





Vālmiki

रामायणम्।

C487
106

महर्षि वाल्मीकि प्रणीतम् ।

बालकाण्डम् ।

रायोपाधिकेन श्रीप्रतापचन्द्रेण

प्रकाशितम् ।

मूलग्रन्थिना वितरितञ्च ।

“ जननी जन्मभूमिश्च स्वर्गादपि गरीयसी । ”

कलिकाता

राजधान्यां भारतयन्त्रे

श्रीप्रतापचन्द्ररायेण मुद्रितम् ।

शकाब्दाः १८०३ ।

1891


BL1139

.2

1803

Oriem

Sansie



91-984029

उत्सर्गपत्रम् ।

प्रत्यन्त-नरपति-शिरशुम्बितचरण-भारतभूमिविभूषण-दश-
दिग्विलासिनी-कर्णपूरीकृत-सुरभियशःकुसुम-दीनदयालु-
दुर्बलैक-सहाय-विरहितपालक-पालक-प्रातःस्मरणीय

श्रीलक्ष्मीमन्महाराजाधिराजरणवीर सिंह वाहादूर

के, सि, एस, आइ,

कश्मीरप्रदेशाधिपति-सकल मङ्गलनिलयेषु

देव

यथालका नाकष्टे सर्वोत्कर्षेण राजते ।
तथा कश्मीरनगरी भाग्येन भुवि शोभते ॥
तस्यां नरपते वीर रणधीर यशोधन ।
साक्षादिन्द्रो देवराजो भवान् मर्त्येषु राजते ॥
कालेनालं बद्ध किमिति भो राजशार्दूल वक्ष्ये
अस्तं यातः सुखशशधरो मर्त्य देवार्थकानाम् ।
धर्मः क्षीणो रुदति ह ह हा पापपूर्णा धरित्री
आशा नान्या भवति नृपते त्वत्कृपामन्तरेण ॥

दुष्टस्य शास्ता सुकृतस्य पाता

त्वं देव धर्मस्य सदैव गोप्ता ।

त्वत्कीर्तिरेवं दिशमावृणोति

कोऽहं तवाश्चर्यगुणान् वदामि ॥

अनुग्रहस्त्वया देव कृतोऽस्मिन् पुण्यकर्मणि ।
अज्ञापाशेन बध्नाति भारतीयान् भवतूकृते ॥
भक्त्या भूप्रणतशिरसा वन्दितौ ते पदान्तौ
हीनोहीनः कथमुपहरेदर्हानार्थार्घ्यमर्घ्यम् ।
पूतन्वेदं दशरथतनूजस्य चित्रं चरित्रं
श्रीत्या नीतं जनयतु महीपालतोषं सुखी स्याम् ॥

भक्तिभावावनतः किंकरः

श्रीप्रतापचन्द्ररायः ।

भूमिका ।

विदितमेवेदमार्थतनयानां यदस्मिन् पुण्ये भारते वर्षे
धर्माचारविप्लवरूपं महद्भयमापतितम् । न चास्य निदानं
बुद्धिमतामगम्यम् । अर्थकरीति धिया बाल्यात् प्रभृति वैदेशिक-
शास्त्रालोचनैवेदशं बुद्धिविभ्रंशं जनयति । अज्ञात्वा हि
पूर्वेषां माहात्म्यादिकमस्मत्सजातीया गुरुजनेष्वकारण-
मास्यां परित्यजन्ति । विशेषेण कृतबुद्धयश्च स्तेच्छधर्मादिषु
तैष्वेवासक्तिं प्रकुर्वन्ति । कालवशाद्धीनतामापन्नेऽस्मिन् भारते
परितः प्रसृताभिः परकीय-माहात्म्यप्रभाभिरन्वीकृतमतयो
भारतीयाः के वयमित्यजानन्तः सुतरामात्मनो हीनान्
बुद्ध्या जातिमपि विधूय नाशमभिधावन्ति । स्वावस्कन्दनमेव
पौरुषं मन्यन्तेऽस्माकं कृतधियः । अहो वैदग्ध्यम् । स्वगौरव-
मजानतः क्व शिञ्जा क्व च जीवितम् । हा मातर्भारतभमे ! तवा-
पीदृशी दशापरिणतिः ।

अथास्तां तावदनर्थं शोकोक्तेः प्रसरः । दूयते हि साधो-
श्चेतः कोऽयमापतितो धर्माचारविप्लवरूपो महाननर्थः । चिन्त-
यति च नियतं धर्मनिष्ठः स्वजातिप्रणयी साधुः केनोपायेनास्य
रोधो भवेदिति । क्षुद्रेणापीत्यं चिन्तयतैव मयैकदा स्थिरी-
कृतं यदस्माकं प्राचीनेषु पुराणादिशास्त्रेष्वस्मदीयानां बहूनां
बहुपरिचयमन्तरेण नान्योपायोऽस्ति सम्यक्प्रतिरोधायास्य
विप्लवस्य । बहूनां शास्त्रपरिचयश्च ग्रन्थसुलभतां विना न
सम्भवति । मूल्यं विना वितरणमन्तरेण वा कुतोऽस्मिन्
दुर्भाग्यवशात् निष्किञ्चनीकृते देशे साधारणस्य सुलभा
भवन्ति धर्मग्रन्थाः । तिरोहितप्राया ह्यधुना धर्मचर्चायां
प्रवृत्तिः ; नापि च साम्प्रतमर्थमाहरति पौराणिकी पारमा-

र्थिकी वा विद्या । प्रभूतमर्थमन्तरेण वा कथमीदृश-वङ्ग-
विस्तीर्णार्थधर्मशास्त्र-वितरणरूपं महत् कार्यं सम्पाद्यते ।
इत्यादिकं विचिन्त्य तादृशार्थाभावाङ्गीनप्रायैव मे महती
निश्चिन्तिः ।

अथातीते काले सहसा दैवदुर्विपाकवशादविसह्य-
शोकावेगेनाहमाक्रान्तोऽभवम् । अशक्तश्च सोढुमतितीव्रमावेगं
क्षिप्त इव गृहान्निर्गम्य पर्यटनमारभम् । पर्यटनक्रमेण
च नाना जनपदेषु तिरस्कारमुखेन महत् सदुपदेशमाससाद् ।
तदाहं चेतस्यकरवं यत् न कुत्रापि कदापि समारभन्ते
किमपि साधारणहितं कर्म प्रायशः स्वसुखनिरता भोगविला-
सिनो धनिकाः । मध्यवित्ता एव बहुशः सत्कार्यस्य साधका
दृश्यन्ते । यत्नश्च जीवनमर्थसिद्धेः । अतोऽहं तथा यतेयं
यथा आर्य इत्यभिधेयवान् स्वधर्मनिरतः सद्धर्मारामः
सार्वत्रिको जनसाधारण एवास्य सहायतायामायाति धर्म-
स्थानुष्ठानस्य ।

एवं निश्चित्याहं कार्यमारभ्य प्रथमतो मत्प्रचारित-
पूर्वस्य भारतानुवादस्य कतिपयान्यर्वाशष्टानि पर्वार्यर्थिभ्यो
दत्तवान् । ततः प्रत्याश्वस्तस्य जनसाधारणस्याग्रहातिशयं
परिज्ञाय चादितो भारतस्य द्वितीयसंस्करणं खण्डशो वितरितुं
प्रवृत्तः । अर्थसंग्रहार्थं च जीवितमपि तुच्छीकृत्य नाना-
दिच्छगमम् । अभिमानमपि परिहाय द्वारि द्वारि भिक्षु-
रिव मुष्टिभिक्षामकरवम् । अधुनापि भिक्षयैवेदमतिविस्तीर्णं
धर्म्यं कर्म सम्पाद्यते । धर्मधनाः सत्त्वनिष्ठाः सवभूत-
हितैषिणो वदान्याः साधव एवास्य पोषकाः । तेषामेवानु-
कम्पया आनुकूल्येन च मया द्वितीयसंस्करण-भारतवितरण-
व्रतं साम्प्रतमुद्घापितम् । तृतीयसंस्करणमपि यद्वितर्ष्यते,

तदपि तेषां कृपाकटाक्षबलादेवार्द्धसमाप्तिं गतम् । हरिवंश-
पर्वोऽपि तेषां प्रसादादेव वितर्यते । सम्प्रति तदानुकूल्यमेवापेक्ष्य
पीयूषनिस्थन्दं रामायणं वितरितुमारब्धम् ।

पूर्वं वङ्गानुवादमात्रवितरणमेवाभिप्रेतमसीत् । किन्तु
वङ्गीयानां प्रायशो बुद्धिविभ्रवस्य प्रभावातिशयदर्शनादीदृशे धर्म्य-
कर्मणि सम्यगाभिमुख्यप्राप्तौ शङ्कितोऽहमासम् । वङ्गीयधनि-
काश्च प्रायशः स्वजातौ वीतश्रद्धाः परसेवानिरताः परप्रसादलो-
लुपाश्च दृश्यन्ते । पूर्वपुरुषाणां धर्माचारादिकं तेषामुपहास्यता-
मायातम् । इत्थं केवलमेव वङ्गीयानामानुकूल्येनैतत्कार्यस्य
स्थायित्वे निरुत्साहितेन मया प्रथितयशसामार्यवंशावतंसानां
निलयभूतस्य निखिलस्यैव भारतस्य सम्यगाभिमुख्यं मृग्यते,
प्रार्थ्यते चास्मिन् पुण्यकर्मणि साधारणार्यसामाजिकानां
पुण्यवतां हस्तालम्बः । अत इतः प्रभृति सर्वेषामेव भारती-
यानामध्ययनार्हतामायातीति मूलमपि प्रतिग्रथस्य नागराक्षरेण
मुद्रितं वङ्गानुवादेन सह प्रकाशितव्यमित्यधुना स्थिरीकृतम् ।
तदनुसारेण च रामायणं प्रकाश्यते । इदानीमार्यधुरन्धर-
शिरोरत्नभूतस्य दोर्दण्डप्रतापशालिनः पवित्रनाम्नो धर्मवीरस्य
श्रीलश्रीमन्महाराजाधिराजकाश्मीरप्रदेशाधिपतेः कृपाकटाक्ष-
पातेनास्मिन्ननुष्ठाने सम्यगेवाश्वस्तोऽस्मि यत्प्रकाशमागतेऽस्मिन्
कर्मण्यविचारितमेवास्य स्थायितासम्पादनाय आगमिष्यन्त्यधुनापि
प्राक्तनगौरवसम्पन्ना उदारचेतसो धर्मधनाः श्रीमद्भरिचरण-
तामरसरोलम्बा अस्माकं माननीयाः पाश्चात्या भ्रातर
इति । अवलम्बितमेवेदं मे कर्म शश्वज्जीवतीत्यन्तरेण
नान्यः कामो विद्यते । नाहं राजमानं प्रार्थये, नापि
वित्तम् । नापि च मया शिञ्चितं किमपि कौशलम् । सन्ति
चास्मिन् वङ्गे कार्यकुशला धनिकाः ये न तथापि कौशलेन

महान्त इति परिचिता नाना सस्त्राङ्गभ्यः प्रसादीकृतानुपाधि-
 स्तूपाननायासेनैवाहरन्ति । अहन्तु दूरादेवैतान् नमस्करोमि ;
 शिरस्येवास्तामीदृशो मानलाभः । यद्ब्रवीत् जानकीहृदयकुमुद-
 चन्द्रमा रामचन्द्रः इयं स्वर्णपुरी लङ्का न मे रोचति लक्ष्मण ।
 जननी जन्मभूमिश्च स्वर्गादपि गरीयसीति महद्वाक्यं पुनरपि
 तस्य मर्म गृह्णन्वस्त्राकं देशीया इत्येव कामये । धिगस्मान्
 यदस्मत्पैतृकं वित्तमधुनास्मद्देशे स्वपोषणमप्राप्य पारावार-
 सुत्तीर्थान्यान् तोषयति ।

भवति चोपसंहारे वक्तव्यं यद् धूर्त्तका यथा न वञ्च-
 यन्ति इति विचिन्त्य डाकयोगेनैव सर्वेभ्य एवार्थिभ्यः पुस्तकानि
 प्रेष्यन्ते डाकादिशुल्कार्थञ्च तेभ्यः प्रतिनिवन्धं किञ्चिद्गृह्यत
 इत्यलमति विस्तरेण ।

दातव्यभारतकार्यालयः
 योडासांको - कलिकाता
 शकाब्दाः १८०३

श्रीप्रतापचन्द्रायः

বর্ণ পরিচয় ।

স্বরবর্ণ ।

স্বরবর্ণ ।

অ ঐ ঋ ঋ ঐ ঔ ঋ ঋ ঐ ঐ ঐ ঐ ঐ
অ আ ই ঈ ঊ ঋ ঋ ঐ ঐ ঐ ঐ ঐ ঐ

স্বরবর্ণপরিচয়ের পরীক্ষা ।

অ ঐ ঋ ঋ ঐ ঔ ঋ ঋ ঐ ঐ ঐ ঐ ঐ
অ এ ঋ ঈ ঐ ঐ ঐ ঐ ঐ ঐ ঐ ঐ ঐ

ব্যঞ্জন বর্ণ ।

ব্যঞ্জন বর্ণ ।

ক খ গ ঘ ঙ। চ ছ জ ঝ ঞ। ট ঠ ড ঢ
ক খ গ ঘ ঙ। চ ছ জ ঝ ঞ। ট ঠ ড ঢ
ণ। ত থ দ ধ ন। প ফ ব ভ ম। য র ল ব
ণ। ত থ দ ধ ন। প ফ ব ভ ম। য র ল ব
শ ষ স হ ড ঢ ং ঃ

ব্যঞ্জনবর্ণপরিচয়ের পরীক্ষা ।

ব র ক ঘ ঞ জ য ষ ষ ম স খ
ব র ক ঘ ঞ জ য ষ ষ ম স খ
থ ফ চ ঠ ঢ হ ট গ ল শ হ ছ
থ ফ চ ঠ ঢ হ ট গ ল শ হ ছ

ক্‌ ক্‌ ক্‌ ত ম জ দ প ণ ন ঃ ত্
 ড় ড় ঙ্‌ ত ভ ঞ্‌ দ প ণ ন ঃ ঃ ৎ

বর্ণযোজনা ।

কর জল পথ রস খল দশ ফল বন ঘট নখ
 কর জল পথ রস খল দশ ফল বন ঘট নখ

ভয় ষঠ

ভয় ষঠ

অচল অলস আদর ইতর অধম অবশ আলয়
 অচল অলস আদর ইতর অধম অবশ আলয়
 ঈষৎ অপর অসৎ আসন ঐষধ
 ঈষৎ অপর অসৎ আসন ঐষধ

কপট দশম মরণ বসন গরল ধবল রজক শকট
 কপট দশম মরণ বসন গরল ধবল রজক শকট
 জগৎ নয়ন লবণ সরল
 জগৎ নয়ন লবণ সরল

আকারযোগ ।

আ ।

আ ।

ক আ কা ম আ মা

ক আ কা ম আ মা

উদাহরণ ।

কাক তাল পাঠ লাভ গান দান ভাগ বাস ঘাস
 কাক তাল পাঠ লাভ গান দান ভাগ বাস ঘাস
 নাম মাস শাক
 নাম মাস শাক

वाल्मीकिरामायणम् ।

वालकाण्डम् ।

श्रीरामः ॥ ओं तपःस्वाध्यायनिरतं तपस्वी वाग्विदांवरम् ।
नारदं परिप्रच्छ वाल्मीकिमुनिपुङ्गवम् ॥१॥ कोन्वस्मिन् साम्प्रतं
लोके गुणवान् कश्च वीर्यवान् । धर्मज्ञश्च कृतज्ञश्च सत्यवाक्यो
दृढव्रतः ॥ २ ॥ चाशित्रेण च को युक्तः सर्वभूतेषु कोहितः ।
विद्वान् कः कः समर्थश्च कश्चैकः प्रियदर्शनः ॥ ३ ॥ आत्मवान्
कोजितक्रोधोद्युतिमान् कोऽनसूयकः । कस्य विभ्यति देवाश्च
जातरोषस्य संयुगे ॥ ४ ॥ एतदिच्छाम्यहं श्रोतुं परं कौतुहलं
हि मे । महर्षे त्वं समर्थोऽसि ज्ञातुमेवंविधं नरम् ॥ ५ ॥ श्रुत्वा
चैतत्त्रिलोकज्ञो वाल्मीकेर्नारदो वचः । श्रूयतामिति चामन्त्र्य
प्रहृष्टो वाक्यमब्रवीत् ॥ ६ ॥ बहवोदुर्लभाश्चैव ये त्वया कीर्तिता
गुणाः । मुने बल्याम्यहं बुध्वा तैर्युक्तः श्रूयतां नरः ॥ ७ ॥ इच्छाकु-
वंशप्रभवो रामी नाम जनैः श्रुतः । नियतात्मा महावीर्योद्युति-
मान् धृतिमान्वशी ॥ ८ ॥ बुद्धिमान् नीतिमान् वाग्मी श्रीमान्
शत्रुनिवर्हणः । विपुलांसो महाबाहुः कम्बुग्रीवो महाहनुः ।
९ ॥ महोरस्को महेष्वासो गूढजत्रुरिन्दमः । आजानुबाहुः
सुशिराः सुललाटः सुविक्रमः ॥ १० ॥ समः समविभक्ताङ्गः स्निग्ध-

वर्णः प्रतापवान् । पीनवक्षा विशालाक्षो लक्ष्मीवाञ्छुभलक्षणः ॥
 ११॥ धर्मज्ञः सत्यसन्धश्च प्रजानाञ्च हिते रतः । यशस्वी ज्ञान-
 सम्पन्नः शुचिर्वश्यः समाधिमान् ॥१२॥ प्रजाप्रतिसमः श्रीमान्
 धाता रिपुनिहृदनः । रक्षिता जीवलोकस्य धर्मस्य परिरक्षिता
 ॥१३॥ रक्षिता स्वस्य धर्मस्य स्वजनस्य च रक्षिता । वेदवेदाङ्ग-
 तत्त्वज्ञो धनुर्वेदे च निष्ठितः ॥१४॥ सर्वशास्त्रार्थतत्त्वज्ञः स्मृति-
 मान् प्रतिभानवान् । सर्वलोकप्रियः साधुरदीनात्मा विचक्षणः ॥
 १५॥ सर्वदाभिगतः सङ्घिः समुद्र इव सिन्धुभिः । आर्य्यः सर्व-
 समश्चैव सदैव प्रियदर्शनः ॥१६॥ स च सर्वगुणोपेतः कौशल्या-
 नन्दवर्द्धनः । समुद्र इव गाम्भीर्ये धैर्येण हिमवानिव ॥ १७ ॥
 विष्णुना सदृशो वीर्ये सोमवत् प्रियदर्शनः । कालाग्निसदृशः
 क्रोधे क्षमया श्यिवीसमः ॥१८॥ धनदेन समस्तगणे सत्ये धर्म
 इवापरः । तमेवं गुणसम्पन्नं रामं सत्यपराक्रमम् ॥१९॥ ज्येष्ठं
 श्रेष्ठगुणैर्युक्तं प्रियं दशरथः सुतम् । प्रकृतीनां हितैर्युक्तं प्रकृति-
 प्रियकाश्यया ॥२०॥ यौवराज्येन संयोक्तुमैच्छत् प्रीत्या मही-
 पतिः । तस्याभिषेकसम्भारान् दृष्ट्वा भार्याथ केकयी ॥ २१ ॥
 पूर्वं दत्तवरा देवी वरमेनमयाचत । विवासनञ्च रामस्य भरत-
 स्याभिषेचनम् ॥ २२ ॥ स सत्यवचनाद्राजा धर्मपाशेन संयतः ।
 विवासयामास सुतं रामं दशरथः प्रियम् ॥ २२ ॥ स जगाम
 वनं वीरः प्रतिज्ञामनुपालयन् । पितुर्वचननिर्देशात् कैकेय्याः
 प्रियकारणात् ॥ २४ ॥ तं वज्रन्तं प्रियो भ्राता लक्ष्मणोऽनुजगाम
 ह । स्नेहाद्दिनयसम्पन्नः स्तुमित्त्रानन्दवर्द्धनः ॥ २५ ॥ भ्रातरं
 दयितो भ्रातुः सौम्रात्रमनुदर्शयन् । रामस्य दयिता भार्या
 नित्यं प्राणसमाहिता ॥२६॥ जनकस्य कुले जाता देवमायेव
 निर्मिता । सर्वलक्षणसम्पन्ना नारीणामुत्तमा बधूः ॥ २७ ॥
 सीताप्यनुगता रामं शशिनं रोहिणी यथा । पौरैरनुगतो दूरं

पित्रा दशरथेन च ॥ २८ ॥ शृङ्गवेरपुरे स्तूतं गङ्गाकूले व्य-
 सर्जयत् । गुहमासाद्य धर्मात्मा निषादाधिपतिं प्रियम् ॥ २९ ॥
 गुहेन सहितो रामो लक्ष्मणेन च सीतया । ते वनेन वनं गत्वा
 नदीस्तीर्त्वा बहूदकाः ॥ ३० ॥ चित्रकूटमनुप्राप्य भरद्वाजस्य
 शासनात् । रम्यमावसथं कृत्वा रममाणा वने त्रयः ॥ ३१ ॥ देव-
 गन्धर्वसङ्घाशास्त्र ते न्यवसन् सुखम् । चित्रकूटं गते रामे पुत्र-
 शोकातुरस्तथा ॥ ३२ ॥ राजा दशरथः स्वर्गं जगाम विलपन्
 सुतम् । गते तु तस्मिन् भरतो वशिष्ठप्रमुखैर्द्विजैः ॥ ३३ ॥
 नियुज्यमानो राज्याय नैच्छद्वाज्यं महाबलः । स जगाम वनं
 वीरो रामपादप्रसादकः ॥ ३४ ॥ गत्वा तु स महात्मानं रामं
 सत्यपराक्रमम् । अथाचदूश्चातरं राममार्य्यभावपुरस्कृतः ॥ ३५ ॥
 त्वमेव राजा धर्मज्ञ इति रामं वचोऽब्रवीत् । रामोऽपि परमो-
 दारः सुमुखः सुमहायशाः ॥ ३६ ॥ न चैच्छत्पितुरादेशाद्वाज्यं
 रामो महाबलः । पादुके चास्य राज्याय न्यासं दत्त्वा पुनः पुनः
 ॥ ३७ ॥ निवर्त्तयामास ततो भरतं भरताग्रजः । स काम-
 मनवाप्यैव रामपादाबुपस्यु शत् ॥ ३८ ॥ नन्दिग्रामेऽकरोद्वाज्यं
 रामागमनकाञ्क्षया । गते तु भरते श्रीमान् सत्यसन्धो जिते-
 न्द्रियः ॥ ३९ ॥ रामस्तु पुनरालक्ष्य नागरस्य जनस्य च । तत्रा-
 गमनमेकाग्रो दण्डकान् प्रविवेश ह ॥ ४० ॥ प्रविश्य तु महा-
 रण्यं रामो राजीवलोचनः । विराधं राक्षसं हत्वा शरभङ्गं
 ददर्श ह ॥ ४१ ॥ सुतीक्ष्णञ्चाप्यगस्तप्रञ्च अगस्तप्रश्चातरं तथा ।
 अगस्तप्रवचनाञ्चैव जग्राहैन्द्रशरासनम् ॥ ४२ ॥ खड्गञ्च परमं
 प्रीतस्तूणीं चाक्षयसायकौ । वसतस्तस्य रामस्य वने वनचरैः सह
 ॥ ४३ ॥ ऋषयोऽभ्यागमन् वर्षे वर्षायासुररक्षसाम् । स तेषां
 प्रतिशुश्राव राक्षसानां तदा वने ॥ ४४ ॥ प्रतिज्ञातश्च रामेण
 वधः संयति रक्षसाम् । ऋषीणामग्निकल्पानां दण्डकारण्य-

वासिनाम् ॥ ४१ ॥ तेन तत्रैव वसता जनस्थाननिवासिनी ।
 विरूपिता शूर्पणखा राक्षसी कामरूपिणी ॥ ४६ ॥ ततः शूर्प-
 णखावाक्यादुद्युक्तान् सर्वराक्षसान् । खरं त्रिशिरसं चैव दूषण-
 ज्ञैव राक्षसम् ॥ ४७ ॥ निजघान रणे रामस्तेषां चैव पदानु-
 गान् । वने तस्मिन् निवसता जनस्थाननिवासिनाम् ॥ ४८ ॥
 रक्षसां निहतान्यासन् सहस्राणि चतुर्दश । ततो ज्ञातिबध्
 श्रुत्वा रावणः क्रोधमूर्च्छितः ॥ ४९ ॥ सहायं वरयामास मारीचं
 नाम राक्षसम् । वार्यमाणः सुवज्रशो मारीचेन स रावणः ॥ ५० ॥
 न विरोधो बलवता क्षमो रावण तेन ते । अनादृत्य तु तद्वाक्यं
 रावणः कालचोदितः ॥ ५१ ॥ जगाम सहमारीचस्तस्याश्रम-
 पदं तदा । तेन मायाविना दूरमपवाह्य वृपालजौ ॥ ५२ ॥
 जहार भार्यां रामस्य गृध्रं हत्वा जटायुषम् । गृध्रञ्च निहतं
 दृष्ट्वा हतां श्रुत्वा च मैथिलीम् ॥ ५३ ॥ राघवो शोकसन्तप्तो
 विललापाकुलेन्द्रियः । ततस्तेनैव शोकेन गृध्रं दग्ध्वा जटा-
 युषम् ॥ ५४ ॥ मार्गमाणो वने सीतां राक्षसं सन्दर्श ह ।
 कवन्धं नाम रूपेण विकृतं घोरदर्शनम् ॥ ५५ ॥ तं निहत्य
 महावाङ्मर्दाह स्वर्गतश्च सः । स चास्य कथयामास शवरीं
 धर्मचारिणीम् ॥ ५६ ॥ अमणां धर्मनिपुणामभिगच्छेति राघव ।
 सोऽभ्यगच्छन्महातेजाः शवरीं शत्रुसूदनः ॥ ५७ ॥ शवर्या
 पूजितः सम्यग्रामो दशरथात्मजः । यम्पातीरे हनुमता सङ्गतो
 वानरेण ह ॥ ५८ ॥ हनुमद्वचनाञ्चैव सुग्रीवेण समागतः । सुग्री-
 वाय च तत् सर्वं शंसद्रामो महाबलः ॥ ५९ ॥ आदितस्तद्यथा
 वृत्तं सीतायाश्च विशेषतः । सुग्रीवश्चापि तत् सर्वं श्रुत्वा रामस्य
 वानरः ॥ ६० ॥ चकार सख्यं रामेण प्रीतश्चैवाग्निसात्त्विकम् ।
 ततो वानरराजेन वैरानुकथनं प्रति ॥ ६१ ॥ रामायावेदितं
 सर्वं प्रणयाद्दुःखितेन च । प्रतिज्ञातञ्च रामेण तदा बालिबध्

प्रति ॥ ६२ ॥ बालिनश्च बलं तत्र कथयामास वानरः । सुग्रीवः
 शङ्कितश्चासीन्नित्यं वीर्येण राघवे ॥ ६३ ॥ राघवप्रत्ययार्थन्तु
 दुन्दुभेः कायमुत्तमम् । दर्शयामास सुग्रीवो महापर्वतसन्निभम् ॥
 ६४ ॥ उत्स्मयित्वा महावाङ्मः प्रेत्य चास्थिं महाबलः । पादा-
 ङ्गुष्ठेन चित्तेप सम्पूर्णं दशयोजनम् ॥ ६५ ॥ विभेद च पुन-
 स्तालान् सप्तैकेन महेषुणा । गिरिं रसातलञ्चैव जनयत् प्रत्ययं
 तदा ॥ ६६ ॥ ततः प्रीतमनास्तेन विश्वस्य समहाकपिः । कि-
 ष्किन्धां रामसहितो जगाम च गुहां तदा ॥ ६७ ॥ ततोऽगर्ज-
 ङ्गरिवरः सुग्रीवो हेमपिङ्गलः । तेन नादेन महता निर्जगाम
 हरीश्वरः ॥ ६८ ॥ अनुमान्य तदा तारां सुग्रीवेण समागतः ।
 निजघान च तत्रैनं शरैकेन राघवः ॥ ६९ ॥ ततः सुग्रीव-
 वचनाद्धत्वा बालिनमाहवे । सुग्रीवमेव तद्राज्ये राघवः प्रत्य-
 पादयत् ॥ ७० ॥ स च सर्वान् समानीय वानरान्वानरर्षभः ।
 दिशः प्रस्थापयामास दिदृक्षुर्जनकात्मजाम् ॥ ७१ ॥ ततो
 गृध्रस्य वचनात् सम्पातेर्हनुमान् बली । शतयोजनविस्तीर्णं
 पुष्पुवे लवणार्णवम् ॥ ७२ ॥ तत्र लङ्कां समासाद्य पुरीं रावण-
 पालिताम् । ददर्श सीतां ध्यायन्तीमशोकवनिकां गताम् ॥ ७३ ॥
 निवेदयित्वाभिज्ञानं प्रवृत्तिं विनिवेद्य च । समाश्र्वास्य च वैदेही
 मर्दयामास तोरणम् ॥ ७४ ॥ पञ्च सेनाग्रगान् हत्वा सप्तमं त्रि-
 सुतानपि । शूरमक्षञ्च निष्पिष्य ग्रहणं समुपागमत् ॥ ७५ ॥
 अस्त्रेणोन्मुक्तमात्मानं ज्ञात्वा पैतामहाद्वरात् । मर्षयन् राक्षसान्
 वीरो यन्त्रिणस्तान् यदृच्छया ॥ ७६ ॥ ततो दग्ध्वा पुरीं लङ्का-
 मृते सीताञ्च मैथिलीम् । रामाय प्रियमाख्यातुं पुनरायान्महा-
 कपिः ॥ ७७ ॥ सोऽभिगम्य महात्मानं कृत्वा रामं प्रदक्षिणम् ।
 न्यवेदयद्मेयात्मा दृष्ट्वा सीतेति तच्चतः ॥ ७८ ॥ ततः सुग्रीव-
 सहितो गत्वा तीरं महोदधेः । शरीरं क्षोभयामास शरैरादित्य-

सन्निभैः ॥ ७६ ॥ दर्शयामास चात्मानं समुद्रः सरितां पतिः ।
 समुद्रवचनाञ्चैव नलः सेतुमकारयत् ॥ ८० ॥ तेन गत्वा पुरीं
 लङ्कां हत्वा रावणमाहवे । रामः सीतामनुप्राप्य परां ब्रीडा-
 मुपागमत् ॥ ८१ ॥ तामुवाच ततो रामः परुषं जनसंसदि ।
 अमृष्यमाणा सा सीता विवेश ज्वलनं सती ॥ ८२ ॥ ततोऽग्नि-
 वचनात् सीतां ज्ञात्वा विगतकल्मषाम् । अग्रहीदमलां रामो
 वचनाच्च गुरोस्तदा ॥ ८३ ॥ कर्मणा तेन महता त्रैलोक्यं
 सचराचरम् ॥ ८३ ॥ सदेवर्षिगणं तुष्टं राघवस्य महात्मनः ।
 वभौ रामः सम्प्रहृष्टः पूजितः सर्वदेवतैः ॥ ८४ ॥ अभिषिच्य
 च लङ्कायां राज्ञसेन्द्रं विभीषणम् । कृतकृत्यस्तदा रामो विज्वरः
 प्रसुमोद ह ॥ ८५ ॥ देवताभ्यो वरं प्राप्य समुत्थाप्य च वानरान् ।
 अयोध्यां प्रस्थितो रामः पुष्पकेण सुहृद्दूतः ॥ ८६ ॥ भरद्वाजा-
 श्रमं गत्वा रामः सत्यपराक्रमः । भरतस्यान्तिके रामो हनूमन्तं
 व्यसर्जयत् ॥ ८७ ॥ पुनराख्यायिकां जल्पन् सुग्रीवसहितस्तदा ।
 पुष्पकं तत् समारुह्य नन्दिग्रामं ययौ तदा ॥ ८८ ॥ नन्दिग्रामे
 जटां हित्वा भ्रातृभिः सहितोऽनघः । रामः सीतामनुप्राप्य राज्यं
 पुनरवाप्तवान् ॥ ८९ ॥ प्रहृष्टमुदितोलोकसुष्टः पुष्टः सुधा-
 र्मिकः । निरामयोत्तरोगश्च दुर्भिक्षभयवर्जितः ॥ ९० ॥ न
 पुत्रमरणं केचिद्द्रक्ष्यन्ति पुरुषाः क्वचित् । नार्यश्चाविधवा नित्यं
 भविष्यन्ति पतिव्रताः ॥ ९१ ॥ न चाग्निजं भयं किञ्चिन्नाप्सु
 मज्जन्ति जन्तवः । न वातजं भयं किञ्चिन्नापि ज्वरकृतं तथा ॥
 ९२ ॥ न चापि क्षुद्भयं तत्र न तस्करभयं तथा । नगराणि
 च राष्ट्राणि धनधान्ययुतानि च ॥ ९३ ॥ नित्यं प्रमुदिताः सर्वे
 यथा कृतयुगे तथा । अश्वमेधशतैरिष्टा तथा बद्धसुवर्णकैः ॥ ९४ ॥
 गवां कोट्ययुतं दत्त्वा विद्वद्भ्यो विधिपूर्वकम् । असंख्येयं धनं
 दत्त्वा ब्राह्मणेभ्यो महायशाः ॥ ९५ ॥ राजवंशाञ्चतगुणान्

स्यापथिव्याति राघवः । चातुर्वर्ण्यं च लोकेऽस्मिन्स्वे स्वे धर्मे नि-
योक्ष्यति ॥ ६५ ॥ दशवर्षसहस्राणि दशवर्षशतानि च ।
रामो राज्यमुपासित्वा ब्रह्मलोकं प्रयास्यति ॥ ६६ ॥ इदं पवित्रं
पापघ्नं पुण्यं वेदैश्च सम्मितम् । यः पठेद्रामचरितं सर्वपापैः
प्रमुच्यते ॥ ६७ ॥ एतदाख्यानमायुष्यं पठन् रामायणं नरः ।
सपुत्रपौत्रः स्वगणः प्रेत्य स्वर्गं महीयते ॥ ६८ ॥ पठन् द्विजो
वाग्दमभत्वमीयात् स्यात् क्षत्रियो भूमिपतित्वमीयात् । वणिग्-
जनः पण्यफलत्वमीयाज्जनश्च शूद्रोऽपि महत्वमीयात् ॥ ६९ ॥

श्रीं इत्यार्षे श्रीरामायणे वाल्मीकीये आदिकाव्ये

बालकाण्ड प्रथमः सर्गः ॥ १ ॥

नारदस्य तु तद्वाक्यं श्रुत्वा वाक्यविशारदः । पूजयामास
धर्मात्मा सहशिष्यो महामुनिम् ॥ १ ॥ यथावत्पूजितस्तेन दे-
वर्षिर्नारदस्तथा । आष्टक्यैवाभ्यनुज्ञातः स जगाम विहायसम् ॥
२ ॥ समुहूर्त्तं गते तस्मिन् देवलोकं मुनिस्तदा । जगाम तमसा-
तीरं जाङ्गव्यास्त्रविदूरतः ॥ ३ ॥ स तु तीरं समासाद्य तम-
साया मुनिस्तदा । शिष्यमाह स्थितं पार्श्वे दृष्ट्वा तीर्थमकर्दमम्
॥ ४ ॥ अकर्दममिदं तीर्थं भरद्वाज निशामय । रमणीयं प्रस-
न्नाम्बु सन्ननुष्यमनो यथा ॥ ५ ॥ न्यस्यतां कलशस्तात दीयतां
वल्कलं मम । इदमेवावगाह्ये तमसातीर्थमुत्तमम् ॥ ६ ॥
एवमुक्तो भरद्वाजो वाल्मीकेन महात्मना । प्रायच्छत मुनेस्तस्य
वल्कलं नियतो गुरोः ॥ ७ ॥ स शिष्यहस्तादादाय वल्कलं निय-

तेन्द्रियः । विचचार ह पश्यन्तत् सर्वतो विपुलं वनम् ॥८॥ तस्या-
 भ्यासे तु मिथुनं चरन्तामनपायिनम् । ददर्श भगवांस्तत्र क्रौ-
 च्वयोश्चारुनिःस्वनम् ॥ ९ ॥ तस्मात्तु मिथुनादेकं पुमांसं पाप-
 निश्चयः । जघान वैरनिलयो निषादस्तस्य पश्यतः ॥ १० ॥ तं
 शोणितपरीताङ्गं चेष्टमानं महीतले । भार्या तु निहतं दृष्ट्वा
 रुराव करुणां गिरम् ॥ ११ ॥ विद्युक्ता पतिना तेन द्विजेन
 सहचारिणा । ताम्रशीर्षेण मत्तेन पतिणा सहितेन वै ॥ १२ ॥
 तथाविधं द्विजं दृष्ट्वा निषादेन निपातितम् । ऋषेर्धर्मात्मनस्तस्य
 कारुण्यं समपद्यत ॥ १३ ॥ ततः करुणवेदित्वाद्धर्मोऽयमिति
 द्विजः । निशाम्य रुदतीं क्रौञ्चीमिदं वचनमब्रवीत् ॥ १४ ॥
 मा निषाद प्रतिष्ठां त्वमगमः शाश्वतीः समाः । यत्क्रौञ्चमिथुना-
 देकमबधीः काममोहितम् ॥ १५ ॥ तस्येत्यं ब्रूवतश्चिन्ता बभूव
 हृदि वीक्षतः । शोकार्त्तनास्य शकुनेः किमिदं व्याहृतं मया ॥
 १६ ॥ चिन्तयन् स महाप्राज्ञश्चकार मतिमान्मतिम् । शिष्यं चैवा-
 ब्रवीद्वाक्यमिदं स मुनिपुङ्गवः ॥ १७ ॥ शोकार्त्तस्य प्रवृत्तो मे
 श्लोको भवतु नान्यथा ॥ १८ ॥ शिष्यस्तु तस्य ब्रूवतो मुनेर्वाक्य-
 मनुत्तमम् । प्रतिजग्राह सन्तुष्टस्तस्य तुष्टोऽभवन्मुनिः ॥ १९ ॥
 सोऽभिषेकं ततः कृत्वा तीर्थे तस्मिन् यथाविधि । तमेव चिन्तय-
 न्दर्थमुपावर्त्तत वै मुनिः ॥ २० ॥ भरद्वाजस्ततः शिष्यो विनीतः
 श्रुतवान् गुरोः । कलशं पूर्णमादाय पृष्ठतोऽनुजगाम ह ॥ २१ ॥
 स प्रविश्याश्रमपदं शिष्येण सह धर्मवित् । उपविष्टः कथाश्चान्या-
 श्चकार ध्यानमास्थितः ॥ २२ ॥ आजगाम ततो ब्रह्मा लोककर्त्ता
 स्वयं प्रभुः । चतुर्मुखो महातेजा द्रष्टुन्तं मुनिपुङ्गवम् ॥ २३ ॥
 वाल्मीकिरथ तं दृष्ट्वा सहस्रोत्थाय वाग्यतः । प्राञ्जलिः प्रयतो
 भूत्वा तस्यौ परमविस्मितः ॥ २४ ॥ पूजयामास तं देवं पाद्यार्घ्या-
 सनबन्दनैः । प्रणम्य विधिवच्चैनं दृष्ट्वा चैनं निरामयम् ॥ २५ ॥

अथोपविश्य भगवानासने परमार्चिते । वाल्मीकये च ऋषये
संदिदेशासनं ततः ॥ २६ ॥ ब्रह्मणा समनुज्ञातः सोऽप्युपाविश-
दासने । उपविष्टे तदा तस्मिन् साक्षाल्लोकपितामहे ॥ २७ ॥
तद्गतेनैव मनसा वाल्मीकिर्ध्यानमास्थितः । पापात्मना कृतं
कष्टं वैरग्रहणबुद्धिना ॥ २८ ॥ यस्मादृशं चारुरवं क्रौञ्चं हन्या-
दकारणात् । शोचन्नेव पुनः क्रौञ्चीमुपश्लोकमिमं जगौ ॥ २९ ॥
पुनरन्तर्गतमना भूत्वा शोकपरायणः । तमुवाच ततो ब्रह्मा
प्रहसन् मुनिपुङ्गवम् ॥ ३० ॥ श्लोक एवास्त्वयं बद्धो नात्र कार्या
विचारणा । मच्छन्दादेव ते ब्रह्मन् प्रवृत्तेयं सरस्वती ॥ ३१ ॥
रामस्य चरितं कृतस्त्रं कुरु त्वष्टृप्रिसत्तम । धर्मात्मनो गुणवती
लोके रामस्य धीमतः ॥ ३२ ॥ वृत्तं कथय रामस्य यथा ते
नारदाच्छ्रुतम् । रहस्यञ्च प्रकाशञ्च यद्वृत्तं तस्य धीमतः ॥ ३३ ॥
रामस्य सहस्रीमित्तेरात्तसानाञ्च सर्वं शः । वैदेह्याश्चैव यद्वृत्तं
प्रकाशं यदि वा रहः ॥ ३४ ॥ तच्चाप्यविदितं सर्वं विदितन्ते
भविष्यति । न ते वागवृता काव्ये काचिदत्र भविष्यति ॥ ३५ ॥
कुरु रामकथां पुण्यां श्लोकबद्धां मनोरमाम् । यावत् स्यास्यन्ति
गिरयः सरितश्च महीतले ॥ ३६ ॥ तावद्रामायणकथा लोकेषु
प्रचरिष्यति । यावद्रामस्य च कथा त्वत्कृता प्रचरिष्यति ॥ ३७ ॥
तावदूर्द्ध्वमधश्च त्वं मल्लोकेषु निवत्स्यसि । इत्युक्त्वा भगवान् ब्रह्मा
तत्रैवान्तरधीयत ॥ ३८ ॥ ततः शिष्यो भगवान् मुनिर्वि-
स्मयमाययौ । तस्य शिष्यास्ततः सर्वे जगुः श्लोकमिमं पुनः ॥
भुङ्गुर्भुङ्गुः प्रीयमाणाः प्राङ्गश्च भृशविस्मिताः ॥ ३९ ॥ समाक्षरै-
श्चतुर्भिर्यैः पादैर्गीतो महर्षिणा । सोऽनुव्याहरणाद्भूयः श्लोकः
श्लोकत्वमागतः ॥ ४० ॥ तस्य बुद्धिरियं जाता महर्षेर्भाविता-
त्मनः । कृतस्त्रं रामायणं काव्यमीदृशैः करवाण्यहम् ॥ ४१ ॥
उदारवृत्तार्थपदैर्मनोरमैस्तदास्य रामस्य चकार कीर्त्तिमान् ।

समाचरैः श्लोकशतैर्यशस्विनो यशस्करं काव्यमुदारदर्शनः ॥४२॥
तदुपगतसमाससन्धियोगं सममधुरोपनतार्थवाक्यबद्धम् । रघु-
वरचरितं मुनिप्रणीतं दशशिरसञ्च बधं निशामयध्वम् ॥ ४३ ॥

इत्यार्षे रामायणे वाल्मीकीये बालकाण्डे

द्वितीयः सर्गः ।

श्रुत्वा वस्तु समग्रं तद्धर्मार्थसहितं हितम् । व्यक्तमन्वेषते
भूयां यद्वृत्तं तस्य धीमतः ॥ १ ॥ उपस्पृश्योदकं सम्यञ्मुनिः
स्थित्वा कृताञ्जलिः । प्राचीनाग्रेषु दर्भेषु धर्मैरान्वेषते गतिम् ॥
२ ॥ रामलक्षणसीताभीराज्ञा दशरथेन च । सभाय्येण
सराङ्गेण यत्प्राप्तं तत्र तत्त्वतः ॥ ३ ॥ हसितं भाषितञ्चैव गति-
र्यावच्च चेष्टितम् । तत्सर्वं धर्मवीर्येण यथावत्संप्रपश्यति ॥ ४ ॥
स्त्रीदृतीयेन च तथा यत्प्राप्तं चरता वने । सत्यसन्धेन रामेण
तत्सर्वञ्चान्वैक्षत ॥ ५ ॥ ततः पश्यति धर्मात्मा तत्सर्वं योग-
मास्थितः । पुरा यत्तत्र निर्दृत्तं पाणावामलकं यथा ॥ ६ ॥
तत्सर्वं तत्त्वतो दृष्ट्वा धर्मेण स महामतिः । अभिरामस्य रामस्य
तत्सर्वं कर्तुमुद्यतः ॥ ७ ॥ कामार्थगुणसंयुक्तं धर्मार्थगुणविस्तरम् ।
समुद्रमिव रत्नाढ्यं सर्वश्रुतिमनोहरम् ॥ ८ ॥ स यथा कथितं
पूर्वं नारदेन महात्मना । रघुवंशस्य चरितं चकार भगवान्
मुनिः ॥ ९ ॥ जन्म रामस्य सुमहद्वीर्यं सर्वानुकूलताम् । लो-
कस्य प्रियतां क्षान्तिः सौम्यतां सत्यशीलताम् ॥ १० ॥ नाना-
चित्राः कथाश्चान्या विश्वामित्रसहायने । जानक्याश्च विवाहञ्च
धनुषश्च विभेदनम् ॥ ११ ॥ रामरामविवादञ्च गुणान् दाशरथे-
स्तथा । तथाभिषेकं रामस्य कैकेया दुष्टभावनाम् ॥ १२ ॥

विघातञ्चाभिषेकस्य रामस्य च विवासनम् । राक्षःशोकं विला-
 पञ्च परलोकस्य चाश्रयम् ॥ १३ ॥ प्रकृतीनां विषादञ्च प्रकृ-
 तीनां विसर्जनम् । निषादाधिपसंवादं सूतोपावर्त्तनं तथा ॥
 १४ ॥ गङ्गायाश्चापि सन्तारं भरद्वाजस्य दर्शनम् । भरद्वाजा-
 भ्यनुज्ञानाञ्चितकूटस्य दर्शनम् ॥ १५ ॥ वासुकर्मनिवेशञ्च भर-
 तागमनं तथा । प्रसादनञ्च रामस्य पितुश्च सलिलक्रियाम् ॥ १६ ॥
 पादुकाग्र्याभिषेकञ्च नन्दिग्रामनिवासनम् । दण्डकारण्यगमनं
 विराधस्य बधं तथा ॥ १७ ॥ दर्शनं शरभङ्गस्य सुतीक्ष्णेन
 समागमम् । अनसूयासमास्याञ्च अङ्गरागस्य चार्पणम् ॥ १८ ॥
 दर्शनं चाप्यगस्त्यस्य धनुषी ग्रहणं तथा । शूर्पणखाश्च संवादं
 विरूपकरणं तथा ॥ १९ ॥ बधं खरत्रिशिरसोरुत्यानं रावणस्य
 च । मारीचस्य बधञ्चैव वैदेह्या हरणं तथा ॥ २० ॥ राघवस्य
 विलापञ्च गृध्रराजनिवर्हणम् । कवन्धदर्शनञ्चैव फलमूलाशनं
 तथा । प्रलापञ्चैव पम्पायां हनुमद्दर्शनं तथा ॥ २२ ॥ ऋष्य-
 मूकस्य गमनं सुग्रीवेण समागमम् । प्रत्ययोत्पादनं सख्यं वालि-
 सुग्रीवविक्रमम् ॥ २३ ॥ वालिप्रमथनं चैव सुग्रीवप्रतिपादनम् ।
 ताराविलापं समयं वर्षरात्रनिवासनम् ॥ २४ ॥ कोपं राघव-
 सिंहस्य बलानामुपसंग्रहम् । दिशः प्रस्थापनं चैव पृथिव्याश्च
 निवेदनम् ॥ २५ ॥ अङ्गुलीयकदानञ्च ऋक्षस्य विलदर्शनम् ।
 प्रायोपवेशनञ्चैव सम्पातेश्चापि दर्शनम् ॥ २६ ॥ पर्वतारोहणं
 चापि सागरस्यापि लङ्घनम् । समुद्रवचनाञ्चैव मैनाकस्य च
 दर्शनम् ॥ २७ ॥ राक्षसीतर्जनञ्चैव च्छायाग्राहस्य दर्शनम् ।
 सिंहिकायाश्च निधनं लङ्कामलयदर्शनम् ॥ २८ ॥ रात्रौ लङ्का-
 प्रवेशञ्च एकस्यापि विचिन्तनम् । अपानभूमिगमनमबरोधस्य
 दर्शनम् ॥ २९ ॥ दर्शनं रावणस्यापि पुष्पकस्य च दर्शनम् ।
 अशोकवनिकायानं सीतायाश्चापि दर्शनम् ॥ ३० ॥ अभिज्ञान-

प्रदानञ्च सीतायाश्चापि भाषणम् । राक्षसीतर्ज्जनञ्चैव त्रिजटा-
 स्वप्नदर्शनम् ॥ ३१ ॥ मणिप्रदानं सीताया वृक्षभङ्गं तथैव च ।
 राक्षसीविद्रवञ्चैव किङ्कराणां निवर्हणम् ॥ ३२ ॥ ग्रहणं वायु-
 सूत्रोश्च लङ्कादाहाभिर्गर्जनम् । प्रतिप्लवनमेवाथ मधूनां हरणं
 तथा ॥ ३३ ॥ राघवाश्वासनं चैव मणिनिर्यातनं तथा । सङ्ग-
 मञ्च समुद्रेण नलसेतोश्च बन्धनम् ॥ ३४ ॥ प्रतारञ्च समुद्रस्य
 रात्रौ लङ्कावरोधनम् । विभीषणेन संसर्गं बधोपायनिवेदनम् ॥ ३५ ॥
 कुम्भकर्णस्य निधनं मेघनादनिवर्हणम् । रावणस्य विनाशञ्च
 सीतावाप्तिमरेः पुरेः ॥ ३६ ॥ विभीषणाभिषेकञ्च पुष्यकस्य च
 दर्शनम् । अयोध्यायाञ्च गमनं भरद्वाजसमागमम् ॥ ३७ ॥
 प्रेषणं वायुपुत्रस्य भरतेन समागमम् । रामाभिषेकाभ्युदयं सर्व-
 सैन्यविसर्जनम् ॥ ३८ ॥ स्वराष्ट्ररञ्जनं चैव वैदेह्याश्च विस-
 र्जनम् । अनागतञ्च यत्किञ्चिद्रामस्य वसुधातले । तच्चकारोत्तरे
 काव्ये वाल्मीकिर्भगवानृषिः ॥ ३९ ॥

इत्यार्षे रामायणे वाल्मीकीये बालकाण्डे

तृतीयः सर्गः ।

प्राप्तराज्यस्य रामस्य वाल्मीकिर्भगवानृषिः । चकार चरितं
 कृतस्त्रं विचित्रपदमर्थवत् ॥ १ ॥ चतुर्विंशत् सहस्राणि श्लोका-
 नामुक्तवानृषिः । तथा सर्गशतान् पञ्चषट्काण्डानि तथोत्तरम्
 ॥ २ ॥ कृत्वा तु तन्महाप्राज्ञः स भविष्यं सहोत्तरम् । चिन्तया-
 मास कोन्वेतत्प्रयुञ्जीयादिति प्रभुः ॥ ३ ॥ तस्य चिन्तयमानस्य
 महर्षेर्भावितात्मनः । अगृहीतां ततः पादौ मुनिवेशौ कुशी-
 लवौ ॥ ४ ॥ कुशीलवौ तु धर्मज्ञौ राजपुत्रौ यशस्विनौ ।
 भ्रातरौ स्वरसम्पन्नौ ददर्शाश्रमवासिनौ ॥ ५ ॥ स तु मेधा-

विनौ दृष्ट्वा वेदेषु परिनिष्ठितौ । वेदोपहृङ्गणार्थाय तावगा-
 हयत प्रभुः ॥ ६ ॥ काव्यं रामायणं कृत्स्नं सीतायाश्चरितं महत् ।
 पौलस्त्यबध इत्येवं चकार चरितव्रतः ॥ ७ ॥ पाठ्ये गेये च
 मधुरं प्रमाणैस्त्रिभिरन्वितम् । जातिभिः सप्तभिर्युक्तं तन्नीलय
 समन्वितम् ॥ ८ ॥ रसैः शृङ्गारकरुणहास्यरौद्रभयानकैः ।
 वीरादिभीरसैर्युक्तं काव्यमेतद्गायताम् ॥ ९ ॥ तौ तु गान्धर्व-
 तत्त्वज्ञौ स्थानमूर्च्छनकोविदौ । भ्रातरौ स्वरसम्पन्नौ गन्ध-
 र्वाविव रूपिणौ ॥ १० ॥ रूपलक्षणसम्पन्नौ मधुरस्वरभाषिणौ ।
 विम्बादिवोत्थितौ विम्बौ रामदेहात्तथापरी ॥ ११ ॥ तौ राज-
 पुत्री कार्तुस्त्रेण धर्म्यमाख्यानमुत्तमम् । वचोविधेयं तत् सर्वं
 कृत्वा काव्यमनिन्दितौ ॥ १२ ॥ ऋषीणाञ्च द्विजातीनां साधू-
 नाञ्च समागमे । यथोपदेशं तत्त्वज्ञौ जगतुस्तौ समाहितौ ॥
 १३ ॥ महात्मानौ महाभागौ सर्वलक्षणलक्षितौ । तौ कदाचित्
 समेतानामृषीणां भावितात्मनाम् ॥ १४ ॥ मध्येसभं समीप-
 स्थाविदं काव्यमगायताम् । तच्छ्रुत्वा मुनयः सर्वे वाष्पपर्याकुले-
 क्षणाः ॥ १५ ॥ साधुसाध्विति तावूचुः परं विस्मयमागताः । ते
 प्रीतमनसः सर्वे मुनयो धर्मवत्सलाः ॥ १६ ॥ प्रशंसुः प्रशस्त्रय्यौ
 गायमानौ कुशीलवौ । अहो गीतस्य माधुर्यं श्लोकानाञ्च विशे-
 षतः ॥ १७ ॥ चिरनिर्वृत्तमप्येतत्प्रत्यक्षमिव दर्शितत् । प्रविश्य-
 तावुभौ सुष्ठु तथा भावमगायताम् ॥ १८ ॥ सहितौ मधुरं
 रक्तं सम्पन्नं स्वरसम्पदा । एवं प्रशस्यमानौ तौ तपःश्लाघैर्मह-
 र्षिभिः ॥ १९ ॥ सरक्ततरमत्यर्थं मधुरं तावगायताम् । प्रीतः
 कश्चिन्मुनिस्ताभ्यां संस्थितः कलशं ददौ ॥ २० ॥ प्रसन्नो
 वल्कलं कश्चिद्ददौ ताभ्यां महायशाः । अन्यः कृष्णाजिनमदा-
 द्यज्ञसूत्रन्तथापरः ॥ २१ ॥ कश्चित् कमण्डलुं प्रादान्मौञ्जीमन्यो
 महामुनिः । वृषीमन्यस्तदा प्रादात्कौपीनमपरो मुनिः ॥ २२ ॥

ताभ्यां ददौ तदा हृष्टः कुठारमपरो मुनिः । काषायमपरो
 वस्त्रञ्चीरमन्यो ददौ मुनिः ॥ २३ ॥ जटाबन्धनमन्यस्तु काष्ठरज्जुं
 मुदान्वितः । यज्ञभाण्डमृषिः कश्चित् काष्ठभारं तथापरः ॥
 २४ ॥ श्रीदुम्बरीं वृषीमन्यः स्वस्ति केचित्तदावदन् । आयुष-
 मपरे प्राङ्मुदा तत्र महर्षयः ॥ २५ ॥ ददुश्चैवं वरान् सर्वे
 मुनयः सत्यवादिनः । आश्चर्यमिदमाख्यानं मुनीनां सम्प्रकी-
 र्त्तितम् ॥ २६ ॥ परं कवीनामाधारं समाप्तन्तु यथाक्रमम् ।
 अभिगीतमिदं गीतं सर्वगीतेषु कोविदौ ॥ २७ ॥ आयुष्यं पुष्टि-
 जननं सर्वश्रुतिमनोहरम् । प्रशस्यमानौ सर्वत्र कदाचित्तत्र
 गायकौ ॥ २८ ॥ रथ्यासु राजमार्गेषु ददर्श भरताग्रजः । स्ववेश्म
 चानीय ततो भ्रातरौ स कुशीलवौ ॥ २९ ॥ पूजयामास
 पूजार्हो रामः शत्रुनिवर्हणः । आसीनः काञ्चने दिव्ये स च
 सिंहासने प्रभुः ॥ ३० ॥ उपोपविष्टैः सचिवैर्भ्रातृभिश्च समन्वितः ।
 दृष्ट्वा तु रूपसम्पन्नौ विनीतौ भ्रातरावुभौ ॥ ३१ ॥ उवाच
 लक्ष्मणं रामः शत्रुघ्नं भरतं तथा । श्रूयतामेतदाख्यानमनयो-
 देववर्त्तसोः ॥ ३२ ॥ विचित्रार्थपदं सत्यक् गायकौ समचोदयत् ।
 तौ चापि मधुरं रक्तं स्वचित्तायतनिस्वनम् ॥ ३३ ॥ तन्त्रीलय-
 वदत्यर्थं विश्रुतार्थमगायताम् । ह्लादयत् सर्वगात्राणि मनांसि
 हृदयानि च ॥ ३४ ॥ ओत्ताश्रयमुखं गेयं तद्वभौ जनसंसदि ।
 इमौ सुमीनिपार्थिवलक्षणांस्वितौ कुशीलवौ चैव महातपस्विनौ ।
 ममापि तद्भूतिकरं प्रचक्षते महानुभावं चरितं निबोधत ॥ ३५ ॥
 ततः स्तुतौ रामवचःप्रचोदितावगायतां मार्गविधानसम्पदा ।
 स चापि रामः परिषद्गतः शनैर्बभूषयासक्तमना वभूव ह ॥ ३६ ॥

इत्यार्षे रामायणे बालकाण्डे

चतुर्थः सर्गः ।

सर्वापूर्वमियं येषामासीत् कृतस्त्वा वसुन्धरा । प्रजापति-
मुपादाय नृपाणां जयशालिनाम् । येषां स सगरो नाम सागरो
येन खानितः । षष्टिपुत्रसहस्राणि यं यान्तं पर्यवारयत् ॥ २ ॥
इच्छाकूणामिदं तेषां राज्ञां वंशे महात्मनाम् । महदुत्पन्नमा-
ख्यानं रामायणमिति श्रुतम् ॥ ३ ॥ तदिदं वर्त्तयिष्यावः सर्वं
निखिलमादितः । धर्मकामार्थसहितं श्रोतव्यमनसूयता ॥ ४ ॥
कोशलो नाम मुदितः स्तूतो जनपदो महान् । निविष्टः सरयू-
तीरे प्रभूतधनधान्यवान् ॥ ५ ॥ अयोध्या नाम नगरी तत्रा-
सील्लोकविश्रुता । मनुनाम्ना नरेन्द्रेण या पुरी निर्मिता स्वयम् ॥
६ ॥ आयता दश च द्वे च योजनानि महापुरी । श्रीमती
त्रीणि विस्तीर्णा सुविभक्तमहापथा ॥ ७ ॥ राजमार्गेण महता
सुविभक्तेन शोभिता । सुक्तपुष्पावकीर्णेन जलसिक्तेन नित्यशः
॥ ८ ॥ तां तु राजा दशरथो महाराष्ट्रविवर्द्धनः । पुरीमावास-
यामास दिवि देवपतिर्यथा ॥ ९ ॥ कपाटतोरणवतीं सुवि-
भक्तान्तरायणाम् । सर्वयन्त्रायुधवतीमुषितां सर्वशिल्पिभिः ॥
१० ॥ सूतमागधसम्बाधां श्रीमतीमतुलप्रभाम् । उज्जाटाल-
ध्वजवतीं शतघ्नीशतसङ्कुलाम् ॥ ११ ॥ बधूनाटकसंघैश्च संयुक्तां
सर्वतः पुरी । उद्यानाम्रवणोपेतां महतीं सालमेखलाम् ॥ १२ ॥
दुर्गगम्भीरपरिखां दुर्गामन्यैर्दुरासदाम् । वाजिवारणसम्पूर्णां
गोभिरुष्ट्रैः खरैस्तथा ॥ १३ ॥ सामन्तराजसङ्घैश्च वलिकर्मभि-
रावृताम् । नानादेशनिवासैश्च वणिग्भिरुपशोभिताम् ॥ १४ ॥
प्रासादैरत्नविकृतैः पर्वतैरिव शोभिताम् । कूटागारैश्च सम्पूर्णा-
मिन्द्रस्येवामरावतीम् ॥ १५ ॥ चित्रामष्टापदाकारां वरनारी-
गुणायुताम् । सर्वरत्नसमाकीर्णां विमानग्रहशोभिताम् ॥ १६ ॥
गृहगाढामविच्छिद्रां समभूमौ निवेशिताम् । शालितण्डु-
लसम्पूर्णांमिच्छुकाण्डरसोदकाम् ॥ १७ ॥ दुन्दुभिभिर्हृदङ्गैश्च

वीणाभिः पणवैस्तथा । नादितां भृशमत्यर्थं पृथिव्यां तामनु-
 त्तमाम् ॥ १८ ॥ विमानमिव सिद्धानां तपसाधिगतं दिवि ।
 सुनिवेशितवेशानां नरोत्तमसमावृताम् ॥ १९ ॥ ये च वाणैर्न वि-
 ध्वन्ति विविक्तमपरापरम् । शब्दवेध्यञ्च विततं लघुहस्ता विशा-
 रदाः ॥ २० ॥ सिंहव्याघ्रवराहाणां मत्तानां नदतां वने ।
 हन्तारो निशितैः शस्त्रैवलाद्वाङ्गबलैरपि ॥ २१ ॥ तादृशानां
 सहस्रैस्तामभिपूर्णां महारथैः । पुरीमावासयामास राजा दश-
 रथस्तदा ॥ २२ ॥ तामग्निमद्भिर्गुणवद्भिरावृतां द्विजोत्तमैर्वेद-
 षडङ्गपारगैः । सहस्रदैः सत्यरतैर्महात्मभिर्महर्षिकल्पैः ऋषि-
 भिश्च केवलैः ॥ २३ ॥

इत्यार्षे रामायणे वाल्मीकीये बालकाण्डे

पञ्चमः सर्गः ।

तस्यां पूर्यामयोध्यायां वेदवित् सर्वसंग्रहः । दीर्घदर्शी
 महातेजाः पौरजानपदप्रियः ॥ १ ॥ इच्छाकृणामतिरथो
 यज्वा धर्मपरो वशी । महर्षिकल्पो राजर्षिस्त्रिषु लोकेषु विश्रुतः
 ॥ २ ॥ बलवान्निहतामित्रो मित्रवान्विजितेन्द्रियः । धनैश्च
 सञ्चैयश्चान्यैः शक्रवञ्चैणोपमः ॥ ३ ॥ यथामनुर्महातेजा लो-
 कस्य परिरक्षिता । तथा दशरथो राजा लोकस्य परिरक्षिता
 ॥ ४ ॥ तेन सत्याभिसन्धेन त्रिवर्गमनुतिष्ठता । पालिता सा
 पुरी श्रेष्ठा इन्द्रेणैवामरावती ॥ ५ ॥ तस्मिन् पुरवरे हृष्टा
 धर्मात्मानो बद्धश्रुताः । नरास्तुष्टा धनैः स्वैः स्वैरलुब्धाः सत्य-
 वादिनः ॥ ६ ॥ नाल्पसन्निचयः कश्चिदासीत्तस्मिन् पुरोत्तमे ।
 कुटुम्बी यो ह्यसिद्धार्थोऽगवाश्व धनधान्यवान् । ७ ॥ कामी
 वा न कदर्यो वा नृशंसः पुरुषः क्वचित् । द्रष्टुं शक्यमयोध्यायां

नाविद्वान् च नास्तिकः ॥ ८ ॥ सर्वे नराश्च नार्यश्च धर्मशीलाः
 सुसंयताः । सुदिता शीलवृत्ताभ्यां महर्षय इवामलाः ॥ ९ ॥
 नाकुण्डली नामुकुटी नास्रग्वी नाल्पभोगवान् । नासृष्टो न न-
 लिमाङ्गो नासुगन्धश्च विद्यते ॥ १० ॥ नासृष्टभोजी नादाता
 नाप्यनङ्गदनिष्कधृक् । नाहस्ताभरणो वापि दृश्यते नाप्यनात्म-
 वान् ॥ ११ ॥ नानाहिताग्निर्नायज्वा न क्षुद्रो वा न तस्करः । कश्चि-
 दासीदयोध्यायां न चावृत्तो न सङ्करः ॥ १२ ॥ स्वकर्मनिरता
 नित्यं ब्राह्मणा विजितेन्द्रिया । दानाध्ययनशीलाश्च संयताश्च
 प्रतिग्रहे ॥ १३ ॥ नास्तिको नावृत्तो वापि न कश्चिदवज्जम्बुतः ।
 नासूयको न चाशक्तो नाविद्वान्विद्यते क्वचित् ॥ १४ ॥ नाषडङ्ग-
 विदत्वास्ति नावृत्तो न सहस्रदः । न दीनः क्षिप्तचित्तो वा व्य-
 थितो वापि कश्चन ॥ १५ ॥ कश्चिन्नरो वा नारी वा नाश्रीमा-
 न्नाप्यरूपवान् । द्रष्टुं शक्यमयोध्यायां नापि राजन्यभक्तिमान् ॥
 १६ ॥ वर्णेष्वग्रचतुर्थेषु देवतातिथिपूजकाः । हतज्ञाश्च वदा-
 न्याश्च शूरा विक्रमसंयुताः ॥ १७ ॥ दीर्घायुषो नराः सर्वे धर्मं
 सत्यञ्च संश्रिताः । सहिताः पुत्रपौत्रैश्च नित्यं स्त्रीभिः पुरोत्तमे
 ॥ १८ ॥ क्षत्रं ब्रह्ममुखं चासीद्वैश्याः क्षत्रमनुवृताः । शूद्राः
 स्वकर्मनिरतास्त्रीन्वर्णानुपचारिणः ॥ १९ ॥ सा तेनेच्छाकु-
 नाथेन पुरी सुपरिरक्षिता । यथा पुरस्तान्मनुना मानवेन्द्रेण धी-
 मता ॥ २० ॥ योधानामग्निकल्पानां पेशलानाममर्षिणाम् ।
 सम्पूर्णाकृतविद्यानां गुहा केशरिणामिव ॥ २१ ॥ काश्वोजविषये
 जातैर्वाह्लीकैश्च हयोत्तमैः ॥ २२ ॥ विन्ध्यपर्वतजैर्मत्तैः पूर्णा
 हैमवतैरपि । मदान्वितैरतिवलैर्मातङ्गैः पर्वतोपमैः ॥ २३ ॥
 ऐरावतकुलीनैश्च महापद्मकुलैस्तथा । अञ्जनादपि निष्क्रान्तै-
 र्वामनादपि च द्विपैः ॥ २४ ॥ भद्रैर्मन्द्रैर्मृगैश्चैव भद्रमन्द्रमृगै-
 स्तथा । भद्रमन्द्रैर्भद्रमृगैर्मृगमन्द्रैश्च सा पुरी ॥ २५ ॥ नित्य-

मत्तैः सदा पूर्णा नागैरचलसन्निभैः । सा योजने हे च भूयः
 सत्यनामा प्रकाशते ॥ २६ ॥ तां पुरीं स महातेजा राजा दश-
 रथो महान् । शशास शमितामित्रो नक्षत्राणीव चन्द्रमाः ॥ २७ ॥
 तां सत्यनामां दृढतोरणार्गलां गृहैर्विचित्रैरुपशोभितां शिवाम् ।
 पुरीमयोध्यां नृसहस्रसंकुलां शशास वै शक्रसमो महीपतिः ॥ २८ ॥

इत्यार्षे रामायणे वाल्मीकीये बालकाण्डे

षष्ठः सर्गः ।

तस्यामात्या गुणैरासन्निष्वाकोः सुमहात्मनः । मन्त्रज्ञाञ्चेद्भि-
 तज्ञाश्च नित्यं प्रियहिते रताः ॥ १ ॥ अष्टौ बभूवुर्वीरस्य तस्या-
 मात्या यशस्विनः । शुचयश्चानुरक्ताश्च राजकृत्येषु नित्यशः ॥ २ ॥
 शृष्टिर्जयन्तो विजयः सुराष्ट्रो राष्ट्रवर्द्धनः । अकोपो धर्मपालश्च
 सुमन्त्रश्चाष्टमोऽर्थवित् ॥ ३ ॥ ऋत्विजौ द्वावभिमतौ तस्यास्ता-
 ऋषिसत्तमौ । वशिष्ठो वामदेवश्च मन्त्रिणश्च तथापरे ॥ ४ ॥
 सुयज्ञोऽप्यथ जावालिः काश्यपोऽप्यथ गौतमः । मार्कण्डेयस्तु
 दीर्घायुस्तथा कात्यायनो द्विजः ॥ ५ ॥ एतैर्ब्रह्मर्षिभिर्नित्यच-
 त्विजस्तस्य पौर्वकाः । विद्याविनीता ह्रीमन्तः कुशला नियते-
 न्द्रिया ॥ ६ ॥ श्रीमन्तश्च महात्मानः शस्त्रज्ञा दृढविक्रमाः ।
 कीर्त्तिमन्तः प्रणिहिता यथावचनकारिणः ॥ ७ ॥ तेजःक्षमा-
 यशःप्राप्ताः स्मितपूर्वाभिभाषिणः । क्रोधकामार्थहेतोर्वा न
 ब्रूयुरवृत्तं वचः ॥ ८ ॥ तेषामविदितं किञ्चित् स्वेषु नास्ति परेषु
 वा । क्रियमाणं कृतं वापि चारेणापि चिकीर्षितम् ॥ ९ ॥
 कुशला व्यवहारेषु सोहृद्देषु परीक्षिताः । प्राप्तकालं यथा दण्डं
 धारयेयुः सुतेष्वपि ॥ १० ॥ कोशसंग्रहणे युक्ता बलस्य च परि-

ग्रहे । अहितं चापि पुरुषं न हिंस्युरविदूषकम् ॥ ११ ॥ वी-
 राश्च नियतोत्साहा राजशास्त्रमनुष्ठिताः । शुचीनां रक्षितारश्च
 नित्यं विषयवासिनाम् ॥ १२ ॥ ब्रह्मक्षत्रमहिंसन्तास्ते कोशं सम-
 पूरयन् । सुतीक्ष्णदण्डाः संप्रेक्ष्य पुरुषस्य बलाबलम् ॥ १३ ॥
 शुचीनामेकबुद्धीनां सर्वेषां सम्प्रजानताम् । नासीत्पुरे वा राष्ट्रे वा
 मूषावादी नरः क्वचित् ॥ १४ ॥ कश्चिन्न दुष्टस्तत्तासीत् परदाररति-
 नरः । प्रशान्तं सर्वमेवासीद्राष्ट्रं पुरवरश्च तत् ॥ १५ ॥ सुवा-
 ससः सुवेषाश्च ते च सर्वे शुचिव्रताः । हितार्थाश्च नरेन्द्रस्य
 जाग्रतो नयचक्षुषा ॥ १६ ॥ गुरोर्गुणगृहीताश्च प्रख्याताश्च
 पराक्रमैः । विदेशेष्वपि विज्ञाताः सर्वतो बुद्धिनिश्चयाः ॥ १७ ॥
 अभितो गुणवन्तश्च न चासन् गुणवर्जिताः । सन्धिविग्रह-
 तत्त्वज्ञाः प्रकृत्या सम्प्रदान्विताः ॥ १८ ॥ मन्त्रसम्बरणे शक्ताः
 सक्ताः सूक्ष्मासु बुद्धिषु । नीतिशास्त्रविशेषज्ञाः सततं प्रिय-
 वादिनः ॥ १९ ॥ ईदृशैस्त्रैरमात्यैश्च राजा दशरथोऽनघः । उप-
 पन्नो गुणोपेतैरन्वशासदसुन्धराम् ॥ २० ॥ अवेक्ष्यमाणश्वारेण
 प्रजाधर्मेण रक्षयन् । प्रजानां पालनं कुर्वन् धर्मं परिवर्जयन्
 ॥ २१ ॥ विष्णुतस्त्रिषु लोकेषु वदान्यः सत्यसङ्गरः । स तत्र
 पुरुषव्याघ्रः शशास पृथिवीमिमाम् ॥ २२ ॥ नाध्यगच्छद्विशिष्टं
 वा तुल्यं वा शत्रुमात्मनः । मित्रवान्नतसामन्तः प्रतापहत-
 कण्ठकः । स शशास जगद्राजा दिवि देवर्पातर्यथा ॥ २३ ॥ तै-
 र्मन्त्रिभिर्मन्त्रहिते निविष्टैर्दतोऽनुरक्तैः कुशलैः समर्थैः । स
 पार्थिवो दीप्तिमवाप युक्तस्तेजोमयैर्गोभिरिवोद्दितोऽर्कः ॥ २४ ॥

इत्यार्षे रामायणे वाल्मीकीये बालकाण्डे

सप्तमः सर्गः ।

तस्य चैवंप्रभावस्य धर्मज्ञस्य महात्मनः । सुतार्थं तप्यमा-
 नस्य नासीद्वंशकरः सुतः ॥ १ ॥ चिन्तयानस्य तस्यैवं बुद्धिरा-
 सीन्महात्मनः । सुतार्थं वाजिमेधेन किमर्थं न यजाम्यहम् ॥ २ ॥
 स निश्चितां मतिं कृत्वा यष्टव्यमिति बुद्धिमान् । मन्त्रिभिः सह
 धर्मात्मा सर्वैरपि कृतात्मभिः ॥ ३ ॥ ततोऽब्रवीन्महातेजाः
 सुमन्त्रं मन्त्रिसत्तमम् । शीघ्रमानय मे सर्वान् गुरुंस्तान् स-
 पुरोहितान् ॥ ४ ॥ ततः सुमन्त्रस्वरितं गत्वा त्वरितविक्रमः ।
 समानयत् स तान् सर्वान् समस्तान्वेदपारगान् ॥ ५ ॥ सुयज्ञं
 वामदेवञ्च जावालिमथ काश्यपम् । पुरोहितं वशिष्ठञ्च ये चान्ये
 द्विजसत्तमाः ॥ ६ ॥ तान् पूजयित्वा धर्मात्मा राजा दशरथ-
 स्तदा । इदं धर्मार्थसहितं श्लक्ष्णं वचनमब्रवीत् ॥ ७ ॥ मम
 लालप्यमानस्य सुतार्थं नास्ति वै सुखम् । तदर्थं हयमेधेन यक्ष्या-
 मीति मतिर्मम ॥ ८ ॥ तदहं यष्टुमिच्छामि शास्त्रदृष्टेन कर्मणा ।
 कथं प्राप्स्यास्यहं कामं बुद्धिरत्र विचिन्त्यताम् ॥ ९ ॥ ततः
 साध्विति तद्वाक्यं ब्राह्मणाः प्रत्यपूजयन् । वशिष्ठप्रमुखाः सर्वे
 पार्थिवस्य सुखेरितम् ॥ १० ॥ ऊचुश्च परमप्रीताः सर्वे दशरथं
 वचः । सम्भाराः संभ्रियन्तान्ते तुरगञ्च विमुच्यताम् ॥ ११ ॥
 सरख्याञ्चोत्तरे तीरे यज्ञभूमिर्विधीयताम् । सर्वथा प्राप्यसे
 पुत्रानभिप्रेतांश्च पार्थिव ॥ १२ ॥ यस्य ते धार्मिकी बुद्धिरियं
 पुत्रार्थमागता । ततस्तुष्टोऽभवद्राजा श्रुत्वैतत् द्विजभाषितम् ॥
 १३ ॥ अमात्यानब्रवीद्राजा हर्षव्याकुललोचनः । सम्भाराः
 संभ्रियन्तां मे गुरुणां वचनादिह ॥ १४ ॥ समर्थार्थिष्ठितश्चाश्वः
 सोपाध्यायो विमुच्यताम् । सरख्याञ्चोत्तरे तीरे यज्ञभूमिर्वि-
 धीयताम् ॥ १५ ॥ शान्तयथापि वर्धन्तां यथाकल्पं यथाविधि ।
 शक्यः प्राप्तुमयं यज्ञः सर्वेणापि महीक्षिता ॥ १६ ॥ नापराधो
 भवेत्कष्टो यद्यस्मिन् क्रतुसत्तमे । छिद्रं हि मृगयन्ते स्य विद्वांसो

ब्रह्मराक्षसाः ॥ १७ ॥ विधिहीनस्य यज्ञस्य सद्यः कर्त्ता विन-
श्यति । तद्यथा विधिपूर्वं मे क्रतुरेषः समाप्यते ॥ १८ ॥ तथा
विधानं क्रियतां समर्थाः करणेष्विति । तथेति चाब्रुवन् सर्वे
मन्त्रिणः प्रतिपूजिताः ॥ १९ ॥ पार्थिवेन्द्रस्य तद्वाक्यं यथापूर्वं
निशम्य ते । तथा द्विजास्ते धर्मज्ञा बर्द्धयन्तो नृपोत्तमम् ॥ २० ॥
अनुज्ञातास्ततः सर्वे पुनर्जग्मुर्यथागतम् । विसर्जयित्वा तान्वि-
प्रान् सचिवानिदमब्रवीत् ॥ २१ ॥ ऋत्विग्भिरुपसन्दिष्टो यथा-
वत् क्रतुराप्यताम् । इत्युक्त्वा नृपशार्दूलः सचिवान् समुपस्थितान् ॥
२२ ॥ विसर्जयित्वा स्वं वेष्म प्रविवेश महामतिः । ततः स गत्वा
ताः पत्नीर्नरेन्द्रो हृदयङ्गमाः ॥ २३ ॥ उवाच दीक्षां विशत यद्येऽहं
सुतकारणात् । तासां तेनातिकान्तेन वचनेन सुवर्त्तसाम् ॥ २४ ॥
मुखपद्मान्यशोभन्त पद्मानीव हिमात्यये ॥ २५ ॥

इत्यार्षे रामायणे वाल्मीकीये बालकाण्डे

अष्टमः सर्गः ।

एतत् श्रुत्वा रहः स्रुतो राजानमिदमब्रवीत् । श्रूयतां यत्
पुरावृत्तं पुराणे च मया श्रुतम् ॥ १ ॥ ऋत्विग्भिरुपसन्दिष्टोऽयं
पुरावृत्तो मया श्रुतः । सनत्कुमारो भगवान् पूर्वं कथितवान्
कथाम् ॥ २ ॥ ऋषीणां सन्निधौ राजंस्तव पुत्रागमं प्रति ।
काश्यपस्य च पुत्रोऽस्ति विभाण्डक इति श्रुतः ॥ ३ ॥ ऋष्यशृङ्ग
इति ख्यातस्तस्य पुत्रो भविष्यति । स वने नित्यसंवृद्धो मुनिर्वन-
चरः सदा ॥ ४ ॥ नान्यं जानाति विप्रेन्द्रो नित्यं पितृनुवर्त्तनात् ।
द्वैविध्यं ब्रह्मचर्यञ्च भविष्यति महात्मनः ॥ ५ ॥ लोकेषु प्रथितं
राजन् विप्रैश्च कथितं सदा । तस्यैवं वर्त्तमानस्य कालः समभि-
वर्त्तत ॥ ६ ॥ अग्निं शुश्रूषमाणस्य पितरञ्च यशस्विनम् । एत-

स्मिन्नेव काले तु रोमपादः प्रतापवान् ॥ ७ ॥ अङ्गेषु प्रथितो
 राजा भविष्यति महाबलः । तस्य व्यतिक्रमाद्राज्ञो भविष्यति
 सुदारुणा ॥ ८ ॥ अनावृष्टिः सुषोरा वै सर्वलोकभयावहा ।
 अनावृष्ट्यान्तु वृत्तायां राजा दुःखसमन्वितः ॥ ९ ॥ ब्राह्मणान्
 श्रुतसंवृद्धान् समानीय प्रवक्ष्यति । भवन्तः श्रुतकर्माणो लोक-
 चारित्रवेदिनः ॥ १० ॥ समादिशंतु नियमं प्रायश्चित्तं यथा
 भवेत् । इत्युक्तास्ते ततो राज्ञा सर्वब्राह्मणसत्तमाः ॥ ११ ॥
 वक्ष्यन्ति ते महीपालं ब्राह्मणा वेदपारगाः । विभाण्डकसुतं
 राजन् सर्वोपायैरिहानय ॥ १२ ॥ आनाथ्यं तु महीपाल ऋष्य-
 शृङ्गं सुसत्कृतम् । विभाण्डकसुतं राजन् ब्राह्मणं वेदपारगम्
 ॥ १३ ॥ प्रयच्छ कन्यां शान्तां वै विधिना स समाहितः ।
 तेषान्तु वचनं श्रुत्वा राजा चिन्तां प्रपत्स्यते ॥ १४ ॥ केनोपायेन
 वै शक्यमिहानेतुं स वीर्यवान् ॥ १५ ॥ ततो राजा विनिश्चित्य
 सह मन्त्रिभिरात्मवान् । पुरोहितममात्यांश्च प्रेषयिष्यति सत्-
 कृतान् ॥ १६ ॥ ते तु राज्ञो वचो श्रुत्वा व्यथितावनताननाः ।
 न गच्छेम ऋषेर्भीता अनुनेष्यन्ति तं वृषम् ॥ १७ ॥ वक्ष्यन्ति
 चिन्तयित्वा ते तस्योपायांश्च तान् क्षमान् । आनेष्यामो वयं विप्रं
 न च दोषो भविष्यति ॥ १८ ॥ एवमङ्गाधिपेनैव गणिकाभि
 ऋषेः सुतः । आनीतोऽवर्षयद्देवः शान्ता चास्मै प्रदीयते ॥ १९ ॥
 ऋष्यशृङ्गस्तु जामाता पुत्रांस्तव विधास्यति । सनत्कुमारकथित-
 मेतावद्याहृतं मया ॥ २० ॥ अथ हृष्टो दशरथः सुमन्त्रं प्रत्य-
 भाषत । यथर्ष्यशृङ्गस्त्वानीतो येनोपायेन सोच्यताम् ॥ २१ ॥

इत्यार्षे रामायणे वाल्मीकीये बालकाण्डे

नवमः सर्गः ।

सुमन्त्रशोदितो राज्ञा प्रोवाचेदं वचस्तदा । यथ र्ष्यंशुङ्ग-
 ख्वानीतो येनोपायेन मन्त्रिभिः । तन्मे निगदितं सर्वं शृणु मे
 मन्त्रिभिः सह ॥ १ ॥ लोभपादमुवाचेदं सहामात्यपुरोहिततः ।
 निरपायोऽयमस्माभि रभिचिन्तितः ॥ २ ॥ ऋषाशुङ्गो
 वनचरस्तपःस्वाध्यायसंयुतः । अनभिज्ञस्तु नारीणां उपायो
 विषयाणां सुखस्य च ॥ ३ ॥ इन्द्रियार्थैरभिमतैर्नरचित्तप्र-
 माथिभिः । पुरमानार्यायिष्यामः क्षिप्रञ्चाध्वसीयताम् ॥ ४ ॥
 गणिकास्तत्र गच्छन्तु रूपवत्यः स्वलङ्घिताः । प्रलीभ्य
 विविधोपायैरानेष्यन्तीह सत्कृताः ॥ ५ ॥ श्रुत्वा तथेति
 राजा च प्रत्युवाच पुरोहितम् । पुरोहितं मन्त्रिणश्च
 तदा चक्रुश्च ते तथा ॥ ६ ॥ वारमुख्यास्तु तच्छ्रुत्वा वनं
 प्रविविशुर्महत् । आश्रमस्याविदूरेऽस्मिन् यत्नं कुर्वन्ति
 दर्शने ॥ ७ ॥ ऋषेः पुत्रस्य धीरस्य नित्यमाश्रमवा- सिनः
 पितुः स नित्यसन्तुष्टो नातिचक्राम चाश्रमात् ॥ ८ ॥ न तेन
 जन्मप्रभृति दृष्टपूर्वं तपस्विना । स्त्री वा पुमान्वा यच्चान्यत्सत्त्वं
 नगरराष्ट्रजम् ॥ ९ ॥ ततः कदाचित्तं देशमाज गाम
 यदृच्छया । विभाण्डकसुतस्तत्र ताश्चापश्यद्वराङ्गनाः ॥ १० ॥
 ताश्चित्तवेषाः प्रमदा गायन्त्यो मधुरस्वरम् । ऋषिपुत्रसुपा-
 गस्य सर्वा वचनमब्रुवन् ॥ ११ ॥ कस्तं किं वर्त्तसे बह्वान्
 ज्ञातुमिच्छामहे वयम् । एकस्त्वं विजने दूरे वने चरसि शंस नः
 ॥ १२ ॥ अद्भुतरूपास्तास्तेन काम्यरूपा वने स्त्रियः । हार्दा-
 त्तस्य मतिर्जाता आख्यातुं पितरं स्वकम् ॥ १३ ॥ पिता वि-
 भाण्डकोऽस्माकं तस्याहं सुत औरसः ऋषाशुङ्ग इति ख्यातं
 नाम कर्म च मे भुवि ॥ १४ ॥ इहाश्रमपदोऽस्माकं समीपे शुभ-
 दर्शनाः । करिष्ये वोऽत्र पूजां वै सर्वेषां विधिपूर्वकम् ॥ १५ ॥
 ऋषिपुत्रवचः श्रुत्वा सर्वासां मतिरास वै । तदाश्रमपदं द्रष्टुं

जग्मुः सर्वास्ततोऽङ्गनाः ॥ १६ ॥ गतानान्तु ततः पूजामृषि-
पुत्रश्चकार ह । इदमर्थमिदं पादामिदं मूलं फलञ्च नः ॥ १७ ॥
प्रतिगृह्य तु तां पूजां सर्वा एव समुत्सुकाः । ऋषेर्भीताश्च
शीघ्रन्तु गमनाय मतिं दधुः ॥ १८ ॥ अस्माकमपि सुख्यानि
फलानीमानि हे द्विज । गृहाण विप्र भद्रन्ते भक्षयस्व च साचि-
रम् ॥ २६ ॥ ततस्तास्तं समालिङ्ग्य सर्वा हर्षसमन्विताः ।
मोदकान् प्रददुस्तस्मै भक्ष्यांश्च विविधान् शुभान् ॥ २० ॥ तानि
चास्वाद्य तेजस्वी फलानीति स्म मन्यते । अनास्वादितपूर्वाणि
वने नित्यनिवासिनाम् ॥ २१ ॥ आष्टच्छ्रय च तदा विप्रं व्रत-
चर्यां निवेद्य च । गच्छन्ति स्नापदेशात्ता भीतास्तस्य पितुः
स्त्रियः ॥ २२ ॥ गतासु तासु सर्वासु काश्यपस्यात्मजो द्विजः ।
अस्वस्थहृदयश्चासीत् दुःखाय परिवर्त्तते ॥ २३ ॥ ततोऽपरे-
द्युस्तं देशमाजगाम स वीर्यवान् । विभाण्डकसुतः श्रीमान्
मनसा चिन्तयन्मुहुः ॥ २४ ॥ मनोज्ञा यत्र ता दृष्टा वारमुख्याः
स्वलङ्कृ ताः । दृष्ट्वैव च ततो विप्रमायान्तं हृष्टमानसाः ॥ २५ ॥
उपहृत्य ततः सर्वास्तास्तमूचुरिदं वचः । एह्याश्रमपदं सौम्य
अस्माकामति चाब्रुवन् ॥ २६ ॥ चित्राण्यत्र बहूनि स्युर्मूलानि च
फलानि च । तत्राप्येष विशेषेण विधिर्हि भविता भ्रुवम् ॥ २७ ॥
श्रुत्वा तु वचनं तासां सर्वासां हृदयङ्गमम् । गमनाय मतिं चक्रे
तच्च निन्युस्तथा स्त्रियः ॥ २८ ॥ तत्र चानीयमाने तु विप्रे त-
स्मिन् महात्मनि । ववर्ष सहसा देवो जगत्प्रह्लादयंस्तदा ॥ २९ ॥
वर्षेणैव गतं विप्रं विषयं स नराधिपः । प्रत्युद्गम्य मुनिं प्रह्वः
शिरसा च महीं गतः ॥ ३० ॥ अर्घञ्च प्रददौ तस्मै न्यायतः
सुसमाहितः । वब्रे प्रसादं विप्रेन्द्रात् साविप्रं मनुराविशेत् ॥ ३१ ॥
अन्तःपुरं प्रवेश्यास्मै कन्यां दत्त्वा यथाविधि । शान्तां शान्तेन
मनसा राजा हर्षमवाप सः ॥ ३१ ॥ एवं स न्यवसत्तत्र

सर्वकामैः सुपूजितः । ऋष्यशृङ्गी महातेजाः शान्तया सह
भार्यया ॥ ३३ ॥

इत्यार्षे रामायणे वाल्मीकीये बालकाण्डे

दशमः सर्गः ।

भूय एवाह राजेन्द्र शृणु मे वचनं हितम् । यथा स
देवप्रवरः कथयामास बुद्धिमान् ॥ १ ॥ इच्छाकृष्णं कुले
जातो भविष्यति सुधार्मिकः । नाम्ना दशरथो राजा श्रीमान्
सत्यप्रतिश्रवाः ॥ २ ॥ अङ्गराजेन सख्यञ्च तस्य राज्ञो भवि-
ष्यति । कन्या चास्य महाभागा शान्ता नाम भविष्यति ॥ ३ ॥
पुत्रस्त्वङ्गस्य राज्ञस्तु रोमपाद इति श्रुतः । तं स राजा दश-
रथो गमिष्यति महायशाः ॥ ४ ॥ अनपत्योऽस्मि धर्मात्मन्
शान्ताभर्ता मम क्रतुम् । आहरेत त्वयाज्ञप्तः सन्तानार्थं
कुलस्य च ॥ ५ ॥ श्रुत्वा राज्ञोऽथ तद् वाक्यं मनसा च वि-
चिन्तय स । प्रदास्यते पुत्रवन्तं शान्ताभर्तारमात्मवान् ॥ ६ ॥
प्रतिगृह्य च तं विप्रं स राजा विगतज्वरः । आहरिष्यति तं
यज्ञं प्रहृष्टेनान्तरात्मना ॥ ७ ॥ तच्च राजा दशरथो यश-
स्कामः कृताञ्जलिः । ऋष्यशृङ्गं द्विजश्रेष्ठं वरयिष्यति धर्म-
वित् ॥ ८ ॥ यज्ञार्थं प्रसवार्थञ्च स्वर्गार्थञ्च नरेश्वरः । लभते
च स तं कामं द्विजसुख्याद् विशाम्पतिः ॥ ९ ॥ पुत्राश्चास्य
भविष्यन्ति चत्वारोऽमितविक्रमाः । वंशप्रतिष्ठानकराः सर्वभूतेषु
विश्रुताः ॥ १० ॥ एवं स देवप्रवरः पूर्वं कथितवान् कथाम् ।
सनत्कुमारो भगवान् पुरा देवयुगे प्रभुः ॥ ११ ॥ स त्वं पुरुष-
शार्दूल समानय सुसत्कृतम् । स्वयमेव महाराज गत्वा

सबलवाहमः ॥ १२ ॥ सुमन्त्रस्य वचः श्रुत्वा हृष्टो दशरथोऽभ-
 वत् । अनुमान्य वशिष्ठञ्च सूतवाक्यं निशाम्य च ॥ १३ ॥
 सान्तःपुरः सहामात्यः प्रययौ यत्र स द्विजः । वनानि सरित-
 श्चैव व्यतिक्रम्य शनैः शनैः ॥ १४ ॥ अभिचक्राम तं देशं यत्र वै
 सुनिपुङ्गवः । आसाद्य तं द्विजश्रेष्ठं रोमपादसमीपगम् ॥ १५ ॥
 ऋषिपुत्रं ददर्शाथ दीप्यमानमिवानलम् । ततो राजा यथा-
 न्यायं पूजां चक्रे विशेषतः ॥ १६ ॥ सखित्वात् तस्य वै राज्ञः
 प्रहृष्टेनान्तरात्मना । रोमपादेन चाख्यातम् ऋषिपुत्राय
 धीमते ॥ १७ ॥ सख्यं सम्बन्धकञ्चैव तदा तं प्रत्यपूजयत् । एवं
 सुसत्कृतस्तेन सहोषित्वा नरर्षभः ॥ १८ ॥ सप्ताष्ट दिवसान्
 राजा राजानमिदमब्रवीत् । शान्ता तव सुता राजन् सह
 भर्त्रा विशाम्पते ॥ १९ ॥ मदीयं नगरं यातु कार्यं हि मह-
 दुद्यतम् । तथेति राजा संश्रुत्य गमनं तस्य धीमतः ॥ २० ॥
 उवाच वचनं विप्रं गच्छ त्वं सह भार्यया । ऋषिपुत्रः प्रतिश्रुत्य
 तथेत्याह नृपं तदा ॥ २१ ॥ स नृपेणाभ्यनुज्ञातः प्रययौ सह
 भार्यया । तावन्योन्याञ्जलिं कृत्वा स्नेहात् संश्लिष्य चोरसा ॥ २२ ॥
 ननन्दतुर्दशरथो रोमपादश्च वीर्यवान् । ततः सुहृदमाष्टच्छ्र
 प्रस्थितो रघुनन्दनः ॥ २३ ॥ पौरेषु प्रेषयामास दूतान् वै शीघ्र-
 गामिनः । क्रियतां नगरं सर्वं क्षिप्रमेव स्वलङ्कृतम् ॥ २४ ॥
 धूपितं सिक्तसंश्लिष्यं पताकाभिरलङ्कृतम् ॥ ततः प्रहृष्टाः पौरास्ते
 श्रुत्वा राजानमागतम् ॥ २५ ॥ तथा चक्रुश्च तत् सर्वं राज्ञा
 यत् प्रेषितं तदा । ततः स्वलङ्कृतं राजा नगरं प्रविवेश ह ॥
 २६ ॥ शंखदुन्दुभिनिर्हरादैः पुरस्कृत्य द्विजर्षभम् । ततः प्रमु-
 दिताः सर्वे दृष्ट्वा वै नागरा द्विजम् ॥ २७ ॥ प्रवेक्ष्यमानं सत्कृत्य
 नरेन्द्रेणेन्द्रकर्म्माणा । यथा दिवि सुरेन्द्रेण सहस्राक्षेण
 काश्यपम् ॥ २८ ॥ अन्तःपुरं प्रवेक्ष्यैनं पूजां कृत्वा च शास्वतः ।

कृतकृत्यं तदात्मानं मेने तस्योपवाहनात् ॥ २६ ॥ अन्तःपुराणि
सर्वाणि शान्तां दृष्ट्वा तथागताम् । सह भर्ता विशालार्ची
प्रीत्यानन्दसुपागमन् ॥ २० ॥ पूज्यमाना तु ताभिः सा राज्ञा
चैव विशेषतः । उवास तत्र सुखिता कञ्चित् कालं सह-
द्विजा ॥ ३१ ॥

इत्यार्षे रामायणे वाल्मीकीये बालकाण्डे

एकादशः सर्गः ॥

ततः काले बद्धतिथे कस्मिंश्चित् सुमनोहरे । वसन्ते समनु-
प्राप्ते राज्ञो यष्टुं मनोऽभवत् ॥ १ ॥ ततः प्रणम्य शिरसा तं
विप्रं देववर्णिनम् । यज्ञाय वरयामास सन्तानार्थं कुलस्य च ॥
२ ॥ तथेति च स राजानमुवाच वसुधाधिपम् । सम्भाराः
सन्म्रियन्तां ते तुरगश्च विमुच्यताम् ॥ ३ ॥ सरख्याञ्चोत्तरे
तीरे यज्ञभूमिर्विधीयताम् । ततोऽब्रवीन्वृषो वाक्यं ब्राह्म-
णान् वेदपारगान् ॥ ४ ॥ सुमन्त्रावाहय क्षिप्रम् ऋत्विजो ब्रह्म-
वादिनः । सुयज्ञं वामदेवञ्च जावालिमथ काश्यपम् ॥ ५ ॥
पुरोहितं वसिष्ठञ्च ये चान्ये द्विजसत्तमाः । ततः सुमन्त्रस्वरितं
गत्वा त्वरितविक्रमः ॥ ६ ॥ समानयत् स तान् सर्वान् सम-
स्तान् वेदपारगान् । तान् पूजयित्वा धर्मात्मा राजा दशरथ-
स्तदा ॥ ७ ॥ धर्मार्थसहितं युक्तं श्लक्ष्णं वचनमब्रवीत् । मम
तातप्यमानस्य पुत्रार्थं नास्ति वै सुखम् ॥ ८ ॥ पुत्रार्थं ह्य-
मेधेन यक्ष्यामीति मतिर्मम । तदहं यष्टुमिच्छामि ह्यमेधेन
कर्मणा ॥ ९ ॥ ऋषिपुत्रप्रभावेन कामान् प्राप्स्यामि चाप्य-
हम् । ततः सार्ध्विति तद्वाक्यं ब्राह्मणाः प्रत्यपूजयन् ॥ १० ॥
वसिष्ठप्रसुखाः सर्वे पार्थिवस्य मुखाञ्जुतम् । ऋष्यशृङ्गपुरोगाञ्च

प्रत्यूचुर्नृपतिं तदा ॥ ११ ॥ सम्भाराः संभ्रियन्तां ते तुरगश्च
 विमुच्यताम् । सरख्याश्चोत्तरे तीरे यज्ञभूमिर्विधीयताम् ॥ १२ ॥
 सर्वथा प्राप्स्यते पुत्रांश्चत्वारोऽमितविक्रमान् । यस्य ते धार्मिकी
 बुद्धिरियं पुत्रार्थमागता ॥ १३ ॥ ततः प्रीतोऽभवद्राजा श्रुत्वा
 तु द्विजभाषितम् । अमात्यानब्रवीद्राजा हर्षेणेदं शुभाक्षरम् ॥
 १४ ॥ गुरूणां वचनाच्छीघ्रं सम्भाराः संभ्रियन्तु मे । सम-
 र्थाधिष्ठितश्चाश्वः सोपाध्यायो विमुच्यताम् ॥ १५ ॥ सरख्या-
 श्चोत्तरे तीरे यज्ञभूमिर्विधीयताम् । शान्तयश्चाभिवर्द्धन्तां यथा-
 कल्पं यथाविधि ॥ १६ ॥ शक्यः कर्तुमद्यं यज्ञः सर्वेषामपि
 महीक्षिता । नापराधी भवेत् कष्टो यद्यस्मिन् क्रतुसत्तमे ॥ १७ ॥
 छिद्रं हि सृगयन्त्येते विद्वांसो ब्रह्मराक्षसाः । विधिहीनस्य
 यज्ञस्य सद्यः कर्त्ता विनश्यति ॥ १८ ॥ तदूयथा विधिपूर्वं मे
 क्रतुरेषः समाप्यते । तथाविधानं क्रियतां समर्थाः करणेष्विह ॥
 १९ ॥ तथेति च ततः सर्वे मन्त्रिणः प्रत्यपूजयन् । पार्थि-
 वेन्द्रस्य तदूवाक्यं यथाज्ञप्तमकुर्वन्त ॥ २० ॥ ततो द्विजास्ते
 धर्मज्ञमस्तुवन् पार्थिवर्षभम् । अनुज्ञातास्ततः सर्वे पुनर्जग्मु-
 र्यथागतम् ॥ २१ ॥ गतानां तेषु विप्रेषु मन्त्रिणस्तान् मराधिपः ।
 विसर्जयित्वा स्वं वैश्वं प्रविवेश महामतिः ॥ २२ ॥

इत्यार्षे रामायणे वाल्मीकीये बालकाण्डे

द्वादशः सर्गः ।

पुनः प्राप्ते वसन्ते तु पूर्णः सम्बत्सरोऽभवत् । प्रसवार्थं
 गतो यष्टुं हयमेधेन वीर्यवान् ॥ १ ॥ अभिवाद्य वशिष्ठञ्च न्या-
 यतः प्रतिपूज्यं च । अब्रवीत् प्रञ्चितं वाक्यं प्रसवार्थं द्विजो-
 क्षमम् ॥ २ ॥ यज्ञो मे क्रियतां ब्रह्मन् यथोक्तं मुनिपुङ्गव ।

यथा न विघ्नाः क्रियन्ते यज्ञाङ्गेषु विधीयताम् ॥ ३ ॥ भवान्
 स्त्रिग्धः सुहृन्मह्यं गुरुश्च परमो महान् । वोढव्यो भवता चैव
 भारो यज्ञस्य चोद्यतः ॥ ४ ॥ तथेति च स राजानमब्रवीत् द्विज-
 सत्तमः । करिष्ये सर्वमेवैतद्भवता यत् समर्थितम् ॥ ५ ॥
 ततोऽब्रवीत् द्विजान् वृद्धान् यज्ञकर्मसु निष्ठितान् । स्थापत्ये
 निष्ठितांश्चैव वृद्धान् परमधार्मिकान् ॥ ६ ॥ कर्मान्तिकान् शिल्प-
 करान् वर्द्धकीन् खनकानपि । गणकान् शिल्पिनश्चैव तथैव
 नटनर्त्तकान् ॥ ७ ॥ तथा शुचीन् शास्त्रविदः पुरुषान् सुबद्ध-
 श्रुतान् । यज्ञकर्म समीहन्तां भवन्तो राजशासनात् ॥ ८ ॥
 इष्टका बद्धसाहस्री शीघ्रमानीयतामिति । औपकार्याः क्रि-
 यन्तां च राज्ञो बद्धगुणान्विताः ॥ ९ ॥ ब्राह्मणावसथाश्चैव
 कर्त्तव्याः शतशः शुभाः । भल्यान्पानैर्बद्धभिः समुपेताः सुनि-
 ष्ठिताः ॥ १० ॥ पौरजानपदस्यापि कर्त्तव्याश्च सुविस्तराः ।
 आगतानां सुदूराच्च पार्थिवानां पृथक् पृथक् ॥ ११ ॥ वाजि-
 वारणशालाश्च तथा शय्यागृहाणि च । भट्टानां महदावासा
 वैदेशिकनिवासिनाम् ॥ १२ ॥ आवासा बद्धभल्या वै सर्वकामै-
 रूपस्थिताः । तथा पौरजनस्यापि जनस्य बद्धशोभनम् ॥ १३ ॥
 दातव्यमन्त्रं विधिवत् सत्कृत्य न तु लीलया । सर्वे वर्णा यथा
 पूजां प्राप्नुवन्ति सुसत्कृताः ॥ १४ ॥ न चावज्ञा प्रयोक्तव्या काम-
 क्रोधवशादपि । यज्ञकर्मसु ये व्यग्राः पुरुषाः शिल्पिनस्तथा ॥
 १५ ॥ तेषामपि विशेषेण पूजा कार्या यथाक्रमम् । ये स्युः
 सम्पूजिताः सर्वे वसुभिर्भोजनेन च ॥ १६ ॥ यथा सर्वं सुवि-
 हितं न किञ्चित् परिहीयते । तथा भवन्तः कुर्वन्तु प्रीति-
 स्त्रिग्धेन चेतसा ॥ १७ ॥ ते च स्युः सुहृदः सर्वे वसुभिर्भोज-
 नेन च । ततः सर्वे समागम्य वशिष्ठमिदमब्रुवन् । यथेष्टं
 तत् सुविहितं न किञ्चित् परिहीयते ॥ १८ ॥ यथोक्तं तत्

करिष्यामो न किञ्चित् परिहास्यते । ततः सुमन्त्रमाह्वय वशिष्ठो
 वाक्यमब्रवीत् ॥ १९ ॥ निमन्त्रयस्व नृपतीन् पृथिव्यां ये च
 धार्मिकाः । ब्राह्मणान् क्षत्रियान् वैश्यान् शूद्राञ्चैव सहस्रशः ॥
 २० ॥ समानयस्व सत्कृत्य सर्वे देशेषु मानवान् । मिथिलाधि-
 पतिं शूरं जनकं सत्यवादिनम् ॥ २१ ॥ तमानय महाभागं
 स्वयमेव सुसत्कृतम् । पूर्वसम्बन्धिनं ज्ञात्वा ततः पूर्वं ब्रवीमि
 ते ॥ २२ ॥ तथा काश्रिपतिं स्निग्धं सततं प्रियवादिनम् ।
 सदृत्तं देवसङ्काशं स्वयमेवानयस्व ह ॥ २३ ॥ तथा केकयरा-
 जानं वृद्धं परमधार्मिकम् । श्वशुरं राजसिंहस्य सपुत्रं तमि-
 हानय ॥ २४ ॥ अङ्गेश्वरं महेष्वासं रोमपादं सुसत्कृतम् ।
 वयस्यं राजसिंहस्य समानय यशस्विनम् ॥ २५ ॥ तथा कोशल-
 राजानं भानुमन्तं सुसत्कृतम् । मगधाधिपतिं शूरं सर्वशास्त्र-
 विशारदम् ॥ २६ ॥ प्राप्तिञ्च परमोदारं सत्कृतं पुरुषर्षभम् ।
 राज्ञः शासनमादाय चोदयस्व नृपर्षभान् ॥ २७ ॥ प्राचीनान्
 सिन्धुसौवीरान् सौराष्ट्रेयांश्च पार्थिवान् । दक्षिणात्यान् नरे-
 न्द्रांश्च समस्तानानयस्व ह ॥ २८ ॥ सन्ति स्निग्धाश्च ये चान्ये
 राजानः पृथिवीतले ॥ २९ ॥ तानानय यथा क्षिप्रं सानुगान्
 सहबान्धवान् । एतान् दूतैर्महाभागैरानयस्व नृपाज्ञया ॥ ३० ॥
 वशिष्ठवाक्यं तत् श्रुत्वा सुमन्त्रस्वरितं तदा । व्यादिशत् पुरुषां-
 स्तत्र राज्ञामानयने शुभान् ॥ ३१ ॥ स्वयमेव हि धर्मात्मा
 प्रययौ मुनिशासनात् । सुमन्त्रस्वरितो भूत्वा समानेतुं मही-
 क्षितः ॥ ३२ ॥ ते च कर्मान्तिकाः सर्वे वशिष्ठाय च धीमते ।
 सर्वे निवेदयन्ति स्म यज्ञे यदुपकल्पितम् ॥ ३३ ॥ ततः प्रीतो
 द्विजश्रेष्ठस्तान् सर्वान् मुनिरब्रवीत् । अवज्ञया न दातव्यं
 कस्यचित् लीलयापि वा ॥ ३४ ॥ अवज्ञया कृतं हन्यात् दातारं
 नात्र संशयः । ततः कैश्चिद्द्वोरात्रैरुपयाता महीक्षितः ॥ ३५ ॥

बहूनि रत्नान्यादाय राज्ञो दशरथस्य ह । ततो वशिष्ठः सुप्रीतो
 राजानमिदमब्रवीत् ॥ ३६ ॥ उपयाता नरव्याघ्र राजानस्तव
 शासनात् । मयापि सत्कृताः सर्वे यथाहं राजसत्तमाः ॥२७॥
 यज्ञीयञ्च कृतं सर्वं पुरुषैः सुसमाहितैः । निर्यातु च भवान्
 यष्टुं यज्ञायतनमन्तिकात् ॥ ३८ ॥ सर्वकामैरुपहृतैरुपेतं वै
 समन्ततः । द्रष्टुमर्हसि राजेन्द्रः मनसेव विनिर्मितम् ॥ ३९ ॥
 तथा वशिष्ठवचनाद् ऋष्यशृङ्गस्य चोभयोः । दिवसे शुभनक्षत्रे
 निर्यातो जगतीपतिः ॥ ४० ॥ ततो वशिष्ठप्रमुखाः सर्वे एव
 द्विजोत्तमाः । ऋष्यशृङ्गं पुरस्कृत्य यज्ञकर्मारभस्तदा ॥ ४१ ॥
 यज्ञवाटं गता सर्वे यथाशास्त्रं यथाविधि । श्रीमांश्च सह पत्नी-
 भीराजा दीक्षामुपाविशत् ॥ ४२ ॥

इत्यार्षे रामायणे वाल्मीकीये बालकाण्डे

त्रयोदशः सर्गः ।

अथ सखत्सरे पूर्णे तस्मिन् प्राप्ते तुरङ्गमे । सरव्याश्वोत्तरे
 तीरे राज्ञो यज्ञोऽभ्यवर्त्तत ॥ १ ॥ ऋष्यशृङ्गं पुरस्कृत्य कर्म
 चक्रुर्द्विजर्षभाः । अश्वमेधे महायज्ञे राज्ञोऽस्य सुमहात्मनः ॥
 २ ॥ कर्म कुर्वन्ति विधिवत् याजका वेदपारगाः । यथाविधि
 यथान्यायं परिक्रामन्ति शास्त्रतः ॥ ३ ॥ प्रवर्ग्यं शास्त्रतः कृत्वा
 तथैवोपसदं द्विजाः । चक्रुश्च विधिवत् सर्वमधिकं कर्म शास्त्रतः
 ॥ ४ ॥ आभिपूज्य तदा दृष्टाः सर्वे चक्रुर्यथाविधि । प्रातःसवन-
 पूर्वाणि कर्माणि मुनिपुङ्गवाः ॥ ५ ॥ ऐन्द्रश्च विधिवद्दत्तो राजा
 चाभिषुतोऽनघः । मध्यन्दिनञ्च सवनं प्रावर्त्तत यथाक्रमम् ॥ ६ ॥
 तृतीयसवनञ्चैव राज्ञोऽस्य सुमहात्मनः । चक्रुस्ते शास्त्रतो दृष्ट्वा

यथा ब्राह्मणपुङ्गवाः ॥ ७ ॥ आह्वयाञ्चक्रिरे तत्र शक्रादीन्
 विबुधोत्तमान् । ऋथ्यशृङ्गादयो मन्त्रैः शिखाक्षरसमन्वितैः ॥८॥
 गीतिभिर्मधुरैः स्निग्धैर्मन्त्राह्वानैर्यथार्हतः । होतारो ददुरा-
 वाह्य हविर्भागान् दिवोकसाम् ॥ ९ ॥ न चाहूतमभूत् तत्र
 स्वर्लितं वा न किञ्चन । दृश्यते ब्रह्मवत् सर्वं क्षेमयुक्तं हि
 चक्रिरे ॥ १० ॥ न तेष्वहःसु श्रान्तो वा क्षुधितो वा न दृश्यते ।
 नाविद्वान् ब्राह्मणः कश्चिन्नाशतानुचरस्तथा ॥ ११ ॥ ब्राह्मणा
 भुञ्जते नित्यं माथवन्तश्च भुञ्जते । तापसा भुञ्जते चापि श्रम-
 णाश्चैव भुञ्जते ॥ १२ ॥ वृद्धाश्च व्याधिताश्चैव स्त्रीबालाश्च तथैव
 च । अनिशं भुञ्जमानानां न तृप्तिरुपलभ्यते ॥ १३ ॥ दीयतां
 दीयतामन्नं वासांसि विविधानि च । इति सञ्चोदितास्तत्र
 तथा चक्रुरनेकशः ॥ १४ ॥ अन्नकूटाश्च दृश्यन्ते ब्रह्मवः पर्वतो-
 पमाः । दिवसे दिवसे तत्र सिद्धस्य विधिवत् तदा ॥ १५ ॥
 नानादेशादनुप्राप्ताः पुरुषाः स्त्रीगणास्तथा । अन्नपानैः सुवि-
 हितास्तस्मिन् यज्ञे महात्मनः ॥ १६ ॥ अन्नं हि विधिवत् स्वादु
 प्रशंसन्ति द्विजर्षभाः । अहो तृप्ताः स्म भद्रं ते इति शुश्राव
 राघवः ॥ १७ ॥ स्वलङ्कृताश्च पुरुषाः ब्राह्मणान् पर्यवेषयन् ।
 उपासन्ते च तानन्ये सुसृष्टमणिकुण्डलाः ॥ १७ ॥ कर्मान्तरे
 तदा विप्रा हेतुवादान् बहूनपि । प्राङ्गः सुवाग्गिनो धीराः
 परस्परजिगीषया ॥ १८ ॥ दिवसे दिवसे तत्र संस्तरे कुशला
 द्विजाः । सर्व्वकर्माणि चक्रुस्ते यथाशास्त्रं प्रचोदिताः ॥ २० ॥
 नाषडङ्गविद्वत्सीन्नाब्रती नाबज्जश्रुतः । सदस्यास्तस्य वै राज्ञो
 नावादकुशला द्विजाः । प्राप्ते यूपोच्छ्रये तस्मिन् षड्बलाः
 खादिरास्तथा । तावन्तो विल्वसहिताः पर्णिनश्च तथापरे ॥२१॥
 श्लेष्मातकमयोदिष्टो देवदारुमयस्तथा । द्वावेव तत्र विहितौ
 बाहुभ्यस्तपरिग्रहौ ॥ २३ ॥ कारिताः सर्व एवैते शास्त्रज्ञैर्यज्ञ-

कोविदैः । शोभार्थं तस्य यज्ञस्य काञ्चनालङ्कृताभवन् ॥ २४ ॥
 एकविंशतियूपास्ते एकविंशत्यरत्नयः । वासोभिरेकविंशद्भिरे-
 कैकं समलङ्कृताः ॥ २५ ॥ विन्यस्ता विधिवत् सर्वे शिल्पिभिः
 सुदृढाः कृताः । अष्टाश्रया सर्वे एव स्रज्ज्वलरूपसमन्विताः ॥ २६ ॥
 आच्छादितास्ते वासोभिः पुष्पैर्गन्धैश्च पूजिताः । सप्तर्षयो
 दीप्तिमन्तो विराजन्ते यथा दिवि ॥ २७ ॥ इष्टकाश्च यथान्यायं
 कारिताश्च प्रमाणतः । चितोऽग्निर्ब्राह्मणैस्तत्र कुशलैः शिल्प-
 कर्मणि ॥ २८ ॥ स चित्यो राजसिंहस्य सञ्चितः कुशलैर्द्विजैः ।
 गरुडो रुक्मपत्नो वै त्रिगुणोऽष्टादशालकः ॥ २९ ॥ नियुक्तास्तत्र
 पशवस्तत्तदुद्दिश्य दैवतम् । उरगाः पक्षिणश्चैव यथाशास्त्रं
 प्रचोदिताः ॥ ३० ॥ शामित्रे तु ह्यस्तत्र तथा जलचराश्च ये ।
 ऋत्विग्भिः सर्वमेवैतत् नियुक्तं शास्त्रतस्तदा ॥ ३१ ॥ पशूनां
 त्रिशतं तत्र यूपेषु नियतं तदा । अश्वरत्नोत्तमं तत्र राज्ञी
 दशरथस्य ह ॥ ३२ ॥ कौशल्या तं ह्यं तत्र परिचर्य्य सम-
 न्ततः । कृपाणैर्विशशासनं त्विभिः परमया मुदा ॥ ३३ ॥
 पतत्रिणा तदा सार्द्धं सुस्थितेन च चेतसा । अवसदू रजनी-
 मेकां कौशल्या धर्मकाम्यया ॥ ३४ ॥ होताध्वर्युस्तथोद्गाता
 ह्येन समयोजयन् । महिष्या परिवृत्त्याथ वावातामपरां तथा
 ॥ ३५ ॥ पतत्रिणस्तस्य वपामुद्भृत्य नियतेन्द्रियः । ऋत्विक्
 परमसम्पन्नः अपयामास शास्त्रतः ॥ ३६ ॥ धूमं गन्धं
 वपायास्तु जिघ्रति स्म नराधिपः । यथाकालं यथान्यायं
 निर्बुद्धन् पापमात्मनः ॥ ३७ ॥ ह्यस्य यानि चाङ्गानि
 तानि सर्वाणि ब्राह्मणाः । अग्नौ प्रास्यन्ति विधिवत् समस्ताः
 षोडशर्त्विजः ॥ ३८ ॥ प्लक्षशाखास्तु यज्ञानामन्येषां क्रियते हविः ।
 अश्वमेधस्य यज्ञस्य वैतसो भाग इष्यते ॥ ३९ ॥ त्यहोऽश्वमेधः
 सङ्घातः कल्पस्त्वरेण ब्राह्मणैः । चतुष्टोममहस्तस्य प्रथमं परि-

कल्पितम् ॥ ४० ॥ उक्तं द्वितीयं सङ्घातमतिरात्रं तथो-
 त्तरम् । कारितास्तत्र बहवो विहिताः शास्त्रदर्शनात् ॥ ४१ ॥
 ज्योतिष्टोमायुषी चैवमतिरात्रौ च निर्मितौ । अभिजिद्विष्व-
 जिच्चैवमाप्नोर्यामौ महाक्रतुः ॥ ४२ ॥ प्राचीं होत्रे ददौ राजा
 दिशं स्वकुलवर्द्धनः । अध्वर्यवे प्रतीचीन्तु ब्रह्मणे दक्षिणां
 दिशम् ॥ ४३ ॥ उज्ञात्रे तु तथोदीचीं दक्षिणैषा विनिर्मिता ।
 अश्वमेधे महायज्ञे स्वयम्भूविहिते पुरा ॥ ४४ ॥ क्रतुं समाप्य
 तु तदा न्यायतः पुरुषर्षभः । ऋत्विग्भ्यो हि ददौ राजा धरां
 तां कुलवर्द्धनः ॥ ४५ ॥ एवं दत्त्वा प्रहृष्टोऽभूत् श्रीमान् इच्छाकु-
 नन्दनः । ऋत्विजस्वब्रुवन् सर्वे राजानं गतकिल्बिषम् ॥ ४६ ॥
 भवानेव महीं कृत्स्नामिकी रक्षितुमर्हति । न भूम्या कार्य-
 मस्त्राकं न हि शक्ताः स्म पालने ॥ ४७ ॥ रताः स्वाध्यायकरणे
 वयं नित्यं हि भूमिप । निष्क्रयं किञ्चिदेवेह प्रयच्छतु भवा-
 निति ॥ ४८ ॥ सण्डिरत्नं सुवर्णं वा गावो यद्वा समुद्यतम् ।
 तत् प्रयच्छ नृपश्रेष्ठ धरण्या न प्रयोजनम् ॥ ४९ ॥ एवमुक्त्वा
 नरपातब्राह्मणैर्वेदपारगैः । गवां शतसहस्राणि दश तेभ्यो
 ददौ नृपः । दशकोटिं सुवर्णस्य रजतस्य चतुर्गुणम् ॥ ५० ॥
 ऋत्विजस्तु ततः सर्वे प्रददुः सहिता वसु । ऋष्यशृङ्गाय मुनये
 वशिष्ठाय च धीमते ॥ ५१ ॥ ततस्ते न्यायतः कृत्वा प्रविभागं
 द्विजोत्तमाः ॥ ५२ ॥ सुप्रीतमनसः सर्वे प्रत्यूचुर्मुदिता भृशम् ।
 ततः प्रसर्पकेभ्यस्तु हिरण्यं सुसमाहितः ॥ ५३ ॥ जाम्बूनदं
 कोटिसंख्यं ब्राह्मणेभ्यो ददौ तदा । दरिद्राय द्विजायाथ
 हस्ताभरणमुत्तमम् । कस्मैचिद् याचमानाय ददौ राघवनन्दनः ॥
 ५४ ॥ ततः प्रीतेषु विधिवत् द्विजेषु द्विजवत्सलः । प्रणाम-
 मकरोत्तेषां हर्षव्याकुलितेन्द्रियः ॥ ५५ ॥ तस्याशिषोऽथ
 विवधा ब्राह्मणैः समुदाहृताः ॥ ५६ ॥ उदारस्य नृवीरस्य धरण्यां

पतितस्य च । ततः प्रीतमना राजा प्राप्य यज्ञमनुत्तमम् ॥ ५६ ॥ ५७ ॥
पापापहं स्वर्नयनं दुस्तरं पार्थिवर्षभैः । ततोऽब्रवीदृष्यशृङ्गं राजा
दशरथस्तदा ॥ ५८ ॥ कुलस्य वर्द्धनं तत्तु कर्तुमर्हसि सुव्रत ।
तथेति च स राजानमुवाच द्विजसत्तमः ॥ ५९ ॥ भविष्यन्ति
सुता राजन् चत्वारस्ते कुलोद्बहाः ॥ ६० ॥ स तस्य वाक्यं मधुरं
निशम्य प्रणम्य तस्मै प्रयतो नृपेन्द्रः । जगाम हर्षं परमं महात्मा
तस्यैव शृङ्गं पुनरप्युवाच ॥ ६१ ॥

इत्यार्षे रामायणे वाल्मीकीये बालकाण्डे

चतुर्दशः सर्गः ।

मेधावी तु ततो ध्यात्वा स किञ्चिदिदमुत्तरम् । लब्धसंज्ञ-
स्ततस्तं तु वेदज्ञो नृपमब्रवीत् ॥ १ ॥ इष्टिं तेऽहं करिष्यामि
पुत्रीयां पुत्रकारणात् । अथर्वशिरसि प्रोक्तैर्मन्त्रैः सिद्धां
विधानतः ॥ २ ॥ ततः प्राक्रमदिष्टिं तां पुत्रीयां पुत्रकारणात् ।
जुहावाग्नौ च तेजस्वी मन्त्रदृष्टेन कर्मणा ॥ ३ ॥ ततो देवाः
सगन्धर्वाः सिद्धाश्च परमर्षयः । भागप्रतिग्रहार्थं वै समवेता
यथाविधि ॥ ४ ॥ ताः समेत्य यथान्यायं तस्मिन् सदसि दे-
वताः । अब्रुवन् लोककर्त्तारं ब्रह्माणं वचनं ततः ॥ ५ ॥ भगवं-
स्वत्प्रसादेन रावणो नाम राक्षसः । सर्वान् नो बाधते वीर्यात्
शासितुं तं न शक्नुमः ॥ ६ ॥ त्वया तस्मै वरो दत्तः प्रीतेन
भगवंस्तदा । मानयन्तश्च तं नित्यं सर्वं तस्य क्षमानहे ॥ ७ ॥
उहेजयति लोकांस्त्रीनुश्रितान् हेष्टि दुर्मतिः । शक्रं त्रिदशरा-
जानं प्रधर्षयितुमिच्छति ॥ ८ ॥ ऋषीन् यक्षान् सगन्धर्वान्
ब्राह्मणानसुरांस्तथा । अतिक्रामति दुर्दुर्षो वरदानेन मोहितः ॥
९ ॥ नैनं सूर्यः प्रतपति पार्श्वे वाति न मारुतः । चलोर्मि-

माली तं दृष्ट्वा समुद्रोऽपि न कम्पते ॥ १० ॥ तन्महन्तो भयं
 तस्मात् राक्षसाद् घोरदर्शनात् । बधार्थं तस्य भगवन् उपायं
 कर्तुमर्हसि ॥ ११ ॥ एवमुक्तः सुरैः सर्वैश्चिन्तयित्वा ततोऽब्र-
 वीत् । हन्तायं विदितस्तस्य बधोपायो दुरात्मनः ॥ १२ ॥
 तेन गन्धर्व्यक्षाणां देवतानाञ्च राक्षसाम् । अबध्योऽस्मीति
 वागुक्ता तथेत्युक्तञ्च तन्मया ॥ १३ ॥ नाकीर्त्तयदवज्ञानात्
 तद्रक्षो मानुषांस्तदा । तस्मात् स मानुषाद् बध्यो मृत्युर्नान्योऽस्य
 विद्यते ॥ १४ ॥ एतत् श्रुत्वा प्रियं वाक्यं ब्रह्मणा समुदाहृतम् ।
 देवा महर्षयः सर्वे प्रहृष्टास्तेऽभवंस्तदा ॥ १५ ॥ एतस्मिन्नन्तरे
 विष्णुरुपयातो महाद्युतिः । शङ्खचक्रगदापाणिः पीतवासा
 जगत्पतिः ॥ १६ ॥ वैनतेयं समारुह्य भास्करस्तोयदं यथा ।
 तप्तहाटककेयूरो वन्द्यमानः सुरोत्तमैः ॥ १७ ॥ ब्रह्मणा च
 समागत्य तत्र तस्थौ समाहितः । तमब्रुवन् सुराः सर्वे तमभि-
 ष्टूय सन्नताः ॥ १८ ॥ त्वां नियोज्यामहे विष्णो लोकानां हित-
 काम्यया । राक्षो दशरथस्य त्वम् अयोध्याधिपतेर्विभो ॥ १९ ॥
 धर्मज्ञस्य वदान्यस्य महर्षिसमतेजसः । अस्य भार्यासु तिसृषु
 ह्यीश्रीकीर्त्युपमासु च ॥ २० ॥ विष्णो पुत्रत्वमागच्छ कृत्वा-
 त्मानं चतुर्विधम् । तत्र त्वं मानुषो भूत्वा प्रवृद्धं लोककण्टकम् ॥
 २१ ॥ अबध्यं दैवतैर्विष्णो समरे जाह्व रावणम् ॥ २२ ॥ स
 हि देवान् सगन्धर्वान् सिद्धांश्च ऋषिसत्तमान् । राक्षसो रावणो
 मूर्खो वीर्योर्द्रेकेन बाधते ॥ २३ ॥ ऋषयश्च ततस्तेन गन्धर्वी-
 ष्वरसस्तथा । क्रीडन्तो नन्दनवने रौद्रेण विनिपातिताः ॥ २४ ॥
 बधार्थं वयमायातास्तस्य वै मुनिभिः सह । सिद्धगन्धर्व्यक्षाश्च
 ततस्त्वां शरणं गताः । त्वं गतिः परमा देव सर्वेषां नः पर-
 न्तप ॥ २५ ॥ बधाय देवशत्रूणां नृणां लोके मनः कुरु ।
 एवं सुतसु देवेशो विष्णुस्त्रिदशपुङ्गवः ॥ २६ ॥ पितामहपुरोगां-

स्तान् सर्व्वलोकनमस्कृतः । अब्रवीत् त्रिदशाम् सर्व्वान् समेतान्
 धर्मसंहितान् ॥ २७ ॥ भयं त्यजत भद्रं वो हितार्थं युधि राव-
 णम् । सपुत्रपौत्रं सामात्यं समन्त्रिज्ञातिबान्धवम् ॥ २८ ॥
 हत्वा क्रूरं दुराधर्षं देवर्षीणां भयावहम् । दशवर्षसहस्राणि
 दशवर्षशतानि च ॥ २९ ॥ वक्ष्यामि मानुषे लोके पालयन्
 पृथिवीमिमाम् । एवं दत्त्वा वरं देवो देवानां विष्णुरात्मवान् ॥
 ३० ॥ मानुष्ये चिन्तयामास जन्मभूमिमथात्मनः । ततः पद्म-
 पलाशाक्षः कृत्वात्मानं चतुर्विधम् ॥ ३१ ॥ पितरं रोचयामास
 तदा दशरथं वृषम् । ततो देवर्षिगन्धर्वाः सरुद्राः साश्वरो-
 गणाः । सुतिभिर्दिव्यरूपाभिसुष्टुवुर्मधुसूदनम् ॥ ३२ ॥ तमु-
 द्धतं रावणमुग्रतेजसं प्रवृद्धदर्पं त्रिदशेश्वरद्विषम् । विरावणं
 साधुतपस्विकण्टकं तपस्विनामुद्धरतं भयावहम् ॥ ३३ ॥ तमेव
 हत्वा सबलं सबान्धवं विरावणं रावणमुग्रपौरुषम् । स्वर्लोक-
 मागच्छ गतज्वरश्चिरं सुरेन्द्रगुप्तं गतदोषकल्मषम् ॥ ३४ ॥

इत्यार्षे रामायणे वाल्मीकीये बालकाण्डे

पञ्चदशः सर्गः ।

ततो नारायणो विष्णुर्नियुक्तः सुरसत्तमैः । जानन्नपि
 सुरानिवं श्लक्ष्णं वचनमब्रवीत् ॥ १ ॥ उपायः को बधे तस्य
 राक्षसाधिपतेः सुराः । यमहं तं समास्थाय निहन्यामृषि-
 कण्टकम् ॥ २ ॥ एवमुक्ताः सुराः सर्वे प्रत्यूचुर्विष्णुमव्ययम् ।
 मानुषं रूपमास्थाय रावणं जहि संयुगे ॥ ३ ॥ स हि तेपे
 तपस्तीव्रं दीर्घकालमरिन्दम । येन तुष्टोऽभवद् ब्रह्मा लोकक-
 ल्लोकपूर्वजः ॥ ४ ॥ सन्तुष्टः प्रददौ तस्मै राक्षसाय वरं प्रभुः ।

नानाविधेभ्यो भूतेभ्यो भयं नान्यत्र मानुषात् ॥ ५ ॥ अवज्ञाताः
 पुरा तेन वरदाने हि मानवाः । एवं पितामहात् तस्मात् वर-
 दानेन गर्वितः ॥ ६ ॥ उत्सादयति लोकांस्त्रीन् स्त्रियश्चाप्यप-
 कर्षति । तस्मात् तस्य बधो दृष्टो मानुषेभ्यः परन्तप ॥ ७ ॥
 इत्येतद् वचनं श्रुत्वा सुराणां विष्णुरात्मवान् । पितरं रोचया-
 मास तदा दशरथं नृपम् ॥ ८ ॥ स चाप्यपुत्रो नृपतिस्तस्मिन्
 काले महाद्युतिः । अयजत् पुत्रियामिष्टिं पुत्रेषु ररिसूदनः
 ॥ ९ ॥ स कृत्वा निश्चयं विष्णुरामन्त्र्य च पितामहम् । अन्त-
 र्धामं गतो देवैः पूज्यमानो महर्षिभिः ॥ १० ॥ ततो वै यज-
 मानस्य पावकादतुलप्रभम् । प्रादुर्भूतं महद्भूतं महावीर्यं महा-
 बलम् ॥ ११ ॥ कृष्णं रक्ताम्बरधरं रक्तास्यं दुन्दुभिस्वनम् । स्निग्ध-
 हृद्यं च तनुजश्लशुप्रवरमूर्ध्वजम् ॥ १२ ॥ शुभलक्षणसम्पन्नं
 दिव्याभरणभूषितम् । शैलशृङ्गसमुत्सेधं दृप्तशार्दूलविक्रमम् ॥
 १३ ॥ दिवाकरसमाकारं दीप्तानलशिखोपमम् । तप्तजाम्बू-
 नदमयीं राजतान्तपरिच्छदाम् ॥ १४ ॥ दिव्यपायससम्पूर्णां
 पात्रीं पत्नीमिव प्रियाम् । प्रगृह्य विपुलां दीर्घ्यां स्वयं माया-
 मयीमिव ॥ १५ ॥ समवेक्ष्याब्रवीद् वाक्यमिदं दशरथं नृपम् ।
 प्राजापत्यं नरं विद्धि मामिहाभ्यागतं नृप ॥ १६ ॥ ततः परं तदा
 राजा प्रत्युवाच कृताञ्जलिः । भगवन् स्वागतं तेऽस्तु किमहं
 करवाणि ते ॥ १७ ॥ अथो पुनरिदं वाक्यं प्राजापत्यो नरो-
 ऽब्रवीत् । राजन्सर्वयता देवान् अद्य प्राप्तमिदं त्वया ॥ १८ ॥
 इदं तु नृपशार्दूल पायसं देवनिर्मितम् । प्रजाकरं गृह्णाण त्वं
 धन्यमारोग्यवर्द्धनम् ॥ १९ ॥ भार्याणामनुरूपाणां अस्त्री-
 तेति प्रयच्छ वै । तासु त्वं लप्स्यसे पुत्रान् यदर्थं यजसे नृप ॥
 २० ॥ तथेति नृपतिः प्रीतः शिरसा प्रतिगृह्य ताम् । पात्रीं
 देवान्सम्पूर्णां देवदत्तां हिरण्मयीम् ॥ २१ ॥ अभिवाद्य च तद्

भूतम् अद्भुतं प्रियदर्शनम् । सुदा परमया युक्तश्चकाराभिप्रद-
 क्षिणम् ॥ २२ ॥ ततो दशरथः प्राप्य पायसं देवनिर्मितम् ।
 बभूव परमप्रीतः प्राप्य वित्तमिवाधनः ॥ २३ ॥ ततस्तदद्भुत-
 प्रख्यं भूतं परमभास्वरम् । संवर्त्तयित्वा तत् कर्म तत्रैवान्तर-
 धीयत ॥ २४ ॥ हर्षरश्मिभिरुद्योतं तस्यान्तःपुरमाबभौ ।
 शारदस्याभिरामस्य चन्द्रस्येव नभोऽंशुभिः ॥ २५ ॥ सोऽन्तः-
 पुरं प्रविश्यैव कौशल्यामिदमब्रवीत् । पायसं प्रतिगृह्णीस्व
 पुत्नीयन्त्विदमात्मनः ॥ २६ ॥ कौशल्यायै नरपतिः पायसार्द्धं
 ददौ तदा । अर्द्धार्द्धं ददौ चापि सुमित्रायै नराधिपः ॥ २७ ॥
 कैकेय्यै चावशिष्टार्द्धं ददौ पुत्नार्थकारणात् । प्रददौ चावशि-
 ष्टार्द्धं पायसस्यामृतोपमम् ॥ २८ ॥ अनुचिन्त्य सुमित्रायै पुन-
 रेव महामतिः । एवं तासां ददौ राजा भार्याणां पायसं
 पृथक् ॥ २९ ॥ ताश्चैवं पायसं प्राप्य नरेन्द्रस्योत्तमाः स्त्रियः ।
 सम्मानं मेनिरे सर्वाः प्रहर्षोदितचेतसः ॥ ३० ॥ ततस्तु ताः
 प्राप्य तदुत्तमाः स्त्रियो महीपतेरुत्तमपायसं पृथक् । ऊताश-
 नादित्यसमानतेजसोऽचिरेण गर्भान् प्रतिपेदिरे तदा ॥ ३१ ॥
 ततस्तु राजा प्रतिवीक्ष्य ताः स्त्रियः प्ररूढगर्भाः प्रतिलब्धमा-
 जसः । बभूव हृष्टस्त्रिदिवे यथा हरिः सुरेन्द्रसिद्धर्षिगणाभि-
 पूजितः ॥ ३२ ॥

इत्यार्षे रामायणे वाल्मीकीये बालकाण्डे

षोडशः सर्गः ॥

—

पुत्रत्वन्तु गते विष्णौ राज्ञस्तस्य महात्मनः । उवाच देवताः
 सर्वाः स्वयम्भूर्भगवान्निदम् ॥ १ ॥ सत्यसन्धस्य वीरस्य सर्वेषां

नो हितैषिणः । विष्णोः सहायान् बलिनः सृजध्वं कामरूपिणः
 ॥ २ ॥ मायाविदश्च शूरांश्च वायुवेगसमान् जवे । नयन्नान्
 बुद्धिसम्पन्नान् विष्णुतुल्यपराक्रमान् ॥ ३ ॥ असंहाय्यानुपायज्ञान्
 दिव्यसंहननान्वितान् । सर्वास्त्रगुणसम्पन्नान् असृतप्राशना-
 निव ॥ ४ ॥ अप्सुरःसु च मुख्यासु गन्धर्वाणां तनूषु च । यक्ष-
 पन्नगकन्यासु ऋक्षविद्याधरीषु च ॥ ५ ॥ किन्नरीणाञ्च गात्रेषु
 वानरीणां तनूषु च । सृजध्वं हरिरूपेण पुत्रांस्तुल्यपराक्र-
 मान् ॥ ६ ॥ पूर्वमेव मया सृष्टो जाम्बवान् ऋक्षपुङ्गवः । जृम्भ-
 माणस्य सहस्रा मम वक्त्रादजायत ॥ ७ ॥ ते तथोक्त्वा भगवता
 तत् प्रतिश्रुत्य शासनम् । जनयामासुरेवं ते पुत्रान् वानर-
 रूपिणः ॥ ८ ॥ ऋषयश्च महात्मनः सिद्धविद्याधरोरगाः । चार-
 णाश्च सुतान् वीरान् सहजुर्वनचारिणः ॥ ९ ॥ वानरेन्द्रं
 महेन्द्राभमिन्द्रो वालिनमात्मजम् । सुग्रीवं जनयामास तपन-
 स्तपतां वरः ॥ १० ॥ बृहस्पतिस्त्वजनयत् तारं नाम महा-
 कपिम् । सर्व्ववानरमुख्यानां बुद्धिमन्तमनुत्तमम् ॥ ११ ॥
 धनदस्य सुतः श्रीमान् वानरो गन्धमादनः । विश्वकर्मा त्वज-
 नयत् नलं नाम महाकपिम् ॥ १२ ॥ पावकस्य सुतः श्रीमान्
 नीलोऽग्निसदृशप्रभः । तेजसा यशसा वीर्यादत्यरिच्यत वीर्य्य-
 वान् ॥ १३ ॥ रूपद्रविणसम्पन्नावश्विनौ रूपसम्भतौ । मैन्द्रञ्च
 द्विविदञ्चैव जनयामासतुः स्वयम् ॥ १४ ॥ वरुणो जनया-
 मास सुषेणं नाम वानरम् । शरभं जनयामास पर्जन्य-
 न्यसु महाबलः ॥ १५ ॥ मारुतस्यौरसः श्रीमान् हनूमान्
 नाम वानरः । वज्रसंहननोपेतो वैनतेयसमो जवे ॥ १६ ॥
 सर्व्ववानरमुख्येषु बुद्धिमान् बलवानपि । ते सृष्टा बहुसाहस्रा
 दशग्रीवबधोद्यताः ॥ १७ ॥ अप्रमेयबला वीरा विक्रान्ताः काम-
 रूपिणः । ते गजाचलसङ्काशा वपुष्मन्तो महाबलाः ॥ १८ ॥

ऋक्ष-वानर-गोषुच्छाः क्षिप्रमेवाभिजज्ञिरे । यस्य देवस्य यदूरूपं
 वेधो यश्च पराक्रमः ॥ १९ ॥ अजायत समं तेन तस्य तस्य पृथक्
 पृथक् । गोलाङ्गुलेषु चोत्पन्नाः किञ्चिदुन्नतविक्रमाः ॥ २० ॥
 ऋक्षीषु च तथा जाता वानराः किन्नरीषु च । देवा महर्षिगन्धर्वा-
 स्तार्क्ष्या यक्षा यशस्विनः ॥ २१ ॥ नागाः किंपुरुषाश्चैव सिद्ध-
 विद्याधरोरगाः । बहवो जनयामासुर्हृष्टास्तत्र सहस्रशः ॥ २२ ॥
 चारणाश्च सुतान् वीरान् सहजुर्वनचारिणः । वानरान् सुमहा-
 कायान् सर्वान् वै वनचारिणः ॥ २३ ॥ अप्सरःसु च मुख्यासु
 तथा विद्याधरीषु च । नागकन्यासु च तदा गन्धर्वीणां तनूषु
 च । कामरूपबलोपेता यथाकामविचारिणः ॥ २४ ॥ सिंह-
 शार्दूलसदृशा दर्पेण च बलेन च । शिलाप्रहरणाः सर्वे सर्वे
 पर्वतयोधिनः ॥ २५ ॥ नखदंष्ट्रायुधाः सर्वे सर्वे सर्वास्त्रकोविदाः ।
 विचालयेयुः शैलेन्द्रान् भेदयेयुः स्थिरान् द्रुमान् ॥ २६ ॥ चोभ-
 येयुश्च वेगेन समुद्रं सरितां पतिम् । दारयेयुः क्षितिं पद्भ्याम्
 आप्तवेयुर्महार्णवान् ॥ २७ ॥ नभस्तलं विशेद्युश्च गृह्णीयुरपि
 तोयदान् । गृह्णीयुरपि मातङ्गान् मत्तान् प्रव्रजतो वने ॥ २८ ॥
 नदमानांश्च नादेन पातयेयुर्विहङ्गमान् । ईदृशानां प्रसूतानि
 हरीणां कामरूपिणाम् ॥ २९ ॥ शतं शतसहस्राणि यूथपानां
 महात्मनाम् । ते प्रधानेषु यूथेषु हरीणां हरियूथपाः ॥ ३० ॥
 बभूवुर्यूथपश्रेष्ठान् वीरांश्चाजमयन् हरीन् । अन्ये ऋक्षवतः
 प्रस्थानुपतस्युः सहस्रशः ॥ ३१ ॥ अन्ये नानाविधान् शैलान्
 काननानि च भेजिरे । सूर्य्यपुत्रश्च सुग्रीवं शक्रपुत्रश्च बालि-
 नम् ॥ ३२ ॥ भ्रातारावुपतस्युस्ते सर्वे च हरियूथपाः । नलं
 नीलं हनूमन्तम् अन्यांश्च हरिपूथपान् ॥ ३३ ॥ ते तार्क्ष्यबल-
 सम्पन्नाः सर्वे युद्धविशारदाः । विचरन्तोऽर्दयन् सर्वान् सिंहव्याघ्र-
 रूक्षोरगान् ॥ ३४ ॥ महाबलो महावाङ्मर्वाली विपुलविक्रमः ।

जुगोप भुजवीर्येण ऋक्षगोपुच्छवानराम् ॥ ३५ ॥ तैरियं
 पृथिवी शूरैः सपर्वतवनाण्यवा । कीर्णा विविधसंस्थानैर्नाना-
 व्यञ्जनलक्षणैः ॥ ३६ ॥ तैर्मेषवृन्दाचलकूटसन्निभैर्महाबलैर्वा-
 नरयूथपाधिपैः । बभूव भूर्भीभशरीररूपैः समावृता राम-
 सहायहेतोः ॥ ३७ ॥

इत्यार्षे रामायणे वाल्मीकीये बालकाण्डे

सप्तदशः सर्गः ।

निर्वृते तु क्रतौ तस्मिन् हयमेधे महात्मनः । प्रतिगृह्या-
 मरा भागान् प्रतिजग्मुर्यथागतम् ॥ १ ॥ समाप्तदीक्षनियमः
 पत्नीगणसमन्वितः । प्रविवेश पुरीं राजा सभृत्यबलवाहनः ॥ २ ॥
 यथार्हं पूजितास्तेन राज्ञा च पृथिवीश्वराः । मुदिताः प्रययु-
 र्देशान् प्रणम्य मुनिपुङ्गवम् ॥ ३ ॥ श्रीमतां गच्छतां तेषां
 स्वगृहाणि पुरात्ततः । बलानि राज्ञां शुभ्राणि प्रहृष्टानि
 चकाशिरै ॥ ४ ॥ गतेषु पृथिवीशेषु राजा दशरथः पुनः ।
 प्रविवेश पुरीं श्रीमान् पुरस्कृत्य द्विजोत्तमान् ॥ ५ ॥ शान्तया
 प्रययौ सार्द्धम् ऋष्यशृङ्गः सुपूजितः । अनुगम्यमानो राज्ञा च
 सानुयात्रेण धीमता ॥ ६ ॥ एवं विस्मज्य तान् सर्वान् राजा
 सम्पूर्णमानसः । उवास सुखितस्तत्र पुत्रोत्पत्तिं विचिन्तयन् ॥ ७ ॥
 ततो यज्ञे समाप्ते तु क्रतूनां षट् समत्ययुः । ततश्च द्वादशे मासे
 चेत्त्रे नावमिके तिथौ ॥ ८ ॥ नक्षत्रे ऽदितिदैवत्ये खोच्चसं-
 स्थेषु पञ्चसु । ग्रहेषु कर्कटे लग्ने वाक्पताविन्दुना सह ॥ ९ ॥

श्रोद्यमाने जगन्नाथं सर्वलोकनमस्कृतम् । कौशल्याऽजनयद्रामं
 दिव्यलक्षणसंयुक्तम् ॥ १० ॥ विष्णोरर्द्धं महाभागं पुत्रमैक्षाकु-
 नन्दनम् । लोहिताक्षं महाबाहुं रक्तोष्ठं दुन्दुभिस्वनम् ॥ ११ ॥
 कौशल्या शुशुभे तेन पुत्रेणामिततेजसा । यथा वरेण देवा-
 नामदितिर्वज्रपाणिना ॥ १२ ॥ भरतो नाम कैकेय्यां जज्ञे
 सत्यपराक्रमः । साक्षाद्विष्णोश्चतुर्भागः सर्वैः समुदितो गुणैः ॥ १३ ॥
 अथ लक्ष्मणशत्रुघ्नौ सुमित्राऽजनयत्सुतौ । वीरौ सर्वास्त्रकुशलो
 विष्णोरर्द्धसमन्वितौ ॥ १४ ॥ पुष्ये जातस्तु भरतो मीनलग्ने
 प्रसन्नधीः । सर्पे जातौ तु सौमित्री कुलीरेऽभ्युदिते रवौ ॥ १५ ॥
 राज्ञः पुत्रा महात्मानश्चत्वारो जज्ञिरे पृथक् । गुणवन्तः सुरू-
 पाश्च रुच्या प्रोष्टपदोपमाः ॥ १६ ॥ जगुः कलञ्च गन्धर्वा
 नवृतुश्चाप्सरोगणाः । देवदुन्दुभयो नेदुः पुष्पवृष्टिश्च खात् प-
 तत् ॥ १७ ॥ उत्सवश्च महानासीद् अयोध्यायां जनाकुलः ।
 रथ्याश्च जनसम्बाधा नटनर्त्तकसङ्घूलाः ॥ १८ ॥ गायनैश्च
 विराविण्यो वादनैश्च तथापरैः । विरेजुर्विपुलास्तत्र सर्वरत्न-
 समन्विताः ॥ १९ ॥ प्रदेयांश्च ददौ राजा सूतमागधवन्दिनाम् ।
 ब्राह्मणेभ्यो ददौ वित्तं गोधनानि सहस्रशः ॥ २० ॥ अतीत्यै-
 कादशाहं तु नामकर्म तथाऽकरोत् । ज्येष्ठं रामं महात्मानं
 भरतं कैकेयीसुतम् ॥ २१ ॥ सौमित्रिं लक्ष्मणमिति शत्रुघ्न-
 मपरं तथा । वशिष्ठः परमप्रीतो नामानि कुरुते तदा ॥ २२ ॥
 ब्राह्मणान् भोजयामास पौरजानपदानपि । अददत् ब्राह्म-
 णानां च रत्नौघममलं बद्ध ॥ २३ ॥ तेषां जन्मक्रियादीनि सर्व-
 कर्माण्यकारयत् । तेषां केतुरिव ज्येष्ठो रामो रतिकरः
 पितुः ॥ २४ ॥ बभूव भूयो भूतानां स्वयम्भूरिव सम्मतः ।
 सर्वे वेदविदः शूराः सर्वे लोकहिते रताः ॥ २५ ॥ सर्वे ज्ञानोप-
 सम्पन्नाः सर्वे समुदिता गुणैः । तेषामपि महातेजा रामः

सत्यपराक्रमः ॥ २६ ॥ इष्टः सर्वस्य लोकस्य शशाङ्क इव तिर्मलः ।
 गजस्कन्धेऽश्वपृष्ठे च रथचर्यासु सम्मतः ॥ २७ ॥ धनुर्वेदे च
 निरतः पितुः शुश्रूषणे रतः । बाल्यात् प्रभृति सुस्निग्धो लक्ष्मणो
 लक्ष्मिवर्द्धनः ॥ २८ ॥ रामस्य लोकरामस्य भ्रातुर्ज्यैष्ठस्य नि-
 त्यशः । सर्वप्रियकरस्तस्य रामस्यापि शरीरतः ॥ २९ ॥
 लक्ष्मणो लक्ष्मिसम्पन्नो वह्निःप्राण इवापरः । न च तेन विना
 निद्रां लभते पुरुषोत्तमः ॥ ३० ॥ षष्ठमन्नमुपानीतम् अश्नाति
 न हि तं विना । यदा हि हयमारूढो ष्टगयां याति
 राघवः ॥ ३१ ॥ अथैनं पृष्ठतोऽभ्येति सधनुः परिपालयन् ।
 भरतस्यापि शत्रुघ्नो लक्ष्मणावरजो हि सः ॥ ३२ ॥ प्राणैः
 प्रियतरो नित्यं तस्य चासीत् तथा प्रियः । स चतुर्भिर्महा-
 भागैः पुत्रैर्दशरथः प्रियैः ॥ ३३ ॥ बभूव परमप्रीतो देवैरिव
 पितामहः । ते यदा ज्ञानसम्पन्नाः सर्वे समुदिता गुणैः ॥ ३४ ॥
 ह्रीमन्तः कीर्त्तिमन्तश्च सर्वज्ञा दीर्घदर्शिनः । तेषामेवमभा-
 वाणां सर्वेषां दीप्ततेजसाम् ॥ ३५ ॥ पिता दशरथो हृष्टो ब्रह्मा
 लोकाधिपो यथा । ते चापि मनुजव्याघ्रा वैदिकाध्ययने
 रताः ॥ ३६ ॥ पितृशुश्रूषणरता धनुर्वेदे च निष्ठिताः । अथ
 राजा दशरथस्तेषां दारक्रियां प्रति ॥ ३७ ॥ चिन्तयामास
 धर्मात्मा सोपाध्यायः सब्रान्धवः । तस्य चिन्तयमानस्य मन्त्रिमध्ये
 महात्मनः ॥ ३८ ॥ अभ्यागच्छन्महातेजा विश्वामित्रो महा-
 मुनिः । स राज्ञो दर्शनाकाङ्क्षी द्वाराध्यक्षानुवाच ह ॥ ३९ ॥
 शीघ्रमाख्यात मां प्राप्तं कौशिकं गाधिनः सुतम् । तत् श्रुत्वा
 वचनं तस्य राज्ञो वेश्म प्रदुद्भुवुः ॥ ४० ॥ सम्भ्रान्तमनसः सर्वे तेन
 वाक्येन चीदिताः । ते गत्वा राजभवनं विश्वामित्रमृषिं
 तदा ॥ ४१ ॥ प्राप्तमावेदयामासुर्नृपायैच्चाकवे तदा । तेषां
 तद् वचनं श्रुत्वा सपुरोधः समाहितः ॥ ४२ ॥ प्रत्युज्जगाम

संहृष्टो ब्रह्माणामिव वासवः । स दृष्ट्वा ज्वलितं दीप्ता तापसं
संशितव्रतम् ॥ ४३ ॥ प्रहृष्टवदनो राजा ततोऽर्घ्यमुपहारयत् ।
स राज्ञः प्रतिगृह्यार्घ्यं शास्त्रदृष्टेन कर्मणा ॥ ४४ ॥ कुशलं चा-
व्ययं चैव पर्य्यपृच्छन्नराधिपम् । पुरे कोशे जनपदे बान्ध-
वेषु सुहृत्सु च ॥ ४५ ॥ कुशलं कौशिको राज्ञः पर्य्यपृच्छत्
सुधार्मिकः । अपि ते सन्नताः सर्वे सामन्ता रिपवो जिताः ॥ ४६ ॥
दैवञ्च मानुषं चैव कर्म ते साध्वनुष्टितम् । वशिष्ठञ्च समागम्य
कुशलं मुनिपुङ्गवः ॥ ४७ ॥ ऋषींश्च तान् यथान्यायं महाभाग
उवाच ह । ते सर्वे हृष्टमनसस्तस्य राज्ञो निवेशनम् ॥ ४८ ॥
विविधुः पूजितास्तेन निषेदुश्च यद्यार्हतः । अथ हृष्टमना राजा
विश्वामित्रं महामुनिम् ॥ ४९ ॥ उवाच परमोदारो हृष्टस्त-
मभिपूजयन् । यथाऽष्टतस्य सम्प्राप्तिर्यथा वर्षमनूदके ॥ ५० ॥
यथा सदृशदारेषु पुत्रजन्माप्रजस्य वै । प्रनष्टस्य यथा लाभो
यथा हर्षो महोदयः ॥ ५१ ॥ तथैवागमनं मन्ये स्वागतं ते
महामुने । कञ्च ते परमं कामं करोमि किमु हर्षितः ॥ ५२ ॥
पात्रभूतोऽसि मे ब्रह्मन् दिव्या प्राप्तोऽसि मानद । अद्य मे सफलं
जन्म जीवितञ्च सुजीवितवम् ॥ ५३ ॥ यस्माद् विप्रेन्द्रमद्राचं
सुप्रभाता निशा मम । पूर्वं राजर्षिशब्देन तपसा द्योतित-
प्रभः ॥ ५४ ॥ ब्रह्मर्षित्वमनुप्राप्तः पूज्योऽसि बद्धधा मया । तद-
द्भुतमभूद् विप्र पवित्रं परमं मम ॥ ५५ ॥ शुभक्षेत्रगतश्चाहं
तव सन्दर्शनात् प्रभो । ब्रूहि यत् प्रार्थितं तुभ्यं कार्यमागमनं
प्रति ॥ ५६ ॥ इच्छाम्यनुगृहीतोऽहं त्वदर्थपरिवृद्धये । कार्यस्य
न विमर्शञ्च गन्तुमर्हसि सुव्रत ॥ ५७ ॥ कर्त्ता चाहमशेषेण
दैवतं हि भवान् मम । मम चायमनुप्राप्तो महानभ्युदयो
द्विज । तवागमनजः कृत्स्नो धर्मश्चानुत्तमो द्विज ॥ ५८ ॥ इति
हृदयसुखं निशम्य वाक्यं श्रुतिसुखमात्मवता विनीतमुक्तम् ।

प्रथितगुणयशा गुणैर्विशिष्टः परम ऋषिः परमं जगाम
हर्षम् ॥ ५६ ॥

द्वत्यार्षे रामायणे वाल्मीकीये बालकाण्डे

अष्टादशः सर्गः ।

तत् श्रुत्वा राजसिंहस्य वाक्यमद्भुतविस्तरम् । हृष्टरोमा
महातेजा विश्वामित्रोऽभ्यभाषत ॥ १ ॥ सदृशं राजशार्दूल तवै-
तत् भुवि नान्यतः । महावंशप्रसूतस्य वशिष्ठव्यपदेशिनः ॥ २ ॥
यत्तु मे हृद्गतं वाक्यं तस्य कार्यस्य निश्चयम् । कुरुष्व राज-
शार्दूल भव सत्यप्रतिश्रवः ॥ ३ ॥ अहं नियममातिष्ठे विध्यर्थं
पुरुषर्षभ । तस्य विघ्नकरौ द्वौ तु राक्षसौ कामरूपिणौ ॥ ४ ॥
व्रते तु बद्धशस्त्रीणो समाप्त्यां राक्षसाविमौ । मारीचश्च सुबाहुश्च
वीर्यवन्तौ सुशिक्षितौ ॥ ५ ॥ तौ मांसरुधिरौघेण वेदिं ताम-
भ्यवर्षताम् । अवधूते तथाभूते तस्मिन् नियमनिश्चये ॥ ६ ॥
कृतश्रमो निरुत्साहस्तस्माद् देशादपाक्रमे । न च मे क्रोधमुत्-
सृष्टुं बुद्धिर्भवति पार्थिव ॥ ७ ॥ तथाभूता हि सा चर्या न
शापस्तत्र सुच्यते । स्वपुत्रं राजशार्दूल रामं सत्यपराक्र-
मम् ॥ ८ ॥ काकपक्षधरं वीरं ज्येष्ठं मे दातुमर्हसि । शक्तो
ह्येष मया गुप्तो दिव्येन स्वेन तेजसा ॥ ९ ॥ राक्षसां ये विक-
र्त्तारस्तेषामपि विनाशने । श्रेयश्चास्मै प्रदास्यामि बद्धरूपं न
संशयः ॥ १० ॥ त्रयाणामपि लोकानां येन ख्यातिं गमिष्यति ।
न च तौ राममासाद्य शक्तौ स्यातुं कथञ्चन ॥ ११ ॥ न च तौ
राघवादयो हन्तुमुत्सहते पुमान् । वीर्यात्सिक्तौ हि तौ पापौ
कालपाशवशं गतौ ॥ १२ ॥ रामस्य राजशार्दूल न पर्याप्तौ
महात्मनः । न च पुत्रगतं स्नेहं कर्तुमर्हसि पार्थिव ॥ १३ ॥

दशरात्रसु यज्ञश्च तस्मिन् रामेण राक्षसौ । हन्तव्यौ विघ्न-
कर्त्तारौ मम यज्ञस्य वैरिणौ ॥ १४ ॥ अहं ते प्रतिजानामि
हतौ तौ विद्धि राक्षसौ । अहं वेद्मि महात्मानं रामं सत्यपरा-
क्रमम् ॥ १५ ॥ वशिष्ठोऽपि महातेजा ये चेमे तपसि स्थिताः ।
यदि ते धर्मलाभन्तु यज्ञश्च परमं भुवि ॥ १६ ॥ स्थिरमिच्छसि
राजेन्द्र रामं मे दातुमर्हसि । यद्यभ्यनुज्ञां काकुत्स्थ ददते तव
मन्त्रिणः ॥ १७ ॥ वशिष्ठप्रमुखाः सर्वे ततो रामं विसर्ज्य ।
अभिप्रेतमसंसक्तमात्मजं दातुमर्हसि ॥ १८ ॥ दशरात्रं हि य-
ज्ञस्य रामं राजीवलोचनम् । नात्येति कालो यज्ञस्य यथायं
मम राघव ॥ १९ ॥ तथा कुरुष्व भद्रं ते मा च शोके मनः
कृथाः । इत्येवमुक्त्वा धर्मात्मा धर्मार्थसहितं वचः ॥ २० ॥
विरराम महातेजा विश्वामित्रो महामतिः । स तं निशम्य
राजेन्द्रो विश्वामित्रवचः शुभम् ॥ २१ ॥ शोकेन महताविष्टश्च-
चाल च सुमोह च । लब्धसंज्ञस्ततोत्थाय व्यषीदत भया-
न्वितः ॥ २२ ॥ इति सहृदयमनोविदारणं मुनिवचनं तदतीव
शुश्रुवान् । नरपतिरभवन्महान् महात्मा व्यथितमनाः प्रचचाल
चासनात् ॥ २२ ॥

इत्यार्षे रामायणे वाल्मीकीये बालकाण्डे

ऊनविंशः सर्गः ॥

—

तत् श्रुत्वा राजशार्दूलो विश्वामित्रस्य भाषितम् । मुहूर्त्त-
मिव निःसंज्ञः संज्ञावानिदमब्रवीत् ॥ १ ॥ ऊनषोडशवर्षो मे
रामो राजीवलोचनः । न युद्धयोग्यतामस्य पश्यामि सह
राक्षसैः ॥ २ ॥ इयमक्षौहिणी सेना यस्याहं पतिरीश्वरः ।

अनया सहितो गत्वा योद्धाहं तैर्निशाचरैः ॥ ३ ॥ इमे शूराश्च
 किक्रान्ता भृत्या मेऽस्त्रविशारदाः । योग्या रक्षोगणैर्योद्धुं न
 रामं नेतुमर्हसि ॥ ४ ॥ अहमेव धनुष्पाणिर्गोप्ता समरमूर्धनि ।
 यावत् प्राणान् धरिष्यामि तावत् योतुस्थे निशाचरैः ॥ ५ ॥
 निर्विघ्ना व्रतचर्या सा भविष्यति सुरक्षिता । अहं तत्र गमि-
 ष्यामि न रामं नेतुमर्हसि ॥ ६ ॥ बालो ह्यकृतविद्यश्च न च वेत्ति
 बलाबलम् । न चास्त्रबलसंयुक्तो न च युद्धविशारदः ॥ ७ ॥
 न चासौ रक्षसां योग्यः कूटयुद्धा हि राक्षसाः । विप्रयुक्तो हि
 रामेण मुहूर्त्तमपि नोत्सहे ॥ ८ ॥ जीवितुं मुनिशार्दूल न
 रामं नेतुमर्हसि । यदि वा राघवं ब्रह्मन् नेतुमिच्छसि सुव्रत ॥ ९ ॥
 चतुरङ्गसमायुक्तं मया सह च तं नय । षष्टिवर्षसहस्राणि जा-
 तस्य मम कौशिक ॥ १० ॥ कृच्छ्रेणोत्पादितश्चाहं न रामं नेतु-
 मर्हसि । चतुर्णामात्मजानां हि प्रीतिः परमिका मम ॥ ११ ॥
 ज्येष्ठे धर्मप्रधाने च न रामं नेतुमर्हसि । किंवीर्या राक्षसास्ते
 च कस्य पुत्राश्च के च ते ॥ १२ ॥ कथम्प्रमाणाः के चैतान्
 रक्षन्ति मुनिपुङ्गव । कथञ्च प्रतिकर्तव्यं तेषां रामेण राक्ष-
 साम् ॥ १३ ॥ मामकैर्वा बलैर्ब्रह्मन् मया वा कूटयोधिनाम् ।
 सर्वं मे शंस भगवन् कथं तेषां मया रणे ॥ १४ ॥ स्यात्तव्यं दुष्ट-
 भावानां वीर्योत्सुक्ता हि राक्षसाः । तस्य तद् वचनं श्रुत्वा
 विश्वामित्रोऽभ्यभाषत ॥ १५ ॥ पौलस्त्यवंशप्रभवो रावणो नाम
 राक्षसः । स ब्रह्मणा दत्तवरस्त्रैलोक्यं बाधते भृशम् ॥ १६ ॥
 महाबलो महावीर्यो राक्षसैर्बहुभिर्वृतः । श्रूयते च महाराज
 रावणो राक्षसाधिपः ॥ १७ ॥ साक्षाद् वैश्रवणभ्राता पुत्रो
 विश्रवसो मुनेः । यदा न खलु यज्ञस्य विघ्नकर्त्ता महाबलः ॥ १८ ॥
 तेन सञ्चोदितौ तौ तु राक्षसौ च महाबलौ । मारीचश्च सुबा-
 ऊश्च यज्ञविघ्नं करिष्यतः ॥ १९ ॥ इत्युक्तो मुनिना तेन राजो-

वाच मुनिं तदा । न हि शक्तोऽस्मि संग्रामे स्यातुं तस्य दुरा-
त्मनः ॥ २० ॥ स त्वं प्रसादं धर्मज्ञ कुरुष्व मम पुत्रके । मम
चैवाल्पभाग्यस्य दैवतं हि भवान् गुरुः ॥ २१ ॥ देवदानवगन्धर्वा
यक्षाः पतंगपन्नगाः । न शक्ता रावणं सीदुं किं पुनर्मानवा
युधि ॥ २२ ॥ स तु वीर्यवतां वीर्यमादत्ते युधि रावणः ।
तेन चाहं न शक्तोऽस्मि संयोद्धुं तस्य वा बलैः ॥ २३ ॥ सबलो
वा मुनिश्रेष्ठ सहितो वा ममात्मजैः । कथमप्यमरप्रख्यं संग्रामा-
णामकोविदम् ॥ २४ ॥ बालं मे तनयं ब्रह्मन् नैव दास्यामि
पुत्रकम् । अथ कालोपमौ युद्धे सुतौ सुन्दोपसुन्दयोः ॥ २५ ॥
यज्ञविघ्नकरौ तौ ते नैव दास्यामि पुत्रकम् । मारीचश्च सुबा-
ह्वश्च वीर्यवन्तौ सुशिक्षितौ ॥ २६ ॥ तयोरन्यतरं योद्धुं या-
स्यामि समुहहृद्गणः । अन्यथा त्वनुनेष्यामि भवन्तं समुहहृद्गणः ॥ २७ ॥
इति नरपतिजल्पनात् द्विजेन्द्रं कुशिकसुतं सुमहान् विवेश मन्युः ।
सुहृत् इव मखेऽग्निराज्यसिक्तः समभवदुज्ज्वलितो महर्षि-
वङ्गिः ॥ २८ ॥

इत्यार्षे रामायणे वाल्मीकीये बालकाण्डे

विंशः सर्गः ।

तत् श्रुत्वा वचनं तस्य स्नेहपर्याकुलाक्षरम् । समन्युः
कौशिको वाक्यं प्रत्युवाच महीपतिम् ॥ १ ॥ पूर्वमर्थं प्रतिश्रुत्य
प्रतिज्ञां हातुमिच्छसि । राघवाणामयुक्तोऽयं कुलस्यास्य विप-
र्ययः ॥ २ ॥ यदीदं ते क्षमं राजन् गमिष्यामि यथागतम् ।
मिथ्याप्रतिज्ञः काकुत्स्थ सुखी भव सुहृद्दुष्टतः ॥ ३ ॥ तस्य रोष-
परीतस्य विश्वामित्रस्य धीमतः । चचाल वसुधा कृत्स्ना देवा-
नाञ्च भयं महत् ॥ ४ ॥ तस्तरूपं तु विज्ञाय जगत् सर्वं महान्

ऋषिः । नृपतिं सुव्रतो धीरो वशिष्ठो वाक्यमब्रवीत् ॥ ५ ॥
 इच्छाकृणां कुले जातः साक्षात् धर्म इवापरः । धृतिमान् सुव्रतः
 श्रीमान् न धर्मं हातुमर्हसि ॥ ६ ॥ त्रिषु लोकेषु विख्यातो
 धर्मात्मा इति राघवः । स्वधर्मं प्रतिपद्यस्व नाधर्मं वोढुम-
 र्हसि ॥ ७ ॥ प्रतिश्रुत्य करिष्येति उक्तं वाक्यमकुर्वतः । इष्टा-
 पूर्त्तबधो भूयात् तस्मात् रामं विसर्जय ॥ ८ ॥ कृतास्त्रमकृ-
 तास्त्रं वा नैनं शक्यन्ति राक्षसाः । गुप्तं कुशिकपुत्रेण ज्वलने-
 नामृतं यथा ॥ ९ ॥ एष विग्रहवान् धर्म एष वीर्यवतां वरः ।
 एष विद्याधिको लोके तपसश्च परायणम् ॥ १० ॥ एषोऽस्त्रान्
 विविधान् वेत्ति त्रैलोक्ये सचराचरे । नैनमन्यः पुमान् वेत्ति
 न च वेत्स्यन्ति के च न ॥ ११ ॥ न देवाः न षयः केचित् ना-
 मरा न च राक्षसाः । गन्धर्वयक्षप्रवराः सकिन्नरमहोरगाः ॥ १२ ॥
 सर्वास्त्राणि कृशाश्वस्य पुत्राः परमधार्मिकाः । कौशिकाय
 पुरा दत्ता यदा राज्यं प्रशासति ॥ १३ ॥ तेऽपि पुत्राः कृशा-
 श्वस्य प्रजापतिसुतासुताः । नैकरूपा महावीर्या दीप्तिमन्तो
 भयावहाः ॥ १४ ॥ जया च सुप्रभा चैव दत्तकन्ये सुमध्यमे ।
 ते स्त्रुतेऽस्त्राणि शस्त्राणि शतं परमभास्वरम् ॥ १५ ॥ पञ्चाशतं
 सुतान् लेभे जया लब्धवरा वरान् । बधायासुरसैन्यानामप्र-
 मेयानरूपिणः ॥ १६ ॥ सुप्रभा जनयञ्चापि पुत्रान् पञ्चशतं
 पुनः । संहारान् नाम दुर्धर्षान् दुराक्रामान् बलीयसः ॥ १७ ॥
 तानि चास्त्राणि वेत्त्येष यथावत् कुशिकात्मजः । अपूर्वाणाञ्च
 जनने शक्तो भूयश्च धर्मवित् ॥ १८ ॥ तेनास्य सुनिमुख्यस्य
 धर्मज्ञस्य महात्मनः । न किञ्चिदस्यविदितं भूतं भव्यञ्च
 राघवः ॥ १९ ॥ एवंवीर्यो महातेजाः विश्वामित्रो महायशाः ।
 न रामगमने राजन् संशयं गन्तुमर्हसि ॥ २० ॥ तेषां निग्र-
 हणे शक्तः स्वयं च कुशिकात्मजः । तव पुत्रहितार्थाय त्वामु-

पेत्याभियाचतै ॥ २१ ॥ इति मुनिवचनात् प्रसन्नचित्तो रघु-
वृषभश्च मुमोद पार्थिवः । गमनमभिरुरोच राघवस्य प्रथित-
यशाः कुशिकात्मजाय बुद्ध्या ॥ २२ ॥

इत्यार्षे रामायणे वाल्मीकीये बालकाण्डे

एकविंशः सर्गः ।

तथा वशिष्ठे ब्रुवति राजा दशरथः स्वयम् । प्रहृष्टवदनो
राम माजुहाव सलक्षणम् ॥ १ ॥ कृतस्वस्त्ययनं माता पिता
दशरथेन च । पुरोधसा वशिष्ठेन मङ्गलैरभिमन्त्रितम् ॥ २ ॥
स पुत्रं मूर्ध्निपात्राय राजा दशरथस्तदा । ददौ कुशिकपुत्राय
सुप्रीतेनान्तरात्मना ॥ ३ ॥ ततो वायुः सुखस्पर्शो नीरजस्को-
ववौ तदा । विश्वामित्रगतं रामं दृष्ट्वा राजीवलोचनम् ॥ ४ ॥
पुष्पवृष्टिर्महत्यासीद्देवदुन्दुभिनिःस्वनम् । शङ्खदुन्दुभिनिर्घोषः
प्रयाते तु महात्मनि ॥ ५ ॥ विश्वामित्रो यथावग्रे ततो रामो
महायशाः । काकपक्षधरो धन्वी तच्च सौमित्रिरन्वगात् ॥ ६ ॥
कलापिनौ धनुष्पाणी शोभयानौ दिशो दश । विश्वामित्रं
महात्मानं त्रिशीर्षाविव पन्नगौ ॥ ७ ॥ अनुजग्मतुरक्षुद्रौ
पितामहमिवाश्विनौ । अनुयातौ श्रिया दीप्तौ शोभयन्ताव-
निन्दितौ ॥ ८ ॥ तदा कुशिकपुत्रन्तु धनुष्पाणी स्वलङ्कृतौ ।
बद्धगोधाङ्गुलित्वाणौ खड्गवन्तौ महाद्युतौ ॥ ९ ॥ कुमारौ
चारुवपुषौ भ्रातरौ रामलक्षणौ । अनुयातौ श्रिया दीप्तौ
शोभयेतामनिन्दितौ ॥ १० ॥ स्थाणुं देवमिवाचिन्त्यं कुमारा-
विव पावकी । अर्धर्द्धयोजनं गत्वा सरख्या दक्षिणे तटे ॥ ११ ॥
रामेति मधुरां वाणीं विश्वामित्रोऽभ्यभाषन्न । गृह्णाण वत्स

सलिलं माभूत्कालविपर्ययः ॥ १२ ॥ मन्त्रग्रामं गृहाण त्वं
 बलामतिबलां तथा । न श्रमो मज्जरो वा ते न रूपस्य विप-
 र्ययः ॥ १३ ॥ न च सुप्तं प्रमत्तं वा धर्षयिष्यन्ति नैर्ऋताः ।
 न बाह्योः सदृशो वीर्यं पृथिव्यामस्ति कश्चन ॥ १४ ॥ त्रिषु
 लोकेषु वा राम न भवेत् सदृशस्तव । बलामतिबलाञ्चैव पठत-
 स्तात राघव ॥ १५ ॥ न सौभाग्ये न दाक्षिण्ये न ज्ञाने बुद्धि-
 निश्चये । नोत्तरे प्रतिवक्तव्ये समो लोके तवानघ ॥ १६ ॥
 एतद्विद्याद्वये लब्धे न भवेत् सदृशस्तव । बला चातिबला चैव
 सर्वज्ञानस्य मातरौ ॥ १७ ॥ क्षुत्पिपासे न ते राम भविष्ये ते
 नरोत्तम । बलामतिबलाञ्चैव पठतस्तात राघव ॥ १८ ॥ विद्या-
 द्वयमधीयाने यशश्चाथ भवेद्भुवि । पितामहमुते ह्येते विद्ये
 तेजःसमन्विते ॥ १९ ॥ प्रदातुं तव काकुत्स्थ सदृशस्त्वं हि
 पार्थिव । कामं बद्धगुणाः सर्वे त्वय्येते नात्र संशयः ॥ २० ॥
 तपसा संभृते चैते बद्धरूपे भविष्यतः । ततो रामो जलं स्पृष्ट्वा
 ग्रहृष्टवदनः शुचिः ॥ २१ ॥ प्रतिजग्राह ते विद्ये महर्षेर्भावि-
 तात्मनः । विद्यासमुदितो रामः शुश्रुभे भीमविक्रमः ॥ २२ ॥
 सहस्ररश्मिर्भगवान् शरदीव दिवाकरः । मुरुकार्याणि
 सर्वाणि नियुज्य कुशिकात्मजे । ऊषुसां रजनीं तत्र सरख्यां
 समुखं त्रयः ॥ २३ ॥ दशरथनृपसूनुसत्तमाभ्यां तृणशयने-
 ऽनुचिते तदोषिताभ्याम् । कुशिकसुतवचोऽबुलालिताभ्यां
 सुखमिव सा विवभौ विभावरी ॥ २४ ॥

इत्यार्षे रामायणे वाल्मीकीये बालकाण्डे

द्वाविंशः सर्गः ।

प्रभातायां तु शर्वर्यां विश्वामित्रो महामुनिः । अभ्यभाषत
 काकुत्स्थो शयानौ पर्णसंस्तरे ॥ १ ॥ कौशल्यासु प्रजा राम
 पूर्वा सन्ध्या प्रवर्तते । उत्तिष्ठ नरशार्दूल कर्त्तव्यं दैवमा-
 क्लिकम् ॥ २ ॥ तस्यर्षेः परमोदारं वचः श्रुत्वा नरोत्तमौ ।
 स्नात्वा कृतोदकौ वीरौ जेपतुः परमं जपम् ॥ ३ ॥ कृत्वा-
 क्लिकौ महावीर्यौ विश्वामित्रं तपोधनम् । अभिवाद्यातिसं-
 स्तौ गमनायाभितस्यतुः ॥ ४ ॥ तौ प्रयातौ महावीर्यौ दिव्यां
 त्रिपथगां नदीम् । दृष्ट्वा ततस्तत्र सरयाः सङ्गमे शुभे ॥ ५ ॥
 तत्राश्रमपदं पुण्यमृषीणां भावितात्मनाम् । बद्धवर्षसहस्राणि
 तप्यतां परमं तपः ॥ ६ ॥ तं दृष्ट्वा परमप्रीतौ राघवौ पुण्य-
 माश्रमम् । ऊचतुस्तं महात्मानं विश्वामित्रमिदं वचः ॥ ७ ॥
 कस्यायमाश्रमः पुण्यः कोन्वस्मिन्वसते पुमान् । भगवन्
 श्रोतुमिच्छावः परं कौतूहलं हि नौ ॥ ८ ॥ तयोस्तद्वचनं
 श्रुत्वा प्रहस्य मुनिपुङ्गवः । अब्रवीच्छूयतां राम यस्यायं पूर्वं
 आश्रमः ॥ ९ ॥ कन्दर्पो मूर्त्तिमानासीत् काम इत्युच्यते बुधैः ।
 तपस्यन्तमिह स्याणुं नियमेन समाहितम् ॥ १० ॥ कृतोद्वा-
 हन्तु देवेशं गच्छन्तं समरुद्गणम् । धर्षयामास दुर्मैधा ऊङ्क-
 तश्च महात्मना ॥ ११ ॥ अवध्यातञ्च रुद्र ए चक्षुषा रघुनन्दन ।
 व्यशीर्यन्त शरीरात् स्वात् सर्वगात्राणि दुर्मते ॥ १२ ॥ तत्र
 गात्रं हतं तस्य निर्दग्धस्य महात्मना । अशरीरः कृतः कामः
 क्रोधाद्देवेश्वरेण ह ॥ १३ ॥ अनङ्ग इति विख्यातस्तदा प्रभृति
 राघव । स चाङ्गविषयः श्रीमान् यत्राङ्गं स मुमोच ह ॥ १४ ॥
 तस्यायमाश्रमः पुण्यस्तस्येमे मुनयः पुरा । शिष्योर्धर्मपरा वीर
 तेषां पापं न विद्यते ॥ १५ ॥ इहाद्य रजनीं राम वसेम शुभ-
 दर्शन । पुण्ययोः सरितोर्मध्ये स्वस्तरिष्यामहे वयम् ॥ १६ ॥
 अभिगच्छामहे सर्वे शुचयः पुण्यमाश्रमम् । इह वासः परी-

ऽस्माकं सुखं वक्ष्यामहे निशाम् ॥ १७ ॥ स्नाताश्च कृतजप्याश्च
 ऊतहवा नरोत्तम । तेषां सम्बदतां तत्र तपोदीर्घेण च-
 क्षुषा ॥ १८ ॥ विज्ञाय परमप्रीता मुनयो हर्षमागमन् ।
 अर्घ्यं पाद्यं तथातिथ्यं निवेद्य कुशिकात्मजे ॥ १९ ॥ राम-
 लक्ष्मणयोः पश्चादकुर्वन्नतिथिक्रियाम् । सत्कारं समनुप्राप्य
 कथाभिरभिरञ्जयन् ॥ २० ॥ यथार्हमजपन् सन्ध्याष्टयस्ते
 समाहिताः । तत्र वासिभिरानीता मुनिभिः सुव्रतैः सह ॥ २१ ॥
 न्यवसन् स सुखं तत्र कामाश्रमपदे तदा । कथाभिरभिरामाभि-
 रभिरामौ नृपात्मजौ ॥ २२ ॥ रमयामास धर्मात्मा कौशिको
 मुनिपुङ्गवः ॥ २३ ॥

इत्यार्षे रामायणे वाल्मीकीये बालकाण्डे

त्रयोविंशः सर्गः ॥

ततः प्रभाते विमले कृताङ्गिकमरिन्दमौ । विश्वामित्रं
 पुरस्कृत्य नद्यास्तीरमुपागतौ ॥ १ ॥ ते च सर्वे महात्मानो
 मुनयः संश्रितव्रताः । उपस्थाप्याशुभां नावं विश्वामित्रमथा-
 ब्रुवन् ॥ २ ॥ आरोहतु भवान्नावं राजपुत्रपुरस्कृतः । अरिष्टं
 गच्छ पथानं माभूत्कालस्य पर्ययः ॥ ३ ॥ विश्वामित्रस्तथेत्युक्त्वा
 तानृषीन् प्रतिपूज्य च । ततार सहितस्ताभ्यां सरितं सागरं-
 गमाम् ॥ ४ ॥ तत्र शुश्राव वै शब्दन्तोयसंरम्भवर्द्धितम् ।
 मध्यमा गम्यतो यस्य तस्य शब्दस्य निश्चयम् ॥ ५ ॥ ज्ञातु कामो
 महातेजाः सह रामः कनीयसा । अथ रामः सरिन्मध्ये पप्रच्छ
 मुनिपुङ्गवम् ॥ ६ ॥ वारिणो भिद्यमानस्य किमयं तुमुलो
 ध्वनिः । राघवस्य वचः श्रुत्वा कौतूहलसमन्वितम् ॥ ७ ॥

कथयामास धर्मात्मा तस्य शब्दस्य निश्चयम् । कैलासपर्वते
 राम मनसा निर्मितं परम् ॥ ८ ॥ ब्रह्मणा नरशार्दूल तनेद
 मानसं सरः । तस्मात् सुखाव सरसः सायोध्यामुपगूहते ॥ ९ ॥
 सरःप्रवृत्ता सरयूः पुण्या ब्रह्मसरश्च्युता । तस्यायमतुलः शब्दो
 जाङ्गवीमभिवर्त्तते ॥ १० ॥ धारिसङ्घोभजो राम प्रणामं
 नियतः कुरु । तौभ्यां तु तावुमौ कृत्वा प्रणाममतिधार्मिकौ ॥११॥
 तीरं दक्षिणमासाद्य जग्मतुर्लघुविक्रमौ । स वनं घोरसङ्काशं
 दृष्ट्वा नरवरात्मजः ॥ १२ ॥ अविप्रहृतमैच्चाकः प्रप्रच्छ मुनि-
 पुङ्गवम् । अहो वनमिदं दुर्गं भिक्षिकागणसंयुतम् ॥ १३ ॥
 भैरवैः श्वापदैः कीर्णं शकुन्तैर्दारुणारवैः । जानाप्रकारैः शकुनै-
 र्वाश्विभिर्भैरवस्वनैः ॥ १४ ॥ सिंहव्याघ्रवराहैश्च वारणैश्चापि
 शोभितम् । धवाश्वकणं ककुभैर्विल्वतिन्दुकपाटलैः ॥ १५ ॥
 सङ्कीर्णं वदरीभिश्च किन्विदं दारुणं वनम् । तमुवाचो महा-
 तेजा विश्वामित्रो महामुनिः ॥ १६ ॥ श्रूयतां वत्स काकुत्स्थ
 यस्यैतदारुणं वनम् । एतौ जनपदौ स्तीतौ पूर्वमास्तां नरो-
 त्तम ॥ १७ ॥ मलदाश्च करूषाश्च देवनिर्माणनिर्मितौ । पुरा
 वृत्रबधे राम मलेन समभिष्णुतम् ॥ १८ ॥ क्षुधा चैव सहस्राक्षं
 ब्रह्महत्या समाविशत् । तमिन्द्रं मलिनं देवा ऋषयश्च तपो-
 घनाः ॥ १९ ॥ कलशैः स्नापयामासुर्मलञ्चास्य प्रमोचयन् ।
 इह भूष्यां मलं दत्त्वा देवाः कारूषमेव च ॥ २० ॥ शरीरजं
 महेन्द्रस्य ततो हर्षं प्रपेदिरे । निर्मलो निष्करूषश्च शुद्ध इन्द्रो
 यदाभवत् ॥ २१ ॥ ततो देशस्य सुप्रीतो वरं प्रादादनुत्तमम् ।
 इमौ जनपदौ स्तीतौ ख्यातिं लोके गमिष्यतः ॥ २२ ॥ मलदाश्च
 करूषाश्च ममाङ्गमलधारिणौ । साधु साध्विति तं देवाः पाक-
 शासनमब्रुवन् ॥ २३ ॥ देशस्य पूजां तां दृष्ट्वा कृतां शक्रेण
 धीमता । एतौ जनपदौ स्तीतौ दीर्घकालमरिन्दम ॥ २४ ॥

मलदाश्च करूषाश्च मुदिता धनधान्यतः । कस्य चित्तथ का-
लस्य यक्षिणी कामरूपिणी ॥ २५ ॥ बलं नागसहस्रस्य धार-
यन्ती तदा ह्यभूत् । ताडका नाम भद्रन्ते भार्या सुन्दस्य धी-
मवः ॥ २६ ॥ मारीचो राक्षसः पुत्रो यस्याः शक्रपराक्रमः ।
वृत्तबाहुमहाशीर्षो विपुलास्यतनुर्महान् ॥ २७ ॥ राक्षसो
भैरवाकारो नित्यं त्रासयते प्रजाः । इमौ जनपदौ नित्यं
विनाशयति राघव ॥ २८ ॥ मलदांश्च करूषांश्च ताडका दुष्ट-
चारिणी । सेयं पश्यान्माहृत्य वसत्यत्यर्द्धयोजने ॥ २९ ॥
अतएव च गन्तव्यं ताडकाया वनं यतः । स्वबाहुबलमाश्रित्य
जहीमां दुष्टचारिणीम् ॥ ३० ॥ मन्त्रियोगादिमं देशं कुरु
निष्कण्टकं पुनः । न हि कश्चिदिमं देशं शक्नो ह्यागन्तुमीदृ-
शम् ॥ ३१ ॥ यक्षिण्या घोरया राम उत्सादितमसह्यया ।
एतत्ते सर्वमाख्यातं यथैतद्दृष्ट्वा वनम् । यक्ष्या चोत्सादितं
सर्वमद्यापि न निवर्त्तते ॥ ३२ ॥

इत्यार्षे रामायणे वाल्मीकीये बालकाण्डे

चतुर्विंशः सर्गः ।

अथ तस्याप्रमेयस्य मुनेर्वचनमुत्तमम् । श्रुत्वा पुरुष-
शार्दूलः प्रत्युवाच शुभाङ्गिरम् ॥ १ ॥ अल्पवीर्या यदा यक्षी
श्रूयते मुनिपुङ्गव । कथं नागसहस्रस्य धारयत्यबला बलम् ॥ २ ॥
इत्युक्तं वचनं श्रुत्वा राघवस्यामितौजसः । हर्षयन् श्लक्ष्णया
वाचा सलक्ष्णमरिन्दमम् ॥ ३ ॥ विश्वामित्रोऽब्रवीद्वाक्यं शृणु
येन बलीत्कटा । वरदानकृतं वीर्यं धारयत्यबला बलम् ॥ ४ ॥
पूर्वमासीत् यहायक्षः सुकेतुर्नाम वीर्यवान् । अनपत्यः शुभा-
चारः स च तेपे महातपः ॥ ५ ॥ पितामहस्तु मुप्रीतस्तस्य

यक्षपतेस्तदा । कन्यारत्नं ददौ राम ताडकां नाम नामतः ॥६॥
ददौ नागसहस्रस्य बलं चास्याः पितामहः । नत्वेव पुत्रं यक्षाय
ददौ चासौ महायशाः ॥ ७ ॥ तां तु बालां विवर्द्धन्ती रूप-
यौवनशालिनीम् । जम्भपुत्राय सुन्दाय ददौ भार्यां यश-
स्विनीम् ॥ ८ ॥ कस्य चित्तव्य कालस्य यक्षीपुत्रं व्यजायत ।
मारीचं नाम दुर्द्धषं यः शापाद्राक्षसोऽभवत् ॥ ९ ॥ सुन्दे तु
निहते राम सागस्यष्टप्रिसत्तमम् । ताडका सह पुत्रेण प्रधर्ष-
यितुमिच्छति ॥ १० ॥ भक्ष्यार्थं जातसंरम्भा गर्जन्ती साभ्य-
धावत । आपतन्तीं तु तां दृष्ट्वा अगस्त्यो भगवानृषिः ॥ ११ ॥
राक्षसत्वं भजस्वेति मारीचं व्याजहार सः । अगस्त्यः परमामर्ष-
स्ताडकामपि शप्तवान् ॥ १२ ॥ पुरुषादी महायक्षी विकृता
विकृतानना । इदं रूपं विहायाशु दारुणं रूपमस्तु ते ॥ १३ ॥
सैषा शापकृतामर्षा ताडका क्रोधमूर्च्छिता । देशमुत्सादयन्त्ये-
नमगस्त्याचरितं शुभम् ॥ १४ ॥ एतां राघव दुर्दृत्तां यक्षीं
परमदारुणाम् । गोब्राह्मणहितार्थाय जहि दुष्टपराक्रमाम् ॥ १५ ॥
नक्ष्येनां शापसंस्पृष्टां कश्चिदुत्सहते पुमान् । निहन्तुं त्रिषु
लोकेषु त्वाष्टते रघुनन्दन ॥ १६ ॥ न हि ते स्त्रीबधकृते घृणा
कार्या नरोत्तम । चातुर्वर्ण्यहितार्थं हि कर्त्तव्यं राजसू-
नुना ॥ १७ ॥ नृशंसमनृशंसं वा प्रजारक्षणकारणात् । पातकं
वा सद्दोषं वा कर्त्तव्यं रक्षता सदा ॥ १८ ॥ राज्यभारनियु-
क्तानामेष धर्मः सनातनः । अधर्म्यां जहि काकुत्स्थ धर्मोक्ष्यस्या
न विद्यते ॥ १९ ॥ श्रूयते हि पुरा शक्रो विरोचनसुतां
नृप । पृथिवीं हन्तुमिच्छन्तीं मथ्यरामभ्यसूदयत् ॥ २० ॥
विष्णुना च पुरा राम भृगुपत्नी पतिव्रता । अनिन्द्यां
लोकमिच्छन्ती काव्यमाता निषूदिता ॥ २१ ॥ एतैश्चान्यैश्च
ब्रह्मभीराजपुत्रैर्महात्मभिः । अधर्मसहिता नाथ्यो हताः

गुरुषसत्तमैः । तस्मादेनां दृणां त्यक्त्वा जहि मच्छास-
नान्नुप ॥ २२ ॥

इत्यार्षे रामायणे वाल्मीकीये बालकाण्डे

पञ्चविंशः सर्गः ।

सुनेर्वचनमह्नीवं श्रुत्वा नरवरारामजः । राघवः प्राञ्जलि-
भूत्वा प्रत्युवाच दृढव्रतः ॥ १ ॥ पितुर्वचननिर्देशात् पितुर्वचन-
गौरवात् । वचनं कौशिकस्येति कर्त्तव्यमविशङ्कया ॥ २ ॥
अनुशिथो स्त्रयोध्यायां गुरुमध्ये महात्मना । पित्रा दशरथे-
नाहं नावज्ञेयं हि तद्वचः ॥ ३ ॥ सोऽहं पितुर्वचः श्रुत्वा शास-
नाद्ब्रह्मवादिनः । करिष्यामि न सन्देहस्ताडकावधमुत्तमम् ॥ ४ ॥
गोब्राह्मणहितार्थाय देशस्य च हिताय च । तव चैवाप्रमेयस्य
वचनं कर्तुं मुद्यतः ॥ ५ ॥ एवमुक्त्वा धनुर्मध्ये बध्वा सुष्टिमरि-
न्दमः । ज्याघोषमकरोत्तीव्रं दिशः शब्देन नादयन् ॥ ६ ॥
तेन शब्देन पितृस्तास्ताडकावनवासिनः । ताडका च सुसंक्रुद्धा
तेन शब्देन मोहिता ॥ ७ ॥ तं शब्दमभिनिधाय राक्षसी
क्रोधमूर्च्छिता । श्रुत्वा चाभ्यद्रवत् क्रुद्धा यत्र शब्दी विनिः-
सृतः ॥ ८ ॥ तां दृष्ट्वा राघवः क्रुद्धां विकृतां विकृताननाम् ।
प्रमाणेनातिवृद्धां च लक्षणं सोऽभ्यभाषत ॥ ९ ॥ पश्य लक्षण
यक्षिण्या भैरवं दारुणं वपुः । भिद्येरन्दर्शनादस्या भीरूणां
हृदयानि च ॥ १० ॥ एतां पश्य दुराधर्षां मायाबलसमन्वि-
ताम् । विनिवृत्तां करोम्यद्य हृतकर्णायनासिकाम् ॥ ११ ॥
न ह्येनासुत्सहे हन्तुं स्त्रीस्वभावेन रक्षिताम् । वीर्यञ्चास्य
गतिञ्चैव हन्यामिति हि मे मतिः ॥ १२ ॥ एवं ब्रुवाणे रामे तु
ताडका क्रोधमूर्च्छिता । उद्यस्य वाहुं गर्जन्ती राममेवाभ्य-

धावत ॥ १३ ॥ विश्वामित्रस्तु ब्रह्मर्षिर्हुङ्कारेणाभिभर्त्स्य ताम् ।
 स्वस्ति राघवयोरस्तु जयञ्चैवाभ्यभाषत ॥ १४ ॥ उड्डुन्वाना रजो
 धोरं ताडका राघवावुभौ । रजोमेघेन महता मुहूर्त्तं सा व्य-
 मोहयत् ॥ १५ ॥ ततो मायां समास्थाय शिलावर्षेण राघवौ ।
 अवाकिरत् सुमहता ततश्चुक्रोध राघवः ॥ १६ ॥ शिलावर्षं मह-
 त्तस्याः शरवर्षेण राघवः । प्रतिवार्योपधावन्त्याः करौ चिच्छेद्
 पत्रिभिः ॥ १७ ॥ ततश्छिन्नमुजाग्रान्तामभ्यासे परिगर्जतीम् ।
 सौमित्रिरकरोत् क्रोधाद्भृतकर्णाग्रनासिकाम् ॥ १८ ॥ कामरूपधरा
 सा तु कृत्वा रूपाण्यनेकशः । अन्तर्धानं गता यक्षी मोहयन्ती
 स्वमायया ॥ १९ ॥ अश्रमवर्षं विमुञ्चन्ती भैरवं विचचार सा । तत-
 स्लावश्रमवर्षेण कीर्यमाणौ समन्ततः ॥ २० ॥ दृष्ट्वा गाधिसुतः
 श्रीमान्निदं वचनमब्रवीत् । अलन्ते घृणया राम पापैषा दुष्ट-
 चारिणी ॥ २१ ॥ यज्ञविघ्नकरा यक्षी पुरा वर्धेत मायया ।
 बध्यतां तावदेवैषा पुरा सन्ध्या प्रवर्त्तते ॥ २२ ॥ रक्षांसि
 सन्ध्याकाले तु दुर्द्धर्षाणि भवन्ति हि । इत्युक्तः स तु तां यक्षी-
 मश्रमवृष्ट्याभिमर्षिणीम् ॥ २३ ॥ दर्शयन् शब्दवेधित्वं तां रुरोध
 स सायकैः । सारुद्धा वाणजालेन मायाबलसमन्विता ॥ २४ ॥
 अभिदुद्राव काकुत्स्थं लक्ष्मणञ्च विनेदुषी । तामापतन्तीं
 वेगेन विक्रान्तामशनीमिव ॥ २५ ॥ शरेणोरसि विव्याध पपात
 च ममार च । तां हतां भीमसङ्काशां दृष्ट्वा सुरपतिस्तदा ॥ २६ ॥
 साधु साध्विति काकुत्स्थं सुराश्चाप्यभिपूजयन् । उवाच परम-
 प्रीतः सहस्राक्षः पुरन्दरः ॥ २७ ॥ सुराश्च सर्वे संहृष्टा विश्वामित्र-
 मथाब्रुवन् । सुने कौशिक भद्रन्ते सेन्द्राः सर्वे मरुङ्गणाः ॥ २८ ॥
 तोषिताः कर्मणानेन स्नेहं दर्शय राघवे । प्रजापतेः कृशाश्वस्य
 पुत्रान् सत्यपराक्रमान् ॥ २९ ॥ तपोबलोभृतो ब्रह्मन् राघ-
 वाय निवेदय । पात्रभूतश्च ते ब्रह्मं स्तवानुगमने रतः ॥ ३० ॥

कर्त्तव्यं सुमहत्कर्म सुराणां राजसूनुना । एवमुक्त्वा सुराः सर्वे
जग्मुर्हृष्टा विहायसम् ॥ ३१ ॥ विश्वामित्रं पूजयन्तस्ततः
सन्ध्या प्रवर्त्तते । ततो मुनिवरः प्रीतस्ताडकावधतोषितः ॥ ३२ ॥
मूर्ध्नि राममुपाध्नाय इदं वचनमब्रवीत् । इहाद्य रजनीं राम
वसाम शुभदर्शन ॥ ३३ ॥ श्वः प्रभाते गमिष्यामस्तदाश्रमपदं मम ।
विश्वामित्रवचः श्रुत्वा हृष्टो दशरथात्मजः ॥ ३४ ॥ उवास रजनीं
तत्र ताडकाया वने सुखम् । मुक्तशपं वनं तच्च तस्मिन्नेव
तदाहनि ॥ ३५ ॥ रमणीयं विवम्बाजं यथा चैत्ररथं वनम् ।
निहत्य तां यक्षसुतां स रामः प्रशस्यमानः सुरसिद्धसङ्घैः । उवास
तस्मिन्मुनिना सहैव प्रभातवेलां प्रतिबोध्यमानः ॥ ३६ ॥

इत्यार्षे रामायणे वाल्मीकीये बालकाण्डे

षड्विंशः सर्गः ॥

अथ तां रजनीमुष्य विश्वामित्रो महायशः । प्रहस्य राघवं
वाक्यमुवाच मधुरस्वरम् ॥ १ ॥ परितुष्टोऽस्मि भद्रन्ते राजपुत्र
महायशः । प्रीत्या परमया युक्तो ददास्यस्त्राणि सर्वशः ॥ २ ॥
देवासुरगणान्वापि सगन्धर्वोरगान्युधि । यैरमितान् प्रसह्याजौ
वशीकृत्य जयिष्यसि ॥ ३ ॥ तानि दिव्यानि भद्रन्ते ददास्य-
स्त्राणि सर्वशः । दण्डचक्रं महद्दिव्यं तव दास्यामि राघव ॥ ४ ॥
धर्मचक्रं ततो वीर कालचक्रं तथैव च । विष्णुचक्रं तथात्युग्र-
मैन्द्रचक्रं तथैव च ॥ ५ ॥ वज्रमस्त्रं नरश्रेष्ठ शैवं शूलवतं
तथा । अस्त्रं ब्रह्मशिरश्चैव ऐषीकमपि राघव ॥ ६ ॥ ददामि
ते महाबाहो ब्रह्ममस्त्रमनुत्तमम् । गदे हे चैव काकुत्स्थ
मोदकी शिखरी शुभे ॥ ७ ॥ प्रदीप्ते नरशार्दूल प्रयच्छामि
चृपात्मज । धर्मपाशमहं राम कालपाशं तथैव च ॥ ८ ॥

वारुणं पाशमस्त्रञ्च ददाम्यहमनुत्तमम् । अशनी हे प्रयच्छामि
 शुष्काद्रौ रघुनन्दन ॥ ९ ॥ ददामि चास्त्रं पैनाकमस्त्रं नारा-
 यणं तथा । आग्नेयमस्त्रं दयितं शिखरं नाम नामतः ॥ १० ॥
 वायव्यं प्रथमं राम ददामि तव चानघ । अस्त्रं हयशिरो नाम
 क्रौञ्चमस्त्रं तथैव च ॥ ११ ॥ शक्तिद्वयञ्च काकुत्स्थ ददामि
 तव राघव । कङ्कालं सुसलं घोरं कापालमथ किङ्किणोम् ॥ १२ ॥
 बधार्थं रक्षसां यानि ददाम्येतानि सर्वशः । वैद्याधरं महास्त्रञ्च
 नन्दनं नाम नामतः ॥ १३ ॥ असिरत्नं महाबाहो ददामि
 नृवरात्मज । गान्धर्वमस्त्रं दयितं मोहनं नाम नामतः ॥ १४ ॥
 प्रस्वापनं प्रशमनं दद्वि सौम्यञ्च राघव । वर्षरं शोषणञ्चैव
 सन्तापनविलापने ॥ १५ ॥ मदनञ्चैव दुर्द्धषं कन्दर्पदयितं
 तथा । गान्धर्वमस्त्रन्दयितं मनिवं नाम नामतः ॥ १६ ॥
 पैशाचमस्त्रं दयितं मोहनं नाम नामतः । प्रतीच्छ नरशार्दूल
 राजपुत्र महायशः ॥ १७ ॥ तामसं नरशार्दूल सौमनञ्च
 महाबलम् । सम्बर्त्तञ्चैव दुर्द्धषं मौषलञ्च नृपात्मज ॥ १८ ॥
 सत्यमस्त्रं महाबाहो तथा भायामयं परम् । सौरन्तेजःप्रभं
 नाम परोतेजोपकर्षणम् ॥ १९ ॥ सोमस्त्रं शिशिरं नाम त्वाङ्ग-
 मस्त्रं सुदारुणम् । दारुणञ्च भगस्यापि शीलेषुमथ माद-
 नम् ॥ २० ॥ एतान् राम महाबाहो कामरूपान् महाबलान् ।
 गृह्णाण परमोदारान् क्षिप्रमेव नृपात्मज ॥ २१ ॥ स्थितस्तु
 प्राङ्मुखो भूत्वा शुचिर्मुनिवरस्तदा । ददौ रामाय सुप्रीतो
 मन्त्रग्राममनुत्तमम् ॥ २२ ॥ सर्वसंग्रहणं येषां देवतैरपि दुर्ल-
 भम् । तान्यस्त्राणि तदा विप्रो राघवाय न्यवेदयत् ॥ २३ ॥
 जपतस्तु मुनेस्तस्य विश्वामित्रस्य धीमतः । उपतस्थुर्महार्हाणि
 सर्वाण्यस्त्राणि राघवम् ॥ २४ ॥ ऊचुश्च मुदिता रामं सर्वे
 प्राञ्जलयस्तदा । इमे च परमोदार किङ्करास्तव राघव ॥ २५ ॥

यद्यादृच्छसि भद्रन्ते तत्सर्वं करवाम वै । ततो रामः प्रसन्नात्मा
 तैरित्युक्तो महाबलः ॥ २६ ॥ प्रतिगृह्य च काकुत्स्थः समा-
 लभ्य च पाणिना ॥ २७ ॥ ततः प्रीतमना रामो विश्वामित्रं
 महासुनिम् । अभिवाद्य महातेजा गमनायोपचक्रमे ॥ २८ ॥

इत्यार्षे रामायणे वाल्मीकीये बालकाण्डे

सप्तविंशतिः सर्गः ।

प्रतिगृह्य ततोऽस्त्राणि प्रहृष्टवदनः शुचिः । गच्छन्नेव च
 काकुत्स्थो विश्वामित्रमथाब्रवीत् ॥ १ ॥ गृहीतास्त्रोऽस्त्रि भग-
 वन् दुराधर्षः सुरैरपि । अस्त्राणां त्वहमिच्छामि संहारान्
 मुनिपुङ्गव ॥ २ ॥ एवं ब्रुवति काकुत्स्थे विश्वामित्रो महा-
 तपाः । संहारान् व्याजहाराथ धृतिमान् सुव्रतः शुचिः ॥ ३ ॥
 सत्यवन्तं सत्यकीर्त्तिं धृष्टं रभसमेव च । प्रतिहारतरं नाम
 पराङ्मुखमवाङ्मुखम् ॥ ४ ॥ लक्ष्यालक्ष्याविभौ चैव दृढनाभसु
 नाभकौ । दशाक्षशतवक्त्रौ च दशशीर्षशतोदरौ ॥ ५ ॥
 पद्मनाभमहानाभौ दुन्दुनाभसुनाभकौ । ज्योतिषं शकुनञ्चैव
 राश्यविमलावुभौ ॥ ६ ॥ यौगन्धरविनिद्रौ च दैत्यप्रम-
 थनां तथा । शुचिर्वाङ्महावाङ्गनिष्कलिर्विरुचस्तथा ॥ ७ ॥
 सार्च्चिमाली धृतिमाली वृतिमान् रुचिरस्तथा । पितृभ्यः सौम-
 नसञ्चैव विधूतमकरावुभौ । करवीरं रतिञ्चैव धनधान्यौ च
 राघव ॥ ८ ॥ कामरूपं कामरुचिं मोहमावरणं तथा । जम्भकं
 सर्पनाथञ्च पथ्यानवरुणौ तथा ॥ ९ ॥ कृशाश्वतनयान् राम
 भास्वरान् कामरूपिणः । प्रतीच्छ मम भद्रन्ते पात्रभूतोसि
 राघव ॥ १० ॥ वाढमित्येव काकुत्स्थः प्रहृष्टेनान्तरात्मना ।
 दिव्यभास्वरदेहाश्च मूर्त्तिमन्तः सुखप्रदाः ॥ ११ ॥ केचिदङ्गार-

सदृशाः केचिद्भूमोपमस्तथा । चन्द्रार्कसदृशाः केचित् प्रह्लाञ्जलि-
 पुटास्तथा ॥ १२ ॥ रामं प्राञ्जलयो भूत्वाब्रुवन् मधुरभाषिणः ।
 इमे स्म नरशार्दूल शशि किङ्करवाम ते ॥ १३ ॥ गम्यतामिति
 तानाह यथेष्टं रघुनन्दनः । मानसाः कार्यकालेषु साहाय्यं
 मे करिष्यथ ॥ १४ ॥ अथ ते राममामन्त्र्य कृत्वा चापि प्रद-
 क्षिणम् । एवमस्त्विति काकुत्स्थसुक्ता जग्मुर्यथागतम् ॥ १५ ॥
 स च तान् राघवो ज्ञात्वा विश्वामित्रं महामुनिम् । गच्छन्ने-
 वाथ मधुरं श्लक्ष्णं वचनमब्रवीत् ॥ १६ ॥ किमेतन्मेषसङ्काशं
 पर्वतस्याविदूरतः । वृक्षषण्डमितो भाति परं कौतूहलं हि
 मे ॥ १७ ॥ दर्शनीयं मृगाकीर्णं मनोहरमतीव च । नाना-
 प्रकारैः शकुनैर्वल्गुभावैरलङ्कृतम् ॥ १८ ॥ निःसृता स्म मुनि-
 श्रेष्ठ कान्ताराद्रोमइर्षणात् । अनया त्ववगच्छामि देशस्य सुख-
 वत्तया ॥ १९ ॥ सर्वं मे शंस भगवन् कस्याश्रमपदं त्विदम् ।
 सम्प्राप्ता यत्र ते पापा ब्रह्मघ्ना दुष्टचारिणः ॥ २० ॥ तव यज्ञस्य
 विघ्नाय दुरात्मानो महामुने । भगवंस्तस्य को देशः सा यत्र तव
 याज्ञिकी ॥ २१ ॥ रक्षितव्या क्रिया ब्रह्मन् मया बध्याश्च रा-
 क्षसाः । एतत्सर्वं मुनिश्रेष्ठ श्रोतुमिच्छाम्यहं प्रभो ॥ २२ ॥

इत्यार्षे रामायणे वाल्मीकीये बालकाण्डे

अष्टाविंशः सर्गः ।

—००—

अथ तस्याश्रमेयस्य वचनं परिपृच्छतः । विश्वामित्रो महा-
 तेजा व्याख्यातुमुपचक्रमे ॥ १ ॥ इह राम महावाहो विष्णु-
 र्देवनमस्कृतः । वर्षाणि सुबहून्यत्र तथा युगशतानि च ॥ २ ॥
 तपश्चरणयोगार्थमुवास सुमहातपाः । एष पूर्वश्रमो राम
 वामनस्य महात्मनः ॥ ३ ॥ सिद्धाश्रम इति ख्यातः सिद्धा ह्यत्र

महातपाः । एतस्मिन्नेव काले तु राजा वैरोचनिर्वलिः ॥ ४ ॥
निर्जित्य दैवतगणान् सेन्द्रान् सहमरुद्गणान् । कारयामास
तद्राज्यं त्रिषु लोकेषु विश्रुतम् ॥ ५ ॥ यज्ञञ्चकार सुमहानसुरेन्द्रो
महाबलः । बलेस्तु यजमानस्य देवाः साग्निपुरोगमाः । समा-
गम्य स्वयञ्चैव विष्णुमूचुरिहाश्रमे ॥ ६ ॥ बलिर्वैरोचनिर्विष्णो
यजते यज्ञमुत्तमम् । असमाप्तव्रते तस्मिन् स्वकार्यमभिपद्य-
ताम् ॥ ७ ॥ ये चैनमभिवर्त्तन्ते याचितार इतस्ततः । यच्च
यत्र यथावच्च सर्वं तेभ्यः प्रयच्छति ॥ ८ ॥ स त्वं सुरहितार्थाय
मायायोगमुपाश्रितः । वामनत्वं गतो विष्णो कुरु कल्याण-
मुत्तमम् ॥ ९ ॥ एतस्मिन्नन्तरे राम कश्यपोऽग्निसप्तप्रभः ।
अदित्या सहितो राम दीप्यमान इवौजसा ॥ १० ॥ देवी-
सहायो भगवान् दिव्यं वर्षसहस्रकम् । व्रतं समाप्य वरदन्तुष्टाव
मधुसूदनम् ॥ ११ ॥ तपोमयन्तपोराशिन्तपोमूर्त्तिन्तापालकम् ।
तपसा त्वां सुतप्तेन पश्यामि पुरुषोत्तमम् ॥ १२ ॥ शरीरे तव
पश्यामि जगत्सर्वमिदं प्रभो । त्वमनादिरनिर्देश्यस्वामहं शरणं
गतः ॥ १३ ॥ तमुवाच हरिः प्रीतः कश्यपं धूतकल्मषम् । वरं
वरय भद्रन्ते वराहोसि मतो मम ॥ १४ ॥ तच्छ्रुत्वा वचनं तस्य
मारीचः कश्यपोऽब्रवीत् । अदित्या देवतानाञ्च मम चैवानु-
याचितम् ॥ १५ ॥ वरं वरद सुप्रीतो दातुमर्हसि सुवत ।
पुत्रत्वं गच्छ भगवन्नदित्या मम चानघ ॥ १६ ॥ भ्राता भव य-
वीयांस्त्वं शक्रस्यासुरसूदन । शोकात्तर्त्तानां तु देवानां साहाय्यं
कर्तुमर्हसि ॥ १७ ॥ अयं सिद्धाश्रमो नाम प्रसादात्ते भवि-
ष्यति । सिद्धे कर्मणि देवेश उत्तिष्ठ भगवन्नितः ॥ १८ ॥ अथ
विष्णुर्महातेजा अदित्यां समजायत । वामनं रूपमास्थाय
वैरोचनिमुपागमत् ॥ १९ ॥ त्रीन् पदानथ भिक्षित्वा प्रतिगृह्य
च मेदिनीम् । आक्रम्य लोकान् लोकार्थी सर्वलोकहिते

रतः ॥ २० ॥ महेन्द्राय पुनः प्रादान्वियस्य बलिभोजसा । त्रैलोक्यं
स महातेजाश्चक्रे शक्रवशं पुनः ॥ २१ ॥ तेनैव पूर्वमाक्रान्त
आश्रमः श्रमनाशनः । मयापि भक्त्या तस्यैव वामनस्योपभु-
ज्यते ॥ २२ ॥ एतसाश्रममायान्ति राक्षसा विघ्नकारिणः ।
अत्र ते पुरुषव्याघ्र हन्तव्या दुष्टचारिणः ॥ २३ ॥ अद्य गच्छा-
महे राम सिद्धाश्रममनुत्तमम् । तदाश्रमपदं तात तवाप्येतद्यथा
मम ॥ २४ ॥ इत्युक्त्वा परमप्रीतो गृह्य रामं सलक्षणम् ।
प्रविशन्नाश्रमपदं व्यरोचत महामुनिः ॥ २५ ॥ शशीव गत-
नीहारः पुनर्वसुसमन्वितः । तं दृष्ट्वा मुनयः सर्वे सिद्धाश्रम-
निवासिनः । उत्पत्योत्पत्य सहसा विश्वामित्रमपूजयन् ॥ २६ ॥
यथार्हं चक्रिरे पूजां विश्वामित्राय धीमते । तथैव राजपुत्रा-
भ्यामकुर्वन्प्रतिथिक्रियाम् ॥ २७ ॥ सुहृत्तमथ विश्रान्तौ राज-
पुत्रावरिन्दमौ । प्राञ्जली मुनिशार्दूलमूचत् रघुनन्दनौ ॥ २८ ॥
अद्यैव दीक्षां प्रविश भद्रन्ते मुनिपुङ्गव । सिद्धाश्रमोऽयं सिद्धः
स्यात् सत्यमस्तु वचस्तव ॥ २९ ॥ एवमुक्तो महातेजा विश्वा-
मित्रो महानृषिः । प्रविवेश तदा दीक्षां नियतो नियते-
न्द्रियः ॥ ३० ॥ कुमाराविव तां रात्रिसुषित्वा सुसमाहितौ ।
प्रभातकाले चोत्थाय पूर्वां सन्ध्यामुपास्य च ॥ ३१ ॥ प्रशुची
परमं जाप्यं समाप्य नियमेन च । ह्यताग्निहोत्रमासीनं विश्वा-
मित्रमवन्दताम् ॥ ३२ ॥

इत्यार्षे रामायणे वाल्मीकीये बालकाण्डे

एकोनत्रिंशः सर्गः ।

अथ तौ देशकालज्ञौ राजपुत्रावरिन्दमौ । देशकाले च
वाक्यज्ञावब्रूतां कौशिकं वचः ॥ १ ॥ भगवन् श्रोतुमिच्छावो

यस्मिन् काले निशाचरौ । संरक्षणीयो तौ ब्रूहि नातिवर्त्तत
 तत्क्षणम् ॥ २ ॥ एवं ब्रूवाणौ काकुत्स्थौ त्वरमाणौ युयुत्-
 सया । सर्वे ते मुनयः प्रीताः प्रशंसन्तुर्त्पात्मजौ ॥ ३ ॥ अद्य
 प्रभृति षड्रात्रं रक्षतां राघवौ युवाम् । दीक्षां गतो ह्येष मुनि-
 मूर्त्नित्वं च गमिष्यति ॥ ४ ॥ तौ तु तद्वचनं श्रुत्वा राजपुत्रौ
 यशस्विनौ । अनिद्रं षडहोरात्रं तपोवनमरक्षताम् ॥ ५ ॥
 उपासाञ्चक्रतुर्वीरौ यत्तौ परमधन्विनौ । ररक्षतुर्मुनिवरं
 विश्वामित्रमरिन्दमम् ॥ ६ ॥ अथ काले गते तस्मिन् षष्ठेऽ-
 हनि तथागते । सौमित्रिमब्रवीद्रामो यत्तो भव समाहितः ॥ ७ ॥
 रामस्यैवं ब्रूवाणस्य त्वरितस्य युयुत्सया । प्रज्ज्वाल ततो वेदिः
 सोपाध्यायपुरोहिता ॥ ८ ॥ सदर्भचमसस्त्रुक्का ससमित्कु-
 सुमोज्ज्वला । विश्वामित्रेण सहिता वेदिर्ज्ज्वाल सर्त्विजा ॥ ९ ॥
 मन्त्रवच्च यथान्यायं यज्ञोऽसौ सम्प्रवर्त्तत । आकाशे च महान्
 शब्दः प्रादुरासीद्भयानकः ॥ १० ॥ आवाय्यं गगनं सेधो यथा
 प्रावृषि दृश्यते । तथा मायां विकुर्वाणौ राक्षसावभ्यधाव-
 ताम् ॥ ११ ॥ मारीचश्च सुवाङ्मय तयोरनुचरास्तथा । आगम्य
 भीमसङ्काशा रुधिरौघमवाहजन् ॥ १२ ॥ तां तेन रुधिरौघेण
 वेदिं वीक्ष्य समुक्षिताम् । सहसाभिद्रुतो रामस्तानपश्यत्ततो
 दिवि ॥ १३ ॥ तावापतन्तौ सहसा दृष्ट्वा राजीवलोचनः ।
 लक्ष्मणन्वभिसम्प्रेक्ष्य रामो वचनमब्रवीत् ॥ १४ ॥ पश्य लक्ष्मण
 दुर्दृत्तान् राक्षसान् पिशिताशनान् । मानवास्त्रसमाधूताननि-
 लेन यथा घनान् ॥ १५ ॥ करिष्यामि न सन्देहो नोत्सहे हन्तु-
 मीदृशान् । इत्युक्त्वा वचनं रामश्चापि सन्धाय वेगवान् ॥ १६ ॥
 मानवं परमोदारमस्त्रं परमभास्वरम् । चिक्षेप परमक्रुद्धो मारी-
 चोरसि राघवः ॥ १७ ॥ स तेन परमास्त्रेण मानवेन समा-
 हतः । सम्पूर्णं योजनशतं क्षिप्तः सागरसंप्लवे ॥ १८ ॥ विचेतनं

विघूर्णन्तं शीतेषु बलपीडितम् । निरस्तं दृश्य मारीचं रामो
लक्ष्मणमब्रवीत् ॥ १९ ॥ पश्य लक्ष्मण शीतेषु मानवं मनुसं-
हितम् । मोहयित्वा नयत्येनं न च प्राणैर्वियुज्यते ॥ २० ॥
इमानपि बधिष्यामि निर्घृणान् दुष्टचारिणः । राक्षसान् पाप-
कर्मस्थान् यज्ञघ्नान् रुधिराशनान् ॥ २१ ॥ इत्युक्त्वा लक्ष्मणञ्चाशु-
लाघवं दर्शयन्निव । विगृह्य सुमहञ्चास्त्रमाग्नेयं रघुनन्दनः ॥ २२ ॥
सुवाह्वरसि चित्तेप स विद्धः प्रापतद्भुवि । शेषान् वासव्यमा-
दाय निजघान महायशाः । राघवः परमोदारो मुनीनां मुद-
मावहन् ॥ २३ ॥ स हत्वा राक्षसान् सर्वान् यज्ञघ्नान् रघु-
नन्दनः । ऋषिभिः पूजितस्तत्र यथेन्द्रविजये पुरा ॥ २४ ॥
अथ यज्ञे समाप्ते तु विश्वामित्रो महामुनिः । निरीतिका दिशो
दृष्ट्वा काकुत्स्थमिदमब्रवीत् ॥ २५ ॥ कृतार्थोऽस्मि महीवाहो
कृतं गुरुवचन्वया । सिद्धाश्रममिदं सत्यं कृतं वीर महायशाः ।
स हि रामं प्रशस्यैवं ताभ्यां सन्ध्यामुपागमत् ॥ २६ ॥

इत्यार्षे रामायणे वाल्मीकीये बालकाण्डे

त्रिंशः सर्गः ।

अथ तां रजनीं तत्र कृतार्थो रामलक्ष्मणौ । ऊपतुर्मु-
दितौ वीरौ प्रहृष्टेनान्तरात्मना ॥ १ ॥ प्रभातायान्तु शर्वर्यां
कृतपूर्वाङ्गिकक्रियौ । विश्वामित्रसृषींश्चान्यान् सहितावभि-
जग्मतुः ॥ २ ॥ अभिवाद्य मुनिश्रेष्ठं ज्वलन्तमिव पावकम् ।
ऊचतुर्मधुरोदारं वाक्यं मधुरभाषिणौ ॥ ३ ॥ इमौ स्म मुनि-
शार्दूल किंकरौ समुपागतौ । आज्ञापय मुनिश्रेष्ठ शासनं
करवाव किम् ॥ ४ ॥ एवमुक्ते तयोर्वाक्यं सर्व एव महर्षयः ।

विश्वामित्रं पुरस्कृत्य रामं वचनमब्रवीत् ॥ ५ ॥ मैथिलस्य
 नरश्रेष्ठ जनकस्य भविष्यति । यज्ञः परमधर्मिष्ठस्तत्र यास्या-
 महे वयम् ॥ ६ ॥ त्वं चैव नरशार्दूल सहास्राभिर्गमिष्यसि ।
 अद्भुतञ्च धनूरत्वं तत्र त्वं द्रष्टुमर्हसि ॥ ७ ॥ तद्वि पूर्वं नरश्रेष्ठ
 दत्तं सदसि दैवतैः । अप्रमेयबलं घोरं मखे परमभास्वरम् ॥ ८ ॥
 नास्य देवा न गन्धर्वा नासुरा नच राक्षसाः । कर्तुमारोपणं
 शक्ता न कथञ्च न मानुषाः ॥ ९ ॥ धनुषस्तस्य वीर्यं हि जिज्ञा-
 सन्तो महीक्षितः । न शेकुरारोपयितुं राजपुत्रा महाबलाः ॥ १० ॥
 तदनुर्नरशार्दूल मैथिलस्य महात्मनः । तत्र द्रक्ष्यसि काकुत्स्थ
 यज्ञञ्च परमाद्भुतम् ॥ ११ ॥ तद्वि यज्ञफलं तेन मैथिलेनोत्तमं
 धनुः । याचितं नरशार्दूल सुनाभं सर्वदैवतैः ॥ १२ ॥ आया-
 गभूतं नृपतेस्तस्य वेश्मनि राघव । अर्चितं विविधैर्गन्धैर्धूपैश्चा-
 गुरुगन्धिभिः ॥ १३ ॥ एवमुक्त्वा मुनिवरः प्रस्थानमकरोत्तदा ।
 सर्षिसङ्घः सकाकुत्स्थ आमन्त्र्य वनदेवताः ॥ १४ ॥ स्वस्ति
 वोस्तु गमिष्यामि सिद्धः सिद्धाश्रमादहम् । उत्तरे जाङ्गवीतीरे
 हिमवन्तं शिलोच्चयम् ॥ १५ ॥ इत्युक्त्वा मुनिशार्दूलः कौशिकः
 स तपोधनः । उत्तरां दिशमुद्दिश्य प्रस्थातुमुपचक्रमे ॥ १६ ॥
 तं व्रजन्तं मुनिवरमन्वगादनुसारिणाम् । शकटीशतमात्रन्तु
 प्रयागे ब्रह्मवादिनाम् ॥ १७ ॥ सृगपक्षिगणाश्चैव सिद्धाश्रम-
 निवासिनः । अनुजग्मुर्महात्मानो विश्वामित्रं तपोधनम् ॥ १८ ॥
 निवर्त्तयामास ततः सर्षिसङ्घः स पक्षिणः । ते गत्वा दूरमध्वानं
 लम्बमाने दिवाकरे ॥ १९ ॥ वासञ्चक्रुर्मुनिगणाः शोणाकूले
 समाहिताः । तेऽस्तं गते दिनकरे स्नात्वा ऊतऊताशनाः ॥ २० ॥
 विश्वामित्रं पुरस्कृत्य निषेदुरमितौजसः । रामोऽपि सह-
 सौमित्रिर्मुनींस्तानभिपूज्य च ॥ २१ ॥ अग्रतो निषसादाथ
 विश्वामित्रस्य धीमतः । अथ रामो महातेजा विश्वामित्रं तपो-

निधिम् ॥ २२ ॥ पप्रच्छ मुनिशार्दूलं कौतूहलसमन्वितः ।
भगवन् कोन्वयं देशः समृद्धवनशोभितः ॥ २३ ॥ श्रोतुमिच्छामि
भद्रन्ते वक्तुमर्हसि तत्त्वतः । नोदितो रामवाक्येन कथयामास
सुव्रतः । तस्य देशस्य निखिलस्यपिमध्ये महातपाः ॥ २४ ॥

इति श्रीरामायणे बाल्मीकीये बालकाण्डे

एकत्रिंशः सर्गः ।

ब्रह्मयोनिर्महानासीत् कुशो नाम महातपा । अक्लिष्टव्रत-
धर्मज्ञः सज्जनप्रतिपूजकः ॥ १ ॥ स महात्मा कुलीनायां यु-
क्तायां सुमहाबलान् । वैदर्भ्यां जनयामास चतुरः सदृशान्
सुतान् ॥ २ ॥ कुशांवं कुशनाभञ्च अमूर्त्तरजसं वसुम् ।
दीप्तियुक्तान्महोत्साहान् क्षत्रधर्मचिकीर्षया ॥ ३ ॥ तानुवाच
कुशः पुत्रान् धर्मिष्ठान् सत्यवादिनः । क्रियतां पालनं पुत्रा
धर्मं प्राप्स्यथ पुष्कलम् ॥ ४ ॥ कुशस्य वचनं श्रुत्वा चत्वारो
लोकसत्तमाः । निवेशञ्चक्रिरे सर्वे पुराणां नृवरास्तदा ॥ ५ ॥
कुशांवस्तु महातेजाः कौशास्त्रीमकरोत् पुरीम् । कुशनाभस्तु
धर्मात्मा पुरं चक्रे महोदयम् ॥ ६ ॥ अमूर्त्तरजसो नाम धर्मा-
रण्यं महामतिः । चक्रे पुरवरं राजा वसुर्नाम गिरिव्रजम् ॥ ७ ॥
एषा वसुमती नाम वसोस्तस्य महात्मनः । एते शैलवराः पञ्च
प्रकाशन्ते समन्ततः ॥ ८ ॥ सुमागधी नदी रम्या मगधान्वि-
श्रुता ययौ । पञ्चानां शैलमुख्यानां मध्ये मालेव शोभते ॥ ९ ॥
सैषा हि मगधी राम वसोस्तस्य महात्मनः । पूर्वाभिचरिता
राम सुचेत्रा शस्यमालिनी ॥ १० ॥ कुशनाभस्तु राजर्षिः
कन्याशतमनुत्तमम् । जनयामास धर्मात्मा वृताच्यां रघु-
नन्दन ॥ ११ ॥ तास्तु यौवनशालिन्यो रूपवत्यः खलङ्कृताः ।
उद्यानभूमिमागस्य प्रावृषीव शतहृदाः ॥ १२ ॥ गायन्त्यो नृत्य-

मानाश्च वादयन्त्यस्तु राघव । आमोदं परमं जग्मुर्वराभरण-
 भूषिताः ॥ १३ ॥ अथ ताश्चारुसर्वाङ्गो रूपेणाप्रतिमा भुवि ।
 उद्यानभूमिमागम्य तारा इव घनान्तरे ॥ १४ ॥ ताः सर्वा
 गुणसम्पन्ना रूपयौवनसंयुताः । दृष्ट्वा सर्वात्मको वायुरिदं वचन-
 मब्रवीत् ॥ १५ ॥ अहं वः कामये सर्वा भार्या मम भविष्यथ ।
 मानुषस्यजतां भावो दीर्घमायुरवाप्स्यथ ॥ १६ ॥ चलं हि
 यौवनं नित्यं मानुषेषु विशेषतः । अक्षयं यौवनं प्राप्ता अम-
 र्थ्यं च भविष्यथ ॥ १७ ॥ तस्य तद्वचनं श्रुत्वा वायोरक्लिष्टक-
 र्मणः । अपहास्य ततो वाक्यं कन्याशतमथाब्रवीत् ॥ १८ ॥
 अन्तश्चरसि भूतानां सर्वेषां सुरसत्तम । प्रभावज्ञाश्च ते सर्वाः
 किमर्थमवमन्यसे ॥ १९ ॥ कुशनाभसुता देव समस्ताः सुर-
 सत्तम । स्थानात् च्यावयितुं देवं रक्षामस्तु तपो वयम् ॥ २० ॥
 माभूत् स कालो दुर्मेघः पितरं सत्यवादिनम् । अवमन्य स्वध-
 र्मेण स्वयं वरसुपास्यहे ॥ २१ ॥ पिता हि प्रभुरस्माकं दैवतं
 परमञ्च सः । यस्य नो दास्यति पिता स नो भर्ता भवि-
 ष्यति ॥ २२ ॥ तासां तु वचनं श्रुत्वा हरिः परमकोपनः ।
 प्रविश्य सर्वगात्राणि वभञ्ज भगवान् प्रभुः ॥ २३ ॥ ताः कन्या
 वायुना भग्ना विविशुर्नृपतेर्गृहम् । प्रविश्य च सुसम्भ्रान्ताः स-
 लज्जाः साश्रुलोचनाः ॥ २४ ॥ स च ता दयिता भग्नाः कन्याः
 परमशोभनाः । दृष्ट्वा दीनास्तदा राजा सम्भ्रान्त इदमब्रवीत् ॥ २५ ॥
 किमिदं कथ्यतां पुत्र्यः को धर्ममवमन्यते । कुजाः केन कृताः
 सर्वाश्चेष्टन्त्यो नाभिभाषत ॥ २६ ॥ एवं राजा विनिश्चस्य
 समाधिं सन्दधे ततः ॥ २७ ॥

इत्यार्षे रामायणे वाल्मीकीये बालकाण्डे

द्वात्रिंशः सर्गः ।

तस्य तद्वचनं श्रुत्वा कुशनाभस्य धीमतः । शिरोभिश्चरणौ
 स्पृष्ट्वा कन्याशतमभाषत ॥ १ ॥ वायुः सर्वात्मको राजन् प्रध-
 र्षयितुमिच्छति । अशुभं मार्गमास्थाय न धर्मं प्रत्यवेक्षते ॥ २ ॥
 पितृमत्यः स्म भद्रन्ते स्वच्छन्देन वयं स्थिताः । पितरं नो वृ-
 णीष्व त्वं यदि नो दास्यते तव ॥ ३ ॥ तेन पापानुबन्धेन वचनं
 न प्रतीच्छता । एवं ब्रुवत्यः सर्वा स्म वायुनाभिहता भृशम् ॥ ४ ॥
 तासां तु वचनं श्रुत्वा राजा परमधार्मिकः । प्रत्युवाच महा-
 तेजाः कन्याशतमनुत्तमम् ॥ ५ ॥ क्षान्तं क्षमावतां पुत्र्यः कर्त्तव्यं
 सुमहत् कृतम् । ऐकमत्यमुपागम्य कुलञ्चावेक्षितं मम ॥ ६ ॥
 अलङ्कारो हि नारीणां क्षमा तु पुरुषस्य वा । दुष्करं तच्च वै
 क्षान्तं त्रिदशेषु विशेषतः ॥ ७ ॥ यादृशी वः क्षमा पुत्र्यः सर्वा-
 सामाविशेषतः । क्षमा दानं क्षमा सत्यं क्षमा यज्ञश्च पुत्रिकाः ॥ ८ ॥
 क्षमा यशः क्षमा धर्मः क्षमायां धिष्ठितं जगत् । विद्वज्य कन्याः
 काकुत्स्थ राजा त्रिदशविक्रमः ॥ ९ ॥ मन्त्रज्ञो मन्त्रयामास
 प्रदानं सह मन्त्रिभिः । देशे काले च कर्त्तव्यं सदृशे प्रति-
 पादनम् ॥ १० ॥ एतस्मिन्नेव काले तु चूली नाम महाद्युतिः ।
 ऊर्ध्वरेताः शुभाचारो ब्राह्मणं तप उपागमत् ॥ ११ ॥ तपस्यन्त-
 मृषिं तत्र गन्धर्वीं पर्युपासते । सोमदा नाम भद्रन्ते ऊर्मिला-
 तनया तदा ॥ १२ ॥ सा च तं प्रणता भूत्वा शुश्रूषण-
 परायणा । उवास काले धर्मिष्ठा तस्यास्तुष्टोऽभवद्गुरुः ॥ १३ ॥
 स च तां कालयोगेन प्रोवाच रघुनन्दन । परितुष्टोऽस्मि भद्रन्ते
 किं करोमि तव प्रियम् ॥ १४ ॥ परितुष्टं मुनिं ज्ञात्वा गन्धर्वी
 मधुरस्वरम् । उवाच परमप्रीता वाक्यज्ञा वाक्यकोविदम् ॥ १५ ॥
 लक्ष्म्या समुदिता ब्राह्म्या ब्रह्मभूतो महातपाः । ब्राह्मेयण
 तपसा युक्तं पुत्रमिच्छामि धार्मिकम् ॥ १६ ॥ अपतिश्चास्मि
 भद्रन्ते भार्या चास्मि न कस्यचित् । ब्राह्मेयणोपगतायाश्च

दातुमर्हसि मे सुतम् ॥ १७ ॥ तस्याः प्रसन्नो ब्रह्मर्षिर्ददौ
 ब्राह्मणमनुत्तमम् । ब्रह्मदत्त इति ख्यातं मानसं चूलिनः सु-
 तम् ॥ १८ ॥ स राजा ब्रह्मदत्तसु पुरीमध्येऽवसत्तदा । कां-
 पिल्यां परया लक्ष्म्या देवराजो यथा दिवम् ॥ १९ ॥ सुबुद्धिं
 कृतवान् राजा कुशनाभः सुधार्मिकः । ब्रह्मदत्ताय काकुत्स्थ
 दातुं कन्याशतं तदा ॥ २० ॥ तमाह्वय महातेजा ब्रह्मदत्तं
 महीपतिः । ददौ कन्याशतं राजा सुप्रीतेनान्तरात्मना ॥ २१ ॥
 यथाक्रमं तदा पाणिं जग्राह रघुनन्दन । ब्रह्मदत्तो मही-
 पालस्तासां देवपतिर्यथा ॥ २२ ॥ स्पृष्टमात्रे तदा पाणौ
 विकुञ्जा विगतज्वराः । युक्तं परमया लक्ष्म्या वभौ कन्याशतं
 तदा ॥ २३ ॥ स दृष्ट्वा वायुना सुक्ताः कुशनाभो महीपतिः ।
 बभूव परमप्रीतो हर्षं लेभे पुनः पुनः ॥ २४ ॥ कृतोद्वाहं तु
 राजानं ब्रह्मदत्तं महीपतिम् । सदारं प्रेषयामास सोपाध्याय-
 मणं तदा ॥ २५ ॥ सोमदापि सुतं दृष्ट्वा पुत्रस्य सदृशीं
 क्रियाम् । यथान्यायञ्च गन्धर्वीं सुषास्ताः प्रत्यनन्दत ॥ २७ ॥
 स्पृष्ट्वा स्पृष्ट्वा च ताः कन्याः कुशनाभं प्रशस्य च ॥ २७ ॥

इत्यार्षे रामायणे वाल्मीकीये बालकाण्डे

त्रयस्त्रिंशः सर्गः ।

कृतोद्वाहे गते तस्मिन् ब्रह्मदत्ते च राघव । अपुत्रः पुत्र-
 लाभाय पौत्रीमिष्टिमकल्पयत् ॥ १ ॥ दृष्ट्यान्तु वर्त्तमानायां
 कुशनाभं महीपतिम् । उवाच परमोदारः कुशो ब्रह्मसुत-
 स्तदा ॥ २ ॥ पुत्रस्ते सदृशः पुत्र भविष्यति सुधार्मिकः ।
 गार्धिं प्राप्स्यसि तेन त्वं कीर्त्तिं लोके च शाश्वतीम् ॥ ३ ॥
 एवमुक्त्वा कुशो राम कुशनाभं महीपतिम् । जगामाकाशमाविश्य

ब्रह्मलोकं सनातनम् ॥ ४ ॥ कस्य चित्तव्य कालस्य कुशनाभस्य
धीमतः । जज्ञे परमधर्मिष्ठो गाधिरित्येव नामतः ॥ ५ ॥
स पिता मम काकुत्स्थ गाधिः परमधार्मिकः । कुशवंशप्रसूतोऽस्मि
कौशिको रघुनन्दन ॥ ६ ॥ पूर्वजा भगिनी चापि मम राघव
सुव्रता । नाम्ना सत्यवती नाम ऋचीके प्रतिपादिता ॥ ७ ॥ सश-
रीरा गता स्वर्गं भर्तारमनुवर्तिनी । कौशिकी परमोदारा प्रवृत्ता
च महानदी ॥ ८ ॥ दिव्या पुष्पोदका रस्या हिमवन्तमुपाश्रिता ।
लोकस्य हितकार्यार्थं प्रवृत्ता भगिनी मम ॥ ९ ॥ ततोहं हिम-
वत्पार्श्वे वसामि नियतः सुखम् । भगिन्यां स्नेहसंयुक्तः कौशिक्यां
रघुनन्दन ॥ १० ॥ सा तु सत्यवती पुण्या सत्ये धर्मे प्रतिष्ठिता ।
पतिव्रता महाभागा कौशिकी सरितांवरा ॥ ११ ॥ अहं हि
नियमाद्राम हित्वा तां समुपागतः । सिद्धाश्रममनुप्राप्य सिद्धोऽस्मि
तव तेजसा ॥ १२ ॥ एषा राम ममोत्पत्तिः स्वस्य वंशस्य
कीर्तिता । देशस्य हि महाबाहो यन्मां त्वं परिपृच्छसि ॥ १३ ॥
गतार्धरात्रं काकुत्स्थ कथाः कथयतो मम । निद्रामध्ये हि
भद्रन्ते माभूद्विघ्नोर्ध्वनीऽह नः ॥ १४ ॥ निघ्नन्दास्तरवः सर्वे
निलीना ऋगपक्षिणः । नैशेन तमसा व्याप्ता दिशश्च रघु-
नन्दन ॥ १५ ॥ शनैर्विह्वल्यते संध्या नभो नेत्रैरिवावृतम् । नक्षत्र-
तारागहनं ज्योतिर्भिरवभासते ॥ १६ ॥ उत्तिष्ठते च शीतांशुः
शशी लोकतमोनुदः । ह्लादयन् प्राणिनां लोके मनांसि प्रभया
स्वया ॥ १७ ॥ नैशानि सर्वभूतानि प्रचरन्ति ततस्ततः । यक्ष-
राक्षससङ्घाञ्च रौद्राञ्च पिशिताशनाः ॥ १८ ॥ एवमुक्त्वा महा-
तेजा विरराम महामुनिः । साधुसार्ध्वीति ते सर्वे मुनयो
ह्यभ्यपूजयन् ॥ १९ ॥ कुशिकानामयं वंशो महान्धर्मपरः सदा ।
ब्रह्मोपमा महात्मानः कुशवंश्या नरोत्तमाः ॥ २० ॥ विशेषेण
भवानेव विश्वामित्र महायशः । कौशिकी सरितां श्रेष्ठा कुलोद्यो-

तकरी तव ॥ २१ ॥ सुदितैर्मुनिशार्दूलैः प्रशस्तः कुशिकात्मजः ।
निद्रामुपागमच्छ्रीमानस्तंगत इवांशुमान् ॥ २२ ॥ रामोऽपि
सहसौमित्रिः किञ्चिदागतविस्मयः । प्रशस्य मुनिशार्दूलं निद्रां
समुपसेवते ॥ २३ ॥

इत्यार्षे रामायणे वाल्मीकीये बालकाण्डे

चतुस्त्रिंशः सर्गः ।

उपास्य रात्रिशेषं तु शोणाकूले महर्षिभिः । निशायां सुप्रभा-
तायां विश्वामित्रोऽभ्यभाषत ॥ १ ॥ सुप्रभाता निशा राम पूर्वा
संध्या प्रवर्त्तते । उत्तिष्ठोत्तिष्ठ भद्रं ते गमनायाभिरोचय ॥ २ ॥
तच्छ्रुत्वा वचनं तस्य कृतपूर्वाङ्गिकक्रियः । गमनं रोचयामास
वाक्यं चेदमुवाच ह ॥ ३ ॥ अयं शोणः शुभजलोऽगाधः पुलिन-
मखिडतः । कतरेण पथा ब्रह्मन् संतरिष्यामहे वयम् ॥ ४ ॥
एवमुक्तस्तु रामेण विश्वामित्रोऽब्रवीदिदम् । एष पथ्या मयो-
द्दिष्टो येन यान्ति महर्षयः ॥ ५ ॥ ते गत्वा दूरमध्वानं गतेऽर्द्धदि-
वसे तदा । जाङ्गवीं सरितां श्रेष्ठां दृष्टुमुनिसेविताम् ॥ ६ ॥
तां दृष्ट्वा पुण्यसलिलां हंससारससेविताम् । वभूवुर्मुनयः सर्वे
सुदिताः सहराघवाः ॥ ७ ॥ तस्यास्तीरे तदा सर्वे चक्रुर्वास-
परिग्रहम् । ततः स्नात्वा यथान्यायं सन्तर्ष्य पितृदेवताः ॥ ८ ॥
ऋत्वा चैवाग्निहोत्राणि प्राश्य चामृतवद्धविः । विविशुर्जाङ्ग-
वीतीरे शुभा सुदितमानसाः ॥ ९ ॥ विश्वामित्रं महात्मानं परि-
वार्य्य समंततः । विष्टिताश्च यथान्यायं राघवौ च यथा-
र्हतः ॥ १० ॥ संप्रहृष्टमना रामो विश्वामित्रमथाब्रवीत् । भग-
वन् श्रोतुमिच्छामि गङ्गां त्रिपथगां नदीम् । त्वैलोक्यं कथमा-

क्रम्य गता नदनदीपतिम् ॥ ११ ॥ चोदितो रामवाक्येन विश्वा-
मित्रो महासुनिः । वृद्धिं जन्म च गङ्गाया वक्तुमेवोपचक्रमे ॥१२॥
शैलेन्द्रो हिमवान् राम धातूनामाकरो महान् । तस्य कन्याद्वयं
राम रूपेणाप्रतिमं भुवि ॥ १३ ॥ या मेरुदुहिता राम तयो-
र्माता सुमध्यमा । नान्ना मेना मनोज्ञा वै पत्नी हिमवतः
प्रिया ॥ १४ ॥ तस्यां गङ्गेयमभवज्ज्येष्ठा हिमवतः सुता । उमा
नाम द्वितीयाभूदन्या तस्यैव राघव ॥ १५ ॥ अथ ज्येष्ठां सुराः
सर्वे देवकार्यचिकीर्षया । शैलेन्द्रं वरयामासुर्गङ्गां त्रिपथगां
नदीम् ॥ १६ ॥ ददौ धर्मेण हिमवांस्तनयां लोकपावनीम् ।
स्वच्छन्दपथगां गङ्गां त्रैलोक्यहितकाश्यया ॥ १७ ॥ प्रतिगृह्य
त्रिलोकार्थं त्रिलोकहितकाञ्चिणः । गङ्गामादाय तेगच्छन्
कृतार्थेनान्तरात्मना ॥ १८ ॥ या चान्या शैलदुहिता कन्यासीद्-
धुनन्दन । उग्रं सुव्रतमास्थाय तपस्तेपे तपोधना ॥ १९ ॥ उग्रेण
तपसा युक्तां ददौ शैलवरः सुताम् । रुद्रायाप्रतिरूपाय उमां
लोकनमस्कृताम् ॥ २० ॥ एते ते शैलराज्यस्य सुते लोकनमस्कृते ।
गङ्गा च सरितां श्रेष्ठा उमा देवी च राघव ॥ २१ ॥ एतत्ते सर्व-
माख्यातं यथा त्रिपथगामिनी । स्वर्गता प्रथमं तात गतिर्गति-
मतांवर ॥ २२ ॥ सुरलोकं समारूढा विपापा जलवाहिनी ॥२३॥

इतार्षे रामायणे वाल्मीकीये बालकाण्डे

पञ्चत्रिंशः सर्गः ।

उक्तवाक्ये मुनौ तस्मिन्नुभौ राघवलक्ष्मणौ । प्रतिनन्द्य
कथां वीरावूचतुर्मुनिपुंगवम् ॥ १ ॥ धर्मयुक्तमिदं ब्रह्मन् कथितं
परमं त्वया । दुहितुः शैलराजस्य ज्येष्ठाया वक्तुमर्हसि ॥ २ ॥

विस्तरस्त्रिस्तरज्ञोऽसि दिव्यमानुषसम्भवम् । त्रीन् पथो हेतुना
 केन ज्ञावयेल्लोकपावनी ॥ ३ ॥ कथं गङ्गा त्रिपथगा विश्रुता
 सरिदुत्तमा । त्रिषु लोकेषु धर्मज्ञ कर्मभिः कैः समन्विता ॥ ४ ॥
 तथा ब्रुवति काकुरस्थे विश्वामित्रस्तपोधनः । निखिलेन कथां सर्वा-
 मृषिमध्ये न्यवेदयत् ॥ ५ ॥ पुरा राम कृतोद्वाहः शितिकण्ठो
 महातपाः । दृष्ट्वा च भगवान्देवीं मैथुनायोपचक्रमे ॥ ६ ॥
 तस्य संक्रीडमानस्य महादेवस्य धीमतः । शितिकण्ठस्य देवस्य
 दिव्यं वर्षशतं गतं ॥ ७ ॥ न चापि तनयो राम तस्यामासीत्परं-
 तप । सर्वदेवाः समुद्युक्ताः पितामहपुरोगमाः ॥ ८ ॥ यदि
 होत्पद्यते भूतं कस्तत्प्रतिसद्दिष्यति । अभिगम्य सुराः सर्वे
 प्रणिपत्येदमब्रुवन् ॥ ९ ॥ देवदेव महादेव लोकस्यास्य हिते
 रत । सुराणां प्रणिपातेन प्रसादं कर्तुमर्हसि ॥ १० ॥ न लोका
 धारयिष्यन्ति तव तेजः सुरोत्तम । ब्राह्मणेण तपसा युक्तो देव्या
 सह तपश्चर ॥ ११ ॥ त्वैलोक्यहितकामार्थन्तेजस्तेजसि धारय ।
 रक्ष सर्वानिमान् लोकान्नालोकं कर्तुमर्हसि ॥ १२ ॥ देवतानां वचः
 श्रुत्वा सर्वलोकमहेश्वरः । वादमित्यब्रवीत्सर्वान् पुनश्चेदमुवाच
 ह ॥ १३ ॥ धारयिष्याम्यहं तेजस्तेजसैव सहोमया । त्रिदशाः
 पृथिवी चैव निर्वाणमधिगच्छतु ॥ १४ ॥ यदिदं क्षुभितं स्थाना-
 न्मम तेजो ह्यनुत्तमम् । धारयिष्यति कस्तन्मे ब्रुवन्तु सुरस-
 त्तमाः ॥ १५ ॥ एवमुक्तास्ततो देवाः प्रत्यूचुर्वृषभध्वजम् । यत्तेजः
 क्षुभितं तेऽद्य तद्गुरा धारयिष्यति ॥ १६ ॥ एवमुक्तः सुरपतिः
 प्रमुमोच महाबलः । तेजसा पृथिवी येन व्याप्ता सगिरिका-
 नना ॥ १७ ॥ ततो देवाः पुनरिदमूचुश्चापि ऊताञ्जनं । आवि-
 श्य त्वं महातेजा रौद्रं वायुसमन्वितः ॥ १८ ॥ तद्गिना पुन-
 र्याप्तं सञ्जातं श्वेतपर्वतम् । दिव्यं शरवनञ्चैव पावकादित्य-
 सन्निभम् ॥ १९ ॥ यत्र जातो महातेजाः कार्तिकेयोग्निसम्भवः ।

अथोमाञ्च शिवञ्चैव देवाः सर्षिगणास्तथा ॥ २० ॥ पूजयामा-
सुरत्यर्थं सुप्रीतमनसस्तदा । अथ शैलसुता राम त्रिदशानिद-
मब्रवीत् ॥ २१ ॥ समन्युरशपत्सर्वान् क्रोधसंरक्तलोचना ।
यस्मान्निवारिता चाहं सङ्गता पुत्रकाम्यया ॥ २२ ॥ अपत्यं स्वेषु
दारेषु नोत्पादयितुमर्हथ । अद्य प्रभृति युस्माकमप्रजाः
संतु पत्नयः ॥ २३ ॥ एवमुक्त्वा सुरान् सर्वान् शशाप पृथिवीमपि ।
अवने नैकरूपा त्वं बहुभार्या भविष्यसि ॥ २४ ॥ न च पुत्रकृतां
प्रीतिं मत्क्रोधकलुषीकृता । प्राप्स्यसे त्वं सुदुर्मधे मम पुत्रमनि-
च्छती ॥ २५ ॥ तान् सर्वान् पीडितान् दृष्ट्वा सुरान् सुरपतिस्तदा ।
गमनायोपचक्राम दिशं वरुणपालिताम् ॥ २६ ॥ स गत्वा तप
आतिष्ठत्यार्धे तस्योत्तरे गिरेः । हिमवत्प्रभवे शृङ्गे सह देव्या महे-
श्वरः ॥ २७ ॥ एष ते विस्तरो राम शैलपुत्र्या निवेदितः । गङ्गायाः
प्रभवं चैव शृणु मे सहलक्ष्मणः ॥ २८ ॥

इत्यार्षे रामायणे वाल्मीकीये बालकाण्डे

षट्त्रिंशः सर्गः ।

तप्यमाने तदा देवे सेन्द्राः साग्निपुरोगमाः । सेनापतिमभी-
षन्तः पितामहमुपागमन् ॥ १ ॥ ततोऽब्रुवन् सुराः सर्वे भगवन्तं
पितामहम् । प्रणिपत्य सुरा राम सेन्द्राः साग्निपुरोगमाः ॥ २ ॥
येन सेनापतिर्देव दत्तो भगवता पुरा । स तपः परमास्थाय तप्य-
ते स्म सहोमया ॥ ३ ॥ तदत्रानन्तरं कार्यं लोकानां हितका-
म्यया । सखिधत्स्व विधानञ्च त्वं हि नः परमा गतिः ॥ ४ ॥ देव-
तानां वचः श्रुत्वा सर्वलोकपितामहः । सांत्वयन्मधुरैर्वाक्यैस्त्रिदशा-
निदमब्रवीत् ॥ ५ ॥ शैलपुत्र्या यदुक्तं तन्नप्रजाः स्वासु पत्निषु ।

तस्या वचनमक्लिष्टं सत्यमेव न संशयः ॥ ६ ॥ इयमाकाशगंगा
 च यस्यां पुत्रं ऊताशनः । जनयिष्यति देवानां सेनापतिमरि-
 न्दमम् ॥ ७ ॥ ज्येष्ठा शैलैन्द्रदुहिता मानयिष्यति तं सुतम् ।
 उमायास्तद्वहुमतं भविष्यति न संशयः ॥ ८ ॥ तच्छ्रुत्वा वचनं
 तस्य कृतार्था रघुनन्दन । प्रणिपत्य सुराः सर्वे पितामहमपूज-
 यन् ॥ ९ ॥ ते गत्वा पर्वतं राम कैलासं धातुमण्डितम् । अग्निं
 नियोजयामासुः पुत्रार्थं सर्वदेवताः ॥ १० ॥ देवकार्यमिदं देव
 समाधत्स्व ऊताशन । शैलपुत्र्यां महातेजो गङ्गायां तेज उत्-
 सृज ॥ ११ ॥ देवतानां प्रतिज्ञाय गङ्गामध्येत्य पावकः । गर्भधारय
 व देवि देवतानामिदं प्रियम् ॥ १२ ॥ इत्येतद्वचनं श्रुत्वा दिव्यं
 रूपमधारयत् । स तस्या महिमां दृष्ट्वा समन्तादवशीर्यतः ॥ १३ ॥
 समन्ततस्तदा देवीमभ्यषिञ्चत पावकः । सर्वस्रोतांसि पूर्णानि
 गङ्गाया रघुनन्दन ॥ १४ ॥ तमुवाच ततो गङ्गा सर्वदेवपुरोग-
 मम् । अशक्ता धारणे देव तेजस्तव समुद्धतम् ॥ १५ ॥ दह्यमा-
 नाग्निना तेन संप्रथयितचेतना । अथाब्रवीदिदं गङ्गां सर्व-
 देवऊताशनः ॥ १६ ॥ इह हैमवते पार्श्वे गर्भोऽयं सन्निवेश्यताम् ।
 श्रुत्वा त्वग्निवचो गङ्गा तं गर्भमतिभास्वरम् ॥ १७ ॥ उत्ससर्ज
 महातेजः स्रोतोभ्यो हि तदानघ । यदस्या निर्गतं तस्मात्तप्तजा-
 म्बुनदप्रभम् ॥ १८ ॥ काञ्चनं धरणीं प्राप्तं हिरण्यमतुलप्रभम् ।
 ताम्रं कार्ष्णायसं चैव तैक्ष्णादेवाभिजायत ॥ १९ ॥ मलं तस्याभ-
 वत्तत्र त्रपुसीसकमेव च । तदेतद्दरणीं प्राप्य नानाधातुरवर्धत ॥ २० ॥
 निक्षिप्तमात्रे गर्भे तु तेजोभिरभिरञ्जितम् । सर्वं पर्वतसन्नद्धं
 सौवर्णमभवद्वनम् ॥ २१ ॥ जातरूपमिति ख्यातं तदाप्रभृति
 राघव । सुवर्णं पुरुषव्याघ्र ऊताशनसमप्रभम् ॥ २२ ॥ तं
 कुमारं ततो जातं सेन्द्राः सहमरुद्गणाः । क्षीरसम्भावनार्थाय
 कृत्तिकाः समयोजयन् ॥ २३ ॥ ताः क्षीरं जातमात्तस्य कृत्वा

समयमुत्तमम् । ददुः पुत्रोऽयमस्माकं सर्वासामितिनिश्चिताः ॥२४
ततस्तु देवताः सर्वाः कार्त्तिकेय इति ब्रुवन् । पुत्रस्त्रैलोक्य-
विख्यातो भविष्यति न संशयः ॥ २५ ॥ तेषां तद्वचनं श्रुत्वा
स्कन्नं गर्भपरिस्त्रवे । स्नापयन् परया लक्ष्म्या दीप्यमानं यथा-
नलम् ॥ २६ ॥ स्कन्द इत्यब्रुवन् देवाः स्कन्नं गर्भपरिस्त्रवे । कार्त्तिक-
केयं महावाङ्मं काकुत्स्थ ज्वलनोपमम् ॥ २७ ॥ प्रादुर्भूतं ततः
क्षीरं कृत्तिकानामनुत्तमम् । षष्ठां षडाननो भूत्वा जग्राह
स्तनजम्पयः ॥ २८ ॥ गृहीत्वा क्षीरमेकाङ्गा सुकुमारवपुस्तदा ।
अजयत् स्वेन वीर्येण दैत्यसैन्यगणान्विभुः ॥ २९ ॥ सुरसेनागण
पतिमभ्यषिञ्चन्महाद्युतिम् । ततस्तममराः सर्वे समेत्याग्नि-
पुरोगमाः ॥ ३० ॥ एष ते राम गङ्गाया विस्तरोभिहितो मया ।
कुमारसम्भवश्चैव धन्यः पुण्यस्तथैव च ॥ ३१ ॥ भक्तश्चै यः कार्त्तिके-
केये काकुत्स्थ भुवि मानवः । आयुष्मान्युत्तपोत्तैश्च स्कन्दसालो-
क्यतां व्रजेत् ॥ ३२ ॥

इतार्षे रामायणे वाल्मीकीये बालकाण्डे

सप्तत्रिंशः सर्गः ।

तां कथां कौशिको रामे निवेद्य मधुराक्षराम् । पुनरेव परं
वाक्यं काकुत्स्थमिदमब्रवीत् ॥ १ ॥ अयोध्याधिपतिर्वीरः पूर्व-
मासीन्नराधिपः । सगरो नाम धर्मात्मा प्रजाकामः स चाप्रजः ॥२॥
वैदर्भदुहिता राम केशिनी नाम नामतः । ज्येष्ठा सगरपत्नी
सा धर्मिष्ठा सत्यवादिनी ॥ ३ ॥ अरिष्टनेमिदुहिता सुपर्णभगि-
नी तु सा । द्वितीया सगरस्यासीत्पत्नी सुमतिस्त्रिता ॥ ४ ॥
ताभ्यां सह महाराजः पत्नीभ्यां तप्तवांस्तपः । हिमवन्तं समा-

साद्य भृगुप्रसूत्रणे गिरौ ॥ ५ ॥ अथ वर्षशते पूर्णे तपसाराधितो
 मुनिः । सगराय वरं प्रादाद्भूगुः सत्यवतां वरः ॥ ६ ॥ अपत्यलाभः
 सुमहान् भविष्यति तवानघ । कीर्त्तिं चाप्रतिमां लोके प्रास्त्र्यसे
 पुरुषर्षभ ॥ ७ ॥ एका जनयिता तात पुत्रं वंशकरं तव ।
 षष्टिपुत्रसहस्राणि अपरा जनयिष्यति ॥ ८ ॥ भाषमाणं नर-
 व्याघ्रं राजपुत्र्यौ प्रसाद्य तम् । ऊचतुः परमप्रीते कृताञ्जलिपुटे
 तदा ॥ ९ ॥ एकः कस्याः सुतो ब्रह्मन् का वह्मन् जनयिष्यति ।
 श्रोतुमिच्छावहे ब्रह्मन् सत्यमस्तु वचस्तव ॥ १० ॥ तयोस्तद्वचनं
 श्रुत्वा भृगुः परमधार्मिकः । उवाच परमां वाणीं स्वच्छन्दोऽ-
 त्त्र विधीयताम् ॥ ११ ॥ एको वंशकरो वास्तु वहवो वा महावलाः ।
 कीर्त्तिमन्तो महोत्साहाः का वा कम्बरमिच्छति ॥ १२ ॥ मुनेस्तु
 वचनं श्रुत्वा केशिनी रघुनन्दन । पुत्रं वंशकरं राम जग्राह वृषस-
 न्निधौ ॥ १३ ॥ षष्टिं पुत्रसहस्राणां सुपर्णभगिनी तदा । महो-
 त्साहान् कीर्त्तिमन्तो जग्राह सुमतिः सुतान् ॥ १४ ॥ प्रदक्षिणमृषिं
 कृत्वा शिरसभिप्रणम्य तम् । जगान स्वपुरं राजा सभाय्यो
 रघुनन्दन ॥ १५ ॥ अथ काले गते तस्य ज्येष्ठा पुत्रं व्यजायत ।
 असमञ्ज इति ख्यातं केशिनी सगरात्मजम् ॥ १६ ॥ सुमतिस्तु
 नरव्याघ्र गर्भन्तुस्त्वं व्यजायत । षष्टिं पुत्रसहस्राणां तुम्बभेदा-
 द्विनिःसृताः ॥ १७ ॥ दृष्टपूर्णेण कुम्भेषु धात्प्रस्तान् समवर्धयन् ।
 कालेन महता सर्वे यौवनं प्रतिपेदिरे ॥ १८ ॥ अथ दीर्घेण
 कालेन रूपयौवनशालिनः । षष्टिः पुत्रसहस्राणि सगरस्या-
 भवंस्तदा ॥ १९ ॥ स च ज्येष्ठो नम्रश्रेष्ठः सगरस्यात्मसम्भवः ।
 बालान् गृहीत्वा तु जले सरख्यां रघुनन्दन ॥ २० ॥ प्रक्षिप्य प्राह-
 सन्नित्यं मज्जतस्तान्निरीत्य वै । एवं पापसमाचारः सज्जन-
 प्रतिबाधकः ॥ २१ ॥ पौराणामहिते युक्तः पित्रा निर्वासितः
 पुरात् । तस्य पुत्रोऽशुमान्नाम असमञ्जस्य वीर्यवान् ॥ २२ ॥

सम्मतः सवलोकस्य सर्वस्यापि प्रियम्बदः । ततः कालेन महता
मतिः समभिजायत ॥ २३ ॥ सगरस्य नरश्रेष्ठ यजेयमिति नि-
श्चिता । स कृत्वा निश्चयं राजा सोपाध्यायगणस्तदा ॥ २४ ॥ यज्ञ-
कर्मणि वेदज्ञो यष्टुं समुपचक्रमे ॥ १५ ॥

इत्यार्षे रामायणे वाल्मीकीये बालकाण्डे

अष्टत्त्रिंशः सर्गः ।

विश्वामित्रवचः श्रुत्वा कथान्ते रघुनन्दनः । उवाच परमप्रीतो
मुनिं दीप्तमिवानलम् ॥ १ ॥ श्रोतुमिच्छामि भद्रन्ते विस्तरेण
कथामिमाम् । पूर्वजो मे कथं ब्रह्मन् यज्ञं वै समुपाहरत् ॥ २ ॥
तस्य तद्वचनं श्रुत्वा कौतूहलसमन्वितः । विश्वामित्रस्तु काकु-
त्स्थमुवाच प्रहसन्निव ॥ ३ ॥ श्रूयतां विस्तरो राम सगरस्य
महात्मनः । शङ्करश्वशुरो नाम्ना हिमवानिति विश्रुतः ॥ ४ ॥
विन्ध्यपर्वतमासाद्य निरीक्षेते परस्परम् । तयोर्मध्ये समभवद्यज्ञः
स पुरुषोत्तम ॥ ४ ॥ स हि देशो नरव्याघ्र प्रशस्तो यज्ञकर्मणि ।
यश्वचर्यां तु काकुत्स्थ दृढधन्वा महारथः ॥ ६ ॥ अंशुमान-
करोत्तात सगरस्य मतेस्थितः । तस्य पर्वणि तं यज्ञं यजमानस्य
वासवः ॥ ७ ॥ राक्षसीन्तनुमास्थाय यज्ञियाश्वमपाहरत् । ह्विय-
माणे तु काकुत्स्थ तस्मिन्श्वे महात्मनः ॥ ८ ॥ उपाध्यायगणाः
सर्वे यजमानमथाव्रुवन् । अयं पर्वणि वेगेन यज्ञियोऽश्वोपनी-
यते ॥ ९ ॥ हर्त्तारं जहि काकुत्स्थ हयश्वैवोपनीयताम् । यज्ञ-
च्छिद्रं भवत्येतत्सर्वेषामशिवायनः ॥ १० ॥ तत्तथा क्रियतां राज-
न्यज्ञोऽच्छिद्रः कृतो भवेत् । सोपाध्यायवचः श्रुत्वा तस्मिन् सदसि
पार्थिवः ॥ ११ ॥ षष्ठिं पुत्रसहस्राणि वाक्यमेतदुवाच ह ।

गतिं पुत्रा न पश्यामि रक्षसां पुरुषर्षभाः ॥ १२ ॥ मन्त्रपूतैर्महा-
 भागैरास्थितीपि महाक्रतुः । तद्गच्छथ विचिन्वध्वं पुत्रका भद्र-
 मस्तु वः ॥ १३ ॥ समुद्रमालिनीं सर्वां पृथिवीमनुगच्छथ ।
 एकैकं योजनं पुत्रा विस्तारमभिगच्छथ ॥ १४ ॥ यावत्तुरगसन्द-
 र्शस्तावत् खनत मेदिनीम् । तमेव ह्यहर्तारं मार्गमाणा ममा-
 ज्ञया ॥ १५ ॥ दीक्षितः पौत्रसहितः सोपाध्यायगणस्त्वहम् ।
 इह स्थास्यामि भद्रं वोयावत्तुरगदर्शनम् ॥ १६ ॥ ते सर्वे हृष्ट-
 मनसो राजपुत्रा महाबलाः । जग्मुर्महीतलं राम पितुर्वचन-
 यन्त्रिताः ॥ १७ ॥ योजनायामविस्तारमेकैको धरणीतलम् ।
 विभिदुः पुरुषव्याघ्र वज्रस्पर्शसमैर्भुजैः ॥ १८ ॥ शूलैरशनिकल्पै-
 श्च हलैश्चापि सुदारुणैः । भिद्यमाना वसुमती ननाद् रघुनन्दन
 ॥ १९ ॥ नागानां वध्यमानानामसुराणाञ्च राघव । राक्षसानां
 दुराधर्षं सत्वानां निन्दोऽभवत् ॥ २० ॥ योजनानां सहस्राणि
 षष्टिन्तु रघुनन्दन । विभिदुर्धरणीं राम रसातलमनुत्तमम्
 ॥ २१ ॥ एवं पर्वतसम्बाधं जम्बुद्वीपं नृपात्मजाः । खनन्तो नृप-
 शार्दूल सर्वतः परिचक्रसुः ॥ २२ ॥ ततो देवाः सगन्धर्वाः सासुराः
 सहपन्नगाः । सम्भ्रान्तमनसः सर्वे पितामहमुपागमन् ॥ २३ ॥
 ते प्रसाद्य महात्मानं विषण्णवदनास्तदा । ऊचुः परमसन्त्रस्ताः
 पितामहमिदं वचः ॥ २४ ॥ भगवन् पृथिवी सर्वा खन्यते सगरा-
 त्मजैः । वहवश्च महात्मानो वध्यन्ते जलचारिणः ॥ २५ ॥ अयं
 यज्ञहरोस्माकमनेनाश्वोपनीयते । इति ते सर्वभूतानि हिंसन्ति
 सगरात्मजाः ॥ २६ ॥

इत्यार्षे रामायणे वाल्मीकीये बालकाण्डे

एकोनचत्वारिंशः सर्गः ।

देवतानां वचः श्रुत्वा भगवान्बै पितामहः । प्रत्युवाच सुस-
 न्नस्तान् कृतान्तबलमोहितान् ॥ १ ॥ यस्येयं वसुधा कृन्स्ना वासु-
 देवस्य धीमतः । महिषी माधवस्यैषा स एष भगवान् प्रभुः ॥२॥
 कापिलं रूपमास्याय धारयत्यनिशं धराम् । तस्य कोपाग्निना
 दग्धा भविष्यन्ति नृपालजाः ॥ ३ ॥ पृथिव्याश्चापि निर्भेदो दृष्ट एव
 सनातनः । सगरस्य च पुत्राणां विनाशो दीर्घदर्शिनाम् ॥ ४ ॥
 पितामहवचः श्रुत्वा त्रयस्त्रिंशदरिन्दमाः । देवाः परमसंहृष्टाः
 पुनर्जग्मुर्यथागतम् ॥ ५ ॥ सगरस्य च पुत्राणां प्रादुरासीन्महा-
 खनः । पृथिव्यां भिद्यमानायां निर्घातसमनिःखनः ॥ ६ ॥
 ततो भित्वा महीं सर्वां कृत्वा चापि प्रदक्षिणम् । सहिताः
 सागराः सर्वे पितरं वाक्यमब्रुवन् ॥ ७ ॥ परिक्रान्ता मही सर्वा
 सत्ववन्तश्च स्तुदिताः । देवदानवरक्षांसि पिशाचोरगपन्नगाः ॥८॥
 न च पश्यामहेऽखन्तं अश्वहर्तारमेव च । किं करिष्याम भद्रन्ते
 बुद्धिरत्र विचार्यताम् ॥ ९ ॥ तेषां तद्वचनं श्रुत्वा पुत्राणां राज-
 सत्तमः । समन्युरब्रवीद्वाक्यं सगरो रघुनन्दन ॥ १० ॥ भूयः खनत
 भद्रम्बो निर्भिय वसुधातलम् । अश्वहर्तारमासाद्य कृतार्थाश्च
 निवर्तय ॥ ११ ॥ पितुर्वचनमासाद्य सगरस्य महात्मनः । षष्टिः
 पुत्रसहस्राणि रसातलमभिद्रवन् ॥ १२ ॥ खन्यमाने ततस्तस्मि-
 न्दृशुः पर्वतोपमम् । दिशागजं विरूपाक्षं धारयन्तं महीतलम्
 ॥ १३ ॥ सपर्वतवनां कृत्स्नां पृथिवीं रघुनन्दन । धारयामा-
 स शिरसा विरूपाक्षो महागजः ॥ १४ ॥ यदा पर्वणि काकुत्स्थ
 विश्रामार्थं महागजः । खेदाञ्चालयते शीर्षं भूमिकम्पस्तदा
 भवेत् ॥ १५ ॥ तं ते प्रदक्षिणं कृत्वा दिशापालं महागजम् ।
 मानयन्तो हि ते राम जग्मुर्भित्वा रसातलम् ॥ १६ ॥ ततः पूर्वां
 दिशं हित्वा दक्षिणां विभिदुः पुनः । दक्षिणस्यामपि दिशि दृशुस्ते
 महागजम् ॥ १७ ॥ महापद्ममहात्मानं सुमहापर्वतोपमम् ।

शिरसा धारयन्तं गां विस्मयं जग्मु रूत्तमम् ॥ १८ ॥ ते तं प्रदक्षिणं
 कृत्वा सगरस्य महात्मनः । षष्टिः पुत्रसहस्राणि पश्चिमां
 विभिदुर्दिशम् ॥ १९ ॥ पश्चिमायामपि दिशि महान्तामचलोप-
 मम् । दिशागजं सौमनसं ददृशुस्ते महाबलाः ॥ २० ॥ ते तं
 प्रदक्षिणं कृत्वा पृष्ठा चापि निरामयम् । खनन्तः समुपाक्रा-
 न्ता दिशं सोमवतीं तदा ॥ २१ ॥ उत्तरस्यां रघुश्रेष्ठ ददृशुर्हिम-
 पाण्डुरम् । भद्रं भद्रेण वपुषा धारयन्तं महीमिमाम् ॥ २२ ॥
 समालभ्य ततः सर्वे कृत्वा चैनं प्रदक्षिणं । षष्टिं पुत्रसहस्राणि
 विभिदुर्वसुधातलम् ॥ २३ ॥ ततः प्रागुत्तरां गत्वा सागराः
 प्रथितां दिशम् । रोषादभ्यखनन् सर्वे पृथिवीं सगरात्मजाः । २४ ॥
 ते तु सर्वे महात्मानो भीमवेगा महाबलाः । ददृशुः कपिलं
 तत्र वासुदेवं सनातनम् ॥ २५ ॥ हयञ्च तस्य देवस्य चरन्तमवि-
 दूरतः । प्रहर्षमतुलं प्राप्ताः सर्वे ते रघुनन्दन ॥ २६ ॥ ते तं यज्ञ-
 हनं ज्ञात्वा क्रोधपर्य्याकुलेक्षणाः । खनित्रलाङ्गलधरा नाना-
 वृक्षशिलाधराः ॥ २७ ॥ अभ्यधावन्त संक्रुद्धास्तिष्ठतिष्ठेतिचाब्रु-
 वन् । अस्माकं त्वं हि तुरगं यज्ञियं हृतवानसि ॥ २८ ॥ दुर्म-
 धस्त्वं हि संप्राप्तान्विद्धि नः सगरात्मजान् । श्रुत्वा तद्वचनं तेषां
 कपिलो रघुनन्दन ॥ २९ ॥ रोषेण महताविष्टो ऊङ्गारमकरो-
 त्तदा । ततस्तेनाप्रमेयेण कपिलेन महात्मना । भस्मराशी-
 कृताः सर्वे काकुत्स्थ सगरात्मजाः ॥ ३० ॥

इत्यार्षे रामायणे वाल्मीकीये बालकाण्डे

चत्वारिंशः सर्गः ।

पुत्रांश्चिरगतान् ज्ञात्वा सगरो रघुनन्दन । नप्तारमब्रवीद्वा-

जा दीप्यमानं स्वतेजसा ॥ १ ॥ शूरश्च कृतविद्यश्च पूर्वैस्तुल्योसि
तेजसा । पितृणां गतिमन्विच्छ येन चाश्वोऽपवाहितः ॥ २ ॥
अन्तर्भौमानि सत्वानि वीर्यवन्ति महान्ति च । तेषान्तु प्रतिघा-
तार्थं सासिं गृह्णीष्व कार्मुकम् ॥ ३ ॥ अभिवाद्याभिवाद्यांश्च हत्वा
विघ्नकरानपि । सिद्धार्थः सन्निवर्त्तस्व मम यज्ञस्य पारगः ॥४॥
एवमुक्तोऽशुमान् सस्यक् सगरेण महात्मना । धनुरादाय
खड्गञ्च जगाम लघुविक्रमः ॥ ५ ॥ स खातं पितृभिर्मार्गमन्त-
र्भौमं महात्मभिः । प्रापद्यत नरत्रेष्ठ तेन राज्ञाभिचोदितः ॥६॥
देवदानवरत्नोभिः पिशाचपतगोरगैः । पूज्यमानं महातेजा
दिशागजमपश्यत ॥ ७ ॥ स तं प्रदक्षिणं कृत्वा पृष्ठा चैव निरा-
मयम् । पितृन् स परिपप्रच्छ वाजिहर्तारमेव च ॥८॥ दिशागजस्तु
तच्छ्रुत्वा प्रत्युवाच महामतिः । आसमञ्ज कृतार्थस्वं सहाश्वः शीघ्र-
मेध्यति ॥ ८ ॥ तस्य तद्वचनं श्रुत्वा सर्वानेव दिशोगजान् । यथा-
क्रमं यथान्यायं प्रष्टुं समुपचक्रमे ॥ १० ॥ तैश्च सर्वैर्दिशापालै-
र्वाक्यज्ञैर्वाक्यक्रोविदैः । पूजितः सहयश्चैव गन्तासीत्यभिचोदितः
॥ ११ ॥ तेषां तद्वचनं श्रुत्वा जगाम लघुविक्रमः । भस्मराशीकृता यत्र
पितरस्तस्य सागराः ॥ १२ ॥ स दुःखवशमापन्नस्वसमञ्जस्तुतस्त-
दा । चुक्रोश परमार्त्तस्तु वधात्तेषां सुदुःखितः ॥ १३ ॥ यच्चियञ्च
हयं तत्र चरन्तमविदूरतः । ददर्श पुरुषव्याघ्रो दुःखशोकसम-
न्वितः ॥ १४ ॥ स तेषां राजपुत्राणां कर्तुकामो जलक्रियाम् ।
स जलार्थो महातेजा न चापश्यज्जलाशयम् ॥ १५ ॥ विसार्थ्य
निपुणां दृष्टिं ततोपश्यत् खगाधिपम् । पितृणां मातुलं राम
सुपर्णमनिलोपमम् ॥ १६ ॥ स चैनमब्रवीद्वाक्यं वैनतेयो महा-
बलः । माशुचः पुरुषव्याघ्र वधोऽयं लोकसम्मतः ॥ १७ ॥ कपिले-
नाप्रमेयेन दग्धा हीमे महाबलाः । सलिलं नार्हसे प्राज्ञ दातु-
मेषां हि लौकिकम् ॥ १८ ॥ गङ्गा हिमवतो ज्येष्ठा दुहिता

पुरुषर्षभ । तस्यां कुरु महाबाहो पितृणां सलिलकियाम् ॥१९॥
 भस्मराशीकृतानेतान् श्रावयेल्लोकपावनी । तथा क्लिन्नमिदं भस्म गङ्गा-
 या लोककान्तया ॥ २० ॥ षष्टिं पुत्रसहस्राणि स्वर्गलोकं गमिष्यति ।
 निर्गच्छाश्वं महाभाग संगृह्य पुरुषर्षभ । यज्ञं पैतामहं वीर निर्व-
 र्तयितुमर्हसि ॥ २१ ॥ सुपर्णवचनं श्रुत्वा सोऽशुमानतिवीर्य-
 वान् । त्वरितं ह्यमादाय पुनरायान्महातपाः ॥ २२ ॥ ततो
 राजानमासाद्य दीक्षितं रघुनन्दन । न्यवेदयद्यथावृत्तं सुपर्ण-
 वचनं तथा ॥ २३ ॥ तच्छ्रुत्वा घोरसङ्काशं वाक्यमंशुमतो नृप ।
 यज्ञं निर्वर्त्तयामास यथाकल्पं यथाविधि ॥ २४ ॥ स्वपुरं त्वग-
 मच्छ्रीमानिष्टयज्ञो महीपतिः । गङ्गायाश्चनिचागमे राजा निश्चयं
 नाध्यगच्छत ॥२५॥ अगत्वा निश्चयं राजा कालेन महता महान् ।
 त्रिंशद्वर्षसहस्राणि राज्यं कृत्वा दिवं गतः ॥ २६ ॥

इतार्षे रामायणे वाल्मीकीये बालकाण्डे

एकचत्वारिंशः सर्गः ।

कालधर्मं गते राम सगरे प्रकृती जनाः । राजानं रोचयामा-
 सुरंशुमन्तं सुधार्मिकम् ॥१॥ स राजा सुमहानासीदंशुमान् रघु-
 नन्दन । तस्य पुत्रो महानासीद्विलीप इति विश्रुतः ॥ २ ॥
 तस्मै राज्यं समादिश्य दिलीपे रघुनन्दन । हिमवच्छिखरे
 रस्ये तपस्तेपे सुदारुणम् ॥ ३ ॥ द्वात्रिंशच्छतसाहस्रं वर्षाणि
 सुमहायशाः । तपोवनगतो राजास्वर्गं लेभे तपोधनः ॥४॥
 दिलीपसु महातेजाः श्रुत्वा पैतामहं वधम् । दुःखोपहतया
 बुद्ध्या निश्चयं नाध्यगच्छत ॥ ५ ॥ कथं गङ्गावतरणं कथं तेषां जल-
 क्रिया । तारयेयं कथं चैतानिति चिन्तापरोऽभवत् ॥ ६ ॥ तस्य

चिन्तयतो नित्यं धर्मेण विदितात्मनः । पुत्रो भगीरथो नाम
जज्ञे परमधार्मिकः ॥ ७ ॥ दिलीपस्तु महातेजा यज्ञैर्बहुभिरि-
ष्टवान् । त्रिंशद्वर्षसहस्राणि राजा राज्यमकारयत् ॥ ८ ॥
अगत्वा निश्चयं राजा तेषामुद्धरणं प्रति । व्याधिना नरशार्दूल
कालधर्ममुपेयिवान् ॥ ९ ॥ इन्द्रलोकं गतो राजा स्वार्जितेनैव
कर्मणा । राज्ये भगीरथं पुत्रमभिषिच्य नरर्षभः ॥ १० ॥
भगीरथस्तु राजर्षिर्धार्मिको रघुनन्दन । अनपत्यो महाराजः
प्रजाकामः स चाप्रजाः ॥ ११ ॥ मन्त्रिष्वाधाय तद्राज्यं गङ्गावत-
रणे रतः । तपो दीर्घं समातिष्ठन्नोक्तं रघुनन्दन ॥ १२ ॥
ऊर्ध्ववाङ्मः पञ्चतपा मासाहारो जितेन्द्रियः । तस्य वर्षसह-
स्राणि घोरे तपसि तिष्ठतः ॥ १३ ॥ अतीतानि महावाहो तस्य
राज्ञो महात्मनः । सुप्रीतो भगवान् ब्रह्मा प्रजानां प्रभुरी-
श्वरः ॥ १४ ॥ ततः सुरगणैः सार्द्धं सुपागम्य पितामहः । भगी-
रथं महात्मानं तप्यमानमथाब्रवीत् ॥ १५ ॥ भगीरथ महाराज
प्रीतस्तेहं जनाधिप । तपसा च सुतप्तेन वरं वरय सुव्रत ॥ १६ ॥
तमुवाच महातेजाः सर्वलोकपितामहम् । भगीरथो महावाङ्मः
कृताञ्जलिपुटः स्थितः ॥ १७ ॥ यदि मे भगवान् प्रीतो यद्यस्ति
तपसः फलम् । सगरस्यात्मजाः सर्वे मत्तः सलिलमाप्नुयुः ॥ १८ ॥
गङ्गायाः सलिलक्लिन्ने भस्मन्येषां महात्मनाम् । स्वर्गं गच्छेयुर-
त्यन्तं सर्वे च प्रपितामहाः ॥ १९ ॥ देया याचेह सन्तत्यै नावसी-
देत्कुलञ्च नः । इच्छाकूणां कुले देव एष मेऽस्तु वरः प्ररः ॥ २० ॥
उक्तवाक्यं तु राजानं सर्वलोकपितामहः । प्रत्युवाच शुभां
वाणीं मधुरां मधुराक्षराम् ॥ २१ ॥ मनोरथो सहानेष भगीरथ
महारथ । एवभावतु भद्रन्ते इच्छाकुकुलवर्द्धन ॥ २२ ॥ इयं हैमवती
ज्येष्ठा गङ्गा हिमवतः सुता । तां वै धारयितुं राजन् हरस्तत्र नि-
युज्यताम् ॥ २३ ॥ गङ्गायाः पतनं राजन् पृथिवी न सहिष्यते ।

तां वै धारयितुं राजन्नान्धं पश्यामि शूर्पलिनः ॥ २४ ॥ तमेव-
मुक्त्वा राजानं गङ्गां चाभाष्य लोककृत् । जगाम त्रिदिवं देवैः
सर्वैः सहमरुद्गणैः ॥ २५ ॥

इत्यार्षे रामायणे वाल्मीकीये बालकाण्डे

द्विचत्वारिंशः सर्गः ।

देवदेवे गते तस्मिन् सोऽगुष्ठाग्रनिपीडिताम् । कृत्वा वसुमतीं
राम वत्सरं समुपासत ॥ १ ॥ अथ सम्बत्सरे पूर्णे सर्वलोकनम-
स्कृतः । उमापतिः पशुपती राजानमिदमब्रवीत् ॥ २ ॥ प्रीत-
स्तेहं नरश्रेष्ठ करिष्यामि तव प्रियम् । शिरसा धारयिष्यामि
शैलराजसुतामहम् ॥ ३ ॥ ततो हैमवती ज्येष्ठा सर्वलोकनम-
स्कृता । तदा सातिमहद्रूपं कृत्वा वेगञ्च दुःसहम् ॥ ४ ॥ आका-
शादपतद्राम शिवे शिवशिरस्युत । अचिन्तयच्च सा देवी गङ्गा
परमदुर्धरा ॥ ५ ॥ विशाम्यहं हि पातालं स्रोतसा गृह्य शङ्क-
रम् । तस्यावलेपनं ज्ञात्वा क्रुद्धस्तु भगवान् हरः ॥ ६ ॥ तिरो-
भावयितुं बुद्धिञ्चक्रे त्रिनयनस्तदा । सा तस्मिन् पतिता पुण्या
पुण्ये रुद्रस्य मूर्धनि ॥ ७ ॥ हिमवत्प्रतिमे राम जटामण्डल-
गह्वरे । सा कथं चिन्महीं गन्तुं नाशक्नोद्यत्तमास्थिता ॥ ८ ॥
नैव सा निर्गमं लेभे जटामण्डलमन्ततः । तत्रैवावन्नमहेवी
सम्बत्सरगणान्वहन् ॥ ९ ॥ तामपश्यत्पुनस्तत्र तपः परममा-
स्थितः । स तेन तोषितश्चासीदत्यन्तं रघुनन्दन ॥ १० ॥ विस-
सर्ज ततो गङ्गां हरो विन्दुसरः प्रति । तस्यां विरुज्यमानायां
सप्तस्रोतांसि जज्ञिरे ॥ ११ ॥ ह्लादिनी पावनी चैव नलिनी
च तथैवच । तिस्रः प्राची दिशं जग्मुर्गाङ्गाः शिवजलाः

शुभाः ॥ १२ ॥ सुचक्षुश्चैव सीता च सिन्धुश्चैव महानदी । तिस्र-
 श्वैता दिशं जग्मुः प्रतीचीन्तु शुभोदकाः ॥ १३ ॥ सप्तमी चान्व-
 गात्तासां भगीरथरथं तदा । भगीरथोऽपि राजर्षिर्दिव्यस्यन्दन-
 मास्थितः ॥ १४ ॥ प्रायादग्रे महातेजा गङ्गा तं वाप्यनुव्रजत् ।
 गगनाच्छङ्करशिरस्ततो धरणिमागता ॥ १५ ॥ असर्पत जलं
 तत्र तीव्रशब्दपुरस्कृतम् । मत्स्यकच्छपसंघैश्च शिशुमारगणै-
 स्तथा ॥ १६ ॥ पतद्भिः पतितैश्चैव व्यरोचत वसुन्धरा । ततो
 देवर्षिगन्धर्वा यक्षसिद्धगणास्तथा ॥ १७ ॥ व्यलोकयन्त ते तत्र
 गगनाङ्गाङ्गतां तदा । विमानैर्नगराकारैर्हयैर्गजवरैस्तदा ॥ १८ ॥
 पारिप्लावगताश्चापि देवतास्तत्र विष्टिताः । तदद्भुतमिमं लोके
 गङ्गावतरमुत्तमम् ॥ १९ ॥ दिदृक्ष्वो देवगणाः समीयुरमितौ-
 जसः । सम्पतद्भिः सुरगणैस्तेषाञ्चाभरणौजसां ॥ २० ॥ शतादि-
 त्यभिवाभाति गगनं गततोयदम् । शिशुमारोरगगणैर्मीनैर-
 पि च चञ्चलैः ॥ २१ ॥ विद्युद्भिरिव विक्षिप्तैराकाशमभवत्तदा ।
 पाण्डुरैः सलिलोत्पीडैः कीर्यमानैः सहस्रधा ॥ २२ ॥ शारदाम्ब्रै-
 रिवाकीर्णं गगनं हंससंघवैः । क्वचिदुत्तरं याति कुटिलं क्वचि-
 दायतम् ॥ २३ ॥ विनतं क्वचिदुद्भूतं क्वचिद्याति शनैः शनैः ।
 सलिलेनैव सलिलं क्वचिदभ्याहतं पुनः ॥ २४ ॥ मुञ्जरुर्धपथं गत्वा
 पपात वसुधां पुनः ॥ २५ ॥ तच्छङ्करशिरो भ्रष्टं भ्रष्टं भूमि-
 तले पुनः । व्यरोचत तदा तोयं निर्मलं गतकल्मषम् । तत्रर्षि-
 गणगन्धर्वा वसुधातलवासिनः ॥ २६ ॥ भवाङ्गपतितं तोयं
 पवित्रमिति पस्युः शुः । शापात्प्रपतिता ये च गगनाद्वसुधात-
 लम् ॥ २७ ॥ कृत्वा तत्राभिषेकन्ते वभूवुर्गतकल्मषाः । धूत-
 पापाः पुनस्तेन तोयेनाथ शुभान्विताः ॥ २८ ॥ पुनराकाशमा-
 विश्य स्वान् लोकान् प्रतिपेदिरे । मुमुदे मुदितो लोकस्तेन
 तोयेन भास्वता ॥ २९ ॥ कृताभिषेको गङ्गायां वभूव गतकल्मषः ।

भगीरथो हि राजर्षिर्दिव्यस्यन्दनमास्थितः ॥ ३० ॥ प्रायादग्रे
महाराजस्तं गङ्गा पृष्ठतोऽन्वगात् । देवाः सर्षिगणाः सर्वे दैत्यदान-
वराक्षसाः ॥ ३१ ॥ गन्धर्वयक्षप्रवराः सकिन्दरमहोरगाः । सर्वा-
श्चाप्सरसो राम भगीरथरथानुगाः ॥ ३२ ॥ गङ्गामन्वगमन् प्रीताः
सर्वे जलचराश्च ये । यतो भगीरथो राजा ततो गङ्गा यश्च-
स्विनी ॥ ३३ ॥ जगाम सरितां श्रेष्ठा सर्वपापप्रणाशिनी । ततो
हि यजमानस्य जङ्घोरद्भुतकर्मणः ॥ ३४ ॥ गङ्गा संप्रावयामास
यक्षवाढं महात्मनः । तस्यावलेपनं ज्ञात्वा क्रुद्धो जङ्घुश्च राघव
॥ ३५ ॥ अपिवत्तु जलं सर्वं गङ्गायाः परमाद्भुतम् । ततो देवाः
सगन्धर्वाः ऋषयश्च सुविस्मिताः ॥ ३६ ॥ पूजयन्ति महात्मानं
जङ्घुं पुरुषसत्तमम् । गङ्गां चापि नयन्ति स्म दुहितृत्वे महा-
त्मनः ॥ ३७ ॥ ततस्तुष्टो महातेजाः श्रोत्राभ्यामसृजत्प्रभुः । तस्मा-
ज्जङ्घुमुता गङ्गा प्रीच्यते जाङ्घवीति च ॥ ३८ ॥ जगाम च पुन-
र्गङ्गा भगीरथरथानुगा । सागरश्चापि संप्राप्ता सा सरित्प्रवरा
तदा ॥ ३९ ॥ रसातलमुपागच्छत्सिद्धार्थं तस्य कर्मणः । भगी-
रथोऽपि राजर्षिर्गङ्गामादाय यत्नतः ॥ ४० ॥ पितामहान् भस्मक-
तानपश्यद्गतचेतनः । अथ तद्भस्मनां राशिं गङ्गासलिलमुत्त-
मम् ॥ ४१ ॥ प्रावयद्भूतपाप्मानः स्वर्गं प्राप्ता रघूत्तम ॥ ४२ ॥

इत्यार्षे रामायणे वाल्मीकीये बालकाण्डे

त्रिचत्वारिंशः सर्गः ।

स गत्वा सागरं राजा गङ्गयानुगतस्तदा । प्रविवेश तलं
भूमेर्यत्र ते भस्मसात्कृताः ॥ १ ॥ भस्मन्यथाप्नुते राम गङ्गायाः
सलिलेन वै । सर्वलोकप्रभुर्ब्रह्मा राजानमिदमब्रवीत् ॥ २ ॥ तारि-

ता नरशार्दूल दिवं याताश्च देववत् । षष्टिः पुत्रसहस्राणि
सगरस्य महात्मनः ॥ ३ ॥ सागरस्य जलं लोके यावत् स्थास्यति
पार्थिव । सगरस्यात्मजाः सर्वे दिवि स्थास्यन्ति देववत् ॥ ४ ॥
इयञ्च दुहिता ज्येष्ठा तव गङ्गा भविष्यति । त्वत्कृतेन च नाम्नाथ
लोके स्थास्यति विश्रुता ॥ ५ ॥ गङ्गा त्रिपथगा नाम दिव्या
भागीरथीति च । त्रीन् पथो भावयन्तीति तस्मात् त्रिपथगा
स्मृता ॥ ६ ॥ पितामहानां सर्वेषां त्वमत्र मनुजाधिप । कुरुष्व
सलिलं राजन् प्रतिज्ञामपवर्जय ॥ ७ ॥ पूर्वकेण हि ते राजं-
स्तेनातियशसा तदा । धर्मिणां प्रवरेणाथ नैष प्राप्तो मनो-
रथः ॥ ८ ॥ तथैवांशुमता वत्स लोकेऽप्रतिमतेजसा । गङ्गां
प्रार्थयतानेतुं प्रतिज्ञा नापवर्जिता ॥ ९ ॥ राजर्षिणा गुणवता
महर्षिसमतेजसा । मत्तुल्यतपसा चैव क्षत्रधर्मस्थितेन च ॥ १० ॥
दिलीपेन महाभाग तव पित्रातितेजसा । पुनर्न शक्तितानेतुं
गङ्गा प्रार्थयतानघ ॥ ११ ॥ सा त्वया समतिक्रान्ता प्रतिज्ञा पुरुष-
र्षभ । प्राप्नोसि परमं लोके यशः परमसम्मतम् ॥ १२ ॥ तच्च
गङ्गावतरणं त्वया कृतमरिन्दम । अनेन च भवान् प्राप्तो धर्म-
स्थायतनं महत् ॥ १३ ॥ श्रावयस्व त्वमात्मानं नरोत्तम सहोचिने ।
सलिले पुरुषश्रेष्ठः शुचिः पुण्यफलो भव ॥ १४ ॥ पितामहानां
सर्वेषां कुरुष्व सलिलक्रियाम् । स्वस्ति तेऽस्तु गमिष्यामि स्वं
लोकं गम्यतां नृप ॥ १५ ॥ इत्येवमुक्त्वा देवेशः सर्वलोकपितामहः ।
यथागतं तथागच्छद्देवलोकं महायशाः ॥ १६ ॥ भगीरथस्तु राजर्षिः
कृत्वा सलिलमुत्तमम् । यथाक्रमं यथान्यायं सागराणां महा-
यशाः ॥ १७ ॥ कृतोदकः शुची राजा स्वपुरं प्रविवेश ह । समु-
द्धार्यो नरश्रेष्ठः स्वराज्यं प्रशशास ह ॥ १८ ॥ प्रमुमोद च लोकस्तं
नृपमासाद्य राघव । नष्टशोकः समुद्धार्यो बभूव विगतज्वरः ॥ १९ ॥
एष ते राम गङ्गाया विस्तरोऽभिहितो मया । स्वस्ति प्राप्नुहि

भद्रन्ते सन्ध्याकालोऽतिवर्त्तते ॥ २० ॥ धन्यं यशस्यमायुष्यं पुच्छं
 स्वर्ग्यं मथापि च । यः आवयति विप्रेषु क्षत्रियेष्वितरेषु च ॥ २१ ॥
 प्रीयन्ते पितरस्तस्य प्रीयन्ते दैवतानि च । इदमाख्यानमायुष्यं
 गङ्गावतरणं शुभम् ॥ २२ ॥ यः शृणोति च काकुत्स्थ सर्वान्
 कामानवाप्नुयात् । सर्वे पापाः प्रणश्यन्ति आयुः कीर्त्तिश्च
 वर्द्धते ॥ २३ ॥

इत्यार्षे रामायणे वाल्मीकीये बालकाण्डे

चतुश्चत्वारिंशः सर्गः ।

विश्वामित्रवचः श्रुत्वा राघवः सहलक्ष्मणः । विस्मयं परमं
 गत्वा विश्वामित्रमथाब्रवीत् ॥ १ ॥ अत्यद्भुतमिदं ब्रह्मन् कथितं
 परमं त्वया । गङ्गावतरणं पुण्यं सागरस्यापि पूरणम् ॥ २ ॥
 क्षणभूतेव नौ रात्रिः संवृतेयं परन्तप । इमां चिन्तयतः सर्वां
 निखिलेन कथान्तव ॥ ३ ॥ तस्य सा शर्वरी सर्वा मम सौमि-
 त्रिणा सह । जगाम चिन्तयानस्य विश्वामित्र कथां शुभाम् ॥ ४ ॥
 ततः प्रभाते विमले विश्वामित्रं तपोधनम् । उवाच राघवो वाक्यं
 कृताङ्गिकमरिन्दमः ॥ ५ ॥ गता भगवती रात्रिः श्रोतव्यं परमं श्रुतम्
 तराम सरितां श्रेष्ठां पुण्यां त्रिपथगां नदीम् ॥ ६ ॥ नौरिषा
 हि सुखास्तीर्णा ऋषीणां पुण्यकर्मणाम् । भगवन्तमिह प्राप्तं
 ज्ञात्वा त्वरितमागता ॥ ७ ॥ तस्य तद्वचनं श्रुत्वा राघवस्य महा-
 त्मनः । सन्तारं कारयामास सर्षिसङ्घस्य कौशिकः ॥ ८ ॥
 उत्तरं तीरमासाद्य संपूज्यर्षिगणं ततः । गङ्गाकूले निविष्टास्ते
 विशालां ददृशुः पुरीम् ॥ ९ ॥ तती मुनिवरस्तूर्णं जगाम सह-
 राघवः । विशालां नगरीं रथ्यां दिव्यां स्वर्गोपमां तदा ॥ १० ॥

अथ राम महाप्राज्ञो विश्वामित्रं महामुनिम् । पप्रच्छ प्राञ्ज-
लिर्भूत्वा विशालामुत्तमां पुरीम् ॥ ११ ॥ कतमो राजवंशोयं
विशालायां महामुने । श्रोतुमिच्छामि भद्रन्ते परं कौतूहलं
इ मे ॥ १२ ॥ तस्य तद्वचनं श्रुत्वा रामस्य मुनिपुङ्गवः । आख्यतुं
तत्समारम्भे विशालस्य पुरातनम् ॥ १३ ॥ श्रूयतां राम शक्रस्य
कथां कथयतः श्रुताम् । अस्मिन्देहे हि यद्वृत्तं शृणु तत्वेन
राघव ॥ १४ ॥ पूर्वं कृतयुगे राम द्वितेः पुत्रा महाबलाः । अदि-
तेश्च महाभागा वीर्यवन्तः सुधाभिंकाः ॥ १५ ॥ ततस्तेषां नर-
व्याघ्र बुद्धिरासीन्महात्मनाम् । अमरा विज्वराश्चैव कथं स्यामो
निरामयाः ॥ १६ ॥ तेषां चिन्तयतां तत्र बुद्धिरासीद्विपश्चिताम् ।
क्षीरोद्मथनं कृत्वा रसं प्राप्स्याम तत्र वै ॥ १७ ॥ ततो निश्चित्य
मथनं योक्तं कृत्वा च वासुकिम् । मथ्यानं मन्दरं कृत्वा मम-
न्युरमितौजसः ॥ १८ ॥ अथ वर्षसहस्रेण योक्तृसर्पशिरांसि च ।
वमन्तीतिविषं तत्र ददंशुर्दशनैः शिलाः ॥ १९ ॥ उत्पताताग्नि-
सङ्काशं हालाहलमहाविषम् । तेन दग्धञ्जगत्सर्वं सदेवासुर-
मानुषम् ॥ २० ॥ अथ देवा महादेवं शङ्करं शरणार्थिनः । जग्मुः
पशुपतिं रुद्रं त्वहि त्वहीति तुष्टुवुः ॥ २१ ॥ एवमुक्तस्ततो देवैर्देव-
देवेश्वरः प्रभुः । प्रादुरासीत्ततोऽत्रैव शङ्खचक्रधरो हरिः ॥ २२ ॥
उवाचैनं स्मितं कृत्वा रुद्रं शूलधरं हरिः । देवतैर्मथ्यमाने
तु यत्पूर्वं समुपस्थितम् ॥ २३ ॥ तत्त्वदीयं सुरश्रेष्ठ सुराणाम-
ग्रतो हि यत् । अग्रपूजामिह स्थित्वा गृहाणेदं विषं प्रभो ॥ २४ ॥
इत्युक्त्वा च सुरश्रेष्ठस्तत्रैवान्तरधीयत । देवतानां भयं दृष्ट्वा
श्रुत्वा वाक्यन्तु शार्ङ्गिणः ॥ २५ ॥ हालाहलविषं घोरं सञ्जग्राहा-
मृतोपमम् । देवान्विहृज्य देवेशो जगाम भगवान् हरः ॥ २६ ॥
ततो देवाः सुराः सर्वे ममन्मूरघुनन्दन । प्रविवेशाय पातालं
मथ्यानः पर्वतोत्तमः ॥ २७ ॥ ततो देवाः सगन्धर्वासुष्टुवुर्मधुसूद-

नम् । त्वं गतिः सर्वभूतानां विशेषेण दिवोकसाम् ॥ २८ ॥
 पालयास्मान्महावाहो गिरिसुद्धर्तुमर्हसि । इति श्रुत्वा हृषीकेशः
 कामठं रूपमास्थितः ॥ २९ ॥ पर्वतं पृष्ठतः कृत्वा शिश्रेय तत्रो-
 दधौ हरिः । पर्वताग्रन्तु लोकात्मा हस्तेनाक्रम्य केशवः ॥ २० ॥
 देवानां मध्यतः स्थित्वा ममथ पुरुषोत्तमः । अथ वर्षसहस्रेण
 आयुर्वेदमयः पुमान् ॥ ३१ ॥ उदतिष्ठत्सुधर्मात्मा सदण्डः सकम-
 ण्डलुः । अथ धन्वन्तरिर्नाम अश्वराश्च सुवर्चसः ॥ ३२ ॥ अश्वनिर्म-
 थनादेव रसात्तस्माद्गरस्त्रियः । उत्पेतुर्मनुजश्रेष्ठ तस्मादश्वरसोऽभ-
 वन् । ३३ ॥ षष्टिः कोट्योऽभवन्तासामश्वराणां सुवर्चसाम् । असं-
 खेयास्तु काकुत्स्थ यास्तासां परिचारिकाः ॥ ३४ ॥ न ताः स्म
 प्रतिगृह्णन्ति सर्वे ते देवदानवाः । अप्रतिग्रहणादेव ता
 वै साधारणाः स्मृताः ॥ ३५ ॥ वरुणस्य ततः कन्या वारुणी
 रघुनन्दन । उत्पपात महाभागा मार्गमाणा परिग्रहम् ॥ ३६ ॥
 दितेः पुत्रा न तां राम जगृह्णर्वरुणात्मजाम् । अदितेस्तु सुता
 वीर जगृह्णस्तामनिन्दिताम् ॥ ३७ ॥ असुरास्तेन दैत्येयाः
 सुरास्तेनादितेः सुताः । हृष्टाः प्रमुदिताश्चासन्वारुणीग्रहणात्सुराः
 ॥ ३८ ॥ उच्चैःश्रवा हयः श्रेष्ठो मणिरत्नञ्च कौस्तुभम् । उदति-
 ष्टन्नरश्रेष्ठ तथैवाद्यतमुत्तमम् ॥ ३९ ॥ अथ तस्य कृते राम महा-
 नासीत्कुलक्षयः । अदितेस्तु ततः पुत्रा दितिपुत्रानयोधयन् ॥ ४० ॥
 एकतामगमन् सर्वे असुरा राक्षसैः सह । युद्धमासीन्महाघोरं वीर
 त्वैलोक्यमोहनम् ॥ ४१ ॥ यदा क्षयं गतं सर्वं तदा विष्णुर्महा-
 बलः । असृतं सोऽहरत्तूर्णं मायामास्थाय मोहिनीम् ॥ ४२ ॥
 ये गताभिमुखं विष्णुमक्षरं पुरुषोत्तमम् । संपिष्टास्ते तदा
 युद्धे विष्णुना प्रभविष्णुना ॥ ४३ ॥ अदितेरात्मजा वीरा
 दितेः पुत्रान्निजघ्नरे । अस्मिन् घोरे महायुद्धे दैत्येया-
 दित्ययो र्भ्रमम् ॥ ४४ ॥ निहत्य दितिपुत्रांस्तु राज्यं

प्राप्य पुरन्दरः । शशास मुदितो लोकान् सर्पिसङ्घान् सचार-
णान् ॥ ४५ ॥

इत्यार्षे रामायणे वाल्मीकीये बालकाण्डे

पञ्चचत्वारिंशः सर्गः ।

हृतेषु तेषु पुत्रेषु दितिः परमदुःखिता । मारीचं कश्यपं
नाम भर्तारमिदमब्रवीत् ॥ १ ॥ हतपुत्रास्त्रि भगवंस्तव पुत्रै-
र्महात्मभिः । शक्रहन्तारमिच्छामि पुत्रं दीर्घतपोऽर्जितम् ॥ २ ॥
साहं तपश्चरिष्यामि गर्भं मे दातुमर्हसि । ईश्वरं शक्रहन्तारं
त्वमनुज्ञातुमर्हसि ॥ ३ ॥ तस्यास्तद्वचनं श्रुत्वा मारीचः कश्यप-
स्तदा । प्रत्युवाच महातेजा दितिं परमदुःखिताम् ॥ ४ ॥
एवं भवतु भद्रं ते शुचिर्भव तपोधने । जनयिष्यसि पुत्रन्त्वं
शक्रहन्तारमाहवे ॥ ५ ॥ पूर्णो वर्षसहस्रे तु शुचिर्यदि भवि-
ष्यसि । पुत्रं त्रैलोक्यहन्तारं मत्तस्त्वं जनयिष्यसि ॥ ६ ॥ एव-
मुक्त्वा महातेजाः पाणिना संमार्ज्जताम् । तामालभ्य ततः
स्वस्ति इत्युक्त्वा तपसे ययौ ॥ ७ ॥ गते तस्मिन्वरश्रेष्ठ दितिः
परमहर्षिता । कुशञ्चवं समासाद्य तपस्तेपे सुदारुणम् ॥ ८ ॥ तप-
स्तस्यां हि कुर्वन्त्यां परिचर्यां चकार ह । सहस्राक्षो नरश्रेष्ठ
परया गुणसम्पदा ॥ ९ ॥ अग्निं कुशान् काष्ठमपः फलंमूलं तथै-
वच । न्यवेदयत्सहस्राक्षो यच्चान्यदपि काञ्चितम् ॥ १० ॥
गात्रसंवाहनैश्चैव अमापनयनैस्तथा । शक्रः सर्वेषु कालेषु दितिं
परिचचार ह ॥ ११ ॥ पूर्णो वर्षसहस्रे सा दशोने रघुनन्दन ।
दितिः परमसंहृष्टा सहस्राक्षमथाब्रवीत् ॥ १२ ॥ तपश्चरन्त्या
कर्षाणि दश वीर्ययुक्तां वर । अवशिष्टानि भद्रान्ते भ्रातरं द्रक्षसे

ततः ॥ १३ ॥ यमहं त्वत्कृते पुत्र तमाधास्ये जयोत्सुकम् ।
 त्रैलोक्यविजयं पुत्र सह भोक्ष्यसि विज्वरः ॥ १४ ॥ याचितेन
 सुरश्रेष्ठ पित्रा तव महात्मना । वरो वर्षसहस्रान्ते मम दत्तः
 सुतं प्रति ॥ १५ ॥ इत्युक्त्वा च दितिसूत्रं प्राप्ते मध्यं दिनेश्वरे ।
 निद्रयापहृता देवी पादौ कृत्वाथ शीर्षतः ॥ १६ ॥ दृष्ट्वा ताम-
 शुचिं शक्रः पादयोः कृतमूर्धजाम् । शिरःस्थाने कृतौ पादौ
 जहास स मुमोद च ॥ १७ ॥ तस्याः शरीरविवरं प्रविवेश पुर-
 न्दरः । गर्भञ्च सप्तधा राम चिच्छेद परमात्मवान् ॥ १८ ॥
 भिद्यमानस्ततो गर्भो वज्रेण शतपर्वणा । कुरोद सुस्वरं
 राम ततो दितिरबुध्यत ॥ १९ ॥ मारुदो मारुदश्चेति गर्भं
 शक्रोऽभ्यभाषत । विभेद च महातेजा रुदन्तमपि वासवः ॥ २० ॥
 न हन्तव्यन्न हन्तव्यमित्येव दितिरब्रवीत् । निष्पपात ततः
 शक्रो मातुर्वचनगौरवात् ॥ २१ ॥ प्राञ्जलिवज्रसहितो दितिं
 शक्रोऽभ्यभाषत । अशुचिर्देवि सुप्तासि पादयोः कृतमूर्धजा ॥ २२ ॥
 तदन्तरमहं लब्ध्वा शक्रहन्तारमाहवे । अभिन्दं सप्तधा देवि
 तन्मे त्वं क्षन्तुमर्हसि ॥ २३ ॥

दूत्यार्षे रामायणे वाल्मीकीये बालकाण्डे

षट्चत्वारिंशः सर्गः ।

सप्तधा तु कृते गर्भे दितिः परमदुःखिता । सहस्राक्षं दुरा-
 धर्षं वाक्यं सानुनयाब्रवीत् ॥ १ ॥ ममापराधाद्गर्भेयं सप्तधा
 शकलीकृतः । नापराधो हि देवेश तवात्र बलसूदन ॥ २ ॥
 प्रियं त्वत्कृतमिच्छामि मम गर्भविपर्यये । मरुतां सप्त सप्तानां
 स्थानपाला भवन्तु ते ॥ ३ ॥ वातस्कन्धा इमे सप्त चरन्तु दिवि

पुत्रक । मारुता इति विख्याता दिव्यरूपा ममात्मजाः ॥ ४ ॥
 ब्रह्मलोकं चरत्वेक इन्द्रलोकं तथापरः । दिव्यवायुरिति ख्यात-
 स्तृतीयोपि महायशाः ॥ ५ ॥ चत्वारस्तु सुरश्रेष्ठ दिशो वै तत्र
 शासनात् । सञ्चरिष्यन्ति भद्रन्ते कालेन हि ममात्मजाः ॥ ६ ॥
 त्वत्कृतेनैव नाम्ना वै मारुता इति विश्रुताः । तस्यास्तद्वचनं श्रुत्वा
 सहस्राक्षः पुरन्दरः ॥ ७ ॥ उवाच प्राञ्जलिर्वाक्यमितीदं
 बलसूदनः । सर्वमेतद्यथोक्तं ते भविष्यति न संशयः ॥ ८ ॥
 विचरिष्यन्ति भद्रन्ते देवरूपास्तवात्मजाः । एवं तौ निश्चयं कृत्वा
 माता पुत्रौ तपोवने ॥ ९ ॥ जग्मतुस्त्रिदिवं राम कृतार्था-
 विति नः श्रुतम् । एष देशः स काकुत्स्थ महेन्द्राध्युषितः
 पुरा ॥ १० ॥ दितिं यत्र तपःसिद्धामेवं परिचचार सः ।
 इक्ष्वाकोस्तु नरव्याघ्र पुत्रः परमधार्मिकः ॥ ११ ॥ अलंबुषाया-
 मुत्पन्नो विशाल इति विश्रुतः । तेन चासीदिह स्थाने विशालेति
 पुरी कृता ॥ १२ ॥ विशालस्य सुतो राम हेमचन्द्रो महाबलः ।
 सुचन्द्र इति विख्यातो हेमचन्द्रादनन्तरः ॥ १३ ॥ सुचन्द्रतनयो राम
 धूम्राश्व इति विश्रुतः । धूम्राश्वतनयश्चापि सृञ्जयः समपद्यत ।
 सृञ्जयस्य सुतः श्रीमान् सहदेवः प्रतापवान् । कृशाश्वः सहदेवस्य
 पुत्रः परमधार्मिकः ॥ १५ ॥ कृशाश्वस्य महातेजाः सोमदत्तः प्रता-
 पवान् । सोमदत्तस्य पुत्रस्तु काकुत्स्थ इति विश्रुतः ॥ १६ ॥ तस्य
 पुत्रो महातेजाः संप्रत्येष पुरीमिमाम् । आवसत्परमप्रख्यः सुमति-
 र्नाम दुर्जयः ॥ १७ ॥ इक्ष्वाकोस्तु प्रसादेन सर्वे वैशालिका वृषाः ।
 दीर्घायुषो महात्मानो वीर्यप्रवन्तः सुधार्मिकाः ॥ १८ ॥ इहाद्य
 रजनीमेकां सुखं वत्स्यामहे वयम् । श्वः प्रभाते नरश्रेष्ठ जनकं
 द्रष्टुमर्हसि ॥ १९ ॥ सुमतिस्तु महातेजा विश्वाभित्तमुपागतम् ।
 श्रुत्वा नरवरश्रेष्ठः प्रत्यागच्छन्महायशाः ॥ २० ॥ पूजाञ्च परमां
 कृत्वा सोपाध्यायः स्वबान्धवः । प्राञ्जलिः कुशलं पृष्ट्वा विश्वा-

मित्रमथाब्रवीत् ॥ २१ ॥ धन्योऽस्मानुगृहीतोऽस्मि यस्य मे विषयं
मुने । संप्राप्तो दर्शनं चैव नास्ति धन्यतरो मम ॥ २२ ॥

इतार्षे रामायणे वाल्मीकीये बालकाण्डे

सप्तचत्वारिंशः सर्गः ।

दृष्ट्वा तु कुशलं तत्र परस्परसमागमे । कथान्ते सुमतिर्वाक्यं
व्याजहार महामुनिम् ॥ १ ॥ इमौ कुमारौ भद्रन्ते देवतुल्य-
पराक्रमौ । गजसिंहगती वीरौ शार्दूलवृषभोपमौ ॥ २ ॥
पद्मपत्रविशालाक्षौ खड्गवृणीधनुर्धरौ । अश्विनाविव रूपेण
समुपस्थितयौवनौ ॥ ३ ॥ यदृच्छयैव गां प्राप्तौ देवलोकादिवा-
मरौ । कथं पद्मामिह प्राप्तौ किमर्थं कस्य वा मुने ॥ ४ ॥ भूषय-
न्ताविमं देशं चन्द्रसूर्य्याविवांवरम् । परस्परेण सदृशौ प्रमाणे-
हितचेष्टितैः ॥ ५ ॥ किमर्थञ्च नरश्रेष्ठौ संप्राप्तौ दुर्गमे पथि ।
वरायुधधरौ वीरौ श्रोतुमिच्छामि तत्त्वतः ॥ ६ ॥ तस्य तद्वचनं
श्रुत्वा यथावत्तं न्यवेदयत् । विश्वामित्रवचः श्रुत्वा राजा परम-
विस्मितः ॥ ७ ॥ अतिथी परमं प्राप्तौ पुत्रौ दशरथस्य तौ ।
पूजयामास विधिवत्सत्कारार्हौ महाबलौ ॥ ८ ॥ ततः परम-
सत्कारं सुमतेः प्राप्य राघवौ । उष्य तत्र निशामेकां जग्मतु-
र्मिथिलां ततः ॥ ९ ॥ तां दृष्ट्वा मुनयः सर्वे जनकस्य पुरीं
शुभाम् । साधुसाध्विति शंसन्तो मिथिलां समपूजयन् ॥ १० ॥
मिथिलोपवने तत्र आश्रमं दृश्य राघवः । पुराणं निर्जनं रम्यं
पप्रच्छ मुनिपुङ्गवम् ॥ ११ ॥ इदमाश्रमसङ्काशं किं त्विदं मुनि-
वर्जितम् । श्रोतुमिच्छामि भगवन् कस्यायं पूर्वं आश्रमः ॥ १२ ॥
तच्छ्रुत्वा राघवेणोक्तं वाक्यं वाक्यविशारदः । प्रत्युवाच महातेजा

विश्वामित्रो महामुनिः ॥ १३ ॥ हन्त ते कथयिष्यामि शृणु
 तच्चेन राघव । यस्यैतदाश्रमपदं शप्तं कोपान्महात्मनः ॥ १४ ॥
 गौतमस्य नरश्रेष्ठ पूर्वमासीन्महात्मनः । आश्रमो दिव्यसङ्काशः
 सुरैरपि सुपूजितः ॥ १५ ॥ स चात्र तप आतिष्ठदहल्या-
 सहितः पुरा । वर्षपूगान्यनेकानि राजपुत्रा महायशाः ॥ १६ ॥
 तस्यान्तरं विदित्वा च सहस्राक्षः शचीपतिः । मुनिवेशधरो
 भूत्वा अहल्यामिदमब्रवीत् ॥ १७ ॥ ऋतुकालं प्रतीक्षन्ते नार्थिनः
 सुसमाहिते । सङ्गमं त्वहमिच्छामि त्वया सह सुमध्यमे ॥ १८ ॥
 मुनिवेशं सहस्राक्षं विज्ञाय रघुनन्दन । मतिञ्चकार दुर्मेधा
 देवराजकुलहलात् ॥ १९ ॥ अथाब्रवीत्सुरश्रेष्ठं कृतार्थेनान्तरा-
 त्मना । कृतार्थोसि सुरश्रेष्ठ गच्छ शीघ्रमितः प्रभो ॥ २० ॥
 आत्मनं मां च देवेश सर्वथा रक्ष गौरवात् । इन्द्रस्तु प्रहसन्वा-
 क्यमहल्यामिदमब्रवीत् ॥ २१ ॥ सुश्रीणि परितुष्टोस्मि गमिष्यामि
 यथागतम् । एवं सङ्गस्य तु तदा निश्चक्रामोटजात्ततः ॥ २२ ॥
 स संभ्रमात्त्वरन् राम शङ्कितो गौतमं प्रति । गौतमं सन्दर्शय
 प्रविशन्तं महामुनिम् ॥ २३ ॥ देवदानवदुर्द्धर्षतपोबलसमन्वि-
 तम् । तीर्थोदकपरिलिप्तं दीप्यमानमिवानलम् ॥ २४ ॥
 गृहीतसमिधं तत्र सकुशं मुनिपुङ्गवम् । दृष्ट्वा सुरपतिस्त्रस्तो
 विषस्रवदनोभवत् ॥ २५ ॥ अथ दृष्ट्वा सहस्राक्षं मुनिवेशधरं
 मुनिः । दुर्दृत्तं वृत्तसम्पन्नो रोषाद्वचनमब्रवीत् ॥ २६ ॥ मम रूपं
 समास्थाय कृतवानसि दुर्मते । अकर्तव्यमिदं यस्माद्विफलस्त्वं
 भविष्यसि ॥ २७ ॥ गौतमेनैव मुक्तस्य सरोषेण महात्मना ।
 पेततुर्दृषणो भूमौ सहस्राक्षस्य तत्क्षणात् ॥ २८ ॥ तथा दृष्ट्वा
 च वैशक्रं भार्यामपि च शप्तवान् । इह वर्षसहस्राणि वह्नि निव-
 सिष्यसि ॥ २९ ॥ वातभक्ष्या निराहारा तप्यन्ती भस्मशायिनी ।
 अदृश्या सर्वभूतानामाश्रमेस्मिन्वसिष्यसि ॥ ३० ॥ यदात्वेत-

द्वनं घोरं रामो दशरथात्मजः । आर्गमिष्यति दुर्धर्षस्तदा पूता
भविष्यसि ॥ ३२ ॥ एवमुक्त्वा महातेजा गौतमो दुष्टचारिणीम् ।
इममाश्रममुत्सृज्य सिद्धचारणसेविते ॥ ३३ ॥ हिमवच्छिखरे-
रभ्ये तपस्त्रेपे महातपाः ॥ ३४ ॥

इत्यार्षे रामायणे वाल्मीकीये बालकाण्डे

अष्टचत्वारिंशः सर्गः ।

अफलस्तु ततः शक्रो देवानग्निपुरोगमान् । अब्रवीत्तस्तनयनः
सिद्धगन्धर्वचारणान् ॥ १ ॥ कुर्वता तपसो विघ्न गौतमस्य महा-
त्मनः । क्रोधसुत्याद्य हि मया सुरकार्यमिदं कृतम् ॥ २ ॥ अफ-
लोऽस्मि कृतस्तेन क्रोधात्सा च निराकृता । शापमोक्षेण महता
तपोस्यापहृतं मया ॥ ३ ॥ तन्मां सुरवराः सर्वे सर्षिसङ्घाः
सचारणाः । सुरकार्यकरं यूयं सफलं कर्तुमर्हथ ॥ ४ ॥ शत-
क्रतोर्वचः श्रुत्वा देवाः साग्निपुरोगमाः । पितृदेवानुपेत्याहुः
सर्वे सह मरुद्गणैः ॥ ५ ॥ अयं मेषः सवृषणः शक्रो ह्यवृषणः कृतः ।
मेषस्य वृषणौ गृह्य शक्रायास्तु प्रयच्छत ॥ ६ ॥ अफलस्तु कृतो मेषः
परां तुष्टिं प्रदास्यति । भवतां हर्षणार्थञ्च ये च दास्यन्ति मानवाः ।
अत्रयं हि फलं तेषां यूयं दास्यथ पुष्कलम् ॥ ७ ॥ अग्नेस्तु वचनं
श्रुत्वा पितृदेवाः समागताः । उत्पाद्य मेषवृषणौ सहस्राक्षेभ्य-
वेशयन् ॥ ८ ॥ तदाप्रभृति काकुत्स्थ पितृदेवाः समागताः । अफ-
लान् भुञ्जते मेषान् फलैस्तेषामयोजयन् ॥ ९ ॥ इन्द्रस्तु मेषवृषण-
स्तदाप्रभृति राघव । गौतमस्य प्रभावेण तपसा च महात्मनः
॥ १० ॥ तदागच्छ महातेज आश्रमं पुण्यकर्मणः । तारयैनां
महाभागामहल्यां देवरूपिणीम् ॥ ११ ॥ विश्वामित्रवचः श्रुत्वा

राघवः सहलक्ष्मणः । विश्वामित्रं पुरस्कृत्य आश्रमं प्रविवेश
ह ॥ १२ ॥ ददर्श च महाभागां तपसा द्योतितप्रभाम् । लोकै-
रपि समागम्य दुर्निरीक्ष्यां सुरासुरैः ॥ १३ ॥ प्रयत्नान्निर्मितां
धात्रा दिव्यां मायामयीमिव । धूमेनाभिपरीतांगीं दीप्तामग्नि-
शिखामिव ॥ १४ ॥ सतुषारावृतां साभ्रां पूर्णचन्द्रप्रभामिव ।
मध्येभ्रसो दुराधर्षां दीप्तां सूर्यप्रभामिव ॥ १५ ॥ त्रयाणामपि
लोकानां यावद्रामस्य दर्शनम् ॥ १६ ॥ शापस्यान्तमुपागम्य तेषां
दर्शनमागता ॥ १७ ॥ राघवौ तु तदा तस्याः पादौ जगदहतु-
र्मुदा । स्मरन्ती गौतमवचः प्रतिजग्राह सा हि तौ ॥ १८ ॥
पाद्यमर्घ्यन्तथातिथ्यं चकार सुसमाहिता । प्रतिजग्राह कांकु-
त्स्थौ विधिदृष्टेन कर्मणा ॥ १९ ॥ पुष्पवृष्टिर्महत्यासीद्देवदुन्दु-
भिनिःस्वनैः । गन्धर्वाप्सरसां चैव महानासीत्समुत्सवः ॥ २० ॥
साधुसाध्वीति देवास्तामहल्यां समपूजयन् । तपोबलविशुद्धाङ्गीं
गौतमस्य वशानुगाम् ॥ २१ ॥ गौतमोऽपि महातेजा अहल्या-
सहितः सुखी । रामं संपूज्य विधिवत्तपस्तेपे महातपाः ॥ २२ ॥
रामोऽपि परमां पूजां गौतमस्य महासुनेः । सकाशाद्विधिवत्प्राप्य
जगम मिथिलां ततः ॥ २३ ॥

इत्यार्षे रामायणे वाल्मीकीये बालकाण्डे

एकोनपञ्चाशत्सर्गः ।

ततः प्रागुत्तरां कृत्वा रामः सौमित्रिणा सह । विश्वामित्रं
पुरस्कृत्य यज्ञवाटमुपागमत् ॥ १ ॥ रामस्तु मुनिशाटू लमुवाच
सहलक्ष्मणः । साध्वी यज्ञसमृद्धिर्हि जनकस्य महात्मनः ॥२ ॥
वह्नीह सहस्राणि नानादेशनिवासिनाम् । ब्राह्मणानां महा-

भाग वेदाध्ययनशालिनाम् ॥ ३ ॥ ऋषिवाटाश्च दृश्यन्ते शकटी-
 शतसंकुलाः । देशो विधीयतां ब्रह्मन्यत्र वत्सामहे वयम् ॥ ४ ॥
 रामस्य वचनं श्रुत्वा विश्वामित्रो महामुनिः । निवासमकरो-
 ह्ये विविक्ते सलिलान्विते ॥ ५ ॥ विश्वामित्रमुनिं प्राप्तं श्रुत्वा
 नृपवरस्तदा । शतानन्दं पुरस्कृत्य पुरोहितमनिन्दितः ॥ ६ ॥
 ऋत्विजोपि महात्मानस्त्वर्ध्मादाय सत्वरम् । प्रत्युज्जगाम सह-
 सा विनयेन समन्वितः ॥ ७ ॥ विश्वामित्राय धर्मेण ददौ धर्म-
 पुरस्कृतम् । प्रतिगृह्य तु तां पूजां जनकस्य महात्मनः ॥ ८ ॥
 पप्रच्छ कुशलं राज्ञो यज्ञस्य च निरामयम् । स तांश्चाथ मुनीन्
 पृष्ट्वा सोपाध्यायपुरोधसः ॥ ९ ॥ यथार्हं ऋषिभिः सर्वैः समागच्छ-
 त्प्रहृष्टवत् । अथ राजा मुनिश्रेष्ठं कृताञ्जलिरभाषत ॥ १० ॥
 आसने भगवानास्तां सहैभिर्मुनिपुङ्गवैः । जनकस्य वचः श्रुत्वा
 निषसाद् महामुनिः ॥ ११ ॥ पुरोधो ऋत्विजश्चैव राजा च सह-
 मन्त्रिभिः । आसनेषु यथान्यायमुपविष्टाः समन्ततः ॥ १२ ॥
 दृष्ट्वा स नृपतिस्तत्र विश्वामित्रमथाब्रवीत् । अद्य यज्ञसमृद्धिर्मे
 सफला दैवतैः कृत्वा ॥ १३ ॥ अद्य यज्ञफलं प्राप्तं भगवद्दर्शनान्मया ।
 धन्योऽस्मानुगृहीतोऽस्मि यस्य मे मुनिपुङ्गवः ॥ १४ ॥ यज्ञोपसदनं
 ब्रह्मन् प्राप्तोऽसि मुनिभिः सह । द्वादशाहं तु ब्रह्मर्षे दीक्षामाहु-
 र्मनस्विनः ॥ १५ ॥ ततो भार्गथिनो देवान् द्रष्टुमर्हसि कौशिक ।
 इत्युक्त्वा मुनिशार्दूलं प्रहृष्टवदनस्तदा ॥ १६ ॥ पुनस्तं परिपप्रच्छ
 प्राञ्जलिः प्रयतो नृपः । इमौ कुमारौ भद्रन्ते देवतुल्यपरा-
 क्रमौ ॥ १७ ॥ गजतुल्यगती वीरौ शार्दूलवृषभोपमौ । अश्वि-
 नाविव रूपेण समुपस्थितयौवनौ ॥ १८ ॥ यदृच्छयैव गां प्राप्तौ
 देवलोकादिवामरौ । कथं पद्भ्यामिह प्राप्तौ किमर्थं कस्य वा
 मुने ॥ १९ ॥ वरायुधधरौ वीरौ कस्य पुत्रौ महामुने । भूषयन्ताविमं
 देशं चन्द्रसूर्याविवास्वरम् ॥ २० ॥ परस्परस्य सदृशौ प्रमाणेऽङ्गितः

चेष्टितैः । काकपक्षधरौ वीरौ शीतुमिच्छामि तत्वतः ॥ २१ ॥
 तस्य तद्वचनं श्रुत्वा जनकस्य महात्मनः । निवेदयद्मेयात्मा-
 पुत्तौ दशरथस्य तौ ॥ २२ ॥ सिद्धाश्रमनिवासञ्च राक्षसानां वधं
 तथा । तत्रागमनमव्यग्रं विशालायाञ्च दर्शनम् ॥ २३ ॥ अहल्या-
 दर्शनं चैव गौतमेन समागमम् । महाधनुषि जिज्ञासां कर्तु-
 मागमनं तथा ॥ २४ ॥ एतत्सर्वं महातेजा जनकाय महात्मने ।
 निवेद्य विररामाय विश्वामित्रो महामुनिः ॥ २४ ॥

इत्यार्षे रामायणे वाल्मीकीये बालकाण्डे

पञ्चाशत्सर्गः ।

तस्य तद्वचनं श्रुत्वा विश्वामित्रस्य धीमतः । हृष्टरोमा
 महातेजा शतानन्दो महातपाः ॥ १ ॥ गौतमस्य सुतो ज्येष्ठस्तप-
 सा द्योतितप्रभः । रामसन्दर्शनादेव परं विस्मयमागतः ॥ २ ॥
 एतौ निषण्णौ संप्रेक्ष्य शतानन्दो वृषात्मजौ । सुखासीनौ मुनिश्रेष्ठं
 विश्वामित्रमथाब्रवीत् ॥ ३ ॥ अपि ते मुनिशार्दूलमम माता यश-
 खिनी । वन्यैरुपाहरत्पूजां पूजार्हे सर्वदेहिनाम् ॥ ५ ॥ अपि
 रामाय कथितं यद्वृत्तं तत्पुरातनम् । मम मातुर्महातेजो
 देवेन दुरनुष्ठितम् ॥ ६ ॥ अपि कौशिक भद्रन्ते गुरुणा मम
 सङ्गता । मम माता मुनिश्रेष्ठ रामसन्दर्शनादितः ॥ ७ ॥ अपि
 मे गुरुणा रामः पूजितः कुशिकात्मज । इहागतो महातेजाः
 पूजां प्राप्य महात्मनः ॥ ८ ॥ अपि शान्तेन मनसा गुरुर्मे कुशि-
 कात्मज । इहागतेन रामेण पूजितेनाभिवादितः ॥ ९ ॥ तच्छ्रुत्वा
 वचनं तस्य विश्वामित्रो महामुनिः । प्रत्युवाच शतानन्दं वाक्यज्ञो
 वाक्यकीविदम् ॥ १० ॥ नातिक्रान्तं मुनिश्रेष्ठं यत्कर्तव्यं कृतं

मया । सङ्गता मुनिना पत्नी भार्गवेशेव रेणुका ॥ ११ ॥ तच्छ्रुत्वा
वचनं तस्य विश्वामित्रस्य धीमतः । शतानन्दो महातेजा रामं
वचनमब्रवीत् ॥ १२ ॥ स्वागतं ते नरश्रेष्ठ दिष्ट्या प्राप्तोसि राघव ।
विश्वामित्रं पुरस्कृत्य महर्षिमपराजितम् ॥ १३ ॥ अचिन्त्य-
कर्मा तपसा ब्रह्मर्षिरामतप्रभः । विश्वामित्रो महातेजा वेङ्गप्रमं
परमां गतिम् ॥ १४ ॥ नास्ति धन्यतरो राम त्वत्तो न्यो भुवि कश्चन ।
गोप्ता कुशिकपुत्रस्ते येन तप्तं महत्तपः ॥ १५ ॥ श्रूयतां चाभि-
धास्यामि कौशिकस्य महात्मनः । यथा बलं यथा तत्त्वं तन्मे निग-
दतः शृणु ॥ १६ ॥ राजासीदेष धर्मात्मा दीर्घकालमरिन्दमः ।
धर्मज्ञः कृतविद्यञ्च प्रजानां च हितेरतः ॥ १७ ॥ प्रजापति-
सुतस्त्वासीन् कुशनामो महीपतिः । कुशस्य पुत्रो बलवान् कुश-
नामः सुधार्मिकः ॥ १८ ॥ कुशनामसुतस्त्वासीद्गाधिरित्येव विश्रुतः ।
गाधेः पुत्रो महातेजा विश्वामित्रो महामुनिः ॥ १९ ॥ विश्वा-
मित्रो महातेजाः पालयामास मेदिनीम् । वज्रवर्षसहस्राणि
राजा राज्यमकारयत् ॥ २० ॥ कदाचित्तु महातेजा योजयित्वा
वह्निनीम् । अक्षौहिणीपरिवृतः परिचक्राम मेदिनीम् ॥ २१ ॥
नगराणि च राष्ट्राणि सरितश्च महागिरीन् । आयमान् क्रमशो
राजा विचरन्नाजगाम ह ॥ २२ ॥ वसिष्ठस्याश्रमपदं नानापुष्प-
लताद्रमम् । नानासृगगणाकीर्णं सिद्धचारणसेवितम् ॥ २३ ॥
देवदानवगन्धर्वैः किन्नरैरुपशोभितम् । प्रशान्तहरिणाकीर्णं
द्विजसङ्घनिषेवितम् ॥ २४ ॥ ब्रह्मर्षिगणसङ्कीर्णं देवर्षिगण-
सेवितम् । तपश्चरणसंसिद्धैरग्निकल्पैर्महात्मभिः ॥ २५ ॥ स-
ततं संकुलं श्रीमद्ब्रह्मकल्पैर्महात्मभिः । अब्भक्षैर्वायुभक्षैश्च
श्रीर्षिपर्णाशनैस्तथा ॥ २६ ॥ फलमूलाशनैर्दानैर्जितदोषै-
र्जितेन्द्रियैः । ऋषिभिर्वालखिलैश्च जपहोमपरायणैः ॥ २७ ॥
अन्यैर्वैखानसैश्चैव समन्तादुपशोभितम् । वसिष्ठस्याश्रमपदं

ब्रह्मलोकमिवापरम् । ददर्श जयतांश्रेष्ठो विश्वामित्रो महा-
बलः ॥ २८ ॥

इत्यार्षे रामायणे वाल्मीकीये बालकाण्डे

एकपञ्चाशत्सर्गः ।

तं दृष्ट्वा परमप्रीतो विश्वामित्रो महाबलः । प्रणतो विनया-
द्वीरो वसिष्ठं जपताम्बरम् ॥ १ ॥ स्वागतं तव चेत्युक्तो वशिष्ठेन
महात्मना । आसनं चास्य भगवान्वसिष्ठो व्यादिदेश ह ॥ २ ॥
उपविष्टाय च तदा विश्वामित्राय धीमते । यथान्यायं मुनिवरः
फलमूलमुपाहरत् ॥ ३ ॥ प्रतिगृह्य तु तां पूजां वसिष्ठाद्राज-
सत्तमः । तपोग्निहोत्रशिष्वेषु कुशलं पर्य्यष्टच्छत ॥ ४ ॥ विश्वा-
मित्रो महातेजा वनस्पतिगणे तदा । सर्वत्र कुशलं प्राह वसिष्ठो
राजसत्तमम् ॥ ५ ॥ सुखोपविष्टं राजानं विश्वामित्रं महातपाः ।
पप्रच्छ जपतां श्रेष्ठो वसिष्ठो ब्रह्मणः सुतः ॥ ६ ॥ कञ्चित्ते कुशलं
राजन् कञ्चिद्धर्मेण रञ्जयन् । प्रजाः पालयसे राजन् राजवृत्तेन
धार्मिकः ॥ ७ ॥ कञ्चित्ते संभृता भृत्याः कञ्चित्तिष्ठन्ति शासेन ।
कञ्चित्ते विजिताः सर्वे रिपवो रिपुसूदन । ८ ॥ कञ्चिद्वलेषु कोशेषु
मित्रेषु च परन्तप । कुशलं ते नरव्याघ्र पुत्रपौत्रे तथानघ ॥ ९ ॥
सर्वत्र कुशलं राजा वसिष्ठं प्रत्युदाहरत् । विश्वामित्रो महा-
तेजा वसिष्ठं विनयान्वितम् ॥ १० ॥ कृत्वा तौ सुचिरं कालं धर्मिष्ठौ
ताः कथास्तदा । मुदा परमया युक्तौ प्रीयेतान्तौ परस्परम् ॥ ११ ॥
ततो वसिष्ठो भगवान् कथान्ते रघुनन्दन । विश्वामित्रमिदं
बाण्यमुवाच प्रहसन्निव ॥ १२ ॥ आतिथ्यं कर्तुमिच्छामि
बलस्यास्य महाबल । तव चैवाप्रमेयस्य यथार्हं संप्रतीच्छ मे

॥१३॥ सत्क्रियां हि भवानेतां प्रतीच्छे तु मया कृताम् । राजंस्वम-
 तिथिश्रेष्ठः पूजनीयः प्रयत्नतः ॥ १४ ॥ एवमुक्तो वसिष्ठेन विश्वा-
 मित्तो महासुनिः । कृतमित्यब्रवीद्राजा पूजा वाक्येन मे त्वया
 ॥ १५ ॥ फलमूलेन भगवन्विद्यते यत्तवाश्रमे । पाद्येनाचमनी-
 येन भगवद्दर्शनेन च ॥ १६ ॥ सर्वथा च महाप्राज्ञ पूजार्हेण सुपू-
 जितः । नमस्तेस्तु गमिष्यामि मैत्रेणेक्षस्व चक्षुषा ॥ १७ ॥
 एवं ब्रूवन्तं राजानं वसिष्ठः पुनरेव हि । न्यमन्त्रयत धर्मात्मा
 पुनः पुनरुदारधीः ॥ १८ ॥ वाढमित्येव गाधेयो वसिष्ठं प्रत्युवाच
 ह । यथाप्रियं भगवतस्तथास्तु मुनिपुङ्गव ॥ १९ ॥ एवमुक्तस्तथा
 तेन वसिष्ठो जयताम्बरः । आजुहाव ततः प्रीतः क्रत्वाप्रीं धूतकल्म-
 षाम् ॥ २० ॥ एत्थेहि शवले क्षिप्रं शृणु चापि वचो मम । सब-
 लस्यास्य राजर्षेः कर्तुं व्यवसितोऽस्मिहम् ॥ २१ ॥ भोजनेन महा-
 र्हेण सत्कारं सन्विधत्स्व मे । यस्य यस्य यथाकामं षड्रसेष्वभि-
 पूजितम् ॥ २२ ॥ तत्सर्वं कामधुग्दिव्ये अभिवर्ष कृते मम ।
 रसेनान्धेन पानेन लेह्यचोष्येण संयुतम् । अन्नानां निचयं सर्वं
 सृजस्व शवले त्वर ॥ २३ ॥

इतार्षे रामायणे वाल्मीकीये बालकाण्डे

द्विपञ्चाशत्सर्गः ।

एवमुक्त्वा वसिष्ठेन शवला शत्रुसूदन । विदधे कामधुक्का-
 मान् यस्य यस्येष्विदं यथा ॥ १ ॥ इत्थन्मधूंस्तथा लाजान्मैरेयां-
 श्च वरासवान् । पानानि च महार्हाणि भक्ष्यांश्चोच्चवचानपि ॥२॥
 उष्णाद्यस्यौदनस्यात्र राशयः पर्वतोपमाः । मृष्टान्यन्नानि सूपानि-
 च्च दधिकुथ्यास्तथैव च ॥ ३ ॥ नानास्वादुरसानाञ्च खण्डवानां

तथैवच । भोजनानि सुपूर्णानि गौडानि च सहस्रशः ॥४॥ सर्व-
 मासीत्सन्तुष्टं हृष्टपुष्टजनायुतम् । विश्वामित्रबलं राम वसिष्ठेन
 सुतर्पितम् ॥ ५ ॥ विश्वामित्रो हि राजर्षिर्हृष्टपुष्टस्तदाभवत् ।
 सान्तःपुरवरो राजा सबाह्यणपुरोहितः ॥ ६ ॥ सामात्यो मन्त्रि-
 सहितः सभृत्यः पूजितस्तदा । युक्तः परमहर्षेण वसिष्ठमिदमब्र-
 वीत् ॥ ७ ॥ पूजितोहं त्वया ब्रह्मन् पूजाहेण सुसत्कृतः । श्रूयता-
 मभिधास्यामि वाक्यं वाक्यविशारद ॥ ८ ॥ गवां शतसहस्रेण
 दीयतां श्वला मम । रत्नं हि भगन्नेतद्रत्नहारी च पार्थिवः
 ॥ ९ ॥ तस्मान्मे श्वलां देहि ममैषा धर्मतो द्विज । एवमुक्तस्तु
 भगवान्वसिष्ठो मुनिपुङ्गवः ॥१०॥ विश्वामित्रेण धर्मात्मा प्रत्युवाच
 महीपतिम् । नाहं शतसहस्रेण नापि कोटिशतैर्गवाम् ॥ ११ ॥
 राजन्दास्यामि श्वलां राशिभीरजतस्य वा । न परित्यागमहयं
 मत्सकाशादरिन्दम ॥१२॥ शाश्वती श्वला मद्यं कीर्त्तिरात्मवती
 यथा । अस्यां हव्यं च कव्यञ्च प्राणयात्रा तथैव च ॥ १३ ॥
 आयत्तमग्निहोत्रञ्च वलिर्होमन्तश्चैवच । स्वाहाकारवषट्कारौ
 विद्याश्च विधिधास्तथा ॥ १४ ॥ आयत्तमत्र राजर्षे सर्वमेतन्न
 संशयः । सर्वस्वमेतत्सत्येन मम तुष्टिकरी तथा ॥ १५ ॥ कार-
 णैर्वह्नी राजन् दास्ये श्वलां तव । वसिष्ठेनैवमुक्तस्तु विश्वा-
 मित्रोब्रवीत्तदा ॥ १६ ॥ संरब्धतरमत्यर्थं वाक्यं वाक्यविशारदः ।
 हैरण्यकक्ष्यग्रैवेयान् सुवर्णांकुशभूषितान् ॥ १७ ॥ ददामि कुञ्जरा-
 णान्ते सहस्राणि चतुर्दश । हैरण्यानां रथानाञ्च श्वेताश्वानां चतु-
 र्युजाम् ॥१८॥ ददामि ते शतान्यष्टौ किंकिणीकविभूषितान् । ह-
 यानां देशजातानां कुलजानां महौजसाम् ॥ १९ ॥ सहस्रमेकं
 दश च ददामि तव सुव्रत । नानावर्णविभक्तानां वयस्थानां तथै-
 वच ॥२०॥ ददास्येकां गवां कोटिं श्वला दीयतां मम । यावदि-
 च्छसि रत्नानि हिरण्यस्वा द्विजोत्तम ॥ २१ ॥ तावद्ददामि ते

सर्वं दीयतां शवला मम । एवमुक्तस्तु भगवान्विश्वामित्रेण धीमता
 ॥ २२ ॥ न दास्यामीति शवलां प्राह राजन् कथञ्चन । एतदेव
 हि मे रत्नमेतदेव हि मे धनम् ॥ २३ ॥ एतदेव हि सर्वस्वं एतदेव हि
 जीवितम् । दर्शश्च पौरुषमासश्च यज्ञाश्चैवाप्तदक्षिणा ॥ २४ ॥ एत-
 देव हि मे राजन्विधिधाश्च क्रियास्तथा । अतो मूलाः क्रियाः
 सर्वाः मम राजन्नसंशयः ॥ २५ ॥ वद्धना किं प्रलापेन न दास्ये
 कामदोहिनीम् ॥ २६ ॥

इतार्षे रामायणे वाल्मीकीये बालकाण्डे

त्रिपञ्चाशत्सर्गः ।

कामधेनुं वसिष्ठोपि यदा न त्यजते मुनिः । तदास्य शवलां
 राम विश्वामित्रोन्वकर्षत ॥ १ ॥ नीयमाना तु शवला राम राज्ञा
 महात्मना । दुःखिता चिन्तयामास रुदन्ती शोककर्षिता ॥ २ ॥
 परित्यक्ता वशिष्ठेन किमहं सुमहात्मना । याहं राजभृतैर्दीना
 ह्मियेयं भृशदुःखिता ॥ ३ ॥ किं मयापकृतं तस्य महितस्य महा-
 त्मनः । यन्नामनागसं दृष्ट्वा भक्तां त्यजति धार्मिकः ॥ ४ ॥ इति
 सञ्चिन्तयित्वा तु निश्चस्य च पुनः पुनः । जगाम वेगेन तदा
 वसिष्ठं परमौजसम् ॥ ५ ॥ निर्धूय तांस्तदा भृत्यान् शतशः शत्रु-
 सूदन । जगामानिलवेगेन पादमूलं महात्मनः ॥ ६ ॥ शवला
 सा रुदन्ती च क्रोशन्ती चेदमब्रवीत् । वसिष्ठस्याग्रतः स्थित्वा रुद-
 न्ती मेघनिस्वना ॥ ७ ॥ भगवन् किं परित्यक्ता त्वयाहं ब्रह्मणः
 सुत । यस्माद्राजभटा मां हि नयन्ते त्वत्सकाशतः ॥ ८ ॥ एव-
 मुक्तस्तु ब्रह्मर्षिरिदं वचनमब्रवीत् । शोकसन्तप्तहृदयां स्वसार-
 मिव दुःखिताम् ॥ ९ ॥ न त्वां त्यजामि शवले नापि मेपकृतं

त्वया । एष त्वां नयते राजा वलान्मत्तो महाबलः ॥१०॥ न हि तुल्यं
 बलं मर्त्या राजा त्वद्य विशेषतः । बली राजा क्षत्रियश्च पृथिव्याः
 पतिरेव च ॥ ११ ॥ इयमक्षौहिणी पूर्णा गजवाजिरथाकुला ।
 हस्तिध्वजसमाकीर्णा तेनासौ बलवत्तमः ॥ १२ ॥ एवमुक्त्वा
 वसिष्ठेन प्रत्युवाच विनीतवत् । वचनं वचनज्ञा सा ब्रह्मर्षि-
 मतुलप्रभम् ॥ १३ ॥ न बलं क्षत्रियस्याङ्गर्वाह्यणा बलवत्तराः ।
 ब्रह्मन् ब्रह्मबलं दिव्यं क्षत्राच्च बलवत्तरम् ॥१४॥ अप्रमेयबलं तुभ्यं
 न त्वया बलवत्तरः । विश्वामित्रो महावीर्यस्तेजस्तव दुरासदम्
 ॥१५॥ नियुङ्क्ष्व मां महातेजस्वं ब्रह्मबलसंभृताम् । तस्य दर्पं बलं
 यत्तन्नाशयामि दुरात्मनः ॥ १६ ॥ इत्युक्तस्तु तथा राम वशिष्ठस्तु
 महायशाः । सृजस्वेति तदोवाच बलं परबलार्दनम् ॥ १७ ॥
 तस्य तद्वचनं श्रुत्वा सुरभिः सासृजत्तदा । तस्या ङ्गभारवो-
 त्सृष्टाः पल्लवाः शतशो नृप ॥१८॥ नाशयन्ति बलं सर्वं विश्वामि-
 त्तस्य पश्यतः । स राजा परमक्रुद्धः क्रोधविस्कारितेक्षणः ॥१९॥
 पल्हवान्नाशयामास अस्त्रैरुच्चावचैरपि । विश्वामित्रादितान् दृष्ट्वा
 पल्हवान् शतशस्तदा ॥ २० ॥ भूय एवासृजद्योरांच्छकान्यवन-
 मिश्रितान् । तैरासीत्संवृता भूमिः शकैर्यवनमिश्रितैः ॥ २१ ॥
 प्रभावद्भिर्महावीर्यैः हेमकिञ्चल्कसन्निभैः । तीक्ष्णासिपट्टिश-
 धरैर्हेमवर्णांवरावृतैः ॥ २२ ॥ निर्दग्धं तद्वलं सर्वं प्रदीप्तैरिव
 पावकैः । ततोस्त्राणि महातेजा विश्वामित्रो सुमोच ह ॥ २३ ॥
 तैस्ते यवनकाम्बोजा वर्वराश्चाकुलीकृताः ॥ २४ ॥

इत्यार्षे रामायणे वाल्मीकीये बालकाण्डे

चतुःपञ्चाशत्सर्गः ।

ततस्तानाकुलान् दृष्ट्वा विश्वामित्रास्त्रसोहितान् । वशि-
 ष्ठश्चोदयामास कामधुक् सृज योगतः ॥१॥ तस्या ऊङ्कारतो जाताः
 काम्बोजा रविसन्निभाः । उधसञ्चाथ सन्भूता वर्वराः शस्त्रपाणयः
 ॥ २ ॥ योनिदेशाच्च यवनाः शकृद्देशाच्छकाः स्मृताः । रोम-
 कूपेषु म्लेच्छाश्च हारीताः सकिरातकाः ॥ ३ ॥ तैस्तान्निष्पूदितं सर्वं
 विश्वामित्रस्य तत्क्षणात् । सपदातिगजं साश्वं सरथं रघुन-
 न्दन ॥ ४ ॥ दृष्ट्वा निष्पूदितं सैन्यं वशिष्ठेन महात्मना । विश्वा-
 मित्रसुतानां तु शतं नानाविधायुधम् ॥ ५ ॥ अभ्यधावतसंक्रुद्धं
 वशिष्ठं जपतां वरम् । ऊङ्कारेणैव तान् सर्वान् निर्ददाह महा-
 नृषिः ॥ ६ ॥ ते साश्वरथपादाता वशिष्ठेन महात्मना । भस्मी-
 कृता मुहूर्त्तेन विश्वामित्रसुतास्तथा ॥ ७ ॥ दृष्ट्वा विनाशितान्
 सर्वान् बलं च सुमहायशाः । सब्रीडं चिन्तयाविष्टो विश्वामित्रो भव-
 त्तदा ॥ ८ ॥ समुद्र इव निर्वेगो मग्नदंष्ट्र इमोरगः । उपरक्त
 इवादित्यः सद्यो निष्प्रभतां गतः ॥ ९ ॥ हतपुत्रबलो दीनो लून-
 यज्ञ इव द्विजः । हतसर्वबलोत्साहो निर्वेदं समपद्यत ॥ १० ॥
 स पुत्रमेकं राज्याय पालयेति नियुज्य च । पृथिवीं क्षत्रधर्मेण
 वनमेवाभ्यपद्यत ॥ ११ ॥ स गत्वा हिमवत्पार्श्वे किन्नरीरगसेविते ।
 महादेवप्रसादार्थं तपस्तेपे महातपाः ॥ १२ ॥ केनचित्त्वद्य कालेन
 देवेशो वृषभध्वजः । दर्शयामास वरदो विश्वामित्रं महा-
 मुनिम् ॥ १३ ॥ किमर्थं तप्यसे राजन् ब्रूहि यत्ते विवक्षितम् ।
 वरदोस्मि वरो यस्ते काञ्चितः सोभिधीयताम् ॥ १४ ॥ एवमुक्तस्तु
 देवेन विश्वामित्रो महातपाः । प्रणिपत्य महादेवं विश्वामित्रो-
 ब्रवीदिदम् ॥ १५ ॥ यदि तुष्टो महादेव धनुर्वेदो ममानघ ।
 सांगोपाङ्गोपनिषदः सरहस्यः प्रदीयताम् ॥ १६ ॥ यानि देवेषु
 चास्त्राणि दानवेषु महर्षिषु । गन्धर्वयक्षरक्षःसु प्रतिभान्तु ममानघ
 ॥ १७ ॥ तव प्रसादाद्भवतु देवदेव ममेष्टितम् । एवमस्त्विति

देवेशो वाक्यमुक्त्वा गतस्तदा ॥ १८ ॥ प्राप्य चास्त्राणि देवेशाद्वि-
श्रवामित्रो महाबलः । दर्पेण महता युक्तो दर्पपूर्णोभवत्तदा
॥ १९ ॥ विवर्धमानो वीर्येण समुद्र इव पर्वणि । हतं मेने तदा
राम वसिष्ठं ऋषिसत्तमम् ॥ २० ॥ ततो गत्वाश्रमपदं सुमोचा-
स्त्राणि पार्थिवः । यैस्तत्तपोवनं नाम निर्दग्धं चास्त्रतेजसा ॥ २१ ॥
उदीर्यमाणमस्त्रं तद्विश्रवामित्रस्य धीमतः । दृष्ट्वा विप्रद्रुता भी-
ता मुनयः शतशो दिशः ॥ २२ ॥ वसिष्ठस्य च ये शिष्या ये च वै
सृगपक्षिणः । विद्रवन्ति भयाङ्गीता नानादिग्भ्यः सहस्रशः ॥ २३ ॥
वसिष्ठस्याश्रमपदं शून्यमासीन्महात्मनः । मुहूर्त्तमिव निःशब्द-
मासीदीरिणसन्निभम् ॥ २४ ॥ वदतो वै वसिष्ठस्य माभैरिति
मुहुर्मुहुः । नाशयाम्यद्य गाधेयं नीहारमिव भास्करः ॥ २५ ॥
एवमुक्त्वा महातेजा वसिष्ठो जपताम्बरः । विश्रवामित्रं तदा
वाक्यं सरोषमिदमब्रवीत् ॥ २६ ॥ आश्रमं चिरसंवृद्धं यद्विनाशित-
वानसि । दुराचारो हि यन्मूढस्तस्मात्त्वं न भविष्यसि ॥ २७ ॥
इत्युक्त्वा परमक्रुद्धो दण्डमुद्यम्य सत्वरः । विधूम इव कालाग्नि-
र्यमदण्डमिवापरम् ॥ २८ ॥

इत्यार्षे रामायणे वाल्मीकीये बालकाण्डे

पञ्चपञ्चाशत्सर्गः ।

एवमुक्तो वसिष्ठेन विश्रवामित्रो महाबलः । आग्नेयमस्त्रमु-
द्दिश्य तिष्ठतिष्ठेति चाब्रवीत् ॥ १ ॥ ब्रह्मदण्डं समुद्यम्य कालदण्ड-
मिवापरम् । वसिष्ठो भगवान् क्रोधादिदं वचनमब्रवीत् ॥ २ ॥
क्षत्रबन्धो स्थितोऽस्मिन् यद्वलं तद्विदर्शय । नाशयाम्यद्य ते दर्पं
सास्त्रस्य तव गाधिज ॥ ३ ॥ क्वच ते क्षत्रियबलं क्वच ब्रह्मबलं

महत् । पश्य ब्रह्मबलं दिव्यं मम क्षत्रियपांसन ॥ ४ ॥ तस्यास्त्रं
 गाधिपुत्रस्य घोरमाग्नेयमुत्तमम् । ब्रह्मदण्डेन तच्छान्तमग्ने-
 वेग इवांभसा ॥ ५ ॥ वारुणञ्चैव रौद्रञ्च ऐन्द्रं पाशुपतं तथा ।
 ऐषीकञ्चापि चिक्षेप कुपितो गाधिनन्दनः ॥ ६ ॥ मानवं मोहनं
 चैव गान्धर्वं स्वपनं तथा । जृम्भणं मोहनं चैव सन्तापनविला-
 पने ॥ ७ ॥ शोषणं दारणं चैव वज्रमस्त्रं सुदुर्जयम् । ब्रह्म-
 पाशं कालपाशं वारुणं पाशमेव च ॥ ८ ॥ पिनाकमस्त्रं दयितं
 शुष्काद्र् अशनी तथा । दण्डास्त्रमथ पैशाचं क्रौञ्चमस्त्रं तथैवच
 ॥ ९ ॥ धर्मचक्रं कालचक्रं विष्णुचक्रं तथैवच । वायव्यं मथन-
 ञ्चैव अस्त्रं हयशिरस्तथा ॥ १० ॥ शक्तिद्वयञ्च चिक्षेप कङ्कालं
 मुसलं तथा । वैद्याधरं महास्त्रञ्च कालास्त्रमथ दारुणम् ॥ ११ ॥
 विशूलमस्त्रं घोरञ्च कपालमथ कङ्कणम् । एतान्यस्त्राणि चि-
 क्षेप सर्वाणि रघुनन्दन ॥ १२ ॥ वसिष्ठे जपतां श्रेष्ठे तदद्भुतमिवा-
 भवत् । तानि सर्वाणि दण्डेन ग्रसते ब्रह्मणः सुतः ॥ १३ ॥
 तेषु शान्तेषु ब्रह्मास्त्रं क्षिप्तवान् गाधिनन्दनः । तदस्त्रमुद्यतं दृष्ट्वा
 देवाः साग्निपुरोगमाः ॥ १४ ॥ देवर्षयश्च सभ्रान्ता गन्धर्वाः सम-
 होरगाः । त्रैलोक्यमासीत्सन्त्रस्तं ब्रह्मास्त्रे समुदीरिते ॥ १५ ॥
 तदप्यस्त्रं महाघोरं ब्राह्मं ब्राह्मेण तेजसा । वसिष्ठो ग्रसते सर्वं
 ब्रह्मदण्डेन राघव ॥ १६ ॥ ब्रह्मास्त्रं ग्रसमानस्य वसिष्ठस्य महा-
 त्मनः । त्रैलोक्यमोहनं रौद्रं रूपमासीत्सुदारुणम् ॥ १७ ॥ रोम-
 कुपेषु सर्वेषु वसिष्ठस्य महात्मनः । मरीच्य इव निष्पेतुरग्नेर्धूमा-
 कुलार्चिषः ॥ १८ ॥ प्राञ्चत्तद्ब्राह्मदण्डश्च वसिष्ठस्य करोद्यतः ।
 विधूम इव कालाग्निर्यमदण्ड इवापरः ॥ १९ ॥ ततोस्तुबन्मुनि-
 गणा वसिष्ठं जयताम्बरम् । अमोघन्ते बलं ब्रह्मं स्तेजो धारय
 तेजसा ॥ २० ॥ निगृहीतस्त्वया ब्रह्मन् विश्वामित्रो महाबलः ।
 अमोघन्ते बलं श्रेष्ठं लोकाः सन्तु गतव्यथाः ॥ २१ ॥ एवमुक्तो

महातेजाः शमं चक्रे महातपाः । विश्वामित्रो विनिष्कृतो विनिश्व-
स्येदमब्रवीत् ॥ २२ ॥ धिग्बलं क्षत्रियबलं ब्रह्मतेजोबलं बलम् ।
एकेन ब्रह्मदण्डेन सर्वास्त्राणि हतानि मे ॥ २३ ॥ तदेतत्प्रसमी-
च्याहं प्रसन्नेन्द्रियमानसः । तपो महत्समास्थाय्ये यद्वै ब्रह्मत्व-
कारणम् ॥ २४ ॥

इत्यार्षे रामायणे वाल्मीकीये बालकाण्डे

षट्पञ्चाशत्सर्गः ।

ततः सन्तप्तहृदयः स्मरन्निग्रहमात्मनः । विनिश्वस्य विनिश्वस्य
कृतवैरो महात्मना ॥ १ ॥ स दक्षिणां दिशं गत्वा महिष्या सह
राघव । तताप परमं घोरं विश्वामित्रो महातपाः ॥ २ ॥ फल-
मूलाशनो दान्तश्चचार परमन्तपः । अथास्य जज्ञिरे पुत्राः
सत्यधर्मपरायणाः ॥ ३ ॥ हविष्यन्दो मधुष्यन्दो दृढनेत्रो महा-
रथः । पूर्णो वर्षसहस्रे तु ब्रह्मा लोकपितामहः ॥ ४ ॥ अब्रवीन्मधुरं
वाक्यं विश्वामित्रं तपोधनम् । जिता राजर्षिलोकास्ते तपसा
कुशिकाल्मज ॥ ५ ॥ अनेन तपसा त्वां हि राजर्षिरिति विद्महे ।
एवमुक्त्वा महातेजा जगाम सह दैवतैः ॥ ६ ॥ त्रिविष्टपं ब्रह्म-
लोकं लोकानां परमेश्वरः । विश्वामित्रोऽपि तच्छ्रुत्वा ह्रिया
किञ्चिदवाङ्मुखः ॥ ७ ॥ दुःखेन महताविष्टः समन्युरिदमब्रवीत् ।
तपश्च सुसहत्तप्तं राजर्षिरिति मां विदुः ॥ ८ ॥ देवाः सर्षिगणाः
सर्वे नास्ति मन्ये तपःफलम् । एवं निश्चित्य मनसा भूय एव
महातपाः ॥ ९ ॥ तपश्चचार धर्मात्मा काकुत्स्थ परमात्मवान् ।
एतस्मिन्नेव काले तु सत्यवादी जितेन्द्रियः ॥ १० ॥ त्रिशंकुरिति
विख्यात इच्छाकुक्कुलवर्द्धनः । तस्य बुद्धिः समुत्पन्ना यजेयमिति

राघव ॥ ११ ॥ गच्छेयं सशरीरेण देवतानां परां गतिम् ॥ १२ ॥
 अशक्यमिति चाप्युक्तो वशिष्ठेन महात्मना । प्रत्याख्यतो वसि-
 ष्ठेन स ययौ दक्षिणां दिशम् ॥ १३ ॥ ततस्तत्कर्मसिद्धयर्थं पुत्रां-
 स्तस्य गतो वृषः । वासिष्ठा दीर्घतपसस्तपो यत्र हि तेपिरे ॥ १४ ॥
 त्रिशंकुसु महातेजाः शतं परमभास्वरम् । वसिष्ठपुत्रान्दृशे
 तप्यमानान्मनस्विनः ॥ १५ ॥ सोभिगम्य महात्मानः सर्वानेव गुरोः
 सुतान् । अभिवाद्यानुपूर्वेण ह्यिया किञ्चिदवाङ्मुखः ॥ १६ ॥
 अब्रवीत्स महात्मानः सर्वानेव कृताञ्जलिः । शरणं वः प्रपन्नोऽहं
 शरण्यान् शरणं गतः ॥ १७ ॥ प्रत्याख्यातो हि भद्रं वो वसिष्ठेन
 महात्मना । यष्टुकामो महायज्ञं तदनुज्ञातुमर्हथ ॥ १८ ॥
 गुरुपुत्रानहं सर्वान्ममस्कृत्य प्रसादये । शिरसा प्रणतो याचे
 ब्राह्मणांस्तपसि स्थितान् ॥ १९ ॥ ते मां भवन्तः सिद्धयर्थं याज-
 यन्तु समाहिताः । सशरीरो यथाहं वै देवलोकमवाप्नुयाम्
 ॥ २० ॥ प्रत्याख्यातो वसिष्ठेन गतिमन्यां तपोधनाः । गुरुपुत्रा-
 नृते सर्वान्नाहं पश्यामि काञ्चन ॥ २१ ॥ इच्छाकूणां हि सर्वेषां
 पुरोधाः परमा गतिः । तस्मादमन्तरं सर्वे भवन्तो देवतं
 मम ॥ २२ ॥

इत्यार्षे रामायणे वाल्मीकीये बालकाण्डे

सप्तपञ्चाशत्सर्गः ।

ततस्त्रिशंकोर्वचनं श्रुत्वा क्रोधसमन्वितम् । ऋषिपुत्रशतं
 राम राजानमिदमब्रवीत् ॥ १ ॥ प्रत्याख्यातोसि दुर्मेधो गुरुणा
 सत्यवादिना । तं कथं समतिक्रम्य शाखान्तरमुपेयिवान् ॥ २ ॥
 इच्छाकूणां हि सर्वेषां पुरोधाः परमा गतिः । न चातिक्रमितुं

शक्यं वचनं सत्यवादिनः ॥ ३ ॥ अशक्यमिति सोवाच वासिष्ठो
 भगवानृषिः । तं वयं वै समाहर्त्तुं क्रतुं शक्ताः कथञ्चन ॥ ४ ॥
 वालिशस्त्रं नरश्रेष्ठ गम्यतां स्वपुरं पुनः । याजने भगवान् शक्त-
 स्त्रैलोक्यस्यापि पार्थिव ॥ ५ ॥ अवमानं कथं कर्त्तुं तस्य शक्या-
 महे वयम् । तेषां तद्वचनं श्रुत्वा क्रोधपर्याकुलाक्षरम् ॥ ६ ॥
 स राजा पुनरेवैतानिदं वचनमब्रवीत् । प्रत्याख्यातो भगवता
 गुरुपुत्रैस्तथैव हि ॥ ७ ॥ अन्यां गतिं गमिष्यामि स्वस्ति वोस्तु
 तपोधनाः । ऋषिपुत्रास्तु तच्छ्रुत्वा वाक्यं घोराभिसंहितम् ॥ ८ ॥
 शेषुः परमसंकुद्धाश्चण्डालत्वं गमिष्यसि । इत्युक्त्वा ते महात्मानो
 विविशुः स्वं स्वमाश्रमम् ॥ ९ ॥ अथ रात्यां व्यतीतायां राजा
 चण्डालतां गतः । नीलवस्त्रधरो नीलः परुषो ध्वस्तभूर्धजः ॥ १० ॥
 चितमाल्याङ्गरागश्च आयसाभरणोभवत् । तं दृष्ट्वा मन्त्रिणः
 सर्वे त्यज्यचण्डालरूपिणम् ॥ ११ ॥ प्राद्रुवन् सहिता राम पौरा-
 येस्थानुगामिनः । एको हि राजा काकुत्स्थ जगाम परमात्म-
 वान् ॥ १२ ॥ दह्यमानो दिवारात्रं विश्वामित्रं तपोधनम् ।
 विश्वामित्रस्तु तं दृष्ट्वा राजानं विफलीकृतम् ॥ १३ ॥ चण्डालरू-
 पिणं राम मुनिः कारुण्यमागतः । कारुण्यात्स महातेजा वाक्यं
 परमधार्मिकः ॥ १४ ॥ इदं जगाद् भद्रन्ते राजानं घोरदर्शनम् ।
 किमागमनकार्यन्ते राजपुत्र महाबल ॥ १५ ॥ अयोध्याधिपते
 वीर शापाञ्चण्डालतां गतः । अथ तद्वाक्यमाकर्ण्य राजा चण्डा-
 लतां गतः ॥ १६ ॥ अब्रवीत्प्राञ्जलिर्वाक्यं वाक्यज्ञो वाक्यकोवि-
 दम् । प्रत्याख्यातोस्मि गुरुणा गुरुपुत्रैस्तथैव च ॥ १७ ॥ अन-
 वाप्यैव तं कामं मया प्राप्तो विपर्ययः । सशरीरो दिवं यायामिति
 मे सौम्यदर्शन ॥ १८ ॥ मया चेष्टं क्रतुशतं तथा तन्नाप्यते फलम् ।
 अनृतं नोक्तपूर्वं मे न च वक्ष्ये कदाचन ॥ १९ ॥ कृच्छेष्वपि गतः
 सौम्य क्षत्रधर्मेण ते शपे । यज्ञैर्बहुविधैरिष्टं प्रजा धर्मेण पालि-

ताः ॥२०॥ गुरवश्च महात्मानः शीलवृत्तेन तोषिताः । धर्मे
 प्रयतमानस्य यज्ञं चाहर्तुमिच्छतः ॥ २१ ॥ परितोषं न गच्छन्ति
 गुरवो मुनिपुङ्गव । दैवमेव परं मनेः पौरुषं तु निरर्थकम् ॥२२॥
 दैवेनाक्रम्यते सर्वं दैवं हि परमा गतिः । तस्य मे परमार्त्तस्य
 प्रसादमभिकाञ्छतः । कर्तुमर्हसि भद्रं ते दैवोपहतकर्मणः ॥२३॥
 नान्यं गतिं गमिष्यामि नान्यत् शरणमस्ति मे । दैवं पुरुष-
 कारेण निवर्त्तयितुमर्हसि ॥ २४ ॥

इत्यार्षे रामायणे वाल्मीकीये बालकाण्डे

अष्टपञ्चाशत्सर्गः ।

उक्तवाक्यन्तु राजानं कृपया कुशिकात्मजः । अब्रवीत् मधुरं
 वाक्यं साक्षाच्चण्डालतां गतं ॥१॥ इच्छाको स्वागतं वत्स जानामि
 त्वां सुधार्म्मिकं । शरणं ते प्रदास्यामि माभैषीर्नृपपुङ्गव ॥ २ ॥
 अहमामन्त्रये सर्वान् सहर्षीन् पुण्यकर्मणः । यज्ञसाह्यकरान्
 राजंस्ततो यक्ष्यसि निर्वृतः ॥ ३ ॥ गुरुशापकृतं रूपं यदिदं त्वयि
 वर्त्तते । अनेन सह रूपेण सशरीरो गमिष्यसि ॥ ४ ॥ हस्त-
 प्राप्तमहं मनेः स्वर्गं तव नराधिप । यस्त्वं कौशिकमागम्य शरण्यं
 शरणागतः ॥ ५ ॥ एवमुक्त्वा महातेजाः पुत्रान् परमधार्म्मिकान् ।
 व्यादिदेश महाप्रज्ञान् यज्ञसम्भारकारणात् ॥ ६ ॥ सर्वान्
 शिष्यान् समाह्वय वाक्यमेतदुवाच ह । सर्वान् ऋषीन् सवा-
 शिष्ठानानयध्वं ममाज्ञया ॥ ७ ॥ सशिष्यान् सुहृदश्चैव सर्त्विजः
 सुबहुश्रुतान् । यदन्यो वचनं ब्रूयात् महाक्यबलचोदितः ॥८॥
 तत् सर्वमखिलेनोक्तं ममाखेप्रथमनाहतं । तस्य तद्वचनं श्रुत्वा
 दिशो जग्मुस्तदाज्ञया ॥ ९ ॥ आजग्मुरथ देशेभ्यः सर्वेभ्यो

ब्रह्मवादिनः । ते च शिष्याः समागम्य मुनिं ज्वलिततेजसं ॥१०॥
 ऊचुश्च वचनं सर्वं सर्वेषां ब्रह्मवादिनां । श्रुत्वा ते वचनं सर्वं
 समायान्ति द्विजातयः ॥ ११ ॥ सर्वदेशेषु चागच्छन् वर्जयित्वा
 महोदयं । वाशिष्ठं यच्छतं सर्वं क्रोधपर्याकुलाक्षरं ॥ १२ ॥
 यथाह वचनं सर्वं शृणु त्वं मुनिपुङ्गव । क्षत्रियो याजको यस्य
 चण्डालस्य विशेषतः ॥ १३ ॥ कथं सदसि भोक्तारो हविस्तस्य
 सुरर्षयः । ब्राह्मणा वा महात्मानो भुक्त्वा चाण्डालभोजनं ॥ १४ ॥
 कथं स्वर्गं गमिष्यन्ति विश्वामित्रेण पालिताः । एतद्वचननैष्ठु-
 र्यमूचुः संरक्तलोचनाः ॥ १५ ॥ वासिष्ठा मुनिशार्दूल सर्वे सह-
 महोदयाः । तेषां तद्वचनं श्रुत्वा सर्वेषां मुनिपुङ्गवः ॥ १६ ॥
 क्रोधसंरक्तनयनः सरोषमिदमब्रवीत् । यद्दूषयन्त्यदुष्टं मां
 तप उग्रं समास्थितं ॥ १७ ॥ भस्मीभूता दुरात्मानो भविष्यन्ति न
 संशयः । अद्य ते कालपाशेन नीता वैवस्वतक्षयं ॥ १८ ॥
 सप्तजातिशतान्येव मृतपाः सम्भवन्तु ते । श्वमांसनियताहारा
 मुष्टिकानाम निर्घृणाः ॥१९॥ विकृताश्च विरूपाश्च लोकाननुचर-
 न्निमान् । महोदयश्च दुर्बुद्धिमामदूष्यं ह्यदूषयत् ॥ २० ॥
 दूषितः सर्वलोकेषु निषादत्वं गमिष्यति । प्राणातिपातनिरतो
 निरनुक्रोशतां गतः ॥ २१ ॥ दीर्घकालं मम क्रोधात् दुर्गतिं
 वर्त्तयिष्यति । एतावदुक्त्वा वचनं विश्वामित्रो महातपाः । विर-
 राम महातेजा ऋषिमध्ये महामुनिः ॥ २२ ॥

इत्यार्षे रामायणे वाल्मीकीये बालकाण्डे

एकोनषष्टितमः सर्गः ।

तपोब्रह्मतान् ज्ञात्वा वाशिष्ठान् समहोदयान् । ऋषिमध्ये
 महातेजा विश्वामित्रोऽभ्यभाषत ॥ १ ॥ अयमिच्छाकुदायादस्त्रि-
 शङ्कुरिति विश्रुतः । धर्मिष्ठश्च वदान्यश्च मात्रैव शरणं गतः
 ॥ २ ॥ स्नेनानेन शरीरेण देवलोकजिगीषया । यथायं सश-
 रीरेण देवलोकं गमिष्यति ॥ ३ ॥ तथा प्रवर्त्ततां यज्ञो भव-
 द्भिश्च मया सह । विश्वामित्रवचः श्रुत्वा सर्व एव महर्षयः ॥ ४ ॥
 ऊचः समेताः सहसा धर्म्मज्ञा धर्म्मसंहितं । अयं कुशिकदा-
 यादो मुनिः परमकोपनः ॥ ५ ॥ यदाह वचनं सम्यगेतत् कार्य्यं
 न संशयः । अग्निकल्पो हि भगवान् शापं दास्यति रोषतः ॥ ६ ॥
 तस्मात् प्रवर्त्ततां यज्ञः सशरीरो यथा दिवि । गच्छेद्विच्छाकु-
 दायादो विश्वामित्रस्य तेजसा ॥ ७ ॥ ततः प्रवर्त्ततां यज्ञः
 सर्वे समभितिष्ठत । एवमुक्त्वा च ऋषयः संजङ्गस्ताः क्रियास्तदा
 ॥ ८ ॥ याजकश्च महातेजा विश्वामित्रोऽभवत् क्रतौ । ऋत्वि-
 जश्चानुपूर्वेण मन्त्रवन्मन्त्रकोविदाः ॥ ९ ॥ चक्रुः सर्वाणि
 कर्म्मणि यथाकल्पं यथाविधि । ततःकालेन महता विश्वा-
 मित्रो महातपाः ॥ १० ॥ चकारावाहनं तत्र भागार्थं सर्वदेवताः ।
 नाभ्यागमंस्तदा तत्र भागार्थं ताश्च देवताः ॥ ११ ॥ ततः कोप-
 समाविष्टो विश्वामित्रो महासुनिः । सुवमुद्यम्य सक्रोधस्त्रिशङ्कु-
 मिदमब्रवीत् ॥ १२ ॥ पश्य मे तपसो वीर्यं स्वार्जितस्य नरेश्वर ।
 एष तां सशरीरेण नयामि स्वर्गमोजसा ॥ १३ ॥ दुष्प्रापं सश-
 रीरेण स्वर्गं गच्छ नरेश्वर । स्वार्जितं किञ्चिदप्यस्ति मया हि
 तपसः फलं ॥ १४ ॥ राजंस्त्वं तेजसा तस्य सशरीरो दिवं व्रज ।
 उक्तवाक्ये मुनौ तस्मिन् सशरीरो नरेश्वरः ॥ १५ ॥ दिवं जगाम
 काकुत्स्थं मुनीनां पश्यतां तदा । स्वर्गलोकं गतं दृष्ट्वा त्रिशंकुं
 पाकशासनः ॥ १६ ॥ सह सर्वैः सुरगणैरिदं वचनमब्रवीत् ।
 त्रिशङ्को गच्छ भूयस्त्वं नास्ति स्वर्गकृतालयः ॥ १७ ॥ गुरुशापहतो

भूढ पत भूमिमवाक्शिराः । एवमुक्तो महेन्द्रेण विशङ्कुरपतत्
 पुनः ॥ १८ ॥ विक्रोशमानस्त्राहीति विश्वामित्रं तपोधनम् ।
 तत् श्रुत्वा वचनं तस्य क्रोशमानस्य कौशिकः ॥ १९ ॥ रोषमाहा-
 रयत् तीव्रं तिष्ठतिष्ठेति चाब्रवीत् । ऋषिमध्ये स तेजस्वी प्रजा-
 पतिरिवापरः ॥ २० ॥ सृजन् दक्षिणमार्गस्थान् सप्तर्षीनप-
 रान् पुनः । नक्षत्रवंशमपरमसृजत् क्रोधमूर्च्छितः ॥ २१ ॥
 दक्षिणां दिशमास्थाय ऋषिमध्ये महायशाः । सृष्ट्वा नक्षत्र-
 वंशञ्च क्रोधेन कलुषीकृतः ॥ २२ ॥ अन्यमिन्द्रं करिष्यामि
 लोको वा स्यादनिन्द्रकः । दैवतान्यपि स क्रोधात् स्रष्टुं समुप-
 चक्रमे ॥ २३ ॥ ततः परमसंभ्रान्ताः सर्षिसंघाः सुरासुराः ।
 विश्वामित्रं महात्मानमूचुः सानुनयं वचः ॥ २४ ॥ अथं राजा
 महाभाग गुरुशापपरिहृतः । सशरीरो दिवं यातुं नार्ह-
 त्येव तपोधन ॥ २५ ॥ तेषां तद्वचनं श्रुत्वा देवानां मुनिपुङ्गवः ।
 अब्रवीत् सुमहद्वाक्यं कौशिकः सर्वदेवताः ॥ २६ ॥ सशरीरस्य
 भद्रं वस्त्रिशङ्कोरस्य भूपतेः । आरोहणं प्रतिज्ञातं नानृतं
 कर्तुमुत्सहे ॥ २७ ॥ स्वर्गोसु सशरीरस्य विशङ्कोरस्य शाश्वतः ।
 नक्षत्राणि च सर्वाणि मामकानि ध्रुवाण्यथ ॥ २८ ॥ यावत्ल्लोका
 धरिष्यन्ति तिष्ठन्वेतानि सर्वशः । मत्कृतानि सुराः सर्वे
 तदनुज्ञातुमर्हथ ॥ २९ ॥ एवमुक्त्वा सुराः सर्वे प्रत्याचुर्मुनिपुङ्ग-
 वम् । एवं भवतु भद्रं ते तिष्ठन्वेतानि सर्वशः ॥ ३० ॥ गगने
 तान्यनेकानि वैश्वानरपथाद्वहिः । नक्षत्राणि मुनिश्रेष्ठ तेषु
 ज्योतिःषु जाज्वलन् ॥ ३१ ॥ अवाक्शिरास्त्रिशङ्कुश्च तिष्ठत्वमर-
 सन्निभः । अनुयाष्यन्ति चैतानि ज्योतींषि नृपसत्तमम् ॥ ३२ ॥
 कृतार्थं कीर्त्तिमन्तश्च स्वर्गलोकगतं यथा । विश्वामित्रस्तु
 धर्मात्मा सर्वदेवैरभिष्टुतः ॥ ३३ ॥ ऋषिमध्ये महातेजा
 वाढमित्येव देवताः । ततो देवा महात्मानः ऋष-

यश्च तपोधनाः ॥ ३४ ॥ जग्मुर्यथागतं सर्वे यज्ञस्थान्ते नरो-
त्तम ॥ ३५ ॥

इत्यार्षे रामायणे वाल्मीकीये बालकाण्डे

षष्ठितमः सर्गः ।

विश्वामित्रो महातेजाः प्रस्थितान् वीक्ष्य तानृषीन् । अब्रवीत्
नरशार्दूल सर्वांस्तान् वनवासिनः ॥ १ ॥ महान् विघ्नः प्रवृत्तोऽयं
दक्षिणामास्थितो दिशम् । दिशमन्यां प्रपत्स्यामस्तत्र तस्मिन्ना-
महे तपः ॥ २ ॥ पश्चिमायां विशालायां पुष्करेषु महात्मनः ।
सुखं तपश्चरिष्यामः सुखं तद्धि तपोवनम् ॥ ३ ॥ एवमुक्त्वा महा-
तेजाः पुष्करेषु महासुनिः । तप उग्रं दुराधर्षं तेपे मूलफला-
शनः ॥ ४ ॥ एतस्मिन्नेव काले तु अयोध्याधिपतिर्महान् । अम्बरीष
इति ख्यातो यष्टुं समुपचक्रमे ॥ ५ ॥ तस्य वै यजमानस्य पशु-
रिन्द्रो जहार ह । प्रनष्टे तु पशौ विप्रो राजानमिदमब्रवीत्
॥ ६ ॥ पशुरभ्याहृतो राजन् प्रनष्टस्तव दुर्नयात् । अरक्षितारं
राजानं घ्नन्ति दोषा नरेश्वर ॥ ७ ॥ प्रायश्चित्तं महद्द्वेयतत्
नरं वा पुरुषर्षभ । आनयस्व पशुं शीघ्रं यावत् कर्म प्रव-
र्त्तते ॥ ८ ॥ उपाध्यायवचः श्रुत्वा स राजा पुरुषर्षभ । अन्वि-
येष महाबुद्धिः पशुं गोभिः सहस्रशः ॥ ९ ॥ देशान् जनपदां-
स्तांस्तान् नगराणि वनानि च । आश्रमाणि च पुण्यानि मार्ग-
माणी महीपतिः ॥ १० ॥ सपुत्रसहितं तात सभार्यं रघु-
नन्दन । भृगुतुङ्गे समासीनमृचीकं सन्ददर्श ह ॥ ११ ॥ तमु-
वाच महातेजाः प्रणम्याभिप्रसाद्य च । ब्रह्मर्षिं तपसा दीप्तं
राजर्षिरमितप्रभः ॥ १२ ॥ पृष्ट्वा सर्वत्र कुशलमृचीकं तमिदं

वचः । गवां शतसहस्रेण विक्रीणीषे सुतं यदि ॥ १३ ॥ पशो-
रर्थे महाभाग कृतकृत्योऽस्मि भार्गव । सर्वे परिगता देशा य-
ज्ञीयं न लभे पशुम् ॥ १४ ॥ दातुमर्हसि मूल्येन सुतमेकमितो
मम । एवमुक्तो महातेजा ऋचीकस्वब्रवीद्वचः ॥ १५ ॥ नाहं
ज्येष्ठं नरश्रेष्ठ विक्रीणीयां कथञ्चन । ऋचीकस्य वचः श्रुत्वा
तेषां माता महात्मनाम् ॥ १६ ॥ उवाच नरशार्दूलं अश्वरीष-
मिदं वचः । अविक्रेयं सुतं ज्येष्ठं भगवानाह भार्गवः ॥ १७ ॥
ममापि दयितं विद्धि कनिष्ठं शुनकं प्रभो । तस्मात् कनीयसं
पुत्रं न दास्ये तव पार्थिव ॥ १८ ॥ प्रायेण हि नरश्रेष्ठ ज्येष्ठाः
पितृषु वल्लभाः । मातृणाञ्च कनीयांसस्तस्माद्दूरत्वे कनीयसम् ॥ १९ ॥
उक्तवाक्ये मुनौ तस्मिन् मुनिपत्न्यां तथैव च । शुनःशेफः स्वयं
राम मध्यमो वाक्यमब्रवीत् ॥ २० ॥ पिता ज्येष्ठमविक्रेयं ममता
चाह कनीयसम् । विक्रेयं मध्यमं मनेन राजपुत्र नयस्व माम्
॥ २१ ॥ अथ राजा महाबाहो वाक्यान्ते ब्रह्मवादिनः । हिर-
ण्यस्य सुवर्णस्य कोटिभीरत्नराशिभिः ॥ २२ ॥ गवां शतसहस्रेण
शुनःशेफं नरेश्वरः । गृहीत्वा परमप्रीतो जगाम रघुनन्दन ॥ २३ ॥
अश्वरीषस्तु राजर्षीरथमारोप्य सत्वरः । शुनःशेफं महातेजा
जगामाशु महायशाः ॥ २४ ॥

इत्यार्षे रामायणे वाल्मीकीये बालकाण्डे

एकषष्टितमः सर्गः ।

शुनःशेफं नरश्रेष्ठ गृहीत्वा तु महायशाः । व्यश्रमत् पुष्करे
राजा मध्याह्ने रघुनन्दन ॥ १ ॥ तस्य विश्राममाणास्य शुनःशेफो
महायशाः । पुष्करं ज्येष्ठमागम्य विश्वामित्रं ददर्श ह ॥ २ ॥

तप्यन्तमृषिभिः सार्द्धं मातुलं परमातुरः । विषस्त्वदनो दीन-
 स्तृष्णया च अमेण च ॥ ३ ॥ पपाताङ्के मुने राम वाक्यं चेद-
 मुवाच ह । न मेऽस्ति माता न पिता ज्ञातयो वान्धवाः कुतः ॥४॥
 त्रातुमर्हसि मां सौम्य धर्मेण मुनिपुङ्गव । त्राता त्वं हि नर-
 श्रेष्ठ सर्वेषां त्वं हि भावनः ॥५॥ राजा च कृतकार्यः स्यादहं
 दीर्घायुरव्ययः । स्वर्गलोकमुपाश्रीयां तपस्तप्त्वा ह्यनुत्तमम् ॥६॥
 स मे नाथो ह्यनाथस्य भव भव्येन चेतसा । पितेव पुत्रं धर्मा-
 त्मन् त्रातुमर्हसि किल्बिषात् ॥७॥ तस्य तद्वचनं श्रुत्वा विश्वामित्रो
 महातपाः । सान्त्वयित्वा बद्धविधं पुत्रानिदमुवाच ह ॥ ८ ॥
 यत्कृते पितरः पुत्रान् जनयन्ति शुभार्थिनः । परलोकहितार्थाय
 तस्य कालोऽयमागतः ॥ ९ ॥ अयं मुनिसुतो बालो मत्तः
 शरणमिच्छति । अस्य जीवितमात्रेण प्रियं कुरुत पुत्रकाः ॥१०॥
 सर्वे सुकृतकर्माणः सर्वे धर्मपरायणाः । पशुभूता नरेन्द्रस्य तद्वि-
 मग्नेः प्रयच्छत ॥ ११ ॥ नाथवांश्च शुनःशेफो यज्ञश्चाविघ्नतो भ-
 वेत् । देवतास्तर्पिताश्च स्युर्मम चापि कृतं वचः ॥ १२ ॥ मुने-
 स्तद्वचनं श्रुत्वा मधुयन्दादयः सुताः । साभिमानं नरश्रेष्ठ
 सलीलमिदमब्रुवन् ॥ १३ ॥ कथमात्मसुतान् हित्वा त्रायसेऽन्यसुतं
 विभो । अकार्यमिव पश्यामः स्वमांसमिव भोजने ॥ १४ ॥ तेषां
 तद्वचनं श्रुत्वा पुत्राणां मुनिपुङ्गवः । क्रोधसंरक्तनयनो व्याहर्तु-
 सुपचक्रमे ॥ १५ ॥ निःसाध्वसमिदं प्रोक्तं धर्मादपि विगर्हितम् ।
 अतिक्रम्य तु तद्वाक्यं दारुणं रोमहर्षणम् ॥ १६ ॥ श्वमांस-
 भोजिनः सव वासिष्ठा इव जातिषु । पूर्णं वर्षसहस्रन्तु पृथिव्या-
 मनुवर्त्तत ॥ १७ ॥ कृत्वा शापसमायुक्तान् पुत्रान् मुनिवरस्तदा ।
 शुनःशेफमुवाचार्त्तं कृत्वा रक्षां निरामयाम् ॥ १८ ॥ पवित्र-
 पाशैरावद्धो रक्तमाल्यानुलेपनः । वैष्णवं यूपमासाद्य वाग्भिरग्नि-
 मुदाहर ॥ १९ ॥ इमे च गाथे द्वे दिव्ये गाथेया मुनिपुत्रक ।

अम्बरीषस्य यज्ञे स्मिंस्ततः सिद्धिमवाप्स्यसि ॥ २० ॥ शुनःशेफो
 गृहीत्वा ते द्वे गाथे सुसमाहितः । त्वरया राजसिंहन्तमम्बरीष-
 मुवाच ह ॥ २१ ॥ राजसिंह महाबुद्धे शीघ्रं गच्छामहे वयम् ।
 निवर्त्तयस्व राजेन्द्र दीक्षां च समुपाहर ॥ २२ ॥ तदाक्यं ऋषि-
 पुत्रस्य श्रुत्वा हर्षसमन्वितः । जगाम नृपतिः शीघ्रं यज्ञवाट-
 मतन्द्रितः ॥ २३ ॥ सदस्यानुमते राजा पवित्रकृतलक्षणम् ।
 पशुं रक्ताम्बरं कृत्वा यूपे तं समबन्धयत् ॥ २४ ॥ स बद्धो वाग्मि-
 रग्राभिरभितुष्टाव वै सुरौ । इन्द्रमिन्द्रानुजञ्चैव यथावन्मुनि-
 पुत्रकः ॥ २५ ॥ ततः प्रीतः सहस्राक्षी रहस्यसुतितोषितः ।
 दीर्घमायुस्तदा प्रादाच्छुनःशेफाय वासवः ॥ २६ ॥ स च राजा
 नरश्रेष्ठ यज्ञस्य च समाप्तवान् । फलं बद्धगुणं राम सहस्राक्ष-
 प्रसादजम् ॥ २७ ॥ विश्वामित्रोऽपि धर्मात्मा भूयस्तेपे महातपाः ।
 पुष्करेषु नरश्रेष्ठ दशवर्षशतानि च ॥ २८ ॥

इत्यार्षे रामायणे वाल्मीकीये बालकाण्डे

द्विषष्टितमः सर्गः ।

पूर्णे वर्षसहस्रे तु व्रतस्नातं महामुनिम् । अभ्यगच्छन् सुराः
 सर्वे तपःफलचिकीर्षवः ॥ १ ॥ अब्रवीत्सुमहातेजा ब्रह्मा सुरचिरं
 वचः । ऋषिस्त्वमसि भद्रन्ते स्वार्जितैः कर्मभिः शुभैः ॥ २ ॥
 तमेवमुक्त्वा देवेशस्त्रिदिवं पुनरभ्यगात् । विश्वामित्रो महातेजा
 भूयस्तेपे महत्तपः ॥ ३ ॥ ततः कालेन महता मेनका परमाश्वरा ।
 पुष्करेषु नरश्रेष्ठ स्नातुं समुपचक्रमे ॥ ४ ॥ तां ददर्श महातेजा
 मेनकां कुशिकात्मजः । रूपेणाप्रतिमां तत्र विद्युतं जलदे यथा
 ॥ ५ ॥ कन्दर्पदर्पवशगो मुनिस्तामिदमब्रवीत् । अश्वरः स्वागतं

तेषु वस चेह ममाश्रमे ॥ ६ ॥ अनुगृह्णीष्व भद्रन्ते मद्नेन विमो-
 हितम् । इत्युक्त्वा सा वरारोहा तत्रावासमथाकरोत् । ७ ॥ तपसो-
 हि महाविघ्नो विश्वामित्रमुपागमत् । तस्यां वसन्त्यां वर्षाणि
 पञ्च पञ्च च राघव ॥ ८ ॥ विश्वामित्राश्रमे सौम्ये सुखेन व्यतिच-
 क्रमः । अथ काले गते तस्मिन्विश्वामित्रो महामुनिः ॥ ९ ॥ स-
 ब्रीड इव संवृत्तश्चिन्ताशोकपरायणः । बुद्धिर्मुनेः समुत्पन्ना सामर्षा
 रघुनन्दन ॥ १० ॥ सर्वं सुराणां कर्मैतत्तपोपहरणं महत् । अहो-
 रात्रापदेशेन गताः संवत्सरा दश ॥ ११ ॥ काममोहाभिभूतस्य
 विघ्नोयं प्रत्युपस्थितः । स निःश्वसन्मुनिवरः पश्चात्तापेन दुःखितः
 ॥ १२ ॥ भीतामश्रुरसं दृष्ट्वा वेपन्तीं प्राञ्जलिंस्थिताम् । मेनकां
 मधुरैर्वाक्यैर्विहृज्य कुशिकात्मजः ॥ १३ ॥ उत्तरं पर्वतं राम
 विश्वामित्रो जगाम ह । स कृत्वा नैष्ठिकीं बुद्धिं जेतुकामो महा-
 यथाः ॥ १४ ॥ कौशिकीतीरमासाद्य तपस्तेपे दुरासदम् । तस्य
 वर्षसहस्राणि घोरं तप उपासतः ॥ १५ ॥ उत्तरे पर्वते राम
 देवतानामभूद्भयम् । आमन्त्रयन् समागम्य सर्वे सर्षिगणाः
 सुराः ॥ १६ ॥ महर्षिशब्दं लभतां साध्वयं कुशिकात्मजः । देव-
 तानां वचः श्रुत्वा सर्वलोकप्रिसामहः ॥ १७ ॥ अब्रवीन्मधुरं
 वाक्यं विश्वामित्रं तपोधनम् । महर्षे स्वागतं वत्स तपसोऽग्रेण
 तोषितः ॥ १८ ॥ महत्त्वष्ट्रिमुख्यत्वं ददामि तव कौशिक ।
 ब्रह्मणस्तु वचः श्रुत्वा विश्वामित्रस्तपोधनः ॥ १९ ॥ प्राञ्जलिः
 प्रणतो भूत्वा प्रत्युवाच पितामहम् । ब्रह्मर्षिशब्दमतुलं स्वार्जितैः
 कर्मभिः शुभैः ॥ २० ॥ यदि मे भगवान्नाह ततोहं विजिते-
 न्द्रियः । तमुवाच ततो ब्रह्मा न तावच्चं जितेन्द्रियः ॥ २१ ॥
 यतस्व मुनिशार्दूल इत्युक्त्वा त्रिदिवं गतः । विप्रस्थितेषु देवेषु
 विश्वामित्रो महामुनिः ॥ २२ ॥ ऊर्ध्ववाह्निर्निरालम्बो वायुभक्ष-
 स्तपश्ररन् । धर्मे पञ्चतपा भूत्वा वर्षास्वाकाशसंश्रयः ॥ २३ ॥

शिशिरे सलिले शायी रात्र्यहानि तपोधनः । एवं वर्षसहस्रं
 हि तपो घोरमुपागमत् ॥ २४ ॥ तस्मिन् सन्तप्यमाने तु विश्वा-
 मित्रे महामुनी । सन्तापः सुमहानासीत् सुराणां वासवस्य च ॥ २५ ॥
 रम्भामप्सरसं शक्रः सर्वैः सह मरुद्गणैः । उवाचात्महितं वाक्य-
 महितं कौशिकस्य च ॥ २६ ॥

इत्यार्षे रामायणे वाल्मीकीये बालकाण्डे

त्रिषष्टितमः सर्गः ।

सुरकार्यमिदं रम्भे कर्त्तव्यं सुमहत्त्वया । लोभनं कौशिक-
 स्येह काममोहसमन्वितम् ॥ १ ॥ तथोक्ता साप्सरां राम सह-
 स्वाक्षेण धीमता । व्रीडिता प्राञ्जलिर्वाक्यं प्रतुवाच सुरेश्वरम्
 ॥ २ ॥ अयं सुरपते घोरो विश्वामित्रो महामुनिः । क्रोध-
 मुत्स्रक्ष्यते घोरं मयि देव न संशयः ॥ ३ ॥ ततो हि मे भयं
 देव प्रसादं कर्त्तुमर्हसि । एवमुक्तस्तथा राम सभयं भीतया तदा
 ॥ ४ ॥ तामुवाच सहस्वाक्षो वेपमानां कृताञ्जलिम् । माभैषी
 रम्भे भद्रन्ते कुरुष्व मम शासनम् ॥ ५ ॥ कोकिलो हृदयग्राही
 माधवे रुचिरद्रुमे । अहं कन्दर्पसहितः स्थास्यामि तव पार्श्वतः
 ॥ ६ ॥ त्वं हि रूपं बह्वगुणं कृत्वा परमभास्वरम् । तमृषिं
 कौशिकं भद्रे भेदयस्व तपस्विनम् ॥ ७ ॥ सा श्रुत्वा वचनं तस्य
 कृत्वा रूपमनुत्तमम् । लोभयामास ललिता विश्वामित्रं शुचि-
 स्मता ॥ ८ ॥ कोकिलस्य तु सुश्राव वल्गु व्याहरतः स्वनम् ।
 संप्रहृष्टेन मनसा स चैनामन्ववैक्षत ॥ ९ ॥ अथ तस्य च शब्देन
 गीतेनाप्रतिमेन च । दर्शनेन च रम्भाया मुनिः संदेहमागतः
 ॥ १० ॥ सहस्वाक्षस्य तत्सर्वं विज्ञाय मुनिपुङ्गवः । रम्भां क्रोध-

समाविष्टः शशाप कुशिकात्मजः ॥ ११ ॥ यन्मां लोभयसे रम्भे
 कामक्रोधजयैषिणम् । दशवर्षसहस्राणि शैली स्थास्यसि दुर्भगे
 ॥ १२ ॥ ब्राह्मणः सुमहातेजास्तपोबलसमन्वितः । उद्धरिष्यति
 रम्भे त्वां मत्क्रोधकलुषीकृताम् ॥ १३ ॥ एवमुक्त्वा महातेजा
 विश्वामित्रो महामुनिः । अशक्नुवन् धारयितुं कोपं सन्ताप-
 मात्मनः ॥ १४ ॥ तस्य शापेन महता रम्भा शैली तदाभवत् ।
 वचः श्रुत्वा च कन्दर्पो महर्षेः स च निर्गतः ॥ १५ ॥ कोपेन च
 महातेजास्तपोपहरणे कृते । इन्द्रियैरजितैराम न लेभे शान्ति-
 मात्मनः ॥ १६ ॥ वभूवास्य मनश्चिन्ता तपोपहरणे कृते । नैवं
 क्रोधं गमिष्यामि न च वक्ष्ये कथञ्चन ॥ १७ ॥ अथवा नोच्छ्रसि-
 ष्यामि संवत्सरशतान्यपि । अहं हि शोषयिष्यामि आत्मानं
 विजितेन्द्रियः ॥ १८ ॥ तावद्यावद्धि मे प्राप्तं ब्राह्मण्यं तपसा-
 र्जितम् । अनुच्छसन्न भुञ्जानस्तिष्ठेयं शाश्वतीः समाः ॥ १९ ॥
 न हि मे तप्यमानस्य क्षयं यास्यन्ति मूर्त्तयः । एवं वर्षसह-
 स्रस्य दीक्षां स मुनिपुङ्गवः । चकाराप्रतिमां लोके प्रतिज्ञां
 रघुनन्दन ॥ २० ॥

इत्यार्षे रामायणे वाल्मीकीये बालकाण्डे

चतुःषष्टितमः सर्गः ।

अथ हैमवतीं राम दिशं त्यक्त्वा महामुनिः । पूर्वां दिशमनु-
 प्राप्य तपस्तेपे सुदारुणम् ॥ १ ॥ मौनं वर्षसहस्रस्य कृत्वा व्रत-
 मनुत्तमम् । चकाराप्रतिमं राम तपः परमष्करम् ॥ २ ॥ पूर्णं
 वर्षसहस्रे तु काष्ठभूतं महामुनिम् । विघ्नैर्ब्रह्मभिराधूतं क्रोधो
 मास्तरमाविशत् ॥ ३ ॥ स कृत्वा निश्चयं राम तप आतिष्ठता-

व्ययम् । तस्य वर्षसहस्रस्य व्रते पूर्णे महाव्रतः ॥४॥ भोक्तुमारब्ध-
 वान् अन्नं तस्मिन् काले रघूत्तम । इन्द्रो द्विजातिर्भूत्वा तं सिद्ध-
 मन्नमयाचत ॥५॥ तस्मै दत्त्वा तदा सिद्धं सर्वं विप्राय निश्चितः ।
 निःशेषितेने भगवानभुक्तैव महातपाः ॥६॥ न किञ्चिद्वदद्विप्रं
 मौनव्रतमुपास्थितः । तथैवासीत्पुनर्मौनमनुच्छ्रासं चकार ह ॥७॥
 अथ वर्षसहस्रञ्च नोच्छ्रसन्मुनिपुङ्गवः । तस्यानुच्छ्रसमानस्य
 मूर्ध्नि धूमो व्यजायत ॥८॥ त्रैलोक्यं येन संभ्रान्तमातापितमिवा-
 भवत् । ततो देवर्षिगन्धर्वाः पद्मगोरगराक्षसाः ॥९॥ मोहिता-
 स्तपसा तस्य तेजसा मन्दरश्मयः । कश्मलोपहताः सर्वे पितामह-
 मयाब्रुवन् ॥१०॥ बह्वभिः कारणैर्देव विश्वामित्रो महामुनिः ।
 लोभितः क्रोधितश्चैव तपसा चाभिवर्द्धते ॥११॥ न ह्यस्य वृजिनं
 किञ्चिद्दृश्यते सूक्ष्ममप्युत । न दीयते यदि त्वस्य मनुसा यद्यभी-
 षितम् ॥१२॥ विनाशयति त्रैलोक्यन्तपसा सचराचरम् । व्याकु-
 लाश्च दिशः सर्वा न च किञ्चित्प्रकाशते ॥१३॥ सागराः क्षुभिताः
 सर्वे विशीर्यन्ते च पर्वताः । प्रकम्पते च वसुधा वायुर्वातीह
 संकुलः ॥१४॥ ब्रह्मन् प्रतिजानीमो नास्तिको जायते जनः ।
 संमूढमिव त्रैलोक्यं संप्रक्षुभितमानसम् ॥१५॥ भास्करो निघ्नभ-
 श्चैव महर्षेस्तस्य तेजसा । बुद्धिं न कुरुते यावन्नाशे देव महा-
 मुनिः ॥ १६ ॥ तावत्प्रसाद्यो भगवान्ग्निरूपो महाद्युतिः ।
 कालाग्निना यथापूर्वं त्रैलोक्यं दह्यतेखिलम् ॥ १७ ॥ देव-
 राज्यं चिकीर्षेत दीयतामस्य यन्मनः । ततः सुरगणाः सर्वे
 पितामहपुरोगमाः ॥ १८ ॥ विश्वामित्रं महात्मानं वाक्यं
 मधुरमब्रुवन् । ब्रह्मर्षे स्वागतं तेषु तपसा सासुतोषिताः ॥ १९ ॥
 ब्राह्मण्यं तपसोग्रेण प्राप्तवानसि कौशिक । दीर्घमायुश्च ते ब्रह्म-
 न्ददामि समरुद्गणः ॥२०॥ स्वस्ति प्राप्नुहि भद्रन्ते गच्छ सौम्य
 यथासुखम् । पितामहवचः श्रुत्वा सर्वेषां त्रिदिवीकसाम् ॥२१॥

कृत्वा प्रणामं मुदितो व्याजहार महामुनिः । ब्राह्मण्यं यदि मे
 प्राप्तं दीर्घमायुस्तथैव च ॥ २२ ॥ ॐकारोथ वषट्कारो वेदाश्च
 वरयन्तु माम् । क्षत्रवेदविदां श्रेष्ठो ब्रह्मवेदविदामपि ॥ २३ ॥
 ब्रह्मपुत्रो वसिष्ठो मामेवं वदतु देवताः । यद्येवं परमः कामः
 कृतो यान्तु सुरर्षभाः ॥ २४ ॥ ततः प्रसादितो देवैर्वसिष्ठो जप-
 तांवरः । सख्यञ्चकार ब्रह्मर्षिरेवमस्त्विति चाब्रवीत् ॥ २५ ॥
 ब्रह्मर्षिस्त्वं न सन्देहः सर्वं सम्पद्यते तव । इतुप्रक्ता देवताश्चापि
 सर्वा जग्मुर्यथागतम् ॥ २६ ॥ विश्वामित्रोपि धर्मात्मा लब्ध्वा
 ब्राह्मण्यमुत्तमम् । पूजयामास ब्रह्मर्षिर्वसिष्ठं जपताम्बरम् ॥ २७ ॥
 कृतकामो महीं सर्वां चचार तपसि स्थितः । एवं त्वनेन ब्राह्मण्यं
 प्राप्तं राम महात्मना ॥ २८ ॥ एष राम मुनिश्रेष्ठ एष विग्रहवां-
 स्तपः । एष धर्मपरो नित्यं वीर्यस्यैष परायणम् ॥ २९ ॥ एव-
 मुक्त्वा महातेजा विरराम द्विजोत्तमः । शतानन्दवचः श्रुत्वा
 रामलक्षणसन्निधौ ॥ ३० ॥ जनकः प्राञ्जलिर्वाक्यमुवाच कुशिका-
 त्मजम् । धन्योऽस्मानुगृहीतोऽस्मि यस्य मे मुनिपुङ्गव ॥ ३१ ॥
 यच्च काकित्स्यसहितः प्राप्तवानसि कौशिक । पावितोऽहं त्वया
 ब्रह्मन्दर्शनेन महामुने ॥ ३२ ॥ गुणा बह्वविधाः प्राप्तास्तव सन्द-
 र्शनान्मया । विस्तरेण च वै ब्रह्मन् कीर्त्तमानं महत्तपः ॥ ३३ ॥
 श्रुतं मया महत्तेजो रामेण च महात्मना । सदस्यैः प्राप्य च
 सहः श्रुतास्ते बहवो गुणाः ॥ ३४ ॥ अप्रमेयं तपस्तुभ्यमप्रमेयञ्च
 ते बलम् । अप्रमेया गुणाश्चैव नित्यन्ते कुशिकात्मज ॥ ३५ ॥ तृप्ति-
 राश्चर्याभूतानां कथानां नास्ति मे विभो । कर्मकालो मुनिश्रेष्ठ
 लब्धते इविमण्डलम् ॥ ३६ ॥ श्वःप्रभाते महातेजो द्रष्टुमर्हसि मां
 पुनः । स्वागतं जपतां श्रेष्ठ मामनुज्ञातुमर्हसि ॥ ३७ ॥ एव-
 मुक्त्वा मुनिवरः प्रशस्य पुरुषर्षभम् । विससर्जाशु जनकं प्रीतं
 प्रीतमनास्तदा ॥ ३८ ॥ एवमुक्त्वा मुनिश्रेष्ठं वैदेहो मिथिलाधिपः ।

प्रदक्षिणञ्चकाराशु सोपाध्यायः सवान्धवः । ३६ ॥ विश्वामित्रोऽपि
धर्मात्मा सहरामः सलक्षणः । स्ववासमभिचक्राम पूज्यमानो
महात्मभिः ॥

इत्यार्षे रामायणे वाल्मीकीये बालकाण्डे

पञ्चषष्ठितमः सर्गः ।

ततः प्रभाते विमले कृतकर्मा नराधिपः । विश्वामित्रं महा-
त्मानमाजुहाव सराधवम् ॥ १ ॥ तमर्चयित्वा धर्मात्मा शास्त्रदृष्टेन
कर्मणा । राघवौ च महात्मानो तदा वाक्यमुवाच ह ॥ २ ॥ भग-
वन् स्वागतं तेऽस्तु किं करोमि तवानघ । भवानाज्ञापयतु मामा-
ज्ञाप्यो भवता ह्यहम् ॥ ३ ॥ एवमुक्तः स धर्मात्मा जनकेन महा-
त्मना । प्रत्युवाच मुनिश्रेष्ठो वाक्यं वाक्याविशारदः ॥४॥ पुत्रौ
दशरथस्येमौ क्षत्रियौ लोकविश्रुतौ । द्रष्टुकामौ धनुःश्रेष्ठं
यदेतत्त्वयि तिष्ठति ॥५॥ एतद्दर्शय भद्रन्ते कृतकामौ नृपात्मजौ ।
दर्शनादस्य धनुषो यथेष्टं प्रतिपत्स्यतः ॥ ६ ॥ एवमुक्तस्तु जनकः
प्रत्युवाच महामुनिस् । श्रूयतामस्य धनुषो यदर्थमिह बिष्ठति
॥ ७ ॥ देवरात इतिख्यातो निमेज्यैष्ठो महीपतिः । न्यासोयन्तस्य
भवगन् हस्ते दत्तो महात्मनः ॥ ८ ॥ दक्षयज्ञवधे पूर्वं धनुरायस्य
वीर्यवान् । विध्वंस्य त्रिदशान् रोषात्सलीलमिदमब्रवीत् ॥९॥
यस्याङ्गागार्थिनो भागन्न कल्पयत मे सुराः । वराङ्गानि महा-
र्हाणि धनुषा शान्तयामि वः ॥ १० ॥ ततो विमनसः
सर्वे देवा वै मुनिपुङ्गव । प्रसादयन्त देवेशं तेषां प्रीतोभव-
द्भवः ॥ ११ ॥ प्रीतियुक्तस्तु सर्वेषां ददौ तेषां महात्मनाम् ।
तदेतद्देवदेवस्य धनूरत्नं महात्मनः ॥१२॥ न्यासभूतं तदा न्यस्त-

अस्त्राकं पूर्वजे विभो । अथ मे कृषतः क्षेत्रं लाङ्गलादुत्थिता
 ततः ॥ १३ ॥ क्षेत्रं शोधयता लब्धा नाम्ना सीतेति विश्रुता ।
 भूतलादुत्थिता सा तु व्यवर्धत ममात्मजा ॥ १४ ॥ वीर्यशुक्लेति मे
 कन्या स्यापितेयमयोनिजा । भूतलादुत्थितां तान्तु वर्द्धमानां
 ममात्मजाम् ॥ १५ ॥ वरयामासुरागत्य राजानो मुनिपुङ्गव ।
 तेषां वरयतां कन्यां सर्वेषां पृथिवीक्षिताम् ॥ १६ ॥ वीर्यशुक्लेति
 भगवन् ददामि सुतामहम् । ततः सर्वे नृपतयः समेत्य मुनि-
 पुङ्गव ॥ १७ ॥ मिथिलामभ्युपागम्य वीर्यं जिज्ञासवस्तदा । तेषां
 जिज्ञासमानानां शैवं धनुरुपाहृतम् ॥ १८ ॥ न शेकुर्यहणे तस्य
 धनुषस्तोलनेऽपि वा । तेषां वीर्यवतां वीर्यमल्पं ज्ञात्वा महामुने
 ॥ १९ ॥ प्रत्याख्याता नृपतयस्तन्निवोध तपोधन । ततः परम-
 कोपेन राजानो मुनिपुङ्गव ॥ २० ॥ अरुन्धन्मिथिलां सर्वे वीर्य-
 सन्देहमागताः । आत्मानमवधूतं मे विज्ञाय नृपपुङ्गवाः ॥ २१ ॥
 रोषेण महताविष्टाः पीडयन् मिथिलां पुरीम् । ततः सम्बत्सरे
 पूर्णे क्षयं यातानि सर्वशः ॥ २२ ॥ साधनानि मुनिश्रेष्ठ ततोऽहं
 भृशदुःखितः । ततो देवगणान् सर्वांस्तपसाहं प्रसादयम् ॥ २३ ॥
 ददुश्च परमप्रीताश्चतुरङ्गखलं सुराः । ततो भग्ना नृपतयो हन्य-
 माना दिशो ययुः ॥ २४ ॥ अवीर्या वीर्यसन्दिग्धाः सामात्याः पाप-
 कारिणः । तदेतन्मुनिशार्दूल धनुः परमभास्वरम् ॥ २५ ॥
 रामलक्षणयोश्चापि दर्शयिष्यामि सुव्रत । यद्यस्य धनुषो रामः
 कुर्यादारोपणं मुने ॥ २६ ॥ सुतामयोनिजां सीतां दद्यां
 दाशरथेरहम् ॥ २७ ॥

इत्यार्षे रामायणे वाल्मीकीये बालकाण्डे

षट्षष्टितमः सर्गः ।

जनकस्य वचः श्रुत्वा विश्वामित्रो महासुनिः । धनुर्दर्शय
 रामाय इति होवाच पार्थिवम् ॥ १ ॥ ततः स राजा जनकः
 सचिवान् व्यादिदेश ह । धनुरानीयतां दिव्यं गन्धमाल्यानुलेपि-
 तम् ॥ २ ॥ जनकेन समादिष्टाः सचिवाः प्रविशन् पुरम् । तद्धनुः
 पुरतः कृत्वा निर्जग्मु रमितौजसः ॥ ३ ॥ नृणां शतानि पञ्चा-
 शद्यायतानां महात्मनाम् । मञ्जूषामष्टचक्रान्तां समूहस्ते कथ-
 च्चन ॥ ४ ॥ तामादाय सुमञ्जूषामायसीं यत्र तद्धनुः । सुरोपमं
 ते जनकमुचुर्नृपतिं मन्त्रिणः ॥ ५ ॥ इदं धनुर्वरं राजन् पूजितं
 सर्वराजभिः । मिथिलाधिप राजेन्द्र दर्शनीयं यदीच्छसि ॥ ६ ॥
 तेषां नृपो वचः श्रुत्वा कृताञ्जलिरभाषत । विश्वामित्रं महा-
 त्मानं तावुभौ रामलक्ष्मणौ ॥ ७ ॥ इदं धनुर्वरं ब्रह्मन् जनकै-
 रभिपूजिम् । राजभिश्च महावीर्यैरशक्तैः पूरितं तदा ॥ ८ ॥
 नैतत् सुरगणाः सर्वे सासुरा न च राक्षसाः । गन्धर्वयक्षप्रवराः
 सकिन्नरमहोरगाः ॥ ९ ॥ क्व गतिर्मानुषाणाञ्च धनुषीस्य प्रपू-
 रणे । आरोपणे समयोगे वेपने तोलने तथा ॥ १० ॥ तदेत-
 द्धनुषां श्रेष्ठमानीतं मुनिपुङ्गव । दर्शयैतन्महाभाग अनयो राज-
 पुत्रयोः ॥ ११ ॥ विश्वामित्रः सरामस्तु श्रुत्वा जनकभाषितम् ।
 वत्स राम धनुः पश्य इति राघवमब्रवीत् ॥ १२ ॥ सहर्षैर्वचना-
 द्रामो यत्र तिष्ठति तद्धनुः । मञ्जूषान्तामपावृत्य दृष्ट्वा धनुरथा-
 ब्रवीत् ॥ १३ ॥ इदं धनुर्वरं दिव्यं संस्पृशामीह पाणिना । यत्न-
 वांश्च भविष्यामि तोलने पूरणेपि वा ॥ १४ ॥ वाढमित्यब्रवी-
 द्राजा मुनिश्च समभाषत । लीलया स धनुर्मध्ये जग्राह वचना-
 न्मुने ॥ १५ ॥ पश्यतां नृसहस्राणां वह्मनां रघुनन्दन । आरोप-
 यत्स धर्मात्मा सलीलमिव तद्धनुः ॥ १६ ॥ आरोपयित्वा मौर्वीञ्च
 पूरयामास तद्धनुः । तद्वभञ्ज धनुर्मध्ये नरश्रेष्ठो महायशाः ॥ १७ ॥
 तस्य शब्दो महानासीन्निर्घातसमनिस्वनः । भूमिकम्पश्च सुम-

हान् पर्वतस्यैव दीर्यतः ॥१८॥ निपेतुश्च नराः सर्वे तेन शब्देन
 मोहिताः । वर्जयित्वा मुनिवरं राजानन्तौ च राघवौ ॥ १९ ॥
 प्रत्याश्रुते जने तस्मिन् राजा विगतसाध्वसः । उवाच प्राञ्जलि-
 र्वाक्यं वाक्यज्ञो मुनिपुङ्गवम् ॥२०॥ भगवन् दृष्टवीर्यां मे रामो
 दशरथात्मजः । अत्यद्भुतमचिन्त्यञ्च अतर्कितमिदं मया ॥ २१ ॥
 जनकानां कुले कीर्त्तिमाहरिष्यति मे सुता । सीता भर्तार-
 मासाद्य रामं दशरथात्मजम् ॥२२॥ मम सत्यप्रतिज्ञा सा वीर्य-
 शुक्लेति कौशिक । सीतां प्राणैर्बद्धमता देया रामाय मे सुता
 ॥ २३ ॥ भवतोनुमते ब्रह्मन् शीघ्रङ्गच्छन्तु मन्त्रिणः । मम
 कौशिक भद्रन्ते अयोध्यां त्वरितां रथैः ॥ २४ ॥ राजानं प्रश्रितै-
 र्वाक्यैरानयन्तु पुरं मम । प्रदानं वीर्यशुक्लायाः कथयन्तु च
 सर्वशः ॥२५॥ मुनिगुप्तौ च काकुत्स्थौ कथयन्तु नृपाय वै ।
 प्रीतियुक्तं तु राजानमानयन्तु सुशीघ्रगाः ॥ २६ ॥ कौशिकस्तु
 तथेत्याह राजा चाभाष्य मन्त्रिणः । अयोध्यां प्रेषयामास ध-
 र्मात्मा कृतशासनान् ॥ २७ ॥ यथावृत्तं समाख्यातुमानेतुञ्च
 नृपन्तथा ॥ २८ ॥

इत्यार्षे रामायणे वाल्मीकीये बालकाण्डे

सप्तप्रश्चितमः सर्गः ।

जनकेन समादिष्टा दूतास्ते क्लान्तवाहनाः । त्रिरात्रमुषिता
 मार्गं अयोध्यां प्राविशन् पुरीम् ॥१॥ ते राजवचनाङ्गत्वा राजवेश्म
 प्रवेशिताः । ददृशुर्देवसङ्काशं वृद्धन्दशरथं नृपम् ॥ २ ॥ बद्धा-
 ञ्जलिपुटाः सर्वे दूता विगतसाध्वसाः । राजानं प्रश्रितं वाक्य-
 सन्बुबन्धुराक्षरम् ॥ ३ ॥ मैथिलो जनको राजा साग्निहात-

पुरस्कृतः । मुहुर्मुहुर्मधुरया स्नेहसंरक्तया गिरा ॥ ४ ॥ कुशलं
 चाव्ययं चैव सोपाध्यायपुरोहितम् । जनकस्त्वां महाराज
 पृच्छते सपुरःसरम् ॥ ५ ॥ पृष्ट्वा कुशलमव्ययं वैदेहो मिथिला-
 धिपः । कौशिकानुमते वाक्यं भवन्तमिदमब्रवीत् ॥ ६ ॥ पूर्वं
 प्रतिज्ञा विदिता वीर्यशुल्का ममात्मजा । राजानश्च कृतामर्षा
 निर्वीर्या विमुखीकृताः ॥ ७ ॥ सेयं मम सुता राजन्विशवा-
 मितपुरस्कृतैः । यदृच्छयागतैराजन्निजिता तव पुत्रकैः ॥ ८ ॥
 तच्च रत्नं धनुर्दिव्यं मध्ये भग्नं महात्मना । रामेण हि महा-
 वाहो महत्यां जनसंसदि ॥ ९ ॥ अस्मै देया मया सीता वीर्य-
 शुल्का महात्मने । प्रतिज्ञां तर्तुमिच्छामि तदनुज्ञातुमर्हसि ॥ १० ॥
 सोपाध्यायो महाराज पुरोहितपुरस्कृतः । शीघ्रमागच्छ भद्रन्ते
 द्रष्टुमर्हसि राघवौ ॥ १० ॥ प्रतिज्ञां मम राजेन्द्र निर्वर्तयितु
 मर्हसि । पुत्रयोश्चभयोरेव प्रीतिं त्वमुपलप्स्यसे ॥ १२ ॥ एवं
 विदेहाधिपतिर्मधुरं वाक्यमब्रवीत् । विश्वामित्राभ्यनुज्ञातः शता-
 नन्दमते स्थितः ॥ १३ ॥ दूतवाक्यन्तु तच्छ्रुत्वा राजा परमहर्षितः ।
 वसिष्ठं वामदेवञ्च मन्त्रिणश्चैवमब्रवीत् ॥ १४ ॥ गुप्तः कुशिक-
 पुत्रेण कौशल्यानन्दवर्द्धनः । लक्ष्मणेन सह भ्रात्रा विदेहेषु
 वसत्यसौ ॥ १५ ॥ दृष्टवीर्यस्तु काकुत्स्थो जनकेन महात्मना ।
 संप्रदानं सुतायास्तु राघवे कर्तुमिच्छति ॥ १५ ॥ यदि वो रोचते
 वृत्तं जनकस्य महात्मनः । पुरीं गच्छामहे शीघ्रमाभूत्कालस्य
 पर्ययः ॥ १७ ॥ मन्त्रिणो वाढमित्याहु सह सर्वैर्महर्षिभिः ।
 सुप्रीतश्चाब्रवीद्राजा श्रुत्या त्रेति च मन्त्रिणः ॥ १८ ॥ मन्त्रिणस्तु
 नरेन्द्रस्य रात्रिम्परमसंत्कृताः । ऊषुः प्रमुदिताः सर्वे गुणैः सर्वैः
 समन्विता ॥ १९ ॥

इत्यार्षे रामायणे वाल्मीकीये बालकाण्डे

अष्टषष्ठितमः सर्गः ।

ततो रात्र्यां व्यतीतायां सोपाध्यायःसवान्धवः । राजा
 दशरथो हृष्टः सुमन्त्रमिदमब्रवीत् ॥१॥ अद्य सर्वे धनाध्यक्षा धन-
 मादाय पुष्कलम् । व्रजन्वग्रे सुविहिता नानारत्नसमन्विताः
 ॥ २ ॥ चतुरङ्गवलञ्चापि शीघ्रं निर्यातु सर्वशः । ममाज्ञासम-
 कालञ्च यानं युग्ममनुत्तमम् ॥ ३ ॥ वसिष्ठो वामदेवश्च जावालि-
 रथ काश्यपः । मार्कण्डेयस्तु दीर्घायुर्ऋषिः कात्यायनस्तथा ॥४॥
 एते द्विजाः प्रयांत्वग्रे स्यन्दनं योजयस्व मे । यथा कालात्ययो न
 स्यात् दूता हि त्वरयन्ति माम् ॥५॥ वचनाञ्च नरेन्द्रस्य सेना च
 चतुरङ्गिणी । राजानमृषिभिः सार्द्धं व्रजन्तं पृष्ठतोन्वगात् ॥६॥
 गत्वा चतुरहं मार्गं विदेहानभ्युपेयिवान् । राजा च जनकः
 श्रीमान् श्रुत्वा पूजामकल्पयत् ॥ ७ ॥ ततो राजानमासाद्य वृद्धं
 दशरथं नृपम् । सुदितो जनको राजा प्रहर्षं परमं ययौ ॥ ८ ॥
 उवाच वचनं श्रेष्ठं नरश्रेष्ठ सुदान्वितम् । स्वागतं ते नरश्रेष्ठ
 दिष्ट्या प्राप्तोसि राघव ॥९॥ पुत्रयोरुभयोः प्रीतिं लक्ष्मणसे वीर्य-
 निर्जिताम् । दिष्ट्या प्राप्नो महातेजा वसिष्ठो भगवानृषिः ॥१०॥
 सह सर्वैर्द्विजश्रेष्ठैर्देवैरिव शतक्रतुः । दिष्ट्या मे निर्जिता
 विघ्ना दिष्ट्या मे पूज्यतं कुलम् ॥११॥ राघवैः सह सम्बन्धादीर्य-
 श्रेष्ठैर्महाबलैः । श्वःप्रभाते नरेन्द्रस्त्वं सम्बन्तं यितुमर्हसि ॥१२॥
 ब्रह्मस्यान्ते नरश्रेष्ठः विवाहमृषिसत्तमैः । तस्य तद्वचनं श्रुत्वा
 ऋषिमध्ये नराधिपः ॥ १३ ॥ वाक्यं वाक्यविदां श्रेष्ठः प्रत्युवाच
 महीपतिम् । प्रतिग्रहो दाहवशः श्रुतमेतन्मया पुरा ॥ १४ ॥
 यथा वक्ष्यसि धर्मज्ञ तत्कारिष्यामहे वयम् । तद्धर्मिष्ठं यशस्यञ्च
 वचनं सत्यवादिनः ॥ १५ ॥ श्रुत्वा विदेहाधिपतिः परं विस्मय-
 मागतः । ततः सर्वे मुनिगणाः परस्परसमागमे ॥ १६ ॥
 हर्षेण महता युक्तास्तां रात्रिमवसन् सुखम् । राजा च राघवौ
 पुत्रौ निशास्य परिहर्षितः ॥ १७ ॥ उवाच परमप्रीतो जनके-

नाभिपूजितः । जनकोपि महातेजाः क्रियाधर्मेण तत्त्ववित् ।
यज्ञस्य च सुताभ्यां च कृता रात्रिसुवासह ॥ १८ ॥

इत्यार्षे रामायणे वाल्मीकीये बालकाण्डे

एकोनसप्ततितमः सर्गः ।

ततः प्रभाते जनकः कृतकर्मा महर्षिभिः । उवाच वाक्यं
वाक्यज्ञः शतानन्दं पुरोहित् ॥ १ ॥ भ्राता मम महातेजा वीर्य-
वानतिधार्मिकः । कुशध्वज इति ख्यातः पुरीमध्यवसच्छुभाम्
॥ २ ॥ वार्याफलकपर्यन्तां पिवन्निक्षुमतीं नदीम् । सांकाश्यां
पुण्यसङ्काशां विमानमिव पुष्पकम् ॥ ३ ॥ तमहं द्रष्टुमिच्छामि
यज्ञगोप्ता स मेमतः । प्रीतिंसोपि महातेजा इमां भोक्ता मया सह
॥ ४ ॥ एवमुक्ते तु वचने शतानन्दस्य सन्निधौ । आगताः केचिद-
व्यग्रा जनकस्तान् समादिशत् ॥ ५ ॥ शासनात् नरेन्द्रस्य प्रययुः
शीघ्रवाजिभिः । समानेतुं नरव्याघ्रं विष्णुमिन्द्राक्षया यथा ॥ ६ ॥
साङ्काश्यान्ते समागम्य ददृशुश्च कुशध्वजम् । न्यवेदयन् यथावत्
जनकस्य च चिन्तितम् ॥ ७ ॥ तद्वृत्तं वृपतिः श्रुत्वा दूतश्रेष्ठै-
र्महाजवैः । आक्षया तु नरेन्द्रस्य आजगाम कुशध्वजः ॥ ८ ॥ स
ददर्श महात्मानं जनकं धर्मवत्सलम् । सोभिवाद्य शतानन्दं जनकं
चातिधार्मिकम् ॥ ९ ॥ राजार्हं परमं दिव्यमासनं सोध्यरोहत ।
उपविष्टावुभौ तौ तु भ्रातरावमितद्युती ॥ १० ॥ प्रेषयामास-
तुर्वीरौ मन्त्रिश्रेष्ठं सुदामनम् । गच्छ मन्त्रिपते शीघ्रमिच्छा-
कुममितप्रभम् ॥ ११ ॥ आत्मजैः सह दुर्धर्ममानयस्व समन्त्रिणम् ।
श्रीपकार्यां स गत्वा तु रघूणां कुलवर्द्धनम् ॥ १२ ॥ ददर्श शिर-
सा चैनमभिवाद्ये दमब्रवीत् । अयोध्याधिपते वीर विदेहो मिथि-

लाधिपः ॥ १३ ॥ स त्वां द्रष्टुं व्यवसितः सोपाध्यायपुरोहितम् ।
 मन्त्रिश्रेष्ठवचः श्रुत्वा राजा सर्षिगणस्तदा ॥ १४ ॥ सवन्धुरगम-
 त्तत्र जनको यत्र वर्त्तते । राजा च मन्त्रिसहितः सोपाध्यायः
 सवान्धवः ॥ १५ ॥ वाक्यं वाक्यविदां श्रेष्ठो वैदेहमिदमब्रवीत् ।
 विदितन्ते महाराज इच्छाकुकुलदैवतम् ॥ १६ ॥ वक्ता सर्वेषु
 कृत्येषु वसिष्ठो भगवानृषिः । विश्वामित्राभ्यनुज्ञातः सह सर्वैर्म-
 हर्षिभिः ॥ १७ ॥ एष वक्ष्यति धर्मात्मा वसिष्ठो मे यथाक्रमम् ।
 दूष्णीम्भूते दशरथे वसिष्ठो भगवानृषिः ॥ १८ ॥ उवाच वाक्यं
 वाक्यज्ञो वैदेहं सपुरोधसम् । अव्यक्तप्रभवो ब्रह्मा शाश्वतो नित्य
 अव्ययः ॥ १९ ॥ तस्मान्मरीचिः संजज्ञे मरीचेः कश्यपः सुतः ।
 विवस्वान् कश्यपाज्जज्ञे मनुर्वैवस्वतः स्मृतः ॥ २० ॥ मनुः प्रजा-
 पतिः पूर्वमिच्छाकुसु मनोः सुतः । तमिच्छाकुमयोध्यायां राजानं
 विद्धि पूर्वकम् ॥ २१ ॥ इच्छाकोसु सुतः श्रीमान् कुक्षिरित्येव विश्रुतः ।
 कुक्षेरथात्मजः श्रीमान्विकुक्षिरुदपद्यत ॥ २२ ॥ विकुक्षेसु महा-
 तेजा वाणः पुत्रः प्रतापवान् । वाणस्य तु महातेजा अनरण्यः
 प्रतापवान् ॥ २३ ॥ अनरण्यात्पृथुर्जज्ञे त्रिशंकुसु पृथोरपि । त्रिशं-
 कोरभवत्पुत्रो धुन्धुमारो महायशः ॥ २४ ॥ धुन्धुमारान्महातेजा
 युवनाश्वो महारथः । युवनाश्वसुतश्चासीन्मान्वाता पृथिवीपतिः
 ॥ २५ ॥ मान्वातुसु सुतः श्रीमान् सुसन्धिरुदपद्यत । सुसन्धेरपि
 पुत्रौ द्वौ ध्रुवसन्धिः प्रसेनजित् ॥ २६ ॥ यशस्वी ध्रुवसन्धेसु भरतो
 नाम नामतः । भरतात्तु महातेजा असितो नाम जायत ॥ २७ ॥
 यस्यैते प्रति राजान उदपद्यन्त शत्रवः । हैहयास्तालजङ्घाश्च
 शूराश्च शशविन्दवाः ॥ २८ ॥ तांश्च संप्रतियुध्यन्वै युद्धे राजा
 प्रवासितः । हिमवन्त मुषोगस्य भार्याभ्यां सहितस्तदा ॥ २९ ॥
 असितोल्पवलो राजा धर्मकालमुपेयिवान् । द्वे चाप्य भार्योगर्मिण्यौ
 वभूवतुरिति श्रुतिः ॥ ३० ॥ एका गर्भविनाशार्थं सपत्न्या सगर-

न्ददौ । ततः शैलवरे रम्ये वभूवाभिरतो मुनिः ॥३१॥ भार्गव-
 श्वावनो नाम हिमवन्तमुपाश्रितः । तत्र चैका महाभागा भार्गवं
 देववर्चसम् ॥३२॥ ववन्दे पद्मपत्राक्षी कांचन्ती सुतमुत्तमम् ।
 तमृषिं साभ्युपागम्य कालिन्दी चाभ्यवादयत् ॥३३॥ स तामभ्य-
 वदद्विप्रः पुत्रेषु पुत्रजन्मनि । तव कुक्षौ महाभागे सुपुत्रः
 सुमहाबलः ॥३४॥ महावीर्यो महातेजा अचिरात्संजनिष्यति ।
 गरेण सहितः श्रीमान्माशुचः कमलेक्षणे ॥३५॥ च्यवनञ्च नमस्कृत्य
 राजपुत्री पतिवता । पतिना रहिता तस्मात्पुत्रं देवी व्यजायत
 ॥३६॥ सपत्न्या तु गरस्तस्मै दत्तो गर्भजिघांसया । सह तेन
 गरेणैव सञ्जातो सगरोभवत् ॥३७॥ सगरस्यासमंजसु असमञ्जा-
 दयांशुमान् । दिलीपांशुमतः पुत्रो दिलीपस्य भगीरथः ॥३८॥
 भगीरथात् ककुत्स्थश्च ककुत्स्थाच्च रघुस्तथा । रघोस्तु पुत्रो
 तेजस्वी प्रवृद्धः पुरुषादकः ॥३९॥ कल्माषपादोऽप्यभवत्तस्माज्जातस्तु
 शंखणः । सुदर्शनः शङ्खणस्य अग्निवर्णः सुदर्शनात् ॥ ४० ॥
 शीघ्रगख्वग्निवर्णस्य शीघ्रगस्य मरुः सुतः । मरोः प्रशुश्रुकस्वासी-
 दम्बरीषः प्रशुश्रुकात् ॥ ४१ ॥ अम्बरीषस्य पुत्रोऽभून्नहुषश्च मही-
 पतिः । नहुषस्य ययातस्तु नाभागस्तु ययातिजः ॥४२॥ नाभा-
 गस्य वभूवाजः अजाहशरथोऽभवत् । अस्माहशरथाज्जातौ आ-
 तरौ रामलक्ष्मणौ ॥४३॥ आदिवंशविशुद्धानां राज्ञाम्परमधर्मि-
 णाम् ॥४४॥ रामलक्ष्मणयोरर्थे त्वत्सुते वरये नृप । सहशाभ्यां
 जरथेष्ठ सहशे दातुमर्हसि ॥ ४५ ॥

इत्यार्षे रामायणे वाल्मीकीये बालकाण्डे

सप्ततितमः सर्गः ।

एवं ब्रुवाणं जनकः प्रत्युवाच कृताञ्जलिः । श्रोतुमर्हसि
 भद्रन्ते कुलं नः परिकीर्तितम् ॥ १ ॥ प्रदाने हि मुनिश्रेष्ठ कुलं
 निरवशेषतः । वक्तव्यं कुलजातेन तन्निबोध महामते ॥२॥ राजा-
 भूत्तिषु लोकेषु विश्रुतः स्वेन कर्मणा । निमिः परमधर्मात्मा
 सर्वसत्ववतांवरः ॥३॥ तस्य पुत्रो मिथिर्नाम जनको मिथि-
 पुत्रकः प्रथमो जनको राजा जनकादप्युदावसुः ॥ ४ ॥ उदा-
 वसोस्तु धर्मात्मा जातो वै नन्दिवर्द्धनः । नन्दिवर्द्धसुतः शूरः
 सुकेतुर्नाम नामतः ॥ ५ ॥ सुकेतोरपि धर्मात्मा देवरातो महा-
 बलः । देवरातस्य राजर्षेर्हृद्ग्रथ इति स्मृतः ॥६॥ वृहद्ग्रथस्य
 शूरोऽभून्महावीरः प्रतापवान् । महावीरस्य धृतिमान् सुधृतिः
 सत्यविक्रमः ॥ ७ ॥ सुधृतेरपि धर्मात्मा धृष्टकेतुः सुधार्मिकः ।
 धृष्टकेतोश्च राजर्षेर्हर्यग्रश्च इति विश्रुतः ॥८॥ हर्यग्रस्य मरुः पुत्रो
 मरोः पुत्रः प्रतीन्धकः । प्रतीन्धकस्य धर्मात्मा राजा कीर्तिरथः
 सुतः ॥ ९ ॥ पुत्रः कीर्तिरथस्यापि देवमीढ इति स्मृतः । देव-
 मीढस्य विबुधो विबुधस्य महीध्रकः ॥१०॥ महीध्रकसुतो राजा
 कीर्तिरातो महाबलः । कीर्तिरातस्य राजर्षेर्महारीमा व्यजा-
 यत ॥११॥ महारीमणस्तु धर्मात्मा स्वर्णरोमा व्यजायत । स्वर्ण-
 रोमस्तु राजर्षेर्ह्वस्वरोमा व्यजायत ॥ १२ ॥ तस्य पुत्रद्वयं राज्ञो
 धर्मज्ञस्य महात्मनः । ज्येष्ठोऽहमनुजो भ्राता मम वीरः कुश-
 ध्वजः ॥ १३ ॥ मान्तु ज्येष्ठं पिता राज्ये सोऽभिषिच्य पिता मम ।
 कुशध्वजं समावेश्य भारं मयि वनं गतः ॥ १४ ॥ वृद्धे पितरि
 स्वर्याते धर्मेण धुरमावहम् । भ्रातरं देवसङ्काशं स्नेहात्पश्यन्
 कुशध्वजम् ॥१५॥ कस्यचित्तथ कालस्य साङ्काश्यादागतः पुरात् ।
 सुधन्वा वीर्यवान् राजा मिथिलामवरोधकः ॥ १६ ॥ स च मे
 प्रेषयामास शैवं धनुरनुत्तमम् । सीता च कन्या पद्माक्षी मह्यं वै
 दीयतामिति ॥१७॥ तस्याप्रदानाद्द्वृष्ट्वा वै बुद्धमासीन्नया सह ।

स हतो विमुखो राजा सुधन्वा तु महारणे ॥ १८ ॥ निहत्य तं
 मुनिश्रेष्ठ सुधन्वानं नराधिपम् । साङ्काशे भ्रातरं शूरमभि-
 प्रिंच्य कुशध्वजम् ॥ १८ ॥ कनीयानेष मे भ्राता अहं ज्येष्ठो महा-
 मुने । ददामि परमप्रीतो बध्वी ते मुनिपुङ्गव ॥ २० ॥ सीत
 रामाय भद्रन्ते ऊर्मिलां लक्ष्मणाय वै । वीर्यशुल्कां मम
 सुतां सीतां सुरसुतोपमाम् ॥ २१ ॥ द्वितीयामूर्मिलाञ्चैव त्रिवि-
 दामि न संशयः । ददामि परमप्रीतो बध्वी ते मुनिपुङ्गव
 ॥ २२ ॥ रामलक्ष्मणयो राजन् गोदानं कारयस्व ह । पितृ-
 कार्यप्रञ्च भद्रन्ते ततो वैवाहिकं कुरु ॥ २३ ॥ मघा ह्यद्य
 महाबाहो तृतीयदिवसे प्रभो । फाल्गुन्यामुत्तरे राजं-
 स्तस्मिन् वैवाहिकं कुरु ॥ २४ ॥ रामलक्ष्मणयोरर्थे दानं कार्यं
 सुखोदयम् ॥ २५ ॥

इत्यार्षे रामायणे वाल्मीकीये बालकाण्डे

एकसप्ततितमः सर्गः ।

तमुक्तवन्तं वैदेहं विश्वामित्रो महामुनिः । उवाच वचनं
 वीरं वसिष्ठसहितो नृपम् ॥ १ ॥ अचिन्तयान्यप्रमेयाणि कुलानि
 नरपुङ्गव । इच्छाकूणां विदेहानां नैषां तुल्योऽस्ति कश्चन ॥ २ ॥
 सदृशो धर्मसम्बन्धः सदृशो रूपसम्पदा । रामलक्ष्मणयो राजन्
 सीता चोर्मिलया सह ॥ ३ ॥ वक्तव्यं च नरश्रेष्ठ श्रुयतां वचनं
 मम । भ्राता यवीयान्धर्मज्ञ एष राजा कुशध्वजः ॥ ४ ॥ अस्य
 धर्मात्मनो राजन् रूपेणाप्रतिमम्भुवि । सुताद्वयं नरश्रेष्ठ पत्न्यर्थं
 वरयामहे ॥ ५ ॥ भरतस्य कुमारस्य शत्रुघ्नस्य च धीमतः ।

वरये ते सुते राजंस्तयोरर्थे महात्मनोः ॥ ६ ॥ पुत्रा दशरथस्ये-
 मे रूपयौवनशालिनः । लोकपालसमाः सर्वे देवतुल्यपराक्रमाः
 ॥ ७ ॥ उभयोरपि राजेन्द्र सम्बन्धेनानुबन्धयताम् । इत्थाकु-
 कुलमथग्रं भवन्तः पुण्यकर्मणः ॥ ८ ॥ विश्वामित्रवचः श्रुत्वा
 वसिष्ठस्य मते तदा । जनकः प्राञ्जलिर्वाक्यमुवाच मुनिपुङ्गवौ
 ॥ ९ ॥ कुलं धन्यमिदं मन्ये येषान्तौ मुनिपुङ्गवौ । सदृशं
 कुलसम्बन्धं यदाज्ञापयतः स्वयम् ॥ १० ॥ एवं भवतु भद्रं वः
 कुशध्वजसुते इमे । पत्न्यौ भजेतां सहितौ शत्रुघ्नभरतावुभौ ॥ ११ ॥
 एकाङ्गा राजपुत्रीणाञ्चतसृणां महामुने । पाणीन् गृह्णन्तु
 चत्वारो राजपुत्रा महाबलाः ॥ १२ ॥ उत्तरे दिवसे ब्रह्मन्
 फाल्गुनीभ्यां मनीषिणः । वैवाहिकं प्रथंसन्ति भगो यत्र प्रजा-
 पतिः ॥ १३ ॥ एवमुक्त्वा वचः सौम्यं प्रत्युत्थाय कृताञ्जलिः ।
 उभौ मुनिवरौ राजा जनको वाक्यमब्रवीत् ॥ १४ ॥ परो धर्मः
 कृतो मह्यं शिष्योऽस्मि भवतोस्तथा । इमान्यासनमुख्यानि आ-
 स्यतां मुनिपुङ्गवौ ॥ १५ ॥ यथा दशरथस्येयं तथायोध्यापुरी
 मम । प्रभुत्वे नास्ति सन्देहो यथाहं कर्तुमर्हथ ॥ १६ ॥ तथा
 ब्रुवति वैदेहे जनके रघुनन्दनः । राजा दशरथो हृष्टः प्रत्युवाच
 महीपतिम् ॥ १७ ॥ युवामसंख्येयगुणौ भ्रातरौ मिथिलेश्वरौ ।
 ऋषयो राजसङ्घाश्च भवद्भ्यामभिपूजिताः ॥ १८ ॥ स्वस्ति प्राप्नुहि
 भद्रन्ते गमिष्यामः स्वमालयम् । आहुकर्माणि विधिर्वादिधास्य
 इति चाब्रवीत् ॥ १९ ॥ तमाष्टुष्टा नरपतिं राजा दशरथस्तदा ।
 मुनीन्द्रौ तौ पुरस्कृत्य जगामाशु महायशाः ॥ २० ॥ स गत्वा
 निलयं राजा आहुं कृत्वा विधानतः । प्रभाते काल्यमुत्थाय
 चक्रे गोदानमुत्तमम् ॥ २१ ॥ गवां शतसहस्रञ्च ब्राह्मणेभ्यो
 जराधिपः । एकैकयो ददौ राजा पुत्रानुद्दिश्य धर्मतः ॥ २२ ॥
 वित्तमन्यञ्च सुवहू द्विजेभ्यो रघुनन्दनः । ददौ गोदानमुद्दिश्य

पुत्राणां पुत्रवत्सलः ॥ २४ ॥ स सुतैः कृतगोदानैर्दृतः सन्नृपति-
स्तदा । लोकपालैरिवाभाति दृतः सौम्यः प्रजापतिः ॥ २५ ॥

इत्यार्षे रामायणे वाल्मीकीये बालकाण्डे

द्विसप्ततितमः सर्गः ।

यस्मिंस्तु दिवसे राजा चक्रे गोदानमुत्तमम् । तस्मिंस्तु
दिवसे वीरो युधाजित्समुपेयिवान् ॥ १ ॥ पुत्रः केकयराजस्य
साक्षाद्भरतमातुलः । दृष्ट्वा दृष्ट्वा च कुशलं राजानमिदमब्रवीत्
॥ २ ॥ केकयाधिपती राजा स्नेहात् कुशलमब्रवीत् । येषां
कुशलकामोऽसि तेषां संप्रत्यनामयम् ॥ ३ ॥ स्वस्वीयं मम राजेन्द्र
द्रष्टुकामो महीपतिः । तदर्थमुपयातोऽहमयोध्यां रघुनन्दन ॥ ४ ॥
श्रुत्वा त्वहमयोध्यायां विवाहार्थं तवात्मजान् । मिथिलासुप-
यातांसु त्वया सह महीपते ॥ ५ ॥ त्वरयाभ्युपयातोऽहं द्रष्टुकामः
स्वसुः सुतम् । अथ राजा दशरथः प्रियातिथिसुपस्थितम् ॥ ६ ॥
दृष्ट्वा परमसत्कारैः पूजनार्हमपूजयत् । ततस्तासुषितो रात्रिं
सह पुत्रैर्महात्मभिः ॥ ७ ॥ प्रभाते पुनरुत्थाय कृत्वा कर्माणि
तत्त्ववित् । ऋषींस्तदा पुरस्कृत्वा महर्षीन्परानपि ॥ वसिष्ठो
भगवानेत्य वैदेहमिदमब्रवीत् ॥ १० ॥ राजा दशरथो राजन् कृत-
कौतुकमङ्गलैः । पुत्रैर्नरवरश्रेष्ठो दातारमभिकाञ्छते ॥ ११ ॥
दाढप्रतिगृहीढभ्यां सर्वार्थाः सम्भवन्ति हि । स्वधर्मं प्रति-
पद्यस्व कृत्वा वैवाह्यमुत्तमम् ॥ १२ ॥ इत्युक्तः परमोदारो वसि-
ष्ठेन महात्मना । प्रत्युवाच महातेजा वाक्यं परमधर्मवित् ॥ १३ ॥
कः स्थितः प्रतिहारो मे कस्याज्ञां संप्रतीक्षते । स्वगृहे को
विचारोऽस्ति यथा राज्यमिदं तव ॥ १४ ॥ कृतकौतुकसर्वस्वा
वेदिमूलमुपागताः । मम कन्या मुनिश्रेष्ठ दीप्ता वङ्गेरिवा-
र्चिषः ॥ १५ ॥ सद्योऽहं त्वत्प्रतीक्षोऽस्मि वेद्यामस्यां प्रतिष्ठितः ।

अविघ्नं क्रियतां सर्वं किमर्थं हि विलम्बते ॥ १६ ॥ तदाकथं
 जनकेनोक्तं श्रुत्वा दशरथस्तदा । प्रवेशयामास सुतान् सर्वा-
 नृषिगणानपि ॥ १७ ॥ ततो राजा विदेहानां वसिष्ठमिदमब्र-
 वीत् । कारयस्व ऋषे सर्वाष्टपिभिः सह धार्मिकः ॥ १८ ॥
 रामस्य लोकरामस्य क्रियां वैवाहिकीं प्रभो । तथेत्युक्त्वा तु जनकं
 वसिष्ठो भगवानृषिः ॥ १९ ॥ विश्वामित्रं पुरस्कृत्य शतानन्दञ्च
 धार्मिकम् । प्रपामधे तु विधिवद्देदिं कृत्वा महातपाः ॥ २० ॥
 अलंचकार तां वेदिं गन्धपुष्पैः समन्ततः । सुवर्णपालिकाभिश्च
 चित्रकुम्भैश्च सांकुरैः ॥ २१ ॥ अङ्कुराद्यैः शरावैश्च धूपपात्रैः
 सधूपकैः । शङ्खपात्रैः सुवैः सुग्भिः पात्रैरर्घ्यादिपूजितैः ॥
 ॥ २२ ॥ लाजपूर्णैश्च पात्रीभीरक्षतैरपि संस्कृतैः । द्रुमैः
 समैः समास्तीर्य विधिवन्मन्त्रपूर्वकम् ॥ २३ ॥ अग्निमाधाय तां
 वेद्यां विधिमन्त्रपुरस्कृतम् । जुहावाग्नौ महातेजा वसिष्ठो
 मुनिपुङ्गवः ॥ २४ ॥ ततः सीतां समानीय सर्वाभरणभूषिताम् ।
 समक्षमग्नेः संस्थाप्य राघवाभिमुखे तदा ॥ २५ ॥ अब्रवीज्जनको
 राजा कौशल्यानन्दवर्द्धनम् । इयं सीता मम सुता सहधर्मचरी
 तव ॥ २६ ॥ प्रतीच्छ चैनां भद्रन्ते पाणिं गृह्णीष्व पाणिना ।
 पतिव्रता महाभागा छायेवानुगता सदा ॥ २७ ॥ इत्युक्त्वा प्राक्षिप-
 द्राजा मन्त्रपूतं जलं तदा । साधु साध्विति देवानामृषीणां
 बहतां तदा ॥ २८ ॥ देवदुन्दुभिर्निर्घोषः पुष्पवर्षी महानभूत् ।
 एवं हत्वा सुतां सीतां मन्त्रोदकपुरस्कृताम् ॥ २९ ॥ अब्रवीज्जनको
 राजा हर्षेणाभिपरिष्रुतः । लक्ष्मणागच्छ भद्रन्ते ऊर्मिला-
 मुद्यतां मया । ३० ॥ प्रतीच्छ पाणिं गृह्णीष्व माभूत्कालस्य प-
 र्यायः । तमेवमुक्त्वा जनको भरतञ्चाभ्यभाषत ॥ ३१ ॥ गृहाण
 पाणिं माण्डव्याः पाणिना रघुनन्दन । शत्रुघ्नश्चापि धर्मात्मा
 अब्रवीन्मिथिलेश्वरः ॥ ३२ ॥ श्रुतकीर्तेर्महाबाहो पाणिं गृह्णीष्व

पाणिना । सर्वे भवन्तः सौम्याश्च सर्वे सुचरितव्रताः ॥ ३३ ॥
 पत्नीभिः सन्तु काकुत्स्था माभूत्कालस्य पर्यायः । जनकस्य
 वचः श्रुत्वा पाणीन् पाणिभिरस्पृशन् ॥ ३४ ॥ चत्वारस्ते
 चतसृणां वसिष्ठस्य मते स्थिताः । अग्निं प्रदक्षिणं कृत्वा वेदीं
 राजानमेव च ॥ ३५ ॥ ऋषींश्चापि महात्मानः सहभाष्या रघू-
 द्वहाः । यथोक्तेन ततश्चक्रुर्विवाहं विधिपूर्वकम् ॥ ३६ ॥ पुष्प-
 वृष्टिर्महत्यासीदन्तरीक्षात्सुभास्वरा । दिव्यदुन्दुभिनिर्घोषैर्गीत-
 वादितनिस्वनैः ॥ ३७ ॥ ननृतुश्चाप्सरःसङ्घा गन्धर्वाश्च जगुः कलम् ।
 विवाहे रघुमुख्यानां तदद्भुतमदृश्यत ॥ ३८ ॥ ईदृशे वर्त्तमाने तु
 तूर्योद्घुष्टनिनादिते । त्रिरग्निं ते परिक्रम्य ऊहूर्भाष्या महौ-
 जसः । ३९ ॥ अथोपकार्यं जग्मुस्ते सभाष्या रघुनन्दनाः । राजा-
 प्यनुययौ पश्यन् सर्षिसङ्घः सवान्धवः ॥ ४० ॥

इत्यार्षे रामायणे वाल्मीकीये बालकाण्डे

त्रिसप्ततितमः सर्गः ।

अथ रात्रां व्यतीतायां विश्वामित्रो महासुनिः । आपृष्ट्वा
 तौ च राजानौ जगामोत्तरपर्वतम् ॥ १ ॥ विश्वामित्रे गते राजा
 वैदेहं मिथिलाधिपम् । आपृष्ट्वैव जगामाशु राजा दशरथः
 पुरीम् ॥ २ ॥ अथ राजा विदेहानां ददौ कन्याधनं बद्ध ।
 गवां शतसहस्राणि बहूनि मिथिलेश्वरः ॥ ३ ॥ कम्बलानाञ्च
 मुख्यानां क्षौमान् कोट्यम्बराणि च । हस्त्यश्वरथपादातं दिव्य-
 रूपं स्वलंकृतम् ॥ ४ ॥ ददौ कन्याशतं तासां दासीदासमनु-
 त्तमम् । हिरण्यस्य सुवर्णस्य सुक्तानां विद्रुमस्य च ॥ ५ ॥
 ददौ राजा सुसंहृष्टः कन्याधनमनुत्तमम् । दत्त्वा बद्धविधं

राजा समनुज्ञाय पार्थिवम् ॥ ६ ॥ प्रविवेश स्वनिलयं मिथिलां
 मिथिलेश्वरः । राजाययोध्याधिपतिः सहपुत्रैर्महात्मभिः ॥ ७ ॥
 ऋषीन् सर्वान् पुरस्कृत्य जगाम सबलानुगः । गच्छन्तन्तु नर-
 व्याघ्रं सर्षिसङ्घं सराधवम् ॥ ८ ॥ घोरास्तु पक्षिणो वाचो व्याह-
 रन्ति समन्ततः । भीमाश्चैव मृगाः सर्वे गच्छन्तिस्त्रा प्रदक्षिणम्
 ॥ ९ ॥ तान् दृष्ट्वा राजशार्दूलो वसिष्ठं पर्य्यष्टच्छत । असौम्याः
 पक्षिणो घोरा मृगाश्चापि प्रदक्षिणाः ॥ १० ॥ किमिदं हृदयोत्क-
 म्पि मनो मम विषीदति । राज्ञो दशरथस्यैतच्छ्रुत्वा वाक्यं
 महानृषिः ॥ ११ ॥ उवाच मधुरां वाणीं श्रूयतामस्य यत्फलम् ।
 उपस्थितं भयं घोरं दिव्यं पक्षिमुखाञ्जुतम् ॥ १२ ॥ मृगाः
 प्रशमयन्त्येते सन्तापस्त्यज्यतामयम् । तेषां संवदतां तत्र वायुः
 प्रादुर्वभूव ह ॥ १३ ॥ कम्पयन्मेदिनीं सर्वां पातयंश्च महान्दुमान् ।
 तमसा संवृतः सूर्यः सर्वे नावेदिषुर्दिशः ॥ १४ ॥ भस्मना चावृतं
 सर्वं संमूढमिव तद्बलम् । वसिष्ठ ऋषयश्चान्ये राजा च समुत-
 स्तदा ॥ १५ ॥ विसंज्ञा इव तत्रासन् सर्वमन्यद्विचेतनम् । तस्मिं-
 स्तमसि घोरे तु भस्मच्छन्नेव सा चमूः ॥ १६ ॥ ददर्श भीमसङ्काशं
 जटामण्डलधारिणम् । भार्गवं जामदग्नेयं राजा राजविमर्द-
 नम् ॥ १७ ॥ कैलासमिव दुर्धर्षं कालाग्निमिव दुःसहम् । ज्वलन्त-
 मिव तेजोभिर्दूर्निरीक्ष्यं पृथग्जनैः ॥ १८ ॥ स्कन्धे चासज्य परशुं
 धनुर्विद्युद्गुणोपमम् । प्रगृह्य शरमुग्रञ्च त्रिपुरघ्नं यथा शिवम्
 ॥ १९ ॥ तं दृष्ट्वा भीमसङ्काशं ज्वलन्तमिव पावकम् । वसिष्ठ-
 प्रमुखा विप्रा जपहोमपरायणाः ॥ २० ॥ सङ्गता मुनयः सर्वे सञ्ज-
 जल्पुरथो मिथः । कञ्चित्पितृवधामर्षीक्षत्रं नोत्सादयिष्यति ॥ २१ ॥
 पूर्वं क्षत्रवधं कृत्वा गतमन्युर्गतज्वरः । क्षत्रस्योत्सादनं भूयो
 न खल्वस्य चिकीर्षितम् ॥ २२ ॥ एवमुक्त्वा र्थमादाय भार्गवं भीम-
 दर्शनम् । ऋषयो राम रामेति मधुरं वाक्यमब्रुवन् ॥ २३ ॥

प्रतिगृह्य तु तां पूजां ऋषिदत्तां प्रतापवान् । रामं दाशरथिं
रामो जामदग्न्योऽभ्यभाषत ॥ २४ ॥

इत्यार्षे रामायणे वाल्मीकीये बालकाण्डे

चतुःसप्ततितमः सर्गः ।

राम दाशरथे वीर वीर्यन्ते श्रूयतेऽद्भुतम् । धनुषोभेदनं चैव
निखिलेन मया श्रुतम् ॥१॥ यदद्भुतमचिन्त्यं च भेदनं धनुषस्तथा ।
तच्छ्रुत्वाहमनुप्राप्तो धनुर्गृह्यापरं शुभम् ॥ २ ॥ तदिदं वीर-
सङ्काशं जामदग्न्यं महद्बनुः । पूरयस्व शरैरेव स्वबलं दर्श-
यस्व च ॥ ३ ॥ तदहं ते बलं दृष्ट्वा धनुषोऽप्यस्य पूरणे । इन्द्रयुद्धं
प्रदास्यामि वीर्यश्लाघ्यमहं तव ॥ ४ ॥ तस्य तद्वचनं श्रुत्वा राजा
दशरथस्तदा । विषण्णवदनी दीनः प्राञ्जलिर्वाक्यमब्रवीत् ॥५॥
क्षत्ररोषात् प्रशान्तस्त्वं ब्राह्मणश्च महातपाः । बालानां मम पुत्रा-
णामभयं दातुमर्हसि ॥ ६ ॥ भार्गवाणां कुले जातः स्वाध्यायव्रत-
शालिनाम् । सहस्राक्षे प्रतिज्ञाय शस्त्रं प्रक्षिप्तवानसि ॥ ७ ॥
स त्वं धर्मपरो भूत्वा कश्यपाय वसुन्धराम् । दत्त्वा वनमुपागस्य
महेन्द्रकृतकेतनः ॥ ८ ॥ मम सर्वविनाशाय संप्राप्तस्त्वं महामुने ।
न चैकस्मिन् हते रामे सर्वे जीवामहे वयम् ॥९॥ ब्रुवत्येवं दशरथे
जामदग्न्यः प्रतापवान् । अनाहत्य तु तद्वाक्यं राममेवाभ्य-
भाषत ॥ १० ॥ इमे हे धनुषी श्रेष्ठे दिव्ये लोकाभिपूजिते ।
दृढे बलवती मुख्ये सुकृते विश्वकर्मणा ॥११॥ अनुत्सृष्टं सुरैरेकं
त्र्यम्बकाय युयुत्सवे । त्रिपुरघ्नं नरश्रेष्ठ भग्नं काकुत्स्थ यत्त्वया
॥१२॥ इदं द्वितीयं दुर्धरं विष्णोर्दत्तं सुरोत्तमैः । तदिदं
वैष्णवं रामः धनुः परपुरञ्जयम् ॥ १३ ॥ समानसारं काकुत्स्थ

रौद्रेण धनुषा त्विदम् । तदा तु देवताः सर्वाः पृच्छन्तिस्म
 पितामहम् ॥१४॥ शितिकण्ठस्य विष्णोश्च बलाबलनिरीक्षया ।
 अभिप्रायन्तु विज्ञाय देवतानां पितामहः ॥१५॥ विरोधं जनया-
 मास तपःसत्यवतांवरः । विरोधे तु महायुद्धमभवद्रोमहर्षणम्
 ॥१६॥ शितिकण्ठस्य विष्णोश्च परस्परजयैषिणोः । तदा तु
 जम्भितं शैवं धनुर्भीमपराक्रमम् ॥१७॥ ऊङ्कारेण महादेवस्तं-
 भितोथ त्रिलोचनः । देवैस्तदा समागम्य सर्षिसंघैः सचारणैः ॥१८
 याचितौ प्रशमं तत्र जग्मतुस्तौ सुरोत्तमौ । जृम्भितं तद्धनुर्दृष्ट्वा
 शैवं विष्णुपराक्रमैः ॥१९॥ अधिकं मेनिरे विष्णुं देवाः सर्षि-
 गणास्तथा । धनुरुद्रस्तु संक्रुद्धो विदेहेषु महायशाः ॥ २० ॥
 देवरातस्य राजर्षेर्ददौ हस्ते ससायकं । इदं च वैष्णवं राम
 धनुः परपुरञ्जयम् ॥ २१ ॥ ऋचीके भार्गवे प्रादाद्विष्णुः संन्यास-
 मुत्तमम् । ऋचीकस्तु महातेजाः पुत्रस्याप्रतिकारणः । पितु-
 र्मम ददौ दिव्यं जमदग्नेर्महात्मनः ॥ २२ ॥ न्यस्तशस्त्रे पित-
 रि मे तपोबलसमन्विते । अर्जुनो विदधे मृत्युं प्राकृतां बुद्धि-
 मास्थितः ॥ २३ ॥ वधमप्रतिरूपं तु पितुः श्रुत्वा सुदारुणं ।
 क्षत्रमुत्सादयं रोषाज्जाताजातमनेकशः ॥ २४ ॥ पृथिवीं चा-
 खिलां प्राप्य कश्यपाय महात्मने । यज्ञस्यांते ददौ राम द-
 क्षिणां पुण्यकर्मणे ॥२५॥ दत्त्वा महेन्द्रनिलयस्तपोबलसमन्वितः ।
 श्रुत्वा तु धनुषो भेदं ततोहं द्रुष्टुमागतः ॥ २६ ॥ तदिदं वैष्णवं
 राम पितृपैतामहं महत् । क्षत्रधर्मं पुरस्कृत्य गृह्णीष्व धनु-
 रुत्तमम् ॥ २७ ॥ योजयस्व धनुःश्रेष्ठे शरं परपुरञ्जयम् । यदि
 शक्नोसि काकुत्स्थ इदं दास्यामि ते ततः ॥ २८ ॥

इत्यार्षे रामायणे वाल्मीकीये बालकाण्डे

पञ्चसप्ततितमः सर्गः ।

श्रुत्वा तु जामदग्नस्य वाक्यं दाशरथिस्तदा । गौरवाद्य-
 त्रितकथः पितृराममथाब्रवीत् ॥१॥ श्रुतवानसि यत्कर्म कृत-
 वानसि भार्गव । अनुरुध्यामहे ब्रह्मन् पितुरानृण्यमास्थितः ॥२॥
 वीर्यहीनमिवाशक्तं क्षत्रधर्मेण भार्गव । अवजानासि मे तेजः
 पश्य मेद्य पराक्रमम् ॥ ३ ॥ इतुप्रक्त्वा राघवः क्रुद्धो भार्गवस्य
 वशयुधं । शरं च प्रतिजग्राह हस्ताल्लघुपराक्रमः ॥४॥ आरोप्य
 स धनूरामः शरं सज्यं चकार ह । जामदग्नं ततो रामं रामः
 क्रुद्धोब्रवीद्दिदम् ॥ ५ ॥ ब्राह्मणोसीतिपूज्यो मे विश्वामित्रकृतेन
 च । तस्माच्छक्तो न ते राम मोक्तुं प्राणहरं शरम् ॥६॥ इमां
 वा त्वद्गतिं राम तपोबलसमार्जितान् । लोकानप्रतिमान्वापि
 हनिष्यामीति मे मतिः ॥ ७ ॥ न ह्ययं वैष्णवो दिव्यः शरः
 परपुरंजयः । मोघः पतति वीर्येण बलदर्पविनाशनः ॥ ८ ॥
 वरायुधधरं रामं द्रष्टुं सर्षिगणाः सुराः । पितामहं पुरस्कृत्य
 समेतास्तत्र सर्वशः ॥ ९ ॥ गन्धर्वाप्सरसश्चैव सिद्धचारण-
 किन्नराः । यक्षराक्षसनागाश्च तद्द्रष्टुं महदद्भुतम् ॥ १० ॥ जड़ी-
 कृते तदा लोके रामे वरधनुर्द्वरे । निर्वीर्यो जामदग्नोसौ रामो
 राममुदैक्षत ॥ ११ ॥ तेजोभिर्गतवीर्यात्वाज्जामदग्नो जड़ीकृतः ।
 रामं कमलपत्राक्षं मन्दमन्दमुवाच ह ॥ १२ ॥ काश्यपाय मया
 देत्ता यदा पूर्वं वसुन्धरा । विषये मे न वस्तव्यमिति मां काश्य-
 पोब्रवीत् ॥ १३ ॥ सोहं गुरुवचः कुर्वन् पृथिव्यां न वसे निशां ।
 तदा प्रभृति काकुत्स्थ कृता मे काश्यपस्य ह ॥ १४ ॥ तामिमां
 मद्गतिं वीर हंतुं नार्हसि राघव । मनोजवं गमिष्यामि
 महेन्द्रं पर्वतोत्तमम् ॥ १५ ॥ लोकास्त्रप्रतिमा राम निर्जिता-
 स्तपसा मया । जहि तान्कूर मुख्येन माभूत्कालस्य पर्ययः ॥१६॥
 मक्षयं मधुहंतारं जानामि त्वां सुरेश्वरं । धनुषोस्य पराम-
 र्थात् स्वस्ति तेषु परंतप ॥ १७ ॥ एते सुरगणाः सर्वे निरीक्ष-

ते समागताः । त्वामप्रतिमकर्माणमप्रतिह्वन्दमाहवे ॥ १८ ॥
 न चेयं मम काकुत्स्थ व्रीडा भवितुमर्हति । त्वया त्रैलोक्यनाथे-
 न यदहं विमुखीकृतः ॥ १९ ॥ शरमप्रतिमं राम मोक्तुमर्हसि
 सुव्रत । शरमोक्षे गमिष्यामि महेन्द्रं पर्वतोत्तमम् ॥ २० ॥
 तथा ब्रुवति रामे तु जामदग्न्याः प्रतापवान् । रामो दाशरथिः
 श्रीमांश्चिन्नेप शरमुत्तमम् ॥ २१ ॥ स हतान् दृश्य रामेण स्वान् लो-
 कांस्तपसार्जितान् । जामदग्न्यो जगामाशु महेन्द्रं पर्वतोत्तमम्
 ॥ २२ ॥ ततो वितिमिराः सर्वा दिशश्चोपदिशस्तथा । सुराः
 सर्षिगणा रामं प्रशशंसुरुदायुधम् ॥ २३ ॥ रामं दाशरथिं रामो
 जामदग्न्याः प्रपूजितः । ततः प्रदक्षिणीकृत्य जगामात्मगतिं
 प्रभुः ॥ २४ ॥

इत्यार्षे रामायणे वाल्मीकीये बालकाण्डे

षट्सप्ततितमः सर्गः ।

गते रामे प्रशांतात्मा रामो दाशरथिर्धनुः । वरुणायाम्प्रे-
 याय ददौ हस्ते महायशाः ॥ १ ॥ अभिवाद्य गतो रामो वसिष्ठ-
 प्रमुखानृषीन् । पितरं विकलं दृष्ट्वा प्रोवाच रघुनन्दनः ॥ २ ॥
 जामदग्न्यो गतो रामः प्रयातु चतुरंगिणी । अयोध्याभिमुखी
 सेना त्वया नाथेन पालिता ॥ ३ ॥ रामस्य वचनं श्रुत्वा राजा
 दशरथः सुतं । बाह्भ्यां संपरिष्वज्य मूर्ध्नुपाग्राय राघवं ॥ ४ ॥
 गतो राम इति श्रुत्वा हृष्टः प्रमुदितो नृपः । पुनर्जातं तदा मेने
 पुत्रमात्मानमेव च ॥ ५ ॥ चोदयामास तां सेनां जगामाशु
 ततः पुरीम् । पताकाध्वजिनीरस्यां तूर्य्योद्दृष्टिनादितां ॥ ६ ॥
 सित्तराजपथां रस्यां प्रकीर्णकुसुमीत्करां । राजप्रवेशसुसु-

खैः पौरैर्मंगलपाणिभिः ॥ ७ ॥ संपूर्णां प्राविशद्राजा जनौघैः
 समलंकृतां । पौरैः प्रत्युद्गतो दूरं द्विजैश्च पुरवासिभिः ॥ ८ ॥
 पुत्रैरनुगतः श्रीमान् श्रीमद्भिश्च महायशाः । प्रविवेश गृहं राजा
 हिमवत्सदृशं प्रियम् ॥ ९ ॥ ननन्द स्वजनै राजा गृहे कामैः
 सुपूजितः । कौशल्या च सुमित्रा च कैकेयी च सुमध्यमा ॥ १० ॥
 बधूप्रतिग्रहे युक्ता याश्चान्या राजयोषितः । ततः सीतां महाभागा-
 मूर्मिलां च यशस्विनीम् ॥ ११ ॥ कुशध्वजसुते चोभे जगत्कर्तृप-
 योषितः । मङ्गलालापनैर्हीमैः शोभिताः चौमवाससः ॥ १२ ॥
 देवतायतनान्याशु सर्वास्ताः प्रत्यपूजयन् । अभिवाद्याभि-
 वाद्यांश्च सर्वा राजसुतास्तदा ॥ १३ ॥ रेमिरेमुद्रिताः सर्वा भर्तृभिः
 सहिता रहः । कृतदारा कृतज्ञाश्च सधनाः ससुहृज्जनाः ॥ १४ ॥
 श्रुश्रूषमाणाः पितरं वर्त्तयन्ति नरर्षभाः । कस्य चित्त्वथ कालस्य
 राजा दशरथेः सुतम् ॥ १५ ॥ भरतं कैकेयीपुत्रमब्रवीद्रघुनन्दनः ।
 अयं कैकेयराजस्य पुत्रो वसति पुत्रक ॥ १६ ॥ त्वां नेतुमागतो वीरो
 युधाजिन्मातुलस्तव । श्रुत्वा दशरथस्यैतद्भरतः कैकेयीसुतः
 ॥ १७ ॥ गमनायाभिचक्राम शत्रुघ्नसहितस्तदा । आपृच्छ
 पितरं शूरो रामं चाक्लिष्टकारिणम् ॥ १८ ॥ मातृश्चापि नर-
 श्रेष्ठः शत्रुघ्नसहितो ययौ । युधाजित्प्राप्य भरतं सशत्रुघ्नं प्रह-
 र्षितः ॥ १९ ॥ स्वपुरं प्राविशद्वीरः पिता तस्य तुतोष ह । गते
 च भरते रामो लक्ष्मणश्च महाबलः ॥ २० ॥ पितरं देवसंकाशं
 पूजयामासतुस्तदा । पितुराज्ञां पुरस्कृत्य पौरकार्य्याणि
 सर्वशः ॥ २१ ॥ चकार रामः सर्वाणि प्रियाणि च इतानि च ।
 मातृभ्यो मातृकार्य्याणि कृत्वा परमयत्नितः ॥ २२ ॥ गुरूणां
 गुरुकार्य्याणि काले कालेन्ववैक्षत । एवं दशरथः प्रीतो ब्राह्म-
 णा नैगमास्तथा ॥ २३ ॥ रामस्य शीलवृत्तेन सर्वे विषयवासिनः ।
 तेषामतियशा लोके रामः सत्यपराक्रमः ॥ २४ ॥ स्वयंभूरिव भू-

तानां वभूव गुणवत्तरः । रामश्च सीतया सार्धं विजहार
 वरुवृत्न ॥ २५ ॥ मनस्वी तद्गतमनास्तस्या हृदि समर्पितः ।
 प्रिया तु सीता रामस्य दाराः पितृकृता इति ॥ २६ ॥ गुणाद्रूप-
 गुणाच्चापि प्रीतिर्भूयो विवर्द्धते । तस्याश्च भर्ता द्विगुणं हृदये
 परिवर्तते ॥ २७ ॥ अन्तर्गतमपि व्यक्तमाख्याति हृदयं हृदा ।
 तस्य भूयो विशेषेण मैथिली जनकात्मजा । देवताभिः समा
 रूपे सीता श्रीरिव रूपिणी ॥ २८ ॥ तथा स राजर्षिसुतोभिका-
 मया समेयिवानुत्तमराजकन्यया । अतीव रामः शुशुभे मुदान्वितो
 विभुः श्रिया विष्णुरिवामरेश्वरः ॥ २९ ॥

इत्यार्षे रामायणे वाल्मीकीये बालकाण्डे

सप्तसप्ततितमः सर्गः ।

बालकाण्डं समाप्तम् ।

रामायणम्।



महर्षिं वाल्मीकिं प्रणीतम्।

अथ यो धरा काण्डम्।



रायोपाधिकेन श्रीप्रतापचन्द्रेण

प्रकाशितम्।

मूलग्रन्थिना वितरितञ्च

“जननी जन्मभूमिश्च स्वर्गादपि गरीयसी”

कलिकाता

राजधान्यां भारतयन्त्रे

श्रीप्रतापचन्द्ररायेण सुद्रितम्।

शकाब्दाः १८०३।

बाल्मीकिरामायणम् ।

अथो धरा काण्डम् ।

श्रीगणेशाय नमः । गच्छता मातुलकुलं भरतेन तदानघः ।
शत्रुघ्नो नित्यशत्रुघ्नो नीतः प्रीतिपुरस्कृतः ॥ १ ॥ स तत्र न्यवसत्
भ्रात्रा सह सत्कारसत्कृतः । मातुलेनाश्वपतिना पुत्रस्नेहेन
लालितः ॥२॥ तत्रापि निवसन्तौ तौ तर्प्यमाणौ च कामतः ।
भ्रातरौ स्मरतां वीरौ वृद्धं दशरथं नृपम् ॥ ३ ॥ राजापि तौ
महातेजाः सस्मार प्रोषितौ सुतौ । उभौ भरतशत्रुघ्नौ महेन्द्र-
वरुणोपमौ ॥४॥ सर्व एव तु तस्येष्टाश्चत्वारः पुरुषर्षभाः । स्वश-
रीराद्विनिर्वात्ताश्चत्वार इव बाहवः ॥ ५ ॥ तेषामपि महातेजा
रामो रतिकरः पितुः । स्वयम्भूरिव भूतानां वभूव गुणवत्तरः ॥६॥
स हि देवैरुदीर्णस्य रावणस्य वधार्थिभिः । अर्थितो मानुषे
लोके जज्ञे विष्णुः सनातनः ॥७॥ कौशल्या शुशुभे तेन पुत्रेणा-
मिततेजसा । यथा वरेण देवानामदितिर्वज्रपाणिना ॥ ८ ॥ स
हि रूपोपपन्नश्च वीर्यवाननसूयकः । भूमावनुपमः सूनुर्गुणै-
र्दशरथोपमः ॥९॥ स च नित्यं प्रशान्तात्मा मृदुपूर्वं च भाषते ।
उच्यमानोपि परुषं नोत्तरं प्रतिपद्यते ॥१०॥ कदाचिदुपकारेण
कृतेनैकेन तुष्यति । न स्मरत्यपकाराणां शतमप्यात्मवत्तया ॥११॥

शीलवृद्धैर्ज्ञानवृद्धैर्वयोवृद्धैश्च सज्जनैः । कथयन्नास्त वै नित्यमस्त्र-
 योग्यान्तरेष्वपि ॥१२॥ बुद्धिमान्मधुराभाषी पूर्वभाषी प्रियंवदः ।
 वीर्यवान्न च वीर्येण महता स्वेन विस्मितः ॥ १३ ॥ न चानृत-
 कथो विद्वान् वृद्धानां प्रतिपूजकः । अनुरक्तः प्रजाभिश्च प्रजा-
 श्चाप्यनुरज्यते ॥१४॥ सानुक्रोशो जितक्रोधो ब्राह्मणप्रतिपूजकः ।
 दीनानुकम्पी धर्मज्ञो नित्यं प्रग्रहवान् शुचिः ॥२५॥ कुलोचित-
 मतिः क्षात्रं स्वधर्मं वद्ध मन्यते । मन्यते परया कीर्त्या महत्
 स्वर्गफलं ततः ॥१६॥ नाश्रेयसि रतो यश्च न विरुद्धकथारुचिः ।
 उत्तरोत्तरयुक्तीनां वक्ता वाचस्पतिर्यथा ॥ १७ ॥ अरोगस्तरुणो
 बाग्मी वपुष्मान्देशकालवित् । लोके पुरुषसारज्ञः साधुरेको
 विनिर्मितः ॥१८॥ स तु श्रेष्ठगुणैर्व्युक्तः प्रजानां पार्थिवात्मजः ।
 वहिश्चर इव प्राणो वभूव गुणतः प्रियः ॥ १९ ॥ सर्वविद्याव्रत-
 स्नातो यथावत्साङ्गवेदवित् । इष्वस्त्रे च पितुः श्रेष्ठो वभूव
 भरताग्रजः ॥२०॥ कल्याणाभिजनः साधुरदीनः सत्यवाग्जुः ।
 वृद्धैरभिविनीतश्च द्विजैर्धर्मार्थदर्शिभिः ॥२१॥ धर्मकामार्थतत्त्वज्ञः
 स्मृतिमान् प्रतिभानवान् । लौकिके समयाचारे कृतकल्पो विशा-
 रदः ॥ २२ ॥ निभृतः संवृताकारो गुप्तैर्मन्त्रैः सहायवान् ।
 अमोघक्रोधहर्षश्च त्यागसंयमकालवित् ॥२३॥ दृढभक्तिः स्थिरप्रज्ञो
 नासद्ग्राही न दुर्वचः । निस्तन्द्रिरप्रमत्तश्च स्वदोषापरदोष-
 वित् ॥२४॥ शास्त्रज्ञश्च कृतज्ञश्च पुरुषान्तरकोविदः । यः प्रग्र-
 हानुग्रहयोर्यथान्यायं विचक्षणः ॥२५॥ सत्संग्रहानुग्रहणे स्थान-
 विन्निग्रहस्य च । आयकर्मण्युपायज्ञः संदृष्टव्ययकर्मवित् ॥२६॥
 श्रेष्ठं शास्त्रसमूहेषु प्राप्तो व्यामिश्रकेषु च । अर्थधर्मौ च संगृह्य
 सुखतन्त्रो न चालसः ॥२७॥ वैहारिकाणां शिल्पानां विज्ञातार्थ-
 विभागवित् । आरोहे विनये चैव युक्तो वारणावाजिनाम् ॥२८॥
 धनुर्वेदविदां श्रेष्ठो लोकेतिरथसंमतः । अभियांता प्रहर्ता च

सेनानयविशारदः ॥ २९ ॥ अप्रष्टय्यश्च संग्रामे क्रुद्धैरपि सुरा-
 सुरैः । अनसूयो जितक्रोधो न हृष्टो न च मत्सरी ॥३०॥ नावन्ने-
 यश्च भूतानां न च कालवशानुगः । एवं श्रेष्ठैर्गुणैर्युक्तः प्रजानां
 पार्थिवात्मजः ॥ ३१ ॥ सम्मतस्त्रिषु लोकेषु वसुधायाः क्षमागुणैः ।
 बुद्ध्या बृहस्पतेस्तुल्यो वीर्ये चापि शचीपतेः ॥३२॥ तथा सर्वप्रजा-
 कान्तैः प्रीतिसंजननैः पितुः । गुणैर्विरुचे रामो दीप्तः सूर्य
 इवांशुभिः ॥ ३३ ॥ तमेवं वृत्तसम्पन्नमप्रष्टय्यपराक्रमम् । लो-
 कनाथोपमन्नाथमकामयत मेदिनी ॥ ३४ ॥ एतैस्तु बद्धभि-
 र्युक्तं गुणैरनुपमैः सुतम् । दृष्ट्वा दशरथो राजा चक्रे चिन्ताम्पर-
 न्तपः ॥ ३५ ॥ अथ राज्ञो बभूवैवं बृहस्य चिरजीविनः । प्रीतिरेषा
 कथं रामो राजा स्यान्मयि जीवति ॥३६॥ एषा ह्यस्य परा प्रीति-
 हृदि संपरिवर्तते । कदा नाम सुतं द्रव्याभ्यभिषिक्तमहं प्रियम्
 ॥ ३७ ॥ वृद्धिकामो हि लोकस्य सर्वभूतानुकम्पकः । मत्तः प्रिय-
 तरो लोके पर्जन्य इव वृष्टिमान् ॥ ३८ ॥ यमशक्रसमो वीर्ये बृह-
 स्पतिसमो मतौ । महीधरसमो धृत्या मत्तश्च गुणवत्तरः ॥ ३९ ॥
 महीमहमिमां कृतस्वामधितिष्ठन्तमात्मजम् । अनेन वयसा दृष्ट्वा
 यथा स्वर्गमवाप्नुयाम् ॥ ४० ॥ इत्येवं विविधैस्तैरन्यपार्थिव-
 दुर्लभैः । शिष्टैरपरिमेयैश्च लोके लोकोत्तमैर्गुणैः । तं समीक्ष्य तदा
 राजा युक्तं समुदितैर्गुणैः । निश्चित्य सचिवैः सार्द्धं यौवराज्य-
 ममन्यत ॥ ४२ ॥ दिव्यन्तरीक्षे भूमौ च घोरमुत्पातजं भयम् ।
 सञ्चक्षेथ मेधावी शरीरे चात्मनो जराम् ॥ ४३ ॥ पूर्णचन्द्रान-
 नस्याद्य शोकापनुदमात्मनः । लोके रामस्य बुबुधे संप्रियत्वं महा-
 त्मनः ॥४४॥ आत्मनश्च प्रजानां च श्रेयसे च प्रियेण च । प्राप्ते काले
 स धर्मात्मा भक्त्या त्वरितवानृपः ॥ ४५ ॥ नानानगरवास्तव्यान्
 पृथक् जानपदानपि । समानिनाय मेदिव्यां प्रधानान् पृथिवीपतिः
 ॥ ४६ ॥ तान् वेश्मनानाभरणैर्यथार्हं प्रतिपूजितान् । ददर्शलं-

कृतो राजा प्रजापतिरिव प्रजाः ॥ ४७ ॥ न तु कैकयराजानं
 जनकं वा नराधिपः । त्वरया चानयामास पश्चात्तौ श्रोष्यतः प्रियम्
 ॥ ४८ ॥ अथोपविष्टे नृपतौ तस्मिन् परपुरार्दने । ततः प्रविविशुः
 शेषा राजानो लोकसम्प्रताः ॥ ४९ ॥ अथ राजवितीर्णेषु विविधे-
 ष्वासनेषु च । राजानमेवाभिमुखा निषेदुर्नियता नृपाः ॥ ५० ॥
 स लब्धमानैर्विनयान्वितैर्नृपैः पुरालयैर्जानपदैश्च मानवैः ।
 उपोपविष्टैर्नृपतिर्वृतो वभौ सहस्रचक्षुर्भगवानिवामरैः ॥ ५१ ॥

इत्यार्षे रामायणे वाल्मीकीये अयोध्याकाण्डे

प्रथमः सर्गः ।

ततः परिषदं सर्वामामन्त्र्य वसुधाधिपः । हितमुद्धर्षणं
 चैवमुवाच प्रथितं वचः ॥ १ ॥ दुन्दुभिस्वरकल्पेन गम्भीरेणा-
 नुनादिना । स्वरेण महता राजा जीमूत इव नादयन् ॥ २ ॥
 राजलक्षणयुक्तेन कान्तेनानुपमेन च । उवाच रसयुक्तेन
 स्वरेण नृपतिर्नृपान् ॥ ३ ॥ विदितं भवतामेतद्यथा मे राज्य-
 मुत्तमम् । पूर्वकैर्मम राजेन्द्रैः सुतवत्परिपालितम् ॥ ४ ॥
 सोऽहमिच्छाकुभिः सर्वैर्नरेन्द्रैः प्रतिपालितम् । श्रेयसा योक्तुमिच्छामि
 मुखार्हमखिलं जगत् ॥ ५ ॥ मयाप्याचरितं पूर्वं पश्यान्मनुग-
 च्छता । प्रजा नित्यमनिद्रेण यथाशक्त्यभिरक्षिताः ॥ ६ ॥
 इदं शरीरं कृतस्त्वस्य लोकस्य चरता हितम् । पाण्डुरस्यात-
 पत्रस्य छायायां जरितं मया ॥ ७ ॥ प्राप्य वर्षसहस्राणि वह्न्या-
 यूपि जीवितः । जीर्णस्यास्य शरीरस्य विश्रान्तिमभिरोचये ॥ ८ ॥
 राजप्रभावजुष्टाञ्च दुर्वहामजितेन्द्रियैः । परिश्रान्तोऽस्मि लोकस्य
 शुर्वीर्धर्मधुरं वहन् ॥ ९ ॥ सोऽहं विश्राममिच्छामि पुत्रं कृत्वा प्रजा-

हितम् । सन्निकृष्टानिमान् सर्वाननुमान्य द्विजर्षभान् ॥ १० ॥
 अनुजातो हि मां सर्वैर्गुणैः श्रेष्ठो ममात्मजः । पुरन्दरसमो वीर्ये
 रामः परपुरञ्जयः ॥ ११ ॥ तं चन्द्रमिव पुष्येण युक्तं धर्मभृतां वरम् ।
 यौवराज्ये नियोक्तास्त्रि प्रातः पुरुषपुङ्गवम् ॥ १२ ॥ अनुरूपः
 स वो नाथो लक्ष्मीमान् लक्ष्मणायजः । त्रैलोक्यमपि नाथेन
 येन स्थान्नाथवत्तरम् ॥ १३ ॥ अनेन श्रेयसा सद्यः संयोज्ये ह्यमिमां
 महीम् । गतक्लमो भविष्यामि सुते तस्मिन्निवेश्य वै ॥ १४ ॥
 यदिदं मेनुरूपायं मया साधु सुमन्त्रितम् । भवन्तो मेनुमन्यन्तां
 कथं वा करवाण्यहम् ॥ १५ ॥ यद्यप्येषा मम प्रीतिर्हितमन्य-
 द्विचिन्त्यताम् । अन्या मध्यस्थचिन्ता तु विमर्दाभ्यधिकोदया
 ॥ १६ ॥ इति ब्रुवन्तं मुदिता प्रत्यनन्दन् नृपा नृपम् । वृष्टिमन्तं
 महामेघं नदन्त इव वर्हिणः ॥ १७ ॥ स्निग्धोनुनादः सञ्जज्ञे
 ततो हर्षसमीरितः । जनौघोद्गुष्टसन्नादो मेदिनीं कम्पय-
 न्निव ॥ १८ ॥ तस्य धर्मार्थविदुषो भावमाज्ञाय सर्वशः । ब्राह्म-
 णा बलमुख्याश्च पौरजानपदैः सह ॥ १९ ॥ समेत्य ते मन्त्रयितुं
 समतागतबद्धयः । ऊचुश्च मनसा ज्ञात्वा वृद्धं दशरथं नृपम्
 ॥ २० ॥ अनेकवर्षसाहस्रो वृद्धस्त्वमसि पार्थिव । स रामं युव-
 राजानमभिप्रिञ्चस्व पार्थिव ॥ २१ ॥ इच्छामो हि महाबाहुः
 रघुवीरं महाबलम् । गजेन महता यान्तं रामं छत्रावृताननम्
 ॥ २२ ॥ इति तद्वचनं श्रुत्वा राजा तेषां मनःप्रियम् अजा-
 नन्निव जिज्ञासुरिदं वचनमब्रवीत् ॥ २३ ॥ श्रुत्वैतद्वचनं मन्ये
 राघवं पतिमिच्छथ । राजानः संशयोयं मे तदिदं ब्रूत तत्वतः
 ॥ २४ ॥ कथन्तु मयि धर्मैण पृथिवीमनुशासति । भवन्तो द्रष्टु-
 मिच्छन्ति युवराजं महाबलम् ॥ २५ ॥ ते तमूचुर्महात्मानः पौर-
 जानपदैः सह । बहवो नृप कल्याणगुणाः सन्ति सुतस्य ते
 ॥ २६ ॥ गुणान् गुणवतो देव देवकल्पस्य धीमतः । प्रियाना-

नन्दनान् कृतस्नान् प्रवक्ष्यामोद्य तान् शृणु ॥२७॥ दिव्यैर्गुणैः शक्र-
 समो रामः सत्यपराक्रमः । इच्छाकुम्भोपि सर्वेभ्यो ह्यतिरिक्तो
 विशाम्पते ॥ २८ ॥ रामः सत्पुरुषो लोके सत्यः सत्यपरायणः
 साक्षाद्रामाद्विनिर्दृत्तो धर्मश्चापि श्रिया सह ॥ २९ ॥ प्रजासुखत्वे
 चन्द्रस्य वसुधायाः क्षमागुणैः । बुद्ध्या वृहस्पतेस्तुल्यो वीर्यो साक्षा-
 च्छचीपतिः ॥ ३० ॥ धर्मज्ञः सत्यसन्धश्च शीलवाननसूयकः ।
 क्षान्तः सांत्वयिता श्लक्ष्णः कृतज्ञो विजितेन्द्रियः ॥ ३१ ॥ ऋदुश्च
 स्थिरचित्तश्च सदा भव्योनसूयकः । प्रियवादी च भूतानां
 सत्यवादी च राघवः ॥ ३२ ॥ बहुश्रुतानां वृद्धानां ब्राह्मणाना-
 सुपासिता । तेनास्येहातुला कीर्तिर्यशस्तेजश्च वर्द्धते ॥ ३३ ॥
 देवासुरमनुष्याणां सर्वास्त्रेषु विशारदः । सम्यग्विद्याव्रतस्नातो
 यथावत्साङ्गवेदवित् ॥३४॥ गान्धर्वे च भुवि श्रेष्ठो वभूव भरता-
 ग्रजः । कल्याणाभिजनः साधुरदीनात्मा महामतिः ॥ ३५ ॥
 द्विजैरभिविनीतश्च श्रेष्ठैर्धर्मार्थनैपुणैः । यदा व्रजति संग्रामं
 ग्रामार्थे नगरस्य वा ॥ ३६ ॥ गत्वा सौमित्रिसहितो नाविजित्य
 निवर्त्तते । संग्रामात् पुनरागत्य कुञ्जरेण रथेन वा ॥ ३७ ॥
 पौरान् स्वजनवन्नित्यं कुशलं परिपृच्छति । पुत्रेष्वग्निषु दारेषु
 प्रेष्यशिष्यगणेषु च ॥ ३८ ॥ निखिलेनानुपूर्व्यां च पिता पुत्रानि-
 वौरसान् । शुश्रूषन्ते वचः शिष्याः कञ्चिद्धर्मसुदंशिताः ॥ ३९ ॥
 इति नः पुरुषव्याघ्रः सदा रामोभिभाषते । व्यसनेषु मनुष्याणां
 भृशं भवति दुःखितः ॥४०॥ उत्सवेषु च सर्वेषु पितेव परितुष्यति ।
 सत्यवादी महेष्वासो वृद्धसेवी जितेन्द्रियः ॥ ४१ ॥ स्मितपूर्वाभि-
 भाषी च धर्मं सर्वात्मनाश्रितः । सम्यग्युक्ता श्रेयसाच्च न
 विगृह्यकथारुचिः ॥ ४२ ॥ उत्तरोत्तरयुक्तौ च वक्ता वार्हस्पति-
 र्यथा । सुभ्रूरायततास्नात्तः साक्षाद्विष्णुरिव स्वयम् ॥ ४३ ॥
 रामो लोकाभिरामोयं शौर्यवीर्यपराक्रमैः । प्रजापालन-

संयुक्तो न रागोपहितेन्द्रियः ॥ ४४ ॥ शक्तस्त्रैलोक्यमप्येष भोक्तुं
किन्नु महीमिमाम् । नास्य क्रोधः प्रसादश्च निरर्थोस्ति कदा-
चन ॥ ३५ ॥ हन्येष नियमादध्यानवध्येषु न कुप्यति । यु-
क्त्यर्थैः प्रहृष्टैश्च तमसौ यत्र तुष्यति ॥ ४६ ॥ दान्तैः सर्वप्रजाकान्तैः
प्रीतिसञ्जननैर्नृणाम् । गुणैर्विरोचते रामो दीप्तः सूर्य इवां-
शुभिः ॥ ४७ ॥ तमेवं गुणसम्पन्नं रामं सत्यपराक्रमम् । लोक-
पालोपमन्नाथमकामयत मेदिनी ॥ ४८ ॥ वत्सः अयेसि जातस्ते
दिष्ट्यासौ तव राघव । दिष्ट्या पुत्रगुणैर्युक्तो मारीच इव
कश्यपः ॥ ४९ ॥ बलमारोग्यमायुश्च रामस्य विदितात्मनः । देवा-
सुरमनुष्येषु सगन्धर्वोरगेषु च ॥ ५० ॥ आशंसते जनः सर्वो
राष्ट्रे पुरवरे तथा । आभ्यन्तरश्च वाह्यश्च पौरजानपदो जनः
॥ ५१ ॥ स्त्रियो वृद्धास्तरुण्यश्च सायम्प्रातः समाहिताः ॥ ५२ ॥
सर्वदेवान्नमस्यन्ति रामस्यार्थे मनस्विनः । तेषां तद्याचितं
देव त्वत्प्रसादात्समृद्धताम् ॥ ५३ ॥ राममिन्दीवरश्यामं सर्वशत्रु-
निवर्हणम् । पश्यामो यौवराज्यस्थं तव राजोत्तमात्मजम् ॥ ५४ ॥
तं देवदेवोपममात्मजस्ते सर्वस्य लोकस्य हिते निविष्टम् । हिता-
यनः क्षिप्रमुदारजुष्टं मुदाभिषेक्तुं वरद त्वमर्हसि ॥ ५५ ॥

इत्यार्षे रामायणे वाल्मीकीये अयोध्याकाण्डे

द्वितीयः सर्गः ।

तेषामञ्जलिपद्मानि प्रगृहीतानि सर्वशः । प्रतिगृह्या-
ब्रवीद्राजा तेभ्यः प्रियहितं वचः । १ ॥ अहोस्मि परमप्रीतः प्रभा-
वश्चातुलो मम । यन्मे ज्येष्ठं प्रियं पुत्रं यौवराज्यस्यमिच्छथ
॥ २ ॥ इति प्रत्यर्चितान् राजा ब्राह्मणानिदमब्रवीत् । वशिष्ठं

वामदेवञ्च तेषामेवोपशृण्वताम् ॥ ३ ॥ चैत्रः श्रीमानयं मासः
 पुण्यः पुष्पितकाननः । यौवराज्याय रामस्य सर्वमेवोपकल्प्य-
 ताम् ॥ ४ ॥ राज्ञस्तूपरते वाक्ये जनघोषो महानभूत् । शनैस्तस्मि-
 न् प्रशान्ते च जनघोषे जनाधिपः ॥ ५ ॥ वशिष्ठं मुनिशार्दूलं
 राजा वचनमब्रवीत् । अभिषेकाय रामस्य यत्कर्म संपरिच्छ-
 दम् ॥ ६ ॥ तदद्य भगवन् सर्वमाज्ञापयितुमर्हसि । तच्छ्रुत्वा
 भूमिपालस्य वशिष्ठो मुनिसत्तमः ॥ ७ ॥ आदिदेशायतो राज्ञः
 स्थितान्युक्तान् कृताञ्जलीन् । सुवर्णादीनि रत्नानि वलीन्
 सर्वौषधीरपि ॥ ८ ॥ शुक्लमाल्यानि लाजाञ्च पृथक् च मधु-
 सर्पिणी । अहतानि च वासांसि रथं सर्वायुधान्यपि ॥ ९ ॥
 चतुरङ्गबलञ्चैव गजञ्च शुभलक्षणम् । चामरव्यजने चोभे ध्वजं
 छत्रञ्च पाण्डुरम् । शतञ्च शतकुम्भानां कुम्भानामग्निवर्चसाम् ।
 हिरण्यशृङ्गमृषभं समग्रं व्याघ्रचर्म च ॥ ११ ॥ यच्चान्यत्किञ्चिदेष्टव्यं
 तत्सर्वमुपकल्पयताम् । उपस्थापयत प्रातरग्न्यागारे मही-
 पतेः ॥ १२ ॥ अन्तःपुरस्य द्वाराणि सर्वस्य नगरस्य च । चन्दन-
 खुम्भिरर्च्यन्तां धूपैश्च घ्राणहारिभिः ॥ १३ ॥ प्रशस्तमन्त्रं गुणवद्-
 धिक्क्षीरोपसेचनम् । द्विजानां शतसाहस्रं यत्प्रकाममलं
 भवेत् ॥ १४ ॥ सत्कृत्य द्विजमुख्यानां श्वः प्रभाति प्रदीयताम् ।
 वृत्तं दधि च लाजाश्च दक्षिणाश्चापि पुष्कलाः ॥ १५ ॥ सूर्य्यभ्युदिता-
 मात्रे श्वो भविता स्वस्तिवाचनम् । ब्राह्मणाश्च निमन्त्यन्तां
 कल्पयन्तामासनानि च ॥ १६ ॥ आवध्यन्तां पताकाश्च राजमा-
 र्गश्च सिच्यताम् । सर्वे च तालापचरा गणिकाश्च स्वलंकृताः ।
 कक्ष्यां द्वितीयामासाद्य तिष्ठन्तु नृपवेश्मनः । देवायतनचैत्येषु
 सान्निभ्याः सदक्षिणाः ॥ १८ ॥ उपस्थापयितव्याः स्युर्माल्ययोग्याः
 पृथक् पृथक् । दीर्घासिबद्धा योधाश्च सम्नद्धा नृपवाससः ॥ १९ ॥
 महाराजाङ्गणं शूराः प्रविशन्तु महोदयम् । एवं व्यादिश्य वि-

प्रीतो क्रियास्तत्र विनिष्ठितौ ॥२०॥ चक्रतुश्चैव यच्छेषं पार्थि-
 वाय निवेद्य च । कृतमित्येव चाब्रूतामभिगम्य जगत्प्रतिम् ॥२१॥
 यथोक्तवचनं प्रीतो हर्षयुक्तौ द्विजर्षभौ । ततः सुमन्त्रं दुरतिमान्
 राजा वचनमब्रवीत् ॥२२॥ रामः कृतात्मा भवता शीघ्रमानी-
 यतामिति । स तथेति प्रतिज्ञाय सुमन्त्रो राजशासनात् ॥ २३॥
 रामं तत्रानयांचक्रे रथेन रथिनाम्बरम् । अथ तत्र सहासीना-
 स्तदा दशरथं नृपम् ॥२४॥ प्राच्योदीच्याः प्रतीच्याश्च दक्षिणा-
 त्याश्च भूमिपाः । स्लेच्छाश्चायर्षाश्च ये चान्ये वनशैलान्तवासिनः ॥
 २५ ॥ उपासां चक्रिरे सर्वे तं देवा वासवं यथा । तेषां मध्ये
 सराजर्षिर्महतामिव वासवः ॥२६॥ प्रासादस्थो दशरथो दद-
 र्शयान्तमात्मजम् । गन्धर्वराजप्रतिमं लोके विख्यातपौरुषम् ॥
 २७ ॥ दीर्घबाहुं महासत्वं मत्तमातङ्गगामिनम् । चन्द्रकान्ता-
 ननं राममतीव प्रियदर्शनम् ॥२८॥ रूपौदार्यगुणैः पुंसां दृष्टि-
 चित्तापहारिणम् । धर्माभितप्ताः पर्जन्यं ह्लादयन्तमिव प्रजाः
 ॥ २९ ॥ न ततर्प समायान्तं पश्यमानो नराधिपः । अवतार्य
 सुमन्त्रस्तु राघवं स्यन्दनोत्तमात् ॥ ३० ॥ पितुः समीपं गच्छन्तं
 प्राञ्जलिः पृष्ठतोन्वगात् । स तं कैलासशृङ्गाभं प्रासादं रघुनन्दनः ॥
 ३१ ॥ आरुरोह नृपं द्रष्टुं सहसा तेन राघवः । स प्राञ्जलि-
 रभिप्रेत्य प्रणतप्र पितुरन्तिके ॥ ३२ ॥ नाम स्वं आवयन् रामो
 ववन्दे चरणौ पितुः । तं दृष्ट्वा प्रणतं पार्श्वे कृताञ्जलिपुटं नृपः ॥
 ३३ ॥ गृह्याञ्जली समाकृष्य सखजे प्रियमात्मजम् । तस्मा-
 द्वाभ्युद्यतं सम्यक् मणिकाञ्चनभूषितम् ॥ ३४ ॥ दिदेश राजा
 रुचिरं रामाय परमासनम् । तथासनवरं प्राप्य व्यदीपयत रा-
 घवः ॥३५॥ स्वयैव प्रभया मेरुमुदये विमलो रविः । तेन विभ्रा-
 जिता तत्र सा सभाप व्यरोचत ॥३६॥ विमलगहनक्षत्रा शारदी
 द्यौरिवेन्दुना । तं पश्यमानो नृपतिसुतोऽपि प्रियमात्मजम् ॥३७॥

अलङ्कृतमिवात्मानमादर्शतलसंस्थितम् । स तं सुस्थितमाभाष्य
 पुत्रं पुत्रवतास्वरः ॥३८॥ उवाचेदं वचो राजा देवेन्द्रमिव कश्यपः ।
 व्येष्टायामसि मे पत्न्यां सदृश्यां सदृशः सुतः ॥ ३९ ॥ उत्पन्नस्त्वं
 गुणैर्ज्येष्ठो मम रामात्मजः प्रियः । त्वया यतः प्रजाश्चेमाः स्वगुणै-
 स्नुरञ्जिताः ॥४०॥ तस्मात्त्वं पुष्ययोगेन यौवराज्यमवाप्नुहि ।
 कामतस्त्वं प्रकृत्यैव निर्णीतो गुणवानिति । ४१ ॥ गुणवत्य-
 पि तु स्नेहात् पुत्रं वक्ष्यामि ते हितम् । भूयो विनयमास्थाय भव
 नित्तं जितेन्द्रियः ॥४२॥ कामक्रोधसमुत्थानि त्यजेथा व्यसनानि
 च । परोक्षयावर्त्तमानो वृत्त्या प्रत्यक्षया तथा ॥ ४२ ॥ अमात्य-
 प्रभृतीः सर्वाः प्रजाश्चैवानुरञ्जय । कोष्ठागारायुधागारैः कृत्वा
 सन्निचयान्वृद्धन् ॥ ४४ ॥ इष्टानुरक्तप्रकृतिर्यः पालयति मेदि-
 नीम् । तस्य नन्दन्ति मित्राणि लब्धाढ्यतमिवामराः ॥ ४५ ॥
 तस्मात्पुत्रं त्वमात्मानं नियम्यैवं समाचर । तत्श्रुत्वा सुहृदस्तस्य
 रामस्य प्रियकाञ्चिणः ॥४६॥ त्वरिताः शीघ्रमागत्य कौशल्यायै
 न्यवेदयन् । सा हिरण्यञ्च गाञ्चैव रत्नानि विविधानि च ॥४७॥
 व्यादिदेश प्रियाख्येभ्यः कौशल्या प्रमदोत्तमा । अथाभिवाद्य रा-
 जानं रथमारुह्य राघवः । ययौ स्वं द्युतिमहेश्म जनौघैः प्रति-
 पूजितः ॥ ४८ ॥ ते चापि पौरा वृपतेर्बचस्तच्छ्रुत्वा तदालाभमि-
 वेष्टमाशु । नरेन्द्रमामंत्र्य गृह्णाणि गत्वा देवान् समानर्चुरभि-
 प्रहृष्टाः ॥ ४९ ॥

इत्यार्षे रामायणे वाल्मीकीये अयोध्याकाण्डे

तृतीयः सर्गः ।

गतेष्वथ नृपो भूयः पौरेषु सहमन्त्रिभिः । मन्त्रयित्वा तत-
 श्चक्रे निश्चयज्ञः स निश्चयम् ॥१॥ श्वएव पुष्यो भविता श्वोभिषेचस्तु
 मे सुतः । रामो राजीवपत्नाहो युवराज इति प्रभुः ॥ २ ॥
 अथान्तर्गृहमाविश्य राजा दशरथस्तदा । सूतमामन्त्रयामास
 रामं पुनरिहानय ॥३॥ प्रतिगृह्य तु तद्वाक्यं सूतः पुनरुपाययौ ।
 रामस्य भवनं शीघ्रं राममानयितुं पुनः ॥ ४ ॥ दास्यैरावेदितं
 तस्य रामायागमनं पुनः । श्रुत्वैव चापि रामस्तं प्राप्तशङ्का-
 न्वितो भवत् ॥५॥ प्रवेश्य चैनं त्वरितो रामो वचनमब्रवीत् ।
 यदागमनकृत्यन्ते भूयस्तदूच्यते शेषतः ॥ ६ ॥ तमुवाच ततः सूतो
 राजा त्वां द्रष्टुमिच्छति । श्रुत्वा प्रमाणं तत्र त्वं गमनायेतराय
 वा ॥७॥ इति सूतवचः श्रुत्वा रामोपि त्वरयान्वितः । प्रययौ
 राजभवनं पुनर्द्रष्टुं नरेश्वरम् ॥८॥ तं श्रुत्वा समनुप्राप्तं रामं
 दशरथो नृपः । प्रवेशयामास गृहं विवक्षुः प्रियसुत्तमम् ॥९॥
 प्रविशन्नेव च श्रीमान् राघवो भवनं पितुः । ददर्श पितरं दुरात्
 प्रणिपत्य कृताञ्जलिः ॥ १० ॥ प्रणमन्तं तमुत्थाप्य सम्परिष्वज्य
 भूमिपः । अदिश्य चासनञ्चास्मै रामञ्च पुनरब्रवीत् ॥११॥ राम
 वृद्धोऽस्मि दीर्घायुर्भुक्ता भोगा यद्येषिताः । अन्नवद्धिः क्रतुशतैर्यथेष्टं
 भूरिदक्षिणैः ॥ १२ ॥ जातमिष्टमपत्यं मे त्वमद्यानुपमं भुवि ।
 दत्तमिष्टमधीतञ्च मया पुरुषसत्तम ॥१३॥ अनुभूतानि चेष्टानि
 मया वीर सुखान्यपि । देवर्षिपितृविप्राणामवृणोऽस्मि तथा-
 त्मनः ॥१४॥ न किञ्चिन्मम कर्त्तव्यं तवान्यत्राभिषेचनात् । अतो
 यत्त्वामहं ब्रूयां तन्मे त्वं कर्तुमर्हसि ॥ १५ ॥ अथ प्रकृतयः
 सर्वास्वामिच्छन्ति नराधिपम् । अतस्त्वां युवराजानमभिषेक्ष्यामि
 पुत्रक ॥ १६ ॥ अपिचाद्याशुभान् पुत्र स्वप्नान् पश्यामि राघव ।
 सनिर्घाता दिवोल्काश्च पतन्ति हि महास्वनाः ॥ १७ ॥ अवष्ट-
 व्यष्ट्व मे राम नक्षत्रं दारुणग्रहैः । आवेदयन्ति दैवज्ञाः सूर्या-

झारकराहुभिः ॥ १८ ॥ प्रायेणैव मिमित्तानामीदृशानां समु-
 द्भवे । राजा हि मृत्युमाप्नोति घोरां चापदमृच्छति ॥ १९ ॥
 तद्यावदेव मे चेतो न विमुह्यति राघव । तावदेवाभिषिञ्चस्व चला
 हि प्राणिनां मतिः ॥ २० ॥ अद्यैव चन्द्रोभ्युपगमत्युष्यात् पूर्वं पुन-
 र्वसुम् । श्वः पुष्ययोगं नियतं वक्ष्यन्ते दैवचिन्तकाः ॥ २१ ॥
 तत्र पुष्येभिषिञ्चस्व मनस्वरयतीव मां । श्वस्वाहमभिषेच्यामि
 यौवराज्ये परन्तप ॥ २२ ॥ तस्मात्त्वयाद्यप्रभृति निशेयं नियता-
 त्मना । सह वधोपवस्तव्या दर्भप्रस्तरशायिना ॥ २३ ॥ सुहृद-
 श्चाप्रमत्तास्त्वां रक्षन्त्वद्य समन्ततः । भवन्ति वज्रविघ्नानि कार्या-
 ण्येवंविधानि हि ॥ २४ ॥ विप्रोषितश्च भरतोयावदेवपुरादितः ।
 तावदेवाभिषेकस्ते प्राप्तकामोमतो मम ॥ २५ ॥ कामं खलु स-
 तां वृत्ते भ्राता ते भरतस्थितः । ज्येष्ठानुवर्ती धर्मात्मा सानु-
 क्रोशो जितेन्द्रियः ॥ २६ ॥ किं तु चित्तं मनुष्याणामनित्यमिति
 मे मतिः । सताञ्च धर्मनित्यानां कृतशोभि च राघव ॥ २७ ॥
 इत्युक्तः सोभ्यनुज्ञातः श्वोभावित्यभिषेचने । ब्रजेति रामः
 पितरमभिभाष्याभ्ययाङ्गु हम् ॥ २८ ॥ प्रविश्य चात्मनोवेश्म राज्ञा-
 दिष्टेभिषेचने । तत्क्षणादेव निष्क्राम्य मातुरन्तःपुरं ययौ
 ॥ २९ ॥ तत्र तां प्रवणामेव मातरं क्षीमवासिनीम् । वाग्यतां
 देवतागारे ददर्शायाचतीं श्रियम् ॥ ३० ॥ प्रागेव चागता तत्र
 सुमित्रा लक्ष्मणस्तथा । सीता चानायिता श्रुत्वा प्रियं रामा-
 भिषेचनम् ॥ ३१ ॥ तस्मिन् कालेपि कौशल्यास्तस्यावामीलिते-
 क्षणा । सुमित्रयान्वास्यमाना सीतया लक्ष्मणेन च ॥ ३२ ॥
 श्रुत्वा पुष्ये च पुत्रस्य यौवराज्याभिषेचनम् । प्राणायामेन
 पुरुषं ध्यामयाना जनार्दनम् ॥ ३३ ॥ तथा सनियमामेव सोभि-
 गस्याभिवाद्य च । उवाच वचनं रामो हर्षयंस्तामिदं वरम्
 ॥ ३४ ॥ अस्य पित्वा नियुक्तोस्मि प्रजापालनकर्मणि । भविता-

श्वोभिषेको मे यथा मे शासनं पितुः ॥ ३५ ॥ सीतयाप्युपवस्त-
व्या रजनीयं मया सह । एवमुक्तमुपाध्यायैः स हि मामुक्तवान्
पिता ॥ ३६ ॥ यानि यान्यत्र योग्यानि श्वो भाविन्यभिषेचने ।
तानि मे मङ्गलान्यद्य वैदेह्याश्चैव कारय ॥ ३७ ॥ एतच्छ्रुत्वा तु
कौशल्या चिरकालाभिकाञ्चितम् । हर्षवाष्पाकुलं वाक्यमिदं
राममभाषत ॥ ३८ ॥ वत्स राम चिरंजीव हतास्ते परिपन्थिनः ।
ज्ञातीन्मे त्वं श्रिया युक्तः सुमित्रायाश्च नन्दय ॥ ३९ ॥ कल्याणे वत
नक्षत्रे मया जातोसि पुत्रक । येन त्वया दशरथो गुणैराराधितः
पिता ॥ ४० ॥ अमोघं वत मे चान्तं पुरुषे पुष्करेक्षणे । येयमि-
च्छाकुराज्यश्रीः पुत्र त्वां संश्रयिष्यति ॥ ४१ ॥ इत्येवमुक्तो माता
तु रामो भ्रातरमब्रवीत् । प्राञ्जलिं प्राक्समासीनमभिधीक्ष्य स्वा-
यन्निव ॥ ४२ ॥ लक्ष्मणेमां मया सार्द्धं प्रशाधि त्वं वसुन्धराम् । द्वि-
तीयं मेन्तरात्मानं त्वामियं श्रीरूपस्थिता ॥ ४३ ॥ सौमित्ते
भुञ्क्ष्व भोगांस्त्वमिष्टान् राज्यफलानि च । जीवितञ्चापि राज्यञ्च
त्वदर्धमभिकामये ॥ ४४ ॥ इत्युक्त्वा लक्ष्मणं रामो मातरावभिवाद्य
च । अभ्यनुज्ञाप्य सीतां च ययौ स्वं च निवेशनम् ॥ ४५ ॥

इत्यार्षे रामायणे वाल्मीकीये अयोध्याकाण्डे

चतुर्थः सर्गः ।

सन्दिश्य रामं नृपतिः श्वो भाविन्यभिषेचने । पुरोहितं
समाह्वय वसिष्ठमिदमब्रवीत् ॥ १ ॥ गच्छोपवासं काकुत्स्थं कार-
याद्य तपोधन । श्रेयसे राज्यलाभाय वध्वा सह यतव्रत ॥ २ ॥
तथेतिच स राजानमुक्त्वा वेदविदांवरः । स्वयं वशिष्ठो भगवान्ययौ
रामनिवेशनम् ॥ ३ ॥ उपवासयितुं वीरं मन्त्रविन्मन्त्रकोवि-

दम् । ब्राह्मं रथवरं युक्तमास्थाय सुष्टतव्रतः ॥ ४ ॥ स रामभवनं
 प्राप्य पाण्डुराभ्रघनप्रभम् । तिस्रः कक्षा रथेनैव विवेश मुनिस-
 त्तमः ॥ ५ ॥ तमागतसृष्टिं रामस्वरन्निव ससंभ्रमम् । मानयिष्यन्
 स मानार्हे निश्चक्राम निवेशनात् ॥ ६ ॥ अभ्येत्य त्वरमाणोय रथा-
 भ्यासं मनीषिणः । ततोवतरयामास परिगृह्य रथात्स्वयम्
 ॥ ७ ॥ स चैनं प्रहृतं दृष्ट्वा सम्भाष्याभिप्रसाद्य च । प्रियार्हे
 हर्षयन् राममित्युवाच पुरोहितः ॥ ८ ॥ प्रसन्नस्ते पिता राम
 यत्त्वं राज्यमवाप्स्यसि । उपवासं भवानद्य करोतु सह सीतया
 ॥ ९ ॥ प्रातस्त्वामभिषेक्ता हि यौवराज्ये नराधिपः । पिता
 दशरथः प्रीत्या ययातिं नङ्गो यथा ॥ १० ॥ इत्युक्त्वा स तद्
 राममुपवासं यतव्रतः । मन्त्रवत्कारयामास वैदेह्या सहितं
 शुचिः ॥ ११ ॥ ततो यथावद्रामेण स राज्ञो गुरुरर्चितः । अभ्य-
 नुज्ञाप्य काकुत्स्थं ययौ रामनिवेशनात् ॥ १२ ॥ सुहृद्भिस्तत्र
 रामोपि सहासीनः प्रियस्वदैः । सभाजितो विवेशाय ताननुज्ञाप्य
 सर्वशः ॥ १३ ॥ हृष्टनारीनरयुतं रामवेश्म तदा वभौ । यथा
 मत्तद्विजगणं प्रफुल्लनलिनं सरः ॥ १४ ॥ स राजभवनप्रख्यात्त-
 स्माद्रामनिवेशनात् । निर्गत्य दृष्ट्वा मार्गं वसिष्ठो जनसंवृतम्
 ॥ १५ ॥ वृन्दवृन्दैरयोध्यायां राजमार्गाः समन्ततः । वभूवुरभि-
 सस्वजाः कुतूहलजनैर्दृताः ॥ १६ ॥ जनवृन्दोर्मिसङ्घर्षहर्षस्व-
 भवतस्तदा । वभूव राजमार्गस्य सागरस्येव निस्वनः ॥ १७ ॥
 सिक्तसंमृष्टरथ्या हि तथा च वनमालिनी । आसीदयोध्या तदहः
 समुच्छ्रितगृहध्वजा ॥ १८ ॥ तदा ह्ययोध्यानिलयः सस्त्रीवाला-
 कुलो जनः । रामाभिषेकमाकाञ्क्षन्नाकाञ्क्षद्गुदयं रवेः ॥ १९ ॥
 प्रजालङ्कारभूतं च जनस्थानन्दवर्द्धनम् । उत्सुकोभूज्जनो द्रष्टु-
 न्तमयोध्यामहोत्सवम् ॥ २० ॥ एतन्तज्जनसम्बाधं राजमार्गं
 पुरोहितः । व्यूहन्निव जनौघन्तं शनै राजकुलं ययौ ॥ २१ ॥

सिताम्बशिखरप्रख्यं प्रासादमधिरुह्य च । समीयाय नरेन्द्रेण
 शक्रेणैव वृहस्पतिः ॥ २२ ॥ तमागतमभिप्रेक्ष्य हित्वा राजासनं
 मृगः । पप्रच्छ स्वमतं तस्मै कृतमित्यभिवेदयत् ॥ २३ ॥ तेन
 चैव तदा तुल्यं सहासीनाः सभासदः । आसनेभ्यः समुत्तस्थुः
 पूजयन्तः पुरोहितम् ॥ २४ ॥ गुरुणा त्वभ्यनुज्ञातो मनुजौघं
 विसृज्य तम् । विवेशान्तः पुरं राजा सिंहो गिरिगुहामिव ॥ २५ ॥
 तदग्रवेशप्रमदाजनाकुलं । महेन्द्रवेश्मप्रतिमन्त्रिवेशनम् । व्यदो-
 पयंश्चारु विवेश पार्थिवः शशीव तारागणसंकुवं नभः ॥ २६ ॥

इत्यार्षे रामायणे वाल्मीकीये अयोध्याकाण्डे

पञ्चमः सर्गः ।

गते पुरोहिते रामः स्नातो नियतमानसः । सहपत्न्या
 विशालाच्या नारायणमुपागमत् ॥ १ ॥ प्रगृह्य शिरसा प्राचीं हवि-
 षो विधिवत्ततः । महते दैवतायाज्यं जुहाव ज्वलितानले ॥ २ ॥
 शेषञ्च हविषस्तस्य प्राच्याशास्यात्मनः प्रियवं । ध्यायन्नारायणं
 देवं स्वास्तीर्णे कुशसंस्तरे ॥ ३ ॥ वाग्यतः सह वैदेह्या भूत्वा निय-
 तमानसः । श्रीमत्या यतने विष्णोः शिशो नरवरात्मजः ॥ ४ ॥
 एकयामावशिष्टायां रात्र्यां प्रतिविवुध्य सः । अलङ्कारविधिं
 सम्यक्कारयामास वेश्मनः ॥ ५ ॥ तत्र शृण्वन् सुखा वाचः
 सूतमागधवन्दिनाम् । पूर्वां सन्ध्यामुपासीनो जजाप सुस-
 माहितः ॥ ६ ॥ तुष्टाव प्रणतश्चैव शिरसा मधुसूदनम् ।
 विमलक्षौमसम्बीतो वाचयामास स द्विजान् ॥ ७ ॥ तेषां
 पुण्याहघोषोथ गम्भीरमधुरस्तथा । अयोध्यां पूरयामास तूर्यप्रघो-
 षानुनादितः ॥ ८ ॥ कृतोपवासं तु तदा वैदेह्या सह राघ-

वम् । अयोध्यानिलयः श्रुत्वा सर्वः प्रमुदितो जनः ॥ ९ ॥ ततः
 पौरजनः सर्वः श्रुत्वा रामाभिषेचनम् । प्रभातां रजनीं दृष्ट्वा
 चक्रे शोभयितुं पुरीम् ॥१०॥ सिताभ्रशिखराभेषु देवतायतनेषु
 च । चतुष्पथेषु रथ्यासु चैत्येष्वट्टालकेषु च ॥ ११ ॥ नानापण्य-
 समृद्धेषु वणिजामापणेषु च । कुटुम्बिनां समृद्धेषु श्रीमत्सु भवनेषु
 च ॥ १२ ॥ सभासु चैव सर्वासु दृक्षेष्वालक्षितेषु च । ध्वजाः
 समुच्छ्रिताः साधु पताकाश्चाभवंस्तथा ॥ १३ ॥ नटनर्तकसङ्घानां
 गायकानां च गायताम् । मनःकर्णसुखा वाचः सुश्राव जनता
 ततः ॥१४॥ रामाभिषेकयुक्ताश्च कथाश्चक्रुर्मिथो जनाः । रामाभि-
 षेके संप्राप्ते चत्वरेषु गृहेषु च ॥ १५ ॥ वाला अपि कीडमाना
 गृहद्वारेषु सङ्कुशः । रामाभिषवसंयुक्तश्चक्रुरेव कथा मिथः ॥१६॥
 कृतपुष्पोपहारश्च धूपगन्धाधिवासितः । राजमार्गः कृतः श्रीमान्
 पौरैरामाभिषेचने ॥ १७ ॥ प्रकाशीकरणार्थञ्च निशागमन-
 शङ्कया । दीपवृक्षांस्तथा चक्रुरनुरथ्यासु सर्वशः ॥ १८ ॥ अल-
 ङ्कारं पुरस्यैवं कृत्वा तत्पुरवासिनः । आकाञ्चमाणो रामस्य
 यौवराज्याभिषेचनम् ॥१९॥ समेत्य संघशः सर्वे चत्वरेषु सभासु
 च । कथयन्तो मिथस्तत्र प्रशशंसुर्जनाधिपम् ॥ २० ॥ अहो
 महात्मा राजायमिच्छाकुकुलनन्दनः । ज्ञात्वा वृद्धं स्वमात्मानं
 रामं राज्येभिषेच्यति ॥ २१ ॥ सर्वे ह्यनुगृहीताः स्म यन्नो रामो
 महीपतिः । चिराय भविता गोप्ता दृष्टलोकपरावरः ॥ २२ ॥
 अनुद्धतमना विद्वान्धर्मात्मा भ्रातृवत्सलः । यथा च भ्रातृषु
 स्निग्धस्तथास्मास्वपि राघवः ॥२३॥ चिरञ्जीवतु धर्मात्मा राजा
 दशरथो नवः । यत्प्रसादेनाभिषिक्तं रामं द्रक्ष्यामहे वयम् ॥२४॥
 एवांविधं कथयतां पौराणां शुश्रुवुः परे । दिग्भ्यो विश्रुत-
 वृत्तान्ताः प्राप्ता जानपदा जनाः ॥ २५ ॥ ते तु दिग्भ्यः पुरीं
 प्राप्ता द्रष्टुं रामाभिषेचनम् । रामस्य पूरयामासुः पुरीं जान-

पदा जनाः ॥ २६ ॥ जनौघैस्तैर्विसर्पद्भिः शुश्रुवे तत्र निस्वनः ।
पर्वसूदीर्णवेगस्य सागरस्येव निस्वनः ॥ २७ ॥ ततस्तदिन्द्रक्षय-
सन्निभं पुरं दिदृक्षुभिर्जानपदैरुपाहितैः । समन्ततः सस्वन-
माकुलं वभौ समुद्रयादोभिरिवार्णवोदकम् ॥ २८ ॥

इत्यार्षे रामायणे वाल्मीकीये अयोध्याकाण्डे

षष्ठः सर्गः ।

ज्ञातिदासी यतो जाता कैकेय्या तु सहोषिता । प्रासादं
चन्द्रसङ्काशमारुरोह यदृच्छया ॥ १ ॥ सित्तराजपथां कृत्स्नां
प्रकीर्णकमलोत्पलाम् । अयोध्यां मथ्यरा तस्मात्प्रासादादन्ववै-
क्षत ॥ २ ॥ पताकाभिर्वरार्हाभिर्ध्वजैश्च समलंकृताम् । कृतां
छन्नपथैश्चापि स्वच्छन्दकपथैर्वृताम् । सिक्तां चन्दनतोयैश्च शिरः-
स्वातजनैर्युताम् ॥ ३ ॥ माल्यमोदकहस्तैश्च द्विजेन्द्रैरभिनादि-
ताम् । शुक्लदेवगृहद्वारां सर्ववादित्वनादिताम् ॥ ४ ॥ संप्रहृष्ट-
जनाकीर्णां ब्रह्मघोषनिनादिताम् । प्रहृष्टवरहस्तप्रश्वां संप्रणर्दित-
गोवृषाम् ॥ ५ ॥ हृष्टप्रसुदितैः पौरैरुच्छ्रितध्वजमालिनीम् ।
अयोध्यां मथ्यरा दृष्ट्वा परं विस्मयमागता ॥ ६ ॥ सा हर्षोत्फुल्ल-
नयनां पाण्डुरक्षीमवासिनीम् । अविदूरे स्थितां दृष्ट्वा धात्रीं
पप्रच्छ मथ्यरा ॥ ७ ॥ उत्तमेनाभिसंयुक्ता हर्षेणार्थपरा सती ।
राममाता धनं किन्नु जनेभ्यः संप्रयच्छति ॥ ८ ॥ अतिमात्रः
प्रहर्षः किं जनस्यास्य च शंस मे । कारयिष्यति किं वापि संप्रहृष्टो
महीपतिः ॥ ९ ॥ विदीर्यमाणा हर्षेण धात्री तु परया मुदा ।
आचचक्षेय कुजायै भूयसां राघवे श्रियम् ॥ १० ॥ श्वः पुष्येण
जितक्रीधं यौवराज्येन चानघम् । राजा दशरथो राममभि-

प्रेक्ताहि राघवम् ॥ ११ ॥ धात्यास्तु वचनं श्रुत्वा कुजा क्षिप्रम-
 मर्षिता । कैलासशिखराकारात्प्रासादादवरोहत ॥ १२ ॥ सा द-
 क्ष्यमाना क्रोधेन मथ्यरा पापदर्शिनी । शयानामेव कैकेयीमिदं
 वचनमब्रवीत् ॥ १३ ॥ उत्तिष्ठ मूढे किं शेषे भयं त्वामभिवर्त्तते ।
 उपश्रुतमघौघेन नात्मानमवबुध्यसे ॥ १४ ॥ अनिष्टे सुभगाकारे
 सौभाग्येन विकल्पसे । चलं हि तव सौभाग्यं नद्याः स्रोत इवी-
 षण्णगे ॥ १५ ॥ एवमुक्त्वा तु कैकेयी रुष्टया परुषं वचः । कुजया
 पापदर्शिन्या विषादमगमत्परम् ॥ १६ ॥ कैकेयो त्वब्रवीदित्यं
 कञ्चित्क्षेमन्न मथ्यरे । विषस्रवदनां हि त्वां लक्षये मृशदुःखि-
 ताम् ॥ १७ ॥ मथ्यरा तु वचः श्रुत्वा कैकेय्या मधुराक्षरम् ।
 उवाच क्रोधसंयुक्ता वाक्यं वाक्यविशारदा ॥ १८ ॥ सा विषस्रतरा
 भूत्वा कुजा तस्या हितैषिणी । विषादयन्ती प्रोवाच भेदयन्ती
 च राघवम् ॥ १९ ॥ अक्षयं सुमहद्देवि प्रवृत्तं त्वद्विनाशनम् ।
 रामन्दशरथो राजा यौवराज्येभिषेक्षति ॥ २० ॥ सास्त्रगाधे
 भये मग्ना दुःखशोकसमन्विता । दक्ष्यमानानलेनेव त्वद्वितार्थ-
 मिहागता ॥ २१ ॥ तव दुःखेन कैकेयि मम दुःखं महद्भवेत् ।
 त्वद्दृष्ट्वौ मम वृद्धिञ्च भवेदिह न संशयः ॥ २२ ॥ नराधिपकुले
 जाता महिषी त्वं महीपतेः । उग्रत्वं राजधर्माणां कथं देवि न
 बुध्यसे ॥ २३ ॥ धर्मवादी शठो भर्ता श्लक्ष्णवादी च दारुणः ।
 शुद्धभावेन जानीषे तेनैवमतिसन्धिता ॥ २४ ॥ उपस्थितः प्रयुं-
 जानस्त्वयि सान्त्वमनर्थकम् । अर्थेनैवाद्य ते भर्ता कौशल्यां
 योजयिष्यति ॥ २५ ॥ अपवाह्य तु दुष्टात्मा भरतं तव बन्धुषु ।
 काल्ये स्थापयिता रामं राज्ये निहतकण्ठके ॥ २६ ॥ शत्रुः पतिप्र-
 वादेन मात्रेव हितकाम्यया । आशीविष इवांगेन बाले परिधृत-
 स्वया ॥ २७ ॥ यथाहि कुर्याच्छत्रुर्वा सर्पो वा प्रत्युपेक्षितः ।
 राज्ञा दशरथेनाद्य सपुत्रा त्वं तथा कृता ॥ २८ ॥ पापेनानृ-

तसांत्वेन बाले नित्यं सुखोचिता । रामं स्थापयता राज्ये
सानुबन्धा हता ह्यसि ॥ २६ ॥ सा प्राप्तकालं कैकेयि क्षिप्रं
कुरु हितं तव । त्रायस्व पुत्रमात्मानं मां च विस्मयदर्शने
॥ ३० ॥ मथ्यराया वचः श्रुत्वा शयनात्सा शुभानना ।
उत्तस्थौ हर्षसम्पूर्णा चन्द्रलेखेव शारदौ ॥ ३१ ॥ अतीव
सा तु सन्तुष्टा कैकेयी विस्मयान्विता । दिव्यमाभरणं
तस्यै कुजायै प्रददौ शुभम् ॥ ३२ ॥ दत्त्वा त्वाभरणं तस्यै कु-
जायै प्रमदोत्तमा । कैकेयी मथ्यरां हृष्टा पुनरेवाब्रवीदिदम् ॥
३३ ॥ इदन्तु मथ्यरे मह्यमाख्यातं परमम्प्रियम् । एतन्मे प्रिय-
माख्यातं किन्मूयो वा करोमि ते ॥ ३४ ॥ रामे वा भरते वाहं
विशेषं नोपलक्ष्ये । तस्मात्तुष्टास्मि यद्राजा रामं राज्येभि-
षेक्ष्यति ॥ ३५ ॥ न मे परं किञ्चिद्विदितो वरं पुनः प्रियं प्रिया-
हं सुवचं वचोऽस्तम् । तथा ह्यवोचस्वमतः प्रियोत्तरं वरं परं
ते प्रददामि तं वृणु ॥ ३६ ॥

इत्यार्षे रामायणे वाल्मीकीये अयोध्याकाण्डे

सप्तमः सर्गः ।

मथ्यरा त्वभ्यसूयैनामुत्सृज्याभरणं हि तत् । उवाचेदन्ततो
वाक्यं शोकदुःखसमन्विता ॥ १ ॥ हर्षं किमर्थमस्थाने कृतवत्यसि
वालिशे । शोकसागरमध्यस्थन्नात्मानमववुध्यसे ॥ २ ॥ मनसा
प्रहसामि त्वां देवि दुःखार्हिता सती । यच्छोचितव्ये हृष्टासि
प्राप्य त्वं व्यसनं महत् ॥ ३ ॥ शोचामि दुर्मतित्वन्ते का हि प्राज्ञा
प्रहर्षयेत् । अरेः सपत्नीपुत्रस्य वृद्धिं सृत्योरिवागताम् ॥ ४ ॥
भरतादेव रामस्य राज्यसाधारणाङ्गयम् । तद्विचिंत्य विषसास्त्रि

भयं भीताद्विजायते ॥५॥ लक्ष्मणो हि महाबाहू रामं सर्वा-
 त्मना गतः । शत्रुघ्नश्चापि भरतं काकुत्स्थं लक्ष्मणो यथा ॥ ६ ॥
 प्रत्यासन्नक्रमेणापि भरतस्यैव भामिनि । राज्यक्रमो विद्वष्टस्तु
 तयोस्त्वावद्यवीयसोः ॥ ७ ॥ विदुषः क्षत्रचारित्रे प्राज्ञस्य प्राप्त-
 कारिणः । भयात्प्रवेपे रामस्य चिन्तयन्ती तवात्मजम् ॥ ८ ॥
 सुभगा किल कौशल्या यस्याः पुत्रोभिषेच्यते । यौवराज्येन
 महता श्वः पुष्येण द्विजोत्तमैः ॥ ९ ॥ प्राप्तां वसुमतीं प्रीतिं
 प्रतीतां हतविद्विषाम् । उपस्थास्यसि कौशल्यां दासीव त्वं
 कृतांजलिः ॥१०॥ एवं च त्वं सहास्राभिस्रस्याः प्रेष्या भवि-
 ष्यसि । पुत्रश्च तव रामस्य प्रेष्यत्वं हि गमिष्यति ॥ ११ ॥
 हृष्टाः खलु भविष्यन्ति रामस्य परमा स्त्रियः । अप्रहृष्टा भवि-
 ष्यन्ति स्नुषास्ते भरतक्षये ॥१२॥ तां हृष्टा परमप्रीतां ब्रुवन्तीं
 मम्यरान्ततः । रामस्यैव गुणान्देवी कैकेयी प्रशशंस ह ॥ १३ ॥
 धर्मज्ञो गुणवान्दान्तः कृतज्ञः सत्यवाञ्छुचिः । रामो राजसुतो
 ज्येष्ठो यौवराज्यमतोर्हति ॥१४॥ भ्रातृन् पुत्राञ्च दीर्घायुः पितृ-
 वत्पालयिष्यति । सन्तप्यसे कथं कुञ्जे श्रुत्वा रामाभिषेचनम् ॥
 १५ ॥ भरतश्चापि रामस्य ध्रुवं वर्षशतात्परम् ॥ पितृपैतामहं
 राजप्रमवाप्स्यति नरर्षभः ॥ १६ ॥ सा त्वमभ्युदये प्राप्ते दक्ष्य-
 मानेव मम्यरे । भविष्यति च कल्याणे किमिदं परितप्यसे ॥
 १७ ॥ यथा वै भरतो मान्यस्तथा भूयोपि राघवः । कौशल्या-
 तोतिरिक्तं च मम शुश्रूषते बद्ध ॥१८॥ राजं यदि हि रामस्य
 भरतस्यापि तत्तदा । मन्यते हि यथात्मानं तथा भ्रातृन्सु रा-
 घवः ॥१९॥ कैकेया वचनं श्रुत्वा मम्यरा भृशदुःखिता । दीर्घ-
 मुष्णं विनिश्चस्य कैकेयीमिदमब्रवीत् ॥ २० ॥ अनर्थदर्शिनी
 मीर्थ्यान्नात्मानमववुध्यसे । शोकव्यसनविस्तीर्णो मज्जतीं दुःख-
 सागरे ॥२१॥ भविता राघवो राजा राघवस्य च यः सुतः । राज-

वंशात्तु भरतः कैकेयि परिहास्यसे ॥ २२ ॥ न हि राज्ञः सुताः
सर्वे राज्ये तिष्ठन्ति भामिनि । स्थाप्यमानेषु सर्वेषु सुमहाननयो
भवेत् ॥ २३ ॥ तस्माज्ज्येष्ठे हि कैकेयि राज्यतंत्राणि पार्थिवाः ।
स्थापयन्त्यनवद्यांगि गुणवत्स्वितरेष्वपि ॥ २४ ॥ असावत्यन्तनिभं-
ग्नस्तव पुत्रो भविष्यति । अनाथवत्सुखेभ्यश्च राजवंशाच्च वत्सले
॥ २५ ॥ साहं त्वदर्थं संप्राप्ता त्वं तु मां नावबुध्यसे । सपत्नीवृद्धौ या
मे त्वं प्रदेयन्दातुमर्हसि ॥ २६ ॥ ध्रुवं तु भरतं रामः प्राप्य
राज्यमकण्टकम् । देशान्तरं नापयिता लोकान्तरमथापिवा
॥ २७ ॥ बाल एव तु मातुल्यं भरतो नापितस्त्वया । सन्निकर्षाच्च
सौहार्दं जायते स्थावरेष्विव ॥ २८ ॥ भरतानुगतः सोपि शत्रुघ्न-
स्तत्समङ्गतः । लक्ष्मणोपि यथा रामन्तथायं भरतङ्गतः ॥ २९ ॥
अयते हिाद्रुमः कञ्चिच्छेत्तव्यो वनजीवनैः । सन्निकर्षादिषीका-
भिर्मोचितः परमाद्भयात् ॥ ३० ॥ गोप्ता हि रामं सौमित्रिर्लक्ष्मणे
चापि राघवः । अश्विनोरिव सौभ्रातन्तयोर्लीकेषु विश्रुतम्
॥ ३१ ॥ तस्मात् न लक्ष्मणे रामः पापं किञ्चित्करिष्यति । रामस्तु
भरते पापं कुर्व्यादेव न संशयः ॥ ३२ ॥ तस्माद्राजगृहादेव
वनं गच्छतु राघवः । एतद्विरोचते मह्यं भृशञ्चापि हितं
तव ॥ ३३ ॥ एवन्ते ज्ञातिपक्षस्य श्रेयश्चैव भविष्यति । यदि
चेद्भरतो धर्मात् पितृयं राज्यमवाप्स्यति ॥ ३४ ॥ स ते सुखो-
चितो बालो रामस्य सहजो रिपुः । समृद्धार्थस्य नशार्थो
जीविष्यति कथं वशे ॥ ३५ ॥ अभिद्रुतमिवारण्ये सिंहेन गज-
यूथपम् । प्रच्छाद्यमानं रामेण भरतं तातुमर्हसि ॥ ३६ ॥
दर्पान्निराकृता पूर्वं त्वया सौभाग्यवत्तया । राममाता सप-
त्नी ते कथं वैरन्नयापयेत् ॥ ३७ ॥ यदा च रामः पृथिवीमवाप्स्यति
प्रभूतरत्नाकरशैलसंयुताम् । तदा गमिष्यस्यशुभं पराभवं
सहैव दीना भरतेन भामिनि ॥ ३८ ॥ यदा हि रामः पृथिवी-

मवाप्स्यति ध्रुवं प्रनष्टो भरतो भविष्यति । अतो हि सं-
चिन्तय राज्यमात्मजे परस्य चैवास्य विवासकारणम् ॥३६॥

इत्यार्षे रामायणे वाल्मीकीये अयोध्याकाण्डे

अष्टमः सर्गः ।

एवमुक्त्वा तु कैकेयी क्रोधेन ज्वलितानना । दीर्घसुषुप्तां
विनिश्चस्य मथ्यरामिदमब्रवीत् ॥ १ ॥ अद्य राममितः क्षिप्रं वनं
प्रस्थापयास्यहम् । यौवराज्येन भरतं क्षिप्रमद्याभिषेचये ॥२॥
इदं त्विदानीं संपश्य केनोपायेन साधये । भरतः प्राप्नुयाद्रा-
ज्यन्न तु रामः कथञ्चन ॥ ३ ॥ एवमुक्त्वा तु सा देव्या मथ्यरा पाप-
दर्शिनी । रामार्थमुपहिंसन्ती कैकेयीमिदमब्रवीत् ॥ ४ ॥ हन्ते-
दानीं प्रपश्य त्वं कैकेयि श्रूयताञ्च मे । यथा ते भरतो राज्यं
पुत्रः प्राप्स्यति केवलम् ॥५॥ किन्न स्मरसि कैकेयि स्मरन्ती वा
निगूहसे । यदुच्यमानमात्मार्यमतस्त्वं श्रोतुमिच्छसि ॥ ६ ॥
मयोच्यमानं यदि ते श्रोतुं छन्दो विलासिनि । श्रूयतामभि-
धास्यामि श्रुत्वा चैतद्विधीयताम् ॥ ७ ॥ श्रुत्वैवं वचनन्तस्या
मथ्यरायास्तु कैकेयी । किञ्चिदुत्थाय शयनात्स्वास्तीर्णादिदमब्र-
वीत् ॥ ८ ॥ कथयस्व ममोपायं केनोपायेन मथ्यरे । भरतः
प्राप्नुयाद्राज्यं न तु रामः कथञ्चन ॥ ९ ॥ एवमुक्त्वा तदा देव्या
मथ्यरा पापदर्शिनी । रामार्थमुपहिंसन्ती कैकेयीमिदमब्रवीत्
॥ १० ॥ पुरा देवासुरे युद्धे सह राजर्षिभिः पतिः । अगच्छत्त्वा-
मुपादाय देवराजस्य साक्ष्यकृत् ॥ ११ ॥ दिशमास्थाय कैकेयि
दक्षिणां दण्डकान् प्रति । वैजयन्तमितिख्यातं पुरं यत्र
तिमिध्वजः ॥ १२ ॥ सशम्बर इति ख्यातः शतमायो महासुरः ।

ददौ शक्रस्य संग्रामं देवसंघैरनिन्दितः ॥ १३ ॥ तस्मिन्महति
 संग्रामे पुरुषान् क्षतविक्षतान् । रात्रौ प्रसुप्तान् घ्नन्ति स्म त-
 रसापास्य राक्षसाः ॥ १४ ॥ तत्राकरोन्महायुद्धं राजा दशरथ-
 स्तदा । असुरैश्च महाबाहुः शस्त्रैश्च शकलीकृतः ॥ १५ ॥
 अपवाह्य त्वया देवि संग्रामान्प्रचेतनः । तत्रापि विक्षतः शस्त्रैः
 पतिस्ते रक्षितस्त्वया ॥ १६ ॥ तुष्टेन तेन दत्तौ ते द्वौ वरौ शुभ-
 दर्शने । स त्वयोक्तः पतिर्देवि यदिच्छेयं तदा वरम् ॥ १७ ॥
 गृह्णीयान्तु तदा भर्तुस्तथेत्युक्तं महात्मना । अनभिज्ञा ह्यहं
 देवि त्वयैव कथितं पुरा ॥ १८ ॥ कथेषा तव तु स्नेहान्मनसा
 धार्यते मया । रामाभिषेकसम्भारान्निगृह्य विनिवर्त्तय ॥ १९ ॥
 तौ च याचस्व भर्तारं भरतस्याभिषेचनम् । प्रव्राजनञ्च रामस्य
 वर्षाणि च चतुर्दश ॥ २० ॥ चतुर्दश हि वर्षाणि रामे प्रव्राजि-
 ते वनम् । प्रजाभावगतस्नेहः स्थिरः पुत्रो भविष्यति ॥ २१ ॥
 क्रोधागारं प्रविश्याद्य क्रुद्धेवाश्वपतेः सुते । शेष्वानंतर्हितायां
 त्वं भूमौ मलिनवासिनी ॥ २२ ॥ मास्मै न प्रत्युदीक्षेथाः माचैन-
 मभिभाषथा । रुदन्ती पार्थिवं दृष्ट्वा जगत्यां शोकलालसा ॥ २३ ॥
 दयिता त्वं सदा भर्तुरत्र मे नास्ति संशयः । त्वत्कृते च महा-
 राजो विशेदपि हुताशनम् ॥ २४ ॥ न त्वां क्रोधयितुं शक्तो
 न क्रुद्धां प्रत्युदीक्षितुम् । तव प्रियार्थं राजा तु प्राणानपि परि-
 त्यजेत् ॥ २५ ॥ न ह्यतिक्रमितुं शक्तस्तव वाक्यं महीपतिः । मन्द-
 स्वभावे बुध्यस्व सौभाग्यबलमात्मनः ॥ २६ ॥ मणिसुक्तासुवर्णानि
 रत्नानि विविधानि च । दद्याद्दशरथो राजा मास्म तेषु मनः
 क्लथाः ॥ २७ ॥ यौ ते देवासुरे युद्धे वरौ दशरथो ददौ । तौ
 स्मारय महाभागे सौर्वी मा त्वामतिक्रमेत् ॥ २८ ॥ यदा तु ते
 वरं दद्यात् स्वयमुत्थाप्य राघवः । व्यवस्थाप्य महाराजं त्वमिमं
 वृणुये वरम् ॥ २९ ॥ रामप्रव्रजनं दूरं नववर्षाणि पञ्च च ।

भरतः क्रियतां राजा पृथिव्यां पार्थिवर्षभ ॥ ३० ॥ चतुर्दश हि
 वर्षाणि रामे प्रव्रजिते वनम् । रूढश्च कृतमूलश्च शेषं स्यास्यति
 ते सुतः ॥ ३१ ॥ रामप्रव्राजनञ्चैव देवि याचस्व तं वरम् ।
 एवं सेत्स्यन्ति पुत्रस्य सर्वार्थास्तव कामिनि ॥ ३२ ॥ एवं प्रव्राजित-
 श्चैव रामोरामो भविष्यति । भरतश्च गतामितस्तव राजा
 भविष्यति ॥ ३३ ॥ येन कालेन रामश्च वनात्प्रत्यागमिष्यति ।
 अन्तर्वह्निश्च पुत्रस्ते कृतमूलो भविष्यति ॥ ३४ ॥ संगृहीतमनु-
 ष्यश्च सुहृद्भिः साकमात्मवान् । प्राप्तकालं तु मन्येहं राजानं वीत-
 साध्वसा ॥ ३५ ॥ रामाभिषेकसङ्कल्पान्निगृह्य विनिवर्त्तय ।
 अनर्थमर्थरूपेण ग्राहिता सा ततस्त्वया ॥ ३६ ॥ हृष्टा प्रतीता
 कैकेयी मन्यरामिदमब्रवीत् । सा हि वाकेन कुब्जायाः किशोरी-
 वोत्पथं गता ॥ ३७ ॥ कैकेयी विस्वायं प्राप्य परं परमदर्शना ।
 प्रज्ञान्ते नावजानामि श्रेष्ठे श्रेष्ठाभिधायिनि ॥ ३८ ॥ पृथिव्या-
 मसि कुब्जानामुत्तमा बुद्धिनिश्चये । त्वमेव तु ममार्थेषु नित्य-
 युक्ता हितैषिणी ॥ ३९ ॥ नाहं समवबुध्येयं कुब्जे राज्ञश्चिकी-
 र्षितम् । सन्ति दुःसंस्थिताः सर्वे वक्राः परमपापिकाः ॥ ४० ॥
 त्वं पद्ममिव वातेन सन्नता प्रियदर्शना । उरस्तेभिनिविष्टं वै यावत्
 स्कन्धात्समुन्नतम् ॥ ४१ ॥ अधस्ताच्चोदरं शान्तं सुनाभमिव लज्जि-
 तम् । प्रतिपूर्णञ्च जघनं सुपीनौ च पयोधरौ ॥ ४२ ॥ किलेन्दुना
 समं वक्त्रमहो राजसि मन्यरे । जघनं तव निर्दृष्टं रशनादाम-
 भूषितम् ॥ ४३ ॥ जङ्घे भृशमुपन्यस्ते पादौ च व्यायतावुभौ ।
 त्वमायताभ्यां सक्थिभ्यां मन्यरे क्षीमवासिनी ॥ ४४ ॥ अग्रतो
 मम गच्छन्ती राजसेतीव शोभने । आसन्याः शम्बरे माया
 सहस्रमसुराधिपे ॥ ४५ ॥ हृदये ते निविष्टास्ता भूयश्चान्याः
 सहस्रशः । तदेव स्थगु यद्दीर्घं रथघोरामिवायतम् ॥ ४६ ॥ मतयः
 क्षत्रविद्याश्च मायाश्चात्र वसन्ति ते । अत्र तेहं प्रमोक्ष्यामि मालां

कुञ्जे हिरण्मयीम् ॥ ४७ ॥ अभिषिक्ते च भरते राघवे च वनं
 गते । जातेन च सुवर्णेन सुनिष्टप्तेन सुन्दरि ॥ ४८ ॥ लब्धार्था
 च प्रतीता च लेपयिष्यामि ते स्यगु । मुखे च तिलकं चित्रं
 जातरूपमयं शुभम् ॥ ४९ ॥ कारयिष्यामि ते कुञ्जे शुभान्या-
 भरणानि च । परिधाय शुभे वस्त्रे देवतेव चरिष्यसि ॥ ५० ॥
 चन्द्रमाद्भयमानेन मुखेनाप्रतिमानना । गमिष्यसि गतिं मुख्यां
 गर्वयन्ती द्विषज्जने ॥ ५१ ॥ तवापि कुञ्जा कुञ्जायाः सर्वाभरण-
 भूषिताः । पादौ परिचरिष्यन्ति यथैव त्वं सदा मम ॥ ५२ ॥
 इति प्रशस्यमाना सा कैकेयीमिदमब्रवीत् । शयानां शयने शुभे
 वेद्यामग्निशिखामिव ॥ ५३ ॥ गतोदके सेतुबन्धो न कल्याणं
 विधीयते । उत्तिष्ठ कुरु कल्याणं राजानमनुदर्शय ॥ ५४ ॥
 तथा प्रोत्साहिता देवी गत्वा मथ्यरया सह । क्रोधागारं विशा-
 लाक्षी सौभाग्यमदगर्विता ॥ ५५ ॥ अनेकशतसाहस्रं मुक्ता-
 हारं वरांगना । अवसुच्य वरार्हाणि शुभान्याभरणानि च ॥ ५६ ॥
 तदा हेमोपमा तत्र कुञ्जावाक्यवशङ्कता । सखिष्य भूमौ कैकेयी
 मथ्यरामिदमब्रवीत् ॥ ५७ ॥ इह वा मां मृतां कुञ्जे नृपायावेदयि-
 ष्यसि । वनन्तु राघवे प्राप्ते भरतः प्राप्यते क्षितिम् ॥ ५८ ॥
 सुवर्णेन न मे क्षुधो न रत्नैर्न च भोजनैः । एष मे जीवितस्यान्तो
 रामो यद्यभिषिच्यते ॥ ५९ ॥ अथो पुनस्तां सहिषीं महीक्षितो
 वचोभिरत्यर्थमहापराक्रमैः । उवाच कुञ्जा भरतस्य मातरं
 हितं वचो राममुपेत्य चाहितम् ॥ ६० ॥ प्रपत्स्यते राज्यमिदं हि
 राघवो यदि ध्रुवं त्वं ससुता च तस्मिन्ने । ततो हि कल्याणि
 यतस्व तत्तथा यथा सुतस्ते भरतोभिषिच्यते ॥ ६१ ॥ तथा-
 त्तिविद्धा सहिषीति कुञ्जया समाहता वागिषुभिर्मुहुर्मुहुः । वि-
 धाय हस्तौ हृदयेतिविस्त्रिता शशंस कुञ्जां कुपिता पुनः पुनः
 ॥ ६२ ॥ यमस्य वा मां विषयं गतामितो निशम्य कुञ्जे प्रतिवेद-

यिष्यसि । वनं गते वा सुचिराय राघवो समृद्धकामो भरतो
 भविष्यति ॥ ६३ ॥ अहं हि नैवास्तरणानि न खजो न चन्दनं
 नाञ्जनपानभोजनम् । न किञ्चिदिच्छामि न चेह जीवितं न
 चेदितो गच्छति राघवो वनम् ॥ ६४ ॥ अथैवमुक्त्वा वचनं सुहा-
 रूणं निधाय सर्वाभरणानि भामिनी । असंस्कृतामास्तरणेन
 मेदिनीं तदाधिशिष्ये पतितेव किन्नरी ॥ ६५ ॥ उदीर्णसंरम्भ-
 तमोहतानना तदावमुक्तोत्तममाल्यभूषणा । नरेन्द्रपत्नी विमना
 वभूव सा तमोहता द्यौरिव मग्नतारका ॥ ६६ ॥

इत्यार्षे रामायणे वाल्मीकीये अयोध्याकाण्डे

नवमः सर्गः ।

विदर्शिता यदा देवी कुञ्जया पापया भृशम् । तदा शेते स्म
 सा भूमौ दिग्भविद्धेव किन्नरी । निश्चित्य मनसा कृत्यं सा सम्य-
 गिति भामिनी । मथ्यरायै शनैः सर्वमाचचक्षे विचक्षणा ॥ २ ॥
 सा दीना निश्चयं कृत्वा मथ्यरा वाक्यमोहिता । नागकन्येव
 निखस्य दीर्घमुष्णं च भामिनी ॥ ३ ॥ सुहृत्तञ्चिन्तयामास मार्ग-
 मात्मसुखावहम् । सा सुहृच्चार्थकामा च तं निशम्य विनिश्चयम् ॥
 ४ ॥ वभूव परमप्रीता सिद्धिं प्राप्येव मथ्यरा । अथ सा
 रुषिता देवी सम्यक्कृत्वा विनिश्चयम् ॥ ५ ॥ संविवेशावला भूमौ
 निवेश्य म्रुकुटिं मुखे । ततश्चित्राणि माल्यानि दिव्यान्याभ-
 रणानि च ॥ ६ ॥ अपविद्धानि कैकेय्या तानि भूमिं प्रपेदिरे ।
 तथा तान्यपविद्धानि माल्यानाभरणानि च ॥ ७ ॥ अशोभयन्त
 वसुधां नक्षत्राणि यथा नभः । क्रोधागारे च पतिता सा वभौ
 मलिनाम्बरा ॥ ८ ॥ एकवेशीं दृढां वध्वा गतसत्त्वेव किन्नरी ।

आज्ञाप्य तु महाराजो राघवस्याभिषेचनम् ॥ ९ ॥ उपस्थानमनु-
 ज्ञाप्य प्रविवेश निवेशनत् । अद्य रामाभिषेको वै प्रसिद्ध इति
 जज्ञिवान् ॥१०॥ प्रियार्हां प्रियमाख्यातुं विवेशान्तःपुरं वशी ।
 स कैकेय्या गृहं श्रेष्ठं प्रविवेश महायशाः ॥ ११ ॥ पाण्डुराम्ब्र-
 मिवाकाशं राहुयुक्तं निशाकरः । शुक्रवर्हिसमायुक्तं क्रौञ्चहंस-
 रता युतम् ॥१२॥ वादित्तरवसंघुष्टं कुजावासनिकायुतम् । लता-
 गृहैश्चित्तगृहैश्चम्पकाशोकशोभितैः ॥ १२ ॥ दान्तराजतसौवर्ण-
 वेदिकाभिः समायुतम् । नित्यपुष्पफलैर्द्वैर्वापीभिरुपशोभितम् ॥
 १४ ॥ दान्तराजतसौवर्णैः संवृतं परमासनैः । विविधैरन्न-
 पानैश्च भक्ष्यैश्च विविधैरपि ॥ १५ ॥ उपपन्नं महाहैश्च भूषणै-
 स्त्रिदिवोपमम् । स प्रविश्य महाराजः स्वमन्तःपुरमृद्धिमत् ॥१६॥
 न ददर्श स्त्रियं राजा कैकेयीं शयनोत्तमे । स कामबलसंयुक्तो
 रत्यर्थी मनुजाधिपः ॥१७॥ अपश्यन्द्यितां भार्यां पप्रच्छ विष-
 साद् च । न हि तस्य पुरा देवी तां वेलामत्यवर्त्तत ॥ १८ ॥
 न च राजा गृहं शून्यं प्रविवेश कदाचन । ततो गृहगतो राजा
 कैकेयीं पर्य्यष्टच्छत ॥ १९ ॥ यथा पुरमविज्ञाय स्वार्थलिप्सुमप-
 ण्डिताम् । प्रतीहारी त्वथोवाच संव्रस्ता तु कृताञ्जलिः ॥ २० ॥
 देव देवी भृशं क्रुद्धा क्रोधागारमभिद्रुता । प्रतिहार्या वचः
 श्रुत्वा राजा परमदुर्मनाः ॥ २१ ॥ विषसाद् पुनर्भूयो लुलित-
 व्याकुलेन्द्रियः । तत्र तां पतितां भूमौ शयानामयथोचिताम् ॥
 २२ ॥ प्रतप्त इव दुःखेन सोपश्यज्जगतीपतिः । स वृद्ध-
 स्तरुणीं भार्यां प्राणेभ्योपि गरीयसीम् ॥ २३ ॥ अपापः पाप-
 सङ्कल्पां ददर्श धरणीतले । लतामिव विनिच्छिन्नां पतितां
 देवतामिव ॥२४॥ किन्नरीमिव निर्दूतां च्युतामप्सरसं यथा ।
 मायामिव परिभ्रष्टां हरिणीमिव संयताम् ॥ २५ ॥ करेणुमिव
 दिग्धेन विद्धां मृगयुना वने । महागज इवारण्ये स्नेहात्परम-

दुःखितः ॥२६॥ परिमृज्य च पाणिभ्यामभिसंतस्तचेतनः । कामी
 कमलपत्राक्षीमुवाच वनितामिदम् ॥ २७ ॥ न तेहमभिजानामि
 क्रोधमात्मनि संश्रितम् । देवि केनाभियुक्तासि केन वासि विमा-
 निता ॥२८॥ यदिदं मम दुःखाय शेषे कल्याणि पांशुषु । भूमौ
 शेषे किमर्थं त्वं मयि कल्याणचेतसि ॥२९॥ भूतोपहतचित्तेव
 मम चित्तप्रमाथिनी । सन्ति मे कुशला वैद्यास्त्वभितुष्टाश्च सर्वशः
 ॥३०॥ सुखितां त्वां करिष्यन्ति व्याधिमाचक्ष्व भामिनि । कस्य
 वापि प्रियं काय्यं केन वा विप्रियं कृतम् ॥३१॥ कः प्रियं लभता-
 मद्य को वा सुमहदप्रियम् । मा रौत्सीर्मा च कार्षीस्त्वं देवि
 सम्परिशोषणम् ॥ ३२ ॥ च्रवध्यो बध्यतां को वा बध्यः को वा
 विमुच्यताम् । दरिद्रः को भवेदाढ्यो द्रव्यवान्वाप्यकिञ्चनः ॥३३॥
 अहञ्च हि मदीयाश्च सर्वे तव वशानुगाः । न ते कश्चिदभि-
 प्रायं व्याहन्तुमहमुत्सहे ॥३४॥ आत्मनो जीवितेनापि ब्रूहि यन्मनसि
 स्थितम् । बलमात्मनि जानन्ती न मां शंकितुमर्हसि ॥ ३५ ॥
 करिष्यामि तव प्रीतिं सुकृतेनापि ते शपे । यावदावर्त्तते चक्रं
 तावती मे वसुन्धरा ॥ ३६ ॥ द्राविडाः सिन्धुसौवीराः सौराष्ट्रा
 दक्षिणापथाः । वङ्गाङ्गमागधा मत्सयाः समृद्धाः काशिकोशलाः ॥३७
 तत्र जातं बहु द्रव्यं धनधान्यमजाविकम् । ततो हृणीष्व कैकेयि
 यद्यत्त्वं मनसेच्छसि ॥ ३८ ॥ किमायासेन ते भीरु उत्तिष्ठो-
 त्तिष्ठ शोभने । तत्त्वं मे ब्रूहि कैकेयि यतस्ते भयमागतम् ॥३९॥
 तत्ते व्यपनयिष्यामि नीहारमिव रश्मिवान् । तद्योक्ता सा समा-
 श्वस्ता वक्तुकामा तदप्रियम् ॥ ४० ॥ परिपीडयितुं भूयो
 नारमुपचक्रमे ॥ ४१ ॥

इत्यार्षे रामायणे वाल्मीकीये अयोध्याकाण्डे

दशमः सर्गः ।

तं मन्मथशरैर्विद्धं कामवेगवशानुगम् । उवाच पृथिवीपालं
 कैकेयी दारुणं वचः ॥ १ ॥ नास्मि विप्रकृता देव केनचिन्नावमा-
 निता । अभिप्रायस्तु मे कश्चित्तमिच्छामि त्वया कृतम् ॥ २ ॥
 प्रतिज्ञां प्रतिजानीष्व यदि त्वं कर्तुमिच्छसि । अथ ते व्याहरि-
 ष्यामि यथाभिप्रार्थितं मया ॥३॥ तामुवाच महाराजः कैकेयी-
 मीषदुत्सयः । कामी हस्तेन संगृह्य मूर्धजेषु भुवि स्थिताम् ॥४॥
 अर्वालिप्ते न जानासि त्वत्तः प्रियतरो मम । मनुजो मनुजव्याघ्रा-
 द्रामादन्यो न विद्यते ॥ ५ ॥ तेनाज्येन मुखेन राघवेण महा-
 त्मना । शपे ते जीवनाह्णेण ब्रूहि यन्मनसेऽस्मितम् । ६ ॥ यं
 मुञ्जत्तं मपश्यंस्तु न जीवेयमहं ध्रुवम् । तेन रामेण कैकेयि शपे ते
 वचनक्रियाम् ॥ ७ ॥ आत्मना चात्मजैश्चान्यैवृणोयं मनुजर्षभम् ।
 तेन रामेण कैकेयि शपे ते वचनक्रियाम् ॥८॥ भद्रे हृदयमध्येत-
 दनुसृशोद्धरस्व मे । एतत्समीक्ष्य कैकेयि ब्रूहि यत्साधु मन्यसे ॥९॥
 बलमात्मनि पश्यन्ती न विशंकितुमर्हसि । करिष्यामि तव प्रीतिं
 सुकृतेनापि ते शपे ॥१०॥ सा तदर्थमना देवी तमभिप्रायमाग-
 तम् । निर्माध्यस्थाञ्च हर्षाञ्च वभाषे दुर्वचं वचः ॥ ११ ॥ तेन
 वाक्येन संहृष्टा तमभिप्रायमात्मनः । व्याजहार महाघोरमभ्या-
 गतमिवान्तकम् ॥ १२ ॥ यथा क्रमेण शपसे वरं मम ददासि च ।
 तच्छृण्वन्तु त्रयस्त्रिंशद्देवाः सेन्द्रपुरोगमाः ॥ १३ ॥ चन्द्रादित्यौ
 नभश्चैव ग्रहरात्यहनी दिशः । जगच्च पृथिवी चैयं सगन्धर्वा स-
 राक्षसा ॥१४॥ निशाचराणि भूतानि गृहेषु गृहदेवताः । यानि
 चान्यानि भूतानि जानीयुर्भाषितं तव ॥ १५ ॥ सत्यसन्धो महा-
 तेजा धर्मज्ञः सत्यवाक् शुचिः । वरं मम ददात्येष सर्वे ऋण्वन्तु
 देवताः ॥ १६ ॥ इति देवी महेष्वासं परिगृह्याभिषस्य च । ततः
 परमुवाचेदं वरदं काममोहितम् ॥ १७ ॥ स्मर राजन् पुराहृतं
 तस्मिन्देवासुरे रणे । तत्र त्वां च्यावयच्छत्रुस्तव जीवितमन्तरा

॥१८॥ तत्र चापि मया देव यत्त्वं समभिरक्षितः । जाग्रत्या यत-
 मानायास्ततो मे प्रददौ वरौ ॥ १९ ॥ तौ दत्तौ च वरौ देव
 निक्षेपौ ऋगयास्यहम् । तवैव पृथिवीपाल सकाशे रघुनन्दन ॥२०॥
 तत्प्रतिश्रुत्य धर्मेण नचेद्दास्यसि मे वरम् । अद्यैव हि प्रहास्यामि
 जीवितं त्वद्विमानिता ॥२१॥ वाङ्मात्रेण तदा राजा कैकेय्या
 स्ववशेकृतः । प्रचस्कन्द विनाशाय पाशं ऋग इवात्मनः ॥२२॥
 ततः परमुवाचेदं वरदं काममोहितम् । वरौ देयौ त्वया देव
 तदा दत्तौ महीपते ॥ २३ ॥ तौ तावदहमद्यैव वक्ष्यामि शृणु मे
 वचः । अभिषेकसमारम्भो राघवस्योपकल्पितः ॥ २४ ॥ अने-
 नैवाभिषेकेण भरतो मेभिषिच्यताम् । यो द्वितीयो वरो देव
 दत्तः प्रीतेन मे त्वया ॥२५॥ तदा देवासुरे युद्धे तस्य कालीयमा-
 गतः । नव पञ्च च वर्षाणि दण्डकारण्यमाश्रितः ॥ २६ ॥
 चीराजीनधरो धीरो रामो भवतु तापसः । भरतो भजतामद्य
 यौवराज्यमकण्टकम् ॥ २७ ॥ एष मे परमः कामो दत्तमेव वरं
 वृणो । अद्य चैव हि पश्येयं प्रयान्तं राघवं वने ॥२८॥ स राज-
 राजो भव सत्यसङ्गरः कुलं च शीलञ्च हि जन्म रक्ष च । परत्र
 वासे हि वदंत्यनुत्तमं तपोधनाः सत्यवचो हितं नृणाम् ॥ २९ ॥

इत्यार्षे रामायणे वाल्मीकीये अयोध्याकाण्डे

एकादशः सर्गः ।

ततः श्रुत्वा महाराजः कैकेय्यादारुणं वचः । चिन्तामभि-
 समापेदे मुञ्जत्तं प्रतताप च ॥१॥ किं नु मेयं दिवास्वप्नः चित्त-
 मोहोपि वा मम । अनुभूतोपसर्गो वा मनसो वाप्युपद्रवः ॥२॥
 इति संचिन्त्या तद्राजा नाध्यगच्छत्तदा सुखम् । प्रतिलभ्य ततः

संज्ञां कैकेयीवाक्यतापितः ॥३॥ व्यथितो विल्लवश्चैव व्याघ्रौ दृष्ट्वा
यथा मृगः । असंवृतायामासीनो जगत्यां दीर्घमुच्छ्वसन् ॥ ४ ॥
मण्डले पन्नगो रुद्धो मन्त्रैरिव महाविषः । अहो धिगिति सा-
मर्षो वाचमुक्त्वा नराधिपः ॥५॥ मोहमापेदिवान् भूयः शोकोप-
हतचेतनः । चिरेण तु नृपः संज्ञां प्रतिलभ्य सुदुःखितः ॥ ६ ॥
कैकेयीमब्रवीत् क्रुद्धो निर्दहन्निव तेजसा । नृशंसे दुष्टचारित्र्ये
कुलस्यास्य विनाशिनि ॥ ७ ॥ किं कृतं तव रामेण पापे पापं
मयापि वा । सदा ते जननीतुल्यां वृत्तिं वहति राघवः ॥ ८ ॥
तस्यैवं त्वमनर्थाय किंनिमित्तमिहोद्यता । त्वं मयात्मविनाशाय
भवनं स्वं निवेशिता ॥९॥ अविज्ञानान्नृपसुता व्याली तौष्णविषा
यथा । जीवलोको यदा सर्वा रामस्याह गुणस्तवम् ॥ १० ॥
अपराधं कमुद्दिश्य त्यक्त्यामीष्टमहं सुतम् । कौशल्यां च सुमित्रां
च त्यजेयमपि वा श्रियम् ॥ ११ ॥ जीवितं चात्मना रामं न त्वेव
पितृवत्सलम् । परा भवति मे प्रीतिर्दृष्ट्वा तनयमग्रजम् ॥१२॥
अपश्यतस्तु मे रामं नष्टं भवति चेतनम् । तिष्ठेल्लोको विना सूर्यं
शस्यं वा सलिलं विना ॥ १३ ॥ न तु रामं विना देहे तिष्ठेत्तु
मम जीवितम् । तद्वलं त्यज्यतामेष निश्चयः पापनिश्चये ॥१४॥
अपि ते चरणौ मूर्ध्ना स्पृशाम्येष प्रसीद मे । किमर्थं चिन्तितं
पापे त्वया परमदारुणम् ॥ १५ ॥ अथ जिज्ञाससे मां त्वं
भरतस्य प्रियाप्रिये । अस्तु यत्तत्त्वया सर्वं व्याहृतं राघवं प्रति ।
॥ १६ ॥ स मे ज्येष्ठसुतः श्रीमान्धर्मज्येष्ठ इतीव मे । तत्त्वया
प्रियवादिन्या सेवार्थं कथितं भवेत् ॥ १७ ॥ तच्छ्रुत्वा शोक-
सन्तप्ता सन्तापयसि मां भृशम् । आविष्टासि गृहे शून्ये सा त्वं
परवशं गता ॥१८॥ इच्छाकृणां कुले देवि सम्प्राप्तः सुमहान-
यम् । अनयो नयसम्पन्ने यत्र ते विकृता मतिः ॥ १९ ॥ न हि
किञ्चिदयुक्तं वा विप्रियं वा पुरा मम । अकरीस्त्वं विशालाक्षि

तेन न ग्रहधामि ते ॥२०॥ ननु ते राघवस्तुल्यो भरतेन महा-
 त्मना । बह्वृशो हि स्या बाले त्वं कथाः कथयसे मम ॥२१॥ तस्य
 धर्मात्मनो देवि वने वासं यशस्विनः । कथं रोचयसे भो नव
 वर्षाणि पञ्च च ॥ २२ ॥ अत्यन्तसुकुमारस्य तस्य धर्मकृतात्मनः ।
 कथं रोचयसे वासमरण्ये भृशदारुणे ॥ २३ ॥ रोचयस्यभि-
 रामस्य रामस्य शुभलोचने । तव शुश्रूषमाणस्य किमर्थं विप्र-
 वासनम् ॥ २४ ॥ रामो हि भरताङ्गुयस्तव शुश्रूषते सदा । विशेषं
 त्वयि तस्मात्तु भरतस्य न लक्षये ॥ २५ ॥ शुश्रूषां गौरवञ्चैव
 प्रमाणं वचनक्रियाम् । कस्तु भूयस्तरं कुर्यादन्यत्र पुरुषर्षभात्
 ॥ २६ ॥ बहूनां स्त्रीसहस्राणां बहूनां चोपजीविनाम् । परि-
 वादोपवादो वा राघवे नोपपद्यते ॥२७॥ सांत्वयन् सर्वभूतानि रामः
 शुद्धेन चेतसा । गृह्णाति मनुजव्याघ्रः प्रियैर्विषयवासिनः ॥२८॥
 सत्त्वेन लोकान् जयति द्विजान्दानेन राघवः । गुरुन् शुश्रूषया
 वीरो धनुषा युधि शात्रवान् ॥ २९ ॥ सत्यं दानं तपस्यागो मि-
 त्वा शौचमार्जवम् । विद्या च गुरुशुश्रूषा ध्रुवाण्येतानि
 राघवे ॥ ३० ॥ तस्मिन्नार्जवसम्पन्ने देवि देवोपमे कथम् । पाप-
 माशंससे रामे महर्षिसप्ततेजसि ॥ ३१ ॥ न स्यरास्यप्रियं वाक्यं
 लोकस्य प्रियवादिनः । स कथं त्वत्कृते रामं वक्ष्यामि प्रियम-
 र्प्रियम् ॥ ३२ ॥ क्षमा यस्मिंस्तपस्यागः सत्यं धर्मः कृतज्ञता ।
 अप्यहिंसा च भूतानां तच्छते का गतिर्भम ॥ ३३ ॥ मम वृद्धस्य
 कैकेयि गतांतस्य तपस्विनः । दीनं लालयमानस्य कारुण्यं
 कर्तुमर्हसि ॥ ३४ ॥ पृथिव्यां सागरान्तायां यत्किञ्चिद्दधि-
 गम्यते । तत्सर्वं तव दास्यामि मा च त्वं भृत्युमाविश ॥ ३५ ॥
 अञ्जलिं कुर्मि कैकेयि पादौ चापि स्पृशामि ते । शरणं भव रामस्य
 मा धर्मो मामिह स्पृशेत् ॥३६॥ इति दुःखाभिसन्तप्तं विलपन्तम-
 चेतनम् । घूर्णमानं महाराजं शोकेन समभिष्टुतम् ॥ ३७ ॥

पारं शोकार्णवस्याशु प्रलपन्तं पुनः पुनः । प्रत्युवाचाथ कैकेयी
 रौद्रा रौद्रतरं वचः ॥ ३८ ॥ यदि दत्त्वा वरं राजन् पुनः प्रत्यनु-
 तप्यसे । धार्मिकत्वं कथं वीर पृथिव्यां कथयिष्यसि ॥ ३९ ॥
 यदा समेता बहवस्त्वया राजर्षयः सह । कथयिष्यन्ति धर्मज्ञ
 तत्र किं प्रतिवक्ष्यसि ॥ ४० ॥ यस्याः प्रसादे जीवामि या च मामभ्य-
 पालयत् । तस्याः कृता मया मिथ्या कैकेय्या इति वक्ष्यसि ॥ ४१ ॥
 किल्बिषत्वं नरेन्द्राणां करिष्यसि नराधिप । यो दत्त्वा वरमद्यैव
 पुनरन्यानि भाषसे ॥ ४२ ॥ शैथ्यः श्येनकपोतीये स्वमांसं पक्षिणे
 ददौ । अलर्कश्चक्षुषी दत्त्वा जगाम गतिमुत्तमाम् ॥ ४३ ॥ सागरः
 समयं कृत्वा न वेलामतिवर्त्तते । समयं मानृतं कार्षीः पूर्ववृत्त-
 मनुस्मारन् ॥ ४४ ॥ सत्यं धर्मं परित्यज्य रामं राज्येभिषिच्य च । सह
 कौशल्याया नित्यं रन्तुमिच्छसि दुर्मते ॥ ४५ ॥ भवत्वधर्मीधर्मो
 वा सत्यं वा यद्विवानृतम् । यत्त्वया संश्रुतं मद्यं तस्य नास्ति
 व्यतिक्रमः ॥ ४६ ॥ अहं हि विषमद्यैव पीत्वा बहु तवाग्रतः ।
 पश्यतस्ते मरिष्यामि रामोद्य ह्यभिषिच्यते ॥ ४७ ॥ एकाहमपि
 पश्येयं यद्यहं राममातरम् । अञ्जलिं प्रतिगृह्णन्तीं न क्रियां
 समुपाददे ॥ ४८ ॥ भरतेनात्मना चाहं शपे ते मनुजाधिप । यथा
 नान्येन तुष्येयमृते रामविवासनात् ॥ ४९ ॥ एतावदुक्त्वा वचनं
 कैकेयी विरराम ह । विलपन्तं च राजानं न प्रतिव्याजहार सा
 ॥ ५० ॥ श्रुत्वा तु राजा कैकेय्या वाक्यं परमशोभनम् । रामस्य
 च वने वासमैश्वर्यं भरतस्य च ॥ ५१ ॥ नाभ्यभाषत कैकेयीं
 मुहूर्त्तं व्याकुलेन्द्रियः । प्रेक्ष्यतानिमिषो देवीं प्रियामप्रियवादि-
 नीम् ॥ ५२ ॥ तां हि वज्रसमां वाचमाकर्ण्य हृदयाप्रियाम् ।
 दुःखशोकमयीं श्रुत्वा राजा न सुखितोभवत् ॥ ५३ ॥ स देव्या
 व्यवसायञ्च घोरञ्च शपथं कृतम् । ध्यात्वा रामेति निश्चस्यच्छिन्न-
 स्तरुरिवापतत् ॥ ५४ ॥ नष्टचित्तो यथोन्मत्तो विपरीतो यथा-

तुरः । हततेजा यथा सर्पो बभूव जगतीपतिः ॥५५॥ दीनया-
 तुरया वाचा इतीहोवाच कैकयीम् । अनर्थमिममर्थाभ केन
 त्वमुपदेशिता ॥५६॥ भूतोपहतचित्ते व ब्रुवन्ती मां न लज्जसे ।
 शीलव्यसनमेतत्ते नाभिजानाम्यहं पुरा ॥ ५७ ॥ बालायास्त-
 त्त्वदानीन्ते लक्ष्ये विपरीतवत् । कुतो वा ते भयं जातं या त्व-
 मेवंविधं वरम् ॥५८॥ राष्ट्रे भरतमासीनं वृणीषे राघवं वने ।
 विरमैतेन भावेन त्वमेतेनावृतेन वा ॥ ५९ ॥ यदि भर्तुः प्रियं
 कार्यं लोकस्य भरतस्य च । नृशंसे पापसङ्कल्पे क्षुद्रे दुष्कृत-
 कारिणि । किन्तु दुःखमलीकं वा मयि रामे च पश्यसि ॥ ६० ॥
 न कथंचिद्वृते रामाद्भरती राज्यमावसेत् । रामादपि हि तं मन्ये
 धर्मतो बलवत्तरम् ॥ ६१ ॥ कथं द्रक्ष्यामि रामस्य वनं गच्छोति
 भाषिते । सुखवर्णं विवर्णन्तु यथैवेन्दुमुपश्रुतम् ॥६२॥ तां तु मे
 सुकृतां बुद्धिं सुहृद्भिः सह निश्चिताम् । कथं द्रक्ष्याम्यपावृत्तां
 परैरिव हताञ्जमूम् ॥ ६३ ॥ किं मां वक्ष्यन्ति राजानो नाना-
 दिग्भ्यः समागताः । बालो वतायमैच्चाकुञ्चिरं राज्यमकारयत् ॥
 ॥ ६४ ॥ यदाहि बहवो वृद्धा गुणवन्तो बहुश्रताः । परिप्रक्ष्यन्ति
 काकुत्स्थं वक्ष्यामि किमहन्तदा ॥ ६५ ॥ कैकेय्या क्लिश्यमानेन
 रामः प्रव्राजितो मया । यदि सत्यं ब्रवीम्येतत्तदसत्यं भवि-
 श्यति ॥ ६६ ॥ किं मां वक्ष्यति कौशल्या राघवे वनमास्थिते ।
 किञ्चैनां प्रतिवक्ष्यामि कृत्वा विप्रियमीदृशम् ॥६७॥ यदा यदा च
 कौशल्या दासीवच्च सखीव च । भार्यावद्भगिनीवच्च मातृव-
 च्चोपतिष्ठते ॥ ६८ ॥ सततं प्रियकामा मे प्रियपुत्रा प्रियंवदा ।
 न मया सङ्कृता देवी सत्कारार्हा कृते तव ॥ ६९ ॥ इदानीं
 तत्तपति मां यन्मया सुकृतं त्वयि । अपथ्यं व्यञ्जनोपेतं भुक्त-
 मन्नमिवातुरम् ॥७०॥ विप्रकारञ्च रामस्य संप्रयाणं वनस्य च ।
 सुमित्रा प्रेक्ष्य वै भीता कथं मे विश्वसिष्यति ॥ ७१ ॥ कृपणं

वत वैदेही श्रोष्यति द्वयमप्रियम् । मां च पञ्चत्वमापन्नं रामञ्च
 वनमाश्रितम् ॥ ७२ ॥ वैदेही वत मे प्राणान् शोचन्ती क्षपयि-
 ष्यति । हीना हिमवतः पार्श्वे किन्नरेणैव किन्नरी ॥ ७३ ॥
 न हि राममहं दृष्ट्वा प्रवसन्तं महावने । चिरञ्जीवितुमाशंसे
 रुदन्तीं चापि मैथिलीम् ॥ ७४ ॥ सा नूनं विधवा राज्यं सपुत्रा
 कारयिष्यति । रामे प्रव्राजिते देवि नाहं जीवितुमुत्सहे ॥ ७५ ॥
 सतीं त्वामहमत्यन्तं व्यवसास्यसतीं सतीम् । रूपिणीं विष-
 संयुक्तां पीत्वेव मदिरां नरः ॥ ७६ ॥ अनृतैर्वत मां सांत्वैः सा-
 न्वयन्तीव भाषसे । गीतशब्देन संरुद्धा लुब्धो मृगमिवावधीः ॥
 ७७ ॥ अनार्या इति मामार्याः पुत्रविक्रायिकं ध्रुवम् । विकरि-
 ष्यन्ति रथ्यासु सुरापं ब्राह्मणं यथा ॥ ७८ ॥ अहो दुःखमहो
 कष्टं यत्र वाचः क्षमे तव । दुःखेनेवंविधं प्राप्तं पुराकृतमिवा-
 शुभम् ॥ ७९ ॥ चिरं खलु मया पापे त्वं पापेनाभिरक्षिता ॥
 अज्ञानादुपसम्पन्ना रज्जुरुद्धननी यथा ॥ ८० ॥ राममाणस्वया
 सार्द्धं मृत्युं त्वां नाभिलक्ष्ये । बालो रहसि हस्तेन कृष्णसर्पमिवा-
 स्पृशम् ॥ ८१ ॥ तं तु मां जीवलोकीयं नूनमाक्रोष्टुमर्हति ।
 मया क्षपितकः पुत्रः स महात्मा दुरात्मना ॥ ८२ ॥ वालिशो
 वत कामात्मा राजा दशरथो मृगम् । स्त्रीकृते यः प्रियं पुत्रं वनं
 प्रस्थापयिष्यति ॥ ८३ ॥ व्रतैश्च ब्रह्मचर्यैश्च गुरुभिश्चोपकर्षितः ।
 भोगकाले महत् कृच्छं पुनरेव प्रपत्स्यते ॥ ८४ ॥ नालं द्वितीयं
 वचनं पुत्रो मां प्रतिभाषितुम् । स वनं प्रव्रजेत्युक्तो वाढमित्येव
 वक्ष्यति ॥ ८५ ॥ यदि मे राघवः कुर्याद्वनं गच्छेति चोदितः ।
 प्रतिकूलं प्रियं मे स्यान्न तु वत्स करिष्यति ॥ ८६ ॥ शुद्धभावो
 हि भावं मे न तु ज्ञास्यति राघवः । वनं पुत्र व्रजेत्युक्ते नैवा-
 न्यत्प्रतिवक्ष्यति ॥ ८७ ॥ राघवे हि वनं प्राप्ते सर्वलोकस्य धिक्कृ-
 तम् । मृत्युरक्षमणीयं मां नयिष्यति यमक्षयम् ॥ ८८ ॥ मृते

मयि गते रामे वनं मनुजपुङ्गवे । इष्टे मम जने शेषे किं पापं
 प्रतिपत्स्यसे ॥ ८६ ॥ कौशल्या मां च रामं च पुत्रौ च यदि
 हास्यति । दुःखान्यसहती देवी मामेवानुगमिष्यति ॥ ८७ ॥
 कौशल्याञ्च सुमित्राञ्च मां च पुत्रैस्त्रिभिः सह । प्रक्षिप्य नरके
 सा त्वं कैकेयी सुखिनी भव ॥ ८८ ॥ मया रामेण च त्यक्तं शाश्वतं
 सत्कृतं गुणैः । इच्छाकुकुलमक्षोभ्यमाकुलं पालयिष्यसि ॥ ८९ ॥
 प्रियं चेद्भरतस्यैतद्रामप्रवाजनं भवेत् । मास्म मे भरतः कार्षीत्
 प्रेतकृत्यं गतायुषः ॥ ९० ॥ हन्तानार्थं ममामित्रे सकामा भव
 कैकयि । मृते मयि गते रामे वनं पुरुषपुङ्गवे ॥ ९१ ॥ सेदानीं
 विधवा राज्यं सपुत्रा कारयिष्यसि । त्वं राजपुत्रि दैवेन न्यव-
 सो मम वेश्मनि ॥ ९२ ॥ अकीर्तिश्चातुला लोके ध्रुवः परिभवश्च
 मे । सर्वभूतेषु चावज्ञा यथा पापकृतस्तथा ॥ ९३ ॥ कथं
 रथैर्विभुर्ध्यात्वा गजाश्वैश्च मुहुर्मुहुः । पद्भ्यां रामो महारण्ये
 वत्सो मे विचरिष्यति ॥ ९४ ॥ यस्य चाहारसमये सूदाः कुण्डल-
 धारिणः । अहंपूर्वाः पचन्तिस्म प्रशस्तं पानभोजनम् ॥ ९५ ॥
 स कथन्तु कषायाणि तिक्तानि कटुकानि च । भक्षयन्वन्यमाहारं
 सुतो मे वर्त्तयिष्यति ॥ ९६ ॥ महार्हवस्त्रसंवीतो भूत्वा चिर-
 सुखोचितः । काषायपरिधानस्तु कथं भूमौ निवत्स्यति ॥ ९७ ॥
 कस्यैतद्हारुणं वाक्यमेवंविधमपीरितम् । रामस्यारण्यगमनं भर-
 तस्याभिषेचनम् ॥ १०० ॥ धिगस्तु योषितो नाम शठाः स्वार्थ-
 परायणाः । न ब्रवीमि स्त्रियः सर्वा भरतस्यैव मातरम् ॥ १०१ ॥
 अनर्थभावेर्यपरे नृशंसे ममानुतापाय निविष्टभावे । किमप्रियं प-
 श्यसि मन्निमित्तं हितानुकारिण्यथवापि रामे ॥ १०२ ॥ परित्यजेयुः
 पितरोपि पुत्रान् भार्याः पतींश्चापि कृतानुरागाः । कृत्स्नं हि
 सर्वं कुपितं जगत्यां दृष्ट्वैव रामं व्यसने निमग्नम् ॥ १०३ ॥ अहं
 पुनर्देवकुमाररूपमलङ्कृतं तं सुतमाव्रजन्तम् । नन्दामि पश्य-

न्निव दर्शनेन भवामि दृष्ट्वैव पुनर्युवेव ॥१०४॥ विना हि सूर्येणा
 भवेत्प्रवृत्तिरवर्षता वज्रधरेण वापि । रामं तु गच्छन्तमितः
 समीक्ष्य जीवेन्न कश्चिदिति चेतना मे ॥ १०५ ॥ विनाशकामा-
 महिताममित्रामावासयं ष्ट्युमिवात्मनस्त्वां । चिरं वतांकेन धृता
 हि सर्पी महाविषा तेन हतोस्मि मोहात् ॥१०६॥ मया च रा-
 मेण सलक्ष्मणेन प्रशास्तु हीनो भरतस्त्वया सह । पुरञ्च राष्ट्रञ्च
 निहत्य वान्धवान्ममाहितानां च भवाभिभाषिणी ॥१०७॥ नृशंस-
 वृत्ते व्यसनप्रहारिणि प्रसह्य वाक्यं यदिहाद्य भाषसे । न नाम ते
 केन मुखात्प्रतन्यधो विशीर्यमाणा दशनाः सहस्रधा ॥ १०८ ॥
 न किञ्चिदाहाहितमप्रियं वचो नवेति रामः परुषाणि भाषि-
 तुम् । कथं तु रामे ह्यभिरामवादिनि ब्रवीषि दोषान् गुणनित्य-
 संमते ॥ १० ॥ प्रताप्य वा प्रज्वल वा प्रणश्य वा सहस्रशो वा
 स्फुटितां महीं व्रज । न ते करिष्यामि वचः सुदारुणं ममाहितं
 कैकयराजघातिनि ॥ ११० ॥ सुरोपमां नित्यमसत्प्रियं वदां
 प्रदुष्टभावां स्वकुलोपघातिनीम् । न जीवितुं त्वां विसहे मनो-
 रमां दिधक्षमाणां हृदयं सवन्धनम् ॥ १११ ॥ न जीवितं मेस्ति
 कुतः पुनः सुखं विनात्मजेनात्मवता कुतो रतिः । समाहितं
 देवि न कर्तुमर्हसि स्पृशामि पादावपि ते प्रसौद मे । ११२ ॥ स
 भूमिपालो विलपन्ननाथवत् स्त्रिया गृहीतो हृदयेतिमात्रया ।
 पपात देव्याश्चरणौ प्रसारितावुभावसंसृश्य यथातुरस्तथा ॥११३॥

इत्यार्षे रामायणे वाल्मीकीये अयोध्याकाण्डे

द्वादशः सर्गः ।

अतदहं महाराजं शयानमतथोचितम् । ययातिमिव पुण्यान्ते
 देवलोकात्परिच्युतम् ॥ १ ॥ अनर्थरूपासिद्धार्था ह्यभीता भय-
 दर्शिनी । पुनराकारयामास तमेव वरमङ्गना ॥ २ ॥ त्वं कतृष्यसे
 महाराज सत्यवादी दृढव्रतः । मम चेमं वरं कस्माद्विधारयितु-
 मिच्छसि ॥ ३ ॥ एवमुक्तस्तु कैकेय्या राजा दशरथस्तदा । प्रत्यु-
 वाच ततः क्रुद्धो सुहूर्तं विह्वलन्निव ॥ ४ ॥ मृते माय गते रामे
 वनं मनुजपुङ्गवे । हन्तानार्थे ममामित्रे सकामा सुखिनी भव ॥
 ॥ ५ ॥ स्वर्गेऽपि खलु रामस्य कुशलं दैवतैरहम् । प्रत्यादेशा-
 दभिहितं धारयिष्ये कथं तव ॥ ६ ॥ कैकेय्याः प्रियकामेन रामः
 प्रव्राजितो वनम् । यदि सत्यं ब्रवीम्ये तत्तदसत्यं भविष्यति ॥ ७ ॥
 अपुत्रेण मया पुत्रः अमेण महता महान् । रामो लब्धो महा-
 बाहुः स कथं त्यज्यते मया ॥ ८ ॥ शूरश्च कृतविद्यश्च जितक्रोधः
 क्षमापरः । कथं कमलपत्राक्षो मया रामो विवास्यते ॥ ९ ॥
 कथमिन्दीवरश्यामं दीर्घबाहुं महाबलम् । अभिराममहं रामं
 प्रेषयिष्यामि दण्डकान् ॥ १० ॥ सुखानामुचितस्यैव दुःखैरनु-
 चितस्य च । दुःखं नामानुपश्येयं कथं रामस्य धीमतः ॥ ११ ॥
 यदि दुःखमकृत्वा तु मम संक्रमणं भवेत् । अदुःखार्हस्य रामस्य
 ततः सुखमवाप्नुयाम् ॥ १२ ॥ नृशंसे पापसङ्कल्पे रामं सत्यपरा-
 क्रमम् । किं विप्रियेण कैकेयि प्रियं योजयसे मम ॥ १३ ॥ अकीर्ति-
 रतुला लोके ध्रुवः परिभवश्च मे । तथा विलपतस्तस्य परिभ्रमित-
 चेतसः । अस्तमभ्यगतः सूर्यो रजनी चाभ्यवर्त्तत ॥ १४ ॥ सा
 त्रियामा तथा तस्य चन्द्रमण्डलमण्डिता । राज्ञो विलपमानस्य
 न व्यभासत शर्वरी ॥ १५ ॥ तदैवीणां विनिश्चस्य वृद्धो दशरथो
 नृपः । विललापार्तवद्दुःखं गगनासक्तलोचनः ॥ १६ ॥ न प्रभातं
 तवेच्छामि निशे नक्षत्रभूषिते । क्रियतां मे दया भद्रे मयायं
 रचितोज्ज्वलिः ॥ १७ ॥ अथवा गम्यतां शीघ्रं नाहमिच्छामि

निर्घृणाम् । नृशंसां कैकेयीं द्रष्टुं यत्कृते व्यसनं महत् ॥ १८ ॥
 एवमुक्त्वा ततो राजा कैकेयीं संयताञ्जलिः । प्रसादयामास पुनः
 कैकेयीं चेदमब्रवीत् ॥ १९ ॥ साधुवृत्तस्य दीनस्य त्वद्गतस्य गता-
 युषः । प्रसादः क्रियतां भद्रे देवि राज्ञो विशेषतः ॥ २० ॥ शून्येन
 खलु सुश्रोणि मयेदं समुदाहृतम् । कुरु साधु प्रसादं मे बाले
 सहृदया ह्यसि ॥ २१ ॥ प्रसीद देवि रामोपि त्वद्दत्तं राज्यमव्य-
 यम् । लभतामसितापाङ्गे यशः परमवाप्स्यसि ॥ २२ ॥ मम
 रामस्य लोकस्य गुरूणां भरतस्य च । प्रियमेतद्गुरुश्रोणि कुरु
 चारुमुखेक्षणम् ॥ २३ ॥ विशुद्धभावस्य हि दुष्टभावा ताम्नेक्षण-
 स्याश्रुकलस्य राज्ञः । श्रुत्वा विचित्रं करुणं विलापं भर्तुर्नृशंसा
 न चकार वाक्यम् ॥ २४ ॥ ततः स राजा पुनरेव मूर्च्छितः
 प्रियामतुष्टां प्रलिकूलभाषिणीम् । समीक्ष्य पुत्रस्य विवासनं प्रति
 क्षितौ विसंज्ञो निपपात दुःखितः ॥ २५ ॥ इतीव राज्ञो व्यथि-
 तस्य सा निशा जगाम घोरं श्वसतो मनस्विनः । विबोधयमानः
 प्रतिबोधनं तदा निवारयामास स राजसत्तमः ॥ २६ ॥

इत्यार्षे रामायणे वाल्मीकीये अयोध्याकाण्डे

त्रयोदशः सर्गः ।

पुत्रशोकार्दितं पापा विसंज्ञं पतितं भूवि । विचेष्टमान-
 सुत्प्रोक्ष्य सैच्चाकुमिदमब्रवीत् ॥ १ ॥ पापं कृत्वेव किमिदं मम
 संश्रुत्य संश्रवम् । शेषे क्षितितले सन्नः स्थित्यां स्यातुं त्वम-
 र्हसि ॥ २ ॥ आहुः सत्यं हि परमं धर्मं धर्मविदो जनाः । सत्य-
 माश्रित्य हि मया त्वं धर्मं प्रति चोदितः ॥ ३ ॥ संश्रुत्य शैव्यः
 श्येनाय स्वान्तनुं जगतीपतिः । प्रदाय पक्षिणे राजा जगाम

गतिसुत्तमाम् ॥ ४ ॥ तथा ह्यलर्कस्तेजस्वी ब्राह्मणे वेदपारगे ।
 याचमाने स्वके नेत्रे उद्धृत्या विमना ददौ ॥ ५ ॥ सरितां तु पतिः
 स्वल्पां मर्यादां सत्यमन्वितः । सत्यानुरोधात् समये वेलां स्वां
 नातिवर्त्तते ॥ ६ ॥ सत्यमेकपदं ब्रह्म सत्ये धर्मः प्रतिष्ठितः ।
 सत्यमेवाक्षया वेदाः सत्येनावाप्यते परम् ॥ ७ ॥ सत्यं समनुवर्त्तस्व
 यदि धर्मं हृता मतिः । स वरः सफलो मेस्तु वरदो ह्यसि सत्तमः
 ॥ ८ ॥ धर्मस्यैवाभिकामार्थं मम चैवाभिचोदनात् । प्रव्राजय
 सुतं रामं त्विः खलु त्वां ब्रवीम्यहम् ॥ ९ ॥ समयञ्च ममार्येभ्यं यदि त्वं
 न करिष्यसि । अग्रतस्ते परित्यक्त्वा परित्यक्ष्यामि जीवितम्
 ॥ १० ॥ एवं प्रचोदितो राजा कैकेय्या निर्विशङ्कया । नाशक-
 त्पाशमुन्मोक्तुं वलिरिन्द्रकृतं यथा ॥ ११ ॥ उद्भ्रान्तहृदयश्चापि
 विवर्णवदनोभवत् । स धुर्यी वै परिस्यन्दन् युगचक्रान्तरं यथा
 ॥ १२ ॥ विह्वलाभ्यां च नेत्राभ्यामपश्यन्निव भूमिपः । कृच्छ्राद्धैर्येण
 संस्तभ्य कैकेयीमिदमब्रवीत् ॥ १३ ॥ यस्ते मन्त्रकृतः पाणिरग््नौ
 पापे मया हृतः । संत्यजामि स्वजज्ञैव तव पुत्रं सह त्वया ॥ १४ ॥
 प्रयाता रजनी देवी सूर्यस्योदयनं प्रति । अभिषेकं गुरुजनस्वर-
 यिष्यति मां ध्रुवम् ॥ १५ ॥ रामाभिषेकसम्भारैस्तदर्थमुपक-
 ल्पितैः । रामः कारयितव्यो मे सृतस्य सलिलक्रियाम् ॥ १६ ॥
 सपुत्रया त्वया नैव कर्तव्या सलिलक्रिया । व्याहन्तास्यशुभा-
 चारे यदि रामाभिषेचनम् ॥ १७ ॥ न शक्तोऽद्यास्मिहं द्रष्टुं दृष्ट्वा
 पूर्वं तथा सुखम् । हतहर्षं निरानन्दं पुनर्जनमवाङ्मुखम्
 ॥ १८ ॥ तां तथा ब्रुवतस्तस्य भूमिपस्य महात्मनः । प्रभाता श-
 र्वरी पुण्या चन्द्रनक्षत्रमालिनी ॥ १९ ॥ ततः पापसमाचारा
 कैकेयी पार्थिवं पुनः । उवाच परुषं वाक्यं वाक्यज्ञा रोषमूर्च्छिता
 ॥ २० ॥ किमिदं भाषसे राजन्वाक्यं गरुजोपमम् । आनाय-
 यितुमक्लिष्टं पुत्रं राममिहार्हसि ॥ २१ ॥ स्थाप्य राज्ये मम सुतं

कृत्वा रामवनेचरम् । निःसपत्नां च मां कृत्वा कृतकृत्यो भवि-
 ष्यसि ॥ २२ ॥ स तत्र द्रुव तीक्ष्णैर्न प्रतोदेन ह्योत्तमः । राजा
 प्रचोदितोभीक्ष्णं कैकेयीमिदमब्रवीत् ॥ २३ ॥ धर्मबन्धेन बद्धो-
 ऽस्मि नष्टा च मम चेतना । ज्येष्ठं पुत्रं प्रियं रामं द्रष्टुमिच्छामि
 धार्मिकम् ॥ २४ ॥ ततः प्रभातां रजनीमुदिते च दिवाकरे ।
 पुण्ये नक्षत्रयोगे च मुहूर्त्ते च समागते ॥ २५ ॥ वशिष्ठो गुण-
 सम्पन्नः शिष्यैः परिवृतस्तदा । उपगृह्याशु सम्भारान् प्रविवेश
 पुरोत्तमम् ॥ २६ ॥ सिक्तसम्भार्जितपथां पताकोत्तमभूषिताम् ।
 संहृष्टमनुजोपितां ससृङ्खविपणापणाम् ॥ २७ ॥ महोत्सवसमा-
 कीर्णां राघवार्थं समुत्सुकाम् । चन्दनागुरुधूपैश्च सर्वतः परि-
 धूपिताम् ॥ २८ ॥ तां पुरीं समतिक्रम्य पुरन्दरपुरोपमाम् ।
 ददर्शान्तःपुरं श्रीमन्नानाध्वजगणायुतम् ॥ २९ ॥ पौरजान-
 पदाकीर्णं ब्राह्मणैरुपशोभितम् । ब्रह्मविद्भिः सुसंपूर्णं सदस्यैः
 परमार्चितैः ॥ ३० ॥ तदन्तःपुरमासाद्य व्यतिचक्राम तं जनम् ।
 वशिष्ठः परमप्रीतः परमर्षिभिरावृतः ॥ ३१ ॥ स त्वपश्यद्विनिष्क्रां-
 तं सुमन्त्रं नाम सारथिम् । द्वारे मनुजसिंहस्य सचिवं प्रिय-
 दर्शनम् ॥ ३२ ॥ तमुवाच महातेजाः सूतपुत्रं विशारदम् ।
 वशिष्ठः क्षिप्रमाचक्ष्व नृपतेर्मांमिहागतम् ॥ ३३ ॥ इमे गङ्गीदक-
 घटाः सागरेभ्यश्च काञ्चनाः । औदुम्बरं भद्रपीठमभिषेकार्थ-
 माहृतम् ॥ ३४ ॥ सर्वबीजानि गन्धश्च रत्नानि विविधानि च ।
 क्षौद्रं दधि घृतं लाजा दर्भाः सुमनसः पयः ॥ ३५ ॥ अष्टौ चकन्या
 रुचिरा मत्तश्च वरवारणः । चतुरश्वो रथः अमन्निस्त्रिं-
 शो धनुरुत्तमम् ॥ ३६ ॥ वाहनं नरसंयुक्तं कृत्वाञ्च शशिसन्निभम् ।
 श्वेते च बालव्यजने भृङ्गारञ्च हिरण्ययम् ॥ ३७ ॥ हेमदामपिनद्धैश्च-
 ककुद्धान् पाण्डुरो वृषः । केशरी च चतुर्दंष्ट्रो हरिश्रेष्ठो महाबलः
 ॥ ३८ ॥ सिंहासनं व्याघ्रतनुःसमिधश्च हुताशनः । सर्वे वादित्व-

सङ्काश्र वेश्याश्चालंकृतास्त्रियः ॥ ३९ ॥ आचार्या ब्राह्मणा गावः
 पुण्याश्च मृगपक्षिणः । पौरजानपदश्रेष्ठा नैगमाश्च गणैः सह
 ॥ ४० ॥ एते चान्ये च बहवः प्रीयमाणाः प्रियम्बदा ॥४०॥ अभिषे-
 काय रामस्य सह तिष्ठन्ति पार्थिवैः ॥ ४१ ॥ त्वरयस्व महाराजं
 यथा समुदितेहनि । पुष्ये नक्षत्रयोगे च रामो राज्यमवाप्नुयात्
 ॥ ४२ ॥ इति तस्य वचः श्रुत्वा सूतपुत्रो महात्मनः । सुवन्दृपति-
 शार्दूलं प्रविवेश निवेशनम् ॥ ४३ ॥ तन्तु पूर्वोदितं वृद्धं द्वारस्था
 राजसम्पताः । न शेकुरभिसंरोद्धुं रात्रः प्रियचिकीर्षवः ॥४४॥
 स समीपस्थितो रात्रस्तामवस्थामजज्ञिवान् । वाग्भिः परम-
 तुष्टाभिरभिष्टोतुं प्रचक्रमे ॥ ४५ ॥ ततः सूतो यथाकालं पार्थि-
 वस्य निवेशने । सुमन्त्रः प्राञ्जलिर्भूत्वा तुष्टाव जगतीपतिम्
 ॥ ४६ ॥ यथा नन्दति तेजस्वी सागरो भास्करोदये । प्रीतः
 प्रीतेन मनसा तथा नन्दय नस्ततः ॥४७॥ इन्द्रमस्यां तु वेलाया-
 मभितुष्टाव मातलिः । सोजयद्दानवान् सर्वांस्तथा त्वां बोधया-
 म्यहम् ॥ ४८ ॥ वेदाः सहाङ्गा विद्याश्च यथा ह्यात्मभुवं प्रभुम् ।
 ब्रह्माणं बोधयन्त्यद्य तथा त्वां बोधयाम्यहम् ॥४९॥ आदित्यः सह
 चन्द्रेण यथा भूतधरां शुभाम् । बोधयत्यद्य पृथिवीं तथा त्वां
 बोधयाम्यहम् ॥ ५० ॥ उत्तिष्ठ सुमहाराज कृतकौतुकमङ्गलः ।
 विराजमानो वपुषा मेरोरिव दिवाकरः ॥ ५१ ॥ सोमसूर्यौ च
 काकुत्स्थ शिववैश्रवाणवपि । वरुणश्चाग्निरिन्द्रश्च विजयं
 प्रदिशन्तु ते ॥ ५२ ॥ गता भगवती रात्रिरहः शिवमुपस्थितम् ।
 प्रतिबुध्यस्व राजर्षे कृत्यं महदुपस्थितम् ॥ ५३ ॥ उदतिष्ठत
 रामस्य समयमभिषेचनम् । पौरजानपदैश्चापिनैगमैश्च कृता-
 त्मभिः ॥ ५४ ॥ अयं वसिष्ठो भगवान् ब्राह्मणैः सह तिष्ठति ।
 त्विप्रमाज्ञाप्यतां राजन् राघवस्याभिषेचनम् ॥५५॥ यथा ह्यपालाः
 पश्यन्ते यथा सेना ह्यनायका । यथा चन्द्रं विना रात्रिर्यथा गावो

विना वृषम् ॥ ५६ ॥ एवं हि भविता राष्ट्रं यत्र राजा न दृश्यते ।
 इति तस्य वचः श्रुत्वा सांत्वपूर्वमिवार्थवत् ॥ ५७ ॥ अभ्यकीर्य-
 त शोकेन भूय एव महीपतिः । ततस्तु राजा तं सूतं सन्नहर्षः सुतं
 प्रति ॥ ५८ ॥ शोकरक्तेक्षणः श्रीमानुद्धीच्योवाच धार्मिकः ।
 वाक्यैस्तु खलु मर्माणि मम भूयो निकृन्तसि ॥ ५९ ॥ सुमन्त्रः
 करुणं श्रुत्वा दृष्ट्वा दीनञ्च पार्थिवम् । प्रमृहीतांजलिः किञ्चि-
 त्तस्माद्देशादपाक्रमत् ॥ ६० ॥ यदा वक्तुं स्वयं दैन्यान्मशशाक
 महीपतिः । तदा सुमन्त्रं मन्त्रज्ञाकैकेयी प्रत्युवाच ह ॥ ६१ ॥
 सुमन्त्र राजा रजनीं रामहर्षसमुत्सुकः । प्रजागरपरिश्रान्तो
 निद्राया वशमागतः ॥ ६२ ॥ तद्गच्छ त्वरितं सूत राजपुत्रं यश-
 स्विनम् । राममानय भद्रन्ते नात्र कार्या विचारणा ॥ ६३ ॥
 अश्रुत्वा राजवचनं कथं गच्छामि भामिनि । तच्छ्रुत्वा मन्त्रिणो
 वाक्यं राजा मन्त्रिणमब्रवीत् ॥ ६४ ॥ सुमन्त्र रामं द्रक्ष्यामि
 शीघ्रमानय सुन्दरम् । स मन्यमानः कल्याणं हृदयेन ननन्द
 च ॥ ६५ ॥ निर्जगाम च स प्रीत्या त्वरितो राजशासनात् । सुमन्त्र-
 श्रिन्तयामास त्वरितं चोदितस्तया ॥ ६६ ॥ व्यक्तं रामाभिषेकार्थ-
 मिहायास्यति धर्मभाक् । इति सूतो मतिं कृत्वा हर्षेण महता-
 वृतः ॥ ६७ ॥ निर्जगाम महातेजा राघवस्य दिदृक्षया । सागर-
 हृदसङ्काशात्सुमन्त्रोन्तःपुराच्छुभात् ॥ ६८ ॥ ततः पुरस्तात्सह-
 सा विनिःसृतो महीपतेर्द्वारगतान्विलोकयन् । ददर्श पौरा-
 न्विविधान्महाजनानुपस्थितान् द्वारमुपेत्य विष्टितान् ॥ ६९ ॥

इत्यार्षे रामायणे वाल्मीकीये अयोध्याकाण्डे

चतुर्दशः सर्गः ।

ते तु तां रजनीसुथ्य ब्राह्मणा वेदपारगाः । उपतस्थुरुप-
 स्थानं सहराजपुरोहिताः ॥ १ ॥ अमात्या बलमुख्याश्च मुख्या ये
 निगमस्य च । राघवस्याभिषेकार्थे प्रीयमाणाः सुसङ्गताः ॥ २ ॥
 उदिते विमले सूर्ये पुष्ये चाभ्यागतेर्हनि । लग्ने कर्कटके प्राप्ते
 जन्मे रामस्य च स्थिते ॥ ३ ॥ अभिषेकाय रामस्य द्विजेन्द्रैरुप-
 कल्पितम् । काञ्चना जलकुम्भाश्च भद्रपीठं खलं कृतम् ॥ ४ ॥
 रथश्च सम्यगास्तीर्णो भास्वता व्याघ्रचर्मणा । गङ्गायमुनयोः
 पुण्यात्सङ्गमादाहृतं जलम् ॥ ५ ॥ याश्चान्याः सरितः पुण्याः हृदाः
 कृपाः सरांसि च । प्राग्वाहाश्चोर्ध्ववाहाश्च तिर्यग्वाहाश्च क्षीरिणः ॥
 ॥ ६ ॥ ताभ्यश्चैवाहृतं तोयं समुद्रेभ्यश्च सर्वशः । क्षौद्रं दधि
 घृतं लाजा दर्भाः सुमनसः पयः ॥ ७ ॥ अष्टौ च कन्या रुचिरा
 मत्तश्च वरवारणः । सजलाः क्षीरिभिश्चन्ना घटाः काञ्चन-
 राजताः ॥ ८ ॥ पद्मोत्पलयुता भान्ति पूर्णाः परमवारिणा ।
 चन्द्रांशुविकचप्रख्यं काञ्चनं रत्नभूषितम् ॥ ९ ॥ सज्जन्तिष्ठति
 रामस्य बालव्यजनमुत्तमम् । चन्द्रमण्डलसङ्काशमातपत्रञ्च पाण्डु-
 रम् ॥ १० ॥ सज्जं द्युतिकरं श्रीमदभिषेकपुरःसरम् । पाण्डुरश्च
 वृषः सज्जः पाण्डुराश्वश्च संस्थितः ॥ ११ ॥ प्रस्तुतश्च गजः श्रीमा-
 नौपवाह्यः प्रतीक्षते । अष्टौ कन्याश्च माङ्गल्याः सर्वाभरणभूषिताः
 ॥ १२ ॥ वादित्वाणि च सर्वाणि वन्दिनश्च तथापरे । इच्छाकूणां
 यथा राज्ये सम्भिषेताभिषेचनम् ॥ १३ ॥ तथा जातीयमादाय
 राजपुत्राभिषेचनम् । ते राजवचनात्तत्र समवेता महीपतिम् ॥
 १४ ॥ अपश्यन्तोब्रुवन् को नु राज्ञो नः प्रतिवेदयेत् । न पश्या-
 मश्च राजानमुदितश्च दिवाकरः ॥ १५ ॥ यौवराज्याभिषेकश्च
 सज्जो रामस्य धीमतः । इति तेषु ब्रुवाणेषु सार्वभौमान्मही-
 पतीन् ॥ १६ ॥ अब्रवीत्तानिदं वाक्यं सुमन्त्रो राजसत्कृतः । रामं
 राज्ञो नियोगेन त्वरया प्रस्थितो ह्यहम् ॥ १७ ॥ पूज्या राज्ञो भव-

न्तश्च रामस्य तु विशेषतः । अयं पृच्छामि वचनात् सुखमायुष्म-
 तामहम् ॥१८॥ राज्ञः संप्रति बुद्धस्य यञ्चानागमकारणम् ।
 इत्युक्तान्तःपुरद्वारमाजगाम पुराणवित् ॥१९॥ सदासक्तञ्च तद्वेश्म
 सुमन्त्रः प्रविवेश ह । तुष्टावास्य तदा वंशं सुमन्त्रः स विशाम्पतेः
 २०॥ शयनीयं नरेन्द्रस्य तदासाद्य व्यतिष्ठत । सोत्यासाद्य तु तद्वेश्म
 तिरस्करणिमन्तरा ॥२१॥ आशीर्भिर्गुणयुक्ताभिरभितुष्टाव राघ-
 वम् ॥२२॥ सोमसूय्यौ च काकुत्स्थ शिववैश्रवणावपि । वरुण-
 आग्निरिन्द्रश्च विजयं प्रदिशंतु ते ॥२३॥ यथा साङ्गाश्च वेदा वै
 ब्रह्म्याणं बोधयन्ति ते । तथा त्वां धीर बोध्यामि उत्तिष्ठ पुरुष-
 र्षभ ॥ २३ ॥ गता भगवती रात्रिरहः शिवमुपस्थितम् । बुध्यस्व
 नरशार्दूल कुरु कार्यमनन्तरम् ॥२४॥ ब्राह्मणा बलमुख्याश्च
 नैगमाश्चागता नृपाः । दर्शनन्तेभिकांच्छंते प्रतिबुध्यस्व
 राघव ॥ २५ ॥ सुवंतं तं तदा सूतं सुमन्त्रं मन्त्रकोविदम् ।
 प्रतिबुध्य ततो राजा इदं वचनमब्रवीत् ॥ २६ ॥ राममानय
 सूतेति यदस्यभिहितोनया । किमिदं कारणं येन ममाज्ञा
 प्रतिहन्यते ॥२७॥ न चैव संप्रसुप्तोहमानयेहाशु राघ-
 वम् । इति राजा दशरथः सूतं तत्रान्वशात्पुनः ॥ २८ ॥ स
 राजवचनं श्रुत्वा शिरसा प्रतिपूज्य तम् । निर्जगाम नृपावासा-
 न्मन्यमानः प्रियं महत् ॥ २९ ॥ प्रपन्नो राजमार्गञ्च पताका-
 ध्वजशोभितम् । हृष्टः प्रमुदितः सूतो जगामाशु विलोकयन् ॥३०॥
 स सूतस्तत्र शुश्राव रामाधिकरणाः कथाः । अभिषेचनसंयुक्ताः
 सर्वलोकस्य हृष्टवत् ॥ ३१ ॥ ततो ददर्श रुचिरं कैलाससदृश-
 प्रभम् । रामवेश्म सुमन्त्रसु शक्रवेश्मसमप्रभम् ॥३२॥ महा-
 कपाटपिहितं वितर्हि शतशोभितम् । काञ्चनप्रतिमैकाग्रं मणि-
 विद्रुमतोरणम् ॥३३॥ शारदाभ्रघनप्रख्यं दीप्तं मेरुगुहासमम् ।
 मणिभिर्वरमाल्यानां सुमहद्भिरलङ्कृतम् ॥ ३४ ॥ मुक्तामणि-

भिराकीर्णं चन्दनागरभूषितम् । गन्धान्मनोज्ञान् विदधद्वा-
 दुरं शिखरं यथा ॥ ३५ ॥ सारसैश्च मयूरैश्च विनदद्भिर्विराजि-
 तम् । सुकृतेहासृगाकीर्णमुत्कीर्णं भक्तिभिस्तथा ॥ ३६ ॥
 मनश्चक्षुश्च भूतानामाददत्तिग्मतेजसा । चन्द्रभास्करसंकाशं
 कुवेरभवनोपमम् ॥ ३७ ॥ महेन्द्रधामप्रतिमं नानापत्तिसमा-
 कुलम् । मेरुशृङ्गसमं सूतो रामवेश्म ददर्श ह ॥ ३८ ॥ उपस्थितैः
 समाकीर्णं जनैरञ्जलिकारिभिः । उपादाय समाक्रान्तैस्तदा
 जानपदैर्जनैः ॥ ३९ ॥ रामाभिषेकसुमुखैरनुमुखैः समलङ्कृतम् ।
 महामेषसमप्रख्यमुद्रं सुविराजितम् ॥ ४० ॥ नानारत्नसमा-
 कीर्णं कुञ्जकैरपि चाटतं । स वाजियुक्तेन रथेन सारथिर्नरा-
 कुलं राजकुलं विराजयन् । वरूथिना रामगृहाभियायिना
 पुरस्य सर्वस्य मनांसि हर्षयन् ॥ ४१ ॥ ततः समासाद्य महाधनं
 महत् प्रहृष्टरोमा स वभूव सारथिः । मृगैर्मयूरैश्च समाकुलोत्खणं
 गृहं वरार्हस्य शचीपतेरिव ॥ ४२ ॥ स तत्र कैलासनिभाः खलं-
 कताः प्रविश्य कक्ष्यास्त्रिदशालयोपमाः । प्रियान्तरान् राममते-
 स्थितान्वहन् व्यपोह्य शुद्धांतमुपस्थितो रथी ॥ ४३ ॥ स तत्र
 शुश्राव च हर्षयुक्तो रामाभिषेकार्थकृतां जनानां । नरेन्द्र-
 सूनोरंभिमङ्गलार्थाः सर्वस्य लोकस्य गिरः प्रहृष्टाः ॥ ४४ ॥
 महेन्द्रसङ्गप्रतिमं तु वेश्म रामस्य रम्यं मृगपत्तिजुष्टं । ददर्श मे-
 रोरिव शृङ्गमुच्चैर्विभ्राजमानं प्रभया सुमन्त्रः ॥ ४५ ॥ उपस्थितै-
 रञ्जलिकारिभिश्च सोपायनैर्जानपदैर्जनैश्च । कोट्योपराद्धैश्च
 विमुक्तयानैः समाकुलं द्वारपदं ददर्श ॥ ४६ ॥ ततो महामेषमही-
 धराभं प्रभिन्नमत्यं कुशमप्रसह्यं । रामोपवाह्यं रुचिरं ददर्श शत्रु-
 जयं नागमुद्रकायं ॥ ४७ ॥ खलङ्कृतान् साश्वरथान् सकुञ्जवान्
 मातङ्गमुख्याश्च ददर्श वल्लभान् । व्यपोह्य सूतः स हि तान् समंततः
 ससृद्धमन्तःपुरमाविवेश ॥ ४८ ॥ तद्द्रिकूटाचलमेषसन्निभं महा-

विमानोत्तमवेश्मसंघवत् । अवार्थ्यमाणः प्रविवेश सारथिः प्रभूत-
रत्नं मकरो यथार्णवम् ॥ ४६ ॥

इत्यार्षे रामायणे वाल्मीकीये अयोध्याकाण्डे

पञ्चदशः सर्गः ।

स तदन्तःपुरद्वारं समतीत्य जनाकुलम् । प्रविविक्तां ततः
कक्ष्यामाससाद् पुराणवित् ॥ १ ॥ प्रासकार्मुकविभ्रद्भिर्युवभिर्मृष्ट-
कुण्डलैः । अप्रमादिभिरेकाग्रैः खनुरक्तैरधिष्ठिताम् ॥ २ ॥
तत्र काषायिणी वृद्धान्वेत्तपाणीन् खलंकृतान् । ददर्श विष्ठि-
तान् द्वारि त्यथ्यक्ष्यान् सुसमाहितान् ॥ ३ ॥ ते समीक्ष्य समायान्तं
रामप्रियचिकीर्षवः । सहसोत्पतिताः सर्वे क्ष्यासनेभ्यः ससंभ्रमाः
॥ ४ ॥ तानुवाच विनीतात्मा सूतपुत्रः प्रदक्षिणः । क्षिप्रमाख्यात
रामाय सुमन्त्रो द्वारि तिष्ठति ॥ ५ ॥ ते राममुपसङ्गम्य भर्तुः
प्रियचिकीर्षवः । सभार्याय च रामाय क्षिप्रमेवाचचक्षिरे
॥ ६ ॥ प्रतिवेदितमाज्ञाय सूतमभ्यन्तरं पितुः । तत्रैवानाय-
यामास राषवः प्रियकाम्यया ॥ ७ ॥ तं वैश्रवणसङ्काशमुप-
विष्टं खलंकृतम् । ददर्श सूतः पर्यङ्के सौवर्णे सोत्तरच्छदि
॥ ८ ॥ वराहकृधिराभेण शुचिना च सुगन्धिना । अनुलिप्तं
पराङ्घेन चन्दनेन परन्तपम् ॥ ९ ॥ स्थितया पार्श्वतश्चापि बाल-
व्यजनहस्तया । उपेतं सीतया भूयश्चित्तया शशिनं यथा ॥ १० ॥
साक्षात् शान्त्या समेतं वा धर्मं तं सचराचरम् । अथवा भास्करं
दीप्या सङ्गतं लोकमायया ॥ ११ ॥ तं तपन्तमिवादित्यमुपपन्नं
स्वतेजसा । ववन्दे वरदं वन्दी विनयज्ञो विनीतवत् ॥ ११ ॥
प्राञ्जलिः सुमुखं दृष्ट्वा बिहारशयनाशने । राजपुत्रमुवाचेदं

सुमन्त्रो राजसत्कृतः ॥ १२ ॥ कौशल्या सुप्रजा राम पिता
 त्वां द्रष्टुमिच्छति । महिष्या सह कैकेय्या गम्यतां तत्र
 माचिरम् ॥ १३ ॥ एवमुक्तस्तु संहृष्टो नरसिंहो महाद्युतिः ।
 ततः सम्मानयामास सीतामिदमुवाच ह ॥ १४ ॥ देवि
 देवश्च देवी च समागम्य मदन्तरे । मन्त्रयेते ध्रुवं किञ्चि-
 दभिषेचनसंहितम् ॥ १५ ॥ लक्षयित्वा ह्यभिप्रायं प्रियकामा
 सुदक्षिणा । सञ्चोदयति राजानं मदर्थं मदिरेक्षणे ॥ १६ ॥
 सा प्रहृष्टा महाराजं हितकामानुवर्त्तिनी । जननी चार्थकामा मे
 कैकयाधिपतेः सुता ॥ १७ ॥ दिष्ट्या खलु महाराजो महिष्या
 प्रियया सह । सुमन्त्रं प्राहिणोद्दूतमर्थकामकरं मम ॥ १८ ॥
 यादृशी परिषत्तत्र तादृशो दूत आगतः । ध्रुवमद्यैव मां राजा यौव-
 राज्येभिषेक्षति ॥ १९ ॥ हन्त शीघ्रमितो गत्वा द्रक्ष्यामि च मही-
 पतिम् । सह त्वं परिवारेण सुखमास्व रमस्व च ॥ २० ॥ पति-
 संमानिता सीता भर्तारमसितेक्षणा । आदारमनुवत्राज सङ्ग-
 तान्यभिदध्युषी ॥ २१ ॥ राज्यं द्विजातिभिर्जुष्टं राजसूयाभिषे-
 चनम् । कर्तुमर्हति ते राजा वासवस्येव लोककृत् ॥ २२ ॥ दीक्षितं
 व्रतसम्पन्नं वराजिनधरं शुचिम् । कुरङ्गशृङ्गपाणिञ्च पश्यन्ती त्वां
 भजास्यहम् ॥ २३ ॥ पूर्वां दिशं वज्रधरो दक्षिणां पातु मे यमः ।
 वरुणः पश्चिमामाशां धनेशस्तूत्तरां दिशम् ॥ २४ ॥ अथ सीता-
 मनुज्ञाय कृतकौतुकमङ्गलः । निश्चकाम सुमन्त्रेण सह रामो
 निवेशनात् ॥ २५ ॥ पर्वतादिव निष्क्रम्य सिंहो गिरिगुहाशयः ।
 लक्ष्मणं द्वारि सोपश्यन्प्रह्लाञ्जलिपुटस्थितम् ॥ २६ ॥ अथ मध्यम-
 कल्यायां समागच्छत्सुहृज्जनैः । स सर्वानर्थिनो दृष्ट्वा समेत्य
 प्रतिनन्द्य च ॥ २७ ॥ ततः पावकसङ्काशमारुरोह रथोत्तमम् ।
 वैयाघ्रं पुरुषश्याघ्रो राजितं राजतन्दनः ॥ २८ ॥ मेघनादसमं
 नादं मणिहेमवभूषितम् । मुणान्तमिव चक्षुषि प्रभया स्वर्य-

वर्चसम् ॥ २६ ॥ करेणुशिष्टुकल्पैश्च युक्तं परमवाजिभिः । हरि-
युक्तं सहस्राक्षो रथमिन्द्र इवाशुगम् ॥ ३० ॥ प्रययौ तूर्णमास्थाय
राघवो ज्वलितः श्रिया । सपर्जन्य इवाकाशे स्वनवानभिनादयन्
॥३१॥ निकेतान्निर्व्ययौ श्रीमान्महाभ्रादिव चन्द्रमाः । चित्रचाम-
रपाणिस्तु लक्ष्मणो राघवानुगः । जुगोप भ्रातरं भ्राता रथमा-
स्थाय पृष्ठतः ॥ ३२ ॥ ततो हलहलाशब्दस्तुमुलः समजायत ।
तस्य निःक्रममाणस्य जनौषस्य समन्ततः ॥ ३३ ॥ ततो हयवरा
मुख्या नागाश्च गिरिसन्निभाः । अनुजग्मुस्तदा रामं शतशोथ
सहस्रशः ॥३४॥ अग्रतश्चास्य सन्नद्धाश्चन्दनागुरुभूषिताः । खड्ग-
चापधराः शूरा जग्मुःराशंसवो जनाः ॥ ३५ ॥ ततो वादित्व-
शब्दाश्च स्तुतिशब्दाश्च वन्दिनाम् । सिंहनादाश्च शूराणां ततः
शुश्रुविरे पथि ॥३६॥ हर्मप्रवातायनस्थाभिर्भूषिताभिः समन्ततः ।
कीर्यमाणः सुपुष्पौघैर्ययौ स्त्रीभिररिन्दमः ॥ ३७ ॥ रामं सर्वा-
नवद्यांङ्गो रामपिप्रीषया ततः । वचोभिरग्रैर्हर्म्यस्थाः क्षिति-
स्थाश्च ववन्दिरे ॥ ३८ ॥ नूनं नन्दति ते माता कौशल्या मातृ-
नन्दन । पश्यन्ती सिद्धयात्रं त्वां पित्रं राज्यमुपस्थितम् ॥३९॥
सर्वसीमन्तिनीभ्यश्च सीता सीमन्तिनी वरा । अमन्यन्त हि ता
नार्यो रामस्य हृदयप्रियाम् ॥ ४० ॥ तथा सुचरितं देव्या पुरा
नूनं महत्तपः । रोहिणीव शशांकेन रामसंयोगमागता ॥ ४१ ॥
इति प्रासादशृङ्गेषु प्रमदाभिर्नरोत्तमः । शुश्राव राजमार्गस्थः
प्रिया वाच उदाहृताः ॥४२॥ स राघवस्तत्र कथाप्रलापान् शु-
श्राव लोकस्य समागतस्य । आत्माधिकारा विविधाश्च वाचः
प्रहृष्टरूपस्य पुरे जनस्य ॥ ४३ ॥ एष श्रियं गच्छति राघवोद्य
राजप्रसादाद्दिपुलां गमिष्यन् । एते वयं सर्वसमृद्धकामा येषा-
मयं नो भविता प्रशास्ता ॥ ४४ ॥ लाभो जनस्यास्य यदेष सर्वं
प्रपत्स्यते राष्ट्रमिदं चिराय । न ह्यप्रियं किञ्चन जातु कश्चित्

पश्येन्न दुःखं मनुजाधिपेस्त्रिन् ॥४५॥ स घोषवद्भिश्च ह्यैः सुनागैः
पुरःसरैः स्वस्तिकभूतमागधैः । महीयमानः प्रवरैश्च वादिकै-
रभिष्टुतो वैश्रवणो यथा ययौ ॥ ४६ ॥ करेणुमातङ्गरयाश्व-
संकुलं महाजनौघैः प्रतिपूर्णचत्वरम् । प्रभूतरत्नं बहुपुण्यसञ्चयं
ददर्श रामो विमलं महापथम् ॥ ४७ ॥

इत्यार्षे रामायणे वाल्मीकीये त्रयोध्याकाण्डे

षोडशः सर्गः ।

स रामो रथमास्थाय सम्प्रहृष्टमुहज्जनः । न्नताकाध्वजसम्पन्नं
महार्हागरुधूपितम् ॥ १ ॥ अपश्यन्नगरं श्रीमान्नानाजनसमा-
कुलम् । स गृहैरभ्रसङ्काशैः पाण्डुरैरुपशोभितम् । राज-
मार्गं ययौ रामो मध्येनागरुधूपितम् ॥ २ ॥ चन्दनानां च मुख्या-
नामगरुणां च सञ्चयैः । उत्तमानां च गन्धानां क्षौमकौशास्व-
रस्य च ॥ ३ ॥ अविद्धाभिश्च मुक्ताभिरुत्तमैः स्फाटिकैरपि । शोभ-
मानमसम्बाधं तं राजपथमुत्तमम् ॥ ४ ॥ संवृतं विविधैः पण्यै-
र्भक्ष्यैरुच्चावचैरपि । ददर्श तं राजपथं दिवि देवपथं यथा ॥५॥
दध्यक्षतहविलीजैर्धूपैरगरुचन्दनैः । नानामाल्योपगन्धैश्च सदा-
भ्यर्चितचत्वरम् ॥ ६ ॥ आशीर्वादान्वहन् ऋण्वन् मुहृद्भिः
समुदीरितान् । यथार्हञ्चापि सम्पूज्य सर्वानेव नरान्ययौ ॥ ७ ॥
पितामहैराचरितं तथैव प्रपितामहैः । अथोपादाय तं मार्ग-
मभिषिक्तोनुपालय ॥ ८ ॥ यथा स्म लालिताः पित्रा यथा सर्वैः
पितामहैः । ततः सुखतरं सर्वे रामे वत्स्याम राजनि ॥९॥ अल-
मद्य हि भुक्तेन परमार्थैरलंकृतम् । यथा पश्याम निर्यातं रामं
राज्ये प्रतिष्ठितम् ॥ १० ॥ ततो हि नः प्रियतरं नान्यत्किञ्चिद्वि-

ष्यति । यथाभिषेको रामस्य राज्ये नामिततेजसः ॥ ११ ॥ एताश्चा-
 न्याश्च सुहृदासुदासीनः शुभाः कथाः । आत्मसंपूजनीः शृण्वन् यथौ
 रामो महापथम् ॥ १२ ॥ न हि तस्मान्मनः कश्चिच्चक्षुषी वा नरो-
 क्षमात् । नरः शक्नोत्यपाक्रष्टमतिक्रान्तेपि राघवे ॥ १३ ॥ यश्च
 रामं न पश्येत्तु यं च रामो न पश्यति । निन्दितः सर्वलोकेषु
 स्वात्माप्येनं विगर्हते ॥ १४ ॥ सर्वेषु स हि धर्मात्मा वर्णानां कुरुते
 दयाम् । चतूष्णां हि वयस्यानां तेन ते तमनुव्रताः ॥ १५ ॥ चतु-
 ष्पथान्देवपथांश्चैत्यांश्चायतनानि च । प्रदक्षिणं परिहरन्
 जगाम नृपतेः सुतः ॥ १६ ॥ स राजकुलमासाद्य मेघसङ्घोपमैः
 शुभैः । प्रासादशृङ्गैर्विविधैः कैलासशिखरोपमैः ॥ १७ ॥
 आवारयद्भिर्गगनं विमानैरिव पाण्डुरैः । वर्द्धमानगृहैश्चापि
 रत्नजालपरिष्कृतैः ॥ १८ ॥ तत् पृथिव्यां गृहवरं महेन्द्रसदनो-
 पमम् । राजपुत्रः पितुर्वेश्म प्रविवेश श्रिया ज्वलन् ॥ २६ ॥ स
 कक्ष्या धन्विभिर्गुप्तास्तिस्त्रोतिक्रस्य वाजिभिः । पदातिरपरे कक्ष्ये
 द्वे जगाम नरोत्तमः ॥ २० ॥ स सर्वाः समतिक्रस्य कक्ष्या नरवरा-
 त्तजः । सन्निवर्त्य जनं सर्वं शुद्धान्तःपुरमत्यगात् ॥ २१ ॥ तस्मिन् प्र-
 विष्टे पितुरन्तिकं तदा । जनः स सर्वो सुदितो नृपात्मजे । प्रतीक्षते
 तस्य पुनः स्म निर्गमं यथोदयं चन्द्रमसः सरित्पतिः ॥ २२ ॥

इत्यार्षे रामायणे वाल्मीकीये अयोध्याकाण्डे

सप्तदशः सर्गः ।

स ददर्शासने रामो निषण्णं पितरं शुभे । कैकेय्या सहितं
 दीनं सुखेन परिशुष्यता ॥ १ ॥ स पितुश्चरणौ पूर्वमभिवाद्य विनी-
 तवत् । ततो ब्रवन्दे चरणौ कैकेय्याः सुसमाहितः ॥ २ ॥ रामे-

तुवाच वचनं वाष्पपर्याकुलेक्षणः । शशाक वृपतिर्दीनो ने-
 च्छितुं नाभिभाषितुम् ॥३॥ तदपूर्वं नरपतेर्दृष्ट्वा रूपं भयावहम् ।
 रामोपि भयमापन्नः पदा स्पृष्टेव पन्नगम् ॥४॥ इन्द्रियैरप्रहृष्टैस्तं
 शोकसन्तापकर्षितम् । निश्वसन्तं महाराजं व्यथिताकुलचेत-
 सम् ॥ ५ ॥ उर्मिमालिनमक्षोभ्यं द्युभ्यन्तमिव सागरम् । उप-
 भ्रुतमिवादित्यमुक्तावृतमृषिं यथा ॥ ६ ॥ अचिन्त्याकल्पं हि
 पितुस्तं शोकमुपधारयन् । वभूव संरब्धतरः समुद्र इव पर्वणि ॥
 ७ ॥ चिन्तयामास च ततो रामः पितृहिते रतः । किंस्विद-
 यैव वृपतिर्न मां प्रत्यभिनन्दति ॥ ८ ॥ अन्यदा मां पिता दृष्ट्वा
 कुपितोपि प्रसीदति । तस्य मामद्य संप्रेक्ष्य किमायासः प्रव-
 र्तते ॥ ९ ॥ स दीन इव शोकात्तौ विषण्णवदनदुःखितः । कैकेयी-
 मभिवाद्यैव रामो वचनमब्रवीत् ॥ १० ॥ कञ्चिन्मया नापराद्ध-
 मज्ञानाद्येन मे पिता । कुपितस्तन्ममाचक्ष्व त्वमेवैनं प्रसादय ॥
 ११ ॥ अप्रसन्नमनाः किन्न सदा मां प्रतिवत्सलः । विषण्णदो
 दीनो न हि मां प्रतिभाषते ॥ १२ ॥ शारीरो मानसोद्यापि
 कञ्चिदेनं न वाधते । सन्तापो चाभितापो वा दुर्लभं हि सदा
 सुखम् ॥१३॥ कञ्चिन्न किञ्चिद्भरते कुमारे प्रियदर्शने । शत्रुघ्ने
 वा महासत्वे मातृणां वा ममाशुभम् ॥ १४ ॥ अतोषयन्महाराज-
 मकुर्वन्वा पितुर्वचः । सुहृत्तमपि नेच्छेयं जीवितुं कुपिते
 वृषे ॥ १५ ॥ यतो मूलं नरः पश्येत्प्रादुर्भावमिहात्मनः । कथं
 तस्मिन्न वर्तेत प्रत्यक्षे सति दैवते ॥ १६ ॥ कञ्चित्ते परुषं
 किञ्चिदभिमानात्पिता मम । उक्तो भवत्या कोपेन येनास्य लुलितं
 मनः ॥ १७ ॥ एतदाचक्ष्व मे देवि तत्त्वेन परिष्टच्छतः । किंनि-
 मित्तमपूर्वीयं विकारो मनुजाधिपे ॥ १८ ॥ एवमुक्त्वा तु कैकेयी
 राघवेण महात्मना । उवाचेदं सुनिर्लज्जा धृष्टमात्महितं वचः
 ॥ १९ ॥ न राजा कुपितो राम व्यसनं नास्य किञ्चन । किञ्चि-

न्ननोगतं त्वस्य त्वद्भयान्नानुभाषते ॥ २० ॥ प्रियं त्वामप्रियं वक्तुं
 वाणी नास्य प्रवर्तते । तदवश्यं त्वया कार्यं यदनेन श्रुतं मम
 ॥ २१ ॥ एष मह्यं वरं दत्त्वा पुरा मामभिपूज्य च । स पश्चात्तप्य-
 ते राजा यथान्यः प्राकृतस्तथा ॥ २२ ॥ अतिसृज्य ददामीति वरं
 मम विशाम्पतिः । स निरर्थं गतजले सेतुं बन्धितुमिच्छति
 ॥ २३ ॥ घर्ममूलमिदं राम विदितं च सतामपि । तत्सत्यं न त्य-
 जेद्राजा कुपितस्त्वत्कृते यथा ॥ २४ ॥ यदि तद्वक्ष्यते राजा शुभं
 वा यद्विवाशुभम् । करिष्यसि ततः सर्वमाख्यास्यामि पुनस्त्वहम्
 ॥ २५ ॥ यदि त्वभिहितं राज्ञा त्वयि तन्न विपत्स्यते । ततोहम-
 भिधास्यामि नक्ष्येप्यस्त्वयि वक्ष्यति ॥ २६ ॥ एतत्तु वचनं श्रुत्वा
 कैकेया समुदाहृतम् । उवाच व्यथितो रामस्तां देवीं वृष-
 सन्निधौ ॥ २७ ॥ अहो धिङ्नाहंसे देवि वक्तुं मामीदृशं वचः ।
 अहं हि वचनाद्राज्ञः पतेयमपि पावके ॥ २८ ॥ भक्षयेयं विषं
 तीक्ष्णं मज्जेयमपि चार्णवे । नियुक्तो गुरुणा पित्रा वृषेण च
 विशेषतः ॥ २९ ॥ तदूव्रूहि वचनं देवि राज्ञो यदभिकाञ्चितम् ।
 करिष्ये प्रतिजाने च रामो द्विर्नाभिभाषते ॥ ३० ॥ तमार्जव-
 समायुक्तमनार्थ्या सत्यवादिनम् । उवाच रामं कैकेयी वचनं
 भृशदारुणम् ॥ ३१ ॥ पुरा देवासुरे युद्धे पित्रा ते मम राघव ।
 रक्षितेन वरौ दत्तौ सशल्येन महारणे ॥ ३२ ॥ तत्र मे याचितो
 राजा भरतस्याभिषेचनम् । गमनं दण्डकारण्ये तव चैवाद्य
 राघव ॥ ३३ ॥ यदि सत्यप्रतिज्ञं त्वं पितरं कर्तुमिच्छसि ।
 आत्मानञ्च नरश्रेष्ठ मम वाक्यमिदं शृणु ॥ ३४ ॥ सन्निदेशे पितु-
 स्तिष्ठ यथानेन प्रतिश्रुतम् । त्वयारण्यं प्रवेष्टव्यं नववर्षाणि पञ्च
 च ॥ ३५ ॥ भरतश्चाभिषिच्येत यदेतदभिषेचनम् । त्वदर्थं
 विहितं राज्ञा तेन सर्वेण राघव ॥ ३६ ॥ सप्त सप्त च वर्षाणि
 दण्डकारण्यमाश्रितः । अभिषेकमिदं त्यक्त्वा जटाचीरधरो भव

॥ ३७ ॥ भरतः कोशलपुरे प्रशास्तु वसुधामिमाम् । नानारत्न-
समाकीर्णां सवाजिरथकुञ्जराम् ॥ ३८ ॥ एते न त्वां नरेन्द्रोयं
कारुण्येन समाश्रुतः । शोकैः संक्लिष्टवदनो न शक्नोति निरी-
क्षितुम् ॥ ३९ ॥ एतत्कुरु नरेन्द्रस्य वचनं रघुनन्दन । सत्येन
महता राम तारयस्व नरेश्वरम् ॥ ४० ॥ इतीव तस्यां परुषं
वदन्त्यां न चैव रामः प्रविवेश शोकम् । प्रविव्यथे चापि महा-
प्रभावो राजा च पुत्रव्यसनाभितप्तः ॥ ४१ ॥

इत्यार्षे रामायणे वाल्मीकीये अयोध्याकाण्डे

अष्टादशः सर्गः ।

तदप्रियममित्तन्नो वचनं मरणोपमम् । श्रुत्वा न विव्यथे
रामः कैकेयीं चेदमब्रवीत् ॥ १ ॥ एवमस्तु गमिष्यामि वनं वसु-
महं त्वितः । जटाचीरधरो राज्ञः प्रतिज्ञामनुपालयन् ॥ २ ॥
इदन्तु ज्ञातुमिच्छामि किमर्थं मां महीपतिः । नाभिनन्दति
दुर्धर्षो यथा पुरमरिन्दमः ॥ ३ ॥ मन्युर्न च त्वया कार्ष्णो देवि ब्रूमि
तवाग्रतः । यास्यामि भव सुप्रीता वनं चीरजटाधरः ॥ ४ ॥ हितेन
गुरुणा पित्रा कृतज्ञेन वृपेण च । नियुज्यमानो विश्रम्भः किं न
कुर्व्यामहं प्रियम् ॥ ५ ॥ अलीकं मानसं त्वेकं हृदयं दहतीव मे ।
स्वयं यन्नाह मां राजा भरतस्याभिषेचनम् ॥ ६ ॥ अहं हि सीतां
राज्यं च प्राणानिष्टान्धनानि च । हृष्टो भ्रात्रे स्वयं दद्यां भर-
ताय प्रचोदितः ॥ ७ ॥ किं पुनर्मनुजेन्द्रेण स्वयं पित्रा प्रचो-
दितः । तव च प्रियकामार्थं प्रतिज्ञामनुपालयन् ॥ ८ ॥ तदा-
श्वासय ह्रीमन्तं किन्विदं यन्महीपतिः । वसुधासक्तनयनो मन्दम-
श्रूणि मुञ्चति ॥ ९ ॥ गच्छन्तु चैवानयितुं दूताः शीघ्रज्वैर्हयैः ।

भरतं मातुलकुलादद्यैव नृपशासनात् ॥ १० ॥ दण्डकारण्य-
 मेषोहमितो गच्छामि सत्वरः । अविचार्य पितुर्वाक्यं समावस्तुं
 चतुर्दश ॥ ११ ॥ सा हृष्टा तस्य तद्वाक्यं श्रुत्वा रामस्य कैकयी ।
 प्रस्थानं अहधाना हि त्वरयामास राघवम् ॥ १२ ॥ एवं भवतु या-
 स्यन्ति दूताः शीघ्रजवैर्हयैः । भरतं मातुलकुलादुपावर्तयितुं
 नराः ॥ १३ ॥ तव त्वहं क्षमं मन्ये नोत्सुकस्य विलम्बनम् । राम
 तस्मादितः शीघ्रं वनं त्वं गन्तुमर्हसि ॥ १४ ॥ ब्रीडान्वितः स्वयं
 यच्च नृपस्त्वां नाभिभाषते । नैतत्किञ्चिन्नरश्रेष्ठ मन्युरेषोपनीय-
 ताम् ॥ १५ ॥ यावत्त्वं न वनं यातः पुरादस्मादतित्वरन् । पिता
 तावन्न ते राम स्नास्यते भोक्ष्यतेपिवा ॥ १६ ॥ धिक्कष्टमिति निश्चस्य
 राजा शोकपरिभ्रुतः । मूर्च्छितोन्यपतत्तस्मिन् पथ्यंके हेमभूषिते
 ॥ १७ ॥ रामोऽप्युत्थाप्य राजानं कैकेयाभिप्रचोदितः । कश्येव
 हतो वाजी वनं गन्तुं कृतत्वरः ॥ १८ ॥ तदप्रियमनार्याया
 वचनं दारुणोदयम् । श्रुत्वा गतव्यथो रामः कैकेयीं वाक्यमब्र-
 वीत् ॥ १९ ॥ नाहमर्थपरो देवि लोकमावस्तुमुत्सहे । विद्धि
 मामृषिभिस्तुल्यं केवलं धर्ममास्थितम् ॥ २० ॥ यत्तत्रभवतः
 किञ्चिच्छक्यं कर्तुं प्रियं मया । प्राणानपि परित्यज्य सर्वथा
 कृतमेव तत् ॥ २१ ॥ न ह्यतो धर्मचरणं किञ्चिदस्ति महत्तरम् ।
 यथा पितरि शुश्रूषा तस्य वा वचनक्रिया ॥ २२ ॥ अनुक्तोऽप्यत्र-
 भवता भवत्या वचनादहम् । वने वत्स्यामि विजने वर्षाणीह
 चतुर्दश ॥ २३ ॥ न नूनं मयि कैकेयि कञ्चिदाशंससे गुणम् ।
 यद्राजानमवोचस्त्वं ममेश्वरतरा सती ॥ २४ ॥ यावन्मातरमा-
 ष्टच्छे सीतां चानुनयास्यहम् । ततोद्यैव गमिष्यामि दण्डकानां
 महद्वनम् ॥ २५ ॥ भरतः पालयेद्राज्यं शुश्रूषेच्च पितुर्यथा । तथा
 भवत्या कर्त्तव्यं स हि धर्मः सनातनः ॥ २६ ॥ स रामस्य वचः
 श्रुत्वा भृशं दुःखगतः पिता । शोकादशक्नुवन् वाष्पं प्ररुरोद महा-

स्वनम् ॥ २७ ॥ वन्दित्वा चरणौ राज्ञो विसंज्ञस्य पितुस्तदा ।
 कैकेयाश्चाप्यनार्याया निष्पपात महाद्युतिः ॥ २८ ॥ स रामः
 पितरं कृत्वा कैकेयीं च प्रदक्षिणम् । निष्क्रुस्यान्तःपुरात्तस्मा-
 त्सन्दर्शं सुहृज्जनम् ॥ २९ ॥ तं वाष्पपरिपूर्णाक्षः पृष्ठतोनु-
 जगामह । लक्ष्मणः परमक्रुद्धः सुमित्तानन्दवर्द्धनः ॥ ३० ॥
 गमने च मतिञ्चक्रे वनवासाय लक्ष्मणः । अनुचिन्त्य विना रामं
 नाहं जीवितुमुत्सहे ॥ ३१ ॥ अभिषेचनिकं भाण्डं कृत्वा रामः
 प्रदक्षिणम् । शनैर्जगाम सापेक्षो दृष्टिं तत्राविचालयन् ॥ ३२ ॥
 न चास्य महतीं लक्ष्मीं राज्यनाशोपकर्षति । लोककान्तस्य
 कान्तत्वाच्छीतरश्मेरिव क्षयः ॥ ३३ ॥ न वनं गन्तुकामस्य त्यज-
 तश्च वसुन्धराम् । सर्वलोकातिगस्येव लक्ष्मते चित्तविक्रिया ॥ ३४ ॥
 प्रतिषिध्य शुभं कृत्वं व्यजने च स्वलंकृते । विसर्जयित्वा स्वजनं
 रथं पौरांस्तथा जनान् ॥ ३५ ॥ धारयन्मनसा दुःखमिन्द्रियाणि
 निगृह्य च । प्रविवेशात्मवान्वेश्म मातुरप्रियशंसिवान् ॥ ३६ ॥
 सर्वो ह्यभिजनः श्रीमान् श्रीमतः सत्यवादिनः । नालक्षयत
 रामस्य कञ्चिदाकारमानने ॥ ३७ ॥ उचितञ्च महावाङ्मनं जहौ
 हर्षमात्मवान् । शारदः समुदीर्णांशुश्चन्द्रस्तेज इवात्मजम् ॥ ३८ ॥
 वाचा मधुरया रामः सर्वं सम्मानयञ्जनम् । मातुः समीपं धर्मा-
 त्मा प्रविवेश महायशाः ॥ ३९ ॥ तं गुणैः समतां प्राप्तो भ्राता
 विपुलविक्रमः । सौमित्तिरनुवव्राज धारयन्दुःखमात्मजम् ॥ ४० ॥
 प्रविश्य वेश्मातिवृथं मुदा युतं समील्य तां चार्थविपत्तिमागताम् ।
 न चैव रामोत्र जगाम विक्रियां सुहृज्जनस्यात्मविपत्ति-
 शङ्कया ॥ ४१ ॥

इत्यार्षे रामायणे वाल्मीकीये अयोध्याकाण्डे

एकोनविंशः सर्गः ।

तस्मिंस्तु पुरुषव्याघ्रे निःक्रामति कृताञ्जली । आर्त्तशब्दो
महान् जज्ञे स्त्रीणमन्तःपुरे तदा ॥ १ ॥ कृत्येष्वचोदितः पित्रा
सर्वस्थान्तःपुरस्य च । गतिर्यः शरणं चासीत्सुरामोद्य प्रवत्-
स्यति ॥ २ ॥ कौशल्यायां यथा युक्तो जनन्यां वर्त्तते सदा ।
तथैव वर्त्ततेस्त्रासु जन्म प्रभृति राघवः ॥ ३ ॥ न क्रुध्यत्यभि-
शप्तोपि क्रोधनीयानि वर्ज्जयन् । क्रुद्धान् प्रसादयन् सर्वान्
स सुतोद्य प्रवत्स्यति ॥ ४ ॥ अर्बुद्धिर्वत नो राजा जीवलोकच्चर-
त्ययम् । यो गतिः सर्वभूतानां परित्यजति राघवम् ॥ ५ ॥
इति सर्वा महिष्यास्ता विवत्सा इव धेनवः । पतिमाचुकुशुश्चापि
सखनं चापि चुक्रुशुः ॥ ६ ॥ स हि चान्तःपुरे घोरमार्त्तशब्दं
महीपतिः । पुत्रशोकाभिसन्तप्तः श्रुत्वा व्यालीयतासने ॥ ७ ॥
रामस्तु भृशमायस्तो निश्वसन्निव कुञ्जरः । जगाम सहितो
भ्रात्रा मातुरन्तःपुरं वशी ॥ ८ ॥ सोपश्यत पुरुषं तत्र वृद्धम्प-
रमपूजितम् । उपविष्टं गृहद्वारि तिष्ठतश्चापरान् बहून् ॥ ९ ॥
दृष्ट्वैव तु तदा रामं ते सर्वे समुपस्थिताः । जयेन जयतां श्रेष्ठं
वर्द्धयन्ति स्म राघवम् ॥ १० ॥ प्रविश्य प्रथमां कक्ष्यां द्वितीयायां
ददर्श सः । ब्राह्मणान् वेदसम्पन्नान् वृद्धान् राज्ञाभिसत्कृ-
तान् ॥ ११ ॥ प्रणम्य रामस्तान् वृद्धान् तृतीयायां ददर्श सः ॥
स्त्रियो वालाश्च वृद्धाश्च द्वाररक्षणतत्पराः ॥ १२ ॥ वर्द्धयित्वा
प्रहृष्टास्ताः प्रविश्य च गृहं स्त्रियः । न्यवेदयन्त्यस्वरिता राम-
मातुः प्रियं तदा ॥ १३ ॥ कौशल्यापि तदा देवी रात्रिं स्थित्वा
समाहिता । प्रभाते त्वकरोत् पूजां विष्णोः पुत्रहितैषिणी ॥ १४ ॥
सा क्षौमवसना हृष्टा नित्यं व्रतपरायणा । अग्निं जुहोतिस्म
तदा मन्त्रवत् कृतमङ्गला ॥ १५ ॥ प्रविश्य तु तदा रामो मातु-
रन्तःपुरं शुभम् । ददर्श मातरं तत्र हावयन्तीं ऊताशनम् ॥ १६ ॥
देवकार्यनिमित्तञ्च तत्रापश्यत्समुद्यतम् । दध्यक्षतष्टतं चैव

मोदकान् हविषस्तथा ॥ १७ ॥ लाजान्माल्यानि शुक्लानि पायसं
 क्लसरं तथा । समिधः पूर्णकुम्भांश्च ददर्श रघुनन्दनः ॥ १८ ॥
 तां शुक्लक्षौमसंवीतां व्रतयोगेन कर्षिताम् । तर्पयन्तीं ददर्शा-
 द्विर्देवतां वरवर्णिनीम् ॥ १९ ॥ सा चिरस्यात्मजं दृष्ट्वा मातृनन्दन-
 मागतम् । अभिचक्राम संहृष्टा किशोरं वडवा यथा ॥ २० ॥
 स मातरमभिक्रान्तामुपसंगृह्य राघवः । परिष्वक्तश्च बाहुभ्या-
 मवघ्रातश्च मूर्धनि ॥ २१ ॥ तमुवाच दुराधर्षं राघवं सुतमा-
 त्ननः । कौशल्या पुत्रवात्सल्यादिदं प्रियहितं वचः ॥ २२ ॥
 वृद्धानां धर्मशीलानां राजर्षीणां महात्मनाम् । प्राप्नुह्यायुश्च
 कीर्त्तिञ्च धर्मश्चाप्युचितं कुले ॥ २३ ॥ सत्यप्रतिज्ञं पितरं रा-
 जानं पश्य राघव । अद्यैव त्वां सधर्मात्मा यौवराज्येभिषे-
 च्यति ॥ २४ ॥ दत्तमासनमालभ्य भोजनेन निमन्त्रितः । मातरं
 राघवः किञ्चित् प्रसार्याञ्जलिमब्रवीत् ॥ २५ ॥ स स्वभावविनी-
 तश्च गौरवाच्च तथा नतः । प्रस्थितो दण्डकारण्यमाप्रष्टुमुप-
 चक्रमे ॥ २६ ॥ देवि नूनं न जानीषे महद्भयमुपस्थितम् ।
 इदं तव च दुःखाय वैदेह्या लक्षणस्य च ॥ २७ ॥ गमिष्ये
 दण्डकारण्यं किमनेनासनेन मे । विष्टरासनयोग्यो हि का-
 लोऽयं मामुपस्थितः ॥ २८ ॥ चतुर्दश हि वर्षाणि वत्स्यामि
 विजने वने । मधुमूलफलैर्जीवन् हित्वा मुनिवदामिषम् ॥ २९ ॥
 भरताय महाराजो यौवराज्यं प्रयच्छति । मां पुनर्दण्डकारण्ये
 विवासयति तापसम् ॥ ३० ॥ स षडष्टौ च वर्षाणि वत्स्यामि
 विजने वने । आसेवमानो वन्यानि फलमूलैश्च वर्त्तयन् ॥ ३१ ॥
 सा निक्लृप्तेव शालस्य यष्टिः परशुना वने । पपात सहसा
 देवी देवतेव दिवश्चुता ॥ ३२ ॥ तामदुःखाचितां दृष्ट्वा पतितां
 कदलीमिव । रामरूत्यापयामास मातरं गतचेतसम् ॥ ३३ ॥
 उपाटल्योत्थितां दीनां वडवामिव वाहिताम् । पांशुगुण्डितसर्वाङ्गीं

विममर्षं च पाणिना ॥ ३४ ॥ सा राघवमुपासीनमसुखार्त्ता
 सुखोचिता । उवाच पुरुषव्याघ्रमुपशृण्वति लक्ष्मणे ॥ ३५ ॥
 यदि पुत्र न जायेथा मम शोकाय राघव । नस्त्र दुःखमतोभूयः
 पश्येयमहमप्रजा ॥ ३६ ॥ एक एव हि बन्धायाः शोको भवति
 मानसः । अप्रजास्तीति सन्तापो न ह्यन्यः पुत्र विद्यते ॥ ३७ ॥
 न दृष्टपूर्वं कल्याणं सुखं वा पतिपौरुषे । अपि पुत्रे विपश्यं-
 मिति रामास्थितं मया ॥ ३८ ॥ सा बहून्यमनोज्ञानि वाक्यानि
 हृदयच्छिदाम् । अहं श्रोष्ये सपत्नीनामवराणां वरा सती ॥ ३९ ॥
 अतो दुःखतरं किन्तु प्रमदानां भविष्यति । मम शोको विला-
 पश्च यादृशोयमनन्तकः ॥ ४० ॥ त्वयि सन्निहितेष्वेवमहमासं
 निराकृता । किं पुनः प्रोषिते तात ध्रुवं मरणमेव हि ॥ ४१ ॥
 अत्यन्तं निगृहीतास्मि भर्तुर्नित्यमसम्भता । परिचारेण कैकेय्याः
 समा वाप्यथवावरा ॥ ४२ ॥ यो हि मां सेवते काश्चिदथवाप्यनु-
 वर्त्तते । कैकेय्याः पुत्रमन्वीक्ष्य स जनो नाभिभाषते ॥ ४३ ॥
 नित्यं क्रोधतया तस्याः कथं नु खरवादिनम् । कैकेय्या वदनं
 द्रष्टुं पुत्रं शक्यामि दुर्गता ॥ ४४ ॥ दश सप्त च वर्षाणि जातस्य
 तव राघव । अतीतानि प्रकाञ्चन्त्या मया दुःखपरिक्षयम् ॥ ४५ ॥
 तदक्षयमहं दुःखं नोत्सहे सहितुं चिरात् । विप्रकारं सपत्नी-
 नामेवं जीर्णापि राघव ॥ ४६ ॥ अपश्यन्ती तव सुखं परिपूर्णं-
 शशिप्रभम् । क्लृपणा वर्त्तयिष्यामि कथं क्लृपणजीविकाम् ॥ ४७ ॥
 उपवासैश्च योगैश्च बद्धभिश्च परिश्रमैः । दुःखसम्बर्द्धितो मोघं
 त्वं हि दुर्गतया मया ॥ ४८ ॥ स्थिरन्तु हृदयं मन्ये ममेदं यन्न
 दीर्यते । प्रावृषीव महानद्याः स्पृष्टं कूलं नवान्भसा ॥ ४९ ॥
 ममैव नूनं मरणं न विद्यते नचावकाशोस्ति यमक्षये मम । यद्-
 न्तकोद्यैव न माञ्छिहीर्षति प्रसह्य सिंहो रुदतीं मृगीमिव ॥ ५० ॥
 स्थिरं हि नूनं हृदयं ममायसं न भिद्यते यद्भुवि नावदीर्यते ।

अनेन दुःखेन च देहमर्षितं ध्रुवं ह्यकाले मरणं न विद्यते ॥५१॥
 इदन्तु दुःखं यदनर्थकानि मे वतानि दानानि च संयमाश्च ।
 तपश्च तप्तं यदपत्यकास्थया सुनिष्कलं वीजमिवोप्तमूपरे ॥ ५१ ॥
 यदि ह्यकाले मरणं यदृच्छया लभेत कश्चिद्गुरुदुःखकर्षितः ।
 गताहमद्यैव परेतसंसदं विना त्वया धेनुरिवात्मजेन वै ॥ ५३ ॥
 अथापि किं जीवितमद्य मे वृथा त्वया विना चन्द्रनिभाननप्रभ ।
 अनुव्रजिष्यामि वनं त्वयैव गौः सुदुर्बला वत्समिवाभिकाङ्क्षया ॥५४॥
 भृशमसुखममर्षिता यदा बद्ध विललाप समीक्ष्य राघवम् । व्यसन-
 सुपनिशम्य सा महत् सुतमिव बद्धमवेक्ष्य किन्नरी ॥ ५५ ॥

इत्यार्षे रामायणे वाल्मीकीये अयोध्याकाण्डे

विंशः सर्गः ।

तदा तु विलपन्तीं तां कौशल्यां राममातरम् । उवाच
 लक्ष्मणो दीनस्तत्कालसदृशं वचः ॥ १ ॥ न रोचते ममाप्येत-
 दार्थ्यं यद्राघवो वनम् । त्यक्त्वा राज्याश्रयं गच्छेत् स्त्रिया वाक्य-
 वशङ्गतः ॥ २ ॥ विपरीतश्च वृद्धश्च विषयैश्च प्रधर्षितः । नृपः
 किमिव न ब्रूयाच्चोद्यमानः समन्वयः ॥ ३ ॥ नास्यापराधं
 पश्यामि नापि दोषं तथाविधम् । येन निर्वास्यते राष्ट्राहनवा-
 साय राघवः ॥ ४ ॥ न तं पश्याम्यहं लोके परोक्षमपि यो नरः ।
 स्वमित्त्रोपि निरस्तोपि योस्य दोषमुदाहरेत् ॥ ५ ॥ देवकल्प-
 मृजुं दान्तं रिपूणामपि वत्सलम् । अवेक्ष्यमाणः को धर्मन्त्य-
 जेत् पुत्रमकारणात् ॥ ६ ॥ तदिदं वचनं राज्ञः पुनर्बाल्य-
 मुपेयुषः । पुत्रः को हृदये कुर्याद्राजवृत्तमनुस्मरन् ॥ ७ ॥
 यावदेव न जानाति कश्चिदर्थमिमं नरः । तावदेव मया सार्द्ध-

मात्मस्यं कुरु शासनम् ॥ ८ ॥ मया पार्श्वे सधनुषा तव गुप्तस्य
 राघव । कः समर्थोधिकं कर्तुं कृतान्तस्येव तिष्ठतः ॥ ९ ॥
 निर्मनुष्यामिमां सर्वामयोध्यां मनुजर्षभ । करिष्यामि शरै-
 स्तीक्ष्णैर्यदि स्यास्यति विप्रिये ॥ १० ॥ भरतस्याथ पत्नी वा यो
 वास्य हितमिच्छति । सर्वांस्तांश्च बधिष्यामि मृदुर्हि परि-
 भूयते ॥ ११ ॥ प्रोत्साहितोयं कैकेय्या सन्तुष्टो यदि नः पिता ।
 अमित्त्रभूतो निःशङ्कं बध्यतां बध्यतामपि ॥ १२ ॥ गुरोरप्यव-
 लिप्तस्य कार्याकार्यमजानतः । उत्पथं प्रतिपन्नस्य कार्यं
 भवति शासनम् ॥ १३ ॥ बलमेवः किमाश्रित्य हेतुं वा पुरु-
 षोत्तम । दातुमिच्छति कैकेय्या उपस्थितमिदन्तव ॥ १४ ॥
 त्वया चैव मया चैव कृत्वा वैरमनुत्तमम् । कास्य शक्तिः श्रियं
 दातुं भरतायारिशासन ॥ १५ ॥ अनुरक्तोस्त्रि भावेन भ्रातरं
 देवि तत्त्वतः । सत्येन धनुषा चैव दत्तेनेष्टेन ते शपे ॥ १६ ॥
 दीप्तमग्निमरण्यं वा यदि राम प्रवेक्ष्यति । प्रविष्टं तत्र मां देवि
 त्वं पूर्वमवधारय ॥ १७ ॥ हरामि वीर्याद्दुःखं ते तमः स्वर्ग्यं
 इवोदितम् । देवी पश्यतु मे वीर्यं राघवश्चैव पश्यतु ॥ १८ ॥
 हनिष्ये पितरं वृद्धं कैकेय्यासक्तमानसम् । कृपणञ्च स्थितं
 बाल्ये वृद्धभावेन गर्हितम् ॥ १९ ॥ एतत्तु वचनं श्रुत्वा लक्ष्म-
 णस्य महात्मनः । उवाच रामं कौशल्या रुदती शोकला-
 लसा ॥ २० ॥ भ्रातुस्ते वदतः पुत्र लक्ष्मणस्य श्रुतं त्वया ।
 यदत्रानन्तरं तत्त्वं कुरुष्व यदि रोचते ॥ २१ ॥ न चाधर्म्यं वचः
 श्रुत्वा सपत्न्या मम भाषितम् । विहाय शोकसन्तप्तां गन्तुम-
 र्हसि मामितः ॥ २२ ॥ धर्मज्ञ यदि धर्मिष्ठ धर्मञ्चरितुमि-
 च्छसि । शुश्रूष मामिहस्यस्वञ्चर धर्ममनुत्तमम् ॥ २३ ॥ शुश्रूषु-
 र्जननीं पुत्रः स्वगृहे नियतो वसन् । परेण तपसा युक्तः काश्यप-
 स्त्रिदिवं गतः ॥ २४ ॥ यथैव राजा पूज्यस्ते गौरवेण तथा

ह्यहम् । त्वां नाहमनुजानामि न गन्तव्यमितो वनम् ॥ २५ ॥
 त्वद्वियोगान्न मत्कार्यं जीवितेन सुखेन वा । त्वया सह मम
 श्रेयस्तृणानामपि भक्षणम् ॥ २६ ॥ यदि त्वं यास्यसि वनं त्यक्त्वा
 मां शोकलालसाम् । अहं प्रायमिहाशिष्ये नच शक्यामि
 जीवितुम् ॥ २७ ॥ ततस्त्वं प्राप्स्यसे पुत्र निरयं लोकविश्रुतम् ।
 ब्रह्महत्यामिवाधर्मात् समुद्रः सरिताम्पतिः ॥ २८ ॥ विल-
 पन्तीन्तथा दीनां कौशल्यां जननीं ततः । उवाच रामो धर्मात्मा
 वचनं धर्मसंहितम् ॥ २९ ॥ नास्ति शक्तिः पितुर्वाक्यं समति-
 क्रमितुं मम । प्रसादये त्वां शिरसा गन्तुमिच्छाम्यहं वनम् ॥ ३० ॥
 ऋषिणा च पितुर्वाक्यं कुर्वता व्रतचारिणा । गौर्हता जानता
 धर्मं कण्डुना च विपश्चिता ॥ ३१ ॥ अस्माकन्तु कुले पूर्वं सग-
 रस्याज्ञया पितुः । खनद्भिः सागरैर्भूमिमवाप्तः सुमहान्वधः ॥ ३२ ॥
 जामदग्न्येन रामेण रेणुका जननी स्वयम् । कृत्वा परशुना-
 रण्ये पितुर्वचनकारिणा ॥ ३३ ॥ एतैरन्यैश्च बहुभिर्देवि देव-
 समैः कृतम् । पितुर्वचनमक्लीवं करिष्यामि पितुर्हितम् ॥ ३४ ॥
 न खल्वैतन्मयैकेन क्रियते पितृशासनम् । एतैरपि कृतं देवि
 ये मया परिकीर्त्तिताः ॥ ३५ ॥ नाहं धर्ममपूर्वन्ते प्रतिकूलं
 प्रवर्त्तये । पूर्वैरयमभिप्रेतो गतो मार्गोऽनुगम्यते ॥ ३६ ॥ तदे-
 तत्तु मया कार्यं क्रियते भुवि नान्यथा । पितुर्हि वचनं कुर्वन्
 कश्चिन्नामहीयते ॥ ३७ ॥ तामेवमुक्त्वा जननीं लक्ष्मणां पुनर-
 ब्रवीत् । वाक्यं वाक्यविदां श्रेष्ठः श्रेष्ठः सर्वधनुष्मताम् ॥ ३८ ॥
 तव लक्ष्मणा जानामि मयि स्नेहमनुत्तमम् । विक्रमञ्चैव सत्वञ्च
 तेजश्चैव दुरासदम् ॥ ३९ ॥ मम मातुर्महदुःखमतुलं शुभ-
 लक्षणम् । अभिप्रायमविज्ञाय सत्यस्य च शमस्य च ॥ ४० ॥
 धर्मो हि परमो लोके धर्मे सत्यं प्रतिष्ठितम् । धर्मसंश्रितमप्ये-
 तत् पितुर्वचनमुत्तमम् ॥ ४१ ॥ संश्रुत्य च पितुर्वाक्यं मातुर्वा

ब्राह्मणस्य वा । न कर्त्तव्यं वृथा वीर धर्ममाश्रित्य तिष्ठता ॥४२॥
 सोहं न शक्यामि पुनर्नियोगमतिवर्त्तितुम् । पितुर्हि वचना-
 द्वीर कैकेय्या च प्रचोदितः ॥ ४३ ॥ तदेतां विद्वजानाव्यं चत-
 धर्माश्रितां मतिम् । धर्ममाश्रय मा तैस्त्रिं मदूबुद्धिरनुगम्य-
 ताम् ॥ ४४ ॥ तमेवमुक्त्वा सौहार्दाद्भ्रातरं लक्ष्मणाग्रजः ।
 उवाच भूयः कौशल्यां प्राञ्जलिः शिरसा नतः ॥ ४५ ॥ अनु-
 मन्यस्व मां देवि गमिष्यन्तमिती वनम् । शापितासि मम प्राणैः
 कुरु स्वस्त्ययनानि मे ॥ ४६ ॥ तीर्णप्रतिज्ञश्च वनात् पुनरेष्याम्यहं
 पुरीम् । ययातिरिव राजर्षिः पुरा हित्वा पुनर्दिवम् ॥ ४७ ॥
 शोक सन्ध्याव्यंतां मातर्हृदये साधु माशुचः । वनवासादिहेष्यामि
 पुनः कृत्वा पितुर्वचः ॥ ४८ ॥ त्वया मया च वैदेह्या लक्ष्मणेन
 सुमितया । पितुर्नियोगे स्थातव्यमेष धर्मः सनातनः ॥ ४९ ॥
 अश्व संहृत्य सम्भारान् दुःखं हृदि निगृह्य च । वनवासकृता
 बुद्धिर्मम धर्म्यानुवर्त्यताम् ॥ ५० ॥ एतद्वचस्तस्य निशम्य माता
 सुधर्म्यमव्यग्रमविल्लवञ्च । ऋतेव संज्ञां प्रतिलभ्य देवी समीक्ष्य
 रामं पुनरित्युवाच ॥ ५१ ॥ यथैव ते पुत्र पिता तथाहं गुरुः
 स्वधर्मेण सुहृत्तया च । न त्वानुजानामि न मां विहाय सुदुः-
 खितामर्हसि गन्तुमेव ॥ ५२ ॥ किं जीवितेनेह विना त्वया मे
 लोकेन वा किं स्वधयाऋतेन । श्रेयो मुहूर्त्तं तव सन्निधानं
 ममेह कृत्स्नादपि जीवल्लोकात् ॥ ५३ ॥ नरैरिवोल्काभिर-
 पोक्ष्यमानो महागजो ध्वान्तमभिप्रविष्टः । भूयः प्रज्वाल वि-
 लापमेवं निशम्य रामः करुणं जनन्याः ॥ ५४ ॥ स मातरञ्चैव
 विसंज्ञकल्पामार्त्तञ्च सौमित्रिमभिप्रतप्तम् । धर्मे स्थितो धर्म्य-
 सुवाच वाक्यं तथा स एवाहंति तत्र वक्तुम् ॥ ५५ ॥ अहं हि
 ते लक्ष्मण नित्यमेव जानामि भक्तिञ्च पराक्रमञ्च । मम त्वभि-
 प्रायमसंनिरीक्ष्य मात्रा सहाभ्यर्दसि मां सुदुःखम् ॥ ५६ ॥ धर्मार्थ-

कामाः खलु तात लोके समीक्षिता धर्मफलोदयेषु । ये तत्र
 सर्वे स्युरसंशयं मे भार्य्येव वश्याभिमता सपुत्रा ॥ ५७ ॥
 यस्मिंस्तु सर्वे स्युरसन्निविष्टा धर्मो यतः स्यात्तदुपक्रमेत । द्वेष्यो
 भवत्यर्थपरो हि लोके कामात्मता खल्वपि न प्रशस्ता ॥ ५८ ॥
 गुरुश्च राजा च पिता च हृद्धः क्रोधात् प्रहर्षादथवापि कामात् ।
 यद्यादिशेत् कार्य्यमवेत्य धर्मं कस्तं न कुर्याद्वृशंसदृत्तिः ॥ ५९ ॥
 स वै न शक्नोमि पितुः प्रतिज्ञामिमां न कर्तुं सकलां यथावत् ।
 स ह्यावयोस्तात गुरुर्नियोगे देव्याश्च भर्ता स गतिः स धर्मः ॥ ६० ॥
 तस्मिन् पुनर्जीवति धर्मराजे विशेषतः स्वे पथि वर्त्तमाने । देवी
 मया सार्द्धमितोनुगच्छेत् कथंस्विदन्या विधवेव नारी ॥ ६१ ॥
 सा मानुमन्यस्व वनं व्रजन्तं कुरुष्व नः स्वस्त्ययनानि देवि । यथा
 समाप्ते पुनराव्रजेयं यथा हि सत्येन पुनर्ययातिः ॥ ६२ ॥ यशो
 ह्यहं कैवलराज्यकारणान्न पृष्ठतः कर्तुमलं महोदयम् । अ-
 दीर्घकालेन तु देवि जीविते वृणो वरामद्य महीमधर्मतः ॥ ६३ ॥
 प्रसादयन्नरवृषभः स मातरं पराक्रमाज्जिगमिषुरेव दण्डकान् ।
 अथानुजं भृशमनुशास्य दर्शनं चकार तां हृदि जननीं प्रद-
 क्षिणम् ॥ ६४ ॥

इत्यार्षे रामायणे वाल्मीकीये अयोध्याकाण्डे

एकविंशः सर्गः ।

अथ तं व्यथया दीनं सविशेषममर्षितम् । श्वसन्तमिव
 नागेन्द्रं रोषविष्कारितेक्षणम् ॥ १ ॥ आसाद्य रामः सौमित्रिं
 मुहृदं भ्रातरं प्रियम् । उवाचेदं स धैर्य्येण धारयन् स्वत्व-
 मात्मवान् ॥ २ ॥ निगृह्य रोषं शोकञ्च धैर्य्यमाश्रित्य केवलम् ।

अवमानं निरस्येनं गृहीत्वा हर्षमुत्तमम् ॥ ३ ॥ उपक्लृप्तं यदे-
 तन्मे अभिषेकार्थमुत्तमम् । सर्वं निवर्त्तय क्षिप्रं कुरु कार्थ्यं
 निरत्ययम् ॥ ४ ॥ सौमित्रे योभिषेकार्थे मम सम्भारसम्भ्रमः ।
 अभिषेकनिवृत्त्यर्थे सोस्तु सम्भारसम्भ्रमः ॥ ५ ॥ यस्या मदभि-
 षेकार्थे मानसं परितप्यते । माता नः सा यथा न स्यात् सवि-
 शङ्का तथा कुरु ॥ ६ ॥ तस्याः शङ्कामयं दुःखं मुहूर्त्तमपि
 नोत्सहे । मनसि प्रतिसञ्जातं सौमित्रे हमुदीक्षितुम् ॥ ७ ॥
 न बुद्धिपूर्वं नाबुद्धः स्मरामीह कदाचन । मातृणां वा पितु-
 र्वाहं कृतं बाल्यञ्च विप्रियम् ॥ ८ ॥ सत्यः सत्याभिसन्धश्च नित्यं
 सत्यपराक्रमः । परलोकभयाद्भीतो निर्भयस्तु पिता मम ॥ ९ ॥
 तस्यापि हि भवेदस्मिन् कर्मण्यप्रतिसंहते । सत्यं नेति मन-
 स्तापस्तस्य तापस्तपेच्च माम् ॥ १० ॥ अभिषेकविधानन्तु तस्मात्
 संहृत्य लक्ष्मण । अन्वगेवाहमिच्छामि वनं गन्तुमितः पुरः ॥ ११ ॥
 मम प्रवाजनादद्य कृतकृत्या नृपालज्जा । सुतं भरतमव्यग्रमभि-
 प्रेचयतां ततः ॥ १२ ॥ मयि चीराजिनधरे जटामण्डलधारिणि ।
 गतेऽरण्यञ्च कैकेय्या भविष्यति मनःसुखम् ॥ १३ ॥ बुद्धिः
 प्रणीता येनेयं मनश्च मुसमाहितम् । तन्तु नार्हसि संक्लेशुं प्रव-
 जिष्यामि माचिरम् ॥ १४ ॥ कृतान्तस्त्वेव सौमित्रे द्रष्टव्यो महि-
 वासने । राज्यस्य च वितीर्णस्य पुनरेव निवर्त्तने ॥ १५ ॥
 कैकेय्याः प्रतिपत्तिर्हि कथं स्यान्मम पीडने । यदि तस्या न
 भावोयं कृतान्तविहितो भवेत् ॥ १६ ॥ जानासि हि यथा
 सौम्य न मातृषु ममान्तरम् । भूतपूर्वं विशेषो वा तस्या मयि
 सुतेपि वा ॥ १७ ॥ सोभिषेकनिवृत्त्यर्थैः प्रवासार्यैश्च दुर्वचैः ।
 उग्रैर्वाक्यैरहं तस्मान्नान्यं दैवात् समर्थये ॥ १८ ॥ कथं प्रकृति-
 सम्पन्ना राजपुत्री तथागुणा । ब्रूयात् सा प्राकृतेव स्त्री मत्-
 पीडां भर्तृसन्निधौ ॥ १९ ॥ यदचिन्त्यन्तु तद्द्वैवं भूतेष्वपि न

हन्यते । व्यक्तं मयि च तस्यां च पतितो हि विपर्ययः ॥ २० ॥
 कश्च दैवेन सौमित्रे योद्धुमुत्सहते पुमान् । यस्य न ग्रहणं कि-
 ष्विष्कर्मणोन्मत्तं दृश्यते ॥ २१ ॥ सुखदुःखे भयक्रोधौ लाभा-
 खाभौ भवाभवौ । यच्च किञ्चित्तथाभूतं ननु दैवस्य कर्म तत् ॥ २२ ॥
 ऋषयोष्युग्रतपसो दैवेनाभिप्रपीडिताः । उत्सृज्य नियमांस्ती-
 ब्रान् भ्रश्यन्ते काममन्युभिः ॥ २३ ॥ असङ्कल्पितमेवेह यद-
 कस्मात् प्रवर्त्तते । निवर्त्त्यारंभधारब्धं ननु दैवस्य कर्म तत् ॥ २४ ॥
 एतया तत्त्वया बुध्या संस्तभ्यात्मानमात्मना । व्याहतेष्यभिषेके मे
 परितापो न विद्यते ॥ २५ ॥ तस्मादपरितापः सन् त्वमप्यनु-
 विधाय माम् । प्रतिसंहारय त्तिप्रमभिषेचनिकीं क्रियाम् ॥ २६ ॥
 एभिरेव घटैः सर्वैरभिषेचनसम्भृतैः । मम लक्ष्मण तापस्ये
 व्रतस्नानं भविष्यति ॥ २७ ॥ अथवा किं ममै तेन राज्यद्रव्य-
 मयेन तु । उद्धृतं मे स्वयं तीयं व्रतादेशं करिष्यति ॥ २८ ॥
 मा च लक्ष्मण सन्तापं कार्षीर्लक्ष्मणा विपर्यये । राज्यं वा वन-
 वासो वा वनवासो महोदयः ॥ २९ ॥ न लक्ष्मणास्मिन् मम
 राज्यविघ्ने माता यवीयस्यतिशङ्कितव्या । दैवाभिपन्ना हि
 वदन्यनिष्टं जानासि दैवं हि तथाप्रभावम् ॥ ३० ॥

इत्यार्षे रामायणे वाल्मीकीये अयोध्याकाण्डे

द्वाविंशः सर्गः ।

इति ब्रुवति रामे तु लक्ष्मणोधःशिरास्तदा । श्रुत्वा मध्यं
 जगामेव मनसा दुःखहर्षयोः ॥ १ ॥ तदा तु बध्वा भृकुटीं
 भ्रुवोर्मध्ये नरर्षभः । निशश्वास महासर्पो विलस्य इव

रोषितः ॥ ३ ॥ तस्य दुष्प्रतिवौच्यन्तत् शुकुटिसहितं तदा ।
 बभौ क्रुद्धस्य सिंहस्य मुखस्य सदृशं मुखम् ॥ ३ ॥ अग्रहस्तं
 विधुन्वन्सु हस्ती हस्तमिवात्मनः । तिर्य्यगूर्द्धं शरीरे च पात-
 यित्वा शिरोधराम् ॥ ४ ॥ अग्राक्ष्णा वीच्यनाणसु तिर्य्यग्भ्रा-
 तरमब्रवीत् । अस्थाने सम्भ्रमो यस्य जातो वै सुमहानयम् ॥ ५ ॥
 धर्मदोषप्रसङ्गेन लोकस्यानतिशङ्कया । कथं ह्येतदसम्भ्रान्त-
 र्खाद्विधो वक्तुमर्हति ॥ ६ ॥ यथा ह्येवमशौण्डीरं शौण्डीरः
 क्षत्रियर्षभः । किन्नाम कृपणं दैवमशक्तमभिशंससि ॥ ७ ॥
 पापयोस्ते कथं नाम तयोः शङ्का न विद्यते । सन्ति धर्मोपधः
 श्लक्ष्णो धर्मात्मन् किं न बुध्यसे ॥ ८ ॥ तयोः सुचरितं स्वार्थं
 शाच्यात् परिजिहीर्षतोः । यदि नैवं व्यवसितं स्याद्वि प्रागेव
 राघव ॥ ९ ॥ तयोः प्रागेव दत्तञ्च स्याद्वरः प्रकृतञ्च सः ।
 लोकविद्विष्टमारब्धं त्वदन्यस्याभिषेचनम् ॥ १० ॥ नोत्सहे स-
 हितुं वीर तत्र मे क्षन्तुमर्हसि ॥ ११ ॥ येनैवमागता द्वैधं
 तव बुद्धिर्महामते । सोपि धर्मो मम द्वेष्यो यत्प्रसङ्गाद्विसु-
 ह्यसि ॥ १२ ॥ कथं त्वं कर्मणा शक्तः कैकेयी वशवर्त्तिनः ।
 करिष्यसि पितुर्वाक्यमधर्मिष्ठं विगर्हितम् ॥ १३ ॥ यदयं कि-
 ल्विषाद्भेदः कृतोप्येवं न गृह्यते । जायते तत्र मे दुःखं धर्म-
 सङ्गञ्च गर्हितः ॥ १४ ॥ तवायं धर्मसंयोगो लोकस्यास्य विग-
 र्हितः । मनसापि कथं कामं कुर्यात्त्वां कामवृत्तयोः ॥ १५ ॥
 तयोस्त्वहितयोर्नित्यं शत्रोः पितृभिधानयोः । यद्यपि प्रति-
 पत्तिस्ते दैवी चापि तयोर्मतम् । तथाप्युपेक्षणीयं ते न मे
 तदपि रोचते ॥ १६ ॥ विल्लवो वीर्यहीनो यः स दैवमनु-
 वर्त्तते । वीराः सम्भावितात्मानो न दैवं पर्युपासते ॥ १७ ॥
 दैवं पुरुषकारेण यः समर्थः प्रवाधितुम् । न दैवेन विपन्नार्थः
 पुरुषः सोवसीदति ॥ १८ ॥ द्रक्ष्यन्ति त्वद्य दैवस्य पौरुषं पुरु-

षस्य च । दैवमानुषयोरद्य व्यक्ता व्यक्तिर्भविष्यति ॥ १९ ॥
 अद्य मत्पौरुषहतं दैवं द्रुक्ष्यन्ति वै जनाः । यद्द्वैवादाहतं तेऽद्य
 दृष्टं राज्याभिषेचनम् ॥ २० ॥ अत्यंकुशमिवोद्दामं गजं मदज-
 लोद्धतम् । प्रधावितमहं दैवं पौरुषेण निवर्त्तये ॥ २० ॥
 लोकपालाः समस्तास्ते नाद्य रामाभिषेचनम् । नच कृत्स्ना-
 स्त्रयो लोका विहन्युः किं पुनः पिता ॥ २२ ॥ यैर्विवासस्तवा-
 रण्ये मियो राजन् समर्थितः । अरण्ये ते विवक्ष्यन्ति चतुर्दश-
 समास्तथा ॥ २३ ॥ अहं तदाशान्त्वक्ष्यामि पितुस्तस्याश्च या तव ।
 अभिषेकविघातेन पुत्रराज्याय वर्त्तते ॥ २४ ॥ मदूबलेन
 विरुद्धाय न स्याद्द्वैवलं तथा । प्रभविष्यति दुःखाय यथोग्रं
 पौरुषं मम ॥ २५ ॥ ऊर्द्धं वर्षसहस्रान्ते प्रजापाल्यमनन्तरम् ।
 आर्य्यपुत्राः करिष्यन्ति वनवासं गते त्वयि ॥ २६ ॥ पूर्वरा-
 जर्षिहृत्त्या हि वनवासो विधीयते । प्रजा निःक्षिप्य पुत्रेषु पुत्र-
 वत्परिपालने ॥ २७ ॥ स चेद्राजन्यनेकाग्रे राज्यविभ्रमश-
 क्लया । नैवमिच्छसि धर्मात्मन् राज्यं राम त्वमात्मनि ॥ २८ ॥
 प्रतिजाने च ते वीर माभूवं वीर लोकभाक् । राज्यञ्च तव रक्षेय-
 महं वेलेव सागरम् ॥ २९ ॥ मङ्गलैरभिषिञ्चस्व तत्र त्वं व्या-
 घृतो भव । अहमेको महीपालानलं वारयितुं बलात् ॥ ३० ॥
 न शोभार्थाविमौ वाहून् न धनुर्भूषणाय मे । नासिरावन्धना-
 र्थाय न शरास्तम्भहेतवः । अमितमथनार्थं मे सर्वमेतच्च-
 तुष्टयम् ॥ ३१ ॥ न चाहं कामयेत्यर्थं यः स्याच्छत्रुर्मतो मम ।
 असिना तीक्ष्णधारेण विद्युच्चलितवर्चसा ॥ ३२ ॥ प्रमृहीतेन
 वै शत्रुं वज्रिणं वा न कल्पये ॥ ३३ ॥ खड्गनिष्पेषनिष्पिष्टै-
 र्गहना दुश्चरा च मे । हस्त्यश्वरथहस्तोरुशिरोभिर्भविता
 मही ॥ ३४ ॥ खड्गधाराहता मेद्य दीप्यमाना इवाद्रयः ।
 पतिष्यन्ति द्विषो भूमौ मेषा इव सविद्युतः ॥ ३५ ॥ बद्धा

गोधाङ्गुलित्वाणे प्रगृहीतशरासने । कथं पुरुषमानी स्यात्
 पुरुषाणां मयि स्थिते ॥ ३६ ॥ बद्धभिश्चैकमत्यस्यन् लोके न च
 बहून् जनान् । विनियोच्याम्यहं वाणान् नृवाजिगजमर्मसु ॥ ३७ ॥
 अद्य मेस्त्वप्रभावस्य प्रभावः प्रभविष्यति । राज्ञश्चाप्रभुतां कर्तुं
 प्रभुत्वञ्च तव प्रभो ॥ ३८ ॥ अद्य चन्दनसारस्य केयूरामोक्ष-
 णस्य च । वसूनाञ्च विमोक्षस्य सुहृदां पालनस्य च ॥ ३९ ॥
 अनुरूपाविमौ बाहू राम कर्म करिष्यतः । अभिषेचनविघ्नस्य
 कर्तृणान्ते निवारणे ॥ ४० ॥ ब्रवीहि कोद्यैव मया वियुज्यतां
 तवासुहृत्प्राणयशः सुहृज्जनैः । यथा तवेयं वसुधा वशा
 भवेत्तथैव मां शाधि तवास्मि किंकरः ॥ ४१ ॥ विस्म्य वाष्पं
 परिसान्त्वय चासक्तत् स लक्ष्मणं राघववंशवर्द्धनः । उवाच
 पितोर्वचने व्यवस्थितं निबोध मामेष हि सौम्य सत्यथः ॥ ४२ ॥

इत्यार्षे रामायणे वाल्मीकीये अयोध्याकाण्डे

त्रयोविंशः सर्गः ।

तं समीक्ष्य व्यवसितं पितुर्निर्देशपालने । कौशल्या वाष्प-
 संरुद्धा वचो धर्मिष्ठमब्रवीत् ॥ १ ॥ अदृष्टदुःखो धर्मात्मा
 सर्वहितप्रियंवदः । मयि जातो दशरथात् कथमुञ्चेन वक्त-
 येत् ॥ २ ॥ यस्य भृत्याश्च दासाश्च सृष्टान्यन्नानि भुञ्जते । कथं
 स भोक्ष्यते रामो वने मूलफलान्ययम् ॥ ३ ॥ क एतत् अहधे-
 ष्णुत्वा कस्य वा न भवेद्भयम् । गुणवान् दयितो राज्ञो राघवो
 यद्विवास्यते ॥ ४ ॥ नूनं तु बलवान् लोके कृतान्तः सर्वमादि-
 शन् । लोके रामाभिरामस्त्वं वनं यत्र गमिष्यति ॥ ५ ॥ अयं

तु मामात्मभवस्तवादर्शनमारुतः । विलापदुःखसमिधौ रुदि-
 ताश्रुज्जताज्जतिः ॥ ६ ॥ चिन्तावाप्यमहाधूमस्तवादर्शनचि-
 न्तजः । कर्षयित्वा भृशं पुत्र निश्वासायाससम्भवः ॥ ७ ॥
 त्वया विहीनामिह मां शोकाग्निरतुलो महान् । प्रधक्ष्यति
 यथा कक्षं चित्रभानुर्हिमात्यये ॥ ८ ॥ कथं हि धेनुः स्वं वत्सं
 गच्छन्तमनुगच्छति । अहं त्वानुगमिष्यामि यत्र वत्स गमि-
 व्यसि ॥ ९ ॥ यथा निगदितं मात्रा तद्वाक्यं पुरुषर्षभः ।
 श्रुत्वा रामो ब्रवीद्वाक्यं मातरं भृशदुःखिताम् ॥ १० ॥ कैकेय्या
 वञ्चितो राजा मयि चारण्यमाश्रिते । भवत्या च परित्यक्तो न
 नूनं वर्त्तयिष्यति ॥ ११ ॥ भर्तुः पुनः परित्यागो वृशंसः केवलं
 स्त्रियाः । स भवत्या न कर्त्तव्यो मनसापि विगर्हितः ॥ १२ ॥
 यावज्जीवति काकुत्स्थः पिता मे जगतीपतिः । शुश्रूषा क्रि-
 यतां तावत् स हि धर्मः सनातनः ॥ १३ ॥ एवमुक्त्वा तु रामेण
 कौशल्या शुभदर्शना । तथेत्युवाच सुप्रीता राममक्लिष्टका-
 रिणम् ॥ १४ ॥ एवमुक्तस्तु वचनं रामो धर्मभृताम्बरः । भूय-
 स्तामब्रवीद्वाक्यं मातरं भृशदुःखिताम् ॥ १५ ॥ मया चैव भवत्या
 च कर्त्तव्यं वचनं पितुः । राजा भर्ता गुरुः श्रेष्ठः सर्वेषामी-
 श्वरः प्रभुः ॥ १६ ॥ इमानि तु महारण्ये विहृत्य नव पञ्च च ।
 वर्षाणि परमप्रीत्या स्थास्यामि वचने तव ॥ १७ ॥ एवमुक्त्वा
 प्रियं पुत्रं वाष्पपूर्णानना तदा । उवाच परमार्त्ता तु कौशल्या
 सुतवत्सला ॥ १८ ॥ आसां राम सपत्नीनां मध्ये वस्तुं न मे
 क्षमम् । नय मामपि काकुत्स्थः वनं वन्यां ऋगीमिव ॥ १९ ॥
 यदि ते गमने बुद्धिः कृता पितुरपेक्षया । तां तथा रुदतीं
 रामो रुदन्यचनमब्रवीत् ॥ २० ॥ जीवन्त्या हि स्त्रिया भर्ता
 दैवतं प्रभुरेव च । भवत्या मम चैवाद्य राजा प्रभवति प्रभुः ॥ २१ ॥
 न ह्यनाथा वयं राज्ञा लोकनाथेन धीमता ॥ २२ ॥ भरतश्चापि

धर्मात्मा सर्वभूतप्रियंवदः । भवतीमनुवर्त्तेत स हि धर्मरतः
सदा ॥ २३ ॥ यथा मयि तु निःक्रान्ते पुत्रशोकेन पार्थिवः ।
अमं नावाप्नुयात् किञ्चिदप्रमत्ता तथा कुरु ॥ २४ ॥ दारुण-
श्चाप्ययं शोको यथैनं न विनाशयेत् । राज्ञो वृद्धस्य सततं
हितञ्चर समाहिता ॥ २५ ॥ व्रतोपवासनिरता या नारी
परमोत्तमा । भर्तारं नानुवर्त्तेत सा च पापगतिर्भवेत् ॥ २६ ॥
भर्तुः शुश्रूषया नारी लभते गतिमुत्तमम् । अपि या निर्नम-
स्कारा निवृत्ता देवपूजनात् ॥ २७ ॥ शुश्रूषामेव कुर्वीत
भर्तुः प्रियहिते रता । एष धर्मः पुरा दृष्टो वेदे लोके श्रुतः
स्मृतः ॥ २८ ॥ अग्निकार्येषु च सदा सुमनोभिश्च देवताः ।
पूज्यास्ते मत्कृते देवि ब्राह्मणाश्चैव सुव्रताः ॥ २९ ॥ एवं कालं
प्रतीक्षस्व ममागमनकारिणी । नियता नियताहारा भर्तु-
शुश्रूषणे रता ॥ ३० ॥ प्राप्स्यसे परमं कामं मयि प्रत्यागते
सति । यदि धर्मभृतां श्रेष्ठो धारयिष्यति जीवितम् ॥ ३१ ॥
एवमुक्त्वा तु रामेण वाघ्यपूर्णायतेक्षणा । कौशल्या पुत्रशो-
कार्त्ता रामं वचनमब्रवीत् ॥ ३२ ॥ गमने सुकृतां बुद्धिं न ते
शक्नोमि पुत्रक । विनिवर्त्तयितुं वीर नूनं कालो दुरत्ययः ॥ ३३ ॥
गच्छ पुत्र त्वमेकाग्रो भद्रन्तेसु सदा विभो । पुनस्त्वयि निवृत्ते
तु भविष्यामि गतक्लमा ॥ ३४ ॥ प्रत्यागते महाभागे कृतार्थे
चरितव्रते । पितुरानृण्यतां प्राप्ते त्वयि लक्ष्य परं सुखम् ॥ ३५ ॥
कृतान्तस्य गतिः पुत्र दुर्विभाव्या सदा भुवि । यस्त्वां सञ्चोद-
यति मे वच आच्छिद्य राघव ॥ ३६ ॥ गच्छेदानीं महाबाहो
क्षेमेण पुनरागतः । नन्दयिष्यसि मां पुत्र साम्ना श्लक्ष्णेन
चेतसा ॥ ३७ ॥ अपीदानीं स कालः स्याद्वनात्प्रत्यागतं
पुनः । येन त्वां पुत्र पश्येयं जटावल्कलधारिणम् ॥ ३८ ॥
तथा हि रामं वनवासनिश्चितं समीक्ष्य देवी परमेण

चेतसा । उवाच रामं शुभलक्षणं वचो बभूव च स्वस्ययनाभि-
काङ्क्षिणी ॥ ३६ ॥

इत्यार्षे रामायणे वाल्मीकीये अयोध्याकाण्डे
चतुर्विंशः सर्गः ।

सा विनीय तमायासमुपसृस्य जलं शुचि । चकार माता
रामस्य मङ्गलानि मनस्विनी ॥ १ ॥ न शक्यते वारयितुं गच्छे-
दानीं रघूत्तम । शीघ्रञ्च विनिवर्त्तस्व वर्त्तस्व च सतां क्रमे ॥ २ ॥
यं पालयसि धर्मं त्वं धृत्या च नियमेन च । स वै राघवशार्दूल
धर्मस्वामभिरत्ततु ॥ ३ ॥ येभ्यः प्रणमसे पुत्र चैत्येष्वायतनेषु
च । ते च त्वामभिरत्तन्तु वने सह महर्षिभिः ॥ ४ ॥ यानि
दत्तानि तेऽस्त्राणि विश्वामित्रेण धीमता । तानि त्वामभि-
रत्तन्तु गुणैः समुद्दितं सदा ॥ ५ ॥ पितृशुश्रूषया पुत्र मातृ-
शुश्रूषया तथा । सत्येन च महाबाहो चिरञ्जीवाभिरत्तितः ॥ ६ ॥
समित्कुशपवित्राणि वेद्यश्चायतनानि च । स्थाण्डलानि च
विप्राणां शैला वृक्षा हृदाः क्षयाः ॥ ७ ॥ पतङ्गाः पन्नगाः
सिंहास्त्रां रत्तन्तु नरोत्तम । स्वस्ति साध्याश्च विश्वे च मरुतश्च
महर्षिभिः ॥ ८ ॥ स्वस्ति घाता विघाता च स्वस्ति पूषा भगो-
र्यमा । लोकपालाश्च ते सर्वे वासवप्रमुखास्तथा ॥ ९ ॥ ऋतवः
षट् च ते सर्वे मासाः सम्बत्सराः क्षपाः । दिनानि च सुहृ-
त्ताश्च स्वस्ति कुर्वन्तु ते सदा ॥ १० ॥ नक्षत्राणि च सर्वाणि
ग्रहाश्च सह दैवतैः । श्रुतिः स्मृतिश्च धर्मश्च पातु त्वां पुत्र
सर्वतः ॥ ११ ॥ स्कन्दश्च भगवान् देवः सोमश्चन्द्रो वृहस्पतिः ।
सप्तर्षयो नारदश्च ते त्वां रत्तन्तु सर्वतः ॥ १२ ॥ ते चापि सर्वतः

सिद्धा दिशश्च सदिगीश्वराः । सुता मया वने तस्मिन् पान्तु
 त्वां पुत्र नित्यशः ॥१३॥ शैलाः सर्वे समुद्राश्च राजा वरुण एव
 च । द्यौरन्तरिक्षं पृथिवी वायुश्च सचराचरः ॥ १४ ॥ अहो-
 रात्रे तथा सन्ध्या पान्तु त्वां वनमाश्रितम् । कलाश्च काष्ठाश्च
 तथा तव शर्म दिशन्तु ते ॥ १५ ॥ महावने विचरतो मुनि-
 वेशस्य धीमतः । तथादित्याश्च दैत्याश्च भवन्तु सुखदाः सदा ॥१६॥
 राक्षसानां पिशाचानां दैत्यानां क्रूरकर्मणाम् । क्रव्यादानां
 च सर्वेषां माभूत् पुत्रक ते भयम् ॥ १७ ॥ प्लवङ्गा वृश्चिका दंशा
 मशकाश्चैव कानने । सरीसृपाश्च कीटाश्च माभूवन् गहने
 तव ॥ १८ ॥ महाद्विपाश्च सिंहाश्च व्याघ्रा ऋक्षाश्च दंष्ट्रिणः ।
 महिषाः शृङ्गिणो रौद्रा न ते द्रुह्यन्तु पुत्रक ॥ १९ ॥ नृमांस-
 भोजना रौद्रा ये चान्ये सर्पजातयः । मा च त्वां हिंसिषुः पुत्र
 मया सम्पूजितास्विह ॥ २० ॥ आगमास्ते शिवाः सन्तु सिध्यन्तु
 च पराक्रमाः । सर्वसम्पत्तयो राम स्वस्तिमान् गच्छं पुत्रक ॥२१॥
 स्वस्ति तेस्वन्तरिक्षेभ्यः पार्थिवेभ्यः पुनः पुनः । सर्वेभ्यश्चैव
 देवेभ्यो ये च ते परिपन्थिनः ॥ २२ ॥ शुक्रः सोमश्च सूर्यश्च
 धनदोथ यमस्तथा । पांतु त्वामर्चिता राम दण्डकारण्य-
 वासिनम् ॥ २३ ॥ अग्निर्वायुस्तथा धूमो मन्त्राश्चर्षिमुखात्
 च्युताः । उपस्पर्शनकाले तु त्वां रक्षन्तु रघूत्तम ॥ २४ ॥
 सर्वलोकप्रभुर्ब्रह्मा भूतकर्त्ता तथार्षयः । ये च शेषाःसुरास्ते
 तु रक्षन्तु वनवासिनम् ॥ २५ ॥ इति माल्यैः सुरगणान्
 गन्धैश्चापि यशस्विनी । सुतिभिश्चानुरूपाभिरानर्चयितलो-
 चना ॥ २६ ॥ ज्वलनं समुपादाय ब्राह्मणेन महात्मना । हा-
 वयामास विधिना राममङ्गलकारणात् ॥ २७ ॥ घृतं श्वेतानि
 माल्यानि समिधः श्वेतसर्षपान् । उपसम्पादयामास कौशल्या
 परमाङ्गना ॥ २८ ॥ उपाध्यायः सविधिना ऊत्वा शान्तिमना-

मयम् । ऊतहव्यावशेषेण वाच्यं बलिमकल्पयत् ॥ २९ ॥
 मधुदध्यक्षतष्टैः स्वस्ति वाच्यं द्विजांस्ततः । वाचयामास
 रामस्य वने स्वस्त्ययनक्रियाम् ॥ ३० ॥ ततस्तस्मै द्विजेन्द्राय
 माता तस्य यशस्विनी । दक्षिणां प्रददौ काश्यां राघवं चेद-
 मब्रवीत् ॥ ३१ ॥ यन्मङ्गलं सहस्राक्षे सर्वदेवनमस्कृते । वृत्त-
 नाशे समभवत् तत्ते भवतु मङ्गलम् ॥ ३२ ॥ यन्मङ्गलं सुप-
 र्णस्य विनताकल्पयत् पुरा । अमृतं प्रार्थयामस्य तत्ते भवतु
 मङ्गलम् ॥ ३३ ॥ अमृतोत्पादने दैत्यान् घ्नतो वज्रधरस्य यत् ।
 अदितिर्मङ्गलं प्रादात्तत्ते भवतु मङ्गलम् ॥ ३४ ॥ त्रिविक्रमान्
 प्रक्रमतो विष्णोरतुलतेजसः । यदासीन्मङ्गलं राम तत्ते भवतु
 मङ्गलम् ॥ ३५ ॥ ऋषयः सागरा द्वीपा वेदा लोका दिशश्च ताः ।
 मङ्गलानि महाबाहो दिशन्तु शुभमङ्गलम् ॥ ३६ ॥ इति
 पुत्रस्य सिद्धार्थां विशल्यकरणीं तथा । ओषधिं च सुशेषाश्च
 कृत्वा शिरसि भामिनी ॥ ३७ ॥ गन्धैश्चापि समालभ्य राम-
 मायतलोचना । चकार रक्षां कौशल्या मन्त्रैरभिजजाप च ॥ ३८ ॥
 उवाचापि प्रहृष्टेव सा दुःखवशवर्तिनी । वाङ्मात्रेण न भावेन
 वाचा संसज्जमानया ॥ ३९ ॥ आनस्य मूर्ध्नि चाप्राय परिष्वज्य
 यशस्विनी । अवदत् पुत्र सिद्धार्थो गच्छ राम यथासुखम् ॥ ४० ॥
 अरोगं सर्वसिद्धार्थमयोध्यां पुनरागतम् । पश्यामि त्वां सुखं वत्स
 सुस्थितं राजवर्त्मसु ॥ ४१ ॥ प्रनष्टदुःखसङ्कल्पा हर्षवियोति-
 तानना । द्रक्ष्यामि त्वां वनात्प्राप्तं पूर्णचन्द्रमिवोदितम् ॥ ४२ ॥
 भद्रं भद्रासनगतं वनवासादिहागतम् । द्रक्ष्यामि त्वां मुहुः
 पुत्र तीर्णवन्तं पितुर्वचः ॥ ४३ ॥ मङ्गलैरुपसम्पन्नो वनवासादि-
 हागतः । बध्वाश्च मम नित्यं त्वं कामान् सम्बर्द्ध याहि
 भोः ॥ ४४ ॥ मयार्जिता देवगणाः शिवाद्यो महर्षयो भूत-
 गणाः सुरोरगाः । अभिप्रयातस्य वनं चिराय ते हिताय काङ्क्षन्तु

दिशश्च राघव ॥ ४५ ॥ अतीव चाश्रुप्रतिपूर्णलोचना समाप्य
च स्वस्त्ययनं यथाविधि । प्रदक्षिणं चापि चकार राघवं पुनः
पुनश्चापि निरीक्ष्य सष्वजे ॥ ४६ ॥ तथा हि देव्या च कृतं
प्रदक्षिणो निष्पीड्य मातुश्चरणौ पुनः पुनः । जगाम सीता-
निलयं महायशाः स राघवः प्रज्वलितस्तया श्रिया ॥ ४७ ॥

इत्यार्षे रामायणे वाल्मीकीये अयोध्याकाण्डे

पञ्चविंशः सर्गः ।

अभिवाद्य तु कौशल्यां रामः सम्प्रस्थितो वनम् । कृत-
स्वस्त्ययनो मात्रा धर्मिष्ठे वर्त्मनि स्थितः ॥ १ ॥ विराजयन्
राजसुतो राजमार्गं नरैर्दृष्टम् । हृदयान्याममंथेव जनस्य
गुणवत्तया ॥ २ ॥ वैदेही चापि तत् सर्वं न शुश्राव तपस्विनी ।
तदेव हृदि तस्याश्च यौवराज्याभिषेचनम् ॥ ३ ॥ देवकार्थं
स्म सा कृत्वा कृतज्ञा हृष्टचेतना । अभिज्ञा राजधर्माणां राज-
पुत्री प्रतीक्षती ॥ ४ ॥ प्रविवेशाय रामस्तु स्ववेश्म सुविभू-
षितम् । प्रहृष्टजनसम्पूर्णं ह्रिया किञ्चिदवाङ्मुखः ॥ ५ ॥
अथ सीता समुत्पत्य वेपमाना च तं पतिम् । अपश्यच्छोक-
सन्तप्तं चिन्ताव्याकुलितेन्द्रियम् ॥ ६ ॥ तां दृष्ट्वा स हि
धर्मात्मा न शशाक मनोगतम् । तं शोकं राघवः सोढुं ततो
विवृतताङ्गतः ॥ ७ ॥ विवर्णवदनं दृष्ट्वा तं प्रस्विन्नममर्षणम् ।
आह दुःखाभिसन्तप्ता किमिदानीमिदं प्रभो ॥ ८ ॥ अद्य
वार्हस्यतः श्रीमान् युक्तः पुष्येण राघव । प्रोच्यते ब्राह्मणैः
प्राज्ञैः केन त्वमसि दुर्मनाः ॥ ९ ॥ न ते शतशलाकेन जल-
फेननिभेन च । आवृतं वदनं वल्गुकृत्रेणाभिविराजते ॥ १० ॥

व्यजनाभ्याञ्च मुख्याभ्यां शतपत्रनिभेक्षणम् । चन्द्रहंसप्रका-
 शाभ्यां वीज्यते न तवाननम् ॥ ११ ॥ वाग्मिनो वन्दिनश्चापि
 प्रहृष्टास्त्वां नरर्षभ । सुवन्तो नाद्य दृश्यन्ते मङ्गलैः [सूतमा-
 गधाः ॥ १२ ॥ न ते क्षौद्रञ्च दधि च ब्राह्मणा वेदपारगाः ।
 मूर्ध्नि मूर्ध्नाभिषिक्तस्य ददेति स्त्र विधानतः ॥ १३ ॥ न त्वां
 प्रकृतयः सर्वाः श्रेणीमुख्याश्च भूषिताः । अनुव्रजितुमिच्छन्ति
 पौरजानपदास्तथा ॥ १४ ॥ चतुर्भिर्वेगसम्पन्नैः हयैः काञ्चन-
 भूषणैः । मुख्यैः पुष्परथो युक्तः किं न गच्छति तेयतः ॥ १५ ॥
 न हस्ती चाग्रतः श्रीमान् सर्वलक्षणपूजितः । प्रयागे लक्ष्यते
 वीर कृष्णमेषगिरिप्रभः ॥ १६ ॥ न च काञ्चनचित्तन्ते
 पश्यामि प्रियदर्शनम् । भद्रासनं पुरस्कृत्य यान्तं वीर पुरः-
 सरम् ॥ १७ ॥ अभिषेको यदा सज्जः किमिदानीमिदं तव ।
 अपूर्वो मुखवर्णश्च न प्रहर्षञ्च लक्ष्यते ॥ १८ ॥ इतीव विल-
 पन्तीं तां प्रोवाच रघुनन्दनः । सीते तत्रभवांस्तातः प्रव्राज-
 यति मां वनम् ॥ १९ ॥ कुले महति सम्भूते धर्मज्ञे धर्मचा-
 रिणि । शृणु जानकि येनेदं क्रमेशाद्यागतं मम ॥ २० ॥
 राज्ञा सत्यप्रतिज्ञेन पित्रा दशरथेन वै । कैकेय्यै मम मातुः तु
 पुरा दत्तौ महावरौ ॥ २१ ॥ तथाद्य मम सज्जेस्त्वान्निभिषेके
 नृपोद्यते । प्रचोदितः स समयो धर्मेण प्रतिनिर्जितः ॥ २२ ॥
 चतुर्दश हि वर्षाणि वस्तव्यं दण्डके मया । पित्रा मे भरत-
 श्चापि यौवराज्ये नियोजितः ॥ २३ ॥ सोऽहं त्वामागतो द्रष्टुं
 प्रस्थितो विजनं वनम् । भरतस्य समीपन्ते नाहं कथ्यः कदा-
 चन ॥ २४ ॥ ऋद्धियुक्ता हि पुरुषा न सहन्ते परस्तवम् ।
 तस्मान्न ते गुणाः कथ्या भरतस्याग्रतो मम ॥ २५ ॥ नापि त्वं
 तेन भर्त्तव्या विशेषेण कदाचन । अनुकूलतया शक्यं समीपे-
 तस्य वर्त्तितुम् ॥ २६ ॥ तस्मै दत्तं नृपतिना यौवराज्यं सना-

तनम् । स प्रसाद्यस्त्वया सीते नृपतिश्च विशेषतः ॥ २७ ॥ अहं
 चापि प्रतिज्ञां तां गुरोः समनुपालयन् । वनमद्यैव यास्यामि
 स्थिरीभव मनस्विनि ॥ २८ ॥ याते च मयि कल्याणि
 वनं मुनिनिषेवितम् । व्रतोपवासपर्य्यायैर्वर्त्तितव्यं त्वया
 नघे ॥ २९ ॥ कल्यमुत्याय देवानां कृत्वा पूजां यथाविधि ।
 वन्दितव्यो दशरथः पिता मम जनेश्वरः ॥ ३० ॥ माता च
 मम कौशल्या वृद्धा सन्तापकर्षिता । धर्ममेवाग्रतः कृत्वा त्वत्तः
 सम्मानमर्हति ॥ ३१ ॥ वन्दितव्यास्त्वया नित्यं याः शेषा मम
 मातरः । स्नेहप्रणयसम्भोगैः समा हि मम मातरः ॥ ३२ ॥
 भ्रातृपुत्रसमौ चापि द्रष्टव्यौ च विशेषतः । उभौ भरत-
 शत्रुघ्नौ प्राणैः प्रियतरौ मम ॥ ३३ ॥ विप्रियञ्च न कर्त्तव्यं
 भरतस्य कदाचन । स हि राजा च वैदेहि देहस्य च कुलस्य
 च ॥ ३४ ॥ आराधिता हि शीलेन प्रयत्नैश्चोपसेविताः ।
 राजानः सम्प्रसीदन्ति प्रकुप्यन्ति विपर्य्यये ॥ ३५ ॥ स्पृशन्निव
 गजो हन्ति जिघ्रन्निव भुजङ्गमः । स्मयन्निव नृपो हन्ति मान-
 यन्निव दुर्जनः ॥ ३६ ॥ औरसानपि पुत्रान् हि त्यज्यन्त्यहित-
 कारिणः । समर्थान् प्रतिगृह्णन्ति नरानपि नराधिपाः ॥ ३७ ॥
 सा त्वं वसेह कल्याणि राज्ञः समनुवर्त्तिनी । भरतस्य रता
 धर्मे सत्यव्रतपरायणा ॥ ३८ ॥ अहं गमिष्यामि महावनं प्रिये
 त्वया हि वस्तव्यमिहैव भामिनि । यथा व्यलीकं कुरुषे न
 कस्यचित्तथा त्वया कार्यमिदं वचो मम ॥ ३९ ॥

इत्यार्षे रामायणे वाल्मीकीये अयोध्याकाण्डे

षड्विंशः सर्गः ।

एवमुक्त्वा तु वैदेही प्रियार्हा प्रियवादिनी । प्रणयादेव
 संक्रुद्धा भर्तारमिदमब्रवीत् ॥ १ ॥ किञ्चिदं भाषसे राम वाक्यं
 लघुतया ध्रुवम् । त्वया यदपहास्यं मे श्रुत्वा नरवरोत्तम ॥ २ ॥
 वीराणां राजपुत्राणां शस्त्रास्त्रविदुषां नृप । अनर्हमयशस्यञ्च
 न श्रोतव्यं त्वयेरितम् ॥ ३ ॥ आर्य्यपुत्र पिता माता भ्राता
 पुत्रस्तथा स्नुषा । स्वानि पुण्यानि भुञ्जानाः स्वस्वभाग्यमुपा-
 सते ॥ ४ ॥ भर्तुर्भाग्यन्तु नार्य्यैका प्राप्नोति पुरुषर्षभ । अत-
 श्चैवाहमादिष्टा वने वस्तव्यामित्यपि ॥ ५ ॥ न पिता नात्मजो
 नात्मा न माता न सखीजनः । इह प्रेत्य च नारीणां पति-
 रेको गतिः सदा ॥ ६ ॥ यदि त्वं प्रस्थितो दुर्गं वनमद्यैव
 राषव । अग्रतस्ते गमिष्यामि सृहन्ती कुशकण्टकान् ॥ ७ ॥
 इर्य्यारोषो वह्नःकृत्य पीतशेषमिवोदकम् । नय मां वीर
 विस्त्रब्धः पापं मयि न विद्यते ॥ ८ ॥ प्रासादाग्रैर्विमानैर्वा
 वैहायसगतेन वा । सर्वावस्थागता भर्तुः पादच्छाया वि-
 शिष्यते ॥ ९ ॥ अनुशिष्टास्त्रि माता च पिता च विविधा-
 श्रमम् । नास्ति सम्प्रति वक्तव्या वर्त्तितव्यं यथा मया ॥ १० ॥
 अहं दुर्गं गमिष्यामि वनं पुरुषवर्जितम् । नानामृगगणाकीर्णं
 शार्दूलगणसेवितम् ॥ ११ ॥ सुखं वने निवत्स्रामि यथैव भवने
 पितुः । अचिन्तयन्ती त्रीन् लोकान् चिन्तयन्ती पतिव्रतम् ॥ १२ ॥
 शुश्रूषमाणा ते नित्यं नियता ब्रह्मचारिणी । सह रंस्ये त्वया
 वीर वनेषु भधुगन्धिषु ॥ १३ ॥ त्वं हि कर्तुस्वने शक्तो राम
 संपरिपालनम् । अन्यस्यापि जनस्येह किं पुनर्मम मानद ॥ १४ ॥
 साहं त्वया गमिष्यामि वनमद्य न संशयः । नाहं शक्या महा-
 भाग निवर्त्तयितुमुद्यता ॥ १५ ॥ फलमूलाशना नित्यं भवि-
 ष्यामि न संशयः । न ते दुःखं करिष्यामि निवसन्ती त्वया
 सह ॥ १६ ॥ अग्रतस्ते गमिष्यामि भोक्ष्ये भुक्तवति त्वयि ।

द्रुक्ष्यामि सरितः शैलान् पल्वलानि सरांसि च । द्रष्टुं सर्वत्र
निर्भीता त्वया नाथेन धीमता ॥ १७ ॥ हंसकारण्डवाकीर्णाः
पद्मिनीः साधुपुष्पिताः । इच्छेयं सुखिनी द्रष्टुं त्वया वीरेण
सङ्गता ॥ १८ ॥ अभिषेकं करिष्यामि तासु नित्यमनुव्रता ।
सह त्वया विशालाक्ष रंस्ये परमनन्दिनी ॥ १९ ॥ एवं वर्ष-
सहस्राणि शतं वापि त्वया सह । व्यतिक्रमं न वेत्स्यामि
स्वर्गोपि हि न मे मतः ॥ २० ॥ स्वर्गोपि च विना वासी भविता
यदि राघव । त्वया राम नरव्याघ्र नाहं तदपि रोचये ॥ २१ ॥
अहं गमिष्यामि वनं सुदुर्गमं मृगायुतं वानरवारणैश्च । वने
निवत्स्यामि यथा पितुर्गृहे तवैव पादावुपगृह्य सम्मता ॥ २२ ॥
अनन्यभावामनुरक्तचेतसं त्वया वियुक्तां मरणाय निश्चिताम् । नय-
स्व मां साधु कुरुष्व याचनां नातो मया ते गुरुता भविष्यति ॥ २३ ॥
तथा ब्रुवाणामपि धर्मवत्सला न च स्म सीतां नृवरो निनीषति ।
उवाच चैनां बहुसन्निवर्त्तने वने निवासस्य च दुःखतां प्रति ॥ २४ ॥

इत्यार्षे रामाणे बाल्मीकीये अयोध्याकाण्डे

सप्तविंशः सर्गः ।

— — —

स एवं ब्रुवतीं सीतां धर्मज्ञो धर्मवत्सलः । न नेतुं कुरुते
बुद्धिं वने दुःखानि चिन्तयन् ॥ १ ॥ सांत्वयित्वा ततस्तां तु
वाष्पद्रुषितलोचनाम् । निवर्त्तनार्थं धर्मात्मा वाक्यमेतदुवाच
ह ॥ २ ॥ सीते महाकुलीनासि धर्मे च निरता सदा । इहा-
चरस्व धर्मं त्वं मे यथा मनसः सुखम् ॥ ३ ॥ सीते यथा त्वां
वक्ष्यामि तथा कार्यं त्वयाबले । वने दोषा हि बहवो वदत-
स्तान्निबोध मे ॥ ४ ॥ सीते विमुच्यतामेषा वनवासकृता मतिः ।

बद्धदोषं हि कान्तारं वनमित्यभिधीयते ॥ ५ ॥ हितबुद्ध्या
 खलु वचो मयैतदभिधीयते । सदासुखं न जानामि दुःखमेव
 सदावनम् ॥ ६ ॥ गिरिनिर्भरसम्भूता गिरिनिर्दरिवासिनाम् ।
 सिंहानां निनदा दुःखाः श्रोतुं दुःखमतो वनम् ॥ ७ ॥ क्रीडमा-
 नाश्च विस्त्रब्धा मत्ताः शून्ये तथा ऋगाः । दृष्ट्वा समभिवर्त्तन्ते सीते
 दुःखमतो वनम् ॥ ८ ॥ सग्राहाः सरितश्चैव पङ्कवत्यः सुदुस्तराः ।
 मत्तैरपि गजैर्नित्यमतो दुःखतरं वनम् ॥ ९ ॥ लताकण्टकसङ्कीर्णाः
 कृकवाकूपनादिताः । निरपाश्च सुदुःखाश्च मार्गां दुःखमतो
 वनम् ॥ १० ॥ सुष्यते पर्णशय्यासु स्वयं भग्नासु भूतले ।
 रात्रिषु अमखिन्नेन तस्माद्दुःखतरं वनम् ॥ ११ ॥ अहोरात्रश्च
 सन्तोषः कर्त्तव्यो नियतात्मना । फलैर्दत्त्वावपतितैः सीते
 दुःखमतो वनम् ॥ १२ ॥ उपवासश्च कर्त्तव्यो यथा प्राणेन
 मैथिलि । जटाभारश्च कर्त्तव्यो वल्कलाम्बरधारणम् ॥ १३ ॥
 देवतानाश्च पितृणां कर्त्तव्यं विधिपूर्वकम् । प्राप्तानामतिथी-
 नाञ्च नित्यशः प्रतिपूजनम् ॥ १४ ॥ कार्यस्त्रिरभिषेकश्च काले
 काले च नित्यशः । चरतां नियमेनेव तस्माद्दुःखतरं वनम् ॥ १५ ॥
 उपहारश्च कर्त्तव्यः कुसुमैः स्वयमाहृतैः । आर्षेण विधिना
 वेद्यां सीते दुःखमतो वनम् ॥ १६ ॥ यथालब्धेन कर्त्तव्यः
 सन्तोषस्तेन मैथिली । यथाहारैर्वनचरैः सीते दुःखमतो
 वनम् ॥ १७ ॥ अतीववातस्त्रिमिरं वुभुक्षा चास्ति नित्यशः ।
 भयानि च महान्यत्र ततो दुःखतरं वनम् ॥ १८ ॥ सरीसृपाश्च
 वहवो बद्धरूपाश्च भामिनि । चरन्ति पृथिवीं दर्पात्ततो दुःख-
 तरं वनम् ॥ १९ ॥ नदीनिलयनाः सर्पा नदीकुटिलगामिनः ।
 तिष्ठन्त्यावृत्त्य पथ्यानमतो दुःखतरं वनम् ॥ २० ॥ द्रुमाः
 कण्टकिनश्चैव कुशाः काशाश्च भामिनि । वने व्याकुलशाखा-
 ग्रास्तेन दुःखमतो वनम् ॥ २१ ॥ पतङ्गां वृश्चिकाः कीटा

दंशाश्च मशकैः सह । बाधन्ते नित्यमबले सर्वं दुःखमतो वनम् ॥ २२ ॥
 कायक्लेशाश्च बहवो भयानि विविधानि च । अरण्यवासे
 वसतो दुःखमेव तदा वनम् ॥ २३ ॥ क्रोधलोभौ विमोक्तव्यौ
 कर्त्तव्या तपसे मतिः । न भेतव्यञ्च भेतव्ये दुःखं नित्य-
 मतो वनम् ॥ २४ ॥ तदलन्ते वनं गत्वा क्षमं न हि वनं तव ।
 विष्टयन्निह पश्यामि बद्धदोषकरं वनम् ॥ २५ ॥ वनन्तु
 नेतुं न कृता मतिस्तदा बभूव रामेण यदा महात्मना ।
 न तस्य सीता वचनं चकार तत्ततोब्रवीद्राममिदं सुदुः-
 खिता ॥ २६ ॥

इत्यार्षे रामायणे वाल्मीकीये अयोध्याकाण्डे

अष्टाविंशः सर्गः ।

— — —

एतत् तु वचनं श्रुत्वा सीता रामस्य दुःखिता । प्रसक्ता-
 श्चमुखी मन्दमिदं वचनमब्रवीत् ॥ १ ॥ ये त्वया कीर्त्तिता
 दोषा वने वस्तव्यताम्रति । गुणानित्येव तान् विद्धि तव स्नेह-
 पुरस्कृतान् ॥ २ ॥ मृगाः सिंहा गजाश्चैव शार्दूलाः शरभास्तथा ।
 चमराः सृमराश्चैव ये चान्ये वनचारिणः ॥ ३ ॥ अदृष्टपूर्व-
 रूपत्वात् सर्वे ते तव राघव । रूपं दृष्ट्वापसर्पेयुस्तव सर्वे हि
 विभ्यति ॥ ४ ॥ त्वया च सह गन्तव्यं मया गुरुजनाज्ञया ।
 त्वद्वियोगेन मे राम त्यक्तव्यमिह जीवितम् ॥ ५ ॥ न हि मां
 त्वत्समीपस्थामपि शक्रोपि राघव । सुराणामीश्वरः शक्तः
 प्रधर्षयितुमोजसा ॥ ६ ॥ पतिहीना तु या नारी सा न
 शक्यति जीवितुम् । काममेवष्विधं राम त्वया मम विद-

शितम् ॥ ७ ॥ अथापि च महाप्राज्ञ ब्राह्मणानां मया श्रुतम् ।
 पुरा पितृगृहे सत्यं वस्तव्यं किल मे वने ॥ ८ ॥ लाक्षणेभ्यो
 द्विजातिभ्यः श्रुत्वाहं वचनं गृहे । वनवासकृतोत्साहा नित्य-
 मेव महाबल ॥ ९ ॥ आदेशो वनवासस्य प्राप्तव्यः स मया किल ।
 सा त्वया सह तत्राहं यास्यामि प्रिय नान्यथा ॥ १० ॥ [कृता-
 देशा भविष्यामि गमिष्यामि सह त्वया । कालञ्चायं समुत्पन्नः
 सत्यवाक् भवतु द्विजः ॥ ११ ॥ वनवासे हि जानामि दुःखानि
 बद्धधा किल । प्राप्यन्ते नियतं वीर पुरुषैरकृतात्मभिः ॥ १२ ॥
 कन्यया च पितुर्गृहे वनवासः श्रुतो मया । भिक्षिण्याः साधु-
 वृत्ताया मम मातुरिहाग्रतः ॥ १३ ॥ प्रसादितश्च वै पूर्वन्वया
 बद्धविधं प्रभो । गमनं वनवासस्य काङ्क्षितं हि सह त्वया ॥ १४ ॥
 कृतक्षणाहं भद्रन्ते गमनं प्रति राघव । वनवासस्य शूरस्य
 मम चर्या हि रोचते ॥ १५ ॥ शुद्धात्मन् प्रेमभावाद्धि भवि-
 ष्यामि विकल्मषा । भर्तारमनुगच्छन्ती भर्ता हि मम दैव-
 तम् ॥ १६ ॥ प्रेत्यभावेपि कल्याणः सङ्गमो मे सह त्वया ।
 श्रुतिर्हि श्रूयते पुण्या ब्राह्मणानां यशस्विनाम् ॥ १७ ॥ इह-
 लोके च पितृभिर्या स्त्री यस्य महामते । अद्भिर्दत्ता स्वधर्मेण
 प्रेत्यभावेपि तस्य सा ॥ १८ ॥ एवमस्मात् स्वकां नारीं सुवृत्तां
 हि पतिव्रताम् । नाभिरोचयसे नेतुं त्वं मां केनैव हेतुना ॥ १९ ॥
 भक्तां पतिव्रतां दीनां मां समां सुखदुःखयोः । नेतुमर्हसि
 काकुत्स्थ समानसुखदुःखिनीम् ॥ २० ॥ यदि मां दुःखिता-
 मेवं वनं नेतुं न चेच्छसि । विषमाग्निं जलं बाहमास्थास्ये
 षट्युकारणात् ॥ २१ ॥ एवं बद्धविधं तं स याचाते गमनं
 प्रति । नानुमेने महाबाहुस्तां नेतुं विजनं वनम् ॥ २२ ॥
 एवमुक्ता तु सा चिन्तां मैथिली समुपागता । स्नापयन्तीव
 गामुष्णैरशुभिर्नयनच्युतैः ॥ २३ ॥ चिन्तयन्तीं तदा तां तु

निवर्त्तयितुमात्मवान् । क्रोधाविष्टान्तु वैदेहीं काकुत्स्थो बहू
सान्वयत् ॥ २४ ॥

दूत्यार्पे रामायणे वाल्मीकीये अयोध्याकाण्डे

एकोनत्रिंशः सर्गः ।

सान्वमाना तु रामेण मैथिली जनकात्मजा । वनवासनिमि-
त्ताय भर्त्तारमिदमब्रवीत् ॥ १ ॥ सा तमुत्तमसंविग्ना सीता
विपुलवक्षसम् । प्रणयाञ्चाभिमानाञ्च परिचिह्नेष राघवम् ॥ २ ॥
किं त्वामन्यत वैदेहः पिता मे मिथिलाधिपः । राम जामातरं
प्राप्य स्त्रियं पुरुषविग्रहम् ॥ ३ ॥ अनृतं वत लोकोयमज्ञानाद्यदि
वक्ष्यात । तेजो नास्ति परं रामे तपतीव दिवाकरे ॥ ४ ॥
किं हि कृत्वा विषण्णस्त्वं कुतो वा भयमस्ति ते । यत् परित्यक्तु-
कामस्त्वं मामनन्यपरायणाम् ॥ ५ ॥ द्युमत्सेनसुतं वीरं
सत्यवन्तमनुव्रताम् । सावित्रीमिव मां विद्धि त्वमात्मवशवर्त्ति-
नीम् ॥ ६ ॥ न त्वहं मनसाप्यन्यं द्रष्टास्मि त्वदृतेनघ । त्वया
राघव गच्छेयं यद्यान्या कुलपांसनी ॥ ७ ॥ स्वयं तु भार्यां
कौमारीं चिरमधुषितां सतीम् । शैलूष इव मां राम परेभ्यो
दातुमिच्छसि ॥ ८ ॥ यस्य पथ्यश्च रामात्थ यस्य चार्थैर्वरुध्यसे ।
त्वं तस्य भव वश्यश्च विधेयश्च सदानघ ॥ ९ ॥ स मामनादाय
वनं न त्वं प्रस्थातुमर्हसि । तपो वा यदि वारण्यं स्वर्गो वा
स्यात् त्वया सह ॥ १० ॥ नच मे भविता तत्र कश्चित् पथि परि-
श्रमः । पृष्ठतस्तव गच्छन्त्या विहारशयनेष्विव ॥ ११ ॥ कुश-
काशशरेणीका ये च कण्टकिनो द्रुमाः । तूलाजिनसमस्पर्शा
मार्गे भम त्वया सह ॥ १२ ॥ महावातसमुद्भूतं यन्मामव-

करिष्यति । रजो रमण तन्मन्ये परार्द्धमिव चन्दनम् ॥ १३ ॥
 शाद्वलेषु यदा शिष्ये वनान्तरनगोचरा । कुथास्तरणतस्तेषु
 किं स्यात् सुखतरं ततः ॥ १४ ॥ पत्रं मूलं फल यत्तु अल्पं वा
 यदि वा बद्ध । दास्यसे स्वयमाहृत्य तन्नेमृतरसोपमम् ॥ १५ ॥
 न मातुर्न पितुस्तत्र स्मरिष्यामि न वेश्मनः । आर्त्तवाण्युपभु-
 ज्ञाना पुष्पाणि च फलानि च ॥ १६ ॥ न च तत्र ततः
 किञ्चित् द्रष्टुमर्हसि विप्रियम् । मत्कृतेन च ते शोको न
 भविष्यामि दुर्भरा ॥ १७ ॥ यस्त्वया सह सः स्वर्गो निरयो
 यस्त्वया विना । इति जानन् परांप्रीतिं गच्छ राम मया सह ॥ १८ ॥
 अथ मामेवमथ्यग्रां वनं नैव नयिष्यसे । विप्रमद्यैव पास्यामि
 माविशं द्विषतां वशम् ॥ १९ ॥ पश्चादपि हि दुःखेन मम
 नैवास्ति जीवितम् । उभक्तायास्त्वया नाथ तदैव मरणं
 वरम् ॥ २० ॥ इमं हि सहितुं शोकं मुहुर्त्तमपि नोत्सहे ।
 किं पुनर्दशवर्षाणि त्रीणि चैकञ्च दुःखिता ॥ २१ ॥ इति सा
 शोकसन्तप्ता विलप्य करुणं बद्ध । चुक्रोश पतिमायस्ता भृश-
 मालिङ्ग्य सस्वरम् ॥ २२ ॥ सा विद्धा बह्वभिर्वाक्यैर्दिग्धैरिव गजा-
 ङ्गना । चिरसन्नियतं वाष्पं सुमोचाग्निमिवारुणिः ॥ २३ ॥
 तस्याः स्फटिकसङ्काशं वारि सन्तापसम्भवम् । नेत्राभ्यां परि-
 सुश्राव पङ्कजाभ्यामिवोदकम् ॥ २४ ॥ तत् सितामलचन्द्राभं
 मुखमायतलोचनम् । पर्य्यशुष्यत वाष्पेण जलोद्धृतमिवा-
 म्बुजम् ॥ २५ ॥ तां परिष्वज्य बाहुभ्यां विसञ्चामिव दुःखिताम् ।
 उवाच वचनं रामः परिविश्वासयंस्तदा ॥ २६ ॥ न देवि तव
 दुःखेन स्वर्गमत्यभिरोचये । न हि मेस्ति भयं किञ्चित् स्वयम्भो-
 रिव सर्वतः ॥ २७ ॥ तव सर्वमभिप्रायमविज्ञाय शुभानने ।
 वासं न रोचयेरण्ये शक्तिमानपि रक्षणे ॥ ८ ॥ यत् सृष्टासि
 मया सार्द्धं वनवासाय मैथिलि । न विहातुं मया शक्या

प्रीतिरात्मवता यथा ॥ २९ ॥ धर्मस्तु गजनासोरु सद्भिराच-
रितः पुरा । तं चाहमनुवर्त्तिष्ये यथा सूय्यं सुवर्जला ॥ ३० ॥
न खल्वहं न गच्छेयं वनं जनकनन्दिनि । वचनन्तन्नयति
मां पितुः सत्योपटंहितम् ॥ ३१ ॥ एष धर्मश्च सुश्रोणि पितु-
र्मातुश्च वश्यता । आज्ञामहं व्यतिक्रम्य नाहं जीवितुमुत्-
सहे ॥ ३२ ॥ अस्वाधीनं कथं दैवं प्रकारैरभिराध्यते । स्वाधीनं
समतिक्रम्य मातरं पितरं गुरुम् ॥ ३३ ॥ यत्र त्रयं त्रयो लोकाः
पवित्रं तत्समं भुवि । नान्यदस्ति शुभापाङ्गे तेनेदमभिरा-
ध्यते ॥ ३४ ॥ न सत्यं दानमानै वा यज्ञा वाप्याप्तदक्षिणाः ।
तथा बलकराः सीते यथा सेवा पितुर्मता ॥ ३५ ॥ स्वर्गो धनं
वा धान्यं वा विद्या पुत्राः सुखानि च । गुरुवृत्त्यनुरोधेन न
किञ्चिदपि दुर्लभम् ॥ ३६ ॥ देवगन्धर्वगोलोकान् ब्रह्मलोकां-
स्तथापरान् । प्राप्नुवन्ति महात्मानो मातापितृपरायणाः ॥ ३७ ॥
स मां पिता यथा शास्ति सत्यधर्मपथे स्थितः । तथा वर्त्तितु-
मिच्छामि स हि धर्मः सनातनः ॥ ३८ ॥ मम सन्ना मतिः
सीते नेतुं त्वां दण्डकावनम् । वसिष्ठ्यामीति सा त्वं मामनु-
यातुं सुनिश्चिताम् ॥ ३९ ॥ सा हि दिष्टानवद्याङ्गि वनाय
मदिरेक्षणे । अनुगच्छस्व मां भीरु सहधर्मचरी भव ॥ ४० ॥
सर्वथा सदृशं सीते मम स्वस्य कुलस्य च । व्यवसायमनुक्रान्ता
कान्ते त्वमतिशोभनम् ॥ ४१ ॥ आरभस्व गुरुश्रोणि वन-
वासक्षमा क्रियाः । नेदानीं त्वदृते सीते स्वर्गोपि मम रो-
चते ॥ ४२ ॥ ब्राह्मणेभ्यश्च रत्नानि भिक्षुकेभ्यश्च भोजनम् ।
देहि चाशंसमानेभ्यः सत्वरस्व च माचिरम् ॥ ४३ ॥ भूषणानि
महार्हाणि वरवस्त्राणि यानि च । रमणीयाश्च ये केचित्
क्रीडार्थाश्चाप्युपस्कराः ॥ ४४ ॥ शयनीयानि यानानि मम
चान्यानि तानि च । देहि स्वभृत्यवर्गस्य ब्राह्मणानामन-

न्तरम् ॥ ४५ ॥ अनुकूलन्तु सा भर्तुर्ज्ञात्वा गमनमात्मनः ।
क्षिप्रं प्रमुदिता देवो दातुमेवोपचक्रमे ॥ ४६ ॥ ततः प्रहृष्टा
प्रतिपूर्णमानसा यशस्विनी भर्तुरवेक्ष्य भाषितम् । धनानि
रत्नानि च दातुमङ्गना प्रचक्रमे धर्मभृतां मनस्विनी ॥४७॥

इत्यार्षे रामायणे वाल्मीकीये अयोध्याकाण्डे

त्रिंशः सर्गः ।

एवं श्रुत्वा तु सस्वादं लक्ष्मणः पूर्वमागतः । वाष्पपर्ष्या-
कुलमुखः शोकं सोढुमशक्नुवान् ॥ १ ॥ स भ्रातुश्चरणं गाढं
निष्पीड्य रघुनन्दनः । सीतासुवाचातिथशां राघवञ्च महा-
व्रतम् ॥ २ ॥ यदि गन्तुं कृता बुद्धिर्वनं मृगगणैर्युतम् । अहं
त्वानुगमिष्यामि धनमग्रे धनुर्द्धरः ॥ ३ ॥ मया समेतोरण्यानि
रस्याणि विचरिष्यसि । पक्षिभिर्हृगयूथैश्च संघुष्टानि सम-
न्ततः ॥ ४ ॥ न देवलोकाक्रमणं नामरत्वमहं वृणे । ऐश्वर्यं
चापि लोकानां कामये न त्वया विना ॥ ५ ॥ एवं ब्रुवाणः
सौमित्रिर्वनवासाय निश्चितः । रामेण बद्धभिः सान्त्वैर्निषिद्धः
पुनरब्रवीत् ॥ ६ ॥ अनुज्ञातोस्मि भवता पूर्वमेव यदाप्यहम् ।
किमिदानीं पुनरपि क्रियते मे निवारणम् ॥ ७ ॥ यदर्थं प्रति-
षेधो मे क्रियते गन्तुमिच्छतः । एतदिच्छामि विज्ञातुं संशयो
हि समानघ ॥ ८ ॥ ततोब्रवीन्महातेजा रामो लक्ष्मणमग्रतः ।
स्थितं प्राग्गामिनं वीरं याचमानं कृताञ्जलिम् ॥ ९ ॥ स्निग्धो
धर्मरतो वीरः सततं सत्पथे स्थितः । प्रियः प्राणसमो वश्यो
भ्राता चापि सखा च मे ॥ १० ॥ मयाद्य सह सौमित्त्रे त्वयि
गच्छति तद्वनम् । को भरिष्यति कौशल्यां सुमित्रां वा यश-

स्विनीम् ॥ ११ ॥ अभिवर्षति कामैर्यः पर्जन्यः पृथिवीमिव ।
स कामवशपर्यस्तो महातेजा महीपतिः ॥ १२ ॥ सा हि
राज्यमिदं प्राप्य नृपस्याश्वपतेः सुता । दुःखितानां सपत्नीनां
न करिष्यति शोभनम् । १३ ॥ न स्मरिष्यति कौशल्यां सुमित्रां
वा सुदुःखिताम् । भरतो राज्यमासाद्य कैकेय्यां पर्यवस्थितः ॥ १४ ॥
तामार्यां स्वयमेवेह राजानुग्रहणेन वा । सौमित्त्वे भर
कौशल्यामुक्तमर्थमिमञ्चर ॥ १५ ॥ एवं मयि च ते भक्तिर्भविष्यति
सुदर्शिता । धर्मज्ञ गुरुपूजायां धर्मश्चाप्यतुलो महान् ॥ १६ ॥
एवं कुरुष्व सौमित्त्वे मत्कृते रघुनन्दन । अस्माभिर्विप्रहीनाया
मातुर्नो न भवेत् सुखम् ॥ १७ ॥ एवमुक्तस्तु रामेण लक्ष्मणः
ङ्गच्छया गिरा । प्रत्युवाच तदा रामं वाक्यज्ञो वाक्यकोवि-
दम् ॥ १८ ॥ तवैव तेजसा वीर भरतः पूजयिष्यति । कौश-
ल्याञ्च सुमित्राञ्च प्रयतो नात्र संशयः ॥ १९ ॥ यदि दुष्टो न
रक्षेत भरतो राज्यमुत्तमम् । प्राप्य दुर्मनसा वीर गर्वेण च
विशेषतः ॥ २० ॥ तदाहं दुर्मतिं क्रूरं बधिष्यामि न संशयः ।
तत्पक्षानपि तान् सर्वान् त्रैलोक्यमपि किन्तु सा ॥ २१ ॥
कौशल्या विभ्रयादार्यं सहस्रं मद्द्विधानपि । यस्याः सहस्रं
ग्रामाणां सम्प्राप्तमुपजीविनाम् ॥ २२ ॥ तदात्मभरणे चैव
मम मातुस्तथैव च । पर्याप्ता मद्द्विधानाञ्च भरणाय मनस्विनी ॥ २३ ॥
कुरुष्व मामनुचरं वैधर्यं नेह विद्यते । कृतार्थोहं भविष्यामि
तव चार्थः प्रकल्पते ॥ २४ ॥ धनुरादाय सगुणं खनित्रपिट-
काधरः । अग्रतस्ते गमिष्यामि पय्यानमनुदर्शयन् ॥ २५ ॥
आहरिष्यामि ते नित्यं मूलानि च फलानि च । वन्यानि यानि
चान्यानि स्वाहार्हाणि तपस्विनाम् ॥ २६ ॥ भवांस्तु सह
वैदेह्या गिरिसानुषु रंस्यते । अहं सर्वं करिष्यामि जाग्रतः
स्वपतश्च ते ॥ २७ ॥ रामस्त्वनेन वाक्येन सुप्रीतः प्रत्युवाच तम् ।

व्रजापृच्छस्व सौमित्रे सर्वमेव सुहृज्जनम् ॥ २८ ॥ ये च राज्ञे
 ददौ दिव्ये महात्मा वरुणः स्वयम् । जनकस्य महायज्ञे धनुषी
 रौद्रदर्शने ॥ २९ ॥ अभेद्यकवचे दिव्ये तूष्णी चाक्षय्यसायकौ ।
 आदित्यविमलौ चोभौ खड्गी हेमपरिष्कृतौ । ३० ॥ सत्कृत्य
 निहितं सर्वमेतदाचार्य्यसद्गानि । सर्वमायुधमादाय क्षिप्र-
 मात्रज लक्ष्मण ॥ ३१ ॥ स सुहृज्जनमामन्त्य वनवासाय नि-
 श्चितः । इच्छाकुगुरुमागम्य जग्राहायुधमुत्तमम् ॥ ३२ ॥
 तद्दिव्यं राजशार्दूलः सत्कृतं माल्यभूषितम् । रामाय दर्शयामा-
 मास सौमित्रिः सर्वमायुधम् ॥ ३३ ॥ तमुवाचात्मवान् रामः
 प्रीत्या लक्ष्मणमागतम् । काले त्वमागतः सौम्य काङ्क्षिते मम
 लक्ष्मण ॥ ३४ ॥ अहं प्रदातुमिच्छामि यदिदं मामकं धनम् ।
 ब्राह्मणेभ्यः तपस्विभ्यस्त्वया सह परन्तप ॥ ३५ ॥ वसन्तीह
 दृढं भक्त्या गुरुषु द्विजसत्तमाः । तेषामपि च मे भूयः सर्वेषां
 चोपजीविनाम् ॥ ३६ ॥ वशिष्ठपुत्रन्तु सुयज्ञमार्थ्यं त्वमानयाशु
 प्रवरं द्विजानाम् । अभिप्रयास्यामि वनं समस्तानभ्यर्च्य शिष्टा-
 नपरान् द्विजातीन् ॥ ३७ ॥

इत्यार्षे रामायणे वाल्मीकीये अयोध्याकाण्डे

एकत्रिंशः सर्गः ।

ततः शासनमाज्ञाय भ्रातुः प्रियकरं हितम् । गत्वा स
 प्रविवेशाशु सुयज्ञस्य निवेशनम् । १ ॥ तं विप्रमग्न्यागारस्थं
 वन्दित्वा लक्ष्मणोब्रवीत् । सखेभ्यागच्छ पश्य त्वं वेश्म दुष्कर-
 कारिणः ॥ २ ॥ ततः सन्ध्यामुपास्याथ गत्वा सौमित्रिणा सह ।
 जुष्टन्तत् प्राविश्लक्ष्मण रस्थं रामनिवेशनम् ॥ ३ ॥ तमागतं

वेदविदं प्राञ्जलिः सीतया सह । सुयज्ञमभिचक्राम राघवोग्नि-
मिवास्मितम् ॥ ४ ॥ जातरूपमयैर्मुख्यैरङ्गदैः कुण्डलैः शुभैः ।
स हेमसूत्रैर्मणिभिः केयूरैर्वलयैरपि ॥ ५ ॥ अन्यैश्च रत्नै-
र्वज्रभिः काकुत्स्थः प्रत्यपूजयत् । सुयज्ञं स तदोवाच रामः
सीताप्रचोदितः ॥ ६ ॥ हारञ्च हेमसूत्रञ्च भार्यायै सौम्य
हारय । रशनां चाथ सा सीता दातुमिच्छति ते सखी ॥ ७ ॥
अङ्गदानि च चित्राणि केयूराणि शुभानि च । प्रयच्छति सखे
तुभ्यं भार्यायै गच्छती वनम् ॥ ८ ॥ पर्यङ्कमग्रास्तरणं
नानारत्नविभूषितम् । तमपीच्छति वैदेही प्रतिष्ठापयितुं
त्वयि ॥ ९ ॥ नागः शत्रुञ्जयो नाम मातुलोयं ददौ मम ।
तन्ते निष्कसहस्रेण ददामि द्विजपुङ्गव ॥ १० ॥ इत्युक्तः स
तु रामेण सुयज्ञः प्रतिगृह्य तत् । रामलक्ष्मणसीतानां
प्रयुयोजाशिवः शिवाः ॥ ११ ॥ अथ भ्रातरमव्यग्रं प्रियं रामः
प्रियम्बदम् । सौमित्रिन्तमुवाचेदं ब्रह्मोव त्रिदशेश्वरम् ॥ १२ ॥
आगस्यं कौशिकं चैव तावुभौ ब्राह्मणोत्तमो । अर्चय्याह्वय
सौमित्ते रत्नैः सस्यमिवास्त्रभिः ॥ १३ ॥ तर्पयस्व महाबाहो
गोसहस्रेण राघव । सुवर्णरजतैश्चैव मणिभिश्च महाधनैः ॥ १४ ॥
कौशल्यां चैव आशीर्भिर्भक्तः पर्युपतिष्ठति । आचार्य्यस्तैत्ति-
रीयाणामभिरूपश्च वेदवित् । १५ ॥ तस्य यानञ्च दासीञ्च
सौमित्ते सम्प्रदापय । कौशेयानि च वस्त्राणि यावत्तुष्यति
स द्विजः ॥ १६ ॥ सूतश्चित्ररथाचार्य्यः सचिवः सुचिरोषितः ।
तोषयैनं महाहैश्च रत्नैर्वस्त्रैर्धनैस्तथा ॥ १७ ॥ पशुकाभिश्च
सर्वाभिर्गवां दशशतेन च । ये चेमे कठकालापा बहवो दण्ड-
माणवाः ॥ १८ ॥ नित्यस्वाध्यायशीलत्वान्नान्यत् कुर्वन्ति किञ्च
न । अलसाः स्वादुकामाश्च महतां चापि सम्प्रताः ॥ १९ ॥
तेषामशीति यानानि रत्नपूर्णानि दापय । शालिवाह-

सहस्रञ्च भद्रकान् सम्प्रदापय । व्यञ्जनार्थञ्च सौमित्ते
 गोसहस्रमुपाकुरु ॥ २० ॥ मेखलीनां महासङ्घः कौशल्यां
 समुपस्थितः । तेषां सहस्रं सौमित्ते प्रत्येकं सम्प्रदापय ॥ २१ ॥
 अस्मा यथा नो नन्देच्च कौशल्या मम दक्षिणाम् । तथा
 द्विजातींस्तान् सर्वान् लक्ष्मणाञ्चय सर्वशः ॥ २२ ॥ ततः
 पुरुषशार्दूलस्तद्धनं लक्ष्मणः स्वयम् । यथोक्तं ब्राह्मणेन्द्राणा-
 मददद्धनदो यथा ॥ २३ ॥ अथाब्रवीद्वाष्पगलांस्त्रिष्टतश्चोपजी-
 विनः । सम्प्रदाय बद्धद्रव्यमेकैकस्योपजीवनम् ॥ २४ ॥ लक्ष्म-
 णस्य च यद्वैश्वं गृहञ्च यदिदं मम । अशून्यं कार्यमेकैकं
 यावदागमनं मम ॥ २५ ॥ इत्युक्त्वा दुःखिनं सर्वं जनं तमुप-
 जीविनम् । उवाचेदं धनाध्यक्षं धनमानीयतामिति ॥ २६ ॥
 ततोस्य धनमाजह्नुः सर्वे एवोपजीविनः । स राशिः सुमहांस्तत्र
 दर्शनीयो ह्य दृश्यत ॥ २७ ॥ ततः स पुरुषव्याघ्रस्तद्धनं सह-
 लक्ष्मणः । द्विजेभ्यो बालवृद्धेभ्यः कृपणेभ्यो ह्यदापयत् ॥ २८ ॥
 तत्रासीत् पिङ्गलो गार्ग्यस्त्रिजटो नाम वै द्विजः । क्षतवृत्ति-
 र्वने नित्यं फालकुहाललाङ्गली ॥ २९ ॥ तं वृद्धं तरुणी
 भार्या बालानादाय दारकान् । अब्रवीद्ब्राह्मणं वाक्यं दारि-
 द्रेण प्रपीडिता ॥ ३० ॥ अपास्य फालं कुहालं कुरुष्व वचनं
 मम । रामं दर्शय धर्मज्ञं यदि किञ्चिदवाप्स्यसे ॥ ३१ ॥
 भार्याया वचनं श्रुत्वा शाटीमाच्छाद्य दुष्कृदाम् । स प्रातिष्ठत
 पथानं यत्र रामनिवेशनम् ॥ ३२ ॥ भृग्वङ्गिरःसमं दीप्या
 त्रिजटं जनसंसदि । आपञ्चमायाः कल्याया नैनं कश्चिदवा-
 रयत् ॥ ३३ ॥ स राजपुत्रमासाद्य त्रिजटो वाक्यमब्रवीत् ।
 निर्द्धनो बद्धपुत्रोऽस्मि राजपुत्र महायशः ॥ ३४ ॥ क्षतवृत्ति-
 र्वने नित्यं प्रत्यवेक्षस्व मामिति । तमुवाच ततो रामः परि-
 हाससमन्वितम् ॥ ३५ ॥ गवां सहस्रमख्येकं न तु विश्राणितं

मया । परिक्षिपसि दण्डेन यावत्तावदवाप्स्यसे ॥ ३६ ॥ स
 शाटीं त्वरितः कठ्यां सम्भ्रान्तः परिवेष्ट्य ताम् । आविध्य दण्डं
 चिक्षेप सर्वप्राणेन वेगतः ॥ ३७ ॥ स तीर्त्वा सरयूपारं दण्ड-
 स्तस्य करात् च्युतः । गोब्रजबद्धसाहस्रैः पपातोक्ष्णां च
 सन्निधौ ॥ ३८ ॥ तं परिष्वज्य धर्मात्मा आतस्मात् सरयूतटात् ।
 आनयामास ता गावस्त्रिजटस्याश्रमं प्रति ॥ ३९ ॥ उवाच च
 तदा रामस्तं गार्ग्यं मभिसान्त्वयन् मन्युर्न खलु कर्त्तव्यः परि-
 हासो ह्ययं मम ॥ ४० ॥ इदं हि तेजस्तव यद्दुरत्ययं तदेव
 जिज्ञासितुमिच्छता मया । इमं भवानर्थमभिप्रचोदितो वृणीष्व
 किञ्चेदपरं व्यवस्यसि ॥ ४१ ॥ ब्रवीमि सत्येन न तेस्ति यन्त्रणा
 धनं हि यद्यन्मम विप्रकारणात् । भवत्सुसम्यक्प्रतिपाद-
 नेन मयार्जितं प्रीतियशस्करं भवेत् ॥ ४२ ॥ ततः सभार्य-
 स्त्रिजटो महामुनिर्गवामनीकं प्रतिगृह्य मोदितः । यशोबल-
 प्रीतिमुखोपवृंहणीस्तथाशिषः प्रत्यवदन्महात्मनः ॥ ४३ ॥
 स चापि रामः परिपूर्णपौरुषो महाधनं धर्मवलैरुपार्जितम् ।
 नियोजयामास सुहृज्जने चिराद्यथार्हसम्मानवचःप्रचो-
 दितः ॥ ४४ ॥ द्विजः सुहृद्भृत्यजनोथवा तदा दरिद्रभिक्षा-
 चरणश्च यो भवेत् । न तत्र कश्चिन्न बभूव तर्पितो यथार्ह-
 सम्माननदानसम्भ्रमैः ॥ ४५ ॥

इत्यार्षे रामायणे वाल्मीकीये अयोध्याकाण्डे

एकोनत्रिंशः सर्गः ।

दत्त्वा तु सह वैदेह्या ब्राह्मणेभ्यो धनं बद्ध । जग्मतुः पितरं
 द्रष्टुं सीतया सह राघवौ ॥ १ ॥ ततो गृहीते प्रेष्याभ्यामशो-
 भेतां तदायुधे । मालादामभिरासक्ते सीतया समलंकृते ॥ २ ॥

ततः प्रासादहस्याणि विमानशिखराणि च । अधिरुह्य
 जनः श्रीमानुदासीनो व्यलोकयत् ॥ ३ ॥ न हि रथ्याः सु-
 शक्यन्ते गन्तुं बद्धजनाकुलाः । आरुह्य तस्मात् प्रासादादीनाः
 पश्यन्ति राघवम् ॥ ४ ॥ पदातिं वर्जितच्छत्रं रामं दृष्ट्वा तदा
 जनाः । उचुर्वद्धविधा वाचः शोकोपहतचेतसः ॥ ५ ॥ यं
 यान्तमनुयाति स्म चतुरङ्गबलं महत् । तमेकं सीतया सार्द्ध-
 मनुयाति स्म लक्ष्मणः ॥ ६ ॥ ऐश्वर्यस्य रसज्ञः सन् कामानां
 चैव कामदः । नेच्छत्येवानृतं कर्तुं वचनं धर्मगौरवात् ॥ ७ ॥
 या न शक्या पुरा द्रष्टुं भूतैराकाशगैरपि । तामद्य सीतां
 पश्यन्ति राजमार्गगता जनाः ॥ ८ ॥ अङ्गरागोचितां सीतां
 रक्तचन्दनमेदिनीम् । वर्षमुष्णञ्च शीतञ्च नेष्यत्याशु विवर्ण-
 ताम् ॥ ९ ॥ अद्य नूनं दशरथः सत्वमाविश्य भाषते । न हि
 राजा प्रियं पुत्रं विवासयितुमर्हति ॥ १० ॥ निर्गुणस्यापि
 पुत्रस्य कथं स्याद्विप्रवासनम् । किं पुनर्यस्य लोकोयं जितो वृत्तेन
 केवलम् ॥ ११ ॥ आनृशंस्यमनुक्रोशः श्रुतं शीलं दमः शमः ।
 राघवं शोभयन्त्येते षड्गुणाः पुरुषर्षभम् ॥ १२ ॥ तस्मात् तस्योप-
 घातेन प्रजाः परमपीडिताः । औदकानिव सत्वानि ग्रीष्मे
 सलिलसङ्गयात् ॥ १३ ॥ पीडया पीडितं सर्वं जगदस्य जगत्-
 पतेः । मूलस्येवोपघातेन वृक्षः पुष्पफलोपगः ॥ १४ ॥ मूलं ह्येष
 मनुष्याणां धर्मसारो महाद्युतिः । पुष्पं फलञ्च पत्रञ्च शाखा-
 स्यास्येतरे जनाः ॥ १५ ॥ ते लक्ष्मण इव क्षिप्रं सपत्यः सह-
 बान्धवाः । गच्छन्तमनुगच्छामो येन गच्छति राघवः ॥ १६ ॥
 उद्यानानि परित्यज्य क्षेत्राणि च गृहाणि च । एकदुःख-
 सुखा राममनुगच्छाम राघवम् ॥ १७ ॥ समुद्धृतनिधानानि परि-
 श्रस्ताजिराणि च । उपात्तधनधान्यानि हृतसाराणि
 सर्वशः ॥ १८ ॥ रजसाभ्यवकीर्णाणि परित्यक्तानि दैवतैः ।

मूषकैः परिधावद्भिर्द्विलैरावृतानि च ॥ १९ ॥ अपेतोदक-
धूमानि हीनसंमार्जनानि च । प्रणष्टबलिकर्मेज्यामन्त्रहोम-
जपानि च ॥ २० ॥ दुष्कालेनेव भग्नानि भिन्नभाजनवन्ति च ।
अस्मत्त्यक्तानि वेश्मानि कैकेयी प्रतिपद्यताम् ॥ २१ ॥ वनं नगर-
मेवास्तु येन गच्छति राघवः । अस्माभिश्च परित्यक्तं पुरं सम्प-
द्यतां वनम् ॥ २२ ॥ विलानि दंष्ट्रिणाः सर्वे सानूनि मृग-
पक्षिणः । त्यजन्वस्मद्भयाङ्गीता गजाः सिंहा वनान्यपि ॥ २३ ॥
अस्मत्त्यक्तं प्रपद्यन्तु सेव्यमानं त्यजन्तु च । तृणमांसफला-
दानं देशं व्यालमृगद्विजम् ॥ २४ ॥ प्रपद्यतां हि कैकेयी
सपुत्रा सह बान्धवैः । राघवेण वयं सर्वे वने वक्ष्यामोनि-
र्वृताः ॥ २५ ॥ इत्येवं विविधा वाचो नानाजनसमीरिताः ।
शुश्राव राघवः श्रुत्वा न विचक्रेस्य मानसम् ॥ २६ ॥ स तु वेश्म
पितुर्दूरात् कैलाशशिखरप्रभम् । अभिचक्राम धर्मात्मा मत्त-
मातङ्गविक्रमः ॥ २७ ॥ विनीतवीरपुरुषं प्रविश्य तु नृपालयम् ।
ददर्शावस्थितं दीनं सुमन्त्रमविदूरतः ॥ २८ ॥ प्रतीक्षमा-
णोभिजनन्तदार्त्तमनार्त्तं रूपः प्रहसन्निवाथ । जगाम रामः
पितरं दिदृक्षुः पितुर्निदेशं विधिवच्चिकीर्षुः ॥ २९ ॥ तत्पूर्व-
मैच्चाकुसुतो महात्मा रामो गमिष्यन् नृपमार्त्तं रूपम् । व्यति-
ष्ठत प्रेक्ष्य तदा सुमन्त्रं पितुर्महात्मा प्रतिहारणार्थम् ॥ ३० ॥
पितुर्निदेशेन तु धर्मवत्सलो वनप्रवेशे कृतबुद्धिनिश्चयः । स
राघवः प्रेक्ष्य सुमन्त्रमब्रवीन्निवेदयस्वागमनं नृपाय मे ॥ ३१ ॥

इत्यार्षे रामायणे वाल्मीकीये अयोध्याकाण्डे

त्रयस्त्रिंशः सर्गः ।

ततः कमलपत्राक्षः श्यामो निरुदरो महान् । उवाच
 रामस्तं सूतं पितुराख्याहि मामिति ॥ १ ॥ स रामप्रेषितः
 क्षिप्रं सन्तापकलुषेन्द्रियम् । प्रविश्य वृपतिं सूतो निश्वसन्तं
 ददर्श ह ॥ २ ॥ उपरक्तमिवादित्यं भस्मच्छन्नमिवानलम् ।
 तडागमिव निस्तोयं सोपश्यज्जगतीपतिम् ॥ ३ ॥ आलोक्य तं
 महाप्राज्ञः परमाकुलचेतसम् । राममेवानुशोचन्तं सूतः प्राञ्ज-
 लिरादरात् ॥ ४ ॥ तं बर्द्धयित्वा राजानं पूर्वं सूतो जयाशिषा ।
 भयविक्लवया वाचा मन्द्या श्लक्ष्णमब्रवीत् ॥ ५ ॥ अयं स
 पुरुषव्याघ्रो द्वारि तिष्ठति ते सुतः । ब्राह्मणेभ्यो धनं दत्त्वा
 सर्वं चैवोपजीविनाम् ॥ ६ ॥ स त्वां पश्यतु भद्रन्ते रामः सत्य-
 पराक्रमः । सर्वान् सुहृद् आपृच्छ्य त्वां हीदानीं दिदृक्षते ॥ ७ ॥
 गमिष्यति महारण्यं तं पश्य जगतीपते । वृतं राजगुणैः सर्वै-
 रादित्यमिव रश्मिभिः ॥ ८ ॥ स सत्यवादी धर्मात्मा गान्धी-
 र्थात् सागरोपमः । आकाश इव निष्पङ्को नरेन्द्रः प्रत्युवाच
 तम् ॥ ९ ॥ सुमन्वानय मे दारान् ये केचिदिह मामकाः ।
 दारैः परिवृतः सर्वैर्द्रष्टुमिच्छामि राघवम् ॥ १० ॥ सोन्तःपुर-
 मतीत्यैव स्त्रियस्ता वाक्यमब्रवीत् । आर्यो ह्वयति वो राजा
 गम्यतां तत्र माचिरम् ॥ ११ ॥ एवमुक्ताः स्त्रियः सर्वाः सुम-
 न्त्रेण वृपाक्षया । प्रचक्रमुस्तद्भवनं भर्तुराज्ञाय शासनम् ॥ १२ ॥
 अर्द्धसप्तशतास्तासु प्रमदास्ताम्रलोचनाः । कौशल्यां परिवा-
 र्थाय शनैर्जग्मुर्धृतव्रताः ॥ १३ ॥ आगतेषु च दारेषु समवेक्ष्य
 महीपतिः । उवाच राजा तं सूतं सुमन्वानय मे सुतम् ॥ १४ ॥
 स सूतो राममादाय लक्ष्मणं मैथिलीं तथा । जगामाभिमुख-
 स्तूर्णं सकाशं जगतीपतेः ॥ १५ ॥ स राजा पुत्रमायांतं दृष्ट्वा
 दूरात् कृताञ्जलिम् । उत्पपातासनात्तूर्णं आर्त्तः स्त्रीजन-
 संवृतः ॥ १६ ॥ सोभिदुद्राव वेगेन रामं दृष्ट्वा विशाम्यतिः । तमसं

प्राप्य दुःखार्त्तः पपात भुवि मूर्च्छितः ॥ १७ ॥ तं रामोभ्य-
 पतत् क्षिप्रं लक्ष्मणश्च महारथः । विसंज्ञमिव दुःखेन सशोकं
 नृपतिं तदा ॥ १८ ॥ स्त्रीसहस्रनिनादश्च संजज्ञे राज-
 वेश्मनि । हाहा रामेति सहसा भूषणध्वनिमूर्च्छितः ॥ १९ ॥
 तं परिष्वज्य बाहुभ्यां तावुभौ रामलक्ष्मणौ । पर्यङ्के सीतया
 सार्द्धं रुदन्तः समवेशयन् ॥ २० ॥ अथ रामो मुहूर्त्तार्त्तं लब्ध-
 संज्ञं महीपतिम् । उवाच प्राञ्जलिर्भूत्वा शोकार्णवपरिश्रुतम् ॥ २१ ॥
 आपृच्छे त्वां महाराज सर्वेषामीश्वरोसि नः । प्रस्थितं दण्ड-
 कारणं पश्य त्वं कुशलेन माम् ॥ २२ ॥ लक्ष्मणञ्चानुजानीहि
 सीता चान्वेतु मां वनम् । कारणैर्बहुभिस्तथैर्वाय्यमाणो न
 चेच्छतः ॥ २३ ॥ अनुजानीहि सर्वान्नः शोकमुत्सृज्य मानद ।
 लक्ष्मणं मां च सीताञ्च प्रजापतिरिव प्रजाः ॥ २४ ॥ प्रतीक्ष-
 माणमव्यग्रमनुज्ञां जगतीपतेः । उवाच राजा सम्प्रेक्ष्य वनवा-
 साय राघवम् ॥ २५ ॥ अहं राघव कैकेय्या वरदानेन मोहितः ।
 अयोध्यायां त्वमेवाद्यं भव राजा निगृह्य माम् ॥ २६ ॥ एव-
 मुक्तो नृपतिना रामो धर्मभृतां वरः । प्रत्युवाचाञ्जलिं कृत्वा
 पितरं वाक्यकोविदः ॥ २७ ॥ भवान् वर्षसहस्रायुः पृथिव्या
 नृपते पतिः । अहं त्वरण्ये वत्स्यामि न मे कार्यस्त्वयानृतः ॥ २८ ॥
 नवपञ्चच वर्षाणि वनवासे विहृत्य ते । पुनः पादौ ग्रहीष्यामि
 प्रतिज्ञांते नराधिप ॥ २९ ॥ रुदन्नार्त्तः प्रियं पुत्रं सत्यपाशेन
 संयुतः । कैकेय्या चोद्यमानस्तु मिथो राजा तमब्रवीत् ॥ ३० ॥
 श्रेयसे ब्रह्मये तात पुनरागमनाय च । गच्छ स्वारिष्टमव्यग्रः
 पथ्यानमकुतोभयम् ॥ ३१ ॥ न हि सत्यात्मनस्तात धर्माभि-
 मनसस्तव । विनिवर्त्तयितुं बुद्धिः शक्यते रघुनन्दन ॥ ३२ ॥
 अद्य त्विदानीं रजनीं पुत्र मा गच्छ सर्वथा । एकाहं दर्शने-
 नापि साधु तावच्चराय्यहम् ॥ ३३ ॥ मातरं मां च सम्पश्यन् वसे-

मामद्य शर्वरोम् । तर्पितः सर्वकामैस्त्वं श्वः कल्ये साधयि-
 ष्यसि ॥ २४ ॥ दुष्करं क्रियते पुत्र सर्वथा राघव त्वया । मत्-
 प्रियार्थं प्रियांस्त्वक्त्वा यद्यासि विजनं वनम् ॥ २५ ॥ न चैतन्-
 मे प्रियं पुत्र शपे सत्येन राघव । च्छन्नया चलितस्त्वस्मि स्त्रिया
 भस्माग्निक्लपया ॥ २६ ॥ वञ्चना या तु लब्धा मे तां त्वं निस्त-
 र्तुमिच्छसि । अनया वृत्तसादिन्या कैकेय्याभिप्रचोदितः ॥ २७ ॥
 न चैतदाश्चर्य्यतमं यत् त्वं ज्येष्ठः सुतो मम । अपानृतकथं पुत्र
 पितरं कर्तुमिच्छसि ॥ २८ ॥ अथ रामस्तदा श्रुत्वा पितु-
 रार्त्तस्य भाषितम् । लक्ष्मणेन सह भ्राता दीनो वचनमब्र-
 वीत् ॥ २९ ॥ प्राप्नुयामि यानद्य गुणान् को मे श्वस्तान् प्रदास्यति ।
 अपक्रमणमेवातः सर्वकामैरहं वृणे ॥ ३० ॥ इयं सराष्ट्रा सजना
 धनधान्यसमाकुला । मया विरूढा वसुधा भरताय प्रदीय-
 ताम् ॥ ३१ ॥ वनवासकृता बुद्धिर्न च मेद्य चलिष्यति । य-
 स्तुष्टेन वरो दत्तः कैकेय्यै वरद त्वया ॥ ३२ ॥ दीयतां नि-
 खिलेनैव सत्यस्त्वम्भव पार्थिव । अहं निदेशं भवतो यथोक्तमनु-
 पालयन् ॥ ३३ ॥ चतुर्दश समा वत्से वने वनचरैः सह । मा
 विमर्शो वसुमती भरताय प्रदीयताम् ॥ ३४ ॥ न हि मे
 काङ्क्षितं राज्यं सुखमात्मनि वा प्रियम् । यथा निदेशं कर्तुं
 वै तव वै रघुनन्दन ॥ ३५ ॥ अपगच्छतु ते दुःखं माभूर्वाष्प-
 परिप्लुतः । न हि क्षुभ्यति दुर्द्धर्षः समुद्रः सरिताम्पतिः ॥ ३६ ॥
 नैवाहं राज्यमिच्छामि न सुखं नच मैथिलीम् । नैव सर्वानि-
 मान् कामान् न स्वर्गं नच जीवितम् ॥ ३७ ॥ त्वामहं सत्य-
 मिच्छामि नावृतं पुरुषर्षभ । प्रत्यक्षं तव सत्येन सुकृतेन च ते
 शपे ॥ ३८ ॥ न च शक्यं मया तात स्यातुं क्षणमपि प्रभो ।
 स शोकं धारयस्वमेमं न हि मेस्ति विपर्य्ययः ॥ ३९ ॥ अर्थितो
 ह्यस्मि कैकेय्या वनं गच्छेति राघव । मया चोक्तं व्रजामीति

तत् सत्यमनुपालये ॥ ५० ॥ मा चोत्कण्ठां कृथा देव वने
रंस्यामहे वयम् । प्रशान्ते हरिणाकीर्णे नानाशकुनिना-
दिते । ५१ ॥ पिता हि दैवतं तात देवतानामपि स्मृतम् ।
तस्माद्दैवतमित्येव करिष्यामि पितुर्वचः ॥ ५२ ॥ चतुर्दशसु
वर्षेषु गतेषु नरसत्तम । पुर्नद्रव्यसि मां प्राप्तं सन्तापीयं विसु-
च्यताम् ॥ ५३ ॥ येन संस्तम्भनीयोयं सर्वो वाष्पाकुलो जनः ।
स त्वं पुरुषशार्दूल किमर्थं विक्रियाङ्गतः ॥ ५४ ॥ पुरञ्च राष्ट्रञ्च
मही च केवला मया विस्वष्टा भरताय दीयताम् । अहं नि-
देशं भवतीनुपालयन् वनं गमिष्यामि चिराय सेवितुम् ॥ ५५ ॥
न मे विस्वष्टां भरतो महीमिमां सशैलखण्डां सपुरां सकान-
नाम् । शिवां सुसीमामनुशास्तु केवलं त्वया यदुक्तं नृपते तथास्तु
तत् ॥ ५६ ॥ मया तथा पार्थिव दीयते मनो महत्सु कामेषु
न चात्मनः प्रिये । यथा निदेशे तव शिष्टसम्भते व्यपेतु दुःखं
तव मत्कृतेनघ ॥ ५७ ॥ तदद्य नैवाद्य न राज्यमव्ययं न सर्व-
कामान् वसुधां न मैथिलीम् । न जीवितं त्वामनृतेन योजयन्
वृणीय सत्यं व्रतमस्तु ते तथा ॥ ५८ ॥ फलानि मूलानि च
भक्षयन् वने गिरींश्च पश्यन् सरितं सरांसि च । वनं प्रविश्यैव
विचित्रपादपम् सुखी भविष्यामि तवास्तु निवृत्तिः ॥ ५९ ॥
एवं स राजा व्यसनाभिपन्नस्तापेन दुःखेन च पीड्यमानः ।
आलिङ्ग्य पुत्रं सुविनष्टसंज्ञो भूमिङ्गतो नैव विवेद किञ्चित् ॥ ६० ॥
देव्यः समस्ता रुद्रदुः समेतास्तां वर्जयित्वा नरदेवपत्नीम् ।
रुद्रन् सुमन्त्रीपि जगाम मूर्च्छां हाहाकृतं तत्र बभूव सर्वम् ॥ ६१ ॥

इत्यार्षे रामायणे वाल्मीकीये अयोध्याकाण्डे

चतुस्त्रिंशः सर्गः ।

ततो निर्धूय सहसा शिरो निश्वस्य चासकृत । पाणिं
 पाणौ विनिर्घृष्य दन्तान् कटकटाप्य च ॥ १ ॥ लोचने कोप-
 सं क्ले वणं पूर्वोचितं जहत् । कोपाभिभूतः सहसा सन्ताप-
 मशुभङ्गतः ॥ २ ॥ मनः समीचमाणश्च सूतो दशरथस्य सः ।
 कम्पयन्निव कैकेय्या हृदयं वाक्शरैः शतैः ॥ ३ ॥ वाक्य-
 वज्रैरनुपमैर्निभिन्दन्निव चाशुगैः । कैकेय्याः सर्वमर्माणि सुमन्त्रः
 प्रत्यभाषत ॥ ४ ॥ यस्यास्तव पतिस्त्वक्तो राजा दशरथः स्वयम् ।
 भर्ता सर्वस्य जगतः स्यावरस्य चरस्य च ॥ ५ ॥ न ह्यकार्य-
 तमं किञ्चित्तव देवीह विद्यते । पतिघ्नीन्वामहं मन्ये कुलघ्नी-
 मपि चान्ततः । ६ ॥ यन्महेन्द्रमिवाजस्यं दुष्प्रकम्पमिवा-
 चलम् । महोदधिमिवाच्योभ्यं सन्तापयसि कर्मभिः ॥ ७ ॥
 भावमंस्या दशरथं भर्तारं वरदं पतिम् । भर्तुरिच्छा हि ना-
 रीणां पुत्रकोद्याविशिष्यते ॥ ८ ॥ यथावयो हि राज्यानि
 प्राप्नुवन्ति नृपक्षये । इच्छाकुकुलनाथेस्त्रिंस्तल्लोपयितुमिच्छसि ॥ ९ ॥
 राजा भवतु ते पुत्रो भरतः शास्तु मेदिनीम् । वयं तत्र गमि-
 ष्यामो यत्र रामो गमिष्यति ॥ १० ॥ न हि ते विषये कश्चिद्दू-
 ब्राह्मणो वस्तुमर्हति । तादृशन्त्वममर्ष्यादमद्य कर्म करिष्यसि ॥ ११ ॥
 आश्चर्यमिव पश्यामि यस्यास्ते वृत्तमीदृशम् । आचरन्त्या न
 विवृता सदो भवति मेदिनी ॥ १२ ॥ महाब्रह्मर्षिस्त्वष्टा वा
 ष्वलन्तो भीमदर्शनाः । धिक् वाग्दण्डा विहिंसन्ति रामप्रबा-
 जने स्थिताम् ॥ १३ ॥ आन्त्रञ्छित्वा कुठारेण निम्बं परिचरेत्तु
 कः । य एनं पयसा सिञ्चेन्नैवास्य मधुरो भवेत् ॥ १४ ॥
 अभिजात्यं हि ते मन्ये यथा मातुस्तथैव ते । न हि निम्बात्
 स्ववेत् क्षौद्रं लोके निगदितं वचः ॥ १५ ॥ तव मातुरसदृशाहं
 विद्मः पूर्वं यथा श्रुतम् । पितुस्ते वरदः कश्चिद्ददौ वरमनुत्त-
 मम् ॥ १६ ॥ सर्वभूतरुतं तस्मात् सञ्जज्ञे वसुधाधिपः । तेन

तिर्यग्गतानाञ्च भूतानां विदितं वचः ॥ १७ ॥ ततो जृम्भस्य
शयने विरुताद्भूरिवच्चंसः । पितुस्ते विदितो भावः स तत्र
बद्धधा हसत् ॥ १८ ॥ तत्र ते जननी क्रुद्धा सृत्युपाशमभीष्टती ।
हासन्ते नृपते सौम्य जिज्ञासामीति चाब्रवीत् ॥ १९ ॥ नृप-
शोवाच तां देवीं विश्रंसामि ते यदि । ततो मे मरणं सद्यो
भविष्यति न संशयः ॥ २० ॥ माता ते पितरं देवी ततः कैकय-
मब्रवीत् । शंस मे जीव वा मा वा न मामपहसिष्यसि ॥ २१ ॥
प्रियया च तथोक्तः स कैकयः पृथिवीपतिः । तस्मै तं वरदा-
यार्थं कथयामास तच्चतः ॥ २२ ॥ ततः स वरदः साधूराजानं
प्रत्यभाषत । म्रियतां ध्वंसतां चेषं माकृथास्त्वं महीपते ॥ २३ ॥
स तच्छ्रुत्वा वचस्तस्य प्रसन्नमनसो नृपः । मातरं ते निरस्याशु
विजहार कुवेरवत् ॥ २४ ॥ तथा त्वमपि राजानं दुर्जना-
चरिते पथि । असदूयाहमिमं मोहात् कुरुषे पापदर्शिनी ॥ २५ ॥
सत्यश्चात्र प्रवादोयं लौकिकः प्रतिभाति मे । पितॄन् समनुजा-
यन्ते नरा मातरमङ्गनाः ॥ २६ ॥ नेया भव गृहाणेदं यदाह
वसुधाधिपः । भर्तुं रिच्छामुपास्येह जनस्यास्य गतिर्भव ॥ २७ ॥
मा त्वं प्रोत्साहिता पापैर्देवराजसमप्रभम् । भर्तारं लोक-
भर्तारमसङ्घर्ममुपादधः । २८ ॥ न हि मिथ्याप्रतिज्ञातं करि-
ष्यति तवानघः । श्रीमान् दशरथो राजा देवि राजीवलो-
चनः ॥ २९ ॥ ज्येष्ठो वदान्यः कर्मण्यः स्वधर्मस्यापि रक्षिता ।
रक्षिता जीवलोकस्य देवि रामोभिषिच्यताम् ॥ ३० ॥ परिवादो
हि ते देवि महान् लोके चदिष्यति । यदि रामो वनं याति
विहाय पितरं नृपम् ॥ ३१ ॥ स्वराज्यं राघवः पातु भव त्वं
विगतञ्चरा । न हि ते राघवादन्यः क्षेमः पुरवरे वसन् ॥ ३२ ॥
रामे हि यौवराज्यस्ये राजा दशरथो वनम् । प्रवेक्ष्यति महे-
ष्वासः पूर्वव्रतमनुस्मरन् ॥ ३३ ॥ इति सान्त्वैश्च तीक्ष्णैश्च कैकेयीं

राजसंसदि । भूयः सङ्गोभयामास सुमन्त्रस्तु कृताञ्जलिः ॥ ३४ ॥
नैव सा क्षुभ्यते देवी न वाक्म परिदूयते । न चास्या मुखवर्णस्य
लक्ष्यते विक्रिया तदा ॥ ३५ ॥

इत्यार्षे रामायणे बाल्मीकीये अयोध्याकाण्डे

पञ्चत्रिंशः सर्गः ।

ततः सुमन्त्रमैक्ष्वाकुः पीडितोत्र प्रतिज्ञया । सवाध्यमति-
निश्वस्य जगादेदं पुनर्वचः ॥ १ ॥ सूत रत्नसुसम्पूर्णा चतु-
र्विधवला चमूः । राघवस्यानुयात्रार्थं क्षिप्रं प्रतिविधीय-
ताम् ॥ २ ॥ रूपाजीवाश्च वाहिन्यो वणिजश्च महाधनाः ।
शोभयन्तु कुमारस्य वाहिनीः सुप्रसारिताः ॥ ३ ॥ ये चैनसुप-
जीवन्ति रमते यैश्च वीर्यतः । तेषां बद्धधनं दत्त्वा तानप्यत्र
नियोजय ॥ ४ ॥ आयुधानि च मुख्यानि नागराः शकटानि
च । अनुगच्छन्तु काकुत्स्थं व्याधाश्चारण्यकोविदाः ॥ ५ ॥ निघ्न-
न्मृगान् कुञ्जरांश्च पिवंश्चारण्यकं मधु । नदीश्च विविधाः पश्यन्
न राज्यं संस्मरिष्यति ॥ ६ ॥ धान्यकोशश्च यः कश्चिद्धनकोशश्च
मामकः । तौ राममनुगच्छेतां वसन्तं निर्जने वने ॥ ७ ॥
यजन् पुण्येषु देशेषु विष्टजंश्चाप्तदक्षिणाः । ऋषिभिश्चाभिसङ्गम्य
प्रवत्स्यति सुखं वने ॥ ८ ॥ भरतश्च महाबाहुरयोध्यां पाल-
यिष्यति । सर्वकामैः पुनः श्रीमान् रामः संसाध्यतामिति ॥ ९ ॥
इति ब्रुवति काकुत्स्थे कैकेयी भयमागता । मुखञ्चास्यागम-
च्छोषं स्वरश्चापि व्यरुध्यत ॥ १० ॥ सा विषणा च सन्त्रस्ता
मुखेन परिशुष्यता । राजानमेवाभिमुखी कैकेयी वाक्य-
मब्रवीत् ॥ ११ ॥ राज्यं गतधनं साधो पीतमण्डां सुरामिव ।

निरास्वाद्यतमं शून्यं भरतो नाभिपत्स्यते ॥ १२ ॥ कैकेय्यां
मुक्तलज्जायां वदन्त्यामतिदारुणम् । राजा दशरथो वाक्य-
मुवाचयतलोचनाम् ॥ १३ ॥ बहन्तं किन्तुदसि मां नियुज्य
धुरि माहिते । अनार्थे कृत्यमारब्धं किन्तु पूर्वमुपारुधः ॥ १४ ॥
तस्यैतत् क्रोधसंयुक्तमुक्तं श्रुत्वा वराङ्गना । कैकेयी द्विगुणं
क्रुद्धा राजानमिदमब्रवीत् ॥ १५ ॥ तवैव वंशे सगरो ज्येष्ठं
पुत्रमुपारुधत् । असमञ्ज इति ख्यातं तथायं गन्तुमर्हति ॥ १६ ॥
एवमुक्त्वा धिगित्येव राजा दशरथोब्रवीत् । ब्रीडितश्च जनः
सर्वः सा च तन्नावबुध्यत ॥ १७ ॥ तत्र वृद्धो महामातः सि-
द्धार्थो नाम नामतः । शुचिर्बहूमतो राज्ञः कैकेयीमिदमब्र-
वीत् ॥ १८ ॥ असमञ्जो गृहीत्वा तु क्रीडितः पथि दारकान् ।
सरथ्यां प्रक्षिपन्नाशु रमते तेन दुर्मतिः ॥ १९ ॥ तं दृष्ट्वा
नागराः सर्वे क्रुद्धा राजानमब्रुवन् । असमञ्जं वृणीष्वैकमस्त्राकं
राष्ट्रवर्द्धनः ॥ २० ॥ तानुवाच ततो राजा किंनिमित्तमिदं
भयम् । ताश्चापि राज्ञा संपृष्टा वाक्यं प्रकृतयोब्रुवन् ॥ २१ ॥
क्रीडितस्त्वेष नः पुत्रान् बालानुदूभ्रान्तचेतसः । सरथ्यां प्रक्षि-
पन्मौख्यादतुलां प्रीतिमश्नुते ॥ २२ ॥ स तासां वचनं श्रुत्वा
प्रकृतीनां नराधिपः । तं तत्याजाहितं पुत्रं तासां प्रियचि-
कीर्षया ॥ २३ ॥ तं यानं शीघ्रमारोप्य सभार्यं सपरिच्छदम् ।
यावज्जीवं विवास्योयमिति स्वानन्वशात् पिता । सफलपिटकं
गृह्य गिरिदुर्गाख्यलोकयत् । दिशः सर्वास्वनुचरन् स यथा
पापकर्मकृत् ॥ २५ ॥ इत्येनमत्यजद्राजा सगरो वै सुधार्मिकः ।
रामः किमकरोत् पापं येनैवमपरुध्यते ॥ २६ ॥ न हि किञ्च-
न पश्यामो राघवस्यागुणं वयम् । दुर्लभो ह्यस्य निरयः शशाङ्क-
स्येव कल्मषम् ॥ २७ ॥ अथवा देवि दोषं त्वं कञ्चित् पश्यसि
राघवे । त्वमद्य ब्रूहि तत्त्वेन तदा रामो विवास्यते ॥ २८ ॥

अदुष्टस्य हि सत्यागः सत्पथे निरतस्य च । निर्दहेदपि शक्रस्य
 द्युतिं धर्मविरोधनात् ॥ २९ ॥ तदलं देवि रामस्य त्रिया
 विहतया त्वया । लोकतोपि हि ते रक्ष्यः परिवादः शुभानने ॥३०॥
 श्रुत्वा तु सिद्धार्थवचो राजा आन्तरस्वरः । शोकोपहतया
 वाचा कैकेयीमिदमब्रवीत् ॥ ३१ ॥ एतद्वचो नेच्छति पापरूपे
 हितं न जानासि ममात्मनो वा । आस्थाय मार्गं कृपणं कुचेष्टा
 चेष्टा हि ते साधुपथादपेता ॥ ३२ ॥ अनुव्रजिष्याम्यहमद्य रामं
 राज्यं परित्यज्य सुखं धनञ्च । सहैव राज्ञा भरतेन च त्वं यथा-
 सुखं भुक्ष्व चिराय राज्यम् ॥ ३३ ॥

द्वत्यार्षे रामायणे वाल्मीकीये अयोध्याकाण्डे

षट्त्रिंशः सर्गः ।

महामात्रवचः श्रुत्वा रामो दशरथं तदा । अन्वभाषत
 धाक्यन्तु विनयज्ञो विनीतवत् ॥ १ ॥ त्यक्तभोगस्य मे राजन्
 धने वन्येन जीवतः । किं कार्यमनुयात्रेण त्यक्तं सङ्गम्य
 सर्वतः ॥ २ ॥ यो हि दत्त्वा द्विपश्रेष्ठं कक्ष्यायां कुरुते मनः ।
 रज्जुस्नेहेन किं तस्य त्यजतः कुञ्जरोत्तमम् ॥ ३ ॥ तथा मम
 सतांश्रेष्ठ किं ध्वजिन्या जगत्पते । सर्वाण्येवानुजानामि
 चीराण्येवानयन्तु मे ॥ ४ ॥ खनित्रपिटके चोभे तमानयत
 गच्छत । चतुर्दश वने वासं वर्षाणि वसतो मम ॥ ५ ॥ अथ
 चीराणि कैकेयी स्वयमादाय राघवम् । उवाच परिधस्वेति
 जनौघे निरपत्रपा ॥ ६ ॥ स चीरे पुरुषव्याघ्रः कैकेय्याः प्रति-
 गृह्यते । सूक्ष्मवस्त्रमवन्निष्य मुनिवस्त्राण्यवस्त ह ॥ ७ ॥
 लक्ष्मणश्चापि ते चैव विहाय वसने शुभे । तापसाच्छादने चैव

प्रगृह्य च सुदुर्मनाः ॥ ८ ॥ अथात्मपरिधानार्थं सीता कौशेय-
 वासिनी । सम्प्रेक्ष्य चीरं सन्त्रस्ता पृषती वागुरामिव ॥ ९ ॥
 सा व्यपत्रपमाणेव प्रगृह्य च सुदुर्मनाः । कैकेय्याः कुशचीरे ते
 जानकी शुभलक्षणा ॥ १० ॥ अश्रुसम्पूर्णनेत्रा च धर्मज्ञा धर्म-
 दर्शिनो । गन्धर्वराजप्रतिमं भर्तारमिदमब्रवीत् ॥ ११ ॥ कथं
 नु चीरं बध्नन्ति मुनयो वनवासिनः । इति ह्यकुशला सीता
 सा मुमोह मुहुर्मुहुः ॥ १२ ॥ कृत्वा कण्ठे तु सा चीरमेक-
 मादाय पाणिना । तस्थौ ह्यकुशला तत्र ब्रीडिता जनकात्मजा ॥ १३ ॥
 तस्याः तत् क्षिप्रमागम्य रामो धर्मभृताम्बरः । चीरां वबन्ध
 सीतायाः कौशेयस्योपरि स्वयम् ॥ १४ ॥ रामं प्रेक्ष्य तु सी-
 तायाः बध्नन्तं चीरमुत्तमम् । अन्तःपुरचरा नार्थो मुमुचुर्वारि
 नेत्रजम् ॥ १५ ॥ उचुश्च परमायत्ता रामं ज्वलिततेजसम् ।
 वत्स मैवं नियुक्तेयं वनवासे मनस्विनी ॥ १६ ॥ पितुर्वाक्यानु-
 रोधेन गतस्य विजनं वनम् । तावद्दर्शनमस्या नः सफलं भवतु
 प्रभो ॥ १७ ॥ लक्ष्मणेन सहायेन वनं गच्छस्व पुत्रक । नेय-
 मर्हति कल्याणी वस्तुं तापसबन्धने ॥ १८ ॥ कुरु नो याचनां
 राम सीता तिष्ठतु भामिनी । धर्मनित्यः स्वयं स्यातुं न ही-
 दानीन्त्वमिच्छसि ॥ १९ ॥ तासामेवस्त्रिधा वाचः शृण्वन्द्दश-
 रथात्मजः । वबन्धेव तदा चीरं सीतया तुल्यशीलया ॥ २० ॥
 चीरे गृहीते तु तया समीक्ष्य नृपतेर्गुरुः । निवार्य सीतां
 कैकेयीं वशिष्ठो वाक्यमब्रवीत् ॥ २१ ॥ अतिप्रवृत्ते दुर्मन्धे
 कैकेयि कुलपांसनि । वञ्चयित्वा तु राजानं सप्रमाणेव
 तिष्ठति ॥ २२ ॥ न गन्तव्यं वनं देव्या सीतया शीलवर्जिते ।
 अनुष्ठास्यति रामस्य सीता प्रकृतमासनम् ॥ २३ ॥ आत्मा हि
 दाराः सर्वेषां दारसंग्रहवर्तिनाम् । आत्मेयमिति रामस्य पाल-
 यिष्यति मेदिनीम् ॥ २४ ॥ अथ यास्यति वैदेही वनं रामेण

सङ्गता । वयमतानुयास्यामः पुरं चेदं गमिष्यति ॥ २५ ॥
 अन्तःपालाश्च यास्यन्ति सदारी यत्र राघवः । सहोपजीव्यं
 राष्ट्रञ्च पुरञ्च सपरिच्छदम् ॥ २६ ॥ भरतश्च सशत्रुघ्नश्चीरवासा
 वनेचरः । वने वसन्तं काकुत्स्थमनुवत्यति पूर्वजम् ॥ २७ ॥
 ततः शून्यां गतजनां वसुधां पादपैः सह । त्वमेका शाधि
 दुर्दत्ता प्रजानामहिते रता ॥ २८ ॥ न हि तद्भविता राष्ट्रं यत्र
 रामो न भूपतिः । तद्वनं भविता राष्ट्रं यत्र रामो निवत्-
 स्यति ॥ २९ ॥ न ह्यदत्तां महीं पित्रा भरतः शास्तुमिच्छति ।
 त्वयि वा पुत्रवद्वस्तुं यदि जातो महीपतेः ॥ ३० ॥ यद्यपि त्वं
 क्षितितलाङ्गमनं चोत्पतिष्यति । पितृवंशचरित्रज्ञः सोन्यथा
 न करिष्यति ॥ ३१ ॥ तत्त्वया पुत्रगर्ष्टिन्या पुत्रस्य ह्यतमप्रियम् ।
 लोके न हि स विद्येत यो न राममनुव्रतः ॥ ३२ ॥ द्रुक्ष्यस्यद्यैव
 कैकेयि पशुथ्यालमृगद्विजान् । गच्छतः सह रामेण पादपांश्च
 तदुन्मुखान् ॥ ३३ ॥ अयोत्तमान्याभरणाणि देवि देहि स्नुषायै
 व्यपनीय चीरम् । न चीरमस्याः प्रविधीयतेति न्यवारयत्तद्व-
 सनं वसिष्ठः ॥ ३४ ॥ एकस्य रामस्य वने निवासस्त्वया वृतः
 कैकयराजपुत्रि । विभूषितेयं प्रतिकर्मनित्या वसत्वरण्ये सह
 राघवेण ॥ ३५ ॥ यानैश्च मुख्यैः परिचारकैश्च सुसंवृता गच्छतु
 राजपुत्री । वस्त्रैश्च सर्वैः सहितैर्विधानैर्नेयं वृता ते वरसम्प्र-
 दाने ॥ ३६ ॥ तस्मिंस्तथा जल्पति विप्रमुख्ये गुरौ नृपस्याप्र-
 तिमप्रभावे । नैव स्म सीता विनिवृत्तभावा प्रियस्य भर्तुः प्रति-
 कारकामा ॥ ३७ ॥

इत्यार्षे रामायणे वाल्मीकीये अयोध्याकाण्डे

सप्तत्रिंशः सर्गः ।

तस्यां चीरं वसानायां नाथवत्यामनायवत् । प्रचुक्रोश
जनः सर्वो धिक् त्वां दशरथं त्विति ॥ १ ॥ तेन तत्र प्रणादेन
दुःखितः स महीपतिः । त्रिच्छेद जीवते अद्वां धर्मं यशसि
चात्मनः ॥ २ ॥ स निश्वस्योष्णमैच्चाकुस्तां भार्यामिदमब्रवीत् ।
कैकेयि कुशचीरेण न सीता गन्तुमर्हति ॥ ३ ॥ सुकुमारी च
वाला च सततञ्च सुखोचिता । नेयं वनस्य योगेति सत्यमाह
गुरुर्मम ॥ ४ ॥ इयं हि कस्यापि करोति किञ्चित्तपस्विनी
राजवरस्य पुत्री । या चीरमासाद्य जनस्य मध्ये स्थिता विसंज्ञा
अमणीव काचित् ॥ ५ ॥ चीराण्यपास्याञ्जनकस्य कन्या
नेयं प्रतिज्ञा मम दत्तपूर्वा । यथासुखं गच्छतु राजपुत्री
वनं समया सह सर्वरत्नैः ॥ ६ ॥ अजीवनाह्णेण मया नृशंसा
कृता प्रतिज्ञा नियमेन तावत् । त्वया हि बाल्यात् प्रतिपन्नमेतत्
तन्मां दहेद्वेणमिवात्मपुष्पम् ॥ ७ ॥ रामेण यदि ते पापे
किञ्चित् कृतमशोभनम् । अपकारः क इह ते वैदेह्या दर्शितो-
धमे ॥ ८ ॥ ऋगीवोत्फुल्लनयना ऋदुशीला मनस्विनी । अप-
कारं किमिव ते करोति जनकात्मजा ॥ ९ ॥ ननु पर्याप्त-
मेतत्ते पापे रामविवासनम् । क्रिमेभिः कृपणैर्भूयः पातकै-
रपि ते कृतैः ॥ १० ॥ प्रतिज्ञातं मया तावत् त्वयोक्तं देवि
ऋणवता । रामं यदभिषेकाय त्वमिहागतमब्रवीः ॥ ११ ॥
तच्चेतस्ममतिक्रम्य निरयं गन्तुमिच्छसि । मैथिलीमपि या
हि त्वमीक्षसे चीरवासिनीम् ॥ १२ ॥ इतीव राजा विलप-
न्महात्मा शोकस्य नान्तं स ददर्श किञ्चित् । भृशातुरत्वाञ्च
पपात भूमौ तेनैव पुत्रव्यसनेन मग्नः ॥ १३ ॥ एवं ब्रुवन्तं
पितरं रामः संप्रस्थितो वनम् । अर्वाक्षिरः समासीनमिदं
वचनमब्रवीत् ॥ १४ ॥ इयं धार्मिक कौशल्या मम माता
यशस्विनी । वृद्धा चाक्षुद्रशीला च न च त्वां देव गर्हते ॥ १६ ॥

मया विहीनां वरद प्रपन्नां शोकसागरे । अदृष्टपूर्वव्यसनां
 भूयः संमन्तुमर्हसि ॥ १६ ॥ पुत्रशोकं यथा नसेत्त्वया पूजेन
 पूजिता । मां हि सञ्चिन्तयन्तीयमपि जीवेत्तपस्विनी ॥ १७ ॥
 इमां महेन्द्रोपम जातगर्दिनीं तथा विधातुं जननीं ममा-
 र्हसि । यथा वनस्थे मयि शोककर्षिता न जीवितं न्यस्य यम-
 क्षयं व्रजेत् ॥ १८ ॥

इत्यार्षे रामायणे वाल्मीकीये अयोध्याकाण्डे

अष्टत्रिंशः सर्गः ।

रामस्य तु वचः श्रुत्वा मुनिबेषधरञ्च तम् । समीक्ष्य सह
 भार्याभी राजा विगतचेतनः ॥ १ ॥ नैनं दुःखेन सन्तप्तः
 प्रत्यवेक्षत राघवम् । न चैनमभिसंप्रेक्ष्य प्रत्यभाषत दुर्मनाः ॥ २ ॥
 स सुहृत्तमिवासञ्ज्ञो दुःखितश्च महीपतिः । विललाप
 महावाह्म राममेवानुचिन्तयन् ॥ ३ ॥ मनो खलु मया पूर्वं
 विवत्सा वहवः कृताः । प्राणिनो हिंसिता वापि तस्मादिद-
 मुपस्थितम् ॥ ४ ॥ न त्वेवानागते काले देहाञ्चयति
 जीवितम् । कैकेय्या क्लिश्यमानस्य मृत्युर्मम न विद्यते ॥ ५ ॥
 योहं पावकसङ्काशं पश्यामि पुरतः स्थितम् । विहाय वसने
 सूक्ष्मे तापसाच्छादमात्मजम् ॥ ६ ॥ एकस्याः खलु कैकेय्याः
 कृतेयं क्लिश्यते जनः । स्वार्थे प्रयतमानायाः संश्रित्य निकृतिं
 त्विमाम् । ७ ॥ एवमुक्त्वा तु वचनं वाष्पेण पिहितेन्द्रियः ।
 रामेति सकृदेवोक्त्वा व्याहर्तुं न शशाक सः ॥ ८ ॥ संज्ञां तु प्रति-
 लभैव सुहृर्तात्सु महीपतिः । नेत्राभ्यामश्रुपूर्णाभ्यां सुमन्त्र-
 मिदमब्रवीत् ॥ ९ ॥ औपवाह्यं रथं योज्यं त्वमायाहि हयो-
 त्तमैः । प्रापयैनं महाभागमितो जनपदात्परम् ॥ १० ॥
 एवं मनो गुणवतां गुणानां फलमुच्यते । पित्वा मात्रा च

यत्साधुर्वोरो निर्वास्यते वनम् ॥ ११ ॥ राज्ञो वचनमाज्ञाय
 सुमन्त्रः शीघ्रविक्रमः । योजयित्वा ययौ तत्र रथमश्वैर-
 लङ्कृतम् ॥ १२ ॥ तं रथं राजपुत्राय सूतः कनकभूषितम् ।
 आचक्ष्वेञ्जलिं कृत्वा युक्तं परमवाजिभिः ॥ १३ ॥ राजा
 सत्वरमाह्वय व्यापृतं वृत्तसञ्चये । उवाच देशकालज्ञो निश्चितं
 सर्वतः शुचिः ॥ २४ ॥ वासांसि च वरार्हाणि भूषणानि
 महान्ति च । वर्षाण्येतानि संख्याय वैदेह्याः क्षिप्रमानय ॥
 १५ ॥ नरेन्द्रेणैवमुक्तस्तु गत्वा कोशगृहं ततः । प्रायच्छत्सर्व-
 माहृत्य सीतायै सममेव तत् ॥ १६ ॥ सा सुजाता सुजातानि
 वैदेही प्रस्थिता वनम् । भूषयामास गात्राणि तैर्विचित्रै-
 र्विभूषणैः ॥ १७ ॥ व्यराजयत वैदेही विश्वं तत्सु विभूषिता ।
 उद्यतोऽशुमतः काले खं प्रभेव विवस्वतः ॥ १८ ॥ तां भुजाभ्यां
 परिष्वज्य श्वश्रूर्वचनमब्रवीत् । अनाचरन्तो कृपणं मूर्ध्नि-
 पात्राय मैथिलीम् ॥ १९ ॥ असत्यः सर्वलोकेस्त्रिन् सततं
 सत्कृताः प्रियैः । भर्तारं नानुमन्यन्ते विनिपातगतं स्त्रियः ॥
 २० ॥ एष स्वभावो नारीणामनुभूय पुरा सुखम् । अल्पाम-
 प्यापदं प्राप्य दुष्यन्ति प्रजहत्यपि ॥ २१ ॥ असत्यशीला
 विकृता दुर्गाह्यहृदयाः सदा । युवत्यः पापसंकल्पाः क्षण-
 मात्रादिकारिणः ॥ २२ ॥ न कुलं न कृतं विद्या न दत्तं नापि
 संग्रहः । स्त्रीणां गृह्णाति हृदयमनित्यहृदया हि ताः ॥ २३ ॥
 साध्वीनां तु स्थितानान्तु शीले सतेऽश्रुते स्थिते । स्त्रीणां
 पवित्रं परमं पतिरेको विशिष्यते ॥ २४ ॥ स त्वया नावमन्तव्यः
 पुत्रः प्रवाजितो वनम् । तव देवसमस्वेष निर्धनः सधनो-
 पि वा ॥ ५ ॥ विज्ञाय वचनं सीता तस्या धर्मार्थसंहितम् ।
 कृतांजलिरुवाचेदं श्वश्रूमभिसुखे स्थिताम् ॥ २६ ॥ करिष्ये
 सर्वमेवाहं आर्या यदनुशास्ति मां । अभिज्ञास्मि यथा भर्तु-

र्वर्त्तितव्यं श्रुतञ्च मे ॥ २७ ॥ न मामसज्जनेनार्यैः समान-
 यितुमर्हति । धर्माद्विचलितुं नाहमलं चन्द्रादिव प्रभा ॥
 २८ ॥ नातन्वृी विद्यते वीणा नाचक्रो विद्यते रथः । नापतिः
 सुखमेधेत या स्यादपि शतात्मजा ॥ २९ ॥ मितं ददाति हि
 पिता मितं भ्राता मितं सुतः । अमितस्य तु दातारं भर्तारं
 का न पूजयेत् ॥ ३० ॥ साहमेवं गता श्रेष्ठा श्रुतधर्मपरावरा ।
 आर्यैः किमवमनेयं स्त्रीणां भर्ता हि दैवतम् ॥ ३१ ॥ सीताया
 वचनं श्रुत्वा कौशल्या हृदयंगमम् । शुद्धसत्वा सुमोचाश्रु
 सहसा दुःखहर्षजम् ॥ ३२ ॥ तां प्राञ्जलिरभिज्ञाय माह-
 मधेयतिसत्कृताम् । रामः परमधर्मात्मा मातरं वाक्य-
 मब्रवीत् ॥ ३३ ॥ अस्व मा दुःखिता भूत्वा पशेस्व पितरं
 मम । क्षयोपि वनवासस्य क्षिप्रमेव भविष्यति ॥ ३४ ॥ सुप्ता-
 यास्ते गमिष्यन्ति नववर्षाणि पञ्च च । समग्रमिह संप्राप्तं
 मान्द्रक्ष्यसि सुहृदृतम् ॥ ३५ ॥ एतावदभिनीतार्थसुक्ता
 स जननीस्वचः । त्वयः शत शताह्वी हि ददर्शावेक्ष्य मातरः ॥
 ३६ ॥ ताश्चापि स तथैवातो मातृर्दृशरथात्मजः । धर्मयुक्त-
 मिदं वाक्यं निजगाद कृताञ्जलिः ॥ ३७ ॥ सम्वासात्परुषं
 किञ्चिदज्ञानादपि यत्कृतम् । तन्मे समनुजानीत सर्वाश्चाम-
 न्द्रयामि वः ॥ ३८ ॥ वचनं राघवस्यैतत् धर्मयुक्तं समाहितम् ।
 शुश्रुवुस्ताः स्त्रियः सर्वाः शोकोपहतचेतसः ॥ ३९ ॥ जज्ञेथ
 तासां सन्नादः क्रौञ्चीनामिव निस्वनः । मानवेन्द्रस्य भार्याणा-
 मेवं वदति राघवे ॥ ४० ॥ सुरजपणवमेघघोषवद्दृशरथवेश्म
 वभूव यत् पुरा । विलपितपरिदेवनाकुलं व्यसनगतं तदभूत्सु-
 दुःखितम् ॥ ४१ ॥

इत्यार्षेय रामायणे वाल्मीकीये अयोध्याकाण्डे

एकोनचत्वारिंशः सर्गः ।

अथ रामश्च सीता च लक्ष्मणश्च कृताञ्जलिः । उपसंगृह्य
राजानं चक्रुर्दीनाः प्रदक्षिणम् ॥ १ ॥ तं चापि समनुज्ञाय
धर्मतः सह सीतया । राघवः शोकसंमूढो जननीमभ्यवा-
दयत् ॥ २ ॥ अन्वक्षं लक्ष्मणो भ्रातुः कौशलग्रामभ्यवादयत् ।
अपि मातुः सुमित्राया जग्राह चरणौ पुनः ॥ ३ ॥ तं वन्दमानं
रुदती माता सौमित्रिमब्रवीत् । हितकामा महावाङ्मूर्ध्नु-
पाघ्राय लक्ष्मणम् ॥ ४ ॥ सृष्टस्त्वं वनवासाय स्वनुरक्तः
सुहृज्जने । रामे प्रमादं माकार्षीः पुत्र भ्रातरि गच्छति ॥ ५ ॥
व्यसनी वाससृद्धो वा गतिरेषस्तवानघ । एष लोके सतां
धर्मो यज्जेष्टवशगो भवेत् ॥ ६ ॥ इदं हि वृत्तमुचितं कुलस्यास्य
सनातनम् । दानं दीक्षा च यज्ञेषु तनुत्यागो ऋषेषु हि ॥ ७ ॥
रामं दशरथं विद्धि मां विद्धि जनकात्मजाम् । अयोध्यामटवीं
विद्धि गच्छ तात यथासुखम् ॥ ८ ॥ लक्ष्मणं त्वेवमुक्त्वासौ
संसिद्धं प्रियराघवम् । सुमित्रा गच्छ गच्छेति पुनः पुनरु-
वाच तम् ॥ ९ ॥ गम्यतामर्थलाभाय क्षेमाय विजयाय च ।
शत्रुपक्षविनाशाय पुनः संदर्शनाय च । ततः सुमन्त्रः काकुत्स्थं
प्राञ्जलिर्वाक्यमब्रवीत् । विनीतो विनयज्ञश्च मातलिर्वासवं
यथा ॥ १० ॥ रथमारोह भद्रन्ते राजपुत्र महायशः । क्षिप्रं
त्वां प्रापयिष्यामि यत्र मां राम वक्ष्यसे ॥ ११ ॥ चतुर्दश हि
वर्षाणि वस्तव्यानि वने त्वया । तानुपक्रमितव्यानि यानि
देव्यासि चोदितः ॥ १२ ॥ तं रथं सूर्यसंकाशं सीता हृष्टेन
चेतसा । आरुरोह वरारोहा कृत्वालङ्कारमात्मनः ॥ १३ ॥
अथो ज्वलनसङ्काशं चामीकरविभूषितम् । तावारुरुहतुस्तूर्णं
भ्रातरौ रामलक्ष्मणौ ॥ १४ ॥ वनवासं हि संख्याय वासांस्या-
भरणानि च । भर्तारमनुगच्छत्यै सीतायै श्वशुरो
ददौ ॥ १५ ॥ तथैवायुधजालानि भ्रातृभ्यां कवचानि च ।

रथोपस्थे प्रविन्यस्य सचर्म कठिनं च यत् ॥ १६ ॥ सीता-
 तृतीयानारूढान् दृष्ट्वा रथमचोदयत् । सुमन्त्रः संयता-
 नश्वान्वायुवेगसमान् जवे ॥ १७ ॥ प्रयाते तु महारण्यं चिर-
 रात्राय राघवे । वभूव नगरे मूर्च्छां वलमूर्च्छां जनस्य च ॥ १८ ॥
 तत्समाकुलसम्भ्रान्तं मत्तं संकुपितद्विपम् । हयसिंजित-
 निर्घोषं पुरमासीन्महास्वनम् ॥ १९ ॥ ततः सवालवृद्धा सा
 पुरी परमपीडिता । राममेवाभिदुद्राव घर्मात्ताः सलिलं
 यथा ॥ २० ॥ पार्श्वतः पृष्ठतश्चापि लम्बमानास्तदुन्मुखाः ।
 वाष्पपूर्णमुखाः सर्वे तमूचुर्भृशनिस्वनाः ॥ २१ ॥ संयच्छ
 वाजिनां रश्मीन् सूत याहि शनैः शनैः । मुखं द्रक्ष्यामो रामस्य
 दुर्दर्शनो भविष्यति ॥ २२ ॥ आयसं हृदयं नूनं राममातुर-
 संशयम् । यद्देवगर्भप्रतिमे वनं याति न भिद्यते ॥ २३ ॥ कृत-
 कृत्या हि वैदेही च्छायेवानुगता पतिम् । न जहाति रता धर्मं
 मेरुमर्कप्रभा यथा ॥ २४ ॥ अहो लक्ष्मण सिद्धार्थः सतमं
 प्रियवादिनम् । भ्रातरं देवसङ्काशं यस्त्वम्परिचरिष्यसि ॥ २५ ॥
 महत्येषा हि ते बुद्धिरेष चाभ्युदयो महान् । एषः स्वर्गस्य
 मार्गश्च यदेनमनुगच्छसि । २६ ॥ एवं वदंतस्ते सोढुं न शेकु-
 र्वाष्पमागतम् । नरास्तमुपगच्छन्तः प्रियमिच्छाकुनन्दनम् ॥
 २७ ॥ अथ राजा वृतः स्त्रीभिर्दीनाभिर्दीनचेतनः । निर्ज-
 गाम प्रियं पुत्रं द्रक्ष्यामीति ब्रुवन् गृहात् ॥ २८ ॥ शुश्रु वे चा-
 ग्रतः स्त्रीणां रुदतीनां महास्वनः । यथा नादः करेणूनां
 वद्धे महति कुञ्जरे ॥ २९ ॥ पिता हि राजा काकुत्स्थः श्रीमान्
 सन्नस्तदा वभौ । परिपूर्णः शशी काले ग्रहेणोपप्लुतो यथा ॥ ३० ॥
 स च श्रीमानचिन्तात्मा रामो दशरथात्मजः । सूतं संचोदया-
 मास त्वरितं वाह्यतामिति ॥ ३१ ॥ रामो याहीति तं सूतं
 तिष्ठेति च जनस्तदा । उभयं नाशकत्सूतः कर्तुमध्वनि चो-

दितः ॥ ३२ ॥ निर्गच्छति महाबाहौ रामे पौरजनाशुभिः ।
 पतितैरभ्यवहितं प्रशशाम महीरजः ॥ ३३ ॥ रुदिताशुपरिदूतं
 हाहाकृतमचेतनम् । प्रयाणे राघवस्यासीत्युरं परमपीडि-
 तम् ॥ ३४ ॥ सुस्त्राव नयनैः स्त्रीणामस्रमायाससम्भवम् । मीन-
 संचोभचलितैः सलिलं पङ्कजैरिव ॥ ३५ ॥ दृष्ट्वा तु नृपतिः
 श्रीमानेकचित्तगतं पुरम् । निपपातैव दुःखेन क्लृप्तमूल इव
 द्रुमः ॥ ३६ ॥ ततो हलहलाशब्दो जज्ञे रामस्य पृष्ठतः ।
 नराणां प्रेक्ष्य राजानं सीदन्तं भृशदुःखितम् ॥ ३७ ॥ हा रामेति
 जनाः केचिद्राम रामेति चापरे । अन्तःपुरसमृद्धं च क्रो-
 शन्तं पर्यगदेवयत् ॥ ३८ ॥ अन्वीक्षमाणो रामस्तु विप्रस्रं म्रान्त-
 चेतसम् । राजानं मातरं चैव ददर्शानुगतो पथि ॥ ३९ ॥
 विवद्ध इव पाशेन किशोरो मातरं यथा । धर्मपाशेन संचिप्तः
 प्रकाशं नाभ्युदैक्षत ॥ ४० ॥ पदातिनौ च यानार्हावदुःखाह्वी
 सुखोचितौ । दृष्ट्वा संचोदयामास शीघ्रं याहीति सारथिम् ॥ ४१ ॥
 नहि तत् पुरुषथाग्रो दुःखजं दर्शनं पितुः । मातुश्च सहितुं
 शक्तस्तोत्रार्दित इव द्विपः ॥ ४२ ॥ प्रत्यगारमिवायान्ती
 वत्सला वत्सकारणात् । बद्धवत्सा यथा धेनू राममाताभ्य-
 धावत ॥ ४३ ॥ तथा रुदन्तीं कौशल्यां रयन्तमनुधावतीम् ।
 क्रोशन्तीं राम रामेति हा सीते लक्ष्मणेति च ॥ ४४ ॥ राम-
 लक्ष्मणसीतार्थं स्ववन्तीं वारि नेत्रजम् । असकृत्प्रैक्षत तदा
 नृत्यन्तीमिव मातरम् ॥ ४५ ॥ तिष्ठेति राजा चुक्रोश
 याहि याहीति राघवः । सुमन्त्रस्य वभूवात्मा चक्रयोरिव
 चान्तरा ॥ ४६ ॥ नाश्रौषमिति चात्मानमुपलब्धोपि वक्ष्यसि ।
 चिरं दुःखस्य पापिष्ठमिति रामस्तमब्रवीत् ॥ ४७ ॥ रामस्य
 च वचः कुर्वन्ननुज्ञाप्य च तं जनम् । ब्रजतोपि हयान् शीघ्रं
 चोदयामास सारथिः ॥ ४८ ॥ न्यवर्तत जनो राज्ञो रामं

कृत्वा प्रदक्षिणम् । मनसाप्याशुवेगैश्च न न्यवर्त्तत मानुषम् ॥
 ४६ ॥ यमिच्छेत पुनरायान्तं नैनं दूरमनुव्रजेत् । इत्यमा-
 त्या महाराजमूर्च्छुर्दशरथं वचः । ५० ॥ तेषां वचः सर्वगुणोप-
 पन्नं प्रस्विन्नगात्रः प्रविप्रसरूपः । निशम्य राजा कृपणः
 सभार्यो व्यवस्थितस्तं सुतमीक्षमाणः ॥ ५१ ॥

इत्यार्षे रामायणे वाल्मीकीये अयोध्याकाण्डे

चत्वारिंशः सर्गः ॥ ४० ॥

तस्मिंस्तु पुरुषव्याघ्रे निष्क्रामति कृताञ्जलौ । आर्त्तं
 शब्दो हि संजज्ञे स्त्रीणामन्तःपुरे महान् ॥ १ ॥ अनाथस्य
 जनस्यास्य दुर्वलस्य तपस्विनः । यो गतिः शरणं चासीत्
 स नाथः क्वनु गच्छति ॥ २ ॥ न क्रुध्यत्यभिशस्तोपि क्रोध-
 नीयानि वर्जयन् । क्रुद्धान् प्रसादयन् सर्वान् समदुःखः क्व
 गच्छति ॥ ३ ॥ कौशल्यायां महातेजा यथा मातरि वर्त्तते ।
 तथा यो वर्त्ततेस्मासु महात्मा क्वनु गच्छति ॥ ४ ॥ कैकेय्या
 क्लिश्यमानेन राज्ञा सञ्चोदितो वनं । परित्वाता जनस्यास्य
 जगतः क्वनु गच्छति ॥ ५ ॥ अहो निश्चेतनो राजा जीवलोकस्य
 संक्षयं । धमं सत्यव्रतं रामं वनवासे प्रवत्स्यति ॥ ६ ॥ इति
 सर्वा महिष्यस्ता विवत्सा इव धेनवः । रुरुदुश्चैव दुःखार्ताः
 सस्वरं च विचुक्रशुः ॥ ७ ॥ स तमन्तःपुरे घोरमार्तशब्दं
 महीपतिः । पुत्रशोकाभिसन्तप्तः श्रुत्वा चासीत् सुदुःखितः ॥
 ८ ॥ नाग्निहोत्राभ्यह्वयन्त नापठन् गृहमेधिनः । न राजते
 नृगाङ्गश्च सूर्थं शान्तरधीयत ॥ ९ ॥ व्यसृजन् कवलान्नागा
 गावो बत्सान् पाययन् । पुत्रं प्रथमजं दृष्ट्वा जननी नाभ्य-
 नन्दत ॥ १० ॥ त्रिशङ्कुर्लोहितांगश्च बृहस्पतिबुधावपि ।

दारुणाः सोममध्येत्य ग्रहाः सर्वे व्यवस्थिताः ॥ ११ ॥ नक्ष-
त्राणि गताचींषि ग्रहाश्च गततेजसः ॥ विशाखाश्च सधूमाश्च
नभसि प्रचकाशिरे ॥ १२ ॥ कालिकानिलवेगेन महोदधिरि-
वोत्थितः । रामे वनं प्रव्रजिते नगरं प्रचचाल तत् ॥ १३ ॥
दिशः पर्याकुलाः सर्वास्तिमिरेणोव संवृताः । न ग्रहो नापि
नक्षत्रं प्रचकाशे न किञ्च न ॥ १४ ॥ अकस्मान्नागरः सर्वो जनो
दैव्यमुपागमत् । आहारे वा विहारे वा न कश्चिदकरोन्मनः ॥ १५ ॥
शोकपर्यायसन्तप्तः सततं दीर्घमुच्छ्वसन् । अयोध्यायां जनः
सर्वश्चुकोप जगतीपतिम् ॥ १६ ॥ बाष्पपर्याकुलमुखी राज-
मागगतो जनः । न हृष्टो लभ्यते कश्चित् सर्वः शोकपरा-
यणः ॥ १७ ॥ न वान्ति पवनाः शीता न शशी सौम्यदर्शनः ।
न सूर्यस्तपते लोकं सर्वं पर्याकुलं जगत् ॥ १८ ॥ अनर्थिनः
सुताः स्त्रीणां भर्तारो भ्रातरस्तथा । सर्वे सर्वं परित्यज्य राम-
मेकान्वचिन्तयन् ॥ १९ ॥ ये तु रामस्य सुहृदः सर्वे ते मूढ-
चेतसः । शोकभारेण चाक्रान्ताः शयनं नैव भेजिरे ॥ २० ॥
ततस्त्रयोध्या रहिता महात्मना पुरन्दरेणोव महीं सपर्वता ।
चचाल घोरं भयशोकदीपता सनागयोधाखगणा ननाद
च ॥ २१ ॥

एकचत्वारिंशः सर्गः ।

गता दृष्टिरद्यापि न निवर्त्तते ॥ ३४ ॥ तं राममेवानुविचिन्त-
यन्तं समीक्ष्य देवी शयने नरेन्द्रम् । उपोपविश्याधिकमार्त्त-
रूपा विनिश्चसन्ती विललाप कृच्छम् ॥ ३५ ॥

इत्यार्षे रामायणे वाल्मीकीये अयोध्याकाण्डे

द्विचत्वारिंशः सर्गः ।

ततः समीक्ष्य शयने सन्नं शोकेन पार्थिवम् । कौशल्या
पुत्रशोकार्त्ता तमुवाच महीपतिम् ॥ १ ॥ राघवे नरशार्दूले
विषं क्षिप्त्वा हि जिह्वागा । विचरिष्यति कैकेयी निर्मुक्तेव हि
पन्नगी ॥ २ ॥ विवास्य रामं सुभगा लब्धकामा समाहिता ।
त्रासयिष्यति मां भूयो दुष्टाहिरिव वेषमनि ॥ ३ ॥ अथास्मिन्
नगरे रामश्चरन् भैक्ष्यं गृहे वसेत् । कामकारो वरन्दातुमपि
दासं ममात्मजम् ॥ ४ ॥ पातयित्वा तु कैकेय्या रामः स्थानाद्य-
थेष्टतः । प्रविद्धो रक्षसां भागः पर्वणीवाहिताग्निना ॥ ५ ॥
नागराजपतिवीरो महाबाहुर्धनुर्द्धरः । वनमाविशते नूनं
सभार्यः सह लक्ष्मणः ॥ ६ ॥ वने त्वदृष्टदुःखानां कैकेय्यानु-
मते त्वया । त्यक्तानां वनवासाय कान्त्ववस्था भविष्यति ॥ ७ ॥
ते रत्नहीनास्तरुणाः फलकाले विवासिताः । कथं वत्स्यन्ति
कृपणाः फलमूलैः कृताशनाः ॥ ८ ॥ अपीदानीं स कालः
स्थान्मम शोकक्षयः शिवः । सभार्यं यत् सह भ्रात्रा पश्येय-
मिह राघवम् ॥ ९ ॥ श्रुत्वैवोपस्थितौ वीरौ कदायोध्या भवि-
ष्यति । यशस्विनी हृष्टजना मूर्च्छितध्वजमालिनी ॥ १० ॥
कदा प्रेक्ष्य नरव्याघ्रावरण्यात् पुनरागतौ । भविष्यति पुरी
दृष्टा समुद्र इव पर्वणि ॥ ११ ॥ कदायोध्यां महाबाहुः पुरीं

वीरः प्रवेक्ष्यति । पुरष्कृत्य रथे सीतां वृषभो गोवधूमिव ॥ १२ ॥
 कदा प्राणिसहस्राणि राजमार्गे ममात्मजौ । लाजैरवकरि-
 ष्यन्ति प्रविशन्तावरिन्दमौ ॥ १३ ॥ प्रविशन्तौ कदायोध्यां
 द्रव्यामि शुभकुण्डलैः । उदग्रायुधनिस्त्रिंशौ सञ्चङ्गाविव प-
 र्वतौ ॥ १४ ॥ कदा सुमनसः कन्या द्विजातीनां फलानि च ।
 प्रदिशन्तः पुरीं हृष्टाः करिष्यन्ति प्रदक्षिणम् ॥ १५ ॥ कदा
 परिणतो बुध्या वयसा चामरप्रभः । अभ्युपैष्यति धर्मात्मा
 त्रिवर्ष इव मां ललत् ॥ १६ ॥ निःसंग्यं मया मन्ये पुरा वीर-
 कदर्थं या । पातुकामेषु वत्सेषु मातृणां शातितास्तनाः ॥ १७ ॥
 साहं गौरिव सिंहेन विवत्सा वत्सला कृता । कैकेय्या पुरुषव्याघ्र-
 बालवत्सेव गौर्बलात् ॥ १८ ॥ न हि तावत् गुणैर्जुष्टं सर्व-
 शास्त्रविशारदम् । एकपुत्रा विना पुत्रमहं जीवितुमुत्सहे ॥ १९ ॥
 न हि मे जीविते किञ्चित् सामर्थ्यमिह कल्प्यते । अपश्यन्त्याः
 प्रियं पुत्रं लक्ष्मणञ्च महाबलम् ॥ २० ॥ अयं हि मां दीपयते
 समुत्थितस्तनूजशोकप्रभवो ह्यताशनः । महीमिमां रश्मिभि-
 रुद्धतप्रभो यथा निदाघे भगवान् दिवाकरः ॥ २१ ॥

इत्यार्षेण रामायणे वाल्मीकीये अयोध्याकाण्डे

त्रिचत्वारिंशं सर्गः ।

विलपन्तीं तथा तां तु कौशल्यां प्रसदोत्तमाम् । एवं धर्मे
 स्थिता धर्मं सुमित्रा वाक्यमब्रवीत् ॥ १ ॥ तवायं सद्गुणैर्युक्तः स
 पुत्रः पुरुषोत्तमः । किन्तं विलपितेनैवं कृपणं रुदितेन वा ॥ २ ॥
 यस्तवार्येण गतः पुत्रस्त्यक्त्वा राज्यं महाबलः । साधु कुर्वन् महा-
 त्मानं पितरं सत्यवादिनम् ॥ ३ ॥ शिष्टैराचरिते सम्यक् शश्वत्
 प्रेत्य फलोदये । रामो धर्मे स्थितः श्रेष्ठो न स शोच्यः कदा-

स्पन्दः पूर्णचन्द्र इव प्रियः ॥ ३ ॥ स याच्यमानः काकुत्स्थस्ताभिः
 प्रकृतिभिस्तदा । कुर्वाणः पितरं सत्यं वनमेवान्वपद्यत ॥ ४ ॥
 अवेक्ष्यमाणः सस्त्रेहं चक्षुषा प्रपिवन्निव । उवाच रामः सस्त्रेहं
 ताः प्रजाः स्वाः प्रजा इव ॥ ५ ॥ या प्रीतिर्बद्धमानश्च मय्य-
 योध्यानिवासिनाम् । सत्प्रियार्थं विशेषेण भरते सा विधीय-
 ताम् ॥ ६ ॥ स हि कलाणचारित्रः कैकेयानन्दवर्द्धनः ।
 करिष्यति यथावद्वः प्रियानि च हितानि च ॥ ७ ॥ ज्ञानवृद्धो
 वयोबालो हृदुवीर्यगुणान्वितः । अनुरूपः स वो भर्ता भवि-
 ष्यति भयापहः ॥ ८ ॥ स हि राजगुणैर्युक्तो युवराजः समी-
 क्षितः । अपि सम्यङ्मया शिष्टैः कार्यस्वो भर्तृशासनम् ॥ ९ ॥
 न सन्तप्येद्यथा चासौ वनवासं गते मयि । महाराजस्तथा
 कार्यो मम प्रियचिकीर्षया ॥ १० ॥ यथायथा दाशरथिर्धर्म-
 मेवाश्रितो भवेत् । तथा तथा प्रकृतयो रामं पतिमकामयन् ॥ ११ ॥
 वाष्पेण पिहितं दीनं रामः सौमित्रिणा सह । चकर्षेव गुणै-
 र्वद्धं जनं पुरनिवासिनम् ॥ १२ ॥ ते द्विजास्त्रिविधं वृद्धा ज्ञा-
 नेन वयसोजसा ॥ वयःप्रकम्पशिरसो दूरादूचुरिदं वचः ॥ १३ ॥
 वहन्तो जवना रामं भो भो जात्यास्तुरङ्गमाः । निवर्त्तध्वं न
 गन्तव्यं हिता भवत भर्त्तरि ॥ १४ ॥ कर्णवन्ति हि भूतानि
 विशेषेण तुरङ्गमाः । यूयं तस्मान्निवर्त्तध्वं याचनां प्रतिवे-
 दिताः ॥ १५ ॥ धर्मतः स विशुद्धात्मा वीरः शुभदृढव्रतः ।
 उपवाह्यसु वो भर्त्ता नापवाह्यः पुराइनम् ॥ १६ ॥ एवमर्त्त-
 प्रलापांस्तान् वृद्धान् प्रलपतो द्विजान् । अवेक्ष्य सहसा रामो
 रथादवततार ह ॥ १७ ॥ पद्भ्यामेव जगामाथ ससीतः सह
 लक्ष्मणः । सन्निकृष्टपदन्यासो रामो वनपरायणः ॥ १८ ॥
 द्विजातीन् हि पदातींस्तान् रामश्चारिखवत्सलः । न शशाक
 घृणाचक्षुः परिमोक्तुं रथेन सः ॥ १९ ॥ गच्छन्तमेव तं वृद्धा

रामं सम्भ्रान्तमानसाः । ऊचुः परमसन्तप्ता रामं वाक्यमिदं द्विजाः ॥
 २० ॥ ब्राह्मण्यं कृत्स्नमेव त्वां ब्रह्मण्यमनुगच्छति । द्विजस्कन्धाधि-
 रूढास्वामग्नयोप्यनुयान्त्यमी ॥ २१ ॥ वाजपेयसमुत्थानिच्छ-
 त्वाण्येतानि पश्य नः । पृष्ठतोनुप्रयातानि मेषानिव जला-
 त्त्यये ॥ २२ ॥ अनवाप्तातपत्रस्य रश्मिसन्तापितस्य ते । एभि-
 ष्चायां करिष्यामः स्वच्छत्रवाजपेयकैः ॥ २३ ॥ या हि नः
 सततं बुद्धिर्वेदमन्त्रानुसारिणी । त्वत्कृते सा कृता वत्स वनवा-
 सानुसारिणी ॥ २४ ॥ हृदयेष्ववतिष्ठन्ते वेदा ये नः परं
 धनम् । वत्स्यन्त्यपि गृहेष्वं व दाराश्चारित्ररक्षिताः ॥ २५ ॥
 न पुनर्निश्चयः कार्यं स्वङ्गतौ सुकृता मतिः । त्वयि धर्मव्यपेक्षे तु
 किं स्याद्धर्ममपेक्षितम् ॥ २६ ॥ याचितो नो निवर्त्तस्व हंस-
 शुक्लशिरोरुहैः । शिरोभिर्निभृताचार महीपतनपांशुलैः ॥ २७ ॥
 बहूनां वितता यज्ञा द्विजानां य इहागताः । तेषां समाप्ति-
 रायत्ता तव वत्स निवर्त्तने ॥ २८ ॥ भक्तिमन्तीह भूतानि
 जङ्गमाजङ्गमानि च । याचमानेषु तेषु त्वं भक्तिं भक्तेषु
 दर्शय ॥ २९ ॥ अनुगन्तुमशक्तास्त्वां मूलैरुद्धतवेगिनः । उन्नता
 वायुवेगेन विक्रोशन्तीव पादपाः ॥ ३० ॥ निश्चेष्टाहारसञ्चारा
 वृक्षैकस्थाननिश्चिताः । पक्षिणोपि प्रयाचन्ते सर्वभूतानुकम्प-
 नम् ॥ ३१ ॥ एवं विक्रोशतां तेषां द्विजातीनां निवर्त्तने ।
 दृष्ट्ये तमसा तत्र वारयन्तीव राघवम् ॥ ३२ ॥ ततः सुमन्त्रोपि
 रथाद्विसुच्य आन्तान् हयान् सम्परिवर्त्य शीघ्रम् । पीतोदकां-
 स्तोयपरिप्लुताङ्गानचारयद्वै तमसाविदूरे ॥ ३३ ॥

इत्यार्षे रामायणे वाल्मीकीये अयोध्याकाण्डे

पञ्चचत्वारिंशः सर्गः ।

ततस्तु तमसातीरं रस्यमाश्रित्य राघवः । सीतासुद्वीक्ष्य
 सौमित्रिमिदं वचनमब्रवीत् ॥ १ ॥ इयमद्य निशा पूर्वा सौमित्ते
 प्रहिता वनम् । वनवासस्य भद्रन्ते न चोत्कण्ठितुमर्हसि ॥ २ ॥
 पश्य शून्यान्तरण्यानि रुदन्तीव समन्ततः । यथानिलयमायद्भि-
 र्निर्लीनानि मृगद्विजैः ॥ ३ ॥ अद्यायोध्या तु नगरी राज-
 धानी पितुर्मम । सखीपुंसा गतानस्मान् शोचिष्यति न
 संशयः ॥ ४ ॥ अनुरक्ता हि मनुजा राजानं बद्धभिर्गुणैः ।
 त्वां च मां च नरव्याघ्र शत्रुघ्नभरती तथा ॥ ५ ॥ पितरं
 चानुशोचामि मातरञ्च यशस्विनीम् । अपि नान्वी भवेतान्त्री
 रुदन्ती तावभीक्ष्णशः ॥ ६ ॥ भरतः खलु धर्मात्मा पितरं
 मातरञ्च मे । धर्मार्थकामसहितैर्वाक्यैराश्वासयिष्यति ॥ ७ ॥
 भरतस्यानृशंसत्वं सञ्चिन्त्याहं पुनः पुनः । नानुशोचामि पितरं
 मातरञ्च महाभुज ॥ ८ ॥ त्वया कार्यं नरव्याघ्र मामनुव्रजता
 कृतम् । अन्वेष्टव्या हि वैदेह्या रक्षणार्थं सहायता ॥ ९ ॥
 अद्भिरेव हि सौमित्ते वत्स्यास्यत्र निशामिमाम् । एतद्विरोचते
 मद्यं वन्येपि विविधे सति ॥ १० ॥ एवमुक्त्वा तु सौमित्रिं
 सुमन्त्रमपि राघवः । अप्रमत्तस्त्वमश्वेषु भव सौम्येत्युवाच
 ह ॥ ११ ॥ सोश्वान् सुमन्त्रः संयस्य सूर्येस्तं समुपागते ।
 प्रभूतयवसान् कृत्वा वभूव प्रत्यनन्तरः ॥ १२ ॥ उपास्य तु
 शिवां सन्ध्यां दृष्ट्वा रात्रिसुपस्थिताम् । रामस्य शयनं चक्रे सूतः
 सौमित्रिणा सह ॥ १३ ॥ तां शय्यां तमसातीरे वीक्ष्य वृक्षदलैः
 कृताम् । रामः सौमित्रिणा सार्द्धं सभार्यः सखिवेश ह ॥ १४ ॥
 सभार्यं सम्प्रसुप्तन्तु भ्रातरं प्रेक्ष्य लक्ष्मणः । कथयामास सूताय
 रामस्य विविधान् गुणान् ॥ १५ ॥ जाग्रतोरेव सा रात्रि-
 स्तयोः सौमित्रिसूतयोः । जगाम तमसातीरे रामस्य ब्रुवतो
 गुणान् ॥ १६ ॥ गोकुलाकुलतीरायास्तमसाया विदूरतः ।

अवसत्तत्र तां रात्रिं रामः प्रकृतिभिः सह ॥ १७ ॥ उत्थाय तु
 महातेजाः प्रकृतीस्तानिशास्य च । अब्रवीद्भ्रातरं रामो
 लक्षणं पुण्यलक्षणम् ॥ १८ ॥ अस्रद्वापेक्षान् सौमित्रे निर-
 पेक्षान् गृहेष्विमान् । वृक्षमूलेषु संसुप्तान् पश्य लक्षणं सा-
 म्प्रतम् ॥ १९ ॥ यथैते नियमं पौराः कुर्वन्त्यस्मन्निवर्त्तने ।
 अपि प्राणान् शिष्यन्ति न तु त्यज्यन्ति निश्चयम् ॥ २० ॥ याव-
 देव तु संसुप्तास्तावदेव वयं लघु । रथमारुह्य गच्छामः पथान-
 मकुतो भयम् ॥ २१ ॥ अतो भूयोपि नेदानीमिच्छाकुपुरवा-
 सिनः । स्वपेयुरनुरक्ता मां वृक्षमूलेषु संश्रिताः ॥ २२ ॥ पौरा
 ह्यात्मकृताहुःखाद्विप्रमोच्या नृपालजैः । न तु खल्वात्मना योज्या
 दुःखेन पुरवासिनः ॥ २३ ॥ अब्रवील्लक्ष्मणो रामं साक्षाद्धर्म-
 मिव स्थितम् । रोचते मे तथा प्राज्ञं क्षिप्रमारुह्यतामिति ॥ २४ ॥
 अथ रामोब्रवीत् सूतं शीघ्रं संयुज्यतां रथः । गमिष्यामि ततो-
 रण्यं गच्छ शीघ्रमितः प्रभो ॥ २५ ॥ सूतस्ततः सन्त्वरितः
 स्यन्दनं तैर्हयोत्तमैः । योजयित्वा तु रामस्य प्राञ्जलिः प्रत्य-
 वेदयत् ॥ २६ ॥ अयं युक्तो महाबाहो रथस्ते रथिनाम्बर ।
 त्वरयारोह भद्रन्ते ससीतः सहलक्षणः ॥ २७ ॥ तं स्यन्दन-
 मधिष्ठाय राघवः सपरिच्छदः । शीघ्रगामाकुलावर्त्ताम्
 तमसामतरन्नदीम् । २८ ॥ स सन्तीर्थं महाबाहुः श्रीमान्
 शिवमकण्ठकम् । प्रपद्यत महामार्गमभयं भयदर्शिनम् ॥ २९ ॥
 मोहनार्थन्तु पौराणां सूतं रामोब्रवीद्वचः । उदङ्मुखः प्रयाहि
 त्वं रथमास्थाय सारथे ॥ ३० ॥ सुहृत्तन्त्वरितं गत्वा निवर्त्तय
 रथं पुनः । यथा न विद्युः पौरा मां तथा कुरु समाहितः ॥ ३१ ॥
 रामस्य तु वचः श्रुत्वा तथा चक्रे च सारथिः । प्रत्यागम्य च
 रामस्य स्यन्दनं प्रत्यवेदयत् ॥ ३२ ॥ तौ सम्प्रयुक्तन्तु रथं समा-
 स्थितौ तदा ससीतौ रघुवंगवर्द्धनौ । प्रचोदयामास ततसुर-

ङ्गमान् स सारथिर्येन पथा तपोवनम् ॥ ३३ ॥ ततः समास्थाय
रथं महारथः ससारथिर्दाशरथिर्वनं ययौ । उदङ्मुखं तं तु रथं
चकार सः प्रयाणमाङ्गल्यनिमित्तदर्शनात् ॥ ३४ ॥

इत्यार्षे रामायणे वाल्मीकीये अयोध्याकाण्डे

षट्चत्वारिंशः सर्गः ।

प्रभातायान्तु शर्वर्यां पौरास्ते राघवं विना । शोकोपहत-
निश्चेष्टा बभूवुर्हतचेतसः ॥ १ ॥ शोकजाश्रुपरिद्युना वीच-
माणास्ततस्ततः । आलोकमपि रामस्य न पश्यन्ति स्म दुः-
खिताः ॥ २ ॥ ते विषादार्त्तवदना रहितास्तेन धीमता ।
कृपणाः करुणा वाचो वदन्ति स्म मनीषिणः ॥ ३ ॥ धिगस्तु
खलु निद्रां तां ययापहतचेतनाः । नाद्य पश्यामहे रामं
पृथूरस्कं महाभुजम् ॥ ४ ॥ कथं रामो महाबाहुः स तथा
वितथक्रियः । भक्तं जनमभित्यज्य प्रवासं राघवो गतः ॥ ५ ॥
यो नः सदा पालयति पिता पुत्रानिवौरसान् । कथं रघूणां
स श्रेष्ठस्यक्ता नो विपिनं गतः ॥ ६ ॥ इहैव निधनं यामः महा-
प्रस्थानमेव वा । रामेण रहितानां हि किमर्थं जीवितं
हितम् ॥ ७ ॥ सन्ति शुष्कानि काष्ठानि प्रभूतानि महान्ति च ।
तैः प्रज्वाल्य चितां सर्वे प्रविशामोथ पावकम् ॥ ८ ॥ किं वक्ष्यामो
महाबाहुरनसूयः प्रियस्वदः । नीतः स राघवोस्माभिरिति
वक्तुं कथं क्षमम् ॥ ९ ॥ सा नूनं नगरी दीना दृष्ट्वास्मान्
राघवं विना । भविष्यति निरानन्दा सस्त्रीबालवयोधिका ॥
१० ॥ निर्यातास्तेन वीरेण सह नित्यं महात्मना । विहीनास्तेन
च पुनः कथं द्रक्ष्याम तां पुरीम् ॥ ११ ॥ इतीव ब्रह्मधा वाचो

वाङ्मुद्यम्य ते जनाः । विलपन्ति स्म दुःखार्त्ता विवत्सा इव
 धेनवः ॥ १२ ॥ ततो मार्गानुसारेण गत्वा किञ्चित् ततःक्षणम् ।
 मार्गनाशाद्विषादेन महता समभिप्लुताः ॥ १३ ॥ रथमार्गानु-
 सारेण व्यवर्तन्त मनस्विनः । किमिदं किं करिष्यामो दैवेनो-
 पहता इति ॥ १४ ॥ ततो यथागतेनैव मार्गेण क्लान्तचेतसः ।
 अयोध्यामगमन् सर्वे पुरीं व्यथितसज्जनाम् ॥ १५ ॥
 आलोक्य नगरीं तां च क्षयव्याकुलमानसाः । आवर्त्तयन्त ते-
 श्रूणि नयनैः शोकपीडितैः ॥ १६ ॥ एषा रामेण नगरी
 रहिता नाति शोभते । आपगा गरुडेनैव हृदादुद्धृत-
 पन्नगा ॥ १७ ॥ चन्द्रहीनमिवाकाशन्तोयहीनमिवार्षवम् ।
 अपश्यन्निहतानन्दं नगरं ते विचेतसः ॥ १८ ॥ ते तानि
 वेश्मानि महाधनानि दुःखेन दुःखोपहता विशन्तः । नैवं
 प्रजग्मुः स्वजनं परं वा निरीक्षमाणाः प्रविनष्टहर्षाः ॥ १९ ॥

इत्यार्षे रामायणे वाल्मीकीये अयोध्याकाण्डे

सप्तचत्वारिंशः सर्गः ॥४७॥

—०—

तेषामेवं विषण्णानां पीडितानामतीव च । वाष्पविष्णुत-
 नेत्राणां सशोकानां सुमूर्षताम् ॥ १ ॥ अभिगम्य निवृत्तानां
 रामं नगरवासिनाम् । उद्गतानीव सत्वानि वभूवरमन-
 स्विनाम् ॥ २ ॥ स्वं स्वं निलयमागम्य पुत्रदारैः समावृताः ।
 अश्रूणि सुमुचुः सर्वे वाष्पेण पिहिताननाः ॥ ३ ॥ न चा-
 ह्वथन्न चामोदन्वण्णजो न प्रसारयन् । न चाशोभन्त पण्थानि
 नापठन् गृहमेधिनः ॥ ४ ॥ नष्टं दृष्ट्वा नाभ्यनन्दन्
 विपुलं वा धनागमम् । पुत्रं प्रथमजं लब्ध्वा जननी नाभ्य-

नन्दत ॥ ५ ॥ गृहे गृहे रुदन्तश्च भर्तारं गृहमागतम् ।
 व्यगर्हयन्त दुःखार्तो वाग्भिस्तोत्रैरिव द्विपान् ॥ ६ ॥ किं नु
 तेषां गृहैः कार्यं किं दानैः किं धनेन वा । पुत्रैर्वा किं
 सुखैर्वापि ये न पश्यन्ति राघवम् ॥ ७ ॥ एकः सत्पुरुषो लोके
 लक्षणः सह सीतया । यो नुगच्छति काकुत्स्थं रामं परिचर-
 न्वने ॥ ८ ॥ आपगाः कृतपुण्यास्ताः पद्मिन्यश्च सरांसि च ।
 येषु यास्यति काकुत्स्थो विगाह्य सलिलं शुचि ॥ ९ ॥ शोभयि-
 ष्यन्ति काकुत्स्थमटव्यो रम्यकाननाः । आपगाश्च महानूपाः
 सानुमन्तश्च पर्वताः ॥ १० ॥ काननं वापि शैलं वा यं रामो नु-
 गमिष्यति । प्रियातिथिमिव प्राप्तं नैनं शल्यन्त्यनर्चितुम् ॥
 ११ ॥ विचित्रकुसुमापीडा बद्धमञ्जरिधारिणः । राघवं
 दर्शयिष्यन्ति नगाश्चमरशालिनः ॥ १२ ॥ अकाले चापि
 मुख्यानि पुष्पाणि च फलानि च । दर्शयिष्यन्तानुक्रोशाङ्गिरयो
 राममागतम् ॥ १३ ॥ प्रस्रविष्यन्ति तोयानि विमलानि मही-
 धराः । विदर्शयन्तो विविधान् भूयश्चित्रांश्च निर्भरान् ॥ १४ ॥
 पादपाः पर्वताग्रेषु रमयिष्यन्ति राघवम् । यत्र रामो भयं
 नात्र नास्ति तत्र पराभवः ॥ १५ ॥ स हि शूरो महाबाहुः पुत्रो
 दशरथस्य च । पुरा भवति नो दूरादनुगच्छाम राघवम् ॥ १६ ॥
 पादच्छाया सुखोदका तादृशस्य महात्मनः । स हि नाथो
 जनस्यास्य स गतिः स परायणम् ॥ १७ ॥ वयं परिचरिष्यामः
 सीतां यूयञ्च राघवम् । इति पौरस्त्रियो भर्तृन् दुःखार्तास्तु
 तद्ब्रुवन् ॥ १८ ॥ युष्माकं राघवोरण्ये योगक्षेमं विधास्यति ।
 सीता नारी जनस्यास्य योगक्षेमं करिष्यति ॥ १९ ॥ कोन्वने-
 नाप्रतीतेन सोत्कण्ठितजनेन च । संप्रीयेतामनोज्ञेन वासेन
 हतचेतसा ॥ २० ॥ कैकेय्या यदिचेद्राज्यं स्यादधर्म्य-
 मनाद्यवत् । नहि नो जीवितेनायं कुतः पुत्रैः कुतो धनैः ॥

२१ ॥ यथा पुत्रश्च भर्ता च त्यक्तश्चैश्वर्यकारणात् । कं सा
परिहरेदन्यं कैकेयी कुलपांसनी ॥ २२ ॥ कैकेय्या न वयं
राज्ये भृतका हि वसेमहि । जीवन्त्या जातु जीवन्तः पुत्रै-
रपि शपामहे ॥ २३ ॥ या पुत्रं पार्थिवेन्द्रस्य प्रवासयति
निर्धृणा । कस्तां प्राप्य सुखं जीवेद्धर्मां दुष्टचारिणीम् ॥ २४ ॥
उपद्रुतमिदं सर्वमनालम्भमनायकम् । कैकेय्यास्तु कृते सर्वं
विनाशमुपयास्यति ॥ २५ ॥ नहि प्रव्रजिते रामे जीविष्यति
महीपतिः । मृते दशरथो व्यक्तं विलोपस्तदनन्तरम् ॥ २६ ॥
ते विषं पिबतालोड्य क्षीणपुण्याः सुदुःखिताः । राघवं वानु-
गच्छध्वमश्रुतिं वापि गच्छत ॥ २७ ॥ मिथ्या प्रव्राजितो रामः
सभार्यः सहलक्षणः । भरते सन्निवद्धाः स्म सौनिके पशवो
यथा ॥ २८ ॥ पूर्णचन्द्राननः श्यामो गूढजत्रुररिन्दमः ।
आजानुबाहुः पद्माक्षो रामो लक्षणपूर्वजः ॥ २९ ॥ पूर्वाभि-
भाषी मधुरः सत्यवादी महाबलः । सौम्यश्च सर्वलोकस्य चन्द्र-
वत् प्रियदर्शनः ॥ ३० ॥ नूनं पुरुषशार्दूलो मत्तमातङ्ग-
विक्रमः । शोभयिष्यत्यरण्यानि विचरन् स महारथः ॥ ३१ ॥
तास्तथा विलपन्त्यसु नगरेनागरस्त्रियः । चुक्रुशुर्दुःख-
सन्तप्ता मृत्योरिव भयागमे ॥ ३२ ॥ इत्येवं विलपन्तीनां
स्त्रीणां वेश्मसु राघवम् । जगामास्तं दिनकरो रजनी चाभ्य-
वर्त्तत ॥ ३३ ॥ नष्टज्वलनसम्पाता प्रशान्ताध्यायसत्कथां ।
तिमिरेणानुलिप्तेव तदा सा नगरी वभौ ॥ ३४ ॥ उपशान्त-
वणिकपण्या नष्टहर्षा निराश्रया । अयोध्यानगरी चा-
सीत् नष्टतारमिवांबरम् ॥ ३५ ॥ तथा स्त्रियो राम-
निमित्तमातुरा यथा सुते भ्रातरि वाविवासिते । विलप्य
दीना रुरुदुर्विचेतसः सुतैर्हि तासामधिकोपि सोभवत् ॥ ३६ ॥
प्रशान्तगीतोत्सवन्त्यवाद्ना विश्वष्टहर्षा पिहितापणोदया ।

तथा ह्ययोध्यानगरी वभूव सा महार्णवः संचुभितोदको
यथा ॥ ३७ ॥

इत्यार्षे रामायणे वाल्मीकीये अयोध्याकाण्डे

अष्टचत्वारिंशः सर्गः ॥ ४८ ॥

रामोऽपि रात्रिशेषेणते नैव महदन्तरम् । जगाम पुरुष-
व्याघ्रः पितुराज्ञामनुस्मरन् ॥ १ ॥ तथैव गच्छतस्तस्य
व्यपायाद्रजनी शिवा । उपास्य तु शिवां सन्ध्यां विषयान्तं
व्यगाहत् ॥ २ ॥ ग्रामान्विक्रुष्टसीमांतान् पुष्पितानि वना-
नि च । पश्यन्नतिययौ शीघ्रं शनैरिव हयोत्तमैः ॥ ३ ॥
शृण्वन्वाचो मनुष्याणां ग्रामसम्वासवासिनाम् । विगर्हतां
हि कैकेयीं क्रूरां क्रूरेण कर्मणा । राजानं धिक् दशरथं
कामस्य वशमास्थितम् ॥ ४ ॥ हा नृशंसाद्य कैकेयी पापा पापा-
नुवन्धिनी । तीक्ष्णा सन्निन्नमर्यादातीक्ष्णकर्मणि वर्तते ॥ ५ ॥
या पुत्रमीदृशं राज्ञः प्रवासयति धार्मिकम् । वनवासे महा-
प्राज्ञं सानुक्रोशं जितेन्द्रियम् ॥ ६ ॥ कथं नाम महाभागा
सीता जनकनन्दिनी । सदा सुखेष्वभिरता दुःखान्यनुभवि-
ष्यति ॥ ७ ॥ अहो दशरथो राजा निस्नेहः स्वसुतं प्रति ।
प्रजानामनघं रामं परित्यक्तमिहेच्छति ॥ ८ ॥ एता वाचो
मनुष्याणां ग्रामसंवासवासिनाम् । शृण्वन्नतिययौ वीरः कोशलान्
कोशलेश्वरः ॥ ९ ॥ ततो वेदश्रुतिं नाम शिववारि महानदीम् ।
उत्तीर्याभिमुखः प्रायाद्गह्व्याधूप्रितां दिशम् ॥ १० ॥ गत्वा तु
सुचिरं कालं ततः शीतवहां नदीम् । गोमतीं गोयुतानूपाम-
तरत्सागरङ्गमाम् ॥ ११ ॥ गोमतीं चाप्यतिक्रम्य राघवः

शीघ्रगैर्हयैः । मयूरहंसाभिरुतामतरत् स्यन्दिकां नदीम् ॥ १२ ॥
 स महीं मनुना राज्ञा दत्तामिच्छाकवे पुरा । स्कीतां राष्ट्रावृतां
 रामो वैदेहीमन्वदर्शयत् ॥ १३ ॥ सूत इत्येवमाभाष्य
 सारथिं तमभीक्षणशः । हंसमत्तस्वरः श्रीमान्नुवाच पुरुषोत्तमः ॥
 १४ ॥ कदाहं पुनरागम्य सरय्याः पुष्पिते वने । ऋगयां पर्य-
 टिष्यामि मात्रा पित्रा च सङ्गतः ॥ राजर्षीणां हि लोकेस्मिन्
 रत्यथं ऋगयावने । काले कृतां तां मनुजैर्धन्विनामभिकां-
 क्षितम् ॥ १६ ॥ नात्यर्थमभिकांक्ष्यामि ऋगयां सरयूवने ।
 रतिर्क्षीषातुला लोके राजर्षिगणसम्प्रता ॥ १७ ॥ स तमध्वान-
 मैच्छाकुः सूतं मधुरया गिरा । तं तमर्थमभिप्रेत्य ययौ वाक्य-
 सुदीरयन् ॥ १८ ॥

इत्यार्षे रामायणे वाल्मीकीये अयोध्याकाण्डे

एकोनपञ्चाशत् सर्गः ।

विशालान् कोशलान् रम्यान् यात्वा लक्ष्मणपूर्वजः ।
 अयोध्याभिमुखो धीमान् प्राञ्जलिर्वाक्यमब्रवीत् ॥ १ ॥ आ-
 पृच्छे त्वां पुरि श्रेष्ठे काकुत्स्थपरिपालिते । दैवतानि च
 यानि त्वां पालयन्त्यावसन्ति च ॥ २ ॥ निवृत्तवनवासस्वाम-
 नृणो जगतीपतेः । पुनर्द्रक्ष्यामि मात्रा च पित्रा च सह
 सङ्गतः ॥ ३ ॥ ततो रुचिरताम्राक्षो भुजमुद्यम्य दर्शयाम् ।
 अश्रुपूर्णमुखो दीनोब्रवीज्जानपदं जनम् ॥ ४ ॥ अनुक्रोशो
 दया चैव यथार्हं मयि वः कृता । चिरं दुःखस्य पापी यो गम्य-
 तामथ सिद्धये ॥ ५ ॥ तेभिवाद्य महात्मानं कृत्वा चापि
 प्रदर्शयाम् । विलपन्तो नरा घोरं प्रातिष्ठंश्च क्वचित् क्वचित् ॥ ६ ॥

तथा विलपतां तेषामल्लभानां च राघवः । अचक्षुर्विषयं प्राया-
 द्यथार्कः क्षणदामुखे ॥ ७ ॥ ततो धान्यधनोपेतान्दान-
 शीलजनान् शिवान् । अकुतश्चिद्भयान् रम्यांश्चैत्यूपसमा-
 हृतान् ॥ ८ ॥ उद्यानाम्बवनोपेतान् सम्पन्नसलिलाशयान् ।
 तुष्टपुष्टजनाकीर्णान् गोकुलाकुलसेवितान् ॥ ९ ॥ रक्षणी-
 यान्नरेन्द्राणां ब्रह्मघोषाभिनादितान् । रथेन पुरुषथाघ्रः
 कोशलानत्यवर्तत ॥ १० ॥ मध्येन मुदितं स्फूर्तं रम्योद्यान-
 समाकुलम् । राज्यं भोज्यं नरेन्द्राणां ययौ धृतिमतां वरः ॥
 ११ ॥ तत्र त्रिपथगां दिव्यां शीततोयामशैवलाम् । ददर्श
 राघवो गङ्गां रम्यां ऋषिनिषेविताम् ॥ १२ ॥ आश्रमैर-
 विदूरस्थैः श्रीमद्भिः समलंकृताम् । कालेष्मरोभिर्हृष्टाभिः
 सेविताम्भोहृदां शिवाम् ॥ १३ ॥ देवदानवगन्धर्वैः किन्नरै-
 रूपशोभिताम् । नागगन्धर्वपत्नीभिः सेवितां सततं शिवाम् ॥
 १४ ॥ देवाक्रीडशताकीर्णां देवोद्यानयुतां नदीम् । देवार्थ-
 माकाशगमां विख्यातां देवपद्मिनीम् ॥ १५ ॥ जलाघाताट्ट-
 हासोग्रां फेननिर्मलहासिनीम् । क्वचिद्द्विणीकृतजलां
 क्वचिदावर्त्तशोभिताम् ॥ १६ ॥ क्वचित् स्तिमितगम्भीरां
 क्वचिद्देवसमाकुलाम् । क्वचिद्गम्भीरनिर्घोषां क्वचिद्भैरव-
 निस्वनाम् ॥ १७ ॥ देवसंघाप्तुतजलां निर्मलोत्पलसंकु-
 लाम् । क्वचिदाभोगपुलिनां क्वचिन्निर्मलवालुकाम् ॥ १८ ॥
 हंससारससङ्घुष्टां चक्रवाकोपशोभिताम् । सदामत्तैश्च
 विहगैरभिसन्नादितान्तराम् ॥ १९ ॥ क्वचित्तीररुहैर्वाक्षैर्मा-
 लाभिरिव शोभिताम् । क्वचित् फुल्लोत्पलच्छन्नां क्वचित् पद्म-
 वनाकुलाम् ॥ २० ॥ क्वचित् कुसुदखण्डैश्च कुट्मलैरुपशोभि-
 ताम् । नानापुष्परजोध्वलां समदामिव च क्वचित् ॥ २१ ॥ व्यपे-
 तमलसङ्घातां मणिनिर्मलदर्शनाम् । दिशागजैर्वनगजैर्मत्तैश्च

वरवारणैः ॥ २२ ॥ देवोपवाह्यैश्च मुहुः सन्नादितवनान्तराम् ।
 प्रमदामिव यत्नेन भूषितां भूषणोत्तमैः ॥ २३ ॥ फलपुष्पैः
 किसलयैर्वृतां गुल्मद्विजैस्तथा । विष्णुपादचुतां दिव्यां
 महापापप्रणाशिनीम् । २४ ॥ शिशुमारैश्च नक्रैश्च भुजङ्गैश्च
 समन्विताम् । शङ्करस्य जटाजूटात् भ्रष्टां सागरतेजसा ॥ २५ ॥
 समुद्रमहिषीं गङ्गां सारसक्रीञ्चनादिताम् । आससाद् महा-
 बाहुः शृङ्गवेरपुरम्पति ॥ २६ ॥ तामूर्मिकलिलावर्तामन्ववेक्ष्य
 मङ्गारथः । सुमन्त्रमब्रवीत्सूतमिहैवाद्य वसामहे ॥ २७ ॥ अवि-
 दूरादयं नद्या बहुपुष्पप्रबालवान् । सुमहानिङ्गुदीवृक्षो
 वसामो चैव सारथे ॥ २८ ॥ प्रेक्ष्यामि सरितां श्रेष्ठां संमान्य-
 सलिलां शिवाम् । देवदानवगन्धर्वमृगपन्नगपक्षिणाम् ॥ २९ ॥
 लक्ष्मणश्च सुमन्त्रश्च वाढमितेयव राघवम् । उक्त्वा तमिङ्गुदीवृक्षं
 तथोपययतुर्हयैः ॥ ३० ॥ रामोभियाय तं रथ्यं वृक्ष-
 मिच्छाकुनन्दनः । रथादवतरत्तस्मात्सभार्यः सहलक्ष्मणः ॥ ३१ ॥
 सुमन्त्रोप्यवतीर्याथ मोचयित्वा हयोत्तमान् । वृक्षमूलगतं
 राममुपतस्थे कृताञ्जलिः । ३२ ॥ तत्र राजा गुहो नाम
 रामस्यात्मसमः सखा । निषादजात्यो बलवान् स्थपतिश्चेति
 विश्रुतः ॥ ३३ ॥ स श्रुत्वा पुरुषव्याघ्रं रामं विषयमागतम् ।
 वृद्धैः परिहृतोमात्यैर्ज्ञातिभिश्चाप्युपागतः ॥ ३४ ॥ ततो
 निषादाधिपतिं दृष्ट्वा दूरादुपस्थितम् । सह सौमित्रिणा रामः
 समागच्छद्गुहेन सः ॥ ३५ ॥ तमार्त्तः सम्परिष्वज्य गुहो राघव-
 मब्रवीत् । यथायोध्या तथेदन्ते राम किङ्करवाणि ते ॥ ३६ ॥
 ईदृशं हि महाबाहो कः प्राप्स्यत्यतिथिं प्रियम् । ततो गुणवद-
 न्नाद्यमुपादाय पृथग्विधम् ॥ ३७ ॥ अर्घ्यञ्चोपानयच्छीघ्रं वाक्यं
 चेदमुवाच ह । स्वागतं ते महाबाहो तवेयमखिला मही ॥ ३८ ॥
 वयं प्रेक्षा भवान् भर्ता साधु राजं प्रशाधि नः । भक्ष्यं भोज्यञ्च

पेयञ्च लेह्यञ्चैतदुपस्थितम् ॥ ३९ ॥ शयनानि च मुख्यानि
 वाजिनां खादनं च ते । गुहमेवं ब्रुवाणन्तु राघवः प्रतुषवाच ह ॥
 ४० ॥ अर्चिताश्चैव हृष्टाश्च भवता सर्व्वदा वयम् । पद्भ्याम-
 भिगमाञ्चैव स्नेहसन्दर्शनेन च ॥ ४१ ॥ भुजाभ्यां साधुवृत्ताभ्यां
 पीडयन्वाक्यमब्रवीत् । दिष्ट्या त्वां गुह पश्यामि ह्यरोगं सह
 वान्धवः । अपि ते कुशलं राष्ट्रे मित्रेषु च धनेषु च ॥ ४२ ॥
 यत्त्विदं भवता किञ्चित् प्रीत्या समुपकल्पितम् । सर्व्वं
 तदनुजानामि न हि वर्ते प्रतिग्रहे ॥ ४३ ॥ कुशचीराजिनधरं
 फलमूलाशनञ्च माम् । विद्धि प्रणिहितं धर्मे तापसं वनगो-
 चरम् ॥ ४४ ॥ अश्वानां खादनेनाहमर्थी नानेग्रत केनचित् ।
 एतावतात्रभवता भविष्यामि सुपूजितः ॥ ४५ ॥ एते हि दयिता
 राज्ञः पितुर्दशरथस्य मे । एतैः सुविहितैरश्वैर्भविष्याम्यहम-
 र्चितः ॥ ४६ ॥ अश्वानां प्रतिपानञ्च खादनञ्चैव सोन्वशात् ।
 गुहस्तत्रैव पुरुषांस्स्वरितं दीयतामिति ॥ ४७ ॥ तत-
 श्चीरोत्तरासङ्गः सन्ध्यामन्वास्य पश्चिमाम् । जलमेवाददे
 भोजं लक्ष्मणेनाहृतं स्वयम् ॥ ४८ ॥ तस्य भूमौ शयानस्य
 पादौ प्रक्षाल्य लक्ष्मणः । सभार्यस्य ततोभ्रेत्य तस्यौ वृक्षमु-
 पाश्रितः ॥ ४९ ॥ गुहोपि सह सूतेन सौमित्रिमनुभाषयन् ।
 अन्वजाग्रत्ततो राममप्रमत्तो धनुर्धरः ॥ ५० ॥ तथा शयानस्य
 ततोस्य धीमतो यशस्विनो दाशरथेर्महात्मनः । अदृष्टदुःखस्य
 सुखोचितस्य सा तदा व्यतीयाय सुखेन शर्वरी । ५१ ॥

इत्यार्षे रामायणे वाल्मीकेय अयोध्याकाण्डे

पञ्चाशत्सर्गः ।

तं जाग्रतमदम्भेन भ्रातुररथाय लक्षणम् । गुहः सन्ताप-
 सन्तप्तो राघवं वाक्यमब्रवीत् ॥ १ ॥ इयं तात सुखा शय्या
 त्वदर्थमुपकल्पिता । प्रत्याश्वसिहि साध्वस्यां राजपुत्र यथा-
 सुखम् ॥ २ ॥ उचितोयं जनः सर्वः क्लेशानां त्वं सुखोचितः ।
 गुप्तरथं जागरिष्यामः काकुत्स्थस्य वयं निशाम् ॥ ३ ॥ न हि
 रामात्प्रियतमो ममास्ते भुवि कश्च न । ब्रवीम्येव च तत् सत्यं
 सत्येनैव च ते शपे ॥ ४ ॥ अस्य प्रसादादाशंसे लोकेस्मिन्
 सुमहद्यशः । धर्मावाप्तिञ्च विपुलामर्थकामौ च पुष्कली ॥ ५ ॥
 सोहं प्रियसखं रामं शयानं सह सीतया । रक्षिष्यामि घनु-
 ष्याणिः सर्वथा ज्ञातिभिः सह ॥ ६ ॥ न मेख्यविदितं किञ्चि-
 दनेस्मिन् चरतः सदा । चतुरङ्गं ह्यपि बलं सुमहत् प्रसहेम-
 हि ॥ ७ ॥ लक्षणस्तु ततोवाच रक्ष्यमाणास्त्वयानघ । नात्र
 भीता वयं सर्वे धर्ममेवानुपश्यता ॥ ८ ॥ कथं दाशरथौ भूमौ
 शयाने सह सीतया । शक्या निद्रा मया लब्धुं जीवितं वा
 सुखानि वा ॥ ९ ॥ यो न देवासुरैः सर्वैः शक्यः प्रसहितुं
 युधि । तं पश्य सुखसंसुप्तं तृणेषु सह सीतया ॥ १० ॥ यो
 मन्त्रतपसा लब्धो विविधैश्च पराक्रमैः । एको दशरथोस्यैष
 पुत्रः सदृशलक्षणः ॥ ११ ॥ अस्मिन् प्रवाजिते राजा न चिरं
 वर्त्तयिष्यति । विधवा मेदिनी नूनं क्षिप्रमेव भविष्यति ॥ १२ ॥
 विनद्य सुमहानादं अमेणोपरताः स्त्रियः । निर्घोषोपरतं
 भ्रातर्मन्ये राजनिवेशनम् ॥ १३ ॥ कौशल्या चैव राजा च तथैव
 जननी मम । नाशंसे यदि जीवन्ति सर्वे ते शर्वरोमिमाम् ॥ १४ ॥
 जीवेदपि हि मे माता शत्रुघ्नस्यान्ववेक्षया । तत् दुःखं यदि
 कौशल्या वीरसूर्विनशिष्यति ॥ १५ ॥ अनुरक्तजनाकीर्णा
 सुखा लोकप्रियावहा । राजव्यसनसंसृष्टा सा पुरी विनशि-
 ष्यति ॥ १६ ॥ कथं पुत्रं महात्मानं ज्येष्ठपुत्रमपश्यतः । शरीरं

धारयिष्यन्ति प्राणा राज्ञो महात्मनः ॥ १७ ॥ विनष्टे वृपतौ
 पश्चात् कौशल्या विनशिष्यति । अनन्तरञ्च मातापि मम नाश-
 मुपेक्षति ॥ १८ ॥ अतिक्रान्तमतिक्रान्तमनवाप्य मनोरथम् ।
 राज्ये राममनिच्छिष्य पिता मे विनशिष्यति ॥ १९ ॥ सिद्धार्था
 पितरं वृत्तं तस्मिन् काले क्षुपस्थिते । प्रेतकार्येषु सर्वेषु
 संस्कारिष्यन्ति राघवम् ॥ २० ॥ रम्यचत्वरसंस्थानां सुविभक्त-
 महापथाम् । हर्म्यं प्रासादसम्पन्नां गणिकावरशोभिताम् ॥ २१ ॥
 रथाश्वगजसम्बाधां तूर्यनादविनादिताम् । सर्वकल्याण-
 सम्पूर्णां हृष्टपुष्टजनाकुलाम् ॥ २२ ॥ आरामोद्यानसम्पन्नां समा-
 जोत्सवशालिनीम् । सुखिता विचरिष्यन्ति राजधानीं पितु-
 र्मम ॥ २३ ॥ अपि जीवेद्दृशरथो वनवासात् पुनर्वयम् । प्रत्या-
 गम्य महात्मानमपि पश्याम सुव्रतम् ॥ २४ ॥ अपि सत्यप्रति-
 ज्ञेन सार्द्धं कुशलिनो वयम् । निवृत्ते वनवासेस्मिन्नयोध्यां
 प्रविशेमहि ॥ २५ ॥ परिदेवयमानस्य दुःखार्त्तस्य महात्मनः ।
 तिष्ठतो राजपुत्रस्य शर्वरी सान्यवर्त्तत ॥ २६ ॥ तथा हि सत्यं
 ब्रुवति प्रजाहिते नरेन्द्रसूनौ गुरुसौहृदाद्गुहः । मुमोच वाष्पं
 व्यसनाभिपीडितो ज्वरातुरो नाग इव व्यथातुरः ॥ २७ ॥

इत्यार्षे रामायणे वाल्मीकीये अयोध्याकाण्डे

एकपञ्चाशत् सर्गः ।

प्रभातायान्तु शर्वर्यां पृथुवृक्षा महायशाः । उवाच रामः
 सौमित्रिं लक्ष्मणं शुभलक्षणम् ॥ १ ॥ भास्कारोदयकालोसौ
 गता भगवती निशा । असौ तु कृष्णविहगः कोकिलस्तात
 कूजति ॥ २ ॥ बर्हिणानाञ्च निर्घोषः श्रूयते नदतां वने ।

तराम जाङ्गवीं सौम्य शीघ्रगां सागरङ्गमाम् ॥ ३ ॥ विज्ञाय
 रामस्य वचः सोमितिर्मित्वनन्दनः । गुहमामन्त्र्य सूतञ्च सो-
 तिष्ठदुम्भ्रातुरग्रतः ॥ ४ ॥ स तु रामस्य वचनं निशम्य प्रति-
 गृह्य च । स्यपतिस्तूर्णभाह्वय सचिवानिदमब्रवीत् ॥ ५ ॥
 अस्य वाहनसंयुक्तां कर्णग्राहवतीं शुभाम् । सुप्रतारां दृढां तीर्थे
 शीघ्रनावमुपाहर ॥ ६ ॥ तं निशम्य गुहादेशं गुहामात्यगणो
 महान् । उपोह्य रुचिरं नावं गुहाय प्रत्यवेदयत् ॥ ७ ॥ ततः
 स प्राञ्जलिर्भूत्वा गुहो राघवमब्रवीत् । उपस्थितेयं नौर्देव भूयः
 किं करवाणि ते ॥ ८ ॥ तवामरसुतप्रख्य तर्तुं सागरगामि-
 नीम् । नौरियं पुरुषव्याघ्र शीघ्रमारोह सुव्रत ॥ ९ ॥ अथो-
 वाच महातेजा रामो गुहमिदं वचः । कृतकामोस्मि भवता
 शीघ्रमारोप्यतामिति ॥ १० ॥ ततः कलापान् संनह्य खड्गौ
 बध्वा च धन्विनौ । जग्मतुर्येन तौ गङ्गां सीतया सह राघवौ ॥ ११ ॥
 राममेतं तु धर्मज्ञमुपागम्य विनीतवत् । किमहं करवाणीति
 सूतः प्राञ्जलिरब्रवीत् ॥ १२ ॥ ततोब्रवीद्दाशरथिः सुमन्त्रं
 स्पृशन् करेणोत्तमदक्षिणेन । सुमन्त्र शीघ्रं पुनरेव याहि
 रात्रः सकाशे भव चाप्रमत्तः ॥ १३ ॥ निवर्त्त स्वेत्युवाचैनमे-
 तावद्धि कृतं मम । रथं विहाय पद्भ्यां तु गमिष्यामो महा-
 वनम् ॥ १४ ॥ आत्मानं त्वभ्यनुज्ञातमवेक्ष्यात्तः स सारथिः ।
 सुमन्त्रः पुरुषव्याघ्रमैच्चाकुमिदमब्रवीत् ॥ १५ ॥ नातिक्रान्त-
 मिदं लोके पुरुषेणेह केनचित् । तव सभ्रातृभार्य्यस्य वासः
 प्राकृतवदने ॥ १६ ॥ न मन्ये ब्रह्मचर्य्ये वा स्वधीते वा फलो-
 दयः । मारुदार्य्यवयोर्वापि त्वं चेद्यसनमागतः ॥ १७ ॥
 सह राघव वैदेह्या भ्रात्रा चैव वने वसन् । त्वं गतिं प्राप्स्यसे
 वीर त्रीन् लोकांसु जयन्निव ॥ १८ ॥ वयं खलु हता राम
 यत्त्वया ह्युपवञ्चिताः । कैकेय्या वशमेष्यामः पापाया दुःख-

भागिनः ॥ १९ ॥ इति ब्रुवन्नात्मसमं सुमन्त्रः सारथिसदा ।
 दृष्ट्वा दूरं गतं रामं दुःखात्तो रुरुदे चिरम् ॥ २० ॥ ततस्तु
 विगते वाष्पे सूतं स्पृष्ट्वोदकं शुचिम् । रामस्तु मधुरं वाक्यं पुनः
 पुनरुवाच तम् ॥ २१ ॥ इच्छाकूणां त्वया तुल्यं सुहृदं नोप-
 लक्ष्ये । यथा दशरथो राजा मां न शोचेत्तथा कुरु ॥ २२ ॥
 शोकोपहतचेताश्च वृद्धश्च जगतीपतिः । कामभारावसन्नश्च
 तस्मादेतदब्रवीमि ते ॥ २३ ॥ यद्यथाज्ञापयेत् किञ्चित् स
 महात्मा महीपतिः । कैकेय्याः प्रियकामार्थं कार्यन्तदविका-
 ङ्क्षया ॥ २४ ॥ एतदर्थं हि राज्यानि प्रशासन्ति नराधिपाः ।
 यदेषां सर्वकृत्येषु मनो न प्रतिहन्यते ॥ २५ ॥ यद्यथा सुमहा-
 राजो नालीकमधिगच्छति । न च तास्यति शोकेन सुमन्त्र
 कुरु तत्तथा ॥ २६ ॥ अदृष्टदुःखं राजानं वृद्धमार्थं जिते-
 न्द्रियम् । ब्रूयास्वमभिवाद्यैव मम हेतोरिदं वचः ॥ २७ ॥
 न चाहमनुशोचामि लक्ष्मणो न च मैथिली । अयोध्याया-
 श्रुताश्चेति वने वत्स्यामहेति वा ॥ २८ ॥ चतुर्दशसु वर्षेषु
 निवृत्तेषु पुनः पुनः । लक्ष्मणं मां च सीताञ्च द्रव्यसे क्षिमप्रा-
 गतान् ॥ २९ ॥ एवमुक्त्वा तु राजानं मातरञ्च सुमन्त्र मे ।
 अन्याश्च देवीः सहिताः कैकेयीश्च पुनः पुनः ॥ ३० ॥ आरोग्यं
 ब्रूहि कौशल्यामथ पादाभिवन्दनम् । सीताया मम चार्थस्य
 वचनाल्लक्ष्मणस्य च ॥ ३१ ॥ ब्रूयाश्चापि महाराजं भरतं शीघ्र-
 मानय । आगतश्चापि भरतः स्थाप्यौ नृपमते पदे ॥ ३२ ॥
 भरतञ्च परिष्वज्य यौवराज्ये भिषिच्य च । अस्मत्सन्तापजं
 दुःखं न त्वामभि भविष्यति ॥ ३३ ॥ भरतश्चापि वक्तव्यो यथा
 राजनि वर्त्तसे । तथा मातृषु वर्त्तेथाः सर्वास्वेवाविशेषतः ॥ ३४ ॥
 यथा च तव कैकेयी सुमित्रा च विशेषतः । तथैव देवी कौ-
 शल्या मम माता विशेषतः ॥ ३५ ॥ तातस्य प्रियकामेन यौव-

राज्यमवेक्षता । लोकयोरुभयोः शक्यं नित्यदा सुखमेधितुम् ॥३६॥
निवर्त्यमानो रामेण सुमन्त्रः प्रतिबोधितः । तत् सर्वं वचनं
श्रुत्वा स्नेहात् काकुत्स्थमब्रवीत् । ३७ ॥ यदहं नोपचारेण
ब्रूयां स्नेहादविक्लवः । भक्तिमानिति तत्तावद्वाक्यं त्वं क्षन्तुम-
र्हसि ॥ ३८ ॥ कथं हि त्वद्विहीनोहं प्रतियास्यामि तां
पुरीम् । तव तात वियोगेन पुत्रशोकातुरामिव ॥ ३९ ॥ स-
राममपि तावन्मे रथं दृष्ट्वा तदा जनः । विना रामं रथं दृष्ट्वा
विदोष्येतापि सा पुरी ॥ ४० ॥ दैन्यं हि नगरी गच्छेत् दृष्ट्वा
शून्यमिमं रथम् । स्तुतावशेषं स्वं सैन्यं हतवीरमिवाहवे ॥४१॥
दूरेपि निवसन्तं त्वां मानसेनाग्रतः स्थितम् । चिन्तयन्त्योद्य
नूनं त्वां निराचाराः कृताः प्रजाः ॥ ४२ ॥ दृष्टं तद्वै त्वया राम
यादृशं तत् प्रवासने । प्रजानां संकुलं वृत्तं त्वच्छोकक्लान्त-
चेतसम् ॥ ४३ ॥ आर्त्तनादो हि यः पौरैरुन्मत्तस्वत्प्रवासने ।
सरथं मां निशम्यैव कुर्व्युः शतगुणं ततः ॥ ४४ ॥ अहं कि-
ञ्चापि वक्ष्यामि देवीं तव सुतो मया । नीतोसौ मातुलकुलं
सन्तापं माकृषा इति ॥ ४५ ॥ असत्यमपि नैवाहं ब्रूयां वचन-
मीदृशम् । कथमप्रियमेवाहं ब्रूयां सत्यमिदं वचः ॥ ४६ ॥ मम
तावन्नियोगास्थास्त्वद्वन्धुजनवाहिनः । कथं रथं त्वया हीनं
प्रवाह्यन्ति हयोत्तमाः ॥ ४७ ॥ तन्न शक्याम्यहं गन्तुमयोध्यां
त्वदृतेनघ । वनवासानुयानाय मामनुज्ञातुमर्हसि ॥ ४८ ॥ यदि
मे याचमानस्य त्यागमेव करिष्यसि । सरथोग्निं प्रवेक्ष्यामि
त्यक्तमात्र इह त्वया ॥ ४९ ॥ भविष्यन्ति वने यानि तपो-
विघ्नकराणि ते । रथेन प्रतिवाधिष्ये तानि सर्वाणि राघव ॥५०॥
त्वत्कृतेन मया प्राप्तं रथचर्याकृतं सुखम् । आशंसे त्वत्कृते-
नाहं वनवासकृतं सुखम् ॥ ५१ ॥ प्रसीदेच्छामि तेरथ्ये भवितुं
प्रत्यनन्तरः । प्रीत्याभिहितमिच्छामि भव मे प्रत्यनन्तरः ॥५२॥

इमेपि च हया वीर यदि ते वनवासिनः । परिचर्यां करि-
 ष्यन्ति प्राप्स्यन्ति परमाङ्गतिम् ॥ ५३ ॥ तव शुश्रूषणं मूर्ध्ना
 करिष्यामि वने वसन् । अयोध्यां देवलोकं वा सर्वथा प्रजहा-
 स्यहम् ॥ ५४ ॥ न हि शक्या प्रवेष्टुं सा मयायोध्या त्वया
 विना । राजधानी महेन्द्रस्य यथा दुष्कृतकर्मणा ॥ ५५ ॥
 वनवासे क्षयं प्राप्ते ममैष हि मनोरथः । यदनेन रथेनैव त्वां
 वहेयं पुरीं पुनः ॥ ५६ ॥ चतुर्दश हि वर्षाणि सहितस्य
 त्वया वने । क्षणभूतानि यास्यन्ति शतशस्तु ततोऽन्यथा ॥ ५७ ॥
 भृत्यवत्सल तिष्ठन्तं भर्तृपुत्रं गते पथि । भक्तं भृत्यं स्थितं
 स्थित्या न मां त्वं हातुमर्हसि ॥ ५८ ॥ एवं बद्धविधं दीनं
 याचमानं पुनः पुनः । रामो भृत्यानुकम्पी तु सुमन्त्रमिदमब्र-
 वीत् ॥ ५९ ॥ जानामि परमां भक्तिं मयि ते भर्तृवत्सल ।
 शृणु चापि यदर्थं त्वां प्रेषयामि पुरीमितः ॥ ६० ॥ नगरीं त्वां
 गतं दृष्ट्वा जननी मे यवीयसी । कैकेयी प्रत्ययं गच्छेदिति
 रामो वनं गतः ॥ ६१ ॥ यदि तुष्टा हि सा देवी वनवासं गते
 मयि । राजानं नातिशङ्केत मिथ्यावादीति धार्मिकम् ॥ ६२ ॥
 एष मे प्रथमः कल्पो यदंवा मे यवीयसी । भरतारक्षितं
 स्कीतं पुत्रराज्यमवाप्नुयात् ॥ ६३ ॥ मम प्रियार्थं राज्ञश्च
 सुमन्त्र त्वं पुरीं व्रज । सन्दिष्टश्चापि यानर्थांस्तांस्तान् ब्रूया-
 स्तथा तथा ॥ ६४ ॥ इत्युक्त्वा वचनं श्रुतं सान्त्वयित्वा पुनः
 पुनः । गुहं वचनमक्लीवो रामो हेतुमदब्रवीत् ॥ ६५ ॥ ने-
 दानीं गुह योग्योयं वासो मे सजने वने । अवश्यं त्वाश्रमे वासः
 कर्त्तव्यस्तद्गतो विधिः ॥ ६६ ॥ सोऽहं गृहीत्वा नियमं तपस्वि-
 जनभूषणम् । हितकामः पितुर्भूयः सीताया लक्ष्मणस्य च ॥ ६७ ॥
 जटाः कृत्वा गमिष्यामि न्यग्रोधक्षीरमानय । तत् क्षीरं राज-
 पुत्राय गुहः क्षिप्रमुपाहरत् ॥ ६८ ॥ लक्ष्मणस्यात्मनश्चैव राम-

स्तेनाकरोज्जटाः । दीर्घबाहुर्नरव्याघ्रो जटिलत्वमधारयत् ॥६६॥
 तौ तदा चीरवसनौ जटामण्डलधारिणौ । अशोभेतामृषि-
 समौ भ्रातरौ रामलक्ष्मणौ ॥ ७० ॥ ततो वैखानसं मार्गमा-
 स्थाय सहलक्ष्मणः । व्रतमादिष्टवान् रामः सहायं गुहमब्र-
 वीत् ॥ ७१ ॥ अप्रमत्तो बले कोशे दुर्गे जनपदे तथा । भवेथा
 गुह राज्यं हि दुरारक्ष्यतमं मतम् ॥ ७२ ॥ ततस्तं समनु-
 ज्ञाय गुहमिच्छाकुनन्दनः । जगाम तूर्णमव्यग्रः सभाय्यः सह-
 लक्ष्मणः ॥ ७३ ॥ स तु दृष्ट्वा नदीतीरे नावमिच्छाकुनन्दनः ।
 तित्तीर्षुः शीघ्रगां गङ्गामिदं लक्ष्मणमब्रवीत् ॥ ७४ ॥ आरोह
 त्वं नरव्याघ्र स्थितां नावमिमां शनैः । सीतां चारोपयान्वहं
 परिगृह्य मनस्विनीम् ॥ ७५ ॥ स भ्रातुः शासनं श्रुत्वा सर्व-
 मप्रतिकूलयन् । आरोप्य मैथिलीं पूर्वमारोहात्मवांस्ततः ॥ ७६ ॥
 अथारोह तेजस्वी स्वयं लक्ष्मणपूर्वजः । ततो निषादाधि-
 पतिर्गुहो ज्ञातीनचोदयत् ॥ ७७ ॥ राघवोपि महातेजा नाव-
 मारुह्य तां ततः । ब्रह्मवत् क्षत्रवस्त्रैव जजाप हितमात्मनः ॥ ७८ ॥
 आचम्य च यथाशास्त्रं नदीं तां सह सीतया । प्रणमत्
 प्रीतिसंहृष्टो लक्ष्मणश्चामितप्रभः ॥ ७९ ॥ अनुज्ञाय सुम-
 न्त्रञ्च सबलञ्चैव तं गुहम् । आस्थाय नावं रामस्तु चोदया-
 मास नाविकान् ॥ ८० ॥ ततस्तैश्चोदिता नौका कर्णधारसमा-
 हिताः । शुभस्कावेगाभिहता गङ्गासलिलमत्यगात् ॥ ८१ ॥
 मध्यन्तु समनुप्राप्य भागीरथ्यास्वनिन्दिता । वैदेहो प्राञ्जलि-
 भूत्वा तां नदीमिदमब्रवीत् ॥ ८२ ॥ पुत्नो दशरथस्यायं महा-
 राजस्य धीमतः । निदेशं पालयत्वेनं गङ्गे त्वदभिरक्षितः ॥ ८३ ॥
 चतुर्दश हि वर्षाणि समग्राण्युष्य कानने । भावा सह मया
 चैव पुनः प्रत्यागमिष्यति ॥ ८४ ॥ ततस्त्वां देवि सुभगे क्षेमेण
 पुनरागता । यद्ये प्रमुदिता गङ्गे सर्वकामसमृद्धिनि ॥ ८५ ॥

त्वं हि त्रिपथगे देवि ब्रह्मलोकं समीक्षसे । भार्वा चोदधिराजस्य
 लोकेस्मिन् सम्प्रदृश्यसे ॥ ८६ ॥ सा त्वां देवि नमस्यामि प्रशं-
 सामि च शोभने । प्राप्तराज्ये नरव्याघ्रे शिवेन पुनरागते ॥ ८७ ॥
 गवां शतसहस्रञ्च वस्त्राण्यन्नञ्च पेशलम् । ब्राह्मणेभ्यः प्रदा-
 स्यामि तव प्रियचिकीर्षया ॥ ८८ ॥ सुराघटसहस्रेण मांस-
 भूतोदनेन च । बह्ये त्वां प्रीयतां देवि पुरीं पुनरुपागता ॥ ८९ ॥
 यानि तत्तीरवासीनि दैवतानि च सन्ति हि । तानि सर्वाणि
 यक्ष्यामि तीर्थान्यायतनानि च ॥ ९० ॥ पुनरेव महाबाहु-
 र्मया भ्रात्रा च सङ्गतः । अयोध्यां वनवासात्तु प्रविशत्वनघो-
 नघे ॥ ९१ ॥ तथा सम्भाषमाणा सा सीता गङ्गामनिन्दिताम् ।
 दक्षिणा दक्षिणे तीरं क्षिप्रमेवाभ्युपागमत् ॥ ९२ ॥ तीरन्तु
 समनुष्मप्य नावं हित्वा नरर्षभः । प्रातिष्ठत सह भ्रात्रा वंदेह्या
 च परन्तपः ॥ ९३ ॥ अथाब्रवीन्महाबाहुः सुमित्रानन्दवर्द्धनम् ।
 भव संरक्षणार्थाय सजने विजनेपि वा ॥ ९४ ॥ अवश्यं रक्षणं
 कार्यं महिधैर्विजने वने । अग्रतो गच्छ सौमित्ते सीता त्वा-
 मनुगच्छतु ॥ ९५ ॥ पृष्ठतोनुममिष्यामि सीतां त्वां चानुपा-
 लयन् । अन्योन्यस्य हि नो रक्षा कर्त्तव्या पुरुषर्षभ ॥ ९६ ॥
 न हि तावदतिक्रान्ता सुकरा काचन क्रिया । अद्य दुःखन्तु
 वैदेही वनवासस्य वेत्स्यति ॥ ९७ ॥ प्रनष्टजनसम्बाधं क्षेत्रा-
 रामविवर्जितम् । विषमञ्च प्रपातञ्च वनमद्य प्रवेक्ष्यति ॥ ९८ ॥
 श्रुत्वा रामस्य वचनं प्रतस्थे लक्ष्मणोऽग्रतः । अनन्तरञ्च सीताया
 राघवो रघुनन्दनः ॥ ९९ ॥ गतन्तु गङ्गापरपारमाशु रामं
 सुमन्त्रः सततं निरीक्ष्य । अध्वप्रकर्षाद्विनित्तदृष्टिर्मुमोच वाष्पं
 व्यथितस्तपस्वी ॥ १०० ॥ स लोकपालप्रतिमप्रभावस्तीर्त्वा
 महात्मा बरदो महानदीम् । ततः सद्यः सद्यश्चुभसस्यमालिनः
 क्षणेन वत्स्यान्मुदितानुपागमत् ॥ १०१ ॥ तौ तत्र हत्वा चतुरो

महासृगान् वराहमृष्यं पृषतं महारुहम् । आदाय मेध्यन्वरितं
वुभुक्षितौ वासाय काले ययतुर्वनस्पतिम् ॥ १०२ ॥

इत्यार्षे रामायणे वाल्मीकीये अयोध्याकाण्डे

द्विपञ्चाशत् सर्गः ।

—०—

स तं वृक्षं समासाद्य सन्ध्यामन्वास्य पश्चिमाम् । रामो रम-
यतां श्रेष्ठ इतिहोवाच लक्ष्मणम् ॥ १ ॥ अद्येयं प्रथमा
रात्रिर्याता जनपदाद्वहिः । या सुमन्त्रेण रहिता तां नोत्-
कण्ठितुमर्हसि । वनञ्चातीव विजनं श्वापदैरभिनादिनम् ।
विभीषिकाभिर्विततं क्लिक्त्वागणनादितम् ॥ २ ॥ जागर्त्त व्य-
सतन्द्रिभ्यामद्यप्रभृति रात्रिषु । योगक्षेमौ हि सीताया वत्ते-
ते लक्ष्मणावयोः ॥ ३ ॥ रात्रिं कथञ्चिदेवेमां सौमित्त्वे वर्त्तया-
महे । अपवर्त्तमहे भूमावास्तीर्य स्वयमर्जितैः ॥ ४ ॥ स
तु सखिष्य मेदिन्यां महार्हशयनोचितः । इमाः सौमित्तये
रामो व्याजहार कथाः शुभाः ॥ ५ ॥ ध्रुवमद्य महाराजो
दुःखं स्वपिति लक्ष्मण । कृतकामा तु कैकेयी तुष्टा भवितु-
मर्हति ॥ ६ ॥ सा हि देवी महाराजं कैकेयी राज्यकारणात् ।
अपि न च्चावयेत् प्राणात् दृष्ट्वा भरतमागतम् ॥ ७ ॥ अना-
यस्य हि वृद्धस्य मया चैव विनाकृतः । किं करिष्यति कामात्मा
कैकेय्या वशमागतः ॥ ८ ॥ इदं व्यसनमालोक्य राज्ञश्च मति-
विभ्रमम् । काम एवार्थधर्माभ्यां गरीयानिति मे मतिः ॥ ९ ॥
कोह्य विद्वानपि पुमान् प्रमदायाः कृते त्यजेत् । छन्दानुव-
र्त्तनं पुत्रं तातो मामिव लक्ष्मण ॥ १० ॥ सुखी वत सभा-
र्यश्च भरतः कैकेयीसुतः । मुद्दितान् कोशलानेको यो भोक्ष-

त्यधिराजवत् ॥ ११ ॥ स हि राज्यस्य सर्वस्य सुखमेकं भवि-
 ष्यति । ताते तु वयसातीते मयि चारण्यमाश्रिते ॥ १२ ॥
 अर्थधर्मौ परित्यज्य यः काममनुवर्त्तते । एवमापद्यते क्षिप्रं
 राजा दशरथो यथा ॥ १३ ॥ मन्ये दशरथान्ताय मम प्रवाज-
 नाय च । कैकेयी सास्यसम्प्राप्ता राज्याय भरतस्य च ॥ १४ ॥
 अपीदानौ तु कैकेयी सौभाग्यमदमोहिता । कौशल्याञ्च
 सुमित्राञ्च सा प्रवाधेत मत्कृते ॥ १५ ॥ मातासुत्कारणाद्देवी
 सुमित्रा दुःखमावसेत् । अयोध्यामित एव त्वं काले प्रविश
 लक्ष्मण ॥ १६ ॥ अहमेको गमिष्यामि सीतया सह दण्डकान् ।
 अनाथाया हि नाथस्त्वं कौशल्याया भविष्यसि ॥ १७ ॥ क्षुद्र-
 कर्मा हि कैकेयी द्वेषादन्यायमाचरेत् । परिदद्याद्धि धर्मञ्च
 गरन्ते मम मातरम् ॥ १८ ॥ नूनं जात्यन्तरे तात स्त्रियः
 पुत्रैः वियोजिताः । जनन्या मम सौमित्रे तदद्वैतदुपस्थि-
 तम् ॥ १९ ॥ मया हि चिरपुष्टेन दुःखसम्बर्द्धितेन च । विप्र-
 युज्यत कौशल्या फलकाले धिगस्तु माम् ॥ २० ॥ मास्र सीमन्तिनी
 काचिज्जनयेत् पुत्रमीदृशम् । सौमित्रे योहमस्त्राया दद्वि
 शोकमनन्तकम् ॥ २१ ॥ मन्ये प्रीतिविशिष्टा सा मत्तो लक्ष्मण
 शारिका । यत्तस्याः श्रूयते वाक्यं शुक पादमरेदेश ॥ २२ ॥
 शोचत्याश्चाल्पभाग्याया न किञ्चिदुपकुर्वता । पुत्रेण किमपु-
 त्राया मया कार्यमरिन्दम ॥ २३ ॥ अल्पभाग्या हि मे माता
 कौशल्या रहिता मया । शेते परमदुःखार्त्ता पतिता शोक-
 सागरे ॥ २४ ॥ एकोह्यहमयोध्याञ्च पृथिवीञ्चापि लक्ष्मण ।
 तरेयमिषुभिः क्रुद्धो ननु वीर्यमकारणम् ॥ २५ ॥ अधर्म-
 भयभीतश्च परलोकस्य चानघ । तेन लक्ष्मण नाद्याहमात्मान-
 मभिषेचये ॥ २६ ॥ एतदन्यञ्च करुणं विलप्य विजने बद्ध ।
 अशुपूर्णमुखो दीनो निशि लक्ष्णीमुपाविशत् ॥ २७ ॥ विलापो-

परत्वे रामं गताञ्चिषमिवानलम् । ससुद्रमिव निर्वेगमाश्वासयत लक्षणः ॥ २८ ॥ ब्रुवमद्य पुरी राम अयोध्या युधिनां वर । निष्प्रभा त्वयि निष्क्रान्तांते गतचन्द्रेव शर्वरी ॥ २९ ॥ नैतदौपर्यिकं राम यदिदम्परितप्यसे । विषादयसि सीताञ्च मां चैव पुरुषर्षभ ॥ ३० ॥ न च सीता त्वया हीना न चाहमपि राघव । सुहृत्तमपि जीवावो जलान्मत्स्याविवोद्धृती ॥ ३१ ॥ न हि तातं न शत्रुघ्नं न सुमित्रां परन्तप । द्रष्टुमिच्छेयमद्याहं स्वर्गं चापि त्वया विना ॥ ३२ ॥ ततस्तत्र सुखासीनो नातिदूरे निरीक्ष्य ताम् । न्यग्रोधे सुकृतां शय्यां भेजाते धर्मवत्सलौ ॥ ३३ ॥ स लक्षणस्योत्तमपुष्कलं वचो निशम्य चैवं वनवासमादरात् । समाः समस्ता विदधे परन्तपः प्रपद्य धर्मं सुचिराय राघवः ॥ ३४ ॥ ततस्तु तस्मिन् विजने महाबलौ महावने राघववंशवर्द्धनौ । न तौ भयं सम्भ्रममभ्युपेयतुर्यथैव सिंही गिरिसानुगोचरौ ॥ ३५ ॥

इत्यार्षे रामायणे वाल्मीकीये अयोध्याकाण्डे

त्रिपञ्चाशत् सर्गः ।

ते तु तस्मिन् महावृक्षे उषित्वा रजनीं शुभम् । विमलेभ्युदिते सूर्ये तस्माद्देशात् प्रतस्थिरे ॥ १ ॥ यत्र भागीरथीं गङ्गां यमुनाभिप्रवर्त्तते । जग्मुस्तं देशमुद्दिश्य विगाह्य सुमहद्वनम् ॥ २ ॥ ते भूमिभागान् विविधान् देशांश्चापि ममोहरान् । अदृष्टपूर्वान् पश्यन्तस्तत्र तत्र यशस्विनः ॥ ३ ॥ यथा क्षेमिण्यस्यन् पुष्पितान् विविधान् द्रुमान् । निवृत्तमात्रे दिवसे रामः सौमित्रिमब्रवीत् ॥ ४ ॥ प्रयागमभितः पश्य सौमित्रे धूम-

सुत्तमम् । अग्नेर्भगवतः केतुं मन्ये सन्निहितो मुनिः ॥ ५ ॥
 नूनं प्राप्ता स्म सम्भेदं गङ्गायमुनयोर्वयम् । तथा हि श्रूयते
 शब्दो वारिणोर्वारिषर्षजः ॥ ६ ॥ दारूणि परिभिन्नानि
 वनजैरुपजीविभिः । छिन्नाश्याप्याश्रमे चैते दृश्यन्ते विविधा
 द्रुमाः ॥ ७ ॥ धन्विनौ तौ सुखं गत्वा लम्बमाने दिवाकरे ।
 गङ्गायमुनयोः सन्धौ प्रापतुर्निलयं मुनेः ॥ ८ ॥ रामस्वाश्रम-
 मासाद्य त्रासयन् सृगपक्षिणः । गत्वा मुञ्जर्त्तमध्वानं भरद्वाज-
 मुपागमत् ॥ ९ ॥ ततस्वाश्रममासाद्य मुनेर्दर्शनकाङ्क्षिणौ ।
 सीतयानुगतौ वीरौ दूरादेवावतस्थतुः ॥ १० ॥ स प्रविश्य
 महात्मानसृषिं शिष्यगणैर्वृतम् । संशितव्रतमेकाग्रं तपसा लब्ध-
 चक्षुषम् ॥ ११ ॥ ऊताग्निहोत्रं दृष्ट्वैव महाभागः कृताञ्जलिः ।
 रामः सौमित्रिणा सार्द्धं सीतया चाभ्यवादत ॥ १२ ॥ न्यवे-
 दयत चात्मानं तस्मै लक्ष्मणपूर्वजः । पुत्रौ दशरथस्यावां भग-
 वन् रामलक्ष्मणौ ॥ १३ ॥ भार्य्या ममेयं कल्याणि वैदेही
 जनकात्मजा । मां चानुयाता विजनं तपोवनमनिन्दिता ॥ १४ ॥
 पित्रा प्रव्राज्यमानं मां सौमित्रिरनुजः प्रियः । अयमन्वगमदू-
 भ्राता वनमेव धृतव्रतः ॥ १५ ॥ पित्रा नियुक्ता भगवन् प्रवे-
 द्यामस्तपोवनम् । धर्ममेवाचरिष्यामस्तत्र मूलफलाश्रयाः ॥ १६ ॥
 तस्य तद्वचनं श्रुत्वा राजपुत्रस्य धीमतः । उपानयत धर्मात्मा
 गामर्ष्यमुदकं ततः ॥ १७ ॥ नानाविधानन्तरसान् वन्यमूल-
 फलाश्रयान् । तेभ्यो ददौ तप्ततपा वासञ्चैवाभ्यकल्पयत् ॥ १८ ॥
 सृगपक्षिभिरासीनो मुनिभिश्च समन्ततः । राममागतमभ्यर्च्य
 स्वागतेनागतं मुनिः ॥ १९ ॥ प्रतिगृह्य तु तामर्ष्यामुपविष्टं
 स राषवम् । भरद्वाजो ब्रवीद्वाक्यं धर्मयुक्तमिदं तदा ॥ २० ॥
 चिरस्य खलु काकुत्स्थ पश्याम्यहमुपागतम् । श्रुतं तव मया
 चैव विवासनमकारणम् ॥ २१ ॥ अवकाशो विविक्तोयं महा-

नद्योः समागमे । पुण्यञ्च रमणीयञ्च वसत्विह भवान् सुखम् ॥२२॥
 एवमुक्तस्तु वचनं भरद्वाजेन राघवः । प्रत्युवाच शुभं वाक्यं
 रामः सर्वहिते रतः ॥ २३ ॥ भगवन्नित आसन्नः पौरजानपदो
 जनः । सुदर्शमिह मां प्रेक्ष्य मन्येहमिममाश्रमम् ॥ २४ ॥
 आगमिष्यति वैदेहीं मां चापि प्रेक्षको जनः । अनेन कारणे-
 नाहमिह वासं न रौचये ॥ २५ ॥ एकान्ते पश्य भगवन्नाश्रम-
 स्थानमुत्तमम् । रमते यत्र वैदेही सुखार्हा जनकात्मजा ॥ २६ ॥
 एतच्छ्रुत्वा शुभं वाक्यं भरद्वाजो महामुनिः । राघवस्य तु
 तद्वाक्यमर्थग्राहकमब्रवीत् ॥ २७ ॥ दशक्रोश इतस्तात गिरि-
 र्यस्त्रिन्निवत्स्यसि । महर्षिसेवितः पुण्यः पर्वतः शुभदर्शनः ॥२८॥
 गोलाङ्गुलानुचरितो वानरर्क्षनिषेवितः । चित्रकूट इति
 ख्यातो गन्धमादनसन्निभः ॥ २९ ॥ यावता चित्रकूटस्य नरः
 शृङ्गाण्यवेक्ष्यते । कल्याणानि समाधत्ते न मोहे कुरुते मनः ॥३०॥
 ऋषयस्तत्र बहवो विहृत्य शरदांशतम् । तपसा दिवमारूढाः
 कपालशिरसा सह ॥ ३१ ॥ प्रविविक्तमहं मन्ये तं वासं भवतः
 सुखम् । इह वा वनवासाय वस राम मया सह ॥ ३२ ॥ स
 रामं सर्वकामैस्तं भरद्वाजः प्रियातिथिम् । सभास्थं सह च
 भ्रात्रा प्रतिजग्राह हर्षयन् ॥ ३३ ॥ तस्य प्रयागे रामस्य तं
 महर्षिसुपेयुषः । प्रपन्ना रजनी पुण्या चित्राः कथयतः
 कथाः ॥ ३४ ॥ सीतातृतीयः काकुत्स्थः परिश्रान्तः सुखो-
 चितः । भरद्वाजाश्रमे रस्ये तां रात्रिमवसत् सुखम् ॥ ३५ ॥
 प्रभातायान्तु शर्वर्यां भरद्वाजमुपागमत् । उवाच नरशार्दूलो
 मुनिं ज्वलिततेजसम् ॥ ३६ ॥ शर्वरी भगवन्नद्य सत्यशील
 तवाश्रमे । उषिताः स्त्रीह वसतिमनुजानातु नो भवान् ॥३७॥
 रात्यान्तु तस्यां व्युथायां भरद्वाजोब्रवीदिदम् । मधुमूलफलो-
 पेतं चित्रकूटं व्रजेति ह ॥ ३८ ॥ वासमौपयिकं मन्ये तव राम

श्यामं न्यग्रोधमासेदुः शीतलं हरितच्छदम् । न्यग्रोधं समुपागम्य
 वैदेही चाभ्यवन्दत ॥ २४ ॥ नमस्तेसु महावृक्ष पारयेन्मि पति-
 व्रतम् । कौशल्याञ्चैव पश्येम सुमित्राञ्च यशस्विनीम् । २५ ॥
 इति सीताञ्जलिं कृत्वा पर्यगच्छन्मनस्विनी । अवलोक्य
 ततः सीतामायाचन्तीमनिन्दिताम् ॥ २६ ॥ दयिताञ्च विधे-
 याञ्च रामो लक्ष्मणमब्रवीत् । सीतामादाय गच्छ त्वमग्रतो
 भरतानुज ॥ २७ ॥ पृष्ठतोनुगमिष्यामि सायुधो द्विपदांवर ।
 यद्यत् फलं प्रार्थयते पुष्पं वा जनकात्मजा ॥ २८ ॥ तत्तत्
 प्रयच्छ वैदेह्या यत्रास्या रमते मनः । एकैकं पादपं गुल्मं लतां
 वा पुष्पशालिनीम् ॥ २९ ॥ अदृष्टरूपां पश्यन्ती रामं प्रयच्छ
 साबला । रमणी तान् बद्धविधान् पादपान् कुसुमोत्करान् ॥३०॥
 सीतावचनसंरब्ध आनयामास लक्ष्मणः । विचित्रवालुकजलां
 हंससारसनादिताम् ॥ ३१ ॥ रेमे जनकराजस्य सुता प्रेक्ष्य
 तदा नदीम् । क्रोशमात्रं ततो गत्वा भ्रातरौ रामलक्ष्मणौ ॥३२॥
 बहून्मेध्यान् ऋगान् हत्वा चेरतुर्ग्य सुनावने ॥ ३३ ॥ विहृत्य ते
 वर्हिणयूथनादिते शुभे वने वारणवानरायुते । समं नदीव-
 प्रमुपेत्य सत्वरं निवासमाजग्मु रदीनदर्शनाम् ॥ ३४ ॥

इत्यार्षे रामायणे वाल्मीकीये अयोध्याकाण्डे

पञ्चपञ्चाशत् सर्गः ।

अथ रात्यां व्यतीतायामवसुप्तमनन्तरम् । प्रबोधयामास
 शनैर्लक्ष्मणं रघुपुङ्गवः ॥ १ ॥ सौमित्रे शृणु वन्यानां वल्गु
 व्याहरतां स्वनम् । सम्प्रतिष्ठामहे कालः प्रस्थानस्य परन्तप ॥२॥
 स सुप्तसु ततो भ्राता समये प्रतिबोधितः । जहौ निद्राञ्च

तन्द्राञ्च प्रसक्तञ्च परिश्रमम् ॥ ३ ॥ तत उत्याय ते सर्वे स्पृष्ट्वा
नद्याः शिवं जलम् । पथानमृषिभिर्जुष्टं चित्रकूटस्य तं ययुः ॥४॥
ततः सम्प्रस्थितः कले रामः सौमित्रिणा सह । सीतां कमल-
पत्राक्षीनिदं वचनमब्रवीत् ॥ ५ ॥ आदीप्तानिव वैदेहि
सर्वतः पुष्पितान्नगान् । स्वैः पुष्पैः किंशुकान् पश्य मालिनः
शिशिराल्यये । ६ ॥ पश्य भल्लातकान् विल्वान् नरैरनुपसेवि-
तान् । फलपुष्पैरवनतान् न शक्याम जीवितुम् ॥ ७ ॥ पश्य
द्रोणप्रमाणानि लम्बमानानि लक्ष्मण । मधूनि मधुकारीभिः
सम्भृतानि नगे नगे ॥ ८ ॥ एष क्रोशति नत्यूहस्तं शिखी प्रति
कूजति । रमणीये वनोद्देशे पुष्पसंस्तरसङ्घटे ॥ ९ ॥ मातङ्ग-
यूथानुसृतं पक्षिसङ्घानुनादितम् । चित्रकूटमिमं पश्य प्रवृद्ध-
शिखरं गिरिम् ॥ १० ॥ समभूमितले रम्ये द्रुमैर्बहुभिरावृते ।
पुण्ये रंस्यामहे तात चित्रकूटस्य कानने ॥ ११ ॥ ततस्तौ पाद-
चारेण गच्छन्तौ सह सीतया । रम्यभासेदतुः शैलं चित्रकूटं
मनोरमम् ॥ १२ ॥ तं तु पर्वतमासाद्य नानापक्षिगणायुतम् ।
बद्धमूलफलं रम्यं सम्पन्न-सरसोदकम् ॥ १३ ॥ मनोज्ञोयं
गिरिः सौम्य नानाद्रुमलतायुतः । बद्धमूलफलो रम्यः स्वाजीवः
प्रतिभाति मे ॥ १४ ॥ मुनयश्च महात्मानो वसन्त्यस्मिन् शि-
लोच्चये । अयं वासो भवेत्तात वयमत्र वसेमहि ॥ १५ ॥ इति
सीता च रामश्च लक्ष्मणश्च कृताञ्जलिः । अभिगम्याश्रमं सर्वे वाल्मी-
किमभिवादयन् ॥ १६ ॥ तान्महर्षिः प्रमुदितः पूजयामास
धर्मवित् । आस्यतामिति चोवाच स्वागतं तं निवेद्य च ॥ १७ ॥
ज्ञातं मया रघुश्रेष्ठ तवागमनकारणम् । अत्र वासमृषीणाञ्च
सकाशे रोचय प्रभो ॥ १८ ॥ इति तेन समाज्ञप्तः प्रीयमाणो
महारथः । तथैति प्रतिजग्राह ऋषिणोक्तं कृताञ्जलिः ॥ १९ ॥
ततोब्रवीन्महाबाहुर्लक्ष्मणं लक्ष्मणाग्रजः । सन्निवेद्य यथा-

निश्वस्य हा रामेति विचक्रुशुः ॥ ११ ॥ शुश्राव च वचस्तेषां
 वृन्दं वृन्दञ्च तिष्ठताम् । हताः स्म खलु ये नेह पश्याम इति
 राघवम् ॥ १२ ॥ दानयज्ञविवाहेषु समाजेषु महत्सु च ।
 न द्रव्यामः पुनर्जातु धार्मिकं राममन्तरा ॥ १३ ॥ किं समर्थं
 जनस्यास्य किं प्रियं किं सुखावहम् । इति रामेण नगरं पि-
 त्वेव परिपालितम् ॥ १४ ॥ वातायनगतानाञ्च स्त्रीणा-
 मन्वन्तरापणम् । राममेवाभितप्तानां शुश्राव परिदेवितम् ॥ १५ ॥
 स राजमार्गमध्येन सुमन्त्रः पिहिताननः । यत्र राजा दश-
 रथस्तमेवोपययौ गृहम् ॥ १६ ॥ सोवतीर्य रथाच्छीघ्रं राज-
 वेश्म प्रविश्य च । कल्याः सप्ताभिचक्राम महोजनसमाकुलाः ॥ १७ ॥
 हर्म्यैर्विमानैः प्रासादैरवेक्ष्याथ समागतम् । हाहाकारकृता
 नार्यो रामदर्शनकर्षिताः ॥ १८ ॥ आयतैर्विमलैर्नैत्रैरश्रुवेग-
 परिभ्रुतैः । अन्योन्यमभिवीक्ष्यन्ते व्यक्तमार्त्ततराः स्त्रियः ॥ १९ ॥
 ततो दशरथः स्त्रीणां प्रासादेभ्यस्ततस्ततः । रामशोकाभि-
 तप्तानां मन्दं शुश्राव जल्पितम् ॥ २० ॥ सह रामेण निर्यातो
 विना राममिहागतः । सूतः किं नाम कौशल्यां क्रोशन्तीं
 प्रति वक्ष्यति ॥ २१ ॥ यथा च मन्ये दुर्जीवमेवं न सुकरं
 भ्रुवम् । आच्छिद्य पुत्रे निर्याते कौशल्या यत्र जीवति ॥ २२ ॥
 सत्यरूपन्तु तद्वाक्यं राजस्त्रीणां निशामयन् । प्रदीप्त इव शोकेन
 विवेश सहसा गृहम् ॥ २३ ॥ स प्रविश्याष्टमीं कल्यां राजानं
 दीनमातुरम् । पुत्रशोकपरिदू नमपश्यत्प्राण्डुरे गृहे ॥ २४ ॥
 अभिगम्य तमासीनं राजानमभिवाद्य च । सुमन्त्रो रामवचनं
 यथोक्तं प्रत्यवेदयत् ॥ २५ ॥ स हृणीमेव तच्छ्रुत्वा राजा वि-
 द्रुतमानसः । मूर्च्छितो न्यपतद्भूमौ रामशोकाभिपीडितः ॥ २६ ॥
 ततोन्तःपुरमाविद्धं मूर्च्छिते पृथिवीपतौ । उच्छ्रित्य बाहु
 चुक्रोश नृपतौ पतिते क्षितौ ॥ २७ ॥ सुमित्रया तु सहिता

कौशल्या पतितं पतिम् । उत्थापयामास तदा वचनं चेद-
 मब्रवीत् ॥ २८ ॥ इमं तस्य महाभाग दूतं दुष्कृतकारिणः ।
 वनवासादनुप्राप्तं कस्मान्न प्रतिभ ससे ॥ २९ ॥ अद्येममनयं
 कृत्वा व्यपन्नपसि राघवे । उत्तिष्ठ सुकृतन्तेसु शोके न स्यात्
 सहायता ॥ ३० ॥ देव यस्या भयाद्रामं नानुष्टच्छसि सारथिम् ।
 नेह तिष्ठति कैकेयी विश्वब्धं प्रतिभाष्यताम् ॥ ३१ ॥ सा
 तथोक्त्वा महाराजं कौशल्या शोकलालसा । धरण्यां निपपा-
 ताशु वाष्पविभ्रुतभाषिणी ॥ ३२ ॥ विलपन्तीं तथा दृष्ट्वा
 कौशल्यां पतितां भुवि । पतिञ्चावेक्ष्य ताः सर्वाः समन्ताद्रुरुदुः-
 खियः ॥ ३३ ॥ ततस्तमन्तःपुरनादमुत्थितं समीक्ष्य दृष्ट्वा-
 स्तरुणाश्च मानवाः । खियश्च सर्वा रुरुदुः समन्ततः पुरं तदा-
 सीत्युनरेव संकुलम् ॥ ३४ ॥

इत्यार्षे रामायणे वाल्मीकीये अयोध्याकाण्डे

सप्तपञ्चाशत् सर्गः ।

प्रत्याश्वस्तो यदा राजा मोहात्प्रत्यागतस्मृतिः । तदा-
 जुहाव तं सूतं रामवृत्तान्तकारणात् ॥ १ ॥ तदा सूतो महा-
 राजं कृताञ्जलिरुपस्थितः । राममेवानुशोचन्तं दुःखशोक-
 समन्वितम् ॥ २ ॥ ब्रह्मं परमसन्तप्तं नवग्रहमिव द्विपम् ।
 विनिःश्वसन्तं ध्यायन्तमस्वस्थमिव कुञ्जरम् ॥ ३ ॥ राजा तु रजसा
 सूतं ध्वस्ताङ्गं समुपस्थितम् । अश्रुपूर्णमुखं दीनमुवाच पर-
 मार्त्तवत् ॥ ४ ॥ क्व नु वक्ष्यति धर्मात्मा वृक्षमूलमुपाश्रितः ।
 सोत्यन्तसुखितः सूत किमशिष्यति राघवः ॥ ५ ॥ दुःखस्यानु-
 चितो दुःखं सुमन्त्र शयनोचितः । भूमिपालात्मजो भूमौ शेते

कथमनाथवत् ॥ ६ ॥ यं यान्तमनुयान्ति स्म पदाति रथकु-
 च्चराः । स गच्छति कथं रामो विजनं वनमाश्रितः ॥ ७ ॥
 व्यालैर्दृगैराचरितं कृष्णसर्पनिषेवितम् । कथं कुमारौ वैदेह्या
 सार्द्धं वनमुपाश्रितौ ॥ ८ ॥ सुकुमार्या तपस्विन्या सुमन्त्र सह
 सीतया । राजपुत्रौ कथं पादैरवरुह्य रथाङ्गतौ ॥ ९ ॥ सि-
 द्धार्थः खलु सूत त्वं येन दृष्टौ ममात्मजौ । वनान्तं प्रविशन्तौ
 तावश्विनाविव मन्दरम् ॥ १० ॥ किमुवाच वचो रामः
 किमुवाच च लक्ष्मणः । सुमन्त्र वनमासाद्य किमुवाच च मै-
 थिली ॥ ११ ॥ आसितं शयितं भुक्तं सूत रामस्य कीर्तय ।
 जीविष्याम्यहमेतेन ययातिरिव साधुषु ॥ १२ ॥ इति सूतो
 नरेन्द्रेण चौदितः सज्जमानया । उवाच वाचा राजानं सवाष्प-
 परिवद्धया ॥ १३ ॥ अब्रवीन्मे महाराज धर्ममेवानुपालयन् ।
 अञ्जलिं राघवः कृत्वा शिरसाभिप्रणम्य च ॥ १४ ॥ सूत महच-
 नात्तस्य तातस्य विदितात्मनः । शिरसा वन्दनीयस्य वन्द्यौ
 पादौ महात्मनः ॥ १५ ॥ सर्वमन्तःपुरं वाच्यं सूत महचना-
 च्चया । आरोग्यमविशेषेण यथार्हमभिवादनम् ॥ १६ ॥
 माता च मम कौशल्या कुशलञ्चाभिवादनम् । अप्रमादञ्च
 वक्तव्या ब्रूयाञ्चैनामिदं वचः ॥ १७ ॥ धर्मनित्या यथा काल-
 मग्न्यागारपरा भव । देवि देवस्य पादौ च देववत्परिपालय ॥ १८ ॥
 अभिमानञ्च मानञ्च त्यक्त्वा वर्त्तस्व मातृषु । अनुराजानमार्याञ्च
 कैकेयीमस्त्र कारय ॥ १९ ॥ कुमारे भरते वृत्तिर्वर्त्तितव्या च
 राजवत् । अज्येष्ठापि हि राजानो राजधर्ममनुस्मर ॥ २० ॥
 भरतः कुशलं वाच्यो वाच्यो महचनेन च । सर्वास्वेव यथा-
 न्यायं वृत्तिं वर्त्तस्व मातृषु ॥ २१ ॥ वक्तव्यञ्च महाबाहुरि-
 क्ष्वाकुकुलनन्दनः । पितरं यौवराज्यस्थो राज्यस्थमनुपालय ॥ २२ ॥
 अतिक्रान्तवया राजा मा स्मै न व्यपरोरुधः । कुमारराज्ये

जीवस्व यस्यैवाज्ञाप्रवर्त्तनात् ॥ २३ ॥ अब्रवीच्चापि मां भूयो
 भृशमश्रूणि वर्त्तयन् । मातेव मम माता ते द्रष्टव्या पुत्रग-
 द्विनी ॥ २४ ॥ इत्येवं मां महाबाहुर्ब्रुवन्निव महायशाः ।
 रामो राजीवपत्राक्षो भृशमश्रूण्यवर्त्तयत् ॥ २५ ॥ लक्ष्मणस्तु
 सुसंक्रुद्धो निःश्वसन् वाक्यमब्रवीत् । केनायमपराधेन राजपुत्रो
 विवासितः ॥ २६ ॥ राजा तु खलु कैकेय्या लघु चाश्रुत्य शास-
 नम् । कृतं कार्यमकार्यं वा वयं येनाभिपीडिताः ॥ २७ ॥
 यदि प्रव्राजितो रामो लोभकारणकारितम् । वरदाननिमित्तं
 वा सर्वथा दुष्कृतं कृतम् ॥ २८ ॥ इदं तावद्यथाकाममीश्व-
 रस्य कृते कृतम् । रामस्य तु परित्यागे न हेतुमुपलक्ष्ये ॥ २९ ॥
 असमीक्ष्य समारब्धं विरुद्धं बुद्धिलाघवात् । जनयिष्यति संक्रोशं
 राघवस्य विवासनम् ॥ ३० ॥ अहन्तावन्महाराजे पितृत्वं नोप-
 लक्ष्ये । भ्राता भर्त्ता च बन्धुश्च पिता च मम राघवः ॥ ३१ ॥
 सर्वलोकप्रियं त्यक्त्वा सर्वलोकहिते रतम् । सर्वलोकोनुरज्ये त
 कथञ्चानेन कर्मणा ॥ ३२ ॥ सर्वप्रजाभिरामं हि रामं प्रव्राज्य
 धार्मिकम् । सर्वलोकविरोधेन कथं राजा भविष्यति ॥ ३३ ॥
 जानकी तु महाराज निश्वसन्ती तपस्विनी । भूतोपहतचि-
 त्तेव विष्टिता विस्मृता स्थिता ॥ ३४ ॥ अदृष्टपूर्वव्यसना राज-
 पुत्री यशस्विनी । तेन दुःखेन रुदती नैव मां किञ्चिदब्रवीत् ॥ ३५ ॥
 उद्गीक्षमाणा भर्त्तारं मुखेन परिशुष्यता । मुमोच सहसा
 वाष्पं प्रयान्तमुपवीक्ष्य सा ॥ ३६ ॥ तथैव रामोऽश्रुमुखः कृता-
 ञ्जलिः स्थितो ब्रवीत्क्ष्मणबाहुपालितः । तथैव सीता रुदती
 तपस्विनी निरीक्षते राजरथं तथैव माम् ॥ ३७ ॥

इत्यार्षे रामायणे वाल्मीकीये अयोध्याकाण्डे

अष्टपञ्चाशत् सर्गः ।

मम त्वशा निवृत्तस्य न प्रावर्त्तन्त वर्त्मनि । उष्णमशु विमु-
 च्चन्तो रामे सम्प्रस्थिते वनम् ॥ १ ॥ उभाभ्यां राजपुत्राभ्यामथ
 कृत्वाहमञ्जलिम् । प्रस्थितो रथमास्थाय तद्दुःखमपि धार-
 यन् ॥ २ ॥ गुहेन सार्द्धं तत्रैव स्थितोऽस्मि दिवसान् वहन् ।
 आशया यदि मे रामः पुनः शब्दाययेदिति । ३ ॥ विषये ते
 महाराज महाव्यसनकर्षिताः । अपि वृक्षाः परिस्नानाः स-
 पुष्पांकुरकोरकाः ॥ ४ ॥ उपतप्तोदका नद्यः पल्लवानि सरांसि
 च । परिशुष्कपलाशानि वनान्युपवनानि च ॥ ५ ॥ न च
 सर्पन्ति सत्त्वानि व्याला न प्रसरन्ति च ॥ रामशोकाभिभूतं
 तन्निष्कृजमिव तद्वनम् ॥ ६ ॥ लीनपुष्करपत्राश्च नद्यश्च कलु-
 षोदकाः । सन्तप्तपद्मा पद्मिन्यो लीनमीनविहङ्गमाः ॥ ७ ॥
 जलजानि च पुष्पाणि माल्यानि स्थलजानि च । नातिभा-
 न्यल्पगन्धीनि फलानि च यथा पुरम् ॥ ८ ॥ अतोद्यानानि
 शून्यानि प्रलीनविहगानि च । न चाभिरामानारामान्पश्यामि
 मनुजर्षभ ॥ ९ ॥ प्रविशन्तमयोध्यायां न कश्चिदभिनन्दति ।
 नरा राममपश्यन्तो निश्वसन्ति मुहूर्त्सुद्धेः ॥ १० ॥ देव राजेरथं
 दृष्ट्वा विना राममिहागतम् । दूरादशुमुखः सर्वो राजमार्ग-
 गतो जनः ॥ ११ ॥ हस्यैर्विमानैः प्रासादैरवेत्ये रथमागतम् ।
 हाहाकारकृता नाय्यो रामदर्शनकर्षिताः ॥ १२ ॥ आयतैर्विमलै-
 र्नेत्रैरश्रुवेगपरिधुतैः । अन्योन्यमभिवीक्षन्ते व्यक्तमार्त्ततरा
 स्त्रियः ॥ १३ ॥ नामित्राणां न मित्राणामुदासीनजनस्य च ।
 अहमार्त्ततया किञ्चिद्विशेषं नोपलक्षये ॥ १४ ॥ अप्रहृष्ट-
 मनुष्या च दीननागतुरङ्गमा । आर्त्तस्वरपरिस्नाना विनिश्व-
 सितनिस्वना ॥ १५ ॥ निरानन्दा महाराज रामप्रवाजना-
 तुरा । कौशल्या पुत्रहीनेव अयोध्या प्रतिभाति मे ॥ १६ ॥
 सूतस्य वचनं श्रुत्वा वाचा परमदीनया । बाष्पोपहतया सूत-

मिदं वचनमब्रवीत् ॥ १७ ॥ कैकेय्या विनियुक्तेन पापाभिजन-
 भावया । मया न मन्त्रकुशलैर्द्वैः सह समर्थितम् ॥ १८ ॥
 न सुहृद्भिर्न दामात्यैर्मन्त्रयित्वा न नैगमैः । मयायमर्थः सम्मोहात्
 स्त्रीहेतोः सहसा कृतः ॥ १९ ॥ भवितव्यतया नूनमिदं
 वा व्यसनं महत् । कुलस्यास्य विनाशाय प्राप्तं सूत यद-
 च्छया ॥ २० ॥ सूत यद्यस्ति ते किञ्चिन्मयापि सुकृतं कृतम् ।
 त्वं प्रापयाशु मां रामं प्राणाः सन्त्वरयन्ति माम् ॥ २१ ॥ यद्य-
 द्यापि ममैवाज्ञा निवर्त्तयतु राघवम् । न शक्यामि विना रामं
 सुहृत्तमपि जीवितुम् ॥ २२ ॥ अथवापि महाबाहुर्गतो दूरं
 भविष्यति । मामेव रथमारोप्य शीघ्रं रामाय दर्शय ॥ २३ ॥
 वृत्तदंष्ट्रो महेष्वासः कासौ लक्ष्मणपूर्वजः । यदि जीवामि
 साध्वेनं पश्येयं सीतया सह ॥ २४ ॥ अतो नु किं दुःखतरं यो-
 हमिच्छाकुनन्दनम् । इमामवस्थामापन्नो नेह पश्यामि राघ-
 वम् ॥ २५ ॥ हा राम रामानुज हा हा वैदेहि तपस्विनि ।
 न मां जानीत दुःखेन म्रियमाणमनाथवत् ॥ २६ ॥ स तेन
 राजा दुःखेन भृशमर्पितचेतनः । अवगाढः सुदुष्कारं शोक-
 सागरमब्रवीत् ॥ २७ ॥ रामशोकमहावेगः सीताविरहपा-
 रगः । श्वसितोर्मिमहावर्त्तो वाष्पवेगजलाविलः ॥ २८ ॥
 बाहुविक्षेपमीनोसौ विकन्दितमहास्वनः । प्रकीर्णकेशशैवालः
 कैकेयीवड्वासुखः ॥ २९ ॥ ममाश्रुवेगप्रभवः कुजावाक्यमहा-
 ग्रहः । वरवेलो नृशंसाया रामप्रवाजनायतः ॥ ३० ॥ यस्मि-
 न्त्वत निमग्नोहं कौशल्या राघवं विना । दुस्तरो जीवता देवि
 मयायं शोकसागरः ॥ ३१ ॥ अशोभनं योहमिहाद्य राघवं दि-
 दृक्षमाणो न लभे सलक्ष्मणम् । इतीव राजा विलपन्महायशाः
 पपात तूर्णं शयने सुमूर्च्छितः ॥ ३२ ॥ इति विलपति पार्थिवे

प्रणष्टे करुणतरं द्विगुणञ्च रामहेतोः । वचनमनुनिश्चय्य तस्य
देवी भयमगमत् पुनरेव राममाता ॥ ३३ ॥

इत्यार्षे रामायणे वाल्मीकीये अयोध्याकाण्डे

एकोनप्रष्टितमः सर्गः ।

ततो भूतोपसृष्टेव वेपमाना पुनः पुनः । धरण्यां गत-
सत्वेव कौशल्या सूतमब्रवीत् ॥ १ ॥ नय मां यत्र काकुत्स्थः
सीता यत्र च लक्ष्मणः । तां विना क्षणमप्यद्य जीवितुं नोत्-
सहे ह्यहम् ॥ २ ॥ निवर्त्तय रथं शीघ्रं दण्डकान्त्रय मामपि ।
अथ तां नानुगच्छामि गमिष्यामि यमक्षयम् ॥ ३ ॥ वाष्पवे-
गोपहतया स वाचा सज्जमानया । इदमाश्वासयन्देवीं सूतः
प्राञ्जलिरब्रवीत् ॥ ४ ॥ त्यज शोकञ्च मोहञ्च सम्भ्रमं दुःखजं
तथा । व्यवधूय च सन्तापं वने वत्स्यति राघवः ॥ ५ ॥
लक्ष्मणश्चापि रामस्य पादौ परिचरन् वने । आराधयति धर्मज्ञः
परलोकं जितेन्द्रियः ॥ ६ ॥ विजनेपि वने सीता वासं प्राप्य
गृहेष्विव । विस्त्रम्भं लभते भीता रामे विन्यस्तमानसा ॥ ७ ॥
नास्या दैन्यं कृतं किञ्चित् सुसूक्ष्ममपि लक्ष्यते । उचितैव प्रवा-
सानां वैदेही प्रतिभाति मे ॥ ८ ॥ नगरोपवनं गत्वा यथा स्त्र
रमते पुरा । तथैव रमते सीता निर्जनेषु वनेष्वपि ॥ ९ ॥
बालैव रमते सीता बालचन्द्रनिभानना । रामा रामे ह्यदीनात्मा
विजनेपि वने सती ॥ १० ॥ तद्गतं हृदयं यस्यास्तदधीनञ्च
जीवितम् । अयोध्या हि भवेदस्या रामहीना तथा वनम् ॥ ११ ॥
परिष्टच्छति वैदेही ग्रामांश्च नगराणि च । गतिं दृष्ट्वा नदी-
नाञ्च पादपान् विविधानपि ॥ १२ ॥ रामं वा लक्ष्मणं वापि

षट्वा जानाति जानकी । अयोध्या क्रोधमात्रे तु विहारमिव
 संश्रिता ॥ १२ ॥ इदमेव स्मराम्यस्या सहसैवोपजल्पितम् ।
 कैकेयी संश्रितं जल्पं नेदानीं प्रतिभाति माम् ॥ १४ ॥ ध्वंस-
 यित्वा तु तद्वाक्यं प्रमादात् पर्युपस्थितम् । ह्लादयन् वचनं सूतो
 देव्या मधुरमब्रवीत् ॥ १५ ॥ अध्वना वातवेगेन सम्भ्रमेणातपेन
 च । न विगच्छति वैदेह्या चन्द्रांशुसदृशी प्रभा ॥ १६ ॥ सदृशं
 शतपत्रस्य पूर्णचन्द्रोपमप्रभम् । वदनं तद्वदान्याया वैदेह्या न
 विकम्पते ॥ १७ ॥ अलक्तरसरक्ताभावलक्तरसवर्जिता । अ-
 द्यापि चरणी तस्याः पद्मकौशसमप्रभौ ॥ १८ ॥ नूपुरोत्-
 कृष्टलीलेव खेलं गच्छति भामिनी । इदानीमपि वैदेही तद्रा-
 गान्यस्तभूषणा ॥ १९ ॥ गजं वा वीक्ष्य सिंहं वा व्याध्रं वा
 वनमाश्रिता । नाहारयति सन्नासं बाहू रामस्य संश्रिता ॥ २० ॥
 न शोच्यास्तेन चात्मा ते शोच्यो नापि जनाधिपः । इदं हि
 चरितं लोके प्रतिष्ठास्यति शाश्वतम् ॥ २१ ॥ विधूय शोकं
 परिहृष्टमानसा महर्षियाते पथि सुव्यवस्थिताः । वने रता
 वन्यफलाशनाः पितुः शुभां प्रतिज्ञां प्रतिपालयन्ति ते ॥ २२ ॥
 तथापि सूतेन सुयुक्तवादिना निवार्यमाणा सुतशोककर्षिता ।
 न चैव देवी विरराम कूजितात् प्रियेति पुत्रेति च राध-
 वेति च ॥ २३ ॥

इत्यार्षे रामायणे वाल्मीकीये अयोध्याकाण्डे

षष्ठितमः सर्गः ।

वनं गते धर्मरते रामे रमयतां वरे । कौशल्या रुदती
 चात्ता भर्तारमिदमब्रवीत् ॥ १ ॥ यद्यपि त्रिषु लोकेषु प्रथितं

ते महद्यशः । सानुक्रोशो वदान्यश्च प्रियवादी च राघवः ॥ २ ॥
 कथं नरवरश्रेष्ठ पुत्रौ तौ सह सीतया । दुःखितौ सुखसंबद्धौ
 कथं दुःखं सहिष्यतः ॥ ३ ॥ सा नूनं तरुणी श्यामा सुकुमारी
 सुखोचिता । कथमुष्णञ्च शीतञ्च मैथिली विसहिष्यते ॥ ४ ॥
 भुक्ताशनं विशालाक्षी सूपदंशान्वितं शुभम् । वन्द्यं नैवारमा
 हारं कथं सीतोपभोज्यते ॥ ५ ॥ गीतवादित्वनिर्घोषं श्रुत्वा
 शुभसमन्विता । कथं क्रव्यादसिंहानां शब्दं श्रोष्यत्यशोभनम् ॥ ६ ॥
 महेन्द्रध्वजसङ्काशः क्व नु शेते महाभुजः । भुजं परिघसङ्काश-
 सुपधाय महाबलः ॥ ७ ॥ पद्मवर्णं सुकेशान्तं पद्मनिखास-
 सुत्तमम् । कदा द्रक्ष्यामि रामस्य वदनं पुष्करेक्षणम् ॥ ८ ॥
 वज्रसारमयं नूनं हृदयं मे न संशयः । अपश्यन्त्या न तं यद्वै
 फलतीदं सहस्रधा ॥ ९ ॥ यत्त्वया करुणं कर्म व्यपोह्य मम
 बान्धवाः । निरस्ताः परिधावन्ति सुखार्हाः कृपणा वने ॥ १० ॥
 यदि पञ्चदशे वर्षे राघवः पुनरेष्यति । जह्याद्राज्यञ्च कोशञ्च
 भरतो नोपलक्ष्यते ॥ ११ ॥ भोजयन्ति किल आद्वे केचित्
 स्वानेव बान्धवान् । ततः पश्चात् समीक्षन्ते कृतकार्या द्विजो-
 त्तमान् ॥ १२ ॥ तत्र ये गुणवन्तश्च विद्वांसश्च द्विजातयः । न
 पश्चात्तेऽपि मन्यन्ते सुधामपि सुरोपमाः ॥ १३ ॥ ब्राह्मणेष्वपि
 वृत्तेषु भुक्तशेषं द्विजोत्तमाः । नाभ्युपैतुमलम्नाच्चाः शृङ्गच्छेद-
 मिवर्षभाः ॥ १४ ॥ एवं कनीयसा भ्रात्रा भुक्तं राज्यं विशा-
 म्यते । भ्राता ज्येष्ठो वरिष्ठश्च किमर्थं नावमन्यते ॥ १५ ॥ न
 परेणाहतं भक्ष्यं व्याघ्रः खादितुमिच्छति । एवमेव नरव्याघ्रः
 परलीढं न मन्यते ॥ १६ ॥ हविराज्यं पुरोडाशाः कुशा यू-
 पाश्च खादिराः । नैतानि यातयामानि कुर्वन्ति पुनरध्वरे ॥ १७ ॥
 तथा ह्यात्तमिदं राज्यं हृतसारां सुरामिव । नाभिमन्तु मलं
 रामो नष्टसोममिवाध्वरम् ॥ १८ ॥ नैवस्त्रिधमसत्कारं राघवो

मर्षयिष्यति । बलवानिव शार्दूलो बालधेरभिमर्शनम् ॥ १९ ॥
 नैतस्य सहिता लोका भयं कुर्युर्महामृधे । अधर्मन्विव धर्मात्मा
 लोकं धर्मेण योजयेत् ॥ २० ॥ नन्वसौ काञ्चनैर्व्याणैर्महा-
 वीर्यो महाभुजः । युगान्त इव भूतानि सागरानपि निर्द-
 हेत् ॥ २१ ॥ स तादृशः सिंहबलो वृषभाक्षो नरर्षभः । स्वय-
 मेव हतः पित्रा जलजेनात्मजो यथा ॥ २२ ॥ द्विजातिचरितो
 धर्मः शास्त्रदृष्टः सनातनैः । यदि ते धर्मनिरते त्वया पुत्रे
 विवासिते ॥ २३ ॥ गतिरेका पतिर्नार्य्या द्वितीया गतिरात्मजः ।
 तृतीया ज्ञातयो राजन् चतुर्थी नैव विद्यते ॥ २४ ॥ तत्र त्वं
 मम नैवासि रामश्च वनमाहितः । न वनं गन्तुमिच्छामि सर्वथा
 हा हता त्वया ॥ २५ ॥ हतं त्वया राष्ट्रमिदं सराज्यं हताः स्म
 सर्वाः सह मन्त्रिभिश्च । हता सपुत्रास्मि हताश्च पौराः सुतश्च
 भार्य्या च तव प्रहृष्टौ ॥ २६ ॥ इमां गिरं दारुणशब्दसंहितां
 निशम्य रामेति मुमोह दुःखितः । ततः स शोकं प्रविवेश
 पार्थिवः । स्वदुष्कृतञ्चापि पुनस्तथास्मरत् ॥ २७ ॥

इत्यार्षे रामायणे वाल्मीकीये अयोध्याकाण्डे

एकषष्ठितमः सर्गः ।

एवन्तु क्रुद्धया राजा राममात्रा सशोकया । आवितः
 परुषं वाक्यं चिन्तयामास दुःखितः ॥ १ ॥ चिन्तयित्वा स च
 नृपो मोहव्याकुलितेन्द्रियः । अथ दीर्घेण कालेन संज्ञामाप पर-
 न्तपः ॥ २ ॥ स संज्ञामुपलभ्यैव दीर्घमुष्णञ्च निश्चसन् । कौ-
 शल्यां पार्श्वतो दृष्ट्वा ततश्चिन्तामुपागमत् ॥ ३ ॥ तस्य चिन्तय-

मानस्य प्रत्यभात्कर्म दुष्कृतम् । यदनेन कृतं पूर्वमज्ञानाच्छब्द-
 वेधिना ॥ ४ ॥ अमनास्तेन शोकेन रामशोकेन च प्रभुः ।
 द्वाभ्यामपि महाराजः शोकाभ्यामभितप्यते ॥ ५ ॥ दृश्यमानस्तु
 शोकाभ्यां कौशल्यामाह दुःखितः । वेपमानोज्ज्वलिं कृत्वा प्रसा-
 दार्थमवाञ्छुः ॥ ६ ॥ प्रसादये त्वां कौशल्ये रचितोयं मया-
 ज्जलिः । वत्सला चानृशंसा च त्वं हि नित्यं परेष्वपि ॥ ७ ॥
 भर्ता तु खलु नारीणां गुणवान्निर्गुणोपि वा । धर्मं विस्मय-
 मानानां प्रत्यक्षं देवि दैवतम् ॥ ८ ॥ सा त्वं धर्मधरा नित्यं
 दृष्टलोकपरावरा । नार्हसे विप्रियं वक्तुं दुःखितापि सुदुः-
 खितम् ॥ ९ ॥ तद्वाक्यं करुणं राज्ञः श्रुत्वा दीनस्य भाषि-
 तम् । कौशल्या व्यसृजद्वाक्यं प्रणालीव नवोदकम् ॥ १० ॥
 स मूर्ध्नि बध्वा रुदती राज्ञः पद्ममिवाञ्जलिम् । सम्भ्रमाद्-
 ब्रवीत्तस्मात्वरमाणात्तरं वचः ॥ ११ ॥ प्रसीद शिरसा पादौ
 भूमौ निपतितास्मि ते । याचितास्मि हता देव क्षन्तव्याहं न
 हि त्वया ॥ १२ ॥ नैषा हि सा स्त्री भवति श्लाघनीयेन धी-
 मता । उभयोर्लोकयोर्लोके पत्या या सम्प्रसाद्यते ॥ १३ ॥
 जानामि धर्मं धर्मज्ञ त्वां जाने सत्यवादिनम् । पुत्रशौकार्तं या
 तत्तु मया किमपि भाषितम् ॥ १४ ॥ शोको नाशयते धैर्यं
 शोको नाशयते श्रुतम् । शोको नाशयते सर्वं नास्ति शोक-
 समो रिपुः ॥ १५ ॥ शक्यमापतितः सोढुं प्रहारो रिपुह-
 स्ततः । सोढुमापतितः शोकः सुसूक्ष्मोपि न शक्यते ॥ १६ ॥
 वनवासाय रामस्य पञ्चरात्रोत्र गण्यते । यः शोकहतहर्षायाः
 पञ्चवर्षोपमो मम ॥ १७ ॥ तं हि चिन्तयमानायाः शोकोयं
 हृदि वर्द्धते । नदीनामिव वेगेन समुद्रसलिलं महत् ॥ १८ ॥
 एवं हि कथयत्यास्तु कौशल्यायाः शुभं वचः । मन्दरश्मिर-
 भूत सूर्यो रजनी चाभ्यवर्त्तत ॥ १९ ॥ अथ प्रह्लादितो

वाक्यैर्देव्या कौशल्याया नृपः । शोकेन च समाक्रान्तो निद्राया
वशमेयिवान् ॥ २० ॥

इत्यार्षे रामायणे वाल्मीकीये अयोध्याकाण्डे

द्विप्रष्टितमः सर्गः ।

प्रतिबुद्धो सुहृत्तेन शोकोपहतचेतनः । अथ राजा दश-
रथः सञ्चिन्तामभ्यपद्यत ॥ १ ॥ रामलक्षणयोश्चैव विवासा-
द्वासवोपमम् । आविवेशोपसर्गस्तं तमः सूर्ध्वमिवासुरम् ॥ २ ॥
सभाय्ये हि गते रामे कौशल्यां कौशलेश्वरः । विवक्षुरसिता-
पाङ्गीं स्मृत्वा दुष्कृतमात्मनः ॥ ३ ॥ स राजा रजनीं पष्टीं
रामे प्रब्राजिते वने । अर्द्धरात्रे दशरथः सोस्मरत् दुष्कृतं कृ-
तम् ॥ ४ ॥ स राजा पुत्रशोकार्त्तः स्मृत्वा दुष्कृतमात्मनः ।
कौशल्यां पुत्रशोकार्त्तामिदं वचनमब्रवीत् ॥ ५ ॥ यदाचरति
कल्याणि शुभं वा यदि वाशुभम् । तदेव लभते भद्रे कर्त्ता
कर्मजमात्मनः ॥ ६ ॥ गुरुलाघवमर्थानामारम्भे कर्मणां फलम् ।
दोषं वा यो न जानाति स बाल इति होच्यते ॥ ७ ॥ कश्चि-
दाम्रवनं क्खित्वा पलाशांश्च निषिञ्चति । पुष्पं दृष्ट्वा फले गृध्रुः
स शोचति फलागमे ॥ ८ ॥ अविज्ञाय फलं यो हि कर्म त्वेवा-
नुधावति । स शोचेत् फलवेलायां यथा किंशुकसेचकः ॥ ९ ॥
सोहमाम्रवनं क्खित्वा पलाशांश्च न्यषेचयम् । रामं फलागमे
त्यक्त्वा पश्चाच्छोचामि दुर्मतिः ॥ १० ॥ लब्धशब्देन कौशल्ये
कुमारेण धनुष्मता । कुमारः शब्दवेधीति मया पापमिदं
कृतम् । ११ ॥ तदिदं मे नु सम्प्राप्तं देवि दुःखं स्वयंकृतम् ।
सम्मोहादिह बालेन यथा स्याद्भ्रूयितं विषम् ॥ १२ ॥ यथान्यः

पुरुषः कश्चित् पलाशैर्मोहितोभवेत् । एवं मयाप्यविज्ञातं
 शब्दवेध्यमिदं फलम् ॥ १३ ॥ देव्यनूढा त्वमभवो युवराजो
 भवास्यहम् । ततः प्रावृडनुप्राप्ता मम कामविवर्द्धिनी । १४ ॥
 अपास्य हि रसान् भौमांस्तप्त्वा च जगदंशुभिः । परेताच-
 रितां भीमां रविराचरते दिशम् ॥ १५ ॥ उष्णमन्तर्दधे
 सद्यः स्निग्धा दृष्टिरे घनाः । ततो जहृषिरे सर्वे भेकसारङ्ग-
 वर्हिणः ॥ १६ ॥ क्लिन्नपक्षोत्तराः स्नाताः कृच्छादिव पत-
 तिणः । वृष्टिवातावधूताग्रान् पादपानभिपेदिरे ॥ १७ ॥
 पतितेनाम्भसा क्लृप्तः पतमानेन चासकृत् । आवभौ मत्तसारङ्ग-
 स्तोयराशिरिवाचलः ॥ १८ ॥ पाण्डुरारुणवर्णानि स्त्रीतांसि
 विमलान्यपि । सुसुवुर्गिरिधातुभ्यः सभस्मानि भुजङ्गवत् ॥ १९ ॥
 तस्मिन्नतिसुखे काले धनुष्मानिषुमान् रथी । व्यायामकृतसङ्कल्पः
 सरयूमन्वगां नदीम् ॥ २० ॥ निपाने महिषं रात्रौ गजं वाभ्या-
 गतं ष्टगम् । अन्यद्वा श्वापदं किञ्चिज्जिघांसुरजितेन्द्रियः ॥ २१ ॥
 अथान्धकारे त्वश्रौषं जले कुम्भस्य पूर्यतः । अचक्षुर्विषये
 घोषं वारणस्येव नर्दतः ॥ २२ ॥ ततो हं शरमुद्धृत्य दीप्त-
 माशीविषोपमम् । शब्दं प्रति गजप्रेप्सुरभिलक्ष्यमपातयम् ॥ २३ ॥
 असुचं निशितं वाणमहमाशीविषोपमम् । तत्र वागुषसि व्यक्ता
 प्रादुरासीद्वनौकसः ॥ २४ ॥ हा हेति पततस्तोये वाणव्यथित-
 मर्मणः । तस्मिन्निपतिते भूमौ वागभूत्तत्र मानुषी ॥ २५ ॥
 कथमस्मद्विधे शस्त्रं निपतेच्च तपस्विनि । प्रविविक्तां नदीं
 रात्रावुदाहारोहमागतः ॥ २६ ॥ इषुणाभिहतः केन कस्य
 वापकृतं मया । ऋषेर्हि न्यस्तदण्डस्य वने वन्येन जीवतः ॥ २७ ॥
 कथं नु शस्त्रेण बधो महिषस्य विधीयते । जटाभारधरस्यैव
 वल्कलाजिनवाससः ॥ २८ ॥ को बधेनममार्थी स्यात् किम्वा
 स्यापकृतं मया । एवं निष्फलमारब्धं केवलानर्थसंहितम् ॥ २९ ॥

न क्वचित् साधु मन्येत यथैव गुरुतल्पगम् । नेमन्तथा न शो-
 चामि जीवितक्षयमात्मनः ॥ ३० ॥ मातरं पितरं चोभौ अनु-
 शोचामि महधे । तदेतन्मिथुनं वृद्धं चिरकालभृतं मया ॥ ३१ ॥
 मयि पञ्चत्वमापन्ने कां वृत्तिं वर्त्तयिष्यति वृद्धौ च माता-
 पितरावहञ्चैकेषुणाहतः ॥ ३२ ॥ केन स्म निहताः सर्वे सुवा-
 लेनाकृतात्मना । तां गिरं करुणां श्रुत्वा मम धर्मानुका-
 ङ्क्षिणः ॥ ३३ ॥ कराभ्यां सशरं चापं व्यथितस्यापतद्भुवि ।
 तस्याहं करुणां श्रुत्वा ऋषेर्विलपतो निशि ॥ ३४ ॥ सम्भ्रान्तः
 शोकवेगेन भृशमासं विचेतनः । तं देशमहमागम्य दीनसत्वः
 सुदुर्मनाः ॥ ३५ ॥ अपश्यमिषुणा तीरे सरख्यास्तापसं हतम् ।
 अवकीर्णजटाभारं प्रविद्धकलशोदकम् ॥ ३६ ॥ पांशुशो-
 णितदिग्धाङ्गं शयानं शल्यवेधितम् । स मामुद्दीक्ष्य नेत्राभ्यां
 त्वस्तमस्वस्थचेतनम् ॥ ३७ ॥ इत्युवाच वचः क्रूरन्दिधक्षन्निव
 तेजसा । किन्तवापकृतं राजन् वने निवसता मया ॥ ३८ ॥
 जिहीर्षु रम्भो गुर्वर्थं यदहं ताडितस्त्वया । एकेन खलु वाणेन
 मर्मण्यभिहते मयि ॥ ३९ ॥ द्वावन्धौ निहतौ वृद्धौ माता जन-
 यिता च मे । तौ नूनं दुर्वलावन्धौ मत्प्रतीक्षौ पिपासितौ ॥४०॥
 चिरमाशां कृतां कष्टां तृष्णां सन्धारयिष्यतः । न नूनं तपसो
 वास्ति फलयोगः श्रुतस्य वा ॥४१॥ पिता यन्मां न जानीते शयानं
 पतितम्भुवि । जानन्नपि च किं कुर्यादशक्तश्चापरिक्रमः ॥ ४२ ॥
 भिद्यमानमिवाशक्तिस्त्रातुमन्यो नगो नगम् । पितुस्त्वमेव मे गत्वा
 शीघ्रमाचक्ष्व राषव ॥ ४३ ॥ न त्वामनुदहेत् क्रुद्धो वनमग्नि-
 रिवैधितः । इयमेकपदी राजन् यतो मे पितुराश्रमः ॥ ४४ ॥
 तं प्रसादय गत्वा त्वं न त्वां संकुपितः शपेत् । विशल्यं कुरु मां
 राजन् मर्म मे निशितः शरः ॥ ४५ ॥ रुणाद्धि षट्सु सोत्सेधं
 तीरमम्बुरयो यथा । सशल्यः क्लिश्यते प्राणैर्विशल्यो विन-

शिष्यति ॥ ४६ ॥ इति मामविशच्चिन्ता तस्य शल्यापकर्षणे ।
 दुःखितस्य च दीनस्य मम शोकातुरस्य च ॥ ४७ ॥ लक्ष्या-
 मासं स ऋषिश्चिन्तां सुनिसुतस्तदा । तप्यमानं स मां कृच्छ्रा-
 दुवाच परमार्थवित् ॥ ४८ ॥ सीदमानो विवृत्ताङ्गो चेष्टमानो
 गतः क्षयम् । संस्तभ्य शोकन्धैर्व्येण स्थिरचित्तो भवास्य-
 हम् ॥ ४९ ॥ ब्रह्महत्या-कृतं पापं हृदयादपनीयताम् । न
 द्विजातिरहं राजन्माभूत्ते मनसो व्यथा ॥ ५० ॥ शूद्राया-
 मस्मि वैश्येन जातो नरवराधिप । इतीव वदतः कृच्छ्राद्वा-
 णाभिहतमर्मणः ॥ ५१ ॥ विघूर्णतो विचेष्टस्य वेपमानस्य
 भूतले । तस्य तातप्यमानस्य तं वाणमहमुद्धरम् ॥ ५२ ॥
 समासुद्दीक्ष्य सन्तस्तो जहौ प्राणांस्तपोधनः ॥ ५३ ॥ जलार्द्र-
 गावन्तु विलप्य कृच्छ्रं मर्मव्रणं सन्ततमुच्छ्रसन्तम् । ततः सर-
 व्वान्तमहं शयानं समीक्ष्य भद्रे सुभृशं विषसः ॥ ५४ ॥

इत्यार्षे रामायणे वाल्मीकीये अयोध्याकाण्डे

त्रिषष्टितमः सर्गः ।

बधमप्रतिरूपन्तु महर्षेस्तस्य राघवः । विलपन्नेव धर्मात्मा
 कौशल्यामिदमब्रवीत् ॥ १ ॥ तदज्ञानात् महत् पापं कृत्वा
 संकुलितेन्द्रियः । एकस्वचिन्तयं बुध्या कथन्तु सुकृतं भवेत् ॥ २ ॥
 ततस्तं घटमादाय पूर्णं परमवारिणा । आश्रमं तदहं प्राप्य
 यथाख्यातपथं गतः ॥ ३ ॥ तत्राहं दुर्बलौ वृद्धौ दीनाव-
 परिणायकौ । अपश्यं तस्य पितरौ लूनपक्षाविव द्विजौ ॥ ४ ॥
 तन्निमित्ताभिरासीनौ कथाभिरपरिश्रमौ । तामाशां मत्कृते
 हीनौ उपासीनावनाथवत् ॥ ५ ॥ शोकोपहतचित्तस्य भय-

सन्तस्तचेतनः । तच्चाश्रमपदं गत्वा भूयः शोकमहं गतः ॥ ६ ॥
 पदशब्दन्तु मे श्रुत्वा मुनिर्वाक्यमभाषत । किञ्चिरायसि मे
 पुत्र पानीयं क्षिप्रमानय ॥ ७ ॥ यन्निमित्तमिदं तात सलिले
 क्रीडितं त्वया । उत्कण्ठिता ते मातेयं प्रविश क्षिप्रमाश्रमम् ॥ ८ ॥
 यद्यलीकं कृतं पुत्र माता ते यदि वा मया । न तन्मनसि
 क्रतव्यं त्वया तात यथास्विना । ९ ॥ त्वं गतिस्वगतीनाञ्च
 चक्षुस्त्वं हीनचक्षुषाम् । समासक्तस्त्वयि प्राणाः कथं त्वन्नाभि-
 भाषसे ॥ १० ॥ मुनिमथ्यक्तया वाचा तमहं सज्जमानया ।
 हीनव्यञ्जनया प्रेक्ष्य भीतचित्त इवाब्रुवम् ॥ ११ ॥ मनसः कर्म-
 चेष्टाभिरभिसंस्तभ्य वाग्बलम् । आचचक्षे त्वहं तस्मै पुत्रव्य-
 सनजं भयम् ॥ १२ ॥ क्षत्रियोहं दशरथो नाहं पुत्रो महा-
 त्मनः । सज्जनावमतं दुःखमिदं प्राप्तं स्वकर्मजम् ॥ १३ ॥
 भगवंश्चापहस्तोहं सरयूतीरमागतः । जिघांसुः श्वापदं कि-
 ञ्चिन्निपाने वागतं गजम् ॥ १४ ॥ ततः श्रुतो मया शब्दो जले
 कुम्भस्य पूर्यतः । द्विपोयमिति मत्वा हि वाणेनाभिहतो
 मया ॥ १५ ॥ गत्वा तस्यास्ततस्तीरमपश्यमिषुणां हृदि । विनि-
 भिन्नङ्गतप्राणं शयानं भुवि तापसम् ॥ १६ ॥ ततस्तस्यैव
 वचनादुपेत्य परितप्यतः । स मया सहसा वाण उद्धृतो मर्मत-
 स्तदा ॥ १७ ॥ स चोद्धृतेन वाणेन सहसा स्वर्गमास्थितः ।
 भगवन्तावुभौ शोचन् वृद्धाविति विलप्य च ॥ १८ ॥ अज्ञाना-
 द्भवतः पुत्रः सहसाभिहतो मया । शेषमेवं गते यत् स्यात्
 तत् प्रसीद तु मे मुनिः ॥ १९ ॥ स तच्छ्रुत्वा वचः क्रूरं मयो-
 क्तमघशंसिना । नाशकत् तीव्रमायासं स कर्तुं भगवानृषिः ॥ २० ॥
 स वाष्पपूर्णवदनो निश्चसंच्छोकमूर्च्छितः । मामुवाच महा-
 तेजाः कृताञ्जलिमुपस्थितम् ॥ २१ ॥ यद्येतदशुभं कर्म न क्ष-
 मे कथयेः स्वयम् । फलेन्मूर्धा स्या ते राजन् सदृशतसह-

स्वधा ॥ २२ ॥ क्षत्रियेण बधो राजन् वानप्रस्थे विशेषतः ।
 ज्ञानपूर्वकतः स्थानात् च्यावयेदपि वज्रिणम् ॥ २३ ॥ सप्तधा
 तु भवेन्मूर्धा मुनौ तपसि तिष्ठति । ज्ञानाद्विहृतः शस्त्रं
 तादृशे ब्रह्मवादिनि ॥ २४ ॥ अज्ञानाद्विकृतं यस्मादिदन्ते तेन
 जीवसे । अपि ह्यद्य कुलं न स्यात् राघवाणां कुतो भवान् ॥ २५ ॥
 नय नौ नृप तं देशमिति मां चाभिभाषत । अद्य तं द्रष्टुमिच्छावः
 पुत्रं पश्चिमदर्शनम् ॥ २६ ॥ रुधिरेणावसित्ताङ्गं प्रकीर्णा-
 जिनवाससम् । शयानं भुवि निःसंज्ञं धर्मराजवशङ्गतम् ॥ २७ ॥
 अथाहमेकस्त्वं देशं नोत्वा तौ भृशदुःखितौ । अस्पर्शयमहं
 पुत्रं तं मुनिं सह भार्गव्या ॥ २८ ॥ तौ पुत्रमात्मनः स्पृष्ट्वा
 तमासाद्य तपस्विनौ । निपेततुः शरीरेस्य पिता चैनमुवाच
 ह ॥ २९ ॥ नाभिवादयसे माद्य न च मामभिभाषसे । किञ्च
 शेषे तु भूमौ त्वं वत्स किं कुपितो ह्यसि ॥ ३० ॥ नन्वहन्ते
 प्रियः पुत्र मातरं पश्य धार्मिकीम् । किञ्च नालिङ्गसे पुत्र
 सुकुमार वचो वद ॥ ३१ ॥ कस्य वा पररात्रेहं श्रोष्यामि हृद-
 यङ्गमम् । अधीयानस्य मधुरं शास्त्रं वान्यद्विशेषतः ॥ ३२ ॥
 को मां सन्ध्यामुपास्यैव स्वात्वा ऊतऊताशनः । श्लाघयिष्यत्यु-
 पासीनः पुत्रशोकभयार्दितम् ॥ ३३ ॥ कन्दमूलफलं हृत्वा
 यो मां प्रियमिवातिथिम् । भोजयिष्यत्यकर्मण्यमप्रग्रहमना-
 यकम् ॥ ३४ ॥ इमामन्वाञ्च वृद्धाञ्च मातरन्ते तपस्विनीम् ।
 कथं पुत्र भरिष्यामि कृपणां पुत्रगर्दिनीम् ॥ ३५ ॥ तिष्ठ
 मामागमः पुत्र यमस्य सदनं प्रति । श्वो मया सह गन्तासि
 जनन्या च समेधितः ॥ ३६ ॥ उभावापि च शोकार्त्तावनाथौ
 कृपणौ वने । क्षिप्रमेव गमिष्यावस्त्वया हीनौ यमक्षयम् ॥ ३७ ॥
 ततो वैवस्वतं दृष्ट्वा तं प्रवक्ष्यामि भारतीम् । क्षमतां धर्मराजो
 मे विभ्रयात् पितरावयम् ॥ ३८ ॥ दातुमर्हति धर्मात्मा लोक-

पालो महायशाः । इदृशस्य ममाक्षय्यामेकामभयदक्षि-
णाम् ॥ ३६ ॥ अपापोसि यथा पुत्र निहतः पापकर्मणा ।
तेन सत्येन गच्छाशु ये लोकास्वस्ववेधिनाम् ॥ ४० ॥ यां हि
शूरा गतिं यान्ति संग्रामेष्वनिवर्त्तिनः । हतास्वभिमुखाः पुत्र
गतिं तां परमां व्रज ॥ ४१ ॥ यां गतिं सगरः शैथ्यो दिलोपो
जनमेजयः । नङ्गुषो धुन्धुमारश्च प्राप्तास्तां गच्छ पुत्रक ॥ ४२ ॥
या गतिः सर्वभूतानां स्वाध्यायात्तपसश्च या । भूमिदस्याहिता-
ग्नेश्च एकपत्नीव्रतस्य च ॥ ४३ ॥ गोसहस्रप्रदातृणां गुरुसेवा-
भृतामपि । देहन्यासकृत-या च तां गतिं गच्छ पुत्रक ॥ ४४ ॥
न हि त्वस्मिन् कुले जातो गच्छत्यकुशलां गतिम् । स तु
यास्यति येन त्वं निहतो मम बान्धवः ॥ ४५ ॥ एवं स कृपणं
तत्र पर्यदेवयतासकृत् । तथोक्त्वा कर्तुमुदकं प्रवृत्तः सह
भार्य्या ॥ ४६ ॥ स तु दिव्येन रूपेण मुनिपुत्रः स्वकर्मभिः ।
स्वर्गमध्यारूहत् क्षिप्रं शक्रेण सह धर्मवित् ॥ ४७ ॥ आवभाषे
च तौ वृद्धौ शक्रेण सह तापसः । आश्वस्य च सुहृत्तन्तु पि-
तरं वाक्यमब्रवीत् ॥ ४८ ॥ स्थानमस्मि महत्प्राप्तो भवतोः परि-
चारणात् । भवन्तावपि च क्षिप्रं मम मूलमुपैष्यतः ॥ ४९ ॥
एवमुक्त्वा तु दिव्येन विमानेन वपुष्मता । आरूरोह दिवं क्षिप्रं
मुनिपुत्रो जितेन्द्रियः ॥ ५० ॥ स कृत्वाथोदकं तूर्णं तापसः
सह भार्य्या । मासुवाच महातेजाः कृताञ्जलिमुपस्थितम् ॥ ५१ ॥
अद्यैव जहि मां राजन् मरणे नास्ति मे व्यथा । यः शरेणैक-
पुत्रं मां त्वमकार्षीरपुत्रकम् ॥ ५२ ॥ त्वयापि च यदज्ञाना-
न्निहतो मे स बालकः । तेन त्वामपि शप्स्येहं सुदुःखमति-
दारुणम् ॥ ५३ ॥ पुत्रव्यसनजं दुःखं यदेतन्मम सास्रतम् ।
एवं त्वं पुत्रशोकेन राजन् कालं करिष्यसि ॥ ५४ ॥ अज्ञानात्
हतो यस्मात् क्षत्रियेण त्वया मुनिः । तस्मात्त्वान्नाविशत्याशु

ब्रह्महत्या नराधिप ॥ ५५ ॥ त्वामप्येतादृशो भावः क्षिप्रमेव
 गमिष्यति । जीवितान्तकरो घोरो दातारमिव दक्षिणाम् ॥ ५६ ॥
 एवं शपं मयि न्यस्य विलप्य करुणं वज्र । चितामारोप्य
 देहन्तन्मिथुनं स्वर्गमभ्ययात् ॥ ५७ ॥ तदेतच्चिन्तया तेन स्मृतं
 पापं मया स्वयम् । तदा बाल्यात् कृतं देवि शब्दवेध्यनुक-
 र्षिणा ॥ ५८ ॥ तस्यायं कर्मणो देवि विपाकः समुपस्थितः ।
 अपथ्यैः सह सम्भुक्ते व्याधिरन्नरसे यथा ॥ ५९ ॥ तस्मान्मा-
 मागतं भद्रे तस्योदारस्य तद्वचः । इत्युक्त्वा स रुदंस्वस्तो
 भार्यामाह तु भूमिपः ॥ ६० ॥ यदहं पुत्रशोकेन सन्त्यजि-
 ष्यामि जीवितम् । चक्षुर्भ्यां त्वां न पश्यामि कौशल्ये त्वं हि मां
 स्पृश ॥ ६१ ॥ यमक्षयमनुप्राप्ता न हि द्रक्ष्यन्ति मानवाः ।
 यदि मां संस्पृशेद्रामः सकृदन्वारभेत वा ॥ ६२ ॥ धनं वा
 यौवरान्यस्वा जीवेयमिति मे मतिः । न तन्मे सदृशं देवि
 यन्मया राघवे कृतम् ॥ ६३ ॥ सदृशं तत्तु तस्यैव यदनेन
 कृतं मयि । दुर्वृत्तमपि कः पुत्रं त्यजेद्भुवि विचक्षणः ॥ ६४ ॥
 कश्च प्रव्रज्यमानो वा नासूयेत्पितरं सुतः । चक्षुषा त्वां न प-
 श्यामि स्मृतिर्मम विलुप्यते ॥ ६५ ॥ दूता वैवस्वतस्यैते कौशल्ये
 त्वरयन्ति माम् । अतस्तु किं दुःखतरं यदहं जीवितक्षये ॥ ६६ ॥
 न हि पश्यामि धर्मज्ञं रामं सत्यपराक्रमम् । तस्यादर्शनजः
 शोकः सुतस्याप्रतिकर्मणः ॥ ६७ ॥ उच्छोषयति वै प्राणान्
 वारि स्लोकमिवातपः । न ते मनुष्या देवास्ते ये चारु शुभकु-
 ण्डलम् ॥ ६८ ॥ मुखं द्रक्ष्यन्ति रामस्य वर्षे पञ्चदशे पुनः ।
 पद्मपत्रेक्षणं सुम्बु सुदंष्ट्रञ्चारुनासिकम् ॥ ६९ ॥ धन्या द्रक्ष्यन्ति
 रामस्य ताराधिपसमं मुखम् । सदृशं शारदस्येन्दोः फुल्लस्य
 कमलस्य च ॥ ७० ॥ सुगन्धि मम रामस्य धन्या द्रक्ष्यन्ति ये
 मुखम् । निवृत्त-वनवासन्तमयोध्यां पुनरागतम् ॥ ७१ ॥

द्रक्ष्यन्ति सुखिनो रामं शुकं मार्गगतं यथा । कौशल्ये चित्त-
मोहेन हृदयं सीदते तराम् ॥ ७२ ॥ वेदये न च संयुक्तान्
शब्दस्पर्शरसानहम् । चित्तनाशाद्विपद्यन्ते सर्वाण्येवेन्द्रि-
याणि हि ॥ ७३ ॥ क्षीणस्नेहस्य दीपस्य संरक्ता रश्मयो
यथा । अयमात्मभवः शोको मामनाथमचेतनम् ॥ ७४ ॥ सं-
साधयति वेगेन यथा कूलं नदीरथः । हा राघव महाबाहो
हा ममायासनाशन ॥ ७५ ॥ हा पितृप्रिय मे नाथ हा ममासि
गतः सुत । हा कौशल्ये न पश्यामि हा सुमित्त्रे तपस्विनि ॥ ७६ ॥
हा नृशंसे ममामित्त्रे कैकेयि कुलपांसनि । इति मातुश्च रा-
मस्य सुमित्रायाश्च सन्निधौ ॥ ७७ ॥ राजा दशरथः शोचन्
जीवितान्तमुपागमत् ॥ ७८ ॥ तथा तु दीनः कथयन्नराधिपः
प्रियस्य पुत्रस्य विवासनातुरः । गतेर्द्धरात्रे भृशदुःखपीडित-
स्तदा जहौ प्राणमुदारदर्शनः ॥ ७९ ॥

इत्यार्षे रामायणे वाल्मीकीये अयोध्याकाण्डे

चतुःषष्टितमः सर्गः ।

अथ रात्र्यां व्यतीतायां प्रातरेवापरेहनि । वन्दिनः
पर्युपातिष्ठन् तत् पार्थिव निवेशनम् ॥ १ ॥ सूताः परमसं-
स्कारा मागधाश्चोत्तम श्रुताः । गायकस्तुतिशीलाश्च निगदन्तः
पृथक् पृथक् ॥ २ ॥ राजानं सुवतां तेषामुदात्ताभिहिताश्रिषाम् ।
प्रासादभोगविस्तोर्यस्तुतिशब्दो ह्यवर्त्तत ॥ ३ ॥ ततस्तु सुवतां
तेषां सूतानां पाणिवादकाः । अपदानान्युदाहृत्य पाणिवादा-
न्यवादयन् ॥ ४ ॥ तेन शब्देन विहगाः प्रतिबुद्धाश्च सखनुः ।
शाखास्थाः पञ्जरस्थाश्च ये राजकुलगोचराः ॥ ५ ॥ व्याहृताः

पुण्यशब्दाश्च वीणानाञ्चापि निखनाः । आशीर्गेयञ्च गाथानां
 पूरयामास वैश्वं तत् ॥ ६ ॥ ततः शुचिसमाचाराः पर्युप-
 स्थानकोविदाः । स्त्रीवर्षवरभूयिष्ठा उपतस्युर्यथा पुरा ॥ ७ ॥
 हरिचन्दनसम्पृक्तमुदकं काञ्चनैर्घटैः । आनिन्युः स्नानाशिक्षाञ्चा
 यथाकालं यथाविधि ॥ ८ ॥ मङ्गलालम्बनीयानि प्राशनीया-
 न्युपस्करान् । उपानिन्युस्तथा पुण्याः कुमारीबहुला स्त्रियः ॥ ९ ॥
 सर्वलक्षणसम्पन्नं सर्वं विधिदञ्चितम् । सर्वं सुगुणलक्ष्मीवत्तदभू-
 दाभिहारिकम् ॥ १० ॥ ततः सूर्योदयं यावत् सर्वं परि-
 समुत्सुकम् । तस्यावनुपसम्प्राप्तं किंस्वदित्युपशङ्कितम् ॥ ११ ॥
 अथ याः कौशलेन्द्रस्य शयनं प्रत्यनन्तराः । ताः स्त्रियस्तु समा-
 गम्य भर्तारं प्रत्यबोधयन् ॥ १२ ॥ अथाप्यचितवृत्तास्ताविन-
 येन नयेन च । न ह्यस्य शयनं स्पृष्ट्वा किञ्चिदप्युपलेभिरे ॥ १३ ॥
 ताः स्त्रियः स्वप्नशीलज्ञाश्चेष्टासञ्च लनाङ्घ्रिषु । तां वेपथुपरीताश्च
 राज्ञः प्राणेषु शङ्किताः ॥ १४ ॥ प्रतिस्त्रोतस्तृणाग्राणां सदृशं
 सञ्चकारिणरे । अथ सन्देहमानानां स्त्रीणां दृष्ट्वा च पार्थि-
 वम् ॥ १५ ॥ यत्तदा शङ्कितं पापं तदा जज्ञे विनिश्चयः ।
 कौशल्या च सुमित्रा च पुत्रशोकपराजिते ॥ १६ ॥ प्रसुप्ते न
 प्रबुध्येते यथाकालसमन्विते । निष्प्रभा सा विवर्णा च सन्ना
 शोकेन सन्नता ॥ १७ ॥ न व्यराजत कौशल्या तारेव तिमिरा-
 वृता । कौशल्यानन्तरं राज्ञः सुमित्रा तदनन्तरम् ॥ १८ ॥
 न स्म विभ्राजते देवी शोकाश्रुलुलितानना । ते च दृष्ट्वा तदा
 सुप्ते उभे देव्यौ च तं नृपम् ॥ १९ ॥ सुप्तमेवोद्गतप्राणमन्तः-
 पुरममन्यत । ततः प्रचुक्रुशुर्दीनाः सस्वरन्ता वराङ्गनाः ॥ २० ॥
 करेणैव इवारण्ये स्थानप्रच्युतयूथपाः । तासामाक्रन्दशब्देन
 सहसोद्गतचेतने ॥ २१ ॥ कौशल्या च सुमित्रा च त्यक्तनिद्रे
 बभूवतुः । कौशल्या च सुमित्रा च दृष्ट्वा पृष्ट्वा च पार्थिवम् ॥ २२ ॥

हा भर्त्सति परिक्रुश्य पेततुर्धरणीतले । सा कोशलेन्द्रदुहिता
 चेष्टमाना महीतले ॥ २३ ॥ न भ्राजते जोध्वस्ता तारेव गगन-
 च्यता । नृपे शान्तगुणे जाते कौशल्यां पतितां भुवि ॥ २४ ॥
 अपश्यंस्ताः स्त्रियः सर्वा हतां नागवधूमिव । ततः सर्वा नरे-
 न्द्रस्य कैकेयीप्रमुखा स्त्रियः ॥ २५ ॥ रुदन्यः शोकसन्तप्ता
 निपेतुर्गतचेतनाः । ताभिः स बलवान्नादः क्रोशन्तीभिरनु-
 द्रुतः ॥ २६ ॥ येन स्फोतीकृतो भूयस्तदुगृहं समनादयत् ।
 तत्परित्वस्तसम्भ्रान्तपर्युत्सुकजनाकुलम् ॥ २७ ॥ सर्वत
 सुमुलाक्रन्दं परितापार्त्तबान्धवम् । सद्यो निपतितानन्दं
 दीनं विक्लवदर्शनम् ॥ २८ ॥ बभूव नरदेवस्य सद्गदिष्टान्त-
 मीयुषः । अतीतमाज्ञाप तु पार्थिवर्षभं यशःस्त्रिनन्तं परि-
 वार्य्य पत्नयः । भृशं रुदन्यः करुणं सुदुःखिताः प्रगृह्य बाहु
 व्यलपन्ननायवत् ॥ २९ ॥

इत्यार्षे रामायणे वाल्मीकीये अयोध्याकाण्डे

पञ्चषष्ठितमः सर्गः ।

तमग्निमिव संशान्तमम्बुहीनमिवार्यावम् । गतप्रभमिवा-
 दित्यं स्वर्गस्थं प्रेक्ष्य भूमिपम् ॥ १ ॥ कौशल्या वाघ्रपूर्णाक्षी
 विविधं शोककर्षिता । उपगृह्य शिरो राज्ञः कैकेयीं प्रत्य-
 भाषत ॥ २ ॥ सकामा भव कैकेयि भुञ्च्व राज्यमकण्टकम् ।
 त्यक्त्वा राजानमेकाया नृशंसे दुष्टचारिणि ॥ ३ ॥ विहाय मां
 गतो रामो भर्त्ता च स्वर्गतो मम । विपथे सार्थहीनेव नाहं
 जीवितुमुत्सहे ॥ ४ ॥ भर्त्तारन्तु परित्यज्य का स्त्री दैवत-
 मात्मनः । इच्छेज्जीवितमन्यत्र कैकेयास्त्यक्तधर्मणः ॥ ५ ॥

न लुब्धो बुध्यते दोषान् किम्पाकमिव भक्षयन् । कुञ्जानिमित्तं
 कैकेय्या राघवाणां कुलं हतम् ॥ ६ ॥ अनियोगे नियुक्तेन राज्ञा
 धामं विवासितम् । सभाय्यं जनकः श्रुत्वा परितप्स्यत्यहं
 यथा ॥ ७ ॥ स मामनाथां विधवां नाद्य जानाति धार्मिकः ।
 रामः कमलपत्राक्षो जीवन्नाशमितो गतः ॥ ८ ॥ विदेहरा-
 जस्य सुता तथा चारुतपस्विनी । दुःखस्यानुचिता दुःखं वने
 पर्युद्विजिष्यति ॥ ९ ॥ नदतां भीमघोषाणां निशासु मृगपक्षि-
 णाम् । निशम्यमाना सन्त्रस्ता राघवं संश्रयिष्यति ॥ १० ॥
 वृद्धश्चैवाल्पपुत्रश्च वैदेहीमनुचिन्तयन् । सोऽपि शोकसमाविष्टो
 नूनं त्यज्यति जीवितम् ॥ ११ ॥ साहमद्यैव द्रिष्टान्तं गमि-
 ष्यामि पतिव्रता । इदं शरीरमालिङ्ग्य प्रवेक्ष्यामि ऊताशनम् ॥ १२ ॥
 तां ततः सम्परिष्वज्य विलपन्तीं तपस्विनीम् । व्यपनिन्द्युः
 सुदुःखार्तां कोशल्यां व्यवहारिकाः ॥ १३ ॥ तैलद्रोण्यां तदा-
 मात्याः संवेश्य जगतीपतिम् । राज्ञः सर्वाण्यथादिष्टाश्चक्रुः
 कर्माण्यनन्तरम् ॥ १४ ॥ न तु सङ्कालनं राज्ञो विना पुत्रेण
 मन्त्रिणः । सर्वज्ञाः कर्तुमीषुस्ते ततो रक्षन्ति भूमिपम् ॥ १५ ॥
 तैलद्रोण्यां शायितन्तं सचिवैस्तु नराधिपम् । हा मृतोयमिति
 ज्ञात्वा स्त्रियस्ताः पर्युदेवयन् ॥ १६ ॥ बाहूनुच्छित्य कृपणा
 नेत्रप्रस्रवणैर्मुखैः । रुदन्यः शोकसन्तप्ताः कृपणं पर्युदेव-
 यन् ॥ १७ ॥ हा महाराज रामेण सततं प्रियवादिना । वि-
 हीनाः सत्यसन्धेन किमर्थं विजहासि नः ॥ १८ ॥ कैकेय्या दुष्ट-
 भावाया राघवेण विवर्जिताः । कथं सपत्या वत्स्यामः समीपे
 विधवा वयम् ॥ १९ ॥ स हि नाथः स चास्माकं तव च प्रभु-
 रामवान् । वनं रामो गतः श्रीमान् विहाय नृपतिश्रियम् ॥ २० ॥
 त्वया तेन च वीरेण विना व्यसनमोहिताः । कथं वयं विवत्-
 स्यामः कैकेय्या च विदूषिताः ॥ २१ ॥ यथा च राजा रामश्च

लक्ष्मणश्च महाबलः । सीतया सह सन्यक्ताः सा कमन्यं न हा-
 स्यति ॥ २२ ॥ ता वाष्पेण च सम्बीताः शोकेन विपुलेन च
 व्यचेष्टन्त निरानन्दा राघवस्य वरस्त्रियः ॥ २३ ॥ निशा नक्षत्र-
 हीनेव स्त्रीव भर्तृविवर्जिता । पुरी नाराजतायोध्या हीना राज्ञा
 महात्मना ॥ २४ ॥ वाष्पपर्याकुलजनाः हाहाभूतकुला-
 ङ्गनाः । शून्यचत्वरवेश्मान्ता न बभ्राज यथा पुरा ॥ २५ ॥
 गते तु शोकात् त्रिदिवं नराधिपे महीतलस्थासु नृपाङ्गनासु
 च । निवृत्तचारः सहसा गतो रविः प्रवृत्तचारा रजनी क्षुप-
 स्थिता ॥ २६ ॥ ऋते तु पुत्राद्दहनं महीपतेर्नारोचयंस्ते
 सुहृदः समागताः । इतीव तस्मिन् शयने न्यवेशयन् विचिन्त्य
 राजानमचिन्त्यदर्शनम् ॥ २७ ॥ गत प्रभाद्यौरिव भास्करं
 विना व्यपेतनक्षत्रगणेव शर्वरी । पुरी वमासे रहिता महा-
 त्मना कण्ठास्रकण्ठाकुलमार्गचत्वरा ॥ २८ ॥ नराश्च नार्य्यश्च
 समेत्य सङ्घो विगर्हमाणा भरतस्य मातरम् । तदा नगर्यां
 नरदेवसङ्घये बभूवुरार्त्ता नच शर्म लेभिरे ॥ २९ ॥

इत्यार्षे रामायणे वाल्मीकीये अयोध्याकाण्डे

षट्षष्टितमः सर्गः ।

आक्रन्दिता निरानन्दा सास्रकण्ठजनाविला । अयोध्या-
 यामवतता सा व्यतीताय शर्वरी ॥ १ ॥ व्यतीतायान्तु शर्वर्या-
 मादित्यस्योदये ततः । समेत्य राजकर्त्तारः सभामीयुर्हिजा-
 तयः ॥ २ ॥ मार्कण्डेयोथ मौङ्गल्यो वामदेवश्च काश्यपः ।
 कात्यायनो गौतमश्च जाबालिश्च महायथाः ॥ ३ ॥ एते द्विजाः
 सहामात्यैः पृथग्वाचमुदीरयन् । वशिष्ठमेवाभिमुखा श्रेष्ठं

राजपुरोहितम् ॥ ४ ॥ अतीता शर्वरी दुःखं या नो वर्षशतो-
 पमा । अस्मिन् पञ्चत्वमापन्ने पुत्रशोकेन पार्थिवे ॥ ५ ॥
 स्वर्गस्थश्च महाराजो रामश्चारण्यमाश्रितः । लक्ष्मणश्चापि ते-
 जस्वी रामेणैव गतः सह ॥ ६ ॥ उभौ भरतश्चुघ्रा केकयेषु
 परन्तपौ । पुरे राजगृहे रम्ये मातामहनिवेशने ॥ ७ ॥ इच्छा-
 कृणामिहाद्यैव कश्चिद्राजा विधीयताम् । अराजकं हि नो राष्ट्रं
 विनाशं समवाप्नुयात् ॥ ८ ॥ नाराजके जनपदे विद्युन्माली
 महास्वनः । अभिवर्षति पर्जन्यो महौ दिव्येन वारिणा ॥ ९ ॥
 नाराजके जनपदे वीजमुष्टिः प्रकीर्यते । नाराजके पितुः
 पुत्रो भार्या वा वर्त्तते वशे ॥ १० ॥ अराजके धनं नास्ति नास्ति
 भार्याप्यराजके । इदमत्याहितं चान्यत् कुतः सत्यमराजके ॥ ११ ॥
 नाराजके जनपदे कारयन्ति सभान्नराः । उद्यानानि च
 रम्याणि हृष्टाः पुण्यगृहाणि च ॥ १२ ॥ नाराजके जनपदे
 यज्ञशीला द्विजातयः । सत्राण्यान्वासते दान्ता ब्राह्मणाः
 संशितव्रताः ॥ १३ ॥ नाराजके जनपदे महायज्ञेषु यज्वनः ।
 ब्राह्मणा वसुसम्पूर्णा विसृज्यन्त्याप्तदक्षिणाः ॥ १४ ॥ नाराजके
 जनपदे प्रहृष्टा नटनर्त्तकाः । उत्सवाश्च समाजाश्च बर्द्धन्ते राष्ट्र-
 बर्द्धनाः ॥ १५ ॥ नाराजके जनपदे सिद्धार्था व्यवहारिणः ।
 कथाभिरभिरज्यन्ते कथाशीलाः कथाप्रियैः ॥ १६ ॥ नाराजके
 जनपदे दद्यानानि समागताः । सायाङ्गे क्रीडितुं यान्ति
 कुभार्यो हेमभूषिताः ॥ १७ ॥ नाराजके जनपदे धनवन्तः
 सुरक्षिताः । शेरते विवृतद्वाराः कृषिगोरक्षजीविनः ॥ १८ ॥
 नाराजके जनपदे वाहनैः शीघ्रवाहिभिः । नरानिर्यान्त्यर-
 ण्यानि नारीभिः सह कामिनः ॥ १९ ॥ नाराजके जनपदे
 बद्धघण्टा विषाणिनः । अटन्ति राजमार्गेषु कुञ्जराः षष्टि-
 हायनाः ॥ २० ॥ नाराजके जनपदे शरान् सन्ततमस्यताम् ।

श्रूयते तलनिर्घोष इष्वस्त्राणामुपासने ॥ २१ ॥ नाराजके
 जनपदे वणिजो दूरगामिनः । गच्छन्ति क्षेममध्वानं बद्ध-
 पण्यसमन्विताः ॥ २२ ॥ नाराजके जनपदे चरत्येकचरो वशी ।
 भावयन्नात्मनात्मानं यत्रसायंगृही सुनिः ॥ २३ ॥ नाराजके
 जनपदे योगक्षेमः प्रवर्त्तते । न चाप्यराजके सेना शत्रून्विष-
 हते युधि ॥ २४ ॥ नाराजके जनपदे हृष्टैः परमवाजिभिः ।
 नराः संयान्ति सहस्रा रथैश्च प्रतिमण्डिताः ॥ २५ ॥ नाराजके
 जनपदे नराः शास्त्रविशारदाः । सखदन्तोपतिष्ठन्ते वने-
 षूपवनेषु वा ॥ २६ ॥ नाराजके जनपदे माल्यमोदकदक्षिणाः ।
 देवताभ्यर्चनार्थाय कल्पन्ते नियतैर्जनैः ॥ २७ ॥ नाराजके
 जनपदे चन्दनागुरुरूषिताः । राजपुत्रा विराजन्ते वसन्त इव
 शाखिनः ॥ २८ ॥ यथा ह्यनुदका नद्यो यथा वाप्यदृणं वनम् ।
 अगोपाला यथा गावस्तथा राष्ट्रमराजकम् ॥ २९ ॥ ध्वजो रथस्य
 प्रज्ञानं धूमो ज्ञानं विभावसोः । तेषां यो नो ध्वजो राजा
 स देवत्वमिती गतः ॥ ३० ॥ नाराजके जनपदे स्वकं भवति
 कस्यचित् । मत्स्या इव जना नित्यं भक्षयन्ति परस्परम् ॥ ३१ ॥
 ये हि सम्भिन्नमर्थ्यादा नास्तिकाः छिन्नसंशयाः । तेषि भा-
 वाय कल्पन्ते राजदण्डनिपीडिताः ॥ ३२ ॥ यथा दृष्टिः
 शरीरस्य नित्यमेव प्रवर्त्तते । तथा नरेन्द्रो राष्ट्रस्य प्रभवः
 सत्यधर्मयोः ॥ ३३ ॥ राजा सत्यञ्च धर्मश्च राजा कुलवतां
 कुलम् । राजा माता पिता चैव राजा हितकरो वृणाम् ॥ ३४ ॥
 यमो वैश्रवणः शक्रो वरुणश्च महाबलः । विशिष्यन्ते नरेन्द्रेण
 वृत्तेन महता ततः ॥ ३५ ॥ अहो तम इवेदं स्यान्न प्रज्ञायेत
 किञ्च न । राजा चेन्न भवेत्लोके विभजन् साध्वसाधुनी ॥ ३६ ॥
 जीवत्यपि महाराजे तवैव वचनं वयम् । नातिक्रमामहे सर्वे
 वेलां प्राप्येव सागरः ॥ ३७ ॥ स नः समीक्ष्य द्विजवर्ष्यवृत्तं

नृपं विना राष्ट्रमरण्यभूतम् । कुमारमिच्छाकुसूतं तथान्यं त्वमेव
राजानमिहाभिषेचय ॥ ३८ ॥

इत्यार्षे रामायणे वाल्मीकीये अयोध्याकाण्डे

सप्तषष्टितमः सर्गः ।

—०—

तेषां तद्वचनं श्रुत्वा वशिष्ठः प्रत्युवाच ह । मित्रामात्य-
जनान् सर्वान् ब्राह्मणांस्तानिदं वचः ॥ १ ॥ यदसौ मातुलकुले
दत्तराज्यः परं सुखी । भरतो वसति आत्रा शत्रुघ्नेन मुदा-
न्वितः ॥ २ ॥ तच्छीघ्रं जवना दूता गच्छन्तु त्वरितं ह्यैः ।
आनेतुं आतरौ वीरौ किं समीक्षामहे वयम् ॥ ३ ॥ गच्छ-
न्विति ततः सर्वे वशिष्ठं वाक्यमब्रुवन् । तेषां तद्वचनं श्रुत्वा
वशिष्ठो वाक्यमब्रवीत् ॥ ४ ॥ एहि सिद्धार्थविजय जयन्ताशोक-
नन्दन । श्रूयतामिति कर्त्तव्यं सर्वानेव ब्रवीमि वः ॥ ५ ॥ पुरं
राजगृहं गत्वा शीघ्रं शीघ्रजवैर्ह्यैः । त्यक्तशोकैरिदं वाच्यः
शासनाद्भरतो मम ॥ ६ ॥ पुरोहितस्त्वां कुशलं प्राह सर्वे च
मन्त्रिणः । त्वरमाणश्च निर्याहि कृत्यमात्ययिकं त्वया ॥ ७ ॥
मा चास्मै प्रोषितं रामं मा चास्मै पितरं हृतम् । भवन्तः शंसिषु-
र्गत्वा राघवाणामितः क्षयम् ॥ ८ ॥ कौशेयानि च वस्त्राणि
भूषणानि वराणि च । क्षिप्रमादाय राज्ञश्च भरतस्य च
गच्छत ॥ ९ ॥ दत्तपथ्यशना दूता जग्मुः स्वं स्वं निवेशनम् ।
केकयांस्ते गमिष्यन्तो हयानारुह्य सम्मतान् ॥ १० ॥ ततः
प्रास्थानिकं कृत्वा कार्यशेषवनन्तरम् । वशिष्ठेनाभ्यनुज्ञाता
दूताः सन्त्वरितं ययुः ॥ ११ ॥ न्यन्तेनापरतालस्य प्रलम्बस्यो-
त्तरं प्रति । निषेवमाणास्ते जग्मुर्नदीं मध्येन मालिनीम् ॥ १२ ॥

ते हास्तिनपुरे गङ्गां तीर्त्वा प्रत्यङ्मुखा ययुः । पाञ्चालदेश-
मासाद्य मध्येन कुरुजाङ्गलम् ॥ १३ ॥ सरांसि च सुफुल्लानि
नदीश्च विमलोदकाः । निरीक्षमाणा जग्मुस्ते दूताः कार्श्य-
वशाद्द्रुतम् ॥ १४ ॥ ते प्रसन्नोदकां दिव्यां नानाविहगसेवि-
ताम् । उपातिजग्मुर्वेगेन शरदण्डां जलाकुलाम् ॥ १५ ॥
निकूलवृक्षमासाद्य दिव्यं सत्योपयाचनम् । अभिगम्याभि-
वाद्यन्तं कुलिङ्गां प्राविशन् पुरीम् ॥ १६ ॥ अभिकालं ततः
प्राप्य ततो योधिवनाञ्जुताः । पितृपैतामहीं पुण्यान्तेरुरिचु-
मतीं नदीम् ॥ १७ ॥ अवेक्ष्याञ्जलिपानांश्च ब्राह्मणान् वेद-
पारगान् । ययुर्मध्येन वाह्लीकान् सुदामानञ्च पर्वतम् ॥ १८ ॥
विष्णोः पदं प्रेक्षमाणा विपाशाञ्चापि शाल्मलीम् । नदीर्वापी-
स्तडागानि पल्वलानि सरांसि च ॥ १९ ॥ पश्यन्तो विविधां-
श्चापि सिंहान् व्याघ्रान् सृगान् द्विपान् । ययुः पथातिमहता
शासनं भर्तुरीश्वरः ॥ २० ॥ ते आन्तवाहना दूता विक्रष्टेन
सता पथा । गिरिव्रजं पुरवरं शीघ्रमासेदुरंजसा ॥ २१ ॥
भर्तुः प्रियार्थं कुलरक्षणार्थं भर्तुं च वंशस्य परिग्रहार्थम् । अहेड-
मानास्वरया स्त्रा दूता रात्यान्तु ते तत् पुरमेव याताः ॥ २२ ॥

इत्यार्षे रामायणे वाल्मीकीये अयोध्याकाण्डे

अष्टषष्टितमः सर्गः ।

—

यामेव रात्रिं ते दूताः प्रविशन्ति स्म तां पुरीम् । भरते-
नापि तां रात्रिं स्वप्नो दृष्टोयमप्रियः ॥ १ ॥ व्युष्टामेव तु तां
रात्रिं दृष्ट्वा तं स्वप्नमप्रियम् । पुत्रो राजाधिराजस्य सुभृशं
पर्यतप्यत ॥ २ ॥ तप्यमानं तमाज्ञाय वयस्याः प्रियवादिनः ।

आयासं विनयिष्यन्तः सभायां चक्रिरे कथाः ॥ ३ ॥ वादयन्ति
 तदा शान्तिं लासयन्त्यपि चापरे । नाटकान्यपरे स्माञ्जर्हा-
 स्यानि विविधानि च ॥ ४ ॥ स तैर्महात्मा भरतः सखिभिः प्रिय-
 बोधिभिः । गोष्ठीहास्यानि कुर्वद्भिर्न प्राहृष्यत राघवः ॥ ५ ॥
 तमब्रवीत् प्रियसखो भरतं सखिभिर्वृतम् । सुहृद्भिः पर्युपा-
 सीनः किं सखे नानुमोदसे ॥ ६ ॥ एवं ब्रुवाणं सुहृदं भरतः
 प्रत्युवाच ह । शृणु त्वं तन्निमित्तं मे दैन्यमेतदुपागतम् ॥ ७ ॥
 स्वप्ने पितरमद्राक्षं मलिनं मुक्तमूर्द्धजम् । पतन्तमद्रिशिखरात्
 कलुषे गोमये हृदे ॥ ८ ॥ प्लवमानश्च मे दृष्टः स तस्मिन् गोमये
 हृदे । विपन्नजलिना तैलं हसन्निव मुहुर्मुहुः ॥ ९ ॥ तत-
 स्तिलोदनं भुक्त्वा पुनः पुनरधःशिराः । तैलेनाभ्यक्तसर्वाङ्ग-
 स्तैलमेवान्वगाहत ॥ १० ॥ स्वप्नेपि सागरं शुष्कं चन्द्रश्च पतितं
 भुवि । उपरुद्धाञ्च जगतीं तमसेव समावृताम् ॥ ११ ॥ औप-
 वाह्यस्य नागस्य विषाणं शकलीकृतम् । सहसा चापि सं-
 शान्तान् ज्वलितान् जातवेदसः ॥ १२ ॥ अवदीर्णाञ्च पृथिवीं
 शुष्काञ्च विविधान् द्रुमान् । अहं पश्यामि विध्वस्तान् सधूमां-
 श्चैव पर्वतान् ॥ १३ ॥ पीठे कार्णायसे चैव निषसां कृष्णवास-
 सम् । प्रहरन्ति स्म राजानं प्रमदाः कृष्णपिङ्गलाः ॥ १४ ॥
 त्वरमाणश्च धर्मात्मा रक्तमाल्यानुलेपनः । रथेन खरयुक्तेन
 प्रयातो दक्षिणामुखः ॥ १५ ॥ प्रहसन्तीव राजानं प्रमदा
 रक्तवासिनी । प्रकर्षन्ती मया दृष्ट्वा राक्षसी विकृतानना ॥ १६ ॥
 एवमेतन्मया दृष्टमिमां रात्रिं भयावहाम् । अहं रामोऽथवा
 राजा लक्ष्मणो वा मरिष्यति ॥ १७ ॥ नरो यानेन यः स्वप्ने
 खरयुक्तेन याति हि । अचिरात्तस्य धूमाग्रं चितायां सम्प्रह-
 श्यते ॥ १८ ॥ एतन्निमित्तं दीनोऽहं न वचः प्रतिपूजये ।
 श्लुष्यतीव च मे कण्ठो ये न स्वस्थं न मे मनः ॥ १९ ॥ न पश्यामि

भयस्थानं भयञ्जैवोपधारये । अष्टश्च स्वरयोगो मे च्छाया चाप-
गता मम ॥ २० ॥ जुगुप्सन्निव चात्मानं न च पश्यामि कार-
णम् ॥ २१ ॥ इमाञ्च दुःस्वप्नगतिं निशम्य हि त्वनेकरूपामवि-
तर्कितां पुरा । भयं महत्तद्दृद्यान्न याति मे विचिन्त्य राजा-
नमचिन्त्यदर्शनम् ॥ २२ ॥

इत्यार्षे रामायणे वाल्मीकीये अयोध्याकाण्डे

एकोनसप्ततितमः सर्गः ।

भरते ब्रुवति स्वप्नं दूतास्ते क्लान्तवाहनाः । प्रविश्यासह्य-
परिखं रम्यं राजगृहं पुरम् ॥ १ ॥ समागम्य च राज्ञा ते
राजपुत्रेण चार्चिताः । राज्ञः पादौ गृहीत्वा च तमूचुर्भरतं
वचः ॥ २ ॥ पुरोहितस्त्वां कुशलं प्राह सर्वे च मन्त्रिणः ।
त्वरमाणश्च निर्याहि कृत्यमात्ययिकं त्वया ॥ ३ ॥ इमान् च
महार्हाणि वस्त्राण्याभरणानि च । प्रतिगृह्य विशालाक्ष मातु-
लस्य च दापय ॥ ४ ॥ अत्र विंशतिकोद्यस्तु नृपतेर्मातुलस्य ते ।
दशकोद्यस्तु सम्पूर्णास्तथैव च नृपालज ॥ ५ ॥ प्रतिगृह्य तु
तत् सर्वं स्वनुरक्तः सुहृज्जने । दूतानुवाच भरतः कामैः सम्प्रति-
पूज्य तान् ॥ ६ ॥ कञ्चित् स कुशली राजा पिता दशरथा मम ।
कञ्चिदारोग्यता रामे लक्ष्मणे च महात्मनि ॥ ७ ॥ आर्या च
धर्मनिरता धर्मज्ञा धर्मवादिनी । अरोगा चापि कौशल्या
माता रामस्य धीमतः ॥ ८ ॥ कञ्चित् सुमित्रा धर्मज्ञा जननी
लक्ष्मणस्य या । शत्रुघ्नस्य च वीरस्य अरोगा चापि मध्यमा ॥ ९ ॥
आत्मकामा सदा चण्डी क्रोधना प्राज्ञमानिनी । अरोगा
चापि मे माता कैकेयी किमुवाच ह ॥ १० ॥ एवमुक्तास्तु ते

दूता भरतेन महात्मना । ऊचुः सम्प्रश्रितं वाक्यमिदं तं भरतं
 तदा ॥ ११ ॥ कुशलस्ते नरव्याघ्र येषां कुशलमिच्छसि ।
 श्रीश्च त्वां वृणु ते पद्मा युज्यतां चापि ते रथः ॥ १२ ॥ भरत-
 श्चापि तां दूतानिवसुक्तोभ्यभाषत । अपृच्छेयं महाराजं दूताः
 सन्त्वरयन्ति माम् ॥ १३ ॥ एवमुक्त्वा तु तान् दूतान् भरतः
 पार्थिवात्मजः । दूतैः सञ्चोदितो वाक्यं मातामहमुवाच ह ॥ १४ ॥
 राजन् पितुर्गमिष्यामि सकाशं दूतचोदितः । पुनरप्यहमेष्यामि
 यदा मे त्वं स्मरिष्यसि ॥ १५ ॥ भरतेनैवमुक्तस्तु नृपो मातामह-
 स्तदा । तमुवाच शुभं वाक्यं शिरस्याघ्राय राघवम् ॥ १६ ॥
 गच्छ तातानुजाने त्वां कैकेयी सुप्रजास्त्वया । मातरं कुशलं
 ब्रूयाः पितरञ्च परन्तप ॥ १७ ॥ पुरोहितश्च कुशलं ये चान्ये
 द्विजसत्तमाः । तौ च तात महेश्वासी भ्रातरौ रामलक्ष्मणौ ॥ १८ ॥
 तस्मै हस्तुत्तमांश्चित्तान् कम्बलानजिनानि च । सत्कृत्य केकयो
 राजा भरताय ददौ धनम् ॥ १९ ॥ अन्तःपुरेति संवृद्धान्
 व्याघ्रवीर्यबलोपमान् । दंष्ट्रायुक्तान्महाकायान् शुनश्चोपायनं
 ददौ ॥ २० ॥ रुक्मनिष्कसहस्रे द्वे षोडशाश्वशतानि च ।
 सत्कृत्य केकयीपुत्रं केकयो धनमादिशत् ॥ २१ ॥ तदामात्या-
 नभिप्रेतान् विश्वास्यांश्च गुणान्वितान् । ददावश्वपतिः शीघ्रं
 भरतायानुयायिनः ॥ २२ ॥ ऐरावतानैन्द्रशिरान्नागान्वै प्रिय-
 दर्शनान् । खरान् शीघ्रान् सुसंयुक्तान् मातुलोस्मै धनं ददौ ॥ २३ ॥
 स दत्तं केकयेन्द्रेण धनं तन्नाभ्यनन्दत । भरतः केकयीपुत्रो
 गमनत्वरया तदा ॥ २४ ॥ बभूव ह्यस्य हृदये चिन्ता सुमहती
 तदा । त्वरया चापि दूतानां स्वप्नस्यापि च दर्शनात् ॥ २५ ॥
 स स्ववेश्माभ्यतिक्रम्य नरनागाश्वसंकुलम् । प्रपेदे सुमहच्छी-
 मान् राजमार्गमनुत्तमम् ॥ २६ ॥ अभ्यतीत्य ततोपश्यदन्तः-
 पुरमनुत्तमम् । ततस्तद्भरतः श्रीमानाविवेशानिवारितः ॥ २७ ॥

स मातामहमाष्टच्छ मातुलञ्च युधाजितम् । रथमारुह्य भरतः
 शत्रुघ्नसहितो ययौ ॥ २८ ॥ रथान्मण्डलचक्रांश्च योजयित्वा
 परं शतम् । उष्ट्रगोश्वखरैर्भृत्या भरतं यान्तमन्वयुः । २९ ॥
 बलेन गुप्तो भरतो महात्मा सहाय्यं कस्यात्मसमैरमात्यैः । आदाय
 शत्रुघ्नमपेतशत्रुर्गृहाद्ययौ सिद्ध इवेन्द्रलोकात् ॥ ३० ॥

इत्यार्षे रामायणे वाल्मीकीये अयोध्याकाण्डे

सप्ततितमः सर्गः ।

स प्राङ्मुखो राजगृहादभिनिर्याय वीर्यवान् । ततः सु-
 दामान्द्युतिमान् सन्तीर्यावेक्ष्य तां नदीम् ॥ १ ॥ ह्लादिनीं
 दूरपाराञ्च प्रत्यक्स्रोतस्तरङ्गिणीम् । शतद्रुमतरञ्चीमान् नदी-
 मिच्छाकुनन्दनः ॥ २ ॥ ऐलधाने नदीं तीर्त्वा प्राप्य चापर-
 पर्वतान् । शिलामाकुर्वतीं तीर्त्वा आग्नेयं शल्यकर्षणम् ॥ ३ ॥
 सत्यसन्धः शुचिर्भूत्वा प्रेक्ष्यमाणः शिलावहाम् । अभ्यगात् स
 महाशैलान् वनं चैत्ररथं प्रति ॥ ४ ॥ सरस्वतीञ्च गङ्गाञ्च युग्मेन
 प्रतिपद्य च । उत्तरान् वीरमत्स्थानां भारुण्डं प्राविशद्वनम् ॥ ५ ॥
 वेगिनीञ्च कुलिङ्गाख्यां ह्लादिनीं पर्वतावृताम् । यमुनां प्राप्य
 सन्तीर्णो बलमाश्वासयत्तदा ॥ ६ ॥ शीतीकृत्वा तु गात्राणि
 क्लान्तानाश्वास्य वाजिनः । तत्र स्नात्वा च पीत्वा च प्रयादा-
 दाय चोदकम् ॥ ७ ॥ राजपुत्रो महारण्यमनभीक्ष्णोपसेवितम् ।
 भद्रो भद्रेण यानेन मारुतः खमिवात्ययात् ॥ ८ ॥ भागीरथीं दुः-
 प्रतरां सोमशुधाने महानदीम् । उपायाद्राघवस्तूर्णं प्राग्वटे वि-
 श्रुते पुरे ॥ ९ ॥ स गङ्गां प्राग्वटे तीर्त्वा समायात् कुटिकोष्ठि-
 काम् । सबलस्तां स तीर्त्वाथ समगाद्धर्मवर्द्धनम् ॥ १० ॥

तोरणं दक्षिणाङ्गेन जम्बूप्रस्थं समागमत् । वरुथञ्च ययौ सम्यक्
 ग्रामं दशरथात्मजः ॥ ११ ॥ तत्र रम्ये वने वासं कृत्वासौ
 प्राञ्जुखो ययौ । उद्यानामुज्जिहानायाः प्रियका यत्र पादपाः ॥ १२ ॥
 स तांसु प्रियकान् प्राप्य शीघ्रानास्याय वाजिनः । अनुज्ञाप्याथ
 भरतो वाहिनीं त्वरितो ययौ ॥ १३ ॥ वासं कृत्वा सर्वतीर्थे
 तीर्त्वा चोत्तरगां नदीम् । अन्था नदीश्च विविधैः पार्वतीयैस्तु-
 रङ्गमैः ॥ १४ ॥ हस्तिपृष्ठकमासाद्य कुटिकामप्यवर्त्तत । ततार
 च नरव्याघ्रो लोहित्ये च कपीवतीम् ॥ १५ ॥ एकसाले
 स्थाणुमतीं विनते गोमतीं नदीम् । कलिङ्गनगरे चापि प्राप्य
 सालवनं तदा ॥ १६ ॥ वनञ्च क्षिप्तमागच्छत् सुपरिआन्त-
 वाहनः । भरतः समतीत्याशु शर्वर्यामरुणोदये ॥ १७ ॥
 अयोध्यां मनुना राज्ञा निर्मितां स ददर्श ह । तां पुरीं पुरुष-
 व्याघ्रः सप्तरात्रोषितः पथि ॥ १८ ॥ अयोध्यामग्रतो दृष्ट्वा सारथिं
 चेदमब्रवीत् । एषा नातिप्रतीता मे पुण्योद्याना यशस्विनी ॥ १९ ॥
 अयोध्या दृश्यते दूरात् सारथे पाण्डुमृत्तिका । यज्वभिर्गुण-
 सम्पन्नैर्ब्राह्मणैर्वेदपारगैः ॥ २० ॥ भूयिष्ठमृद्वैराकीर्णा राजर्षि-
 वरपालिता । अयोध्यायां पुरा शब्दः श्रूयते तुमुलो महान् ॥ २१ ॥
 समन्तान्तरनारीणां तमद्य न शृणोम्यहम् । उद्यानानि हि
 सायाङ्गे क्रीडित्वोपरतैर्नरैः ॥ २२ ॥ समन्ताद्विप्रधावद्भिः
 प्रकाशन्ते ममान्यथा । तान्यद्यानुरुदन्तीव परित्यक्तानि का-
 मिभिः ॥ २३ ॥ अरण्यभूतेव पुरी सारथे प्रतिभाति माम् ।
 न ह्यत्र यानैर्दृश्यन्ते न गजैर्न च वाजिभिः ॥ २४ ॥ निर्यान्तो
 वाभियान्तो वा नरमुख्या यथा पुरा । उद्यानानि पुरा भान्ति
 मत्तप्रमुदितानि च ॥ २५ ॥ तान्येतान्यद्य पश्यामि निरा-
 नन्दानि सर्वशः । स्रस्तपथैरनुपथं विक्रोशद्भिरिव द्रुमैः ॥ २६ ॥
 नाद्यापि श्रूयते शब्दो मत्तानां मृगपक्षिणाम् । सरक्तां मधुरां

वाणीं कलं व्याहरतां बद्ध ॥ २७ ॥ चन्दनागुरुसम्पृक्तधूप-
 संमूर्च्छितोमलः । प्रवाति पवनः श्रीमान् किन्तु नाद्य यथा
 पुरा ॥ २८ ॥ भरी-मृदङ्ग-वीणानां कीणसङ्घटितः पुनः ।
 किमद्य शब्दो विरतः सदा दीनगतिः पुरा ॥ २९ ॥ अनिष्टानि
 च पापानि पश्यामि विविधानि च । निमित्तान्यमनीञ्चानि
 तेन सीदति मे मनः ॥ ३० ॥ सर्वथा कुशलं न स्यात् सर्वथा
 मम बन्धुषु । तथा ह्यसति सम्भोहे हृदयं सीदतोव मे ॥ ३१ ॥
 विप्रस्रः आन्तहृदयः स्वस्तः संलुलितेन्द्रियः । भरतः प्रविवेवाशु
 पुरीमिच्छाकुपालिताम् ॥ ३२ ॥ द्वारेण वैजयन्तेन प्राविश-
 च्छ्रान्तवाहनः । द्वास्थैरुत्थाय विजयं पृष्टस्तैः सहितो ययौ ॥ ३३ ॥
 स त्वनेकाग्रहृदयो द्वास्थं प्रत्यर्च्य तं जनम् । सूतमश्वपतेः क्लान्त-
 मब्रवीत् तत्र राघवः ॥ ३४ ॥ किमहं त्वरयानीतः कारणेन
 विनानघ । अशुभाशङ्कि हृदयं शीलञ्च पततीव मे ॥ ३५ ॥
 श्रुता नु द्वादशाः पूर्वं नृपतीनां विनाशने । आकारांस्तानहं सर्वा-
 निह पश्यामि सारथे ॥ ३६ ॥ सम्मार्जनविहीनानि परुषा-
 ग्युपलक्षये । असंयतकवाटानि श्रीविहीनानि सर्वशः ॥ ३७ ॥
 बलिकर्मविहीनानि धूपसम्भोदनेन च । अनाशितकुटुम्बानि
 प्रभाहोनजनानि च ॥ ३८ ॥ अलक्ष्मीकानि पश्यामि कुटुम्बि
 भवनान्यहम् । अपेतमाल्यशोभानि असंमृष्टाजिराणि च ॥ ३९ ॥
 देवागाराणि शून्यानि न भान्तीह यथा पुरा । देवताञ्चर्चाः
 प्रविद्धाश्च यज्ञगोष्ठास्तथैव च ॥ ४० ॥ माल्यापणेषु राजन्ते नाद्य
 पण्यानि वा तथा । दृश्यन्ते वणिजोप्यद्य न यथापूर्वमत्र
 वै ॥ ४१ ॥ ध्यानसम्बिग्नहृदया नष्टव्यापारयन्त्रिताः ।
 देवायतनचैत्येषु दीनाः पक्षिमृगास्तथा ॥ ४२ ॥ मलिनञ्चाश्रु-
 पूर्णाक्षं दीनं ध्यानपरं कृशम् । सस्त्रीपुंसञ्च पश्यामि जन-
 मुत्कण्ठितं पुरे ॥ ४३ ॥ इत्येवमुक्त्वा भरतः सूतन्तं दीनमा-

नसः । तान्यनिष्ठान्ययोध्यायां प्रेक्ष्य राजगृहं ययौ ॥ ४४ ॥
 तां शून्यमृङ्गाटकवेश्मरथ्यां रजोरुणद्वारकपाटयन्ताम् । दृष्ट्वा
 पुरीमिन्द्रपुरीप्रकाशां दुःखेन सम्पूर्णतरो बभूव ॥ ४५ ॥ बभूव
 पश्यन्ननसः प्रियाणि यान्यन्यदा नास्य पुरे वभूवुः । अवाक्-
 शिरा दीनमना न हृष्टः पितुर्महात्मा प्रविवेश वेश्म ॥ ४६ ॥

इत्यार्षे रामायणे वाल्मीकीये अयोध्याकाण्डे

एकसप्ततितमः सर्गः ।

अपश्यंस्तु ततस्तत्र पितरं पितुरालये । जगाम भरतो द्रष्टुं
 मातरं मातुरालये ॥ १ ॥ अनुप्राप्तन्तु तं दृष्ट्वा कैकेयी प्रोषितं
 सुतम् । उत्पपात तदा हृष्टा त्यक्त्वा सौवर्णमासनम् ॥ २ ॥
 स प्रविश्यैव धर्मात्मा स्वगृहं श्रीविवर्जितम् । भरतः प्रेक्ष्य
 जग्राह जनन्याश्चरणौ शुभौ ॥ ३ ॥ तं मूर्ध्नि समुपाधाय परि-
 ष्वज्य यशस्विनम् । अङ्गे भरतमारोप्य प्रष्टुं समुपचक्रमे ॥ ४ ॥
 अद्य ते कतिचिद्रात्यश्रुतस्यार्थकवेश्मनः । अपि नाध्वत्रमः
 शीघ्रं रथेनापततस्तव ॥ ५ ॥ आर्यकस्ते सुकुशली युधाजिन्-
 मातुलस्तव । प्रवासाच्च सुखं पुत्र सर्वं मे वक्तुमर्हसि ॥ ६ ॥
 एवं पृष्टस्तु कैकेय्या प्रियं पार्थिवनन्दनः । आचष्ट भरतः सर्वं
 मात्ने राजीवलोचनः ॥ ७ ॥ अद्य मे सप्तमी रात्रिश्रुतस्या-
 र्थकवेश्मनः । अस्वायाः कुशली तातो युधाजिन्मातुलश्च मे ॥ ८ ॥
 यन्मे धनश्च रत्नश्च ददौ राजा परन्तपः । परिश्रान्तं पथ्यभवत्
 ततोहं पूर्वमागतः ॥ ९ ॥ राजवाक्यहरैर्दूतैस्तथ्यमाणोहमा-
 गतः । यद्दहं प्रष्टुमिच्छामि तदंवा वक्तुमर्हति ॥ १० ॥ शून्योयं
 शयनीयस्ते पर्यङ्को हेमभूषितः । न चायमिच्छाकुजनः प्रहृष्टः

प्रतिभाति मे ॥ ११ ॥ राजा भवति भूयिष्ठ इहास्त्राया निवे-
 शने । तमहं नाद्य पश्यामि द्रष्टुमिच्छन्निहागतः ॥ १२ ॥
 पितुर्ग्रहिष्ये पादौ च तं समाख्याहि पृच्छतः । आहो खिदं-
 वाज्येष्ठायाः कौशल्याया निवेशने ॥ १३ ॥ तं प्रत्युवाच कैकेयी
 प्रियवहोरमप्रियम् । अजानन्तं प्रजानन्ती राज्यलोभेन मो-
 हिता ॥ १४ ॥ या गतिः सर्वभूतानां तां गतिं ते पिता गतः ।
 राजा महात्मा तेजस्वी याजजूकः सतां गतिः ॥ १५ ॥ तच्छ्रुत्वा
 भरतो वाक्यं धर्माभिजनवाङ्कुचिः । पपात सहसा भूमौ
 पितृशोकवलादितः ॥ १६ ॥ हा हतोस्मीति क्लृपणं दीनां वा-
 चमुदीरयन् । निपपात महाबाहुर्बाहू निक्षिप्य वीर्यवान् ॥ १७ ॥
 ततः शोकेन सखीतः पितुर्मरणदुःखितः । विललाप महा-
 तेजा भ्रान्ताकुलितचेतनः ॥ १८ ॥ एतत् सुरचिरं भाति
 पितुर्मे शयनं पुरा । शशिनेवामलं रात्रौ गगनं तोयदात्यथे ॥ १९ ॥
 तदिदं न विभात्यद्य विहीनं तेन धीमता । व्योमेव शशिना
 हीनमपशुष्क इव सागरः ॥ २० ॥ वाष्पमुत्सृज्य कण्ठेन
 स्वात्मना परिपीडितः । प्रच्छाद्य वदनं श्रीमद्वस्त्रेण जयतां-
 वरः ॥ २१ ॥ तमार्त्तं देवसङ्काशं समीक्ष्य पतितं भुवि । नि-
 क्लन्तमिव सालस्य स्कन्धं परशुना वने ॥ २२ ॥ माता मातङ्ग-
 सङ्काशं चन्द्रार्कसदृशं सुतम् । उत्थापयित्वा शोकार्त्तं वचनं
 चेदमब्रवीत् ॥ २३ ॥ उत्तिष्ठोत्तिष्ठ किं शेषे राजपुत्र महा-
 यशः । त्वद्विधा न हि शोचन्ति सन्तः सदसि सम्मताः ॥ २४ ॥
 दानयज्ञाधिकारा हि शीलश्रुतितपोनुगा । बुद्धिस्ते बुद्धि-
 सम्पन्न प्रभेवार्कस्य मन्दिरे ॥ २५ ॥ स रुदित्वा चिरं कालं
 भूमौ परिविष्टत्य च । जननीं प्रत्युवाचेदं शोकैर्बहुभिरावृतः ॥ २६ ॥
 अभिषेच्यति रामन्तु राजा यज्ञन्तु यक्ष्यते । इत्यहं कृतसङ्कल्पो
 हृष्टो यात्रामयाचिषम् ॥ २७ ॥ तदिदं ह्यन्यथा भूतं व्यव-

दीर्घं मनो मम । पितरं यो न पश्यामि नित्यं प्रियहिते
 रतम् ॥ २८ ॥ अस्व केनात्यगाद्राजा व्याधिना मय्यनागते ।
 धन्या रामादयः सर्वे यैः पिता सत्कृतः स्वयम् ॥ २९ ॥ न
 नूनं मां महाराजः प्राप्तं जानाति कीर्त्तिमान् । उपजिघ्रेत्तु
 मां मुग्धं तातः सन्नाय्य सत्वरः ॥ ३० ॥ क्व स पाणिः सुखस्पर्श-
 स्नातस्याक्लिष्टकर्मणः । यो हि मां रजसा ध्वस्तमभीक्ष्णं परि-
 मार्जति ॥ ३१ ॥ यो मे भ्राता पिता बन्धुर्यस्य दासोस्मि
 सम्तः । तस्य मां शीघ्रमाख्याहि रामस्याक्लिष्टकर्मणः ॥ ३२ ॥
 पिता हि भवति ज्येष्ठो धर्ममार्यस्य जानतः । तस्य प्रादौ
 ग्रहिष्यामि सहीदानीं गतिर्मम ॥ ३३ ॥ धर्मविद्धर्मशीलश्च
 महाभागो दृढव्रतः । आर्ये किमब्रवीद्राजा पिता मे सत्य-
 विक्रमः ॥ ३४ ॥ पश्चिमं साधु सन्देशमिच्छामि श्रोतुमात्मनः ।
 इति पृष्टा यथातत्त्वं कैकेयी वाक्यमब्रवीत् ॥ ३५ ॥ रामेति
 राजा विलपन् हा सीते लक्ष्मणेति च । स महात्मा परं लोकं
 गतो गतिमतांवरः ॥ ३६ ॥ इति मां पश्चिमां वाचं व्याजहार
 पिता तव । कालधर्मपरिच्छिन्नः पाशैरिव महागजः ॥ ३७ ॥
 सिद्धार्थास्तु नरा राममागतं सह सीतया । लक्ष्मणश्च महाबाहुं
 द्रक्ष्यन्ति पुनरागतम् ॥ ३८ ॥ श्रुत्वा तु विषसादैवं द्वितीया-
 प्रियशंसनात् । विषस्त्वदनी भूत्वा भूयः पप्रच्छ मातरम् ॥ ३९ ॥
 क्व चेदानीं स धर्मात्मा कौशल्यानन्दवर्द्धनः । लक्ष्मणेन सह
 भ्राता सीतया च समागतः ॥ ४० ॥ तथा पृष्टा यथान्याय-
 माख्यातुमुपचक्रमे । मातास्य युगपद्वाक्यं विप्रियं प्रियशं-
 सया ॥ ४१ ॥ स हि राजसुतः पुत्र चौरवासा महावनम् ।
 दण्डकान् सह वैदेह्या लक्ष्मणानुचरो गतः ॥ ४२ ॥ तच्छ्रुत्वा
 भरतस्त्रस्तो भ्रातुश्चारितशङ्कया । स्वस्य वंशस्य माहात्म्यात्
 प्रष्टुं समुपचक्रमे ॥ ४३ ॥ कञ्चिन्न ब्राह्मणधनं हृतं रामेण

कस्यचित् । कञ्चिन्नाढ्यो दरिद्रो वा तेनापापो विहिंसितः ॥४४॥
 कञ्चिन्न परदारान् वा राजपुत्रोभिमन्यते । कस्मात् स दण्ड-
 कारण्ये भ्राता रामो विवासितः ॥ ४५ ॥ अथास्य चपला
 माता तत् स्वकर्म यथातथम् । तेनैव स्त्रीस्वभावेन व्याहर्तु-
 मुपचक्रमे ॥ ४६ ॥ एवमुक्ता तु कैकेयी भरतेन महात्मना ।
 उवाच वचनं हृष्टा वृथा पण्डितमानिनी ॥ ४७ ॥ न ब्राह्मण-
 धनं किञ्चिद्धृतं रामेण कस्यचित् । कञ्चिन्नाढ्यो दरिद्रो वा
 तेनापापो विहिंसितः ॥ ४८ ॥ न रामः परदारान् स चक्षुर्भ्या-
 मपि पश्यति । मया तु पुत्रं श्रुत्वैव रामस्येहाभिषेचनम् ॥४९॥
 याचितस्ते पिता राज्यं रामस्य च विवासनम् । स स्ववृत्तिं
 समास्थाय पिता ते तत्तथाकरोत् । ५० ॥ रामस्तु सहसौ-
 मित्रिः प्रेषितः सह सीतया । तमपश्यन् प्रियं पुत्रं महीपालो
 महायशाः ॥ ५१ ॥ पुत्रशोकपरिद्वूनः पञ्चत्वमुपपेदिवान् ।
 त्वया त्विदानीं धर्मज्ञराजत्वमवलम्ब्यताम् ॥ ५२ ॥ त्वत्कृते हि
 मया सर्वमिदमेवस्त्रिधं कृतम् । मा शोकं मा च सन्तापं धैर्यं मा-
 श्रय पुत्रक ॥ ५३ ॥ त्वदधीना हि नगरी राज्यञ्चैतदना-
 मयम् ॥ ५४ ॥ तत् पुत्र शीघ्रं विधिना विधिज्ञैर्वशिष्ठमुख्यैः
 सहितो द्विजेन्द्रैः । सङ्काल्य राजानमदीनसत्वमात्मानसुर्व्या-
 मभिषेचयस्व ॥ ५५ ॥

इत्यार्षे रामायणे वाल्मीकीये अयोध्याकाण्डे

द्विसप्ततितमः सर्गः ।

श्रुत्वा च स पितुर्वृत्तं भ्रातरौ च विवासितौ । भरतो
 दुःखसन्तप्त इदं वचनमब्रवीत् ॥ १ ॥ किं नु कार्श्यं हतस्येह

मम राज्येन शीघ्रतः । विहीनस्याथ पित्रा च भ्रात्रा पितृ-
 समेन च ॥ २ ॥ दुःखे मे दुःखमकरोर्ब्रूणे क्षारमिवाददाः ।
 राजानं प्रेतभावस्यं कृत्वा रामञ्च तापसम् ॥ ३ ॥ कुलस्य त्वम-
 भावाय कालरात्रिरिवागता । अङ्गारमुपगुह्य स्य पिता मे
 नावबुद्धवान् ॥ ४ ॥ सत्युमापादितो राजा त्वया मे पापद-
 र्शिनि । सुखं परिहृतं मोहात् कुलेस्मिन् कुलपांसनि ॥ ५ ॥
 त्वां प्राप्य हि पिता मेद्य सत्यसन्धो महायशाः । तीव्रदुःखाभि-
 सन्तप्तो वृत्तो दशरथो नृपः ॥ ६ ॥ विनाशितो महाराजः
 पिता मे धर्मवत्सलः । कस्मात् प्रव्राजितो रामः कस्मादेव वनं
 गतः ॥ ७ ॥ कौशल्या च सुमित्रा च पुत्रशोकाभिपीडिते ।
 दुष्करं यदि जीवेतां प्राप्य त्वां जननीं मम ॥ ८ ॥ नन्वा-
 र्थोपि च धर्मात्मा त्वयि वृत्तिमनुत्तमाम् । वर्त्तते गुरुवृत्तिज्ञो
 यथा मातरि वर्त्तते ॥ ९ ॥ तथा ज्येष्ठा हि मे माता कौ-
 शल्या दीर्घदर्शिनी । त्वयि धर्मं समास्थाय भगिन्यामिव
 वर्त्तते ॥ १० ॥ तस्याः पुत्रं महात्मानं चीरवल्कलवाससम् ।
 प्रस्थाप्य वनवासाय कथं पापे न शोचसे ॥ ११ ॥ अपापदर्शिनं
 शूरं कृतात्मानं यशस्विनम् । प्रव्राज्य चीरवसनं किन्नु पश्यसि
 कारणम् ॥ १२ ॥ लुब्धाया विदितो मन्ये न तेहं राघवं यथा ।
 तथाह्यनर्थो राज्यार्थं त्वयानीतो महानयम् ॥ १३ ॥ अहं हि पुरुष-
 व्याघ्रावपश्यन् रामलक्ष्मणौ । केन शक्तिप्रभावेण राज्यं रक्षितु-
 मुत्सहे ॥ १४ ॥ तं हि नित्यं महाराजो बलवन्तं महौजसम् ।
 उपाश्रितोभूद्धर्मात्मा मेरुमेरुवनं यथा ॥ १५ ॥ सोऽहं कथ-
 मिमं भारं महाधुर्य्य समुद्यतम् । दम्यो धुरमिवासाद्य सहेयं
 केन चीजसा ॥ १६ ॥ अथवा मे भवेच्छक्तिर्योगैर्बुद्धिबलेन वा ।
 सकामां न करिष्यामि त्वामहं पुत्रगर्दिनीम् ॥ १७ ॥ न मे
 विकाङ्क्षा जायेत त्यक्तुं त्वां पापनिश्चयाम् । यदि रामस्य

नावेत्ता त्वयि स्यान्मातृवत् सदा ॥ १८ ॥ उत्पन्ना तु कथं बुद्धि-
 स्तवेयं पापदर्शनि । साधुचारित्रविभ्रष्टे पूर्वेषां नो विगर्हिता ॥ १९ ॥
 अस्मिन् कुले हि सर्वेषां ज्येष्ठो राज्येऽभिषिच्यते । अपरे
 भ्रातरस्तस्मिन् प्रवर्तन्ते समाहिताः ॥ २० ॥ न हि मन्ये नृशंसे
 त्वं राजधर्ममवेक्षसे । गतिं वा न विजानासि राजवृत्तस्य
 शाश्वतीम् ॥ २१ ॥ सततं राजपुत्रेषु ज्येष्ठो राजाभिषिच्यते ।
 राज्ञामेतत् समन्तत्स्यादित्क्षाकूणां विशेषतः ॥ २२ ॥ तेषां
 धर्मैकरक्षाणां कुलचारित्रशोभिनाम् । अद्य चारित्रशौण्डीर्यं
 त्वां प्राप्य विनिवर्त्तितम् ॥ २३ ॥ तवापि सुमहाभागे जनेन्द्र-
 कुलपूर्वके । बुद्धिमोहः कथमयं सम्भूतस्त्वयि गर्हितः ॥ २४ ॥
 न तु कामं करिष्यामि तवाहं पापनिश्चये । यथा व्यसनमा-
 रब्धं जीवितान्तकरं मम ॥ २५ ॥ एष त्विदानीमेवाहमप्रि-
 यार्थं तवानघे । निवर्त्तयिष्यामि वनादूभ्रातरं स्वजनप्रियम् ॥ २६ ॥
 निवर्त्तयित्वा रामञ्च तस्याहं दीप्ततेजसः । दासभूतो भवि-
 ष्यामि सुस्थितेनान्तरात्मना ॥ २७ ॥ इत्येवमुक्त्वा भरतो महात्मा
 प्रियेतरैर्वाक्यगणैस्तुदंस्ताम् । शोकार्दितश्चापि ननाद भूयः सिंहो
 यथा मन्दरकन्दरस्यः ॥ २८ ॥

इत्यार्षे रामायणे वाल्मीकीये अयोध्याकाण्डे

त्रिसप्ततितमः सर्गः ।

तां तथा गर्हयित्वा तु मातरं भरतस्तदा । रोषेण मह-
 ताविष्टः पुनरेवाब्रवीद्वचः ॥ १ ॥ राज्यात् शंशस्व कैकेयि नृशंसे
 दुष्टचारिणि । परित्यक्तासि धर्मेण मा सृतं रुदती भव ॥ २ ॥
 किं नु ते दूषयद्रामो राजा वा भृशधार्मिकः । ययोर्मृत्युर्वि-

वासश्च त्वत्कृते तुल्यमागतौ ॥ ३ ॥ भ्रूणहत्यामसि प्राप्ता कुल-
 स्यास्य विनाशनात् । कैकेयि नरकं गच्छ मा च तात सलोक-
 ताम् ॥ ४ ॥ यत्त्वया हीदृशं पापं कृतं घोरेण कर्मणा । सर्व-
 लोकप्रियं हित्वा ममाप्यापादितं भयम् ॥ ५ ॥ त्वत्कृते मे
 पिता वृत्तो रामश्चारण्यमाश्रितः । अयशो जीवलोके च त्वयाहं
 प्रतिपादितः ॥ ६ ॥ मातरूपे ममामित्रे नृशंसे राज्यकामुके ।
 न तेहमभिषाष्योस्मि दुर्वृत्ते पतिघातिनि ॥ ७ ॥ कौशल्या च
 सुमित्रा च याश्चान्या मम मातरः । दुःखेन महताविष्टास्त्वां
 प्राप्य कुलदूषिणीम् ॥ ८ ॥ न त्वमश्वपतेः कन्या धर्मराजस्य
 धीमतः । राक्षसी तत्र जातासि कुलप्रध्वंसिनी पितुः ॥ ९ ॥
 यत्त्वया धार्मिको रामो नित्यं सत्यपरायणः । वनं प्रस्थापितो
 वीरः पितापि त्रिदिवं गतः ॥ १० ॥ यत् प्रधानासि तत्पापं
 मयि पित्रा विनाकृते । आहत्याञ्च परित्यक्ते सर्वलोकस्य
 चाप्रिये ॥ ११ ॥ कौशल्यां धर्मसंयुक्तां वियुक्तां पाप निश्चये ।
 कृत्वा कं प्राप्स्यसे ह्यद्य लोकं निरयगामिनी ॥ १२ ॥ किन्नाव-
 बुध्यसे क्रूरे नियतं बन्धुसंश्रयम् । ज्येष्ठं पितृसमं रामं कौश-
 ल्यायात्मसम्भवम् ॥ १३ ॥ अङ्गप्रत्यङ्गजः पुत्रो हृदयाच्चाभि-
 जायते । तस्मात्प्रियतरो मातुः प्रिया एव तु बान्धवाः ॥ १४ ॥
 अन्यदा किल धर्मज्ञाः सुरभिः सुरसम्मता । वहमानौ दद-
 शौर्व्यां पुत्रौ विगतचेतसौ ॥ १५ ॥ तावर्द्धदिवसंश्रान्तौ
 दृष्ट्वा पुत्रौ महीतले । रुरोद पुत्रशोकेन वाष्पपर्य्याकुले-
 क्षणम् ॥ १६ ॥ अधस्ताद्व्रजतस्तस्याः सुरराज्ञो महात्मनः ।
 विन्दवः पतिता गात्रे सूक्ष्माः सुरभिगन्धिनः ॥ १७ ॥ निरीक्ष-
 माणस्तां शक्रो ददर्श सुरभिं स्थिताम् । आकाशे विष्टितां
 दीनां रुदन्तीं भृशदुःखिताम् ॥ १८ ॥ तां दृष्ट्वा शोकसन्तप्तं
 वज्रपाणिर्यशस्विनीम् । इन्द्रः प्राञ्जलिरुद्विग्नः सुरराजो-

ब्रवीद्वचः ॥ १९ ॥ भयं कञ्चिन्न चास्मासु कुतश्चिद्विद्यते महत् ।
 कुतोनिमित्तः शोकस्ते ब्रूहि सर्वहितैषिणि ॥ २० ॥ एवमुक्त्वा
 तु सुरभिः सुरराजेन धीमता । प्रत्युवाच ततो धीरा वाक्यं
 वाक्यविशारदा ॥ २१ ॥ शान्तं पापं न वः किञ्चित् कुतश्चिद-
 मराधिप । अहन्तु मग्नौ शोचामि स्वपुत्रौ विषमे स्थितौ ॥ २२ ॥
 एतौ दृष्ट्वा कृशौ दीनौ सूख्यं रश्मिप्रतापितौ । बध्यमानौ बली-
 वद्दौ कर्षकेण दुरात्मना ॥ २३ ॥ मम कायात् प्रसूतौ हि
 दुःखितौ भारपीडितौ । यौ दृष्ट्वा परितप्येहं नास्ति पुत्रसमः
 प्रियः ॥ २४ ॥ यस्याः पुत्रसहस्रैस्तु कृतस्त्रं व्याप्तमिदं जगत् ।
 तां दृष्ट्वा रुदतीं शक्रो न सुतान्मन्यते परम् ॥ २५ ॥ इन्द्रो
 ह्यश्रुनिपातन्तं स्वगात्रे पुण्यगन्धिनम् । सुरभिं मन्यते दृष्ट्वा भू-
 यसीं तामिहेश्वरः ॥ २६ ॥ समाप्रतिमवृत्ताया लोकधारण-
 कास्यया । श्रीमत्या गुणमुख्यायाः स्वभावपरिचेष्टया ॥ २७ ॥
 यस्याः पुत्रसहस्राणि सापि शोचति कामधुक् । किं पुनर्या
 विना रामं कौशल्यां वर्त्तयिष्यति ॥ २८ ॥ एकपुत्रा च साध्वी
 च विवत्सेयं त्वया कृता । तस्माच्चं सततं दुःखं प्रेत्य चेह च
 त्वपस्यसे ॥ २९ ॥ अहं त्वपचितिं भ्रातुः पितुश्च सकलामि
 माम् । बर्द्धनं यशसञ्चापि करिष्यामि न संशयः ॥ ३० ॥ आ-
 नाय्य च महाबाहुं कोशलेन्द्रं महाबलम् । स्वयमेव प्रवेक्ष्यामि
 वनं मुनिनिषेवितम् ॥ ३१ ॥ न ह्यहं पापसङ्कल्पे पापे पापं
 त्वया कृतम् । शक्तो धारयितुं पौरैरश्रुकण्ठैर्निरीक्षितः ॥ ३२ ॥
 सा त्वमग्निं प्रविश वा स्वयं वा विश दण्डकान् । रज्जुं बद्ध्वा-
 थवा कण्ठे न हि तेन्यत्परायणम् ॥ ३३ ॥ अहमप्यवनीं प्राप्ते
 रामे सत्यपराक्रमे । कृतकृत्यो भविष्यामि विप्रवासित-
 कल्मषः ॥ ३४ ॥ इति नाग इवारण्ये तोमरांकुशतीदितः ।
 यपात भुवि संक्रुद्धो निश्वसन्निव पन्नगः ॥ ३५ ॥ संरक्तनेत्रः
 रा [२५]

शिथिलांवरस्तथा विधूतसर्वाभरणः परन्तपः । बभूव भूमौ
पतितो नृपात्मजः शचीपतेः केतुरिवोत्सवक्षये ॥ ३६ ॥

द्वत्यार्षे रामायणे वाल्मीकीये अयोध्याकाण्डे

चतुःसप्ततितमः सर्गः ।

—०—

दीर्घकालात् समुत्थाय संज्ञां लब्ध्वा स वीर्यवान् । नेत्रा-
भ्यामश्रुपूर्णाभ्यां दीनामुद्दीक्ष्य मातरम् ॥ १ ॥ सोमात्यमध्ये
भरतो जननीमभ्यकुत्सयत् । राज्यं न कामये जातु मन्त्रये
नापि मातरम् ॥ २ ॥ अभिषेकं न जानामि योभूद्राज्ञा समी-
क्षितः । विप्रकृष्टे ह्यहं देशे शत्रुघ्नसहितोभवम् ॥ ३ ॥ वन-
वासं न जानामि रामस्याहं महात्मनः । विवासनञ्च सौमित्तेः
सीतायाश्च यथाभवत् ॥ ४ ॥ तथैव क्रोशतस्तस्य भरतस्य महा-
त्मनः । कौशल्या शब्दमाज्ञाय सुमित्रां चेदमब्रवीत् ॥ ५ ॥
आगतः क्रूरकार्ष्यायाः कैकेय्या भरतः सुतः । तमहं द्रष्टुमि-
च्छामि भरतं दीर्घदर्शिनम् ॥ ६ ॥ एवमुक्त्वा सुमित्रां तां वि-
वर्णयदना कृशा । प्रतस्थे भरतो यत्र वेपमाना विचेतना ॥ ७ ॥
स तु राजात्मजश्चापि शत्रुघ्नसहितस्तदा । प्रतस्थे भरतो येन
कौशल्याया निवेशनम् ॥ ८ ॥ ततः शत्रुघ्नभरतौ कौशल्यां
प्रेक्ष्य दुःखितौ । पर्यष्वजेतां दुःखार्तां पतितां नष्टचेतनाम् ॥ ९ ॥
रुदन्तौ रुदती दुःखात् समेत्यार्या मनस्विनी । भरतं प्रत्युवा-
चेदं कौशल्या भृशदुःखिता ॥ १० ॥ इदं ते राज्यकामस्य
राज्यं प्राप्तमकण्टकम् । सम्प्राप्तं वत कैकेय्याः शीघ्रं क्रूरेण
कर्मणा ॥ ११ ॥ प्रस्थाप्य चीरवसनं पुत्रं मे वनवासिनम् ।
कैकेयी कं गुणं तत्र पश्यति क्रूरदर्शिनी ॥ १२ ॥ क्षिप्रं मामपि

कैकेयी प्रस्थापयितुमर्हति । हिरण्यनाभो यत्रास्ते सुतो मे स
महायशाः ॥ १३ ॥ अथवा स्वयमेवाहं सुमित्तानुचरा सुखम् ।
अग्निहोत्रं पुरस्कृत्य प्रस्थास्ये येन राघवः ॥ १४ ॥ कामं वा
स्वयमेवाद्य तत्र मां नेतुमर्हसि । यत्रासौ पुरुषव्याघ्रस्तपस्यते
मे सुतस्तपः ॥ १५ ॥ इदं हि तव विस्तीर्णं धनधान्यसमाचि-
तम् । हस्त्यश्वरथसम्पूर्णं राज्यं निर्यातितं तथा ॥ १६ ॥
इत्यादि बद्धभिर्वाक्यैः क्रूरैः सम्भर्त्सितोनघः । विव्यथे भरतो
तीव्रव्रणे तुद्येव सूचिना ॥ १७ ॥ पपात चरणौ तस्यास्तदा
सम्भ्रान्तचेतनः । विलप्य बद्धधासञ्ज्ञो लब्धसञ्ज्ञस्तदाभवत् ॥ १८ ॥
एवं विलपमानां तां प्राञ्जलिर्भरतस्तदा । कौशल्यां प्रत्युवाचेदं
शोकैर्वद्धभिरावृताम् ॥ १९ ॥ आर्य्यं कस्मादजानन्तं गर्हसे
मामकिल्बिषम् । विपुलाञ्च मम प्रीतिं स्थितां जानासि रा-
घवे ॥ २० ॥ कृतशास्त्रानुगा बुद्धिर्माभूत्तस्य कदाचन । सत्य-
सन्धः सतां श्रेष्ठो यस्यार्य्योनुमते गतः ॥ २१ ॥ प्रैथ्यं पापीयसां
यातु सूर्य्यञ्च प्रतिमेहतु । हन्तु पादेन गां सुप्तां यस्यार्य्योनु-
मते गतः ॥ २२ ॥ कारयित्वा महत्कर्म भर्त्ता भृत्यमनर्थकम् ।
अधर्मो योस्य सोस्यासु यस्यार्य्योनुमते गतः ॥ २३ ॥ परिपा-
लयमानस्य राज्ञो भूतानि पुत्रवत् । नतस्तु द्रुह्यतां पापं
यस्यार्य्योनुमते गतः ॥ २४ ॥ बलिषड्भागमुद्धृत्य नृपस्यार-
क्षितुः प्रजाः । अधर्मो योस्य सोस्यासु यस्यार्य्योनुमते गतः ॥ २५ ॥
संश्रुत्य च तपस्त्रिभ्यः सत्त्वे वै यज्ञदक्षिणाम् । तां चापलपतां
पापं यस्यार्य्योनुमते गतः ॥ २६ ॥ हस्त्यश्वरथसम्बाधे युद्धे शस्त्र-
समाकुले । मास्त्र कार्षीत् सतां धर्मं यस्यार्य्योनुमते गतः ॥ २७ ॥
उपदिष्टं सुसूक्ष्मार्थं शास्त्रं यत्नेन धीमता । स नाशयतु दु-
ष्टात्मा यस्यार्य्योनुमते गतः ॥ २८ ॥ मा च तं व्यूढवाहंसं
चन्द्रभास्करतेजसम् । द्राक्षीद्राज्यस्थमासीनं यस्यार्य्योनुमते

गतः ॥ २६ ॥ पायसं क्लृप्तं क्लृप्तं वृथा सोऽन्नात्तु निर्घृणः ।
 गुरुंश्चाप्यवजानात्तु यस्यार्थोऽनुमते गतः ॥ ३० ॥ गवां स्तु श-
 तु पादेन गुरुन् परिवदेच्च सः । मित्रे द्रुह्येत सोत्यर्थं यस्यार्थोऽनु-
 मते गतः ॥ ३१ ॥ विश्वासात् कथितं किञ्चित् परिव्रादं मिथः
 क्वचित् । विवृणोतु स दुष्टात्मा यस्यार्थोऽनुमते गतः ॥ ३२ ॥
 अकर्त्ता चाकृतञ्च त्यक्तञ्च निरपत्नपः । लोके भवतु विद्विष्टो
 यस्यार्थोऽनुमते गतः ॥ ३३ ॥ पुत्रैर्दारैश्च भृत्यैश्च स्वगृहे परि-
 वारितः । स एको मृष्टमन्नात्तु यस्यार्थोऽनुमते गतः ॥ ३४ ॥
 अप्राप्य सदृशान्दाराननपत्यः प्रमीयताम् । अनवाप्य क्रियां
 धर्स्यां यस्यार्थोऽनुमते गतः ॥ ३५ ॥ मात्मनः सन्ततिं द्राचीत्
 स्वेषु दारेषु दुःखितः । आयुः समग्रमप्राप्य यस्यार्थोऽनुमते
 गतः ॥ ३६ ॥ राजस्त्रीबालवृद्धानां वधे यत्पापमुच्यते ।
 भृत्यत्यागेन यत्पापं तत्पापं प्रतिपद्यताम् ॥ ३७ ॥ लाक्ष्या मधु-
 मांसेन लोहेन च विषेण च । सदैव विभ्रयाद्भृत्यान् यस्यार्थोऽनु-
 मते गतः ॥ ३८ ॥ संग्रामे समुपोढे च शत्रुपक्षभयङ्करे ।
 पलायमानो बध्येत यस्यार्थोऽनुमते गतः ॥ ३९ ॥ कलालपाणिः
 पृथिवीमटतां चीरसम्भृतः । भिक्षमाणो यथोन्नतो यस्यार्थोऽनु-
 मते गतः ॥ ४० ॥ मद्ये प्रसक्तो भवतु स्त्रीष्वक्षेपु च नित्यशः ।
 कामक्रोधाभिभूतश्च यस्यार्थोऽनुमते गतः ॥ ४१ ॥ मास्य धर्मं
 मनो भूयाद्धर्मं स निषेवताम् । अपात्रवर्षी भवतु यस्यार्थोऽनु-
 मते गतः ॥ ४२ ॥ सञ्चितान्यस्य वित्तानि विविधानि सहस्रशः ।
 दस्युभिर्विप्रलुप्यन्तां यस्यार्थोऽनुमते गतः ॥ ४३ ॥ उभे सन्ध्ये
 शयानस्य यत्पापं परिकल्पते । तच्च पापं भवेत्तस्य यस्यार्थोऽनु-
 मते गतः ॥ ४४ ॥ यद्गनिदायके पापं यत् पापं गुरुतल्पगे ।
 मित्रद्रोहे च यत् पापं तत् पापं प्रतिपद्यताम् ॥ ४५ ॥ देवतानां
 पितृणाञ्च मातापितृस्तथैव च । मास्य कार्षीत् स शुश्रूषां

यथायर्षोऽनुमते गतः ॥ ४६ ॥ सतां लोकात् सतां कीर्त्याः
 सज्जुष्टात् कर्मणस्तथा । भ्रश्यतु क्षिप्रमद्यैव यस्यायर्षोऽनुमते
 गतः ॥ ४७ ॥ अपास्य मातृशुश्रूषामनर्थे सोवतिष्ठताम् । दीर्घ-
 बाहुर्महावचा यस्यायर्षोऽनुमते गतः ॥ ४८ ॥ बद्धभृत्यो दरिद्रश्च
 ज्वररोगसमन्वितः । समायात् सततं क्लेशं यस्यायर्षोऽनुमते
 गतः ॥ ४९ ॥ आशामाशंसमानानां दीनानामूर्ध्वचक्षुषाम् ।
 अर्थिनां वितथां कुर्याद्यस्यायर्षोऽनुमते गतः । मायया रमतां
 नित्यं पुरुषः पिशुनोऽशुचिः । राज्ञो भीतस्त्वधर्मात्मा यस्या-
 यर्षोऽनुमते गतः ॥ ५१ ॥ ऋतुस्नातां सतीं भार्ययां ऋतुकालानु-
 रोधिनीम् । अतिवर्त्तेत दुष्टात्मा यस्यायर्षोऽनुमते गतः ॥ ५२ ॥
 विप्रलुप्तप्रजातस्य दुष्कृतं ब्राह्मणस्य यत् । तदेतत् प्रतिपद्येतत्
 यस्यायर्षोऽनुमते गतः ॥ ५३ ॥ ब्राह्मणायोद्यतां पूजां विहन्तु
 कलुषेन्द्रियः । बालवत्साञ्च गां दोग्धुर्यस्यायर्षोऽनुमते गतः ॥ ५४ ॥
 धर्मदारान् परित्यज्य परदारान्निषेवताम् । त्यक्तधर्मरतिर्मूढो
 यस्यायर्षोऽनुमते गतः ॥ ५५ ॥ पानीयद्रूपके पापं तथैव विष-
 दायके । यत्तदेकः स लभतां यस्यायर्षोऽनुमते गतः ॥ ५६ ॥
 तृषार्त्तं सति पानीये विप्रलम्बेन योजयन् । यत् पापं लभते
 तत् स्याद्यस्यायर्षोऽनुमते गतः ॥ ५७ ॥ भक्त्या विवदमानेषु मार्ग-
 माश्रित्य पश्यतः । तस्य पापेन युज्येत यस्यायर्षोऽनुमते गतः ॥ ५८ ॥
 एवमाश्वासयन्नेव दुःखार्त्तो निपपात ह । विहीनां पति-
 पुत्राभ्यां कौशल्यां पार्थिवात्मजः ॥ ५९ ॥ तदा तं शपथैः कष्टैः
 शपमानमचेतनम् । भरतं शोकसन्तप्तं कौशल्या वाक्यमब्रवीत् ॥ ६० ॥
 मम दुःखमिदं पुत्र भूयः समुपजायते । शपथैः शपमानो हि
 प्राणानुपरुणस्मि मे । ७१ ॥ दिष्ट्या न चलितो धर्मादात्मा ते
 सह लक्ष्मणैः । वत्स सत्यप्रतिज्ञो हि सतां लोकानवाप्स्यसि ॥ ६२ ॥
 इत्युक्त्वा चाङ्गमानीय भरतं मातृवत्सलम् । परिष्वज्य महा-

बाहुं रुरोद भृशदुःखिता । एवं विलपमानस्य दुःखार्त्तस्य
महात्मनः । मोहाच्च शोकसंरम्भाद्भव लुलितं मनः ॥ ६४ ॥
लालप्यमानस्य विचेतनस्य प्रनष्टबुद्धेः पतितस्य भूमौ । सुहुर्मुहु-
र्निश्वसतश्च दीर्घं सा तस्य शोकेन जगाम रात्रिः ॥ ६५ ॥

इत्यार्षे रामायणे वाल्मीकीये अयोध्याकाण्डे

पञ्चसप्ततितमः सर्गः ।

तमेवं शोकसन्तप्तं भरतं कैकयीसुतम् । उवाच वदतां
श्रेष्ठो वशिष्ठः श्रेष्ठ वाग्दृषिः ॥ १ ॥ अलं शोकेन भद्रन्ते राज-
पुत्र महायशः । प्राप्तकालं नरपतेः कुरु संयानमुत्तमम् ॥ २ ॥
वशिष्ठस्य वचः श्रुत्वा भरतो धरणीं गतः । प्रेतकृत्यानि स-
र्व्वाणि कारयामास धर्मवित् ॥ ३ ॥ उद्धृत्य तैलसंसेकात् स तु
भूमौ निवेशितम् । आपीतवर्णवदनं प्रसुप्तमिव भूमिपम् ॥ ४ ॥
संवेश्य शयने चाग्रे नानारत्नपरिष्कृते । ततो दशरथं पुत्रो
विललाप सुदुःखितः ॥ ५ ॥ किल्ले व्यवसितं राजन् प्रोषिते
मय्यनागते । विदास्य रामं धर्मज्ञं लक्ष्मणञ्च महाबलम् ॥ ६ ॥
क्व यास्यसि महाराज हित्वेमं दुःखितं जनम् । हीनं पुरुषसिं-
हेन रामेणाक्लिष्टकर्मणा ॥ ७ ॥ योगक्षेमन्तु ते व्यग्रङ्कोस्मिन्
कल्पयिता पुरे । त्वयि प्रयाते स्वस्तात रामे च वनमाश्रिते ॥ ८ ॥
विधवा पृथिवी राजस्त्वया हीना न राजते । हीनचन्द्रेव रजनी
नगरी प्रतिभाति माम् ॥ ९ ॥ एवं विलपमानन्तं भरतन्दीन-
मानसम् । अब्रवीद्वचनं भूयो वशिष्ठस्तु महामुनिः ॥ १० ॥
प्रेतकार्याणि यान्यस्य कर्त्तव्यानि विशाम्पतेः । तान्यव्यग्रं
महाबाहो क्रियतामविचारितम् ॥ ११ ॥ तथेति भरतो वाक्यं

वशिष्ठस्याभिपूज्य तत् । ऋत्विक्पुरोहिताचार्यांस्वरयामास
 सर्वशः ॥ १२ ॥ ये त्वग्नयो नरेन्द्रस्य अग्न्यागारात् वहिष्कृताः ।
 ऋत्विग्भिर्याजकैश्चैव ते ह्ययन्ते यथाविधि ॥ १३ ॥ शिविकाया-
 मथारोप्य राजानं गतचेतनम् । वाष्पकण्ठा विमनसस्तमूहः
 परिचारकाः ॥ १४ ॥ हिरण्यञ्च सुवर्णञ्च वासांसि विविधानि च ।
 प्रक्रिरन्तो जना मार्गं नृपतेरग्रतो ययुः ॥ १५ ॥ चन्दनागुरु-
 निर्यासान् सरलं पद्मकन्तथा । देवदारूणि चाहृत्य क्षेपयन्ति
 तथापरे ॥ १६ ॥ गन्धानुच्चावचांश्चान्यांस्तत्र गत्वाथ भूमिपम् ।
 तत्र संवेशयामासुश्चितामध्ये तस्यत्विजः ॥ १७ ॥ तदा ऊताशनं
 ऊत्वा जेपुस्तस्य तु ऋत्विजः । जगुश्च ते यथाशास्त्रन्तत्र सा-
 मानि सामगाः ॥ १८ ॥ शिविकाभिश्च यानैश्च यथार्हन्तस्य
 योषितः । नगरान्निर्ययुस्तत्र वृद्धैः परिवृतास्तथा ॥ १९ ॥
 प्रसव्यञ्चापि तच्चक्रुर्ऋत्विजोऽग्निचितं नृपम् । स्त्रियश्च शोक-
 सन्तप्ताः कौशल्याप्रमुखास्तदा ॥ २० ॥ क्रौञ्चीनामिव नारीणां
 निनादस्तत्र शुश्रुवे । आर्त्तानां करुणं काले क्रोशन्तीनां सह-
 स्रशः ॥ २१ ॥ ततो रुदन्यो विवशा विलप्य च पुनः पुनः ।
 यानेभ्यः सरयूतीरमवतेरुर्नृपाङ्गनाः ॥ २२ ॥ कृत्वोदकन्ते भर-
 तेन सार्द्धं नृपाङ्गना मन्त्रपुरोहिताश्च । पुरं प्रविश्याश्रुपरीत-
 नेत्रा भूमौ दशाहं व्यनयन्त दुःखम् ॥ २३ ॥

इत्यार्षे रामायणे वाल्मीकीये अयोध्याकाण्डे

षट्सप्ततितमः सर्गः ।

ततो दशाहेतिगते कृतशौचो नृपात्मजः । द्वादशेहनि
 सम्प्राप्ते आद्धकर्माण्यकारयत् ॥ १ ॥ ब्राह्मणेभ्यो धनं रत्नं ददा-

वन्नञ्च पुष्कलम् । वास्तिकं बद्धशुक्लञ्च गात्रापि बद्धशस्तदा ॥२॥
 दासीर्दासाञ्च यानानि वेश्मानि सुमहान्ति च । ब्राह्मणेभ्यो
 ददौ पुत्रो राज्ञस्तस्यौर्ध्वदेहिकम् ॥ ३ ॥ ततः प्रभातसमये
 दिवसे च त्रयोदशे । विललाप महाबाहुर्भरतः शोकमूर्च्छितः ॥४॥
 शब्दापिहितकण्ठश्च शोधनार्थमुपागतः । चितामूले [पि तु-
 र्वाक्यामदमाह सुदुःखितः ॥ ५ ॥ तात यस्मिन्निवृष्टोहं त्वया
 भ्रातरि राघवे । तस्मिन् वनं प्रव्रजिते शून्ये त्यक्तोस्माहं
 त्वया ॥ ६ ॥ यस्या गतिरनाथायाः पुत्रः प्रव्रजितो वनम् ।
 तामस्वां तात कौशल्यां त्यक्त्वा त्वं क्व गतो नृप ॥ ७ ॥ दृष्ट्वा
 भस्मारुणन्तञ्च दग्धास्थिस्थानमण्डलम् । पितुः शरीरनिर्वाणं
 निष्टनान्विषसाद् ह ॥ ८ ॥ स तु दृष्ट्वा रुदन्दीनः पपात धरणी-
 तले । उत्थाप्यमानः शक्रस्य यन्त्रध्वज इवोच्छ्रितः ॥ ९ ॥
 अभिपेतुस्ततः सर्वे तस्यामात्याः शुचिव्रतम् । अन्तकाले निप-
 तितं ययातिमृषयो यथा ॥ १० ॥ शत्रुघ्नश्चापि भरतं दृष्ट्वा शोक-
 परिप्लुतम् । विसञ्जो न्यपतद्भूमौ भूमिपालमनुस्मरन् ॥ ११ ॥
 उन्मत्त इव निश्चितो विललाप सुदुःखितः । स्मृत्वा पितुर्गुणा-
 ङ्गानि तानि तानि तदा तदा ॥ १२ ॥ मथ्यराप्रभवस्तीव्रः
 कैकेयीग्राहसंकुलः । वरदानमयोक्षोभ्यो मज्जयच्छोकसा-
 गरः ॥ १३ ॥ सुकुमारञ्च बालञ्च सततं लालितं त्वया । क्व
 तात भरतं हित्वा विलपन्तङ्गतो भवान् ॥ १४ ॥ ननु भोज्ये पु-
 पानेषु वस्त्रेष्वभरणेषु च । प्रवारयति नः सर्वास्तन्नः कोद्य
 करिष्यति ॥ १५ ॥ अवदारणकाले तु पृथिवी नावदीर्यते ।
 विहीनाया त्वया राज्ञा धर्मज्ञेन महात्मना ॥ १६ ॥ पितरि
 स्वर्गमापन्ने रामे चारण्यमाश्रिते । किं मे जीवितसामर्थ्यं प्रवे-
 च्यामि ऊताशनम् ॥ १७ ॥ हीनो भ्रात्रा च पित्रा च शून्या-
 मिच्छाकुपालिताम् । अयोध्यां न प्रवेच्यामि प्रवेच्यामि तपो-

वनम् ॥ १८ ॥ तयोर्विलपितं श्रुत्वा व्यसनश्चाप्यवेक्ष्य तत् ।
 भृशमार्त्ततरो भूयः सर्व एवानुगामिनः ॥ १९ ॥ ततो विप्रस्यौ
 आन्तौ च शत्रुघ्नभरतावभौ । घरायां स्त्र्यव्यचेष्टेतां भग्नशृङ्गा-
 विवर्षभौ ॥ २० ॥ ततः प्रकृतिमान्वैद्यः पितुरेषां पुरोहितः ।
 वशिष्ठो भरतं वाक्यसुत्याप्य तमुवाच ह ॥ २१ ॥ त्रयोदशोयं
 दिवसः पितुर्दत्तस्य ते विभो । सावशेषास्थिनिचये किमिह
 त्वस्त्रिलब्धसे ॥ २२ ॥ त्रीणि हृन्द्धानि भूतेषु प्रवृत्तान्यविशे-
 षतः । तेषु चापरिहाय्येषु नैवन्मवितुमर्हसि ॥ २३ ॥ सुम-
 न्त्वस्यपि शत्रुघ्नसुत्याप्याभिप्रसाद्य च । आवयामास तत्त्वज्ञः
 सर्वभूतभवाभवम् ॥ २४ ॥ उत्थितौ तौ नरथ्याघ्रौ प्रकाशेते
 यशस्विनौ । वर्षाजलपरिग्लानौ पृथगिन्द्रध्वजाविव ॥ २५ ॥
 अश्रूणि परिच्छद्दुनन्तौ रक्ताक्षौ दीनभाषिणी । अमात्यास्वर-
 यन्ति स्म तनयौ चापराः क्रियाः ॥ २६ ॥

इत्यार्षे रामायणे वाल्मीकीये अयोध्याकाण्डे

सप्तसप्ततितमः सर्गः ।

अथ यात्रां समीहन्तं शत्रुघ्नो लक्ष्मणानुजः । भरतं शोक-
 सन्तप्तमिदं वचनमब्रवीत् ॥ १ ॥ गतिर्यः सर्वभूतानां दुःखे किं
 पुनरात्मनः । स रामः सत्वसम्पन्नः स्त्रिया प्रव्राजितो वनम् ॥ २ ॥
 बलवान् वीर्यसम्पन्नो लक्ष्मणो नामोयोप्यसौ । किं न मोच-
 यते रामं कृत्वापि पितृनियमम् ॥ ३ ॥ पूर्वमेव तु निग्राह्यः
 समवेक्ष्य नयानयौ । उत्पथं यः समारूढो नार्य्या राजा वंश-
 झतः ॥ ४ ॥ इति सम्भाषमाणे तु शत्रुघ्ने लक्ष्मणानुजे ।
 प्राग्द्वारेभूत्तदा कुञ्जा सर्वाभरणभूषिता ॥ ५ ॥ लिप्ता

चन्दनसारेण राजवस्त्राणि विभ्रती । विविधं विविधैस्त्रैस्त्रैर्भू-
 प्रणैश्च विभूषिता ॥ ६ ॥ मेखलादामभिच्चित्रैरन्यैश्च वरभू-
 प्रणैः । वभासे बद्धभिर्बद्धा रज्जुभिरिव वानरी ॥ ७ ॥ तां
 समीक्ष्य तदा द्वाःस्यो भृशं पापस्य कारिणीम् । गृहीत्वाकरुणं
 कुजां शत्रुघ्नाय न्यवेदयत् ॥ ८ ॥ यस्याः कृते वने रामो न्य-
 स्तदेहश्च वः पिता । सेयं पापा नृशंसा च तस्याः कुरु यथा-
 मति ॥ ९ ॥ शत्रुघ्नश्च तदाज्ञाय वचनं भृशदुःखितः । अन्तः-
 पुरचरान् सर्वानित्युवाच श्रुतव्रतः ॥ १० ॥ तीव्रमुत्पादितं
 दुःखं भ्रातृणां मे तथा पितुः । यथा सेयं नृशंसस्य कर्मणः
 फलमश्नुताम् । ११ ॥ एवमुक्त्वा च तेनाद्यु सखीजनसमा-
 हुता । गृहीता बलवत् कुजा सा तद्गृहमनादयत् ॥ १२ ॥
 ततः सुभृशसन्तप्तस्याः सर्वः सखीजनः । क्रुद्धमाज्ञाय शत्रुघ्नं
 व्यपलायन्त सर्वशः ॥ १३ ॥ अमन्त्रयत कृत्स्नश्च तस्याः सर्वः
 सखीजनः । यथायं समुपक्रान्तो निःशेषं नः करिष्यति ॥ १४ ॥
 सानुक्रीशां वदान्याञ्च धर्मज्ञाञ्च यशस्विनीम् । कौशल्यां शरणां
 यामः सा हि नोस्ति ध्रुवा गतिः ॥ १५ ॥ स च रोषेण सखीतः
 शत्रुघ्नः शत्रुशासनः । सच्चकर्ष तदा कुजां क्रोशन्तीं पृथिवी-
 तले ॥ १६ ॥ तस्यां ह्याकृष्यमाणायां मथ्यरायान्ततस्ततः ।
 चित्रस्वङ्गविधं भाण्डं पृथिव्यां तद्यशीर्ष्यत ॥ १७ ॥ तेन भा-
 ण्डेन विस्तीर्णं श्रीमद्राजनिवेशनम् । अशोभत तदा भूयः
 शारदं गगनं यथा ॥ १८ ॥ स बली बलवत् क्रोधाद्गृहीत्वा
 पुरुषर्षभः । कैकेयीमभिनिर्भर्तुस्य वभाषे परुषं वचः ॥ १९ ॥
 तैर्वाक्यैः परुषैर्दुःखैः कैकेयी भृशदुःखिता । शत्रुघ्नभयसन्तस्ता
 पुत्रं शरणमागता ॥ २० ॥ तं प्रेक्ष्य भरतः क्रुद्धं शत्रुघ्नमिद-
 मब्रवीत् । अबध्याः सर्वभूतानां प्रमदाः क्षम्यतामिति ॥ २१ ॥
 हन्यामहमिमां पापां कैकेयीं दुष्टचारिणीम् । यदि मां

धार्मिको रामो नासूयेन्मातृघातकम् ॥ २२ ॥ इमामपि हतां
कुजां यदि जानाति राघवः । त्वां च मां चैव धर्मात्मा नाभि-
भाषिष्यते ध्रुवम् ॥ २३ ॥ भरतस्य वचः श्रुत्वा शत्रुघ्नो लक्ष्म-
णानुजः । न्यवर्त्तत ततो दोषान्तां मुमोच च मूर्च्छिताम् ॥ २४ ॥
सा पादमूले कैकेय्या मथ्यरा निपपात ह । निःश्वसन्ती सुदुः-
खार्त्ता कृपणं विललाप ह ॥ २५ ॥ शत्रुघ्नविद्येपविमूढसंज्ञां
समीक्ष्य कुजां भरतस्य माता । शनैः समाश्वासयदार्त्त रूपं
कौश्रीं विलग्नमिव वीक्ष्यमाणाम् ॥ २६ ॥

इत्यार्षे रामायणे वाल्मीकीये अयोध्याकाण्डे

अष्टसप्ततितमः सर्गः ।

—०—

ततः प्रभातसमये दिवसेथ चतुर्दशे । समेत्य राजकर्त्तारो
भरतं वाक्यमब्रवीत् ॥ १ ॥ गतो दशरथः स्वर्गं यो नो गुरुतरो
गुरुः । रामं प्रवाज्य वै ज्येष्ठं लक्ष्मणञ्च महाबलम् ॥ २ ॥
त्वमद्य भव नो राजा राजपुत्र महायशः । सङ्गत्या नापरा-
ध्नोति राज्यमेतदनायकम् ॥ ३ ॥ अभिषेचनिकं सर्वमिद-
मादाय राघव । प्रतीक्षते त्वां स्वजनः श्रेणयश्च नृपात्मज ॥ ४ ॥
राज्यं गृहाण भरत पितृपैतामहं ध्रुवम् । आभिषेचय चात्मानं
पाहि चास्मान्परर्षभ ॥ ५ ॥ अभिषेचनिकं भाण्डं कृत्वा सर्वं
प्रदक्षिणम् । भरतस्तं जनं सर्वं प्रत्युवाच धृतव्रतः ॥ ६ ॥ ज्येष्ठस्य
राजता नित्यसुचिता हि कुलस्य नः । नैवम्भवन्ती मां वक्तु-
मर्हन्ति कुशला जनाः ॥ ७ ॥ रामः पूर्वो हि नो भ्राता
भविष्यति महीपतिः । अहं त्वरण्ये वक्ष्यामि नववर्षाणि पञ्च
च ॥ ८ ॥ युज्यतां महती सेना चतुरङ्गमहाबला । आनयि-

व्याम्यहं ज्येष्ठभ्रातरं राघवं वनात् ॥ ९ ॥ आभिषेचनिकञ्चैव
 सर्वमेतदुपस्कृतम् । पुरस्कृत्य गमिष्यामि रामहेतोर्वनं प्रति ॥ १० ॥
 तत्रैव तं नरध्याप्रमभिषिच्य पुरस्कृतम् । आनयिष्यामि वै
 रामं हृष्यवाहमिवाध्वरात् ॥ ११ ॥ न सकामां करिष्यामि
 स्वामिमां मातृगन्धिनीम् । वने वत्याम्यहं दुर्गे रामो राजा
 भविष्यति ॥ १२ ॥ क्रियतां शिल्पिभिः पथ्याः समानि विप्र-
 माणि च । रक्षिणश्चानुसंयान्तु पथि दुर्गविचारकाः ॥ १३ ॥
 एवं सम्भाषमाणन्तं रामहेतोर्नृपालजम् । प्रत्युवाच जनः सर्वः
 श्रीमहाक्यमनुत्तमम् ॥ १४ ॥ एवन्ते भाषमाणस्य पद्मा श्रीरूप-
 तिष्ठताम् । यस्त्वङ्गोष्ठे नृपसुते पृथिवीं दातुमिच्छसि ॥ १५ ॥
 अनुत्तमन्तद्वचनं नृपालजप्रभाषितं संश्रवणे निशम्य च । प्रहर्ष-
 जास्तं प्रति वाष्पविन्द्वो निपेतुरार्यान् ननेत्रसम्भवाः ॥ १६ ॥
 उचुस्ते वचनमिदं निशम्य हृष्टाः सामात्याः सपरिषदो विपात-
 शोकाः । पथ्यानन्तरवर भक्तिमान् जनश्च व्यादिष्टस्तव वच-
 नाञ्च शिल्पिवर्गः ॥ १७ ॥

इत्यार्षे रामायणे वाल्मीकीये अयोध्याकाण्डे

एकोनाशीतितमः सर्गः ।

अथ भूमिप्रदेशज्ञाः स्तवकर्मविशारदाः । स्वकर्माभिरताः
 शूराः खनका यन्त्रकास्तथा ॥ १ ॥ कर्मान्तिकाः स्थपत्यः
 पुरुषा यन्त्रकोविदाः । तथा ब्रह्मकयश्चैव मार्गिणो वृक्षतक्षकाः ॥ २ ॥
 स्तूपकाराः सुधाकाराः वंशचर्मकतस्तथा । समर्था ये च द्रष्टारः
 पुरपथ्यप्रतस्थिरे ॥ ३ ॥ स तु हर्षात्तमुद्देशं जनौघो विपुलः
 प्रयान् । अशीभत महावेगः सागरस्यैव पर्वणि ॥ ४ ॥ ते स्ववारं

समास्थाय वर्त्मकर्मणि कोविदाः । करणैर्विविधोपेतैः पुरस्तात्
सम्प्रतस्थिरे ॥ ५ ॥ लतावल्लीश्च गुल्मांश्च स्थाणून्धूमन एव च ।
जनास्ते चक्रिरे मार्गं छिन्दतो विविधान् द्रुमान् ॥ ६ ॥ अष्ट-
क्षेषु च देशेषु केचिद्दृष्टानरोपयन् । केचित् कुठारैश्छैश्च
दात्रैश्छिन्दन् क्वचित् क्वचित् ॥ ७ ॥ अपरे वीर्यास्तवान्
बलिनो बलवत्तराः । विघ्नमन्ति स्म दुर्गाणि स्थलानि च तत-
स्ततः ॥ ८ ॥ अपरे पूरयन् कूपान् पांसुभिः श्वभ्रमायतम् ।
निम्नभागांस्तथैवाशु समांश्चक्रुः समन्ततः ॥ ९ ॥ वधन्सुर्वन्ध-
नीयांश्च चोद्यान् सञ्चुत्तुदुस्तथा । विभिदुर्भेदनीयांश्च तांस्तान्देशा-
न्नरास्तदा ॥ १० ॥ अचिरेण तु कालेन परिवाहान् बहूदकान् ।
चक्रुर्बद्धविधाकारान् सागरप्रतिमान् बहून् ॥ ११ ॥ निर्जलेषु च
देशेषु खानयामासुरुत्तमान् । उदपानान् बद्धविधान् वेदिका-
परिमण्डितान् ॥ १२ ॥ समुधाकुट्टिमतलः प्रपुथितमहीरुहः ।
मत्तोद्घुष्टद्विजगणः पताकाभिरलंछितः ॥ १३ ॥ चन्दनोदक-
संसिक्तो नानाकुसुमभूषितः । बह्वशोभत सेनायाः पत्न्याः
सुरपथोपमः ॥ १४ ॥ आज्ञाप्याथ यथाज्ञप्ति युक्तास्तो धिक्छता
नराः । रमणीयेषु देशेषु बद्धस्वादुफलेषु च ॥ १५ ॥ यो
निवेशस्त्वभिप्रेतो भरतस्य महात्मनः । भूयस्तं शोभयामासुर्भू-
षाभिर्भूषणोपमम् ॥ १६ ॥ नक्षत्रेषु प्रशस्तेषु सुहृत्तेषु च
तद्विदः । निवेशान् स्थापयामासुर्भरतस्य महात्मनः ॥ १७ ॥
बद्धपांशुचयाश्चापि परिखाः परिवारिताः । तत्रेन्द्रनीलप्र-
तिमाः प्रतोलिवरशोभिताः ॥ १८ ॥ प्रासादमालासंयुक्ताः
सौधप्राकारसंघृताः । पताकाशोभिताः सर्वे सुनिर्मितमहा-
पथाः ॥ १९ ॥ वितर्दिभिरिवाकाशे विटङ्गाग्रविमानकैः ।
समुच्छितैर्निवेशास्ते वभुः शक्रपुरोपमाः ॥ २० ॥ जाङ्गवीन्तु
समासाद्य विविधद्रुमकाननाम् । शीतलामलपानीर्या महा-

मीनसमाकुलाम् । २१ । सचन्द्रतारागणमण्डितां यथा नभः
क्षपायाममलं विराजते । नरेन्द्रमार्गः स तदा व्यराजत क्रमेण
रस्यः शुभशिल्पिनिर्मितः ॥ २२ ॥

इत्यार्षे रामायणे वाल्मीकीये अयोध्याकाण्डे

अशीततमः सर्गः ।

ततो नान्दीमुखीं रात्रिं भरतं सूतमागधाः । तुष्टुवु-
र्वाग्विशेषज्ञास्तवैर्मङ्गलसं सवैः ॥ १ ॥ सुवर्णकौशाभिहतः प्रण-
दयामदुन्दुभिः । दधुः शङ्काञ्च शतशो वाद्यांश्चोच्चावचस्व-
रान् ॥ २ ॥ स त्वय्यघोषः सुमहान्दिवमापूरयन्निव । भरतं
शोकसन्तप्तं भूयः शोकैररन्धयत् ॥ ३ ॥ ततः प्रबुद्धो भरतस्तं
घोषं सन्निवर्त्य च । नाहं राजेति चोक्त्वा तं शत्रुघ्नमिदमब्र-
वीत् ॥ ४ ॥ पश्य शत्रुघ्न कैकेय्या लोकस्थापकृतं महत् । वि-
ह्वल्य मयि दुःखानि राजा दशरथो गतः ॥ ५ ॥ तस्यैषा धर्म-
राजस्य धर्ममूला महात्मनः । परिभ्रमति राजश्रीर्नोरिवा-
कणिका जले ॥ ६ ॥ यो हि नः सुमहान्नाथः सोपि प्रवाजितो
वनम् । अनया धर्ममुह्वलय मात्मा मे राघवः स्वयम् ॥ ७ ॥
इत्येवं भरतं वीक्ष्य विलपन्तमचेतनम् । कृपणा रुरुदुः सर्वाः
सस्वरं शोषितस्तदा ॥ ८ ॥ तथा तस्मिन् विलपति वशिष्ठो राज-
धर्मवित् । सभामिच्छाकुनाथस्य प्रविवेश महायथाः ॥ ९ ॥
शातकुन्धमयीं रस्यां मणिहैमसमाकुलाम् । सुधर्मांमिव ध-
र्मात्मा सगणाः प्रत्यपद्यत ॥ १० ॥ स काञ्चनमयं पीतं स्वख्या-
स्तरणसंवृतम् । अध्यास्त सर्ववेदज्ञो दूताननुशशास च ॥ ११ ॥
ब्राह्मणान् क्षत्रियान् योधानमात्यान् गणवल्गुमान् । क्षिप्रमान-

यताव्यग्राः कृत्यमात्ययिकं हि नः ॥ १२ ॥ स राजपुत्रं शत्रुघ्नं
भरतञ्च यशस्विनम् । युधाजितं सुमन्त्रञ्च ये च तत्र हिता
जनाः ॥ १३ ॥ ततो हलहलाशब्दो महान् समुदपद्यत । रथैरश्वैर्गजै-
श्चापि जनानामुपगच्छताम् ॥ १४ ॥ ततो भरतमायान्तं शतक्रतु-
मिषामराः । प्रत्यनन्दन् प्रकृतयो यथा दशरथं तथा ॥ १५ ॥ हृद
द्रव तिमिनागसंवृतस्त्रिमितजलो मणिशङ्खशर्करः । दशरथसुत
शोभिता सभा सदशरथेव बभूव सा पुरा ॥ १६ ॥

इत्यार्षे रामायणे वाल्मीकीये अयोध्याकाण्डे

एकाशीतितमः सर्गः ।

तामार्य्यं गणसम्पूर्णां भरतः प्रग्रहां सभाम् । ददर्श बुद्धि-
सम्पन्नः पूर्णचन्द्रां निशामिव ॥ १ ॥ आसनानि यथान्याय-
मार्याणां विशतां तदा । वस्त्राङ्गरागप्रभया द्योतिता सा सभो-
त्तमा ॥ २ ॥ सा विद्वज्जनसम्पूर्णा सभा सुरचिरा तथा ।
अदृश्यत घनापाये पूर्णचन्द्रेव शर्वरी ॥ ३ ॥ राज्ञस्तु प्रकृतीः
सर्व्याः स सम्प्रेक्ष्य च धर्मवित् । इदं पुरोहितो वाक्यं भरतं
मृदु चाब्रवीत् ॥ ४ ॥ तात राजा दशरथः स्वर्गतो धर्ममाचरन् ।
धनधान्यवतीं स्कीतां प्रदाय पृथिवीं तव ॥ ५ ॥ रामस्तथा
सत्यवृत्तिः सतां धर्ममनुस्मरन् । नाजहात् पितुरादेशं शशी
व्यौत्स्नामिबोदितः ॥ ६ ॥ पित्रा भ्रात्रा च ते दत्तं राज्यं
निहतकण्टकम् । तद्गुञ्ज सुदितामात्यः क्षिप्रमेवाभिषेचय ॥ ७ ॥
उदीच्याश्च प्रतीच्याश्च दाक्षिणात्याश्च केवलाः । कीच्यापरन्ताः
सामुद्रा रत्नान्युपहरन्तु ते ॥ ८ ॥ तच्छ्रुत्वा भरतो वाक्यं शोके-
नाभिपरिभुतः । जगाम मनसा रामं धर्मज्ञो धर्मकाङ्क्षया ॥ ९ ॥

प्रयाताश्चार्यसङ्घाता रामं द्रष्टुं सलक्ष्णम् । तस्यैव च कथा-
 श्रिताः कुर्वाणा हृष्टमानसाः ॥ ७ ॥ मेघश्यामं महाबाहुं स्थिर-
 सत्वं दृढव्रतम् । कदा द्रक्ष्यामहे रामं जगतः शोकनाशनम् ॥ ८ ॥
 दृष्ट एव हि नः शोकमपनेष्यति राघवः । तमः सर्वस्य लोकस्य
 समुद्यन्त्रिव भास्करः ॥ ९ ॥ इत्येवं कथयन्तस्ते संप्रहृष्टाः कथाः
 शुभाः । परिष्वजानाश्चान्योन्यं ययुर्नागरिकास्तदा ॥ १० ॥ ये च
 तत्रापरे सर्वे सम्मता ये च नैगमाः । रामं प्रतिययुर्हृष्टाः सर्वा
 प्रकृतयः शुभाः ॥ ११ ॥ मणिकाराश्च ये केचिक्कुम्भकाराश्च शोभ-
 नाः । सूत्रकर्मविशेषज्ञा ये च शस्त्रोपजीविनः ॥ १२ ॥ मायू-
 रकाः क्राकचिका वेधका रोचकास्तथा । दन्तकाराः सूपकारा
 ये च गन्धोपजीविनः ॥ १३ ॥ सुवर्णकाराः प्रख्यातास्तथा कम्बल-
 कारकाः । स्नापकोष्णोदका वैद्या धूपिकाः शौण्डिकास्तथा ॥ १४ ॥
 रजकास्तुन्नवायाश्च ग्रामघोषमहत्तराः । शैलूषाश्च सह स्त्री-
 भिर्यान्ति कैवर्तकास्तथा ॥ १५ ॥ समाहिता वेदविदो ब्राह्मणा
 वृत्तसम्मताः । गोरथैर्भरतं यान्तमनुजग्मुः सहस्रशः ॥ १६ ॥
 सुवेशाः शुद्धवसनास्तान्मृष्टानुलेपनाः । सर्वे ते विमला यानैः
 शनैर्भरतमन्वयुः ॥ १७ ॥ प्रहृष्टमुदिता सेना सान्त्वयात्कैकयी-
 सुतम् । भ्रातुरानयने यान्तं भरतं भ्रातृवत्सलम् ॥ १८ ॥ ते
 गत्वा ते दूरमव्वानं रथयानाश्च कुञ्जरैः । समासेदुस्ततो गङ्गां
 ऋङ्गवेरपुरं प्रति ॥ १९ ॥ यत्र रामसखा वीरो गुहो ज्ञातिगणै-
 र्वृतः । निवसत्यप्रमादेन देशन्तं परिपालयन् ॥ २० ॥ उपेत्य
 तीरं गङ्गायाश्चक्रवाकैरलं कृतम् । व्यवतिष्ठत सा सेना भरतस्या-
 नुयायिनी ॥ २१ ॥ निरीक्ष्यान् स्थितां सेनां तां च गङ्गां शिवो-
 दकाम् । भरतः सचिवान् सर्वानब्रवीद्वाक्यकोविदः ॥ २२ ॥
 निवेशयत मे सैन्यमभिप्रायेण सर्वतः । विश्रान्ताः प्रतरिष्यामः
 श्वदूमां सागरंगमाम् ॥ २३ ॥ दातुश्च तावदिच्छामि स्वर्गतस्य

महीपतेः । श्रीर्हृद्देहनिमित्तार्थमवतीर्थोदकं नदीम् ॥ २४ ॥
तस्यैवं ब्रुवतोमात्यास्तथेत्युक्त्वा समाहिताः । न्यवेशयंस्तां च्छन्देन
स्वेन स्वेन पृथक् पृथक् ॥ २५ ॥ निवेश्य गङ्गामनु तां महानदीं चमूं
विधानैः परिवर्द्धशोभिनीम् । उवास रामस्य तदा महात्मेनो
विचिन्तमानो भरतो निवर्तनम् ॥ २६ ॥

इत्यार्षे रामायणे वाल्मीकीये अयोध्याकाण्डे

त्यशीतितमः सर्गः ।

ततो निविष्टां ध्वजिनीं गङ्गामन्वाश्रितां नदीम् । निषाद्-
राजो दृष्ट्वैव ज्ञातीन् स परितोब्रवीत् ॥ १ ॥ महतीयमितः सेना
सागराभा प्रदृश्यते । नास्यान्तमवगच्छामि मनसापि विचिन्तयन्
॥ २ ॥ यदा नु खलु दुर्बुद्धिर्भरतः स्वयमागतः । स एष हि
महाकायः कोविदारध्वजो रथे ॥ ३ ॥ बन्धयिष्यति वा
पाशैरथ वास्मान्वधिष्यति । अनु दाशरथिं रामं पित्रा
राज्याद्विवासितम् ॥ ४ ॥ सम्पन्नां श्रियमन्विच्छंस्तस्य
राज्ञः सुदुर्लभाम् । भरतः कैकयीपुत्रो हन्तुं समधिगच्छति
॥ ५ ॥ भर्ता चैव सखा चैव रामो दाशरथिर्मम । तस्यार्थकामाः
सन्नद्धा गङ्गानूपेत तिष्ठत ॥ ६ ॥ तिष्ठन्तु सर्वदाशाश्च गङ्गामन्वा-
श्रिता नदीम् । बलयुक्ता नदीरक्षा मांसमूक्तफलाशनाः ॥ ७ ॥
नावां शतानां पञ्चानां कैवर्तानां शतं शतम् । सन्नद्धानां तथा
यूनां तिष्ठत्वित्यभ्यचोदयत् ॥ ८ ॥ यदि तुष्टसु भरतो रामस्येह
भविष्यति । इयं स्वस्तिमती सेना गङ्गामद्य तरिष्यति ॥ ९ ॥
इत्युक्तोपायनं गृह्य मत्स्यमांसमधूनि च । अभिचक्राम भरतं
निषादाधिपतिर्गुहः ॥ १० ॥ तमायान्तन्तु संप्रेक्ष्य सूतपुत्रः प्रता-

आचक्षते च सद्भावं लक्ष्मणस्य महात्मनः । भरतायाप्रमे-
 याय गुह्यो गहनगोचरः ॥ १ ॥ तच्चायतं गुणैर्युक्तम्बरचापेषु-
 धारिणम् । आहृत्तुगुप्तार्थमत्यन्तमहं लक्ष्मणमब्रुवम् ॥ २ ॥ इयं-
 न्तातसुखा शया त्वदर्थमुपकल्पिता । प्रत्याश्वसिहि शेष्वस्यां
 सुखं राघवमन्दम् ॥ ३ ॥ उचितीयं जनः सर्वो दुःखामां त्वं
 सुखोचितः । धर्मात्मस्तस्य गुप्तार्थं जागरिष्यामहे वदम् ॥ ४ ॥
 न हि रामात्प्रियतरो ममास्ति भुविकथन । मोत्सुको भूर्ब्रवीत्ये-
 तदद्य सत्यन्तवापतः ॥ ५ ॥ अस्य प्रसादादाशंसे लोकेस्मिन्
 सुमहद्ययः । धर्मावाप्तिं च विपुलामर्थकामौ च केवली ॥ ६ ॥
 सोऽहं प्रियसुखं रामं शयानं सह सीतया । रक्षिष्यामि धनु-
 ष्याणिः सर्वैः स्वैर्जातिभिः सह ॥ ७ ॥ न हि मेविदितं किञ्चिद्दने-
 त्स्मिंश्चरतः सदा । चतुरङ्गं ह्यपि बलं प्रसहेम वयं बुधि ॥ ८ ॥
 एवमस्याभिरुक्तेन लक्ष्मणेन महात्मना । अतुनीता वयं सर्वे
 धर्ममेवानुपश्यता ॥ ९ ॥ कथं दाशरथी भूमौ शयाने सह सीतया ।
 शक्या निद्रा मया शब्दुं जीवितानि सुखानि वा ॥ १० ॥ यो न देवा-
 सुरैः सर्वैः शक्यः प्रसहितुं बुधि । तं पश्य गुह्यसखिष्टं तृणेषु
 सह सीतया ॥ ११ ॥ महता तपसा शब्दो विविधैश्च परिश्रमैः ।
 एको दशरथस्यैष पुत्रः सहशलक्षणाः ॥ १२ ॥ अस्मिन् प्रव्रजिते
 राजा न चिरं वर्तयिष्यति । विधवा मेदिनी नूनं क्षिप्रमेव भवि-
 ष्यति ॥ १३ ॥ विनद्य सुमहानादं अमेणोपरताः स्त्रियः । निर्घो-
 षो विरतो नूनमद्य राजनिवेशने ॥ १४ ॥ कौशल्या चैव राजा
 च तथैव जननी मम । नाशंसे यदि ते सर्वे जीवेयुः शर्वरीमि-
 माम् ॥ १५ ॥ जीवेदपि च मे माता शत्रुघ्नस्यान्ववेक्षया । दुःखि-
 ता या हि कौशल्या वीरसूर्विनशिष्यति ॥ १६ ॥ अतिक्रान्त-
 मतिक्रान्तमनवाप्य मनोरथम् । राज्ये राममनिक्षिप्य पिता
 मे विनशिष्यति ॥ १७ ॥ सिद्धार्थाः पितरं वृत्तं तस्मिन् का-

ले ह्यपस्थिते । प्रेतकार्येषु सर्वेषु संस्करिष्यन्ति भूमिपम् ॥ १८ ॥
 रम्यचत्वरसंस्थानां सुविभक्तमहापथाम् । हर्म्यप्रासादसम्पन्नां
 सर्वरत्नविभूषिताम् ॥ १९ ॥ गजाश्वरथसम्वाधां दूर्ध्वनादविना-
 दिताम् । सर्वकल्याणसम्पूर्णां हृष्टपुष्टजनाकुलाम् ॥ २० ॥
 आरामोद्यानसम्पूर्णां समाजोत्सवशालिनीम् । सुखिता वि-
 चरिष्यन्ति राजधानीं पितुर्मम ॥ २१ ॥ अपि सत्यप्रतिज्ञेन
 सार्धं कुशलिना वयम् । निवृत्ते समये ह्यस्मिन् सुखिताः प्रवि-
 शेमहि ॥ २२ ॥ परिदेवयमानस्य तस्यैवं हि महात्मनः । तिष्ठतो
 राजपुत्रस्य शर्वरी सा न्यवर्तत ॥ २३ ॥ प्रभाते विमले सूर्ये कार-
 यित्वा जटा उभौ । अस्मिन् भागीरथीतीरे सुखं सन्तारिब्रौ
 मया ॥ २४ ॥ जटाधरौ तौ द्रुमशीरवाससौ महाबली कुञ्जर-
 यूथपोपमौ । वरेषुधीचापधरौ परन्तपौ व्यपेक्षमाणौ सह
 सीतया गतौ ॥ २५ ॥

इत्यार्षे रामायणे वाल्मीकीये अयोध्याकाण्डे

षडशीतितमः सर्गः ।

गुहस्य वचनं श्रुत्वा भरतो भृशमप्रियम् । ध्यानं जगाम
 तत्रैव यत्र तच्छ्रुतमप्रियम् ॥ १ ॥ सुकुमारो महासत्वः सिंह-
 स्कन्धो महाभुजः । पुण्डरीकविशाखाक्षरुणः प्रियदर्शनः
 ॥ २ ॥ प्रत्याश्वस्य सुहृत्तन्तु कालं परमदुर्मनाः । ससाद सह-
 सा तोत्रैर्हृदि विद्ध इव द्विपः ॥ ३ ॥ भरतं मूर्च्छितं दृष्ट्वा विवर्ण-
 वदनो गुहः । वधूव व्यधितस्तत्र भूमिकम्पे यथा द्रुमः ॥ ४ ॥
 तदवस्यन्तु भरतं शत्रुघ्नो नन्तरस्थितः । परिष्वज्य रुरोदोच्चै-
 र्विसंज्ञः शोककर्षितः ॥ ५ ॥ ततः सर्वाः समापेतुर्मातरो भर-

तस्य ताः । उपवासकृशा दीना भर्तृशसनकर्शिताः ॥ ६ ॥
 ताश्च तं पतितं भूमौ रुदताः पर्यप्रवारयन् । कौशल्या त्वनुस-
 त्थैनं दुर्मनाः परिषस्वजे ॥ ७ ॥ वत्सला स्वं यथा वत्समुपगुह्य
 तपस्विनी । परिपप्रच्छ भरतं रुदन्ती शोकलालसा ॥ ८ ॥
 पुत्र व्याधिर्न ते कञ्चिच्छरीरं प्रतिवाधते । अस्य राजकुलस्याद्य
 त्वदधीनं हि जीवनम् ॥ ९ ॥ त्वां दृष्ट्वा पुत्र जीवामि रामे स-
 भ्रातृके गते । वृत्ते दशरथे रात्रिं नाथ एकस्वमद्य नः ॥ १० ॥
 कञ्चिन्न लक्ष्मणे पुत्र श्रुतं ते किञ्चिदप्रियम् । पुत्रे वा ह्येकपुत्रा-
 याः सहभार्य्ये वनं गते ॥ ११ ॥ स मुहुर्तं समाश्रस्य रुदन्नेव महा-
 यशाः । कौशल्यां परिसांत्वेदं गुह्यं वचनमब्रवीत् ॥ १२ ॥
 भ्राता मे क्वावसद्रात्रिं क्व सीता क्व च लक्ष्मणः । अस्वपच्छयने
 कस्मिन् किं भुक्त्वा गुह्यं शिस मे ॥ १३ ॥ सोववीङ्गरतं पृथोनिषादा-
 धिपतिर्गुह्यः । यद्विधं प्रतिपेदे च रामे प्रियहितेतिथौ ॥ १४ ॥
 अन्नमुच्चावचं भक्ष्याः फलमूलानि चव हि । रामायाभ्यवहारार्थं
 वङ्गशोपहतं मया ॥ १५ ॥ तत्सर्वं प्रत्यनुज्ञासीद्रामः सत्यपराक्रमः ।
 न हि तत्प्रत्यगृह्णात्स चतुर्धर्ममनुस्मरन् ॥ १६ ॥ न ह्यस्माभिः प्रति-
 ग्राह्यं सखे देयं तु सर्वदा । इति तेन वयं सर्वे अनुनीता महा-
 त्मना । औपवास्यं ब्रह्माकार्षीद्राघवः सह सीतया ॥ १८ ॥
 ततस्तु जलशेषेण लक्ष्मणोप्यकरोत्तदा । वाग्यतास्ते त्वयः
 संध्यां समुपासन्त संहिताः ॥ १९ ॥ सौमित्रिस्तु ततः पश्चादक-
 रोत् स्वास्तरं शुभम् । स्वयमानीय वहींषि क्षिप्रं राघवकारणात्
 ॥ २० ॥ तस्मिन् समाविशद्रामः स्वास्तरे सह सीतया । प्रक्षाल्य
 च तयोः पादान् व्यपाक्रामत्स लक्ष्मणः ॥ २१ ॥ एतत्तदिंगुदी-
 मूलमिदमेव च तत्तृणम् । अस्मिन् रामश्च सीता च रात्रिं तां
 शयितावुभौ ॥ २२ ॥ नियम्य पृष्ठे तु तलांगुलित्वान् शरैः सुपू-
 र्णाविषुधी परन्तपः । महद्बनुः सज्यमुपोह्य लक्ष्मणो निशामति-

उत्परितोस्य केवलम् ॥२३॥ ततस्त्वहं चोत्तमवाणचापभृत् स्थितो-
भवं तत्र स यत्र लक्ष्मणः । अतद्रितैर्ज्ञातिभिरात्तक्रामुकै-
र्महेन्द्रकल्पं परिपालयन्तदा ॥ २४ ॥

इत्यार्षे रामायणे वाल्मीकीये अयोध्याकाण्डे

सप्ताशीतितमः सर्गः ।

तच्छ्रुत्वा निपुणं सर्वं भरतः सह मन्त्रिभिः । इङ्क्षुदीमूल-
मागम्य रामशय्यामवैक्षत ॥ १ ॥ अब्रवीज्जननीः सर्वा इह
तस्य महात्मनः । शर्व्वरी शयिता भूमाविदमस्य विमर्दि-
तम् ॥ २ ॥ महाराजकुलीनेन महाभागेन धीमता । जातो
दशरथेनोर्व्यां न रामः स्वप्नुमर्हति ॥ ३ ॥ अजिनोत्तरसं-
स्तीर्णं वरास्तरणसञ्चये । शयित्वा पुरुषव्याघ्रः कथं श्येते मही-
तले ॥ ४ ॥ प्रासादाग्रविमानेषु बलभीषु च सर्व्वदा । हेम-
राजतभौमेषु वरास्तरणशालिषु ॥ ५ ॥ पुष्पसञ्चयचित्त्रेषु
चन्दनागुरुगन्धिषु । पाण्डुराभ्रप्रकाशेषु शुकसङ्घरुतेषु च ॥ ६ ॥
प्रासादवरवर्य्येषु गीतवत्सु सुगन्धिषु । उषित्वा मेरुकल्पेषु
कृतकाञ्चनभित्तिषु ॥ ७ ॥ गीतवादित्त्रनिर्घोषैर्वराभरण-
निखनैः । सृद्दङ्गवरशब्दैश्च सततं प्रतिबोधितः ॥ ८ ॥ वन्दि-
भिर्वन्दितः काले बद्धभिः सूतमागधैः । गाथाभिरनुरूपाभिः
स्तुतिभिश्च परन्तपः ॥ ९ ॥ अश्रद्धेयमिदं लोके न सत्यं प्रति-
भाति माम् । मुह्यते खलु मे भावः स्वप्नीयमिति मे मतिः ॥ १० ॥
न नूनं दैवतं किञ्चित् कालेन बलवत्तरम् । यत्र दाशरथी
रामो भूमावेवमशेत सः ॥ ११ ॥ यस्मिन् विदेहराजस्य सुता
च प्रियदर्शना । दयिता शयिता भूमौ स्नुषा दशरथस्य च ॥ १२ ॥

इयं शय्या मम भ्रातुरिदमावर्त्तितं शुभम् । स्थण्डिले कठिने
 सर्वं गात्रैर्विसृदितं त्वणम् ॥ १३ ॥ मन्ये साभरणा सुप्ता सीतास्त्रि-
 ष्छयने शुभा । तत्र तत्र हि दृश्यन्ते सक्ताः कनकविन्दवः ॥ १४ ॥
 उत्तरीयमिहासक्तं सुष्यक्तं सीतया तदा । तथा ह्येते प्रका-
 शन्ते सक्ताः कौशेयतन्तवः ॥ १५ ॥ मन्ये भर्तुः सुखा शय्या
 येन बाला तपस्विनी । सुकुमारी सती दुःखं न विजानाति
 मैथिली ॥ १६ ॥ हा हतोस्मि नृशंसोस्मि यत् सभार्यः कृते
 मम । ईदृशीं राघवः शय्यामधिशेते ह्यनाथवत् ॥ १७ ॥ सार्व-
 भौमकुले जातः सर्वलोकसुखावहः । सर्वप्रियकरस्यक्ता राज्यं
 प्रियमनुत्तमम् ॥ १८ ॥ कश्चिन्दीवरश्यामो रक्ताक्षः प्रिय-
 दर्शनः । सुखभागी न दुःखार्हः शयितो भुवि राघवः ॥ १९ ॥
 धन्यः खलु महाभागो लक्ष्मणः शुभलक्षणः । भ्रातरं विषमे
 काले यो राममनुवर्त्तते ॥ २० ॥ सिद्धार्था खलु वैदेही पतिं
 यानुगता वनम् । वयं संशयिता सर्वे हीनास्तेन महात्मना ॥ २१ ॥
 अकर्णधारा षड्विधौ शून्येव प्रतिभाति मे । गते दशरथे स्वर्गं
 रामे चारण्यमाश्रिते ॥ २२ ॥ नच प्रार्थयते कश्चिन्ननसापि
 वसुन्धराम् । वने निवसतस्तस्य बाहुवीर्याभिरक्षिताम् ॥ २३ ॥
 शून्यसम्बरणारक्षामयन्त्रितहयद्विपाम् । अनावृतपुरद्वारां राज-
 धानीमरक्षिताम् ॥ २४ ॥ अप्रहृष्टवलां शून्यां विषमस्था-
 मनावृताम् । शत्रवो नाभिमन्यन्ते भक्ष्यान् विषकृतानिव ॥ २५ ॥
 अद्य प्रभृति भूमौ तु शयिष्येहं तृणेषु वा । फलमूलाशना
 नित्यं जटाचीराणि धारयन् ॥ २६ ॥ तस्यार्थमुत्तरकालं नि-
 वक्ष्यामि सुखं वने । तत् प्रतिश्रुतमार्यस्य नैवं मिथ्या भवि-
 ष्यति ॥ २७ ॥ वसन्तं भ्रातुरर्याय शत्रुघ्नो मानुवत्स्यति ।
 लक्ष्मणेन सहायोध्यामार्यो मे पालयिष्यति ॥ २८ ॥ अभि-
 षेक्ष्यन्ति काकुत्स्थमयोध्यायां द्विजातयः । अपि मे देवताः

कुर्युरिमं सत्यं मनोरथम् ॥ २६ ॥ प्रसाद्यमानः शिरसा मया
स्वयं बद्धप्रकारं यदि न प्रपद्यते । ततोऽनुवक्ष्यामि चिराय
राघवं वने चिरं नार्हति मामुपेक्षितुम् ॥ ३० ॥

इत्यार्षे रामायणे वाल्मीकीये अयोध्याकाण्डे

अष्टाशीतितमः सर्गः ।

व्युष्य रात्रिन्तु तत्रैव गङ्गाकूले स राघवः । काल्यमुत्याय
शत्रुघ्नमिदं वचनमब्रवीत् ॥ १ ॥ शत्रुघ्नोत्तिष्ठ किं शेषे निषा-
दाधिपतिं गुहम् । शीघ्रमानय भद्रन्ते तारयिष्यति वाहि-
नीम् ॥ २ ॥ जागर्मि नाहं स्वपिमि तथैवार्थं विचिन्तयन् ।
इत्येवमब्रवीद्भ्राता शत्रुघ्नो विप्रसोदितः ॥ ३ ॥ इति संख-
दतोरेवमन्योन्यं नरसिंहयोः । आगस्य प्राञ्जलिः काले गुहो
वचनमब्रवीत् ॥ ४ ॥ कञ्चित् सुखं नदीतीरेवात्सीः काकुत्स्थ
शर्वरीम् । कञ्चिच्च सह सैन्यस्य तव नित्यमनामयम् ॥ ५ ॥
गुहस्य तत्तु वचनं श्रुत्वा स्नेहादुदीरितम् । रामस्यानुवशो
वाक्यं भरतोपीदमब्रवीत् ॥ ६ ॥ सुखा नः शर्वरी धीमन्
पूजिताश्चापि ते वयम् । गङ्गा तु नौभिर्वह्नीभिर्दाशाः सन्तार-
यन्तु नः ॥ ७ ॥ ततो गुहः सन्त्वरितं श्रुत्वा भरतशासनम् ।
प्रतिप्रविश्य नगरन्तं ज्ञातिजनमब्रवीत् ॥ ८ ॥ उत्तिष्ठत प्रबु-
ध्यध्वं भद्रमस्तु हि वः सदा । नावः समुपकर्षव्यं तारयिष्यामि
वाहिनीम् ॥ ९ ॥ ते तथोक्ताः समुत्याय त्वरिता राजशास-
नात् । पञ्च नावां शतान्येव समानिन्युः समन्ततः ॥ १० ॥
अन्याः स्वस्तिकविज्ञेया महाघण्टाधराधराः । शोभमानाः
पताकिन्यो युक्तवाहाः सुसंहताः ॥ ११ ॥ ततो स्वस्तिकविज्ञेयां

ग्राण्डकम्बलसंघताम् । स नन्दिषोषां कल्याणीं गुहो नाव-
 मुपाहरत् ॥ १२ ॥ तामारोह भरतः शत्रुघ्नश्च महाबलः ।
 कौशल्या च सुमित्रा च याश्चान्या राजयोषितः ॥ १३ ॥ पुरो-
 हितश्च तत् पूर्वं गुरवो ब्राह्मणाश्च ये । अनन्तरं राजदारास्त-
 थैव शकटापणाः ॥ १४ ॥ आवासमादीपयतां तीर्थं चाप्यव-
 गाहताम् । भाण्डानि चाददानानां घोषस्तु दिवमस्यु शत ॥ १५ ॥
 पताकिन्यस्तु ता नावः स्वयं दाशैरधिष्ठिताः । वहन्त्यो जनमा-
 रूढं तदा सम्येतुराशुगाः ॥ १६ ॥ नारीणामभिपूर्णास्तु
 काश्चित् काश्चित् तु वाजिनाम् । काश्चित्तत्र वहन्ति स्म यान-
 युग्ममहाधनम् ॥ १७ ॥ तास्तु गत्वापरं तीरमवरोप्य च तञ्ज-
 नम् । निवृत्ताः काण्डचित्वाणि क्रियन्ते दाशवन्दुभिः ॥ १८ ॥
 सवैजयन्तास्तु गजा गजारोहैः प्रचोदिताः । तरन्ति स्म प्रका-
 शन्ते सपत्ना इव पर्वताः ॥ १९ ॥ नावश्चारुरुद्धस्वन्ये प्लवैस्तेर-
 स्तथापरे । अन्ये कुम्भघटैस्तेरुदन्ये तेरुश्च बाह्वभिः ॥ २० ॥
 सा पुण्या ध्वजिनी गङ्गां दाशैः सन्तरिता स्वयम् । मैत्रे
 मुहूर्त्ते प्रययौ प्रयागवनमुत्तमम् ॥ २१ ॥ आश्वासयित्वा च
 चमूं महात्मा निवेशयित्वा च यथोपजोषम् । द्रष्टुं भरद्वाज-
 मृषिप्रवर्ष्यं सृत्विक्सदस्यैर्भरतः प्रतस्ये ॥ २२ ॥ स ब्राह्मण-
 स्याश्रममभ्युपेत्य महात्मनो देवपुरोहितस्य । ददर्श रम्योत्क-
 ष्णचदेशं महद्वनं विप्रवरस्य रम्यम् ॥ २३ ॥

इत्यार्षे रामायणे वाल्मीकीये अयोध्याकाण्डे

एकोनवतितमः सर्गः ।

भरद्वाजाश्रमं गत्वा क्रोशादेव नरर्षभः । जनं सर्वमवस्थाप्य
 जगाम सह मन्त्रिभिः ॥ १ ॥ पद्भ्यामेव स धर्मात्मा न्यस्तशस्त्र
 परिच्छदः । वसानो वाससी क्षौमे पुरोधाय पुरोहितम् ॥ २ ॥
 ततः सन्दर्शने तस्य भरद्वाजस्य राघवः । मन्त्रिणस्तानवस्थाप्य
 जगामानु पुरोहितम् ॥ ३ ॥ वशिष्ठमथ दृष्ट्वैव भरद्वाजो महा-
 तपाः । सञ्चचालासनाक्षूर्णं शिष्यानर्घ्यमिति ब्रुवन् ॥ ४ ॥
 समागस्य वशिष्ठेन भरतेनाभिवाहितः । अबुध्यत महातेजाः
 सुतं दशरथस्य तम् ॥ ५ ॥ ताभ्यामर्घ्यं च पाद्यञ्च दत्त्वा पश्चात्
 फलानि च । आनुपूर्वाञ्च धर्मज्ञः पप्रच्छ कुशलं कुले ॥ ६ ॥
 अयोध्यायां बले कोशे मित्त्रेष्वपि च मन्त्रिषु । जानन्दशरथं
 वृत्तं न राजानमुदाहरत् ॥ ७ ॥ वशिष्ठो भरतश्चैनं पप्रच्छ-
 तुरनामयम् । शरीरेग्निषु शिष्येषु वृक्षेषु स्वगपक्षिषु ॥ ८ ॥
 तथेति तु प्रतिज्ञाय भरद्वाजो महायशाः । भरतं प्रत्युवाचेदं
 राघवस्नेहबन्धनात् ॥ ९ ॥ किमिहागमने काव्यं तव राज्यं
 प्रशासतः । एतदाचक्ष्व सर्वं मे न हि शुद्ध्यते मे मनः ॥ १० ॥
 सुषुवे यममित्रघ्नं कौशल्यानन्दवर्द्धनम् । आत्रा सह सभार्यो य-
 श्विरं प्रव्राजितो वनम् ॥ ११ ॥ नियुक्तः स्त्रीनिमित्तेन पित्रा
 योसौ महायशाः । वनवासी भवेतीह समाः किल चतुर्दश ॥ १२ ॥
 कञ्चिन्न तस्यापापस्य पापं कर्तुमिहेच्छसि । अकण्टकं भोक्तु-
 मना राज्यं तस्यानुजस्य च ॥ १३ ॥ एवमुक्त्वा भरद्वाजो भरतः
 प्रत्युवाच ह । पर्यञ्चुनयनो दुःखाद्वाचा संसज्जमानया ॥ १४ ॥
 हतोस्मि यदि मामेवं भगवानपि मन्यते । मत्तो न दोषमाशङ्के
 मैवं मामनुशाधि हि ॥ १५ ॥ न चैतदिष्टं माता मे यद्वो-
 चन्मदन्तरे । नाहमेतेन तुष्टश्च न तद्वचनमाददे ॥ १६ ॥
 अहन्तु तं नरव्याघ्रमुपयातः प्रसादकः । प्रतिनेतुमयोध्यायां
 पादौ चास्वाभिवन्दितुम् ॥ १७ ॥ तं मामेवं गतं मत्वा प्रसादं

कर्तुमर्हसि । शंस मे भगवन् रामः क्व सम्प्रति महामतिः ॥१८॥
 वशिष्ठादिभिः ऋत्विग्भिर्याचितो भगवांस्ततः । उवाच तं भर-
 हाजः प्रसादाद्भरतं वचः ॥ १९ ॥ त्वय्येतत् पुरुषव्याघ्र युक्तं
 राघववंशजे । गुरुवृत्तिर्दमश्चैव साधूनां चानुयार्यिता ॥ २० ॥
 जाने चैतन्मनस्यन्ते दृढीकरणमस्त्विति । अष्टच्छं त्वां तवा-
 त्यर्थं कीर्त्तिं समभिवर्द्धयन् ॥ २१ ॥ जाने च रामं धर्मज्ञं
 ससीतं सहजलक्षणम् । अयं वसति ते भ्राता चित्रकूटे महा-
 गिरौ ॥ २२ ॥ श्वसु गन्तासि तं देशं वसाद्य सह मन्त्रिभिः ।
 एतं मे कुरु सुप्राञ्च कामं कामार्थकोविद ॥ २३ ॥ ततस्तथेत्येव-
 सुदारदर्शनः प्रतीतरूपो भरतोब्रवीद्वचः । चकार बुद्धिञ्च महा-
 श्रमे तदा निशानिवासाय नराधिपालजः ॥ २४ ॥

इत्यार्षे रामायणे वाल्मीकीये अयोध्याकाण्डे

नवतितमः सर्गः ।

कृतबुद्धिं निवासाय तत्रैव स मुनिस्तदा । भरतं कैकयी-
 पुत्रमातिथ्येन न्यमन्त्रयत् ॥ १ ॥ अब्रवीद्भरतस्त्वेनं नन्विदं
 भवता कृतम् । पादमर्घ्यमथातिथ्यं वने यदुपपद्यते ॥ २ ॥
 अथोवाच भरद्वाजो भरतं प्रहसन्निव । जाने त्वां प्रीतिसंयुक्तं
 तुष्येस्त्वं येन केनचित् ॥ ३ ॥ सेनायास्तु तवैवास्याः कर्तुमि-
 ष्छामि भोजनम् । मम प्रीतिर्यथा रूपा त्वमर्हो मनुजर्षभ ॥४॥
 किमर्थं चापि निक्षिप्य दूरे बलमिहागतः । कस्मान्नेहोपयातो
 स सवलः पुरुषर्षभ ॥ ५ ॥ भरतः प्रत्युवाचेदं प्राञ्जलिस्तं तपो-
 धनम् । न सैन्येनोपयातोस्मि भगवन् भगवद्भयात् ॥ ६ ॥ राज्ञा
 चि भगवन्निर्त्यं राजपुत्रेण वा तथा । यन्नतः परिहर्त्तव्या

विषयेषु तपस्विनः ॥ ७ ॥ वाजिसुख्या ममुष्याश्च मक्षाश्च वर-
 वारणाः । प्रच्छाद्य भगवन् भूमिं महतीमनुयान्ति साम् ॥ ८ ॥
 ते वृक्षानुदकं भूमिमाश्रमेषूटजांस्तथा । न हिंस्युरिति तेनाह-
 मेक एवागतस्ततः ॥ ९ ॥ आनीयतामितः सेनेत्याज्ञप्तः पर-
 मर्षिणा । तथानुत्तक्रे भरतः सेनायाः समुपागमम् ॥ १० ॥
 अग्निशालां प्रविश्याथ पीत्वापः परिमृष्य च । आतिथ्यस्य
 क्रियाहेतोर्विश्वकर्माणामाह्वयत् ॥ ११ ॥ आह्वये विश्वकर्माण-
 महं त्वष्टारमेव च । आतिथ्यं कर्तुमिच्छामि तत्र मे सखि-
 धीयताम् ॥ १२ ॥ आह्वये लोकपालांस्त्रीन्देवान् शक्रपुरो-
 गमान् । आतिथ्यं कर्तुमिच्छामि तत्र मे सखिधीयताम् ॥ १३ ॥
 प्राक्स्त्रोतसश्च या नद्यस्त्रिर्ष्वक्स्त्रोतस एव च । पृथिव्यामन्त-
 रीहो च समायान्त्वद्य सर्वशः ॥ १४ ॥ अन्याः स्ववन्तु मैरेयं
 सुरामन्याः सुनिष्ठिताम् । अपराश्वोदकं शीतमिक्ष्वाकरण्डरसो-
 पमम् ॥ १५ ॥ आह्वये देवगन्धर्वान् विश्वावसुहहाहूहून् ।
 तथैवाप्सरसो देवगन्धर्वैश्चापि सर्वशः ॥ १६ ॥ घृताचीमथ वि-
 श्वाचीं मिश्रकेशीमलम्बुषाम् । नागदत्ताञ्च हेमाञ्च सोमामद्रि-
 क्ततस्थलाम् ॥ १७ ॥ शक्रं याञ्चोपतिष्ठन्ति ब्रह्माणं याश्च
 भामिनीः । सर्वास्तुस्वरुणा सार्द्धमाह्वये सपरिच्छदाः ॥ १८ ॥
 वनं कुरुषु यद्विष्यं वासो भूषणपत्रवत् । दिव्यनारीफलं
 शश्वत् तत् कौवेरमिहैव तु ॥ १९ ॥ इह मे भगवान् सोमो
 विधत्तामन्नसुत्तमम् । भक्ष्यं भोज्यञ्च चोष्यञ्च लेह्यञ्च विविधं
 बद्ध ॥ २० ॥ विचित्राणि च माल्यानि पादपप्रच्युतानि च ।
 सुरादीनि च पेयानि मांसानि विविधानि च ॥ २१ ॥ एवं
 समाधिना युक्तस्तेजसाप्रतिमेन च । शिवास्वरसमायुक्तं सुव्रत-
 श्राववीन्मुनिः ॥ २२ ॥ मनसा ध्यायतस्तस्य प्राङ्मुखस्य कृता-
 ष्णलेः । आजग्मुस्तानि सर्वाणि दैवतानि पृथक् पृथक् ॥ २३ ॥

मलयं ददर्श रञ्जैव ततः खेदमुदोनिलः । उपस्यश्च ववौ युक्त्या
 सुप्रियात्मा सुखं शिवः ॥ २४ ॥ ततोभ्यवर्षन्त घना दिव्याः
 कुसुमवृष्टयः । देवदुन्दुभिघोषश्च दिक्षु सर्वासु शुश्रुवे ॥ २५ ॥
 प्रववुश्चोत्तमा वाता ननृतुश्चाप्सरोगणाः । प्रजगुर्देवगन्धर्वा
 वीणाः प्रमुमुचुः स्वरान् ॥ २६ ॥ स शब्दो द्याञ्च भूमिञ्च प्राणिनां
 श्रवणानि च । विवेशोच्चावचः श्लक्ष्णः समो लयगुणान्वितः ॥ २७ ॥
 तस्मिन्नेवं गते शब्दे दिव्ये श्रोत्रसुखे नृणाम् । ददर्श भारतं
 सैन्यं विधानं विश्वकर्मणः ॥ २८ ॥ बभूव ह समा भूमिः सम-
 न्तात् पञ्चयोजनम् । शाल्वैर्बद्धभिष्कन्ना नीलवैदूर्यस-
 न्निभैः ॥ २९ ॥ तस्मिन् विल्वा कपित्थाश्च पनसा बीजपूरकाः ।
 आमलक्यो बभूवुश्च चूताश्च फलभूषिताः ॥ ३० ॥ उत्तरेभ्यः
 कुरुभ्यश्च वनं दिव्योपभोगवत् । आजगाम नदी सौम्या तीरजै-
 र्बद्धभिर्वृता ॥ ३१ ॥ चतुःशालानि शुभ्राणि शालाश्च गज-
 वाजिनाम् । हर्यप्रासादसयुक्ततोरणानि शुभानि च ॥ ३२ ॥
 सितमेघनिभश्चापि राजवेश्म सुतोरणम् । शुक्लमाल्यकृताकारं
 दिव्यगन्धसमुच्चितम् ॥ ३३ ॥ चतुरस्रमसम्बाधं शयनासनयान-
 वत् । दिव्यैः सर्वरसैर्युक्तं दिव्यभोजनवस्त्रवत् ॥ ३४ ॥ उप-
 कल्पितसर्वान्नं धौतनिर्मलभाजनम् । क्लृप्तसर्वासनं श्रीमत्
 स्वास्तीर्यशयनोत्तमम् ॥ ३५ ॥ प्रविवेश महाबाहुरनुज्ञातो
 महर्षिणा । वेश्म तद्रत्नसम्पूर्णं भरतः कैकयीसुतः ॥ ३६ ॥
 अनुजग्मुश्च ते सर्वे मन्त्रिणः सपुरोहिताः । बभूवुश्च मुदा
 युक्तास्तं दृष्ट्वा वेश्मसम्बन्धिम् ॥ ३७ ॥ तत्र राजासनं दिव्यं
 व्यजनं छत्रमेव च । भरतो मन्त्रिभिः सार्द्धमभ्यवर्त्तत राज-
 वत् ॥ ३८ ॥ आसनं पूजयामास रामायाभिप्रणम्य च । बाल-
 व्यजनमादाय न्यषीदत् सचिवासने ॥ ३९ ॥ आनुपूर्व्यान्निषेदुश्च
 सर्वे मन्त्रिपुरोहिताः । ततः सेनापतिः पश्चात् प्रशास्ता च

न्यप्रीदत ॥ ४० ॥ ततस्तत्र सुहृत्तेन नद्यः पायसकर्दमाः ।
 उपतिष्ठन्त भरतं भरद्वाजस्य शासनात् ॥ ४१ ॥ आसामुभयतः
 कूलं पाण्डुसृत्तिकलेपनाः । रम्याश्चावसथा दिव्या ब्राह्मणस्य
 प्रसादजाः ॥ ४२ ॥ तेनैव च सुहृत्तेन दिव्याभरणभूषिताः ।
 आगुर्विंशतिसाहस्रा ब्रह्मणा प्रहिताः स्त्रियः ॥ ४३ ॥ सुवर्ण-
 मणियुक्तेन प्रबालेन च शोभिताः । आगुर्विंशतिसाहस्राः
 कुवेरसहिताः स्त्रियः । ४४ ॥ याभिर्गृहीतः पुरुषः सोन्माद
 इव लक्ष्यते । आगुर्विंशतिसाहस्रा नन्दनादप्सरोगणाः ॥ ४५ ॥
 नारदस्तुम्बुरुर्गोपः प्रभया सूर्यवर्जसः । एते गन्धर्वराजानो
 भरतस्याग्रतो जगुः ॥ ४६ ॥ अलम्बुषा मिश्रकेशी पुण्डरीकाथ
 वामना । उपावृत्त्यन्त भरतं भरद्वाजस्य शासनात् ॥ ४७ ॥
 यानि माल्यानि देवेषु यानि चैत्ररथे वने । प्रयागे तान्यदृ-
 श्यन्त भरद्वाजस्य तेजसा ॥ ४८ ॥ विल्वा मार्दङ्गिका आसंखस्या-
 ग्राहा विभीतकाः । अश्वत्था नर्तकाश्चासन् भरद्वाजस्य ते-
 जसा ॥ ४९ ॥ ततः सरलतालाश्च तिलकाः सतमालकाः ।
 प्रहृष्टास्तत्र सम्पेतुः कुब्जा भूत्वाथ वामनाः ॥ ५० ॥ शिंशपाम-
 लकी जम्बूयाश्चान्याः कानने लताः । प्रमहाविग्रहं कृत्वा
 भरद्वाजाग्रमेवसन् ॥ ५१ ॥ सुरां सुरापाः पिवत पायसञ्च
 वुभुक्षिताः । मांसानि च सुमेध्यानि भक्ष्यन्तां यो यदिच्छति ॥ ५२ ॥
 उच्छाद्य स्नापयन्ति स्म नदीतीरेषु बल्लुषु । अप्येकमेकं पुरुषं
 प्रमदाः सप्त चाष्ट च ॥ ५३ ॥ सम्बाहन्त्यः समापेतुर्नार्यो
 विपुललोचनाः । परिसृज्य तदान्योन्यं पाययन्ति वरा-
 क्क्षणाः ॥ ५४ ॥ हयान् गजान् वरानुष्ट्रांस्तथैव सुरभेः सुतान् ।
 अभोजयन्वाहनपास्तेषां भोज्यं यथाविधि ॥ ५५ ॥ इक्षुंश्च
 मधु लाजांश्च भोजयन्ति स्म वाहनान् । इक्ष्वाकुवरयोधानां
 चोदयन्तो महाबलाः ॥ ५६ ॥ नाश्ववम्भोश्वमाजानन्न गजं

कुञ्जरग्रहः । मत्तप्रमत्तमुदिता सा चमूस्तत्र संवभौ ॥ ५७ ॥
 तर्पिताः सर्वकामैश्च रक्तचन्दनरुषिताः । अश्वरोगणसंयुक्ताः
 सैन्या वाचमुदीरयन् ॥ ५८ ॥ नैवायोध्यां गमिष्यामो न
 गमिष्यामो दण्डकान् । कुशलं भरतस्यास्तु रामस्यास्तु तथा
 सुखम् ॥ ५९ ॥ इति पादातयोधाश्च हृत्स्यश्वारोहवन्धकाः ।
 अनाथास्तं विधिं लब्ध्वा वाचमेतामुदीरयन् ॥ ६० ॥ सम्प्र-
 हृष्टा विनेदुस्ते नरास्तत्र सहस्रशः । भरतस्यानुयातारः
 स्वर्गोयमिति चाब्रुवन् ॥ ६१ ॥ वृत्त्यन्तश्च हसन्तश्च गायन्तश्चैव
 सैनिकाः । समन्तात् परिधावन्तो माल्योपेताः सहस्रशः ॥ ६२ ॥
 ततो भुक्तवतां तेषां तदन्नमसृत्तौपमम् । दिव्यानुहीक्ष्य भक्ष्या-
 स्नानभवद्भक्षणो मतिः ॥ ६३ ॥ प्रेष्याश्चैवश्च बध्वश्च बलस्या-
 श्वापि सर्वशः । बभूवुस्ते भृशं प्रीताः सर्वे चाहतवाससः ॥ ६४ ॥
 कुञ्जराश्च खरोष्ट्राश्च गोश्चाश्वरुगपक्षिणः । बभूवुः सुभृतास्तत्र
 नातोह्यन्यमकल्पयन् ॥ ६५ ॥ नाशुक्लवासास्तत्रासीत् चुधितो
 मलिनोपि वा । रजसा ध्वस्तकेशो वा नरः कश्चिद्दृश्यत ॥ ६६ ॥
 आजैश्चापि च वाराहैर्निष्ठानवरसञ्चयैः । फलानिर्यूहसंसिद्धैः
 सूपैर्गन्धरसान्वितैः ॥ ६७ ॥ पुष्पध्वजवतीः पूर्णाः शुक्लस्या-
 न्नस्य चाभितः । दृष्टशुर्विस्मितास्तत्र नरा लौहीः सह-
 स्रशः ॥ ६८ ॥ बभूवुर्वनपार्श्वेषु कृपाः पायसकर्दमाः । ताश्च
 कामदुधा गावो द्रुमाश्चासन्नधुच्युतः ॥ ६९ ॥ वाप्यो मैरेयपूर्णाश्च
 सृष्टमांसचयैर्दृताः । प्रतप्तपैठरैश्चापि मार्गमायूरकौकुटैः ॥ ७० ॥
 पात्राणाञ्च सहस्राणि स्यालीनां नियुक्तानि च । न्यर्तुदानि च
 पात्राणि शातकुम्भमयानि च ॥ ७१ ॥ स्याल्यः कुम्भाः कर-
 न्भाश्च दधिपूर्णाः सुसंस्कृताः । यौवनस्थस्य गौरस्य कपित्थस्य
 सुगन्धिनः ॥ ७२ ॥ हृदाः पूर्णाः रसालस्य दध्नः श्वेतस्य
 चापरे । बभूवुः पयसश्चान्ये शर्कराणाञ्च सञ्चयाः ॥ ७३ ॥

कल्पांश्चूर्णकषायांश्च स्नानानि विविधानि च । ददृशुर्भाजन-
स्थानि तीर्थेषु सरितां नराः ॥ ७४ ॥ शुक्लानंशुमतस्यापि दन्त-
घावनसञ्चयान् । शुक्लांश्चन्दनकल्पांश्च समुद्गेष्ववतिष्ठतः ॥ ७५ ॥
दर्पणान् परिस्फटांश्च वाससां चापि सञ्चयान् । पादुकोपानह-
स्रैव युग्मान्यत्र सहस्रशः ॥ ७६ ॥ आञ्जनीः कङ्कतान् कुर्वा-
ञ्छत्राणि च धनूंषि च । मर्मत्राणानि चित्राणि शयनान्या-
सनानि च ॥ ७७ ॥ प्रतिपानहृदान् पूर्णान् खरोद्भृगज-
वाजिनाम् । अवगाह्य सुतीर्थान्श्च हृदान् सीत्पक्षपुष्करान् ॥ ७८ ॥
आकाशवर्णप्रतिमान् स्वच्छतोयान् सुखश्रवान् । नीलवैट्ठ्यं-
वर्णांश्च मृदून्यवससञ्चयान् ॥ ७९ ॥ निर्वापाद्यं पशुनान्ते
ददृशुस्तत्र सर्वशः । व्यस्यन्त मनुष्यास्ते स्वप्नकल्पं तदद्दु-
भुतम् ॥ ८० ॥ दृष्ट्वातिथ्यं कृतं तावद्भरद्वाजमहर्षिणा । इत्येवं
रममाणानां देवानामिव नन्दने ॥ ८१ ॥ भरद्वाजाश्रमे रस्ये
सा रात्रिर्व्यत्यवर्तत । प्रतिजग्मुश्च ताः सर्वा गन्धर्वाश्च यथा-
गतम् ॥ ८२ ॥ भरद्वाजमनुज्ञाय ताश्च सर्वा वराङ्गनाः ॥ ८३ ॥
तथैव मत्ता मदिरोत्कटा नरास्तथैव दिव्यागरुचन्दनोक्षिताः ।
तथैव दिव्या विविधाः सुगुप्तमाः पृथक् विकीर्णा मनुजैः
प्रमर्दिताः ॥ ८४ ॥

इत्यार्षे रामायणे वाल्मीकीये अयोध्याकाण्डे

एकानवतितमः सर्गः ।

ततस्तां रजनीं व्युष्य भरतः सपरिच्छदः । कृतातिथ्यो
भरद्वाजं कामादभिजगाम ह ॥ १ ॥ तस्यपिः पुरुषव्याघ्रं प्रेक्ष्य

प्राञ्जलिमागतम् । ऊताग्निहोत्रो भरतं भरद्वाजोभ्यभाषत ॥२॥
 कञ्चिदत्र सुखा रात्रिस्तवास्महिषये गता । समग्रस्ते जनः
 कञ्चिदार्तिष्ये शंश मेनष ॥ ३ ॥ तमुवाचाञ्जलिं कृत्वा भर-
 तोभिप्रणय्य च । आश्रमादुपनिष्क्रान्तमृषिसुत्तमतेजसम् ॥ ४ ॥
 सुखोषितोस्मि भगवन् समग्रबलवाहनः । बलवत्तर्पितश्चाहं
 बलवान् भगवंस्त्वया ॥ ५ ॥ अपेतक्लमसन्तापाः सुभिक्षाः
 सुप्रतिश्रयाः । अपि प्रेष्यानुपादाय सर्वे स्त्राः सुसुखोषिताः ॥ ५ ॥
 आमन्त्रयेहं भगवन् कामं त्वास्मृषिसत्तम । समीपं प्रस्थितुं
 भ्रातुर्मैत्रेणैस्त्वं चक्षुषा ॥ ७ ॥ आश्रमन्तस्य धर्मज्ञ धार्मि-
 कस्य महात्मनः । आचक्ष्व कतमो मार्गः कियानिति च शंस
 मे ॥ ८ ॥ इति पृष्टस्तु भरतं भ्रातुदर्शनलालसम् । प्रत्युवाच
 महातेजा भरद्वाजो महातपाः ॥ ९ ॥ भरतार्द्धदृतीयेषु
 योजनेष्वजने वने । चित्रकूटगिरिस्तत्र रम्यानिर्दरकाननः ॥ १० ॥
 उत्तरं पार्श्वमासाद्य तस्य मन्दाकिनी नदी । पुष्पितद्रुम-
 संच्छन्ना रम्यपुष्पितकानना ॥ ११ ॥ अनन्तरं तत् सरित-
 श्चित्रकूटञ्च पर्वतम् । तयोः पर्णकुटीं तात तत्र तौ वसतो
 ध्रुवम् ॥ १२ ॥ दक्षिणेन च मार्गेण सव्यदर्क्षिणमेव च ।
 गजवाजिसमाकीर्णां वाहिनीं वाहिनीपते ॥ १३ ॥ वाहयस्व
 महाभाग ततो द्रक्ष्यसि राषवम् । प्रयाणमिति च श्रुत्वा राज-
 राजस्य योषितः ॥ १४ ॥ हित्वा यानानि यानार्हा ब्राह्मणं
 पथं वारयन् । विपमाना कृशा दीना सह देव्या सुमित्तया ॥ १५ ॥
 कौशल्या तत्र जग्राह कराभ्यां चरणौ मुनेः । असमृद्धेन
 कामेन सर्वलोकस्य गर्हिता ॥ १६ ॥ कैकेयी तत्र जग्राह च-
 रणौ सव्यपत्रपा । तं प्रदक्षिणमागम्य भगवन्तं महासुनिम् ॥ १७ ॥
 अदूराद्भरतस्यैव तस्यो दीनमनास्तदा । तत्र यप्रच्छ भरतं भर-
 द्वाजो महासुनिः ॥ १८ ॥ विशेषं ज्ञातुमिच्छामि मातृणां तव

राघव । एवमुक्तस्तु भरतो भरद्वाजेन धार्मिकः ॥ १९ ॥
 उवाच प्राञ्जलिर्भूत्वा वाक्यं वचनकोविदः । यामिमां भगव-
 न्दीनां शोकानघनकर्षिताम् ॥ २० ॥ पितुर्हि महिषीं देवीं
 देवतामिव पश्यसि । एषा तं पुरुषव्याघ्रं सिंहविक्रान्तगामि-
 नम् ॥ २१ ॥ कौशल्या सुषुवे रामं धातारमदितिर्यथा ।
 अस्या वामभुजं श्लिष्टा या सा तिष्ठति दुर्मनाः ॥ २२ ॥ इयं
 सुमित्रा दुःखार्ता देवी राज्ञश्च मध्यमा । कर्णिकारस्य शाखेव
 शीर्षपुष्पा वनान्तरे ॥ २३ ॥ एतस्यास्तौ सुतौ देव्याः कुमारी
 देवर्षिणी । उभौ लक्षणशत्रुघ्नौ वीरौ सत्यपराक्रमौ ॥ २४ ॥
 यस्याः कृते नरव्याघ्रौ जीवनाशमितो गतौ । राजा पुत्रविही-
 नश्च स्वर्गं दशरथो गतः ॥ २५ ॥ क्रोधनामकृतप्रज्ञां हृष्टां
 सुभगमानिनीम् । ऐश्वर्यकामां कैकेयीमनार्य्यमार्य्यरूपि-
 णीम् ॥ २६ ॥ ममैतां मातरं विद्धि नृशंसां पापनिश्चयाम् ।
 यतो मूलं हि पश्यामि व्यसनं महदात्मनः ॥ २७ ॥ इत्युक्त्वा
 नरशार्दूलो वाष्पगद्गदया गिरा । विनिश्चस्य स ताम्नात्तः
 क्रुद्धो नाग इव श्वसन् ॥ २८ ॥ भरद्वाजो महर्षिस्तं ब्रुवन्तं भरतं
 तदा । प्रत्युवाच महाबुद्धिरिदं वचनमर्थवत् ॥ २९ ॥ न
 दोषेणैव गन्तव्या कैकेयी भरत त्वया । रामप्रवाजनं ह्येतत्
 सुखोदकं भविष्यति ॥ ३० ॥ देवानां दानवानाञ्च ऋषीणां
 भावितात्मनाम् । हितमेव भविष्यद्वि रामप्रवाजनादिह ॥ ३१ ॥
 अभिवाद्य तु सं सिद्धः कृत्वा चैव प्रदक्षिणम् । आमन्त्र्य भरतः
 सैन्यं युज्यतामिति चाब्रवीत् ॥ ३२ ॥ ततो वाजिरथान्युक्त्वा
 दिव्यान् हेमविभूषितान् । अध्यारोहत् प्रयाणार्थं बहून् बहू-
 विधो जनः ॥ ३३ ॥ गजकन्या गजाश्चैव हेमकच्याः पताकिनः ।
 जीमूता इव घर्मान्ते सघोषाः सम्प्रतस्थिरे ॥ ३४ ॥ विविधा-
 न्यपि यानानि महान्ति च लघूनि च । प्रययुः सुमहार्हाणि

पादैरपि पदातयः ॥ ३५ ॥ अथ यानप्रवेकैस्तु कौशल्या प्रसुखा
 स्त्रियः । रामदर्शनकाङ्क्षिण्यः प्रययुर्मुदितास्तदा ॥ ३६ ॥ चन्द्रार्क-
 सरुणाभासां नियुक्तां शिबिकां शुभाम् । आस्थाय प्रययौ
 श्रीमान् भरतः सपरिच्छदः ॥ ३७ ॥ सा प्रयाता महासेना
 गजवाजिसमाकुला । दक्षिणां दिशमावृत्य महामेघ इवो-
 त्यतः ॥ ३८ ॥ वनानि च व्यतिक्रम्य जुष्टानि मृगपक्षिभिः ।
 गङ्गायाः परवेलायां गिरिष्वथ नदीष्वपि ॥ ३९ ॥ सा सम्प्रहृष्ट-
 द्विपवाजियूथान् वित्तासयन्ती मृगपक्षिसङ्घान् । महद्वनं तत्
 प्रविगाहमाना रराज सेना भरतस्य तत्र ॥ ४० ॥

इत्यार्षे रामायणे वाल्मीकीये अयोध्याकाण्डे

द्विनावतितमः सर्गः ।

—•—

तया महत्या यायिन्या ध्वजिन्या वनवासिनः । अर्दिता
 यूथपा मत्ताः सयूथाः सम्प्रहृद्भुवः ॥ १ ॥ ऋक्षाः पृषतमुख्याश्च
 रुरवश्च समन्ततः । दृश्यन्ते वनवाटेषु गिरिष्वपि नदीषु च ॥ २ ॥
 स सम्प्रतस्ये धर्मात्मा प्रीतो दशरथात्मजः । वृतो महत्या ना-
 दिन्या सेनया चतुरङ्गया ॥ ३ ॥ सागरौघनिभा सेना भरतस्य
 महात्मनः । महीं संच्छादयामास प्रावृषि द्यामिवाम्बुदाः ॥ ४ ॥
 तुरङ्गौघैरवतता वारणैश्च महाबलैः । अनालक्ष्या चिरं कालं
 तस्मिन् काले बभूव सा ॥ ५ ॥ स गत्वा दूरमध्वानं सम्परि-
 श्रान्तवाहनः । उवाच वचनं श्रीमान् वशिष्ठं मन्त्रिणां वरम् ॥ ६ ॥
 यादृशं लक्ष्यते रूपं यथा चैव मया श्रुतम् । व्यक्तं प्राप्ता स्म तं
 देशं भरद्वाजो वमब्रवीत् ॥ ७ ॥ अयं गिरिशिखरकूटस्यथा

मन्दाकिनी नदी । एतत् प्रकाशते दूरान्नीलमेघनिभं वनम् ॥ ८ ॥
गिरेः सानूनि रम्याणि चित्रकूटस्य सम्प्रति । वारणौरवस्यन्ते
मामकैः पर्वतोपमैः ॥ ९ ॥ सुञ्चन्ति कुसुमान्येते नगाः पर्वत-
सानुषु । नीला इवातपापाये तोयन्तोयधरा घनाः ॥ १० ॥
किन्नराचरितं देशं पश्य शत्रुघ्न पर्वते । ह्यैः समन्तादाकीर्णं
मकरैरिव सागरम् ॥ ११ ॥ एते स्रगगणा भान्ति शीघ्रवेगाः
प्रचोदिताः । वायुप्रविद्धाः शरदि मेघजाला इवास्वरे ॥ १२ ॥
कुर्वन्ति कुसुमापीडान् शिरःसु सुरभीममौ । मेघप्रकाशैः फलकै-
र्दाक्षिणात्या नरा यथा ॥ १३ ॥ निष्कूजमिव भूत्वेदं वनं
घोरप्रदर्शनम् । अयोध्येव जनाकीर्णा सम्प्रति प्रतिभाति मे ॥ १४ ॥
खुरैरुदीरितो रेणुर्दिवं प्रच्छाद्य तिष्ठति । तं वहत्यनिलः
शीघ्रं कुर्वन्निव मम प्रियम् ॥ १५ ॥ स्यन्दनांसुरगोपेतान् सूत-
सुख्यैरधिष्ठितान् । एतान् सम्पततः शीघ्रं पश्य शत्रुघ्न का-
नने ॥ १६ ॥ एतान्विवासितान् पश्य वर्हिणः प्रियदर्शनान् ।
एतमापततः शैलमधिवासं पतत्रिणाम् ॥ १७ ॥ अतिमात्रमयं
देशो मनोज्ञः प्रतिभाति मे । तापसानां निवासोयं व्यक्तं स्वर्ग-
पथोनघ ॥ १८ ॥ स्रगा स्रगीभिः सहिता वहुवः पृषता वने ।
मनोज्ञरूपा लक्ष्यन्ते कुसुमैरिव चित्रिताः ॥ १९ ॥ साधुसैन्याः
प्रतिष्ठन्तां विचिन्वन्तु च काननम् । यथा तौ पुरुषव्याघ्रौ
दृश्यते रामलक्ष्मणौ ॥ २० ॥ भरतस्य वचः श्रुत्वा पुरुषाः शस्त्र-
पाणयः । विविशुस्तद्वनं शूरा धूमाग्रं ददृशुस्ततः ॥ २१ ॥ ते
समालोक्य धूमाग्रमूचुर्भरतमागताः । नामनुष्ये भवत्यग्निर्व्यक्त-
मत्रैव राघवौ ॥ २२ ॥ अथ नात्र नरव्याघ्रौ राजपुत्रौ पर-
न्तपौ । अन्ये रामोपमाः सन्ति व्यक्तमत्र तपस्विनः ॥ २३ ॥
तच्छ्रुत्वा भरतस्तेषां वचनं साधुसम्मतम् । सैन्यानुवाच सर्वां-
स्तानमित्त्रवत्तमर्दनः ॥ २४ ॥ यत्ता भवन्तस्तिष्ठन्तु नातो गन्तव्य-

मग्रतः । अहमेव गमिष्यामि सुमन्त्रो धृतिरेव च ॥ २५ ॥ एव-
सुक्तास्ततः सैन्यास्तत्र तस्युः समन्ततः । भरतो यत्र धूमाग्रन्तत्र
दृष्टिं समादधत् ॥ २६ ॥ व्यवस्थिताया भरतेन सा चमूर्निरीक्ष-
माणापि च भूमिमग्रतः । बभूव हृष्टा न चिरेण जानती प्रियस्य
रामस्य समागमन्तदा ॥ २७ ॥

इत्यार्षे रामायणे वाल्मीकीये अयोध्याकाण्डे

त्रिनर्वातितमः सर्गः ।

—०—

दीर्घकालोपितस्तस्मिन् गिरौ गिरिवरप्रियः । वैदेह्याः
प्रियमाकाङ्क्षन् स्वप्न चित्तस्त्रिलोभसन् ॥ १ ॥ अथ दाशरथि-
शिवं चित्रकूटमदर्शयत् । भार्यामनरसंकाशः शचीमिव
पुरन्दरः ॥ २ ॥ न राज्यमंशं न भद्रं न सुहृद्भिर्विनाभवः ।
मनो मे बाधते दृष्ट्वा रमणीयमिमं गिरिम् ॥ ३ ॥ पश्येमम-
चलं भद्रं नानाद्विजगणायुतम् । शिखरैः खमिवोद्विद्धैर्धातु-
मद्भिर्विभूषितम् ॥ ४ ॥ केचिद्रजतसङ्काशाः केचित् क्षतज-
सन्निभाः । पीतमाञ्जिष्ठवर्णाश्च केचिन्मणिवरप्रभाः ॥ ५ ॥
पुष्पार्ककेतकाभाश्च केचित् ज्योतीरसप्रभाः । विराजन्तेचले-
न्द्रस्य देशा धातुविभूषिताः ॥ ६ ॥ नानासृगगणैर्दीपितरक्षु-
क्षगणैर्वृतः । अद्भुतैर्भात्ययं शैलो बद्धपक्षिसमाकुलः ॥ ७ ॥
आम्रजम्बूसनैर्लोध्रैः पियालैः पनसैरपि । अङ्गोलैर्भव्यतिनिशै-
विल्वतिन्दुकवेषुभिः । काशमर्यारिष्ठवरणैर्मधुकैस्तिलकैरपि ।
वदर्यामलकैर्नीपैर्वैतलधन्वनवीजकैः ॥ ८ ॥ पुष्पवद्भिः फलोपेतै-
श्चायावद्भिर्मनोरमैः । एवमादिभिराकीर्णैः श्रियं पुष्पत्यय-
ङ्गिरिः ॥ ९ ॥ शैलप्रस्थेषु रस्थेषु पश्येमान् कामहर्षणान् ।

किन्नरान् हृन्वयो भद्रे रममाणान्मनस्विनः ॥ ११ ॥ शालाव-
सक्तान् खड्गांश्च प्रवराण्यस्वराणि च । पश्य विद्याधरस्त्रीणां
क्रीडादेशान् मनोरमान् ॥ १२ ॥ जलप्रपातबद्धेर्देर्निष्पन्दैश्च
क्वचित् क्वचित् । सुवङ्गिर्भात्ययं शैलः सुवन्द इव द्विपः ॥ १६ ॥
गुहासमीरणो गन्धान्नानापुष्पभवान् वहन् । ब्राह्मतर्पण-
मध्येत्य कं नरन् प्रहर्षयेत् ॥ १४ ॥ यदीह शरदोनेकास्वया
सार्द्धमनिन्दिते । लक्ष्मणेन च वक्ष्यामि न मां शोकः प्रघ-
क्ष्यति ॥ १५ ॥ बद्धपुष्पफले रम्ये नानाद्विजगणाद्युते । विचित्र-
शिखरे ह्यस्मिन् रतवानस्मि भामिनि ॥ १६ ॥ अनेन वनवासेन
मम प्राप्तं फलद्वयम् । पितृस्वानृत्यता धर्मं भरतस्य प्रियं
तथा ॥ १७ ॥ वैदेहि रमसे कञ्चित् चित्रकूटे मया सह । प-
श्यन्ती विविधान् भावान्मनोषाक्कायसंमतान् ॥ १८ ॥ इदमेवा-
सृतं प्राङ् राज्ञि राजर्षयः परे । वनवासं भवार्थाय प्रेत्य मे
प्रपितामहाः ॥ १९ ॥ शिलाः शैलस्य योभन्ते विशालाः शत-
शोभितः । बद्धला बद्धलैर्वर्षैर्नीलपीतसितारुणैः ॥ २० ॥
निशि भान्त्यचलेन्द्रस्य ऊताशनशिखा इव । शीघ्रध्वः स्वप्रभा-
लक्ष्म्या भ्राजमानाः सहस्रशः ॥ २१ ॥ केचित् क्षयनिभा देशाः
केचिदुद्यानसन्निभाः । केचिदेकशिला भान्ति पर्वतस्यास्य
भामिनि ॥ २२ ॥ भित्तेव वसुधां भाति चित्रकूटः ससुत्थितः ।
चित्रकूटस्य कूटोयं दृश्यते सर्वतः शुभः ॥ २३ ॥ कुष्ठस्यगरपु-
न्नागभूर्जपत्नोत्तरच्छदान् । कामिनां स्वास्तरान् पश्य कुशेशय-
दलायुतान् ॥ २४ ॥ सृदिताश्यापविद्धाश्च दृश्यन्ते कमलस्रजः ।
कामिभिर्वनिते पश्य फलानि विविधानि च ॥ २५ ॥ बस्वौक-
सारां नलिनीमतीत्यैवोत्तरान् । कुर्वन् । पर्वतश्चित्रकूटोसौ
बहुमूलफलोदकः ॥ २६ ॥ इमन्तु कालं वनिते विजिह्विवां-

स्वया च सीते सह लक्ष्मणेन । रतिं प्रपत्स्ये कुलधर्मवर्द्धिनीं
स तां पयि स्वैर्नियमैः परैः स्थितः ॥ २७ ॥

इत्यार्षे रामायणे वाल्मीकीये अयोध्याकाण्डे

चतुर्नवतितमः सर्गः ।

अथ शैलाद्दिनिष्क्रम्य मैथिलीं कोशलेश्वरः । अदर्शय-
च्छुभजलां रम्यां मन्दाकिनीं नदीम् ॥ १ ॥ अब्रवीच्च वरारोहां
चन्द्रचारुनिभाननाम् । विदेहराजस्य सुतां रामो राजीवलो-
चनः ॥ २ ॥ विचित्रपुलिनां रम्यां हंससारससेविताम् ।
कुसुमैरुपसम्पन्नां पश्य मन्दाकिनीं नदीम् ॥ ३ ॥ नानाविधै-
स्तीररुहैर्वृक्षां पुष्पफलद्रुमैः । राजन्तीं राजराजस्य नलिनी-
मिव सर्वतः ॥ ४ ॥ सृगयूथनिपीतानि कलुषांभांसि साम्प्रतम् ।
तीर्थाणि रमणीयानि रतिं सञ्जनयन्ति मे ॥ ५ ॥ जटाजिन-
धराः काले वल्कलोत्तरवाससः । ऋषयस्त्ववगाहन्ते नदीं
मन्दाकिनीं प्रिये ॥ ६ ॥ आदित्यमुपतिष्ठन्ते नियमादूर्ध्ववाहवः ।
एते परे विशालाक्षि सुनयः शंसितव्रताः ॥ ७ ॥ मारुतोद्भूत-
शिखरैः प्रवृत्त इव पर्वतः । पादपैः पुष्पपत्राणि सृजद्भिर-
भितो नदीम् ॥ ८ ॥ क्वचिन्मणिनिकाशोदां क्वचित् पुलिन-
शान्तिनीम् । क्वचित् सिद्धजनाकीर्णां पश्य मन्दाकिनीं
नदीम् ॥ ९ ॥ निर्धूतान्वायुना पश्य विततान् पुष्पसञ्चयान् ।
पोषूयमानानपरान् पश्य त्वन्तनुमध्यमे ॥ १० ॥ पश्यैतद्वल्गु-
वचसो रथाङ्गाद्ययनाद्दिजाः । अधिरोहन्ति कल्याणि निष्कू-
जन्तः शुभा गिरः ॥ ११ ॥ दर्शनञ्चित्तकूटस्य मन्दाकिन्याश्च शो-
भने । अधिकं पुरवासाञ्च मन्ये तत्र च दर्शनात् ॥ १२ ॥ विधूत-

कल्पधैः सिद्धैस्तपोदमशमान्वितैः । नित्यविद्योभितजलां वि-
गाहस्व मया सह ॥ १३ ॥ सखीवच्च विगाहस्व सीते मन्दाकिनीं
नदीम् । कमलान्यवमज्जन्ती पुष्कराणि च भामिनि ॥ १४ ॥
त्वं पौरजनवत् ब्यालानयोध्यामिव पर्वतम् । मन्यस्व वनिते
नित्यं सरयूवदिमां नदीम् ॥ १५ ॥ लक्ष्मणश्चैव धर्मात्मा
मन्निदेशे व्यवस्थितः । त्वञ्चामुकूला वैदेहि प्रीतिञ्जनयती
मम ॥ १६ ॥ उपस्रृशंस्त्रिप्रवणं मधुमूलफलाशनः । नायो-
ध्यायै न रात्र्याय स्पृहयेच्च त्वया सह ॥ १७ ॥ इमां हि रम्यां
गजयूथलोडितां निपीततोयां गजसिंहवानरैः । सुपुष्पितां
पुष्पभरैरलङ्कृतां न सोस्ति यः स्यान्न गतक्लमः सुखी ॥ १८ ॥ इतीव
रामो बद्धसङ्गतं वचः प्रियासहायः सरितं प्रति ब्रुवन् । चचार
रम्यं नयनाञ्जनप्रभं स चित्रकूटं रघुवंशवर्द्धनः ॥ १९ ॥

इत्यार्षे रामायणे वाल्मीकीये अयोध्याकाण्डे

पञ्चनवतितमः सर्गः ।

तां तदा दर्शयित्वा तु मैथिलीं गिरिनिम्नगाम् । निष-
साद् गिरिप्रस्थे सीतां मांसेन कन्दयन् ॥ १ ॥ इदं मेध्यमिदं
स्वादु निष्टममिदमग्निना । एवमास्ते स धर्मात्मा सीतया सह
राघवः ॥ २ ॥ तथा तत्रासतस्तस्य भरतस्योपयायिनः । सैन्य-
रेणुश्च शब्दश्च प्रादुरास्तां नभस्पृशौ ॥ ३ ॥ एतस्मिन्नन्तरे तस्ताः
शब्देन महता ततः । अर्दिता यूथपा मक्ताः सयूथा डुद्रुवु-
र्दिशः ॥ ४ ॥ स तं सैन्यसमुद्भूतं शब्दं श्रुत्वा राघवः । तांश्च
विप्रद्रुतान् सर्वान् यूथपानन्ववैक्षत ॥ ५ ॥ तांश्च विप्रद्रुतान्

दृष्ट्वा तत्र श्रुत्वा महास्वनम् । उवाच रामः सौमित्रिं लक्ष्मण-
 न्दीप्ततेजसम् ॥ ६ ॥ इत्त लक्ष्मण पश्येह सुमित्रा सुप्रजास्वया ।
 भीमस्तनितगम्भीरन्तुसुसः श्रूयते स्वनः ॥ ७ ॥ गजयूथानि
 चारण्ये महिषा वा महावने । विवासिता मृगाः सिंहैः
 सहसा प्रद्रुता दिशः ॥ ८ ॥ राजा वा राजपुत्रो वा मृगया-
 मटते वने । अन्यदा श्वापदङ्घ्रिञ्चित् सौमित्रे ज्ञातुमर्हसि ॥ ९ ॥
 सुदुश्चरो गिरिश्चायं पक्षिणामपि लक्ष्मण । सर्वमेतद्यथातत्त्व-
 मभिज्ञातुमिहार्हसि ॥ १० ॥ स लक्ष्मणः सन्वरितः शालमारुह्य
 पुष्पितम् । प्रेक्षमाणो दिशः सर्वाः पूर्वां दिशमवैक्षत ॥ ११ ॥
 उदङ्मुखः प्रेक्षमाणो ददर्श महतीं चमूम् । गजाश्वरथसम्बाधां
 यत्तैर्युक्तां पदातिभिः ॥ १२ ॥ तामश्वगजसम्पूर्णां रथव्रज-
 विभूषिताम् । शशंस सेनां रामाय वचनं चेदमब्रवीत् ॥ १३ ॥
 अग्निं संशमयत्वार्थः सीता च भजतां गुहाम् । सज्जं कुरुष्व
 चापञ्च शरांश्च कवचन्तथा ॥ १४ ॥ तं रामः पुरुषव्याघ्रो
 लक्ष्मणं प्रत्युवाच ह । अङ्गावेक्षस्व सौमित्रे कस्येमां मन्यसे
 चमूम् ॥ १५ ॥ एवमुक्तस्तु रामेण लक्ष्मणो वाक्यमब्रवीत् । दिध-
 क्षन्निव तां सेनां रूषितः पापको यथा ॥ १६ ॥ सम्पन्नं राज्य-
 मिच्छंस्तु व्यक्तं प्राप्याभिषेचनम् । आवां इन्तुं समभ्येति कै-
 केय्या भरतः सुतः ॥ १७ ॥ एष वै सुमहान् श्रीमान् विटपी
 सम्प्रकाशते । विराजत्युज्ज्वलस्कन्धः कोविदारध्वजो रथे ॥ १८ ॥
 भजन्त्येते यथाकाममश्वानारुह्य शीघ्रगान् । एते भ्राजन्ति
 संहृष्टा गजानारुह्य सादिनः ॥ १९ ॥ गृहीतधनुषावावां
 गिरिं वीरश्रयावहे । अथवेहैव तिष्ठावः सन्नद्धावुद्यतायुधौ ॥ २० ॥
 अपि नौ वशमागच्छेत् कोविदारध्वजो रथे । अपि द्रक्ष्यामि
 भरतं यत् क्षते व्यसनं महत् ॥ २१ ॥ त्वया राघव सम्प्राप्तं सी-
 तथा च मया तथा । यन्निमित्तम्भवान् राज्याङ्गुतो राघव

शास्त्रतात् ॥ २२ ॥ सम्प्राप्तोयमरिर्वीर भरतो बध्य एव हि ।
 भरतस्य बधे दोषनाहं पश्यामि राघव ॥ २३ ॥ पूर्वापकारिणां
 हत्वा नह्यधर्मेण युज्यते । पूर्वापकारी भरतस्यागे धर्मश्च
 राघव ॥ २४ ॥ एतस्मिन्निहते कृतस्नामनुशाधि वसुन्धराम् ।
 अद्य पुत्रं हतं सह्यो कैकेयी राज्यकामुका ॥ २५ ॥ मया पश्येत्
 सुदुःखार्ता हसिभिन्नमिव द्रुमम् । कैकेयीश्च बधिष्यामि सानु-
 वन्धां सबान्धवाम् ॥ २६ ॥ कलुषेणाद्य महता मेदिनी परि-
 मुच्यताम् । अद्यैमं संयतं क्रोधमसत्कारञ्च मानद ॥ २७ ॥
 मोक्ष्यामि शत्रुसैन्येषु कक्षेष्विव ऊताशनम् । अद्यैव चित्तकु-
 टस्य काननं निशितैः शरैः ॥ २८ ॥ छिन्दंश्चक्रुः शरीराणि
 करिष्ये शोणितोक्षितम् । शरैर्निभिन्नहृदयान् कुञ्जरांसुरगां-
 स्तथा ॥ २९ ॥ श्वापदाः परिकर्षन्तु नरांश्च निहतान्मया ।
 शराणां धनुषश्चाहमवृणोस्मिन् महारणे ॥ ३० ॥ ससैन्यं भरतं
 हत्वा भविष्यामि न संशयः ॥ ३१ ॥

इत्यार्षे रामायणे वाल्मीकीये अयोध्याकाण्डे

षण्णवतितमः सर्गः ।

सुसंरब्धन्तु भरतं लक्ष्मणं क्रोधमूर्च्छितम् । रामस्तु परि-
 सान्त्वयाथ वचनं चेदमब्रवीत् ॥ १ ॥ किमत्र धनुषा कार्यं म-
 सिना वा सचर्मणा । महाबले महोत्साहे भरते स्वयमागते ॥ २ ॥
 पितुः सत्यं प्रतिश्रुत्य हत्वा भरतमाहवे । किं करिष्यामि रा-
 ज्येन सापवादेन लक्ष्मण ॥ ३ ॥ यद्द्रव्यं बान्धवानां वा मि-
 त्राणां वा क्षये भवेत् । नाहं तत् प्रतिगृह्णीयां भक्ष्यान्विषक्त-
 तानिव ॥ ४ ॥ धर्ममर्थश्च कामश्च पृथिवीं चापि लक्ष्मण ।

इच्छामि भवतामर्थे एतत् प्रतिशृणोमि ते । ५ ॥ भ्रातृणां
 संग्रहार्थञ्च सुखायं चापि लक्षणम् । राज्यमप्यहमिच्छामि
 सत्येनायुधमालभे ॥ ६ ॥ नेयं मम मही सौम्य दुर्लभा सागरां-
 वरा । न हीच्छेयमधर्मेण शक्यत्वमपि लक्षणम् ॥ ७ ॥ यद्विना
 भरतं त्वां च शत्रुघ्नञ्चापि मानद । भवेन्मम सुखं किञ्चित् भस्म
 तत्कुरुतां शिखी ॥ ८ ॥ मन्येहमागतोयोध्यां भरतो भ्रातृवत्सलः ।
 मम प्राणैः प्रियतरः कुलधर्ममनुस्मरन् ॥ ९ ॥ श्रुत्वा प्रवाजितं
 मां हि जटावल्कलधारिणम् । जानक्या सहितं वीर त्वया च
 पुरुषोत्तम ॥ १० ॥ स्नेहेनाक्रान्तहृदयः शोकेनकुलितेन्द्रियः ।
 द्रष्टुमभ्यागतो ह्येष भरतो नान्यथागतः ॥ ११ ॥ अस्माञ्च कैकयीं
 रुष्य भरतश्चाप्रियं वदन् । प्रसाद्य पितरं श्रीमान् राज्यं मे
 दातुमागतः ॥ १२ ॥ प्राप्तकालं यथैषोस्मान् भरतो द्रष्टुमर्हति ।
 अस्मासु मनसाप्येष नाहितं किञ्चिदाचरेत् ॥ १३ ॥ विप्रियं कृत-
 पूर्वन्ते भरतेन कदासु किम् । ईदृशं वा भयं तेद्य भरतं यद्वि-
 शङ्कसे ॥ १४ ॥ न हि ते निष्ठुरं वाचो भरतो नाप्रियं वचः ।
 अहं ह्यप्रियसुक्तः स्यां भरतस्याप्रिये कृते ॥ १५ ॥ कथं नु पुत्राः
 पितरं हन्युः कस्याञ्चिदापदि । भ्राता वा भ्रातरं हन्यात्
 सौमित्ते प्राणमात्मनः ॥ १६ ॥ यदि राज्यस्य हेतोस्त्वमिमां
 वाचस्मभाषसे । वक्ष्यामि भरतं दृष्ट्वा राज्यमस्मै प्रदीयताम् ॥ १७ ॥
 उच्यमानो हि भरतो मया लक्ष्मण तद्वचः । राज्यमस्मै प्रय-
 च्छेति वाढमित्येव मंस्यते ॥ १८ ॥ तथोक्तो धर्मशीलेन भ्रात्रा
 तस्य हिते रतः । लक्ष्मणः प्रविवेशेव स्वानि गात्राणि ल-
 क्ष्मया ॥ १९ ॥ तद्वाक्यं लक्ष्मणः श्रुत्वा ब्रीडितः प्रत्युवाच ह ।
 त्वां मन्ये द्रष्टुमायातः पिता दशरथः स्वयम् ॥ २० ॥ ब्रीडितं
 लक्ष्मणं दृष्ट्वा राघवः प्रत्युवाच ह । एष मन्ये महाबाहुरिहास्मान्
 द्रष्टुमागतः ॥ २१ ॥ अथवा नौ ध्रुवं मन्ये मन्यमानः सुखोचितौ ।

वनवासमनुध्याय गृहाय प्रति नेष्यति ॥ २२ ॥ इमां चाप्येष
 वैदेहीमत्यन्तसुखसेविनीम् । पिता मे राघवः श्रीमान् वना-
 दादाय यास्यति ॥ २३ ॥ एतौ तौ सम्प्रकाशन्ते गोत्रवन्तौ
 मनोरमौ । वायुवेगसमौ वीरौ जवनौ तुरगोत्तमौ ॥ २४ ॥
 स एष सुमहाकायः कम्पते वाहिनीमुखे । नागः शत्रुञ्जयो
 नाम वृद्धस्तातस्य धीमतः ॥ २५ ॥ न तु पश्यामि तच्छत्रं
 पाण्डुरं लोकविश्रुतम् । पितुर्दिव्यं महाभाग संशयो भवतीह
 मे ॥ २६ ॥ वृक्षाग्रादवरोह त्वं कुरु लक्ष्मण महचः । इतीव
 रामो धर्मात्मा सौमित्रिं तसुवाच ह ॥ २७ ॥ अवतीर्ष्य तु
 शालाग्रात्तस्मात् स समितिञ्जयः । लक्ष्मणः प्राञ्जलिर्भूत्वा तस्यौ
 रामस्य पार्श्वतः ॥ २८ ॥ भरतेनाथ सन्दिष्टा संमर्दो न भवे-
 दिति । समन्तात्तस्य शैलस्य सेनावासमकल्पयत् ॥ २९ ॥
 अर्धमिच्छाकुचमूर्योजनं पर्वतस्य ह । पार्श्वे न्यविशद्दाह्य
 गजवाजिनराकुला ॥ ३० ॥ सा चित्रकूटे भरतेन सेना धर्मं
 पुरस्कृत्य विधूय दर्पम् । प्रसादनार्थं रघुनन्दनस्य विरोचते
 नीतिमता प्रणीता ॥ ३१ ॥

इत्यार्षे रामायणे वाल्मीकीये अयोध्याकाण्डे

सप्तमवतितमः सर्गः ।

निवेश्य सेनान्तु विभुः पद्भ्यां पादवतां वरः । अभिगन्तुं
 स काकुत्स्थमियेष गुरुवर्त्तकम् ॥ १ ॥ निविष्टमात्रे सैन्ये तु
 यथोद्देशं विनीतवत् । भरतो भ्रातरं वाक्यं शत्रुघ्नमिदमब्र-
 वीत् ॥ २ ॥ क्षिप्रं वनमिदं सौम्य नरसङ्घैः समन्ततः । लुब्धैश्च
 सहितैरेभिस्त्वमन्वेषितुमर्हसि ॥ ३ ॥ गुह्यो ज्ञातिसहस्रेण
 शरचापासिपाणिना । समन्वेषतु काकुत्स्थावस्मिन् परिवृतः

स्वयम् ॥ ४ ॥ अमात्यैः सह पौरैश्च गुरुभिश्च द्विजातिभिः ।
 सह सर्वं चरिष्यामि पद्भ्यां परिवृतः स्वयम् ॥ ५ ॥ यावन्न रामं
 द्रक्ष्यामि लक्ष्मणं वा महाबलम् । वैदेहीं वा महाभागां न मे
 शान्तिर्भविष्यति ॥ ६ ॥ यावन्न चन्द्रसङ्काशं तद्द्रक्ष्यामि शुभा-
 ननम् । भ्रातुः पद्मविशालाक्षं न मे शान्तिर्भविष्यति ॥ ७ ॥ सि-
 द्धार्यः खलु सौमित्रिर्यश्चन्द्र विमलोपमम् । मुखं पश्यति
 रामस्य राजीवाक्षं महाद्युतिम् ॥ ८ ॥ यावन्न चरणौ भ्रातुः
 पार्थिवव्यञ्जनान्वितौ । शिरसा प्रग्रहीष्यामि न मे शान्ति-
 र्भविष्यति ॥ ९ ॥ यावन्न राज्ये राज्याहः पितृपैतामहे स्थितः ।
 अभिषिक्तो जलक्लिन्नो न मे शान्तिर्भविष्यति ॥ १० ॥ कृतकृत्या
 महाभागा वैदेही जनकात्मजा । भर्तारं सागरान्तायाः पृथिव्यां
 यानुगच्छति ॥ ११ ॥ सुभर्गश्चतकूटोसौ गिरिराजसमो
 गिरिः । यस्मिन् वसति काकुत्स्थः कुवेर इव नन्दने ॥ १२ ॥
 कृतकार्यमिदं दुर्गं वनं व्यालनिषेवितम् । यदध्यास्ते महाराजो
 रामः शस्त्रभृतांवरः ॥ १३ ॥ एवमुक्त्वा महाबाहुर्भरतः पुरुष-
 र्षभः । पद्भ्यामेव महातेजाः प्रविवेश महद्वनम् ॥ १४ ॥ स तानि
 द्रुमजालानि जातानि गिरिसानुषु । पुष्पिताग्राणि मध्येन
 जगाम वदतां वरः ॥ १५ ॥ स गिरेश्चिकूटस्य शालमारुह्य
 सत्वरम् । रामाश्रमगतस्याग्नेर्ददर्श ध्वजमुच्छ्रितम् ॥ १६ ॥
 तं दृष्ट्वा भरतः श्रीमान्मुमोद सहवान्धवः । अत्र राम इति ज्ञात्वा
 गतः पारमिवाम्भसः ॥ १७ ॥ स चित्रकूटे तु गिरौ निशम्य
 रामाश्रमं पुण्यजनोपपन्नम् । गुहेन सार्द्धं त्वरितो जगाम
 पुनर्निवेश्यैव चमूं महात्मा ॥ १८ ॥

इत्यार्षे रामायणे वाल्मीकीये अयोध्याकाण्डे

अष्टनवतितमः सर्गः ।

निविष्टायान्तु सेनायामुत्सुको भरतस्ततः । जगाम भ्रा-
तरं द्रष्टुं शत्रुघ्नमनुदर्शयन् ॥ १ ॥ ऋषिं वशिष्ठं सन्दिश्य मातृमे
शीघ्रमानय । इति त्वरितमग्रे स जगाम गुरुवत्सलः ॥ २ ॥
सुमन्त्रस्वपि शत्रुघ्नमदूरादन्वर्त्तत । रामदर्शनजस्तर्षो भरत-
स्येव तस्य च ॥ ३ ॥ गच्छन्नेवाथ भरतस्तापसालयसंस्थिताम् ।
भ्रातुः पर्णकुटीं श्रीमानुटजञ्च ददर्श ह ॥ ४ ॥ शालायास्वग्रत-
स्तस्या ददर्श भरतस्तदा । काष्ठानि चावभग्नानि पुष्पाण्यप-
चितानि च ॥ ५ ॥ स लक्ष्मणस्य रामस्य ददर्शाग्रममेयुषः ।
कृतं वृक्षेष्वभिज्ञानं कुशचीरैः क्वचित् क्वचित् ॥ ६ ॥ ददर्श
भवने तस्मिन् महतः सञ्चयान् कृतान् । सृगाणां महिषाणाञ्च
करीषैः शीतकारणात् ॥ ७ ॥ गच्छन्नेव महाबाहुर्दृष्टिमान्
भरतस्तदा । शत्रुघ्नञ्चाब्रवीद्दृष्टस्तानमात्यांश्च सर्वशः ॥ ८ ॥
मन्ये प्राप्ता स्म तं देशं भरद्वाजो यमब्रवीत् । नातिदूरे हि
मन्येहं नदीं मन्दाकिनीमितः ॥ ९ ॥ उच्चैर्बद्धानि चीराणि
लक्ष्मणेन भवेदयम् । अभिज्ञानकृतः पथ्या विकाले गन्तुमि-
च्छता ॥ १० ॥ इदं चोदात्तदन्तानां कुञ्जराणां तरस्विनाम् ।
शैलपार्श्वे परिक्रान्तमन्योन्मभिमगर्जताम् ॥ ११ ॥ यमेवाधा-
तुमिच्छन्ति तापसाः सततं वने । तस्यासौ दृश्यते धूमः संकुलः
कृष्णवर्त्मनः ॥ १२ ॥ अत्राहं पुरुषव्याघ्रं गुहसत्कारकारि-
णाम् । आर्यं द्रक्ष्यामि संहृष्टं महर्षिमिव राघवम् ॥ १३ ॥
अथ गत्वा मुहूर्त्तन्तु चित्रकूटं स राघवः । मन्दाकिनीमनु-
प्राप्तस्तं जनं चेदमब्रवीत् ॥ १४ ॥ जगत्यां पुरुषव्याघ्र आस्ते
वीरासने रतः । जनेन्द्रो निर्जनं प्राप्य धिञ्जो जन्म सजीवि-
तम् ॥ १५ ॥ मत्कृते व्यसनं प्राप्तो लोकनाथो महाद्युतिः ।
सर्वान् कामान् परित्यज्य वने वसति राघवः ॥ १६ ॥ इति
लोकसमाकृष्टः पादेष्वद्य प्रसाहयन् । रामं तस्य पतिष्यामि

सीताया लक्ष्मणस्य च ॥ १७ ॥ एवं स विलपंस्तस्मिन् वने दश-
 रथात्मजः । ददर्श महतीं पुण्यां पर्णशालां मनोरमाम् ॥ १८ ॥
 शालतालाश्वकर्णाणां पर्णैर्बहुभिरावृताम् । विशालां मृदु-
 विस्तीर्णां कुशैर्वेदिमिवाध्वरे ॥ १९ ॥ शक्रायुधनिकाशैश्च
 कार्मुकैर्भारसाधनैः । रुक्मपृष्ठैर्महासारैः शोभितां शत्रुवा-
 धकैः ॥ २० ॥ अर्करश्मिप्रतीकाशैर्घोरैस्तूष्णीगतैः शरैः । शो-
 भितां दीप्तवदनैः सर्पैर्भोगवतीमिव ॥ २१ ॥ महारजतवासो-
 भ्यामसिभ्याञ्च विराजिताम् । रुक्मविन्दुविचित्राभ्याञ्चममाभ्या-
 द्वातिशोभिताम् ॥ २२ ॥ गोधाह्वलितैरासक्तैश्चिककाञ्चनभू-
 षितैः । अरिसङ्घैरनाष्ट्र्यां ऋगैः सिंहगुहामिव ॥ २३ ॥ प्रागु-
 दक्प्रवणां वेदिं विशालां दीप्तपावकाम् । ददर्श भरतस्तत्र
 पुण्यां रामनिवेशने ॥ २४ ॥ निरीक्ष्य स मुहूर्त्तन्तु ददर्श भ-
 रतो गुरुम् । उटजे राममासीनं जटामण्डलधारिणम् ॥ २५ ॥
 कृष्णाजिनधरन्तन्तु चीरवल्कलवाससम् । ददर्श राममासीन-
 मभितः पावकोपमम् ॥ २६ ॥ सिंहस्कन्धमहाबाहुं पुण्डरीक-
 निभेक्षणम् । पृथिव्याः सागरान्तायाः भर्तारं धर्मचारि-
 णम् ॥ २७ ॥ उपविष्टं महाबाहुं ब्रह्माणामिव शाश्वतम् ।
 स्थण्डिले दर्भसंस्तीर्णं सीतया लक्ष्मणेन च ॥ २८ ॥ तं दृष्ट्वा
 भरतः श्रीमान् दुःखमोह-परिष्कृतः । अभ्यधावत धर्मात्मा
 भरतः कैकयीसुतः ॥ २९ ॥ दृष्ट्वैव विललापात्तौ वाष्पसन्दि-
 ग्धया गिरा । अशक्नुवन धारयितुं धैर्याद्वचनमब्रुवन् ॥ ३० ॥
 यः संसदि प्रकृतिभिर्भवेद्दुयुक्त उपासितुम् । वन्यैर्दृग्गैरुपासीनः
 सोयमास्ते ममाग्रजः ॥ ३१ ॥ वासीभिर्बहुसाहस्रैर्यो महात्मा
 पुरोचितः । ऋगाजिने सोयमिह प्रवस्ते धर्ममाचरन् ॥ ३२ ॥
 अधारयद्यो विविधाश्चित्राः सुमनसः सदा । सोयं जटाभारमिमं
 सहते राषवः कथम् ॥ ३३ ॥ यस्य यच्चैर्वधादिष्टैर्युक्तो धर्मस्य

सञ्चयः । शरीरक्लेशसम्भूतं स धर्मं परिमार्गते ॥ ३४ ॥ चन्दनेन
महार्हेण यस्याङ्गसुपसेवितम् । मलेन तस्याङ्गमिदं कथमा-
र्थस्य सेव्यते ॥ ३५ ॥ मन्निमित्तमिदं दुःखं प्राप्नो रामः सुखो-
चितः । धिग्जीवितं नृशंसस्य मम लोकविगर्हितम् ॥ ३६ ॥
इत्येवं विलपन्दीनः प्रस्विन्नमुखपङ्कजः । पादावप्राप्य रा-
मस्य पपात भरतो रुदन् ॥ ३७ ॥ दुःखाभितप्तो भरतो
राजपुत्रो महाबलः । उक्त्वाभ्यर्त्ति सकृद्दीनं पुनर्नोवाच किञ्च
न ॥ ३८ ॥ वाष्पैः पिहितकण्ठश्च प्रेक्ष्य रामं यशस्विनम् ।
आर्ष्येत्येवाभिसंक्रुश्य व्याहर्तुं न्नाशकत्ततः ॥ ३९ ॥ शत्रुघ्नश्चापि
रामस्य ववन्दे चरणौ रुदन् । तावुभौ च समालिङ्ग्य रामोप्य-
श्रूण्यवर्त्तयत् ॥ ४० ॥ ततः सुमन्त्रेण गुहेन चैव समीयत्
राजसुतावरण्ये । दिवाकरश्चैव निशाकरश्च यथास्वरे शुक्र-
वृहस्पतिभ्याम् ॥ ४१ ॥ तान् पार्थिवान् वारण्यूथवाहान्
समागतांस्तत्र महत्यरण्ये । वनौकसस्तेभिसमीक्ष्य सर्वे त्वश्रूण्य-
मुञ्चन् प्रविहाय हर्षम् ॥ ४२ ॥

इत्यार्षे रामायणे वाल्मीकीये अयोध्याकाण्डे

नवनवतितमः सर्गः ।

—•—

जटिलं चीरवसनं प्राञ्जलिं पतितं भुवि । ददर्श रामो
दुर्दर्शं युगान्ते भास्करं यथा ॥ १ ॥ कथंचिदभिविज्ञाय वि-
वर्णवदनं क्लृप्तम् । आतरं भरतं रामः परिजग्राह पाणिना ॥२॥
आघ्राय रामस्तं मूर्ध्नि परिष्वज्य च राघवम् । अङ्गे भरत-
मारोप्य पर्य्यष्टच्छत सादरम् ॥ ३ ॥ क्व नु तेभूत् पिता तात
यदरण्यं त्वमागतः । न हि त्वं जीवतस्तस्य वनमागन्तुमर्हसि ॥४॥

चिरस्य वत पश्यामि दूराद्भरतमागतम् । दुष्प्रतीकमरण्येस्मिन्
 किन्तात वनमागतः ॥ ५ ॥ कञ्चिन्नु धरते तात राजा यत्त्वमि-
 हागतः । कञ्चिन्नु दीनः सहसा राजा लोकान्तरङ्गतः ॥ ५ ॥
 कञ्चित् सौम्य न ते राज्यं भ्रष्टबालस्य शाश्वतम् । कञ्चित् शुश्रू-
 षसे तात पितुः सत्यपराक्रम ॥ ८ ॥ कञ्चिद्दशरथो राजा
 कुशली सत्यसागरः । राजसूयाश्वमेधानामाहर्ता धर्मनि-
 श्चितः ॥ ८ ॥ स कच्चिद्ब्राह्मणो विद्वान् धर्मनित्यो महाद्युतिः ।
 इक्ष्वाकूणासुपाध्यायो यथावत्तात पूज्यते ॥ ९ ॥ तात कञ्चिच्च
 कौशल्या सुमित्रा च प्रजावती । सुखिनी कञ्चिदार्या च देवी
 नन्दति कैकयी ॥ १० ॥ कञ्चिद्द्विनयसम्पन्नः कुलपुत्रो बद्ध-
 श्रुतः । अनसूयुरनुहृष्टा सत्कृतस्ते पुरोहितः ॥ ११ ॥ कञ्चि-
 दग्निषु ते युक्तो विधिज्ञो मतिमावृजुः । ऊतश्च होष्यमाणश्च
 काले वेदपते सदा ॥ १२ ॥ कच्चिद्देवान् पितृन् भृत्यान् गुरुन्
 पितृसमानपि । वृद्धांश्च तात वैद्यांश्च ब्राह्मणांश्चाभिमन्यसे ॥ १३ ॥
 इष्वस्त्रवरसम्पन्नमर्थशास्त्रविशारदम् । सुधन्वानसुपाध्यायं
 कञ्चित्त्वन्तात मन्यसे ॥ १४ ॥ कञ्चिदात्मसमाः शूराः श्रुतवन्तो
 जितेन्द्रियाः । कुलीनाश्चेद्भितज्ञाश्च कृतास्ते तात मन्त्रिणः ॥ १५ ॥
 मन्त्रो विजयमूलो हि राज्ञां भवति राघव । सुसंवृतो मन्त्रि-
 धुरैरमात्यैः शास्त्रकोविदैः ॥ १६ ॥ कञ्चिन्निद्रावशं नैपि क-
 च्चित् कालेवबुध्यसे । कच्चिच्चापररात्रेषु चिन्तयस्वर्थनैपु-
 णम् ॥ १७ ॥ कञ्चिन्मन्त्रयसे नैकः कच्चिन्न बद्धभिः सह ।
 कञ्चित्ते मन्त्रितो मन्त्रो राष्ट्रं परिधावति ॥ १८ ॥ कञ्चिदर्थं
 विनिश्चित्य लघुमूलं महोदयम् । क्षिप्रमारभसे कर्म न दीर्घयसि
 राघव ॥ १९ ॥ कच्चित्त, सुकृतान्येव कृतरूपाणि वा पुनः ।
 विदुस्ते सर्वकार्याणि न कर्त्तव्यानि पार्थिवाः ॥ २० ॥ कञ्चिन्न
 तर्कैर्भुक्त्या वा ये चाप्यपरिकीर्त्तिताः । त्वया वा त्वं वामद्वयै-

बुध्यते तात मन्त्रितम् ॥ २१ ॥ कञ्चित् सहस्रैर्मूर्खाणामेक-
 मिच्छसि परिणतम् । परिणतो ह्यर्थरुच्छेषु कुर्वान्निःश्रेयसं
 महत् ॥ २३ ॥ सहस्राण्यपि मूर्खाणां यद्युपास्ते महीपतिः ।
 अथवाप्ययुतान्येव नास्ति तेषु सहायता ॥ २३ ॥ एकोप्यमात्यो
 मेधावी शूरो दक्षो विचक्षणः । राजानं राजपुत्रं वा प्रापये-
 न्नहतीं श्रियम् ॥ २४ ॥ कञ्चिन्मुष्या महत्स्वेव मध्यमेषु च
 मध्यमाः । जघन्याश्च जघन्येषु भृत्यास्ते तात योजिताः ॥ २५ ॥
 अमात्यानुपधातीतान् पितृपैतामहांकुचीन् । श्रेष्ठां श्रेष्ठेषु
 कञ्चित्त्वं नियोजयसि कर्मसु ॥ २६ ॥ कञ्चिन्नोग्रेण दण्डेन
 भृशमुद्देजिताः प्रजाः । राष्ट्रे तवानुजानन्ति मन्त्रिणः कैकयी-
 सुत ॥ २७ ॥ कञ्चित्त्वां नावजानन्ति याजकाः पतितं यथा ।
 उग्रप्रतिग्रहीतारङ्गामयानमिव स्त्रियः ॥ २८ ॥ उपायकुशलं
 वैद्यं भृत्यं सन्दूषणे रतम् । शूरमैश्वर्यकामश्च यो न हन्ति
 स हन्यते ॥ २९ ॥ कञ्चिद्दृष्टश्च शूरश्च धृतिमान्प्रतिमांच्छुचिः ।
 कुलीनश्चानुरक्तश्च दक्षः सेनापतिः कृतः ॥ ३० ॥ बलवन्तश्च
 कञ्चित्ते सुख्या युद्धविशारदाः । दृष्टापदाना विक्रान्तास्त्वया
 सत्कृत्य मानिताः ॥ ३१ ॥ कञ्चिद्बलस्य भक्तश्च वेतनञ्च यथो-
 चितम् । सम्प्राप्तकालं दातव्यं ददासि न विलम्बसे ॥ ३२ ॥
 कालातिक्रमणे ह्येव भक्तवेतनयोर्भृताः । भर्तुरप्यति कुप्यन्ति
 सोनर्थः सुमहान् कृतः ॥ ३३ ॥ कञ्चित् सर्वेनुरक्तास्त्वां कुल-
 पुत्राः प्रधानतः । कञ्चित् प्राणांस्तुवार्थेषु सन्त्यजन्ति समा-
 हिताः ॥ ३४ ॥ कञ्चिज्जानपदो विद्वान् दक्षिणः प्रतिभानवान् ।
 यथोक्तवादी दूतस्ते कृतो भरत परिणतः ॥ ३५ ॥ कञ्चिदष्टा-
 दशान्येषु स्वपक्षे दशपञ्च च । त्रिभिस्त्रिभिरभिज्ञातैर्वैत्सि
 तीर्थानि चारणैः ॥ ३६ ॥ कञ्चिद्युपास्तानहितान् प्रतियातांश्च
 सर्वदा । दुर्वलान्मनवज्ञाय वर्त्तसे रिपुसूदन ॥ ३७ ॥ कञ्चिन्न

लोकायतिकान् ब्राह्मणांस्तात सेवसे । अनर्थकुशला ह्येते
 बालाः पण्डितमानिनः ॥ ३८ ॥ धर्मशास्त्रेषु सुख्येषु विद्यमा-
 नेषु दुर्वुधाः । बुद्धिमान्बुद्धिकीं प्राप्य निरर्थं प्रवदन्ति ते ॥ ३९ ॥
 वीरैरध्युषितां पूर्वमस्त्राकं तात पूर्वकैः । सत्यनामां दृढद्वारां
 हस्यश्वरथसंकुलाम् ॥ ४० ॥ ब्राह्मणैः क्षत्रियैर्वैश्यैः स्वकर्म-
 निरतैः सदा । जितेन्द्रियैर्महोत्साहैर्दृतामार्यैः सहस्रशः ॥ ४१ ॥
 प्रासादैर्विविधाकारैर्दृतां वैद्यजनाकुलाम् । कञ्चित् ससुदितां
 स्कीतामयोध्यां परिरक्षसे ॥ ४२ ॥ कञ्चिच्चैत्यशतैर्जुष्टः सुनि-
 विष्टजनाकुलः । देवस्थानैः प्रपाभिश्च तटाकैश्चोपशोभितः ॥ ४३ ॥
 प्रहृष्ट-नरनारीकः समाजोत्सवशोभितः । सुकृष्टसीमा
 पशुमान् सिंहाभिरभिवर्जितः ॥ ४४ ॥ अदेवमात्स्यो रम्यः
 श्वापदैः परिवर्जितः । परित्यक्तो भयैः सर्वैः खनिभिश्चोपशो-
 भितः ॥ ४५ ॥ विवर्जितो नरैः पापैर्मम पूर्वैः सुरक्षितः ।
 कञ्चिज्जनप्रदः स्कीतः सुखं वसति राघव ॥ ४६ ॥ कञ्चित्ते
 दयिताः सर्वे कृषिगोरक्षजीविनः । वार्त्तायां साम्प्रतं तात
 लोकोयं सुखमेधते ॥ ४७ ॥ तेषां गुप्ति परीहारैः कञ्चित्ते
 भरणं कृतम् । रक्ष्या हि राज्ञा धर्मेण सर्वे विषयवासिनः ॥ ४८ ॥
 कञ्चित् स्त्रियः सान्त्वयसे कञ्चित्तास्ते सुरक्षिताः । कञ्चिन्न
 अहधास्यासां कञ्चिद्गुह्यं न भाषसे ॥ ४९ ॥ [कञ्चिन्नागवनं गुप्तं
 कञ्चित्ते सन्ति धेनुकाः । कञ्चिन्न गणिकाश्वानां कुञ्जराणाञ्च
 तृप्यसि ॥ ५० ॥ कञ्चिद्दर्शयसे नित्यं मानुषाणां विभूषितम् ।
 उत्थायोत्थाय पूर्वार्द्धे राजपुत्र महापथे ॥ ५१ ॥ कञ्चिन्न सर्वे
 कर्मान्ताः प्रत्यक्षास्ते ऽविशंकया । सर्वे वा पुनरुत्सृष्टा मध्यमे-
 वान्न कारणम् ॥ ५२ ॥ कञ्चिद्दुर्गाणि सर्वाणि धनधान्या-
 युधोदकैः । यन्त्रैश्च प्रतिपूर्णानि तथा शिल्पिधनुर्द्धरैः ॥ ५३ ॥
 आयस्ते विपुलः कञ्चित् कञ्चिदल्पतरो व्ययः । अपात्रेषु न ते

कञ्चित् कोशो गच्छति राघव ॥ ५४ ॥ देवतार्थे च पितृर्थे
 ब्राह्मणाभ्यागतेषु च । योषेषु मित्रवर्गेषु कञ्चिद्गच्छति ते
 व्ययः ॥ ५५ ॥ कञ्चिदास्योपि शुद्धात्मा चारितश्चापकर्मणा ।
 अदृष्टः शास्त्रकुशलैर्न लोभाद्बध्यते शुचिः ॥ ५६ ॥ गृहीतश्चैव
 पृष्टश्च काले दृष्टः सकारणः । कञ्चिन्न मुच्यते चौरो धनलो-
 भान्नरर्षभ ॥ ५७ ॥ व्यसने कञ्चिदाद्यस्य दुर्गतस्य च राघव ।
 अर्थं विरागाः पश्यन्ति तवामात्या बद्धश्रुताः ॥ ५८ ॥ यानि
 मिथ्याभिषक्तानां पतन्त्यस्वाणि राघव । तानि पुत्रपशून्
 घ्नन्ति प्रीत्यर्थमनुशासतः ॥ ५९ ॥ कञ्चिद्दृष्ट्वाञ्च बालाञ्च वैद्यान्
 मुख्याञ्च राघव । दानेन मनसा वाचा त्रिभिरेतैर्वुभूषसे ॥ ६० ॥
 कञ्चिद्गुरुञ्च वृद्धाञ्च तापसान्देवतातिथीन् । चैत्याञ्च सर्वान्
 सिद्धार्थान् ब्राह्मणाञ्च नमस्यसि ॥ ६१ ॥ कञ्चिदर्थेन वा धर्म-
 मर्थं धर्मेण वा पुनः । उभौ वा प्रीतिलोभेन कामेन न विवा-
 धसे ॥ ६२ ॥ कञ्चिदर्थञ्च कामञ्च धर्मञ्च जयतांवर । विभज्य-
 काले कालञ्च सर्वान् वरद सेवसे ॥ ६३ ॥ कञ्चित्ते ब्राह्मणः
 शर्म सर्वशास्त्रार्थकोविदः । आशंसते महाप्राज्ञ पौरजानपदैः
 सह ॥ ६४ ॥ नास्तिक्यमनृतं क्रोधं प्रमादं दीर्घसूत्रताम् ।
 अदर्शनं ज्ञानवतामालस्यं पञ्चवृत्तिताम् ॥ ६५ ॥ एकचिन्त-
 नमर्थानामनर्थज्ञैश्च मन्त्रणम् । निश्चितानामनारम्भं मन्त्रस्या-
 परिरक्षणम् ॥ ६६ ॥ मङ्गलाद्यप्रयोगञ्च प्रत्युत्थानञ्च सर्वतः ।
 कञ्चिन्वं वर्जयस्येतान् राजदोषाञ्चतुर्दश ॥ ६७ ॥ दशपञ्चचतु-
 र्वर्गान् सप्तवर्गञ्च तत्त्वतः । अष्टवर्गं त्रिवर्गञ्च विद्यास्तिस्त्रश्च
 राघव ॥ ६८ ॥ इन्द्रियाणां जयं बुद्ध्या षाड्गुण्यं दैवमानुषम् ।
 कृत्यं विंशतिवर्गञ्च तथा प्रकृतिमण्डलम् ॥ ६९ ॥ यात्रा
 दण्डविधानञ्च द्वियोनी सन्धिविग्रहौ । कञ्चिदेतान्महाप्राज्ञ
 यथावदनुमन्यसे । ७० ॥ सान्त्रभिस्त्वं यथोद्दिष्टं चतुर्भिस्त्रिभि-

रेव वा । कच्चित् समस्तैर्व्यस्तैश्च मन्त्रं मन्त्रयसे बुध ॥ ७१ ॥
 कच्चित्ते सफला वेदाः कच्चित्ते सकलाः क्रियाः । कच्चित्ते सफला
 दाराः कच्चित्ते सफलं श्रुतम् ॥ ७२ ॥ कच्चिदेषैव ते बुद्धि-
 र्यथोक्ता मम राघव । आयुषां च यशस्या च धर्मकामार्थसं-
 हिता ॥ ७३ ॥ यां वृत्तिं वर्त्तते तातो याश्च नः प्रपितामहाः ।
 तां वृत्तिं वर्त्तसे कच्चिद्या च सत्ययगा शुभा ॥ ७४ ॥ कचित्
 स्वादुक्तं भोज्यमेको नाश्नासि राघव । कच्चिदाशंसमानेभ्यो
 मित्रेभ्यः सम्प्रयच्छसि ॥ ७५ ॥ राजा तु धर्मेण हि पालयित्वा
 महीपतिर्दण्डधरः प्रजानाम् । अवाप्य कृत्स्नां वसुधां यथा व-
 दितश्रुतः स्वर्गमुपैति विद्वान् ॥ ७६ ॥

इत्यार्षे रामायणे वाल्मीकीये अयोध्याकाण्डे

अततमः सर्गः ।

—•—

तं तु रामः समाज्ञाय भरतं गुरुवत्सलम् । लक्ष्मणेन सह
 भ्राता प्रष्टुं समुपचक्रमे ॥ १ ॥ किमेतदिच्छेयमहं श्रोतुं
 प्रव्याहृतं त्वया । यस्मात्त्वमागतो देशमिमं चीरजटाजिनी ॥ २ ॥
 यन्निमित्तमिमं देशं कृष्णाजिनजटाधरः । हित्वा राज्यं प्रवि-
 ष्टस्त्वं तत् सर्वं वक्तुमर्हसि ॥ ३ ॥ इत्युक्तः कैकयीपुत्रः काकुत्-
 स्थेन महात्मना । प्रगृह्य बलवद्भूयः प्राञ्जलिर्वाक्यमब्रवीत् ॥ ४ ॥
 आर्य्य तातः परित्यज्य कृत्वा कर्म सुदुष्करम् । गतः स्वर्गं महा-
 वाङ्गः पुत्रशोकाभिपीडितः ॥ ५ ॥ स्त्रिया नियुक्तः कैकेय्या
 मम मात्रा परन्तप । चकार सा महत् पापमिदमात्मयशो
 हरम् ॥ ६ ॥ सा राज्यफलमप्राप्य विधवा शोककर्षिता ।
 प्रतिष्यति महाघोरे नरके जननी मम ॥ ७ ॥ तस्य मे दास-

भूतस्य प्रसादं कर्तुमर्हसि । अभिषिञ्चस्व चाद्यैव राजेन
मघवानिव ॥ ८ ॥ इमाः प्रकृतयः सर्वा विधवा मातरश्च याः ।
त्वत्सकाशमनुप्राप्ताः प्रसादं कर्तुमर्हसि ॥ ९ ॥ तथानुपूर्व्यां
युक्तञ्च युक्तञ्चात्मनि मानद । राज्यं प्राप्नुहि धर्मेण सकामान्
सुहृदः कुरु ॥ १० ॥ भवत्वविधवा भूमिः समया प्रतिना
त्वया । शशिना विमलेनेव शारदी रजनी यथा ॥ ११ ॥
एभिश्च सचिवैः सार्द्धं शिरसा याचितो मया । भ्रातुः शिष्यस्य
दासस्य प्रसादं कर्तुमर्हसि ॥ १२ ॥ तद्दिदं शाश्वतं पितरं
सर्वं सचिवमण्डलम् । पूजितं पुरुषथाग्र नातिक्रमितु
मर्हसि ॥ १३ ॥ एवमुक्त्वा महाबाहुः स्वामीः कैकयीसुतः ।
रामस्य शिरसा पादौ जग्राह भरतः पुनः ॥ १४ ॥ तं
मत्तमिव मातङ्गं निश्वसन्तं पुनः पुनः । भ्रातरं भरतं रामः
परिष्वजेदमब्रवीत् ॥ १५ ॥ कुलीनः सत्वसम्पन्नस्तेजस्वी
चरितव्रतः । राज्यहेतोः कथं पापमाचरेन्मद्विधो जनः ॥ १६ ॥
न दोषं त्वयि पश्यामि सूक्ष्ममर्थरिसूदन । न चापि जननीं
बाल्यात्त्वं विगर्हितुमर्हसि ॥ १७ ॥ कामकारो महाप्राज्ञ
गुरूणां सर्वदानघ । उपपन्नेषु दारेषु पुत्रेषु च विधीयते ॥ १८ ॥
वयमस्य यथा लोके संख्याताः सौम्य साधुभिः । भार्या
पुत्राश्च शिष्याश्च त्वमपि ज्ञातुमर्हसि ॥ १९ ॥ वने वा चीरवसनं
सौम्य कृष्णाजिनांबरम् । राज्ये वापि महाराजो मां वासयितु
मीश्वरः ॥ २० ॥ यावत् पितरि धर्मज्ञ गौरवं लोकसत्कृते ।
तावत् धर्मकृतां श्रेष्ठ जनन्यामपि गौरवम् ॥ २१ ॥ एताभ्यां
धर्मशीलाभ्यां वनं गच्छेति राष्ट्रव । मातापितृभ्यामुक्तो हं
कथमन्यत् समाचरे ॥ २२ ॥ त्वया राज्यमयोध्यायां प्राप्तव्यं लोक-
सत्कृतं । वस्तव्यं दण्डकारण्ये मया वल्कलवाससा ॥ २३ ॥
एवमुक्त्वा महाराजो विभागं लोकसन्निधौ । व्यादिश्य च

महाराजो दिवं दशरथो गतः ॥ २४ ॥ स च प्रमाणं धर्मात्मा
 राजा लोकगुरुस्तव । पित्रा दत्तं यथाभागमुपभोक्तुं त्व-
 महसि ॥ २५ ॥ चतुर्दश समा सौम्य दण्डकारण्यमाश्रितः ।
 उपभोक्ष्ये त्वहं दत्तं भागं पित्रा महात्मना ॥ २६ ॥ यदब्रवीन्ममं
 नरलोकसत्कृतः पिता महात्मा विबुधाधिपोपमः । तद्देश
 मन्ये परमात्मनो हितं न सर्वलोकेश्वरभावमव्ययम् ॥ २७ ॥

इत्यार्षे रामायणे वाल्मीकीये अथोध्याकाण्डे

एकाधिकशततमः सर्गः ।

रामस्य वचनं श्रुत्वा भरतः प्रत्युवाच ह । किं मे धर्माद्-
 विहीनस्य राजधर्मः करिष्यति ॥ १ ॥ शाश्वतोयं सदा धर्मः
 स्थितोऽस्मासु नरर्षभ । ज्येष्ठे पुत्रे स्थिते राज्ञां न कनीयान्
 भवेन्नृपः ॥ २ ॥ स सद्गद्गां मया सार्द्धमयोध्यां गच्छ राघव ।
 अभिषेचय चात्मानं कुलस्यास्य भवाय नः ॥ ३ ॥ राजानं मानुषं
 प्राङ्गर्देवत्वे सम्मतो मम । यस्य धर्मार्थसहितं वृत्तमाङ्गर-
 मानुषम् ॥ ४ ॥ केकयस्ये च मयि तु त्वयि चारण्यमाश्रिते ।
 घीमान् स्वर्गं गतो राजा यायजूकः सतां मतः ॥ ५ ॥ निष्क्रान्त-
 मात्रे भवति सहीते सहलक्ष्मणे । दुःखयोकाभिभूतस्तु
 राजा त्रिदिवमभ्यगात् ॥ ६ ॥ उत्तिष्ठ पुरुषव्याघ्र क्रियता-
 मुदकं पितुः । अहं चायं च शत्रुघ्नः पूर्वमेव कृतोदकौ ॥ ७ ॥
 प्रियेण किल दत्तं हि पितृलोकेषु राघव । अक्षयं भवतीत्या-
 ङ्गर्भवांश्चैव पितुः प्रियः ॥ ८ ॥ त्वामिव शोचंस्वव दर्शनेप्सु-
 स्वय्येव सक्तामनिवर्त्य बुद्धिं । त्वया विहीनस्तव शोकरुग्ण-
 स्वां संस्मरन्नेव गतः पिता ते ॥ ९ ॥

इत्यार्षे रामायणे वाल्मीकीये अथोध्याकाण्डे

द्वाधिकशततमः सर्गः ।

तां श्रुत्वा करुणां वाचं पितुर्मरणसंहिताम् । राघवो
भरतेनोक्तां बभूव गतचेतनः ॥ १ ॥ तं तु वज्रमिवोत्सृष्टमाह-
वे दानवारिणा । वाग्बज्रं भरतेनोक्तममनोज्ञं परन्तपः ॥ २ ॥
प्रगृह्य रामो बाहू वै पुष्पिताङ्ग इव द्रुमः । वने परशुना कृत्त-
स्तथा भुवि पपात ह ॥ ३ ॥ तथाहि पतितं रामं जगत्प-
जगतीपतिम् । कूलपातपरिश्रान्तं प्रसुप्तमिव कुञ्जरम् ॥ ४ ॥
भ्रातरस्ते महेष्वासं सर्वतः शोककर्षितम् । रुदन्तः सह
वैदेह्या सिपिचः सलिलेन वै ॥ ५ ॥ स तु संज्ञां पुनर्लब्ध्वा
नेत्राभ्यामश्रुमुत्सृजन् । उपाक्रामत काकुत्स्थः कृपणं बद्ध
भाषितुम् ॥ ६ ॥ स रामः स्वर्गतं श्रुत्वा पितरं पृथिवी-
पतिम् । उवाच भरतं वाक्यं धर्मात्मा धर्मसंहितम् ॥ ७ ॥
किं क्वरिष्याम्ययोध्यायां ताते दिष्टाकृतिङ्गते । कस्तां राज-
वराडीनामयोध्यां पालयिष्यति ॥ ८ ॥ किं नु तस्य मया कार्यं
दुर्जातेन महातूनाः । यो सृतो मम शोकेन स मया न च
संस्कृतः ॥ ९ ॥ अहो भरत सिद्धार्थो येन राजा त्वयानघ ।
शत्रुघ्नेन च सर्वेषु प्रेतकृतेषु सत्कृतः ॥ १० ॥ निःप्रधानाम-
नेकायां नरेन्द्रेण विनाकृतां । निवृत्तवनवासीपि नायोध्यां
गन्तमुत्सहे ॥ ११ ॥ समाप्तवनवासं मामयोध्यायां परन्तप ।
कोनुशासिष्यति पुनस्ताते लोकान्तरङ्गते ॥ १२ ॥ पुरा प्रेक्ष्य
सुवृत्तं मां पिता यान्याह सान्त्वयन् । वाक्यानि तानि श्रोष्यामि
कुतः कर्णसुखान्यहम् ॥ १३ ॥ एवमुक्त्वा तु भरतं भार्या-
मध्येत्य राघवः । उवाच शोकसन्तप्तः पूर्णचन्द्रनिभा-
ननाम् ॥ १४ ॥ सीते मृतस्ते श्वशुरः पितृहीनोसि लक्ष्मणा ।
भरतो दुःखमाचष्टे स्वर्गतिं पृथिवीपतेः ॥ १५ ॥ ततो बद्ध-
गुणं तेषां वाक्यं नेत्रेष्वजायत । तथा ब्रुवति काकुत्स्थे
कुसाराणां यशस्विनाम् ॥ १६ ॥ ततस्ते भ्रातरः सर्वे भृशमाः

श्वास्य दुःखितम् । अत्रुवन् जगतीभर्तुः क्रियतासुदकं
 पितुः ॥ १७ ॥ सा सीता स्वगतं श्रुत्वा श्वशुरन्तं महानृपम् ।
 नेत्राभ्यामश्रुपूर्णाभ्यां न शशाकैश्चितुं प्रियम् ॥ १८ ॥ सां-
 त्वयित्वा तु तां रामो रुदन्तीं जनकात्मजां । उवाच लक्ष्मणं
 तत्र दुःखितो दुःखितं वचः ॥ १९ ॥ आनयेद्गुह्यपिण्याकं चीर-
 माहर चोत्तरं । जलक्रियार्थं तातस्य गमिष्यामि महात्मनः ॥ २० ॥
 मीता पुरस्तात् व्रजतु त्वमेनामभितो व्रज । अहं पश्चाद्गमिष्यामि
 गतिच्छेषा सुदारुणा ॥ २१ ॥ ततो नित्यानुगस्तेषां विदितात्मा
 महामतिः । मृदुर्दान्तश्च कान्तश्च रामे च दृढभक्तिमान् ॥ २२ ॥
 सुमन्त्रस्तैर्दृष्टुं पशुतैः सार्द्धमाश्रास्य राघवं । अवतारयदा-
 लम्ब्य नदीं मन्दाकिनीं शिवाम् ॥ २३ ॥ ते सुतीर्थां ततः
 कृच्छ्रादुपगम्य यशस्विनः । नदीं मन्दाकिनीं रम्यां सदा
 पुष्पितकाननाम् ॥ २४ ॥ शीघ्रस्रोतसमासाद्य तीर्थं शिवम-
 कर्दमम् । सिषिचुस्तूदकं राज्ञे तत एतद्भवत्विति ॥ २५ ॥
 प्रगृह्य तु महीपालो जलपूरितमञ्जलिम् । दिशं यास्यामभि-
 मुखो रुदन् वचनमब्रवीत् ॥ २६ ॥ एतन्ने राजशार्दूल
 विमलनोयमेक्षयम् । पितृलोकगतस्याद्य महत्तमुप-
 तिष्ठतु ॥ २७ ॥ ततो मन्दाकिनीतीरं प्रत्युत्तीर्य स राघवः ।
 पितृसकार तेजस्वी निर्वापं भ्रातृभिः सह ॥ २८ ॥ ऐंगुदं-
 वदरैर्मिश्रं पिण्याकन्दर्भसंस्तरे । न्यस्य रामः सुदुःखात्तीं
 रुदन् वचनमब्रवीत् ॥ २९ ॥ इदं भुञ्ज्य महाराज प्रीतो य-
 दशना वयम् । यदन्नः पुरुषो नूनं तदन्नास्तस्य देवताः ॥ ३० ॥
 ततस्तो नैव मार्गेण प्रत्युत्तीर्य सरित्तटात् । आरूरोह नर-
 व्याघ्रो रम्यवानुं महीधरम् ॥ ३१ ॥ ततः पर्याकुटीदार-
 मासाद्य जगतीपतिः । परिजग्राह पाणिभ्यामुभौ भरत-
 लक्ष्मणौ ॥ ३२ ॥ तेषां तु रुदतां शब्दात्प्रतिशब्दोऽभवद्भिरौ ।

भ्रातॄणां सह वदेह्या सिंहानां नर्दतामिव ॥ ३३ ॥ महाबलानां
 रुदतां कुर्वतामुदकं पितुः । विज्ञाय तुमुलं शब्दं तस्मा
 भरतसैनिकाः ॥ ३४ ॥ अब्रुवंश्चापि रामेण भरतः सङ्गतो
 ध्रुवम् । तेषामेव महाहृद्दः शोचतां पितरं हृतम् ॥ ३५ ॥
 अथ वाहान् परित्यज्य तं सर्वे प्रमुखाः स्वनम् । अप्येकमनसो
 जग्मुर्यथास्थानं प्रधाविताः ॥ ३६ ॥ ह्यैरन्ये गजैरन्ये रथैरन्ये
 खलंकृतैः । सुकुमारास्तथैवान्ये पद्भिरेव नरा ययुः ॥ ३७ ॥
 अधिरप्रोषितं रामं चिरविप्रोषितं यथा । द्रष्टुकामो जनः
 सर्वा जगाम सहसाश्रमम् ॥ ३८ ॥ भ्रातॄणां त्वरितास्त तु
 द्रष्टुकामाः समागमम् । ययुर्वज्रविधैर्यानेः खुरनेमि-
 समाकुलैः ॥ ३९ ॥ सा भूमिर्बज्रभिर्यानेः रथनेमिसमाहता ।
 सुमोच तुमुलं शब्दं द्यौरिवाभ्रसमागमे ॥ ४० ॥ तेन
 विवासिता नागाः करेणुपरिवारिताः । आवासयन्तो गन्धेन
 जग्मुरन्यद्भुवनं ततः ॥ ४१ ॥ वराहसृगसिंहाश्च महिषाः
 ह्यमरास्तथा । व्याघ्रगोकर्णागवया वित्रेसुः पृषतैः सह ॥ ४२ ॥
 रथाङ्गाह्वयनतूहा हंसाः कारण्डवाः प्लवाः । तथा पुंस्को-
 किलाः क्रौंचा विसंज्ञा भेजिरे दिशः ॥ ४३ ॥ तेन शब्देन
 विहस्तैराकाशं पक्षिभिर्हृतं । मनुष्यैरावृता भूमिरुभयं
 प्रवभौ तदा ॥ ४४ ॥ ततस्तं पुरुषव्याघ्रं यशस्विनमकल्मषं ।
 आसीनं स्थण्डिले रामं ददर्श सहसा जनः ॥ ४५ ॥ विगर्हमाणाः
 कैकेयीं मन्थरासहितामपि । अभिगम्य जनो रामं वाष्पपूर्णा-
 मुखोभवत् ॥ ४६ ॥ तान् नरान् वाष्पपूर्णाक्षान् समीच्याथ
 सुदुःखितान् । पर्यष्वजत धर्मज्ञः पितृवज्जातवच्च सः ॥ ४७ ॥
 स तत्र काञ्चित् परिष्वजे नरान् नराश्च केचित्तु तमभ्य-
 वादयन् । चकार सर्वान् स्वयस्यवान्श्वान् यथार्हमासाद्य
 तदा नृपालजः ॥ ४८ ॥ ततः स तेषां रुदतां महात्मनां भुवं

च खं चानुविनादयन् स्वनः । गुहा गिरीणां च दिशश्च सन्ततं
मृदङ्गबोधप्रतिमो विष्णुश्चुवे ॥ ४९ ॥

इत्यार्षे रामायणे वाल्मीकीये अयोध्याकाण्डे

त्र्यधिकशततमः सर्गः ।

वशिष्ठः पुरतः कृत्वा द्वारान् दशरथस्य च । अभिचक्राम
तं देशं रामदर्शनतर्षितः ॥ १ ॥ राजपत्न्याश्च गच्छन्त्यो
मन्दं मन्दाकिनीं प्रति । ददृशुस्तत्र तत्तीर्थं रामलक्ष्मण-
सेवितम् ॥ २ ॥ कौशल्या वाष्पपूर्णेन सुखेन परिशुष्यता ।
सुमित्रामब्रवीद्दीनां याश्चान्या राजयोषितः ॥ ३ ॥ इदं
तेषामनाद्यानां क्लिष्टमक्लिष्टकर्मणाम् । वने प्राक्कलनं तीर्थं
ये ते निर्विप्रयीकृताः ॥ ४ ॥ इतः सुमिते पुत्रस्ते सदा जल-
मत्तन्द्रितः । स्वयं हरति सौमित्रिर्मम पुत्रस्य कारणात् ॥ ५ ॥
जघन्यमपि ते पुत्रः कृतवान्न तु गर्हितः । भ्रातुर्यदर्थरहितं
सर्वं तद्गर्हितं गुणैः ॥ ६ ॥ अद्यायमपि ते पुत्रः क्लेशानाम-
तथोचितः । नीचानर्थसमाचारं सज्जं कर्म प्रसुञ्चतु ॥ ७ ॥
दक्षिणाग्रेषु दर्भेषु सा ददर्श महीतले । पितुरिङ्गुदिपिण्याकं
न्यस्तमायतलोचना ॥ ८ ॥ तं भूमौ पितुरात्तेन न्यस्तं
धर्मेषु वीक्ष्य सा । उवाच देवी कौशल्या सर्वा दशरथ-
स्त्रियः ॥ ९ ॥ इदमिच्छाकुनाथस्य राघवस्य महात्मनः ।
राघवेण पितुर्दत्तं पश्यतैतद्यथाविधि ॥ १० ॥ तस्य देव-
समानस्य पार्थिवस्य महात्मनः । नैतद्दौर्पयिकं मन्ये भुक्त-
भोगस्य भोजनम् ॥ ११ ॥ चतुरन्तां महीं भुक्त्वा महेन्द्रसदृशो
भुवि । कथमिङ्गुदिपिण्याकं स भुक्ते वसुधाधिपः ॥ १२ ॥ अतो

दुःखतरं लोके न किञ्चित् प्रतिभाति मे । यत्र रामः पितुर्दद्या-
दिङ्गुदिचोदमृद्धिमान् ॥ १३ ॥ रामेणोङ्गुदिपिणाकं
पितुदेत्तं समीक्ष्य मे । कथं दुःखेन हृदयं न स्फोटति
सहस्रधा ॥ १४ ॥ श्रुतिसु खल्वियं सत्या लौकिकी
प्रतिभाति मे । यदन्नः पुरुषो नूनं तदन्नास्तस्य देवताः ॥ १५ ॥
एवमार्त्तां सपत्नस्ता जग्मुराश्वस्य तां तदा । दृष्टुश्चाश्रमे रामं
स्वर्गच्युतमिवामरम् ॥ १६ ॥ त भोगैः परिसंत्यक्तं रामं संप्रेक्ष्य
मातरः । धार्त्ता मुमुचुरश्रूणि सस्वरं शोककर्षिताः ॥ १७ ॥
तासां रामः समुत्थाय जग्राह चरणां वुजान् । मातृणां मनुज-
व्याघ्रः सर्वासां सत्यसङ्गरः ॥ १८ ॥ ताः पाणिभिः सुखस्पर्शैर्मृदं-
गुलितलैः शुभैः । प्रममार्जूरजः पृष्ठाद्रामस्यायतलोचनाः ॥ १९ ॥
सौमित्रिरपि ताः सर्वा मातृः संप्रेक्ष्य दुःखितः । अभ्यवादय-
दासक्तं शनै रामादनन्तरम् ॥ २० ॥ यथा रामे तथा तस्मिन्
सर्वा ववृतिरे स्त्रियः । वृत्तिं दशरथाज्जाते लक्ष्मणे शुभलक्षणे ॥ २१ ॥
सीतापि चरणांस्तासानुपसंगृह्य दुःखिता । श्वश्रूणामश्रुपूर्णाक्षी
सम्बभूवाग्रतः स्थिता ॥ २२ ॥ तां परिष्वज्य दुःखार्त्ता माता
दुहितरं यथा । वनवासकृतां दीनां कौशल्या वाक्यमब्र-
वीत् ॥ २३ ॥ विदेहराजन्यसुता स्नुषा दशरथस्य च । राम-
पत्नी कथं दुःखं संप्राप्ता विजने वने ॥ २४ ॥ पद्मा मातपसन्तप्तं
परिक्षिष्टमिवोत्पलं । काञ्चनं रजसा ध्वस्तं क्लिष्टं चन्द्रमिवां-
बुदैः ॥ २५ ॥ मुखन्ते प्रेक्ष्य मां शोको दहत्यग्निरिवाश्रयं ।
भृशं मनसि वैदेहि व्यसनारणिसम्भवः ॥ २६ ॥ ब्रुवंत्या-
मेवमार्त्तायां जनन्यां भरताग्रजः । पादावाषाद्य जग्राह
वशिष्ठस्य स राघवः ॥ २७ ॥ पुरोहितस्याग्निसमस्य तस्य वै
दृष्टस्पतेरिन्द्र इवामराधिपः । प्रगृह्य पादौ मुसम्बुद्धतेजसः
सहैव तेनोपविवेश राघवः ॥ २८ ॥ ततो जघन्य सहितः

स्वमन्त्रिभिः पुरप्रधानैश्च तथैव सैनिकैः । जनेन धर्मज्ञतमेन
 धर्मवानुपोपविष्टो भरतस्तदाग्रजम् ॥ २९ ॥ उपोपविष्ट-
 स्तु तदातिवीर्यवांस्तपस्त्रिवेशेन समीक्ष्य राघवम् । श्रिया ज्वलन्तं
 भरतः कृताञ्जलिर्यथा महेन्द्रः प्रयतः प्रजापतिम् ॥ ३० ॥
 किमेष वाक्यं भरतोद्य राघवं प्रणस्य सत्कृत्य च साधु वक्ष्यति ।
 इतीव तस्यार्थजनस्य तत्त्वतो वभूव कौतूहलमुत्तमन्तदा ॥ ३१ ॥
 स राघवः सत्यधृतिश्च लक्ष्मणो महाहर्षभावो भरतश्च धार्मिकः ।
 वृतः सुहृद्भिश्च विरेजिरेध्वरे यथा सदस्यैः सहिता-
 स्त्रयोग्नयः ॥ ३२ ॥

इत्यार्षे रामायणे वाल्मीकीये अयोध्याकाण्डे
 चतुरधिकशततमः सर्गः ।
 ततः पुरुषसिंहानां वृतानां तैः सुहृद्गणैः । शोचतामेव
 रजनी दुःखेन व्यत्यर्त्तत ॥ १ ॥ रजन्यां सुप्रभातायां
 भ्रातरस्ते सुहृदृताः । मन्दाकिन्यां ऊतं जप्तं कृत्वा राममुपा-
 गमन् ॥ २ ॥ तूष्णीं ते समुपासीना न कश्चित् किञ्चिद्-
 ब्रवीत् । भरतस्तु सुहृन्मध्ये रामं वचनमब्रवीत् ॥ ३ ॥ सान्नि-
 ता मामिका माता दत्तं राज्यमिदं मम । तद्ददामि तवैवाहं
 भुञ्च्व राज्यमकण्टकम् ॥ ४ ॥ सह ते वास्त्रवेगेन भिन्नसेतु-
 र्जलागमे । दुरावरं त्वदन्येन राज्यखण्डमिदं महत् ॥ ५ ॥
 गतिं खर इवाश्वस्य ताक्ष्यस्येव पतत्रिणः । अनुगन्तुं न शक्तिर्मे
 गतिं तव महीपतेः ॥ ६ ॥ सुजीवं नित्यशस्तस्य यः परैरुप-
 जीव्यते । राम तेन तु दुर्जीवं यः परानुपजीवति ॥ ७ ॥
 यथा तु रोपितो वृक्षः पुरुषेण विवर्द्धितः । ह्रस्वकेन दुरारोहो

दृढस्त्वो महाद्रुमः ॥ ८ ॥ स यदा पुष्पितो भूत्वा फलानि
 न विदर्शयेत् । स तां नानुभवेत् प्रीतिं यस्य हेतोः प्ररो-
 हितः ॥ ९ ॥ एषोपमा महाबाहो तदर्थस्त्रेक्षुमर्हसि । यत्र
 त्वमस्मान् वृषभो भर्ता भृत्यान् शधि हि ॥ १० ॥ श्रेणयस्वां
 महाराज पश्यन्वग्राश्व सर्वशः । प्रतपन्तमिवादित्यं राज्य-
 स्थितमरिन्दमम् ॥ ११ ॥ तवानुयाने काकुत्स्थ मत्ता नर्दन्तु
 कुञ्जराः । अन्तःपुरगता नाय्यो नदन्तु सुसमाहिताः ॥ १२ ॥
 तस्य साध्वनुमन्यन्त नागरा विविधा जनाः । भरतस्य वचः श्रुत्वा
 रामं प्रत्यनुयाचतः ॥ १३ ॥ तमेवं दुःखितं प्रेक्ष्य विलपन्तं यश-
 स्विनम् । रामः कृतात्मा भरतं समाश्वास्य यदात्मवान् ॥ १४ ॥
 नात्मनः कामकारो हि पुरुषोयमनीश्वरः । इतश्चेतरतश्चैनं
 कृतान्तः परिकर्षति ॥ १५ ॥ सर्वे चयान्ता निचयाः पतनान्ताः
 समुच्छ्रयाः । संयोगा विप्रयोगान्ता मरणान्तश्च जीवितम् ॥ १६ ॥
 यथा फलानां पक्वानां नान्यत्र पतनाद्भयम् । एवं नरस्य जा-
 तस्य नान्यत्र मरणाद्भयम् ॥ १७ ॥ यथागारं दृढस्थूणं जीर्णं
 भूत्वावसीदति । तथावसीदन्ति नरा जराश्चत्युवशङ्कताः ॥ १८ ॥
 अत्येति रजनी या तु सा न प्रतिनिवर्त्तते । यात्येव यमुना
 पूर्णं समुद्रमुदकार्णवम् ॥ १९ ॥ अहोरात्राणि गच्छन्ति सर्वेषां
 प्राणिनामिह । आयुषि क्षपयन्त्याशु ग्रीष्मे जलमिवांशवः ॥ २० ॥
 आत्मानमनुशोच त्वं किमन्यमनुशोचसि । आयुस्तु हीयते यस्य
 स्थितस्थाय गतस्य च ॥ २१ ॥ सहैव मृत्युर्व्रजति सह मृत्युर्नि-
 षीदति । गत्वा सुदीर्घमध्वानं सह मृत्युर्निवर्त्तते ॥ २२ ॥
 गात्रेषु बलयः प्राप्ताः श्वेताश्चैव शिरोरुहाः । जरया पुरुषो
 जीर्णः किं हि कृत्वा प्रभावयेत् ॥ २३ ॥ नन्दन्त्युदित आदित्ये
 नन्दन्त्यस्रमितेहनि । आत्मनो नावबुध्यन्ते मनुष्या जीवित-

क्षयम् ॥ २४ ॥ दृष्यन्त्युत्सुखं दृष्ट्वा नवं नवमिवागतम् ।
 ऋतूनां परिवर्त्तेन प्राणिनां प्राणसङ्ख्यः ॥ २५ ॥ यथा का-
 ष्ठञ्च काष्ठञ्च समेयातां महार्णवे । समेत्य तु व्यपेयातां काल-
 मासाद्य कञ्च न ॥ २६ ॥ एवं भाष्याश्च पुत्राश्च ज्ञातयश्च
 वस्तूनि च । समेत्य व्यवधावन्ति ध्रुवो क्षेपां विनाभवः ॥ २७ ॥
 नात्र कश्चिद्यथाभावं प्राणी समभिवर्त्तते । तेन तस्मिन्न सा-
 मर्थ्यं प्रेतस्यास्यानुशोचतः ॥ २८ ॥ यथा हि सार्थं गच्छन्तं
 ब्रयात् कश्चित् पथि स्थितः । अहमप्यागमिष्यामि पृष्ठतो भव-
 तामिति ॥ २९ ॥ एवं पूर्वैर्गतो मार्गः पितृपंतामहैर्ध्रुवः ।
 तन्नापन्नः कथं शोचेद्यस्य नास्ति व्यतिक्रमः ॥ ३० ॥ वयसः
 पतमानस्य स्रोतसो वानिवर्त्तिनः । आत्मा सुखे नियोक्तव्यः
 सुखभाजः प्रजाः स्मृताः ॥ ३१ ॥ धर्मात्मा सुशुभं कृत्स्नैः
 क्रतुभिश्चाप्तदक्षिणैः । न स शोच्यः पिता तात स्वर्गतः सत्कृतः
 सताम् ॥ ३२ ॥ स जीर्णं मानुषं देहं परित्यज्य पिता हि नः ।
 दंवीमृद्धिमनुप्राप्तो ब्रह्मलोकविहारिणीम् ॥ ३३ ॥ तं तु नैव-
 श्विधः कश्चित् प्राज्ञः शोचितुमर्हति । त्वद्विधो सद्विधश्चापि
 श्रुतवान् बुद्धिमत्तरः ॥ ३४ ॥ एते बहुविधाः शोका विलाप
 रुदिते तदा । वर्जनीया हि धीरेण सर्वावस्थासु धीमता ॥ ३५ ॥
 स स्वस्थो भव मा शोको यात्वा चावसतां पुरीम् । तथा पित्रा
 नियुक्तोसि वशिना वदतांवर ॥ ३६ ॥ यत्राहमपि तेनैव नियुक्तः
 पुण्यकर्मणा । तत्रैवाहं करिष्यामि पितुरार्यस्य शासनम् ॥ ३७ ॥
 न मया शासनं तस्य त्यक्तुं न्याय्यमरिन्दम । स त्वयापि सदा
 मान्यः स वै वन्धुः स नः पिता ॥ ३८ ॥ तद्वचः पितुरेवाहं
 सम्मतं धर्मचारिणाम् । कर्मणा पालयिष्यामि वनवासेन रा-
 षव ॥ ३९ ॥ धार्मिकेणानृशंसेन नरेण गुरुवर्त्तिना । भवि-
 तव्यं नरव्याघ्र परलोकं जिगीषता ॥ ४० ॥ आत्मानमनुतिष्ठ त्वं

स्वभावेन नरर्षभ । निशाम्य तु शुभं वृत्तं पितुर्दशरथस्य
 नः ॥ ४१ ॥ इत्येवमुक्त्वा वचनं महात्मा पितुर्निदेशप्रति-
 पालनार्थम् । यवीयसं भ्रातरमर्थवच्च प्रभुर्मुहूर्त्तार्द्विरराम
 रामः ॥ ४२ ॥

इत्यार्षे रामायणे वाल्मीकीये अयोध्याकाण्डे
 पञ्चोत्तरशततमः सर्गः ।

एवमुक्त्वा तु विरते रामे वचनमर्थवत् । ततो मन्दाकिनी-
 तोरे रामं प्रकृतिवत्सलम् ॥ १ ॥ उवाच भरतश्चित्तं धार्मिको
 धार्मिकं वचः । को हि स्यादीदृशो लोके यादृशस्त्वमरिन्दम ॥ २ ॥
 न त्वां प्रथयद्यदुःखं प्रीतिर्वा न प्रहर्षयेत् । सम्मतश्चापि
 वृद्धानां तांश्च पृच्छसि संशयान् ॥ ३ ॥ यथा मृतस्तथा जीवन्
 यथासति तथा सति । यस्यैव बुद्धिलाभः स्यात् परितप्येत
 केन सः ॥ ४ ॥ परावरज्ञो यच्च स्याद्यथा त्वं मनुजाधिप ।
 स एव व्यसनं प्राप्य न विषीदितुमर्हति ॥ ५ ॥ अमरोपम-
 सत्वस्त्वं महात्मा सत्यसङ्गरः । सर्वज्ञः सर्वदर्शी च बुद्धिमांश्चापि
 राघव ॥ ६ ॥ न त्वामेवं गुरुर्युक्तं प्रभवाभवकोविदम् ।
 अविप्रहृतमं दुःखं नासादयितुमर्हति ॥ ७ ॥ प्रोषिते मयि
 यत् पापं मात्रा मत्कारणात् कृतम् । क्षुद्रया तदनिष्टं मे
 प्रसीदतु भवान् मम ॥ ८ ॥ धर्मबन्धेन बद्धोऽस्मि तेनेनां नेह
 मातरम् । हन्मि तीव्रेण दण्डेन दण्डार्हां पापकारिणीम् ॥ ९ ॥
 कथं दशरथाज्जातः शुभाभिजनकर्मणः । जानन् धर्ममधर्मश्च
 कुर्यां कर्म जगुष्मितम् ॥ १० ॥ गुरुः क्रियावान् वृद्धश्च राजा

प्रेतः पितेति च । तातं न परिगर्हेहं दैवतञ्चेति संसदि ॥ ११ ॥
 को हि धर्मार्थयोर्हीनमीदृशं कर्म क्लिष्यम् । स्त्रियाः प्रिय-
 चिकीर्षुः सन् कुर्व्याद्धर्मज्ञ धर्मवित् ॥ १२ ॥ धन्तकाले हि
 भूतानि मुह्यन्तीति पुरा श्रुतिः । राज्ञैव कुर्वता लोके प्रत्यक्षा
 सा श्रुतिः कृता ॥ १३ ॥ साध्वर्थमभिसन्धाय क्रोधान्मोहाच्च
 साहसात् । तातस्य यदतिक्रान्तं प्रत्याहरतु तद्भवान् ॥ १४ ॥
 पितुर्हि समतिक्रान्तं पुत्रो यः साधु मन्यते । तदपत्यं मतं लोके
 विपरीतमतोन्यथा ॥ १५ ॥ तदपत्यं भवानस्तु मा भवान् दुष्कृतं
 पितुः । अति यत्तत् कृतं कर्म लोके धीरविगर्हितम् ॥ १६ ॥
 कैकेयीं मां च तातञ्च सुहृदो बान्धवाश्च नः । पौरजानपदान्
 सर्वान् त्रातुं सर्वमिदं भवान् ॥ १७ ॥ क्व चारण्यं क्व च चातं
 क्व जटाः क्व च पालनम् । ईदृशं व्याहृतं कर्म न भवान् कर्तु-
 नर्हति ॥ १८ ॥ एष हि प्रथमो धर्मः क्षत्रियस्याभिषेचनम् ।
 येन शक्यं महाप्राज्ञ प्रजानां परिपालनम् ॥ १९ ॥ कश्च
 प्रत्यक्षमुत्सृज्य संशयस्थमलक्षणम् । आयतिस्थश्चरेद्धर्मं क्षत्र-
 बन्धुरनिश्चितम् ॥ २० ॥ अथ क्लेशजमेव त्वं धर्मश्चरितुमिच्छसि ।
 धर्मेण चतुरो वर्णान् पालयन् क्लेशमाप्नुहि ॥ २१ ॥ चतुर्णां-
 माश्रमाणां हि गार्हस्थ्यं श्रेष्ठमुत्तमम् । आर्द्धधर्मश्च धर्मज्ञास्तं कथं
 त्यक्तुमिच्छसि ॥ २२ ॥ श्रुतेन बालः स्थानेन जन्मना भवतो
 ह्यहम् । स कथं पालयिष्यामि भूमिं भवति तिष्ठति ॥ २३ ॥
 हीनबुद्धिगुणो बालो हीनस्थानेन चाप्यहम् । भवता च विना-
 भूतो न वर्त्तयितुमुत्सहे ॥ २४ ॥ इदं निखिलमप्यग्रं राज्यं
 पितृमकण्ठकम् । अनुशाधि स्वधर्मेण धर्मज्ञ सह बान्धवैः ॥ २५ ॥
 इहैव त्वाभिषिञ्चन्तु सर्वाः प्रकृतयः सह । क्षत्रिजः सर्वशि-
 ष्ठाश्च मन्त्रविन्मन्त्रकोविदाः ॥ २६ ॥ अभिषिक्तस्त्वमस्माभिर-
 योध्यां पालने व्रज । विजित्य तरसा लोकान् मरुद्भिरिव

वासवः ॥ २७ ॥ ऋणानि त्रीण्यपाकुर्वन्दुर्हृदः साधु निर्दहन् ।
सुहृदस्तर्पयन् कामैस्त्वमेवात्मानुशाधि माम् ॥ २८ ॥ अयार्थ्य
मृदिताः सन्तु सुहृदस्तेभिषेचने । अद्य भीताः पलायन्तु दुष्प्र-
दास्ते दिशो दश ॥ २९ ॥ आक्रोशं मम मातुश्च प्रसृज्य पुरुष-
र्षभ । अद्य तत्रभवन्तञ्च पितरं रक्ष किल्बिषात् ॥ ३० ॥
शिरसा त्वाभियाचेदं कुरुष्व कर्षणां मयि । बान्धवेषु च सर्वेषु
भूतेष्विव महेश्वरः ॥ ३१ ॥ अथवा पृष्ठतः कृत्वा वनमेव भवा-
नितः । गमिष्यति गमिष्यामि भवता सार्द्धमप्यहम् ॥ ३२ ॥
तथाहि रामो भरतेन तास्यता प्रसाद्यमानः शिरसा मही-
पतिः । न चैव चक्रे गमनाय सत्ववान् मर्तं पितुस्तद्वचने प्रति-
ष्ठितः ॥ ३३ ॥ तदद्भुतं स्थैर्यं मवेक्ष्य राघवे समं जनो हर्ष-
मवाप दुःखितः । न यात्ययोध्यामिति दुःखितो भवत् स्थिर-
प्रतिज्ञत्वमवेक्ष्य हर्षितः ॥ ३४ ॥ तसृत्विजो नैगमयूथवल्गुभा-
स्तथा विसंज्ञाश्लुकलाश्च मातरः । तथा ब्रुवाणं भरतं प्रतुष्टुवुः
प्रणम्य रामस्य यथाचिरे सह ॥ ३५ ॥

इत्यार्षे रामायणे वाल्मीकीये अयोध्याकाण्डे

षष्ठोत्तरशततमः सर्गः ।

पुनरेवं ब्रुवाणन्तं भरतं भरताग्रजः । प्रत्युवाच ततः
श्रीमान् ज्ञातिमध्ये सुसत्कृतः ॥ १ ॥ उपपन्नमिदं वाक्यं यस्त्वं
मेवमभाषथाः । ज्ञातः पुत्रो दशरथात् कैकेयां राजसत्त-
मात् ॥ २ ॥ पुरा ज्ञातः पिता नः स मातरं तेः समुदहन् ।

मातामहे समाश्रीषीद्राज्यशुक्लमनुत्तमम् ॥ ३ ॥ देवासुरे च
 संग्रामे जनन्ते तव पार्थिवः । सम्प्रहृष्टो हृदौ राजा वरमारा-
 धितः प्रभुः ॥ ४ ॥ ततः सा सम्प्रतिश्राय्य तव माता यशस्विनी ।
 अयाचत नरश्रेष्ठं द्वौ वरौ वरवर्णिनी ॥ ५ ॥ तव राज्यं नर-
 व्याघ्र मम प्रवाजनन्तथा । तच्च राजा तथा तस्यै नियुक्तः
 प्रहृदौ वरम् ॥ ६ ॥ तेन पिताहमप्यत्र नियुक्तः पुरुषर्षभ ।
 चतुर्दश वने वासं वर्षाणि वरदानिकम् ॥ ७ ॥ सोऽहं वनमिदं
 प्राप्तो निर्जनं लक्ष्म्यान्वितः । सीतया चाप्रतिहृन्धः सत्यवादे
 स्थितः पितुः ॥ ८ ॥ भवानपि तथेत्येव पितरं सत्यवादिनम् ।
 कर्तुंमर्हसि राजेन्द्र क्षिप्रमेवाभिषेचनात् ॥ ९ ॥ ऋणान्मोक्षय
 राजानं मत्कृते भरत प्रभुम् । पितरं त्राहि धर्मज्ञ मातर-
 ष्वाभिनन्द्य ॥ १० ॥ श्रूयते धीमता तात श्रुतिगीता यश-
 स्विना । गयेन यजमानेन गयेष्वेव पितॄन् प्रति ॥ ११ ॥ पु-
 न्नाम्नो नरकाद्यस्मात् पितरं त्रायते सुतः । तस्मात् पुत्र इति
 प्रोक्तः पितॄन् यः पाति सर्वतः ॥ १२ ॥ एष्टव्या वहवः पुत्रा गुण-
 बन्तो बद्धश्रुताः । तेषां वै समवेतानामपि कश्चिद्गयां ब्रजेत् ॥ १३ ॥
 एवं राजर्षयः सर्वे प्रतीता रघुनन्दन । तस्मात् त्राहि नरश्रेष्ठ
 पितरं नरकात् प्रभो ॥ १४ ॥ अयोध्यां गच्छ भरत प्रकृतीरनु-
 रञ्जय । शत्रुघ्नसहितो वीर सह सर्वैर्हिजातिभिः ॥ १५ ॥
 प्रवेक्ष्ये दण्डकारण्यमहमप्यविलम्बयन् । आभ्यान्तु सहितो वीर
 सीतया लक्ष्मणेन च ॥ १६ ॥ त्वं राजा भरत भव स्वयं नराणां
 वन्द्यानामहमपि राजराण्यसृगाणाम् । गच्छ त्वं पुरवरमद्य
 सम्प्रहृष्टः संहृष्टस्त्वहमपि दण्डकान् प्रवेक्ष्ये ॥ १७ ॥ छायान्ते
 दिनकरभाः प्रवाधमानं वर्षत्रं भरत कर्तुं मूर्ध्नि सीताम् ।
 एतेषामहमपि काननद्रुमाणां छायां तामतिशायिनीं शनैः
 श्रियिष्ये ॥ १८ ॥ शत्रुघ्नस्वतुलमतिस्तु ते सहायः सौमित्रिर्मम

विदितः प्रधानमित्रम् । चत्वारस्तनय वरावयं नरेन्द्रं सत्यस्थं
भरत चराम मा विषीद ॥ १६ ॥

इत्यार्षे रामायणे वाल्मीकीये अयोध्याकाण्डे

सप्तोत्तरशततमः सर्गः ।

—

आश्वासयन्तं भरतं जावालिर्द्वाह्यणोत्तमः । उवाच रामं
धर्मज्ञं धर्मापेतमिदं वचः ॥ १ ॥ साधु राघव माभूत्त बुद्धिरेवं
निरर्थिका । प्राकृतस्य नरस्येव आर्य्यबुद्धेशपस्विनः ॥ २ ॥
कः कस्य पुरुषो बन्धुः किमाप्यं कस्य केनचित् । एको हि
जायते जन्तुरेक एव विनश्यति ॥ ३ ॥ तस्मान्माता पिता चेति
राम सज्जेत यो नरः । उन्मत्त इव स ज्ञेयो नास्ति कश्चिद्धि
कस्यचित् ॥ ४ ॥ यथा ग्रामान्तरं गच्छन्नरः कश्चिद्दृष्टिर्वसेत् ।
उत्सृज्य च तमावासं प्रतिष्ठेतापरेहनि ॥ ५ ॥ एवमेव मनु-
ष्याणां पिता माता गृहं वसु । आवासमात्रं काकुत्स्थ सज्जन्त
नात्र सज्जनाः ॥ ६ ॥ पित्यं राज्यं समुत्सृज्य स नाहं सि
नरोत्तम । आस्थातुं कापयं दुःखं विषमं बहुकण्टकम् ॥ ७ ॥
समृद्धानामयोध्यायामात्मानमभिषेचय । एकवेणीधरा हित्वा
नगरीं सम्प्रतीक्षते ॥ ८ ॥ राजभोगाननुभवन् महाहान्
पार्थिवात्मज । विहर त्वमयोध्यायां यथा शकस्त्रिपिष्टपे ॥ ९ ॥
न ते काश्चिद्दृशरथस्त्वच्च तस्य न कश्चन । अन्यो राजा त्वमन्यसु
तस्मात् कुरु यदुच्यते ॥ १० ॥ बीजमात्रं पिता जन्ताः शुक्रं
शोणितमेव च । संयुक्तमृतुमन्मात्रा पुरुषस्येह जन्म तत् ॥ ११ ॥
गतः स वृषतितस्तत्र गन्तव्यं यत्र तेन वै । प्रहृत्तिरेषा भूतानां
त्वं तु मिथ्या विहन्यसे ॥ १२ ॥ अर्थधर्मपरा ये ये तांस्तां

ह्येषामि नेतरान् । ते हि दुःखमिह प्राप्य विनाशं प्रेत्य ले-
 भिरे ॥ १३ ॥ अष्टका पितृदेवत्यमित्ययं प्रसृतो जनः । अन्न-
 स्योपद्रवं पश्य सृतो हि किमशिष्यति ॥ १४ ॥ यदि भुक्तमि-
 हान्येन देहमन्यस्य गच्छति । दद्यात् प्रवसतां आहं न तत्
 पश्यशनं भवेत् ॥ १५ ॥ दानसम्बन्धना ह्येते ग्रन्था मेषाविभिः
 कृताः । यजस्व देहि दीक्षस्व तपस्तप्यस्व सन्त्यज ॥ १६ ॥
 स नास्ति परमित्येतत् कुरु बुद्धिं महामते । प्रत्यक्षं यत्तदा
 तिष्ठ परोक्षं पृष्ठतः कुरु ॥ १७ ॥ सतां बुद्धिं पुरस्कृत्य सर्व-
 लोकनिदर्शिनीम् । राज्यं च त्वं निमृह्णीष्व भरतेन प्रसा-
 दितः ॥ १८ ॥

इत्यार्षे रामायणे वाल्मीकीये अयोध्याकाण्डे

अष्टोत्तरशततमः सर्गः ॥

जावालेस्तु वचः श्रुत्वा रामः सत्यपराक्रमः । उवाच परया-
 सूक्त्या बुद्ध्या विप्रतिपन्नया ॥ १ ॥ भवान्मे प्रियकामार्थं वचनं
 यदिहोक्तवान् । अकार्षं कार्ष्यं सङ्काशमपथ्यं प्रथसन्निभम् ॥ २ ॥
 निमेष्यादस्तु पुरुषः पापाचारसमन्वितः । मानं न लभते
 सत्सु भिन्नचारितदर्शनः ॥ ३ ॥ कुलीनमकुलीनं वा वीरं
 पुरुषमानिनम् । चारित्रमेव व्याख्याति शुचिस्त्वा यदि वा-
 शुचिम् ॥ ४ ॥ अनार्यं स्वार्थं संस्थानः शौचाद्धीनस्तथा शुचिः ।
 लक्ष्मणवदलक्ष्मणयो दुःशीलः शीलवानिव ॥ ५ ॥ अथर्मं धर्म-
 वेषेण यादमं लोकसङ्करम् । अभिपत्स्ये शुभं हित्वा क्रियां
 विधिविवर्जिणाम् ॥ ६ ॥ कश्चेतयानः पुरुषः कार्ष्याकार्ष्यं विच-
 क्षयाः । बद्धं मन्येत मां लोके दुर्दत्तं लोकदूषणम् ॥ ७ ॥

कस्य यास्याम्यहं वृत्तं केन वा स्वर्गमाप्नुयात् । अनया वृत्तं
 मानोहं वृत्त्या हीनप्रतिज्ञया ॥ ८ ॥ कामवृत्तो न्वयं लोकः
 कृतस्त्रः समुपवर्त्तते । यद्ब्रह्मन्ताः सन्ति राजानसद्ब्रह्मन्ताः सन्ति
 हि प्रजाः ॥ ९ ॥ सत्यमेवानृशंसस्य राजवृत्तं सर्वातनम् । त-
 स्मात् सत्यात्मकं राज्यं सत्ये लोकः प्रतिष्ठितः ॥ १० ॥ ऋषय-
 स्रैव देवाश्च सत्यमेव हि मेनिरे । सत्यवाही हि लोकेऽस्मिन्
 परङ्गच्छति चाक्षयम् ॥ ११ ॥ उद्विजन्ते यथा सर्पान्मरादवृत-
 वादिनः । धर्मः सत्यपरो लोके मूलं सर्वस्य चोच्यते ॥ १२ ॥
 सत्यमेवेश्वरो लोके सत्ये धर्मः सदाश्रितः । सत्यमूषानि
 सर्वाणि सत्यान्नास्ति परं पदम् ॥ १३ ॥ इत्समिष्टं उतत्रैव त-
 प्तानि च तपांसि च । वेदाः सत्यप्रतिष्ठानास्तस्मात् सत्यपरो
 भवेत् ॥ १४ ॥ एकः पालयते लोकमेकः पालयते कुलम् ।
 मज्जत्येको हि निरये एकः स्वर्गं महीयते ॥ १५ ॥ सोऽहं पितु-
 निदेशन्तु किमर्थं नानुपालये । सत्यप्रतिश्रवः सत्यं सत्येन स-
 मयीकृतम् ॥ १६ ॥ नैव लोभान्न मोहाद्वा न पाप्मानान्तमो-
 न्वितः । सेतुं सत्यस्य भेत्स्यामि गुरोः सत्यप्रतिश्रवः ॥ १७ ॥
 असत्यसन्धस्य सतश्चलस्यास्थिरचेतसः । नैव देवा न पितरः
 प्रतीच्छन्तीति नः श्रुतम् ॥ १८ ॥ प्रत्यगात्मनिमं धर्मं सत्यं
 पश्याम्यहं ध्रुवम् । भारः सत्पुरुषैश्चीर्यसादर्थमभिनन्दते ॥ १९ ॥
 क्षात्रं धर्ममहत्यक्ष्ये क्ष्यधर्मं धर्मसंहितम् । क्षद्रैर्गुणसैर्लुब्धैश्च
 सेवितं पापकर्मभिः ॥ २० ॥ कायेन कुरुते पापं मनसा सम्य-
 धार्य तत् । अनृतं जिह्वया चाह त्रिविधं कर्मपातकम् ॥ २१ ॥
 भूमिः कीर्त्तिर्यशो लक्ष्मीः पुरुषं प्रार्थयन्ति हि । सत्यं समनु-
 वर्त्तन्ते सत्यमेव भजेत्ततः ॥ २२ ॥ अष्टं क्षुमार्यमेव स्यादुयद्भवा-
 नवधार्यं माम् । आह बुक्तिकरैर्वाक्यैरिदं भद्रं कुरुष्वह ॥ २३ ॥
 कथं क्षुद्रं प्रतिज्ञाय वनवासमिमं गुरोः । भरतस्य कारिष्यामि

वचो हित्वा सुरोर्वचः ॥ २४ ॥ स्थिरा मया प्रतिज्ञाता प्रतिज्ञा
 गुरुसन्निधौ । प्रहृष्टमानसा देवी कैकेयी चाभवत्तदा ॥ २५ ॥
 वनवासं वसन्तेव शुचिर्नियतभोजनः । मूलपुष्पफलेः पुण्यैः
 पितृन्देवांसु तर्पयन् ॥ २६ ॥ सन्तुष्टपञ्चवर्गोऽहं लोकयात्रां प्रवा-
 ह्ये । अकुहः अहधानः सन् कार्याकार्यविचक्षणः ॥ २७ ॥
 कर्मभूमिमिमां प्राप्य कर्त्तव्यं कर्म यच्छुभम् । अग्निर्वायुश्च
 सोमश्च कर्मणां फलभागिनः ॥ २८ ॥ शतं क्रतूनामाहृत्य देव-
 राट् त्रिदिवं गतः । तपांस्युग्राणि चास्थाय दिवं प्राप्ता मह-
 र्षयः ॥ २९ ॥ अमृष्यमाणः पुनरुग्रतेजा निशम्य तन्नास्तिक-
 षाक्यहेतुम् । अथाब्रवीत्तं वृपतेस्तनूजो विगर्हमायो वचनानि
 तस्य ॥ ३० ॥ सत्यञ्च धर्मञ्च पराक्रमञ्च भूतानुकम्पां प्रियवादि-
 ताञ्च । द्विजातिदेवातिथिपूजनञ्च पथ्यानमाहुस्त्रिदिवस्य
 सन्तः ॥ ३१ ॥ तेनैवमाज्ञाय यथावदर्थमेकोदयं सम्प्रतिपद्य
 विप्राः । धर्मं चरन्तः सकलं यथावत् काङ्क्षन्ति लोकागममप्र-
 मत्ताः ॥ ३२ ॥ निन्दास्यहं कर्म कृतं पितुस्तद्यत्त्वामगृह्णाद्विष-
 मस्यबुद्धिम् । बुद्धानयैवस्त्रिधया चरन्तं मुनास्तिकं धर्मपथाह-
 पेतम् ॥ ३३ ॥ यथा हि चोरः स तथा हि बुद्धस्तथागतं ना-
 स्तिकमत विद्धि । तस्माद्वि यः शक्यमतः प्रजानां न नास्तिके-
 नाभिलुखो बुधः स्यात् ॥ ३४ ॥ त्वत्तो जनाः पूर्वतरे द्विजाश्च
 शुभानि कर्माणि बहूनि चक्रुः । हित्वा सदेमञ्च परञ्च लोकं
 तस्माद्द्विजोः स्वस्ति कृतं कृतञ्च ॥ ३५ ॥ धर्मो रताः सत्पुरुषैः
 समेतास्ते जस्त्रिनो दानगुणप्रधानाः । अहिंसका वीतमलाश्च
 लोके भवन्ति पूज्या मुनयः प्रधानाः ॥ ३६ ॥ इति ब्रुवन्तं वचनं
 सरोषं रामं महात्मानमदीनसत्त्वम् । उवाच पथ्यं पुनरास्ति-
 कञ्च सत्यं वचः सानुनयञ्च विप्रः ॥ ३७ ॥ न नास्तिकानां वचनं
 ब्रवीम्यहं न नास्तिकोऽहं न च नास्ति किञ्च न । समीक्ष्य कालं

पुनरास्तिको भवं भवेय काले पुनरेव नास्तिकः ॥ ३८ ॥ स
चापि कालोयमुपागतः शनैर्यथा मया नास्तिकवागुदीरिता ।
निवर्त्तनायं तव राम कारणात् प्रसादनार्थञ्च मयैतदी-
रितम् ॥ ३९ ॥

इत्यार्षे रामायणे षाड्भोगीये अयोध्याकाण्डे

नवोत्तरशततमः सर्गः ।

क्रुद्धमाज्ञाय रामन्तु वशिष्ठः प्रत्युवाच ह । जावालिरपि
जानीते लोकस्यास्य गतागतिम् ॥ १ ॥ निवर्त्तयितुकामस्तु
त्वामेतद्वाक्यमब्रवीत् । इमां लोकसमुत्पत्तिं लोकनाथ निबोध
मे ॥ २ ॥ सर्वं सज्जितमेवासीत् पृथिवी तत्र निर्मिता । ततः
समभवद्ब्रह्मा स्वयम्भूर्देवतैः सह ॥ ३ ॥ स वराहस्ततो भूत्वा
प्रोज्जहार वसुन्धराम् । असृजञ्च जगत् सर्वं सह पुत्रैः कृता-
त्मभिः ॥ ४ ॥ आकाशप्रभवो ब्रह्मा शाश्वतो नित्य अव्ययः ।
तस्मात् मरीचिः सञ्जज्ञे मरीचेः कश्यपः सुतः ॥ ५ ॥ विष्वान्
कश्यपाञ्जज्ञे मनुर्वैवस्वतः स्वयम् । स तु प्रजापतिः पूर्वमि-
च्छाकुस्तु मनोः सुतः ॥ ६ ॥ यस्येयं प्रथमं दत्ता समृद्धा मनुना
मही । तमिच्छाकुमयोध्यायां राजानं विद्धि पूर्वकम् ॥ ७ ॥
इच्छाकोस्तु सुतः श्रीमान् कुक्षिरित्येव विन्धुतः । कुक्षेरथा-
त्मजो वीर विकुक्षिरुदपद्यत ॥ ८ ॥ विकुक्षेस्तु महातेजा वाणः
पुत्रः प्रतापवान् । वाणस्य च महाबाहुरनरण्यो महातपाः ॥ ९ ॥
नानावृष्टिर्बभूवास्त्रिन्न दुर्भिक्ष्यं सतांवरे । अनरण्ये महाराजे
तस्कारो वापि कश्च न ॥ १० ॥ अनरण्यान्महाराज पृथुराजा
बभूव ह । तस्मात् पृथोर्महातेजा त्रिशङ्कुरुदपद्यत ॥ ११ ॥

स सत्यवचनाद्दीरः सगरीरो दिवङ्गतः । त्रिगङ्गोरभवत्सूनु-
 र्धुन्धुमारो महायथाः ॥ १२ ॥ धुन्धुमारान्महातेजा युवनाश्वो
 व्यजायत । युवनाश्वसुतः श्रीमान् मान्वाता समपद्यत ॥ १३ ॥
 मान्वातुस्तु महातेजाः सुसन्धिरुदपद्यत । सुसन्धेरपि पुत्नी
 द्वौ ध्रुवसन्धिः प्रसेनजित् ॥ १४ ॥ यगस्वी ध्रुवसन्धेस्तु भरतो
 रिपुसूदनः । भरतास्तु महाबाहोरसितो नाम जायत ॥ १५ ॥
 यस्यैते प्रति राजान उदपदास्त शत्रवः । हैहयास्तातजङ्गाश्च
 शूराश्च शशविन्दवः ॥ १६ ॥ तांस्तु सर्वान् प्रतिव्यूह्य युद्धे राजा
 प्रवासितः । स च शैलवरे रथ्ये बभूवाभिरतो मुनिः ॥ १७ ॥
 दे चोत्स्य भार्य्ये गर्भिण्यौ बभूवतुरिति श्रुतिः । तत्र चैका
 महाभागा भार्गवं देववर्जसम् । ववन्दे पद्मपताची काङ्क्षिणी
 पुत्रमुत्तमम् । एका गर्भविनाशाय सपत्यै गरलं ददौ ॥ १८ ॥
 भागवश्रावणो नाम हिमवन्तसुपाश्रितः । तस्यपि साभ्युपागस्य
 कालिन्दी त्वभ्यवादयत् ॥ १९ ॥ स तामभ्यवदत् प्रीतो वरेप्सुं
 पुत्रजन्तानि । पुत्रस्ते भविता देवि महात्मा लोकविश्रुतः ॥ २० ॥
 घामिकश्च सुभीमश्च वंशकर्तारिसूदनः । श्रुत्वा प्रदक्षिण्यं कृत्वा
 मुनिं तमनुमान्य च ॥ २१ ॥ पद्मपत्रसमानाक्षं पद्मगर्भसम-
 प्रभम् । ततः सा गृहमागस्य देवी पुत्रमजायत ॥ २२ ॥ स-
 पत्या तु गरस्तस्यै दत्तो गर्भजिघांसया । गरेण सह तेनैव
 तस्मात् स सगरोभवत् ॥ २३ ॥ स राजा सगरो नाम यः
 ससुद्रमखानयत् । द्रष्टुं पर्वसि वेनेन चासयान इमाः प्रजाः ॥ २४ ॥
 असमञ्जस्तु पुत्रोभूत् सगरस्योत्तमः श्रुतम् । जीवन्नेव स पित्रा
 तु निरस्तः पापकर्मकृत् ॥ २५ ॥ अशुमानपि पुत्रोभूदसम-
 ञ्जस्य वीर्यवान् । दिल्लीपोऽमुमतः पुत्रो दिल्लीपस्य भगी-
 रथः ॥ २६ ॥ भगीरथात् ककुत्स्थस्य काकुत्स्था येन तु
 स्मृताः । ककुत्स्थस्य च पुत्रोभूत् रघुर्येन तु राघवाः ॥ २७ ॥

रघोस्तु पुत्रस्तेजस्वी प्रवृद्धः पुरुषादकः । कल्माषपादः
 सौदास इत्येवं प्रथितो भुवि ॥ २८ ॥ कल्माषपादं पुत्रो-
 भच्छङ्करास्वति नः श्रुतम् । यस्तु तदीर्यं सासाद्य सहसैव्यो
 व्यमीनशत् ॥ २९ ॥ शङ्करस्य तु पुत्रोभच्छूरः श्रीमान्
 सुदर्शनः । सुदर्शनस्याग्निवर्णः अग्निवर्णस्य शीघ्रगः ॥ ३० ॥
 शीघ्रगस्य मरुः पुत्रो मरोः पुत्रः प्रशुश्रुवः । प्रशुश्रुवस्य पुत्रो-
 भूदन्वरीषो महामतिः ॥ ३१ ॥ अन्वरीषस्य पुत्रोभून्नङ्गवः
 मत्यविक्रमः । नङ्गवस्य च नाभागः पुत्रः परमधार्मिकः ॥ ३२ ॥
 अजय सुव्रतश्चैव नाभागस्य सुतावृभौ । अजस्य चैव धर्मात्मा
 राजा दशरथः सुतः ॥ ३३ ॥ तस्य ज्येष्ठोऽसि दाय्यादौ राम
 इत्यभिविश्रुतः । तदुगृह्याण स्वकं राज्यमवेक्षस्व जगन्नृप ॥ ३४ ॥
 इच्छाकूणां हि सर्वेषां राजा भवति पूर्वजः । पूर्वजे नावरः
 पुत्रो ज्येष्ठो राजाभिषिच्यते ॥ ३५ ॥ स राघवाणां कुलधर्म-
 मात्मनः सनातनं नाद्य विहन्तुमर्हसि । प्रभूतरत्नामनुशाधि
 मेदिनीं प्रभूतराष्ट्रां पितृवन्महोदयाः ॥ ३६ ॥ इत्युक्त्वा रामो
 रामेणैव नाम्ना राजा भवति ॥ ३७ ॥ ततोऽन्वरीषोऽपि रामेण
 ॥ ३८ ॥ इत्यर्षे रामायणे बाल्मीकीये अयोध्याकाण्डे ॥ ३९ ॥
 शीघ्रगस्य मरुः पुत्रो मरोः पुत्रः प्रशुश्रुवः । प्रशुश्रुवस्य पुत्रो-
 भूदन्वरीषो महामतिः ॥ ३० ॥ अन्वरीषस्य पुत्रोभून्नङ्गवः
 मत्यविक्रमः । नङ्गवस्य च नाभागः पुत्रः परमधार्मिकः ॥ ३१ ॥
 अजय सुव्रतश्चैव नाभागस्य सुतावृभौ । अजस्य चैव धर्मात्मा
 राजा दशरथः सुतः ॥ ३२ ॥ तस्य ज्येष्ठोऽसि दाय्यादौ राम
 इत्यभिविश्रुतः । तदुगृह्याण स्वकं राज्यमवेक्षस्व जगन्नृप ॥ ३३ ॥
 इच्छाकूणां हि सर्वेषां राजा भवति पूर्वजः । पूर्वजे नावरः
 पुत्रो ज्येष्ठो राजाभिषिच्यते ॥ ३४ ॥ स राघवाणां कुलधर्म-
 मात्मनः सनातनं नाद्य विहन्तुमर्हसि । प्रभूतरत्नामनुशाधि
 मेदिनीं प्रभूतराष्ट्रां पितृवन्महोदयाः ॥ ३५ ॥ इत्युक्त्वा रामो
 रामेणैव नाम्ना राजा भवति ॥ ३६ ॥ ततोऽन्वरीषोऽपि रामेण
 ॥ ३७ ॥ इत्यर्षे रामायणे बाल्मीकीये अयोध्याकाण्डे ॥ ३८ ॥
 शीघ्रगस्य मरुः पुत्रो मरोः पुत्रः प्रशुश्रुवः । प्रशुश्रुवस्य पुत्रो-
 भूदन्वरीषो महामतिः ॥ ३९ ॥ अन्वरीषस्य पुत्रोभून्नङ्गवः
 मत्यविक्रमः । नङ्गवस्य च नाभागः पुत्रः परमधार्मिकः ॥ ४० ॥
 अजय सुव्रतश्चैव नाभागस्य सुतावृभौ । अजस्य चैव धर्मात्मा
 राजा दशरथः सुतः ॥ ४१ ॥ तस्य ज्येष्ठोऽसि दाय्यादौ राम
 इत्यभिविश्रुतः । तदुगृह्याण स्वकं राज्यमवेक्षस्व जगन्नृप ॥ ४२ ॥
 इच्छाकूणां हि सर्वेषां राजा भवति पूर्वजः । पूर्वजे नावरः
 पुत्रो ज्येष्ठो राजाभिषिच्यते ॥ ४३ ॥ स राघवाणां कुलधर्म-
 मात्मनः सनातनं नाद्य विहन्तुमर्हसि । प्रभूतरत्नामनुशाधि
 मेदिनीं प्रभूतराष्ट्रां पितृवन्महोदयाः ॥ ४४ ॥ इत्युक्त्वा रामो
 रामेणैव नाम्ना राजा भवति ॥ ४५ ॥ ततोऽन्वरीषोऽपि रामेण
 ॥ ४६ ॥ इत्यर्षे रामायणे बाल्मीकीये अयोध्याकाण्डे ॥ ४७ ॥

इमा हि ते परिषदो ज्ञातयश्च वृषास्तथा । एषु तात चरन्धर्मं
 नातिवर्त्तेः सतां गतिम् ॥ ५ ॥ । हृद्धाया धर्मशीलाया मातु-
 र्नाहस्यवर्त्तितुम् । अस्या हि वचनं कुर्वन्नातिवर्त्तेः सतां
 गतिम् ॥ ६ ॥ । भरतस्य वचः कुर्वन् याचमानस्य राघव । आ-
 त्मानं नातिवर्त्तेस्त्वं सत्यधर्मपराक्रम ॥ ७ ॥ । एवं मधुरसुक्तः स
 गुरुणा राघवः स्वयम् । प्रत्युवाच समासीनं वशिष्ठं पुरुषर्षभः ॥ ८ ॥
 यन्मातापितरौ वृत्तं तनये कुरुतः सदा । न सुप्रतिकरं तत्तु
 मात्ना पित्रा च यत् कृतम् ॥ ९ ॥ । यथाशक्तिप्रदानेन स्वापनो-
 च्छादनेन च । नित्यञ्च प्रियवादेन तथा संवर्द्धनेन च ॥ १० ॥
 स हि राजा दशरथः पिता जनयिता मम । आज्ञापयन्मां
 यत्तस्य न तन्मिथ्या भविष्यति ॥ ११ ॥ । एवमुक्ते तु रामेण
 भरतः प्रत्यनन्तरम् । उवाच विपुल्लोरस्कः स्तूतं परमदु-
 र्मनाः ॥ १२ ॥ । इह तु स्यण्डिले शीघ्रं कुशानास्तर सारथे ।
 आर्य्यं प्रत्युपवेक्ष्यामि यावन्ते सम्प्रसीदति ॥ १३ ॥ । निराहारो
 निरालोको धनहीनो यथा द्विजः । शये पुरस्ताच्छाखायां
 यावन्मां प्रति यास्यति ॥ १४ ॥ । स तु राममवेक्षन्तं सुमन्त्रं प्रेक्ष्य
 दुर्मनाः । कुशोत्तरमुपस्थाप्य भूमावेवास्थितः स्वयम् ॥ १५ ॥
 तमुवाच महातेजा रामो राजर्षिसत्तमः । किं मां भरत कुर्वाणं
 तात प्रत्युपवेक्षसे ॥ १६ ॥ । ब्राह्मणो ह्येकपार्श्वेन नरान् रोद्धु-
 मिहार्हसि । न तु मूर्द्धाभिषिक्तानां विधिः प्रत्युपवेशने ॥ १७ ॥
 उत्तिष्ठ नरघातूर्द्ध्वं हित्वैतद्दारुणं वयम् । पुरवर्त्यामितः क्षिप्र-
 मयोध्यां याहि राघव ॥ १८ ॥ । आसीनस्त्वेव भरतः पौरजान-
 पदं जनम् । उवाच सर्वतः प्रेक्ष्य क्रिमार्थं नानुशासथ ॥ १९ ॥
 ते तदोचुर्महात्मानं पौरजानपदा जनाः । काकुत्स्थमभिजा-
 नीमः सस्यग्वदति राघवः । २० ॥ । एषोपि हि महाभागः
 पितुर्वचसि तिष्ठति । अतएव न शक्ता स्म भ्यावर्त्तयितु-

मञ्जसा ॥ २१ ॥ तेषामाज्ञाय वचनं रामो वचनमब्रवीत् । एवं
निबोध वचनं सुहृदां धमेचक्षुषाम् ॥ २२ ॥ एतच्चैवोभयं श्रुत्वा
सम्यक् सम्पश्य राघव । उत्तिष्ठ त्वं महाबाहो मां च स्पृश तथो-
दकम् ॥ २३ ॥ अथोत्थाय जलं स्पृष्ट्वा भरतो वाक्यमब्रवीत् ।
शृण्वन्तु मे परिषदो मन्त्रिणः श्रेणयस्तथा ॥ २४ ॥ न याचे-
पितरं राज्यं नानुशासामि मातरम् । एवं परमधर्मज्ञं नानु-
जानामि राघवम् ॥ २५ ॥ यदि त्ववश्यं वस्तव्यं कर्त्तव्यञ्च पितु-
र्वचः । अहमेव निवत्स्यामि चतुर्दश वने समाः ॥ २६ ॥ ध-
र्मात्मा तस्य सत्येन भ्रातुर्वाक्येन विस्मितः । उवाच रामः सम्प्रेक्ष्य
पौरजानपदं जनम् ॥ २७ ॥ विक्रीतमाहितं क्रीतं यत् पित्रा
जीवता मम । न तल्लोपयितुं शक्यं मया वा भरतेन वा ॥ २८ ॥
उपाधिर्न मया कार्श्यो वनवासे जुर्गुप्सितः । युक्तमुक्तञ्च कैकेय्या
पित्रा मे सुकृतं कृतम् ॥ २९ ॥ जानामि भरतं क्षान्तं गुरु-
सत्कारकारिणम् । सर्वमेवात्र कल्याणं सत्यसन्धे महात्मनि ॥ ३० ॥
अनेन धर्मशीलेन वनात् प्रत्यागतः पुनः । भ्रात्रा सह भवि-
ष्यामि पृथिव्याः पतिरुत्तमः ॥ ३१ ॥ वृत्तो राजा हि कैकेय्या
मया तद्वचनं कृतम् । अनृतान्मोचयानेन पितरं तं मही-
पतिम् ॥ ३२ ॥

इत्यार्षे रामायणे वाल्मीकीये अयोध्याकाण्डे

एकादशाधिकशततमः सर्गः ।

—०—

तमप्रतिमतेजीभ्यां भ्रातृभ्यां रोमहर्षणम् । विस्मिताः
सङ्गमं प्रेक्ष्य समुपेता महर्षयः ॥ १ ॥ अन्तर्हिता मुनिगणाः
स्थिताश्च परमर्षयः । तौ भ्रातरौ महाभागौ काकुत्स्थौ प्रश-

शंसिरे ॥ ७ ॥ स धन्यो यस्य पुत्रौ द्वौ धर्मज्ञौ धर्मविक्रमौ ।
 श्रुत्वा वयं हि सद्भाषामुभयोः सुहृदयामहे ॥ ३ ॥ ततस्त्वृषि-
 गणाः क्षिप्रं दशग्रीववधैषिणः । भरतं राजशार्दूलमित्यूचुः
 सङ्गता वचः ॥ ४ ॥ कुले जात महाप्राज्ञ महावृत्त महायशः ।
 ग्राह्यं रामस्य वाक्यं ते पितरं यद्यवेक्षसे ॥ ५ ॥ सदा नृणामिमं
 रामं वयमिच्छामहे पितुः । अनृणात्वाच्च कैकेय्याः स्वर्गं दश-
 रथो गतः ॥ ६ ॥ एतावदुक्त्वा वचनं गन्धर्वाः समहर्षयः ।
 राजर्षयश्चैव तथा सर्वे स्वां स्वां गतिं गताः ॥ ७ ॥ ह्लादित-
 स्तेन वाक्येन शुशुभे शुभदर्शनः । रामः प्रहृष्टवदनश्चानृषी-
 नभ्यपूजयत् ॥ ८ ॥ तत्रागात्रसु भरतः स वाचा सज्जमानया ।
 कृताञ्जलिरिदं वाक्यं राघवं पुनरब्रवीत् ॥ ९ ॥ राम धर्ममिमं
 प्रेक्ष्य कुलधर्मानुसन्ततम् । कर्तुमर्हसि काकुत्स्थ मम मातुश्च
 याचनाम् ॥ १० ॥ रक्षितुं सुमहद्भ्राज्यमहमेकसु नीत्सहे ।
 पौरजानपदांश्चापि रक्षान् रञ्जयितुं तथा ॥ ११ ॥ ज्ञातयश्चापि
 योधाश्च मित्राणि सुहृदश्च नः । त्वामिव हि प्रतीक्षन्ते पर्जन्य-
 मिव कर्षकाः ॥ १२ ॥ इदं राज्यं महाप्राज्ञ स्थापय प्रति-
 पद्य हि । शक्तिमान् स हि काकुत्स्थ लोकस्य परिपालने ॥ १३ ॥
 एवमुक्त्वापतद्भ्रातुः पादयोर्भरतस्तदा । भ्रष्टं स्मार्थयामास स
 राघवेति प्रियं वदन् ॥ १४ ॥ तमङ्गे भ्रातरं कृत्वा रामो वचन-
 मब्रवीत् । श्यामं नलिनपत्राक्षं मत्तहंसस्वरः स्वयम् ॥ १५ ॥
 आगता त्वामियं बुद्धिः स्वजा वैनयिकी च या । भ्रष्टमुत्सृष्टे
 तात रक्षितुं पृथिवीमपि ॥ १६ ॥ अमात्यैश्च सुहृद्भिश्च बुद्धि-
 मद्भिश्च मन्त्रिभिः । सर्वकार्याणि संमन्त्र्य महान्त्यपि हि का-
 रय ॥ १७ ॥ लक्ष्मीशन्द्रादपेयाहा हिमवान् वा हिमन्त्यजेत् ।
 अतीयात् सागरो वेलीं न प्रतिज्ञामहं पितुः ॥ १८ ॥ कामाहा
 तात लोभाद्वा मात्रा तुभ्यमिदं कृतम् । न तन्मनसि कर्तव्यं

वर्त्तितव्यञ्च माहवत् ॥ १९ ॥ एवं ब्रुवाणं भरतः कौशल्यासुत-
मब्रवीत् । तेजसादित्यसङ्काशं प्रतिपञ्चन्द्रदर्शनम् ॥ २० ॥
अधिरोहाय्यं पादाभ्यां पादुके हेमभूषिते । एते हि सर्वलो-
कस्य योगक्षेमं विधास्यतः ॥ २१ ॥ सोधिरुह्य नरव्याघ्रः पादुके
व्यवसुच्य च । प्रायच्छत् सुमहातेजा भरताय महात्मने ॥ २२ ॥
स पादुके सम्प्रणय्य रामं वचनमब्रवीत् । चतुर्दश हि वर्षाणि
जटाचौरधरो ह्यहम् ॥ २३ ॥ फलमूलाशनो वीर भवेयं रघु-
नन्दम । तवागमनमाकाङ्क्षन् वसन् वै नगराद्वहिः ॥ २४ ॥
तव पादुकयोर्न्यस्य राज्यतन्त्रं परन्तप । चतुर्दशे हि सम्पूर्णो
वर्षेहनि रघूत्तम ॥ २५ ॥ न द्रुह्यामि यदि त्वां तु प्रवेक्ष्यामि
ऊताशनम् । तथेति च प्रतिज्ञाय तं परिष्वज्य सादरम् ॥ २६ ॥
शत्रुघ्नञ्च परिष्वज्य वचनञ्चेदमब्रवीत् । मातरं रघु कैकेयीं
मा रोष कुरु तां प्रति ॥ २७ ॥ मया च सीतया चैव शप्तोसि
रघुनन्दन । इत्युक्त्वाश्रुपरीताद्यो भ्रातरं विससर्ज ह ॥ २८ ॥
स पादुके ते भरतः स्वकाङ्क्षते महोज्ज्वले सम्परिगृह्य धर्मवित् ।
प्रदक्षिणञ्चैव चकार राघवं चकार चैवोत्तमनागमूर्द्धनि ॥ २९ ॥
अथानुपूर्व्यां प्रतिपूज्य तं जनं गुरुञ्च मन्त्रीन् प्रकृतीस्तथानुजौ ।
व्यसर्जयद्राघववंशवर्द्धनः स्थितः स्वधर्मे हिमवानिवाचलः ॥ ३० ॥
तं मातरो वाष्पगृहीतकण्ठो दुःखेन नामन्त्रयितुं हि शेकुः ।
स चैव मातुरभिवाद्य सर्वा रूढन् कुटीं स्वाम्प्रविवेश रामः ॥ ३१ ॥

इत्यार्षे रामायणे वाल्मीकीये अयोध्याकाण्डे

द्वादशोत्तरशततमः सर्गः ।

—०—

ततः शिरसि कृत्वा तु पादुके भरतस्तदा । आरु-

रोह रथं हृष्टः शत्रुघ्नसहितस्तदा ॥ १ ॥ वशिष्ठो वामदेवश्च
 जावालिश्च दृढव्रतः । अग्रतः प्रययुः सर्वे मन्त्रिणो मन्त्र-
 पूजिताः ॥ २ ॥ मन्दाकिनीं नदीं रम्यां प्राङ्मुखस्ते ययुस्तदा ।
 प्रदक्षिणञ्च कुर्वाणाश्चित्तकूटं महागिरिम् ॥ ३ ॥ पश्यन्वातुसह-
 खाणि रम्याणि विविधानि च । प्रययौ तस्य पार्श्वेन ससैन्यो
 भरतस्तदा ॥ ४ ॥ अदूराच्चित्तकूटस्य ददर्श भरतस्तदा । आश्रमं
 यत्र स मुनिर्भरद्वाजः कृतालयः ॥ ५ ॥ स तमाश्रममागम्य भर-
 द्वाजस्य बुद्धिमान् । अवतीर्य रथात् पादौ ववन्दे कुलनन्दनः ॥ ६ ॥
 ततो हृष्टो भरद्वाजो भरतं वाक्यमब्रवीत् । अपि कृत्यं कृतं तात
 रामेण च समागतः ॥ ७ ॥ एवमुक्तः स तु ततो भरद्वाजेन
 धीमता । प्रत्युवाच भरद्वाजं भरतो धर्मवत्सलः ॥ ८ ॥ स
 याच्यमानो गुरुणा मया च दृढविक्रमः । राघवः परमप्रीतो
 वशिष्ठं वाक्यमब्रवीत् ॥ ९ ॥ पितुः प्रतिज्ञां तामेव पालयि-
 ष्यामि तत्त्वतः । चतुर्दश हि वर्षाणि या प्रतिज्ञा पितुर्मम ॥ १० ॥
 एवमुक्तो महाप्राज्ञो वशिष्ठः प्रत्युवाच ह । वाक्यज्ञो वाक्यकुशलं
 राघवं वचनं महत् ॥ ११ ॥ एते प्रयच्छ संहृष्टः पादुके हेम-
 भूषिते । अयोध्यायां महाप्राज्ञ योगक्षेमकरो भव ॥ १२ ॥
 एवमुक्तो वशिष्ठेन राघवः प्राङ्मुखः स्थितः । पादुके हेमविक्रते
 मम राज्याय ते ददौ ॥ १३ ॥ निवृत्तोऽहमनुज्ञातो रामेण
 सुमहात्मना । अयोध्यामेव गच्छामि गृहीत्वा पादुके शुभे ॥ १४ ॥
 एतच्छ्रुत्वा शुभं वाक्यं भरतस्य महात्मनः । भरद्वाजः शुभतरं
 मुनिर्वाक्यमुदाहरत् ॥ १५ ॥ नैतच्चित्रं नरव्याघ्रे शीलवृत्त-
 विदां वरे । यदायं त्वयि तिष्ठेत्तु निम्नोत्सृष्टमिवोदकम् ॥ १६ ॥
 अनृणः स महाबाहुः पिता दशरथस्तव । यस्य त्वमीदृशः पुत्रो
 धर्मात्मा धर्मवत्सलः ॥ १७ ॥ तद्विन्दु महाप्राज्ञमुक्तवाक्यं
 कृताञ्जलिः । आमन्त्रयितुमारोभे चरणेषु पृष्ठे च ॥ १८ ॥

ततः प्रदक्षिणं कृत्वा भरद्वाजं पुनः पुनः । भरतस्तु ययौ श्रीमा-
नयोध्यां सह मन्त्रिभिः ॥ १९ ॥ यानैश्च शकटैश्चैव हयैर्नागैश्च
सा चमूः । पुनर्निवृत्ता विस्तीर्णा भरतस्यानुयायिनी ॥ २० ॥
ततस्ते यमुनां दिव्यां नदीं तीर्त्वा मिमालिनीम् । दृष्टुस्तान्
पुनः सर्वे गङ्गां शिवजलां नदीम् ॥ २१ ॥ तां रम्यजलसम्पूर्णां
सन्तीर्य सहवान्धवः । शृङ्गवेरपुरं रम्यं प्रविवेश ससैनिकः ॥ २२ ॥
शृङ्गवेरपुराद्भूय अयोध्यां सन्दर्शय ह । अयोध्यान्तु तदा दृष्ट्वा
पिता भ्राता विवर्जिताम् ॥ २३ ॥ भरतो दुःखसन्तप्तः सारथिं
चेदमब्रवीत् । सारथे पश्य विध्वस्ता अयोध्या न प्रकाशते ॥ २४ ॥
निराकारा निरानन्दा दीना प्रतिहतस्वना ॥ २५ ॥

इत्यार्षे रामायणे वाल्मीकीये अयोध्याकाण्डे

त्रयोदशोत्तरशततमः सर्गः ।

—•—

स्निग्धगन्धीरघोप्रेण स्यन्दनेनोपयान् प्रभुः । अयोध्यां
भरतः क्षिप्रं प्रविवेश महायशाः ॥ १ ॥ विडालोलूकचरिता-
मालीननरवारणाम् । तिमिराभ्याहतां कालीमप्रकाशां
निशामिव ॥ २ ॥ राड्गशतोः प्रियां पत्नीं श्रिया प्रञ्चलित-
प्रभाम् । ग्रहेणाभ्युदिते नैकां रोहिणीमिव पीडिताम् ॥ ३ ॥
अल्पोष्णाक्षुब्धसलिलां घर्षोत्तप्तविहङ्गमाम् । लीनमीनक्षप्र-
ग्राहं कृशां गिरिनदीमिव ॥ ४ ॥ विधूमामिव हेमाभां
शिखामग्नेः समुत्थिताम् । हविरभ्युक्षितां पञ्चाच्छिखां विप्र-
लयकृताम् ॥ ५ ॥ विध्वस्तकवचां रुग्णागजवाजिरथ-
व्यजाम् । हतप्रवीरामापन्नाक्षमूमिव महाहवे ॥ ६ ॥ सफेमां
सस्वनां भूत्वा सागरस्य समुत्थिताम् । प्रशान्तमारुतोद्धृतां

जलोर्मिमिव निखनाम् ॥ ७ ॥ त्यक्तां यज्ञायुधैः सर्वैरभिरूपैश्च
याजकैः । सुत्याकाले सुनिर्वृत्ते वेदिङ्गतरवामिव ॥ ८ ॥ गोष्ठ-
मध्ये स्थितामात्तामचरन्तौ नवं तृणम् । गोवृषेण परित्यक्तां
गवां पत्नीमिवोत्सुकाम् ॥ ९ ॥ प्रभाकराद्यैः सुस्निग्धैः प्रञ्च-
लङ्गिरिवोत्तमैः । वियुक्तां मणिभिर्जात्यं नवां सुक्तावलीमिव ॥ १० ॥
सहसा चरितां स्थानान्महीं पुण्यक्षयागताम् । संहतद्युति-
विस्तारान्तारामिव दिवश्च्युताम् ॥ ११ ॥ पुष्पनद्धां वसन्तान्ते
मत्तन्मरशाक्षिणीम् । द्रुतदावाग्निविष्णुष्टां क्लान्तां वनलता-
मिव ॥ १२ ॥ सम्मूढनिगमां सर्वां सङ्घ्नितविपणापयाम् ।
प्रच्छन्नाशशिनक्षतां द्यामिवावुधरैर्युताम् ॥ १३ ॥ क्षीणपानो-
त्तमैर्भग्नैः शरावैरभिसंवृताम् । इतशौण्डामिव ध्वस्तां पान-
भूमिमसंस्कृताम् ॥ १४ ॥ रुक्माभूमिलतां निम्नां वृक्षपातैः
समावृताम् । उपयुक्तोदकां भग्नां प्रपान्निपतितामिव ॥ १५ ॥
विष्णुलां वितताञ्चैव युक्तपाशां तरस्विनाम् । भूमौ वाणैर्विमि-
ष्कृतां पतितां ज्वामिवायुघात् ॥ १६ ॥ सहसा युद्धशौण्डेन
हयारोहेण वाहिनाम् । निहतां प्रति सैन्येन वडवामिव पाति-
ताम् ॥ १७ ॥ भरतसु रथस्यः सन् श्रीमान् दशरथात्मजः ।
वाहयन्तं रथश्रेष्ठं सारथिं वाक्यमब्रवीत् ॥ १८ ॥ किं नु खल्वद्य
गम्भीरो मूर्च्छितो न निशास्यते । यथा पुरमयोध्यायां गीत-
वादित्वा निखनः ॥ १९ ॥ वाह्यामीदृगन्धश्च माल्यगन्धश्च
मूर्च्छितः । चन्दनागुरुगन्धश्च न प्रवाति समन्ततः ॥ २० ॥
यानप्रवरघोषश्च सुस्निग्धहयनिखनः । प्रमत्तगजनादश्च म-
हांश्च रथनिखनः ॥ २१ ॥ नेदानीं श्रूयते पुर्थ्यामस्यां
रामे विवासिते । चन्दनागुरुगन्धाश्च महार्हाश्च नवस्रजः ॥ २२ ॥
गते रामे हि तदृशाः सन्तप्ता नोपभुञ्जते । वहिर्यातां
न गच्छन्ति चित्तमाल्यधरा नरा ॥ २३ ॥ नोत्सवाः सम्प्र-

वर्तन्ते रामशोकार्दिते पुरे । सा हि नूनं मम भ्राता
पुरस्यास्य द्युतिर्गता ॥ २४ ॥ न हि राजत्ययोध्येयं सासारेवा-
र्जुनी क्षपा । कदा बु खलु मे भ्राता महोत्सव इवागतः ॥ २५ ॥
जनार्णयस्यत्ययोध्यायां हृषं श्रीष्म इवांवुदः । तरुणैश्चारुवेषैश्च
नरैरुन्नतगामिभिः ॥ २६ ॥ सम्प्रतद्भिरोध्यायां नाभिभान्ति महा-
पथाः । इति ब्रुवन् सारथिना दुःखितो भरतस्तदा ॥ २७ ॥
अयोध्यां सम्प्रविश्यैव विवेश वसतिं पितुः । तेन हीनां नरे-
न्द्रेण सिंहहीनां गुहामिव ॥ २८ ॥ तदा तदन्तःपुरमुज्जितप्रभं
सुरैरिवोत्कृष्टमभास्करं दनम् । निरीक्ष्य सर्वत्र विभक्त-
मात्मवान् सुमोच वाघ्यं भरतः सुदुःखितः ॥ २९ ॥

इत्यार्षे रामायणे वाल्मीकीये अयोध्याकाण्डे

चतुर्दशोपरिधत्तमः सर्गः ।

ततो निक्षिप्य मातृस्ता अयोध्यायां दृढव्रतः । भरतः शोक-
सन्तप्तो गुरुनिदमथाब्रवीत् ॥ १ ॥ नन्दिग्रामं गमिष्यामि
सर्वानामन्त्रयेत्र वः । तत्र दुःखमिदं सर्वं सहिष्ये राघवं
विना ॥ २ ॥ गतश्चाहो दिवं राजा वनस्थः स गुरुर्मम । रामं
प्रतीक्षे राज्याय स हि राजा महायथाः ॥ ३ ॥ एतच्छ्रुत्वा शुभं
वाक्यं भरतस्य महात्मनः । अब्रुवन्मन्त्रिणः सर्वे वशिष्ठश्च पुरो-
हितः ॥ ४ ॥ सुभ्रुशं श्लाघनीयञ्च यदुक्तं भरत त्वया । वचनं
भ्रातृवात्सल्यादनुरूपं तवैव तत् ॥ ५ ॥ नित्यन्ते बन्धुलुब्धस्य
तिष्ठतो भ्रातृसौहृदे । मार्गमार्थं प्रपन्नस्य नानुमन्येत कः
पुमान् ॥ ६ ॥ मन्त्रिणां वचनं श्रुत्वा यथाभिलषितं प्रियम् ।

अब्रवीत् सारथिं वाक्यं रथो मे युज्यतामिति ॥ ७ ॥ प्रहृष्ट-
 वहनः सर्वा मातृः समभिभाष्य च । आरुरोह रथं श्रीमान्
 शत्रुघ्नेन समन्वितः ॥ ८ ॥ आरुह्य तु रथं क्षिप्रं शत्रुघ्नभरता-
 बुभौ । ययतुः परमप्रीतौ वृतौ मन्त्रिपुरोहितैः ॥ ९ ॥ अग्रतो
 गुरवः सर्वे वशिष्ठप्रमुखा द्विजाः । प्रययुः प्राङ्मुखाः सर्वे नन्दि-
 ग्रामो यतो भवेत् ॥ १० ॥ बलञ्च तदनाहृतं गजाश्वरथसंकु-
 लम् । प्रययौ भरते याते सर्वे च पुरवासिनः ॥ ११ ॥ रथस्थः
 स तु धर्मात्मा भरतो भ्रातृवत्सलः । नन्दिग्रामं ययौ तूर्णं शिर-
 स्यादाय पादुके ॥ १२ ॥ ततस्तु भरतः क्षिप्रं नन्दिग्रामं प्रविश्य
 सः । अवतीर्य रथात्तूर्णं गुरूनिदमभाषत ॥ १३ ॥ एत-
 द्राज्यं मम भ्राता दत्तं सन्याससुप्तमम् । योगक्षेमं वहे चेमे
 पादुके हेमभूषिते ॥ १४ ॥ भरतः शिरसा कृत्वा सन्यासं
 पादुके ततः । अब्रवीद्गुःखसन्तप्तः सर्वं प्रकृतिमण्डलम् ॥ १५ ॥
 क्वत्रं धारयत क्षिप्रमार्यपादाविमौ मतौ । आभ्यां राज्ये
 स्थितो धर्मः पादुकाभ्यां गुरोर्मम ॥ १६ ॥ भ्रात्रा तु मयि स-
 न्यासो निक्षिप्तः सौहृदादयम् । तमिमं पालयिष्यामि राघवा-
 गमनं प्रति ॥ १७ ॥ क्षिप्रं संयोजयित्वा तु राघवस्य पुनः स्वयम् ।
 चरणौ तौ तु रामस्य द्रक्ष्यामि सहपादुकी ॥ १८ ॥ ततो
 निक्षिप्तभारोहं राघवेण समागतः । निवेद्य गुरवे राज्यं भ-
 जिष्ये गुरुवर्तिताम् ॥ १९ ॥ राघवाय च सन्यासं हत्वे मे वर
 पादुके । राज्यञ्चेदमयोध्याञ्च धूतपापो भवास्यह्वय ॥ २० ॥
 स वल्कलजटाधारी मुनिवेशधरः प्रभुः । नन्दिग्रामेवसद्दीरः
 ससैन्यो भरतस्तदा ॥ २१ ॥ सवालव्यजनं कृत्वं धारयामास
 स स्वयम् । भरतः शासनं सर्वं पादुकाभ्यां निवेदयन् ॥ २२ ॥
 ततस्तु भरतः श्रीमानभिषिच्यार्यपादुके । तदधीनस्तदा राज्यं
 कारयामास सर्वदा ॥ २३ ॥ यदा हि यत्कार्यं सुपैति किञ्चि-

दुपायनञ्चोपहृतं महार्हम् । स पादुकाभ्यां प्रथमं निवेद्य चकार
पश्चाद्भरतो यथावत् ॥ २४ ॥

इत्यार्षे रामायणे वाल्मीकीये अयोध्याकाण्डे
पञ्चदशोपरिशततमः सर्गः ।

प्रतियाते तु भरते वसन् रामदादा वने । लक्षयामास सोद्वेग-
मथौत्सुक्यन्तपस्विनाम् ॥ १ ॥ ये तत्र चित्रकूटस्य पुरस्तात्ताप-
साश्रमे । राममाश्रित्य निरतास्तानलक्षयदुत्सुकान् ॥ २ ॥
मयनैर्भकुटीभिश्च रामं निर्दिश्य शङ्कताः । अन्योन्यमुपज-
ल्पन्तः शनैश्चक्रुर्मिथः कथाः ॥ ३ ॥ तेषामौत्सुक्यमालक्ष्य राम-
स्वात्मनि शङ्कितः । कृताञ्जलिर्वाचेदृष्टिं कुलपतिं ततः ॥ ४ ॥
न कञ्चिद्भगवन् किञ्चित् पूर्ववृत्तमिदं मयि । दृश्यते विकृतं येन
विक्रियन्ते तपस्विनः ॥ ५ ॥ प्रमादाच्चरितं किञ्चित् कञ्चिन्नाव-
रजस्य मे । लक्ष्मणस्यर्षिभिर्दृष्टं नाबुरूपं महात्मनः ॥ ६ ॥
कञ्चिच्छुभ्रप्रमाणा वः शुभ्रप्रणपरा मयि । प्रमदाभ्युचितां वृत्तिं
सीता युक्तां न वर्त्तते ॥ ७ ॥ अथर्षिर्जरया वृद्धस्तपसा च जरा-
ङ्गतः । वेपमान इवोवाच रामं भूतदयापरम् ॥ ८ ॥ कुतः
कल्याणसत्त्वायाः कल्याणाभिरतेः सदा । चलनं तात वैदेह्या-
स्तपस्विषु विशेषतः ॥ ९ ॥ त्वन्निमित्तमिदं तावत् तापसान्
प्रतिवर्त्तते । रक्षोभ्यस्तेन संविग्नाः कथयन्ति मिथः कथाः ॥ १० ॥
रावणावरजः कश्चित् स्वरो नामेह राजसः । उत्पाद्य तापसान्
सर्वान् जनस्थाननिवासिनः ॥ ११ ॥ शृष्टश्च जितकाशी च नृ-
शंशः पुरुषादकः । अर्वाणिशश्च पापश्च त्वाञ्च तात न मृष्यते ॥ १२ ॥
त्वं यदाप्रभृति ह्यस्मिन्नाश्रमे तात वर्त्तसे । तदाप्रभृति

रक्षांसि विप्रकुर्वन्ति तापसान् ॥ १३ ॥ दर्शयन्ति हि वीभत्सैः
 क्रूरैर्भीषणकैरपि । नानारूपैर्विरूपैश्च रूपैरसुखदर्शनैः ॥ १४ ॥
 अप्रशस्तैरशुचिभिः सम्प्रयुज्य च तापमान् । प्रतिघ्नन्त्यपरान्
 क्षिप्रमनाय्याः पुरतः स्थितान् ॥ १५ ॥ तेषु तेष्वामस्यानेष्व-
 बुद्धमबलीय च । रमन्ते तापसांस्तत्र नाशयन्तोल्पचेतसः ॥ १६ ॥
 अवक्षिपन्ति सुग्भाण्डानग्नीन् सिञ्चन्ति वारिणा । कलशांश्च
 प्रमर्दन्ति हवने समुपस्थिते ॥ १७ ॥ तैर्दुरात्मभिराविष्टाना-
 यमान् प्रजिघांसवः । गमनायान्यदेशस्य चोयन्त्युषयोद्य माम् ॥ १८ ॥
 तत् पुरा राम शारीरीसुपर्हिंसां तपस्विषु । दर्शयन्ति हि
 दुष्टास्ते त्यक्त्याम इममाश्रमम् ॥ १९ ॥ बद्धमूलफलं चित्रम-
 विट्टरादितो वनम् । अश्वस्याश्रममेवाहं श्रियिष्ये सगणः पुनः ॥ २० ॥
 खरस्त्वय्यपि चायुक्तं पुरा तात प्रवर्त्तते । सहास्त्राभिरितो गच्छ
 यदि वृद्धिः प्रवर्त्तते ॥ २१ ॥ स कलत्रस्य सन्देहो नित्ययुक्तस्य
 राघव । सभामर्थस्यापि हि सतो वासो दुःखमिहाद्य ते ॥ २२ ॥
 इत्युक्तवन्तं रामस्तं राजपुत्रस्तपस्विनम् । न शशाकोत्तरैर्वाक्यै-
 रववद्भुं समुत्सुकम् ॥ २३ ॥ अभिनन्द्य समाष्टच्छ समाधाय
 च राघवम् । स जगामाश्रमं त्यक्त्वा कुलैः कुलपतिः सह ॥ २४ ॥
 रामः संसाध्य ऋषिगणमनुगमनात् देशास्तस्मात् कुलपति-
 मभिवाद्य ऋषिम् । सम्यक् प्रीतैस्तैरनुगत उपदिष्टार्थः पुण्यं
 वासाय स्वनिलयमुपसम्पेदे ॥ २५ ॥ आश्रममृषिविरहितं प्रभुः
 क्षणमपि न जहौ स राघवः । राघवं हि सततमनुगतास्तापसा-
 श्चार्पचरिते धृतगुणाः ॥ २६ ॥

इत्यार्षे रामायणे वाल्मीकीये अयोध्याकाण्डे

षोडशोपरिशततमः सर्गः ।

राघवस्त्वपयोतेषु सर्वेष्वनुविचिन्तयन् । न तत्रारोचयद्वासं
 कारणैर्बद्धभिस्तदा ॥ १ ॥ इह मे भरतो दृष्टो मातरश्च सं-
 नागराः । सा च मे स्मृतिरन्वेति तास्त्रित्यमनुशोचतः । २ ॥
 स्तन्वावारनिवेशेन तेन तस्य महात्मनः ॥ ३ ॥ तस्मादन्यत्र
 गच्छामि इति सञ्चिन्त्य राघवः । प्रातिष्ठत सर्वैर्देह्या लक्ष्मणेन
 च सकृतः ॥ ४ ॥ सोमे राश्रममासाद्य तं ववन्दे महायथाः । तं
 चापि भगवानग्निः पुत्रवत् प्रत्यपद्यत ॥ ५ ॥ स्वयमातिथ्यमा-
 दिश्य सर्वमस्य सुसत्कृतम् । सौमित्रिञ्च महाभाभं सीताञ्च
 समसान्वयत् ॥ ६ ॥ पत्नीञ्च तमनुप्राप्तां वृद्धामामन्व्य
 सत्कृताम् । सान्वयामास धमञ्चः सर्वभूतहिते रतः ॥ ७ ॥
 अनसूयां महाभागां तापसीं धर्मचारिणीम् । प्रतिगृह्णीष्व
 वैदेहीमब्रवीदृषिसत्तमः ॥ ८ ॥ रामाय चाचचक्षे तां तापसीं
 धर्मचारिणीम् । दशवर्षाण्यनादृष्ट्या दग्धे लोके निरन्तरम् ॥ ९ ॥
 यया मूलफले सृष्टे जाङ्गवी च प्रवर्तिता । उग्रेण तपसा युक्ता
 नियमैश्चाप्यलङ्घिता ॥ १० ॥ दशवर्षसहस्राणि यया तप्तं मह-
 त्तपः । अनसूयावतैश्चात प्रत्यूहाश्च निवर्तिताः ॥ ११ ॥ देव-
 कार्क्यं निमित्तञ्च यया सत्वरमाणया । दशरावं कृता रात्रिः
 सेयं मातेव तेनध ॥ १२ ॥ तामिमां सर्वभूतानां नमस्कार्या-
 न्तपस्विनीम् । अभिगच्छतु वैदेही वृद्धामक्रोधनां सदा ॥ १३ ॥
 एवं ब्रुवाणं तदृषिं तथेत्युक्त्वा स राघवः । सीतामालोच्य धर्म-
 ज्ञामिदं वचनमब्रवीत् ॥ १४ ॥ राजपुत्रिञ्च श्रुतन्वेतन्मनेरस्य
 समीरितम् । श्रेयोर्धमात्मनः शीघ्रमभिगच्छ तपस्विनीम् ॥ १५ ॥
 अनसूयेति या लोके कर्मभिः प्ल्यातिमागता । तां शीघ्रमभि-
 गच्छ त्वमभिगम्यां तपस्विनीम् ॥ १६ ॥ सीता त्वेतद्वचः श्रुत्वा
 राघवस्य यशस्विनी । तामग्निपत्नीं धर्मज्ञामभिचक्राम मै-
 थिली ॥ १७ ॥ शिथिलां वलितां वृद्धां जरापाण्डुरमूर्द्ध्वजाम् ।

सततं वेषमानाङ्गीं प्रवाते कदलीमिव ॥ २८ ॥ तां तु सीता
 महाभागामनसूयां पतिव्रतान् । अभ्यवादयदव्यग्रा स्वं नाम
 समुदाहरत् ॥ १९ ॥ अभिवाद्य च वैदेही तापसीं तां दमा-
 न्विताम् । वद्वाञ्छलिपुटा हृष्टा पर्यष्टच्छदनामयम् ॥ २० ॥
 ततः सीतां महाभागां दृष्ट्वा तां धर्मचारिणीम् । सान्त्वयन्त्य-
 ब्रवीद्ब्रह्मा दिष्ट्या धर्ममवेक्ष्यसे ॥ २१ ॥ त्यक्त्वा ज्ञातिजनं सीते
 मानवृद्धिञ्च मानिनि । अवरुद्धं वने रामं दिष्ट्या त्वमनुग-
 च्छसि ॥ २२ ॥ नगरस्थो वनस्थो वा शुभो वा यदि वाशुभः ।
 यासां स्त्रीणां प्रियो भर्ता तासां लोका महोदयाः ॥ २३ ॥
 दुःशीलः कामवृत्तो वा धनैर्वा परिवर्जितः । स्त्रीणामार्यस्व-
 भावानां परमं दैवतं पतिः ॥ २४ ॥ नातो विशिष्टं पश्यामि
 बान्धवं विवृण्वन्त्यहम् । सर्वत्र योग्यं वैदेहि तपःकृतमिवा-
 व्ययम् ॥ २५ ॥ मत्वेवमवगच्छन्ति गुणदोषमसत् स्त्रियः ।
 कामवक्तव्यहृदया भर्तृनायाश्चरन्ति याः ॥ २६ ॥ प्राप्नुवन्त्य-
 यशश्चैव धर्मभ्रंशञ्च मैथिलि । अकार्यं वशमापन्ना स्त्रियो याः
 खलु तद्विधाः ॥ २७ ॥ त्वद्विधास्तु गुणैर्युक्ता दृष्टलोकपरावराः ।
 स्त्रियः स्वर्गे चरिष्यन्ति यथा पुण्यकृतस्तथा ॥ २८ ॥ तदेवमेन-
 न्त्वमनुव्रता सती पतिप्रधाना समयानुवर्त्तिनी । भव स्वभर्तुः
 सहधर्मचारिणी यशश्च धर्मञ्च ततः सभाप्स्यसि ॥ २९ ॥

इत्यार्षे रामायणे वाल्मीकीये अयोध्याकाण्डे

सप्तदशोत्तरशततमः सर्गः ।

— . —

सा त्वेवमुक्त्वा वैदेही त्वनसूयानसूयया । प्रतिपद्य वचो
 मन्दं प्रवक्तुमुपचक्रमे ॥ १ ॥ नैतदाश्चर्यमार्यायां यन्मां

त्वमनुभाषसे । विदितन्तु ममाप्येतद्यथा नार्थ्याः पतिगुरुः ॥ २ ॥
 यद्यप्येष भवेद्भर्ता अनार्थो वृत्तिवर्जितः । अद्वैधमत्र वर्त्तव्यं
 तथाप्येष मया भवेत् ॥ ३ ॥ किं पुनर्यो गुणश्लाघ्यः सानुक्रोशो
 जितेन्द्रियः । स्थिरानुरागो धर्मात्मा मातृवत् पितृवत् प्रियः ॥ ४ ॥
 यां वृत्तिं वर्त्तते रामः कौशल्यायां महाबलः । तामेव वृपना-
 रीणामन्यासामपि वर्त्तते ॥ ५ ॥ सकृद्दृष्ट्वास्वपि स्त्रीषु वृपेण
 वृपवत्सकः । मातृवद्वर्त्तते वीरो मानसुत्सहन्य धर्मवित् ॥ ६ ॥
 आगच्छन्त्याश्च विजनं वनमेवं भयावहम् । समाहितं हि मे
 श्मश्रा हृदये यत् स्थितं मम ॥ ७ ॥ पाणिप्रहानकाले च यत्
 पुरा त्वग्निमन्निधौ । अनुशिष्टं जनन्या मे वाक्यं तदपि मे
 धृतम् ॥ ८ ॥ न विस्मृतन्तु मे सर्वं वाक्यैः स्वैर्धर्मचारिणि ।
 पतिशुश्रूषणान्द्रार्थ्यास्तपो नान्यद्विधीयते ॥ ९ ॥ सावित्री पति-
 शुश्रूषां कृत्वा स्वर्गं महीयते । तथावृत्तिश्च याता त्वं पतिशु-
 श्रूषया दिवम् ॥ १० ॥ वरिष्ठा सर्वनारीणामेषा च दिवि
 देवता । रोहिणी न विना चन्द्रं सुहृत्तमपि दृश्यते ॥ ११ ॥
 एवंविधाश्च प्रवराः स्त्रियो भर्तृदृढवताः । देवलोके महीयन्ते
 पुण्येन स्वेन कर्मणा ॥ १२ ॥ ततो नसूया संहृष्टा श्रुत्वोक्तं सी-
 तथा वचः । शिरस्याघ्राय चोवाच मैथिलीं हर्षयन्त्युत ॥ १३ ॥
 नियमैर्विविधैराप्तं तपो हि महदस्ति मे । तत् संश्रित्य बलं
 सीते च्छन्द्ये त्वां शुचिव्रते ॥ १४ ॥ उपपन्नञ्च युक्तञ्च वचनं तव
 मैथिलि । प्रीता चास्मृच्यतां सीते करवाणि प्रियञ्च किम् ॥ १५ ॥
 तस्यस्तद्वचनं श्रुत्वा विस्मिता मन्दविस्मया । हतमित्यब्रवीत्
 सीता तपोबलसमन्विताम् ॥ १६ ॥ सा त्वेवमुक्ता धर्मज्ञा तथा
 प्रीततराभवत् । सफलञ्च प्रहर्षन्ते हन्त सीते करोम्यहम् ॥ १७ ॥
 इदं दिव्यं वरं माल्यं वस्त्रमाभरणानि च । अङ्गरागञ्च
 वन्देहि महार्हमनुलेपनम् ॥ १८ ॥ मया दत्तमिदं सीते

तव गात्राणि शोभयेत् । अनुरूपमसंक्लिष्टं नित्यमेव भवि-
 ष्यति ॥ १९ ॥ अङ्गरागेण दिव्येन लिप्ताङ्गी जनकात्मजे ।
 शोभयिष्यसि भर्तारं यथा श्रीविष्णुमव्ययम् ॥ २० ॥ सा वस्त्र-
 मङ्गरागञ्च भूषणानि खञ्जस्तथा । मैथिली प्रतिजग्राह प्रीति-
 रानमनुत्तमम् ॥ २१ ॥ प्रतिगृह्य च तत् सीता प्रीतिदानं
 यशस्विनी । श्लिष्टाञ्जलिपुटा घीरा समुपासा तपोधनाम् ॥ २२ ॥
 तथा सीतामुपासौनामनसूया दृढवता । वचनं प्रष्टुमारभे
 कथां काञ्चिदनु प्रियाम् ॥ २३ ॥ स्वयम्बरे किल प्राप्ता त्वमनेन
 यशस्विना । राघवेत्येति मे सीते कथा श्रुतिसुपागतां ॥ २४ ॥
 तां कथां श्रोतुमिच्छामि विश्वरेण च मैथिलि । यथाभूतञ्च
 कार्तस्त्रे न तन्ये त्वं वक्तुमर्हसि ॥ २५ ॥ एवमुक्त्वा तु सा सीता
 तापसीं धर्मधारिणीम् । श्रूयतामिति चोक्त्वा वै कथयामास
 तां कथाम् ॥ २६ ॥ मिथिलाधिपतिर्वीरो जनको नाम धर्म-
 वित् । क्षत्रधर्मण्यभिरतो न्यायतः शास्त्रि मेदिनीम् ॥ २७ ॥
 तस्य क्षात्रलहस्तस्य रूपतः क्षेत्रमण्डलम् । अहं किलोत्थिता
 भित्वा जगतीं वृषतेः सुता ॥ २८ ॥ स मां दृष्ट्वा नरपतिर्मुष्टि-
 विक्षेपतत्परः । पांशुगुण्ठितसर्वाङ्गीं विस्मितो जनको-
 भवत् ॥ २९ ॥ अनपत्येन च स्नेहादङ्गमारोप्य च स्वयम् ।
 ममेयं तनयेत्युक्त्वा स्नेहो मयि निपातितः ॥ ३० ॥ अन्तरिक्षे
 च वागुक्त्वा प्रतिमामानुषी किल । एवमेतन्नरपते धर्मेण तनया
 तव ॥ ३१ ॥ ततः प्रहृष्टो धर्मात्मा पिता मे मिथिलाधिपः ।
 अवाप्तो विपुक्षाच्छ्रद्धिं मामवाप्य नराधिपः ॥ ३२ ॥ दक्षा चा-
 स्त्रीष्टवहेव्यै ज्येष्ठायै पुण्यकर्मणे । तथा सम्भाविता चास्मि
 स्निग्धया मातृसौहृदात् ॥ ३३ ॥ पतिसंयोगसुलभं वयो दृष्ट्वा
 तु मे पिता । चिन्तामभ्यगमहीनो वित्तनाशादिवाधनः ॥ ३४ ॥
 सदृशाञ्जापकृष्टाञ्च लोके कन्यापिता जनात् । प्रधर्षणमवा-

प्रीति शक्रेणापि समो भुवि ॥ ३५ ॥ तां धर्षणामदूरस्थां
 संहत्यात्मनि पार्थिवः । चिन्तार्णवगतः पारं नाससादाद्भवो
 यथा ॥ ३६ ॥ अयोनिजां हि मां ज्ञात्वा नाध्ययच्छत् स चि-
 न्तयन् । सहशचाभिरूपञ्च महीपालः पतिं मम ॥ ३७ ॥ तस्य
 बुद्धिरियं जाता चिन्तयानस्य सन्ततम् । स्वयम्बरन्तनूजायाः
 करिष्यामीति धर्मतः ॥ ३८ ॥ महायज्ञे तदा तस्य वरुणेन
 महात्मना । इत्तं धनुर्वरं प्रीत्या दूणी चाक्षयसायकौ ॥ ३९ ॥
 असञ्चाल्यं मनुष्यैश्च यत्नेनापि च गौरवात् । तस्य शक्ता नमयितुं
 स्वप्नेष्वपि मराधिपाः ॥ ४० ॥ तद्धनुः प्राप्य मे पित्रा ध्याहृतं
 सत्यवादिना । समवाये नरेन्द्राणां पूर्वमामन्त्रा पार्थिवान् ॥ ४१ ॥
 इदञ्च धनुरुद्यस्य सज्जं यः कुरुते नरः । तस्य मे बुद्धिता
 भाव्या भविष्यति न संशयः ॥ ४२ ॥ तच्च दृष्ट्वा धनुः श्रेष्ठं
 गौरवाद्गिरिसन्धिभम् । अभावाद्य नरा जग्मुरशक्तास्तस्य तो-
 लने ॥ ४३ ॥ सुदीर्घस्य तु कालस्य राघवोयं महाद्युतिः ।
 विश्वामित्रेण सहितो यज्ञं द्रष्टुं समागतः ॥ ४४ ॥ लक्ष्मणेन सह
 भ्रात्रा रामः सत्यपराक्रमः । विश्वामित्रस्तु घर्मात्मा मम पित्रा
 सुपूजितः ॥ ४५ ॥ प्रोवाच पितरं तत्र राघवो रामलक्ष्मणौ ।
 सुतौ दशरथस्येतौ धनुर्दर्शनकाङ्क्षिणौ ॥ ४६ ॥ इत्युक्तस्तेन
 विप्रेण तद्धनुः समुपानयत् । तद्धनुर्दर्शयामास राजपुत्राय दै-
 विकम् ॥ ४७ ॥ निमेषान्तरमात्रेण तदानस्य महाबलः ।
 ज्यां समारोप्य भ्रुटिति पूरयामास वीर्यवान् ॥ ४८ ॥ तेनापू-
 रयता वेगान्मध्ये भग्नं द्विधा धनुः । तस्य शब्दोभवद्भीमः
 पतितस्याशनेर्यथा ॥ ४९ ॥ ततोऽहं तत्र रामाय पित्रा सत्याभि-
 सन्धिना । उद्यता दातुमुद्यस्य जलभाजनमुत्तमम् ॥ ५० ॥
 दीयमानां न तु तदा प्रतिजग्राह राघवः । अविज्ञाय पितु-
 ष्छुन्दमयोध्याधिपतेः प्रभोः ॥ ५१ ॥ ततः श्वशुरमामन्त्रा वृद्धं

दशरथं नृपम् । मम पिता त्वहं दत्ता रामाय विद्वितात्मने ॥५२॥
 मम चैवानुजा साध्वी जर्मिला शुभदर्शना । भार्य्यै लक्ष्मण-
 स्त्रापि दत्ता पिता मम स्वयम् ॥ ५३ ॥ एवं दत्तास्मि रामाय
 तदा तस्मिन् स्वयम्बरे । अनुरक्तास्मि धर्मेण पतिं वीर्यवतां
 वरम् ॥ ५४ ॥

इत्यार्षे रामायणे बाल्मीकीये त्रयोध्याकाण्डे

अष्टादशाधिकशततमः सर्गः ।

अनसूया तु घर्मज्ञा श्रुत्वा तां महतीं कथाम् । पर्य्यष्व-
 व्यत बाहुभ्यां शिरस्याघ्राय मैथिलीम् ॥ १ ॥ अक्ताचरपदं
 चित्रं भाषितं मधुरं त्वया । यथा स्वयम्बरं वृत्तं तत् सर्वञ्च
 श्रुतं मया ॥ २ ॥ रमेयं कथया ते तु दृढं मधुरभाषिणि ।
 रविरस्तगतः श्रीमान् उपोच्छा रजनीं शुभाम् ॥ ३ ॥ दिवसं
 परिकीर्णानामाहारार्थं पतत्रिणाम् । सन्ध्याकाले निशीनानां
 निद्रार्थं श्रूयते ध्वनिः ॥ ४ ॥ एते चाप्यभिषेकाद्रा मुनयः कल-
 शोद्यताः । सहिता उपवृत्तन्ते सलिलाश्रुतवल्कलाः ॥ ५ ॥
 ऋषीणामग्निहोत्रेषु श्रुते च विधिपूर्वकम् । कपोताङ्गारुणो
 धूमो दृश्यते पवमोद्धतः ॥ ६ ॥ अल्पपर्णा हि तरवो घनी-
 भूताः समन्ततः । विप्रकृष्टेन्द्रिये देशे न प्रकाशन्ति वै दिशः ॥ ७ ॥
 रजनीचरसत्वानि प्रचरन्ति समन्ततः । तपोवनमृगा ह्येते
 वेदितीर्थेषु शेरते ॥ ८ ॥ सम्प्रवृत्ता निशा सीते नक्षत्रसमलं-
 कता । ज्यात्स्नाप्रावरणसन्दो दृश्यते ह्युदितोम्बरे ॥ ९ ॥
 गम्यतामनुजानामि रामस्यानुचरी भव । कथयन्त्या हि मधुरं
 त्वयाहमपि तोषिता ॥ १० ॥ अलं कुरु च तावत्त्वं प्रत्यक्षं मम

मैथिलि । प्रीतिं जनय मे वत्से दिव्यालङ्कारशोभिनि ॥ ११ ॥
 सा तदा समलंकृत्य सीता सुरसुतोपमा । प्रणम्य शिरसा
 पादौ रामं त्वभिसुखी ययौ ॥ १२ ॥ तथानुभूषितां सीतां
 ददर्श वदतांवरः । राघवः प्रीतिदानेन तर्पस्विन्या जडर्ष
 च ॥ १३ ॥ न्यवेदयत्ततः सर्वं सीता रामाय मैथिली । प्रीति-
 दानं तर्पस्विन्या वसनाभरणस्रजाम् ॥ १४ ॥ प्रहृष्टस्वभवद्रामां
 लक्ष्मणश्च महारथः । मैथिल्याः सत्क्रियां दृष्ट्वा मानुषेषु सुदु-
 र्लभाम् ॥ १५ ॥ ततः स शर्वरौ प्रीतः पुण्यां शशिनिभाननाम् ।
 अर्चितस्नापसैः सर्वैरुवास रघुनन्दनः ॥ १६ ॥ तस्यां रात्र्यां
 व्यतीतायामभिषिच्य कृताग्निकान् । अपृच्छेतां नरव्याघ्रौ
 तापसान् वनगोचरान् ॥ १७ ॥ तावूचुस्ते वनचरास्नापसा धर्म-
 चारिणः । वनस्य तस्य सञ्चारं रात्रसैः समभिष्टुतम् ॥ १८ ॥
 रक्षांसि पुरुषादानि नानारूपाणि राघव । वसन्त्यस्मिन् महा-
 रण्ये व्यालाश रुधिराशनाः ॥ १९ ॥ उच्छिष्ट्वा प्रमत्तत्वा
 तापसं धर्मचारिणाम् । अदन्यस्मिन् महारण्ये तान्निवारय
 राघव ॥ २० ॥ एषः पश्या महर्षीणां फलान्याहरतां वने ।
 अनेन तु वनं दुर्गं गन्तुं राघव ते क्षमस् ॥ २१ ॥ इतीरितः
 प्राञ्जलिभिस्तपस्विभिर्हिजैः कृतस्वस्त्ययनः परन्तपः । वनं सभार्यः
 प्रविवेश राघवः सलक्ष्मणः सूर्य्य इवाश्वमण्डलम् ॥ २२ ॥

इत्यार्षं रामायणे वाल्मीकीये अयोध्याकाण्डे

एकोनविंशाधिकशततमः सर्गः ।

अयोध्याकाण्डं समाप्तम् ।

रामायणम् ।

महर्षि वाल्मीकि प्रणीतम्


आरण्यकाण्डम् ।

रायोपाधिकेन श्रीप्रतापचन्द्रेण

प्रकाशितम्

मूलप्रखिना वितरितञ्च

“जननी जन्मभूमिश्च स्वर्गादपि गरीयसी ।”



कलिकाता राजधान्यां भारत यन्त्रे

श्रीप्रतापचन्द्र रायेण मुद्रितञ्च ।

सन १२८८ साल ।

वाल्मीकि रामायणम् ।

आरण्यकाण्डम् ।

—०—

प्रविश्य तु महारण्यं दण्डकारण्यमात्मवान् । रामो ददर्श
दुर्द्धर्षस्तापसाश्रममण्डलम् ॥ १ ॥ कुशचीरपरिच्छिन्नं ब्राह्मी-
लक्ष्मीसमावृतम् । यथा प्रदीप्तं दुर्द्धर्षं गगने सूर्यमण्डलम् ॥ २ ॥
शरण्यं सर्वभूतानां सुसंस्थजिरं सदा । सृगैर्वह्निभिराक्रोशं
पक्षिसङ्घैः समावृतम् ॥ ३ ॥ पूजितं चोपनृत्यञ्च नित्यमश्वर-
सांगणः । विशालैरग्निशरणैः स्रग्भाण्डैरजिनैः कुशैः ॥ ४ ॥
समिद्धिस्तोयकलशैः फलमूलैश्च शोभितम् । आरण्यैश्च महा-
वृक्षैः पुण्यैः स्वादुफलैर्वृतम् ॥ ५ ॥ बलिहोमार्चितं पुण्यं
ब्रह्मघोषनिनादितम् । पुष्पैश्चान्यैः परिच्छिन्नं पद्मिन्या चित्र-
पद्मया ॥ ६ ॥ फलमूलाशनैर्दान्तैश्चीरलक्षणाजिनाम्बरैः । सूर्य-
वैश्वानराभैश्च पुराणैर्मुनिभिर्युतम् ॥ ७ ॥ पुण्यैश्च नियताहारैः
शोभितं परमर्षिभिः । तद्ब्रह्मभवनप्रख्यं ब्रह्मघोषनिनादि-
तम् ॥ ८ ॥ ब्रह्मविद्धिर्महाभागैर्ब्राह्मणैरुपशोभितम् । त-
दृष्ट्वा राघवः श्रीमांस्तापसाश्रममण्डलम् ॥ ९ ॥ अभ्यगच्छन्महा-
तेजा विज्यं कृत्वा महद्बनुः । दिव्यज्ञानोपपन्नास्ते रामं दृष्ट्वा
महर्षयः ॥ १० ॥ अभिजग्मुस्तदा प्रीता वैदेहीञ्च यशस्विनीम् ।
ते तु सोममिवोद्यन्तं दृष्ट्वा वै धर्मचारिणम् ॥ ११ ॥ लक्ष्मणञ्चैव

दृष्ट्वा तु वैदेहीञ्च यशस्विनीम् । मङ्गलानि प्रयुञ्जानाः प्रत्यगृह्णन्
 दृढव्रताः ॥ १२ ॥ रूपसंहननं लक्ष्मीं सौकुमार्यं सुवेषताम् ।
 दृष्ट्वा विस्मिताकारा रामस्य वनवासिनः ॥ १३ ॥ वैदेहीं लक्ष्मणं
 रामं नेत्रैरनिमिषैरिव । आश्चर्यभूतान्दृष्ट्वाः सर्वे ते वनवा-
 सिनः ॥ १४ ॥ अत्रैनं हि महाभागाः सर्वभूतहिते रताः ।
 अतिथिं पर्याशालायां राघवं सन्त्यवेशयन् ॥ १५ ॥ ततो रामस्य
 सत्कृत्य विधिना पावकोपमाः । आजह्वस्ते महाभागाः सलिलं
 धर्मचारिणः ॥ १६ ॥ मङ्गलानि प्रयुञ्जाना मुदा परमया युताः ।
 मूलं पुष्पं फलं सर्वमाश्रमञ्च महात्मनः ॥ १७ ॥ निवेदयित्वा
 धर्मज्ञास्ते तु प्राञ्जलयो ब्रुवन् । धर्मपालो जनस्यास्य शरण्यश्च
 महायशाः ॥ १८ ॥ पूजनीयश्च मान्यश्च राजा दण्डधरो गुरुः ।
 इन्द्रस्यैव चतुर्भागः प्रजा रक्षति राघवः ॥ १९ ॥ राजा तस्मा-
 द्हरान् भोगान् रस्यान् भुङ्क्ते नमस्कृतः । ते वयं भवता रक्ष्या
 भवद्विप्रयवासिनः ॥ २० ॥ नगरस्थो वनस्थो वा त्वं नो राजा
 जनेश्वरः । न्यस्तदण्डा वयं राजन् जितक्रोधा जितेन्द्रियाः ॥ २१ ॥
 रक्षणीयास्त्वया शश्वद्गर्भभूतास्तपोधनाः । एवमुक्त्वा फलैर्मूलैः
 पुष्पैरन्यैश्च राघवम् ॥ २२ ॥ वन्यैश्च विविधाहारैः सलक्ष्मण-
 मपूजयन् । तथान्ये तापसाः सिद्ध्वा रामं वैश्वानरोपमाः । न्याय
 वृत्ता यथान्वायं तर्पयामासुरीश्वरम् ॥ २३ ॥

इत्यार्षे रामायणे वाल्मीकीये आरण्यकाण्डे

प्रथमः सर्गः ।

—०—

कृतातिथ्योश्च रामस्तु सूर्यस्योदयनं प्रति । आमन्त्र्य स
 सुनीन् सर्वान् वनमेवान्वागाहत ॥ १ ॥ नानाष्टगगणाकीर्णं

ऋक्षशार्दूलसेवितम् । ध्वस्तवृक्षलतागुल्मं ददर्श संलिला-
 शयम् ॥ २ ॥ निष्कूजमानाशकुनिभिक्षिकागणनादितम् ।
 लक्ष्मणानुचरो रामो वनमध्यं ददर्श ह ॥ ३ ॥ सीतया सह
 काकुत्स्थस्तस्मिन् घोरसृगायुते । ददर्श गिरिमृङ्गाभं पुरुषादं
 महास्वनम् ॥ ४ ॥ गभीराक्षं महावक्त्रं विकटं विकटोदरम् ।
 वीभत्सं विषमं दीर्घं विकृतं घोरदर्शनम् ॥ ५ ॥ वसानं चर्म-
 वैयाघ्रं वसाद्रुधिरोक्षितम् । तासनं सर्वभूतानां व्यादितास्य-
 मिवान्तकम् ॥ ६ ॥ त्रीन् सिंहांश्चतुरो व्यात्रान् द्वौ वृकौ षट्पता-
 न्दग । सविषाणं वसादिग्धं गजस्य च शिरो महत् ॥ ७ ॥
 अवसज्यायसे शूले विनदन्तं महास्वनम् । सरामं लक्ष्मणञ्चैव
 सीतां दृष्ट्वा च मैथिलीम् ॥ ८ ॥ अभ्यधावत् सुसंक्रुद्धः प्रजाः
 काल इवान्तकः । स कृत्वा भैरवं नादं चालयन्निव मेदि-
 नीम् ॥ ९ ॥ अङ्केनादाय वैदेहीमपक्रम्य तदाब्रवीत् । युवां
 जटाचीरधरौ सभाय्यौ क्षीणजीवितौ ॥ १० ॥ प्रविष्टौ दण्ड-
 कारण्यं शरचापासिपाणिनौ । कथं तापसयोर्वैष वासः प्रम-
 दया सह ॥ ११ ॥ अधर्मचारिणौ पापौ कौ युवां सुनिदूषकौ ।
 अहं वनमिदं दुर्गं विराधो नाम राक्षसः ॥ १२ ॥ चरामि सा-
 युधो नित्यसृषिमांसानि भक्षयन् । इयं नारी वरारोहा मम
 भाय्या भविष्यति ॥ १३ ॥ युवयोः पापयोश्चाहं पास्यामि
 रुधिरं स्रधे । तस्यैवं ब्रुवतो दुष्टं विराधस्य दुरात्मनः ॥ १४ ॥
 श्रुत्वा सगर्वितं वाक्यं सम्भ्रान्ता जनकालजा । सीता प्रावेपतो-
 द्वेगात् प्रवाते कदली यथा ॥ १५ ॥ तां दृष्ट्वा राघवः सीतां
 विराधाङ्कगतां शुभाम् । अब्रवील्लक्ष्मणं वाक्यं सुखेन परि-
 शुष्यता ॥ १६ ॥ पश्य सौम्य नरेन्द्रस्य जनकस्यात्मसम्भवाम् ।
 मम भाय्यां शुभाचारां विराधाङ्के प्रवेशिताम् ॥ १७ ॥ अत्यन्त-
 सुखसंबुद्धां राजपुत्रीं यशस्विनीम् । यदाभिप्रेतमस्मात्सु प्रियं-

वरवृत्तञ्च यत् ॥ १८ ॥ कैकेय्यास्तु सुसंवृत्तं क्षिप्रमद्यैव लक्ष्मण ।
 या न तुष्यति राज्येन पुत्रार्थे दीर्घदर्शिनी ॥ १९ ॥ यथाहं
 सर्वभूतानां प्रियः प्रस्थापितो वनम् । अद्येदानौ सकामा सा
 या माता मध्यमा मम ॥ २० ॥ परस्पर्शात्तु वैदेह्या न दुःख-
 तरमस्ति मे । पितुर्विनाशात् सौमित्रे स्वराज्यहरणात्तथा ॥ २१ ॥
 इति ब्रुवति काकुत्स्थे वाष्पशोकपरिभुतः । अब्रवीत् लक्ष्मणः
 क्रुद्धो रुद्धो नाग इव श्वसन् ॥ २२ ॥ अनाथ इव भूतानां
 नाथस्त्वं वासवोपमः । नया प्रेष्येण काकुत्स्थ किमर्थं परि-
 तप्यसे ॥ २३ ॥ शरेण निहतस्याद्य मया क्रुद्धेन रक्षसः ।
 विराधस्य गतासोर्हि मही पास्यति शोणितम् ॥ २४ ॥ राज्य-
 कामे मम क्रोधो भरते यो बभूव ह । तं विराधे विमोक्ष्यामि
 वज्जी वज्रमिवाचले ॥ २५ ॥ मम भुजबलवेगवेगितः पततु
 शरोस्य महान्महोरसि । व्यपनयतु तनोश्च जीवितं पततु
 ततश्च महीं विघूर्णितः ॥ २६ ॥

इत्यार्षे रामायणे वाल्मीकीये आरण्यकाण्डे

द्वितीयः सर्गः ।

अथोवाच पुनर्वाक्यं विराधः पूरयन् वनम् । पृच्छतो मम
 हि ब्रूतं कौ युवां क्व गमिष्यथः ॥ १ ॥ तमुवाच ततो रामो
 राक्षसं ज्वलिताननम् । पृच्छन्तं सुमहातेजा इच्छाकुकुलमा-
 त्मनः ॥ २ ॥ क्षत्रियो वृत्तसम्पन्नो विद्धि नो वनगोचरौ । त्वां
 तु वेदितुमिच्छावः कस्त्वं चरसि दण्डकान् । तमुवाच विराधस्तु
 रामं सत्यपराक्रमम् । हन्त वक्ष्यामि ते राजन् निबोध मम
 राधव ॥ ४ ॥ पुत्रः किल जवस्याहं माता मम शतहृदा ।

विराध इति मामाहुः पृथिव्यां सर्वराक्षसाः ॥ ५ ॥ तपसा
चाभिसम्प्राप्ता ब्रह्मणो हि प्रसादजा । शस्त्रेणावध्यता लोके
क्रेद्याभेद्यत्वमेव च ॥ ६ ॥ उत्सृज्य प्रमदामेनामनपेक्षौ
यथागतम् । त्वरमाणौ पलायेथां न वां जीवितमाददे ॥ ७ ॥
तं रामः प्रत्युवाचेदं कोपसंरक्तलोचनः । राक्षसं विक्रताकारं
विराधं पापचेतसम् ॥ ८ ॥ क्षुद्र धिक् त्वां तु हीनार्थं मृत्यु-
मन्वेषसे ध्रुवम् । रणे प्राप्स्यसि सन्तिष्ठ न मे जीवन् विमो-
क्ष्यसे ॥ ९ ॥ ततः सज्यं धनुः कृत्वा रामः सुनिशितान् शरान् ।
सुशीघ्रमभिसन्धाय राक्षसं निजघान ह ॥ १० ॥ धनुषा ज्या-
गुणवता सप्तेषूणां सुमोच स । रुक्मपुङ्गवान् महावेगान्
सुपर्णानिलतुल्यगान् ॥ ११ ॥ ते शरीरं विराधस्य भित्वा वर्हिण-
वाससः । निपेतुः शोणितादिग्धा धरण्यां पावकोपमाः ॥ १२ ॥
स विद्धो न्यस्य वैदेहीं शूलमुद्यस्य राक्षसः । अभ्यद्रवत् सुसंक्रुद्ध-
स्तदा रामं सलक्ष्मणम् ॥ १३ ॥ स विनद्य महानादं शूलं शक्र-
ध्वजोपमम् । प्रगृह्याशोभत तदा व्यात्तानन इवान्तकः ॥ १४ ॥
अथ तौ भ्रातरौ दीप्तं शरवर्षं ववर्षतुः । विराधे राक्षसे त-
स्मिन् कालान्तकयमोपमे ॥ १५ ॥ स प्रहस्य महारौद्रः स्थित्वा
जृम्भत राक्षसः । जृम्भमाणस्य ते वाणाः कायान्निष्पेतुरा-
शुगाः ॥ १६ ॥ स्पर्शान्तु वरदानेन प्राणान् संरोध्य राक्षसः ।
विराधः शूलमुद्यस्य राघवावभ्यधावत ॥ १७ ॥ तच्छूलं वज्र-
सङ्काशं गगने ज्वलनोपमम् । द्वाभ्यां शराभ्यां विच्छेद
रामः शस्त्रभृतांवरः ॥ १८ ॥ तद्रामविशिखैश्छिन्नं शूलं
तस्यापतद्भुवि । पपाताशनिना छिन्नं मेरोरिव शिला-
तलम् ॥ १९ ॥ तौ खड्गौ क्षिप्रमुद्यस्य कृष्णसर्पाविवीच्यतौ ।
तूर्णमापततुस्तस्य तदा प्रहरतां बलात् ॥ २० ॥ स बध्यमानः
सुभ्रशं भुजाभ्यां परिगृह्य तौ । अप्रकम्पौ नरव्याघ्रौ रौद्रः

प्रस्थातुमैच्छत ॥ २१ ॥ तस्याभिप्रायमाज्ञाय रामो लक्ष्मणम-
ब्रवीत् । वहत्वयमलन्तावत् तयानेन तु राक्षसः ॥ २२ ॥ यथा
चेच्छति सौमित्रे तथा वहतु राक्षसः । अयमेव हि नः पन्था ये-
न याति निशाचरः ॥ २३ ॥ स तु स्वबलवीर्येण समुत्क्षिप्य
निशाचरः । बालाविव स्कन्धगतौ चकारातिबलोद्धतः ॥ २४ ॥
तावारोप्य ततः स्कन्धं राघवौ रजनीचरः । विराधो विनदन्
घोरं जगामाभिसुखो वनम् ॥ २५ ॥ वनं महामेघनिभं प्रविष्टो
द्रुमैर्महद्भिर्विविधैरुपेतम् । नानाविधैः पक्षिकुलैर्विचित्रं शिवा-
युतं व्यालमृगैर्विकीर्णम् ॥ २६ ॥

इत्यार्षे रामायणे वाल्मीकीये आरण्यकाण्डे

तृतीयः सर्गः ।

द्वियमाणौ तु काकुत्स्थौ दृष्ट्वा सीता रघूत्तमौ । उच्चै-
स्वरेण चुक्रोश प्रगृह्य स्वमहाभुजौ ॥ १ ॥ एष दाशरथी रामः
सत्यवान् शीलवान् शुचिः । रक्षसा रौद्ररूपेण द्वियते सह
लक्ष्मणः ॥ २ ॥ मां वृका भक्षयिष्यन्ति शार्दूला द्वीपिनस्तथा ।
मां हरोत्सृज्य काकुत्स्थौ नमस्ते राक्षसोत्तम ॥ ३ ॥ तस्याः
स्तद्वचनं श्रुत्वा वैदेह्या रामलक्ष्मणौ । वेगमचक्रतुर्वीरौ बधे
तस्य दुरात्मनः ॥ ४ ॥ तस्य रौद्रस्य सौमित्रिः सव्यं बाहुं बभञ्ज
ह । रामस्तु दक्षिणं बाहुं तरसा तस्य रक्षसः ॥ ५ ॥ स भग्न-
बाहुः संविग्नः पपाताशु विमूर्च्छितः । धरण्यां मेघसङ्काशो
वज्रभिन्न इवाचलः ॥ ६ ॥ मुष्टिभिर्बाहुभिः पद्भिः सूदयन्तौ
तु राक्षसम् । उद्यस्योद्यस्य चाप्येनं स्थण्डिले निष्पिपेषतुः ॥ ७ ॥
स विद्धो बद्धभिर्वाणैः खड्गाभ्याश्च परिहृतः । निष्पिष्टो बद्धधा

भूमौ न ममार स राक्षसः ॥ ८ ॥ तस्मै ह्य रामः सुभ्रशमबध्यम-
 चलोपमम् । भयेष्वभयदः श्रीमानिदं वचनमब्रवीत् ॥ ९ ॥
 तपसा पुरुषव्याघ्र राक्षसोयं न शक्यते । शस्त्रेण युधि निर्जेतुं
 राक्षसं निखनावहे ॥ १० ॥ कुञ्जरस्येव रौद्रस्य राक्षसस्यास्य
 लक्ष्मण । वनेस्मिन् सुमहच्छुभ्रं खन्यतां रौद्रवृक्षसः ॥ ११ ॥
 इत्युक्त्वा लक्ष्मणं रामः प्रदरः खन्यतामिति । तस्थौ विराध-
 माक्रम्य कण्ठे पादेन वीर्यवान् ॥ १२ ॥ तच्छ्रुत्वा राघवेणोक्तं
 राक्षसः प्रश्रितं वचः । इदं प्रोवाच काकुत्स्थं विराधः पुरुष-
 र्षभम् ॥ १३ ॥ हतोहं पुरुषव्याघ्र शक्रतुल्यबलेन वै । मया
 तु पूर्वन्वं मोहान्न ज्ञातः पुरुषर्षभ ॥ १४ ॥ कौशल्या सुप्रजा-
 स्नात रामस्त्वं विदितो मया । वैदेही च महाभागा लक्ष्मणश्च
 महायथाः ॥ १५ ॥ अभिशपादहं घोरां प्रविष्टो राक्षसीं तनुम् ।
 तुस्वरुर्नाम गन्धर्वः शप्तो वैश्रवणेन हि ॥ १६ ॥ प्रसाद्यमानश्च
 मया सोब्रवीन्मां महायथाः । यदा दाशरथी रामस्त्वां बधि-
 ष्यति संयुगे ॥ १७ ॥ तदा प्रकृतिमापन्नो भवान् स्वर्गं गमि-
 ष्यति । अनुपस्थीयमानो मां स क्रुद्धो व्याजहार ह ॥ १८ ॥
 इति वैश्रवणो राजा रम्भासक्तमुवाच ह । तव प्रसादान्मुक्तोह-
 मभिशपात् सुदारुणात् ॥ १९ ॥ भुवनं स्वं गमिष्यामि स्वस्ति-
 वोस्तु परन्तप । इतो वसति धर्मात्मा शरभङ्गः प्रतापवान् ॥ २० ॥
 अथर्द्धयोजने तात महर्षिः सूर्यसन्निभः । तं क्षिप्रमभिगच्छ
 तं स ते श्रेयोभिधास्यति ॥ २१ ॥ अत्रटे चापि मां राम नि-
 क्षिप्य कुशली व्रज । रक्षसां गतसत्वानामेष धर्मः सनातनः ॥ २२ ॥
 अत्रटे ये निधीयन्ते तेषां लोकाः सनातनाः । एवमुक्त्वा तु
 काकुत्स्थं विराधः शरपीडितः ॥ २३ ॥ बभूव स्वर्गसम्प्राप्तो
 न्यस्तदेहो महाबलः । तच्छ्रुत्वा राघवो वाक्यं लक्ष्मणं व्यादिदेश
 ह ॥ २४ ॥ कुञ्जरस्येव रौद्रस्य राक्षसस्यास्य लक्ष्मण । वने-

स्निग्धं सुमहान् श्वभ्रः खन्यतां रौद्रकर्मणः ॥ २५ ॥ इत्युक्त्वा
 लक्ष्मणं रामः प्रदरः खन्यतामिति । तस्थौ विराधमाक्रम्य
 कण्ठे पादेन वीर्यवान् ॥ २६ ॥ ततः खनितमादाय लक्ष्मणः
 श्वभ्रमुत्तमम् । अखनत् पार्श्वतस्तस्य विराधस्य महात्मनः ॥ २७ ॥
 तं मुक्तकण्ठमुत्क्षिप्य शंकुकर्णं महाखनम् । विराधं प्राक्षिप-
 न्निम्ने नदन्तं भैरवखनम् ॥ २८ ॥ तमाह्वे दारुणमाशु वि-
 क्रमौ स्थिरावुभौ संयति रामलक्ष्मणौ । मुदान्वितौ चिक्षिपतु-
 र्भयावहं नदन्तमुत्क्षिप्य बलेन राक्षसम् ॥ २९ ॥ अबध्यतां
 प्रेक्ष्य महासुरस्य तौ शितेन शस्त्रेण तदा नरर्षभौ । समर्थं
 चात्यर्थविशारदावुभौ विले विराधस्य बधं प्रचक्रुतुः ॥ ३० ॥ स्वयं
 विराधन हि मृत्युमात्मनः प्रसह्य रामेण यथार्थमीप्सितः । निवे-
 दितः काननचारिणा स्वयं न मे बधः शस्त्रकृतो भवेदिति ॥ ३१ ॥
 तदेव रामेन निशम्य भाषितं कृतामतिस्तस्य विलप्रवेशने । विलञ्च-
 तेनातिबलन रक्षसा प्रवेश्यमानेन वनं विनादितम् ॥ ३२ ॥
 प्रहृष्टरूपाविव रामलक्ष्मणौ विराधमूर्ख्यां प्रदरे निपात्य तम् । न-
 नन्दतुर्वीतभयौ महावने दिवि स्थितौ चन्द्रदिवाकराविव ॥ ३३ ॥

इत्यार्षे रामायणे वाल्मीकीये आरण्यकाण्डे

चतुर्थः सर्गः ।

—०—

इत्वा तु तं भीमबलं विराधं राक्षसं वने । ततः सीतां
 परिष्वज्य समाश्वास्य च वीर्यवान् ॥ १ ॥ अब्रवीत् भ्रातरं
 रामो लक्ष्मणं दीप्ततेजसम् । कष्टं वनमिदं दुर्गं न चास्मो वन-
 गोचराः ॥ २ ॥ अभिगच्छामहे शीघ्रं शरभङ्गं तपोधनम् ।
 आश्रमं शरभङ्गस्य तपसा भावितात्मनः । समीपे शरभङ्गस्य

हृदयं महद्भुतम् ॥ ४ ॥ विश्राजमानं वपुषा सुख्यं वैश्रानर-
 प्रभम् । रथप्रवरमारूढमाकाशे विबुधानुगम् ॥ ५ ॥ असंशु-
 शन्तं वसुधां हृदयं विबुधेश्वरम् । सम्प्रभाभरणं देवं विरजो-
 स्वरधारिणम् ॥ ६ ॥ तद्विधैरेव बहुभिः पूज्यमानं महात्मभिः ।
 हरितैर्वाजिभिर्युक्तमन्तरिक्षगतं रथम् ॥ ७ ॥ हृदयं दूरत-
 स्तस्य तरुणादित्यसन्निभम् । पाण्डुराश्रयनप्रख्यं चन्द्रमण्डल-
 सन्निभम् ॥ ८ ॥ अपश्यद्विमलं कृतं चित्रमाल्योपशोभितम् ।
 चामरस्यजने चाग्रे लक्ष्मणदण्डे महाधने ॥ ९ ॥ गृहीते
 वरनारीभ्यां धूयमाने च मूर्धनि । गन्धर्वीसरसिद्वाश्रय वक्ष्यः
 परमर्षयः ॥ १० ॥ अन्तरिक्षगतं देवं गीर्भिरग्राभिरैडयन् ।
 सह सम्भाषमाणो तु शरभङ्गेन वासवे ॥ ११ ॥ हृद्वा शतक्रतुं
 तत्र रामो लक्ष्मणमब्रवीत् । रामीय रथलुहिष्य आतुर्दृश्य-
 ताद्भुतम् ॥ १२ ॥ अर्द्धिष्णन्तं श्रिया जुष्टमद्भुतं पश्य लक्ष्मण ।
 प्रपतन्तमिवादित्यमन्तरिक्षगतं रथम् ॥ १३ ॥ ये ऋयाः पुरुष-
 तस्य पुरा शक्रस्य नः श्रुताः । अन्तरिक्षगता दिव्यास्ति इमे
 हरयो भ्रुवम् ॥ १४ ॥ इमे च पुरुषव्याघ्रये तिष्ठन्तप्रभितो दिशम् ।
 शतं शतं कुण्डलिनो युवानः खड्गपाणयः ॥ १५ ॥ विलीर्णविष्णु-
 लोरस्काः परिघायतबाहवः । शोणांशुवसनाः सर्वे व्याघ्रा इव
 दुरासदाः ॥ १६ ॥ ऊरोदेशेषु सर्वेषां हारा ज्वलनसन्निभाः । रूपं
 विश्रति सौमित्त्रे षड्विंशतिवार्षिकम् ॥ १७ ॥ एतद्वि किल
 देवानां वयो भवति नित्यदा । यद्येमे पुरुषव्याघ्रा दृश्यन्ते
 प्रियदर्शनाः ॥ १८ ॥ इहैव सह वैदेह्या सुहृत्तं तिष्ठ लक्ष्मण ।
 यावज्जानास्यहं व्यक्तं क एष ह्युतिमान् रथे ॥ १९ ॥ तमेव-
 मुक्त्वा सौमित्त्रिमिहैव स्थीयतामिति । अभियक्ताम आकृतस्यः
 शरभङ्गाश्रमं प्रति ॥ २० ॥ ततः समभिगच्छन्तं प्रेक्ष्य रामं
 शचीपतिः । शरभङ्गमनुप्राप्य विबुधानिदमब्रवीत् ॥ २१ ॥

द्रुहोपयात्यसौ रामो यावन्मां नाभिभाषते । निष्ठां नयत तावत्तु,
 ततोमा द्रष्टुमर्हति ॥ २२ ॥ जितवन्तं कृतार्थं हि तदाहमचि-
 रादिमम् । कर्म ह्यनेन कर्त्तव्यं महदन्यैः सुदुष्करम् ॥ २३ ॥
 अथ वज्री तमामन्त्य मानायत्वा च तापसम् । रथेन ह्ययशुक्तेन
 ययौ द्विवमरिन्दमः ॥ २४ ॥ प्रयाते तु सहस्राक्षे राघवः स-
 परिच्छदः । अग्निहोत्रमुपासीनं शरभङ्गमुपागतम् ॥ २५ ॥
 तस्य पादौ च सङ्गृह्य रामः सीता च लक्ष्मणः । निषेदुस्तदनु-
 ज्ञाता लब्धवासा निमन्त्रिताः ॥ २६ ॥ ततः शक्रीपथानन्तु
 पर्व्यं पृच्छत् स राघवः । शरभङ्गश्च तत् सर्वं राघवाय न्यवे-
 दयत् ॥ २७ ॥ मामेष वरदो राम ब्रह्मलोकं निनीषति । जित-
 मुग्रेण तपसा दुष्प्रापनकृतात्मभिः ॥ २८ ॥ अहं ज्ञात्वा नर-
 व्याघ्र वत्तं मानमटूरतः । ब्रह्मलोकं न गच्छामि त्वामदृष्ट्वा प्रिया-
 तिथिम् ॥ २९ ॥ त्वयाहं पुरुषव्याघ्र धार्मिकेण महात्मना ।
 समागत्य गमिष्यामि त्विदिवश्चावरं परम् ॥ ३० ॥ अक्षया
 नरशार्दूल जिता लोका मया शुभाः । ब्राह्म्याश्च नाकपृष्ठाश्च
 प्रतिगृह्णीष्व मामकाः ॥ ३१ ॥ एवमुक्तो नरव्याघ्र सर्वशास्त्र-
 विशारदः । ऋषिणा शरभङ्गेन राघवो वाक्यमब्रवीत् ॥ ३२ ॥
 अहमेवाहरिष्यामि सर्वान् लोकान् महासुने । आवासन्वह-
 मिच्छामि प्रदिष्टमिह कानने ॥ ३३ ॥ राघवेणैवमुक्तसु शक-
 तुल्यबलेन वै । शरभङ्गो महाप्राज्ञः पुनरेवाब्रवीद्वचः ॥ ३४ ॥
 इह राम महातेजा सुतीक्ष्णो नाम धार्मिकः । वसत्यरण्ये
 नियतः स ते श्रेयो विधास्यति ॥ ३५ ॥ इमां मन्दाकिनीं राम
 प्रतिस्त्रोताननुव्रज । नदीं पुष्पोद्बुपवह्नां ततस्त्रात्र गमिष्यसि ॥ ३६ ॥
 एष पथ्या नरव्याघ्र सुहृत्तं पश्य तात माम् । यावज्जहामि
 गात्राणि जीर्णत्वचमिवोरगः ॥ ३७ ॥ ततोग्निं स समाधाय
 ऊत्वा चाव्येन मन्त्रवत् । शरभङ्गो महातेजाः प्रविवेश ऊता-

शनम् ॥ ३८ ॥ तस्य रोमाणि केशाञ्च तदा वक्त्रिर्महात्मनः ।
 जीर्णान्वचन्तशाल्यीनि यच्च मांसञ्च शोणितम् ॥ ३९ ॥ स च
 पावकसङ्काशः कुमारः समपद्यत । उल्थायाग्निचयात्तस्मा-
 च्छरभङ्गो व्यरोचत ॥ ४० ॥ स लोकानाहिताग्नीनाम्हर्षीणाञ्च
 महात्मनाम् । देवानाञ्च व्यतिक्रम्य ब्रह्मलोकं व्यरोहत ॥ ४१ ॥
 स पुण्यकर्मा भुवने द्विजर्षभः पितामहं सायुचरं दृदृश
 ह । पितानहञ्चापि समीक्ष्य तं द्विजं ननन्द सुस्वागतमित्यु-
 वाच ह ॥ ४२ ॥

इत्यार्षे रानायणे वाल्मीकीये आरण्यकाण्डे

पञ्चमः सर्गः ।

शरभङ्गे दिवं प्राप्ते मुनिसङ्घाः समागताः । अभ्यगच्छन्त
 काकुत्स्थं रामं ज्वलिततेजसम् ॥ १ ॥ वैश्वानसा बालखिल्याः
 सम्प्रक्षाला मरीचिपाः । अश्वकुट्टाश्च बडवः पत्राहाराश्च ता-
 पसाः ॥ २ ॥ दन्तोलूखलिनश्चैव तथैवोन्मज्जकाः परे । गात्रशय्या
 अशय्याश्च तथवानवकाशिकाः ॥ ३ ॥ मुनयः सलिलाहारा वायु-
 भक्षास्तथापरे । आकाशनिलयाश्चैव तथा स्थण्डिलशायिनः ॥ ४ ॥
 तथोर्द्धवासिनो दान्तास्तथाद्रुपटवाससः । सजपाश्च तपोनिष्ठा-
 स्तथा पञ्चतपोन्विताः ॥ ५ ॥ सर्वे ब्राह्मणा श्रिया युक्ता दृढयोग-
 समाहिताः । शरभङ्गाश्रमं राममभिजग्मुश्च तापसाः ॥ ६ ॥
 अभिगत्य च धर्मज्ञा रामं धर्मभृतास्वरम् । ऊचुः परमधर्मज्ञ-
 ष्टपिसङ्घाः समागताः ॥ ७ ॥ त्वमिच्छाकुकुलस्यास्य पृथिव्याश्च
 महारथः । प्रधानश्चापि नाथश्च देवानां मघवानिव ॥ ८ ॥
 विश्रुतस्त्रिषु लोकेषु यशसा विक्रमेण च । पितृव्रतत्वं सत्यञ्च

त्वयि धर्मश्च पुष्कलः ॥ ९ ॥ त्वामोसाद्य महात्मानं धर्मज्ञं धर्म-
 वत्सलम् । अर्थित्वान्नाथ वक्ष्यामस्तच्च नः क्षन्तुमर्हसि ॥ १० ॥
 अधर्मः सुमहान्नाथ भवेत्तस्य तु भूपतेः । यो हरेद्वलिषड्भागं
 न च रक्षति पुत्रवत् ॥ ११ ॥ युञ्जानः स्वानिव प्राणान् प्राणै-
 रिष्टान् सुतानिव । नित्ययुक्तः सदा रक्षन् सर्वान्विषयवा-
 सिनः ॥ १२ ॥ प्राप्नोति शाश्वतीं राम कीर्त्तिं स वज्रवार्षिकीम् ।
 ब्रह्मणः स्थाननासाद्य तत्र चापि महीयते ॥ १३ ॥ यत् करोति
 परं धर्मं मुनिर्मूलफलाशनः । तत्र राज्ञश्चतुर्भागः प्रजा धर्मेण
 रक्षतः ॥ १४ ॥ सीयं ब्राह्मणभूयिष्ठो वानप्रस्थगणो महान् ।
 त्वन्नाथो नाथवद्रास्य राज्ञस्यैर्हन्यते भृशम् ॥ १५ ॥ एहि पश्य
 शरीराणि मुनीनां भावितात्मनाम् । हतानां राज्ञसैर्वोरैर्बहूनां
 बहूधा वने ॥ १६ ॥ पस्यानदीनिवासानामसु मन्दाकिनीमपि ।
 क्षितकूटालयानाञ्च क्रियते कदनं नहत् ॥ १७ ॥ एवं वयं न स्ह-
 प्यामो विप्रकारं तपस्विनाम् । क्रियनायां वने घोरं रक्षोभि-
 र्भौमकर्मभिः ॥ १८ ॥ ततस्त्वां शरणार्थञ्च शरण्यं समुपस्थिताः ।
 परिपालय नो राम बध्मनानान्निशाचरैः ॥ १९ ॥ परा त्वत्तो
 गतिर्वीर घृष्टिव्यां नोपपद्यते । परिपालय नः सर्वान् राज्ञ-
 सेभ्यो वृपालज ॥ २० ॥ एतच्छ्रुत्वा तु काकुत्स्थस्तापसानां तप-
 स्विनाम् । इदमोवाच धर्मात्मा सर्वानेव तपस्विनः ॥ २१ ॥
 नैवमर्हथ मां वक्तुमात्राप्योहन्तपस्विनाम् । केवलेन स्वकार्येण
 प्रवेष्टव्यं वनं मया ॥ २२ ॥ विप्रकारमपाक्रष्टुं राज्ञसैर्भवता-
 मिमम् । पितुस्तु निर्देशकरः प्रविष्टोऽहमिदं वनम् ॥ २३ ॥
 भवतामर्थसिद्धयर्थमागतोऽहं यदृच्छया । तस्य मेऽयं वने वासो
 भविष्यति महाफलः ॥ २४ ॥ तपस्विनां रणे शत्रून् हन्तु-
 मिच्छामि राज्ञतान् । पश्यन्तु वीर्यसृष्टयः सम्भ्रातुर्मे तपो-
 धनाः ॥ २५ ॥ इत्वा वरञ्चापि तपोधनानां धर्मे धृतात्मा सह

लक्ष्मणेन । तपोधनेऽपि सहाय्यदत्तः सुतीक्ष्णमेवाभिजगाम
वीरः ॥ २६ ॥

इत्यार्षे रामायणे वाल्मीकीये आरण्यकाण्डे
षष्ठः सर्गः ।

॥ रामसु सहितो भ्राता सीतया च परन्तपः । सुतीक्ष्णस्या-

श्रमपदं जगाम सह तैर्विजैः ॥ १ ॥ स गत्वा दूरमध्वानं नदी-

क्षीर्त्वा बहूदकाः । ददर्श विमलं शैलं महामेरुमिवीन्नतम् ॥ २ ॥

ततस्तदिच्छाकुवरो सततं विविधैर्द्रुमैः । काननन्तौ विविशतुः

सीतया सह राघवौ ॥ ३ ॥ प्रविष्टसु वनं घोरं बहुपुष्पफल-

द्रुमम् । ददर्शाश्रममेकान्ते चीरमालापरिष्कृतम् ॥ ४ ॥

तत्र तापसमासीनं मलपङ्कजधारिणम् । रामः सुतीक्ष्णं विधिः

वत्तपोधनमभाषत ॥ ५ ॥ रामोहमस्मि भगवन् भवन्तं द्रष्टु-

मागतः । तन्माभिवद धर्मज्ञ महर्षे सत्यविक्रम ॥ ६ ॥ स

निरीक्ष्य ततो धीरो रामं धर्मश्रुताम्बरम् । समाश्लिष्य च

बाहुभ्यामिदं वचनमब्रवीत् ॥ ७ ॥ स्वागतन्ते रघुश्रेष्ठ रामः

सत्यश्रुताम्बर । आश्रमीयन्वयाक्रान्तः सनाथ इव साम्प्रतम् ॥ ८ ॥

प्रतीक्षमाणस्वामेव नारोहेहं महायशः । देवलोकमितो वीर देह-

न्यक्त्वा महीतले ॥ ९ ॥ चित्रकूटमुपादाय राज्यभ्रष्टोसि मे श्रुतः ।

इहोपजातः काकुत्स्थ देवराजः शतक्रतुः ॥ १० ॥ उप्रागभ्य

च मे देवो महादेवः सुरेश्वरः । सर्वान् लोकान् जितानाह

मम पुण्येन कर्मणा ॥ ११ ॥ तेषु देवर्षिजष्टेषु जितेषु तपसा

मया । मत्प्रसादात् सभाय्यं स्वं विहरस्व सलक्ष्मणः ॥ १२ ॥

तसुयतपसा दीप्तं महर्षिं सत्यवादिनम् । प्रत्युवाचात्मवान्

रामो ब्रह्माणमिव वासवः ॥ १३ ॥ अहमेवाहरिष्यामि स्वयं
 लोकान् भहामुने । आवासन्त्वहमिच्छामि प्रदिष्टमिह का-
 नने ॥ १४ ॥ भवान् सर्वत्र कुशलः सर्वभूतहिते रतः । आ-
 ख्यातं शरभङ्गेन गौतमेन महात्मना ॥ १५ ॥ एवमुक्तस्तु रामेण
 महर्षिलोकविश्रुतः । अववीन्मधुरं वाक्यं हर्षेण महतायुतः ॥ १६ ॥
 अयमेवाश्रमो राम गुणवान् रम्यतामिति । ऋषिसङ्घानुचरितः
 सदा मूलफलैर्युतः ॥ १७ ॥ इदमाश्रममागम्य ऋगसङ्घा मही-
 यसः । अहत्वा प्रतिगच्छन्ति लोभयित्वाकुतोभयाः ॥ १८ ॥
 मान्यो दोषो भवेदत्र ऋगेभ्योन्यत्र विद्धि वै । तच्छ्रुत्वा वचनं
 तस्य महर्षेर्लक्ष्मणानुजः ॥ १९ ॥ उवाच वचनं धीरो विगृह्य
 सशरं धनुः । तानहं सुमहाभाग ऋगसंघान् समागतान् ॥ २० ॥
 हन्यां निशितधारेण शरेणानंतपर्वणा । भवांस्तत्राभिषज्ये त-
 किं स्यात् कच्छतरं ततः ॥ २१ ॥ एतस्मिन्नाश्रमे वासं चिरन्तु
 न समर्थये । तमेवमुक्तो परमं रामः सन्ध्यामुपागमत् ॥ २२ ॥
 अन्वास्य पश्चिमां सन्धान्तत्र वासमकल्पयत् । सुतीक्ष्णस्याश्रमे
 रम्ये सीतया लक्ष्मणेन च ॥ २३ ॥ ततः शुभं तापसयोग्यमन्नं
 स्वयं सुतीक्ष्णः पुरुषर्षभाभ्याम् । ताभ्यां सुसत्कृत्य ददौ महात्मा
 सन्धानिवृत्तौ रजनीं समीक्ष्य ॥ २४ ॥

इत्यार्षे रामायणे वाल्मीकीये आरण्यकाण्डे

सप्तमः सर्गः ।

रामस्तु सहस्रीमितिः सुतीक्ष्णेनाभिपूजितः । परिणाम्य
 निशां तत्र प्रभाते प्रत्यबुध्यत ॥ १ ॥ उत्थाय च यथाकालं रा-
 धवः सह सीतया । उपस्पृश्य सुशीतेन तोयेनोत्पलगन्धिना ॥ २ ॥

अथ तेऽग्निं सुरांश्चैव वैदेही रामलक्ष्मणौ । काल्यं विधिवद्-
 भ्यर्च्य तपस्विशरणे वने ॥ ३ ॥ उदयन्तं दिनकरं दृष्ट्वा विगत-
 कल्मषाः । सुतीक्ष्णमभिगभ्येदं श्लक्ष्णं वचनमब्रुवन् ॥ ४ ॥
 सुखोषिता स्म भगवन्त्वया पूज्येन पूजिताः । आपृच्छामः प्रया-
 स्यामो मुनयस्वरयन्ति नः ॥ ५ ॥ त्वरामहे वयं द्रष्टुं कृतस्त्र-
 माश्रममण्डलम् । ऋषीणां पुण्यशीलानां दण्डकारण्यवासि-
 नाम् ॥ ६ ॥ अभ्यनुज्ञातुमिच्छामः सहैभिर्मुनिपुङ्गवैः । धर्म-
 नित्यैस्तपोदान्तैर्विशिखैरिव पावकैः ॥ ७ ॥ अविषह्यातपो या-
 वत् सूर्यो नातिविराजते । अमार्गेणागतां लक्ष्मीं प्राप्येवान्वय-
 वर्जितः ॥ ८ ॥ तावदिच्छामहे गन्तुमित्युक्त्वा चरणौ मुनेः ।
 ववन्दे सह सौमित्रिः सीतया सह राघवः ॥ ९ ॥ तौ संस्पृशन्तौ
 चरणावुत्थाप्य मुनिपुङ्गवः । गाढमाश्लिष्य सस्नेहमिदं वचन-
 मब्रवीत् ॥ १० ॥ अरिष्टङ्गच्छ पश्यान् राम सौमित्रिणा सह ।
 सीतया चानया सार्द्धं ह्याययेवानुवृत्तया ॥ ११ ॥ पश्याश्रमपदं
 रस्यं दण्डकारण्यवासिनाम् । एषां तपस्विनां वीर तपसा
 भावितात्मनाम् ॥ १२ ॥ सुप्राप्यफलमूलानि पुष्पितानि वनानि
 च । प्रशस्तसृगयूथानि शान्तपक्षिगणानि च ॥ १३ ॥ फुल्ल-
 पङ्कजखण्डानि प्रसन्नसलिलानि च । कारण्डवविकीर्णानि
 तटाकानि सरांसि च ॥ १४ ॥ द्रक्ष्यसे दृष्टिरस्याणि गिरि-
 प्रस्रवणानि च । रमणीयान्यरण्यानि मयूराभिरुतानि च ॥ १५ ॥
 गम्यतां वत्स सौमित्रे भवानपि च गच्छतु । आगन्तव्यञ्च ते
 दृष्ट्वा पुनरेवाश्रमं प्रति ॥ १६ ॥ एवमुक्तस्तथेत्युक्त्वा काकुत्स्थः
 सहलक्ष्मणः । प्रदक्षिणं मुनिं कृत्वा प्रस्थातुमुपचक्रमे ॥ १७ ॥
 ततः शुभतरे तूष्णी धनुषी चायतेक्षणा । ददौ सीता तयो-
 र्भ्रात्रोः खड्गौ च विमलौ ततः ॥ १८ ॥ आवध्य च शुभे तूष्णी
 चापे चादाय सखने । निष्क्रान्तावाश्रमाद्गन्तुमुभौ तौ राम-

लक्ष्मणौ ॥ १९ ॥ शीघ्रन्तौ रूपसम्पन्नावनुज्ञातौ महर्षिणा ।
प्रस्थितौ शृतचापासी सीतया सह राघवौ ॥ २० ॥

इत्यार्षे रामायणे वाल्मीकीये आरण्यकाण्डे

अष्टमः सर्गः ।

—०—

सुतीक्ष्णे नाभ्यनुज्ञातं प्रस्थितं रघुनन्दनम् । हृद्यया स्नि-
ग्धया वाचा भर्त्तारमिदमब्रवीत् ॥ १ ॥ अधर्मन्तु सुसूक्ष्मेण
विधिना प्राप्यते महान् । निवृत्तेन च शक्योऽयं व्यसनात् काम-
जादिह ॥ २ ॥ त्रीण्येव व्यसनान्यद्य कामजाति भवन्त्युत ।
मिथ्यावाक्यन्तु परमं तस्माद्गुणतरावुभौ ॥ ३ ॥ परदाराभिगमनं
विना वैरञ्च रौद्रता । मिथ्यावाक्यं न ते भूतं न भविष्यति
राघव ॥ ४ ॥ कुतोभिलषणं स्त्रीणां परेषां धर्मनाशनम् । तव
नास्ति मनुष्येन्द्र नचाभूत्ते कदाचन ॥ ५ ॥ मनस्यपि तथा
राम न चैतद्विद्यते क्वचित् । स्वहारनिरतश्चैव नित्यमेव वृपा-
त्मज ॥ ६ ॥ धर्मिष्ठः सत्यसन्धश्च पितुर्निर्देशकारकः । त्वयि
धर्मश्च सत्यञ्च त्वयि सर्वं प्रतिष्ठितम् ॥ ७ ॥ तच्च सर्वं महाबाहो
शक्यं बोद्धुं जितेन्द्रियैः । तव वक्ष्येन्द्रियत्वञ्च भूतानां शुभ-
दर्शन ॥ ८ ॥ तृतीयं यदिदं रौद्रं परप्राणाभिर्हिंसनम् ।
निर्वैरं क्रियते मोहात्तच्च ते समुपस्थितम् ॥ ९ ॥ प्रतिज्ञात-
स्त्वया वीर दण्डकारण्यवासिनाम् । चृषीणां रक्षणायाय
वधः संयति रक्षसाम् ॥ १० ॥ एतन्निमित्तं वचनं दण्डका इति
विश्रुतम् । प्रस्थितस्त्वं सह भ्रात्रा शृतवाणशरासनः ॥ ११ ॥
ततस्त्वां प्रस्थितं दृष्ट्वा सम चिन्ताकुलं मनः । तद्व्रतं चिन्ता-
यन्त्या वै भवेन्निश्चेयसं हितम् ॥ १२ ॥ न हि मे रोचते वीर

गमनं दण्डकान् प्राति । कारणन्तत्र वक्ष्यामि वदत्या श्रूयतां
मम ॥ १३ ॥ त्वं हि वाणधनुष्पाणिश्रिता सह वनं गतः ।
दृष्ट्वा वनचरान् सर्वान् कञ्चित् कुर्वाः शरव्ययम् ॥ १४ ॥
क्षत्रियाणामिह धनुर्जताशस्येन्धनानि च । समीपतः स्थितं
तेजो बलमुच्छयते भृशम् ॥ १५ ॥ पुरा किल महाबाहो
तपस्वी सत्यवाञ्छुचिः । कस्मिंश्चिदभवत् पुण्ये वने रतसृग-
द्विजे ॥ १६ ॥ तस्यैव तपसो विघ्नं कर्तुमिच्छन् शचीपतिः ।
खड्गपाणिरथागच्छदाश्रमं भटरूपधृक् ॥ १७ ॥ तस्मिंस्तदा-
श्रमपदे निहितः खड्ग उत्तमः । सन्यासविधिना दत्तः पुण्ये
तपसि तिष्ठतः ॥ १८ ॥ स तच्छस्त्रमनुप्राप्य न्यासरक्षणतत्-
परः । वने तु विहरत्येव रत्नं प्रत्ययमात्मनः ॥ १९ ॥ यत्र
गच्छत्युपादातुं मूलानि च फलानि च । न विना याति तं खड्गं
न्यासरक्षणतत्परः ॥ २० ॥ नित्यं शस्त्रं परिवहन् क्रमेण
स तपोधनः । चकार रौद्रीं स्वां बुद्धिन्यक्त्वा तपसि निश्चयम् ॥ २१ ॥
ततः स रौद्राभिरतः प्रमत्तो धर्मकर्षितः । तस्य शस्त्रस्य सखा-
साज्जगाम नरकं मुनिः ॥ २२ ॥ एवमेतत् पुरावृत्तं शस्त्रसंयोग-
कारणम् । अग्निसंयोगवद्धेतुः शस्त्रसंयोग उच्यते ॥ २३ ॥
स्नेहाच्च बद्धमानाच्च स्मारये त्वां तु शिष्ये । न कथञ्चन सा
कार्या गृहीत धनुषा त्वया ॥ २४ ॥ बुद्धिवैरं विना हन्तुं
राक्षसान् दण्डकाश्रितान् । अपराधं विना हन्तुं लोके वीर
न मंस्यते ॥ २५ ॥ क्षत्रियाणान्तु वीराणां वनेषु नियतात्मनाम् ।
धनुषा कार्यं मेतावेदार्त्तानामभिरक्षणम् ॥ २७ ॥ क्व च शस्त्रं
क्व च वनं क्व च क्षात्रन्तपः क्व च । व्याविद्धमिदमस्त्राभिर्देश-
धर्मस्तु पूज्यताम् ॥ २७ ॥ कदर्यं कलुषा बुद्धिर्जायते शस्त्र-
सेवनात् । पुनर्गत्वा त्वयोध्यायां क्षत्रधर्मञ्चरिष्यसि ॥ २८ ॥
अक्षया तु भवेत् प्रीतिः श्वश्रू श्वशुरयोर्मम । यदि राज्यं हि

सन्त्यस्य भवेस्त्वं निरतो मुनिः ॥ २९ ॥ धर्मादर्थः प्रभवति
 धर्मात् प्रभवते सुखम् । धर्मेण लभते सर्वं धर्मसारमिदं ज-
 गत् ॥ ३० ॥ आत्मानं नियमैस्त्रैस्तैः कर्षयित्वा प्रयत्नतः । प्राप्यते
 निपुणैर्धर्मो न सुखाल्लभते सुखम् ॥ ३१ ॥ नित्यं शुचिमतिः
 सौम्य चर धर्मं तपोवने । सर्वन्तु विदितं तुभ्यं त्वैलोक्यमपि
 तत्त्वतः ॥ ३२ ॥ स्त्रीचापलादेतदुदाहृतं मे धर्मञ्च वक्तुं तव क्रः
 समर्थः । विचार्य बुद्ध्या तु सहानुजेन यद्रोचते तत् कुरु मा-
 चिरेण ॥ ३३ ॥

इत्यार्षे रामायणे वाल्मीकीये आरण्यकाण्डे

अष्टमः सर्गः ।

वाक्यमेतत्तु वैदेह्या व्याहृतं भर्तृभक्त्या । श्रुत्वा धर्मे स्थितो
 रामः प्रत्युवाचाथ जानकीम् ॥ १ ॥ हितमुक्तन्वया देवि
 स्त्रिग्वया सदृशं वचः । कुलं व्यपदिशन्त्या च धर्मज्ञे जनका-
 लजे ॥ २ ॥ किं नु वृद्ध्यास्यहं देवि त्वयैवोक्तमिदं वचः । क्षत्रि-
 यैर्धार्यते चापो नात्तं शब्दो भवेदिति ॥ ३ ॥ ते चार्त्ता दण्ड-
 कारण्ये मुनयः संशितव्रताः । मां सीते स्वयमागस्य शरण्यं
 शरण्यङ्गताः ॥ ४ ॥ वसन्तः कालकालेषु वने मूलफलाशनाः ।
 न लभन्ते सुखं भीरु राक्षसैः क्रूरकर्मभिः ॥ ५ ॥ भक्ष्यन्ते रा-
 क्षसैर्भीमैर्नरमांसोपजीविभिः । ते भक्ष्यमाणा मुनयो दण्डका-
 रण्यवासिनः ॥ ६ ॥ अस्मानभ्यवपद्यते मामूचुर्द्विजसत्तमाः ।
 मयानुवचनं श्रुत्वा तेषामेवं सुखात् च्युतम् ॥ ७ ॥ कृत्वा वचन-
 शुश्रूषां वाक्यमेतदुदाहृतम् । प्रसीदन्तु भवन्तो मे ह्यीरेषा
 तु ममातुला ॥ ८ ॥ यदीदृशैरहं विप्रैरुपस्थेयैरुपस्थितः ।

किं करोमीति च मया व्याहृतं द्विजसन्निधौ ॥ ९ ॥ सर्वरेव
समागम्य वागियं समुदाहृता । राक्षसैर्दण्डकारण्ये बद्धभिः
कामरूपिभिः ॥ १० ॥ अर्दिता स्म भृशं राम भवान् नस्तत्र रक्ष-
तु । होमकाले तु सम्प्राप्ते पर्वकालेषु चानघ ॥ ११ ॥ धर्ष-
यन्ति स्म दुर्द्धर्षा राक्षसाः पिशिताशनाः । राक्षसैर्धर्षिता-
नाञ्च तापसानां तपस्विनाम् ॥ १२ ॥ गतिं मृगयमाणानां
भवान्नः परमा गतिः । कामं तपःप्रभावेण शक्ता हन्तुं निशा-
चरान् ॥ १३ ॥ चिरार्जितं न चेच्छामस्तपः खण्डयितुं वयम् ।
बद्धविघ्नन्तपो नित्यं दुश्चरञ्चैव राघव ॥ १४ ॥ तेन शापं न मु-
ञ्चामो भक्ष्यमाणाश्च राक्षसैः । तदर्द्यमानान् रक्षोभिर्दण्डका-
रण्यवासिभिः ॥ १५ ॥ रक्षकस्त्वं सह भ्रात्रा त्वं नाथा हि वयं
वने । मया चैतद्वचः श्रुत्वा कार्तस्त्रेण परिपालनम् ॥ १६ ॥
ऋषीणां दण्डकारण्ये संश्रुतं जनकात्मजे । संश्रुत्य च न श-
क्यामि जीवमानः प्रतिश्रवम् ॥ १७ ॥ मुनीनामन्यथा कर्तुं
सत्यमिष्टं हि मे सदा । अयहं जीवितं जह्यां त्वां वा सीते
सलक्ष्मणाम् ॥ १८ ॥ न तु प्रतिज्ञां संश्रुत्य ब्राह्मणेभ्यो विशे-
षतः । तदवश्यं मया कार्यमृषीणां परिपालनम् ॥ १९ ॥
अनुक्तेनापि वैदेहि प्रतिज्ञाय कथं पुनः । मम स्महाञ्च सां-
हादादिदमुक्तन्वया वचः ॥ २० ॥ परितुष्टोऽग्रहं सीते न ह्य-
निष्टोऽनुशस्यते । सदृशं चानुरूपञ्च कुलस्य तव शोभने । सधर्म-
चारिणी मे त्वं प्राणेभ्योऽपि गरीयसी ॥ २१ ॥ इत्येवमुक्त्वा वचनं
महात्मा सीतां प्रियां मैथिलराजपुत्रीम् । रामो धनुष्मान्
सह लक्ष्मणेन जगाम रम्याणि तपोवनानि ॥ २२ ॥

इत्यार्षे रामायणे वाल्मीकीये आरण्यकाण्डे

दशमः सर्गः ।

अग्रतः प्रययौ रामः सीता मध्ये सुशोभना । पृष्ठतस्तु धनु-
 ष्पाणिलेक्ष्मणोनुजगाम ह ॥ १ ॥ तौ पश्यमानौ विविधान्
 शैलप्रस्थान् वनानि च । नदीश्च विविधा रम्या जग्मतुः सह
 सीतया ॥ २ ॥ सारसांश्चक्रवाकांश्च नदीपुलिनचारिणः । स-
 रांसि च सपद्मानि युतानि जलजैः खगैः ॥ ३ ॥ यूथवन्धांश्च
 पृषतां मत्तोन्मत्तान्विषाणिनः । महिषांश्च वराहांश्च गजांश्च
 द्रुमवैरिणः ॥ ४ ॥ ते गत्वा दूरमध्वानं लम्बमाने दिवाकरे ।
 ददृशुः सहिता रम्यं तटाकं योजनायतम् ॥ ५ ॥ पद्मपुष्कर-
 सन्बाधं गजयूथैरलङ्कृतम् । सारसैर्हंसकादम्बैः संकुलं जल-
 जातिभिः ॥ ६ ॥ प्रसन्नसलिले रम्ये तस्मिन् सरसि शुश्रुवे ।
 गीतवाद्दित्निर्घोषो न तु कश्च न दृश्यते ॥ ७ ॥ ततः कौत्स-
 हलाद्रामो लक्ष्मणश्च महारथः । मुनिं धर्मभृतं नाम प्रष्टुं
 समुपचक्रमे ॥ ८ ॥ इदमत्यद्भुतं श्रुत्वा सर्वेषां नो महासुने ।
 कौत्सहलं महज्जातं किमिदं साधु कथ्यताम् ॥ ९ ॥ तेनैवमुक्तो
 धर्मात्मा राघवेण मुनिस्तदा । प्रभावं सरसः क्षिप्रमाख्यातुमुप-
 चक्रमे ॥ १० ॥ इदं पञ्चाक्षरो नाम तटाकं सर्वकालिकम् ।
 निर्मितं तपसा राम मुनिना माण्डकर्णिना ॥ ११ ॥ स हि
 तेषे तपस्तीव्रं माण्डकर्णिमहासुनिः । दशवर्षं सहस्राणि वायु-
 भञ्जो जलाशये ॥ १२ ॥ ततः प्रव्यथिताः सर्वे देवाः साग्नि-
 पुरोगमाः । अत्रुवन्वचनं सर्वे परस्परसमागताः ॥ १३ ॥
 अस्त्राकं कस्यचित् स्थानमेष प्रार्थयते मुनिः । इति सन्निग्न-
 मनसः सर्वे तत्र दिवोकसः ॥ १४ ॥ ततः कर्तुं तपोविघ्नं सर्व-
 देवैर्नियोजिताः । प्रधानाश्चरसः पञ्च विद्युच्चलितवर्चसः ॥ १५ ॥
 अशुरोभिस्ततस्ताभिर्मुनिर्दृष्टपरावरः । नीतो मदनवश्यत्वं
 देवानां कार्ष्णसिद्धये ॥ १६ ॥ ताश्चैवाश्चरसः पञ्च मुनेः पत्नी-
 त्वमागताः । तटाके निर्मितं तासां तस्मिन्नन्तर्हितं गृहम् ॥ १७ ॥

तत्रैवाप्सरसः पञ्च निवसन्त्यो यथासुखम् । रमयन्ति तपो-
योगान्मुनिं यौवनमास्थितम् ॥ १८ ॥ तासां संक्रीडमानाना-
मेष वादित्त्रनिस्वनः । श्रूयते भूषणोन्मिश्रो गीतशब्दो मनो-
हरः ॥ १९ ॥ आश्चर्यमिति तस्यैतद्वचनं भावितात्मनः ।
राघवः प्रतिजग्राह सह भ्रात्रा महायशाः ॥ २० ॥ एवं कथय-
मानः स ददर्शाश्रममण्डलम् । कुशचौरपरिच्छिन्नं ब्राह्म्या
लक्ष्या समावृतम् ॥ २१ ॥ प्रविश्य सह वैदेह्या लक्ष्मणेन च रा-
घवः । तदा तस्मिन् स काकुत्स्थः श्रीमत्याश्रममण्डले ॥ २२ ॥
उषित्वा समुखं तत्र पूज्यमानो महर्षिभिः । जगाम चाश्रमां-
स्तेषां पर्यायेण तपस्विनाम् ॥ २३ ॥ येषामुषितवान् पूर्वं
सकाशे स महास्त्रवित् । क्वचित् परिदशान्मासानेकसम्बत्सरं
क्वचित् ॥ २४ ॥ क्वञ्चिच्च चतुरो मासान् पञ्च षट् च परान्
क्वचित् । अपरत्राधिकान्मासानध्यर्द्धमधिकं क्वचित् । २५ ॥
त्रीन्मासानष्टमासांश्च राघवोन्यवसत् सुखम् । तत्र सस्त्रसत-
स्तस्य मुनीनामाश्रमेषु वै ॥ २६ ॥ रमतश्चानुकूल्येन ययुः सस्त्रत्-
सरा दश । परिवृत्य च धर्मज्ञो राघवः सह सीतया ॥ २७ ॥
सुतीक्ष्णस्याश्रमपदं पुनरेवाजगाम ह । स तमाश्रममागम्य
मुनिभिः परिपूजितः ॥ २८ ॥ तत्रापि न्यवसद्रामः किञ्चित्
कालमरिन्दमः । अयाश्रमस्थो विनयात् कदाचित्तं महा-
मुनिम् ॥ २९ ॥ उपासीनः स काकुत्स्थः सुतीक्ष्णमिदमब्रवीत् ।
अस्मिन्नरण्ये भगवन्नगस्त्यो मुनिसत्तमः ॥ ३० ॥ वसतीति मया
नित्यं कथाः कथयतां श्रुतम् । न तु जानामि तं देशं वनस्यास्य
महत्तया ॥ ३१ ॥ कुशाश्रमपदं रम्यं महर्षेस्तस्य धीमतः ।
प्रसादार्थं भगवतः सानुजः सह सीतया ॥ ३२ ॥ अगस्त्यमधि-
गच्छेयमभिवादयितुं मुनिम् । मनोरथो महानेष हृदि सम्परि-
वर्त्तते ॥ ३३ ॥ यदहन्तं मुनिवरं शुश्रूषेयमपि स्वयम् । इति

रामस्य स मुनिः श्रुत्वा धर्मात्मनो वचः ॥ ३४ ॥ सुतीक्ष्णः
 प्रत्युवाचेदं प्रीतो दशरथात्मजम् । अहमप्येतदेव त्वां वक्तु-
 कामः सलक्षणम् ॥ ३५ ॥ अगस्त्यमभिगच्छेति सीतया सह
 राघव । दिष्ट्या त्विदानीमर्थेस्मिन् स्वयमेव ब्रवीषि माम् ॥ ३६ ॥
 अयमाख्यामि ते राम यत्रागस्त्यो महामुनिः । योजनान्याश्रमा-
 त्तात याहि चत्वारि वै ततः । दक्षिणेन महान् श्रीमानगस्त्य-
 भ्रातुराश्रमः ॥ ३७ ॥ स्थलीप्राये वनोद्देशे पिप्पलीवनशो-
 भिते । बद्धपुष्पफले रस्ये नानाविहगनादिते ॥ ३८ ॥ प-
 द्भिन्नो विविधास्तत्र प्रसन्नसलिलाशयाः । हंसकारण्डवाकीर्णा-
 श्वक्रवाकोपशोभिताः ॥ ३९ ॥ तत्रैकां रजनीं व्युष्य प्रभाते
 राम गम्यताम् । दक्षिणां दिशमास्थाय वनखण्डस्य पार्श्वतः ॥ ४० ॥
 तत्रागस्त्याश्रमपदं गत्वा योजनमन्तरम् । रमणीये वनोद्देशे
 बद्धपादपशोभिते ॥ ४१ ॥ रंस्यते तत्र वैदेही लक्षणश्च त्वया
 सह । स हि रस्यो वनोद्देशो बद्धपादपसंयुतः ॥ ४२ ॥ यदि
 बुद्धिः कृता द्रष्टुमगस्त्यं तं महामुनिम् । अद्यैव गमने बुद्धिं
 रोचयस्व महामते ॥ ४३ ॥ इति रामो मुनेः श्रुत्वा सह भ्रात्रा-
 भिवाद्य च । प्रतस्येगस्त्यमुद्दिश्य सानुजः सह सीतया ॥ ४४ ॥
 पश्यन् वनानि चित्राणि पर्वतांश्चाभ्रसन्निभान् । सरांसि सरित-
 श्चैव पथि मार्गवशानुगान् ॥ ४५ ॥ सुतीक्ष्णेनोपदिष्टेन गत्वा
 तेन यथासुखम् । इदं परमसंहृष्टो वाक्यं लक्षणमब्रवीत् ॥ ४६ ॥
 एतदेवाश्रमपदं नूनं तस्य महात्मनः । अगस्त्यस्य मुनेभ्रातु-
 र्दृश्यते पुण्यकर्मणः ॥ ४७ ॥ यथा हि मे वनस्यास्य ज्ञाताः
 पथि सहस्रशः । सन्नताः फलभारेण पुष्पभारेण च द्रुमाः ॥ ४८ ॥
 पिप्पलीनाञ्च पक्वानां वनादस्मादुपागतः । गन्धोयं पवनोत्क्षिप्तः
 सहसा कटुकोदयः ॥ ४९ ॥ तत्र तत्र च दृश्यन्ते सङ्घिप्ताः
 काष्ठसञ्चयाः । लूनाश्च परिदृश्यन्ते दर्भा वैदूर्यवर्चसः ॥ ५० ॥

एतच्च वनमध्यस्थं कृष्णाभ्रशिखरोपमम् । पावकस्याश्रमस्यस्य
धूमाग्रं सम्प्रदृश्यते ॥ ५१ ॥ विविक्तेषु च तीर्थेषु कृतस्नाना
द्विजातयः । पुष्पोपहारं कुर्वन्ति कुसुमैः स्वयमर्जितैः ॥ ५२ ॥
ततः सुतीक्ष्णवचनं यथा सौम्यं मया श्रुतम् । अगस्त्यस्याश्रमो
भ्रातुर्नूनमेष भविष्यति ॥ ५३ ॥ निगृह्य तरसा मृत्युं लोकानां
हितकाम्यया । यस्य भ्रात्रा कृतेयं दिक् शरण्या पुण्यकर्मणा ॥ ५४
इहैकदा किल क्रूरो वातापिरपि चेल्वलः । भ्रातरौ सहिता-
वास्तां ब्राह्मणघ्नौ महासुरौ ॥ ५५ ॥ धारयन् ब्राह्मणं रूपं
इल्वलः संस्कृतं वदन् । आमन्त्रयति विप्रान् स आङ्गमुद्दिश्य
निर्घृणः ॥ ५६ ॥ भ्रातरं संस्कृतं कृत्वा ततस्तं मेषरूपिणम् ।
तान् द्विजान् भोजयामास आङ्गदृष्टेन कर्मणा ॥ ५७ ॥ ततो
भुक्तवतां तेषां विप्राणामिल्ललोब्रवीत् । वातापे निष्क्रमस्वेति
स्वरेण महता वदन् ॥ ५८ ॥ ततो भ्रातुर्वचः श्रुत्वा वातापिः
मेषवन्नदन् । भित्वाभित्त्वा शरीराणि ब्राह्मणानां विनिष्प-
तत् ॥ ५९ ॥ ब्राह्मणानां सहस्राणि तैरेवं कामरूपिभिः ।
विनाशितानि संहृत्य नित्यशः पिशिताशनैः ॥ ६० ॥ अगस्त्येन
तदा देवैः प्रार्थितेन महर्षिणा । अनुभूय किल आङ्गे भक्षितः
स महासुरः ॥ ६१ ॥ ततः सम्पन्नमित्युक्त्वा दत्त्वा हस्तेवने-
जलम् । भ्रातरं निष्क्रमस्वेति इल्वलः समभाषत ॥ ६२ ॥ स
तदा भाषमाणन्तु भ्रातरं विप्रघातिनम् । अब्रवीत् प्रहसन्धी-
मान्नागस्त्यो मुनिसत्तमः ॥ ६३ ॥ दूतो निष्क्रमितुं शक्तिर्मया
जीर्णस्य रक्षसः । भ्रातुस्तो मेषरूपस्य गतस्य यमसादनम् ॥ ६४ ॥
अथ तस्य वचः श्रुत्वा भ्रातुर्निधनसंश्रितम् । प्रधप्रयितुमारभे
मुनिं क्रोधान्निशाचरः ॥ ६५ ॥ सोभ्यद्रवद्विजेन्द्रन्तं मुनिना
दीप्ततेजसा । चक्षुषानलकल्पेन निर्दग्धो निधनङ्गतः ॥ ६६ ॥
तस्यायमाश्रमो भ्रातुस्तटाकवनशीभितः । विप्रानुकम्पया येन

कर्मदं दुष्करं कृतम् ॥ ६७ ॥ एवं कथयमानस्य तस्य सौमि-
 त्रिणा सह । रामस्यास्तङ्गतः सूर्यः सन्ध्याकालोभ्यवर्त्तत ॥ ६८ ॥
 उपास्य पश्चिमां सन्ध्यां सह भ्रात्रा यथाविधि । प्रविवेशाश्रम-
 पदन्तच्छिप्रिं चाभ्यवादयत् ॥ ६९ ॥ सम्यक् प्रतिगृहीतस्तु
 मुनिना तेन राघवः । न्यवसत्तां निशामिकां प्राप्य मूलफलानि
 च ॥ ७० ॥ तस्यां रात्र्यां व्यतीतायामुदिते रविमण्डले । भ्रा-
 तरन्तमगस्त्यस्य आमन्त्रयत राघवः ॥ ७१ ॥ अभिवादये त्वां भगवन्
 सुखमस्मृषितो निशाम् । आमन्त्रये त्वां गच्छामि गुरुन्ते द्रष्टु-
 मग्रजम् ॥ ७२ ॥ गम्यतामिति तेनोक्तो जगाम रघुनन्दनः ।
 यथोद्दिष्टेन मार्गेण वनन्तञ्चावलोकयन् ॥ ७३ ॥ नीवारान्
 पनसान् सालान् वञ्जुलांस्तिनिशांस्तथा । चिरिविल्वान्मधूकांश्च
 विल्वानथ च तिन्दुकान् ॥ ७३ ॥ पुष्पितान् पुष्पितायाभिर्ल-
 ताभिरुपशोभितान् । ददर्श रामः शतशस्तत्र कान्तारपाद-
 पान् ॥ ७५ ॥ हस्तिहस्तैर्विष्टदितान् वानरैरुपशोभितान् ।
 मत्तैः शकुनिसङ्घैश्च शतशः प्रतिनादितान् ॥ ७६ ॥ ततोब्रवीत्
 समीपस्थं रामो राजीवलोचनः । पृष्ठतोनुगतं वीरं लक्ष्मणं
 लक्ष्मीवर्द्धनम् ॥ ७७ ॥ स्निग्धपत्न्या यथा वृक्षा यथा क्षान्ता
 मृगद्विजाः । आश्रमो नातिदूरस्थो महर्षेर्भावितात्मनः ॥ ७८ ॥
 अगस्त्य इति विख्यातो लोके स्वेनैव कर्मणा । आश्रमो दृश्यते
 तस्य परिश्रान्तश्रमापहः ॥ ७९ ॥ प्राज्यधूमाकुलवनशीर-
 मालापरिष्कृतः । प्रशान्तमृगयूथश्च नानाशकुनिनादितः ॥ ८० ॥
 निगृह्य तरसा मृत्युं लोकानां हितकाश्यया । दक्षिणा दिक्
 कृता येन शरण्या पुण्यकर्मणा ॥ ८१ ॥ तस्येदमाश्रमपदं प्रभावाद्यस्य
 राक्षसैः । दिगियं दक्षिणा त्वासात् दृश्यते नोपभुज्यते ॥ ८२ ॥
 यदाप्रभृति चाक्रान्ता दिगियं पुण्यकर्मणा । तदाप्रभृति निर्वैराः
 प्रशान्ता रजनीचराः ॥ ८३ ॥ नाम्ना चेयं भगवतो दक्षिणा

दिक् प्रदक्षिणा । प्रथिता त्रिषु लोकेषु दुर्द्धर्षा क्रूरकर्मभिः ॥८४॥
 मार्गं निरोद्धुं सततं भास्करस्याचलोत्तमः । सन्देशं पालय-
 स्तस्य विन्ध्यशैलो न बर्द्धते ॥ ८५ ॥ अयं दीर्घायुषस्तस्य लोके
 विश्रुतकर्मणः । अगस्त्यस्याश्रमः श्रीमान्विनीतसृगसेवितः ॥८६॥
 एष लोकाच्चिंतः साधुर्हिते नित्यं रतः सताम् । अस्मानधि-
 गतानेष श्रेयसा योजयिष्यति ॥ ८७ ॥ आराधयिष्याम्यत्राह-
 मगस्त्यन्तं महामुनिम् । शेषञ्च वनवासस्य सौम्य वत्स्याम्यहं
 प्रभो ॥ ८८ ॥ अत्र देवाः सगन्धर्वाः सिद्धाश्च परमर्षयः ।
 अगस्त्यं नियताहाराः सततं पशुपासते ॥ ८९ ॥ नात्र जीवे-
 न्मृषावादी क्रूरो वा यदि वा शठः । नृशंसः पापवृत्तो वा मुनि-
 रेष तथाविधः ॥ ९० ॥ अत्र देवाश्च यक्षाश्च नागाश्च पतंगैः
 सह । वसन्ति नियताहारा धर्ममाराधयिणावः ॥ ९१ ॥ अत्र
 सिद्धा महात्मानो विमानैः सूर्यसन्निभैः । त्यक्त्वा देहान्नवैर्देहैः
 स्वर्गाताः परमर्षयः ॥ ९२ ॥ यत्तत्त्वममरत्वञ्च राज्यानि विवि-
 धानि च । अत्र देवाः प्रयच्छन्ति भूतैराराधिताः शुभैः ॥९३॥
 आगता स्थाश्रमपदं सौमित्त्रे प्रविशाग्रतः । निवेदयेह मां प्राप्त-
 मृषये सह सीतया ॥ ९४ ॥

इत्यार्षे । रामायणे वाल्मीकीये आरण्यकाण्डे
 एकादशः सर्गः ।
 स प्रविश्याश्रमपदं लक्ष्मणो । राघवानुजः ॥ अगस्त्यशिष्यमा-
 साद्य वाक्यमेतदुवाच ह ॥ १ ॥ राजा दशरथो नाम ज्येष्ठस्तस्य
 सुतो बली । रामः प्राप्तो मुनिं द्रष्टुं भार्यया सह सीतया ॥२॥

लक्ष्मणो नाम तस्याहं भ्राता त्ववरजो हितः । अनुकूलश्च
 भक्तश्च यदि ते श्रोत्रमागतः ॥ ३ ॥ ते वयं वनमत्युग्रं प्रविष्टाः
 पितृशासनात् । द्रष्टुमिच्छामहे सर्वे भगवन्तं निवेद्यताम् ॥ ४ ॥
 तस्य तद्वचनं श्रुत्वा लक्ष्मणस्य तपोधनः । तथेत्युक्त्वाग्निशरणं
 प्रविवेश निवेदितुम् ॥ ५ ॥ स प्रविश्य मुनिश्रेष्ठं तपसा दुष्प्र-
 धर्षणम् । कृताञ्जलिरुवाचेदं रामागमनमञ्जसा ॥ ६ ॥ यथोक्तं
 लक्ष्मणेनैव शिष्योगस्तास्य सम्भृतः । पुत्रौ दशरथस्येभौ रामो
 लक्ष्मण एव च ॥ ७ ॥ प्रविष्टावाश्रमपदं सीतया सह भार्यया ।
 द्रष्टुं भवन्तमायातौ शुश्रूषार्थमरिन्दमौ ॥ ८ ॥ यदत्रानन्तरं
 तत्त्वमाज्ञापयितुमर्हसि । ततः शिष्यादुपश्रुत्य प्राप्तं रामं सह-
 लक्ष्मणम् ॥ ९ ॥ वैदेहीञ्च महाभागामिदं वचनमब्रवीत् । दिष्ट्या
 रामश्चिरस्थाद्य द्रष्टुं मां समुपागतः ॥ १० ॥ मनसाकाङ्क्षितं ह्यस्य
 मयाप्यागमनं प्रति । गम्यतां सत्कृतो रामः सभार्यः सह-
 लक्ष्मणः ॥ ११ ॥ प्रवेश्यतां समीपं मे किमयं न प्रवेशितः । एव-
 मुक्तस्तु मुनिना धर्मज्ञेन महात्मना ॥ १२ ॥ अभिवाद्याब्रवी-
 त्छिष्यस्तथेति नियताञ्जलिः । तदा निष्क्रुत्य सम्भ्रान्तः शिष्यो
 लक्ष्मणमब्रवीत् ॥ १३ ॥ कोसौ रामो मुनिं द्रष्टुमेतु प्रविशतु
 स्वयम् । ततो गत्वाश्रमपदं शिष्येण सहलक्ष्मणः ॥ १४ ॥
 दर्शयामास काकुत्स्थं सीताञ्च जनकात्मजाम् । तं शिष्यः प्र-
 श्रितं वाक्यमगस्त्यवचनं ब्रुवन् ॥ १५ ॥ प्रावेशयद्यथान्यायं सत्-
 काराहं सुसत्कृतम् । प्रविवेश ततो रामः सीतया सहल-
 क्ष्मणः ॥ १६ ॥ प्रशान्तहरिणाकीर्णमाश्रमं ह्यवलोकयन् । स
 तत्र ब्रह्मणः स्थानमग्निस्थानं तथैव च ॥ १७ ॥ विष्णोः स्थानं
 महेन्द्रस्य स्थानञ्चैव विवस्वतः । सोमस्थानं भगस्थानं स्थानं
 कौवेरमेव च ॥ १८ ॥ धातुर्विधातुः स्थानञ्च वायोः स्थानं तथैव च ।
 स्थानञ्च पाशहस्तस्य वरुणस्य महात्मनः ॥ १९ ॥ स्थानं तथैव

गायत्र्या वसूनां स्थानमेव च । स्थानञ्च नागराजस्य गरुड-
 स्थानमेव च ॥ २० ॥ कार्तिकेयस्य च स्थानं धर्मस्थानञ्च प-
 श्यति । ततः शिष्यैः परिवृतो मुनिरप्यभिनिष्पतत् ॥ २१ ॥
 तं ददर्शाग्रतो रामो मुनीनां दीप्ततेजसम् । अब्रवीद्वचनं वीरो
 लक्ष्मणं लक्ष्मिवर्द्धनम् ॥ २२ ॥ वहिर्लक्ष्मण निष्क्रामत्यगस्त्यो
 भगवानृषिः । औदार्यैरेव गच्छामि निधानं तपसामिदम् ॥ २३ ॥
 एवमुक्त्वा महाबाहुरगस्त्यं सूर्यं वर्जसम् । जग्राहापततस्तस्य
 पादौ च रवुनन्दनः ॥ २४ ॥ अभिवाद्य तु धर्मात्मा तस्यौ रामः
 कृताञ्जलिः । सीतया सह वैदेह्या तदा रामः सलक्ष्मणः ॥ २५ ॥
 प्रतिगृह्य च काकुत्स्थमर्जयित्वासनोदकैः । कुशलप्रश्नमुक्त्वा
 च आस्यतामिति सोब्रवीत् ॥ २६ ॥ अग्निं हृत्वा प्रदायार्घ्य-
 मतिथीन् प्रतिपूज्य च । वानप्रस्थेन धर्मेण स तेषां भोजनं
 ददौ ॥ २७ ॥ प्रथमञ्चोपविश्याय धर्मज्ञो मुनिपुङ्गवः । उवाच
 राममासीनं प्राञ्जलिं धर्मकोविदम् ॥ २८ ॥ अन्यथा खलु का-
 कुत्स्थ तपस्वी समुदाचरन् । दुःसाचीव परे लोके स्वानि
 मांसानि भक्षयेत् ॥ २९ ॥ राजा सर्वस्य लोकस्य धर्मचारी महा-
 रथः । पूजनीयश्च मान्यश्च भवान् प्राप्तः प्रियातिथिः ॥ ३० ॥
 एवमुक्त्वा फलैर्मूलैः पुष्पैश्चान्यैश्च राघवम् । पूजयित्वा यथाकामं
 ततोगस्तप्रन्तमब्रवीत् ॥ ३१ ॥ इदं दिव्यं महच्चापं हेमवज्र-
 विभूषितम् । वैष्णवं पुरुषव्याघ्र निर्मितं विश्वकर्म्मणा ॥ ३२ ॥
 अमोघः सूर्यसङ्काशो ब्रह्मादत्तः शरोत्तमः । दत्तौ मन महेन्द्रेण
 तूणी चाक्षय्यसायको ॥ ३३ ॥ सम्पूर्णो निशितैर्वाणैर्वलङ्घि-
 रिव पावकैः । महारजतकोशोयमसिर्हेमविभूषितः ॥ ३४ ॥
 अनेन धनुषा राम हत्वा सङ्घो महासुरान् । आजहार त्रियं
 दीप्तां पुरा विष्णुर्दिवोकसाम् ॥ ३५ ॥ तद्वनुस्तौ च तूणी च
 शरं खड्गञ्च मानद । जयाय प्रतिगृह्णीष्व वज्रं वज्रधरो

यथा ॥ ३६ ॥ एवमुक्त्वा महातेजाः समस्तान्तद्वरायुधम् । दत्त्वा
रामाय भगवानगस्त्यः पुनरब्रवीत् ॥ ३७ ॥

इत्यार्षे रामायणे वाल्मीकीये आरण्यकाण्डे

द्वादशः सर्गः ।

राम प्रीतोस्त्रि भद्रन्ते परितुष्टोस्त्रि लक्ष्मण । अभिवाद्-
यितुं यन्मां प्राप्नो स्यः सह सीतया ॥ १ ॥ अध्वश्रमेण वां खेदे
वाधते प्रचुरः श्रमः । व्यक्तमुत्कण्ठते चापि मैथिली जनका-
त्मजा ॥ २ ॥ एषा च सुकुमारी च दुःखैश्च न विमानिता ।
प्राज्यदोषं वनं प्राप्ता भर्तृस्नेहप्रचोदिता ॥ ३ ॥ यथैषा रमते
राम इह सीता तथा कुरु । दुष्करं कृतवत्येषा वने त्वामभि-
गच्छती ॥ ४ ॥ एषा हि प्रकृतिः स्त्रीणामासृष्टेः रघुनन्दनः ।
समस्थमनुरन्यन्ते विषमस्थन्यजन्ति च ॥ ५ ॥ शतह्रदानां
लोकत्व शस्त्राणां तीक्ष्णतां तथा । गरुडानिलयोः शैश्रमनु-
गच्छन्ति योषितः ॥ ६ ॥ इयन्तु भवतो भार्या दोषैरेतैर्विव-
र्जिता । स्नाय्या च व्यपदेश्या च यथा देवेष्वरुन्धती ॥ ७ ॥
अलंकृतोयं देशश्च यत्र सौमित्रिणा सह । वैदेह्या चानया राम
वत्स्यसि त्वमरिन्दम ॥ ८ ॥ एवमुक्तस्तु मुनिना राघवः संयता-
ञ्जलिः । उवाच प्रश्रितं वाक्यमृषिं दीप्तमिवानलम् ॥ ९ ॥
धन्योऽस्मानुगृहीतोस्त्रि यस्य मे मुनिपुङ्गवः । गुणैः सभ्राह्मभार्यस्य
गुरुर्नः परितुष्यति ॥ १० ॥ किन्तु व्यादिश मे देशं सोदकं बद्ध-
काननम् । यत्राश्रमपदं कृत्वा वसेयं निरतः सुखम् ॥ ११ ॥ ततो-
ब्रवीन्मुनिश्रेष्ठः श्रुत्वा रामस्य भाषितम् । ध्यात्वा सुहृत्तं धर्मात्मा
ततोवाच वचः शुभम् ॥ १२ ॥ इतो द्वियोजने तात बद्धमूल-

फलोदकः । देशो बहुस्रगः श्रीमान् पञ्चवद्यभिविञ्चुतः ॥ १३ ॥
 तत्र गत्वाश्रमपदं कृत्वा सौमित्रिणा सह । रामस्व त्वं पितुर्वाक्यं
 यथोक्तमनुपालयन् ॥ १४ ॥ विदितो ह्येष वृत्तान्तो मम सर्वस्तवा-
 नघ । तपसश्च प्रभावेण स्नेहाद्दशरथस्य च ॥ १५ ॥ हृदय-
 स्यञ्च ते छन्दो विज्ञातं तपसा मया । इह वासम्प्रतिज्ञाय मया
 सह तपोवने ॥ १६ ॥ अतश्च त्वामहं ब्रूमि गच्छ पञ्चवटीमिति ।
 स हि रम्यो वनोद्देशो मैथिली तत्र रंस्यते ॥ १७ ॥ स देशः
 श्लाघनीयश्च नातिदूरे च राघव । गोदावर्याः समीपे च मैथिली
 तत्र रंस्यते ॥ १८ ॥ प्राज्यमूलफलैश्चैव नानाद्विजगणैर्युतः ।
 विविक्तश्च महाबाहो पुण्यो रम्यस्तथैव च ॥ १९ ॥ भवानपि
 सदाचारः शक्तश्च परिरक्षणो । अपि चात्र वसन् राम तापसान्
 पालयिष्यसि ॥ २० ॥ एतदालक्ष्यते वीर मधूकानां महावनम् ।
 उत्तरेणास्य गन्तव्यं न्यग्रोधमपि गच्छता ॥ २१ ॥ ततः स्थल-
 सुपारुह्य पर्वतस्याविदूरतः । ख्यातः पञ्चवटीत्येव नित्यपुष्पित-
 काननः ॥ २२ ॥ अगस्त्येनैवमुक्तस्तु रामः सौमित्रिणा सह ।
 सत्कृत्यामन्त्रयामास तच्छर्षिं सत्यवादिनम् ॥ २३ ॥ तौ तु तेना-
 भ्यनुज्ञातौ कृतपादाभिवन्दनौ । तमाश्रमं पञ्चवटीं जग्मतुः सह
 सीतया ॥ २४ ॥ गृहीतचापौ तु नराधिपालजौ विषक्तदृग्णी
 समरेष्वकातरौ । यथोपदिष्टेन पथा महर्षिणा प्रजग्मतुः
 पञ्चवटीं समाहितौ ॥ २५ ॥ इति आरण्यकाण्डे ऋषिर्वाक्यं ।
 इत्यर्षिं रामायणे वाल्मीकीये आरण्यकाण्डे ऋषिर्वाक्यं ।
 तयोद्देशः सर्गः । अथ पञ्चवटीं गच्छन्तरा रघुनन्दनः । आससाद् महा-

कायं गृध्रं भीमपराक्रमम् ॥ १ ॥ तं दृष्ट्वा तौ महाभागौ वनस्थौ
 रामलक्ष्मणौ । मेनाते राक्षसं पक्षिं ब्रवाणौ को भवानिति ॥ २ ॥
 स तौ मधुरया वाचा सौम्यया प्रीणयन्निव । उवाच वत्स मां
 विद्धि वयस्यं पितुरात्मनः ॥ ३ ॥ स तं पितृसखं मत्वा पूजया-
 मास राघवः । स तस्य कुलमव्यग्रमथ पप्रच्छ नाम च ॥ ४ ॥
 रामस्य वचनं श्रुत्वा कुलमात्मानमेव च । आचचक्षे द्विजस्तस्मै
 सर्वभूतसमुद्भवम् ॥ ५ ॥ पूर्वकाले महाबाहो ये प्रजापतयो-
 भवन् । तान्मे निगदतः सर्वानादितः शृणु राघव ॥ ६ ॥
 कर्दमः प्रथमस्तेषां विकृतस्तदनन्तरः । शेषश्च संश्रयश्चैव बह्व-
 पुत्रश्च वीर्यवान् ॥ ७ ॥ स्याणुर्मरीचिरतिश्च क्रतुश्चैव महाबलः ।
 पुलस्तपश्चाङ्गिराश्चैव प्रचेताः पुलहस्तथा ॥ ८ ॥ दक्षो विवस्वा-
 नपरोरिष्टनेभिश्च राघव । कश्यपश्च महातेजास्तेषामासञ्च प्र-
 श्विमः ॥ ९ ॥ प्रजापतेस्तु दक्षस्य बभूवुरिति विश्रुताः । षष्टि-
 र्दुहितरो राम यशस्विन्यो महायशः ॥ १० ॥ कश्यपः प्रति-
 जग्राह तासानष्टौ सुमथ्यमाः । अदितिश्च दितिश्चैव दनूमपि च
 कालकाम् ॥ ११ ॥ तासां क्रोधवशाच्चैव मनुश्चाप्यनलासपि ।
 तास्तु कन्यास्ततः प्रीतः कश्यपः पुनरब्रवीत् ॥ १२ ॥ पुत्रांस्त्रै-
 लोक्यभर्तृन् च नयिष्यथ मत्समान् । अदितिस्तन्मना राम
 दितिश्च दनुरेव च ॥ १३ ॥ कालका च महाबाहो शेषास्त्वम-
 नसोभवन् । अदित्यां जज्ञिरे देवास्त्वयस्त्रिंशदरिन्दम ॥ १४ ॥
 आदित्या वसवो रुद्रा अभिन्नौ च परन्तप । दितिस्त्वजनयत्
 पुत्रान् दैत्यांस्तात यशस्विनः ॥ १५ ॥ तेषामियं वसुमती पुरा-
 सीत् सवनाणवा । दनुस्त्वजनयत् पुत्रमश्वग्रीवमरिन्दम ॥ १६ ॥
 नरकङ्कालकश्चैव कालकापि व्यजायत । क्रौञ्चीं भासीन्तथा
 सेनीं धतराष्ट्रीं तथा शुक्रीम् ॥ १७ ॥ तासां तु सुषुवे कन्याः
 पञ्चैता लोकविश्रुताः । उलूकान् जनयत् क्रौञ्ची भासी भासान्

व्यजायत ॥ १८ ॥ श्येनी श्येनांश्च गृध्रांश्च व्यजायत सुतेजसः ।
 धृतराष्ट्री तु हंसांश्च कलहंसांश्च सर्वशः ॥ १९ ॥ चक्रवाकांश्च
 भद्रन्ते विजज्ञे सापि भामिनी । शुकी नतां विजज्ञे तु न-
 ताया विनता सुता ॥ २० ॥ दश क्रोधवशा राम विजज्ञेष्यात्म-
 सम्भवाः । मृगीश्च मृगमन्दाश्च हरीं भद्रमदामपि ॥ २१ ॥
 मातङ्गोमथ शार्दूलौ श्वेताञ्च सुरभिन्तया । सर्वलक्षणसम्पन्नां
 सुरसां कद्रुकामपि ॥ २२ ॥ अपत्यन्तु मृगाः सर्वे मृग्या नर-
 वरोत्तम । ऋक्षाश्च मृगमन्दायाः मृगराश्चमरास्तथा ॥ २३ ॥
 ततस्त्रिरावतीन्नाम जज्ञे भद्रमदासुताम् । तस्यास्त्रैरावतः पुत्रो
 लोकनाथो महागजः ॥ २४ ॥ हय्याश्च हरयोपत्यं वानराश्च
 तपस्विनः । गोलांगूलाश्च शार्दूली व्याघ्रांश्चाजनयत् सुतान् ॥ २५ ॥
 मातङ्गास्त्वथ मातङ्गा अपत्यं मनुजर्षभ । दिशागजांस्तु का-
 कुत्स्थ श्वेता व्यजनयत् सुतान् ॥ २६ ॥ ततो दुहितरौ राम
 सुरभिर्द्वे व्यजायत । रोहिणीं नाम भद्रन्ते गन्धर्वीञ्च यश-
 स्विनीम् ॥ २७ ॥ रोहिण्यजनयद्भावे गन्धर्वी वाजिनः
 सुतान् । सुरसा जनयन्नागान् राम कद्रूश्च पन्नगान् ॥ २८ ॥
 मनुर्मनुष्यान् जनयत् काश्यपस्य महात्मनः । ब्राह्मणान् क्षत्रि-
 यान् वैश्यान् शूद्रांश्च मनुजर्षभ ॥ २९ ॥ सुखतो ब्राह्मणा जाता
 उरसः क्षत्रियास्तथा । ऊरुभ्यां जज्ञिरे वैश्याः पद्भ्यां शूद्रा इति
 श्रुतिः ॥ ३० ॥ सर्वान् पुण्यफलान् वृक्षाननलापि व्यजायत ।
 विनता च शुकी पौत्ती कद्रूश्च सुरसा स्वसा ॥ ३१ ॥ कद्रूर्नाग-
 सहस्रन्तु विजज्ञे धरणीधरान् । द्वौ पुत्तौ विनतायास्तु गरुडो-
 रूपा एव च ॥ ३२ ॥ तस्माज्जातोहमरुणात् सम्पातिञ्च ममा-
 ग्रजः । जटायुरिति मां विद्धि श्येनीपुत्रमरिन्दम ॥ ३३ ॥ सोहं
 वाससहायस्ते भविष्यामि यदीच्छसि । सीताञ्च तात रक्षिष्ये
 त्वयि याते सलक्ष्मणे ॥ ३४ ॥ जटायुषन्तु प्रतिपूज्य राघवो मुदा

परिष्वज्य च सन्नतोभवत् । पितुर्हि शुभ्राव सखित्वमात्मवान्
 जटायुषा सङ्कथितं पुनः पुनः ॥ ३५ ॥ स तत्र सीतां परिदाय
 मैथिलीं सहैव तेनातिबलेन पक्षिणा । जगाम तां पञ्चवटीं स
 लक्ष्मणो रिपून्दिधक्षन् सवनानि पालयन् ॥ ३६ ॥

इत्यार्षे रामायणे वाल्मीकीये आरख्यकाण्डे

चतुर्दशः सर्गः ।

ततः पञ्चवटीं गत्वा नानाव्यालमृगाकुलाम् । उवाच
 लक्ष्मणं रामो भ्रातरं दीप्ततेजसम् ॥ १ ॥ आगता स्म यथो-
 द्दिष्टमिमं देशं महर्षिणा । अयं पञ्चवटीदेशः सौम्य पुष्पित-
 काननः ॥ २ ॥ सर्वतश्चार्यतां दृष्टिः कानने निपुणो ह्यसि ।
 आश्रमः कतरस्मिन्ने देशे भवति सम्मतः ॥ ३ ॥ रमते यत्र
 वैदेही त्वमहञ्चैव लक्ष्मण । तादृशो दृश्यतां देशः सन्निकृष्ट-
 जलाशयः ॥ ४ ॥ वनरामण्यकं यत्र जलरामण्यकं तथा । सन्नि-
 कृष्टञ्च यस्मिंस्तु समित्पुष्पकुशोदकम् ॥ ५ ॥ एवमुक्तस्तु रामेण
 लक्ष्मणः संयताञ्जलिः । सीतासमक्षं काकुत्स्थमिदं वचनमब्र-
 वीत् ॥ ६ ॥ परवानस्मि काकुत्स्थ त्वयि वर्षशतं स्थिते । स्वयं
 तु रुचिरे देशे क्रियतामिति मां वद ॥ ७ ॥ सुप्रीतक्षेन वा-
 क्येन लक्ष्मणस्य महाद्युतिः । विष्टशन् रोचयामास देशं सर्व-
 गुणान्वितम् ॥ ८ ॥ स तं रुचिरमाक्रम्य देशमाश्रमकर्मणि ।
 हस्ते गृहीत्वा हस्तेन रामः सौमित्रिमब्रवीत् ॥ ९ ॥ अयं देशः
 समः श्रीमान् पुष्पितैस्तरुभिर्वृतः । इहाश्रमपदं रम्यं यथावत्
 कर्तुं मर्हसि ॥ १० ॥ इयमादित्यसङ्काशैः पद्भैः सुरभिगन्धिभिः ।
 अदूरे दृश्यते रम्या पद्मिनी पद्मशोभिता ॥ ११ ॥ यथाख्यात-

मगस्थेन सुनिना भावितात्मना । इयं गोदावरी रम्या पुष्पितै-
 स्तरुभिर्वृता ॥ १२ ॥ हंसकारण्डवाकीर्णा चक्रवाकोपशोभिता ।
 नातिदूरे नचासन्ने मृगयूथनिपीडिता ॥ १३ ॥ मयूरनादिता
 रम्याः प्रांशवो बद्धकन्दराः । दृश्यन्ते गिरयः सौम्याः फुल्लैस्तरु-
 भिरावृताः ॥ १४ ॥ सौवर्णैराजतैस्ताम्रैर्देशे देशे तथा शुभैः ।
 गवाक्षिता इवाभान्ति गजाः परमभक्तिभिः ॥ १५ ॥ सालै-
 स्तालैस्तमालैश्च खर्जूरैः पनसद्रुमैः । नीवारैस्तिनिशैश्चैव पुन्ना-
 गैश्चोपशोभिताः ॥ १६ ॥ चूतैरशोकैस्त्रिलोकैः केतकैरपि चम्पकैः ।
 पुष्पगुल्मलतोपेतैस्तैस्तरुभिरावृताः ॥ १७ ॥ स्यन्दनैश्चन्दनै-
 नीपैः पनसैर्लकुचैरपि । धवाश्वकर्ण खदिरैः शमीकिंशुक
 पाटलैः ॥ १८ ॥ इदं पुण्यमिदं रम्यमिदं बद्धस्रगहिजम् ।
 इह वक्ष्याम सौमित्रे सार्द्धमेतेन पक्षिणा ॥ १९ ॥ एवमुक्त्वास्तु
 रामेण लक्ष्मणः परवीरहा । अचिरेणाश्रमं श्वातुश्चकार
 सुमहाबलः ॥ २० ॥ पर्यशालां सुविपुलां तत्र सङ्घातमृत्ति-
 काम् । सुस्तम्भां मस्करैर्दीर्घैः कृतवंशां सुशोभनाम् ॥ २१ ॥
 शमीशाखाभिरास्तीर्ष्य दृढपाशावपाशिताम् । कुशकाशशरैः
 प्रणैः सुपरिच्छादितां तथा ॥ २२ ॥ समीकृततलां रम्यां च-
 कार सुमहाबलः । निवासं राघवस्यार्थं प्रेक्षणीयमनुत्तमम् ॥ २३ ॥
 स गत्वा लक्ष्मणः श्रीमान्ददीं गोदावरीं तदा । स्नात्वा पद्मानि
 चादाय सफलः पुनरागतः ॥ २४ ॥ ततः पुष्पवलिं कृत्वा शा-
 न्तिञ्च स यथाविधि । दर्शयामास रामाय तदाश्रमपदं कृ-
 तम् ॥ २५ ॥ स तं दृष्ट्वा कृतं सौम्यमाश्रमं सह सीतया ।
 राघवः पर्यशालायां हर्षमाहारयत् परम् ॥ २६ ॥ सुसंहृष्टः
 परिष्वज्य बाहुभ्यां लक्ष्मणं तदा । अतिस्निग्धञ्च गाढञ्च वचनं
 चेदमब्रवीत् ॥ २७ ॥ प्रीतोस्मि ते महत् कर्म त्वया कृतमिदं
 प्रभो । प्रदेयोयं निमित्तन्ते परिष्वङ्गो मया कृतः ॥ २८ ॥

भावज्ञेन कृतज्ञेन धर्मज्ञेन च लक्ष्मणः । त्वया पुत्रेण धर्मात्मा
 न संवृत्तः पिता मम ॥ २९ ॥ एवं लक्ष्मणमुक्त्वा तु राघवो
 लक्ष्मिबद्धेनः । तस्मिन्देगे वल्लफले न्यवसत् ससुखं सुखी ॥ ३० ॥
 काञ्चित्कालं स धर्मात्मा सीतया लक्ष्मणेन च । अन्वास्यमानो
 न्यवसत् स्वर्गलोके यथा मरः ॥ ३१ ॥

इत्यार्षे रामायणे वाल्मीकीये आरण्यकाण्डे ।

पञ्चदशः सर्गः ।

वसतस्तस्य तु सुखं राघवस्य महात्मनः । शरद्यपाये हेमन्त
 ऋतुरिष्टः प्रवर्त्तत ॥ १ ॥ स कदाचित् प्रभातायां शर्व्वर्थां रघु-
 नन्दनः । प्रययावभिषेकार्थं रम्याङ्गोदावरीं नदीम् ॥ २ ॥
 प्रह्वः कलशहस्तस्तु सीतया सह वीर्यवान् । पृष्ठतोनुब्रजन्
 भ्राता सौमित्रिरदमब्रवीत् ॥ ३ ॥ अयं सः कालः सम्प्राप्तः
 प्रियो यस्ते प्रियंवद । अलङ्कृत इवाभाति येन सखत्सरः शुभः ॥ ४ ॥
 नीहारपरुषो लोकः पृथिवी शस्यमालिनी । जलान्यनुपभो-
 ग्यानि सुभगो ह्यव्यवाहनः ॥ ५ ॥ नवाग्रयणपूजाभिरभ्यर्च्य
 पितृदेवताः । कृताग्रयणकाः काले सन्तो विगतकल्मषाः ॥ ६ ॥
 प्राज्यकामा जनपदाः सम्पन्नतरगोरसाः । विचरन्ति मही-
 पाला यात्रार्थं विजिगीषवः ॥ ७ ॥ सेवमाने दृढं सूर्ये दिशमन्तक-
 सेविताम् । विहीनतिलकेव स्त्री नोत्तरा दिक् प्रकाशते ॥ ८ ॥
 प्रकृत्या हिमशोकाढ्यो दूरसूर्यश्च साम्प्रतम् । यथार्थनामा
 सुव्यक्तं हिमवान् हिमवानिति ॥ ९ ॥ अत्यन्तसुखसञ्चारा
 मध्याङ्गे स्पर्शतः सुखाः । दिवसा सुभगादित्याः छायासलिल-
 दुर्भगाः ॥ १० ॥ स्रदुसूर्याः सुनीहाराः पटुशीताः समाहिताः ।
 शून्यारण्या हिमध्वस्ता दिवसा भान्ति साम्प्रतम् ॥ ११ ॥ नि-
 वृत्ताकाशशयनाः पुष्यनीता हिमारुणाः । शीतवृद्धतरायाना-

स्त्रियामा यान्ति साम्प्रतम् ॥ १२ ॥ रविसंक्रान्तसौभाग्यसुषारा-
रुणामण्डलः । निश्वासान्ध इवादर्शश्चन्द्रमा न प्रकाशते ॥ १३ ॥
ज्योत्स्ना तुषारमलिना पौर्णमास्यां न राजते । सीतेव चा-
तपश्यामा लुच्यते न च शोभते ॥ १४ ॥ प्रकृत्या शीतलस्पर्शी
हिमविद्वच्च साम्प्रतम् । प्रवाति पश्चिमी वायुः काले दिगुण-
शीतलः ॥ १५ ॥ वाष्पच्छन्नान्यरण्यानि यवगोधूमवन्ति च ।
शोभन्तेभ्युदिते सूर्ये नदद्भिः क्रीञ्चसारसैः ॥ १६ ॥ खर्जूर-
पुष्पाकृतिभिः शिरोभिः पूर्यातण्डुलैः । शोभन्ते किञ्चिदालम्बाः
शालयः कनकप्रभाः ॥ १७ ॥ मयूखैरुपसर्पद्भिर्हिमनीहारसंवृतैः ।
दूरमप्युदितः सूर्यः शशाङ्क इव लुच्यते ॥ १८ ॥ अप्राह्ववीर्यः
पूर्वाङ्गे मध्याङ्गे स्पर्शतः सुखः । संसक्तः किञ्चिदापाण्डुरातपः
शोभते क्षितौ ॥ १९ ॥ अवश्यायनिपातेन किञ्चित् प्रक्लिन्न-
शाद्वला । वनानां शोभते भूमिर्निविष्टतरुणातपा ॥ २० ॥
स्पृशन् सुविपुलं शीतमुदकं हिरदः सुखम् । अत्यन्तदृषितो
वन्यः प्रतिसंहरते करम् ॥ २१ ॥ एते हि समुपासीना विहगा
जलचारिणः । नावगाहन्ति सलिलमप्रगल्भा इवाहवम् ॥ २२ ॥
अवश्यायतमोनदा नीहारतमसावृताः । प्रसुप्ता इव लुच्यन्ते
विपुष्पा वनराजयः ॥ २३ ॥ वाष्पसंञ्चन्नसलिला कृतविज्ञेय-
सारसाः । हिमाद्रौ वालुकास्तीरौः सरितो भान्ति साम्प्रतम् ॥ २४ ॥
तुषारपतनाच्चैव नृदुत्वाङ्गास्कारस्य च । शैत्यादगायस्यमपि प्रा-
येण रसवज्जलम् ॥ २५ ॥ जराभूर्भरितैः पत्रैः शीर्णकेसर-
कर्णिकैः । नालशेषा हिमध्वस्ता न भान्ति कमलाकराः ॥ २६ ॥
अस्मिंस्तु पुरुषव्याघ्र काले दुःखसमन्वितः । तपश्चरति धर्मात्मा
त्वङ्गत्तया भरतः पुरे ॥ २७ ॥ त्यक्त्वा राज्यञ्च मानञ्च भोगांश्च
विविधान् बहून् । तपस्वी नियताहारः शोते शीते महीतले ॥ २८ ॥
सोपि वेलामिमां नूनमभिषेकार्थमुद्यतः । वृतः प्रकृतिभिर्नित्यं

प्रयाति सरयूनदीम् ॥ २९ ॥ अत्यन्तसुखसंवृद्धः सुकुमारो
 हिमार्दितः । कथन्त्वपररात्रेषु सरयूमवगाहते ॥ ३० ॥ पद्म-
 पत्रेक्षणः श्यामः श्रीमान्निरुदरो महान् । धर्मज्ञः सत्यवादी च
 ह्यीनिषेधो जितेन्द्रियः ॥ ३१ ॥ प्रियाभिभाषी मधुरो दीर्घवाहु-
 ररिन्दमः । सन्त्यज्य विविधान् सीख्यान् आर्य्यं सर्वात्मना-
 श्रितः ॥ ३२ ॥ जितः स्वर्गस्तव भ्रात्रा भरतेन महात्मना ।
 वनस्थमपि तापस्थे यस्वामनुविधीयते ॥ ३३ ॥ न पितृमनु-
 वर्त्तन्ते मातृकं द्विपदा इति । ख्यातो लोकप्रवादायं भरते-
 नान्यथा कृतः ॥ ३४ ॥ भर्ता दशरथो यस्याः साधुश्च भरतः
 सुतः । कथन्तु सास्त्रा कैकेयी तादृशी क्रूरदर्शिनी ॥ ३५ ॥ इ-
 त्येवं लक्ष्मणे वाक्यं स्नेहाद्ब्रूति धार्मिके । परिवादं जनन्या-
 स्तमसङ्गन् राघवोब्रवीत् ॥ ३६ ॥ न तेस्वा मध्यमा तात गर्हि-
 तव्या कथञ्चन । तामेवेच्छाकुनाथस्य भरतस्य कथां कुरु ॥ ३७ ॥
 निश्चितैव हि मे बुद्धिर्वनवासे दृढव्रता । भरतस्नेहसन्तप्ता
 वालिशीक्रियते पुनः ॥ ३८ ॥ संस्माराभ्यस्य वाक्यानि प्रियाणि
 मधुराणि च । हृदयासृतकल्पानि मनःप्रह्लादनानि च ॥ ३९ ॥
 कदा ह्यहं समेष्यामि भरतेन महात्मना । शत्रुघ्नेन च वीरेण
 त्वया च रघुनन्दनः ॥ ४० ॥ इत्येवं विलपंस्तत्र प्राप्य गोदावरीं
 नदीम् । चक्रोभिषेकं काकुत्स्थः सानुजः सह सीतया ॥ ४१ ॥
 तर्पयित्वाथ सलिलैस्तैः पितृन्दैवतानपि । सुवन्ति स्मोदितं
 सूर्य्यं दैवतांश्च तयानघाः ॥ ४२ ॥ कृताभिषेकः स रराज रामः
 सीताद्वितीयः सह लक्ष्मणेन । कृताभिषेकस्वगराजपुत्र्या रुद्रः
 सनन्दिर्भगवानिवेशः ॥ ४३ ॥

इत्यार्षे रामायणे वाल्मीकीये आरण्यकाण्डे

षोडशः सर्गः ।

कृताभिप्रेको रामस्तु सीता सौमित्रिरेव च । तस्माद्गोदा-
 वरीतीरात्ततो जग्मुः स्वमाश्रमम् ॥ १ ॥ आश्रमन्तमुपागम्य
 राघवः सहलक्ष्मणः । कृत्वा पौर्वाह्निकं कर्म पर्णशालामुपा-
 गमत् ॥ २ ॥ उवास सुखितस्तत्र पूज्यमानो महर्षिभिः । स
 रामः पर्णशालायामासीनः सह सीतया ॥ ३ ॥ विरराज महा-
 बाहुश्चित्तया चन्द्रमा इव । लक्ष्मणेन सह भ्रात्रा चकार वि-
 विधाः कथाः ॥ ४ ॥ तदासीनस्य रामस्य कथामंसक्तचेतसः ।
 तं देशं राक्षसी काचिदाजगाम यदृच्छया ॥ ५ ॥ सा तु
 शूर्पणखा नाम दशग्रीवस्य रक्षसः । भर्गनी राममासाद्य ददर्श
 त्रिदशोपमम् ॥ ६ ॥ दोष्तास्यञ्च महाबाहुं पद्मपत्रायतेक्षणम् ।
 गजविक्रान्तगमनं जटामण्डलधारिणम् ॥ ७ ॥ सुकुमारं महा-
 सत्वं पार्थिवव्यञ्जनान्वितम् । राममिन्दीवरश्यामं कन्दर्पसदृश-
 प्रभम् ॥ ८ ॥ बभूवेन्द्रोपमं दृष्ट्वा राक्षसी काममोहिता । सु-
 सुखं दुर्मखी रामं वृत्तमध्यं महोदरी ॥ ९ ॥ विशालाक्षं विरू-
 पाक्षी सुकेशं ताम्रमूर्द्धजा । प्रियरूपं विरूपा सा सुस्वरं भैरव-
 स्वना ॥ १० ॥ तरुणं दारुणा वृद्धा दक्षिणं वामभाषिणी ।
 न्यायवृत्तं सुदुर्वृत्ता प्रियमप्रियदर्शना ॥ ११ ॥ शरीरजसमा-
 विष्टा राक्षसी राममब्रवीत् । जटी तापसवेशेण सभार्यः शर-
 चापधृक् ॥ १२ ॥ आगतस्त्वमिमं देशं कथं राक्षससेवितम् ।
 किमागमनकृत्यन्ते तत्त्वमाख्यातुमर्हसि ॥ १३ ॥ एवमुक्तस्तु रा-
 क्षस्या शूर्पणख्या परन्तपः । ऋजुबुद्धितया सर्वमाख्यातुमुप-
 चक्रमे ॥ १४ ॥ आसीद्दशरथो नाम राजा त्रिदशविक्रमः ।
 तस्याहमग्रजः पुत्रो रामो नाम जनैः श्रुतः ॥ १५ ॥ भ्रातायं
 लक्ष्मणो नाम यवीयान्मामनुव्रतः । इयं भार्या च वैदेही मम
 सीतेति विश्रुता ॥ १६ ॥ नियोगात्तु नरेन्द्रस्य पितुर्मातुश्च
 यन्वितः । धर्मार्थं धर्मकाङ्क्षी च वनं वस्तुमिहागतः ॥ १७ ॥

त्वां तु वेदितुमिच्छामि कस्य त्वं कासि कस्य वा । त्वं हि तावन्म-
 नो ज्ञाङ्गी राक्षसी प्रतिभासि मे ॥ १८ ॥ इह वा किं निमित्तं
 त्वमागता ब्रूहि तत्त्वतः । सा ब्रवीद्वचनं श्रुत्वा राक्षसी मदना-
 तुरा ॥ १९ ॥ श्रूयतां राम तत्त्वार्थं वक्ष्यामि वचनं मम । अहं
 शूर्पणखा नाम राक्षसी कामरूपिणी ॥ २० ॥ अरण्यं विचरा-
 मोदमेका सर्वभयङ्करा । रावणो नाम मे भ्राता यदि ते श्रोत्र-
 मागतः ॥ २१ ॥ प्रवृद्धनिद्रश्च सदा कुम्भकर्णो महाबलः ।
 विभीषणस्तु धर्मात्मा न तु राक्षसचेष्टितः ॥ २२ ॥ प्रख्यात-
 वीर्यो च रणे भ्रातरौ खरदूषणौ ॥ २३ ॥ तानहं समति-
 क्रान्ता राम त्वां पूर्वदर्शनात् । समुपेतास्मि भावेन भर्तारं
 पुरुषोत्तमम् ॥ २४ ॥ अहं प्रभावसम्पन्ना स्वच्छन्दबलगा-
 मिनी । चिराय भव भर्ता मे सीतया किं करिष्यसि ॥ २५ ॥
 विकृता च विरूपा च न मेयं सदृशी तव । अहमेवानुरूपा ते
 भार्यारूपेण पश्य माम् ॥ २६ ॥ इमां विरूपामसतीं करालां
 निर्नतोदरोम् । अनेन सह ते भ्राता भक्षयिष्यामि मानु-
 षीम् ॥ २७ ॥ ततः पर्वतशृङ्गानि वनानि विविधानि च ।
 पश्यन् सह मया कामी दण्डकान् विचरिष्यसि ॥ २८ ॥ इत्येव-
 मुक्तः काकुत्स्थः प्रहस्य मदिरेक्षणाम् । इदं वचनमारेभे वक्तुं
 वाक्यविशारदः ॥ २९ ॥

इत्यार्षे रामायणे वाल्मीकीये आरण्यकाण्डे

सप्तदशः सर्गः ।

तां तु शूर्पणखां रामः कामपाशावपाशिताम् । स्वच्छया
 श्लक्ष्णया वाचा स्मितपूर्वमथाब्रवीत् ॥ १ ॥ कृतदारोस्मि भवति

भार्य्यं दयिता मम । त्वद्विधानान्तु नारीणां सुदुःखा सस-
 पत्नता ॥ २ ॥ अनुजस्वेष मे भ्राता शीलवान् प्रियदर्शनः ।
 श्रीमानकृतदारश्च लक्ष्मणो नाम वीर्यवान् ॥ ३ ॥ अपूर्वो
 भार्य्यया चार्यी तरुणः प्रियदर्शनः । अनुरूपश्च ते भर्ता रूप-
 स्यास्य भविष्यति ॥ ४ ॥ एनं भज विशालाक्षि भर्तारं भ्रातरं
 मम । असपत्ना वरारोहे मेरुमर्कप्रभा यथा ॥ ५ ॥ इति
 रामेण सा प्रोक्ता राक्षसी काममोहिता । विस्मज्य रामं सहसा
 ततो लक्ष्मणमब्रवीत् ॥ ६ ॥ अस्य रूपस्य ते युक्ता भार्य्याहं
 वरवर्णिनी । मया सह सुखं सर्वान् दण्डकान्चिचरिष्यसि ॥ ७ ॥
 एवमुक्तसु सौमित्री राक्षस्या वाक्यकोविदः । ततः शूर्पणखां
 स्त्रित्वा लक्ष्मणो युक्तमब्रवीत् ॥ ८ ॥ कथं दासस्य मे दासी
 भार्य्या भवितुमिच्छसि । सोहमार्य्येण परवान् भ्रात्रा कमल-
 वर्णिनि ॥ ९ ॥ समृद्धार्यस्य सिद्धार्था मुदितामलवर्णिनि ।
 आर्य्यस्य त्वं विशालाक्षि भार्य्या भव यवीयसी ॥ १० ॥ एतां
 विरूपामसतीं करालां निर्णतोदरीम् । भार्य्यां वृद्धां परि-
 त्यज्य त्वामेवैष भजिष्यति ॥ ११ ॥ कोहि रूपमिदं श्रेष्ठं सन्त्यज्य
 वरवर्णिनि । मानुषीषु वरारोहे कुर्याद्भावं विचक्षणः ॥ १२ ॥
 इति सा लक्ष्मणेनोक्ता कराला निर्णतोदरी । मन्यते तद्वचः
 सत्यं परिहासाविचक्षणा ॥ १३ ॥ सा रामं पर्णशालायामुपविष्टं
 परन्तपम् । सीतया सह दुर्द्धर्ममब्रवीत् काममोहिता ॥ १४ ॥ इमां
 विरूपामसतीं करालां निर्णतोदरीम् । वृद्धां भार्य्यामवष्टभ्य
 न मां त्वं बद्धमन्यसे ॥ १५ ॥ अद्येमां भक्षयिष्यामि पश्यत-
 स्तव मानुषीम् । त्वया सह चरिष्यामि निःसपत्ना यथासु-
 खम् ॥ १६ ॥ इत्युक्त्वा मृगशावाक्षीमलातसदृशेक्षणा । अभ्य-
 गच्छत् सुसंक्रुद्धा महोल्का रोहिणीमिव ॥ १७ ॥ तां मृत्युपाश-
 प्रतिमामापतन्तीं महाबलः । निगृह्य रामः कुपितस्ततो लक्ष्मण-

मब्रवीत् ॥ १८ ॥ क्रूरैरनार्यैः सौमित्ते परिहासः कथञ्च न ।
 न कार्यः पश्य वैदेहीं कथञ्चित् सौम्य जीवतीम् ॥ १९ ॥ इमां
 विरूपामसतीमतिमत्तां महोदरीम् । राक्षसीं पुरुषव्याघ्र
 विरूपयितुमर्हसि ॥ २० ॥ इत्युक्तो लक्ष्मणस्तस्याः क्रुद्धो रामस्य
 पश्यतः । उद्धृत्य खड्गं चिच्छेद कर्णनासे महाबलः ॥ २१ ॥
 निरुत्तकर्णनासा तु विस्वरं सा विनद्य च । यथागतं प्रदुद्राव
 घोरा शूपाखा वनम् ॥ २२ ॥ सा विरूपा महाघोरा राक्षसी
 शोणितोक्षिता । ननाद विविधान्नादान् यथा प्रावृषि तो-
 यदः ॥ २३ ॥ सा विक्षरन्ती रुधिरं बद्ध्वा घोरदर्शना । प्र-
 गृह्य बाहुं गर्जन्ती प्रविवेश महावनम् ॥ २४ ॥ ततस्तु सा
 राक्षससङ्घसंहृतं खरं जनस्थानगतं विरूपिता । उपेत्य तं
 भ्रातरसुग्रतेजसं पपात भूमौ गगनाद्यथाशनिः ॥ २५ ॥ ततः
 सभार्यैः भयमोहमूर्च्छिता सलक्ष्मणं राघवमागतं वनम् । विरू-
 पणं चात्मनि शोणितोक्षिता शशंस सर्वं भगिनी खरस्य सा ॥ २६ ॥

इत्यार्षे रामायणे वाल्मीकीये आरण्यकाण्डे

षष्ठादशः सर्गः ।

तां तथा पतितां दृष्ट्वा विरूपां शोणितोक्षिताम् । भगिनीं
 क्रोधसन्तप्तः खरः पप्रच्छ राक्षसः ॥ १ ॥ उत्तिष्ठ तावदाख्याहि
 प्रमोहं जहि सम्रमम् । व्यक्तमाख्याहि केन त्वमेवंरूपा
 विरूपिता ॥ २ ॥ कः कृष्णसर्पमासीनमाशीविषमनागसम् ।
 तुदत्यभिसमापन्नमङ्गुल्यग्रण लीलया ॥ ३ ॥ कालपाशं समासज्य
 कण्ठे मोहान्न बुध्यते । यस्वामद्य समासाद्य पीतवान् विष-
 सुत्तमम् ॥ ४ ॥ बलविक्रमसम्पन्ना कामगा कामरूपिणी ।

इमामवस्थां नीता त्वं केनान्तकसमागता ॥ ५ ॥ देवगन्धर्व-
भूतानामृषीणाञ्च महात्मनाम् । कोयमेवं महावीर्यस्त्वां वि-
रूपां चकार ह ॥ ६ ॥ न हि पश्चाद्यहं लोकं यः कुर्वान्मम
विप्रियम् । अमरेषु सहस्राक्षं सङ्केन्द्रं पाकशासनम् ॥ ७ ॥
अद्याहं मार्गणैः प्राणानाहास्ये जीवितान्तगैः । तद्विद्ये चीर-
मासक्तं निष्पिवन्निव सारसः ॥ ८ ॥ निहतस्य मया सङ्घो शरसं-
कृतमर्मणः । सफेनं रुधिरङ्गस्य मेदिनी पातुमिच्छति ॥ ९ ॥
कस्य पत्नरथाः कायान्मांससुतृकृत्य सङ्गताः । ग्रहृष्टा भक्षयि-
ष्यान्ति निहतस्य मया रणे ॥ १० ॥ तं न देवा न गन्धर्वा न
पिशाचा न राक्षसाः । मयापकृष्टं कृपणं शक्तास्त्रातुं महा-
हवे ॥ ११ ॥ उपालस्य शनैः संज्ञां तं मे शंसितुमर्हसि । येन
त्वं दुर्विनीतेन वने विक्रस्य निर्जिता ॥ १२ ॥ इति भ्रातुर्वचः
श्रुत्वा क्रुद्धस्य च विशेषतः । ततः शूर्पणखा वाक्यं सवाष्पमिद-
मब्रवीत् ॥ १५ ॥ तरुणी रूपसम्पन्नौ सुकुमारौ महाबलौ ।
पुण्डरीकविशालाक्षौ चीरकृष्णाजिनाम्बरौ ॥ १४ ॥ फल-
मूलाशनौ दान्तौ तापसी धर्मचारिणी । पुत्नी दशरथस्यास्मां
भ्रातरौ रामलक्ष्मणौ ॥ १५ ॥ गन्धर्वराजप्रतिभौ पार्थिव व्यं-
ञ्जनान्वितौ । देवौ वा दानवावेतौ न तर्कयितुमुत्सहे ॥ १६ ॥
तरुणी रूपसम्पन्ना सर्वाभरणभूषिता । दृष्टा तत्र मया नारी
तयोर्मध्ये सुमध्यमा ॥ १७ ॥ ताभ्यामुभाभ्यां सन्भूय प्रमदा-
मधिकृत्य ताम् । इमामवस्थां नीताहं यथानाथा सती तथा ॥ १८ ॥
तस्याञ्चावृजुवृत्तायास्तयोश्च हतयोरहम् । सफेनं पातुमिच्छामि
रुधिरं रणमूर्द्धनि ॥ १९ ॥ एष मे प्रथमः कामः कृतस्तत्र त्वया
भवेत् । तस्यास्तयोश्च रुधिरं पिबेयमहमाहवे ॥ २० ॥ इति तस्यां
ब्रुवाणायां चतुर्दश महाबलान् । व्यादिदेश खरः क्रुद्धो राक्ष-
सानन्तकोपमान् ॥ २१ ॥ भालुषौ शूलसम्पन्नौ चीरकृष्णा-

जिनाम्बरौ । प्रविष्टौ दण्डकारण्यं घोरं प्रमदया सह ॥ २२ ॥
 तौ हत्वा तां च दुर्दृत्तासु पावर्त्ति तुमर्हथ । इयञ्च भगिनी तेषां
 रुधिरं मम पास्यति ॥ २३ ॥ मनोरथोयमिष्टोस्या भगिन्या
 मम राक्षसाः । शीघ्रं सम्पाद्यतां गत्वा तौ प्रमथ्य स्वतेजसा ॥ २४ ॥
 युष्माभिर्निहितौ दृष्ट्वा तावुभौ भ्रातरौ रणे । इयं प्रहृष्टासु-
 दिता रुधिरं युधि पास्यति ॥ २५ ॥ इति प्रतिसमादिष्टा
 राक्षसास्ते चतुर्दश । तत्र जग्मुस्तया सार्द्धं घना वातेरिता
 इव ॥ २६ ॥

इत्यार्षे रामायणे वाल्मीकीये आरण्यकाण्डे

एकोनविंशतितमः सर्गः ।

ततः शूर्पणखा घोरा राघवाश्रममागता । रक्षसाना चचक्षे
 तौ भ्रातरौ सह सीतया ॥ १ ॥ ते रामं पर्णशालायामुप-
 विष्टं नहावलम् । ददृशुः सीतया सार्द्धं लक्ष्मणेनापि सेवि-
 तम् ॥ २ ॥ तां दृष्ट्वा राघवः श्रीमानागतांस्तांश्च राक्षसान् ।
 अब्रवीत् भ्रातरं रामो लक्ष्मणं दीप्ततेजसम् ॥ ३ ॥ सुहृत्तं भव
 सौमित्त्रे सीतायाः प्रत्यनन्तरः । इमानस्याबधिष्यामि पदवीः
 मागतानिह ॥ ४ ॥ वाक्यमेतत्ततः श्रुत्वा रामस्य विदितात्मनः ।
 तथेति लक्ष्मणो वाक्यं राघवस्य प्रपूजयत् ॥ ५ ॥ राघवोपि
 महञ्चापं चामीकरं विभूषितम् । चकार सज्जन्धर्मात्मा तानि
 रक्षांसि चाब्रवीत् ॥ ६ ॥ पुत्त्रौ दशरथस्यावां भ्रातरौ राम-
 लक्ष्मणौ । प्रविष्टौ सीतया सार्द्धं दुश्चरं दण्डकावनम् ॥ ७ ॥
 फलमूलाशनौ दान्तौ तापसौ धर्मचारिणौ । वसन्तौ दण्डका-

रण्य किमर्थमुपहिंसय ॥ ८ ॥ युष्मान् पापात्मकान् हन्तुं विप्र-
कारान्महावने । ऋषीणान्तु नियोगेन सम्प्राप्तः सशरासनः ॥ ९ ॥
तिष्ठतैवात्र सन्तुष्टा नोपसर्पितुमर्हथ । यदि प्राणैरिहार्थो वो
निवर्त्तध्वं निशाचराः ॥ १० ॥ तस्य तद्वचनं श्रुत्वा राक्षसास्ते
चतुर्दश । उचुर्वाचं सुसंक्रुद्धा ब्रह्मघ्नाः शूलपाणयः । ११ ॥
संरक्तनयना घोरा रामं संरक्तलोचनम् । परुषा मधुराभाषं
हृष्टादृष्टपराक्रमम् ॥ १२ ॥ क्रोधमुत्पाद्य नो भर्तुः खरस्य
सुमहात्मनः । त्वमेव हास्यसे प्राणान् सदोस्त्राभिर्हतो युधि ॥ १३ ॥
का हि ते शक्तिरेकस्य बहूनां रणमूर्धनि । अस्त्राकमग्रतः
स्यातुं किं पुनर्योद्धुमाहवे ॥ १४ ॥ एभिर्वाङ्गप्रयुक्तैश्च परिधैः
शूलपट्टिभैः । प्राणांस्त्यक्त्यसि वीर्यं च धनुश्च करपीडितम् ॥ १५ ॥
इत्यवमुक्त्वा संख्या राक्षसास्ते चतुर्दश । उद्यतासुधनिस्त्रिंश
राममेवाभिदुद्भुवुः ॥ १६ ॥ चिच्छिपुस्तानि शूलानि राववं प्रति
दुर्जयम् । तानि शूलानि काकुत्स्थः समस्तानि चतुर्दश ॥ १७ ॥
तावद्भिरेव चिच्छेद शरैः काञ्चनभूषितैः । ततः प्रप्यन् सहा-
तेजा नाराचान् सूर्यहन्निभान् ॥ १८ ॥ जग्राह परमक्रुद्धश्चतु-
र्दश शिलाशितान् । मृहीत्वा धनुरानस्य लब्ध्यासुहिंस्य राक्ष-
सान् ॥ १९ ॥ सुमोच राघवो वाणान् वज्रानिव शतक्रतुः ।
ते भित्त्वा रक्षसां वेगाद्वक्षांसि रुधिरद्भुताः ॥ २० ॥ विनिष्येतु-
स्तादा भूमौ वल्मीकादिव पन्नगाः । तैर्भग्नहृदया भूमौ भिन्न-
मूला इव द्रुमाः ॥ २१ ॥ निपेतुः शोणितस्त्राता विकृतः वि-
गतासवः । तान् भूमौ पतितान् दृष्ट्वा राक्षसी क्रोधमूर्च्छिता ॥ २२ ॥
उपगम्य खरं सा तु किञ्चित्संभुक्कशोणिता । प्रपात पुनरे-
वार्त्ता सनिर्यासेव वल्लरी ॥ २३ ॥ भ्रातुः समीपे शोकात्ता
ससर्ज निनदं महत् । सस्वरं सुसुचे वाप्यं विवर्णवदना
तदा ॥ २४ ॥ निपातितान् प्रेक्ष्य रणे तु राक्षसान् प्रधाविता

शूर्पणखा पुनस्ततः । वधञ्च तेषां निखिलेन रक्षसां शशंस सर्वं
भगिनी खरस्य सा ॥ २५ ॥

इत्यार्षे रामायणे वाल्मीकीये आरण्यकाण्डे

विंशतितमः सर्गः ।

—०—

स पुनः पतितां दृष्ट्वा क्रोधाच्छूर्पणखां पुनः । उवाच व्य-
क्तया वाचा तामनर्थार्थमागताम् ॥ १ ॥ मया त्विदानौ शूरास्तौ
राक्षसाः प्रिशिताशनाः । त्वत्प्रियार्थं विनिर्दिष्टा किमर्थं कृत्यते
पुनः ॥ २ ॥ भक्ताश्चैवानुरक्ताश्च हिताश्च मम नित्यशः । हन्य-
माना न हन्यन्ते न न कुर्वुर्वचो मम ॥ ३ ॥ किमेतच्छ्रोतुमि-
च्छामि कारणं यत् कृतं पुनः । हा नाथेति निनदन्ती सर्पव-
ज्जोष्टसे द्विती ॥ ४ ॥ अनाथवद्विलपसि किन्नु नाथे मयि स्थिते ।
उत्तिष्ठोत्तिष्ठमामेवं वैक्लथ्यन्यज्यतामिति ॥ ५ ॥ इत्येवमुक्त्वा
दुर्दृष्टा खरेण परिसान्निवता । विमृज्य नयने सा तु खरं
भ्रातरमब्रवीत् ॥ ६ ॥ अस्त्रीदानीमहं प्राप्ता हतश्रवणनासिका ।
शोणितौषपरिलिङ्गना त्वया च परिसान्निवता ॥ ७ ॥ प्रेषि-
ताश्च त्वया शूरा राक्षसास्तौ चतुर्दश । निहन्तुं राघवं घोरं
मत्प्रियार्थं सलक्ष्णम् ॥ ८ ॥ ते तु रामेण सामर्षाः शूल-
पट्टिशपाणयः । समरे निहताः सर्वे सायकैर्मर्मभेदिभिः ॥ ९ ॥
तान् भूमौ पतितान् दृष्ट्वा क्षणेनैव महाजवान् । रामस्य च
महत्कर्म महान्नासो भवन्त्यम ॥ १० ॥ सास्त्रि भीता समुद्दिग्ना
विषखा च निशाचर । शरणन्वां पुनः प्राप्ता सर्वतो भयद-
र्शिनी ॥ ११ ॥ विषादनक्राधुषिते परित्वासोर्मिमालिनि ।
किं मां न त्वायसे मग्नां विपुले शोकसागरे ॥ १२ ॥ एते च

निहता भूमौ रामेण निशितैः शरैः । ये च मे पदवीं प्राप्ता
 राक्षसाः पिशिताशनाः ॥ १३ ॥ मयि ते यद्यनुक्रोशो यदि रक्षः-
 सुतेषु च । रामेण यदि शक्तिस्ते तेजो वास्ति निशाचर ॥ १४ ॥
 दण्डकारण्यनिलयं जहि राक्षसकण्टकम् । यदि रामममि-
 त्वन्नं न त्वमद्य बधिष्यसि ॥ १५ ॥ तव चैवाग्रतः प्राणांस्त्यज्यामि
 निरपत्रपा । बुद्ध्याहमनु पश्यामि न त्वं रामस्य संयुगे ॥ १६ ॥
 स्यातुं प्रतिमुखे शक्तः सबलपि महारणे । शूरमानी न शूरस्त्वं
 मिथ्यारोपितविक्रमः ॥ १७ ॥ अपयाहि जनस्थानात् त्वरितः
 सहवान्धवः । जहि त्वं समरे मूढान्यथा तु कुलपांसन ॥ १८ ॥
 मानुषो तौ न शक्नोषि हन्तुं वै रामलक्ष्मणौ । निःसत्त्वस्याल्प-
 वीर्यस्य वासस्ते कीदृशस्त्विह ॥ १९ ॥ रामतेजोभिभूतो हि
 त्वं क्षिप्रं विनशिष्यसि । स हि तेजःसमायुक्तो रामो दशरथा-
 त्मजः ॥ २० ॥ भ्राता चास्य महावीर्यो येन चास्मि विरूपिता ।
 एवं विलय्य बद्धशो राक्षसी प्रदरोद्धरी ॥ २१ ॥ भ्रातुः समीपे
 शोकात्ता नष्टसंज्ञा बभूव ह । कराभ्यामुदरं हत्वा रुरोद भृश-
 दुःखिता ॥ २२ ॥

इत्यार्षे रामायणे वाल्मीकीये आरण्यकाण्डे

एकविंशः सर्गः ।

—०—

एवमाधर्षितः शूरः शूर्पणख्या खरस्ततः । उवाच रक्षसां
 मध्ये खरः खरतरं वचः ॥ १ ॥ तवापमानप्रभवः क्रीधोयम-
 तुलो मम । न शक्यते धारयितुं लवणाम्भ इवोल्बणम् ॥ २ ॥
 न रामं गणये वीर्यान्मानुषं क्षीणजीवितम् । आत्मदुश्चरितैः
 प्राणान् हतो योच्य विमोक्ष्यते ॥ ३ ॥ वाष्पः सन्धार्यतामेष

सम्भ्रमश्च विसुच्यताम् । अहं रामं सह भ्रात्रा नयामि यमसा-
 दनम् ॥ ४ ॥ परश्वधहतस्याद्य मन्दप्राणस्य भूतले । रामस्य
 रुधिरं रक्तमुष्णं पास्यसि राक्षसि ॥ ५ ॥ सम्प्रहृष्टा वचः श्रुत्वा
 खरस्य वदनाञ्जुतम् । प्रशशंस पुनर्मौर्ख्यात् भ्रातरं रक्षसां
 वरम् ॥ ६ ॥ तथा परुषितः पूर्वं पुनरेव प्रशंसितः । अब्र-
 वीदुष्णं नाम खरः खेनापतिन्तदा ॥ ७ ॥ चतुर्दश सहस्राणि
 मम चित्तानुवर्तिनाम् । रक्षसां भीमवेगानां समरेष्वनिव-
 र्तिनाम् ॥ ८ ॥ नीलजीमूतवर्णानां लोकहिंसाविहारि-
 णाम् । सर्वोद्योगमुदीर्णानां रक्षसां सौम्य कारय ॥ ९ ॥ उप-
 स्थापय मे क्षिप्रं रथं सौम्य धनूंषि च । शरांश्च चित्रान् खड्गांश्च
 शक्तीश्च विविधाः शिताः ॥ १० ॥ अग्रे निर्यातुमिच्छामि पौल-
 स्त्यानां महात्मनाम् । बधायें दुर्विनीतस्य रामस्य रणकोविद ॥ ११ ॥
 दूति तस्य ब्रुवाणस्य सूर्य्यवर्णं महारयम् । सदश्वैः शवलैर्युक्त-
 माचचक्षेद्य दूषणः ॥ १२ ॥ तं मेरुशिखराकारं तप्तकाञ्चन-
 भूषणम् । हेमचक्रमसम्बाधं वैदूर्य्यमयकूवरम् ॥ १३ ॥
 मत्स्यैः पुष्पैर्द्रुमैः शैलैश्चन्द्रकान्तैश्च काञ्चनैः । माङ्गल्यैः पाञ्च-
 सङ्घैश्च ताराभिश्च समावृतम् ॥ १४ ॥ ध्वजनिस्त्रिंशसम्पन्नं
 किङ्किणीरवभूषितम् । सदश्वयुक्तं सोमर्षादारुरोह खर-
 स्तदा ॥ १५ ॥ खरस्तु तन्महत् सैन्यं रथचर्मायुधध्वजम् । नि-
 र्यातेत्यब्रवीत् प्रेक्ष्य दूषणः सर्वराक्षसान् ॥ १६ ॥ ततस्तद्राक्षसं
 सैन्यं घोरचर्मायुधध्वजम् । निर्जगाम जनस्थानान्महानादं
 महाजवम् ॥ १७ ॥ मुद्गरौः पट्टिशैः शूलैः सुतीक्ष्णैश्च परश्वधैः ।
 खड्गैश्चक्रैरथस्थैश्च आजमानैः सतोमरैः ॥ १८ ॥ शक्तिभिः
 परिधैः घोरैरतिमालैश्च कार्मुकैः । गदाभिमुसलैर्वज्रैर्गृहीतै-
 र्भीमदर्शनैः ॥ १९ ॥ राक्षसानां सुघोराणां सहस्राणि चतु-
 र्दश । निर्यातानि जनस्थानात् खरचित्तानुवर्तिनाम् ॥ २० ॥

तांस्तु निर्द्वावतो दृष्ट्वा राक्षसान् भीमदर्शनान् । खरस्याथ रथः
किञ्चिज्जगाम तदनन्तरम् ॥ २१ ॥ ततस्तान् शवलानश्वांस्तप्त-
काञ्चनभूषितान् । खरस्य मतमाज्ञाय सारथिः पर्य्यचोद-
यत् ॥ २२ ॥ सञ्चोदितो रथः शीघ्रं खरस्य रिपुधातिनः ।
शब्देनापूरयामास स दिशः प्रदिशस्तथा ॥ २३ ॥ प्रवृद्धमन्युस्तु
खरस्वरो रिपोर्बधार्थन्त्वरितो यथान्तकः । अचूचुदत् सारथि-
सुन्नदन् पुनर्महावली मेघ इवाश्लवर्षवान् ॥ २४ ॥

इत्यार्षे रामायणे वाल्मीकीये आरण्यकाण्डे

द्वाविंशः सर्गः ।

— ० —

तत् प्रयातं बलं घोरमशिवं शोणितोदकम् । अभ्यवर्षन्-
महाघोरस्तुमुलो गर्दभारुणः ॥ १ ॥ निपेतुस्तुरगास्तस्य रथयुक्ता
महाजवाः । समे पुष्पचिते देशे राजमार्गे यदृच्छया ॥ २ ॥
श्यामं रुधिरपर्य्यन्तं बभुव परिवेषणम् । अलातचक्रप्रतिमं
प्रतिगृह्य दिवाकरम् ॥ ३ ॥ ततो ध्वजमुपागम्य हेमदण्डं
समुच्छ्रितम् । समाक्रम्य महाकायस्तस्यौ गृध्रः सुदारुणः ॥ ४ ॥
जनस्थानसमीपे च समाक्रम्य खरस्वनाः । विस्वरान् विवि-
धान्नादान् मांसादा मृगपक्षिणः ॥ ५ ॥ व्याजह्वरभिदीप्तायां
दिशि वै भैरवस्वनम् । अशिवं यातुधानानां शिवा घोरा महा-
स्वनाः ॥ ६ ॥ प्रभिन्नगजसङ्काशास्तोयशोणितधारिणः ।
आकाशं तदनाकाशं चक्रुर्मीमास्वुवाहकाः ॥ ७ ॥ बभूव ति-
मिरं घोरमुद्धतं रोमहर्षणम् । दिशो वा प्रदिशो वापि सु-
व्यक्तं न चक्राशिरे ॥ ८ ॥ क्षतजार्द्रसवर्णाभा सन्ध्यां कालं
विना वभौ । खरच्चाभिमुखं नेदुस्तदा घोरा मृगाः खगाः ॥ ९ ॥

कङ्कगोमायुग्मघ्राश्च चुक्रुशुर्भयशंसिनः । नित्याशिवकरा युद्धे
 शिवां घोरनिदर्शनाः ॥ १० ॥ नेदुर्बलस्याभिमुखं ज्वालोद्गारि-
 भिराननैः । कवन्धः परिघाभासो दृश्यते भास्करान्तिके ॥ ११ ॥
 जग्राह सूर्यं स्वर्भानुरपर्वणि महाग्रहः । प्रवाति मारुतः शीघ्रं
 निघ्नभोभूद्दिवाकरः ॥ १२ ॥ उत्पेतुश्च विना रात्रिं ताराः
 खद्योतसप्रभाः । संतीनमीनविहगा नलिन्यः शुष्कपङ्कजाः ॥ १३ ॥
 तस्मिन् क्षणे बभूवुश्च विना पुष्पफलेर्द्रुमाः । उद्धृतश्च विना
 वातं रेणुर्जलधराक्षयः ॥ १४ ॥ चीचीकूचीति वाश्यन्तो बभूवु-
 स्तत्र सारिकाः । उल्काश्चापि सनिर्घोषा निपेतुर्घोरदर्शनाः ॥ १५ ॥
 प्रचचाल मही चापि सशैलवनकानना । खरस्य च रथस्थस्य
 नर्दमानस्य धीमतः ॥ १६ ॥ प्राकम्पत भुजः सव्यः खरश्चा-
 स्यावसज्जत । सास्त्रा सम्पद्यते दृष्टिः पश्यमानस्य सर्वतः ॥ १७ ॥
 ललाटे च रुजो जाता नच मोहान्धवर्त्तत । तान् समीक्ष्य
 महोत्पातानुत्थितान् रोमहर्षणान् ॥ १८ ॥ अब्रवीद्राक्षसान्
 सर्वान् प्रहसन् स खरस्तदा । महोत्पातानिमान् सर्वानुत्थितान्
 घोरदर्शनान् ॥ १९ ॥ न चिन्तयास्यहं वीर्याङ्गलवान् दुर्बला-
 निव । तारा अपि शरैस्तीक्ष्णैः पातयेयं नभस्तलात् ॥ २० ॥
 त्वत्पुं मरणधर्मेण संक्रुद्धो योजयास्यहम् । राघवन्तं बलोत्सिक्तं
 भ्रातरश्चापि लक्ष्मणम् ॥ २१ ॥ अहत्वा सायकैस्तीक्ष्णैर्नोपा-
 वर्त्तितुमुत्सहे । यन्निमित्तन्तु रामस्य लक्ष्मणस्य विपर्ययः ॥ २२ ॥
 सकामा भगिनी मेस्तु पीत्वा तु रुधिरन्तयोः । न क्वचित् प्राप्त-
 पूर्वो मे संयुगेषु पराजयः ॥ २३ ॥ युष्माकमेतत् प्रत्यक्षं नावृतं
 कथयास्यहम् । देवराजमपि क्रुद्धो मत्तैरावतगामिनम् ॥ २४ ॥
 षज्जहस्तं रणे हन्यां किं पुनस्तौ च मानवौ । सा तस्य गर्जितं
 श्रुत्वा राक्षसानां महाचमूः ॥ २५ ॥ प्रहर्षमतुलं लेभे मृत्यु-
 पाशावपाशिता । समेयुश्च महात्मानो युद्धदर्शनकारिङ्गणः ॥ २६ ॥

ऋषयो देवगन्धर्वाः सिद्धाश्च सह चारण्यैः । समेत्य चोचुः स-
हितास्तेऽन्योन्यं पुण्यकर्मणः ॥ २७ ॥ स्वस्ति गोब्राह्मणेष्वसु-
लोकानां ये च सम्भताः । जयतां रावको वृद्धे पीलक्ष्यान् रजनी-
चरान् ॥ २८ ॥ चक्रहस्तो यथा विष्णुः सर्वात्मसुरसत्तमान् ।
एतच्चान्यच्च बद्धशो ब्रुवाणाः परमर्षयः ॥ २९ ॥ जातकौत्व-
इलास्तत्र विमानस्थाश्च देवताः । दृष्ट्वा र्वाङ्घ्रिनीक्ष्णां राक्ष-
सानां गतायुषाम् ॥ ३० ॥ रथेन तु खरो वेगात् सैन्यस्या-
ग्राद्धिं निःसृतः । श्येनगामी पृथुश्यामी यज्ञशत्रुर्विहङ्गमः ॥ ३१ ॥
दुर्जयः करवीरान्नः परुषः कालकार्मुकः । मेघमाली महामाली
सर्पास्थो रुधिराशनः ॥ ३२ ॥ द्वादशैते महावीर्याः प्रतस्थुरभितः
खरम् । महाकपालः स्थूलान्नः प्रमाथिस्त्रिशिरास्तथा । चत्वार
एते सेनाग्रे दूषणं पृष्ठतो ययुः ॥ ३३ ॥ सा भीमवेगा सागरा-
भिकाङ्घ्रिणी सुदारुणा राक्षसवीरसेना । तौ राजपुत्रौ सह-
साभ्युपेता माला ग्रहाणामिव चन्द्रसूर्या ॥ ३४ ॥

इत्यार्षे रामायणे वाल्मीकीये आरण्यकाण्डे

त्रयोविंशः सर्गः ।

—०—

आश्रमं प्रतियाते तु खरे खरपराक्रमे । तानेवौत्यातिकान्
रामः सह भ्रात्रा ददर्श ह ॥ १ ॥ तानुत्पातान्महाघोरान्
रामो दृष्ट्वा त्यमर्षणः । प्रजानामहितान् दृष्ट्वा वाक्यं लक्ष्मण-
मब्रवीत् ॥ २ ॥ इमान् पश्य महाबाहो सर्वभूतापहारिणः ।
समुत्थितान् सहोत्पातान् संहर्तुं सर्वराक्षसान् ॥ ३ ॥ अमी
रुधिरधारास्तु विहृजन्ते खरखनाः । व्योम्नि मेघा विवर्त्तन्ते
परुषा गर्दभारुणाः ॥ ४ ॥ सधूमाश्च शराः सर्वे मम युद्धामि-
नन्दिताः । इक्यपृष्ठानि चापानि विचेष्टन्ते च लक्ष्मण ॥ ५ ॥

यादृशा इह कूजन्ति पक्षिणो वनचारिणः । अग्रतो नो भयं
 प्राप्तं संशयो जीवितस्य च ॥ ६ ॥ सम्प्रहारस्तु सुमहान् भवि-
 श्यति न संशयः । अयमाख्याति मे बाहुः स्फुरमाणो सुहृ-
 मुहुः ॥ ७ ॥ सन्निकर्षे तु नः शूर जयं शत्रोः पराजयम् । सुप्र-
 भञ्च प्रसन्नञ्च तव वक्त्रं हि लक्ष्यते ॥ ८ ॥ उद्यतानां हि युद्धार्थं
 येषां भवति लक्षणम् । निष्प्रभं वदनं तेषां भवत्यायुःपरि-
 क्षयः ॥ ९ ॥ रक्षसां नर्दतां घोषः श्रूयतेयं महाध्वनिः । आ-
 हतानाञ्च भेरीणां राक्षसैः क्रूरकर्मभिः ॥ १० ॥ अनागतविधा-
 नस्तु कर्त्तव्यं शुभमिच्छता । आपदाशङ्कमानेन पुरुषेण विप-
 क्षिता ॥ ११ ॥ तस्माद्गृहीत्वा वैदेहीं शरपाणिर्धनुर्द्धरः ।
 गुहामाश्रय शैलस्य दुर्गां पादपसंकुलाम् ॥ १२ ॥ प्रतिकूलि-
 तुमिच्छामि न हि वाक्यमिदन्वया । शापितो मम पादाभ्यां
 गम्यतां वत्स माचिरम् ॥ १३ ॥ त्वं हि शूरश्च बलवान् हन्याः
 एतान्नसंशयः । स्वयं निहन्तुमिच्छामि सर्वानेव निशाचरान् ॥ १४ ॥
 एवमुक्तस्तु रामेण लक्ष्मणः सह सीतया । शरानादाय चापञ्च गुहां
 दुर्गां समाश्रयत् ॥ १५ ॥ तस्मिन् प्रविष्टे तु गुहां लक्ष्मणे सह
 सीतया । हन्त निर्युक्तमित्युक्त्वा रामः कवचमाविशत् ॥ १६ ॥
 स तेनाग्निनिकाशेन कवचेन विभूषितः । बभूव रामस्त्रिमिरे
 महानग्निविवोत्थितः ॥ १७ ॥ स चापसुद्यम्य महच्छरानादाय
 वीर्यवान् । संबभूवास्थितस्तत्र ज्यास्वनैः पूरयन्दिशः ॥ १८ ॥
 ततो देवाः सगन्धर्वाः सिद्धाश्च सह चारणैः । समेयुश्च महा-
 त्मानो युद्धदशनकाङ्क्षया ॥ १९ ॥ ऋषयश्च महात्मानो लोके
 ब्रह्मर्षिसत्तमाः । समेत्य चोचुः सहितास्तेन्योन्यं पुण्यकर्मणः ॥ २० ॥
 स्वस्ति गोब्राह्मणानाञ्च लोकानां चेति संस्थिताः । जयतां
 राघवो युद्धे पौलस्त्यान् रजनीचरान् ॥ २१ ॥ चक्रहस्तो यथा
 युद्धे सर्वानसुरपुङ्गवान् । एवमुक्त्वा पुनः प्रोचुरालोक्य च पर-

स्मरम् ॥ २२ ॥ चतुर्दश सहस्राणि रक्षसां भीमकमणाम् ।
 एकश्च रामो धर्मात्मा कथं युद्धं भविष्यति ॥ २३ ॥ इति राज-
 प्रियः सिद्धाः सगणाश्च द्विजर्षभाः । जातकौतूहलास्तस्युविमान-
 स्याश्च देवताः ॥ २४ ॥ आविष्टं तेजसा रामं संग्रामशिरसि
 स्थितम् । दृष्ट्वा सर्वाणि भूतानि भयाद्विव्यथिरे तदा ॥ २५ ॥
 रूपमप्रतिम तस्य रामस्याक्लिष्टकर्मणः । बभूव रूपं क्रुद्धस्य
 रुद्रस्येव महात्मनः ॥ २६ ॥ इति सम्भाष्यमाणे तु देवगन्धर्व-
 चारणैः । ततो गम्भीरनिहर्त्तां घोरचर्मायुधध्वजम् ॥ २७ ॥
 अनीकं यातुधानानां समन्तात् प्रत्यपद्यत । वीरालापान् वि-
 सृज्यतामन्योन्यमभिगच्छताम् ॥ २८ ॥ चापानि विस्फारयतां
 जृम्भतां चाप्यभीक्ष्णशः । विप्रवुष्टस्वनानाञ्च दुन्दुभीश्चाभिनिघ्न-
 ताम् ॥ २९ ॥ तेषां तु विपुलः शब्दः पूरयामास तदनम् । तेन
 शब्देन वित्रस्तास्त्रासिता वनचारिणः ॥ ३० ॥ दुद्रुवुर्यत्र निःशब्दं
 पृष्ठतो नावलोकयन् । तच्चानीकं महावेगं रामं समनुवर्त्तते ॥ ३१ ॥
 धृतनानाप्रहरणं गम्भीरं सागरोपमम् । रामोपि चारयन्
 चक्षः सर्वतो रणपर्ण्डितः ॥ ३२ ॥ ददर्श खरसैन्यं तद्युद्धायाभि-
 मुखो गतः । वितत्य च धनुर्भीमं त्रणयाश्चोद्धृत्य सायकान् ॥ ३३ ॥
 क्रोधमाहारयत्तीव्रं वधार्थं सर्वरक्षसाम् । दुष्प्रेक्ष्यश्चाभवत् क्रुद्धो
 युगान्ताग्निरिव ज्वलन् ॥ ३४ ॥ तं दृष्ट्वा तेजसाविष्टं प्राव्यथन्
 वनदेवताः । तस्य रुष्टस्य रूपन्तु रामस्य दृश्ये तदा ॥ ३५ ॥
 दक्षस्येव क्रतुं हन्तुमुद्यतस्य पिनाकिनः ॥ ३६ ॥ तत्कार्मुकै-
 राभरणैरथैश्च तद्वर्मभिश्चाग्निसमानवर्णैः । बभूव सैन्यं पिशिता-
 शनानां सूर्योदये नीलमिवाभ्रजालम् ॥ ३७ ॥

इत्याप रामायणे वाल्मीकीये आरण्यकाण्डे

अधुर्विंशतितमः सर्गः ।

अष्टवधनुं रामं क्रुद्धन्तं रिपुघातिनम् । ददर्शाश्रममा-
 गम्य खरः सह पुरःसरैः ॥ १ ॥ तं दृष्ट्वा सगुणं धापसुयम्य
 खरनिखनम् । रामस्याभिमुखं सूतञ्चोद्यतामित्यचोदयत् ॥ २ ॥
 स खरस्याज्ञया सूतसुरगान् समचोदयत् । यत्र रामो महा-
 बाहुरेको धुन्वन्धनुः स्थितः ॥ ३ ॥ तं तु निष्पतितं दृष्ट्वा सर्वतो
 रजनीचराः । मुञ्चमाना महानादं सचिवाः पर्यवारयन् ॥ ४ ॥
 स तेषां यातुधानानां मध्ये रथगतस्तदा । बभूव मध्ये ताराणां
 लोहिताङ्ग इवोद्धतः ॥ ५ ॥ ततः शरसहस्रेण राममप्रतिभौ-
 जसम् । अर्दयित्वा महानादं ननाद समरे खरः । ६ ॥ ततस्तं
 भोमधन्वानं क्रुद्धाः सर्वे निशाचराः । रामं नानाविधैः शस्त्रै-
 रभ्यवर्षन्त दुर्जयम् ॥ ७ ॥ सुहृरैरायसैः शूलैः प्राशैः खड्गैः
 परश्वधैः । राक्षसाः समरे शूरं निजघ्नू रोषतत्पराः ॥ ८ ॥
 ते बलाहकसङ्काशा महाकाया महाबलाः । अभ्यधावन्त का-
 कुत्स्थं रथैर्वाजिभिरेव च ॥ ९ ॥ गजैः पर्वतकूटामै रामं
 युद्धे जिघांसवः । ते रामे शरवर्षाणि व्यसृजन् रक्षसाङ्गणाः ॥ १० ॥
 शैलेन्द्रमिव धाराभिर्वर्षमाणा महापनाः । सर्वैः परिवृतो रामो
 राक्षसैः क्रूरदर्शनैः ॥ ११ ॥ तिथिष्विव महादेवो हतः पारि-
 षदाङ्गणैः । तानि युक्तानि शस्त्राणि यातुधानैः स राघवः ॥ १२ ॥
 प्रतिजग्राह विशिखैर्नद्यौघानिव सागरः । स तैः प्रहरणैर्घोरै-
 र्भिन्नगात्रो न विथ्यथे ॥ १३ ॥ रामः प्रदीप्तैर्वज्रभिर्वज्रैरिव
 महाचलः । स विहः क्षतजादिग्धः सर्वगात्रेषु राघवः ॥ १४ ॥
 बभूव रामः सन्ध्याभ्रैर्दिवाकर इवाहतः । विषे दुर्देवगन्धर्वाः
 सिद्धाश्च परमर्षयः ॥ १५ ॥ एकं सहस्रैर्वज्रभिस्तदा दृष्ट्वा समा-
 हृतम् । ततो रामस्तु संक्रुद्धो भण्डलीकृतकार्मुकः ॥ १६ ॥ स-
 सर्ज निशितान्वाणान् शतशोथ सहस्रशः । दुरावारान्दुर्विष-
 हान् कालपाशोपमान् रणे ॥ १७ ॥ सुमोच लीलया कङ्कपत्नान्

काञ्चनभूषणान् । ते शराः शत्रुसैन्येषु मुक्ता रामेण लीलया ॥१८॥
 आददू रक्षसां प्राणान् पाशाः कालकृता इव । भित्वा राक्षस-
 देहांतांस्ते शरा रुधिराश्रुताः ॥ २१ ॥ अन्तरिक्षगता रेज-
 दीप्ताग्निमतेजसः । असह्येयास्तु रामस्य सायकाश्चापमण्ड-
 लात् ॥ २० ॥ विनिष्पेतुरतीवोग्रा रक्षःप्राणापहारिणः ।
 तैर्धनूंषि ध्वजाग्राणि चर्माणि कवचानि च ॥ २१ ॥ बाहून्
 सहस्ताभरणानूरून् करिकरोपमान् । चिच्छेद् रामः समरे शत-
 शोथ सहस्रशः ॥ २२ ॥ हयान् काञ्चनसन्नाहान् रथयुक्तान् स-
 सारथीन् । गजांश्च सगजारोहान् सहयान् सादिनस्तदा ॥ २३ ॥
 चिच्छिदुर्विभिदुश्चैव रामवाणा गुणच्युताः । पदातीन् समरे
 हत्वा चानयद्यमसादनम् ॥ २४ ॥ ततो नालीकनाराचैस्तीक्ष्णा-
 ग्रैश्च विकर्णिभिः । भीममार्त्तस्वरञ्चक्रुः छिद्यमाना निशा-
 चराः ॥ २५ ॥ तत् सैन्यं विविधैर्वाणैरर्दितं मर्मभेदिभिः । न
 रामेण सुखं लेभे शुष्कं वर्नामवाग्निना ॥ २६ ॥ केचिद्धीम-
 बलाः शूराः प्रासान् शूलान् परश्वधान् । चिच्छिपुः परमक्रुद्धा
 रामाय रजनीचराः ॥ २७ ॥ तेषां वाणैर्महाबाहुः शस्त्राण्या-
 वाब्ध्वा वीर्यवान् । जहार समरे प्राणान् चिच्छेद् च शिरो-
 धरान् । २८ ॥ तेच्छिन्नशिरसः पेतुः छिन्नचर्मशरासनाः ।
 सुपर्णवातविक्षिप्ता जगत्यां पादपा यथा ॥ २९ ॥ अवशिष्टाश्च
 ये तत्र विषसास्ते निशाचराः । खरमेवाभ्यधावन्त शरणार्थं
 शराहताः ॥३०॥ तान् सर्वान् धनुरादाय समाश्रास्य च दूषणः ।
 अभ्यधावत् सुसंकुद्धः क्रुद्धं क्रुद्ध इवान्तकः ॥ ३१ ॥ निवृत्तास्तु
 पुनः सर्वे दूषणाश्रयनिर्भयाः । राममेवाभ्यधावन्त सालताल-
 शिलायुधाः ॥ ३२ ॥ शूलमुद्गरहस्ताश्च पाशहस्ता महाबलाः ।
 हृजन्ताः शरवर्षाणि शस्त्रवर्षाणि संयुगे ॥ ३३ ॥ द्रुमवर्षाणि
 मुञ्चन्तः शिलावर्षाणि राक्षसाः । तद्भूवादुभुतं युद्धन्तुमुलं

रोमहर्षणम् ॥ ३४ ॥ रामस्यास्य महाघोरं पुनस्तेषाञ्च रक्ष-
 साम् । ते समन्तादभिक्रुद्धा राघवं पुनरर्दयन् ॥ ३५ ॥ तैश्च
 सर्वा दिशो दृष्ट्वा प्रदिशश्च समावृताः । राक्षसैः सर्वतः प्राप्तेः
 शरवर्षाभिरावृतः ॥ ३६ ॥ स कृत्वा भैरवं नादमस्त्रं परम-
 भास्वरम् । समयोजयद्गान्धर्वं राक्षसेषु महाबलः ॥ ३७ ॥
 ततः शरसहस्राणि निर्ययुश्चापमण्डलात् । सर्वा दश दिशो
 वायैरापूर्यन्त समागतैः ॥ ३८ ॥ नाददानं शरान् घोरान्
 विमुञ्चन्त शरोत्तमान् । विकर्षमाणं पश्यन्ति राक्षसास्ते शरा-
 दिताः ॥ ३९ ॥ शरान्धकारमाकाशमावृणोत् सदिवाकरम् ।
 बभूवावस्थितो रामः प्रक्षिपन्निव तान् शरान् ॥ ४० ॥ युगपत्
 पतमानैश्च युगपच्च हतैर्भयम् । युगपत् पतितैश्चैव विकीर्णा
 वसुधाभवत् ॥ ४१ ॥ निहताः पतिताः क्षीणाश्छिन्ना भिन्ना विदा-
 रिताः । तत्र तत्र स्त्र दृश्यन्ते राक्षसास्ते सहस्रशः ॥ ४२ ॥ क्षीणीषै-
 रुतमाङ्गैश्च साङ्गदैर्वाङ्गभिरुथा । ऊरूभिर्वाङ्गभिश्छिन्नैर्नाना-
 रूपाैर्विभूषणैः ॥ ४३ ॥ हयैश्च द्विपमुख्यैश्च रथैर्भिन्नैरनेकशः ।
 चामरैर्व्यजनैश्चैर्ध्वजैर्नानाविधैरपि ॥ ४४ ॥ रामेण वाणाभि-
 हतैर्विच्छिन्नैः शूलपट्टिशैः । विच्छिन्नैः समरे भूमिर्विस्तीर्णा-
 भूङ्गयङ्करा ॥ ४५ ॥ तान् दृष्ट्वा निहतान् सर्वे राक्षसाः परमा-
 तुराः । न तत्र चलितुं शक्ता रामं परपुरञ्जयम् ॥ ४६ ॥
 इत्यार्षे रामायणे वाल्मीकीये आरण्यकाण्डे ॥ ४६ ॥ पञ्चविंशतितमः सर्गः ।
 द्रुपणसु स्वकं सैन्यं हन्यमानं विलोक्य तत् । सन्दिदेश
 महाबाहुर्भीमवेगान्दुरासदान् ॥ १ ॥ राक्षसान् पञ्च सहस्रान्

समरेष्वनिवर्त्तिनः । ते शूलैः पट्टिशैः खड्गैः शिलावर्षैर्द्रुमैरपि ॥ २ ॥
शरवर्षैरविच्छिन्नं ववर्षुस्तं समन्ततः । तद्द्रुमाणां शिलानाञ्च
वर्षं प्राणहरं महत् ॥ ३ ॥ प्रतिजग्राह धर्मात्मा राघवस्तीक्ष्ण-
सायकैः । प्रतिगृह्य च तद्वर्षं निमीलित इवर्षभः ॥ ४ ॥ रामः
क्रोधम्परं लेभे बधार्थं सर्वरक्षसाम् । ततः क्रोधसमाविष्टः प्र-
दीप्त इव तेजसा ॥ ५ ॥ शरैरभ्यकिरत् सैन्यं सर्वतः सहद्रुष-
णम् । ततः सेनापतिः क्रुद्धो दूषणः शत्रुदूषणः ॥ ६ ॥ शरै-
रशनिकल्पैस्तं राघवं समवारयत् । ततो रामः सुसंक्रुद्धः क्षुरे-
णास्यं महदनुः ॥ ७ ॥ चिच्छेद समरे वीरश्चतुर्भिश्चतुरो ह-
यान् । हत्वा चांशुं च्छरैस्तोक्ष्यै रर्द्धचन्द्रेण सारथेः ॥ ८ ॥
शिरो जहार तद्रक्षस्त्रिभिर्विव्याध वक्षसि । सच्छिन्नधन्वा वि-
रथो हताश्वो हतसारथिः ॥ ९ ॥ जग्राह गिरिशृङ्गाभं परिषं
रोमहर्षणम् । वेष्टितं काञ्चनैः पट्टैर्देवसैन्याभिमर्दनम् ॥ १० ॥
आयसैः शंकुभिस्तीक्ष्णैः कीर्णं परवसोक्षितम् । वज्राशनिसम-
स्पर्शं परगोपुरदारणम् ॥ ११ ॥ तं महोरगसङ्काशं प्रगृह्य
परिषं रणे । दूषणोभ्यपतद्रामं क्रूरकर्मा निशाचरः ॥ १२ ॥
तस्याभिपतमानस्य दूषणस्य स राघवः । हाभ्यां शराभ्यां चि-
च्छेद सहस्ताभरणौ भुजौ ॥ १३ ॥ भ्रष्टस्तस्य महाकायः
पपात रणमूर्ध्वनि । परिषच्छिन्नहस्तस्य शक्रध्वज इवाग्रतः ॥ १४ ॥
कराभ्याञ्च विकीर्णाभ्यां पपात भुवि दूषणः । विषाणाभ्यां
विशीर्णाभ्यां मनस्वीव महागजः ॥ १५ ॥ दृष्ट्वा तं पतितं भूमौ
दूषणं निहतं रणे । साधु साध्विति काकुत्स्थं सर्वभूतान्य-
पूजयन् ॥ १६ ॥ एतस्मिन्नन्तरे क्रुद्धास्त्रयः सेनाग्रयायिनः ।
संहत्याभ्यद्रवन् रामं सृत्युपाशावपाशिताः ॥ १७ ॥ महाकपालः
स्थूलाक्षः प्रमाथी च महाबलः । महाकपालो विपुलं शूलमुद्यम्य
राक्षसः ॥ १७ ॥ स्थूलाक्षः पट्टिशं गृह्य प्रमाथी च परश्वधम् ।

दृष्ट्वापततस्तांस्तु राघवः सायकैः शितैः ॥ १९ ॥ तीक्ष्णायैः
 प्रतिजग्राह सन्प्राप्तानतिथीनिव । महाकपालस्य शिरस्त्रिच्छेद
 रघुनन्दनः ॥ २० ॥ असङ्ख्येयैस्तु वाणौघैः प्रममाथ प्रमाथिनम् ।
 स्थूलाक्षस्याक्षिणी स्थूले पूरयामास सायकैः ॥ २१ ॥ स पपात
 हतो भूमौ विटपीव महाद्रुमः । दूषणस्थानुगान् पञ्च सहस्रान्
 कुपितः क्षणात् ॥ २२ ॥ हत्वा तु पञ्चसाहस्रैरानयद्यमसा-
 दनम् । दूषणं निहतं श्रुत्वा तस्य चैव पदानुगान् ॥ २३ ॥
 व्यादिदेश खरः क्रुद्धः सेनाध्यक्षान्महावलान् । अयं विनिहतः
 सङ्ख्ये दूषणः सपदानुगः ॥ २४ ॥ महत्या सेनया सार्द्धं युद्धा
 रामं कुमानुषम् । शस्त्रैर्नानाविधाकारैर्हनन् सर्वराक्षसाः ॥ २५ ॥
 एवमक्त्वा खरः क्रुद्धो राममेवाभिदुद्रुवे । श्येनगामी पृथुग्रीवो
 यज्ञशत्रुर्विहङ्गमः ॥ २६ ॥ दुर्जयः करवीराक्षः परुषः काल-
 कार्मकः । हेममाली महामाली सर्पास्यो रुधिराशनः ॥ २७ ॥
 द्वादशैते महावीर्या बलाध्यक्षाः ससैनिकाः । राममेवाभ्यधा-
 वन्त विह्वजन्तः शरोत्तमान् ॥ २८ ॥ ततः पावकसङ्काशैर्हेम-
 वज्रविभूषितैः । जघान शेषं तेजस्वी तस्य सैन्यस्य सायकैः ॥ २९ ॥
 ते रुक्मपुङ्खा विशिखाः सधूमा इव पावकाः । निजघ्नस्तानि
 रक्षांसि वज्रा इव महाद्रुमान् ॥ ३० ॥ रक्षसान्तु शतं रामः
 शतेनैकेन कर्णिना । सहस्रान्तु सहस्रेण जघान रणमूर्धनि ॥ ३१ ॥
 तैर्भिन्नवर्माभरणाञ्छिन्नभिन्नशरासनाः । निपेतुः शोणिता-
 दिग्धा धरण्यां रजनीचराः ॥ ३२ ॥ तैर्मुक्तकेशैः समरे पि-
 थितैः शोणितोक्षितैः । विशीर्णा वसुधा कृत्स्ना महावेदिः
 कुशैरिव ॥ ३३ ॥ तत्क्षणे तु महाघोरं वनं निहतराक्षसम् ।
 बभूव निरयप्रस्थं मांसशोणितकर्दमम् ॥ ३४ ॥ चतुर्दश सह-
 स्राणि रक्षसां भीमकर्मणाम् । हतान्येकेन रामेण मानुषेण
 पदातिना ॥ ३५ ॥ तस्य सैन्यस्य सर्वस्य खरः शेषो महारथः ।

राक्षसस्त्रिशिराश्चैव रामश्च रिपुसूदनः ॥ ३६ ॥ शेषा हता
महावीर्या राक्षसा रणमूर्धनि । घोरा दुर्विषहाः सर्वे लक्ष्मण-
स्याग्रजेन ते ॥ ३७ ॥ ततस्तु तङ्गीमबलं महाहवे समीच्य धर्मैण
हतं बलीयसा । रथेन रामं महता खरस्ततः समाससादेन्द्र
द्वोद्यताशनिः ॥ ३८ ॥

इत्यार्षे रामायणे वाल्मीकीये आरण्यकाण्डे

षड्विंशतितमः सर्गः ।

खरन्तु रामाभिमुखं प्रयान्तं वाहिनीपतिः । राक्षसस्त्रि-
शिरा नाम सन्निपत्येदमब्रवीत् ॥ १ ॥ मां नियोजय विक्रान्तं
त्वं निवर्त्तस्व साहसात् । पश्य रामं महाबाहुं संयुगे विनिपा-
तितम् ॥ २ ॥ प्रतिजानामि ते सत्यमायुधञ्चाहमालभे । यथा
रामं बधिष्यामि बधार्हं सर्वराक्षसाम् ॥ ३ ॥ अहं वास्य रणे
मृत्युरेष वा समरे मम । विनिवर्त्त्य रणोत्साहं मुहूर्त्तं प्रा-
श्निको भव ॥ ४ ॥ प्रहृष्टो वा हते रामे जनस्थानं प्रयास्यसि ।
मयि वा निहते रामं संयुगाय प्रयास्यसि ॥ ५ ॥ खरस्त्रिशिर-
सा तेन मृत्युलोभात् प्रसाहितः । गच्छ युद्धेत्यभिज्ञातो राघ-
वाभिमुखो ययौ ॥ ६ ॥ त्रिशिरास्तु रथेनैव वाजियुक्तेन भा-
स्वता । अभ्यद्रवद्रणे रामं त्रिशृङ्ग इव पर्वतः ॥ ७ ॥ शरधारा-
समूहान् स महामेघ इवोत्सृजन् । व्यसृजत् सदृशं नादं
जलाद्रस्यैव इन्दुभेः ॥ ८ ॥ आगच्छतं त्रिशिरसं राक्षसं
प्रेत्यै राघवः । धनुषा प्रतिजग्राह विधुन्वन् सायकान्
शितान् ॥ ९ ॥ स सम्प्रहारस्तुमुलो रामत्रिशिरसीस्तदा ।
संबभूवातिबलिनोः सिंहकुञ्जरयोरिव ॥ १० ॥ ततस्त्रिशिरसा

वाणैर्ललाटे ताडितस्त्रिभिः । अमर्षी कुपितो रामः संरब्ध इद-
 मब्रवीत् ॥ ११ ॥ अहो विक्रमशूरस्य राजस्येदृशं बलम् । पुष्पै-
 रिव शरैर्योहं ललाटेस्त्रि परिक्षतः ॥ १२ ॥ ममापि प्रतिगृह्णीष्व
 शरांश्चापगुण्यतान् । एवमुक्तस्तु संरब्धः शरानाशीविषो-
 पमान् ॥ १३ ॥ त्रिशिरोवक्षसि क्रुद्धो निजघान चतु-
 र्दश । चतुर्भिस्तुरगानस्य शरैः सन्नतपर्वभिः ॥ १४ ॥ न्यपा-
 तयत् तेजस्वी चतुरस्तस्य वाजिनः । अष्टभिः सायकैः स्रूतं
 रथोपस्थे न्यपातयत् ॥ १५ ॥ रामश्चिच्छेद् वाणेन ध्वजश्चास्य
 समुच्छ्रितम् । ततो हतरथात्तस्मादुत्पतन्तं निशाचरम् ॥ १६ ॥
 चिच्छेद् रामस्यं वाणैर्हृदये सोभवज्जडः । सायकैश्चाप्रमेयात्मा
 सोमर्षात्तस्य रक्षसः ॥ १७ ॥ शिरांस्वपातयत्तीर्ण्य वेगवद्भि-
 स्त्रिभिः शरैः । सधूमशोणितोद्गारी रामवाशाभिताडितः ॥ १८ ॥
 न्यपतत् पतितैः पूर्वं समरस्थो निशाचरः । हतशेषास्ततो
 भग्ना राजसः खरसंभ्रयाः ॥ १९ ॥ द्रवन्ति स्म न तिष्ठन्ति
 व्याघ्रवस्तामृगा इव । तान् खरो द्रवतो दृष्ट्वा निवत्ये रुषित-
 स्वरन् ॥ २० ॥ राममेवाभिदुद्राव राज्ञश्चन्द्रमसं यथा ॥ २१ ॥

इत्यार्षे रामायणे वाल्मीकीये आरण्यकाण्डे

सप्तविंशतितमः सर्गः ।

—०—

निहतं दूषणं दृष्ट्वा रणे त्रिशिरसा सह । खरस्याप्यभवत्तापी
 दृष्ट्वा रामस्य विक्रमम् ॥ १ ॥ स दृष्ट्वा राजसं सैन्यमविषह्यं महा-
 बलम् । हतमेकेन रामेण दूषणस्त्रिशिरा अपि ॥ २ ॥ तद्वलं
 हतभूयिष्ठं विमनाः प्रेक्ष्य राजसः । आससाद् खरो रामं न-
 मुचिर्वासवं यथा ॥ ३ ॥ विक्रम्य बलवच्चापं नाराचान् रक्त-

भोजनान् । खरश्चिन्नेप रामाय क्रुद्धानाशीविषानिव ॥ ४ ॥ ज्यां
विधुन्वन् सुवज्रशः शिक्तयास्त्राणि दर्शयन् । चचार समरे
मार्गान् शरैः रथगतः खरः ॥ ५ ॥ स सर्वांश्च दिशो वाणैः
प्रदिशश्च महारथः । पूरयामास तं दृष्ट्वा रामोपि सुमहद्वनुः ॥ ७ ॥
स सायकैर्दुर्विषहैर्विस्फालिङ्गैरिवाग्निभिः । नभश्चकाराविवरं पर्जन्य
इव वृष्टिभिः ॥ ७ ॥ तद्वभूव शितैर्वाणैः खररामविसर्जितैः ।
पर्याकाशमनाकाशं सर्वतः शरसंकुलम् ॥ ८ ॥ शरजालावृतः
सूर्यो न तदा स प्रकाशते । अन्योन्यवधसंरन्धाडुभयोः सम्प्र-
युद्धतोः ॥ ९ ॥ ततो नालीकनाराचैस्त्रीक्ष्णाग्रैश्च विकर्णिभिः ।
आजघान रणे रामन्तोत्रैरिव महाद्विपम् ॥ १० ॥ तं रथस्थं
धनुष्पाणिं राक्षसं पर्यर्वास्थितम् । दृष्ट्वाः सर्वभूतानि पाश-
हस्तमिदान्तकम् ॥ ११ ॥ हन्तारं सर्वसैन्यस्य दौरुषे पर्यर्वा-
स्थितम् । परिश्रान्तं महासत्त्वं मेने रामं खरस्तदा ॥ १२ ॥
तं सिंहमिव विक्रान्तं सिंहविक्रान्तगामिनम् । दृष्ट्वा नोद्विजते
रामः सिंहः क्षुद्रमृगं यथा ॥ १३ ॥ ततः सूर्यनिकाशेन रथेन
महता खरः । आससादाय तं रामं पतङ्ग इव पावकम् ॥ १४ ॥
ततोस्य सशरं चापं सुष्टिदेशे गहात्मनः । खरश्चिच्छेद रामस्य
दर्शयन् हस्तलाघवम् ॥ १५ ॥ स पुनस्त्वपरोन् सप्त शराना-
दाय मर्मणि । निजघान रणे क्रुद्धः शक्राशनिसमप्रभान् ॥ १६ ॥
ततः शरसहस्रेण राममप्रतिभोजसम् । दर्शयित्वा महानादं
ननाद समरे खरः ॥ १७ ॥ ततस्तत् प्रहतं वाणैः खरसुक्तैः
सुपर्वभिः । पपात कवचं भूमौ रामस्यादित्यवर्च्चसम् ॥ १८ ॥
स शरैरर्दितः क्रुद्धः सर्वगात्रेषु राघवः । रराज समरे रामो
विधूमोग्निरिव ज्वलन् ॥ १९ ॥ ततो गम्भीरनिर्ह्रादं रामः
शत्रुनिदर्हणः । चकारान्ताय स रिपोः सज्यमन्यन्सहद्वनुः ॥ २० ॥
स महद्वैष्णवं यत्तदतिरूढं महर्षिणा । वरन्तद्वनुकथस्य खरं

समभिधावत ॥ २१ ॥ ततः कनकपुङ्खैस्तु शरैः सन्नतपर्वभिः ।
 चिच्छेद् रामः संक्रुद्धः खरस्य समरे ध्वजम् ॥ २२ ॥ स दर्श-
 नीयो बद्धधा विच्छिन्नः काञ्चनो ध्वजः । जगाम धरणीं सूर्यो
 देवतानामिवाक्षया ॥ २३ ॥ तं चतुर्भिः खरः क्रुद्धो रामं गात्रेषु
 मार्गणैः । विव्याध हृदि मर्मज्ञो मातङ्गमिव तोयदैः ॥ २४ ॥
 स रामो बद्धभिर्वाणैः खरकार्मुकनिःसृतैः । विद्धो रुधिर-
 सिक्ताङ्गो बभूव रुषितो मृगम् ॥ २५ ॥ स धनुर्दन्विनां श्रेष्ठः
 संगृह्य परमाहवे । मुमोच परमेष्वासः षट्शरानभिलक्षि-
 तान् ॥ २६ ॥ शिरस्येकेन वाणेन द्वाभ्यां बाहोरथार्पयत् ।
 त्रिभिश्चन्द्रार्द्धवक्रैश्च वक्ष्यस्यभिजघान ह ॥ २७ ॥ ततः पश्चान्महा-
 तेजा नाराचान् भास्कारोपमान् । जघान राक्षसं क्रुद्धस्त्रयोदश
 शिलाशितान् ॥ २८ ॥ रथस्य युगमेकेन चतुर्भिः सबलान्
 हयान् । षष्ठेन च शिरः सङ्गो चिच्छेद् खरसारथेः ॥ २९ ॥
 त्रिभिस्त्रिवेणून् बलवान् द्वाभ्यामक्षं महाबलः । द्वादशेन तु
 वाणेन खरस्य सकरं धनुः ॥ ३० ॥ छित्वा वज्रनिकाशेन रा-
 षवः प्रहसन्निव । त्रयोदशेनेन्द्रसमो विभेद समरे खरम् ॥ ३१ ॥
 प्रभग्नधन्वा विरथो हताश्वो हतसारथिः । गदापाणिरव-
 प्लुत्य तस्थौ भूमौ खरस्तदा ॥ ३२ ॥ तत् कर्म रामस्य महारथस्य
 समेत्य देवाश्च महर्षयश्च । अपूजयन् प्राञ्जलयः प्रहृष्टास्तदा
 विमानायगताः समेताः ॥ ३३ ॥

इत्यार्षे रामायणे वाल्मीकीये आरण्यकाण्डे

अष्टाविंशतिमतः सर्गः ।

खरन्तु विरथं रामो गदापाणिमवस्थितम् । सृदुपूर्वं
 महातेजाः परुषं वाक्यमब्रवीत् ॥ १ ॥ गजाश्वरथसम्बाधे बले
 महति तिष्ठता । हतन्ते दारुणं कर्म सर्वलोकजुगुप्सितम् ॥ २ ॥
 उद्वेजनीयो भूतानां नृशंसः पापकर्मकृत् । त्रयाणामपि लो-
 कानामीश्वरोपि न तिष्ठति ॥ ३ ॥ कर्म लोकविरुद्धन्तु कुर्वाणं
 क्षणदाचर । तीक्ष्णं सर्वजनो हन्ति सर्पं दुष्टमिवागतम् ॥ ४ ॥
 लोभात् पापानि कुर्वाणः कामादा यो न बुध्यते । हृष्टः पश्यति
 तस्यान्तं ब्राह्मणी करकादिव ॥ ५ ॥ वसतो दण्डकारण्ये ताप-
 सान्धर्मचारिणः । किन्नु हत्वा महाभागान् फलं प्राप्स्यसि
 राक्षस ॥ ६ ॥ न चिरं पापकर्माणः क्रूरा लोकजुगुप्सिताः ।
 ऐश्वर्यं प्राप्य तिष्ठन्ति शीर्णमूला इव द्रुमाः ॥ ७ ॥ अर्वाभ्यं
 लभते कर्त्ता फलं पापस्य कर्मणः । घोरं पर्व्यागते काले द्रुमः
 पुष्पमिवार्त्तवम् ॥ ८ ॥ न चिरात् प्राप्यते लोके पापानां क-
 र्मणां फलम् ॥ सविषाणामिवान्नानां भूक्तानां क्षणदाचर ॥ ९ ॥
 पापमाचरतां घोरं लोकस्याप्रियमिच्छताम् । अहमासादितो
 राजा प्राणान् हन्तुन्निशाचर ॥ १० ॥ अद्य भित्वा मया मुक्ताः
 शराः काञ्चनभूषणाः । विदार्यातिपतिष्यन्ति वल्मीकमिव
 पन्नगाः ॥ ११ ॥ ये त्वया दण्डकारण्ये भक्षिता धर्मचारिणः ।
 तानद्य निहतः सङ्घो ससैन्योनुगमिष्यसि ॥ १२ ॥ अद्य त्वां नि-
 हतं वाणैः पश्यन्तु परमर्षयः । निरयस्यं विमानस्था ये त्वया
 निहताः पुरा ॥ १३ ॥ प्रहरस्व यथाकामं कुरु यत्नं कुलाधम ।
 अद्य ते पातयिष्यामि शिरस्तालफलं यथा ॥ १४ ॥ एवमुक्तस्तु
 रामेण क्रुद्धः संरक्तलोचनः । प्रत्युवाच ततो रामं प्रहसन् क्रोध-
 मूर्च्छितः ॥ १४ ॥ प्राकृतान् राक्षसान् हत्वा युद्धे दशरथात्मज ।
 आत्मना कथमात्मानमप्रशंस्यं प्रशंससि ॥ १६ ॥ विक्रान्ता बल-
 वन्तो वा ये भवन्ति नरर्षभाः । कथयन्ति न ते किञ्चित्तेजसा

चातिगर्विताः ॥ १७ ॥ प्राकृतास्वकृतात्मानो लोके क्षत्रियपां-
 सनाः । निरर्थकं विकथन्ते यथा राम विकथ्यसे ॥ १८ ॥
 कुलं व्यपदिशन्वीरः समरे को विधास्यति । मृत्युकाले तु
 सम्प्राप्ते स्वयमप्रस्तवे स्तवम् ॥ १९ ॥ सर्वथा तु लघुत्वं ते कत्यनेन
 विदर्शितम् । सुवर्णप्रतिरूपेण तप्तेनेव कुशाग्निना ॥ २० ॥
 न तु मामिह तिष्ठन्तं पश्यसि त्वं गदाधरम् । धराधरमिवाकम्प्यं
 पर्वतं धातुमिश्रितम् ॥ २१ ॥ पर्याप्तोऽहं गदापाणिर्हन्तुं प्रा-
 णान् रणे तव । त्रयाणामपि लोकानां पाशहस्त इवान्तकः ॥ २२ ॥
 कामं वह्निपि वक्तव्यं त्वयि वक्ष्यामि न त्वहम् । अस्तं प्राप्नोति
 सविता युद्धविघ्नस्ततो भवेत् ॥ २३ ॥ चतुर्दश सहस्राणि राक्ष-
 सानां हतानि ते । त्वदिनाशात् करोम्यद्य तेषामश्रुप्रमा-
 र्जनम् ॥ २४ ॥ इत्युक्त्वा परमक्रुद्धः स गदां परमांगदाम् ।
 खरश्चिन्नेप रामाय प्रदीप्तामशनिं यथा ॥ २५ ॥ खरबाहु-
 प्रसुक्ता सा प्रदीप्ता महती गदा । भस्म वृक्षांश्च गुल्मांश्च कृत्वा-
 गात्तत्समीपतः ॥ २६ ॥ तामापतन्तौ महतीं मृत्युपाशोपमां
 गदाम् । अन्तरिक्षगतां रामश्चिच्छेद बद्धधा शरैः ॥ २७ ॥
 सा विशीर्णा शरैर्भिन्ना पपात धरणीतले । गदा मन्त्रौषधि-
 बलैर्व्यालीव विनिपातिता ॥ २८ ॥

इत्यार्षे रामायणे वाल्मीकीये आरण्यकाण्डे

एकोनत्रिंशत् सर्गः ।

—०—

भित्वा तु तां गदां वाणै राघवो धर्मवत्सलः । स्थायमान-
 इदं वाक्यं संरब्धमिदमब्रवीत् ॥ १ ॥ एतत्ते बलसर्वस्वं दर्शितं
 राक्षसाधम । शक्तिहीनतरो मत्तो वृथा त्वमुपगर्जसि ॥ २ ॥

एषा वाणविनिभिन्ना गदा भूमितलङ्गता । अभिधानप्रगल्भस्य
 तव प्रत्ययघातिनी ॥ ३ ॥ यत्त्वयोक्तं विनष्टानामिदमसु-
 प्रमार्जनम् । राक्षसानां करोमीति मिथ्या तदपि ते वचः ॥ ४ ॥
 नीचस्य क्षुद्रशीलस्य मिथ्यावृत्तस्य रक्षसः । प्राणानपहरि-
 ष्यामि गरुत्मानमृतं यथा ॥ ५ ॥ अद्य ते भिन्नकण्ठस्य फेन-
 बुद्बुदभूषितम् । विदारितस्य मद्वाणैर्मही पास्यति शोणितम् ॥ ६ ॥
 पांसुरुषितसर्वाङ्गः स्वस्तन्यस्तभुजद्वयः । स्वप्नप्रसे गां समा-
 श्लिष्य दुर्लभां प्रमदामिव ॥ ७ ॥ प्रवृद्धनिद्रे शयिते त्वयि रा-
 क्षसपांसने । भविष्यन्ति शरण्यानां शरण्या दण्डका इमे ॥ ८ ॥
 जनस्थाने हतस्थाने तव राक्षस मच्छरैः । निर्भया विचरि-
 ष्यन्ति सर्वतो मुनयो वने ॥ ९ ॥ अद्य विप्रसरिष्यन्ति राक्षसो
 हतबान्धवाः । वाष्पार्द्रवदना दीना भयादन्यभयावहाः ॥ १० ॥
 अद्य शोकरसन्नास्ता भविष्यन्ति निरर्थिकाः । अनुरूपकुलाः
 पत्न्यो यासां त्वं पतिरीदृशः ॥ ११ ॥ नृशंसशील क्षुद्रात्मन्नित्यं
 ब्राह्मणकण्ठक । त्वत्कृते शङ्कितैरग्नौ मुनिभिः पात्यते
 हविः ॥ १२ ॥ त्वमेवमभिसंरब्धं ब्रुवाणं राघवं वने । खरो नि-
 र्भर्तसयामास रोषात् खरतरस्वरः ॥ १३ ॥ दृढं खल्वर्लिप्तोसि
 भयेष्वपि च निर्भयः । वाच्यावाच्यं ततो हि त्वं मृत्योर्वश्यो न
 बुध्यसे ॥ १४ ॥ कालपाशपरिच्छिन्ना भवन्ति पुरुषा हि ये ।
 कार्यार्कार्थं न जानन्ति ते निरक्षाषडिन्द्रियाः ॥ १५ ॥ एव-
 मुक्त्वा ततो रामं संरुध्य शुकुटीं ततः । स ददर्श महासालमवि-
 दूरे निशाचरः ॥ १६ ॥ रणे प्रहरणस्यार्थं सर्वतो ह्यवलोकयन् ।
 स तमुत्पाटयामास सन्दृष्टदशनच्छदम् ॥ १७ ॥ तं समुत्क्षिप्य
 बाहुभ्यां विनर्दित्वा महाबलः । राममुद्दिश्य चिक्षेप हतस्वमिति
 काब्रवीत् ॥ १८ ॥ तमापतन्तं वाणौघैश्छिवा रामः प्रताप-
 वान् । रोषमाहारयत्तीव्रं निहन्तुं समरे खरम् ॥ १९ ॥ जात-

खेदतरो रामो रोषरक्तान्तलोचनः । निर्विभेद सहस्रेण
 वाणानां समरे खरम् ॥ २० ॥ तस्य वाणान्तराद्रुक्तं बद्ध सुखाव
 फेनिलम् । गिरेः प्रस्रवणस्येव धाराणाञ्च परिस्त्रवः ॥ २१ ॥
 विकलः स कृतो वाणैः खरो रामेण संयुगे । मत्तो रुधिरगन्धेन
 तमेवाभ्यद्रवत् द्रुतम् ॥ २२ ॥ तमापतन्तं संक्रुद्धं कृतास्त्रो रुधि-
 राभ्रुतम् । अपासर्प्यत् द्वित्रि पदं किञ्चित्त्वरितविक्रमः ॥ २३ ॥
 ततः पावकसङ्काशं बधाय समरे शरम् । खरस्य रामो जग्राह
 ब्रह्मदण्डमिवापरम् ॥ २४ ॥ स तदृत्तं मघवता सुरराजेन धी-
 मता । सन्दधे च स धर्मात्मा मुमोच च खरस्मृति ॥ २५ ॥ स
 विमुक्तो महावाणो निर्घातसमनिस्वनः । रामेण धनुरानस्य
 खरस्योरसि चापतत् ॥ २६ ॥ स पपात खरो भूमौ दह्यमानः
 शराग्निना । रुद्रेणैव विनिर्दग्धः श्वेतारण्ये यथान्वकः ॥ २७ ॥
 स हृत्त इव वज्रेण फेनेन नमुचिर्यथा । बलो वेन्द्राशनिहतो
 निपपात हतः खरः ॥ २८ ॥ एतस्मिन्नन्तरे देवाश्चारणैः सह
 सङ्गताः । दुन्दुभीश्चाभिनिव्रन्तः पुष्पवर्षं समन्ततः ॥ २९ ॥
 रामस्योपरि संहृष्टा ववर्षुर्विस्मितास्तदा । अर्द्धाधिकमुहूर्त्तेन
 रामेण निशितैः शरैः ॥ ३० ॥ चतुर्दश सहस्राणि रक्षसां काम-
 रूपिणाम् । खरदूषणसुख्यानां निहतानि महामृधे ॥ ३१ ॥
 अहो वत महत् कर्म रामस्य विदितात्मनः । अहो वीर्यमहो दाढ्यं
 विष्णोरिव हि दृश्यते ॥ ३२ ॥ इत्येवमुक्त्वा ते सर्वे ययुर्देवा
 यथागतम् । ततो राजर्षयः सर्वे सङ्गताः परमर्षयः ॥ ३३ ॥
 सभाज्य मुदिता रामं सागख्या इदमब्रुवन् ॥ एतदर्थं महातेजा
 महेन्द्रः पाकशासनः ॥ ३४ ॥ शरभङ्गाश्रमं पुण्यमाजगाम पुर-
 न्दरः । आनीतस्त्वमिमं देशमुपायेन महर्षिभिः ॥ ३५ ॥ एषां
 बधार्थं शत्रुणां रक्षसां पापकर्मणाम् । तदिदं नः कृतं कार्य-
 न्वया दशरथात्मज ॥ ३६ ॥ स्वधर्मं प्रचरिष्यन्ति दण्डकेषु

महप्रयः । एतस्त्रिन्नन्तरे वीरो लक्ष्मणः सह शीतया ॥ ३७ ॥
 गिरिदुर्गाद्विनिष्क्रस्य सखिवेशाश्रमे सुखी । ततो रामस्तु विजयी
 पूज्यमानो महर्षिभिः ॥ ३८ ॥ प्रविवेशाश्रमं वीरो लक्ष्मणेनाभिः
 पूजितः । तं दृष्ट्वा शत्रुहन्तारं महर्षीणां सुखावहम् ॥ ३९ ॥
 बभूव हृष्टा वैदेही भर्तारं परिपश्यजे । मुदा परमया सुता
 दृष्ट्वा रघोगणान् हतान् ॥ ४० ॥ रामञ्चैवाव्ययं दृष्ट्वा तुतोष
 जनकालजा ॥ ४१ ॥ ततस्तु तं राक्षससङ्घमर्दनं सम्पूज्यमानं
 मुदितैर्महात्मभिः । पुनः परिष्वज्य मुदान्वितानना बभूव हृष्टा
 जनकालजा तदा ॥ ४२ ॥

इत्यार्षे रामायणे वाल्मीकीये आरण्यकाण्डे

त्रिंशत् सर्गः ।

—०—

त्वरमाणस्ततो गत्वा जनस्थानादकम्पनः । प्रविश्य लङ्कां
 वेगेन रावणं वाक्यमब्रवीत् ॥ १ ॥ जनस्थानस्थिता राजन् रा-
 क्षसा बहवो हताः । खरश्च निहतः सङ्घो कायश्चिदहमागतः ॥ २ ॥
 एवमुक्तो दशग्रीवः क्रुद्धः संरक्तलोचनः । अकम्पनमुवाचेहं नि-
 र्दहन्निव तेजसा ॥ ३ ॥ केन भीमं जनस्थानं हतं मम परासुना ।
 को हि सर्वेषु लोकेषु गतिं नाधिगमिष्यति ॥ ४ ॥ न हि मे
 विप्रियं कृत्वा शक्यं मभवता सुखम् । प्राप्तुं वैश्रवणेनापि न य-
 मन च विष्णुना ॥ ५ ॥ कालस्य चाप्यहं कालो दहेयुमपि पाव-
 कम् । सत्यं मरणधर्मेण संयोजयितुमुत्सहे ॥ ६ ॥ वातस्य
 तरसा वेगं निहन्तुमपि चोत्सहे । दहेयमपि संक्रुद्धसोजसादित्य-
 पावकौ ॥ ७ ॥ तथा क्रुद्धं दशग्रीवं कृताञ्जलिरकम्पनः । भयात्
 सन्दिग्धया वाचा रावणं याचतेऽभवम् ॥ ८ ॥ दशग्रीवोऽभयं तस्मै

प्रददौ रक्षसां वरः । स विश्वध्वोत्रवीहाक्यमसन्दिग्धमकम्पनः ॥ १ ॥
 पुत्रो दशरथस्यास्ते सिंहसंहननो युवा । रामो नाम महास्कन्धो
 वृत्तायतमहाभुजः ॥ १० ॥ श्यामः पृथुयशाः श्रीमानतुल्यबल-
 विक्रमः । हतस्त्रेण जनस्थाने खरश्च सहदूषणः ॥ ११ ॥ अक-
 म्पनवचः श्रुत्वा रावणो राक्षसाधिपः । नागेन्द्र इव निश्वस्य
 दूढं वचनमब्रवीत् ॥ १२ ॥ स सुरेन्द्रेण संयुक्तो रामो सर्वामरैः
 सह । उपयातो जनस्थानं ब्रूहि कञ्चिदकम्पन ॥ १३ ॥ राव-
 णस्य पुनर्वाक्यं निश्वस्य तदकम्पनः । आचचक्षे बलं तस्य
 विक्रमञ्च महात्मनः ॥ १४ ॥ रामो नाम महातेजाः श्रेष्ठः सर्व-
 धनुष्मताम् । दिव्यास्त्रगुणसम्पन्नः परं धर्मङ्गतो युधि ॥ १५ ॥
 तस्यानु रूपो बलवान् रक्ताक्षो दुन्दुभिस्वनः । कनीयान् लक्ष्मणो
 भ्राता राकाशशिनिभाननः ॥ १६ ॥ स तेन सह संबुक्तः पावके-
 नानिलो यथा । श्रीमान् राजवरस्त्रेण जनस्थानं निपातितम् ॥ १७ ॥
 नैव देवा महात्मानो नात्र कार्या विचारणा । शरा रामेण
 दूत्सृष्टा रुक्मपुङ्गवाः पतन्तिणः ॥ १८ ॥ सर्पाः पञ्चानना भूत्वा
 भक्षयन्ति स्म राक्षसान् । येन येन च गच्छन्ति राक्षसा भय-
 कर्षिताः ॥ १९ ॥ तेन तेन स्म पश्यन्ति राममेवाग्रतः स्थितम् ।
 इत्थं विनाशितं तेन जनस्थानं तवानघ ॥ २० ॥ अकम्पनवचः
 श्रुत्वा रावणो वाक्यमब्रवीत् । गमिष्यामि जनस्थानं रामं हन्तुं
 सलक्ष्मणम् ॥ २१ ॥ अथैवमुक्ते वचने प्रोवाचेदमकम्पनः ।
 शृणु राजन्यथा वृत्तं रामस्य बलपौरुषम् ॥ २२ ॥ असाध्यः
 कुपितो रामो विक्रमेण महायशाः । आपगायास्तु पूर्णाया वेगं
 परिहरेच्छरैः ॥ २३ ॥ सताराग्रहनक्षत्रं नभश्चाप्यवसादयेत् ।
 असौ रामस्तु सीदन्तीं श्रीमानप्युद्धरेन्महीम् ॥ २४ ॥ भित्वा विलां
 समुद्रस्य लोकानाप्तावयेद्दिभुः । वेगं वापि समुद्रस्य वायुस्या विध-
 मेच्छरैः ॥ २५ ॥ संहृत्य वा पुनर्लोकान् विक्रमेण महायशाः ।

शक्तः श्रेष्ठः स पुरुषः स्वष्टुं पुनरपि प्रजाः ॥ २६ ॥ न हि
रामो दशग्रीव शक्यो जेतुं रणे त्वया । रक्षसां वापि लोकेन
स्वर्गः पापजनैरिव ॥ २७ ॥ न तं बध्यमहं मन्ये सर्वैर्देवासुरै-
रपि । अयं तस्य बधोपायस्तन्ममैकमनाः शृणु ॥ २८ ॥ भार्या
तस्योत्तमा लोके सीता नाम सुमध्यमा । श्यामा समविभक्ताङ्गी
स्त्रीरत्नं रत्नभूषिता ॥ २९ ॥ नैव देवी न गन्धर्वी नाक्षरा नच
पन्नगी । तुल्या सीमन्तिनी तस्या मानुषी तु कुतो भवेत् ॥ ३० ॥
तस्यापहर भार्यां त्वं तं प्रमथ्य महावने । सीतया रहितो
रामो न चैव हि भविष्यति ॥ ३१ ॥ अरोचयत तद्वाक्यं रावणो
राक्षसाधिपः । चिन्तयित्वा महावाङ्मरकम्यनमुवाच ह ॥ ३२ ॥
वाढं काल्यं गमिष्यामि एकः सारथिना सह । आनेष्यामि च
वैदेहीमिमां हृष्टो महापुरीम् ॥ ३३ ॥ तदेवमुक्त्वा प्रययौ खर-
युक्तेन रावणः । रथेनादित्यवर्णेन दिशः सर्वाः प्रकाशयन् ॥ ३४ ॥
स रथो राक्षसेन्द्रस्य नक्षत्रपथगो महान् । चञ्चूर्ययाणः शुशुभे
जलदे चन्द्रमा इव ॥ ३५ ॥ स दूरे चाश्रमङ्गत्वा ताटकेयमुपा-
गमत् । मारीचेनार्चितो राजा भक्ष्यभोज्यैरमानुषैः ॥ ३६ ॥
तं स्वयं पूजयित्वा तु आसनेनोदकेन च । अर्थोपरितया
वाचा मारीचो वाक्यमब्रवीत् ॥ ३७ ॥ कञ्चित् सुकुशलं राजन्
लोकानां राक्षसाधिप । आशङ्के नाधिजाने त्वं यतस्सूर्यमुपा-
गतः ॥ ३८ ॥ एवमुक्तो महातेजा मारीचेन स रावणः । ततः
पश्चादिदं वाक्यमब्रवीद्वाक्यकोविदः ॥ ३९ ॥ आरक्षो मे हत-
स्तात रामेणाक्लिष्टकारिणा । जनस्यानमबध्यं तत् सर्वं युधि
निपातितम् ॥ ४० ॥ तस्य मे कुरु साचिव्यं तस्य भार्याप-
हारणे । राक्षसेन्द्रवचः श्रुत्वा मारीचो वाक्यमब्रवीत् ॥ ४१ ॥
आख्याता केन वा सीता मित्ररूपेण शत्रुणा । त्वया राक्षस-
शार्दूल को न नन्दति नन्दितः ॥ ४२ ॥ सीतामिहानयस्वेति

को ब्रवीति ब्रवीहि मे । रक्षोलोकस्य सर्वस्य कः शृङ्गं ह्येत्तु मि-
 च्छति ॥ ४३ ॥ प्रोत्साहयति यश्च त्वां स च शत्रुरसंशयम् ।
 आशीविषलुखादृष्टासुद्धर्तुं चेच्छति त्वया ॥ ४४ ॥ कर्मणाजेन
 केनासि कापद्यं प्रतिप्राहितः । सुखसुप्तस्य ते राजन् प्रहृतं
 केन मूर्धनि ॥ ४५ ॥ विष्णुद्वंश्याभिजनोग्रहस्तस्योजोमदः संस्थि-
 तदोविषाणः । उदीक्षितुं रावणं नेह बुक्तः स संयुगे राघवगन्ध-
 वस्यो ॥ ४६ ॥ असी रणान्तःस्थितिसन्धिबालो विदम्भरक्षो-
 ब्रह्महा वृसिंहः । सुप्तस्वया बोधयितुं न शक्यः शरीरोगपूर्णा
 निशितासिद्धंष्ट्रः ॥ ४७ ॥ चापापहारे भुजवेगपङ्के शरोर्मि-
 माले सुमहाहवीषे । न रामपातालसुखेतिषीरे प्रस्फान्दितुं
 राक्षसराज युक्तम् ॥ ४८ ॥ प्रसीद लङ्केश्वर राक्षसेन्द्र लङ्कां
 प्रसन्नो भव साधु गच्छ । त्वं स्वेषु दारेषु रमस्व नित्यं रामः
 सभार्यो रमतां वनेषु ॥ ४९ ॥ एवमुक्तो दशग्रीव मारीचेन स
 रावणः । न्यवर्त्तत पुरीं लङ्कां विवेश च गृहोत्तमम् ॥ ५० ॥

इत्यार्षे रामायणे वाल्मीकीये आरण्यकाण्डे

एकत्रिंशः सर्गः ।

ततः शूर्पणखा दृष्ट्वा सहस्राणि चतुर्दश ॥ इतान्येकेन
 रामेण रक्षसां भीमकर्मणाम् ॥ १ ॥ दूषणञ्च खरञ्चैव हतं
 त्रिशिरसं रणे । दृष्ट्वा पुनर्महानादान्ननाद जलदोषनम् ॥ २ ॥
 सा दृष्ट्वा कर्म रामस्य कृतमन्यैः सुदुष्करम् । जगाम परमौ-
 द्विग्ना लङ्कां रावणपालिताम् ॥ ३ ॥ सा ददृश विमानाग्रे
 रावणं हीनतेजसम् । उपोपविष्टं सचिवैर्मंशुद्भिरव वासवम् ॥ ४ ॥
 आसीनं सूर्यसङ्काशे काञ्चने परमारुणे । रुक्मवेदिगतं प्राञ्च

ष्वलन्तमिव पावकम् ॥ ५ ॥ देवगन्धर्वभूतानास्त्वप्रीणाश्च महा-
 भिनाम् । अजेयं समरे घोरं व्यात्ताननमिवान्तकम् ॥ ६ ॥
 देवासुरविमर्देषु वज्राशनिक्ततब्रणम् । ऐरावतविषाणाग्रै-
 रत्कष्टक्रियावक्षसम् ॥ ७ ॥ विंशद्भुजं दशग्रीवं दर्शनीयपरि-
 च्छदम् । विशालवक्षसं वीरं राजलक्ष्मणलक्षितम् ॥ ८ ॥
 नङ्घ्रिवैदूर्यसङ्काशं तप्तकाञ्चनकुण्डलम् । सुभुजं शुक्लदशनं
 महास्यं पर्वतोपमम् ॥ ९ ॥ विष्णुचक्रनिपातैश्च शतशो देव-
 संयुगे । अन्यैः शस्त्रप्रहारैश्च महायुद्धेषु ताडितम् ॥ १० ॥ आह-
 ताङ्गैः समस्तैस्तं देवप्रहरणैस्तदा । अक्षोभ्याणां समुद्राणां क्षोभणं
 क्षिप्रकारिणम् ॥ ११ ॥ क्षेप्तारं पर्वताग्राणां सुराणाञ्च प्रमर्दनम् ।
 उच्छेत्तारश्च धर्माणां परदारामिर्मर्षणम् ॥ १२ ॥ सर्वदिव्या-
 स्त्रयोक्तारं यज्ञविघ्नकरं सदा । पुरीं भोगवतीं गत्वा पराजित्य
 च वासुकिम् ॥ १३ ॥ तच्चक्रस्य प्रियां भार्याम्पराजित्य जहार
 यः । कैलाशं पर्वतं गत्वा विजित्य नरवाहनम् ॥ १४ ॥ वि-
 मानं पुष्पकं तस्य कामगं वै जहार यः । वनञ्चैत्रयं दिव्यं नलिनीं
 नन्दनं वनम् ॥ १५ ॥ विनाशयति यः क्रोधाद्देवोद्यानानि
 वीर्यवान् । चन्द्रसूर्यौ महाभागौ उत्तिष्ठन्तौ परन्तपौ ॥ १६ ॥
 निवारयति बाहुभ्यां यः शैलशिखरोपमः । दशवर्षसहस्राणि
 तपः तप्त्वा महावने ॥ १७ ॥ पुरा स्वयम्भुवे धीरः शिरांस्युप-
 जहार यः । देवदानवगन्धर्वपिशाचपतंगोरगैः ॥ १८ ॥ अभयं
 यस्य संग्रामे मृत्युतो मानुषाहते । मन्त्रैरभिष्टुतं पुण्यमध्वरेषु
 द्विजातिभिः ॥ १९ ॥ हविर्धानेषु यः सोममुपहन्ति महा-
 बलः । प्राप्तयज्ञहरं दुष्टं ब्रह्मघ्नं क्रूरकारिणम् ॥ २० ॥ कर्कशं
 निरनुक्रोशं प्रजानामहिते रतम् । रावणं सर्वभूतानां सर्वलोक-
 भयावहम् ॥ २१ ॥ राक्षसीं श्वातरं क्रूरं सा ददश महा-
 बलम् । तन्दिव्यवस्त्राभरणं दिव्यमाल्योपशोभितम् ॥ २२ ॥

आसने सूपविष्टन्तं काले कालमिवोद्यतम् । राक्षसेन्द्रं महाभागं
 पौलस्त्यकुलनन्दनम् ॥ २३ ॥ उपगम्याब्रवीद्वाक्यं राक्षसी भय-
 विह्वला । रावणं शत्रुहन्तारं मन्त्रिभिः परिवारितम् ॥ २४ ॥
 तमब्रवीद्दीप्तविशाललोचनं प्रदर्शयित्वा भयलीभनोहिता । सुदा-
 र्णं वाक्यमभीतचारिणी महात्मना शूर्पणखा विरूपिता ॥ २५ ॥

इत्यार्षे रामायणे वाल्मीकीये आरण्यकाण्डे

द्वात्रिंशः सर्गः ।

—०—

ततः शूर्पणखा दीप्ता रावणं लोकरावणम् । अमात्यमध्ये
 संक्रुद्धा परुषं वाक्यमब्रवीत् ॥ १ ॥ प्रमत्तः कामभोगेषु स्वैर-
 ट्तो निरंकुशः । समुत्पन्नं भयं घोरं बोद्धव्यं नावबुद्धसे ॥ २ ॥
 सक्तं ग्रामेषु भोगेषु कामवृत्तं महीपतिम् । लुब्धन्न बद्ध मन्यन्त
 श्मशानाग्निमिव प्रजाः ॥ ३ ॥ स्वयङ्कार्याणि यः काले नानु-
 तिष्ठति पार्थिवः । स तु वै सह राज्ये न तैश्च कार्यैर्विनश्यति ॥ ४ ॥
 अयुक्तचारन्दुर्दर्शमस्वाधीनं नराधिपम् । वर्जयन्ति नरा दूरा-
 न्नादीपङ्कमिव द्विपाः ॥ ५ ॥ ये न रक्षन्ति विषयमस्वाधीनं
 नराधिपाः । ते न वृद्धा प्रकाशन्ते गिरयः सागरे यथा ॥ ६ ॥
 आत्मवद्धिर्विगृह्य त्वं देवगन्धर्वदानवैः । अयुक्तचारश्चपलः कथं
 राजा भविष्यसि ॥ ७ ॥ त्वन्तु बालस्वभावश्च बुद्धिहीनश्च रा-
 क्षस । ज्ञातव्यं त्वं न जानीष कथं राजा भविष्यसि ॥ ८ ॥
 येषां चाराश्च कोशश्च नयश्च जयताम्बर । अस्वाधीना नरेन्द्राणां
 प्राक्ततैस्ते जनैः समाः ॥ ९ ॥ यस्मात् पश्यन्ति दूरस्थान्
 सर्वान् अर्थान्नराधिपाः । चारेण तस्मादुच्यन्ते राजानो दीर्घ-
 चक्षुषः ॥ १० ॥ अयुक्तचारं मन्ये त्वां प्राक्ततैः सचिवैर्युतम् ।

स्वजनञ्च जनस्थानं निहतन्नावबुध्यसे ॥ ११ ॥ चतुदश सह-
 स्राणि रक्षसां भीमकर्मणाम् । हतान्येकेन रामेण खरश्च सह-
 दूषणः ॥ १२ ॥ ऋषीणामभयं दत्तं कृतक्षेमाञ्च दण्डकाः ।
 धर्षितञ्च जनस्थानं रामेणाक्लिष्टकारिणा ॥ १३ ॥ त्वं तु लुब्धः
 प्रमत्तश्च पराधीनश्च रावण । विषये स्वे समुत्पन्नं यज्ञयं नोव-
 बुध्यसे ॥ १४ ॥ तीक्ष्णमल्पप्रदातारं प्रमत्तं गर्वितं शठम् ।
 व्यसने सर्वभूतानि नाभिधावन्ति पार्थिवम् ॥ १५ ॥ अतिमानिन-
 मग्राह्यमात्मसम्भावितन्दरम् । क्रोधनं व्यसने हन्ति स्वजनोपि
 नराधिपम् ॥ १६ ॥ नानुतिष्ठति कार्याणि भयेषु न विभेति
 च । क्षिप्रं राज्याच्च्युतो दीनस्तृणैस्तुल्यो भवेदिह ॥ १७ ॥ शुष्क-
 काष्ठैर्भवेत् कार्यं लोष्ट्रैरपि च पांशुभिः । न तु स्थानात् परि-
 भ्रष्टैः कार्यं स्याद्वसुधाधिपैः ॥ १८ ॥ उपभुक्तं यथा वासः
 स्वजो वा मृदिता यथा । एवं राज्यात् परिभ्रष्टः समर्थोपि
 निरर्थकः ॥ १९ ॥ अप्रमत्तश्च यो राजा सर्वज्ञो विजितेन्द्रियः ।
 कृतज्ञो धर्मशीलश्च स राजा तिष्ठते चिरम् ॥ २० ॥ नयनाभ्यां
 प्रसुप्तो वा जागर्त्ति नयचक्षुषा । व्यक्तक्रोधप्रसादश्च स राजा
 पूज्यते जनैः ॥ २१ ॥ त्वं तु रावण दुर्बुद्धिर्गुणैरेतैर्विवर्जितः ।
 यस्य तेऽविदितश्चारै रक्षसां सुमहान् बधः ॥ २२ ॥ परावमन्ता
 विषयेषु सङ्गवान् न देशकालप्रविभागतत्त्ववित् । अयुक्तबुद्धि-
 गुणदोषनिश्चये विपन्नराज्यो नचिराद्विपत्यसे ॥ २३ ॥ इति
 स्वदोषान् परिकीर्त्तितांस्तया समीक्ष्य बुद्ध्वा क्षणदाचरेऽखरः ।
 धनेन दर्पेण बलेन चान्वितो विचिन्तयामास चिरं स रावणः ॥ २४ ॥

इत्यार्षे रामायणे वाल्मीकीये आरण्यकाण्डे

तयस्त्रिंशः सर्गः ।

ततः शूर्पणखां दृष्ट्वा ब्रुवतीं परुषं वचः । अमात्यमध्ये सं-
 क्रुद्धः परिप्रच्छ रावणः ॥ १ ॥ कश्च रामः कथंवीर्य्यः किंरूपः
 किंपराक्रमः । किमर्थं दण्डकारण्यं प्रविष्टश्च सुदुस्तरम् ॥ २ ॥
 आयुधं किञ्च रामस्य येन ते राक्षसा हताः । खरश्च निहतः
 सङ्घी दूषणस्त्रिगिरास्तथा ॥ ३ ॥ तत्त्वं ब्रूहि मनोज्ञाङ्गि केन
 त्वञ्च विरूपिता । इत्युक्त्वा राक्षसेन्द्रेण राक्षसो क्रोधमूर्च्छिता ॥ ४ ॥
 ततो रामं यथान्यायमाख्यातुमुपचक्रमे । दीर्घबाहुर्विशालाक्ष-
 सीरक्षणजिनाम्बरः ॥ ५ ॥ कन्दर्पसमरूपश्च रामो दशरथा-
 त्मजः । शक्रचापनिभञ्चापं विकृष्य कनकाङ्गदम् ॥ ६ ॥ दीप्तान्
 क्षिपति नाराचान् सर्पानिव महाविषान् । नाददानं शरान्
 घोरान् विमुञ्चन्तं महाबलम् ॥ ७ ॥ न कार्मुकं विकर्षन्तं रामं
 पश्यामि संयुगे । हन्यमानन्तु तत् सैन्यं पश्यामि शरवृष्टिभिः ॥ ८ ॥
 इन्द्रेणोत्तमं शस्यमाइतन्वश्वशृष्टिभिः । रक्षसां भीमवीर्याणां
 सहस्राणि चतुर्दश ॥ ९ ॥ निहतानि शरैस्तोक्ष्यैस्तोनैकेन
 पदातिना । अर्धाधिकमुहूर्त्तेन खरश्च सहदूषणः ॥ १० ॥
 क्षृषीणामभयन्दत्तं कृतक्षेमाश्च दण्डकाः ॥ ११ ॥ एका कथ-
 श्चिन्नुक्त्वाहं परिभूय महात्मना । स्त्रीबंधं शङ्कमानेन रामेण
 विदितात्मना ॥ १२ ॥ भ्राता चास्य महातेजा गुणतसुल्य-
 विक्रमः । अनुरक्तश्च भक्तश्च लक्ष्मणो नाम वीर्य्यवान् ॥ १३ ॥
 प्रमर्षी दुर्जयो जेता विक्रान्तो बुद्धिमान् बली । रामस्य दक्षिणो
 बाहुर्नित्यं प्राणवहिश्वरः ॥ १४ ॥ रामस्य तु विशालाक्षी पूर्वोन्दु-
 सङ्गानना । धर्मपत्नी प्रिया नित्यं अर्तुः प्रियहिते रता ॥ १५ ॥
 सा सुकेशी सुनासोरुः सुरूपा च यशस्विनी । देवतेव वन-
 स्यास्य राजते श्रीरिवापरा ॥ १६ ॥ तप्तकाञ्चनवर्णाभा रक्त-
 तुङ्गनखी शुभा । सीता नाम वरारोहा वैदेही तनुमध्यमा ॥ १७ ॥
 नैव देवी न गन्धर्वा न यक्षी न च किञ्चरी । तथारूपा मया

नारी दृष्टपूर्वा महीतले ॥ १८ ॥ यस्य सीता भवेद्भार्या यश्च
 हृष्टा परिष्वजेत् । अमिजीवेत् स सर्वेषु लोकेष्वपि पुरन्द-
 रात् ॥ १९ ॥ सा सुगीला वदुःस्वाध्या रूपाप्रतिना भुवि ।
 तवानुरूपा भार्या सा त्वञ्च तस्याः प्रतिर्वरः ॥ २० ॥ तां तु विस्तीर्ण-
 जघनां पीनोक्तुः पयोधराम् । भार्यार्थे तु तवानेतुमुद्यताहं
 वराननाम् । विरूपितास्त्रि क्रूरेण लक्ष्मणेन महाभुज ॥ २१ ॥
 तां तु दृष्ट्वाद्य वैदेहीं पूर्णचन्द्रनिभाननाम् । मन्मथस्य शराणाञ्च
 त्वं विधेयो भविष्यसि ॥ २२ ॥ यदि तस्यासभिप्रायो भार्यात्वे
 तव जायते । शीघ्रमुधियतां पादो जयार्थमिह दाक्षिणः ॥ २३ ॥
 रोचते यदि ते वाक्यं ममैतद्राक्षसेश्वरः । क्रियतां निर्विशङ्केन
 वचनं मम रावण ॥ २४ ॥ विज्ञायै प्रामशक्तिञ्च क्रियताञ्च महा-
 बल । सीता तवानवद्याङ्गी भार्यात्वे राक्षसेश्वर ॥ २५ ॥
 निशम्य रामेण शरैरजिह्वागैर्हतान् जनस्थानगतान्निशाचरान् ।
 श्वरञ्च दृष्ट्वा निहतञ्च दूषणं त्वमद्य कर्तव्यं प्रतिपत्तुमर्हसि ॥ २६ ॥

दूत्यार्थे रामाचरणे वाल्मीकीये आरण्यकाण्डे

चतुत्रिंशः सर्गः ।

ततः शूर्पणाखावाक्यं तच्छ्रुत्वा रोमहर्षणम् । सच्चिवानभ्यनु-
 द्धाय काव्यं बुद्ध्वा जगाम ह ॥ १ ॥ तत् काव्यं मनुगम्यान्तर्यथा-
 वदुपलभ्य च । दोषाणाञ्च गुणानाञ्च सम्प्रधार्य बलावलम् ॥ २ ॥
 इति कर्त्तव्यमित्येव कृत्वा निश्चयमात्मना । स्थिरबुद्धिस्ततो
 रस्यां यानशालां जगाम ह ॥ ३ ॥ यानशालां ततो गत्वा प्रच्छन्नं
 राक्षसाधिपः । स्तृतं सञ्चोदयान्नास रथः संयुज्यतामिति ॥ ४ ॥
 एवमुक्तः क्षणेनैव सारथिर्लघुविक्रमः । रथं संयोजयामास तस्याभि-

मतमुत्तमम् ॥ ५ ॥ कामगं रथमास्थाय काञ्चनं रत्नभूषितम् ।
 पिशाचवदनैयुक्तं खरैः कनकभूषितैः ॥ ६ ॥ मेघप्रतिमनादेन
 स तेन धनदानुजः । राक्षसाधिपतिः श्रीमान् ययौ नदनदो-
 पतिम् ॥ ७ ॥ स श्वेतबालव्यजनः श्वेतछत्रो दशाननः ।
 स्निग्धवैदूर्यसङ्काशस्तप्तकाञ्चनभूषणः ॥ ८ ॥ दशग्रीवो विंश-
 भुजो दर्शनीयपरिच्छदः । त्रिदशारिर्मुनीन्द्रघ्नो दशशीर्ष
 इवाद्रिराट् ॥ ९ ॥ कामगं रथमास्थाय शुशुभे राक्षसाधिपः ।
 विदुन्मण्डलवान्मेघः सवलाक इवाम्वरे ॥ १० ॥ सशैल-
 सागरानूपं वीर्यवानवलोकयन् । नानापुष्पफलैर्द्वैचैरनुकीर्णं
 सहस्रशः ॥ ११ ॥ शीतमङ्गलतोयाभिः पद्मिनीभिः समन्ततः ।
 विशालैराश्रमपदैर्वेदिमङ्गिरलङ्कृतम् ॥ १२ ॥ कदलपट-
 विसंयोभंनारिकेलोपशोभितम् । सालैस्तालैस्तमालैश्च तरुभिश्च
 सुपुष्पितैः ॥ १३ ॥ अत्यन्तनियताहारैः शोभितं परमर्षिभिः ।
 नागैः सुपर्णैर्गन्धर्वैः किन्नरैश्च सहस्रशः ॥ १४ ॥ जितकामश्च
 सिद्धैश्च चारणैश्चोपशोभितम् । आजैर्वैखानसैर्माषैर्वालखिलै-
 र्मरीचिपैः ॥ १५ ॥ दिव्याभरणमाल्याभिर्दिव्यरूपाभिरावृतम् ।
 क्रीडारतविधिज्ञाभिरश्वरोभिः सहस्रशः ॥ १६ ॥ सेवितं
 देवपत्नीभिः श्रीमतीभिरुपासितम् । देवदानवसङ्घैश्च चरितं
 त्वष्टताशिभिः ॥ १७ ॥ हंसक्रौञ्चप्रवाकीर्णं सारसैः संप्रशरितम् ।
 वैदूर्यप्रस्तरं स्निग्धं सान्द्रं सागरतेजसा ॥ १८ ॥ पाण्डुराणि
 विशालानि दिव्यमाल्ययुतानि च । तूर्यगीताभिर्जुष्टानि
 विमानानि समन्ततः ॥ १९ ॥ तपसा जितलोकानां कामगान्यभि-
 सम्पतन् । गन्धर्वाश्वरसश्चैव ददर्श धनदानुजः ॥ २० ॥ निर्व्यास-
 रसमूलानां चन्दनानां सहस्रशः । बनानि पश्यन् सौम्यानि प्राण-
 तृप्तिकराणि च ॥ २१ ॥ अगुरूणाञ्च मुख्यानां वनानुपवनानि
 च । तक्कोलानाञ्च जात्यानां फलिनाञ्च सुगन्धिनाम् ॥ २२ ॥

पुष्पाणि च तमालस्य गुल्मानि मरिचस्य च । सुक्तानाञ्च
 समूहानि शुभ्रमाणानि तीरतः ॥ २३ ॥ शैलानि प्रवरांश्चैव
 प्रवालनिचयांस्तथा । काञ्चनानि च शृङ्गाणि रजतानि
 तथैव च ॥ २४ ॥ प्रस्रवाणि मनोज्ञानि प्रसन्नान्यङ्गुतानि
 च । धनधान्योपपन्नाणि स्त्रीरत्नैरावृतानि च ॥ २५ ॥
 हस्तप्रखरथगाढानि नगराणि विलोकयन् । तं समं सर्वतः
 स्निग्धं स्रुदुसंस्पर्शमारुतम् ॥ २६ ॥ अनूपे सिन्धुराजस्य
 ददर्श त्रिदिवोपमम् । तत्रापश्यत्सुमेधाभं न्यग्रोधं मुनिभि-
 र्वृतम् ॥ २७ ॥ समन्ताद्यस्य ताः शाखाः शतयोजनमायताः ।
 यस्य हस्तिनमादाय महाकायञ्च कच्छपम् ॥ २८ ॥ भक्षार्थं
 गरुडः शाखामाजगाम महाबलः । तस्य तां सहस्रांशां
 भारेण पतगोत्तमः ॥ २९ ॥ सुपर्णः पर्णवज्रलां वभञ्जाय
 महाबलः । तत्र वैखानसा माषा वालखिल्या मरीचिपाः ॥ ३० ॥
 अजा वभूवूर्ध्नाश्च सङ्गताः परमर्षयः । तेषां दयार्थं गरुडस्तां
 शाखां शतयोजनाम् ॥ ३१ ॥ भग्नामादाय वेगेन तौ चोभौ
 गजकच्छपौ । एकपादेन धर्मात्मा भक्षयित्वा तदामिषम् ॥ ३२ ॥
 निप्रादविषयं हत्वा शाखया पतगोत्तमः । प्रहर्षमतुलं लेभे
 मोक्षयित्वा महासुनीन् ॥ ३३ ॥ स तु तेन प्रहर्षेण द्विगुणी-
 कृतविक्रमः । अस्तानयनार्थं वै चकार मतिमान्मतिम् ॥ ३४ ॥
 अयोजालानि निर्मथ्य भित्वा रत्नगृहं वरम् । महेन्द्रभवनाद्-
 गुप्तमाजहारामृतं ततः ॥ ३५ ॥ तं महर्षिगणैर्जुष्टं सुपर्ण-
 कृतलक्षणम् । नाम्ना सुभद्रं न्यग्रोधं ददर्श धनदानुज ॥ ३६ ॥
 तं तु गत्वा परं पारं समुद्रस्य नदीपतेः । ददर्शाश्रमसेकान्ते
 पुण्ये रम्ये वनान्तरे ॥ ३७ ॥ यत्र कृष्णाजिनधरं जटामण्डल-
 धारिणम् । ददर्श नियताहारं मारीचं नाम राक्षसम् ॥ ३८ ॥
 स रावणः समागत्य विधिवत्तेन रक्षसा । मारीचेनार्चितो राजा

सर्वकामैरमानुषैः ॥ ३९ ॥ तं स्वयं पूजयित्वा च भोजनेनोद-
 क्रेन च । अर्थोपहितया वाचा मारीचो वाक्यमब्रवीत् ॥ ४० ॥
 कञ्चित्ते कुमलं राजन् लङ्कायां राक्षसेश्वर । केनार्थेन पुनस्त्वं
 वै तूर्णमेव इहागतः ॥ ४१ ॥ एवमुक्त्वा महातेजा मारीचेन
 स रावणः । ततः पञ्चाद्दिहं वाक्यमब्रवीद्वाक्यकोविदः ॥ ४२ ॥

इत्यार्षे रामायणे वाल्मीकीये आरण्यकाण्डे

पञ्चत्रिंशः सर्गः ।

मारीचश्चूयतां तात वचनं मम भाषतः । आर्तोस्त्रिं मम
 चार्तस्य भवान् हि परमा गतिः ॥ १ ॥ जानीषे त्वं जनस्थानं
 भ्राता यत्र खरो मम । दूषणश्च महावाहः स्वसा शूर्पणाखा
 च मे ॥ २ ॥ त्रिगिराश्च महाबाहू राक्षसः पिशिताशनः ।
 अन्ये च बहवः शूरा लब्धलक्षा निशाचराः ॥ ३ ॥ वसन्ति
 सन्नियोगेन अधिवासञ्च राक्षसाः । बाधमाना महारण्ये सुनीन्
 ये धर्मचारिणः ॥ ४ ॥ चतुर्दशसहस्राणि रक्षसां भीमकर्मणाम् ।
 शूराणां लब्धलक्षाणां खरचित्तानुवर्तिनाम् ॥ ५ ॥ ते त्विदानीं
 जनस्थाने वसमाना महाबलाः । सङ्गताः परमायत्ता रामेण
 सह संयुगे ॥ ६ ॥ नानाशस्त्रप्रहरणाः खरप्रमुखराक्षसाः ।
 तेन संजातरोषेण रामेण रणमूर्धनि ॥ ७ ॥ अनुक्त्वा परुषं
 किञ्चिच्छ्रेयोभारित धनुः । चतुर्दशसहस्राणि रक्षसामुग्र-
 तिजसाम् ॥ ८ ॥ निहतानि शरैर्दीप्तैर्मानुषेण पदातिना ।
 खरश्च निहतः संख्ये दूषणश्च निपातितः ॥ ९ ॥ हत्वा
 त्रिगिरसं वापि निर्भया दण्डकाः क्षताः । पिता निरस्तः
 क्रुद्धेन सभार्यः क्षीणजीवितः ॥ १० ॥ सहन्ता तस्य सैन्यस्य रामः

क्षत्रियपांसनः । अशीलः कर्कशस्त्रीस्थो मूर्खो लुब्धो-
 जितेन्द्रियः ॥ ११ ॥ त्यक्तधर्मा त्वधर्मात्मा भूतानामहितेरतः ।
 येन वैरं विनारख्ये संत्वमास्थाय केवलम् ॥ १२ ॥ कर्णनासा-
 पहारेण भगिनी मे विरूपिता । अस्य भार्या जनस्थानात्
 सीतां सुरसुतोपमां ॥ १३ ॥ आनयिष्यामि विक्रम्य सहाय-
 स्तत्र मे भव । त्वयाद्याहं सहायेन पाश्वस्थेन महाबल ॥ १४ ॥
 भ्रातृभिश्च सुरान् सर्वान्नाहमत्नानुचिन्तये । तत्सहायो भव त्वं
 मे समर्थो ह्यसि राजस ॥ १५ ॥ वीर्यं युद्धे च दर्पे च न ह्यस्ति
 सदृशस्तव । उपायतो महासूरः सर्वमायाविशारदः ॥ १६ ॥
 एतदर्थमहं प्राप्तस्त्वत्समीपं निशाचर । शृणु तत्कर्म साहाय्ये
 यत्कार्यं वचनान्मम ॥ १७ ॥ सौवर्णस्वं दृष्ट्वा भूत्वा चित्तो रजत-
 विन्दुभिः । आश्रमे तस्य रामस्य सीतायाः प्रसुखे चर ॥ १८ ॥
 त्वान्तु निःसंशयं सीता दृष्ट्वा तु सृगरूपिणम् । गृह्यतामिति
 भर्तारं लक्ष्मणं चाभिधास्यति ॥ १९ ॥ ततस्तयोरपाये तु शूने
 सीतां यथासुखम् । निराबाधो हरिष्यामि राज्ञश्चन्द्र-
 प्रभामिव ॥ २० ॥ ततः पश्चात्सुखं रामे भार्याहरणकर्षिते ।
 विश्रब्धं प्रहरिष्यामि कृतार्थेनान्तरात्मना ॥ २१ ॥ तस्य राम-
 कथां श्रुत्वा मारीचस्य महात्मनः । शुष्कं समभवद्वक्त्रं परितस्तो
 वभूव च ॥ २२ ॥ ओष्ठौ परिलिहन् शुष्को नेत्रैरनिमिषैरिव ।
 दहतभूत इवार्तसु रावणं समुदैक्षत ॥ २३ ॥ स रावणं चस्त-
 विषसचेता महाबले रामपराक्रमजः । कृताञ्जलिस्तत्त्वमुवाच
 वाक्यं हितञ्च तस्मै हितमात्मनश्च ॥ २४ ॥

इत्यादि रामायणे वाल्मीकीये आरख्यकाण्डे

षट्त्रिंशः सर्गः ।

तच्छ्रुत्वा राक्षसेन्द्रस्य वाक्यं वाक्यविशारदः । प्रत्युवाच
 महातेजा मारीचो राक्षसेश्वरम् ॥ २ ॥ सुलभाः पुरुषा राजन्
 सततं प्रियवादिनः । अप्रियस्य च पथस्य वक्ता भोक्ता च
 दुर्लभः ॥ २ ॥ न नूनं बुध्यसे रामं महावीर्यं गुणोन्नतम् ।
 अयुक्तचारश्चपलो महेन्द्रवरुणोमम् ॥ ३ ॥ अपि स्वस्ति
 भवेत्तात सर्वेषामपि रक्षसाम् । अपि रामो न संक्रुद्धः कुर्यात्-
 श्लोकानराक्षसान् ॥ ४ ॥ अपि ते जीवितान्ताय नोत्पन्ना
 जनकालजा । अपि सीतानिमित्तञ्च नभ वेद्यसनं महत् ॥ ५ ॥
 अपि त्वामीश्वरं प्राप्यकामवृत्तं निरंकुशम् । न विनश्येत्परी
 लङ्का त्वया सह सराक्षसा ॥ ६ ॥ त्वद्विधः कामवृत्तो हि दुःशीलः
 पापमन्त्रितः । आत्मानं स्वजनं राष्ट्रं स राजा हन्ति दुर्मतिः ॥ ७ ॥
 न च पित्रा परित्यक्तो नामर्यादः कथञ्चन । न लुब्धो न च
 दुःशीलो न च क्षत्रियपांशनः ॥ ८ ॥ न च धर्मगुणैर्हीनः
 कौशल्यानन्दनवर्धनः । न च तीक्ष्णो हि भूतानां सर्वभूतहि-
 तेरतः ॥ ९ ॥ वञ्चितं पितरं दृष्ट्वा कैकेय्या सत्यवर्दिनम् ।
 करिष्यामीति धर्मात्मा ततः प्रव्रजितो वनम् ॥ १० ॥ कैकेय्याः
 प्रियकामार्थं पितुर्दशरथस्य च । हित्वा राज्यञ्च भोगांश्च
 प्रविष्टो दण्डकावनम् ॥ ११ ॥ न रामः कर्कशस्तात नाविहान्
 नाजितेन्द्रियः । अनृतं न श्रुतञ्चैव नैव त्वं वक्तुमर्हसि ॥ १२ ॥
 रामो विग्रहवान्धर्मः साधुः सत्यपराक्रमः । राजा सर्वस्य लोकस्य
 देवानामिव वासवः ॥ १३ ॥ कथं नु तस्य वैदेहीं रक्षितां स्वेन
 तेजसा । इच्छसे प्रसभं हतुं प्रभामिव विवस्वतः ॥ १४ ॥
 शरार्चिषमनाष्टयञ्चापखड्गेन्धनं रणे । रामाग्निं सहसा
 दीप्तं न प्रवेष्टुं त्वमर्हसि ॥ १५ ॥ धनुर्व्यादितदीप्तास्यं शरार्चिष-
 ममर्षणम् । चापवाणधरं तीक्ष्णं शत्रुसेनापहारिणम् ॥ १६ ॥
 राज्यं सुखञ्च सन्त्यज्य जीवितं चेष्टमात्मनः । नात्यासादयितुं

तात रामान्तकमिहाहंसि ॥ १७ ॥ अप्रमेयं हि तत्तेजो यस्य
सा जनकात्मजा । न त्वं समर्थस्तां हतुं रामचापाश्रयां
वने ॥ १८ ॥ तस्य वै नरसिंहस्य सिंहोरस्कस्य भामिनी ।
प्राणेभ्योपि प्रियतमा भार्या नित्यमनुवता ॥ १९ ॥ न सा धर्षवितुं
शक्या मैथिल्यीजस्विनः प्रिया । दीप्तस्येव ऊताशस्य शिखा
सीता सुमध्यमा ॥ २० ॥ किमुद्यमं व्यर्थमिमं कृत्वा ते
राक्षसाधिप । दृष्टसेत्त्वं रणे तेन तदन्तमुपजीवितम् ॥ २१ ॥
जीवितञ्च सुखञ्चैव राज्यञ्चैव सुदुर्लभम् । स सर्वैः सचिवैः सार्धं
विभीषणपुरस्कृतैः ॥ २२ ॥ मन्त्रयित्वा स धर्मिष्ठैः कृत्वा
निश्चयमात्मनः । दोषाणाञ्च गुणानाञ्च संप्रधाय्य बलाबलम् ॥ २३ ॥
ध्यात्मनश्च बलं ज्ञात्वा राघवस्य च तत्पतः । हितं हि तव निश्चित्य
क्षमन्त्वं कतुमर्हसि ॥ २४ ॥ अहं तु मन्ये तव न क्षमं रणे समागमं
काश्लराजसूनुमा । इदं हि भूयः शृणु वाक्यमुत्तमं क्षमञ्च
युक्तञ्च निशाचराधिप ॥ २५ ॥

इत्यार्षे रामायणे वाल्मीकीये आरण्यकाण्डे

सप्तत्रिंश सर्गः ।

कदाचिदप्यहं दीर्घार्थस्य टन पृथिवीमिमाम् । बलं नाग-
सहस्रस्य धारयन् पर्वतोपमः ॥ १ ॥ नीलजीमूतसङ्काशस्तप्त-
काञ्चनकुण्डलः । भयं लोकस्य जनयन् किरीटीपरिघायुधः ॥ २ ॥
व्यचरन् दण्डकारण्यवृषिमांसानि भक्षयन् । विश्वामित्रोय
धर्मात्मा महितस्त्रो महासुनिः ॥ ३ ॥ स्वयं गत्वा दशरथं नरेन्द्र-
मिदमब्रवीत् । अयं रक्षतु मां रामः पर्वकाले समाहितम् ॥ ४ ॥
मारीचान्मे भयं धीरं समुत्पन्नं नरेश्वर । इत्येवमुक्तो धर्मात्मा

राजा दशरथस्तदा ॥ ५ ॥ प्रत्युवाच महाभागं विश्वामित्रं
 महामुनिम् । ऊनहादशवर्षीयं अकृतास्त्रश्च राघवः ॥६॥ कामन्तु
 मम तत् सैन्यं मया सह गमिष्यति । बलेन चतुरङ्गेण स्वयमेत्य
 निशाचरम् ॥ ७ ॥ बधिष्यामि मुनिश्रेष्ठ शत्रुन्तव यथोष्णतम् ।
 एवमुक्तः स तु मुनीराजानमिदमब्रवीत् ॥ ८ ॥ रामान्त्रान्यद्वलं
 लोके पर्व्याप्तं तस्य रक्षसः । देवतानामपि भवान् समरेष्वभि-
 पालकः ॥ ९ ॥ आसीत्तव कृतं कर्म त्रिलोकविदितं नृप ।
 काममस्ति महत् सैन्यं तिष्ठत्विह परन्तप ॥ १० ॥ वालोप्येव
 महातेजाः समर्थस्तस्य निग्रहे । गमिष्ये राममादाय स्वस्ति
 तेषु परं नृप ॥ ११ ॥ इत्येवमुक्त्वा स मुनिस्तमादाय
 नृपात्मजम् । जगाम परमप्रीतो विश्वामित्रः स्वमाश्रमम् ॥१२॥
 तं तथा दण्डकारण्ये यज्ञमुद्दिश्य दीक्षितम् । बभूवोपस्थितो
 रामश्चित्तं विस्फारयन्धनुः ॥ १३ ॥ अजातयज्ञनः श्रीमान्
 बालः श्यामः शुभेक्षणः । एकवस्त्रधरो धन्वी शिखी कनक-
 मालया ॥ १४ ॥ शोभयन्दण्डकारण्यं दीप्तेन स्वेन तेजसा ।
 अदृश्यत तदा रामो बालचन्द्र इवोदितः ॥ १५ ॥ ततोहं
 मेघसङ्काशस्तप्तकाञ्चनकुण्डलः । वली दत्तवरो दर्पादाजगामा-
 श्रमान्तरम् ॥ १६ ॥ तेज दृष्टः प्रविष्टोहं सहसैवोद्यतायुधः ।
 मां तु दृष्ट्वा धनुः सज्यमसम्भ्रान्तश्चकार ह ॥ १७ ॥ अवजा-
 नन्नसंमोहाद् वालोयमिति राघवम् । विश्वामित्रस्य तां वेदि-
 मभ्यधावं कृतत्वरः ॥ १८ ॥ तेन मुक्तस्ततो वाणः शितः शत्रुन्य-
 वर्हणः । तेनाहं ताडितः क्षिप्तः समुद्रे शतयोजने ॥ १९ ॥
 नेच्छता तात मां हन्तुं तदा वीरेण रक्षितः । रामस्य शर-
 वेगेन निरस्तो भ्रान्तचेतनः ॥ २० ॥ पातितोहं तदा तेन गम्भीरे
 सागराम्भसि । प्राप्य संज्ञां चिरात्तात लङ्कां प्रतिगतः पुरीम्
 ॥ २१ ॥ एवमस्ति तदा मुक्तः सहायास्ते निपातिताः । अकृता-

स्त्रेण रामेण बालेनाक्लिष्टकर्मणा ॥ २२ ॥ तन्मया बाध्वंमाण-
 स्त्वं यदि रामेण विग्रहम् । क्रूरिष्यस्यापदं घोरां क्षिप्रं प्राप्य
 नशिष्यसि ॥ २३ ॥ क्रोडारतिविधिज्ञानां समाजोत्सवदर्शि-
 नाम् । रक्षसां चैव सन्तापमनर्थं चाहरिष्यसि ॥ २४ ॥ हर्म्य-
 प्रासादसम्बाधां नानारत्नविभूषिताम् । द्रक्ष्यसि त्वं पुरीं लङ्कां
 विनष्टां मैथिलीकृते ॥ २५ ॥ अकुर्वन्तोऽपि पापानि शुचयः पाप-
 संश्रयात् । परपापैर्विनश्यन्ति मत्सुया नागह्वदे यथा ॥ २६ ॥
 दिव्यचन्दनदिग्धाङ्गान्दिव्याभरणभूषितान् । द्रक्ष्यस्यमिहतान्
 भूमौ तव दीषात्तु राक्षसान् ॥ २७ ॥ हतदारान् सदारांश्च
 दश विद्रवतो दिशः । हतशेषानशरणान्द्रक्ष्यसि त्वं निशाचरान्
 ॥ २८ ॥ शरजालपरिक्षिप्तामग्निज्वालासमावृताम् । प्रदग्ध-
 भवनां लङ्कां द्रक्ष्यसि त्वं न संशयः ॥ २९ ॥ परदाराभिमर्शा-
 त्तु नान्यत् पापतरं मइत् । प्रमदानां सहस्राणि तव राजन्
 परिग्रहे ॥ ३० ॥ भव स्वदारनिरतः स्वकुलं रक्ष राक्षसान् ।
 मानं वृद्धिं च राज्यञ्च जीवितं चेष्टमात्मनः ॥ ३१ ॥ कलत्राणि
 च सौस्यानि मित्तवर्गं तथैव च । यदीच्छसि क्षिरं भोक्तुं मा-
 क्तया रामविप्रियन् ॥ ३२ ॥ निवार्यमाणः सुहृदा मया भृशं
 प्रसह्य सीतां यदि धर्षयिष्यसि । गमिष्यसि क्षीणबलः सवान्धवो
 यमक्षयं रामशरास्तजीवितः ॥ ३३ ॥

इत्यार्षे रामायणे वाल्मीकीये आरण्यकाण्डे

अष्टत्रिंशत् सर्गः ।

एवमस्मि तदा मुक्तः कथंचित्तेन संयुगे । इदानीमपि
 बद्धत्तं तच्छृणुष्व यदुत्तरम् ॥ १ ॥ राक्षसाभ्यामहं द्वाभ्यां
 मनिर्विण्णस्तथाकृतः । सहितो खगरूपाभ्यां प्रविष्टो दण्डका-
 वनम् ॥ २ ॥ दीप्तजिह्वो महादंष्ट्रस्तीक्ष्णशृङ्गो महाबलः ।
 व्यचरन्दण्डकारण्यं मांसभक्षो महाशृगः ॥ ३ ॥ अग्निहोत्रेषु
 तीर्थेषु चैत्यवृक्षेषु रावण । अत्यन्तघोरो व्यचरंस्तापसान् तान्
 प्रधर्षयन् ॥ ४ ॥ निहत्य दण्डकारण्ये तापसान्धर्मचारिणः ।
 रुधिराणि पिवंस्तेषां तन्मांसानि च भक्षयन् ॥ ५ ॥ ऋषि-
 मांसाशनः क्रूरस्त्रासयन् वनगोचरान् । तदा रुधिरमत्तोहं व्यच-
 रन्दण्डकावनम् ॥ ६ ॥ तदाहं दण्डकारण्ये व्यचरन्धर्मदूषकः ।
 आसादयं तदा रामं तापसं धर्ममाश्रितम् ॥ ७ ॥ वैदेहीञ्च
 महाभागां लक्ष्मणञ्च महारथम् । तापसं नियताहारं सर्वभूत-
 हितेरतम् ॥ ८ ॥ सोहं वनगतं रामं परिभूय महाबलम् ।
 तापसोयमिति ज्ञात्वा पूर्ववैरमनुस्मरन् ॥ ९ ॥ अभ्यधावं सुसं-
 क्रद्धस्तीक्ष्णशृङ्गो खगाकृतिः । जिवांसुरकृतप्रज्ञस्तं प्रहार-
 मनुस्मरन् ॥ १० ॥ तेन त्यक्तास्त्रयो वाणाः शिताः शत्रुनिवर्हणाः ।
 विकल्प्य सुमहद्घ्रापं सुपर्णानिलतुल्यगाः ॥ ११ ॥ ते वाणा वज्र-
 सङ्काशाः सुघोरा रक्तभोजनाः । आजग्मुः सहिताः सर्वे त्रयः
 सन्नतपर्वणः ॥ १२ ॥ पराक्रमज्ञो रामस्य शठो दृष्टभयः पुरा ।
 समुत्क्रान्तस्ततो मुक्तस्तावभौ राक्षसौ हतौ ॥ १३ ॥ शरेण
 मुक्तो रामस्य कथंचित्प्राप्य जीवितम् । इह प्रव्राजितो युक्त-
 स्तापसोहं समाहितः ॥ १४ ॥ दृक्षे दृक्षे हि पश्यामि चीर-
 क्क्षणाजिनाम्बरम् । गृहीतधनुषं रामं पाशहस्तमिवान्तकम्
 ॥ १५ ॥ अपि रामसदृश्याणि भीतः पश्यामि रावण । राम-
 भूतमिदं सर्वमरण्यं प्रतिभाति मे ॥ १६ ॥ राममेव हि पश्यामि
 रहिते राक्षसेश्वर । दृष्ट्वा खन्नगतं राममुद्गुमासीव चेतनः

॥ १७ ॥ रकारादीनि नामानि रामत्रसास्य रावण । रत्नानि
 च रथाश्चैव वित्तासं जनयन्ति मे ॥ १८ ॥ अहं तस्य प्रभावज्ञो
 न युद्धं तेन ते क्षमम् । वलिं वा नमुचिं वापि हन्याद्वि
 रघुनन्दनः ॥ १९ ॥ रणे रामेण युद्धस्य क्षमां वा कुरु रावण ।
 न ते रामकथा कार्या यदि मां द्रष्टुमिच्छसि ॥ २० ॥ बहवः
 साधवो लोके युक्ता धर्ममनुष्ठिताः । परेषामपराधेन विनष्टाः
 सपरिच्छदाः ॥ २१ ॥ सोऽहं परापराधेन विनश्यं निशाचर ।
 कुरु यत्ते क्षमं तत्क्षमहं त्वां नानुयामि वै ॥ २२ ॥ रामश्च हि
 महातेजा महासत्वो महाबलः । अपि राक्षसलोकस्य भवेदन्त-
 क्ररोषि हि ॥ २३ ॥ यदि सूर्येणखा हेतोर्जनस्थानगतः खरः ।
 अतिवृत्तो हतः पूर्वं रामेणाक्लिष्टकर्मणा ॥ २४ ॥ अत्र ब्रूहि
 यथातत्त्वं को रामस्य व्यतिक्रमः ॥ २५ ॥ इदं वचो बन्धुहितार्थि-
 ना मया यथोच्यमानं यदि नाभिपत्स्यसे । सवान्धवस्त्यज्यसि
 जोवितं रणे हतोद्य रामेण शरैरजिह्वगैः ॥ २६ ॥

इत्यार्षे रामायणे वाल्मीकीये आरण्यकाण्डे

एकोनचत्वारिंशः सर्गः ।

मारीचस्य तु तद्वाक्यं क्षमं युक्तञ्च रावणः । उक्तो न प्रतिजग्राह
 मर्तुकाम इवौषधम् ॥ १ ॥ तं पथ्यहितवक्तारं मारीचं
 राक्षसाधिपः । अब्रवीत्यनुषं वाक्यमनुक्तं कालचोदितः ॥ २ ॥
 दुष्कुलैस्तदनुक्तार्थं मारीच मयि कथ्यते । वाक्यनिष्कलमत्यर्थं
 वीजमुत्तमिवोषरे ॥ ३ ॥ तद्वाक्यैर्न तु मां शक्यं भेत्तुं
 रामस्य संवुगे । मूर्खस्य पापशीलस्य मानुषस्य विशेषतः ॥ ४ ॥
 यस्त्यक्त्वा सुहृदो राज्यं मातरं पितरं तथा । स्त्रीवाक्यं प्राकृतं

श्रुत्वा वनमेकपदे गतः ॥ ५ ॥ अवश्यं तु मया तस्य संयुगे खर-
 घातिनः । प्राणैः प्रियतरा सीता हर्तव्या तव सन्निधौ ॥ ६ ॥
 एवं मे निश्चिता बुद्धिर्हृदि मारीच विद्यते । न व्यावर्तयितुं
 शक्या सेन्द्रैरपि सुरासुरैः ॥ ७ ॥ दोषं गुणं वा संपृष्ट स्वमेवं
 वक्तुमर्हसि । अपायस्त्वा उपायस्त्वा काव्यं स्यास्य विनिश्चये ॥ ८ ॥
 संपृष्टेन तु वक्तव्यं सचिवेन विपश्चिता । उद्यताञ्जलिना राज्ञो य
 इच्छेद्भूतिमात्मनः ॥ ९ ॥ वाक्यमप्रतिकूलन्तु मृदुपूर्वं शुभं
 हितम् । उपचारेण युक्तञ्च वक्तव्यो वसुधाधिपः ॥ १० ॥
 सावमर्दन्तु यद्वाक्यमथवाहितमुच्यते । नाभिनन्देत तद्राजा
 मानार्थी मानवर्जितम् ॥ ११ ॥ पञ्च रूपाणि राजानो धारयन्त्य-
 मितौजसः । अग्नेरिन्द्रस्य सोमस्य यमस्य वरुणस्य च ॥ १२ ॥
 औष्णं तथा विक्रमञ्च सौम्यं दण्डं प्रसन्नताम् । धारयन्ति
 महात्मानो राजानः क्षणादाचर ॥ १३ ॥ तस्मात्सर्वास्ववस्था-
 सु मान्याः पूज्याश्च नित्यदा । त्वन्तु धर्ममविज्ञाय केवलं मोहमा-
 श्रितः ॥ १४ ॥ अभ्यागतं हि दौरात्म्यात्परुषं वदसीदृशम् ।
 गुणदोषौ न पृच्छामि क्षयञ्चात्मनि राजस ॥ १५ ॥ मयोक्तमपि
 चैतावत्त्वां प्रत्यमितविक्रम । अस्मिंस्तु स भवान् कृत्ये साहाय्यं
 कर्तुमर्हसि ॥ १६ ॥ शृणु तत्कर्म साहाय्यं यत्काव्यं वचनान्मम ।
 सोवर्णस्वं मृगो भूत्वा चित्रो रजतविन्दुभिः ॥ १७ ॥ आश्रमे
 तस्य रामस्य सीतायाः प्रमुखे चर । प्रलोभयित्वा वैदेहीं यथेष्टं
 गन्तुमर्हसि ॥ १८ ॥ त्वां हि मायामयं दृष्ट्वा काञ्चनं जात-
 विस्मया । आनयैनमिति क्षिप्रं रामं वक्ष्यति मैथिली ॥ १९ ॥
 अपक्रांते च काकुत्स्थे दूरं गत्वाप्युदाहर । हासीते लक्ष्मणेत्येवं
 रामवाक्यानु रूपकम् ॥ २० ॥ तच्छ्रुत्वा रामपदवीं सीतया च
 प्रचोदितः । अनुगच्छति संभ्रान्तः सौमित्रिरपि सौहृदात् ॥ २१ ॥
 अपक्रांते च काकुत्स्थे लक्ष्मणे च यथासुखम् । आर्हारस्याभि

वैदेहीं सहस्राक्षं शचीमिव ॥ २३ ॥ एवं कृत्वा त्विदं कार्यं
यथेष्टं गच्छ राक्षस । राज्यस्यार्धं प्रदास्यामि मारीच तव
सुव्रत ॥ २३ ॥ गच्छ सौम्य शिवं मार्गं कार्यं स्यास्य विवृद्धये ।
अहन्त्वानुगमिष्यामि सरथो दण्डकावनम् ॥ २४ ॥ प्राप्य सीता-
मसुद्धेन वञ्चयित्वा तु राघवम् । लङ्कां प्रतिगमिष्यामि कृतकार्यः
सह त्वया ॥ २५ ॥ नोचेत्करोषि मारीच हन्मि त्वामहमद्य वै ।
एतत्कार्यं भवश्यं मे बलादपि करिष्यसि ॥ २६ ॥ राक्षो वि-
प्रतिकूलस्थो न जातु मुखमेधते । आसाद्य तं जीवितसंशयस्ते
मृत्युर्ब्रुवो ह्यद्य मया विरुध्यतः । एतद्यथावत्परिगृह्य बुध्या यदत्र
पथं कुरु तत्तथा त्वम् ॥ २७ ॥

इत्यार्षे रामायणे वाल्मीकीये आरण्यकाण्डे

चत्वारिंश सर्गः ।

आज्ञप्तो रावणेनेत्यं प्रतिकूलञ्च राजवत् । अववीत्परुषं
वाक्यं निःशङ्को राक्षसाधिपम् ॥ १ ॥ केनायमुपदिष्टस्ते
विनाशः पापकर्मणा । सपुत्रस्य सराज्यस्य सामात्यस्य
निशाचर ॥ २ ॥ कस्त्वया सुखिना राजन्नाभिनन्दति
पापकृत् । केनेदमुपदिष्टं ते मृत्युद्वारमुपायतः ॥ ३ ॥ शत्रव-
स्तव सुशक्तं हीनवीर्यां निशाचर । इच्छन्ति त्वां विनश्यन्तमुप-
रुद्धं बलीयसा ॥ ४ ॥ केनेदमुपदिष्टन्ते क्षुद्रेणाहितबुद्धिना ।
यस्त्वामिच्छति नश्यन्तं स्वकृतेन निशाचर ॥ ५ ॥ बध्याः खलु
न बध्यन्ते सचिवास्तव रावण । ये त्वामुत्पथमारुढं न निगृ-
ह्णन्ति सर्वशः ॥ ६ ॥ अमात्यैः कामवृत्तो हि राजा कापथ-
माश्रितः । निग्राह्यः सर्वथा सद्भिः स निग्राह्यो न गृह्यसे ॥ ७ ॥

धर्ममर्थश्च कामञ्च यश्च जयतां वर । स्वामिप्रसादात् सदिवाः
 प्राप्नुवन्ति निशाचर ॥ ८ ॥ विपर्यये तु तत् सर्वं व्यथं भवति
 रावण । व्यसनं स्वामिवेगुण्यात् प्राप्नुवन्तीतरे जनाः ॥ ९ ॥
 राजमूलो हि धर्मश्च यश्च जयतां वर । तस्मात् सर्वास्ववस्था-
 सु रक्षितव्या नराधिपाः ॥ १० ॥ राज्यं पालयितुं शक्यं न
 तीक्ष्णेन निशाचर । न चातिप्रतिकूलेन नाविनीतेन राक्षस
 ॥ ११ ॥ ये तीक्ष्णमन्त्राः सचिवा भुज्यन्ते सह तेन वै । विषमेषु
 रथाः शीघ्रं मन्दसारथयो यथा ॥ १२ ॥ बहवः साधवो लोके
 युक्तधर्ममनुष्ठिताः । परेषामपराधेन विनष्टाः सपरिच्छदाः
 ॥ १३ ॥ स्वामिना प्रतिकूलेन प्रजास्तीक्ष्णेन रावण । रक्ष-
 माणा न वर्धन्ते मृगा गोमायुना यथा ॥ १४ ॥ अवश्यं विन-
 शिष्यन्ति सर्वे रावणराक्षसाः । येषां त्वं कर्कशो राजा दुर्वुद्धि-
 रजितेन्द्रियः ॥ १५ ॥ तदिदं काकतालीयं धोरमासादितं
 मया । यत्र त्वं शोचनीयोसि ससैन्यो विनशिष्यसि ॥ १६ ॥
 मां निहत्य तु रामोसावाचिरात्त्वां हनिष्यति । अनेन कृत-
 कृत्योस्मिन्निये चाप्यरिणा हतः ॥ १७ ॥ दर्शनादेव रामस्य
 हतं मामवधारय । आत्मानं च हतं विद्धि हत्वा सीतां सवां-
 धवम् ॥ १८ ॥ आनशिष्यसि चेत् सीतामाश्रमात् सहितो मया
 नैव त्वमपि नाहं वै नैव लङ्का न राक्षसाः ॥ १९ ॥ निवार्य-
 माणस्तु मया हितैषिणा न वृथ्यसे वाक्यमिदं निशाचर । परेत-
 कल्प्या हि गतायुषो नराः हितं न गृह्णन्ति सुहृद्भिरीरितम् ॥ २० ॥

इत्यादि रामायणे वाल्मीकीये आरण्यकाण्डे

चत्वारिंशः सर्गः ।

धर्ममर्थश्च कामश्च यशश्च जयतांवर । स्वामिप्रसादात् सचिवाः
 प्राप्नुवन्ति निशाचर ॥ ८ ॥ विषय्ये तु तत् सर्वं व्यर्थं भवति
 रावण । व्यसनं स्वामिवैगुण्यात् प्राप्नुवन्तीतरे जनाः ॥ ९ ॥
 राजमूलो हि धर्मश्च यशश्च जयतांवर । तस्मात् सर्वास्ववस्यासु
 रक्षितव्या नराधिपाः ॥ १० ॥ राज्यं पालयितुं शक्यं न
 तीक्ष्णेन निशाचर । न चातिप्रतिकूलेन नाविनीतेन राक्षस
 ॥ ११ ॥ ये तीक्ष्णमन्त्राः सचिवा भुज्यन्ते सह तेन वै । विष-
 मेषु रथाः शीघ्रं मन्दसारथयो यथा ॥ १२ ॥ बहवः साधवी
 लोके युक्तधर्ममनुष्ठिताः । परेषामपराधेन विनष्टाः सपरि-
 च्छदाः ॥ १३ ॥ स्वामिना प्रतिकूलेन प्रजास्तीक्ष्णेन रावण ।
 रक्षमाणा न वर्धन्ते मृगा गोमायुना यथा ॥ १४ ॥ अवश्यं
 विनश्यन्ति सर्वे रावण राक्षसाः । येषां त्वं कर्कशो राजा
 दूर्बुद्धिरजितेन्द्रियः ॥ १५ ॥ तद्विद्वं काकतालीयं घोरमासादितं
 मया । यत्र त्वं शोचनीयोसि ससैन्यो विनश्यसि ॥ १६ ॥
 मां निहत्य तु रामोसावचिरात्त्वां हनिष्यति । अनेन कृत-
 कृत्योस्मि म्रिये चाप्यरिणा हतः ॥ १७ ॥ दर्शनादेव रामस्य
 हतं मामवधारय । आत्मानं च हतं विद्धि हत्वा सीतां
 सर्वांधवम् ॥ १८ ॥ आनयिष्यसि चेत् सीतामाश्रमात् सहितो
 मया । नैव त्वमपि नाहं वै नैव लङ्का न राक्षसाः ॥ १९ ॥ निवा-
 र्थमाणास्तु मया हितैषिणा न मृषासे वाक्यमिदं निशाचर ।
 परेतकल्या हि गतायुषो नराः हितं न गृह्णन्ति सुहृद्भिरीरि-
 तम् ॥ २० ॥

इत्यार्षे रामायणे वाल्मीकीये आरण्यकाण्डे

एकचत्वारिंशः सर्गः ।

एवमुक्त्वा तु पशुषं मारीचो रावणं ततः । गच्छावेत्यब्रवी-
 हीनो भयाद्रात्रिञ्चरप्रभोः ॥ १ ॥ दृष्ट्वाहं पुनस्तेन शर-
 चापासिधारिणा । महधोद्यतशस्त्रेण निहतं जीवितं च मे
 ॥ २ ॥ न हि रामं पराक्रम्य जीवन् प्रतिनिवर्त्तते । वर्त्तते
 प्रतिकूपोसौ यमदण्डहतस्य ते ॥ ३ ॥ किं तु कर्तुं मया शक्यमेवं
 त्वयि दुरात्मनि । एष गच्छाम्यहं तात स्वस्ति तेस्तु निशाचर
 ॥ ४ ॥ प्रहृष्टस्त्वभवत्तेन वचनेन स राक्षसः । परिष्वज्य सुसं-
 श्लिष्टमिदं वचनमब्रवीत् ॥ ५ ॥ एतच्छौण्डीर्यं युक्तान्ते मच्छन्द-
 वशवर्त्तिनः । इदानीमसि मारीचः पूर्वमन्यो हि राक्षसः ॥ ६ ॥
 आरुह्यतामयं शीघ्रं चगो रत्नविभूषितः । मया सह रथो युक्तः
 पिशाचवदनैः खरैः ॥ ७ ॥ प्रलोभयित्वा वैदेहीं यद्येष्टं गन्तु-
 मर्हसि । तां शून्ये प्रसभं सीतामानविषामि मैथिलीम् ॥ ८ ॥
 ततस्तथेत्युवाचैनं रावणं ताटकासुतः । ततो रावणमारीचो
 विमानमिव तं रथम् ॥ ९ ॥ आरुह्याययतुः शीघ्रन्तस्त्वादाश्रम-
 मण्डलात् । तथैव तत्र पश्यन्ती पत्तनानि वनानि च ॥ १० ॥
 गिरींश्च सरितः सर्वा राष्ट्राणि नगराणि च । समेत्य दण्डका-
 रण्यं राघवस्याश्रमं ततः ॥ ११ ॥ ददर्श सहमारीचो रावणो
 राक्षसाधिपः । अवतीर्य रथात्तस्मात्ततः काञ्चनभूषणात् ॥ १२ ॥
 हस्ते गृहीत्वा मारीचं रावणो वाक्यमब्रवीत् । एतद्रामाश्रमपदं
 दृश्यते कदलीवृतम् ॥ १३ ॥ क्रियतां तत् सखे शीघ्रं यदर्थं वय-
 मागताः । स रावणवचः श्रुत्वा मारीचो राक्षसस्तदा ॥ १४ ॥
 ऋगो भूत्वाश्रमद्वारि रामस्य विचचार ह । स तु रूपं समा-
 स्याय सहदङ्गुलदर्शनम् ॥ १५ ॥ मणिप्रवरशृङ्गाग्रः सितासित-
 मुखाकृतिः । रक्तपद्मोत्पलसुख इन्द्रनीलोत्पलश्रवः ॥ १६ ॥
 किञ्चिदत्युन्नतग्रीव इन्द्रनीलनिभोदरः । मधुकनिभपाश्वैश्च
 कञ्जकिञ्जल्कसन्निभः ॥ १७ ॥ वैदूर्यसंक्राशखुरस्तनुजंघः सुसंहितः ।

इन्द्रायुधसवर्णेन पुच्छेनोर्धं विराजितः ॥ १८ ॥ मनोहरस्त्रिग्व-
वर्णो रत्नैर्नानाविधैर्द्वृतः । क्षणेन राक्षसो जातो मृगः परम-
शोभनः ॥ १९ ॥ वनं प्रज्वलयन् रथ्यं रामाश्रमपदञ्च तत् ।
मनोहरं दर्शनीयं रूपं कृत्वा स राक्षसः ॥ २० ॥ प्रलोभनार्थं
वैदेह्या नानाधातुविचित्रितम् । विचरन् गच्छते शष्पं शाद्वलानि
समंततः ॥ २१ ॥ रौप्यैर्विन्दुशतैश्चित्तं भूत्वा च प्रियतन्दनः ।
विटपीनां किसलयान् भक्षयन्विचचार ह ॥ २२ ॥ कदलीगृहकं
गत्वा कर्णिकारानितस्ततः । तनाश्रमं मन्दगतिं सीतासन्दर्शनं
ततः ॥ २३ ॥ राजीवचित्रपृष्ठः स विरराज महामृगः । रामाश्रम-
पदाभ्यासे विचचार यथासुखम् । २४ ॥ पुनर्गत्वा निवृत्तश्च
विचचार मृगोत्तमः । गत्वा सुहृत्तं त्वरया पुनः प्रतिनिवर्त्तते
॥ २५ ॥ विक्रीडंश्च पुनर्भूमौ पुनरेव निषीदति । आश्रमद्वार-
मागम्य मृगयूथानि गच्छति ॥ २६ ॥ नृगयूथैरनुगतः पुनरेव
निवर्त्तते । सीतादर्शनमाकाञ्छन् राक्षसो मृगतां गतः ॥ २७ ॥
परिभ्रमति चित्राणि मण्डलानि विनिष्प्रतन् । समुद्दीप्य च
सर्वे तं मृगा येन्ये वनेचराः ॥ २८ ॥ उपागम्य समाघ्राय विद्र-
वन्ति दिशो दश । राक्षसः सोपि तान्वन्यान्मृगान्मृगबधे रतः
॥ २९ ॥ प्रच्छादनार्थं भावस्य न भक्षयति संस्पृशन् । तस्मि-
न्नेव ततः काले वैदेही शुभलोचना ॥ ३० ॥ कुसुमापचये व्यग्रा
पादपानत्यवर्तत । कर्णिकारानशोकांश्च चूतांश्च मद्विरेक्षणा
॥ ३१ ॥ कुसुमान्यवचिन्वन्ती चचार रुचिरानना । अनर्हा
वनवासस्य सा तं रत्नमयं मृगम् ॥ ३२ ॥ सुक्लामणिविचित्राङ्गं
ददर्श परमांगना । तं वै रुचिरदन्तोष्ठं रूप्यधातुतनूरुहम्
॥ ३३ ॥ विस्मयोत्फुल्लनयना सस्नेहं समुदैक्षत । स च तां
रामदयितां पश्यन्मायामयो मृगः ॥ ३४ ॥ विचचार तत-
स्तत्र दीपयन्निव तद्वनम् । अदृष्टपूर्वं हृष्टा तं नानारत्नमयं

सृगम् ॥ ३५ ॥ विस्मयं परमं सीता जगाम जनकात्मजा
॥ ३६ ॥

इत्यार्षे रामायणे वाल्मीकीये आरण्यकाण्डे
द्विचत्वारिंशः सर्गः ।

सा तं संप्रेक्ष्य सुश्रोणी कुसुमानि विचिन्वती । हेमराजत-
वर्णाभ्यां पार्श्वभ्यामुपशोभितम् ॥ १ ॥ प्रहृष्टा चानवद्याङ्गी
सृष्टुहाटकवर्णिनी । भर्तारमभिचक्रन्द लक्ष्मणं चैव सायुधम्
॥ २ ॥ आहूयाहूय च पुनस्तं सृगञ्चाभिवीक्षते । आगच्छा-
गच्छ शीघ्रं वै आर्यपुत्र सहानुज ॥ ३ ॥ तावाहूतौ नर-
व्याघ्रौ वैदेह्या रामलक्ष्मणौ । वीक्षमाणौ तु तं देशं ददर्शतु-
र्दृगं तदा ॥ ४ ॥ शङ्कमानस्तु तं दृष्ट्वा लक्ष्मणो वाक्यमब्रवीत् ।
तमेवैनमहं मन्ये मारीचं राक्षसं सृगम् ॥ ५ ॥ चरन्तो सृगयां
हृष्टाः पापेनोपाधिना वने । अनैन निहता राम राजानः पाप-
रूपिणा ॥ ६ ॥ अस्य मायाविदो माया सृगरूपमिदं कृतम् ।
भानुमत् पुरुषव्याघ्र गन्धर्वपुरसन्निभम् ॥ ७ ॥ सृगो ह्येकंविधो
रत्नविचित्री नास्ति राघव । जगत्यां जगतीनाथ मायैषा हि न
संशयः ॥ ८ ॥ एवं ब्रुवाणं काकुत्स्थं प्रतिवार्यं शुचिस्मिता ।
उवाच सीता संहृष्टा कृदना हृतचेतना ॥ ९ ॥ आर्यपुत्राभि-
रामोसौ सृगो हरति मे मनः । आनयैनं महाबाहो क्रीडार्यं
नो भविष्यति ॥ १० ॥ इहाश्रमपदेस्त्राकं बहवः पुण्यदर्शनाः ।
सृगाश्चरन्ति सहिताश्चमराः सृमरास्तथा ॥ ११ ॥ ऋक्षाः पृषत-
सङ्घाश्च वानराः किन्नरास्तथा । विहरन्ति महाबाहो रूपश्रेष्ठा
महाबलाः ॥ १२ ॥ न चान्यः सदृशो राजन् दृष्टः पूर्वं सृगो

मया । तेजसा क्षमया दीप्ता यथाशं मृगसत्तमः ॥ १३ ॥ नाना-
वर्णविचित्राङ्गी रत्नभूतो ममाग्रतः । द्योतयन्वनमव्यग्रं द्योतते
शशिसन्निभः ॥ १४ ॥ अहो रूपमहो लक्ष्मीः स्वरसंपन्न शोभना ॥
मृगोद्भूतो विचित्राङ्गी हृदयं हरतीव मे ॥ १५ ॥ यदि ग्रहण-
मध्येति जीवन्नेव मृगस्तव । आश्चर्यं भूतं भवति विस्मयं जन-
यिष्यति ॥ १६ ॥ समाप्तवनवासानां राज्यस्थानाञ्च नः पुनः ।
घन्तःपुरे विभूषार्थो मृग एष भविष्यति ॥ १७ ॥ भरतस्यार्ष-
पुत्रस्य श्वश्रूणां मम च प्रभो । मृगरूपमिदं दिव्यं विस्मयं
जनयिष्यति ॥ १८ ॥ जीवन्न यदि तेभ्येति ग्रहणं मृगसत्तमः ।
अजिनं नरशार्दूल रुचिरन्तु भविष्यति ॥ १९ ॥ निहतस्यास्य सत्वस्य
जास्रूनदमयत्वचि । शय्यवृश्थां विनीतायां इच्छाम्यहमुपासि-
तुम् ॥ २० ॥ कामवृत्तमिदं रौद्रं स्त्रीणामसदृशं मतम् । वपुषा
त्वस्य सत्वस्य विस्मयो जनितो मम ॥ २१ ॥ तेन काञ्चनरोम्णा
तु मणिप्रवरशृङ्गिणा । तरुणादित्यवर्णेन नक्षत्रपथवर्चसा ॥ २२ ॥
वभूव राघवस्यापि मनो विस्मयमागतम् । इति सीतावचः श्रुत्वा
दृष्ट्वा च मृगमद्भुतम् ॥ २३ ॥ लोभितस्तेन रूपेण सीतया च
प्रचोदितः । उवाच राघवो हृष्टो भ्रातरं लक्ष्मणं वचः ॥ २४ ॥
पश्य लक्ष्मण वैदेह्या स्पृहामुल्लसितामिमाम् । रूपश्रेष्ठतया
ह्येष मृगोद्य न भविष्यति ॥ २५ ॥ न वने नन्दनोद्देशे न चैत्र-
रथसंश्रये । कुतः पृथिव्यां सौमित्रे योस्य कश्चित्सुमो मृगः ॥ २६ ॥
प्रतिलोमानुलोमाश्च रुचिरा रोमराजयः । शोभन्ते मृगमोश्रित्य
चित्राः कनकविन्दुभिः ॥ २७ ॥ पश्यास्य जृम्भमाणस्य दीप्ता-
मग्निशिखोपमाम् । जिह्वां मुखान्निःसरन्तीं मेषादिव शत-
हृदाम् ॥ २८ ॥ मसारगल्लर्कसुखः शंखमुक्तानिभोदरः । कस्य
नामानिरूप्योसौ न मनो लोभयेन्मृगः ॥ २९ ॥ कस्य रूपमिदं
दृष्ट्वा जास्रूनदमयप्रभम् । नानारत्नमयं दिव्यं न मनो विस्मयं

भजेत् ॥ ३० ॥ मांसहेतोरपि मृगान् विहारार्थं च धन्विनः ।
 घ्नन्ति लक्ष्मण राजानो मृगयायां महावने ॥ ३१ ॥ धनानि
 व्यवसायेन विचीयन्ते महावने । धातवो विविधाश्चापि मणि-
 रत्नसुवर्णिनः ॥ ३२ ॥ तत् सारमखिलं नृणां धनं निचयवर्द्ध-
 नम् । मनसा चिन्तितं सर्वं यथा शुक्रस्य लक्ष्मण ॥ ३३ ॥
 अर्थी येनार्थकृत्येन संव्रजत्यविचारयन् । तमर्थमर्थशास्त्रज्ञाः
 प्राहुरर्थास्तु लक्ष्मण ॥ ३४ ॥ एतस्य मृगरत्नस्य परार्थे काञ्चन-
 त्वचि । उपवेक्ष्यति वैदेही मया सह सुमध्यमा ॥ ३५ ॥ न
 कादली न प्रियकी न प्रवेणी न चाविकी । भवेदेतस्य सदृशी
 स्पर्शने नेति मे मतिः ॥ ३६ ॥ एष चैव मृगः श्रोमान्यश्च दिव्यो
 नभश्चरः । उभावेतौ मृगौ दिव्यौ तारामृगमहीमृगौ ॥ ३७ ॥
 यद्विवायं तथा यन्मां भवेद्ददसि लक्ष्मण । मायैषा राक्षसस्येति
 कर्त्तव्योस्य बधो मया ॥ ३८ ॥ एतेन हि नृशंसेन मारीचेना-
 कृतात्मना । वने विचरता पूर्वं हिंसिता मुनिपुङ्गवाः ॥ ३९ ॥
 उत्थाय बहवोनेन मृगयायां जनाधिपाः । निहताः परमेष्वा-
 सास्तस्माद्बध्यस्वयं मृगः ॥ ४० ॥ पुरस्तादिह वातापिः परिभूय
 तपस्विनः । उदरस्यो द्विजान् हान्त स्वगर्भोऽखतरीमिव ॥ ४१ ॥
 स कर्द्वाचच्चिराल्लोके आससाद् महामुनिम् । अगस्त्यं तेजसा
 युक्तं भक्ष्यस्तस्य बभूव ह ॥ ४२ ॥ समुत्थाने च तद्रूपं कर्तुकामं
 समीक्ष्य तम् । उत्स्रायित्वा तु भगवान्वातर्षपमिदमब्रवीत् ॥ ४३ ॥
 त्वया विगण्य वातापे परिभूताश्च तेजसा । जीवलोके द्विजश्रेष्ठा-
 स्तस्मादसि जरां गतः ॥ ४४ ॥ तद्रक्षो न भवेदेव वातापिरिव
 लक्ष्मण । महिर्धं योतिमन्येत धर्मनित्यं जितेन्द्रियम् ॥ ४५ ॥
 भवेत्ततोयं वातापिरगस्त्येनेवमागतः । इह त्वं भव सन्नद्धो यं-
 त्रितो रक्ष मैथिलीम् ॥ ४६ ॥ अस्यामायत्तमस्त्राकं यत् कृत्यं रघु-
 नन्दन । अहमेनं हनिष्यमि गृहीष्याम्यथवा मृगम् ॥ ४७ ॥

यावद्गच्छामि सौमित्रे मृगमानयितुं द्रुतम् । पश्य लक्ष्मण
 वैदेह्या मृगत्वचि गतां स्पृहाम् ॥ ४८ ॥ त्वचा प्रधानया ह्येष
 मृगोद्य न भाव्यति । अप्रमत्तेन ते भाव्यं आश्रमस्थेन सीतया
 ॥ ४९ ॥ यावत् पृषतमेकेन सायकेन निहन्मग्रहम् । इत्वैतच्चर्म
 आदाय शीघ्रमेप्यामि लक्ष्मण ॥ ५० ॥ प्रदक्षिणेनातिबलेन
 पक्षिणां जटायुषा बुद्धिमता च लक्ष्मण । भवाप्रमत्तः प्रति-
 गृह्य मैथिलीं प्रतिक्षणं सर्वत एव शङ्कितः ॥ ५१ ॥

इत्यार्षे रामायणे वाल्मीकीये आरण्यकाण्डे ।

त्रिचत्वारिंशः सर्गः ।

तथा तु तं समादिश्य भ्रातरं रघुनन्दनः । दधारसिं महा-
 तेजा जाय्मूनदमयत्सरुम् ॥ १ ॥ ततस्त्रिविनतं चापमादायात्म-
 विभूषणम् । आवध्य च कलापौ द्वौ जगामोद्यविक्रमः ॥ २ ॥
 तं बभूवराजो राजेन्द्रमापतन्तं निरीक्ष्य वै । बभूवान्तर्हितस्त्रासात्
 पुनः सन्दर्शनेभवत् ॥ ३ ॥ बद्धासिर्धनुरादाय प्रदुद्राव यतो मृगः ।
 तं स्म पश्यति रूपेण द्योतयन्तमिवाग्रतः ॥ ४ ॥ अवेक्ष्यावेक्ष्य
 धोवन्तं धनुष्पाणिर्महावने । अतिवृत्तमिवोत्पाताल्लोभयानं कदा-
 चन ॥ ५ ॥ शङ्कितं तु समुद्भ्रान्तमुत्पतन्तमिवाम्बरम् । दृश्य-
 मानमदृश्यश्च वनोद्देशेषु केषुचित् ॥ ६ ॥ च्छिन्नाम्नैरिव सखीतं
 शारदं चन्द्रमण्डलम् । मुहुर्त्तादेव ददृशे मुहूर्द्धरात् प्रकाशते
 ॥ ७ ॥ दर्शनादर्शनेनैव सोपाकर्षत राघवम् । स दूरमाश्रम-
 स्यास्य मारीचो मृगतांगतः ॥ ८ ॥ आसीत् क्रुद्धस्तु काकुत्स्थो
 विवशस्तेन मोहितः । अथावतस्थोऽनुश्रान्तः क्वायामाश्रित्य

शादले ॥ ९ ॥ स तमुन्मादयामास मृगरूपो निशाचर । मृगः
 परिवृतोथान्यैरदूरात् प्रत्यदृश्यत ॥ १० ॥ ग्रहीतुकामं दृष्ट्वा तं
 पुनरेवाभ्यधावत । तत्क्षणादेव संवासात्पुनरंतर्हितोभवत्
 ॥ ११ ॥ पुनरेव ततो दूराद्दृक्षप्रंडाद्विनिःसृतम् । दृष्ट्वा रामो
 महातेजास्तं हन्तुं कृतनिश्चयः । १२ ॥ भूयस्तु शरमुद्धृत्य
 कुपितस्तत्र राघवः । सूर्य्यं रश्मिप्रतीकाशं ज्वलंतमरिमर्दनम् ॥ १३ ॥
 संधाय सुदृढं चापे विक्रम्य बलवद्वली । तमेव मृगमुद्दिश्य ज्वलंत-
 मिव पन्नगम् ॥ १४ ॥ मुमोच ज्वलितं दीप्तमस्त्रं ब्रह्मविनि-
 र्मितम् । स भृशं मृगरूपस्य विनिर्भित्तु शरोत्तमः ॥ १५ ॥
 मारीचस्यैव हृदयं विभेदाशनिसन्निभः । तालमात्रमथोत्क्षुत्य
 न्यपतत् स भृशातुरः ॥ १६ ॥ व्यनदत् भैरवं नादं धरण्यामाल्य-
 जीवितः । म्रियमाणस्तु मारीचो जहौ तां कृत्रिमां तनुम्
 ॥ १७ ॥ स्मृत्वा तद्वचनं रक्षो दध्यौ केन तु लक्ष्मणम् । इह
 प्रस्थापयेत् सीता तां शून्ये रावणो हरेत् ॥ १८ ॥ स प्राप्तकाल-
 माज्ञाय चकार च ततः स्वनम् । सदृशं राघवस्यैव हा सीते
 लक्षण्येति च ॥ १९ ॥ तेन मर्मणि निर्विद्धः शरेणानुपमेन हि ।
 मृगरूपं तु तत् त्यक्त्वा राक्षसं रूपमास्थितः ॥ २० ॥ चक्रे स सु-
 महाकायं मारीचो जीवितं त्यजन् । तं दृष्ट्वा पतितं भूमौ
 राक्षसं भीमदर्शनम् ॥ २१ ॥ रामो रुधिरसिक्तांगं चेष्टमानं
 महीतले । जगाम मनसा सीतां लक्षण्यस्य वचः स्मरन् ॥ २२ ॥
 मारीचस्य तु मायैषा पूर्वोक्ता लक्षण्येन तु । तत्तथा ह्यभव-
 द्वाद्य मारीचोयं मया हतः ॥ २३ ॥ हा सीते लक्षण्येत्येवमा-
 क्रुश्य तु महास्वनम् । ममार राक्षसः सोयं श्रुत्वा सीता कथं
 भवेत् ॥ २४ ॥ लक्षण्यश्च महाबाहूः कामवस्थां गमिष्यति । इति
 संचिंत्य धर्मात्मा रामो हृष्टतनूरुहः ॥ २५ ॥ तत्र रामं भयं
 तीव्रमाविवेश विषादजम् । राक्षसं मृगरूपं तं हत्वा श्रुत्वा च

तत् स्वनम् ॥ २६ ॥ निहत्य पृथतं चान्यं मांसमादाय राघवः ।
त्वरमाणो जनस्थानं ससाराभिमुखं तदा ॥ २७ ॥

इत्यार्षे रामायणे वाल्मीकीये आरण्यकाण्डे

चतुःचत्वारिंशः सर्गः ।

आर्तस्वरं तु तं भर्तुर्विज्ञाय सदृशं वने । उवाच लक्ष्मणं
सीता गच्छ जानीहि राघवम् ॥ १ ॥ न हि मे जीवितं स्थाने
हृदयं चावतिष्ठते । क्रोशतः परमार्तस्य श्रुतः शब्दो मया भृशम्
॥ २ ॥ आक्रन्दमानं तु वने भ्रातरं त्रातुमर्हसि । तं क्षिप्रः
मभिधाव त्वं भ्रातरं शरणैषिणम् ॥ ३ ॥ रक्षसां वशमापन्नं
सिंहानामिव गोवृषम् । न जगाम तथोक्तस्तु भ्रातुराज्ञाय शा-
सनम् ॥ ४ ॥ तमुवाच ततस्तत्र क्षुभिता जनकात्मजा । सौमित्ते
मित्तरूपेण भ्रातुस्त्वमसि शत्रुवत् ॥ ५ ॥ यस्त्वमस्यामवस्थायां
भ्रातरं नाभिपद्यसे । इच्छसि त्वं विनश्यतं रामं लक्ष्मण
मत्कृते ॥ ६ ॥ लोभात्तु मत्कृते नूनं नानुगच्छसि राघवम् ।
व्यसनं ते प्रियं मन्ये स्नेहो भ्रातरि नास्ति ते ॥ ७ ॥ तेन तिष्ठसि
विश्रब्धं तमपश्यन्महाद्युतिम् । किं हि संशयमापन्ने तस्मिन्निह
मया भवेत् ॥ ८ ॥ कर्त्तव्यमिह तिष्ठन्त्या यत् प्रधानस्वमागतः ।
एवं ब्रुवाणां वैदेहीं वाष्पशोकसमन्विताम् ॥ ९ ॥ अब्रवील्लक्ष्मण-
स्वस्तां सीतां मृगवधूमिव । पन्नगासुरगन्धर्वदेवदानवराक्षसैः
॥ १० ॥ अशक्यस्तव वैदेहि भर्ता जेतुं न संशयः । देवि देव-
मनुष्येषु गन्धर्वेषु पतत्रिषु ॥ ११ ॥ राक्षसेषु पिशाचेषु किंनरेषु
मृगेषु च । दानवेषु च घोरिषु न स विद्येत शोभने ॥ १२ ॥ यो
रामं प्रतियुध्येत समरे वासवापमम् । अबध्यः समरे रामो नैव

च्वं वक्तुमर्हसि ॥ १३ ॥ न त्वामस्मिन्वने हातुमुत्सहे राघवं
 विना । अनिवार्यस्वलं तस्य बलैर्बलवतामपि ॥ १४ ॥ त्रिभि-
 लोकेः समुदितैः शेष्वरैः सामरैरपि । हृदयं निर्हतं तेषु संताप-
 स्यज्यतां तव ॥ १५ ॥ आगमिष्यति ते भर्ता शीघ्रं हत्वा षडो-
 त्तमम् । न स तस्य स्वरो व्यक्तं न कश्चिदपि दैवतः ॥ १६ ॥
 गन्धर्वनगरप्रख्या माया तस्य च रत्नसः । न्यासभूतासि वैदेही
 न्यस्ता मयि महात्मना ॥ १७ ॥ रामेण त्वं वरारोहे न च्वां
 त्यक्तुमिहोत्सहे । कृतवैराश्च कल्याणि वयमेतैर्निशाचरैः ॥ १८ ॥
 खरस्य निधने देवि जनस्थानबधं प्रति । राक्षसा विविधा
 वाचो व्याहरन्ति महावने ॥ १९ ॥ हिंसाविहारा वैदेहि न
 चिन्तयितुमर्हसि । लक्षणैवमुक्ता तु क्रुद्धा संरक्तलोचना ॥ २० ॥
 अब्रवीत् परुषं वाक्यं लक्षणं सत्यवादिनम् । अनार्यकरणा-
 रंभं नृशंस कुलपांसन ॥ २१ ॥ अहं तव प्रियं मन्ये रामस्य व्यसनं
 महत् । रामस्य व्यसनं दृष्ट्वा तेनैतानि प्रभाषसे ॥ २२ ॥ नैव
 चित्रं सपत्नेषु पापं लक्षणं यद्भवेत् । त्वद्विधेषु नृशंसेषु नित्यं
 प्रच्छन्नचारिषु ॥ २३ ॥ सुदुष्टस्त्वं वने राममेकमेकोनुगच्छसि ।
 मम हेतोः प्रतिच्छन्नः प्रयुक्तो भरतेन वा ॥ २४ ॥ तन्न सिध्यति
 सौमित्ते तवापि भरतस्य च । कथमिन्दीवरश्यामं रामं पद्म-
 निभेक्षणम् ॥ २५ ॥ उपसंश्रित्य भर्तारं कामयेयं पृथक् जनं ।
 समक्षं तव सौमित्ते प्राणांस्यच्यास्यसंशयम् ॥ २६ ॥ रामं विना
 क्षणमपि नैव जीवामि भूतले । इत्युक्तः परुषं वाक्यं सीतया
 रामहर्षणम् ॥ २७ ॥ अब्रवील्लक्षणः सीतां प्राञ्जलिः स जिते-
 न्द्रियः । उत्तरं नोत्सहे वक्तुं दैवतं भवती मम ॥ २८ ॥ वाक्य-
 मप्रतिरूपं तु न चित्रं स्त्रीषु मैथिलि । स्वभावस्त्वेष नारीणा-
 मेषु लोकेषु दृश्यते ॥ २९ ॥ विमुक्तधर्माश्चपलास्तीक्ष्णा भेद-
 काराः स्त्रियः । न सहे हीदृशं वाक्यं वैदेहि जनकात्मजे ॥ ३० ॥

श्रोत्रयोरुभयोर्मध्ये तप्तनाराचसन्निभम् । उपशृण्वन्तु मे सर्वे
साक्षिणो हि वनेचराः ॥ ३१ ॥ न्यायवादी यथा वाक्यमुक्तोऽहं
परुषं त्वया । धिक् त्वामद्य विनश्यंतीं यन्नामेवं विशङ्कसे ॥ ३२ ॥
स्त्रीत्वाद्दृष्टस्वभावेन गुरुवाक्ये व्यवस्थितम् । गच्छामि यत्र का-
कुत्स्थः स्वस्ति तेषु वरानने ॥ ३३ ॥ रक्षंतु त्वां विशालाक्षि
समया वनदेवताः । निमित्तानि हि घोरानि यानि प्रादुर्भवन्ति
मे । अपि त्वां सह रामेण पश्येयं पुनरागतः ॥ ३४ ॥ लक्ष्म-
णेनैवमुक्ता तु रुदन्ती जनकात्मजा । प्रत्युवाच ततो वाक्यं
तीव्रवाष्पपरिष्कृता ॥ ३५ ॥ गोदावरौ प्रवेक्ष्यामि हीना रामेण
लक्ष्मण । आवन्धिष्ये श्वोत्क्षेपे विषमे देहमात्मनः ॥ ३६ ॥
पिबामि वा विषन्तीक्ष्णं प्रवेक्ष्यामि ऊताशनं । न त्वहं राघवा-
दन्ये कदापि पुरुषं स्पृशे ॥ ३७ ॥ इति लक्ष्मणमाश्रुत्य सीता
शोकसमन्विता । पाणिभ्यां रुदती दुःखादुदरं प्रजघान ह
॥ ३८ ॥ तामार्त्तरूपां विमना रुदन्तीं सौमित्रिरालोक्य विशाल-
नेत्रां । आश्वासयामास न चैव भर्तुस्तं भ्रातरं किञ्चिदुवाच
सीता ॥ ३९ ॥ ततस्तु सीतामभिवाद्य लक्ष्मणः कृताञ्जलिः कि-
ञ्चिदभिप्रणम्य च । अवेक्ष्यमाणो बहूशः स मैथिलीं जगाम
रामस्य समीपमात्मवान् ॥ ४० ॥

इत्यार्षे रामायणे वाल्मीकीये आरण्यकाण्डे

पञ्चचत्वारिंशः सर्गः ।

तया परुषमुक्तस्तु कुपितो राघवानुजः । सविकाञ्चन् शृणु
रामं प्रतस्ये न चिराद्दिव ॥ १ ॥ तदासाद्य दशग्रीवः क्षिप्रमन्तर-
मास्थितः । अभिचक्राम वैदेहीं परिव्राजकरूपधृक् ॥ २ ॥ श्लक्ष्ण-

काषायसम्बीतः शिखी कृती उपानही । वामे चांसेऽवस-
 ज्याय शुभे यष्टिकमण्डलू ॥ ३ ॥ परिव्राजकरूपेण वैदेही-
 मन्ववत्तं त । तामाससादातिबलो भ्रातृभ्यां रहितां वने ॥ ४ ॥
 रहितां सूर्यचन्द्राभ्यां सन्ध्यामिव महत्तमः । तामपश्यत्ततो
 बालां राजपुत्रीं यशस्विनीम् ॥ ५ ॥ रोहिणीं यशस्विना हीनां
 ग्रहवद्भृशदारुणः । तमुग्रं पापकर्माणं जनस्थानगता द्रुमाः
 ॥ ६ ॥ संदृश्य न प्रकम्पन्ते न प्रवाति च मारुतः । शीघ्रस्रोता
 च तं दृष्ट्वा वीक्षन्तं रक्तलोचनम् ॥ ७ ॥ स्तिमितं गन्तुमारेभे
 भयाद्गोदावरी नदी । रामस्य त्वंतरं प्रेष्य दर्शय्रीवस्तदन्तरे
 ॥ ८ ॥ उपतस्थे च वैदेहीं भिक्षुरूपेण रावणः । अभव्यो भव्य-
 रूपेण भर्तारमनुशोचतीम् ॥ ९ ॥ अभ्यवर्तत वैदेहीं चित्रामिव
 शनैश्चरः । सहसा भव्यरूपेण तृणैः कूप इवावृतः ॥ १० ॥ अति-
 ष्टत् प्रेक्ष्य वैदेहीं रामपत्नीं यशस्विनीम् । तिष्ठन् संप्रेक्ष्य च
 तदा पत्नीं रामस्य रावणः ॥ ११ ॥ शुभां रुचिरदन्तोष्ठीं पूर्ण-
 चन्द्रनिभाननाम् । आसीनां पणशालायां वाष्पशोकाभिपीडि-
 ताम् ॥ १२ ॥ स तां पद्मपलाशाक्षीं पीतकौशेयवासिनीम् ।
 अभ्यगच्छत वैदेहीं हृष्टचेता निशाचरः ॥ १३ ॥ दृष्ट्वा कामशरा-
 बिद्धो ब्रह्मघोषमुदीरयन् । अववीत् प्राश्रितं वाक्यं रहिते राक्ष-
 साधिपः ॥ १४ ॥ तामुत्तमां त्रिलोकानां पद्महीनामिव श्रियम् ।
 विभ्राजमानां वपुषा रावणः प्रशंसस ह ॥ १५ ॥ रौप्यकाञ्चन-
 वर्णाभे पीतकौशेयवा सनि । कमलानां शुभां मालां पद्मिनीम्
 च विभ्रती ॥ १६ ॥ ह्रीः श्रीः कीर्त्तिः शुभा लक्ष्मीरप्सरा वा
 शुभानने । भूतिर्वा त्वं वरारोहे रतिर्वा स्वैरचारिणी ॥ १७ ॥
 समाः शिखरिणः स्निग्धाः पाण्डुरा दशनास्तव । विशाले
 विमले नेत्रे रक्तांते कृष्णतारके ॥ १८ ॥ विशालं जघनं पीन-
 मूर्ध्नि करिकरोपमौ । एतावुपचितौ वृत्तौ संहतौ संप्रगल्भितौ

॥ १९ ॥ पीनोन्नतमुखी कान्तौ स्निग्धतालफलोपमौ । मणि-
 प्रवेकाभरणी रुचिरौ तौ पयोधरौ ॥ २० ॥ चारुस्मिते चारु-
 दिति चारुनेत्रे विलासिनि । मनो हरसि मे वामे नदीकूल-
 मिवाम्भसा ॥ २१ ॥ करान्तमितमध्यासि सुकेशे संहतस्तनि ।
 नैव देवी न गन्धर्वो न यक्षी न च किन्नरी ॥ २२ ॥ नैवरूपा
 नया नारी दृष्टपूर्वा महीतले । रूपमग्रं च लोकेषु सौकु-
 मार्थ्यं वयश्च ते ॥ २३ ॥ इह वासश्च कान्तारे चित्तमुन्मथयन्ति
 मे । सा प्रतिक्राम भद्रन्ते न त्वं वस्तुमिहार्हसि ॥ २४ ॥ राक्ष-
 सानामयं वासो घोरानां कामरूपिणाम् । प्रासादाग्राणि
 रम्याणि नगरोपवनानि च । २५ । सम्पन्नानि सुगन्धीनि
 युक्तान्याचरितुं त्वया । वरं माल्यं वरं गन्धं वरं वस्त्रञ्च शोभ-
 नम् ॥ २६ ॥ भर्तारञ्च वरमन्ये त्वद्व्युक्तमसितेक्षणे । का त्वं
 भवसि रुद्राणां मरुतां वा शुचिस्मिते ॥ २७ ॥ वस्तूनां वा वरारोहे
 देवता प्रतिभासि मे । नेह गच्छन्ति गन्धर्वा न देवा न च
 किन्नराः ॥ २८ ॥ राक्षसानामयं वासः कथं तु त्वमिहागता ।
 इह शाखामृगाः सिंहा द्वीपिव्याघ्रा मृगा वृकाः ॥ २९ ॥ ऋक्षा-
 स्तरक्षवः कङ्काः कथं तेभ्यो न विभ्यसे । मदान्वितानां घोरानां
 कुञ्जराणां तरस्विनाम् ॥ ३० ॥ कथमेका महारण्ये न विभेषि
 वरानने । कासि कस्य कुतश्च त्वं किंनिमित्तञ्च दण्डकान् ॥ ३१ ॥
 एका चरसि कल्याणि घोरान् राक्षससेवितान् । इति प्रशस्ता
 वैदेही रावणेन महात्मना ॥ ३२ ॥ द्विजातिवेषेण हि तं दृष्ट्वा
 रावणमागतम् । सर्वैरतिथिसत्कारैः पूजयामास मैथिली ॥ ३३ ॥
 उपानीयासनं पूर्वं पाद्येनाभिनिमन्थ्य च । अब्रवीत्सिद्धमित्येव
 तदा तं सौम्यदर्शनम् ॥ ३४ ॥ द्विजातिवेषेण समीच्य मैथिली
 समागतं पात्रकुसुम्भधारिणम् । अशक्यमुद्देष्टुमुपायदर्शनात्
 न्यमन्त्रयत् ब्राह्मणव्रतथागतम् ॥ ३५ ॥ इयं वृषी ब्राह्मण काम-

मास्यतामिदञ्च पाद्यं प्रतिगृह्यतामिति । इदं च सिद्धं वन-
जातमुत्तमं त्वदर्थमव्यग्रमिहोपभुज्यताम् ॥ ३६ ॥ निमन्त्रमाणः
प्रतिपूर्णाभाषिणीं नरेन्द्रपत्नीं प्रसमीक्ष्य मैथिलीम् । प्रसह्य
तस्या हरणे इदं मनः समर्पयामास वधाय रावणः ॥ ३७ ॥
ततः सुवेषं सृगयागतं पतिं प्रतीक्षमाणा सह लक्ष्मणं तदा ।
निरीक्षमाणा हरितं ददर्श तन्महद्वनं नैव तु रामलक्ष्मणौ
॥ ३८ ॥

इत्यार्षे रामायणे वाल्मीकीये आरण्यकाण्डे

षट्चत्वारिंशः सर्गः ।

रावणेन तु वैदेही तदा पृष्टा जिहीर्षुणा । परिव्राजक-
रूपेण शशंसात्मानमात्मना ॥ १ ॥ ब्राह्मणश्चातिथिष्वैष अनुक्ती
हि शपेत माम् । इति ध्यात्वा मुञ्जर्तन्तु सीता वचनमब्रवीत्
॥ २ ॥ दुहिता जनकस्याहं मैथिलस्य महात्मनः । सीता
नाम्नास्मि भद्रन्ते रामस्य महिषी प्रिया ॥ ३ ॥ उषित्वा द्वा-
दशसमा इक्षाकूणां निवेशने । भुञ्जानामानुषान् भोगान् सर्व-
कामसमृद्धिनी ॥ ४ ॥ तत्र त्रयोदशे वर्षे राजामन्त्रयत प्रभुः ।
अभिषेचयितुं रामं समेतो राजमन्त्रिभिः ॥ ५ ॥ तस्मिन् संत्रि-
यमाणे तु राघवस्याभिषेचनम् । कैकेयी नाम भर्तारं ममाख्या
याचते वरम् ॥ ६ ॥ परिगृह्य तु कैकेयी श्वशुरं सुकृतेन मे ।
मम प्रव्राजनं भर्तुर्भरतस्याभिषेचनम् ॥ ७ ॥ द्वावयाचत भर्तारं
सत्यसन्धं नृपोत्तमम् । नाद्य भोक्ष्ये न च स्वप्ने न पास्ये च
क्रदाचन ॥ ८ ॥ एष मे जीवितस्यान्तो रामो यदभिषिच्यते ।
इति ब्रुवाणां कैकेयीं श्वशुरो मे स पार्थिवः ॥ ९ ॥ त्रयाच-

तार्थैरन्वर्थैर्न च याच्ञाञ्चकार सा । मम भर्ता महातेजा वयसा
 पञ्चविंशकः ॥ १० ॥ अष्टादश हि वर्षाणि मम जन्मनि गण्यते ।
 रामेति प्रथितो लोके सत्यवाञ्छीलवान् शुचिः ॥ ११ ॥ विशा-
 लाक्षो महाबाहुः सर्वभूतहिते रतः । कामार्त्तञ्च महाराजः
 पिता दशरथः स्वयम् ॥ १२ ॥ कैकेय्या प्रियकामार्थं तं रामं
 नाभ्यप्रेचयत् । अभिषेकाय तु पितुः समीपं राममागतम् ॥ १३ ॥
 कैकेयी मम भर्तारमित्युवाच द्रुतं वचः । तव पिता समाज्ञप्तं
 ममेदं शृणु राघव ॥ १४ ॥ भरताय प्रदातव्यं इदं राज्यमक-
 ष्टकम् । त्वया तु खलु वस्तव्यं नववर्षाणि पञ्च च ॥ १५ ॥
 वने प्रव्रज काकुत्स्थ पितरं मोक्षयानृतात् । तथेत्युवाच तां
 रामः कैकेयीमकुतोभयः ॥ १६ ॥ चकार तद्वचः श्रुत्वा भर्ता
 मम दृढव्रतः । दद्यान्न प्रतिगृह्णीयात् सत्यं ब्रुयां न चानृतम्
 ॥ १७ ॥ एतत् ब्राह्मण रामस्य व्रतं धृतमनुत्तमम् । तस्य
 भ्राता तु वैमात्रो लक्ष्मणो नाम वीर्यवान् ॥ १८ ॥ रामस्य
 पुरुषव्याघ्रः सहायः समरेऽरिहा । स भ्राता लक्ष्मणो नाम
 ब्रह्मचारी दृढव्रतः ॥ १९ ॥ अन्वगच्छद्वनुःपाणिः प्रव्रजंतं
 मया सह । जटी तापसरूपेण मया सह सहानुजः ॥ २० ॥
 प्रविष्टो दण्डकारण्यं धर्मनित्यो दृढव्रतः । ते वयं प्रच्युता राज्यात्
 कैकेय्यास्तु कृते त्रयः ॥ २१ ॥ विचराम द्विजश्रेष्ठ वनं गम्भीर-
 मोजसा । समाश्वस मुञ्जर्त्तं तु शक्यं वस्तुमिह त्वया ॥ २२ ॥
 आगमिष्यति मे भर्ता वन्यमादाय पुष्कलम् । ररुन् गोधान्
 वराहांश्च हत्वादायामिषं बद्ध ॥ २३ ॥ स त्वं नाम च गोतञ्च
 कुलमाचक्ष तत्वतः । एकश्च दण्डकारण्ये किमर्थं चरसि द्विज
 ॥ २४ ॥ एवं ब्रुवन्त्यां सीतायां रामपत्न्यां महाबलः । प्रत्यु-
 वाचेत्तरं तीव्रं रावणो राक्षसाधिपः ॥ २५ ॥ येन वित्रासिता
 लोकाः स देवासुरमानुषाः । अहं स रावणो नाम सीते रक्षो-

गणेश्वरः ॥ २६ ॥ त्वां तु काञ्चनवर्णाभां दृष्ट्वा कौशेयवासि-
 नीम् । रतिं स्वकेषु दारेषु नाधिगच्छाम्यनिन्दिते ॥ २७ ॥
 बह्वीनामुत्तमस्त्रीणामाहृतानामितस्ततः । सर्वासामेव भद्रन्ते
 ममाग्रमहिषी भव ॥ २८ ॥ लङ्का नाम समुद्रस्य मध्ये मम
 महापुरी । सागरेण परिक्षिप्ता निविष्टा गिरिमूर्धनि ॥ ३९ ॥
 तत्र सीते मया सार्द्धं वनेषु विचरिष्यसि । न चास्य वनवासस्य
 स्पृहयिष्यसि भामिनि ॥ ३० ॥ पञ्च दास्यः सहस्राणि सर्वा-
 भरणभूषिताः । सीते परिचरिष्यन्ति भार्या भवसि मे यदि
 ॥ ३१ ॥ रावणेनैवमुक्ता तु कुपिता जनकात्मजा । प्रत्युवाचा-
 नवद्याङ्गी तमनादृत्य राक्षसम् ॥ ३२ ॥ महागिरिमिवाकम्प्यं
 महेन्द्रसदृशं पतिम् । महोदधिमिवाक्षोभ्यमहं राममनुव्रता
 ॥ ३३ ॥ सर्वलक्षणसम्पन्नं न्यग्रोधपरिमण्डलम् । सत्यसन्धं
 महाभागमहं राममनुव्रता ॥ ३४ ॥ महाबाहुं महोरस्कं सिंह-
 विक्रान्तगामिनम् । वृसिंहं सिंहसङ्काशमहं राममनुव्रता ॥ ३५ ॥
 पूर्णचन्द्राननं रामं राजवत्सुजितेन्द्रियम् । पृथुकीर्त्तिं महा-
 बाहुमहं राममनुव्रता ॥ ३६ ॥ त्वं पुनर्जम्बुकः सिंहीं मामि-
 हेच्छसि दुर्लभाम् । नाहं शक्या त्वया स्पृष्टुमादित्यस्य प्रभा
 यथा ॥ ३७ ॥ पादपान् काञ्चनान्नूनं बहून् पश्यसि मन्दभाक् ।
 राघवस्य प्रियां भार्यां यस्त्वमिच्छसि राक्षस ॥ ३८ ॥ क्षुधितस्य
 च सिंहस्य मृगशत्रोस्तरास्वनः । आशीविषस्य वदनादृष्टामादा-
 तुमिच्छसि ॥ ३९ ॥ मन्दरं पर्वतश्रेष्ठं पाणिनाहर्तुमिच्छसि ।
 कालकूटविषं पीत्वा स्वस्तिमान् गन्तुमिच्छसि ॥ ४० ॥ अक्षि
 सूच्या प्रसृजसि जिह्वया लेढि च क्षुरम् । राघवस्य प्रियां भार्या-
 मधिगन्तुं त्वमिच्छसि ॥ ४१ ॥ अवसज्य शिला कण्ठे समुद्रं
 तर्त्तुमिच्छसि । सूर्यचन्द्रमसौ चोभौ पाणिभ्यां हन्तुमिच्छसि
 ॥ ४२ ॥ यो रामस्य प्रियां भार्यां प्रधर्षयितुमिच्छसि । अग्निं

प्रञ्चलितं दृष्ट्वा वस्त्रेणाहर्तुमिच्छसि ॥ ४३ ॥ कल्याणवृत्तां
यो भार्यां रामस्याहर्तुमिच्छसि । अयोमुखानां शूलानां मध्ये
चरितुमिच्छसि ॥ ४४ ॥ रामस्य सदृशीं भार्यां योधिगन्तुं त्व-
मिच्छसि । यदन्तरं सिंहशृगालयोर्वने यदन्तरं स्यन्दनिका-
समुद्रयोः ॥ ४५ ॥ सुराग्रसौवीरकयोर्यदन्तरं तदन्तरं दाश-
रथेस्तवैव च । यदन्तरं काञ्चिकलोहसीसयोः यदन्तरं चन्दन-
वारिपङ्क्तयोः ॥ ४६ ॥ यदन्तरं हस्तिविडालयोर्वने तदन्तरं
दाशरथेस्तवैव च ॥ ४७ ॥ यदन्तरं वायसवैनतेययोर्यदन्तरं
मङ्गमयूरयोरपि । यदन्तरं हंसकण्ठयोर्वने तदन्तरं दाश-
रथेस्तवैव च ॥ ४८ ॥ तस्मिन् सहस्राक्षसमप्रभावे रामे स्थिते
कार्मुकवाणपाणौ । हृतापि तेहं न जरां गमिष्ये आज्यं यथा
मर्त्तिकयावगीर्णम् ॥ ४९ ॥ इति स्म तद्वाक्यमदुष्टभावा सुदुष्ट-
मुक्त्वा रजनीचरन्तम् । गात्रप्रकम्पाद्ग्रथिता वभूव वातोद्धता
सा कदलीव तन्वी ॥ ५० ॥ तां वेपमानामुपलक्ष्य सीतां स
रावणो मृत्युसमप्रभावः । कुलं बलं नाम च कर्म चात्मनः समा-
चक्षे भयकारणार्थम् ॥ ५१ ॥

इत्यार्षे रामायणे वाल्मीकीये आरण्यकाण्डे

सप्तचत्वारिंशः सर्गः ।

एवं ब्रुवन्त्यां सीतायां संरब्धः परुषं वचः । ललाटे भ्रुकुटिं
कृत्वा रावणः प्रत्युवाच ह ॥ १ ॥ भ्राता वैश्रवणस्याहं सापत्नो
वरवर्णिनि । रावणो नाम भद्रन्ते दशग्रीवः प्रतापवान् ॥ २ ॥
यस्य देवाः सगन्धर्वाः पिशाचाः पन्नगोरगाः । विद्रवन्ति सदा
भीता मृत्योरिव सदा प्रजाः ॥ ३ ॥ येन वैश्रवणो भ्राता वै-

मात्रः कारणान्तरे । इदं द्वासादितः क्रोधाद्रूपे विक्रम्य निर्जितः
 ॥ ४ ॥ मङ्गयार्तः परित्यज्य स्वमधिष्ठानमृद्धिमत् । कैलासं पर्व-
 तश्रेष्ठमध्यास्ते नरवाहनः ॥ ५ ॥ यस्य तत् पुष्पकं नाम विमानं
 कामगं शुभम् । वीर्यादावर्जितं भद्रे येन यासि विहायसम्
 ॥ ६ ॥ मम सञ्जातरोषस्य सुखं दृष्ट्वैव मैथिलि । विद्रवन्ति
 परित्रस्ताः सुराः शक्रपुरोगमाः ॥ ७ ॥ यत्र तिष्ठाम्यहं तत्र
 मारुतो वाति शङ्कितः । तीव्रांशुः शिशिरांशुश्च भयात् सम्पद्यते
 दिवि ॥ ८ ॥ निष्कम्पपत्रास्तरवो नद्यश्च स्मितोदकाः ।
 भवन्ति यत्र तत्राहं तिष्ठामि च चरामि च ॥ ९ ॥ मम पारे
 समुद्रस्य लङ्का नाम पुरी शुभा । सम्पूर्णा राक्षसैर्घोरैर्यथेन्द्रस्या-
 मरावती ॥ १० ॥ प्राकारेण परिक्षिप्ता पाण्डुरेण विराजिता ।
 हेमकल्या पुरी रम्या वैदूर्यमयतोरणा ॥ ११ ॥ हृल्यश्वरथ-
 सम्बाधा तूर्यनादविनादिता । सर्वकामफलैर्बुधैः संकुलोद्यान-
 भूषिता ॥ १२ ॥ तत्र त्वं वस ह्ये सीते राजपुत्रि मया सह ।
 न स्मरिष्यसि नारीणां मानुषीणां मनस्विनि ॥ १३ ॥ भुञ्जाना-
 मानुषान् भोगान् दिव्यांश्च वरवर्णिनि । न स्मरिष्यसि रामस्य
 मानुषस्य गतायुषः ॥ १४ ॥ स्थापयित्वा प्रियं पुत्रं राज्यं दश-
 रथो नृपः । मन्दवीर्यस्ततो ज्येष्ठः सुतः प्रस्थापितो वनम् ॥ १५ ॥
 तेन किं भ्रष्टराज्येन रामेण गतचेतसा । करिष्यसि विशालाक्षि
 तापसेन तपस्विना ॥ १६ ॥ रक्ष राक्षसभर्तारं कामय स्वयमा-
 गतम् । न मन्मथशराविष्टं प्रत्याख्यातुं त्वमर्हसि ॥ १७ ॥
 प्रत्याख्याय हि मां भीरु पश्चात्तापं गमिष्यसि । चरणेनाभिहत्येव
 पुरुरवसंमुर्वशी ॥ १८ ॥ अंगुल्या न समो रामो मम युद्धे
 स मानुषः । तव भाग्येन संप्राप्तं भजस्व वरवर्णिनि ॥ १९ ॥
 एवमुक्त्वा तु वैदेही क्रुद्धा संरक्तलोचना । अब्रवीत् परुषं वाक्यं
 रहिते राक्षसाधिपम् ॥ २० ॥ कथं वैश्रवणं देवं सर्वदेवनम-

स्कृतम् । भ्रातरं व्यपदिश्य त्वमशुभं कर्तुमिच्छसि ॥ २१ ॥
 अवश्यं विनश्यिष्यन्ति सर्वे रावण राक्षसाः । येषां त्वं कर्कशो
 राजा दुर्वुद्धिरजितोन्द्रियः ॥ २२ ॥ अपहृत्य शचीं भार्यां शक्य-
 मिन्द्रस्य जीवितुम् । न हि रामस्य भार्या मामानीय स्वस्ति-
 मान् भवेत् ॥ २३ ॥ जीवेच्चिरं वज्रधरस्य पश्चाच्छचीं प्रधृष्या-
 प्रतिरूपरूपाम् । न मादृशीं राक्षस धर्षयित्वा पीतामृतस्यापि
 तवास्ति मोक्षः ॥ २४ ॥

इत्यार्षे रामायणे वाल्मीकीये आरण्यकाण्डे

अष्टचत्वारिंशः सर्गः ।

सीताया वचनं श्रुत्वा दशग्रीवः प्रतापवान् । हस्तो हस्तं समा-
 हन्य चकार सुमहद्वपुः ॥ १ ॥ स मैथिलीं पुनर्वाक्यं वभाषे वाक्य-
 कोविदः । नोन्मत्तया श्रुतौ मन्ये मम वीर्यं पराक्रमौ ॥ २ ॥
 उद्वहेयं भुजाभ्यां तु मेदिनीमखरे स्थितः । अपिवेयं समुद्रञ्च
 मृत्युं हन्यां रणे स्थितः ॥ ३ ॥ अर्कन्तुद्यां शरैस्तीक्ष्णैर्विभिन्द्यां हि
 महीतलम् । कामरूपेण उन्मत्ते पश्य मां कामरूपिणम् ॥ ४ ॥
 एवमुक्तवतस्तस्य रावणस्य शिखिप्रभे । क्रुद्धस्य हरिपर्व्वते रक्त-
 नेत्रे बभूवतुः ॥ ५ ॥ सद्यः सौर्यं परित्यज्य तीक्ष्णरूपं स
 रावणः । स्वं रूपं कालरूपाभं भेजे वैश्रवणानुजः ॥ ६ ॥ संरक्त-
 नयनः श्रीमांस्तप्तकाञ्चनभूषणः । क्रोधेन महताविष्टो नील-
 जीमूतसन्निभः ॥ ७ ॥ दशास्यो विंशतिभुजो बभूव क्षणदा-
 चरः । स परिव्राजकच्छद्म महाकायो विहाय तत् ॥ ८ ॥ प्रति-
 पेदे स्वकं रूपं रावणो राक्षसाधिपः । रक्तास्वरधरस्तस्यौ स्त्री-
 रत्नं प्रेक्ष्य मैथिलीम् ॥ ९ ॥ स तामसितकेशान्तां भास्करस्य

प्रभामिव । वसनाभरणोपेतां मैथिलीं रावणोब्रवीत् ॥ १० ॥
 त्रिषु लोकेषु विख्यातं यदि भर्तारमिच्छसि । मामाश्रय वरारोहे
 तवाहं सदृशः पतिः ॥ ११ ॥ मां भजस्व चिराय त्वमहं श्लाघ्यः
 पतिस्तव । नैव चाहं क्वचिद्भद्रं करिष्ये तव विप्रियम् ॥ १२ ॥
 त्यज्यतां मानुषो भावो मयि भावः प्रणीयताम् । राज्याच्चुपत-
 मसिद्वायं रामं परिमितायुषम् ॥ १३ ॥ कैर्गुणैरनुरक्तासि मूढे
 पण्डितमानिनि । यः स्त्रियो वचनाद्राज्यं विहाय समु-
 ह्वज्जनम् ॥ १४ ॥ अस्मिन् व्यालानुचरिते वने वसति दुर्मतिः ।
 इत्युक्त्वा मैथिलीं वाक्यं प्रियार्हां प्रियवादिनीम् ॥ १५ ॥ अभिगम्य
 सुदुष्टात्मा राजसः काममोहितः । जग्राह रावणः सीतां बुधः
 खे रोहिणीमिव ॥ १६ ॥ वामेन सीतां पद्माक्षीं मूर्धजेष्णु
 करेण सः । ऊर्वोस्तु दक्षिणेनैव परिजग्राह पाणिना ॥ १७ ॥
 तं दृष्ट्वा गिरिशृङ्गाभं तीक्ष्णदंष्ट्रं महाभुजं । प्राद्रवन्मृत्युसङ्काशं
 भयार्ता वनदेवताः ॥ १८ ॥ स तु मायामयो दिव्यः खरयुक्तः
 खरस्वनः । प्रत्यदृश्यत हेमाङ्गो रावणस्य महारथः ॥ १९ ॥
 ततस्तां परुषैर्वाक्यैरभितर्ज्य महास्वनः । अङ्गेनादाय वैदेहीं
 रथमारोहयत्तदा ॥ २० ॥ सा गृहीतातिचक्रोश रावणेन
 यशस्विनी । रामेति सीता दुःखार्ता रामं दूरगतं वने ॥ २१ ॥
 तामकामां स कामार्तः पन्नगेन्द्रवधूमिव । विचेष्टमानामादाय
 उत्पपाताथ रावणः ॥ २२ ॥ ततः सा राजसेन्द्रेण ह्वियमाणा
 विहायसा । भृशञ्चक्रोश मत्तेव भ्रान्तचित्ता यथातुरा ॥ २३ ॥
 हा लक्ष्मण महाबाहो गुरुचित्तप्रसादक । ह्वियमाणां न
 जानीषे रक्षसा कामरूपिणा ॥ २४ ॥ जीवितं सुखमर्थञ्च
 धर्महेतोः परित्यज्यन् । ह्वियमाणामधर्मेण मां राघव न
 पश्यसि ॥ २५ ॥ ननु नामाविनीतानां विनेतासि परंतप ।
 कथमेवंविधं पापं न त्वं श्लाघिहि रावणम् ॥ २६ ॥ ननु सद्यो-

विनीतस्य दृश्यते कर्मणः फलम् । कालोप्यङ्गीभवत्यत्र शष्पा-
नामिव पक्षये ॥ २७ ॥ त्वं कर्म कृतवानेतत्कालोपहत-
चेतनः । जीवितान्तकरं घोरं रामाद्वासनमाप्नुहि ॥ २८ ॥
हन्तेदानीं सकामा तु कैकेयी वान्धवैः सह । ह्यियेयं घर्म-
कामस्य घर्मपत्नी यशस्विनः ॥ २९ ॥ आमन्त्रये जनस्थानं
कर्णिकारांश्च पुष्पितान् । क्षिप्रं रामाय शंसध्वं सीतां हरति
रावणः ॥ ३० ॥ हंससारससङ्घं वन्दे गोदावरीं नदीम् ।
क्षिप्रं रामाय शंस त्वं सीतां हरति रावणः ॥ ३१ ॥ दैवतानि
च यान्यस्मिन्वने विविधपादपे । नमस्करोम्यहं तेभ्यो भर्तुः
शंसत मां हृताम् ॥ ३२ ॥ यानि कानि चिदप्यत्र सत्वानि
विविधानि च । सर्वाणि शरणं यामि ऋगपक्षिगणानि वै ॥ ३३ ॥
ह्यियमाणां प्रियां भर्तुः प्राणेभ्योपि गरीयसीम् । विवशा ते
हृता सीता रावणेनेति शंसत ॥ ३४ ॥ विदित्वा तु महाबाहुर-
मुत्रापि महाबलः । आनेष्यति पराक्रम्य वैवस्वतहृतामपि ॥ ३५ ॥
सा तदा करुणा वाचो विलपन्ती सुदुःखिता । वनस्पतिगतं
गृध्रं ददर्शायतलोचना ॥ ३६ ॥ सा तमुद्दीच्य सुश्रीणी
रावणस्य वशं गता । समाक्रन्दद्भयपरा दुःखोपहतया
गिरा ॥ ३७ ॥ जटायो पश्य मामार्यं ह्यियमाणामनाथवत् ।
अनेन राक्षसेन्द्रेणाकरुणं पापकर्मणा ॥ ३८ ॥ नैष वारयितुं
शक्यस्त्वया क्रूरो निशाचरः । सत्ववान् जितकाशी च सा-
युधश्चैव दुर्मतिः ॥ ३९ ॥ रामाय तु यथातत्त्वं जटायो हरणं
मम । लक्ष्मणाय च तत्सर्वमाख्यातव्यमशेषतः ॥ ४० ॥

इत्यार्षे रामायणे वाल्मीकीये आरण्यकाण्डे

एकोनपञ्चाशत् सर्गः ।

तं शब्दमवसुप्तस्तु जटायुरथ शुश्रुवे । निरैक्षद्रावणं क्षिप्रं
 वैदेहीञ्च ददर्श सः ॥ १ ॥ ततः पर्वतकूटाभस्तीक्ष्णतुण्डः
 खगोत्तमः । वनस्पतिगतः श्रीमान् व्याजहार शुभां गिरम् ॥२॥
 दशग्रीव स्थितो धर्मे पुराणे सत्यसंश्रवः । भ्रातस्त्वन्नित्तं
 कर्म कर्तुं नार्हसि सांप्रतम् ॥ ३ ॥ जटायुर्नाम नाम्नाहं गृध्र-
 राजो महाबलः । राजा सर्वस्य लोकस्य महेन्द्रवरुणोपमः ॥४॥
 लोकानाञ्च हिते युक्तो रामो दशरथात्मजः । तस्यैषा लोकनाथस्य
 धर्मपत्नी यशस्विनी ॥ ५ ॥ सीता नाम वरारोहा यां त्वं हर्तु-
 मिहेच्छसि । कथं राजा स्थितो धर्मे परदारान् परामृशेत् ॥६॥
 रक्षणीया विशेषेण राजदारा महाबल । निवर्तय गतिं नीचां
 परदाराभिमर्शनात् ॥ ७ ॥ न तत् समाचरेद्धीरो यत्परोस्य
 विगर्हयेत् । यथात्मनस्तथान्येषां दारा रक्ष्या विमर्शनात् ॥ ८ ॥
 अर्थं वा यदि वा कामं शिष्टाः शास्त्रेष्वनागतम् । व्यवस्यन्त्यनु-
 राजानं धर्मं पौलस्त्यनन्दन ॥ ९ ॥ राजा धर्मश्च कामश्च दू-
 व्याणां चोत्तमो निधिः । धर्मः शुभं वा पापं वा राजमूलं प्रव-
 तैते ॥ १० ॥ पापस्वभावश्चपलः कथं त्वं रक्षसां वर । ऐश्वर्य्यः
 मभिसंप्राप्तो विमानमिव दुष्कृती ॥ ११ ॥ कामस्वभावो यः सोसौ
 न शक्यः तं प्रमार्जितुम् । न हि दुष्टात्मनामार्थ्यमावसत् पालये-
 चिरम् ॥ १२ ॥ विषये वा पुरे वा ते यदा रामो महाबलः ।
 नापराध्यति धर्मात्मा कथं तस्यापरोध्यसि ॥ १३ ॥ यदि शूर्प-
 णखाहेतोर्जनस्थानगतः खरः । अतिवृत्तो हतः पूर्वं रामेणा-
 क्लिष्टकर्मणा ॥ १४ ॥ अत्र ब्रूहि यथातत्त्वं को रामस्य व्यति-
 क्रमः । यस्य त्वं लोकनाथस्य हत्वा भार्य्यां गमिष्यसि ॥ १५ ॥
 क्षिप्रं विहृज वैदेहीं मा त्वा घोरेण चक्षुषा । दहेद्दहनभूतेन
 वृत्रमिन्द्राशनिर्यथा ॥ १६ ॥ सर्पमाशीविषं बध्वा वस्त्रान्ते नाव-
 बुध्यसे ! ग्रीवायां प्रतिमुक्तश्च कालपाशं न पश्यसि ॥ १७ ॥

स भारः सौम्य भर्तव्यो यो नरं नावसादयेत् । तदन्नमपि भोक्तव्यं
 जीर्यते यदनामयम् ॥ १८ ॥ यत् कृत्वा न भवेद्धर्मो न कीर्त्ति-
 र्न यशो ध्रुवम् । शरीरस्य भवेत् खेदः कस्तत् कर्म समाचरेत्
 ॥ १९ ॥ षष्ठिवर्षं सहस्राणि जातस्य मम रावण । पितृपैता-
 महं राज्यं यथावदनुतिष्ठतः ॥ २० ॥ वृद्धोहं त्वं युवा धन्वी स-
 रथः कवची शरी । न चाप्यादाय कुशली वैदेहीं मे गमिष्यसि
 ॥ २१ ॥ न शक्तस्त्वं बलाद्धतुं वैदेहीं मम पश्यतः । हेतुभि-
 न्यायसंयुक्तैर्ध्रुवां वेदश्रुतीमिव ॥ २२ ॥ युध्यस्व यदि शूरोसि
 सुहृत्तं तिष्ठ रावण । शयिष्यसे हतो भूमौ यथापूर्वं खरस्तथा
 ॥ २३ ॥ असकृत् संयुगे येन निहता दैत्यदानवाः । न चिरा-
 क्षीरवासास्त्वां रामो युधि वधिष्यति ॥ २४ ॥ किन्तु शक्यं मया
 कतु गतौ दूरं नृपात्मजौ । क्षिप्रं त्वं नश्यसे नीच तयोर्भीतो न
 संशयः ॥ २५ ॥ न हि मे जीवमानस्य नयिष्यसि शुभामिमाम् ।
 सीतां कमलपत्राक्षीं रामस्य महिषीं प्रियाम् ॥ २६ ॥ अवश्यं
 तु मया कार्यं प्रियं तस्य महात्मनः । जीवितेनापि रामस्य
 तथा दशरथस्य च ॥ २७ ॥ तिष्ठतिष्ठ दशग्रीव सुहृत्तं पश्य
 रावण । वृन्तादिव फलं त्वां तु पातयेयं रथोत्तमात् ॥ २८ ॥
 यद्वातिथ्यं प्रदास्यामि यथाप्राणं निशाचर ॥ २९ ॥

इत्यार्षे रामायणे वाल्मीकीये आरण्यकाण्डे

पञ्चाशत् सर्गः ।

—

इत्युक्तः क्रोधतास्त्राक्षस्तप्तकाञ्चनकुण्डलः । राक्षसेन्द्रोभि-
 दुद्राव पतगेन्द्रममर्षणः ॥ १ ॥ स संप्रहारस्तुमलस्तयोस्तस्मि-
 न्महासूधे । बभूव वातोद्भुतयोर्मेषयोगंगने यथा ॥ २ ॥ तद्व-

भूवाङ्गतं युद्धं गृधराक्षसयोस्तदा । सपत्नयोर्माल्यवतोर्महा-
 पर्वतयोरिव ॥ ३ ॥ ततो नालीकनाराचैस्तीक्ष्णाग्रैश्च विक-
 र्णिभिः । अभ्यवर्षन्महाघोरैर्गृधराजं महाबलम् ॥ ४ ॥ स तानि
 शरजालानि गृध्रः पत्ररथेश्वरः । जटायुः प्रतिजग्राह रावणा-
 स्त्राणि संयुगे ॥ ५ ॥ तस्य तीक्ष्णनखाभ्यां तु चरणाभ्यां महा-
 बलः । चकार बद्धधा गात्रे व्रणान् पतगसत्तमः ॥ ६ ॥ अथ
 क्रोधाद्दशग्रीवो जग्राह दश मार्गणान् । मृत्युदण्डनिभान् घोरान्
 शत्रोर्निधनकाञ्चया ॥ ७ ॥ स तैर्वाणैर्महावीर्यैः पूर्णमुक्तैरजि-
 ह्वगैः । विभेद निशितैस्तीक्ष्णैर्गृध्रं घोरैः शिलीमुखैः ॥ ८ ॥
 स राक्षसरथे पश्यन् जानकीं वाष्पलोचनाम् । अचिन्तयित्वा
 वाणांस्तान् राक्षसं समभिद्रवत् ॥ ९ ॥ ततोस्य सशरं चापं-
 मुक्तामणिविभूषितम् । चरणाभ्यां महातेजा वभञ्ज पतगोत्तमः
 ॥ १० ॥ ततोन्वडनुरादाय रावणः क्रोधमूर्च्छितः । ववर्ष
 शरवर्षाणि शतशोथ सहस्रशः ॥ ११ ॥ शरैरावारितस्तस्य सं-
 युगे पतगेश्वरः । कुलायमभिसंप्राप्तः पक्षिवच्च बभौ तदा ॥ १२ ॥
 स तानि शरजालानि पक्षाभ्यां तु विधूय च । चरणाभ्यां महा-
 तेजा व्यधुनोत् पतगेश्वरः ॥ १४ ॥ काञ्चनोरच्छदान्दिव्यान्
 पिशाचवदनान् खरान् । तांश्चास्य जवसम्पन्नान् जघान समरे
 बली ॥ १५ ॥ अथ त्रिवेणुसम्पन्नं कामगं पावकार्षिषम् ।
 मणिसोपानचित्वाङ्गं वभञ्ज च महारथम् ॥ १६ ॥ पूर्णचन्द्र-
 प्रतीकाशं ह्रस्वञ्च व्यजनैः सह । पातयामास वेगेन ग्राहिभी-
 राक्षसैः सह ॥ १७ ॥ सारथेश्चास्य वेगेन तुण्डेन च महच्छिरः ।
 पुनर्व्यपहनच्छीमान् पक्षिराजो महाबलः ॥ १८ ॥ स भग्नधन्वा
 विरथो हताश्वो हतसारथिः । अङ्केनादाय वैदेहीं पपात भुवि
 रावणः ॥ १९ ॥ दृष्ट्वा निपातितं भूमौ रावणं भग्नवाहनम् ।
 साधुसाध्विति भूतानि गृध्रराजमपूजयन् ॥ २० ॥ परिश्रान्तन्तु

तं दृष्ट्वा जरया पक्षियूथपम् । उत्पपात पुनर्हृष्टो मैथिलीं
 गृह्य रावणः ॥ २१ ॥ तं प्रहृष्टं निधायांके रावणं जनकात्म-
 जाम् । गच्छन्तं खड्गशेषञ्च प्रनष्टहतसाधनम् ॥ २२ ॥ गृध्र-
 राजः समुत्पत्य रावणं समभिद्रवत् । समवार्यं महातेजा जटायु-
 रिदमब्रवीत् ॥ २३ ॥ वज्रसंस्पर्शवाणस्य भार्यां रामस्य रावण ।
 अल्पबुद्धे हरस्येनां वधाय खलु रक्षसाम् ॥ २४ ॥ समित्तबन्धु-
 सामात्यः सबलः सपरिच्छदः । विषपानं पिवस्येतत् पिपा-
 सित इवोदकम् ॥ २५ ॥ अनुबन्धमजानन्तः कर्मणामविचक्षणाः ।
 शीघ्रमेव विनश्यन्ति यथा त्वं विनश्यिष्यसि ॥ २६ ॥ बद्धस्त्वं काल-
 प्रायेण क्व गतस्तस्य मोक्षसे । वधाय वडिशं गृह्य सामिषं जल-
 जो यथा ॥ २७ ॥ न हि जातु दुराधर्षो काकुत्स्थो तव रावण ।
 धर्षणं चाश्रमस्यास्य क्षमिष्येते तु राघवौ ॥ २८ ॥ यथा त्वया
 कृतं कर्म भीरुणा लोकगर्हितम् । तस्कराचरितो मार्गो नैष
 वीरनिषेवितः ॥ २९ ॥ युध्यस्व यदि शूरोऽसि मुञ्जन्तिष्ठ
 रावण । शयिष्यसि हतो भूमौ यथा भ्राता खरस्तथा ॥ ३० ॥
 परेतकाले पुरुषो यत् कर्म प्रतिपद्यते । विनाशयात्मनो मन्यं
 प्रतिपन्नोऽसि कर्म तत् ॥ ३१ ॥ पापानुबन्धो वै यस्य कर्मणः
 को नु तत् पुमान् । कुर्वीत लोकाधिपतिः स्वयंभूर्भगवानपि
 ॥ ३२ ॥ एवमुक्त्वा शुभं वाक्यं जटायुस्तस्य रक्षसः । निपपात
 भृशं पृष्ठे दशग्रीवस्य वीर्यवान् ॥ ३३ ॥ तं गृहीत्वा नखैस्तीक्ष्णै-
 र्विददार समंततः । अधिरूढो गजारोहो यथास्याद्दुष्टवार-
 णम् ॥ ३४ ॥ विददार नखैरस्य तुण्डं पृष्ठे समर्पयन् । केशां-
 श्चोत्पाटयामास नखपक्षमुखायुधः ॥ ३५ ॥ स तदा गृध्रराजेन
 क्लिश्यमानो मुहूर्मुहूर्तः । अमर्षस्फुरितोष्ठः सन् प्राकम्पत च
 रक्षसः ॥ ३६ ॥ संपरिष्वज्य वैदेहीं वामेनांकेन रावणः । तले-
 नाभिजघानात्तो जटायुं क्रोधमूर्च्छितः ॥ ३७ ॥ जटायुस्तमति-

क्रम्य तुण्डे नास्य खगाधिपः । वामवाहून्द्श तदा व्यपाहरदरि-
 न्दमः ॥ ३८ ॥ संछिन्नबाहोः सद्यो वै बाहवः सहसाभवन् ।
 विषज्वालावलीयुक्ता वल्मीकादिव पन्नगाः ॥ ३९ ॥ ततः क्रोधा-
 द्दृशग्रोवः सीतामुत्सृज्य वीर्यवान् । मुष्टिभ्यां चरणाभ्याञ्च
 गृध्रराजमपोथयत् ॥ ४० ॥ ततो मुहूर्त्तं संग्रामो बभूवातुल-
 वीर्ययोः । राक्षसानाञ्च मुख्यस्य पक्षिणां प्रवरस्य च । ४१ ॥
 तस्य व्यायच्छ्रमानस्य रामस्यार्थे स रावणः । पक्षौ पादौ च
 पाश्वौ च खड्गमुद्धृत्य सोच्छिनत् ॥ ४२ ॥ स च्छिन्नपक्षः
 सहसा रक्षसा रौद्रकर्मणा । निपपात महागृध्रो धरण्यामल्प-
 जीवितः ॥ ४३ ॥ तं दृष्ट्वा पतितं भूमौ क्षतजार्द्रं जटायुपम् ।
 अभ्यधावत वैदेही स्ववन्धुमिव दुःखिता ॥ ४४ ॥ तं नीलजीमूत-
 निकाशकल्पं स पाण्डुरोरस्कमुदारवीर्यम् । ददर्श लङ्काधिपतिः
 पृथिव्यां जटायुषं शान्तमिवाग्निदावम् ॥ ४५ ॥ ततस्तु तं पत्र-
 रथं महीतले निपातितं रावणवेगमर्दितम् । पुनश्च संगृह्य
 शशिप्रभानना रुरोद सीता जनकालजा तदा ॥ ४६ ॥

इत्यार्षे रामायणे वाल्मीकीये आरण्यकाण्डे

एकपञ्चाशत् सर्गः ।

सा तु ताराधिपमुखी रावणेन निरीक्ष्य तम् । गृध्रराज
 विनिहतं विललाप सुदुःखिता ॥ १ ॥ निमित्तं लक्षणं स्वप्न
 शकुनिस्वरदर्शनम् । अवश्यं सुखदुःखेषु नराणां परिदृश्यते
 ॥ २ ॥ न नूनं राम जानासि महद्दयसनमालिनः । धावन्ति
 नूनं काकुत्स्थ मर्दयं गृगपक्षिणः ॥ ३ ॥ अयं हि कृपया राम
 मां त्वातुमिह सङ्गतः । शेते विनिहतो भूमौ ममाभागाद्विह-

क्रमः ॥ ४ ॥ त्राहि मामद्य काकुत्स्थ लक्ष्मणेति वराङ्गना ।
 सुसंत्रस्ता समाक्रन्दत् शृण्वतां तु रथान्तिके ॥ ५ ॥ तां क्लिष्ट-
 माल्याभरणां विलपन्तीमनाथवत् । अभ्यधावत वैदेहीं रावणो
 राक्षसाधिपः ॥ ६ ॥ तां लतामिव वेष्टन्तीमालिङ्गन्तीं महाद्रुमान् ।
 मुञ्च मुञ्चेति वृद्धयः प्राप तां राक्षसाधिपः ॥ ७ ॥ क्रोशन्तीं
 रामरामेति रामेण रहितां वने । जीवितांताय केशेषु जया-
 हान्तकसन्निभः ॥ ८ ॥ प्रधर्षितायां वैदेह्यां बभूव सचराचरम् ।
 जगत् सर्वममर्ष्यादन्तमसांधेन संवृतम् ॥ ९ ॥ न वाति मारुत-
 स्तत्र निष्प्रभोभूद्दिवाकरः । दृष्ट्वा सीतां परामृष्टां देवो दिव्येन
 चक्षुषा ॥ १० ॥ कृतं कार्यमिति श्रीमान् व्याजहार पिता-
 महः । प्रहृष्टा व्यथिताश्चासन् सर्वे ते परमर्षयः ॥ ११ ॥ दृष्ट्वा
 सीतां परामृष्टां दण्डकारण्यवासिनः । रावणस्य विनाशञ्च
 प्राप्तं बुध्वा यदृच्छया ॥ १२ ॥ स तु तां राम रामेति रुदन्तीं
 लक्ष्मणेति च । जगामादाय चाकाशं रावणो राक्षसेश्वरः ॥ १३ ॥
 तप्ताभरणवर्णाङ्गी पीतकौशेयवासिनी । रराज राजपुत्री तु
 विद्युत्सौदामिनी यथा ॥ १४ ॥ उद्धूतेन च वस्त्रेण तस्याः पीतेन
 रावणः । अधिकं परिवभ्राज गिरिर्दीप्त इवाग्निना ॥ १५ ॥
 तस्याः परमकल्याण्यास्ताम्राणि सुरभीणि च । पद्मपत्राणि
 वैदेह्या अभ्यकीर्षन्त रावणम् ॥ १६ ॥ तस्याः कौशेयमुद्धूत-
 माकाशे कनकप्रभम् । बभौ चादित्यरागेण ताम्रमभ्रमिवा-
 तपे ॥ १७ ॥ तस्यास्तद्विमलं वक्त्रमाकाशे रावणाङ्कगम् । न
 रराज विना रामं विनालमिव पङ्कजम् ॥ १८ ॥ बभूव जलदं
 नीलं भित्वा चन्द्र इवोदितः । सुललाटं सुकेशान्तं पद्मगर्भाभ-
 मव्रणम् ॥ १९ ॥ शुक्लैः सुविमलैर्दन्तैः प्रभार्वारङ्गरलंकृतम् ।
 तस्याः सुनयनं वक्त्रमाकाशे रावणाङ्कगम् ॥ २० ॥ रुदितं व्यप-
 मृष्टास्त्रं चन्द्रवत् प्रियदर्शनम् । सुनासं चारुताम्रौष्ठं आकाशे

हाटकप्रभम् ॥ २१ ॥ राक्षसेन्द्रसमाधृतं तस्यास्तद्वदनं शुभम् ।
 शुशुभे न विना रामं दिवा चन्द्र इवोदितः ॥ २२ ॥ सा हेम-
 वर्णा नीलाङ्गं मैथिली राक्षसाधिपम् । शुशुभे काञ्चनी काञ्ची
 नीलङ्गजमिवाश्रिता ॥ २३ ॥ सा पद्मपीता हेमाभा रावणं
 जनकात्मजा । विद्युत् घनमिवाविश्य शुशुभे तप्तभूषणा ॥ २४ ॥
 तस्या भूषणघोषेण वैदेह्याः राक्षसेश्वरः । बभूव विमलो नीलः
 सघोष इव तायदः ॥ २५ ॥ उत्तमाङ्ग्यता तस्याः पुष्पवृष्टिः
 समन्ततः । सीतायाः ह्लियमाणायाः पपात धरणीतले ॥ २६ ॥
 सा तु रावणवेगेन पुष्पवृष्टिः समन्ततः । समाधृता दृश्यग्रीवं
 पुनरेवाभ्यवर्त्तत ॥ २७ ॥ अभ्यवर्त्तत पुष्पाणां धारा वैश्रवणा-
 नुजम् । नक्षत्रमाला विमला मेरुं नगमिवोत्तमम् ॥ २८ ॥
 चरणान्नूपुरं भ्रष्टं वैदेह्या रत्नभूषितम् । विद्युन्मण्डलसङ्काशं
 पपात धरणीतले ॥ २९ ॥ तरुप्रवालरक्ता सा नीलाङ्गं राक्षसे-
 श्वरम् । प्राशोभयत वैदेही गजं कल्पेव काञ्चनी ॥ ३० ॥ तां
 महोल्कामिवाकाशे दीप्यमानां स्वतेजसा । जहाराकाशमाविश्य
 सीतां वैश्रवणानुजः ॥ ३१ ॥ तस्यास्तान्यग्निवर्णानि भूषणानि
 महीतले । सघोषाण्यवशीर्यन्त क्षीणास्तारा इवाम्बरात् ॥ ३२ ॥
 तस्यास्तनान्तराङ्गुष्ठो हारस्ताराधिपद्युतिः । वैदेह्या निपतन् भाति
 गङ्गेव गगनच्युता ॥ ३३ ॥ उत्पातवाताभिहता नानाद्विज-
 गणायुताः । माभैरिति विधूताग्रा व्याजहुरिव पादपाः ॥ ३४ ॥
 नलिन्यो ध्वस्तकमलास्त्रस्तमीनजलेचराः । सखीमिव गतोत्साहां
 शोचन्तीव स्रमैथिलीम् ॥ ३५ ॥ समन्तादभिसम्पत्य सिंह-
 व्याघ्रसृगद्विजाः । अन्वधावंस्तदा रोषात् सीताच्छायानुगामिनः
 ॥ ३६ ॥ जलप्रपातास्रमुखाः शृङ्गैरुक्त्विताङ्गभिः । सीतायां
 ह्लियमाणायां विक्रोशन्तीव पर्वताः ॥ ३७ ॥ ह्लियमाणां तु
 वैदेहीं दृष्ट्वा दीनो दिवाकरः । प्रविध्वस्तप्रभः श्रीमानासीत्या-

ण्डुरमण्डलः ॥ ३८ ॥ नास्ति धर्मः कुतः सत्यं नार्जवं नावृ-
 शंसता । यत्र रामस्य वैदेहीं सीतां हरति रावणः ॥ ३९ ॥
 इति भूतानि सर्वाणि गणशः पथ्यं देवयन् । वित्तस्तका दीन-
 मुखा रुरुदुर्भगपोतकाः ॥ ४० ॥ उद्दीक्ष्योद्दीक्ष्य नयनैर्भयादिव
 विलक्षणैः । सुप्रवेपितगात्राश्च बभूवुर्वनदेवताः ॥ ४१ ॥ विक्रो-
 शन्तीं दृढं सीतां दृष्ट्वा दुःखं तथागताम् । तान्तु लक्ष्मण रामेति
 क्रोशन्तीं मधुरस्वराम् ॥ ४२ ॥ अवेक्षमाणां बहुशो वैदेहीं धरः
 णीतलम् । स तामाकुलकेशांतां विप्रसृष्टविशेषकाम् । जहो-
 रात्मविनाशाय दशग्रीवो मनस्विनीम् ॥ ४३ ॥ ततस्तु सा चा-
 रुदती शुचिस्मिता विनाकृता बन्धुजनेन मैथिली । अपश्यती
 राघवलक्ष्मणावुभौ विवर्णवक्त्रा भयभारपीडिता ॥ ४४ ॥

इत्यार्षे रामायणे वाल्मीकीये आरण्यकाण्डे

द्विपञ्चाशः सर्गः ।



खमुत्पतन्तं तं दृष्ट्वा मैथिली जनकात्मजा । दुःखिता
 परमोद्विग्ना भये महति वर्तिनी ॥ १ ॥ रोषरोदनताम्राक्षी भी-
 माक्षं राक्षसाधिपम् । रुदती करुणं सीता ह्रियमाणा तम-
 ब्रवीत् ॥ २ ॥ न व्यपन्नपसे नीच कर्मणानेन रावण । ज्ञात्वा
 विरहितां यो मां चोरयित्वा पलायसे ॥ ३ ॥ त्वयैव नूनं दुष्टा-
 त्मन् भीरुणा हर्तुमिच्छता । ममापवाहितो भर्ता मृगरूपेण
 मायया ॥ ४ ॥ यो हि मामुद्यतस्त्रातुं सोप्ययं विनिपातितः ।
 गृध्रराजः पुराणोसौ खशुरस्य सखा मम ॥ ५ ॥ परमं खलु ते
 वीर्यं दृश्यते राक्षसाधम । विश्राव्य नामधेयं हि युद्धे नास्ति
 जिता त्वया ॥ ६ ॥ ईदृशं गर्हितं कर्म कथं कृत्वा न लज्जसे ।

स्त्रियाश्चाहरणं नीच रहिते च परस्य च ॥ ७ ॥ कथयिष्यन्ति
 लोकेषु पुरुषाः कर्म कुत्सितम् । सुवृशंसमधर्मिष्ठं तव शौण्डीर्य-
 मानिनः ॥ ८ ॥ धिक् ते शौर्यं च सत्त्वं च यत्त्वया कथितं तदा ।
 कुलाक्रोशकरं लोके धिक् ते चारित्तमीदृशम् ॥ ९ ॥ किं शक्यं
 कर्तुमेवं हि यत् जवेनैव धावसि । मुहूर्त्तमपि तिष्ठ त्वं न
 जीवन् प्रतियास्यसि ॥ १० ॥ न हि चक्षुःपथं प्राप्य तयोः पाथिव-
 पुत्रयोः । ससैन्योपि समर्थस्त्वं मुहूर्त्तमपि जीवितुम् ॥ ११ ॥
 न त्वं तयोः शरस्पर्शं सोढुं शक्तः कथञ्चन । वने प्रज्वलितस्यैव
 स्पर्शमग्नेर्विहङ्गमः ॥ १२ ॥ साधु कृत्वात्मनः पथ्यं साधु मां
 मुञ्च रावण । मत्प्रधर्षणसंक्रुद्धो भ्रात्रा सह पतिर्मम ॥ १३ ॥
 विधास्यति विनाशाय त्वं मां यदि न मुञ्चसि । येन त्वं व्यव-
 सायेन बलान्मां हर्तुमिच्छसि ॥ १४ ॥ व्यवसायस्तु ते नीच भवि-
 ष्यति निरर्थकः । न ह्यहं तमपश्यन्ती भर्तारं विवुधोपमम् ॥ १५ ॥
 उत्सहे शत्रुवशगा प्राणान्धारयितुं चिरम् । न नूनं चात्मनः
 श्रेयः पथ्यं वा समवेक्षसे ॥ १६ ॥ मृत्युकाले यथा मर्त्यो विपरी-
 तानि सेवते । सुमूर्षुणान्तु सर्वेषां यत् पथ्यं तन्न रोचते ॥ १७ ॥
 पश्यामीह हि कण्ठे त्वां कालपाशावपाशितं । यथा चास्मिन्
 भयस्थाने न विभेषि निशाचर ॥ १८ ॥ व्यक्तं हिरण्मयांस्त्वं हि
 संपश्यसि महीरुहान् । नदीं वैतरणीं घोराम् रुधिरौघविवा-
 हिनीम् ॥ १९ ॥ खड्गप्रतवणं चैव भीमं पश्यसि रावण ।
 तप्तकाञ्चनपुष्पां च वैदूर्यप्रवरच्छदाम् ॥ २० ॥ द्रव्यसे शाल्मलीं
 तीक्ष्णामायसैः कण्टकैश्चिताम् । न हि त्वमीदृशं कृत्वा तस्यालीकं
 महात्मनः ॥ २१ ॥ धारितुं शक्यसि चिरं विषं पीत्वेव निर्घृण । बद्धस्त्वं
 कालपाशेन दुर्निवारेण रावण ॥ २२ ॥ क्व गतो लक्ष्मणसे शर्म मम
 भर्तुर्महात्मनः । निमेवान्तरमात्रेण विना भ्रातरमाहवे ॥ २३ ॥
 राज्ञसा निहता येन सहस्राणि चतुर्दश । कथं स राघवो वीरः

सर्वास्त्रकुशलो बली ॥ २४ ॥ न त्वां हन्याच्छरैस्तीक्ष्णैरिष्टभार्या-
पहारिणम् । एतच्चान्यच्च परुषं वैदेही रावणांकगा ॥ २५ ॥
भयशोकसमाविष्टा करुणं विललाप ह । तदा भृशातां बहु
चैव भाषिणीम् विलापपूर्वं करुणञ्च भामिनीम् । जहार पाप-
स्तरुणीं विचेष्टतीम् नृपात्मजामागतगात्रवेपथुः ॥ २६ ॥

इत्यार्षे रामायणे वाल्मीकीये आरण्यकाण्डे
त्रिपञ्चाशः सर्गः ।

— ० —

ह्वियमाणा तु वैदेही कञ्चिन्नाथमपश्यती । ददर्श गिरि-
शृङ्गस्थान् पञ्च वानरपुङ्गवान् ॥ १ ॥ तेषां मध्ये विशालाक्षी
कौशेयं कनकप्रभम् । उत्तरीयं वरारोहा शुभान्याभरणानि च
॥ २ ॥ सुमोच यहि रामाय शंसेयुरिति भामिनी । वस्त्रमुत्-
सृज्य तन्मध्ये निक्षिप्तं सहभूषणम् ॥ ३ ॥ सम्भ्रमात्तु दशग्रीव-
स्तत् कर्म च न बुद्धवान् । पिङ्गाक्षास्तां विशालाक्षीं नेत्रैरनि-
मिषैरिव ॥ ४ ॥ विक्रोशन्तीं तदा सीतां ददृशुर्वानरोत्तमाः ।
स च पम्पामतिक्रम्य लङ्कामभिमुखः पुरीम् ॥ ५ ॥ जगाम मै-
थिलीं गृह्य रुदतीं राक्षसेश्वरः । तां जहार सुसंहृष्टो रावणो
मृत्युमात्मनः ॥ ६ ॥ उत्सङ्गेनैव भुजगीं तीक्ष्णदंष्ट्रां महाविषाम् ।
वनानि सरितः शैलान् सरांसि च विहायसा ॥ ७ ॥ स क्षिप्रं
समतीयाय शरश्चापादिव च्युतः । तिमिनक्रनिकेतं तु वरुणा-
लयमक्षयम् ॥ ८ ॥ सरितां शरणं गत्वा समतीयाय सागरम् ।
सम्भ्रमात् परिहृत्तोर्मिरुद्धमीनमहोरगः ॥ ९ ॥ वैदेह्यां ह्विय-
माणायां बभूव वरुणालयः । अन्तरीक्षगता वाचः ससृजश्चार-
णास्तथा ॥ १० ॥ एतदन्तो दशग्रीव इति सिद्धास्तथाब्रुवन् ।

स तु सीतां विचेष्टन्तीमङ्गनादाय रावणः ॥ ११ ॥ प्रविवेश
 पुरीं लङ्कां रूपिणीं मृत्युमात्मनः । सोभिगम्य पुरीं लङ्कां
 सुविभक्तमहापथाम् ॥ १२ ॥ संरूढकक्षां वज्रलां स्वमन्तः-
 पुरमाविशत् । तत्र तामसितापाङ्गीं शोकमोहसमन्विताम्
 ॥ १३ ॥ निदधे रावणः सीतां मयो मायामिवासुरीम् । अब्र-
 वीच्च दशग्रीवः पिशाचीर्घोरदर्शनाः ॥ १४ ॥ यथा नैनां पुमान्
 स्त्री वा सीतां पश्यत्यसम्मतः । मुक्तामणिसुवर्णानि वस्त्राण्या-
 भरणानि च ॥ १५ ॥ यद्यदिक्चेत्तद्देवास्या देयं मच्छन्दतो यथा ।
 या च वक्ष्यति वैदेहीं वचनं किञ्चिदप्रियम् ॥ १६ ॥ अज्ञानाद्य-
 दिवा ज्ञानान्न तस्या जीवितं प्रियम् । तथोक्त्वा राक्षसीस्तासु
 राक्षसेन्द्रः प्रतापवान् ॥ १७ ॥ निःक्रम्यान्तःपुरात्तस्मात् किं
 कृत्यमिति चिन्तयन् । ददर्शाष्टौ महावीर्यान् राक्षसान् पिथि-
 ताशनान् ॥ १८ ॥ स तान् दृष्ट्वा महावीर्यो वरदानेन मोहितः ।
 उवाच तानिदं वाक्यं प्रशस्य बलवीर्यतः ॥ १९ ॥ नानाप्रह-
 रणाः क्षिप्रमितोगच्छत सत्वराः । जनस्थानं हतस्थानं भूत-
 पूर्वं खरालयम् ॥ २० ॥ तत्रास्यतां जनस्थाने शून्ये निहत-
 राक्षसे । पौरुषं बलमाश्रित्य त्रासमुत्सृज्य दूरतः ॥ २१ ॥ बद्ध-
 सैन्यं महावीर्यं जनस्थाने निवेशितम् । सदूषणखरं युद्धे
 निहतं रामसायकैः ॥ २२ ॥ ततः क्रोधो ममापूर्वी धैर्यस्यो-
 परिबर्द्धते । वैरञ्च सुमहज्जातं रामं प्रति सुदारुणम् ॥ २३ ॥
 निर्यातयितुमिच्छामि तच्च वैरं महारिपोः । न हि लप्सुग्राभ्यहं
 निद्रामहत्वा संयुगे रिपुम् ॥ २४ ॥ तं त्विदानीमहं हत्वा खर-
 दूषणघातिनम् । रामं शर्मोपलप्सुगामि धनं लब्ध्वैव निर्धनः
 ॥ २५ ॥ जनस्थाने वसद्भिस्तु भवद्भी राममाश्रिता । प्रवृत्ति-
 रूपनेतव्या किङ्करोतीति तत्वतः ॥ २६ ॥ अप्रमादाच्च गन्तव्यं
 सर्वैरेव निशाचरैः । कर्त्तव्यञ्च सदा यत्नो राघवस्य बधं प्रति

॥ २७ ॥ युष्माकं तु बलं ज्ञातं बहूशो रणमूर्धनि । अतश्चा-
स्मिन् जनस्थाने मया यूयं निवेशिताः ॥ २८ ॥ ततः प्रियं वाक्य-
मुपेत्य राक्षसा महार्थमष्टावभिवाद्य रावणम् । विहाय लङ्कां
सहिताः प्रतस्थिरे यतो जनस्थानमलल्यदर्शनाः ॥ २९ ॥ ततस्तु
सीतामुपलभ्य रावणः सुसंप्रहृष्टः परिगृह्य मैथिलीम् । प्रसज्य
रामेण च वैरमुत्तमं बभूव मोहान्मुदितः स रावणः ॥ ३० ॥

इत्याषे रामायणे वाल्मीकीये आरण्यकाण्डे

चतुःपञ्चाशत् सर्गः ।

सन्दिश्य राक्षसान् घोरान् रावणोष्टौ महाबलान् । आत्मानं
बुद्धिवैक्लव्यात् कृतकृत्यममन्यत ॥ १ ॥ स चिन्तयानो वैदेहीं
कामवाणैः प्रपीडितः । प्रविवेश गृहं रम्यं सीतां द्रष्टुमभित्व-
रन् ॥ २ ॥ स प्रविश्य तु तद्वेश्म रावणो राक्षसाधिपः । अप-
श्यद्राक्षसीमध्ये सीतां दुःखपरायणाम् ॥ ३ ॥ अश्रुपूर्णमुखीं
हीनां शोकभारावपीडिताम् । वायुवेगैरिवाक्रान्तां मज्जतीं
नावमर्णवे ॥ ४ ॥ मृगयूथपरिभ्रष्टां मृगीं श्वभिरिवावृताम् ।
अधोगतमुखीं सीतां तामभ्येत्य निशाचरः ॥ ५ ॥ तां तु शोक-
वशाद्हीनामवशां राक्षसाधिपः । स बलाद्दृश्यामास गृहं देव-
गृहोपमम् ॥ ६ ॥ हर्ष्यं प्रासादसम्बाधं स्त्रीसहस्रनिषेवितम् ।
नानापर्चिगणैर्जुष्टं नानारत्नसमन्वितम् ॥ ७ ॥ दान्तकैस्ताप-
नीयैश्च स्फाटिकैराजतैस्तथा । वज्रवैदूर्यचित्तैश्च स्तम्भैर्दृष्टि-
मनोरमैः ॥ ८ ॥ दिव्यदुन्दुभिनिर्घोषं तप्तकाञ्चनभूषणम् ।
सोपानं काञ्चनं चित्रमारुरोहं तेषा सह ॥ ९ ॥ दान्तका
राजताश्चैव गवाक्षाः प्रियदर्शनाः । हेमजालावृताश्चासन् तत्र

प्रासादपङ्क्तयः ॥ १० ॥ सुधामणिविचित्राणि भूमिभागानि
 सर्वशः । दशग्रीवः स्वभवने प्रादर्शयत मैथिलीम् ॥ ११ ॥ दीर्घिकाः
 पुष्करिण्यश्च नानापुष्पसमावृताः । रावणो दर्शयामास सीतां
 शोकपरायणाम् ॥ १२ ॥ दर्शयित्वा तु वैदेहीं कृत्स्नन्तद्भवनो-
 त्तम् । उवाच वाक्यं पापात्मा सीतां लोभितुमिच्छया ॥ १३ ॥
 दश राक्षसकोट्यश्च द्वाविंशतिरथापराः । वर्जयित्वा जनान्
 वृद्धान् बालान्श्च रजनीचरान् ॥ १४ ॥ तेषां प्रभरहं सीते सर्वेषां
 भीमकर्मणाम् । सहस्रमेकमेकस्य मम कार्यपुरःसरम् ॥ १५ ॥
 यदिदं राज्यतन्त्रं मे त्वयि सर्वं प्रतिष्ठितम् । जीवितं च विशा-
 लान्नि त्वं मे प्राणैर्गरीयसी ॥ १६ ॥ वञ्चीनामुत्तमस्त्रीणां मम
 योसौ परिग्रहः । तासां त्वमीश्वरी सीते मम भार्या भव प्रिये
 ॥ १७ ॥ साधु किन्तेन्यथा बद्धा रोचयस्व वचो मम । भजस्व
 माभितप्तस्य प्रसादं कर्तुमर्हसि ॥ १८ ॥ परिक्षिप्ता समुद्रेण
 लङ्केयं शतयोजना । नेयं धर्षयितुं शक्या सेन्द्रैरपि सुरासुरैः
 ॥ १९ ॥ न देवेषु न यक्षेषु न गन्धर्वेषु नर्पिषु । अहं पश्यामि
 लोकेषु यो मे वीर्यसमो भवेत् ॥ २० ॥ राज्यभ्रष्टेन दीनेन
 तापसेन पदातिना । किं करिष्यसि रामेण मानुषेणाल्प-
 तेजसा ॥ २१ ॥ भजस्व सीते मामेव भर्ताहं सदृशस्तव । यौ-
 वनं त्वध्रुवं भीरु रमस्येह मया सह ॥ २२ ॥ दर्शने माकृत्या बुद्धिं
 राघवस्य वरानने । कास्य शक्तिरिहागन्तुमपि सीते मनोरथैः
 ॥ २३ ॥ न शक्यो वायुराकाशे पाशैर्बद्धुं महाजवः । दीप्य-
 मानस्य वाप्यग्नेर्गृहीतुं विमलाः शिखाः ॥ २४ ॥ त्वयाणामपि
 लोकानां न तं पश्यामि शोभने । विक्रमेण नयेद्यस्वां महाङ्ग-
 परिपालिताम् ॥ २५ ॥ लङ्कायाः सुमहद्राज्यमिदं त्वमनुपालय ।
 त्वत्प्रेष्या महिधाश्चैव देवाश्चापि चराचरम् ॥ २६ ॥ अभिप्रेक-
 जलक्लिन्ना तुष्टा च रमयस्व च । दुष्कृतं यत् पुरा कर्म वनवासेन

तद्गतम् ॥ २७ ॥ यच्च ते सुकृतं कर्म तस्येह फलमाप्नुहि ।
 इह सर्वाणि माल्यानि दिव्यगन्धानि मैथिलि ॥ २८ ॥ भूष-
 णानि च मुख्यानि तानि सेव मया सह । पुष्पकं नाम सुश्रीणि
 भ्रातुर्वैश्रवणस्य मे ॥ २९ ॥ विमानं सूर्खसङ्काशं तरसा निर्जितं
 रणे । विशालं रमणीयं च तद्विमानं मनोजवम् ॥ ३० ॥ तत्र
 सीते मया सार्द्धं विहरस्व यथासुखम् । वदनं पद्मसङ्काशं
 विमलं चारुदर्शनम् ॥ ३१ ॥ शोकार्त्तं तु वरारोहे न भ्राजति
 वरानने । एवं वदति तस्मिन् सा वस्त्रांतेन वराङ्गना ॥ ३२ ॥
 पिधायेन्दुनिभं सीता मन्दमश्रूण्यवर्त्तयत् । ध्यायन्तीं तामिवा-
 स्वस्थां सीतां चिन्ताहतप्रभाम् ॥ ३३ ॥ उवाच वचनं वीरो
 रावणो रजनीचरः । अलं ब्रीडेन वैदेहि धर्मलोपकृतेन ते
 ॥ ३४ ॥ आर्षीयं देवि निष्यन्दो यस्त्वामभिभविष्यति । एतौ
 पादौ मया स्निग्धौ शिरोभिः परिपीडितौ ॥ ३५ ॥ प्रसादं
 कुरु मे क्षिप्रं वश्यो दासोऽहमस्मि ते । इमाः शून्या मया वाचः
 शुष्यमाणेन भाषिता ॥ ३६ ॥ न चापि रावणः काचित् मूर्ध्ना
 स्त्रीं प्रणमेत ह । एवमुक्त्वा दशग्रीवो मैथिलीं जनकात्मजाम्
 ॥ ३७ ॥ कृतान्तवशमापन्नो ममेयमिति मन्यते ॥ ३८ ॥

दूत्यार्षे रामायणे वाल्मीकीये आरण्यकाण्डे

पञ्चपञ्चाशत् सर्गः ।

सा तथोक्ता तु वैदेही निर्भया शोककर्षिता । तृणमन्तरतः
 कृत्वा रावणं प्रत्यभाषत ॥ १ ॥ राजा दशरथो नाम धर्मसेतु-
 रिवाचलः । सत्यसन्धः परिज्ञातो यस्य पुत्रः स राघवः ॥ २ ॥
 रामो नाम स धर्मात्मा त्रिषु लोकेषु विन्नुतः । दीर्घबाहुविशा-

लाक्षो दैवतं स पतिर्मम ॥ ३ ॥ इच्छाकूणां कुले जातः सिंह-
 स्कन्धो महाद्युतिः । लक्ष्मणेन सह भ्रात्रा यस्ते प्राणान्वधिष्यति
 ॥ ४ ॥ प्रत्यक्षं यद्यहं तस्य त्वया वै धर्षिता बलात् । शयिता त्वं
 हतः संख्ये जनस्थाने यथा खरः ॥ ५ ॥ य एते राक्षसाः प्रोक्ता
 घोररूपा महाबलाः । राघवे निर्विघ्नाः सर्वे सुपर्णे पन्नगा यथा
 ॥ ६ ॥ तस्य ज्याविप्रमुक्तास्ते शराः काञ्चनभूषणाः । शरीरं
 विधमिष्यन्ति गङ्गाकूलमिवोर्मयः ॥ ७ ॥ असुरैर्वासुरैर्वा त्वं
 यद्यबध्योसि रावण । उत्पाद्य सुमहद्वैरं जीवन्तस्य न मोक्षसे
 ॥ ८ ॥ स ते जीवितशेषस्य राघवोन्तकरो बली । पशोर्यूप-
 गतस्येव जीवितं तव दुर्लभम् ॥ ९ ॥ यदि पश्येत् स रामस्त्वां
 रोषदीप्तेन चक्षुषा । रक्षस्वमद्य निर्दग्धो यथा रुद्रेण मन्मथः
 ॥ १० ॥ यच्चन्द्रं नभसो भूमौ पातयेन्नाशयेत वा । सागरं
 शोषयेद्वापि स सीतां मोचयेद्विह ॥ ११ ॥ गतासुखं गतश्री-
 को गतसत्वो गतेन्द्रियः । लङ्का वैधव्यसंयुक्ता त्वत्कृतेन भवि-
 ष्यति ॥ १२ ॥ न ते पापमिदं कर्म सुखोदकं भविष्यति । याहं
 नीता विना भावं पतिपाभ्र्वाच्चया बलात् ॥ १३ ॥ स हि देव-
 रसंयुक्तो मम भर्ता महाद्युतिः । निर्भयो वीर्यमाश्रित्य शून्ये
 वसति दण्डके ॥ १४ ॥ स ते वीर्यं बलं दर्पमुत्सेकं च यथा-
 विधम् । व्यपनेष्यति गात्रेभ्यः शरवर्षेण संयुगे ॥ १५ ॥ मां
 प्रष्टुष्य स ते कालः प्राप्तोयं राक्षसाधम । आत्मनो राक्षसानां
 च बधायान्तःपुरस्य च ॥ १७ ॥ न शक्या यज्ञमध्यस्था वेदिः सुग्-
 भाण्डमण्डिताः । द्विजातिमन्त्रसम्पूता चण्डालेनावमर्दितुम्
 ॥ १८ ॥ तथाहं धर्मनित्यस्य धर्मपत्नी दृढव्रता । त्वया स्पृष्टुं
 न शक्याहं राक्षसाधम पापिना ॥ १९ ॥ क्रीडन्ती राजहंसेन
 पद्मपण्डेषु नित्यशः । हंसी सा तृणमध्यस्थं कथं द्रक्ष्येत मङ्गु-
 क्रम् ॥ २० ॥ इदं शरीरं निःसंज्ञं बन्ध वा घातयस्व वा । नेहं

शरीरं रक्ष्यं मे जीवितं वापि राक्षस ॥ २१ ॥ न तु शक्याम्यप-
 क्रोशं पृथिव्यां दातुमात्मनः । एवमुक्त्वा तु वैदेही क्रोधात्
 सुपर्शं वचः ॥ २२ ॥ रावणं जानकी तत्र पुनर्नोवाच किञ्चन ।
 सीताया वचनं श्रुत्वा परुषं रोमहर्षणम् ॥ २३ ॥ प्रत्युवाच
 ततः सीतां भयसन्दर्शनं वचः । शृणु मैथिलि महाकथं मासा
 द्वादश भामिनि ॥ २४ ॥ कालेनानेन नाभ्येषि यदि मां चारु-
 हासिनि । ततस्त्वां प्रातराशार्थं सूदाः छेतस्यन्ति लेशशः ॥ २५ ॥
 इत्युक्त्वा परुषं वाक्यं रावणः शत्रुरावणः । राक्षसीश्च ततः क्रुद्ध
 इदं वचनमब्रवीत् ॥ २६ ॥ शीघ्रमेव हि राक्षस्यो विरूपा घोर-
 दर्शनाः । दर्पमस्यापनेष्यन्तु मांसशोणितभोजनाः । वचनादेव ता-
 स्तस्य सुघोरा घोरदर्शनाः । कृतप्राञ्जलयो भूत्वा मैथिलीं पर्व-
 वारयन् ॥ २८ ॥ स ताः प्रोवाच राजासौ रावणो घोरदर्शनाः ।
 प्रचाल्य चरन्तीत्कर्षेर्दरयन्निव मेदिनीं ॥ २९ ॥ अशोकवनिका-
 मध्ये मैथिली नीयतामिति । तत्रेयं रक्ष्यतां गूढं युष्माभिः
 परिवारिता ॥ ३० ॥ तत्रैनां तर्जनैर्घोरैः पुनः सांत्वैश्च मैथिलीम् ।
 आनयध्वं वशं सर्वा वन्यां गजबधूमिव ॥ ३१ ॥ इति प्रतिसमा-
 दिष्टा राक्षस्यो रावणेन ताः । अशोकवनिकां जग्मुर्मैथिलीं
 परिगृह्य तु ॥ ३२ ॥ सर्वकामफलैर्ब्रह्मैर्नानापुष्पफलैर्ब्रह्मताम् ।
 सर्वकालमदैश्चापि द्विजैः समुपसेविताम् ॥ ३३ ॥ सा तु शोक-
 परीताङ्गी मैथिली जनकालजा । राक्षसीवशमापन्ना व्याघ्रीणां
 हरिणी यथा ॥ ३४ ॥ शोकेन महता त्रस्ता मैथिली जनका-
 लजा । न शर्म लभते भीरुः पाशवद्वा मृगी यथा ॥ ३५ ॥ न
 विन्दते तत्र तु शर्म मैथिली विरूपनेत्राभिरतीव तर्जिता ।
 पतिं स्मरन्ती दयितं च देवरं विचेतनाभूद्भयशोकपीडिता ॥ ३६ ॥
 इत्यार्षे रामायणे वाल्मीकीये आरण्यकाण्डे
 षट्पञ्चाशत् सर्गः ।

राक्षसं मृगरूपेण चरन्तं कामरूपिणम् । निहत्य रामो
 मारीचं तूर्णं पथि न्यवर्तत ॥ १ ॥ तस्य संत्वरमाणस्य द्रष्टुकामस्य
 मैथिलीम् । क्रूरस्वनोथ गोमायुर्विननादास्य पृष्ठतः ॥ २ ॥ स
 तस्य स्वरमाज्ञाय दारुणं रोमहर्षणम् । शङ्कयामास गोमायोः
 स्वरेण परिशङ्कितः ॥ ३ ॥ अशुभं वत मन्येहं गोमायुर्वाशते
 यथा । स्वस्ति स्यादपि वैदेह्या राक्षसैर्भक्ष्यं विना ॥ ४ ॥ मारी-
 चेन तु विज्ञाय स्वरमालक्ष्य मामकम् । विक्रुष्टं मृगरूपेण
 लक्ष्मणः शृणुयाद्यदि ॥ ५ ॥ स सौमित्रिः स्वरं श्रुत्वा तां च
 हित्वाथ मैथिलीम् । तथैव प्रहितः क्षिप्रं मत्सकाशमिहैष्यति
 ॥ ६ ॥ राक्षसैः सहितैर्नूनं सीताया ईप्सितो बधः । कोञ्चनश्च
 मृगो भूत्वा व्यपनीयाश्रमात्तु माम् ॥ ७ ॥ दूरं नीत्वाथ मारीचो
 राक्षसोभूच्छराहतः । हा लक्ष्मण हतोस्मीति यद्वाक्यं व्याज-
 हार ह ॥ ८ ॥ अपि स्वस्ति भवेद्दुहाभ्यां रक्षिताभ्यां मया वने ।
 जनस्थाननिमित्तं हि हतवैरोस्मि राक्षसैः ॥ ९ ॥ निमित्तानि
 च घोरानि दृश्यन्तेद्य बहूनि च । इत्येवं चिन्तयन् रामः श्रुत्वा
 गोमायुनिस्वनम् ॥ १० ॥ निवर्तमानस्वरितो जगामाश्रममात्म-
 वान् । आत्मनश्चापनयनं मृगरूपेण रक्षसा ॥ ११ ॥ आजगाम
 जनस्थानं राघवः परिशङ्कितः । तं दीनमानसं दीनमासेदुर्भृग-
 पक्षिणः ॥ १२ ॥ सव्यं कृत्वा महात्मानं घोरांश्च सहजः स्वरान् ।
 तानि दृष्ट्वा निमित्तानि महाघोरानि राघवः ॥ १३ ॥ ततो ल-
 क्ष्मणमायान्तं ददर्श विगतप्रभम् । ततो विदूरे रामेण समी-
 याथ स लक्ष्मणः ॥ १४ ॥ विषण्णः सन् विप्रखेन दुःखितो दुःख-
 भागिना । स जगर्ह्यथ तं भ्रोता दृष्ट्वा लक्ष्मणमागतम् ॥ १५ ॥
 विहाय सीतां विजने वने राक्षसेष्विते । गृहीत्वा च करं सव्यं
 लक्ष्मणं रघुनन्दनः ॥ १६ ॥ उवाच मधुरीदर्कमिदं परुषमार्त-
 वत । अहो लक्ष्मण गर्ह्यन्ते वृतं यत्त्वं विहाय ताम् ॥ १७ ॥

सीतामिहागतः सौम्य कञ्चित् स्वस्ति भवेदिति । न मेस्ति सं-
शयो वीर सर्वथा जनकात्मजा ॥ १८ ॥ विनष्टा भञ्जिता वापि
राक्षसैर्वनचारिभिः । अशुभान्येव भूयिष्ठं यथा प्रादुर्भवन्ति मे
॥ १९ ॥ अपि लक्ष्मण सीतायाः सामग्रं प्राप्नुयामहे ।
जीवन्त्याः पुरुषव्याघ्र सुताया जनकस्य वै ॥ २० ॥ यथा वै मृग-
सङ्घाश्च गोमायुश्चैव भैरवम् । वाशन्ते शकुनाश्चापि प्रदीप्ता-
मभितो दिशम् ॥ २१ ॥ अपि स्वस्ति भवेत्तस्या राजपुत्र्या महा-
बल ॥ २२ ॥ इदं हि रक्षो मृगसन्निकाशं प्रलीभ्य मां दूरमनु-
प्रयातम् । हतं कथञ्चिन्महता अमेण स राक्षसोभूत् म्रियमाण
एव ॥ २३ ॥ मनश्च मे दीनमिहाप्रहृष्टं चक्षुश्च सव्यं कुरुते
विकारम् । असंशयं लक्ष्मण नास्ति सीता हता मृता वा पथि
वर्त्तते वा ॥ २४ ॥

इत्यार्षे रामायणे वाल्मीकीये आरण्यकाण्डे

सप्तपञ्चाशत् सर्गः ।

—

स दृष्ट्वा लक्ष्मणं दीनं शून्यं दशरथात्मजः । पर्य्यपृच्छत
धर्मात्मा वैदेहीमागतं विना ॥ १ ॥ प्रस्थितं दण्डकारण्यं या
मामनुजगाम ह । क्व सा लक्ष्मण वैदेही यां हित्वा त्वमिहा-
गतः ॥ २ ॥ राज्यभ्रष्टस्य दीनस्य दण्डकान् परिधावतः । क्व सा
दुःखसहाया मे वैदेही तनुमध्यमा ॥ ३ ॥ यां विना नोत्सहे
वीर मुञ्जर्त्तमपि जीवितुम् । क्व सा प्राणसहाया मे सीता
सुरसुतोपमा ॥ ४ ॥ पतित्वममराणां हि पृथिव्याश्चापि लक्ष्मण ।
विना तां तपनीयाभां नेच्छेयं जनकात्मजाम् ॥ ५ ॥ कञ्चि-
ज्जीवति वैदेही प्राणैः प्रियतरा मम । कञ्चित् प्रव्राजनं वीर
न मे मिथ्या भविष्यति ॥ ६ ॥ सीतानिमित्तं सौमित्रे मृते

मयि गते त्वयि । कञ्चित् सकामा कैकेयी सुखिता सा भवि-
 ष्यति ॥ ७ ॥ सपुत्रराज्यां सिद्धार्थां स्रुतपुत्रा तपस्विनी ।
 उपस्थास्यति कौशल्या कञ्चित् सौम्येन कैकयीम् ॥ ८ ॥ यदि
 जीवति वैदेही गमिष्यास्याश्रमं पुनः । स्रुत्ता यदि वृत्ता सा
 प्राणांस्त्यक्त्यामि लक्षण ॥ ९ ॥ यदि मामाश्रमगतं वैदेही
 नाभिभाषते । पुरः प्रहसिता सीता विनशिष्यामि लक्षण ॥ १० ॥
 ब्रूहि लक्षण वैदेही यदि जीवति वा न वा । त्वयि प्रमत्ते
 रक्षोभिर्भक्षिता वा तपस्विनी ॥ ११ ॥ सुकुमारी च बाला च
 नित्यं सा दुःखभागिनी । महियोगेन वैदेही व्यक्तं शोचति
 दुर्मनाः ॥ १२ ॥ सर्वथा रक्षसा तेन जिह्येन सुदुरात्मना ।
 वदता लक्ष्मणेत्युच्चैस्तवापि जनितं भयम् ॥ १३ ॥ श्रुतश्च मन्ये
 वैदेह्या स खरः सदृशो मम । तस्तया प्रेषितस्त्वं च द्रष्टुं मां
 शीघ्रमागतः ॥ १४ ॥ सर्वथा तु कृतं कष्टं सीतामुत्सृज्यता
 वने । प्रतिकर्तुं नृशंसानां रक्षसां दत्तमन्तरम् ॥ १५ ॥ दुः-
 खिताः खरघातेन राक्षसाः पिशितायनाः । तैः सीता निहता
 धोरैर्भविष्यति न संशयः ॥ १६ ॥ अहोस्त्रि व्यसने मग्नः सर्वथा
 रिपुनाशन । किन्त्विदानीं करिष्यामि शङ्के प्राप्तव्यमीदृशम्
 ॥ १७ ॥ इति सीतां वरारोहां चिन्तयन्नेव राघवः । आज-
 गाम जनस्थानं त्वरया सहलक्षणः ॥ १८ ॥ विगर्हमाणोनुज-
 मार्तरूपं क्षुधाश्रमेणैव पिपासया च । विनिश्चसन् शुष्कमुखो
 विषण्णः प्रतिश्रयं प्राप्य समीक्ष्य शून्यम् ॥ १९ ॥ स्वमाश्रमं स
 प्रविगाह्य वीरो विहारदेशाननुसृत्य काञ्चित् । एतत्तदित्येव
 निवासभूमौ प्रहृष्टरोमा व्यथितो बभूव ॥ २० ॥

इत्यार्षे रामायणे वाल्मीकीये आरण्यकाण्डे

अष्टपञ्चाशत् सर्गः ।

अथाश्रमादुपावृत्तमन्तरा रघुनन्दनः । परिप्रच्छ सौमित्रिं
 रामो दुःखादिदं वचः ॥ १ ॥ तमुवाच क्रिमर्थं त्वमागतोऽपास्य
 मैथिलीम् । यदा सा तव विश्वासादने विरहिता मया ॥ २ ॥
 दृष्ट्वाभ्यागतं त्वां मे मैथिलीं त्यज्य लक्ष्मण । शङ्कमानं महत्
 पापं यत् सत्यं व्यथितं मनः ॥ ३ ॥ स्फुरते नयनं सव्यं बाहुञ्च
 हृदयं च मे । दृष्ट्वा लक्ष्मण दूरे त्वां सीताविरहितं पथि ॥ ४ ॥
 एवमुक्तसु सौमित्रिर्लक्ष्मणः शुभलक्षणः । भूयो दुःखसमाविष्टो
 दुःखितं राममब्रवीत् ॥ ५ ॥ न स्वयं कामकारेण तां त्यक्त्वाह-
 मिहागतः । प्रचोदितस्तथैवाहं त्वत्सकाशमिहागतः ॥ ६ ॥
 आर्ष्येणैव षगाक्रुष्टं लक्ष्मणेति सुविस्वरम् । परित्नाहीति य-
 द्वाक्यं मैथिल्यास्तच्छ्रुतिङ्गतम् ॥ ७ ॥ सा तमात्तस्वरं श्रुत्वा
 तव स्नेहेन मैथिली । गच्छ गच्छेति मामाशु रुदन्ती भय-
 विह्वला ॥ ८ ॥ प्रचोद्यमानेन मया गच्छेति बह्वशस्तया ।
 प्रत्युक्ता मैथिली वाक्यमिदं तत् प्रत्ययान्वितम् ॥ ९ ॥ न तत्
 पश्यास्यहं रक्षो यदस्य भयमावहेत् । निवृत्ता भव नास्त्येतत्
 केनाप्येतदुदाहृतम् ॥ १० ॥ विगर्हितं च नीचञ्च कथमार्थी-
 भिधास्यति । त्राहीति वचनं सीते यस्त्रायित् त्रिदशानपि ॥ ११ ॥
 किन्निमित्तं तु केनापि भ्रातुरालंब्य मे स्वरम् । विस्वरं व्याहृतं
 वाक्यं लक्ष्मण त्राहि मामिति ॥ १२ ॥ राक्षसेनेरितं वाक्यं
 त्रासात् त्राहीति शोभने । न भवत्या व्यथा कार्या कुनारीजन-
 सेविता ॥ १३ ॥ अलं विह्वलवतां गन्तुं स्वस्था भव निरुत्सुका ।
 न चास्ति त्रिषु लोकेषु पुमान्यो राघवं रणे ॥ १४ ॥ जातो वा
 जायमानो वा संयुगे यः पराजयेत् । अजेयो राघवो युद्धे देवैः
 शक्रपुरोगमैः ॥ १५ ॥ एवमुक्ता तु वैदेही परिमोहितचेतना ।
 उवाचाश्रूणि मुञ्चन्ती दारुणं मामिदम्बचः ॥ १६ ॥ भावो मयि
 तवात्यर्थं पाप एव निवेशितः । विनष्टे भ्रातरि प्राप्तुं न च त्वं

मामवाप्स्यसे ॥ १७ ॥ सङ्केताद्भरतेन त्वं रामं समनुगच्छसि ।
 क्रोधन्तं हि यथात्यर्थं नैनमभ्यवपद्यसे ॥ १८ ॥ रिपुः प्रच्छन्न-
 चारी त्वं मदर्थमनुगच्छसि । राघवस्यान्तरं प्रेषुस्तथैनं नाभि-
 पद्यसे ॥ १९ ॥ एवमुक्तस्तु वैदेह्या संरब्धो रक्तलोचनः ।
 क्रोधात्प्रस्फुरमाणोऽप्यश्रमाद्भिनिर्गतः ॥ २० ॥ एवं ब्रुवाणं
 सौमित्रिं रामः सन्तापमोहितः । अब्रवीद्दुष्कृतं सौम्यतां विना
 त्वमिहागतः ॥ २१ ॥ जानन्नपि समर्थं मां रक्षसामपवारणे ।
 अनेन क्रोधवाक्येन मैथिल्या निर्गतो भवान् ॥ २२ ॥ न हि ते
 परितुष्यामि त्यक्त्वा यदसि मैथिलीम् । क्रुद्धायाः परुषं श्रुत्वा
 स्त्रिया यत्त्वमिहागतः ॥ २३ ॥ सर्वथा त्वपनीतन्ते सीतया यत्
 प्रचोदितः । क्रोधस्य वशमागम्य नाकरोः शासनं मम ॥ २४ ॥
 असौ हि राक्षसः शोते शरेणाभिहतो मया । मृगरूपेण येनाह-
 माश्रमादपवाहितः ॥ २५ ॥ विकृष्य चापं परिधाय सायकं स-
 लीलवाणेन च ताडितो मया । मार्गीं तनुं त्यज्य च विक्रव-
 स्वरो बभूव केयूरधरः स राक्षसः ॥ २६ ॥ शराहतेनैव तदा-
 र्तया गिरा स्वरं ममालम्ब्य सुदूरसुश्रवम् । उपाहतं तद्वचनं
 सुदारुणं त्वमागतो येन विहाय मैथिलीम् ॥ २७ ॥

इत्यार्षे रामायणे वाल्मीकीये आरण्यकाण्डे

एकोनषष्टितमः सर्गः ।

भृशमाव्रजमानस्य तस्याधो वामलोचनम् । प्रास्फुरच्चास्त्रवल-
 द्रामो वेपथुश्चास्य जायते ॥ १ ॥ उपालक्ष्य निमित्तानि सीशु-
 भानि मुहुर्मुहुः । अपि क्षेमं तु सीताया इति वै ध्याजहार ह
 ॥ २ ॥ त्वरमाणो जगामाथ सीता दर्शनजालसः । शून्यमाव-

सयं दृष्ट्वा बभूवोद्विग्नमानसः ॥ ३ ॥ उद्धमन्निव वेगेन विल्लिपन्
 रघनन्दनः । तत्र तत्रोत्जस्थानमभिवीक्ष्य समन्ततः ॥ ४ ॥
 ददर्श पर्णशालां च सीतया रहितां तदा । श्रिया विरहितां
 ध्वस्तां हेमन्ते पद्मिनीमिव ॥ ५ ॥ रुदन्तमिव वृक्षैश्च ग्लानपुष्प-
 मृगद्विजम् । श्रिया विहीनं विध्वस्तं सन्त्यक्तं वनदैवतैः ॥ ६ ॥
 विप्रकीर्णाजिनकुशं विप्रवृद्धवृषीकटम् । दृष्ट्वा शून्योत्जस्थानं
 विललाप पुनः पुनः ॥ ७ ॥ हृता मृता वा नष्टा वा भक्षिता वा
 भविष्यति । निलीनाप्यथवा भोरुरथवा वनमाश्रिता ॥ ८ ॥
 गता विचेतुं पुष्पाणि फलान्यपि च वा पुनः । अथवा पथि
 निर्याता जलार्थं वा नदीं गता ॥ ९ ॥ यत्नान्मृगयमाणस्तु
 नाससाद् वने प्रियाम् । शोकरक्तेक्षणाः श्रीमान्नुन्मत्त इव लक्ष्यते
 ॥ १० ॥ वृक्षादूवृक्षं प्रधावन् स गिरींश्चापि नदीनदम् । बभ्राम
 विलपन् रामः शोकपङ्कार्णवद्भुतः ॥ ११ ॥ अस्ति कञ्चित्त्वया
 दृष्टा सा कदम्बप्रिया प्रिया । कदम्ब यदि जानीषे शंस सीतां
 शुभाननाम् ॥ १२ ॥ स्निग्धपल्लवसङ्काशां पीतकौशेयवासिनीम् ।
 शंसस्व यदि सा दृष्टा विल्व विल्वोपमस्तनी ॥ १३ ॥ अथवार्जुन
 शंस त्वं प्रियां तामर्जुनप्रियाम् । जनकस्य सुता तन्वी यदि
 जीवति वा न वा ॥ १४ ॥ ककुभः ककुभोरून्तां व्यक्तं जानाति
 मैथिलीम् । लतापल्लवपुष्पाद्यो भाति ह्येष वनस्पतिः ॥ १५ ॥
 अमरैरुपगीतश्च तथा द्रुमवरो ह्यसि । एष व्यक्तं विजानाति
 तिलकश्लिलकप्रियाम् ॥ १६ ॥ अथोक शोकापबुद् शोकोपहत-
 चतनम् । त्वन्नामानं कुरु क्षिप्रं प्रियासन्दर्शनेन माम् ॥ १७ ॥
 यदि ताल त्वया दृष्टा पकृतालोपमस्तनी । कथयस्व वरारोहां
 कारुण्यं यदि ते मयि ॥ १८ ॥ यदि दृष्टा त्वया जम्बो जाम्बू-
 नदसमप्रभा । प्रियां यदि विजानासि निःशङ्कं कथयस्व मे
 ॥ १९ ॥ अहो त्वं कर्णिकाराद्य पुष्पितः शोभन्ते भृशम् । कर्णिक-

कारप्रियां साध्वीं शंस दृष्टा यदि प्रिया ॥ २० ॥ चूतनीप-
महासालान् पनसान् कुररांस्तथा । दाडिमानपि तान् गत्वा
दृष्ट्वा रामो महायशाः ॥ २१ ॥ वकुलानथ पुत्रागान् चन्दनान्
केतकांस्तथा । पृच्छन् रामो वने भ्रान्त उन्मत्त इव लक्ष्यते
॥ २२ ॥ अथवा ऋगशावाचीं ऋग जानासि मैथिलीम् । ऋग-
विप्रेक्षणी कान्ता ऋगीभिः सहिता भवेत् ॥ २३ ॥ गज सा गज-
नासीरूर्यदि दृष्टा त्वया भवेत् । तां मन्ये विदितां तुभ्यमाख्याहि
वर वारण ॥ २४ ॥ शार्दूल यदि सा दृष्टा प्रिया चन्द्रनिभा-
नना । मैथिली मम विश्वम्भः कथयस्व न ते भयम् ॥ २५ ॥
किं धावसि प्रिये नूनं दृष्टासि कमलेक्षणे । वृक्षैराच्छाद्य चा-
त्मानं किं मां न प्रतिभाषसे ॥ २६ ॥ तिष्ठ तिष्ठ वरारोहे न
तेस्ति करुणा मयि । नात्यर्थं हास्यशीलासि किमर्थं मासुपेक्षसे
॥ २७ ॥ पीतकौशेयकेनासि सूचिता वरवर्णिनि । धावन्त्यपि
मया दृष्टा तिष्ठ यद्यस्ति सौहृदम् ॥ २८ ॥ नैव सा नूनमथवा
हिंसिता चारुहासिनि । क्लृप्तं प्राप्तं हि मां नूनं यथोपेक्षितु-
मर्हसि ॥ २९ ॥ व्यक्तं सा भक्षिता बाला राक्षसैः पिशिताशनैः ।
बिभज्याङ्गानि सर्वाणि मया विरहिता प्रिया ॥ ३० ॥ नूनं
तच्छुभदन्तोष्ठं सुनासं शुभकुण्डलम् । पूर्णचन्द्रनिभं ग्रस्तं
मुखं निष्प्रभतां गतम् ॥ ३१ ॥ सा हि चन्दनवर्णाभा ग्रीवा
शैवेयकोचिता । कोमला विलपन्त्यासु कान्ताया भक्षिता शुभा
॥ ३२ ॥ नूनं विक्षिप्यमाणौ तौ बाहू पल्लवकोमलौ । भक्षितौ
वेपमानाग्नौ सहस्ताभरणांगदौ ॥ ३३ ॥ मया विरहिता बाला
रक्षसां भक्षणाय वै । सार्थेनैव परित्यक्ता भक्षिता बह्वान्धवा
॥ ३४ ॥ हा लक्ष्मण महाबाहो पश्यसे त्वं प्रियां क्वचित् । हा
प्रिये क्व गता भद्रे हा सीतेति पुनः पुनः ॥ ३५ ॥ इत्येवं विल-
पन् रामः परिधावद्वनाद्वनम् । क्वचिदुद्भ्रमते वेगात् क्वचिद्विद्भ-

मते बलात् ॥ ३६ ॥ क्वचिन्मत्त इवाभाति कान्तान्वेषणतत्-
परः । स वनानि नदीः शैलान् गिरिप्रखवणानि च ॥ ३७ ॥
काननानि च वेगेन भ्रमत्यपरिसंस्थितः । तदा स गत्वा विपुलं
महद्वनं परीत्य सर्वं त्वय मैथिलीं प्रति । अनिष्टिताशः स
चकार मार्गणे पुनः प्रियायाः परमं परिश्रमम् ॥ ३८ ॥

इत्यार्षे रामायणे वाल्मीकीये आरण्यकाण्डे
षष्ठितमः सर्गः ।

—०—

दृष्ट्वाश्रमपदं शून्यं रामो दशरथात्मजः । रक्षितां पर्णशालां
च प्रविड्वान्यासनानि च ॥ १ ॥ अदृष्ट्वा तत्र वैदेहीं सन्निरीक्ष्य
च सर्वशः । उवाच रामः प्राक्रुष्य प्रगृह्य रुचिरौ भुजौ ॥ २ ॥
क्व नु लक्ष्मण वैदेही कं वा देशमितो गता । केना हता वा
सौमित्रे भक्षिता केन वा प्रिया ॥ ३ ॥ वृक्षेणावार्थ्यं यदि मां
सीते हसितुमिच्छसि । अलं ते हसितेनाद्य मां भजस्व सुदुः-
खितम् ॥ ४ ॥ यैः परिक्रीडसे सीते विश्वस्तैर्दृगपीतकैः । एते
हीनास्त्वया सौम्ये ध्यायन्त्यस्त्राविलेक्षणाः ॥ ५ ॥ सीतया रक्षि-
तोहं वै न हि जीवामि लक्ष्मण । वृतं शोकेन महता सीता-
हरणजेन माम् ॥ ६ ॥ परलोके महाराजो नूनं द्रुक्ष्यति मे
पिता । कथं प्रतिज्ञां संश्रुत्य मया त्वमभियोजितः ॥ ७ ॥ अपू-
रयित्वा तं कालं मत्सकाशमिहागतः । कामवृत्तमनार्थ्यं मां
मृषावादिनमेव च ॥ ८ ॥ धिक् त्वामिति परे लोके व्यक्तं
वक्ष्यति मे पिता । विवशं शोकसन्तप्तं दीनं भग्नमनोरथम्
॥ ९ ॥ मामिहोत्सृज्य करुणं कीर्त्तिर्नरमिवानृजुम् । क्व
गच्छसि वरारोहे मामोत्सृज्य सुमध्यमे ॥ १० ॥ त्वया विरहित-

आहं त्यक्त्ये जीवितमात्मनः । इतीव विलपन् रामः सीता-
 दर्शनलालसः ॥ ११ ॥ न ददर्श सुदुःखार्तो राघवो जनका-
 लजाम् । अनासाद्यमानन्तं सीताशोकपरायणम् ॥ १२ ॥
 पङ्कमासाद्य विपुलं सीदन्तमिव कुञ्जरम् । लक्ष्मणो राममत्यर्थ-
 सुवाच हितकाम्यया ॥ १३ ॥ मा विषादं महाबुद्धे कुरु यत्नं
 मया सह । इदं गिरिवनं वीर बहुकन्दरशोभितम् ॥ १४ ॥
 प्रियकाननसञ्चारा वनोन्मत्ता च मैथिली । सा वनं वा प्रविष्टा
 स्यान्नलिनीं वा सुपुष्पिताम् ॥ १५ ॥ सरितं वापि संप्राप्ता मीन-
 वंजलसेविताम् । विद्वासयितुकामा वा लीना स्यात् कानने
 क्वचित् ॥ १६ ॥ जिज्ञासमाना वैदेही त्वां मां च पुरुषप्रभ ।
 तस्या ह्यन्वेषणे श्रीमन् क्षिप्रमेव यतावहे ॥ १७ ॥ वनं सर्वं
 विचिनुवो यत्र सा जनकालजा । मन्यसे यदि काकुत्स्थ मास्त्र
 शोके मनः क्लयाः ॥ १८ ॥ एवमुक्तः स सौहार्दात् लक्ष्मणेन
 समाहितः । सह सौमित्रिणा रामो विचेतुसुपचक्रमे ॥ १९ ॥
 तौ वनानि गिरींश्चैव सरितश्च सरांसि च । निखिलेन विचि-
 न्वन्तौ सीतां दशरथात्मजौ ॥ २० ॥ तस्य शैलस्य साननि शि-
 लाश्च शिखराणि च । निखिलेन विचिन्वन्तौ नैव तामभि-
 जग्मतुः ॥ २१ ॥ विचिन्त्य सर्वतः शैलं रामो लक्ष्मणमब्रवीत् ।
 नेह पश्यामि सौमित्ते वैदेहीं पर्वते शुभाम् ॥ २२ ॥ ततो
 दुःखाभिसन्तप्तो लक्ष्मणो वाक्यमब्रवीत् । विचरन्दण्डकारण्यं
 भ्रातरं दीप्ततेजसम् ॥ २३ ॥ प्राश्रयसे त्वं महाप्राज्ञ मैथिलीं
 जनकालजाम् । यथा विष्णुर्महाबाहुर्बलिं बध्ना महीमिमाम्
 ॥ २४ ॥ एवमुक्तस्तु वीरेण लक्ष्मणेन स राघवः । उवाच
 दीनया वाचा दुःखाभिहतचेतनः ॥ २५ ॥ वनं सुविदितं सर्वं
 पद्मिन्यः फुल्लपङ्कजाः । गिरिश्चायं महाप्राज्ञ बहुकन्दरनिर्भरः
 ॥ २६ ॥ न हि पश्यामि वैदेहीं प्राणोभ्योपि गरीयसीम् । एवं

स विलपन् रामः सीताहरणकर्षितः । दीनः शोकसमाविष्टो
 सुहृत्तं विह्वलोभवत् ॥ २७ ॥ स विह्वलितसर्वाङ्गो गतबुद्धि-
 विचेतनः । विषसादातुरो दीनो निश्वस्यशीतमायतम् ॥ २८ ॥
 बद्धशः स तु निश्वस्य रामो राजीवलोचनः । हा प्रियेति विचु-
 क्रोश बहुशो वाष्पगद्गदः ॥ २९ ॥ तं सान्त्वयामास ततो लक्ष्मणः
 प्रियवान्ध्रुवः । बद्धप्रकारं शोकार्तुः प्रश्रितः प्रश्रिताञ्जलिः ॥ ३० ॥
 अनादृत्य तु तद्वाक्यं लक्ष्मणोऽपुटच्युतम् । अपश्यंस्तां प्रियां
 सीतां प्राक्रोशत् स पुनः पुनः ॥ ३१ ॥

द्वितीये रामायणे वाल्मीकीये आरण्यकाण्डे

एकप्रष्टितमः सर्गः ।

सीतामपश्यन्धर्मात्मा शोकोपहतचेतनः । विललाप महा-
 बाहु रामः कमललोचनः ॥ १ ॥ पश्यन्निव च तां सीतामपश्य-
 न्मन्मथार्दितः । उवाच राघवो वाक्यं विलापाश्रयदुर्वचम् ॥ २ ॥
 त्वमशोकस्य शाखाभिः पुष्पप्रियतरा प्रिये । आवृणोषि शरी-
 रन्ते मम शोकविबर्द्धनि ॥ ३ ॥ कदलीकाण्डसदृशौ कदल्या
 संवृतावुभौ । उरू पश्यामि ते देवि नासि शक्ता निगूहितुम्
 ॥ ४ ॥ कर्णिकारवनं भद्रे हसन्ती देवि सेवसे । अलं ते
 परिहासेन मम बाधावहेन वै ॥ ५ ॥ विशेषेणाश्रमस्थाने
 हासोयं न प्रशस्यते । अवगच्छामि ते शीलं परिहासप्रियं प्रिये
 ॥ ६ ॥ आगच्छ त्वं विशालाक्षि शून्योयमुटजस्तव । सुव्यक्तं
 राक्षसैः सीता भक्षिता वा हृतापि वा ॥ ७ ॥ न हि सा विल-
 पन्तं मामुपसंग्रैति लक्ष्मण । एतानि मृगयूथानि साश्रुनेत्राणि
 लक्ष्मण ॥ ८ ॥ शंसन्तीव हि मे देवीं भक्षितां रजनीचरैः ।

हा ममार्थं क्व यातासि हा साध्वि वरवर्णिनि ॥ ९ ॥ हा
 सकामाद्य कैकेयी देवि मेद्य भविष्यति । सीतया सह निर्व्यातो
 विना सीतामुपागतः ॥ १० ॥ कथं नाम प्रवेक्ष्यामि शून्यमन्तः-
 पुरं मम । निर्वीर्यं इति लोको मां निर्दयश्चेति वक्ष्यति ॥ ११ ॥
 कातरत्वं प्रकाशं हि सीतापनयनेन मे । निवृत्तवनवासश्च
 जनकं मिथिलाधिपम् ॥ १२ ॥ कुशले परिपृच्छन्तं कथं शक्ये
 निरीक्षितुम् । विदेहराजो नूनं मां दृष्ट्वा विरहितं तया ॥ १३ ॥
 सुताविनाशसन्तप्तो मोहस्य वशमेष्यति । तात एव कृतार्थः स
 तत्रैव वसतादित ॥ १४ ॥ अथवा न गमिष्यामि पुरीं भरत-
 पालिताम् । स्वर्गोपि हि तया हीनः शून्य एवमतो मम ॥ १५ ॥
 तन्मामुत्सृज्य हि वने गच्छायेध्यापुरीं शुभाम् । न त्वहं तां
 विना सीतां जीवेयं हि कथञ्चन ॥ १६ ॥ गाढमाश्लिष्य भरतो
 वाच्यो महचनात्त्वया । अनुज्ञातासि रामेण पालयेति वसुन्ध-
 राम् ॥ १७ ॥ अस्वा च मम कैकेयी सुमित्रा च त्वया विभो ।
 कौशल्या च यथान्यायमभिवाद्या ममाज्ञया ॥ १८ ॥ रक्ष-
 णीया प्रयत्नेन भवता सूक्तचारिणा । सीतायाश्च विनाशोयं
 मम चामित्सूदन । विस्तरेण जनन्या मे विनिवेद्यस्त्वया भवेत्
 ॥ १९ ॥ इति विलपति राघवे तु दीने वनमुपगम्य तया
 विना । सुकेश्या भयविकलमुखस्तु लक्ष्मणोपि व्यथितमना भृश-
 मातुरो बभूव ॥ २० ॥

इत्याप्तं रामायणे वाल्मीकीये आरण्यकाण्डे

द्विप्रष्टितमः सर्गः ।

स राजपुत्रः प्रियया विहीनः शोकेन मोहेन च पीड्यमानः ।
 विषादयन् भ्रातरमार्त्तरूपो भूयो विषादं प्रविवेश तीव्रम् ॥ १ ॥
 स लक्ष्मणं शोकवशाभिपन्नं शोके निमग्नो विपुले तु रामः ।
 उवाच वाक्यं व्यसनानुरूपसुष्णं विनिश्चस्य रुदन् सशोकम् ॥ २ ॥
 न मद्बिधो दुष्कृतकर्मकारी मन्ये द्वितीयोऽस्ति वसुन्धरायाम् ।
 शोकानुशोको हि परम्पराया मामेति भिन्दन् हृदयं मनश्च ॥ ३ ॥
 पूर्वं मया नूनमभीष्टितानि पापानि कर्माण्यसकृत् कृतानि ।
 तत्रायमद्यापतितो विपाको दुःखेन दुःखं यदहं विशामि ॥ ४ ॥
 राज्यप्रणाशः स्वजनैर्वियोगः पितुर्विनाशो जननीवियोगः ।
 सर्वाणि मे लक्ष्मण शोकवेगमापूरयन्ति प्रविचिन्तितानि ॥ ५ ॥
 सर्वन्तु दुःखं मम लक्ष्मणेदं शार्ङ्गं शरीरे वनमेत्य क्लेशम् । सीता-
 वियोगात् पुनरभ्युदीर्णं वाष्टैरिवाग्निः सहस्रोपदीप्तः ॥ ६ ॥ सा
 नूनमार्थ्या मम राज्ञसेन ह्यभ्याहृता खं समुपेत्य भीरुः । अप्य-
 स्वरं सुस्वरविप्रलापा भयेन विक्रन्दितवत्यभीक्ष्णम् ॥ ७ ॥ तौ
 लोहितस्य प्रियदर्शनस्य सदोचितावत्सवन्दनस्य । वृत्तौ
 स्तनौ शोणितपङ्कदिग्धौ नूनं प्रियाया मम नाभिपातः ॥ ८ ॥
 तत् श्लक्ष्णसुव्यक्तदुप्रलापं तस्या सुखं कुञ्चितकेशभारम् । रक्षो-
 वशं नूनमुपागताया न भ्राजते राज्ञसुखे यथेन्दुः ॥ ९ ॥ तां
 हारपाशस्य सदोचितां तां ग्रीवां प्रियाया मम सुव्रतायाः ।
 रक्षांसि नूनं परिपीतवन्ति शून्ये हि भित्वा रुधिराशनानि ॥ १० ॥
 मया विहीना विजने वने सा रक्षोभिरावृत्य विकृष्यमाणा ।
 नूनं विनादं कुररीव ॥ दीना सा सुक्तवत्यायतकान्तनेत्रा ॥ ११ ॥
 अस्मिन्मया साहसुदारशीला शिलातले पूर्वमुपोपविष्टा । कान्त-
 स्मिता लक्ष्मण जातहासा त्वामाह सीता बद्धवाक्यजातम् ॥ १२ ॥
 गोदावरीयं सरितां वरिष्ठा प्रिया प्रियाया मम नित्यकालम् ।
 अप्यत्र गच्छेदिति चिन्तयामि नैकाकिनी याति हि सा कदा-

चित् ॥ १३ ॥ पद्मानना पद्मपलाशनेता पद्मानि वानेतुमभि-
 प्रयाता । तदप्ययुक्तं न हि सा कदाचित् मया विना गच्छति
 पङ्कजानि ॥ १४ ॥ कामं त्विदं पुष्पितदृक्षखण्डं नानाविधैः
 यक्षिणैरुपेतम् । वनं प्रयाता नु तदप्ययुक्तमेकाकिनी साति
 विभेति भीरुः ॥ १५ ॥ आदित्य भो लोककृताकृतज्ञ लोकस्य
 सत्यावृतकर्मसाक्षिन् । मम प्रिया सा क्व गता हता वा शंसस्व
 मे शोकहतस्य सर्वम् ॥ १६ ॥ लोकेषु सर्वेषु न वास्ति किञ्चि-
 द्यत्तेन नित्यं विदितं भवेत्तत् । शंसस्व वायो कुलपालिनीं तां
 सृता हता वा पथि वृत्ते वा ॥ १७ ॥ इतीव तं शोकविधेयदेहं
 रामं विसंज्ञं विलपन्तमेवम् । उवाच सौमित्रिरदीनसत्वो न्याये
 स्थितः कालयुतञ्च वाक्यम् ॥ १८ ॥ शोकं विहृज्याद्य धृतिं भजस्व
 सोत्साहता चास्तु विमार्गयेस्याः । उतसाहवन्तो हि नरा न
 लोके सीदन्ति कर्मस्वतिदुष्करेषु ॥ १९ ॥ इतीव सौमित्रि-
 मुदग्रपीरुषं ब्रुवन्तमार्तं रघुवंशसत्तमः । न चिन्तयामास धृतिं
 विमुक्तवान् पुनश्च दुःखं महदप्युपागमत् ॥ २० ॥

इत्यार्षे रामायणे वाल्मीकीये आरण्यकाण्डे

त्रिषष्टितमः सर्गः ।

स दोनो दीनया वाचा लक्ष्मणं वाक्यमब्रवीत् । शोचं
 लक्ष्मण जानीहि गत्वा गोदावरीं नदीम् ॥ १ ॥ अपि गोदा-
 वरीं सीता पद्मान्यानयितुं गता । एवमुक्तस्तु रामेण लक्ष्मणः
 पुनरेव हि ॥ २ ॥ नदीं गोदावरीं रम्यां जगाम लघुविक्रमः ।
 तां लक्ष्मणस्तीर्थवतीं विचित्रा राममब्रवीत् ॥ ३ ॥ नैतां प-
 श्यामि तीर्थेषु क्रोशतो न शृणोति मे । कन्नु सा देशमापन्ना

वैदेही ल्लेशनाशिनी ॥ ४ ॥ न हि तं वेद्मि वै राम यत्र सा तनु-
मध्यमा । लक्ष्मणस्य वचः श्रुत्वा हीनः सन्तापमोहितः ॥ ५ ॥
रामः समभिवक्राम स्वयं गोदावरीं नदीम् । स तामुपस्थितो
रामः क्व सोतेत्येवमब्रवीत् ॥ ६ ॥ भूतानि राक्षसेन्द्रेण वधा-
हेण हतामपि । न तां शशंसू रामाय तथा गोदावरी नदी
॥ ७ ॥ ततः प्रचोदिता भूतैः शशंसास्मै प्रियामिति । न च
सा ह्यवदत् सीतां पृष्ट्वा रामेण शोचता ॥ ८ ॥ रावणस्य च
तद्रूपं कर्मापि च दुरात्मनः । ध्यात्वा भयात्तु वैदेहीं सा न
नदी शशंस ह ॥ ९ ॥ निराशस्तु तथा नद्या सीताया दर्शने कृतः ।
उवाच रामः सौमित्रिं सीतादर्शनकर्षितः ॥ १० ॥ एषा गोदा-
गरी सौम्य किञ्चिन्न प्रतिभाषते । किन्तु लक्ष्मण वक्ष्यामि स-
मित्य जनकं वचः ॥ ११ ॥ मातरं चैव वैदेह्या विना तामहमप्रि-
यम् । या मे राज्यविहीनस्य वने वन्येन जीवतः ॥ १२ ॥ सर्वं
व्यपानयच्छोकं वैदेही क्व नु सा गता । ज्ञातिवर्गविहीनस्य
वैदेहीमप्यपश्यतः ॥ १३ ॥ मन्ये दीर्घा भविष्यन्ति रात्रयो मम
जाग्रतः । मन्दाकिनीं जनस्थानमिमं प्रस्त्रवणं गिरिम् ॥ १४ ॥
सर्वाण्यनुचरिष्यामि यदि सीता हि लभ्यते । एते महासृगा
वीर मामीक्षन्ते पुनः पुनः ॥ १५ ॥ वक्तुकामा इव हि मे इङ्गि-
तान्युपलक्ष्ये । तांस्तु दृष्ट्वा नरव्याघ्रो राघवः प्रत्युवाच ह ॥ १६ ॥
क्व सीतेति निरीक्षन् वै वाष्पसंरुद्धया गिरा । एवमुक्त्वा नरे-
न्द्रेण ते सृगाः सहस्रोत्थिताः ॥ १७ ॥ दक्षिणाभिमुखाः सर्वे
दर्शयन्तो नभस्यलम् । मैथिली ह्यियमाणा सा दिशं यामभ्य-
पद्यत ॥ १८ ॥ तेन मार्गेण गच्छन्तो निरीक्षन्ते नराधिपम् ।
येन मार्गं च भूमिं च निरीक्षन्ते स्म ते सृगाः ॥ १९ ॥ पुनर्नदन्तो
गच्छन्ति लक्ष्मणेनोपलक्षिताः । तेषां वचनसर्वस्वं लक्षयामास
चेङ्गितम् ॥ २० ॥ उवाच लक्ष्मणो धीमान् ज्येष्ठं भ्रातरमार्त-

वत् । क सीतेति त्वया पृष्टा यदिमे सहस्रोत्थिताः ॥ २१ ॥
 दर्शयन्ति क्षितिं चैव दक्षिणां च दिशं ऋगाः । साधु गच्छाव-
 हे देव दिशमेतां च नैऋतिम् ॥ २२ ॥ यदि तस्यागमः कश्चि-
 दाय्या वा साय लक्ष्यते । वाढमित्येव काकुत्स्थः प्रस्थितो द-
 क्षिणां दिशम् ॥ २३ ॥ लक्ष्मणानुगतः श्रीमान् वीक्षमाणो
 वसुन्धराम् । एवं सम्भाषमाणा तौ अन्योन्यं भ्रातरावुभौ ॥ २४ ॥
 वसुन्धरायां पतितपुष्पमार्गमपश्यताम् । पुष्पवृष्टिं निपतितं
 दृष्ट्वा रामो महीतले ॥ २५ ॥ उवाच लक्ष्मणं वीरो दुःखितो
 दुःखितं वचः । अभिजानामि पुष्पाणि तानीमानीह लक्ष्मण
 ॥ २६ ॥ अपि नद्धानि वैदेह्या मया दत्तानि कानने । मन्ये
 सूर्य्यश्च वायुश्च मेदिनी च यशस्विनी ॥ २७ ॥ अभिरक्षन्ति
 पुष्पाणि प्रकुर्वन्तो मम प्रियम् । एवमुक्त्वा महाबाहुर्लक्ष्मणं
 पुरुषर्षभम् ॥ २८ ॥ उवाच रामो धर्मात्मा गिरिं प्रस्रवणा-
 कुलम् । काञ्चित् क्षितिभृतां नाथ दृष्टा सर्वाङ्गसुन्दरी ॥ २९ ॥
 रामा रम्ये वनोद्देशे मया विरहिता त्वया । क्रुद्धोब्रवीत् गिरिं
 तत्र सिंहः क्षुद्रमृगं यथा ॥ ३० ॥ तां हेमवर्णां हेमाङ्गीं सीतां
 दर्शय पर्वत । यावत् सानूनि सर्वाणि न ते विध्वंशयास्यहम्
 ॥ ३१ ॥ एवमुक्तस्तु रामेण पर्वतो मैथिलीं प्रति । दर्शयन्निव
 तां सीतां नादर्शयत राघवे ॥ ३२ ॥ ततो दाशरथी राम उवाच
 च शिलौञ्चयम् । मम वाणाग्निनिर्दग्धो भस्मीभूतो भविष्यसि
 ॥ ३३ ॥ असेव्यः सर्वतश्चैव निस्तृणद्रुमपल्लवः । इमां वा
 सरितं चाद्य शोषयिष्यामि लक्ष्मण ॥ ३४ ॥ यदि नाख्याति मे
 सीतामद्य चन्द्रनिभाननाम् । एवं प्ररुषितो रामो दिधक्षन्निव
 चक्षुषा ॥ ३५ ॥ ददर्श भूमौ निष्क्रान्तं राक्षसस्य पदं महत् ।
 त्रस्ताया रामकाञ्चिण्याः प्रधावंत्या इतस्ततः ॥ ३६ ॥ राक्षसे-
 नानुसृप्ताया वैदेह्याश्च पदानि तु । स समीक्ष्य परिक्रांतं सी-

ताया राक्षसस्य च ॥ ३७ ॥ भग्नं धनुश्च तूष्णीं च विकीर्णं बहुधा
 रथम् । सम्भ्रान्तहृदयो रामः शशांस भ्रातरं प्रियम् ॥ ३८ ॥
 पश्य लक्ष्मण वैदेह्याः कीर्णाः कनकविन्दवः । भूषणानां हि
 सौमित्ते माल्यानि विविधानि च ॥ ३९ ॥ तप्तविन्दुनिकाशैश्च
 चित्रैः क्षतजविन्दुभिः । आहतं पश्य सौमित्ते सर्वतो धरणी-
 तलम् ॥ ४० ॥ मन्ये लक्ष्मण वैदेही राक्षसैः कामरूपिभिः ।
 भित्वा भित्वा विभक्ता वा भक्षिता वा भविष्यति ॥ ४१ ॥ तस्या
 निमित्तं सीताया द्वयोर्विवदमानयोः । बभूव युद्धं सौमित्ते
 घोरं राक्षसयोरिह ॥ ४२ ॥ सुक्तामण्डितं चेदं रमणीयं
 विभूषितम् । धरण्यां पतितं सौम्य कस्य भग्नं महद्बभूवुः ॥ ४३ ॥
 राक्षसानामिदं वत्स सुराणामथवापि वा । तरुणादित्यसङ्काशं
 वैदूर्यं गुलिकाचितम् ॥ ४४ ॥ विशीर्णं पतितं भूमौ कवचं कस्य
 काञ्चनम् । क्वत्वं शतशलाकञ्च दिव्यमाल्योपशोभितम् ॥ ४५ ॥
 भग्नदण्डमिदं सौम्य भूमौ कस्य निपातितम् । काञ्चनोरञ्छ-
 दाश्वमे पिशाचवदनाः खराः ॥ ४६ ॥ भीमरूपा महाकायाः
 कस्य वा निहता रणे । दीप्तपावकसङ्काशो द्युतिमान् समर-
 ध्वजः ॥ ४७ ॥ अपविद्धश्च भग्नश्च कस्य सांग्रामिको रथः । रथाक्ष-
 मात्वा विशिखास्तपनीयविभूषणाः ॥ ४८ ॥ कस्येमे निहिता
 वाणाः प्रकीर्णा घोरदर्शनाः । शरावरौ शरैः पूणौ विध्वस्तौ
 पश्य लक्ष्मण ॥ ४९ ॥ प्रतोदाभीषुहस्तोयं कस्य वा सारथि-
 र्हतः । पदवी पुरुषस्यैषा शक्तं कस्यापि रक्षसः ॥ ५० ॥ वैरं
 शतगुणं पश्य मम तैर्जीवितान्तकम् । सुघोरहृदयैः सौम्य
 राक्षसैः कामरूपिभिः ॥ ५१ ॥ हता हता वा वैदेही भक्षिता
 वा तपस्विनी । न धर्मस्त्रायते सीतां ह्वियमाणां महावने
 ॥ ५२ ॥ भक्षितायां हि वैदेह्यां हतायामपि लक्ष्मण । के हि
 लोके प्रियं कर्तुं शक्ताः सौम्य ममेश्वराः ॥ ५३ ॥ कर्तारमपि

लोकानां शूरं करुणवेदिनम् । अज्ञानादवमन्येरन् सर्वभूतानि
 लक्ष्मण ॥ ५४ ॥ मृदुं लोकाहिते युक्तं दान्तं करुणवेदिनम् ।
 निर्वीर्य इति मन्यन्ते नूनं मां त्रिदशेश्वराः ॥ ५५ ॥ सां प्राप्य
 हि गुणो दोषः संवृतः पश्य लक्ष्मण । अद्यैव सर्वभूतानां रक्ष-
 सामभवाय च ॥ ५६ ॥ संहृत्यैव शशिव्योत्सनां महान् सूर्य
 इवोदितः । संहृत्यैव गुणान् सर्वान्मम तेजः प्रकाशते ॥ ५७ ॥
 नैव यक्षा न गन्धर्वा न पिशाचा न राक्षसाः । किन्नरा वा
 मनुष्या वा सुखं प्राप्नुयन्ति लक्ष्मण ॥ ५८ ॥ ममास्त्रवाणस-
 म्पूर्णमाकाशं पश्य लक्ष्मण । असम्पातं करिष्यामि ह्यद्य तै-
 लोक्यचारिणाम् ॥ ५९ ॥ सन्निरुद्धग्रहगणं आवारितनिशा-
 करम् । विप्रनष्टानलमरुद्गास्करद्युतिसंवृतम् ॥ ६० ॥ विनि-
 र्मथितशैलाग्रं शुष्यमाणञ्च सागरम् । ध्वस्तद्रुमलतागुल्मं विप्र-
 स्थाशितकामनम् ॥ ६१ ॥ त्रैलोक्यं तु करिष्यामि संयुक्तं काल-
 कर्मणा । न ते कुशलिनो सीतां प्रदास्यन्ति ममेश्वराः ॥ ६२ ॥
 अस्मिन् सुहृत्ते सौमित्ते मम द्रक्ष्यन्ति विक्रमम् । नाकाश-
 मुत्पतिष्यन्ति सर्वभूतानि लक्ष्मण ॥ ६३ ॥ मम चापमुखान्-
 मुक्तैर्वाणजालैर्निरन्तरम् । मर्दितं सर्वतश्चैव ध्वस्तभ्रान्तमृग-
 द्विजम् ॥ ६४ ॥ समाकुलममर्षादं जगत् पश्याद्य लक्ष्मण ।
 आकर्णपूर्णे रिषुभिर्जीवलोकदुरावरैः ॥ ६५ ॥ करिष्ये मैथिली-
 हेतोरपिशाचमराक्षसम् । मम रोषप्रयुक्तानां विशिखानां बलं
 सुराः ॥ ६६ ॥ द्रक्ष्यन्त्यद्य विमुक्तानां अमर्षाद्दूरगामिनाम् ।
 नैव देवा न दैतेया न पिशाचा न राक्षसाः ॥ ६७ ॥ भविष्यन्ति
 मम क्रोधात् त्रैलोक्येऽपि प्रणाशिते । देवदानवयक्षाणां लोका
 ये रक्षसामपि ॥ ६८ ॥ बद्ध्वा निपतिष्यन्ति वाणौघैः शकली-
 कताः । निर्मर्षादानिमान् लोकान् करिष्याम्यद्य सायकैः ॥ ६९ ॥
 हृतां मृतां वा सौमित्ते न दास्यन्ति ममेश्वराः । तथारूपां

हि वैदेहीन्द्रदास्यन्ति यदि प्रियाम् ॥ ७० ॥ नाशयामि जगत्
 सर्वं त्रैलोक्यं सचराचरम् । यावद्दर्शनमस्या वै तापयामि च
 सायकैः ॥ ७१ ॥ इत्युक्त्वा क्रोधतान्वाचः स्फुरमाणोष्ठसंपुटः ।
 बल्कलाजिनमाबध्य जटाभारमबन्धयत् ॥ ७२ ॥ तस्य क्रुद्धस्य
 रामस्य तथाभूतस्य धीमतः । त्रिपुरं जघ्नुषः पूर्वं रुद्रस्येव बभौ
 तनुः ॥ ७३ ॥ लक्ष्मणादथ चादाय रामो निष्पीड्य कार्मुकम् ।
 शरमादाय सन्दीप्तं घोरमाशीविषोपमम् ॥ ७४ ॥ सन्दधे धनुषि
 श्रीमान् रामः परपुरञ्जयः । युगान्ताग्निरिव क्रुद्ध इदं वचन-
 मब्रवीत् ॥ ७५ ॥ यथा जरा यथा सृत्यर्यया कालो यथाविधिः ।
 नित्यं न प्रतिहन्यन्ते सर्वभूतेषु लक्ष्मण । तथाहं क्रोधसंयुक्तो
 न निर्वाय्योऽस्यसंशयम् ॥ ७६ ॥ पुरेव मे चारुदतीमनिन्दितां
 दिशन्ति सीतां यदि नाद्य मैथिलीम् । स देवगन्धर्वमनुष्य-
 पन्नगं जगत् सशैलं परिमर्दयाम्यहम् ॥ ७७ ॥

इत्यार्षे रामायणे वाल्मीकीये आरण्यकाण्डे

चतुःषष्टितमः सर्गः ।

—०—

तप्यमानं तदा रामं सीताहरणकर्षितम् । लोकाना-
 मभवे युक्तं सास्वर्तकमिवानलम् ॥ १ ॥ वीक्षमाणं धनुः सज्जं
 निश्वसन्तं पुनः पुनः । दग्धुकामं जगत् सर्वं युगान्ते च यथा
 हरम् ॥ २ ॥ अदृष्टपूर्वं संक्रुद्धं दृष्ट्वा रामं स लक्ष्मणः । अब्र-
 वीत् प्राञ्जलिर्वाक्यं सुखेन परिशुष्यता ॥ ३ ॥ पुरा भूत्वा
 मृदुर्दान्तः सर्वभूतहिते रतः । न क्रोधवशमापन्नः प्रकृतिं हातु-
 मर्हसि ॥ ४ ॥ चन्द्रे लक्ष्मीः प्रभा सूर्ये गतिर्वायौ भुवि क्षमा ।
 एतच्च नियतं नित्यं त्वयि चानुत्तमं यशः ॥ ५ ॥ एकस्य नाप-

राधेन लोकान् हन्तुं त्वमर्हसि । ननु जानामि कस्यायं भग्नः
 सांग्रामिको रथः ॥ ६ ॥ केन वा कस्य वा हेतोः संयुगः स-
 परिच्छदः । खुरनेमिच्छतश्चार्यं सित्तो रुधिरविन्दुभिः ॥ ७ ॥
 देशो निर्वृत्तसंग्रामः सुघोरः पार्थिवात्मज । एकस्य तु विम-
 र्दोयं न द्वयोर्वदताम्बर ॥ ८ ॥ न हि वृत्तं हि पश्यामि बलस्य
 महतः पदम् ॥ नैकस्य तु कृते लोकान्विनाशयितुमर्हसि ॥ ९ ॥
 युक्तदण्डा हि ऋदवः प्रशान्ता वसुधाधिपाः । सदा त्वं सर्व-
 भूतानां शरण्यः परमा गतिः ॥ १० ॥ कीनुदारप्रणाशन्ते साधु
 मन्येत राघव । सरितः सागराः शैला देवगन्धर्वदानवाः ॥ ११ ॥
 नालं ते विप्रियं कर्तुं दीक्षितस्येव साधवः । येन राजन् हृता
 सीता तमन्वोऽपितुमर्हसि ॥ १२ ॥ मद्द्वितीयो धनुष्याणिः सहायैः
 परसर्षभिः । समुद्रं वा विचेष्यामः पर्वतांश्च वनानि च ॥ १३ ॥
 गुहाश्च विविधा घोराः पद्भिन्यो विविधास्तथा । देवगन्धर्व-
 लोकांश्च विचेष्यामः समाहिताः ॥ १४ ॥ यावन्नाधिगमिष्याम-
 स्तव भाय्यर्षपहारिणम् । न चेत् साम्ना प्रदास्यन्ति पत्नीं ते
 त्रिदशेश्वराः । केशलेन्द्र ततः पश्चात् प्राप्तकालं कारिष्यसि ॥ १५ ॥
 शीलेन नाम्ना विनयेन सीतां नयेन न प्राप्स्यसि चेन्नरेन्द्र ।
 ततः समुत्सादय हेमपुङ्खैः महेन्द्रवज्रप्रतिभैः शरोधैः ॥ १६ ॥

इत्यार्षे रामायणे वाल्मीकीये आरण्यकाण्डे

पञ्चषष्ठितमः सर्गः ।

त तथा शोकमन्तप्तं विलपन्तमनाथवत् । मोहेन महता
 युद्धं परिद्यू नमचेतसम् ॥ १ ॥ ततः सौमित्रिराश्वस्य मुञ्जर्त्ता-
 दिव लक्ष्मणः । रामं सख्योधयामास चरणौ चाभिपीडयन् ॥ २ ॥

महता तपसा चापि महता वापि कर्मणा । राज्ञा दशरथे-
नासील्लब्धो नृतमिवामरैः ॥ ३ ॥ तव चैव गुणैर्बद्धस्वद्वियोगा-
न्महीपतिः । राजा देवत्वमापन्नो भरतस्य यथाश्रुतम् ॥ ४ ॥
यदि दुःखमिदं प्राप्तं कांकुत्स्य न सहिष्यसे । प्राकृतश्चाल्प-
सत्वश्च इतरः कः सहिष्यति ॥ ५ ॥ आश्वसिहि नरश्रेष्ठ प्राणिनः
कस्य नापदः । संस्पृशन्त्यग्निवद्राजन् क्षणेन व्यपयान्ति च
॥ ६ ॥ लोकास्त्रिधा एवैष ययातिर्नङ्गघात्मजः । गतः शक्रेण
सालोक्यमनयस्तं समस्पृशत् ॥ ७ ॥ महर्षिर्यो वशिष्ठस्तु यः
पितुर्नः पुरोहितः । अङ्गा पुत्रशतं जज्ञे तथैवास्य पुनर्हृतम्
॥ ८ ॥ या चेयं जगतो माता सर्वलोकनमस्कृता । अस्याश्च
चलनं भूमेर्दृश्यते कोशलेश्वर ॥ ९ ॥ यो धर्मो जगतो नेत्रो यत्र
सर्वं प्रतिष्ठितम् । आदित्यचन्द्रौ ग्रहणमभ्युपेतौ महाबली ॥ १० ॥
सुमहान्यपि भूतानि देवाश्च पुरुषर्षभ । न देवस्य प्रमुञ्चन्ति
सर्वभूतानि देहिनः ॥ ११ ॥ शक्रादिष्वपि देवेषु वर्त्तमानौ
नयानयौ । श्रुयते नरशार्दूल न त्वं व्यथितुमर्हसि ॥ १२ ॥
मृतायामपि वैदेह्यां नष्टायामपि राघव । शोचितुं नार्हसे वीर
यथान्यः प्राकृतस्तथा ॥ १३ ॥ त्वद्विधा न हि शोचन्ति सततं
सर्वदर्शनाः । सुमहत्स्वपि क्लृप्तेषु रामानिर्विषददर्शनाः
॥ १४ ॥ तत्त्वतो हि नरश्रेष्ठ बुद्ध्या समनुचिन्तय । बुद्ध्या युक्ता
महाप्राज्ञा विजानन्ति शुभाशुभे ॥ १५ ॥ अदृष्टगुणदोषाणा-
मध्रुवाणां तु कर्मणाम् । नान्तरेण क्रियान्तेषां फलमिष्टं च
वर्त्तते ॥ १६ ॥ मामेवं हि पुरा वीर त्वमेव बद्धशोक्तवान् ।
अनुशिष्याद्धि को नु त्वां अपि साक्षात् ब्रह्मस्यतिः ॥ १७ ॥ बुद्धिश्च
ते महाप्राज्ञ देवैरपि दुरन्वया । शोकेनाभिप्रसुप्तन्ते ज्ञानं
सखोधयास्यहम् ॥ १८ ॥ दिव्यं च मानुषं चैवमात्मनश्च परा-
क्रमम् । इच्छाकुवृषभादिभ्य यतस्व द्विषतां वधे ॥ १९ ॥

किं ते सर्वविनाशेन हृतेन पुरुषर्षभ । तमेव तु रिपुं पापं
विज्ञायोद्धतुं मर्हसि ॥ २० ॥

इत्यार्षे रामायणे वाल्मीकीये आरण्यकाण्डे

षट्षष्टितमः सर्गः ।

पूर्वजोऽप्युक्तवाक्यस्तु लक्ष्मणेन सुभाषितम् । सारग्राही
सहासारं प्रतिजग्राह राघवः ॥ १ ॥ स निगृह्य महाबाहुः
प्रवृद्धं रोषमात्मनः । अष्टभ्य धनुश्चितं रामो लक्ष्मणमब्रवीत्
॥ २ ॥ किं करिष्यावहे वत्स क्व वा गच्छाव लक्ष्मण । केनो-
प्रायेण पश्यावः सीतामिह विचिन्तय ॥ ३ ॥ तं तथा परि-
तापार्तं लक्ष्मणो वाक्यमब्रवीत् । इदमेव जनस्थानं त्वमन्वे-
षितुमर्हसि ॥ ४ ॥ राक्षसैर्बद्धभिः कीर्यं नानाद्रुमलतायुतम् ।
सन्तीह गिरिदुर्गाणि निर्दराः कन्दराणि च ॥ ५ ॥ गुहाश्च
विविधा घोरा नानादृग्गणकुलाः । आवासाः किन्नराणां च
गन्धर्वभवनानि च ॥ ६ ॥ तानि युक्तो मया सार्धं समन्वेषितु-
मर्हसि । त्वद्विधा बुद्धिसम्पन्ना महात्मानो नरर्षभाः ॥ ७ ॥
आपत्सु न प्रकम्पन्ते वायुवेगैरिवाचलाः । इत्युक्तस्तद्वनं सर्वं
विचचार सलक्ष्मणः ॥ ८ ॥ क्रुद्धो रामः शरं घोरं सन्धाय
धनुषि क्षुरम् । ततः पर्वतकूटाभं महाभागं द्विजोत्तमम् ॥ ९ ॥
इदं पतितं भूमौ क्षतजार्द्रं जटायुषम् । तं दृष्ट्वा गिरिशृङ्गाभं
रामो लक्ष्मणमब्रवीत् ॥ १० ॥ अनेन सीता वैदेही भक्षिता
नात्र संशयः । गृध्ररूपमिदं व्यक्तं रक्षो भ्रमति काननम् ॥ ११ ॥
भक्षयित्वा विशालाक्षीमास्तौ सीतां यथासुखम् । एवं बधिष्ये

दोष्तायैः शरैर्घोरैरजिह्वागैः ॥ १२ ॥ इत्युक्त्वाभ्यपतत् द्रष्टुं
 सन्धाय धनुषि क्षुरम् । क्रुद्धो रामः समुद्रान्तां चालयन्निव
 मेदिनीम् ॥ १३ ॥ तं दीनदीनया वाचा सफेनं रुधिरस्वमन् ।
 अभ्यभाषत पत्नी स रामं दशरथात्मजम् ॥ १४ ॥ यामौषधी-
 मिवायुष्मन् अन्वेषसि महावने । सा देवी मम च प्राणा
 रावणेनोभयं हतम् ॥ १५ ॥ त्वया विरहिता देवी लक्ष्मणेन
 च राघव । ह्वियमाणा मया दृष्टा रावणेन बलीयसा ॥ १६ ॥
 सीतामभ्यवपन्नोहं रावणश्च रणे प्रभो । विध्वंसितरथच्छत्रः
 पतितो धरणीतले ॥ १७ ॥ एतदस्य धनुर्भग्नमेते चास्य शरा-
 स्तथा । अयमस्य रणे रामः भग्नः सांग्रामिकी रथः ॥ १८ ॥
 अयन्तु सारथिस्तस्य मत्पक्षनिहतो भुवि । परिश्रान्तास्य मे पत्नी
 क्खित्वा खड्गेन रावणः ॥ १९ ॥ सीतामादाय वैदेहीमुत्-
 पपात विहायसम् । रक्षसा निहतं पूर्वं मा न हन्तुं त्वमर्हसि
 ॥ २० ॥ रामस्तस्य तु विज्ञाय सीतासक्तां प्रियां कथाम्
 गृध्रराजं परिष्वज्य परित्यज्य महद्भुः ॥ २१ ॥ निपपातावशौ
 भूमौ कुरोद् सहलक्ष्मणः । द्विगुणीकृततापार्त्तो रामो धीर-
 तरोपि सन् ॥ २२ ॥ एकमेकायने कृच्छ्रे निश्वसन्तं सुहुर्मुहुः ।
 समीक्ष्य दुःखितो रामः सौमित्रिमिदमब्रवीत् ॥ २३ ॥ राज्यं
 अष्टं वने वासः सीता नष्टा मृतो द्विजः । ईदृशीयं ममालक्ष्मी-
 र्दहेदपि हि पावकम् ॥ २४ ॥ सम्पूर्णमपि चेदद्य प्रतरेयं
 महोदधिम् । सोपि नूनं ममालक्ष्म्या विशुषेत् सरितांपतिः
 ॥ २५ ॥ नास्त्यभाग्यतरो लोके मत्तोस्मिन् सचराचरे । येनेयं
 महती प्राप्ता मया व्यसनवागुरा ॥ २६ ॥ अयं पितुर्वयस्यो
 मे गृध्रराजा महाबलः । शोते विनिहतो भूमौ मम भाग्यविप-
 र्थ्यात् ॥ २७ ॥ इत्येवमुक्त्वा बहूशो राघवः सहलक्ष्मणः ।
 जटायुषं च पश्यन् पितृस्नेहं निदर्शयन् ॥ २८ ॥ निरुत्तपक्षं

रुधिरावसिक्तं तं गृध्रराजं परिगृह्य राववः । क्व मैथिली प्राण-
समा गतेति विमुच्य वाचं निपपात भूमौ ॥ २६ ॥

इत्याषे रामायणे वाल्मीकीये आरण्यकाण्डे

सप्तप्रश्नितमः सर्गः ।

रामः प्रेक्ष्य तु तं गृध्रं भुवि रौद्रेण पातितम् । सौमित्रिं
मित्रसम्पन्नमिदं वचनमब्रवीत् ॥ १ ॥ ममायं नूनमर्थेषु यत-
मानो विहङ्गमः । राक्षसेन हतः संख्ये प्राणांस्त्यजति मत्-
कृते ॥ २ ॥ अतिखिन्नः शरीरेस्मिन् प्राणो लक्ष्मण विद्यते ।
तथा स्वरविहीनोयं विल्लवं समुदीक्षते ॥ ३ ॥ जटायो यदि
शक्नोषि वाक्यं व्याहरितुं पुनः । सीतामाख्याहि भद्रन्ते वध-
माख्याहि चात्मनः ॥ ४ ॥ किंनिमित्तो जहारार्थ्यां रावणस्तस्य
किं मया । अपराधं तु यं दृष्ट्वा रावणेन हता प्रिया ॥ ५ ॥
कथं तच्चन्द्रसङ्काशं मुखमासीन्ननोहरम् । सीतया कानि चो-
क्तानि तस्मिन् काले द्विजोत्तम ॥ ६ ॥ कथंवीर्यः कथंरूपः
किंकर्मा स च राक्षसः । क्व चास्य भवनं तात ब्रूहि मे परि-
ष्टच्छतः ॥ ७ ॥ तमुदीक्ष्य स धर्मात्मा विलपन्तमनन्तकम् ।
वाचा विल्लवया राममिदं वचनमब्रवीत् ॥ ८ ॥ सा हता राक्ष-
सेन्द्रेण रावणेन दुरात्मना । मायामास्थाय विघुलां वातदुर्दिन-
सङ्कुलाम् ॥ ९ ॥ परिक्लान्तस्य मे तात पक्षौ छित्वा निशा-
चरः । सीतामादाय वैदेहीं प्रयातो दक्षिणामुखः ॥ १० ॥
उपरुध्यन्ति मे प्राणा दृष्टिर्धमति राघव । पश्यामि वृक्षान्
सौवर्णान् उशीरकृतमूर्धजान् ॥ ११ ॥ येन याति सुहृत्तेन
सीतामादाय रावणः । विप्रनष्टं धनं क्षिप्रं तत्स्वामी प्रति-

पद्यते ॥ १२ ॥ विन्दो नाम बुद्धर्त्तिसौ न च काकुत्स्थ सोबु-
 धत् । भ्रुवद्विंशं गृह्य चिप्रमेव विनश्यति ॥ १३ ॥ न च
 त्वयान्यथा कार्या जनकस्य सुतां प्रति । वैदेह्यां रंस्यसे चिप्रं
 हत्वा तं रणमूर्धनि ॥ १४ ॥ असंमूढस्य गृध्रस्य रामं प्रत्यनु-
 भाषतः । आस्यात् सुश्राव रुधिरं म्रियमाणस्य सामिषम् ॥ १५ ॥
 पुत्रो विश्रवसः साक्षात् भ्राता वैश्रवणस्य च । इत्युक्त्वा दुर्ल-
 भान् प्राणान् मुमोच पतगेश्वरः ॥ १६ ॥ ब्रूहि ब्रूहीति रामस्य
 ब्रुवाणस्य कृताञ्जलेः । त्यक्त्वा शरीरं गृध्रस्य प्राणा जग्मुर्विहा-
 यसम् ॥ १७ ॥ स निक्षिप्य शिरो भूमौ प्रसार्य चरणौ तथा ।
 विक्षिप्य च शरीरं स्वं पपात धरणीतले ॥ १८ ॥ तं गृध्रं
 प्रेक्ष्य ताम्नाहं गतासुमचलोपमम् । रामः सुबद्धभिर्दुःखैर्दीनः
 सौमित्रिमब्रवीत् ॥ १९ ॥ बहूनि रक्षसां वासे वर्षाणि वसता
 सुखम् । अनेन दण्डकारण्ये विशीर्णमिह पक्षिणा ॥ २० ॥
 अनेकवार्षिको यस्तु चिरकालसमुत्थितः । सोयमद्य हतः श्रेते
 कालो हि दुरतिक्रमः ॥ २१ ॥ पश्य लक्ष्मण गृध्रोयसुपकारी
 हतश्च मे । सीतामभ्यवपन्नो हि रावणेन बलीयसा ॥ २२ ॥ गृध्र-
 राज्यं परित्यज्य पितृपैतामहं महत् । मम हेतोरयं प्राणान्
 मुमोच पतगेश्वरः ॥ २३ ॥ सर्वत्र खलु दृश्यन्ते साधवो धर्म-
 चारिणः । शूराः शरण्याः सौमित्रे तिर्य्यग्योनिगतेष्वपि
 ॥ २४ ॥ सीताहरणजं दुःखं न मे सौम्य तथागतम् । यथा
 विनाशो गृध्रस्य मत्कृते च परन्तप ॥ २५ ॥ राजा दशरथः
 श्रीमान् यथा मम महायशाः । पूजनीयश्च मान्यश्च तथायं
 पतगेश्वरः ॥ २६ ॥ सौमित्रे हर काष्ठानि निर्मथिष्यामि पाव-
 कम् । गृध्रराजं द्विधक्ष्यामि मत्कृते निधनं गतम् ॥ २७ ॥
 नाथं पतगलोकस्य चितिमारोपयाम्यहम् । इमं धक्ष्यामि सौ-
 मित्रे हतं रौद्रेण रक्षसा ॥ २८ ॥ या गतिर्यज्ञशीलानामा-

हिताग्नेश्च या गतिः । अपरावर्तिनां या च या च भूमि-
 प्रदायिनाम् ॥ २९ ॥ मया त्वं समनुज्ञातो गच्छ लोकाननु-
 त्तमान् । गृध्रराज महासत्व संस्कृतश्च मया व्रज ॥ ३० ॥ एव-
 मुक्त्वा चितां दीप्तामारोप्य पतगेश्वरम् । ददाह रामो धर्मात्मा
 स्वबन्धुमिव दुःखितः ॥ ३१ ॥ रामोपि सहसौमित्रिर्वनं यात्वा
 स वीर्यवान् । स्थूलान् हत्वा महीरोहाननुतस्तार तं द्विजम्
 ॥ ३२ ॥ रोहिमांसानि चोद्धृत्य पेशीकृत्वा महायथाः । शकु-
 नाय ददौ रामो रस्ये हरितशाहले ॥ ३३ ॥ यत्तत् प्रेतस्य
 मर्त्यस्य कथयन्ति द्विजातयः । तत् स्वर्गगमनं क्षिप्रं तस्य रामो
 जजाप ह ॥ ३४ ॥ ततो गोदावरीं गत्वा नदीं नरवरात्मजौ ।
 उदकञ्चक्रतुस्तस्मै गृध्रराजाय तावुभौ ॥ ३५ ॥ शास्त्रदृष्टेन
 विधिना जलं गृध्राय राघवौ । स्नात्वा तौ गृध्रराजाय उदकं
 चक्रतुस्तदा ॥ ३६ ॥ स गृध्रराजः कृतवान् यशस्करं सुदुष्करं
 कर्म रणे निपातितः । महर्षिकल्पेन च संस्कृतस्तदा जगाम
 पुण्यां गतिमात्मनः शुभाम् ॥ ३७ ॥ कृतोदकौ तावपि पश्चि-
 त्तमे स्थिरां च बुद्धिं प्रणिधाय जग्मतुः । प्रवेश्य सीताधि-
 गमे ततो मनो वनं सुरेन्द्राविव विष्णुवासवौ ॥ ३८ ॥

इत्यार्षे रामायणे वाल्मीकीये आरण्यकाण्डे

अष्टषष्ठितमः सर्गः ।

कृत्वैवमुदकं तस्मै प्रस्थितौ रामलक्ष्मणौ । अवेक्षन्तौ वने
 सीतां जग्मतुः पश्चिमां दिशम् ॥ १ ॥ तां दिशं दक्षिणां गत्वा
 शरचापसिधारिणौ । अविप्रहतमैश्चाकौ पन्थानं प्रतिपेदतुः
 ॥ २ ॥ गुल्मैर्बलैश्च बद्धभिर्लताभिश्च प्रवेष्टितम् । आहतं

सर्वतो दुर्गं गहनं घोरदर्शनम् ॥ ३ ॥ व्यतिक्रम्य तु वेगेन
 गृहीत्वा दक्षिणां दिशम् । सुभीमं तन्महारण्यं व्यतीयातौ
 महाबलौ ॥ ४ ॥ ततः परं जनस्थानात् त्रिक्रोशं गम्य राघवौ ।
 क्रौञ्चारण्यं विविशतुर्गहनं तौ महौजसौ ॥ ५ ॥ नानामेषघन-
 प्रख्यं प्रहृष्टमिव सर्वतः । नानावर्यैः शुभैः पुष्पैश्चगपक्षिगणै-
 र्युतम् ॥ ६ ॥ दिदृक्षमाणौ वै देहीं तद्वनन्ती विचिन्वतुः । तत्र
 तत्रावतिष्ठन्तौ सीताहरणदुःखितौ ॥ ७ ॥ ततः पूर्वेषु तौ
 गत्वा त्रिक्रोशं भ्रातरौ तदा । क्रौञ्चारण्यमतिक्रम्य मतङ्गा-
 श्रममन्तरे ॥ ८ ॥ दृष्ट्वा तु तदनं घोरं वज्रभीमस्रगद्विजम् ।
 नानावृक्षसमाकीर्णं सर्वं गहनपादपम् ॥ ९ ॥ ददृशाते गिरौ
 तत्र दरीं दशरथात्मजौ । पातालसमगम्भीरां तमसा नित्य-
 संवृताम् ॥ १० ॥ आसाद्य च नरव्याघ्रौ दर्श्यास्तस्या विदूरतः ।
 ददर्शतुर्महारूपां राक्षसीं विकृताननाम् ॥ ११ ॥ भयदामल्प-
 सत्वानां वीभत्सां रौद्रदर्शनाम् । लम्बोदरीन्तीक्ष्णदंष्ट्रां करालां
 पक्षत्वचम् ॥ १२ ॥ भक्षयन्तीं स्रगान् भीमान् विकटां मुक्त-
 मूर्धजाम् । अवैक्षतां तु तौ तत्र भ्रातरौ रामलक्ष्मणौ ॥ १३ ॥
 सा समासाद्य तौ वीरौ व्रजन्तं भ्रातुरग्रतः । एहि रंस्यावहे-
 त्युक्त्वा समालम्भत लक्ष्मणम् ॥ १४ ॥ उवाच चैनं वचनं सौमि-
 त्रिसुपगृह्य च । अहं त्वयोमुखी नाम लाभस्ते त्वमसि प्रियः
 ॥ १५ ॥ नाथ पर्वतदुर्गेषु नदीनां पुलिनेषु च । आयुश्चिर-
 मिदं वीर त्वं मया सह रंस्यसे ॥ १६ ॥ एवमुक्तस्तु कुपितः
 खड्गमुद्धृत्य लक्ष्मणः । कर्णनासस्तनं तस्या निचकर्तारि-
 स्तदनः ॥ १७ ॥ कर्णनासे निकृत्ते तु विस्वरं विननाद सा ।
 यथागतं प्रदुद्राव राक्षसी घोरदर्शना ॥ १८ ॥ तस्यां गतायां
 गहनं व्रजन्ती वनमोजसा । आसेदतुरामत्रघ्नौ भ्रातरौ राम-
 लक्ष्मणौ ॥ १९ ॥ लक्ष्मणस्तु महातेजाः सत्यवाङ्कीलवाञ्छुचिः ।

अब्रवीत् प्राञ्जलिर्वाक्यं भ्रातरं दीप्ततेजसम् ॥ २० ॥ स्यन्दते
 मे दृढं बाहुरुद्विग्नमिव मे मनः । प्रायशश्चाप्यनिष्टानि निमि-
 तान्युपलक्ष्ये ॥ २१ ॥ तस्मात् सज्जोभवार्थं त्वं कुरुष्व वचनं
 मम । ममैव हि निमित्तानि सद्यः शंसन्ति सम्भ्रम् ॥ २२ ॥
 एष वञ्जुलको राम पक्षी परमदारुणः । आवयोविजयं युद्धे
 शंसन्निव विनर्हति ॥ २३ ॥ तयोरन्वेषतोरेवं सर्वन्तद्वनमो-
 जसा । सञ्जज्ञे विपुलः शब्दः प्रभञ्जन्निव तद्वनम् ॥ २४ ॥ सं-
 वेष्टितमिवात्यर्थं गहनं मातरिष्वना । वनस्य तस्य शब्दोभूद्वन-
 मापूरयन्निव ॥ २५ ॥ तं शब्दं काञ्चमाणस्तु रामः खड्गी
 सहानुजः । ददर्श सुमहाकायं राक्षसं विपुलोरसम् ॥ २६ ॥
 आसेदतुश्च तद्रक्षः तावुभौ प्रमुखे स्थितम् । विवृद्धमशिरोग्रीवं
 कवन्धमुदरेमुखम् ॥ २७ ॥ रोमभिर्निशितैस्तीक्ष्णैर्महागिरि-
 मिबोच्छ्रितम् । नीलमेघनिभं रौद्रं मेघस्तनितनिस्वनम् ॥ २८ ॥
 अग्निज्वालानिकाशेन ललाटस्थेन दीप्यता । महापक्षेण
 पिङ्गेन विपुलेनायतेन च ॥ २९ ॥ एकेनोरसि घोरेण नय-
 नेन सुदर्शिता । महादंष्ट्रोपपन्नन्तं लेलिहा " महामुखम् ॥ ३० ॥
 भक्षयन्तं महाहोरावृक्षसिंहद्विजान् । घोरो भुजौ विकु-
 र्वाणमुभौ योजनमायतौ ॥ ३१ ॥ कराभ्यां विविधान् गृह्य-
 ऋक्षान् पक्षिगणान् रूगान् । आकर्षन्तं विकर्षन्तमनेकान् रूग-
 यूथपान् ॥ ३२ ॥ स्थितमावृत्य पश्यान् तयोर्भ्रातौः प्रपन्नयोः ।
 अथ तत् समतिक्रम्य क्रोशमात्रं ददर्शतुः ॥ ३३ ॥ महान्तं
 दारुणं भीमं कवन्धं भुजसंहतम् । कवन्धमिव संस्थानादति-
 घोरप्रदर्शनम् ॥ ३४ ॥ स महाबाहुरत्यर्थं प्रसार्थं विपुलौ
 भुजौ । जग्राह सहितावेष राघवौ पीडयन् बलात् ॥ ३५ ॥
 खड्गिनी दृढधन्वानी तिग्मतेजौ महाभुजौ । भ्रातरौ विवशं
 प्राप्तौ कृष्यमाणौ महाबलौ ॥ ३६ ॥ तत्र धैर्याच्च शूरस्तु राघवो

नं व विद्यथे । बाल्यादनाश्रयाञ्चैव लक्ष्मणस्वभिविद्यथ ॥ ३७ ॥
 उवाच च विप्रश्चः सन् राघवं राघवानुजः । पश्य मां विवशं वीर-
 राक्षसस्य वशङ्गतम् ॥ ३८ ॥ मयैकेन तु निर्युक्तः परिसुच्यस्व
 राघव । मां हि भूतबलिं दत्त्वा पलायस्व यथासुखम् ॥ ३९ ॥
 अधिगन्तासि वैदेहीमचिरेणेति मे मतिः । प्रतिलभ्य च का-
 कुब्स्थ पितृपैतामहीं महीम् ॥ ४० ॥ तत्र मां राम राज्यस्थः
 स्मृतुं महसि सर्वदा । लक्ष्मणेनैवमुक्तसु रामः सौमित्रिमब्रवीत्
 ॥ ४१ ॥ मास्म त्वासं वृथा वीर न हि त्वाहृग्विषीदति । एत-
 स्मिन्नन्तरे क्रूरौ भ्रातरौ रामलक्ष्मणौ ॥ ४२ ॥ तावुवाच महा-
 बाहुः कवन्धो दानवोत्तमः । कौ युवां वृषभस्कन्धौ महाखड्ग-
 धनुर्धरौ ॥ ४३ ॥ घोरं देयमिमं प्राप्तो दैवेन मम चाक्षुषी ।
 वदतां कार्यं मिह वां किमर्थं चागतौ युवाम् ॥ ४४ ॥ इमं देश-
 मनुप्राप्तौ क्षुधार्त्तस्येह तिष्ठतः । सवाणचापखड्गौ च तोक्ष्य-
 शृङ्गाविवर्षभौ ॥ ४५ ॥ मां तूष्णमनुसंप्राप्तौ दुर्लभं जीवितं हि वाम् ।
 तस्य तद्वचनं श्रुत्वा कवन्धस्य दुरात्मनः ॥ ४६ ॥ उवाच लक्ष्मणं
 रामो मुखेन परिशुष्यता । कृच्छात् कृच्छतरं प्राप्य दारुणं
 सत्यविक्रम ॥ ४७ ॥ व्यसनं जीवितान्ताय प्राप्तमप्राप्य तां प्रियाम् ।
 कालस्य सुमहदीर्घं सर्वभूतेषु लक्ष्मण ॥ ४८ ॥ त्वां च मां च
 नरथ्याघ्न व्यसनैः पश्य मोहितौ । नातिभारोस्ति दैवस्य सर्व-
 भूतेषु लक्ष्मण ॥ ४९ ॥ शूराश्च बलवन्तश्च कृतास्त्राश्च रणाजिरे ।
 कालाभिपन्नाः सीदन्ति यथा बालुकसेतवः ॥ ५० ॥ इति ब्रुवाणो
 दृढसत्यविक्रमो महायशा दाशरथिः प्रतापवान् । अवेक्ष्य सौमित्रि-
 मुद्ग्रविक्रमः स्थिरां तदा स्वां मतिमात्मनाकरोत् ॥ ५१ ॥

इत्यार्षे रामायणे वाल्मीकीये आरण्यकाण्डे

एकोनसप्ततितमः सर्गः ।

तौ तु तत्र स्थितौ दृष्ट्वा भ्रातरौ रामलक्ष्मणौ । बाहुपाश
 परिचिप्तौ कवन्धो वाक्यमब्रवीत् ॥ १ ॥ तिष्ठतः किन्तु मां दृष्ट्वा
 क्षधार्तं क्षत्रियर्षभौ । आहारार्थं तु सन्दिष्टौ दैवेन हतचेतनौ
 ॥ २ ॥ तच्छ्रुत्वा लक्ष्मणो वाक्यं प्राप्तकालं हितं तदा ।
 उवाचार्तिसमापन्नो विक्रमे कृतनिश्चयः ॥ ३ ॥ त्वां च मां च
 पुरा त्वर्णमादत्ते राक्षसाधमः । तस्मादासभ्यामस्याशु बाहु
 क्षिप्यावहे गुरु ॥ ४ ॥ भीषणोयं महाकायो राक्षसो भुज-
 विक्रमः । लोकं ह्यविजितं कृत्वा ह्यावां हन्तुमिहेच्छति ॥ ५ ॥
 निश्चेष्टानां बधो राजन् कुत्सितो जगतीपतेः । क्रतुमध्येपनी-
 तानां पशूनामिव राघव ॥ ६ ॥ एतत् सञ्जल्पितं श्रुत्वा तयोः
 क्रुद्धस्तु राक्षसः । विदार्षास्यं ततो रौद्रं तौ भक्षयितुमारभत्
 ॥ ७ ॥ ततस्तौ देशकालज्ञौ खड्गभ्यामेव राघवौ । अच्छि-
 न्दन्तां सुसंहृष्टौ बाहू तस्यांसदेशयोः ॥ ८ ॥ दक्षिणो दक्षिणं
 बाहुनसक्तमसिना ततः । चिच्छेद रामो वेगेन सव्यं वीरस्तु
 लक्ष्मणः ॥ ९ ॥ स पपात महाबाहुः छिन्नबाहुर्महास्वनः ।
 खञ्ज गाञ्च दिशश्चैव नादयन् जलदो यथा ॥ १० ॥ स निकृत्तौ
 भुजौ दृष्ट्वा शोणितौषपरिष्कृतः । दीनः पप्रच्छ तौ वीरौ कौ
 युवां इति दानवः ॥ ११ ॥ इति तस्य ब्रुवाणस्य लक्ष्मणः शुभ-
 लक्ष्णः । शशंस तस्य काकुत्स्थः कवन्धस्य महाबलः ॥ १२ ॥
 अयमिच्छाकुदायादौ रामो नाम जनैः श्रुतः । तस्यैवावरजं
 विद्धि भ्रातरं मां च लक्ष्मणम् ॥ १३ ॥ माता प्रतिहते राज्ये
 रामः प्रव्राजितो वनम् । मया सह चरत्प्रेष भार्गवा च मह-
 दहनम् ॥ १४ ॥ अस्य देवप्रभावस्य वसतो विजने वने । रक्षसा-
 पहता भार्गवा यामिच्छन्ताविहागतौ ॥ १५ ॥ त्वं तु को वा
 किमथ च कवन्धसदृशो वने । आस्येनोरसि दीप्तेन भग्नजङ्घो
 विचेष्टसे ॥ १६ ॥ एवमुक्तः कवन्धस्तु लक्ष्मणो नोत्तरं वचः ।

उवाच वचनं प्रीतस्तदिन्द्रवचनं स्मरन् ॥ १७ ॥ स्वागतं वां
नरव्याघ्रौ दिष्ट्या पश्यामि वामहम् । दिष्ट्या चेमौ निवृत्तौ
मे युवाभ्यां बाहुबन्धनौ ॥ १८ ॥ विरूपं यच्च मे रूपं प्राप्तं ह्य-
विनयाद्यथा । तन्मे शृणु नरव्याघ्र तत्त्वतः शंसतस्तव ॥ १९ ॥

इत्यार्षे रामायणे वाल्मीकीये आरण्यकाण्डे

सप्ततितमः सर्गः ।

पुरा राम महाबाहो महाबलपराक्रमम् । रूपमासीन्समा-
चिन्त्यं त्रिषु लोकेषु विश्रुतम् ॥ १ ॥ यथा सूर्यस्य शक्रस्य
सोमस्य च यथा वपुः । सोऽहं रूपमिदं कृत्वा लोकवित्रासनं
महत् ॥ २ ॥ ऋषीन् वनगतान् राम त्रासयामि ततस्ततः ।
ततः स्थूलशिरा नाम महर्षिः कोपितो मया ॥ ३ ॥ स चिन्वन्
विविधं वन्यं रूपेणानेन धर्षितः । तेनाहमुक्तः प्रेक्ष्यैवं घोर-
पापाभिधायिना ॥ ४ ॥ एतदेवं नृशंसन्ते रूपमस्तु विगर्हितम् ।
स मया याचितः क्रुद्धः शापस्यान्तो भवेदिति ॥ ५ ॥ अभिशापः
कृतस्येति तेनेदं भाषितं वचः । यदा छित्वा भुजौ रामस्त्रां
दहेद्विजने वने ॥ ६ ॥ तदा त्वं प्राप्स्यसे रूपं स्वमेव विपुलं
शुभम् । श्रिया विराजितं पुत्रं दनोख्यं विद्धि लक्षणम् ॥ ७ ॥
इन्द्रशापादिदं रूपं प्राप्तमेवं रणाजिरे । अहं हि तपसोग्रेण
पितामहमतोषयम् ॥ ८ ॥ दीर्घमायुः स मे प्रादात् ततो मां
बिभ्रमोस्पृशत् । दीर्घमायुर्मया प्राप्तं किं मां शक्रः करिष्यति
॥ ९ ॥ इत्येवं बुद्धिमास्थाय रणे शक्रमधर्षयम् । तस्य बाहु-
प्रमुक्तेन वज्रेण शतपर्वणा ॥ १० ॥ सक्थिनी च शिरश्चैव
शरीरे संप्रवेशितम् । स मया याच्यमानः सन्नानयद्यसादनम्स

॥ ११ ॥ पितामहवचः सत्यं तदस्त्विति ममाब्रवीत् । अना-
 हारः कथं शक्तो भग्नसक्थिशिरोमुखः ॥ १२ ॥ वज्रिणा
 निहतः कालं सुदीर्घमपि जीवितुम् । स एवमुक्तः शक्रो मे
 वाह्म योजनमायतौ ॥ १३ ॥ स तदास्यं च मे कुक्षौ तीक्ष्णदंष्ट्र-
 मकल्पयत् । सोऽहं भुजाभ्यां दीर्घाभ्यां संचिष्यास्मिन् वनेचरान्
 ॥ १४ ॥ सिंहद्वीपिष्ठगव्याघ्रान् भक्षयामि समन्ततः । स तु
 मामब्रवीदिन्द्रो यदा रामः सलक्षणः ॥ १५ ॥ छेतस्यते समरे
 वाह्म तदा स्वर्गं गमिष्यासि । अनेन वपुषा तात वनेस्मिन् राज-
 सत्तम ॥ १६ ॥ यद्यत् पश्यामि सर्वस्य ग्रहणं साधु रोचये ।
 अवश्यं ग्रहणं रामो मन्येहं समुपेष्यति ॥ १७ ॥ इमां बुद्धिं
 पुरस्कृत्य देहन्यासकृतश्रमः । स त्वं रामोसि भद्रन्ते नाहमन्ये-
 न राघव ॥ १८ ॥ शक्यो हन्तुं यथातत्वमेवमुक्तं महर्षिणा ।
 अहं हि मतिसाचिव्यं करिष्यामि नरर्षभ ॥ १९ ॥ मित्रं
 चैवोपदेक्ष्यामि युवाभ्यां संस्कृतोऽग्निना । एवमुक्तस्तु धर्मात्मा
 दनुना तेन राघवः ॥ २० ॥ इदं जगाद वचनं लक्ष्मणस्य च
 पश्यतः । रावणेन हृता भार्या सीता मम यशस्विनी ॥ २१ ॥
 निष्क्रान्तस्य जनस्थानात् सह भ्रात्रा यथासुखम् । नाममात्रं
 तु जानामि न रूपं तस्य रक्षसः ॥ २२ ॥ निवासं वा प्रभावस्त्वा
 वयं तस्य न विद्महे । शोकार्त्तानामनाथानामेवं विपरिधाव-
 ताम् ॥ २३ ॥ कारुण्यं सदृशं कर्तुमुपकारेण वर्त्तताम् । काष्ठान्
 यानीय भग्नानि काले शुष्काणि कुञ्जरैः ॥ २४ ॥ धक्ष्यामस्त्वां
 वयं वीर श्वन्ने महति कल्पिते । स त्वं सीतां समाचक्ष्व येन वा
 यत्र वा हृताम् ॥ २५ ॥ कुरु कल्याणमत्यर्थं यदि जामासि
 तत्वतः । एवमुक्तस्तु रामेण वाक्यं दनुरनुत्तमम् ॥ २६ ॥ प्रोवाच
 कुशलो वक्ता वक्तारमपि राघवम् । दिव्यमस्ति न मे ज्ञानं
 नाभिजानामि मेथिलीम् ॥ २७ ॥ यस्तां वक्ष्यति तं वक्ष्ये दग्धः

स्वं रूपमास्थितः । योभिजानाति तद्रक्षसाद्वक्ष्ये राम तत्-
परम् ॥ २८ ॥ अदग्धस्य हि विज्ञातुं शक्तिरस्ति न मे प्रभो ।
राक्षसन्तु महावीर्यं सीता येन हृता तव ॥ २९ ॥ विज्ञानं हि
महद्भ्रष्टं शापदोषेण राघव । स्वकृतेन मया प्राप्तं रूपं लोक-
विगर्हितम् ॥ ३० ॥ किन्तु यावन्न यात्यस्तं सविता आन्तवाहनः ।
तावन्नामवटे क्षिप्त्वा दद्व राम यथाविधि ॥ ३१ ॥ दग्धस्त्वयाह-
मवटे न्यायेन रघुनन्दन । वक्ष्यामि तं महावीर यस्तं वेत्स्यति
राक्षसम् ॥ ३२ ॥ तेन सख्यञ्च कर्त्तव्यं न्याय्यवृत्तेन राघव ।
कल्पयिष्यति ते वीर साहाय्यं लघुविक्रम ॥ ३३ ॥ न हि तस्याख्य-
विज्ञातं त्रिषु लोकेषु राघव । सर्वान् परिवृतो लोकान् पुरा वै
कारणान्तरे ॥ ३४ ॥

इत्यार्षे रामायणे वाल्मीकीये आरण्यकाण्डे

एकसप्ततितमः सर्गः ।

—

एवमुक्तौ तु तौ वीरौ कवन्धेन नरेश्वरौ । गिरिप्रदर-
मासाद्य पावकं विससर्जतुः ॥ १ ॥ लक्ष्मणस्तु महोल्काभिर्ज्वलि-
ताभिः समन्ततः । चितामादीपयामास स प्रज्ज्वाल सर्वतः
॥ २ ॥ तच्छरीरं कवन्धस्य घृतपिण्डोपमं महत् । मेदसा
पच्यमानस्य मन्दं दहत पावकः ॥ ३ ॥ स विधूय चितामाशु
विधूमोग्निरिवोत्थितः । अरजे वाससी विभ्रन्माल्यं दिव्यं महा-
बलः ॥ ४ ॥ ततश्चिताया वेगेन भास्वरो विरजांवरः । उत्-
पपाताशु संहृष्टः सर्वप्रत्यङ्गभूषणः ॥ ५ ॥ विमाने भास्वरे तिष्ठन्
हंसयुक्ते यशस्करे । प्रभया च महातेजा दिशो दश विराजयन्
॥ ६ ॥ सोन्तरिचगतो वीक्ष्य कवन्धो राममब्रवीत् । शृणु

राघव तत्त्वेन यथा सीतामवाप्नुमि ॥ ७ ॥ राम षड्युक्तयो
 लोके याभिः सर्वं विद्विष्यते । परिमृष्टो दशान्तेन दशाभागेन
 खेव्यते ॥ ८ ॥ दशाभागगतो हीनस्त्वं हि राम सतच्छाणः ।
 यत्क्षणे व्यसनं प्राप्तं त्वया दारप्रधर्षणम् ॥ ९ ॥ तदवश्यं त्वया
 कार्यं समुहृतं सुहृदांवर । अकृत्वा न हि ते सिद्धिमहं प-
 श्यामि चिन्तयन् ॥ १० ॥ श्रूयतां राम वक्ष्यामि सुग्रीवो नाम
 वानरः । भ्रात्रा निरस्तः क्रुद्धेन वालिना शक्रसूनुना ॥ ११ ॥
 ऋष्यमूके गिरिवरे पम्पापर्यन्तयोभिते । निवसत्यात्मवान्वीर-
 श्वतुभिः सह वानरैः ॥ १२ ॥ वानरेन्द्रो महावीर्यस्तेजस्वी
 चामितप्रभः । सत्यसन्धो विनीतश्च धृतिमान्प्रतिमान्महान् ॥ १३ ॥
 दक्षः प्रगल्भो द्युतिमान्महाबलपराक्रमः । भ्रात्रा विवासितो
 वीर राज्यहेतोर्महात्मना ॥ १४ ॥ स ते सहायो मित्रश्च सीतायाः
 परिमार्गणे । भविष्यति हि ते राम मा च शोके मनः क्लथाः
 ॥ १५ ॥ भवितव्यं हि यच्चापि न तच्छक्यमिहान्यथा । कर्तु-
 मिच्छाकुशार्दूल कालो हि दुरतिक्रमः ॥ १६ ॥ गच्छ शीघ्र-
 मितो वीर सुग्रीवन्तं महाबलम् । वयस्यन्तं कुरु क्षिप्रमितो
 गत्वाद्य राघव ॥ १७ ॥ अद्रोहाय समागस्य दीप्यमाने विभा-
 वसौ । न च ते सोवमन्तव्यः सुग्रीवो वानराधिपः ॥ १८ ॥
 कृतज्ञः कामरूपी च सहायार्थी च वीर्यवान् । शक्नो ह्यद्य
 युवां कर्तुं कार्यं तस्य चिकीर्षितम् ॥ १९ ॥ कृतार्थी वाकृतार्थो
 वा तत्र कृत्यं करिष्यति । स ऋक्षरजसः पुत्रः पम्पामटति
 शङ्कितः ॥ २० ॥ भास्करस्यौरसः पुत्रो वालिना कृतकिल्बिषः ।
 सन्निधायायुधं क्षिप्रसृष्यन्मूकालयं कपिम् ॥ २१ ॥ कुरु राघव
 सत्येन वयस्यं वनचारिणम् । स हि स्थानानि कार्तस्त्रेण सर्वाणि
 कपिकुञ्जरः ॥ २२ ॥ नरसांसाशिलां लोके नैपुण्यादधिगच्छति ।
 न तस्याविदितं लोके किञ्चदस्ति हि राघव ॥ २३ ॥ यावत्

सूर्यः प्रतपति सहस्रांशुः परन्तप । स नदीविपुलान् शैलान्
गिरिदुर्गाणि कन्दरान् ॥ २४ ॥ अन्विष्य वानरैः सार्द्धं पत्नीन्ते-
धिगमिष्यति । वानरांश्च महाकायान् प्रेषयिष्यति राघव ॥ २५ ॥
दिशो विचेतुं तां सीतां त्वद्वियोगेन शोचतीम् । अन्वेष्यति
वरारोहां मैथिलीं रावणालये ॥ २६ ॥ स मेरुच्यङ्गाग्रगतामनि-
न्दितां प्रविश्य पातालतलेपिवाश्रिताम् । सुवंगमोनासृषभस्तव
प्रियां निहत्य रक्षांसि पुनः प्रदास्यति ॥ २७ ॥

इत्यार्षे रामायणे वाल्मीकीये आरण्यकाण्डे

द्विसप्ततितमः सर्गः ।

दर्शयित्वा तु रामाय सीतायाः परिमार्गणे । वाक्यमन्वर्थ-
मर्थज्ञः कवन्धः पुनरब्रवीत् ॥ १ ॥ एष राम शिवः पत्न्या यत्रैते
पुष्पिता द्रुमाः । प्रतीचीं दिशमाश्रित्य प्रकाशन्ते मनोरमा ॥ २ ॥
जम्बूपियालपनसा न्यग्रोधपुच्छतिन्तुकाः । अश्वत्याः कर्णिकाराश्च
चूताश्चान्ये च पादपाः ॥ ३ ॥ धन्वना नागवृक्षाश्च तिलका नक्त-
मालकाः । नीलाशोकाः कदम्बाश्च करवीराश्च पुष्पिताः ॥ ४ ॥
अग्निमुख्या अशोकाश्च सुरक्ताः पारिभद्रकाः । तानारुह्याथवा
भूमौ पातयित्वा च तान् बलात् ॥ ५ ॥ फलान्यहतकल्पानि
भक्षयित्वा गमिष्यथ । तदतिक्रम्य काकुत्स्थ बन् पुष्पितपाद-
पम् ॥ ६ ॥ नन्दनप्रतिमं त्वन्यत् कुरवस्तूत्तरा इव । सर्वकाल-
फला यत्र पादपा मधुरस्त्रवाः ॥ ७ ॥ सर्वे च ऋतवस्तत्र बने
चैत्ररथे यथा । फलभारनतास्तत्र महाविटपधारिणः ॥ ८ ॥
शोभन्ते सर्वतस्तत्र मेघपर्वतसन्निभाः । तानारुह्याथवा भूमौ
पातयित्वाथवा मुखम् ॥ ९ ॥ फलान्यहतकल्पानि लक्ष्मणस्ते

प्रदास्यति । चक्रमन्तौ वरान् शैलान् शैलाच्छैलं वनाइनम्
 ॥ १० ॥ ततः पुष्करणीं वीरौ पम्पा नाम गमिष्यथ । अशर्क-
 रामविभ्रंशां समतीर्थामशैवलाम् ॥ ११ ॥ राम सञ्जातवा-
 लूकां कमलोत्पलशोभिताम् । तत्र हंसाः प्लवाः क्रौञ्चाः कुररा-
 श्वैव राघव ॥ १२ ॥ बल्गुस्वरानि कूजन्ति पम्पासलिलगो-
 चराः । नोद्विजन्ते नरान् दृष्ट्वा बधस्याकोविदाः पुरा ॥ १३ ॥
 घृतपिण्डोपमान् स्थूलान्तान् द्विजान् भर्त्सयिष्यथ । रोहितां-
 श्चक्रतुण्डांश्च नलमीनांश्च राघव ॥ १४ ॥ पम्पायामिषुभिर्मत्स्यां-
 स्तत्र राम वरान् हतान् । निस्वक्पक्षानयस्तप्तानकृशानेक-
 कण्टकान् ॥ १५ ॥ तव भक्त्या समायुक्तो लक्ष्मणः संप्रदास्यति ।
 मृशं तान् खादतो मत्स्यान् पम्पायाः पुष्पसञ्चये ॥ १६ ॥ पद्म-
 गन्धि शिवं वारि सुखशीतमनामयम् । उद्धृत्य स तदाक्लिष्टं
 रूष्यस्कटिकसन्निभम् ॥ १७ ॥ अथ पुष्करपत्रेण लक्ष्मणः
 पाययिष्यति । स्थूलान् गिरिगुहाशयान् वानरान् वनचारिणः
 ॥ १८ ॥ सायाङ्गे विचरन् राम दर्शयिष्यति लक्ष्मणः । अपां
 लोभादुपाट्टत्तान् वृषभानिव नर्दतः ॥ १९ ॥ स्थूलान् पीतांश्च
 पम्पायां द्रक्ष्यसि त्वं नरोत्तम । सायाङ्गे विचरन् राम विटपी-
 माल्यधारिणः ॥ २० ॥ शिवोदकं च पम्पायां दृष्ट्वाशोकं विहा-
 स्यसि । सुमनोभिञ्चितास्तत्र तिलका नक्तमालकाः ॥ २१ ॥ उत्-
 पलानि च फुल्लानि पङ्कजानि च राघव । न तानि कश्चिन्मा-
 ल्यानि तत्वारोपयिता नरः ॥ २२ ॥ न च वै ग्लानतां यान्ति
 न च शीर्ष्यन्ति राघव । मतङ्गशिष्यास्तत्रासन् ऋषयः सुस-
 माहिताः ॥ २३ ॥ तेषां भाराभितप्तानां वन्यमाहरतां गुरोः ।
 ये प्रपेतुर्महीं तूष्णं शरीरात् स्वेदविन्दवः ॥ २४ ॥ तानि मा-
 ल्यानि जातानि मुनीनां तपसा तदा । स्वेदविन्दुसमुत्थानि न
 विनश्यन्ति राघव ॥ २५ ॥ तेषां गतानामद्यापि दृश्यते परि-

चारिणी । अमणी शवरी नाम काकुत्स्थ चिरजीविनी ॥२६॥
 त्वां तु धर्मे स्थिता नित्यं सर्वभूतनमस्कृतम् । दृष्ट्वा देवोपमं देव
 स्वर्गलोकं गमिष्यति ॥ २७ ॥ ततस्तद्राम पम्पायास्तीरमा-
 श्रित्य पश्चिमम् । आश्रमस्थानमतुलं गुह्यं काकुत्स्थ पश्यसि
 ॥ २८ ॥ न तत्राक्रमितुं नागाः शक्नुवन्ति तदाश्रमे । ऋषेस्तस्य
 मतङ्गस्य विधानात्तच्च काननम् ॥ २९ ॥ मतङ्गवनमित्येव
 विश्रुतं रघुनन्दन । तस्मिन्नन्दनसङ्काशे देवारण्योपमे वने ॥३०॥
 नानाविहङ्गसङ्कीर्णं रंस्यसे राम निर्वृतः । ऋष्यमूकस्तु पम्पायाः
 पुरस्तात् पुष्पितद्रुमः ॥ ३१ ॥ सुदुःखारोहणश्चैव शिशुनागाभि-
 रक्षितः । उदारो ब्रह्मणा चैव पूर्वकालेभिनिर्मितः ॥ ३२ ॥
 शयानः पुरुषो राम तस्य शैलस्य मूर्धनि । यः स्वप्ने लभते
 वित्तं तत् प्रबुद्धोधिगच्छति ॥ ३३ ॥ यस्त्वेनं विषमाचारः पाप-
 कर्माधिरोहति । तत्रैवं प्रहरन्त्येनं सुप्तमादाय राक्षसाः ॥३४॥
 ततोपि शिशुनागानां आक्रन्दः श्रूयते महान् । क्रोडतां राम
 पम्पायां मतङ्गाश्रमवासिनाम् ॥ ३५ ॥ सक्ता रुधिरधाराभिः
 संहत्य परमहिपाः । प्रचरन्ति पृथक्कीर्णा मेघवर्णास्तरस्विनः
 ॥ ३६ ॥ ते तत्र पीत्वा पानीयं विमलं चारुशोभनम् । अत्यन्त-
 सुखसंस्पर्शं सर्वगन्धसमन्वितम् ॥ ३७ ॥ निवृत्ताः सस्विगाहन्ते
 वनानि वनगोचराः । ऋक्षांश्च द्वीपिनश्चैव नीलकोमलकप्रभान्
 ॥ ३८ ॥ रुरूनपेतानजयान् दृष्ट्वा शोकं प्रहास्यसि । राम तस्य
 तु शैलस्य महती शोभते गुहा ॥ ३९ ॥ शिलापिधाना काकुत्स्थ
 दुःखं चास्याः प्रवेशनम् । तस्या गुहायाः प्राक्दारे महान्क्षीतो-
 दको हृदः ॥ ४० ॥ वज्रमूलफलो रम्यो नानानगसमाकुलः ।
 तस्यां वसति धर्मात्मा सुग्रीवः सह वानरैः ॥ ४१ ॥ कदाचिच्छि-
 खरे तस्य पर्वतस्यापि तिष्ठति । कवन्धस्वनुशास्यैव तावभौ
 रामलक्ष्मणौ ॥४२॥ स्वर्गी भास्करवर्णाभिः ख्ये व्यरोचत वीर्य-

वान् । तं तु स्वस्थं महाभागं तावभौ रामलक्ष्मणौ ॥ ४३ ॥
 प्रस्थितौ त्वं व्रजस्वेति वाक्यमूचतुरन्तिके । गम्यतां कार्क्य-
 सिद्धयर्थमिति तावव्रवीत् स च ॥ ४४ ॥ सुप्रीतौ तावनुज्ञाप्य
 कवन्धः प्रस्थितस्तदा ॥ ४५ ॥ स तत् कवन्धः प्रतिपद्य रूपं
 हतः श्रिया भास्वरसर्वदेहः । निदर्शयन् राममवेक्ष्य स्वस्थः
 सख्यं कुरुष्वेति तदाभ्युवाच ॥ ४६ ॥

इत्यार्षे रामायणे वाल्मीकीये आरण्यकाण्डे

त्रिसप्ततितमः सर्गः ।

तौ कवन्धेन तं मार्गं पम्पाया दर्शितं वने । आतस्थतुर्दिशं
 गृह्य प्रतीचीं नृवरात्मजौ ॥ १ ॥ तौ शैलेष्वाचितानेकान् क्षौद्र-
 पुष्पफलद्रुमान् । वीक्षन्तौ जग्मतुर्द्रष्टुं सुग्रीवं रामलक्ष्मणौ
 ॥ २ ॥ कृत्वा तु शैलपृष्ठे तु तौ वासं रघुनन्दनौ । पम्पायाः
 पश्चिमं तीरं राघवावुपतस्थतुः ॥ ३ ॥ तौ पुष्करिण्याः पम्पाया-
 स्तीरमासाद्य पश्चिमम् । अपश्यतां ततस्तत्र शबर्था रम्यमाश्र-
 मम् ॥ ४ ॥ तौ तमाश्रममासाद्य द्रुमैर्बद्धभिरावृतम् । सुरस्य-
 मभिवीक्षन्तौ शवरीमभ्युपेयतुः ॥ ५ ॥ तौ दृष्ट्वा तु तदा सिद्धा
 समुत्थाय कृताञ्जलिः । पादौ जग्राह रामस्य लक्ष्मणस्य च धी-
 मतः ॥ ६ ॥ पाद्यमाचमनीयञ्च सर्वं प्रादाद्यथाविधि । तासु-
 वाच ततो रामः श्रमणीं धर्मसंस्थिताम् ॥ ७ ॥ कञ्चित्ते निर्जिता
 विघ्नाः कञ्चित्ते बर्द्धते तपः । कञ्चित्ते नियतः कोप आहारश्च
 तपोधने ॥ ८ ॥ कञ्चित्ते नियमाः प्राप्ताः कञ्चित्ते मनसः सुखम् ।
 कञ्चित्ते गुरुशुश्रूषा सफला चारुभाषिणि ॥ ९ ॥ रामेण
 तापसी पृष्टा सा सिद्धा सिद्धसंमता । शशंस शवरी वृद्धा रामाय

प्रत्यवस्थिता ॥ १० ॥ अद्य प्राप्ता तपःसिद्धिस्तव सन्दर्शनात्मया ।
 अद्य मे सफलं जन्म गुरवश्च सुपुजिताः ॥ ११ ॥ अद्य मे सफलं
 तप्तं स्वर्गश्चैव भविष्यति । त्वयि देववरे राम पूजिते पुरुषर्षभ
 ॥ १२ ॥ तवाहञ्चक्षुषा सौम्य पूता सौम्येन मानद । गमिष्या-
 स्यन्नयान् लोकांस्वत्प्रसादादरिन्दम ॥ १३ ॥ चित्रकूटं त्वयि
 प्राप्ते विमानैरतुलप्रभैः । इतस्ते दिवमारूढा यानहं पर्यचारि-
 षम् ॥ १४ ॥ तैश्चाहनुक्ता धर्मज्ञैर्महाभागैर्महर्षिभिः । आग-
 मिष्यति ते रामः सुपुण्यमिममाश्रमम् ॥ १५ ॥ स ते प्रतिगृही-
 तव्यः सौमित्रिसहितोऽतिथिः । तं च दृष्ट्वा वरान् लोकानक्षयां-
 स्त्वं गमिष्यसि ॥ १६ ॥ एवमुक्ता महाभागैस्तदाहं पुरुषर्षभ ।
 मया तु सञ्चितं वन्यं विविधं पुरुषर्षभ ॥ १७ ॥ तवाथ पुरुष-
 व्याघ्र पम्पायास्तीरसम्भवम् । एवमुक्तः स धर्मात्मा शवर्ष्या शव-
 रीमिदम् ॥ १८ ॥ राघवः प्राह विज्ञाने तां नित्यमवहिःकृताम् ।
 दनोः सकाशात्तत्वेन प्रभावन्ते महात्मनाम् ॥ १९ ॥ श्रुतं
 प्रत्यक्षमिच्छामि सन्द्रष्टुं यदि मन्यसे ॥ २० ॥ एतत्तु वचनं
 श्रुत्वा रामवक्त्रविनिःसृतम् । शवरी दर्शयामास तावुभौ
 तदनं महत् । पश्य मेघघनप्रख्यं सृगपक्षिसमाकुलम् ॥ २१ ॥
 मतङ्गवनमित्येव विश्रुतं रघुनन्दन । इह ते भावितात्मानो
 गुरवो मे महाद्युते । जुहवाञ्चक्रिरे तीर्थं मन्त्रवन्मन्त्रपूजि-
 तम् ॥ २२ ॥ इयं प्रत्यक्स्थली वेदी यत्र ते मे सुसंस्कृताः ।
 पुष्पोपहारं कुर्वन्ति अमादुहेपिभिः करैः ॥ २३ ॥ तेषां तपः-
 प्रभावेण पश्याद्यापि रघूत्तम । द्योतयन्ती दिशः सर्वाः श्रिया
 वेद्यतुलप्रभा ॥ २४ ॥ अशक्नुवद्भिस्तैर्गन्तुमुपवासश्चमालसैः ।
 चिन्तितेनागतान् पश्य समेतान् सप्तसागरान् ॥ २५ ॥ कृता-
 भिप्रेकैस्तैर्नृत्ता वक्त्राः पादपेष्विह । अद्यापि न विशुष्यन्ति
 प्रदेशे रघुनन्दन ॥ २६ ॥ देवकार्ष्णिणि कुर्वद्भिर्यानीमानि

कृतानि वै । पुष्पैः कुवलयैः साङ्गं स्नानत्वं न तु यान्ति वै
 ॥ २७ ॥ कृतस्त्रं वनमिदं दृष्टं श्रोतव्यञ्च श्रुतं त्वया । तदि-
 च्छाम्यभ्यनुज्ञाता त्यक्ष्याम्येतत् कलेवरम् ॥ २८ ॥ तेषामिच्छा-
 म्यहं गन्तुं समीपं भावितात्मनाम् । सुनीनामाश्रमे येषामहञ्च
 परिचारिणी ॥ २९ ॥ धर्मिष्ठन्तु वचः श्रुत्वा राघवः सह-
 लक्ष्मणः । प्रहर्षमतुलं लेभे आश्चर्यमिति चाब्रवीत् ॥ ३० ॥
 तामुवाच ततो रामः शवरीं संश्रितव्रताम् । अचिंतोहं त्वया
 भद्रे गच्छ कामं यथासुखम् ॥ ३१ ॥ इत्येवमुक्ता जटिला
 चीरकृष्णाजिनाम्बरा । अनुज्ञाता तु रामेण ऊत्वात्मानं ऊता-
 शने ॥ ३२ ॥ ज्वलत्पावकसङ्काशा स्वर्गमेव जगाम ह । दिव्या-
 भरणसंयुक्ता दिव्यमाल्यानुलेपना ॥ ३३ ॥ दिव्याम्बरधरा
 तत्र बभूव प्रियदर्शना । विराजयन्ति तं देशं विद्युत् सौदा-
 मनी यथा ॥ ३४ ॥ यत्र ते सुकृतात्मानो विहरन्ति महर्षयः ।
 तत् पुण्यं शवरी स्थानं जगामात्मसमाधिना ॥ ३५ ॥

इत्यार्षे रामायणे वाल्मीकीये आरण्यकाण्डे

चतुःसप्ततितमः सर्गः ।

—०—

दिवं तु तस्यां यातायां शर्व्यां स्वेन तेजसा । लक्ष्मणेन
 सह भ्रात्रा चिन्तयामास राघवः । १ ॥ चिन्तयित्वा तु ध-
 र्मात्मा प्रभावं तु महात्मनाम् । हितकारिणमेकाग्रं लक्ष्मणं
 राघवोब्रवीत् ॥ २ ॥ दृष्टा मयाश्रमः सौम्य बह्वाश्चर्यः कृतात्म-
 नाम् । विश्वस्तमृगशार्दूलो नानाविहगसेवितः ॥ ३ ॥ सप्ता-
 नाञ्च समुद्राणां तेषां तीर्थेषु लक्ष्मण । उपस्पृष्टञ्च विधिवत्
 पितरश्चापि तर्पिताः ॥ ४ ॥ प्रनष्टमशुभं यन्नः कल्याणं समुप-

स्थितम् । तेन ह्येतत् प्रहृष्टं मे मनो लक्ष्मण संप्रति ॥ ५ ॥
हृदये मे नरव्याघ्र शुभमाविर्भविष्यति । तदागच्छ गमिष्यावः
पम्पां तां प्रियदर्शनाम् ॥ ६ ॥ ऋष्यमूको गिरिर्यत्र नाति-
दूरे प्रकाशते । यस्मिन् वसति धर्मात्मा सुग्रीवींशुमतः सुतः
॥ ७ ॥ नित्यं वालिभयात् तस्तश्चतुर्भिः सह वानरैः । अहं
त्वरे च तं द्रष्टुं सुग्रीवं वानरर्षभम् ॥ ८ ॥ तदधीनं हि
मे कार्यं सीतायाः परिमार्गणम् । इति ब्रुवाणन्तं वीरं सौमि-
त्रिरिदमब्रवीत् ॥ ९ ॥ गच्छावस्वरितं तत्र समापि त्वरते
मनः । आश्रमात्तु ततस्तस्मान्निःकस्य स विशाम्यति ॥ १० ॥
आजगाम ततः पम्पां लक्ष्मणेन सह प्रभुः । समीक्षमाणः
पुष्पाढ्यं सर्वतो विपुलद्रुमम् ॥ ११ ॥ कोयष्टिभिश्चार्जुनकैः
शतपत्रैश्च कीचकैः । एतैश्चान्यैश्च बद्धभिर्नादितं तद्वनं महत्
॥ १२ ॥ स रामो विविधान् वृक्षान् सरांसि विविधानि च ।
पश्यन् कामाभिसन्तप्तो जगाम परमं हृदम् ॥ १३ ॥ स
तामासाद्य वै रामो दूरात्पानीयवाहिनीम् । मत्तद्गसरसं
नाम हृदं समवगाहत ॥ १४ ॥ तत्र जग्मतुरव्यग्रौ राघवौ
हि समाहितौ । स तु शोकसमाविष्टो रामो दशरथात्मजः
॥ १५ ॥ विवेश नलिनीं रम्यां पङ्कजैश्च समावृताम् । तिल-
काशोकपुन्नागवकुलोद्दालकाशिनीम् ॥ १६ ॥ रम्योपवनस-
म्बाधां पद्मसंपीडितोदकाम् । स्फटिकोपमतोयान्तां स्रक्ष्ण-
वालुकसन्तताम् ॥ १७ ॥ मत्स्यकच्छपसम्बाधां तीरस्थद्रुम-
शोभिताम् । सखीभिरेव संयुक्तां लताभिरनुवेष्टिताम् ॥ १८ ॥
किन्नरोरगगन्धर्वयक्षराक्षससेविताम् । नानाद्रुमलताकीर्णां
शीतवारिनिधिं शुभाम् ॥ १९ ॥ पद्मसौगन्धिकैस्ताम्नां शुक्लां
कुमुदमण्डलैः । नीलां कुवलयोद्घाटैर्बद्धवर्णां कुथामिव ॥ २० ॥
अरविन्दोत्पलवतीं पद्मसौगन्धिकायुताम् । पुष्पिताम्रवणोपेतां

वर्हिणोद्दुष्टनादिताम् ॥ २१ ॥ स तां दृष्ट्वा ततः पम्पां रामः
 सौमित्रिणा सह । विललाप च तेजस्वी रामो दशरथात्मजः
 ॥ २२ ॥ तिलकैर्वीजपूरैश्च वटैः शुक्लद्रुमैस्तथा । पुष्पितैः
 करवीरैश्च पुन्नागैश्च सुपुष्पितैः ॥ २३ ॥ मालतीकुन्दगुल्मीश्च
 भाण्डीरैर्निचुलैस्तथा । अशोकैः सप्तपर्णैश्च केतकैरतिमुक्तकैः
 ॥ २४ ॥ अन्यैश्च विविधैर्बृक्षैः प्रमदेवोपशोभिताम् । अस्या-
 स्तीरे तु पूर्वोक्तः पर्वतो धातुमण्डितः ॥ २५ ॥ ऋषामूक इति
 ख्यातश्चित्तपुष्पितपादपः । हरिर्ऋक्षरजो नाम्नः पुत्रस्तस्य
 महात्मनः ॥ २६ ॥ अध्यास्ते तु महावीर्यः सुग्रीव इति विश्रुतः ।
 सुग्रीवमभिगच्छन्तं वानरेन्द्रं नरर्षभम् ॥ २७ ॥ इत्युवाच पुन-
 र्वाक्यं लक्ष्मणं सत्यविक्रमः । कथं मया विना सीतां शक्यं
 लक्ष्मणं जीवितुम् ॥ २८ ॥ इत्येवमुक्त्वा मदनाभिपीडितः स
 लक्ष्मणं वाक्यमनन्यचेतनः । विवेश पम्पां नलिनीं मनोरमां
 तमुत्तमं शोकमुद्दीरयानः ॥ २९ ॥ क्रमेण गत्वा प्रविलोकयन्
 वनं ददर्श पम्पां शुभदर्शकाननाम् । अनेकनानाविधपक्षि-
 संकुलां विवेश रामः सह लक्ष्मणेन ॥ ४० ॥

इत्यार्षे रामायणे वाल्मीकीये आरण्यकाण्डे

पञ्चसप्ततितमः सर्गः ।

आरण्यकाण्डम् समाप्तम् ।

रामायणम् ।



महर्षि वाल्मीकि प्रणीतम्

किष्किन्धाकाण्डम् ।



रायोपाधिकेन श्रीप्रतापचन्द्रेण

प्रकाशितम्

मूल्यं विना वितीर्यंश्च ।

जननी जन्मभूमिश्च स्वर्गादपि गरीयसी ।



कलिकाता राजधान्यां भारतयन्त्रे

श्रीप्रतापचन्द्ररायेण मुद्रितम् ।

शकाब्दाः १८०४ ।

संस्कृत

संस्कृत

संस्कृत

संस्कृत

— — —

संस्कृत

संस्कृत

संस्कृत

संस्कृत

— — —

संस्कृत

संस्कृत

संस्कृत

बाल्मीकिरामायणम् ।

किष्किन्ध्याकाण्डम् ।

श्रीगणेशाय नमः । स तां पुष्करणीं गत्वा पद्मोत्पलभ्रषा-
कुलाम् । रामः सौमित्रिसहितो विललापाकुलेन्द्रियः ॥ १ ॥
तत्र दृष्ट्वैव तां हर्षादिन्द्रियाणि च कम्पिते । स कामवशमापन्नः
सौमित्रिमिदमब्रवीत् ॥ २ ॥ सौमित्रे शोभते पम्पा वैदूर्य-
विमलोदका । फलपद्मोत्पलवती शोभिता विविधैर्द्रुमैः ॥ ३ ॥
सौमित्रे पश्य पम्पायाः काननं शुभदर्शनम् । यत्र राजन्ति
शैला वा द्रुमाः सशिखरा इव ॥ ४ ॥ मां तु शोकाभिसन्तप्त-
माधयः पीडयन्ति वै । भरतस्य च दुःखेन वैदेह्या हरणे-
न च ॥ ५ ॥ शोकार्तस्यापि मे पम्पा शोभते चित्रकानना ।
व्यवकीर्णैर्बहुविधैः पुष्पैः शीतोदका शिवा ॥ ६ ॥ नलिनै-
रपि संच्छन्ना ह्यत्यर्थशुभदर्शना । सर्वव्यालानुचरिता मृगद्विज-
समाकुला ॥ ७ ॥ अधिकं प्रतिभात्येतन्नीलपीतं तु शाद्वलम् ।
द्रुमाणां विविधैः पुष्पैः परिस्तोमैरिवार्पितम् ॥ ८ ॥ पुष्पभार-
समृद्धानि शिखराणि समन्ततः । लताभिः पुष्पिताग्राभिरुप-
गूढानि सर्वतः ॥ ९ ॥ मुख्यानि लोच्यं सौमित्रे कालः प्रचुर-
मन्मथः । गन्धवान् सुरभिर्मांसो जातपुष्पफलद्रुमः ॥ १० ॥

पश्य रूपाणि सौमित्रे धनानां पुष्पशालिनाम् । हृजतां पुष्प-
 वर्षाणि वर्षन्तोयमुचामिव ॥ ११ ॥ प्रस्तरैषु च रस्येषु विविधाः
 काननद्रुमाः । वायुवेगप्रचलिताः पुष्पैरव किरन्ति गाम् ॥ १२ ॥
 पतितैः पतमानैश्च पादपस्यैश्च मारुतः । कुसुमैः पश्य सौमित्रे
 क्रीडतीव समंततः ॥ १३ ॥ विक्षिपन् विविधाः शाखा नगानां
 कुसुनोत्कटाः । मारुतश्चलितस्थानैः षट्पदैरनुगीयते ॥ १४ ॥
 मत्तकोकिलसन्नादैर्नर्तयन्निव पादपान् । शैलकन्दरनिष्क्रान्तः
 प्रगीत इव चानिलः ॥ १५ ॥ तेन विक्षिपतात्यर्थं पवनेन
 समन्ततः । अमी संसक्तशाखाया ग्रथिता इव पादपाः ॥ १६ ॥
 स एष सुखसंस्पर्शो वाति चन्दनशीतलः । गन्धमभ्यवहन्
 पुष्पं अमापनयनोनिलः ॥ १७ ॥ अमी पवनविक्षिप्ता
 विनदन्तीव पादपाः । षट्पदैरनु कूजद्विर्वनेषु मधुगन्धिषु ॥ १८ ॥
 गिरिपस्येषु रस्येषु पुष्पवद्भिर्मनोरमैः । संसक्त शिखराः शैला
 विराजन्ति महाद्रुमैः ॥ १९ ॥ पुष्पसंच्छन्नशिखरा मारुतोत्-
 क्षेपवच्चलाः । अमी मधुकरोत्तसाः प्रगीता इव पादपाः ॥ २० ॥
 सुपुष्पितांसु पश्यैतान् कर्णिकारान् समन्ततः । हाटकप्रति-
 संच्छन्नान्तरान् पीताम्बरानिव ॥ २१ ॥ अयं वसन्तः सौमित्रे
 नानाविहगनादितः । सीतया विप्रहीनस्य शोकसन्दीपनो
 मम ॥ २२ ॥ मां हि शोकसमाक्रान्तं सन्तापयति मन्मथः ।
 हृष्टं प्रवदमानश्च समाह्वयति कोकिलः ॥ २३ ॥ एष दात्यूहको
 हृष्टो रस्ये मां वननिर्भरे । प्रणदन्मन्मथाविष्टं शोचयिष्यति
 लक्ष्मण ॥ २४ ॥ श्रुत्वैतस्य पुराशब्दमाश्रमस्था मम प्रिया ।
 मामाह्वय प्रमुदिता परमं प्रत्यनन्दत ॥ २५ ॥ एवं विचित्राः
 पतगा नानारावविराविणः । वृक्षगुल्लालताः पश्य सम्पतन्ति
 समन्ततः ॥ २६ ॥ विमिश्रा विहगाः पुंभिरात्मव्यूहाभि-
 नन्दिताः । भृङ्गराजप्रमुदिताः सौमित्रे मधुरस्वराः ॥ २७ ॥

अस्याः कूले प्रमुदिताः संघशः शकुनास्त्रिह । दात्युहरति-
 विकन्दैः पुंस्कोकिलरुतैरपि ॥ २८ ॥ स्वनन्ति पादपाशे मे
 ममानङ्गप्रदीपकाः । अशोकास्तवकांगारः षट्पदस्वन-
 निस्वनः ॥ २९ ॥ मां हि पल्लवताम्वार्चिर्वसन्ताग्निः प्रधक्षति ।
 न हि तां सूक्ष्मपद्माक्षीं सुकेशीं मृदुभाषिणीम् ॥ ३० ॥ अपश्यतो
 मे सौमित्रे जीवितेति प्रयोजनम् । अयं हि रुचिरस्तस्याः
 कालो रुचिरकाननः ॥ ३१ ॥ कोकिलाकुलसीमान्तो दयिता-
 या ममानघ । मन्मथायाससम्भूतो वसन्तगुणवर्धितः ॥ ३२ ॥
 अयं मां धक्षति क्षिप्रं शोकाग्निर्न चिरादिव । अपश्यतस्तां वनितां
 पश्यतो रुचिरान्द्रुमान् ॥ ३३ ॥ समायमात्मप्रभवो भूयस्त्वसुप-
 यास्यति । अदृश्यमाना वैदेही शोकं वर्द्धयतीह मे ॥ ३४ ॥
 दृश्यमानो वसन्तश्च स्वेदसंसर्गदूषकः । मां हि सा नृगशावाक्षी
 चिन्ताशोकवलात्कृतम् ॥ ३५ ॥ सन्तापयति सौमित्रे क्रूरश्चैत-
 वनानिलः । अमी मयूराः शोभन्ते प्रवृत्त्यंतस्तस्ततः ॥ ३६ ॥
 स्वैः पक्षैः पवनोद्भूतैर्गवाक्षैः स्फाटिकैरिव । शिखिनीभिः
 परिवृतास्त एते मदमूर्च्छिताः ॥ ३७ ॥ मन्मथाभिपरीतस्य
 मम मन्मथवर्द्धनाः । पश्य लक्ष्मण नृत्यन्तं मयूरसुपनृत्यति ॥ ३८ ॥
 शिखिनी मन्मथार्तेषा भर्तारं गिरिसानुनि । तामेव मनसा
 रामां मयूरोप्यनुधावति ॥ ३९ ॥ वितत्य रुचिरी पक्षी रुतै-
 रुपहसन्निव । मयूरस्य वने नूनं रक्षसा च हता प्रिया ॥ ४० ॥
 तस्मान्नृत्यति रम्येऽपु वनेषु सह कान्तया । मम त्वयं विनावासः
 पुष्पमासे मुदुःसहः ॥ ४१ ॥ पश्य लक्ष्मण संरागस्तिर्यग्यो-
 निगतेष्वपि । अधुना शिखिनी कामात् भर्तारमभिवर्तते ॥ ४२ ॥
 ममाप्येवं विशालाक्षी जानकी जातसम्भ्रमा । मदनेनाभिवर्ते-
 त यदि नापहता भवेत् ॥ ४३ ॥ पश्य लक्ष्मण पुष्पाणि निष्कतानि
 भवन्ति मे । पुष्पभारसमृद्धानां वनानां शिथिरात्यये ॥ ४४ ॥

रुचिराण्यपि पुष्पाणि पादपानामतिश्रिया । निष्फलानि
 महीं यान्ति समं मधुकरोत्करैः ॥ ४५ ॥ नदन्ति कामं शकुना
 मुदिताः संघशः कलम् । आह्वयन्त इवाव्योन्यं कामोन्मादक-
 रा मम ॥ ४६ ॥ वसन्तो यदि तत्रापि यत्र मे वसति प्रिया ।
 नूनं परवशा सीता सापि शोचत्यहं यथा ॥ ४७ ॥ नूनं न तु
 वसन्तस्तं देशं स्पृशति यत्र सा । कथं ह्यसितपद्माक्षी वर्त्तयेत्
 सा मया विना ॥ ४८ ॥ अथ वा वर्त्तते तत्र वसन्तो यत्र मे
 प्रिया । किं करिष्यति सुश्रोणी सा तु निर्भर्त्सितापरैः ॥ ४९ ॥
 श्यामा पद्मपलाशाक्षी मृदुभाषा च मे प्रिया । नूनं वसन्त-
 मासाद्य परित्यक्ष्यति जीवितम् ॥ ५० ॥ दृढं हि हृदये बद्धिर्मम
 सम्परिवर्त्तते । नालम्बतयितुं सीता साध्वी महिरहं गता ॥ ५१ ॥
 मयि भावो हि वैदेह्यास्तत्वतो विनिवेशितः । ममापि भावः
 सीतायां सर्वथा विनिवेशितः ॥ ५२ ॥ एष पुष्पवहो वायुः
 सुखस्पर्शो हिमावहः । तां विचिन्तयतः कान्तां पावकप्रतिमो
 मम ॥ ५३ ॥ सदासुखमहं मन्ये यं पुरा सह सीतया । मारुतः
 स विना सीतां शोकसञ्जननो मम ॥ ५४ ॥ तां विनाथ विहङ्गो-
 सौ पक्षी प्रणदितस्तदा । वायसः पादपगतः प्रहृष्टमभि-
 कूजति ॥ ५५ ॥ एष वै तत्र वैदेह्या विहगः प्रतिहारकः ।
 पक्षी मां तु विशालाक्ष्याः समीपमुपनेष्यति ॥ ५६ ॥ पश्य लक्ष्मण
 सन्नाहं वने मदविवर्द्धनम् । पुष्पिताग्रेषु वृक्षेषु द्विजानाम-
 वकूजताम् ॥ ५७ ॥ विचिन्तां पवनेनैतां असौ तिलकमञ्जरीम् ।
 षट्पदः सहसाभ्येति मदोद्धूतामिव प्रियाम् ॥ ५८ ॥ कामिनाम-
 यमत्यन्तमशोकः शोकवर्द्धनः । स्तवकैः पवनोत्क्षिप्तैस्तर्जयन्निव
 मा स्थितः ॥ ५९ ॥ अमी लक्ष्मण दृश्यन्ते चूताः कुसुमशालिनः ।
 विश्वमोक्षितमनसः साङ्गरागा नरा इव ॥ ६० ॥ सौमित्ते पश्य
 पन्पायाश्चित्रासु वनराजिषु । किन्नरा नरशाटूँल विचरन्ति

यतः सतः ॥ ६१ ॥ इमानि शुभगन्धीनि पश्य लक्ष्मण सर्वशः ।
 नलिनानि प्रकाशन्ते जले तरुणसूर्य्यवत् ॥ ६२ ॥ एषा प्रसन्न-
 सलिला पद्मनीलोत्पलायुता । हंसकारण्डवाकीर्णा सम्प्रा-
 सौगन्धिकायुता ॥ ६३ ॥ जले तरुणसूर्य्याभैः षट्पदा-
 हतकेसरैः । पङ्कजैः शोभते पम्पा समन्तादभिसंवृता ॥ ६४ ॥
 चक्रवाकयुता नित्यं चित्रप्रस्थवनान्तरा । मातङ्गमृगयूथैश्च
 शोभते सलिलार्थिभिः ॥ ६५ ॥ पवनाहतवेगाभिरुमिभि-
 र्विमलेम्भसि । पङ्कजानि विराजन्ते ताड्यमानानि लक्ष्मणा ॥ ६६ ॥
 पद्मपत्रविशालाक्षीं सततं प्रियपङ्कजाम् । अपश्यतो मे वैदेहीं
 जीवितं नाभिरोचते ॥ ६७ ॥ अहो कामस्य वामत्व यो गतामपि
 दुर्लभाम् । स्मारयिष्यति कलयाणीं कल्याणतरवादिनीम् ॥ ६८ ॥
 शक्यो धारयितुं कामो भवेद्भ्यागतो मया । यदि भूयो वसन्तो
 मां न हन्यात्पुष्पितद्रुमः ॥ ६९ ॥ यानि स्मरमणीयानि तथा
 सह भवन्ति मे । तान्येवारमणीयानि जायन्ते मे तथा विना ॥ ७० ॥
 पद्मकोशपलाशानि द्रष्टुं वृष्टिर्हि मन्यते । सीताया नेत्रकोशाभ्यां
 सदृशानीति लक्ष्मण ॥ ७१ ॥ पद्मकेसरसंस्पृष्टो वृक्षांतर-
 विनिःसृतः । निषवास इव सीताया वाति वायुर्मनोहरः ॥ ७२ ॥
 सौमित्रे पश्य पम्पाया दक्षिणे गिरिसानुनि । पुष्पितां
 कर्णिकारस्य यष्टिं परमशोभिताम् ॥ ७३ ॥ अधिकं शैलराजोयं
 धातुभिस्तु विभूषितः । विधिवत् सृजते रेहं वायुवेगविघ-
 टितम् ॥ ७४ ॥ गिरिप्रस्थास्तु सौमित्रे सर्वतः संप्रपुष्पितैः ।
 निष्पत्रैः सर्वतो रमैः प्रदोषा इव किंशुकैः ॥ ७५ ॥
 पम्पातीररुहाश्च मे संसिक्ता मधुगन्धिनः । मालती-
 मल्लिकापद्मकरवीराश्च पुष्पिताः ॥ ७६ ॥ केतक्यः सिन्दुवाराश्च
 वासन्तयः पुष्पिता वने । मातुलिङ्गाश्च पूर्णाश्च
 कुन्दगुल्मश्च सर्वशः ॥ ७७ ॥ चिरिबिल्ला मधुकाश्च

वज्रला वज्रलासथा । चम्पकास्तिलकाश्चैव नागवृक्षाश्च
 पुष्पिताः ॥ ७८ ॥ पद्मकाश्चैव शोभन्ते नीलाशोकाश्च पुष्पिताः ।
 लोधाश्च गिरिष्ठेषु सिंहकेशरपिञ्जराः ॥ ७९ ॥ अङ्गोलाश्च
 कुरण्टाश्च चूर्णकाः पारिभद्रकाः । चूताः पाटलयश्चापि
 क्रीविदाराश्च पुष्पिताः ॥ ८० ॥ सुचुकुन्दार्जुनाश्चैव दृश्यन्ते
 गिरिसानुषु । केतकोद्दालकाश्चैव शिरीषाः शिंशपा धवाः ॥ ८१ ॥
 शाल्मल्यः किंशुकाश्चैव रक्ताः कुरवकास्तथा । तिनिशा नक्त-
 मालाश्च चन्दनाः स्यन्दनास्तथा ॥ ८२ ॥ हिन्तालास्तिलकाश्चैव
 नागवृक्षाश्च पुष्पिताः । पुष्पितान् पुष्पिताग्राभिर्लताभिः परिवेष्टि-
 तान् ॥ ८३ ॥ द्रुमान् पश्येह सौमित्त्रे पम्पाया रुचिरान्वहन् ।
 वातविच्छिन्नविटपान् यथासन्नान्द्रुमानिमान् ॥ ८४ ॥ लताः
 समनुवर्तन्ते मत्ता इव वरस्त्रियः । पादपात्पादपं गच्छन्
 शैलाच्छैलं वनाहनम् ॥ ८५ ॥ वाति नैकरसास्वादसम्भोदित
 इवानिलः । केचित्पथ्या मकुसुमाः पादपा मधुगन्धिनः ॥ ८६ ॥
 केचिन्मुकुलसम्बीताः श्यामवर्णा इवावभुः । इदं स्मृष्टमिदं
 स्वादु प्रफुल्लमिदमित्यपि ॥ ८७ ॥ रागरक्तो मधुकरः कुसुमे-
 श्वेव लीयते । निलीय पुनरुत्पत्य सहसान्यत्र गच्छति । मधुलब्धो
 मधुकरः पम्पातोरद्रुमेष्वगौ ॥ ८८ ॥ इयं कुसुमसङ्घातैरुप-
 स्तीर्णा सुखाकृता । स्वयं निपतितैर्भूमिः शयनप्रस्तरैरिव ॥ ८९ ॥
 विविधा विविधैः पुष्पैस्तैरेव नगसानुषु । विस्तीर्णाः पीतरक्ता-
 भासौमित्त्रे प्रस्तारा कृताः ॥ ९० ॥ हिमान्ते पश्य सौमित्त्रे वृक्षाणां
 पुष्पसम्भवम् । पुष्पमासे हि तरवः सङ्घर्षादिव पुष्पिताः ॥ ९१ ॥
 आह्वयन्त इवान्योन्यं नगाः षट्पदनादिताः । कुसुमोत्तंस-
 विटपाः शोभन्ते षड् लक्षणम् ॥ ९२ ॥ एष कारणडवः पक्षी
 विगाह्य सलिलं शुभम् । रमते कान्तया सार्द्धं काममुद्दीप-
 यन्निव ॥ ९३ ॥ मन्दार्कन्यासु यदिदं रूपमेतन्ननोरमम् ।

स्थाने जगति विख्याता गुणास्तस्या मनोरमाः ॥ ९४ ॥ यदि
दृश्येत सा साध्वी यदिचेत्तु वसेमहि । स्पृहयेयं न शक्राय
भायोध्यायै रघूत्तम ॥ ९५ ॥ न ह्येवं रमणीयेषु शाद्वलेषु
तथा सह । रमतो मे भवेच्चिन्ता न स्पृहान्येषु वा भवेत् ॥ ९६ ॥
अमी हि विविधैः पुष्पैस्तरवो विविधच्छदाः । काननेस्मिन्
विना कान्तां चिन्तामुत्पादयन्ति मे ॥ ९७ ॥ पश्य शीतजलां
चेमां सौमित्रे पुष्कराश्रुताम् । चक्रवाकानुचरितां कारण्ड-
वनिषेविताम् ॥ ९८ ॥ श्वैः क्रौञ्चैश्च सम्पूर्णां महासृगनिषे-
विताम् । अधिकं शोभते पम्पा विक्रजद्विविहङ्गमैः ॥ ९९ ॥
दीपयन्तीव मे कामं विविधा मुदिता हिजाः । श्यामां चन्द्रमुखीं
स्मृत्वा प्रियां पद्मनिभेक्षणाम् ॥ १०० ॥ पश्य सानुषु चित्रेषु
सृगीभिः सहिताभ्युगान् । मां पुनर्दृग्गशावाच्या वैदेह्या विरही-
कृतम् ॥ १०१ ॥ व्यथयन्तीव मे चित्तं सञ्चरन्तस्ततस्ततः ।
अस्मिन् सानुनि रम्ये हि मत्तद्विजगणाकुले ॥ १०२ ॥ पश्येयं यदि
तां कान्तां ततः स्वस्ति भवेन्मम । जीवेयं खलु सौमित्रे मया
सह सुमध्यमा । सेवेत यदि वैदेही पम्पायाः पवनं शुभम् ॥ १०३ ॥
ण्डसौगन्धिकवहं शिवं शोकविनाशनम् । धन्या लक्ष्मण सेवन्ते
पम्पाया वनमारुतम् ॥ १०४ ॥ श्यामा पद्मपलाशाक्षीप्रिया
विरहिता मया । कथं धारयति प्राणान्विवशा जनका-
त्मजा ॥ १०५ ॥ किं नु वक्ष्यामि धर्मज्ञं राजानं सत्यवादिनम् ।
जनकं पृष्टसीतन्तं कुशलं जनसंसदि ॥ १०६ ॥ या मामनु-
गता मन्दं पित्रा प्रस्थापितं वनम् । सीता धर्मं समास्थाय क्व नु
सा वर्तते प्रिया ॥ १०७ ॥ तथा विहीनः कृपणः कथं लक्ष्मण
धारये । या मामनुगता राज्याद्भ्रष्टं विहतचतसम् ॥ १०८ ॥
तच्चार्वाचितपद्माक्षं सुगन्धि शुभमव्रणम् । अपश्यतो सुखं तस्याः
सीदतीव मतिर्मम ॥ १०९ ॥ क्षित्वास्यांतरयुतं गुणवन्धधुरं

हितम् । वैदेह्या वाक्यमतुलं कदा श्रोष्यामि लक्ष्मण ॥११०॥ प्राप्य
 दुःखं वने श्यामा मां मन्मथविकर्षितम् । नष्टदुःखेव हृष्टेव साध्वी
 साध्वभ्यभाषत ॥ १११ ॥ किंतु वक्ष्याम्ययोध्यायां कौशलायां
 हि नृपात्मज । क्व सा स्नुषेति पृच्छन्तीं कथं चाति मनस्वि-
 नीम् ॥ ११२ ॥ गच्छ लक्ष्मण पश्य त्वं भरतं भ्रातृवत्सलम् ।
 नह्यहं जीवितुं शक्तस्तामृते जनकात्मजाम् ॥ ११३ ॥ इति रामं
 महात्मानं विलपन्तमनायवत् । उवाच लक्ष्मणो भ्राता वचनं
 युक्तमव्ययम् ॥ ११४ ॥ संस्तं भ राम भद्रन्तेमाशुचः पुरुषोत्तम ।
 नेदृशानां मतिर्मन्दा भवत्यकलुषात्मनाम् ॥ ११५ ॥ स्मृत्वा
 वियोगजं दुःखं त्यज स्नेहं प्रिये जने । अतिस्नेहपरिष्वङ्गाद्-
 बतिरार्द्रापि दह्यते ॥११६॥ यदि गच्छति पातालं ततोभ्यधिक-
 मेववा । सर्वथा रावणस्तात न भविष्यति राघव ॥ ११७ ॥
 प्रवृत्तिलभ्यतां तावत्तस्य पापस्य रक्षसः । ततो हास्यति
 वा सीतां निधनं वागमिष्यति ॥ ११८ ॥ यदि याति द्वितेर्गर्भं
 रावणः सह सीतया । तत्राप्येनं हनिष्यामि नचेद्हास्यति
 मैथिलीम् ॥ ११९ ॥ स्वास्थं भद्रं भजस्वार्थं त्यजतां कृपणा
 मतिः । अर्थो हि नष्टकार्यार्थैरयत्नेनाधिगम्यते ॥ १२० ॥
 उत्साहो बलवानार्थं नास्त्युत्साहात्परं बलम् । सोत्साहस्य हि
 लोकेषु न किञ्चिदपि दुर्लभम् ॥ १२१ ॥ उत्साहवन्तः पुरुषा
 नावसीदन्ति कर्मसु । उत्साहमात्रमाश्रित्य प्रतिलप्स्याम
 जानकीम् ॥ १२२ ॥ त्यजतां कामवृत्तं त्वं शोकं संन्यस्य पृष्ठतः ।
 महात्मानं कृतात्मानमात्मानं नावबुध्यसे ॥ १२३ ॥ एवं
 सस्वोधितस्तेन शोकोपहतचेतनः । संन्यज्य शोकमोहञ्च
 रामो धैर्यमुपागमत् ॥ १२४ ॥ सोभ्यतिक्रामदव्यग्रस्तामचिन्तय-
 पराक्रमः । रामः पम्यां सुरचिरां रथ्यां पारिष्ववद्भुमाम् ॥१२५॥
 निरीक्षमाणः सहसा महात्मा सर्वं वनं निर्भरकन्दरञ्च ।

उद्दिग्मचेताः सह लक्ष्मणेन विचार्य्यं दुःखोपहतः प्रतस्थे ॥१२६॥
 तं मत्तमातङ्गविलासगामिनं गच्छन्तमव्यग्रमना महात्मा । स
 लक्ष्मणो राघवमिष्टचेष्टो ररत्न धर्मेण बलेन चैव ॥ १२७ ॥
 तावृष्यमूकस्य समीपचारी चरन्दर्शाद्भुतदर्शनीयौ । शाखा-
 मृगाणामधिपस्तरस्वी वितत्रसे नैव चिचेष्ट चेष्टम् ॥१२८॥ स तौ
 महात्मा गजमन्दगामी शाखामृगस्तत्र चरन् चरन्तौ । दृष्ट्वा
 विषादं परमं जगाम चिन्तापरीतो भयभारभग्नः ॥ १२९ ॥
 तमाश्रमं पुण्यसुखं शरण्यं सदैव शाखासृगसेवितान्तम् । तंस्ताश्च
 दृष्ट्वा हरयो विजग्मुर्महौजसौ राघवलक्ष्मणौ तौ ॥ १३० ॥

इत्यार्षे रामायणे वाल्मीकीये किष्किन्ध्याकाण्डे

प्रथमः सर्गः ।

— २३० —

तौ तु दृष्ट्वा महात्मानौ भ्रातरौ रामलक्ष्मणौ । वरायुध-
 धरौ वीरौ सुग्रीवः शङ्कितोभवत् ॥ १ ॥ उद्दिग्महृदयः सर्वा
 दिशः समवलोकयन् । न व्यतिष्ठत कस्मिंश्चिद्देशे वानरपुङ्गवः
 ॥ २ ॥ नैव चक्रे मनः स्यातुं वीक्षमाणो महाबलौ । कपेः
 परमभीतस्य चित्तं व्यवससाद् ह ॥ ३ ॥ चिन्तयित्वा स धर्मात्मा
 विमृश्य गुरुलाघवम् । सुग्रीवः परमोद्दिग्मः सर्वैस्त्रैर्वानरैः सह
 ॥ ४ ॥ ततः स सचिवेभ्यस्तु सुग्रीवः प्लवगाधिपः । शशंस पर-
 मोद्दिग्मः पश्यन्तौ रामलक्ष्मणौ ॥५॥ एतौ वनमिदं दुर्गं वालि-
 प्रणिहितौ ध्रुवम् । छद्मना चीरवसनौ प्रचरन्ताविहागतौ ॥६॥
 ततः सुग्रीवसचिवा दृष्ट्वा परमधन्विनौ । जग्मुर्गिरितटात्तस्मा-
 दन्यच्छिखरमुत्तमम् ॥ ७ ॥ ते क्षिप्रमभिगम्याथ यूथपा यूथ-
 पर्षभम् । हरयो वानरश्रेष्ठं परिवार्य्योपतस्थिरे ॥ ८ ॥ एव-
 मेकायनगताः प्लवमाना गिरेर्गिरिम् । प्रकम्पयन्तो वेगेन गि-

रीणां शिखराणि च ॥ ९ ॥ ततः शाखावृगाः सर्वे भ्रवमाना
 महाबलाः । बभञ्जुश्च नगांस्तत्र पुष्पितान्दुर्गमाश्रितान् ॥ १० ॥
 आप्रवन्तो हरिवराः सर्वतस्तं महागिरिम् । सुगमार्जारशार्दूलां-
 स्त्रासयन्तो ययुस्तदा ॥ ११ ॥ ततः सुग्रीवसचिवाः पर्वतेन्द्रे
 समाहिताः । सङ्गस्य कपिसुखेन सर्वे प्राञ्जलयः स्थिताः ॥ १२ ॥
 ततस्तु भयसन्त्रस्तं वालिकिल्विषयङ्कितम् । उवाच हनुमान्
 वाक्यं सुग्रीवं वाक्यकोविदः ॥ १३ ॥ सम्भ्रमस्त्यज्यतामेष सर्वे-
 र्वालिक्वते महान् । मलयोयं गिरिवरो भयं नेहास्ति वालिनः
 ॥ १४ ॥ यस्यादुहिग्मचेतास्त्वं विद्रुतो हरिपुङ्गवः । तं क्रूर-
 दर्शनं क्रूरं नेह पश्यामि वालिनम् ॥ १५ ॥ यस्यात्तव भयं
 सौम्य पूर्वजात् पापकर्मणः । स नेह वाली दुष्टात्मान ते पश्या-
 स्यहं भयम् ॥ १६ ॥ अहो शाखावृगत्त्वं ते व्यक्तमेव भ्रवंगम ।
 लघुचित्ततयात्मानं न स्थापयसि यो मती ॥ १७ ॥ बुद्धिविज्ञान-
 सम्पन्न इङ्गितैः सर्वमाचर । न ह्यबुद्धिं गतो राजा सर्वभूतानि
 शक्ति हि ॥ १८ ॥ सुग्रीवस्तु शुभं वाक्यं श्रुत्वा सर्वं हनुमतः ।
 ततः शुभतरं वाक्यं हनुमन्तमुवाच ह ॥ १९ ॥ दीर्घबाहू विशा-
 लाक्षी शरचापासिधारिणी । कस्य न स्याद्भयं दृष्ट्वा ह्येतौ सुर-
 सुतोपमौ ॥ २० ॥ वालिप्रणिहितावेव शङ्केहं पुरुषोत्तमौ ।
 राजानो बहुमित्राश्च विश्वासो नात्र हि क्षमः ॥ २१ ॥ अरयश्च
 मनुष्येण विज्ञेयाश्चङ्गचारिणः । विश्वस्तानामविश्वस्ताश्चि-
 द्रेषु प्रहरन्त्यपि ॥ २२ ॥ कृत्येषु वाली मेधावी राजानो बहु-
 दर्शिनः । भवन्ति परहन्तारस्तो ज्ञेयाः प्राकृतैर्नरैः ॥ २३ ॥ तौ
 त्वया प्राकृतेनेव गत्वा ज्ञेयौ ह्यवङ्गम । इङ्गितानां प्रकारैश्च रूप-
 व्याभावयेन च ॥ २४ ॥ लक्षयस्व तयोर्भावं प्रहृष्टमनसौ यदि ।
 विश्वासयन् प्रशंसाभिरिङ्गितैश्च पुनः पुनः ॥ २५ ॥ समैवाभि-
 मुखं स्थित्वा पृच्छ त्वं हरिपुङ्गव । प्रयोजनं प्रवेशस्य वनस्यास्य

घनुर्घरी ॥ २६ ॥ शुद्धात्मानो यदि त्वेतौ जानीहि त्वं ह्रवं-
गम । व्याभाषितैर्वा रूपैर्वा विज्ञेया दुष्टतमयोः ॥ २७ ॥
इत्येवं कपिराजेन सन्दिष्टो मारुतात्मजः । चकार गमने बुद्धिं
यत्र तौ रामलक्ष्मणौ ॥ २८ ॥ तथेति सम्पूज्य वचस्तु तस्य कपिः
सुभीतस्य दुरासदस्य । महानुभावो हनुमान् ययौ तदा स यत्र
रामोतिबली सलक्ष्मणः ॥ २९ ॥

इत्यार्षे रामायणे वाल्मीकीये किष्किन्ध्याकाण्डे

द्वितीयः सर्गः ।

वचो विज्ञाय हनुमान् सुग्रीवस्य महात्मनः । पर्वतादृष्य-
सूकात्तु पुङ्गवे यत्र राघवौ ॥ १ ॥ कपिरूपं परित्यज्य हनुमान्
मारुतात्मजः । भिक्षुरूपं ततो भेजे शठबुद्धितया कपिः ॥ २ ॥
ततः स हनुमान् वाचा श्लक्ष्णया सुमनोज्ञया । विनीतवदुपा-
गस्य राघवौ प्रस्थिपत्य च ॥ ३ ॥ आवभाषे च तौ वीरौ यथा-
वत् प्रशशंस च । सम्पूज्य त्रिधिवह्वीरौ हनुमान् वानरोत्तमः
॥ ४ ॥ उवाच कामतो वाक्यं मृदु सत्यपराक्रमी । राजर्षिदेव-
प्रतिमौ तापसौ संश्रितव्रतौ ॥ ५ ॥ देशं कथमिदं प्राप्ती भवन्तौ
वरवर्णिनी । त्रासयन्तौ स्वगणानन्यांश्च वनचारिणः ॥ ६ ॥
पद्मातीररुहान् वृक्षान् वीक्षमाणौ समन्ततः । इमां नदीं
शुभजलां शोभयन्तौ तरस्विनी ॥ ७ ॥ धैर्यवन्तौ सुवर्णाभौ
कौ युवां चीरवाससौ । निश्वसन्तौ वरभुजौ पीडयन्ताविमाः
प्रजाः ॥ ८ ॥ सिंहविप्रेक्षितौ वीरौ महाबलपराक्रमौ । शक्र-
चापनिभे चापे गृहीत्वा शत्रुनाशनौ ॥ ९ ॥ श्रीमन्तौ रूप-
सम्पन्नौ वृषभश्रेष्ठविक्रमौ । हस्तिहस्तोपमभुजौ द्युतिसन्तौ
नरर्षभौ ॥ १० ॥ प्रभया पर्वतेन्द्रोसौ युवथोरवभासितः । हा-

ज्यार्हावमरप्रस्थौ कथं देशमिहागतौ ॥ ११ ॥ पद्मपत्रे क्षणौ
 वीरौ जटामण्डलधारिणौ । अन्योन्यसदृशौ वीरौ देवलोका-
 दिहागतौ ॥ १२ ॥ यदृच्छयेव संप्राप्तौ चन्द्रसूर्यौ वसुन्धराम् ।
 विशालवक्षसौ वीरौ मानुषौ देवरूपिणौ ॥ १३ ॥ सिंहस्कन्धौ
 महोत्साहौ समदाविव गोवृषौ । आयताशामुवृत्ताश्च बाहवः
 परिषोपमाः ॥ १४ ॥ सर्वभूषणभूषार्हाः किमर्थं न विभूषिताः ।
 उभौ योग्यावहं मन्ये रक्षितुं पृथिवीमिमाम् ॥ १५ ॥ ससागर-
 वनां कृत्स्नां विन्ध्यमेरुविभूषिताम् । इमे च धनुषी चित्रे श्लक्ष्णे
 चित्रानुलेपने ॥ १६ ॥ प्रकाश्यते यथेन्द्रस्य वज्रहेमविभूषिते ।
 संपूर्णाश्च शितैर्वाणैस्तूणाश्च शुभदर्शनाः ॥ १७ ॥ जीवितान्त-
 करैर्घोरैर्ज्वलद्भिरिव पन्नगैः । महाप्रमाणौ विषुलौ तप्तहाटक-
 भूषणौ ॥ १८ ॥ खड्गावेतौ विराजेते निर्मुक्तभुजगाविव ।
 एवं मां परिमाषन्तं कस्माद्द्वै नाभिभाषथ ॥ १९ ॥ सुग्रीवो नाम
 धर्मात्मा कश्चिद्दानरपुङ्गवः । वीरो विनिकृतो भ्रात्रा जगद्भ्रमति-
 दुःखितः ॥ २० ॥ प्राप्तोऽहं प्रेषितस्तेन सुग्रीवेण महात्मना ।
 राज्ञा वानरमुख्यानां हनुमान्नाम वानरः ॥ २१ ॥ युवाभ्यां स
 हि धर्मात्मा सुग्रीवः सख्यसिच्छति । तस्य मां सचिवं वित्त-
 वानरं पवनात्मजम् ॥ २२ ॥ भिन्नरूपप्रतिच्छन्नं सुग्रीवप्रिय-
 कारणात् । ऋष्यमूकादिह प्राप्तं कामगं कामचारिणम् ॥ २३ ॥
 एवमुक्त्वा तु हनुमान् तौ वीरौ रामलक्ष्मणौ । वाक्यज्ञो वाक्य-
 कुशलः पुनर्नीवाच किञ्चन ॥ २४ ॥ एतच्छ्रुत्वा वचस्तस्य रामो
 लक्ष्मणमब्रवीत् । प्रहृष्टवदनः श्रीमान् भ्रातरं पार्श्वतः स्थितम्
 ॥ २५ ॥ सचिवीयं कपीन्द्रस्य सुग्रीवस्य महात्मनः । तमेव काञ्च-
 माणस्य समान्तिकमिहागतः ॥ २६ ॥ तमभ्यभाष सौमित्रे
 सुग्रीवसचिवं कपिम् । वाक्यज्ञं मधुरैर्वाक्यैः स्नेहयुक्तमरिन्दम
 ॥ २७ ॥ ना ऋग्वेदविनीतस्य ना यजुर्वेदधारिणः । ना साम-

वेदविदुषः शक्यमेवं विभाषितुम् ॥ २८ ॥ नूनं व्याकरणं कृतस्त्र-
मनेन बद्धवा श्रुतं । बद्ध व्याहरतानेन न किञ्चिदप्यब्धितम्
॥ २९ ॥ न मुखे नेत्रयोश्चापि ललाटे च भ्रुवोस्तथा । अन्ये-
ष्वपि च सर्वेषु दोषः संविदितः क्वचित् ॥ ३० ॥ अविस्तरमस-
न्दिग्धमविलंबितमथयम् । उरस्थं कण्ठगं वाक्यं वर्तते मध्यम-
स्वरम् ॥ ३१ ॥ संस्कारक्रमसम्पन्नामङ्गतामविलंबिताम् । उच्चा-
रयति कल्याणीं वाचं हृदयहर्षिणीम् ॥ ३२ ॥ अनया चित्रया
वाचा त्रिस्थानथञ्जनस्थया । कस्य नाराध्यते चित्तमुद्यतासेर-
रेरपि ॥ ३३ ॥ एवंविधो यस्य दूतो न भवेत् पाथिवस्य तु ।
सिध्यन्ति हि कथं तस्य कार्याणां गतयो नघ ॥ ३४ ॥ एवं गुण-
गणैर्युक्ता यस्य स्युः कार्यसाधकाः । तस्य सिध्यन्ति सर्वेर्था दूत-
वाक्यप्रचोदिताः ॥ ३५ ॥ एवमुक्तस्तु सौमित्रिः सुग्रीवसचिवं
कपिम् । अभ्यभाषत वाक्यज्ञो वाक्यज्ञं पवनात्मजम् ॥ ३६ ॥ विदि-
ता नौ गुणा विद्वन् सुग्रीवस्य महात्मनः । तमेव चावां मार्गावः
सुग्रीवं ह्रवगेश्वरम् ॥ ३७ ॥ यथा ब्रवीषि हनुमन् सुग्रीववच-
नादिह । तत्तथा हि करिष्याषी वचनात्तव सत्तम ॥ ३८ ॥
तत्तस्य वाक्यं निपुणं निशम्य प्रहृष्टरूपः पवनात्मजः कपिः ।
मनः समाधाय जयोपपत्तौ सख्यं तदा कर्तुमियेष ताभ्याम् ॥ ३८ ॥

इत्यार्षे रामायणे वाल्मीकीये किष्किन्ध्याकाण्डे

तृतीयः सर्गः ।

—*—

ततः प्रहृष्टो हनुमान् कृत्यवानिति तद्वचः । श्रुत्वा मधुर-
भावं च सुग्रीवं मनसा गतः ॥ १ ॥ भाव्यो राज्यागमस्तस्य सुग्री-
वस्य महात्मनः । यदयं कृत्यवान् प्राप्तः कृत्यं चैतदुपागतम् ॥ २ ॥
ततः परमसंहृष्टो हनुमान् ह्रवगोत्तमः । प्रत्युवाच ततो वाक्यं

रामं वाक्यविशारदम् ॥ ३ ॥ किमर्थं च वनं घोरं पम्पाकानन-
 मण्डितम् । आगतः सानुजो दुर्गं नानाध्यालम्बगायुतम् ॥ ४ ॥
 तस्य तद्वचनं श्रुत्वा लक्ष्मणो रामबोदितः । आचवत्ते महात्मानं
 रामं दशरथात्मजम् ॥ ५ ॥ राजा दशरथो नाम ह्युतिमान्
 धर्मवत्सलः । चातुर्वर्ण्यं स्वधर्मेण नित्यमेवाभ्यपालयन् ॥ ६ ॥
 न दृष्ट्वा विद्यते तस्य स तु द्वेष्टि न कञ्चन । स तु सवषु भूतेषु
 पितामह इवापरः ॥ ७ ॥ अग्निष्टोमादिभिर्यज्ञैरिष्टवानोप्त-
 दक्षिणैः । तस्यायं पूर्वजः पुत्रो रामो नाम जनैः श्रुतः ॥ ८ ॥
 शरण्यः सवभूतानां पितुर्निर्देशपारगः । ज्येष्ठो दशरथस्यायं
 पुत्राणां गुणवन्तरः ॥ ९ ॥ राजलक्षणसंयुक्तः संयुक्तो राज्यसम्पदा ।
 राज्याङ्गुष्ठो मया वस्तुं वने सार्द्धमिहागतः ॥ १० ॥ भार्य्या च
 महाभाग सीतयानुगतो वशी । दिनक्षये महातेजाः प्रभयेव
 दिवाकरः ॥ ११ ॥ अहमस्यावरो भ्राता गुणैर्दास्यमुपागतः ।
 कृतज्ञस्य बद्धज्ञस्य लक्ष्मणो नाम नामतः ॥ १२ ॥ सुखार्हस्य
 महार्हस्य सर्वभूतहितात्मनः । ऐश्वर्य्येण विहीनस्य वनवासे
 रतस्य च ॥ १३ ॥ रक्षसापहता भार्य्या रहिते कामरूपिणा ।
 तच्च न ज्ञायते रक्षः पत्नी येनास्य चाहता ॥ १४ ॥ दनुर्नाम दितेः
 पुत्रः शापाद्राक्षसताङ्गतः । आख्यातस्तेन सुग्रीवः समर्थो वान-
 राधिपः ॥ १५ ॥ स ज्ञास्यति महावीर्य्यस्तव भार्य्यापहारिणाम् ।
 एवमुक्त्वा दनुः स्वर्गं भ्राजमानो दिवं गतः ॥ १६ ॥ एतत्ते सर्व-
 माख्यातं यथातथ्येन पृच्छतः । अहं चैव च रामश्च सुग्रीवं
 शरणं गता ॥ १७ ॥ एष दत्त्वा च वित्तानि प्राप्य चानुत्तमं
 यशः । लोकनाथः पुरा भूत्वा सुग्रीवं नाथमिच्छति ॥ १८ ॥
 सीता यस्य स्नुषा चासीच्छरण्यो धर्मवत्सलः । तस्य पुत्रः शर-
 ण्यस्य सुग्रीवं शरणं गतः ॥ १९ ॥ सर्वलोकस्य धर्मात्मा शरण्यः
 शरणं पुरा । गुरुर्मे राघवः सोऽयं सुग्रीवं शरणं गतः ॥ २० ॥

यस्य प्रसादैः सततं प्रसीदेयुरिमाः प्रजाः । स रामो वानरेन्द्रस्य
 प्रसादमभिकाञ्छते ॥ २१ ॥ येन सर्वगुणोपेताः पृथिव्यां सर्व-
 पाथिवाः । मानिताः सततं राज्ञा सदा दशरथेन वै ॥ २२ ॥
 तस्यायं पूर्वजः पुत्रः त्रिषु लोकेषु विश्रुतः । सुग्रीवं वानरेन्द्रन्तु
 रामः शरणमागतः ॥ २३ ॥ शोकाभिभूते रामे तु शोकार्ते
 शरणं गते । कर्तुमर्हति सुग्रीवः प्रसादं सह यूथपैः ॥ २४ ॥ एवं
 ब्रुवाणं सीमित्रिं करुणं साश्रुपातनं । हनुमान् प्रत्युवाचेदं
 वाक्यं वाक्यविशारदः ॥ २५ ॥ द्रष्टव्या बुद्धिसम्पन्ना जितक्रीधा
 जितेन्द्रियाः । द्रष्टव्या वानरेन्द्रेण दिष्ट्या दर्शनमागताः ॥ २६ ॥
 स हि राज्याच्च विभ्रष्टः कृतवैरश्च वालिना । हतदारो वने
 तस्ती भ्रात्रा विनिकृतो भृशम् ॥ २७ ॥ करिष्यति स साहाय्यं
 युवयोर्भास्करात्मजः । सुग्रीवः सह चास्माभिः सीतायाः परिमार्गणे
 ॥ २८ ॥ इत्येवमुक्त्वा हनुमान् श्लक्ष्णं मधुरया गिरा । वभाषे साधु
 गच्छामः सुग्रीवमिति राघवम् ॥ २९ ॥ एवं ब्रुवन्तं धर्मात्मा हनुमन्तं
 सलक्ष्मणः । प्रतिपूज्य यथान्यायमिदं प्रोवाच राघवम् ॥ ३० ॥
 कपिः कथयते हृष्टो यथायं मारुतात्मजः । कृतवान् सीपि संप्राप्तः
 कृतकृत्योसि राघव ॥ ३१ ॥ प्रसन्नमुखवर्णश्च व्यक्तं हृष्टश्च भाषते ।
 नानृतं वक्ष्यते वीरो हनुमान् मारुतात्मजः ॥ ३२ ॥ ततः स सुमहा-
 प्राज्ञो हनुमान् मारुतात्मजः । जगामादाय तौ वीरौ हरिराजाय
 राघवौ ॥ ३३ ॥ भिक्षुरूपं परित्यज्य वानरं रूपमास्थितः । पृष्ट-
 मारोष्य तौ वीरौ जगाम कपिकुञ्जरः ॥ ३४ ॥ स तु विपुल-
 यशाः कपिप्रवीरः पवनसुतः कृतकृत्यवत् प्रहृष्टः । गिरिवरमुख-
 विक्रमप्रयातः स शुभमतिः सह रामलक्ष्मणाभ्याम् ॥ ३५ ॥

इत्यार्षे रामायणे वाल्मीकीये किष्किन्ध्याकाण्डे

चतुर्थः सर्गः ।

ऋष्यमूकान्तु हनूमान् गत्वा तं मलयं गिरिम् । आचवत्ते
 तदा वीरौ कपिराजाय राघवौ ॥ १ ॥ अयं रामो महाप्राज्ञ
 संप्राप्तो दृढविक्रमः । लङ्काणेन सह भ्राता रामीयं सत्यविक्रमः
 ॥ २ ॥ इच्छाकूणां कुले जातो रामो दशरथात्मजः । धर्मे
 निगदितश्चैव पितुर्निर्देशकारकः ॥ ३ ॥ राजसूयाश्वमेधैश्च
 वङ्गिर्येनाभितर्पितः । दक्षिणाश्च तथोत्सृष्टा गावः शतसह-
 स्रशः ॥ ४ ॥ तपसा सत्यवाक्येन वसुधा तेन पालिता । स्त्री-
 हेतोस्तस्य पुत्रोयं रामोरण्यं समागतः ॥ ५ ॥ तस्यास्य वसतो-
 रण्ये नियतस्य महात्मनः । रावणेन हृता भार्या स त्वां शरण-
 मागतः ॥ ६ ॥ भवता सख्यकामौ तौ भ्रातरौ रामकच्छणी ।
 प्रगृह्य चार्चयस्वैतौ पूजनीयतमावुभौ ॥ ७ ॥ श्रुत्वा हनूमतो
 वाक्यं सुग्रीवो वानराधिपः । दर्शनीयतमो भूत्वा प्रीत्योवाच
 च राघवम् ॥ ८ ॥ भवान् धर्मविनीतश्च सुतपाः सर्वधत्सलः ।
 आख्याता वायुपुत्रेण तत्वतो मे भवद्गुणाः ॥ ९ ॥ तन्ममैवेष
 सत्कारो लाभश्चैवोत्तमः प्रभो । यत्त्वमिच्छसि सौहार्दं वानरेण
 मया सह ॥ १० ॥ रोचते यदि मे सख्यं बाहुरेष प्रसारितः ।
 गृह्यतां पाणिना पाणिर्मर्यादा बध्यतां ध्रुवा ॥ ११ ॥ एतत्तु
 वचनं श्रुत्वा सुग्रीवस्य सुभाषितम् । संप्रहृष्टमना हस्तं पीडया-
 मास पाणिना ॥ १२ ॥ हृष्टः सौहृदमालंब्य पर्यष्वजत पीडि-
 तम् । ततो हनूमान् सत्यज्य भिक्षुरूपमरिन्दमः ॥ १३ ॥
 काण्डयोः स्वेन रूपेण जनयामास पावकम् । दीप्यमानं ततो वङ्गिं
 पृष्परभ्यर्च्य सत्कृतम् ॥ १४ ॥ तयोर्मध्ये तु सुप्रीतो निदधौ
 सुसमाहितः । ततोऽग्निं दीप्यमानं तौ चक्रतुश्च प्रदक्षिणम् ॥ १५ ॥
 सुग्रीवो राघवश्चैव वयस्यत्वमुपागतौ । ततः सुप्रीतमनसौ ता-
 वुभौ हरिराघवौ ॥ १६ ॥ अन्योन्यमभिवीक्षन्तौ न तृप्तिमभि-
 जग्मतुः । त्वं वयस्योऽसि हृद्यो मे एकं दुःखं सुखं च नौ ॥ १७ ॥

सुग्रीवं राघवो वाक्यमित्युवाच प्रहृष्टवत् । ततः सुपर्णबहुलां भङ्क्ता
 शाखां सुपुष्पिताम् ॥ १८ ॥ सालस्यास्तीर्थं सुग्रीवो निषसाद् स
 राघवः । लक्ष्मणायाय संहृष्टो हनूमान् मारुतात्मजः ॥ १९ ॥
 शाखाश्चन्दनवृक्षस्य ददौ परमपुष्पिताम् । ततः प्रहृष्टः सुग्रीवः
 श्लक्ष्णं मिधुरया गिरा ॥ २० ॥ प्रत्युवाच तदा रामं हर्ष-
 व्याकुललोचनः । अहं विनिवृत्तो राम चरामीह भया-
 दितः ॥ २१ ॥ हतभास्वी वने त्वस्रो दुर्गमेतदुपाश्रितः । सोऽहं
 त्वस्रो वने भीतो वसामुपङ्गान्तचेतनः ॥ २२ ॥ वालिना निवृत्तो
 भ्रात्रा कृतवैरश्च राघव । वालिनो मे महाभाग भयार्तस्या-
 भयं कुरु ॥ २३ ॥ कर्तुमर्हसि काकुत्स्थ भयं मे न भवेद्यथा ।
 एवमुक्तस्तु तेजस्वी धर्मज्ञो धर्मवत्सलः ॥ २४ ॥ प्रत्यभाषत
 काकुत्स्थः सुग्रीवं प्रहसन्निव । उपकारफलं मित्वं विदितं
 मे महाकपे ॥ २५ ॥ वालिनं तं वधिष्यामि तव भार्याप-
 हारिणम् । अमोघाः सूर्ध्वसंकाशा ममेमे निशिताः शराः ॥ २६ ॥
 तस्मिन्वालिनि दुर्वृत्ते निपतिष्यन्ति वेगिताः । कङ्कपत्रपरि-
 कृन्ना महेन्द्राशनिसन्निभाः ॥ २७ ॥ तीक्ष्णाग्रा ऋजुपर्वाणः
 सरोषा भुजगा इव । तमद्य वालिनं पश्य तीक्ष्णैराशीविषो-
 पमैः ॥ २८ ॥ शरैर्विनिहितं भूमौ प्रकीर्णमिव पवतम् । स तु
 तद्वचनं श्रुत्वा राघवस्यात्मनो हितम् । सुग्रीवः परमः प्रीतः
 परमं वाक्यमब्रवीत् ॥ २९ ॥ तव प्रसादेन वृसिंह वीर प्रियाञ्च
 राज्यञ्च समाप्नुयामहम् । तथा कुरु त्वं नरदेव वैरिणं यथा
 न हिंस्यात्स पुनर्ममाग्रजम् ॥ ३० ॥ सीताकपीन्द्रक्षणादाचराणां
 राजीवहेमज्वलनोपमानि । सुग्रीवरामप्रणयप्रसङ्गे वामानि
 नेत्राणि समं स्फुरन्ति ॥ ३१ ॥

इत्यार्षे रामायणे वाल्मीकीये किष्किन्ध्याकाण्डे

पञ्चमः सर्गः ।

पुनरेवाब्रवीत् प्रीतो राघवं रघुनन्दनम् । अयमाख्याति ते
 राम सेवको मन्त्रिसत्तमः ॥ १ ॥ हनूमान् यन्निमित्तं त्वं
 निर्जनं वनमागतः । लक्ष्मणेन सह भ्रात्रा वसतश्च वने तव ॥२॥
 रक्षसापहृता भार्या मैथिली जनकात्मजा । त्वया विमुक्ता
 रुदती लक्ष्मणेन च धीमता ॥ ३ ॥ अन्तरं प्रेषुना तेन
 हत्वा गृध्रं जटायुषम् । भार्यावियोगजं दुःखं प्रापितस्तेन
 रक्षसा ॥ ४ ॥ भार्यावियोगजं दुःखं न चिरात्त्वं विमोक्षसे ।
 अहं तामानयिष्यामि नष्टां देवश्रुतीमिव ॥ ५ ॥ रसातले
 वा वर्तन्तीं वर्तन्तीं वा नभस्यले । अहमानीय दास्यामि तव
 भार्यामरिन्दम् ॥ ६ ॥ इदं तथ्यं मम वचस्त्वमवैहि च राघव ।
 न शक्या सा जरयितुमपि सेन्द्रैः सुरासुरैः ॥ ७ ॥ तव भार्या
 महाबाहो भक्ष्यं विषकृतं यथा । त्यज शोकं महाबाहो तां
 कान्तामानयामि ते ॥ ८ ॥ अनुमानात्तु जानामि मैथिली
 सा न संशयः । ह्रियमाणा मया दृष्टा रक्षसा रौद्रकर्मणा ॥९॥
 क्रोशन्ती राम रामेति लक्ष्मणेति च विस्वरम् । स्फुरन्ती
 रावणस्यांके पन्नगेन्द्रवधूर्यथा ॥ १० ॥ आत्मना पञ्चमं मां हि
 दृष्ट्वा शैलतले स्थितम् । उत्तरीयं तया त्यक्तं शुभान्याभरणानि
 च ॥ ११ ॥ तान्यस्त्राभिर्गृहीतानि निहितानि च राघव ।
 आनयिष्याम्यहं तानि प्रत्यभिज्ञातुमर्हसि ॥ १२ ॥ तम-
 ब्रवीत्ततो रामः सुग्रीवं प्रियवादिनम् । आनयस्व सखे शीघ्रं
 किमर्थं प्रविलम्बसे ॥ १३ ॥ एवमुक्तस्तु सुग्रीवः शैलस्य गहनां
 गुहाम् । प्रविवेश ततः शीघ्रं राघवप्रियकास्यया ॥१४॥ उत्तरीयं
 गृहीत्वा तु स तान्याभरणानि च । इदं पश्येति रामाय
 दर्शयामास वानरः ॥ १५ ॥ ततो गृहीत्वा वासस्तु शुभान्या-
 भरणानि च । अभवद्वाष्पसंरुद्धो नीहारेणेव चन्द्रमाः ॥ १६ ॥
 सीतास्ते हप्रवृत्तेन स तु वाष्पेण दूषितः । हा प्रियेति रुदन्धै-

यामुत्सृज्य न्यपतत् चित्तौ ॥ १७ ॥ हृदि कृत्वा स बहुशस्त-
मलंकारमुत्तमम् । निशश्वास भृशं सर्पो विलस्य इव
रोषितः ॥ १८ ॥ अविच्छिन्नामृवेगसु सौमित्रिं प्रेक्ष्य पार्श्वतः ।
परिदेवयितुं दीनं रामः समुपचक्रमे ॥ १९ ॥ पश्य लक्ष्मण
वैदेह्या मन्त्यक्तं ह्रियमाणया । उत्तरीयमिदं भूमौ शरोर-
ङ्गुप्रणानि च ॥ २० ॥ शादलिन्यां ध्रुवं भूम्यां सीतया ह्रिय-
माणया । उत्सृष्टं भूषणमिदं तयारूपं हि दृश्यते ॥ २१ ॥
एवमुक्तस्तु रामेण लक्ष्मणो वाक्यमब्रवीत् । नाहं जानामि
केयूरे नाहं जानामि कुण्डले ॥ २२ ॥ नूपुरे त्वभिजानामि
नित्यं पादाभिवन्दनात् । ततस्तु राघवो वाक्यं सुग्रीवमिदं
मब्रवीत् ॥ २३ ॥ ब्रूहि सुग्रीव कं देशं ह्रियन्ती लक्षिता
त्वया । रक्षसा रौद्ररूपेण मम प्राणप्रिया हृता ॥ २४ ॥ क्व वा
वसति तद्रक्षो महद्वासनदं मम । यन्निमित्तमहं सर्वान्नाशयि-
ष्यामि राक्षसान् ॥ २५ ॥ हरता मैथिलीं येन मां च रोषयता
ध्रुवम् । आत्मनो जीवितान्ताय सत्युद्धारमपाहतम् ॥ २६ ॥
मम दयिततमा हृता वनाद्रजनिचरेण विमथ्य येन सा । कथय
मम रिपुं तमद्य श्ववगपते यमसन्निधिं नयामि ॥ २७ ॥

इत्यार्षे रामायणे वाल्मीकीये किष्किन्ध्याकाण्डे

षष्ठः सर्गः ।

—००—

एवमुक्तस्तु सुग्रीवो रामेणार्तेन वानरः । अब्रवीत्प्राञ्जलि-
वाक्यं सवाघ्यं वाघ्यगद्गदः ॥ १ ॥ न जाने नित्यं तस्य सर्वथा
पापरक्षसः । सामर्थ्यं विक्रमं वापि दौष्कलेयस्य वा कुलम् ॥ २ ॥
सत्यं तु प्रतिजानामि त्यज शोकमरिन्दम । करिष्यामि
तथा यत्नं यथा प्राप्स्यसि मैथिलीम् । ३ ॥ रावणं सगरां

हत्वा परितोष्यात्मपौरुषम् । तथास्मि कर्ता न चिराद्यथा
 प्रीतो भविष्यसि ॥ ४ ॥ अलं वैक्लव्यमालंब्य धैर्यमात्मगतं
 स्मर । त्वद्विधानां न सदृशमीदृशं बुद्धिलाघवम् ॥ ५ ॥ मयापि
 व्यसनं प्राप्तं भार्याविरहजं महत् । नाहमेवं हि शोचामि
 धैर्यं न च परित्यजे ॥ ६ ॥ नाहं तामनुशोचामि प्राकृतो वान-
 रोपि सन् । महात्मा च विनीतश्च किं पुनश्चेतिमान्महान् ॥ ७ ॥
 वाष्पमापतितं धैर्यान्निगृहीतुं त्वमर्हसि । मर्यादां सत्वयुक्तानां
 धृतिन्नोत्सृष्टुमर्हसि ॥ ८ ॥ व्यसने वार्यकृच्छ्रे वा भये वा
 जीवितांतगे । विमृशंश्च स्वया बुध्या धृतिमान्नावसीदति ॥ ९ ॥
 वालिशसु नरो नित्यं वैक्लव्यं योनुवर्तते । स मज्जत्यवशः शोके
 भाराक्रान्तेव नौर्जले ॥ १० ॥ एषोज्जलिर्मया बद्धः प्रणयात्त्वां
 प्रसादये । पौरुषं अय शोकस्य नान्तरन्दातुमर्हसि ॥ ११ ॥ ये
 शोकमनुवर्तन्ते न तेषां विद्यते सुखम् । तेजश्च क्षयते तेषां न त्वं
 शोचितुमर्हसि ॥ १२ ॥ शोकेनाभिप्रपन्नस्य जीविते चापि
 संशयः । स शोकं त्यज राजेन्द्र धैर्यमाश्रय केवलम् ॥ १३ ॥
 हितं वयस्यभावेन ब्रूमि नोपदिशामि ते । वयस्यतां पूजयन्मे
 न त्वं शोचितुमर्हसि ॥ १४ ॥ मधुरं सांत्वितस्त्रेण सुग्रीवेण स
 राघवः । सुखमश्रुपरिक्लिन्नं वस्त्रांतेन प्रमार्जयत् ॥ १५ ॥ प्रकृ-
 तिस्थसु काकुत्स्थः सुग्रीववचनात् प्रभुः । संपरिष्वज्य सुग्रीव-
 मिदं वचनमब्रवीत् ॥ १६ ॥ कर्त्तव्यं यद्वयस्येन स्निग्धेन च हि-
 तेन च । अनुरूपं च युक्तं च कृतं सुग्रीव तत्त्वया ॥ १७ ॥ एष
 च प्रकृतिस्थोऽहमनुनीतस्त्वया सखे । दुर्लभो हीदृशो बन्धुरस्मिन्
 काले विशेषतः ॥ १८ ॥ किन्तु यत्नस्त्वया कार्थो मैथिल्याः
 परिमार्गणे । राक्षसस्य च रौद्रस्य रावणस्य दुरात्मनः ॥ १९ ॥
 मया च यदनुष्ठेयं विस्त्रब्धेन तदुच्यताम् । वर्षास्त्रिव च सुक्ष्मं
 सर्वं संपद्यते तव ॥ २० ॥ मया च यदिदं वाक्यमभिमानात् समी-

रितम् । तत्त्वया हरिशार्दूल तत्वमित्युपधार्यताम् ॥ २१ ॥
 अतृप्तं नोक्तपूर्वं मे न च वक्ष्ये कदाचन । एतत्ते प्रतिजानामि
 सत्येनैव शपास्यहम् ॥ २२ ॥ ततः प्रहृष्टः सुग्रीवो वानरैः सचिवैः
 सह । राघवस्य वचः श्रुत्वा प्रतिज्ञातं विशेषतः ॥ २३ ॥ एव-
 मेकांतसंष्टकौ ततस्तौ नरवानरौ । उभावनन्योन्यसदृशं सुखं
 दुःखमभाषताम् ॥ २४ ॥ महानुभावस्य वचो निशम्य हरिर्नृपा-
 णामधिपस्य तस्य । कृतं स मेने हरिवीरमुख्यस्तदा च कार्ष्णं
 हृदयेन विद्वान् ॥ २५ ॥

इत्यार्षे रामायणे वाल्मीकीये किष्किन्ध्याकाण्डे

सप्तमः सर्गः ।

परितुष्टस्तु सुग्रीवस्तेन वाक्येन हर्षितः । लक्ष्मणस्याग्रजं
 शूरमिदं वचनमब्रवीत् ॥ १ ॥ सर्वथाहमनुग्राह्यो देवतानां न
 संशयः । उपपन्नो गुणोपेतः सखा यस्य भवान्मम ॥ २ ॥ शक्यं
 खलु भवेद्राम सहायेन त्वयानघ । सुरराज्यमभिप्राप्तुं स्वराज्यं
 किमुत प्रभो ॥ ३ ॥ सोहं सभाज्यो बन्धूनां सुहृदां चैव राघव ।
 यस्याग्निसाक्षिकं मित्तं लब्धं राघववंशजम् ॥ ४ ॥ अहमप्यनु-
 रूपस्ते वयस्यो ज्ञास्यसे शनैः । न तु वक्तुं समर्थोहं त्वयि
 आत्मगतान् गुणान् ॥ ५ ॥ महात्मनां तु भृयिष्ठं त्वद्विधानां
 कृतात्मनाम् । निश्चला भवति प्रीतिर्धैर्यं मालवतांवर ॥ ६ ॥
 रजतं वा सुवर्णं वा शुभान्याभरणानि च । अविभक्तानि साधू-
 नामवगच्छन्ति साधवः ॥ ७ ॥ आह्यो वापि दरिद्रो वा दुःखितः
 सुखितोपि वा । निर्दीपश्च सदोषश्च वयस्यः परमा गतिः ॥ ८ ॥
 धनत्यागः सुखत्यागो देशत्यागोपि वानघ । वयस्यार्थे प्रवर्तन्ते
 स्नेहं दृष्ट्वा तथाविधम् ॥ ९ ॥ तत्तथेत्यब्रवीद्रामः सुग्रीवं प्रिय-

दर्शनम् । लक्ष्मणस्याग्रतो लक्ष्मणा वासवस्येव धीमतः ॥ १० ॥
 ततो रामं स्थितं दृष्ट्वा लक्ष्मणञ्च महाबलम् । सुग्रीवः सर्वतश्चक्षु-
 र्वने लोलमपातयत् ॥ ११ ॥ स ददर्श ततः सालमविदूरे हरी-
 श्वरः । सुपुष्पमीषत् पत्राढ्यं भ्रमरैरुपशोभितम् ॥ १२ ॥
 तस्यैकां पर्णबद्धलां शाखां भङ्क्त्वा सुशोभिताम् । रामस्यास्तीर्य
 सुग्रीवो निषसाद् सराधवः ॥ १३ ॥ तावासीनौ ततो दृष्ट्वा हनु-
 मानपि लक्ष्मणम् । सालशाखां समुत्पाद्य विनीतमुपवेशयत्
 ॥ १४ ॥ सुखोपविष्टं रामं तु प्रसन्नमुदधिं यथा । सालपुष्पाव-
 सङ्कीर्णं तस्मिन् गिरिवरोत्तमे ॥ १५ ॥ ततः प्रहृष्टः सुग्रीवः
 श्लक्ष्णया शुभया गिरा । उवाच प्रणयाद्रामं हर्षव्याकुलिता-
 क्षरम् ॥ १६ ॥ अहं विनिकृतो भ्रात्रा चराग्येष भयार्दितः ।
 ऋष्यमूकं गिरिवरं हृतभार्य्यः सुदुःखितः ॥ १७ ॥ सोहं त्रस्तो
 भये मग्नो वने संभ्रान्तचेतनः । वालिना निकृतो भ्रात्रा कृत-
 वैरश्च राघव ॥ १८ ॥ वालिनो मे भयार्त्तस्य सर्वलोकाभयङ्कर ।
 ममापि त्वमनाथस्य प्रसादं कर्तुमर्हसि ॥ १९ ॥ एवमुक्तस्तु
 तेजस्वी धर्मज्ञो धर्मवत्सलः । प्रत्युवाच स काकुत्स्थः सुग्रीवं
 प्रहसन्निव ॥ २० ॥ उपकारफलं मित्तमपकारोरिलक्षणम् ।
 अद्यैव तं बधिष्यामि तव भार्य्यापहारिणम् ॥ २१ ॥ इमे हि मे
 महाभाग पत्निणस्तिग्मतेजसः । कार्त्तिकेयवनोद्धूताः शरा हेम-
 विभूषिताः ॥ २२ ॥ कंकपत्रप्रतिच्छन्ना महेन्द्राशनिसन्निभाः ।
 सुपर्वाणः सुतीक्ष्णायाः सरोषा भुजगा इव ॥ २३ ॥ वालि-
 संज्ञममित्रन्ते भ्रातरं कृतकिल्बिषम् । शरैर्विनिहतं पश्य विकीर्ण-
 मिव पर्वतम् ॥ २४ ॥ राघवस्य वचः श्रुत्वा सुग्रीवो वाहिनी-
 पतिः । प्रहर्षमतुलं लेभे साधुसाध्विति चाब्रवीत् ॥ २५ ॥
 राम शोकाभिभूतोहं शोकार्तानां भवान् गतिः । वयस्य इति
 क्त्वा हि त्वय्यहं परिदेवये ॥ २६ ॥ त्वं हि प्राणिप्रदानेन

वयस्यो मेग्निसाक्षिकम् । कृतः प्राणैर्बहुमतः सत्येन च शपा-
 न्यहम् ॥ २७ ॥ वयस्य इति कृत्वा च विश्रव्यः प्रवदाम्यहम् ।
 दुःखमन्तर्गतं तन्मे मनो हरति नित्यशः ॥ २८ ॥ एतावदुक्त्वा
 वचनं वाष्पदूषितलोचनः । वाष्पदूषितया वाचा नोच्चैः शक्नोति
 भाषितुम् ॥ २९ ॥ वाष्पवेगन्तु सहसा नदीवेगमिवागतम् ।
 धारयामास धैर्येण सुग्रीवो रामसन्निधौ ॥ ३० ॥ स निगृह्य तु तं
 वाष्पं प्रमृज्य नयने शुभे । विनिश्चस्य च तेजस्वी राघवं पुन-
 रूचिवान् ॥ ३१ ॥ पुराहं वालिना राम राज्यात् स्वादबरो-
 पितः । परुषाणि च संश्राव्य निर्दूतोस्मि बलीयसा ॥ ३२ ॥
 हृता भार्या च मे तेन प्राणेभ्योपि गरीयसी । सुहृदश्च मदीया
 ये संयता बन्धनेषु ते ॥ ३३ ॥ यत्नवांश्च स दुष्टात्मा मद्दिनाशाय
 राघव । बहुशस्तत्प्रयुक्ताश्च वानरा निहता मया ॥ ३४ ॥
 शङ्कया त्वेतयाहं च दृष्ट्वा त्वामपि राघव । नोपसर्पास्यहं भीतो
 भये सर्वे हि विभ्यति ॥ ३५ ॥ केवलं हि सहाया मे हनूमत्-
 प्रमुखास्त्रिमे । अतोहं धारयाम्यद्य प्राणान् कृच्छ्रगतोपि सन्
 ॥ ३६ ॥ एते हि कपयः स्निग्धा मां रक्षन्ति समन्ततः । सह
 गच्छन्ति गन्तव्ये नित्यं तिष्ठन्ति चास्थिते ॥ ३७ ॥ संचेपस्वेष
 मे राम किमुक्त्वा विस्तरं हि ते । स मे ज्येष्ठो रिपुभ्रंता वाली
 विश्रुतपौरुषः ॥ ३८ ॥ तद्विनाशेपि मे दुःखं प्रमृष्टं स्यादन-
 न्तरम् । सुखं मे जीवितं चैव तद्विनाशनिवन्धनम् ॥ ३९ ॥
 एष मे राम शोकान्तः शोकात्तेन निवेदितः । दुःखितः सुखितो
 वापि सख्युर्नित्यं सखा गतिः ॥ ४० ॥ श्रुत्वैतच्च वचो रामः
 सुग्रीवमिदमब्रवीत् । किन्निमित्तमभूद्वैरं श्रोतुमिच्छामि तत्वतः
 ॥ ४१ ॥ सुखं हि कारणं श्रुत्वा वैरस्य तव वानर । आनन्त-
 र्याद्विधास्यामि संप्रधार्य बलाबलम् ॥ ४२ ॥ बलवान् हि समा-
 मर्षः श्रुत्वा त्वामवमानितम् । बर्द्धते हृदयोत्कम्पो प्रावृट्वेग

इवाम्भसः ॥ ४३ ॥ हृष्टः कथय विश्वम्भो यावदारोष्यते धनुः ।
 हृष्टश्च हि मया वाणो निरस्तश्च रिपुस्तव ॥ ४४ ॥ एवमुक्तस्तु
 सुग्रीवः काकुत्स्थेन महात्मना । प्रहर्षमतुलं लेभे चतुर्भिः सह
 वानरैः ॥ ४५ ॥ ततः प्रहृष्टवदनः सुग्रीवो लक्ष्मणाग्रजे । वै-
 रस्य कारणं तत्वमाख्यातुमुपचक्रमे ॥ ४६ ॥

इत्यार्षे रामायणे वाल्मीकीये किष्किन्ध्याकाण्डे

अष्टमः सर्गः ।

—*—

वाली नाम मम भ्राता ज्येष्ठः शत्रुनिःसूदनः । पितुर्बद्धमतो
 नित्यं मम चापि तथा पुरा ॥१॥ पितुर्युगपरते तस्मिन् ज्येष्ठोय-
 मिति मन्त्रिभिः । कपोनामीश्वरो राज्ये कृतः परमसम्मतः
 ॥ २ ॥ राज्यं प्रशासतस्तस्य पितृपैतामहं महत् । अहं
 सर्वेषु कालेषु प्रणतः प्रेष्यवत् स्थितः ॥३॥ मायावी नाम तेजस्वी
 पूर्वजो दुन्दुभेः सुतः । तेन तस्य महद्वैरं वालिनः स्त्रीकृतं पुरा
 ॥ ४ ॥ स तु सुप्ते जने रात्रौ किष्किन्ध्याद्वारमागतः । नर्दति
 स्म सुसंरम्भो वालिनं चाह्वयद्रणे ॥ ५ ॥ प्रसुप्तस्तु मम भ्राता
 नर्दतो भैरवस्वनम् । श्रुत्वा न मसृष्टे वाली निष्प्रपात जवा-
 लदा ॥ ६ ॥ स तु वै निःसृतः क्रोधात्तं हन्तुमसुरोत्तमम् ।
 वार्यमाणस्ततः स्त्रीभिर्मया च प्रणतात्मना ॥ ७ ॥ स तु निर्धू-
 यताः सर्वा निर्जगाम महाबलः । ततोऽहमपि सौहार्दान्निःसृतो
 वालिना सह ॥ ८ ॥ स तु मे भ्रातरं दृष्ट्वा मां च दूरादव-
 स्थितम् । असुरो जातसन्वासः प्रदुद्राव तदा भ्रमम् ॥ ९ ॥
 तस्मिन्द्रवति सन्त्रस्ते ह्यावां द्रुततरं गतौ । प्रकाशोपि कृतो
 मार्मथन्द्रेणोद्गच्छता तदा ॥ १० ॥ स त्वयैरावृतं दुर्गं धरण्या
 विवरं महत् । प्रविवेशासुरो वेगादावामासाद्य विष्ठितौ ॥ ११ ॥

तं प्रावृष्टं रिपुं दृष्ट्वा विलं रोषवशङ्गतः । सामुवाच ततो वाली
वचनं क्षुभितेन्द्रियः ॥ १२ ॥ इह तिष्ठाद्य सुग्रीव विलहारि
समाहितः । यावदत्र प्रविश्याहं निहन्मि समरे रिपुम् ॥ १३ ॥
सम्भ त्वेतद्वचः श्रुत्वा याचितः स परन्तपः । शापयित्वा स मां
पङ्गमां प्रविवेश विलं ततः ॥ १४ ॥ तस्य प्रविष्टस्य विलं सायः
सम्बत्सरो गतः । स्थितस्य च विलहारि स कालो व्यत्यवर्तत
॥ १५ ॥ अहं तु नष्टं तं ज्ञात्वा स्नेहादागतसंभ्रमः । भ्रातरं
न प्रपश्यामि पापशङ्कि च मे मनः ॥ १६ ॥ अथ दीर्घस्य कालस्य
विलात्तस्माद्विनिःसृतम् । सफेनं रुधिरं दृष्ट्वा ततोहं भृश-
दुःखितः ॥ १७ ॥ नदेतामसुराणाञ्च ध्वनिर्मे श्रोत्रमागतः । न
रतस्य च संग्रामे क्रोशतोपि स्वनो गुरोः ॥ १८ ॥ अहं त्ववगतो
बुद्ध्वा चिह्नैस्तैर्भ्रातरं हतम् । पिधाय च विलहारं शिलया
गिरिमात्रया ॥ १९ ॥ शोकार्तं शोदकं हत्वा किष्किन्ध्यामागतः
सखे । गूहमानस्य मे तत्त्वं यत्नतो मन्त्रिभिः श्रुतम् ॥ २० ॥
ततोहन्तैः समागस्य समेतैरभिषेचितः । राज्यं प्रशासतस्तस्य
न्यायतो नम राघव ॥ २१ ॥ आजगाम रिपुं हत्वा दानवं स तु
वानरः । अभिषिक्तन्तु मां दृष्ट्वा क्रोधसंरक्तलोचनः ॥ २२ ॥
मदीयान्मन्त्रिणो बध्वा परुषं वाक्यमब्रवीत् । निग्रहे च सम-
र्थस्य तं पापं प्रति राघव ॥ २३ ॥ न प्रावर्त्तत मे बुद्धिभ्रातृ-
गौरवयन्त्रिता । हत्वा शत्रुं स मे भ्राता प्रविवेश पुरं तदा
॥ २४ ॥ मानयंस्तं महात्मानं यथावच्चाभिवादयम् । उक्ताञ्च
नाशिषस्तेन प्रहृष्टेनान्तरालम् ॥ २५ ॥ नत्वा पादावहं तस्य
मुकुटेनास्पृशं प्रभो । अपि वाली मम क्रोधान्न प्रसादं चकार
सः ॥ २६ ॥

इत्यार्षे रामायणे वाल्मीकीये किष्किन्ध्याकाण्डे

नवमः सर्गः ।

ततः क्रोधसमाविष्टं संरञ्जन्तमुपागतम् । अहं प्रसादया-
 चक्रे भ्रातरं हितकाश्यया ॥ १ ॥ दिष्ट्यासि कुशली प्राप्तो निह-
 तश्च त्वया रिपुः । अनाथस्य हि मे नाथस्त्वमेको नाथ नन्दनः
 ॥ २ ॥ इदं बद्धशलाकन्ते पूर्णचन्द्रमिवोदितम् । चक्रं स-
 वालव्यजनं प्रतीच्छस्व मया धृतम् ॥ ३ ॥ आर्तस्तत्र विलहारि
 स्थितः सम्वत्सरं नृप । दृष्ट्वा च शोणितं द्वारि विलाञ्चापि
 समुत्थितम् ॥ ४ ॥ शोकसम्बिग्नहृदयो भृशं व्याकुलितेन्द्रियः ।
 अपिधाय विलहारं शैलशृङ्गेण तत्तदा ॥ ५ ॥ तस्माद्देशादप-
 क्रम्य किष्किन्ध्यां प्राविशं पुनः । विषादात्त्वह मां दृष्ट्वा पौरै-
 र्मन्त्रिभिरेव च ॥ ६ ॥ अभिषिक्तो न कामेन तन्मे चन्तुं त्वम-
 र्हसि । त्वमेव राजा मानार्हः सदा चाहं यथा पुरा ॥ ७ ॥
 राजभावे नियोगीयं मम त्वद्विरहात् कृतः । सामात्यपौरमगरं
 स्थितं निहतकण्ठकम् ॥ ८ ॥ न्यासभूतमिदं राज्यं तव निर्या-
 तयाम्यहम् । मा च रोषं कथाः सौम्य मम शत्रु निस्तूदन ॥ ९ ॥
 याचे त्वां शिरसा राजन् मया बद्धोयमञ्जलिः । बलादस्मिन्
 समागम्य मन्त्रिभिः पुरवासिभिः ॥ १० ॥ राजभावे नियुक्तोहं
 शून्यदेशजिगीषया । स्त्रिग्धमेवं ब्रुवाणं मां स विनिर्भर्त्स्य
 वानरः ॥ ११ ॥ धिक् त्वामिति च मामुक्त्वा बद्ध तत्तदुवाच ह ।
 प्रकृतीश्च समानीय मन्त्रिणश्चैव सम्मतान् ॥ १२ ॥ मामाह
 सुहृदां मध्ये वाक्यं परमगर्हितम् । विदितं वो मया रात्रौ
 मायावी स महासुरः ॥ १३ ॥ मां समाह्वयत क्रूरो युद्धाकाञ्ची
 तदा पुरा । तस्य तद्भाषितं श्रुत्वा निस्तूतोहं नृपालयात् ॥ १४ ॥
 अनुयातश्च मां तूर्णमयं भ्राता सुदारुणः । स तु दृष्ट्वैव मां
 रात्रौ सद्वितीयं महाबलः ॥ १५ ॥ प्राद्रवद्भयसंत्रस्तो वीच्यावां
 समुपागतौ । अभिद्रुतस्तु वेगेन विवेश स महाविलम् ॥ १६ ॥
 तं प्रविष्टं विदित्वा तु सुघोरं सुमहद्विलम् । अयमुक्ताथ मे

भ्राता मया तु क्रूरदर्शनः ॥ १७ ॥ अहत्वा नास्ति मे शक्तिः
 प्रतिगन्तुमितः पुरीम् । विलहारि प्रतीक्ष त्वं यावदेनं निहन्महम्
 ॥ १८ ॥ स्थितोयमिति मत्वाहं प्रविष्टस्तु दुरासदम् । तं मे
 मार्गयतस्तत्र गतः संवत्सरस्तदा ॥ १९ ॥ स तु हृष्टो मया शत्रु-
 रनिर्वेदाद्भयावहः । निहतश्च मया सद्यः स सर्वैः सह बन्धुभिः ॥ २० ॥
 तस्यैव च प्रवृत्तेन रुधिरौघेण तद्विलम् । पूर्णमासीदुराक्रामं
 स्तनतस्तस्य भूतले ॥ २१ ॥ सूदयित्वा तु तं शत्रुं विक्रान्तं
 तमहं सुखम् । निष्क्रामं नेह पश्यामि विलस्य पिहितं मुखम्
 ॥ २२ ॥ विक्रोशमानस्य तु मे सुग्रीवेति पुनः पुनः । यतः
 प्रतिवचो नास्ति ततोहं भृशदुःखितः ॥ २३ ॥ पादप्रहारैस्तु
 मया बद्धभिः परिपातितम् । ततोहं तेन निष्क्रस्य यथा पुर-
 मुपागतः ॥ २४ ॥ तत्वानेनास्मि संरुद्धो राज्यं मृगयतात्मनः ।
 सुग्रीवेण नृशंसेन विस्मृत्य भ्रातृसौहृदम् ॥ २५ ॥ एवमुक्त्वा तु
 मां तत्र वस्त्रेणैकेन वानरः । तदा निर्वासयामास वाली विगत-
 साध्वसः ॥ २६ ॥ तेनाहमपविद्धश्च हृतदारश्च राघव । तद्भयाच्च
 महीं सर्वां क्रान्तवान् सवनाण्वाम् ॥ २७ ॥ ऋष्यमूकं गिरिवरं
 भार्याहरणदुःखितः । प्रविष्टोस्मि दुराधर्मं वालिनः कारणा-
 न्तरे ॥ २८ ॥ एतत्ते सर्वमाख्यार्तं वैरानुकथनं महत् । अना-
 गता मया प्राप्तं व्यसनं पश्य राघव ॥ २९ ॥ वालिनश्च भया-
 र्त्तस्य सर्वलोकभयापह । कर्तुमहं सि मे वीर प्रसादं तस्य विग्र-
 हात् ॥ ३० ॥ एवमुक्तः स तेजस्वी धर्मज्ञो धर्मसंहितम् । वचनं
 वक्तुमारेभे सुग्रीवं प्रहसन्निव ॥ ३१ ॥ अमोघाः सूर्यसंकाशा
 निर्गता मे शरा इमे । तस्मिन् वालिनि दुष्टं ते पतिष्यन्ति
 रुषान्विताः ॥ ३२ ॥ यावत्तं न हि पश्येयं तव भार्यापहारि-
 णम् । तावत् स जीवेत् पापात्मा वाली चारिन्द्रूषकः ॥ ३३ ॥
 आत्मानुमानात् पश्यामि मग्नस्त्वं शोकसागरे । त्वामहं तार-

यिष्यामि वाटं प्राप्सामि पुष्कलम् ॥ ३४ ॥ तस्य तद्वचनं श्रुत्वा
हर्षपौरुषवर्द्धनम् । सुग्रीवः परमप्रीतः सुमहद्वाक्यमब्रवीत् ॥ ३५ ॥

इत्यार्षे रामायणे वाल्मीकीये किष्किन्ध्याकाण्डे

दशमः सर्गः ।

—*—

रामस्य वचनं श्रुत्वा हर्षपौरुषवर्द्धनम् । सुग्रीवः पूजयां-
चक्रे राघवं प्रशशंस च ॥ १ ॥ असंशयं प्रज्वलितैस्तीक्ष्णैर्मर्मा-
तिगैः शरैः । त्वं दहेः कुपितो लोकान् युगान्त इव भास्करः
॥ २ ॥ वालिनः पौरुषं यत्तद्यच्च वीर्यं धृतिश्च या । तन्म-
मैकमनाः श्रुत्वा विधत्स्व यदनन्तरम् ॥ ३ ॥ समुद्रात् पश्चि-
मात् पूर्वं दक्षिणादापि चोत्तरम् । कामत्यनुदिते 'सूर्ये' वाली
व्यपगतक्लमः ॥ ४ ॥ अग्राख्यारुह्य शैलानां शिखराणि महां-
त्यपि । ऊर्ध्वमुत्प्रात्य तरसा प्रतिगृह्णाति वीर्यवान् ॥ ५ ॥
बहवः सारवन्तश्च वनेषु विविधा द्रुमाः । वालिना तरसा भग्ना
बलं प्रथयतात्मनः ॥ ६ ॥ महिषो दुन्दुभिर्नाम कैलासशिखर-
प्रभः । बलं नागसहस्रस्य धारयामास वीर्यवान् ॥ ७ ॥ स
वीर्योत्सेकदुष्टात्मा वरदानेन मोहितः । जगाम स महाकायः
समुद्रं सरितांपतिम् ॥ ८ ॥ ऊर्मिमन्तमतिक्रम्य सागरं रत्न-
सञ्चयम् । मम युद्धं प्रयच्छेति तमुवाच महार्णवम् ॥ ९ ॥ ततः
समुद्रो धर्मात्मा समुत्थाय महाबलः । अब्रवीद्वचनं राजन्मुरं
कालचोदितम् ॥ १० ॥ समर्थो नास्मि ते दातुं युद्धं युद्धविशा-
रद । श्रूयतां त्वभिधास्यामि यस्ते युद्धं प्रदास्यति ॥ ११ ॥
शैलराजो महारण्ये तपस्विशरणं परम् । शङ्करश्चशुरो नाम्ना
हिनवानिति विश्रुतः ॥ १२ ॥ महाप्रख्यगणोपेतो बद्धकन्दर-
निभेरः । स समर्थस्तव प्रीतिमतुलां कर्तुमर्हति ॥ १३ ॥ तं

भीतमिति विज्ञाय समुद्रमसुरोत्तमः । हिमवदनमागस्य शर-
 चापादिव च्युतः ॥ १४ ॥ ततस्तस्य गिरेः श्वेता गजेन्द्रप्रतिमाः
 शिलाः । चिक्षेप बद्धधा भूमौ दुन्दुभिर्विननाद् च ॥ १५ ॥
 ततः श्वेताम्बुदाकारः सौम्यः प्रीतिकराकृतिः । हिमवान्ब्रवी-
 द्वाक्यं स्व एव शिखरे स्थितः ॥ १६ ॥ क्लोष्टुमर्हसि मां न त्वं
 दुन्दुभे धर्मवत्मल । रणकर्मस्वकुशलस्तपस्विशरणो ह्यहम्
 ॥ १७ ॥ तस्य तद्वचनं श्रुत्वा गिरिराजस्य धीमतः । उवाच
 दुन्दुभिर्वाक्यं क्रोधात् संरक्तलोचनः ॥ १८ ॥ यदि युद्धे समर्थ-
 स्त्वं मद्भयाद्वा निरुद्यमः । तमाचक्ष्व प्रदद्यान्मे यो हि युद्धं
 युयुत्सतः ॥ १९ ॥ हिमवान्ब्रवीद्वाक्यं श्रुत्वा वाक्यविशारदः ।
 अनुक्तपूर्वं धर्मात्मा क्रोधात्तमसुरोत्तमम् ॥ २० ॥ वाली नाम
 महाप्राज्ञः शक्रपुत्रः प्रतापवान् । अध्यास्ते वानरः श्रीमान्
 किष्किन्ध्यामतुलप्रभाम् ॥ २१ ॥ स समर्थो महाप्राज्ञस्तव युद्ध-
 विशारदः । इदं युद्धं स दातुन्ते नमूचेरिव वासवः ॥ २२ ॥
 तं शीघ्रमभिगच्छ त्वं यदि युद्धमिहेच्छसि । स हि दुर्मर्षणो
 नित्यं शूरः समरकर्मणि ॥ २३ ॥ श्रुत्वा हिमवतो वाक्यं
 कोपाविष्टः स दुन्दुभिः । जगाम तां पुरीं तस्य किष्किन्ध्यां वालि-
 नस्तदा ॥ २४ ॥ धारयन्माहिषं वेपं तीक्ष्णशृङ्गो भयावहः ।
 प्रावृषीव महामेघस्तोयपूर्णो नभस्तले ॥ २५ ॥ ततस्तु द्वार-
 मागस्य किष्किन्ध्याया महाबलः । ननर्द कंपयन् भूमिं दुन्दुभि-
 दुन्दुभिर्वया ॥ २६ ॥ समीपजान्द्रुमान् भञ्जन् वसुधां दारयन्
 गुरैः । विषाणेनोल्लिखन्दर्पात्तद्वारं द्विरदो यथा ॥ २७ ॥
 अन्तःपुरगतो वाली श्रुत्वा शब्दममर्षणः । निष्पपात सह स्त्रीभि-
 स्ताराभिरिव चन्द्रमाः । २८ । मितं व्यक्ताक्षरपदं तमुवाच स
 दुन्दुभिम् । हरीणामीश्वरो वाली सर्वेषां वनचारिणाम् ॥ २९ ॥
 किमर्थं नगरद्वारमिदं रुध्वा विनर्दसे । दुन्दुभे विदितो मेसि

रक्ष प्राणान्महाबल ॥ ३० ॥ तस्य तद्वचनं श्रुत्वा वानरेन्द्रस्य
 धीमतः । उवाच दुन्दुभिर्वाक्यं क्रोधात् संरक्तलोचनः ॥ ३१ ॥
 न त्वं स्त्रीसन्निधौ वीर वचनं वक्तुमर्हसि । मम युद्धं प्रयच्छाद्य
 ततो ज्ञास्यामि ते बलम् ॥ ३२ ॥ अथवा धारयिष्यामि क्रोध-
 मद्य निशामिमाम् । गृह्यतामुदयं वैरं कामभोगेषु वानर ॥ ३३ ॥
 दीयतां संप्रदानञ्च परिष्यज्य च वानरान् । सर्वशाखामृगेन्द्रस्त्वं
 सम्भावय सुहृज्जनम् ॥ ३४ ॥ सुदृष्टां कुरु किष्किन्व्यां कुरुष्वाम-
 समं पुरम् । क्रीड त्वं च समं स्त्रीभिरहन्ते दर्पशासनः ॥ ३५ ॥
 यो हि सुप्तं प्रपन्नं वा भग्नं वा रहितं लभम् । हन्यात् स भ्रूण-
 हा लोके त्वद्विधं मदमोहितम् ॥ ३६ ॥ स प्रहस्याब्रवीन्मन्दं
 क्रोधात्तमसुरोत्तमम् । विहृज्य ताः स्त्रियः सर्वास्ताराप्रभृतिका-
 स्तदा ॥ ३७ ॥ मत्तोयमिति मा मंस्या यद्यभीतोसि संयुगे ।
 मदीयं संप्रहारेस्मिन् वीरपानः समर्थाताम् ॥ ३८ ॥ तमेवमुक्त्वा
 संक्रुद्धो मालामुत्क्षिप्य काञ्चनीम् । पित्रा दत्तां महेन्द्रेण युद्धाय
 व्यवतिष्ठत ॥ ३९ ॥ विषाणयोर्गृहीत्वा तं दुन्दुभिं गिरिसन्नि-
 भम् । अविध्यत तदा वाली विनदन् कपिकुञ्जरः ॥ ४० ॥ वाली
 व्यापादयांचक्रे ननदं च महास्वनम् । श्रोत्राभ्यामथ रक्तान्तु
 तस्य सुश्राव पात्यतः ॥ ४१ ॥ तयोस्तु क्रोधसंरम्भात् परस्परजयै-
 षिणोः । युद्धं समभवत् घोरं दुन्दुभेर्वालिनस्तथा ॥ ४२ ॥ अयु-
 ध्यत तदा वाली शक्रतुल्यपराक्रमः । मुष्टिभिर्जानुभिः पद्भिः
 शिलाभिः पादपैस्तथा ॥ ४३ ॥ परस्परं घ्नतोस्तत्र वानरासुर-
 योस्तदा । आसीद्दीनोसुरो युद्धे शक्रसूनुर्व्यवर्द्धत ॥ ४४ ॥
 तन्तु दुन्दुभिसुदय्य धरण्यामभ्यपातयत् । युद्धे प्राणहरे तस्मि-
 न्निष्पिष्टो दुन्दुभिस्तदा ॥ ४५ ॥ स्तोतोभ्यो बद्धरक्तान्तु तस्य
 सुश्रावोपात्यतः । पपात च महाबाहुः क्षितौ पञ्चत्वमागतः ॥ ४६ ॥
 तन्तोक्षयित्वा बाहुभ्यां गतसत्वमचेतनम् । चिक्षेप वेगवान् वाली

वेगेनैकेन योजनम् ॥ ४७ ॥ तस्य वेगप्रविद्धस्य वक्त्रात् क्षतज-
 विन्दवः । प्रपेतुर्मारुतोत्क्षिप्त्वा मतङ्गस्याश्रमं प्रति ॥ ४८ ॥
 तान् दृष्ट्वा पतितान्स्तत्र मुनिः शोणितविष्णुषः । क्रुद्धस्तस्य महा-
 भाग चिन्तयामास को न्वयम् ॥ ४९ ॥ येनाहं सहसा स्पृष्टः
 शोणितेन दुरात्मना । कोयं दुरात्मा दुर्बुद्धिरकृतात्मा च वालिशः
 ॥ ५० ॥ इत्युक्त्वा स विनिष्क्रम्य ददर्श मुनिसत्तमः । महिषं
 पर्वताकारं गतासुं पतितं भुवि ॥ ५१ ॥ स तु विज्ञाय तपसा
 वानरेण कृतं हि तत् । उत्ससर्ज महाशापं क्षेप्तारं वानरं
 प्रति ॥ ५२ ॥ इह तेनाप्रवेष्टव्यं प्रविष्टस्य बधो भवेत् । वनं
 मत्संश्रयं येन दूषितं रुधिरस्रवैः ॥ ५३ ॥ क्षिपता पादपाञ्चे-
 मे संभग्नाश्चासुरीतनुम् । समन्तादाश्रमं पूर्णं योजनं मामकं
 यदि ॥ ५४ ॥ आक्रमिष्यति दुर्बुद्धिव्यक्तं स न भविष्यति । ये
 चास्य सचिवाः केचित् संश्रिता मामकं वनम् ॥ ५५ ॥ न च
 तैरिह वस्तव्यं श्रुत्वा यान्तु यथासुखम् । तेपि वा यदि तिष्ठन्ति
 शपिष्ये तानपि ध्रुवम् ॥ ५६ ॥ वनेस्त्रिन्नामके नित्यं पुत्रवत्-
 परिरक्षिते । पक्षांकुरविनाशाय फलमूलाभवाय च ॥ ५७ ॥
 दिवसश्चाद्य मर्यादा यं द्रष्टा चास्मि वानरम् । बहुवर्षसहस्राणि
 सर्वे शैलो भविष्यति ॥ ५८ ॥ ततस्ते वानराः श्रुत्वा गिरं मुनि-
 समीरिताम् । निश्चक्रमुर्वनात्तस्मात्तान् दृष्ट्वा वालिरब्रवीत् ॥ ५९ ॥
 किं भवन्तः समस्ताश्च मतङ्गवनवासिनः । मत्समीपमनुप्राप्त्वा
 अपि स्वस्ति वनौकसाम् ॥ ६० ॥ ततस्ते कारणं सर्वं तथा शापं
 च वालिनः । शशंसुर्वानराः सर्वे वालिने हेममालिने ॥ ६१ ॥
 एतच्छ्रुत्वा तदा वाली वचनं वानरेरितम् । स महर्षिं समा-
 साद्य याचते स्म कृताञ्जलिः ॥ ६२ ॥ महर्षिस्तमनादृत्य प्रवि-
 वेगाश्रमं प्रति । शापधारणभीतस्तु वाली विह्वलतां गतः ॥ ६३ ॥
 ततः शापभयाद्भीतो ऋष्यमूकं महागिरिम् । प्रवेष्टुं नेच्छति

हरिर्द्रष्टुं चापि नरेश्वर ॥ ६४ ॥ तस्याप्रवेधं ज्ञात्वाहमिदं
 राम महावनम् । विचरामि सहामात्यो विषादेन विवर्जितः
 ॥ ६५ ॥ एषोस्थिनिचयस्तस्य दुन्दुभेः संप्रकाशते । वीर्योत्-
 सेकान्निरस्तस्य गिरिकूटनिभो महान् ॥ ६६ ॥ इमे च विपुलाः
 शालाः सप्तशाखावलम्बिनः । यत्रैकं घटते वाली निष्पत्रयितु-
 भोजसा ॥ ६७ ॥ एतदस्यासमं वीर्यं मया राम प्रकाशितम् ।
 कथं तं वालिनं हन्तुं समरे शक्यसे नृप ॥ ६८ ॥ तथा ब्रुवाणं
 सुग्रीवं प्रहसन् लक्ष्मणो बवीत् । कस्मिन् कर्मणि निर्दृष्टे अहध्याः
 वालिनो बधम् ॥ ६९ ॥ तमुवाचाथ सुग्रीवं सप्ततालानिमान्
 पुरा । एवमेकैकशो वाली विव्याधाथ स चासकृत् ॥ ७० ॥
 रामो निर्दारयेदेषां वाणेनैकेन च द्रुमम् । वालिनं निहतं
 मन्ये दृष्ट्वा रामस्य विक्रमम् ॥ ७१ ॥ हतस्य महिषस्यास्थि-
 पादेनैकेन लक्ष्मण । उद्यस्य प्रक्षिपेच्छार्पितरसा द्वे धनुःशते ॥ ७२ ॥
 एवमुक्त्वा तु सुग्रीवो रामं रक्तान्तलोचनः । ध्यात्वा मुहूर्त्तं
 काकुत्स्थं पुनरेव बचो ब्रवीत् ॥ ७३ ॥ शूरश्च शूरमानी च
 प्रख्यातबलपौरुषः । बलवान् वानरो वाली संयुगेष्वपराजितः
 ॥ ७४ ॥ दृश्यन्ते चास्य कर्माणि दुष्कराणि सुरैरपि । यानि
 सञ्चिन्त्य भीतोहं ऋष्यमूकमुपाश्रितः ॥ ७५ ॥ तमजस्य-
 मष्टयश्च वानरेन्द्रममर्षणम् । विचिन्तयन्न मुञ्चामि ऋष्यमूक-
 ममुन्वहम् ॥ ७६ ॥ उद्विग्नः शङ्कितश्चाहं विचरामि महावने ।
 अनुरक्तैः सहामात्यैर्हनुमत्प्रमुखैर्वरैः ॥ ७७ ॥ उपालध्वञ्च
 मे श्लाघ्यं सन्मित्रं मित्रवत्सल । त्वामहं पुरुषव्याघ्र हिमवन्त-
 मिवाश्रितः ॥ ७८ ॥ किन्तु तस्य बलज्ञोहं दुर्भर्तुर्बलशालिनः ।
 अप्रत्यक्षं तु मे वीर्यं समरे तव राघव ॥ ७९ ॥ न खल्वहं
 त्वान्तुलये नावमन्ये न भीषये । कर्मभिस्तस्य भीमैश्च कातर्यं
 जनितं मम ॥ ८० ॥ कामं राघव ते वाणी प्रमाणां धैर्यमाकृतिः ।

श्रुत्वयन्ति परन्तेजो भस्मकृन्मिवानलम् ॥ ८१ ॥ तस्य तद्वचनं
 श्रुत्वा सुग्रीवस्य महात्मनः । स्मितपूर्वमथो रामः प्रत्यवाच हरि-
 श्रति ॥ ८२ ॥ यदि न प्रत्ययोऽस्मासु विक्रमे तव वानर ।
 प्रत्ययं समरे श्लाघ्यमहमुत्यादयामि ते ॥ ८३ ॥ एवमुक्त्वा तु
 सुग्रीवं सान्त्वयन् लक्ष्मणाग्रजः । राघवो दुन्दुभेः कायं पादा-
 ङ्गुष्ठेन लीलया ॥ ८४ ॥ तोलयित्वा महाबाहुश्चिक्षेप दशयोज-
 नम् । अमुरस्य तनुं शुष्कां पादाङ्गुष्ठेन वीर्यवान् ॥ ८५ ॥
 क्षिप्तं दृष्ट्वा ततः कार्यं सुग्रीवः पुनरब्रवीत् । लक्ष्मणस्याग्रतो
 रामं तपन्तमिव भास्करम् ॥ ८६ ॥ हरीणामग्रतो वीरमिदं
 वचनमर्थवत् । आर्द्रः समांसः प्रत्यग्रः क्षिप्तकायः पुरा सखे ।
 परिश्रान्तेन मत्तेन भ्रात्रा मे वालिना तदा ॥ ८७ ॥ लघुः
 संप्रति निर्मांसस्तृणभूतश्च राघव । क्षिप्त एवं प्रहर्षेण भवता
 रघुनन्दन ॥ ८८ ॥ नात्र शक्यं बलं ज्ञातुं तव वा तस्य वाधि-
 कम् । आर्द्रं शुष्कमिति ह्येतत् सुमहद्राघवान्तरम् ॥ ८९ ॥
 स एव संशयज्ञात तव तस्य च यद्वलम् । सालमेकं विनिर्भिक्ष्य
 भवेद्भक्तिर्वलावले ॥ ९० ॥ कृत्वैतत् कार्मुकं सज्यं हस्तिहस्त-
 मिवापरम् । आकर्णपूर्णमायस्य विस्तृजस्व महाशरम् ॥ ९१ ॥
 इमं हि सालं प्रहितस्त्वया शो न संशयोवास्ति विदारयिष्यति ।
 अलं विमर्षेण मम प्रियं ध्रुवं कुरुष्व राजन् प्रतिशापितो मया
 ॥ ९२ ॥ यथाहि तेजःसु वरः सदा रविर्यथाहि शैलो हिमवान्
 महाद्रिषु । यथा चतुष्पात्सु च केसरी वरस्तथा नराणामसि
 विक्रमे वरः ॥ ९३ ॥

इत्यार्षे रामायणे वाल्मीकीये किष्किन्ध्याकाण्डे

एकादशः सर्गः ।

एतत्तु वचनं श्रुत्वा सुग्रीवस्य सुभाषितम् । प्रत्ययार्थं महा-
 तेजा रामो जग्राह कार्मुकम् ॥ १ ॥ स गृहीत्वा धनुर्घोरं शर-
 मेकं च मानदः । सालमुद्दिश्य चिक्षेप पूरयन् स रवेर्दिशः ॥ २ ॥
 स विस्फोटो बलवता वाणः स्वर्णपरिष्कृतः । भित्वा सालान् गिरि-
 प्रस्थं सप्त भूमिं विवेश ह ॥ ३ ॥ सायकस्तु मुहुर्त्तेन सालान्
 भित्वा महज्जवः । निष्पत्य च पुनस्तूणान्तमेव प्रविवेश ह ॥ ४ ॥
 तान् दृष्ट्वा सप्त निर्भिन्नान् सालान् स वीरपुङ्गवः । रामस्य शर-
 वेगेन विस्मयं परमं गतः ॥ ५ ॥ स मूर्धा न्यपतङ्गुमौ प्रलम्बीकृत-
 भूषणः । सुग्रीवः परमप्रीतो राघवाय कृताञ्जलिः ॥ ६ ॥ इदं
 चोवाच धर्मज्ञं कर्मणा तेन हर्षितः । रामं सर्वास्त्रविदुषां
 श्रेष्ठं शूरमवस्थितम् ॥ ७ ॥ सेन्द्रानपि सुरान् सर्वांस्त्रं वाणैः
 पुरपर्षभ । समर्थः समरे हन्तुं किं पुनर्वालिनं प्रभो ॥ ८ ॥
 येन सप्त महासाला गिरिभूमिश्च दारिताः । वाणैर्नैकेन काकुत्-
 स्थ स्यातां ते को रणाग्रतः ॥ ९ ॥ अद्य मे विगतः शोकः प्रीति-
 रद्य परा मम । सुहृदं त्वां समासाद्य महेन्द्रवरुणोपमम् ॥ १० ॥
 तमद्यैव प्रियार्थं मे वैरिणं भ्रातरूपिणम् । वालिनं जहि
 काकुत्स्थ मया बद्धोयमञ्जलिः ॥ ११ ॥ ततो रामः परिष्वज्य
 सुग्रीवं प्रियदर्शनम् । प्रत्युवाच महाप्राज्ञो लक्ष्मणानुगतं वचः
 ॥ १२ ॥ अस्माद्गच्छाम किष्किन्ध्यां क्षिप्रं गच्छ त्वमग्रतः । गत्वा
 चाह्वय सुग्रीवं वालिनं भ्रातरुगन्धिनम् ॥ १३ ॥ सर्वे ते त्वरितं
 गत्वा किष्किन्ध्यां वालिनः पुरीम् । वृक्षैरात्मानमावृत्य ह्यति-
 ष्ठन् गहने वने ॥ १४ ॥ सुग्रीवोप्यनदत् घोरां वालिनो ह्यान-
 कारणात् । गाढं परिहितो वेगान्नादैर्भिन्दन्निवांवरम् ॥ १५ ॥
 तं श्रुत्वा निनदं भ्रातुः क्रुद्धो वाली महाबलः । निष्पपात सुसंरब्धो
 भास्करोस्ततटादिव ॥ १६ ॥ ततस्तु तुमुलं युद्धं वालिसुग्रीवयोरभूत् ।
 गगने ग्रहयोर्घोरं बुधाङ्गारकयोरिव ॥ १७ ॥ तलैरशनिकल्पैश्च वज्र-

कल्पैश्च मुष्टिभिः । जघ्नतुः समरेन्योन्यं भ्रातरौ क्रोधमूर्च्छितौ
 ॥ १८ ॥ ततो रामो धनुष्पाणिस्तावुभौ समुदैक्षत । अन्योन्य-
 सदृशौ वीरावभौ देवाविवाश्विनौ ॥ १९ ॥ यन्नाविगच्छत् सुग्रीवं
 वालिनं चापि राघवः । ततो न कृतवान् बुद्धिं मोक्षमन्तकरं
 शरम् ॥ २० ॥ एतस्मिन्नन्तरे भग्नः सुग्रीवस्तेन वालिना ।
 अपश्यन् राघवं नाथमृष्यमूकं प्रदुद्रुवे ॥ २१ ॥ क्लान्तो रुधिर-
 सिक्ताङ्गः प्रहारैर्जर्जरीकृतः । वालिनाभिद्रुतः क्रोधात् प्रविवेश
 महावनम् ॥ २२ ॥ तं प्रविष्टं वनं दृष्ट्वा वाली शापभयात्ततः ।
 मुक्तो ह्यसि त्वमित्युक्त्वा स सन्निवृत्तो महाबलः ॥ २३ ॥ राघवोऽपि
 सह भ्रात्रा सह चैव हनूमता । तदेव वनमागच्छत् सुग्रीवो यत्र
 वानरः ॥ २४ ॥ तं समीप्यागतं रामं सुग्रीवः सहलक्ष्मणम् ।
 ह्यीमान्दीनमुवाचेदं वसुधामवलोकयन् ॥ २५ ॥ आह्वयस्वेति
 मासुक्त्वा दर्शयित्वा च विक्रमम् । वैरिणा घातयित्वा च किमि-
 दानीं त्वया कृतम् ॥ २६ ॥ तामेव वेत्तां वक्तव्यं त्वया राघव
 तत्वतः । वालिनं न निहन्मीति ततो नाहमितो व्रजे ॥ २७ ॥ तस्य
 चैवं ब्रुवाणस्य सुग्रीवस्य महात्मनः । करुणं दीनया वाचा
 राघवः पुनरब्रवीत् ॥ २८ ॥ सुग्रीव श्रूयतां तात क्रोधश्च व्यप-
 नीयताम् । कारणं येन वाणोयं स मया न विसर्जितः ॥ २९ ॥
 अलंकारेण वेधेण प्रमाणेन गतेन च । त्वं च सुग्रीव वाली च
 सदृशौ स्थः परस्परम् ॥ ३० ॥ स्वरेण वचसा चैव प्रेक्षितेन च
 वानर । विक्रमेण च वाक्यैश्च व्यक्तिं वां नोपलक्षये ॥ ३१ ॥
 ततोऽहं रूपसादृश्यान्मोहितो वानरोत्तम । नोत्सृजामि महा-
 वेगं शरं शत्रुनिवर्हणम् ॥ ३२ ॥ जीवितांतकरं घोरं सादृश्यात्तु
 विशंकितः । मूलघातो न नो स्याद्धि द्वयोरिति कृतो मया ॥ ३३ ॥
 त्वयि वीर विपन्ने हि अज्ञानाल्लाघवान्मया । मौढ्यं च मम बाल्यं
 च ख्यापितं स्यात् कपीश्वर ॥ ३४ ॥ दत्ताभयबधो नाम पातकं

सहदङ्गुतम् । अहं च लक्ष्मणश्चैव सीता च वरवर्णिनी ॥ ३५ ॥
 त्वदधीमा वयं सर्वे वनेस्मिन् शरणं भवान् । तस्माद्युध्यस्व भूय-
 स्त्वं मा मा शङ्कीश्व वानर ॥ ३६ ॥ एतन्मुञ्जर्त्ते तु मया पश्य
 वालिनमाहवे । निरस्त्रमिषुणैकेन चेष्टमानं महीतले ॥ ३७ ॥
 अभिज्ञानं कुरुष्व त्वमात्मनो वानरेश्वर । येन त्वामभिजानीयां
 द्वंद्वयुद्धमुपागतम् ॥ ३८ ॥ गजपुष्पामिमां फुल्लामुत्पाद्य शुभ-
 लक्ष्णाम् । कुरु लक्ष्मण कण्ठेस्य सुग्रीवस्य महात्मनः ॥ ३९ ॥
 ततो गिरितटे जातामुत्पाद्य कुसुमायुताम् । लक्ष्मणो गजपुष्पां
 तां तस्य कण्ठे व्यसर्जयत् ॥ ४० ॥ स तया शुशुभे श्रीमान् लतया
 कण्ठसक्तया । मालयेव वलाकानां संसंध्य इव तोयदः ॥ ४१ ॥
 विभ्राजमानो वपुषा रामवाक्यसमाहितः । जगाम सह रामेण
 किष्किन्ध्यां पुनराय सः ॥ ४२ ॥

इत्यार्षे रामायणे वाल्मीकीये किष्किन्ध्याकाण्डे

द्वादशः सर्गः ।

— ०० —

ऋष्यमूकाल् स धर्मात्मा किष्किन्ध्यां लक्ष्मणाग्रजः । जगाम
 सह सुग्रीवो वालिविक्रमपालिताम् ॥ १ ॥ समुद्यम्य महश्चापं
 रामः काञ्चनभूषितम् । शरांश्चादित्यसंकाशान् गृहीत्वा रण-
 साधकान् ॥ २ ॥ अग्रतस्तु ययौ तस्य राघवस्य महात्मनः ।
 सुग्रीवः सहतग्रीवो लक्ष्मणस्य महावज्रः ॥ ३ ॥ पृष्ठतो हनु-
 मान् धीरो नलो नीलश्च वीर्यवान् । तारश्चैव महातेजा हरि-
 युधपयूषपः ॥ ४ ॥ ते वीक्षमाणा वृक्षांश्च पुष्पभारावलम्बिनः ।
 प्रसन्नांबुवहायैव सरितः सागरङ्गमाः ॥ ५ ॥ कन्दराणि च
 शैलांश्च निम्बराणि गुहास्तथा । शिखराणि च मुख्यानि दरीश्च
 प्रियदर्शनाः ॥ ६ ॥ वैदूर्यविमलैस्तोयैः पद्मैश्चाशोककुटुलैः ।

शोभितान् सजताम्भार्गे तटाकांश्चावलोकयन् ॥ ७ ॥ कारण्डैः
 सारसैर्हंसैर्वंजुलैर्जलकुक्कुटैः । चक्रवाकैस्तथाचान्धैः शकुनैः प्रति-
 नादितान् ॥ ८ ॥ श्वदुग्ध्यांकुराहारान्निर्भयान् वनचारिणः ।
 चरतः सर्वतः पश्यन् स्थलीषु हरिणान् स्थितान् ॥ ९ ॥ तटाक-
 वैरिणश्चापि शुक्लदन्तविभूषितान् । घोरानेकचरान् वन्द्यान्
 हिरद्वान् कुलघातिनः ॥ १० ॥ मत्तान् गिरितटोद्दृष्टान् पर्वतानिव
 जङ्गमान् । वानरान् हिरदप्रस्थान्महारेणुसमुत्थितान् ॥ ११ ॥
 वने वनचरांश्चान्यान् खेचरांश्च विहङ्गमान् । पश्यन्तस्त्वरिता
 जग्मः सुग्रीववशवर्त्तिनः ॥ १२ ॥ तेषां तु गच्छतां तत्र त्वरितं
 रघुमन्दनः । द्रुमषण्डवनं दृष्ट्वा रामः सुग्रीवमब्रवीत् ॥ १३ ॥ एष
 मेष इवाकाशे वृक्षषण्डः प्रकाशते । मेषसङ्घातविपुलं पर्यन्त-
 कदलीवृतम् ॥ १४ ॥ किमेतत् ज्ञातुमिच्छामि सखे कौतूहलं
 मम । कौतूहलापनयनं कर्तुमिच्छाम्यहं त्वया ॥ १५ ॥ तस्य
 तद्वचनं श्रुत्वा राघवस्य महात्मनः । गच्छन्नेवाचचक्षेथ सुग्रीव-
 स्तस्माद्दहनम् ॥ १६ ॥ एतद्राघवविस्तीर्णमाश्रमं श्रमनाशनम् ।
 उद्यानवनसम्पन्नं स्वादुमूलफलोदकम् ॥ १७ ॥ अत्र सप्तजना-
 नाम मुनयः संशितव्रताः । सप्तैवासन्नधःशीर्षा नियतं जल-
 शायिनः ॥ १८ ॥ सप्तरात्रकृताहारा वायुनाचलवासिनः ।
 दिवं वर्षशतैर्याताः सप्तभिः सकलेवराः ॥ १९ ॥ तेषामेतत्
 प्रभावेण द्रुमप्राकारसंवृतम् । आश्रमं सुदुराधर्षमपि सेन्द्रैः सुरा-
 सुरैः ॥ २० ॥ पक्षिणो वर्जयन्त्येतत्तथान्ये वनचारिणः । वि-
 शन्ति मोहाद्ये प्यत्र न निवर्तन्ति ते पुनः ॥ २१ ॥ विभूषणरवा-
 श्यात् श्रूयन्ते सकलाक्षराः । दूर्ध्वगीतस्वनश्चापि गन्धो दिव्यश्च
 राघव ॥ २२ ॥ त्वेताग्नयोपि दीप्यन्ते धूमो ह्येष प्रदृश्यते ।
 वेष्टयन्निव वृक्षाग्रान् कपोतांगारुणो घनः ॥ २३ ॥ एते वृक्षाः
 प्रकाशन्ते धूमसंसक्तमहाकाः । मेषजातप्रतिच्छन्ना वैदूर्ध्वगिरयो

यथा ॥ २४ ॥ कुरु प्रणामं धर्मात्मनस्तेषामुद्दिश्य राघव ।
 लक्ष्मणेन सह भ्रात्रा प्रयतः संहताञ्जलिः ॥ २५ ॥ प्रणमन्ति
 हि ये तेषामृषीणां भावितात्मनाम् । न तेषामशुभं किञ्चिच्छरीरे
 राम विद्यते ॥ २६ ॥ ततो रामः सह भ्रात्रा लक्ष्मणेन कृता-
 ञ्जलिः । समुद्दिश्य महात्मानस्तान्द्रुषीनभ्यवादयत् ॥ २७ ॥ अभि-
 वाद्य च धर्मात्मा रामो भ्राता च लक्ष्मणः । सुग्रीवो वानरश्चैव
 जम्मुः संहृष्टमानसाः ॥ २८ ॥ ते गत्वा दूरमध्वानं तस्मात् सप्त-
 जनाश्रमात् । दृष्ट्वास्तां दुराधर्षी किष्किन्ध्यां वालिपालिताम्
 ॥ २९ ॥ ततस्तु रामानुजरामवानराः प्रगृह्य शस्त्राण्यदितोग्र-
 तेजसः । पुरीं सुरेशामजवीर्यं पालिताम् बधाय शत्रोः पुन-
 रागतास्त्रिह ॥ ३० ॥

इत्यार्षं रामायणे वाल्मीकीये किष्किन्ध्याकाण्डे

त्रयोदशः सर्गः ।

—०—

सर्वे ते त्वरितं गत्वा किष्किन्ध्यां वालिनः पुरीम् । वृक्षै-
 रात्मानमावृत्य व्यतिष्ठन् गहने वने ॥ १ ॥ विसर्ज्य सर्वतो
 दृष्टिं कानने काननप्रियः । सुग्रीवो विपुलग्रीवः क्रोधमाहा-
 रयद्भृशम् ॥ २ ॥ ततस्तु निनदं घोरं कृत्वा युद्धाय चाह्वयत् ।
 परिवारैः परिवृतो नादैर्भिन्दन्निवांवरम् ॥ ३ ॥ गर्जन्निव महा-
 मेषो वायुवेगपुरःसरः । अथ वालार्कसदृशो दृप्तसिंहगतिस्ततः
 ॥ ४ ॥ दृष्ट्वा रामं क्रियादत्तं सुग्रीवो वाक्यमब्रवीत् । हरि-
 वागुरया व्याप्तां तप्तकाञ्चनभूषणाम् ॥ ५ ॥ प्राप्ताः स्मः ध्वजय-
 न्त्राढ्यां किष्किन्ध्यां वालिनः पुरीम् । प्रतिज्ञा या कृता वीर
 त्वया वालिबधे पुरा ॥ ६ ॥ सफलां कुरु तां क्षिप्रं लतां काल
 इवागतः । एवमुक्तस्तु धर्मात्मा सुग्रीवेण स राघवः ॥ ७ ॥ तमे-

धोवाच वचनं सुग्रीवं शत्रुसूदनः । कृताभिज्ञानचिह्नस्वम-
 नया गजसाह्वया ॥ ८ ॥ लक्ष्मणेन समुत्पाद्य एषा कण्ठे कृता
 तव । शोभतेभ्यधिकं वीर लतया कण्ठसक्तया ॥ ९ ॥ विपरीत
 इवाकाशे सूर्यो नक्षत्रमालया । अद्य वालिसमुत्थन्ते भयं वैरं
 च वानर ॥ १० ॥ एकेनाहं प्रमोक्ष्यामि वाणमोक्षेण संयुगे ।
 मम दर्शय सुग्रीव वैरिणं भ्रातरूपिणम् ॥ ११ ॥ वाली विनि-
 हतो यावद्भूमौ पांसुषु चेष्टते । यदि दृष्टिपथं प्राप्तो जीवन् स
 विनिवर्त्तते ॥ १२ ॥ ततो दोषेण मागच्छेत् सद्यो गर्हेच्च मां
 भवान् । प्रत्यक्षं सप्त ते ताला मया वाणेन दारिताः ॥ १३ ॥
 ततो वेत्सि बलेनाद्य वालिनं निहतं रणे । अनृतं नोक्तपूर्वं मे
 चिरं कृच्छ्रेऽपि तिष्ठता ॥ १४ ॥ धर्मलोभपरीतेन न च वक्ष्ये
 कथञ्चन । सफलाञ्च करिष्यामि प्रतिज्ञां जहि सभ्रमम् ॥ १५ ॥
 प्रसूतं कलमक्षेत्रं वर्षेणैव शतक्रतुः । तदाह्वाननिमित्तञ्च वा-
 लिनो हेममालिनः ॥ १६ ॥ सुग्रीव कुरु तं शब्दं निष्पतेद्येन
 वानरः । जितकाशी जयश्लाघी त्वया चाधर्षितः पुरात् ॥ १७ ॥
 निष्पतिष्यत्यसङ्गेन वाली संप्रियसंयुगः । रिपूणां धर्षितं श्रुत्वा
 मर्षयन्ति न संयुगे ॥ १८ ॥ जानन्तस्तु स्वकं वीर्यं स्त्रीसमक्षं
 विशेषतः । स तु रामवचः श्रुत्वा सुग्रीवो हेमपिङ्गलः ॥ १९ ॥
 ननर्द क्रूरनादेन विनिभिन्दन्निवास्वरम् । तेन शब्देन विवस्ता
 गावो यान्ति हतप्रभाः ॥ २० ॥ राजदोषपरामृष्टाः कुलस्त्रिय
 इवाकुलाः । द्रवन्ति च मृगाः शीघ्रं भग्ना इव रणे हयाः ॥ २१ ॥
 पतन्ति च खगा भूमौ क्षीणपुण्या इव ग्रहाः । ततः स जोमूत-
 कृतप्रणादो नादं ह्यमुञ्चन्त्वरया प्रतीतः ॥ २२ ॥ सूर्यात्मजः
 शीघ्रेविवृद्धतेजाः सरित्पतिर्वानिलचञ्चलोर्मिः ॥ २३ ॥

इत्यार्षे रामायणे वाल्मीकीये किष्किन्ध्याकाण्डे

चतुर्दशः सर्गः ।

अथ तस्य निनादन्तं सुग्रीवस्य महात्मनः । शुश्रावान्तःपुर-
 गतो वाली भ्रातुरमर्षणः ॥ १ ॥ श्रुत्वा तु तस्य निनदं सर्व-
 भूतप्रकम्पनम् । मदस्यैकपदे नष्टः क्रोधघापादितो महाम् ॥ २ ॥
 ततो रोषपरीताङ्गो वाली स कनकप्रभः । उपरक्त इवादित्यः
 सद्यो निष्प्रभतां गतः ॥ ३ ॥ वाली दंष्ट्राकरालस्तु क्रोधाद्दीप्ता-
 ग्निलोचनः । भात्युत्पतितपद्मान्मः समृणाल इव हृदः ॥ ४ ॥
 शब्दं दुर्मर्षणं श्रुत्वा निष्पपात ततो हरिः । वेगेन च पदन्यासै-
 र्दारयन्निव मेदिनीम् ॥ ५ ॥ तं तु तारा परिष्वज्य स्नेहा-
 दर्शितसौहृदा । उवाच तप्तसम्भ्रान्ता हितोदकमिदं वचः ॥ ६ ॥
 साधु क्रोधमिमं वीर नदीवेगमिवागतम् । शयनादुत्थितः काल्य-
 त्यज भुक्तामिव खुजम् ॥ ७ ॥ काल्यमेतेन संग्रामं करिष्यसि च
 वानर । वीर ते शत्रुबाहुल्यं फल्गुता वा न विद्यते ॥ ८ ॥
 सहसा तव निष्क्रामो मम तावन्न रोचते । श्रूयतामभिधास्यामि
 यन्निमित्तं निवार्यते ॥ ९ ॥ पूर्वेमापतितं क्रोधात् स त्वामा-
 ह्वयते युधि । निष्पत्य च निरस्तस्ये हन्यमानो दिशो गतः ॥ १० ॥
 त्वया तस्य निरस्तस्य पीडितस्य विशेषतः । इहैत्य पुनराह्वानं
 शङ्कां जनयतीव मे ॥ ११ ॥ दर्पश्च व्यवसायश्च यादृशस्तस्य नर्दतः ।
 निनादस्य च संरम्भो नैतदल्पं हि कारणम् ॥ १२ ॥ नासहा-
 यमहं मन्ये सुग्रीवन्तमिहागतम् । अषष्ठ्यसहायश्च यमाश्रि-
 त्येष गर्जति ॥ १३ ॥ प्रहृत्या निपुणश्चैव बुद्धिमांश्चैव वानरः ।
 नापरीक्षितवीर्येण सुग्रीवः सख्यमेष्यति ॥ १४ ॥ पूर्वंमेव
 मया वीर श्रुतं कथयतो वचः । अङ्गदस्य कुमारस्य वक्ष्याम्यद्य
 हितं वचः ॥ १५ ॥ अङ्गदस्तु कुमारोयं वनान्तमुपनिर्गतः ।
 प्रवृत्तिसेन कथिता चारैरासीन्निवेदिता ॥ १६ ॥ अयोध्याधि-
 पतेः पुत्रौ शूरौ समरदुर्जयौ । इस्वाकूणां कुले जातौ प्रस्यितौ
 रामस्तच्छरणौ ॥ १७ ॥ सुग्रीवप्रियक्रामार्थं प्राप्नौ तत्र दुर्गसदौ ।

स ते भ्रातृर्हि विख्यातः सहायो रणकर्मणि ॥ १८ ॥ रामः पर-
 बलामर्दो युगान्ताग्निरिवोत्थितः । निवासवृक्षः साधूनामाप-
 न्नानां परा गतिः ॥ १९ ॥ आर्तानां संश्रयश्चैव यशसश्चैव भाज-
 नम् । ज्ञानविज्ञानसम्पन्नो निदेशे निरतः पितुः ॥ २० ॥ धातृ-
 नामिव शैलेन्द्रो गुणानामाकरो महान् । तत्क्षमो न विरोधस्ते
 सह तेन महात्मना ॥ २१ ॥ दुर्जयेणाप्रमेयेण रामेण रणकर्मसु ।
 शूर वक्ष्यामि ते किञ्चिन्नचेच्छास्यभ्यसूयितुम् ॥ २२ ॥ शूयतां
 क्रियतां चैव तव वक्ष्यामि यद्धितम् । यौवराज्येन सुग्रीवं हृष्यं
 साध्वभिप्रेचय ॥ २३ ॥ विग्रहं मातृया वीरभ्रात्रा राजन् यवीयसा ।
 अहं हि ते क्षमं मन्त्रे तेन रामेण सौहृदम् ॥ २४ ॥ सुग्रीवेण च
 संप्रीतिवैरमुत्सृज दुरतः । लालनीयो हि ते भ्राता यवीयानेष
 वानरः ॥ २५ ॥ तत्र वा सन्निहस्थो वा सर्वथा बन्धुरेव ते । न हि
 तेन समं बन्धुं भुवि पश्यामि कञ्चन ॥ २६ ॥ दानमानादिसत्कारैः
 कुरुष्व प्रत्यनन्तरम् । वैरमेतत् समुत्सृज्य तव प्राश्वं स तिष्ठतु
 ॥ २७ ॥ सुग्रीवो विपुलग्रीवो महाबन्धुर्मतस्तव । भातृसौहृदमालम्ब्य
 नान्या गतिरिहास्तिते ॥ २८ ॥ यदि ते मत्प्रियं कार्यं यदिचा-
 वैषि मां हितम् । याच्यमानः प्रियत्वेन साधु वाक्यं कुरुष्व मे ॥ २९ ॥
 प्रसीद पथ्यं शृणु जल्पितं हि मे न रोषमेवानुविधातुमर्हसि ।
 क्षमो हि ते कोसलराजसूनुना न विग्रहः शक्रसमानतेजसा
 ॥ ३० ॥ तदाहि ताराहि तमेव वाक्यं तं वालिनं पथ्यमिदं वभाषे ।
 न रोचते तद्वचनं हि तस्य कालाभिपन्नस्य विनाशकाले ॥ ३१ ॥

इत्यार्षे रामायणे वाल्मीकीये किष्किन्ध्याकाण्डे

पञ्चदशः सर्गः ।

—००—

तामेवं ब्रुवतीं तारां ताराधिपनिभाननाम् । वालीनिर्भ-
 त्तयामास वचनं चेदमब्रवीत् ॥ १ ॥ गर्जतोस्य सुसंरब्धं भ्रातुः
 शत्रोर्विशेषतः । मर्षयिष्यामि केनापि कारणेन वरानने ॥ २ ॥
 अधर्षितानां शूराणां समरेष्वनिवर्त्तिनाम् । धर्षणामर्षस्य
 भीरु मरणादतिरिच्यते ॥ ३ ॥ सोढुं न च समर्थोऽहं युद्धकामस्य
 संयुगे । सुग्रीवस्य च संरब्धं हीनग्रीवस्य गर्जितम् ॥ ४ ॥ न च
 कार्षीं विषादस्तो राघवं प्रति मत्कृते । धर्मज्ञश्च कृतज्ञश्च कथं
 पापं करिष्यति ॥ ५ ॥ निवर्तस्व सह स्त्रीभिः कथं भूयोनुगच्छसि ।
 सौहृदं दर्शितं तावन्मयि भक्तिस्त्वया कृता ॥ ६ ॥ प्रतियोत्सयाम्यहं
 जत्वा सुग्रीवं जहि सम्भ्रमम् । दर्पं चास्य विनेष्यामि न च प्राणैर्वि-
 मोक्ष्यते ॥ ७ ॥ अहं ह्याजिस्थितस्यास्य करिष्यामि यदीप्सितम् ।
 वृक्षैर्मुष्टिप्रहारैश्च पीडितः प्रतियास्यति ॥ ८ ॥ न मे गर्वित-
 मायस्तं सहिष्यति दुरात्मवान् । कृतं तारे सहायत्वं दर्शितं
 सौहृदं मयि ॥ ९ ॥ शापितासि मम प्राणैर्निवर्तस्व जनेन च ।
 अलं जित्वा निवर्त्तिष्ये तमहं भ्रातरं रणे ॥ १० ॥ तं तु तारा परि-
 ष्वज्य वालिनं प्रियवादिनी । चकार रुदती मन्दं दक्षिणा सा
 प्रदक्षिणम् ॥ ११ ॥ ततः स्वस्तयनं कृत्वा मन्त्रविद्विजयैषिणी । अन्तः-
 पुरं सह स्त्रीभिः प्रविष्टा शोकमोहिता ॥ १२ ॥ प्रविष्टायांतु तारायां
 सह स्त्रीभिः स्वमालयम् । नगर्यां निर्व्यथौ क्रुद्धो महासर्प इव-
 श्वसन् ॥ १३ ॥ स निश्वस्य महारोषो वाली परमवेगवान् ।
 सर्वतश्चारयन् दृष्टिं शत्रुदर्शनकाञ्क्षया ॥ १४ ॥ स ददर्श ततः
 श्रीमान् सुग्रीवं हेमपिङ्गलम् । सुसम्वीतमवष्टब्धं हीयमान-
 मिवानलम् ॥ १५ ॥ तं स दृष्ट्वा महाबाहुः सुग्रीवं पर्यवस्थितम् ।
 गाढं परिदधे वासो वाली परमकोपनः ॥ १६ ॥ स वाली गाढ-
 संवीतो मुष्टिमुद्यम्य वीर्यवान् । सुग्रीवमेवाभिमुखो ययौ योद्धुं
 कृतक्षयः ॥ १७ ॥ श्लिष्टमुष्टिं समुद्यस्य संरब्धतरुधामतः । सुग्री-

कोपि समुद्दिश्य वालिनं हेममालिनम् ॥१८॥ तं वाली क्रोधताम्राक्षं
 सुग्रीवं रणकोविदम् । आपतन्तं महावेगमिदं वचनमब्रवीत्
 ॥ १९ ॥ एष सुष्टिर्महान्वद्धोगाढं सुनियतांगुलिः । मया वेग-
 विमुक्तस्ते प्राणानादाय यास्यति ॥ २० ॥ एवमुक्तस्तु सुग्रीवो क्रुद्धो
 वालिनमब्रवीत् । तव चैव हरन् प्राणान्मुष्टिः पततुमूर्धनि ॥ २१ ॥
 ताम्भितस्तेन संक्रुद्धः समभिक्रम्य वेगतः । अभवत् शोणितोद्गासी
 सापोड इव पर्वतः ॥ २२ ॥ सुग्रीवेण तु निःशंकं सालमुत्याद्य-
 तेजसा । गतलोभ्यभिहतो वाली वज्रशेखेव महागिरिः ॥ २३ ॥
 स तु वृक्षेण निर्भग्नः सालताडनविह्वलः । गुरुभारपराक्रान्ता नौः
 सप्तार्थैव सागरे ॥ २४ ॥ तौ भीमवलविक्रान्तौ सुप्रणसमवेगितौ ।
 प्रयद्धौघोरवपुषौ चन्द्रसूर्याविवांकरे ॥ २५ ॥ परस्परममित्तघ्नौ
 छिद्रान्वेषणतत्परौ । ततोवर्द्धत वाली तु बलवीर्यसमन्वितः
 ॥ २६ ॥ सूर्यपुत्रो महावीर्यः सुग्रीवः परिहीयत । वालिना-
 भग्नदर्पस्तु सुग्रीवो मन्दविक्रमः ॥ २७ ॥ वालिनं प्रति सामर्षे-
 दर्शयामास राघवं । वृक्षैः सशाखैः शिखरैर्वज्रकोटिनिभैर्नखैः ॥ २८ ॥
 सुष्टिभिर्जानुभिः पद्भिर्बाहुभिश्च पुनः पुनः । तयोर्युद्धमभूद्दोरं
 वृत्रवासवयोरिव ॥ २९ ॥ तौ शोणिताक्तौ युध्येतां वानरौ वज्र-
 चारिणौ । मेघाविव महाशब्दैस्तर्जमानौ परस्परम् ॥ ३० ॥ हीय-
 मानमथापश्यत्सुग्रीवं वानरेश्वरं । प्रेक्षमाणं दिशश्चैव राघवः
 स सुद्धर्मुद्धः ॥ ३१ ॥ ततो रामो महातेजा आतं दृष्ट्वा हरीश्वरम् ।
 स शरं वीक्षतो वीरो वालिनो वधकांक्षया ॥ ३२ ॥ ततो घनुषि
 सन्वाय शरमाशौविषोपम् । पूरयामास तच्चापं कालचक्रमिवां-
 तकः ॥ ३३ ॥ तस्य ज्यातलघोषेण तस्ताः पत्रस्थेश्वराः । प्रदुद्बु-
 र्भृगाश्चैव युगांत इव मोहिताः ॥ ३४ ॥ मुक्तस्तु वज्रनिर्घोषः प्रदीप्ता-
 शनिसन्निभः । राघवेण महावाणो वालिवक्षसि पातितः ॥ ३५ ॥
 ततस्तेन महातेजा वीर्ययुक्तः कपीश्वरः । वेगेनाभिहतो वाली

निपपात महीतले ॥ ३६ ॥ इन्द्रध्वज इवोद्धूतः पौर्णमास्यां मही-
तले । आश्वयुक्त्सुमये मासि गतसत्त्वो विचेतनः ॥ ३७ ॥ वाष्पसंरुद्ध-
कण्टसु वाली चार्त्तश्वरः शनैः ॥ ३८ ॥ नरोत्तमः काल इवांत-
कोपमं शरोत्तमं काञ्चनरूपभूषितम् । ससर्ज दीप्तं तममित्तमर्दनं
सधूममग्निं मुखतो यथा हरः ॥ ३९ ॥ अथोक्षितः शोणिततोय-
विस्त्रवैः प्रपुष्पिताशोक इवाचलोद्धतः । विचेतनो वासवस्तनु-
राहवे प्रभ्रंशितेन्द्रध्वजवत्क्षितिं गतः ॥ ४० ॥

इत्यार्षे रामायणे वाल्मीकीये किष्किन्ध्याकाण्डे

षोडशः सर्गः ।

—०—

ततः शरेणाभिहतो रामेण रणककशः । पपात सहसा
वाली निकृत्त इव पादपः ॥ १ ॥ स भूमौ न्यस्तसर्वाङ्गस्तप्तकाञ्चन-
भूषणः । अपतद्देवराजस्य सुक्तराश्रमरिव ध्वजः ॥ २ ॥ अस्मि-
न्निपतिते भूमौ हर्ष्यर्क्षाणां गणेश्वरे । नष्टचन्द्रमिव व्योम न
व्यराजत मेदिनी ॥ ३ ॥ भूमौ निपतिस्थापि तस्य देहं महात्मनः ।
नश्रीर्जहाति न प्राणान् न तेजो न पराक्रमम् ॥ ४ ॥ शक्रदत्ता वरा
माला काञ्चनो रत्नभूषिता । दधार हरिसुखस्य प्राणांशोजः
श्रियं च सा ॥ ५ ॥ स तथा मालया वीरो हैमया हरियूथपः । सन्ध्या-
हुगतपर्यन्तः पयोधर इवाभवत् ॥ ६ ॥ तस्य माला च देहस्य मर्म-
घाती च यः शरः । त्रिधेव रचिता लक्ष्मीः पतितस्याभिशीभते
॥ ७ ॥ तदस्त्रं तस्य वीरस्य स्वर्गमार्गप्रभावनम् । रामवाणास-
नक्षिप्तमावहत्यरमां गतिम् ॥ ८ ॥ तं तथा पतितं संखे गतार्चिष-
मिवानलम् । ययातिमिव पुण्यान्ते देवलोकादिह च्युतम् ॥ ९ ॥
आदित्यमिव कालेन युगान्ते भुवि पातितम् । महेन्द्रमिव दुर्ध-

र्षमुपेन्द्रमिव दुःसहम् ॥ १० ॥ महेन्द्रपुत्रं पतितं वालिनं हेममालि-
 नम् । व्यूढोरस्कं महाबाहुं दीप्तास्यं हरिलोचनम् ॥ ११ ॥
 लक्ष्मणानुचरो रामो ददर्शोपसर्प च । तं तथा पतितं वीरं गता-
 चिपमिवानलम् ॥ १२ ॥ बद्धमान्य च तं वीरं वीक्षमाणं शनैरिव ।
 उपयातौ महावीर्यौ भ्रातरौ रामलक्ष्मणौ ॥ १३ ॥ तं दृष्ट्वा राघवं
 वाली लक्ष्मणश्च महाबलम् । अब्रवीत्परुषं वाक्यं प्रश्रितं धर्म-
 संहितम् ॥ १४ ॥ स भूमावल्पतेजोसुनिहतो नष्टचेतनः । अर्थ-
 संहितया वाचा गर्वितं रणगर्वितम् ॥ १५ ॥ पराङ्मुखवधं कृत्वा
 कोत्र प्राप्तस्त्वया गुणः । यदहं युद्धसंरब्धस्त्वत्कृते निधनं गतः ॥ १६ ॥
 कुलीनः सत्वसम्पन्नस्तेजस्वी चरितव्रतः । रामः करुणवेदी च
 प्रजानां च हिते रतः ॥ १७ ॥ सानुक्रोशो महोत्साहः समयज्ञो
 दृढव्रतः । इत्येतत्सर्वभूतानि कथयन्ति यशो भुवि ॥ १८ ॥
 दमः शमः क्षमा धर्मो धीर्तः सत्वं पराक्रमः । पार्थिवानां गुणा
 राजन्दण्डश्चाप्यपकारिषु ॥ १९ ॥ तान् गुणान् संप्रधाख्याहम-
 ग्रश्चाभिजनं तव । तारया प्रतिषिद्धः सन् सुग्रीवेण समागतः
 ॥ २० ॥ न मामन्येन संरब्धं प्रमत्तं वेद्दुमर्हसि । इति ते बुद्धि-
 कृत्यन्ना वभूवादर्शने तव ॥ २१ ॥ सतां विनिहतात्मानं धर्मध्वज-
 सधार्मिकम् । जाने पापसमाचारं तृणैः कूपमिवावृतम् ॥ २२ ॥
 सतां वेशधरं पापं प्रच्छन्नमिव पावकम् । नाहं त्वामभिजानामि
 धर्मच्छद्माभिसंष्टतम् ॥ २३ ॥ विषये वा पुरे वा ते यदा पापं करोस्य-
 हम् । न च त्वामवजानेहं कत्मात्त्वं हंस्यकिल्बिषम् ॥ २४ ॥
 फलमूलाशनं नित्यं वानरं वनगोचरम् । मामिहाप्रतियुध्वन्त-
 मन्येन च समागतम् ॥ २५ ॥ त्वं नराधिपतेः पुत्रः प्रतीतः प्रिय-
 दर्शनः । लिङ्गमप्यस्ति ते राजन् दृश्यते धर्मसंहितम् ॥ २६ ॥
 कः क्षत्रियकुले जातः श्रुतवान्नष्टसंशयः । धर्मलिङ्गप्रतिच्छन्नः
 क्रूरं कर्म समाचरन् ॥ २७ ॥ त्वं राघवकुले जातो धर्मवानिति

विश्रुतः । अभव्यो भव्यरूपेण किमर्थं परिधावसे ॥ २८ ॥ साम्-
 दानं क्षमा धर्मः सत्यं धृतिपराक्रमौ । पार्थिवानां गुणा राजन्-
 षडश्याप्यपकारिषु ॥ २९ ॥ वयं वनचरा राम मृगमूलफलाग्निः ।
 एषा प्रकृतिरस्माकं पुरुषस्त्वं नरेश्वर ॥ ३० ॥ भूमिर्हिरण्यं रूपं च
 निग्रहे कारणानि च । तत्र कस्ते वने लोभो मदीयेषु फलेषु वा
 ॥ ३१ ॥ नयश्च विनयश्चोभौ निग्रहानुग्रहावपि । राजवृत्तिर-
 सङ्कीर्णा न वृषाःकामवृत्तयः ॥ ३२ ॥ त्वं तु कामप्रधानश्च कोप-
 नश्चानवस्थितः । राजवृत्तेषु सङ्कीर्णः शरासनपरायणः ॥ ३३ ॥
 न तेस्तपचितिधर्मे नार्थे बुद्धिरवस्थिता । इन्द्रियैः कामवृत्तः
 सन् क्लृप्यतेमनुजेश्वर ॥ ३४ ॥ इत्वा वाद्येन काकुत्स्थ मामिहान-
 पराधिनम् । किं वक्ष्यसि सतां मध्ये कर्म कृत्वा जुगुप्सितम् ॥ ३५ ॥
 राजहा ब्रह्महा गोग्घ्नश्चौरः प्राणिवधेरतः । नास्तिकः परिवेत्त
 च सर्वे निरयगामिनः ॥ ३६ ॥ सुचकश्च कर्ष्यश्च मित्रघ्नो गुरुत-
 ल्पगः । लोकं पापात्मनामेते गच्छन्ते नात्र संशयः ॥ ३७ ॥
 अधार्यश्च न मे सद्भिः रौमाण्यस्थि च वर्जितम् । अभक्ष्याणि च
 मांसानि त्वद्विधैर्धर्मचारिभिः ॥ ३८ ॥ पञ्च पञ्चनखा भक्ष्या ब्रह्म-
 क्षत्रेण राघव । शल्यकः श्वाविधो गोधा शशः कूर्मश्च पञ्चमः ॥ ३९ ॥
 चर्मचास्थि च मे राम न स्पृशन्ति मनीषिणः । अभक्ष्याणि च
 मांसानि सोहं पञ्चनखो हतः ॥ ४० ॥ तारया वाक्यसुक्तोहं सत्यं
 सर्वज्ञया हितम् । तदतिक्रम्य मोहेन कालस्य वशमागतः ॥ ४१ ॥
 त्वया नाथेन काकुत्स्थ न सनाथा वसुन्धरा । प्रमदा शीलसंपूर्णा
 यत्येव च विधर्मणा ॥ ४२ ॥ शठो नैकृतिकः क्षुद्रो मिथ्याप्रश्रित-
 मानसः । कथं दशरथेन त्वं ज्ञातः पापो महात्मना ॥ ४३ ॥ छिन्न-
 चारित्यकल्येण सतां धर्मातिवर्तिना । त्यक्तधर्मा कुशेनाहं
 निहतो रामहस्तिना ॥ ४४ ॥ अशुभं चाप्ययुक्तं च सतां चैव
 विगर्हितम् । पश्यमे चेदृशं कृत्वा सद्भिः सह समागतः ॥ ४५ ॥

उदासीनेषु योस्मासु विक्रमोयं प्रकाशितः । अपकारिषु ते राम
 जैवं पश्यामि विक्रमम् ॥ ४६ ॥ दृश्यमानस्तु युध्येथा मया युधि
 वृपात्मज । अद्य वैवस्वतं देवं पथ्येस्त्वं निहतो मया ॥ ४७ ॥
 त्वयादृश्येन तु रणे निहतोहं दुरासदः । प्रसुप्तपन्नगेनेव नरः
 पापवशं गतः ॥ ४८ ॥ सुग्रीवप्रियकामेभ यद्दहं निहतस्त्वया
 मामेव परिपूर्वन्त्वमेतदर्शमचोदयः ॥ ४९ ॥ मैथिलीमहमेका-
 ङ्घा तव चानीतवान् भवेः । राक्षसञ्च दुरात्मानं तव भार्यापहारि-
 णाम् । कण्ठेवद्ध्वा प्रदद्यान्ते निहतं रावणं रणे ॥ ५० ॥ न्यस्तांसाग-
 रतो ये वा पातालेवापि मैथिलीम् । आनयेयं तवादेशाच्छेताम-
 श्ववतरीमिव ॥ ५१ ॥ युक्तं यत्प्राप्तुयाद्द्राज्यं सुग्रीवः स्वर्गते मयि ।
 अयुक्तं यद्दधर्मेण त्वयाहं निहतो रणे ॥ ५२ ॥ काममेवंविधो लोकः
 कालेन विनियुज्यते । क्षमं चेद्भवता प्राप्तमुत्तरं साधुचिन्त्यताम्
 ॥ ५३ ॥ इत्येवमुक्त्वा परिशुष्कवक्त्रः शराभिघाताद्ग्रथितो
 महात्मा । समीक्ष्य रामं रविसन्निकाशं तूष्णीं बभूवामर-
 राजस्तूनुः ॥ ५४ ॥

इत्यार्षे रामायणे वाल्मीकीये किष्किन्ध्याकाण्डे

सप्तदशः सर्गः ।

इत्युक्तः प्रश्रितं वाक्यं धर्मार्थसहितं हितम् । परुषं वार्लि-
 ना रामो निहतेन विचेतसा ॥ २ ॥ तं निःस्पृभमिवादित्यं मुक्त-
 तोयमिवांबुदम् । उक्तवाक्यं हरिश्रेष्ठमुपशान्तमिवानलम्
 ॥ २ ॥ धर्मार्थगुणसम्पन्नं हरीश्वरमनुत्तमम् । अधिच्छिन्नसदा
 रामः पश्चाद्वालिनमब्रवीत् ॥ ३ ॥ धर्ममर्थञ्च कामञ्च समयश्चापि
 लौकिकम् । अविज्ञायकथं वाल्यान्मामिहाद्य विगर्हसे ॥ ४ ॥ अष्टद्व

बुद्धिसम्पन्नान् वृद्धानाचार्य्यसम्मतान् । सौम्यं वानरचापल्यात्
 त्वं मां वक्तुमिहेच्छसि ॥ ५ ॥ इच्छाकृणामियं भूमिः सशैलवन-
 कानना । मृगपक्षिमनुष्याणां निग्रहानुग्रहेष्वपि ॥ ६ ॥ तां
 पालयति धर्मात्मा भरतः सत्यवागृजुः । धर्मकामार्थतत्त्वज्ञो
 निग्रहानुग्रहे रतः ॥ ७ ॥ नयश्च विनयश्चोभौ यस्मिन् सत्यञ्च
 सुस्थितम् । विक्रमश्च यथादृष्टः स राजा देशकालवित् ॥ ८ ॥
 तस्य धर्मकृतादेशा वयमन्ये च पार्थिवाः । चरामो वसुधां
 कृत्स्नां धर्मसन्तानमिच्छवः ॥ ९ ॥ यस्मिन्नृपतिशार्दूले भरते
 धर्मवत्सले । पालयत्यखिलां पृथ्वीं कश्चरेद्धर्मविप्रियम् ॥ १० ॥
 ते वयं मार्गविभ्रष्टं स्वधर्मे परमे स्थिताः । भरताज्ञां पुरस्कृत्य
 चिन्तयामो यथाविधि ॥ ११ ॥ त्वं तु संक्लिष्टधर्मश्च कर्मणा च
 विगर्हितः । कामतन्त्रप्रधानश्च न स्थितो राजवर्त्मनि ॥ १२ ॥
 ज्येष्ठो भ्राता पिता वापि यश्च विद्यां प्रयच्छति । त्वयस्ते पित-
 रो ज्ञेया धर्मे च पार्थिवर्त्तिनः ॥ १३ ॥ यवीयानात्मनः पुत्रः
 शिष्यश्चापि गुणोद्दितः । पुत्रवत्ते त्वयश्चिन्त्या धर्मश्चैवात्र कारणं
 ॥ १४ ॥ सूक्ष्मः परमविज्ञेयः सतां धर्मः सुबंगम । हृदिस्थः सर्व-
 भूतानामात्मा वेद शुभाशुभम् ॥ १५ ॥ चपलश्चपलैः सार्धं वानरै
 रकृतात्मभिः । जात्यन्ध इव जात्यन्धैर्मत्रयन् प्रेक्षसेनु किं ॥ १६ ॥
 अहन्तु व्यक्ततामस्य वचनस्य ब्रवीमि ते । न हि मां केवलाद्रोषात्वं
 विगर्हितुमर्हसि ॥ १७ ॥ तदेतत्कारणं पश्य यदर्थं त्वं मया हतः ।
 भ्रातुर्वर्त्तसि भार्यायां त्यक्त्वाधर्मं सनातनम् ॥ १८ ॥ अस्य त्वं
 धरमाणस्य सुग्रीवस्य महात्मनः । रुमायां वर्त्तसे कामात् स्तुषायां
 प्रापकर्मकृत् ॥ १९ ॥ तद्गतीतस्य ते धर्मात्कामवृत्तस्य वानर ।
 भ्रातृभार्याभिमर्शेस्त्रिन्दण्डोयं प्रतिपादितः ॥ २० ॥ न हि लोक-
 विरुद्धस्य लोकवृत्तादपेयुषः । दण्डादन्यत्र पश्यामि निग्रहं हरि-
 यूथप ॥ २१ ॥ नच ते मर्षये पापं क्षत्रियोहं कुलोद्गतः । औरसीं

भगिनीं वापि भार्थ्यां वाप्यनुजस्य यः ॥२२॥ प्रचरेत नरः कामा-
त्तस्य दण्डो बधः स्मृतः । भरतस्तु महीपालो वयं त्वादेश-
वर्तिनः ॥ २३ ॥ त्वञ्च धर्मादतिक्रान्तः कथं शक्यसुपेक्षितुम् ।
गुरुधर्मव्यतिक्रान्तं प्राज्ञो धर्मेण पालयन् ॥ २४ ॥ भरतः काम-
युक्तानां निग्रहे पर्यवस्थितः । वयं तु भरतादेशावधिं कृत्वा
हरीश्वर । त्वद्विधान् भिन्नमर्थाद्दान्निगृहीतुं व्यवस्थिताः ॥२५॥
सुग्रीवेण च मे सख्यं लक्ष्मणेन यथा तथा । दारराज्यनिमि-
त्तञ्च निःश्रेयसकरः स मे ॥ २६ ॥ प्रतिज्ञा च मया दत्ता तदा
वानरसन्निधौ । प्रतिज्ञा च कथं शक्या महिधेनानवेक्षितुम्
॥ २७ ॥ तदेभिः कारणैः सर्वमेहद्भिर्धर्मसंश्रितैः । शासनं तव
यद्युक्तं तद्भवाननुमन्यताम् ॥ २८ ॥ सर्वथा धर्म इत्येव द्रष्टव्य-
स्तव निग्रहः । वयस्यस्योपकर्तव्यं धर्ममेवानुपश्यता ॥ २९ ॥
शक्यं त्वयापि तत् कार्यं धर्ममेवानुवर्तता । श्रूयते मनुना
गीतौ श्लोको चारित्रवत्सली ॥ ३० ॥ गृह्यते धर्मकुशलैस्तथा
तच्चरितं मया । राजभिर्ष्टं तदण्डाश्च कृत्वा पापानि मानवाः ।
निर्मलाः स्वर्गमायान्ति सन्तः सुकृतिनो यथा ॥ ३१ ॥ शासना-
द्वापि मोक्षाद्वा स्तेनः पापात् प्रमुच्यते । राजा त्वशासनात्तस्य
तदावाप्नोति किल्बिषम् ॥ ३२ ॥ आर्षेण मम मां धात्वा व्यसनं
घोरमीप्सितम् । अवशेन कृते पापे यथा पापं कृतं त्वया ॥३३॥
अन्यैरपि कृतं पापं प्रमत्तैर्वसुधाधिपैः । प्रायश्चित्तञ्च कुर्वन्ति
तेन तच्छाम्यते रजः ॥ ३४ ॥ तदलं परितापेन धर्मतः परि-
कल्पितः । बधो वानरशार्दूल न वयं स्ववशे स्थिताः ॥ ३५ ॥
शृणु चाप्यपरं भूयः कारणं हरिपुङ्गव । तच्छ्रुत्वा हि महद्दीर
न मन्युः कर्तुमर्हसि ॥ ३६ ॥ न मे तत्र मनस्तापो न मन्युर्हरि-
पुङ्गव । वागुराभिश्च पाशैश्च कूटैश्च विविधैर्नराः ॥ ३७ ॥ प्रति-
च्छन्नाश्च दृष्ट्याश्च गृह्णन्ति सुबहून्मृगान् । प्रधावितान् वा वित्त-

स्तान् विस्वभ्रान्तिविष्टितान् ॥ ३८ ॥ प्रमत्तानप्रमत्तान् वा नरा
 मांसाशिनो भृशम् । विध्यन्ति विमुखांश्चापि न च दोषोक्त
 विद्यते ॥ ३९ ॥ यान्ति राजर्षयश्चात्र ऋगयां धर्मकोविदाः ।
 तस्मात्त्वं निहतो युद्धे मया वाणेन वानर ॥ ४० ॥ अयुध्यन् प्रति-
 युध्यन् वा यस्माच्छास्त्राश्च गो ह्यसि ॥ ४१ ॥ दुर्लभस्य च धर्मस्य
 जीवितस्य शुभस्य च । राजानो वानरश्चेष्ट प्रदातारो न संशयः
 ॥ ४२ ॥ तान्न हिंस्यान्न वाक्रोशेन क्षिपेन्नाप्रियं वदेत् । देवा
 मानुषरूपेण चरन्त्येते महीतले ॥ ४३ ॥ त्वन्तु धर्ममविज्ञाय
 केवलं रोषमास्थितः । विदूषयसि मां धर्मे पितृपैतामहे स्थितम्
 ॥ ४४ ॥ एवमुक्तस्तु रामेण वाली प्रव्यथितो भृशम् । न दोषं
 राषवे दध्यौ धर्मेधिगतनिश्चयः ॥ ४५ ॥ प्रत्युवाच ततो रामं
 प्राञ्जलिर्वानरेश्वरः । यत्त्वमात्य नरश्चेष्ट तत्तथैव न संशयः ॥ ४६ ॥
 प्रतिवक्तुं प्रकृष्टे हि नापकृष्टस्तु शक्नुयात् । यदयुक्तं मया पूर्वं
 प्रमादाद्वाक्यमप्रियम् ॥ ४७ ॥ तत्रापि खलु मे दोषं कर्तुं नार्हसि
 राषव । त्वं हि दृष्टार्थतत्त्वज्ञः प्रजानां च हिते रतः ॥ ४८ ॥
 कार्य्यकारणसिद्धौ च प्रसन्ना बुद्धिरव्यया ॥ ४९ ॥ मामप्यवगतं
 धर्माद्गतिक्रान्तं पुरस्कृतम् । धर्मसंहितया वाचा धर्मज्ञ परि-
 पालय ॥ ५० ॥ वाष्पसंरुद्धकण्ठस्तु वाली सार्त्तरवःशनैः ।
 उवाच रामं संप्रेक्ष्य पङ्कमरुन इव द्विपः ॥ ५१ ॥ न चात्मानमर्हं
 शोचे न तारां नापि बान्धवान् । यथा पुत्रं गुणज्येष्ठमङ्गदं
 कनकाङ्गदम् ॥ ५२ ॥ स ममादर्शनाद्दीनो बाल्यात् प्रभृति
 क्षालितः । तटाक इव पीताम्बुरूपशोषं गमिष्यति ॥ ५३ ॥
 बालक्षाकृतबुद्धिश्च एकपुत्रश्च मे प्रियः । तारेयो राम भवता
 रक्षणीयो महाबलः ॥ ५४ ॥ सुग्रीवे चाङ्गदे चैव विधत्स्व मति-
 सुत्तमाम् । त्वं हि गोप्ता च शास्ता च कार्य्यकार्य्यविधौ स्थितः
 ॥ ५५ ॥ या ते नरपते वृत्तिर्भरते लक्ष्मणे च या । सुग्रीवे

चाङ्गदे राजंस्तां चिन्तयितुमर्हसि ॥ ५६ ॥ महोपकृतदोषा-
 न्तां यथा तारां तपस्विनीम् । सुग्रीवो नावमन्वेत तथावस्थातु-
 मर्हसि ॥ ५७ ॥ त्वया ह्यनुमृहीतेन शक्यं राज्यमुपासितुम् ।
 त्वद्वशे वर्त्तमानेन तव चिन्तानुवर्त्तिना ॥ ५८ ॥ शक्यन्दिवच्चा-
 र्जयितुम्वसुधाच्चापि शासितुम् । त्वत्तोहम्बधमाकाङ्क्षन् वाक्य-
 माणोपि तारया ॥ ५९ ॥ सुग्रीवेण सह भ्राता हृन्वसुहृमुपा-
 गतः । इत्युक्त्वा वानरो रामस्विरराम हरीश्वरः ॥ ६० ॥ स
 तमाश्वासयद्रामो वालिनं व्यक्तदर्शनम् । साधुसम्मतया वाचा
 धर्मतत्त्वार्थयुक्तया ॥ ६१ ॥ न वयम्भवता चिन्त्या नाप्यात्मा हरि-
 सत्तम । वयम्भवद्विशेषेण धर्मतः कृतनिश्चयाः ॥ ६२ ॥ दण्डे यः
 पातयेद्दण्डं दण्डो यश्चापि दण्ड्यते । कार्यकारणसिद्धान्ति-
 बुभौ तौ नावसीदतः ॥ ६३ ॥ तद्भवान्दण्डसंयोगादस्माद्दिगत-
 कल्मषः । गतः स्वां प्रकृतिन्वर्म्यान्दण्डदिष्टेन वर्त्मना ॥ ६४ ॥
 त्यज्य शोकञ्च मोहञ्च भयं च हृदये स्थितम् । त्वया विधानं
 ह्यर्थाय न शक्यमतिवर्तितुम् ॥ ६५ ॥ यथा त्वय्यङ्गदो नित्यां
 वर्तते वानरेश्वर । तथा वर्तेत सुग्रीवे मयि चापि न संशयः ॥ ६६ ॥
 स तस्य वाक्यं मधुरं महात्मनः समाहितं धर्मपथानुवर्त्तितम् ।
 निशम्य रामस्य रणावमर्द्दिनो वचः सुयुक्तं निजगाद् वानरः
 ॥ ६७ ॥ शराभितप्तेन विचेतसा मया प्रभाषितस्त्वं यदजान-
 ता विभो । इदं महेन्द्रोपम भीमविक्रम प्रसादितस्त्वं क्षम मे
 महीश्वर ॥ ६८ ॥

इत्यार्षे रामायणे वाल्मीकीये किष्किन्ध्याकाण्डे

अष्टादशः सर्गः ।

स वानरमहाराजः शयानः शरपीडितः । प्रत्युक्तो हेतु-
 मद्वाक्यैर्नोत्तरं प्रतिपद्यते ॥ १ ॥ अश्रुभिः परिभिन्नाङ्गः पादपै-
 राहतो भृशम् । रामवाणेन चाक्रांतो जीवितान्ते सुमोह सः
 ॥ २ ॥ तं भार्या वाणमोक्षेण रामदत्तेन संयुगे । हतं प्लवग-
 शार्दूलं तारा सुश्राव वालिनम् ॥ ३ ॥ सा सपुत्राप्रियं श्रुत्वा
 बर्धं भर्तुः सुदारुणम् । निष्पपात भृशं तस्मादुद्विग्ना गिरि-
 कन्दरात् ॥ ४ ॥ ये त्वंगदपरीवारा वानरा हि महाबलाः । ते
 सकामुंकमालोक्य रामं त्रस्ताः प्रदुद्रुवुः ॥ ५ ॥ सा ददर्श तत-
 स्त्रस्तान् हरीनापततो द्रुतम् । यूथादिव परिभ्रष्टान् सृगान्
 निहतयूथपान् ॥ ६ ॥ तानुवाच समासाद्य दुःखितान् दुःखिता
 सती । रामवित्वासितान् सर्वान्नुबद्धानिवेषुभिः ॥ ७ ॥ वानरा
 राजसिंहस्य यस्य यूयं पुरःसराः । तं विहाय सुवित्त्रस्ताः कस्माद्-
 द्रवत दुर्गताः ॥ ८ ॥ राज्यहेतोः स चेद्भाता भ्रात्रा क्रूरेण
 पातितः । रामेण प्रसृतैर्दूरान्मार्गैर्दूरपातिभिः ॥ ९ ॥ कपि-
 पत्न्या वचः श्रुत्वा कपयः कामरूपिणः । प्राप्तकालमविश्लिष्ट-
 भूचुर्वचनमङ्गनाम् ॥ १० ॥ जीवपुत्रे निवर्तस्व पुत्रं रक्षस्व
 चाङ्गदम् । अन्तको रामरूपेण हत्वा नयति वालिनम् ॥ ११ ॥
 क्षिप्तान् वृक्षान् समाविध्य विपुलाश्च तथा शिलाः । वाली
 वज्रसमैर्धायैर्वज्जेषु निपातितः ॥ १२ ॥ अभिभूतमिदं सर्वं
 विद्रुतं वानरं बलम् । अस्मिन् प्लवगशार्दूले हते शक्रसमप्रभे
 ॥ १३ ॥ रक्षतां नगरी शूरैरंगदश्चाभिषिच्यताम् । पदस्थं
 वालिनः पुत्रं भजिष्यन्ति प्लवङ्गमाः ॥ १४ ॥ अथवा रुचितं
 स्थानमिह ते रुचिरानने । आविशन्ति च दुर्गाणि क्षिप्रमद्यैव
 वानराः ॥ १५ ॥ अभाय्याः सहभाय्याश्च संत्यक्त्वा वनचारिणः ।
 लुब्धेभ्यो विप्रलब्धेभ्यस्तेभ्यो नः सुसहङ्गयम् ॥ १६ ॥ अल्पांतर-
 गतानां तु श्रुत्वा वचनमङ्गना । आत्मनः प्रतिरूपं सा वभाषे

चारुहासिनी ॥ १७ ॥ पुत्रेण मम किं कार्यं राज्येनापि
किमात्मना । कपिसिंहे महाभागे तस्मिन् भर्तृरि नश्यति ॥ १८ ॥
पादमूलं गमिष्यामि तस्यैवाहं महात्मनः । योसौ रामप्रयुक्तेन
शरेण विनिपातितः ॥ १९ ॥ एवमुक्त्वा प्रदुद्राव रुदन्ती शोक-
मूर्च्छिता । शिरश्चोरश्च बाहुभ्यां दुःखेन समभिघ्नती ॥ २० ॥
सा ब्रजन्ती ददर्शाय पतिं निपतितं भुवि । हन्तारं वानरे-
न्द्राणां समरेष्वनिवर्त्तिनाम् ॥ २१ ॥ क्षेपारं पर्वतेन्द्राणां
वज्राणामिव वासवम् । महावातसमाविष्टं महामेघौघनिस्व-
नम् ॥ २२ ॥ शक्रतुल्यं पराक्रान्तं दृष्ट्वैवोपरतं घनम् । नर्दन्तं
नर्दतां भीमं शूरं शूरेण पातितम् ॥ २३ ॥ शार्दूलेनामिष-
स्यार्थे मृगराजमिवाहतम् ॥ २४ ॥ अर्चितं सर्वलोकस्य सप-
ताकं सवेदिकम् । नागहेतोः सुपर्णेन चैत्यमुन्मथितं यथा
॥ २५ ॥ अवष्टव्यावतिष्ठन्तं ददर्श धनुरुर्जितम् । रामं
रामानुजं चैव भर्तुश्चैव तथानुजम् ॥ २६ ॥ तानतीत्य समासाद्य
भर्त्तारं निहतं रणे । समीक्ष्य व्यथिता भूमौ सम्भ्रान्ता नि-
पपात ह ॥ २७ ॥ सुप्तेव पुनरुत्थाय आर्य्यपुत्रेतिवादिनी ।
रुरोद सा पतिं दृष्ट्वा संवीतं मृत्युदामभिः ॥ २८ ॥ तामवेक्ष्य तु
सुग्रीवः क्रोशन्तीं कुररीमिव । विषादमगमत्कष्टं दृष्ट्वा चांगद-
मागतम् ॥ २९ ॥

द्वितीये रामायणे वाल्मीकीये किष्किन्ध्याकाण्डे

एकोविंशः सर्गः ।

—

रामचापविस्फुटेन शरेणान्तकरेण तम् । दृष्ट्वा विनिहतं
भूमौ तारा ताराधिपानना ॥ १ ॥ सा समासाद्य भर्त्तारं पर्य्य-
ष्वजत भामिनी । दूषणाभिहतं दृष्ट्वा वालिनं कुञ्जरोपमम् ॥ २ ॥

वानरं पर्वतेन्द्राभं शोकसन्तप्तमानसा । तारा तरुमिवोन्मूलं
 पथ्यदेवयतातुरा ॥ ३ ॥ रणे दारुणविक्रान्त प्रवीरप्लवगाम्बर ।
 किमिदानीं पुरोभागामद्य त्वं नाभिभाषसे ॥ ४ ॥ उत्तिष्ठ हरि-
 शाटूँल भजस्व शयनोत्तमम् । नैवविधाः शेरते हि भूमौ नृपति-
 सत्तमाः ॥ ५ ॥ अतीव खलु ते कान्ता वसुधा वसुधाधिप ।
 गतासुरपि तां गात्रैर्मां विहाय निषेवसे ॥ ६ ॥ व्यक्तमद्य त्वया
 वीरधर्मतः संप्रवर्त्तिता । किष्किन्धेव पुरी रम्या स्वर्गमार्गं विनि-
 र्मिता ॥ ७ ॥ यान्यस्त्राभिस्त्वया सार्धं वनेषु मधुगन्धिषु ।
 विहृतानि त्वया काले तेषामुपरमः कृतः ॥ ८ ॥ निरानन्दा
 निराशाहं निमग्ना शोकसागरे । त्वयि पञ्चत्वमापन्ने महायूथप-
 यूथपे ॥ ९ ॥ हृदयं सुस्थितं मद्यं दृष्ट्वा निपतितं भुवि । यन्न
 शोकाभिसन्तप्तं स्फुटतेद्य सहस्रधा ॥ १० ॥ सुग्रीवस्य त्वया
 भार्या हृता स च विवासितः । यत्तत्तस्य त्वया व्युष्टिः प्राप्तेर्य
 प्लवगाधिप ॥ ११ ॥ निःश्रेयसपरा मोहात्त्वया चाहं विगर्हिता ।
 येषाब्रुवं हितं वाक्यं वानरेन्द्र हितैषिणी ॥ १२ ॥ रूपयौवन-
 दृप्तानां दक्षिणानां च मानह । नूनमप्सरसामार्यं चित्तानि
 प्रमथिष्यसि ॥ १३ ॥ कालो निःसंशयो नूनं जीवितान्तकरस्तव ।
 बलाद्येनावपन्नोसि सुग्रीवस्यावशो वशम् ॥ १४ ॥ अस्थाने वालिनं
 हत्वा युध्यमानं परेण च । न सन्तप्यति काकुत्स्थः कृत्वा कर्म
 सुगर्हितम् ॥ १५ ॥ वैधव्यं शोकसन्तापं कृपणाकृपणा सती ।
 अदुःखोपचिता पूर्वं वर्त्तयिष्याम्यनाथवत् ॥ १६ ॥ लालित-
 श्चांगदो वीरः सुकुमारः सुखोचितः । वर्त्स्यते कामवस्थां मे
 पितृभ्ये क्रोधमूर्च्छिते ॥ १७ ॥ कुरुष्व पितरं पुत्र सुहृष्टं धर्म-
 वत्सलम् । दुर्लभं दर्शनं तस्य तव वत्स भविष्यति ॥ १८ ॥
 समाश्वासय पुत्रं त्वं सन्देहं सन्दिशस्व मे । मूर्द्धि चैनं समा-
 प्राय प्रवासं प्रस्थितो ह्यसि ॥ १९ ॥ रामेण हि महत् कर्म कृतं

त्वामभिनिवृत्ता । आनृण्यं तु गतं तस्य सुग्रीवस्य प्रतिश्रवे ॥२०॥
 सकामो भव सुग्रीव रुमां त्वं प्रतिपत्स्यसे । भुञ्क्ष्व राज्यमनु-
 द्विग्नः शस्तो भ्राता रिपुस्तव ॥ २१ ॥ किं मामेवं प्रलपतीं प्रियां
 त्वं नाभिभाषसे । इमाः पश्यावरा बह्वो भार्यास्ते वानरेश्वर
 ॥ २२ ॥ तस्या विलपितं श्रुत्वा वानर्यः सर्वतश्च ताः । परि-
 गृह्यांगदं दीना दुःखार्त्ताः प्रतिचक्रशुः ॥२३॥ किमङ्गदं साङ्गदं-
 वीरबाहो विहाय यातोस्ति चिरं प्रवासम् । न युक्तमेवं गुण-
 सन्निकृष्टं विहाय पुत्रं प्रिय चारुवेषम् ॥ २४ ॥ यद्यप्रियं किञ्चि-
 दसंप्रधार्यं कृतं मया स्यात्तव दीर्घबाहो । क्षमस्व मे तद्दरि-
 वंशनाथ व्रजामि मूर्धा तव वीर पादौ ॥ २५ ॥ तथा तु तारा
 कक्ष्यं रुदन्ती भर्तुः समीपे सह वानरीभिः । व्यवस्य तत् प्राय-
 मनिन्दवर्णा उपोववेष्टुं भुवि यत्र वाली ॥ २६ ॥

इत्यार्षे रामायणे वाल्मीकीये किष्किन्ध्याकाण्डे

विंशः सर्गः ।

—०—

ततो निपातितां तारां च्युतां तारामिवांवरात् । शनै-
 राखासयामास हनूमान् हरियूथपः ॥ १ ॥ गुणदोषकृतं जन्तुः
 स्वकर्मफलहेतुकम् । अथग्रस्तद्वाप्नोति सर्वं प्रेत्य शुभाशुभम्
 ॥ २ ॥ शीच्या शोचसि कं शोच्यं दीनं दीनानुकम्पसे । कश्च
 कस्यानुशोचोस्ति देहेस्मिन् बहुदोषमे ॥ ३ ॥ अङ्गदस्तु कुमा-
 रोयं द्रष्टव्यो जीवपुत्रया । आपत्यां च विधेयानि समर्थान्यस्य
 चिन्तय ॥ ४ ॥ जानास्यनियतामेवं भूतानामागतिं गतिम् ।
 तस्माच्छुभं हि कर्त्तव्यं पण्डितेनेह लौकिकम् ॥ ५ ॥ यस्मिन्
 हरिसहस्राणि शतानि नियुतानि च । वर्त्तयन्ति कृताशानि
 सोयं दिष्टान्तमागतः ॥ ६ ॥ यदयं न्यायदृष्टार्थः सामदान-

क्षमापरः । गतो धर्मजितां भूमिं नैनं शोचितुमर्हसि ॥ ७ ॥
 सर्वे च हरिशार्दूलाः पुत्रश्चायं तवांगदः । हर्ष्यक्षपतिराज्यं
 च त्वत्सनाथमनिन्दिते ॥ ८ ॥ ताविमौ शोकसन्तप्तौ शनैः
 प्रेरय भामिनि । त्वया परिगृहीतोयमङ्गदः शासु मेदिनीम्
 ॥ ९ ॥ सन्ततिश्च यथा दृष्टा कृत्स्नं यच्चापि सांप्रतम् । राज्ञ-
 स्तत् क्रियतां सर्वमेष कालश्च निश्चयः ॥ १० ॥ संस्कार्यो हरि-
 राजसु अङ्गदश्चाभिषिच्यताम् । सिंहासनगतं पुत्रं पश्यन्ती
 शान्तिमेष्यसि ॥ ११ ॥ सा तस्य वचनं श्रुत्वा भर्तृव्यसन-
 पीडिता । अब्रवीदुत्तरं तारा हनूमन्तमवस्थितम् ॥ १२ ॥
 अङ्गदप्रतिरूपाणां पुत्राणामेकतः शतम् । हतस्याप्यस्य वीरस्य
 मात्रसंश्लेषणं वरम् ॥ १३ ॥ न चाहं हरिराज्यस्य प्रभ-
 वाम्यङ्गदस्य वा । पितृव्यात्तस्य सुग्रीवः सर्वकार्येष्वनन्तरः
 ॥ १४ ॥ न ह्येषा बुद्धिरास्थेया हनूमन्नाङ्गदं प्रति । पिता हि
 बन्धुः पुत्रस्य न माता हरिसत्तम ॥ १५ ॥ न हि मम हरिराज-
 संश्रयात् क्षमतरमस्ति परत्र चेह वा । अभिमुखहतवीरसेवितं
 शयनमिदं मम सेवितुं क्षमम् ॥ १६ ॥

इत्यार्षे रामायणे वाल्मीकीये किष्किन्ध्याकाण्डे

एकविंशः सर्गः ।

धीक्ष्यमाणस्तु मन्दासुः सर्वतो मन्दमुच्छसन् । आदावेव तु
 सुग्रीवं ददर्शानुजमग्रतः ॥ १ ॥ तं प्राप्तविजयं वाली सुग्रीवं
 क्षवगेष्वरम् । आभाष्य व्यक्तया वाचा सस्नेहमिदमब्रवीत् ॥ २ ॥
 सुग्रीव दोषेण न मां गन्तुमर्हसि किल्लिषात् । क्लृप्यमाणं भवि-
 ष्येण बुद्धिमोहेन मां बलात् ॥ ३ ॥ युगपद्विहितं तात न मन्ये
 सुखमावयोः । सौहार्दं भ्रातृयुक्तं हि तदिदं जातमन्यथा ॥ ४ ॥

प्रतिपद्यत्वमद्यैव राज्यमेषां वनौकसाम् । मामप्यद्यैव गच्छन्तं
 विद्धि वैवस्वतक्षयम् ॥ ५ ॥ जीवितं च हि राज्यं च प्रियं च
 विपुलां तथा । प्रजहास्येष वै त्वयं अहं चागर्हितं यशः ॥ ६ ॥
 अस्यान्वहमवस्थायां वीर वक्ष्यामि यद्वचः । यद्यप्यसुकरं राज्यन्
 कर्तुं मेव त्वमर्हसि ॥ ७ ॥ सुखार्हं सुखसंहतं बालमेनमवालिष्यम् ।
 वाष्पपूर्णसुखं पश्य भूमौ पतितमङ्गदम् । मम प्राणैः प्रियतरं
 सुतं पुत्रमिवौरसम् । मया हीनमहीनार्थं सर्वतः परिपालय
 ॥ ८ ॥ त्वमप्यस्य पिता दाता परित्नाता च सर्वशः । भवे-
 ष्वभवदश्चैव यथाहं ऋगेश्वर ॥ १० ॥ एष तारात्मजः श्रीसां-
 ख्यया तुल्यपराक्रमः । रक्षसां च बधे तेषामग्रतस्ते भविष्यति
 ॥ ११ ॥ अनुरूपाणि कर्माणि विक्रम्य बलवान्त्रणे । करिष्य-
 त्येष तारेयस्तेजस्वी तरुणो गदः ॥ १२ ॥ सुप्रेण दुहिता चैयमर्थ-
 सूक्ष्मविनिश्चये । श्रौत्यालिके च विविधे सर्वतः परिनिष्ठिता ॥ १३ ॥
 यदेषा साध्विति ब्रूयात् कार्थ्यं तन्मुक्तसंशयम् । न हि तारा-
 मतं किञ्चिदन्यथा परिवर्तते ॥ १४ ॥ राघवस्य च ते कार्थ्यं
 कर्त्तव्यमविशंकया । स्यादधर्मो ह्यकरणे त्वां च हिंसादमानितः
 ॥ १५ ॥ इमां च मालामाधत्स्व दिव्यां सुग्रीव काञ्चनीम् ।
 उदारा श्री स्थिता ह्यस्यां संप्रजह्यान्मृते मयि ॥ १६ ॥ इत्येव-
 मुक्तः सुग्रीवो वालिना भ्रातृसौहृदात् । हर्षं त्यक्त्वा पुनर्दीनो
 ग्रहयस्तो द्रुवोडुराट् ॥ १७ ॥ तद्वालिवचनाच्छान्तः कुर्वन्मुक्त-
 मतन्द्रितः । जग्राह सोभ्यनुज्ञातो मालां ताञ्चैव काञ्चनीम्
 ॥ १८ ॥ तां मालां काञ्चनीं दत्वा दृष्ट्वा चैवात्मजं स्थितम् ।
 संसिद्धः प्रेतभावाय स्नेहादङ्गदमब्रवीत् ॥ १९ ॥ देशकालौ भज-
 स्वाद्य क्षममाणः प्रियाप्रिये । सुखदुःखसहः काले सुग्रीववशगो
 भव ॥ २० ॥ यथा हि त्वं महाबाहो कालितः सततं मया । न
 तथा वर्त्तमानं त्वां सुग्रीवो बहु मन्यते ॥ २१ ॥ नास्यामितैर्गतं

गच्छेर्मा शत्रुभिररिन्दम । भर्तु रर्थपरो दान्तः सुग्रीववशगो
 भव ॥ २२ ॥ न चातिप्रणयः कार्यः कर्त्तव्यो प्रणयश्च ते ।
 उभयं हि महादोषं तस्मादन्तरदृग्भव ॥ २३ ॥ इत्युक्त्वाथ विवृ-
 त्ताक्षः शरसंपीडितो भृशम् । विवृत्तैर्दशनैर्भीमैर्बभूवोत्क्रान्त-
 जीवितः ॥ २४ ॥ ततो विचक्रुशुस्तत्र वानरा हतयूथपाः । परि-
 देवयमानास्ते सर्वे प्लवगसत्तमाः ॥ २५ ॥ किष्किन्ध्या ह्यद्य शून्या
 च स्वर्गते वानरेश्वरे । उद्यानानि च शून्यानि पर्वताः कान-
 नानि च ॥ २६ ॥ हते प्लवगशार्दूले निघ्नभा वानराः कृताः ।
 येन दत्तं महद्युद्धं गन्धर्वस्य महात्मनः ॥ २७ ॥ गोलभस्य महा-
 बाहो दशवर्षाणि पञ्च च । नैव रात्रौ न दिवसे तद्युद्धमुप-
 शान्ति ॥ २८ ॥ ततः षोडशमे वर्षे गोलभो विनिपातितः ।
 तं हत्वा दुर्विनीतन्तु बाली दंष्ट्राकरालवान् ॥ २९ ॥ सर्वाभय-
 करोस्त्राकं कथमेष निपातितः । हते तु वीरे प्लवगाधिपे तदा
 वनेचरास्तत्र न शर्म लेभिरे ॥ ३० ॥ वनेचरा सिंहयुते महा-
 वने यथा हि गावो निहते गवांपतौ ॥ ३१ ॥ ततस्तु तारा
 व्यसनार्णवपुता स्रुतस्य भर्तुर्वदनं समीक्ष्य सा । जगाम भूमि-
 स्परिरभ्य वालिनं महाद्रुमञ्चिन्मिवाश्रिता लता ॥ ३२ ॥

इत्यार्षे रामायणे वाल्मीकीये किष्किन्ध्याकाण्डे

द्वाविंशः सर्गः ।

—०३—

ततः समुपजिघ्रन्ती कपिराजस्य तन्मुखम् । पतिं लोकेत-
 ष्युता तारामृतस्वचनमब्रवीत् ॥ १ ॥ शेषे त्वं विषमे दुःख-
 मकृत्वा वचनं मम । उपलोपचिते वीर सुदुःखे वसुधातले ॥ २ ॥
 अज्ञः प्रियतरा नूनं वानरेन्द्र मही तव । शेषे हि तां परिष्वज्य
 मां च न प्रतिभाषसे ॥ ३ ॥ सुग्रीवस्य वशं प्राप्तो विधिरेष भव-

त्यहो । सुग्रीव एव विक्रान्तो वीर साहसिकप्रिय ॥ ४ ॥ ऋक्ष-
 वानरमुख्यास्त्वां वलिनम्यर्युपासते । तेषां विलपितं कृच्छ्रमंग-
 दस्य च शोचतः ॥ ५ ॥ मम चेमा गिरः श्रुत्वा किं त्वं न प्रति-
 बुध्यसे । इदं तद्दीर शयनं तत्र शेषे हतो युधि ॥ ६ ॥ शायि-
 ता निहता यत्र त्वयैव रिपवः पुरा । विशुद्धसत्वाभिजन प्रिय-
 युद्ध मम प्रिय ॥ ७ ॥ मामनाथां विहायैकां गतस्त्वमसि मानद ।
 शूराय न प्रदातव्या कन्या खलु विपश्चिता ॥ ८ ॥ शूरभार्यां
 हतां पश्य सद्यो मां विधवां कृताम् । अवभग्नश्च मे मानो भग्ना
 मे शाश्वती गतिः ॥ ९ ॥ अगाधे च निमग्नास्मि विपुले शोक-
 सागरे । अश्मसारमयं नूनमिदं मे हृदयं दृढम् ॥ १० ॥
 भर्तारं निहतं दृष्ट्वा यन्नाद्य शतधा कृतम् । सुहृच्चैव च भर्ता
 च प्रकृत्या च मम प्रियः ॥ ११ ॥ प्रहारे च पराक्रान्तः शूरः
 पञ्चत्वमागतः । पतिहीना तु या नारी काममभवतु पुत्रिणी ॥ १२ ॥
 धनधान्यसमृद्धापि विधवेत्युच्यते बुधैः । स्वगात्रप्रभवे वीर शेषे
 रुधिरमण्डले ॥ १३ ॥ कृमिरागपरिस्तोमे स्वकीये शयने यथा ।
 रेणुशोणितसम्ब्रीतं गात्रं तव समंततः ॥ १४ ॥ परिरञ्चुं न
 शक्नोमि भुजाभ्यां प्लवगर्षभ । कृतकृत्योद्य सुग्रीवो वैरेस्मिन्नति-
 दारुणे ॥ १५ ॥ यस्य रामविमुक्तेन हृतमेकेषुणा भयम् । शरेण
 हृदि लग्नेन गात्रसंस्पर्शने तव ॥ १६ ॥ वार्ष्णीमि त्वां निरी-
 क्षन्ती त्वयि पञ्चत्वमागते । उद्वर्हं शरं नीलस्तथा गात्रगतं तदा
 ॥ १७ ॥ गिरिगङ्गुरसंलीनं दीप्तमाशीविषं यथा । तस्य निः-
 कृष्यमाणस्य वाणस्यापि बभौ द्युतिः ॥ १८ ॥ अस्तमस्तकसन्नद्ध-
 रश्मेर्दिनकरादिव । पेतुः क्षतजधारास्तु त्रयोभ्यस्तस्य सर्वशः ॥ १९ ॥
 ताम्बुगैरिकसंपृक्ता धारा इव धराधरात् । अवकीर्णं विमार्जन्ती
 भर्तारं रणरेणुना ॥ २० ॥ अस्त्रैर्नयनजैः शूरं सिधेचास्त्रसमा-
 हृतम् । रुधिरोक्षितसर्वाङ्गं दृष्ट्वा विनिहतं पतिम् ॥ २१ ॥

अवाच तारा पित्राच्च पुत्रमद्भमद्भना । अवस्थां पथिमां पश्य
 पितुः पुत्र सुदारुणाम् ॥ २२ ॥ संप्रसक्तस्य वैरस्य गतोन्तः पाप-
 कर्मणा । बालसूक्ष्मोज्ज्वलतनुं प्रयातं यमसादनम् ॥ २३ ॥ अमि-
 वादय राजानं पितरं पुत्र मानदम् । एवमुक्तः समुत्थाय जग्राह
 चरणौ पितुः ॥ २४ ॥ भ्रजाभ्यां पीनवृक्षाभ्यामद्भोहमिति
 ब्रुवन् । अमिवादयमानन्वामद्भदं त्वं यथा पुरा ॥ २५ ॥ दीर्घायु-
 र्भव पुत्रेति किमर्थं नाभिभाषसे । अहं पुत्रसहाया त्वामुपासे
 गतचेतनम् । सिंहेन प्रतितं सद्यो गौः सवत्सेव मोहयम् ॥ २६ ॥
 दृष्ट्वा संग्रामयज्ञेन रामप्रहरणांभसा । तस्मिन्नावस्ये स्नातः
 कथं पत्न्या मया विना ॥ २७ ॥ या हत्ता देवराजेन तव तुष्टेन
 संयुगे । शतकौम्भी प्रियां मातां तां ते पश्यामि नेह किञ्च
 ॥ २८ ॥ राजश्रीर्न जहाति त्वां गतासुमपि मानद । सूक्ष्म-
 स्यावर्तमानस्य शैलराजमिव प्रभा ॥ २९ ॥ न मे क्वचः पञ्चमिदं
 त्वया कृतं न चास्मि शक्ता हि निवारणे तव । हता सपुत्रास्मि
 हतेन संयुगे सह त्वया श्रीर्विजहाति मामपि ॥ ३० ॥

इत्यार्षे रामायणे वाल्मीकीये किष्किन्ध्याकाण्डे

त्रयोविंशः सर्गः ।

तामश्रुवैगेन दुरासदेन त्वभिष्टुतां शोकमहार्णवैने । पश्यस्तदा
 बाल्यनुजखरस्वी आतुर्वधेनाप्रतिमेन तेषे ॥ १ ॥ सवाष्पपूर्णेन
 सुखेन पश्यन् क्षणेन निर्विस्मयना मनस्वी । जगाम रामस्य शनैः
 समीपं भृत्यैर्हतः सम्परिदूयमानः ॥ २ ॥ स तं समासाद्य गृहीत-
 चापसुदात्तमाश्रीविषतुल्यवाणम् । यशस्विनं लक्षणलक्षि-
 तांगमवस्थितं राघवमित्युवाच ॥ ३ ॥ यथा प्रतिज्ञातमिदं नरेन्द्र
 कृतं त्वया दृष्टफलञ्च कर्म । समाद्य भोगेषु नरेन्द्रसूनो मनो

निवृत्तं हतजीवितेन ॥ ४ ॥ अस्मां महिष्यां तु भृशं रुदन्यां
 पुरेति विक्रोगति दुःखतप्ते । हते नृपे संशयितेद्भेदे च न राम
 राज्ये रमते मनो मे ॥ ५ ॥ क्रोधादमर्षादतिविप्रधर्षात् भ्रातु-
 र्बधो मेनुमतः पुरस्तात् । हते त्विदानीं हरियूयपेस्त्रिन्नुतीक्ष्ण-
 मिच्छाकुवर प्रतप्ते ॥ ६ ॥ श्रेयोद्य मन्ये मम शैलमुख्ये तस्त्रिन्नु
 हि वासश्चिरस्यमूके । यथा तथा वर्त्तयतः स्ववृत्त्या नेमं निहत्य
 त्रिदिवस्य लाभः ॥ ७ ॥ न त्वां जिघांसामि चरेति यन्मामयं
 महात्मा मतिमानुवाच । तस्यैव तद्रामवचो नुरूपमिदं वचः कर्म
 च मेनुरूपम् ॥ ८ ॥ भ्राता कथं नाम महागुणस्य भ्रातुर्बधं
 राम विरोचयेत । राज्यस्य दुःखस्य च वीर सारं विचिन्तयन्
 कामपुरस्कृतोपि ॥ ९ ॥ बधो हि मे मतो नासीत् स्वमाहात्म्य-
 न्नीतिक्रमात् । ममासीद्बुद्धिदौरात्म्यत् प्राख्यहारी व्यतिक्रमः ॥ १० ॥
 द्रुमशाखावभण्णोहं मुहूर्त्तं परिनिष्टनन् । सान्त्वयित्वा त्वने-
 नोक्तो न पुनः कर्तुं महसि ॥ ११ ॥ भ्रातृत्वमार्थभावश्च धर्मज्ञा-
 नेन रक्षितः । मया क्रोधश्च कामश्च कपित्वं च प्रदर्शितम् ॥ १२ ॥
 अचिन्तनीयं परिवर्जनीयमनीष्टनीयं स्वनवेक्षणीयम् । प्राप्तोस्त्रि
 पाप्मानमिदं वयस्य भ्रातुर्बधाच्चाद्रवधादिवेन्द्रः ॥ १३ ॥ पाप्मान-
 मिन्द्रस्य मही जलश्च वृक्षाश्च कामं जगृह्णस्त्रियश्च । को नाम
 पाप्मानमिमं सहेतुं शाखासृगस्य प्रतिपत्तुमिच्छेत् ॥ १४ ॥
 नार्हामि संमानमिमं प्रजानां न यौवराज्यं कुत एव राज्यम् ।
 अधर्मयुक्तं कुलनाशयुक्तं नैवंविधं राघव कर्म कृत्वा ॥ १५ ॥ पापस्य
 कर्त्तारिषु विगर्हितस्य क्षुद्रस्य लोकापकृतस्य लोके । शोको
 महान्मामभिवर्त्ततेयं वृष्टेर्यथा निम्नमिषांबुवेगः ॥ १६ ॥ सोदर्य-
 घातापरगात्रबालः सन्तापहस्ताक्षिशिरोविषाणः । एनोमयो
 मामभिहन्ति हस्ती हस्तो नदीकृतमिव प्रवृद्धः ॥ १७ ॥ अहो
 बतेहं नृधराविप्रह्यं निवर्त्तते मे हृदि साधु वृत्तम् । अग्नौ

विवर्णं परितप्यमानं क्रिष्टं यथा राघव जातरूपम् ॥ १८ ॥ महा-
 बलानां हरियूथपानां इदं कुलं राघव मन्निमित्तम् । अस्या-
 ङ्गदस्यापि च शोकतापादर्धस्थितप्राणमितीव मन्ये ॥ १९ ॥
 सुतः सुलभ्यः सुजनः सुवश्यः कुतस्तु पुत्रः सदृशोद्गदेन । न चापि
 विद्येत स वीर देशो यस्मिन् भवेत् सोदरसन्निकर्षः ॥ २० ॥
 अद्याद्गदो वीरवरो न जीवेज्जीवेत माता परिपालनार्थम् । विना
 तु पुत्रं परितापदीना सा नैव जीवेदिति निश्चितं मे ॥ २१ ॥
 सोऽहं प्रवेद्याम्यतिदीप्तमग्निं भ्रात्रा च पुत्रेण च सख्यमिच्छन् ।
 इमे विचेष्यन्ति हरिप्रवीराः सीतां निदेशे परिवर्त्तमानाः ॥ २२ ॥
 कृतस्मन्तु ते सेत्स्यति काश्चिमेतन्मथ्ययतीते मनुजेन्द्रपुत्र ।
 कुलस्य हन्तारमजीवनाहं रामानुजानीहि कृतागसं माम् ॥ २३ ॥
 इत्येवमार्त्तस्य रघुप्रवीरः श्रुत्वा वचो वालिजघन्यजस्य । संजात-
 वाप्यः परवीरहन्ता रामो सुहृत्तं विमना बभूव ॥ २४ ॥ तस्मिन्
 क्षणेभीक्ष्णमवेक्षमाणः क्षितिं क्षमावान् भुवनस्य गोप्ता । रामो
 रुदन्तीं व्यसने निमग्नां समुत्सुकः सोऽथ ददर्श ताराम् ॥ २५ ॥
 तां चारुनेत्रां कपिसिंहनाथां पतिं समाश्लिष्य तदा शयानाम् ।
 उत्यापयामासुरदीनसत्त्वां मन्त्रिप्रधानाः कपिराजपत्नीम् ॥ २६ ॥
 सा विस्फुरती परिरभ्यमाणा भर्तुः समीपादपनीयमाना ।
 ददर्श रामं शरचापपाणिं स्वतेजसा स्तूर्ष्यमिव ज्वलन्तम् ॥ २७ ॥
 सुसंहृतं पार्थिवलक्षणैश्च तं चारुनेत्रं स्वगथावनेत्रा । अदृष्टपूर्वं
 पुरुषप्रधानमयं स काकुत्स्थ इति प्रजज्ञे ॥ २८ ॥ तस्येन्द्रकल्पस्य
 दुरासदस्य महानुभावस्य समीपमार्या । आर्त्ताति त्वणं व्यसनं
 प्रपन्ना जगाम तारा परिविह्वलन्ती ॥ २९ ॥ तं सा समासाद्य
 विष्णुद्वसत्त्वं शोकेन संभ्रान्तशरीरभावा । मनस्विनी वाक्य-
 सुवाच तारा रामं रणोत्कर्षणलब्धलक्ष्यम् ॥ ३० ॥ त्वमप्रमेयश्च
 दुरासदश्च जितेन्द्रियश्चोत्तमधर्मकाश्च । अक्षीणकीर्त्तिश्च विच-

क्षणश्च क्षितिक्षमावान् क्षतजोपमाक्षः ॥ ३१ ॥ त्वमात्तवाणा-
 सनवाणपाणिर्महाबलः संहननोपपन्नः । मनुष्यदेहाभ्युदयं
 विहाय दिव्येन देहाभ्युदयेन युक्तः ॥ ३२ ॥ येनैव वाणेन हतः
 प्रियो मे तेनैव वाणेन हि माञ्जुहीहि । हता गमिष्यामि समी-
 पमस्य न मां विना वीर रमेत वाली ॥ ३३ ॥ स्वर्गेऽपि पद्मामल-
 पत्रनेत्र समेत्य संप्रेक्ष्य च मामपश्यन् । न ह्येष उच्चावचताम्र-
 चूडा विचित्रवेषाश्चरसो भजिष्यत् ॥ ३४ ॥ स्वर्गेऽपि शोकं च
 विवर्णताञ्च मया विना प्राप्स्यति वीर वाली । रम्ये नगेन्द्रस्य
 तदावकाशे विदेहकन्यारहितो यथा त्वम् ॥ ३५ ॥ त्वं वेत्य ताव-
 द्दनिताविहीनः प्राप्नोति दुःखं पुरुषः कुमारः । तत्त्वं प्रजानन्
 जहि मां न वाली दुःखं ममादर्शनजन्मजेत ॥ ३६ ॥ यत्नापि
 मन्येत भवान्महात्मन् स्त्रीघातदोषस्तु भवेन्न मत्स्यम् । आत्मेय-
 मस्येति हि मां जहि त्वं न स्त्रीबधः स्यान्मनुजेन्द्रपुत्र ॥ ३७ ॥ शास्त्र-
 प्रयोगाद्विविधाञ्च वेदादनन्धरूपाः पुरुषस्य दाराः । दारप्रदा-
 नाद्धि न दानमन्यत् प्रदृश्यते ज्ञानवतां हि लोके ॥ ३८ ॥ त्वं चापि
 मां तस्य मम प्रियस्य प्रदास्यसे धर्ममवेक्ष्य वीर । अनेन दानेन
 न लप्स्यसे त्वमधर्मयोगं मम वीर घातात् ॥ ३९ ॥ आर्तामनाथा-
 मपनीयमानामेवङ्गतां नार्हसि मामहंतुम् । अहं हि मातङ्ग-
 विलासगामिनी ज्वंगमानास्त्वभेण धीमता ॥ ४० ॥ विना
 वरार्होत्तमहेममालिना चिरं न शक्यामि नरेन्द्र जीवितुम् ।
 इत्येवमुक्तस्तु विभुर्महात्मा तारां समाश्वास्य हितस्वभाषे ॥ ४१ ॥
 मा वीरभाष्ये विमतिं कुरुष्व लोको हि सर्वो विहितो विधात्वा ।
 तं चैव सर्वं सुखदुःखयोगं लोकोब्रवीत्तेन कृतं विधात्वा ॥ ४२ ॥
 तयोपि लोका विहितं विधानं नातिक्रमं ते वशगा हि तस्य ।
 प्रीतिं परां प्राप्स्यति तां तथैव पुत्रश्च ते प्राप्स्यति यौवराज्यम्
 ॥ ४३ ॥ धात्वा विधानं विहितं तथैव न शूरपत्यः परिदेवयन्ति ।

आशासिता तेन महात्मना तु प्रभावशुक्तेन परंतपेन ॥ ४४ ॥
वीरपत्नी ध्वनता सुखेन सुवेषरूपा विरराम तारा ॥ ४५ ॥

इत्यार्षे रामायणे वाल्मीकीये किष्किन्ध्याकाण्डे
चतुर्विंशः सर्गः ।

सुग्रीवश्च स तारां च साङ्गदं सहलक्ष्मणः । समानशोकः
काकुत्स्थः सांत्वयन्निदमन्नवीत् ॥ १ ॥ न शोकपरितापेन
श्रेयसा युज्यते मृतः । यद्दानन्तरं कार्यं तत्समाधातुमर्हथ ॥ २ ॥
लोकवृत्तमनुष्ठेयं कृतं वो वाष्पमोक्षणम् । न काल उत्तरं किञ्चित्
परं कर्म उपासितम् ॥ ३ ॥ निर्धत्तः कारणं लोके निर्यातः कर्म-
साधनम् । नियतिः सर्वभूतानां नियोगेष्विह कारणम् ॥ ४ ॥
न कर्त्ता कस्यचित्कश्चिन्नियोगेनापि चेश्वरः । स्वभावे वर्त्तते
लोकस्तस्य कालः पराशरणम् ॥ ५ ॥ न कालः कालमत्येति न
कालः परिहीयते । स्वभावश्च समासाद्य न किञ्चिदतिवर्त्तते
॥ ६ ॥ न कालस्यास्ति बन्धुत्वं न हेतुर्न पराक्रमः । न मित्त-
श्चातिसम्बन्धः कारणं नात्मनो वशः ॥ ७ ॥ किन्तु कालपरी-
णामो द्रष्टव्यः साधु पश्यता । धर्मशार्थश्च कामश्च कालक्रमसमा-
हितः ॥ ८ ॥ इतः स्वां प्रकृतिं वाली गतः प्राप्तः क्रियाफलम् ।
सामदानार्थसंयोगैः पवित्त्वं भुवगेश्वरः ॥ ९ ॥ स्वधर्मस्य च सं-
योगाज्जितस्तेन महात्मना । स्वर्गः परिगृहीतश्च प्राणा न परि-
रक्षता ॥ १० ॥ एषा वै नियतिः श्रेष्ठा यां गतो हरियुधपः ।
तदलं परितापेन प्राप्तकालमुपास्यताम् ॥ ११ ॥ वचनान्ते तु
रामस्य लक्ष्मणः परवीरहा । अबदत् प्रश्रितं वाक्यं सुग्रीवं
गतचेतसम् ॥ १२ ॥ कुशत्वमस्य सुग्रीव प्रेतकार्यमनन्तरम् ।
तारांगदाभ्यां सहितो वालिनो दहनं प्रति ॥ १३ ॥ समा-

ज्ञापय काष्ठानि शुष्काणि च बहूनि च । चन्दनानि च दिव्यानि
 वालिसंस्कारकारणात् ॥ १४ ॥ समाश्वासय दीनं त्वमङ्गदं
 दीनचेतसम् । मा भूर्वालिशबद्धिस्त्वं त्वदधीनमिदं पुरम् ॥ १५ ॥
 अङ्गदस्त्वानयेन्माल्यं वस्त्राणि विविधानि च । घृतं तैलमथो
 गन्धान् यच्चात्र समनन्तरम् ॥ १६ ॥ त्वं तार शिविकां शीघ्र-
 मादायागच्छ सम्भ्रमात् । त्वरा गुणवती युक्ता ह्यस्थिन् काले
 विशेषतः ॥ १७ ॥ सज्जीभवन्तु भ्रुवगाः शिविकावाहनोचिताः ।
 समर्था वलिनश्चैव निर्हृरिष्यन्ति वालिनम् ॥ १८ ॥ एवमुक्त्वा तु
 सुग्रीवं सुमित्वानन्दवर्द्धनः । तस्थौ भ्रातृसमीपस्थो लक्ष्मणः पर-
 वीरहा ॥ १९ ॥ लक्ष्मणस्य वचः श्रुत्वा तारः सम्भ्रान्तमानसः ।
 प्रविवेश गुहां शीघ्रं शिविकासक्तमानसः ॥ २० ॥ आदाय शिवि-
 कां तारः स तु पर्व्यापतत् पुनः । वानरैरुच्यमानां तां शूरैरुद-
 हनोचितैः ॥ २१ ॥ दिव्यां भद्रासनयुतां शिविकां स्यन्दनोपमाम् ।
 पक्षिकर्मभिराचितां द्रुमकर्मविभूषिताम् ॥ २२ ॥ आचिता-
 श्चित्रपत्तीभिः सुनिविष्टां सरुंततः । विमानमिव सिद्धानां जाल-
 वातायनायुताम् ॥ २३ ॥ सुनियुक्तां विशाह्वां च सुकृतां शिल्पिभिः
 कृताम् । दारुपर्वतकोपेतां चारुकर्मपरिष्कृताम् ॥ २४ ॥ वरा-
 भरणहारैश्च चित्रमाल्योपशोभिताम् । गुहागहनसंछन्नां रक्त-
 चन्दनभूषिताम् ॥ २५ ॥ पुष्पाद्यैः समभिच्छन्नां पद्ममालाभि-
 देव च । तरुणादित्यवर्णाभिभ्रंजमानाभिरावृताम् ॥ २६ ॥
 इदृशौ शिविकां दृष्ट्वा रामो लक्ष्मणमब्रवीत् । क्षिप्रं विनीयतां
 वात्सी प्रेतकाव्यं विधीयताम् ॥ २७ ॥ ततो वालिनमुद्यम्य सुग्रीवः
 शिविकां तदा । आरोपयत विष्णोयन्नङ्गदेन सहैव तु ॥ २८ ॥
 आरोप्य शिविकां चैव वालिनं गतजीवितम् । अलङ्कारैश्च
 विविधैर्माल्यैर्वस्त्रैश्च भूषितम् ॥ २९ ॥ आज्ञापयत्तदा राजा
 सुग्रीवः भ्रुवगेश्वरः । औल्लेदेहिकमार्षस्य क्रियतामनुकूलतः

॥ ३० ॥ विश्राणयन्तो रत्नानि विविधानि बहूनि च । अग्रतः
 भ्रवगायान्तु शिविका तदनन्तरम् ॥ ३१ ॥ राज्ञामृद्धिविशेषा
 हि दृश्यन्ते भुवि यादृशाः । तादृशैरिह कुर्वन्तु वानरा भर्तृ-
 सत्क्रियाम् ॥ ३२ ॥ तादृशं वालिनः क्षिप्रं प्राकुर्वन्नौर्द्धरेहि-
 कम् । अङ्गदं परिरभ्याशु ताराप्रभृतयस्तथा ॥ ३३ ॥ क्रोशन्तः
 प्रययुः सर्वे वानरा हतबान्धवाः । ततः प्रणिहिताः सर्वा वान-
 र्योस्य वशानुगाः ॥ ३४ ॥ चुक्रुशुर्वीरवीरेति भूयः क्रोशन्ति ताः
 प्रियम् । तारा प्रभृतयः सर्वा वानर्यो हतबान्धवाः ॥ ३५ ॥
 अनुजग्मुश्च भर्तारं क्रोशन्तः कर्णस्वराः । तासां रुदित-
 शब्देन वानरीणां वनान्तरे ॥ ३६ ॥ वनानि गिरयश्चैव विक्रो-
 शन्तीव सर्वतः । पुलिने गिरिनद्यासु विविक्ते जलसंवृते ॥ ३७ ॥
 चितां चक्रुः सुबहवो वानरा वनचारिणः । अवरोप्य ततः
 स्कन्धाच्छिविकां वानरोत्तमाः ॥ ३८ ॥ तस्युरेकान्तमाश्रित्य सर्वे
 शोकपरायणाः । ततस्तारा पतिं दृष्ट्वा शिविकातलगायिनम्
 ॥ ३९ ॥ आरोप्यांके शिरस्तस्य विललाप सुदुःखिता । हा
 वानरमहाराज हा नाथ मम वत्सल ॥ ४० ॥ हा महार्ह महा-
 बाहो हा मम प्रिय पश्य माम् । जनं न पश्यसीमं त्वं कस्मा-
 च्छोकाभिपीडितम् ॥ ४१ ॥ प्रहृष्टमिह ते वक्त्रं गतासोरपि
 मानद् । अस्तार्कसमवर्णं च दृश्यते जीवितो यथा ॥ ४२ ॥ एष
 त्वां रामरूपेण कालः कषति वानर । येन स्म विधवाः सर्वाः
 कृता एकेषुणा रणे ॥ ४३ ॥ इमास्तास्तव राजेन्द्र वानर्यो भ्रवगा-
 स्तव । प्रादैर्विक्रमध्वानमागताः किन्तु वध्यसे ॥ ४४ ॥ तवेष्टा
 ननु चैवेमा भार्याश्चन्द्रनिभानंनाः । इदानीं नेत्रसे कस्मात्
 सुग्रीवं भ्रवगेश्वर ॥ ४५ ॥ एते हि सचिवा राजन् तारप्रभृतय-
 स्तव । पुरवाप्तिजनशायं परिवार्य विषीदति ॥ ४६ ॥ विस-
 र्जयैतान् सचिवान् यथा पुरमरिन्दम । ततः क्रीडामहे सर्वा

वनेषु मदनोत्कटाः ॥ ४७ ॥ एवं विलपतीं तारां पतिशोकपरि-
 हृताम् । उत्थापयतिस्त्र तदा वानर्यः शोककर्षिताः ॥ ४८ ॥
 सुग्रीवेण ततः साङ्गं सोऽङ्गदः पितरं रुदन् । चितामारोपया-
 मास शोकेनाभिङ्गुतेन्द्रियः ॥ ४९ ॥ ततोऽग्निं विधिवद्दत्त्वा सोप-
 सथं चकार ह । पितरं दीर्घमध्वानं प्रस्थितं व्याकुलेन्द्रियः ॥ ५० ॥
 संस्कृत्य वालिनं तं तु विधिवत् श्ववर्षभाः । आजग्मु रुदक-
 ङ्कृतुं नदीं शुभजलां शिवाम् ॥ ५१ ॥ ततस्ते सहितास्तत्र अङ्गदं
 स्थाप्य चाग्रतः । सुग्रीवतारासहिताः सिषिचुर्वानरा जलम्
 ॥ ५२ ॥ सुग्रीवेणैव दीनेन दीनो भूत्वा महाबलः । समान-
 शोकः काकुत्स्थः प्रेतकार्ष्णायकारयत् ॥ ५३ ॥ ततोऽथ तं
 वालिनमग्रपौरुषं प्रकाशमिच्छाकुवरेषुणा हतम् । प्रदीप्य
 दीप्ताग्निसमौजसन्तदा सलक्ष्मणं राममुपेयिवान् हरिः ॥ ५४ ॥

इत्यार्षे रामायणे वाल्मीकीये किष्किन्ध्याकाण्डे

पञ्चविंशः सर्गः ।

— — —

ततः शोकाग्निसन्तप्तं सुग्रीवं क्लिन्नवाससम् । शाखाच्छग-
 महामात्राः परिवार्षोपतस्थिरे ॥ १ ॥ अभिगम्य महाबाहुं राम-
 मक्लिष्टकारिणम् । स्थिताः प्राञ्जलयः सर्वे पितामहमिवर्षयः ॥ २ ॥
 ततः काञ्चनशैलाभसारुणार्कनिभाननः । अब्रवीत् प्राञ्जलिर्वाक्यं
 हनुमान्मातृतामजः ॥ ३ ॥ भवत्प्रसादात्काकुत्स्थः पितृपैता-
 महं महत् । वानराणां सदंष्ट्राणां सम्पन्नबलशालिनाम् ॥ ४ ॥
 महात्मनां सुदुष्प्रापं प्राप्तं राज्यमिदं प्रभो । भवता समनुज्ञप्तः
 प्रविश्य नगरं शुभम् ॥ ५ ॥ संविधास्यति कार्ष्णायि सर्वाणि
 ससुहृद्गणः । स्नातोयं विविधैर्गन्धैरौषधैश्च यथाविधि ॥ ६ ॥

अर्चयिष्यति माल्यैश्च रत्नैश्च त्वां विशेषतः । इमां गिरिगुह्यां
 रम्यामभिगन्तुं त्वमहेसि ॥ ७ ॥ कुरुष्व स्वामिसम्बन्धं वानरान्
 संप्रहर्षय । एवमुक्तो हनुमता राघवः परवीरहा ॥ ८ ॥ प्रत्यु-
 वाच हनूमन्तं बुद्धिमान्वाक्यकोविदः । चतुर्दशसमाः सौम्य
 ग्रामं वा यदिवा पुरम् ॥ ९ ॥ न प्रवेक्ष्यामि हनुमन् पितुर्निर्देश-
 पारगः । सुसमृद्धां गुह्यां दिव्यां सुग्रीवो वानरर्षभः ॥ १० ॥
 प्रविष्टो विधिवद्दीरः क्षिप्रं राज्येभिषिच्यताम् । एवमुक्त्वा हनू-
 मन्तं रामः सुग्रीवमब्रवीत् ॥ ११ ॥ वृत्तज्ञो वृत्तसम्पन्नमुदार-
 बलविक्रमम् । इममप्यङ्गदं वीरं यौवराज्येभिषेचय ॥ १२ ॥
 ज्येष्ठस्य हि सुतो ज्येष्ठः सहस्रो विक्रमेण च । अङ्गदोयमदी-
 नात्मा यौवराज्यस्य भाजनम् ॥ १३ ॥ पूर्वोयं वार्षिको मासः
 आवणः सलिलागमः । प्रवृत्ता सौम्य चत्वारो मासा वार्षिक-
 संज्ञिताः ॥ १४ ॥ नायमुद्योगसमयः प्रविश त्वं पुरीं शुभाम् ।
 अस्मिन्वत्स्याम्यहं सौम्य पर्वते सहलक्ष्मणः ॥ १५ ॥ इयं
 गिरिगुहा रम्या विशाला युक्तमारुता । प्रभू सलिला सौम्य
 प्रभूतकमलोत्पला ॥ १६ ॥ कार्तिके समनुप्राप्तै त्वं रावण-
 बधे यत । एष नः समयः सौम्य प्रविश त्वं स्वमालयम् ॥ १७ ॥
 अभिषिच्य स्वराज्ये च सुहृदः संप्रहर्षय । इति रामाभ्यनुज्ञातः
 सुग्रीवो वानरर्षभः ॥ १८ ॥ प्रविवेश पुरीं रम्यां किष्किन्ध्यां
 वालिपालिताम् । तं वानरसहस्राणि प्रविष्टं वानरेश्वरम् ॥ १९ ॥
 अभिवाक्यं प्रविष्टानि सर्वतः श्वगेश्वरम् । ततः प्रकृतयः सर्वा
 दृष्ट्वा हरिगणेश्वरम् ॥ २० ॥ प्रणम्य मूर्ध्ना पतिता वसुधायां
 समाहिताः । सुग्रीवः प्रकृतीः सर्वाः संभाष्योत्थाप्य वीर्यवान्
 ॥ २१ ॥ आतुरन्तःपुरं सौम्यं प्रविवेश महाबलः । प्रविष्टं भीम-
 विक्रान्तं सुग्रीवं वानरर्षभम् ॥ २२ ॥ अभ्यषिञ्चन्त सुहृदः सह-
 स्वाक्षमिवामराः । तस्य पाण्डुरमाजहूः क्वत्र हेमपरिष्कृतम्

॥ २३ ॥ शुक्ले च बालव्यजने हेमदण्डे यशस्करे । तथा रत्नानि
सर्वाणि सर्वबीजौषधानि च ॥ २४ ॥ सक्षीराणां च वृक्षाणां
प्ररोहान् कुसुमानि च । शुक्लानि चैव वस्त्राणि श्वेतं चैवानु-
लेपनम् ॥ २५ ॥ सुगन्धीनि च माल्यानि स्थलजान्यम्बुजानि
च । चन्दनानि च दिव्यानि गन्धांश्च विविधान् बहून् ॥ २६ ॥
अक्षतं जातरूपं च प्रियंगुमधुसर्पिणी । दधि चर्म च वैयाघ्रं
पराध्वौ चाप्युपानहौ ॥ २७ ॥ समालम्भनमादाय गोरोचन-
मनःशिलाम् । आजम्मुस्तत्र मुदिता वराः कन्याश्च षोडश ॥ २८ ॥
ततस्ते वानरश्रेष्ठमभिषेक्तुं यथाविधि । रत्नैर्वस्त्रैश्च भक्ष्यैश्च
तोषयित्वा द्विजर्षभान् ॥ २९ ॥ ततः कुशपरिशीर्षं समिद्धं
जातवेदसम् । मन्त्रपूतेन हविषा हुत्वा मन्त्रविदो जनाः ॥ ३० ॥
ततो हेमप्रतिष्ठाने वरास्तरणसंहृते । प्रासादशिखरे रम्ये चित्र-
माल्योपशोभिते ॥ ३१ ॥ प्राङ्मुखं विधिवन्मन्त्रैः स्थापयित्वा
वरासने । नदीं नदेभ्यः संहृत्य तीर्थेभ्यश्च समन्ततः ॥ ३२ ॥
आहृत्य च समुद्रेभ्यः सर्वेभ्यो वानरर्षभाः । आपः कनककुम्भेषु
निधाय विमलं जलम् ॥ ३३ ॥ शुभैर्ऋषभमृङ्गैश्च कतशैश्चैव
काञ्चनैः । शास्त्रदृष्टेन विधिना महर्षिविहितेन च ॥ ३४ ॥
गजो गवाक्षो गवयः शरभो गन्धमादनः । मैन्दश्च द्विविदश्चैव
हनूमान् जाम्बवांस्तथा ॥ ३५ ॥ अभ्यषिञ्चन्त सुग्रीवं प्रसन्नेन
सुगन्धिना । सुलिलेन सहस्राक्षं वसवो वासवं यथा ॥ ३६ ॥
अभिषिक्ते तु सुग्रीवे सर्वे वानरपुङ्गवाः । प्रचक्रुश्चुर्महात्मानो
हृष्टाः शतसहस्रशः ॥ ३७ ॥ रामस्य तु वचः कुर्वन् सुग्रीवो
वानरेश्वरः । अङ्गदं संपरिष्वज्य यौवराज्येभ्यषेचयत् ॥ ३८ ॥
अङ्गदे चाभिषिक्ते तु सानुक्रीशाः प्लवङ्गमाः । साधुसाध्विति सुग्रीव
महात्मानो ह्यपूजयन् ॥ ३९ ॥ रामं चैव महात्मानं लक्षणं च
पुनः पुनः । प्रीताश्च तुष्टुवुः सर्वे तादृशे तत्रवर्तिनि ॥ ४० ॥

हृष्टपुष्टजनाकीर्णा पताकाध्वजशोभिता । बभूव नगरी रम्या
किष्किन्ध्या गिरिगह्वरे ॥ ४१ ॥ निवेद्य रामाय तदा महात्मने
महाभिषेकं कपिवाहिनीपतिः । रुमां च भार्यामुपलभ्य वीर्य-
वान् अवाप राज्यं त्रिदशाधिपो यथा ॥ ४२ ॥

इत्यार्षे रामायणे वाल्मीकीये किष्किन्ध्याकाण्डे

षड्विंशः सर्गः ।

अभिषिक्ते तु सुग्रीवे प्रविष्टे वानरे गुहाम् । आजगाम
सहभ्राता रामः प्रस्रवणं गिरिम् ॥ १ ॥ शार्दूलस्रगसंघुष्टं
सिंहैर्भौमरबैर्हतम् । नानागुल्मलतागूढं बहुपादपसंकुलम् ॥ २ ॥
अक्षवानरगोपुच्छैर्माज्जारैश्च निषेवितम् । मेघराशिनिभं शैलं
नित्यं शुचिकरं शिवम् ॥ ३ ॥ तस्य शैलस्य शिखरे महती
मायतां गुहाम् । प्रत्यगृह्णत वासायं रामः सौमित्रिणा सह ॥ ४ ॥
कृत्वा च समयं रामः सुग्रीवेण सहानघः । कालयुक्तं सहदाक्य-
मुवाच रघुनन्दनः ॥ ५ ॥ विनीतं भ्रातरं भ्राता लक्ष्मणं लक्ष्म-
वर्द्धनम् । इयं गिरिगुहा रम्या विशाला युक्तमारुता ॥ ६ ॥
अस्यां वत्स्याम सौमित्रे वर्षरात्रसरिन्दम । गिरिऋङ्गमिदं रम्य-
सुत्तमं पार्थिवात्मज ॥ ७ ॥ श्वेताभिः कृष्णताम्राभिः शिलाभि-
रुपशोभितम् । नानाधातुसमाकीर्णं नदीर्दुर्संयुतम् ॥ ८ ॥
विविधैर्दक्षिणैश्च चारुचित्रलतावृतम् । नानाविहगसंघुष्टं मयूर-
रवनादितम् ॥ ९ ॥ मालतीकुन्दगुल्मैश्च सिन्दुवारैः शिरौषकैः ।
कद्वार्जुनसर्जैश्च गुष्पितैरुपशोभितम् ॥ १० ॥ इयं च नलिनी
रम्या फुल्लपङ्कजमण्डिता । नातिदूरे गुहाया नौ भविष्यति
वृपालज ॥ ११ ॥ प्रागुद्गम्पवणे देशे गुहा साधु भविष्यति ।

पश्चाच्चैवोन्नता सौम्य विवातेयं भविष्यति ॥ १२ ॥ गुहादारे च
 सौमित्ते शिलासमजला शिवा । क्लृप्णा चैवायताकैव भिन्नांजन-
 चयोपमा ॥ १३ ॥ गिरेः शृङ्गमिदं तात पश्य चोत्तरतः शुभम् ।
 भिन्नांजनचयाकारमम्भोद्गरमिवोदितम् ॥ १४ ॥ दक्षिणस्या-
 मपि दिशि स्थितं श्वेतमिवास्वरम् । कैलाशशिखरप्रस्थं नाना-
 धातुविराजितम् ॥ १५ ॥ प्राचीनवाहिनीं चैव नदीं मृगम-
 कर्दमाम् । गुहायाः पुरतः पश्य त्रिकूटे जाङ्गवीमिव ॥ १६ ॥
 चन्दनैस्त्रिलकैः सालैस्तमालैरतिसुक्तकैः । पद्मकैः सरलैश्चैव अशोकै-
 श्चैव शोभिताम् ॥ १७ ॥ वानीरैस्त्रिमिरैश्चैव वकुलैः केतकैरपि ।
 हिन्तालैस्तनिशैर्नीपैर्वैतसैः कृतमालकैः ॥ १८ ॥ नीरजैः शोभिता
 भाति नानारूपैस्ततस्ततः । वसनाभरणोपेता प्रमदेवाभ्यलङ्घिता
 ॥ १९ ॥ शतशः पद्मिष्वैश्च नानानादविनादिता । एकैक-
 मनुरक्तैश्च चक्रवाकैरलंकृता ॥ २० ॥ पुलिनैरतिरम्यैश्च हंस-
 सारससेविता । प्रहसन्त्यवभात्येषा नानारत्नसमन्विता ॥ २१ ॥
 क्वचिन्नीलोत्पलैश्च न्ना भाति रक्तोत्पलैः क्वचित् । क्वचिदाभाति
 शुक्लैश्च दिव्यैः कुसुमकुट्टलैः ॥ २२ ॥ पारिप्लवगतैर्जृष्टा वाह-
 कौश्चविनादिता । रमणीया नदी सौम्या सुनिसंघनिषेविता
 ॥ २३ ॥ पश्य चन्दनवृक्षाणां पङ्क्तौः सुवचिरा इव । ककुभानां
 च दृश्यन्ते मनसैवोदिताः समम् ॥ २४ ॥ अहो सुरमणीयोयं
 देशः शत्रुनिच्छेदन । दृढं रंस्याव सौमित्ते साध्वत्त निवसावहे
 ॥ २५ ॥ इतश्च नातिदूरे सा किष्किन्धा दित्रकानना । सुग्री-
 वस्य पुरी रम्या भविष्यति वृपात्मज ॥ २६ ॥ गीतवादितनिर्घोषः
 श्रूयते जयतांवर । नदतां वानराणां च मृदङ्गाडम्बरैः सह ॥ २७ ॥
 लब्ध्वा भार्यां कपिवरः प्राप्य राज्यं सुहृद्भृतः । भ्रवं नन्दति
 सुग्रीवः संप्राप्य महतीं श्रियम् ॥ २८ ॥ इत्युक्त्वा न्यवसत्तत्र
 बाधवः सहलक्ष्मणः । बह्वृष्यद्रोकुञ्जे तस्मिन् प्रस्रवणे

गिरौ ॥ २९ ॥ सुमुखे हि बद्धद्रव्ये तस्मिन् हि धरणीधरे ।
 वसतस्तस्य रामस्य रतिरल्पापि नाभवत् ॥ ३० ॥ हृतां हि भार्यां
 स्मरतः प्रायोश्चोपि गरीयसीम् । उदयाभ्युदितं दृष्ट्वा शशाङ्कं
 सविशेषतः ॥ ३१ ॥ आविवेश न तं निद्रा निशासु शयनं गतम् ।
 तत्समुत्थेन शोकेन बाष्पोपहतचेतसम् ॥ ३२ ॥ तं शोचमानं
 काकुत्स्थं नित्यं शोकपरायणम् । तुल्यदुःखोऽब्रवीद्भ्राता लक्ष्मणो-
 नुनयं वचः ॥ ३३ ॥ अतस्वीर व्यथां गत्वा न त्वं शोचितुमर्हसि ।
 शोचन्तो ह्यवसीदन्ति सर्वार्था विदितं हि ते ॥ ३४ ॥ भवान्
 क्रियापरो लोके भवान्देवपरायणः । आस्तिको धर्मशीलश्च
 व्यवसायी च राघव ॥ ३५ ॥ न ह्यव्यवसितः शत्रुं राक्षसं तं
 विशेषतः । समर्थस्त्वं रणे हन्तुं विक्रमे जिह्वाकारिणम् ॥ ३६ ॥
 समुन्मलय शोकं त्वं व्यवसायं स्थिरीकुरु । ततः सपरिवारं तं
 राक्षसं हन्तुमर्हसि ॥ ३७ ॥ पृथिवीमपि काकुत्स्थ ससागर-
 वनाचलाम् । परिवर्त्तयितुं शक्तः किं पुनस्तं हि रावणम् ॥ ३८ ॥
 शरत्कालं प्रतीक्षस्व प्राहृट्कालोयमागतः । ततः सराष्ट्रं सगणं
 रावणं तं बाधिष्यसि ॥ ३९ ॥ अहन्तु खलु ते वीर्यं प्रसुप्तं
 प्रतिबोधये । दीप्तैराहुतिभिः काले भस्माच्छन्नमिवानलम् ॥ ४० ॥
 लक्ष्मणस्य हि तवाक्यं प्रतिपूज्य हितं शुभम् । राघवः सुहृदं
 स्निग्धमिदं वचनमब्रवीत् ॥ ४१ ॥ बाध्यं यदनुरक्तेन स्निग्धेन
 च हितेन च । सत्यविक्रमयुक्तेन तदुक्तं लक्ष्मण त्वया ॥ ४२ ॥
 एष शोकः परित्यक्तः सर्वकार्यावसादकः । विक्रमेष्वप्रतिहतं तेजः
 प्रोत्साहयास्यहम् ॥ ४३ ॥ शरत्कालं प्रतीक्ष्ये स्थितोऽस्मि वचने
 तव । सुग्रीवस्य नदीनां च प्रसादमनुपालयन् ॥ ४४ ॥ उप-
 कारेण वीरसु प्रतीकारेण युज्यते । अकृतज्ञो प्रतिकृतो हन्ति
 सत्ववतां मनः ॥ ४५ ॥ तदेव युक्तं प्रणिधाय लक्ष्मणः कृताञ्जलि-
 स्तत् प्रतिपूज्य भाषितम् । उवाच रामं स्वभिरामदर्शनं प्रदर्शयन्

दृष्टं नमात्मनः शुभम् ॥ ४६ ॥ यथोक्तमेतत्तत्र सर्वमीशितं नरेन्द्र
कर्ता नचिरात्तु वानरः । शरत्प्रतीक्षः क्षमतामिमं भवान्
जलप्रपातं रिपुनिग्रहे धृतः ॥ ४७ ॥ नियम्य कोपं परिपाल्यतां
शरत् क्षमस्व मासांश्चतुरो मया सह । वसाचलेस्त्रिन्धुगराज-
सेविते सम्बर्त्तयन् शत्रुबधे समर्थः ॥ ४८ ॥

इत्यार्षे रामायणे वाल्मीकीये किष्किन्ध्याकाण्डे

सप्तविंशः सर्गः ।

स तदा वालिनं हत्वा सुग्रीवमभिषिञ्च्य च । वसन्माल्यवतः
पृष्ठे रामो लक्ष्मणमब्रवीत् ॥ १ ॥ अयं स कालः संप्राप्तः समयोद्य
जलागमः । सम्पश्य त्वं नभो मेघैः संवृतं गिरिसन्निभैः ॥ २ ॥
नवमासधृतं गर्भं भास्करस्य गभस्तिभिः । पीत्वा रसं समुद्राणां
द्यौः प्रसूते रसायनम् ॥ ३ ॥ शक्यमम्बरमारुह्य मेघसोपान-
पङ्क्तिभिः । कुटजार्जुनमालोभिरलंकर्तुं दिवाकरः ॥ ४ ॥ सन्ध्या-
रागोत्थितैस्ताम्रैरन्तेष्वपि च पाण्डुभिः । स्निग्धैरभ्रपटच्छदै-
र्बद्धवणमिवास्वरम् ॥ ५ ॥ मन्दमारुतनिश्वासं सन्ध्याचन्दन-
रञ्जितम् । आपाण्डुजलदं भाति कामातुरमिवास्वरम् ॥ ६ ॥
एषा धर्मपरिक्षिप्ता नववारिपरिश्रुता । सीतेव शोकसन्तप्ता मही
वाष्पं विमुञ्चति ॥ ७ ॥ मेघोदरविनिर्मुक्ताः कर्पूरदलशीतलाः ।
शक्यमञ्जलिभिः पातुं वाताः केतकगन्धिनः ॥ ८ ॥ एष फुल्लार्-
जुनः शैलः केतकैरभिवासितः । सुग्रीव इव शान्तारिर्धाराभि-
रभिषिच्यते ॥ ९ ॥ मेघकृष्णाजिनधरा धारायज्ञोपवीतिनः ।
मारुतपूरितगुहाः प्राधीता इव पर्वताः ॥ १० ॥ कशाभिरिव

हैमीभिर्विद्युद्विरभिताडितम् । घनस्तानितनिर्घोषं सवेदनमिवा-
 स्वरम् ॥ ११ ॥ नीलनेत्रायिता विद्युत् स्फुरन्ती प्रतिभाति मे ।
 स्फुरन्ती रावणस्यांके वैदेहीव-तपस्विनी ॥ १२ ॥ इमास्ता मन्मथ-
 वतां हिताः प्रतिष्ठता दिशः । अनुलिप्ता इव घनैः नष्टग्रहनिशा-
 काराः ॥ १३ ॥ कश्चिद्वाप्याभिसंरुद्धान्वर्षागमसमुत्सुकान् ॥
 कुटजान् पश्य सौमित्रे पुष्पितान् गिरिसानुषु ॥ १४ ॥ मम
 शोकाभिभूतस्य कामसन्दीपनान् स्थितान् ॥ १५ ॥ रजः प्रशान्तं
 स हि मोघशायुर्निदाघदोषप्रसराः प्रशान्ताः । स्थिता हि यात्रा
 वसुधाधिपानां प्रवासिनो यान्ति नराः स्वदेशान् ॥ १६ ॥ संप्र-
 स्थिता मानसवाससुध्याः प्रियान्विताः संप्रति सक्रवाकाः । अभीक्ष्ण-
 वर्षोदकविद्यतेषु यानानि मार्गेषु न सम्पतन्ति ॥ १७ ॥ क्वचित्
 प्रकाशं क्वचिदप्रकाशं नभः प्रकीर्णांस्वधरं विभाति । क्वचित्
 क्वचित् पर्वतसन्निहृत्तं रूपं यथा शांतमहार्यवस्य ॥ १८ ॥ व्यमि-
 त्तं सर्जकश्चवपुष्पैर्नवं जलं पर्वतधातुताम्रम् । मयूरकेकाभि-
 रनुप्रयातं शैलापगाः शीघ्रतरं वदन्ति ॥ १९ ॥ रसाकुलं पट्ट-
 पदसन्निकाशं प्रभुज्यते जम्बुकलं प्रकामम् । अनेकवर्षं पवगा-
 वधूतं भूमौ पत्याम्बफलं विपक्वम् ॥ २० ॥ विद्युत्पताकाः सब-
 लाकमालाः शैलेन्द्रशूटाशतिसन्निकाशाः । गर्जन्ति मेघाः समु-
 दीर्यनादा मत्ता गजेन्द्रा इव संयुगस्थाः ॥ २१ ॥ वर्षोदका-
 प्ययितशाहलानि प्रवृत्तवृत्त्योत्सववर्चिण्यानि । वनानि निर्दृष्ट-
 वलाहकानि पश्चापराङ्गेष्वधिकं विभान्ति ॥ २२ ॥ समुद्रहन्तः
 सलिलातिभारं वलाकिनो वारिधरा नदन्तः । महत्सु शृङ्गेषु
 नहीधराणां विश्रम्य विश्रम्य पुनः प्रयान्ति ॥ २३ ॥ मेघाभि-
 कामा परिसम्पतन्ती सन्धोदिता भाति वलाकपर्णिकाः । वाता-
 वधूता वरपौण्डरीकी लम्बेव माला रुचिरांवरस्य ॥ २४ ॥ बालेन्द्र-
 गोपान्तरचितितेन विभाति भूमिर्नवशाहलेन । गात्रानुष्टलेन

शुकप्रभेण नारी बलाच्चोचितकम्बलेन ॥२५॥ निद्रा शनैः कैशव-
मभ्युपैति द्रुतं नदीसागरमभ्युपैति । हृष्टा बलाका घनमभ्युपैति
क्रान्ता सकामा प्रियमभ्युपैति ॥ २६ ॥ जातावनान्ता शिथिलः
प्रवृत्ता जाताः कदम्बाः सकदम्बशाखाः । जाता वृषा गोषु
समानकामा जाता महौषस्यवनाभिरामा ॥ २७ ॥ वहन्ति
वर्षन्ति नदन्ति भान्ति ध्यायन्ति वृत्यन्ति समाचरन्ति । नद्यो घना
सक्तगजा वनान्ताः प्रियाविहीनाः शिथिलः प्लवङ्गमाः ॥ २८ ॥
प्रहृष्टिता केतकिपुष्पगन्धमाघ्राय मत्ता वननिर्भरेषु । प्रपात-
शब्दाकुलिता गजेन्द्राः सार्धं मयूरैः समदा नदन्ति ॥२९॥ धारा-
निपातैरभिहन्यमानाः कदम्बशाखासु विलम्बमानाः । क्षणा-
जितं पुष्परसावगाढं शनैर्दंष्ट्रं पट्चरणस्यजन्ति ॥ ३० ॥ अङ्गु-
चूर्णोत्करसन्निकाशैः फलैः सुपर्व्याम्ररुचैः सख्यैः । जम्बूद्रुमाणां
प्रविभान्ति शाखा निपीयमाना इव पट्पदीषैः ॥ ३१ ॥ तडित्-
पताकाभिरलंकृतानामुदीर्णगम्भीरमहारवाणाम् । विभान्ति
रूपाणि बलाहकानां रथोत्सुकानामिव करणानाम् ॥ ३२ ॥
मार्गानुगः शैलवनानुसारी संप्रस्थितो मेघरवं निशम्य । युद्धा-
भिकामः प्रतिनादशङ्की मत्तो गजेन्द्रः प्रतिसन्निवृत्तः ॥ ३३ ॥
क्वचित् प्रगोता इव पट्पदीषैः क्वचित् प्रवृत्ता इव भीलकण्ठैः ।
क्वचित् प्रमत्ता इव वारणेन्द्रैर्विभान्त्यनेकाश्रयिणो वनान्ताः ॥३४॥
कदम्बवर्जार्जुनकन्दलक्या वनास्तभूमिर्मधुवारिपूर्णा । मयूर-
मत्ताभिरुतप्रवृत्तैरापानभूमिप्रतिभा विभाति ॥ ३५ ॥ सुक्ता-
समाभं सलिलं पतद्वै सुनिर्मलं पत्रपुटेषु लग्नम् । हृष्टा विवर्ष-
च्छदना विहङ्गाः सुरेन्द्रदत्तं तृपिताः पिबन्ति ॥ ३६ ॥ पट्-
पादतन्त्रीमधुराभिधानं प्लवङ्गमोदीरितकण्ठताणम् । अवि-
ष्कृतं मेघमृदङ्गनादैर्घनेषु सङ्गीतमिव प्रहृत्तम् ॥ ३७ ॥ क्वचित्
प्रवृत्तैः क्वचिदुन्नददग्निः क्वचिच्च वृक्षाप्रतिपक्षकाशैः । व्याक-

स्ववर्हाभरणैर्मयूरैर्वनेषु सङ्गीतमिव प्रवृत्तम् ॥ ३८ ॥ स्वने-
 र्घनानां प्लवगाः प्रबुद्धाः विहाय निद्रां चिरसन्निरुद्धाम् । अनेक-
 रूपाकृतिवर्णनादा नवाम्बुधाराभिहता नदन्ति ॥ ३९ ॥ नद्यः
 समुदाहितचक्रवाकास्तटानि शीर्णान्यपवाहयित्वा । दृष्ट्वा नव-
 प्रावृत्तपूर्णभोगा दत्तं स्वभर्तारमुपोपयन्ति ॥ ४० ॥ नीलेषु
 नीला नववारिपूर्णा मेघेषु मेघाः प्रतिभांति सक्ताः । दावाग्नि-
 दग्धेषु दवाग्निदग्धाः शैलेषु शैला इव बद्धमूलाः ॥ ४१ ॥ प्रमत्त-
 सन्नादितवर्हिणानि सशक्रगोपाकुलशाद्वलानि । चरन्ति नीपा-
 र्जुनवासितानि गजाः सुरम्याणि वनान्तराणि ॥ ४२ ॥ नवा-
 म्बुधाराहतकेशराणि ध्रुवं परिष्वन्य सरोरुहाणि । कदम्ब-
 पुष्पाणि सवैसराणि नवानि हृष्टा भ्रमराः पिवन्ति ॥ ४३ ॥
 मत्ता गजेन्द्रा मुदिता गवेन्द्रा वनेषु विक्रान्ततरा मृगेन्द्राः ।
 रम्या नगेन्द्रा निभृता नरेन्द्राः प्रकीर्णितो वारिधरैः सुरेन्द्रैः ॥ ४४ ॥
 मेघाः समुद्रूतसमुद्रनादा महाजलौघैर्गगनावलम्बाः । नदी-
 स्तटाकानि सरांसि वापीर्महीं च कृत्स्नामपवाहयन्ति ॥ ४५ ॥
 वर्षप्रवेगा विपुलाः पतन्ति प्रवान्ति वाताः समुदीर्णवेगाः । प्रनष्ट-
 कूलाः प्रवहन्ति शीघ्रं नद्यो जलं विप्रतिपन्नमार्गाः ॥ ४६ ॥ नरै-
 र्जरेन्द्रा इव पर्वतन्द्राः सुरेन्द्रदत्तैः पवनोपनीतैः । घनाम्बु-
 कुम्भै रभिषिच्यमाना रूपं श्रियं स्वामिव दर्शयन्ति ॥ ४७ ॥ घनो-
 पगूढं गगनं न तारा न भास्करो दर्शनमभ्युपैति । नवैर्जलौघै-
 र्धरणी वितृप्ता तमोर्वलिप्ता न दिशः प्रकाशाः ॥ ४७ ॥ महान्ति
 कूटानि महीधराणां धाराविधौतान्यधिकं विभांति । महा-
 प्रमाणैर्विपुलैः प्रपातैर्मृत्ताकलापैरिव लम्बमानैः ॥ ४८ ॥ शैलो-
 पलप्रस्खलमानवेगाः शैलोत्तमानां विपुलाः प्रपाताः । गुहासु
 सन्नादितवर्हिणासु हारा प्रकीर्णन्त इवावभांति ॥ ५० ॥
 शीघ्रं प्रवेगा विपुलाः प्रपाता निर्धौतमृद्भोपतला गिरीणाम् ।

मुक्ताकलापप्रतिमाः पतन्तो महागुहोत्सङ्गललैर्धियन्ते ॥ ५१ ॥
सुरतामर्दविच्छिन्नाः स्वर्गस्त्रीहारमौक्तिकाः । पतन्ति चातुला
दिक्षु तोयधारा समन्ततः ॥ ५२ ॥ विलीनमानैर्विहगैर्निमील-
द्भिश्च पङ्कजैः । विकसन्त्या च मालत्या गतोक्तं ज्ञायते रविः
॥ ५२ ॥ वृत्ता यात्रा नरेन्द्राणां सेना पथ्येव वर्त्तते । वैराणि
चैव मार्गाश्च सक्तिलेन समीकृताः ॥ ५४ ॥ मासि प्रौष्ठपदे
ब्रह्म ब्राह्मणानां विवक्षताम् । अयमध्यायसमयः सामगानासुप-
स्थितः ॥ ५५ ॥ निवृत्तकर्मायतनो नूनं सञ्चितसञ्चयः । आका-
ढीमभ्युपगतो भरतः कोशलाधिपः ॥ ५६ ॥ नूनमापूष्यमाणायाः
सरख्या वर्धते रयः । मां समीक्ष्य समायान्तमयोध्याया इव स्वनः
॥ ५८ ॥ इमाः स्कीतगुणा वर्षाः सुग्रीवः सुखमश्नुते । विजि-
तारिः सदारश्च राज्ये महति च स्थितः ॥ ५८ ॥ अहं तु हत-
दारश्च राज्याञ्च सहतश्रुतः । नदीकूलमिव क्लिन्नमवसीदामि
लक्ष्मण ॥ ५९ ॥ शोकश्च मम विस्त्रीर्णो वर्षाश्च भृशदुर्गमाः ।
रावणश्च महान् शत्रुरपारः प्रतिभाति मे ॥ ६० ॥ अयात्रां चैव
दृष्ट्वेमां मार्गांश्च भृशदुर्गमान् । प्रणते चैव सुग्रीवे न मया किञ्चि-
दीरितम् ॥ ६१ ॥ अपि चापि परिक्लिष्टं चिराद्दारैः समा-
गतम् । आत्मकार्यगरीयस्त्वादक्तुं नेच्छामि वानरम् ॥ ६२ ॥
स्वयमेव हि विश्रम्य ज्ञात्वा कालसुपागतम् । उपकारश्च सुग्रीवो
वेत्स्यते नात्र संशयः ॥ ६३ ॥ तस्मात्कालं प्रतीक्षोहं स्थितोऽस्मि
शुभलक्षण । सुग्रीवस्य नदीनां च प्रसादमभिक्रांक्षयन् ॥ ६४ ॥
उपकारेण वीरो हि प्रतीकारेण युज्यते । अकृतज्ञो प्रतिकृतो
हन्ति सत्ववतां मनः ॥ ६५ ॥ अथैवमुक्तः प्रणिधाय लक्ष्मणः
कृताञ्जलिस्तुत् प्रतिपूज्य भाषितम् । उवाच रामं स्वमिरामदर्श-
नम् प्रदर्शयन् दर्शनमात्मनः शुभम् ॥ ६६ ॥ यदुक्तमेतत्तत्र सर्व-

मीश्रितं नरेन्द्र कर्त्ता न विराद्धरीश्वरः । शरत्प्रतीक्षः
क्षमतामिमं भवान् जलप्रपातं रिपुनिग्रहे वृतः ॥ ६७ ॥

इत्यार्षे रामायणे वाल्मीकीये क्रिष्किन्ध्याकाण्डे

अष्टादशः सर्गः ।

समीक्ष्य विमलं श्योम गतविद्युद्दण्डकम् । सारसाकुल-
संघुष्टं रन्ध्रजोत्स्रानुलेपनम् ॥ १ ॥ समृद्धायं च सुग्रीवं मन्दं
धर्मार्थसंग्रहम् । अत्यथं चासतां मार्गमेकांतगतमानसम् ॥ २ ॥
निवृत्तकाश्यं सिद्धार्थप्रसदाभिरतं सदा । प्राप्तवंतमभिप्रेतान्
सर्वानेव मनोरथान् ॥ ३ ॥ स्नां च पत्नीमभिप्रेतां तारां चापि
समीक्षिताम् । विहरन्तमहोरात्रं कृताथं विगतज्वरम् ॥ ४ ॥
क्रोडन्तमिव देवेशं गन्धर्वाभिरसां गणैः । मन्त्रिषु न्यस्तकाश्यं च
मन्त्रिणामनवेक्षकम् ॥ ५ ॥ उच्छिन्नराज्यसन्देहं कामवृत्तमव-
स्थितम् । निश्चिन्तार्थोर्थतत्त्वज्ञः कालधर्मविशेषवित् ॥ ६ ॥
प्रसाद्य वाक्यैर्विषधैर्हेतुमद्भिर्मनोरमैः । वाक्यविहास्यतत्त्वज्ञं
हरीशं मारुतात्मजः ॥ ७ ॥ हितं पथ्यं च तथ्यञ्च सामधर्मार्थ-
नीतिमत् । प्रणयप्रीतिसंयुक्तं विश्वासकृतनिश्चयम् ॥ ८ ॥ हरी-
श्वरमुपागम्य हनूमान्वाक्यमब्रवीत् । राज्यं प्राप्तं यशश्चैव कौली
श्रीरभिर्बाद्धिता ॥ ९ ॥ मित्राणां संग्रहः शेषस्तद्भवान् कर्तुं
मर्हसि । यो हि मित्रेषु कालज्ञः सततं साधु वर्त्तते ॥ १० ॥
तस्य राज्यञ्च कीर्त्तिश्च प्रतापश्चापि बर्द्धते । यस्य कोशश्च दण्डश्च
मित्राण्यत्ना च भूमिप ॥ ११ ॥ समान्येतानि सर्वाणि स राज्यं
महदप्नुते । तद्भवान् वृत्तसम्यन्त्रः स्थितः पथि निरत्यये ॥ १२ ॥
मित्रार्थमभिनीताथं यथावत् कर्तुं मर्हति । सन्त्यज्य सर्वकर्माणि
मित्रार्थं यो न वर्त्तते । संश्रमाद्विक्रतोत्साहः सोऽर्थेनावध्यते
॥ १३ ॥ यो हि काञ्चन्यतीतेषु मित्रकाश्येषु वर्त्तते । स कृत्वा

महतोप्यर्थान्मित्रार्थे न युज्यते ॥ १४ ॥ यदि ते मित्रकार्यं
 नो कालातीतमरिन्दम । क्षियतां राघवस्येतद्दृष्ट्याः परिमार्ग-
 णम् ॥ १५ ॥ न च कालमतीतं ते निवेदयति कालवित् । त्वर-
 माणोपि संप्राप्तस्तत्र राजन्वयानुगः ॥ १६ ॥ कुलस्य हेतुः स्फोटस्य
 दीर्घबन्धुश्च राघवः । अप्रमेयप्रभावश्च स्वयं चाप्रतिमो गुणः ॥ १७ ॥
 तस्य त्वं कुरु वै कार्यं पूर्वं तेन कृतं तव । हरीश्वर कपिश्रेष्ठा-
 न्नाज्ञापयितुमर्हसि ॥ १८ ॥ न हि तावद्भवेत्कालो व्यतीत-
 श्चोदनादृते । चोदितस्य हि कार्यस्य भवेत्कालव्यतिक्रमः ॥ १९ ॥
 अकर्तुरपि कार्यस्य भवान् कर्त्ता हरीश्वर । किं पुनः प्रति-
 कर्तुंस्ते राज्येन च धनेन च ॥ २० ॥ शक्तिमानतिविक्रान्तो
 वानरर्क्षगणेश्वर । कर्तुं दाशरथेः प्रीतिमाज्ञायां किन्तु रुज्जमे
 ॥ २१ ॥ कामं खलु शरंः शक्तः सुरासुरमहोरगान् । वधे दाश-
 रथिः कर्तुं त्वत्प्रतिज्ञामवेक्षते ॥ २२ ॥ प्राणत्यागविशङ्केन
 कृतं तेन महत् प्रियम् । तस्य मार्गाम वैदेहीं पृथिव्यामपि
 चास्वरे ॥ २३ ॥ देवदानवगन्धर्वा असुराः समरुद्गणाः । न
 च यज्ञा भयं तस्य कुशुः किमिव राक्षसाः ॥ २४ ॥ तदेवं शक्ति-
 युक्तस्य पूर्वं प्रतिकृतस्तथा । रामस्याहसि पिङ्गेय कर्तुं सर्वा-
 त्मना प्रियम् ॥ २५ ॥ नाधस्तादवनौ नाशु गतिर्नोपरि चास्वरे ।
 कस्यचित् सज्जतेस्त्वाकं कपीश्वर तवाज्ञया ॥ २६ ॥ तदाज्ञा-
 पयकः किन्ते कुतो वापि व्यवस्यतु । हरयो ह्यप्रष्टव्यास्ते सति
 कोद्यग्रशो नव ॥ २७ ॥ तस्य तद्वचनं श्रुत्वा काले साधुनिरू-
 पितम् । सुग्रीवः सत्वसम्पन्नश्चकार मतिमुत्तमाम् ॥ २८ ॥ सन्दि-
 देशातिमर्तमान्नीलं नित्यकृतोद्यमम् । दिक्षु सर्वासु सर्वेषां
 सैन्यानामुपसग्रहे ॥ २९ ॥ यथा सेना समग्राने युयपालाश्च सर्वगः ।
 समागच्छन्त्यसङ्गेन सेनायेण तदा कुरु ॥ ३० ॥ ये त्वन्तपालाः
 श्रवगाः शीघ्रगा व्यवसायिनः । समानयन्तु ते शीघ्रं त्वरिताः

शासनान्मम ॥ ३१ ॥ स्वयं चानन्तरं कार्ष्णं भवानेवानुपश्यतु
 ॥ ३२ ॥ त्रिपञ्चरात्रादूर्ध्वं यः प्राप्नुयादिह वानरः । तस्य
 प्राणान्तिको दण्डो नात्र कार्ष्णा विचरणा ॥ ३३ ॥ हरींश्च हृद्वा-
 लुपयातु साङ्गदो भवान्ममाज्ञामधिकृत्य निश्चितम् । इति व्यवस्थां
 हरिपुङ्गवेश्वरो विधाय वेषम् प्रविवेश वीर्यवान् ॥ ३४ ॥

इत्यार्षे रामायणे वाल्मीकीये किष्किन्ध्याकाण्डे

एकोनत्रिंशः सर्गः ।

—०:०—

मृहं प्रविष्टे सुग्रीवे विमुक्ते गगने घनैः । वर्षरात्रे स्थितो
 रामः कामशोकाभिपीडितः ॥ १ ॥ पाण्डुरं गगनं दृष्ट्वा विमलं
 चन्द्रमण्डलम् । शारदीं रजनीं चैव दृष्ट्वा ज्योत्स्नानुलेपनाम्
 ॥ २ ॥ कामवृत्तं च सुग्रीवं नष्टं च जनकात्मजाम् । दृष्ट्वा
 कालमतीतञ्च सुमोह परमातुरः ॥ ३ ॥ स तु संज्ञासुपागम्य
 मुहूर्त्तान्मतिमान्नृपः । मनस्थामपि वैदेहीं चिन्तयामास राघवः
 ॥ ४ ॥ दृष्ट्वा च विमलं व्योम गतविद्युद्दलाङ्कम् । सारसारव-
 संघुष्टं विललापार्तया गिरा ॥ ५ ॥ षाहीनः पर्वतस्थाये हेम-
 धातुविभूषिते । शरदं गगनं दृष्ट्वा जगाम मनसा प्रियाम् ॥ ६ ॥
 सारसारावसंनादैः सारसारावनादिनी । याश्चमे रमते बाला
 साद्य मे रमते कथम् ॥ ७ ॥ पुष्पितांश्चासनान् दृष्ट्वा काञ्चनानिव
 निर्मलान् । कथं सा रमते बाला पश्यन्ती मामपश्यती ॥ ८ ॥
 या पुरा कलहंसानां कलेन कलभाप्रिणी । बुध्यते चारु-
 सर्वाङ्गी साद्य मे रमते कथम् ॥ ९ ॥ निखनञ्चक्रवाकानां निशम्य
 सहचारिणाम् । पुण्डरीकविशालाक्षी कथमेषा भविष्यति ॥ १० ॥
 सरांसि सरितो वापी काननानि वनानि च । तां विना मृग-
 शावाक्षीं चरन्दाद्य सुखं लभे ॥ ११ ॥ अपि तां मद्वियोगाच्च

शौकुमाख्याञ्च भामिनीम् । सुदूरं पीडयेत्कामः शरद्गुणनिर-
 न्तरः ॥ १२ ॥ एवमादि नरश्रेष्ठो विललाप नृपालजः । विहङ्ग
 इव सारङ्गः सलिलं विदशे श्वरात् ॥ १३ ॥ ततश्च चूर्खं रम्येषु
 फलार्थो गिरिसानुषु । ददर्श पथ्युपावृत्तो लक्ष्मीवान् लक्ष्मणो-
 ऽग्रजम् ॥ १४ ॥ स चिन्तया दुःसहया परीतं विसंज्ञमेकं विजने
 मनस्वी । आतुर्विषादाच्चरितोऽतिदीनः समीक्ष्य सौमित्रि-
 ष्वाच दीनम् ॥ १५ ॥ किमार्यं कामस्य वशङ्गतेन किमात्मपौरुष्य-
 पराभवेन । अयं ह्यिया संह्रियते समाधिः किमत्र योगेन निव-
 र्त्ततेन ॥ १६ ॥ क्रियाभियोगं मनसः प्रसादं समाधियोगानुगतं
 च कालम् । सहायसामर्थ्यमदीनसत्वः स्वकर्महेतुं च कुरुष्व
 तात ॥ १७ ॥ न जानकी मानववंशनाथ त्वया सनाथा सुलभा-
 परेण । न चाग्निचूडां ज्वलितासुपेत्य न दह्यते वीरवराहं
 कश्चित् ॥ १८ ॥ स लक्ष्मणं लक्ष्मणमप्रदृष्यं स्वभावजं वाक्य-
 सुवाच रामः । हितञ्च पथ्यञ्च नयप्रसक्तं ससामधर्मार्थं समाहितञ्च
 ॥ १९ ॥ निःसंशयं कार्ख्यमवेदितव्यं क्रियाविशेषोऽप्यनुवर्तितव्यः ।
 न तु प्रवृद्धस्य दुर्गासदस्य कुमार वीर्ख्यस्य फलञ्च चिन्त्यम् ॥ २० ॥
 अथ पद्मपलाशाक्षौ मैथिलीमनुचिन्तयन् । उवाच लक्ष्मणं रामो
 मुखेन परिशुष्यता ॥ २१ ॥ तर्पयित्वा सहस्राक्षः सलिलेन वसु-
 न्धराम् । निर्वर्तयित्वा शस्यानि कृतकर्मा व्यवस्थितः ॥ २२ ॥
 दीर्घगम्भीरनिर्घोषाः शैलद्रुमपुरोगमाः । विह्वज्य सलिलं मेघाः
 परिशान्ता नृपालज ॥ २३ ॥ नीलोत्पलदलश्यामाः श्यामी-
 कृत्वा दिशो दश । विमदा इव मातङ्गाः शान्तवैगाः पयोधराः
 ॥ २४ ॥ जलगर्भा महावेगाः कुटजार्जुनगन्धिनः । चरित्वा
 विरताः सौम्य वृष्टिवाताः समुद्यताः ॥ २५ ॥ घनानां वारणानां
 च मयूराणां च लक्ष्मण । नादः प्रस्रवणानां च प्रशान्तः सहसा-
 नव ॥ २६ ॥ अभिवृष्टा महामेघैर्निर्मलाश्चित्रसानवः । अनु-
 रा [११]

जिप्ता इवाभान्ति गिरयश्चन्द्ररश्मिभिः ॥ २७ ॥ श्यामासु सप्त-
 च्छदपादपानां प्रभासु तारार्कनिशाकराणाम् । लीलासु चैवो-
 ल्लमशरणाणां श्रियं विभज्याद्य शरत् प्रवृत्ता ॥ २८ ॥ संप्रत्यने-
 काश्रयचित्तशोभा लक्ष्मी शरत्कालगुणोपपन्ना । सूर्याग्रहस्त
 प्रतिबोधितेषु पद्माकरेष्वभ्यधिकं विभाति ॥ २९ ॥ सप्तच्छदानां
 कुसुमोपगन्धी षट्पादवृन्दैरनुगीयमानः । मत्तद्विपानां पवना-
 नुसारी द्रुपं विनेष्यन्नधिकं विभाति ॥ ३० ॥ अथागतैश्चारुविशाल-
 पद्मैः सारप्रियैः पद्मरजोवकीर्णैः । महानदीनां पुलिनोपयातैः
 क्रीडन्ति हंसाः सह चक्रवाकैः ॥ ३१ ॥ मदप्रदल्भेषु च वारणेषु
 शवां समूहेषु च दर्पितेषु । प्रसन्नतोयासु च निम्नगासु विभाति
 लक्ष्मीर्बहुधा विभक्ता ॥ ३२ ॥ नभः समीच्यांबुधरैर्विसुक्तां विसुक्ता
 वर्धाभरणा वनेषु । प्रियास्वरक्ता विनिवृत्तशोभा गतोत्सवा
 ध्यानपरा मयूसः ॥ ३३ ॥ मनोज्ञगन्धैः प्रियकैरनल्पैः पुष्पाग्र-
 भारावनताग्रशाखैः । सुवर्णगौरैर्नयनाभिरामैरुद्योतितानोव
 वनान्तराणि ॥ ३४ ॥ प्रियान्वितानां नतिनीप्रियाणां वनप्रियाणां
 कुसुमोद्गतानाम् । मदोत्कटानां मदलालसानां गजोत्तमानां
 गतयोऽद्य मन्दाः ॥ ३५ ॥ व्यक्तं नभः शस्त्रविधौ तवयं कृशप्रवा-
 हानि नदीजलानि । कल्लारशीताः पवनाः प्रवान्ति तमो-
 विसुक्ताश्च दिशःप्रकाशाः ॥ ३६ ॥ सूर्यातपक्रामणनष्टपङ्का
 भूमिश्चिरोद्घाटितसान्द्ररेणुः । अन्योन्यवैरेण समायुतानां उद्योग-
 कालोऽद्य नराधिपानाम् ॥ ३७ ॥ शरद्गुणाप्यायितरूपशोभाः
 ग्रहक्षिताः पांशुचसुत्थितांगाः । मदोत्कटाः संप्रति युद्धलुब्धा
 वृषा गवां मध्यगता नदन्ति ॥ ३८ ॥ समन्वया तीव्रतरानुरागा
 कुलान्विता मन्दगतिः करेणुः । मन्दान्वितं संपरिवार्ययान्तं
 वनेषु भर्तारमनुप्रयाति ॥ ३९ ॥ त्यक्त्वा वराण्यात्मविभूषितानि
 वर्धाणि तीरोपगता नदीनाम् । निर्भर्त्स्यमाना इव सारसौघैः

प्रयान्ति दीना विमना मयूराः ॥ ४० ॥ वित्रास्य कारखडव-
 चकवाकान्महारवैभिन्नकटा गजेन्द्राः । सरःसु बुद्धांबुजभूष-
 णेषु विक्षोभ्य विक्षोभ्य जलं पिवन्ति ॥ ४१ ॥ व्यपेतपंकासु
 सवालुकासु प्रसन्नतोयासु सगोकुलासु । ससारसारावविनादितासु
 नदीषु हंसा निपतन्ति हृष्टाः ॥ ४२ ॥ नदीष्वनप्रस्रवणोदकाना-
 मतिप्रवृद्धानिलवह्निष्णानाम् । ध्रुवङ्गमानां च गतोत्सवानां ध्रुवं
 रवाः संप्रति संप्रकटाः ॥ ४३ ॥ अनेकवर्णाः सुविनष्टकाया-
 नवोदितेष्वम्बधरेषु नष्टाः । क्षुब्धादिता घोरविषा विलेभ्यश्चिरो-
 षिता विप्रसरन्ति सर्पाः ॥ ४४ ॥ चञ्चच्चन्द्रकरस्यर्श्वहर्षोन्मीलित-
 तारका । अहो रागवती सन्ध्या जहाति स्वयमम्बरम् ॥ ४५ ॥
 शक्तिः शशाङ्कोदितसौम्यवक्त्रा तारागणोन्मीलितचारुनेत्रा ।
 ज्योत्स्नांशुकप्रावरणा विभाति नारीषु शुक्लांशुकसंवृताङ्गी ॥ ४६ ॥
 विपक्षशालिप्रसक्तानि भुक्त्वा प्रहर्षिता सारसचारुपंक्तिः । नभः
 सभाक्रामति शीघ्रवेगा वातावधूता ग्रथितेषु माला ॥ ४७ ॥
 सुप्तैकहंसं कुसुदैरुपेतं महाहृदस्थं सलिलं विभाति । घनै-
 विमुक्तं निशिपूर्णचन्द्रं तारागणाकीर्णमिवान्तरीक्षम् ॥ ४८ ॥
 प्रकीर्णहंसाकुलसेखलानां प्रबुद्धपद्मोत्पलमालिनीनाम् । वाप्यु-
 त्तमानामधिकाद्यलक्ष्मीवराङ्गनानामिव भूषितानाम् ॥ ४९ ॥ वेणु-
 स्वनव्यञ्चितहृद्यमिश्रः प्रत्यूषकालेऽनिलसंप्रवृत्तः । संमूर्च्छिते
 कीचकगोटघाणामन्योन्यमांपूरयतीव शब्दः ॥ ५० ॥ नदी-
 र्णदीनां कुसुमप्रहासैर्व्याधूयमानैर्हृदुमारुतेन । धौतामलनीम-
 पटप्रकाशैः कूलानि काशैरुपशोभितानि ॥ ५१ ॥ वने प्रचण्डा
 सधुपानशौण्डाः प्रियान्विताः षट् वरणाः प्रहृष्टाः । वनेषु सत्ताः
 पवनानुयात्रां कुर्वन्ति पद्मासनरेणुगौराः ॥ ५२ ॥ जलं प्रसन्नं
 कुसुमप्रहासं क्रीडस्वनं शालिवनं विपक्षम् । सृष्टुश्च वायुर्विमलश्च
 चन्द्रः शंसन्ति वर्षव्यपनीतकालम् ॥ ५३ ॥ मीनोपसन्दर्शितः

मेखलानां नदीवधूनां गतयोऽद्य सन्दाः । कान्तोपभुक्त्वाजसगामि-
 नीनां प्रभातकालेष्विव कामिनीनाम् ॥ ५४ ॥ सचक्रवाकानि
 सशैवलानि काशैर्दुकूलैरिव संवृतानि । सपत्ररेखानि सरोच-
 नानि वधूसुखानीव नदीमुखानि ॥ ५५ ॥ प्रफुल्लवाणासनचित्त्रि-
 तेषु प्रहृष्टषट्पादनिकूजितेषु । गृहीतचापोद्यतदण्डचण्डः
 प्रचण्डचापोऽद्य वनेषु कामः ॥ ५६ ॥ लोकं सुवृष्ट्या परितोष-
 यित्वा नदीस्रटाकानि च पूरयित्वा । निष्पन्नशस्यां वसुधां च
 कृत्वा त्यक्त्वा नभस्तोयधराः प्रनष्टाः ॥ ५७ ॥ दर्शयन्ति शरन्नद्यः
 पुलिनानि शनैः शनैः । नवसङ्गमसंब्रीडा जघनानीव योषितः
 ॥ ५८ ॥ प्रसन्नसलिला सौम्य कुरराभिविनादिताः । चक्रवाक-
 गणाकीर्णा विभान्ति सलिलाशयाः ॥ ५९ ॥ अन्योन्यवद-
 वैराणां जिगीषूणां नृपात्मज । उद्योगसमयः सौम्य पार्थिवाना-
 मुपस्थितः ॥ ६० ॥ इयं सा प्रथमा यात्रा पार्थिवानां नृपा-
 त्मज । न च पश्यामि सुग्रीवमुद्योगं च तथाविधम् ॥ ६१ ॥
 असनाः सप्तपर्णाश्च कोविदारश्च पुष्पिताः । दृश्यन्ते बन्धुजीवाश्च
 श्यामाश्च गिरिसानुगाः ॥ ६२ ॥ हंससारसचक्राह्वैः कुररैश्च सम-
 न्ततः । पुलिनान्यत्रकीर्णानि नदीनां पश्य लक्षणम् ॥ ६३ ॥
 चत्वारो वार्षिका मास्य गता वर्षशतोपमाः । मम शोकाभितप्तस्थ
 तथा सीतामपश्यतः ॥ ६४ ॥ चक्रवाकीव भर्त्सारं पृष्ठतोऽनुगता
 वनम् । विषमं दण्डकारण्यमुद्यानमिव चाङ्गना ॥ ६५ ॥ प्रिया-
 विहीने दुःखात्ते हृतराज्ये विवासिते । कृपां न कुरुते राज्ञा
 सुग्रीवो मयि लक्षणम् ॥ ६६ ॥ अनाथो हृतराज्योऽयं रावणेन
 च धर्षितः । दीनो दूरगृहः कामी मां चैव शरणं गतः ॥ ६७ ॥
 इत्येतैः कारणैः सौम्य सुग्रीवस्य दुरात्मनः । अहं वानरराजस्य
 परिभूतः परन्तप ॥ ६८ ॥ स कालं परिसंख्याय सीतायाः परि-
 मार्गणे । कृतार्थः समयं कृत्वा दुर्मतिर्नावबुध्यते ॥ ६९ ॥ स

किष्किन्ध्यां प्रविश्य त्वं ब्रूहि वानरपुङ्गवम् । मूर्खं ग्राम्यसुखेमत्तं
सुग्रीवं वचनान्मम ॥ ७० ॥ अर्थिनासुपपन्नानां पूर्वं चाप्युप-
कारिणाम् । आशां संश्रुत्य यो हन्ति लोके स पुरुषाधमः ॥ ७१ ॥
शुभं वा यदि वा पापं यो हि वाक्यमुदीरितम् । सत्येन परि-
गृह्णाति स वीरः पुरुषोत्तमः ॥ ७२ ॥ कृतार्था ह्यकृतार्थानां
मित्राणां न भवन्ति ये । तान्मृतानपि क्रव्यादाः कृतघ्नान्प्रोप-
भञ्जते ॥ ७३ ॥ नूनं काञ्चनष्टस्य विकृष्टस्य मया रणे । द्रष्टु-
मिच्छसि चापस्य रूपं विद्युद्गुणोपमम् ॥ ७४ ॥ घोरं ज्यातल-
निर्घोषं क्रुद्धस्य मम संशुगे । निर्घोषमिव वज्रस्य पुनः संश्रुतु-
मिच्छसि ॥ ७५ ॥ काममेवं गतेऽप्यस्य परिज्ञाते पराक्रमे । त्वत्-
सहायस्य मे वीर न चिन्तास्यान्नृपात्मज ॥ ७६ ॥ यदर्थमयमारम्भः
कृतः परपुरञ्जय । समयं नाभिजानाति कृतार्थः ऋषिगेश्वरः ॥ ७७ ॥
वर्षाः समयकालन्तु प्रतिज्ञाय हरीश्वरः । व्यतीतांश्चतुरो मासान्
विहरन्नावबुध्यते ॥ ७८ ॥ सामात्यपरिषत् क्रीडन् पानमेवोप-
सेवते । शोकदीनेषु नास्मासु सुग्रीवः कुरुते दयाम् ॥ ७९ ॥ उच्यतां
गच्छ सुग्रीवस्त्वया वीर महाबल । मम रोषस्य यद्रूपं ब्रूयाश्चैन-
मिदं वचः ॥ ८० ॥ न स संकुचितः पथ्या येन वाली हतो गतः ।
समये तिष्ठ सुग्रीव मा वालिपथमन्वगाः ॥ ८१ ॥ एक एव रणे
वाली शरेण निहतो मया । त्वां तु सत्यादतिक्रान्तं हनिष्यामि
सवान्धवम् ॥ ८२ ॥ यद्देवस्त्रिहिते कार्ष्णे यद्धितं पुरुषर्षभ । तत्तद्
ब्रूहि नरश्रेष्ठ त्वरा कालव्यतिक्रमः ॥ ८३ ॥ कुरुष्व सत्यं मयि
वानरेश्वर प्रतिश्रुतं धर्ममवेक्ष्य शाश्वतम् । मा वालिनं प्रेतगतो
यमक्षये त्वमद्य पश्येर्मम चोदितः शरैः ॥ ८४ ॥ स पूर्वजं तीव्र-
विवृद्धकोपं लालप्यमानं प्रसमीक्ष्य दीनम् । चकार तीव्रां मति-
मुग्रतेजा हरीश्वरे मानववंशवर्द्धनः ॥ ८५ ॥

इत्यार्षे रामायणे वाल्मीकीये किष्किन्ध्याकाण्डे त्रिंशः सर्गः ।

स कामिनं हीनमदौनसस्त्वं शोकाभिपन्नं समुदीर्यकामम् ।
 नरेन्द्रसूनुर्नरदेवपुत्रं रामानुजः पूर्वजमित्युवाच ॥ १ ॥ न
 वानरः स्यास्यति साधुवृत्ते न मन्यते कर्मफलानुषङ्गान् । न
 भोक्ष्यते वानरराज्यलक्ष्मीं तथा हि नातिक्रमतेऽस्य बुद्धिः ॥ २ ॥
 भक्तिक्षयाद्भ्राम्यसुखेषु सक्तस्तव प्रसादात् प्रतिकारबुद्धिः । हतो-
 ऽग्रजं पश्यतु वीर वालिनं न राज्यमेवं विगुणस्य देयम् ॥ ३ ॥ न
 धारये कोपमुदीर्यवेगं निहन्मि सुग्रीवमसत्यमद्य । हरिप्रवीरैः
 सहवालिपुत्रो नरेन्द्रपुत्र्या विचयं करोतु ॥ ४ ॥ तमात्तवाणा-
 सनमुत्पतन्तं निवेदितार्थं रणचण्डकोपम् । उवाच रामः पर-
 वीरहन्ता स्ववेक्षितं सानुनयं च वाक्यम् ॥ ५ ॥ न हि वै
 त्वद्विधो लोके पापमेवं समाचरेत् । कोपमार्थेण यो हन्ति स वीरः
 पुरुषोत्तमः ॥ ६ ॥ नेदमत्र त्वया ग्राह्यं साधुवृत्तेन लक्ष्मण ।
 तां प्रीतिमनुवर्त्तस्व पूर्ववृत्तञ्च सङ्गतम् ॥ ७ ॥ सामोपहितया
 वाचा लक्ष्मिणि परिवर्जयन् । वक्तुमर्हसि सुग्रीवं व्यतीतं काल-
 पश्य ये ॥ ८ ॥ सोऽग्रजेनानुशिष्टार्थो यथावत् पुरुषप्रभः । प्रवि-
 वेग्य पुरीं वीरो लक्ष्मणः परवीरहा ॥ ९ ॥ ततः शुभमतिः प्राज्ञो
 भ्रातुः प्रियाहितै रतः । लक्ष्मणः प्रतिसंरब्धो जगाम भवनं कपेः
 ॥ १० ॥ शकशाणासनप्रस्थं धनुः कालान्तकोपमम् । प्रगृह्य
 गिरिष्टम्भं मन्दरः सानुमानिव ॥ ११ ॥ यथोक्तकारी वचन-
 सुत्तरञ्चैव सोत्तरम् । वृहस्पतिसमो बुद्ध्या मत्वा रामानुजस्तदा
 ॥ १२ ॥ कामक्रोधसमुख्येन भ्रातुः क्रोधाग्निना वृतः । प्रभ-
 ङ्जन इवाप्रोतः प्रययौ लक्ष्मणसातः ॥ १३ ॥ सालतालाश्लकर्णांश्च
 तरसा पातयन् बलात् । पश्यन् गिरिकूटानि द्रुमानन्यांश्च
 वेगितः ॥ १४ ॥ शिलाश्च शकलीकुर्वन् पद्भ्यां गज इवाशुगः ।
 दूरमेकपदं त्यक्त्वा ययौ कार्ष्णवशाद् द्रुतम् ॥ १५ ॥ तामपश्य-
 हलाकोर्णां हरिराजमहापुरीम् । दुर्गामिच्छाकुशादूर्लः कि-

किष्किन्ध्यां गिरिसङ्घटे ॥ १६ ॥ रोषात् प्रस्फुरमाणोष्ठः सुग्रीवं
 प्रति लक्ष्मणः । ददर्श वानरान् भीमान् किष्किन्ध्यायां बहि-
 श्वरान् ॥ १७ ॥ तं दृष्ट्वा वानराः सर्वे लक्ष्मणं पुरुपर्षभम् ।
 शैलशृङ्गाणि शतशः प्रवृद्धांश्च महोरुहान् ॥ १८ ॥ जगद्भुः
 कुञ्जरप्रख्या वानराः पर्वतान्तरे । तान् गृहीतप्रहरणान् सर्वान्
 दृष्ट्वा तु लक्ष्मणः ॥ १९ ॥ बभूव द्विगुणं क्रुद्धो वह्निन्धन इवा-
 नलः । तं ते भयपरीताङ्गाः क्षुब्धं दृष्ट्वा क्षवङ्गमाः । कालसृत्यु-
 युगान्ताभं शतशो विद्रुता दिशः ॥ २० ॥ ततः सुग्रीवभवनं
 प्रविश्य हरिपुङ्गवाः । क्रोधमागमनं चैव लक्ष्मणस्य न्यवेदयन्
 ॥ २१ ॥ तारयासहितः कामी सक्तः कपिवृषस्तदा । न तेषां
 कपिसिंहानां सुश्राव वचनं तदा ॥ २२ ॥ ततः सचिवसन्दिष्टा
 हरयो रोमहर्षणाः । गिरिकुञ्जरमेघाभा नगरान्निर्व्ययुस्तदा
 ॥ २३ ॥ नखदंष्ट्रायुधा वीराः सर्वे विकृतदर्शनाः । सर्वे शार्दूल
 दंष्ट्राश्च सर्वे विवृतदर्शनाः ॥ २४ ॥ दशनागवलाः केचित्
 केचिद्दशगुणोत्तराः । केचिन्नागसहस्रस्य बभूवुः शुभ्रवर्जसः ॥ २५ ॥
 ततस्तैः कपिभिव्याप्तां द्रुमहस्तैर्महाबलैः । अपश्यल्लक्ष्मणः क्रुद्धः
 किष्किन्ध्यां तां दुरासदाम् ॥ २६ ॥ ततस्तै हरयः सर्वे प्राकार-
 परिष्वान्तरात् । निष्कृष्योदग्रसत्वासु तस्युराविष्कृतं तदा ॥ २७ ॥
 सुग्रीवस्य प्रमादं च पूर्वजस्यार्थमात्मवान् । दृष्ट्वा क्रोधवशं वोरः
 पुनरेव जगाम सः ॥ २८ ॥ स दीर्घोणनहोच्छ्वासः कोपसंरक्त-
 लोचनः । बभूव नरश दूतः सधूम इव पावकः ॥ २९ ॥
 बाणशल्पस्फुरज्विह्वः सायकासनभोगवान् । स्वर्तजोविषसंभूतः
 पञ्चास्य इव पन्नगः ॥ ३० ॥ तं दीप्तमिव कालाग्निं नागेन्द्रमिव
 कोपितम् । समासाद्यांगदस्तासाद्विषादमगमत्परम् ॥ ३१ ॥
 सोऽद्भुतं रोषताम्राक्षः सन्दिदेश महायथाः । सुग्रीवः कथ्यतां
 वत्स ममागमनमित्युत ॥ ३२ ॥ एष रामानुजः प्राह स्वत्सुकाश-

मरिन्दम । भ्रातुर्व्यसनसन्तप्तो द्वारि तिष्ठति लक्ष्मणः ॥ ३३ ॥
 तस्य वाक्यं यदि रुचिः क्रियतां साधु वानरः । इत्यक्त्वा शीघ्र-
 मागच्छ वत्स वाक्यमिदं मम ॥ ३४ ॥ लक्ष्मणस्य वचः श्रुत्वा
 शोकाविष्टोऽङ्गदोऽब्रवीत् । पितुः समीपमागम्य सौमित्रिरयमागतः
 ॥ ३५ ॥ अथाङ्गदस्तस्य सुतीव्रवाचा मञ्चान्तभावः परिदीनवक्त्रः ।
 निर्गत्य पूर्वन्नुपतेस्तरस्वी ततो रुमायाश्चरणौ ववन्दे ॥ ३६ ॥
 संगृह्यपादौ पितुरुग्रतेजा जग्राह मातुः पुनरेवपादौ । पादौ
 रुमायाश्च निपीडयित्वा निवेदयामास ततस्तदर्थम् ॥ ३७ ॥ स
 निद्राक्लान्तसस्वीतो वानरो न विबुद्धवान् । बभूव मदमत्तश्च
 मदनेन च मोहितः ॥ ३८ ॥ ततः किलकिलां चक्रुर्लक्ष्मणं प्रेक्ष्य
 वानराः । प्रसादयन्तस्तं क्रुद्धं भयमोहितचेतसः ॥ ३९ ॥ ते
 महौघनिभं दृष्ट्वा वज्राशनिसमस्वनम् । सिंहनादं समं चक्रु-
 र्लक्ष्मणस्य समीपतः ॥ ४० ॥ तेन शब्देन महता प्रत्यबुध्यत
 वानरः । मदविह्वलताम्राक्षो व्याकुलः स्वग्विभूषणः ॥ ४१ ॥
 अथाङ्गदवचः श्रुत्वा तेनैव च समागतौ । मन्त्रिणौ वानरेन्द्रस्य
 संमतोदारदर्शनौ ॥ ४२ ॥ यत्तच्चैव प्रभावश्च मन्त्रिणावर्यधर्मयोः ।
 वक्तुमुच्चावचं प्राप्तं लक्ष्मणं तौ शसंशतुः ॥ ४३ ॥ प्रसादयित्वा
 सुग्रीवं वचनं सार्थनिश्चितैः । आसीनं पथ्युपासीनौ यथा शक्रं
 महत्पतिम् ॥ ४४ ॥ सत्यसन्धौ महाभागौ भ्रातरौ रामलक्ष्मणौ ।
 मनुष्यभावं संप्राप्तौ राज्याहौ राज्यदायिनौ ॥ ४५ ॥ तयोरेको
 धनुष्पाणिर्द्वारि तिष्ठति लक्ष्मणः । यस्य भीताः प्रवेपन्तो नादान्
 मुञ्चति वानराः ॥ ४६ ॥ स एष राघवभ्राता लक्ष्मणो वाक्य-
 सारथिः । व्यवसायरथः प्राप्तस्तस्य रामस्य शासनात् ॥ ४७ ॥
 अयं च तनयो राजन् तारायादयितोऽङ्गदः । लक्ष्मणेन सका-
 शन्ते प्रेषितस्वरयानव ॥ ४८ ॥ सोऽयं रोषपरीताक्षो द्वारि
 तिष्ठति वीर्यवान् । वानरान् वानरपते चक्षुषा निर्दहन्निव ॥ ४९ ॥

तस्य मूर्ध्नि प्रणामं त्वं सपुत्रः सहवान्भवः । गच्छ शीघ्रं महा-
राज राषो ह्यद्योपशास्यताम् ॥ ५० ॥ यथा हि रामो धर्मात्मा
तत् कुरुष्व समाहितः । राजवृत्तिष्ठस्व समये भव सत्यप्रति-
श्रवः ॥ ५१ ॥

इत्यार्षे रामायणे वाल्मीकीये किष्किन्ध्याकाण्डे

एकत्रिंशः सर्गः ।

अङ्गदस्य वचः श्रुत्वा सुग्रीवः सचिवैः सह । लक्ष्मणं कुपितं
श्रुत्वा सुमोचासनमात्मवान् ॥ १ ॥ न च तानब्रवीद्वाक्यं निश्चित्य
सुरलाघवम् । मन्त्रज्ञान्मन्त्रकुशलो मन्त्रेषु परिनिष्ठितः ॥ २ ॥
न मे दुर्व्याहृतं किञ्चिन्नापि मे दुरनुष्ठितम् । लक्ष्मणो राघव-
भ्राता क्रुद्धः किमिति चिन्तये ॥ ३ ॥ अमुहृद्भिर्ममामित्रैर्नित्य-
मन्तरदाश्रिभिः । मम दोषानसंभूतांश्चावितो राघवानुजः ॥ ४ ॥
अत्र तावद्यथा युधिः सर्वैरेव यथाविधि । भावस्य निश्चयस्त्वाव-
द्विज्ञेयो निपुणं शनैः ॥ ५ ॥ न खल्वस्मि मम तसो लक्ष्मणा-
न्नापि राघवात् । मित्रं त्वस्थानकुपितं जनयत्येव संभ्रमम् ॥ ६ ॥
सर्वथा सुकरं मित्रं दुष्करं प्रतिपालनम् । अनित्यत्वात्तु चिन्तानां
भीतिरल्पेऽपि भिद्यते ॥ ७ ॥ अतो निमित्तं तस्मिंश्च रामेण तु
महात्मना । यन्ममोपकृतं शक्यं प्रतिकर्तुं न तन्नया ॥ ८ ॥
सुग्रीवेणैवमुक्ते तु हनुमान् हरिपुङ्गवः । उवाच स्वने तर्केण
मध्ये वानरमन्त्रिणाम् ॥ ९ ॥ सर्वथा नैतदाश्चर्यं यत्त्वं हरि-
गणेश्वर । न विस्मरस्य विश्वध्वमुपकारं कृतं शुभम् ॥ १० ॥
राघवेण तु वीरेण भवमुत्सृज्य दूरतः । त्वत्प्रियाद्यं हतो
बाली शकतुल्यपराक्रमः ॥ ११ ॥ सर्वथा प्रणयात् क्रुद्धो राघवो
नात्र संशयः । भ्रातरं सम्प्रहितवान् लक्ष्मणं लक्ष्मणवर्द्धनम् ॥ १२ ॥

त्वं प्रमत्तो न जानीषि कालं कालविदास्वर । फलमसच्छदश्यामा
 प्रवृत्ता तु शरच्छुभा ॥ १३ ॥ निर्मलयहनक्षत्रा ह्यौः प्रनष्टबला
 इका । प्रसन्नाश्च दिशः सर्वाः सरितश्च सरांसि च ॥ १४ ॥
 प्राप्तसुद्योगकालन्तु नावैहि हरिपुङ्गव । त्वं प्रमत्तं इति व्यक्तं
 लक्ष्मणोऽयमिहागतः ॥ १५ ॥ आर्त्तस्य हतदारस्य परुषं पुरुषा-
 न्तरात् । वचनं मर्षणीयं ते राघवस्य महात्मनः ॥ १६ ॥ कृता-
 पराधस्यहि ते नान्यत् पश्याम्यहं क्षमम् । अन्तरेणाञ्जलिं बध्वा
 लक्ष्मणस्य प्रसादनात् ॥ १७ ॥ नियुक्तैर्मन्त्रिभिर्वाच्यो ह्यवश्यं
 पार्थिवो हितम् । अतएव भयं त्यक्त्वा ब्रवीम्यवष्टतं वचः ॥ १८ ॥
 अमिक्रुद्धः समर्थो हि चापमुद्यम्य राघवः । स देवासुरगन्धर्वं
 वशे स्थापयितुं जगत् ॥ १९ ॥ न सक्षमः कोपयितुं यः प्रसाद्यः
 पुनर्भवेत् । पूर्वोपकारं स्मरता कृतज्ञेन विशेषतः ॥ २० ॥ तस्य
 मूर्ध्ना प्रणम्य त्वं सपुत्रः ससुहृज्जनः । राजंस्तिष्ठस्व समये भर्तु-
 र्भाष्यैव तद्वशे ॥ २१ ॥ न रामरामानुजशासनं त्वया कपीन्द्र-
 युक्तं मनसाप्यपोहितुम् । मनोहि ते चास्यति मानुषं बलं स राघ-
 वस्यास्य सुरेन्द्रवर्चसः ॥ २२ ॥

इत्यार्षे रामायणे वाल्मीकीये किष्किन्ध्याकाण्डे

द्वात्रिंशः सर्गः ।

अथ प्रतिसमादिष्टौ लक्ष्मणः परवीरहा । प्रविवेश गुह्यं
 रम्यां किष्किन्ध्यां रामशासनात् ॥ १ ॥ द्वारस्था हरयस्तत्र महा-
 काया महाबलाः । बभूवुर्लक्ष्मणं दृष्ट्वा सर्वे प्राञ्जलयः स्थिताः ॥ २ ॥
 निश्वसन्तं तु तं दृष्ट्वा क्रुद्धं दशरथात्मजम् । बभूवुर्हरयस्तस्ता न
 चैनं पृच्छ वारयन् ॥ ३ ॥ स तां रत्नमयीं दिव्यां श्रीमान् पुष्पित
 काननाम् । रम्यां रत्नसमाकीर्णां ददर्श महतीं गुह्याम् ॥ ४ ॥

हर्ष्यप्रासादसंवाधां नानारत्नोपशोभिताम् । सर्वकामफलैर्दत्तैः
 पुष्पितैरुपशोभिताम् ॥ ५ ॥ देवगन्धर्वपुत्रैश्च वानरैः काम-
 रूपिभिः । दिव्यमाल्याम्बरधरैः शोभितां प्रियदर्शनैः ॥ ६ ॥
 चन्द्रनागुरुपद्मानां गन्धैः सुरभिगन्धिताम् । मैत्रेयाणां मधूनां
 च सम्मोदितमहापथाम् ॥ ७ ॥ विन्ध्यमेरुगिरिप्रख्यैः प्रासादै-
 नैकभूमिभिः । ददर्श गिरिनद्यश्च विमलास्तत्र राघवः ॥ ८ ॥
 अङ्गदस्य गृहं रम्यं मैन्दस्य द्विविन्दस्य च । गवयस्य गवाक्षस्य
 गजस्य सरभस्य च ॥ ९ ॥ विद्युन्मालेश्च सम्पातेः सूर्पाचस्य
 हनूमतः । वीरबाहोः सुबाहोश्च नलस्य च महात्मनः ॥ १० ॥
 कुमुदस्य सुषेणस्य तारजाश्वततोस्तथा । दधिवक्त्रस्य नीलस्य
 सुपाटलसुनेत्रयोः ॥ ११ ॥ एतेषां कपिन्दुल्यानां राजमार्गं
 महात्मनाम् । ददर्श गृहमुख्यानि महासाराणि लक्ष्मणः ॥ १२ ॥
 पाण्डुराभ्रप्रकाशानि गन्धमाल्ययुतानि च । प्रभूतधनधान्यानि
 स्त्रीरत्नैः शोभितानि च ॥ १३ ॥ पाण्डुरेण तु शैलेन परिक्षिप्तं
 दुरासदम् । वानरेन्द्रगृहं रम्यं महेन्द्रसदनोपमम् ॥ १४ ॥
 शुक्लैः प्रासादशिखरैः कैलासशिखरोपमैः । सर्वकामफलैर्दत्तैः
 पुष्पितैरुपशोभितम् ॥ १५ ॥ महेन्द्रदत्तैः श्रीमद्भिर्नीलजीमूत-
 सन्निभैः । दिव्यपुष्पफलैर्दत्तैः शीतच्छायैर्मनोरमैः ॥ १६ ॥
 हरिभिः संवृतद्वारं बलिभिः शस्त्रपाणिभिः । दिव्यमाल्यावृतं
 शुभ्रं तप्तकाञ्चनतोरणम् ॥ १७ ॥ सुग्रीवस्य गृहं रम्यं प्रविवेश
 महाबलः । अर्वाय्यमाणः सौमित्रिर्महाश्रमिव भास्करः ॥ १८ ॥
 ससप्तकच्छा धर्मात्मा पानासनसमावृताः । ददर्श सुमहद्गुप्तं
 ददर्शान्तःपुरं महत् ॥ १९ ॥ हैमराजतपर्यङ्गैर्बहुभिश्च वरा-
 सनैः । महाहार्तिस्तरणोपेतैस्तत्र तत्र समावृतम् ॥ २० ॥ प्रवि-
 शन्नेव सततं शुश्राव मधुरस्वनम् । तन्त्रीगीतसमाकीर्णं सम-
 तालपदाक्षरम् ॥ २१ ॥ बह्वीच विविधाकारा रूपधौवनगर्विताः ।

स्त्रियः सुग्रीवभवने ददर्श स महाबतः ॥ २२ ॥ दृष्ट्वाभिजन-
 सम्पन्ना वरमाल्यकृतसुजः । वरमाल्यकृतव्यक्ताभूपयोत्तम-
 भूषिताः ॥ २३ ॥ नाट्यप्रान्नाति चाव्यग्रान्नानुदात्तपरिच्छदान् ।
 सुग्रीवानुचरांश्चापि लक्ष्यामस लक्षणः ॥ २४ ॥ सिञ्चितं
 नूपुराणां च काञ्चीनां निखनं तथा । स निश्वस्य ततः श्रीमान्
 सौमित्रिर्लज्जितोऽभवत् ॥ २५ ॥ रोषवेगप्रकुपितः श्रुत्वा चार्भ-
 रणस्वनम् । चकार ज्यास्वनं वीरो दिग्गः शब्देन पूर्यन् ॥ २६ ॥
 चास्त्रिण मचाकाञ्चरपाकष्टः स लक्षणः । तस्यावेकान्तमाश्रित्य
 रामकोपसमन्वितः ॥ २७ ॥ तेन चापस्वनेनाथ सुग्रीवः शुक-
 गाधिपः । विज्ञायागमनं व्रतः स चक्षाल वरासनात् ॥ २८ ॥
 अद्भुदेन यथा मह्यं पुरस्तात् प्रतिवेदितम् । स व्यक्तमेष संप्राप्तः
 सौमित्रिर्भ्रातृवत्सलः ॥ २९ ॥ अद्भुदेन समाख्यातो ज्यास्वनेन
 च वानरः । बुबुधे लक्षणं प्राप्तं सुखं चास्योपशुश्रुत् ॥ ३० ॥
 लतस्तारां हरिः श्रेष्ठः सुग्रीवः प्रियदर्शनम् । उवाच हितमव्यग्रं
 प्राससंभ्रान्तमानसः ॥ ३१ ॥ किन्तु रुट्कारणं सुभ्र, प्रकृत्या मृदु-
 मानसः । सरोष इव संप्राप्तो येनायं राघवातुजः ॥ ३२ ॥ किं
 पश्यसि कुमारस्व रोषस्थानमनिन्दिते । न स्वल्पकारणे कोप-
 माहरेन्नरपुङ्गवः ॥ ३३ ॥ यद्यस्य कृतमस्माभिर्वुध्यसे किञ्चि-
 द्प्रियम् । तद्दृष्ट्वा संप्रधास्यांशु क्षिप्रमेवाभिधीयताम् ॥ ३४ ॥
 अथवा स्वयमेवैनं द्रष्टुमर्हसि भामिनि । वचनैः सांत्वयुक्तैश्च
 असादयितुमर्हसि ॥ ३५ ॥ त्वदर्शने विशुद्धात्मा न सा कोपं
 करिष्यति । न हि स्त्रीषु महात्मानः क्वचित् कुर्वन्ति दारुणम्
 ॥ ३६ ॥ त्वया सांत्वैरुपाक्रान्तं प्रसन्नेन्द्रियमानसम् । ततः कमल-
 यतावं द्रव्याम्यहमरिन्दमम् ॥ ३७ ॥ सा प्रसूवलन्ती मद्विह्व-
 लाक्षी प्रलम्बकाञ्चीगुणहेमसूत्रा । सलज्जणा लक्षणसन्नि-
 धावं जगाम तारा नमिताङ्गर्याष्टः ॥ ३८ ॥ स तां समीक्ष्यैव

हरीशर्षणीं तस्मात्तुदासीन्तया महात्मा । अवाचुषोऽमून्मनु-
 जेन्द्रपुत्रः स्त्रीसन्निकर्षाद्विनित्तकोपः ॥ ३६ ॥ सा पानयोगाच्च
 मित्तलज्जा दृष्टिप्रसादाच्च नरेन्द्रसूनोः । उवाच तारा प्रणय-
 प्रगल्भा वाक्यं महाथं परिसान्त्वरूपम् ॥ ४० ॥ किङ्क्षोपमूलं
 मनुजेन्द्रपुत्र कस्ते नसन्तिष्ठति वाङ्मिदेषे । कः शुष्कवृक्षं वन-
 भापतन्तं दवाग्निमासीदति निविशङ्कः ॥ ४१ ॥ स तस्या वचनं
 श्रुत्वा सांत्वपूर्वमगङ्कितः । भूयः प्रणयदृष्टार्थं लक्ष्मणो वाक्य-
 मब्रवीत् ॥ ४२ ॥ किमयं कामवृत्तस्ते लुप्तधर्मार्थसंग्रहः । भर्त्ता
 भट्टं हिते युक्ते न चैवमवबुध्यसे ॥ ४३ ॥ न चिन्तयति राज्यासं-
 सोस्माञ्छोकपरायणान् । सामान्यपरिषत्तारे कामसेवोप-
 सेवते ॥ ४४ ॥ स मासांश्चतुरः कृत्वा प्रसायं भ्रमगेखरः । व्यतीतां
 स्नान्मदोदग्रो विहरन्नावबुध्यते ॥ ४५ ॥ न हि धर्मार्थसिद्ध्यर्थे
 पानमेव प्रशस्यते । पानादर्थश्च कामश्च धर्मश्च परिहीयते ॥ ४६ ॥
 धर्मलोपो महांस्तावत् कृते ह्यप्रतिकुर्वतः । अर्थलोपश्च मित्तस्य
 नाशे गुणवतो महान् ॥ ४७ ॥ मित्तं ह्यर्थगुणश्रेष्ठं सत्यधर्म-
 परायणम् । तद्वयं तु परित्यक्तं न तु धर्मे व्यवस्थितम् ॥ ४८ ॥
 तदेवं प्रस्तुते कार्ष्णे कार्ष्णमस्माभिरुत्तरम् । तत्कार्ष्णे कार्ष्ण-
 तत्वज्ञे त्वमुदाहर्तुमर्हसि ॥ ४९ ॥ सा तस्य धर्मार्थसमाधि-
 युक्तं निशम्य वाक्यं मधुरस्वभावम् । तारा गतार्थे मनुजेन्द्र-
 कार्ष्णे विश्वासयुक्तं तसुवाच भूयः ॥ ५० ॥ न कोपकालः क्षिति-
 पालपुत्र न चापि कोपः स्वजने विधेयः । त्वदर्थकामस्य जनस्य
 तस्य प्रमादमप्यर्हसि वीर सोढुम् ॥ ५१ ॥ कोप कथं नाम-
 गुणप्रकृतः कुमार कुर्ष्यादपकृतसत्वे । कस्वद्विधः कोपवर्गं हि
 गच्छेत् सत्यावरुदस्तपसः प्रस्तुतिः ॥ ५२ ॥ जानामि कोपं हरि-
 वीरवन्द्योर्जानामि कार्ष्णस्य च कालसङ्गम् । जानामि कार्ष्णं त्वयि
 यत्कृतन्मत्संज्ञापि जानामि यदत्रकार्ष्णम् ॥ ५३ ॥ तच्चापि

जानामि तथा विषह्यं बलं नरश्रेष्ठ शरीरजस्य । जानामि
 यस्मिंश्च जनेऽवबद्धं कामेन सुग्रीवमसक्तमद्य ॥ ५४ ॥ न काम-
 तन्त्रे तव बुद्धिरस्ति त्वं वै यथा मन्यवशंप्रपन्नः । न देशकालौ
 हि यथार्थधर्मौ अवेक्षते कामरतिर्मनुष्यः ॥ ५५ ॥ तं कामवृत्तं
 मम सन्निवृष्टं कामाभियोगाच्च विमुक्तलज्जम् । क्षमस्व तावत्
 परवीरहस्यं स्वभ्रातरं वानरवंशनाथम् ॥ ५६ ॥ महर्षयो धर्म-
 तपोभिरामाः कामानुकामाः प्रतिबद्धमोहाः । अयं प्रकृत्या चपलः
 कपिस्तु कथं न सज्जेत सुखेषु राज्ञा ॥ ५७ ॥ इत्येवमुक्त्वा वचनं
 महार्थं स वानरो लज्जणमप्रमेयम् । पुनः सखेदं मदविह्वलाक्षी
 भर्तुर्हितं वाक्यमिदं बभाषे ॥ ५८ ॥ उद्योगस्तु विराज्जितः सुग्री-
 वेण नरोत्तम । कामस्यापि विधेयेन तवार्थप्रतिसाधने ॥ ५९ ॥
 आगता हि महावीर्या हरयः कामरूपिणः । क्लोष्टिः शत-
 सहस्राणि नानानगनिवासिनः ॥ ६० ॥ तदागच्छ महाबाहो
 चारित्रं रक्षितं त्वया । अच्छलं मित्रभावेन सतां दारावलोक-
 नम् ॥ ६१ ॥ तारया चाप्यनुज्ञातस्वरया वापि चोदितः ।
 प्रविवेग महाबाहुरभ्यन्तरमरिन्दम ॥ ६२ ॥ ततः सुग्रीवमासीनं
 काञ्चने परमासने । महार्हास्तरणोपेते ददर्शादित्यसन्निभम्
 ॥ ६३ ॥ दिव्याभरणचित्राङ्गं दिव्यरूपं यशस्विनम् । दिव्य-
 माल्यास्वरधरं महेन्द्रमिव दुर्जयम् ॥ ६४ ॥ दिव्याभरणमाल्याभिः
 प्रमदाभिः समन्ततः । संरब्धतररत्नाच्चो बभवान्तकसन्निभः
 ॥ ६५ ॥ कृमां तु वीरः परिरभ्य गाढं वरासनस्थो वरहेमवर्णः ।
 ददर्श सौमित्रिमदीनसत्त्वं विशालनेत्रः सविशालनेत्रम् ॥ ६६ ॥

इत्यार्षे रामायणे वाल्मीकीये किष्किन्ध्याकाण्डे

त्रयस्त्रिंशः सर्गः ।

तमप्रतिहतं क्रुद्धं प्रविष्टं पुरुषर्षभम् । सुग्रीवो लक्ष्मणं
दृष्ट्वा बभूव व्यथितेन्द्रियः ॥ १ ॥ क्रुद्धं निखसमानं तं प्रदीप्त-
मिव तेजसा । आतुर्व्यसनसन्तप्तं दृष्ट्वा दशरथात्मजम् ॥ २ ॥
उत्पपात हरिश्चेष्टो हित्वा सौवर्ण्यमासनम् । महात्महेन्द्रस्य यथा
खलङ्कृत इव ध्वजः ॥ ३ ॥ उत्पतन्तमनूत्पेक्षु रुमाप्रभृतयः
स्त्रियः । सुग्रीवगमने पूर्णं चन्द्रं तारागणा इव ॥ ४ ॥ संरक्त-
नयनः श्रीमान् सञ्चचार कृताञ्जलिः । वसुधावस्थितस्तत्र कल्प-
वृक्षो महानिव ॥ ५ ॥ रुमाद्वितीयं सुग्रीवं नारीमध्यगतं स्थितम् ।
अब्रवीत् लक्ष्मणः क्रुद्धः सतारं शशिनं यथा ॥ ६ ॥ सत्वाभिजन-
सम्पन्नः सानुक्रोशो जितेन्द्रियः । कृतघ्नः सत्यवादी च राजा
लोके महीयते ॥ ७ ॥ यस्तु राजा स्थितोऽधर्मे मित्राणामुप-
कारिणाम् । मिथ्याप्रतिज्ञां कुरुते को नृगंसतरस्ततः ॥ ८ ॥
शतमश्वानृते हन्ति सहस्रं तु गवानृते । आत्मानं स्वजनं हन्ति
पुरुषः पुरुषानृते ॥ ९ ॥ पूर्वं कृतार्थो मित्राणां न तत् प्रति-
करोति यः । कृतघ्नः सर्वभूतानां स वध्यः भवगेश्वर ॥ १० ॥
गोतोऽयं ब्रह्मणा श्लोकः सर्वलोकनमस्कृतः । दृष्ट्वा कृतघ्नं क्रुद्धेन
तन्निबोध भवद्भ्रम ॥ ११ ॥ गोघ्ने चैव सुरापे च चौरे भग्नव्रते
तथा । निष्कृतिर्विहिता सद्भिः कृतघ्ने नास्ति निष्कृतिः ॥ १२ ॥
अनार्यस्त्वं कृतघ्नश्च मिथ्यावादी च वानर । पूर्वं कृतार्थो रामस्य
न तत् प्रतिकरोषि यत् ॥ १३ ॥ ननु नाम कृतार्थेन त्वया रामस्य
वानर । सीताया मार्गणे यत्नः कर्त्तव्यः कृतमिच्छता ॥ १४ ॥
स त्वं ग्राम्येषु भोगेषु सक्तो मिथ्याप्रतिश्रवः । न त्वां रामो विजा-
नीते सर्पं मण्डूकराविणम् ॥ १५ ॥ महाभागेन रामेण पापः
करुणवेदिना । हरीणां प्रापितो राज्यं त्वं दुरात्मा महात्मना
॥ १६ ॥ कृतं चेन्नाभिजानीषे राघवस्य महात्मनः । सदृश्वं
निशतैर्वाणैर्हृतो द्रुह्यसि वालिनम् ॥ १७ ॥ न स सङ्कुचितः

यस्या येन वाली हतोमतः । समये त्रिष्ट सुग्रीव मा वालिपथ-
मन्वगाः ॥ १८ ॥ तं नूनमिच्छाकुवरस्य कारुण्येन शरांश्चुतान्
पश्यसि वज्रमन्निभान् । ततः सुखं नाम निषेवसे सुखी न राम-
काशं मनसाप्यवेक्ष्यसे ॥ १९ ॥

द्वयार्थे रामायणे वाल्मीकीये किष्किन्ध्याकाण्डे

चतुस्त्रिंशः सर्गः ॥

तथा श्वाशं सौमित्रिं प्रदोषमिव तेजसा । अत्रगील्लक्ष्मणं
तारा ताराधिपनिभानना ॥ १ ॥ नैवं लक्ष्मण वक्तव्यो नायं
परममर्हति । हरीणामीश्वरः श्रोतुं तव वक्त्राद्विशेषतः ॥ २ ॥
नैवाकृतञ्चः सुग्रीवो न शडा नापि दारुणः । नैवाकृतकथो वीर
न जिह्वाश्च कपीश्वरः ॥ ३ ॥ उपकारं कृतं वीरो नाप्ययं विस्मृतः
कपिः । रामेण वीर सुग्रीवो यदन्यैर्दुष्करं रणे ॥ ४ ॥ राम-
प्रसादात् कीर्त्तिं च कापराज्यं च प्राप्स्यतम् । प्राप्तवानिह
सुग्रीवो रुमास्माञ्च परन्तप ॥ ५ ॥ सुदुःखमयितः पूर्वं प्राप्येदं
सुखमुत्तमम् । प्राप्तकालं न जानीते विश्वामित्रो यथा मुनिः ॥ ६ ॥
एताच्चाङ्गुलसंसक्तो दशवर्षाणि लक्ष्मण । अहो मन्यत धर्मात्मा
विश्वामित्रो महामुनिः ॥ ७ ॥ न हि प्राप्तन्तु जानीते काल-
ङ्कालविदाश्चर । विश्वामित्रो महार्तेजाः किम्पुनर्यः पृथग्जनः
॥ ८ ॥ पशुधर्मगतस्यास्य परिग्रान्तस्य लक्ष्मण । अविद्विषस्य
कामेषु रामः क्षन्तुमिहार्हति ॥ ९ ॥ न च रोषवशं तात गन्तु-
मर्हसि लक्ष्मण । निश्चयार्थमविज्ञाय सहसा प्राकृतो यथा ॥ १० ॥
सत्वयुक्ता हि पुरुषास्त्रिधाः पुरुषर्षभ । अविद्विष्य न रोषस्य
सहसा यान्ति वश्यताम् ॥ ११ ॥ प्रसादये त्वां धर्मज्ञ सुग्रीवार्थं
समाहिता । महान् रोषस्तुत्तमः संरम्भस्यज्यतामयम् ॥ १२ ॥

इमां मां चाङ्गदं राज्यं धनधान्यपशूनि च । रामप्रियाद्यं सुग्रीव-
 स्यजेदिति मतिर्मम ॥ १३ ॥ समानेष्यति सुग्रीवः सीतया सह
 राघवम् । शशाङ्कमिव रोहिण्या हत्वा तं राक्षसाधमम् ॥ १४ ॥
 शतकोटिसहस्राणि लङ्कायां किल रक्षसाम् । अयुतानि च षट्-
 त्रिंशत् सहस्राणि शतानि च ॥ १५ ॥ अहत्वा तांश्च दुर्दुर्षान्
 राक्षसान् कामरूपिणः । अशक्यं रावणं हन्तुं येन सा मैथिली
 हता ॥ १६ ॥ ते न शक्या रणे हन्तुमसहायेन लक्ष्मण । रावणः
 क्रूरकर्मा च सुग्रीवेण विशेषतः ॥ १७ ॥ एवमाख्यातवान् वाली
 स ह्यभिज्ञो हरीश्वरः । आगमस्तु न मे व्यक्तः अवात्तस्य ब्रवी-
 स्यहम् ॥ १८ ॥ त्वत्सहायनिमित्तं हि प्रेषिता हरिपुङ्गवाः ।
 आनेतुं वानरान्युद्धे सुबहून् हरिपुङ्गवान् ॥ १९ ॥ तांश्च प्रतीक्ष-
 माणोऽयं विक्रान्तान् सुमहाबलान् । राघवस्यार्थसिद्धयं न निर्याति
 हरीश्वरः ॥ २० ॥ कृता सुसंस्था सौमित्रे सुग्रीवेण पुरा यथा ।
 अद्य तैर्वानरैः सर्वैरागन्तव्यं महाबलैः ॥ २१ ॥ ऋक्षकोटिसह-
 स्राणि गोलाङ्गुलशतानि च । अद्य त्वासुपयास्यन्ति जहि कोप-
 मरिन्दम । कोञ्चोनेकास्तु काकुत्स्थ कपीनां दीप्ततेजसाम् ॥ २२ ॥
 तव हि सुखमिदं निरीक्ष्य कोपात् क्षतजसमे नयने निरोक्ष-
 माणाः । हरिवरवनिता न यान्ति शान्तिं प्रथमभयस्य हि
 शङ्कितास्त सर्वाः ॥ २३ ॥

इत्यार्षे रामायणे वाल्मीकीये किष्किन्ध्याकाण्डे

पञ्चत्रिंशः सर्गः ।

—००—

इत्युक्तस्तारया वाक्यं प्रश्रितं धर्मसंहितम् । मृदुस्वभावः
 सौमित्रिः प्रतिजग्राह तद्वचः ॥ १ ॥ तस्मिन् प्रतिगृहीते तु वाक्ये
 हरिगणेश्वरः । लक्ष्मणात् सुमहत्वासं वस्त्रं क्लिन्नमिवात्यजत्

॥ २ ॥ ततः कण्ठगतं माल्यं चित्रं बद्धगुणं महत् । चिच्छेद
 विमदश्चासीत् सुग्रीवो वानरेश्वरः ॥ ३ ॥ स लक्ष्मणं भीमबलं
 सर्ववानरसत्तमः । अब्रवीत् प्रश्रितं वाक्यं सुग्रीवः संप्रहर्षयन्
 ॥ ४ ॥ प्रनष्टा श्रीश्च कीर्त्तिश्च कपिराज्यं च शाश्वतम् । राम-
 प्रसादात् सौमित्रे पुनः प्राप्तमिदं मया ॥ ५ ॥ कः शक्तस्तस्य
 देवस्य ख्यातस्य स्वेन कर्मणा । तादृशं प्रतिकुर्वीत अंशेनापि नृपा-
 ल्मज ॥ ६ ॥ सीतां प्राप्नुयति धर्मात्मा बधिष्यति च रावणम् ।
 सहायमात्रेण मया राघवः स्वेन तेजसा ॥ ७ ॥ सहायकृत्यं किं
 तस्य येन सप्त महाद्भुताः । गिरिश्च वसुधा चैव वाणेनैकेन
 दारिता ॥ ८ ॥ अनुर्विस्कारयानस्य यस्य शब्देन लक्ष्मण । स-
 शैला कम्पिता भूमिः सहायैः किन्तु तस्य वै ॥ ९ ॥ अनुयात्रां
 नरेन्द्रस्य कारिष्येहं नरर्षभ । गच्छतो रावणं हन्तुं वैरिणं स-
 पुरःसरम् ॥ १० ॥ यदि किञ्चिदतिक्रान्तं विश्वासात् प्रणयेन
 वा । प्रेष्यस्य क्षमितव्यं मे न कश्चिन्नापराध्यति ॥ ११ ॥ इति
 तस्य ब्रुवाणस्य सुग्रीवस्य महात्मनः । अभवल्लक्ष्मणः प्रीतः प्रेम्णा
 चेदमुवाच ह ॥ १२ ॥ सर्वथा हि मम भ्राता सनाथो वानरे-
 श्वर । त्वया नाथेन सुग्रीव प्रश्रितेन विशेषतः ॥ १३ ॥ यस्ते
 प्रभावः सुग्रीव यच्च ते शौचमीदृशम् । अर्हस्त्वं कपिराज्यस्य
 श्रियं भोक्तुमनुत्तमाम् ॥ १४ ॥ सहायेन तु सुग्रीव त्वया रामः
 प्रतापवान् । बधिष्यति रणे शत्रुं न चिरान्नात्र संशयः ॥ १५ ॥
 धर्मज्ञस्य कृतज्ञस्य संग्रामेष्वनिवर्त्तिनः । उपपन्नं च युक्तं च
 सुग्रीव तव भाषितम् ॥ १६ ॥ दोषज्ञः सति सामर्थ्ये कोऽन्यो
 भाषितुमर्हति । वर्जयित्वा मम श्रेष्ठं त्वां च वानरसत्तम ॥ १७ ॥
 लक्ष्मणासि रामेण विक्रमेण बलेन च । सहायो दैवतैर्दत्त-
 च्चिराय हरिपुङ्गव ॥ १८ ॥ किन्तु शीघ्रमितो वीर निष्क्रम त्वं
 मया सह । सांत्वयस्व वयस्यं च भार्गवाहरणदुःखितम् ॥ १९ ॥

यच्च शोकाभिभूतस्य दृष्ट्वा रामस्य भाषितम् । मया त्वं परुषा-
ण्युक्तस्तत् क्षमस्व सखे मम ॥ २० ॥

इत्यार्षे रामायणे वाल्मीकीये किष्किन्ध्याकाण्डे

षट्त्रिंशः सर्गः ।

—००—

एवमुक्तस्तु सुग्रीवो लक्ष्मणेन महात्मना । हनूमन्तं स्थितं
पार्श्वे वचनं चेदमब्रवीत् ॥ १ ॥ महेन्द्रहिमवद्विन्ध्यकैलास-
शिखरेषु च । मन्दरे पाण्डुशिखरे पञ्चशैलेषु ये स्थिताः ॥ २ ॥
तरुणादित्यवर्णेषु भ्राजमानेषु नित्यशः । पर्वतेषु समुद्रांते
पश्चिमस्यान्तु ये दिशि ॥ ३ ॥ आदित्यभवने चैव गिरी सन्ध्याभ्र-
सन्निभे । पद्माचलवनं भीमाः संश्रिता हरिपुङ्गवाः ॥ ४ ॥
अञ्जनाम्बुदसङ्काशाः कुञ्जरेन्द्रमणोजसः । अञ्जने पर्वते चैव ये
वसन्ति सुवङ्गमाः ॥ ५ ॥ महाशैलगुहावासा वानराः कनक-
प्रभाः । मेरुपार्श्वगताश्चैव ये च धूम्रगिरिं श्रिताः ॥ ६ ॥ तरु-
णादित्यवर्णाश्च पर्वते ये महारुणे । पिवन्तो मधुमैरेयं भीम-
वेगाः प्लवङ्गमाः ॥ ७ ॥ वनेषु च सुरस्येषु सुगन्धिषु महत्सु च ।
तापसाश्रमस्येषु वनान्तेषु समन्ततः ॥ ८ ॥ तांस्तांस्वमानय-
त्तिष्ठं पृथिव्यां सर्ववानरान् । सामदानादिभिः कल्पैर्वानरैर्वेग-
वत्तरैः ॥ ९ ॥ श्लेषिताः प्रथमं ये च मया ज्ञाता महाजवाः ।
त्वरणार्थं तु भूयस्त्वं संप्रेषय हरीश्वरान् ॥ १० ॥ ये प्रसक्ताश्च
कामेषु दीर्घसूत्राश्च वानराः । इहानयस्व तान् शीघ्रं सर्वानेव
कपीश्वरान् ॥ ११ ॥ अहोभिर्दशभिर्ये च नागच्छन्ति ममा-
ज्ञया । हन्तव्यास्ते दुरात्मानो राजशासनदूषकाः ॥ १२ ॥ शता-
न्यद्य सङ्ख्याणि कोऽप्यस्य मम शासनात् । प्रयान्तु कपिसिंहानां
निदेशे मम ये स्थिताः ॥ १३ ॥ मेघपर्वतसङ्काशाश्चादयन्तु

इवास्वरम् । घोररूपाः कपिश्रेष्ठा यान्तु मच्छासनादितः ॥ १४ ॥
 ते गतिज्ञा गतिं गत्वा पृथिव्यां सर्ववानराः । आनयन्तु हरीन्
 सर्वांस्वरिताः शासनान्मम ॥ १५ ॥ तस्य वानरराजस्य श्रुत्वा
 वायुसुतो वचः । दिक्षु सर्वासु विक्रान्तान् प्रेषयामास वानरान्
 ॥ १६ ॥ ते पदं विष्णुविक्रान्तं पतत्रिज्योतिरध्वगाः । प्रयाताः
 ग्रहिता राज्ञा हरयस्तु क्षणेन वै ॥ १७ ॥ ते समुद्रेषु गिरिषु
 वनेषु च सरःसु च । वानरा वानरान् सर्वान् रामहेतोरचो-
 दयन् ॥ १८ ॥ मृत्युकालोपमस्याज्ञां राजराजस्य वानराः ।
 सुग्रीवस्याययुः श्रुत्वा सुग्रीवभयशङ्किताः ॥ १९ ॥ ततस्तेऽञ्जन-
 सङ्काशाः गिरेस्तखान्महाबलाः । तिष्ठः कोव्यः श्वङ्गानां निर्ययु-
 र्यत्र राघवः ॥ २० ॥ अस्तं गच्छति यत्रार्कस्तस्मिन् गिरिवरे
 रताः । सन्तप्तहेमवर्णाभास्तस्मात् कोव्यो दश च्युताः ॥ २१ ॥
 कैलासशिखरेभ्यश्च सिंहकेसरवर्जसाम् । ततः कोटिसहस्राणि
 वानराणां समागमन् ॥ २२ ॥ फलमूलेन जीवन्तो हिमवन्त-
 मुपाश्रिताः । तेषां कोटिसहस्राणां सहस्रं समवर्तत ॥ २३ ॥
 अङ्गारकसमानानां भीमानां भीमकर्मणाम् । विन्ध्याद्धानर-
 कोटीनां सहस्रं न्यपत् द्रुतम् ॥ २४ ॥ क्षीरोद्वेलानिलया-
 स्तमालवनवासिनः । नारिकेलाशनाश्चैव तेषां संख्या न विद्यते
 ॥ २५ ॥ वनेभ्यो गच्छरेभ्यश्च सरिद्धश्च महाबलाः । आगच्छ-
 द्धानरी सेना पिवन्तीव दिवाकरम् ॥ २६ ॥ ये तु त्वरयितुं
 याता वानराः सर्ववानरान् । ते वीरा हिमवच्छैले ददृशुस्तं
 महाद्रुमम् ॥ २७ ॥ यस्मिन् गिरिवरे पुण्ये यज्ञो माहेश्वरः
 पुरा । सर्वदेवमनस्तोषो बभूव सुमनोरमः ॥ २८ ॥ अन्ननिष्पन्द-
 जातानि मूलानि च फलानि च । अमृतस्वादुकल्पानि ददृशु-
 स्तत्र वानराः ॥ २९ ॥ तदन्नसम्भवंदिव्यम्फलमूलम्नोहरम् ।
 यः कश्चित् सकृदश्नाति मासं भवति तर्पितः ॥ ३० ॥ तानि

मूलानि दिव्यानि फलानि च फलाशनाः । औषधानि च
 दिव्यानि जगद्गुहृरिथूथपाः ॥ ३१ ॥ तस्माच्च यज्ञायतनात्
 पुष्पाणि सुरभीणि च । आनिन्युर्वानरा गत्वा सुग्रीवप्रिय-
 कारणात् ॥ ३२ ॥ ते तु सर्वे हरिवराः पृथिव्यां सर्ववानरान् ।
 सञ्चोदयित्वा त्वरितं यूथानां जग्मुरग्रतः ॥ ३३ ॥ ते तु तेन
 सुहृतेन कपयः शीघ्रचारिणः । किष्किन्धां त्वरया प्राप्ताः सुग्रीवो
 यत्र वानरः ॥ ३४ ॥ ते गृहीत्वौषधीः सर्वाः फलमूलं च वानराः ।
 तं प्रतिग्राहयामासुर्वचनं चेदमब्रुवन् ॥ ३५ ॥ सर्वे परिसृताः
 शैलाः सरितश्च वनानि च । पृथिव्यां वानराः सर्वे शासनादुप-
 यान्ति ते ॥ ३६ ॥ एवं श्रुत्वा ततो हृष्टः सुग्रीवः प्लवगाधिपः ॥
 प्रतिजग्राह च प्रीतस्तेषां सर्वमुपायनम् ॥ ३७ ॥

इत्यार्षे रामायणे वाल्मीकीये किष्किन्ध्याकाण्डे

सप्तत्रिंशः सर्गः ।

प्रतिगृह्य च तत् सर्वमुपायनमुपाहृतम् । वानरान् सांत्व-
 यित्वा च सर्वानेवं विसर्जयत् ॥ १ ॥ विसर्जयित्वा स हरीन्
 शूरांस्तान् कृतकर्मणः । मेने कृतार्थमात्मानं राघवं च महा-
 बलम् ॥ २ ॥ स लक्ष्मणो भीमबलं सर्ववानरसत्तमम् । अब्रवीत्
 प्रश्रितं वाक्यं सुग्रीवं संप्रहर्षयन् ॥ ३ ॥ किष्किन्धाया विनि-
 ष्क्रामो यदि सौम्य व्यरोचते । तस्य तद्वचनं श्रुत्वा लक्ष्मणस्य
 सुभाषितम् ॥ ४ ॥ सुग्रीवः परमप्रीतो वाक्यमेतदुवाच ह ।
 एवं भवतु गच्छामः स्थेयं त्वच्छासने मया ॥ ५ ॥ तमेवमुक्त्वा
 सुग्रीवो लक्ष्मणं शुभलक्षणम् । विसर्जयामास तदा ताराद्याश्चैव
 योषितः ॥ ६ ॥ एहीत्युच्चैर्हरिवरान् सुग्रीवः समुदाहरत् ।
 तस्य तद्वचनं श्रुत्वा हरयः शीघ्रमाययुः ॥ ७ ॥ बह्नाञ्जलिपुटाः

सर्वे ये स्युः स्त्रीदर्शनक्षमाः । तानुवाच ततः प्राप्तान् राजार्क-
 सदृशप्रभः ॥ ८ ॥ उपस्थापयत क्षिप्रं शिविकां मम वानराः ।
 श्रुत्वा तु वचनं तस्य हरयः शीघ्रविक्रमाः ॥ ९ ॥ समुपस्थापया-
 मासुः शिविकां प्रियदर्शनाम् । तासुपस्थापितां दृष्ट्वा शिविकां
 वानराधिपः ॥ १० ॥ लक्ष्मणारुह्यतां शीघ्रमिति सौमित्रिमब्र-
 वीत् । इत्युक्त्वा काञ्चनं यानं सुग्रीवः सूर्षसन्निभम् ॥ ११ ॥
 बद्धभिर्हरिभिर्युक्तमारुरोह सलक्ष्मणः । पाण्डुरेणातपत्रेण
 ध्रियमाणेन मूर्धनि ॥ १२ ॥ शुक्लैश्च बालव्यजनैर्धूयमानैः सम-
 न्ततः । शङ्खभेरीनिनादैश्च वन्दिभिश्चाभिनन्दितः ॥ १३ ॥ नि-
 ययौ प्राप्य सुग्रीवो राज्यध्रियमनुत्तमाम् । स वानरशतैस्तीक्ष्णै-
 र्बद्धभिः शस्त्रपाणिभिः ॥ १४ ॥ परिकीर्णो ययौ तत्र यत्र रामो
 व्यर्वास्थितः । स तं देशमनुप्राप्य श्रेष्ठं रामनिषेवितम् ॥ १५ ॥
 अवातरन्महातेजाः शिविकायाः सलक्ष्मणः । आसाद्य च ततो
 रामं कृताञ्जलिपुटोऽभवत् ॥ १६ ॥ कृताञ्जलौ स्थिते तस्मिन्
 वानराश्चाभवंस्तथा । तटाकमिव तं दृष्ट्वा रामः कुटूलपङ्कजम्
 ॥ १७ ॥ वानराणां महासैन्यं सुग्रीवे प्रीतिमानभूत् । पादयोः
 पतितं मूर्ध्ना तमुत्थाप्य हरीश्वरम् ॥ १८ ॥ प्रेम्णा च बद्ध-
 मानाञ्च राघवः परिषस्वजे । परिष्वज्य च धर्मात्मा निषीदेति
 ततोऽब्रवीत् ॥ १९ ॥ निषण्णं च ततो दृष्ट्वा क्षितौ रामो ब्रवीत्ततः ।
 धर्ममर्थञ्च कामञ्च काले यस्तु निषेवते ॥ २० ॥ विभज्य सततं वीर-
 स राजा कपिसत्तम । हित्वा धर्मं तथार्थञ्च कामं यस्तु निषेवते
 ॥ २१ ॥ स वृक्षाग्रे यथा सुप्तः पतितः प्रतिबुध्यते । अमित्राणां बधे
 युक्तो मित्राणां संग्रहे रतः ॥ २२ ॥ त्रिवर्गफलभोक्ता च राजा धर्मेण
 युज्यते । उद्योगसमयस्त्वेव प्राप्तः शत्रुनिषूदन ॥ २३ ॥ स चिन्त्य-
 तां हि पिङ्गेश हरिभिः सह मन्त्रिभिः । एवमुक्तस्तु सुग्रीवो
 रामं वचनमब्रवीत् ॥ २४ ॥ प्रनष्टा श्रीश्च कीर्तिश्च कपिराज्यं च

शाश्वतम् । त्वत्प्रसादान्महाबाहो पुनः प्राप्तमिदं मया ॥ २५ ॥
 तव देव प्रसादाच्च भ्रातुश्च जयतास्वर । कृतं न प्रतिकुर्ष्याद्यः
 पुरुषाणां हि दूषकः ॥ २६ ॥ एते वानरमुख्याश्च शतशः शत्रु-
 सूदन । प्राप्ताश्चादाय वलिनः पृथिव्यां सर्ववानरान् ॥ २७ ॥
 ऋक्षाश्च वानराः शूराः गोलिंगूलाश्च राघव । कान्तारवन-
 दुर्गाणामभिज्ञा घोरदर्शनाः ॥ २८ ॥ देवगन्धवपुत्राश्च वानराः
 कामरूपिणः । स्वैः स्वैः परिवृताः सैन्यैर्वर्तन्ते पथि राघव ॥ २९ ॥
 शतैः शतसहस्रैश्च वर्तन्ते कोटिभित्तया । अयुतैश्चावृता वीर
 शंकुभिश्च परन्तप ॥ ३० ॥ अर्बुदैर्वर्षद्दशतैर्मध्येश्चान्यैश्च वानराः ।
 समुद्राश्चापराद्धाश्च हरयो हरियूथपाः ॥ ३१ ॥ आगमिष्यन्ति
 ते राजन्महेन्द्रसमविक्रमाः । मेघपर्वतसङ्काशा मेरुविन्ध्यकृता-
 लयाः ॥ ३२ ॥ ते त्वामभिगमिष्यन्ति राक्षसं योद्धुमाहवे ।
 निहत्य रावणं युद्धे ह्यानयिष्यन्ति मैथिलीम् ॥ ३३ ॥ ततः समु-
 द्योगमवेक्ष्य वीर्ष्ववान् हरिप्रवीरस्य निदेशवर्तिनः । बभूव हर्षा-
 दसुधाधिपालजः प्रबुद्धनीलोत्पलतुल्यदर्शनः ॥ ३४ ॥

इत्यार्षे रामायणे वाल्मीकीये किष्किन्ध्याकाण्डे

अष्टत्रिंशः सर्गः ।

—

इति ब्रुवाणं सुग्रीवं रामो धर्मभृतास्वरः । बाहुभ्यां सम्परि-
 ष्वज्य प्रत्यवाच कृताञ्जलिम् ॥ १ ॥ यदोन्द्रावर्षते वर्षां न तत्
 चित्रं भविष्यति । आदित्योऽसौ सहस्रांशुः कुर्ष्याद्वितिमिरं
 नभः ॥ २ ॥ चन्द्रमा रजनीं कुर्ष्यात् प्रभया सौम्य निर्मलाम् ।
 त्वद्विधो वापि मित्राणां प्रीतिं कुर्ष्यात् परन्तप ॥ ३ ॥ एवं त्वयि
 न तच्चित्रं भवेद्यत् सौम्य शोभनम् । जानाम्यहं त्वां सुग्रीवं
 सततं प्रियवादिनम् ॥ ४ ॥ त्वत्सनाथः सखे संख्ये जेतास्मि

सकलानरीन् । त्वमेव मे सुहृन्मित्रं सहायं कर्तुमर्हसि ॥ ५ ॥
 जहारात्मविनाशाय भैथिलीं राक्षसाधमः । वञ्चयित्वा तु पौलोमी-
 मनुह्लादो यथा शचीम् ॥ ६ ॥ न चिरात्तं बधिष्यामि रावणं
 निशितैः शरैः । पौलोम्याः पितरं दृष्टं शतक्रतुरिवारिहा ॥ ७ ॥
 एतस्मिन्नन्तरे चैव रजः समभिवर्तत । उष्णां तीव्रां सहस्रांशोः
 छादयद्गगने प्रभाम् ॥ ८ ॥ दिशः पथ्याकुलाश्चासन् तमसा तेन
 दूषिताः । चञ्चाल च महो सर्वा सशैलवनकानना ॥ ९ ॥ ततो
 नागेन्द्रसङ्काशैस्तीक्ष्णदंष्ट्रैर्महाबलैः । अतस्त्वा सञ्छादिता भूमि-
 रसंख्येयैः श्वङ्गमैः ॥ १० ॥ निमेषान्तरमात्रेण ततस्तर्हरि-
 यूथपैः । कोटीः शतपरीवारैर्वानरैर्हरियूथपैः ॥ ११ ॥ नादेयैः
 पार्वतेयैश्च सासुद्रैश्च महाबलैः । हरिभिर्मघनिह्वादैरन्यैश्च वन-
 वासिभिः ॥ १२ ॥ तरुणादित्यवर्णैश्च शशिगौरैश्च वानरैः ।
 पद्मकेशरवर्णैश्च श्वेतैर्हेमकृतालयैः ॥ १३ ॥ कोटीः सहस्रैर्दशभिः
 श्रीमान् परिवृतस्तदा । वीरः शतबलिर्नाम वानरः प्रत्यदृश्यत
 ॥ १४ ॥ ततः काञ्चनशैलाभस्ताराया वीर्यवान् पिता । अनेकै-
 बँडसाहस्रैः कोटिभिः प्रत्यदृश्यत ॥ १५ ॥ तथापरेण कोटीनां
 सहस्रेण समन्वितः । पिता रुमायाः संप्राप्तः सुग्रीवश्चसुरो
 विभः ॥ १६ ॥ पद्मकेशरसङ्काशस्तरुणार्कनिभाननः । बुद्धिमान्
 वानरश्रेष्ठः सर्ववानरसत्तमः ॥ १७ ॥ अनेकैर्बँडसाहस्रैर्वान-
 राणां समन्वितः । पिता हनुमतः श्रीमान् केशरी प्रत्यदृश्यत
 ॥ १८ ॥ गोलांगूलमहाराजो गवाक्षो भीमविक्रमः । वृतः
 कोटिसहस्रेण वानराणामदृश्यत ॥ १९ ॥ ऋक्षाणां भीम-
 वेगानां धूम्रः शत्रुनिवर्हणः । वृतः कोटिसहस्राभ्यां हाभ्यां
 समभिवर्तत ॥ २० ॥ महाबलनिभैर्घोरैः पनसो नाम यूथपः ।
 आजगाम महावीर्यस्त्रिहृभिः कोटिभिर्वृतः ॥ २१ ॥ नीला-
 क्ष्मनचयाकारो नीलो नामैष यूथपः । अदृश्यत महाकायः

कोटिभिर्दशभिर्दृतः ॥ २२ ॥ ततः काञ्चनशैलामो गवयो नाम
यूथपः । आजगाम महावीर्यः कोटिभिः पञ्चभिर्दृतः ॥ २३ ॥
दरीमुखस्य बलवान्यथपोभ्याययौ तदा । वृतः कोटिसहस्रेण
सुग्रीवं समवस्थितः ॥ २४ ॥ मैन्दस्य द्विविदस्योभावश्चिपुत्रौ
महाबलौ । कोटिकोटिसहस्रेण वानराणामदृश्यताम् ॥ २५ ॥
गजस्य बलवान्वीरस्त्रिभ्यः कोटिभिर्दृतः । ऋक्षराजो महा-
तेजा जाम्बवन्नामनामतः ॥ २६ ॥ कोटिभिर्दशभिर्व्याप्तः सुग्री-
वस्य वशेस्थितः । रुमणो नाम तेजस्वी विक्रान्तैर्वानरैर्दृतः ॥ २७ ॥
आगतो बभूवान् तूष्णं कोटीशतसमावृतः । ततः कोटिसहस्राणां
सहस्रेण शतेन च ॥ २८ ॥ पृष्ठतोऽनुगतः प्राप्तो हरिभिर्मन्ध-
मादनः । ततः पद्मसहस्रेण वृतः शङ्खशतेन च ॥ २९ ॥ युव-
राजोऽङ्गदः प्राप्तः पितृतुल्यपराक्रमः । ततस्ताराद्युत्तिसारो
हरिभिर्भीमविक्रमैः ॥ ३० ॥ पञ्चभिर्हरिकोटिभिर्दूरतः परि-
दृश्यत । इन्द्रजानुः कपिर्वीरो यूथपः प्रत्यदृश्यत ॥ ३१ ॥ एका-
दशानां कोटोनामीश्वरस्तैश्च संवृतः । ततो रम्भस्वनुप्राप्तस्तरु-
णादित्यसन्निभः ॥ ३२ ॥ अयुतेन वृतश्चैव सहस्रेण शतेन च ।
ततो यूथपतिर्वीरो दुर्मुखो नाम वानरः ॥ ३३ ॥ प्रत्यदृश्यत
कोटीभ्यां द्वाभ्यां परिवृतो बली । कैलासशिखराकारैर्वानरै-
र्भीमविक्रमैः ॥ ३४ ॥ वृतः कोटिसहस्रेण हनूमान् प्रत्यदृश्यत ।
नलश्चापि महावीर्यः संवृतो द्रुमवासिभिः ॥ ३५ ॥ कोटीशतेन
संप्राप्तः सहस्रेण शतेन च । ततो दरीमुखः श्रीमान् कोटिभि-
र्दशभिर्दृतः ॥ ३६ ॥ संप्राप्तोऽभिनन्दन् तस्य सुग्रीवस्य महात्मनः ।
शरभः कुसुदो वङ्गिर्वानरो रम्भ एव च ॥ ३७ ॥ एते चान्ये च
बहवो वानराः कामरूपिणः । आवृत्य पृथिवीं सर्वांस्पर्वांस्तान्
वनानि च ॥ ३८ ॥ यूथपाः समनुप्राप्ता येषां संख्या न विद्यते ।
आगताश्च निविष्टाश्च पृथिव्याः सर्व्ववानराः ॥ ३९ ॥ आश्रयन्तः

प्लवन्तश्च गर्जन्तश्च प्लवङ्गमाः । अभ्यवर्त्तन्त सुग्रीवं सूर्यमञ्जगणा
 इव ॥ ४० ॥ कुर्वाणा बद्धशब्दांश्च प्रकृष्टा बाहुशालिनः । शिरोभि-
 र्बानरेन्द्राय सुग्रीवाय न्यवेदयन् ॥ ४१ ॥ अपरे वानरैः ष्टाः
 सङ्गम्य च यथोदितम् । सुग्रीवेण समागम्य स्थिताः प्राञ्जलय-
 स्तदा ॥ ४२ ॥ सुग्रीवस्वरितो रामे सर्वांस्तांस्वरितांस्तदा ।
 निवेदयित्वा धर्मज्ञः स्थितः प्राञ्जलिरब्रवीत् ॥ ४३ ॥ यथासुखं
 पर्वतनिर्भरेषु वनेषु सर्वेषु च वानरेन्द्राः । निवेशयित्वा विधि-
 बद्धलानि बलं बलञ्चः प्रतिपत्तुमीष्टे ॥ ४४ ॥

इत्यार्षे रामायणे वाल्मीकीये किष्किन्ध्याकाण्डे

एकोनत्रिंशः सर्गः ।

—०००—

अथ राजा समृद्धार्यः सुग्रीवः प्लवगेश्वरः । उवाच नरशार्दूलं
 रामं परबलादेनम् ॥ १ ॥ आगता विनिविष्टाश्च बलिनः काम-
 चारिणः । वानरेन्द्रा महेन्द्राभा ये महिषयवासिनः ॥ २ ॥ त
 इमे बहुविक्रान्तैर्बलिभिर्भीमविक्रमैः । आगता वानरा घोरा
 दैत्यदानवसन्निभाः ॥ ३ ॥ ख्यातकर्मापदानाश्च बलवन्तो जित-
 क्लमाः । पराक्रमेषु विख्याता व्यवसायेषु चोत्तमाः ॥ ४ ॥ पृथिव्य-
 स्त्रुचरा राम नानानगनिवासिनः । कोढ्योषाश्च इमे प्राप्ता वानरा-
 स्तव किङ्कराः ॥ ५ ॥ निदेशवर्त्तनः सर्वे सर्वे गुरुहिते स्थिताः ।
 अभिप्रेतमनुष्ठातुं तव शक्यन्त्यरिन्दम ॥ ६ ॥ त इमे बहुसाहस्रै-
 रनेकैर्बहुविक्रमैः । आगता वानरा घोरा दैत्यदानवसन्निभाः
 ॥ ७ ॥ यन्मन्यसे नरव्याघ्र प्राप्तकालं तदुच्यताम् । त्वत्सैन्यं
 त्वदृशे युक्तमाज्ञापयितुमर्हसि ॥ ८ ॥ काममेषामिदं कार्त्स्न्यं
 विदितं मम तत्त्वतः । तथापि तु यथायुक्तमाज्ञापयितुमर्हसि ॥ ९ ॥
 तथा ब्रुवाणं सुग्रीवं रामो दशरथात्मजः । बाहुभ्यां सम्परि-

पञ्च इदं वचनमब्रवीत् ॥ १० ॥ ज्ञायतां सौम्य वैदेही यदि
 जीवति वा न वा । स च देशो महाप्राज्ञ यस्मिन् वसति रावणः
 ॥ ११ ॥ अभिगम्य तु वैदेहीं निलयं रावणस्य च । प्राप्तकालं
 विधास्यामि तस्मिन् काले सह त्वया ॥ १२ ॥ नाहमस्मिन् प्रभुः
 कार्यं वानरेन्द्र न लक्ष्मणः । त्वमस्य हेतुः कार्यस्य प्रभुश्च षव-
 गेश्वर ॥ १३ ॥ त्वमेवाज्ञापय विभो मम कार्यविनिश्चयम् । त्वं
 हि जानासि मे कार्यं मम वीर न संशयः ॥ १४ ॥ सुहृद्द्वितीयो
 विक्रान्तः प्राज्ञः कालविशेषवित् । भवानस्माद्धिते युक्तः सुहृद्दृष्टो-
 ऽर्थवित्तमः ॥ १५ ॥ एवमुक्तस्तु सुग्रीवो विनतं नाम यूथपम् ।
 अब्रवीद्रामसान्निध्ये लक्ष्मणस्य च धीमतः ॥ १६ ॥ शैलाभं मेघ-
 निर्घोषमूर्जितं षवगेश्वरम् । सोमसूर्खं निभैः साहं वानरैर्वानरो-
 त्तमः ॥ १७ ॥ देशकालनयैर्युक्तो विज्ञः कार्यं विनिश्चये । वृतः
 शतसहस्रेण वानराणां तरस्विनाम् ॥ १८ ॥ अधिगच्छ दिशं
 पूर्वां सशैलवनकाननाम् । तत्र सीतां च वैदेहीं निलयं राव-
 णस्य च ॥ १९ ॥ मार्गध्वं गिरिदुर्गेषु वनेषु च नदीषु च ।
 बर्दीं भागीरथीं रम्यां सरयूं कौशिकीं तथा ॥ २० ॥ कालिन्दीं
 यमुनां रम्यां यामुनश्च महागिरिम् । सरस्वतीं च सिन्धुं च
 शोणं मणिनिभोदकम् ॥ २१ ॥ महीं कालमहीं चापि शैल-
 काननशोभिताम् । ब्रह्ममालान् विदेहांश्च मालवान् काशि-
 कोशलान् ॥ २२ ॥ मागधांश्च महाग्रामान् पुण्ड्रांस्वंगांस्तथैव च ।
 भूमिश्च कोशकाराणां भूमिं च रजताकराम् ॥ २३ ॥ सर्वञ्च
 तद्विचेतव्यं स्रगयद्भिस्ततस्ततः । रामस्य दयितां भार्यां सीतां
 दशरथस्युषाम् ॥ २४ ॥ रुसुद्रमवगाढांश्च पर्वतान् पत्तनानि च ।
 मन्दरस्य च ये कोटिं संश्रिताः केचिदालयाः ॥ २५ ॥ कर्णप्राक्-
 रणांश्चैव तथा चाप्योष्ठकर्णकाः । घोरलोहमुखाश्चैव जवन-
 श्चैकपादकाः ॥ २६ ॥ अचया बलवन्तश्च तथैव पुरुषादकाः ।

किरातास्त्रीक्ष्णचूडाश्च हेमाभाः प्रियदर्शनाः ॥ २७ ॥ आम-
 भीनाशनाश्चापि किराता द्वीपवासिनः । अन्तर्जलचरा घोरा
 जरव्याघ्रा इति श्रुताः ॥ २८ ॥ एतेषामाश्रमाः सर्वे विचेयाः
 काननौकसः । गिरिभिर्ये च गम्यन्ते प्लवनेन प्लवेन च ॥ २९ ॥
 यत्नवन्तो यवद्वीपं सप्तराज्योपशोभितम् । सुवर्णरूपकद्वीपं सुवर्ण-
 करमण्डितम् ॥ ३० ॥ यवद्वीपमतिक्रम्य शिशिरो नाम पर्वतः ।
 दिवं स्पृशति शृङ्गेण देवदानवसेवितः ॥ ३१ ॥ एतेषां गिरि-
 दुर्गेषु प्रयातेषु वनेषु च । मार्गध्वं सहिताः सर्वे रामपत्नीं यश-
 स्विनीम् ॥ ३२ ॥ ततो रक्तजलं प्राप्य शोणाख्यं शीघ्रवाहिणम् ।
 गत्वा पारं समुद्रस्य सिद्धचारणसेवितम् ॥ ३३ ॥ तस्य तीर्थेषु
 रम्येषु विचित्रेषु वनेषु च । रावणः सच्च वैदेह्या मार्गितव्य-
 क्षातस्ततः ॥ ३४ ॥ पर्वतप्रभवा नद्यः सुभीमबहुनिष्कुटाः ।
 मार्गितव्या दरीमन्तः पर्वताश्च वनानि च । ३५ ॥ ततः समुद्र-
 द्वीपांश्च सुभीमान्द्रष्टुमर्हथ । उर्ध्वमन्तं महारौद्रं क्रोशन्तमनि-
 लोद्धृतम् ॥ ३६ ॥ तत्रासुरा महाकायाश्चायां गृह्णन्ति नित्यशः ।
 ब्रह्मणा समनुज्ञाता दीर्घकालमुभुक्षिताः ॥ ३७ ॥ तं काल-
 भेषप्रतिमं महोरगनिषेवितम् । अभिगम्य महानादं तीर्थेनैव
 महोदधिम् ॥ ३८ ॥ ततो रक्तजलं भीमं लोहितं नाम साग-
 रम् । गत्वा प्रेक्षथ तां चैव दृष्ट्वा कूटशाल्मलीम् ॥ ३९ ॥
 गृहं च वैनतेयस्य नानारत्नविभूषितम् । तत्र कैलाससङ्काशं
 विहितं विश्वकर्मणा ॥ ४० ॥ तत्र शैलनिभा भीमा मन्देहा
 नाम राक्षसाः । शैलशृङ्गेषु लसन्ते नानारूपा भयावहाः ॥ ४१ ॥
 ते पतन्ति जले नित्यं सूर्षस्त्रोदयनं प्रति । अभितप्ता स्म सूर्ष-
 णालसन्ते स्म पुनः पुनः ॥ ४२ ॥ निहता ब्रह्मतेजोभिरहन्यहनि
 राक्षसाः । ततः पाण्डुरमेघाभं क्षीरोदं नाम सागरम् ॥ ४३ ॥
 गत्वा द्रक्ष्यथ दुर्हर्षा सुक्ताहारमिवोर्मिभिः । तस्य मध्ये महान्

श्वेतो ऋषभो नाम पर्वतः ॥ ४४ ॥ दिव्यगन्धैः कुसुमितैराचितैश्च
नगैर्वृतः । सरश्च राजतैपद्मैर्ज्वलितैर्हर्मकेसरैः ॥ ४५ ॥ नाम्नां
सुदर्शनं नाम राजहंसैः समाकुलम् । विबुधाश्चारणा यक्षाः किन्न-
राश्चाप्सरोगणाः ॥ ४६ ॥ दृष्ट्वा समधिगच्छन्ति नलिनीं तां-
रिरंसवः । क्षीरोदं समतिक्रम्य तदा द्रक्ष्यथ वानराः ॥ ४७ ॥
जलोदं सागरं शीघ्रं सर्वभूतभयावहम् । तत्र तत्कोपजं तेजः
कृतं हयमुखं महत् ॥ ४८ ॥ अस्याद्भुतं महावेगमोदनं सचरा-
चरम् । तत्र विक्रोशतां नादो भूतानां सागरौकसाम् ॥ ४९ ॥
श्रूयते चासमर्थानां दृष्ट्वाभूदङ्गवासुखम् । स्वादूदस्योत्तरे तीरे
योजनानि तयोद्दश । जातरूपशिलो नाम सुमहान् कनक-
प्रभः ॥ ५० ॥ तत्र चन्द्रप्रतीकाशं पन्नगन्धरणीधरम् । पद्मपत्र-
विशालाक्षं ततो द्रक्ष्यथ वानराः ॥ ५१ ॥ आसीनं पर्वतस्याग्रे
सर्वदेवनमस्कृतम् । सहस्रशिरसं देवमनन्तं नीलवाससम् ॥ ५२ ॥
त्रिशिराः काञ्चनः केतुस्तालस्तस्य महात्मनः । स्थापितः पर्वत-
स्याग्रे विराजति सवेदिकः ॥ ५३ ॥ पूर्वस्यां दिशि निर्माणां कृतं
तत् त्रिदशेश्वरैः । ततः परं हेममयः श्रीमानुदयपर्वतः ॥ ५४ ॥
तस्य कोटिर्दिवं स्पृष्ट्वा शतयोजनमायता । जातरूपमयी दिव्या
विराजति सवेदिका ॥ ५५ ॥ सालैस्तालैस्तमालैश्च कर्णिकारैश्च
पुष्पितैः । जातरूपमयैर्दिव्यैः शोभते सूर्य्यं सन्निभैः ॥ ५६ ॥ तत्र
योजनविस्तारमुच्छ्रितं दशयोजनम् । शृङ्गः सौमनसं नाम जात-
रूपमयं ध्रुवम् ॥ ५७ ॥ तत्र पूर्वपदं कृत्वा पुरा विष्णुः त्रिवि-
क्रमे । द्वितीयं शिखरे मेरोश्चकार पुरुषोत्तमः ॥ ५८ ॥ उत्त-
रेण परिक्रम्य जम्बूद्वीपं दिवाकरः । दृश्यो भवति भूयिष्ठं
शिखरं तन्महोच्छ्रयम् ॥ ५९ ॥ तत्र वैखानसा नाम बालखिल्या
महर्षयः । प्रकाशमाना दृश्यन्ते सूर्य्यवर्णास्तपस्विनः ॥ ६० ॥
अयं सुदर्शनो द्वीपः पुरो यस्य प्रकाशते । तस्मिंस्तेजश्च चक्षुश्च

सर्वप्राणभृतामपि ॥ ६१ ॥ शैलस्य तस्य पृष्ठेषु कन्दरेषु वनेषु च ।
 रावणः सह वैदेह्या मार्गितव्यस्ततस्ततः ॥ ६२ ॥ काञ्चनस्य च
 शैलस्य सूर्यस्य च महात्मनः । आविष्टा तेजसा सन्ध्या पूर्वा
 रक्ता प्रकाशते ॥ ६३ ॥ पूर्वमेतत् कृतद्वारं पृथिव्या भुवनस्य च ।
 सूर्यस्योदयनं चैव पूर्वा ह्येषा दिगुच्यते ॥ ६४ ॥ तस्य शैलस्य
 पृष्ठेषु निर्भरेषु गुहासु च । रावणः सह वैदेह्या मार्गितव्यस्तत-
 स्ततः ॥ ६५ ॥ ततः परमगम्वा सा दिक् पूर्वा त्रिदशावृता ।
 रहिता चन्द्रसूर्याभ्यामदृश्या तमसावृता ॥ ६६ ॥ शैलेषु तेषु
 सर्वेषु कन्दरेषु नदीषु च । ये च नोक्ता मया देशा विचेया तेषु
 ज्ञानकी ॥ ६७ ॥ एतावद्धानरैः शक्यं गन्तुं वानरपुङ्गवाः ।
 आभास्करममर्ष्यादं न जानीमस्ततः परम् ॥ ६८ ॥ अभिगम्य तु
 वैदेहीं निलयं रावणस्य च । मासे पूर्णे निवर्त्तध्वं उदयं प्राप्य
 पर्वतम् ॥ ६९ ॥ ऊर्द्धं मासान् वस्तव्यं वसन् बध्यो भवेन्मम ।
 सिद्धार्थाः सन्निवर्त्तध्वमधिगम्य च मैथिलीम् ॥ ७० ॥ महेन्द्र-
 कान्तां वनखण्डमण्डितां दिशं चरित्वा निपुणेन वानराः ।
 अवाप्य सीतां रघुवंशजप्रियां ततो निवृत्ताः सुखिनो भविष्यथ
 ॥ ७१ ॥

इत्यार्षे रामायणे वाल्मीकीये किष्किन्ध्याकाण्डे

चत्वारिंशः सर्गः ।

ततः प्रस्थाप्य सुग्रीवस्तन्महद्धानरं बलम् । दक्षिणां प्रेषया-
 मास वानरानभिलक्षितान् ॥ १ ॥ नीलमग्निसुतं चैव हनुमन्तं
 च वानरम् । पितामहसुतं चैव जाम्बवन्तं महौजसम् ॥ २ ॥
 सुहोतं च शरारिं च शरगुल्मं तथैव च । गजं गवाक्षं गवयं
 सुप्रेणं वृषभं तथा ॥ ३ ॥ मैन्दं चैव सुप्रेणं च द्विविदं गन्ध-

मादनम् । उल्कासुखमनङ्गं च ऊताशनसुताबुभौ ॥ ४ ॥ अङ्गद-
 प्रमुखान् वीरान्वीरः कपिगणेश्वरः । वेगविक्रमसम्पन्नान् सन्दि-
 देश विशेषवित् ॥ ५ ॥ तेषामग्रेसरं चैव वृहद्वलमथाङ्गदम् ।
 विधाय हरिवीराणामादिशहृत्त्रिणांदिशम् ॥ ६ ॥ ये के च न
 समुद्देशास्तस्यां दिशि सुदुर्गमाः । कपीशः कपिसुख्यानां स
 तेषां समुदाहरत् ॥ ७ ॥ सहस्रधिरसंविन्ध्यं नानाद्रुमलतायुतम् ।
 नर्मदां च नदीं रम्यां महोरगनिषेविताम् ॥ ८ ॥ ततो गोदा-
 वरीं रम्यां कृष्णवेणीं महानदीम् । मेघलानुत्कलांश्चैव दशार्ण-
 नगराण्यपि ॥ ९ ॥ आब्रवन्तीभवन्तीं च सर्वमेवानुपश्यत । विदर्भा-
 वृष्टिकांश्चैव रम्यान्माहिषकानपि ॥ १० ॥ तथा मत्स्यकलिङ्गांश्च
 कौशिकांश्च समन्ततः । अन्वीक्ष्य दण्डकारण्यं सपर्वतनदी-
 गुहम् ॥ ११ ॥ नदीं गोदावरीं चैव सर्वमेवानुपश्यत । तथंवा-
 न्धांश्च पुण्ड्रांश्च चोलान् पाण्ड्यांश्च केरलान् ॥ १२ ॥ अयोमुखश्च
 गन्तव्यः पर्वतो धातुमण्डितः । विचित्रशिखरः श्रीमान् चित्र-
 पुष्पितकाननः ॥ १३ ॥ सुचन्दनवनोद्देशो मार्गितव्यो महा-
 गिरिः । ततस्तामापगां दिव्यां प्रसन्नसलिलाशयाम् ॥ १४ ॥
 तत्र द्रक्ष्यथ कावेरीं विहृतामश्वरोगणैः । तस्यासीनं नगस्याग्रे
 मलयस्य महौजसः ॥ १५ ॥ द्रक्ष्यथादित्यसङ्काशमगस्त्यमृषि-
 सुत्तमम् । ततस्तेनाभ्यनुज्ञाताः प्रसन्नेन महात्मना ॥ १६ ॥
 ताम्रपर्णीं ग्राह्युष्टां तरिष्यथ महानदीम् । सा चन्दनवनै-
 श्वितैः प्रच्छन्नद्वीपवारिणी ॥ १७ ॥ कान्तेव युवती कान्तं समुद्र-
 मवगाहते । ततो हेममयं दिव्यं मुक्तामणिविभूषितम् ॥ १८ ॥
 युक्तं कपाटं पाण्ड्यानां गता द्रक्ष्यथ वानराः । ततः समुद्र-
 मासाद्य संप्रधार्यार्थनिश्चयम् ॥ १९ ॥ अगस्त्येनान्तरे तत्र सागरे
 विनिवेशितः । चित्रसानुर्नगः श्रीमान्महेन्द्रः पर्वतोत्तमः ॥ २० ॥
 जातरूपमयः श्रीमानवगाढो महार्णवम् । नानाविधैर्नगैः फलै-

र्लताभिश्चोपशोभितम् ॥ २१ ॥ देवर्षियज्ञप्रवरैरश्वरोभिश्च
 शोभितम् । सिद्धचारणसंघैश्च प्रकीर्णं सुमनोरमम् ॥ २२ ॥ त-
 मुपैति सहस्राक्षः सदा पर्वसु पर्वसु । द्वीपस्तस्यापरे पारे शत-
 योजनविस्तृतः ॥ २३ ॥ अगम्यो मानुषैर्दीप्तस्तं मार्गध्वं सम-
 न्ततः । तत्र सर्वात्मना सीता मार्गितव्या विशेषतः ॥ २४ ॥
 स हि देशस्तु बध्यस्य रावणस्य दुरात्मनः । राक्षसाधिपतेर्वासः
 सहस्राक्षसमद्युतेः ॥ २५ ॥ दक्षिणस्य समुद्रस्य मध्ये तस्य तु
 राक्षसी । अङ्गारकेति विख्याता छायामाक्षिप्य भोजनी ॥ २६ ॥
 एवं निःसंशयान् कृत्वा संशयान्नष्टसंशयाः । स्वगयध्वं नरेन्द्रस्य
 पत्नीममिततेजसः ॥ २७ ॥ तमतिक्रम्य लक्ष्मीवान् समुद्रे शत-
 योजने । गिरिः पुष्पितकी नाम सिद्धचारणसेवितः ॥ २८ ॥
 चन्द्रसूर्य्यांशुसङ्काशः सागराभ्युसमाश्रयः । भ्राजते विपुलैः
 शृङ्गैः स्वरं च विलिखन्निव ॥ २९ ॥ तस्यैकं काञ्चनं शृङ्गं सेवते
 यं दिवाकरः । न तं कृतघ्नाः पश्यन्ति न नृशंसा न नास्तिकाः
 ॥ ३० ॥ प्रणम्य शिरसा शैलं तं विमार्गय वानराः । तमति-
 क्रम्य दुर्द्धर्षं सूर्यवान्नाम पर्वतः ॥ ३१ ॥ अध्वना दुर्विगाहेन
 योजनानि चतुर्दश । ततस्तमप्यविक्रम्य वैद्युतो नाम पर्वतः
 ॥ ३२ ॥ सर्वकामफलैर्द्वैतैः सर्वकालमनोहरैः । तत्र भुक्त्वा
 वरार्हाणि मूलानि च फलानि च ॥ ३३ ॥ मधूनि पीत्वा तुष्टाश्च
 परं गच्छत वानराः । तत्र नेत्रमनःकान्तः कुञ्जरो नाम पर्वतः
 ॥ ३४ ॥ अगस्त्यभवनं यत्र निर्मितं विश्वकर्मणा । यत्र योजन-
 विस्तारमुच्छ्रितं दशयोजनम् ॥ ३५ ॥ शरणं काञ्चनं दिव्यं
 नानारत्नविभूषितम् । तत्र भोगवती नाम सर्पाणामालयः
 पुरी ॥ ३६ ॥ विशालरथ्या दुर्द्धर्षा सर्वतः परिरक्षिता । रक्षिता
 पन्नगैर्बोरैस्तीक्ष्णदर्द्रैर्महाविषैः ॥ ३७ ॥ सर्पराजो महाघोरो
 यस्यां वसति वासुकिः । निश्च्युत मार्गितव्या च सा च भोगवती

पुरी ॥ ३८ ॥ तत्र चानन्तरोद्देशा ये के च न समाहृताः । तं
 च देशमतिक्रम्य महानृषभसंस्थितिम् ॥३९॥ सर्वरत्नमयः श्रीमा-
 नृषभो नाम पर्वतः । गोशीर्षकं पद्मकञ्च हरिश्चामं च चन्दनम्
 ॥ ४० ॥ दिव्यसुत्वद्यते यत्र तच्चैवाग्निसमप्रभम् । न तु तच्च-
 न्दनं दृष्ट्वा प्रष्टव्यं तु कदाचन ॥ ४१ ॥ रोहिता नाम गन्धर्वी
 घोरं रक्षन्ति तदनम् । तत्र गन्धर्वपतयः पञ्च सूर्य्यसमप्रभाः ॥४२॥
 शैलूपोग्रामणीः शिखः शुक्रो वभ्रस्तथैव च । रविसोमाग्निवनुषां
 निवासः पुण्यकर्मणाम् ॥ ४३ ॥ अन्ते पृथिव्या दुधर्षीस्ततः स्वर्ग-
 जितः स्थिताः । ततःपरं नृवः सेव्यः पितृलोकः सुदारणः ।
 राजधानी यमस्यैषा कष्टेन तमसा वृता ॥ ४४ ॥ एतावदेव
 युष्माभिर्वीरवानरपुङ्गवाः । शक्यं विचेतुं गन्तुं वा नातो गति-
 मतां गतिः ॥ ४५ ॥ सर्वमेतत् समालोक्य यच्चान्यदपि दृश्यते ।
 गतिं विदित्वा वैदेह्याः सन्निवर्त्तितुमर्हथ ॥ ४६ ॥ यश्च मासा-
 न्निवृत्तोऽग्रे दृष्ट्वा सीतेति वक्ष्यति । मत्तुल्यविभवो भोगैः सुखं
 स विहरिष्यति ॥ ४७ ॥ ततः प्रियतरो नास्ति मम प्राणाद्विशे-
 षतः । कृतापराधो बद्धो मम बन्धुर्भविष्यति ॥ ४८ ॥ अमित
 बलपराक्रमा भवन्तो विपुलगुणेषु कुलेषु च प्रसूताः । मनुज-
 पतिसुतां यथा लभध्वं तदधिगुणं पुरुषार्थमारभध्वम् ॥ ४९ ॥

इत्यार्षे रामायणे वाल्मीकीये किष्किन्ध्याकाण्डे

एकचत्वारिंशः सर्गः ।



अथ प्रस्थाप्य स हरीन् सुग्रीवो दक्षिणां दिशम् । अत्रवीन्-
 मेघसङ्काशं सुष्रेणं नाम वानरम् ॥ १ ॥ तारायाः पितरं राजा
 श्वशुरं भीमविक्रमम् । अत्रवीत् प्राञ्जलिर्वाक्यमभिगम्य प्रणम्य
 च ॥ २ ॥ महर्षिपुत्रं मारीचमर्चिष्मन्तं महाकपिम् । वृतं

कपिवरैः शूरैर्महेन्द्रसदृशद्युतिम् ॥ ३ ॥ बुद्धिविक्रमसम्पन्नं वै न-
 तेयसमद्युतिम् । मरीचिपुत्रान् मारीचानर्चिर्मात्स्यान्महाबलान्
 ॥ ४ ॥ ऋषिपुत्रांश्च तान् सर्वान् प्रतीचीमादिशद्दिशम् । दाभ्यां
 शतसहस्राभ्यां कपीनां कपिसत्तमाः ॥ ५ ॥ सुप्रेणप्रमुखा यूयं
 वैदेहीं परिमार्गय । सौराष्ट्रान् सहवाह्लीकान् चन्द्रचित्रांस्तथैव
 च ॥ ६ ॥ स्मृतान् जनपदान् रम्यान् विपुलानि पुराणि च ।
 पुन्नागगहनं कुक्षिं वकुलोद्दालकाकुलम् ॥ ७ ॥ तथा केतक-
 षण्डांश्च मार्गध्वं हरिपुङ्गवाः । प्रत्यक्स्त्रोतोवहाश्चैव नद्यः शीत-
 जलाः शिवाः ॥ ८ ॥ तापसानामरण्यानि कन्तारगिरयश्च ये ।
 तत्रस्थलीर्मरुमाया अत्यञ्चशिशिराः शिलाः ॥ ९ ॥ गिरिजाला-
 वृतां दुर्गां मार्गित्वा पश्चिमां दिशम् । ततः पश्चिममागम्य समुद्रं
 द्रष्टुमर्हथ ॥ १० ॥ तिमिनकाकुलजलं गत्वा द्रक्ष्यथ वानराः ।
 ततः केतकषण्डेषु तमाकगहनेषु च ॥ ११ ॥ कपयो विहरि-
 ष्यन्ति नारिवेलवनेषु च । तत्र सीतां च मार्गध्वं निलयं राव-
 णस्य च ॥ १२ ॥ वेलातलनिविष्टेषु पर्वतेषु वनेषु च । सुरची-
 मत्तनं चैव रम्यञ्चैव जटापुरम् ॥ १३ ॥ अवन्तीमङ्गलेपाञ्च
 तथा चालक्षितं वनम् । राङ्गाणि च विशालानि पत्तनानि तत-
 स्ततः ॥ १४ ॥ सिन्धुसागरयोश्चैव सङ्गमे तत्र पर्वतः । महान्
 सोमगिरिर्नाम शतशृङ्गो महाद्रुमः ॥ १५ ॥ तत्र प्रस्थेषु रम्येषु
 सिंहाः पक्षगमाः स्थिताः । तिमिमत्स्यगजांश्चैव नीडान्यारो-
 पयन्ति ते ॥ १६ ॥ तानि नीडानि सिंहानां गिरिशृङ्गगताश्च
 ये । हृष्णास्तृप्ताश्च मातङ्गास्तोयदस्वननिस्वनाः ॥ १७ ॥ विच-
 रन्ति विशालेऽस्मिन् तोयपूर्णे समन्ततः । तस्य शृङ्गं दिवस्पर्शं
 काञ्चनं चित्रपादपम् ॥ १८ ॥ सर्वमाशु विचेतव्यं कपिभिः
 कामरूपिभिः । कोटिं तत्र समुद्रस्य काञ्चनीं शतयोजनाम् ॥ १९ ॥
 दुर्दर्शां पारियात्रस्य गत्वा द्रक्ष्यथ वानराः । कोक्यस्तत्र चतु-

विंशद्वन्धर्वाणां तपस्विनाम् ॥ २० ॥ वसन्त्यग्निनिकाशानां
घोराणां पापकर्मणाम् । पावकार्चिः प्रतीकाशाः समवेताः समः
न्ततः ॥ २१ ॥ नात्यासादयितव्यास्ते वानरैर्भीमविक्रमैः ।
आदेयञ्च फलं तस्माद्देशात् किञ्चित् भवद्भ्रमैः ॥ २२ ॥ दुरासदा
हि ते वीराः सत्ववन्तो महावलाः । फलमूलानि ते तत्र रक्षन्ते
भीमविक्रमाः ॥ २३ ॥ तत्र यत्नञ्च कर्त्तव्यो मार्गितव्या च
जानकी । न हि तेभ्यो भयं किञ्चित्कपित्वमनुवर्तताम् ॥ २४ ॥
तत्र वैदूर्यवर्णाभो वज्रसंस्थानसंस्थितः । नानाद्रुमलताकीर्णो
वज्रो नाम महागिरिः ॥ २५ ॥ श्रीमान् समुद्रितस्तत्र योज-
नानां शतं समम् । गुहास्तत्र विचेतव्याः प्रयत्नेन भवद्भ्रमाः
॥ २६ ॥ चतुर्भागे समुद्रस्य चक्रवान्नाम पर्वतः । तत्र चक्रं
सहस्रारं निर्मितं विश्वकर्मणा ॥ २७ ॥ तत्र पञ्चजनं हत्वा हय-
ग्रीवं च दानवम् । आजहार ततश्चक्रं शङ्खञ्च पुरुषोत्तमः ॥ २८ ॥
तत्र सानुषु रम्येषु विशालासु गुहासु च । रावणः सहवैदेह्या
मार्गितव्यस्ततस्ततः ॥ २९ ॥ योजनानि चतुःषष्टिर्वराहो नामः
पर्वतः । सुवर्णशृङ्गः सुमहानगाधे वरुणालये ॥ ३० ॥ तत्र
प्राग्जोतिषं नाम जातरूपमयं पुरम् । तस्मिन्वसति दुष्टात्म-
जरको नाम दानवः ॥ ३१ ॥ तत्र सानुषु रम्येषु विशालासु
गुहासु च । रावणः सहवैदेह्या मार्गितव्यस्ततस्ततः ॥ ३२ ॥
तमतिक्रम्य शैलेन्द्रं काञ्चनान्तरदर्शनम् । पर्वतः सर्वसौवर्णो
धाराप्रस्रवणायुतः ॥ ३३ ॥ तं गजाश्च वराहाश्च सिंहव्याघ्राश्च
सर्वतः । अभिगर्जन्ति सततं तेन शब्देन दर्पिताः ॥ ३४ ॥
यस्मिन् हरिहयः श्रीमान्महेन्द्रः पाकशासनः । अभिषिक्तः सुरैः
राजा मेघानाञ्च स पर्वतः ॥ ३५ ॥ तमतिक्रम्य शैलेन्द्रं महेन्द्र-
परिपालितम् । षष्टिं गिरिसहस्राणि काञ्चनानि गमिष्यथ ॥ ३६ ॥
तद्वर्णादित्यवर्णानि आजमानानि सर्वशः । जातरूपमयैर्दृष्टैः

शोभितानि सुपुष्पितः ॥ ३७ ॥ तेषां मध्ये स्थितो राजा मेरु-
 रुत्तमपर्वतः । आदित्येन प्रसन्नेन शैलोदत्तवरः पुरा ॥ ३८ ॥
 तेनैवमुक्तः शैलेन्द्रः सर्व एव त्वदाश्रयाः । मत्प्रसादात् भवि-
 ष्यन्ति दिवारात्रौ च काञ्चनाः ॥ ३९ ॥ त्वयि ये चापि वत्-
 स्यन्ति देवगन्धर्वदानवाः । ते भविष्यन्ति भक्ताश्च प्रभया काञ्चन-
 प्रभाः ॥ ४० ॥ विश्वे देवाश्च वसवो मरुतश्च दिवोकसः । आगत्य
 षष्टिमां सन्ध्यां मेरुमुत्तमपर्वतम् ॥ ४१ ॥ आदित्यमुपतिष्ठन्ति
 तैश्च सूर्योऽभिपूजितः । अदृश्यः सर्वभूतानामस्तं गच्छति पर्व-
 तम् ॥ ४२ ॥ योजनानां सहस्राणि दश तानि दिवाकरः ।
 सुहृत्तार्द्धेन तं शीघ्रमभियाति शिलोच्चयम् ॥ ४३ ॥ अङ्गे तस्य
 महद्दिव्यं भवनं सूर्यसन्निभम् । प्राशादगणसखाधं विहितं
 विश्वकर्मणा ॥ ४४ ॥ शोभितं तरुभिश्चित्तैर्नानापक्षिसमाकुलैः ।
 निकेतं पाशहस्तस्य वरुणस्य महात्मनः ॥ ४५ ॥ अन्तरा मेरु-
 मस्तं च तालो दशशिरा महान् । जातरूपमयः श्रीमान् भ्राजते
 चित्रवेदिकः ॥ ४६ ॥ तेषु सर्वेषु दुर्गेषु सरःसु च सरित्सु च ।
 रावणः सहवैदेह्या मार्गतव्यस्ततस्ततः ॥ ४७ ॥ यत्र तिष्ठति
 धर्मज्ञस्तपसा स्वेन भावितः । मेरुसावर्णिरित्येष ख्यातो वै
 ब्रह्मणासमः ॥ ४८ ॥ प्रष्टव्यो मेरुसावर्णिर्महर्षिः सूर्यसन्निभः ।
 प्रणस्य शिरसा भूमौ प्रहृत्तं मैथिलीं प्रति ॥ ४९ ॥ एताव-
 ज्जीवलोकस्य भास्करो रजनीक्षये । कृत्वावितिमिरं सर्वमस्तं
 गच्छति पर्वते ॥ ५० ॥ एतावद्दानरैः शक्यं गन्तुं वानरपुङ्गवाः ।
 आभास्करममर्ष्यादं न जानीमस्ततः परम् ॥ ५१ ॥ अवगम्यतु
 वेदेहीं निलयं रावणस्य च । अस्तं पर्वतमासाद्य पूर्णो मासे
 निवर्तत ॥ ५२ ॥ ऊर्द्धं मासान्नवस्तथ्यं वसन् बध्यो भवेन्मम ।
 सहैव शूरो युष्माभिः श्वशुरो मे गमिष्यति ॥ ५३ ॥ श्रोतव्यं
 सर्वमेतस्य भवद्भिर्दिष्टकारिभिः । गुरुरेषो महावाङ्मनः श्वशुरो

मे महाबलः ॥ ५४ ॥ भवन्तश्चापि विक्रान्ताः प्रमाणं सर्व एव
 हि । प्रमाणमेनं संस्थाप्य पश्यध्वं पश्चिमां दिशम् ॥ ५५ ॥ कृत-
 कृत्या भविष्यामः कृतस्याप्रतिकर्मणा । अतो न्यदपि यत् कार्यं
 कार्यं स्यास्य प्रियं भवेत् ॥ ५६ ॥ संप्रधाष्ये भवद्भिश्च देशकालार्थ-
 सहितम् ॥ ५७ ॥ ततः सुषेणप्रसुखाः सुवङ्गमाः सुग्रीववाक्यं
 निपुणं निशस्य । आमन्त्र्य सर्वे सुवगाधिपास्तौ जग्मुर्दिशन्तः
 बहूणाभिगुप्ताम् ॥ ५८ ॥

इत्यार्षे रामावणे वाल्मीकीये किष्किन्ध्याकाण्डे

द्विचत्वारिंशः सर्गः ।

—०३०—

ततः सन्दिश्य सुग्रीवः श्वशुरं पश्चिमां दिशम् । वीरं शत-
 वलिं नाम वानरं वानरेश्वरः ॥ १ ॥ उवाच राजा सर्वज्ञः सर्ववानर-
 सत्तमः । वाक्यमात्महितं चैव रामस्य च हितं तदा ॥ २ ॥ वृतः
 शतसहस्रेण त्वद्विधानां वनौकसाम् । वैवस्वतसुतैः साद्वं प्रविष्टः
 सर्वमन्त्रिभिः ॥ ३ ॥ दिशं ह्यदीचो विक्रान्त हिमशैलावतं-
 सिकाम् । सर्वतः परिमार्गध्वं रामपत्नीं यशस्विनीम् ॥ ४ ॥
 अस्मिन् कार्ये विनिर्दृत्ते कृते दाशरथेः प्रिये । ऋणान्मुक्ता
 भविष्यामः कृतार्थार्थविदांवर ॥ ५ ॥ कृतं विप्रियमस्माकं राघ-
 वेण दुरात्मना । तस्य चेत् प्रतिकारोऽस्ति सफलं जीवितं भवेत्
 ॥ ६ ॥ अर्थिनः कार्यं निर्वृत्तिमकर्तुं यश्चरेत्ततः । तस्य स्यात्
 सफलं जन्म किं पुनः पूर्वकारिणः ॥ ७ ॥ एतां बुद्धिं समास्थाय
 दृश्यते जानको यथा । तथा भवद्भिः कर्तव्यमस्मात्प्रियहितै-
 षिभिः ॥ ८ ॥ अयं हि सर्वभूतानां मान्यस्तु नरसत्तमः । अस्मात्
 च गतः प्रीतिं रामः परपुरञ्जयः ॥ ९ ॥ इमानि बहूदुर्गाणि
 नद्यः शैलान्तराणि च । भवन्तः परिमार्गन्तु बुद्धिविक्रमसम्पदा

॥ १० ॥ तत्र स्नेच्छान् पुलिन्दांश्च शूरसेनांस्तथैव च । प्रस्थ-
 लान् भरतांश्चैव कुरूंश्च सह मद्रकैः ॥ ११ ॥ कास्वोजयवनां-
 श्चैव शकानां पत्तनानि च । अवीक्ष्यवरदांश्चैव हिमवन्तं विचि-
 न्वथ ॥ १२ ॥ लोभ्रपद्मकपर्ण्डेसु देवदारुवनेषु च । रावणः
 सह वैदेह्या मार्गितव्यस्ततस्ततः ॥ १३ ॥ ततः सोमाश्रमं गत्वा
 देवगन्धर्वसेवितम् । कालं नाम महासानुं पर्वतन्तं गमिष्यथ
 ॥ १४ ॥ महत्सु तस्य शैलेषु पर्वतेषु गुहासु च । विचिन्वत
 महाभागां रामपत्नीमनिन्दिताम् ॥ १५ ॥ तमतिक्रम्य शैलेन्द्रं
 हेमगभं महागिरिम् । ततः सुदर्शनं नाम पर्वतं गन्तुमर्हथ
 ॥ १६ ॥ ततो देवसखा नाम पर्वतः पतगालयः । नानापत्ति-
 समाकीर्णो विविधद्रुमभूषितः ॥ १७ ॥ तस्य काञ्चनपर्ण्डेषु निर्भ-
 रेषु गुहासु च । रावणः सह वैदेह्या मार्गितव्यस्ततस्ततः ॥ १८ ॥
 तमतिक्रम्य चाकाशं सर्वतः शतयोजनम् । अपर्वतनदीवृक्षं
 सर्वसत्वविवर्जितम् ॥ १९ ॥ तत्तु शीघ्रमतिक्रम्य कान्तारं रोम-
 हर्षणम् । कंलासं पाण्डुरं प्राप्य हृष्टा यूयं भविष्यथ ॥ २० ॥
 तत्र पाण्डुरमेघाभं जाम्बूनदपरिष्कृतम् । कुबेरभवनं रम्यं
 निर्मितं विश्वकर्मणा ॥ २१ ॥ विशाला नलिनी यत्र प्रभूत-
 कमलोत्पला । हंसकारण्डवाकीर्णा अश्वरोगणसेविता ॥ २२ ॥
 तत्र वैश्रवणो राजा सर्वलोकनमस्कृतः । धनदो रमते श्रीमान्
 गुह्यकैः सह यक्षराट् ॥ २३ ॥ तस्य चन्द्रनिकाशेषु पर्वतेषु गुहासु
 च । रावणः सह वैदेह्या मार्गितव्यास्ततस्ततः ॥ २४ ॥ क्रौञ्चं
 तु गिरिमासाद्य विलं तस्य सुदुर्गनम् । अप्रमत्तैः प्रनेष्टव्यं दुष्प्र-
 वेशं हि तत् स्मृतम् ॥ २५ ॥ वसन्ति हि महात्मानस्तत्र सूक्ष्म-
 समप्रभाः । देवैरभ्यर्चिताः सम्यग्देवरूपा महर्षयः ॥ २६ ॥
 क्रौञ्चस्य तु गुहाशान्याः सानूनि शिखराणि च । ददुं राश-
 नितम्नाश्च विचेतव्यास्ततस्ततः ॥ २७ ॥ अष्टक्षं कामशैलञ्च मानसं

विहगालयम् । न गतिस्तत्रभूतानां न देवानां न रत्नसाम् ॥२८॥
स च सर्वैर्विचेतव्यः ससानुप्रस्थभूधरः । क्रौञ्चं गिरिमतिक्रम्य
मैनाको नाम पर्वतः ॥ २९ ॥ मयस्य भवनं तत्र दानवस्य स्वयं
कृतम् । मैनाकस्तु विचेतव्यः ससानुप्रस्थकन्दरः ॥ ३० ॥ स्त्रीणा-
मश्वमुखीनां तु निकेतस्तत्र तत्र तु । तं देशं समतिक्रम्य आश्रमं
सिद्धसेवितम् ॥ ३१ ॥ सिद्धा दैव्यानसा यत्र बालखिल्याश्च
तापसाः । वन्दितव्यास्त्रयः सिद्धास्तपसा वीतकल्मषाः ॥ ३२ ॥
प्रष्टव्या चापि सीतायाः प्रवृत्तिर्विनयान्वितैः । हिमपुष्कर-
संच्छिन्नं तत्र वैखानसं सरः ॥ ३३ ॥ तरुणादित्यसङ्काशाहंसै-
र्विचरितं शुभैः । औपवाह्यः कुबेरस्य सार्वभौम इति स्मृतम्
॥ ३४ ॥ गजः पश्यति तं देशं सदा सहकरेणुभिः । तत्सरः
समतिक्रम्य नष्टचन्द्रद्विवाकरम् । अनक्षत्रगणं व्योम निष्पयो-
द्मनादिमत् ॥ ३५ ॥ गभस्तिभिरिवार्कस्य स तु देशः प्रका-
श्र्यते । विश्वास्यद्भिस्तपः सिद्धैर्देवकल्पैः स्वयं प्रभैः ॥ ३६ ॥ तं
तु देशमतिक्रम्य शैलोदा नाम निम्नगा । उभयोस्तीरयोस्तस्याः
कीचका नाम वेणुशः ॥ ३७ ॥ ते नयन्ति परं तीरं सिद्धान्
प्रत्यानयन्ति च । उत्तराः कुरवस्तत्र कृतपुण्यप्रतिश्रयाः ॥ ३८ ॥
ततः काञ्चनपद्माभिः पद्मिनीभिः कृतोदकाः ॥ ३९ ॥ नील-
वैदूर्यपत्राद्या नद्यस्तत्र सहस्रशः । रक्तोत्पलवनैश्चात्र मण्ड-
ताश्च हिरण्ययैः ॥ ४० ॥ तरुणादित्यसङ्काशा भान्ति तत्र
जलाश्रयाः । महार्हमणिरत्नैश्च काञ्चनप्रभकेशरैः ॥ ४१ ॥ नीलो-
त्पलवनैश्चित्तैः सदेशः सर्वतो वृतः । निस्तुलाभिश्च सुक्ताभि-
र्मणिभिश्च महाधनैः ॥ ४२ ॥ उद्धृतपुलिनास्तत्र जातरूपैश्च
निम्नगाः । सर्वरत्नमयैश्चित्तैरवगाढा नगोत्तमैः ॥ ४३ ॥ जात-
रूपमयैश्चापि ऊताशनसमप्रभैः । नित्यपुष्पफलास्तत्र नगाः पत्र-
रथाकुलाः ॥ ४४ ॥ दिव्यगन्धरसस्पर्शाः सर्वकामान् स्वर्वान्ति

च । नानाकाराणि वासांसि फलन्त्यन्ये नगोत्तमाः ॥ ४५ ॥ सुक्ता-
 वैदूर्यचित्राणि भूषणानि तथैव च । स्त्रीणां यान्यनुरूपाणि
 पुरुषाणां तथैव च ॥ ४६ ॥ सर्वर्तुसुखसेव्यानि फलन्त्यन्ये नगो-
 त्तमाः । महार्हमणिचित्राणि फलन्त्यन्ये नगोत्तमाः ॥ ४७ ॥
 घयनानि प्रसूयन्ते चित्रास्तरणवन्ति च । मनःकान्तानि माल्यानि
 फलन्त्यत्रापरे द्रुमाः ॥ ४८ ॥ यानानि च महार्हाणि भक्ष्याणि
 विविधानि च । स्त्रियश्च गुणसम्पन्ना रूपयौवनलक्षिताः ॥ ४९ ॥
 गन्धर्वाः किन्नराः सिद्धा नागविद्याधरास्तथा । रमन्ते सहिता-
 स्तत्र नारीभिर्भास्वरप्रभाः ॥ ५० ॥ सर्वे सुकृतकर्माणः सर्वे
 रतिपरायणाः । सर्वे कामार्थसहिता वसन्ति सह योषितः
 ॥ ५१ ॥ गीतवादित्त्रनिर्घोषः सोत्कृष्टहसितस्वरैः । श्रूयते
 सततं तत्र सर्वभूतमनोरमः ॥ ५२ ॥ तत्र नामुदितः कश्चिन्नात्र
 कश्चिदसत्प्रियः । अहन्यहनि वर्द्धन्ते गुणःस्तत्र मनोरमाः ॥ ५३ ॥
 तमतिक्रम्य शैलेन्द्रमुत्तरस्तोयसान्निधिः । तत्र सोमगिरिर्नाम
 मध्ये हेममयो महान् ॥ ५४ ॥ स तु देशो विश्वर्षोऽपि तस्य
 भासा प्रकाशते । सूर्यलक्ष्म्याभिविज्ञेयः स्तपतेव विवस्वता ॥ ५५ ॥
 भगवांस्तत्र विश्वात्म। शम्भुरेको दशात्मकः । ब्रह्मा वसति देवेशो
 ब्रह्मर्षि परिवारितः ॥ ५६ ॥ न कथञ्चनपन्तव्यं कुरूणामुत्तरेण
 च । अन्वेषामपि भूतानां नानुक्रामति वै गतिः ॥ ५७ ॥ स
 हि सोमगिरिर्नाम देवानामपि दुर्गमः । तमालाक्य ततः क्षिप्र-
 सुपावर्तितुमर्हथ ॥ ५८ ॥ एतावदानरैः शक्यं गन्तुं वानर-
 पुङ्गवाः । अभास्कात्ममर्ष्यादं न जानीमस्ततःपरम् ॥ ५९ ॥
 सर्वमेतद्विचेतव्यं यन्मया परिकीर्तितम् । यदन्यदपि नोक्तञ्च
 तत्रापि क्रियतां मतिः ॥ ६० ॥ ततः कृतं दाशरथेर्महत् प्रियं
 महत् प्रियश्चापि ततो मम प्रियम् । कृतं भविष्यत्यनिलानलो-
 पमा विदेहजादर्शनजेन कर्मणा ॥ ६१ ॥ ततः कृतार्थाः

सहिताः सवान्धवा मयाञ्चिताः सर्वगुणैर्मनोरमैः । चरिष्यथोर्व्यां
प्रतिशान्तशात्रवाः सहप्रिया भूतधराः श्वङ्गमाः ॥ ६२ ॥

इत्यार्षे रामायणे वाल्मीकीये किष्किन्ध्याकाण्डे

त्रिचत्वारिंशः सर्गः ।

—०००—

विशेषेण तु सुग्रीवो हनुमत्यर्थमुक्तवान् । स हि तस्मिन्
हरिश्रेष्ठे निश्चितार्थोऽर्थसाधने ॥ १ ॥ अब्रवीच्च हनुमन्तं विक्रान्त-
मनिलात्मजम् । सुग्रीवः परमप्रीतः प्रभुः सर्ववनौकसाम् ॥ २ ॥
न भूमौ नान्तरीक्षे वा नास्यरे नामरालये । नाशु वा गति-
भङ्गन्ते पश्यामि हरिपुङ्गव ॥ ३ ॥ सासुराः सहगन्धर्वाः सनाग-
नरदेवताः । विदिताः सर्वलोकास्ते ससागरधराधराः ॥ ४ ॥
गतिर्वेगश्च तेजश्च लाघवश्च महाकपे । पितुस्ते सदृशं वीर मारु-
तस्य महीजसः ॥ ५ ॥ तेजसा वापि ते भूतं न समम्भुवि विद्यते ।
तद्यथा लभ्यते सीता तत् त्वमेवानुचिन्तय ॥ ६ ॥ त्वय्येव हनुमन्नास्ति
बलं बुद्धिः पराक्रमः । देयकालानुवृत्तिश्च नयश्च नयपण्डित ॥ ७ ॥
ततः कार्थ्यं समासङ्गमवगम्य हनुमति । विदित्वा हनुमन्तश्च
चिन्तयामास राघवः ॥ ८ ॥ सर्वथा निश्चितार्थोऽयं हनुमति
हरीश्वरः । निश्चितार्थतरश्चापि हनुमान् कार्थ्यसाधने ॥ ९ ॥
तदेवमस्थितस्यास्य परिज्ञातस्य कर्मणिः । भर्ता परिगृहीतस्य
ध्रुवः कार्थ्यफलोदयः ॥ १० ॥ तं समीक्ष्य महातेजा व्यवसायो-
त्तरं हरिम् । कृतार्थ इव संहृष्टः प्रहृष्टेन्द्रियमानसः ॥ ११ ॥
ददौ तस्य ततः प्रीतः स्वनामाङ्गोपशोभितम् । अङ्गुलीयमभि-
ज्ञानं राजपुत्याः परन्तपः ॥ १२ ॥ अनेन त्वां हरिश्रेष्ठ चिह्नेन
जनकात्मजा । मत्सकाशादनुप्राप्तमनुद्विग्नानुपश्यति ॥ १३ ॥
व्यवसायश्च ते वीर सत्वयुक्तश्च विक्रमः । सुग्रीवस्य च सन्देशः

सिद्धिं कथयतीव मे ॥ १४ ॥ स तत् मृत्तु हरिश्चेष्टः कृत्वा
 मूर्ध्नि कृताञ्जलिः । वन्दित्वा चरणौ चैव प्रस्थितः प्लवगर्षभः
 ॥ १५ ॥ स तत् प्रकर्षन् हरिणां महद्वलम् बभूव वीरः पवना-
 त्मजः कपिः । गताम्बुदे व्योम्नि विशुद्धमण्डलः शशीव नक्षत्र-
 गणोपशोभितः ॥ १६ ॥ अतिबल बलमाश्रितस्तवाहं हरिवर-
 विक्रम विक्रमैरनल्पैः । पवनसुत यथाधिगम्यते सा जनकसुता
 हनुमंस्तथा कुरुष्व ॥ १७ ॥

इत्यार्षे रामायणे वाल्मीकीये किष्किन्ध्याकाण्डे

चतुश्चत्वारिंशः सर्गः ।

—:—

सर्वांश्चाह्वय सुग्रीवो प्लवगान् प्लवगर्षभः । समस्तांश्चाववी-
 द्राजा रामकार्त्तार्यसिद्धये ॥ १ ॥ एवमेतद्विचेतव्यं भवद्भिर्वानरो-
 क्षमैः । तदुग्रशासनं भर्तुर्विज्ञाय हरिपुङ्गवाः ॥ २ ॥ शलभा
 इव संच्छाद्य मेदिनीं संप्रतस्थिरे । रामः प्रसूवणे तस्मिन् न्यव-
 सत् सहलक्षणः ॥ ३ ॥ प्रतीक्षमाणस्तं मासं सीताधिगमने
 हतः । उत्तरान्तु दिशं रम्यां गिरिराजसमावृताम् ॥ ४ ॥ प्रतस्थे
 सहसा वीरो हरिः शतबलिस्तदा । पूर्वां दिशश्चतिययौ विततो
 हरियूथपः ॥ ५ ॥ ताराङ्गदादिसहितः प्लवगः पवनात्मजः ।
 अगस्त्यचरितामाशां दक्षिणां हरियूथपः ॥ ६ ॥ पश्चिमाश्च दिशं
 घोरां सुप्रेणः प्लवगेश्वरः । प्रतस्थे हरिशार्दूलो दिशं वरुणपालि-
 ताम् ॥ ७ ॥ ततः सर्वा दिशो राजा चोदयित्वा यथातथम् ।
 कपिसेनापतिर्वीरो सुमोद सुखितः सुखम् ॥ ८ ॥ एवं सञ्चो-
 दिताः सर्वे सर्वे वानरयूथपाः । स्वां स्वां दिशमभिप्रेत्य त्वरिताः
 संप्रतस्थिरे ॥ ९ ॥ नदन्तश्चोन्नदन्तश्च गर्जन्तश्च प्लवङ्गमाः ।

क्षेडन्तो धावमानाश्च विनदन्तो महाबलाः ॥ १० ॥ एवं सञ्चो-
दिताः सर्वे राज्ञा वानरयूथपाः । आनयिष्यामहे सीतां हनि-
ष्यामश्च रावणम् ॥ ११ ॥ अहमेको बधिष्यामि प्राप्तं रावण-
माहवे । ततश्चोन्मथ्य सहसा हरिष्ये जनकात्मजाम् ॥ १२ ॥
वेपमानां अमेणाद्य भवद्भिः स्थीयतामिति । एक एवाहरिष्यामि
पातालादपि जानकीम् ॥ १३ ॥ विधमिष्याम्यहम्ब्रूक्षान् दार-
यिष्याम्यहं गिरीन् । धरणीन्दारयिष्यामि क्षोभयिष्यामि साग-
रान् ॥ १४ ॥ अहं योजनसंख्यायाः श्रवयन्नात्र संशयः । शत-
योजनसंख्यायाः शतं सर्माधिकं ह्यहम् ॥ १५ ॥ भूतले सागरे
वापि शैलेषु च वनेषु च । पातालस्यापि वा मध्ये न ममाच्छिद्यते
गतिः ॥ १६ ॥ इत्येकैकस्तदा तत्र वानरा बलदर्पिताः । जघ्नु-
वचनं तस्य हरिराजस्य सन्निधौ ॥ १७ ॥

द्वत्यार्षे रामायणे वाल्मीकीये किष्किन्ध्याकाण्डे

पञ्चचत्वारिंशः सर्गः ।

गतेषु वानरेन्द्रेषु रामः सुग्रीवमब्रवीत् । कथन्मवान्विजा-
नीते सर्वे वै मण्डलन्ध्रवः ॥ १ ॥ सुग्रीवश्च ततो रामं उवाच
प्रणतात्मवान् । अयतां सर्वमाख्यास्ये विस्तरेण वचो मम ॥ २ ॥
यदा तु इन्दुभिर्नाम दानवं महिषाकृतिम् । प्रतिकालयते
काली मलयं प्रति पर्वतम् ॥ ३ ॥ तदा विवेश महिषो मयलस्य
गुहां प्रति । विवेश वाली तत्रापि मलयं तत् जिघांसया ॥ ४ ॥
ततोऽहं तत्र निक्षिप्तो गुहाद्वारि विनीतवत् । न च निष्क्रमते
वाली तदा संवत्सरे गते ॥ ५ ॥ ततः क्षतजवेगेन आपुपरे तदा
विलम् । तदहं विक्षितो दृष्ट्वा भ्रातुः शोकविषादितः ॥ ६ ॥

अशक्रुवन् निष्क्रमितुं महिषो विनश्रिष्यति । ततोऽहमागां
 किष्किन्ध्यां निराशस्तस्य जीविते ॥ ८ ॥ राज्यं च सुमहत् प्राप्य
 तारां च रुमया सह । मित्वैष सहितस्तस्य वसामि विगतज्वरः
 ॥ ९ ॥ आजगाम ततो वाली हत्वा तं वानरर्षभः । ततोऽह-
 मददां राज्यं गौरवाद्भययन्त्रितः ॥ १० ॥ स मां जिघांसुर्कुशात्मा
 वाली प्रव्यथितेन्द्रियः । परिकालयते वाली धावन्तं सचिवैः
 सह ॥ ११ ॥ ततोऽहं वालिना तेन सोऽनुबद्धः प्रधावितः ।
 नदीश्च विविधाः पश्यन् वनानि नगराणि च ॥ १२ ॥ आदर्श-
 तलसङ्काशा ततो वै पृथिवी मया । अलातचक्रप्रतिमा दृष्टा
 गोष्पदवत् कृता ॥ १३ ॥ पूर्वां दिशं ततो गत्वा पश्यामि विवि-
 धान्द्रुमान् । पर्वतान् सदरीन् रम्यान् सरांसि विविधानि च
 ॥ १४ ॥ उदयं तत्र पश्यामि पर्वतं धातुमण्डितम् । क्षीरोदं
 सागरं चैव नित्यमम्बरसालयम् ॥ १५ ॥ तदा हि काल्यमानस्तु
 वालिनाभिद्रुतो ह्यहम् । पुनरावृत्य सहसा प्रस्थितोऽहं तदा
 विभो ॥ १६ ॥ दिशस्तस्यास्ततो भूयः प्रस्थितो दक्षिणां दिशम् ।
 विन्ध्यपादपसङ्कीर्णां चन्दनद्रुमशोभिताम् ॥ १७ ॥ द्रुमशैला-
 न्तरे पश्यन् भूयो दक्षिणतोपराम् । अपरां च दिशं प्राप्नो
 वालिना समभिद्रुतः ॥ १८ ॥ सम्यश्वन्विधान्देशानस्तं च
 गिरिसत्तमम् । प्राप्य चास्तं गिरिश्रेष्ठं उत्तरं संप्रधावितः ॥ १९ ॥
 हिमवन्तं च मेरुञ्च समुद्रं च तथोत्तरम् । यदा न विन्दे शरणं
 वालिना समभिद्रुतः ॥ २० ॥ ततो मां बुद्धिसम्पन्नो हनूमान्
 वाक्यमब्रवीत् । इदानीं मे स्मृतं राजन् यथा वाली हरीश्वरः
 ॥ २१ ॥ मतङ्गेन तदा शप्तो ह्यस्मिन्नाश्रममण्डले । प्रविशेद्यदि
 वा वाली मूर्धास्य शतधा भवेत् ॥ २२ ॥ तत्र वासः सुखो-
 ऽस्माकं निरुद्विग्नो भविष्यति । ततः पर्वतमासाद्य ऋष्यमूकं नृपा-
 ल्मज ॥ २३ ॥ न विवेश तदा वाली मतङ्गस्य भयात्तदा । एवं

मया तदा राजन् प्रत्यक्षसुपलक्षितम् । पृथिवीमण्डलं सर्वं
गुहामस्त्रागतस्ततः ॥ २४ ॥

द्वयार्धे रामायणे वाल्मीकीये किष्किन्ध्याकाण्डे

षट्चत्वारिंशः सर्गः ।

दर्शनार्थं तु वैदेह्या सर्वतः कपिपुङ्गवाः । व्यादिष्टाः कपि-
राजेन यथोक्तं जग्मु रञ्जसा ॥ १ ॥ ते सरांसि सरित्कक्षाना-
काशं नगराणि च । नदीदुर्गास्तथा देशान् विचिन्वन्ति सम-
न्ततः ॥ २ ॥ सुग्रीवेण समाख्याताः सर्वे वानरयूथपाः । तत्र
देशान्विचिन्वन्ति सशैलवनकाननान् ॥ ३ ॥ विचिन्त्य दिवसं
सर्वे सीताधिगमने हताः । समायान्तिस्म मेदिन्यान्निशाकालेषु
वानराः ॥ ४ ॥ सर्वर्तुकामान्देशेषु वानराः सफलद्रुमान् ।
आसाद्य रजनीं शय्यां चक्रुः सर्वेष्वहःसु ते ॥ ५ ॥ तदहः प्रथमं
कृत्वा मासे प्रस्रवणं गताः । कपिराजेन सङ्गम्य निराशाः कपि-
कुञ्जराः ॥ ६ ॥ विचिन्त्य तु दिशं पूर्वां यथोक्तां सचिवैः सह ।
स दृष्ट्वा विनतः सीतामाजगाम महाबलः ॥ ७ ॥ दिशमप्यु-
त्तरां सर्वां विविच्य स महाकपिः । आगतः सह सैन्येन भीतः
शतबलिस्तदा ॥ ८ ॥ सुषेणः पश्चिमामाशां विविच्य सह वानरैः ।
समेत्य मासे पूर्णे तु सुग्रीवसुपचक्रमे ॥ ९ ॥ तं प्रस्रवणपृष्ठस्थं
समासाद्याभिवाद्य च । आसोनं सह रामेण सुग्रीवमिदमब्रुवन्
॥ १० ॥ विचिताः पर्वताः सर्वे वनानि गहनानि च । निम्नगाः
सागरान्ताश्च सर्वे जनपदाश्च ये ॥ ११ ॥ गुहाश्च विचिताः सर्वा
याश्च ते परिकीर्तिताः । विचिताश्च महागुल्मा लतावितत-
सन्तताः ॥ १२ ॥ गहनेषु च देशेषु दुग्घु विपमेषु च । सत्वा-
न्यतिप्रमाणानि विचितानि हतानि च ॥ १३ ॥ ये चैव गहने

देशा विचितास्ते पुनः पुनः ॥ १४ ॥ उदारसत्वाभिजनो हनु-
मान् स मैथिलीं ज्ञास्यति वानरेन्द्र । दिशं तु यामिव गता तु
सीता तामास्थितो वायुसुतो हनुमान् ॥ १५ ॥

द्वत्यार्षे रामायणे वाल्मीकीये क्लृप्त्विन्ध्याकारण्डे
सप्तचत्वारिंशः सर्गः ।

स तु ताराङ्गदाभ्यान्तु सहसा हनुमान् कपिः । सुग्रीवेण
यथोद्दिष्टं गन्तुं देशं प्रचक्रमे ॥ १ ॥ स तु दूरसुपागम्य सर्वैस्तैः
कपिसत्तमैः । ततो विचिन्त्य विन्ध्यस्य गुहाश्च गहनानि च ॥२॥
पर्वताग्रनदीदुर्गान् सरांसि विपुलद्रुमान् । वृक्षखण्डांश्च विवि-
धान् पर्वतान् घनपादपान् ॥ ३ ॥ अन्वेषमाणास्ते सर्वे वानराः
सर्वतो दिशम् । न सीतां ददृशुर्वीरा मैथिलीं जनकात्मजाम्
॥ ४ ॥ ते भक्षयन्तो मूलानि फलानि विविधान्यपि । निर्जलं
निर्जनं शून्यं गहनं घोरदर्शनम् ॥ ५ ॥ तादृशान्यप्यरण्यानि
विचिन्त्य भ्रष्टपीडिताः । स देशश्च दुरन्वेष्यो गुहागहनवान्महान्
॥ ६ ॥ त्यक्त्वा तु तं ततो देशं सर्वे वै हरियूथपाः । देशमन्यं
दुराधर्षं विविशुश्चाकुतोभयाः ॥७॥ यत्र बन्धफला वृक्षा विपुष्पाः
पर्णवर्जिताः । निस्तोयाः सरितो यत्र मूलं यत्र सुदुर्लभम् ॥८॥
न सन्ति महिषा यत्र न मृगा न च हस्तिनः । शार्दूलाः पक्षिणो
वापि ये चान्ये वनगोचराः ॥ ९ ॥ न चात्र वृक्षा नौषध्यो न
वल्ग्वो नापि वीरुधः । स्निग्धपत्राः स्थले यत्र पद्मिन्यः फुल्लपङ्कजाः
॥ १० ॥ प्रेक्षणीयाः सुगन्धाश्च भ्रमरैश्च विवर्जिताः । कण्डु-
र्नाम महाभागः सत्यवादी तपोधनः ॥ ११ ॥ महर्षिः परमा-
मर्षी नियमैर्दुष्प्रधर्षणः । तस्य तस्मिन् वने पुत्रो बालको दश-
वर्षिकः ॥ १२ ॥ प्रनष्टो जीवितान्ताय क्रुद्धस्तेन महामुनिः ।

तेन धर्मात्मना शप्तं कृत्स्नं तत्र महदनम् ॥ १३ ॥ अशरत्थं
दुराधर्षं मृगपक्षिविवर्जितम् । तस्य ते काननान्तास्तु गिरीणां
कन्दराणि च ॥ १४ ॥ प्रभवाणि नदीनां च विचिन्वन्ति समा-
हिताः । तत्र चापि महात्मानो नापश्यन् जनकात्मजाम् ॥ १५ ॥
हृत्तारं रावणं वापि सुग्रीवप्रयकारिणः । ते प्रविश्य तु तद्भीमं
लतागुल्मसमावृतम् ॥ १६ ॥ ददृशुर्भीमकर्माणमसुरं सुरनि-
र्भयम् । ते दृष्ट्वा वानरा घोरं स्थितं शैलमिवासुरम् ॥ १७ ॥
गाढं परिहिताः सर्वे दृष्ट्वा तं पर्वतोपमम् । सोऽपि तान् वान-
रान् सर्वान्द्रष्टाः स्थेयब्रवीद्वक्त्री ॥ १८ ॥ अभ्यधावत संक्रुद्धो मुष्टि-
मुद्यम्य सङ्गतम् । तमापतन्तं सहसा वालिपुत्रोऽङ्गदक्षदा ॥ १९ ॥
रावणोऽयमिति ज्ञात्वा तलेनाभिजघान ह । स वालिपुत्राभि-
हतो वक्त्राच्छीणितसुदहनम् ॥ २० ॥ असुरो न्यपतङ्गमौ पपात
इव पर्वतः । ते तु तस्मिन्निरुच्छ्रासे वानरा जितकाशिनः ॥ २१ ॥
विचिन्वन् प्रायशस्तत्र सर्वन्ते गिरिगह्वरम् । विचितं तु ततः
सर्वे सर्वे ते काननौकसः ॥ २२ ॥ अन्यदेवापरं घोरं विविशु-
र्गिरिगह्वरम् । ते विचिन्त्य पुनः खिन्ना विनिष्पत्य समागताः
॥ २३ ॥ एकान्ते वृक्षमूलं तु निषेदुर्दो नमानसाः ॥ २४ ॥

इत्यार्षे रामायणे वाल्मीकीये किष्किन्ध्याकाण्डे

अष्टचत्वारिंशः सर्गः ।

—

अथाङ्गदक्षदा सर्वान् वानरानिदमब्रवीत् । परिश्रान्तो
महाप्राज्ञः समाश्र्वास्य शनैर्वचः ॥ १ ॥ वनानि गिरयो नद्यो
दुर्गाणि गहनानि च । दरीगिरिगुहाश्चैव विचिताः सर्व-
मन्ततः ॥ २ ॥ तत्र तत्र सहास्राभिर्जानकी न च दृश्यते ।
तथा रक्षोऽपहृत्ता च सीतायाश्चैव दुष्कृती ॥ ३ ॥ कालश्च नो

महान् यातः सुग्रीवश्चोग्रशासनः । तस्माद्भवन्तः सहिता विचिन्वन्तु
 समन्ततः ॥ ४ ॥ विहाय तन्द्रां शोकश्च निद्रां चैव समुत्थिताम् ।
 विचिनुध्वं तथा सीतां पश्यामो जनकात्मजाम् ॥ ५ ॥ अनिर्वेदञ्च
 दाक्ष्यश्च मनसश्चापराजयम् । कार्यसिद्धिकराण्याञ्जस्तस्मादेतद्दु-
 ब्रवीम्यहम् ॥ ५ ॥ अद्यापीद वनं दुर्गं विचिन्वन्तु वनौकसः ।
 खेदं त्यक्त्वा पुनः सर्वं वनमेव विचिन्वताम् ॥ ७ ॥ अवश्यं कुर्वतां
 तस्व दृश्यते कर्मणः फलम् । परं निर्वेदमागम्य न हि नोन्मीलनं
 क्षमम् ॥ ८ ॥ सुग्रीवः क्रोधनो राजा तीक्ष्णदण्डश्च वानराः ।
 भेतव्यं तस्य सततं रामस्य च महात्मनः ॥ ९ ॥ हितार्थमेतदुक्तं
 वः क्रियतां यदि रोचते । उच्यतां हि क्षमं यत्तत् सर्वेषामेव
 वानराः ॥ १० ॥ अङ्गदस्य वचः श्रुत्वा वचनं गन्धमादनः । उवाच
 व्यक्तया वाचा पिपासाश्रमखिन्नया ॥ ११ ॥ सदृशं खलु वो
 वाक्यमङ्गदो यदुवाच ह । हितं चेवानुकूलञ्च क्रियतामस्य भाषि-
 तम् ॥ १२ ॥ पुनर्मार्गामहे शैलान् कन्दरांश्च शिलास्तथा ।
 काननानि च शून्यानि गिरिप्रखवणानि च ॥ १३ ॥ यथो-
 द्दिष्टानि सर्वाणि सुग्रीवेण महात्मना । विचिन्वन्तु वनं सर्वे
 गिरिदुर्गाणि सङ्गताः ॥ १४ ॥ ततः समुत्थाय पुनर्वानरास्ते
 महाबलाः । विन्ध्यकाननसङ्कीर्णां विचेरुर्दक्षिणां दिशम् ॥ १५ ॥
 ते शारदाभ्रप्रतिमं श्रीमद्रजतपर्वतम् । शृङ्गवन्तं दरीवन्तमधि-
 रूह्य च वानराः ॥ १६ ॥ तत्र लोभ्रवनं रम्यं सप्तपर्णवनानि च ।
 विचिन्वन्तो हरिवराः सीतादर्शनकाङ्क्षिणः ॥ १७ ॥ तस्याग्र-
 मधिरूढास्ते आन्ता विपुलविक्रमाः । न पश्यन्तिस्त्र वैदेहीं
 रामस्य महिषीं प्रियाम् ॥ १८ ॥ ते तु दृष्टिगतं दृष्ट्वा तं शैलं
 बहुकन्दरम् । अध्यारोहन्त हरयो वीक्ष्यमाणाः समन्ततः ॥ १९ ॥
 अवरूह्य ततो भूमिं आन्ता विगतचेतसः । स्थिता मूहूर्त्तं
 तत्राय वृक्षमूलमुपाश्रिताः ॥ २० ॥ ते मुहूर्त्तं समाश्रुत्वा;

किञ्चिद्भूयपरिश्रमाः । पुनरेवोद्यताः कृतस्त्रां मार्गितुं दक्षिणां
दिशम् ॥ २१ ॥ हनूमत्प्रमुखास्तावत् संस्थिताः श्वर्गर्षभाः ।
विन्ध्यमेवादितः कृत्वा विचेदश्च समन्ततः ॥ २२ ॥

इत्यार्षे रामायणे वाल्मीकीये किष्किन्ध्याकाण्डे

एकोनपञ्चाशः सर्गः ।

—०३०—

सह ताराङ्गदाभ्यां तु सङ्गम्य हनुमान् कपिः । विचिनोति
च विन्ध्यस्य गुहाश्च गहनानि च ॥ १ ॥ सिंहगार्दृहजष्टाश्च गुहाश्च
परितस्तदा । विषमेषु नगेन्द्रस्य महाप्रसङ्गेषु च ॥ २ ॥ आसेदु-
हास्य शैलस्य कोटिं दक्षिणपश्चिमाम् । तेषां तत्रैव वसतां स
कालो व्यत्यक्तं त ॥ ३ ॥ स हि देशो दुरन्वेष्यो गुहागहनवान्
महान् । तत्र वायुसुतः सर्वं विचिनोतिस्त्र पर्वतम् ॥ ४ ॥ पर-
स्परेण रचिता अन्योन्यस्याविदूरतः । गजो गवाक्षो गवयः
शरभो गन्धमादनः ॥ ५ ॥ मैन्दश्च द्विविद्द्वैव हनूमान् जाम्ब-
वानपि । अङ्गदो युवराजश्च तारश्च वनगोचरः ॥ ६ ॥ गिरि-
जालावृतान्देवान्मार्गित्वा दक्षिणां दिशम् । विचिन्वन्तस्ततस्तत्र
दृष्टुर्विष्टतं विलम् ॥ ७ ॥ दुर्गमृक्षविलं नाम दानवेनाभि-
रक्षितम् । क्षत्त्रिपासा परीतासु आन्तासु सलिलार्थिनः ॥ ८ ॥
अवकीर्णां क्षतावृक्षदृष्टुस्ते महाविलम् । तत्र क्रौञ्चाश्च हंसाश्च
सारसाश्चापि निष्क्रमन् ॥ ९ ॥ जलाद्रास्रकवाकाश्च रक्ताङ्गाः पद्म-
रेणुभिः । ततस्तद्विलमासाद्य सुगन्धि दुरतिक्रमम् ॥ १० ॥
विष्णयव्यग्रमनसो बभूवुर्वानरर्षभाः । सञ्जालपरिगङ्गास्ते तदृ-
विलं श्वर्गोत्तमाः ॥ ११ ॥ अभ्यपद्यत संहृष्टास्तेजोवन्तो महा-
बलाः । नानासत्वसमाकोर्णं दैत्येन्द्रनिलयोपमम् ॥ १२ ॥ दुर्दृशं
निव घोरश्च दुर्विगाह्यश्च सर्वशः । ततः पर्वतकूटाभो हनूमान्

भारुतात्मजः ॥ १३ ॥ अब्रवीद्भानरान् घोरान् कान्तारवन-
 कोविदः । गिरिजालावतान्देशान्मार्गित्वा दक्षिणां दिशम् ॥ १४ ॥
 वयं सर्वे परिभ्रान्ता न च पश्याम मैथिलीम् । अस्माञ्चापि विला-
 हंसाः क्रौञ्चाश्च सह सारमैः ॥ १५ ॥ जलार्द्राश्चकषाकाश्च निष्प-
 तन्तिस्त्र सर्वशः । नूनं सलिलवानत्र कूपो वा यदि वा ह्रदः
 ॥ १६ ॥ तथा चेमे विलहारे स्निग्धास्त्रिष्ठन्ति पादपाः । इत्युक्त्वा-
 स्तद्विलं सर्वे विविशुस्त्रिमिरावृतम् ॥ १७ ॥ अचन्द्रसूर्य्यं हरयो
 ददृशुरोमहर्षणम् । निशम्य तस्मात् सिंहांश्च तांस्तांश्च ऋग-
 पक्षिणः ॥ १८ ॥ प्रविष्टा हरिशार्दूला विलं तिमिरसंवृतम् ।
 न तेषां सञ्जते दृष्टिर्न तेजो न पराक्रमः ॥ १९ ॥ वायोरिव
 मतिस्तेषां दृष्टिस्तमसि वर्तते । ते प्रविष्टास्तु वेगेन तद्विलं कपि-
 कुञ्जराः ॥ २० ॥ प्रकाशश्चाभिरामं च ददृशुर्देशमुत्तमम् । तत-
 स्तस्मिन् विले भीमे नानापादपसंकुले ॥ २१ ॥ अन्योन्यं सं-
 परिष्वज्य जम्बुर्योजनमन्तरम् । ते नष्टसंज्ञास्तृप्तिताः सम्भ्रान्ताः
 सलिलाधिनिः ॥ २२ ॥ परिपेतुर्विले तस्मिन् कश्चित्कालमत-
 न्द्रिताः । ते क्षया दीनवदनाः परिभ्रान्ताः श्रवङ्गमाः ॥ २३ ॥
 आलोकं ददृशुर्वीरा निराशा जौविते यदा । ततस्तं देशमागम्य
 सौम्या वितिमिरं वनम् ॥ २४ ॥ ददृशुः काञ्चनान् वृक्षान्दीप्त-
 वैखानसप्रभान् । सालांस्तालांस्तमालांश्च पुन्नगान्वकुलाम्भवान्
 ॥ २५ ॥ चम्पकान्नागवृक्षांश्च कर्णिकारांश्च पुष्पितान् । स्तवकैः
 काञ्चनेश्वितै रक्तैः किसलयैस्तथा ॥ २६ ॥ आपीडैश्च लताभिश्च
 हेमाभरणभूषितान् । तरुणादित्यसङ्काशान् वैदूर्ब्धमयवेदि-
 कान् ॥ २७ ॥ विभ्राजमानान् वपुषा पादपांश्च हिरण्मयान् ।
 नीलवैदूर्ब्धवर्णांश्च पद्मिनीः पतगैर्वृताः ॥ २८ ॥ महद्भिः काञ्चनै-
 वृक्षैर्वृतं वाष्पार्कसन्निभैः । जातरूपमयैर्मत्स्यैर्महद्भिश्चाथ पङ्कजैः
 ॥ २९ ॥ नलिनीस्तत्र ददृशुः प्रसन्नसलिलावृताः । काञ्चनानि

विमानानि राजतानि तथैव च ॥ ३० ॥ तपनीयगवाक्षाणि
 शुक्ताजालावृतानि च । हैमराजतभौमानि वैदूर्खमष्टिमन्ति च
 ॥ ३१ ॥ दृष्टशुक्लत हरयो दृष्टसुख्यानि सर्वशः । पुष्पितान्
 फलिनो वृक्षान् प्रवालमृष्टिसन्निभान् ॥ ३२ ॥ काञ्चनभ्रमरां-
 श्वैव मधूनि च समन्ततः । मणिकाञ्चनचित्वाणि शयनान्यास-
 नानि च ॥ ३३ ॥ विविधानि विशालानि दृष्टशुक्ले समन्ततः ।
 हैमराजतकांस्थानां भाजनानां च राशयः ॥ ३४ ॥ अगुरुणां च
 दिव्यानां चन्दनानां च सञ्चयान् । शुचीन्वभ्यवहाराणि मूलानि
 च फलानि च ॥ ३५ ॥ महार्हाणि च यानानि मधूनि रसवन्ति
 च । विचिन्वन्तोऽम्बराणां च महार्हाणां च सञ्चयान् ॥ ३६ ॥
 कम्बलानां च चित्वाणामजिनानां च सञ्चयान् । तत्र तत्र
 विचिन्वन्तो विले तत्र महाप्रभाः ॥ ३७ ॥ दृष्टशुर्वानराः शूराः
 स्त्रियं काञ्चिद्दूरतः । तां च ते दृष्टशुस्तत्र चीरकृष्णाजिना-
 खराम् ॥ ३८ ॥ तापसीं नियताहारां ज्वलन्तीमिव तेजसा ।
 विस्मिता हरयस्तत्र व्यवतिष्ठन्त सर्वशः ॥ ३९ ॥ ततो हनुमान्
 गिरिसन्निकाशः कृताञ्जलिस्लामभिवाद्य वृद्धाम् । पप्रच्छ का त्वां
 भयनं विलञ्च रत्नानि चेमानि वदस्व कस्य ॥ ४० ॥

इत्यार्षे रामायणे वाल्मीकीये किष्किन्ध्याकाण्डे

पञ्चाशः सर्गः ।

इत्युक्त्वा हनुमांस्तत्र चीरकृष्णाजिनाखराम् । अन्नवीक्षां
 महाभागां तापसीं धर्मचारिणीम् ॥ १ ॥ इदं प्रविष्टाः सहस्रा
 विलं तिमिरसंवृतम् । क्षुत्पिपासा परिश्रान्ताः परिखिन्नाश्च
 सर्वशः ॥ २ ॥ महद्दुरथा विवरं प्रविष्टास्म पिपासिताः । इमां-
 स्तेवंविधान् भावान् विविधानद्भुतोपमान् ॥ ३ ॥ दृष्ट्वा वयं प्र-
 व्यथिताः संभ्रान्ता नष्टचेतसः । कस्यैते काञ्चना वृक्षास्तदृशा-

दित्यसन्निभाः ॥ ४ ॥ शुचीन्यभ्यवहाराणि मूलानि च फलानि
 च । काञ्चनानि विमानानि राजतानि गृहाणि च ॥ ५ ॥ तप-
 नीयगवाक्षाणि मणिजालाहृतानि च । पुष्पिता फलवन्तश्च
 पुण्याः सुरभिगन्धयः ॥ ६ ॥ इमे जाम्बूनदमयाः पादपाः कस्य
 तेजसा । काञ्चनानि च पद्मानि जातानि विमले जले ॥ ७ ॥
 कथं मत्स्याश्च सौवर्णा दृश्यन्ते सह कच्छपैः । आत्मनस्वनुभावाद्वा
 कस्य वै तत्तपोबलम् ॥ ८ ॥ अजानतां नः सर्वेषां सर्वमाख्यातु-
 मर्हसि । एवमुक्ता हनुमता तापसी धर्मचारिणी ॥ ९ ॥ प्रत्यु-
 वाच हनुमन्तं सर्वभूतहिते रता । मयो नाम महातेजा मायावी
 वानरर्षभ ॥ १० ॥ तेनेदं निर्मितं सर्वं मायया काञ्चनं वनम् ।
 पुरा दानवसुष्यानां विश्वकर्मा बभूव ह ॥ ११ ॥ येनेदं काञ्चनं
 दिव्यं निर्मितं भवन्नोत्तमम् । स तु वर्षसहस्राणि तपस्तप्त्वा
 महद्वने ॥ १२ ॥ पितामहाद्वरं लेभे सर्वमौशनसन्धनम् । विधाय
 सर्वं बलवान् सर्वकामेश्वरस्तदा ॥ १३ ॥ उवास सुखितः कालं
 कञ्चिदस्मिन्महावने । तमस्परसि हेमायां सक्तं दानवपुङ्गवम्
 ॥ १४ ॥ विक्रम्यैवाशनिं गृह्य जवानेशः पुरन्दरः । इदं च ब्रह्मणा
 दत्तं हेमायै वनसुत्तमम् ॥ १५ ॥ शाश्वतं कामभोगाच्च गृहं चेदं
 छिरण्मयम् । दुहित्वा मेरुसावर्णे रहं तस्याः स्वयंप्रभा ॥ १६ ॥ इदं
 रक्षामि भवनं हेमाया वानरोत्तम । मम प्रियसखी हेमा नृत्य-
 गीतविद्यारदा ॥ १७ ॥ तथा दत्तवरा चास्मि रक्षामि भवनं महत् ।
 किं कार्ष्ण्यं कस्य वा हेतोः कान्तारानि प्रपद्यथ ॥ १८ ॥ कथञ्चेदं
 वनं दुर्गं सुष्पाभिरुपलक्षितम् । शुचीन्यभ्यवहाराणि मूलानि च
 फलानि च । भुक्त्वा पीत्वा च पानीयं सर्वं मे वक्तुमर्हथ ॥ १९ ॥

इत्यार्षे रामायणे वाल्मीकीये किष्किन्ध्याकाण्डे

एकपञ्चाशः सर्गः ।

अथ तानब्रवीत् सर्वान् विश्रान्तान् हरियूथपान् । इदं
 वचनमेकाया तापसी धर्मचारिणी ॥ १ ॥ वानरा यदि वः खेदः
 प्रनष्टः फलभक्षणात् । यदि चैतन्मया श्राव्यं श्रोतुमिच्छामि
 तां कथाम् ॥ २ ॥ तस्यास्तद्वचनं श्रुत्वा हनुमान्माहताम्रजः ।
 अर्जवेण यथातत्त्वमाख्यातुमुपचक्रमे ॥ ३ ॥ राजा सर्वस्य
 लोकस्य महेन्द्रवदणोपमः । रामो दाशरथिः शोमान् प्रविष्टो
 दण्डकावनम् ॥ ४ ॥ लक्ष्मणेन सह भ्रात्रा वदेह्या सह भार्गवा ।
 तस्य भार्गवा जनस्थानाद्रावणेन हृता बलात् ॥ ५ ॥ वीरस्तस्य
 सखा राज्ञः सुग्रीवो नाम वानरः । राजा वानरमुख्यानां येन
 प्रस्थापिता वयम् ॥ ६ ॥ अगस्त्यचारितामाशां दक्षिणां यम-
 रक्षिताम् । सहैभिर्वानरैर्मुख्यैरहदप्रमुखैर्वयम् ॥ ७ ॥ रावणां
 सहिताः सर्वे राजसं कामरूपिणम् । सीतया सह वैदेह्या मार्ग-
 ध्वमिति चोदिताः ॥ ८ ॥ किञ्चिन्त्य तु वनं सर्वं समुद्रन्दक्षिणां
 दिशम् । वयं बुभुक्षिताः सर्वे वृक्षमूलसुपाश्रिताः ॥ ९ ॥ विवर्ण-
 वदनाः सर्वे सर्वे ध्यानपरायणाः । नाधिगच्छामहे पारं मग्ना-
 श्रिन्तामहार्णवे ॥ १० ॥ चारयन्तस्ततश्चतुर्दृष्टवन्तो महद्विलम् ।
 कृतापादपसम्पन्नं तिमिरेण समावृतम् ॥ ११ ॥ अस्मादंसा जल-
 क्लिन्नाः पक्षैः सलिलरेणुभिः । कुरराः सारसाश्चैव निष्पतन्ति
 पतत्रिणः ॥ १२ ॥ साध्वत्र प्रविशामेति मया लूक्ताः पूवङ्गमाः ।
 तेषामपि हि सर्वेषामनुमानमुपागतम् ॥ १३ ॥ अस्मिन्निपतिताः
 सर्वेऽप्यथ कार्त्तविरान्विताः । ततो गतं निपतिता गृह्य हसौः
 परस्परम् ॥ १४ ॥ इदं प्रविष्टाः सहसा विलं तिमिरसम्भृतम् ।
 एतन्नः कार्यमेतेन कृत्येन वयमागताः ॥ १५ ॥ त्वाञ्चैवोपगताः
 सर्वे परिद्युना बुभुक्षिताः । आतिथ्यधर्मदत्तानि मूलानि च
 फलानि च ॥ १६ ॥ अस्माभिरुपभुक्तानि बुभुक्षापरिपीडितैः ।
 यत्त्वया रक्षिताः सर्वे स्त्रियमाणा बुभुक्षया ॥ १७ ॥ बृहि प्रत्यु-

षकारार्थं किन्ते कुवन्तु वानराः । एवमुक्त्वा तु सर्वज्ञा वानर-
 स्त्रै स्वयंप्रभा ॥ १८ ॥ प्रत्युवाच ततः सर्वानिदं वानरयूथपान् ।
 सर्वेषां परितुष्टास्त्रि वानराणां तरस्त्रिनाम् ॥ १९ ॥ चरन्त्या
 मम धर्मेण न कार्ष्यमिह केनचित् । एवमुक्तः शुभं वाक्यं
 तापस्या धर्मसंहितम् ॥ २० ॥ उवाच हनुमान्वाक्यं तामनिन्दित-
 लोचनाम् । शरणं त्वां प्रपन्नाः स्म सर्वे वै धर्मचारिणीम् ॥ २१ ॥
 यः कृतः समयोऽस्मासु सुग्रीवेण महात्मना । स तु कालो व्यति-
 क्रान्तो विले च परिवर्तताम् ॥ २२ ॥ सा त्वमस्माद्विलादस्मा-
 नुत्तारयितुमर्हसि । तस्मात् सुग्रीववचनादतिक्रान्तान् गतायुषः
 ॥ २३ ॥ त्वातुमर्हसि नः सर्वान् सुग्रीवभयशङ्कितान् । महञ्च
 कार्यमस्माभिः कर्त्तव्यं धर्मचारिणि ॥ २४ ॥ तच्चापि न कृतं
 कार्यमस्माभिरिह वासिभिः । एवमुक्त्वा हनुमता तापसी वाक्य-
 मब्रवीत् ॥ २५ ॥ जीवता दुष्करं मन्ये प्रविष्टेन निवर्त्तितुम् ।
 तपसः सुप्रभावेण नियमोपार्जितेन च ॥ २६ ॥ सर्वानेव विला-
 दस्मात्तारयिष्यामि वानरान् । निमीलयत चक्षूंषि सर्वे वानर-
 पुङ्गवाः ॥ २७ ॥ न हि निष्क्रमितुं शक्यं अनिमीलितलोचनैः ।
 ततो निमीलिताः सर्वे सुकुमारांगुलैः करैः ॥ २८ ॥ सहसापि
 दधुर्दृष्टिं हृष्टा गमनकाङ्क्षया । वानरास्तु महात्मानो हस्तद्व-
 सुखास्तदा ॥ २९ ॥ निमेषान्तरमात्रेण विलादुत्तारितास्तया ।
 उवाच सर्वांस्तांस्तत्र तापसी धर्मचारिणी ॥ ३० ॥ निःसृतान्
 विषमात्तस्मात् समाश्र्वास्थेदमब्रवीत् । एष विन्ध्यो गिरिः श्रीमा-
 न्दानाद्गुमलतायुतः ॥ ३१ ॥ एष प्रस्रवणः शैलः सागरोऽयं महो-
 दधिः । स्वस्ति वोऽस्तु गमिष्यामि भवनं वानरर्षभाः । इत्युक्त्वा
 तद्विलं श्रीमत् प्रविशेय स्वयंप्रभा ॥ ३२ ॥

इत्यार्षे रामायणे वाल्मीकीये किष्किन्ध्याकाण्डे

द्विपञ्चाशः सर्गः ।

ततस्ते ददृशुर्वोरं सागरं वरुणालयम् । अपारमभिगर्जन्तं
घोरैरूर्मिभिराकुलम् ॥ १ ॥ मयस्य मायाविहितं गिरिद्रुमं
विचिन्वताम् । तेषां मासो व्यतिक्रान्तो यो राज्ञा समयः कृतः
॥ २ ॥ विन्ध्यस्य तु गिरेः पादे संप्रपुष्पितपादपे । उर्पावश्य
महात्मानश्चिन्तामापेदिरे तदा ॥ ३ ॥ ततः पुष्पातिभाराग्रान्
लताशतसमावृतान् । द्रुमान् वासन्निकान् दृष्ट्वा बभूवर्भयशङ्किताः
॥ ४ ॥ ते वसन्तमनुप्राप्तं प्रतिवेद्य परस्परम् । नष्टसन्देह-
कालार्था निपेतुर्धरणीतले ॥ ५ ॥ ततस्तान् कपिवृद्धांश्च शिष्टां-
स्रैव वनौकसः । वाचा मधुरयाभाष्य यथावदनुमान्य च ॥ ६ ॥
स तु सिंहवृषस्कन्धः पीनायतभुजः कपिः । युवराजो महा-
प्राज्ञ अङ्गदो वाक्यमब्रवीत् ॥ ७ ॥ शशनात् कपिराजस्य वयं
सर्वे विनिर्गताः । मासः पूर्णो विलस्थानां हरयः किन्नु बुध्यते
॥ ८ ॥ वयमाश्रयुजे मासि कालसंख्या व्यर्वास्थिताः । प्रस्थिताः
सोऽपि चातीतः किमतः कार्यमुत्तरम् ॥ ९ ॥ भवन्तः प्रत्ययं
प्रगप्ता नीतिमार्गविशारदाः । हितेष्वभिरता भर्तुर्निरूढाः सर्व-
कर्मसु ॥ १० ॥ कर्मस्वप्रतिमाः सर्वे दिक्षु विश्रुतपौरुषाः । मां
पुरस्कृत्य निर्याताः पिङ्गाक्षप्रतिचोदिताः ॥ ११ ॥ इदानी-
मकृतार्थानां मर्त्तव्यं नात्र संशयः । हरिराजस्य सन्देशमकृत्वा
कः सुखी भवेत् ॥ १२ ॥ अस्मिन्नतीते काले तु सुग्रीवेण कृते
स्वयम् । प्रायोपवेशनं युक्तं सर्वेषां च वनौकसाम् ॥ १३ ॥ तीक्ष्णः
प्रकृत्या सुग्रीवः स्वामिभावे व्यर्वास्थितः । न क्षमिष्यति नः सर्वा
नापराधकृतो गतान् ॥ १४ ॥ अप्रवृत्तौ च सोतायाः पापमेव
करिष्यति । तस्मात् क्षममिहाद्यैव गन्तु प्रायोपवेशनम् ॥ १५ ॥
त्यक्त्वा पुत्रांश्च दारांश्च धनानि च गृहार्णा च । ध्रुवं नो हिंसते
राजा सर्वान् प्रतिगतानितः ॥ १६ ॥ व प्रनाप्रतिरूपेण श्रेया-
न्मृत्युरिहैव नः । न चाहं यौवराज्येन सु प्रीवेणाभिषेचितः ॥ १७ ॥

नरेन्द्रेणाभिषिक्तोऽस्मि रामेणाक्लिष्टकर्मणा । स पूर्वं बह्वैरो
 मां राजा दृष्ट्वा व्यतिक्रमम् ॥ १८ ॥ घातयिष्यति दण्डेन तीक्ष्णेण
 क्षतनिश्चयः । किं मे सुहृद्भिर्व्यसनं पश्यद्भिर्जीवितान्तरे ॥ १९ ॥
 इहैव प्रायमाशिष्ये पुण्ये सागररोधसि । एतच्छ्रुत्वा कुमारेण
 युवराजेन भाषितम् । सर्वे ते वानरश्रेष्ठाः करुणं वाक्यमब्रुवन्
 ॥ २० ॥ तीक्ष्णः प्रकृत्या सुग्रीवः प्रियारक्तश्च राघवः । समी-
 ष्याकृतकार्ष्यांस्तु तस्मिंश्च समये गते ॥ २१ ॥ अदृष्टायां च
 वैदेह्यां दृष्ट्वा चैव समागतान् । राघवप्रियकामाय घातयिष्यत्य-
 संग्रयम् ॥ २२ ॥ न क्षमं चापराधानां गमनं स्वामिपार्श्वतः ।
 प्रधानभूताश्च वयं सुग्रीवस्य समागताः ॥ २३ ॥ इहैव सीता-
 मन्वीक्ष्य प्रवृत्तिमुपलभ्य वा । नो चेद्गच्छाम तं वीरं गमिष्यामो
 यमद्यम् ॥ २४ ॥ ह्यवङ्गमानां तु भयार्दैतानां श्रुत्वा वचस्तार
 इदं वभाषे । अलं विषादेन विलं प्रविश्य वसाम सर्वे यदि
 रोचते वः ॥ २५ ॥ इदं हि मायाविहितं सुदुर्गमं प्रभूतपुष्पो-
 दकभोज्यपेयम् । इहास्ति नो नैव भयं पुरन्दरात् न राघवा-
 हानरराजतोऽपि वा ॥ २६ ॥ श्रुत्वाद्गदस्यापि वचोनुकूलमूचुश्च
 सर्वे हरयः प्रतीताः । यथा न हन्ये म तथाविधानमसक्तमद्यैव
 विधीयतां मनः ॥ २७ ॥

इत्यार्षे रामायणे वाल्मीकीये किष्किन्ध्याकाण्डे

त्रिपञ्चाशः सर्गः ।

—

तथा ब्रुवति तारे तु ताराधिपतिवर्चसि । अथ मेने हृतं
 राज्यं हनूमानङ्गदेन तत् ॥ १ ॥ बुद्ध्या स्यष्टाङ्गया युक्तं चतुर्वल-
 समन्वितम् । चतुर्दशगुणं मेने हनूमान् वालिनः सुतम् ॥ २ ॥
 अपूर्व्यमाणं शश्वच्च तज्जोबलपराक्रमैः । शशिनं शुक्लपक्षादौ

बर्द्धमानमिष श्रिया ॥ ३ ॥ वृहस्पतिसमं बुद्ध्या विक्रमे सदृशं
 पितुः । शुश्रूषमाणं तारस्य शुकस्येव पुरन्दरम् ॥ ४ ॥ भर्तु-
 रर्थे परिश्रान्तं सर्वशास्त्रविशारदः । अभिसन्धातुमारोभे हनु-
 मानङ्गदं ततः ॥ ५ ॥ स चतूर्णासुपायानां द्वितीयमुपवर्णयत् ।
 भेदयामास तान् सर्वान् वानरान्वाक्यसम्पदा ॥ ६ ॥ तेषु सर्वेषु
 भिन्नेषु ततो भीषयदङ्गदम् । भीषणैर्विविधैर्वाक्यैः कोपोपाय-
 समन्वितैः ॥ ७ ॥ त्वं समर्थतरः पिता युद्धे तारेय वै ध्रुवम् ।
 दृढं धारयितुं शक्तः कपिराज्यं यथा पिता ॥ ८ ॥ नित्यमस्थिर-
 चित्ता हि कपयो हरिपुङ्गव । नाज्ञाप्यं विसहिष्यन्ति पुत्रदारं
 विना त्वया ॥ ९ ॥ त्वां नैते ह्यनुरञ्जयेुः प्रत्यक्षं प्रवदामि ते ।
 यथायं जाम्बवान्नीलः सुहोत्रश्च महाकपिः ॥ १० ॥ न ह्यहं ते
 द्रुमे सर्वे सामदानादिभिर्गुणैः । दण्डेन न त्वया शक्याः सुग्रीवा-
 दपकर्षितुम् ॥ ११ ॥ विगृह्यासनमप्याङ्गुर्बलेन बलीयसा ।
 आत्मरक्षाकरस्तस्मान्न विगृह्णीत दुर्बलः ॥ १२ ॥ या चेमां मन्यसे
 धात्रीमेतद्विलमिति स्मृतम् । एतल्लक्ष्मणवाणानामीषत्काञ्चं
 विदारणम् ॥ १३ ॥ स्वल्पं हि कृतमिन्द्रेण क्षिपता ह्यग्निं
 पुरा । लक्ष्मणो निशितैर्वाणैर्भिन्द्यात् पत्रपुटं यथा ॥ १४ ॥
 लक्ष्मणस्य च नाराचा बहवः सन्ति तद्विधाः । वज्राग्निस्सम-
 स्यर्षा गिरीणामपि दारकाः ॥ १५ ॥ अवस्थानं यदैव त्वमा-
 सिष्यसि परन्तप । तदैव हरयः सर्वे त्यक्ष्यन्ति कृतनिश्चयाः ॥ १६ ॥
 स्मरन्तः पुत्रदाराणां नित्योद्विग्ना बुभुक्षिताः । खेदिताः दुःख-
 शब्दाभिस्त्वां करिष्यन्ति पृष्ठतः ॥ १७ ॥ स त्वं हीनः सुहृद्भिश्च
 हितकामैश्च बन्धुभिः । तृणादपि भृशोद्विग्नः स्पन्दमानाद्भवि-
 ष्यसि ॥ १८ ॥ अत्यग्रवेगा निशिता घोरा लक्ष्मणसायकाः ।
 अपावृतं जिघांसन्तो महावेगा दुरासदाः ॥ १९ ॥ अस्माभिसु-
 गतं साद्धं विनीतवदुपस्थितम् । आनुपूर्व्या तु सुग्रीवो राज्ये

त्वां स्थापयिष्यति ॥ २० ॥ धर्मराजः पितृव्यस्ते प्रीतिकामो
 हृदयतः । शुचिः सत्यप्रतिज्ञश्च स त्वां जातु न नाशयेत् ॥ २१ ॥
 प्रियकामश्च ते मातुः तदर्थं चास्य जीवितम् । तस्मात्पत्यञ्च
 नास्त्यन्यत्तस्माद्दङ्गद गम्यताम् ॥ २२ ॥

इत्यार्षे रामायणे वाल्मीकीये किष्किन्ध्याकाण्डे

चतुःपञ्चाशः सर्गः ।

—०००—

श्रुत्वा हनुमतो वाक्यं प्रथितं धर्मसंहितम् । स्वामिसत्कार
 संयुक्तमङ्गदो वाक्यमब्रवीत् ॥ १ ॥ स्वैर्यत्काममनःशौचमावृणंस्त्य-
 मयार्जवम् । विक्रमश्चैव धैर्यं च सुग्रीवेनोपपद्यते ॥ २ ॥ भ्रातु-
 र्ज्येष्ठस्य यो भार्यां जीवतो महिषीं प्रियाम् । धर्मैण मातरं यस्तु
 स्वीकरोति जुगुप्सितः ॥ ३ ॥ कथं स धर्मं जानीते येन भ्राता
 दुरात्मना । युद्धायाभिनिद्युक्तेन विलस्यपिहितं मुखम् ॥ ४ ॥
 कल्यात् पाणिगृहीतश्च कृतकर्मा महायथाः । विस्मृतो राघवो
 येन स कस्य सुकृतं स्मरेत् ॥ ५ ॥ लक्ष्मणस्य भयेनेह नाधर्मभय-
 भीरुणा । आदिष्टा मार्गितुं सीतां धर्मरक्षिन् कथं भवेत् ॥ ६ ॥
 तस्मिन् पापे कृतघ्ने तु स्मृतिभिन्ने चलात्मनि । धार्म्यः को
 विश्वसेज्जातु तत्कुलीनो विशेषतः ॥ ७ ॥ राज्ये पुत्रं प्रति-
 ष्ठाप्य सगुणो विगुणोपि वा । कथं शत्रुङ्गुलीनं मां सुग्रीवो
 जीवयिष्यति ॥ ८ ॥ भिन्नमन्त्रोपराधश्च हीनशक्तिः कथं ह्यहम् ।
 किष्किन्ध्यां प्राप्य जीवेयं अनृथ इव दुर्बलः ॥ ९ ॥ उपांसु
 दण्डेन हि मां बन्धनेनोपपादयत । शठः क्रूरो नृशंसश्च सुग्रीवो
 राज्यकारणात् ॥ १० ॥ बन्धनाच्चावसादान्त्रो अयः प्रायोपवेशनम् ।
 अनुजानन्तु मां सर्वे गृहं गच्छन्तु वानराः ॥ ११ ॥ अहम्बः प्रति-
 जानामि न गमिष्याम्यहम्परीम् । इहैव प्रायमाषिष्ये अयो

मरणमेव मे ॥ १२ ॥ अभिवादनपूर्वन्तु राजा कुशलमेव च ।
 अभिवादनपूर्वन्तु राघवो बलशालिनो ॥ १३ ॥ वाच्यस्तातो यदी-
 यान्मे सुग्रीवो वानरेश्वरः । आरोग्यपूर्वं कुशलं वाच्या माता
 इमा च मे ॥ १४ ॥ मातरं चैव मे तारामाशासयितुमर्हसि ।
 प्रकृत्या प्रियपुत्रा सा सामुकोशा तपस्विनी ॥ १५ ॥ विनष्टनिष्ठ
 मां श्रुत्वा व्यक्तं हास्यति जीवितम् । एतावदुक्ता वचनं दृष्ट्वा-
 स्नानभिवाद्य च ॥ १६ ॥ विषेण चाङ्गदो भूमौ रुदन्दर्भेषु दुर्मुषः ।
 तस्य सस्त्रियतस्तत्र रुदन्तो वानरर्षभाः ॥ १७ ॥ नयनेभ्यः प्रमु-
 मुचरुणां वै वारि दुःखिताः । सुग्रीवं चैव निन्दन्तः प्रशंसन्तश्च
 वालिनम् ॥ १८ ॥ परिवार्याङ्गदं सर्वे व्यवस्यन् प्रायसासितुम् ।
 तदाकाम्यालिपुत्रस्त विज्ञाय सुवर्षभाः ॥ १९ ॥ उपसृष्टोदकं
 सर्वे प्राङ्मुखाः समुपाविशन् । दक्षिणाश्रेषु दर्भेषु उदकीरं समा-
 श्रिताः ॥ २० ॥ सुमूर्षवो हरिश्रेष्ठा एतत् क्षममितिहा ह ।
 रामस्तत्र वनवासश्च क्षयन्दहरवस्य च ॥ २१ ॥ जनस्यानवधञ्चैव
 वधञ्चैव जटायुषः । हरस्यं चैव वैदेह्या वालिनश्च वधन्तथा ॥ २२ ॥
 रामकोपं च बहतां हरीणां भयमागतम् । स संविशद्भिर्बहुभि-
 र्महीधरी महाद्रिकूटप्रतिमः सुवर्षमैः । बभूव सन्नाहितनिष्कं-
 रान्तरो मृगन्वहद्भिर्जित्दैरिवास्वरम् ॥ २३ ॥

इत्यार्षे रामायणे वाल्मीकीये किष्किन्ध्याकाण्डे

पञ्चपञ्चाशः सर्गः ।

—:०:—

उपविष्टास्तु ते सर्वे यस्मिन् प्रायं गिरिस्थले । हरयो मृध-
 राजश्च तं देवमुपचक्रमे ॥ १ ॥ सप्यातिर्नाम नाम्ना तु चिर-
 जीवी विहङ्गमः । ज्ञाता जटायुषः श्रीमान् विख्यातबलपीड्यः
 ॥ २ ॥ रुदराद्भिर्निष्कृत्य स विष्णुस्य सहागिरिः । उपविष्टान्

हरीन् दृष्ट्वा हृष्टात्मा गिरमब्रवीत् ॥ ३ ॥ विधिः किल नरं लोके
 विधानेनानुवर्तते । यथायं विहितो भक्ष्यश्चिरान्मह्यमुपागतः ॥ ४ ॥
 परं पराणां भक्षिष्ये वानराणां मृतं मृतम् । उवाच तद्वचः
 पक्षी तान्निरीक्ष्य भवङ्गमान् ॥ ५ ॥ तस्य तद्वचनं श्रुत्वा भक्ष्य-
 लुब्धस्य पक्षिणः । अङ्गदः परमायसो हनूमन्तमयाब्रवीत् ॥ ६ ॥
 पश्य सीतापदेशेन साक्षाद्देवस्ततोपमः । इमं देशमनुप्राप्तो वान-
 राणां विपत्तये ॥ ७ ॥ रामस्य न कृतं कार्यं न कृतं राज-
 शासनम् । हरीणामियमज्ञाता विपत्तिः सहसागता ॥ ८ ॥
 वैदेह्याः प्रियकामेन कृतं कर्म जटायुषा । मृधराजेन यत्तत्र
 श्रुतं वस्तुदशषतः ॥ ९ ॥ तथा सर्वाणि भूतानि तिर्ष्यग्योनि-
 गतान्यपि । प्रियं कुर्वन्ति रामस्य त्यक्त्वा प्राणान्यथा वयम् ॥ १० ॥
 अन्योन्यमुपकुर्वन्ति स्नेहकारुण्ययन्त्रिताः । तत्रस्तस्योपकारार्थं
 त्यजतात्मानमात्मना ॥ ११ ॥ प्रियं कृतं हि रामस्य धर्मज्ञेन
 जटायुषा । राघवार्थं परिश्रान्ता वयं सन्त्यक्तजीविताः ॥ १२ ॥
 कान्ताराणि प्रपन्नास्मि न च पश्याम मैथिलीम् । स सुखी मृध-
 राजसु राघणेन हतो रणे ॥ १३ ॥ सुक्तश्च सुग्रीवभयाद्गतश्च
 परमां गतिम् । जटायुषो विनाशेन राज्ञो दशरथस्य च ।
 हरणेन च वैदेह्याः संशयं हरयो गताः ॥ १४ ॥ रामलक्ष्मणयो-
 र्वासमरण्ये सह सीतया । राघवश्च वाणेन वालिनश्च तथा
 वधम् ॥ १५ ॥ रामकोपादशेषाणां रक्षसां च तथा वधम् ।
 कैकेय्या वरदानेन इदं च विकृतं कृतम् ॥ १६ ॥ तदसुखमनु-
 कीर्तितं वचो भुवि पतितान्श्च निरीक्ष्य वानरान् । भृशचकित-
 मतिर्महामतिः कृपणमुदाहृतवान् स मृधराजः ॥ १७ ॥ तच्च
 श्रुत्वा तथा वाक्यमङ्गदस्य सुखोद्गतम् । अब्रवीद्वचनं मृधस्तीक्ष्ण-
 तुण्डो महास्वनः ॥ १८ ॥ कोऽयं गिरा घोषयति प्राणैः प्रिय-
 तरस्य मे । जटायुषो वधं भ्रातुः कम्पयन्निव मे मनः ॥ १९ ॥

कथमासीज्जनस्थाने युद्धं राक्षसगटध्रयोः । नामधेयमिदं भ्रातु-
 श्विरस्याद्य मया श्रुतम् ॥ २० ॥ इच्छेयं गिरिदुर्गाच्च भवद्भि-
 रवतारितुम् । यवीयसो गुणज्ञस्य श्लाघनीयस्य विक्रमैः ॥ २१ ॥
 अतदीर्घस्य कालस्य परितुष्टोस्मि कीर्त्तनात् । तदिच्छेयमहं
 श्रोतुं विनाशं वानरर्षभाः ॥ २२ ॥ भ्रातुर्जटायुषस्तस्य जन-
 स्थाननिवासिनः । तस्यैव च मम भ्रातुः सखा दशरथः कथम्
 ॥ २३ ॥ यस्य रामः प्रियः पुत्रो ज्येष्ठो गुरुजनप्रियः । सूर्ध्यांशु-
 दग्धपक्षत्वान् शक्नोमि विसर्पितुम् ॥ २४ ॥ इच्छेयं पर्वता-
 दस्मादवतर्तुं मरिन्दमाः ॥ २५ ॥

इत्यार्षे रामायणे वाल्मीकीये किष्किन्ध्याकाण्डे

षट्पञ्चाशः सर्गः ।

शोकाद्भ्रष्टस्वरमपि श्रुत्वा वानरयूथपाः । अद्भुतैव तद्वाक्यं
 कर्मणा तस्य शङ्किताः ॥ १ ॥ ते प्रायसुपविष्टास्तु दृष्ट्वा गृध्रं प्लव-
 ङ्गमाः । चक्रुर्बुद्धिं तदा रौद्रां सर्वान्नो भक्षयिष्यति ॥ २ ॥
 सर्वथा प्रायमासीनान् यदि नो भक्षयिष्यति । कृतशल्याः भवि-
 ष्यामः क्षिप्रं सिद्धिमितो गताः ॥ ३ ॥ एतां बुद्धिं ततश्चक्रुः सर्वे
 ते हरियूथपाः । अवतार्य गिरेः शृङ्गाङ्गुध्रमाहाङ्गदस्तदा ॥ ४ ॥
 बभूवर्क्षरजो नाम वानरेन्द्रः प्रतापवान् । समार्यः पार्थिवः
 पक्षिन् धार्मिको तस्य चात्मजौ ॥ ५ ॥ वाली च सुग्रीवश्चैव
 पुत्रौ घनबलावुभौ । लोके विश्रुतकर्माभूद्राजा वाली पिता मम
 ॥ ६ ॥ राजा कृतस्त्रस्य जगत इत्वाकूणां महारथः । रामो
 दाशरथिः श्रीमान् प्रविष्टो दण्डकावनम् ॥ ७ ॥ लक्ष्मणेन सह
 भ्रात्रा वैदेह्या सह भार्यया । पितुर्निदेशनिरतो धर्मपत्यान-
 मागतः ॥ ८ ॥ तस्य भार्या जनस्थानाद्रावणेन हता बलात् ।

रामस्य तु पितुर्मित्तं जटाशुर्नाम गृध्रराट् ॥ ९ ॥ ददर्श सीतां
 वैदेहीं ह्लियमाणां विहायसा । रावणं विरथं कृत्वा स्थापयित्वा
 च मैथिलीम् ॥ १० ॥ परिश्रान्तश्च वृद्धश्च रावणेन हतो रणे ।
 एवं गृध्रो हतस्तेन रावणेन बलीयसा ॥ ११ ॥ संस्कृतश्चापि
 रामेण जगाम गतिसुत्तमाम् । ततो मम पितृव्येन सुग्रीवेण
 महात्मना ॥ १२ ॥ अकार राघवः सख्यं सोवधीत् पितरं मम ।
 मम पिता विरुद्धो हि सुग्रीवः सचिवैः सह ॥ १३ ॥ निहत्य
 वालिनं रामस्ततस्तमभिषेचयत् । स राज्ये स्थापितस्तेन सुग्रीवो
 वानरेश्वरः ॥ १४ ॥ राजा वानरमुख्यानां तेन प्रस्थापिता वयम् ।
 एवं रामप्रयुक्तास्तु मार्गमाणास्ततस्ततः ॥ १५ ॥ वैदेहीं नाधि-
 गच्छामो रात्रौ सूर्षं प्रभामिव । ते वयं दण्डकारण्यं विचिन्त्य
 सुसमाहिताः ॥ १६ ॥ अज्ञानात्तु प्रविष्टास्त्र धरण्या विहतं
 विलम् । मयस्य मायाविहितं तद्विलं च विचिन्वताम् ॥ १७ ॥
 व्यतीतस्तत्र नो मासो यो रात्रा समयः कृतः । ते वयं कपि-
 राजस्य सर्वे वचनकारिणः ॥ १८ ॥ कृतां संस्थामतिक्रान्ता
 भयात् प्रायमुपासिताः । क्रुद्धे तस्मिंस्तु काकुत्स्थे सुग्रीवे च
 सलक्ष्मणे ॥ १९ ॥ गतानामपि सर्वेषां तत्र नो नास्ति जीवि-
 तम् ॥ २० ॥

इत्यार्षे रामायणे वाल्मीकीये किष्किन्ध्याकाण्डे

सप्तपञ्चाशः सर्गः ।

इत्युक्तः कर्णं वाक्यं वानरैः त्यक्तजीवितैः । सवाघो
 वानरान् गृध्रः प्रत्युवाच महात्मनः ॥ १ ॥ यवीयान् स मम
 भ्राता जटाशुर्नाम वानराः । यमाख्यात हतं सुद्धे रावणेन
 बलीयसा ॥ २ ॥ वृद्धभावादपक्षत्वाच्छृण्वंस्तदपिमर्षये । न

हि मे शक्तिरस्यद्य भ्रातुर्वैरविमोक्षणे ॥ ३ ॥ घुरा वृत्रबधे वृत्ते
 स चाहं च जयैषिणी । आदित्यमुपयातौ खे ज्वतन्तं रश्मि-
 सालिनम् ॥ ४ ॥ आहृत्याकाशमार्गेण जवेन स्वर्गतौ भृशम् ।
 मध्यं प्राप्ते तु सूर्यं तु जटायुरवसीदति ॥ ५ ॥ तमहं भ्रातरं
 दृष्ट्वा सूर्यं रश्मिभिरर्दितम् । पक्षाभ्यां छादयामास स्नेहात्परम-
 विह्वलवम् ॥ ६ ॥ निर्दग्धपक्षः पतितो विन्ध्येहं वानरर्षभाः । अह-
 मस्मिन्वसन् भ्रातुः प्रवृत्तिं नोपलक्षये ॥ ७ ॥ जटायुषस्त्वैवमुक्तो
 भ्राता सम्पातिना तदा । सुवराजो महाप्राज्ञः प्रत्युवाचाङ्गद-
 स्तदा ॥ ८ ॥ जटायुषो यदि भ्राता श्रुतं ते गदितं मया ।
 आख्याहि यदि जानासि निलयं तस्य रक्षसः ॥ ९ ॥ अदीर्घ-
 दर्शिनं तं वै रावणं राक्षसाधमम् । अन्तिके यदि वा दूरे यदि
 जानासि शंस नः ॥ १० ॥ ततोब्रवीन्महातेजा भ्राता ज्येष्ठो
 जटायुषः । आत्मानुरूपं वचनं वानरान् संप्रहर्षयन् ॥ ११ ॥
 निर्दग्धपक्षो गृध्रोहं गतवीर्यः सुवङ्गमाः । वाक्प्रातेणापि रामस्य
 करिष्ये साह्यमुत्तमम् ॥ १२ ॥ जानामि वारुणान् लोकान्
 विष्णोस्तैर्विक्रमानपि । देवासुरविमर्दाय क्षुब्धतस्य विमन्थ-
 नम् ॥ १३ ॥ रामस्य यदिदं कार्यं कर्त्तव्यं प्रथमं मया ।
 जरया च हृतं तेजः प्राणाश्च शिथिला मम ॥ १४ ॥ तरुणी रूप-
 सम्पन्ना सर्वाभरणभूषिता । ह्लियमाणा मया दृष्टा रावणेन
 दुरात्मना ॥ १५ ॥ क्रोशन्ती रामरामेति लक्ष्मणेति च भामिनी ।
 भ्रमणान्यपविध्यन्ती गात्राणि च विधुन्वती ॥ १६ ॥ सूर्य-
 प्रभेव शैलाग्रे तस्याः कौशेयमुत्तमम् । असिते राक्षसे भाति यथा
 विद्युद्दिवावरे ॥ १७ ॥ तां तु सीतामहं मन्ये रामस्य परि-
 कीर्त्तनात् । श्रूयतां मे कथयतो निलयं तस्य रक्षसः ॥ १८ ॥
 पुत्रो विश्रवसः साक्षात् भ्राता वैश्रवणस्य च । अध्यासे नगरीं
 लङ्कां रावणो नाम राक्षसः ॥ १९ ॥ इतो द्वीपे समुद्रस्य सम्पूर्ण-

शतयोजने । तस्मिन् लङ्कापुरी रम्या निर्मिता विश्वकर्मणा ॥ २० ॥
 जाम्बूनदमयैर्द्वारैश्चतैः काञ्चनवेदिकैः । प्रासादैर्हैमवर्णैश्च महद्भिः
 सुसमाकृता ॥ २१ ॥ प्राकारेणार्कवर्णेन महता च समन्विता ।
 तस्यां वसति वैदेही दीना कौशेयवासिनी ॥ २२ ॥ रावणा-
 न्तःपुरे रुद्धा राक्षसोभिः सुरक्षिता । जनकस्यात्मजां राक्ष-
 स्तस्यां द्रक्ष्यथ मैथिलीम् ॥ २३ ॥ लङ्कायामथ गुप्तायां सागरेण
 समन्ततः । संप्राप्य सागरस्यान्ते सम्युर्णं शतयोजने ॥ २४ ॥
 आसाद्य दक्षिणं कूलं ततो द्रक्ष्यथ रावणम् । तत्रैव त्वरिताः
 क्षिप्रं विक्रमध्वं भ्रुवङ्गमाः ॥ २५ ॥ ज्ञानेन खलु पश्यामि दृष्ट्वा
 प्रत्यागमिष्यथ । आद्यः पत्न्या कुलिङ्गानां ये चान्ये धान्यजीविनः
 ॥ २६ ॥ द्वितीयो बलिभोजानां ये च वृक्षफलाशनाः । भासा-
 स्ततीयं गच्छन्ति कौञ्चाश्च कुररैः सह ॥ २७ ॥ श्मेनाश्चतुर्थे
 गच्छन्ति गृध्रा गच्छन्ति पञ्चमम् बलवीर्योपपन्नानां रूपयौवन-
 शालिनाम् ॥ २८ ॥ षष्ठस्तु पत्न्या हंसाणां वैनतेयगतिः परा ।
 वैनतेयाञ्च नो जन्म सर्वेषां वानरर्षभाः ॥ २९ ॥ गर्हितन्तु कृतं
 कर्म येन सः पिशिताशिनः । प्रतिकार्ष्यं च मे तस्य वैरं भ्रातृकृतं
 भवेत् ॥ ३० ॥ इहस्थोऽहं प्रपश्यामि रावणं जानकौ तथा ।
 अस्माकमपि सौपर्णं दिव्यं चक्षुर्बलं तथा ॥ ३१ ॥ तस्मादर्दहार-
 वीर्येण निसर्गेण च वानराः । आयोजनगतत् साग्राहयं
 पश्याम नित्यशः ॥ ३२ ॥ अस्माकं विहिता वृत्तिर्निसर्गेण च
 दूरतः । विहिता वृक्षमूले तु वृत्तिश्च रणयोधिनाम् ॥ ३३ ॥
 उपायो दृश्यतां कश्चित् लङ्कने लवणाम्भसः । अभिगम्यतु वैदेहीं
 समृद्धार्था गमिष्यथ ॥ ३४ ॥ समुद्रं नेतुमिच्छामि भवद्भिर्वरु-
 णालयम् । प्रदास्याम्युदकं भ्रातुः स्वर्गतस्य महात्मनः ॥ ३५ ॥
 ततो नीत्वा तु तं देशं तीरे नदनदीपतेः । निर्दग्धपक्षं
 रुम्पाति वानराः सुमहौजसः ॥ ३६ ॥ तं पुनः प्रापयित्वा च

तं देशं पतनेश्वरम् । बभूवूर्वानरा हृष्टाः प्रवृत्तिसुपलभ्य ते
॥ ३७ ॥

इत्यार्षे रामायणे वाल्मीकीये किष्किन्ध्याकाण्डे
अष्टपञ्चाशः सर्गः ।

ततस्तदस्य तस्वादं गृध्रराजेन भाषितम् । निशस्य वहतो
हृष्टास्ते वचः सुवर्गर्षभाः ॥ १ ॥ जाम्बवान्त्वानरश्रेष्ठः सह सर्वैः
सुवङ्गमैः । भूतलात् सहसोत्याय गृध्रराजानमब्रवीत् ॥ २ ॥ क
सीता केन वा हृष्टा को वा हरति मैथिलीम् । तदाख्यातु भवान्
सर्वं गतिर्भव वनौकसाम् ॥ ३ ॥ को दाशरथिवाणानां वज्रवेग-
निपातिनाम् । स्वयं लक्षणमुक्तानां न चिन्तयति विक्रमम् ॥ ४ ॥
स हरीन् प्रतिसंमुक्तान् सीताश्रुतिसमाहितान् । पुनराश्वासयन्
प्रौत इदं वचनमब्रवीत् ॥ ५ ॥ श्रूयतामिह वैदेह्या यथा मे हरणं
श्रुतम् । येन वापि समाख्यातं यत्र चायतलोचना ॥ ६ ॥ अह-
मस्मिन् गिरौ दुर्गे बद्धयोजनमायते । चिरान्निपतितो वृद्धः
क्षीणप्राणपराक्रमः ॥ ७ ॥ तं मामेवं गतः पुत्रः सुपाश्वर्षो नाम
नामतः । आहारेण यथाकालं विभर्त्ति पततांवरः ॥ ८ ॥
तोक्ष्णकामास्तु गन्धर्वास्तीक्ष्णकोपा भुजङ्गमाः । मृगाणां तु भयं
तीक्ष्णं ततस्तीक्ष्णक्षुधा वयम् ॥ ९ ॥ स कदाचित् क्षुधार्त्तस्थ
ममाहाराभिकांक्षिणः । गतः सूर्खोऽहनि प्राप्तो मम पुत्रो ह्यना-
मिषः ॥ १० ॥ स मयाहारसंरोधात् पीडितः प्रीतिबर्द्धनः । अनु-
मान्य यथातत्त्वमिदं वचनमब्रवीत् ॥ ११ ॥ अहं तात यथा-
कालमामिषार्थी खमाश्रुतः । महेन्द्रस्य गिरेर्द्वारमावृत्य सुस-
माश्रितः ॥ १२ ॥ तत्र सत्वसहस्राणां सागरान्तरचारिणाम् ।
पत्न्या नमेकोध्यवसं सन्निरोद्धुमवाङ्मुखः ॥ १३ ॥ तत्र कश्चिन्मया

दृष्टः सूर्योदयसमप्रभाम् । स्त्रियमाहाय गच्छन् वै भिन्नाजन-
 चयोपमः ॥ १४ ॥ सोऽहमभ्यवराहाद्यं तौ दृष्ट्वा कृतनिश्चयः । तेन
 साम्ना विनोतेन पथ्यानमनुयाचितः ॥ १५ ॥ न हि सामोपप्र-
 न्नानां प्रहर्त्ता विद्यते भुवि । नीचेष्वपि जनः कश्चित् किमङ्ग-
 वत मद्दिधः ॥ १६ ॥ स यातस्तेजसा व्योम संक्षिपन्निव वेगितः ।
 अथाहं स्वचरैर्भूतैरभिगम्य सभाजितः ॥ १७ ॥ दिष्ट्या जीवति
 सीतेति अत्रुवन्मां महर्षयः । कथंचित् सकलत्रोसौगतस्ते स्वस्थ-
 संशयम् ॥ १८ ॥ एवमुक्तस्ततोऽहन्तैः सिद्धैः परमशोभनैः । स
 च मे रावणो राजा रक्षसां प्रतिवेदितः ॥ १९ ॥ पश्यन्दाश-
 रथेर्भाष्वां रामस्य जनकात्मजाम् । अष्टाभरणकौशेयां शोक-
 वेगपराजिताम् ॥ २० ॥ रामलक्ष्मणयोर्नाम क्रोशन्तीं सुक्त-
 मूर्द्धजाम् । एष कालात्ययस्तात इति वाक्यविदांवरः ॥ २१ ॥
 एतदर्थं समग्रं मे सुपाश्र्वः प्रत्यवेदयत् । तच्छ्रुत्वापि हि मे बुद्धि-
 र्नासीत् काचित् पराक्रमे ॥ २२ ॥ अपचो हि कथं पक्षी कर्म
 किञ्चित् समारभेत् । यत्तु शक्यं मया कर्तुं वाग्बुद्धि गुणवर्तिना
 ॥ २३ ॥ श्रूयतां तत्र वक्ष्यामि भवतां पौरुषाश्रयम् । वाङ्मतिभ्यां
 हि सर्वेषां करिष्यामि प्रियं हिः वः ॥ २४ ॥ यदि दाशरथेः कार्यं
 मम तन्नात्र संशयः । तद्भवन्तो मतिश्रेष्ठा बलवन्तो मनस्विनः ॥ २५ ॥
 अहिताः कपिराजेन देवैरपि दुरासदाः । रामलक्ष्मणवाच्याश्च
 विहिताः कङ्कपत्रिणः ॥ २६ ॥ त्रयाणामपि लोकानां पश्चात्ता-
 स्त्राणानिग्रहे । कामङ्गुलु दशग्रीवस्तेजोबलसमन्वितः । भवतां तु
 समर्थानां न किञ्चिदपि दुष्करम् ॥ २७ ॥ तदलङ्कालसङ्गेन क्रियतां
 बुद्धिनिश्चयः । न हि कर्मसु मज्जन्ते बुद्धिमन्तो भवद्विधाः ॥ २८ ॥

इत्यार्षे रामायणे वाल्मीकीये किष्किन्ध्याकाण्डे

एकोनषष्टितमः सर्गः ।

ततः कृतोदकं स्नातं तं मृध्नं हरियूथपाः । उपविष्टा गिरौ
 रस्ये परिवार्य्य समन्ततः ॥ १ ॥ तमङ्गदसुपासीनं तैः सर्वैर्हृदि-
 भिर्हतम् । जनितप्रत्ययो हर्षात् सम्पातिः पुनरब्रवीत् ॥ २ ॥
 कृत्वा निःशब्दमेकाग्राः शृण्वन्तु हरयो मम । तथ्यं संकीर्त्तयि-
 ष्यामि यथा जानामि मैथिलीम् ॥ ३ ॥ अस्य विन्ध्यस्य शिखरे
 पतितोऽस्मि पुरानघ । सूर्वात्तापपरीताहो निदेग्धः सूर्वा-
 रश्मिभिः ॥ ४ ॥ लब्धसञ्जसु षड्भ्रात्राद्विवशो विह्वलन्निव ।
 वीचमाशो दिशः सर्वानाभिजानामि किञ्च न ॥ ५ ॥ ततस्तु
 सागरान् शैलान् नदीः सर्वाः सरांसि च । वनानि च प्रदेशांश्च
 निरीक्ष्य मतिरागता ॥ ६ ॥ हृष्टपक्षिगणाकीर्णः कन्दरोदर-
 कूटवान् । दक्षिणस्योदधेस्तीरे विन्ध्योयमिति निश्चयः ॥ ७ ॥
 आसीञ्चात्राश्रमं पुण्यं सुरैरपि सुपूजितम् । ऋषिर्निशाकरो
 नाम यस्मिन् उग्रतपाभवत् ॥ ८ ॥ अष्टौ वर्षसहस्राणि तेनास्त्रि-
 ष्टुषिणा गिरौ । वसतो मम धर्मज्ञे स्वर्गते तु निशाकरे ॥ ९ ॥
 अवतीर्थं च विन्ध्यायात् कृच्छ्रेण विषमाच्छनैः । तीक्ष्णदर्भां
 वसुमतीं दुःखेन पुनरागतः ॥ १० ॥ तच्छपिं द्रष्टुं कामोऽस्मि
 दुःखेनाभ्यागतो भृशम् । जटायुषा मया चैव बद्धयोऽधिगतो हि
 सः ॥ ११ ॥ तस्याश्रमपदाभ्यासे ववुर्वाताः सुगन्धिनः । वृक्षो
 नापुष्पितः कश्चिदफलो वा न दृश्यते ॥ १२ ॥ उपेत्य चाश्रमं
 पुण्यं वृक्षमूलसुपाश्रितः । द्रष्टुं कामः प्रतीक्षेव भगवन्तं निशा-
 करम् ॥ १३ ॥ अथ पश्यामि दूरस्थच्छपिं ज्वलिततेजसम् । कृता-
 भिषेकन्दुर्धर्षसुपाटुत्तसुदङ्गुखम् ॥ १४ ॥ तसृच्छाः हसरा व्याघ्राः
 सिंहा नानासरीसृपाः । परिवार्य्योपगच्छन्ति दातारं प्राणिनो
 यथा ॥ १५ ॥ ततः प्राप्तमृषिं ज्ञात्वा तानि सत्त्वानि वै यतुः ।
 प्रविष्टे राजनि यथा सर्वं सामात्यकम्बलम् ॥ १६ ॥ ऋषिसुष्टा हि
 मां तुष्टः प्रविष्टश्चाश्रमं पुनः । सुहृत्तं मातान्निर्गत्य ततः कार्य्यं

मपृच्छत ॥ १७ ॥ सौम्य वैकल्यतां दृष्ट्वा रोम्नान्ते नावगम्यते ।
 अग्निदग्धाविमौ पक्षौ प्राणाश्चापि शरीरके ॥ १८ ॥ गृध्रौ द्वौ
 दृष्टपूर्वौ मे मातरिश्चसमौ जवे । गृध्राणां चैव राजानौ भ्रातरौ
 कामरूपिणौ ॥ १९ ॥ ज्येष्ठोऽवितस्त्वं सम्पाते जटायुरनुजस्तव ।
 मानुषं रूपमास्थाय गृह्णीतां चरणौ मम ॥ २० ॥ किन्ते व्याधि-
 समुत्थानं पक्षयोः पतनं कथम् । दण्डो वायं धृतः केन सर्व-
 माख्याच्च पृच्छतः ॥ २१ ॥

इत्यार्षे रामायणे वाल्मीकीये किष्किन्ध्याकाण्डे

षष्ठितमः सर्गः ।

—

ततस्तद्दृश्यं कर्म दुष्करं सहसा छतम् । आचचक्षे सुनेः
 सर्वं सूर्यानुगमनं तथा ॥ १ ॥ भगवन् ब्रह्मयुक्तत्वात्तज्जया चाकु-
 लेन्द्रियः । परिश्रान्तो न शक्नोमि वचनं परिभाषितुम् ॥ २ ॥
 अहं चैव जटायुश्च सङ्घर्षाङ्गर्वमोहितौ । आकाशं पतितौ
 दूराज्जिज्ञासन्तौ पराक्रमम् ॥ ३ ॥ कैलासशिखरे बध्वा सुनी-
 नामग्रतः पथम् । रविः स्थादनुयातव्यो यावदस्तं महागिरिम्
 ॥ ४ ॥ अप्यावां युगपत् प्राप्तौ अपश्याव महीतले । रथचक्र-
 प्रमाणानि नगराणि पृथक् पृथक् ॥ ५ ॥ क्वचिद्वादित्रघोषश्च
 क्वचिद्गुणनिखनः । गायन्ती; स्थाङ्गना बह्वीः पश्यावो रक्त-
 वाससः ॥ ६ ॥ तूर्णमुत्पत्य चाकाशमादित्यपदमास्थितौ । आवा-
 नालोकयावस्तदनं शाद्वलसंहतम् ॥ ७ ॥ उपलैरिव संच्छन्ना
 दृश्यते भूः शिलोच्चयैः । आपगाभिश्च सम्वीता सूत्रैरिव वसु-
 न्धरा ॥ ८ ॥ हिमवांश्चैव विन्ध्यश्च मेरुश्च सुमहागिरिः । भूतले
 संप्रकाशन्ते नागा इव जलाशये ॥ ९ ॥ तीव्रस्वेदश्च खेदश्च भयं
 ज्ञासीत्तदावयोः । समाविशत मोहश्च ततो मूर्च्छां च दार-

रणाम् ॥ १० ॥ न च दिक् ज्ञायते यास्या न चाग्नेयी न वारुणी ।
युगान्ते नियतो कोको हतो दग्ध इवाग्निना ॥ ११ ॥ मनश्च मे
हतं भूयः चक्षुः प्राप्य तु संश्रयम् । यत्नेन महता ह्यस्मिन् मनः
सन्धाय चक्षुषी ॥ १२ ॥ यत्नेन महता भूयो भास्करः प्रति-
लोकितः । तुल्यः पृथ्वीप्रमाणेन भास्करः प्रतिभाति नौ ॥ १३ ॥
जटायुर्माननाष्टच्छन्निपपात महीं ततः । तं दृष्ट्वा तूर्यामाकाशा-
दात्मानं सुक्त्वानहम् ॥ १४ ॥ पक्षाभ्याश्च मया गुप्तो जटायुर्नः
प्रदह्यत । प्रमादात्तत्र निर्दग्धः पतन्वायुपथादहम् ॥ १५ ॥
आशङ्के तं निपतितं जनस्थाने जटायुषम् । अहं तु पतितो विन्ध्ये
दग्धपक्षो जङ्गीकृतः ॥ १६ ॥ राव्याच्च हीनो भ्रात्रा च पक्षाभ्यां
विक्रमेषु च । सर्वथा मर्तुं मेवैच्छन् पतिष्ये शिखराङ्गिरेः ॥ १७ ॥

इत्यार्षे रामायणे वाल्मीकीये किष्किन्ध्याकाण्डे

एकपष्टितमः सर्गः ।

—

एवमुक्त्वा सुनिश्रेष्ठमरुदं भृशदुःखितः । अथ ध्यात्वा सुहृत्तं च
भगवानिदमब्रवीत् ॥ १ ॥ पक्षौ च ते प्रपत्तौ च पुनरन्यौ भवि-
ष्यतः । चक्षुषी चैव प्राणाश्च विक्रमश्च बलश्च ते ॥ २ ॥ पुराणे
सुमहत् काश्यं भविष्यं हि मया श्रुतम् । दृष्टं मे तपसा चैव
श्रुत्वा च विदितं मम ॥ ३ ॥ राजा दशरथो नाम कश्चिदिच्छाकु-
वर्द्धनः । तस्य पुत्रो महातेजाः रामो नाम भविष्यति ॥ ४ ॥
अरण्यं च सह स्नात्वा लक्ष्मणेन गमिष्यति । तस्मिन्नर्थे नियुक्तः
सन् पित्रा सत्यपराक्रमः ॥ ५ ॥ नैऋतो रावणो नाम तस्य
भार्यां हरिष्यति । राक्षसेन्द्रो जनस्थाने अवध्यः सुरदानवैः
॥ ६ ॥ सा च कामैः प्रलोभ्यन्ती भक्ष्यैर्भोज्यैश्च मैथिली । न
भोक्षति महाभग्ना दुःखमग्ना यशस्विनी ॥ ७ ॥ परमान्तं च

वैदेह्या ज्ञात्वा दास्यति वासवः । यदन्नमद्यतप्रख्यं सुराणामपि
दुर्लभम् ॥ ८ ॥ तदन्नं मैथिली प्राप्य विज्ञायेन्द्रादिदं त्विति ।
अग्रमुद्धृत्य रामाय भूतले निर्वपिष्यति ॥ ९ ॥ यदि जीर्वात मे
भर्ता लक्ष्मणो वापि देवरः । देवत्वं गच्छतो वापि तयोरन्नामिदं
त्विति ॥ १० ॥ एष्यन्ति प्रेषितास्तत्र रामदूताः प्लवङ्गमाः ।
आख्येया राममहिषी त्वया तेभ्यो विहङ्गम ॥ ११ ॥ सर्वथा तु
न गन्तव्यमीदृशः क्व गमिष्यसि । देशकालौ प्रतीचस्व पक्षौ त्वं
प्रतिपत्स्यते ॥ १२ ॥ उत्सहेयमहं कर्तुं मद्यैव त्वां सपक्षकम् ।
इहस्यस्त्वं तु लोकानां हितं कार्ष्णं करिष्यसि ॥ १३ ॥ त्वयापि
ष्वलु तत् कार्ष्णं तयोश्च नृपपुत्रयोः । ब्राह्मणानां गुरुणां च
मुनीनां वासवस्य च ॥ १४ ॥ इच्छास्यहमपि दृष्टं आतरौ
रामलक्ष्मणौ । नैच्छे चिरं धारयितुं प्राणांस्त्यक्त्ये कलेवरम् ।
महर्षिस्त्वब्रवीदेवं दृष्टतत्त्वार्थदर्शनः ॥ १५ ॥

इत्यार्षे रामायणे वाल्मीकीये किष्किन्ध्याकाण्डे
द्विषष्टितमः सर्गः ।

—

एतैरन्यैश्च बहुभिर्वाक्यैर्वाक्यविशारदः । मां प्रशस्याभ्यनु-
ज्जाप्य प्रविष्टः स स्वमालयम् ॥ १ ॥ कन्दरात्तु विसर्पित्वा पर्व-
तस्य शनैः शनैः । अहं विन्ध्यं समावृह्य भवतः प्रतिपालये ॥ २ ॥
अद्य त्वेतस्य कालस्य वर्षं साग्रशतं गतम् । देशकालप्रतीचोच्छि-
हृदि कृत्वा मुनेर्वचः ॥ ३ ॥ महाप्रस्थानमासाद्य स्वर्गते तु निशा-
करे । मां निर्दहति सन्तापो वितर्कैर्ब्रह्मभिरुतम् ॥ ४ ॥ उदितां
सरणो बुद्धिं मुनिवाक्यैर्निवर्तये । बुद्धिर्या तेन मे दत्ता प्राणानां
रक्षणे मम ॥ ५ ॥ सा मेऽपनयते दुःखन्दीप्तेवाग्निशिखा तमः ।
बुध्यता च मया वीर्यं रावणस्य दुरात्मनः ॥ ६ ॥ पुत्रः सन्त-

जितो वाग्भिर्न त्वाता मैथिलिं कथम् । तस्या विलपितं श्रुत्वा
 तौ च सीतावियोजितौ ॥ ७ ॥ न मे दशरथस्नेहात् पुत्रे शो-
 त्पादितं प्रियम् । तस्य त्वेवं ब्रुवाणस्य संहतैर्वानरैः सह ॥ ८ ॥
 उत्पेततुस्तदा पक्षौ समक्षं वनचारिणाम् । स दृष्ट्वा स्वान्तनु-
 स्पक्षैरङ्गतैररुणच्छदैः ॥ ९ ॥ प्रहर्षमतुलं लेभे वानरांसेदमब्र-
 वीत् । निशाकरस्य राजर्षेः प्रसादादमितीजसः ॥ १० ॥ आदित्य-
 रश्मिनिर्दग्धौ पक्षौ पुनरुपास्थितौ । यौवने वर्त्तमानस्य समा-
 सीद्यः पराक्रमः ॥ ११ ॥ तमेवाद्यावगच्छामि बलं पौरुषमेव च ।
 सर्वथा क्रियतां यत्नः सीतामधिगमिष्यथ ॥ १२ ॥ पक्षलाभो
 ममायं वः सिद्धिप्रत्ययकारकः । इत्युक्त्वा तान् हरीन् सर्वान्
 सम्पातिः पतगोत्तमः ॥ १३ ॥ उत्पपात गिरेः शृङ्गाज्जङ्घासुः
 खगमो गतिम् । तस्य तद्वचनं श्रुत्वा प्रतिसंहृष्टमानसाः । बभूवु-
 र्हरिशार्दूला विक्रमाभ्युद्योन्मुखाः ॥ १४ ॥ अथ पवनसमान-
 विक्रमाः प्लवगवराः प्रतिलब्धपौरुषाः । अभिजिदभिसुखां दिशं
 ययुर्जनकसुतापरिमार्गणोन्मुखाः ॥ १५ ॥

इत्यार्षे रामायणे वाल्मीकीये किष्किन्ध्याकाण्डे

त्रिषष्टितमः सर्गः ।

—

आख्याता गृध्रराजेन समुत्प्लुत्य प्लवङ्गमाः । सङ्गताः प्रीति-
 संयुक्ता विनेदुः संहविक्रमाः ॥ १ ॥ सम्पातेर्वचनं श्रुत्वा हरयो
 रावणक्षयम् । हृष्टाः सागरमाजग्मुः सीतादर्शनकाक्षिण ॥ २ ॥
 अभिगम्य तु तं देशं ददृशुर्भीमविक्रमाः । कृतस्त्रं लोकस्य महतः
 प्रतिविम्बमवस्थितम् ॥ ३ ॥ दक्षिणस्य समुद्रस्य समासाद्योत्तरां
 दिशम् । सन्निवेशं ततश्चक्रुर्हरिवीरा महाबलाः ॥ ४ ॥ प्रसुप्त-
 मिष चान्यत्र क्रीडन्तमिव चान्यतः । क्वचित् पवंतमात्रैश्च जल-

राशिभिरावृतम् ॥ ५ ॥ संकुलं दानवेन्द्रैश्च पातालतलवासिभिः ।
 रोमहर्षकरं दृष्ट्वा निषेदुः कपिकुञ्जराः ॥ ६ ॥ आकाशमिव
 दुष्पारं सागरं प्रेक्ष्य वानराः । निषेदुः सहिताः सर्वे कथं कार्य-
 मिति ब्रुवन् ॥ ७ ॥ विषखां वाहिनीं दृष्ट्वा सागरस्य निरीक्ष-
 ण्यात् । आश्वासयामास हरीन् भयार्त्तान् हरिसत्तमः ॥ ८ ॥
 न विषादे मनः कार्यं विषादो दोषवत्तरः । विषादो हन्ति
 पुरुषं बालं क्रुद्ध इवोरगः ॥ ९ ॥ यो विषादं प्रसहते विक्रमे
 समुपस्थिते । तेजसा तस्य हीनस्य पुरुषार्थो न सिद्ध्यति ॥ १० ॥
 तस्यां रात्यां व्यतीतायामङ्गदो वानरैः सह । हरिवृद्धैः समा-
 गस्य पुनर्भन्त्वममन्त्रयत् ॥ ११ ॥ सा वानराणां ध्वजिनी परि-
 वार्षाङ्गदं वभौ । वासवं परिवार्षीव मरुतां वाहिनी स्थिता
 ॥ १२ ॥ कोन्यसां वानरौ सेनां शक्तस्तन्मयितुं भवेत् । अन्यत्र
 वाहितनयादन्यत्र च हनूमतः ॥ १३ ॥ ततस्तान् हरिवृद्धांश्च
 तच्च सैन्यमरिन्दमः । अनुमान्याङ्गदः श्रीमान्वाक्यमर्थवदब्रवीत्
 ॥ १४ ॥ क इदानीं महातेजा लङ्घयिष्यति सागरम् । कः
 करिष्यति सुग्रीवं सत्यसन्धमरिन्दमम् ॥ १५ ॥ को वीरो योजन-
 शतं लङ्घयेत् क्षत्रज्जमः । इमांश्च यूथपान् सर्वान्मोचयेत् को
 महाभयात् ॥ १६ ॥ कस्य प्रसादाद्वारांश्च पुत्रांश्चैव गृह्णाण च ।
 इतो निवृत्ताः पश्येम सिद्धार्थाः सुखिनो वयम् ॥ १७ ॥ कस्य
 प्रसादाद्रामश्च लक्ष्मणश्च महाबलम् । आभगच्छेम संहृष्टाः
 सुग्रीवश्च वनौकसः ॥ १८ ॥ यदि कश्चित् समर्थोवः सागररुवने
 हरिः । स ददात्विह नः शीघ्रं पुण्यामभयदाक्षिणाम् ॥ १९ ॥
 अङ्गदस्य वचः श्रुत्वा न कश्चित् किञ्चिदब्रवीत् । स्तिमितवा-
 भवत् सर्वा सा तत्र हरिवाहिनी ॥ २० ॥ पुनरेवाङ्गदः प्राह-
 तान् हरीन् हरिसत्तमः । सर्वे बलवतां श्रेष्ठा भवन्तो दृढ-
 विक्रमाः । व्यपदेशकुले जाताः पूजिताश्चाप्यभीक्ष्णम् ॥ २१ ॥

न हि वो गमने सङ्गः कदाचित् कस्यचिद्भवेत् । व्रुवध्वं यस्य
था शक्तिः भवने भवगर्षभाः ॥ १२ ॥

इत्यार्षे रामायणे वाल्मीकीये किष्किन्ध्याकाण्डे

चतुःषष्टितमः सर्गः ।

— ० : ० —

अथाङ्गदशचः श्रुत्वा ते सर्वे वानरर्षभाः । स्वं स्वं गतौ समु-
त्साहमूचस्तत्र यथाक्रमम् ॥ १ ॥ गजो गवाक्षो गवयः शरभो
गन्धमादनः । मैन्द्रश्च द्विविदश्चैव अङ्गदो जाम्बवांस्तथा ॥ २ ॥
आवभाषे गजस्तत्र भ्रुवेधं दशयोजनम् । गवाक्षो योजनान्याह
गमिष्यामीति विंशतिम् ॥ ३ ॥ शरभो वानरस्तत्र वानरांश्चा-
नुवाच ह । त्विशतं तु गमिष्यामि योजनानां भ्रुवङ्गमाः ॥ ४ ॥
ऋषभो वानरस्तत्र वानरांस्तानुवाच ह । चत्वारिंशद्गमिष्यामि
योजनानां न संशयः ॥ ५ ॥ वानरांस्तु महातेजा अब्रवीद्धन्व-
मादनः । योजनानां गमिष्यामि पञ्चाशत्, न संशयः ॥ ६ ॥
मैन्द्रस्तु वानरस्तत्र वानरांस्तानुवाच ह । योजनानां परं षष्टि-
महं प्रविशतुमुत्सहे ॥ ७ ॥ ततस्तत्र महातेजा द्विविदः प्रत्य-
भाषत । गमिष्यामि न सन्देहः सप्ततिं योजनान्यहन् ॥ ८ ॥
सुषेणस्तु महातेजाः सत्ववान् कपिसत्तमः । अशीतिं प्रतिजानेहं
योजनानां पराक्रमे ॥ ९ ॥ तेषां कथयतां तत्र सर्वांस्ताननुमान्य
च । ततो वृद्धतमश्लेषां जाम्बवान् प्रत्यभाषत ॥ १० ॥ पूर्व-
मस्माकमप्यासीत् कश्चिद्भूतिपराक्रमः । ते षयं षयसुः पारमनु-
प्राप्तास्तु साम्यतम् ॥ ११ ॥ किन्तु नैवं मते शक्यमिदं कार्त्स्न्य-
मुपेक्षितुम् । यदर्थं कपिराजश्च रामश्च कृतनिश्चयौ ॥ १२ ॥
साम्प्रतं कालमस्माकं या गतिस्तां निबोधत । नवतिं योजनानां
तु गमिष्यामि न संशयः ॥ १३ ॥ तांश्च सर्वान् हरिश्रेष्ठान् जाम्ब-

वानिदमब्रवीत् । न खल्वेतावद्देवासीद्भ्रमने मे पराक्रमः ॥ १४ ॥
 जया वैरोचने यज्ञे प्रभविष्णुः सनातनः । प्रदक्षिणीकृतः पूर्वं
 क्रममाणस्त्रिविक्रमः ॥ १५ ॥ स इदानीमहं वृष्टः भ्रवने मद्ध-
 विक्रमः । यौक्नि च तदासीन्यो बलमप्रतिमम्परम् ॥ १६ ॥ सम्प्र-
 त्येतावद्देवाय शक्यं मे गमने खतः । नैतावता च संसिद्धिः
 कार्यस्यास्य भविष्यति ॥ १७ ॥ अथोत्तरमुदारार्थमब्रवीद्ब्रह्म-
 सदा । अब्रुमान्य तदा प्राज्ञो जाम्बवन्तस्त्रहाकपिम् ॥ १८ ॥
 अहमेतद्गमिष्यामि योजनानां शतं महत् । निवर्तने तु मे शक्तिः
 स्यान्भवेति न निश्चितम् ॥ १९ ॥ तमुवाच हरिश्चेष्टं जाम्बवान्
 वाक्यकोविदः । ज्ञायते गमने शक्तिस्तव हर्यक्षसत्तम ॥ २० ॥
 कामं शतसहस्रम्वा न ह्येष विधिरुच्यते । योजनानां भवान्
 शक्तो गन्तुं प्रतिनिवर्त्तितुम् ॥ २१ ॥ न हि मे प्रेषिता तात स्वामी
 प्रेष्यः कथञ्चन । भवतायं जनः सर्वः प्रेष्यः सुवगसत्तम ॥ २२ ॥
 भवान् कलत्रमस्त्राकं स्वामिभावे व्यवस्थितः । स्वामी कलत्रं
 सैन्यस्य गतिरेषा परन्तप ॥ २३ ॥ अपि वैतस्य कार्यस्य भवान्
 मूलमरिन्दम । तस्मात् कलत्रवत्तात प्रतिपाल्यः सदा भवान्
 ॥ २४ ॥ मूलमर्थस्य संरक्ष्यमेष कार्यं विद्वान्वयः । मूले हि
 सति सिध्यन्ति गुणाः सर्वे फलोदयाः ॥ २५ ॥ तद्भवानस्य कार्यस्य
 साधनं सत्यविक्रमः । बुद्धिविक्रमसम्पन्नो हेतुरत्र परन्तप ॥ २६ ॥
 गुरुश्च गुरुपुत्रश्च त्वं हि नः कपिसत्तम । भवन्तमाश्रित्य वयं
 समर्था ह्यर्थसाधने ॥ २७ ॥ उक्तवाक्यं महाप्राज्ञं जाम्बवन्तं
 महाकपिः । प्रत्युवाचोत्तरं वाक्यं वालिस्तुरथाङ्गदः ॥ २८ ॥
 यदि नाहं गमिष्यामि नान्यो वानरपुङ्गवः । पुनः खल्विद-
 मस्त्राभिः कार्यं प्रायोपवेशनम् ॥ २९ ॥ न ह्युक्त्वा हरिपतेः
 सन्देशन्तस्य धीमतः । तत्रापि गत्वा प्राणानां न पश्ये परि-
 रक्षणम् ॥ ३० ॥ स हि प्रसादे चात्यर्थं क्रोधि च हरिरीश्वरः ।

अतीत्य तस्य सन्देहं विनाशो गमने भवेत् ॥ ३१ ॥ तत्तथा ह्यस्य
कार्यस्य न भवत्यन्यथा गतिः । तद्भवानेव दृष्टार्यः सञ्चिन्तयितु-
मर्हति ॥ ३२ ॥ सोऽङ्गदेन तदा वीरः प्रत्युक्तः भवगर्षभः । जास्व-
वानुत्तरं वाच्यं प्रोवाचेदं ततोऽङ्गदम् ॥ ३३ ॥ तस्य ते वीर
कार्यस्य न किञ्चित् परिहास्यते । एष सञ्चोदयाद्येनं यः कार्यं
साधयिष्यति ॥ ३४ ॥ ततः प्रतीतं भवतां वरिष्ठमेकान्तमाश्रित्य
सुखोपविष्टम् । सञ्चोदयामास हरिप्रवीरो हरिप्रवीरं हनु-
मन्तमेव ॥ ३५ ॥

इत्यार्षे रामायणे वाल्मीकीये किष्किन्ध्याकाण्डे

पञ्चषष्ठितमः सर्गः ।

—००—

अनेकशतसाहस्रीं विषसां हरिवाहिनीम् । जास्ववान्
समुद्दौर्घ्यैव हनूमन्तमथाब्रवीत् ॥ १ ॥ वीर वानरलोकस्य सर्व-
शास्त्रविशारद । तूष्णीमेकान्तमाश्रित्य हनूमन् किन्न जल्पसि
॥ २ ॥ हनूमन् हरिराजस्य सुग्रीवस्य समो ह्यसि । राम-
लक्ष्मणयोश्चापि तेजसा च बलेन च ॥ ३ ॥ अरिष्टनेमिनः पुत्रो
वैनतेयो महाबलः । गरुत्मानिव विख्यात उत्तमः सर्वपक्षिणाम्
॥ ४ ॥ वज्रगो हि मया दृष्टः सागरे स महाबलः । भुजङ्गा-
नुद्धरन् पक्षी महाबाहुर्महाबलः ॥ ५ ॥ पक्षयोर्यद्वलं तस्य भुज-
वोर्ध्वबलं तव । विक्रमश्चापि तेजश्च न ते तेनापहीयते ॥ ६ ॥
बलं बुद्धिश्च तेजश्च सत्वश्च हरिपुङ्गव । विशिष्टं सर्वभूतेषु किमा-
त्मानं न सज्जसे ॥ ७ ॥ अम्बराश्वरसां श्रेष्ठा विख्याता पुञ्जिक-
स्थला । आञ्जनेति परिख्याता पत्नी केसरिणो हरेः ॥ ८ ॥
विख्याता त्रिषु लोकेषु रूपेणाप्रतिमा भुवि । अभिशापाद्भू-
त्तात कपित्वे कामरूपिणी ॥ ९ ॥ दुहिता वानरेन्द्रस्य कुञ्जरस्य

महात्मनः । मानुषं विग्रहं कृत्वा रूपयौवनशान्तिनी ॥ १० ॥
 विचित्रमाल्याभरणा कदाचित् चौमधारिणी । अरमत् पर्वत-
 स्याग्रे प्रावृड्भुदसन्निभे ॥ ११ ॥ तस्या वस्त्रं विशालाद्याः पीतं
 रक्तदृशं शुभम् । स्थितायाः पर्वतस्याग्रे मारुतोपहरच्छनैः ॥ १२ ॥
 स दृश्यं ततस्तस्या वृत्तावूरु सुसंहतौ । स्नौ च पीनौ
 सहितौ सुजातं चारु चाननम् ॥ १३ ॥ तां बलादापतच्छोणीं
 तनुमध्यां यशस्विनीम् । दृष्ट्वैव शुभसर्वाङ्गीं पवनः काममोहितः
 ॥ १४ ॥ स तां भुजाभ्यां दोर्घाभ्यां पञ्चष्वजत मारुतः । मन्म-
 याविष्टसर्वाङ्गी गतात्मा तामनिन्दिताम् ॥ १५ ॥ सा तु तत्रैव
 सम्भ्रान्ता सुवृत्ता वाक्यमब्रवीत् । एकपत्नीव्रतमिदं को नाश-
 यितुमिच्छति ॥ १६ ॥ अञ्जनाया वचः श्रुत्वा मारुतः प्रत्य-
 भाषत । न त्वां हिंसामि सुशोणि मा भूत्ते मनसो भयम् ॥ १७ ॥
 मनसास्त्रि गतो यत्त्वां परिष्वज्य यशस्विनि । वीर्यावान् बुद्धि-
 सम्पन्नस्तव पुत्रो भविष्यति ॥ १८ ॥ महासत्त्वो महातेजा महा-
 बलपराक्रमः । लङ्घने ध्रुवने चैव भविष्यति मया समः ॥ १९ ॥
 एवमुक्त्वा ततस्तुष्टा जननी ते महाकपे । गुहायां त्वां महाबाहो
 प्रजज्ञे प्लवगर्षभ ॥ २० ॥ अभ्युत्थितं ततः सूर्यं बालो दृष्ट्वा महा-
 वने । फलञ्चेति जिष्टक्षुस्वं उत्पत्याभ्युत्थितो दिवम् ॥ २१ ॥
 शतानि त्रीणि गत्वाथ योजनानां महाकपे । तेजसा तस्य निर्धूतो
 न विषादं गतस्ततः ॥ २२ ॥ त्वामप्युपगतं त्वर्णमन्तरिद्धं महा-
 कपे । क्षिप्रमिन्द्रेण ते वज्रं कोपाविष्टेन तेजसा ॥ २३ ॥ तदा
 शैलाग्रशिखरे वामो हनुरभज्यत । ततो हि नामधेयन्ते हनु-
 मानिति कीर्तितम् ॥ २४ ॥ ततस्त्वां निहतं दृष्ट्वा वायुर्गन्धवहः
 स्वयम् । त्रैलोक्यं मृगसंक्रुद्धो न ववौ वै प्रभञ्जनः ॥ २५ ॥
 सम्भ्रान्ताश्च सुराः सर्वे त्रैलोक्ये क्षमिने सति । प्रसादयन्ति
 संक्रुद्धं मारुतं भुवनेश्वराः ॥ २६ ॥ प्रसादिते च पवने ब्रह्मा तुभ्यं

वरं ददौ । अशस्त्रवध्यतां तात समरे सत्यविक्रम ॥ २७ ॥
 वज्रस्येव निपातेन निरुजं त्वां समीक्ष्य च । सहस्रनेत्रः प्रीतात्मा
 ददौ ते वरसुत्तमम् ॥ २८ ॥ स्वच्छन्दतश्च मरणं तव स्यादिति
 वै प्रभो । स त्वं केसरिणः पुत्रः चेतजो भीमविक्रमः ॥ २९ ॥
 मारुतस्यौरसः पुत्रस्तेजसा चापि तत्समः । त्वं हि वायुसुतो
 वत्स भवने चापि तत्समः ॥ ३० ॥ वयमद्य गतप्राणा भवानस्मासु
 साम्प्रतम् । दाक्ष्यविक्रमसम्पन्नः कपिराज इवापरः ॥ ३१ ॥
 त्रिविक्रमे मया तात सशैलवनकानना । त्रिःसप्तकृत्वः पृथिवी
 परिक्रान्ता प्रदक्षिणम् ॥ ३२ ॥ तदा चौपधयोऽस्माभिः सच्चिता
 देवशासनात् । निर्मथ्यममृतं याभिस्तदानीं नो महद्वलम् ॥ ३३ ॥
 स इदानीमहं वृद्धः परिहीनपराक्रमः । साम्प्रतं कालमस्माकं
 भवान् सर्वगुणान्वितः ॥ ३४ ॥ तद्विजृम्भस्व विक्रान्तः भवता-
 सुत्तमो ह्यसि । त्वद्दीर्घं द्रष्टुकामा हि सर्वा वानरवाहिनी ॥ ३५ ॥
 उत्तिष्ठ हरिशार्दूल लङ्घयस्व महार्णवम् । परा हि सर्वभूतानां
 हनुमन्या गतिस्तव ॥ ३६ ॥ विषसा हरयः सर्वे हनुमन् किमुपे-
 क्षसे । विक्रमेस्व महावेग विष्णुस्त्रीन् विक्रमानिव ॥ ३७ ॥ ततः
 कपीनामृषभेण चोदितः प्रतीतवेगः पवनात्मजः कपिः । प्रह-
 र्षयन् तां हरिवीरवाहिनीं चकार रूपं पवनात्मजस्तदा ॥ ३८ ॥

इत्यार्षे रामायणे वाल्मीकीये किष्किन्धाकाण्डे

षट्षष्टितमः सर्गः ।

तं दृष्ट्वा जृम्भमाणं ते क्रमितुं शतयोजनम् । वेगेन पृष्ण-
 माणं च सहसा वानरोत्तमम् ॥ १ ॥ सहसा शोकसुत्सृज्य प्रह-
 र्षेण समन्विताः । विनेदुस्तुष्टुश्चापि हनुमन्तं महाबलम् ॥ २ ॥
 प्रहृष्टा विस्मिताश्चापि ते वीक्ष्यन्ते समन्ततः । त्रिविक्रमं कृतो-

त्साहं नारायणमिव प्रजाः ॥ ३ ॥ संस्रूयमानो हनुमान् व्यवर्द्धत
 महाबलः । समाबिध्य च कांगूलं हर्षाद्वलमुपेयिवान् ॥ ४ ॥ तस्य
 संस्रूयमानस्य वृद्धैर्वाभरपुङ्गवैः । तेजसा पूर्यमाणस्य रूपमासी-
 दनुत्तमम् ॥ ५ ॥ यथा विजृम्भते सिंहो विह्वते गिरिगच्छरे ।
 मारुतस्यौरसः पुत्रस्तथा सम्प्रति जृम्भसे ॥ ६ ॥ अगोभत मुखं
 तस्य जृम्भमाणस्य धीमतः । अम्बरीषोपसं दीप्तं विधूम इव
 पावकः ॥ ७ ॥ हरीणामुत्थितो मध्यात् स प्रहृष्टतनूरुहः । अभि-
 वाद्य हरीन् वृद्धान् हनुमानिदमब्रवीत् ॥ ८ ॥ आरुजन् पर्व-
 ताग्राणि ऊताशनसखोऽनिलः । बलवानप्रमेयश्च वायुराकाश-
 गोचरः ॥ ९ ॥ तस्याहः शीघ्रवेगस्य शीघ्रगस्य महात्मनः । मारुत-
 स्यौरसः पुत्रः श्वनेनास्त्रि तत्समः ॥ १० ॥ उत्सहेयं हि विस्तीर्ण-
 मालिखन्तमिवास्वरम् । मेरुं गिरिमसङ्गेन परिगन्तुं सहस्रशः
 ॥ ११ ॥ बाहुवेगप्रणुन्नेन सागरेणाहमुत्सहे । समाश्वावयितुं लोकां
 सपर्वतनदीहृदम् ॥ १२ ॥ समोरुजङ्घुवेगेन भविष्यति समु-
 त्थितः । समुत्थितमहाग्राहः समुद्रो वरुणाक्षयः ॥ १३ ॥ पन्त-
 गाशनमाकाशे पतन्तं पक्षिसेवितम् । वैनतेयमहं शक्तः परि-
 गन्तुं सहस्रशः ॥ १४ ॥ उदयात् प्रस्थितं वापि ज्वलन्तं रस्मि-
 मालिनम् । अनस्तमितमादित्यमहं गन्तुं समुत्सहे ॥ १५ ॥ ततो
 भूमिमसंस्पृष्ट्वा पुनरागन्तुमुत्सहे । प्रवेगेनैव महता भीमेन प्लव-
 गर्धभाः ॥ १६ ॥ उत्सहेयमतिक्रान्तुं सर्वानाकाशगोचरान् ।
 सागरान् शोषयिष्यामि दारयिष्यामि मेदिनीम् ॥ १७ ॥ पर्वतां-
 श्चूणयिष्यामि प्लवमानः प्लवङ्गमाः । हरिष्यास्यूरुवेगेन प्लवमानो
 महार्णवम् ॥ १८ ॥ लतानां विविधं पुष्पं पादपानां च सर्वशः ।
 अनुयास्यति मामद्य प्लवमानस्त्रिहायसा ॥ १९ ॥ भविष्यति हि मे
 पत्या स्वातेः पत्या इवास्वरे । चरन्तङ्गोरमाकाशमुत्पतिष्यन्त-
 सेव च ॥ २० ॥ द्रक्ष्यन्ति नियतं तं च सर्वभूतर्त्न वानराः ।

महामेरुप्रतीकाशं मां द्रक्ष्यध्वं प्लवङ्गमाः ॥ २१ ॥ दिवमावृत्य
गच्छन्तं प्रसमानमिवाम्बरम् । विधमिष्यामि जीमूतान् कम्पयि-
ष्यामि पर्वतान् । सागरं शोषयिष्यामि प्लवमानः समाहितः ॥ २२ ॥
वैनतेयस्य वा शक्तिर्मम वा मारुतस्य वा । ऋते सुपर्णराजानं
मारुतस्या महाबलम् । तज्ज्भूतं प्रपश्यामि यन्मां प्लुतमनुव्रजेत्
॥ २३ ॥ निमेषान्तरमात्रेण निरालम्बनमम्बरम् । सहसा निप-
तिष्यामि घवाद्द्विद्युदिवोल्यिता ॥ २४ ॥ भविष्यति हि मे रूपं
प्लवमानस्य सागरम् । विष्णाः प्रक्रममाणस्य तदा त्रीन् विक्रमा-
मिव ॥ २५ ॥ बुद्ध्या चाहं प्रपश्यामि मनश्चेष्टा च मे तथा ।
अहं द्रक्ष्यामि वेदेहीं प्रसीदध्वं प्लवङ्गमाः ॥ २६ ॥ मारुतस्य समो
वेगे गरुडस्य समो जवे । अयुतं योजनानां तु गमिष्यामीति मे
मतिः ॥ २७ ॥ वासवस्य सवज्जस्य ब्रह्मणो वा स्वयम्भुवः । विक्रस्य
सहसा हस्तादुद्धतं वृद्धिदानये ॥ २८ ॥ लङ्कां वापि समुत्क्षिप्य
गच्छेयमिति मे मतिः । तमेवं वानरश्रेष्ठं गर्जन्तममितप्रभम्
॥ २९ ॥ प्रहृष्टा हरयस्तत्र समुदैक्षन्त विस्मिताः । तच्चास्य वचनं
श्रुत्वा ज्ञातीनां शोकनाशनम् ॥ ३० ॥ उवाच परिसंहृष्टो जाम्ब-
वान् प्लवगेश्वरः । वीर केसरिणः पुत्र वेगवन्मारुतात्मज ॥ ३१ ॥
ज्ञातीनां विपुलः शोकस्त्वया तात प्रणाशितः । तव कल्याण-
रुचयः कपिसुष्याः समागताः ॥ ३२ ॥ मङ्गलान्वयर्थसिद्ध्यर्थं कर्तु-
ष्यन्ति समाहिताः । ऋषीणां च प्रसादेन कपिष्ठुडमतेन च ॥ ३३ ॥
गुरूणाञ्च प्रसादेन संप्लव त्वं महार्णवम् । स्यास्यामश्चैकपादेन
यावदागमनं तव ॥ ३४ ॥ त्वह्नतानि च सर्वेषां जीवनानि वनौ-
कसाम् । ततस्तु हरिशार्दूलशानुवाच वनौकसः ॥ ३५ ॥ कोऽपि
लोकेन मे वेगं प्लवने धारयिष्यति । एतानीह नगस्यास्य शिला-
सङ्कटमालिनः ॥ ३६ ॥ शिखराणि महेन्द्रस्य स्थिराणि च महान्ति
च । येषु वेगं गमित्स्यामि महेन्द्रं शिखरेष्वहम् ॥ ३७ ॥ नाना-

द्रुमविकीर्णेषु धातुनिस्यन्दशोभिषु । एतानि मम वेगं हि शिख-
राणि महान्ति च ॥ ३८ ॥ म्लवतो धारयिष्यन्ति योजनानामितः
शतम् । ततस्तु मादृतप्रख्यः स हरिर्मादृतात्मजः । आदरोह
नगश्रेष्ठं महेन्द्रमरिमर्दनः ॥ ३९ ॥ वृतं नानाविधैः पुष्पैश्चङ्ग-
सेवितशाद्वलम् । लताकुसुमसंवाधं नित्यपुष्पफलद्रुमम् ॥ ४० ॥
सिंहशार्दूलसहितं मत्तमातङ्गसेवितम् । मत्तद्विजगणोदुषष्टं
सलिलोत्पीडसंकुलम् ॥ ४१ ॥ महद्भिर्दृष्टितः शृङ्गैर्महेन्द्रस्य
महाबलः । विचचार हरिश्रेष्ठो महेन्द्रसुमविक्रमः ॥ ४२ ॥
बाहुभ्यां पीडितस्तेन महाशैलो महात्मना । ररास सिंहाभि-
हतो महान्मत्त इव द्विपः ॥ ४३ ॥ सुमोच सलिलोत्पीडान् विप्र-
कीर्णशिलोच्चयः । वित्रसामृगमातङ्गः प्रकम्पितमद्याद्रुमः ॥ ४४ ॥
नानागन्धर्वमिथुनैः पानसंसर्गकर्कशः । उत्पतद्भिर्विचङ्गैश्च विद्या-
धरगणैरपि ॥ ४५ ॥ त्यज्यमानमहासानुः स निलीनमहोरगः ।
शैलशृङ्गशिलोत्प्रातसदामूत् स महागिरिः ॥ ४६ ॥ निखसद्भि-
स्तदा तस्तु भ्रुजङ्गैरर्द्धनिःसृतैः । सपताक इवाभाति स तदा
धरणीधरः ॥ ४७ ॥ ऋषिभिस्त्राससंभ्रान्तैस्त्यज्यमानः शिलोच्चयः ।
सीदन्महति कान्तारे सार्धहीन इवाध्वगः ॥ ४८ ॥ स वेगवान्
वेगसमाहितात्मा हरिप्रवीरः परवीरहन्ता । मनः समाधाय
महानुभावो जगाम लङ्कां मनसा मनस्वी ॥ ४९ ॥

इत्यार्षे रामायणे वाल्मीकीये किष्किन्ध्याकाण्डे

सप्तषष्टितमः सर्गः ।

किष्किन्ध्याकाण्ड समाप्तम् ।

रामायणम् ।



महर्षि वाल्मीकि प्रणीतम्

सुन्दराकाण्डम् ।




रायोपाधिकेन श्रीप्रतापचन्द्रेण

प्रकाशितम्

मूल्यं विना वितीर्यम् ।

जननी जन्मभूमिश्च स्वर्गादपि गरीयसी ।



कलिकाता राजधान्यां भारतयन्त्रे

श्रीप्रतापचन्द्ररायेण मुद्रितम् ।

शकाब्दाः १८०४ ।

बाल्मीकिरामायणम् ।



सुन्दराकाण्डम् ।

श्रीरामचन्द्राय नमः । ततो रावणहतायाः सीतायाः शत्रु-
कर्षणः । इयेष पदमन्वेष्टुं चारणाचरिते पथि ॥ १ ॥ दुष्करं
निष्प्रतिहन्दं चिकीर्षन् कर्म वानरः । समुद्रग्रशिरोग्रीवो गवां-
पतिरिवावभौ ॥ २ ॥ अथ वैदूर्यवर्येषु शाहलेषु महाबलः ।
धीरः सलिलकल्पेषु विचचार यथासुखम् ॥ ३ ॥ द्विजान्विता-
सयन् धीमानुरसा पादपान् हरन् । मृगांश्च सुबहून्निघ्नन् प्रवृद्ध
इव केशरी ॥ ४ ॥ नीललोहितमाञ्जिष्ठपद्मवर्यैः सितासितैः ।
स्वभावसिद्धैर्विमलैर्धातुभिः समलंकृतम् ॥ ५ ॥ कामरूपिभि-
राविष्टमभीक्ष्णं सपरिच्छदैः । यक्षकिन्नरगन्धर्वैर्देवकल्पैः स-
पन्नगैः ॥ ६ ॥ स तस्य गिरिवर्यस्य तले नागवरायुते । तिष्ठन्
कपिवरस्तत्र ह्रदे नाग इवावभौ ॥ ७ ॥ स सूर्याय महेन्द्राय
पवनाय स्वयम्भुवे । भूतेभ्यश्चाञ्जलिं कृत्वा चकार गमने मतिम्
॥ ८ ॥ अञ्जलिं प्राङ्मुखं कुर्वन् पवनायात्मयोनये । ततो हि
वव्रधे गन्तुन्दक्षिणो दक्षिणां दिशम् ॥ ९ ॥ स ष्वगप्रवरैर्दृष्टः
ष्ववने कृतनिश्चयः । वव्रधे रामवृद्धार्थं समुद्र इव पर्वसु ॥ १० ॥
निष्प्रमाणशरीरः सन् लिलङ्घयिषुरर्णवम् । बाहुभ्यां पौड्या-
मास चरणाभ्यां च पर्वतम् ॥ ११ ॥ स च चालाचलशाशु मुहूर्त्तं
कपिपीडितः । तरूणां पुष्पिताग्राणां सर्वं पुष्पमशान्तयत् ॥ १२ ॥

तेन पादपसुक्तेन पुष्पौघेन सुगन्धिना । सर्वतः संहृतः शलो वभौ
 पुष्पमयो यथा ॥ १३ ॥ तेन चोत्तमवीर्येण पीड्यमानः स पर्वतः ।
 सलिलं स प्रसुखाव मदमत्त इव द्विपः ॥ १४ ॥ पीड्यमानस्तु
 बलिना महेन्द्रस्तेन पर्वतः । रीतीर्निर्वर्त्तयामास काञ्चनाञ्जन-
 राजतीः ॥ १५ ॥ सुमोच च शिलाः शैलो विशालाः समनः-
 शिलाः । मध्यमे नार्चिषा जुष्टो धूमराजिरिवानलः ॥ १६ ॥
 हरिणा पीड्यमानेन पीड्यमानानि सर्वतः । गुहाविष्टानि सत्वानि
 विनेदुर्विहृतैः स्वरैः ॥ १७ ॥ स महान् सत्वसन्नादः शैलपीडा-
 निमित्तजः । पृथिवीं पूरयामास दिग्बन्धोपवनानि च ॥ १८ ॥
 शिरोभिः पृथुभिर्नागा व्यक्तस्वस्तिकलक्षणैः । वमन्तः पावकं घोरं
 ददंशुर्दशनैः शिलाः ॥ १९ ॥ तास्तदा सविषैर्दष्टाः कुपितैस्तै-
 मंहाशिलाः । जञ्चलः पावकोद्दीप्ता विभिदुश्च सङ्खुधा ॥ २० ॥
 यानि त्वोषधिजालानि तस्मिन् जातानि पर्वते । विषघ्नान्यपि
 नायानां न श्रेकुः शमितुं विषम् ॥ २१ ॥ भिद्यतेऽयं गिरिर्भूतै-
 रिति मत्वा तपस्विनः । तस्मा विद्याधरास्तस्माद्दुत्पेतुः स्त्रीगणैः
 सह ॥ २२ ॥ पानभूमिगतं हित्वा हैममासनभाजनम् । पात्राणि
 च महार्हाणि करकांश्च हिरण्मयान् ॥ २३ ॥ लेह्यानुच्चावचान्
 भक्ष्यान्पांसानि विविधानि च । आर्षभाणि च चर्माणि खड्गांश्च
 कनकत्सरून् ॥ २४ ॥ कृतकण्डगुणाः क्षीवा रक्तमाल्यानुलेपनाः ।
 रक्ताक्षाः पुष्कराक्ष्णाश्च गगनं प्रतिपेदिरे ॥ २५ ॥ हारनूपुरकेयूर-
 पारिहारधरास्त्रियः । विस्मिताः सस्मितास्तस्युराकाशे रमणैः
 सह ॥ २६ ॥ दर्शयन्तो महाविद्यां विद्याधरमर्षयः । सहिता-
 स्तस्युराकाशे वीचाञ्चक्रुश्च पर्वतम् ॥ २७ ॥ शुश्रुवश्च तदा शब्द-
 कृषीणां भावितात्मनाम् । चारणानां च सिद्धानां स्थितानां
 विमलेम्बरे ॥ २८ ॥ एष पर्वतसङ्काशो हनूमान्मारुतात्मजः । तित्ती-
 प्रैति महावेगः समुद्रं वरुणालयम् ॥ २९ ॥ रामार्थं वानरार्थं

च चिकीषन् कर्म दुष्करम् । समुद्रस्य परम्पारं दुष्प्रापं प्राप्तु-
 मिच्छति ॥ ३० ॥ इति विद्याधरा वाचः श्रुत्वा तेषां तपस्विनाम् ।
 तमप्रमेयं दृष्टुः पर्वते वानरर्षभम् ॥ ३१ ॥ दुधुवे च स रोमाणि
 चकम्पे चानलोपमः । ननाद च महानादं सुमहानिव तोयदः
 ॥ ३२ ॥ आनुपूर्व्याञ्च वृत्तं तल्लाङ्गुलं लोमभिश्चितम् । उत्प-
 तिष्यन् विचिक्षेप पक्षिराज इवोरगम् ॥ ३३ ॥ तस्य लांगूल-
 माविद्धमतिवेगस्य पृष्ठतः । दृष्ट्ये गरुडेनेव ह्लियमाणो महो-
 रगः ॥ ३४ ॥ बाहू संस्रामयामास महापरिघसन्निभौ । आससाद्
 कपिः कक्षां चरणौ सञ्चकोच च ॥ ३५ ॥ संहृत्य च भुजौ श्रीमान्
 तथैव च शिरोधराम् । तेजः सत्वं तथा वीर्यमाविवेश स वीर्य-
 धान् ॥ ३६ ॥ मार्गमालोकयन् दूरादूर्ध्वं प्रस्निहितेक्षणः ।
 रुरोध हृदये प्राणानाकाशमवलोकयन् ॥ ३७ ॥ पङ्कां दृढमव-
 स्थानं कृत्वा स कपिकुञ्जरः । निकुच्य कर्णौ हनुमानुत्पतिष्यन्
 महाबलः ॥ ३८ ॥ वानरान्वा नरश्रेष्ठ इदं वचनमब्रवीत् । यथा
 राघवनिर्मुक्तः शरः श्वसनविक्रमः ॥ ३९ ॥ मच्छेत्तदङ्गमिथ्याभि-
 लङ्कां रावणपालिताम् । न हि द्रुक्ष्यामि यदि तां लङ्कायां
 जनकात्मजाम् ॥ ४० ॥ अनेनैव हि वेगेन गमिष्यामि सुरालयम् ।
 यदि वा त्रिदिवे सीतां न द्रुक्ष्यामि कृतश्रमः ॥ ४१ ॥ बध्वा राक्षस-
 राजानमानयिष्यामि रावणम् । सर्वथा कृतकार्ष्णोऽहमेष्यामि
 सह सीतया ॥ ४२ ॥ आनयिष्यामि वा लङ्कां समुत्प्राप्य सराव-
 याम् । एवमुक्त्वा तु हनुमान् वानरान् वानरोत्तमः ॥ ४३ ॥
 उत्पपाताथ वेगेन वेगवानविचारयन् । सुपर्णमिव चात्मानं मेने
 स कपिकुञ्जरः ॥ ४४ ॥ समुत्पतति अस्मिंस्तु वेगात्ते नगरोहिणः ।
 संहृत्य विटपान् सर्वान् समुत्पेतुः समन्ततः ॥ ४५ ॥ स मत्तको-
 याष्टिभकान् पादपान् पुष्पशालिनः । उदहनू र्वेगेन जगाम
 विमलेश्वरे ॥ ४६ ॥ उरुवेगोत्थिता वृक्षा सुहृत्तं कपिसन्वतुः ।

प्रस्थितं दीर्घमध्वानं स्वबन्धुमिव बान्धवाः ॥ ४७ ॥ तमूर्खवेगो-
 न्मथिताः सालाश्चान्ये नगोत्तमाः । अनुजग्मुर्हनूमन्तं सैन्या इव
 महीपतिम् ॥ ४८ ॥ सुपुष्पिताग्रैर्बहुभिः पादपैरन्वितः कपिः ।
 हनुमान् पर्वताकारो बभूवाद्भुतदर्शनः ॥ ४९ ॥ सारवन्तोऽथ
 ये वृक्षा न्यमज्जन् लवणान्मसि । भयादिव महेन्द्रस्य पर्वता
 वरुणालये ॥ ५० ॥ स नानाकुसुमैः क्रीणैः कपिः सांकुरकोरकैः ।
 शुशुभे मेघसङ्काशः खद्योतैरिव पर्वतः ॥ ५१ ॥ विमुक्ताशस्य वेगेन
 मुक्ता पुष्पाणि ते द्रुमाः । व्यवशीर्ष्यन्त सलिले निवृत्ताः सुहृदो
 यथा ॥ ५२ ॥ लघुत्वेनोपपन्नं तद्विचित्रं सागरे पतत् । द्रुमाणां
 विविधं पुष्पं कपिवायुसमीरितम् ॥ ५३ ॥ पुष्पौघेण सुगन्धेन
 जानावर्णेन वानरः । बभौ मेघ इवोद्यन्वै विद्युद्गणविभूषितः
 ॥ ५४ ॥ तस्य वेगसनुद्धूतैः पुष्पैस्तोयमदृश्यत । ताराभिरिव
 रामाभिरुदिताभिरिवास्वरम् ॥ ५५ ॥ तस्यास्वरगतौ वाङ्मदृशा-
 ते प्रसारितौ । पर्वतायाद्विनिष्क्रान्तौ पञ्चास्याविव पन्नगौ ॥ ५६ ॥
 पिवन्निव बभौ चापि सोमैर्जालं महार्णवम् । पिपासुरिव
 चाकाशं दृष्टे स महाकपिः ॥ ५७ ॥ तस्य विद्युत्प्रभाकारे
 वायुमार्गानुसारिणः । नयने विप्रकाशे ते पर्वतस्याविवानलौ
 ॥ ५८ ॥ पिङ्गे पिङ्गालमुख्यस्य दृष्टी परिमण्डले । चक्षुषी संप्र-
 काशेते चन्द्रसूक्ष्माविव स्थितौ ॥ ५९ ॥ सुखं नासिकया तस्य
 ताम्रया ताम्रमावभौ । सन्ध्या समभिस्पृष्टं यथा स्यात् सूक्ष्म-
 ऋण्डलम् ॥ ६० ॥ लाङ्गूलञ्च समाविद्धं भवमानस्य शोभते । अस्वरे
 वायुपुत्रस्य शक्रध्वज इवोच्छ्रितम् ॥ ६१ ॥ लाङ्गूलचक्रो हनुमान्
 शुक्लदंष्ट्रोऽनिलात्मजः । व्यरोचत महाप्राज्ञः परिवेषीव भास्करः
 ॥ ६२ ॥ स्फिक्रदेशेनाभिताम्रेण रराज स महाकपिः । महता
 दारितेनेव गिरिर्गैरिकधातुना ॥ ६३ ॥ तस्य वानरसिंहस्य भव-
 मानस्य सागरम् । कक्षान्तरगतो वायुर्जीमूत इव गर्जति ॥ ६४ ॥

खे यथा निपतन्त्युल्का उत्तरान्ताद्विनिःसृता । दृश्यते सानुबन्धा
 च तथा स कपिकुञ्जरः ॥ ६५ ॥ पतत्पतङ्गसङ्काशो व्यायतः
 शुशुभे कपिः । प्रवृद्ध इव मातङ्गः कक्षया बध्यमानया ॥ ६६ ॥
 उपरिष्ठाच्छरीरेण छायाया चावगाढया । सागरे मारुताविष्टा
 नौरिवासीत्तदा कपिः ॥ ६७ ॥ यं यं देशं समुद्रस्य जगाम स
 महाकपिः । स तु तस्याङ्गवेगेन सोन्माद् इव लक्ष्यते ॥ ६८ ॥
 सागरस्योर्मिजालानामुरसा शैलवर्ष्मणा । अभिघ्नंस्तु महावेगः
 पुष्पुवे स महाकपिः ॥ ६९ ॥ कपिवातश्च बलवान्घोषवातश्च निर्गतः ।
 सागरं भीमनिह्नादं कम्पयामासतुर्भ्रमम् ॥ ७० ॥ विकर्ष-
 न्नुर्मिजालानि वृहन्ति लवणाम्भसि । पुष्पुवे कपिशाट्टूलो विकि-
 रन्निव रोदसी ॥ ७१ ॥ मेरुमन्दरसङ्काशानुङ्गतान् सुमहार्णवे ।
 अत्यक्रामन्महावेगस्तरङ्गान् गणयन्निव ॥ ७२ ॥ तस्य वेगसमुत्-
 घुष्टं जलं सजलदं तदा । अम्बरस्थं विवभ्राजे शारदाभ्रमिवा-
 ततम् ॥ ७३ ॥ तिमिनक्रक्कषाः कूर्मा दृश्यन्ते विवृतास्तदा ।
 वस्त्रापकर्षणेनेव शरीराणि शरीरिणाम् ॥ ७४ ॥ क्रममाणं
 समीच्याथ भुजङ्गाः सागरङ्गमाः । व्योम्नि तं कपिशाट्टूलं सुपर्ण-
 मिव मेनिरे ॥ ७५ ॥ दशयोजनविस्तीर्णा त्रिंशद्योजनमायता ।
 छाया वानरसिंहस्य जवे चारुतराभवत् ॥ ७६ ॥ श्वेताश्वघन-
 राजीव वायुपुत्रानुगामिनी । तस्य सा शुशुभे छाया पतिता
 लवणाम्भसि ॥ ७७ ॥ शुशुभे स महातेजा महाकायो महा-
 कपिः । वायुमार्गे निरालम्बे पक्षवानिव पर्वतः ॥ ७८ ॥ येनासौ
 याति बलवान् वेगेन कपिकुञ्जरः । तेन मार्गेण सहसा द्रोणी-
 क्तत इवार्णवः ॥ ७९ ॥ आपाते पक्षिसङ्घानां पक्षिराज इव
 ब्रजन् । हनूमाम्बेघजालानि प्रकर्षन्मारुतो यथा ॥ ८० ॥ पाण्डु-
 राक्षवर्णानि नीलमाञ्जिष्ठकानिष । कपिनाकृष्यमाणानि महा-
 भ्राणि चकाशिरे ॥ ८१ ॥ प्रविशन्मन्त्रजालानि निष्पतंश्च पुनः

पुनः । प्रच्छन्नश्च प्रकाशश्च चन्द्रमा इव दृश्यते ॥ ८२ ॥ प्लवमानं
 तु तं दृष्ट्वा प्लवगं त्वरितं तदा । ववृषुस्तत्र पुष्पाणि देवगन्धर्व-
 दानवाः ॥ ८३ ॥ तताप न हि तं सूर्यः प्लवन्तं वानरेश्वरम् ।
 सिधेवे च तदा वायुरामकार्ष्णार्थसिद्धये ॥ ८४ ॥ ऋषयस्तुष्टुवु-
 श्चैनं प्लवमानं विहायसा । जगुश्च देवगन्धर्वाः प्रशंसन्तो वनौ-
 कसम् ॥ ८५ ॥ नागाश्च तुष्टुवुयंक्षा रक्षांसि विविधानि च ।
 प्रेत्य सर्वे कपिवरं सहसा विगतक्लमम् ॥ ८६ ॥ तस्मिन् प्लवग-
 शादूर्ले प्लवमाने हनूमति । इच्छाकुकुलमानार्थी चिन्तयामास
 सागरः ॥ ८७ ॥ साहाय्यं वानरेन्द्रस्य यदि नाहं हनूमतः ।
 करिष्यामि भविष्यामि सर्ववाच्यो विवक्षताम् ॥ ८८ ॥ अह-
 मिच्छाकुनाथेन सागरेण विवर्द्धितः । इच्छाकुसचिवश्चायं तन्ना-
 र्हेत्यवसादितुम् ॥ ८९ ॥ तथा मया विधातव्यं विश्रमेत यथा
 कपिः । शेषश्च मयि विश्रान्तः सुखी सोऽतितरिष्यति ॥ ९० ॥
 इति कृत्वा भतिं साध्वीं समुद्रच्छन्नमन्मसि । हिरण्यनाभं मैनाक-
 सुवाच गिरिसत्तमम् ॥ ९१ ॥ त्वमिहासुरसंघानां देवराज्ञा
 महात्मना । पातालनिलयानां हि परिघः सन्निवेशितः ॥ ९२ ॥
 त्वमेषां ज्ञातवीर्याणां पुनरेवोत्पतिष्यताम् । पातालस्याप्रमे-
 यस्य द्वारमावृत्य तिष्ठसि ॥ ९३ ॥ तिर्ष्यगूर्द्धमधश्चैव शक्तिस्ते
 शैलवर्द्धितुम् । तस्मात् सद्योदयामि त्वां उत्तिष्ठ गिरिसत्तम
 ॥ ९४ ॥ स एष कपिशार्दूलस्त्वासुपथ्येति वीर्यवान् । हनूमान्
 रामकार्ष्णार्थी भीमकर्मा खमाप्तुतः ॥ ९५ ॥ अमश्च प्लवगेन्द्रस्य
 समीक्ष्योत्थातुमर्हसि । हिरण्यगर्भो मैनाको निशम्य लवणाम्भसः ।
 उत्पपात जलात्सूयं महाद्रुमलतावृतः ॥ ९६ ॥ स सागरजलं
 भित्वा बभूवात्युच्छ्रितस्तदा । यथा जलधरं भित्वा दीप्तप्रशिक्ष-
 दिवाकरः ॥ ९७ ॥ स महात्मा मुहूर्त्तेन पर्वतः सलिलावृतः ।
 दशयामास शृङ्गाणि सागरेण नियोजितः ॥ ९८ ॥ शातकुम्भ-

मयैः शृङ्गैः सकिन्नरमहोरगैः । आदित्योदयसङ्काशैरुल्लिखद्भि-
 रिवांवरम् ॥ १०६ ॥ तस्य जासूनदैः शृङ्गैः पर्वतस्य समुत्थितैः ।
 आकाशं शस्त्रसङ्काशमभवत् काञ्चनप्रभम् ॥ १०७ ॥ जातरूप-
 मथैः शृङ्गैर्भाजमानैर्महाप्रभैः । आदित्यशतसङ्काशः सोभवद्भिरि-
 सत्तमः ॥ १०८ ॥ तमुत्थितमसङ्गेन हनुमानशतः स्थितम् । मध्ये
 लवणतोयस्य विध्नोयमिति निश्चितः ॥ १०९ ॥ स तमुच्छ्रित-
 मत्यथं महावेगो महाकपिः । उरसा पातयामास जीमूतमिव
 मारुतः ॥ ११० ॥ स तदा सादितस्तेन कपिना पर्वतोत्तमः ।
 बुध्वा तस्य हरेर्वेगं जहर्ष च मनाद् च ॥ १११ ॥ तमाकाशगतं
 बीरमाकाशे समुपस्थितः । प्रीतो हृष्टमना वाक्यमब्रवीत् पर्वतः
 कपिम् ॥ ११२ ॥ मानुषं धारयन् रूपमात्मनः शिखरे स्थितः ।
 दुष्करं कृतवान् कर्म त्वमिदं वानरोत्तम ॥ ११३ ॥ निपत्य मम
 शृङ्गेषु सुखं विश्रम्य गम्यताम् । राघवस्य कुले जातेरुदधिः परि-
 पद्दितः ॥ ११४ ॥ स त्वां रामहिते युक्तं प्रत्यर्चयति सागरः ।
 कृते च प्रतिकर्त्तव्यमेष धर्मः सनातनः ॥ ११५ ॥ सोऽयं तत्
 प्रतिकार्यार्थो त्वतः सम्मानमर्हति । त्वन्निमित्तमनेनाहं बद्ध-
 मानात् प्रचोदितः ॥ ११६ ॥ योजनानां शतं चापि कपिरेष
 खमाप्नुतः । तव सानुषु विश्रान्तः शेषं प्रक्रमतामिति ॥ ११७ ॥
 तिष्ठ त्वं हरिशार्दूल मयि विश्रम्य गम्यताम् । तदिदं गन्धवत्
 स्वादु कन्दमूलफलं बद्ध । तदास्वाद्य हरिश्रेष्ठ विश्रान्तोऽथ
 गमिष्यसि ॥ ११८ ॥ अस्माकमपि सम्बन्धः कपिसुख्य त्वयास्ति वै ।
 प्रख्यातस्त्रिषु लोकेषु महागुणपरिग्रहः ॥ ११९ ॥ वेगवन्तः
 प्लवन्तो ये प्लवगा मारुतात्मज । तेषां सुख्यतमं मन्ये त्वामहं
 कपिकुञ्जर ॥ १२० ॥ अतिथिः किल पूजार्हः प्राकृतोपि विजा-
 जता । धर्मं जिज्ञासमानेन किं पुनर्यादृशो भवान् ॥ १२१ ॥ त्वं
 हि देववरिष्ठस्य मारुतस्य महात्मनः । पुत्रस्तस्यैव वेगेन सदृशः

कपिकुञ्जर ॥ ११५ ॥ पूजिते त्वयि धर्मज्ञ पूजां प्राप्नोति
 मारुतः । तस्मात्त्वं पूजनीयो मे शृणु चाप्यत्र कारणम् ॥ ११६ ॥
 पूर्वं कृतयुगे तात पर्वताः पश्चिणो भवन् । तेषु जग्मुर्दिशः
 सर्वा गरुडा इव वेगिनः ॥ ११७ ॥ ततस्तेषु प्रयातेषु देवसंघाः
 सहर्षिभिः । भूतानि च भयं जग्मुस्तेषां पतनशङ्कया ॥ ११८ ॥
 ततः क्रुद्धः सहस्राक्षः पर्वतानां शतक्रतुः । पक्षांश्चिच्छेद वज्रेण
 ततः शतसहस्रगः ॥ ११९ ॥ स मामुपगतः क्रुद्धो वज्रमुद्यम्य
 देवराट् । ततोऽहं सहसा क्षिप्तः श्वसनेन महात्मना ॥ १२० ॥
 अस्मिन् लवणतोये च प्रक्षिप्तः प्लवगोत्तम । गुप्तपक्षः समग्रश्च तव
 पित्राभिरक्षितः ॥ १२१ ॥ ततोऽहं मानयामि त्वां मान्योसि
 मम मारुते । त्वया ममैष सम्बन्धः कपिसुख्य महागुणः ॥ १२२ ॥
 अस्मिन्नेवं गते कार्ष्ण्ये सागरस्य ममैव च । प्रीतिं प्रीतमनाः कर्तुं
 त्वमर्हसि महामते ॥ १२३ ॥ अमं मोक्षय पूजां च गृहाण हरि-
 सत्तम । प्रीतिं च मम मान्यस्य प्रीतोस्मि तव दर्शनात् ॥ १२४ ॥
 एवमुक्तः कपिश्रेष्ठस्तं नगोत्तममब्रवीत् । प्रीतोस्मि कृतमातिथ्यं
 सन्त्यरेषोपनीयताम् ॥ १२५ ॥ त्वरते कार्ष्ण्यकालो मे अहश्चा-
 प्यतिवर्तते । प्रतिज्ञा च मया दत्ता न स्यातव्यमिहान्तरा ॥ १२६ ॥
 इत्यक्त्वा पाणिना शैलमालभ्य हरिपुङ्गवः । जगामाकाशमाविश्य
 वीर्ष्वान् प्रहसन्निव ॥ १२७ ॥ स पर्वतसमुद्राभ्यां बहुमाना-
 दवेक्षितः । पूजितश्चोपपन्नाभिराशीर्भिरभिनन्दितः ॥ १२८ ॥
 अथोर्द्धं दूरमाप्त्य हित्वा शैलमहार्णवौ । पितुः पत्न्या नमासाद्य
 जगाम विमलेखरे ॥ १२९ ॥ भूयश्चोर्द्धं गतिं प्राप्य गिरिं तमव-
 लोकयन् । वायुसूनुर्निरालम्बे जगाम कपिकुञ्जरः ॥ १३० ॥
 तद्वितीयं हनुमतो दृष्ट्वा कर्म सुदुष्करम् । प्रशशंशुः सुराः सर्वे
 भिद्धाश्च परमर्षयः ॥ १३१ ॥ देवताश्चाभवन् हृष्टास्तत्रस्थास्तस्य
 कर्मणा । काञ्चनस्य सुनाभस्य सहस्राक्षश्च वासवः ॥ १३२ ॥

उवाच वचनं धीमान् परितोषात् सगद्गदम् । सुनाभं पर्वतश्रेष्ठं
 स्वयमेव शचीपतिः ॥ १३३ ॥ हिरण्यनाभ शैलेन्द्र परितुष्टोस्मि
 ते भृशम् । अभयं ते प्रयच्छामि तिष्ठ सौम्य यथासुखम् ॥ १३४ ॥
 साह्यं कृतं ते सुमहद्विग्रान्तस्य हनूमतः । क्रमतो योजनशतं
 निर्भयस्य भये सति ॥ १३५ ॥ रामस्यैष हितायैव याति दाश-
 रथेः कपिः । सत्क्रियां कुर्वता शक्त्या तोषितोस्मि दृढं त्वया
 ॥ १३६ ॥ स तत् प्रहर्षमलभद्विपुलं पर्वतोत्तमः । देवतानां
 पतिं दृष्ट्वा परितुष्टं शतक्रतुम् ॥ १३७ ॥ स वै दत्तवरः शैलो
 बभूवावस्थितस्तदा । हनूमांश्च मुहूर्त्तेन व्यतिचक्राम सागरम्
 ॥ १३८ ॥ ततो देवाः सगन्धर्वाः सिद्धाश्च परमर्षयः । अद्भुवन्
 सूर्ष्यसङ्काशां सुरसां नागमातरम् ॥ १३९ ॥ अयं वातात्मजः
 श्रीमान् भवते सागरोपरि । हनूमान्नाम तस्य त्वं मुहूर्त्तं विघ्न-
 माचर ॥ १४० ॥ राक्षसं रूपमास्थाय सुघोरं पर्वतोपमम् ।
 दंष्ट्राकरालं पिङ्गाक्षं वक्त्रं कृत्वा नभस्पृशम् ॥ १४१ ॥ बल-
 मिच्छामहे ज्ञातुं भूयथास्य पराक्रमम् । त्वां विजेष्यत्युपायेन
 विषादं वा गमिष्यति ॥ १४२ ॥ एवमुक्त्वा तु सा देवी दैवतै-
 रभिसत्कृता । समुद्रमध्ये सुरसा विश्रुती राक्षसं वपुः ॥ १४३ ॥
 विकृतं च विरूपं च सर्वस्य च भयावहम् । प्लवमानं हनूमन्त-
 मावृत्त्येदमुवाच ह ॥ १४४ ॥ मम भक्ष्यः प्रदिष्टस्वमीश्वरैर्वानर-
 र्षभ । अहं त्वां भक्षयिष्यामि प्रविशेदं समाननम् ॥ १४५ ॥
 वर एष पुरा दत्तो मम घात्रेति सत्वरा । व्यादाय वक्त्रं विपुलं
 स्थिता सा मारुतेः पुरा ॥ १४६ ॥ एवमुक्तः सुरसया प्रहृष्ट-
 वदनोऽब्रवीत् । रामो दाशरथिर्नाम प्रविष्टो दण्डकावनम् ॥ १४७ ॥
 लक्ष्मणेन सह भ्रात्रा वैदेह्या चापि भाष्यया । अस्य कार्थ्य-
 विषक्तस्य बद्धवंरस्य राक्षसैः । तस्य सीता हता भाष्यां रावणेन
 यथस्विनी ॥ १४८ ॥ तस्याः सकाशं दूतोऽहं गमिष्ये रामशास-

नात् । कर्तुमर्हसि रामस्य साक्ष्यं विषयवासिनि ॥ १४९ ॥
 अथवा मैथिलीं दृष्ट्वा रामं चास्त्रिष्टकारिणम् । आगमिष्यामि
 ते वक्तुं सत्यं प्रतिशृणोमि ते ॥ १५० ॥ एवमुक्त्वा हनुमता
 सुरसा कामरूपिणी । अब्रवीन्नातिवर्तेन्मां कश्चिदेष वरो मम
 ॥ १५१ ॥ तं प्रयान्तं समुद्दीक्ष्य सुरसा वाक्यमब्रवीत् । बलं
 जिज्ञासमाना सा नागमाता हनुमतः ॥ १५२ ॥ निविश्य वदनं
 मेऽद्य गन्तव्यं वानरोत्तम । वर एष पुरा दत्तो मम धात्रेति
 सत्वरः ॥ १५३ ॥ व्यादाय निपुलं वक्तुं स्थिता सा मारुतेः पुरा ।
 एवमुक्तः सुरसया क्रुद्धो वानरपुङ्गवः ॥ १५४ ॥ अब्रवीत् कुरु व
 वक्तुं येन मां विषद्विष्यसि । इत्युक्त्वा सुरसां क्रुद्धो दशयोजन-
 मायताम् ॥ १५५ ॥ दशयोजनविस्तारो हनुमानभवत्तदा ।
 चकार सुरसाप्यास्यं विंशद्योजनमायतम् ॥ १५६ ॥ तं दृष्ट्वा
 व्यादितं त्वास्यं वायुपुत्रः सुबुद्धिमान् । दीर्घजिह्वं सुरसया सुभीमं
 नरकोपमम् ॥ १५७ ॥ तं दृष्ट्वा मेघसङ्काशं विंशद्योजनमायतम् ।
 हनुमांसु ततः क्रुद्धस्त्रिंशद्योजनमायतः ॥ १५८ ॥ चकार सुरसा
 वक्तुं चत्वारिंशत्तथोच्छ्रितम् । बभूव हनुवान्वीरः पञ्चाशद्योज-
 नोच्छ्रितः ॥ १५९ ॥ चकार सुरसा वक्तुं षष्टियोजनमुच्छ्रितम् ।
 तदेव हनुमान्वीरः सप्ततिं योजनोच्छ्रितः ॥ १६० ॥ चकार सुरसा
 वक्तुं अशीतिं योजनोच्छ्रितम् । हनुमाननलप्रख्यो नवतिं
 योजनोच्छ्रितः ॥ १६१ ॥ चकार सुरसा वक्तुं शतयोजनमायतम् ।
 स संक्षिप्यात्मनः कायं जीमूत इव मारुतिः ॥ १६२ ॥ तस्मिन्
 मुहूर्त्ते हनुमान् बभूवांगुष्टमात्रकः । सोऽभिपद्यथ तद्वक्तुं निष्पत्य
 च महाबलः ॥ १६३ ॥ अन्तरिक्षे स्थितः श्रीमान्निदं वचनमब्र-
 वीत् । प्रविष्टोऽस्मि हि ते वक्तुं दाक्षायणि नमोस्तु ते । गमिष्ये
 यत्र वैदेही सत्यश्वासीदरस्तव ॥ १६४ ॥ तं दृष्ट्वा वदनान्मुक्तं चन्द्रं
 राहुमुखादिव । अब्रवीत् सुरसा देवी खेन रूपेण वानरम्

॥ १६५ ॥ अर्थसिद्धौ हरिश्रेष्ठ गच्छ सौम्य यथासुखम् । समानय
च वै देहौ राघवेण महात्मना ॥ १६६ ॥ तत्तृतीयं हनुमतो दृष्ट्वा
कर्म सुदुष्करम् । साधुसाध्विति भूतानि प्रथमं सुखदा हरिम्
॥ १६७ ॥ स सागरमनादृष्यमध्येत्य वरुणालयम् । जगामाकाश-
माविश्य वेगेन गरुडोपमः ॥ १६८ ॥ सेविते वारिधाराभिः पत-
ङ्गैश्च निषेविते । चरिते कैशिकाचार्यै रैरावतनिषेविते ॥ १६९ ॥
सिंहकुञ्जरशार्दूलपतगोरगवाहनैः । विमानैः सम्पतङ्गिश्च विमलैः
समलंकृते ॥ १७० ॥ वज्राशनिसमस्पर्शैः पावकैरिव शोभते ।
कृतपुण्यैर्महाभागैः स्वर्गजिह्निरधिष्ठिते ॥ १७१ ॥ बहता हव्य-
मत्यन्तं सेविते चित्रभानुना । ग्रहनक्षत्रचन्द्रार्कतारागणविभू-
षिते ॥ १७२ ॥ महर्षिगणगन्धर्वनागयक्षसमाकुले । विविक्त-
विमले विश्वे विश्वावसुनिषेविते ॥ १७३ ॥ देवराजगजाक्रान्ते
चन्द्रसूर्यपथे शिवे । विताने जीवलोकस्य विमले ब्रह्मनिर्मिते
॥ १७४ ॥ बहुशः सेविते वीरैर्विद्याधरगणैर्वृतैः । जगाम वायु-
मार्गे च गरुडानिव मारुतिः ॥ १७५ ॥ हनूमान्मेघजालानि
प्राकर्षन् मारुतो यथा । कालागुरुसवर्णानि रक्तपीतसितानि
च ॥ १७६ ॥ कपिनाकृष्यमाणानि महाभ्राणि चकाशिरै । प्रवि-
शन्ब्रजालानि निष्पतंश्च पुनः पुनः ॥ १७७ ॥ प्रावृषीन्दुरिवा-
भाति निष्पतन् प्रविशंस्तथा । प्रहृष्यमानः सर्वत्र हनूमान्मारु-
तात्मजः ॥ १७८ ॥ भेजेस्वरं निरालम्बं पक्षयुक्त इवाद्रिराट् ।
प्लवमानं तु तं दृष्ट्वा सिंहिका नाम राक्षसी ॥ १७९ ॥ मनसा
चिन्तयामास प्रवृद्धा कामरूपिणी । अद्य दीर्घस्य कालस्य
भविष्यान्यहमाशिता ॥ १८० ॥ इदं मम महासत्त्वं चिरस्य वश-
मागतम् । इति सञ्चिन्त्य मनसा क्लायामस्य समाक्षिपत् ॥ १८१ ॥
क्लायायां गृह्यमाणायाम् चिन्तयामास वानरः । समाक्षिप्तोऽस्मि
सहसा पंगूकृतपराक्रमः ॥ १८२ ॥ प्रतिलोमेन वातेन महा-

नौरिव सागरे । तिर्य्यगूर्ध्वमधश्चैव वीक्षमाणस्तदा कपिः ॥१८३॥
 ददर्श स महासत्वमुत्थितं लवणाम्भसि । तं दृष्ट्वा चिन्तयामास
 मारुतिविकृताननम् ॥ १८४ ॥ कपिराज्ञा यथाख्यातं सत्वमद्भुत-
 दर्शनम् । छायाग्राहि महावीर्यं तदिदं नात्र संशयः ॥ १८५ ॥
 स तां बुद्धार्थतत्वेन सिंहिकां मतिमान् कपिः । व्यबर्द्धत महा-
 कायः प्रावृषीव बलाहकः ॥ १८६ ॥ तस्य सा कायमुद्दीक्ष्य बर्द्ध-
 मानं महाकपेः । वक्त्रं प्रसारयामास पातालास्वरसन्निभम् ॥१८७॥
 वनराजीव गर्जन्ती वानरं समभिद्रवत् । स ददर्श ततस्तस्या
 विकृतं सुमहत्सुखम् ॥ १८८ ॥ कायमात्रं च मेधावी मर्माणि
 च महाकपिः । स तस्या विकृते वक्त्रे वज्रसंहननः कपिः ॥१८९॥
 संचिष्य सुद्धरात्मानं निपपात महाकपिः । आस्ये तस्या निम-
 ज्जन्तं दृष्टुः सिद्धचारणाः ॥ १९० ॥ ग्रस्यमानं यथा चन्द्रं
 पूरुषं पर्वणि राहुणा । ततस्तस्या नखैस्तीक्ष्णैर्मर्माण्युत्कृत्य
 वानरः ॥ १९१ ॥ उत्पपाताथ वेगेन मनःसंपातविक्रमः ।
 तां तु दृष्ट्वा च धृत्या च दान्तिस्थेन निपात्य सः ॥ १९२॥ कपि-
 प्रवीरो वेगेन बहधे पुनरात्मवान् । हतहृत् सा हनुमता पपात
 विधुराम्भसि । स्वयंभुवैव हनुमान् स्तष्टस्तस्या निपातने ॥१९३॥
 तां हतां वानरेणाशु पतितां वीक्ष्य सिंहिकाम् । भूतान्याकाश-
 चारीणि तमूचुः प्लवगोत्तमम् ॥ १९४ ॥ भीममद्य कृतं कर्म
 नहत् सत्वं त्वया हतम् । साधयार्थमभिप्रेतमरिष्टं प्लवतास्वर
 ॥ १९५ ॥ यस्य त्वेतानि चत्वारि वानरेन्द्र यथा तव । धृति-
 र्दृष्टिर्मतिर्दाक्ष्यं स कर्मसु न सीदति ॥ १९६ ॥ स तैः संपू-
 जितः पूज्यः प्रतिपन्नप्रयोजनः । जगामाकाशमाविश्य पन्नगा-
 शनवत् कपिः ॥ १९७ ॥ प्राप्तभूविष्ठपारसु सर्वतः परिलोकयन् ।
 योजनानां शतस्यान्ते वनराजीर्ददर्शसः ॥ १९८ ॥ ददर्श च
 पतन्नेव विविधद्रुमभूषितम् । द्वीपं शाखामृगश्रेष्ठो मलयोपव-

नानि च ॥ १६६ ॥ सागरं सागरानूपान् सागरानूपजान् द्रुमान् ।
 सागरस्य च पत्नीनां मुखान्यपि विलोकयन् ॥ २०० ॥ स महा-
 मेषसङ्काशं समीच्यात्मानमात्मवान् । निरुन्धं तमिवाकाशं चकार
 मतिमान्मतिम् ॥ २०१ ॥ कायटद्विं प्रवेगञ्च मम दृष्ट्वैव राक्षसाः ।
 मयि कौतूहलं कुर्षुरिति मेने महामतिः ॥ २०२ ॥ ततः शरीरं
 संचिष्य तन्महीधरसन्निभम् । पुनः प्रकृतिमापेदे वीतमोह इवा-
 त्मवान् ॥ २०३ ॥ तद्रूपमतिसंचिष्य हनूमान् प्रकृतौ स्थितः ।
 त्रीन् क्रमानिव विक्रम्य बलिर्वीर्यहरो हरिः ॥ २०४ ॥ स चारु-
 नानाविधरूपधारी परं समासाद्य समुद्रतीरम् । समीच्य लङ्कां
 गिरिवर्यमूर्ध्नि कपिसु तस्मिन्निपपात पर्वते ॥ २०५ ॥ विधाय
 रूपं व्यथयन् ऋगद्विजान् स सागरं दानवपन्नगायुतम् । बलेन
 विक्रम्य महोर्मिमालिनं निपत्य तीरे च महोदधेस्तदा । परैः
 रशक्यं प्रतिपन्नरूपः समीक्षितात्मा समवेक्षितार्थः ॥ २०६ ॥ ततः
 स लम्बस्य गिरेः सन्देहे विचित्रकूटे निपपात कूटे । सकेतको-
 द्वालकनारिकेले महाभ्रुकूटप्रतिभो महात्मा ॥ २०७ ॥ ततस्तु
 संप्राप्य समुद्रतीरं समीच्य लङ्कां गिरिवर्यमूर्ध्नि । कपिसु तस्मि-
 न्निपपात पर्वते विधूय रूपं व्यथयन् ऋगद्विजान् ॥ २०८ ॥ स
 सागरं दानवपन्नगायुतं बलेन विक्रम्य महोर्मिमालिनम् । निपत्य
 तीरे च महोदधेस्तदा ददर्श लङ्काममरावतीमिव ॥ २०९ ॥

इत्यार्षे रामायणे वाल्मीकीये सुन्दराकाण्डे

प्रथमः सर्गः ।

—००—

स सागरमनाष्टयमतिक्रम्य महाबलः । त्रिकूटस्य तटे लङ्कां
 स्थितः स्वस्थो ददर्श ह ॥ १ ॥ ततः पादपमुक्तेन पुष्पवर्षेण
 वीर्यवान् । अभिवृष्टस्तस्तत्र बभौ पुष्पमयो हरिः ॥ २ ॥ योज-

नानां शतं श्रीमान् तीर्त्वाप्युत्तमविक्रमः । अनिखसन् कपि-
 स्तत्र न ग्लानिमधिगच्छति ॥ ३ ॥ शतान्यहं योजनानां क्रमेयं
 सुबह्वन्यपि । किं पुनः सागरस्यान्तं सङ्घातं शतयोजनम् ॥ ४ ॥
 स तु वीर्यवतां श्रेष्ठः प्लवतामपि चोत्तमः । जगाम वेगवान्
 लङ्कां लङ्कयित्वा महोदधिम् ॥ ५ ॥ शालानि च नीलानि
 गन्धवन्ति वनानि च । मधुमन्ति च मध्येन जगाम नगवन्ति
 च ॥ ६ ॥ शैलांश्च तरुसंछन्नान् वनराजीश्व पुष्पिताः । अभि-
 चक्राम तेजस्वी हनुमान् भुवगर्भमः ॥ ७ ॥ स तस्मिन्नचले तिष्ठन्
 वनान्युपवनानि च । स नगाग्रै स्थितां लङ्कां ददर्श पवनात्मजः
 ॥ ८ ॥ सरलान् कार्णिकारांश्च खर्जूरांश्च सुपुष्पितान् । पिया-
 लान्मुचुलिन्दांश्च कुटजान् केतकान्यपि ॥ ९ ॥ प्रियंगून् गन्ध-
 पूर्णांश्च नीपान् सप्तच्छदांस्तथा । असनान् कोविदारांश्च कर-
 वीरांश्च पुष्पितान् ॥ १० ॥ पुष्पभारनिबद्धांश्च तथा मुकुलिता-
 नपि । पादपान् विहगाकीर्णान् पवनाधूतमस्तकान् ॥ ११ ॥
 हंसकारण्डवाकीर्णा वापीः पद्मोत्पलावृताः । आक्रीडान्विवि-
 धान् रम्यान्विविधांश्च जलाश्रयान् ॥ १२ ॥ सन्तता विविधैर्दृष्टैः
 सर्वतुफलपुष्पितैः । उद्यानानि च रम्याणि ददर्श कपिकुञ्जरः
 ॥ १३ ॥ समासाद्य च लक्ष्मीवान् लङ्कां रावणपालिताम् ।
 परिखाभिः सपद्माभिः सोत्पलाभिरलंकृताम् ॥ १४ ॥ सीता-
 पहारणात्तेन रावणेन सुरक्षिताम् । समन्ताद्विचरद्भिश्च राक्षसै-
 रुग्रधन्वभिः ॥ १५ ॥ काञ्चनेनावृतां रम्यां प्राकारेण महा-
 पुरीम् । गृहैश्च गिरिसङ्काशैः शारदाख्युदसन्निभैः ॥ १६ ॥
 पाण्डुराभिः प्रतोलोभिरुच्चाभिरभिसंवृताम् । अट्टालकशता-
 कीर्णां पताकाध्वजशोभिताम् ॥ १७ ॥ तोरणैः काङ्कनैर्दिव्यै-
 र्लतापंक्तिविराजितैः । ददर्श हनुमान् लङ्कां देवी देवपुरीमिव
 ॥ १८ ॥ गिरिमूर्ध्नि स्थितां लङ्कां पाण्डुरैर्भवनैः शुभैः । ददर्श

स कपिः श्रीमान् पुरीमाकाशगामिव ॥ १९ ॥ पालितां राक्षसे-
 न्द्रेण निर्मितां विश्वकर्मणा । ध्रुवमानामिवाकाशे ददर्श हनु-
 मान् कपिः ॥ २० ॥ वप्रधाकारलघनां विपुलास्त्रुवनास्वराम् ।
 शतघ्नीशूलकेशान्तामट्टालकवतंसकाम् ॥ २१ ॥ मनसेव कृतां
 लङ्कां निर्मितां विश्वकर्मणा । द्वारमुत्तरमासाद्य चिन्तयामास
 वानरः ॥ २२ ॥ कैलासनिलयप्रख्यमालिखन्तमिवास्वरम् । ध्रिय-
 माणमिवाकाशमुच्छ्रितैर्भवनोत्तमैः ॥ २३ ॥ संपूर्णां राक्षसैर्घोरै-
 र्गुहामाशीविषैरिव । तस्याश्च महतीं गुप्तिं सागरं च निरीक्ष्य
 सः । रावणं च रिपुङ्घोरं चिन्तयामास वानरः ॥ २४ ॥ आग-
 त्यापीह हरयो भविष्यन्ति निरर्थकाः । न हि युद्धेन वै लङ्का
 शक्या जेतुं सुरैरपि ॥ २५ ॥ इमान्वविषमां लङ्कां दुर्गं रावण-
 पालिताम् । प्राप्यापि सुमहाबाहुः किङ्करिष्यति राघवः ॥ २६ ॥
 अघकाशो न सान्द्रस्तु राक्षसेष्वभिगम्यते । न दानस्य न भेदस्य
 नैव युद्धस्य दृश्यते ॥ २७ ॥ चतुर्णामेव हि गतिर्वानराणां तर-
 खिनाम् । वालिपुत्रस्य नीलस्य मम राक्षस्य धीमतः ॥ २८ ॥
 यावज्जानामि वैदेहीं यदि जीवति वा न वा । तत्रैव चिन्त-
 यिष्यामि दृष्ट्वा तां जनकात्मजाम् ॥ २९ ॥ ततः सञ्चिन्तयामास
 सुहृत्तं कपिकुञ्जरः । गिरेः शृङ्गे स्थितस्तस्मिन् रामस्याभ्युदयं
 ततः ॥ ३० ॥ अनेन रूपेण मया न शक्या रक्षसां पुरी । प्रवेष्टुं
 राक्षसैर्गुप्ता क्रूरैर्बलसमन्वितैः ॥ ३१ ॥ महौजसो महावीर्या
 बलवन्तश्च राक्षसाः । वञ्चनीया मया सर्वे जानकीं परिमार्गता
 ॥ ३२ ॥ लक्ष्यालक्ष्येण रूपेण रात्रौ लङ्कापुरी मया । प्राप्तकालं
 प्रवेष्टुं मे कृत्यं साधयितुं महत् ॥ ३३ ॥ तां पुरीं तादृशीं दृष्ट्वा
 दुराधर्षा सुरासुरैः । हनूमाञ्चिन्तयामास विनिश्चयस्य मुहुर्मुहुः
 ॥ ३४ ॥ केनोपायेन पश्येयं मैथिलीं जनकात्मजाम् । अदृष्टो
 राक्षसेन्द्रेण रावणेन दुरात्मना ॥ ३५ ॥ न विनश्येत् कथं

कार्यं रामस्य विदितात्मनः । एकामेकस्तु पश्येयं रक्षिते जनका-
 त्मजाम् ॥ ३६ ॥ भूताश्चार्था विनश्यन्ति देशकालविरोधिताः ।
 विल्लवं द्रुतमासाद्य तमः सूक्ष्मोदये यथा ॥ ३७ ॥ अर्थानर्थान्तरे
 बुद्धिर्निश्चितापि न शोभते । घातयन्तीह कार्ष्णाणि द्रुताः
 पण्डितमानिनः ॥ ३८ ॥ न विनश्येत् कथं कार्यं वैल्लभ्यं न
 कथं भवेत् । लङ्कां च समुद्रस्य कथं नु न भवेद्दृथा ॥ ३९ ॥ मयि
 दृष्टे तु रक्षोभीरामस्य विदितात्मनः । भवेद्यर्थमिदं कार्यं
 रावणानर्थमिच्छतः ॥ ४० ॥ न हि शक्यं क्वचित् स्यातुं अवि-
 ज्ञातेन राक्षसैः । अपि राक्षसरूपेण किमुतान्येन केनचित्
 ॥ ४१ ॥ वायुरप्यत्र नाज्ञातश्चेदिति मतिर्मम । न ह्यत्रा-
 विदितं किञ्चिद्रक्षसां भीमकर्मणाम् ॥ ४२ ॥ इहाहं यदि तिष्ठामि
 स्वेन रूपेण संवृतः । विनाशमुपयास्यामि भर्तुरर्थश्च हास्यति
 तदहं स्वेन रूपेण रजन्यां ह्रस्वतां गतः । लङ्कामभिपतिष्यामि
 राघवस्यार्थसिद्धये ॥ ४४ ॥ रावणस्य पुरीं रात्रौ प्रविश्य मुदुरा-
 सहाम् । प्रविश्य भवनं सर्वं द्रक्ष्यामि जनकात्मजाम् ॥ ४५ ॥
 इति निश्चित्य हनुमान् सूक्ष्मं स्यात्तमद्यं कपिः । आचक्राञ्चे तदा
 वीरो वैदेह्या दर्शनोत्सुकः ॥ ४६ ॥ सूक्ष्मे चासं गते रात्रौ देहं
 संक्षिप्य मारुतिः । वृषदंशकमात्रोय बभूवाद्भुतदर्शनः ॥ ४७ ॥
 प्रदीपकाले हनुमांस्तूष्णं सुत्पत्य वीर्यवान् । प्रविवेश पुरीं रम्यां
 प्रविभक्तमहापथाम् ॥ ४८ ॥ प्रासादमालाविततां स्तम्भैः काञ्चन-
 सन्निभैः । शातकुम्भनिभैर्जालैर्गन्धर्वनगरोपमाम् ॥ ४९ ॥ सप्त-
 भौमाष्टभौमैश्च स ददर्श महापुरीम् । स्थलैः स्फटिकसङ्कीर्णैः
 कार्तस्वरविभूषितैः । तैस्तैः शुशुभिरे तानि भवनान्यत्र रक्षसाम्
 ॥ ५० ॥ काञ्चनानि विचित्राणि तोरणानि च रक्षसाम् । लङ्का-
 मुद्योतयामासुः सर्वतः समलंघिताम् ॥ ५१ ॥ अचिन्त्यामङ्गता-
 कारां दृष्ट्वा लङ्कां महाकपिः । आसीद्विषणो हृष्टश्च वैदेह्याः

दर्श नोत्सुकः ॥ ५२ ॥ स पाण्डुराविद्धविमानमाबिनीं महार्ह-
जाम्बूनदजालतोरणाम् । यशस्विनीं रावणवाङ्मपालितां क्षपा-
चरैर्भोमबलेः सुपालिताम् ॥ ५३ ॥ चन्द्रोपि साचिष्यमिवास्य
कुर्वंस्तारागणैर्मध्यगतो विराजन् । ज्योत्स्नावितानेन वितत्य
लोकानुत्तिष्ठतेनेकसहस्ररश्मिः ॥ ४४ ॥ शङ्खप्रभं क्षीरमृणाल-
वर्णमुद्गच्छमानं व्यवभासमानम् । ददर्श चन्द्रं स हरिप्रवीरः
योधूयमानं सरसीव हंसम् ॥ ५५ ॥

इत्यार्षे रामायणे वाल्मीकीये सुन्दराकाण्डे

द्वितीयः सर्गः ।

स लम्बशिखरे लम्बे लम्बतोयदसन्निभे । सत्वमास्थाय मेधावी
हनूमान्माहतात्मजः ॥ १ ॥ निशि लङ्कां महासत्वो विवेश कपि-
कुञ्जरः । रम्यकामनतोयाब्जां पुरीं रावणपालिताम् ॥ २ ॥
शारदास्युधरप्रख्यैर्भवनैरुपशोभिताम् । सागरोपमनिर्घोषां सा-
गरानिलसेविताम् ॥ ३ ॥ सुपुष्टबलसम्पुष्टां यद्यैव विटपावतीम् ।
चारुतोरणनिर्ब्यूहां पाण्डुरद्वारतोरणाम् ॥ ४ ॥ भुजगाचरितां
गुप्तां शुभां भोगवतीमिव । तां सविद्युहनाकीर्णां ज्योतिर्गण-
निषेविताम् ॥ ५ ॥ चण्डमाहूतनिर्हृदां यथा चाप्यमरावतीम् ।
शातकुम्भेन सहता प्राकारेणाभिसंवृताम् ॥ ६ ॥ किङ्किणी-
जालघोषाभिः पताकाभिरलंकृताम् । आसाद्य सहसा हृष्टः
प्राकारमभिपेदिवान् ॥ ७ ॥ विस्मयाविष्टहृदयः पुरीमालोक्य
सर्वतः । जाम्बूनदमयैर्द्वारैर्वैदूर्यैरुत्तवेदिकैः ॥ ८ ॥ मणि-
स्फटिकमुक्ताभिमंशिकुट्टिमभूषितैः । तप्तहाटकनिर्ब्यूहै राजता-
मलपाण्डुरैः ॥ ९ ॥ वैदूर्यैरुत्तसोपानैः स्फटिकान्तरपांसुभिः ।
चारुसङ्गवलोपितैः श्वमिवोत्पतितैः शुभैः ॥ १० ॥ कौश्वर्हिण्य-

संघुष्टैः राजहंसनिषेधितैः । तूर्थाभरणनिर्घोषैः सर्वतः परि-
 नादिताम् ॥ ११ ॥ वस्त्रोत्सारप्रतिमां समीक्ष्य नगरीं ततः ।
 ष्मिवोत्पतितान् लङ्कां जहर्ष हनुमान् कपिः ॥ १२ ॥ तां समीक्ष्य
 पुरीं लङ्कां राक्षसाधिपतेः शुभाम् । अनुत्तमाद्बद्धिमतीं चिन्त-
 यामास वीर्यवान् ॥ १३ ॥ नेयमन्येन नगरी शक्या धर्षयितुं
 बलात् । रक्षिता रावणबलैरुद्यतायुधपाणिभिः ॥ १४ ॥ कुमुदा-
 क्तदयोर्वापि सुषेणस्य महाकपेः । प्रसिद्धेयं भवेद्भूमिर्मेन्दुदिवि-
 दयोरपि ॥ १५ ॥ विवस्वतस्तनूजस्य हरेश्च कुशपर्वणः । ऋक्षस्य
 कपिमुख्यस्य मम चैव गतिर्भवेत् ॥ १६ ॥ समीक्ष्य च महाबाहो-
 राघवस्य पराक्रमम् । लक्ष्मणस्य च विक्रान्तमभवत् प्रीतिमान्
 कपिः ॥ १७ ॥ तां रत्नवसनोपितां गोष्ठागारावतंसिकाम् । यन्त्रा-
 गारस्तनीमृद्धां प्रमदामिव भूषिताम् ॥ १८ ॥ तां नष्टतिमिरां
 दीपैर्भास्वरैश्च महागृहैः । नगरीं राक्षसेन्द्रस्य स ददर्श महा-
 कपिः ॥ १९ ॥ अथ सा हरिशार्दूलं प्रविशन्तं महाकपिम् ।
 नगरी स्वेन रूपेण ददर्श पवनात्मजम् ॥ २० ॥ सा तं हरिवरं
 दृष्ट्वा लङ्का रावणपालिता । स्वयमेवोत्थिता तत्र विक्रान्तानन-
 दर्शना ॥ २१ ॥ पुरस्तात्तस्य वीरस्य वायुसूनोरतिष्ठत । सुश्रु-
 माना महानादमब्रवीत्पवनात्मजम् ॥ २२ ॥ कस्त्वं केन च कार्य्येण
 इह प्राप्तो वनालय । कथयस्वैह यत्तत्त्वं यावत् प्राणा धरन्ति
 ते ॥ २३ ॥ न शक्यं खल्वियं लङ्का प्रवेष्टुं वानर त्वया । रक्षिता
 रावणबलैरभिगुप्ता समन्ततः ॥ २४ ॥ अथ तामब्रवीद्दीरो हनु-
 मानग्रतः स्थिताम् । कथयिष्यामि यत्तत्त्वं यन्मां त्वं परिष्टच्छसि
 ॥ २५ ॥ का त्वं विरूपनयना पुरद्वारेषतिष्ठसे । किमर्थं चापि
 मां क्रोधान्निर्भर्तुं सयसि दारुणे ॥ २६ ॥ हनूमद्वचनं श्रुत्वा
 लङ्का सा कामरूपिणी । उवाच वचनं क्रुद्धा परुषं पवनात्मजम्
 ॥ २७ ॥ अहं राक्षसराजस्य रावणस्य महात्मनः । आज्ञाप्रतीचा

दुर्धर्षा रक्षामि नगरीमिमाम् ॥ २८ ॥ न शक्यं मामवज्ञाय
 प्रवेष्टुं नगरीमिमाम् । अद्य प्राणैः परित्यक्तः स्वप्नासे निहतो
 मया ॥ २९ ॥ अहं हि नगरी लङ्का स्वयमेव प्लवङ्गम । सर्वतः
 परिरक्षामि अतस्ते कथितम्भया ॥ ३० ॥ लङ्काया वचनं श्रुत्वा
 हनुमान्मारुतात्मजः । यत्नवान् स हरिश्रेष्ठः स्थितः शैल इवा-
 परः ॥ ३१ ॥ स तां स्त्रीरूपविकृतां दृष्ट्वा वानरपुङ्गवः । आव-
 भाषेथ मेधावी सत्ववान् प्लवगर्षभः ॥ ३२ ॥ द्रक्ष्यामि नगरीं
 लङ्कां सादृशप्रकारतोरणाम् । इत्यर्थमिह संप्राप्तः परं कौतूहलं
 हि मे ॥ ३३ ॥ वनान्युपवनानीह लङ्कायां काननानि च । सर्वतो
 गृहसुख्यानि द्रष्टुमागमनं हि मे ॥ ३४ ॥ तस्य तद्वचनं श्रुत्वा
 लङ्का सा कामरूपिणी । भूय एव पुनर्वाक्यं वभाषे परुषाक्षरम्
 ॥ ३५ ॥ मामनिर्जित्य दुर्बुद्धे राज्ञेश्वरपालिताम् । न शक्या
 ह्यद्य ते द्रष्टुं पुरीयं वानराधम ॥ ३६ ॥ ततः स हरिशार्दूल-
 स्तामुवाच निशाचरीम् । दृष्ट्वा पुरीमिमां भद्रे पुनर्यास्ये यथा-
 गतम् ॥ ३७ ॥ ततः कृत्वा महानादं सा वै लङ्का भयङ्करम् ।
 तलेन वानरश्रेष्ठं ताडयामास वेगिता ॥ ३८ ॥ ततः स हरि-
 शार्दूलो लङ्काया ताडितो भृशम् । ननाद सुमहानादं वीर्य-
 वान्मारुतात्मजः ॥ ३९ ॥ ततः सम्बर्त्तयामास वामहस्तस्य सो-
 ङ्गुलीः । सुष्टिनाभिजघानैनां हनुमान् क्रोधमूर्च्छितः ॥ ४० ॥
 स्त्री चेति मन्यमानेन नातिक्रोधः स्वयं कृतः । सा तु तेन प्रहा-
 रेण विह्वलांगा निशाचरी । पपात सहसा भूमौ विकृतानन-
 दर्शना ॥ ४१ ॥ ततस्तु हनुमान्वीरस्तां दृष्ट्वा विनिपातिताम् ।
 कृपां चकार तेजस्वी मन्यमानः स्त्रियञ्च ताम् ॥ ४२ ॥ ततो वै
 भृशमुद्विग्ना लङ्का सा गद्गदाक्षरम् । उवाचागर्वितं वाक्यं हनु-
 मन्तं प्लवङ्गमम् ॥ ४३ ॥ प्रसीद सुमहाबाहो त्वायस्व हरिसत्तम ।
 समये सौम्य तिष्ठन्ति सत्ववन्तो महाबलाः ॥ ४४ ॥ अहं तु

नगरी लङ्का स्वयमेव प्लवङ्गम । निर्जिताहं त्वया वीर विक्रमेश
महाबल ॥ ४५ ॥ इदं च तथ्यं शृणु मे ब्रुवन्त्या वै हरीश्वर ।
स्वयं स्वयम्भवा दत्तं वरदानं यथा मम ॥ ४६ ॥ यदा त्वां
वानरः कश्चिद्विक्रमाद्दशमानयेत् । तदा त्वया हि विज्ञेयं रक्षसा-
म्भयमागतम् ॥ ४७ ॥ स हि मे समयः सौम्य प्राप्तोद्य तव दर्श-
नात् । स्वयम्भूविहितः सत्यो न तस्यास्ति व्यतिक्रमः ॥ ४८ ॥
सीतानिमित्तं राक्षसु रावणस्य दुरात्मनः । रक्षसां चैव सर्वेषां
विनाशः समुपागतः ॥ ४९ ॥ तत् प्रविश्य हरिश्चेष्ट पुरीं रावण-
पालिताम् । विधत्स्व सर्वकार्याणि यानि यानीह वाञ्छसि
॥ ५० ॥ प्रविश्य शापोपहतां हरीश्वरः पुरीं शुभां राक्षसमुख्य-
पालिताम् । यदृच्छया त्वं जनकालजां सतीं विभागं सर्वत्र गतो
यथासुखम् ॥ ५१ ॥

द्वत्यार्षे रामायणे वाल्मीकीये सुन्दराकाण्डे

तृतीयः सर्गः ।



स निर्जित्य पुरीं लङ्कां श्रेष्ठां तां कामरूपिणीम् । विक्रमेश
महातेजा हनूमान् कपिसत्तमः ॥ १ ॥ अहारेण महावीर्यः
प्राकारमवपुष्पुवे । निशि लङ्कां महासत्वो विवेश कपिकुञ्जरः
॥ २ ॥ प्रविश्य नगरीं लङ्कां कपिराजहितङ्करः । चक्रेथ पादं
सव्यञ्च शत्रूणां स तु मूधनि ॥ ३ ॥ प्रविष्टः सत्वसम्पन्नो निशायां
मारुतात्मजः । स महापथमास्थाय सुक्तपुष्पाविराजितम् ॥ ४ ॥
ततस्तु तां पुरीं लङ्कां रम्यामभिययौ कपिः । हसितोत्कृष्ट-
निनदैस्तूर्थघोषपुरस्कृतैः ॥ ५ ॥ वज्रांकुशनिकाशैश्च वज्र-
जालविभूषितैः । गृहमेघैः पुरी रम्या वभासे द्यौरिवांबुदैः ॥ ६ ॥
प्रज्वाल तदा लङ्का रक्षोगणगृहैः शुभैः । सिताम्बसदृशैश्चित्तैः

पद्मस्वस्तिकसंस्थितैः ॥ ७ ॥ वर्द्धमानगृहैश्चापि सर्वतः सुविभू-
 षितैः । तां चित्रमाल्याभरणां कपिराजहितङ्करः ॥ ८ ॥
 राघवार्थं चरन् श्रीमान्ददर्शं च ननन्द च । भवनाद्भवन् गच्छन्
 ददर्शं कपिकुञ्जरः ॥ ९ ॥ विविधाकृतिरूपाणि भवनानि तत-
 स्नातः । शुश्राव रुचिरं गीतं त्रिस्थानस्वरभूषितम् ॥ १० ॥
 स्त्रोणां मदनविद्वानां दिवि चाप्सरसामिव । शुश्राव काञ्ची-
 निनदं नूपुराणाञ्च निस्वनम् ॥ ११ ॥ सोपाननिनदांश्चापि भव-
 नेषु महात्मनाम् । आस्फोटितनिनादांश्च च्छेडितांश्च ततस्नातः
 ॥ १२ ॥ शुश्राव जपतां तत्र मन्त्रान् रत्नोगृहेषु वै । स्वाध्याय-
 निरतांश्चैव यातुधानान् ददर्श सः ॥ १३ ॥ रावणस्तवसंयुक्ता-
 नार्जतो राक्षसानपि । राजमार्गं समावृत्य स्थितं रत्नोगणं
 महत् ॥ १४ ॥ ददर्श मध्यमे गुल्मे राक्षसस्य चरान् बहून् ।
 दीक्षितान् जटिलान् मुण्डान् गोजिनांवरवाससः ॥ १५ ॥ दर्भ-
 मुष्टिप्रहरणानग्निकुण्डायुधांस्तथा । कूटमुद्गरपाणौश्च दण्डा-
 युधधरानपि ॥ १६ ॥ एकाक्षानेकवर्णांश्च चलदेकपयोधरान् ।
 करालान् भुग्नवक्त्रांश्च विकटान् वामनांस्तथा ॥ १७ ॥ धन्विनः
 खड्गिनश्चैव शतघ्नीमुसलायुधान् । परिषोत्तमहस्तांश्च विचित्र-
 कवचोज्ज्वलान् ॥ १८ ॥ नातिस्थूकान्नातिकृशान्नातिदीर्घाति-
 ह्वस्वकान् । नातिगौरान्नातिकृष्णान्नातिकुञ्जान् वामनान् ॥ १९ ॥
 विरूपान् बद्धरूपांश्च सुरूपान् सुवर्चसः । ध्वजिनः पताकिन-
 श्चैव ददर्शं विविधायुधान् ॥ २० ॥ शक्तिवृक्षायुधांश्चैव पट्टिशा-
 शनिधारिणः । क्षेपणीपाशहस्तांश्च ददर्श स महाकपिः ॥ २१ ॥
 स्वर्ग्विणस्वनुलिप्तांश्च वराभरणभूषितान् । नानावेषसमायुक्तान्
 यथा स्वैरचरान् बहून् ॥ २२ ॥ तीक्ष्णशूलधरांश्चैव वज्रिणश्च
 महाबलान् । शतसाहस्रमव्यग्रमारुहं मध्यमं कपिः ॥ २३ ॥
 रत्नोधिपतिनिर्दिष्टं ददर्शान्तःपुराग्रतः । स तदा तद्गृहं दृष्ट्वा

महाहाटकतोरणम् ॥ २४ ॥ राजसेन्द्रस्य विख्यातमद्रिमूर्ध्नि
 प्रतिष्ठितम् । पुण्डरीकावतंसाभिः पारखाभिः समावृतम् ॥ २५ ॥
 प्राकारावृतमत्यन्तं ददर्श स महाकपिः । त्रिविष्टपनिभं दिव्यं
 दिव्यनादनिनादितम् ॥ २६ ॥ वाजिह्वेषितसंघुष्टमङ्गुतैश्च हयै-
 स्तथा । रथैर्यानैर्विमानैश्च तथा हयगजैः शुभैः ॥ २७ ॥ वार-
 षौश्च चतुर्दन्तैः श्वेताभ्रनिचयोपमैः । भूषितैरुचिरद्वारं मत्तैश्च
 स्रगपक्षिभिः ॥ २८ ॥ रक्षितं सुमहावीर्यैर्यातुघानैः सहस्रयुगः ।
 राजसाधिपतेर्गुप्तमाविवेश गृहं कपिः ॥ २९ ॥ स हेमजाम्बू-
 नदचक्रवालं महार्हसुक्तामणिभूषितांतम् । परार्द्धकालागरु-
 चन्दनाहं स रावर्णान्तिपुरमाविवेश ॥ ३० ॥

इत्यार्षे रामायणे वाल्मीकीये सुन्दराकाण्डे

चतुर्थः सर्गः ।

—

ततः स मध्यं गतमंशुमन्तं ज्योत्स्नावितानं सुहृद्गृहमन्तम् ।
 ददर्श धीमान् भुवि भानुमन्तं गोष्ठे वृषं मत्तमिव भ्रमन्तम् ॥ १ ॥
 लोकस्य पापानि विनाशयन्तं महोदधिं चापि समेधयन्तम् ।
 भूतानि सर्वाणि विराजयन्तं ददर्श शीतांशुमथाभियान्तम् ॥ २ ॥
 या भाति लक्ष्मीर्भुवि मन्दरस्था यथा प्रदोषेषु च सागरस्था ।
 तथैव तोयेषु च पुष्करस्था रराज सा चारुनिशाकरस्था ॥ ३ ॥
 हंसो यथा राजतपञ्जरस्थः सिंहो यथा मन्दरकन्दरस्थः । वीरो
 यथा गर्वितकुञ्जरस्थश्चन्द्रोपि वभ्राज तथाम्बरस्थः ॥ ४ ॥ स्थितः
 ककुद्भानिव तीक्ष्णशृङ्गो महाचलः श्वेत इवोर्द्ध्वशृङ्गः । हस्तीव
 जाम्बूनदवद्वशृङ्गो विभाति चन्द्रः परिपूर्णशृङ्गः ॥ ५ ॥ विनष्ट-
 शीतांबुतुषारपङ्को महाग्रहग्राहविनष्टपङ्कः । प्रकाशलक्ष्म्या-
 श्रयनिर्मलाङ्को रराज चन्द्रो भगवाञ्छयाङ्कः ॥ ६ ॥ शिलातलं

प्राप्य यथा नृगेन्द्रो महारणं प्राप्य यथा गजेन्द्रः । राज्यं समा-
साद्य यथा नरेन्द्रस्तथा प्रकाशो विरराज चन्द्रः ॥ ७ ॥ प्रकाश-
चन्द्रोदयनष्टदोषः प्रवृद्धरक्षःपिशिताशदोषः । रामाभिरामे-
रितचित्तदोषः स्वर्गप्रकाशो भगवान् प्रदोषः ॥ ८ ॥ तन्त्रोस्वराः
कर्णसुखाः प्रवृत्ताः स्वपन्ति नार्थः पतिभिः स्ववृत्ताः । नक्तंचरा-
श्चापि तथा प्रवृत्ता विहर्तुमत्यङ्गुतरौद्रवृत्ताः ॥ ९ ॥ मत्त-
प्रमत्तानि समाकुलानि रथाश्वा भद्रासनसंकुलानि । वीरश्रिया
चापि समाकुलानि ददर्श धीमान् स क्रपिः कुलानि ॥ १० ॥
परस्परं चाधिकमाक्षिपन्ति भुजांश्च पीनानधिविचिपन्ति । मत्त-
प्रलापानधिविचिपन्ति मत्तानि चान्योन्यमधिविचिपन्ति ॥ ११ ॥
रक्षांसि वक्षांसि च विचिपन्ति गात्राणि कान्तासु च विचि-
पन्ति । रूपाणि चित्राणि च विचिपन्ति दृढानि चापानि च
विचिपन्ति ॥ १२ ॥ ददर्श कान्ताश्च समालभन्त्यस्तथापरास्तत्र
पुनः स्वपन्त्यः । सुरूपवक्राश्च तथा हसन्त्यः क्रुद्धाः पराश्चापि
विनिश्वसन्त्यः ॥ १३ ॥ महागजैश्चापि तथा नदद्भिः सुपूजितै-
श्चापि तथा सुसद्भिः । रराज वीरैश्च विनिश्वसद्भिर्हृदा भुजङ्गैरिव
निश्वसद्भिः ॥ १४ ॥ बुद्धिप्रधानान् रुचिराभिधानान् संश्रद्धा-
नान् जगतः प्रधानान् । नानाविधानान् रुचिराभिधानान् ददर्श
तस्यां पुरि यातुधानान् ॥ १५ ॥ ननन्द दृष्ट्वा च स तान् सुरूप-
पान् नानागुणानात्मगुणानुरूपान् । विद्योतम नान् स च तान्
सुरूपान् ददर्श काञ्चित् पुनर्दिरूपान् ॥ १६ ॥ ततो वरार्हाः
सुविशुद्धभावास्तेषां स्त्रियस्तत्र महानुभावाः । प्रियेषु पानेषु च
सक्तभावा ददर्श तारा इव सुखभावाः ॥ १७ ॥ स्त्रियो ज्वतन्ती-
स्त्वपयोपगूढा निशीथकाले रमणोपगूढाः । ददर्श काञ्चित्
प्रमदोपगूढा यथा विहङ्गा विहगोपगूढाः ॥ १८ ॥ अन्याः पुन-
र्हर्ष्यतलोपविष्टास्तत्र प्रियाङ्गेषु सुखोपविष्टाः । भर्तुः परा धर्म-

परा निविष्टा ददर्श धीमान्मदनोपविष्टाः ॥ १९ ॥ अप्रावृताः
 काञ्चनराजिवर्णाः काञ्चित्पराङ्घ्रास्तपनीयवर्णाः । पुनश्च काञ्चि-
 ष्छगलक्ष्मवर्णाः कान्तप्रहोणा रुचिराङ्गवर्णाः ॥ २० ॥ ततः
 प्रियान् प्राप्य मनोभिरामान् सुप्रीतियुक्ताः सुमनोभिरामाः ।
 गृहेषु हृष्टाः परमाभिरामा हरिप्रवीरः स ददर्श रामाः ॥ २१ ॥
 चन्द्रप्रकाशाश्च हि वक्त्रमाला वक्त्राः सुपद्माश्च सुनेत्रमालाः ।
 विभूषणानां च ददर्श मालाः शतहृदानामिव चारुमालाः ॥ २२ ॥
 न त्वेव सीतां परमाभिजातां पथि स्थिते राजकुले प्रजाताम् ।
 लतां प्रफुल्लामिव साधुजातां ददर्श तन्वीं मनसाभिजाताम् ॥ २३ ॥
 सनातने वर्त्मनि सन्निविष्टां रामेक्षणीं तां मदनाभिविष्टाम् ।
 भर्तुर्मनः श्रीमदनुप्रविष्टां स्त्रीभ्यः पराभ्यश्च सदा विशिष्टाम् ॥ २४ ॥
 उष्णार्दितां सानुसृतास्त्रकण्ठीं पुरा वरार्होत्तमनिष्ककण्ठीम् । सु-
 जातपद्मामभिरक्तकण्ठीं वने प्रवृत्तामिव नीलकण्ठीम् ॥ २५ ॥
 अत्यक्तरेश्वामिव चन्द्रलेखां पांसुप्रदिग्धमिव हेमरेखाम् । क्षत-
 प्ररुढामिव वर्णरेखां वायुप्रभग्नामिव मेघरेखाम् ॥ २६ ॥ सीता-
 मपश्यन्मनुजेश्वरस्य रामस्य पत्नीं वदतांवरस्य । बभूव दुःखो-
 पहतश्चिरस्य प्लवङ्गमो मन्द इवाचिरस्य ॥ २७ ॥

इत्यार्षे रामायणे वाल्मीकीये सुन्दराकाण्डे

पञ्चमः सर्गः ।

स निकामं विमानेषु विचरन् कामरूपधृक् । विचचार
 कपिलङ्कां लाघवेन समन्वितः ॥ १ ॥ आससाद् च लक्ष्मीवान्
 राक्षसेन्द्रनिवेशनम् । प्राकारेणार्कवर्णेन भास्वरेणाभिसंवृतम्
 ॥ २ ॥ रक्षितं राक्षसैर्भीमैः सिंहैरिव महदनम् । समीक्षमाणी
 भवनं चक्राद्ये कपिकुञ्जरः ॥ ३ ॥ रूप्यकोपहितैश्चित्तैस्तोरणै-

हेमभूषणैः । विचित्राभिश्च कल्याभिर्द्वारैश्च रुचिरावृतम् ॥ ४ ॥
 मज्जास्थितैर्महामालैः शूरैश्च विगतश्रमैः । उपस्थितमसंहार्यैर्हयैः
 स्यन्दनयार्याभिः ॥ ५ ॥ सिंहव्याघ्रतनुत्वाणैर्दान्तकाञ्चनराजतैः ।
 घोषवद्भिर्विचित्रैश्च सदा विचरितं रथैः ॥ ६ ॥ बद्धरत्नसमा-
 कीर्णं पराङ्घ्रासनभूषितम् । महारथसमावायं महारथमहा-
 सनम् ॥ ७ ॥ दृश्यैश्च परमोदारैस्त्रैस्त्रैश्च मृगपक्षिभिः । विविधै-
 र्वज्रसाहस्रैः परिपूर्णं समन्ततः ॥ ८ ॥ विनीतैरन्तपालैश्च रक्षो-
 भिश्च सुरक्षितम् । सुव्याभिश्च वरस्त्रीभिः परिपूर्णं समन्ततः ॥ ९ ॥
 सुदितप्रमदारत्नं राक्षसेन्द्रनिवेशनम् । वराभरणसंज्ञादैः समुद्र-
 स्वननिस्वनम् ॥ १० ॥ तद्राजगुणसम्पन्नं सुख्यैश्च वरचन्दनैः ।
 महाजनसमाकीर्णं सिंहैरिव महदनम् ॥ ११ ॥ भेरीमृदङ्गाभि-
 रूतं शङ्खघोषविनादितम् । नित्यार्चितं पर्वसु तं पूजितं राक्षसैः
 सदा ॥ १२ ॥ समुद्रमिव गम्भीरं समुद्रसमनिस्वनम् । महात्मनो
 महद्वेश्म महारत्नपरिच्छदम् ॥ १३ ॥ महारत्नसमाकीर्णं ददर्श
 स महाकपिः । विराजमानं वपुषा गजाश्वरथसंकुलम् ॥ १४ ॥
 लङ्काभरणमित्येव सोमन्यत महाकपिः । चचार हनुमांस्तत्र
 रावणस्य समीपतः ॥ १५ ॥ गृहाङ्गुलं राक्षसानामुद्यानानि च
 सर्वशः । वीक्ष्यमाणोप्यसन्नस्तः प्रासादांश्च चचार सः ॥ १६ ॥
 श्रवण्युत्थ महावेगः प्रहस्तस्य निवेशनम् । ततोन्वत् पुष्पुवे वेश्म
 महापार्श्वस्य वीर्यवान् ॥ १७ ॥ अथ मेघप्रतीकाशं कुम्भकर्ण-
 निवेशनम् । विभीषणस्य च तथा पुष्पुवे स महाकपिः ॥ १८ ॥
 महोदरस्य च तथा विरुपाक्षस्य चैव हि । विद्युज्जिह्वस्य भवनं
 विद्युन्मालेस्तथैव च ॥ १९ ॥ वज्रदंष्ट्रस्य च तथा पुष्पुवे स महा-
 कपिः । शुकस्य च महावेगः सारणस्य च धीमतः ॥ २० ॥ तथा
 चेन्द्रजितो वेश्म जगाम हरिधूथपः । जम्बुमालेः सुमालेश्च जगाम
 हरिसत्तमः ॥ २१ ॥ रश्मिकेतोश्च भवनं सूर्यशत्रोस्तथैव च ।

वज्रकायस्य च तथा पुष्टुवे स महाकपिः ॥ २२ ॥ धूम्राक्षस्याथ
 सम्पातेर्भवनं मारुतात्मजः । विद्युद्रूपस्य भीमस्य घनस्य विघ-
 नस्य च ॥ २३ ॥ शुकनाभस्य चक्रस्य शठस्य कपटस्य च । ह्रस्व-
 कर्णस्य दंष्ट्रस्य रोमशस्य च रक्षसः ॥ २४ ॥ युद्धोन्मत्तस्य मत्तस्य
 ध्वजग्रीवस्य सादिनः । विद्युज्जिह्वद्विजिह्वानां तथा हस्तिमुखस्य
 च ॥ २५ ॥ करालस्य विशालस्य शोणिताक्षस्य चैव हि । प्लव-
 मानः क्रमेणैव हनुमान्मारुतात्मजः ॥ २६ ॥ तेषु तेषु महाहैषु
 भवनेषु महायथाः । तेषामृद्धिमतामृद्धिं ददर्श स महाकपिः
 ॥ २७ ॥ सर्वेषां समतिक्रम्य भवनानि समन्ततः । आससादाथ
 लक्ष्मीवान् राक्षसेन्द्रनिवेशनम् ॥ २८ ॥ रावणस्योपशायिन्यो
 ददर्श हरिसत्तमः । विचरन् हरिशार्दूलो राक्षसीर्विक्रतेक्षणाः
 ॥ २९ ॥ शूलमुद्गरहस्तांश्च शक्तितोमरधारिणः । ददर्श विवि-
 धान् गुल्मांस्तस्य रक्षःपतेर्गृहे ॥ ३० ॥ राक्षसांश्च महाकाया-
 न्नानाप्रहरणोद्यतान् । रक्तान् श्वेतान् सितांश्चापि हरींश्चापि
 महाजवान् ॥ ३१ ॥ कुलीनान् रूपसम्पन्नान् गजान् परगजा-
 रुजान् । शिञ्जितान् गजशिञ्जायां ऐरावतसमान्युधि ॥ ३२ ॥
 निहन्तृन् परसैन्यानां गृहे तस्मिन्ददर्श सः । चरतश्च यथा मेषान्
 खवतश्च यथा गिरीन् ॥ ३३ ॥ मेषस्तनितनिर्घोषान् दुर्धर्षान्
 समरे परैः । सहस्रवाहिनीस्तत्र जाम्बूनदपरिष्कृताः ॥ ३४ ॥
 हेमजालैरवच्छन्नास्तरुणादित्यसन्निभाः । ददर्श राक्षसेन्द्रस्य
 रावणस्य निवेशने ॥ ३५ ॥ शिविका विविधाकाराः स कपिर्मारु-
 तात्मजः । लतागृहाणि चित्राणि चित्रशालागृहाणि च ॥ ३६ ॥
 क्रीडागृहाणि चान्यानि दारुपर्वतकानि च । कामस्य गृहकं
 रस्यं दिवागृहकमेव च ॥ ३७ ॥ ददर्श राक्षसेन्द्रस्य रावणस्य
 निवेशने । स मन्दरतलप्रख्यं मयूरस्थानसंकुलम् ॥ ३८ ॥ ध्वज-
 यष्टिभिराकीर्णं ददर्श भवनोत्तमम् । अनन्तरत्ननिचयं निधि-

जालं समन्ततः । धीरनिष्ठितकर्माङ्गं गृहं भूतपतेरिव ॥ ३९ ॥
 अर्चिर्भिश्चापि रत्नानां तेजसा रावणस्य च । विरराज च तद्देशम्
 रश्मिमानिव रश्मिभिः ॥ ४० ॥ जाम्बूनदमयान्येव शयनान्यास-
 नानि च । भाजनानि च शुभ्राणि ददर्श हरियूथपः ॥ ४१ ॥
 मध्वासवकृतक्लेदम्नाणिभाजनसंकुलम् । मनोरममसम्बाधं कुवेर-
 भवनं यथा ॥ ४२ ॥ नूपुराणां च घोषेण काञ्चीनां निखनेन
 च । मृदङ्गतालनिर्घोषैर्घोषवद्भिर्किनादितम् ॥ ४३ ॥ प्रासाद-
 संघातयुतं स्त्रीरत्नशतसंकुलम् । सुव्यूढकक्षं ह्यनुमान् प्रविवेश
 महागृहम् ॥ ४४ ॥

इत्यार्षे रामायणे वाल्मीकीये सुन्दराकाण्डे

षष्ठः सर्गः ।

—:—

स वेश्मजालं बलवान्ददर्श व्यासक्तवैदूर्यं सुवर्णजालम् ।
 यथा महत् प्रावृषि मेघजालं विद्युद्विनद्धं सविहङ्गजालम् ॥ १ ॥
 निवेशनानां विविधाश्च शालाः प्रधानशङ्खायुधचापशालाः । मनो-
 हरश्चापि पुनर्विशाला ददर्श वेश्माद्रिषु चन्द्रशालाः ॥ २ ॥
 गृहाणि नानावसुराजितानि देवासुरैश्चापि सुपूजितानि । सर्वैश्च
 दोषैः परिवर्जितानि कर्पिर्ददर्श स्वषलार्जितानि ॥ ३ ॥ तानि
 प्रयत्नाभिसमाहितानि मयेन साक्षादिव निर्मितानि । मही-
 तले सर्वगुणोत्तराणि ददर्श लङ्काधिपतेर्गृहाणि ॥ ४ ॥ ततो
 ददर्शोच्छ्रितमेघरूपं मनोहरं काञ्चनचारुरूपम् । रत्नोधिप-
 स्यात्मबलानुरूपं गृहोत्तमं ह्यप्रतिरूपरूपम् ॥ ५ ॥ महीतले
 स्वर्गमिव प्रकीर्णं त्रिधा ज्वलन्तं बहुरत्नकीर्णम् । नानातरूणां
 कुसुमावकीर्णं गिरेरिवाग्रं रजसावकीर्णम् ॥ ६ ॥ नारीप्रवेकै-
 रिव दीप्यमानं तडिङ्गिरम्भोधरमर्च्यमानम् । हंसप्रवेकैरिव वाह्य-

मानं श्रिया युतं खे सुकृतं विमानम् ॥ ७ ॥ यथा नगाग्रं बद्ध-
 धातुचित्रं यथा नभश्च ग्रहचन्द्रचित्रम् । ददर्श युक्तीकृतचारु-
 मेघं चित्रं विमानं बद्धरत्नचित्रम् ॥ ८ ॥ मन्ही कृता पर्वतराजि-
 पूर्णा शैलाः कृता वृक्षवितानपूर्णाः । वृक्षाः कृताः पुष्पवितान-
 पूर्णाः पुष्पं कृतं केसरपत्रपूर्णम् ॥ ९ ॥ कृतानि वेश्मानि च
 प्राण्डुराणि तथा सुपुष्पा अपि पुष्करिण्यः । पुनश्च पद्मानि
 सकेसराणि वनानि चित्राणि सरोवराणि ॥ १० ॥ पुष्पाह्वयं
 नाम विराजमानं रत्नप्रभाभिश्च विधूर्णमानम् । वेश्मोत्तमाना-
 मपि चोच्चमानं महाकपिसत्र महाविमानम् ॥ ११ ॥ कृताश्च
 वैदूर्यमया विहङ्गा रूप्यप्रवालैश्च तथा विहङ्गाः । चित्राश्च
 नानावसुभिर्भुजङ्गा जात्यानुरूपास्तुरगाः शुभाङ्गाः ॥ १२ ॥ प्रवाल-
 जाम्बूनदपुष्पपक्षाः सलीलमावर्जितजिह्वापक्षाः । कामस्य
 पक्षा इव भान्ति पक्षाः कृताः विहङ्गाः सुमुखाः सुपक्षाः ॥ १३ ॥
 नियुज्यमानाश्च गजाः सुहस्ताः सकेसराश्चोत्पलपत्रहस्ताः । बभूव
 देवी च कृता सुहस्ता लक्ष्मीस्तथा पद्मानि पद्महस्ता ॥ १४ ॥
 इतीव तद्गुहमभिगम्य शोभनं सविस्त्रयो नगमिव चारुकन्दरम् ।
 पुनश्च तत्परमसुगन्धि सुन्दरं हिमालये नगमिव चारुकन्दरम्
 ॥ १५ ॥ ततः स तां कपिरभिपत्य पूजितां चरन् पुरीं दृष्ट-
 मुखबाहुनिर्जिताम् । अदृश्य तां जनकसुतां सुदुःखितां सुपू-
 जितां पतिगुणवेगनिर्जिताम् ॥ १६ ॥ ततस्तदा बहुविधभाक्कि-
 तात्मनः कृतात्मनो जनकसुतां सुवर्त्मनः । अपश्यतोभवदति-
 दुःखितं मनः सचक्षुषः प्रविचरतो महात्मनः ॥ १७ ॥

इत्यार्षे रामायणे वाल्मीकीये सुन्दराकाण्डे

सप्तमः सर्गः ।

स तस्य मध्ये भवनस्य संस्थितो महद्भिमानं मथिरत्नचित्रि-
तम् । प्रतप्तजास्र नदजालकृत्त्रिमं ददर्श धीमान् पवनात्मजः
कापिः ॥ १ ॥ तदप्रमेयप्रतिकारकृत्त्रिमं कृतं स्वयं साध्विति
विश्वकर्मणा । दिवं गते वायुपथे प्रतिष्ठितं व्यराजतादित्यपथस्य
लक्ष्म तत् ॥ २ ॥ न तत्र किञ्चिन्न कृतं प्रयत्नतो न तत्र किञ्चिन्न
महार्घरत्नवत् । न ते विशेषा नियताः सुरेष्वपि न तत्र किञ्चिन्न
महाविशेषवत् ॥ ३ ॥ तपःसमाधानपराक्रमार्जितं मनःसमा-
धानविचारचारिणम् । अनेकसंस्थानविशेषनिर्मितं ततस्त-
स्तुल्यविशेषनिर्मितम् ॥ ४ ॥ मनः समाधाय तु शीघ्रगामिनं
दुरासदं मारुततुल्यगामिनम् । महात्मनां पुण्यकृतां महद्भिनां
यशस्विनामग्रमुदामिवालयम् ॥ ५ ॥ विशेषमालम्ब्य विशेष-
संस्थितं विचित्रकूटं बद्धकूटमण्डितम् । मनोभिरामं शरदिन्दु-
निर्मलं विचित्रकूटं शिखरं गिरेर्यथा ॥ ६ ॥ वहन्ति यद्दुःखल-
शोभितानना महाशनं व्योमचरा निशाचराः । विष्टत्तविध्वस्त-
विशाललोचना महाजवा भूतगणाः सहस्रगः ॥ ७ ॥ वसन्त-
पुष्पोत्तरचारुदर्शनं वसन्तमासादपि चारुदर्शनम् । सपुष्पक-
न्तत्र विमानमुत्तमं ददर्श तद्वानरवौरसत्तमः ॥ ८ ॥

इत्यार्षे रामायणे वाल्मीकीये सुन्दराकाण्डे

षष्ठमः सर्गः ।

—

तस्यालयवरिष्ठस्य मध्ये विमलमायतम् । ददर्श भवनश्रेष्ठं
हनुमान्मारुतात्मजः ॥ १ ॥ अर्द्धयोजनविस्तीर्णमायतं योजनं
महत् । भवनं राजसेन्द्रस्य बहुप्रासादसंकुलम् ॥ २ ॥ मार्ग-
माणस्तु वैदेहीं सीतामायतलोचनाम् । सर्वतः परिचक्राम हनु-
मानरिस्तूदनः ॥ ३ ॥ उत्तमं राजसावासं हनुमानवक्तोकयन् ।

आससादाथ लक्ष्मीवान् राजसेन्द्रनिवेशनम् ॥ ४ ॥ चतुर्विषाणै-
 र्द्विरदैस्त्रिविषाणैस्तथैव च । परिच्छिन्नमसम्बाधं रक्ष्यमानमूहा-
 युधैः ॥ ५ ॥ राजसीभिश्च पत्नीभीरावणस्य निवेशनम् । आहृता-
 भिश्च विक्रम्य राजकन्याभिरावृतम् ॥ ६ ॥ तन्नक्रमकराकीर्णं
 तिमिङ्गिलभ्रपाकुलम् । वायुवेगसमाधूतम्यन्नगैरिव सागरम्
 ॥ ७ ॥ या हि वैश्रवणी लक्ष्मीर्या चेन्द्रे हरिवाहने । सा रावण-
 गृहे रम्या नित्यमेवानपायिनी ॥ ८ ॥ या च राज्ञः कुवेरस्य
 यमस्य वरुणस्य च । तादृशी तद्विशिष्टा वा ऋद्धीरक्षोगृहे-
 ष्विह ॥ ९ ॥ तस्य हर्षस्य मध्यस्थं वेश्म चान्यत् सुनिर्मितम् ।
 बहुनिर्व्यूहसंयुक्तं ददर्श पवनात्मजः ॥ १० ॥ ब्रह्मणोर्थे कृतं
 दिव्यं दिवि यद्विश्वकर्मणा । विमानं पुष्पकन्वाम सर्वरत्नविभू-
 षितम् ॥ ११ ॥ परेण तपसा लेभे यत् कुवेरः पितामहात् ।
 कुवेरमोजसा जित्वा लेभे तद्राक्षसेश्वरः ॥ १२ ॥ ईहान्दगसमा-
 युक्तैः कार्त्तस्वरहिरण्यैः । सुकृतैराजतस्तम्भैः प्रदीप्तमिव च
 श्रिया ॥ १३ ॥ मेरुमन्दरसङ्काशैरुल्लिखद्भिरिवास्वरम् । कूटा-
 गारैः शुभागारैः सर्वतः समलंकृतम् ॥ १४ ॥ ज्वलनार्कप्रतीकाशैः
 सुकृतं विश्वकर्मणा । हेमसोपानयुक्तं च चारुप्रवरवेदिकम् ॥ १५ ॥
 जालवातायनैयुक्तं काञ्चनैः स्फटिकैरपि । इन्द्रनीलमहानील-
 मणिप्रवरवेदिकम् ॥ १६ ॥ विद्रुमेण विचित्रेण मणिभिश्च महा-
 घनैः । निस्तुलाभिश्च सुक्ताभिस्तलेनाभिविराजितम् ॥ १७ ॥
 चन्दनेन च रक्तेन तपनीयनिभेन च । सुपुण्यगन्धिना युक्तमादित्य
 तरुणोपमम् ॥ १८ ॥ विमानं पुष्पकं दिव्यमारुरोह महाकपिः ।
 तत्रस्थः सर्वतो गन्धं पानमचान्नसम्भवम् ॥ १९ ॥ दिव्यं सम्भू-
 च्छितं जिघ्रन् रूपवन्तमिवानिलम् । सगन्धस्तं महासत्त्वं बन्धु-
 र्बन्धुमिवोत्तमम् ॥ २० ॥ इत एही ह्युवाचेव तत्र यत्र स रावणः ।
 ततस्तां प्रस्थितः शालां ददर्श महतीं शिवाम् ॥ २१ ॥ रावणस्य

महाकान्तां कान्तामिव वरस्त्रियम् । मणिसोपानविकृतां हेम-
 जालविराजिताम् ॥ २२ ॥ स्फाटिकैरावृततलां दन्तान्तरित-
 रूपिकाम् । सुक्तावज्जप्रवालैश्च रूष्यचामीकरैरापि ॥ २३ ॥
 विभूषितां मणिसुम्भैः सुवज्रसुम्भभूषिताम् । समैर्ऋजुभि-
 रत्युक्तैः समन्तात् सुविभूषितैः ॥ २४ ॥ सुम्भैः पद्मैरिवात्युच्चैर्दिवं
 संप्रस्थितामिव । महत्या कुथयास्तीर्णां पृथिवीलक्षणांकया ॥ २५ ॥
 पृथिवीमिव विस्तीर्णां सराष्ट्रगृहशालिनीम् । नादितां मत्त-
 विहगैर्दिव्यगन्धाधिवासिताम् ॥ २६ ॥ पराङ्घ्रास्तरणोपेतां रत्नो-
 धिपनिषेविताम् । धूम्रामगुरुधूपेन विमलां हंसपाण्डुराम् ॥ २७ ॥
 पत्रपुष्पोच्चारणे कल्पाशीमिव सुप्रभाम् । मनसो मोदजननीं
 वर्णस्यापि प्रसाधनीम् ॥ २८ ॥ तां शोकनाशिनीं दिव्यां श्रियः
 सञ्जननीमिव । इन्द्रियाणीन्द्रियार्थैस्तु पञ्च पञ्चभिरुत्तमैः ॥ २९ ॥
 तर्पयामास मातेव तदा रावणपालिता । स्वर्गीयं देवलोकोय-
 मिन्द्रस्यापि पुरी भवेत् ॥ ३० ॥ सिद्धिर्वैयं परा हि स्यादित्य-
 मन्यत मारुतिः ॥ ३१ ॥ प्रध्यायत इवापश्यत् प्रदीपांस्तत्र काञ्च-
 नान् । धूर्त्तानिव महाधूर्तैर्देवनेन पराजितान् ॥ ३२ ॥ दीपा-
 नाञ्च प्रकाशेन तेजसा रावणस्य च । अर्चिभिर्भूषणानां च
 प्रदीपैर्त्यभ्यमन्यत ॥ ३३ ॥ ततोपश्यत् कुथासीनं नानावर्णास्वर-
 स्रजम् । सहस्रं वरनारीणां नानावेषविभूषितम् ॥ ३४ ॥ परि-
 वृत्तेर्द्धरात्रे तु पाननिद्रावशं गतम् । क्रोडित्वोपरतं रात्रौ प्रसुप्तं
 बलवत्तदा ॥ ३५ ॥ तत् प्रसुप्तं विरुरुचे निःशब्दान्तरभूषितम् ।
 निःशब्दहंसभ्रमरं यथा पद्मवनम्भइत् ॥ ३६ ॥ तासां संवृत-
 दान्तानि मीलिताक्षीणि मारुतिः । अपश्यत् पद्मगन्धीनि वद-
 नानि सुयोषिताम् ॥ ३७ ॥ प्रबुद्धानीव पद्मानि तासां भूत्वा
 क्षपाक्षये । पुनः संवृतपद्माणि रात्राविव वभुस्तदा ॥ ३८ ॥
 इमानि सुखपद्मानि नियतं मत्तषट्पदाः । अम्बुजानीव फुल्लानि

प्रार्थयन्ति पुनः पुनः ॥ ३६ ॥ इति वा मन्यत श्रीमानुपपत्ति
 महाकपिः । मेने हि गुणतस्तानि समानि सलिलोद्भवैः ॥ ४० ॥
 सा तस्य शुशुभे शाला ताभिस्त्रीभिर्विराजिता । शरद्वीव प्रस-
 न्ना द्यौस्ताराभिरभिशोभिता ॥ ४१ ॥ स च ताभिः परिवृतः
 शुशुभे राक्षसाधिपः । यथा च्छुडु पतिः श्रीमांस्ताराभिरिव संवृतः
 ॥ ४२ ॥ याश्चावन्तेस्त्ररात्ताराः पुण्यशेषसमाहृताः । इमास्ताः
 सङ्गताः कृत्स्ना इति मेने हरिस्तदा ॥ ४३ ॥ ताराणांमिव सुव्यक्तं
 महतीनां शुभार्चिषाम् । प्रभावर्यप्रसादाश्च विरेजुस्तत्र योषि-
 ताम् ॥ ४४ ॥ व्यावृत्तकचपीनस्त्रक्प्रकीर्णवरभूषणाः । पान
 व्यायामकालेषु निद्रोपहतचेतसः ॥ ४५ ॥ व्यावृत्ततिलकाः
 काञ्चित् काञ्चिदुद्भ्रान्तनूपुराः । पार्श्वे गलितहाराश्च काञ्चित्
 परमयोषितः ॥ ४६ ॥ सुक्ताहारवृताश्चान्याः काञ्चित् प्रस्रस्त-
 वाससः । व्याविद्धरसनादामाः क्रिशोर्ष्य इव वाहिताः ॥ ४७ ॥
 अकुण्डलधराश्चान्या विच्छिन्ना मृदितस्त्रजः । गजेन्द्रमृदिताः
 फल्ला लता इव महावने ॥ ४८ ॥ चन्द्रांशुकिरणाभाश्च हाराः
 कासाञ्चिदुद्भ्रताः । हंसो इव वभुः सुप्तासनमध्येषु योषिताम्
 ॥ ४९ ॥ अपराणां च वैदूर्याः कादम्बा इव पक्षिणः । हेम-
 सूत्राणि चान्यासां चक्रवाका इवाभवन् ॥ ५० ॥ हंसकारण्डवो-
 पेताश्चक्रवाकोपशोभिताः । आपगा इव ता रेजुर्जघनैः पुलिनै-
 रिव ॥ ५१ ॥ किङ्किणीजालसङ्काशास्ता हेमविपुलास्त्रुजाः ।
 भावग्राहा यशस्तीराः सुप्ता नद्य इवा वभुः ॥ ५२ ॥ स्त्रुदुष्यङ्गेषु
 कासाञ्चित् कुचाग्रेषु च संस्थिताः । बभूवुर्भूषणानीव शुभा भूषण-
 राशयः ॥ ५३ ॥ अंशुकान्ताश्च कासाञ्चिन्मुखमारुतकम्पिताः ।
 उपर्युपरि वक्त्राणां व्याधूयन्ते पुनः पुनः ॥ ५४ ॥ ताः पताका
 इवोद्भृताः पत्नीनां रुचिरप्रभाः । नानावर्णसुवर्णानां वक्त्र-
 मूलेषु रेजिरे ॥ ५५ ॥ ववल्गुशात्र कासाञ्चित् कुण्डलानि शुभा-

चिषाम् । मुखमारुतसङ्घमैर्मन्दं मन्दं च योषिताम् ॥ ५६ ॥ शर्करा-
 सवगन्धः स प्रकृत्या सुरभिः सुखः । तासां वदननिष्वासः सिधेवे
 रावणन्तदा ॥ ५७ ॥ रावणाननशङ्काय काञ्चिद्द्रावणयोषितः ।
 मुखानि च सपत्नीनां उपाजिघ्रन् पुनः पुनः ॥ ५८ ॥ अत्यथं
 सक्तमनसो रावणे ता वरस्त्रियः । अस्रतन्त्राः सपत्नीनां प्रिय-
 मेवाचरंस्तदा ॥ ५९ ॥ बाहू उपनिधायान्याः पारिहार्यविभू-
 षिताः । अंशुकानि च रम्याणि प्रमदास्तत्र शिथिले ॥ ६० ॥
 अन्या वक्षसि चान्यस्यास्तस्याः काचित् पुनर्भुजम् । अपरा त्वं क-
 मन्यस्यास्तस्याश्चाप्यपरा कुचौ ॥ ६१ ॥ ऊरूपाश्वकटीपृष्ठ-
 मन्योन्यस्य समाश्रिताः । परस्परनिविष्टाङ्गो मदस्नेहवशात्तुगाः
 ॥ ६२ ॥ अन्योऽन्यस्याङ्गसंस्पर्शात् प्रीयमाणाः सुमध्यमाः । एकी-
 कृतभुजाः सर्वाः सुषुप्तस्तत्र योषितः ॥ ६३ ॥ अन्योऽन्यभुजसूत्रेण
 स्त्रीमाला ग्रथिता हि सा । मालेव ग्रथिता सूत्रे शुशुभे मत्त-
 षट्पदा ॥ ६४ ॥ लतानां माधवे मासि फुल्लानां वायुसेवनात् ।
 अन्योऽन्यमालाग्रथितं संसक्तकुसुमोज्ज्वलम् ॥ ६५ ॥ प्रतिवेष्टितसु-
 स्कन्धमन्योऽन्यभ्रमराकुलम् । आसीद्वनमिवोद्धृतं स्त्रीवनं राव-
 णस्य तत् ॥ ६६ ॥ उचितैष्वपि सुव्यक्तं न तासां योषितां तदा ।
 विवेकं शक्यमाधातुं भूषणाङ्गस्वरस्रजाम् ॥ ६७ ॥ रावणे सुख-
 सन्विष्टे ता स्त्रियो विविधप्रभाः । ज्वलन्तः काञ्चना दीपाः
 प्रेक्षन्तो निमिषा इव ॥ ६८ ॥ राजर्षिविप्रदैत्यानां गन्धर्वाणां
 च योषितः । रक्षसां चाभवत् कन्यास्तस्य कामवशङ्कताः ॥ ६९ ॥
 युद्धकामेन ताः सर्वा रावणेन हतास्त्रियः । संमदा मद्नेनैव
 मोहिताः काञ्चिदागताः ॥ ७० ॥ न तत्र काञ्चित् प्रमदाः प्रसह्य
 वीर्योपपन्नेन गुणेन लब्धाः । न चान्यकामापि न चान्यपूर्वा
 विना वरार्हां जनकात्मजां तु ॥ ७१ ॥ न वाकुलीना न च
 हीनरूपा नादक्षिणा नानुपचारयुक्ता । भाव्याभवत्तस्य न

हीनसत्त्वा न चापि कान्तस्य न कामनीया ॥ ७२ ॥ बभूव बुद्धिसु
हरीश्वरस्य यदीदृशी राघवधर्मपत्नी । इमा महाराजसराज-
भार्याः सुजातमस्येति हि साधुबुद्धेः ॥ ७३ ॥ पुनश्च सोऽचिन्त-
यदात्तरूपो ध्रुवं विशिष्टा गुणतो हि सीता । अथायमस्यां कृत-
वान्महात्मा लङ्केश्वरः कष्टमनार्यकर्मा ॥ ७४ ॥

इत्यार्षे रामायणे वाल्मीकीये सुन्दराकाण्डे

नवमः सर्गः ।

तत्र दिव्योपमं मुख्यं स्फाटिकं रत्नभूषितम् । अवेक्षमाणा
इनुमान्दर्शं शयनासनम् ॥ १ ॥ दान्तकाञ्चनचित्राङ्गैर्वदूष्यैश्च
वरासनैः । महाहर्षास्तरणोपैतैरुपपन्नं महाधनैः ॥ २ ॥ तस्य
चैकतमे देशे दिव्यमाल्योपशोभितम् । ददर्श पाण्डुरं कृतं
ताराधिपतिसन्निभम् ॥ ३ ॥ जातरूपपरिच्छिप्तं चित्रभानोः
समप्रभम् । अशोकमालाविततं ददर्श परमासनम् ॥ ४ ॥ बाल-
व्यजनहस्ताभिर्वीज्यमानं समन्ततः । गन्धैश्च विविधैर्जुष्टं वर-
धूपेन धूपितम् ॥ ५ ॥ परमास्तरणास्तीर्णं आविकाजिनसंहतम् ।
दामभिर्वरमाल्यानां समन्तादुपशोभितम् ॥ ६ ॥ तस्मिन् जीमूत-
सङ्काशं प्रदीप्तोज्ज्वलकुण्डलम् । लोहितार्चं महाबाहुं महा-
राजतवाससम् ॥ ७ ॥ लोहितेनावुलिप्ताङ्गं चन्दनेन सुगन्धिना ।
सन्धारक्तमिषाकाशे तोयदं सतडिङ्गणम् ॥ ८ ॥ वृतमाभरणै-
र्दिव्यैः सुरूपं कामरूपिणम् । स वृक्षवनगुल्माक्यस्रसुप्तमिव
मन्दरम् ॥ ९ ॥ क्रीडित्वोपरतं रात्रौ वराभरणभूषितम् । प्रियं
राक्षसकन्यानां राक्षसानां सुखावहम् ॥ १० ॥ पीत्वाप्युपरतं
चापि ददर्श स महाकपिः । भास्वरे शयने वीरं प्रसुप्तं राक्ष-
साधिपम् ॥ ११ ॥ निःश्वसन्तं यथा नागं राक्षसं वानरोत्तमः ।

आसाद्य परमोद्दिग्ः सोऽपासर्पत् सुभीतवत् ॥ १२ ॥ अथारो-
 हणमासाद्य वेदिकान्तरमाश्रितः । क्षीवं राक्षसशार्दूलं प्रेक्षते
 स महाकापिः ॥ १३ ॥ शुशुभे राक्षसेन्द्रस्य स्वपतः शयनं शुभम् ।
 गन्धर्वास्तिनि सस्वष्टं यथा प्रसूवणं महत् ॥ १४ ॥ काञ्चनाङ्गद-
 सन्नद्धौ ददर्श स महात्मनः । विक्षिप्तौ राक्षसेन्द्रस्य भुजाविन्दू-
 ध्वजोपमौ ॥ १५ ॥ ऐरावतविषाणाग्रैरापीडनकृतवणौ । वज्रो-
 ल्लिखितपीनांसौ विष्णुचक्रपरिचरौ ॥ १६ ॥ पीनौ समसुजातांसौ
 सङ्गतौ बलसंयुतौ । सुलक्षणव्यांगुष्ठौ स्वङ्गुलीयकलक्षितौ
 ॥ १७ ॥ संवृतौ परिधाकारौ वृतौ करिकरोपमौ । विक्षिप्तौ
 शयने शुम्भे पञ्चशीर्षाविवोरगौ ॥ १८ ॥ शशङ्गतजकल्पेन स
 सौतेन सुगन्धिना । चन्दनेन परार्द्धेन स्वगुणितौ स्वलंकृतौ
 ॥ १९ ॥ उत्तमस्त्रोविमृदितौ गन्धोत्तमनिषेवितौ । यक्षपन्नम-
 गन्धर्व देवदानवराविणौ ॥ २० ॥ ददर्श स कपिसस्य बाहू शयन-
 संस्थितौ । मन्दरस्यान्तरे सुप्तौ महाही रुषिताविव ॥ २१ ॥
 ताभ्यां स परिपूर्णैर्भ्यां भुजाभ्यां राक्षसेश्वरः । शुशुभेचलसङ्काशः
 शृङ्गाभ्यां इव मन्दरः ॥ २२ ॥ चूतपुन्नागसुरभिर्वकुलोत्तमसंयुतः ।
 मिष्टान्तरससंयुक्तः पानगन्धपुरःसरः ॥ २३ ॥ तस्य राक्षसराजस्य
 निश्चक्राम महासुखात् । शयानस्य विनिश्वासः पूरयन्निव तदु-
 ग्दहम् ॥ २४ ॥ सुक्तामणिविचित्रेण काञ्चनेन विराजता ।
 सुकुटेनापवृत्तेन कुण्डकोज्ज्वलिताननम् ॥ २५ ॥ रक्तचन्दनदिग्धेन
 तथा हारेण शोभिना । पीनायतविशालेन वक्षसाभिविराजता
 ॥ २६ ॥ पाण्डुरेणापविद्धेन क्षीमेण चतजेक्षणम् । महार्हेण
 सुसखीतं पीतेनोत्तरवाससा ॥ २७ ॥ पापराशिप्रतीकाशं निश्च-
 सन्तं भुजङ्गवत् । गाङ्गे महति तोयान्ते प्रसुप्तमिव कुञ्जरम् ॥ २८ ॥
 चतुर्भिः काञ्चनैर्दीपैर्दीप्यमानं चतुर्दिशम् । प्रकाशीकृतसर्वाङ्गं
 सेधं विद्युद्गणैरिव ॥ २९ ॥ पादमूलगताश्चापि ददर्श सुमहा-

लनः । पत्नीः स प्रियभार्य्यस्य तस्य रक्षःपतेर्गृहे ॥ ३० ॥ शशि-
 प्रकाशवदना वरकुण्डलभूषणाः । अम्बानमाल्याभरणा ददर्श
 हरियूषपः ॥ ३१ ॥ नृत्यवादितकुशला राक्षसेन्द्रभुजाङ्गगाः ।
 वराभरणधारिण्यो निषणा ददृशे कपिः ॥ ३२ ॥ वज्रवैदूर्य-
 गर्भाणि श्रवणान्तेषु योषिताम् । ददर्श तापनीयानि कुण्डला-
 न्यङ्गदानि च ॥ ३३ ॥ तासां चन्द्रोपमैर्वक्त्रैः शुभैर्ललितकुण्डलः ।
 विराजत विमानं तन्मभस्तारागणैरिव ॥ ३४ ॥ मदध्यायामखिन्ना-
 स्ता राक्षसेन्द्रस्य योषितः । तेषु तेष्ववकाशेषु प्रसुप्तास्तनुमध्यमाः
 ॥ ३५ ॥ अङ्गहारैस्तथैषान्या कोमलैर्नृत्यशालिनी । विन्यस्त-
 शुभसर्वाङ्गी प्रसुप्ता वरवर्णिनी ॥ ३६ ॥ काचिद्दीपां परिष्वज्य
 प्रसुप्ता संप्रकाशते । महानदीप्रकीर्णैव नलिनी पोतमाश्रिता
 ॥ ३७ ॥ अन्या कक्षगतेनैव मण्डूकेनासितेक्षणा । प्रसुप्ता भामिनी
 भाति बालपुत्रैव वत्सला ॥ ३८ ॥ पटहं चारुसर्वाङ्गी न्यस्य शेते
 शुभस्तनी । चिरस्य रमणं लब्ध्वा परिष्वज्येव कामिनी ॥ ३९ ॥
 काचिद्दीपां परिष्वज्य सुप्ता कमललोचना । वरं प्रियतमं गृह्य
 सकामेव हि कामिनी ॥ ४० ॥ विपञ्चीम्परिमृत्त्यान्या नियता
 नृत्यशालिनी । निद्रावशमनुप्राप्ता सहकान्तेव भामिनी ॥ ४१ ॥
 अन्या कनकसङ्काशैर्दुपीनैर्मनोरमैः । मृदङ्गं परिविद्याङ्गैः प्रसुप्ता
 मत्तलोचना ॥ ४२ ॥ भुजपाशान्तरस्थेन कक्षगेन हृद्योदरी ।
 पणवेन सहानिन्या सुप्ता मदकृतश्रमा ॥ ४३ ॥ डिम्डिमम्परि-
 मृत्त्यान्या तथैवासक्तडिम्डिमा । प्रसुप्ता तरुणं वत्ससुपमृत्त्येव
 भामिनी ॥ ४४ ॥ काचिदाङ्गस्वरं नारी भुजसम्भोगपीडितम् ।
 हृत्वा कमलपत्राक्षी प्रसुप्ता मदमोहिता ॥ ४५ ॥ कलसोमप-
 विध्यान्या प्रसुप्ता भाति भामिनी । वसन्ते पुष्पशवला मालेव
 परिमार्जिता ॥ ४६ ॥ पाणिभ्याञ्च कुचौ काचित् सुवर्णकलशो-
 यसौ । उदमृत्त्यावता सुप्ता निद्रावशमुपागता ॥ ४७ ॥ अन्या

कमलपत्राक्षी पूर्णेन्दुसहयानना । अन्वामालिङ्ग्य सुश्रोणी निद्रा-
वशमुपागता ॥ ४८ ॥ आतोद्यानि विचित्राणि परिष्वज्य वर-
स्त्रियः । निपीड्य च कुचैः सुप्ताः कामिन्यः कामुकानिव ॥ ४९ ॥
तासामेकान्तविन्यस्ते शयानां शयने शुभे । ददर्श रूपसम्पन्ना-
मथ तां स कपिः स्त्रियम् ॥ ५० ॥ मुक्तामणिसमायुक्तैर्भूषणैः
सुविभूषिताम् । विभूषयन्तीमिव च स्वश्रिया भवनोत्तमम् ॥ ५१ ॥
गौरीं कनकवर्णाभामिष्टामन्तःपुरेश्वरीम् । कपिर्मन्दोदरीन्तत्र
शयानाञ्चारुरूपिणीम् ॥ ५२ ॥ स तां दृष्ट्वा महाबाहुर्भूषितां
मारुतात्मजः । तर्कयामास सीतेति रूपयौवनसम्पदा । हर्षेण
महता युक्तो ननन्द हरियूयपः ॥ ५३ ॥ आस्फोटयामास चुचुस्व
पुच्छं ननन्द चिक्रीड जगौ जगाम । स्नाम्भानरोहन्निपपात
भूमौ निदर्शयन् वा प्रकृतिङ्कपीनाम् ॥ ५४ ॥

इत्यार्षे रामायणे वाल्मीकीये सुन्दराकाण्डे

दशमः सर्गः ।

अवधूय च तां बुद्धिं बभूवार्वास्थतस्तदा । जगाम चापरा-
श्रिन्तां सीतां प्रति महाकपिः ॥ १ ॥ न रामेण विद्युक्ता सा स्वप्नु-
मर्हति भामिनी । न भोक्तुं नाप्यलङ्कर्तुं न पानमुपसेवितुम् ॥ २ ॥
नान्यं नरमुपस्थातुं सुराणामपि चेश्वरम् । न हि रामसमः
कश्चिद्विद्यते त्विदशेष्वपि ॥ ३ ॥ अचेयमिति निश्चित्य भूयस्तत्र
चचार सः । पानभूमौ हरिश्रेष्ठः सीतासन्दर्शनोत्सुकः ॥ ४ ॥
क्रीडितेनापराः क्लान्ता गीतेन च तथापराः । नृत्येन चापराः
क्लान्ताः पानविप्रहतास्तथा ॥ ५ ॥ सुरजेषु सृदङ्गेषु चेलिकासु
च संस्थिताः । तथास्तरणमुख्येषु संविष्टाश्चापराः स्त्रियः ॥ ६ ॥
अङ्गनानां सहस्रेण भूषितेन विभूषणैः । रूपसन्नापशीलेन युक्त-

गीतार्थभाषिणा ॥ ७ ॥ देशकालाभियुक्तेन युक्तवाक्याभिधायिना ।
 रत्याधिकेन संयुक्तां ददर्श हरियूथपः ॥ ८ ॥ अन्यत्रापि वर-
 स्त्रीणां रूपसल्लापशायिनाम् । सहस्रं युवतीनां तु प्रसुप्तं स
 ददर्श ह ॥ ९ ॥ देशकालाभियुक्तन्तु युक्तवाक्याभिधायि तत् ।
 रताविरतसंसुप्तं ददर्श हरियूथपः ॥ १० ॥ तासां मध्ये महा-
 वाङ्मः शुशुभे राक्षसेश्वरः । गोष्ठे महति सुख्यानां गवां मध्ये
 यथा वृषः ॥ ११ ॥ स राक्षसेन्द्रः शुशुभे ताभिः परिरहतः स्वयम् ।
 करेणुभिर्यथारण्ये परिकीर्णो महाद्विपः ॥ १२ ॥ सर्वकामैरुपेतां
 च पानभूमिं महात्मनः । ददर्श कपिशार्दूलस्तस्य रक्षःपतेर्गृहे
 ॥ १३ ॥ सृगाणां महिषाणाञ्च वराहाणां च भागशः । तत्र
 न्यस्तानि मांसानि पानभूमौ ददर्श सः ॥ १४ ॥ रौक्मेषु च
 विशालेषु भाजनेष्वथ भक्षितान् । ददर्श कपिशार्दूलो मयूरान्
 कुङ्कुटांस्तथा ॥ १५ ॥ वराहवाधीणसकान्दधिसौवर्चलायुतान् ।
 शल्यान्मृगमयूरांश्च हनूमानन्ववैक्षत ॥ १६ ॥ कृकलान्त्रिविधान्
 क्वागान्कृशकानर्द्धभक्षितान् । महिषानेकशल्यांश्च क्वागांश्च कृत-
 निष्ठितान् ॥ १७ ॥ लेह्यानुच्चावचान् पेथान् भोज्यानुच्चावचानि
 च । तथाम्लत्वयोत्तंसैर्विविधैरागघ्राण्डवैः ॥ १८ ॥ हारनूपुर-
 केयूरेरपविद्धैर्महाधनैः । पानभाजनविहितैः फलैश्च विविधैरपि
 ॥ १९ ॥ कृतपुष्पोपहारा भूरधिकां पुष्यति श्रियम् । तत्र तत्र
 च विन्द्यसौः सुश्लिष्टशयनासनैः ॥ २० ॥ पानभूमिर्विना वङ्गिं
 प्रदीप्तं वोपलक्ष्यते । बद्धप्रकारैर्विविधैर्वरसंस्कारसंस्कृतैः ॥ २१ ॥
 मांसैः कुशलसंयुक्तैः पानभूमिगतैः पृथक् । दिव्याः प्रसन्ना विविधाः
 सुराः कृतसुरा अपि ॥ २२ ॥ शर्करासवमाध्वीकाः पुष्पासवफला-
 सवाः । वासचूर्णैश्च विविधैर्दृष्टास्तसैः पृथक् पृथक् ॥ २३ ॥
 सन्तता शुशुभे भूमिर्माल्यैश्च बद्धसंस्थितैः । हिरण्यमयैश्च कलशै-
 र्भाजनैः स्फाटिकैरपि ॥ २४ ॥ जाम्बूनदमयैश्चान्यैः करकैरभि-

संभ्रता । राजतेषु च कुम्भेषु जाम्बूनदमयेषु च ॥ २५ ॥ पान-
 श्रेष्ठां तथा भूमिं कपिसूत्र ददर्श ह । सोऽपश्यच्छातकुम्भानि
 सीधोर्मणिमयानि च ॥ २६ ॥ तानि तानि च पूर्णानि भाजनानि
 महाकपिः । क्वचिदर्द्धावशेषाणि क्वचित् पीतान्यशेषतः ॥ २७ ॥
 क्वचिन्नैव प्रपीतानि पानानि स ददर्श ह । क्वचिद्भक्ष्यांश्च विवि-
 धान् क्वचित् पानं विभागतः ॥ २८ ॥ क्वचिदर्द्धावशेषाणि पश्यन्
 वै विचचार ह । शयनान्यत्र नारीणां शून्यानि बहुधा पुनः ।
 परस्परं समाश्लिष्य काञ्चित् सुप्ता वराङ्गनाः ॥ २९ ॥ काञ्चिच्च
 वस्त्रमन्यस्या अपहृत्योपगूह्य च । उपगम्यावता सुप्ता निद्राबल-
 पराजिता ॥ ३० ॥ तासासुच्छ्रासवातेन वस्त्रं माल्यञ्च गात्र-
 जम् । नात्यर्थं स्यन्दते चित्रं प्राप्य मन्दमिवानिलम् ॥ ३१ ॥
 चन्दनस्य च शीतस्य सीधोर्मधुरसस्य च । विविधस्य च माल्यस्य
 पुष्पस्य विविधस्य च ॥ ३२ ॥ बद्धधा मारुतस्तस्य गर्भं विविध-
 मुद्वहन् । स्नातानां चन्दनानां च धूपानां चैव मूर्च्छितः ॥ ३३ ॥
 प्रभवौ सुरभिर्गन्धो विमाने पुष्पके तदा । श्यामावदातास्तवान्याः
 काञ्चित् कृष्णा वराङ्गनाः ॥ ३४ ॥ काञ्चित् काञ्चनवर्णाङ्ग्यः
 प्रमदा राजसालये ॥ ३५ ॥ तासां निद्रावशत्वाच्च मदनेन विमू-
 र्च्छितम् । पद्मिनीनां प्रसुप्तानां रूपमासीद्यथैव हि ॥ ३६ ॥
 एवं सर्वमशेषेण वावृणान्तःपुरं कपिः । ददर्श स महातेजा न
 ददर्श च जानकीम् ॥ ३७ ॥ निरीक्षमाणश्च ततस्तास्त्रियः स
 महाकपिः । जगाम महतीं शङ्कां धर्मसाध्वसशङ्कितः ॥ ३८ ॥
 परदारारोधस्य प्रसुप्तस्य निरीक्षणम् । इदं खलु ममात्यर्थं
 धर्मलोपं करिष्यति ॥ ३९ ॥ न हि मे परदाराणां दृष्टिर्विषय-
 वर्त्तिनी । अयं चात्र मया दृष्टः परदारपरिग्रहः ॥ ४० ॥
 तस्य प्रादुरभूच्चिन्ता पुनरन्या मनस्विनः । निश्चितैकान्तचित्तस्य
 कार्त्स्नियदर्शिनी ॥ ४१ ॥ कामं दृष्टा मया सर्वा विश्वस्ता

रावणस्त्रियः । न तु मे मनसः किञ्चिदकृत्यमुपपद्यते ॥ ४२ ॥
 मनो हि हेतुः सर्वेषामिन्द्रियाणां प्रवर्तने । शुभाशुभास्त्रवस्थासु
 तच्च मे सुव्यवस्थितम् ॥ ४३ ॥ नान्यत्र हि मया शक्या वैदेही
 परिमार्गितुम् । स्त्रियो हि स्त्रीषु दृश्यन्ते सदा संपरिमार्गणे
 ॥ ४४ ॥ यस्य सत्वस्य या योनिः तस्यां तत् परिमार्गते । न
 शक्यं प्रमदा नष्टा सृगीषु परिमार्गितुम् ॥ ४५ ॥ तदिदं मार्गितं
 तावच्छ्रुत्तेन मनसा मया । रावणान्तःपुरं सर्वं दृश्यते न च
 जानकी ॥ ४६ ॥ देवगन्धर्वकन्याश्च नागकन्याश्च वीर्यवान् ।
 श्वेत्तमाणो हनुमान्नैवापश्यत् जानकीम् ॥ ४७ ॥ तामपश्यन्
 कपिस्तत्र पश्यंश्चान्या वरस्त्रियः । अपक्रम्य तदा वीरः प्रस्थातु-
 मुपचक्रमे ॥ ४८ ॥ स भूयः सर्वतः श्रीमान्मारुतिर्यत्नमास्थितः ।
 ध्यापानभूमिमुत्सृज्य तां विचेतुं प्रचक्रमे ॥ ४९ ॥

इत्यार्षे रामायणे वाल्मीकीये सुन्दराकाण्डे

एकादशः सर्गः ।



स तस्य मध्ये भवनस्य संस्थितो लतागृहांश्चित्तगृहान्निशा-
 गृहान् । जगाम सीतां प्रतिदर्शनोत्सुको न चैव तां पश्यति
 चारुदर्शनाम् ॥ १ ॥ स चिन्तयामास ततो महाकपिः प्रिया-
 मपश्यन् रघुनन्दनस्य ताम् । ध्रुवं न सीता ध्रियते यथा न मे
 विचिन्वतो दर्शनमेति मैथिली ॥ २ ॥ सा राक्षसानां प्रवरेण
 बाला स्वशीलसंरक्षणात्परा सती । अनेन नूनं प्रति दुष्ट-
 कर्मणा हता भवेदार्ष्यपथे परे स्थिता ॥ ३ ॥ विरूपरूपा विकृता
 विवर्चसो महानना दीर्घविरूपदर्शनाः । समीक्ष्य ता राक्षस-
 राजयोषितो भयाद्दिनष्टा जनकेश्वरात्मजा ॥ ४ ॥ सीतामदृष्ट्वा
 ह्यनवाप्य पौरुषं विहृत्य कालं सह वानरैश्चिरम् । न मेस्ति

सुग्रीवसमीपगा गतिः सुतीक्ष्णदण्डो बलवांश्च वानरः ॥ ५ ॥
 दृष्टमन्तःपुरं सर्वं दृष्टा राक्षसयोषितः । न सीता दृश्यते साध्वी
 वृथाजातो मम श्रमः ॥ ६ ॥ किं तु मां वानराः सर्वे गतं वक्ष्यन्ति
 सङ्गताः । गत्वा तत्र त्वया वीर किं कृतं तद्ददस्व नः ॥ ७ ॥ अदृष्ट्वा
 किं प्रवक्ष्यामि तामहं जनकात्मजाम् । ध्रुवं प्रायसुपाश्रिष्ये कालस्य
 व्यतिवर्त्तने ॥ ८ ॥ किं वा वक्ष्यति वृद्धश्च जास्र्ववानङ्गदश्व सः ।
 गतं पारं समुद्रस्य वानराश्च समागताः ॥ ९ ॥ अनिर्वेदः श्रियो
 मूलमनिर्वेदः परं सुखम् । भूयंस्तत्र विचेष्यामि न यत्र विचयः
 कृतः ॥ १० ॥ अनिर्वेदो हि सततं सर्वार्थेषु प्रवर्त्तकः । करोति
 सफलं जन्तोः कर्म यच्च करोति सः ॥ ११ ॥ तस्मादनिर्वेदकरं
 यत्नं चेष्टेहसुत्तमम् । अदृष्टांश्च विचेष्यामि देशान् रावणपालि-
 तान् ॥ १२ ॥ आपानशाला विचितास्तथा पुष्पगृहाणि च ।
 चित्रशालाश्च विचिता भूयः क्रीडागृहाणि च ॥ १३ ॥ निष्कृटा-
 न्तररथ्याश्च विमानानि च सर्वशः । इति सञ्चिन्त्य भूयोऽपि
 विचेतुमुपचक्रमे ॥ १४ ॥ भूमीगृहांश्चैत्यगृहान् गृहातिगृहका-
 नपि । उत्पतन्निपतंश्चापि तिष्ठन् गच्छन् पुनः क्वचित् ॥ १५ ॥
 अपाटुखंश्च हाराणि कपाटानवघट्टयन् । प्रविशन्निष्पतंश्चापि
 प्रपतन्नुत्पतन्निव ॥ १६ ॥ सर्वमप्यवकाशं स विचचार महाकपिः ।
 चतुरङ्गुलमात्रोपि नावकाशः स विद्यते । रावणान्तःपुरे तस्मिन् थं
 कपिर्न जगाम सः ॥ १७ ॥ प्राकारान्तरवीथ्यश्च वेदिकाश्चैत्य-
 संश्रयाः । श्वभ्राश्च पुष्करिण्यश्च सर्वे तेनावलोकितम् ॥ १८ ॥
 राक्षस्यो विविधाकारा विरूपा विकृतास्तथा । दृष्टा हनूमता तत्र
 न तु सा जनकात्मजा ॥ १९ ॥ रूपेणाप्रतिमा लोके परा विद्या-
 धरस्त्रियः । दृष्टा हनूमता तत्र न तु राघवनन्दिनी ॥ २० ॥
 नागकन्या वरारोहाः पूर्णचन्द्रनिभाननाः । दृष्टा हनुमता तत्र
 न तु सा जनकात्मजा ॥ २१ ॥ प्रमथ्य राक्षसेन्द्रेण नागकन्या

बलाद्भृताः । दृष्टा हनुमता तत्र न सा जनकनन्दिनी ॥ २२ ॥
 सोपश्यंस्तां महाबाहुः पश्यंश्चान्या वरस्त्रियः । विषसाद् महा-
 बाहुर्हनुमान्मारुतात्मजः ॥ २३ ॥ उद्योगं वागरेन्द्राणां प्लवनं
 सागरस्य च । व्यर्थं वीक्ष्यानिलसुतचिन्तां पुनरुपागतः ॥ २४ ॥
 श्रवतीर्थं विमानाच्च हनुमान्मारुतात्मजः । चिन्तामुपजगामाथ
 शोकोपहतचेतनः ॥ २५ ॥

इत्यार्षे रामायणे वाल्मीकीये सुन्दराकाण्डे

द्वादशः सर्गः ।

—

विमानात्त, स संक्रम्य प्राकारं हरियूथपः । हनुमान्वेगवा-
 नासीद्यथा विद्युद्द्वनान्तरे ॥ १ ॥ संपरिक्रम्य हनुमान् रावणस्य
 निवेशनात् । अदृष्ट्वा जानकीं सीतामब्रवीदचनं कपिः ॥ २ ॥
 भूयिष्ठं लोलिता लङ्का रामस्य चरता प्रियम् । न हि पश्यामि
 वैदेहीं सीतां सर्वाङ्गशोभनाम् ॥ ३ ॥ पल्लवानि तटाकानि सरांसि
 सरितस्तथा । नद्योन्पवनान्ताश्च दुर्गाश्च धरणीधराः ॥ ४ ॥
 लोलिता वसुधा सर्वा न च पश्यामि जानकीम् । इह सम्पा-
 तिना सीता रावणस्य निवेशने । आख्याता गृधराजेन न च सा
 दृश्यते तु किम् ॥ ५ ॥ किं तु सीताय वैदेही मैथिली जनका-
 त्मजा । उपतिष्ठेत विवशा रावणेन हृता बलात् ॥ ६ ॥ क्षिप्र-
 मुत्पततो मन्ये सीतामादाय रक्षसः । विभ्यतो रामवाणाना-
 मन्तरा पतिता भवेत् ॥ ७ ॥ अथवा ह्लियमाणायाः पथि सिद्ध-
 निषेविते । मन्ये पतितमार्ष्याया हृदयं प्रेक्ष्य सागरम् ॥ ८ ॥
 रावणस्योरुवेगेन भुजाभ्यां पीडितेन च । तथा मन्ये विशालाच्या
 त्यक्तं जीवितमार्ष्याया ॥ ९ ॥ उपर्युपरि सा नूनं सागरं क्रमत-
 सादा । विचेष्टमाना पतिता ससुद्रे जनकात्मजा ॥ १० ॥ अहो

दृष्ट्वा चानेन रचन्ती शीतमात्मनः । अबन्धुर्भक्षिता सीता
 रावणेन तपस्विनी ॥ ११ ॥ अथवा राक्षसेन्द्रस्य पत्नीभिरसिते-
 क्षणा । अदुष्टा दुष्टभावाभिर्भक्षिता सा भविष्यति ॥ १२ ॥ संपर्गा-
 चन्द्रप्रतिमं पद्मपत्रनिभेक्षणम् । रामस्य ध्यायती वक्तुं पञ्चत्वं
 क्लृपणा गता ॥ १३ ॥ हा राम लक्ष्मणेत्येव हायोध्येति च भामिनी ।
 विलप्य बहु वैदेही न्यस्तदेहा भविष्यति ॥ १४ ॥ अथवा निहिता
 मन्ये रावणस्य निवेशने । वृशं लालष्यते बाला पञ्जरस्थेव
 शारिका ॥ १५ ॥ जनकस्य कुले जाता रामपत्नी सुमध्यमा ।
 कथमुत्पलपत्राक्षी रावणस्य वशं व्रजेत् ॥ १६ ॥ विनष्टा वा प्रनष्टा
 वा मृता वा जनकात्मजा । रामस्य प्रियभाष्यस्य न निवेदयितुं
 क्षमम् ॥ १७ ॥ निवेद्यमाने दोषः स्वात् दोषः स्यादनिवेदने ।
 कथं तु खलु कर्त्तव्यं विषमं प्रतिभाति मे ॥ १८ ॥ अस्मिन्नेवं
 गते कार्ये प्राप्तकालं क्षमं च किम् । भवेदिति मतिं भूयो हनू-
 मान् प्रविचारयन् ॥ १९ ॥ यदि सीतामदृष्ट्वाहं वानरेन्द्रपुरी-
 मितः । गर्मिष्यामि ततः को मे पुरुषार्थो भविष्यति ॥ २० ॥
 ममेदं लङ्घनं व्यर्थं सागरस्य भविष्यति । प्रवेशश्चैव लङ्काया
 राक्षसानां च दर्शनम् ॥ २१ ॥ किं वा वक्ष्यति सुग्रीवो हरयो
 वापि सङ्गताः । किष्किन्धामनुसंप्राप्तं तौ वा दशरथात्मजौ ॥ २२ ॥
 गत्वा तु यदि काकुत्स्थं वक्ष्यामि परुषं वचः । न दृष्टेति मया
 सीता ततस्त्वक्ष्यति जीवितम् ॥ २३ ॥ परुषं दारुणं तीक्ष्णं
 क्रूरमिन्द्रियतापनम् । सीतानिमित्तं दुर्वाक्यं श्रुत्वा स न भवि-
 ष्यति ॥ २४ ॥ तं तु कृच्छ्रगतं दृष्ट्वा पञ्चत्वगतमानसम् । भृशा-
 नुरक्तो मेघावी न भविष्यति लक्ष्मणः ॥ २५ ॥ विनष्टौ भ्रातरौ
 श्रुत्वा भरतोपि मरिष्यति । भरतं च मृतं दृष्ट्वा शत्रुघ्नो न
 भविष्यति ॥ २६ ॥ पुत्रान्मृतान् समीक्ष्याथ न भविष्यन्ति मातरः ।
 कौशल्या च सुमित्रा च कैकयी च न संशयः ॥ २७ ॥ कृतज्ञः

सत्यसन्धश्च सुग्रीवः भ्रवगाधिपः । रामन्तथागतं दृष्ट्वा ततस्त्वय्यति
 जीवितम् ॥ २८ ॥ दुर्मना व्यथिता दीना निरानन्दा तपस्विनी ।
 पीडिता भर्तृशोकेन रुमा त्यज्यति जीवितम् ॥ २९ ॥ वाल्मिजेन
 तु दुःखेन पीडिता शोककार्षिता । पञ्चत्वमागता राज्ञी तारापि
 न भविष्यति ॥ ३० ॥ मातापितृर्विनाशेन सुग्रीवव्यसनेन च ।
 कुमारोपद्रवदस्तास्त्राद्विजहिष्यति जीवितम् ॥ ३१ ॥ भर्तृजेन तु
 दुःखेन अभिभूता वनौकसः । शिरांस्यभिहनिष्यन्ति तलैर्मुष्टिभि-
 रेव च । ३२ ॥ सांत्वेनानुप्रदानेन मानेन च यशस्विना ।
 लालिताः कपिनाथेन प्राणांस्यज्यन्ति वानराः ॥ ३३ ॥ न
 वनेषु न शैलेषु न निरोधेषु वा पुनः । क्रीडामनुभविष्यन्ति
 समेत्य कर्पिकुञ्जराः ॥ ३४ ॥ सपुत्रदाराः सामात्या भर्तृव्यसन-
 पीडिताः । शैलाग्रेभ्यः पतिष्यन्ति समेषु विषमेषु च ॥ ३५ ॥
 विषमुद्वन्धनं वापि प्रवेशं ज्वलन्स्य वा । उपवासमथो शस्त्रं
 प्रचरिष्यन्ति वानराः ॥ ३६ ॥ घोरमारोदनं मन्ये गते मयि
 भविष्यति । इच्छाकुकुलनाशश्च नाशश्चैव वनौकसाम् ॥ ३७ ॥
 सोऽहं नैव गमिष्यामि किष्किन्धां नगरीमितः । न हि शक्या-
 व्यहं द्रष्टुं सुग्रीवं मैथिलीं विना ॥ ३८ ॥ मन्थगच्छति चेह-
 स्ये धर्मात्मानौ महारथौ । आशया तौ धरिष्येते वानराश्च तर-
 स्विनः ॥ ३९ ॥ हस्तादानमुखादानो नियतो वृक्षमूलिकः ।
 वानप्रस्थो भविष्यामि अदृष्ट्वा जनकात्मजाम् ॥ ४० ॥ सागरा-
 नूपजे देशे बहुमूलफलोदके । चितां कृत्वा प्रवेक्ष्यामि समिद्ध-
 मरणीसुतम् ॥ ४१ ॥ उपविष्टस्य वा सस्यक् लिङ्गिनं साधयि-
 ष्यतः । शरीरं भक्षयिष्यन्ति वायसाः श्वापदानि च ॥ ४२ ॥
 इदमप्यृषिभिर्दृष्टं निष्प्राणमति मे मतिः । सस्यगापः प्रवेक्ष्यामि
 नचेत्पश्यामि जानकोम् ॥ ४३ ॥ सुजातमूला सुभगा कीर्त्ति-
 माला यशस्विनी । प्रभग्ना चिररात्राय मम सीतामश्रुतः ॥ ४४ ॥

तापसो वा भविष्यामि नियतो वृक्षमूलिकः । नेतः प्रतिगमि-
 ष्यामि तामदृष्ट्वा सितेक्षणां ॥ ४३ ॥ यदि तु प्रतिगच्छामि
 सीतामनधिगम्य ताम् । अङ्गदः सहितः सर्वैर्वानरैर्न भविष्यति
 ॥ ४४ ॥ विनाशे बहवो दोषा जीवन् प्राप्नोति भद्रकम् । तस्मात्
 प्राणान् धरिष्यामि भ्रुवो जीवति सङ्गमः ॥ ४५ ॥ एवं बद्धविधं
 दुःखं मनसा धारयन् बद्ध । नाध्यगच्छत्तदा पारं शोकस्य कपि-
 कुञ्जरः ॥ ४६ ॥ ततो विक्रममासाद्य धैर्यवान् कपिकुञ्जरः ।
 रावणं वा बधिष्यामि दशग्रीवं महाबलम् ॥ ४७ ॥ काममस्तु
 हृता सीता प्रत्याचीर्णं भविष्यति ॥ ४८ ॥ अथवैनं समुत्क्षिप्य
 उपर्षुपरि सागरम् । रामायोपहरिष्यामि पशुं पशुपतेरिव
 ॥ ४९ ॥ इति चिन्तासमापन्नः सीतामनधिगम्य ताम् । ध्यान-
 शोकपरीतात्मा चिन्तयामास वानरः ॥ ५० ॥ यावत् सीतां न
 पश्यामि रामपत्नीं यशस्विनीम् । तावदेतां पुरीं लङ्कां विचि-
 नोमि पुनः पुनः ॥ ५१ ॥ सम्पातिवचनाञ्चापि रामं यद्वानया-
 स्यहम् । अपश्यन् राघवो भार्यां निर्दहेत् सर्ववानरान् ॥ ५२ ॥
 इहैव नियताहारो वतुस्यामि नियतेन्द्रियः । नमस्कृते विनश्येयुः
 सर्वे ते नरवानराः ॥ ५३ ॥ अशोकवनिका चापि महतीयं महा-
 द्रुमा । इमामधिगमिष्यामि न हीयं विचिता मया ॥ ५४ ॥
 वस्तून् रुद्रांस्तथादित्यानश्विनौ मारुतर्गेपि च । नमस्कृत्वा गमि-
 ष्यामि रक्षसां शोकबद्धनः ॥ ५५ ॥ जित्वा तु राक्षसान् देवी-
 मिच्छाकुकुलनन्दिनीम् । संप्रदास्यामि रामाय सिद्धीमिव तप-
 स्वने ॥ ५६ ॥ समुहूर्त्तमिव ध्यात्वा चिन्ताविग्रथितेन्द्रियः ।
 उदतिष्ठन्महाबाहुर्हनुमान्मारुतात्मजः ॥ ५७ ॥ नमोऽस्तु रामाय
 सलक्ष्मणाय देव्यै च तस्यै जनकात्मजायै । नमोऽस्तु रुद्रेन्द्रयमा-
 निलेभ्यो नमोऽस्तु चन्द्राग्निमरुद्गणेभ्यः ॥ ५८ ॥ स तेभ्यस्तु नम-
 स्कृत्वा सुग्रीवाय च मारुतिः । दिशः सर्वाः समालोक्य सोऽशोक-

वनिकां प्रति ॥ ५६ ॥ स गत्वा मनसा पूर्वमशोकवनिकां शुभाम् ।
 उत्तरं चिन्तयामास वानरो मारुतात्मजः ॥ ६० ॥ ध्रुवं तु रक्षो-
 वज्जला भविष्यति वनाकुला । अशोकवनिका पुण्या सर्वसंस्कार-
 संस्कृता ॥ ६१ ॥ रक्षिणश्चात्र विहिता नूनं रक्षन्ति पादपान् ।
 भगवानपि विश्वात्मा नातिक्षोभं प्रवायति ॥ ६२ ॥ संचिप्तोऽयं
 मयात्मा च रामार्थे रावणस्य च । सिद्धिं दिशन्तु मे सर्वे देवाः
 सर्षिगणास्त्रिवह ॥ ६३ ॥ ब्रह्मा स्वयम्भूर्भगवान् देवाश्चैव तप-
 स्विनः । सिद्धिमग्निश्च वायुश्च पुरुहूतश्च वज्रभृत् ॥ ६४ ॥ वरुणः
 पाशहस्ताश्च सोमादित्यौ तथैव च । अश्विनौ च महात्मानौ मरुतः
 सर्व एव च ॥ ६५ ॥ सिद्धिं सर्वाणि भूतानि भूतानां चैव यः
 प्रभुः । दास्यन्ति मम ये चान्येष्यदृष्टाः पथि गोचराः ॥ ६६ ॥
 तदुन्नसं पाण्डुरदन्तमव्रणं शुचिस्मितं पद्मपलाशलोचनम् । द्रुचे
 तदार्यावदनं कदा न्वहं प्रसन्नताराधिपतुल्यवर्चसम् ॥ ६७ ॥
 क्षुद्रेण हीनेन वृशंसमूर्तिना सुदारुणालंकृतवेषधारिणा । बला-
 भिभूता ह्यबला तपस्विनी कथन्तु मे दृष्टिपथेद्य सा भवेत् ॥ ६८ ॥

इत्यार्षे रामायणे वाल्मीकीये सुन्दराकाण्डे

त्रयोदशः सर्गः ।

—००—

स मुहूर्त्तमिव ध्यात्वा मनसा चाधिगम्य ताम् । अवधुतो
 महातेजाः प्राकारं तस्य वेश्मनः ॥ १ ॥ स तु संहृष्टसर्वाङ्गः प्राका-
 रस्थो महाकपिः । पुष्पिताग्रान् वसन्तादौ ददर्श विविधान्
 द्रुमान् ॥ २ ॥ सालानशोकान् भव्यांश्च चम्पकांश्च सुपुष्पितान् ।
 उद्दालकान्नागवृक्षांश्चूतान् कपिसुखानपि ॥ ३ ॥ तथा म्रवण-
 संच्छन्नान् लताशतसमावृतान् । ज्यामुक्त इव नाराचः पुष्पवे
 वृक्षवाटिकाम् ॥ ४ ॥ स प्रविश्य विचित्रान्तां विहगैरभिनादि-

ताम् । राजतैः काञ्चनैश्चैव पादपैः सर्वतो वृताम् ॥ ५ ॥ विहगै-
 र्द्वगसंघैश्च विचित्रां चित्रकाननाम् । उदितादित्यसङ्काशां ददर्श
 हनुमान्वली ॥ ६ ॥ वृतां नानाविधैर्दृक्षैः पुष्पोपगफलोपगः ।
 कोकिलैर्भृङ्गराजैश्च मत्तैर्नित्यनिषेविताम् ॥ ७ ॥ प्रहृष्टमनुजां
 काले सृगपक्षिमदाकुलाम् । मत्तवर्हिण्यसंघुष्टां नानाद्विजगणा-
 युताम् ॥ ८ ॥ मार्गमाणो वररोहां राजपुत्रीमनिन्दिताम् ।
 सुखं प्रसुप्तान्विहगान् बोधयामास वानरः ॥ ९ ॥ उत्पतद्भिर्द्विज-
 गणैः पक्षैर्वृतैः समाहतः । अनेकवर्णविविधा सुसुचुः पुष्प-
 हृष्टयः ॥ १० ॥ पुष्पावकीर्णः शुशुभे हनुमान्मारुतात्मजः ।
 अशोकवनिकामध्ये यथा पुष्पमयो गिरिः ॥ ११ ॥ दिशः सर्वा-
 भिधावन्तं वृक्षषण्डङ्गतं कपिम् । दृष्ट्वा सर्वाणि भूतानि वसन्त
 इति मेनिरे ॥ १२ ॥ वृक्षेभ्यः पतितैः पुष्पैरवकीर्णं पृथग्विधैः ।
 रराज वसुधा तत्र प्रमदेव विभूषिता ॥ १३ ॥ तरस्विना ते तरद-
 तरसा बहुकम्पिताः । कुसुमानि विचित्राणि सहजुः कम्पिता
 तदा ॥ १४ ॥ निर्धूतपत्राश्चरराः शीर्णपुष्पफला द्रुमाः ।
 निक्षिप्तवस्त्राभरणा धूर्ता इव पराजिताः ॥ १५ ॥ हनुमता
 वेगवता कम्पितास्ते नगोत्तमाः । पुष्पपत्रफलान्याशु सुसुचुः
 फलशालिनः ॥ १६ ॥ विहङ्गसङ्घैर्हीनास्ते स्कन्धमालाश्रया द्रुमाः ।
 बभूवुरगमाः सर्वे मारुतेन विनिर्धुताः ॥ १७ ॥ विधूतकेशी
 बुवतिर्यथा सृदितवर्णका । निपीतशुभदन्तोष्ठी नखैर्दन्तैश्च
 विक्षता ॥ १८ ॥ तथा लांगूलहस्तैस्तु चरणाभ्यां च मर्दिता ।
 तथैवाशोकवनिका प्रभग्नवनपादपा ॥ १९ ॥ महालतानां
 दामानि व्यधमत्तरसा कपिः । यथा प्रावृषि वेगेन मेघजालानि
 मारुतः ॥ २० ॥ स तत्र मणिभूमौश्च राजतीश्च मनोरमाः ।
 तथा काञ्चनभूमौश्च विचरन्दृशे कपिः ॥ २१ ॥ वापीश्च विधि-
 धाकाराः पूर्णाः परमवारिणा । महाहर्मणिसोपानैपरुपन्ना-

सतस्ततः ॥ २२ ॥ सुक्ताप्रवालसिकता स्फाटिकान्तरकुट्टिमाः ।
 काञ्चनैस्तरुभिश्चित्तैस्तीरजैरुपशोभिताः ॥ २३ ॥ बुद्धपद्मोत्पल-
 वमाश्रुवाकोपशोभिताः । त्यूहकृतसंघुष्टा हंससारसनादिताः
 ॥ २४ ॥ दौर्घाभिर्द्रुमयुक्ताभिः सरिद्धिश्च समन्ततः । असृतो-
 पमतोयाभिः शिवाभिरुपसंस्कृताः ॥ २५ ॥ लताशतैरवनताः
 सन्तानकुसुमावृताः । नानागुल्मावृतरनाः करवीरकृतान्तराः
 ॥ २६ ॥ ततोऽधरसङ्काशं प्रवृद्धशिखरं गिरिम् । विचित्रकूटं
 कूटैश्च सर्वतः परिवारितम् ॥ २७ ॥ शिलागृहैरवततं नानावृक्ष-
 समावृतम् । ददर्श कपिशार्दूलो रम्यं जगति पर्वतम् ॥ २८ ॥
 ददर्श च नगात्तस्मान्नादौ निपतितां कपिः । अङ्गादिव समुत्पत्य
 प्रियस्य पतितां प्रियाम् ॥ २९ ॥ जले निपतिताग्रैश्च पादपैरुप-
 शोभिताम् । वाय्वर्माणांमिव क्रुद्धां प्रसदां प्रियबन्धुभिः ॥ ३० ॥
 पुनरावृत्ततोयां च ददर्श स कश्चाकपिः । प्रसन्नामिव कान्तस्य
 कान्तां पुनरुपस्थिताम् ॥ ३१ ॥ तस्यादूरात् स पद्मिन्यो नाना-
 द्विजगणायुताः । ददर्श कपिशार्दूलो हनुमान्मारुतात्मजः ॥ ३२ ॥
 कृत्विमां दीर्घिकां चापि पूर्णां शीतेन वारिणा । मणिप्रवर-
 सोपानां सुक्तासिकतशोभिताम् ॥ ३३ ॥ विविधैर्दृगसंघैश्च विवित्रां
 चित्रकाननाम् । प्रासादैः सुमहद्भिश्च निर्मितैर्विश्वकर्मणा ॥ ३४ ॥
 काननैः कृत्विमैश्चापि सर्वतः समलंकृताम् । ये केचित् पादपा-
 स्त्रत्र पुष्पोपगफलोपगाः ॥ ३५ ॥ सकृत्वाः सवितर्दीकाः सर्वे सौवर्ण-
 वेदिकाः । लताप्रतानैर्बद्धभिः पर्णैश्च बद्धभिर्हृताम् ॥ ३६ ॥
 काञ्चनौ शिंशपामेकां ददर्श स महाकपिः । वृतां हेममयीभिस्तु
 वेदिकाभिः समन्ततः ॥ ३७ ॥ सोपश्यद्भूमिभागांश्च नगप्रस्र-
 वणानि च । सुवर्णवृक्षानपरान्ददर्श शिखिसन्निभान् ॥ ३८ ॥
 तेषां द्रुमाणां प्रभया मेरोरिव महाकपिः । अमन्यत तदा वीरः
 काञ्चनोऽस्मीति सर्वतः ॥ ३९ ॥ तान् काञ्चनान् वृक्षगणान्मारुतेन

प्रकम्पितान् । किङ्किणीशतनिर्घोषान् दृष्ट्वा विस्मयमागमत् ॥४०॥
 सुपुष्पिताग्रान् रुचिरान् तरुणांकुरपल्लवान् । तामारह्य महा-
 वेगः शिंशपां पर्णसंहताम् ॥ ४१ ॥ इतो द्रक्ष्यामि वैदेहीं राम-
 दर्शनलालसाम् । इतश्चेतश्च दुःखार्त्तां संयतन्तीं यहच्छया ॥४२॥
 अशोकवनिका चेयं दृढं रम्या दुरात्मनः । चन्दनैश्चम्यकैश्चापि
 वकुलैश्च विभूषिता ॥ ४३ ॥ इयं च नलिनी रम्या द्विजसङ्घ-
 निषेविता । इमां सा राजमहिषी नूनमेष्यति जानकी ॥४४॥
 सा रामा राजमहिषी राघवस्य प्रिया सदा । वनसञ्चारकुशला
 भ्रुवमेष्यति जानकी ॥ ४५ ॥ अथवा ऋगशावाची वनस्यास्य
 विचक्षणा । वनमेष्यति साद्येह रामचिन्तासुकर्षिता ॥ ४६ ॥
 रामशोकाभिसन्तप्ता सा देवी वामलोचना । वनवासरता नित्य-
 मेष्यते वनचारिणी ॥ ४७ ॥ वनेचराणां सततं नूनं स्पृहयते
 पुरा । रामस्य दयिता भार्या जनकस्य सुता सती ॥ ४८ ॥
 सन्ध्याकालमनाः श्यामा भ्रुवमेष्यति जानकी । नदीं चेमां शुभ-
 जलां सन्ध्यार्थे वरवर्णिनी ॥ ४९ ॥ तस्याश्चाप्यनुरूपेयमशोक-
 वनिका शुभा । शुभाया पार्थिवेन्द्रस्य पत्नी रामस्य सम्प्रता ॥५०॥
 यदि जीवति सा देवी ताराधिपनिभानना । आगमिष्यति सा-
 वश्यमिमां शीतजलां नदीम् ॥ ५१ ॥ एवं तु गत्वा हनुमान्
 महात्मा प्रतीक्षमाणो मनुजेन्द्रपत्नीम् । अवेक्षमाणश्च ददर्श सर्वं
 सुपुष्पिते पर्णवने निलीनः ॥ ५२ ॥

इत्यार्षे रामायणे वाल्मीकीये सुन्दराकाण्डे

चतुर्दशः सर्गः ।

स वीक्षमाणस्तस्यो मार्गमाणश्च मैथिलीम् । अवेक्षमाणश्च
 महीं सर्वान्तामन्ववैक्ष्यत ॥ १ ॥ सन्तानकलताभिश्च पादपै-
 रूपशोभिताम् । दिव्यगन्धरसोपेतां सर्वतः समलंकिताम् ॥ २ ॥
 तां स नन्दनसङ्काशां मृगपक्षिभिरावृताम् । हर्म्यप्रासादसम्बाधां
 कोकिलाकुलनिखनाम् ॥ ३ ॥ काञ्चनोत्पलपद्माभिर्वापीभि-
 रूपशोभिताम् । बह्नासनकुशोपेतां बहुभूमिगृहायुताम् ॥ ४ ॥
 सर्वतु कुसुमैरभ्यैः फलवद्भिश्च पादपैः । पुष्पितानामशोकानां
 श्रिया स्तुर्धोदयप्रभाम् ॥ ५ ॥ प्रदीप्तानिव तत्रस्थो मासृतिः ससु-
 दैक्षत । निष्पन्नशाखां विहगैः क्रियमाणाभिवासकृत् ॥ ६ ॥ विनि-
 ष्यतद्भिः शतशशितैः पुष्पावतंसकैः । समूलपुष्परचितैरशोकैः
 शोकनाशनैः ॥ ७ ॥ पुष्पभारातिभारैश्च स्पृशद्भिर्विव मेदिनीम् ।
 कर्णिकारैः कुसुमितैः किंशुकैश्च सुपुष्पितैः ॥ ८ ॥ स देशः प्रभया
 तेषां प्रदीप्त इव सर्वतः । पुन्नागाः सप्तपर्णाश्च चम्पकोहालका-
 स्तथा ॥ ९ ॥ विवृद्धमूलबहवः शोभन्तेऽस्य सुपुष्पिताः । शात-
 कुम्भनिभाः केचित् केचिद्गनिशिखप्रभाः ॥ १० ॥ नीलाञ्जन-
 निभाः केचित्तत्राशोकाः सहस्रशः । नन्दनं विबधोद्यानं चित्रं
 चैत्ररथं यथा ॥ ११ ॥ अतिवृत्तमिवाचिन्त्यं दिव्यं रम्यश्रिया-
 युतम् । द्वितीयमिव चाकाशं पुष्पज्योतिर्गणायुतम् ॥ १२ ॥
 पुष्परत्नशतैश्चित्तं पञ्चमं सागरं यथा । सर्वतु पुष्पैर्निचितं
 पादपैर्मधुगान्धभिः ॥ १३ ॥ नानानिनादैरुद्यानं रम्यं मृग-
 गणद्विजैः । अनेकगन्धप्रवहं पुण्यगन्धं मनोहरम् ॥ १४ ॥ शैलेन्द्र-
 मिव गन्धाढ्यं द्वितीयं गन्धमादनम् । अशोकवनिकायां तु तस्यां
 वानरपुङ्गवः ॥ १५ ॥ स ददर्शाविदूरस्थञ्चैत्यप्रासादमूर्जि-
 तम् । मध्ये स्तम्भसहस्रण स्थितं कैलासपाण्डुरम् ॥ १६ ॥
 प्रवालकृतसोपानं तप्तकाञ्चनवेदिकम् । सुष्णान्तमिव चक्षुषि द्योत-
 मानमिव श्रिया ॥ १७ ॥ निर्मलं प्रांशुभावत्वादुल्लिखन्तमिवा-

खरम् । ततो मलिनसम्बितां राक्षसीभिः समावृताम् ॥ १८ ॥
 उपवासकृशां दीनां निश्चसन्तीं पुनः पुनः । ददर्श शुक्ल-
 पञ्चादौ चन्द्ररेखामिवामलाम् ॥ १९ ॥ मन्दप्रख्यायमानेन रूपेण
 रुचिरप्रभाम् । पिनङ्गां धूमजालेन शिखामिव विभावसोः ॥ २० ॥
 पीतेनैकेन सम्बितां क्लिष्टेनोत्तमवाससा । सपङ्कामनलङ्कारां
 विपङ्कामिव पद्मिनीम् ॥ २१ ॥ पीडितां दुःखसन्तप्तां परिक्षीणां
 तपस्विनीम् । ग्रहेणांगारवेनेव पीडितामिव रोहिणीम् ॥ २२ ॥
 अश्रुपूर्णमुखीं दीनां कृशामनशनेन च । शोकध्यानपरां दीनां
 नित्यदुःखपरायणाम् ॥ २३ ॥ प्रियं जनमपश्यन्तीं पश्यन्तीं
 राक्षसीगणम् । स्वगणेन सृगौ हीनां श्वगणेनावृतामिव ॥ २४ ॥
 नीलनागाभया वैण्या जघनं गतद्वैक्या । नीलया नीरदापाये
 वनराज्या महीमिव ॥ २५ ॥ सुखार्हां दुःखसन्तप्तां व्यसनानाम-
 कोविदाम् । तां विलोक्य विशालाक्षीमधिकं मलिनां कृशाम्
 ॥ २६ ॥ तर्कयामास सीतेति कारणैरुपपादिभिः । ह्रियमाणा
 तदा तेन रक्षसा कामरूपिणा ॥ २७ ॥ यथारूपा हि दृष्टा सा
 तथारूपेयमङ्गना । पूर्णचन्द्रानयां सुभ्रूं चारुष्टतपयोधराम्
 ॥ २८ ॥ कुर्वन्तीं प्रभया देवीं सर्वा वितिमिरा दिशः । तां नील-
 कण्ठीं विम्बोष्ठीं सुमध्यां सुप्रतिष्ठिताम् ॥ २९ ॥ सीतां पद्म-
 पलाशाक्षीन्मन्मथस्य रतिं यथा । दृष्टां सर्वस्य जगतः पूर्णचन्द्र-
 प्रभामिव ॥ ३० ॥ भूमौ सुतनुमासीनां नियतामिव तापसीम् ।
 निश्वासवज्जलां भीरुं भुजगेन्द्रबधूमिव ॥ ३१ ॥ शोकजालेन
 महता विततेन न राजतीम् । संसक्तां धूमजालेन शिखामिव
 विभावसोः ॥ ३२ ॥ तां स्मृतीमिव सन्दिग्धां ऋद्धिं निपतिता-
 मिव । विहतामिव च अज्ञामाशां प्रतिहतामिव ॥ ३३ ॥ सोप-
 सर्गां यथा सिद्धिं बुद्धिं सकलुषामिव । अभूतेनापवादेन कीर्त्ति-
 न्निपतितामिव ॥ ३४ ॥ रामोपरोध व्यथितां रक्षोगणनिपीडि

ताम् । अक्लानां मृगशावाक्षीं वीक्षमाणां ततस्ततः ॥ ३५ ॥ वाष्पा-
 म्बुपरिपूर्णेन कृष्णवक्राक्षिपक्ष्मणा । वदनेनाप्रसन्नेन निश्चसन्तीं
 पुनः पुनः ॥ ३६ ॥ मलपङ्कधरां दीनां मण्डनार्हाममण्डिताम् ।
 प्रभां नक्षत्रराजस्य कालमेघैरिवावृताम् ॥ ३७ ॥ तस्य सन्दि-
 दिहे बृद्धिस्तथा सीतान्निरीक्ष्य च । आम्नायानामयोगेन विद्यां
 प्रशिक्षितामिव ॥ ३८ ॥ दुःखेन बुबुधे सीतां हनुमाननलंका-
 ताम् । संस्कारेण यथा हीनां वाचमर्थान्तरङ्गताम् ॥ ३९ ॥ तां
 समीक्ष्य विशालाक्षीं राजपुत्रीमनिन्दिताम् । तर्कयामास सीतेति
 कारणैरुपपादयन् ॥ ४० ॥ वैदेह्या यानि चाङ्गेषु तदा रामो-
 न्वकीर्तयत् । तान्याभरणजालानि गात्रशोभीन्यलक्षयत् ॥ ४१ ॥
 सुकृतौ कर्णवेष्टौ च श्वदंष्ट्रौ च सुसंस्थितौ । मणिविद्रुमचित्राणि
 हस्तेष्वभरणानि च ॥ ४२ ॥ श्यामानि चिरयुक्तत्वात्तथा संस्थान-
 वन्ति च । तान्येवैतानि मन्येहं यानि रामोन्वकीर्तयत् ॥ ४३ ॥
 तत्र यान्यवहीनानि तान्यहं नोपलक्षये । यान्यस्थानावहीनानि
 तानीमानि न संशयः ॥ ४४ ॥ पीलं कनकपट्टाभं सुसुतं तद्वसनं
 शुभम् । उत्तरीयन्मगासक्तं तदा दृष्टं प्लवङ्गमैः ॥ ४५ ॥ भूष-
 णानि च सुस्थानि दृष्टानि धरणीतले । अनयैवापविद्धानि
 स्वनवन्ति महान्ति च ॥ ४६ ॥ इदं चिरगृहीतत्वाद्वसनं
 क्लिष्टवत्तरम् । तथाप्यनूनं तद्वर्णं तथा श्रीमद्विश्वेतरत् ॥ ४७ ॥
 इयं कनकवर्णाङ्गी रामस्य महिषी प्रिया । प्रनष्टापि
 सती यस्य मनसो न प्रणश्यति ॥ ४८ ॥ इयं सा यत्-
 कृते रामश्चतुर्भित्तिह तप्यते । कारुण्येनानृशंस्येन शोकेन मद-
 नेन च ॥ ४९ ॥ स्त्री प्रणष्टेति कारुण्यमाश्रितेत्यानृशंस्यतः ।
 पत्नी नष्टेति शोकेन प्रियेति मदनेन च ॥ ५० ॥ अस्या देव्या
 यथा रूपमङ्गप्रत्यङ्गसौष्ठवम् । रामस्य च यथा रूपन्तस्येयमसितै-
 क्षणा ॥ ५१ ॥ अस्या देव्या मनसस्त्रिभुवन् तस्य चास्यां प्रतिष्ठि-

तम् । तेनेयं स च धर्मात्मा मुहूर्त्तमपि जीवति ॥ ५२ ॥
दुष्करं कृतवान् रामो हीनो यदनया प्रभुः । धारयत्यात्मनो
देहं न शोके नावसीदति ॥ ५३ ॥ एवं सीतां तथा दृष्ट्वा हृष्टः
पवनसम्भवः । जगाम मनसा रामं प्रशशंस च तं प्रभुम् ॥ ५४ ॥

इत्यार्षे रामायणे वाल्मीकीये सुन्दराकाण्डे

पञ्चदशः सर्गः ।

प्रशस्य तु प्रशस्तव्यां सीतां तां हरिपुङ्गवः । गुणाभिरामं
रामञ्च पुनश्चिन्तापरोभवत् ॥ १ ॥ स मुहूर्त्तमिव ध्यात्वा वाष्प-
पर्ष्वाकुलेक्षणः । सीतामाश्रित्य तेजस्वी हनूमान् विललाप ह
॥ २ ॥ मान्या गुरुविनीतस्य लक्ष्मणस्य गुरुप्रिया । यदि सीता
हि दुःखार्त्ता कालो हि दुरतिक्रमः ॥ ३ ॥ रामस्य व्यवसा-
यज्ञा लक्ष्मणस्य च धीमतः । नात्यर्थं क्षुभ्यते देवी गङ्गेव जलदा-
गमे ॥ ४ ॥ तुल्यशीलवयोवृत्तां तुल्याभिजनलक्षणाम् । राघ-
वोर्हति वैदेहीं तं चैयमसितेक्षणा ॥ ५ ॥ तां दृष्ट्वा नवहेमाभां
लोककान्तामिव श्रियम् । जगाम मनसा रामं वचनं चेदमब्र-
वीत् ॥ ६ ॥ अस्या हेतोर्विशालाच्या हतो वाली महाबलः ।
रावणप्रतिमो वीर्ये कवन्धश्च निपातितः ॥ ७ ॥ विराधश्च हतः
संख्ये राक्षसो भीमविक्रमः । वने रामेण विक्रम्य महेन्द्रेणे वश-
स्वरः ॥ ८ ॥ चतुर्दशसहस्राणि रक्षसां भीमकर्मणाम् । निह-
तानि जनस्थाने शरैरग्निशिखोपमैः ॥ ९ ॥ स्वरश्च निहतः संख्ये
त्रिशिराश्च निपातितः । दूषणश्च महातेजा रामेण विदितात्मना
॥ १० ॥ ऐश्वर्यं धानराणां च दुर्लभं वालिपालितम् । अस्या
निमित्ते सुग्रीवः प्राप्तवान् लोकविश्रुतः ॥ ११ ॥ सागरश्च मया-
क्रान्तः श्रीमान्नदनदोपतिः । अस्या हेतोर्विशालाच्याः पुरी-

चेयं निरीक्षिता ॥ १२ ॥ यदि रामः समुद्रान्तां मेदिनीं परि-
 वर्तयेत् । अस्याः वृते जगच्चापि युक्तमित्येव मे मतिः ॥ १३ ॥
 राज्यं वा त्रिषु लोकेषु सीता वा जनकात्मजा । तं लोक्यराज्यं
 सकलं सीताया नाम्नुयात् कलाम् ॥ १४ ॥ इयं सा धर्मशीलस्य
 जनकस्य महात्मनः । सुता मैथिलराजस्य सीता भर्तृदृढवता
 ॥ १५ ॥ उद्यिता मेदिनीं भित्वा क्षेत्रे हजमुखक्षते । पद्म-
 रेणानिमैः कीर्णा शुभैः केदारपांसुभिः ॥ १६ ॥ विक्रान्तस्यार्थ-
 शीलस्य संयुगेष्वनिवर्त्तिनः । स्तुषा दशरथस्यैषा ज्येष्ठा राज्ञो
 यशस्विनी ॥ १७ ॥ धर्मज्ञस्य कृतज्ञस्य रामस्य विदितात्मनः ।
 इयं सा दयिता भार्या राज्ञसीवशमागता ॥ १८ ॥ सर्वान्
 भोगान् परित्यज्य भर्तृ स्नेहवलात्कृता । अचिन्तयित्वा कष्टानि
 प्रविष्टा निर्जनं वनम् ॥ १९ ॥ सन्तुष्टा फलमूलेन भर्तृशुश्रु-
 षणापरा । या परां भजते प्रीतिं वनेपि भवने यथा ॥ २० ॥
 सेयं कनकवर्णाङ्गी नित्यं सुस्मितभाषिणी । सहते यातना-
 मेतामनर्थानामभागिनी ॥ २१ ॥ इमां तु शीलसम्पन्नां द्रष्टु-
 मिच्छति राघवः । रावणेन प्रमथितां प्रपामिव पिपासितः ॥ २२ ॥
 अस्या नूनं पुनर्लाभाद्वाघवः प्रीतिमेष्यति । राजा राज्यपरि-
 ब्रष्टः पुनः प्राप्येव मेदिनीम् ॥ २३ ॥ कामभोगैः परित्यक्ता
 हीना बन्धुजनेन च । धारयत्यात्मनो देहं तत्त्वमागमकाञ्छिणी
 ॥ २४ ॥ नैषा पश्यति राज्ञस्यो नेमान् पुष्पफलद्रुमान् । एकस्य
 हृदया नूनं राममेवानुपश्यति ॥ २५ ॥ भर्ता नाम परं नार्या
 शोभनं भूषणादपि । एषा हि रक्षिता तेन शोभनार्हा न शोभते
 ॥ २६ ॥ दुष्करं कुरुते रामो हीनो यदनया प्रभुः । धारयत्या-
 त्मनो देहं न दुःखेनावसीदति ॥ २७ ॥ इमामसितकेशान्तां
 शतपत्रनिभेक्षणाम् । सुखार्हां दुःखितां ज्ञात्वा ममापि व्यथितं
 मनः ॥ २८ ॥ क्षितिक्षमा पुष्करसंनिभेक्षणा या रक्षिता राघव-

लक्ष्मणाभ्याम् । सा राजसीभिर्विक्रतेक्षणाभिः संरक्ष्यते संप्रति
 वृक्षमूले ॥ २६ ॥ हिमहतनलिनीव नष्टगोभा व्यसनपरंपरया
 निपीड्यमाना । सहचररहितेव चक्रवाकी जनकसुता कृपणां
 दशां प्रपन्ना ॥ ३० ॥ अस्या हि पुष्यावनताग्रशाखाः शोकं दृढं
 वैजनयन्यशोकाः । हिमव्यपायेन च शीतरश्मिरभ्युत्थितो
 नैकसहस्ररश्मिः ॥ ३१ ॥ इत्येवमर्थं कपिरन्ववेक्ष्य सीतेयमित्येव
 तु जातबुद्धिः । संश्रित्य तस्मिन्निषसाद् वृक्षे बली हरीणामृषभ-
 स्हारस्त्री ॥ ३२ ॥

इत्यार्षे रामायणे वाल्मीकीये सुन्दराकाण्डे

षोडशः सर्गः ।



ततः कुमुदघण्टाभो निर्मलं निर्मलोदयः । प्रजगाम नभ-
 स्रन्द्रो हंसो नीलमिवोदकम् ॥ १ ॥ साचिव्यमिव कुर्वन् स प्रभया
 निर्मलप्रभः । चन्द्रमा रश्मिभिः शीतैः शिषेवे पवनात्मजम् ॥ २ ॥
 स ददर्श ततः सीतां पूर्णचन्द्रनिभाननाम् । शोकभारैरिव
 न्यस्तां भारैर्नावमिवाम्भसि ॥ ३ ॥ दिदृक्षमाणो वैदेहीं हनूमान्
 मारुतात्मजः । स ददर्श विदूरस्था राजसीर्षोरदर्शनाः ॥ ४ ॥
 एकाक्षीमेककर्णां च कर्णप्रावरणां तथा । अकर्णां शङ्कुकर्णाञ्च
 मस्तकोच्छ्रासनासिकाम् ॥ ५ ॥ अतिकायोत्तमाङ्गीं च तनुदीर्घ-
 शिरोधराम् । ध्वस्तकेशीं तथाकेशीं केशकंबलधारिणीम् ॥ ६ ॥
 लम्बकर्णललाटां च लम्बोदरपयोधराम् । लम्बोष्ठौ चिवुकोष्ठौ
 च लम्बास्यां लम्बजानुकाम् ॥ ७ ॥ ह्रस्वां दीर्घाञ्च कुजाञ्च
 विकटां वामनां तथा । करालां भग्नवक्त्रां च पिङ्गाक्षीं विक्रता-
 ननाम् ॥ ८ ॥ विक्रताः पिङ्गलाः कालीः क्रोधनाः कलहप्रियाः ।
 काजायसमहाशूलकूटमुद्गरधारिणीः ॥ ९ ॥ वराहमृगशार्दूल-

महिषाजशिवामुखाः । गजोद्ग्रहयपादाश्च निखातशिरसोपराः
 ॥ १० ॥ एकहस्तैकपादाश्चखरकर्यं श्वकर्णिकाः । गोकर्णोर्हस्ति-
 कर्णीश्च हरिकर्णीस्तथापराः ॥ ११ ॥ अतिनासाश्च काश्चिच्च
 तिष्ठन्नासा अनासिकाः । गजसन्निभनासाश्च ललाटोच्छ्वासना-
 सिकाः ॥ १२ ॥ हस्तिषादा महापादा गोपादाः पादचूलिकाः ।
 अतिमात्रशिरोग्रीवाः अतिमात्रकुचोदरीः ॥ १३ ॥ अतिमा-
 त्रास्यनेत्राश्च दीर्घजिह्वाननासया । अजामुखीर्हस्तिमुखीर्गो-
 मुखीः शुकरीमुखीः ॥ १४ ॥ हयोद्ग्रखरवक्त्राश्च राक्षसीर्धोर-
 दर्शनाः । शूतमुद्गरहस्ताश्च क्रोधनाः कलहप्रियाः ॥ १५ ॥
 कराला धूम्रकेशिन्यो राक्षसीर्विकृताननाः । पिबन्ति सततं
 यानं सुरामांससदाप्रियाः ॥ १६ ॥ मांसशोणितदिग्धाङ्गी-
 मांसशोणितभोजनाः । ता ददर्श कपिश्रेष्ठो रोमहर्षणदर्शनाः
 ॥ १७ ॥ स्कन्धवन्तमुपासीनाः परिवार्ष्यं वनस्पतिम् । तस्या-
 वस्ताञ्च तां देवीं राजपुत्रीमनिन्दिताम् ॥ १८ ॥ लक्षयामास
 लक्ष्मीवान् हनूमान् जनकालजाम् । निष्प्रभं शोकसन्तप्तां मल-
 संकुलमूर्द्धजाम् ॥ १९ ॥ चीणपुण्यां च्युतां भूमौ तारां निप-
 त्तितामिव । चारित्रव्यपदेशाक्यां भर्तृदर्शनदुर्गताम् ॥ २० ॥
 भूषणैरुत्तमैर्हीनां भर्तृं वात्सल्यभूषिताम् । राक्षसाधिपसंरुद्धां
 यन्धुभिश्च विनाहताम् ॥ २१ ॥ वियूथां सिंहसंरुद्धां बद्धां गज-
 बधूमिव । चन्द्ररेखां पयोदान्ते शारदाञ्चैरिवाहताम् ॥ २२ ॥
 क्लिष्टरूपामसंस्पर्शाद्युक्तामिव वल्लकीम् । स तां भर्तृ हिते युक्ता-
 मयुक्तां रक्षसां वशे ॥ २३ ॥ अशोकवनिकामध्ये शोकसागर-
 माप्नुताम् । ताभिः परिवृतां तत्र सग्रहामिव रोहिणीम् ॥ २४ ॥
 ददर्श हनुमांस्तत्र लतामकुसुमामिव । सा मलेन च विद्धाङ्गी
 वपुषा चाप्यलंकृता । ऋणाली पङ्कदिग्धेव विभाति न विभाति
 च ॥ २५ ॥ मलिनेन तु वस्त्रेण परिक्लिष्टेन भामिनीम् । संवृतां

मृगशावाक्षीं ददर्श हनुमान् कपिः ॥ २६ ॥ तां देवीं दीन-
वदनामदीनां भर्तृतेजसा । रक्षितां स्वेन शीलेन सीतामसित-
लोचनाम् ॥ २७ ॥ तां दृष्ट्वा हनुमान् सीतां मृगशावनिभेक्षणाम् ।
मृगकन्यामिव त्रस्तां वीक्षमाणां समन्ततः ॥ २८ ॥ दहन्तीमिव
निश्वासैर्दृष्टान् पल्लवधारिणः । सङ्घातानिव शोकानां दुःख-
स्योर्मिमिवोल्लिताम् ॥ २९ ॥ तां क्षामां सुविभक्ताङ्गीं विना-
भरणशोभिनीम् । प्रहर्षमतुलं लेभे मारुतिः प्रेक्ष्य मैथिलीम्
॥ ३० ॥ हर्षजानि च सोऽश्रूणि तां दृष्ट्वा मदिरेक्षणाम् । सुमोच
हनुमांस्तत्र नमस्क्रे च राघवम् ॥ ३१ ॥ नमस्कृत्वा च रामाय
लक्ष्मणाय च वीर्यवान् । सीतादर्शनसंहृष्टो हनुमान् संवृतो-
भवत् ॥ ३२ ॥

इत्यार्षे रामायणे वाल्मीकीये सुन्दराकाण्डे

सप्तदशः सर्गः ।

तथा विप्रेक्षमाणास्य वनं पुष्पितपादपम् । विचिन्वतश्च वैदेहीं
किञ्चिच्छेषा निशाभवत् ॥ १ ॥ षडङ्गवेदविदुषां क्रतुप्रवरचाजि-
नाम् । शुश्राव ब्रह्मघोषान् स विरात्रे ब्रह्मरक्षसाम् ॥ २ ॥ अथ
मङ्गलवादितैः शब्दैः श्रोत्रमनोहरैः । प्राबोध्यत महाबाहुर्दश-
ग्रीवो महाबलः ॥ ३ ॥ विबुध्य तु महाभागो राक्षसेन्द्रः प्रताप-
वान् । खलुत्तमाल्याम्बरधरो वैदेहीमनुचिन्तयत् ॥ ४ ॥ भृशं
नियुक्तस्तस्याश्च मदनेन मदोत्कटः । न तु तं राक्षसः कामं
शशाकालनि गूहितुम् ॥ ५ ॥ स सर्वाभरणैर्युक्तो विश्वस्त्रियमनु-
त्तमाम् । तां नागैर्विविधैर्जुष्टां सर्वपुष्पफलोपगैः ॥ ६ ॥ वृष्टां
पुष्करिणीभ्य नानापुष्पोपशोभिताम् । सदा मत्तैश्च विहगै-
र्विचित्रां परमाद्भुतैः ॥ ७ ॥ इहासृगैश्च विविधैर्दृतां दृष्टिमनो-

हरैः । वीथीः संप्रेक्षमाणश्च मल्लिकाञ्चनतोरणाम् ॥ ८ ॥ नाना-
 मृगगणाकीर्णां फलैः प्रपतितैर्वृताम् । अशोकवनिकामेव प्रावि-
 शत् सन्ततद्रुभाम् ॥ ९ ॥ अङ्गनाः शतमात्रन्तु तं व्रजन्तमनु-
 व्रजन् । महेन्द्रमिव पौलस्त्यं देवगन्धर्वयोषितः ॥ १० ॥ दीपिकाः
 काञ्चनीः काञ्चिज्जगत्स्रस्तत्र योषितः । बालद्वयजनहस्ताश्च ताल-
 वृन्तानि चापराः ॥ ११ ॥ काञ्चनैश्चैव भृङ्गारैर्जह्लुः सलिलमग्रतः ।
 मण्डलाग्रा वृषीश्चैव गृह्यान्याः पृष्ठतो ययुः ॥ १२ ॥ काञ्चिद्रत्न-
 मयीं पात्नीं पूर्णां पानस्य भ्राजतीम् । दक्षिणा दक्षिणेनैव
 तदा जग्राह पाणिना ॥ १३ ॥ राजहंसप्रतीकाशं कृत्वा पूर्ण-
 शशिप्रभम् । सौवर्णदण्डमपरा गृहीत्वा पृष्ठतो ययौ ॥ १४ ॥
 निद्रामदपरीताक्ष्यो रावणस्योत्तमस्त्रियः । अनुजग्मुः पतिं
 वीरं घनं विद्युत्क्षता इव ॥ १५ ॥ व्याविह्वहारकेयूराः समा-
 स्त्रदितवर्णकाः । समागलितकेशान्ताः सखैदवदनास्तथा ॥ १६ ॥
 घूर्णन्त्यो मदशेषेण निद्रया च शुभाननाः । खेदक्लिष्टाङ्गकुसुमाः
 समाल्याकुलमूर्धजाः ॥ १७ ॥ प्रयान्तं नैर्ऋतपतिं नाख्यौ मदिर-
 लोचनाः । बद्धमानाञ्च कामाञ्च प्रियभाख्यौस्तमन्वयुः ॥ १८ ॥
 स च कामपराधीनः पतिस्त्रासां महाबलः । सीतासक्तमना
 मन्दो मन्दाश्चितगतिवर्भौ ॥ १९ ॥ ततः काञ्चीनिनादश्च नूपु-
 राणाश्च निस्वनम् । श्रुत्वाव परमस्त्रीणां कपिर्भारुतनन्दनः ॥ २० ॥
 तं चाप्रतिमकर्माणामचिन्त्यबलपीरुषम् । द्वारदेशमनुप्राप्तं ददर्श
 हनुमान् कपिः ॥ २१ ॥ दीपिकाभिरनेकाभिः समन्तादवभासि-
 तम् । गन्धतेलावसिक्ताभिर्ध्रियमाणाभिरग्रतः ॥ २२ ॥ कामदर्प-
 मदैर्युक्तं जिह्मतास्त्रायतेक्षणम् । समक्षमिव कन्दर्पमर्पावद्वशरा-
 सनम् ॥ २३ ॥ मथितास्रतफेनाभमरजोवस्त्रमुत्तमम् । सपुष्प-
 मवकर्षन्तं विसुक्तं सक्तमङ्गदे ॥ २४ ॥ तं पत्रविटपे लीनः पत्र-
 पुष्पशतावृतः । समीपसुपसंक्रान्तं विज्ञातुमुपचक्रमे ॥ २५ ॥

अवेक्षमाणस्तु तदा ददर्श कपिकुञ्जरः । रूपयौवनसम्पन्ना राव-
णस्य वरस्त्रियः ॥ २६ ॥ ताभिः परिवृतो राजा सुरूपाभिर्मञ्ज-
यथाः । तन्मृगद्विजसंघष्टं प्रविष्टः प्रमदावनम् ॥ २७ ॥ क्षीवो
विचित्राभरणः शंक्रुकर्णो महाबलः । तेन विश्रवसः पुत्रः स दृष्टो
राक्षसाधिपः ॥ २८ ॥ वृतः परमनारीभिस्ताराभिरिव चन्द्रमाः ।
तं ददर्श महातेजास्तेजोवन्तग्न्याहाकपिः ॥ २९ ॥ रावणोऽयं
महाबाहु रिति सञ्चिन्त्य वानरः । सोयमेव पुरा श्रुते पुरमध्ये
गृहोत्तमे । अवप्लुतो महातेजा हनुमान्मातृतात्मजः ॥ ३० ॥ स
तथाप्युग्रतेजाः स निर्धूतस्तस्य तेजसा । पत्रे गुह्यान्तरे सक्तो
मतिमान् संवृतो भवत् ॥ ३१ ॥ स तामसितकेशान्तां सुश्रोणीं
संहतसानीम् । दिदृक्षुरसितापाङ्गीसुपावर्तत रावणः ॥ ३२ ॥

इत्यार्षे रामायणे वाल्मीकीये सुन्दराकाण्डे

अष्टादशः सर्गः ।

—:—

तस्मिन्नेव ततः काले राजपुत्री त्वनिन्दिता । रूपयौवन-
सम्पन्नं भूषणोत्तमभूषितम् ॥ १ ॥ ततो दृष्ट्वैव वैदेही रावणं
राक्षसाधिपम् । प्रावेपत वरारोहा प्रवाते कदली यथा ॥ २ ॥
उरूभ्यामुदरं छाद्य बाहुभ्यां च पयोधरौ । उपविष्टा विशालाक्षी
रुदती वरवर्णिनी ॥ ३ ॥ दशग्रीवस्तु वैदेहीं रक्षितां राक्षसो-
गणैः । ददर्श दीनां दुःखार्त्तां नावं सन्नामिदार्यवे ॥ ४ ॥
असंवृतायामासीनां धरण्यां संशितव्रताम् । क्षिन्नां प्रपतितां
भूमौ शाखामिव वनस्पतेः ॥ ५ ॥ मलमण्डनदिग्धाङ्गीं मण्ड-
नार्हाममण्डनाम् । मृणालोपङ्कुदिग्धेव विभाति न विभामि च
॥ ६ ॥ समीपं राजसिंहस्य रामस्य विदितात्मनः । सङ्कल्प-
हयसंयुक्तैर्यान्तीमिव मनोरथैः ॥ ७ ॥ शुष्यन्तीं रुदतीमेकां

ध्यानशोकपरायणाम् । दुःखस्यान्तमपश्यन्तीं रामां राममनु-
 ब्रताम् ॥ ८ ॥ चेष्टमानामथाविष्टां पन्नगेन्द्रबधूमिव । धूष्य-
 मानां ग्रहेणैव रोहिणीन्धूमकेतुना ॥ ९ ॥ वृत्तशीले कुले जातां
 आचारवति धार्मिके । पुनःसंस्कारमापन्नाञ्जातामिव च दुष्कुले
 ॥ १० ॥ सन्नामिव महाकीर्त्तिं श्रद्धामिव विमानिताम् । प्रज्ञा-
 मिव परिक्षीणामाशां प्रतिहतामिव ॥ ११ ॥ आयतीमिव विध्व-
 स्तामाज्ञां प्रतिहतामिव । दीप्तामिव दिशं काले पूजामपहता-
 मिव ॥ १२ ॥ पौर्णमासीमिव निशां तमोग्रहेन्दुमण्डलाम् ।
 पद्मिनीमिव विध्वस्तां इतश्शूराञ्चमूमिव ॥ १३ ॥ प्रभामिव तमो-
 ध्वस्तां उपक्षीणामिवापगाम् । वेदीमिव परामिष्टां शान्तामग्नि-
 शिखामिव ॥ १४ ॥ उत्कृष्टपर्णकमलां वित्रासितविहङ्गमाम् ।
 हस्तिहस्तपरान्दष्टामाकुलामिव पद्मिनीम् ॥ १५ ॥ पतिशोका-
 तुरां शुष्कान्नदीम्बिस्त्रावितामिव । परया नृजया हीनां कृष्ण-
 मद्ये निशामिव ॥ १६ ॥ सुकुमारीं सुजाताङ्गीं रत्नगर्भगृहो-
 चिताम् । तप्यमानामिवोष्णेन नृणालीमचिरोद्धृताम् ॥ १७ ॥
 गृहीतां काङ्क्षितां स्रम्बे यूथपेन विनाशिताम् । निश्वसन्तीं सुदुः-
 खार्त्तां गजराजबधूमिव ॥ १८ ॥ एकया दीव्या वेण्या शोभ-
 मानामयत्नतः । नीलया नीरदापाये वनराज्या महीमिव ॥ १९ ॥
 उपवासेन शोकेन ध्यानेन च भयेन च । परिक्षीणां कृशां दीना-
 मल्पाहारं तपोधनाम् ॥ २० ॥ आयाचमानां दुःखार्त्तां प्राञ्जलिं
 देवतामिव । भावेन रघुमुख्यस्य दशग्रीवपराभवम् ॥ २१ ॥ समीच-
 माणां रुदतीमनन्दितां सुपक्ष्मतास्त्रायतशुक्ललोचनाम् । अनु-
 ब्रतां राममतीव मैथिलीं प्रलोभयामास बधाय रावणः ॥ २२ ॥

इत्यार्षे रामायणे वाल्मीकीये सुन्दराकाण्डे

एकोनविंशः सर्गः ।


स तां परिहृतां दीनां निरानन्दां तपस्विनीम् । साकारै-
 र्मधुरैर्वाक्यैर्न्यदर्शयत रावणः ॥ १ ॥ मां दृष्ट्वा नागनासोरु गूह-
 माना स्तनोदरम् । अदर्शनमिवात्मानं भयान्नेतुं त्वमिच्छसि
 ॥ २ ॥ कामये त्वां विशालाक्षि वज्र मन्यस्व मां प्रिये । सर्वाङ्ग-
 गुणसम्पन्ने सर्वलोकमनोहरे ॥ ३ ॥ नेह केचिन्मनुष्या वा राक्षसाः
 कामरूपिणः । व्यपसर्पतु ते सीते भयं मत्तः समुत्थितम् ॥ ४ ॥
 स्वधर्मो रक्षसां भीरु सर्वदैव न संशयः । गमन वा परस्त्रीणां
 हरणं संप्रमथ्य वा ॥ ५ ॥ एवं चैवमकामां त्वां न च स्मृत्या मि
 मैथिलि । कामं कामः शरीरे मे यथा कामं प्रवर्त्तताम् ॥ ६ ॥
 देवि नेह भयं कार्यं मयि विश्वसि हि प्रिये । प्रणयस्व च तत्त्वन
 मैवं भूः शोकलालसा ॥ ७ ॥ एकवेणी अधःशय्या ध्यानं मलिन-
 मम्बरम् । अस्थानेषु पवासश्च नैतान्यौषधिकानि ते ॥ ८ ॥ विचि-
 त्वाणि च माल्यानि चन्दनान्यगुरुणि च । विविधानि च वासांसि
 दिव्यान्याभरणानि च ॥ ९ ॥ महार्हाणि च यानानि शयना-
 न्यासनानि च । गीतं नृत्यञ्च वाद्यञ्च लभ मां प्राप्य मैथिलि
 ॥ १० ॥ स्त्रीरत्नमसि मैवम्भूः कुरु गात्रेषु भूषणम् । मां प्राप्य
 हि कथं वा स्यास्वमनर्हा सुविग्रहे ॥ ११ ॥ इदं ते चारुसञ्जातं
 यौवनं ह्यतिवर्त्तते । यदतीतं पुनर्नैति खोतः खोतस्विनामिव
 ॥ १२ ॥ त्वां कृत्वोपरतो मन्ये रूपकर्त्ता स विश्वकृत् । न हि
 रूपोपमा ह्यन्या तवास्ति शुभदर्शने ॥ १३ ॥ त्वां समासाद्य
 वैदेहि रूपयावनशालिनीम् । कः पुनर्नातिवर्त्तेत साक्षादपि
 पितामहः ॥ १४ ॥ यद्यत्प्रश्यामि ते गात्रं शीतांशुसहसानने ।
 तस्मिंस्तस्मिन् पृथुश्रोणि चक्षुर्मम निबध्यते ॥ १५ ॥ भव मैथिलि
 भार्या मे मोहमेतं विसर्जय । वच्चीनामुत्तमस्त्रीणां ममाग्र-
 महिषी भव ॥ १६ ॥ लोकेभ्यो यानि रत्नानि संप्रमथ्याहृतानि
 मे । तानि ते भीरु सर्वाणि राज्यञ्चैव ददामि ते ॥ १७ ॥

विजित्य पृथिवीं सर्वां नानानगरमालिनीम् । जनकाय प्रदा-
 स्यामि तव हेतोर्विलासिनि ॥ १८ ॥ नेह पश्यामि लोकेन्यं यो
 मे प्रतिबलो भवेत् । पश्य मे सुमहद्दीर्घं च प्रतिद्वन्द्वमाहवे ॥ १९ ॥
 असक्तत् संसुगे भग्ना मया विमृदितध्वजाः । अशक्ताः प्रत्यनीकेषु
 स्यातुं मम सुरासुराः ॥ २० ॥ इच्छ नां कियतामद्य प्रतिकर्म
 तवोत्तमम् । सुप्रभाण्यवसज्जन्तां तवाङ्गे भूषणानि हि ॥ २१ ॥
 साधु पश्यामि ते रूपं सुयुक्तं प्रतिकर्मणा । प्रतिकर्माभिसंयुक्ता
 दाक्षिण्येन वरानने ॥ २२ ॥ भुञ्क्ष्व भोगान्यथाकामं पिव भीरु
 रमस्व च । यथेष्टं च प्रयच्छ त्वं पृथिवीं वा धनानि च ॥ २३ ॥
 ललस्व मयि विबुध्वा दृष्टमाज्ञापयस्व च । मत्प्रसादात्सुखान्यास
 ललन्तां बान्धवास्तव ॥ २४ ॥ ऋद्धिं समानुपश्यत्वं श्रियं भद्रे
 यशस्विनि । किं करिष्यसि रामेण सुभगे चीरवासिना ॥ २५ ॥
 निःक्षिप्तविजयो रामो गतश्रीर्वनगोचरः । व्रती स्थण्डिलगायी
 च शङ्के जीवति वा न वा ॥ २६ ॥ न हि वैदेहि रामस्त्वां द्रष्टुं
 वाप्यपलभ्यते । पुरोवलाकैरसितैर्मेषज्योत्स्नाभिर्वावृताम् ॥ २७ ॥
 न चापि मम हस्तात् त्वां प्राप्तुमर्हति राघवः । हिरण्यकशिपुः
 कीर्त्तिमिन्द्रहस्तागतामिव ॥ २८ ॥ चारुस्मिते चारुदति चारु-
 नेत्रे विलासिनि । मनो हरसि मे भीरु सुपर्णः पन्नगं यथा
 ॥ २९ ॥ क्लिष्टकौशेयवसनां तन्वीमप्यनलंक्षताम् । त्वां दृष्ट्वा स्वेषु
 दारेषु वतिं नोपलभास्यहम् ॥ ३० ॥ अन्तःपुरनिवासिन्यः स्त्रियः
 सर्वगुणान्विताः । यावन्त्यो मम सर्वासामैश्वर्यं कुरु जानकि
 ॥ ३१ ॥ मम ह्यसितकेशान्ते त्वै लोष्यप्रवरस्त्रियः । तास्त्वां
 परिचरिष्यन्ति श्रियमंश्वरसो यथा ॥ ३२ ॥ यानि वैश्वर्ये
 मुञ्चु रत्नानि च धनानि च । तानि लोकांश्च सुश्रीणि मया
 भुञ्क्ष्व यथासुखम् ॥ ३३ ॥ न रामस्तपसा देवि न बलेन न
 विक्रमैः । न धनेन मया तुल्यस्तेजसा यशसापि वा ॥ ३४ ॥

पिव विहर रमस्व भुञ्ज भोगान् धननिचयं प्रदिशाभि मेदिनीं
च । मयि लल्ल ललने ययासुखं त्वं त्वयि च समेत्य ललन्तु
बान्धवास्ते ॥ ३५ ॥ कुतुमिततरुजालसन्ततानि भ्रमरयुतानि
ससुद्धतीरजानि । कनकविमलहारभूषिताङ्गि विहर मया सह
भीष्टकाननानि ॥ ३६ ॥

इत्यार्षे रामायणे वाल्मीकीये सुन्दराकाण्डे

विंशः सर्गः ।



तस्य तद्वचनं श्रुत्वा सीता रौद्रस्य रक्षसः । आर्त्ता दीन-
स्वरा दीनं प्रत्युवाच ततः शनैः ॥ १ ॥ दुःखार्त्ता रुदती सीता
वेपमाना तपस्विनी । चिन्तयन्ती वरारोहा पतिमेव पतिव्रता
॥ २ ॥ तृणमन्तरतः कृत्वा प्रत्युवाच शुचिस्त्रिता । निवर्त्तय
मनो मत्तः स्वजने क्रीयतां मनः ॥ ३ ॥ न मां प्रार्थयितुं युक्तस्त्वं
सिद्धिमिव पापकृत् । अकार्षं न मया कार्यमेकपत्न्या विग-
र्हितम् ॥ ४ ॥ कुलं संप्राप्तया पुण्यं कुले महति जातया । एव-
मुक्त्वा तु वैदेही रावणं तं यथस्विनी ॥ ५ ॥ रावणं पृष्ठतः
कृत्वा भूयो वचनमब्रवीत् । नाहमौपर्यिकी भार्या परभार्या
सती तव ॥ ६ ॥ साधु धर्ममवेक्ष स्व साधु साधु व्रतं चर । यथा
तव तथान्येषां रक्ष्या दारा निशाचर ॥ ७ ॥ आत्मानमुपमां
कृत्वा स्वेषु दारेषु रस्यताम् । अतुष्टं स्वेषु दारेषु चपलं चलि-
तेन्द्रियम् । नयन्ति निकृतिप्रज्ञं परदाराः पराभवम् ॥ ८ ॥
दूह सन्तो न वा सन्ति सतो वा नानुवर्त्तसे । यथा हि विप-
रीता ते बुद्धिराचारवर्जिता ॥ ९ ॥ वचो मिथ्याप्रणीतात्मा पथ्य-
मुक्तं विचक्षणैः । राक्षसानामभावाय त्वं वा न प्रतिपद्यसे ॥ १० ॥
अकृतात्मानमासाद्य राजानमनये रतम् । समृद्धा विनिनश्यन्ति

राष्ट्राणि नगराणि च ॥ ११ ॥ तथैव त्वां समासाद्य लङ्का रत्नौघ-
 संकुला । अपराधात्तवैकस्य न चिराद्द्विनशिष्याति ॥ १२ ॥ स्वकृतै
 हन्यमानस्य रावणादीर्घदर्शनः । अभिनन्दन्ति भूतानि
 विनाशे पापकर्मणः ॥ १३ ॥ एवं त्वां पापकर्माणं वक्ष्यन्ति
 निहता जनाः । दिष्ट्यैतद्यसनं प्राप्तो रौद्र इत्येव हर्षिता ॥ १४ ॥
 शक्या लोभयितुं नाहमैश्वर्येण धनेन वा । अनन्या राघवेणाहं
 भास्करेण यथा प्रभा ॥ १५ ॥ उपधाय भुजं तस्य लोकनाथस्य
 सत्कृतम् । कथं नामोपधास्यामि भुजमन्यस्य कस्यचित् ॥ १६ ॥
 अहमौपयिको भाव्या तस्यैव च धरापतेः । व्रतस्नातस्य विद्येव
 विप्रस्य विदितात्मनः ॥ १७ ॥ साधु रावण रामेण मां समानय
 दुःखिताम् । वने वाशितया साह्वं करिष्ये व गजाधिपम् ॥ १८ ॥
 मित्तमौपयिकं कर्त्तुं रामः स्थानं परीक्षता । बधं चानिच्छता
 घोरं त्वयासौ पुरुषर्षभः ॥ १९ ॥ विदितः सर्वधर्मज्ञः शरणा-
 गतवत्सलः । तेन मैत्री भवतु ते यदि जीवितुमिच्छसि ॥ २० ॥
 प्रसादयस्व तं चैनं शरणागतवत्सलम् । मां चास्मै प्रयतो भूत्वा
 निर्यातयितुमर्हसि ॥ २१ ॥ एवं हि ते भवेत् स्वस्ति संप्रदाय
 रघूत्तमे । अन्यथा त्वं हि कुर्वाणो परां प्राप्स्यसि चापदम् ॥ २२ ॥
 वर्जयेद्वज्रसुतसृष्टं वर्जयेदन्तकश्चिरम् । त्वद्विधन्तु संक्रुद्धो लोक-
 नाथः स [राघवः ॥ २३ ॥ रामस्य धनुषः शब्दं श्रोष्यसि त्वं
 महास्वनम् । शतक्रतुविस्फुटस्य निर्घोषमशनेरिव ॥ २४ ॥ इह
 शीघ्रं सुपर्वाणो ज्वलितास्या इवोरगाः । इप्रवो निपतिष्यन्ति
 रामलक्ष्मणलक्षिताः ॥ २५ ॥ रक्षांसि निहनिष्यन्तः पुर्यामस्यां
 न मंशयः । असम्पातं करिष्यन्ति पतन्तः कङ्कशाससः ॥ २६ ॥
 राक्षसेन्द्रमहासर्पान् स रामगरुडो महान् । उद्धरिष्यति वेगेन
 वैनतेय इवोरगान् ॥ २७ ॥ अपनेष्यति मां भर्त्ता त्वत्तः शीघ्र-
 मरिन्दमः । असुरेभ्यः श्रियं दीप्तां विष्णुस्त्रिभिरिव क्रमैः ॥ २८ ॥

जनस्थाने हतस्थाने निहते राक्षसां बले । अशक्तेन त्वया रक्षः
 कृतमेतदसाधु वै ॥ २९ ॥ आश्रमं तत्तयोः शून्यं प्रविश्य नर-
 सिंहयोः । गोचरं गतयोर्भातोरपनीता त्वयाधम ॥ ३० ॥ न
 हि गन्धनुपाघ्राय रामलक्ष्मणयोस्त्वया । शक्यं सन्दर्शने स्थातुं
 शुना शार्दूलयोरिव ॥ ३१ ॥ तस्य ते विग्रहे ताभ्यां युगग्रहण-
 मस्थिरम् । वृत्रस्येवेन्द्रबाहुभ्यां बाहोरेकस्य विग्रहे ॥ ३२ ॥
 क्षिप्रं तव सनाथो मे रामः सौमित्रिणा सह । तोयमल्पमिवा-
 दित्यः प्राणानादास्यते शरैः ॥ ३३ ॥ गिरिं कुवेरस्य गतोय-
 वालयं सभाङ्गतो वा वरुणस्य राक्षसः । असंशयं दाशरथेर्विमो-
 क्ष्यसे महाद्रुमः कालहतोश्नेरिव ॥ ३४ ॥

इत्यार्षे रामायणे वाल्मीकीये सुन्दराकाण्डे

एकविंशः सर्गः ।



सीताया वचनं श्रुत्वा परुषं राक्षसेश्वरः । प्रत्युवाच ततः
 सीतां विप्रियं प्रियदर्शनाम् ॥ १ ॥ यथा यथा सान्त्वयिता वश्यः
 स्त्रीणां तथा तथा । यथा यथा प्रियं वक्ता परिभूतस्तथा तथा
 ॥ २ ॥ सन्निद्यच्छति मे क्रोधं त्वयि कामः समुत्थितः । द्रवतो
 मार्गमासाद्य हयानिव सुसारथिः ॥ ३ ॥ वामः कामो मनुष्याणां
 यस्मिन् किल निबध्यते । जने तस्मिंस्त्रनुक्रोधः स्नेहश्च किल जायते
 ॥ ४ ॥ एतस्मात् कारणान्न त्वां घातयामि वरानने । बधार्हा-
 मवमानार्हां मिथ्याप्रव्रजने रताम् ॥ ५ ॥ परुषाणि हि वाक्यानि
 यानि यानि ब्रवीषि माम् । तेषु तेषु बधो युक्तस्तव मैथिलि
 दारुणः ॥ ६ ॥ एवमुक्त्वा तु वैदेहीं रावणो राक्षसाधिपः । क्रोध-
 संरम्भसंयुक्तः सीतामुत्तरमब्रवीत् ॥ ७ ॥ द्वौ मासौ रक्षितव्यौ
 मे योवधिस्तौ मया कृतः । ततः शयनमारोह मम त्वं वरवर्णिनि

॥ ८ ॥ द्वाभ्यामूर्ध्वन्तु मासाभ्यां भर्तारं मासनिच्छतीम् । मम त्वां
 प्रातराशार्थं सूदाः क्खेत्थन्ति खण्डशः ॥ ९ ॥ तां भर्तृस्यमानां
 संप्रेक्ष्य राक्षसेन्द्रेण जानकीम् । देवगन्धर्वकन्यासा विषेदुर्विक्रान्ते
 क्षणाः १० ॥ ओष्ठप्रकारैरपरा नेत्रैर्वक्त्रैस्तथापराः । सीतामाश्वा-
 सधामासुस्तर्जितां तेन रक्षसा ॥ ११ ॥ ताभिराश्वासिता सीता
 रावणं राक्षसाधिपम् । उवाचात्महितं वाक्यं वृत्तशीखण्डीर्यगर्वि-
 तम् ॥ १२ ॥ नूनं न ते जनः कश्चिदस्मिन्निःश्रेयसि स्थितः ।
 निवारयति यो न त्वां कर्मणोस्माद्दिगर्हितात् ॥ १३ ॥ मां हि
 धर्मात्मनः पत्नीं शचीमिव शचीपतेः । त्वदन्यस्त्रिषु लोकेषु प्रार्थ-
 येन्मनसापि कः ॥ १४ ॥ राक्षसाधम रामस्य भार्याममिततेजसः ।
 उक्तवानसि यत् पापं क्व गतस्तस्य मोक्ष्यसे ॥ १५ ॥ यथा दृप्तश्च
 मातङ्गः शशश्च सहितौ वने । तथा द्विरदवद्रामस्त्वं नीच शशवत्
 स्मृतः ॥ १६ ॥ स त्वमिच्छाकुनाथं वै क्षिपन्निह न लज्जसे ।
 चक्षुषो विषयं तस्य न यावदुपगच्छसि ॥ १७ ॥ इमे ते नयने
 क्रूरे विक्रान्ते कृष्णपिङ्गले । क्षितौ न पतिते कस्मान्नामनार्थ्यं
 निरीक्षतः ॥ १८ ॥ तस्य धर्मात्मनः पत्नीं स्तुषां दशरथस्य च ।
 कथं व्याहरतो मां ते न जिह्वा पाप शीर्ष्यति ॥ १९ ॥ असन्दे-
 शात्तु रामस्य तपसश्चानुपालनात् । न त्वां कुर्मि दशग्रीव भस्त्र
 भस्मार्हं तेजसा ॥ २० ॥ नापहतुं महं शक्या तस्य रामस्य धीमतः ।
 विधिस्तत्र बधार्थाय विहितो नात्र संशयः ॥ २१ ॥ शूरेण धन-
 दभ्रात्वा बलैः समुद्दितेन च । अपोक्ष्य रामं कस्माच्चिद्द्वारचौर्ष्यं
 त्वया कृतम् ॥ २२ ॥ सीताया वचनं श्रुत्वा रावणो राक्षसाधिपः ।
 विवृत्य नयने क्रूरे जानकीमन्त्रदैक्षत ॥ २३ ॥ नीलजीमूत-
 सङ्काशो महाभुजशिरोधरः । सिंहसत्वगतिः श्रीमान्दीप्तजिह्वोग्र-
 लोचनः ॥ २४ ॥ चलाग्रमुकुटः प्रांशुश्वितमाल्यानुलेपनः । रक्त-
 माल्याम्बरधरस्तप्ताङ्गदविभूषणः ॥ २५ ॥ ओषिण्स्त्रुते ण महता

मेचकेन सुसंवृतः । अस्ततोत्पादने नङ्घो भुजङ्गेनेव मन्दरः ॥ २६ ॥
 ताभ्यां स परिपूर्णाभ्यां भुजाभ्यां राक्षसेश्वरः । शुशुभे चक्ष-
 सङ्काशः शृङ्गाभ्यामिव मन्दरः ॥ २७ ॥ तरुणादित्यवर्णाभ्यां
 कुण्डलाभ्यां विभूषितः । रक्तपल्लवपुष्पाभ्यां अशोकाभ्यामिवाचलः
 ॥ २८ ॥ स कल्पवृक्षप्रतिमो वसन्त इव मूर्त्तिमान् । श्मशान-
 चैत्यप्रतिमो भूषितोपि भयङ्करः ॥ २९ ॥ अवेक्षमाणो वैदेहीं
 कोपसंरक्तलोचनः । उवाच रावणः सीतां भुजङ्ग इव निःश्वसन्
 ॥ ३० ॥ अनयेनाभिसम्पन्नमर्थहीनमनुव्रते । नाशयाम्यहमद्य त्वां
 सूर्यः सन्ध्यामिवौजसा ॥ ३१ ॥ इत्युक्त्वा मैथिलीं राजा रावणः
 शत्रु रावणः । सन्दर्शं ततः सर्वां राक्षसीर्घोरदर्शनाः ॥ ३२ ॥
 एकाक्षीमेककर्णां च कर्णाप्रावरणां तथा । गोकर्णीं हस्तकर्णींश्च
 लम्बकर्णीमकर्णिकाम् ॥ ३३ ॥ हस्तिपद्याश्वपद्यौ च गोपदीं
 पादचूलिकाम् । एकाक्षीमेकपादींश्च पृथुपादीमपादिकाम् ॥ ३४ ॥
 अतिमात्रशिरोग्रीवामतिमात्रकुचोदरीम् । अतिमात्रास्यनेत्राञ्च
 दीर्घजिह्वानखामपि ॥ ३५ ॥ अनासिकां सिंहमुखीं गोसुखीं
 शूकरीमुखीम् । यथा महशगा सीता क्षिप्रं भवति जानकी ॥ ३६ ॥
 तथा कुरुत राक्षस्यः सर्वाः क्षिप्रं समेत्य वा । प्रतिलोमानुलोमैश्च
 सामदानादिभेदनः ॥ ३७ ॥ आवर्जयत वैदेहीं दण्डस्योद्यम-
 नेन च । इति प्रति समादिश्य राक्षसेन्द्रः पुनः पुनः ॥ २८ ॥
 काममन्युपरीतात्मा जानकीं प्रतिगर्जत । उपगम्य ततः क्षिप्रं
 राक्षसी धान्यमालिनी ॥ ३८ ॥ परिष्वज्य दशग्रीवमिदं वचन-
 मब्रवीत् । मया क्रीड महाराज सीतया किं तवानया ॥ ४० ॥
 विवर्णया कृपणया मानुष्या राक्षसेश्वर । नूनमस्या महाराज न
 देवा भोगसत्तमान् ॥ ४१ ॥ विदधत्यमरश्रेष्ठास्तव बाहुबला-
 र्जितान् । अकामां कामयानस्य शरीरमुपतप्यते । इच्छतीं
 कामयानस्य प्रीतिर्भवति शोभना ॥ ४२ ॥ एवमुक्तुः राक्षस्य

समुत्क्षिप्तस्ततो बली । प्रहसन्नेषसङ्काशो राक्षसः सन्व्यवत्तत
 ॥ ४३ ॥ प्रस्थितः स दशग्रीवः कम्पयन्निव मेदिनीम् । ज्वल-
 द्धास्कारसङ्काशं प्रविवेश निवेशनम् ॥ ४४ ॥ देवगन्धर्वकन्याश्च
 नागकन्याश्च तास्ततः । परिवार्य्य दशग्रीवं प्रविशुस्ता गृहोत्तमम्
 ॥ ४५ ॥ स मैथिलीं धर्मपरामवस्थितां प्रवेपमानां परिभर्तुस्य
 रावणः । विहाय सीतां मदनेन मोहितः स्वमेव वेषम् प्रविवेश
 रावणः ॥ ४६ ॥

इत्यार्षे रामायणे वाल्मीकीये सुन्दराकाण्डे

द्वाविंशः सर्गः ।

इत्युक्त्वा मैथिलीं राजा रावणः शत्रुरावणः । सन्दिश्य च
 ततः सर्वा राक्षसीर्निर्जगाम ह ॥ १ ॥ निष्क्रान्ते राक्षसेन्द्रे तु
 पुनरन्तःपुरं गते । राक्षस्यो भीमरूपास्ताः सीतां समभिदुद्भुवुः
 ॥ २ ॥ ततः सीतासुपागस्य राक्षस्यः क्रोधमूर्च्छिताः । परं
 परुषया वाचा वेदेहीमिदमब्रुवन् ॥ ३ ॥ पौलस्त्यस्य वरिष्ठस्य
 रावणस्य महात्मनः । दशग्रीवस्य भार्या त्वं सीते न बहु मन्यसे
 ॥ ४ ॥ ततस्त्वेकजटा नाम राक्षसी वाक्यमब्रवीत् । आमन्त्र्य
 क्रोधताम्राक्षी सीतां करतलोदरीम् ॥ ५ ॥ प्रजापतीनां षष्ठान्तु
 ष्वतुर्थो यः प्रजापतिः । मानसो ब्रह्मणः पुत्रः पुलस्त्य इति विश्रुतः
 ॥ ६ ॥ पुलस्त्यस्य तु तेजस्वी महर्षिर्मानसः सुतः । नाम्ना स
 विश्रवा नाम प्रजापतिसप्तप्रभः ॥ ७ ॥ तस्य पुत्रो विशाकाक्षि
 रावणः शत्रुरावणः । तस्य त्वं राक्षसेन्द्रस्य भार्या भवितुमर्हसि
 ॥ ८ ॥ मयोक्तं चारुसर्वाङ्गि वाक्यं किं नानुमन्यसे । ततो हरि-
 जटा नाम राक्षसी वाक्यमब्रवीत् ॥ ९ ॥ विवृत्य नयने कीपान्
 मार्जारसदृशेक्षणा । येन देवास्तयस्त्रिंशद्देवराजश्च निर्जितः ।

तस्य त्वं राक्षसेन्द्रस्य भार्या भवितुमर्हसि ॥ १० ॥ वीर्योत्सुकस्य
 शूरस्य संग्रामेष्वनिवर्त्तिनः । वलिनो वीर्ययुक्तस्य भार्या त्वं
 किं न लिप्ससे ॥ ११ ॥ प्रियां बद्धमतां भार्यां त्यक्त्वा राजा
 महाबलः । सर्वासाञ्च महाभागां त्वामुपैष्यति रावणः ॥ १२ ॥
 समृद्धं स्त्रीसहस्रेण नानारत्नोपशोभितम् । अन्तःपुरं तदुत्सृज्य
 त्वामुपैष्यति रावणः ॥ १३ ॥ अन्या तु विकटा नाम राक्षसी
 वाक्यमब्रवीत् । असक्तद्वीमवीर्येण नानागन्धर्वदानवाः । नि-
 र्जिताः समरे येन स ते पार्श्वसुपागतः ॥ १४ ॥ तस्य सर्व-
 समृद्धस्य रावणस्य महात्मनः । किमर्थं राक्षसेन्द्रस्य भार्यात्वे
 नेच्छसेऽधमे ॥ १५ ॥ ततस्तां दुर्मुखी नाम राक्षसी वाक्यमब्र-
 वीत् । यस्य सूर्वी न तपति भीतो यस्य स मारुतः । न वाति-
 स्त्रायतापाङ्गि किन्त्वं तस्य न तिष्ठसे ॥ १६ ॥ पुष्पवृष्टिं च
 तरवो मुमुचुर्यस्य वै भयात् । शैलाः सुस्रुवुः पानीयं जलदाश्च
 यदेच्छति ॥ १७ ॥ तस्य नैर्ऋतराजस्य राजराजस्य भामिनि ।
 किं त्वं न कुरुषे बुद्धिं भार्यार्थं रावणस्य हि ॥ १८ ॥ साधु ते
 तत्त्वतो देवि कथितं साधु भामिनि । गृहाण सुखिते वाक्यं
 अन्यथा न भविष्यसि ॥ १९ ॥

इत्यार्षे रामायणे वाल्मीकीये सुन्दराकाण्डे

त्रयोविंशः सर्गः ।

—

ततः सीतां समस्तास्ता राक्षस्यो विकृताननाः । परुषं परुषा-
 नर्हामूचुस्तद्वाक्यमप्रियम् ॥ १ ॥ किं त्वमन्तःपुरे सीते सर्व-
 भूतमनोहरे । महार्हं शयनोपेतं न वासमनुमन्यसे ॥ २ ॥ मानुषे
 मानुषस्यैव भार्या त्वं बद्ध मन्यसे । प्रत्याहर मनो रामान्नैवं जातु
 भविष्यति ॥ ३ ॥ त्रैलोक्यवसुभोक्तारं रावणं राक्षसेश्वरम् ।

भर्तारमुपसङ्गस्य विहरस्व यथासुखम् ॥ ४ ॥ मानुषी मानुष-
 न्तन्तु राममिच्छसि शोभने । राज्याद्भ्रष्टमसिद्धान् विक्लवं त्वम-
 निन्दिते ॥ ५ ॥ राक्षसीनां वचः श्रुत्वा सीता पद्मनिभेक्षणा ।
 नेताभ्यामश्रुपूर्णाभ्यामिदं वचनमब्रवीत् ॥ ६ ॥ यदिदं लोक-
 विद्विष्टमुदाहरथ सङ्गताः । नैतन्मनसि वाक्यं मे किल्बिषं प्रति
 तिष्ठति ॥ ७ ॥ न मानुषी राक्षसस्य भार्ग्या भवितुमर्हति । कामं
 द्यादत मां सर्वा न करिष्यामि वो वचः ॥ ८ ॥ दीनो वा राज्य-
 हीनो वा यो मे भर्ता स मे गुरुः । तं नित्यमनुरक्तास्मि यथा
 ह्यस्य सुवर्चसा ॥ ९ ॥ यथा शची महाभागा शक्रं समुपतिष्ठति ।
 अरुन्धती वशिष्ठञ्च रोहिणी शशिनं यथा ॥ १० ॥ लोपासुद्रा
 यथागह्यं सुकन्या च्यवनं यथा । सावित्री सत्यवन्तञ्च कपिलं
 श्रीमती यथा । सौदासं मद्दयन्ती च केशिनी सगरं यथा ॥ ११ ॥
 नैषधं दमयन्ती च भैसी पतिमनुब्रता । तथाहमिच्छाकुवरं रामं
 पतिमनुब्रता ॥ १२ ॥ सीताया वचनं श्रुत्वा राक्षस्यः क्रोधमूर्च्छिताः ।
 भर्तृसयन्तिस्त्र परुषैर्वाक्यैरावणचोदिताः ॥ १३ ॥ अवलीनः स
 निर्वाक्यो हनूमान् शिंशपाद्रुमे । सीतां सन्तर्जयन्तीस्ता राक्षसी-
 रम्युणोत् कपिः ॥ १४ ॥ ताममिक्कन्त्य संख्या वैपमानां समन्ततः ।
 भृशं स लिलिहुर्दीप्तान् प्रलम्बान्दशनच्छदान् ॥ १५ ॥ ऊचुश्च
 परमक्रुद्धाः प्रगृह्याशु परश्वधान् । नेयमर्हति भर्तारं रावणं
 राक्षसाधिपम् ॥ १६ ॥ सा भर्तृस्यमाना भीमाभी राक्षसीभि-
 र्वराङ्गना । सा वाघ्यमपमार्जन्ती शिंशपान्तमुपागमत् ॥ १७ ॥
 ततस्तां शिंशपां सीता राक्षसीभिः समाहृता । अभिगम्य विशा-
 लाक्षी तस्यौ शोकपरिप्लुता ॥ १८ ॥ तां हृशां दीनवदनां
 मलिनाम्बरवासिनीम् । भर्तृसयांचक्रिरे भीमा राक्षस्यस्ताः
 समन्ततः ॥ १९ ॥ ततस्तु विनता नाम राक्षसी भीमदर्शना ।
 अब्रवीत् कुपिताकारा कराला निर्णतोदरी ॥ २० ॥ सीते पद्मनिभे-

मेतावद्भक्तुः स्नेहः प्रदर्शितः । सर्वत्रातिकृतं भद्रं व्यसनायोप-
 कल्पते ॥ २१ ॥ परितुष्टास्त्रिभद्रन्ते मानुषज्ञो कृतो विधिः ।
 ममापि तु वचः पथ्यं ब्रुवन्त्याः कुरु मैथिलि ॥ २२ ॥ रावणं
 भज भर्तारं भर्तारं सर्वरक्षसाम् । विक्रान्तमापतन्तश्च सुरेश-
 मिव वासवम् ॥ २३ ॥ दक्षिणं त्यागशीलञ्च सर्वस्य प्रियवादिनम् ।
 मानुषं कृपणं रामं त्यक्त्वा रावणमाश्रय ॥ २४ ॥ दिव्याङ्गरागा
 वैदेहि दिव्याभरणभूषिता । अद्यप्रसृति लोकानां सर्वेषामीश्वरी
 भव ॥ २५ ॥ अग्नेः स्वाहा यथा देवो शची वेन्द्रस्य शोभने ।
 किन्ते रामेण वैदेहि कृपणेन गतायुषा ॥ २६ ॥ एतदुक्तं च मे
 वाक्यं यदि त्वं न करिष्यसि । अस्मिन्नुद्धर्त्ते सर्वास्वां भक्तिय-
 ष्यामहे वयम् ॥ २७ ॥ अन्या तु विकटा नाम लम्बमानपयो-
 धरा । अब्रवीत् कुपिता सीतां मुष्टिसुद्यम्य तर्जती ॥ २८ ॥
 षड्दन्त्यप्रतिरूपाणि वचनानि मुदुर्मते । अनुक्रोशान्मुदुत्वाञ्च
 सोढानि तव मैथिलि ॥ २९ ॥ न च नः कुरुषे वाक्यं हितं
 काकपुरस्कृतम् । आनीतासि ससुद्रस्य पारमन्यैर्दुरासदम् ॥ ३० ॥
 रावणान्तःपुरे घोरे प्रविष्टा चासि मैथिलि । रावणस्य गृहे
 रुद्धा अस्माभिस्त्वभिरक्षिता ॥ ३१ ॥ न त्वां शक्तः परित्नातुमपि
 साक्षात् पुरन्दरः । कुरुष्व हितवादिन्या वचनं मम मैथिलि
 ॥ ३२ ॥ अलमश्रुनिपातेन त्यज शोकमनर्थकम् । भज प्रीति
 प्रहृषञ्च त्यजतां नित्यदेन्यताम् ॥ ३३ ॥ सीते राजसराजेन परि-
 क्रीड यथासुखम् । जानीमहे यथा भीरु स्त्रीणां यौवनमध्रुवम्
 ॥ ३४ ॥ यावन्न ते व्यतिक्रामेत्तावत् सुखमवाप्नुहि । उद्यानानि
 च रम्याणि पर्वतोपवनानि च ॥ ३५ ॥ सह राजसराजेन चर त्वं
 मदिरेक्षणे । स्त्रीसहस्राणि ते देवि वशे स्यास्यन्ति सुन्दरि ॥ ३६ ॥
 रावणं भज भर्तारं भर्तारं सर्वरक्षसाम् । उत्पाप्य वा ते हृदयं
 भर्त्सायिष्यामि मैथिलि ॥ ३७ ॥ यदि मे व्याहृतं वाक्यं न यथा-

वत् करिष्यसि । ततश्चण्डोदरी नाम राक्षसी क्रूरदर्शना ॥३८॥
 आमयन्ती महच्छूलमिदं वचनमब्रवीत् । इमां हरिणशावाक्षीं
 त्वाप्तोत्कम्पयोधराम् ॥ ३९ ॥ रावणेन हृतां दृष्ट्वा दौहृदो मे
 महानयम् । यत्कत्प्लीहमहत्कोडं हृदयञ्च सबन्धनम् ॥ ४० ॥
 गान्वाण्यपि तथा शीघ्रं खादेयमिति मे मतिः । ततस्तु प्रयसा
 नाम राक्षसी वाक्यमब्रवीत् ॥ ४१ ॥ कण्ठमस्या नृशंसायाः पीड-
 यामः किमांस्यते । निवेद्यतां ततो राज्ञो मानुषी सा मृतेति च
 ॥ ४२ ॥ नात्र कश्चिच्च सन्देहः खादतेति स वक्ष्यति । ततस्त्वजा-
 सुखी नाम राक्षसी वाक्यमब्रवीत् ॥४३॥ विशस्येमां ततः सर्वान्
 समान् कुरुत पिण्डकान् । विभजामस्ततः सर्वा विवादो मे न
 रोचते ॥ ४४ ॥ पेयमानीयतां क्षिप्रं माल्यञ्च विविधं बद्ध । ततः
 शूर्पणखा नाम राक्षसी वाक्यमब्रवीत् ॥ ४५ ॥ अजामुख्या यदुक्तं
 वै तदेव मम रोचते । सुरा चानीयतां क्षिप्रं सर्वशोकविनाशनी
 ॥ ४६ ॥ मानुषं मांसमास्वाद्य नृत्यामोय निकुम्भिलाम् । एवं
 निर्भर्त्स्यमाना सा सीता सुरसुतोपमा । राक्षसीभिर्विरूपाभि-
 र्धैर्यमुत्सृज्य रोदिति ॥ ४७ ॥

इत्यार्षे रामायणे वाल्मीकीये सुन्दराकाण्डे

चतुर्विंशः सर्गः ।

—*:*—

अथ तासां वदन्तीनां परुषं दारुणं बद्ध । राक्षसीनाम-
 सौम्यानां क्रूरोद् जनकात्मजा ॥ १ ॥ एवमुक्ता तु वैदेही राक्ष-
 सीभिर्मनस्विनी । उवाच परमत्रस्ता वाष्पगद्गदया गिरा ॥ २ ॥
 न मानुषी राक्षसस्य भार्या भवितुमर्हति । कामं खादत मां सर्वा
 न करिष्यामि वो वचः ॥ ३ ॥ सा राक्षसीमध्यगता सीता सुर-
 सुतोपमा । न शर्म लेभे शोकात्ती रावणेन च भर्त्सिता ॥४॥

वेपथेस्त्राधिकं सोता विगन्ती वाङ्मालिनः । वने दृष्टपरिभ्रष्टा
 ऋगी कोकैरिवादिता ॥ ५ ॥ सा त्वशोकस्य विपुलां शाखामालंब्य
 पुष्पिताम् । चिन्तयामास शोकेन भर्त्तारं भग्नमानसा ॥ ६ ॥
 सा स्नापयन्ती विपुलौ स्नानौ नेत्रजलस्रवैः । चिन्तयन्ती न
 शोकस्य तदान्तमधिगच्छति ॥ ७ ॥ सा वेपमाना पतिता प्रवाते
 कदलो यथा । राक्षसीनां भयाक्रान्ता विवर्यावदनाभवत् ॥ ८ ॥
 तस्याः सा दीर्घबद्धला वेपन्त्याः सीतया तदा । दहशे कम्पिता
 वेणी व्यालीव परिसर्पती ॥ ९ ॥ सा निश्चसन्ती शोकात्तां
 शोकोपहतचेतना । आर्त्ता व्यसृजदश्रूणि मैथिली विललाप
 च ॥ १० ॥ हा रामेति च दुःखात्तां हा पुनर्लक्ष्मणेति च । हा
 श्वश्रु मम कौशल्ये हा सुमित्नेति भामिनी ॥ ११ ॥ लोक-
 प्रवादः सत्योयं पण्डितैः समुदाहृतः । अकाले दुर्लभो मृत्युः
 स्त्रिया वा पुरुषस्य वा ॥ १२ ॥ यत्राहमाभिः कराभी राक्षसीभि-
 रिहादिता । जीवामि हीना रामेण मुहूर्त्तमपि दुःखिता ॥ १३ ॥
 एषाल्पपुण्या कृपणा विनशिष्याम्यनाथवत् । समुद्रमध्य नौः
 पूर्णा वायुवेगैरिवाहता ॥ १४ ॥ भर्त्तारं तमपश्यन्ती राक्षसी-
 वशमागता । सीदामि खलु शोकेन कूलन्तोयहतं यथा ॥ १५ ॥
 तं पद्मदलपत्राक्षं सिंहविक्रान्तगमिनम् । धन्याः पश्यन्ति मे नाथं
 कृतज्ञं प्रियवादिनम् ॥ १६ ॥ सर्वथा तेन हीनाया रामेण
 विदितात्मना । तीक्ष्णं विप्रमिवास्त्राद्य दुर्लभं मम जीवनम् ॥ १७ ॥
 कीदृशं तु महापापं मया देहान्तरे कृतम् । येनेदं प्राप्यते घोरं
 महत् दुःखं सुदारुणम् ॥ १८ ॥ जीवितं त्यक्तुमिच्छामि शोकेन
 महतावृता । राक्षसीभिश्च रचन्त्या रामो नासाद्यते मया ॥ १९ ॥
 धिगस्तु खलु मानुष्यं धिगस्तु परवश्यताम् । न शक्यं यत् परि-
 त्यक्तुमात्मकन्देन जीवितम् ॥ २० ॥

इत्यार्षे रामायणे वाल्मीकीये सुन्दराकाण्डे पञ्चविंशः सर्गः ।

प्रसक्ताश्चमुखी त्वेवं ब्रुवन्ती जनकात्मजा । अधोगतमुखी
 बाल विलसु सुपचक्रमे ॥ १ ॥ उन्मत्तेव प्रमत्तेव भ्रान्तचित्तेव
 शोचती । उपावृत्ता किशोरीव विचेष्टन्ती महीतले ॥ २ ॥ राघ-
 वस्य प्रमत्तस्य रक्षसा कामरूपिणा । रावणेन प्रमथ्याहमानीता
 क्रोशती बलात् ॥ ३ ॥ राक्षसीवशमापन्ना भर्तृस्यमाना च दाह-
 णम् । चिन्तयन्ती सुदुःखार्ता नाहं जीवितुमुत्सहे ॥ ४ ॥ न
 हि मे जीवितेनार्थो नैवाधैर्न च भूषणैः । वसन्त्या राक्षसीमध्ये
 विना रामं महारथम् ॥ ५ ॥ अप्ससारमिदं नूनमथवाप्यजरा-
 मरम् । हृदयं मम येनेदं न दुःखेन विशीर्यते ॥ ६ ॥ धिष्ट्या-
 मनामर्षामसतीं याहं तेन विनाकृता । मुहूर्त्तमपि जीवामि
 जीवितं पापजीविका ॥ ७ ॥ चरणनापि सव्येन न स्मृशेयं
 निशाचरम् । रावणं किं पुनरहं कामयेयं निशाचरम् ॥ ८ ॥
 प्रत्याख्यानं न जानाति नात्मानं नात्मनः कुलम् । यो नृशंस-
 स्वभावेन मां प्रार्थयितुमिच्छति ॥ ९ ॥ छिन्ना भिन्ना प्रभिन्ना वा
 दीप्ता वाग्नौ प्रदीपिता । रावणं नोपतिष्ठेयं किं प्रलापेन
 वक्षिरम् ॥ १० ॥ ख्यातः प्राज्ञः कृतज्ञश्च सानुक्रोशश्च राघवः ।
 सहत्तो निरनुक्रोशो शङ्के भङ्गाग्वसञ्चयात् ॥ ११ ॥ राक्षसानां
 जनस्थाने सहस्राणि चतुर्दश । एकेनैव निरस्तानि स मां किं
 नाभिपद्यते ॥ १२ ॥ निरुद्धा रावणेनाहमल्पवीर्येण रक्षसा ।
 समर्थः खलु मे भर्ता रावणं हन्तुमाहवे ॥ १३ ॥ विराधो दण्ड-
 कारणे येन राक्षसपुङ्गवः । रणे रामेण निहतः स मां नाभ्य-
 वपद्यते ॥ १४ ॥ कामं मध्ये समुद्रस्य लङ्क्यं दुष्प्रधर्षणा । न
 तु राघववाणानां गतिरोधो भविष्यति ॥ १५ ॥ किं तु तत् कारणं
 येन रामो दृढपराक्रमः । रक्षसापहतां भार्यामिष्टां यो नाभि-
 पद्यते ॥ १६ ॥ इहस्थां मां न जानीते शङ्के लक्ष्मणपूर्वजः ।
 जानन्नपि स तेजस्वी धर्षणां मर्षयिष्यति ॥ १७ ॥ हृतेति मां

योधिगत्य राघवाय निवेदयेत् । गृध्रराजोपि स रणे रावणेन
 निपातितः ॥ १८ ॥ कृतं कर्म महत् तेन मां तदाभ्यवपद्यता ।
 तिष्ठता रावणवधे वृद्धेनापि जटायुषा ॥ १९ ॥ यदि मामिह
 जानीयाद्वर्त्तमानां हि राघवः । अद्य वाणैरभिक्रुद्धः कुर्ष्याल्लोक-
 मरार्क्षसम् ॥ २० ॥ निर्दहेच्च पुरीं लङ्कां निर्दहेच्च महोदधिम् ।
 रावणस्य च नीचस्य कीर्तिन्नाम च नाशयेत् ॥ २१ ॥ ततो
 निहतनाथानां राक्षसीनां गृहे गृहे । यथाहमेवं रुदती तथा
 भूयो न संशयः ॥ २२ ॥ अन्विष्य रक्षसां लङ्कां कुर्ष्याद्रामः स-
 लक्ष्मणः । न हि ताभ्यां रिपुर्दृष्टो मुहुर्त्तमपि जीवति ॥ २३ ॥
 चिताधूमाकुलपथा गृध्रमण्डलमण्डिता । अचिरेणैव कालेन
 श्मशानसदृशी भवेत् ॥ २४ ॥ अचिरेणैव कालेन प्राप्नुयाद्येनं
 मनोरथम् । दुष्प्रस्थानोयमाभाति सर्वेषां वो विपर्ययः ॥ २५ ॥
 यादृशानि तु दृश्यन्ते लङ्कायामशुभानि तु । अचिरेणैव कालेन
 भविष्यति हतप्रभा ॥ २६ ॥ नूनं लङ्का हते पापे रावणे राक्षसा-
 धिपे । शोषमेष्यति दुर्धर्षा प्रमदा विधवा यथा ॥ २७ ॥ पुण्यो-
 त्सवसमृद्धा च नष्टभर्त्तृसराक्षसा । भविष्यति पुरी लङ्का
 नष्टभर्त्री यथाङ्गना ॥ २८ ॥ नूनं राक्षसकन्यानां रुदतीनां
 गृहे गृहे । ओष्यामि नचिरादेव दुःखात्तानामिव ध्वनिम्
 ॥ २९ ॥ सान्धकारा हतद्योता हतराक्षसपुङ्गवा । भविष्यति
 पुरी लङ्का निर्दग्धा रामसायकैः ॥ ३० ॥ यदि नाम स शूरो मां
 रामो रक्तान्तलोचनः । जानीयाद्वर्त्तमानां मां राक्षसस्य निवे-
 शने ॥ ३१ ॥ अनेन तु नृशंसेन रावणेनाधमेन मे । समयो
 यस्तु निर्दिष्टस्तस्य कालोयमागतः ॥ ३२ ॥ स च मे विहितो
 मृत्युरस्मिन्दृष्टेन वर्त्तते । अकार्ष्यं येन जानन्ति नैर्ऋताः पाप-
 कारिणः ॥ ३३ ॥ अधर्मात्तु महोत्पातो भविष्यति हि साध्य-
 तम् । नैते धर्मं विजानन्ति राक्षसाः पिशिताशनाः ॥ ३४ ॥

भ्रुवं मां प्रातराशार्थं राक्षसः कल्पयिष्यति । साहं कथं करि-
 ष्यामि तं विना प्रियदर्शनम् ॥ ३५ ॥ यदि कश्चित् प्रदाता मे
 विषस्याद्य भवेदिह । क्षिप्रं वैवस्वतं देवं पश्येयं पतिना विना
 ॥ ३६ ॥ रामं रत्नान्तनयनमपश्यन्तीं सुदुःखिताम् । नाजाना-
 ज्जीवतीं रामः स मां भरतपूर्वजः ॥ ३७ ॥ जानन्ती तौ न
 कुर्ष्यातां नोर्व्यां हि परिमार्गणम् । नूनं ममैव शोकेन स वीरो
 लक्ष्मणाग्रजः ॥ ३८ ॥ देवलोकमितो यातस्त्वक्ता देहं महीतले ।
 धन्या देवाः सगन्धर्वाः सिद्धाश्च परमर्षयः ॥ ३९ ॥ मम पश्यन्ति
 ये वीरं रामं राजीवलोचनम् ॥ ४० ॥ अथवा न हि तस्यार्थो
 धर्मकामस्य धीमतः । मया रामस्य राजर्षेर्भार्य्या परमात्मनः
 ॥ ४१ ॥ दृश्यमाने भवेत् प्रीतिः सौहृदं नास्त्वदृश्यतः । नाश-
 यन्ति हतव्रासु न रामो नाशयिष्यति ॥ ४२ ॥ किं वा मञ्जुगुणाः
 केचित् किञ्चा भाग्यक्षयो हि मे । या हि सीता वरार्हेण हीना
 रामेण भामिनी ॥ ४३ ॥ श्रेयो मे जीवितान् मर्तुं विहीनाया
 ममात्मनः । रामादक्लिष्टचारित्राच्छूराच्छत्रुनिवर्हणात् ॥ ४४ ॥
 अथवा न्यस्तशक्तौ तौ वने मूलफलाशनौ । भ्रातरौ हि नर-
 श्रेष्ठौ चरन्तौ वनगोचरौ ॥ ४५ ॥ अथवा राक्षसेन्द्रेण रावणेन
 दुरात्मना । ह्यज्ञना घातितौ शूरौ भ्रातरौ रामलक्ष्मणौ ॥ ४६ ॥
 साहमेवस्विधे काले मर्तुमिच्छामि सर्वतः । न च मे विहितो
 मृत्युरस्मिन् दुःखेतिवर्त्तति ॥ ४७ ॥ धन्याः खलु महात्मानो
 मुनयः सत्यसम्पत्ताः । जितात्मानो महाभागा येषां न स्तः प्रिया-
 प्रिये ॥ ४८ ॥ प्रियान्न सम्भवेत् दुःखं अप्रियादधिकं भवेत् । ताभ्यां
 हि ये वियुज्यन्ते नमस्तेषां महात्मनाम् ॥ ४९ ॥ साहं त्यक्त्वा प्रिये-
 शोव रामेण विदितात्मना । प्राणांस्त्यज्यामि पापस्य रावणस्य
 गता वशम् ॥ ५० ॥

इत्यार्षे रामायणे वाल्मीकीये सुन्दराकाण्डे षड्विंशः सर्गः ।

दत्युक्ताः सीतया घोरं राक्षस्यः क्रोधमूर्च्छिताः । काञ्चि-
 ज्जग्मुस्तदाख्यातुं रावणस्य दुरात्मनः ॥ १ ॥ ततः सीतामुपा-
 गम्य राक्षसो भीमदर्शनाः । पुनः परुषमेकार्थमनर्थार्थमथा-
 ब्रुवन् ॥ २ ॥ अद्येदानीं तवानार्ये सीते पापविनिश्चये । राक्षसो
 भक्षयिष्यन्ति मांसमेतद्यथासुखम् ॥ ३ ॥ सीतां ताभिरनार्याभि-
 र्दृष्ट्वा सन्तर्जितां तदा । राक्षसी त्रिजटा वृद्धा प्रवृद्धा वाक्यमब्र-
 वीत् ॥ ४ ॥ आत्मानं खादतानार्या न सीतां भक्षयिष्यथ ।
 जनकस्य सुतामिष्टां स्तुषां दशरथस्य च ॥ ५ ॥ स्वप्नो ह्यद्य मया
 दृष्टो दारुणो रोमहर्षणः । राक्षसानामभावाय भर्तुरस्त्रा
 भवाय च ॥ ६ ॥ एवमुक्तास्त्रिजटया राक्षस्यः क्रोधमूर्च्छिताः ।
 सर्वा एवाब्रुवन् भीतास्त्रिजटां तामिदं वचः ॥ ७ ॥ कथयस्व
 त्वया दृष्टः स्वप्नोयं कीदृशो निशि । तासां श्रुत्वा तु वचनं राक्ष-
 सीनां सुषोद्गतम् ॥ ८ ॥ उवाच वचनं काले त्रिजटा स्वप्नसंश्रि-
 तम् । गजदन्तमयीं दिव्यां शिविकामन्तरिक्षगाम् ॥ ९ ॥ युक्तां
 वाजिसहस्रेण स्वयमास्थाय राघवः । शुक्लमाल्याम्बरधरो लक्ष्म-
 णेन समागतः ॥ १० ॥ स्वप्ने चाद्य मया दृष्टा सीता शुक्लाम्बरा-
 वृता । सागरेण परिक्षिप्तं श्वेतपर्वतमास्थिता ॥ ११ ॥ रामेण
 सङ्गता सीता भास्करेण प्रभा यथा । राघवश्च पुनर्दृष्टश्चतुर्दन्तं
 महागजम् ॥ १२ ॥ आरूढः शैलसङ्काशं चकास सहलक्ष्मणः ।
 ततस्तु सूर्ध्वं सङ्काशौ दीप्यमानौ स्वतेजसा ॥ १३ ॥ शुक्लमाल्या-
 म्बरधरौ जानकीं पर्युपस्थितौ । ततस्तस्य नगस्यायं ह्याकाश-
 स्यस्य दन्तिनः ॥ १४ ॥ भर्ता परिगृहीतस्य जानकी स्कन्ध-
 माश्रिता । भर्तुरङ्गात् समुत्पत्य ततः कमललोचना ॥ १५ ॥
 चन्द्रसूर्ध्वौ मया दृष्टौ पाणिभ्यां परिमार्जती । ततस्ताभ्यां कुमा-
 राभ्यामास्थितः स गजोत्तमः ॥ १६ ॥ सीतया च विशालाक्ष्या
 लङ्काया उपरिस्थितः । पाण्डुरर्षभयुक्तेन रथेनाष्टयुजा स्वयम्

॥ १७ ॥ शुक्लमाल्याम्बरधरो लक्ष्मणेन सहागतः । ततोन्मत्त
 मया दृष्टो रामः सत्यपराक्रमः ॥ १८ ॥ लक्ष्मणेन सह भ्रात्रा
 सीतया सह वीर्यवान् । आरुह्य पुष्पकं दिव्यं विमानं सूर्वा-
 सन्निभम् ॥ १९ ॥ उत्तरां दिशमालोच्य प्रस्थितः पुरुषोत्तमः ।
 रावणश्च मया दृष्टो मुण्डसैलसमुच्चितः ॥ २० ॥ रक्तवासाः
 पिवन्मत्तः करवीरकृतस्रजः । विमानात् पुष्पकादप्य रावणः
 पतितः क्षितौ ॥ २१ ॥ कृष्यमाणः स्त्रिया मुण्डो दृष्टः कृष्णा-
 स्वरः पुनः । रथेन पुरयुक्तेन रक्तमाल्यानुलेषनः ॥ २२ ॥ पिवं-
 स्तैलं हसन्नृत्यन् भ्रान्तचित्ताकुलेन्द्रियः । गर्दभेन ययौ शीघ्रं
 दक्षिणां दिशमाश्रितः ॥ २३ ॥ पुनरेव मया दृष्टो रावणो राक्षसे-
 श्वरः । पतितोवाक्शिरा भूमौ गर्दभाद्भयमोहितः ॥ २४ ॥
 सहस्रोत्थाय संभ्रान्तो भयार्त्तो भयविह्वलः । उन्मत्तरूपो दिग्-
 वासा दुर्वाक्यं प्रलपन् बद्ध ॥ २५ ॥ दुर्गन्धदुःसहं घोरं तिमिरं
 नरकोपमम् । मलपङ्कं प्रविश्याशु भग्नस्तत्र स रावणः ॥ २६ ॥
 प्रस्थितो दक्षिणामाशां प्रविष्टो कर्दमं हृदम् । कण्ठे बध्वा दश-
 ग्रीवं प्रमदा रक्तवासिनी ॥ २७ ॥ काली कर्दमलिप्राङ्गी दिशं
 याम्यां प्रकर्षति । एवं तत्र मया दृष्टः कुम्भकर्णो महाबलः ॥ २८ ॥
 रावणस्य सुताः सर्वे मुण्डासैलसमुच्चिताः । वराहेण दशग्रीवः
 शिशुमारेण चेन्द्रजित् ॥ २९ ॥ उद्रेण कुम्भकर्णश्च प्रयाता
 दक्षिणां दिशम् । एकस्तत्र मया दृष्टः श्वेतकृत्रो विभीषणः ।
 चतुर्भिः सचिवैः सार्द्धं वैहायसमुपस्थितः ॥ ३० ॥ समाजश्च महान्
 वृत्तो गीतवादित्रनिस्वनः । पिवतां रक्तमाल्यानां रक्षसां रक्त-
 वाससाम् ॥ ३१ ॥ लङ्का चैयं पुरी रम्या सवाजिरथकुञ्जरा ।
 सागरे पतिता दृष्टा भग्नगोपुरतोरणा ॥ ३२ ॥ पीत्वा तैलं
 प्रमत्ताश्च प्रहसन्त्यो महास्वनाः । लङ्कायां भस्मरूक्षायां सर्वा
 राक्षसयोषितः ॥ ३३ ॥ कुम्भकर्णादयश्चमे सर्वे राक्षसपुङ्गवाः ।

वक्तुं निवसन्नं गृह्य प्रविष्टा गोमयं हृदम् ॥ ३४ ॥ अपगच्छत
 पश्यध्वं सीतामाप्नोति राघवः । घातयेत्परमामर्षी युष्मान् सार्द्धं
 हि राक्षसैः ॥ ३५ ॥ प्रियां बद्धमतां भार्यां वनवासमनुव्रताम् ।
 भर्त्सितां तर्जितां वापि नानुमंस्यति राघवः ॥ ३६ ॥ तदलं
 क्रूरवाक्यं च सांत्वमेवाभिधीयताम् । अभियाचाम वेदेहीमेतद्धि
 मम रोचते ॥ ३७ ॥ यस्या ह्येवंविधः स्वप्नो दुःखितायाः प्रह-
 श्यते । सा दुःखैर्बद्धभिर्मुक्ता प्रियं प्राप्नोत्यनुत्तमम् ॥ ३८ ॥
 भर्त्सितामपि याचध्वं राक्षस्यः किं विवक्षया । राघवाद्धि भयं
 घोरं राक्षसानामुपस्थितम् ॥ ३९ ॥ प्रणिपातप्रसन्ना हि सैथिलि
 जनकात्मजा । अतमेषा परित्रातुं राक्षस्यो महतो भयात् ॥ ४० ॥
 अपि चास्या विशालाक्ष्या न किञ्चिदुपलक्षये । विरूपमपि चाङ्गेषु
 न सूक्ष्ममपि लक्षणम् ॥ ४१ ॥ क्वायावैगुण्यमात्रन्तु शङ्के दुःख-
 मुपस्थितम् । अदुःखार्हामिमां देवीं वैहायसमुपस्थिताम् ॥ ४२ ॥
 अर्थसिद्धिन्तु वैदेह्याः पश्यास्यहमुपस्थिताम् । राक्षसेन्द्रविना-
 शश्च विजयं राघवस्य च ॥ ४३ ॥ निमित्तभूतमेतत्, श्रोतुमस्या
 महत् प्रियम् । दृश्यते च स्फुरच्चषुः पद्मपत्रमिवायतम् ॥ ४४ ॥
 ईषच्च हृषितो वा स्यात् दक्षिणायास्त्वदक्षिणः । अकस्मादेव
 वैदेह्या बाहुरेकः प्रकम्पते ॥ ४५ ॥ करेणुहस्तप्रतिमः सव्य-
 शोहरनुत्तमः । वेपन् कथयतीवास्या राघवं पुरतः स्थितम्
 ॥ ४६ ॥ पक्षी च शाखानिलयं प्रविष्टः पुनः पुनश्चोत्तमसांत्व-
 वादी । सुखागतां वाचमुदीरयानः पुनः पुनश्चोदयतीव हृष्टः
 ॥ ४७ ॥ ततः सा ह्यीमती बाला भर्तुर्विजयहृषिता । अवाच-
 द्यदि तत्तथ्यं भवेयं शरणं हि वः ॥ ४८ ॥

इत्यार्षे रामायणे वाल्मीकीये सुन्दराकाण्डे

सप्तविंशः सर्गः ।



स राजसेन्द्रस्य वचो निशम्य तद्रावणस्याप्रियमप्रियात्तौ ।
 सीता वितवास यथा वनान्ते सिंहाभिपन्ना गजराजकन्या ॥ १ ॥
 सा राजसीमध्यगता च भीरुर्वाग्भिर्भृशं रावणतर्जिता च ।
 कान्तारमध्ये विजने विस्मृष्टा बालेव कन्या विललाप सीता ॥ २ ॥
 सत्यं वतेदं प्रवदन्ति लोके नाकालमृत्युर्भवतीति सन्तः । यत्राह-
 मेवं परिभर्त्स्यमाना जीवामि यस्मात् क्षणमप्यपुण्या ॥ ३ ॥
 सुखादिहीनं बद्धदुःखपूणमिदं तु नूनं हृदयं स्थिरं मे । विदी-
 र्यते यन्न सहस्रधाद्य वज्राहतं शृङ्गमिवाचलस्य ॥ ४ ॥ नैवास्ति
 नूनं मम दोषमत्र बध्याहमस्याप्रियदर्शनस्य । भावं न चास्याह-
 मनुप्रदातुमलं द्विजो मन्त्रमिवादिजाय ॥ ५ ॥ तस्मिन्नाग-
 च्छति लोकनाथे गर्भस्थजन्तोरिव शल्यकृन्तः । नूनं ममाङ्ग-
 न्यचिरादनाम्बुः शरैः शतैश्चेत्स्यति राजसेन्द्रः ॥ ६ ॥ दुःखं
 वतेदं ननु दुःखिताया मासौ चिराद्याभिगमिष्यतो हौ । बद्धस्य
 बध्यस्य यथा निशान्ते राजोपरोधादिव तस्करस्य ॥ ७ ॥ हा
 राम हा लक्ष्मण हा सुमित्रे हा राममातः सह मे जनन्यः ।
 एषा विपद्याभ्यहमल्पभाग्या महार्णवे नौरिव मूढवाता ॥ ८ ॥
 तरस्त्रिनौ धारयता मृगस्य सत्वेन रूपं मनुजेन्द्रपुत्रौ । नूनं
 विशस्तौममकारणात् तौ सिंहर्षभौ हाविव वैद्युतेन ॥ ९ ॥ नूनं
 स कालो मृगरूपधारी मामल्पभाग्यां लुलुभे तदानीम् । यत्राश्व-
 पुत्रौ विससर्ज मूढा रामानुजं लक्ष्मणपूर्वजं च ॥ १० ॥ हा
 राम सत्यव्रत दीर्घबाहो हा पूर्णचन्द्रप्रतिमानवक्त्र । हा जीव-
 लोकस्य हितः प्रियश्च बध्यां न मां वेत्सि हि राजसानाम् ॥ ११ ॥
 अनन्यदेवत्वमियं क्षमा च भूसौ च शब्दा नियमश्च धर्मः । पति-
 व्रतात्वस्त्रिफलम्मेदं कृतं कृतघ्नेष्विव मानुषाणाम् ॥ १२ ॥ मोघं
 हि धमश्चरितो मयायं तथैकपत्नीत्वमिदं निरर्थकम् । या त्वां
 न पश्यामि क्षणा विवर्णा हीना त्वया सङ्गमने निराशा ॥ १३ ॥

पितुर्निदेशं नियमेन कृत्वा वनान्निवृत्तश्चरितव्रतश्च । स्त्रीभि-
सु मन्ये विपुलेक्षणाभिः संरंस्यसे वीतभयः कृतार्थः ॥ १४ ॥
अहं तु राम त्वयि जातकामा चिरस्मिन्नाशाय निबद्धभावा ।
मोघं चरित्वाथ तपोव्रते च त्यज्यामि धिग्जीवितमल्प-
भाग्यम् ॥ १५ ॥ संजीवितं क्षिप्रमहं त्यजेयं विषेण शस्त्रेण शितेन
वापि । विषस्य दाता न तु मेऽस्ति कश्चित् शस्त्रस्य वा वेश्मनि
राक्षसस्य ॥ १६ ॥ इतीव देवी बहुधा विलप्य सर्वात्मना राम
मनुस्मरन्ती । प्रवेपमाना परिशुष्कवक्त्रा नगोत्तमं पुष्पितनास-
साद् ॥ १७ ॥ शोकाभितप्ता वद्धधा विचिन्त्या सीताथ वेणी-
ग्रथनं गृहीत्वा । उद्वध्य वेणुङ्ग्रथनेन शीघ्रमहं गमिष्यामि
यमस्य मूलम् ॥ १८ ॥ उपस्थिता सा ऋदुसर्वगात्रा शाखां
गृहीत्वा च नगस्य तस्य । तस्यास्तु रामं परिचिन्तयन्त्या
रामानुजं स्वश्च कुलं शुभाङ्गाः ॥ १९ ॥ तस्या दिगोक्ताति तदा
वह्नि धैर्यार्जितानि प्रवराणि लोके । प्रादुर्निमित्तानि तदा
बभूवुः पुरापि सिद्धान्युपलक्षितानि ॥ २० ॥

इत्यार्षे रामायणे वाल्मीकीये सुन्दराकाण्डे

अष्टाविंशः सर्गः ।

तथागतां तां व्यधितामनिन्दितां । व्यतीतहर्षां परि-
दीनमानसाम् । शुभां निमित्तानि शुभानि भेजिरे नरं
श्रिया जष्टमिवोपसेविनः ॥ १ ॥ तस्याः शुभं वाममरात्रपक्ष-
राज्यावृतं कृष्णविशालशुक्लम् । प्रास्यन्दतैर्कं नयनं सुकेश्या
मीनाहतं पद्ममिवाभिताम्रम् ॥ २ ॥ भुजश्च चर्वंचितवृत्तपीनः
परार्धकालागुरुचन्दनार्हः । अनुत्तमेनाध्युषितः प्रियेण
चिरेण वामः समवेपताशु ॥ ३ ॥ गजेन्द्रहस्तप्रतिमश्च पीन-

स्वयोर्दयोः संहतयोः सुजातः । प्रस्यन्दमानः पुनरुत्तरस्या
 रामं पुरस्तात् स्थितमाचचक्षे ॥ ४ ॥ शुभं पुनर्हेमसमानवर्ण-
 मीषद्रजोध्वस्तमिवातुलाच्याः । वासः स्थितायाः शिखराग्र-
 दंत्याः किङ्कितपरिखंसत चारुगात्र्याः ॥ ५ ॥ एतैर्निमित्तैर
 परैश्च सुभ्रूः सञ्चोदिता प्रागपि साधुसिद्धैः । वातातपक्लान्त-
 मिवप्रनष्टं वर्षेण वीजं प्रतिसंजहर्ष ॥ ६ ॥ तस्याः पुनर्विम्ब
 फलोपमोष्ठं स्वच्छिम्बुकेशान्तमरालपक्ष्म । वक्त्रं वभासे सित-
 शुक्लदंष्ट्रं राहोर्मुखाच्चन्द्र इव प्रमुक्तः ॥ ७ ॥ सा वीतशोका
 व्यपनीततन्द्रा शान्तञ्चरा हर्षविवुद्धसत्वा । अयोभतार्या वदनेन
 शुक्ले शितांशुना रात्रिरिवोदितेन ॥ ८ ॥

इत्यार्षे रामायणे वाल्मीकीये सुन्दराकाण्डे

एकोनत्रिंशः सर्गः ।

हनुमानपिविक्रान्तः सर्वं शुश्राव तत्त्वतः । सीताया-
 स्त्रिजटायाश्च राक्षसीनां च गर्जितम् ॥ १ ॥ अवेक्षमाणस्तां
 देवीं देवतामिव नन्दने । ततो वज्रविधां चिन्तां चिन्तयामास
 वानरः ॥ २ ॥ यां कपीनां सहस्राणि बहूनि अयुतानि च ।
 दिक्षु सर्वासु मार्गन्ते सेयमासादिता मया ॥ ३ ॥ चारेण तु
 सुयुक्तेन शत्रोः शक्तिमवेक्षता । गूढेन चरता तावद्वेक्षित-
 मिदं मया ॥ ४ ॥ राक्षसानां विशेषश्च पुरीचेयं निरीक्षिता ।
 राक्षसाधिपतेरस्य प्रभावो रावणस्य च ॥ ५ ॥ यथा तस्या-
 प्रमेयस्य सर्वसत्त्वदयावतः । समाश्वासयितुं भार्यां पति-
 दर्शनक्राक्षिणीम् ॥ ६ ॥ अहमाश्वासयाम्येनां पूर्णचन्द्रनिभा-
 ननाम् । अदृष्टदुःखां दुःखस्य नह्यन्तमधिगच्छतोम् ॥ ७ ॥
 यदि ह्यहं सतीमेनां शोकोपहतचेतनाम् । अनाश्वास्य गमि-

ष्यामि दोषवद्गमनं भवेत् ॥ ८ ॥ गतेऽहं मयि तत्रेयं राज-
 पुत्रो यशस्विनी । परित्वाणमपश्यन्ती जानकी जीवितं
 त्यजेत् ॥ ९ ॥ यथा च स महाबाहुः पूर्यचन्द्रनिभाननः ।
 समाश्वासयितुं न्यायः सीतादर्शनलालसः ॥ १० ॥ निशा-
 चरीणां प्रत्यक्षमक्षमञ्चाभिभाषणम् । कथं तु खलु कर्तव्य-
 मिदं क्लृच्छ्रगतो ह्यहम् ॥ ११ ॥ अनेन रात्रिशेषेण यदि
 नाश्वास्यते मया । सर्वथा नास्ति सन्देहः परित्यज्यति जीवि-
 तम् ॥ १२ ॥ रामस्तु यदि पृच्छेन्मां किं मां सीताबवीद्वचः ।
 किमहन्तं प्रतिब्रूयामसन्मया सुमध्यमाम् ॥ १३ ॥ सीता-
 सन्देहरहितं मामितस्वरया गतम् । निर्दहैदपिकाकुत्स्थः
 क्रोधतीव्रेण चक्षुषा ॥ १४ ॥ यदिवोद्योगयिष्यामि भर्तारं
 रामकारणात् । व्यर्थमागमनं तस्य ससैन्यस्य भविष्यति ॥ १५ ॥
 अन्तरं त्वहमासाद्य राक्षसीनामवस्थितः । शनैराश्वासयाम्यद्य
 सन्तापवज्जलामिमाम् ॥ १६ ॥ अहं ह्यतितनुश्चैव वानरश्च
 विशेषतः । वाचं चोदाहरिष्यामि मानुषीमिह संस्कृ-
 ताम् ॥ १७ ॥ यदि वाचं प्रदास्यामि द्विजातिरिव संस्कृताम् ।
 रावणं मन्यमाना मां सीता भीता भविष्यति ॥ १८ ॥ अवश्यमेव
 वक्तव्यं मानुषं वाक्यमर्थवत् । मया सांन्वयितुं शक्या नान्यथे
 यमनिन्दिता ॥ १९ ॥ सेयमालोक्य मे रूपं जानकी भाषितं
 तथा । रक्षीभिस्त्रासिता पूर्वं भूयस्त्रासमुपेष्यति ॥ २० ॥ ततो
 जातपरित्वासा शब्दं कुर्वान्मनस्विनी । जानाना मां
 विशालाक्षी रावणं कामरूपिणम् ॥ २१ ॥ सीतया च कृते
 शब्दे सहसा राक्षसीगणः । नानाप्रहरणो घोरः समेवादन्त-
 कोपमः ॥ २२ ॥ ततो मां सन्परिच्छिष्य सर्वतो विकृताननाः ।
 वधे च ग्रहणे चैव कुर्युर्धनं महाबलाः ॥ २३ ॥ तं मां शाखाः
 प्रशाखाश्च स्तम्भांश्चोत्तमशाखिनाम् । दृष्ट्वा च परिधावन्तं

भवेयुः परिशङ्किताः ॥ २४ ॥ मम रूपञ्च संग्रेह्य वने विचरतो
 महत् । राक्षस्यो भयवित्रस्ता भवेयुर्विहृतस्वराः ॥ २५ ॥
 ततः कुर्युः समाह्वानं राक्षस्यो रक्षसामपि । राक्षसेन्द्रनियु-
 क्तानां राक्षसेन्द्रनिवेशने ॥ २३ ॥ ते शूलशरनिस्त्रिंशद्विवि-
 धायुधपाणयः । आपतेयुर्विमर्देऽस्मिन्वेगेनोद्देगकारणात् ॥ २७ ॥
 संरुद्धशैलु परितोविधमे राक्षसं बलम् । शक्त्यां न तु
 संप्राप्तुं परं पारं महोदधेः ॥ २८ ॥ मां वा गृह्णीयुरावृत्य बहवः
 शीघ्रकारिणः । स्यादियं चागृहीतार्था मम च ग्रहणं
 भवेत् ॥ २९ ॥ हिंसाभिरुचयोहिंस्युरिमां वा जनकाल्मजाम् ।
 विपन्नं स्यात्ततः कार्यं रामसुग्रीवयोरिदम् ॥ ३० ॥ उद्देशे नष्ट-
 मार्गेऽस्मिन् राक्षसैः परिवारिते । सागरेण परिच्छिप्ते गुप्ते
 वसति जानकी ॥ ३१ ॥ विशस्ये वा गृहीते वा रक्षोभिर्मयि
 संयुगे । नान्यं पश्यामि रामस्य सहायं कार्थसाधने ॥ ३२ ॥
 विन्दुंश्च न पश्यामि यो हते मयि वानरः । शतयोजनविस्तीर्णं
 लङ्घयेत महोदधिम् ॥ ३३ ॥ कामं हन्तुं समर्थोऽस्मि सहस्रा-
 ण्यपि रक्षसाम् । न तु शक्याम्यहं प्राप्तुं परं पारं महो-
 दधेः ॥ ३४ ॥ असत्यानि च युद्धानि संशयो मे न रोचते । कश्च
 निःसंशयं कार्यं कुर्यात्प्राज्ञः संशयम् ॥ ३५ ॥ एष दोषो
 महान् हि स्यान्मम सीताभिभाषणे । प्राणत्यागश्च वैदेह्या
 भवेदनभिभाषणे ॥ ३६ ॥ भूताश्वार्था विरुध्यन्ति देशकाल-
 विरोधिताः वैक्लवं दूतमासाद्य तमः सूर्योदये यथा ॥ ३७ ॥
 अर्थानर्थान्तरे बुद्धिर्निश्चितापि न शोभते । घातयन्ति हि
 कार्यणि दूताः पण्डितमानिनः ॥ ३८ ॥ न विनश्येत् कथं
 कार्यं वैक्लव्यं न कथं मम । लङ्घनञ्च समुद्रस्य कथं नु न वृथा
 भवेत् ॥ ३९ ॥ कथं नु खलु वाक्यं मे शृणुयान्नोद्विजेत च ।
 इति सञ्चिन्त्या हनुमान् चकार मतिमान् मतिम् ॥ ४० ॥ राम-

मल्लिकार्जुनं सुवन्धुमनु कीर्तयन् । नैनामुद्वेजयिष्यामि
तद्वन्धुगतचेतनाम् ॥ ४१ ॥ इच्छाकूणां वरिष्ठस्य रामस्य विदि-
तात्मनः । शुभानि धर्मयुक्तानि वचनानि समर्पयन् ॥ ४२ ॥
आवयिष्यामि सर्वाणि मधुरां प्रब्रुवन् गिरम् । अद्वास्यति
यथा सीता तथा सर्वं समादधे ॥ ४३ ॥ इति स बहुविधं
महानुभावो जगतिपतेः प्रमदासवेक्षमाणः । मधूरमवितथं
जगाद् वाक्यं द्रुमविटपान्तरमास्थितो हनूमान् ॥ ४४ ॥

इत्यार्षे रामायणे वाल्मीकीये सुन्दराकाण्डे

त्रिंशः सर्गः ।

एवं बहुविधां चिन्तां चिन्तयित्वा महामतिः । संश्रवे मधुरं
वाक्यं वैदेह्या व्याजहार ह ॥ १ ॥ राजादशरथो नाम रथ-
कुञ्जरवाजिमान् । पुण्यशीलो महाकीर्तिरिच्छाकूणां महा-
यशाः ॥ २ ॥ अहिंसारतिरक्षुद्रो दृष्टी सत्यपराक्रमः । सुख्य-
स्येच्छाकुवंशस्य लक्ष्मीवान् लक्ष्मिवर्द्धनः ॥ ३ ॥ पार्थिव-
व्यञ्जनैर्युक्तः पृथुश्रीः पार्थिवर्षभः । पृथिव्यां चतुरन्तायां
विश्रुतः सुखदः सुखी । ४ ॥ - तस्य पुत्रः प्रियोज्येष्ठस्ताराधिप-
निभाननः । रामोनाम विशेषज्ञः श्रेष्ठः सर्वधनुष्मतां ॥ ५ ॥
रक्षिता स्वस्य वृत्तस्य स्वजनस्यापि रक्षिता । रक्षिता जीवत्लोकस्य
धर्मस्य च परन्तपः ॥ ६ ॥ तस्य सत्याभिसन्धस्य वृद्धस्य वचना-
त्पितुः । सभार्यः सह च भ्रात्रा वीरः प्रब्रजितोवनं ॥ ७ ॥ तेन
तत्र महोरण्ये मृगयां परिधावता । राक्षसा निहताः शूरा बहवः
कामरूपिणः ॥ ८ ॥ जनस्थानवधं श्रुत्वा निहतौ खरदूषणौ ।
ततस्त्वमर्षापहृता जानकी रावणेन तु ॥ ९ ॥ वच्चयित्वा
वने रामं मृगरूपेण मायया । स मार्गमाणास्तां देवीं रामः सीता-

मनिन्दिताम् ॥ १० ॥ आससाद् बने मित्तं सुग्रीवं नाम वानरम् ।
 ततः स वालिनं हत्वा रामः परपुरञ्जयः ॥ ११ ॥ प्रायच्छत्
 कपिराज्यन्तु सुग्रीवाय महात्मने । सुग्रीवेणाभिसन्दिष्टा हरयः
 कामरूपिणः ॥ १२ ॥ दिक्षु सर्वासु तां देवीं विचिन्वन्तः
 सहस्रशः । अहं सम्पातिवचनाच्छतयोजनमायतम् ॥ १३ ॥
 तस्याहेतोर्विशालाच्याः समुद्रं वेगवान् प्लुतः । यथारूपां
 यथावर्णां यथालक्ष्मवतीञ्च ताम् ॥ १४ ॥ अत्रौषं राघवस्याहं
 सेयमासादिता मया । विररामैवमुक्त्वा स वाचं वानर-
 पुङ्गवः ॥ १५ ॥ जानकी चापि तच्छ्रुत्वा विस्मयं परमं गता ।
 ततः सा वक्रकेशान्ता सुकेशी केशसंवृतम् । उन्नम्य वदनं भीरुः
 शिंशपामन्ववेक्षत ॥ १६ ॥ निश्चय्य सीता वचनं कपेश्च
 दिशश्च सर्वाः प्रदिशश्च वीक्ष्य । स्वयं प्रहृषं मरमं जगाम् ।
 सर्वात्मना राममनुस्मरन्ती ॥ १७ ॥ सातिर्यगूर्ध्वञ्च तथा
 ह्यधस्तान् निरीक्षमाणा तमचिन्तयुद्धिम् । ददर्श पिङ्गाधि-
 पतेरमात्यं वातात्मजं सूर्यमिवोदयस्थम् ॥ १८ ॥

इत्यार्षे रामायणे वाल्मीये सुन्दराकाण्डे

एकत्रिंशः सर्गः ।

—

ततः शाखान्तरे क्वीनं दृष्ट्वा चलितमानसा । वेष्टितार्जून
 वस्त्रं तं विद्युत्सङ्घातपिङ्गलम् ॥ १ ॥ साददर्श कपिं तत्र
 प्रश्रितं प्रियवादिनम् । फुल्लाशोकोत्कराभासं तप्तचामीकरे-
 क्षणम् ॥ २ ॥ साथ दृष्ट्वा हरिवरं विनीतवदनं स्थितम् ।
 मैथिली चिन्तयामास विस्मयं परमङ्गता ॥ ३ ॥ अहो भीम-
 मिदं सत्वं वानरस्य दुरासदम् । दुर्निरीक्ष्य मिदं मत्वा पुनरेव
 सुमोह सा ॥ ४ ॥ विललाप शृणुं सीता करुणं भयमोहिता ।

राम रामेति दुःखार्ता लक्ष्मणेति च भामिनी ॥ ५ ॥ करोद
सहसा सीता मन्दं मन्दस्वरा सती । साथ दृष्ट्वा हरिवरं
विनोतवदुपागतम् । मैथिली चिन्तयामास स्वप्नोऽयमिति
भामिनो ॥ ६ ॥ सा वीक्षमाणा पृथुभुग्नवक्त्रं शाखामृगेन्द्रस्य
यथोक्तकारम् । ददर्श पिङ्गप्रवरं महाहं वातात्मजं दुद्धिमतां
वरिष्ठम् ॥ ७ ॥ सा तं समीक्ष्यैव भृशं विपन्ना गतासुकल्पेव
वभूव सीता । चिरेण संज्ञां प्रतिलभ्य चैवं विचिन्तयामास
विशालनेत्रा ॥ ८ ॥ स्वप्नो मयायं विकृतोद्यदृष्टः शाखामृगः
शास्त्रगणैर्नपिष्टः । स्वप्नस्तु रामाय सलक्ष्मणाय तथा
पितुर्मे जनकस्य राज्ञः ॥ ९ ॥ स्वप्नो हि नायं न हि मे स्ति निद्रा
श्लोकेन दुःखेन च पीडितायाः । सुखं हि मे नास्ति यतो
विहीना तेनेन्दुपूर्णप्रतिमाननेन ॥ १० ॥ रामेति रामेति सदैव
बुध्या विचिन्त्या वाचा ब्रुवती तमेव । तस्यानु रूपं च कथां
तदर्थांमेवं प्रपश्यामि तथा शृणोमि ॥ ११ ॥ अहं हि तस्याद्य
मनोभवेन संपीडिता तद्गतसर्वभावा । विचिन्तयन्ती सततं
तमेव तथैव पश्यामि तथा शृणोमि ॥ १२ ॥ मनोरथः स्यादिति
चिन्तयामि तथापि बुध्यापि वितर्कयामि । किं कारणं तस्य हि
नास्ति रूपं सुव्यक्तरूपस्य षट्पत्यं माम् ॥ १३ ॥ नमोऽस्तु
वाचस्पतये सवज्रिणे स्वयम्भुवे चैव ऊताशनाय । अनेन
क्षोक्तं यदिदं ममाग्रतो वनौकसा तच्च तथास्तु नान्यथा ॥ १४ ॥

इत्यार्षे रामायणे वाल्मीकीये सुन्दराकाण्डे

द्वात्रिंशः सर्गः ।

सोऽवतीर्ष्य द्रुमात्तस्माद् विद्रुमप्रतिमाननः । विनीतवेषः
 कपणः प्रणिपत्योपसृत्य च ॥ १ ॥ तामब्रवीन् महातेजा
 हनूमान् मारुतात्मजः । शिरस्त्रञ्जलिमाधाय सीतां मधुर-
 या गिरा ॥ २ ॥ का तु पद्मपलाशाक्षि क्लिष्टकौशेयवासिनी ।
 द्रुमस्य शाखामालंब्य तिष्ठसि त्वमनिन्दिता ॥ ३ ॥ किमर्थं
 तव नेत्राभ्यां वारि स्र्वाति शोकजं । पुण्डरीकप्रला शाभ्यां
 विप्रकीर्णमिवोदकम् ॥ ४ ॥ सुराणामसुराणाञ्च नागगन्धर्व-
 रक्षसां । यक्षाणां किन्नराणाञ्च का त्वं भवसि शोभने ॥ ५ ॥
 का त्वं भवसि रुद्राणां मरुतां वा वरानने । वस्तूनां वा वरारोहे
 देवता प्रतिभासि मे ॥ ६ ॥ किंनु चन्द्रमसा हीना पतिता
 विषुधालयात् । रोहिणी ज्योतिषां श्रेष्ठा श्रेष्ठसर्वगुणा-
 धिका ॥ ७ ॥ का त्वं भवसि कल्याणि त्वमनिन्दितलोचने ।
 कोपाद् वा यदि वा मोहाद् भर्तारमसितेक्षणे । वशिष्टं कोप-
 यित्वा त्वं वासि कल्याण्यरन्धती ॥ ८ ॥ कोनु पुत्रः पिता
 भ्राता भर्ता वा ते सुमध्यमे । अस्त्राल्लोकाद्भुं लोकं गतं त्वमनु-
 शोचसि ॥ ९ ॥ रोदनादतिनिश्वासाद् भूमिसंस्पर्शनादपि ।
 न त्वां देवीमहं मन्ये राज्ञः संज्ञावधारणात् ॥ १० ॥ व्यञ्ज-
 नानि हिते यानि लक्षणानि च लक्षये । महिषी भूमिपालस्य
 राजकन्या च मे मता ॥ ११ ॥ रावणेन जनस्थानाद् वलात्
 प्रमथिता यदि । सीता त्वमसि भद्रं ते तन्ममाचक्ष्व पृच्छतः ॥ १२ ॥
 यथा हि तव वै दैन्यं रूपञ्चाप्रतिमानुषम् । तपसा चान्वितो
 वेषस्त्वं राममहिषी ध्रुवम् ॥ १३ ॥ सा तस्य वचनं श्रुवा
 रामकीर्त्तनहर्षिता । उवाच वाक्यं वैदेही हनूमन्तमुपा-
 श्रितम् ॥ १४ ॥ पृथिव्यां राजसिंहानां मुख्यस्य विदितात्मनः ।
 स्नुषा दशरथस्याहं शत्रुसैन्यप्रणाशिनः ॥ १५ ॥ दुहिता
 जनकस्याहं वैदेहस्य महात्मनः । सीतेति नाम्ना चोक्ताहं भार्या

रामस्य धीमतः ॥ १६ ॥ समाद्वादश तत्राहं राघवस्य निवेशने ।
 भुञ्जानामनुषान् भोगान् सर्वकामसद्विनी ॥ १७ ॥ तत-
 स्त्रयोदशे वर्षे राज्येनेच्छाकुनन्दनम् । अभिषेचयितुं राजा
 सोपाध्यायः प्रचक्रमे ॥ १८ ॥ तस्मिन् संश्रियमाणे तु राघवस्या-
 भिषेचने । कैकेयी नाम भर्तारसिद्धं वचनमब्रवीत् ॥ १९ ॥
 न पिवेयं न खादेयं प्रत्यहं मम भोजनं । एष मे जीवितस्यांतो
 रामो यद्यभिषिच्यते ॥ २० ॥ यत्तदुक्तं त्वया वाक्यं प्रीत्या नृपति-
 सत्तम । तच्चेन्न वितथं कार्यं वनं गच्छतु राघवः ॥ २१ ॥ स
 राजा सत्यवाग्देव्या वरदानमनुस्मरन् । सुमोह वचनं श्रुत्वा
 कैकेय्याः क्रूरमप्रियम् ॥ २२ ॥ ततस्तं स्थविरो राजा सत्त्वधर्म-
 व्यवस्थितः । ज्येष्ठं वशस्त्रिनं पुत्रं रुदन् राज्यमयाचत ॥ २३ ॥
 स पितुर्वचनं श्रुत्वा न भिषेकात्परं प्रियम् । मनसा पूर्वमासाद्य
 वाचा प्रतिगृहीतवान् ॥ २४ ॥ दद्यान्न प्रतिगृह्णीयात् सत्त्वं
 ब्रूयान्न चावृतम् । अपि जीवितहेतोर्हि रामः सत्यपरा-
 क्रमः ॥ २५ ॥ स विहायोत्तरीयाणि महार्हाणि महायशाः ।
 विद्वज्य मनसा राज्यं जनन्ये मां समादिशत् ॥ २६ ॥ साहन्त-
 स्याग्रतस्तूष्णीं प्रस्थिता वनचारिणी । न हि मे तेन हीनाया
 वासः स्वर्गेऽपि रोचते ॥ २७ ॥ प्रागेव तु महाभागः सौमित्रि-
 र्मित्तनन्दनः । पूर्वजस्यानुयात्रार्थं कुशचीरैरलंकृतः ॥ २८ ॥
 ते वयं भर्तुरादेशं बहुमान्य दृढव्रताः । प्रविष्टाः स्युः पुरा दृष्टं वनं
 गम्भीरदशनम् ॥ २९ ॥ वसतो दण्डकारण्ये तस्याहममिती-
 जसः । रक्षसापहता भार्या रावणेन दुरात्मना ॥ ३० ॥ द्वौ
 मासौ तेन मे कालो जीवितानुग्रहः क्षतः । ऊर्ध्वं द्वाभ्यां तु
 मासाभ्यां ततस्त्वद्याभि जीवितम् ॥ ३१ ॥

इत्यार्षे रामायणे वाल्मीकीये सुन्दराकाण्डे

त्रयस्त्रिंशः सर्गः ।

तस्य तद्वचनं श्रुत्वा हनुमान् हरिपुङ्गवः । दुःखाद्दुःखाभि-
 भूतायाः सात्वसुत्तरमब्रवीत् ॥ १ ॥ अहं रामस्य संदेशाद्-
 देवि दूतस्त्वागतः । वैदेहि कुशली रामः स त्वां कौशलमब्र-
 वीत् ॥ २ ॥ यो ब्राह्ममस्त्रं वेदांश्च वेद वेदविदांवरः । स त्वां
 दाशरथीरामो देवि कौशलमब्रवीत् ॥ ३ ॥ लक्ष्मणश्च महा-
 तेजा भर्तुस्तेनुचरः प्रियः । कृतवाङ्मोकसंतप्तः शिरसा तेभि-
 वादनम् ॥ ४ ॥ सा तयोः कुशलं देवी निशम्य नरसिंहयोः ।
 प्रतिसंहृष्टमर्वाङ्गी हनुमन्तमथाब्रवीत् ॥ ५ ॥ कल्याणी वत
 माथेयं लौकिकी प्रतिभाति माम् । एति जीवन्तमानन्दो नरं
 वर्षशतादपि ॥ ६ ॥ तयोः समागमे तस्मिन् प्रीतिरुत्पा-
 दिताङ्गता । परस्यरेण चालापं विश्वस्तौ तौ प्रचक्रतुः ॥ ७ ॥
 तस्यास्तद्वचनं श्रुत्वा हनुमान्मासृतात्मजः । सीतायाः शोक-
 तप्तायाः समीपमुपचक्रमे ॥ ८ ॥ यथा यथा समीपं स हनु-
 मानुपसर्पति । तथा तथा तं सा सीता रावणं परिशङ्कते ॥ ९ ॥
 अथो धिग्धक्कृतमिदं कथितं हि यदस्य मे । रूपान्तरमुपा-
 गस्य स एवायं हि रावणः ॥ १० ॥ तामशोकस्य शाखां तु
 विमुक्ता शोककर्शिता । तस्यामेवानवद्याङ्गी धरण्यां समुपा-
 विशत् ॥ ११ ॥ अवन्दत महाबाहुस्ततस्तां जनकात्मजाम् ।
 सा चैनं भयसंतस्ता भूयो नैनमुदैक्षत ॥ १२ ॥ तं दृष्ट्वा वन्द-
 मानश्च सीता शशिनिभानना । अव्रवीद्दीर्घमुच्छस्य वानरं
 मधुरस्वरा ॥ १३ ॥ मायां प्रविष्टो मायावी यदि त्वं रावणः
 स्वयम् । उत्पादयसि मे भूयः सन्तापं तन्न शोभनम् ॥ १४ ॥
 स्वम्परित्यज्य रूपं यः परिव्राजकरूपवान् । जनस्थाने मया
 दृष्टस्त्वं स एव हि रावणः ॥ १५ ॥ उपवासकृशां दीनां काम-
 रूप निशचिर । सन्तापयसि मां भूयः सन्तापं तन्न शोभनम् ॥ १६ ॥
 अथवा नैतदेवं हि यन्मया परिशङ्कितम् । मनसो हि मम प्रीति-

कृत्यन्ना तव दर्शनात् ॥ १७ ॥ यदि रामस्य दूतस्त्वमागतो
 भद्रमस्तु ते । पृच्छामि त्वां हरिश्चेष्टु प्रिया रामकथा हि मे ॥ १८ ॥
 सुगान् रामस्य कथय प्रियस्य मम वानर । चित्तं हरसि मे
 सौम्य नदीकूलं यथा रयः ॥ १९ ॥ अहो स्वप्नस्य सुषुप्तस्य
 याहमेव चिराद्दृता । प्रेषितं नाम पश्यामि राघवेण वनौ-
 कसम् ॥ २० ॥ स्वप्नेऽपि यद्यहं वीरं राघवं सहस्रलक्षणा-
 पश्येयं नावसीदेयं स्वप्नेऽपि मम मत्सरी ॥ २१ ॥ नाहं स्वप्न-
 मिमं मन्ये स्वप्ने दृष्ट्वा हि वानरं । न शक्योभ्युदयः प्राप्तं प्राप्तस्य-
 भ्युदयो मम ॥ २२ ॥ किन्तु स्वाञ्चित्तमोहोयं भवेदातगतिस्त्वियम् ।
 सन्नादजो विकारो वा स्यादयं मृगतृष्णिका ॥ २३ ॥ अथ
 वा नायसुन्नादो मोहोऽप्युन्नादलक्षणः । संवुध्ये चाहमात्मन-
 मिमञ्चापि वनौकसम् ॥ २४ ॥ इत्येवं बद्ध्वा सीता संप्रधार्य
 बलाबलं । रक्षसां कामरूपत्वान्मने तं राक्षसाधिपम् ॥ २५ ॥
 एतां बुद्धिं तदा कृत्वा सीता सा तनुमध्यमा । न प्रतिव्याजहार अथ
 वानरं जनकात्मजा ॥ २६ ॥ सीताया निश्चितं बुध्या हनूमा-
 न्मारुतात्मजः । श्रोत्रानुकूलैर्वचनैस्तदा तां संप्रहर्षयन् ॥ २७ ॥
 आदित्य इव तेजस्वी लोककांतः शशी यथा । राजा सर्वस्य
 लोकस्य देवो वैश्रवणो यथा ॥ २८ ॥ विक्रमेणोपपन्नस्य यथा
 विशुभंहायशाः । सत्यवादी मधुरवाग् देवो वाचस्पतिर्यथा ॥ २९ ॥
 रूपवान् सुभगः श्रीमान् कन्दर्प इव मूर्तिमान् । स्थानक्रोधे
 प्रहर्ता च श्रेष्ठो लोके महारथः ॥ ३० ॥ वाङ्मच्छायामवष्टब्धो
 यस्य लोको महात्मनः । अपकथ्याश्मपदान्मृगरूपेण राघ-
 वम् ॥ ३१ ॥ शून्ये येनापनीतासि तस्य द्रक्ष्यसि तत्फलम् । अचि-
 दाद्रावणं संख्ये यो वधिष्यति वीर्यवान् ॥ ३२ ॥ क्रोधप्रसुतै-
 रिषुभिर्ज्वलद्भिरिव पावकैः । तेनाहं प्रेषितो दूतस्त्वत्सकाश-
 सिहागतः ॥ ३३ ॥ त्वद्वियोगेन दुःखार्तः स त्वां कौशलमवोत् ।

लक्ष्मणश्च महातेजाः सुमित्रानन्दवर्धनः ॥ ३४ ॥ अभिवाद्य
 महाबाहुः स त्वां कौशलमब्रवीत् । रामस्य च सखा देवी सुग्रीवो
 नाम वानरः ॥ ३५ ॥ राजा वानरसुख्यानां स त्वां कौशलमब्र-
 वोत् । नित्यं स्मरति ते रामः ससुग्रीवः सलक्ष्मणः ॥ ३६ ॥
 दिष्ट्या जीवसि वैदेहि राक्षसीवशमागता । न चिराद्द्रव्यसे
 रामं लक्ष्मणश्च महारथम् ॥ ३७ ॥ मध्ये वानरकोटीनां सुग्री-
 ष्वामितौजसम् । अहं सुग्रीवसचिवो हनूमान्नाम वानरः ॥ ३८ ॥
 प्रविष्टो नगरीं लङ्कां लङ्घयित्वा मङ्गोदधिम् । कृत्वा मूर्द्धि
 पदन्यासं रावणस्य दुरात्मनः ॥ ३९ ॥ त्वां द्रष्टुमुपयातोहं
 समाश्रित्य पराक्रमम् । नाहमस्मि तथा देवि यथा मामव-
 गच्छसि ॥ ४० ॥ विशंका त्यज्यतामेषा अङ्घ्रि स्व वदतो मम ॥ ४१ ॥
 इत्यार्षे रामायणे वाल्मीकीये सुन्दराकाण्डे

चतुस्त्रिंशः सर्गः ।

—

तां तु रामकथां श्रुत्वा वैदेही वानरप्रभात् । उवाच वचनं
 सांत्वमिदं मधुरया गिरा ॥ १ ॥ क्व ते रामेण संसर्गः कथं
 जानासि लक्ष्मणम् । वानराणां नराणाञ्च कथमासीत्समा-
 गमः ॥ २ ॥ यानि रामस्य चिह्नानि लक्ष्मणस्य च वानर ।
 तानि भूयः समाचक्ष्व न मां शोकः समाविशेत् ॥ ३ ॥ कीदृशं
 तस्य संस्थानं रूपं तस्य च कीदृशम् । कथमूह कथं बाहु लक्ष्म-
 णस्य च शंश मे ॥ ४ ॥ एवमुक्तस्तु वैदेह्या हनूमान्मातृतात्मजः ।
 ततो रामं यथातत्प्रमाख्यातुमुपचक्रमे ॥ ५ ॥ जानन्ती वत
 दिष्ट्या मां वैदेहि परिपृच्छसि । भर्तुः कमलपत्राक्षि संस्थानं
 लक्ष्मणस्य च ॥ ३ ॥ यानि रामस्य चिह्नानि लक्ष्मणस्य च
 यानि वै । लक्षितानि विशालाक्षि वदतः शृणु तानि मे ॥ ७ ॥

रामः कमलपत्राक्षः पूर्णचन्द्रनिभाननः । रूपदाक्षिण्यसम्पन्नः
 प्रसूतो जनकात्मजे ॥ ८ ॥ तेजसादित्यसङ्काशः क्षमया पृथिवी-
 समः । वृहस्पतिप्रसूतो बुध्या यशसा वासवोपमः ॥ ९ ॥ रक्षिता
 जीवलोकस्य स्वजनस्य च रक्षिता । रक्षिता स्वस्य वृत्तस्य
 स्वधर्मस्य परन्तपः ॥ १० ॥ रामो भामिनि लोकस्य चातुर्व-
 र्ण्यस्य रक्षिता । मर्यादानां च लोकस्य कर्ता कारयिता
 च सः ॥ ११ ॥ अर्चिष्मन्निर्चितोत्थं ब्रह्मचर्यं व्रते स्थितः । साधू-
 नामुपकारज्ञः प्रचारज्ञश्च कर्मणाम् ॥ १२ ॥ राजनीत्यां विनी-
 तश्च ब्राह्मणानामुपासकः । ज्ञानवान् शीतसम्पन्नो विनीतश्च
 परन्तपः ॥ १३ ॥ यजुर्वेदविनीतश्च वेदविद्धिः सुपूजितः ।
 धनुर्वेदे च वेदे च वेदाङ्गेषु च निष्ठितः ॥ १४ ॥ विपुलांसो
 महाबाहुः कस्युग्रीवः शुभाननः । गूढजन्तुः सुताम्राक्षो
 रामो नाम जनैः श्रुतः ॥ १५ ॥ इन्दुभिस्वननिर्घोषः स्निग्ध-
 वर्णः प्रतापवान् । समश्च सुविभक्ताङ्गो वर्णं श्यामं समा-
 श्रितः ॥ १६ ॥ त्रिस्थिरस्त्रिप्रलम्बश्च त्रिसमस्त्रिषु चोन्नतः ।
 त्रिताम्रस्त्रिषु च स्निग्धो गम्भीरस्त्रिषु नित्यशः ॥ १७ ॥ त्रिवली-
 वान् त्र्यवनतश्चतुर्व्यङ्गस्त्रिशीर्षवान् । चतुष्कलश्चतुर्लक्षश्चतुष्कि-
 ष्कुश्चतुःससः ॥ १८ ॥ चतुर्दशसमदन्दश्चतुर्दंष्ट्रश्चतुर्गतिः । महोष्ठ-
 हनुनासश्च पञ्चस्निग्धोष्टवंशवान् ॥ १९ ॥ दशपद्मो दशवृहत्
 त्रिभिवर््याशो द्विशुक्लवान् । षडुन्नतो नवतनुस्त्रिभिवर््याशोति
 बाधवः ॥ २० ॥ सत्यधर्मरतः श्रीमान् संग्रहानुग्रहे रतः ।
 देशकालविभागज्ञः सर्वलोकप्रियंवदः ॥ २१ ॥ भ्राता चास्य
 च द्वैमात्रः सौमित्रिरसिप्रभः । अनुरागेण रूपेणात गुणैश्चापि
 तथाविधः ॥ २२ ॥ स सुवर्णकृतिः श्रीमान् रामः श्यामो
 महायशः । तावुभौ नरशार्दूलौ त्वहर्गनकृतोत्सवौ ॥ २३ ॥
 विचिन्वन्ती महीं कृत्स्नां अस्माभिः सह सङ्गतौ । त्वामेव

मार्गमाणौ तौ विचरन्तौ वसुन्धराम् ॥ २४ ॥ ददर्श तु मृगपति
 पूर्वजेनावरोपितम् । ऋष्यमूकस्य मूले तु बद्धपादसंकुले ॥ २५ ॥
 भ्रातुर्भयार्तमासीनं सुग्रीवं प्रियदर्शनम् । वयस्य हरिरराजन्तं
 सुग्रीवं सत्यसङ्गरम् ॥ २६ ॥ परिचर्यामहे राज्यात् पूर्वजे-
 नावरोपितम् । ततस्तौ चीरकसनौ धनुःप्रवरपाणिनौ ॥ २७ ॥
 स तौ दृष्ट्वा नरव्याघ्रौ धन्विनौ वानरर्षभः ॥ २८ ॥ अग्नि-
 मृतो गिरेस्तस्य शिखरं भयमोहितः । ततः स शिखरे
 तस्मिन्वानरेन्द्रो व्यवस्थितः ॥ २९ ॥ तयोः समीपं मामेव
 प्रेषयामास सत्वरम् । तावहं पुरुषव्याघ्रौ सुग्रीववचना-
 त्प्रभू ॥ ३० ॥ रूपलक्षणसम्पन्नौ कृताञ्जलिरुपस्थितः ।
 तौ परिज्ञाततत्त्वार्थौ मया प्रीतिसमन्वितौ ॥ ३१ ॥ षष्ठमा-
 रोप्य तं देशं प्रापितौ पुरुषर्षभौ । निवेदितौ च तत्त्वेन
 सुग्रीवाय महात्मने ॥ ३२ ॥ तयोरन्योन्यसंभाषाद्भृशं प्रीति-
 रजायत । तत्र तौ कीर्तिसम्पन्नौ हरीश्वरनरेश्वरौ ॥ ३३ ॥
 परस्परकृताश्वासौ कथया पूर्वं वृत्तया । तं ततः सात्वयामास
 सुग्रीवं लक्ष्मणाग्रजः ॥ ३४ ॥ स्त्रीहेतोर्वालिना भ्राता
 निरस्तः पुरुतेजसा । ततस्वन्नाशजं शोकं रामस्याक्लिष्ट-
 कर्मणः ॥ ३५ ॥ लक्ष्मणो वानरेन्द्राय सुग्रीवाय न्यवेदयत् ।
 स श्रुत्वा वानरेन्द्रसु लक्ष्मणेनेरितं वचः ॥ ३६ ॥ तदासीन्नि-
 ष्प्रभोत्यर्थं ग्रहयस्त इवांशुमान् । ततस्वद्गात्रयोभीनि रक्षसा
 ह्रियमाणया ॥ ३७ ॥ यान्याभरणजालानि पातितानि मही-
 तले । तानि सर्वाणि रामाय आनीय हरियूथपाः ॥ ३८ ॥
 संहृष्टा दर्शयामासुर्गतिं तु न विदुस्तव । तानि रामाय दत्तानि
 मयैवोपहृतानि च ॥ ३९ ॥ स्वनवंत्यवकीर्णानि तस्मिन्निहत-
 चेतसि । तान्यंके दर्शनीयानि कृत्वा बद्धविधं तदा ॥ ४० ॥
 तेन देवप्रकाशेन देवेन परिदेवितम् । प्रादीपयद्दाशरथेस्तदा

शोकञ्जताशनम् ॥ ४१ ॥ शयितश्च चिरन्तेन दुःखात्तेन महा-
 लना । मयापि विविधर्षाक्यैः कृष्णादुत्थापितः पुनः ॥ ४२ ॥
 तानि हृष्ट्वा महाहर्षाणि दर्शयित्वा सुहृर्महः । राघवः सहसौ-
 मित्तिः सुग्रीवे संन्यवेशयत् ॥ ४३ ॥ स तवादर्शनादार्यै राघवः
 परितप्यते । महता ज्वलता नित्यमग्निनेषाग्निपर्वतः ॥ ४४ ॥
 त्वत्कृते तमनिद्रा च शोकश्चिन्ता च राघवम् । तापयन्ति
 महात्मानं अग्न्यागारमिवाग्नयः ॥ ४५ ॥ तवादर्शनशोकेन राघवः
 परिचाल्यते । महता भूमिकम्पेन महानिव शिलोच्चयः ॥ ४६ ॥
 काननानि सुरस्याणि नदीप्रस्रवणानि च । चरन् रतिमाप्नोति
 त्वामपश्यन्नृपात्मजे ॥ ४७ ॥ स त्वां मनुजशार्दूलः क्षिप्रं प्राप्स्यति
 राघवः । समित्तप्तान्धवं हत्वा रावणं जनकात्मजे ॥ ४८ ॥
 सहितौ रामसुग्रीवावुभावकुरुतां तदा । समयं बालिनं
 हन्तुं तव चान्वेषणं प्रति ॥ ४९ ॥ ततस्ताभ्यां कुमाराभ्यां
 वीराभ्यां स हरीश्वरः । किष्किन्धां समुपागम्य बाली युद्धे निपा-
 तितः ॥ ५० ॥ ततो निहत्य तरसा रामो बालिनमाहवे ।
 सर्वर्क्ष हरिसंवानां सुग्रीवमकरोत्पतिम् ॥ ५१ ॥ रामसुग्री-
 वयोरैक्यं देव्येवं समजायत । हनूमन्तश्च मां देवि तयोर्दूत-
 मुपागतम् ॥ ५२ ॥ स्वराज्यं प्राप्य सुग्रीवः स्वानानीय महा-
 कपीन् । त्वदर्शं प्रेषयामास दिशो दश महाबलान् ॥ ५३ ॥
 आदिष्टा वानरेन्द्रेण सुग्रीवेण महौजसः । अट्टिराजप्रती-
 काशाः सर्वतः प्रस्थिता महीम् ॥ ५४ ॥ ततस्ते मार्गमाणा वै
 सुग्रीववचनातुराः । चरन्ति वसुधां कृतस्त्रां वयमन्ये च
 वानराः ॥ ५५ ॥ अङ्गदो नाम लक्ष्मीवान् बालिस्तुर्महाबलः ।
 प्रस्थितः कपिशार्दूलस्त्रिभागबलसंवृतः ॥ ५६ ॥ तेषां नो विप्र-
 नष्टानां विंध्ये पर्वतसत्तमे । भृशं शोकपरीतानामहोरात्रगणा
 गताः ॥ ५७ ॥ ते वयं कार्यनैराश्यात् कालस्यातिक्रमेण

च । भयाच्च कपिराजस्य प्राणांस्तुमुपस्थिताः ॥ ५८ ॥ विचिन्त्य
 गिरिदुर्गाणि नदीप्रस्रवणानि च । अनासाद्य पदं देव्याः
 प्राणांस्तुमुपस्थिताः ॥ ५९ ॥ ततस्तस्य गिरेर्मूर्ध्नि वयं
 प्रायमुपास्महे । दृष्ट्वा प्रायोपविष्टां च सर्वान्वानरपुङ्गवान् ॥ ६० ॥
 भृशं शोकार्णवे मग्नः पर्यदेवयदङ्गदः । तव नाशञ्च वेदेहि
 बालिनश्च तथा वधम् ॥ ६१ ॥ प्रायोपवेशमस्त्राकं मरणञ्च जटा-
 युषः । तेषां नः स्वामिसन्देशान् निराशानां सुसूर्पिताम् ॥ ६२ ॥
 कार्य्यहेतोरिहायातः शकुनिर्वीर्यवान्महान् । मृध्रराजस्य
 सोदर्यः सम्पातिर्नाम मृध्रराट् ॥ ६३ ॥ श्रुत्वा भ्रातृवधं कोपा-
 हिदं वचनमब्रवीत् । यवीयान् केन मे भ्राता हतः क्वच निपा-
 तितः ॥ ६४ ॥ एतदाख्यातुमिच्छामि भवद्भिर्वानरोत्तमाः ।
 अङ्गदोक्तयत्तस्य जनस्थाने महद्वधम् ॥ ६५ ॥ रत्नसा भीम-
 रूपेण त्वामुद्दिश्य यथार्थतः । जटायोस्तु वधं श्रुत्वा दुःखितः
 सोरुणात्मजः ॥ ६६ ॥ त्वामाह स वरारोहे वसन्तीं रावणालये ।
 तस्य तद्वचनं श्रुत्वा सम्पातेः प्रीतिवर्धनम् ॥ ६७ ॥ अङ्गदप्रसुखाः
 सर्वे ततः प्रस्थापिता वयम् । विन्ध्यादुत्थाय संप्राप्ताः सागर-
 स्थान्तमुत्तमम् ॥ ६८ ॥ त्वद्दर्शने कृतोत्साहा हृष्टाः पुष्टाः प्लव-
 क्कमाः । अङ्गदप्रसुखाः सर्वे वेलोपान्तसुपागताः ॥ ६९ ॥ चिन्तां
 जग्मुः पुनर्भीमां त्वद्दर्शनसमुत्सुकाः । अथाहं हरिसैन्यस्य
 सागरं दृश्य सीदतः ॥ ७० ॥ व्यवधूय भयन्तीव्रं योजनानां शतं
 प्लुतः । लङ्का चापि मया रात्रौ प्रविष्टा राक्षसाकुला ॥ ७१ ॥
 रावणञ्च मया दृष्टस्त्वञ्च शोकनिपीडिता । एतत्ते सर्वमाख्यातं
 यथावृत्तमनिन्दिते ॥ ७२ ॥ अभिभाषस्व मां देवि दूतो दाश-
 रथेरहम् । तन्मां रामकृतोद्योगं त्वन्निमित्तमिहागतम् ॥ ७३ ॥
 सुग्रीवसच्चिवं देवि बुध्यस्व पवनात्मजम् । कुशली तव काकुत्स्थः
 सर्वशस्त्रभृताम्बरः ॥ ७४ ॥ गुरोराराधने युक्तो लक्ष्मणः शुभ-

लेक्षणः । तस्य वीर्यवतो देवि भर्तुः साव हिते रतः ॥ ७५ ॥
 अहमेकसु संप्राप्तः सुग्रीववचनादिह । मयेयमसहायेन चरतः
 कामरूपिणा ॥ ७६ ॥ दक्षिणा दिगनुक्रान्ता त्वन्मार्गविचयैषिणा ।
 दिष्ट्याहं हरिसैन्यानां त्वन्नाशमनुशोचताम् ॥ ७७ ॥ अपनेष्यामि
 सन्तापं तवाधिगमशंसनात् । दिष्ट्या हि न मम व्यर्थं सागरस्येह
 कङ्कनम् ॥ ७८ ॥ प्राप्स्यास्यर्हामिदं देवि त्वद्दर्शनकृतं यशः ।
 राघवश्च महावीर्यः क्षिप्रं त्वामभिपत्यते ॥ ७९ ॥ सपुत्रवान्धवं
 हत्वा रावणं राज्ञसाधिपम् । माल्यवान्नाम वैदेहि गिरीणा-
 मुत्तमो गिरिः ॥ ८० ॥ ततो गच्छति गोकर्णं पर्वतं केशरी
 हरिः । स च देवर्षिभिर्दिष्टः पिता मम महाकपिः । तीर्थे
 नदीपतेः पुण्ये शम्भसादनमुद्धरन् ॥ ८१ ॥ तस्याहं हरिणः क्षेत्रे
 जातो वातेन मैथिलि । हनूमानिति विख्यातो लोके स्वनैव
 कर्मणा ॥ ८२ ॥ विश्वासार्थं तु वैदेहि भर्तुः कृता मया गुणाः ।
 अचिरात्त्वामितो देवि राघवो नयिता भ्रुवम् ॥ ८३ ॥ एवं
 विश्वासिता सीता हेतुभिः शोककर्षिता । उपपन्नैरभिज्ञानै-
 र्दूतं तमधिगच्छति ॥ ८४ ॥ अतुलञ्च गता हर्षं प्रहर्षेण तु
 जानकी । नेत्राभ्यां वक्रपद्माभ्यां सुमोचानन्दजं जलम् ॥ ८५ ॥
 चारु तद्वदनं तस्यास्ताम्बुक्लायतेक्षणम् । अशोभत विशालाच्या
 राजसुक्त इवोडुराट् ॥ ८६ ॥ हनूमन्तं कपिं व्यक्तं मन्यते नान्य-
 येति सा । अथोवाच हनूमांस्तानुत्तरं प्रियदर्शनाम् ॥ ८७ ॥
 एतत्ते सर्वमाख्यातं समाश्वसि हि मैथिलि । किं करोमि कथं
 वा ते रोचते प्रतियास्यहम् ॥ ८८ ॥ हतेसुरे संयति शम्भ-
 सादने कपिप्रवीरेण मर्षिचोदनात् । ततोऽस्मि वायुप्रभवो हि
 मैथिलि प्रभावतस्तत्प्रतिमश्च वानरः ॥ ८९ ॥

इत्यार्षे रामायणे वाल्मीकीये सुन्दराकाण्डे

पञ्चत्रिंशः सर्गः ।

भूय एव महातेजा हनुमान् पवनात्मजः । अब्रवीत् प्रथितं
 वाक्यं सीतां प्रत्ययकारणात् ॥ १ ॥ वानरोहं महाभागे दूतो
 रामस्य धीमतः । रामनामाङ्कितं चेदं पश्य देव्यङ्गुलीयकम् ॥ २ ॥
 प्रत्ययायं तवानीतं तेन दत्तं महात्मना । समाश्रसि हि भद्रन्ते
 लीणदुःखफला ह्यसि ॥ ३ ॥ गृहीत्वा प्रेक्षमाणा सा भर्तुः कर-
 विभूषितम् । भर्तारमेव संप्राप्ता जानकी मुदिताभवत् ॥ ४ ॥
 चाह तद्ददं तस्यास्तान्मशुक्लायतेक्षणम् । बभूव हर्षोदयं च
 राजसुक्त इवोडुराट् ॥ ५ ॥ ततः सा ह्रीमती बाला भर्तुः
 सन्देशहर्षिता । परितुष्टा प्रियं कृत्वा प्रशंसं महाकपिम् ॥ ६ ॥
 विक्रान्तस्त्वं समर्थस्त्वं प्राज्ञस्त्वं वानरोत्तम । येनेदं राक्षसपदं
 त्वयैकेन प्रधर्षितम् ॥ ७ ॥ शतयोजनविस्तीर्यः सागरो मकरा-
 लयः । विक्रमश्लाघनीयेन क्रमता गोष्पदीकृतः ॥ ८ ॥ न हि
 त्वां प्राकृतं मन्ये वानरं वानरर्षभ । यस्य ते नास्ति सन्त्वासो
 रावणादपि सम्ममः ॥ ९ ॥ अहंसे च कपिश्रेष्ठ मया समभि-
 भाषितुम् । यद्यसि प्रेषितस्तेन रामेण विदितात्मना ॥ १० ॥
 प्रेषयिष्यति दुर्धर्षो रामो न ह्यपरोक्षितम् । पराक्रममविज्ञाय
 मत्सकाशं विशेषतः ॥ ११ ॥ दिष्ट्या च कुशली रामो धर्मात्मा
 सत्यसङ्गरः । लक्ष्मणश्च महातेजाः सुमित्रानन्दवर्द्धनः ॥ १२ ॥
 कुशली यदि काकुत्स्थः किं नु सागरमेखलाम् । महीं दहति
 कोपेन युगान्ताग्निरिवोत्थितः ॥ १३ ॥ अथवा शक्तिमन्तौ तु
 सुराणामपि नियुक्ते । समैव तु न दुःखानामस्ति मध्ये विप-
 र्श्य यः ॥ १४ ॥ कञ्चिन्न व्यथते रामः कञ्चिन्न परितप्यते । उक्त-
 र्वाणि च कार्ष्णीणि कुरुते पुरुषोत्तमः ॥ १५ ॥ कञ्चिन्न दीनः
 संभ्रान्तः कार्येषु च न सुह्यति । कञ्चित् पुरुषकार्ष्णीणि कुरुते
 नृपतेः सुतः ॥ १६ ॥ द्विविधं त्रिविधोपायसुपायमपि सेवते ।
 धिजिगीषुः सुहृत् कञ्चिन्नित्रेषु च परन्तपः ॥ १७ ॥ कञ्चि-

न्मित्राणि लभते मित्रैश्चाप्यभिगम्यते । कञ्चित् कल्याणमित्रश्च
 मित्रैश्चापि पुरस्कृतः ॥ १८ ॥ कञ्चिदाशास्ति देवानां प्रसादं
 पार्थिवात्मजः । कञ्चित् पुरुषकारं च देवश्च प्रतिपद्यते ॥ १९ ॥
 कञ्चिन्न विगतस्नेहो विवासान्मयि राघवः । कञ्चिन्मां व्यसना-
 दस्मान्मोचयिष्यति राघवः ॥ २० ॥ सुखानामुचितो नित्यमसु-
 खानामनुचितः । दुःखसुत्तरमासाद्य कञ्चिद्रामो न क्षीदति ॥ २१ ॥
 कौशल्यायास्तथा कञ्चित् सुमित्रायास्तथैव च । अभीक्ष्णं श्रूयते
 कञ्चित् कुशलं भरतस्य च ॥ २२ ॥ मन्त्रिमित्तेन मानार्हः कञ्चि-
 च्छोकेन राघवः । कञ्चिन्नान्यमना रामः कञ्चिन्मां तारयिष्यति
 ॥ २३ ॥ कञ्चिदक्षौहिणीं भीमां भरतो भ्रातृवत्सलः । ध्वजिनीं
 मन्त्रिभिर्गुप्तां प्रेषयिष्यति मत्कृते ॥ २४ ॥ वानराधिपतिः श्रीमान्
 सुग्रीवः कञ्चिदेष्यति । मत्कृते हरिभिर्वीरैर्दृष्टो दन्तनखायुधैः
 ॥ २५ ॥ कञ्चिच्च लक्ष्मणः शूरः सुमित्रानन्दवर्धनः । अस्त्रवि-
 ष्ण्वरजालेन राज्ञसान्विधमिष्यति ॥ २६ ॥ रौद्रेण कञ्चिदस्त्रेण
 रामेण निहतं रणे । द्रव्यास्यल्पेन कालेन रावणं समुहञ्जनम्
 ॥ २७ ॥ कञ्चिन्न तद्धेमसमानवर्णं तस्मान्ननं पद्मसमानगन्धि ।
 मया विना श्लुष्यति शोकदीनं जलक्षये पद्ममिवातपेन ॥ २८ ॥
 धर्मापदेशान्त्यजतः स्वराज्यं मां चाप्यरण्यं नयतः पदातेः ।
 नासीद्यथा यस्य न भीर्न शोकः कञ्चित् स धैर्यं हृदये करोति
 ॥ २९ ॥ न चास्य माता न पिता न चान्यः स्नेहाद्विशिष्टोस्ति
 मया समो वा । तावत् ह्यहं दूतं जिजीविषेयं यावत् प्रवृत्तिं
 शृणुयां प्रियस्य ॥ ३० ॥ इतीव देवी वचनं महार्थं तं वानरेन्द्रं
 मधुरार्थमुक्त्वा । श्रोतुं पुनस्तस्य वचोभिरामं रामार्थयुक्तं विर-
 राम रामा ॥ ३१ ॥ सीताया वचनं श्रुत्वा मारुतिर्भीमविक्रमः ।
 शिरस्यञ्जलिमाधाय वाक्यसुत्तरमब्रवीत् ॥ ३२ ॥ न त्वामिहस्यां
 जानीते रामः कमललोचनः । तेन त्वां जानयत्याशु शचीमिव

पुरन्दरः ॥ ३३ ॥ श्रुत्वैव च वचो मह्यं क्षिप्रमेष्यति राघवः ।
 चमूं प्रकर्षन्महतीं हृष्यन्मृगसंयुताम् ॥ ३४ ॥ विष्टंभयित्वा
 वाणौघैरक्षोभ्यं वरुणाजयन् । करिष्यति पुरीं लङ्कां काकुत्स्थः
 शान्तराक्षसाम् ॥ ३५ ॥ तत्र यद्यन्तरा सत्युर्यदि देवाः सहा-
 सुराः । स्थास्यन्ति पथि रामस्य स तानपि बधिष्यति ॥ ३६ ॥
 तवादर्शनजेनाय्यं शोकेन परिपूरितः । न शर्म लभते रामः
 सिंहादित इव द्विपः ॥ ३७ ॥ मन्दरेण च ते देवि शपे मूल-
 फलेन च । मलयेन च विन्ध्येन मेरुणा हर्दुरेण च ॥ ३८ ॥
 यथा सुनयनं वल्गु विम्बोष्ठं चारुकुण्डलम् । मुखं द्रक्ष्यसि रामस्य
 पूर्णचन्द्रमिवोदितम् ॥ ३९ ॥ क्षिप्रं द्रक्ष्यसि वैदेहि रामं प्रस्रवणे
 गिरौ । शतक्रतुमिवासीनं नागपृष्ठस्य मूर्धनि ॥ ४० ॥ न मांसं
 राघवो भुङ्क्ते न चैव मधु सेवते । वन्यं सुविहितं नित्यं भक्त-
 मश्नाति पञ्चमम् ॥ ४१ ॥ नैव दंशान्न मशकान्न कीटान्न सरी-
 सृपान् । राघवोपनयेद्गात्रात्त्वद्गतेनान्तरात्मना ॥ ४२ ॥ नित्यं
 ध्यानपरो रामो नित्यं शोकपरायणः । नान्यं चिन्तयते किञ्चित्
 स तु कामवशङ्गतः ॥ ४३ ॥ अनिद्रः सततं रामः सुप्तोपि च
 नरोत्तमः । सीतेति मधुरां वाणीं व्याहरन् प्रतिबुध्यते ॥ ४४ ॥
 दृष्ट्वा फलं वा पुष्पस्वा यच्चान्यत् स्त्रीमनोहरम् । बद्धगो हा
 प्रियेत्येवं श्वसंस्वामभिभाषते ॥ ४५ ॥ स देवि नित्यं परितप्य-
 मानस्त्वमेव सीतेत्यभिभाषमाणः । धृतरतो राजसुतो महात्मा
 तवैव लाभाय कृतप्रयत्नः ॥ ४६ ॥ सा रामसङ्कीर्त्तनवीतशोका
 रामस्य शोकेन समानशोका । शरन्मुखे साम्बुदशेषचन्द्रा निशेव
 वैदेहसुता वभूव ॥ ४७ ॥

इत्यार्षे रामायणे वाल्मीकीये सुन्दराकाण्डे

षट्त्रिंशः सर्गः ।

सा सीता वचनं श्रुत्वा पूर्णचन्द्रनिभानना । हनुमन्तमुवा-
चेदं धर्मार्थसहितं वचः ॥ १ ॥ अमृतं विषसंशुक्तं त्वया वानर
भाषितम् । यच्च नान्यमना रामो यच्च शोकपरायणः ॥ २ ॥
ऐश्वर्यं वा सुविस्तीर्णं व्यसने वा सुदारुणे । रज्ज्वेव पुरुषं बध्वा
कृतान्तः परिकर्षति ॥ ३ ॥ विधिर्नूनमसंहाय्यैः प्राणिनां भवगो-
त्तम । सौमित्रिं मां च रामञ्च व्यसनैः पश्य मोहितान् ॥ ४ ॥
शोकस्यास्य कथं पारं राघवोधिगमिष्यति । भवमानः परिक्रान्तो
हतनौः सागरे यथा ॥ ५ ॥ राक्षसानां बधं कृत्वा हृदयित्वा
च रावणम् । लङ्कामुन्मथितां कृत्वा कदा द्रक्ष्यति मां पतिः
॥ ६ ॥ स वाच्यः सन्त्वरस्वेति यावदेव न पृथ्यते । अयं सम्बतुः
सरः कालस्तावद्धि मम जीवितम् ॥ ७ ॥ वर्त्तते दशमो मासो द्वौ
तु शेषौ भवद्गम । रावणेन नृशंसेन समयोयं कृतो मम ॥ ८ ॥
विभीषणेन च भ्रात्रा मम निर्यातनं प्रति । अनुनीतः प्रयत्नेन
न च तत् कुरुते मतिम् ॥ ९ ॥ मम प्रतिप्रदानं हि रावणस्य न
रोचते । रावणं मार्गते संख्ये मृत्युः कालवशङ्गतम् ॥ १० ॥
ज्येष्ठा कन्या कला नाम विभीषणसुता कपे । तथा ममैतदा-
ख्यातं मात्रा प्रहितया स्वयम् ॥ ११ ॥ अविन्ध्यो नाम मेधावी
विद्वान् राक्षसपुङ्गवः । हृतिमांछीलवान् वृद्धो रावणस्य सुसं-
मतः ॥ १२ ॥ रामक्षयमनुप्राप्तं रक्षसां प्रत्यचोदयत् । न च
तस्य स दुष्टात्मा शृणोति वचनं हितम् ॥ १३ ॥ आशंसेयं हरि-
श्रेष्ठ क्षिप्रं मां प्राप्स्यते पतिः । अन्तरात्मा हि मे शुद्धस्तस्मिंश्च
बहवो गुणाः ॥ १४ ॥ उत्साहः पौरुषं सत्वमानृशंस्यं कृतज्ञता ।
विक्रमश्च प्रभावश्च सन्ति वानर राघवे ॥ १५ ॥ चतुर्दशसहस्राणि
राक्षसानां जघान यः । जनस्थाने विना भ्रात्रा शत्रुः कस्यस्य
नोद्विजत् ॥ १६ ॥ न स शक्यस्तुलयितुं व्यसनैः पुरुषर्षभः ।
अहं तस्मानुभावज्ञा शक्यस्येव पुलोमजा ॥ १७ ॥ शरजालांशुमां-

वरुः कपे रामद्विवाकरः । शत्रुरक्षोभयं तोयं उपशोषं नयि-
 व्यति ॥ १८ ॥ इति सञ्जल्पनानां तां रामार्थे शोककर्शिताम् ।
 अश्रुसम्पूर्यवदनामुवाच हनुमान् कपिः ॥ १९ ॥ श्रुत्वैव च वचो
 मत्तं क्षिप्रमेष्यति राघवः । चमूं प्रकर्षन्महतौ हृद्वंक्षगणसंकु-
 लाम् ॥ २० ॥ अथवा सोचयिष्यामि त्वामद्यैव स राक्षसात् ।
 अस्मात् दुःखादुपागोह मम पृष्ठमनिन्दिते ॥ २१ ॥ त्वां तु पृष्ठ-
 मतां कृत्वा सन्तरिष्यामि सागरम् । शक्तिरस्ति हि मे वोढुं
 कङ्कामपि सरावणाम् ॥ २२ ॥ अहं प्रस्रवणस्थाय राघवायाद्य
 मैथिलि । प्रापयिष्यामि शक्राय हृद्वं हुतमिवानलः ॥ २३ ॥
 द्रक्ष्यस्यद्यैव वैदेहि राघवं सहलक्ष्मणम् । व्यवसायसमायुक्तं
 विष्णुं दैत्यबधे यथा ॥ २४ ॥ त्वद्दुर्गनहतोत्साहनाश्रमस्थं महा-
 बलम् । पुरन्दरमिवासीनं नगराजस्य मूर्धनि ॥ २५ ॥ पृष्ठ-
 मारोह मे देवि मा विकान्तस्व शोभने । योगमन्विच्छ रामेण
 शशाङ्केनेव रोहिणी ॥ २६ ॥ कथयन्तोव शशिना सङ्गमिष्यसि
 रोहिणी । मत्पृष्ठमधिरोह त्वं तदाकाशं महार्णवम् ॥ २७ ॥
 न हि मे संप्रयातस्य त्वामितो नयतोद्गने । अनुगन्तुं गतिं शक्ताः
 सर्वे लङ्कानिवासिनः ॥ २८ ॥ यथैवाहमिह प्राप्तस्तथैवाहमसं-
 शयम् । यास्यामि पश्य वैदेहि त्वासुद्यस्य विहायसम् ॥ २९ ॥
 मैथिली तु हरिश्चेष्टात् श्रुत्वा वचनमद्भुतम् । हृष्टं विस्मितसर्वाङ्गी
 हनुमन्तमथाव्रवीत् ॥ ३० ॥ हनुमन्दूरमध्वानं कथं मां नेतु-
 मिच्छसि । तदेव खलु ते मग्ये कपित्वं हरियुथप ॥ ३१ ॥
 कथं चाल्पशरीरस्वं मामितो नेतुमिच्छसि । सकाशं मानवेन्द्रस्य
 भर्तुर्मे भ्रवर्षभ ॥ ३२ ॥ सीतायास्तु वचः श्रुत्वा हनुमान्मारुता-
 लजः । चिन्तयामास लक्ष्मीवान्धवं परिभवं कृतम् ॥ ३३ ॥ न
 मे जानाति सत्वस्वा प्रभावं वा सितेक्षणा । तस्मात् पश्यतु
 वैदेही यद्रूपं मम कामतः ॥ ३४ ॥ इति सञ्चिन्त्य हनुमांश्चदा

प्लवगसत्तमः । दशं यामास सीतायाः स्वरूपमरिमर्दनः ॥ ३५ ॥
 स तस्मात् पादपाङ्घीमानाप्लुत्य प्लवगप्रभः । ततो बद्धितुमारोभे
 सीताप्रत्ययकारणात् ॥ ३६ ॥ मेरुमन्दरसङ्काशो बभौ दीप्ता-
 नलप्रभः । अग्रतो व्यवतस्थे च सीताया वानरप्रभः ॥ ३७ ॥
 हरिः पर्वतसङ्काशस्ताम्रवङ्को महाबलः । वज्रदंष्ट्रनखो भीमो
 वैदेहीमिदमब्रवीत् ॥ ३८ ॥ सपर्वतवनोद्देशं सादृषाकारतीर-
 णाम् । लङ्कामिमां सनाथां वानयितुं शक्तिरस्ति मे ॥ ३९ ॥
 तदवस्थाप्यतां वृद्धिरलन्देवि विकान्क्षया । विशोकं कुरु वैदेहि
 राघवं सहलक्षणम् ॥ ४० ॥ तं दृष्ट्वाचलसङ्काशमुवाच जनका-
 ल्मजा । पद्मपत्रविशालाक्षी मारुतस्थौरसं सुतम् ॥ ४१ ॥ तव
 सत्त्वं बलं चैव विजानामि महाकपे । वायोरिव गतिश्चापि
 तेजश्चान्नेरिवाद्भुतम् ॥ ४२ ॥ प्राकृतोन्यः कथं चेमां भूमिमागन्तु-
 मर्हति । उदधेरप्रमेयस्य पारं वानरयूथप ॥ ४३ ॥ जानामि
 गमने शक्तिं नयने चापि ते मम । अवश्यं संप्रधाख्यांशु कार्य-
 सिद्धिरिवात्मनः ॥ ४४ ॥ अयुक्तं तु कपिश्रेष्ठ मया गन्तुं त्वया
 सह । वायुवेगसवेगस्य वेगो मां मोहयेत्तव ॥ ४५ ॥ अहमाकाश-
 मासक्ता उपर्युपरि सागरम् । प्रपतेयं हि ते पृष्ठाद्भूयो वेगेन
 गच्छतः ॥ ४६ ॥ पतिता सागरे चाहं तिमिनक्रभ्रषाकुले ।
 भवेयमाशु विवशा यादसामन्त्रसुत्तमम् ॥ ४७ ॥ न च शक्ये त्वया
 साह्यं गन्तुं शत्रुविनाशन । कलत्रवति सन्देहस्त्वयि स्यादप्य-
 संशयम् ॥ ४८ ॥ ह्यियमाणां तु मां दृष्ट्वा राज्ञसा भीमविक्रमाः ।
 अनुगच्छेयुरादिष्टा रावणेन दुरात्मना ॥ ४९ ॥ तैस्त्वं परिवृतः
 शूरैः शूलमुद्गरपाणिभिः । भवेत्त्वं संशयं प्राप्तो मया वीर-
 कण्ठवान् ॥ ५० ॥ सायुधा बहवो व्योम्नि राज्ञसास्त्वं निरा-
 युधः । कथं शक्यसि संयातुं मां चैव परिरक्षितुम् ॥ ५१ ॥
 युध्यमानस्य रक्षोभिस्ततस्तैः क्रूरकर्मभिः । प्रपतेयं हि ते पृष्ठा-

ज्ञयात्ता कपिसत्तम ॥ ५२ ॥ अथ रक्षांसि भीमानि महान्ति
 बलवन्ति च । कथञ्चित् संपराये त्वां जयेयुः कपिसत्तम ॥ ५३ ॥
 अथवा युध्यमानस्य पतेयं विमुखस्य ते । पतितां च गृहीत्वा
 मां नयेयुः पापरक्षसाः ॥ ५४ ॥ मां वा हरेयुस्त्वद्वस्ताद्विशसेयु-
 रथापि वा । अनवस्यौ हि दृश्यन्ते युद्धे जयपराजयौ ॥ ५५ ॥
 अहं चापि विपद्येयं रक्षोभिरभितर्जिता । त्वत्प्रयत्नो हरि-
 श्रेष्ठ भवेन्निष्फल एव तु ॥ ५६ ॥ कामं त्वमपि पर्याप्तो निहन्तुं
 सर्वराक्षसान् । राघवस्य यशो हीयेत्त्वया शस्त्रैस्तु राक्षसैः
 ॥ ५७ ॥ अथ चादाय रक्षांसि न्ययेयुः संवृते हि माम् । यत्र
 तेनाभिजानीयुर्हरयो नापि राघवः ॥ ५८ ॥ आरम्भस्तु मद-
 र्थीयं ततस्तव निरर्थकः । त्वया हि सह रामस्य महानागमने
 गुणः ॥ ५९ ॥ मयि जीवितमायत्तं राघवस्यामितीजसः ।
 भ्रातॄणां च महाबाहो तव राजकुलस्य च ॥ ६० ॥ तौ निराशौ
 मदर्थं च शोकसन्तापकशितौ । सहसर्वर्त्तहरिभिस्त्यक्ततः
 प्राणसंग्रहम् ॥ ६१ ॥ भर्तुर्भक्तिं पुरस्कृत्य रामादन्यस्य वानर ।
 नाहं स्पृष्टं स्वतो गात्रमिच्छेयं वानरोत्तम ॥ ६२ ॥ यदहं
 गात्रसंस्पर्शं रावणस्य गता बलात् । अनीशा किं करिष्यामि
 विनाथा विवशा सती ॥ ६३ ॥ यदि रामो दशग्रीवमिह हत्वा
 सराक्षसम् । मामितो गृह्य गच्छेत् तत्तस्य सदृशं भवेत् ॥ ६४ ॥
 श्रुताश्च दृष्टा हि मया पराक्रमा महात्मनस्तस्य रणावमर्दिनः ।
 न देवगन्धर्वभुजङ्गराक्षसा भवन्ति रामेण समा हि संयुगे ॥ ६५ ॥
 समीक्ष्य तं संयति चित्रशार्मुकं महाबलं वासवतुल्यविक्रमम् ।
 सलक्ष्णं को विषहेत राघवं हुताशनं दीप्तमिवानिलेरितम्
 ॥ ६६ ॥ सलक्ष्णं राघवमाजिमर्दनं दिशागजं मत्तमिव व्यव-
 स्थितम् । सहेत को वानरमुख्य संयुगे युगान्तस्त्वर्थप्रतिमं
 शरार्चिषम् ॥ ६७ ॥ स मे कपिश्रेष्ठ सलक्ष्णं प्रियं सयूथपं

क्षिप्रमिहोपपादय । चिराय रामं प्रतिशोककर्षितां कुरुष्व मां
वानरवीर कर्षिताम् ॥ ६८ ॥

इत्यार्षे रामायणे वाल्मीकीये सुन्दराकाण्डे

सप्तविंशः सर्गः ।

ततः स कपिशार्दूलस्तेन वाक्येन तोषितः । सीतामुवाच
तच्छ्रुत्वा वाक्यं वाक्यविशारदः ॥ १ ॥ युक्तरूपं त्वया देवि भाषितं
शुभदर्शने । सदृशं स्त्रीस्वभावस्य साध्वीनां विनयस्य च ॥ २ ॥
स्त्रीत्वान्न त्वं समर्थसि सागरं व्यतिवर्तितुम् । मामभिष्टाय
विस्तीर्णं शतयोजनमायतम् ॥ ३ ॥ द्वितीयं कारणं यच्च ब्रवीषि
विनयान्विते । रामादन्यस्य नाहामि संसर्गमिति जानकि ॥ ४ ॥
एतत्ते देवि सदृशं पत्यास्तस्य महात्मनः । का ह्यन्या त्वाच्छते
देवि ब्रूयाद्वचनमीदृशम् ॥ ५ ॥ शोष्यते चैव काकुत्स्थः सर्वं
निरवशेषतः । चेष्टितं यत्त्वया देवि भाषितञ्च समाग्रतः ॥ ६ ॥
कारणैर्बहुभिर्देवि रामप्रियचिकीर्षया । स्नेहप्रस्कन्नमनसा मयै-
तत् समुदीरितम् ॥ ७ ॥ लङ्काया दुष्प्रवेशत्वाद्दुस्तरत्वान्महो-
दधेः । सामर्थ्यादात्मनश्चैव मयैतत् समुदीरितम् ॥ ८ ॥ इच्छामि
त्वां समानेतुमद्यैव रघुनन्दिना । गुहस्त्रेहेन भक्त्या च नान्यथा
तदुदाहृतम् ॥ ९ ॥ यदि नोत्सृजसे यातुं मया सार्द्धमनिन्दिते ।
अभिज्ञानं प्रयच्छ त्वं जानीयाद्राघवो हि यत् ॥ १० ॥ एवमुक्त्वा
ऋणुमता सीता सुरसुतोपमा । उवाच वचनं मन्दं वाष्पप्रग्रथिता-
क्षरम् ॥ ११ ॥ इदं श्रेष्ठमभिज्ञानं ब्रूयास्व तु मम प्रियम् ।
शैलस्य [चितकूटस्य पादे पूर्वोत्तरे पदे ॥ १२ ॥ तापसाश्रम-
वासिन्याः प्राज्यमूलफलोदके । तस्मिन् सिद्धाश्रिते देशे मन्दा-
किन्यविदूरतः ॥ १३ ॥ तस्योपवनखण्डेषु नानापुष्पसुगन्धिषु ।

विहत्य सलिले क्लिन्नो ममांके समुपाविशः ॥ १४ ॥ ततो मां स
 समायुक्तो वायसः पथ्यं तुण्डयत् । तमहं लोष्ट्रमुद्यम्य वारयामि
 स्म वायसम् ॥ १५ ॥ दारयन् स च मां काकस्तत्रैव परिणीयते ।
 न चाप्युपरमन्मांसाद्भ्रूयार्थी बलिभोजनः ॥ १६ ॥ उत्कर्षन्त्यां च
 रसनां क्रुद्धायां मयि पक्षिणे । स्वंसमाने च वसने ततो दृष्टा त्वया
 ह्यहम् ॥ १७ ॥ त्वया विहसिता चाहं क्रुद्धा संलज्जिता तदा ।
 भ्रूयगृध्रेण काकेन दारिता त्वामुपागता ॥ १८ ॥ ततः श्रान्ताह-
 मुत्सङ्गमासीनस्य तवाविशम् । क्रुद्धान्तीव प्रहृष्टेन त्वयाहं परि-
 सांत्विता ॥ १९ ॥ वाष्पपूर्णमुखी मन्दं चक्षुषी परिमार्जती ।
 लक्षिताहं त्वया नाथ वायसेन प्रकोपिता ॥ २० ॥ परिश्रमाच्च
 सुप्ता हे राघवांके स्म्यहं चिरम् । पथ्यायेण प्रसुप्तश्च ममांके भर-
 ताग्रज ॥ २१ ॥ स तत्र पुनरेवाथ वायसः समुपागमत् । ततः
 सुप्तप्रबुद्धां मां राघवाङ्गात् समुत्थिताम् । वायसः सहसागम्य
 विरराद् स्नानान्तरे ॥ २२ ॥ पुनः पुनरथोत्पत्य विरराद् स
 मां भृशम् । ततः समुत्थितो रामो मुक्तैः शोणितविन्दुभिः ॥ २३ ॥
 स मां दृष्ट्वा महाबाहुर्वितुन्नां स्नानयोस्तदा । आशीविष इव क्रुद्धः
 श्वसन्वाक्यमभाषत ॥ २४ ॥ केन ते नागनासोरु विक्षतस्वै स्नाना-
 न्तरम् । कः क्रीडति सरोषेण पञ्चवक्त्रेण भोगिना ॥ २५ ॥
 वीक्षमाणस्ततस्तं वै वायसं समवैक्षत । नखैः सरुधिरैस्तीक्ष्णै-
 र्मांसेवाभिसुखं स्थितम् ॥ २६ ॥ पुत्रः किल स शक्रस्य वायसः
 पततांवरः । धरान्तरङ्गतः शीघ्रं पवनस्य गतौ समः ॥ २७ ॥
 ततस्तस्मिन्महाबाहुः कोपसम्बर्त्तितेक्ष्णः । वायसे कृतवान्
 क्रूरां मतिं मतिमतांवरः ॥ २८ ॥ सदभ्रंसंस्तराद्गृह्य ब्रह्मणो-
 स्त्रेण योजयत् । स दीप्त इव कालाग्निर्ज्वालाभिसुखो द्विजम्
 ॥ २९ ॥ स तं प्रदीप्तं चिक्षेप दर्भन्तं वायसं प्रति । ततस्तु
 वायसं दर्भः सोम्वरेणुजगाम ह ॥ ३० ॥ अनुदृष्टस्तदा काको

जगाम विविधां गतिम् । त्राणकाम इमं लोकं सर्वं वै विचचार
ह ॥ ३१ ॥ स पित्रा च परित्यक्तः सर्वेषु परमर्षिभिः । त्रीन्
लोकान् सम्परिक्रम्य तमेव शरणं गतः ॥ ३२ ॥ स तं निपतितं
भूमौ शरण्यः शरणागतम् । वधाहंमपि काकुत्स्थः कृपया पर्व-
पालयत् ॥ ३३ ॥ परित्यूनं विवर्णं च पतमानं तमब्रवीत् ।
मोघमस्त्रं न शक्यं तु ब्राह्मं कर्तुं तदुच्यताम् ॥ ३४ ॥ तत्-
स्तस्याक्षि काकस्य हिनस्त्रिस्तु सदक्षिणम् । दत्त्वा तु दक्षिणं
नेत्रं प्राणेश्यः परिरक्षितः ॥ ३५ ॥ स रामाय नमस्कृत्वा राज्ञे
दशरथाय च । विस्मृष्टस्तेन वीरेण प्रतिपेदे स्वमालयम् ॥ ३६ ॥
मत्कृते काकमालेपि ब्रह्मास्त्रं समुदीरितम् । कस्माद्यो माहर-
त्त्वत्तः क्षमसे तं महीपते ॥ ३७ ॥ स कुरुष्व महोत्साहं कृपां
मयि नरर्षभ । त्वया नाथवती नाथ अनाथा इव दृश्यते ॥ ३८ ॥
आवृशंस्यंपरो धर्मस्त्वत्त एव मया श्रुतम् । जानामि त्वां महा-
वीर्यं महोत्साहं महाबलम् ॥ ३९ ॥ अपारवारमक्षोभ्यं गाम्भी-
र्ष्यात् सागरोपमम् । भर्त्सारं ससमुद्राया धरण्या वासवोपमम्
॥ ४० ॥ एवमस्त्रविदांश्रेष्ठो बलवान् सत्ववानपि । किमर्थ-
मस्त्रं रक्षःसु न योजयसि राघव ॥ ४१ ॥ न नागा नापि गन्धर्वा
नासुरा न मरुद्गणाः । रामस्य ससरे वेगं शक्ताः प्रतिसमी-
हितुम् ॥ ४२ ॥ तस्य वीर्यवतः कञ्चिद्यद्यस्ति मयि संभ्रमः ।
किमर्थं न शरैस्तीक्ष्णैः क्षयं नयति राक्षसान् ॥ ४३ ॥ भ्रातु-
रादेशमादाय लक्ष्मणो वा परन्तपः । कस्य हेतोर्न मां वीरः
परित्वर्तित महाबलः ॥ ४४ ॥ यदि तौ पुरुषव्याघ्रौ वाक्विन्द्रसम-
तेजसौ । सुराणामपि दुर्धरौ किमर्थं मासुपेक्षतः ॥ ४५ ॥
ममैव दुष्कृतं किञ्चिन्नहदस्ति न संशयः । समर्थावपि तौ यन्मां
नावेक्षेते परन्तपौ ॥ ४६ ॥ वैदेह्या वचनं श्रुत्वा करुणं साशु-
भाषितम् । अथाब्रवीन्महातेजा हनूमान् हरियूथपः ॥ ४७ ॥

त्वच्छोकविमुखो रामो देवि सत्येन ते शपे । रामे दुःखाभिपन्ने
 तु लक्ष्मणः परितप्यते ॥ ४८ ॥ कथञ्चिद्भवती दृष्टा न कालः
 परिशोचितुम् । इमं सुहृत्तं दुःखानामन्तं द्रक्ष्यसि शोभने
 ॥ ४९ ॥ तावभौ पुरुषव्याघ्रौ राजपुत्रौ महाबलौ । त्वद्दर्शन-
 लतोत्साहौ लोकान् भङ्गीकरिष्यतः ॥ ५० ॥ इत्वा च समरे
 क्रूरं रावणं सहबान्धवम् । राघवस्तां विशालाक्षि स्वां पुरीं
 प्रतिनेष्यति ॥ ५१ ॥ ब्रूहि यद्वाघवो वाच्यो लक्ष्मणश्च महा-
 बलः । सुग्रीवो वापि तेजस्वी हरयो वा समागताः ॥ ५२ ॥
 इत्युक्तवति तस्मिंश्च सीता पुनरथाब्रवीत् । कौशल्या लोकभर्तारं
 सुषुवे यं मनस्विनी ॥ ५३ ॥ तं ममार्थे सुखं पृच्छ शिरसा चाभि-
 वादय । स्वजश्च सर्वरत्नानि प्रियायाश्च वराङ्गनाः ॥ ५४ ॥
 ऐश्वर्यं च विशालायां पृथिव्यामपि दुर्लभम् । पितरं मातरं
 चैव सम्मान्याभिप्रसाद्य च ॥ ५५ ॥ अनुप्रव्रजितो रामं सुमित्रा
 येन सुप्रजाः । आनुकूल्येन धर्मात्मा त्यक्त्वा सुखमनुत्तमम् ॥ ५६ ॥
 अनुगच्छति काकुत्स्थं भ्रातरं पालयन्वने । सिंहस्कन्धो महा-
 बाहुर्मनस्वी प्रियदर्शनः ॥ ५७ ॥ पितृवद्वर्त्तते रामे मातृवन्तां
 समाचरत् । ह्रियमाणां तदा वीरो न तु मां वेद लक्ष्मणः
 ॥ ५८ ॥ वृद्धोपसेवी लक्ष्मीवान् शक्तो न बद्धभाषिता । राज-
 पुत्रप्रियश्रेष्ठः सहशः श्वसुरस्य मे ॥ ५९ ॥ मत्तः प्रियतरो
 नित्यं भ्राता रामस्य लक्ष्मणः । नियुक्तो धुरि यस्यान्तु तामु-
 द्बहति वीर्यवान् ॥ ६० ॥ यं दृष्ट्वा राघवो नैव वृत्तमाख्य मनु-
 स्मरत् । स ममार्थाय कुशलं वक्तव्यो वचनान्मम ॥ ६१ ॥ मृदु-
 नित्यं शुचिर्दक्षः प्रियो रामस्य लक्ष्मणः । यथा हि वानरश्रेष्ठ
 दुःखक्षयकरो भवेत् ॥ ६२ ॥ त्वमस्मिन् कार्थनिर्वाहे प्रमाणं
 हरियूथप । राघवस्वत्सभारम्भान्मयि यत्नपरो भवेत् ॥ ६३ ॥
 इदं ब्रूयाच्च मे नाशं शूरं रामं पुनः पुनः । जीवितं धारयि-

आमि मासं दशरथात्मज ॥ ६४ ॥ ऊर्द्धं मासान्न जीवेयं सत्ये-
नाहं ब्रवीमि ते । रावणेनोपरुद्धां मां निकृत्या पापकर्मणा ।
त्रातुमर्हसि वीर त्वं पातालादिषु कौशिकीम् ॥ ६५ ॥ ततो
वस्त्रगतं मुक्ता दिव्यं चूडामणिं शुभम् । प्रदेयो राघवायेति
सीता हनुमते ददौ ॥ ६६ ॥ प्रतिमृह्य ततो वीरो मण्डिरत्न-
मनुत्तमम् । अङ्गुल्या योजयामास न ह्यस्य प्राभवद्भुजः ॥ ६७ ॥
मण्डिरत्नं कपिवरः प्रतिमृह्याभिवाद्य च । सीतां प्रदक्षिणं कृत्वा
प्रणतः पार्श्वतः स्थितः ॥ ६८ ॥ हर्षेण महता युक्तः सीतादर्श-
नजेन सः । हृदयेन गतो रामं लक्षणञ्च सलक्षणम् ॥ ६९ ॥
मण्डिवरमुपमृह्य तं महाहं जनकनृपात्मजया धृतं प्रभावात् ।
गिरिवरपवनावधूतमुक्तः सुखितमनाः प्रतिसंक्रमं प्रपेदे ॥ ७० ॥

इत्यार्षे रामायणे वाल्मीकीये सुन्दराकाण्डे

अष्टत्रिंशः सर्गः ।

—

मणिं दत्त्वा ततः सीता हनूमन्तमथाब्रवीत् । अभिज्ञान-
सभिज्ञातमेतद्रामस्य तत्वतः ॥ १ ॥ मणिं दृष्ट्वा तु रामो वै
त्रयाणां संस्मरिष्यति । वीरो जनन्या मम च राज्ञो दशरथस्य
च ॥ २ ॥ स भूयस्त्वं समुत्साहे चोदितो हरिसत्तम । अस्मिन्
कार्ष्णसमुत्साहे प्रचिन्तय यदुत्तरम् ॥ ३ ॥ त्वमस्मिन् कार्ष्ण-
निर्भोगे प्रमाणं हरिसत्तम । तस्य चिन्तय यो यत्नो दुःखक्षय-
करो भवेत् ॥ ४ ॥ हनूमन्वत्तमास्थाय दुःखक्षयकरो भव । स
तथेति प्रतिज्ञाय माहृतिर्भीमविक्रमः ॥ ५ ॥ शिरसा वन्द्य
वैदेहीं गमनायोपचक्रमे । ज्ञात्वा संप्रस्थितं देवी वानरं वानरा-
त्मजम् ॥ ६ ॥ वाष्पगद्गदया वाचा मैथिली वाक्यमब्रवीत् । हनू-
मन् कुशलं ब्रूयाः सङ्घितौ रामलक्ष्मणौ ॥ ७ ॥ सुग्रीवश्च सहा-

मात्यं सर्वान् वृद्धांश्च वानरान् । ब्रूयास्वस्वानरश्रेष्ठ कुशल
 धर्मसंहितम् ॥ ८ ॥ यथा च स महाबाहुर्मर्न्तारयति राघवः ।
 अघ्नाद्दुःखांशुसंरोधाच्च समाधातुमर्हसि ॥ ९ ॥ जीवन्तीं मां
 यथा रामः सम्भावयति कीर्त्तिमान् । तत्त्वया हनुमन् वाच्यं
 वाचा धर्ममवाप्नुहि ॥ १० ॥ नित्यमुत्साहयुक्तस्य वाचः श्रुत्वा
 मयेरिताः । वर्धयते दाशरथेः पौरुषं सदवाप्तये ॥ ११ ॥
 मत्संदेशयुता वाचस्त्वत्तः श्रुत्वैव राघवः । पराक्रमे मतिं वीरो
 विधिवत् संविधास्यति ॥ १२ ॥ सीतायास्तु वचः श्रुत्वा हनुमान्
 मारुतात्मजः । शिरस्यञ्जलिमाधाय वाक्यमुत्तरमब्रवीत् ॥ १३ ॥
 क्षिप्रमेष्यति काकुत्स्थो हर्ष्यं च प्रवरैर्द्वैतः । यस्ते युधि विजि-
 त्यारीन् शोकं व्यपनयिष्यति ॥ १४ ॥ न हि पश्यामि मर्त्तुषु
 नासुरेषु सुरेषु वा । यस्तस्य वमतो वाणान् स्यातुमुत्सहतेयतः
 ॥ १५ ॥ अथ्यर्कमपि पर्जन्यमपि वैवस्वतं यमम् । स हि सोढुं
 रणे शक्तस्तव हेतोर्विशेषतः ॥ १६ ॥ स हि सागरपर्षन्तां महीं
 साधितुमर्हति । त्वन्निमित्तो हि रामस्य जयो जनकनन्दिनि
 ॥ १७ ॥ तस्य तद्वचनं श्रुत्वा सम्यक् सत्यं सुभाषितम् । जानकी
 बहुमेने तं वचनं चेदमब्रवीत् ॥ १८ ॥ ततस्तं प्रस्थितं सीता
 वीक्षमाणा पुनः पुनः । भर्तृस्नेहान्वितं वाक्यं सौहार्दाद्दनु-
 मानयत् ॥ १९ ॥ यदि वा मन्यसे वीर वसैकाहमरिन्दम । कस्मिं-
 श्चित् संवृते देशे विश्रान्तः श्वो गमिष्यसि ॥ २० ॥ मम चैवाल्प-
 भाग्यायाः सान्निध्यात्तव वानर । अस्य शोकस्य महतो मुहूर्त्तं
 मोक्षणं भवेत् ॥ २१ ॥ ततो हि हरिशार्दूल पुनरागमनाय तु ।
 प्राणानामपि सन्देहो मम स्थान्नात्र संशयः ॥ २२ ॥ तवादर्शनजः
 शोको भूयो मां परितापयेत् । दुःखात् दुःखपराभृष्टां दीपय-
 न्निव वानर ॥ २३ ॥ अयश्च वीर सन्देहस्तिष्ठतीव ममाग्रतः ।
 सुमहान्त्वत्सहायेषु हर्ष्यं क्षेपु हरीश्वरः ॥ २४ ॥ कथं नु खलु

दुष्पारं तरिष्यन्ति महोदधिम् । तानि ह्यर्ष्यक्षमैत्र्यानि तौ
 वानरवरात्मजौ ॥ २५ ॥ त्रयाणामेव भूतानां सागरस्येह लङ्घने ।
 शक्तिः स्यादैनतेयस्य तव वा मारुतस्य वा ॥ २६ ॥ तदस्मिन्
 कार्यं निर्वर्गे वीरैवं दुरतिक्रमे । किं पश्यसे समाधानं त्वं हि
 कार्यं विदाम्बरः ॥ २७ ॥ काममस्य त्वमेवैकः कार्यस्य परि-
 साधने । पर्याप्तः परवीरघ्न यशस्यस्ते फलोदयः ॥ २८ ॥ बलैः
 समग्रैर्युधि मां रावणं जित्य संयुगे । विजयी स्वपुरं यायात्त-
 त्तस्य सदृशं भवेत् ॥ २९ ॥ बलैस्तु संकुलां कृत्वा लङ्कां परबला-
 र्दनः । मां नयेद्यदि काकुत्स्थस्तत्तस्य सदृशं भवेत् ॥ ३० ॥
 तद्यथा तस्य विक्रान्तमनुरूपं महात्मनः । भवेदाहवशूरस्य तथा
 त्वमुपपादय ॥ ३१ ॥ तदर्थोपहितं वाक्यं प्रश्रितं हेतुसंहितम् ।
 निशम्य हनुमान् शेषं वाक्यमुत्तरमब्रवीत् ॥ ३२ ॥ देवि ह्यर्ष्यक्ष-
 सैन्यानामोश्वरः प्लवताम्बरः । सुग्रीवः सत्वसम्पन्नस्तवार्थं कृत-
 निश्चयः ॥ ३३ ॥ स वानरसहस्राणां कोटिभीरभिसम्बृतः ।
 क्षिप्रमेष्यति वैदेहि राक्षसानां निवर्हणः ॥ ३४ ॥ तस्य विक्रम-
 सम्पन्नाः सत्ववन्तो महाबलाः । मनःसङ्कल्पसम्पाता निदेशे
 हरयः स्थिताः ॥ ३५ ॥ येषां नोपरि नाधस्तान्न तिर्ष्यक् सज्जते
 गतिः । न च कर्मसु सीदन्ति महत्स्वमिततेजसः ॥ ३६ ॥
 असक्तैर्महोत्साहैः ससागरधराधरा । प्रदक्षिणीकृता भूमि-
 र्वायुमार्गानुसारिभिः ॥ ३७ ॥ महिशिष्टाश्च तुल्याश्च सन्ति तत्र
 वनौकसः । मत्तः प्रत्यवरः कश्चिन्नास्ति सुग्रीवसन्निधौ ॥ ३८ ॥
 अहन्तावदिह प्राप्तः किं पुनस्ते महाबलाः । न हि प्रकृष्टाः प्रेष्यन्ते
 प्रेष्यन्ते हीतरे जनाः ॥ ३९ ॥ तदलं परितापेन देवि शोको
 व्यपेतु ते । एकोत्पातेन ते लङ्कामेष्यन्ति हरियूथपाः ॥ ४० ॥
 मम पृष्ठगतौ तौ च चन्द्रसूक्ष्माविवोदितौ । त्वत्सकाशं महा-
 सङ्घौ वृत्सिंहावागमिष्यतः ॥ ४१ ॥ तौ हि वीरौ नरवरौ सहितौ

रामकक्ष्याणौ । पागस्य नगरीं लङ्कां सायकैर्विधमिष्यतः ॥ ४२ ॥
 सगणं रावणं हत्वा राघवो रघुनन्दनः । त्वामादाय वरारोहे
 स्वपुरीं प्रतियास्यति ॥ ४३ ॥ तदाश्वसिहि भद्रन्ते भव त्वं काल-
 काञ्चिणी । न चिराद्द्रक्ष्यसे रामं प्रज्वलन्तमिवानलम् ॥ ४४ ॥
 निहतं राक्षसेन्द्रे च सपुत्रामात्यवान्धवे । त्वं समेष्यसि रामेण
 शशाङ्केनेव रोहिणी ॥ ४५ ॥ क्षिप्रं त्वं देवि शोकस्य पारं
 द्रक्ष्यसि मैथिलि । रावणं चैव रामेण द्रक्ष्यसे निहतं बलात्
 ॥ ४६ ॥ एवमाश्लास्य वैदेहीं हनुमान्साहतात्मजः । गमनाय
 मतिं कृत्वा वैदेहीं पुनरब्रवीत् ॥ ४७ ॥ तमरिप्लङ्कतात्मानं क्षिप्रं
 द्रक्ष्यसि राघवम् । लक्ष्मणं च धनुष्याणि लङ्काद्वारमुपागतम्
 ॥ ४८ ॥ नखदंष्ट्रायुधान् वीरान् सिंहशाङ्गूलविक्रमान् । वान-
 रान् वारुणेन्द्राभान् क्षिप्रं द्रक्ष्यसि सङ्गतान् ॥ ४९ ॥ शैलाब्जुद-
 निकाशानां लङ्कामलयसानुषु । नर्दतां कपिसुख्यानामश्व-
 यूधान्यनेकशः ॥ ५० ॥ स तु मर्माण्यघोरेण ताडितो मन्त्रधेषुणा ।
 न शर्म लभते रामः सिंहार्दित इव द्विपः ॥ ५१ ॥ रुद मा
 देवि शोकेन माभूत्ते मनसो भयम् । शचीव भर्ता शक्रेण सङ्ग-
 मेष्यसि शोभने ॥ ५२ ॥ रामाद्विशिष्टः कोन्योस्ति कश्चित्सौमि-
 त्रिणा समः । अग्निमरुतकल्पौ तौ भ्रातरौ तव संश्रयौ ॥ ५३ ॥
 नास्तिंश्चिरं वत्स्यसि देवि देशे रक्षोगणैरध्युषितेऽतिरौद्रे । न
 ते चिरादागमनं प्रियस्य क्षमस्व मत्सङ्गमकालमात्रम् ॥ ५४ ॥

इत्यार्षे रामायणे वाल्मीकीये सुन्दराकाण्डे

एकोनचत्वारिंशः सर्गः ।

श्रुत्वा तु वचनं तस्य वायुच्छूनोर्महात्मनः । उवाचात्महितं
 वाक्यं सीता सुरसुतोपमा ॥ १ ॥ त्वां दृष्ट्वा प्रियवक्तारं संग्रह-
 ष्यामि वानर । अर्द्धसञ्ज्ञातशस्येव वृष्टिं प्राप्य वसुन्धरा ॥ २ ॥
 यथा तं पुरुषव्याघ्रं गात्रैः शोकाभिकर्षितैः । संस्पृशेयं सक्रा-
 माहं तथा कुरु दयां मयि ॥ ३ ॥ अभिज्ञानं च रामस्य दद्या
 हरिगणोत्तम । क्षिप्तामिषीकां काकस्य कोपादेकाक्षिनाशि-
 नीम् ॥ ४ ॥ मनःशिलायास्त्रिलको गरुडपाश्वर् निवेशितः ।
 त्वया प्रनष्टे तिलके तं किल स्मृतुं मर्हसि ॥ ५ ॥ स वीर्यवान्
 कथं सीतां हृतां समनुमन्यसे । वसन्तीं रक्षसां मध्ये महेन्द्र-
 वरुणोपमः ॥ ६ ॥ एष चूडामणिरिदिव्यो मया संपरिरक्षितः ।
 एतं दृष्ट्वा प्रहृष्यामि व्यसने त्वामिवानघ ॥ ७ ॥ एष निर्झातितः
 श्रीमान्मया ते वारिसम्भवः । अतःपरं न शक्यामि जीवितुं शोक-
 लालसा ॥ ८ ॥ असह्यानि च दुःखानि वाचस्य हृदयच्छिदः ।
 राक्षसैः सहसंवासं त्वत्कृते मर्षयास्यहम् ॥ ९ ॥ धारयिष्यामि
 मासं तु जीवितं शत्रुसूदन । मासादूर्द्ध्वं न जीविष्ये त्वया हीना
 वृपालज ॥ १० ॥ घोरो राक्षसराजोऽय दृष्टिश्च न सुखा मयि ।
 त्वां च श्रुत्वा विषज्जन्तं न जीवेयमपि क्षणम् ॥ ११ ॥ वैदेह्या
 वचनं श्रुत्वा कर्षणं साश्रुभाषितम् । अथाब्रवीन्महातेजा हनु-
 मान्मारुतालजः ॥ १२ ॥ त्वच्छोकविमुखो रामो देवि सत्येन ते
 शपे । रामे शोकाभिभूते तु लक्ष्मणः परितप्यते ॥ १३ ॥ दृष्ट्वा
 कथञ्चित् भवती न कालः परिदेवितुम् । इमं मुहूर्त्तं दुःखाना-
 मन्तं द्रक्ष्यसि भामिनि ॥ १४ ॥ तादृभौ पुरुषव्याघ्रौ राजपुत्राव-
 निन्दितौ । त्वद्दर्शनकृतोत्साहौ लङ्कां भस्मीकरिष्यतः ॥ १५ ॥
 हत्वा तु समरे रक्षो रावणं सहयान्धवैः । राघवौ त्वां विशा-
 लार्क्ष्वां पुरीं प्रतिनेष्यतः ॥ १६ ॥ यत्तु रामो विजानीया-
 दभिज्ञानमनिन्दिते । प्रीतिसञ्जननं भूयस्तस्य त्वं दातुमर्हसि
 रा [१५]

॥ १७ ॥ सावधीहत्तमेवाहो मयाभिज्ञानसुत्तमम् । एतदेव हि
 रामस्य दृष्ट्वा यत्नेन भूषणम् ॥ १८ ॥ अज्ञेयं हनुमन् कार्त्तुं तव
 वीर भविष्यति । स तं मणिवरं गृह्य श्रीमान् प्रवगसत्तमः ॥ १९ ॥
 प्रणम्य शिरसा देवीं गमनायोपचक्रमे । तमुत्पातकृतोत्साह-
 मवेक्ष्य हरियूथपम् ॥ २० ॥ वर्द्धमानमहावेगसुवाच जनका-
 लम्बा । अशुपूर्वांसुखी दीना वाष्पगद्गदया गिरा ॥ २१ ॥ हनु-
 मन् सिंहसङ्काशौ भ्रातरौ रामलक्ष्मणौ । सुग्रीवं च सहामात्यं
 सर्वान् ब्रूया अनामयम् ॥ २२ ॥ यथा च स महाबाहुर्मां तार-
 यति राघवः । अस्माद्दुःखाखुसंरोधात्त्वं समाधातुमर्हसि ॥ २३ ॥
 दूदं च तीव्रं मम शोकवेगं रक्षोभिरेभिः परिभर्तुसनसु । ब्रूयास्तु
 रामस्य गतः समीपं शिवस्य तेऽध्यास्तु हरिप्रवीर ॥ २४ ॥ स राज-
 सुत्या प्रतिवेदितार्यः कपिः कृतार्यः परिहृष्टचेताः । तदल्पशेषं
 असमीक्ष्य कार्त्तुं दिशं क्षुदीचीं मनसा जगाम ॥ २५ ॥

इत्यार्षे रामायणे वाल्मीकीये सुन्दराकाण्डे

चत्वारिंशः सर्गः ।

स च वाग्भिः प्रशस्ताभिर्म मिष्यन् पूजितस्तया । तस्माद्देशा-
 दपक्रम्य चिन्तयामास वानरः ॥ १ ॥ अल्पशेषमिदं कार्त्तुन्दृष्टेय-
 मसितेक्षणा । त्रीनुपायानतिक्रम्य चतुर्थं द्रष्टुं दृश्यते ॥ २ ॥ न
 साम रक्षःसु गुणाय कल्पते न दानमर्थोपचितेषु युज्यते । न
 भेदसाध्या बलदर्पिता जनाः पराक्रमस्त्वेव ममेव रोचते ॥ ३ ॥
 न चास्य कार्त्तुस्य पराक्रमादृते विनिश्चयः कश्चिदिहोपपद्यते ।
 हतप्रवीराश्च रणे तु राक्षसाः कथञ्चिदीयुर्द्यदि हास्य मारुदवम् ॥ ४ ॥
 कार्त्तुं कर्मणि निर्दृते यो बहून्यपि साधयेत् । पूर्वकार्त्तुविरो-
 धेन स कार्त्तुं कर्तुं मर्हति ॥ ५ ॥ न श्लोकः साधको हेतुः स्वल्प-

स्यापीह कर्मणः । यो ह्यर्थं बहुधा वेद स समर्थोऽर्थसाधने ॥ ६ ॥
 इहैव तावत् कृतनिश्चयो ह्यहं ब्रजेयमद्य स्वगेश्वरालयम् । परात्म-
 सम्मर्दविशेषतत्त्ववित् ततः कृतं स्यान्मम भर्तृशासनम् ॥ ७ ॥
 कथं नु खल्वद्य भवेत् सुखागतं प्रसह्य युद्धं मम राक्षसैः सह ॥
 तथैव स्वल्पात्मबलञ्च सारवत् समानयेन्म्यां च रणे दशाननः ॥ ८ ॥
 ततः समासाद्य रणे दशाननं समन्त्रिवर्गं सबलं सयायिनम् ॥
 हृदि स्थितं तस्य मतं बलञ्च सुखेन मत्वाहमितः पुनर्ब्रजे ॥ ९ ॥
 इदमस्य कृशंसस्य जन्दनोपमसुत्तमम् । वनं नीत्रमनःकान्तं
 नानाद्रुमलतायुतम् ॥ १० ॥ इदं विध्वंसयिष्यामि शुष्कं वन-
 मिवानलः । अस्मिन् भग्ने ततः कोपं करिष्यति स रावणः ॥ ११ ॥
 ततो महत्याश्रमहारशहियं बलं समानेष्यति राक्षसाधिपः ॥
 त्रिशूलकालायसपट्टिशायुधं ततो महद्युद्धमिदं भविष्यति ॥ १२ ॥
 अहञ्च तैः संघति चण्डविक्रमैः समेत्य रक्षोभिरभङ्गविक्रमः ॥
 निहत्य तद्रावणचोदितं बलं सुखं गमिष्यामि हरीश्वरालयम्
 ॥ १३ ॥ ततो मासुतवत् क्रुद्धो मासुतिर्भीमविक्रमः । उत्सवेगेन
 महता द्रुमान् चेषु मथारभत् ॥ १४ ॥ ततस्तद्धनुमान्वीरो वभञ्ज
 प्रमदावनम् । मत्तहिंस्रसमाघुष्टं नानाद्रुमलतायुतम् ॥ १५ ॥
 तद्वनं मथितैर्षु चैर्भिन्नैश्च सलिलाशयैः । चूर्णितैः पर्वतश्रेणैश्च
 बहुधा प्रियदर्शनैः ॥ १६ ॥ नानाशकुन्तविकृतैः प्रभिन्नसलिला-
 शयैः । ताम्रैः किसलयैः क्लान्तैः क्लान्तद्रुमलतायुतम् ॥ १७ ॥
 न वभौ तद्वनं तत्र दावानलहतं यथा । व्याकुलापरणा रेजु-
 विह्वला इव तत्र जताः ॥ १८ ॥ खतामृष्टहैश्चित्तमृष्टहैश्च सादितैर्व्यालै-
 र्जगैरार्तरवैश्च पक्षिभिः । शिलामृष्टैरुन्मथितैस्तथा मृष्टैः प्रनष्ट-
 रूपं तदभून्महदनम् ॥ १९ ॥ सा विह्वलाशोकलताप्रताना
 वनस्थनी शोकलताप्रताना । जाता दशास्यप्रमदावनस्य कपि-
 र्वत्साहि प्रमदावनस्य ॥ २० ॥ ततः स कृत्वा जगतीपतेर्महान्

महत् व्यतीकं मनसो महात्मनः । युयुत्सुरेको बहुभिर्महाकलैः
श्रिया ज्वलंस्तोरणमाश्रितः कपिः ॥ २१ ॥

इत्यार्षे रामायणे वाल्मीकीये सुन्दराकाण्डे

एकचत्वारिंशः सर्गः ।

ततः पक्षिनिनादेन वृक्षभङ्गस्वनेन च । बभूवस्त्राससंभ्रान्ताः
सर्वे लङ्कानिवासिनः ॥ १ ॥ विद्रुताश्च भयत्रसा निषेदुर्मृग-
पक्षिणः । रक्षसां च निमित्तानि क्रूराणि प्रतिपेदिरे ॥ २ ॥
ततो गतायां निद्रायां राक्षस्यो विकृताननाः । तदनं दृष्टु-
र्भग्नं तं च वीरं महाकपिम् ॥ ३ ॥ स तान् दृष्ट्वा महाबाहुर्महा-
सत्वो महाबलः । चकार सुमहद्रूपं राक्षसीनां भयावहम् ॥ ४ ॥
ततस्तु गिरिसङ्काशमतिकायं महाबलम् । राक्षस्यो वानरं दृष्ट्वा
पप्रच्छु जनकाल्मजाम् ॥ ५ ॥ कोऽयं कस्य कुतो वायं किन्निमित्त-
मिहागतः । कथं त्वया सहानेन सस्वादः कृत इत्युत ॥ ६ ॥
आचक्ष्व नो विशालाक्षि माभूत्ते सुभगे भयम् । सस्वादमसिता-
प्राङ्गि त्वया किं कृतवानयम् ॥ ७ ॥ अथाब्रवीत्तदा साध्वी
सीता सर्वाङ्गशोभना । रक्षसां कामरूपाणां विज्ञाने का गति-
र्मम ॥ ८ ॥ यूयमेषास्य जानीत योयं यद्वा करिष्यति । अहिरेव
अहेः पादान्विजानाति न संशयः ॥ ९ ॥ अहमप्यतिभीतास्त्रि-
नैव जानामि को ह्ययम् । वेद्मि राक्षसमेवैनं कामरूपिणमाग-
तम् ॥ १० ॥ वैदेह्या वचनं श्रुत्वा राक्षस्यो विद्रुता द्रुतम् ।
स्थिताः काश्चिद्गताः काश्चिद्रावणाय निवेदितुम् ॥ ११ ॥ राव-
णस्य समीपे तु राक्षस्यो विकृताननाः । विरूपं वानरं भीमं
वावणाय न्यवेदिषुः ॥ १२ ॥ अशोकवनिकामध्ये राजन् भीम-
वपुः कपिः । सीतया कृतसस्वादसिष्ठत्यमितविक्रमः ॥ १३ ॥

न च तं जानकी सीता हरिं हरिणलोचना । अस्माभिर्बद्धधा
 पृष्ठा निवेदयितुमिच्छति ॥ १४ ॥ वासवस्य भवेत् दूतो दूतो
 वैश्रवणस्य वा । प्रेषितो वापि रामेण सीतान्वेषणकाञ्चया ॥ १५ ॥
 तेनैवाङ्गुतरूपेण यत्तत्तव मनोहरम् । नानास्रगगणाकीर्णं
 प्रमृष्टं प्रमदावनम् ॥ १६ ॥ न तत्र कश्चिद्दुद्देशो यस्तेन न विना-
 शितः । यत्र सा जानकी देवी स तेन न विनाशितः ॥ १७ ॥
 जानकीरक्षणाय वा अमाहा नोपलक्ष्यते । अथवा कः अमलस्य
 सैव तेनाभिरक्षिता ॥ १८ ॥ चारुपल्लवपत्राढ्यं यं सीता स्वय-
 मास्थिता । प्रवृद्धः शिंशपावृक्षः स च तेनाभिरक्षितः ॥ १९ ॥
 तस्योग्ररूपस्योग्रत्वं दण्डमाज्ञातुमर्हसि । सीता सम्भाषिता येन
 वनं तेन विनाशितम् ॥ २० ॥ मनःपरिगृहीतां तां तव रक्षो-
 गणेश्वर । कः सीतामभिभाषेत यो न स्यात्त्यक्तजीवितः ॥ २१ ॥
 राक्षसीनां वचः श्रुत्वा रावणो राक्षसेश्वरः । चिताग्निरिव
 ज्ज्वाल कोपसस्वर्चितेक्षणः ॥ २२ ॥ तस्य क्रुद्धस्य नेत्राभ्यां प्राप-
 तन्नश्रुविन्दवः । दीप्ताभ्यामिव दीपाभ्यां सार्चिषः स्नेहविन्दवः
 ॥ २३ ॥ आत्मनः सदृशान्वीरान् किङ्करान्नाम राक्षसान् ।
 व्यादिदेश महातेजा निग्रहायं हनूमतः ॥ २४ ॥ तेषामशीति-
 साहस्रं किङ्कराणान्तरस्विनाम् । निर्ययुर्भवनात्तस्मात् कूट-
 मुद्गरपाणयः ॥ २५ ॥ महोदरा महादंष्ट्रा घोररूपा महाबलाः ।
 युद्धाभिमनसः सर्वे हनुमद्गुह्योन्मुखाः ॥ २६ ॥ ते कपिं तं
 समासाद्य तोरणस्थमवस्थितम् । अभिपेतुर्महाभागाः पतङ्गा
 द्रुव पावकम् ॥ २७ ॥ ते गदाभिर्विचित्राभिः परिवैः काञ्चना-
 द्भ्रदैः । आजघ्नुर्वानरश्रेष्ठं शरैरादित्यसन्निभैः ॥ २८ ॥ सुद्गरैः
 पट्टिशैः शूलैः प्रासतोमरपाणयः । परिवार्य हनूमन्तं सहसा
 तस्यूरग्रतः ॥ २९ ॥ हनूमानपि तेजस्वी श्रीमान् पर्वतसन्निभः ।
 क्षितावाविध्य लाङ्गुलं ननाद च महाध्वनिम् ॥ ३० ॥ स भुत्वा

तु महाकायो हनुमान्मारुतात्मजः । पुच्छमास्कोटयामास लङ्कां
 शब्देन पूरयन् ॥ ३१ ॥ तस्यास्कोटितशब्देन महता चानु-
 नादिना । पेतुर्विचङ्गा गयनादुच्चैश्चेदमघोषयन् ॥ ३२ ॥ जय-
 त्यतिबलो रामो लक्ष्मणश्च महाबलः । राजा जयति सुग्रीवो
 राघवेणाभिषालितः ॥ ३३ ॥ दासोऽहं कोसलेन्द्रस्य रामस्यास्तिष्ट-
 कर्मणः । हनुमान्कृतुसैन्यानां निहन्ता मारुतात्मजः ॥ ३४ ॥
 न रावणसहस्रं मे युद्धे प्रतिबलं भवेत् । शिवाभिश्च प्रहरतः
 पादपैश्च सहस्रशः ॥ ३५ ॥ अहं वित्वा पुरीं लङ्कां अभिवाद्य च
 मैथिलीम् । सन्तुहार्यो गमिष्यामि मिषतां सर्वरक्षसाम् ॥ ३६ ॥
 तस्य सन्नादशब्देन तेऽभवन् भयशङ्किताः । दृष्टुश्च हनुमन्तं
 सन्ध्यामेषमिवोन्नतम् ॥ ३७ ॥ स्वामिसन्देयनिःशङ्कास्ततस्तौ
 राक्षसाः कपिम् । चित्रैः प्रहरणैर्भूमैरभिपेतुस्ततस्ततः ॥ ३८ ॥
 स तैः परिहृतः शूरैः सर्वतः स महाबलः । आससादायसम्भीमं
 परिघन्तोरणश्रितम् ॥ ३९ ॥ स तम्परिषमादाय जघान रजनी-
 चरान् । स पन्नगमिवादाय स्फुरन्तं विनतासुतः ॥ ४० ॥ विच-
 षागन्वरे वीरः परिमृह्य च मारुतिः । सूदयामास वज्रं ष
 दैत्यानिव सहस्रहृक् ॥ ४१ ॥ स हत्वा राक्षसान्वीरः किङ्करान्
 मारुतात्मजः । बुद्धाकाञ्ची महावीरस्तोरणं समवस्थितः ॥ ४२ ॥
 ततस्तस्माद्भयान्मुक्ताः कतिचित्तत्र राक्षसाः । निहतान् किङ्क-
 रान् सर्वान् रावणाय न्यवेदयन् ॥ ४३ ॥ स राक्षसानां निहत-
 म्महाबलम् निशस्य राजा परिहृतकोचनः । समादिदेशाप्रतिमं
 पराक्रमे प्रहस्यपुत्रं समरे सुदुर्जयम् ॥ ४४ ॥

इत्यार्षे रामायणे वाल्मीकीये सुन्दराकाण्डे

द्विचत्वारिंशः सर्गः ।

ततः स किङ्करान् हत्वा हनुमान् ध्यानमास्थितः । वनं
भग्नमया चैत्यप्रासादो न विनाशितः ॥ १ ॥ तस्मात् प्रासाद-
मद्यैवमिमं विश्वंसयाम्यहम् । इति रुचिन्त्य हनुमान् मनसा
दर्शयन् बलम् ॥ २ ॥ चैत्यप्रासादसुत्प्लुत्य मेरुशृङ्गमिवोन्नतम् ।
आरुरोह हरिश्चेष्टो हनुमान्मारुतात्मजः ॥ ३ ॥ आरुह्य गिरि-
सङ्काशं प्रासादं हरियूथपः । वभौ स सुमहातेजाः प्रतिसूक्ष्मं
द्रवोदितः ॥ ४ ॥ संप्रष्ट्य तु दुर्धर्षचैत्यप्रासादमुत्तमम् । हनु-
मान् प्रज्वलल्लक्ष्म्या पारियात्रोपमोऽभवत् ॥ ५ ॥ संभूत्वा सुमहा-
कायः प्रभावान्मारुतात्मजः । धृष्टमास्त्रोटयामास लङ्कां शब्देन
धूरयन् ॥ ६ ॥ तस्यास्त्रोटितशब्देन महता श्रोत्रघातिना ।
पेतुर्विहङ्गमास्तत्र चैत्यपालाश्च मोहितोः ॥ ७ ॥ अस्त्रविज्जयतां
रामो लक्ष्मणश्च महाबलः । राजा जयति सुग्रीवो राघवेणाभि-
पालितः ॥ ८ ॥ दासोऽहं कोसलेन्द्रस्य रामस्याक्लिष्टकर्मणः ।
हनुमान्कृतसैन्यानां निहन्ता मारुतात्मजः ॥ ९ ॥ न रावण-
सहस्रं मे युद्धे प्रतिबलं भवेत् । शिलाभिश्च प्रहरतः पादपैश्च
सहस्रशः ॥ १० ॥ धर्षयित्वा पुरीं लङ्कामभिवाद्य च मैथिलीम् ।
समृद्धार्यो गमिष्यामि मिषतां सर्वरक्षसाम् ॥ ११ ॥ एवमुक्त्वा
महाकायश्चैत्यस्थो हरियूथपः । ननाद भीमनिर्हार्दो रक्षसां
जनयन् भयम् ॥ १२ ॥ तेन नादेन महता चैत्यपालाः शतं
ययुः । गृहीत्वा विविधानस्त्रान् प्रासान् खड्गान् परश्वधान् ॥ १३ ॥
विहृजन्तो महाकायं मारुतिं पथ्यवारयन् । ते गदाभिर्विचि-
त्राभिः परिघः काञ्चनाङ्गदैः ॥ १४ ॥ आजगृध्वानरश्रेष्ठं वाणै-
श्चादित्यसन्निभैः । आवर्त्त इव गङ्गायास्तोयस्य विपुलो महान्
॥ १५ ॥ परिक्षिप्य हरिश्चेष्टं स वभौ रक्षसांगणः । ततो वाता-
त्मजः क्रुद्धो भीमं रूपं समास्थितः ॥ १६ ॥ प्रासादस्य महास्तस्य
क्षान्मं हेमपरिष्कृतम् । उत्पाटयित्वा वेगेन हनुमान्मारुतात्मजः

॥ १७ ॥ ततस्तं भ्रामयामास शतधारं महाबलः । तत्र चाग्निः
 समभवत् प्रासादश्चाप्यदह्यत ॥ १८ ॥ दह्यमानं ततो दृष्ट्वा
 प्रासादं हरियूथपः । स राक्षसशतं हत्वा वज्रणेन्द्र इवासुरान्
 ॥ १९ ॥ अन्तरिक्षस्थितः श्रीमानिदं वचनमब्रवीत् । माहशानां
 सहस्राणि विहृष्टानि महात्मनाम् ॥ २० ॥ बलिनां वानरेन्द्राणां
 सुग्रीववशवर्त्तिनाम् । अटन्ति वसुधां कृत्स्नां वयमन्ये च वानराः
 ॥ २१ ॥ दशनागबलाः केचित् केचिद्दशगुणोत्तराः । केचिन्नाग-
 सहस्रस्य बभूवुस्तुल्यविक्रमाः ॥ २२ ॥ सन्ति चौघबलाः केचित्
 सन्ति वायुबलोपमाः । अप्रमेयबलाः केचिन्नत्रासन् हरियूथपाः
 ॥ २३ ॥ इहृग्विधैस्तु हरिभिवृत्तो दन्तनखायुधैः । शतैः शत-
 सहस्रैश्च कोटिभिश्चायुतैरपि ॥ २४ ॥ आगमिष्यति सुग्रीवः
 सर्वेषां वो निषूदनः । नेयर्मास्त पुरी लङ्का न यूयं न च रावणः ।
 यस्यात्त्रिच्छाकुवीरेण बद्धं वैरं महात्मना ॥ २५ ॥

इत्यार्षे रामायणे वाल्मीकीये सुन्दराकाण्डे

त्रिचत्वारिंशः सर्गः ।

—

सन्दिष्टो राक्षसेन्द्रेण प्रहस्तस्य सुतो बली । जम्बुमाली
 महादंष्ट्रो निर्जगाम धनुद्धरः ॥ १ ॥ रक्तमाल्याम्बरधरः स्रग्वी-
 कचिरकुण्डलः । स्रहान्विवृत्तनयनश्चण्डः समरदुर्जयः ॥ २ ॥
 धनुः शक्रधनुःप्रख्यं महद्रुचिरसायकम् । विस्फारयानो वेगेन
 बज्राशनिसमस्वनम् ॥ ३ ॥ तस्य विस्फारघोषेण धनुषो महता
 दिशः । प्रदिशश्च नभश्चैव सहसा समपूर्यत ॥ ४ ॥ रथेन खर-
 युक्तेन तमागतमुदीक्ष्य सः । हनुमान् वेगसम्पन्नो जहर्ष च
 ननाद च ॥ ५ ॥ ततो रणविटङ्कस्यं हनुमन्तं महाकपिम् ।
 जम्बुमाली महातेजा विव्याध निशितैः शरैः ॥ ६ ॥ अर्द्धचन्द्रेण

बद्धने शिरस्येकेन कर्णिना । बाह्वोर्विव्याध नाराचैर्दशभिस्तु
 कपोश्वरम् ॥ ७ ॥ तस्य तत् शुशुभे ताम्रं शरेणाभिहतं मुखम् ।
 शरदीवांवुजं फुल्लं विद्धं भास्कररश्मिना ॥ ८ ॥ तत्तस्य रक्तं
 रक्तेन रञ्जितं शुशुभे मुखम् । यथाकाशे महापद्मं सित्तं काञ्चन-
 विन्दुभिः ॥ ९ ॥ चक्रोपवाणाभिहतो राक्षसस्य महाकपिः ।
 ततः पार्श्वेतिविपुलां ददर्श महतीं शिलाम् ॥ १० ॥ तरसा
 तां समुत्पाद्य चित्तेपज्जववहली । तां शरैर्दशभिः क्रुद्धस्ताडया-
 मास राक्षसः ॥ ११ ॥ विपन्नं कर्म तत् दृष्ट्वा हनूमांश्चण्डविक्रमः ।
 सालं विपुलमुत्पाद्य भ्रामयामास वीर्यवान् ॥ १२ ॥ भ्रामयन्तं
 कपिं दृष्ट्वा सालवृक्षं महाबलम् । चित्तेपसुबहून् वाणान् जम्बु-
 माली महाबलः ॥ १३ ॥ सालं चतुर्भिश्चिच्छेद वानरं पञ्चभि-
 र्भुजे । शरस्येकेन वाणेन दशभिस्तु स्तनान्तरे ॥ १४ ॥ स शरैः
 पूरिततनुः क्रोधेन महतावृतः । तमेव परिघं गृह्य भ्रामया-
 मास वेगितः ॥ १५ ॥ अतिवेगोतिवेगेन भ्रामयित्वा मदोत्कटः ।
 परिघं पातयामास जम्बुमालेर्महोरसि ॥ १६ ॥ तस्य चैव शिरो
 नास्ति न बाहू जानुनी न च । न धनुर्न रथो नाश्वास्तत्रादृश्यन्त
 नेषवः ॥ १७ ॥ संहतस्तरसा तेन जम्बुमाली महारथः । पपात
 निहतो भूमौ चूर्णितोऽङ्ग इव द्रुमः ॥ १८ ॥ जम्बुमालिं सुनिहतं
 किङ्करांश्च महाबलान् । चक्रोध रावणः श्रुत्वा क्रोधसंरक्तलोचनः
 ॥ १९ ॥ स रोषसम्पत्तिं तताम्रलोचनः प्रहस्तपुत्रे निहते महा-
 बले । अमात्यपुत्रानतिवीर्यं विक्रमान् समादिदेशाशु निशाचरे-
 श्वरः ॥ २० ॥

इत्यार्षे रामायणे वाल्मीकीये सुन्दराकाण्डे

चतुश्चत्वारिंशः सर्गः ।

ततस्ते राजसेन्द्रेण चोदिता मन्त्रिणः सुताः । निर्द्युर्भव-
 नात्तस्मान् सप्त सप्तार्चिवर्चसः ॥ १ ॥ महद्वलपरीवारा धनुष्मन्तो
 महाबलाः । कृतास्त्रास्त्रविदांश्रेष्ठाः परस्परजघैषिणः ॥ २ ॥
 हेमजालपरिच्छिन्नैर्ध्वजवद्भिः पताकिभिः । तोयदस्वननिर्घर्षै-
 र्वाजियुक्तेर्महारथैः ॥ ३ ॥ तप्तकाञ्चनचित्त्राणि चापान्यमित-
 विक्रमाः । विस्फारयन्तः संहृष्टास्तडित्वन्त इवांबुदाः ॥ ४ ॥
 जनन्यस्तास्तस्तेषां विदित्वा किङ्करान् इतान् । बभूवुः शोक-
 संभ्रान्ताः सवान्धवसुहृज्जनाः ॥ ५ ॥ ते परस्परसंघर्षास्तप्त-
 काञ्चनभूषणाः । अभिपेतुर्हनुमन्तं तोरणस्यमवस्थितम् ॥ ६ ॥
 हृजन्तो वाणवृष्टिन्ते रथगर्जितनिस्वनाः । प्रावृष्टकाल इवा-
 न्मोघा विचेरुर्नर्द्धतांबुदाः ॥ ७ ॥ अथकीर्णस्तस्ताभिर्हनुमां-
 ष्छरवृष्टिभिः । अभवत् संवृताकारः शैलराडिव वृष्टिभिः ॥ ८ ॥
 स शरान् वञ्चयामास तेषामाशुचरः कपिः । रथवेगांश्च वीराणां
 विचरन् विमलेस्वरे ॥ ९ ॥ स तैः क्रीडन्धनुष्मद्भिर्व्योम्नि वीरः
 प्रकाशते । धनुष्मद्भिर्यथा मेघैर्मासतः प्रभुरस्वरे ॥ १० ॥ स
 कृत्वा निनदं घोरं त्रासयंस्तं महाचमूम् । चकार हनुमान् वेगं
 तेषु रक्षःसु वीर्यवान् ॥ ११ ॥ तलेनाभ्यहनत् कांश्चित्पादैः
 कांश्चित् परन्तपः । सुष्टिभिश्चाहनत् कांश्चिन्नखैः कांश्चिच्चदार-
 यत् ॥ १२ ॥ प्रममाथोरसा कांश्चिदूरुभ्यामपरानपि । केचि-
 त्तस्यैव नादेन तत्रैव पतिता भवि ॥ १३ ॥ ततस्तेष्ववपन्नेषु
 भूमौ निपतितेषु च । तत् सैन्यमगमत्सर्वं दिशो दश भयादितम्
 ॥ १४ ॥ विनेदुर्विस्वरं नागा निपेतुर्भुवि वाजिनः । भग्न-
 नीडध्वजकृत्त्रैर्भूश्च कीर्णाभवद्रथैः ॥ १५ ॥ स्ववता रुधरेणाथ
 स्ववन्यो दर्शिताः पथि । विविधैश्च स्वनैर्लङ्का ननाद विकृतं
 तदा ॥ १६ ॥ स तान् प्रवृष्टान् विनिहत्य राक्षसान् महाबल-

स्रग्दपराक्रमः कपिः । युयुत्सुरन्यैः पुनरेव राक्षसैस्स देव वीरो-
भिजगाम तोरणम् ॥ १७ ॥

इत्यार्षे रामायणे वाल्मीकीये सुन्दराकाण्डे

पञ्चचत्वारिंशः सर्गः ।

—

हत्वान्मन्त्रिसुतान् बुध्वा वानरेण महात्मना । रावणः संव-
ताकारश्चकार मतिमुत्तमाम् ॥ १ ॥ स विरुपाक्षयूपाक्षौ दुर्द्वर्षं
चैव राक्षसम् । प्रद्युम्नासकण्ठं च पञ्च सेनाग्रनायकान् ॥ २ ॥
सन्दिदेश दशग्रीवो वीरान्नय विशारदान् । हनूमद्रुहणे व्यग्रान्
वायुवेगसमान् युधि ॥ ३ ॥ यात सेनाग्रगाः सर्वे महाबलपरि-
ग्रहाः । सवाजिरथमातङ्गाः स कपिः शास्यतामिति ॥ ४ ॥
यत्तैश्च खलु भाव्यं स्यात्तमासाद्य वनालयम् । कर्म चापि समा-
धेयं देशकालाविरोधितम् ॥ ५ ॥ न ह्यहन्तं कपिं मन्ये कर्मणा
प्रतितर्कयन् । सर्वथा तन्महत् भूतं महाबलपरिग्रहम् ॥ ६ ॥
वानरोयमिति ज्ञात्वा न हि शुध्यति मे मनः । नैवाहं तं कपिं
मन्ये यथेयं प्रस्तुता कथा ॥ ७ ॥ भवेदिन्द्रेण वा सृष्टमस्यार्द्धं
तपोबलात् । सनागयक्षगन्धर्व देवासुरमहर्षयः ॥ ८ ॥ युष्माभिः
प्रहितैः सर्वैर्मया सह विनिर्जिताः । तैरवस्यं विधातव्यं व्यलोकं
किञ्चिदेव नः ॥ ९ ॥ तदेव नात्र सन्देहः प्रसस्य परिगृह्यताम् ।
यात सेनाग्रगाः सर्वे महाबलपरिग्रहाः ॥ १० ॥ सवाजिरथ-
मातङ्गाः स कपिः शास्यतामिति । नाकमन्यो भवद्भिश्च कपि-
वीरपराक्रमः ॥ ११ ॥ दृष्टा हि हरयः शीघ्रं मया विपुल-
विक्रमाः । वाली च सहस्रग्रीवो जाम्बवांश्च महाबलः ॥ १२ ॥
नीलः सेनापतिश्चैव ये चान्ये द्विविदादयः । नैव तेषां गति-
भीमा न तेजो न पराक्रमः ॥ १३ ॥ न मतिर्न बलोल्लाहो न

रूपपरिकल्पनम् । महत्सत्वमिदं ज्ञेयं कपिरूपं व्यवस्थितम्
 ॥ १४ ॥ प्रयत्नं महदास्थाय क्रियतामस्य निग्रहः । कामं लोका-
 स्त्रयः सेन्द्राः ससुरासुरमानवाः ॥ १५ ॥ भवतामग्रतः स्यातुं
 न पर्षाप्ता रणाजिरे । तथापि तु नयज्ञेन जयमाकाञ्चता
 रणे ॥ १६ ॥ आत्मा रक्ष्यः प्रयत्नेन युद्धसिद्धिर्हि चञ्चला । ते
 स्वामिषचनं सर्वे प्रतिगृह्य महाजसः ॥ १७ ॥ समुत्पेतुर्महा-
 वेगा ज्जताशसमतेजसः । रथैश्च मत्तैर्नागैश्च वाजिभिश्च महा-
 जवैः ॥ १८ ॥ शस्त्रैश्च निशितैस्तीक्ष्णैः सर्वैश्चोपहिता बलैः ।
 ततस्तु ददृशुर्वीरा दीप्यमानं महाकपिम् ॥ १९ ॥ रश्मिमन्त-
 मिवोद्यन्तं स्वतेजोरश्मिमात्नितम् । तोरणस्थं महावेगं महा-
 सत्वं महाबलम् ॥ २० ॥ महामतिं महोत्साहं महाक्रायं महा-
 भुजम् । तं समीक्ष्यैव ते सर्वे दिक्षु सर्वास्ववस्थिताः ॥ २१ ॥
 तैस्तैः प्रहरणैर्भीमैरभिपेतुस्ततस्ततः । तस्य पञ्चायसास्तीक्ष्णाः
 निताः पीतसुखाः शराः ॥ २२ ॥ शिरस्युत्पलपत्राभा दुर्धरेण
 निपातिताः । स तैः पञ्चभिराविद्धः शरैः शिरसि वानरः ।
 उत्पपात नदन् व्योम्नि दिशो दश विनादयन् ॥ २३ ॥ ततस्तु
 दुर्द्धरो वीरः सरथः सज्जकार्मुकः । किरन् शरशतैर्नैकैरभिपेदे
 महाबलः ॥ २४ ॥ स कपिर्वारयामास तं व्योम्नि शरवर्षिणम् ।
 वृष्टिमन्तं पयोदान्ते पयोदमिव माततः ॥ २५ ॥ अर्द्यमान-
 स्ततस्तो न दुर्धरेणानिलात्मजः । चकार निनदं भूयो व्यवर्द्धत
 च वीर्यवान् ॥ २६ ॥ स दूरं सहस्रोत्पत्य दुर्द्धरस्य रथे हरिः ।
 निपपात महावेगो विद्युद्वाशिर्गिराविव ॥ २७ ॥ ततः स
 मथिताष्टाश्वं रथं भग्नाक्षकूवरम् । विहाय न्यपपतद्भूमौ दुर्द्धर-
 स्यक्तजीवितः ॥ २८ ॥ तं विरूपाक्षयूपाक्षौ दृष्ट्वा निपतितं
 भुवि । तौ जातरोषौ दुर्द्धर्षावुत्पेततुररिन्दसौ ॥ २९ ॥ स
 ताभ्यां सहस्रोत्पत्य विष्टितो विमलेश्वरे । सुहृराभ्यां महाबाहु-

वृक्षस्यभिहतः कपिः ॥ ३० ॥ तयोर्वेगवतोर्वेगं निहत्य स महा-
 बलः । निपपात पुनर्भूमौ सुपर्ण इव वेगितः ॥ ३१ ॥ स साल-
 वृक्षमासाद्य समुत्पाद्य च वानरः । तावुभौ राक्षसौ वीरौ जघान
 पवनात्मजः ॥ ३२ ॥ ततस्तांस्त्रीन् हतान् ज्ञात्वा वानरेण तर-
 खिना । अभिगम्य महावेगः प्रहस्य प्रद्यसो बली ॥ ३३ ॥
 भासकर्णश्च संक्रुद्धः शूलमादाय वीर्यं वान् । एकतः कपिशार्दूलं
 यशस्विनमवस्थितौ ॥ ३४ ॥ पट्टिशेन शिताग्रेण प्रद्यसः प्रत्यपोथ-
 यत् । भासकर्णश्च शूलेन राक्षसः कपिकुञ्जरम् ॥ ३५ ॥ स
 ताभ्यां विक्षतैर्गात्रैरसृग्दिग्धतनूरुहः । अभवद्दानरः क्रुद्धो
 बालसूर्यसमप्रभः ॥ ३६ ॥ समुत्पाद्य गिरेः शृङ्गं ससृगव्याल-
 पादपम् । जघान हनुमान् वीरो राक्षसौ कपिकुञ्जरः ॥ ३७ ॥
 गिरिशृङ्गसुनिष्पिष्टौ तिलशस्तौ बभूवतुः ॥ ३८ ॥ ततस्तेष्वव-
 सन्नेषु सेनापतिषु पञ्चसु । बलं तदवशेषन्तु नाशयामास वानरः
 ॥ ३९ ॥ अश्वैरश्वान् गजैर्नागान्योधैर्धौधान् रथैरथान् । स
 कपिर्नाशयामास सहस्राक्ष इवासुरान् ॥ ४० ॥ हतैर्नागैस्तुरङ्गैश्च
 भग्नाक्षैश्च महारथैः । हतैश्च राक्षसैर्भूमोरुद्धमार्गं समन्ततः ॥ ४१ ॥
 ततः कपिस्तान् ध्वजिनीपतोन् रणे निहत्य वीरान् सबलान् स-
 वाहनान् । तथैव वीरः परिगृह्य तोरणं कृतक्षयः काल इव
 प्रजाक्षये ॥ ४२ ॥

इत्यार्षे रामायणे वाल्मीकीये सुन्दराकाण्डे

षट्चत्वारिंशः सर्गः ।

—

सेनापतीन् पञ्च स तु प्रमाथितान् हनूमता सानुचरान् स-
 वाहनान् । निशम्य राजा समरोद्धतोन्मुखं कुमारसह्यं प्रसमै-

क्षताक्षम् ॥ १ ॥ स तस्य दृष्ट्यपेणसंप्रचोदितो प्रतापवान् काञ्चन-
 चित्रकार्मुकः । समुत्पपाताथ सदस्युदीरितो द्विजातिमुख्यै-
 र्हविषेव पावकः ॥ २ ॥ ततो महान् बालद्विवाकरप्रभं प्रतप्र-
 छाखूनदजालसन्ततम् । रथं समास्थाय ययौ स वीर्यवान्
 महाहरिं तं प्रति नैर्ऋतर्षभः ॥ ३ ॥ ततस्तपःसंग्रहसञ्चया-
 र्जितं प्रतप्रजाखूनदजालचित्रितम् । पताकिनं रत्नविभूषित-
 ध्वजं मनोजवाशश्वरैः सुयोजितम् ॥ ४ ॥ सुरासुराष्टप्य-
 मसङ्गचारिणं तडित्प्रभं व्योमचरं समाहितम् । सत्कणमष्टासि
 निषड्बन्धुरं यथाक्रमावेशितशक्तितोमरम् ॥ ५ ॥ विराजमानं
 प्रतिपूर्णावस्तुना सहेमदाब्जा शशिस्त्वर्ष्वर्चसा । दिवाकराभं
 रथमास्थितस्ततः स निर्जगामामरतुल्यविक्रमः ॥ ६ ॥ स पूरयन्
 स्वं च महौ च साचलां तुरङ्गमातङ्गमहारथस्वनैः । बलैः समेतैः
 सहितो रणास्थितं समर्थमासीनमुपागमत् कपिम् ॥ ७ ॥ स तं
 समासाद्य हरिं हरीचरणो युगान्तकालाग्निमिव प्रजाक्षये ।
 अर्वास्थितं विस्मितजातसंभ्रमं समैक्षताक्षो वज्रमानचक्षुषा ॥ ८ ॥
 स तस्य वेगञ्च कपेर्महात्मनः पराक्रमं चारिषु रावणात्मजः ।
 विचारयन् स्वं च बलं महाबली युगक्षये स्त्वर्ष्वर्ष्व इवाभिवर्द्धत ॥ ९ ॥
 स ज्ञातमन्युः प्रसमीक्ष्य विक्रमं स्थितः स्थिरं संयति दुर्नि-
 वारणम् । समाहितात्मा हनुमन्तमाहवे प्रचोदयामास शितैः
 शरैस्त्रिभिः ॥ १० ॥ ततः कपिं तं प्रसमीक्ष्य गर्वितं जितश्रमं
 शत्रुपराजयोचितम् । अवेक्षताक्षः समुदीर्णमानसं सचाप-
 पाणिः प्रगृहीतकार्मुकः ॥ ११ ॥ सहेमनिष्काङ्गददारुकुण्डलः
 समाससादाशुपराक्रमः कपिम् । तयोर्बभूवाप्रतिमः समागमः
 सुरासुराणामपि संभ्रमप्रदः ॥ १२ ॥ ररास भूमिर्न तताप
 भानुमान् वकौ न वायुः प्रचचाल चाचलः । कपेः कुमारस्य च
 वीर्यं संयुगं ननाद च द्यौ रुदधिश्च चुक्षुभे ॥ १३ ॥ स तस्य वीरुः

सुमुखान् पतत्रिणः सुवर्णपुङ्गवान् सविपानिवोरगान् । समाधि-
संयोगविमोक्षतत्ववित् शरानथ त्रीन् कपिमूर्ध्ना ताडयत् ॥ १४ ॥
स तैः शरैर्मूर्ध्नि समं निपातितैः चरन्सृष्टिदग्धविष्टत्तलोचनः ।
नवोदितादित्यनिभः शरांशुमान् व्यराजतादित्य इवांशुमालिकः
॥ १५ ॥ ततः प्लवङ्गाधिपमन्त्रिसत्तमः समीक्ष्य तं राजवरात्मजं
रणे । उदग्रचित्त्रायुधचित्त्रकार्मुकं जहर्ष चापूर्ण्य त चाहवो-
न्मुखः ॥ १६ ॥ स मन्दराग्रस्थ इवांशुमाली विवृद्धकोपो बल-
वीर्यमंघ्रतः । कुमारमक्षं सबलं सबाहनं ददाह नेत्राग्निमरी-
चिभिस्तदा ॥ १७ ॥ ततः स वाणासनशक्रकार्मुकः शरप्रवर्षो
युधि राक्षसांबुहः । शरान् सुभोचाशु हरीश्वराचले बलाहको
र्वाष्टमिवाचलोत्तमे ॥ १८ ॥ कपिस्ततस्तं रणचण्डविक्रमं प्रवृद्ध-
तेजोबलवीर्यसायकम् । कुमारमक्षं प्रसमीक्ष्य संयुगे ननाह
हर्षात् घनतुल्यनिस्वनः ॥ १९ ॥ स बालभावाद्युधि वीर्य-
दर्पितः प्रवृद्धमन्युः क्षतजोपमेक्षणाः । समाससादाप्रतिमं रणे
कपिं गजो महाकूपमिवावृतं तृणैः ॥ २० ॥ स तेन वाणै प्रसभं
निपातितैश्चकार नादं घननादनिस्वनः । समुत्सहेनाशु नभः
समारुजन् भुजोरुविक्षेपणाघोरदर्शनः ॥ २१ ॥ तमुत्पतन्तं स-
मभिद्रवहली स राक्षसानां प्रवरः प्रतापवान् । रथो रथिष्येष्ठ-
तरः किरंकरैः पयोधरः शैलमिवाश्लवृष्टिभिः ॥ २२ ॥ स तां-
करांस्तस्य हरिविमोक्षयन् चचार वीरः पथि वायुसेविते । शरा-
न्तरे मारुतवद्विनिष्पतन् मनोजवः संयति भीमविक्रमः ॥ २३ ॥
तमात्तवाणासनमाहवोन्मुखं स्वमास्तृणं तं विविधैः शरोत्तमैः ।
अवेक्षताक्षं बद्धमानचक्षुषा जगाम चिन्तां स च मारुतात्मजः
॥ २४ ॥ ततः शरैर्भिन्नभुजान्तरः कपिः कुमारवर्षेण महात्मना
नदन् । महाभुजः कर्मविशेषतत्ववित् विचिन्तयामास रणे
पराक्रमम् ॥ २५ ॥ अवालवहालदिवाकरप्रभः करोत्ययं कर्म-

महान्महाबलः । न चास्य सर्वाहवकर्मशालिनः प्रमापणे मे
 मतिरत्र जायते ॥ २६ ॥ अयं महात्मा च महांश्च वीर्यवान् : समा-
 हितश्चातिसहस्रस्य संयुगे । असंशयं कर्मगुणोदयाद्यं सनाग-
 यक्षैर्मुनिभिश्च पूजितः ॥ २७ ॥ पराक्रमोत्साहविष्टद्विमानसः
 समीक्षते मां प्रमुखोग्रतः स्थितः । पराक्रमो ह्यस्य मनांसि
 कम्पयेत् सुरासुराणामपि शीघ्रकारिणः ॥ २८ ॥ न खल्वयं
 नाभिभवेदुपेक्षितः पराक्रमो ह्यस्य रणे विवर्द्धते । प्रमापणं ह्यस्य
 ममाद्य रोचते न वर्द्धमानोऽग्निरुपेक्षितुं क्षमः ॥ २९ ॥ इति
 प्रवेगं तु परस्य तर्कयन् स्वकर्मयोगं च विधाय वीर्यवान् । चकार
 वेगं तु महाबलस्तदा मतिं च चक्रेस्य बधे तदानीम् ॥ ३० ॥ स
 तस्य तानष्ट वरान्महाहयान् समाहितान् भारसहान्विवर्त्तने ।
 जघान वीरः पथि वायुसेविते तलप्रहारैः पवनात्मजः कपिः ॥ ३१ ॥
 ततस्तलेनाभिहतो महारथः स तस्य पिङ्गाधिपमन्त्रिनिजितः ।
 स भग्ननीडः परिवृत्तकूवरः पपात भूमौ हतवाजिरश्वरात् ॥ ३२ ॥
 स तं परित्यज्य महारथो रथं सकार्मुकः खड्गधरः खमुत्पतन् ।
 तपोभियोगादृषिरुग्रवीर्यवान् विहाय देहं मरुतामिवालयम्
 ॥ ३३ ॥ कपिस्ततस्तं विचरन्तमश्वरे पततिराजानिलासिद्ध-
 सेविते । समेत्य तं मारुतवेगविक्रमः क्रमेण जग्राह च पादयो-
 र्दृढम् ॥ ३४ ॥ स तं समाविध्य सहस्रशः कपिर्महोरगं गृह्य
 द्रुवाण्डजेश्वरः । सुमोच वेगात् पितृतुल्यविक्रमो महीतले संयति
 वानरोत्तमः ॥ ३५ ॥ स भग्नबाह्वरुकाटीपयोधरः क्षरन्सहक्
 निर्मथितास्थिलोचनः । सभिन्नसन्धिः प्रविकीर्णवन्धनो हतः
 क्षितौ वायुसुतेन राक्षसः ॥ ३६ ॥ महाकपिर्भूमितले निपीड्य
 चकार रक्षोधिपतेर्महद्भयम् । महर्षिभिश्चक्रचरैः समागतैः
 समेत्य भूतेश्च सयक्षपन्नगैः । सुरैश्च सेन्द्रैश्चजातविस्मयैर्हतै
 कुमारैः स कपिर्निरीक्षितः ॥ ३७ ॥ निहत्य तं वज्रमुतो-

प्रसंरणे कुमारमत्तं क्षतजोपमेक्षणम् । तदेव वीरोभिजगाम
क्षोरणं क्षतक्षयः काल इव प्रजाक्षये ॥ ३८ ॥

इत्यार्षे रामायणे वाल्मीकीये सुन्दराकाण्डे

सप्तचत्वारिंशः सर्गः ।

क्षतस्य रक्षोधिप्रतिर्महात्मा हनूमताक्षे निहते कुमारे ।
ममः समाधाय स देवकल्पं समादिदेशेन्द्रजितं सरोषः ॥ १ ॥
त्वमस्त्रविच्छस्त्रभृतां वरिष्ठः सुरासुराणामपि शोकदाता । सुरेषु
सेन्द्रेषु च दृष्टकर्मा पितामहाराधनसञ्चितास्त्रः ॥ २ ॥ त्वदस्त्र-
बलमासाद्य ससुराः समरुद्गणाः । न श्रेकुः समरे स्यातुं सुरै-
श्वरसमाश्रिताः ॥ ३ ॥ न कश्चित् त्रिषु लोकेषु संयुगेन गत-
श्रमः । भजवीर्याभिगुप्तश्च तपसा चाभिरक्षितः । देशकाल-
प्रधानश्च त्वमेव मतिस्तमः ॥ ४ ॥ न तेस्त्वशक्यं समरेषु कर्मणां
न तेस्त्वकाश्र्यं मतिपूर्वमन्त्रणे । न सोस्ति कश्चित् त्रिषु संग्रहेषु
न वेद यस्मैस्त्रबलं बलश्च ॥ ५ ॥ समातुरूपं तपसो बलं च ते
पराक्रमश्चास्त्रबलं च संयुगे । न त्वां समासाद्य रणावमर्हे मनः
श्रमङ्गच्छति निश्चितार्थम् ॥ ६ ॥ निहताः क्रिडुराः सर्वे जम्बु-
माली च राक्षसः । अस्मात्पुत्र्या वीराश्च पञ्च सेनाग्रगामिनः ॥ ७ ॥
बलानि सुसमृद्धानि साश्वनागरथानि च । महोदरश्च शयितः
कुमारोक्षश्च सूदितः ॥ ८ ॥ न तु तेष्वेव मे सारो यस्त्वस्त्ररि-
निसूदन । इदञ्च दृष्ट्वा निहतं महद्वलम् कपेः प्रभावश्च परा-
क्रमश्च । त्वमात्मनश्चापि निरीक्ष्य सारं कुरुष्व वेगं स्वबलानुरूपम्
॥ ९ ॥ बलावमर्हे स्वयि सन्निक्षिप्ते तथागते शाक्यति शान्तशत्रुः ।
तथा समीच्यात्मबलं परं च समारभस्वास्त्रभृतां वरिष्ठ ॥ १० ॥ न
वीर सेना गणगश्रावन्ति न वज्रमादाय विशालसारम् । न

माहृतस्यास्ति गतिप्रमाणां न चाग्निकल्पः करणेन हन्तुम् ॥ ११ ॥
 तमेवमथं प्रसमील्य सत्यक् स्वकर्मसाध्याद्धि समाहितात्मा ।
 स्वरंश्च दिव्यं धनुषीस्य वीर्यं व्रजाक्षतं कर्म समारभस्व ॥ १२ ॥
 न खल्वियं मति श्रेष्ठाः यत्त्वां संप्रेषयाम्यहम् । इयं च राज-
 धर्माणां क्षत्रस्य च मतिर्मता ॥ १३ ॥ नानाशास्त्रेषु संग्रामे वै-
 शारद्यमरिन्दम । अवश्यमेव बोद्धव्यं कास्यश्च विजयो रथे ॥ १४ ॥
 ततः पितुस्तद्वचनं निशम्य प्रदक्षिणं दक्षसुतप्रभावः । चकार
 भर्तारमतित्वरेण रणाय वीरः प्रतिपन्नबुद्धिः ॥ १५ ॥ ततस्तैः
 स्वगणैरिष्टैरिन्द्रजित् प्रतिपूजितः । युद्धोद्धतकृतोत्साहः संग्रामं
 संप्रपद्यत ॥ १६ ॥ श्रीमान् पद्मविशालाक्षो राजसाधिपतेः सुतः ।
 निर्जंगाम महातेजाः ससुद्र इव पर्वणि ॥ १७ ॥ स पक्षिराजो-
 यमतुल्यवेगैर्व्यालैश्चतुर्भिः स तु तीक्ष्णदंष्ट्रैः । रथं समायुक्तमसह्य
 वेगः समाकरोहेन्द्रजिदिन्द्रकल्पः ॥ १८ ॥ स रथी धन्विनां-
 श्रेष्ठः शस्त्रज्ञोस्त्रविदांवरः । रथेनाभिययौ क्षिप्रं हनूमान् यत्र
 सोऽभवत् ॥ १९ ॥ स तस्य रथनिर्घोषं व्याखनं कार्मुकस्य च ।
 निशम्य हरिवीरोसौ संप्रहृष्टतरोऽभवत् ॥ २० ॥ इन्द्रजिज्ञाप-
 मादाय शितशल्यांश्च सायकान् । हनूमन्तमभिप्रेत्य जगाम रण-
 पण्डितः ॥ २१ ॥ तस्मिंस्ततः संयति जातहर्षे रणाय निर्गच्छति
 वाणपाणौ । दिशस्तु सर्वाः कलुषा बभूवुर्दृगाश्चरौद्रा बहुधा
 विनेदुः ॥ २२ ॥ समागतास्ततः तु नागयक्षा महर्षयश्चक्रचराश्च
 सिद्धाः । नभः समाहृत्य च पक्षिसङ्घा विनेदुरुच्चैः परमप्रहृष्टाः
 ॥ २३ ॥ आयान्तं तं रथं दृष्ट्वा तूर्णमिन्द्रध्वजं कपिः । ननाद च
 महानादं व्यवर्द्धत च वेगवान् ॥ २४ ॥ इन्द्रजित् स रथं दिव्य-
 माश्रितश्चित्रकार्मुकः । धनुर्विस्कारयामास तड्ढिटूर्जितनिख-
 नम् ॥ २५ ॥ ततः समेतावतितीक्ष्णवेगौ महाबलौ तौ रण-
 निर्विगङ्गौ । कपिश्च रक्षोधिपतेस्तनूजः सुरासुरेन्द्राविव बद्ध-

वीरौ ॥ २६ ॥ स तस्य वीरस्य महारथस्य धनुष्मतः संयति संम-
 तस्य । शरप्रवेगं व्यहनत् प्रवृद्धश्वचार मार्गं पितुरप्रमेषः ॥ १७ ॥
 ततः शरानायततीक्ष्णशल्यान् सुपत्रिणः काञ्चनचित्रपुङ्गान् ।
 सुमोच वीरः परवीरहन्ता सुसन्ततान् वज्रसमानवेगान् ॥ २८ ॥
 स तस्य तत्स्यन्दननिखनं च हृदंगभेरीपटहस्वनञ्च । विकृष्य-
 माणस्य च कार्मुकस्य निशम्य घोरं पुनरुत्पपात ॥ २९ ॥ शरा-
 णामन्तरेष्वाशु व्यवर्त्तत महाकपिः । हरिसस्यभिलक्ष्यस्य
 मोक्षयन् लक्ष्यसंग्रहम् ॥ ३० ॥ शराणामग्रतस्तस्य पुनः समभि-
 वर्त्तत । प्रसार्य हस्तौ हनुमानुत्पपातानिकात्मजः ॥ ३१ ॥
 तावुभौ वेगसम्पन्नौ रणकर्मविशारदौ । सर्वभूतमनोग्राहि
 चक्रतुर्बुद्धशुत्तमम् ॥ ३२ ॥ हनुमतो वेद न राक्षसोन्तरं न मारु-
 तिसस्य महात्मनोन्तरम् । परस्परं निर्विषहौ वभूवतुः समेत्य
 तौ देवसमानविक्रमौ ॥ ३३ ॥ ततस्तु लक्ष्ये स विहन्यमाने शरे-
 ष्वमोघेषु च सम्पतत्सु । जगाम चिन्तां महतीं महात्मा समाधि-
 संयोगसमाहितात्मा ॥ ३४ ॥ ततो मतिं राक्षसराजस्त्रनुशकार
 तस्मिन् हरिवीरमुख्ये । अवध्यतां तस्य कृपेः समीक्ष्य कथं
 निगच्छेदिति निग्रहार्थम् ॥ ३५ ॥ ततः पैतामहं वीरः सोऽस्त्र-
 मस्त्रविदांवरः । सन्दधे सुमहातेजास्तं हरिप्रवरं प्रति ॥ ३६ ॥
 अबध्योयमिति ज्ञात्वा तमस्त्रेणास्त्रतत्त्ववित् । निजग्राह महा-
 बाहुं मारुतात्मजमिन्द्रजित् ॥ ३७ ॥ तेन बद्धस्ततोऽस्त्रेण राक्ष-
 सेन स वानरः । अभवन्निर्विचेष्टश्च यपात च सङ्गीतले ॥ ३८ ॥
 ततोऽथ बुध्वा स तदास्त्रबन्धं प्रभोः प्रभावाद्द्विगताल्पवेगः । पिता-
 महानुग्रहमात्मनश्च विचिन्तयामास हरिप्रवीरः ॥ ३९ ॥ ततः
 स्वायम्भुवैर्मन्त्रैर्ब्रह्मास्त्रं चाभिमन्त्रितम् । हनुमांश्चिन्तयामास
 करदानं पितामहात् ॥ ४० ॥ न मेस्य बन्धस्य च शक्तिरस्ति
 विमोक्षणे लोकगुरोः प्रभावात् । इत्येवमेवं विहितोऽस्त्रबन्धो

मयात्मयोनेरनुवर्त्ति तव्यः ॥ ४१ ॥ स वीर्यमस्त्रस्य कपिर्विचार्य
 पितामहानुग्रहमात्मनश्च । विमोक्षशक्तिं परिचिन्तयित्वा पिता-
 महाज्ञामनुवर्त्ततेऽस्त्र ॥ ४२ ॥ अस्त्रेणापि हि बद्धस्य भयं मम न
 जायते । पितामहमहेन्द्राभ्यां रक्षितस्थानिलेन च ॥ ४३ ॥
 ग्रहणे चापि रक्षोभिर्महत्सो गुणदर्शनम् । राक्षसेन्द्रेण सम्पाद-
 स्तस्त्राद्गुणान्त्सु मां परे ॥ ४४ ॥ स निश्चितार्यः परवीरहन्ता
 समीक्ष्यकारी विनिवृत्तचेष्टः । परैः प्रसह्याभिगतेर्निगृह्य ननाद
 तैस्तैः परिभर्त्स्यमानः ॥ ४५ ॥ ततस्ते राक्षसा दृष्ट्वा विनि-
 श्चेष्टमरिन्दमम् । ववन्धुः शणवल्कैश्च द्रुमचीरैश्च संहितैः ॥ ४६ ॥
 स रोचयामास परैश्च बन्धं प्रसह्य वीरैरभिगर्हणञ्च । कौतूहला-
 न्नां यदि राक्षसेन्द्रो द्रष्टुं व्यवस्येदिति निश्चितार्यः ॥ ४७ ॥ स
 बद्धस्तेन बल्केन विमुक्तोस्त्रेण वीर्यवान् । अस्त्रबन्धः स चान्यं
 हि न बन्धमनुवर्त्तते ॥ ४८ ॥ अथेन्द्रजित्तं द्रुमचीरवद्धं विचार्य
 वीरः कपिसत्तमन्तम् । विमुक्तमस्त्रेण जगाम चिन्ता मन्ये न
 बहोप्यनुवर्त्ततेऽस्त्रम् ॥ ४९ ॥ अहो महत्कर्म कृतं निरर्थं न राक्षसै-
 र्मन्त्रगतिर्विच्छेष्टा । पुनश्च नास्त्रे विहतेस्त्रमन्यत् प्रवर्त्तते संश-
 यितास्त्र सर्वे ॥ ५० ॥ अस्त्रेण हनुमान्मुक्तो नात्मानमवबुध्यते ।
 कथ्यमाणस्तु रक्षोभिस्तैश्च वन्धैर्निपीडितः ॥ ५१ ॥ हन्यमान-
 स्ततः क्रूरै राक्षसैः कालमुष्टिभिः । समीपं राक्षसेन्द्रस्य प्राक-
 ष्यत स बानरः ॥ ५२ ॥ अथेन्द्रजित्तं प्रसमीक्ष्य सुक्तमस्त्रेण बद्धं
 द्रुमचीरस्त्रैः । व्यदर्शयत्तत्र महाबलन्तं हरिप्रवीरं सगणाय
 राज्ञे ॥ ५३ ॥ तं मत्तमिव मातङ्गं बद्धं कपिवरोत्तमम् ।
 राक्षसा राक्षसेन्द्राय रावणाय न्यवेदयन् ॥ ५४ ॥ कोयं कस्य
 कुतो वापि किं कार्थं कोभ्यपाश्रयः । इति राक्षसवीराणां दृष्ट्वा
 संजज्ञिरे कथाः ॥ ५५ ॥ हन्यतां दह्यतां वापि लक्ष्यतामिति
 चापरे । राक्षसास्तत्र संक्रुद्धाः परस्परमथाबुवन् ॥ ५६ ॥

अतीत्य मार्गं सहसा महात्मा स तत्र रक्षोधिपपादमूले । ददर्श
 राज्ञः परिचारकृद्धान् गृहं महारत्नविभूषितञ्च ॥ ५७ ॥ स
 ददर्श महातेजा रावणः कपिसत्तमम् । रक्षोभिर्विहताकारैः
 कृष्यमाणस्ततस्ततः ॥ ५८ ॥ राक्षसाधिपतिं चापि ददर्श कपि-
 सत्तमः । तेजोबलसमायुक्तं तपन्तमिव भास्करम् ॥ ५९ ॥ स
 रोषसम्बर्त्तितताम्रदृष्टिर्दशाननस्तं कपिमन्त्रवेद्य । अथोप-
 विष्टान् कुलशीलकृद्धान् समादिशत्तं प्रतिमुख्य मन्त्रिन् ॥ ६० ॥
 यथोक्तमन्तैः स कपिश्च पृष्टः कार्ष्णार्थमर्थस्य च मूलमादौ । निवे-
 दयामास हरीश्वरस्य दूतः सकाशाद्दृष्टमागतोऽस्मि ॥ ६१ ॥

इत्यार्षे रामायणे वाल्मीकीये सुन्दराकाण्डे

अष्टचत्वारिंशः सर्गः ।

ततः स कर्मणा तस्य विस्मितो भीमधिक्रमः । हनूमान्
 क्रोधताम्राक्षो रक्षोधिपमवैक्षत ॥ १ ॥ भ्राजमानं महार्हेण
 काञ्चनेन विराजता । मुक्ताजालवृतेनाथ मुकुटेन महाद्युतिम्
 ॥ २ ॥ वज्रसंयोगसंयुक्तैर्महार्हमणिविग्रहैः । दिव्यैराभरणै-
 श्चित्रैर्मनसेव प्रकल्पितैः ॥ ३ ॥ महार्हक्षौमसंवीतं रक्तचन्दन-
 रूपितम् । स्वनुलिप्तं विचित्राभिर्विधाभिश्च भक्तिभिः ॥ ४ ॥
 विचित्रं दर्शनीयैश्च रक्ताक्षैर्भौमदर्शनैः । दीप्ततौक्ष्णमहादंष्ट्रं
 प्रतप्तं दशनच्छदैः ॥ ५ ॥ शिरोभिर्दशभिर्वीरं भ्राजमानं महौ-
 जसम् । नानाव्यालसमाकीर्णैः शिखरैरिव मन्दरम् ॥ ६ ॥
 नीलाञ्जनचयप्रख्यं हारेणोरसि राजता । पूर्णचन्द्राभवक्तेण
 सवालार्कमिवांबुदम् ॥ ७ ॥ वाङ्मिर्वद्धकेयूरैश्चन्दनोत्तम-
 रूपितैः । भ्राजमानाङ्गदैर्भौमैः पञ्चशीर्षैरिवोरगैः ॥ ८ ॥ महति
 स्फाटिके चित्रे रत्नसंयोगचित्रिते । उत्तमास्तरणास्तीर्णं रूप-

विष्टं वरासने ॥ ९ ॥ अलंकृताभिरत्यर्थं प्रमदाभिः तन्ततः ।
 वाक्व्यञ्जनहस्ताभिरारात् समुपसेवितम् ॥ १० ॥ दुर्द्धरेण प्रह-
 स्नेन महापाश्र्वेन रक्षसा । मन्त्रिभिर्मन्त्रतत्वज्ञैर्निकुम्भेन च
 मन्त्रिणा ॥ ११ ॥ उपोर्षविष्टं रक्षोभिश्चतुर्भिर्वलदर्पितम् ।
 कृतञ्चं परिहृतं लोकं चतुर्भिरिव सागरैः ॥ १२ ॥ मन्त्रिभि-
 र्मन्त्रतत्वज्ञैरन्यैश्च शुभदर्शिभिः । आश्वास्यमानं सचिवैः सुरै-
 रिव सुरेश्वरम् ॥ १३ ॥ अपश्यद्राक्षसपतिं हनूमानतितेजसम् ।
 विष्टितं मेघशिखरे सतोयमिव तोयदम् ॥ १४ ॥ स तैः संपीड्य-
 मानोऽपि रक्षोभिर्भूमिविक्रमैः । विस्मयं परमं गत्वा रक्षोधिप-
 स्रवैक्षत ॥ १५ ॥ आजमानं ततो दृष्ट्वा हनूमान् राक्षसेश्वरम् ।
 मनसा चिन्तयामास तेजसा तस्य मोहितः ॥ १६ ॥ अहो रूप-
 महो धैर्यमहो सत्वमहो द्युतिः । अहो राक्षसराजस्य सर्व-
 लक्षणयुक्तता ॥ १७ ॥ यद्यधर्मो न बलवान् स्यादयं राक्षसेश्वरः ।
 स्यादयं सुरलोकस्य सशक्रस्यापि रक्षिता ॥ १८ ॥ अस्य क्रूरै-
 र्दृशंसैश्च कर्मभिर्लोककुत्सितैः । सर्वे विभ्यति खल्वस्मान्लोकाः
 सामरदानवाः ॥ १९ ॥ अयं ह्यत्सहते क्रुद्धः कर्तुमेकार्णवं जगत् ।
 इति चिन्तां बहुविधामकरोन्मतिमान् कपिः ॥ २० ॥ दृष्ट्वा राक्षस-
 राजस्य प्रभावममितौजसः ॥ २१ ॥

इत्यार्षे रामायणे वाल्मीकीये सुन्दराकाण्डे

एकोनपञ्चाशः सर्गः ।

तमुद्दीक्ष्य महाबाहुः पिङ्गाक्षं पुरतः स्थितम् । रोषेण मह-
 ताविष्टो रावणो लोकरावणः ॥ १ ॥ शङ्काहतात्मादध्यौ सः
 कपीन्द्रं तेजसावृतम् । किमेष भगवान्मन्दी भवेत्प्राक्षादिहागतः
 ॥ २ ॥ येन शप्तोऽस्मि कैलासे मया प्रहसिते पुरा । सोऽयं वानर-
 मूर्तिः स्यात् किंस्त्रिहाणोऽपि वासुरः ॥ ३ ॥ स राजा रोष-

ताम्राक्षः प्रहृष्टां मन्त्रिसत्तमम् । कालयुक्तमुवाचेदं वचो विपुल-
 मर्थवत् ॥ ४ ॥ दुरात्मा पृच्छतामेषः कुतः किं वास्य कारणम् ।
 वनभङ्गे च कोस्यार्थो राक्षसानां च तर्जने ॥ ५ ॥ मन्वपुरीमप्र-
 हृष्यां वै गमने किं प्रयोजनम् । आयोधने वा किं कार्यं पृच्छता-
 मेष दुर्मतिः ॥ ६ ॥ रावणस्य वचः श्रुत्वा प्रहृष्टो वाक्यमब्रवीत् ।
 समाश्वसिहि भद्रं ते न भीः कार्ष्या त्वया कपे ॥ ७ ॥ यदि
 तावत्त्वमिन्द्रेण प्रेषितो रावणालम् । तत्वमाख्याहि मा तेभूद्भयं
 वानर मोक्षसे ॥ ८ ॥ यदि वैश्रवणस्य त्वं यमस्य वरुणस्य च ।
 चाररूपमिदं कृत्वा प्रविष्टो नः पुरीमिमाम् ॥ ९ ॥ विष्णुना
 प्रेषितो वापि दूतो विजयकाञ्चिणा । न हि ते वानरन्तेजो
 रूपमात्रं तु वानरम् ॥ १० ॥ तत्वतः कथयस्वाद्य ततो वानर
 मोक्षसे । अनृतं वदतश्चापि दुर्लभं तव जीवितम् ॥ ११ ॥ अथवा
 यन्निमित्तस्ते प्रवेशो रावणालये । एवमुक्तो हरिवरस्तदा रक्षो-
 गणेश्वरम् ॥ १२ ॥ अब्रवीन्नास्मि शक्रस्य यमस्य वरुणस्य वा ।
 धनदेन न मे सख्यं विष्णुना नास्मि चोदितः ॥ १३ ॥ जाति-
 रेव मम त्वेषा वानरोहमिहागतः । दर्शने राक्षसेन्द्रस्य तदिदं
 दुर्लभं मया ॥ १४ ॥ वनं राक्षसराजस्य दर्शनार्थं विनाशितम् ।
 ततस्ते राक्षसाः प्राप्ता बलिनो युद्धकाञ्चिणः ॥ १५ ॥ रक्ष-
 णार्थञ्च देहस्य प्रतियुद्धा मया रणे । अस्त्रपाशैर्न शक्योहं
 बद्धुं देवासुरैरपि ॥ १६ ॥ पितामहादेष वरो ममापि हि
 समागतः । राजानं द्रष्टुकामेन मयास्त्रमनुवर्जितम् ॥ १७ ॥
 विमुक्तोप्यहमस्त्रेण राक्षसैस्त्रभिवेदितः । केनचिद्रामकार्ष्येण
 आगतोस्मि तवान्तिकम् ॥ १८ ॥ दूतोहमिति विज्ञाय राघव-
 स्यामितौजसः । श्रूयतामेव वचनं मम पथ्यमिदं प्रभो ॥ १९ ॥

इत्यार्षे रामायणे वाल्मीकीये सुन्दराकाण्डे

पञ्चाशः सर्गः ।

तं समीक्ष्य महामत्वं सत्ववान् हरिसत्तमः । वाक्यमर्थैवद-
 व्यग्रस्तमुवाच दृशाननम् ॥ १ ॥ अहं सुग्रीवसन्देशाद्देव प्राप्त-
 स्त्वान्तके । राक्षसेश हरीशस्त्वां भ्राता कुशलमब्रवीत् ॥ २ ॥
 भ्रातुः शृणु समादेशं सुग्रीवस्य महात्मनः । धर्मार्थसहितं वाक्य-
 मिह चासुत्र च क्षमम् ॥ ३ ॥ राजा दशरथो नाम रथकुञ्जर-
 वाजिमान् । पितेव बन्धुर्लोकस्य सुरेश्वरसमद्युतिः ॥ ४ ॥ ज्येष्ठ-
 स्तस्य महाबाहुः पुत्रः प्रियतरः प्रभुः । पितुर्निदेशान्निष्क्रान्तः
 प्रविष्टो दण्डकावनम् ॥ ५ ॥ लङ्घनेन सह भ्रात्रा सीतया सह
 भार्याया । रामो नाम महातेजा धर्म्यं पथ्यानमाश्रितः ॥ ६ ॥
 तस्य भार्या जनस्थाने भ्रष्टा सीतेति विष्णुता । वैदेहस्य सुता
 राज्ञो जनकस्य महात्मनः ॥ ७ ॥ मार्गमाणसु तां देवीं राज-
 पुत्रः सहानुजः । ऋष्यभूकमनुप्राप्तः सुग्रीवेण च सङ्गतः ॥ ८ ॥
 तस्य तेन प्रतिज्ञातं सीतायाः परिमार्गणम् । सुग्रीवस्यापि
 रामेण हरिराज्यं निवेदितम् ॥ ९ ॥ ततश्चोत्तमृधे हत्वा राज-
 पुत्रेण वालिनम् । सुग्रीवः स्थापितो राज्ये हर्ष्यक्षाणां गणो-
 श्वरः ॥ १० ॥ त्वया विज्ञातपूर्वश्च वाली वानरपुङ्गवः । स तेन
 निहतः संख्ये शरेणैकेन वानरः ॥ ११ ॥ स सीतामार्गणे
 व्यग्रः सुग्रीवः सत्यसङ्गरः । हरीन् संप्रेषयामास दिशः सर्वा
 हरीश्वरः ॥ १२ ॥ तां हरीणां सहस्राणि शतानि नियुतानि
 च । दिक्षु सर्वासु मार्गन्ते ह्यधश्चोपरि चाम्बरे ॥ १३ ॥ वैन-
 तयसमाः केचित् केचित्तवानिलोपमाः । असङ्गतयः शीघ्रा
 हरिवीरा महाबलाः ॥ १४ ॥ अहं तु हनुमान्नाम मारुत-
 स्यौरसः सुतः । सीतायास्तु कृते त्वयं शतयोजनमायतम् ॥ १५ ॥
 समुद्रं लङ्घयित्वैव त्वां दिदृक्षुरिहागतः । भ्रमता च मया
 दृष्टा गृहे ते जनकात्मजा ॥ १६ ॥ तद्भवान् दृष्टधर्मार्थस्तपः-
 कृतपरिश्रमः । परदारान्महाप्राज्ञोपराहुं त्वमर्हसि ॥ १७ ॥

न हि धर्मविरुद्धेषु बह्वपायेषु कर्मसु । मूलघातिषु सज्जन्तो बुद्धि-
 मन्तो भवद्विधाः ॥ १८ ॥ कश्च लक्ष्मणमुक्तानां रामकोपानु-
 वर्तिनाम् । शराणामग्रतः स्यातुं शक्तो देवासुरेष्वपि ॥ १९ ॥
 न चापि त्रिषु लोकेषु राजन्विद्येत कश्चन । राघवस्य व्यलीकं
 यः कृत्वा सुखमवाप्नुयात् ॥ २० ॥ तत् त्रिकालहितं वाक्यं धर्म-
 मर्थानुयायि च । मन्यस्व नरशार्दूल जानकी प्रतिदीयताम्
 ॥ २१ ॥ दृष्ट्वा हीयं मया देवी लब्धं यदिह दुर्लभम् । उत्तरं
 कर्म यच्छेषं निमित्तं तत्र राघवः ॥ २२ ॥ लक्षितेषु मया सीता
 तथा शोकपरायणा । गृहे यां नाभिजानासि पश्चास्यामिव पन्न-
 गीम् ॥ २३ ॥ नेयं जरयितुं शक्या सासुरैरमरैरपि । विष-
 संस्पृष्टमत्ययं भुक्तमन्नमिवौजसा ॥ २४ ॥ तपःसन्तापलब्धस्ते
 सोयं धर्मपरिग्रहः । न स नाशयितुं न्यास्य आत्मप्राणपरिग्रहः
 ॥ २५ ॥ अशुभ्यतां तपोभिर्यां भवान् समनुपश्यति । आत्मनः
 सासुरैर्देवैर्हेतुस्तत्राप्ययं महान् ॥ २६ ॥ सुग्रीवो न च देवोयं
 न यक्षो न च राजसः । मानुषो राघवो राजन् सुग्रीवश्च हरी-
 श्वरः । तस्मात् प्राणपरित्नाणं कथं राजन् करिष्यसि ॥ २७ ॥
 न तु धर्मोपसंहारमधर्मफलसंहितः । तदेव फलमन्वेति धर्म-
 श्चाधर्मनाशनः ॥ २८ ॥ प्राप्तं धर्मफलं तावद्भवेता नात्र संशयः ।
 फलमस्याप्यधर्मस्य क्षिप्रमेव प्रपत्स्यसे ॥ २९ ॥ जनस्थानबधं
 बुद्ध्वा वालिनश्च बधं तथा । रामसुग्रीवसख्यश्च बुध्यस्व हित-
 मात्मनः ॥ ३० ॥ कामं खल्वहमप्येकः सवाजिरथकुञ्जराम् ।
 लङ्कां नाशयितुं शक्नुस्तस्यैषस्तु न निश्चयः ॥ ३१ ॥ रामेण हि
 प्रतिज्ञातं हर्ष्यक्षगणसन्निधौ । उत्सादतमर्मित्वाणां सीता यैस्तु
 प्रधर्षिता ॥ ३२ ॥ अपकुर्वन् हि रामस्य साक्षादपि पुरन्दरः ।
 न सुखं प्राप्नुयादन्यः किम्प न स्वद्विधो जनः ॥ ३३ ॥ यां सीते-
 त्यभिजानासि येयं तिष्ठति ते गृहे । कालरातीति तां विद्धि

सर्वलङ्काविनाशिनीम् ॥ ३४ ॥ तदलङ्कालपाशेन सीताविग्रह-
 रूपिणा । स्वयं स्कन्धावसक्तेन क्षेममात्मनि चिन्त्यताम् ॥ ३५ ॥
 सीतायास्तेजसा दग्धां रामकोपमदीपिताम् । दह्यमानामिमां
 पश्य पुरीं सादृप्रतोलिकाम् ॥ ३६ ॥ सत्यं राक्षसराजेन्द्रं शृणुष्व
 वचनम् । रामदासस्य दूतस्य वानरस्य विशेषतः ॥ ३७ ॥
 सर्वान् लोकान् सुसंहृत्य संभूतान् सचराचरान् । पुनरेव तथा
 खट्वा शक्तो रामो महायथाः ॥ ३८ ॥ देवासुरनरेन्द्रेषु यच्च-
 रक्षोरगेषु च । विद्याधरेषु नागेषु गन्धर्वेषु ऋगेषु च ॥ ३९ ॥
 सिद्धेषु किन्नरेन्द्रेषु पतत्रिषु च सर्वतः । सर्वत्र सर्वभूतेषु सर्व-
 कालेषु नास्ति सः ॥ ४० ॥ यो रामं प्रतियुध्येत विष्णुतुल्य-
 पराक्रमम् । सर्वकोकेश्वरस्येह कृत्वा विप्रियमीदृशम् । रामस्य
 राजसिंहस्य दुर्लभं तव जीवितम् ॥ ४१ ॥ देवाश्च दैत्याश्च निशा-
 चरेन्द्रगन्धर्वविद्याधरनागयक्षाः । रामस्य लोकत्रयनायकस्य
 स्यातुन्न शक्ताः समरेषु सर्वे ॥ ४२ ॥ ब्रह्मा स्वयंभूचतुराननो वा
 रुद्रस्त्रिनेत्रस्त्रिपुरान्तको वा । इन्द्रो महेन्द्रः सुरनायको वा
 स्यातुन्न शक्ता युधि राघवस्य ॥ ४३ ॥ स सौष्ठवोपेतमदीनवादिनः
 कपेर्निग्रस्याप्रतिमो प्रियवचः । दशाननः कोपविरुक्तलोचनः
 समादिशत्तस्य वधं महाकपेः ॥ ४४ ॥

हृत्यार्षे रामायणे वाल्मीकीये सुन्दराकाण्डे

एकपञ्चाशः सर्गः ।

स तस्य वचनं श्रुत्वा वानरस्य महात्मनाः । आज्ञापयदुधं
 तस्य रावणः क्रोधमूर्च्छितः ॥ १ ॥ वधे तस्य समाज्ञप्ते रावणेन
 दुरात्मना । निवेदितवतो दौत्यं नानुमेने विभीषणः ॥ २ ॥
 तं रक्षोधिपतिं क्रुद्धं तच्च कार्थमुपस्थितम् । विदित्वा चिन्तया-

मास कार्त्तं कार्त्तविधौ स्थितः ॥ ३ ॥ निश्चितार्थस्ततः साम्ना
 पूज्यं शत्रुजिदग्रजम् । उवाच हितमत्यर्थं वाक्यं वाक्यविशारदः
 ॥ ४ ॥ क्षमस्व रोषं त्यज राक्षसेन्द्र प्रसीद मे वाक्यमिदं
 शृणुष्व । बधन्न कुर्वन्ति परावरज्ञाः दूतस्य सन्तो वसुधा-
 धिपेन्द्राः ॥ ५ ॥ राजन् धर्मविरुद्धं लोकवृत्ते च गर्हितम् ।
 तव चासह्यं वीर कपेरस्य प्रमापणम् ॥ ६ ॥ धर्मज्ञस्य कृतञ्च
 राजधर्मविशारदः । परावरज्ञो भूतानां त्वमेव परमार्थवित् ॥ ७ ॥
 गृह्यन्ते यदि रोषेण ताहयोपि विचक्षणाः । ततः शास्त्रविप-
 श्चित्तं अम एव हि केवलम् ॥ ८ ॥ तस्मात् प्रसीद शत्रुं राक्ष-
 सेन्द्र दुरासद । युक्तायुक्तं विनिश्चित्य दूतदण्डो विधीयताम्
 ॥ ९ ॥ विभीषणवचः श्रुत्वा रावणो राक्षसेश्वरः । कोपेन मह-
 ताविष्टो वाक्यमुत्तरमब्रवीत् ॥ १० ॥ न पापानां बधे पापं विद्यते
 शत्रुसूदन । तस्माद्दिसं बधिष्यामि वानरं पापकारिणम् ॥ ११ ॥
 अधर्ममूलम्बहुदोषयुक्तं घानाख्यजुष्टम्वचनन्निशम्य । उवाच
 वाक्यं परमार्थतत्त्वं विभीषणो बुद्धिमतांवरिष्ठः ॥ १२ ॥ प्रसीद
 लङ्केश्वर राक्षसेन्द्र धर्मार्थतत्त्वं वचनं शृणुष्व । दूता न बध्याः
 समयेषु राजन् सर्वेषु सर्वत्र वदन्ति सन्तः ॥ १३ ॥ असंशयं शत्रु-
 रयं प्रवृद्धः कृतं ह्यनेनाप्रियमप्रमेयम् । न दूतबध्यं प्रवदन्ति
 सन्तो दूतस्य दृष्टा बहवो हि दण्डाः ॥ १४ ॥ वैरूप्यमङ्गेषु
 कशाभिघातो मौण्डान्तथा लक्षणमन्निपातः । एतान् हि दूते
 प्रवदन्ति दण्डान् बधस्तु दूतस्य न नः श्रुतोस्ति ॥ १५ ॥ कथं च
 धर्मार्थविनीतबुद्धिः परावरप्रत्ययनिश्चितार्थः । भवद्विधः कोप-
 वशे हि तिष्ठेत् कोपन्न गच्छन्ति हि सत्ववन्तः ॥ १६ ॥ न धर्म-
 वादे न च लोकवृत्ते न शास्त्रबुद्धिग्रहणेषु वापि । विद्येत कश्चि-
 त्तव वीर तुल्यस्त्वं ह्युत्तमः सर्वसुरासुराणाम् ॥ १७ ॥ पराक्रमो-
 ल्लाहमनस्विनां च सुरासुराणामपि दुर्जयेन । त्वयाप्रमेयेण

सुरेन्द्रसङ्घा जिताश्च युद्धेष्वसक्तन्नरेन्द्राः ॥ १८ ॥ इत्यविध-
 स्नामरदैत्यशत्रोः शूरस्य वीरस्य तवार्जितस्य । कुर्वन्ति वीरा
 मनसाप्यलीकं प्राणैर्विसुक्ता न तु भो पुरा ते ॥ १९ ॥ न चाप्यस्य
 कपेर्घाते कञ्चित् पश्याम्यहं गुणम् । तेष्वयं पात्यतां दण्डो यै-
 रयं प्रेषितः कपिः ॥ २० ॥ साधुर्वा यदि वासाधुः परैरेष
 समर्पितः । ब्रुवन् परार्थं परवान् न दूतो बधमर्हति ॥ २१ ॥
 अपि चास्मिन् हते नान्यं राजन् पश्यामि खेचरम् ॥ २२ ॥ तस्मा-
 न्नास्य बधे यत्नः कार्श्वः परपुरञ्जय । भवान् सेन्द्रेषु देवेषु यत्न-
 मास्थातुमर्हति ॥ २२ ॥ अस्मिन् विनष्टे न हि दूतमन्यं पश्यामि
 यस्तौ नरराजपुत्रौ । युद्धाय युद्धप्रिय दुर्विनोतावद्योजयेद्दे-
 भवतो विरुद्धौ ॥ २३ ॥ पराक्रमोत्साहमनस्विनां च सुरासुरा-
 णामपि दुर्जयेन । त्वया मनोनन्दन नैर्हृतानां युद्धाय निर्नाश-
 यितुं न युक्तम् ॥ २४ ॥ हिताश्च शूराश्च समाहिताश्च कुलेषु
 जाताश्च महागुणेषु । मनस्विनः शस्त्रभृतां वरिष्ठाः कोच्यग्रशस्ते
 सुभृताश्च योधाः ॥ २५ ॥ तदेकदेशेन बलस्य तावत् केचित्तवा-
 देशकतोद्य यान्तु । तौ राजपुत्रावुपगृह्य मूढौ परेषु ते भाव-
 यितुं प्रभावम् ॥ २६ ॥ निशाचराणामधिपोनुजस्य विभीषण-
 स्योत्तमवाक्यमिष्टम् । जग्राह बुध्या सुरलोकशत्रुं महाबलो राक्षस-
 राजमुख्यः ॥ २७ ॥

इत्यार्षे रामायणे वाल्मीकीये सुन्दराकाण्डे

द्विपञ्चाशः सर्गः ।

तस्य तद्वचनं श्रुत्वा दशग्रीवो महात्सवः । देशकालहितं
 वाक्यं श्रातुकृत्तरमब्रवीत् ॥ १ ॥ सम्यगुक्तं हि भवता दूतबध्या
 विगर्हिता । अवश्यन्तु बधाइत्यः क्रियतामस्य निग्रहः ॥ २ ॥

कपीनां किल लाङ्गूलमिष्टं भवति भूषणम् । तदस्य दीप्यतां
 शीघ्रं तेन दग्धेन गच्छतु ॥ ३ ॥ ततः पश्यंत्वमुन्दीनमङ्गवैरूप्य-
 कर्षितम् । सुमितज्ञातयः सर्वे बान्धवाः ससुहृज्जनाः ॥ ४ ॥
 आज्ञापयद्राक्षसेन्द्रः पुरं सर्वं सचत्वरम् । लाङ्गूलेन प्रदीप्तेन
 रक्षोभिः परिणीयताम् ॥ ५ ॥ तस्य तद्वचनं श्रुत्वा राक्षसाः
 कोपकर्कशाः । वेष्टन्ते तस्य लांगूलं जीर्णैः कार्पासिकैः पटैः ॥ ६ ॥
 स वेष्ट्यमाने लांगूले व्यवर्द्धत महाकपिः । शुष्कमिन्धनमासाद्य
 वनेष्विव ऊताशनः ॥ ७ ॥ तैलेन परिषिच्याथ तेऽग्नित्तत्रोप-
 पादयन् । लाङ्गूलेन प्रदीप्तेन राक्षसांस्तानताडयत् ॥ ८ ॥
 रोषामर्षपरीतात्मा बालसूर्यसमाननः । स भूयः सङ्गतैः क्रूरै-
 राक्षसैर्हरिपुङ्गवः ॥ ९ ॥ सहस्रीबालवृद्धाश्च जग्मुः प्रीतिं निशा-
 चराः । निवद्धः कृतवान् वीरस्तत्कालसदृशीं मतिम् ॥ १० ॥
 कामं खलु न मे शक्ता निवद्धस्यापि राक्षसाः । छित्वा पाशान्
 समुत्पत्य हन्यामहमिमान् पुनः ॥ ११ ॥ यदि भर्तृहितार्थाय
 चरन्तं भर्तृशासनात् । निवध्नन्ते दुरात्मानो न तु मे निष्कृतिः
 कृता ॥ १२ ॥ सर्वेषामेव पर्याप्तो राक्षसानामहं युधि । किन्तु
 रामस्य प्रीत्यर्थं विषद्विष्येहमीदृशम् ॥ १३ ॥ लङ्का चारयितव्या
 मे पुनरेव भवेदिति । रात्रौ न हि सुदृष्टा मे दुर्गकर्मविधानतः
 ॥ १४ ॥ अवश्यमेव द्रष्टव्या मया लङ्का निशाक्षये । कामं वध्नन्तु
 मे भूयः पुच्छस्योद्दीपनेन च ॥ १५ ॥ पीडां कुर्वन्ति रक्षांसि न
 मेस्ति मनसः अमः । ततस्तु संवृताकारं सत्वधन्तं महाकपिम्
 ॥ १६ ॥ परिगृह्य ययुर्हृष्टा राक्षसाः कपिकुञ्जरम् । शङ्क-
 भेरीनिनादैश्च घोषयन्तः स्वकर्मभिः ॥ १७ ॥ राक्षसाः क्रूर-
 कर्माणश्चारयन्तिस्मा तं पुरीम् । अन्वीयमानो रक्षोभिर्ययौ
 सुखमरिन्दमः ॥ १८ ॥ हनूमांश्चारयामास राक्षसानां महा-
 पुरीम् । अथापश्यद्विमानानि विचित्राणि महाकपिः ॥ १९ ॥

संवृतान् भूमिभागांश्च सुविभक्तांश्च चत्वरान् । रथ्याश्च गृह-
 सम्वाधाः कपिः शृङ्गाटकानि च ॥ २० ॥ तथा रथ्योपरथ्याश्च
 तथैव च गृहान्तरान् । चत्वरेषु चतुष्केषु राजमार्गे तथैव च ॥ २१ ॥
 घोषयन्ति कपिं सर्वे चार इत्येव राक्षसाः । दीप्यमाने तत-
 सास्य लांगूलाग्रे हनूमतः ॥ २२ ॥ राक्षस्यसा विरूपाक्ष्यः संशु-
 र्देव्यास्तदप्रियम् । यस्त्वया कृतसम्वादः सीते ताम्रमुखः कपिः
 ॥ २३ ॥ लांगूलेन प्रदीप्तेन स एष परिणीयते । श्रुत्वा तद्व-
 चनं क्रूरमात्मापहरणोपमम् ॥ २४ ॥ वैदेही शोकसन्तप्ता हुता-
 शनमुपागमत् । मङ्गलाभिमुखी तस्य सा तदासीन्महाकपेः
 ॥ २५ ॥ उपतस्थे विशालाक्षी प्रयता हव्यवाहनम् । यद्यस्ति
 षतिशुश्रूषा यद्यस्ति चरितं तपः ॥ २६ ॥ यदि वास्येकपत्नी-
 त्वं शीतो भव हनूमतः । ततस्तीक्ष्णाचिरव्यग्रः प्रदक्षिणशिखो-
 नलः ॥ २७ ॥ जज्वाल मृगशावाच्याः शंसन्निव शुभं कपेः ।
 हनूमज्जनकस्यैव पुच्छानलयुतो निलः ॥ २८ ॥ बभौ स्वास्थ्यकरो
 देव्याः प्रालेयान्निश्रीतलः । दह्यमाने च लांगूले चिन्तयामास
 वानरः ॥ २९ ॥ प्रदीप्तोऽग्निरयं कस्मान्न मां दहति सर्वतः ।
 दृश्यते च महाज्वालः करोति न च मे रुजम् ॥ ३० ॥ शिशिर-
 स्यैव सम्पातो लांगूलाग्रे प्रतिष्ठितः । अथवा तदिदं व्यक्तं यत्
 दृष्टं प्लवता मया । रामप्रभावादाश्चर्षं पर्वतः सरिताम्पतौ ॥ ३१ ॥
 यदि तावत् समुद्रस्य मैनाकस्य च धीमतः । रामायं संभ्रम-
 स्नाहृक् किमग्निरनं करिष्यति ॥ ३२ ॥ सीतायाश्चानृशंस्येन तेजसा
 राघवस्य च । पितुश्च मम सस्थेन न मां दहति पावकः ॥ ३३ ॥
 भूयः संचिन्तयामास सुहृत्तद्गपिकुञ्जरः । कथमस्माद्दिधस्येह
 बन्धनं राक्षसाधमैः ॥ ३४ ॥ प्रतिक्रियास्य युक्ता स्यात् सति मत्तं
 पराक्रमे । ततश्छित्वा च तान् पाशान्वेगवान् वै महाकपिः ॥ ३५ ॥
 उत्पपाताश्च वेगेन ननाद च महाकपिः । पुरद्वारं ततः श्रीमान्

च्छैलशृङ्गमिवोन्नतम् ॥ ३६ ॥ विभक्तारक्षःसम्बाधमाससादा-
 निलात्मजः । स भूत्वा शैलसङ्काशः क्षणेन पुनरात्मवान् ॥ ३७ ॥
 ह्रस्वतां परमां प्राप्तो बन्धनान्यवशातयत् । विमुक्तश्चाभवच्छीमान्
 पुनः पर्वतसन्निभः ॥ ३८ ॥ वीक्ष्यमाणश्च दृश्ये परिघन्तोरणा-
 थितम् । स तं गृह्य महाबाहुः कालायसपरिष्कृतम् । रक्षिण-
 स्नान् पुनः सर्वान् सूदयामास मार्कतिः ॥ ३९ ॥ स तान्निहत्य
 रणचण्डविक्रमः समीक्षमाणः पुनरेव लङ्काम् । प्रदीप्तलांगूल-
 क्ततार्चिमाली प्रकाशतादित्य इवाचिमाली ॥ ४० ॥

इत्यार्षे रामायणे वाल्मीकीये सुन्दराकाण्डे

त्रिपञ्चाशः सर्गः ।

वीक्ष्यमाणस्ततो लङ्काङ्कपिः कृतमनोरथः । बर्द्धमानसमु-
 त्साहः कार्यं शेषमचिन्तयत् ॥ १ ॥ किन्तु खल्ववशिष्टं मे कर्त्तव्य-
 मिह सांप्रतम् । यद्देषां रक्षसां भूयः सन्तापजननम्भवेत् ॥ २ ॥
 वनन्तावत् प्रमथितं प्रकृष्टा राक्षसा हताः । बलैकदेशः क्षपितः
 शेषं दुर्गविनाशनम् ॥ ३ ॥ दुर्गे विनाशिते कर्म भवेत् सुखपरि-
 श्रमम् । अल्पयत्नेन कार्येऽस्मिन्मम स्यात् सफलः श्रमः ॥ ४ ॥
 यो ह्ययं मम लांगूले दीप्यते हव्यवाहनः । अस्य सन्तर्पणं न्यास्यं
 कर्तुं मेभिर्गृहोत्तमैः ॥ ५ ॥ ततः प्रदीप्तलांगूलः सविद्युद्विव
 तोयदः । भवनाग्रेषु लङ्काया विचचार महाकपिः ॥ ६ ॥ गृहात्
 गृहं राक्षसानामुद्यानानि च वानरः । वीक्ष्यमाणो ह्यसंवसतः
 प्रासादांश्च चचार सः ॥ ७ ॥ अश्रुत्य महावेगः प्रहस्तस्य निवे-
 शने । अग्निं तत्र विनिक्षिप्य श्वसनेन समो बली ॥ ८ ॥ ततो-
 न्यत् पुष्पुवे वेश्म महापार्श्वस्थ वीर्षवान् । मुमोच हनुमान्ग्निं
 कालानलशिखोपमम् ॥ ९ ॥ वज्रदंष्ट्रस्य च तथा पुष्पुवे स

महाकपिः । शुकस्य च महातेजाः सारणस्य च धीमतः ॥ १० ॥
 तथा चेन्द्रजितो वेश्म ददाह हरियूथपः । जम्बुमालेः सुमालेश्च
 ददाह भवनन्ततः ॥ ११ ॥ रश्मिकेतोश्च भवनं सूर्य्यशत्रोस्तथैव
 च । ह्रस्वकर्णस्य दंष्ट्रस्य रोमशस्य च रक्षसः ॥ १२ ॥ युद्धोन्मत्तस्य
 मत्तस्य ध्वजग्रीवस्य रक्षसः । विद्युज्जिह्वस्य घोरस्य तथा हस्ति-
 मुखस्य च ॥ १३ ॥ करालस्य विशालस्य शोणिताक्षस्य चैव हि ।
 कुम्भकर्णस्य भवनं मकराक्षस्य चैव हि ॥ १४ ॥ नरान्तकस्य
 कुम्भस्य निकुम्भस्य महात्मनः । यज्ञशत्रोश्च भवनं ब्रह्मशत्रोस्तथैव
 च ॥ १५ ॥ वर्जयित्वा महातेजा विभीषणगृहं प्रति । क्रममाणः
 क्रमेणैव ददाह हरिपुङ्गवः ॥ १६ ॥ तेषु तेषु महार्हेषु भवनेषु
 महायथाः । गृहेष्वद्विमताम्बुद्धिन्ददाह कपिकुञ्जरः ॥ १७ ॥
 सर्वेषां समतिक्रम्य राक्षसेन्द्रस्य वीर्यवान् । आससादाथ लक्ष्मी-
 वान् रावणस्य निवेशनम् ॥ १८ ॥ ततस्तस्मिन् गृहे मुख्ये नाना-
 रत्नविभूषिते । मेरुमन्दरसङ्काशे नानामङ्गलशोभिते ॥ १९ ॥
 प्रदीप्तमग्निमुत्सृज्य लांगूलाग्रे प्रतिष्ठितम् । ननाह हनुमान्
 वीरो युगान्ते जलदो यथा ॥ २० ॥ श्वसनेन च संयोगादति-
 वेगो महाबलः । कालाग्निरिव ज्वाल प्रावर्द्धत हुताशनः ॥ २१ ॥
 प्रदीप्तमग्निं पवनस्तेषु वेश्मसु चारयन् । तानि काञ्चनजालानि
 मुक्तामणिमयानि च ॥ २२ ॥ भवनानि व्यशीर्षन्त रत्नवन्ति
 महान्ति च । तानि भग्नविमानानि निपेतुर्वसुधातले । २३ ॥
 भवनानीव सिद्धानामस्वरात् पुण्यसंचये । संजज्ञे तुमुलः शब्दो
 राक्षसानां प्रधावताम् ॥ २४ ॥ स्वे स्वे गृहपरित्राणे भग्नी-
 त्साहोर्ज्भितश्रियाम् । नूनमेषोग्निरायातः कपिरूपेण हा इति
 ॥ २५ ॥ क्रन्दन्त्यः सहसा पेतुस्तनन्वयधरा स्त्रियः । काञ्चिद्गनि-
 परीताङ्घ्र्यो हर्म्येभ्यो मुक्तमूर्धजाः ॥ २६ ॥ पतन्त्यो रेजिरे-
 भ्यः सौदामन्य इवास्वरात् । वज्रविद्रुमवैदूर्य्यमुक्तारजत-

संहतान् ॥ २७ ॥ विचित्रान् भवनाद्वाहून् स्यन्दमानान्दर्शं सः ।
नाग्निस्तप्यति काष्ठानां तृणानां च यथा तथा ॥ २८ ॥ हनू-
मान् रोक्षसेन्द्राणां बधे किञ्चिन्न तप्यति । न हनूमद्विशस्तानां
राक्षसानां वसुन्धरा ॥ २९ ॥ हनूमता वेगवता वानरेण महा-
त्मना । लङ्कापुरं प्रदग्धं तद्द्रुद्रेण त्रिपुरं यथा ॥ ३० ॥ ततः
स लङ्कापुरपर्वताग्रे समुत्थितो भीमपराक्रमोग्निः । प्रसार्य-
चूडावलयं प्रदीप्तो हनूमता वेगवतोपसृष्टः ॥ ३१ ॥ युगान्त-
कालानलतुल्यरूपः समारूतोग्निर्वृधे दिवस्पृशन् । विधूम-
रश्मिर्भवनेषु शक्तो रक्षःशरीराज्यसमर्पितार्चिः ॥ ३२ ॥ आदित्य-
कोटीसदृशः सुतेजा लङ्कां समस्तां परिबार्थ्य तिष्ठन् । शब्दै-
रनेकैरग्निप्ररूढेभिर्दन्निषाण्डं प्रवभौ महाग्निः ॥ ३३ ॥ तत्रां-
ध्वरादग्निरिति प्रवृद्धो रूक्षप्रभः किंशुकपुष्पाचूडः । निर्वाणधूमा-
कुलराजयश्च नीलोत्पलाभाः प्रचकाशिरेभ्राः ॥ ३४ ॥ वज्जी
महेन्द्रस्त्रिदशेश्वरो वा साक्षाद्यमो वा वरुणोनिलो वा । रौद्रो-
ऽग्निरर्को धनदश्च सोमो न वानरोयं स्वयमेव कालः ॥ ३५ ॥ किं
ब्रह्मणः सर्वपितामहस्य लोकस्य धातुश्चतुराननस्य । इहागतो
वानररूपधारी रक्षोपसंहारकरः प्रकोपः ॥ ३६ ॥ किं वैष्णवं
वा कपिरूपमेत्य रक्षोविनाशाय परं सुतेजः । अचिन्त्यमय्यक्त-
सनन्तमेकं स्वमायया सांप्रतमागतस्या ॥ ३७ ॥ इत्येवमूर्ध्वहवो
विशिष्टा रक्षोगणास्तत्र समेत्य सर्वे । संप्राणिसङ्घां सगृह्णां स-
हृत्वां दग्धां पुरीं तां सहसा समौढ्य ॥ ३८ ॥ ततस्तु लङ्का
सहसा प्रदग्धा सराक्षसा साश्वरया सनागा । सपत्निसङ्घा स-
सृगा सवृक्षा सुरोद्दीना तुमुलं सशब्दम् ॥ ३९ ॥ हा तात हा
पुत्रक कान्त मित हा जीवितेशाङ्ग इतं सुपुण्यम् । रक्षोभिरेवं
बद्धधा बुवद्भिः शब्दः कृतो घोरतरः सुभीमः ॥ ४० ॥ ऊताशन-
ज्वालसमाहता सा इतप्रवीरा परिहृत्तयोधा । हनूमतः क्रोध-

इलामिभूता बभूव शपोमहतेव लङ्का ॥ ४१ ॥ ससंभ्रमं त्रस्त-
 विप्रस्तराक्षसां समुज्ज्वलज्ज्वालङ्कताशनाङ्घ्रिताम् । ददृशं लङ्कां
 चमुमान्महामनाः स्वयंभुरोषोपहतामिषावनिम् ॥ ४२ ॥ अङ्का
 वनं पादपरत्नसंकुलं हत्वा तु रक्षांसि महान्ति संयुगे । दग्ध्वां
 पुरीं तां गृहरत्नमालिनीं तस्यौ हनमान् पवनात्मजः कपिः ॥ ४३ ॥
 स राक्षसांस्तान् सुवह्मंश्च हत्वा वनं च अङ्का बहुपादपं तत् ।
 विशृज्य रक्षोभवनेषु चाग्निं जगाम रामं मनसा महात्मा ॥ ४४ ॥
 ततस्तु तं वानरवीरमुख्यं महाबलं मासुततुल्यवेगम् । महामतिं
 वायुसुतं वरिष्ठं प्रतुष्टुवुर्देवगणाश्च सर्वे ॥ ४५ ॥ देवाश्च सर्वे
 मुनिपुङ्गवाश्च गन्धर्वविद्याधरघ्नगाश्च । भूतानि सर्वाणि महान्ति
 तत्र जम्मुः षण्णं प्रीतिमतुल्यरूपाम् ॥ ४६ ॥ भङ्क्त्वा वनं महा-
 तेजा हत्वा रक्षांसि संयुगे । दग्ध्वा लङ्कां पुरीं भीमां दराज स
 महाकपिः ॥ ४७ ॥ गृहाग्रमृङ्गाग्रतले विचित्रे प्रतिष्ठितो
 वानरराजसिंहः । प्रदीपलांगूलकतार्चिमाली ध्वराजतादित्य
 इवार्चिमाली ॥ ४८ ॥ लङ्कां समस्तां सम्पीड्य लांगूलाग्निम्वहा-
 कपिः । निर्वापयामास तदा समुद्रे हरिपुङ्गवः ॥ ४९ ॥ ततो
 देवाः सगन्धर्वाः सिद्धाश्च परमर्षयः । दृष्ट्वा लङ्कां प्रदग्धां तां
 विश्रयं परमं गताः ॥ ५० ॥

इत्यार्षे रामायणे वाल्मीकीये सुन्दराकाण्डे

चतुःपञ्चाशः सर्गः ।

—

सन्दीप्यमानां विध्वस्तां तक्षरक्षोगणां पुरीम् । अवेत्य हनु-
 मान् लङ्कां चिन्तयामास वानरः ॥ १ ॥ तस्याभूत् सुमहांस्त्रासः
 कुत्सा चाल्पन्यजायत । लङ्कां प्रदहता कामं किंस्वित् कृतमिदं
 मया ॥ २ ॥ धन्याः खलु महात्मानो ये बुध्या कोपसुस्थितम् ।

निदन्वन्ति महात्मानो दीप्तमग्निमिवाम्भसा ॥ ३ ॥ क्रुद्धः पापं
न कुर्वीत् कः क्रुद्धो हन्याद्गुरुनपि । क्रुद्धः परुषया वाचा नरः
साधूनधिक्षिपेत् ॥ ४ ॥ वाच्यावाच्यं प्रकुपितो न विजानाति
कहिंचित् । नाकार्यं मस्ति क्रुद्धस्य नावाच्यं विद्यते कचित् ॥ ५ ॥
यः ससुत्पतितं क्रोधं ह्यमयैव निरस्यति । यथोरगस्त्वचं जीर्णं
स वै पुरुष उच्यते ॥ ६ ॥ धिगस्तु मां सुदुर्वृद्धिं निर्लज्जं पाप-
कृतमम् । अचिन्तयित्वा तां सीतामग्निहं स्वामिवातकम् ॥ ७ ॥
यदि दग्धा त्वयं सर्वा नूनमाख्यापि जानकी । दग्धा तेन मया
भर्तुं हंतं कार्श्यं मज्जानता ॥ ८ ॥ यदर्धमयमारम्भस्तत् कार्श्यं-
भवसादितम् । मया हि दहता लङ्कां न सीता परिरक्षिता
॥ ९ ॥ ईषत् कार्श्यं मिदं कार्श्यं कृतमासीन्न संशयः । तस्य क्रोधा-
भिभूतेन मया मूलक्षयः कृतः ॥ १० ॥ विनष्टा जानकी व्यक्तं न
ह्यदग्धः प्रदृश्यते । लङ्कायाः कश्चिदुद्दृशः सर्वा भस्मीकृता पुरी
॥ ११ ॥ यदि तद्विहतं कार्श्यं मया प्रज्ञाविपर्ययात् । इहैव
प्राणसंन्यासो ममापि ह्यद्य रोचते ॥ १२ ॥ किमन्वौ निपता-
भ्यद्य आहोस्विद्वड्ढवामुखे । शरीरमाहो सत्त्वानां दक्षि सागर-
वासिनाम् ॥ १३ ॥ कथं नु जीवता शक्यो मया दृष्टुं हरीश्वरः ।
तौ वा पुरुषशार्दूलौ कार्श्यं सर्वस्वघातिना ॥ १४ ॥ मया खलु
तदेवेदं रोषदोषात् प्रदर्शितम् । प्रथितं त्रिषु लोकेषु कपित्व-
मनवस्थितम् ॥ १५ ॥ धिगस्तु राजसं भावमनीशमनवस्थितम् ।
ईश्वरेणापि यद्रागान्मया सीता न रक्षिता ॥ १६ ॥ विनष्टायां
तु सीतायां तावुभौ विनशिष्यतः । तयोर्विनाशे सुग्रीवः सबन्धु-
र्विनशिष्यति ॥ १७ ॥ एतदेव वचः श्रुत्वा भरतो स्नातवत्सलः ।
धर्मात्मा सहशत्रुघ्नः कथं शक्यति जीवितुम् ॥ १८ ॥ इच्छाकुवंशे
धर्मिष्ठे गते नाशमसंशयः । भविष्यन्ति प्रजाः सर्वाः शोक-
सन्तापपीडिताः ॥ १९ ॥ तदहं भाग्यरहितो लुप्तधर्मार्थसंग्रहः ॥

रोषदोषपरीतात्मा व्यक्तं लोकविनाशनः ॥ २० ॥ इति चिन्त-
 यतस्तस्य निमित्तान्युपपेदिरे । पूर्वमप्युपलब्धानि साक्षात् पुन-
 रचिन्तयत् ॥ २१ ॥ अथवा चारुसर्वाङ्गी रक्षिता ख्येन तेजसा ।
 न नशिष्यति कल्याणी नाग्निरग्नौ प्रवर्तते ॥ २२ ॥ न हि
 धर्मात्मनस्तस्य भार्या नमिततेजसः । स्वचरित्वाभिगुप्तां तां स्पृष्ट-
 मर्हति पावकः ॥ २३ ॥ नूनं रामप्रभावेन वैदेह्याः सुकृतेन च ।
 यन्मां दहनकर्मायं नादहद्व्यवाहनः ॥ २४ ॥ तयाणां भरता-
 दीनां भ्रातॄणां देवता च या । रामस्य च मनःकान्ता सा कथं
 विनशिष्यति ॥ २५ ॥ यद्वादहनकर्मायं सर्वत्र प्रभुरव्ययः । न
 मे दहति लांगूलं कथमार्या प्रधक्ष्यति ॥ २६ ॥ पुनश्चाचिन्तय-
 त्तत्र हनुमान्विस्मितस्तदा । हिरण्यनाभस्य गिरेर्जलमध्ये प्रद-
 र्शनम् ॥ २७ ॥ तपसा सत्यवाक्येन अनन्यत्वाच्च भर्त्तरि । असौ
 विनिर्द्देहग्निं न तामग्निः प्रधक्ष्यति ॥ २८ ॥ स तथा चिन्तयं
 स्तत्र देव्या धर्मपरिग्रहम् । श्रुत्वाव हनुमांस्तत्र चारुणानां महा-
 त्मनाम् ॥ २९ ॥ अहो खलु कृतङ्कर्म दुर्विगाहं हनुमता ।
 अग्निं विस्त्रजता तीक्ष्णं भीमं राक्षससञ्चनि ॥ ३० ॥ प्रपला-
 यितरक्ष्णीवाला वृद्धसमाकुला । जनकोलाहलाध्माता क्रन्द-
 तीवाद्रिकन्दरैः ॥ ३१ ॥ दग्धेयं नगरी लङ्का सादृषाकारतोरणा ।
 जानको न च दग्धेति विस्मयोद्भूत एव नः ॥ ३२ ॥ इति श्रुत्वाव
 हनुमान् वाचान्तामसूतोपमाम् । बभूव चास्य मनसो हर्षस्तत्-
 कालसम्भवः ॥ ३३ ॥ स निमित्तैश्च दृष्टार्थैः कारणैश्च महागुणैः ।
 ऋषिवाक्यैश्च हनुमानभवत् प्रीतमानसः ॥ ३४ ॥ ततः कपिः
 प्राप्तमनोरथार्थस्त्वामक्षतां राजसुतां विदित्वा । प्रत्यक्षतस्तान्
 घुनरेव हृद्वा प्रतिप्रयाणाय मतिं चकार ॥ ३५ ॥

इत्यार्षे रामायणे वाल्मीकीये सुन्दराकाण्डे

पञ्चपञ्चाशः सर्गः ।

ततस्तु शिंशपामूले जानकीं पर्व्ववस्थिताम् । अभिवाद्या-
 ब्रवीद्दिष्ट्या पश्यामि त्वामिहाक्षताम् ॥ १ ॥ ततस्तं प्रस्थितं
 सीता वीक्षमाणा पुनः पुनः । भर्तुः स्नेहान्विता वाक्यं हनु-
 मन्तमभाषत ॥ २ ॥ यदि त्वं मन्यसे तात वसैकाहमिहानघ ।
 क्वचित् सुसंवृते देशे विश्रान्तः श्वो गमिष्यसि ॥ ३ ॥ मम चैवात्य-
 भाग्यायाः सान्निध्यात्तव वानर । शोकस्यास्याप्रमेयस्य मुहूर्त्तं
 स्यादपि क्षयः ॥ ४ ॥ गते हि हरिशार्दूल पुनः संप्राप्तये त्वयि ।
 प्राणेष्वपि न विश्वासो मम वानरपुङ्गव ॥ ५ ॥ अदर्शनं च ते
 वीर भूयो मां दारयिष्यति । दुःखाद्दुःखतरं प्राप्तां दुर्मनः
 शोककर्षिताम् ॥ ६ ॥ अयञ्च वीर सन्देहः तिष्ठतीव ममाग्रतः ।
 सुमहत्सु सहायेषु हर्ष्यक्षेपु महाबलाः ॥ ७ ॥ कथं नु खलु
 दुष्पारं सन्तरिष्यन्ति सागरम् । तानि हर्ष्यक्षसैन्यानि तौ वा
 नरवरात्मजौ ॥ ८ ॥ त्रयाणामेव भूतानां सागरस्यातिलङ्घने ।
 शक्तिः स्यादैनतेयस्य तव वा मारुतस्य वा ॥ ९ ॥ तदत्र कार्श्य-
 निर्बन्धे समुत्पन्ने दुरासदे । किं पश्यसि समाधानं त्वं हि कार्श्य-
 विशारदः ॥ १० ॥ काममस्य त्वमेवैकः कार्श्यस्य परिसाधने ।
 पर्व्वीप्तः परवीरघ्न यशस्यस्ते बलोदयः ॥ ११ ॥ बलैस्तु संकुलां
 कृत्वा लङ्कां परवलार्दनः । मां नयेद्यदि काकुत्स्थस्तत्तस्य सदृशं
 भवेत् ॥ १२ ॥ तद्यथा तस्य विक्रान्तमनुरूपं महात्मनः । भव-
 त्याहवभूरस्य तथा त्वसुपपादय ॥ १३ ॥ तदर्थोपहितं वाक्यं
 प्रश्रितं हेतुसंहितम् । निश्चय्य हनुमान्वीरो वाक्यमुत्तरमब्रवीत्
 ॥ १४ ॥ देवि हर्ष्यक्षसैन्यानां ईश्वरः प्लवतांवरः । सुग्रीवः सत्य-
 सम्पन्नस्त्वार्थे कृतनिश्चयः ॥ १५ ॥ स वानरसहस्राणां कोटीभि-
 रभिसंवृतः । क्षिप्रमेष्यति वैदेहि सुग्रीवः प्लवगाधिपः ॥ १६ ॥
 तौ च वीरौ नरवरौ सहितौ रामलक्ष्मणौ । आगम्य नगरीं
 लङ्कां सायकैर्विधमिष्यतः ॥ १७ ॥ सगणं राजसं हत्वा न चिरा-

द्रघुनन्दनः । त्वामादाय वरारोहे स्वां पुरीं प्रतियास्यति ॥ १८ ॥
 समाश्वसिहि भद्रन्ते भव त्वं कालकांचिणी । क्षिप्रं द्रक्ष्यसि रामेण
 निहतं रावणं रणे ॥ १९ ॥ निहते राक्षसेन्द्रे च सपुत्रामात्य-
 बान्धवे । त्वं समेष्यसि रामेण शशाङ्केनेव रोहिणी ॥ २० ॥
 क्षिप्रमेष्यति काकुत्स्थो हर्ष्यक्षप्रवरैर्युतः । यस्ते युधि विनिर्जित्य
 शोकं व्यपनयिष्यति ॥ २१ ॥ एवमाश्वस्य वैदेहीं दर्शयित्वा परं
 बलम् । राक्षसप्रवरान् हत्वा नाम विश्राव्य चात्मनः ॥ २२ ॥
 नगरोमाकुलां कृत्वा वक्ष्यित्वा च रावणम् । दर्शयित्वा बलं
 घोरं वैदेहीमभिवाद्य च ॥ २३ ॥ प्रतिगन्तुं मनश्चक्रे पुनर्मध्ये-
 न सागरम् । ततः स कपिशार्दूलः स्वामिसन्दर्शनोत्सुकः ॥ २४ ॥
 आरुरोह गिरिश्रेष्ठमरिष्टमरिमर्दनः । तुङ्गपद्मकजुष्टाभिर्नी-
 लाभिर्वनराजिभिः ॥ २५ ॥ सोत्तरीयमिवाम्भोदैः शृङ्गान्तर-
 विलम्बिभिः । बोध्यमानमिव प्रीत्या दिवाकरकरैः शुभैः ॥ २६ ॥
 उन्मिपन्तमिवोद्धूतैर्लोचनैरिव धातुभिः । तोयौघनिस्वनैर्मन्दैः
 प्राधीतमिव सर्वतः ॥ २७ ॥ प्रगीतमिव विस्फुटं नानाप्रस्रवण-
 स्वनैः । देषदारुभिश्चूतैश्चूर्णैर्वाहुमिव स्थितम् ॥ २८ ॥ प्रपात-
 जलनिर्घोषैः प्राक्रुष्टमिव सर्वतः । वेपमानमिव श्यामैः कम्पमानैः
 शरद्वनैः ॥ २९ ॥ वेणुमिर्मारुतोद्धूतैः कूजन्तमिव कीचकैः ।
 निश्वसन्तमिवामर्षाद्घोरैराशीविषोत्तमैः ॥ ३० ॥ नीहारकृत-
 गम्भीरैर्ध्यायन्तमिव गह्वरैः । सेषपादनिभैः पादैः प्रक्रान्तमिव
 सर्वतः ॥ ३१ ॥ जृम्भमाद्यमिवाकांशे शिखरैरभ्रमालिभिः ।
 कूटैश्च बहुधाकीर्णं शोभितस्वङ्गकन्दरैः ॥ ३२ ॥ सालतालाश्व-
 कर्णैश्च वंशैश्च बहुभिर्दृप्तम् । लतावितानैर्विततैः पुष्पवद्भिरलं-
 कृतम् ॥ ३३ ॥ नानास्रगगणैः कीर्णं धातुनिस्यन्दभूषितम् ।
 बद्धप्रस्रवणोपेतं शिलासञ्चयसङ्कटम् ॥ ३४ ॥ महर्षियज्ञगन्धर्व-
 किन्नरोरगसेवितम् । लतापादपस्रवाधं सिंहाधिष्ठितकन्दरम्

॥ ३५ ॥ व्याघ्रादिभिः समाकीर्णं स्वादुमूलफलद्रुमम् । आरु-
 रोहानिलसुतः पर्वतं प्लवगोत्तमः ॥ ३६ ॥ रामदर्शनशीघ्रेण
 महर्षेणाभिचोदितः । तेन पादतलाक्रान्ता रम्येषु गिरिसानुषु
 ॥ ३७ ॥ सघोषाः समशीर्यन्त शिलाशूर्णोक्तास्ततः । स तमा-
 रुह्य शैलेन्द्रं व्यधत् महाकपिः ॥ ३८ ॥ दक्षिणादुत्तरं पारं
 प्रार्थयन् लवणाम्भसः । अधिरुह्य ततो वीरः पर्वतं पवनात्मजः
 ॥ ३९ ॥ ददर्श सागरं भीमं भीमोरगनिषेवितम् । स मासत
 इवाकाशं मासतस्यात्मसम्भवः ॥ ४० ॥ प्रपेदे हरिशाटू लो
 दक्षिणादुत्तरां दिशम् । स तदा पीडितस्तेन कपिना पर्वतो-
 त्तमः ॥ ४१ ॥ ररास विविधैर्भूतैः प्राविशद्वसुधातलम् । कम्प-
 मानैश्च शिखरैः पतद्भिरपि च द्रुमैः ॥ ४२ ॥ तस्योरुवेगोन्मथिताः
 पादपाः पुष्पशालिनः । निपेतुर्भूतले भग्नाः शकायुधहता इव
 ॥ ४३ ॥ कन्दरोदरमंस्थानां पीडितानां महौजसाम् । सिंहानां
 निनदो भीमो नभो भिन्दन् हि शुश्रुवे ॥ ४४ ॥ तस्यव्याविद्ध-
 वसना व्याकुलीकृतभूषणाः । विद्याधर्यः समुत्पेतुः सहसा
 धरणीधरात् ॥ ४५ ॥ अतिप्रमाणा वलिनो दीप्तजिह्वा महा-
 विषाः । निपीडितशिरोग्रीवा व्यचेष्टन्त महाहयः ॥ ४६ ॥
 किन्नरोरगगन्धर्वयक्षविद्याधरास्तथा । पीडितन्तन्नगवरं त्यक्त्वा
 गगनमास्थिताः ॥ ४७ ॥ स च भूमिधरः श्रीमान् वलिना तेन
 पीडितः । सहस्रशिखरोदयः प्रविवेश रसातलम् ॥ ४८ ॥ दश-
 योजनविस्तारस्त्रिंशद्योजनसुच्छितः । धरण्यां समतां यातः स
 बभूव धराधरः ॥ ४९ ॥ स लिलंबयिषुर्भीमं सलोलं लवणार्णवम् ।
 कल्लोत्तास्फालवेलान्तमुत्पपात नभो हरिः ॥ ५० ॥

इत्यार्षे रामायणे वाल्मीकीये सुन्दराकाण्डे

षट्पञ्चाशः सर्गः ।

आधृत्य च महावेगः पक्षवानिव पर्वतः । भुजङ्गयत्तगन्धर्व-
 प्रबुद्धकमलोत्पलम् ॥ १ ॥ सचन्द्रकुमुदं रस्यं सार्ककारण्डवं
 शुभम् । तिष्यश्रवणकादस्वमभ्रशैवलशादलम् ॥ २ ॥ पुन-
 र्वसुमहामीनं लोहिताङ्गमहाग्रहम् । ऐरावतमहाद्वीपं स्वाती-
 हंसविलासितम् ॥ ३ ॥ वातसंघातजालोर्मिचन्द्रांशुशिथिरा-
 म्बुमत् । हनूमानपरिआन्तः पुप्लुवे गगनार्णवम् ॥ ४ ॥
 ग्रसमान इवाकाशं ताराधिपमिवोल्लिखन् । हरन्निव सनत्तवं
 गगनं सार्कमण्डलम् ॥ ५ ॥ अपारमपरिआन्तश्चांबुधिं सम-
 गाहत । हनूमान्नेषजालानि विकर्षन्निव गच्छति ॥ ६ ॥ पाण्डु-
 राहणवर्णानि नीलमाञ्जिष्टकानि च । हरितारुणवर्णानि महा-
 भ्राणि चकाशिरै ॥ ७ ॥ प्रविशन्मज्जालानि निष्कामंश्च पुनः
 पुनः । प्रकाशश्चाप्रकाशश्च चन्द्रमा इव दृश्यते ॥ ८ ॥ विविधाभ्र-
 घनापन्नगोचरो धवलांबरः । दृश्यादृश्यतनुर्वीरस्यथा चन्द्रा-
 यत्तेस्वरे ॥ ९ ॥ तार्क्ष्यायमाणो गगने स वभौ वायुनन्दनः ।
 दारयन्नेषवृन्दानि निष्प्रतंश्च पुनः पुनः ॥ १० ॥ नदन्नादेन
 सहता मेषस्वनमहास्वनः । प्रवरान् राक्षसान् हत्वा नाम विआव्य
 चात्मनः ॥ ११ ॥ आकुलां नगरीं कृत्वा व्यथयित्वा च रावणम् ।
 अर्दयित्वा महावीरान् वैदेहीमभिवाद्य च ॥ १२ ॥ आजगाम
 महातेजाः पुनर्मध्येन सागरम् । पर्वतेन्द्रं सुनाभश्च समुपस्पृश्य
 धीर्ध्रुवान् ॥ १३ ॥ ज्यामुक्त इव नाराचो महावेगोभ्युपागमत् ।
 स क्रिञ्चिदारात् संप्राप्तः समालोक्य महागिरिम् ॥ १४ ॥ महेन्द्रं
 मेषसङ्काशो ननाद स महाकपिः । स पूरयामास कपिर्दिशो
 दश समन्ततः ॥ १५ ॥ नदन्नादेन सहता मेषस्वनमहास्वनः ।
 स तं देशमनुप्राप्तः सुहृद्दर्शनलालसः ॥ १६ ॥ ननाद सुमहा-
 नादं जांगूलश्चाप्यकम्पयत् । तस्य नानद्यमानस्य सुपर्णाचरिते
 पथि ॥ १७ ॥ फलतीवास्य घोषेण गगनं सार्कमण्डलम् । ये तु

तत्रोत्तरे कूले समुद्रस्य महाबलाः ॥ १८ ॥ पूर्वसंविष्टिताः शूरा
 वाबुपुत्रदिदृक्षवः । महतो वायुनुन्नस्य तोयदस्येव निखनम् ।
 श्मुश्रुवुस्तौ तदा घोषमूर्खवेगं हनूमतः ॥ १९ ॥ ते दीनमनसः
 सर्वे श्मुश्रुवः काननौकसः । वानरेन्द्रस्य निर्घोषं पर्जन्यनिनदो-
 पमम् ॥ २० ॥ निशम्य नहतो नादं वानरास्ते समन्ततः ।
 बभूवुरुत्सुकाः सर्वे सुहृद्दर्शनकाञ्चिषाः ॥ २१ ॥ जाम्बवान् स
 हरिश्चेष्टः प्रीतिसंहृष्टमानसः । उपान्त्य हरीन् सर्वानिदं वचन-
 मब्रवीत् ॥ २२ ॥ सर्वथा कृतकार्षीसौ हनूमान्नात्र संशयः ।
 न ह्यस्याकृतकार्षीस्य नाद एवविधो भवेत् ॥ २३ ॥ तस्य बाहू-
 र्वेगञ्च निनादं च महात्मनः । निशम्य हरयो हृष्टाः समुत्पेतु-
 र्यतस्ततः ॥ २४ ॥ ते जगायान्नगाग्राणि शिखराच्छिखराणि च ।
 प्रहृष्टाः समपद्यन्त हनूमन्तं दिदृक्षवः ॥ २५ ॥ ते प्रीताः पादपा-
 ग्रेषु गृह्य शाखामर्षस्थिताः । वासांसि च प्रकाशानि समाविध्यन्त
 वानराः ॥ २६ ॥ गिरिगह्वरसंलीनो यथा गर्जति मारुतः ।
 एवं जगर्ज बलवान् हनूमान्मारुतात्मजः ॥ २७ ॥ तमभ्रघन-
 सुङ्गाशमापतन्तं महाकपिम् । दृष्ट्वा ते वानराः सर्वे तस्युः प्राञ्ज-
 लयस्तदा ॥ २८ ॥ ततस्तु वेगवान्बीरो गिरेर्गिरिनिभः कपिः ।
 निपपात गिरेस्तस्य शिखरे पादपाकुले ॥ २९ ॥ हर्षेणापूर्व-
 माणोसौ रम्ये पर्वतनिर्भरे । छिन्नपक्ष इवाकाशात् पपात
 धरणीधरः ॥ ३० ॥ ततस्ते प्रीतमनसः सर्वे वानरपुङ्गवाः । हनू-
 मन्तं महात्मानं परिवार्षीपतस्थिरे ॥ ३१ ॥ परिवार्षी च ते
 सर्वे परां प्रीतिसुपागताः । प्रहृष्टवदनाः सर्वे तन्मागतसुपागमन्
 ॥ ३२ ॥ उपायनानि चादाय मूलानि च फलानि च । प्रत्य-
 र्चयन् हरिश्चेष्टं हरयो मारुतात्मजम् ॥ ३३ ॥ विनेदुर्धुदिताः
 केचित् केचित् क्रिण्णकिलां तथा । हृष्टाः पादपशाखाश्च श्रानिन्यु-
 र्वा नरर्षभाः ॥ ३४ ॥ हनूमांस्तु गुरुन् वृद्धान् जाम्बवत्प्रसुखशं-

सादा । कुमारमङ्गलं चैव सोवन्दत महाकपिः ॥ ३५ ॥ स ताभ्यां
 पूजितः पूज्यः कपिभिश्च प्रसादितः । दृष्ट्वा देवीति विक्रान्तः
 संक्षेपेण न्यवेदयत् ॥ ३६ ॥ निषसाद् च हस्तेन मृष्टीत्वा
 वालिनः सुतम् । रमणीये वनोद्देशे महैन्द्रस्य गिरेःसादा ॥ ३७ ॥
 हनूमानब्रवीत् पृष्टसादा तान् वानरर्षभान् । अशोकवनिका-
 संस्था दृष्ट्वा सा जनकात्मजा ॥ ३८ ॥ रक्षमाणा सुधोराभी-
 राक्षसीभिरनिन्दिता । एकवेषीधरा बाला रामदर्शनलालसा
 ॥ ३९ ॥ उपवासपरिग्रान्ता मलिना जटिलाकृशा । ततो
 दृष्टेति वचनं महार्यममृतोपमम् ॥ ४० ॥ निशम्य मारुतेः सर्वे
 सुदिता धानराभवन् । क्षुब्धन्त्यन्ये नदन्त्यन्ये गर्जन्त्यन्ये महा-
 बलाः ॥ ४१ ॥ अक्रुः किलकिलामन्ये प्रतिगर्जन्ति चापरे ।
 केचिदुच्छ्रितलांगूला प्रहृष्टाः कपिकुञ्जराः ॥ ४२ ॥ आयताश्रित-
 दीर्घाश्चि लांगूलानि प्रविध्यधुः । अपरे तु हनूमन्तं श्रीमन्तं
 वानरोत्तमम् ॥ ४३ ॥ आप्त्य गिरिमृङ्गेषु संस्पृशन्तिस्त्रा
 चर्षिताः । उक्तवाक्यं हनूमन्तमङ्गदस्तु तदाब्रवीत् ॥ ४४ ॥ सर्वेषां
 हरिवीराणां मध्ये वाचमनुत्तमाम् । सत्ये वीर्येण ते कश्चित्
 सन्नो वानर विश्रुते ॥ ४५ ॥ तदवपुत्य विसीर्यं सागरं पुन-
 दागतः । जीवितस्य प्रदाता नश्वमेको वानरोत्तम ॥ ४६ ॥ त्वत्-
 प्रसादात् समेष्यामः सिद्धार्था राघवेण ह । अहो स्वामिनि ते
 भक्तिरहो वीर्यमहो वृत्तिः ॥ ४७ ॥ दिष्ट्या दृष्ट्वा त्वया देवी
 रामपत्नी यशस्विनी । [दिष्ट्या त्यक्ष्यति काकुत्स्थः शोकं सीता-
 वियोगजम् ॥ ४८ ॥ ततोद्भवं हनूमन्तं जास्ववन्तं च वानराः ।
 परिवर्षं प्रसुदिता भेजिरे विपुलाः शिलाः ॥ ४९ ॥ उपविष्टा
 निरेखस्य शिलासु विपुलासु ते । श्रोतुकामाः समुद्रस्य लङ्घनं
 वानरोत्तमाः ॥ ५० ॥ दर्शनं चापि लङ्कायाः सीताया राव-
 णस्य च । तस्युः प्राङ्मलयः सर्वे हनूमद्वदनोन्मुखाः ॥ ५१ ॥

तस्यौ तताङ्गदः श्रीमान् वानरैर्वज्रभिर्वृतः । उपास्यमानो
 विविधैर्दिवि देवपतिर्यथा ॥ ५२ ॥ हनूमता कीर्त्तिमता यश-
 खिना तथाङ्गदेनाङ्गदनद्ववाहुना । सुदा तदाध्यासितमुन्नतं
 सहनूमशीधराग्रं ज्वलितं त्रिवाभवत् ॥ ५३ ॥

इत्यार्षे रामायणे वाल्मीकीये सुन्दराकाण्डे

सप्तपञ्चाशः सर्गः ।

ततस्तस्य गिरेः षट्के महेन्द्रस्य महाकलाः । हनूमत्प्रमुखाः
 प्रीतिं हरयो जग्म्वृत्तमाम् ॥ १ ॥ प्रीतिमत्स्वूपविष्टेषु वान-
 रेषु महात्मसु । तं ततः प्रतिसंहृष्टः प्रीतियुक्तं महाकपिम् ॥ २ ॥
 जाम्बवान् कार्त्तवृत्तांतमष्टच्छर्दनिलात्मजम् । कथं दृष्टा त्वया
 देवी कथं वा तत्र वर्त्तते ॥ ३ ॥ तस्यां चापि कथं वृत्तः क्रूर-
 कर्मा दृशाननः । तत्त्वतः सर्वमेतन्नः प्रब्रूहि त्वं महाकपे ॥ ४ ॥
 संमार्गिता कथं देवी किञ्च सा प्रत्यभाषत । श्रुतार्थाच्चिन्तयि-
 ष्यामो भूयः कार्त्तविनिश्चयम् ॥ ५ ॥ यद्यार्यस्तत्र वक्तव्यो मते-
 रस्माभिरात्मवान् । रक्षितव्यं च यत्तत्र तद्भवान् व्याकरोतु नः
 ॥ ६ ॥ स नियुक्तस्ततस्तेन संप्रहृष्टतनूरुहः । नमस्यन् शिरसा
 देव्यै सीतायै प्रत्यभाषत ॥ ७ ॥ प्रत्यक्षमेव भक्तां महेन्द्रायात्
 स्वमाप्तुतः । सहस्रेर्दक्षिणं पारं काञ्चमाणः समाहितः ॥ ८ ॥
 गच्छतश्च हि मे घोरं विघ्नरूपमिवाभवत् । काञ्चनं शिखरं दिव्यं
 पश्यामि सुमनोहरम् ॥ ९ ॥ स्थितं पन्थानमावृत्य मेने विघ्नं
 च तं नगम् । उपसंगम्य तं दिव्यं काञ्चनं नगमुत्तमम् ॥ १० ॥
 कृता मे मनसा बुद्धिर्भेतव्योयं मयेति च । प्रहृतस्त्व मया तस्य
 लांगूलेन महागिरेः ॥ ११ ॥ शिखरं सूर्त्तसङ्काशं व्यशीर्ष्यत
 सहस्रधा । व्यवसायं च तं बुध्ना स होवाच महागिरिः ॥ १२ ॥

सुत्रेति मधुरां वाणीं मनः प्रह्लादयन्निव । पितृव्यं चापि मां
 विद्धि सखायं मातरिश्चनः ॥ १३ ॥ मैनाकमिति विख्यातं निव-
 सन्तं महोदधौ । पक्षवन्तः पुरा तत्र बभूवुः पर्वतोत्तमाः ॥ १४ ॥
 छन्दतः पृथिवीं चेरुर्बाधमानाः समन्ततः । श्रुत्वा नगानां चरितं
 महेन्द्रः पाकशासनः ॥ १५ ॥ वज्रेण भगवान् पक्षीं चिच्छे-
 दैषां सहस्रशः । अहं तु मोचितस्तस्मात्तव पित्रा महात्मना
 ॥ १६ ॥ मारुतेन तदा वत्स प्रक्षिप्तो वरुणालये । राघवस्य
 मया साह्ये वर्त्तितव्यमरिन्दम ॥ १७ ॥ रामो धर्मभृतां श्रेष्ठो
 महेन्द्रसमविक्रमः । एतच्छ्रुत्वा मया तस्य मैनाकस्य महात्मनः
 ॥ १८ ॥ कार्थमावेद्य च गिरिरुद्धन्तं वै मनो मम । तेन चाह-
 मनुज्ञातो मैनाकेन महात्मना ॥ १९ ॥ स चाप्यन्तर्हितः शैली
 मानुषेण वपुष्मता । शरीरेण महाशैलः शैलेन च महोदधौ
 ॥ २० ॥ उत्तमं जवमास्थाय शेषमध्वानमास्थितः । ततोहं सुचिरं
 कालं जवेनाभ्यगमं पथि ॥ २१ ॥ ततः पश्याम्यहं देवीं सुरसां
 नागमातरम् । समुद्रमध्ये सा देवो वचनं चेदमब्रवीत् ॥ २२ ॥
 मम भक्ष्यः प्रदिष्टस्त्वममरैर्हरिसत्तम । ततस्त्वां भक्षयिष्यामि
 विहितस्त्वं हि मे सुरैः ॥ २३ ॥ एवमुक्तः सुरसया प्राञ्जलिः
 प्रणतः स्थितः । विवर्णवदनो भूत्वा वाक्यं चेदसुदीरयम् ॥ २४ ॥
 रामो दाशरथिः श्रीमान् प्रविष्टो दण्डकावनम् । लक्ष्मणेन सह
 भ्रात्रा सीतया च परन्तपः ॥ २५ ॥ तस्य सीता हृता भायर्षा
 रावणेन दुरात्मना । तस्याः सकाशं दूतोहं गमिष्ये रामशास-
 नात् ॥ २६ ॥ कर्त्तुमर्हसि रामस्य साहाय्यं विषये सति ।
 अथवा मैथिलीं दृष्ट्वा रामं चाक्लिष्टकारिणम् ॥ २७ ॥ आग-
 मिष्यामि ते वक्तुं सत्यं प्रतिशृणोमि ते । एवमुक्त्वा मया सा तु
 सुरसा कामरूपिणी ॥ २८ ॥ अब्रवीन्नातिवर्त्तेत कश्चिद्देष वरो
 मम । एवमुक्तः सुरसया दशयोजनमायतः ॥ २९ ॥ ततोर्द्ध-

गुणविस्तारो बभूवाहं क्षणेन तु । मत्प्रमाणाधिकं चैव व्यादितं
 तु सुखं तथा ॥ ३० ॥ तद्दृष्ट्वा व्यादितं त्वास्यं ह्रस्वं ह्यकरवं
 पुनः । तस्मिन्मुहूर्त्ते च पुनर्बभूवाङ्गुष्ठसंमितः ॥ ३१ ॥ अभि-
 प्रत्याशु तद्वक्त्रं निर्गतोहं ततः क्षणात् । अत्रभीत् सुरसा देवी
 स्वेन रूपेण मां पुनः ॥ ३२ ॥ अथ सा व्याहरद्देवी गच्छ सौम्य
 यथासुखम् । समानय च वैदेहीं राघवेण महात्मना ॥ ३३ ॥
 सुखी भव महाबाहो प्रीतास्त्रि तव वानर । ततोहं साधुसाध्वीति
 सर्वभूतैः प्रशंसितः ॥ ३४ ॥ ततोन्तरिक्षं विपुलं प्लुतोहं गरुडो
 यथा । छाया मे निगृहीता च न च पश्यामि किञ्चन ॥ ३५ ॥
 सोहं विगतवेगस्तु दिशो दश विलोकयन् । न किञ्चित्तत्र पश्यामि
 येन मे विहता गतिः ॥ ३६ ॥ अथ मे बद्धिरुत्पन्ना किन्नाम
 गमने मम । ईदृशो विघ्न उत्पन्नो रूपमत्र न दृश्यते ॥ ३७ ॥
 अधोभागे तु मे दृष्टिः शोचतः पतिता तदा । तत्राद्राक्षमहं
 भीमां राक्षसीं सलिलेशयान् ॥ ३८ ॥ प्रहस्य च महानादं उक्तोहं
 भीमया तथा । अवस्थितमसम्प्रान्तमिदं वाक्यमशोभनम् ॥ ३९ ॥
 क्वासि गन्ता महाकाय क्षधिताया ममेष्मिन्तः । भक्षः च प्रीणय मे
 देहं चिरमाहारवर्जितम् ॥ ४० ॥ बाढमित्येव तां वाणीं प्रत्य-
 गृह्णमहं ततः । आस्यप्रमाणादधिकं तस्याः कायमपूरयम् ॥ ४१ ॥
 तस्याश्चास्यं महद्भीमं वर्त्तते मम भक्षणे । न तु मां सा तु ववुधे
 मम वा विकृतं कृतम् ॥ ४२ ॥ ततोहं विपुलं रूपं संचिष्य
 निमिषान्तरात् । तस्या हृदयमादाय प्रपतामि नभस्थलम् ॥ ४३ ॥
 सा विस्फुटभुजा भीमा पपात लवणाम्भसि । मया पर्वतसङ्काशा
 निकृत्तहृदया सती ॥ ४४ ॥ शृणोमि खगतानां च वाचः सौम्या
 महात्मनाम् । राक्षसी सिंहिका भीमा क्षिप्रं हनुमता हता ॥ ४५ ॥
 तां हत्वा पुनरेवाहं कृत्यमात्ययिकं स्मरन् । गत्वा च महदध्वानं
 पश्यामि नगमण्डितम् ॥ ४६ ॥ दक्षिणं तीरमुदधेर्लङ्का यत्र

गता पुरी । अस्मिन् दिनकरे याते रक्षसां निलयां पुरीम् ॥ ४७ ॥
 प्रविष्टोऽहमविज्ञातो रक्षोभिर्भीमविक्रमैः । तत्र प्रविशतश्चापि
 कल्पान्तघनसप्रभा ॥ ४८ ॥ अट्टहासं विमुञ्चन्ती नारी काप्यु-
 त्यिता पुरः । जिघांसन्तीं ततस्तान्तु ज्वलद्ग्निरुहाम् ॥ ४९ ॥
 सव्यसुष्टिप्रहारेण पराजित्य सुभैरवाम् । प्रदोषकाले प्रविशन्
 भीतयाहं तयोदितः ॥ ५० ॥ अहं लङ्कापुरी वीर निर्जिता
 विक्रमेण ते । यस्मात्तस्याद्विजेतासि सर्वरक्षांस्यशेषतः ॥ ५१ ॥
 तत्राहं सर्वरात्रन्तु विचरन् जनकात्मजाम् । रावणान्तःपुरगतो
 न चापश्यं सुमध्यमाम् ॥ ५२ ॥ ततः सीतामपश्यंस्तु रावणस्य
 निवेशने । शोकसागरमासाद्य न पारमुपलक्षये ॥ ५३ ॥ शोचता
 च मया दृष्टं प्राकारेणाभिसंवृतम् । काञ्चनेन विक्रष्टेन गृहो-
 पवनमुत्तमम् ॥ ५४ ॥ स प्राकारमवञ्चुत्य पश्यामि बद्धपादपम् ।
 अशोकवनिकामध्ये शिंशपापादपो महान् ॥ ५५ ॥ तमारुह्य
 च पश्यामि काञ्चनं कदलीवनम् । अदूराच्छिंशपाट्चात्पश्यामि
 वरवर्णिनीम् ॥ ५६ ॥ श्यामां कमलपत्राक्षीमुपवासकृशाननाम् ।
 तदेकवासःसंवीतां रजोध्वस्तशिरोरुहाम् ॥ ५७ ॥ शोकसन्ताप-
 दीनाङ्गीं सीतां भर्तृहिते स्थिताम् । राक्षसीभिर्विरूपाभिः
 क्रूराभिरभिसंवृताम् ॥ ५८ ॥ मांसशोणितभक्ष्याभिव्याघ्रीभि-
 र्हरिणीं यथा । सा मया राक्षसीमध्ये तर्ज्यमाना मुहुर्मुहुः ॥ ५९ ॥
 एकवेषीधरा दीना भर्तृचिन्तापरायणा । भूमिशय्या विवर्णाङ्गी
 पद्मिनीव हिमागमे ॥ ६० ॥ रावणादिनिवृत्तार्था मत्तं व्ये-
 क्तनिश्चया । कथञ्चिन्मगशावाक्षी तूर्णमासादिता मया ॥ ६१ ॥
 तां दृष्ट्वा तादृशीं नारीं रामपत्नीं यशस्विनीम् । तत्रैव शिंशपा-
 ह्वले पश्यन्महमवस्थितः ॥ ६२ ॥ ततो हलहलाशब्दं काञ्ची-
 नूपुरमिश्रितम् । शृणोष्यधिकगम्भीरं रावणस्य निवेशने ॥ ६३ ॥
 ततोहं परमोद्विग्नः स्वरूपं प्रत्यसंहरम् । अहं च शिंशपाट्चे

पक्षीव गहने स्थितः ॥ ६४ ॥ ततो रावणदाराश्च रावणश्च महा-
 बलः । तं देशमनुसंप्राप्तो यत्र सीताभवत् स्थिता ॥ ६५ ॥ तं
 दृष्ट्वाथ वरारोहा सीता रक्षोगणेश्वरम् । संकुच्योरुस्तनौ पीनौ
 बाहुभ्यां परिरभ्य च ॥ ६६ ॥ वित्रस्तां परमोद्विग्नां वीक्ष्यमाणा-
 मितस्ततः । त्वाणं कश्चिदपश्यन्तीं वेपमानान्तपस्विनीम् ॥ ६७ ॥
 तामुवाच दशग्रीवः सीतां परमदुःखिताम् । अवाक्शिराः प्रप-
 तितो बहुमन्यस्व मामिति ॥ ६८ ॥ यदि चेत्त्वन्तु मां दर्पान्नाभि-
 नन्दसि गर्विते । द्विमासानन्तरं सीते पास्यामि रुधिरन्तव ॥ ६९ ॥
 एतच्छ्रुत्वा वचस्तस्य रावणस्य दुरात्मनः । उवाच परमक्रुद्धा
 सीता वचनमुत्तमम् ॥ ७० ॥ राज्ञसाधम रामस्य भार्याममित-
 तेजसः । इच्छाकुवन्धनायस्य स्तुपां दशरथस्य च ॥ ७१ ॥ अवाच्यं
 वदतो जिह्वा कथं न पतिता तव । किंस्विद्दीर्घं तवानार्थं यो
 मां भर्तुरसंनिधौ ॥ ७२ ॥ अपहृत्यागतः पाप तेनादृष्टो महा-
 त्मना । न त्वं रामस्य सदृशो दास्येप्यस्य न युज्यसे ॥ ७३ ॥
 अजेयः सत्यवाक् शूरो रणश्लाघी च राघवः । जानक्या पदुषं
 वाक्यमेवमुक्तो दशाननः ॥ ७४ ॥ जज्वाल सहसा कीपाञ्जितास्य
 इव प्रावकः । विवृत्य नयने क्रूरे मुष्टिसुद्यस्य दक्षिणम् ॥ ७५ ॥
 मैथिलीं हन्तुमारब्धः स्त्रीभिर्हाहाकृतं तदा । स्त्रीणां मध्यात्
 समुत्पत्य तस्य भार्या दुरात्मनः ॥ ७६ ॥ वरा मन्दोदरी नाम
 तया स प्रतिषेधितः । उक्तश्च मधुरां वार्ष्णीं तया स मदनादितः
 ॥ ७७ ॥ सीतया तव किं कार्ष्णं महेन्द्रसमविक्रम । मया सह
 रमस्वाद्य महिंशिष्टा न जानकी ॥ ७८ ॥ देवगन्धर्वकन्याभिर्यत्न-
 कन्याभिरेव च । साह्रं प्रभो रमस्वेति सीतया किं करिष्यसि
 ॥ ७९ ॥ ततस्ताभिः समेताभिर्नारीभिः स महाबलः । उत्थाप्य
 सहस्रानीतो भवनं स्वं निशाचरः ॥ ८० ॥ याते तस्मिन् दश-
 ग्रीवे राजस्थो विकृताननाः । सीतां निर्भर्त्सयामामुर्वाक्यैः

क्रूरैः सुदारुणैः ॥ ८१ ॥ तृणवद्भाषितं तासां गणयामास जानकी ।
 गर्जितं च तथा तासां सीतां प्राप्य निरर्थकम् ॥ ८२ ॥ वृथा
 गर्जितनिश्चेष्टा राजस्यः पिथिताशनाः । रावणाय शशंसुस्ताः
 सीताव्यवसितं महत् ॥ ८३ ॥ ततस्ताः सहिताः सर्वा विह-
 ताशा निरुद्यमाः । परिक्लिश्य समस्तास्ता निद्रावशमुपागताः
 ॥ ८४ ॥ तासु चैव प्रमुत्तासु सीता भर्तृहिते रता । विलप्य करुणं
 दीना प्रशुशोच सुदुःखिता । ८५ ॥ तासां मध्यात् समुत्थाय
 त्रिजटा वाक्यमब्रवीत् । आत्मानं खादत क्षिप्रं न सीतामसिते-
 क्षणाम् ॥ ८६ ॥ जनकस्यात्मजां साध्वीं स्नुषां दशरथस्य च ।
 स्वप्नो ह्यद्य मया दृष्टो दारुणो रोमहर्षणः ॥ ८७ ॥ रक्षसां च
 बिनाशाय भर्तुरस्या जयाय च । अलमस्मान् परित्रातुं राघवा-
 द्राक्षसीगणम् ॥ ८८ ॥ अभिवाचाम वैदेहीमेतद्धि मम रोचते ।
 यदि ह्येवंविधः स्वप्नो दुःखितायाः प्रदृश्यते ॥ ८९ ॥ सा दुःखै-
 विविधैर्मुक्ता सुखमाप्नोत्यनुत्तमम् । प्रणिपातप्रसन्ना हि मैथिली
 जनकात्मजा ॥ ९० ॥ अलमेषा परित्रातुं राजस्यो महतो
 भयात् । ततः सा ह्रीमती बाला भर्तुर्विजयहर्षिता ॥ ९१ ॥
 अवोचद्यदि तत्तथ्यं भवेयं शरणां हि वः । तां चाहं तादृशीं
 दृष्ट्वा सीताया दारुणां दशाम् ॥ ९२ ॥ चिन्तयामास विप्रान्तो
 न च मे निर्हतं मनः । सम्भाषणार्थं च मया जानक्याश्चिन्तितो
 विधिः ॥ ९३ ॥ इच्छाकुङ्कुलवंशसु सुतो मम पुरस्कृतः । श्रुत्वा
 तु गदितां वार्चं राजर्षिगुणभाषिताम् ॥ ९४ ॥ प्रत्यभाषत
 मां देवो वाष्पैः पिहितलोचना । कस्त्वं केन कथं चेह प्राप्तो
 वानरपुङ्गव ॥ ९५ ॥ का च रामेण ते प्रीतिस्तन्मे शंसितुमर्हसि ।
 तस्यास्तद्वचनं श्रुत्वा अहमप्यब्रुवं वचः ॥ ९६ ॥ देवि रामस्य
 भर्तुस्ते सहायो भीमविक्रमः । सुग्रीवो नाम विक्रान्तो वानरेन्द्रो
 महाबलः ॥ ९७ ॥ तस्य मां विद्धि भृत्यं त्वं हनुमन्तमिहा-

गतम् । भर्ता संप्रहितसुभ्यं रामेणाक्लिष्टकर्मणा ॥ ९८ ॥ इदन्तु
 पुरुषव्याघ्रः श्रोमान्दाशरथिः स्वयम् । अङ्गुलीयमभिज्ञानमदा-
 त्तुभ्यं यशस्विनि ॥ ९९ ॥ तदिच्छामि त्वयाज्ञप्तं देवि किं
 करवाण्यहम् । रामलक्ष्मणयोः पार्श्वं नयामि त्वां किमुत्तरम्
 ॥ १०० ॥ एतच्छ्रुत्वा विदित्वा च सीता जनकनन्दिनी । आहारा-
 वणसुत्पाद्य राघवो मां नयत्विति ॥ १०१ ॥ प्रणम्य शिरसा
 देवीमहमाश्चामनिन्दिताम् । राघवस्य मनोह्लादमभिज्ञानमया-
 चिषम् ॥ १०२ ॥ अथ मामब्रवीत् सीता गृह्यतामयमुत्तमः ।
 मणिर्येन महाबाहू रामस्त्वां बहु मन्यते ॥ १०३ ॥ इत्युक्त्वा तु
 वरारोहामणिप्रवरमुत्तमम् । प्रायच्छत्परमोद्विग्ना वाचा मां
 सन्दिदेश ह ॥ १०४ ॥ ततस्तस्यै प्रणम्याहं राजपुत्र्यै समा-
 हितः । प्रदर्शयामि परिक्राममिहाभ्युद्गतमानसः ॥ १०५ ॥ उत्तरं
 पुनरेवाह निश्चित्य मनसा तदा । हनूमन्मम वृत्तान्तं वक्तु-
 मर्हसि राघवम् ॥ १०६ ॥ यथा श्रुत्वैव न चिरात्तावुभौ राम-
 लक्ष्मणौ । सुग्रीवसहितौ वीरावपेयातां तथा कुरु ॥ १०७ ॥
 यदन्यथा भवेदेतद् द्वौ मासौ जीवितं मम । न मान्द्रुच्यति काकु-
 लस्थो न्विये साहमनायवत् ॥ १०८ ॥ तच्छ्रुत्वा करुणं वाक्यं
 क्रोधो मामभ्यवर्त्तत । उत्तरं च मया दृष्टं कार्ष्णशेषमनन्तरम्
 ॥ १०९ ॥ ततोवर्धत मे कायस्तदा पर्वतसन्निभः । युद्धकांची
 वनन्तस्य विनाशयितुमारभे ॥ ११० ॥ तद्गग्नं वनखण्डन्तु भ्रान्त-
 व्रक्षामृगद्विजम् । प्रतिबुध्य निरीक्षन्ते राक्षस्यो विकृताननाः
 ॥ १११ ॥ माच्च दृष्ट्वा वने तस्मिन् समागम्य ततस्ततः । ताः
 समभ्यागताः क्षिप्रं रावणायाचचक्षिरे ॥ ११२ ॥ राजन् वन-
 मिदं दुर्गं तव भग्नं दुरात्मना । वानरेण ह्यविज्ञाय तव वीर्यं
 महाबलम् ॥ ११३ ॥ तस्य दुर्बुद्धिता राजन् तव विप्रियकारिणः ।
 बधमाज्ञापय क्षिप्रं यथासौ न पुनर्व्रजेत् ॥ ११४ ॥ तच्छ्रुत्वा

राक्षसेन्द्रेण विहृष्टा बद्धदुर्जयाः । राक्षसाः किङ्करा नाम राव-
 णस्य मनोनुगाः ॥ ११५ ॥ तेषामशीतिसाहस्रं शूलमुद्गर-
 याणिनाम् । मया तस्मिन् वनोद्देशे परिघेण निघूहितम् ॥ ११६ ॥
 तेषान्तु हतशिष्टा ये ते गता लघुविक्रमाः । निहतं च मया
 सैन्यं रावणायाचवक्षिरे ॥ ११७ ॥ ततो मे बुद्धिरुत्पन्ना चैत्य-
 प्रासादसुत्तमम् । तत्रस्थान् राक्षसान् हत्वा शतं सन्धेन वै पुनः
 ॥ ११८ ॥ ललामभूतो लङ्काया मया विध्वंसितो रूपा । ततः
 महस्तस्य सुतं जम्बुमालिनमादिशत् ॥ ११९ ॥ राक्षसैर्वहुभिः साङ्घं
 घोररूपैर्भयानकैः । तमहम्बलसम्पन्नं राक्षसं रणकोविदम् ॥ १२० ॥
 परिघेणातिघोरेण सूदयामि सहायुगम् । तच्छ्रुत्वा राक्षसेन्द्रस्तु
 मन्त्रिपुत्रान्महाबलान् ॥ १२१ ॥ पदातिबलसम्पन्नान् प्रेषयामास
 रावणः । परिघेणैव तान् सर्वान्प्रयामि यमसादनम् ॥ १२२ ॥
 मन्त्रिपुत्रान् हतांशुत्वा समरे लघुविक्रमान् । पञ्च सेनाग्रगां-
 छूरान् प्रेषयामास रावणः ॥ १२३ ॥ तानहं सहसैन्यान् वै सर्वा-
 नेवाभ्यसूदयम् । ततः पुनर्दशग्रीवः पुत्रमहं महाबलम् ॥ १२४ ॥
 बद्धभीराक्षसैः साङ्घं प्रेषयामास संयुगे । तन्तु मन्दोदरीपुत्रं
 कुमारं रणपण्डितम् ॥ १२५ ॥ सहसा खं समुद्यन्तं पदयोश्च
 गृहीतवान् । चर्मासिनं शतशुणं भ्रामयित्वा व्यपेषयम् ॥ १२६ ॥
 तमक्षमागतं भग्नं निशस्य स दशाननः । ततश्चेन्द्रजितं नाम
 द्वितीयं रावणः सुतम् ॥ १२७ ॥ व्यादिदेश सुतं क्रुद्धो बलिनं
 युद्धदुर्मदम् । तच्चाप्यहं बलं सर्वं तं च राक्षसपुङ्गवम् ॥ १२८ ॥
 नष्टौजसं रणे कृत्वा परं हर्षमुपागतः । महतापि महाबाहुः
 प्रत्ययेन महाबलः ॥ १२९ ॥ प्रहितो रावणेनैषः सह वीरैर्मदो-
 द्धतैः । सोऽविप्रच्छां हि मां बुध्वा स्वसैन्यं चावमर्दितम् ॥ १३० ॥
 ब्रह्मणोस्त्रेण स तु मां प्रवध्वा चातिवेगितः । रज्जुभिश्चापि
 बध्नन्ति ततो मां तत्र राक्षसाः ॥ १३१ ॥ रावणस्य समीपस्थ

गृहीत्वा मासुपागमन् । दृष्ट्वा सन्नापितश्चाहं रावणेन दुरात्मना
 ॥ १३२ ॥ पृष्टश्च लङ्कागमनं राक्षसानां च तं बधम् । तत्पूर्वं च
 रणे तत्र सीतार्थमुरजल्पितम् ॥ १३३ ॥ तस्यास्तु दर्शनाकाञ्ची
 प्राप्तस्त्वद्भवनं विभो । मारुतस्थौरसः पुत्रो वानरो हनुमानहम्
 ॥ १३४ ॥ रामदूतं च मां विद्धि सुग्रीवसचिवं कपिम् । सोहं
 द्यौत्येन रामस्य त्वत्सु काशमिहागतः ॥ १३५ ॥ शृणु चापि समा-
 देशं यदहं प्रवकीमि ते । राक्षसेषु हरीशस्त्रां वाक्यमाह समा-
 हितम् ॥ १३६ ॥ सुग्रीवश्च महाभाग स त्वां कौशलमब्रवीत् ।
 धर्मार्थकामसहितं हितं पथ्यसुवाच ह ॥ १३७ ॥ वसतो ऋष्य-
 मूके मे पर्वते विपुलद्रुमे । राववो रणविक्रान्तो मित्तत्वं ससु-
 षागतः ॥ १३८ ॥ तेन मे कथितं राजन् भार्या मे रक्षसा हृता ।
 तत्र साहाय्यहेतोर्मे समयं कर्तुमर्हसि ॥ १३९ ॥ वालिना हृत-
 राज्येन सुग्रीवेण सह प्रभुः । चक्रोग्निसात्त्विकं सख्यं राघवः
 सहस्रक्ष्मणः ॥ १४० ॥ तेन वालिनमाहृत्य शरैर्यैकेन संयुगे ।
 वानराणां महाराजः कृतः संभवतां प्रभुः ॥ १४१ ॥ तस्य साहाय्य-
 मस्माभिः कार्यं सर्वात्मनात्विह । तेन प्रस्थापितसुभ्यं समीप-
 मिह धर्मतः ॥ १४२ ॥ क्षिप्रमानीयतां सीता दीयतां राघवस्य
 च । यावन्महुरयो वीरा विधमन्ति बलं तव ॥ १४३ ॥ वान-
 राणां प्रभावोयं न केन विदितः पुरा । देवतानां सकाशश्च ये
 गच्छन्ति निमन्त्रिताः ॥ १४४ ॥ इति वानरराजस्वामाहेत्यभि-
 हितो मया । मामैक्षत ततो कृष्टश्चक्षुषा प्रदहन्निव ॥ १४५ ॥
 तेन बध्योहमाज्ञप्तो राक्षसा रौद्रकर्मणा । मत्प्रभावमविज्ञाय
 रावणेन दुरात्मना ॥ १४६ ॥ ततो विभीषणो नाम तस्य भ्राता
 महामतिः । तेन राक्षसराजश्च याचितो मम कारणात् ॥ १४७ ॥
 नैवं राक्षसशार्दूल त्यज्यतामेषनिश्चयः । राजशास्त्रव्यपेतो हि
 मार्गं संश्लक्ष्यते त्वया ॥ १४८ ॥ दूतवध्या न दृष्टा हि राज-

शास्त्रेषु राक्षस । दूतेन वेदितव्यं च यथाभिहितवादिना ॥ १४९ ॥
 सुमहत्परघेपि दूतस्यातुलविक्रम । विरूपकरणं दृष्टं न
 अघोस्ति हि शास्त्रतः ॥ १५० ॥ विभीषणेनैवमुक्तो रावणः सन्दि-
 देश तान् । राक्षसानेतदेवाद्य लाङ्गलं दह्यतामिति ॥ १५१ ॥
 ततस्तस्य वचः श्रुत्वा मम पुच्छं समन्ततः । वेष्टितं शयवल्कैश्च
 पट्टैः कार्पासकैस्तथा ॥ १५२ ॥ राक्षसाः सिद्धसन्नाहास्तस्ते
 चण्डविक्रमाः । तदादीप्यन्त मे पुच्छं हनन्तः काष्ठसुष्टिभिः
 ॥ १५३ ॥ बद्धस्य बहुभिः पाशैर्यन्त्रितस्य च राक्षसैः । न मे
 पीडाभवत् काचिद्दृष्टोर्नगरीं दिवा ॥ १५४ ॥ ततस्ते राक्षसाः
 शूरा बद्धं मामग्निसंवृतम् । अघोषयन् राजमार्गं नगरद्वार-
 मागताः ॥ १५५ ॥ ततोहं सुमहद्रूपं संचिष्य पुनरात्मनः ।
 विमोचयित्वा तं बन्धं प्रकृतिस्यः स्थितः पुनः ॥ १५६ ॥ आयुः
 परिधं गृह्य तानि राक्षससूदयम् । ततस्तन्नगरद्वारं वेगेनाप्लुत-
 वानहम् ॥ १५७ ॥ पुच्छेन च दीप्तेन तां पुरीं सादृगोपुराम् ।
 दहस्यहमसंभ्रान्तो युगान्ताग्निरिव प्रजाः ॥ १५८ ॥ विनष्टा
 जानकी व्यक्तं न ह्यदग्धः प्रदृश्यते । लङ्कायाः कश्चिदुद्देशः सर्वा
 भस्मीकृता पुरी ॥ १६९ ॥ दहता च मया लङ्कां दग्धा सीता न
 संशयः । रामस्य च महत् कार्यं मयेदं विफलीकृतम् ॥ १६० ॥
 इति शोकसमाविष्टश्चिन्तामहमुपागतः । ततोहं वाचमश्रौषं
 चारुणानां शुभाचराम् ॥ १६१ ॥ जानकी न च दग्धेति
 विस्मयोदन्तभाषिणाम् । ततो मे बुद्धिरुत्पन्ना श्रुत्वा तामङ्गुता-
 ङ्गिरम् ॥ १६२ ॥ अदग्धा जानकीत्येव निमित्तैशोपलक्षितम् ।
 दीप्यमाने तु लांगूले न मां दहति पावकः ॥ १६३ ॥ हृदयं च
 प्रहृष्टं मे वाताः सुरभिगन्धिनः । तैर्निमित्तैश्च दृष्टार्थैः कार-
 णैश्च महागुणैः ॥ १६४ ॥ ऋषिवाक्यैश्च दृष्टार्थैरभवं हृष्टमानसः ।
 पुनर्दृष्टा च वैदेही विस्मृष्टस्तथा पुनः ॥ १६५ ॥ ततः पर्वत-

मासाद्य तत्तारिष्टमहं पुनः । प्रतिप्लवनमारेभे युष्मद्दर्शनकाञ्चया
 ॥ १६६ ॥ ततः श्वसनचन्द्रार्कसिद्धगन्धर्वसेवितम् । पश्यान्-
 महमाक्रम्य भक्तो दृष्टवानिह ॥ १६७ ॥ राघवस्य प्रसादेन
 भवतां चैव तेजसा । सुग्रीवस्य च कार्ष्णीयं मया सर्वमनुष्ठितम्
 ॥ १६८ ॥ एतत्सर्वं मया तत्र यथावदुपपादितम् । तत्र यन्म-
 कृतं शेषं तत्सर्वं क्रियतामिति ॥ १६९ ॥

इत्यार्षे रामायणे वाल्मीकीये सुन्दराकाण्डे

अष्टपञ्चाशः सर्गः ।

एतदाख्याय तत्सर्वं हनूमान्मारुतात्मजः । भूयः समुपचक्राम
 वचनं वक्तुमुत्तरम् ॥ १ ॥ सफलो राघवोद्योगः सुग्रीवस्य च
 संभ्रमः । शीलमासाद्य सीताया मम च प्रीणितं मनः ॥ २ ॥
 आर्षायाः सदृशं शीलं सीतायाः श्वगर्षभाः । तपसा धारये-
 ल्लोकान् क्रुद्धा वा निर्दहेदपि ॥ ३ ॥ सर्वथातिप्रकृष्टोसौ रावणो
 राक्षसेश्वरः । पश्यतां स्पर्शतो गात्रं तपसा न विनाशितम् ॥ ४ ॥
 न तद्दग्निशिखा कुर्ष्यात् संस्पृष्टा पाणिना सती जनकस्य सुता
 कुर्ष्याद्यत् क्रोधकलुषीकृता ॥ ५ ॥ जाश्ववत्प्रमुखान् सर्वाननु-
 ज्ञाप्य महाकपीन् । अस्मिन्नेवं गते कार्ये भवताञ्च निवेदिते ।
 न्याय्यं स्म सह वैदेह्या द्रष्टुं तौ पार्थिवात्मजौ ॥ ६ ॥ अहमेकोपि
 पर्ष्याप्तः सराक्षसगणां पुरीम् । तां लङ्कान्तरसा हन्तुं राव-
 णञ्च सराक्षसम् ॥ ७ ॥ किं पुनः सहितो वीरैर्बलवद्भिः कृता-
 त्मभिः । कृतास्त्रैः प्लवगैः शक्तैर्भवद्भिर्विजयैषिभिः ॥ ८ ॥ अहं
 तु रावणं युद्धे ससैन्यं सपुरःसरम् । सहपुत्रं बध्मिष्यामि सहो-
 दरयुतं युधि ॥ ९ ॥ ब्राह्ममस्त्रं च रौद्रं च वायव्यं बारुणं
 तथा ॥ १० ॥ यदि शक्तजितोस्त्राणि दुर्निरीह्याणि संयुगे ।

तान्यहं निहनिष्यामि विधमिष्यामि राक्षसान् ॥ ११ ॥ भवता-
 मभ्यनुज्ञातो विक्रमो मे कृणुहि तान् । मयातुलविहृष्टा हि शैल-
 वृष्टिर्निरन्तरम् ॥ १२ ॥ देवानपि रणे हन्यात् किं पुनस्ता-
 न्निशाचरान् । भवतामभ्यनुज्ञातो विक्रमो मे कृणुहि माम् ॥ १३ ॥
 सागरोपतियाहेलां मन्दरः प्रचलेदपि । न जाम्बवन्तं समरे
 कम्पयेदरिवाहिनी ॥ १४ ॥ सर्वराक्षससङ्घानां राक्षसा ये च
 पूर्वजाः । अलमेकोपि नाशाय वीरो वालिसुतः कपिः ॥ १५ ॥
 भ्रुवगस्योरुवेगेन नीलस्य च महात्मनः । मन्दरोप्यवशीर्येत किं
 पुनर्युधि राक्षसाः ॥ १६ ॥ सदेवासुरयज्ञेषु गन्धर्वोरगपक्षिषु ।
 मैन्दस्य प्रतियोद्धारं शंसत द्विविदस्य वा ॥ १७ ॥ अश्विपुत्री
 महावेगा तौ भ्रुवगसत्तमौ । एतयोः प्रतियोद्धारं न पश्यामि
 रणाजिरे ॥ १८ ॥ मयैव निहता लङ्का दग्धा भस्मीकृता पुरी ।
 राजमार्गेषु सर्वेषु नाम विश्रावितं मया ॥ १९ ॥ जयत्यतिबलो
 रामो लक्ष्मणश्च महाबलः । राजा जयति सुग्रीवो राघवेणाभि-
 पालितः ॥ २० ॥ अहं कोसलराजस्य दासः पवनसम्भवः । हनू-
 मानिति सर्वत्र नाम विश्रावितं मया ॥ २१ ॥ अशोकवनिकामध्ये
 रावणस्य दुरात्मनः । अधस्ताच्छिंशपामूले साध्वी करुण-
 मास्थिता ॥ २२ ॥ राक्षसीभिः परिवृता शोकसन्तापकर्षिता ।
 मेघरेखापरिवृता चन्द्ररेखेव निष्प्रभा ॥ २३ ॥ अचिन्तयन्ती
 वैदेही रावणं बलदर्पितम् । पतिव्रता च सुश्रोणी अश्रुव्या च
 जानकी ॥ २४ ॥ अनुरक्ता हि वैदेही रामं सर्वात्मना शुभा ।
 अनन्यचिन्ता रामेण पौलोमीव पुरन्दरे ॥ २५ ॥ तदेकवासः-
 संवीता रजोध्वस्ता तथैव च । सा मया राक्षसीमध्ये तर्ज्य-
 माना मुहुर्मुहुः ॥ २६ ॥ राक्षसीभिर्विरूपाभिर्हृष्टा हि प्रमदा-
 वने । एकवेणीधरा दीना भर्तृचिन्तापरायणा ॥ २७ ॥ अधः-
 श्रया विशर्पाङ्गी पद्मिनीव हिमोदये । रावणाद्विनिवृत्ताया

मर्त्तव्यं कृतनिश्चया ॥ २८ ॥ कथञ्चिन्मृगशावाक्षी विश्वासमुप-
पादिता । ततः संमाषिता चैव सर्वमर्थं प्रकाशिता ॥ २९ ॥
रामसुग्रीवसख्यं च श्रुत्वा प्रीतिमुपागता । नियतः ससुदा-
चारो भक्तिर्भर्त्तरि चोत्तमा ॥ ३० ॥ यन्न हन्ति दशग्रीवं स
महात्मा दशाननः । निमित्तमात्रं रामसु बधे तस्य भविष्यति
॥ ३१ ॥ सा प्रकृत्येव तन्वङ्गी तद्वियोगाच्च कश्चिता । प्रतिपत्-
पाठशीलस्य विद्येव तनुताङ्गता ॥ ३२ ॥ एवमास्ते महाभागा
सीता शोकपरायणा । यदत्र प्रतिकर्त्तव्यं तत्सर्वमुपकल्प-
ताम् ॥ ३३ ॥

इत्यार्षे रामायणे वाल्मीकीये सुन्दराकाण्डे

एकोनषष्टितमः सर्गः ।

तस्य तद्वचनं श्रुत्वा वालिसूनु रभाषत । अश्विपुत्रौ महा-
बेगौ बलवन्तौ श्वङ्गमौ ॥ १ ॥ पितामहवरोत्सेकात्परमं दर्प-
मास्थितौ । अश्विनोर्मननार्थं हि सर्वलोकपितामहः ॥ २ ॥
सर्वाबध्यत्वमतुलमनयोर्दत्तवान् पुरा । वरोत्सेकेन मत्तौ च
प्रमथ्य महतीं चमूम् ॥ ३ ॥ सुराणामसूतं वीरौ पीतवन्तौ महा-
बलौ । एतावेव हि संक्रुद्धौ सवाजिरथकुञ्जराम् ॥ ४ ॥ लङ्कां
नाशयितुं शक्तौ सर्वे तिष्ठन्तु वानराः । अहमेकोपि पश्चात्तः
सराक्षसगणां पुरीम् ॥ ५ ॥ तां लङ्कान्तरसा हन्तुं रावणञ्च
महाबलम् । किं पुनः सहितो वीरैर्बलवद्भिः कृतात्मभिः ॥ ६ ॥
कृतास्त्रैः प्लवगेः शक्तैर्भवद्भिर्विजयैषिभिः । वायुसूनोर्बलेनैव
दग्धा लङ्केति नः श्रुतम् ॥ ७ ॥ दृष्ट्वा देवी न चानौता इति
तत्र निवेदितुम् । न युक्तमिव पश्यामि भवद्भिः ख्यातपौरुषैः
॥ ८ ॥ न हि वः प्लवने कश्चिन्नापि कश्चित् पराक्रमे । तुल्यः

सामरदैत्येषु लोकेषु हरिसत्तमाः ॥ ९ ॥ जित्वा लङ्कां सरक्षौर्षां
 हत्वा तं रावणं रणे । सीतामादाय गच्छामः सिद्धार्था हृष्ट-
 मानसाः ॥ १० ॥ तेष्वेवं हतशेषेषु राक्षसेषु हनूमता । किमन्य-
 दत्र कर्त्तव्यं गृहीत्वायाम जानकीम् ॥ ११ ॥ रामलक्ष्मणयो-
 र्मध्ये न्यस्याम जनकात्मजाम् । किं व्यलीकैस्तु तान् सर्वान् वान-
 रान् वानरर्षभाः ॥ १२ ॥ वयमेव हि गत्वा तान् हत्वा राक्षस-
 पुङ्गवान् । राघवं द्रष्टुमर्हामः सुग्रीवं सहलक्ष्मणम् ॥ १३ ॥
 तमेष कृतसङ्कल्पं जास्ववान् हरिसत्तमः । उवाच परमप्रीतो
 वाक्यमर्थवदर्थवित् ॥ १४ ॥ नैषा बुद्धिर्महाबुद्धे यद्द्रवीषि महा-
 कपे । विचेतुं वयमाज्ञप्ता दक्षिणां दिशसुत्तमाम् ॥ १५ ॥ न
 नेतुं कपिराजेन नैव रामेण घोमता । कथञ्चिन्निर्जितां सीतां
 अस्माभिर्नाभिरोचयेत् ॥ १६ ॥ राघवो नृपशार्दूलः कुलं व्यप-
 दिशन् स्वकम् । प्रतिज्ञाय स्वयं राजा सीताविजयमग्रतः ॥ १७ ॥
 सर्वेषां कपिसुख्यानां कथं मिथ्या करिष्यति । विफलं कर्म च
 कृतं भवेत्तुष्टिर्न तस्य च ॥ १८ ॥ इथा च दर्शितं वीर्यं भवे-
 दानरपुङ्गवाः । तस्माद्गच्छाम वै सर्वे यत्न रामः सहलक्ष्मणः ।
 सुग्रीवश्च महातेजाः कार्श्यस्यास्य निवेदने ॥ १९ ॥ न तावदेषा
 मतिरत्तमा नो यथा भवान् पश्यति राजपुत्र । यथा तु रामस्य
 मतिर्निविष्टा तथा भवान् पश्यतु कार्श्यं सिद्धिम् ॥ २० ॥

इत्यार्षे रामायणे वाल्मीकीये सुन्दराकाण्डे

षष्ठितमः सर्गः ।

ततो जास्ववतो वाक्यमगृह्णन्त वनौकसः । अङ्गदप्रमुखा
 वीरा हनुमांस्य महाकपिः ॥ १ ॥ प्रीतिमन्तस्ततः सर्वे वायुपुत्र-
 पुरःसराः । महेन्द्राग्रात् समुत्पत्य पुष्पुवुः प्लवगर्षभाः ॥ २ ॥

मेघमन्दरसङ्काशा मत्ता इव महागजाः । छादयन्त इवाकाशं
 महाकाया महाबलाः ॥ ३ ॥ सभाज्यमानन्भूतैस्समात्मवन्तस्महा-
 बलम् । हनुमन्तं महावेगं वहन्त इव वृष्टिभिः ॥ ४ ॥ राघवे
 चार्थनिर्हृत्तिं कर्तुंश्च परमं ययः । समाधाय समृद्धार्थाः कर्म-
 सिद्धिभिरुन्नताः ॥ ५ ॥ प्रियाख्यानोन्मत्ताः सर्वे सर्वे युद्धाभि-
 नन्दिनः । सर्वे रामप्रतीकारे निश्चितार्था मनस्विनः ॥ ६ ॥
 हवमानाः स्वमाप्नुत्य ततस्ते काननौकसः । नन्दनोपममासेदु-
 र्वनन्दुमशतायुतम् ॥ ७ ॥ यत्तन्मधुवनन्नाम सुग्रीवस्थाभिरक्षि-
 तम् । अष्टम्यं सर्वभूतानां सर्वभूतमनोहरम् ॥ ८ ॥ यद्ब्रह्मति
 महावीरः सदा दधिमुखः कपिः । सातुलः कपिसुख्यस्य सुग्री-
 वस्य महात्मनः ॥ ९ ॥ ते तद्वनमुपागम्य बभूवुः परमोत्कटाः ।
 वानरा वानरेन्द्रस्य मनःकान्तस्महावनम् ॥ १० ॥ ततस्ते वानरा
 हृष्टा हृष्टा मधुवनम्पहतम् । कुमारमभ्ययाचन्त मधूनि मधुपि-
 ङ्गलाः ॥ ११ ॥ ततः कुमारस्तान् वृद्धान् जास्ववत्प्रसुखान्
 कपीन् । अनुमान्य ददौ तेषां निसर्गं मधुभक्षणे ॥ १२ ॥ ते
 निहृष्टाः कुमारेण धीमता बालिस्तुना । हरयः समपद्यन्त
 द्रुमान्मधुकराकुलान् ॥ १३ ॥ भक्षयन्त सुगन्धीनि मूलानि च
 फलानि च । जग्मुः प्रहर्षन्ते सर्वे बभूवुश्च महोत्कटाः ॥ १४ ॥
 ततश्चानुमताः सर्वे सुसंहृष्टा वनौकसः । सुदिताश्च ततस्ते च
 प्रवृत्त्यन्ति ततस्ततः ॥ १५ ॥ गायन्ति केचित् प्रहसन्ति केचित्
 वृत्त्यन्ति केचित् प्रणमन्ति केचित् । पठन्ति केचित् प्रचरन्ति
 केचित् श्वन्ति केचित् प्रलपन्ति केचित् ॥ १६ ॥ परस्परं केचि-
 दुदीर्णवेगा महाद्रुमाग्राण्यभिसम्पतन्ति । गायन्तमन्यः प्रहसन्नु-
 पैति रुदन्तमन्यः प्ररुदन्नुपैति ॥ १७ ॥ रुदन्तमन्यः प्रणदन्नुपैति
 समाकुलन्तत् कपिसैन्यमासीत् । न चात्र कश्चिन्न बभूव मत्तो न
 चात्र कश्चिन्न बभूव दृष्टः ॥ १८ ॥ ततो वनन्तत् परिभक्ष्यमाणं

कुमांश्च विध्वंसितपत्रपुष्पान् । समीक्ष्य कोपाहधिवक्त्रनामा निवा-
 रयामास कपिः कपोस्तान् ॥ २० ॥ स तैः प्रवृद्धैः परिभर्तृस्थमानो
 वनस्य गोप्ता हरिवीरवृद्धः । चकार भूयो मतिमुग्रतेजा वनस्य
 रक्षां प्रति वानरेभ्यः ॥ २१ ॥ उवाच कांश्चित् परुषाण्यभीतमसक्त-
 मन्व्यांश्च तल्लैर्जघान । समेत्य कैश्चित् कलहं चकार तथैव सान्द्रोप-
 जगाम कांश्चित् ॥ २२ ॥ स तेर्मदादप्रतिवाञ्छं वेगैर्बलाच्च तेन
 प्रतिवाञ्छं माणैः । प्रधर्षणे त्यक्तभयैः समेत्य प्रकृष्यते चाप्यनवेक्ष्य
 दोषम् ॥ २३ ॥ नखैस्तुदन्तो दशनैर्दशन्तस्तलैश्च पातैश्च समापयन्तः ।
 महात्कपिन्ते कपयः समंतान्महावनन्निर्विषयश्च चक्रः ॥ २४ ॥

इत्यार्षे रामायणे वाल्मीकीये सुन्दराकाण्डे

एकषष्ठितमः सर्गः ।

सानुवाच हरिश्चेष्टो हनुमान्वानरर्षभः । अत्यग्रमनसो यूयं-
 मधु सेवत वानराः ॥ १ ॥ अहमावर्जयिष्यामि युष्माकं परिपन्थिनः ।
 श्रुत्वा हनुमतो वाक्यं हरीणां प्रवरोद्भवः ॥ २ ॥ प्रत्युवाच प्रस-
 न्नात्मा पिवन्तु हरयो मधु । अवश्यं कृतकार्श्यं स्य वाक्यं हनुमतो
 मया ॥ ३ ॥ अकार्श्यं मयि कर्त्तव्यं किमङ्ग पुनरीदृशम् । अङ्ग-
 दस्य सुखाच्छ्रुत्वा वचनं वानरर्षभाः ॥ ४ ॥ साधुसाध्विति संहृष्टा
 वानराः प्रत्यपूजयन् । पूजयित्वाङ्गहं सर्वे वानरा वानरर्षभम् ॥ ५ ॥
 जग्म मधुवनं यत्र नदीवेग इव द्रुमम् । ते प्रविष्टा मधुवनं पाला-
 नाकस्य शक्तितः ॥ ६ ॥ अतिसर्गोच्च पटवो दृष्ट्वा श्रुत्वा च मैथि-
 कीम् । पपुः सर्वे मधु तर्हा रसवत् फलमाददुः ॥ ७ ॥ उत्पत्य
 च ततः सर्वे वनपालान् समागतान् । ते ताडयन्तः शतशः सक्ता
 मधुवने तदा ॥ ८ ॥ मधूनि द्रोणमात्राणि बाहुभिः परिमृच्छते ।
 पिबन्ति कपयः केचित् संघयस्तत्र हृष्टवत् ॥ ९ ॥ घ्नन्तिश्च सहिताः
 सर्वे मच्छयन्ति यथापरे । केचित् पीत्वापविर्ध्यान्ति मधूनि मधु-

पिङ्गलाः ॥ १० ॥ मधुच्छिष्टेन केचिच्च जम्बूरन्योन्यमुत्कटाः ।
 अपरे वृक्षमूलेषु शाखा गृह्य व्यवस्थिताः ॥ ११ ॥ अत्यर्थञ्च
 महग्लानाः पर्णान्यास्तीर्ष्य शेरते । उन्मत्तवेगाः प्लवगा मधु-
 मत्ताश्च हृष्टवत् ॥ १२ ॥ क्षिपन्त्यपि तथान्योन्यं स्वलन्ति च तथा-
 परे । केचित् क्ष्वेडान् प्रकुर्वन्ति केचित् कूजन्ति हृष्टवत् ॥ १३ ॥
 हरयो मधुनामत्ताः केचित् सुप्ता महीतले । दृष्टाः केचिद्धसं-
 त्यन्ये केचित् कुर्वन्ति चेतरेत् ॥ १४ ॥ कृत्वा केचिद्दहन्यन्ये
 केचिद्बुध्यन्ति चेतरेत् । येष्वत्र मधुपालास्युः प्रेष्या दधिमुख्यस्य तु
 ॥ १५ ॥ तेषि तैर्वानरैर्भीमैः प्रतिषिद्धा दिशो गताः । जानुभिश्च
 प्रदृष्टाश्च देवमार्गश्च दर्शिताः ॥ १६ ॥ अत्रैवन् परमोद्दिग्ना गत्वा
 दधिमुखं वचः । हनुमता दत्तवरैर्हतं मधुवनं बलात् ॥ १७ ॥
 वयञ्च जानुभिर्दृष्टा देवमार्गश्च दर्शिताः ॥ १८ ॥ तदा दधि-
 मुखः क्रुद्धो वनपस्तत्र वानरः । हतं मधुवनं दृष्ट्वा सात्वयामास
 तान् हरीन् ॥ १९ ॥ एत गच्छत गच्छामो वानरानतिदर्पि-
 तान् । बलेनावारयिष्यामि प्रभुञ्जानान्मधुत्तमम् ॥ २० ॥ श्रुत्वा
 दधिमुखस्येदं वचनं वानरर्षभाः । पुनर्वीरा मधुवनं तेनैव
 सहिता ययुः ॥ २१ ॥ मध्ये चैषां दधिमुखः सुप्रगृह्य महातरुम् ।
 समभ्यघावन् वेगेन सर्वे ते च प्लवङ्गमाः ॥ २२ ॥ ते शिलाः पाद-
 पांश्वैव पाषाणानपि वानराः । गृहीत्वाभ्यागमन् क्रद्धा यत्र ते
 कपिकुञ्जराः ॥ २३ ॥ बलान्निवारयन्तश्च आसेदुर्हरयो हरीन् ।
 सन्दष्टोष्ठपुटाः क्रुद्धा भर्तृसयन्तो सुज्जर्मुज्जः ॥ २४ ॥ अथ दृष्ट्वा
 दधिमुखं क्रुद्धं वानरपुङ्गवाः । अथ्यघावन्त वेगेन हनुमत्प्रमुखा-
 क्त्वादा ॥ २५ ॥ सवृक्षं तं महाबाहुं आपतन्तं महाबलम् । वेगवन्तं
 विजग्राह बाहुभ्यां कुपितोद्भदः ॥ २६ ॥ मदान्वो न कृपाञ्चक्रे आर्यः
 क्रोधं ममेति सः । अथैनं निष्पिपेषाशु वेगेन वसुधातले ॥ २७ ॥
 स भग्नबाहुरुमुखो विह्वलः शोणितोक्षितः । मधुमोह महावीरो

मुहूर्त्तं कपिकुञ्जरः ॥२८॥ स कथञ्चिद्विसुक्तस्तैर्वानरैर्वानरर्षभः ।
 उवाचैकान्तमागत्य स्वान् भृत्यान् ससुपागतान् ॥ २९ ॥ एत-
 गच्छत गच्छामो भर्तानो यत्र वानरः । सुग्रीवो विपुलग्रीवः सह
 रामेण तिष्ठति ॥३०॥ सर्वञ्चैवाङ्गदे दोषं आवयिष्याम पार्थिवे ।
 अमर्षी वचनं श्रुत्वा घातयिष्यति वानरान् ॥ ३१ ॥ द्रष्टुं मधुवनं
 ह्येतत् सुग्रीवस्य महात्मनः । पितृपैतामहं दिव्यं देवैरपि दुरा-
 सदम् ॥३२॥ स वानरानिमान् सर्वान्मधुलब्धान् गतायुषः । घात-
 यिष्यति दण्डेन सुग्रीवः ससुहृज्जनान् ॥ ३३ ॥ बध्या ह्येते दुरा-
 त्मानो नृपाज्ञापारिपन्थिनः । अमर्षप्रभवो रोषः सफलो मे भवि-
 ष्यति ॥ ३४ ॥ एवमुक्त्वा दधिमुखो वनपालान्महाबलः । जगाम
 सहस्रोत्पत्य वनपालैः समन्वितः ॥३५॥ निमेषान्तरमात्रेण स हि
 प्राप्तो वनालयः । सहस्रांशुसुतो धीमान् सुग्रीवो यत्र वानरः
 ॥ ३६ ॥ रामश्च लक्ष्मणश्चैव दृष्ट्वा सुग्रीवमेव च । समप्रतिष्ठां
 जगतीमाकाशान्निपपात ह ॥३७॥ स निपत्य महावीरः सर्वैस्तैः
 परिवारितः । हरिर्दधिमुखः पालैः पालानां परमेश्वरः ॥ ३८ ॥
 स दीनवदनो भूत्वा कृत्वा शिरसि चाञ्जलिम् । सुग्रीवस्याशु-
 तौ मूर्ध्ना चरणौ प्रत्यपीडयत् ॥ ३९ ॥

इत्यार्षे रामायणे वाल्मीकीये सुन्दराकाण्डे

द्विषष्टितमः सर्गः ।

ततो मूर्ध्ना निपतितं वानरं वानरर्षभः । दृष्ट्वै वोद्विग्नहृदयो
 वाक्यमेतदुवाच ह ॥१॥ उत्तिष्ठोत्तिष्ठ कस्मात्त्वं पादयोः पतितो
 मन । अभयन्ते प्रदास्यामि सत्यमेवाभिधीयताम् ॥ २ ॥ किं
 सम्भ्रमाद्वितं कृत्स्नं ब्रूहि यत् वक्तुमर्हसि । कञ्चिन्मधुवने स्वस्ति
 श्रोतुमिच्छामि वानर ॥ ३ ॥ स समाश्वसितस्तेन सुग्रीवेण
 महात्मना । उत्याय स महाप्राज्ञो वाक्यं दधिमुखोब्रवीत् ॥ ४ ॥

नैवर्त्तरजसा राजन् त्वया न च वालिना । वनं निरुष्टपूर्वन्ते
 नाशितं तत्तु वानरैः ॥ ५ ॥ न्यवारयमहं सर्वान् सहैभिर्वन-
 चारिभिः । अचिन्तयित्वा मां हृष्टा भक्षयन्ति पिबन्ति च ॥ ६ ॥
 एभिः प्रधर्षणायाञ्च वारितं वनपालकैः । मामप्यचिन्तयन् देव
 भक्षयन्ति वनौकसः ॥ ७ ॥ शिष्टमन्नागमिष्यन्ति भक्षयन्ति तथा-
 परे । निवार्यमाणस्तौ सर्वे भ्रुकुटिं दर्शयन्ति हि ॥ ८ ॥
 इमे हि संरब्धतरास्तदा तैः संप्रधर्षिताः । निवार्यन्ते वना-
 त्तस्मात् क्रुद्धैर्वानरपुङ्गवैः ॥ ९ ॥ ततस्तैर्बहुभिर्वीरैर्वानरैर्वानर-
 र्षभाः । संरक्तनयनः क्रोधाद्धरयः संप्रधर्षिताः ॥ १० ॥ पाणिभि-
 र्निहताः केचित् केचिज्जानुभिराहताः । प्रकृष्टाश्च तदा कामं
 देवमार्गश्च दर्शिताः ॥ ११ ॥ एवमेते हताः शूरास्त्वयि तिष्ठति
 भर्त्तरि । कृत्स्नं मधुवनञ्चैव प्रकामं तैश्च भक्ष्यते ॥ १२ ॥ एव-
 त्स्विज्ञाप्यमानन्तं सुग्रीवस्वानरर्षभम् । अष्टच्छतं महाप्राज्ञो
 लक्ष्मणः परवीरहा ॥ १३ ॥ किमयं वानरो राजन् वनपः प्रत्यु-
 पस्थितः । कश्चार्थमभिनिर्दिश्य दुःखितो वाक्यमब्रवीत् ॥ १४ ॥
 एवमुक्तस्तु सुग्रीवो लक्ष्मणेन महात्मना । लक्ष्मणं प्रत्युवाचेदं
 वाक्यं वाक्यविशारदः ॥ १५ ॥ आर्यं लक्ष्मणं संप्राह वीरो दधि-
 सुखः कपिः । अङ्गदप्रमुखैर्वीरैर्भक्षितस्मधु वानरैः ॥ १६ ॥ नैषा-
 मकृतकार्याणामीदृशः स्याद्यतिक्रमः । वनं यदभिपन्नास्ते साधि-
 तङ्कर्म तत् भ्रुवम् ॥ १७ ॥ वारयन्तो भृशं प्राप्ताः पाला जानुभि-
 राहताः । तथा न गणितश्चायं कपिर्दधिसुखो बली ॥ १८ ॥
 यतिर्मम वनस्यायं अस्माभिः स्थापितः स्वयम् । हृष्टा देवी न
 सन्देहो न चान्येन हनूमता ॥ १९ ॥ न ह्यन्यः साधने हेतुः
 कर्मणोस्य हनूमतः । कार्यसिद्धिर्हनूमति मतिश्च हरिपुङ्गवे
 ॥ २० ॥ व्यवसायश्च वीर्यं च श्रुतं वापि प्रतिष्ठितम् । जास्व-
 वान्यत्र नेता स्याद्दङ्गदश्च महाबलः ॥ २१ ॥ हनूमांश्चाप्यधिष्ठाता

न तत्र गतिरन्यथा । अङ्गदप्रमुखैर्वीरैर्हतं मधुवनं किल ॥२२॥
 विचित्य दक्षिणामाशामागतैर्हरिपुङ्गवैः । आगतैश्च प्रविष्टन्त-
 द्यथा मधुवनं हितैः ॥ २३ ॥ धर्षितं च वनं कृत्स्नमुपयुक्तं तु
 वानरैः । पातिता वनपालास्तौ तदा जानुभिराहताः ॥ २४ ॥
 एतदर्थमयं प्राप्तो वक्तुं मधुरवागिह । नान्ना दधिसुखो नाम
 हरिः प्रख्यातविक्रमः ॥ २५ ॥ दृष्ट्वा सीता महाबाहो सौमित्रे
 पश्य तत्त्वतः । अभिगम्य यथा सर्वे पिबन्ति मधु वानराः ॥ २६ ॥
 न चाप्यदृष्ट्वा वैदेहीं विन्मुताः पुरुषर्षभ । वनं दत्तवरं दिव्यं धर्ष-
 येयुर्वनौकसः ॥ २७ ॥ ततः प्रहृष्टो धर्मात्मा लक्ष्मणः सङ्गराववः ।
 श्रुत्वा कर्णसुखां वाणीं सुग्रीववदनाञ्च्युताम् ॥ २८ ॥ प्रहृष्यत भृशं
 रामो लक्ष्मणश्च महायथाः । श्रुत्वा दधिसुखस्यैवं सुग्रीवस्तु प्रहृष्य-
 च ॥ २९ ॥ वनपालं पुनर्वाक्यं सुग्रीवः प्रत्यभाषत । प्रीतोऽस्मि
 सोऽहं यद्भक्तं वनं तैः कृतकर्मभिः ॥ ३० ॥ धर्षितं मर्षणीयञ्च चेष्टितं
 कृतकर्मणाम् । गच्छ शीघ्रं मधुवनं संरक्षस्व त्वमेव हि । शीघ्रं
 प्रेषय सर्वांस्तान् हनुमत्प्रमुखान् कपीन् ॥ ३१ ॥ इच्छामि शीघ्रं
 हनुमत्प्रधानान् शास्त्रामृगांस्तान् ऋगराजदर्पान् । प्रष्टुं कृतार्थान्
 सद्यः राघवाभ्यां श्रोतुञ्च सीताधिगमे प्रयत्नम् ॥ ३२ ॥ प्रीतिस्कीताक्षौ
 संप्रहृष्टौ कुमारौ दृष्ट्वा सिद्धार्थौ वानराणाञ्च राजा । अङ्गैः प्रहृष्टैः
 कार्ष्णसिद्धिं विदित्वा बाहोरासन्नामतिमात्रं ननन्द ॥ ३३ ॥

इत्यार्षे रामायणे वाल्मीकीये सुन्दराकाण्डे

त्रिषष्टितमः सर्गः ।

सुग्रीवेणैवमुक्तस्तु दृष्टो दधिसुखः कपिः । राघवं लक्ष्मणं
 चैव सुग्रीवश्चाभ्यवादयत् ॥ १ ॥ स प्रणम्य च सुग्रीवं राघवौ च
 महाबलौ । वानरैः सहितैः शूरैर्दिवमेवोत्पपात ॥ २ ॥ स
 यथैवागतः पूर्वं तथैव त्वरितङ्गतः । निपत्य गगनाङ्गुमी तद्वनं

प्रविवेश ह ॥ ३ ॥ स प्रविष्टो मधुवनं ददर्श हरियूथपान् ।
 विमदानुद्धतान् सर्वान् मेहमानान्मधूदकम् ॥ ४ ॥ स तानुपा-
 गमहीरो बध्वा करपुटाञ्जलिम् । उवाच वचनं श्लक्ष्णमिदं हृष्ट-
 वदङ्गदम् ॥ ५ ॥ सौम्य रोपो न कर्त्तव्यो यद्देभिः परिवारणम् ।
 अज्ञानाद्रक्षिभिः क्रोधाद्भवन्तः प्रतिषेधिताः ॥ ६ ॥ आन्तो
 दूरादनुप्राप्तो भक्षयस्व स्वकं मधु । युवराजस्वमीशश्च वनस्यास्य
 महाबल ॥ ७ ॥ मौख्यात् पूर्वं कृतो रोषस्तद्भवान् चन्तुमर्हति ।
 यद्यैव हि पिता तेभूत् पूर्वं हरिगणेश्वरः ॥ ८ ॥ तथा त्वमपि
 सुग्रीवो नान्यस्तु हरिसक्तम् । आख्यातं हि मया गत्वा पितृव्यस्य
 तवानघ ॥ ९ ॥ इहोपयानं सर्वेषामेतेषां वनचारिणाम् । भव-
 दागमनं श्रुत्वा सहैभिर्वनचारिभिः ॥ १० ॥ प्रहृष्टो न तु रुष्टोसौ
 षनं श्रुत्वा प्रधर्षितम् । प्रहृष्टो मां पितृव्यस्ते सुग्रीवो वानरेश्वरः
 ॥ ११ ॥ शीघ्रं प्रेषय सर्वांस्तानिति होवाच पार्थिवः । श्रुत्वा
 दधिमुखस्यैतद्वचनं श्लक्ष्णमङ्गदः ॥ १२ ॥ अब्रवीत्तान् हरिश्रेष्ठान्
 वाक्यं वाक्यविशारदः । शङ्के श्रुतोयं वृत्तान्तो रामेण हरि-
 यूथपाः ॥ १३ ॥ अयं च हर्षादाख्याति तेन जानामि हेतुना ।
 तत्क्षमं नेह नः स्यातुं कृते कार्यं परन्तपाः ॥ १४ ॥ पीत्वा मधु
 यथाकामं विक्रान्ता वनचारिणः । किं शेषं गमनं तत्र सुग्रीवो
 यत्र वानरः ॥ १५ ॥ सर्वे यथा मां वक्ष्यन्ति समेत्य हरिपुङ्गवाः ।
 तथास्मि कर्त्तारं कर्त्तव्यं भवद्भिः परवानहम् ॥ १६ ॥ नात्राप-
 यितुमीशोहं युवराजोस्मि यद्यपि । अयुक्तं कृतकर्माणो यूयं
 धर्षयितुं बलात् ॥ १७ ॥ ब्रुवतश्चाङ्गदस्यैवं श्रुत्वा वचनमुत्तमम् ।
 प्रहृष्टमनसो वाक्यमिदमूर्ध्वनौकसः ॥ १८ ॥ एवं वक्ष्यति को
 राजन् प्रभुः सन् वानरर्षभ । ऐश्वर्यं मदमत्तो हि सर्वोहमिति
 मन्यते ॥ १९ ॥ तव चेदं सुसदृशं वाक्यं नान्यस्य कस्यचित् ।
 सन्नतिर्हि तवाख्याति भविष्यच्छ्रभयोग्यताम् ॥ २० ॥ सर्वे वय-

मपि प्राप्तास्तत्र गन्तुं कृतचरणाः । स यत्र हरिवीराणां सुग्रीवः
 पतिरव्ययः ॥ २१ ॥ त्वया ह्यनुक्तैर्हरिभिर्नैव शक्यं पदात्पदम् ।
 क्वचिद्गन्तुं हरिश्चेष्ट ब्रूमः सत्यमिदं तु ते ॥ २२ ॥ एवं तु वदतां
 तेषामङ्गदः प्रत्यभाषत । साधु गच्छाम इत्युक्त्वा खसुत्पेतुर्महा-
 बलाः ॥ २३ ॥ उत्पतन्तमनुत्पेतुः सर्वे ते हरियूथपाः । कृत्वा-
 काशं निराकाशं यन्त्रोत्क्षिप्ता इवोपलाः ॥ २३ ॥ अङ्गदं पुरतः
 कृत्वा हनूमन्तश्च वानरम् । तेष्वरं सहसोत्पत्य वेगवन्तः प्लव-
 ङ्गमाः ॥ २५ ॥ विनदन्तो महानादं घना वातेरिता यथा ।
 अङ्गदे समनुप्राप्ते सुग्रीवो वानरेश्वरः ॥ २६ ॥ उवाच शोक-
 सन्तप्तं रामं कमललोचनम् । समाश्वसि हि भद्रन्ते दृष्टा देवी
 न संशयः ॥ २७ ॥ नागन्तुमिह शक्यं तैरतीतसमयैरिह ।
 अङ्गदस्य प्रहर्षाच्च जानामि शुभदर्शन ॥ २८ ॥ न मत्स्यकाश-
 मागच्छेत् कृत्ये हि विनिपातिते । युवराजो महाबाहुः प्लव-
 तामङ्गदो वरः ॥ २९ ॥ यद्यप्यकृतकृत्यानामीदृशः स्यादुप-
 क्रमः । भवेत्तु दीनवदनो भ्रान्तविप्लुतमानसः ॥ ३० ॥ पितृ-
 पैतामहं चैतत् पूर्वकैरभिरक्षितम् । न मे मधुवनं हन्याददृष्ट्वा
 जनकात्मजाम् ॥ ३१ ॥ कौशल्यासुप्रजा राम समाश्वसि हि
 सुव्रत । दृष्टा देवी न सन्देहो न चान्येन हनूमता ॥ ३२ ॥ न
 ह्यस्य कर्मणो हेतुः साधने तद्विधो भवेत् । हनूमतीह सिद्धिश्च
 मतिश्च मतिसत्तम ॥ ३३ ॥ व्यवसायश्च शौर्ष्यं च श्रुतश्चापि
 प्रतिष्ठितम् । जास्रवान् यत्र नेता स्यादङ्गदश्च हरीश्वरः ॥ ३४ ॥
 हनूमांश्चाप्यधिष्ठाता न तत्र गतिरन्यथा । माभूश्चिन्तासमायुक्तः
 संप्रत्यमितविक्रम ॥ ३५ ॥ यदा हि दर्पितोदयाः सङ्गताः
 काननौकसः । नैषामकृतकार्ष्याणामीदृशः स्यादुपक्रमः ॥ ३५ ॥
 वनभङ्गेन जानामि मधूनां मक्षणेन च । ततः किलकिलाशब्दं
 श्रुत्वावो सन्नमस्वरे ॥ ३७ ॥ हनूमत्कर्मदृष्टानां नदतां काननौ-

कसाम् । किष्किन्वासुपयातानां सिद्धिं कथयतामिव ॥ ३८ ॥
 तत्र श्रुत्वा निनादन्तं कपीनां कपिसत्तमः । आयतांचितलाङ्गुलः
 सोभवद्दृष्टमानसः ॥ ३९ ॥ आजस्मृस्तेपि हरयो रामदर्शन-
 कांचिणः । अङ्गदं पुरतः कृत्वा हनूमन्तं च वानरम् ॥ ४० ॥
 तेङ्गदप्रमुखा वीराः प्रहृष्टाश्च मदान्विताः । निपेतुर्हरिराजस्य
 समीपे राघवस्य च ॥ ४१ ॥ हनूमांश्च महाबाहुः प्रणम्य शिरसा
 ततः । निथितामक्षतां देवीं राघवाय न्यवेदयत् ॥ ४२ ॥ दृष्ट्वा देवीति
 हनुमद्दनादन्ततोपम् । आकर्ण्य वचनं रामो हर्षमाप सलक्ष्मणः
 ॥ ४३ ॥ निथिताद्यं ततस्तस्मिन् सुग्रीवं पवनात्मजे । लक्ष्मणः
 प्रीतिमान् प्रीतो बद्धमानादवैक्षत ॥ ४४ ॥ प्रीत्या च परयोपेतो
 राघवः परवीरहा । बद्धमानेन सहता हनूमन्तमवैक्षत ॥ ४५ ॥

इत्यार्षे रामायणे वाल्मीकीये सुन्दराकाण्डे

चतुःषष्टितमः सर्गः ।

ततः प्रस्त्रवणं शैलं ते गत्वा चितकाननम् । प्रणम्य शिरसा
 वामं लक्ष्मणश्च महाबलम् ॥ १ ॥ युवराजं पुरस्कृत्य सुग्रीवमभि-
 वाद्य च । प्रवृत्तिमथ सीतायाः प्रवक्तुमुपचक्रमुः ॥ २ ॥ राव-
 णान्तःपुरे रोधं राक्षसीभिश्च तर्जनम् । रामे समबुराणश्च यथा
 च नियमः कृतः ॥ ३ ॥ एतदाख्याय ते सर्वे हरयो रामसन्निधौ ।
 वैदेहीमक्षतां श्रुत्वा रामस्तूत्तरमब्रवीत् ॥ ४ ॥ क्व सीता वर्त्तते
 देवी कथञ्च मयि वर्त्तते । एतन्मे सर्वमाख्यात वैदेहीं प्रति-
 क्षानराः ॥ ५ ॥ रामस्य गदितं श्रुत्वा हरयो रामसन्निधौ ।
 चोदयन्ति हनूमन्तं सीताहृत्तान्तकोविदम् ॥ ६ ॥ श्रुत्वा तु
 वचनं तेषां हनूमान्माहृतात्मजः । प्रणम्य शिरसा देव्यै सीतायै
 तां दिशं प्रति ॥ ७ ॥ उवाच वाक्यं वाक्यज्ञः सीताया दर्शनं
 यथा । तं मणिं काञ्चनं दिव्यं दीप्यमानं स्वतेजसा ॥ ८ ॥

दत्त्वा रामाय ऋषुमांस्ततः प्राञ्जलिस्त्रयीत् । समुद्रं लङ्घयित्वाहं
 शतयोजनमायतम् ॥ ९ ॥ आगच्छं जानकीं सीतां मार्गमाणो
 द्दिदक्षया । तत्र लङ्केति नगरी रावणस्य दुरात्मनः ॥ १० ॥
 दक्षिणस्य समुद्रस्य तीरे वसति दक्षिणे । तत्र सीता मया दृष्टा
 रावणान्तःपुरे सती ॥ ११ ॥ त्वयि संन्यस्य जीवन्ती रामा राम
 मनोरथम् । दृष्टा मे राक्षसीमध्ये तज्यमाना सुहृर्मुहुः ॥ १२ ॥
 राक्षसीभिर्विक्रुपाभीरक्षिता प्रमदावने । दुःखमापद्यते देवी त्वया
 वीर सुखोचिता ॥ १३ ॥ रावणान्तःपुरे बद्धा राक्षसीभिः सुरक्षिता ।
 एकवेणीधरा दीना त्वयि चिन्तापरायणा ॥ १४ ॥ अघःशब्दा
 विवर्णाङ्गी पद्मिनीव हिमागमे । रावणाद्विनिवृत्तार्था मर्त्तव्ये
 क्तनिश्चया ॥ १५ ॥ देवी कथञ्चित् काकुत्स्थोत्वन्मना मार्गिता
 मया । इत्स्वाकुवंशविख्यातिं शनैः कीर्त्तयतानघ ॥ १६ ॥ सा
 मया नरशार्दूल शनैर्विश्वासिता तदा । ततः सम्भाषिता देवी
 सर्वमर्थञ्च दर्शिता ॥ १७ ॥ रामसुग्रीवसख्यं च श्रुत्वा हर्ष-
 सुपागता । नियतः समुदाचारो भक्तिशास्याः सदा त्वयि ॥ १८ ॥
 एवं मया महाभाग दृष्टा जनकनन्दिनी । अग्रेण तपसायुक्ता
 त्वद्भक्त्या पुरुषर्षभ ॥ १९ ॥ अभिज्ञानं च मे दत्तं त्वा वृत्तं
 तवान्तिके । चित्रकूटे महाप्राज्ञ वायसं प्रति राघवः ॥ २० ॥
 विज्ञाप्यः पुनरप्येष रामो वायुसुत त्वया । अखिलेन यथा दृष्ट-
 मिति मामाह जानकी ॥ २१ ॥ अयं चास्मै प्रदातव्यो यत्नात्
 सुपरिरक्षितः । ब्रुवता वचनान्येवं सुग्रीवस्योपशृण्वतः ॥ २२ ॥
 एष चूडामणिः श्रीमान्मया ते यत्नरक्षितः । मनःशिलाया-
 स्तिलकन्तत् स्वरस्त्रोत चाब्रवीत् ॥ २३ ॥ एष निर्घातितः श्री-
 मान्मया ते वारिसम्भवः । एतं दृष्ट्वा प्रमोदिष्ये व्यसने त्वामिवा-
 नघ ॥ २४ ॥ जीवितं धारयिष्यामि मासं दशरथात्मज । चञ्चुं
 मासान्न जीवेयं रक्षसां वशमागता ॥ २५ ॥ इति मामब्रवीत्

सीता कृशाङ्गी धर्मचारिणी । रावणान्तःपुरे बद्धा मृगीवोत्-
फुल्ललोचना ॥ २६ ॥ एतदेव मयाख्यातं सर्वं राघव वदथाम् ।
सर्वथा सागरजले सन्तारः प्रविधीयताम् ॥ २७ ॥ तौ जाता-
श्वसौ राजपुत्रौ विदित्वा तच्चाभिज्ञानं राघवाय प्रदाय । देव्या
घाख्यातं सर्वमेवानुपूर्यात् वाचा संपूर्यं वायुपुत्रः शशंस ॥ २८ ॥

इत्यार्षे रामायणे वाल्मीकीये सुन्दराकाण्डे

पञ्चप्रष्टितमः सर्गः ।

एवमुक्त्वा हनुमता रामो दशरथात्मजः । तं मणिं हृदये
लब्ध्वा करोद्दःसहलक्ष्मणः ॥ १ ॥ तं तु दृष्ट्वा मणिश्रेष्ठः राघवः
शोककथितः । नेत्राभ्यामश्रुपूर्णाभ्यां सुग्रीवमिदमब्रवीत् ॥ २ ॥
यथैव धेनुः स्वपति स्नेहाहत्सस्य बल्लला । तथा ममापि हृदयं
मणिश्रेष्ठस्य दर्शनात् ॥ ३ ॥ मणिरत्नमिदं दत्तं वैदेह्याः श्वश्रु-
देणामे । बधूकाले यथा बद्धमधिकं मूर्ध्नि शोभते ॥ ४ ॥ अयं
हि जलसम्भूतो मणिः प्रवरपूजितः । यज्ञे परमतुष्टेन दत्तः
शक्रेण धीमता ॥ ५ ॥ इमं दृष्ट्वा मणिश्रेष्ठं तथा तातस्य दर्श-
नम् । अद्यास्म्यप्रगतः सौम्य वैदेहस्य तथा विभो ॥ ६ ॥ अयं
हि शोभते तस्याः प्रियाया मूर्ध्नि मे मणिः । अद्यास्य दर्शने-
नाहं प्राप्नान्तामिष चिन्तये ॥ ७ ॥ किमाह सीता वैदेही ब्रूहि
सौम्य पुनः पुनः । परासुमिषतोयेन सिञ्चन्ती वाक्यवारिण्या
॥ ८ ॥ इतस्तु किं दुःखतरं यमिमं वारिसम्भवम् । मणिं पश्यामि
सौमित्रे वैदेहीमागतं विना ॥ ९ ॥ चिरं जीवति वैदेही यदि
मासं धरिष्यति । क्षणं वीर न जीवेयं विना तामसितैक्षणाम्
॥ १० ॥ नय मामपि तं देशं यत्र दृष्टा मम प्रिया । न तिष्ठेयं
क्षणमपि प्रवृत्तिमुपलभ्य च ॥ ११ ॥ कथं सा मम श्रुश्रीणी
भीरुभीरुः सती सदा । भयावहानां वीराणां मध्ये तिष्ठति

रक्षसाम् ॥ १२ ॥ शारदस्त्रिमिरोन्मुक्तो नूनं चन्द्र इवांबुदैः ।
 आहतो वदनं तस्या न विराजति सांप्रतम् ॥ १३ ॥ किमाह
 सीता हनुमंस्तत्त्वतः कथयस्व मे । एतेन खलु जीविष्ये भेषजे-
 नातुरो यथा ॥ १४ ॥ मधुरा मधुरालापा किमाह मम भामिनी ।
 महिहीना वरारोहा हनुमन् कथयस्व मे । दुःखाद्दुःखतरं प्राप्य
 कथं जीवति जानकी ॥ १५ ॥

इत्यार्षे रामायणे वाल्मीकीये सुन्दराकाण्डे

षट्षष्टितमः सर्गः ।

एवमुक्तस्तु हनुमान् राघवेण महात्मना । सीताया भाषितं
 सर्वं न्यवेदयत राघवे ॥ १ ॥ इदमुक्तवती देवी जानकी पुरुष-
 र्मभ । पूर्ववृत्तमभिज्ञानं चित्रकूटे यथातथम् ॥ २ ॥ सुखसुप्ता
 त्वया सार्द्धं जानकी पूर्वमुत्थिता । वायसः सहसोत्पत्य विददार
 स्नानान्तरे ॥ ३ ॥ पृथ्वीयेण च सुप्तस्त्वं देव्यंके भरताग्रज ।
 पुनश्च किल पक्षी स देव्या जनयति व्यथाम् ॥ ४ ॥ ततः पुन-
 रूपागम्य विददार भृशं किल । ततस्त्वं बोधितस्तस्याः शोणिते-
 तेन समुक्षितः ॥ ५ ॥ वायसेन च तेनैवं सततं बाध्यमानया ।
 बोधितः किल देव्या त्वं सुखसुप्तः परन्तप ॥ ६ ॥ ताश्च दृष्ट्वा
 महाबाहो दारिताश्च स्नानान्तरे । आशीविष इव क्रुद्धस्ततो
 वाक्यं त्वमूचिवान् ॥ ७ ॥ नखाग्रैः केन ते भीरु दारितं वै स्नाना-
 न्तरम् । कः क्रीडति सरोषेण पञ्चवक्त्रेण भोगिना ॥ ८ ॥
 निरीक्षमाणः सहसा वायसं समुदैक्षथाः । नखैः सरुधिरै-
 स्तीक्ष्णैस्तामेवाभिमुखं स्थितम् ॥ ९ ॥ सुतः किल स शक्रस्य वायसः
 पततास्वरः । धरान्तरगतः शीघ्रं पवनस्य गतौ समः ॥ १० ॥ तत-
 स्तस्मिन्महाबाहो कोपसंवर्धितेक्ष्णः । वायसे त्वं व्यधाः क्रूरां मतिं
 भ्रतिमतास्वर ॥ ११ ॥ स दर्भसंस्तराङ्गुल्य ब्रह्मास्त्रेण न्ययोजयः ।

स दीप्त इव कालाग्निर्ज्वालाभिसुखं खगम् ॥ १२ ॥ स त्वं प्रदीप्तं
 चिक्षेप दर्भन्तं वायसं प्रति ततस्तु वायसन्दीप्तः स दर्भोनुजगाम
 च ॥ १३ ॥ भीतैश्च स परित्यक्तः सुरैः सर्वैश्च वायसः । त्रीन्
 लोकान् संपरिक्रम्य तातारं नाधिगच्छति ॥ १४ ॥ पुनरप्या-
 गतस्तत्र त्वत्सुकाशमरिन्दम । त्वं तन्निपतितं भूमौ धरण्यां
 शरणागतम् ॥ १५ ॥ बधाहंमपि काकुत्स्थ कृपया परिपालयः ।
 मोघमस्त्रं न शक्यन्तु कर्तुमित्येव राघव ॥ १६ ॥ ततस्तस्याच्चि-
 काकस्य हिनस्त्रिस्त्य सदर्क्षणम् । वायसस्त्रां नमस्कृत्य राज्ञो
 दशरथस्य च ॥ १७ ॥ विस्मृष्टस्तु तदा काकः प्रतिपेदे स्वमालयम् ।
 एवमस्त्रविदांश्रेष्ठः सत्ववाङ्कीलवानपि ॥ १८ ॥ किमर्थमस्त्रं
 रक्षःसु न योजयसि राघव । न दानवा न गन्धर्वा नासुरा न
 मरुद्गणाः ॥ १९ ॥ तव राम रणे शक्तास्तथा प्रतिसमासितुम् ।
 तव वीर्यवतः कच्चिन्मयि यद्यस्ति संभ्रमः ॥ २० ॥ क्षिप्रं सुनि-
 यतैर्वाणैर्हन्यतां युधि रावणः । भ्रातुरादेशमाज्ञाय लक्ष्मणो
 वा परन्तपः ॥ २१ ॥ स किमर्थं नरवरो न मां रक्षति राघवः ।
 शक्तौ तौ पुरुषव्याघ्रौ वाय्वग्निसमतेजसौ ॥ २२ ॥ सुराणामपि
 दुर्दुर्षौ किमर्थं मासुपेक्षतः । ममैव दुष्कृतं किञ्चिन्महदास्ति न
 संशयः ॥ २३ ॥ समर्थो सहितौ यन्मां न रक्षते परन्तपौ ।
 वैदेह्या वचनं श्रुत्वा करुणं साधुभाषितम् ॥ २४ ॥ पुनरप्यह-
 मास्त्रान्तां इदं वचनमब्रुवम् । त्वच्छोकविमुखो रामो देवि सत्येन
 ते शपे ॥ २५ ॥ रामे दुःखाभिभूते च लक्ष्मणः परितप्यते । कथं
 चिद्भवती दृष्टा न कालः परिशोचितुम् ॥ २६ ॥ इदं सुहृत्तं
 दुःखानामन्तं द्रक्ष्यसि भामिनि । तावुभौ नरशार्दूलौ राजपुत्रौ
 परन्तपौ ॥ २७ ॥ त्वद्दर्शनकृतोत्साहौ लङ्कां भस्मीकरिष्यतः ।
 हत्वा च समरे रौद्रं रावणं सहबान्धवम् ॥ २८ ॥ राघवस्त्रां
 वरारोहे स्वपुरीं नयिता भ्रुवम् । यत्तु रामो विजानीयादभि-

ज्ञानमनिन्दिते ॥ २९ ॥ प्रीतिसञ्जनं तस्य प्रदातुं तत्त्वमर्हसि ।
 सार्भवीक्ष्य दिशः सर्वा वेणुङ्गथनसुत्तमम् ॥ ३० ॥ सुक्ता वस्त्रा-
 हृदौ मद्यं मणिमेतं महाबल । प्रतिगृह्य मणिं दोर्भ्यान्तवहेतो
 रघुप्रिय ॥ ३१ ॥ शिरसा संप्रणम्यैनाहमागमने त्वदे । गमने
 च कृतोत्साहमवेक्ष्य वरवर्णिनी ॥ ३२ ॥ विवर्द्धमानश्च हि मामु-
 वाच जनकात्मजा । अश्रुपूर्णमुखी दीना वाष्पगद्गदभाषिणी ॥ ३३ ॥
 ममोत्पतनसंभ्रान्ता शोकवेगसमाहता । मामुवाच ततः सीता
 सभाग्योसि महाकपे ॥ ३४ ॥ यद्द्रक्ष्यसि महाबलं रामं कमल-
 लोचनम् । लक्ष्मणश्च महाबलं देवरं मे यशस्विनम् ॥ ३५ ॥
 सीतयाप्येवमुक्तोऽहमब्रुवं मैथिलीं तथा । पृष्ठमारोह मे देवि
 क्षिप्रं जनकनन्दिनि ॥ ३६ ॥ यावत्ते दर्शयाम्यद्य समुग्रीवं स-
 लक्ष्मणम् । राघवश्च महाभागे भर्तारमसितेक्षणे ॥ ३७ ॥ सा-
 ब्रवीन्मान्ततो देवी नैष धर्मो महाकपे । यत्ते पृष्ठं सिप्रेवेहं
 स्ववशा हरिपुङ्गव ॥ ३८ ॥ पुरा च यदहं वीर स्पृष्टा गात्रेषु
 रक्षसा । तत्राहं किं करिष्यामि कालेनोपनिपीडिता ॥ ३९ ॥
 गच्छ त्वं कपिशार्दूल यत्र तौ वृपतैः सुतौ । इत्येवं सा समा-
 भाष्य भूयः सन्देष्टुमास्थिता ॥ ४० ॥ हनूमन् सिंहसङ्काशौ ता-
 वुभौ रामलक्ष्मणौ । सुग्रीवं च सहामात्यं सर्वान् ब्रूया अना-
 मयम् ॥ ४१ ॥ यथा च स महाबाहुर्मान्तरयति राघवः । अस्मा-
 द्दुःखांबुसंरोधात्तत्रमाख्यातुमर्हसि ॥ ४२ ॥ इदञ्च तीव्रं मम
 शोकवेगं रक्षोभिरेभिः परिभर्त्सनञ्च । ब्रूयासु रामस्य गतः
 समीपं शिवश्च तेध्वासु हरिप्रवीर ॥ ४३ ॥ एतत्तवाग्यां वृष
 संयता सा सीता वचः प्राह विषादपूर्वम् । एतच्च बुध्वा गदितो
 यथा त्वं श्रद्धत्स्व सीतां कुशलां समग्राम् ॥ ४४ ॥

इत्यार्षे रामायणे वाल्मीकीये सुन्दराकाण्डे

सप्तषष्ठितमः सर्गः ।

अथाहमुत्तरं देव्या पुनरुक्तः ससंभ्रमः । तव स्नेहान्तर-
व्याघ्र सौहार्दादनुमान्य च ॥ १ ॥ एवं बहुविधं वाच्यो रामो
दाशरथिस्त्वया । यथा मां प्राप्नुयाच्छीघ्रं हत्वा रावणमाहवे
॥ २ ॥ यदि वा मन्यसे वीर बसैकाहमरिन्दम । कस्मिंश्चित् संवृते
देशे विश्रान्तः श्वो गमिष्यसि ॥ ३ ॥ मम चाप्यल्पभाग्यायाः सान्निध्या-
न्तव वानर । अस्य शोकविपाकस्य मुहूर्तं स्याद्विमोक्षणम् ॥ ४ ॥
गते हि त्वयि विक्रान्त पुनरागमनाय वै । प्राणानामपि सन्देहो
मम स्यान्नात्र संशयः ॥ ५ ॥ तवादर्शनजं चापि भयं मां परि-
तापयेत् । दुःखाद् दुःखपराभूतां दुर्गतां दुःखभागिनीम् ॥ ६ ॥
अयञ्च वीर सन्देहस्तिष्ठतीव समाग्रतः । सुमहान् त्वत्सहायेषु
हर्षक्षेषु असंशयः ॥ ७ ॥ कथं नु खलु दुष्पारं तरिष्यन्ति महो-
दधिम् । तानि हर्षक्षसैन्यानि तौ वा नरवरात्मजौ ॥ ८ ॥ त्रयाणा-
मेव भूतानां सागरस्य ह लङ्घने । शक्तिः स्यादैनतेयस्य वायोर्वा
तत्र वानघ ॥ ९ ॥ तदस्मिन् कार्यनिर्घोरे वीरैवन्दुरतिक्रमे ।
किं पश्यसि समाधानं ब्रूहि वाच्यविदास्वर ॥ १० ॥ काममस्य
त्वमेवैकः कार्यस्य परिसाधने । पर्याप्तः परवीरघ्न यशस्यस्ते
बलोद्दयः ॥ ११ ॥ बलैः समग्रैर्यदि मां हत्वा रावणमाहवे ।
विजयी स्वपुरीं रामो नयेत्तत् स्याद्यशस्कारम् ॥ १२ ॥ यथाहं
तस्य वीरस्य वनादुपधिना हृता । रक्षसा तद्गयादेव तथा नाहति
राघवः ॥ १३ ॥ बलैस्तु संकुलां कृत्वा लङ्कां परबलाहिनः । मां
नयेद्यदि काकुत्स्थस्तत्तस्य सदृशं भवेत् ॥ १४ ॥ तद्यथा तस्य
विक्रान्तमनुरूपं महात्मनः । भवत्याहवशूरस्य तथा त्वसुपपादय
॥ १५ ॥ तदर्थोपहितं वाक्यं प्रश्नितं हेतुसंहितम् । निशम्याहं
ततः शेषं वाक्यमुत्तरमब्रुवम् ॥ १६ ॥ देवि हर्षक्षसैन्याना-
मीश्वरः भवतास्वरः । सुग्रीवः सत्यसम्पन्नस्वदर्थं कृतनिश्चयः ॥ १७ ॥
तस्य विक्रमसम्पन्नाः सत्ववन्तो महाबलाः । मनःसङ्कल्पसदृशा

निदेशे हरयः स्थिताः ॥ १८ ॥ येषां नोपरि नाधस्तान्न तिष्ठन् क्व
सज्जते गतिः । न च कर्मसु सीदन्ति महत्स्वमिततेजसः
॥ १९ ॥ असक्तैर्महाभागैर्वानरैर्वलसंयुतैः । प्रदक्षिणीकृता
भूमिर्वायुमार्गानुसारिभिः ॥ २० ॥ महिषिष्ठाश्च तुल्याश्च सन्ति
तत्र वनौकसः । मत्तः प्रत्यवरः कश्चिन्नास्ति सुग्रीवसन्निधौ
॥ २१ ॥ अहं तावदिह प्राप्तः किं पुनस्ते महाबलाः । न हि
मक्रष्टाः प्रेष्यन्ते प्रेष्यन्ते हीतरे जनाः ॥ २२ ॥ तद्वलं परितापेन
देवि मन्युरपेतु ते । एकोत्पातेन ते लङ्कामेष्यन्ति हरियूथपाः
॥ २३ ॥ मम पृष्ठगती तौ च चन्द्रसूर्याविषोदितौ । त्वत्सकाशं
महाभागे नृसिंहावागमिष्यतः ॥ २४ ॥ अरिर्घ्नं सिंहसङ्काशं क्षिप्रं
द्रुच्यसि राघवम् । लक्ष्मणं च धनुष्मन्तं लङ्काद्वाररुपागतम् ॥ २५ ॥
नखदंष्ट्रायुधान् वीरान् सिंहशार्दूलविक्रमान् । वानरान्धारणे-
न्द्राभान् क्षिप्रं द्रुच्यसि सङ्गतात् ॥ २६ ॥ शैलावदनिकाशानां लङ्का-
सलयसानुषु । नर्दतां कपिसुख्यानां नचिरात् शोष्यसे स्वनम् ॥ २७ ॥
निवृत्तवनवासं च त्वया सार्द्धमरिन्दमम् । अभिषिक्तमयोध्यायां
क्षिप्रन्द्रुच्यसि राघवम् ॥ २८ ॥ ततो मया वाग्भिरदीनभाषिणी
शिवाभिरिष्टाभिरभिप्रसादिता । उवाच शान्तिं मम मैथिला-
लजा तवातिशोकेन तथातिपीडिता ॥ २९ ॥

द्वत्यार्षे रामायणे वाल्मीकीये सुन्दराकाण्डे

अष्टषष्टितमः सर्गः ।

समाप्तञ्च सुन्दराकाण्डम् ।

बाल्मीकिरामायणम् ।

सु सु का ण्ड म् ।

श्रीरामाय नमः । श्रुत्वा हनुमतो वाक्यं यथावदभिभाषि-
तम् । रामः प्रीतिसमायुक्तो वाक्यमुत्तरमब्रवीत् ॥ १ ॥ कृतं
हनुमता काक्यं सुमहद्भु वि दुर्लभम् । मनसापि यदन्येन न शक्यं
धरणीतले ॥ २ ॥ न हि तं परिपश्यामि यस्तरेत महार्णवम् ।
अन्यत्र गरुडाहायोरन्यत्र च हनुमतः ॥ ३ ॥ देवदानवयक्षाणां
मन्त्रवोरगरक्षसाम् । अप्रहृष्यां पुरीं लङ्कां रावणेन सुरक्षिताम्
॥ ४ ॥ प्रविष्टः सत्यमाश्रित्य जीवन् को नाम निष्क्रमेत् । को
विशेत् सुदुराधर्षां राक्षसैश्च सुरक्षिताम् ॥ ५ ॥ यो वीर्यबल-
सम्पन्नो न समः स्याद्धनुमतः । श्रुत्यकाक्यं हनुमता सुग्रीवस्य
कृतं महत् । एवस्त्रिधाय स्वबलं सहशं विक्रमस्य च ॥ ६ ॥ यो
हि भृत्यो नियुक्तः सन् भर्ता कर्मणि दुष्करे । कुर्षात्तदनुरागेण
तमाङ्गः पुरुषोत्तमम् ॥ ७ ॥ यो नियुक्तः परं काक्यं न कुर्षा-
त्पतेः प्रियम् । भृत्यो युक्तः समर्थश्च तमाङ्गमध्यमं नरम् ॥ ८ ॥
नियुक्तो वृपतेः काक्यं नकुर्षाद्यः समाहितः । भृत्यो युक्तः सम-
र्थश्च तमाङ्गः पुरुषाधमम् ॥ ९ ॥ तन्नियोगे नियुक्तेन कृतं कृत्यं
हनुमता । न चात्मा लघुतां नीतः सुग्रीवश्चापि तोषितः ॥ १० ॥
अहं च रघुवंशश्च लक्ष्मणश्च महाबलः । वैदेह्या दर्शनेनाद्य
धर्मश्च परिरक्षिताः ॥ ११ ॥ इदं तु मम दीनस्य मनो भूयः प्रक-

र्षति । यदिहास्य प्रियाख्यातुर्न कुर्मिं सदृशं प्रियम् ॥ १२ ॥
 एष सर्वस्वभूतस्तु परिष्वङ्गो हनूमतः । मया कालमिमं प्राप्य
 दत्तश्चास्तु महात्मनः ॥ १३ ॥ इत्युक्त्वा प्रीतिदृष्टाङ्गो रामस्तं
 परिष्वजे । हनूमन्तं कृतात्मानं कृतकार्यमुपागतम् ॥ १४ ॥
 ध्यात्वा पुनरुवाचेदं वचनं रघसत्तमः । हरीणामीश्वरस्यैव सुग्री-
 वस्योपमृण्वतः ॥ १५ ॥ सर्वथा मुक्तं तावत् सीतायाः परि-
 मार्गणम् । सागरं तु समासाद्य पुनर्नष्टं मनो मम ॥ १६ ॥ कथं
 नाम समुद्रस्य दुष्पारस्य महाम्भसः । हरयो दक्षिणं पारं गभि-
 ष्यन्ति समागताः ॥ १७ ॥ यद्यप्येष तु वृत्तान्तो वैदेह्या गदितो
 मम । समुद्रपारगमने हरीणां किमिवोत्तरम् ॥ १८ ॥ इत्युक्त्वा
 शोकसंभ्रान्तो रामः शत्रुनिवर्हणः । हनूमन्तं महात्मानं ततो
 ध्यानमुपागतम् ॥ १९ ॥

इत्यार्षे रामायणे वाल्मीकीये शुद्धकाण्डे

प्रथमः सर्गः ।

तन्तु शोकपरिद्यूनं रामं दशरथात्मजम् । उवाच वचनं
 शीमान् सुग्रीवः शोकनाशनम् ॥ १ ॥ किं त्वं सन्तप्यते वीर-
 यथान्यः प्राकृतस्तथा । नैवंभूस्यज सन्तापं कृतम् इव सौहृदम्
 ॥ २ ॥ सन्तापस्य च ते स्थानं न हि पश्यामि राघव । प्रवृत्ता-
 बुपलब्धायां ज्ञाते च निलये रिपोः ॥ ३ ॥ मतिमांच्छास्त्रवित्
 प्राज्ञः पण्डितस्यासि रावव । त्यजेमां पापिकां बुद्धिं कृतात्मेवार्थ-
 दूषणीम् ॥ ४ ॥ समुद्रं लङ्घयित्वा तु महानकसमाकुलम् ।
 लङ्कामारोहयिष्यामो हनिष्यामश्च ते रिपुम् ॥ ५ ॥ निरुत्साहस्य
 हीनस्य शोकपर्वाकुलात्मनः । सर्वार्था व्यवसीदन्ति व्यसनचा-
 षिगच्छति ॥ ६ ॥ इमे हि शूराः समरे सर्वे ते हरिषूयपाः ।

त्वत्प्रियार्थं कृतोत्साहाः प्रवेष्टुमपि पावकम् ॥ ७ ॥ येषां हर्षेण
जानामि तर्कसास्त्रिन्दुडो मम । विक्रमेण समानेथ्ये सीतां हत्वा
यथा रिपुम् ॥ ८ ॥ रावणं पापकर्माणं त्वं तथा कर्तुं महसि ।
सेतुरत्र यथा वध्येद्यथा पश्येम तां पुरीम् ॥ ९ ॥ तस्य राक्षस-
राजस्तु तथा त्वं कुरु राघव । दृष्ट्वा तां हि पुरीं लङ्कां त्रिकूट-
शिखरे स्थिताम् ॥ १० ॥ इतश्च रावणं युद्धे दर्शनादवधारय ।
अवध्या सागरे सेतुं घोरे तु वरुणालये ॥ ११ ॥ लङ्का नासादितुं
शक्या सेन्द्रैरपि सुरासुरैः । सेतुबन्धः समुद्रे च यावन्नङ्कासमी-
पतः ॥ १२ ॥ सर्वन्तीर्णञ्च वै सैन्यं जितमित्युपधारय । इमे
हि समरे शूराः हरयः कामरूपिणः ॥ १३ ॥ तदलम्बित्वा
बुद्धिं राजन् सर्वविनाशिनीम् । पुरुषस्य हि लोकेस्त्रिंश्लोकः
शौर्ष्यापकर्षणः ॥ १४ ॥ यत्तु कार्श्यं मनुष्येण शौण्डीर्ष्यमव-
लम्बता । अस्मिन् काले महाप्राज्ञ सत्वमातिष्ठ तेजसा ॥ १५ ॥
शूराणां हि मनुष्याणां त्वद्विधानां महात्मनाम् । विनष्टे वा प्रनष्टे
वा शोकः सर्वार्थनाशनः ॥ १६ ॥ त्वन्तु बुद्धिमतां श्रेष्ठः सर्व-
शास्त्रार्थकोविदः । महिधैः सचिवैः सार्द्धमरीन् जेतुन्त्वमहसि
॥ १७ ॥ न हि पश्चात्स्यहं कञ्चित्त्रिषु लोकेषु राघव । गृहीत-
धनुषो यस्ते तिष्ठेदभिमुखो रणे ॥ १८ ॥ वानरेषु समासक्तं न
ते कार्श्यं विपत्स्यते । आनयिष्यामि ते सीतां तीर्त्वा सागर-
मक्षयम् ॥ १९ ॥ तदलं शोकमालम्ब्य क्रोधमालम्ब्य भूपते । निश्चेष्टाः
क्षत्रिया मन्दाः सर्वे चण्डस्य विभ्यति ॥ २० ॥ लङ्कानार्थञ्च घोरस्य
समुद्रस्य नदीपतेः । सहास्राभिरितो यत्ते सूक्ष्मबुद्धिं विचारय
॥ २१ ॥ सर्वन्तीर्णञ्च मे सैन्यं जितमित्युपधारय । लम्बिते तत्र
तैः सैन्यैर्जितमित्युपधार्यताम् ॥ २२ ॥ इमे हि शूराः समरे
हरयः कामरूपिणः । तानरीन् विधमिष्यन्ति शिलापादप-
वृष्टिमिः ॥ २३ ॥ कथञ्चित् सन्तरिष्यामस्तं वयं वरुणालयम् ।

इतमित्येव तं मन्ये युद्धे समितिनन्दन ॥ २४ ॥ किमुक्त्वा बहुधा
चापि सर्वथा विजयी भवान् । निमित्तानि च पश्यामि मनो
मे संप्रहृष्यति ॥ २५ ॥

इत्यार्षे रामायणे वाल्मीकीये युद्धकाण्डे

द्वितीयः सर्गः ।

—

तस्य तद्वचनं श्रुत्वा हेतुमत् परमार्थवित् । प्रतिजग्राह
काकुत्स्थो हनूमन्तमथाब्रवीत् ॥ १ ॥ तपसा सेतुबन्धेन सागरो-
च्छोषणेन च । सर्वथापि समर्थोऽस्मि सागरस्यास्य लंघने ॥ २ ॥
कति दुर्गाणि दुर्गाया लङ्कायास्तदूब्रवीहि मे । श्रोतुमिच्छामि
तत्सर्वन्दर्शनादेव वानर ॥ ३ ॥ बलस्य परिमाणं च द्वारदुर्ग-
क्रियामपि । गुप्तिकर्म च लङ्काया रक्षसां सदनानि च ॥ ४ ॥
यथासुखं यथावच्च लङ्कायामसि दृष्टवान् । सर्वमाचक्ष्व तत्त्वेन
सर्वथा कुशलो ह्यसि ॥ ५ ॥ श्रुत्वा रामस्य वचनं हनूमान्कारुता-
त्मजः । वाक्यं वाक्यविदां श्रेष्ठो रामं पुनरथाब्रवीत् ॥ ६ ॥ श्रुयतां
सर्वमाख्यास्ये दुर्गकर्म विधानतः । गुप्ता पुरी यथा लङ्का रक्षिता
स्य यथा बलैः ॥ ७ ॥ राक्षसाश्च यथा स्निग्धा रावणस्य च
तेजसा । परां समृद्धिं लङ्कायाः सागरस्य च भीमताम् ॥ ८ ॥
विभागश्च बलौघस्य निर्देशं वाहनस्य च । एवमुक्त्वा हरिश्रेष्ठः
कथयामास तत्त्वतः ॥ ९ ॥ प्रहृष्टमुदिता लङ्का मत्तद्विपसमा-
कुला । महती रथसंपूर्णा रक्षोगणनिषेविता ॥ १० ॥ वाजि-
भिश्च सुसंपूर्णा सा पुरी दुर्गमापरैः । दृढबद्ध कपाटानि महा-
परिष्ववन्ति च ॥ ११ ॥ चत्वारि विपुलान्यस्या द्वाराणि सुमहान्ति
च । तत्रेष्ूपलयन्त्राणि बलवन्ति महान्ति च ॥ १२ ॥ आगतं
परसैन्यं तैस्तत्र प्रतिनिवार्यते । द्वारेषु संस्कृता भीमाः कालाय-

समयः शिताः ॥ १३ ॥ शतशो रचिता वीरैः शतशो रक्षसां-
 गणैः । सौवर्ण्यं महांस्तस्याः प्राकारो दुष्प्रधर्षणः ॥ १४ ॥ मणि-
 विद्रुमवैदूर्यं मुक्ताविरचितान्तरः । सर्वतश्च महाभीमाः शीत-
 तोयाशयाः शुभाः ॥ १५ ॥ अगाधा ग्राहसंपूर्णाः परिखा मीन-
 सेविताः । दारेषु तासां चत्वारः संक्रमाः परमायताः ॥ १६ ॥
 यन्त्रैरुपेता बहुभिर्महद्भिर्गृहपङ्क्तिभिः । त्रयन्त्रे संक्रमास्तत्र
 परसैन्यागमे सति ॥ १७ ॥ यन्त्रैस्त्रैरवकीर्णन्ते परिखासु सम-
 न्ततः । एकस्त्रकण्ठो बलवान् संक्रमः सुमहान् दृढः ॥ १८ ॥
 काञ्चनैर्बहुभिस्तन्मैर्वेदिकाभिश्च शोभितः । स्वयं प्रकृतिमापन्नो
 युयुत्सु राम रावणः ॥ १९ ॥ उत्थितश्चाप्रमत्तश्च बलानामनु-
 दर्शने । लङ्कापुरी निरालम्बा देव दुर्गभयावहा ॥ २० ॥ नादेयं
 पार्वतं वन्यं कृत्विमं च चतुर्विधम् । स्थिता पारे समुद्रस्य दूर-
 पारस्य रावण ॥ २१ ॥ नौ पथश्चापि नास्त्यत्र निरादेशश्च सर्वशः ।
 शैलाग्रे रचिता दुर्गा सापूर्द्धैवपुरोपमा ॥ २२ ॥ वाजिवारण-
 संपूर्णा लङ्का परमदुर्जया । परिखाश्च शतशश्च यन्त्राणि विवि-
 धानि च । शोभयन्ति पुरीं लङ्कां रावणस्य दुरात्मनः ॥ २३ ॥
 अयुतं रक्षसामत्र पूर्वद्वारं समाश्रितम् । शूलहस्ता दुराधर्षा सर्वे
 खड्गाग्रयोधिनः ॥ २४ ॥ नियुतं रक्षसामत्र दक्षिणद्वार-
 माश्रितम् । चतुरङ्गेण सैन्येन योधास्तत्राप्यनुत्तमाः ॥ २५ ॥
 प्रयुतं रक्षसामत्र पश्चिमद्वारमाश्रितम् । चर्मखड्गधराः सर्वे तथा
 सर्वास्त्रकोविदाः ॥ २६ ॥ अर्बुदं रक्षसामत्र उत्तरद्वारमाश्रितम् ।
 रथिनश्चाश्ववाहाश्च कुलपुत्राः सुपूजिताः ॥ २७ ॥ शतशोश्च सह-
 स्राणि मध्यमं स्कन्धमाश्रिताः । यातुधाना दुराधर्षाः साग्र-
 कोटीश्च रक्षसाम् ॥ २८ ॥ बलैकदेशः क्षपितो रक्षसानां महा-
 त्मनाम् । ते मया संक्रमा भग्नाः परिखाश्चावपूरिताः ॥ २९ ॥
 दग्धा च नगरी लङ्का प्राकाराश्चावसादिताः । येन केन तु

मार्गेण तराम वदणालयम् ॥ ३० ॥ हतेति मगरी कङ्का वानरै-
 रूपधार्यताम् । अङ्गदो द्विविदो मैन्दो जाम्बवान् पनसोनकः
 ॥ ३१ ॥ नीलः सेनापतिश्चैव बलशेषेण किन्तव । प्लवमानां
 हि गत्वा तां रावणस्य महापुरीम् ॥ ३४ ॥ सपर्वतवनां भित्वा
 सुखातां सप्रतोरणाम् । सप्राकारां सभवनामानयिष्यन्ति राघव
 ॥ ३३ ॥ एवमाज्ञापय क्षिप्रं बलानां सर्वसंग्रहम् । सुहृत्ते न तु
 युक्तेन प्रस्थानमभिरोचय ॥ ३४ ॥

इत्यार्षे रामायणे वाल्मीकीये सुब्रह्मकाण्डे

तृतीयः सर्गः ।

श्रुत्वा हनुमतो वाक्यं यथावदनुपूर्वशः । ततोब्रवीन्महा-
 तेजा रामः सत्यपराक्रमः ॥ १ ॥ यन्निवेदयसे लङ्कां पुरीं भीमस्य
 रक्षसः । क्षिप्रमेतां बधिष्यामि सत्यमेतद्ब्रवीमि ते ॥ २ ॥ अस्मिन्
 सुहृत्ते सुग्रीवप्रयाणमभिरोचय । युक्तो सुहृत्तो विजयः प्राप्तो
 मध्यं दिवाकरः ॥ ३ ॥ अस्मिन्सुहृत्ते विजये प्राप्ते मध्यं दिवा
 करे । सीतां हत्वा तु मे यातु कासौ यास्वति वेगितः ॥ ४ ॥
 सीतां श्रुत्वा तु यानं मे आशामेष्यति जीविते । जीवितांते
 मृतं स्पृष्ट्वा पीत्वा विषमिवातुरः ॥ ५ ॥ उत्तरा फाल्गुनी क्षुद्य
 श्वस्तु हस्तेन योक्ष्यते । अभिप्रयाम सुग्रीव सर्वानीकसमावृतः
 ॥ ६ ॥ निमित्तानि च पश्यामि यानि प्रादुर्भवन्ति वै । निहत्य
 रावणं संख्ये ह्यानयिष्यामि जानकीम् ॥ ७ ॥ उपरिष्ठाद्धि नयनं
 स्फुरमाणमिदं मम । विजयं समनुप्राप्तं शंसतीव मनोरथम् ॥ ८ ॥
 ततो वानरराजेन लक्ष्मणेन सुपूजितः । उवाच रामो धर्मात्मा
 पुनरप्यर्थकोविदः ॥ ९ ॥ अग्रे यातु बलस्यास्य नीलो मार्ग-
 मवेक्षितुम् । वृतः शतशः श्रेण वानराणान्तरस्विनाम् ॥ १० ॥

प्रथममूषवता नीलः शीतकाननवारिणा । यथा मधुमता चाशु
 सेनां सेनापते नय ॥ ११ ॥ दूषयेयुर्दुरात्मानः पथि मूलफलो-
 दकम् । राक्षसाः पथि रक्षेयास्तेभ्यस्त्वं नित्यमुद्यतः ॥ १२ ॥
 निम्नेषु वनदुर्गेषु वनेषु च वनौकसः । अभिप्लुत्याभिपश्येयुः
 परेषां निहतं वक्षाम् ॥ १३ ॥ यत्तु फलतु बलं किञ्चित्तदत्रैवोप-
 पाद्यताम् । एतद्धि घोरं कृत्यं नो विक्रमेण प्रयुज्यताम् ॥ १४ ॥
 सागरौघनिभं भीमं महानीकं महाबलाः । कपिसिंहाः प्रकर्षन्तु
 शतशोथ सहस्रशः ॥ १५ ॥ गजश्च गिरिसङ्काशो गवयश्च महा-
 बलः । गवाक्षिशाग्रतो यान्तु गवां दृष्ट्वा इवर्षभाः ॥ १६ ॥ यातु
 वानरवाहिन्या वानरः प्लवतांपतिः । पालयन् दक्षिणं पार्श्व-
 षष्ठभो वानरर्षभः ॥ १७ ॥ गन्धहस्तीव दुर्द्धर्षस्तरस्वी गन्धमादनः ।
 या तु वानरवाहिन्याः सव्यं पार्श्वमधिष्ठितः ॥ १८ ॥ यास्यामि
 बलमध्ये हं बलौघमभिर्हर्षयन् । अधिरुह्य हं नू मन्तमैरावतमिवे-
 श्वरः ॥ १९ ॥ अङ्गदेनैव संयातु लक्ष्मणश्चान्तकोपमः । सार्वभौमेन
 भूतेशो द्रुविणाधिपतिर्यथा ॥ २० ॥ जास्त्रवांस्य सुषेणश्च वेगदर्शी
 च वानरः । ऋक्षराजो महाबाहुः कुचिं रक्षन्तु ते त्रयः ॥ २१ ॥
 पश्चार्द्धमिव लोकस्य प्रचेतास्तेजसा वृतः । जघनं कपिसेनायाः
 कपिराजोभिरक्षतु ॥ २२ ॥ राघवस्य वचः श्रुत्वा सुग्रीवो वाहिनी-
 पतिः । व्यादिदेश महावीर्यो वानरान् वानरर्षभः ॥ २३ ॥ ते
 वानरगणाः सर्वे समुत्पत्य महौजसः । गुहाभ्यः शिखरेभ्यश्च
 आशु पुशुविरे तदा ॥ २४ ॥ ततो वानरराजेन लक्ष्मणेन च
 पूजितः । जगाम रामो धर्मात्मा ससैन्यो दक्षिणां दिशम् ॥ २५ ॥
 शतैः शतसहस्रैश्च कोटिभिश्चायुतैरपि । वारणाभैश्च हरिभि-
 र्ययौ परिवृतस्तदा ॥ २६ ॥ तं यान्तमनुयातिस्म महती हरि-
 वाहिनी । हृष्टाः प्रसुदिताः सर्वे सुग्रीवेणाभिपालिताः ॥ २७ ॥
 आश्रवन्तः प्लवन्तश्च गर्जन्तश्च श्रवद्गमाः । क्षेपन्तो निनदन्तश्च

जग्मुर्वे दक्षिणां दिशम् ॥ २८ ॥ भक्षयन्तः सुगन्धीनि मधूनि
 च फलानि च । उद्वहन्तो महाहृत्क्षान्मञ्जरीपुञ्जधारिणः ॥ २९ ॥
 अन्योन्यं सहसा दृष्ट्वा निर्वहन्ति क्षिपन्ति च । पतन्तश्चोत्पत-
 न्यन्ये पातयन्त्यपरेपरान् ॥ ३० ॥ रावणो नो निहन्तव्यः सर्वे
 च रजनीचराः । इति गर्जन्ति हरयो राघवस्य समीपतः ॥ ३१ ॥
 पुरस्ताद्दृषभो वीरो नीलः कुमुद एव च । पत्न्यां शोधयन्ति स्त्र-
 वानरैर्बद्धभिः सह ॥ ३२ ॥ मध्ये तु राजा सुग्रीवो रामो
 कक्ष्मण एव च । बलिभिर्बद्धभिर्भीमैर्हृताः शत्रुनिर्वहणाः ॥ ३३ ॥
 हरिः शतबलिर्वीरः कोटिभिर्दशभिर्हृतः । सर्वामेको ह्यवष्टभ्य
 ररक्ष हरिबाहिनीम् ॥ ३४ ॥ कोटीशतपरिवारः केसरी पनसो
 गजः । पक्ष्मतिबलः पार्श्वमेकं तस्याभिरक्षति ॥ ३५ ॥ सुषेणो
 जाम्बवाञ्चैव ऋक्षैर्बद्धभिरावृतौ । सुग्रीवं पुरतः कृत्वा जघनं
 संररक्षतुः ॥ ३६ ॥ तेषां सेनापतिर्वीरो नीलो वानरपुङ्गवः ।
 समन्तात् प्लवतां श्रेष्ठः तद्वलं पर्व्वधारयत् ॥ ३७ ॥ दरीमुखः
 प्रजंघश्च जम्भोथ सरभः कपिः । सर्वतश्च ययुर्वीरास्वरयन्तः
 भ्रवङ्गमान् ॥ ३८ ॥ एवं ते हरिशादूला गच्छन्ति बलदर्पिताः ।
 अपश्यंस्ते गिरिश्रेष्ठं सद्यं द्रुमशताकुलम् । सरांसि च प्रफुल्लानि
 तटाकानि वराणि च ॥ ३९ ॥ रामस्य शासनं ज्ञात्वा भीम-
 कोपस्य भीतवत् । वर्जयन्नगराभ्यासांस्तथा जनपदानपि ॥ ४० ॥
 सागरौघनिभं भीमं तद्वानरबलं महत् । निःसर्पं महाघोरं
 भीमघोषमिवार्षावम् ॥ ४१ ॥ तस्य दाशरथेः पार्श्वे शूरास्ते
 कपिकुञ्जराः । तूर्णमापुप्लुवुः सर्वे सदृशा इव चोदिताः ॥ ४२ ॥
 कपिभ्यामूह्यमानौ तौ शुशुभाते नरर्षभौ । महद्भ्यामिव सं-
 स्पृष्टौ ग्रहाभ्यां चन्द्रभास्करौ ॥ ४३ ॥ ततो वानरराजेन कक्ष्म-
 णेन सुपूजितः । जगाम रामो धर्मात्मा ससैन्यो दक्षिणां दिशम्
 ॥ ४४ ॥ तमद्गगतो रामं कक्ष्मणः शुभया गिर । उवाच

परिपूर्णार्थं पूर्णार्थप्रतिभानवान् ॥ ४५ ॥ हतामवाप्य वैदेहीं
 क्षिप्रं हत्वा च रावणम् । ससृह्वार्थः ससृह्वार्थसयोध्यां प्रति-
 यास्यसि ॥ ४६ ॥ महान्ति च निमित्तानि दिवि भूमौ च राघव ।
 शुभानि तव पश्यामि सर्वाण्येवार्थसिद्धये ॥ ४७ ॥ अनुशति
 शिवो वायुः सेनां हृदुहितः सुखः । पूर्णवल्गुस्वराशामी प्रव-
 दन्ति सृगहिजाः ॥ ४८ ॥ प्रसन्नाश्च दिशः सर्वा विमलश्च दिवा-
 करः । उशनाश्च प्रसन्नाश्चिरनु त्वां भार्गवो गतः ॥ ४९ ॥ ब्रह्म-
 रशिविर्विशुद्धश्च विशुद्धाः परमर्षयः । अर्चिष्मतः प्रकाशन्ते भ्रुवं
 सर्वे प्रदक्षिणम् ॥ ५० ॥ त्रिशङ्कुर्विमलो भाति राजर्षिः सपुरो-
 हितः । पितामहः पुरोस्ताकं इच्छाकूणां महात्मनाम् ॥ ५१ ॥
 विमले च प्रकाशते विशाखे निरुपद्रवे । नक्षत्रं परमस्ताकं
 इच्छाकूणां महात्मनाम् ॥ ५२ ॥ नैर्ऋतं नैर्ऋतानां च नक्षत्र-
 मतिपीड्यते । मूलो मूलवता स्पृष्टो धूष्यते धूमकेतुना ॥ ५३ ॥
 सर्वं चैतद्विनाशाय राक्षसानामुपस्थितम् । काले कालगृहीतानां
 नक्षत्रं ग्रहपीडितम् ॥ ५४ ॥ प्रसन्नाः सुरसाक्षापो वनानि
 फलवन्ति च । प्रवान्त्यभ्यधिका गन्धा यथार्तुं कुसुमा द्रुमाः ॥ ५५ ॥
 व्यूढानि कपिसैन्यानि प्रकाशन्तेधिकं प्रभो । देवानामिव सैन्यानि
 संग्रामे तारकामये ॥ ५६ ॥ एवमाब्धं समीक्ष्यैतान् प्रीतो भवितु-
 महंसि । इति भ्रातरमाश्वस्य हृष्टः सौमित्रिरब्रवीत् ॥ ५७ ॥
 अथावृत्त्य महौं कृत्स्नां जगाम हरिवाहिनी । ऋक्षवानरगो-
 पुच्छैर्नखदंष्ट्रायुधैरपि ॥ ५८ ॥ कराग्रैश्च रणाग्रैश्च वानरैरुद्धतं
 रजः । भीममन्तर्दधे लोकं निवास्य सवितुः प्रभाम् ॥ ५९ ॥ स-
 पर्वतवनाकाशां दक्षिणां हरिवाहिनी । छादयन्ती ययौ
 भीमा व्यामिवाब्धुदसन्ततिः ॥ ६० ॥ उत्तरन्त्यान्तु सेनायां सन्ततं
 बहुयोजनम् । नदीस्रोतांसि सर्वाणि शस्यं दुर्विपरीतवत् ॥ ६१ ॥
 सरांसि विमलान्भांसि द्रुमाकीर्णांश्च पर्वतान् । समान् भूमि-

प्रदेशांश्च वनानि फलवन्ति च ॥ ६२ ॥ मध्येन च समन्ताच्च
 तिस्र्यंक् चाधश्च साविशत् । समावृत्य महीं कृतस्त्रां जगाम
 महती चमूः ॥ ६३ ॥ ते हृष्टवदनाः सर्वे जग्मुर्मातुरं हसः ।
 हरयो राघवस्यार्थे समारोपितविक्रमाः ॥ ६४ ॥ हर्षवीर्यबलो-
 द्भ्रुकान्दर्शयन्तः परस्परम् । यौवनोत्सेकजान्दर्पान् विविधांश्च-
 क्रुरध्वनि ॥ ६५ ॥ तत्र केचिद्दुद्रुतं जग्मुर्दत्पेतुश्च तथापरे ।
 केचित् किलकिलां चक्रुर्वानरा वारणोपमाः ॥ ६६ ॥ प्रास्फोटयंश्च
 पुच्छानि संनिजघ्नः पदान्यपि । भुजान्विद्धित्य शैलांश्च द्रुमा-
 नन्ये वभञ्जिरे ॥ ६७ ॥ आरोहन्तश्च शृङ्गाणि गिरीणां गिरि-
 गोचराः । महानादान् प्रमुञ्चन्तः स्वैडामन्ये प्रचक्रिरे ॥ ६८ ॥
 जह्वेगैश्च समृद्धुर्लताजालान्यजेकशः । जृम्भमाणाश्च विक्रान्ता
 विचिक्रीडुः शिलाद्रुमैः ॥ ६९ ॥ ततः शतसहस्रैश्च कोटिभिश्च
 सहस्रशः । वानराणां सुघोराणां यूथैः परिवृता मही ॥ ७० ॥
 सास्त्रा याति द्विवारात्रं महती हरिवाहिनी । प्रहृष्टमुदिताः सर्वे
 सुग्रीवेणाभिपालिताः ॥ ७१ ॥ वानरास्वरिता यान्ति सर्वे युद्धा-
 भिनन्दिनः । प्रमोक्षविषवः सीतां मुहूर्त्तं कापि नावसन् ॥ ७२ ॥
 ततः पादपसम्बाधं नानावनसमायुतम् । सद्यपर्वतमासाद्य
 वानरास्ते समावृहन् ॥ ७३ ॥ काननानि विचित्राणि नदीप्रस-
 वणानि च । पश्यन्त्रभिययौ रामः सद्यस्य मलयस्य च ॥ ७४ ॥
 चम्पकांस्तिलकांश्चूतानशोकान् सिन्दुवारकान् । तिमिशान् कर-
 वीरांश्च भञ्जन्तिस्त्र प्लवङ्गमाः ॥ ७५ ॥ अङ्गोलांश्च करञ्जांश्च स्र-
 न्यग्रोधतिन्दुकान् । जम्बुकामलपुत्रागान् भञ्जन्तिस्त्र प्लवङ्गमाः
 ॥ ७६ ॥ प्रस्तरेषु च रस्येषु विविधाः काननद्रुमाः । वायुवेग-
 प्रचलिताः पुष्पैरवकिरन्ति गाम् ॥ ७७ ॥ मातुतः सुखसंस्पर्शो
 वाति चन्दनशीतलः । षट्पदैरनुकूजद्विर्वनेषु मधुगन्धिषु ॥ ७८ ॥
 अधिकं शैलराजसु धातुभिः सुविभूषितः । धातुभ्यः प्रहृतो रेणु-

वायुवेगेन घट्टितः ॥ ७९ ॥ सुमहद्वानरानीकं ह्याद्यामास
 सर्वतः । गिरिप्रख्येषु रम्येषु सर्वतः संप्रपुष्पिताः ॥ ८० ॥ केतकः
 सिन्दुवाराश्च वासन्यश्च मनोरमाः । माधव्यो गन्धपूर्णाश्च कुन्द-
 गुल्माश्च पुष्पिताः ॥ ८१ ॥ चिरिविल्ला मधुकाश्च वज्जुला वकुला-
 स्तथा । रञ्जकास्तिलकाश्चैव नागवृक्षाश्च पुष्पिताः ॥ ८२ ॥ चूताः
 घाटालकाश्चैव कोविदारश्च पुष्पिताः । सुचुलिन्दार्जुनाश्चैव
 शिंशपाः कुटजास्तथा ॥ ८३ ॥ हिन्तालास्तिमिश्याश्चैव चूर्णका-
 नीपकास्तथा । नीलाशोकाश्च सरला अङ्गोलाः पद्मकास्तथा ॥ ८४ ॥
 प्रीयमाणैः श्वङ्गैस्तु सर्वे पर्ष्णाकुलीकृताः । वाप्यस्तस्मिन् गिरौ
 रम्याः पल्लवानि तथैव च ॥ ८५ ॥ चक्रवाकानुचरिताः कार-
 ण्डवनिर्षेविताः । ल्वैः क्रौञ्चैश्च सङ्कीर्णा वराहमृगसेविताः ॥ ८६ ॥
 ऋक्षैस्तरक्षुभिः सिंहैः शार्दूलैश्च भयावहैः । व्यालैश्च बह्वभिर्भीमैः
 सेव्यमानाः समन्ततः ॥ ८७ ॥ पद्मैः सौगन्धिकैः फुल्लैः कुमुदै-
 श्योत्पलैस्तथा । वारिजैर्विविधैः पुष्पैः रम्यास्तत्र जलाशयाः ॥ ८८ ॥
 तस्य सानुषु कूजन्ति नानाद्विजगणास्तथा । स्नात्वा पीत्वोदका-
 न्यत्र जले क्रीडन्ति वानराः ॥ ८९ ॥ अन्योन्यं प्रावयन्तिस्त्र शैल-
 मारुह्य वानराः । फलान्यमृतगन्धीनि मूलानि कुसुमानि च
 ॥ ९० ॥ बभञ्जुर्वानरास्तत्र पादपानां मदोत्कटाः । द्रोण-
 मात्रप्रमाणानि लब्धमानानि वानराः ॥ ९१ ॥ ययुः पिवन्तो
 हृष्टास्तै मधूनि मधुपिङ्गलाः । पादपानवभञ्जन्तो विकर्षन्त-
 स्तथा लताः ॥ ९२ ॥ विधमन्तो गिरिवरान् प्रययुः श्ववर्षभाः ।
 वृक्षेभ्योन्ये तु कपयो नदन्तो मधुतर्पिताः । अन्ये वृक्षान् प्रप-
 द्यन्ते प्रपतन्त्यपि चापरे ॥ ९३ ॥ बभूव वसुधा तैस्तु संपूर्णा
 हरिपुङ्गवैः । यथा कलमकेदारैः पक्षैरिव वसुन्धरा ॥ ९४ ॥
 तं सद्यं समतिक्रम्य मलयश्च महागिरिम् । महेन्द्रमथ संप्राप्य
 रामो राजीवलोचनः ॥ ९५ ॥ आरुरोह महाबाहुः शिखर-

न्द्रुमभूषितम् । ततः शिखरमारुह्य रामो दशरथात्मजः ॥ ९६ ॥
 कूर्ममीनसनाकीर्णमपश्यत् सलिलाशयम् । आसेदुरानुपूर्वेश्च
 समुद्रं भीमनिखनम् ॥ ९७ ॥ अरुह्य जगामाशु वेलावनमनु-
 त्तमम् । रामो रमयतां अष्टः सुग्रीवः सहलक्ष्मणः ॥ ९८ ॥
 अथ धौतोपलतकान्तोद्यौघैः सहसोल्लितैः । वेतामासाद्य विपुलां
 रामो वचनमब्रवीत् ॥ ९९ ॥ एते वयमनुप्राप्ताः सुग्रीव वरुणा-
 लयम् । इहेदानीं हि चिन्ता सा या नः पूर्वसुपस्थिता ॥ १०० ॥
 अतःपरमतीरोयं सागरः सरितांपतिः । न चायमनुपायेन शक्य-
 स्तरितुमर्णवः ॥ १०१ ॥ तदिहैव निवेशोस्तु मन्त्रः प्रस्तूयता-
 मिह । यथेदं वानरबलं परस्परमवाप्नुयात् ॥ १०२ ॥ इतीव स
 महाबाहुः सीताहरणकर्षितः । रामः सागरमासाद्य वाससा-
 ज्ञापयत्तदा ॥ १०३ ॥ सर्वाः सेनानिवेश्यन्तां वेलायां हरि-
 पुङ्गव । संप्राप्तो मन्त्रकालो नः सागरस्येह लंघने ॥ १०४ ॥
 स्वां स्वां सेनां समुत्सृज्य मा च कश्चित् कुतो व्रजेत् । गच्छन्तु
 वानराः शूरा ज्ञेयं कृन्नं भयं च नः ॥ १०५ ॥ रामस्य वचनं
 श्रुत्वा सुग्रीवः सहलक्ष्मणः । सेनां न्यवेशयत्तीरे सागरस्य
 द्रुमायुते ॥ १०६ ॥ विरराज समीपस्थं सागरस्य च तद्वलम् ।
 मधुपाण्डुजलः श्रीमान् द्वितीय इव सागरः ॥ १०७ ॥ वेलावन-
 सुपागम्य ततस्ते हरिपुङ्गवाः । निविष्टाश्च परस्परं काञ्चमाणा
 महोदधेः ॥ १०८ ॥ तेषां निविशमानानां सैन्यमन्नाहनिखनः ।
 अन्तर्दाय महानादमर्णवस्य प्रशुश्रुवे ॥ १०९ ॥ सा वानराणां
 ध्वजिनी सुग्रीवेणाभिपालिता । त्रिधा निविष्टा महती राम-
 स्यार्यपराभयत् ॥ ११० ॥ सा महार्णवमासाद्य दृष्टा वानर-
 वाहिनी । वायुवेगसमाधूतं पश्यमाना महार्णवम् ॥ १११ ॥
 दूरपारमसम्बाधं रत्नोगणनिप्रेवितम् । पश्यन्तो वारुणावासं
 निषेदुर्हरियूथपाः ॥ ११२ ॥ चण्डनक्राग्राहधोरं क्षपादौ दिवस-

क्षये । हसन्तमिव फेनौघैर्नृत्यन्तमिव चोर्मिभिः ॥ ११३ ॥ चन्द्रो-
 दये समुद्धतं प्रतिचन्द्रसमाकुलम् । चण्डानिलमहाग्राहैः कीर्ण-
 तिमितिमिङ्गिलैः ॥ ११४ ॥ पिनष्टीव तरङ्गाग्रैरगवः फेन-
 चन्दनम् । तदादाय करैरिन्दुर्लिम्पतीव दिगङ्गनाः ॥ ११५ ॥
 दीप्तभोगैरिवाकीर्णं भुजङ्गैर्वेङ्गणालयम् । अथगाढं महासत्वै-
 र्नात्ताशैलसमाकुलम् । सुदुर्गं दुर्गमार्गतमगाधमसुरालयम् ॥ ११६ ॥
 मकरैर्नागभोगैश्च विगाढा वातलोलिताः । उत्पेतुश्च निपेतुश्च
 प्रवृद्धा जलराशयः ॥ ११७ ॥ अग्निचूर्णमिवाविद्धं भास्वरान्बु-
 महोरगम् । सुरारिनिलयं घोरं पातालविषयं सदा ॥ ११८ ॥
 सागरं चास्वरप्रख्यमवरं सागरोपमम् । सागरञ्चास्वरञ्चेति निर्वि-
 शेषमदृश्यत ॥ ११९ ॥ संपृक्तं नभसाप्यन्मः संपृक्तं च नभोन्मसा ।
 तादृग्रूपे स्था दृश्येते तारारत्नसमाकुले ॥ १२० ॥ समुत्पतित-
 मेषस्य वीचिमालाकुलस्य च । विशेषो न द्वयोरासीत् सागरस्यां-
 वरस्य च ॥ १२१ ॥ अन्योन्यैराहताः सक्ताः सस्वनुर्भीमनिस्वनाः ।
 उर्मयः सिसन्धुराजस्य महाभेर्या इवाहवे ॥ १२२ ॥ रत्नीघजल-
 सन्नादं विपक्तमिव वायुना । उत्पतन्तमिव क्रुद्धं यादोगणसमा-
 कुलम् ॥ १२३ ॥ ददृशुस्ते महात्मानो वाताहतजलाशयम् ।
 अनिलोद्धूतमाकाशे प्रलपन्तमिवोर्मिभिः ॥ १२४ ॥ ततो विस्मय-
 मापन्ना हरयो ददृशुः स्थिताः । भ्रान्तोर्मिजलसन्नादं प्रलोल-
 मिव सागरम् ॥ १२५ ॥

इत्यार्षे रामायणे वाल्मीकीये बुद्धकाण्डे

चतुर्थः सर्गः ।

सा तु नीलेन विधिवत् स्वारक्षा सुसमाहिता । सागरस्यो-
 क्षरे तीरे साधु सेना निवेशिता ॥ १ ॥ मैत्र्य द्विविदशोभौ तत्र

धानरपुङ्गवौ । विचेरतुश्च तां सेनां रक्षार्थं सर्वतो दिशम् ॥२०॥
 निविष्टायां तु सेनायां तीरे नदनदीपतेः । पार्श्वस्थं लक्ष्मणं
 दृष्ट्वा रामो वचनमब्रवीत् ॥ ३ ॥ शोकश्च किल कालेन गच्छता
 ह्यपगच्छति । मम चापश्यतः कान्तामहन्यहनि बद्धते ॥ ४ ॥
 न मे दुःखं प्रिया दूरे न मे दुःखं हतेति च । एतदेवानुशोचामि
 वयोस्या ह्यतिवर्तते ॥ ५ ॥ वाहि वात यतः कान्ता तां स्पृष्ट्वा
 मामपि स्पृश । त्वयि मे गात्रसंस्पर्शश्चन्द्रे दृष्टिसमागमः ॥ ६ ॥
 तन्मे दहति गात्राणि विषं पीतमिवाशये । हा नाथेति प्रिया
 सा मां ह्वयमाणा यदब्रवीत् ॥ ७ ॥ तद्वियोगेन्वनवता तच्चिन्ता-
 विमलाचिषा । रात्रिं दिवं शरीरं मे दह्यते महनाग्निना ॥८॥
 अथवाह्यार्णवं स्वप्ने सौमित्रे भवता विना । कथञ्चित् प्रज्वलन्
 कामो न मां सुप्तं जले दहेत् ॥ ९ ॥ बह्वेतत् कामयानस्य शक्यं
 मे तेन जीवितुम् । यदहं सा च वामोरुरेकान्धरणिमाश्रितौ
 ॥ १० ॥ केदारस्येव केदारः सोदकस्य निरूदकः । उपस्नेहेन
 जीवामि जीवन्तीं यच्छृणोमि ताम् ॥ ११ ॥ कदा नु खलु
 सुश्रोणीं शतपत्रायतेक्षणाम् । विजित्य शत्रून्द्रक्ष्यामि सीतं
 स्कीतामिव श्रियम् ॥ १२ ॥ कदा नु चारुविस्वोष्ठं तस्याः पद्म-
 मिवाननम् । समुन्नम्य प्रपास्यामि रसायनमिवातुरः ॥ १३ ॥
 तौ तस्याः सहितौ पौनौ स्तनौ तालफलोपमौ । कदा नु खलु
 सोत्कम्पौ हसन्त्या मां भजिष्यतः ॥ १४ ॥ सा नूनमसितापाङ्गी
 रक्षोमध्यगता सती । मन्नाया नाथहीनेव त्रातारं नाधिगच्छति
 ॥ १५ ॥ कथं जनकराजस्य दुहिता मम च प्रिया । राक्षसी-
 मध्यगा शते स्त्रुषा दशरथस्य च ॥ १६ ॥ अविज्ञोभ्याणि रक्षांसि
 सा विधूयोत्पतिष्यति । विधूय जलदानीलांच्छशिलेखेव शारदी
 ॥ १७ ॥ स्वभावतनुका नूनं शोकेनानशनेन च । भूयस्तनु-
 तरा सीता देशकालविपर्ययात् ॥ १८ ॥ कदा नु राक्षसेन्द्रस्य

निघायोरसि सायकान् । सीतां प्रत्याहरिष्यामि शोकमुत्सृज्य
मानसम् ॥ १९ ॥ कदा नु खलु मे साध्वी सीता सुरसुतोपमा ।
सोत्कण्ठा कण्ठमालम्बा मोक्ष्यत्यानन्दजञ्जलम् ॥ २० ॥ कदा
शोकमिमं घोरं मैथिलीविप्रयोगजम् । सहसा विप्रमोक्ष्यामि
वासः शुक्लेतरं यथा ॥ २१ ॥ एवं विलपतस्तस्य तत्र रामस्य
धीमतः । दिनक्षयान्मन्दवपुर्भास्करोस्तमुपागतः ॥ २२ ॥ आश्वा-
सितो लक्ष्मणेन रामः सन्ध्यामुपासत । स्मरन् कमलपताचीं
सीतां शोकाकुलीकृतः ॥ २३ ॥

इत्यार्षे रामायणे वाल्मीकीये सुइकाण्डे

पञ्चमः सर्गः ।

लङ्कायां तु कृतं कर्म घोरं दृष्ट्वा भयावहम् । राक्षसेन्द्रो हनु-
मता शक्रेणैव महात्मना ॥ १ ॥ अब्रवीद्रक्षसान् सर्वान् ह्रिया
क्लिष्टिदवाङ्मुखः । धर्षिता च प्रविष्टा च लङ्का दुष्प्रसहा पुरी ।
तेन बानरमात्रेण दृष्टा सीता च जानकी ॥ २ ॥ प्रासादो धर्षि-
तश्चैत्यः प्रवरा राक्षसा हताः । आकुला च पुरी लङ्का सर्वा
हनुमता कृता ॥ ३ ॥ किं करिष्यामि भद्रं वः किं वो युक्तमतः-
परम् । उच्यतां नः समर्थं यत् कृतं च सुकृतं भवेत् ॥ ४ ॥ मन्त्र-
मूलं च विजयं प्रवदन्ति मनस्विनः । तस्माद्दे रोचये मन्त्रं रामं
प्रति महाबलाः ॥ ५ ॥ त्रिविधाः पुरुषा लोके उत्तमाधममध्यमाः ।
तेषां तु समवेतानां गुणदोषौ वदास्यहम् ॥ ६ ॥ मन्त्रिभिर्हित-
संयुक्तैः समर्थैर्मन्त्रनिर्णये । मित्तैर्वापि समानार्थैर्वान्धवैरपि
वाधिकैः ॥ ७ ॥ सहितो मन्त्रयित्वा यः कर्मारम्भान् प्रवर्त्तयेत् ।
दैवे च कुरुते यत्नं तमाहुः पुरुषोत्तमम् ॥ ८ ॥ एकोऽर्थं विमृशे-
देकां धर्मे प्रकुरुते मनः । एकः कार्याणि कुरुते तमाहुर्मध्यमं

नरम् ॥ ६ ॥ गुणदोषौ न निश्चित्य त्यक्त्वा दैवव्यपाश्रयम् ।
 करिष्यामीति यः कार्ष्णसुपेक्षेत्स नराधमः ॥ १० ॥ यथेमे पुरुषा
 नित्यमुत्तमाधममध्यमाः । एवं मन्त्रापि विज्ञेया उत्तमाधम-
 मध्यमाः ॥ ११ ॥ एकमत्यमुपागम्य शास्त्रदृष्टेन चक्षुषा । मन्त्रिणो
 यत्र निरतास्तमाहुर्मन्त्रमुत्तमम् ॥ १२ ॥ बह्वीरपि मतीगत्वा
 मन्त्रिणो मन्त्रनिर्णये । पुनर्यत्नैकतां प्राप्ताः स मन्त्रो मध्यमः
 स्मृतः ॥ १३ ॥ षण्ढोन्यमतिमास्थाय यत्र संप्रतिभाष्यते । न
 चैकमत्ये श्रेयोस्ति मन्त्रः सोऽधम उच्यते ॥ १४ ॥ तस्मात् सम-
 न्त्रितं साधु भवन्तो मन्त्रिसत्तमाः । कार्ष्णं संप्रतिपद्यन्तां यत्तत्-
 कृत्यं मतं मम ॥ १५ ॥ वानराणां हि धीराणां सहस्रैः परि-
 वारितः । रामोभ्येति पुरीं लङ्गामस्त्राकमुपरोधकः ॥ १६ ॥
 तरिष्यति च सुव्यक्तं राघवः सागरं सुखम् । तरसा युक्तरूपेण
 सानुजः सबलानुगः ॥ १७ ॥ समुद्रमुच्छोषयति वीर्येणान्यत्
 करोति वा । तस्मिन्नेवंविधे कार्ष्णे विरुद्धे वानरैः सह । हितं
 पुरे च सैन्ये च सर्वं समन्वयतां मम ॥ १८ ॥

इत्यार्षे रामायणे वाल्मीकीये बुद्धकाण्डे

षष्ठः सर्गः ।

इत्युक्त्वा राक्षसेन्द्रेण राक्षसास्ते महाबलाः । ऊचुः प्राञ्ज-
 लयः सर्वे रावणं राक्षसेश्वरम् ॥ १ ॥ द्विषत्पक्ष्मविज्ञाय नीति
 बाह्यास्त्वबुद्धयः । राजन् परिषशक्त्यृष्टशूलपट्टिशसंकुलम् ॥ २ ॥
 सुमहन्त्रो बलं कस्माद्विषादम्भजते भवान् । त्वया भोगवतीङ्गत्वा
 निर्जिताः पन्नगा युधि ॥ ३ ॥ कैलाशशिखरावासो यक्षैर्बद्धभि-
 रावृतः । सुमहत् कदनं कृत्वा वश्यस्ते धनदः कृतः ॥ ४ ॥
 स महेश्वरमख्येन श्लाघमानस्त्वया विभो । निर्जितः समरे

रोषाल्लोकपालो महाबलः ॥ ५ ॥ विनिपात्य च यत्तौघान्विजोभ्य
 विनिगृह्य च । त्वया कैलाशशिखरादिमानमिदमाहृतम् ॥ ६ ॥
 मयेन दानवेन्द्रेण त्वङ्गयात् सख्यमिच्छता । दुहिता तव भार्गव्यै
 दत्ता राक्षसपुङ्गव ॥ ७ ॥ दानवेन्द्रो मधुर्नाम वीर्योत्सिक्तो
 दुरासदः । विगृह्य वशमानीतः कुम्भीनस्याः सुखावहः ॥ ८ ॥
 निर्जितास्ते महाबाहो नागा गत्वा रसातलम् । वासुकिस्तक्षकः
 शङ्खो जटो च वशमाहृताः ॥ ९ ॥ अक्षया बलवन्तश्च शूरा लब्ध-
 वराः पुनः । त्वया संवत्सरं युध्वा समरे दानवा विभो ॥ १० ॥
 स्वबलं समुपाश्रित्य नीता वशमरिन्दम । मायाश्चाधिगतास्तत्र
 बह्व्यो वै राक्षसाधिप ॥ ११ ॥ शूराश्च बलवन्तश्च वरुणस्य सुता
 रणे । निर्जितास्ते महाभाग चतुर्विधबलानुगाः ॥ १२ ॥ मृत्यु-
 दण्डमहाग्राहं शाल्मलीद्रुममण्डितम् । कालपाशमहाविचिं
 यमकिङ्करपन्नगम् ॥ १३ ॥ महाञ्चरेण दुर्द्धर्षं यमलोकमहा-
 र्णवम् । अवगाह्य त्वया राजन् यमस्य बलसागरम् ॥ १४ ॥
 जयश्च विपुलः प्राप्नो मृत्युश्च प्रतिषेधितः । सुयुद्धेन च ते सर्वे
 लोकास्तत्र सुतोषिताः ॥ १५ ॥ क्षत्रियैर्बहुभिर्वीरैः शक्रतुल्य-
 पराक्रमैः । आसीदसुमती पूर्णा महर्द्भिविवा पादपैः ॥ १६ ॥
 तेषास्वीर्यं सुयोत्साहैर्न समो राघवो रणे । प्रसह्य ते त्वया
 राजन् हताः समरदुर्जयाः ॥ १७ ॥ तिष्ठ त्वं किं महाराज अमेण
 तव वानरान् । अयमेको महाराज इन्द्रजित् क्षपयिष्यति ॥ १८ ॥
 अनेन च महाराज महेश्वरमनुत्तमम् । इष्ट्वा यज्ञस्वरो कव्यो
 लोके परमदुर्लभः ॥ १९ ॥ शक्तितोमरमीनञ्च विनिकीर्णान्त्र-
 शैवलम् । गजकच्छपसस्वाधमश्वमण्डूकसंकुलम् ॥ २० ॥ रुद्रा-
 दित्यमहाग्राहं मरुद्वसुमहोरगम् । रथाश्वगजतोयौघं पदाति
 पुलिनं महत् ॥ २१ ॥ अनेन हि समासाद्य देवानां बलसाग-
 रम् । गृहीतो दैवतपतिर्लङ्कायाञ्च प्रवेशितः ॥ २२ ॥ पितामह

नियोगाच्च सुक्तः शम्बरवृत्रहा । गतस्त्रिविष्टपं राजन् सर्वदेव-
 नमस्कृतः ॥ २३ ॥ तमेव त्वं महाराज विष्टजेन्द्रजितं सुतम् ।
 यावद्दानरसेनां तां सरामां नयति चयम् ॥ २४ ॥ राजन्नापद्-
 सुक्तेयमागता प्राकृताज्जनात् । हृदि नैव त्वया कार्ष्णी त्वं बधि-
 प्यसि राघवम् ॥ २५ ॥

इत्यार्षे रामायणे वाल्मीकीये युद्धकाण्डे

सप्तमः सर्गः ।

ततो भीलाम्बुदप्रख्यः प्रहसतो नाम राक्षसः । अब्रवीत्
 प्राञ्जलिर्वाक्यं शूराः सेनापतिस्तदा ॥ १ ॥ देवदानवगन्धर्वाः
 पिशाचाः पतंगोरगाः । सर्वे धर्षयितुं शक्याः किम्पुनर्वा नरा
 रणे ॥ २ ॥ सर्वे प्रमत्ता विश्वस्ता वद्वितास्त हनुमता । न हि मे
 जीवतो गच्छेज्जीवन् स वनगोचरः ॥ ३ ॥ सर्वां सागरपर्यन्तं
 सञ्चैलवनकाननाम् । करोम्यवानरां भूमिमाज्ञापयतु मां भवान्
 ॥ ४ ॥ रक्षाञ्चैव विधास्यामि वानराद्भ्रजनीचरान् । नागमिष्यति
 ते दुःखं किञ्चिदात्मापराधजम् ॥ ५ ॥ अब्रवीत्, सुसंक्रुद्धो दुर्मुखो
 नाम राक्षसः । इदं न क्षमणीयं हि सर्वेषां नः प्रधर्षणम् ॥ ६ ॥
 अयं परिभवो भूयः पुरस्यान्तःपुरस्य च । श्रीमतो राक्षसेन्द्रस्य वान-
 रेषु प्रदर्शनम् ॥ ७ ॥ अस्मिन्मुहूर्त्ते गच्छेको निवर्त्तिष्यामि वान-
 रान् । प्रविष्टान् सागरं भीममस्वरं वा रसातलम् ॥ ८ ॥ ततो-
 ब्रवीत् सुसंक्रुद्धो वज्रदंष्ट्रो महाबलः । प्रगृह्य परिषं घोरं मांस-
 शोणितदूषितम् ॥ ९ ॥ किन्तो हनुमता कार्ष्णं कृपणेन तप-
 स्विना । रामे तिष्ठति दुर्धर्षे सुग्रीवेपि सलक्ष्मणे ॥ १० ॥ अथ
 रामं समुग्रीवं परिषेण सलक्ष्मणम् । आगमिष्यामि हृत्वेको
 विद्वीभ्य हरिवाहिनीम् ॥ ११ ॥ इदं ममापरं वाक्यं नृणां

राजन् यदिच्छसि । उपायकुशलो ह्येव जयेच्छत्रुमतन्द्रितः ॥१२॥
 कामरूपधराः शूराः सुभीमा भीमदर्शनाः । राक्षसानां सह-
 स्वाणि राक्षसाधिप निश्चिताः ॥ १३ ॥ काकुत्स्थमुपसङ्गस्य
 विभ्रन्तो मानुषं वपुः । सर्वे ह्यसंभ्रमा भूत्वा ब्रुवन्तु रघुसत्तमम्
 ॥ १४ ॥ प्रेषिता भरतेनैव भ्रात्रा तवः यवीयसा । स हि सेनां
 समुत्थाप्य क्षिप्रमेवोपयास्यति ॥ १५ ॥ ततो वयमितस्त्रुणं शूल-
 शक्तिगदाधराः । चापवाणासिहस्ताश्च त्वरितास्तत्र यामहे ॥१६॥
 आकाशे गणशः स्थित्वा हत्वा तां हरिवाहिनीम् । अश्रमयस्त्र-
 महादृष्ट्या प्रापयाम यमक्षयम् ॥ १७ ॥ एवञ्चेदुपसर्पेतामनयं
 रामलक्ष्मणौ । अवश्यमपनीतेन जहतामेव जीवितम् ॥ १८ ॥
 कौन्भकर्णिसूतो वीरो निकुन्धो नाम वीर्यवान् । अत्रवीत्परम-
 क्रुद्धो रावणं लोकरावणम् ॥ १९ ॥ सर्वे भवन्तस्तिष्ठन्तु महा-
 राजेन सङ्गताः । अहमेको हनिष्यामि राघवं सहलक्ष्मणम् ॥२०॥
 सुग्रीवं सहनूमन्तं सर्वांश्चैवात्र वानरान् । ततो वज्रहनूर्नाम
 राक्षसः पर्वतोपमः ॥ २१ ॥ क्रुद्धः परिलिङ्गन् हृक्कां जिह्वया
 वाक्यमब्रवीत् । स्वैरुं कुर्वन्तु कार्ष्णाणि भवन्तो विगतज्वराः ॥२२॥
 एकोहं भक्षयिष्यामि तां सर्वां हरिवाहिनीम् । स्वस्थाः क्रीडन्तु
 निश्चिन्ताः पिवन्तु मधु वारुणम् ॥ २३ ॥ अहमेको हनिष्यामि
 सुग्रीवं सहलक्ष्मणम् । साङ्गदश्च हनूमन्तं सर्वांश्चैवात्र वानरान् ॥२४॥

इत्यार्षे रामायणे वाल्मीकीये सुवकाण्डे

अष्टमः सर्गः ।

ततो निकुन्धो रभसः सूर्यशत्रुर्महाबलः । सुप्तघ्नो यज्ञ-
 कोपश्च महापार्श्वमहोदरौ ॥ १ ॥ अग्निकेतुश्च दुर्दर्शो रश्मि-
 केतुश्च राक्षसः । इन्द्रशत्रुर्महातेजा बलवान् राक्षणात्मजः ॥ २ ॥

प्रहसोय विरूपाक्षो वज्रदंष्ट्रो महाबलः । धूम्राक्षोय निकुम्भश्च
 दुर्मुखश्चैव राक्षसः ॥ ३ ॥ परिधाम् पट्टिशांकूलान् प्रासान् शक्ति-
 परस्वधान् । चापानि च सुवाणानि खड्गांश्च विपुलांश्चुभान् ॥ ४ ॥
 प्रष्टह्य परमक्रुद्धाः समुत्पत्य च राक्षसाः । अब्रुवन् रावणं सर्वे
 प्रदीप्ता इव तेजसा ॥ ५ ॥ अद्य रामं बधिष्यामः सुग्रीवं च स-
 लक्ष्ण्यम् । कृपणं च हनूमन्तं लङ्का येन प्रधर्षिता ॥ ६ ॥ तान्
 गृहीतायुधान् सर्वान्वारयित्वा विभीषणः । अब्रवीत् प्राञ्जलि-
 र्वाक्यं पुनः प्रत्युपवेश्य तान् ॥ ७ ॥ अप्युपायैस्त्रिभिस्तात योर्यः
 प्राप्तं न शक्यते । तस्य विक्रमकालांस्तान् युक्तानाहुर्मनीषिणः
 ॥ ८ ॥ प्रमत्तेष्वभियुक्तेषु दैवेन प्रहतेषु च । विक्रमास्तात सिध्यन्ति
 परीक्ष्य विधिना कृताः ॥ ९ ॥ अप्रमत्तं कथं तं तु विजिगीषु-
 स्वले स्थितम् । जितरोषं दुराधर्षं प्रधर्षयितुमिच्छथ ॥ १० ॥
 समुद्रं लङ्घयित्वा तु घोरं नदनदीपतिम् । गतिं हनूमतो
 लोके को विद्या तर्कयेत वा ॥ ११ ॥ बलान्यपरिमेयानि वीर्याणि
 च निशाचराः । परेषां सहसावज्ञा न कर्त्तव्या कथञ्चन ॥ १२ ॥
 किञ्च राक्षसराजस्य रामेणापकृतं पुरा । आजहार जनस्थाना-
 द्यस्य भार्गवां यशस्विनः ॥ १३ ॥ खरो यद्यतिवृत्तस्तु रामेण निहतो
 रणे । अवश्यं प्राणानां प्राणा रक्षितव्या यथाबलम् ॥ १४ ॥
 एतन्निमित्तं वेदेहीभयन्नः सुमहद्भवेत् । आहता सा परित्याज्या
 कलहार्थे कृते नु किम् ॥ १५ ॥ न नः क्षमस्वीर्यवता तेन धर्मा-
 नुवर्त्तिना । वैरं निरर्थकङ्कर्त्तुं दीयतामस्य मैथिली ॥ १६ ॥
 यावन्न सगजां साखां बहुरत्नसमाकुलाम् । पुरीन्दारयते वायौ-
 दीयतामस्य मैथिली ॥ १७ ॥ यावत् सुघोरा महती दुर्धर्षा
 हरिवाहिनी । नावस्कन्दति नो लङ्कान्तावत् सीता प्रदीयताम्
 ॥ १८ ॥ विनश्येहि पुरी लङ्का शूराः सर्वे च राक्षसाः । रामस्य
 दक्षिता पत्नी स्वयं यदि न दीयते ॥ १९ ॥ मसादये त्वां बन्धु-

त्वात् कुरुष्व ष्वचनं मम । हितन्तथ्यं त्वहं ब्रूमि दीयतामस्य
 मैथिली ॥ २० ॥ पुरा शरान् सूर्यमरीचिसन्निभान्नाशयुक्तान्
 सुदृढान्द्रुपात्मजः । सृजत्यमोघान् विशिखान् वधाय ते प्रदीयतां
 दाशरथाय मैथिली ॥ २१ ॥ त्यजाशु कोपं सुखधर्मनाशनम्
 भजस्व धर्मं रतिकीर्त्तिवर्द्धनम् । प्रसीद जीवेन सपुत्रबान्धवाः
 प्रदीयतां दाशरथाय मैथिली ॥ २२ ॥ विभीषणवचः श्रुत्वा
 रावणो राक्षसेश्वरः । विसर्जयित्वा तान् सर्वान् प्रविवेश स्वकं
 गृहम् ॥ २३ ॥

इत्यार्षे रामायणे वाल्मीकीये युद्धकाण्डे

नवमः सर्गः ।

—

ततः प्रत्यूषसि प्राप्ते प्राप्तधर्मार्थनिश्चयः । राक्षसाधिपते-
 र्वेश्म भीमकर्मा विभीषणः ॥ १ ॥ शैलाग्रचयसङ्काशं शैलशृङ्ग-
 मिवोन्नतम् । सुविभक्तमहाकक्षं महाजनपरिग्रहम् ॥ २ ॥
 मतिमङ्गिर्महामालैरनुरक्तैरधिष्ठितम् । राक्षसैश्चाप्तपर्ष्याप्तैः सर्वतः
 परिरक्षितम् ॥ ३ ॥ मत्तमातङ्गनिश्वासैर्व्याकुलीकृतमारुतम् ।
 शङ्खघोषमहाघोषन्तूर्खसन्नादनादितम् ॥ ४ ॥ प्रमदाजन-
 सस्वाधं प्रजल्पितमहापथम् । तप्तकाञ्चननिर्यूहं भूषणोत्तम-
 भूषितम् ॥ ५ ॥ गन्धर्वाणामिवावासमालयं मरुतामिव । रत्न-
 सञ्चयसस्वाधं भवनं भोगिनामिव ॥ ६ ॥ तं महाम्त्रमिवादित्य-
 स्तेजोविस्तृतं रश्मिवान् । अग्रजस्यालयं वीरः प्रविवेश महा-
 द्युतिः ॥ ७ ॥ पुण्यान् पुण्याहघोषांश्च वेदविद्धिरुदाहृतान् ।
 शुश्राव सुमहातेजा भ्रातुर्विजयसंश्रितान् ॥ ८ ॥ पूजितान्दधि-
 पात्रैश्च सर्पिभिः सुमनोक्षतैः । मन्त्रवेदविदो विप्रान्ददर्श स
 महाबलः ॥ ९ ॥ स पूज्यमानो रक्षोभिर्दीप्यमानं स्वतेजसा ।

आसनस्थं महाबाहुर्ववन्दे धनदानुजम् ॥ १० ॥ स राजदृष्टिः
 सप्यन्नमासनं हेमभूषितम् । जगाम समुदाचारं प्रयुज्याचार-
 कोविदः ॥ ११ ॥ स रावणं महात्मानं विजने मन्त्रिसन्निधौ ।
 उवाच हितमत्यथं वचनं हेतुनिश्चितम् ॥ २२ ॥ प्रसाद्य भ्रातरं
 ज्येष्ठं सान्त्वेनोपस्थितक्रमः । देशकालार्थसंवादि दृष्टलोकपरो-
 वरः ॥ १३ ॥ यदाप्रभृति वैदेही संप्राप्ते ह परन्तप । तदाप्रभृति
 दृश्यन्ते निमित्तान्यशुभानि नः ॥ १४ ॥ सस्फुलिङ्गः सधूमार्चिः
 सधूमकलुषोदयः । मन्त्रसंघञ्जतोप्यग्निर्न सम्यगभिवर्द्धते ॥ १५ ॥
 अग्निष्ठेष्वग्निशालासु तथा ब्रह्मस्थलीषु च । सरीसृपाणि दृश्यन्ते
 हव्येषु च पिपीलिकाः ॥ १६ ॥ गवां पयांसि स्कन्नानि विमदा-
 षरकुञ्जराः । दीनमग्नाः प्रहेषन्ते नवग्रासाभिनन्दिनः ॥ १७ ॥
 खरोद्गाश्वतरा राजन् भिन्नरोमाः खवन्ति च । न स्वभावेऽव-
 तिष्ठन्ति विधानैरपि चिन्तिताः ॥ १८ ॥ वायसाः संघशः क्रूरा
 व्याहरन्ति समन्ततः । समवेताश्च दृश्यन्ते विमानाश्रेषु संघशः
 ॥ १९ ॥ गृध्राश्च पारलीयन्ते पुरीसुपरिपीडिताः । उपपन्नाश्च
 संघे हे व्याहरन्त्यशिवं शिवाः ॥ २० ॥ क्रव्यादानां रूगाणाञ्च
 पुरीद्वारेषु संघशः । श्रूयन्ते विपुला घोषाः सविस्फूर्जितनिस्वनाः
 ॥ २१ ॥ तदेवं प्रसुते काष्ठी प्रायश्चित्तमिदं क्षमम् । रोचते कीर-
 वैदेही राघवाय प्रदीयताम् ॥ २२ ॥ इदं च यदि वा मोहा-
 ल्लोभाद्वा व्याहृतं मया । तत्रापि च महाराज न दोषं कर्तु-
 मर्हसि ॥ २३ ॥ अयं हि दोषः सर्वस्य जनस्यास्योपलक्ष्यते ।
 रक्षसां राक्षसीनां च पुरस्यान्तःपुरस्य च ॥ २४ ॥ प्रापणे चास्य
 मन्त्रस्य निवृत्ताः सर्वमन्त्रिणः । अवश्यञ्च मया वाच्यं यद्दृष्ट-
 मथवा श्रुतम् ॥ २५ ॥ संप्रधाष्यं यथान्यायं तद्भवान् कर्तु-
 मर्हति । इति स्वमन्त्रिणां मध्ये भ्राता भ्रातरमूचिवान् ।
 रावणं रक्षसांश्रेष्ठं पथ्यमेतद्विभीषणः ॥ २६ ॥ हितं महाथं

सुद्धहेतुसंहितं व्यतीतकालायति संप्रतिक्षमम् । निशम्य तद्वाक्य-
सुपस्थितञ्चरः प्रसङ्गवानुत्तरमेतदब्रवीत् ॥ २७ ॥ भयं न पश्यामि
कुतश्चिदप्यहं न राघवः प्राप्स्यति यातु मैथिलीम् । सुरैः सहे-
न्द्रेरपि सङ्गरे कथं ममाग्रतः स्यास्यति लक्ष्मणाग्रजः ॥ २८ ॥
इत्येवमुक्त्वा सुरसैन्यनाशनो महाबलः संयति चण्डविक्रमः ।
दृशाननो भ्रातरमाप्तवादिनं विसर्जयामास तदा विभीषणम् ॥ २९ ॥

इत्यार्षे रामायणे वाल्मीकीये सुद्धकाण्डे

दशमः सर्गः ।

स बभूव कृशो राजा मैथिलीकाममोहितः । असम्मानाच्च
सुहृदां पापः पापेन कर्मणा ॥ १ ॥ अतीवकामसम्पन्नो वैदेही-
मनुचिन्तयन् । अतीतसमये काले तस्मिन् वै युधि रावणः ॥ २ ॥
अमात्यैश्च सुहृद्भिश्च प्राप्तकालममन्यत । स हेमजालविततं मणि-
विद्रुमभूषितम् ॥ ३ ॥ उपगम्य विनीताश्वमारुरोह महारथम् ।
तमास्थाय रथश्रेष्ठं महासेषसमस्वनम् ॥ ४ ॥ प्रथयौ रक्षसां
श्रेष्ठो दशग्रीवः सभां प्रति । असिचर्मधरा योधा सर्वायुधधरा-
स्ततः ॥ ५ ॥ राज्ञसा राज्ञसेन्द्रस्य पुरस्तात् संप्रतस्थिरे । नाना-
विकृतवेशाश्च नानाभूषणभूषिताः ॥ ६ ॥ पार्श्वतः पृष्ठतश्चैनं
परिवार्य्यं ययुस्तदा । रथैश्चातिरथाः शीघ्रं मत्तैश्च वरवारणैः
॥ ७ ॥ अनुत्पेतुर्दशग्रीवमाक्रीडद्भिश्च वाजिभिः । गदापरिघ-
हस्ताश्च शक्तितोमरपाणयः ॥ ८ ॥ परस्वधधराश्चान्ये तथान्ये
शूलपाणयः । ततस्तूर्ण्यसहस्राणां संजज्ञे निस्वनो महान् ।
तुमुलः शङ्खशब्दश्च सभां गच्छति रावणे ॥ ९ ॥ स नेमिघोषेण
महान् सहस्राभिनिनादयन् । राजमागं श्रिया जुष्टं प्रतिपेदे
महारथः ॥ १० ॥ विमलच्चातपत्रश्च मण्डहीतमशोभत पाण्डुरं

राजसेन्द्रस्य पूर्णस्ताराधिपो यथा ॥ ११ ॥ हेममञ्जरिगर्भे च
 शुद्धस्फटिकविग्रहे । चामरव्यजने तस्य रेजतुः सव्यदक्षिणे ॥ १२ ॥
 तं कृताञ्जलयः सर्वे रथस्यं पृथिवीस्थिताः । राज्ञसा राज्ञसश्रेष्ठं
 शिरोभिस्तं ववन्दिरे ॥ १३ ॥ राज्ञसैः स्तूयमानः सन् जया-
 शीर्भिररिन्दमः । आससाद् महातेजाः सभां विरचितान्तदा
 ॥ १४ ॥ सुवर्णरजतास्तीर्णां विशुद्धस्फटिकान्तराम् । विराज-
 मानो वपुषा रुक्मपट्टोत्तरच्छदाम् ॥ १५ ॥ तां पिशाचशतैः
 षड्भिरभिगुप्तां सभान्तदा । प्रविवेश महातेजाः सुकृतां विश्व-
 कर्मणा ॥ १६ ॥ तस्यां स वैदूर्ध्वमयं प्रियकाजिनसंष्टतम् ।
 महत् सोपाश्रयं भेजे रावणः परमासनम् ॥ १७ ॥ ततः शशा-
 सेश्वरवहूतान् लघुपराक्रमान् । समानयत मे क्षिप्रमिहैतान्
 राज्ञसो निति ॥ १८ ॥ कृत्यमस्ति महज्जातं कर्त्तव्यमिति शत्रुभिः ।
 राज्ञसास्तद्वचः श्रुत्वा लङ्कायां परिचक्रमुः ॥ १९ ॥ अनुगेहमव-
 स्थाय विहारशयनेषु च । उद्यानेषु च रक्षांसि चोदयन्तो
 ह्यभीतवत् ॥ २० ॥ ते रथान् रुचिरानिके हृत्तानिके पृथग्धयान् ।
 नागानिकेधिरुर्ज्जग्मुश्चैके पदातयः ॥ २१ ॥ सा पुरो परमा-
 कीर्णा रथकुञ्जरवाजिभिः । सम्पतद्भिर्विरुचे गरुड्भिरिवां-
 वरम् ॥ २२ ॥ ते वाहनान्यवस्थाप्य यानानि विविधानि च ।
 सभां पद्भिः प्रविविशुः सिंहा गिरिगुहामिव ॥ २३ ॥ राज्ञः पादौ
 गृहीत्वा तु राज्ञा ते प्रतिपूजिताः । पीठेष्वन्ये वृषीष्वन्ये भूमौ
 केचिदुपाविशन् ॥ २४ ॥ ते समेत्य सभायां वै राज्ञसा राज-
 शासनात् । यथार्हमुपतस्थुस्ते रावणं राज्ञसाधिपम् ॥ २५ ॥
 सन्निगणश्च यथा मुख्याः निश्चितार्थेषु पण्डिताः । अमात्याश्च गुणो-
 पेताः सर्वज्ञा बुद्धिदर्शनाः ॥ २६ ॥ समीयुस्तत्र शतशः शूराश्च
 बहवस्तथा । सभायां हेमवर्णायां सर्वार्थस्य सुखाय वै । रम्यायां
 राज्ञसेन्द्रस्य समीयुस्तत्र संघशः ॥ २७ ॥ ततो महात्मा विपुलं

सुवृग्यं रथं वरं हेमविचित्रिताङ्गम् । शुभं समास्थाय ययौ
यशस्वी विभोषणः संसदमग्रजस्य ॥ २८ ॥ स पूर्वजायावरजः
शशंस नामाथ पश्चाच्चरणौ ववन्दे । शुकः प्रहस्तश्च तथैव तेभ्यो
ददौ यथाहं पृथगासनानि ॥ २९ ॥ सुवर्णानानामग्निभूषणाणां
सुवाससां संसदि राक्षसानाम् । तेषां पराङ्घ्राङ्गुरुचन्दनानां
स्वजां च गन्धाः प्रववुः समन्तात् ॥ ३० ॥ न चुक्रुशुर्नानृतमाह
कश्चित् सभासदो नापि जजप्सु रुच्यैः । संसिद्धार्थाः सर्व एवोग्र-
वीर्ष्या भर्तुः सर्वे ददृशुश्चाननन्ते ॥ ३१ ॥ स रावणः शस्त्रभृतां
सनस्विनां महाबलानां समितौ मनस्वी । तस्यां सभायां प्रभया
चकाशे मध्ये वसूतामिव वज्रहस्तः ॥ ३२ ॥

इत्यार्षे रामायणे वाल्मीकीये युद्धकाण्ड

एकादशः सर्गः ।

—

स तां परिषदं कृत्स्नां समीक्ष्य समितिञ्जयः । प्रचोदयामास
तदा प्रहस्तं वाहिनीपतिम् ॥ १ ॥ सेनापते यथा ते स्युः
कृतविद्याश्चतुर्विवाः । योद्धा नगररक्षायां तथा व्यादेष्टुमर्हसि
॥ २ ॥ स प्रहस्तः प्रणीतात्मा चिकीर्षन् राजशासनम् । विनि-
क्षिप्य बलं सर्वं वहिरन्तश्च मन्दिरे ॥ ३ ॥ ततो विनिक्षिप्य बलं
पृथक् नगरगुप्तये । प्रहस्तः प्रमुखे राज्ञो निषसाद् जगाद् च
॥ ४ ॥ विहितं वहिरन्तश्च बलं बलवतस्तव । कुरुष्व विमनाः
क्षिप्रं यदभिप्रेतमस्ति ते ॥ ५ ॥ प्रहस्तस्य वचः श्रुत्वा राजा
राज्याहितैषिणः । सुखेषुः सुहृदां मध्ये व्याजहार स रावणः
॥ ३ ॥ प्रियाप्रिये सुखे दुःखे लाभालाभे हितहिते । धर्मकर्मार्थ-
कञ्चेषु यूयमर्हथ वेदितुम् ॥ ७ ॥ सर्वकृत्यानि युष्माभिः समा-
ख्यानि सर्वदा । मन्त्रकर्मनियुक्तानि न जातु विफलानि मे ॥ ८ ॥
ससोमग्रहनक्षत्रैर्मरुद्भिरिव वासवः । भवद्भिरहमत्यर्थं वृतः

अथमवाप्तुं याम् ॥ ९ ॥ अहं तु खलु सर्वान्त्रः समर्थयितुमुद्यतः ।
 कुम्भकर्णस्य तु स्वप्रान्नेममर्थमचोदयम् ॥ १० ॥ अयं हि सुप्तः
 परमासान् कुम्भकर्णो महाबलः । सर्वशस्त्रभृतां सुख्यः स इदानी-
 सुपस्थितः ॥ ११ ॥ इयञ्च दण्डकारण्याद्रामस्य महिषी प्रिया ।
 रक्षोभिश्चरितोद्देशादानीता जनकात्मजा ॥ १२ ॥ सा मे न
 शय्यामारोढुमिच्छत्यलसगामिनी । त्रिषु लोकेषु चान्या मे न
 सीता सदृशी तथा ॥ १३ ॥ तनुमध्या पृथुश्रोणी शरदिन्दुनिभा-
 नना ॥ हेमविम्बनिभा सौम्या मायेव मयनिर्मिता ॥ १४ ॥
 सुलोहिततली स्रक्ष्णौ चरणौ सुप्रतिष्ठितौ । दृष्ट्वा ताम्ननखै-
 स्तस्या दीप्यते मे शरीरजः ॥ १५ ॥ हुताग्निरर्चिसङ्काशामेनां
 सौरीमिव प्रभाम् । उन्नसस्त्रिमलं बल्लु वदनं चारुलोचनम् ॥ १६ ॥
 पश्यंस्तदवशस्तस्याः कामस्य वशमेयिवान् । क्रोधहर्षसमानेन
 दुर्वर्णकरणेन च ॥ १७ ॥ शोकसन्तापनित्येन कामेन कलुषी-
 कृतः । सा तु संवत्सरङ्गालम्बामयाचत भाविनी ॥ १८ ॥ प्रतीक्ष-
 माणा भर्तारं राममायतलोचना । तन्मया चारुनेत्रायाः प्रति-
 ज्ञातं वचः शुभम् ॥ १९ ॥ आन्तोहं सततं कामाद्यातो ह्य इवा-
 ध्वनि । कथं सागरमचोभ्यं तरिष्यन्ति वनौकसः ॥ २० ॥ षड्-
 सत्वसमाकीर्णं तौ वा दशरथात्मजौ । अथवा कपिनैकेन कृतं नः
 कदनं महत् ॥ २१ ॥ दुर्ज्ञेयाः कार्म्यगतयो ब्रूत यस्य यथा मति ।
 मानुषान्नो भयं नास्ति तथापि तु विच्छश्यताम् ॥ २२ ॥ तदा देवा-
 सुरे युद्धे युष्माभिः सहितोऽजयम् । ते मे भवन्तश्च तथा सुग्रीव-
 प्रमुखान् हरीन् ॥ २३ ॥ परे पारे समुद्रस्य पुरस्कृत्य नृपात्मजौ ।
 सीतायाः पदवीं वीरौ सम्प्राप्तौ वरुणालयम् ॥ २४ ॥ अदेया
 च यथा सीता बन्धुी दशरथात्मजौ । भवद्भिर्मन्त्र्यतां मन्त्रः
 सुनीतञ्चाभिधीयताम् ॥ २५ ॥ न हि शक्तिं प्रपश्यामि जगत्य-
 न्यस्य कस्याचित् । सागरं वानरैस्तीर्त्वा निश्चयेन जयो मम ॥ २६ ॥

तस्य कामपरीतस्य निश्चय्य परिदेवितम् । कुम्भकर्णः प्रचुक्रोध
वचनञ्चेदमब्रवीत् ॥ २७ ॥ यदा तु रामस्य सलक्षणस्य प्रसह्य
सीता खलु ते इहाहता । सकृत् समीक्ष्यैव सुनिश्चितं तदा भजेत
वित्तं यमुनेव यामुनम् ॥ २८ ॥ सर्वमेतन्महाराज कृतमप्रतिम-
न्तव । विधीयेत सहास्राभिरादावेवास्य कर्मणः ॥ २९ ॥ न्यायेन
राजकार्याणि यः करोति दशानन । न स सन्तप्यते पश्चा-
न्निश्चितार्थमतिर्दृपः ॥ ३० ॥ अनुपायेन कर्माणि विपरीतानि
यानि च । क्रियमाणानि दूष्यन्ति हवीष्यप्रयतेष्विव ॥ ३१ ॥
यः पश्चात् पूर्वकार्याणि कर्माण्यभिचिकीर्षति । पूर्वं चापर-
कार्याणि न स वेद नयानयौ ॥ ३२ ॥ चपलस्य तु कृत्येषु प्रस-
मीच्याधिकं बलम् । छिद्रमन्ये प्रपद्यन्ते कौञ्चस्य खमिव द्विजाः
॥ ३३ ॥ त्वयेदं महदारब्धं कार्यमप्रतिचिन्तितम् । दिष्ट्या त्वां
नाशधीद्रामो विषमिअमिवामिषम् ॥ ३४ ॥ तस्मात् त्वया समा-
रब्धं कर्म ह्यप्रतिमं परैः । अहं समीकरिष्यामि हत्वा शत्रू-
स्तवानघ ॥ ३५ ॥ अहसुत्सादयिष्यामि शत्रूस्तव निशाचर ।
यदि शक्रविवस्वन्तौ यदि पावकमारुतौ ॥ ३६ ॥ तावहं योध-
यिष्यामि कुबेरवहणावपि । गिरिमात्रशरीरस्य महापरिष-
योधिनः । नदेतस्तीक्ष्णदंष्ट्रस्य विभीषाहै पुरन्दरः ॥ ३७ ॥ पुन-
र्मां यहितीयेन शरेण निहनिष्यति । ततोहन्तस्य पास्यामि
रुधिरं काममाश्रस ॥ ३८ ॥ बधेन वै दाशरथेः सुखावहं जवं
तवाहन्तुमहं यतिष्ये । हत्वा च रामं सह लक्ष्मणेन खादामि
सर्वान् हरियूथमुख्यान् ॥ ३९ ॥ रामस्व कामं पिव चाग्रवारुणीं
कुरुष्व कार्याणि हितानि विज्वरः । मया तु रामे गमिते यम-
क्षयं चिराय सीता वशगा भविष्यति ॥ ४० ॥

इत्यार्षे रामायणे वाल्मीकीये युद्धकाण्डे

द्वादशः सर्गः ।

रावणं क्रुद्धमाज्ञाय महापार्श्वो महाबलः । सुहृत्तमनु-
 सञ्चिन्त्य प्राञ्जलिर्वाक्यमब्रवीत् ॥ १ ॥ यः खर्वाप वनं प्राप्य मृग-
 व्यालनिप्रेवितम् । न पिवेन्मधु संप्राप्य स नरो वालिशो भवेत् ॥ २ ॥
 ईश्वरस्येश्वरः कोस्ति तव शत्रुनिवर्हण । रमस्व सह वैदेह्या
 शत्रूनाक्रस्य मूर्द्धसु ॥ ३ ॥ बलात् कुक्कुटवृत्तेन प्रवर्त्तस्व महा-
 बल । आक्रस्याक्रस्य सीतां वै ताम्भुक्ष च रमस्व च ॥ ४ ॥
 लब्धकामस्य ते पश्चादागमिष्यति किं भयम् । प्राप्तमप्राप्तकालम्वा
 सर्वं प्रतिविधास्यसे ॥ ५ ॥ कुम्भकर्णः सहास्राभिरिन्द्रजिच्च महा-
 बलः । प्रतिषेधयितुं शक्तौ सवज्जमपि वज्जिणम् ॥ ६ ॥ उप-
 प्रदानं सात्वं वा भेदस्वा कुशलैः कृतम् । समतिक्रस्य दण्डेन
 सिद्धिमर्थेषु रोचये ॥ ७ ॥ इह प्राप्तान्वयं सर्वान्कृतून्स्तव महा-
 बल । वशे शस्त्रप्रतापेन कारिष्यामो न संशयः ॥ ८ ॥ एवमुक्त-
 स्तदा राजा महापार्श्वेन रावणः । तस्य संपूजयन् वाक्यमिद-
 म्बचनमब्रवीत् ॥ ९ ॥ महापार्श्वं प्रवदतो रहस्यं किञ्चिदात्मनः ।
 चिरवृत्तन्तदाख्यास्ये यदवाप्तं पुरा मया ॥ १० ॥ पितामहस्य
 भवनं गच्छन्तीं पुञ्जिकस्थलीम् । चञ्चूर्ध्वमाणामद्राक्षमाकाशेग्नि-
 शिखामिव ॥ ११ ॥ सा प्रसह्य मया भुक्ता कृता विवसना ततः ।
 स्वयम्भोर्भवनं प्राप्ता लोलिता नलिनी यथा ॥ १२ ॥ तच्च तस्य
 तदा मन्ये ज्ञातमासीन्महात्मनः । अथ सङ्कुपितो देवो मामिदं
 वाक्यमब्रवीत् ॥ १३ ॥ अद्यप्रभृति यामन्यां बलान्मारीं गमि-
 ष्यसि । तदा ते शतधा मूर्द्धा फलिष्यति न संशयः १४ ॥ इत्य-
 ङ्गन्तस्य शापस्य भीतः प्रसभमेव ताम् । नारोहये बलात् सीतां
 वैदेहीं शयने शुभ ॥ १५ ॥ सागरस्येव मे वेगो मारुतस्येव मे
 गतिः । नैतदाशरथिर्वेद ह्यासादयति तेन माम् ॥ १६ ॥ को
 ईह सिंहमिवासीनं सुप्तं गिरिगुहाशये । क्रुद्धं भृत्यमिवासीनं
 सस्त्रोधयितुमिच्छति ॥ १७ ॥ न मत्तो निर्गताम्बाणान् द्विजिह्वान्

पद्मगानिव । रामः पश्यति संग्रामे तेन मामभिगच्छति ॥ १८ ॥
 क्षिप्रं वज्रसमैर्वाणैः शतधा कार्मुकाञ्चुतैः । राममादीपयिष्यामि
 उल्काभिरिव कुञ्जरम् ॥ १९ ॥ तच्चास्य बलमादास्ये बलेन महता-
 हतः । उदितः सविता काले नक्षत्राणां प्रभामिव ॥ २० ॥ न
 वासवेनापि सहस्रवक्षुषा युधास्त्रि शक्यो वरुणेन वा पुनः । मया
 त्वियं बाहुबलेन निर्जिता पुरा पुरी वैश्रवणेन पालिता ॥ २१ ॥

इत्यार्षे रामायणे वाल्मीकीये सुद्धकाण्डे

त्रयोदशः सर्गः ।

—

निशाचरेन्द्रस्य निशम्य वाक्यं स कुम्भकर्णस्य च गर्जितानि ।
 विभीषणो राजसराजमुख्यमुवाच वाक्यं हितमर्थयुक्तम् ॥ १ ॥
 वृतो हि बाहुन्तरभोगराशिश्चिन्ताविषसः क्षिततीक्ष्णदंष्ट्रः ।
 पञ्चाङ्गुलिः पञ्चशिरोतिकायः सीता महाहिस्तव केन राजन् ॥ २ ॥
 यावन्न लङ्कां समभिद्रवन्ति बलीमुख्याः पर्वतकूटमाताः । दंष्ट्रा-
 युधाश्चैव नखायुधाश्च प्रदीयतां दाशरथाय मैथिली ॥ ३ ॥ यावन्न
 गृह्णन्ति शिरांसि वाणा रामेरिता राजसपुङ्गवानाम् । वज्रोपमा
 वायुसमानवेगाः प्रदीयतां दाशरथाय मैथिली ॥ ४ ॥ न कुम्भ-
 कर्णेन्द्रजितौ च राजन् तथा महापार्श्व महोदरौ वा । निकुम्भ-
 कुम्भौ च तथार्तिकायः स्यातुं समर्था युधि राघवस्य ॥ ५ ॥
 जीवंसु रामस्य न मोक्ष्यसे त्वं गुप्तः सवित्राप्यथवा मरुद्भिः । न
 वासवस्याङ्गगतो न मृत्योर्नभो न पातालमनुप्रविष्टः ॥ ६ ॥
 निशम्य वाक्यं तु विभीषणस्य ततः प्रहस्तो वचनं वभाषे । न नो
 भयं विद्म न दैवतेभ्यो न दानवेभ्यो ह्यथवा कदाचित् ॥ ७ ॥ न
 यत्तगन्धर्वमहोरगेभ्यो भयं न संख्ये पतगोक्षमेभ्यः । कथं नु
 रामाङ्गविताभयं नो नरेन्द्रपुत्रात् समरे कदाचित् ॥ ८ ॥ प्रहस्तः

वाक्यं त्वहितं निघस्य विभीषणो राजहिताभिकांक्षी । ततो
 महार्थं वचनं वभाषे धर्मार्थकामेषु निविष्टबुद्धिः ॥ ९ ॥ प्रहस्त
 राजा च महोदरस्य त्वं कुम्भकर्णस्य यथार्थजातम् । ब्रवीत रामं
 प्रतीतं न शक्यं यथागतिः स्वर्गमधर्मबद्धेः ॥ १० ॥ बधसु रामस्य
 मया त्वया च प्रहस्त सर्वैरपि राज्ञसैर्वा । कथं भवेद्दर्यविशा-
 रदस्य महार्णवन्तर्तुमिवाश्रवस्य ॥ ११ ॥ धर्मप्रधानस्य महारथस्य
 इच्छाकुवंशप्रभवस्य राज्ञः । प्रहस्त देवाश्च तथाविधस्य कृत्येषु
 शक्तस्य भवन्ति मूढाः ॥ १२ ॥ तीक्ष्णा न तावत्तव कङ्कपत्वा
 दुरासदा राघव विप्रसुक्ताः । भित्वा शरीरं प्रविशन्ति वाणाः
 प्रहस्त तेनैव विकल्पसे त्वम् ॥ १३ ॥ भित्वा न तावत् प्रविशन्ति
 कायम् प्राणान्तिकास्ते शनितुल्यवेगाः । शिताः शरा राघवविप्र-
 सुक्ताः प्रहस्तेनैव विकल्पसे त्वम् ॥ १४ ॥ न रावणो नातिबल-
 स्त्रिशीर्षो न कुम्भकर्णस्य सुतो निकुम्भः । न चेन्द्रजिहाशरथिं
 प्रसोटुं त्वस्वा रणं शक्रसमं समर्थः ॥ १५ ॥ देवान्तको वापि
 वरान्तको वा तथातिकायोतिरथो महात्मा । अकम्पनश्चापि
 समानसारः स्यातुं न शक्ता युधि राघवस्य ॥ १६ ॥ अयं हि
 राजा व्यसनाभिभूतो मित्रैरमितप्रतिमैर्भवद्भिः । अन्वास्यते
 राजसनाशनार्थं तीक्ष्णः प्रकृत्या ह्यसमीक्ष्यकारी ॥ १७ ॥ अनन्त-
 भोगेन सहस्रमूर्द्धा नागेन भीमेन महाबलेन । बलात् परिच्छिन्न-
 सिद्धं भवन्तो राजानसुत्क्षिप्य विमोचयन्तु ॥ १८ ॥ यावद्धि केश-
 श्रयात् सुहृद्भिः समेत्य सर्वैः परिपर्यकामैः । निगृह्य राजा
 परिरक्षितव्यो भूतैर्यथा भीमबलैर्गृहीतः ॥ १९ ॥ सुवारिणा-
 राघवसागरेण प्रच्छाद्यमानस्तरसा भवद्भिः । युक्तस्वयं तारयितुं
 समेत्य काकुत्स्थपातालमुखे पतन् सः ॥ २० ॥ इदं पुरस्यास्य
 सगच्छस्य राज्ञस्य पथ्यं समुहज्जनस्य । सम्यग्धि वाक्यं स्वमतं
 ब्रवीमि नरेन्द्रपुत्राय ददातु मैथिलीम् ॥ २१ ॥ परस्य वीर्यं

स्वपक्षे बुध्वा स्थानं क्षयञ्चैव तथैव वृद्धिम् । तथा स्वपक्षेप्यनु-
मृश्य बुध्वा वदेत् क्षमं स्वामिहितं स मन्त्री ॥ २२ ॥

इत्यार्षे रामायणे वाल्मीकीये युद्धकाण्डे

चतुर्दशः सर्गः ।

—

वृहस्पतेस्तुल्यमतेर्वचस्तन्निशम्य यत्नेन विभीषणस्य । ततो
महात्मा वचनस्वभाषे तत्रेन्द्रजिन्नैऋतयूथमुख्यः ॥ १ ॥ किन्नाभ
ते तात कनिष्ठवाक्यमनर्थकस्वै बद्धभीतवच्च । अस्मिन् कुले
योपि भवेन्न जातः सोपीदृशं नैव वदेन्न कुर्ष्यात् ॥ २ ॥ सत्वेन
वीर्येण पराक्रमेण धैर्येण शौर्येण च तेजसा च । एकः कुले-
स्मिन् पुरुषो विमुक्तो विभीषणस्तात कनिष्ठ एषः ॥ ३ ॥ किन्नाम
तौ मानुषराजपुत्रावस्याक्रमेकेन हि राक्षसेन । सुप्राकृतेनापि
निहन्तुमेतौ शक्यौ कुतो भीषयसेस्व भीरो ॥ ४ ॥ त्रिलोक-
नाथो ननु देवराजः शक्रो मया भूमितले निविष्टः । मयादिता-
श्चापि दिशः प्रपन्नाः सर्वे तदा देवगणाः समग्राः ॥ ५ ॥ ऐरावतो
निखनमुन्नदन् सन्निपातितो भूमितले मया तु । विकृष्य दन्तौ
तु मया प्रसह्य वित्रासिता देवगणाः समग्राः ॥ ६ ॥ सोऽहं सुराणा-
मपि दर्पहन्ता दैत्योत्तमानामपि शोककर्त्ता । कथं नरेन्द्रा-
त्मजयोर्न शक्तौ मनुष्ययोः प्राकृतयोः सुवीर्यैः ॥ ७ ॥ अथेन्द्र-
कल्पस्य दुरासदस्य महौजसस्तद्वचनं निशम्य । ततो महार्थं
वचनं वभाषे विभीषणः शस्त्रभृतां वरिष्ठः ॥ ८ ॥ न तात मन्त्रे
तव निश्चयोस्ति बालस्वमद्याप्यविपक्षवृद्धिः । तस्मात्त्वया ह्यात्म-
विनाशनाय वचोर्यङ्गीनं बहुविप्रलप्तम् ॥ ९ ॥ पुत्रप्रवादेन तु
रावणस्य त्वमिन्द्रजिन्मित्रमुखोसि शत्रुः । यस्येदृशं राघवतो
विनाशं निशम्य मोहादनुमन्दसे त्वम् ॥ १० ॥ त्वमेव बध्यश्च

सुदुर्मतिश्च स चापि बध्यो य इहानये त्वाम् । बालं हृदं साह-
सिकञ्च योद्य प्रावेशयन्मन्त्रकृतां समीपम् ॥ ११ ॥ मूढः प्रगल्भो
विनयोपपन्नस्तीक्ष्णस्वभावोऽल्पमतिर्दुःखी रामा । भूर्ध्वस्वमत्यन्तसुदु-
र्मतिश्च त्वमिन्द्रजिह्वालतया ब्रवीषि ॥ १२ ॥ को ब्रह्मदण्ड-
प्रतिमप्रकाशानचिष्मतः कालनिकाशरूपान् । सहेत वाणान्
यमदण्डकल्पान् समील्य सुक्तान् युधि राघवेण ॥ १३ ॥ धनानि
रत्नानि सुभूषणानि वासांसि दिव्यानि मणौंसि चित्रान् । सीता
च रामाय निवेद्य देवीं वसेम राजान्निह वीतशोकाः ॥ १४ ॥

इत्यार्षे रामायणे वाल्मीकीये युद्धकाण्डे

पञ्चदशः सर्गः ।

सुनिविष्टं हितं वाक्यमुक्तवन्तं विभीषणम् । अब्रवीत् परुषं
वाक्यं रावणः कालचोदितः ॥ १ ॥ वसेत् सह सपत्नेन क्रुद्धेनाशी-
विषेण वा । न तु मित्रप्रवादेन संवसेच्छत्रुसेविना ॥ २ ॥ जानामि
शीलं ज्ञातौनां सर्वलोकेषु राक्षस । हृष्यन्ति व्यसनेष्वेते ज्ञातीनां
ज्ञातयः सदा ॥ ३ ॥ प्रधानं साधकं वैद्यं धर्मशीलं च राक्षस ।
ज्ञातयोष्यवमन्यन्ते शूरं परिभवन्ति च ॥ ४ ॥ नित्यमन्योन्य-
संहृष्टा व्यसनेष्वेततायिनः । प्रच्छन्नहृदया घोरा ज्ञातयः
सुभयावहाः ॥ ५ ॥ श्रूयन्ते हस्तभिर्गीताः श्लोकाः पद्मवने पुरा ।
पाशहस्तान्तरान् दृष्ट्वा शृणुष्व गदतो मम ॥ ६ ॥ नाग्निर्नान्यानि
शास्त्राणि न नः पाशा भयावहाः । घोराः स्वार्थप्रयुक्तास्तु
ज्ञातयो नो भयावहाः ॥ ७ ॥ उपायमेते वक्ष्यान्ति ग्रहणेनात्र
संशयः । कृत्स्नाद्भयात् ज्ञातिभयं सुकष्टं विदितं च नः ॥ ८ ॥
विद्यते गोषु सम्पन्नं विद्यते ज्ञातितो भयम् । विद्यते स्त्रीषु
चापल्यं विद्यते ब्राह्मणे तपः ॥ ९ ॥ ततो नेष्टमिदं सौम्यं यदहं

लोकसत्कृतः । ऐश्वर्यमभिजातश्च रिपूणां मूर्द्धि च स्थितः
 ॥ १० ॥ यथा पुष्करपत्रेषु पतितास्तोयविन्दवः । न श्लेषमभि-
 गच्छन्ति तथानार्षेषु सौहृदम् ॥ ११ ॥ यथा शरदि मेघानां
 सिञ्चतामपि गर्जताम् । स भवत्यवसंक्ते दस्तथानार्षेषु सौहृदम्
 ॥ १२ ॥ यथा मधुकरस्तर्षाद्रसं विन्दन्न तिष्ठति । तथा त्वमपि
 तत्रैव तथानार्षेषु सौहृदम् ॥ १३ ॥ यथा मधुकरस्तर्षात् काश-
 पुष्पं पिवन्नपि । रसमात्रं न विन्देत तथानार्षेषु सौहृदम् ॥ १४ ॥
 यथा पूर्वं गजः स्नात्वा गृह्य हस्तेन वै रजः । दूषयत्यात्मनो देहं
 तथानार्षेषु सौहृदम् ॥ १५ ॥ योन्यस्त्वेवंविधं ब्रूयाद्वाक्यमेत-
 न्निशाचर । अस्मिन्मुहूर्त्ते न भवेत् त्वां तु धिक् कुलपांसन ॥ १६ ॥
 इत्युक्तः परुषं वाक्यं न्यायवादी विभीषणः । उत्पपात गदा-
 पाणिश्वतुर्भिः सह राक्षसैः ॥ १७ ॥ अब्रवीच्च तदा वाक्यं जात-
 क्रोधो विभीषणः । अन्तरिक्षगतः श्रीमान् आतरं राक्षसाधिपम्
 ॥ १८ ॥ स त्वम्भ्रातासि मे राजन् ब्रूहि मां यद्यदिच्छसि ।
 ज्येष्ठो मान्यः पितृसमो न च धर्मपथे स्थितः । इदं हि परुषं
 वाक्यं न क्षमास्यग्रजस्य ते ॥ १९ ॥ सुनीतं हितकामेन वाक्य-
 मुक्तं दशानन । न गृह्णन्त्यकृतात्मानः कालस्य वशमागताः ॥ २० ॥
 पुरुषाः सुकृता राजन् सततं प्रियवादिनः । अप्रियस्य च पथस्य
 वक्ता श्रोता च दुर्लभः ॥ २१ ॥ बद्धं कालस्य पाशेन सर्वभूताप-
 हारिणा । न नश्यन्तमुपेक्ष्यं प्रदीप्तं शरणं यथा ॥ २२ ॥
 दीप्तपावकमङ्गाशैः शितैः काश्चनभूषणैः । न त्वामिच्छाम्यहं
 द्रष्टुं रामेण निहतं शरैः ॥ २३ ॥ शूराश्च बलवन्तश्च कृतास्त्राश्च
 नरा रणे । कालाभिपन्नाः सीदन्ति यथा वालुकसेतवः ॥ २४ ॥
 तन्मर्षयतु यच्चोक्तं गुरुत्वाद्वितमिच्छता । आत्मानं सर्वथा रक्ष
 पुरीञ्चेमां सुराक्षसाम् । स्वस्ति तेषु गमिष्यामि सुखी भव मया
 विना ॥ २५ ॥ निवार्यमाणस्य हितैपिणां मया न रोचते ते

वचनं निशाचर । परेतकाले हि गतायुषो नरा हितं न मृङ्क्षन्ति
सुहृद्भिरीरितम् ॥ २६ ॥

इत्यार्षे रामायणे वाल्मीकीये युद्धकाण्डे

षोडशः सर्गः ।

इत्युक्त्वा परुषं वाक्यं रावणं रावणानुजः । आजगाम सुहृ-
र्त्सेन यत्र रामः सलक्ष्मणः ॥ १ ॥ तं मेरुशिखराकारं प्रदीप्त-
मिव तेजसा । गगनस्य महीस्यास्ते ददृशुर्वानराधिपाः ॥ २ ॥
ये चाप्यनुचरास्तस्य चत्वारो भीमविक्रमाः । तेषु वर्मायुधोपेता
भूषणोत्तमभूषिताः ॥ ३ ॥ स च मेघाचलप्रस्थो वज्रायुधसम-
प्रभः । वरायुधधरो वीरो दिव्याभरणभूषितः ॥ ४ ॥ तमात्म-
पञ्चमं दृष्ट्वा सुग्रीवो वानराधिपः । वानरैः सह दुर्हृषं चिन्तया-
मास बुद्धिमान् ॥ ५ ॥ चिन्तयित्वा सुहृर्त्तन्तु वानरांस्तानुवाच
ह । हनुमत्प्रमुखान् सर्वानिदं वचनमुत्तमम् ॥ ६ ॥ एषः सर्वा-
युधोपेतश्चतुर्भिः सह राक्षसैः । राक्षसोऽथेति पश्यध्वमस्मान् हन्तु-
न संशयः ॥ ७ ॥ सुग्रीवस्य वचः श्रुत्वा सर्वे ते वानरोत्तमाः ।
शाकानुद्यम्य शैलांसु हृदं वचनमब्रुवन् ॥ ८ ॥ शीघ्रं व्यादिश नरे
राजन् वधायैषां दुरात्मनाम् । निपतन्ति हता यावद्धरणामल्प-
चेतनाः ॥ ९ ॥ तेषां सम्भाषमाणानामन्योन्यं स विभीषणः ।
उत्तरन्तीरमासाद्य स्वस्य एव व्यतिष्ठत ॥ १० ॥ स उवाच तदा
माञ्जः स्वरेण महता महान् । सुग्रीवं तांश्च संप्रेक्ष्य स्वस्य एव
विभीषणः ॥ ११ ॥ रावणो नाम दुर्हृत्तो राक्षसो राक्षसेश्वरः ।
तस्याहमनुजो भ्राता विभीषण इति श्रुतः ॥ १२ ॥ तेन सीता
जनस्थानान् हता हत्वा जटाशुभम् । कृष्ट्वा च विवशा दीना
राचक्षीभिः सुरक्षिता ॥ १३ ॥ तमहं हेतुभिर्वाक्यैर्विविधैश्च

न्यदर्शयन् । साधु निर्व्यात्यतां सीता रामायेति पुनः पुनः ॥ १४ ॥
 स च न प्रतिजग्राह रावणः कालचोदितः । उच्यमानं हितं
 वाक्यं विपरीत दूवौषधम् ॥ १५ ॥ सोऽहं परुषितस्तेन दास-
 वच्चावमानितः । त्यक्त्वा पुत्रांश्च दारांश्च राघवं शरणं गतः ॥ १६ ॥
 निवेदयत मां क्षिप्रं राघवाय महाबले । सर्वलोकशरण्याय
 विभीषणसुपस्थितम् ॥ १७ ॥ एतत्तु वचनं श्रुत्वा सुग्रीवो लघु-
 विक्रमः । लक्ष्मणस्याग्रतो रामं संरब्धमिदमब्रवीत् ॥ १८ ॥
 प्रविष्टः शत्रुसैन्यं हि प्राप्तः शत्रुरतर्कितः । निहन्यादन्तरं लब्ध्वा
 उलूको वायसानिव ॥ १९ ॥ मन्त्रे व्यूहेन ये चारे युक्तो भवितुः
 महसि । कानराणां च भद्रन्ते परेषाञ्च परन्तप ॥ २० ॥ अन्त-
 र्द्वानगता ह्येते राज्ञसाः कामरूपिणः । शूराश्च निकृतिज्ञाश्च
 तेषां जातु न विश्वसेत् ॥ २१ ॥ प्रणिधी राजसेन्द्रस्य रावणस्य
 भवेद्दयम् । अनुप्रविश्य सोऽस्मानु भेदं कुर्वन्नि संशयः ॥ २२ ॥
 अथवा स्वयमेवैषः छिद्रमासाद्य बुद्धिमान् । अनुप्रविश्य विश्वस्तः
 कदाचित् प्रहरेदपि ॥ २३ ॥ मित्रादपि बलञ्चैव मौलं मृत्य-
 वलन्तथा । सर्वमेतद्वलं ग्राह्यं वर्जयित्वा द्विषद्वलम् ॥ २४ ॥
 प्रकृत्या राज्ञसो ह्येष भ्राता मित्रस्य वै प्रभो । आगतश्च रिपोः
 पक्षात् कथमस्मिंश्च विश्वसे ॥ २५ ॥ रावणस्यानुजो भ्राता विभी-
 षण इति श्रुतः । चतुर्भिः सह रक्षोभिर्भवन्तं शरणं गतः ॥ २६ ॥
 रावणेन प्रणीतं हि तमवैहि विभीषणम् । तस्याहं नियहं मन्ये
 क्षमं क्षमवतास्त्र ॥ २७ ॥ राज्ञसो जिह्वया बध्ना सन्दिष्टोय-
 मिहागतः । प्रहर्त्तुं मायया कृन्नो विश्वस्ते त्वयि चानव ॥ २८ ॥
 बध्यतामेष तीव्रेण दण्डेन सचिवैः सह । रावणस्य चृशंसस्य
 भ्राता ह्येष विभीषणः ॥ २९ ॥ एवमुक्त्वा तु तं रामं संरब्धो
 बाहिनीपतिः । वाक्यज्ञो वाक्यकुशलं ततो मौनमुपागमत् ॥ ३० ॥
 सुग्रीवस्य तु तद्वाक्यं श्रुत्वा रामो महाबलः । सप्तोपस्थानुवाचेद्दं

हनुमत्प्रमुखान् कपीन् ॥ ३१ ॥ यदुक्तं कपिराजेन रावणावरजं
 प्रति । वाक्यं हेतुमदत्यर्थं भवद्भिरपि च श्रुतम् ॥ ३२ ॥ सुहृदा-
 मर्थकृच्छेषु दुक्तं बुद्धिमता सदा । समर्थेनोपसंदेष्टुं शाश्वतौ
 भूतिमिच्छता ॥ ३३ ॥ इत्येवं परिपृष्टास्ते स्वं स्वंमतमतन्द्रिताः ।
 सोपचारं तदा राममूचुः प्रियचिकीर्षवः ॥ ३४ ॥ अज्ञातं नास्ति
 ते किञ्चित् त्रिषु लोकेषु राघव । आत्मानं पूजयन् राम पृच्छस्व
 खान् सुहृत्तया ॥ ३५ ॥ त्वं हि सत्यव्रतः शूरो धार्मिको दृढ-
 विक्रमः । परीक्ष्यकारी स्मृतिमान्निःस्पृष्टात्मा सुहृत्सु च ॥ ३६ ॥
 तस्मादेकैकगस्तावत् ब्रुवन्तु सचिवास्तव । हेतुतो मतिस्सम्पन्नाः
 समर्थाश्च पुनस्तथा ॥ ३७ ॥ इत्युक्ते राघवायाथ मतिमानङ्गदो-
 शतः । विभीषणपरीक्षार्थमुवाच वचनं हरिः ॥ ३८ ॥ शत्रोः
 सकाशात् संप्राप्तः सर्वथा तर्क्य एव हि । विश्वासनीयः सहसा
 न कर्तव्यो विभीषणः ॥ ३९ ॥ क्वदयित्वात्मभावं हि चरन्ति
 शठबुद्धयः । प्रहरन्ति च रंध्रेषु सोनर्थः सुमहान् भवेत् ॥ ४० ॥
 अर्थानर्थौ विनिश्चित्य व्यवसायं भजेद्दिह । गुणतः संग्रहं कुर्व्या-
 होषतस्तु विसर्जयेत् ॥ ४१ ॥ यदि दोषो महान्स्मिंस्त्वज्यता-
 मविशङ्कितम् । गुणान्वापि ब्रह्मन् ज्ञात्वा संग्रहः क्रियते नृप
 ॥ ४२ ॥ शरभस्त्वथ निश्चित्य सार्थं वचनमब्रवीत् । क्षिप्रमस्मि-
 न्नरव्याघ्र चारः प्रतिविधीयताम् ॥ ४३ ॥ प्रणिधाय हि चारेण
 यथावत् सूक्ष्मबुद्धिना । परीक्ष्य च ततः कार्थो यथान्यायं परि-
 ग्रहः ॥ ४४ ॥ जास्ववांस्त्वथ सम्प्रेक्ष्य शास्त्रबुद्ध्या विचक्षणः ।
 वाक्यं विज्ञापयामास गुणवहोषवर्जितम् ॥ ४५ ॥ बद्धवैराच्च
 पापाच्च राक्षसेन्द्राद्विभीषणः । अदेशकाले संप्राप्तः सर्वथा शङ्का-
 तामयम् ॥ ४६ ॥ ततो मैन्दस्तु सम्प्रेक्ष्य नयापनयकोविदः ।
 वाक्यं वचनसम्पन्नो वभाषे हेतुसुत्तरम् ॥ ४७ ॥ अनुजो नाम
 तस्यैव रावणस्य विभीषणः । पृच्छतां मधुरेणायं शनैर्नरपती-

श्वर ॥ ४८ ॥ भावमस्य तु विज्ञाय तत्त्वतस्त्वं करिष्यसि । यदि
 दुष्टो न दुष्टो वा बद्धिपूर्वं न रर्षभ ॥ ४९ ॥ अथ संस्कारसम्पन्नो
 हनुमान् सचिवोत्तमः । उवाच वचनं श्लक्ष्णमर्थवन्मधुरं लघु
 ॥ ५० ॥ न भवन्तं मतिञ्चोष्ठं समर्थस्वदतांवरम् । अतिशाययितुं
 शक्तो वृहस्पतिरपि ब्रुवन् ॥ ५१ ॥ न वादान्नापि संघर्षान्नाधि-
 क्थान्न च कामतः । वक्ष्यामि वचनं राजन् यथार्थं रामगौरवात्
 ॥ ५२ ॥ अर्थानर्थनिमित्तं हि यदुक्तं सचिवैस्तव । तत्र दोषं
 प्रपस्यामि क्रिया न ह्युपपद्यते ॥ ५३ ॥ ऋते नियोगात् सामर्थ्य-
 मवबोद्धुं न शक्यते । सहसा विनियोगो हि दोषवान् प्रति-
 भाति मे ॥ ५४ ॥ चारप्रणिहितं युक्तं यदुक्तं सचिवैस्तव ।
 अर्थस्यासंभवात्तत्र कारणं नोपपद्यते ॥ ५५ ॥ अदेशकाले
 संप्राप्त इत्ययं यद्विभीषणः । विवक्षा चात्र मेस्तीयं तां विबोध
 यथामति ॥ ५६ ॥ स एष देशकालश्च भवतीह यथा तथा ।
 पुरुषात् पुरुषं प्राप्य तथा दोषगुणावधि ॥ ५७ ॥ दौरात्म्यं
 रावणे दृष्ट्वा विक्रमश्च तथा त्वयि । युक्तमागमनं ह्यत्र सहशं तस्य
 बुद्धितः ॥ ५८ ॥ अज्ञातरूपैः पुरुषैः स राजन् पृच्छ्यतामिति ।
 यदुक्तमत्र मे प्रेक्षा काचिदस्ति समीक्षिता ॥ ५९ ॥ पृच्छ्यमाना
 विशङ्केत सहसा बुद्धिमान् वचः । तत्र मित्तं प्रदुष्येत मिथ्या-
 पृष्टं सुखागतम् ॥ ६० ॥ अशक्यं सहसा राजन् भावो बोद्धु-
 म्परस्य वै । अन्तरेण स्वरैर्भिन्नैर्नैपुण्यं पश्यतां भ्रमम् ॥ ६१ ॥
 न त्वस्य ब्रुवतो जातु लक्ष्यते दुष्टभावता । प्रसन्नवदनं चापि
 तस्मान्मे नास्ति संशयः ॥ ६२ ॥ अशङ्कितमतिः स्वस्थो न शङ्कः
 परिसर्पति । न चास्य दुष्टवागस्ति तस्मान्मे नास्ति संशयः ॥ ६३ ॥
 आकारञ्छाद्यमानोपि न शक्यो विनिगूहितुम् । बलाद्धि विवृणो-
 त्येव भावमन्तर्गतं शृणाम् ॥ ६४ ॥ देशकालोपपन्नश्च काश्चं
 कार्यविदास्वर । सफलं कुरुते क्षिप्रं प्रयोगेणाभिसंहितम् ॥ ६५ ॥

उद्योगन्तव संप्रेक्ष्य मिथ्यावृत्तञ्च रावणम् । वालिनश्च हतं श्रुत्वा
सुग्रीवश्चाभिप्रेक्षितम् ॥ ६६ ॥ राज्यं प्रार्थयमानस्तु बुद्धिपूर्व-
मिहागतः । एतावत्तु पुरस्कृत्य विद्यते त्वस्य संग्रहः ॥ ६७ ॥
यथाशक्तिमयोक्तान्तु राक्षसस्यार्जवं प्रति । प्रमाणां त्वं हि सर्वस्य
श्रुत्वा बुद्धिमतांवर ॥ ६८ ॥

इत्यार्षे सामायणे वाल्मीकीये युद्धकाण्डे

सप्तदशः सर्गः ।

अथ रामः प्रसन्नात्मा श्रुत्वा वायुसुतस्य च । प्रत्यभाषत
दुर्द्वेषः श्रुतवानात्मनि स्थितम् ॥ १ ॥ ममापि च विवक्षास्ति
काचित् प्रति विभीषणम् । श्रोतुमिच्छामि तत्सर्वं भवद्भिः श्रेयसि
स्थितैः ॥ २ ॥ मित्रभावेन संप्राप्तं न त्यजेयं कथञ्चन । दोषो
यद्यपि तस्य स्यात् सतामेतद्गर्हितम् ॥ ३ ॥ सुग्रीवस्त्वथ तद्वाक्य-
माभाष्य च विमृश्य च । ततः शुभतरस्वाक्यमुवाच हरिपुङ्गवः
॥ ४ ॥ सुदुष्टो वाप्यदुष्टो वा किमेष रजनीचरः । ईदृशं व्यसनं
प्राप्तं भ्रातरं यः परित्यजेत् ॥ ५ ॥ को नाम स भवेत्तस्य चमेष
न परित्यजेत् । धानराधिपतेर्वाक्यं श्रुत्वा सर्वानुदीक्ष्य तु ॥ ६ ॥
ईषदुत्सृज्यमानस्तु लक्षणं पुण्यलक्षणम् । इति होवाच काकु-
त्स्थो वाक्यं सत्यपराक्रमः ॥ ७ ॥ अनधीत्य च शास्त्राणि वृद्धा-
ननुपसेव्य च । न शक्यमीदृशं वक्तुं यदुवाच हरीश्वरः ॥ ८ ॥
अस्ति सूक्ष्मतरङ्गिश्चिद्यथात्र प्रतिभाति माम् । प्रत्यक्षं लौकिक-
श्चापि वर्तते सर्वराजसु ॥ ९ ॥ अमित्रास्तत् कुलीनाश्च प्राति-
देश्याश्च कीर्तिताः । व्यसनेषु प्रहर्षारस्तस्मादयमिहागतः ॥ १० ॥
अपापास्तत्कुलीनाश्च मानयन्ति स्वकान् हितान् । एष प्रायो
नरेन्द्राणां शङ्कनीयस्तु शोभनः ॥ ११ ॥ यस्तु दोषतया प्रोक्तो

ह्यादानैरिवलस्य च । तत्र ते कीर्त्तयिष्यामि यथाशास्त्रमिदं
 ष्टु ॥ १२ ॥ न वयं तत्कुलीनाश्च राज्याकाञ्ची च राजसः ।
 पण्डिता हि भविष्यन्ति तस्माद्भ्रातृो विभीषणः ॥ १३ ॥ अश्व-
 ग्राश्च प्रहृष्टाश्च ते भविष्यन्ति सङ्गताः । प्रणादश्च महानेषोन्यो-
 न्यस्य भयमागतम् । इति भेदङ्गमिष्यन्ति तस्मात् प्राप्तो विभी-
 षणः ॥ १४ ॥ न सर्वे भ्रातरस्तात भवन्ति भरतोपमा । महिधा
 वा पितुः पुत्राः सुहृदो वा भर्वाह्विधाः ॥ १५ ॥ एवमुक्तस्तु रामेण
 सुग्रीवः सहलक्ष्मणः । उल्हायेदं महाप्राज्ञः प्रणतो वाक्यमब्रवीत्
 ॥ १६ ॥ रावणेन प्रणहितं तमवेहि निशाचरम् । तस्याहं
 निग्रहं मन्ये क्षमं क्षमवतांवर ॥ १७ ॥ राजसो जिह्वया बुध्या
 सन्दिष्टो यमिहागतः । प्रहर्त्तुन्त्ययि विश्वस्तो प्रच्छन्नो मयि
 वानघ ॥ १८ ॥ लक्ष्मणे वा महाबाहो स बध्यः सचिवः सह ।
 रावणस्य दृशंसस्य भ्राता ह्येष विभीषणः ॥ १९ ॥ एवमुक्त्वा
 रघुश्रेष्ठं सुग्रीवो बाहिनीपतिः । वाकाञ्जो वाक्यकुशलं ततो
 मौनमुपागमत् ॥ २० ॥ सुग्रीवस्य तु तद्वाक्यं रामः श्रुत्वा विस्मय
 च । ततः शुभतरं वाक्यमुवाच हरिपुङ्गवम् ॥ २१ ॥ सुदुष्टो
 वाप्यदुष्टो वा किमेष रजनीचरः । सूक्ष्ममप्यहितं कर्त्तुं शक्य-
 मशक्तः कथञ्चन ॥ २२ ॥ पिशाचान्दानवान् यत्तान् पृथिव्यां चैव
 राजसान् । अङ्गुल्यग्रेण तान् हन्यामिच्छन् हरिगणेश्वर ॥ २३ ॥
 श्रूयते हि कपोतेन शत्रुः शरणागतः । अर्चितश्च यथान्यायं
 स्वैश्च मांसैर्निमन्त्रितः ॥ २४ ॥ स हि तं प्रतिजग्राह भार्वाहर्त्तार-
 मागतम् । कपोतो वानरश्रेष्ठ किं पुनर्महिधो जनः ॥ २५ ॥
 ऋषेः कण्वस्य पुत्रेण कण्डुना परमर्षिणा । शृणु गीतां पुरा
 गीतां धर्मिष्ठां सत्यवादिना ॥ २६ ॥ बद्धाञ्जलिपुटं दीनं याचन्तं
 शरणागतम् । न हन्यादानृशंस्यार्थमपि शत्रुं परन्तप ॥ २७ ॥
 आर्त्तो वा यदि वा ह्यप्रः परेषां शरणङ्गतः । अरिः प्राणान्

परित्यज्य रक्षितव्यः कृतात्मना ॥ २८ ॥ स चेद्भयाद्वा मोहाद्वा
 कामाद्वापि न रक्षति । स्वया शक्त्या यथान्यायं तत्प्रापं लोक-
 गर्हितम् ॥ २९ ॥ विनष्टः पश्यतस्तस्य रक्षिणः शरणां गतः ।
 आदाय सुकृतं तस्य सर्वं गच्छेदरक्षितः ॥ ३० ॥ एवं दोषो
 महानत्र प्रपन्नानामरक्षणे । अस्वर्ग्यं चायशस्यं च बलवीर्यं-
 विनाशनम् ॥ ३१ ॥ करिष्यामि यथार्थं तु कण्डोर्वचनमुत्तमम् ।
 धर्मिष्ठं च यशस्यञ्च स्वर्ग्यं स्यात्, फलोदयम् ॥ ३२ ॥ सकृदेव
 प्रपन्नाय तवास्मीति च याचते । अभयं सर्वभूतेभ्यो ददास्येतद्-
 व्रतं मम ॥ ३३ ॥ आनयैनं हरिश्चेष्ट दत्तमस्याभयं मया । विभी-
 षणो वा सुग्रीव यदि वा रावणः स्वयम् ॥ ३४ ॥ राघवस्य वचः
 श्रुत्वा सुग्रीवः प्लवगेश्वरः । प्रत्यभाषत काकुत्स्थं सौहार्देनाभि-
 पूरितः ॥ ३५ ॥ किमत्र चित्रं धर्मञ्च लोकनाथशिखामणे ।
 यत्त्वमाख्यं प्रभाषेथाः सत्ववान् सत्पथे स्थितः ॥ ३६ ॥ मम
 चाप्यन्तरात्मायं शुद्धं वेत्ति विभीषणम् । अनुमानाच्च भावाच्च
 सर्वतः सुपरीक्षितः ॥ ३७ ॥ तस्मात् क्षिप्रं सहास्याभिसुल्यो
 भवतु राघव । विभीषणो महाप्राज्ञः सखित्वं चास्यपेतु नः ॥ ३८ ॥
 ततस्तु सुग्रीववचो निशस्य तद्दरीश्वरेणाभिहितं नरेश्वरः ।
 विभीषणेनाग्रे जगाम सङ्गमं पतत्रिराजेन यथा पुरन्दरः ॥ ३९ ॥

इत्यार्षे रामायणे वाल्मीकीये युद्धकाण्डे

अष्टादशः सर्गः ।

राघवेणाभये दत्ते सन्नतो रावणानुजः । विभीषणो महा-
 प्राज्ञो भूमिं समवलोकयत् ॥ १ ॥ स्वात् पपातावनिं हृष्टो भक्तौ-
 रनुचरैः सह । स तु रामस्य धर्मात्मा निपपात विभीषणः ॥ २ ॥
 प्रादयोर्निपपाताथ चतुर्भिः सह राक्षसैः । अत्रवीञ्च तदा वाक्यं

रामं प्रति विभीषणः ॥ ३ ॥ धर्मयुक्तश्च युक्तश्च सांप्रतं संप्रहर्ष-
 णम् । अनुजो रावणस्याहं तेन चास्त्रप्रमानितः ॥ ४ ॥ भवन्तं
 सर्वभूतानां शरण्यं शरणागतः । परित्यक्त्वा मया लङ्का मित्राणि
 च धनानि च ॥ ५ ॥ भवद्गतं हि मे राज्यं जीवितञ्च सुखानि
 च । तस्य तद्वचनं श्रुत्वा रामो वचनमब्रवीत् ॥ ६ ॥ वचसा
 सांत्वयित्वैनं लोचनाभ्यां पिबन्निव । आख्याहि मम तत्त्वेन राक्ष-
 सानां बलाबलम् ॥ ७ ॥ एवमुक्तस्तदा रक्षो रामेणाक्लिष्टकर्मणा ।
 रावणस्य बलं सर्वं व्याख्यातुमुपचक्रमे ॥ ८ ॥ अवध्यः सर्वभूतानां
 गन्धर्वोरगपक्षिणाम् । राजपुत्र दशग्रीवो वरदानात् स्वयम्भुवः
 ॥ ९ ॥ रावणानन्तरो भ्राता मम ज्येष्ठश्च वीर्यवान् । कुम्भ-
 कर्णो महातेजाः शक्रप्रतिबलो युधि ॥ १० ॥ राम सेनापति-
 स्तस्य प्रहस्तो यदि ते श्रुतः । कैलासे येन समरे मणिभद्रः परा-
 जितः ॥ ११ ॥ बद्धगोधांगुलित्वाणो ह्यबद्धकवचो युधि । धनु-
 रादाय यस्तिष्ठन्नदृश्यो भवतीन्द्रजित् ॥ १२ ॥ संग्रामे सुमहत्-
 व्यूहै तर्पयित्वा हुताशनम् । अन्तर्द्वानगतः शत्रूनिन्द्रजिहन्ति
 राघव ॥ १३ ॥ महोदरमहापाश्र्वौ राक्षसश्चाप्यकम्पनः । अनी-
 कपास्तु तस्यैते लोकपालसमा युधि ॥ १४ ॥ दशकोटिसहस्राणि
 रक्षसां कामरूपिणाम् । सांसशोणितभक्ष्याणां लङ्कापुरनिवा-
 सिनाम् ॥ १५ ॥ स तैस्तु सहितो राजा लोकपालानयोधयत् ।
 सह देवैस्तु ते भग्ना रावणेन दुरात्मना ॥ १६ ॥ विभीषणस्य तु
 वचस्तच्छ्रुत्वा रघुसत्तमः । अन्वोक्ष्य मनसा सर्वमिदम्बचनमब्रवीत्
 ॥ १७ ॥ यानि कर्मापदानानि रावणस्य विभीषण । आख्या-
 तानि च तत्त्वेन ह्यवगच्छामि तान्यहम् ॥ १८ ॥ अहं हत्वा दश-
 ग्रीवं संप्रहस्तं सहात्मजम् । राजानं त्वां करिष्यामि सत्यमेत-
 च्छृणोतु मे ॥ १९ ॥ रसातलं वा प्रविशेत् पातालं वापि रावणः ।
 पितामहसकाशं वा न मे जीवन् प्रमोक्ष्यते ॥ २० ॥ अहत्वा

रावणं संख्ये सपुत्रजनवान्धवम् । अयोध्यां न प्रवेक्ष्यामि त्विभि-
 शौर्भ्रातृभिः शपे ॥ २१ ॥ श्रुत्वा तु वचनन्तस्य रामस्यालिष्ट-
 कर्मणः । शिरसा वन्द्य धर्मात्मा वक्तुमेव प्रचक्रमे ॥ २२ ॥ राक्ष-
 तानां बधे साह्यं लङ्कायाश्च प्रधर्षणे । करिष्यामि यथाप्राणं
 प्रवेक्ष्यामि च वाहिनीम् ॥ २३ ॥ इति ब्रुवाणं रामस्तु परिष्वज्य
 विभीषणम् । अब्रवील्लक्ष्मणं प्रीतः समुद्राज्जलमानय ॥ २४ ॥
 तेन चेमं महाप्राज्ञमभिषिञ्च्य विभीषणम् । राजानं रक्षसां
 क्षिप्रं प्रसन्ने मयि मानद ॥ २५ ॥ एवमुक्तस्तु सौमित्रिरभ्यषिञ्च-
 द्विभीषणम् । मध्ये वानरमुख्यानां राजानं रामशासनात् ॥ २६ ॥
 तं प्रसादं तु रामस्य दृष्ट्वा सद्यः षडङ्गमाः । प्रचक्रुर्गुर्महात्मानं
 साधुसाध्विति चाब्रुवन् ॥ २७ ॥ अब्रवीच्च हनुमांश्च सुग्रीवश्च
 विभीषणम् । कथं सागरमज्जोभ्यन्तराम वरुणालयम् ॥ २८ ॥
 उपायैरभिगच्छाम यथा नदनदीपतिम् । तरामस्तरसा सर्वे
 ससैन्या वरुणालयम् ॥ २९ ॥ एवमुक्तस्तु धर्मात्मा प्रत्युवाच विभी-
 षणः । समुद्रं राघवो राजा शरणङ्गन्तुमर्हति ॥ ३० ॥ खानितः
 सगरेणायमप्रमेयो महोदधिः । कर्तुमर्हति रामस्य ज्ञातेः
 कार्यं महामतिः ॥ ३१ ॥ एवं विभीषणेनोक्तं रामसेन विप-
 क्षिता । आजगामाथ सुग्रीवो यत्र रामः सलक्ष्मणः ॥ ३२ ॥
 ततश्चाख्यातुमारेभे विभीषणवचः शुभम् । सुग्रीवो विपुलग्रीवः
 सागरस्योपवेशनम् ॥ ३३ ॥ प्रकृत्या धर्मशीलस्य राघवस्याथ-
 रोचत । स लक्ष्मणं महातेजाः सुग्रीवं च महेश्वरम् ॥ ३४ ॥
 सत्क्रियार्थं क्रियादक्षं स्मितपूर्वमभाषत । विभीषणस्य मन्त्रोयं
 धर्मं लक्ष्मण रोचते ॥ ३५ ॥ सुग्रीवः पण्डितो नित्यं भवान्मन्त्र-
 विचक्षणः । उभाभ्यां संप्रधाख्यार्थं रोचते यत्तदुच्यताम् ॥ ३६ ॥
 एवमुक्तौ ततो वीरावुभौ सुग्रीवलक्ष्मणौ । समुदाचारसंयुक्त-
 मिदं वचनमूचतुः ॥ ३७ ॥ किमर्थं नौ नरव्याघ्र न रोचिष्यति

राघव । विभीषणेन यत्तूक्तमस्मिन् काले सुखावहम् ॥ ३८ ॥
 अथवा सागरे सेतुं घोरेस्त्रिन्वरुणालये । लङ्का नासादितुं शक्या
 सेन्द्रैरपि सुरासुरैः ॥ ३९ ॥ विभीषणस्य शूरस्य यथार्थं क्रियतां
 वचः । अलङ्कालात्ययं कृत्वा सागराय नियुज्यताम् । यथा
 सैन्येन गच्छामः पुरीं रावणपालिताम् ॥ ४० ॥ एवमुक्तः कुशा-
 स्त्रीर्णे तीरे नदनदीपतेः । संविवेश तदा रामो वेद्यामिव हुता-
 यनः ॥ ४१ ॥

इत्यार्षे रामायणे वाल्मीकीये सुद्धकाण्डे

एकोनविंशः सर्गः ।

ततो निविष्टां ध्वजिनो सुग्रीवेणाभिपालिताम् । ददर्श
 राजसोभेत्य शार्दूलो नाम वीर्यवान् ॥ १ ॥ चारो राजस-
 राजस्य रावणस्य दुरात्मनः । तां दृष्ट्वा सर्वतोश्चयं प्रतिगम्य
 स राजसः ॥ २ ॥ आविश्य लङ्कां वेगेन राजानमिदमब्रवीत् ।
 एष वानररिचौघो लङ्कां समभिवर्त्तते ॥ ३ ॥ अगाधश्चाप्रमेयश्च
 द्वितीय इव सागरः । पुत्रौ दशरथस्येमौ भ्रातरौ रामलक्ष्मणौ
 ॥ ४ ॥ उत्तमौ रूपसम्पन्नौ सीतायाः पद्मागतौ । एतौ सागर-
 मासाद्य सन्निविष्टौ महाद्युती ॥ ५ ॥ बलं चाकाशमावृत्य सर्वतो
 दशयोजनम् । तत्वभूतं महाराज क्षिप्रं वन्दितुमर्हसि ॥ ६ ॥
 तव दूता महाराज क्षिप्रमर्हन्ति वेदितुम् । उपप्रदानं सात्वं
 वा भेदो वात्र प्रयुज्यताम् ॥ ७ ॥ शार्दूलस्य वचः श्रुत्वा रावणो
 राजसेखरः । उवाच सहसा व्यत्रः संप्रधाञ्छार्थमात्मनः ॥ ८ ॥
 शुकं नाम तदा रक्षो वाक्यमर्थविदांवरम् । सुग्रीवं ब्रूहि गत्वाशु-
 राजानं वचनान्मम । यथा सन्देशमक्लीवं श्लक्ष्णया परया गिरा
 ॥ ९ ॥ त्वं वै महाराजकुलपद्भूतो महाबलवर्चस्वजः सुतश्च ।

न कश्च नार्थस्तव नास्त्यनर्थस्तथापि मे भ्रातृसमो हरीश ॥ १० ॥
 अहं यद्यहरं भार्यां राजपुत्रस्य धीमतः । किन्तत्र तव सुग्रीव
 किष्किन्धां प्रतिगम्यताम् ॥ ११ ॥ न हीयं हरिर्भिलङ्का प्राप्तुं
 शक्या कथञ्चन । देवैरपि सगन्धर्वैः किं पुनर्नरवानरैः ॥ १२ ॥
 स तदा राजसेन्द्रेण सन्दिष्टो रजनीचरः । शुको विहङ्गमो
 भूत्वा तूर्णमाप्तुत्य चाम्बरम् ॥ १३ ॥ स गत्वा दूरमध्वानमुप-
 र्युपरि सागरम् । संस्थितो ह्यम्बरे वाक्यं सुग्रीवमिदमब्रवीत्
 ॥ १४ ॥ सर्वसुक्तं यथादिष्टं रावणेन दुगात्मना । तं प्रापयन्तं
 वचनं तूर्णमाप्तुत्य वानराः ॥ १५ ॥ प्रारम्भन्त तदा क्षिप्रं लोप्तुं
 हन्तुञ्च मुष्टिभिः । स तैः श्वङ्गैः प्रसभं निगृहीतो निशाचरः ॥ १६ ॥
 गगनाद्गूतले चाशु प्रतिगृह्यावतारितः । वानरैः पीड्यमानस्तु
 शुको वचनमब्रवीत् ॥ १७ ॥ न दूतान् घ्नन्ति काकुत्स्थ वार्ष्णीतां
 साधु वानराः । यस्तु हित्वा मतं भर्तुः स्वमतं संप्रभाषते । अनु-
 रक्तवादी दूतः सन् स दूतो बधमर्हति ॥ १८ ॥ शुक्तस्य वचनं
 रामः श्रुत्वा तु परिदेवितम् । उवाच मा वधिष्ठेति घ्नतः शाखा-
 मृगर्षभान् ॥ १९ ॥ स च यत्र लघुर्भूत्वा हरिभिर्दर्शितेभ्ये ।
 अन्तरिक्षे स्थितो भूत्वा पुनर्वचनमब्रवीत् ॥ २० ॥ सुग्रीव सत्व-
 सम्पन्न महाबलपराक्रमः । किन्मया खलु वक्तव्यो रावणो लोक-
 रावणः ॥ २१ ॥ स एवसुक्तः प्लवगाधिपस्तदा प्लवङ्गमानामृषभो
 महाबलः । उवाच वाक्यं रजनीचरस्य चारं शुक्तं दीनमदीन-
 सत्वः ॥ २२ ॥ न मेसि मित्रो न तथानुकम्प्यो न च पकर्त्तासि न
 मे प्रियोसि । अरिश्च रामस्य सहानुबन्धः समीसि वालीव बधाहं-
 बध्यः ॥ २३ ॥ निहन्मग्रहं त्वां ससुतं सबन्धुं सञ्जातिवर्गं रजनी-
 चरेश । लङ्काञ्च सर्वां महता बलेन क्षिप्रं करिष्यामि समेत्य
 भस्म ॥ २४ ॥ न मोक्ष्यसे रावण राघवस्य सर्वैः सहेन्दैरपि मूढ
 युतः । अन्तर्हितः सूर्ध्व पथङ्गतोपि तथैव मातालमनुप्रविष्टः ।

गिरीशपादाङ्गुलसङ्गतो वा हतोसि रामेण सहानुजस्वम् ॥ २५ ॥
 तस्य ते त्रिषु लोकेषु न पिशाचं न राक्षसम् । चातारं नानु-
 पश्यामि न गन्धर्वं न चासुरम् ॥ २६ ॥ अघोषीस्त्वं जरावृद्धं
 गृध्रराजं जटायुषम् । किं तु ते रामसान्निध्ये सकाशे लक्ष्मणस्य
 च ॥ २७ ॥ हता सीता विशालाक्षी यां त्वं गृह्य न बुध्यसे ।
 महाबलं महात्मानं दुराघर्षं सुरैरपि । न बुध्यसे रघुश्रेष्ठं यस्ते
 प्राणान् हरिष्यति ॥ २८ ॥ ततो ब्रवीद्वालिसुतोप्यङ्गदो कपि-
 सत्तमः । नायं दूतो महाप्राज्ञ चारकः प्रतिभाति मे ॥ २९ ॥
 तुलितं हि बलं सर्वमनेन तव तिष्ठता । गृह्यतां मागमल्लङ्का-
 मेतद्धि मम रोचते ॥ ३० ॥ ततो राज्ञा समादिष्टाः समुत्पत्य
 बलीमुखाः । जगृह्युश्च धवन्ध्रस्तं विलपन्तमनाथवत् ॥ ३१ ॥
 शुकस्तु वानरैश्चण्डैस्तत्र तैः संप्रपीडितः । व्याचक्रोश्च महात्मानं
 रामं दशरथात्मजम् ॥ ३२ ॥ लुप्यते मे वक्तात् पक्षौ भिद्यते मे
 तथाक्षिणी । यां च रात्रिं मरिष्यामि जाये रात्रिञ्च यामहम्
 ॥ ३३ ॥ एतस्मिन्नन्तरे काले यन्मया ह्यशुभं कृतम् । सर्वं तदु-
 पपद्येथा जह्यां चेद्यदि जीवितम् ॥ ३४ ॥ नाघायतत्तदा रामः
 श्रुत्वा तत् परिरदेवितम् । वानरानब्रवीद्द्रामो मुच्यतां दूत
 आगतः ॥ ३५ ॥

इत्यार्षे रामायणे वाल्मीकीये युद्धकाण्डे

विंशः सर्गः ।

ततः सागरवेलायां दर्भानास्तीर्थं राघवः । अञ्जलिं प्राह
 मुखः कृत्वा प्रतिशिष्ये महोदधेः ॥ १ ॥ बाहुं भुजगभोगाभसुप-
 धायारिच्छदनः । जातरूपमयैस्त्वैव भूषणैर्भूषितं पुरा ॥ २ ॥ मणि-
 काञ्चनकेयूरमुक्ताप्रवरभूषणैः । भुजैः परमनारीणामभिमृष्टमने-

कथा ॥ ३ ॥ चन्दनागुरुभिश्चैव पुरस्तादिभिसेवितम् । बालसूक्ष्म-
 प्रकाशैश्च चन्दनैरुपशोभितम् ॥ ४ ॥ शयने चोत्तमाङ्गेन सीतायाः
 शोभितम्परा । तक्षकस्यैव सम्भोगं गङ्गाजलनिषेवितम् ॥ ५ ॥
 संयुगे युगसङ्काशं शत्रूणां शोकवर्द्धनम् । सुहृदां नन्दनं दीर्घं
 सागरान्तव्यपाश्रयम् ॥ ६ ॥ अस्यता च पुनः सव्यं ज्याघात-
 विहतत्वचम् । दक्षिणो दक्षिणं बाहुं महापरिघसन्निभम् ॥ ७ ॥
 गोसहस्रप्रदातारमुपाधाय भुजोत्तमम् । अद्य मे मरणं वापि
 त्वरणं सागरस्य वा ॥ ८ ॥ इति रामो मतिं कृत्वा महाबाहु-
 र्महोर्दधम् । अधिशिष्ये च विधिवत् प्रयतोत्र स्थितो मुनिः
 ॥ ९ ॥ तस्य रामस्य सुप्तस्य कुशास्तीर्ये महोत्तले । नियमा-
 दप्रमत्तस्य निशास्तिस्त्रोतिचक्रमुः ॥ १० ॥ स त्रिरात्रोषितस्तत्र
 नयज्ञो धर्मवत्सलः । उपासत तदा रामः सागरं सरितांपतिम्
 ॥ ११ ॥ न च दर्शयते रूपं मन्दो रामस्य सागरः । प्रयतेनापि
 रामेण यथार्हमपि पूजितः ॥ १२ ॥ समुद्रस्य ततः क्रुद्धो रामो
 रक्तान्तलोचनः । समीपस्यमुवाचेदं लक्ष्मणं शुभलक्षणम् ॥ १३ ॥
 अवलेपः समुद्रस्य न दर्शयति यः स्वयम् । प्रशमय क्षमा चैव
 आर्जवं प्रियवादिता ॥ १४ ॥ असामर्थ्यं फला ह्येते निर्गुणेषु
 सतां गुणाः । आत्मप्रशंसिनं दुष्टं घृष्टस्त्रिपरिधावकम् ॥ १५ ॥
 सर्वतोत्सृष्टदण्डञ्च लोकः सत्कुरुते नरम् । न साम्ना शक्यते
 कीर्त्तिर्न साम्ना शक्यते यशः ॥ १६ ॥ प्राप्तुं लक्ष्मण लोकेस्त्रिन्
 जयो वा रणमूर्द्धनि । अद्य महाणनिर्भग्नैर्मकरैर्मकरालयम् ॥ १७ ॥
 निरुद्धतोयं सौमित्ते प्लवङ्गिः पश्य सर्वतः । भोगिनां पश्य भोगानि
 मया भिन्नानि लक्ष्मण ॥ १८ ॥ महाभोगानि मत्स्यानां करिणां
 च करानिह । सशङ्खशुक्तिकाजालं समीनमकरं तथा ॥ १९ ॥
 अद्य युद्धेन महता समुद्रं परिशोषये । क्षमया हि समायुक्तं
 मामयं मकरालयः ॥ २० ॥ असमर्थं विजानाति धिक् क्षमा-

मीदृशं जनैः । न दर्शयति सान्ना मे सागरो रूपमात्मनः ॥ २१ ॥
 चापमानय सौमित्रे शरांश्चाशीविषोपमान् । समुद्रं शोषयि-
 ष्यामि पद्भ्यां यान्तु ध्रुवङ्गमाः ॥ २२ ॥ अथात्तोभ्यमपि क्रुद्धः
 क्षोभयिष्यामि सागरम् । वेलासुकृतमर्ष्यादं सहस्रोर्मिसमा-
 कुलम् ॥ २३ ॥ निर्मर्ष्यादं करिष्यामि सायकैर्वरुणालयम् ।
 महार्णवं क्षोभयिष्ये महादानवसंकुलम् ॥ २४ ॥ एवमुक्त्वा धनु-
 ष्याणिः क्रोधविस्फारितैश्चणः । बभूव रामो दुर्द्धर्षो युगान्ताग्नि-
 रिव ज्वलन् ॥ २५ ॥ सम्पीड्य च धनुर्धोरं कम्पयित्वा शनैर्जगत् ।
 सुमोच विशिखानुग्रान् वज्रानिव शतक्रतुः ॥ २६ ॥ ते ज्वलन्तो
 महावेगास्तेजसा सायकोत्तमाः । प्रविशन्ति समुद्रस्य जलं
 विचस्रपन्नगम् ॥ २७ ॥ तोयवेगः समुद्रस्य समीनमकरो महान् ।
 संभूव महाघोरः समारुतरवस्तथा ॥ २८ ॥ महोर्मिजालचलितः
 शङ्खजालसमावृतः । सधूमः परिवृत्तोर्मिः सहसासीन्महोदधिः
 ॥ २९ ॥ व्यधिताः पन्नगाश्च सन् दीप्तास्या दीप्तलोचनाः । दान-
 वाश्च महावीर्ष्याः पातालतलवासिनः ॥ ३० ॥ ऊर्मयः सिन्धुराजस्य
 सनक्रमकरास्तथा । विन्ध्यमन्दरसङ्काशाः समुत्पेतुः सहस्रयः
 ॥ ३१ ॥ आघूर्णिततरङ्गौघः संभ्रान्तोरगराक्षसः । उद्वर्तित-
 महाग्राहः सघोषो वरुणालयः ॥ ३२ ॥ ततस्तु तं राघवसुग-
 वेगम् प्रकर्षमाणं धनुरप्रमेयम् । सौमित्रिरुत्पत्य विनिश्वसन्तं
 मामेति चोक्त्वा धनुराललम्बे ॥ ३३ ॥ एतद्विनापि ह्युदधेस्तवा-
 न्यत्सम्पत्स्यते वीरतमस्य कार्ष्णम् । भवद्विधाः क्रोधवशं न यान्ति
 दीर्घं भवान् पश्यतु साधुवृत्तम् ॥ ३४ ॥ अन्तर्हितैश्चापि तथा-
 न्तरिक्षे ब्रह्मर्षिभिश्चैव सुरर्षिभिश्च । शब्दः कृतः कष्टमिति
 ब्रुवद्भिर्मांसेति चोक्त्वा महता स्वरेण ॥ ३५ ॥

इत्यार्षे रामायणे वाल्मीकीये युद्धकाण्डे

एकविंशः सर्गः ।

अथोवाच रघुश्रेष्ठः सागरं दारुणं वचः । अद्याहं शोषयि-
 व्यामि सपातालं महाशयम् ॥ १ ॥ शरनिर्दग्धतोयस्य परि-
 शुष्कस्य सागर । मया निहतसत्वस्य पांशुरुत्पद्यते महान् ॥ २ ॥
 मत्कामुकनिच्छेदेन शरवर्षेण सागर । परन्तीरङ्गमिष्यन्ति पद्भि-
 रेव वृषङ्गमाः ॥ ३ ॥ विचिन्वन्नाभिजानासि पौरुषं नापि विक्र-
 मम् । दानवालय सन्तापं मत्तो नावर्गमिष्यसि ॥ ४ ॥ ब्राह्मणा-
 स्त्रेण संयोज्य ब्रह्मदण्डमिमं शरम् । संयोज्य धनुषि श्रेष्ठे विच-
 कर्ष महाबलः ॥ ५ ॥ तस्मिन् विक्रष्टे सहसा राघवेण शरासने ।
 रोदसी सम्पफालेव पवंताश्च चकम्पिरे ॥ ६ ॥ तमञ्च लोकमावत्रे
 दिशश्च न चकाशिरे । परिचुक्षुभिरे चाशु सरांसि सरितस्तदा
 ॥ ७ ॥ तिर्थ्यक् च सह नक्षत्रैः सङ्गतौ चन्द्रभास्करौ । भास्करा-
 रांशुभिरादीप्तमसा च समावृतम् ॥ ८ ॥ प्रचकाशे तदा-
 काशमुल्काशतपिदीपितम् । अन्तरिक्षाच्च निर्घाता निर्जग्मु-
 रतुलस्वनाः ॥ ९ ॥ प्रास्फुटंश्च पुनर्दिव्या दिवि मारुतपंक्तयः ।
 वभञ्ज च तदा वृक्षान् जलदानुद्वहन्मुहुः ॥ १० ॥ आरुजं चैव
 शैलाग्रांश्छिखराणि प्रभञ्जनः । दिवि चस्र महावेगाः संहताः
 समहास्रनाः ॥ ११ ॥ मुमुचुर्वैद्यतानग्नींस्ते महाशनयस्तदा ।
 यानि भूतानि दृष्ट्यानि चुक्रुशुश्रायनेः समम् ॥ १२ ॥ अदृष्ट्यानि
 च भूतानि मुमुचुर्भैरवस्वनम् । शिथिले चाभिभूतानि सन्तशा-
 न्युद्विजन्ति च ॥ १३ ॥ संप्रविष्यथिरे चापि न च पस्मन्दिरे
 भयात् । सह भूतैः सतोयोर्मिः सनागः सहराक्षसः ॥ १४ ॥
 सहसाभूत्ततो वेगाङ्गीमवेगो महोदधिः । योजनं व्यतिचक्राम
 वेलामन्यत्र संप्रवान् ॥ १५ ॥ तं तथा समतिक्रान्तं नातिचक्राम
 राघवः । तमुद्धतममितघ्नो रामो नदनदीपतिम् ॥ १६ ॥ ततो
 मध्यात्समुद्रस्य सागरः स्वयमुत्थितः । उदयाद्रेर्महाशैलात् मेरो-
 रिव दिवाकरः ॥ १७ ॥ पन्नगैः सह दीप्तास्यैः समुद्रः प्रत्यदृश्यत ।

स्निग्धवैदूर्यसङ्काशो जाम्बूनद्विभूषणः ॥ १८ ॥ रत्नमाल्या-
 खरधरः पद्मपत्रनिभेक्षणः । सर्वपुष्पमयीं दिव्यां शिरसा धार-
 यन् स्वजम् ॥ १९ ॥ जातरूपमयैश्चैव तपनीयविभूषणैः ।
 आत्मजानाञ्च रत्नानां भूषितो भूषणोत्तमः ॥ २० ॥ धातुभि-
 र्मण्डितः शैलो विविधैर्हिमवानिव । आघूर्णिततरङ्गौघः कालिका-
 निलसंकुलः ॥ २१ ॥ गङ्गासिन्धुप्रधानाभिरापगाभिः समावृतः ।
 सागरः समुपक्रस्य पूर्वमामन्त्य वीर्यवान् । अब्रवीत् प्राञ्जलि-
 र्वाक्यं राघवं शरपाणनम् ॥ २२ ॥ पृथिवी वायुराकाशमापो
 ज्योतिश्च राघव । स्वभावे सौम्य तिष्ठन्ति शाश्वतं मार्गमाश्रिताः
 ॥ २३ ॥ तत् स्वभावो ममाप्येष यद्गगाधोहमप्लवः । विकारस्तु
 भवेद्ग्राध एतत्ते प्रवदास्यहम् ॥ २४ ॥ न कामान्न च लोभाद्वा
 न भयात् पार्थिवात्मज । रागान्नक्राकुलजलं स्तम्भयेयं कथञ्चन
 ॥ २५ ॥ विधास्ये येन गन्तासि विघ्नहिष्येष्यहन्तथा । न ग्राहा
 विघ्नमिष्यन्ति यावत् सेना तरिष्यति । हरीणां तरणे राम करि-
 ष्यामि यथा स्थलम् ॥ २६ ॥ तमब्रवीत्तदा रामः शृणु मे वरुणा-
 लय । अमोघोयस्महावाणः कास्त्रिन्दुशे निपात्यताम् ॥ २७ ॥
 रामस्य वचनं श्रुत्वा तच्च दृष्ट्वा महाशरम् । महोदधिर्महातेजा
 राघवस्वाक्यमब्रवीत् ॥ २८ ॥ उत्तरेणावकाशोस्ति कश्चित् शुण्य-
 तरो मम । द्रुमकुल्य इति ख्यातो लोके ख्यातो यथा भवान्
 ॥ २९ ॥ अग्रदर्शनकर्माणो बहुवस्तत्र दस्यवः । आभीरप्रमुखाः
 पापाः पिवन्ति सकिलं मम ॥ ३० ॥ तेन संस्पर्शनम्पापं सहेयं
 पापकर्मभिः । अमोघः क्रियतां राम अयन्तत्र शरोत्तमः ॥ ३१ ॥
 तस्य तद्वचनं श्रुत्वा सागरस्य स राघवः । मुमोच तं शरन्दीप्त-
 म्परं सागरदर्शनात् ॥ ३२ ॥ तेन तन्मरुकान्तारस्पृथिव्यां किल
 विश्रुतम् । निपातितः शरो यत्र वज्राशनिसमप्रभः ॥ ३३ ॥
 ननाद् च तदा तत्र वसुधा शल्यपीडिता । तस्माद्वाणमुखात्तोय-

मुत्सपात रसातलात् ॥ ३४ ॥ स बभूव तदा कूपो व्रण इत्येव
 त्रिभुतः । सततश्चोस्थितन्तोयं समुद्रस्येव दृश्यते ॥ ३५ ॥ अ-
 दारणशब्दश्च दारुणः समपद्यत । तस्मात्तद्वाणपातेन अपः कुक्षि-
 ल्यशोषयत् ॥ ३६ ॥ विख्यातं त्रिषु लोकेषु मरुकान्तारमेव च ।
 शोषयित्वा तु तं कुक्षिं रामो दशरथात्मजः । वरन्तस्मै ददौ
 पश्चात् मरवेऽमरविक्रमः ॥ ३७ ॥ पशव्यश्चाल्परोगश्च फलमूल-
 रसाद्युतः । बद्धस्नेहो बहुवीरः सुगन्धिर्विबिधौषधिः ॥ ३८ ॥
 एवमेतैश्च संयुक्तो बद्धभिः संयुतो मरुः । रामस्य वरदानाच्च शिवः
 पत्न्या बभूव ह ॥ ३९ ॥ तस्मिन्देष्टे तदा कुक्षौ समुद्रः सरित्तं-
 पतिः । राघवं सर्वशास्त्रज्ञमिदं वचनमब्रवीत् ॥ ४० ॥ अयं सौम्य
 नलो नाम तनयो विश्वकर्मणः । पिता दक्षवरः श्रीमान् प्रीति-
 मान् विश्वकर्मणा ॥ ४१ ॥ एष सेतुं महोत्साहः करोतु मयि
 धानरः । तमहं धारयिष्यामि यथा क्ष्येप पिता तथा ॥ ४२ ॥
 एवमुक्तोदधिर्नष्टः समुत्थाय नलस्तदा । अब्रवीद्धानरश्चेष्टो वाक्यं
 रामं महाबलम् ॥ ४३ ॥ अहं सेतुं करिष्यामि विस्तीर्णमकरा-
 लये । पितुः सामर्थ्यं मासाद्य तत्त्वमाह महोदधिः ॥ ४४ ॥ दण्ड
 एव परो लोके पुरुषस्येति मे मतिः । धिक् क्षमामकृतज्ञेषु
 सांत्वं दानमथापि वा ॥ ४५ ॥ अयं हि सागरो भीमः सेतुकर्म-
 द्दिदक्षया । ददौ दण्डभयाद्ग्राहं राघवाय महोदधिः ॥ ४६ ॥
 स्मारितोस्माद्दमेतेन तत्त्वमाह महोदधिः । मम मातुर्वरो दत्तो
 मन्दरे विश्वकर्मणा । मया तु सहशः पुत्रस्तव देवि भविष्यति
 ॥ ४७ ॥ औरसस्तस्य पुत्रोहं सहशो विश्वकर्मणा । न चाप्यह-
 मनुक्तो वः प्रब्रूयामात्मनो सुणान् ॥ ४८ ॥ समर्थश्चाप्यहं सेतु
 कर्तुं वै वरुणाक्षये । तस्मादथैव बध्नन्तु सेतुं वानरपुङ्गवाः
 ॥ ४९ ॥ ततो विश्रुष्टा रामेण सर्वतो हरिपुङ्गवाः । उत्पेततु-
 र्महोरण्यं हृष्टाः शतसहस्रशः ॥ ५० ॥ ते नगान्त्रगसङ्काशाः शाखा-

मृगगणर्षभाः । वभङ्गः पादपांशुत्र प्रचकर्षुश्च सागरम् ॥ ५१ ॥
 ते सालैश्चाश्वकणैश्च धवैर्वंशैश्च वानराः । कुटजैर्जुनेस्तालैश्चिलकै-
 स्त्रिमिशैरपि ॥ ५२ ॥ विलकैः सप्तपर्णैश्च कर्णिकारैश्च पुष्पितैः ।
 चूतैश्चाशोकवृक्षैश्च सागरं समपूरयन् ॥ ५३ ॥ समूलांश्च विमू-
 लांश्च पादपान् हरिसत्तमाः । इन्द्रकेतूनिवोद्यस्य प्रतिजहृरित-
 स्नातः ॥ ५४ ॥ तात्तान्दाडिमगुल्मांश्च नारिकेलविभीतकान् ।
 करीरान् वकुलान्निम्बान् समाजहृरितस्नातः ॥ ५५ ॥ हस्ति-
 मात्वान्महाकायाः पाषाणांश्च महाबलाः । पर्वतांश्च समुत्पाञ्च
 यन्त्रैः परिवहन्ति च ॥ ५६ ॥ प्रक्षिप्यमाणैश्चलैः सहसा जल-
 मुद्धतम् । समुत्सर्प चाकाशमपासर्पत्ततः पुनः ॥ ५७ ॥ समुद्रं
 क्षोभयामासुर्निपतन्तः समन्ततः । सूत्राण्यन्ये प्रगृह्णन्ति व्यायतं
 शतयोजनम् ॥ ५८ ॥ नलशक्रे महासेतुमध्ये नदनदीपतेः ।
 स तदा क्रियते सेतुर्वानरैर्घोरकर्मभिः ॥ ५९ ॥ दण्डानन्ये प्रगृ-
 ह्णन्ति विचिन्वन्ति तथापरे । वानरैः शतशसन् रामस्याज्ञा-
 पुरःसरैः ॥ ६० ॥ मेघाभैः पर्वताभैश्च तृणैः काष्ठैर्वन्त्रिरे ।
 पुष्पिताग्रैश्च तरुभिः सेतुम्बध्नन्ति वानराः ॥ ६१ ॥ पाषाणांश्च
 गिरिप्रख्यान् गिरीणां शिखराणि च । दृश्यन्ते परिधावन्तो गृह्य-
 वारणसन्निभाः ॥ ६२ ॥ शैलानां क्षिप्यमाणानां शिलानां तत्र
 पात्यताम् । बभूव तुसुलः शब्दस्तदा तस्मिन्महोदधौ ॥ ६३ ॥
 सहेलं हनुमान् शैलं यं यं विपुलमाक्षिपत् । तं तं करेण वासेन
 सुलीलं जगृहे नलः ॥ ६४ ॥ कृतानि प्रथमेनाङ्गा योजनानि
 चतुदश । प्रहृष्टैर्गजसङ्काशैस्त्वरमाणैः सुवङ्गमैः ॥ ६४ ॥ द्वितीयेन
 तथैवाङ्गा योजनानि तु विंशतिः । कृतानि सुवगैस्सूर्यं भीमा-
 कारैर्महाबलैः ॥ ६५ ॥ अङ्गा तृतीयेन तथा योजनानि तु
 सागरे । त्वरणमाद्यैर्महाकायैरेकविंशतिरेव च ॥ ६६ ॥ चतुर्थेन
 तथा चाङ्गा द्वाविंशतिरथापि च । योजनानि महावेगैः कृतानि

त्वरितैस्ततः ॥ ६७ ॥ पञ्चमेन तथा चाङ्गा प्लवगैः क्षिप्रकारिभिः ।
 योजनानि त्रयोविंशत् सुवेलमधिष्ठत्य वै ॥ ६८ ॥ स वानरवरः
 श्रीमान् विश्वकर्मात्मजो बली । ववन्ध सागरे सेतुं यथा चास्य
 पिता तथा ॥ ६९ ॥ स नलेन कृतः सेतुः सागरे मकरालये ।
 शुशुभे सुभगः श्रीमान् स्वातीपथ इवास्वरे ॥ ७० ॥ ततो देवाः
 सगन्धर्वाः सिद्धाश्च परमर्षयः । आगम्य गगने तस्थुर्हृष्टकामा-
 स्तदद्भुतम् ॥ ७१ ॥ दशयोजनविस्तीर्णं शतयोजनमायतम् ।
 दृष्ट्वा देवगन्धर्वा नलसेतुं सुदुष्करम् ॥ ७२ ॥ आप्लवन्तः प्लवन्तश्च
 गर्जन्तश्च प्लवङ्गमाः । तमचिन्त्यमसह्यं च त्वद्भुतं लोमहर्षणम्
 ॥ ७३ ॥ दृष्ट्वाः सर्वभूतानि सागरे सेतुबन्धनम् । तानि कोटि-
 सहस्राणि वानराणां महौजसाम् ॥ ७४ ॥ बध्नन्तः सागरे सेतुं
 जम्भुः पारं महोदधेः । विशालः सुकृतः श्रीमान् सुभूमिः सुस-
 माहितः ॥ ७५ ॥ अशोभत महान् सेतुः सीमन्त इव सागरे ।
 ततः पारे समुद्रस्य गदापाणिर्विभीषणः ॥ ७६ ॥ परेषामभि-
 धानार्थमतिष्ठत् सचिवैः सह । सुग्रीवस्तु ततः प्राह रामं सत्य-
 पराक्रमम् ॥ ७७ ॥ हनूमन्तं त्वमारोह अङ्गदं त्वथ लक्ष्मणः ।
 अयं हि विपुलो वीर सागरो मकरालयः ॥ ७८ ॥ वैहायसी
 युवामेती वानरौ धारयिष्यतः । अग्रतस्तस्य सैन्यस्य श्रीमान्
 रामः सलक्ष्मणः ॥ ७९ ॥ जगाम धन्वो धर्मात्मा सुग्रीवेण सम-
 न्वितः । अन्ये मध्येन गच्छन्ति पार्श्वतो न्ये प्लवङ्गमाः ॥ ८० ॥
 सलिलं प्रपतन्त्यन्ये मार्गमन्येन लेभिरे । केचिद्वैहायसगताः
 सुपर्णा इव पुष्पुबुः ॥ ८१ ॥ घोषेण महता घोषं सागरस्य
 समुच्चितम् । मीममन्तर्दधे भीमा तरन्ती हरिवाहिनी ॥ ८२ ॥
 वानराणां हि सा तीर्णा वाहिनी नलसेतुना । तीरे निविवेशे
 राज्ञा बहुमूलफलोदके ॥ ८३ ॥ तदद्भुतं राघवकर्म दुष्करं
 समीक्ष्य देवाः सह सिद्धचारणैः । उपेत्य रामं सहसा महर्षिभिः

समभ्यषिञ्चन् सुशुभैर्जलैः पृथक् ॥ ८४ ॥ जयस्व शत्रून् नरदेव
मेदिनीं ससागरां पालय शाश्वतीः समाः । इतीव रामं नरदेव-
सत्कृतम् शुभैर्वचोभिर्विधैरपूजयन् ॥ ८५ ॥

इत्यार्षे रामायणे वाल्मीकीये युद्धकाण्डे

द्वाविंशः सर्गः ।

निमित्तानि निमित्तज्ञो दृष्ट्वा लक्ष्मणपूर्वजः । सौमित्रिं
सस्यरिष्वज्य इदं वचनमब्रवीत् ॥ १ ॥ परिगृह्योदकं शीतं वनानि
फलवन्ति च । बलौघं संविभज्येमं व्यूह्य तिष्ठेम लक्ष्मण ॥ २ ॥
लोकक्षयकरं भीमं भयम्पश्याम्युपस्थितम् । निवर्हणं प्रवीराणा-
मृक्षवानररक्षसाम् ॥ ३ ॥ वाताश्च कलुषा वान्ति कम्पते च वसु-
न्धरा । पर्वताग्राणि वेपन्ते पतन्ति च महोरुहाः ॥ ४ ॥ मेघाः
क्रव्यादसङ्काशाः परुषाः परुषस्वनाः । क्रूराः क्रूरं प्रवर्षन्ति मिश्रं
शोणितविन्दुभिः ॥ ५ ॥ रक्तचन्दनसङ्काशा सन्ध्या परमदारुणा ।
ज्वलितं प्रपतत्येतदादित्यादग्निमण्डलम् ॥ ६ ॥ दीना दीन-
स्वराः क्रूराः सर्वतो मृगपक्षिणः । प्रत्यादित्यं विमर्दन्ति जन-
यन्तो महद्भयम् ॥ ७ ॥ रजन्यामप्रकाशस्तु सन्तापयति चन्द्रमाः ।
कृष्णं रक्तांशुपर्यन्तो लोकक्षय इवोदितः ॥ ८ ॥ ह्रस्वो रुचो
प्रकाशश्च परिवेषस्तु लोहितः । आदित्ये विमले नीलं लक्ष्म
लक्ष्मण दृश्यते ॥ ९ ॥ रजसा महता चापि नक्षत्राणि हतानि
च । युगान्तमिव लोकानाम्पश्य शंसन्ति लक्ष्मण ॥ १० ॥ काकाः
श्वेनास्रया नीचैर्गर्घ्राः परिपतन्ति च । शिवाद्याप्यशुभान्नादा-
न्नदन्ति सुमहाभयान् ॥ ११ ॥ श्लैः शूलैश्च खड्गैश्च विमुक्तैः
कपिराक्षसैः । भविष्यत्यावृता भूमिर्मांसशोणितकईमा ॥ १२ ॥
क्षिप्रमद्यैव दुर्द्धर्षां पुरीं रावणपालिताम् । अभियाम जवेनैव
सर्वैर्हरिभिरावृताः ॥ १३ ॥ इत्येवमुक्त्वा धन्वी स रामः संग्राम-

धर्षणः । प्रतस्थे पुरतो रामो लङ्कामभिसुखो विभुः ॥ १४ ॥ स-
विभीषणसुग्रीवाः सर्वे ते वानरर्षभाः । प्रतस्थिरे विनर्हन्तो
दृशानां द्विषतां वधे ॥ २५ ॥ राघवस्य प्रियार्थन्तु सुतरां वीर्य-
शालिनाम् । हरीणां कर्मचेष्टाभिसुतोऽप रघुनन्दनः ॥ १६ ॥

इत्यार्षे रामायणे वाल्मीकीये बुद्धकाण्डे

त्रयोविंशः सर्गः ।

सा वीरसमिती राज्ञा विरराज व्यवस्थिता । शशिना शुभ-
नक्षत्रा पौरुषमासीव शारदी ॥ १ ॥ प्रचचाल च वेगेन तस्ता चैव
बसुन्धरा । पीड्यमाना बलौघेन तेज सागरवर्चसा ॥ २ ॥ ततः
शुश्रुवुराक्रुष्टं लङ्कायाः काननौकसः । भेरीद्वदङ्गसंघुष्टं तुसुलं
लोमहर्षणम् ॥ ३ ॥ बभूवुस्तेन घोषेण संहृष्टा हरियूथपाः ।
अमृष्यमाणास्तदूषोषस्विनेदुर्घोषवत्तरम् ॥ ४ ॥ राक्षसास्तत्
श्रवणानां शुश्रुवुस्तेपि गर्जितम् । नर्दतामिव हृष्टानां मेघाना-
मस्वरे स्वनम् ॥ ५ ॥ दृष्ट्वा दाशरथिर्लङ्काञ्चित्तध्वजपताकिनीम् ।
जगाम मनसा सीतां दूयमानेन चेतसा ॥ ६ ॥ अत्र सा दृग-
शावाक्षी रावणेनोपरुध्यते । अभिभूता ग्रहेणेव लोहिताङ्गेन
रोहिणी ॥ ७ ॥ दीर्घमुष्णं च निश्वस्य समुद्दील्य च लङ्कणम् ।
उवाच वचनं वीरस्तत्कालं हितमात्मनः ॥ ८ ॥ आलिखन्तीमिवा-
काशसुत्यताम्यस्य लङ्कणम् । मनसेव कृतां लङ्कां नगाग्रे विश्व-
कर्मणा ॥ ९ ॥ विमानैर्बद्धभिर्लङ्का सङ्कीर्णा हि विराजते । विष्णोः
पद्मिषाकाशं छादितस्याण्डुभिर्घनैः ॥ १० ॥ पुष्पितैः शोभिता
लङ्का घनैश्चित्तरथोपमैः । नानापतगसंघुष्टफलपुष्पोपगैः शुभैः
॥ ११ ॥ पश्य मत्तविहङ्गानि प्रलीनध्रमराणि च । कोकिला-
कुलपण्डा निदोषधीति शिवोनिजः ॥ १२ ॥ इति दाशरथी रामो
लङ्कणं समभाषत । बलञ्च तत्र विभजच्छास्त्रदृष्टेन कर्मणा ॥ १३ ॥

अथास कपिसेनां तां वलादादाय वीर्यवान् । अङ्गदः सह
 नीलेन तिष्ठेदुरसि दुर्जयः ॥ १४ ॥ तिष्ठेद्धानरवाहिन्या वान-
 रौघसमावृतः । आश्रितो दक्षिणं पार्श्वं च प्रभो नाम वानरः
 गन्धहस्तो व दुर्द्धर्षस्तरस्यो गन्धमादनः । तिष्ठेद्धानरवाहिन्याः
 सख्यं पक्षमधिष्ठितः ॥ १६ ॥ मूर्द्ध्नि स्थास्याम्यहं यत्तो लक्ष्मणेन
 समन्वितः । जाम्बवांश्च सुषेणश्च वेगदर्शी च वानरः ॥ १७ ॥
 ऋतमुष्या महात्मानः कुक्षिं रक्षन्तु ते त्वयः । जघनं कपिसेनायाः
 कपिराजोभिरक्षतु । पञ्चाङ्गमिव लोकस्य प्रचेतास्तेजसावृतः ॥ १८ ॥
 संविभक्तमहाव्यूहा महावानररक्षिता । अनीकिनी सा विवभौ
 यथाङ्घ्रौः साश्वसंभवा ॥ १९ ॥ प्रगृह्य गिरिशृङ्गाणि महतश्च
 महीरुहान् । आसेदुर्वानरा लङ्कां मिमर्द्दयिषवो रणे ॥ २० ॥
 शिखरैर्विकिरामैनां लङ्कां सुष्टिभिरेव वा । इति ह्यदधिरे
 सर्वे मनांसि हरिपुङ्गवाः ॥ २१ ॥ ततो रामो महातेजाः सुग्रीव-
 मिदमब्रवीत् । सुविभक्तानि सैन्यानि शुक एष विमुच्यताम् ॥ २२ ॥
 रामस्य ह्यवचः श्रुत्वा वानरेन्द्रो महाबलः । मोचयामास तं दूतं
 शुकं रामस्य शासनात् ॥ २३ ॥ मोचितो रामवाक्येन वानरैश्च
 निपीडितः । शुकः परमसन्तप्तो रक्षोधिपमुपागमत् ॥ २४ ॥
 रावणः प्रहसन्नेव शुकं वाक्यमुवाच ह । किमिमौ तेसितौ पक्षौ
 लूनपक्षश्च दृश्यते ॥ २५ ॥ कञ्चित्तानेकचित्तानान्तेषां त्वं वश-
 मागतः । ततः स भयसंविग्नस्तो न राज्ञाभिचोदितः । वचनं
 प्रत्युवाचेदं राक्षसाधिपमुत्तमम् ॥ २६ ॥ सागरस्थोत्तरे तीरे-
 ऽब्रुवन्ते वचनन्तथा । यथासन्देशमस्लिष्टं सांत्वयन् श्लक्ष्णया
 गिरा ॥ २७ ॥ क्रुद्धैस्तेरहमुत्प्लुत्य दृष्टमात्रः ह्यवङ्गमैः । गृही-
 तोऽपि चारब्धो हन्तुं लोप्तुश्च सुष्टिभिः ॥ २८ ॥ न ते सन्धा-
 पितुं शक्याः संपन्नात् न विद्यते । प्रकृत्या कोपनास्तीक्ष्णा वानरा
 राक्षसाधिप ॥ २९ ॥ स च हन्ता विराधस्य ऋबन्धस्य खरस्य

च । सुग्रीवसहितो रामः सीतायाः पदमागतः ॥ ३० ॥ स कृत्वा
 सागरे सेतुं तीर्त्वा च लवणोदधिम् । एष रक्षांसि निर्धूय
 धन्वी तिष्ठति राघवः ॥ ३१ ॥ ऋक्षवानरसंघानामनीकानि सह-
 स्रगः । गिरिमेषनिकाशानां छादयन्ति वसुन्धराम् ॥ ३२ ॥
 राक्षसानां बलौघस्य वानरेन्द्रबलस्य च । नैतयोर्विद्युते सन्धि-
 देवदानवयोरिव ॥ ३३ ॥ पुरा प्राकारमायान्ति क्षिप्रमेकतरं
 कुरु । सीतां चास्मै प्रयच्छाशु युद्धं वापि प्रदीयताम् ॥ ३४ ॥
 शुकस्य वचनं श्रुत्वा रावणो वाक्यमब्रवीत् । रोषसंरक्तनयनो
 निर्दहन्निव चक्षुषा ॥ ३५ ॥ यदि मां प्रतियुध्येरन्देवगन्धर्व-
 दानवाः । नैव सीतां प्रदास्यामि सर्वलोकभयादपि ॥ ३६ ॥
 कदा समभिधावन्ति मामका राघवं शराः । वसन्ते पुष्पितं मत्ता
 अमरा इव पादपम् ॥ ३७ ॥ कदा शोणितदिग्धाङ्गं दीप्तैः
 कार्मुकविद्युतैः । शरैरादीपयिष्यामि चल्काभिरिव कुञ्जरम्
 ॥ ३८ ॥ तच्चास्य बलमादास्ये बलेन महता वृतः । ज्योतिषा-
 मिव सर्वेषां प्रभामुद्यन्दिवाकरः ॥ ३९ ॥ सागरस्येव मे वेगो
 मारुतस्येव मे बलम् । न च दाशरथिर्वेद तेन मां योद्धुमिच्छति
 ॥ ४० ॥ न मे तूष्णीमयान् वाणान् सविषानिव पन्नगान् । रामः
 पश्यति संग्रामे तेन मां योद्धुमिच्छति ॥ ४१ ॥ न जानाति पुरा
 वीर्यं मम युद्धे स राघवः । मम चापमयीं वीणां शरकोणैः
 प्रवादिताम् ॥ ४२ ॥ ज्याशब्दतुमुलां घोरामार्त्तभीतमहास्वनाम् ।
 नाराचतलसन्नादां नदीमहितवाहिनीम् । अवगाह्य महारङ्गं
 वादयिष्यास्यहं रणे ॥ ४३ ॥ न वासवेनापि सहस्रवक्षुषा युद्धेऽस्मि
 शक्यो वरुणेन वा पुनः । यमेन वा धर्षयितुं शराग्निना महाहवे
 वैश्रवणेन वा स्वयम् ॥ ४५ ॥

इत्यार्षे रामायणे वाल्मीकीये युद्धकाण्डे

चतुर्विंशः सर्गः ।

सवत्से सागरं तीर्थं रामे दशरथात्मजे । अमात्यौ रावणः
 श्रीमानब्रवीच्छुक्रसारणी ॥ १ ॥ समयं सागरन्तीर्थं दुस्तरं
 वानरं बलम् । अभूत्पूर्वं रामेण सागरे सेतुबन्धनम् ॥ २ ॥
 सागरे सेतुबन्धं तं न अहृष्यां कथञ्चन । अवश्यं चापि संख्ये-
 यन्तन्मया वानरं बलम् ॥ ३ ॥ भवन्ती वानरं सैन्यं प्रविष्टानुप-
 लक्षितौ । परिभाणं च वीर्यं च ये च सुख्याः प्लवङ्गमाः ॥ ४ ॥
 मन्त्रिणो ये च रामस्य मुग्रीवस्य च सङ्गताः । ये पूर्वमभिवर्तन्ते
 ये च शूराः प्लवङ्गमाः ॥ ५ ॥ स च सेतुर्यथा बद्धः सागरे सक्ति-
 लार्णवे । निवेशञ्च यथा तेषां वानराणां महात्मनाम् ॥ ६ ॥
 रामस्य व्यवसायञ्च वीर्यं प्रहरणानि च । लङ्कायस्य च वीरस्य
 तत्त्वतो ज्ञातुमर्हथ ॥ ७ ॥ कश्च सेनापतिस्तेषां वानराणां महौ-
 जसाम् । तच्च ज्ञात्वा यथातत्त्वं शीघ्रमागन्तुमर्हथ ॥ ८ ॥ इति
 प्रतिसमादिष्टौ राजसौ शुक्रसारणी । हरिरूपधरो वीरो
 प्रविष्टौ वानरं बलम् ॥ ९ ॥ ततस्तद्धानरं सैन्यं अचिन्त्यं लोम-
 हर्षणम् । संख्यातुन्नाध्यगच्छे तान्तदा तौ शुक्रसारणी ॥ १० ॥
 तत् स्थितं पर्वताग्रेषु निर्भरेषु गुहासु च । समुद्रस्य च तीरेषु
 वनेषूपवनेषु च । तरमाणं च तीर्थं च तर्तुकामं च सर्वशः ॥ ११ ॥
 निविष्टं निविशञ्चैव भीमनादं महाबलम् । तद्वत्तार्णवमक्षोभ्यं
 दृष्ट्वाते निशाचरो ॥ १२ ॥ तौ दृश्यं महातेजाः प्रतिच्छन्तौ
 विभीषणः । आचचक्षे स रामाय गृहीत्वा शुक्रसारणी ॥ १३ ॥
 तस्यैतौ राजसेन्द्रस्य मन्त्रिणौ शुक्रसारणी । लङ्कायाः समस्त-
 प्राप्ती चारौ परपुरञ्जय ॥ १४ ॥ तौ दृष्ट्वा व्यथितौ रामं निराशौ
 जीविते तथा । कृताञ्जलिपुटौ भीतौ वचनं चेदमुचतुः ॥ १५ ॥
 आवाभिहागतौ सौम्य रावणप्रहितावभौ । परिज्ञातुं बलं
 सर्वं तवेदं रघुनन्दन ॥ १६ ॥ तयोस्तद्वचनं श्रुत्वा रामो दश-
 रथात्मजः । अब्रवीत् प्रहसन् वाक्यं सर्वभूतहिते रतः ॥ १७ ॥

यदि दृष्टं बलं सर्वं वयं वा सुसमाहिताः । यथोक्तं वा कृतं
 काव्यं कृतः प्रतिगम्यताम् ॥ १८ ॥ अथ किञ्चिददृष्टं वा भूय-
 स्तद् दृष्टमर्हय । विभीषणो वा कार्तस्त्रेण पुनः सन्दर्शयिष्यति ॥ १९ ॥
 न चात्मग्रहणं प्राप्य भेतव्यं जीवितं प्रति । न्यस्तमस्त्रैर्गृहीतौ
 चेन्न दूतौ बधमर्हतः ॥ २० ॥ प्रच्छन्नौ च विमुञ्चेभौ चारौ
 रात्रिषरावुभौ । शत्रुपक्षस्य सततं विभीषणविकर्षिणौ ॥ २१ ॥
 प्रविश्य नगरौ लङ्कां भवद्भ्यां धनदानुजः । वक्तव्यो रक्षसां राजा
 यथोक्तवचनं मम ॥ २२ ॥ यद्वलं त्वं समाश्रित्य सीतां मे हत-
 वानसि । तद्दर्शय यथाकामं ससैन्यश्च सुमान्ववः ॥ २३ ॥ शुककाले
 नगरौ लङ्कां सप्राकारां सतोरणाम् । रक्षसां च बलं पश्य शरै-
 र्विध्वंसितं मया ॥ २४ ॥ क्रोधं भीममहं मोक्ष्ये ससैन्ये त्वयि
 रावणः । शुककाले वज्रवान् वज्रं हानवेष्टिव वासवः ॥ २५ ॥
 इति प्रतिसमादिष्टौ राक्षसौ शुकसारथौ । जयेति प्रतिनन्द्यैर्न
 राघवं धर्मवत्सलम् ॥ २६ ॥ आगम्य नगरौ लङ्कामभूतां राक्षसा-
 धिपम् । विभीषणगृहीतौ तु बधार्थं राक्षसेश्वर ॥ २७ ॥ दृष्ट्वा
 धर्मात्मना सुक्तौ रामेणामिततेजसा । एकस्थानगता यत्र चत्वारः
 पुरुषर्षभाः ॥ २८ ॥ लोकपालसमाः शूराः कृतास्त्रा दृढविक्रमाः ।
 रामो दाशरथिः श्रीमान् लक्ष्मणश्च विभीषणः ॥ २९ ॥ सुग्रीवश्च
 महातेजा महेन्द्रसमविक्रमः । एते शक्ताः पुरौ लङ्कां सप्राकारां
 सतोरणाम् ॥ ३० ॥ उत्प्राञ्च संक्रामयितुं सर्वे तिष्ठन्तु वानराः ।
 यद्दृशन्तद्धि रामस्य रूपं प्रहरणानि च । बधिष्यति पुरीं लङ्का-
 मेकस्तिष्ठन्तु ते त्वयः ॥ ३१ ॥ रामलक्ष्मणगुप्ता सा सुग्रीवेण च
 वाहिनी । बभूव दुर्द्धर्षतरा सर्वैरपि सुरासुरैः ॥ ३२ ॥ प्रहृष्ट-
 घोषा ध्वजिनी महात्मनां वनौकसां संप्रतियोद्धमिच्छताम् । अलं
 विरोधेन शमो विधीयतां प्रदीयतां दाशरथाय मैथिली ॥ ३३ ॥

इत्यार्षे रामायणे वाल्मीकीये बुद्धकाण्डे पञ्चविंशः सर्गः ।

तद्वचः सत्यमैहोव सारथेनाभिभाषितम् । निशक्य रावणो
 राजा पञ्चभाषत सारथम् ॥ १ ॥ यदि मामभियुञ्जीरन् देव-
 मन्मर्षदानवाः । नैव सीतामहं दद्यां सर्वलोकभयादपि ॥ २ ॥
 त्वं तु सौम्य परितस्त्रो हरिभिः पीडितो भृशम् । प्रतिप्रदान-
 मद्यैष सीतायाः साधु मन्त्रसे ॥ ३ ॥ को हि नाम सपत्नो मां
 समरे जेतुमर्हति । इत्युक्त्वा पशुषं वाक्यं रावणो राक्षसाधिपः
 ॥ ४ ॥ घोररोह ततः श्रीमान् प्रासादं हिमपाण्डुरम् । बद्ध-
 लालसमुत्सेधं रावणोऽथ दिदृक्षका ॥ ५ ॥ ताभ्यां चराभ्यां
 सहितो रावणः क्रोधमूर्च्छितः । पश्यमानः समुद्रन्तं पर्वतांथ
 वनानि च ॥ ६ ॥ ददर्श पृथिवीदेशं सुप्तं पूयं प्रवृद्धमैः । तद्-
 पारमसह्यं च वानराणां महाबलम् ॥ ७ ॥ आलोक्य रावणो
 राजा परिपप्रच्छ सारथम् । एषां के वानरा मुख्याः के शूराः
 के महाबलाः ॥ ८ ॥ के पूर्वमभिवर्तन्त महोत्साहाः समन्ततः ।
 केषां शृणोति सुग्रीवः के वा यूथपयूथपाः ॥ ९ ॥ सारथाचक्ष-
 ये सर्वं किंप्रभावाः प्रवृद्धमाः । सारथो राक्षसेन्द्रस्य वचनं
 परिदृच्छतः ॥ १० ॥ आवभाषेद्य सुख्यज्ञो सुख्यांस्तत्र वनौकसः ।
 एषो योभिमुखो लङ्कां नर्हं सिष्ठति वानरः ॥ ११ ॥ यूथपानां
 सहस्रेषु शतेन परिवारितः । यस्य घोषेषु सहता सप्राकारा
 सतोरणा ॥ १२ ॥ लङ्का मतिहता सर्वा सशैलवनकानना ।
 सर्वथास्यामृगेन्द्रस्य सुग्रीवस्य महात्मनः ॥ १३ ॥ बलाग्रे तिष्ठते
 कीरो नीलो नामैष यूथपः । बाहू प्रगृह्य यः पद्भ्यां महीं गच्छति
 दीर्घवान् ॥ १४ ॥ लङ्कामभिसुखः कोपादभीक्ष्णञ्च विजृम्भते च
 गिरिशृङ्गप्रतीकाशः पद्भ्यां किञ्चलकसन्निभः ॥ १५ ॥ स्फोटयत्यति-
 संरब्धां लांगूलं च पुनः पुनः । यस्य लांगूलशब्देन खनन्ति
 प्रदिशो दश ॥ १६ ॥ एष वानरराजेन सुग्रीवेशाभिषेचितः ।
 सुशराजोद्गदो नाम त्वामाह्वयति संसृजे ॥ १७ ॥ बालिनः

सहस्रः पुत्रः सुग्रीवस्य सदा प्रियः । राघवार्थं पराक्रान्तः शक्रार्थं
 बरुषो यथा ॥ १८ ॥ एतस्य सा मतिः सर्वा यत् दृष्टा जनका-
 ल्यजा । हनूमता वेगवता राघवस्य हितैषिया ॥ १९ ॥ बहूनि
 मानरेन्द्राणामेष यूथानि वीर्यवान् । परिगृह्याभियाति त्वां
 स्वेनानीकेन मर्दितुम् ॥ २० ॥ अतु बालिसुतस्यापि बलेन महता
 दृढः । धीरस्तिष्ठति संग्रामे सेतुहेतुरयं नलः ॥ २१ ॥ ये तु
 विष्टभ्य गात्राणि क्षेडयन्ति नदन्ति च । आख्याय च विजृम्भते
 क्रोधेन हरियूथपाः ॥ २२ ॥ परैर्दुष्प्रसङ्गा घोरायण्डाश्चण्ड-
 पराक्रमाः । अष्टौ शतसहस्राणि दशकोटिशतानि च ॥ २३ ॥
 त एनमनुगच्छन्ति वीराश्चन्दनवासिनः । एषैवाशंसते लङ्कां
 स्वेनानीकेन मर्दितुम् ॥ २४ ॥ श्वेतो रजतसङ्काशश्चपलो भीम-
 विक्रमः । बुद्धिमान् वानरः शूरस्त्रिषु लोकेषु विश्रुतः ॥ २५ ॥
 दूष्यं सुग्रीवमागम्य पुनर्गच्छति वानरः । विभजन् वानरौ
 सैन्यामनीकानि प्रहर्षयन् ॥ २६ ॥ यः पुरा गोमतीतीरे
 रस्यम्यर्षोति पर्वतम् । नाम्ना संरोचनो नाम जानानगयुतो
 गिरिः ॥ २७ ॥ तत्र राज्यं प्रशास्येषः कुमुदो नाम दूथपः ।
 योसौ शतसहस्राणां सहस्रं परिकर्षति ॥ २८ ॥ यस्य बाला
 बद्धयामा दीर्घलांगूलमाश्रिताः । ताम्नाः पीताः सिताः श्वेताः
 प्रकीर्णा घोरदर्शनाः ॥ २९ ॥ अदीनो वानरश्चण्डः संग्राम-
 मभिकांक्षति । एषैवाशंसते लङ्कां स्वेनानीकेन मर्दितुम् ॥ ३० ॥
 यस्त्वेषः सिंहसङ्काशः कपिलो दीर्घकेशरः । निम्बतः प्रेक्षते
 लङ्कां दिधक्षन्निव चक्षुषा । विन्ध्यं कृष्णगिरिं सद्यं पर्वतं च
 सुदर्शनम् ॥ ३१ ॥ राजन् सततमध्यास्ते सरभो नाम दूथपः ।
 शतं शतसहस्राणां त्रिंशच्च हरिपुङ्गवाः ॥ ३२ ॥ य यातं
 वामरा घोरायण्डाश्चण्डपराक्रमाः । परिवाश्यानुगच्छन्ति लङ्कां
 मर्दितुमोजसा ॥ ३३ ॥ यस्तु कर्णो विष्टभुते जृम्भते च पुनः

पुनः । न तु संविजते सृत्योर्न च सेना प्रधावति ॥ ३४ ॥ पक्र-
 म्यते च रोप्रेण तिष्ठन् च पुनरीचते । पश्यन् लांगूलविक्षेपं
 स्वे डत्येव महाबलः ॥ ३५ ॥ महौजसा वीतमयो रम्यं साल्व य-
 पर्वतम् । राजन् सततमध्यास्ते रम्भा नामैष यूथपः ॥ ३६ ॥
 एतस्य बलिनः सर्वे विचारा नाम यूथपाः । राजंक्षतसहस्राणि
 सत्वाविंशत्यैव च ॥ ३७ ॥ यस्तु मेघ इवाकाशं महानाहत्य
 तिष्ठति । मध्ये वानरवीराणां सुराणामिव वासवः ॥ ३८ ॥
 भेरीणामिव सन्नादो यस्यैषः श्रूयते महान् । घोषः शाखा-
 स्रगेन्द्राणां संग्राममभिकाञ्चताम् ॥ ३९ ॥ एष पर्वतमध्यास्ते
 पारियात्रमनुत्तमम् । युद्धे दुष्प्रसहो नित्यं पनसो नाम यूथपः
 ॥ ४० ॥ एनं शतसहस्राणां शताहं पशुपासते । यूथपा यूथप-
 श्रेष्ठं येषां यूथानि भागशः ॥ ४१ ॥ यस्तु भीमां प्रवल्गुक्तीं
 चमून्तिष्ठति शोभयन् । स्थितां तौरे समुद्रस्य द्वितीय इव
 सागरः ॥ ४२ ॥ एष ददुर्बसङ्काशो विनतो नाम यूथपः । पिवं-
 शरति यो वेषां नदीनामुत्तमां नदीम् ॥ ४३ ॥ षष्टिः शतसह-
 स्राणि बलमस्य भवङ्गमाः । त्वामाह्वयति युद्धाय कथनो नाम
 वानरः ॥ ४४ ॥ विक्रान्ता बभूवन्तश्च यूथा यूथविभागशः । यस्तु
 गौरिकवर्णाभं वपुः पुष्यति वानरः ॥ ४५ ॥ अथमत्य सदा सर्वान्
 वानरान् बलदर्पितः । गवयो नाम तेजस्वी त्वां क्रोधादर्भि-
 वत्तंते ॥ ४६ ॥ एनं शतसहस्राणि सप्ततिः पशुपासते । एषै-
 वाशंसते लङ्कां स्वेनानीकेन मर्दितुम् ॥ ४७ ॥ एतै दुष्प्रसहा
 वीरा येषां संख्या न विद्यते । यूथपा यूथपश्चेष्टास्तेषां यूथानि
 भागशः ॥ ४८ ॥

इत्यार्षे रामायणे वाल्मीकीये सुद्धकाण्डे

षड् विंशः सर्गः ।

तांसु ते संप्रवक्ष्यामि प्रेक्षमाणस्य यूथपान् । राघवार्थं परा-
 क्रान्ता ये न रक्षन्ति जीवितम् ॥ १ ॥ स्निग्धा यस्य वज्रव्यामा
 दीर्घलांगूतमाश्रिताः । ताम्नाः पीताः सिताः कृष्णाः प्रकीर्णा
 घोरकर्मणः ॥ २ ॥ प्रगृहीता प्रकाशन्ते सूर्वस्येव मरीचयः ।
 पृथिव्यां चानुकृष्यन्ते तारो नामैष वानरः ॥ ३ ॥ तं पृष्ठतो
 तु गच्छन्ति शतशोऽथ सहस्रशः । वृक्षानुवृष्य सहसा लङ्का-
 रोहणतत्पराः ॥ ४ ॥ यूथपा हरिराजस्य किङ्कराः समुप-
 स्थिताः । नीलानिव महामेषांस्त्रिष्ठतो यांसु पश्यसि ॥ ५ ॥
 अक्षिताञ्जनसङ्गाथान् वुद्धे सत्यपराक्रमान् । असंख्येया न
 निर्देष्टान् परं धारमिवोदधेः ॥ ६ ॥ पर्वतेषु च ये केचिद्विष-
 देषु नदीषु च । एते त्वामभिवर्त्तन्ते राजन् ऋचाः सुदारुणाः
 ॥ ७ ॥ एषां मध्ये स्थितो राजन् भीमाक्षिमीमदर्शनः ।
 पर्जन्य इव जीमूतैः समन्तात् परिवारितः ॥ ८ ॥ ऋक्षवन्तं
 गिरिश्रेष्ठमध्यास्ते नर्मदां पिवन् । सर्वर्षाणामधिपतिर्धूम्रो
 नामैष यूथपः ॥ ९ ॥ यवीथानस्य तु भ्राता पश्यैनं पर्वतो-
 पमम् । भ्राता समानो रूपेण विशिष्टश्च पराक्रमे ॥ १० ॥ स
 एष जाम्बवान्नाम महायूथपयूथपः । प्रशान्तो गुरुवर्तो च संप्र-
 हारेष्वमर्षणः ॥ ११ ॥ एतेन साह्यं सुमहत् कृतं शक्रस्य
 धीमता । देवासुरे जाम्बवता लब्धाश्च बहवो वराः ॥ १२ ॥
 आरुह्य पर्वताग्रेभ्यो महाभ्रविपुलाः शिलाः । सुश्रन्ति विपुला-
 न्नादान्न मृत्योरुद्विजन्ति च ॥ १३ ॥ राक्षसानां च सहसाः
 पिशाचानां च रोमशाः । एतस्य सैन्या बहवो चिरन्त्यमित-
 तेजसा ॥ १४ ॥ यमेनमभिसंरब्धं भ्रवमानमवस्थितम् । प्रेक्षन्ते
 वानराः सर्वे स्थितं यूथपयूथपम् ॥ १५ ॥ एष राजन् सह-
 स्राक्षं पृथुपास्ते हरीश्वरः । बलेन बलसंयुक्तो दम्भो नामैष
 यूथपः ॥ १६ ॥ यः स्थितं योजने शैलं गच्छन् पाश्वेन सेवते ।

चङ्गं तथैव कायेन गतः प्राप्नोति योजनम् ॥ १७ ॥ अस्मान्न भैरवं
 रूपं चतुष्पादेषु विद्यते । श्रुतः सन्नादनो नाम वानराणां
 पितामहः ॥ १८ ॥ येन युद्धं पुरा दत्तं रणे शक्रस्य धीमता ।
 पराजयश्च न प्राप्तः सोऽयं यूथपयूथपः ॥ १९ ॥ यस्य विक्रम-
 माणस्य शक्रस्यैव पराक्रमः । एष गन्धर्वकन्यायासुत्पन्नः कृष्ण-
 वर्त्मना ॥ २० ॥ तदा देवासुरे युद्धे साह्यार्थं त्रिदिवीकसाम् ।
 यत्र वैश्रवणो राजा जम्बूमुपनिषेवते ॥ २१ ॥ यो राजा पर्व-
 तेन्द्राणां बल्लकिन्नरसेविनाम् । बिहारसुखदो नित्यं भ्रातुस्तो
 राक्षसाधिप ॥ २२ ॥ तत्रैव रमते श्रीमान् बलवान् वानरोत्तमः ।
 युद्धेष्वकल्पनो नित्यं क्रथनो नाम यूथपः ॥ २३ ॥ हृतः कोटि-
 सहस्रेण हरीणां समवस्थितः । एषैवाशंसते लङ्कां स्वेनानी-
 केन मर्दितुम् ॥ २४ ॥ यो गङ्गामनुपश्यति त्वाश्रयन् गजयूथ-
 पान् । हस्तिनां वानराणाञ्च पूर्ववैरमनुस्मरन् ॥ २५ ॥ एष
 यूथपतिर्नेता गर्जन् गिरिगुहाश्रयः । गजान् रोधयते वन्या-
 नारुजंश्च महीरुहान् ॥ २६ ॥ हरीणां वाहिनीमुख्यो नदीं
 हैमवतीमनु । उशीरवीजमाश्रित्य मन्दरं पर्वतोत्तमम् ॥ २७ ॥
 रमते वानरश्रेष्ठो दिवि शक्र इव स्वयम् । एनं शतसहस्राणां
 सहस्रमभिवर्त्तते ॥ २८ ॥ वीर्यविक्रमदृप्तानां नर्दतां बाहु-
 शक्तिनाम् । स एष नेता चैतेषां वानराणां महाबलनाम् ॥ २९ ॥
 स एष दुर्द्धरो राजन् प्रमाथी नाम यूथपः । वातेनेवोद्धृतं मेघं
 यमेनमनुपश्यसि ॥ ३० ॥ अनीकमपि संरब्धं वानराणां तर-
 खिनाम् । उद्धृतमरुणाभासं पवनेन समन्ततः ॥ ३१ ॥ विवर्त-
 मानं बहुशो यत्रै तद्दहुलं रजः । एते सितमुखा घोरा गोलां-
 गूला महाबलाः ॥ ३२ ॥ शतं शतसहस्राणि दृष्ट्वा वै सेतुबन्धनम् ।
 गोलांगूलं महाराज गवाक्षं नाम यूथपम् ॥ ३३ ॥ परिवाय्थी-
 भिनर्दन्ते लङ्कां मर्दितुमोजसा । अमरा चरिता यत्र सर्वकाल-

फलद्रुमाः ॥ ३४ ॥ यं सुखं सुख्यवर्णमिमनुपश्यति पर्वतम् ।
 यस्य भासा सदा भान्ति तद्वर्णा मृगपक्षिणः ॥ ३५ ॥ यस्य प्रस्थं
 महात्मानो न त्यजन्ति महर्षयः । सर्वे कामफला वृक्षाः फलपुष्प-
 समन्विताः ॥ ३६ ॥ मधूनि च महार्हाणि यस्मिन् पर्वतसत्तमे ।
 तत्रैष रमते राजन् रम्ये काञ्चनपर्वते ॥ ३७ ॥ सुख्यो वानर-
 मुख्यानां केसरी नाम युधपः । षष्टिर्गिरिसहस्राणि रम्याः
 काञ्चनपर्वताः ॥ ३८ ॥ तेषां मध्ये गिरिवरस्वमिवानघ रत्नसाम् ।
 तत्रैके कपिलाः श्वेतास्ताम्रास्या मधुपिङ्गवाः ॥ ३९ ॥ निव-
 सन्त्यन्तिमगिरी तीक्ष्णदंष्ट्रा नखायुधाः । सिंहा इव चतुर्दंष्ट्रा
 व्याघ्रा इव दुरासदाः ॥ ४० ॥ सर्वे वैश्वानरसमा ज्वतदाशीविषो-
 पमाः । सुदीर्घाश्चित्तलांगूला मत्तमातङ्गसन्निभाः ॥ ४१ ॥ महा-
 पर्वतसङ्काशा महाजीमूतसन्निभाः । वृत्तपिङ्गलनेत्रा हि महा-
 भीमगतिस्वनाः ॥ ४२ ॥ मर्दयन्तीव ते सर्वे तस्युलङ्कां समी-
 ल्यते । एष चंपामधिपतिर्मध्ये तिष्ठति वीर्यवान् ॥ ४३ ॥
 राज्यार्थं नित्यमादित्यमुपतिष्ठति वीर्यवान् । मात्रा पृथिव्यां
 विख्यातो राजंश्रुतवक्त्रोति यः ॥ ४४ ॥ एषैवाशंसते लङ्कां स्वना-
 नोकेन मर्दितुम् । विक्रान्तो बलवाञ्छूरः पौरुषे स्वे व्यवस्थितः
 ॥ ४५ ॥ रामप्रियाथं प्राणानां हयां न कुरुते हरिः । गजो
 गवाक्षो गवयो मत्तो नीलच घानरः ॥ ४६ ॥ एकैकमेव योद्धानां
 कोटिभिर्दशभिर्दृशतः । तथान्ये वानरश्रेष्ठा विन्ध्यपर्वतवासिनः ।
 न शक्यन्ते षड्भ्रवात्तु संख्यातुं लघुविक्रमाः ॥ ४७ ॥ सर्वे महा-
 राज महाप्रभावाः सर्वे महाशैलनिकाशकायाः । सर्वे समर्थाः
 पृथिवीं क्षणेन फर्तुं प्रविश्वस्तविकीर्यशैलाम् ॥ ४८ ॥

इत्यार्षे रामायणे वाल्मीकीये बुद्धकाण्डे

सप्तविंशः सर्गः ।

सारणस्य वक्षः श्रुत्वा रावणं राजसाधिपम् । बलमादिश्य
 तत्सर्वं शुको वाक्यमथाब्रवीत् ॥ १ ॥ स्थितान् पश्यसि यानेता-
 न्नत्तानिष महाद्विपान् । न्यग्रोधानिव गाङ्गेयान् सालाङ्गैस-
 वतानिष ॥ २ ॥ एते दुष्यसहा राजन् बलिनः कामरूपिणः ।
 दैत्यदानवसङ्काशा युद्धे देवपराक्रमाः ॥ ३ ॥ एषां कोटिसहस्राणि
 नव पञ्च च सप्त च । तथा शंकुसहस्राणि तथा वृन्दशतानि
 च ॥ ४ ॥ एते सुग्रीवसचिवाः किष्किन्धानिकयाः सदा । हरयो
 देवगन्धर्वैरुत्पन्नाः कामरूपिणः ॥ ५ ॥ यौ तौ पश्यसि तिष्ठन्तौ
 समानौ देवरूपिणौ । मैन्दश्च द्विविद्दैव ताभ्यां नास्ति समो
 बुधिः ॥ ६ ॥ ब्रह्मणा समनुज्ञातावस्तुतप्राग्निनावुभौ । आशं-
 सेते यथा लङ्कामेतौ मर्दितुमोजसा ॥ ७ ॥ यन्तु पश्यसि तिष्ठन्तं
 प्रभिन्नमिव कुञ्जरम् । यो बलात् क्षोभयेत् क्रुद्धः ससुद्रमपि
 वानरः ॥ ८ ॥ एषोभिगन्ता लङ्कायां वैदेह्यास्तव च प्रभो । एनं
 पश्य पुरा दृष्टं वानरं पुनरागतम् ॥ ९ ॥ ज्येष्ठः केशरिणः
 पुत्रो वातात्मज इति श्रुतः । हनूमानिति विख्यातो लाघतो
 येन सागरः ॥ १० ॥ कामरूपो हरिश्चेष्टो बलरूपसमन्वितः ।
 अनिवाञ्छं गतिश्चैव यथा सततगः प्रभः ॥ ११ ॥ उद्यन्तं भास्करं
 दृष्ट्वा बालः किल बुभुक्षितः । त्रियोजनसहस्रं तु अध्वानमव-
 तीर्ष्य हि ॥ १२ ॥ आदित्यमाहरिष्यामि न मे क्षुत् प्रतिवास्यति ।
 इति निश्चित्य मनसा पुष्टुवे बलदर्पितः ॥ १३ ॥ अमाधृष्यतः
 मन्देवमपि देवर्षिराक्षसैः । अनासाद्यैव पतितो भास्करोदयने
 गिरौ ॥ १४ ॥ पतितस्य कपेरस्य हनूरेका शिलातले । किञ्चि-
 द्भिन्ना दृढहनुर्हनुमानेप तेन वै ॥ १५ ॥ सत्यमागमयोगेन ममैष
 विदितो हरिः । नास्तु शक्यं बलं रूपं प्रभावो वानुभाषितुम्
 ॥ १६ ॥ एष आशंसते लङ्कामेको मर्दितुमोजसा । येन जाज्व-
 ल्यतेसौ वै धूमकेतुस्तवाद्य वै । लङ्कायां निहितश्चापि कथं

विस्मरसे कपिम् ॥ १७ ॥ यस्यैपोनन्तरः शूरः श्यामः पद्मनिभे-
 क्षणः । द्रुक्षाकूणामतिरथो लोके विश्रुत पौरुषः ॥ १८ ॥
 यस्मिन्न चलते धर्मो यो धर्मं नातिवर्त्तते । यो ब्राह्मणस्य
 वेदांश्च वेद वेदविदांवरः ॥ १९ ॥ यो भिन्द्यद्भगनं वायुर्मैदिनीं
 वापि दारयेत् । यस्य स्वयोरिव क्रोधः शक्रस्येव पराक्रमः ॥ २० ॥
 यस्य भार्वा जनस्थानात् सीता चापहृता त्वया । स एष राम-
 स्त्वां राजन्योद्भुं समाभवर्त्तते ॥ २१ ॥ तस्यैष दक्षिणे पाश्वे
 शुद्धजाब्जप्रभः । विशालवक्षास्त्रास्त्राक्षो नीलकुञ्चितमूर्ध्वजः
 ॥ २२ ॥ एषो हि लक्ष्मणो नाम भ्रातुः प्रियहिते रतः । नये
 युद्धे च कुशलः सर्वशस्त्रभृतांवरः ॥ २३ ॥ अमर्षो दुर्जयो जेता
 विक्रान्तो बलदर्पितः । रामस्य दक्षिणो बाहुर्नित्यं भ्राणो बहि-
 श्वरः ॥ २४ ॥ न ह्येष राघवस्यार्थे जीवितं परिरक्षति । एषैवा-
 शंसते युद्धे निहन्तुं सर्वराक्षसान् ॥ २५ ॥ यस्तु सव्यमसौ पक्षं राम-
 स्यान्नित्यं तिष्ठति । रक्षोगणपरिच्छिन्नो राजा ह्येष विभीषणः
 ॥ २६ ॥ श्रीमता राजराजेन लङ्कायामभिषेचितः । त्वामसौ
 प्रतिसंरब्धो युद्वायैषो भिवर्त्तते ॥ २७ ॥ यन्तु पश्यसि तिष्ठन्तं
 मध्ये गिरिमिवाचलम् । सर्वशाखासृगेन्द्राणां भर्तारममितौ-
 जसम् ॥ २८ ॥ तेजसा यशसा बुध्या बलेनाभिजनेन च । यः
 कपीनतिवभ्राज हिमवानिव पर्वतः ॥ २९ ॥ किष्किन्वायां सम-
 ध्यास्ते गुहां सगहनद्रुमाम् । दुर्गां पर्वतदुर्गस्थां प्रधानैः सह
 यूथपैः ॥ ३० ॥ यस्यैषा काञ्चनीमाला शोभते शतपुष्करा ।
 कान्ता देवमनुष्याणां यस्यां लक्ष्मीः प्रतिष्ठिता ॥ ३१ ॥ एतां
 मालाश्च ताराश्च कपिराज्यं च शाश्वतम् । सुग्रीवो वालिनं हत्वा
 रामेण प्रतिपादितः ॥ ३२ ॥ शतं शतसहस्राणां कोटिमाहु-
 र्मनीषिणः । शतं कोटिसहस्राणां शंक्रुरित्यभिधीयते ॥ ३३ ॥
 शतं शंकुसहस्राणां महाशंक्रुरिति स्मृतः । महाशंकुसहस्राणां

शतं वृन्दमिहोच्यते ॥ ३४ ॥ शतं वृन्दसहस्राणां महावृन्द
इति स्मृतः । महावृन्दसहस्राणां शतं पद्ममिहोच्यते ॥ ३५ ॥
शतं पद्मसहस्राणां महापद्ममिति स्मृतम् । महापद्मसहस्राणां
शतं खर्वमिहोच्यते ॥ ३६ ॥ शतं खर्वसहस्राणां महाखर्वमिहो-
च्यते । महाखर्वसहस्राणां समुद्रमभिधीयते । शतं समुद्र-
साहस्रं महौघमिति विश्रुतम् ॥ ३७ ॥ महापद्मसहस्रेण तथा
खर्वशतेन च । समुद्रेण च तेनैव महौघेन तथैव च ॥ ३८ ॥
एवं कोटिसहस्रेण शंकूनां च शतेन च । महाशंकुसहस्रेण
तथा वृन्दशतेन च ॥ ३९ ॥ महावृन्दसहस्रेण तथा पद्मशतेन
च । महापद्मसहस्रेण तथा खर्वशतेन च ॥ ४० ॥ समुद्रेण च
तेनैव महौघेन तथैव च । एवं कोटिमहौघेन समुद्रसदृशेन च
॥ ४१ ॥ विभीषणेन वीरेण सचिवैः परिवारितः । सुग्रीवो
वानरेन्द्रस्त्वां युद्धार्थमभिवर्त्तते । महाबलवृत्तो नित्यं महा-
बलपराक्रमः ॥ ४२ ॥ इमां महाराज समीक्ष्य वाहिनीसुपस्थितां
प्रज्वलितग्रहोपमाम् । ततः प्रयत्नः परमो विधीयतां यथा जयः
स्यान्न परैः पराभवः ॥ ४३ ॥

द्वत्यार्षे रामायणे वाल्मीकीये युद्धकाण्डे

अष्टाविंशः सर्गः ।

शुकेन तु समादिष्टान् दृष्ट्वा स हरियूथपान् । लक्ष्मणां च
महावीर्यं भुजं रामस्य दक्षिणम् ॥ १ ॥ समीपस्थं च रामस्य
श्वातरं च विभीषणम् । सर्ववानरराजं तु सुग्रीवं भीमविक्रमम्
॥ २ ॥ अद्भुतं चापि बलिनं वज्रहस्तात्मजम् । हनूमन्तं च
विक्रान्तश्लाघ्यवन्तश्च दुर्जयम् ॥ ३ ॥ सुषेणं कुमुदं नीलं नलं
च प्लवगर्षभम् । गजं गवाक्षं शरभं मैन्दं च द्विविदन्तथा ॥ ४ ॥

किञ्चिदाविग्नहृदयो जातक्रोधश्च रावणः । भर्तृसयामास तौ
 वीरौ कथान्ते शुक्रसारणी ॥ ५ ॥ अधोमुखौ तौ प्रणतावब्रवी-
 च्छुक्रसारणी । रोषगद्गया वाचा संरब्धम्यरूपं तथा ॥ ६ ॥ न
 तावत् सदृशं नाम सचिवैरुपजीविभिः । विप्रियं वृपतेर्वक्तु-
 न्नियहै प्रग्रहे प्रभोः ॥ ७ ॥ रिपूणां प्रतिकूलानां युद्धार्थमभि-
 वर्त्तताम् । उभाभ्यां सदृशं नाम वक्तुमप्रस्तावे स्तवम् ॥ ८ ॥
 धाचार्य्यो गुरवो वृद्धा वृथा वास्यर्षुपासिताः । सारं यद्राज-
 शास्त्राणामनुजीव्यं न गृह्यते ॥ ९ ॥ गृहीतो वा न विज्ञातो
 भारोऽज्ञानस्य वाच्यते । ईदृशैः सचिवैर्युक्तो मूर्खैर्दिष्ट्या धरा-
 त्यहम् ॥ १० ॥ किन्नु सत्योर्भयं नास्ति मां वक्तुं परुषं वचः ।
 यस्य मे शासतो जिह्वा प्रयच्छति शुभाशुभम् ॥ ११ ॥ अप्येव
 दहनं स्पृष्ट्वा वने तिष्ठन्ति पादपाः । राजदोषपरासृष्टास्तिष्ठं-
 ते नापराधिनः ॥ १२ ॥ हन्यामहं त्विमौ पापौ यत्रुपक्षप्रशं-
 सिनी । यदि पूर्वोपकारैर्मे क्रोधो न सृदुतां व्रजेत् ॥ १३ ॥
 अपध्वंसन नश्यध्वं सन्निःकर्षादितो मम । न हि वां हन्तु-
 मिच्छामि स्मराम्युपकृतानि वाम् । हताविव हतघ्नौ द्वौ मयि
 स्नेहपराङ्मुखौ ॥ १४ ॥ एवमुक्त्वा तु सत्रोडौ तावुभौ शुक्र-
 सारणी । रावणं जयशब्देन प्रतिनन्द्याभिनिःसृतौ ॥ १५ ॥
 अब्रवीच्च दशग्रीवः समीपस्थं महोदरम् । उपस्थापय मे शीघ्रं
 चारानिति निशाचरः । महोदरस्तथेत्युक्त्वा शीघ्रमाज्ञापयच्चरान्
 ॥ १६ ॥ ततश्चारोः संत्वरिताः प्राप्ताः पार्थिवशासनात् । उप-
 स्थिताः प्राञ्जलयो बर्द्धयित्वा जयाशिषा ॥ १७ ॥ तानब्रवी-
 च्तौ वाक्यं रावणो राक्षसेश्वरः । चरान् प्रत्यायिकांश्चूरान्
 वरान्विगतस्राध्वसान् ॥ १८ ॥ इतो गच्छत रामस्य व्यवसायं
 परीक्षितुम् । मन्त्रेष्वभ्यन्तरावेऽस्य प्रीत्या तेन समागताः ॥ १९ ॥
 क्रयं स्वपति जागर्ति किमद्य च करिष्यति । विज्ञाय निपुणं

सर्वमागन्तव्यमशेषतः ॥ २० ॥ चारेण विदितः शत्रुः परिण्डितै-
 र्वसुधाधिपैः । युद्धे स्वल्पेन यत्नेन समासाद्य निरस्यते ॥ २१ ॥
 चारास्तु ते तथेत्युक्त्वा प्रहृष्टा राज्ञसेश्वरम् । शार्दूलमग्रतः कृत्वा
 ततश्चक्रुः प्रदक्षिणम् ॥ २२ ॥ ततस्त्वेनं महात्मानं चारा राज्ञस-
 सत्तमम् । कृत्वा प्रदक्षिणं जग्मुर्यत्र रामः सलक्ष्मणः ॥ २३ ॥
 ते सुवेलस्य शैलस्य समीपे रामलक्ष्मणौ । प्रच्छन्ना दृष्टशुर्गत्वा
 ससुग्रीवविभीषणौ ॥ २४ ॥ प्रेक्षमाणाश्चमूलां च बभूवुर्भय-
 विह्वलाः । ते तु धर्मात्मना दृष्टा राज्ञसेन्द्रेण राज्ञसाः ॥ २५ ॥
 विभीषणेन तत्रस्था निगृहीता यदृच्छया । शार्दूलो ग्राहित-
 स्त्वेकः पापोयमिति राज्ञसः ॥ २६ ॥ मोक्षितः सोपि रामेण
 बध्यमानः प्लवङ्गमैः । अनृशंसेन रामेण मोक्षिता राज्ञसाः परे
 ॥ २७ ॥ वानरैरर्दितास्ते तु विक्रान्तैर्लघुविक्रमैः । पुनर्लङ्कामनु-
 प्राप्ताः श्वसन्तो नष्टचेतसः ॥ २८ ॥ ततो दशग्रीवसुपस्थितास्तुं ते
 चरा वर्धनिर्नृत्यचरा निशाचराः । गिरेः सुवेलस्य समीपवासिनं
 न्यवेद्यन् रामबलं महाबलाः ॥ २९ ॥

इत्यार्षे रामायणे वाल्मीकीये युद्धकाण्ड

एकोनत्रिंशः सर्गः ।

—

ततस्तमचोभ्यबलं लङ्काधिपतये चराः । सुवेले राघवं शैले
 निविष्टं प्रत्यवेद्यन् ॥ १ ॥ चाराणां रावणः श्रुत्वा प्राप्तं रामं
 महाबलम् । जातोद्देगोभवत् किञ्चिच्छार्दूलं वाक्यमब्रवीत् ॥ २ ॥
 अयथावच्च ते वर्यो दीनश्चासि निशाचर । नासि कञ्चिदमि-
 त्वाणां क्रुद्धानां वशमागतः ॥ ३ ॥ इति तेनानुशिष्टसु वाचं मन्द-
 सुदीरयत् । तदा राज्ञसशार्दूलं शार्दूलो भयविक्लवः ॥ ४ ॥ न
 ते चारयितुं शक्या राजन्वानरपुङ्गवाः । विक्रान्ता बलवन्तश्च

राघवेण च रक्षिताः ॥ ५ ॥ नापि सम्भाषितुं शक्याः संप्रश्नोत्र
 न लभ्यते । सर्वतो रक्ष्यते पत्न्या वानरैः पर्वतोपमैः ॥ ६ ॥ प्रविष्टः
 मात्रे ज्ञातोऽहं बले तस्मिन्विचारिते । बलाद्गृहीतो रक्षोभि-
 र्बद्धास्त्रि विचारितः ॥ ७ ॥ जानुभिर्मुष्टिमिदन्तैस्तलैश्चाभिहतो
 भृशम् । परिणीतोऽस्मि हरिभिर्बलवद्भिरमर्षणैः ॥ ८ ॥ परि-
 णीय च सर्वत्र नीतोऽहं रामसंसदि । रुधिरस्त्राविदीनाङ्गो
 विह्वलश्चलितेन्द्रियः ॥ ९ ॥ हरिभिर्वध्यमानश्च याचमानः कृता-
 स्त्रलिः । राघवेण परित्नातो मा मेति च यदृच्छया ॥ १० ॥ एष
 शैलशिलाभिस्तु पूरयित्वा महार्णवम् । द्वारमाश्रित्य लङ्काया
 रामस्तिष्ठति सायुधः ॥ ११ ॥ गरुडव्यूहमास्याय सर्वतो हरि-
 भिर्वृतः । मां विवृज्य महातेजा लङ्कामेवाभिवर्त्तते ॥ १२ ॥
 पुरा प्राकारमायाति क्षिप्रमेकतरं कुरु । सीतां वापि प्रयच्छाशु
 युद्धं वापि प्रदीयताम् ॥ १३ ॥ मनसा तु तदा प्रेक्ष्य तच्छ्रुत्वा
 राक्षसाधिपः । शार्दूलं सुमहद्वाक्यमथोवाच स रावणः ॥ १४ ॥
 यदि मां प्रतियुध्यन्ते देवगन्धर्वदानवाः । नैव सीतां प्रदास्यामि
 सर्वलोकभयादपि ॥ १५ ॥ एवमुक्त्वा महातेजा रावणः पुनरब्र-
 वीत् । चारिता भवता सेना केव शूराः श्रवणमाः ॥ १६ ॥ किं-
 प्रभाः कीदृगाः सौम्य वानरा ये दुरासदाः । कस्य पुत्राश्च पौत्राश्च
 तत्वमाख्याहि सुव्रत ॥ १७ ॥ तथात्र प्रतिपत्स्यामि ज्ञात्वा तेषां
 बलाबलम् । अथर्व्यं बलसंख्यानं कर्त्तव्यं युद्धमिच्छता ॥ १८ ॥
 अथैवमुक्तः शार्दूलो रावणेनोत्तमश्वरः । इदं वचनमारेभे वक्तुं
 रावणसन्निधौ ॥ १९ ॥ अथर्त्तरजसः पुत्रो यधि राजन् सुदुर्जयः ।
 गङ्गदस्याश्च पुत्रो वै जाम्बवानिति विश्रुतः ॥ २० ॥ गङ्गदस्याश्च
 पुत्रोऽन्यो गुरुपुत्रः शतक्रतोः । कदनं यस्य पुत्रेण कृतमेकेन
 रक्षसाम् ॥ २१ ॥ सुषेणश्चात्र धर्मात्मा पुत्रो धर्मस्य धीर्यवान् ।
 सौम्यः सोमात्मजश्चात्र राजन्ध्रिमुखः कपिः ॥ २२ ॥ सुसुखो

दुर्मुखश्चात्र वेगदर्शी च वानरः । मृत्युर्वानररूपेण नूनं सृष्टः
 स्वयम्भुवा ॥ २३ ॥ पुत्रो ज्ञतवहस्यात्र नीलः सेनापतिः स्वयम् ।
 अनिलस्य तु पुत्रोत्र हनूमानिति विश्रुतः ॥ २४ ॥ नप्ता शक्रस्य
 दुर्द्धर्षो बलवानङ्गदो युवा । मैन्द्रश्च द्विविदशोभौ बलिनावश्वि-
 सम्भवौ ॥ २५ ॥ पुत्रा वैवस्वतस्याथ पञ्चकालान्तकोपमाः । गजो
 गवाक्षो गवयः शरभो गन्धमादनः ॥ २६ ॥ दशवानरकोट्यश्च
 घुराणां युद्धकांक्षिणाम् । श्रीमतां देवपुत्राणां श्रेष्ठं नाख्यातु-
 मुत्सहे ॥ २७ ॥ पुत्रो दशरथस्यैव सिंहमंहननो युवा । दूषणो
 निहतो येन खरश्च त्रिशिरास्तथा ॥ २८ ॥ नास्ति रामस्य सदृशो
 विक्रमे भुवि कश्चन । विराधो निहतो येन कबन्ध्यान्तकोपमः
 ॥ २९ ॥ वक्तुन्न शक्तो रामस्य गुणान् कश्चिन्नरः क्षितौ । जन-
 स्थानगता येन तावन्तो राक्षसा हताः ॥ ३० ॥ लक्ष्मणश्चात्र
 धर्मात्मा मातङ्गानामिवर्षभः । यस्य वाणपथं प्राप्य न जीवेदपि
 वासवः ॥ ३१ ॥ श्वेतो ज्योतिर्मुखश्चात्र भास्करस्यात्मसम्भवौ ।
 वरुणस्य च पुत्रोथ हेमकूटः श्रवङ्गमः ॥ ३२ ॥ विश्वकर्मसुतो
 वीरो नलः श्रवगसत्तमः । विक्रान्तो वेगवानत्र वसुपुत्रः सुदुर्द्धरः
 ॥ ३३ ॥ राक्षसानां वरिष्ठश्च तव भ्राता विभीषणः । प्रातगृह्य
 घुरीं लङ्कां राघवस्य हिते रतः ॥ ३४ ॥ इति सर्वं समाख्यातं
 तवेदं वानरं बलम् । सुवेलेषिष्ठितं शैले शेषकाव्ये भवान्
 गतिः ॥ ३५ ॥

इत्यार्षे रामायणे वाल्मीकीये सुद्धकाण्डे

त्रिंशः सर्गः ।

—

ततस्तमक्षोभ्यबलं लङ्कायां नृपतेश्वराः । सुवेले राघवं शैले
 निविष्टं प्रत्यवेदयन् ॥ १ ॥ चाराणां रावणः श्रुत्वा प्राप्तं रामं

महाबलम् । जातोद्देगोभवत् किञ्चित्मचिवा निदमब्रवीत् ॥ २ ॥
 मन्त्रिणः शीघ्रमायान्तु सर्वे वै सुसमाहिताः । अयं नो मन्त्रकालो
 हि संप्राप्त इति राज्ञ साः ॥ ३ ॥ तस्य तच्छासनं श्रुत्वा मन्त्रिणो-
 भ्यागमन् द्रुतम् । ततः संमन्त्रयामास राज्ञसैः सचिवैः सह ॥ ४ ॥
 मन्त्रयित्वा तु दुर्द्धपैः क्षमं यत्तदनन्तरम् । विसर्जयित्वा सचि-
 मान् प्रविवेश स्वमालयम् ॥ ५ ॥ ततो राज्ञसमादाय विद्यु-
 ज्जिह्वं महाबलम् । मायाविनं महामायः प्राविशद्यत्र मैथिली
 ॥ ६ ॥ विद्युज्जिह्वञ्च मायाक्षमब्रवीद्राक्षसाधिपः । मोहयिष्या-
 वहे सीतां मायया जनकात्मजाम् ॥ ७ ॥ शिरो मायामयं गृह्य
 राघवस्य निशाचर । मां त्वं समुपतिष्ठस्व महञ्च सशरन्धनुः ॥ ८ ॥
 एवमुक्तस्तथेत्याह विद्युज्जिह्वा निशाचरः । दर्शयामास तां
 मायां सुप्रयुक्तां स रावणे ॥ ९ ॥ तस्य तुष्टोभवद्राजा प्रददौ च
 विभूषणम् । अशोकवनिकायाञ्च सीतादर्शनलालसः ॥ १० ॥
 नैऋतानामधिपतिः संविवेश महाबलः । ततो दीनामदीनाहं
 ददर्श धनदानुजः ॥ ११ ॥ अधोमुखीं शोकपरामुपविष्टां मही-
 तले । भर्त्सारं समनुध्यातीमशोकवनिकाङ्गताम् ॥ १२ ॥ उपास्य-
 मानां घोराभी राज्ञसीभिरदूरतः । उपसृत्य ततः सीतां प्रहर्ष-
 न्नाम कौर्त्तयन् ॥ १३ ॥ इदं च वचनं दृष्टमुवाच जनकात्मजाम् ।
 सांत्वमाना मया भद्रे यमाश्रित्य विमन्यसे ॥ १४ ॥ खरहन्ता स
 ते भर्त्सा राघवः समरे हतः । किञ्च ते सर्वथा मूलं दपेस्ते
 निहतो मया ॥ १५ ॥ व्यसनेनात्मनः सीते मम भार्या मवि-
 प्यसि । विह्वलैर्नां मतिं मूढे किं हृतेन करिष्यसि ॥ १६ ॥
 भवस्व भद्रे भार्याणां सर्वासामीश्वरी मम । अल्पपुण्ये निवृ-
 त्तार्थे मूढे पण्डितमानिनि ॥ १७ ॥ शृणु भर्त्सवधं सीते घोरं
 वृत्तवधं यथा । समायातः समुद्रान्तं मां हन्तुं क्लृप्त राघवः ॥ १८ ॥
 वानरेन्द्रप्रणीतेन बलेन सहता वृतः । सन्निविष्टः समुद्रस्य पीड्य

तीरमथोत्तरम् । बलेन महता रामो व्रजत्यस्तं दिवाकरे ॥ १९ ॥
 अथाध्वनि पथि यान्तमर्द्धरात्रे स्थितस्त्रलम् । सुप्रसुप्तं समा-
 साद्य चरितं प्रथमञ्चरैः ॥ २० ॥ तत् प्रहस्तप्रणीतेन बलेन महता
 सम । बलमस्य हतं रात्रौ यत्र रामः सलच्छायः ॥ २१ ॥
 पट्टिशान् परिधान् चक्रान् ऋषीन्द्रण्डान्महायुधान् । वाण-
 जालानि शूलानि भास्वरान् कूटसुङ्गरान् ॥ २२ ॥ यष्टीश्च तोम-
 रान् पाशान् चक्राणि मुषलानि च । उद्युष्योद्युष्य रक्षोभिर्बान-
 देषु निघातिताः ॥ २३ ॥ अथ सुप्तस्य रामस्य प्रहस्तेन प्रमा-
 थिना । असक्तं कृतहस्तेन गिरः छिन्नं महासिना ॥ २४ ॥
 विभीषणः समुत्पत्य निगृहीतो यदृच्छया । दिशः प्रवाजितैः
 सैन्यैर्लक्ष्मणः प्लवगैः सह ॥ २५ ॥ सुग्रीवो ग्रीवया शेते भग्नया
 प्लवगाधिपः । निरस्तहनुकः सीते हनुमान् राक्षसैर्हतः ॥ २६ ॥
 जाम्बवानथ जानुभ्यां उत्पतन्निहतो युधि । पट्टिशैर्बहुभिश्छिन्नो
 निकृत्तो पादपो यथा ॥ २७ ॥ मैन्दश्च द्विविदशोभौ निहतौ
 बानरर्षभौ । निःश्वसन्तौ रुदन्तौ च रुधिरेण परिभुतो ॥ २८ ॥
 अंसिना व्यायतौ छिन्नौ मध्ये ह्यरिनिस्तूदनौ । अनुतिष्ठति
 मेदिन्यां पनसः पनसो यथा ॥ २९ ॥ नाराचैर्बहुभिश्छिन्नः
 शेते दर्श्यां दरीमुखः । कुमुदसु महातेजः निष्कूजन् सायकै-
 र्हतः ॥ ३० ॥ अङ्गदो बहुभिश्छिन्नः शरैरासाद्य राक्षसैः ।
 परितो रुधिरोद्गारी चित्तौ निपतितोद्गदः ॥ ३१ ॥ हरयो
 मथिता नागैरथ जालैस्तथापरे । शयाना मृदितास्तत्र वायु-
 वेगैरिवांबुदाः ॥ ३२ ॥ प्रसृताश्च परे तस्मा हन्यमाना इतस्ततः ।
 अनुद्गृतास्तु रक्षोभिः सिंहैरिव महाहिपाः ॥ ३३ ॥ सागरे
 पतिताः केचित् केचिद्भग्नमाश्रिताः । ऋचा वृचानुपाकूटा
 वानरैर्व्यतिमिश्रिताः ॥ ३४ ॥ सागरस्य च तीरेषु शैलेषु च
 वनेषु च । पिङ्गलाद्या विरूपाक्षैराक्षसैर्बहवो हताः ॥ ३५ ॥

एवन्तव हतो भर्ता समैत्यो मम सेनया । चतुर्द्वारजोध्वस्त-
 मिदं चास्याहृतं शिरः ॥ ३६ ॥ ततः परमदुर्द्धर्षो रावणो राक्ष-
 सेश्वरः । सीतायामुपमृश्वन्त्यां राक्षसीमिदमब्रवीत् ॥ ३७ ॥
 राक्षसं क्रूरकर्माणं विद्युज्जिह्वं समानय । येन तद्राघवशिरः
 संग्रामात् स्वयमाहृतम् ॥ ३८ ॥ विद्युज्जिह्वस्ततो गृह्य शिर-
 स्तत् सगरासनम् । प्रणामं शिरसा कृत्वा रावणं स्याग्रतः स्थितः
 ॥ ३९ ॥ तमब्रवीत्ततो राजा रावणो राक्षसं स्थितम् । विद्यु-
 जिह्वं महाजिह्वं समीपपरिवर्त्तिनम् ॥ ४० ॥ अग्रतः कुर्व
 सीतायाः शीघ्रं दाशरथेः शिरः । अस्थ्यां पश्चिमां भर्तुः कृपणा
 साधु पश्यतु ॥ ४१ ॥ एवमुक्तं तु तद्रक्षः शिरस्तत् प्रियदर्शनम् ।
 उपनिक्षिप्य सीतायाः क्षिप्रमन्तरधीयत ॥ ४२ ॥ रावणश्चापि
 चिक्षेप भास्वरं कार्मुकं महत् । त्रिषु लोकेषु विख्यातं रामस्यैत-
 दिति ब्रुवन् ॥ ४३ ॥ इदन्तत्तव रामस्य कार्मुकं ज्यासमाहृतम् ।
 इह प्रहस्तेनानीतं तं हत्वा निशि मानुषम् ॥ ४४ ॥ स विद्यु-
 जिह्वेन सहैव तच्छिरो धनुश्च भूमौ विनिकीर्ष्यमाणः । विदेह-
 राजस्य सुतां यशस्विनीं ततोब्रवीत्तां भव मे वशानुगा ॥ ४५ ॥

इत्यार्षे रामायणे वाल्मीकीये युद्धकाण्डे

एकत्रिंशः सर्गः ।

सा सीता तच्छिरो दृष्ट्वा तच्च कार्मुकमुत्तमम् । सुग्रीव-
 प्रीतिसंसर्गमाख्यातं च हनूमता ॥ १ ॥ नयने सुखवर्णं च भर्तु-
 स्तत् सदृशं सुखम् । केशान् केशान्तदेशं च तं च चूडामणिं
 शुभम् ॥ २ ॥ एतैः सर्वैरभिज्ञानैरभिज्ञाय सुदुःखिता । विज-
 गर्हेत् कैकेयीं क्रोशन्ती कुररी यथा ॥ ३ ॥ सकामा भव कैकेयि
 हतोयं कुलनन्दनः । कुलमुत्खादितं सर्वं त्वया कलहशीलया ॥ ४ ॥

चार्थेण किन्तु कैकेयाः कृतं रामेण विप्रियम् । यन्मया वीर-
 वसनं दत्त्वा प्रवाजितो वनम् ॥ ५ ॥ एवमुक्त्वा तु वैदेहो वेप-
 माना तपस्विनी । जगाम जगतीं बालाच्छिन्ना तु कदली यथा
 ॥ ६ ॥ सा मुहूर्त्नात् समाश्रस्य प्रतिलभ्याथ चेतनाम् । तच्छिरः
 समुपास्याय विललापायतेक्षणा ॥ ७ ॥ हा हतास्त्रि महाबाहो
 वीरव्रतमनुव्रतः । इमान्ते पश्चिमावस्थां गतास्त्रि विधवा कृता
 ॥ ८ ॥ प्रथमं मरणं नार्था भर्तुर्वैगुण्यमुच्यते । सुव्रतः साधु-
 वृत्तायाः संवृतस्त्वं ममाग्रतः ॥ ९ ॥ महद्दुःखं प्रपन्नाया
 मग्नायाः शोकसागरे । यो हि मामुद्यतस्त्रातुं सोपि त्वं विनि-
 पातितः ॥ १० ॥ सा श्वश्रूमम कौसल्या त्वया पुत्रेण राघव ।
 वत्सना ते यथा धेनुर्विवत्सा वत्सला कृता ॥ ११ ॥ आदिष्टं दीर्घ-
 भायुस्ते दैवज्ञैरपि राघव । अनृतं वचनं तेषामल्यायुरसि राघव
 ॥ १२ ॥ अथवा नश्यति प्रज्ञा प्राज्ञस्यापि सतस्तव । पचत्येन-
 ज्ञया कालो भूतानां प्रभवो ह्ययम् ॥ १३ ॥ अदृष्टं मृत्युमापन्नः
 कस्मात्त्वन्नवशास्त्रवित् । व्यसनानामुपायज्ञः कुशलो ह्यसि
 वर्जने ॥ १४ ॥ तथा त्वं संपरिष्वज्य रौद्र्यातिवृशंसया । काल-
 रात्या मयाच्छिद्य हतः कमललोचनः ॥ १५ ॥ क्व च शेषे महा-
 बाहो मां विहाय तपस्विनीम् । प्रियामिव यथा नारीं पृथिवीं
 पुरुषर्षभ ॥ १६ ॥ अचितं सततं यत्नाङ्गन्वमाल्यैर्मया तव ।
 इदन्ते मत्प्रियं वीर धनुः काञ्चनभूपितम् ॥ १७ ॥ पित्रा दश-
 रथेन त्वं श्वशुरेण ममानघ । सर्वैश्च पितृभिः सार्द्धं नूनं स्वर्गे
 समागतः ॥ १८ ॥ दिवि नक्षत्रभूतं च महत्कर्म कृतन्तथा । पुण्यं
 राजर्षिवंशं त्वमात्मनः समुपेक्षसे ॥ १९ ॥ किं मां न प्रेक्षसे
 राजन् किम्वा न प्रतिभाषसे । बालां बालेन संप्राप्तां भार्वा
 मां सहचारिणीम् ॥ २० ॥ संश्रुतं गृह्णता पाणिं चरिष्यामीति
 यत्तया । सार तन्नाम काञ्चनस्य नय मामपि दुःखितान् ॥ २१ ॥

कस्मान्नामपहाय त्वङ्गतो गतिमतांवर । अस्माल्लोकादसुं लोकं
 त्यक्त्वा मामिह दुःखिताम् ॥ २२ ॥ कल्याणं रुचिरं गात्रं परि-
 ष्वक्तं मयैव तु । क्रव्याथैस्तच्छरीरं ते नूनं विपरिकल्प्यते ॥ २३ ॥
 अग्निष्टोमादिभिर्यज्ञै रिएवानामदक्षिणैः । अग्निहोत्रेण-
 संस्कारं केन त्वं न तु लप्स्यसे ॥ २४ ॥ प्रष्टव्यासुपपन्नानां
 त्रयाणामेकमागतम् । परिप्रेक्षति कौशल्या लक्ष्मणं शोकलालसा
 ॥ २५ ॥ स तस्याः परिष्टञ्चन्त्या बधं मित्रबलस्य ते । तद्य-
 चाख्यास्यते नूनं निशायां राक्षसैर्बधम् ॥ २६ ॥ सा त्वां सुप्तं
 हतं ज्ञात्वा मां च रक्षोमृहं गताम् । हृदयेनावदीर्णेन न भवि-
 ष्यति राघव ॥ २७ ॥ मम हेतोरनार्ष्याया अनघः पार्थिवा-
 लजः । रामः सागरसुत्तौर्ष्यं वीर्ष्यवान् गोष्पदे हतः ॥ २८ ॥
 अहं दाशरथेनोढा मोहात् स्वकुलपांसनी । आर्ष्यपुत्रस्य रामस्य
 भार्ष्यां सत्युरजायत ॥ २९ ॥ नूनमार्ष्यं मयान्यान्तु वारितं
 दानमुत्तमम् । याहमद्यैव शोचामि भार्ष्यां सर्वातिथेरिह ॥ ३० ॥
 साधु घातय मां क्षिप्रं रामस्योपरि रावण । समानय पतिं
 पत्न्या कुरु कल्याणमुत्तमम् ॥ ३१ ॥ शिरसा मे शिरश्चास्य
 कायं कायेन योजय । रावणानुगमिष्यामि गतिं भर्तुर्महात्मनः
 ॥ ३२ ॥ इतीव दुःखसन्तप्ता विललापायतेक्षणा । भर्तुः
 शिरो धनुष्यैव ददर्श जनकात्मजा ॥ ३३ ॥ एवं कालप्यमानायां
 सीतायां तत्र राक्षसः । अभिचक्राम भर्तारमनीकस्यः कृता-
 क्षलिः ॥ ३४ ॥ विजयस्वार्ष्यपुत्रेति सोभिवाद्य प्रसाद्य च ।
 न्यवेदयद्नुप्राप्तं प्रहृष्टां वाहिनीपतिम् ॥ ३५ ॥ अमात्यैः सहितः
 सर्वैः प्रहृष्टस्वासुपस्थितः । तेन दर्शनकामेन अहं प्रस्थापितः
 प्रभोः ॥ ३६ ॥ नूनमस्ति महाराज राजभावात् क्षमान्वितम् ।
 किञ्चिदात्ययिकङ्कार्ष्यं तेषां त्वं दर्शनं कुरु ॥ ३७ ॥ एतच्छ्रुत्वा
 दशग्रीवो राक्षसप्रतिवेदितम् । अशोकवनिकां त्यक्त्वा मन्त्रिणां

दर्शनं ययौ ॥ ३८ ॥ स तु सर्वं समर्थैव मन्त्रिभिः कृत्यमात्मनः ।
सुभां प्रविश्य विदधे विदित्वा रामविक्रमम् ॥ ३९ ॥ अन्तर्द्धानं
तु तच्छीर्षं तच्च कार्मुकमुत्तमम् । जगाम रावणस्यैव निर्व्याण-
समनन्तरम् ॥ ४० ॥ राक्षसेन्द्रस्तु तैः सार्द्धं मन्त्रिभिर्भीमविक्रमैः ।
स मन्त्रयामास तदा रामकार्ष्णविनिश्चयम् ॥ ४१ ॥ अविदूर-
स्थितान् सर्वान् बलाध्यक्षान् हितैषिणः । अब्रवीत् कालसदृशो
रावणो राक्षसाधिपः ॥ ४२ ॥ शीघ्रं भेरीनिनादेन स्फुटङ्घोणा-
हतेन मे । समानयध्वं सैन्यानि वक्तव्यं च न कारणम् ॥ ४३ ॥
ततस्तथेति प्रतिगृह्य तद्वचस्तदैव दूताः सहसा महद्वलम् । समा-
नयंश्चैव समागतश्च न्यवेदयन् भर्त्तरि युद्धकांक्षिणः ॥ ४४ ॥

इत्यार्षे रामायणे वाल्मीकीये युद्धकाण्डे

द्वाविंशः सर्गः ।

—

सीतान्तु मोहितां दृष्ट्वा सरमा नाम राक्षसी । आससादाथ
वैदेहीं प्रियां प्रणयिनी सखी ॥ १ ॥ मोहितां राक्षसेन्द्रेण
सीतां परमदुःखिताम् । आश्वासयामास तदा सरमा मृदु-
भाषिणी ॥ २ ॥ सा हि तत्र कृता मित्वं सीतया रक्ष्यमाण्या ।
रक्षन्ती रावणादिष्टा सानुक्रोशा दृढव्रता ॥ ३ ॥ सा ददर्श
सखीं सीतां सरमा नष्टचेतनाम् । उपावृत्योत्थितां ध्वस्तां वडवा-
मिव पांशुषु । तां समाश्वासयामास सखी स्नेहेन सुव्रताम् ॥ ४ ॥
उक्त्वा यद्रावणेन त्वं प्रत्यङ्गश्च स्वयं त्वया । सखीस्नेहेन ते भीरु-
मया सर्वं प्रतिश्रुतम् ॥ ५ ॥ लीनया गहने शून्ये भयसुत्सृज्य
रावणात् । तव हेतोर्विशालाक्षि न हि मे रावणाङ्गयम् ॥ ६ ॥
स संभ्रान्तश्च निष्क्रान्तो यत्कृते राक्षसेश्वरः । तच्च मे विदितं
सर्वमभिनिष्क्रम्य मैथिलि ॥ ७ ॥ न शक्यं सौप्तिकं कर्तुं रामस्य

विदितात्मनः । वधश्च पुरुषव्याघ्रे तस्मिन्नैवोपपद्यते ॥ ८ ॥ न
 त्वेव वानरा हन्तुं शक्याः पादपयोधिनः । सुरा देवर्षभसौव
 राघवेण सुरक्षिताः ॥ ९ ॥ दीर्घवृत्तभुजः श्रीमान् महोरस्कः
 प्रतापवान् । धन्वी सन्नहनोपेतो धर्मात्मा भुवि विश्रुतः ॥ १० ॥
 विक्रान्तो रक्षिता नित्यमात्मनश्च परस्य च । लक्ष्मणेन सह
 भ्राता कुशलो नयशास्त्रवित् ॥ ११ ॥ हन्ता परबलीघाना-
 मचिन्त्यबलपौरुषः । न हतो राघवः श्रीमान् सीते शत्रुनिव-
 र्द्धणः ॥ १२ ॥ अयुक्तबुद्धिकृत्येन सर्वभूतविरोधिना । इयं
 प्रयुक्ता रौद्रेण माया सायाविना त्वयि ॥ १३ ॥ शोकस्तो विगतः
 सर्वं कल्याणं त्वामुपस्थितम् । भ्रुवं त्वां भजते लक्ष्मीः प्रियन्ते
 भवति शृणु ॥ १४ ॥ उत्तीर्ष्य सागरं रामः सह वानरसेनया ।
 सन्निविष्टः समुद्रस्य तीरमासाद्य दक्षिणम् ॥ १५ ॥ दृष्टो मे
 परिपूर्णार्थः काकुत्स्थः सहलक्ष्मणः । सहितैः सागरान्तस्थैर्बलै-
 स्तिष्ठति रक्षितः ॥ १६ ॥ अनेन प्रेषिता ये च राज्ञसा लघु-
 विक्रमाः । राघवस्त्रीर्ण इत्येवं प्रवृत्तिस्तैरिहाहता ॥ १७ ॥
 स तां श्रुत्वा विशालाक्षि प्रवृत्तिं राज्ञसाधिपः । एष मन्त्रयते
 सर्वैः सचिवैः सह रावणः ॥ १८ ॥ इति ब्रुवाणा सरमा राज्ञसी
 सीतया सह । सर्वोद्योगेन सैन्यानां शब्दं शुश्राव भैरवम् ॥ १९ ॥
 दण्डनिर्घातवादिन्याः श्रुत्वा भेष्या महास्वनम् । उवाच सरमा
 सीतामिदं मधुरभाषिणी ॥ २० ॥ सन्नाहजननी ह्येषा भैरवा
 भीरुभैरिका । भेरीनादं च गम्भीरं शृणु तोयदनिःस्वनम् ॥ २१ ॥
 कल्पान्ते सत्तमातङ्गा युज्यन्ते रथवाजिनः । दृश्यन्ते तुरगा-
 रुढाः प्रासहस्ताः सहस्रगः ॥ २२ ॥ तत्र तत्र च सन्नद्धा संप-
 तन्ति सहस्रगः । आपूर्व्यन्ते राजमार्गाः सैन्यैरद्भुतदर्शनैः ॥ २३ ॥
 वेगवद्भिर्नदद्भिश्च तोयौघैरिव सागरः । शस्त्राणां च प्रसन्नानां
 चर्मणां वर्मणान्तथा ॥ २४ ॥ रथवाजिगजानाञ्च राजसेन्द्राञ्च

यार्थिनाम् । संभ्रमो रक्षसामेष हृषितानान्तरस्विनाम् ॥ २५ ॥
 प्रभां विस्मृजतां पश्य नानावर्णसमुत्थिताम् । वनं निर्दहतो धर्मं
 यथा रूपं विभावसोः ॥ २६ ॥ घण्टानां शृणु निर्घोषं रथानां
 निर्मानिस्वनम् । हयानां ह्येषमाणानां शृणु त्वर्थध्वनिन्तथा
 ॥ २७ ॥ उद्यतायुधहस्तानां राक्षसेन्द्रानुयार्थिनाम् । संभ्रमो
 राक्षसामेष तुमुलं लोमहर्षणम् ॥ २८ ॥ श्रीस्वां भजति शोकघ्नी
 रक्षसां भयमागतम् । रामात् कमलपत्राक्षि देत्यानामिव वास-
 वात् ॥ २९ ॥ अश्रित्य जितक्रोधस्तमचिन्त्यपराक्रमः । रावणं
 समरे हत्वा भर्ता त्वाधिगमिष्यति ॥ ३० ॥ विक्रमिष्यति रक्षःसु
 भर्ता ते सहलक्ष्मणः । यथा शत्रुषु शत्रुघ्नो विष्णुना सह
 वासवः ॥ ३१ ॥ आगतस्य हि रामस्य क्षिप्रमङ्गतां सतीम् ।
 अहं द्रक्ष्यामि सिद्धार्थां त्वां शत्रौ विनिपातिते ॥ ३२ ॥ अस्ता-
 स्यानन्दजानि त्वं वर्त्तयिष्यसि जानकि । समागम्य परिष्वक्ता
 तस्योरसि महोरसः ॥ ३३ ॥ अचिरान्मोक्ष्यते सीते देवि ते जघन-
 ङ्गताम् । हतामेकां बहून्मासान् वेणीं रामो महाबलः ॥ ३४ ॥
 तस्य दृष्ट्वा मुखं देवि पूर्णचन्द्रमिवोदितम् । मोक्ष्यसे शोकजं
 वारि निर्मोकमिव पन्नगी ॥ ३५ ॥ रावणं समरे हत्वा न चिरा-
 देव मैथिलि । त्वया समग्रः प्रियया सुखार्हो लग्नयते सुखम् ॥ ३६ ॥
 सभाजिता त्वं रामेण मोदिष्यसि महात्मना । सुवर्षेण समायुक्ता
 यथा शस्येन मेदिनी ॥ ३७ ॥ गिरिवरमभितो विवर्त्तमानो
 हय इव मण्डलमाशु यः करोति । तमिह शरणमभ्युपैहि देवि
 दिवसकरं प्रभवो ह्ययं प्रजानाम् ॥ ३८ ॥

इत्यार्षे रामायणे वाल्मीकीये सुद्धकाण्डे

त्रयस्त्रिंशः सर्गः ।

अथ तां जातसन्तापान्तेन वाष्येन मोहिताम् । सरमा-
 ह्लादयामास महौ दग्धामिवाग्भसा ॥ १ ॥ ततस्तस्या हि तं
 सख्याश्विकीर्षन्ती सखी वचः । उवाच काले कालज्ञा खित-
 पूर्वाभिभाषिणी ॥ २ ॥ उत्सहेयमहङ्गत्वा त्वद्वाक्यमसितेक्षणे ।
 निवेद्य कुशलं रामे प्रतिच्छन्ना निवर्त्तितुम् ॥ ३ ॥ न हि मे
 क्रममाणाया निरालम्बे विहायसि । समर्थो गतिमन्येतुं पवनो
 गरुडोपि वा ॥ ४ ॥ एवं ब्रुवाणां तां सीता सरमामिदमब्रवीत् ।
 मधुरं श्लक्ष्णया वाचा पूर्वशोकाभिपन्नया ॥ ५ ॥ समर्था गगनं
 गन्तुमपि च त्वं रसातलम् । अथगच्छास्यकर्त्तव्यं कर्त्तव्यं ते
 मदन्तरे ॥ ६ ॥ मत्प्रियं यदि कर्त्तव्यं यदि बुद्धिः स्थिरा
 तव । ज्ञातुमिच्छामि तं गत्वा किं करोतीति रावणः ॥ ७ ॥
 स हि मायाबलः क्रूरो रावणः शत्रुरावणः । मां मोहयति
 दुष्टात्मा पीतमात्रेव वारुणी ॥ ८ ॥ तर्जापयति मां नित्यं
 भर्त्सापयति चासक्तु । राक्षसीभिः सुषोराभिर्यो मां रक्षति
 नित्यशः ॥ ९ ॥ उद्विग्ना शङ्किता चास्मि न स्वस्थं च मनो मम ।
 तद्गयाञ्चाहमुद्विग्ना अशोकवनिकां गता ॥ १० ॥ यदि नाम कथा
 तस्य निश्चितं वापि यद्भवेत् । निषेद्येथाः सर्वे तद्वरो मे स्यादनु-
 ग्रहः ॥ ११ ॥ सा त्वेवं ब्रुवतीं सीतां सरमा मृदुभाषिणी ।
 उवाच वदनं तस्याः स्पृशन्ती वाष्पविल्लवम् ॥ १२ ॥ एष ते
 यद्यभिप्रायस्तस्माद्गच्छामि जानाक । गृह्य शत्रोरभिप्रायसुपा-
 वर्त्तामि मैथिलि ॥ १३ ॥ एवमुक्त्वा ततो गत्वा समीपन्तस्य
 रक्षसः । शुश्राव कथितन्तस्य रावणस्य समन्त्रिणः ॥ १४ ॥ सा
 श्रुत्वा निश्चयन्तस्य निश्चयज्ञा दुरात्मनः । पुनरेवागमत् क्षिप्र-
 मशोकवनिकां शुभाम् ॥ १५ ॥ सा प्रविष्टा ततस्तत्र ददर्श
 जनकात्मजाम् । प्रतीक्षमाणां स्वामेव अष्टपद्मानिव श्रियाम्
 ॥ १६ ॥ तां तु सीता पुनः प्राप्तां सरमां प्रियभाषिणीम् । परि-

ष्यज्य च सुस्त्रिगंधं ददौ च स्वयमासनम् ॥ १७ ॥ इहासीना सुखं
 सर्वमाख्याहि मम तत्वतः । क्रूरस्य निश्चयन्तस्य रावणस्य दुरा-
 खनः ॥ १८ ॥ एवमुक्त्वा तु सरमा सीतया वेपमानया । कथितं
 सर्वमात्रष्ट रावणस्य समन्त्रिणः ॥ १९ ॥ जनन्या राक्षसेन्द्रो वै
 त्वन्मोक्षार्थं ब्रह्मवचः । अतिस्त्रिगंधेन वैदेहि मन्त्रिवृद्धेन चोदितः
 ॥ २० ॥ दीयतामभिसत्कृत्य मनुजेन्द्राय मैथिली । निदर्शनं
 ते पश्चात्तं जनस्थाने यदद्भुतम् ॥ २१ ॥ लङ्कनश्च समुद्रस्य
 दर्शनं च हनूमतः । बधं च रक्षसां युद्धे कः कुर्वन्मानुषो युधि
 ॥ २२ ॥ एवं स मन्त्रिवृद्धेन माता च बद्धबोधितः । न त्वामुत्-
 सहते मोक्तुमर्थमर्थपरो यथा ॥ २३ ॥ नोत्सहत्यमृतो मोक्तुं
 युद्धे त्वामिति मैथिलि । सामात्यस्य वृशंसस्य निश्चयो ह्येष
 वृत्तंते ॥ २४ ॥ तदेषा सुस्थिरा बुद्धिर्मृत्युलोभादवस्थिता । भयान्न
 शक्तस्त्वां मोक्तुमनिरस्तसु संयुगे ॥ २५ ॥ राक्षसानां च सर्वेषा-
 मालनश्च बधेन हि । निहत्य रावणं संख्ये सर्वथा निश्चितैः
 शरैः । प्रतिनेष्यति रामस्वामयोध्यामसितेक्षणे ॥ २६ ॥ एत-
 स्त्रिन्नन्तरे शब्दो भेरीशङ्खसमाकुलः । श्रुतो वै सर्वसैन्यानां
 कम्पयन्धरणीतलम् ॥ २७ ॥ श्रुत्वा तु तं वानरमैन्यनादं लङ्कां
 गता राक्षसराजभृत्याः । हतौजसो दैन्यपरीतचेष्टाः श्रेयो न
 पश्यन्ति वृषस्य दोषात् ॥ २८ ॥

इत्यार्षे रामायणे वाल्मीकीये सुद्धकाण्डे

चतुस्त्रिंशः सर्गः ।

तैन शङ्खविमिश्रेण भेरीशब्देन नादिना । उपयाति महा-
 बाहू रामः परपुरञ्जयः ॥ १ ॥ तन्निनादं निशम्याथ रावणो
 राक्षसेश्वरः । मुहूर्तं ध्यानमास्थाय सचिवानभ्युदैक्षत ॥ २ ॥

अथ तान् सचिवांस्तत्र सर्वानाभाष्य रावणः । सभां सन्नादयन्
 सर्वान्नित्युवाच महाबलः ॥ ३ ॥ जगत्सन्तापनः क्रूरो गर्हयन्
 राज्ञसेश्वरः । तरणं सागरस्यास्य विक्रमं बलपौरुषम् ॥ ४ ॥
 यदुक्तवन्तो रामस्य भवन्तस्तन्मया श्रुतम् । भवतश्चाप्यहं वेद्मि
 युद्धे सत्यपराक्रमान् । तूष्णीकानीक्षतोन्वीन्यं विदित्वा रामविक्र-
 मम् ॥ ५ ॥ ततस्तु सुमहाप्राज्ञो माल्यवान्नाम राज्ञसः । राव-
 णस्य वचः श्रुत्वा इति मातामहोब्रवीत् ॥ ६ ॥ विद्यास्वभिवि-
 नीतो यो राजा राजन्नयातुगः । स शास्ति चिरमैश्वर्यमरींश्च
 कुरुते वशे ॥ ७ ॥ सन्धानो हि कालेन विग्टङ्गंशारिभिः सह ।
 स्वपक्षे वर्धनं कुर्वन्महदैश्वर्यं मश्रुते ॥ ८ ॥ हीयमानेन कर्त्तव्यो
 राज्ञा सन्धिः समेन च । न शत्रुमवमन्येत न्यायान् कुर्वीत
 विग्रहम् ॥ ९ ॥ तन्मह्यं रोचते सन्धिः सह रामेण रावण ।
 यदर्थमभियुक्तोसि सोता तस्मै प्रदीयताम् ॥ १० ॥ तस्य देवर्षयः
 सर्वे गन्धर्वाश्च जयैषिणः । विरोधं मागमस्तेन सन्धिस्ते तेन
 बोधताम् ॥ ११ ॥ असृजद्भगवान् पक्षी द्वावेव हि पितामहः ।
 सुराणामसुराणां च धर्माधर्मौ तदाश्रयौ ॥ १२ ॥ धर्मो हि
 श्रूयते पक्ष अधमराणां महात्मनाम् । अधर्मो रक्षसां पक्षो ह्यसु-
 राणां च राज्ञसः ॥ १३ ॥ धर्मो वै असतेऽधर्मं यदा कृतमभूद्दु-
 युगम् । अधर्मो असते धर्मं तदा तिष्ठ्यः प्रवर्त्तते ॥ १४ ॥ तत्त्वया
 चरता लोकान्धर्मोपि निहतो महान् । अधर्मप्रगृहीतश्च तेनास्त्र-
 हलिनः परे ॥ १५ ॥ स प्रमादात् प्रहृष्टस्ते अधर्मो असते हि
 नः । विवर्द्धयति पक्षं च सुराणां सुरभावनः ॥ १६ ॥ विषयेषु
 प्रसक्तेन यत्किञ्चित्कारिणा त्वया । ऋषीणामग्निकल्पानामुद्देशो
 जनितो महान् ॥ १७ ॥ तेषां प्रभावो दुर्द्धर्षः प्रदीप्त इव पावकः ।
 तपसा भाषितात्मानो धर्मस्थानुग्रहे रताः ॥ १८ ॥ सुखैर्यज्ञैर्यजन्ये-
 ते तैस्तैरेते द्विजातयः । जुह्वत्यग्नींश्च विधिवद्देदांश्चौच्चैरधीयते ।

अभिभूय च रक्षांसि ब्रह्मघोषानुदीरयन् ॥ १९ ॥ दिशो विप्र-
 द्रताः सर्वे स्तनयित्पुरिवोष्णगे । ऋषीणामग्निऋत्यानामग्निहोत्र-
 समुत्थितः ॥ २० ॥ आहत्य रक्षसां तेजो धूमो व्याप्य दिशो दश ।
 तेषु तेषु च देशेषु पुण्येष्वेव धृतव्रतैः ॥ २१ ॥ चर्यमाणान्तप-
 स्तीव्रं सन्तापयति राक्षसान् । देवदानवयज्ञेभ्यो गृहीतश्च वर-
 खया ॥ २२ ॥ मनुष्या वानरा ऋक्षा गीलांगूला महाबलाः । बल-
 वन्त इहागस्य गर्जन्ति दृढविक्रमाः ॥ २३ ॥ उत्पातान्विविधान्
 दृष्ट्वा घोरान् बहुविधान् बहून् । विनाशमनुपश्यामि सर्वेषां
 राक्षसामहम् ॥ २४ ॥ खराभिस्तनिता घोरा मेघाः प्रतिभय-
 ङ्कराः । शोणितेनाभिवर्षन्ति लङ्कासुष्णेन सर्वतः ॥ २५ ॥ रुदतां
 वाहनानां च प्रपतन्त्यश्चुविन्दवः । रजोध्वस्ता विवर्णाश्च न
 प्रभान्ति यथा पुरम् ॥ २६ ॥ व्याला गोमायवो गृध्रा वाश्यन्ति
 च सुभैरवम् । प्रविश्य लङ्कामारामे समवायांश्च कुर्वते ॥ २७ ॥
 कालिकाः पाण्डुरैर्दन्तैः प्रहसन्त्यगतः स्थिताः । स्त्रियः स्वप्नेषु
 मुष्णन्त्यो गृहाणि प्रतिभाष्य च ॥ २८ ॥ गृहाणां बलिकर्माणि
 श्वानः पशुं पसेवते । खरा गोषु प्रजायन्ते मूषका नकुलेषु च ॥ २९ ॥
 मार्जारा द्वीपिभिः सार्द्धं शूकराः शुनकैः सह । किन्नरा राक्षसै-
 श्चापि समेयुर्मानुषैः सह ॥ ३० ॥ पाण्डुरा रक्तपादाश्च विहगाः
 कालबोदिताः । राक्षसानां विनाशाय कपोता विचरन्ति च
 ॥ ३१ ॥ चीचीकूचीति वाश्यन्त्यः सारिका वेम्बसु स्थिताः । पतन्ति
 ग्रथिताश्चापि निर्जिताः कलहैर्षिभिः ॥ ३२ ॥ पक्षिणश्च मृगाः
 सर्वे प्रत्यादित्यं रुदन्ति ते । करालो विक्रलो मुण्डः पुरुषः
 कृष्णपिङ्गलः ॥ ३३ ॥ कालो गृहाणि सर्वेषां काले कालेन्ववे-
 क्षते । एतान्यन्यानि दुष्टानि निमित्तान्युत्पतन्ति च ॥ ३४ ॥
 त्रिष्णुं मन्यामहे रामं मानुषं रूपमास्थितम् । न हि मानुष-
 मात्रोसौ राघवो दृढविक्रमः ॥ ३५ ॥ येन बद्धः समुद्रे च सेतुः

स परमाद्भुतः । कुरुष्व नरराजेन सन्धिं रामेण रावण ।
 ज्ञात्वावधार्ष्य कर्माणि क्रियतामायतित्तमम् ॥ ३६ ॥ इदं वच-
 स्तस्य निगद्य माल्यवान् परीक्ष्य रक्षोधिपतेमनः पुनः । अनुत्त-
 मेपूत्तमपौरुषो बली बभूव तूष्णीं समवेक्ष्य रावणम् ॥ ३७ ॥

इत्यार्षे रामायणे वाल्मीकीये युद्धकाण्डे

पञ्चत्रिंशः सर्गः ।

तत्तु माल्यवतो वाक्यं हितमुक्तं दशाननः । न मर्षयति
 दुष्टात्मा कालस्य वशमागतः ॥ १ ॥ स बध्वा भ्रुकुटिं वक्त्रे क्रोधस्य
 वशमागतः । अमर्षात्परिवृत्ताक्षो माल्यवन्तमथाब्रवीत् ॥ २ ॥
 हितबुध्या यदहितं वचः परुषमुच्यते । परपक्षं प्रविश्यैव
 नैतच्छ्रोत्रगतं मम ॥ ३ ॥ मानुषं ह्यपणं राममेकं शाखास्रगा-
 अयम् । समर्थं मन्यसे केन त्यक्तं पित्वा वनालयम् ॥ ४ ॥
 रक्षसामीश्वरं मां च देवानाञ्च भयङ्करम् । हीनं मां मन्यसे
 केन अहीनं सर्वविक्रमैः ॥ ५ ॥ वीर द्वेषेण वाशङ्के पक्षपातेन
 वा रिपोः । त्वयाहं परुषाण्युक्तो मम प्रोत्साहनेन वा ॥ ६ ॥
 अभवन्तं पदस्थं हि परुषं कोभिभाषते । पण्डितः शास्त्रतत्वज्ञो
 विना प्रोत्साहनेन वा ॥ ७ ॥ आनीय च वनात् सीतां पद्म-
 हीनामिव श्रियम् । किमर्थं प्रतिदास्यामि राघवस्य भयाद्दहम्
 ॥ ८ ॥ वृतं वानरकोटिभिः सतुग्रीवं सलक्ष्मणम् । पश्य कैश्व-
 दहोभिश्च राघवं निहतं मया ॥ ९ ॥ इन्द्रे यस्य न तिष्ठन्ति
 दैवतान्यपि संयुगे । स कस्माद्भावणो युद्धे भयमाहारयिष्यति ॥ १० ॥
 द्विधा भङ्गेयमप्येवं न नमेयन्तु कस्यचित् । एष मे सहजो
 दोषः स्वभावो दुरतिक्रमः ॥ ११ ॥ यदि तावत् समुद्रे तु सेतुर्बद्धो
 यदृच्छया । रामेण विस्मयः कोत्र येन ते भयमागतम् ॥ १२ ॥

स तु तीर्त्वाण्वं रामः सह वानरसेनया । प्रतिजानामि ते सत्यं
न जीवन् प्रतियास्यति ॥ १३ ॥ एवं ब्रूवाणं संरब्धं रुष्टं विज्ञाय
रावणम् । ब्रीडितो माल्यवान् वाक्यं नोत्तरं प्रतिपद्यते ॥ १४ ॥
जयाशिषा तु राजानं बर्धयित्वा यथोचितम् । माल्यवानभ्यनु-
ज्ञातो जगाम स्वनिवेशनम् ॥ १५ ॥ रावणस्तु सहामात्यो मन्त्र-
यित्वा विमृश्य च । लङ्कायास्तु तदा गुप्तिं कारयामास राक्षसः
॥ १६ ॥ व्यादिदेश च पूर्वस्यां प्रहस्तं द्वारि राक्षसम् । दक्षि-
णस्यां महावीर्यौ महापार्श्वमहोदरौ ॥ १७ ॥ पश्चिमायामथ
द्वारि पुत्रमिन्द्रजितं तदा । व्यादिदेश महामायं राक्षसैर्बद्धभि-
र्दृष्टम् ॥ १८ ॥ उत्तरस्यां पुरद्वारि व्यादिश्य शुक्रसारणौ । स्वयं
चात्र गमिष्यामि मन्त्रिणस्तानुवाच ह ॥ १९ ॥ राक्षसन्तु विरू-
पाक्षं महावीर्यपराक्रमम् । मध्यमे स्थापयद्गुल्मे बद्धभिः सह
राक्षसैः ॥ २० ॥ एवंविधानं लङ्कायां कृत्वा राक्षसपुङ्गवः । कृत-
कृत्यमिवात्मानं मन्यते कालचोदितः ॥ २१ ॥ विसर्जयामास
ततः स मन्त्रिणो विधानमाज्ञाय पुरस्य पुष्कलम् । जयाशिषा
मन्त्रिण्येन पूजितो विवेश सोन्तःपुरमृद्धिमन्महत् ॥ २२ ॥

इत्यार्षे रामायणे वाल्मीकीये युद्धकाण्डे

षट्त्रिंशः सर्गः ।

नरवानरराजानौ स तु वायुसुतः कपिः । जाम्बवानृक्षराजश्च
राक्षसश्च विभीषणः ॥ १ ॥ अङ्गदो वालिपुत्रश्च सौमित्रिः शरभः
कपिः । सुषेणः सहदायादो मैन्दो द्विविद् एव च ॥ २ ॥ गजो
गवाक्षः कुमुदो नलोथ पनसस्तथा । अमित्रविषयं प्राप्ताः सम-
वेताः समर्थयन् ॥ ३ ॥ इयं सा लक्ष्यते लङ्का पुरी रावणपालिता ।
सासुरीरगगन्धर्वैः सर्वैरपि सुदुर्जया ॥ ४ ॥ कार्ष्णसिद्धिम्पुर-
स्कृत्य मन्त्रयध्वं विनिर्णये । नित्यं सन्निहितो यत्र रावणो

राक्षसाधिपः ॥ ५ ॥ अथ तेषु ब्रुवाणेषु रावणावरजोब्रवीत् ।
 वाक्यमग्राम्यपदवत् पुष्कलायं विभीषणः ॥ ६ ॥ अनलः पनस-
 श्चैव सम्पातिः प्रमतिस्तथा । गत्वा लङ्कां ममामात्याः पुरीं पुन-
 रिहागताः ॥ ७ ॥ भूत्वा शकुनयः सर्वे प्रविष्टाश्च रिपोर्वलम् ।
 विधानं विहितं यच्च तं दृष्ट्वा समुपस्थिताः ॥ ८ ॥ संविधानं
 यथाङ्गस्ते रावणस्य दुरात्मनः । राम तद्ब्रुवतः सर्वे यथा तथ्ये न
 मे शृणु ॥ ९ ॥ पूर्वं प्रहस्तः सबलो द्वारमासाद्य तिष्ठति । दक्षि-
 णश्च महावीर्यो महापार्श्वमहोदरौ ॥ १० ॥ इन्द्रजित् पश्चिमं
 द्वारं राक्षसैर्बद्धमिदं । पट्टिशासिधनुष्पाद्भिः शूलमुद्गरपाणिभिः
 ॥ ११ ॥ नानाप्रहरणैः शूरैरावृतो रावणात्मजः । राक्षसानां
 सहस्रैस्तु बहुभिः शस्त्रपाणिभिः ॥ १२ ॥ युक्तः परमसंविग्नो
 राक्षसैः सह मन्त्रवित् । उत्तरं नगरद्वारं रावणः स्वयमास्थितः
 ॥ १३ ॥ विरूपाक्षस्तु महता शूलखड्गधनुष्मता । बलेन राक्षसैः
 सार्द्धं मध्यमं गुल्ममास्थितः ॥ १४ ॥ एतानेवंविधान् गुल्मान्
 लङ्कायाः समुदोक्षते । मामकाः मन्त्रिणः सर्वे शीघ्रं पुनरिहा-
 गताः ॥ १५ ॥ गजानां दशसाहस्रं रथानामयुतन्तथा । हया-
 नामयुते द्वे च साग्रकोटिं च रक्षसाम् ॥ १६ ॥ विक्रान्ता बल-
 वन्तश्च संयुगेष्वाततायितः । दृष्ट्वा राक्षसराजस्य नित्यमेते निशा-
 चराः ॥ १७ ॥ एकैकस्यात्र युद्धार्थं राक्षसस्य विशाम्पते । परी-
 वारः सहस्राणां सहस्रमुपतिष्ठते ॥ १८ ॥ एवं प्रवृत्तिं लङ्कायां
 मन्त्रिप्रोक्तां विभीषणः । एवमुक्त्वा महाबाहू राक्षसास्तानदर्श-
 यत् ॥ १९ ॥ लङ्कायां सचिवैः सर्वं रामाय प्रत्यवेदयत् । रामं
 कमलपत्राक्षमिदमुत्तरमब्रवीत् ॥ २० ॥ रावणावरजः श्रीमान्
 रामप्रियचिकीर्षया । कुवेरं तु यदा राम रावणः प्रतियुध्यति
 ॥ २१ ॥ षष्टिः शतसहस्राणि तदा निर्घ्नान्ति रक्षसाम् । परा-
 क्रमेण वीर्येण तेजसा सत्वगौरवात् । सदृशा ह्यत्र दर्पेण राव-

गस्य दुरात्मनः ॥ २२ ॥ अत्र मन्युर्न कर्त्तव्यः कोपये त्वां न
 भीषये । समर्थो ह्यसि वीर्येण सुराणामपि निग्रहे ॥ २३ ॥
 तद्गवांश्चतुरङ्गेण बलेन महताष्टतम् । व्यूहोदं वानरानीकं
 निर्मथिष्यसि रावणम् ॥ २४ ॥ रावणावरजे वाक्यमेवं ब्रुवति
 राघवः । शत्रूणां प्रतिघातार्थमिदं वचनमब्रवीत् ॥ २५ ॥ पूर्व-
 द्वारे तु लङ्कायां नीलो वानरपुङ्गवः । प्रहस्तं प्रतियोद्धा
 स्याद्दानरैर्बद्धभिर्दृतः ॥ २६ ॥ अङ्गदो वाक्त्रिपुत्रस्तु बलेन महता
 ष्टतः । दक्षिणे बाधतां द्वारे महापार्श्वमहोदरौ ॥ २७ ॥
 हनुमान् पश्चिमद्वारन्निष्पीड्य पवनात्मजः । प्रविशत्वप्रमेयात्मा
 बहुभिः कपिभिर्दृतः ॥ २८ ॥ दैत्यदानवसंधानाच्छपीणां च
 महात्मनाम् । विप्रकारप्रियः क्षुद्रो वरदानबलान्वितः ॥ २९ ॥
 परिक्रामति यः सर्वान् लोकान् सन्तापयन् प्रजाः । तस्याहं
 राक्षसेन्द्रस्य स्वयमेव बधे ष्टतः ॥ ३० ॥ उत्तरं नगरद्वारमहं
 सौमित्रिणा सह । निपीड्याभिप्रवेक्ष्यामि सबलो यत्र रावणः
 ॥ ३१ ॥ वानरेन्द्रश्च बलवान् ऋक्षराजश्च वीर्यवान् । राक्षसेन्द्रा-
 नुजश्चैव गुल्फे भवतु मध्यमे ॥ ३२ ॥ न चैव मानुषं रूपं काव्यं
 हरिभिराहवे । एषां भवतु नः संज्ञा युद्धेऽस्मिन् वानरे बले ॥ ३३ ॥
 वानरा एव वाञ्छन् स्वजनेऽस्मिन् भविष्यति । वयं तु मानुषेणैव
 षष्ठं योत्स्यामहे परान् ॥ ३४ ॥ अहमेव सह भ्रात्रा लक्ष्मणेन
 महौजसा । आत्मना पञ्चमश्चायं सखा मम विभीषणः ॥ ३५ ॥
 स रामः सत्यसिद्ध्यर्थमेवमुक्त्वा विभीषणम् । सुवेलारोहणे बुद्धिं
 चकार मतिमान् प्रभुः । रमणीयतरं दृष्ट्वा सुवेलस्य गिरेस्तटम्
 ॥ ३६ ॥ ततस्तु रामो महता बलेन प्रच्छाद्य सर्वां पृथिवीं महात्मा ।
 प्रहृष्टरूपोभिजगाम लङ्कां ज्ञत्वा मतिं सोऽरिवधे महात्मा ॥ ३७ ॥

इत्यार्षे रामायणे वाल्मीकीये युद्धकाण्डे

सप्तत्रिंशः सर्गः ।

स तु कृत्वा सुवेलस्य मतिमारोहणं प्रति । लक्ष्मणानुगतो
 रामः सुग्रीवमिदमब्रवीत् ॥ १ ॥ विभीषणं च धर्मज्ञमनुरक्तं
 निशाचरम् । मन्त्रज्ञं च विधिज्ञं च श्लक्ष्णया परया गिरा ॥ २ ॥
 सुवेलं साधु शैलेन्द्रं द्रुमधातुशतैश्चितम् । अध्यारोहामहे सर्वे
 वत्स्यामोत्र निशामिमाम् ॥ ३ ॥ लङ्कां चालोकयिष्यामो नित्य-
 न्तस्य रक्षसः । येन मे मरणान्ताय हता भार्गवा इरात्मना ॥ ४ ॥
 येन धर्मो न विज्ञातो न वृत्तं न कुलन्तथा । राक्षस्यानीच-
 या बुध्या येन तद्गर्हितं कृतम् ॥ ५ ॥ अस्मिन् बर्द्धति मे कोपः
 कीर्त्तिते राक्षसाधमे । यस्यापराधान्नीचस्य बधं द्रक्ष्यामि रक्ष-
 साम् ॥ ६ ॥ एको हि कुरुते पापं कालपाशवशंगतः । दुष्ट-
 स्यात्मापराधेन कुलं तस्य विनश्यति ॥ ७ ॥ एवं संमन्त्रयन्नेव
 सक्रोधो रावणं प्रति । रामः सुवेलं वासाय चित्रसानुसुपारुहत्
 ॥ ८ ॥ पृष्ठतो लक्ष्मणश्चैवमन्वगच्छत् समाहितः । सशरं चाप-
 सुद्यस्य सुमहद्विक्रमे रतः ॥ ९ ॥ तमन्वरोहत् सुग्रीवः सामात्यः
 सविभीषणः । हनुमानङ्गदो नीलो मैन्दो द्विविद् एव च ॥ १० ॥
 गजो गवाक्षो गवयः शरभो गन्धमादनः । पनसः कुमुदश्चैव
 तारो रन्ध्रस्तथैव च ॥ ११ ॥ जास्त्रवांश्च सुप्रेणश्च शतवृत्तिः दुर्मुखः
 कपिः । य एते वानराश्चान्ये बहवो शीघ्रगामिनः ॥ १२ ॥ ते
 वायुवेगप्रवणास्तं गिरिं गिरिचारिणः । अध्यारोहन्त शतशः
 सुवेलं यत्र राषवः ॥ १३ ॥ ततः सुवेलमारुह्य रामस्तैः सह
 वानरैः । निषसाद् गिरेस्तस्य शृङ्गे समतले शुभे ॥ १४ ॥ ददर्श
 शिखुरे तस्य विषक्तामिव खे पुरीम् । तां शुभां प्रवरदारां प्राकार-
 वरशोभिताम् ॥ १५ ॥ लङ्कां राक्षससंपूर्णां ददृशुर्हरियूथपाः ।
 प्राकारवरसंस्थेश्च तथा नीलैश्च राक्षसैः । ददृशुस्ते हरिश्रेष्ठाः
 प्राकारमपरं कृतम् ॥ १६ ॥ ते दृष्ट्वा वानराः सर्वे राक्षसान्
 युद्धकाञ्चिणः । मुमुक्षुर्विष्वान्नादांस्तत्र रामस्य पश्यतः ॥ १७ ॥

ततोऽस्तमगमत् सूर्यः सन्ध्यया प्रतिरञ्जितः । पूर्णचन्द्रप्रदीप्ता
च क्षपा समतिवर्त्तत ॥ १८ ॥ ततः सरामो हरिबाहिनीपति-
र्विभीषणेन प्रतिनन्द्य सत्कृतः । सलक्ष्मणो यूपययुथसंयुतः
सुवेलष्ट्रे न्यवसद्यथासुखम् ॥ १९ ॥

इत्यार्षे रामायणे वाल्मीकीये युद्धकाण्डे

अष्टत्रिंशः सर्गः ।

तां रात्रिसुषितास्तत्र सुवेलं हरियुथपाः । लङ्कायां ददृशु-
र्षीरा वनान्युपवनानि च ॥ १ ॥ समसौम्यानि रम्याणि विशाला-
न्यायतानि च । दृष्टिरम्याणि ते दृष्ट्वा बभूवुर्जातविस्मयाः ॥ २ ॥
चम्पकाशोकवकुलसालतालसमाकुला । तमालपनसच्छन्ना नाग-
मालासमावृता ॥ ३ ॥ हिन्तालैरर्जुनैर्नीतैः सप्तपर्णैः सुपुष्पितैः ।
तिलकैः कर्णिकारैश्च पालाशैश्च समन्ततः ॥ ४ ॥ शुशुभे पुष्पि-
ताग्रैश्च लतापरिगतैर्दुर्मैः । लङ्का बहुविधैर्दिव्यैर्यथेन्द्रस्यामरा-
वती ॥ ५ ॥ विचित्रकुसुमोपेतैरक्तपल्लवकोमलैः । शाडुलैश्च तथा
नीलैश्चित्राभिर्वनराजिभिः ॥ ६ ॥ गन्धाढ्यान्यभिरम्याणि पुष्पाणि
च फलानि च । धारयन्ति नगास्तत्र भूषणानीव मानवाः ॥ ७ ॥
तच्चैत्रयसङ्काशं मनोज्ञं नन्दनोपमम् । वनं सर्वर्तुकं रम्यं
शुशुभे षट्पदायुतम् ॥ ८ ॥ दात्यहकोयष्टिभक्तैर्वृत्यमानैश्च
वर्हिणैः । हतं परभृतानां च शुशुभे वननिर्भरे ॥ ९ ॥ नित्य-
मत्तविहङ्गानि भ्रमराचरितानि च । कोकिकाकुलखण्डानि
विहङ्गाभिरुतानि च ॥ १० ॥ भृङ्गराजाधिगीतानि कुररैः सेवि-
तानि च । कोयष्टिकविघुष्टानि सारसाभिरुतानि च ॥ ११ ॥
विविशुक्ते ततस्तानि वनान्युपवनानि च । हृष्टाः प्रसुदिता
वीरा हरयः कामरूपिणः ॥ १२ ॥ तेषां प्रविशतां तत्र वानराणां
महौजसाम् । पुष्पसंसर्गसुरभिर्ववौ प्राणसमो निजः ॥ १३ ॥ अन्ये

तु हरिवीराणां यूथान्निष्क्रम्य यूथपाः । सुग्रीवेणाभ्यनुज्ञाता
 लङ्कां जग्मुः पताकिनीम् ॥ १४ ॥ वित्तासयन्तो विहगान् चास-
 यन्तो ऋगद्विजान् । कम्पयन्तश्च तां लङ्कां नादैः खैर्नदतास्वराः
 ॥ १५ ॥ कुर्वन्तस्ते महावेगा महीं चरणपीडिताम् । रजश्च
 सहसैवोद्ध्वंजगाम चरणौत्थितम् ॥ १६ ॥ ऋक्षाः सिंहाश्च महिषा
 वारणाश्च ऋगाः खगाः । तेन शब्देन वितस्ता जग्मुर्भीता दिशो
 दश ॥ १७ ॥ शिखरन्तु त्रिकूटस्य प्रांशु चैकं दिविस्पृशम् ।
 समन्तात् पुष्पसंच्छन्नं महारजतसन्निभम् ॥ १८ ॥ शतयोजन-
 विस्तीर्णं विमलं चारुदर्शनम् । श्लक्ष्णं श्रीमन्महच्चैव दुष्प्रापं
 शकुनैरपि ॥ १९ ॥ मनसापि दुरारोहं किं पुनः कर्मणा जनैः ।
 निविष्टा तस्य शिखरे लङ्का रावणपालिता ॥ २० ॥ दशयोजन-
 विस्तीर्णा विंशद्योजनमायता । सा पुरी गोपुरैरुच्चैः पाण्डु-
 रांबुदसन्निभैः । काञ्चनेन च शैलेन राजतेन च शोभते ॥ २१ ॥
 प्रासादैश्च विमानैश्च लङ्का परमभूषिता । घनैरिवातपापाथे
 मध्यमं वैष्णवं पदम् ॥ २२ ॥ यस्यां स्तम्भसहस्रेण प्रासादः सम-
 लंकृतः । कैलासशिखराकारो दृश्यते खमिवोल्लिखन् ॥ २३ ॥
 चैत्यः स राजसेन्द्रस्य बभूव पुरभूषणम् । शतेन रक्षसां नित्यं यः
 समग्रेण रक्ष्यते ॥ २४ ॥ मनोज्ञां काननवतीं पर्वतरूपशोभिताम् ।
 नानाधातुविचित्रैश्च उद्यानैरुपशोभिताम् ॥ २५ ॥ नानाबिहग-
 संघुष्टां नानाऋगनिषेविताम् । नानाकुसुमसंछन्नां नानाराक्षस-
 सेविताम् ॥ २६ ॥ तां सऋद्धां सऋद्धार्यो लक्ष्मीवान् लक्ष्मणाग्रजः ।
 नगरीं त्विदिवप्रख्यां विस्मयं प्राप वीर्यवान् ॥ २७ ॥ तां रत्न-
 पूर्णां बहुसंविधानां प्रासादमालाभिरलंकृतां च । पुरीं महायन्त्र-
 कवाटमुख्यां ददर्श रामो महता बलेन ॥ २८ ॥

इत्यार्षे रामायणे वाल्मीकीये युद्धकाण्डे

एकोनचत्वारिंशः सर्गः ।

ततो रामः सुवेलाग्रं योजनद्वयमण्डलम् । उपारोहत् स-
सुग्रीवो हरियूथैः समन्वितः ॥ १ ॥ स्थित्वा मुहूर्त्तं तत्रैव
दिशो दश विलोकयन् । त्रिकूटशिखरे रम्ये निर्मितां विश्व-
कर्मणा ॥ २ ॥ ददर्श लङ्कां सुन्यस्तां रम्यकाननशोभिताम् ।
तस्यांगोपुरशृङ्गस्थं राजसेन्द्रं दुरासदम् ॥ ३ ॥ श्वेतचामरपर्यन्तं
विजयच्छत्रशोभितम् । रक्तचन्दनसंलिप्तं रक्ताभरणभूषितम् ॥ ४ ॥
नीलजीमूतसङ्काशं हेमसंछादितांवरम् । ऐरावतविषाणाग्रैरुत्-
कृष्टकिणवक्षसम् ॥ ५ ॥ शशलोहितरागेण संवीतं रक्तवाससा ।
सन्ध्यातपेन संच्छन्नं मेघराशिमिवांबरैः ॥ ६ ॥ पश्यतां वानरे-
न्द्राणां राघवस्यापि पश्यतः । दर्शनाद्राजसेन्द्रस्य सुग्रीवः सह-
सोत्थितः ॥ ७ ॥ क्रोधवेगेन संयुक्तः सत्वेन च बलेन च । अच-
लाग्रादधोत्थाय पुष्पुवे गोपुरस्थले ॥ ८ ॥ स्थित्वा मुहूर्त्तं सं-
प्रेक्ष्य निर्भयेनान्तरात्मना । तृणीकृत्य च तद्रक्षः सोब्रवीत् परुषं
वचः ॥ ९ ॥ लोकनाथस्य रामस्य सखा दासोऽस्मि राजस । न
मया मोक्षसेद्य त्वं पाथिवेन्द्रस्य तेजसा ॥ १० ॥ इत्युक्त्वा सह-
सोत्पत्य पुष्पुवे तस्य चोपरि । आकृष्य मुकुटञ्चित्रं पातयामास
तद्भुवि ॥ ११ ॥ समीक्ष्य तूर्णमायान्तं बभाषे तं निशाचरः । सुग्री-
वस्त्वं परोक्षं मे हीनग्रीवो भविष्यसि ॥ १२ ॥ इत्युक्त्वोत्थाय तं
क्षिप्रं बाहुभ्यामोक्षिपत्तले । कन्दुवत्तं समुत्थाय बाहुभ्या-
माक्षिपद्दरिः ॥ १३ ॥ परस्परं स्वेदविदिग्धगात्रौ परस्परं शोणित-
रक्तदेहौ । परस्परं श्लिष्टनिरुद्धचेष्टौ परस्परं शाल्मलिकिंशुका-
विव ॥ १४ ॥ सुष्टिप्रहारैश्च तलप्रहारैररत्निवातैश्च करग्रघातैः ।
तौ चक्रतुर्बुद्धमसह्यरूपम् महाबलौ राजसवानरेन्द्रौ ॥ १५ ॥
क्षत्वाभियुद्धं भृशमुग्रवेगौ कालञ्चिरङ्गोपुरवेदिमध्ये । उत्क्षिप्य
चोत्क्षिप्य विनम्य देहौ पादकामाङ्गोपुरवेदिलग्नौ ॥ १६ ॥ अन्योन्य-
मापीड्य विलग्नदेहौ तौ पेततुः शालनिष्ठातमध्ये । उत्पेततु-

भूमितलं स्पृशन्तौ स्थित्वा मुहूर्त्तन्वभिनिश्वसन्तौ ॥ १७ ॥
 आलिङ्ग्य चालिङ्ग्य च बाह्वयोक्तैः संयोजयामासतुराहवे तौ ।
 संरन्ध्रशिखावत्संप्रयुक्तौ सुचेरतुः संप्रतिबुद्धमार्गौ ॥ १८ ॥ शार्दूल-
 सिंहाविव जातदंष्ट्रौ गजेन्द्रपोताविव संप्रयुक्तौ । संहत्य संवेद्य
 च तौ कराभ्यां तौ पिततुर्वै युगपद्धरायाम् ॥ १९ ॥ उद्यम्य चान्यो-
 ऽन्यमधिक्षिपन्तौ सञ्चक्रमाते बहुयुद्धमार्गौ । व्यायामशिखावत्-
 संप्रयुक्तौ क्लमन्त तौ जग्मतुराशु वीरौ ॥ २० ॥ बाह्वत्तमैर्वारण-
 वारणाभौ निर्वारयन्तौ परवारणाभौ । चिरेण कालेन भृशं
 प्रयुद्धौ सञ्चेरतुर्मण्डलमार्गमाशु ॥ २१ ॥ तौ परस्परमासाद्य
 यत्तावन्योन्यसूदने । मार्जारविव भक्ष्यार्थेऽवतस्थान्ते मुहुर्मुञ्जः
 ॥ २२ ॥ मण्डलानि विचित्राणि स्थानानि विविधानि च । गो-
 मूत्रकादिचित्राणि गतप्रत्यागतानि च ॥ २३ ॥ तिरस्चीनगता-
 न्येव तथा चक्रगतानि च । परिमोक्षं प्रहाराणां वर्जनम्यरिधाव-
 नम् ॥ २४ ॥ अभिद्रावणमाप्लावमवस्थानं सविग्रहम् । परावृत्त-
 मपाट्टत्तमपट्टुतमवप्लुतम् ॥ २५ ॥ उपन्यस्तमपन्यस्तं युद्धमार्ग-
 विशारदौ । तौ विचेरतुरन्योन्यं वानरेन्द्रश्च रावणः ॥ २६ ॥
 एतस्मिन्नन्तरे रक्षो मायाबलमथात्मनः । आरब्ध्मुपसम्पेदे ज्ञात्वा
 तस्वानराधिपः ॥ २७ ॥ उत्पपात तदाकाशं जितकाशी जित-
 क्लमः । रावणः स्थित एवात्र हरिराजेन वञ्चितः ॥ २८ ॥ अथ
 हविवरनाथः प्रससंग्रामकीर्त्तिर्निशिचरपतिमाजौ योजयित्वा
 अमेण । गगनमतिविशालं लङ्घयित्वा र्कसूनुर्हरिगणबलमध्ये
 रामपार्श्वं जगाम ॥ २९ ॥ इति स सविदसूनुस्तत्र तत्कर्म कृत्वा
 पवनगतिरनीकं प्राविशत् संप्रहृष्टः । रघुवरवृपसूनुर्बर्द्धयन्युद्ध-
 क्षिप्रं तरुसृगगणसुख्यैः पूज्यमानो हरीन्द्रः ॥ ३० ॥

इत्यार्षे रामायणे वाल्मीकीये युद्धकाण्डे

चत्वारिंशः सर्गः ।

अथ तस्मिन्निमित्तानि दृष्ट्वा लक्ष्मणपूर्वजः । सुग्रीवं सम्परि-
 ष्वज्य रामो वचनमब्रवीत् ॥ १ ॥ असंमन्त्र्य मया सार्द्धं तदिदं
 साहसं कृतम् । एवं साहसयुक्तानि न कुर्वन्ति जनेश्वराः ॥ २ ॥
 संशये स्थाप्य माञ्चेदस्वकञ्चेमस्त्रिभीषणम् । कष्टं कृतमिदस्वीर
 साहसं साहसप्रियः ॥ ३ ॥ इदानीं मा कथा वीर एवस्त्रिधमरि-
 न्दम । त्वयि किञ्चित् समापन्ने किङ्कार्थं सीतया मम ॥ ४ ॥
 भरतेन महाबाहो लक्ष्मणेन यथीयसा । शत्रुघ्नेन च शत्रुघ्न
 स्वशरीरेण वा पुनः ॥ ५ ॥ त्वयि चानागते पूर्वं इति मे निश्चि-
 ता मतिः । जानतश्चापि ते वीर्यं महेन्द्रवरुणोपमम् ॥ ६ ॥
 हत्वाहं रावणं युद्धे सपुत्रवत्तवाहनम् । अभिप्रिच्य च लङ्कायां
 विभीषणमथापि च ॥ ७ ॥ भरते राज्यमारोप्य त्यक्ते देहं महा-
 वल । तमेवं वादिनं रामं सुग्रीवः प्रत्यभाषत ॥ ८ ॥ तव भार्या-
 पहर्तारं दृष्ट्वा राघव रावणम् । मर्षयामि कथं वीर जानन्
 विक्रममात्मनः ॥ ९ ॥ इत्येवं वादिनं वीरमभिनन्द्य च राघवः ।
 लक्ष्मणं लक्ष्मिसम्पन्नमिदं वचनमब्रवीत् ॥ १० ॥ परिगृह्योदकं
 शीतं वनानि फलवन्ति च । बलौघं संविभज्ये मं व्यूह्य तिष्ठाम
 लक्ष्मण ॥ ११ ॥ लोकक्षयकरं भीमं भयं पश्याम्युपस्थितम् ।
 निवर्हणं प्रवीराणां ऋक्षवानररक्षसाम् ॥ १२ ॥ वाता हि परुषा-
 वान्ति कम्पते च वसुन्धरा । पर्वताग्राणि वेपन्ते नदन्ति धरणी-
 धराः ॥ १३ ॥ मेघाः क्रथादसङ्काशाः परुषाः परुषस्वराः ।
 क्रूराः क्रूरं प्रवर्षन्ते मिश्रं शोणितविन्दुभिः ॥ १४ ॥ रक्तचन्दन-
 सङ्काशा सन्ध्या परमदारुणा । ज्वलच्च निपतत्येतदादित्यादग्नि-
 मण्डलम् ॥ १५ ॥ आदित्यमभिवाश्वन्ति जनयन्तो महद्भयम् ।
 दीना दीनस्वराः क्रूरा अप्रशस्ता ऋगद्विजाः ॥ १६ ॥ रजन्या-
 मप्रशस्तश्च सन्तापयति चन्द्रमाः । कृष्णरक्तांशुपर्जन्यो लोक-
 क्षय इवोदितः ॥ १७ ॥ ह्रस्वो रक्तोऽप्रशस्तश्च परिवेषः सुप्तो

हितः । आदित्यमण्डले नीलं लक्ष्म लक्ष्मण दृश्यते ॥ १८ ॥
 दृश्यते न यथावच्च नक्षत्रान्यभिवर्त्तते । युगान्तमिव लोकस्य
 पश्य लक्ष्मण शंसति ॥ १९ ॥ काकाः श्वेनास्तथा गृध्रा नीचैः
 परिपतन्ति च । शिवाद्याप्यशुभा वाचः प्रवदन्ति महास्वनाः ॥ २० ॥
 शैलैः शूलैश्च खड्गैश्च विमुक्तैः कपिराक्षसैः ॥ २१ ॥ क्षिप्रमद्यं
 दुराधर्षां पुरीं रावणपालिताम् । अभियाम जवेनैव सर्वतो
 हरिभिर्हताः ॥ २२ ॥ इत्येवन्तु वदन् वीरो लक्ष्मणं लक्ष्मणा-
 ग्रजः । तस्माद्वातरत् क्षिप्रम्यर्षताग्रान्महाबलः ॥ २३ ॥ अश्व-
 तीर्थं तु घर्मात्मा तस्माच्छैलात् स राघवः । परैः परमदुर्द्धर्षं
 ददर्श बलमात्मनः ॥ २४ ॥ संनक्ष्य तु ससुग्रीवः कपिराजबलं
 महत् । कालज्ञो राघवः काले संयुगायाभ्यचोदयत् ॥ २५ ॥
 ततः काले महाबाहुर्बलेन महता वृतः । प्रस्थितः पुरतो धन्वी
 लङ्कामभिसुखः पुरीम् ॥ २६ ॥ तौ विभीषणसुग्रीवौ हनुमान्
 जाम्बवान्बलः । ऋक्षराजस्तथा नीलो लक्ष्मणश्चान्वयुस्तदा ॥ २७ ॥
 ततः पश्चात् सुमहती पृतनार्क्षवनीकसाम् । प्रच्छाद्य महतीं
 भूमिमनुयातिस्त्र राघवम् ॥ २८ ॥ शैलशृङ्गाणि शतशः प्रवृद्धांश्च
 महीरुहान् । जगद्गुः कुञ्जरप्रख्या वानरा वरवारणाः ॥ २९ ॥
 तौ त्वदीर्घेण कालेन भ्रातरौ रामलक्ष्मणौ । रावणस्य पुरीं
 लङ्कामासेदतुररिन्दमौ ॥ ३० ॥ पताकामालिनीं रम्यामुद्यान-
 वनशोभिताम् । चित्रवप्रां सुदुष्प्रापासुच्चैः प्राकारतीरणाम् ॥ ३१ ॥
 तां सुरैरपि दुर्द्धर्षां रामवाक्यप्रचोदिताः । यथानिदेशं संपीड्य
 न्यविशन्त वनीकसः ॥ ३२ ॥ लङ्कायास्तूत्तरं द्वारं शैलशृङ्ग-
 मिवोन्नतम् । रामः सहानुजो धन्वी जुगोप च क्रोधे च ॥ ३३ ॥
 लङ्कासुपनिषिष्टसु रामो दशरथात्मजः । लक्ष्मणानुचरो वीरः
 पुरीं रावणपालिताम् ॥ ३४ ॥ उत्तरद्वारमासाद्य यत्र तिष्ठति
 रावणः । नान्यो रामाद्द्वारं समर्थः परिरञ्चितुम् ॥ ३५ ॥

रावणाधिष्ठितं भीमं वरुणेनेव सागरम् । सायुधै राक्षसैर्भूमै-
 रभिगुप्तं समन्ततः ॥ ३६ ॥ लघूनां त्रासजननं पातालमिव
 दानवैः । विन्यस्तानि च योद्धानां बहूनि विविधानि च ॥ ३७ ॥
 ददर्शायुधजालानि तथैव कावचानि च । पूर्वं तु द्वारमासाद्य
 नीलो हरिचमूपतिः ॥ ३८ ॥ अतिष्ठत् सह मैन्टेन द्विविदेन च
 षोडश्वान् । अङ्गदो दक्षिणद्वारं जग्राह सुमहाबलः ॥ ३९ ॥
 ऋषभेण गवाक्षेण गजेन गवयेन च । हनुमान् पश्चिमद्वारं ररक्ष
 बलवान् कपिः ॥ ४० ॥ प्रजङ्घतरसाभ्याश्च वीरैरन्यैश्च सङ्गतः ।
 मध्यमे च स्वयं गुल्मे सुग्रीवः समतिष्ठत ॥ ४१ ॥ सह सर्वैर्हरि-
 श्रेष्ठैः सुपर्णपवनोपमैः । वानराणां तु षट्त्रिंशत् कोट्यः
 प्रख्यातयूथपाः ॥ ४२ ॥ निष्पीड्योपनिविष्टाश्च सुग्रीवो यत्र वानरः ।
 शासनेन तु रामस्य लक्ष्मणः सविभीषणः ॥ ४३ ॥ द्वारे द्वारे
 हरीणां तु कोटिकोटिन्यवेशयत् । पश्चिमेन तु रामस्य सुप्रेणः
 सहजास्ववान् ॥ ४४ ॥ अदूरान्मध्यमे गुल्मे तस्थौ बद्धबलानुगः ।
 ते तु वानरशार्दूलाः शार्दूला इव दंष्ट्रिणः । गृहीत्वा द्रुमशैला-
 ग्रान् हृष्टा युद्धाय तस्थिरे ॥ ४५ ॥ सर्वे विकृतलाङ्गलाः सर्वे
 दंष्ट्रानखायुधाः । सर्वे विकृतचित्राङ्गाः सर्वे च विकृताननाः ॥ ४६ ॥
 दशनागवलाः केचित् केचिद्दशगुणोत्तराः । केचिन्नागसहस्रस्य
 बभूवुस्तुल्यविक्रमाः ॥ ४७ ॥ सन्त्यमोघबलाः केचित् केचिच्छत-
 गुणोत्तराः । अप्रमेयबलाश्चान्ये तत्रासन् हरिद्यूथपाः ॥ ४८ ॥
 अद्भुतश्च विचित्रश्च तेषामासीत् समागमः । तत्र वानरसैन्यानां
 शलमानाभिवोद्गमः ॥ ४९ ॥ प्रतिपूर्णमिवाकाशं पूर्णितेषु च
 मेदिनी । लङ्कासुपनिविष्टैश्च संपतद्भिश्च वानरैः ॥ ५० ॥ शतं
 शतसहस्राणां षटनर्चवनीकसाम् । लङ्काद्वाराण्यपाजरसुरन्ये
 योद्धुं समन्ततः ॥ ५१ ॥ आवृतः स गिरिः सर्वैस्तैः समन्तात्
 भवङ्गमैः । अद्युतानां सहस्रंश्च पुरीं तामभ्यवर्त्तत ॥ ५२ ॥ वानरै-

बलवद्भिश्च बभूव द्रुमपाणिभिः । सर्वतः संवृता लङ्का दुष्प्र-
 वेशापि वायुना ॥ ५३ ॥ राक्षसा विश्वयं जग्मुः सहसाभिनिपी-
 ङिताः । वानरैर्मघसङ्काशैः शक्रतुल्यपराक्रमैः ॥ ५४ ॥ महान्त-
 ष्छब्दोभवत्तत्र बलौघस्याभिवर्त्ततः । सागरस्यैव भिन्नस्य यथा
 स्यात् सलिलस्वनः ॥ ५५ ॥ तेन शब्देन महता सप्राकारा स-
 तोरणा । लङ्का प्रचलिता सर्वा सधैलवनकानना ॥ ५६ ॥ राम-
 लक्ष्मणगुप्ता सा सुग्रीवेण च वाहिनी । बभूव दुर्द्धर्षतरा सर्वै-
 रपि सुरासुरैः ॥ ५७ ॥ राघवः सन्निवेश्यैव स्वसैन्यं रक्षसां बधे-
 संमन्त्र्य मन्त्रिभिः सार्द्धं निश्चित्य च पुनः पुनः ॥ ५८ ॥ आनन्त-
 र्यमभिप्रेक्षुः क्रमयोगार्थतत्त्ववित् । विभीषणस्यानुमते राजधर्म-
 मनुस्मरन् ॥ ५९ ॥ अङ्गदं बालितनयं समाहूयेदमब्रवीत् । गत्वा
 सौम्य दशग्रीवं ब्रूहि महचनात् कपे ॥ ६० ॥ लङ्कयित्वा पुरीं
 लङ्कां भयं त्यक्त्वा गतव्यथः । अष्टश्रीक गतेष्वर्ष्यं सुमूर्षो नष्ट-
 चेतन ॥ ६१ ॥ ऋषीणां देवतानाञ्च गन्धर्वाप्सरसान्तथा । नागा-
 नामथ यक्षाणां राज्ञां च रजनीचर ॥ ६२ ॥ यच्च पापं कृतं
 मोहादबलिप्तेन राक्षस । तस्य पापस्य संप्राप्ता व्युष्टिरद्य दुरा-
 सदा । नूनं तेद्य गतो दर्पः स्वयंभूवरदागजः ॥ ६३ ॥ यस्य
 दण्डधरस्तो हं दाराहरणकर्षितः । दण्डं धारयमाणस्तु लङ्कादारे
 व्यवस्थितः ॥ ६४ ॥ पदवीं देवतानां च महर्षीणां च राक्षस ।
 राजर्षीणाञ्च सर्वेषां गमिष्यसि यधि स्थिरः ॥ ६५ ॥ बलेन येन वै
 सीतां मायया राक्षसाधम । मामतिक्रामयित्वा त्वं हतवांस्तन्निद-
 श्यथ ॥ ६६ ॥ अराक्षसमिमं लोकं कर्त्तास्मि निशितैः शरैः । न
 चेच्छरणास्येषि तामादाय तु मैथिलीम् ॥ ६७ ॥ धर्मात्मा
 राक्षसश्रेष्ठः संप्राप्तोऽयं विभीषणः । लङ्केश्वर्यमिदं श्रीमान्
 ध्रुवं प्राप्नोत्यकण्टकम् ॥ ६८ ॥ न हि राज्यमधर्मेण भोक्तुं क्षण-
 मपि त्वया । शक्यं मूर्खसहायेन पापेनाविदितात्मना ॥ ६९ ॥

बुध्यस्व वा धृतिं कृत्वा शौर्ष्यमालंब्य राजस । मच्छरैस्त्वं रणे
 शान्तस्ततः पतो भविष्यसि ॥ ७० ॥ यद्याविशसि लोकांस्त्रीन्
 पक्षिभृतो निशाचर । मम चक्षुःपथं प्राप्य न जीवन् प्रति-
 यास्यसि ॥ ७१ ॥ ब्रवीमि त्वां हितं वाक्यं क्रियतामौर्द्धदैहिकम् ।
 सुहृष्टा क्रियतां लङ्का जीवितं ते मयि स्थितम् ॥ ७२ ॥ इत्युक्तः
 स तु तारेयो रामेणाक्लिष्टकर्मणा । जगामाकाशमाविश्य मूर्त्ति-
 मानिव हव्यवाट् ॥ ७३ ॥ सोतिष्ठुत्य मुहूर्त्तेन श्रीमान् रावण-
 मन्दिरम् । ददर्शासीनमव्यग्रं रावणं सचिवैः सह ॥ ७४ ॥ तत-
 स्तस्याविदूरेण निपत्य हरिपुङ्गवः । दीप्ताग्निमदृशस्तस्यावङ्गदः
 कनकाङ्गदः ॥ ७५ ॥ तद्रामवचनं सर्वमन्यूनाधिकसुत्तमम् ।
 सामात्यं आवयामास निवेद्यात्मानमात्मना ॥ ७६ ॥ दूतोऽहं कोश-
 लेन्द्रस्य रामस्याक्लिष्टकर्मणः । वालिपुत्रोङ्गदो नाम यदि ते
 श्रोत्रमागतः ॥ ७७ ॥ आह त्वां राघवो रामः कौशल्यानन्द-
 बर्द्धनः । निष्पत्य प्रतियुध्यस्व नृशंस पुरुषो भव ॥ ७८ ॥ हन्तास्मि
 त्वां सहामात्यं सपुत्रज्ञातिवान्धवम् । निरुद्धिग्नास्त्रयो लोका
 भविष्यन्ति हते त्वयि ॥ ७९ ॥ देवदानवयक्षाणां गन्धर्वोरगरक्ष-
 साम् । शत्रुमद्योद्धरिष्यामि त्वान्दुष्पीणां च कण्टकम् ॥ ८० ॥
 विभीषणस्य चैश्वर्यं भविष्यति हते त्वयि । न चेत्सत्कृत्य
 वैदेहीं प्रणिपत्य प्रदास्यसि ॥ ८१ ॥ इत्येवं परुषं वाक्यं ब्रुवाणो
 हरिपुङ्गवे । अमर्षवशमापन्नो निशाचरगणेश्वरः ॥ ८२ ॥ ततः
 स रोषमापन्नः शशास सचिवांस्तदा । गृह्यतामिति दुर्मधा बध्यता-
 मिति चासकृत् ॥ ८३ ॥ रावणस्य वचः श्रुत्वा दीप्ताग्निमिव
 तेजसा । जगृहस्तं ततो घोरान्धत्वारो रजनीचराः ॥ ८४ ॥
 ग्राहयामास तारेयः स्वयमात्मानमात्मवान् । बभूवुर्दशयितुस्वीरो
 यातुधानगणो तदा ॥ ८५ ॥ स तान् बाहुद्वयासक्तानादाय पत-
 गानिव । प्रासादं शैलसङ्काशमुत्पपाताङ्गदस्तदा ॥ ८६ ॥ तस्यो-

त्पतनवेगेन निर्धूतास्तत्र राक्षसाः । भूमौ निपतिताः सर्वे राक्ष-
 सेन्द्रस्य पश्यतः ॥ ८७ ॥ ततः प्रासादशिखरं शैलशृङ्गमिवोन्नतम् ।
 चक्राम राक्षसेन्द्रस्य बालिपुत्रः प्रतापवान् ॥ ८८ ॥ तत् पफाल
 तदाक्रान्तं दशग्रीवस्य पश्यतः । पुरा हिमवतः शृङ्गं वज्रेश्वेव
 विदारितम् ॥ ८९ ॥ भङ्क्त्वा प्रासादशिखरं नाम विश्राव्य चाल्मनः ।
 विनद्य सुमहानादमुत्पपात विहायसा ॥ ९० ॥ व्यथयन् राक्ष-
 सान् सर्वान् हर्षयञ्चापि वानरान् । स वानराणां मध्ये तु
 रामपार्श्वं सुपागतः ॥ ९१ ॥ रावणस्तु परश्चक्रे क्रोधं प्रासादहर्ष-
 णात् । विनाशश्चात्मनः पश्यन्निश्वासपरमोभवत् ॥ ९२ ॥ रामस्तु
 बद्धभिर्हृष्टैर्विनदद्भिः ऋषद्भूमैः । वृतो रिपुवधाकाञ्ची युद्धायै-
 वाभिवर्त्तत ॥ ९३ ॥ सुषेणस्तु महावीर्यो गिरिकूटोपमो हरिः ।
 बद्धभिः संवृतस्तत्र वानरैः कामरूपिभिः ॥ ९४ ॥ स तु द्वाराणि
 संयम्य सुग्रीववचनात् कपिः । पश्यन्क्रामत दुर्द्धर्षो नक्षत्राणीव
 चन्द्रमाः ॥ ९५ ॥ तेषामक्षौहिण्यशतं समवेक्ष्य वनौकसाम् ।
 लङ्कासुपनिविष्टानां सागरश्चाभिवर्त्तताम् ॥ ९६ ॥ राक्षसा विश्वायं
 जग्मुस्त्रासं जग्मुस्तथापरे । अपरे समरे हर्षाह्वर्षमेवोपपेदिरे
 ॥ ९७ ॥ कृतस्त्रं हि कपिभिव्याप्तं प्राकारपरिखान्तरम् ।
 ददृशू राक्षसा दीनाः प्राकारस्वानरैः कृतम् ॥ ९८ ॥ हाहा-
 कारमकुर्वन्त राक्षसा भयमागताः ॥ ९९ ॥ तस्मिन्महाभीषणके
 प्रवृत्ते कोलाहले राक्षसराजधान्याम् । प्रगृह्य रक्षांसि महा-
 युधानि युगान्तवाता इव संविचेदः ॥ १०० ॥

इत्यार्षे रामायणे वाल्मीकीये युद्धकाण्डे

एकचत्वारिंशः सर्गः ।

ततस्ते राज्ञसास्तत्र गत्वा रावणमन्दिरम् । न्यवेदयन् पुरीं
रुद्धां रामेण सह वानरैः ॥ १ ॥ रुद्धां तु नगरीं श्रुत्वा जात-
क्रोधो निशाचरः । विधानं द्विगुणं कृत्वा प्रासादश्चात्यरोहत ॥ २ ॥
स ददर्शावृतां लङ्कां सशैलवनकाननाम् । असंख्येयैर्हरिगणैः
सर्वतो राजसैर्हताम् ॥ ३ ॥ स दृष्ट्वा वानरैः सर्वैर्वसुधाङ्गापत्नी-
कृताम् । कथं क्षपयितव्याः स्फुरिति चिन्तापरोभवत् ॥ ४ ॥ स
चिन्तयित्वा सुचिरं धैर्यमालम्ब्य रावणः । राघवं हरियूथांश्च
ददर्शायतलोचनः ॥ ५ ॥ राघवः सह सैन्येन मुदितो नाम
पुप्लुवे । लङ्कां ददर्श गुप्तां वै सर्वतो राजसैर्हताम् ॥ ६ ॥ दृष्ट्वा
दाशरथिर्लङ्कां चित्रध्वजपताकिनीम् । जगाम मनसा सीतां
दूयमानेन चेतसा ॥ ७ ॥ अत्र सा ऋगशावाची मत्कृते जनका-
त्मजा । पीड्यते शोकसन्तप्ता कृशा स्थण्डिलशायिनी ॥ ८ ॥ नि-
पीड्यमानां धर्मात्मा वैदेहीमनुचिन्तयन् । क्षिप्रमाज्ञापयद्रामो
वानवान् द्विषताम्बधे ॥ ९ ॥ एवमुक्ते तु वचसि रामेणाक्लिष्ट-
कर्मणा । सङ्घर्षमाणाः प्लवगाः सिंहनादैरपूरयन् ॥ १० ॥
शिखरैर्विकिरामैतां लङ्कां सुष्टिभिरेव वा । इति स्म दधिरे सर्वे
मनांसि हरियूथपाः ॥ ११ ॥ उद्यम्य गिरिशृङ्गाणि महान्ति
शिखराणि च । तरुञ्चोत्पाद्य विविधांस्तृण्ति हरियूथपाः ॥ १२ ॥
प्रेक्षतो राजसेन्द्रस्य तान्यनीकानि भागशः । राघवप्रियकामार्थं
लङ्कामारुरुज्जस्तदा ॥ १३ ॥ ते ताम्रवक्त्रा हेमाभा रामार्थं
त्यक्तजीविताः । लङ्कामेवाभ्यवर्तन्त सालभ्रधरयोधिनः ॥ १४ ॥
तैर्द्रुमैः पर्वताग्रैश्च सुष्टिभिश्च प्लवङ्गमाः । प्राकाराग्राण्यसंख्यानि
ममंशुस्तोरणानि च ॥ १५ ॥ परिखान् पूरयन्तश्च प्रसन्नसलिला-
शयान् । पांशुभिः पर्वताग्रैश्च तृणैः काष्ठैश्च वानराः ॥ १६ ॥
ततः सहस्रयूथाश्च कोटियूथाश्च यूथपाः । कोटियूथशतान्ये
लङ्कामारुरुज्जस्तदा ॥ १७ ॥ काञ्चनानि प्रमर्दन्तस्तोरणानि प्लव-

जमाः । कैलासशिखराग्राणि गोपुराणि प्रमथ्य च ॥ १८ ॥
 धींश्रवन्तः प्लवन्तश्च गर्जन्तश्च भ्रवद्गमाः । लङ्कां तामभिधावन्ति
 महावारणसन्निभाः ॥ १९ ॥ जयत्युत्बलो रामो लङ्काणश्च महा-
 बलः । राजा जयति सुग्रीवो राघवेणाभिपालितः ॥ २० ॥ इत्ये-
 वङ्घोषमन्तश्च गर्जन्तश्च भ्रवद्गमाः । अभ्यधावन्त लङ्कायाः प्राकार-
 ङ्काकरूपिणः ॥ २१ ॥ वीरवाङ्मः सुवाङ्मश्च नलश्च पनसस्तथा ।
 निपीड्योपनिविष्टास्ते प्राकारं हरियूथपाः ॥ २२ ॥ एतस्मिन्नन्तरे
 चक्रुः स्कन्धावारनिवेशनम् । पूर्वद्वारन्तु कुमुदः कोटिभिर्दृशभि-
 र्वृतः । आवृत्य बलवान् तस्यौ हरिभिर्जितकाशिभिः ॥ २३ ॥
 सहायार्थं तु तस्यैव निविष्टः प्रसभो हरिः । पनसश्च महाबाङ्म-
 र्वा नरैरभिसंवृतः ॥ २४ ॥ दक्षिणद्वारमासाद्य वीरः शतबलिः
 कपिः । आवृत्य बलवांस्तस्यौ विंशत्या कोटिभिर्वृतः ॥ २५ ॥
 सुषेणः पश्चिमद्वारं गतस्तारापिता बली । आवृत्य बलवांस्तस्यौ
 कोटिकोटिभिरावृतः ॥ २६ ॥ उत्तरद्वारमागम्य रामः सौमि-
 त्रिणा सह । आवृत्य बलवांस्तस्यौ सुग्रीवश्च हरीश्वरः ॥ २७ ॥
 गोलाङ्गुलो महाकायो गवाक्षो भीमदर्शनः । वृतः कोट्या महा-
 वीर्यस्तस्यौ रामस्य पार्श्वतः ॥ २८ ॥ ऋक्षाणां भीमकोपानां
 धूम्रः शत्रुनिवर्हणः । वृतः कोट्या महावीर्यस्तस्यौ रामस्य
 पार्श्वतः ॥ २९ ॥ सन्नद्धस्तु महावीर्यो गदापाणिर्विभीषणः ।
 वृतो यत्तस्तु सचिवैस्तस्यौ यत्र महाबलः ॥ ३० ॥ गजो गवाक्षो
 गवयः शरभो गन्धमादनः । समन्तात् परिधावन्तो ररक्षुर्हरि-
 वाहिनीम् ॥ ३१ ॥ ततः कोपपरीतात्मा रावणो राक्षसेश्वरः ।
 निर्व्याणां सर्वसैन्यानां द्रुतमाज्ञापयत् तदा ॥ ३२ ॥ एतच्छ्रुत्वा
 तदा वाक्यं रावणस्य सुखेरितम् । सहसा भीमनिर्घोषसुहृष्टं
 रजनीचरैः ॥ ३३ ॥ ततः प्रचोदिता भेर्यः चन्द्रपाण्डुरपुष्कराः ।
 हेमकोशैरभिहताः राक्षसानां समन्ततः ॥ ३४ ॥ विनेदुश्च महा-

घोषाः शङ्खाः शतसहस्रशः । राक्षसीनां सुघोराणां मुखमारुत-
 पूरिताः ॥ ३५ ॥ ते वभुः शुकनीलाङ्गाः सशङ्खा रजनीचराः ।
 विद्युन्मण्डलसन्नद्धाः सबलाका इवाम्बुदाः ॥ ३६ ॥ निष्पतन्ति
 ततः सैन्या हृष्टा रावणचोदिताः । समये पूर्व्यमाणस्य वेगा इव
 महोद्धेः ॥ ३७ ॥ ततो वानरसैन्येन सुक्तो नादः समन्ततः ।
 मलयः पूरितो येन ससानुप्रस्थकन्दरः ॥ ३८ ॥ शङ्खदुन्दुभि-
 निर्वोषः सिंहनादस्तरस्विनाम् । पृथिवीश्चान्तरिक्षञ्च सागरश्चा-
 भ्यनादयत् ॥ ३९ ॥ गजानां वृंहितैः सार्द्धं हयानां ह्येपितैरपि ।
 रथानां नेमिनिर्वोषै रक्षसाम्पदनिस्वनैः ॥ ४० ॥ एतस्मिन्नन्तरे
 घोरः संग्रामः समपद्यत । रक्षसां वानराणाञ्च यथा देवासुरे
 पुरा ॥ ४१ ॥ ते गदाभिः प्रदीप्ताभिः शक्तिशूलपरस्वधैः । नि-
 जघ्नुर्वानरान् सर्वान् कथयन्तः स्वविक्रमान् ॥ ४२ ॥ तथा वृक्षै-
 र्महाकायाः पर्वताग्रैश्च वानराः । निजघ्नस्तानि रक्षांसि नखै-
 र्दन्तैश्च वेगिनः ॥ ४३ ॥ राजा जयति सुग्रीव इति शब्दो महा-
 नभूत् । राजन् जयजयेत्युक्त्वा स्वस्वनामकथान्ततः ॥ ४४ ॥
 राक्षसास्वपरे भीमाः प्राकारस्था महीगतान् । वानरान् भिन्दि-
 पालैश्च शूलैश्चैव व्यदारयन् ॥ ४५ ॥ वानराद्यापि संक्रुद्धाः
 प्राकारस्थान् महीङ्गताः । राक्षसान् पातयामासुः खमाश्रुत्य
 स्वबाहुभिः ॥ ४६ ॥ ससंग्रहारस्तुमुलो मांसशोणितकर्दमः ।
 रक्षसां वानराणां च सम्बभूवाङ्गुतोपमः ॥ ४७ ॥

इत्यार्षे रामायणे वाल्मीकीये युद्धकाण्डे

द्विचत्वारिंशः सर्गः ।



युद्धतां तु ततस्तेषां वानराणां महात्मनाम् । रक्षसां संबभू-
 वाथ बलरोषः सुदारुणः ॥ १ ॥ ते ह्यैः काञ्चनापीडैर्ध्वजैश्चाग्नि-

शिखोपमैः । रथैश्चादित्यसङ्काशैः कवचैश्च मनोरमैः ॥ २ ॥
 निर्ययू राक्षसा वीरा नादयन्तो दिशो दश । राक्षसा भीम-
 कर्माणो रावणस्य जयैषिणः ॥ ३ ॥ वानराणामपि चमू वृहती
 जयमिच्छताम् । अभ्यधावत तां सेनां रक्षसां घोरकर्मणाम् ॥ ४ ॥
 एतस्मिन्नन्तरे तेषामन्योन्यमभिधावताम् । रक्षसां वानराणां च
 द्वन्द्वयुद्धमवर्त्तत ॥ ५ ॥ अङ्गदेनेन्द्रजित् सार्द्धं वाल्मिपुत्रेण
 राक्षसः । अयुध्यत महातेजास्त्वयस्वकेन यथान्वकः ॥ ६ ॥ प्रजं-
 घेन च सम्पातिर्नित्यं दुर्मर्षणो रणे । जम्बुमालिनमारब्धो हनु-
 मानपि वानरः ॥ ७ ॥ सङ्गतः सुमहान् क्रोधो राक्षसो रावणा-
 नुजः । समरे तीक्ष्णवेगेन शत्रुघ्नेन विभीषणः ॥ ८ ॥ तपनेन
 गजः सार्द्धं राक्षसेन महाबलः । निकुम्भेन महातेजा नीलोपि
 समयुध्यत ॥ ९ ॥ वानरेन्द्रस्तु सुग्रीवः प्रव्यसेन सुसङ्गतः । सङ्गतः
 समरे श्रीमान् विरूपाक्षेण लक्ष्मणः ॥ १० ॥ अग्निकेतुः सुदु-
 र्द्धर्षो रश्मिकेतुश्च राक्षसः । मितघ्नो यज्ञकोपश्च रामेण सह
 सङ्गताः ॥ ११ ॥ वज्रमुष्टिश्च मैन्देन द्विविदेनाशनिप्रभः । राक्ष-
 साभ्यां सुघोराभ्यां कपिमुख्यौ समागतौ ॥ १२ ॥ वीरः प्रतपनो
 घोरो राक्षसो रणदुर्द्धरः । समरे तीक्ष्णवेगेन नलेन समयुध्यत
 ॥ १३ ॥ धर्मस्य पुत्रो बलवान् सुषेण इति विश्रुतः । स विद्यु-
 न्मालिना सार्द्धमयुध्यत महाकपिः ॥ १४ ॥ वानराद्यापरे घोरा
 राक्षसैरपरैः सह । द्वन्द्वं समीयुः सहसा युद्धाय बद्धभिः सह
 ॥ १५ ॥ तत्रासीत् सुमहद्युद्धं तुमुलं रोमहर्षणम् । रक्षसां
 वानराणां च वीराणां जयमिच्छताम् ॥ १६ ॥ हरिराक्षसदेहेभ्यः
 प्रहृताः केशशाह्वलाः । शरीरसंघाटश्चाः प्रसुस्तुः शोणितापगाः
 ॥ १७ ॥ आजघानेन्द्रजित् क्रुद्धो वज्रेणैव शतक्रतुः । अङ्ग-
 दङ्गदयो वीरं शत्रुसैन्याविदारणम् ॥ १८ ॥ तस्य काञ्चनाचित्राङ्गं
 रथं साश्वं ससारथिम् । जघान गदया श्रीमानङ्गदो वेगवान्

हरिः ॥ १९ ॥ सम्पातिसु प्रजंघेन त्रिभिर्वाणैः समाहतः ।
 निजघानाश्वकर्णेन प्रजंघं रणमूर्धनि ॥ २० ॥ जम्बुमाली रथ-
 स्थसु रथशक्त्या महाबलः । विभेद समरे क्रुद्धो हनूमन्तं स्तना-
 न्तरे ॥ २१ ॥ तस्य तं रथमास्थाय हनूमान्मारुतात्मजः । प्रम-
 माथ तलेनाशु सह तेनैव रक्षसा ॥ २२ ॥ नदन् प्रतपनो घोरो
 नलं सोप्यनुधावत । नलः प्रतपनस्याशु पातयामास चक्षुषी ॥ २३ ॥
 भिन्नगात्रः शरैस्तीक्ष्णैः क्षिप्रहस्तो न रक्षसा । असन्तमिव सैन्यानि
 प्रद्यसं वानराधिपः ॥ २४ ॥ सुग्रीवः सप्तपर्णेन निजघान जवेन
 च । प्रपीड्य शरवर्षेण राक्षसं भीमदर्शनम् ॥ २५ ॥ निजघान
 विरूपाक्षं शरैश्चैकेन लक्ष्मणः । अग्निकेतुश्च दुर्द्धर्षो रणिसकेतुश्च
 राक्षसः । मित्रघ्नो यज्ञकोपश्च राममादीपयन् शरैः ॥ २६ ॥
 तेषां चतुर्णां रामसु शिरांसि समरे शरैः । क्रुद्धश्चतुर्भिश्चिच्छेद
 घोरैरग्निशिखोपमैः ॥ २७ ॥ वज्रमुष्टिसु मैन्देन मुष्टिना निहतो
 रणे । पपात सरथः साश्वः सुराष्ट्र इव भूतले ॥ २८ ॥ नि-
 कुम्भसु रणे नीलं नीलाञ्जनचयप्रभम् । निर्विभेद शरैस्तीक्ष्णैः
 करैर्मेषमिवांशुमान् ॥ २९ ॥ पुनः शरशतेनाथ क्षिप्रहस्तो निशा-
 चरः । विभेद समरे नीलं निकुम्भः प्रजहास च ॥ ३० ॥ तस्यैव
 रथचक्रेण नीलो विष्णु रिवाहवे । शिरश्चिच्छेद समरे निकु-
 म्भस्य च सारथेः ॥ ३१ ॥ वज्राशनिसमस्यर्षो द्विविददाशनि-
 प्रभम् । जघान गिरिशृङ्गेण मिषतां सर्वरक्षसाम् ॥ ३२ ॥
 द्विविदं वानरेन्द्रन्तं द्रुमयोधिनमाहवे । शरैरशनिसङ्काशैः स
 विव्याधाशनिप्रभः । ३३ ॥ स शरैरभिविद्धाङ्गो द्विविदः क्रोध-
 मूर्च्छितः । सालेन सरथं साश्वं निजघानाशनिप्रभम् ॥ ३४ ॥
 विद्युन्माली रथस्थसु शरैः काञ्चनभूषणैः । सुषेणं ताडयामास
 ननाद च सुहुर्मुञ्जः ॥ ३५ ॥ तं रथस्थमथो दृष्ट्वा सुषेणो
 वानरोत्तमः । गिरिशृङ्गेण महता रथमाशु न्यपातयत् ॥ ३६ ॥

लाघवेन तु संयुक्तो विद्युन्माली निशाचरः । अपक्रम्य रथात्तूष्णं
 गदापाणिः क्षितौ स्थितः ॥ ३७ ॥ ततः क्रोधसमाविष्टः सुषेणो
 हरिपुङ्गवः । शिलां सुमहतीं गृह्य निशाचरमभिद्रवत् ॥ ३८ ॥
 तमापतन्तद्गदया विद्युन्माली निशाचरः । वक्षस्यभिजघानाशु
 सुषेणं हरिपुङ्गवम् ॥ ३९ ॥ गदाप्रहारन्तं घोरमचिन्त्यं श्व-
 गोत्तमः । तां तूष्णीं पातयामास तस्योरसि महामृधे ॥ ४० ॥
 शिलाप्रहाराभिहतो विद्युन्माली निशाचरः । निष्प्रिष्टहृदयो
 भूमौ गतासुर्निपपात ह ॥ ४१ ॥ एवन्तैर्वानरैः शूरैः शूरास्तौ
 रजनीचराः । इन्द्रे विमथितास्तत्र दैत्या इव दिवौकसैः ॥ ४२ ॥
 भल्लैश्चान्यैर्गदाभिश्च शक्तितोमरसायकैः । अपविद्धैश्चापि रथै-
 स्तथा सांग्रामिकैर्हथैः ॥ ४३ ॥ निहतैः कुञ्जरैर्मत्तैस्तथा वानर-
 राक्षसैः । चक्राक्ष्युर्गदण्डैश्च भग्नेर्धरणिर्साञ्चितैः ॥ ४४ ॥ बभूवा
 योधनं घोरं गोमायुगणसेवितम् । कषन्थानि समुत्पेतुर्दिक्षु
 वानररक्षसाम् । विमर्दे तुमुले तस्मिन् देवासुररणोपमे ॥ ४५ ॥
 निहन्यमाना हरिपुङ्गवैस्तदा निशाचराः शोणितगन्धमूर्च्छिताः ।
 पुनः सुयुद्धन्तरसा समाश्रिता दिवाकरस्यास्तमथाभिकांक्षिणः ॥ ४६ ॥

इत्यार्षे रामायणे वाल्मीकीये युद्धकाण्डे

त्रिचत्वारिंशः सर्गः ।

युध्यतामेव तेषान्तु तदा वानररक्षसाम् । रविरस्तद्गतो रात्रिः
 प्रवृत्ता प्राणहारिणी ॥ १ ॥ अन्योन्यं बद्धवैराणां घोराणां
 जयमिच्छताम् । संप्रवृत्तं निशायुद्धं तदा वानररक्षसाम् ॥ २ ॥
 राक्षसोसीति हरयो वानरोसीति राक्षसाः । अन्योन्यं समरे
 जघ्नस्तस्मिंस्तमसि दारुणे ॥ ३ ॥ इत दारय चैहीति कथं विद्रव-
 सीति च । एवं सुतुमुलः शब्दस्तस्मिन् सैन्ये तु शुश्रुवे ॥ ४ ॥

कालाः काञ्चनसन्नाहास्तास्मिंस्तमसि राक्षसाः । संप्रदृश्यन्त शैलेन्द्रा
दीप्तौषधिवना इव ॥ ५ ॥ तस्मिंस्तमसि दुष्पारे राक्षसाः
क्रोधमूर्च्छिताः । परिपेतुर्महाविगा भक्षयन्तः प्लवङ्गमान् ॥ ६ ॥
ते हयान् काञ्चनापीडान् ध्वजांश्चाशीविषोपमान् । आप्लुत्य
दशनैस्तीक्ष्णैर्भीमकोपा व्यदारयन् ॥ ७ ॥ वानरा वलिनो युद्धे
ज्योभयन् राक्षसीं चमूम् । कुञ्जरान् कुञ्जरारोहान् पताका-
ध्वजिनो रथान् । चकर्षुश्च ददंशुश्च दशनैः क्रोधमूर्च्छिताः ॥ ८ ॥
जङ्गलाश्चापि रामश्च शरैराशीविषोपमैः । दृश्याद्दृश्यानि रक्षांसि
प्रवराणि निजघ्नतुः ॥ ९ ॥ तुरङ्गखुरविध्वस्तं रथनेमिसमुत्थि-
तम् । क्रोध कर्णनेत्राणि युध्यतां धरणीरजः ॥ १० ॥ वर्त्त-
माने तथा घोरे संग्रामे लोमहर्षणे । रुधिरौषा महाघोरा
नद्यस्तात्र प्रसुश्रुवुः ॥ ११ ॥ ततो भेरीहृदङ्गानां पण्डानां च
निस्वनः । शङ्खनेमिस्वनोन्मिश्रः संभूवाद्भुतोपमः ॥ १२ ॥ हयानां
स्वनमानानां राक्षसानां च निस्वनः । शस्त्राणां वानराणां च
संभूवात्त दारुणः ॥ १३ ॥ इतैर्वानरमुख्यैश्च शक्तिशूलपरश्वधैः ।
निहतैः पर्वताकारैः राक्षसैः कामरूपिभिः ॥ १४ ॥ शस्त्रपुष्पोप-
हारा च तत्रासीद्युद्धमेदिनी । दुर्ज्ञेया दुर्निवेशा च शोणित्ता-
स्त्रावकर्दमा ॥ १५ ॥ सा बभूव निशा घोरा हरिराक्षसहारिणी ।
कालरात्रौव भूतानां सर्वेषां दुरतिक्रमा ॥ १६ ॥ ततस्ते राक्षसा-
स्तात्र तस्मिंस्तमसि दारुणे । राममेवाभ्यवर्त्तन्त संहृष्टाः शर-
वृष्टिभिः ॥ १७ ॥ तेषामापततां शब्दः क्रुद्धानामपि गर्जताम् ।
उद्वर्त्ते इव सप्तानां समुद्राणामभूत् स्वनः ॥ १८ ॥ तेषां रामः
शरैः षड्भिः षट्जघान निशाचरान् । निमेषान्तरमात्रेण घोरे-
रग्निशिखोपमैः ॥ १९ ॥ यज्ञशत्रुश्च दुर्दुर्षो महापार्श्वमहो-
दरौ । वज्रदंष्ट्रो महाकायस्तौ चोभौ शुकसारणी ॥ २० ॥ ते तु
रामेण वाणौघैः सर्वे मर्म सुताडिताः । युद्धादपहृतास्तात्र सा-

वशे प्राद्युषोभवन् ॥ २१ ॥ निमेषान्तरमात्रेण घोरैरग्निशिखी-
 पमैः । दिशश्चकार विमलाः प्रदिशश्च महारथः ॥ २२ ॥ ये त्वन्ये
 राजसा वीरा रामस्याभिसुखे स्थिताः । तेपि नष्टाः समासाद्य
 पतङ्गा इव पावकम् ॥ २३ ॥ सुवर्णपुङ्खैर्विशिखैः सम्पतङ्गिः सम-
 न्ततः । बभूव रजनी चित्रा खद्योतैरिव शारदी ॥ २४ ॥ राज-
 सानां च निनदैर्भेरीणां चैव निस्स्रनैः । सा बभूव निशा घोरा
 भूयो घोरतराभवत् ॥ २५ ॥ तेन शब्देन महता प्रवृद्धेन सम-
 न्ततः । त्रिकूटः कन्दराकीर्णः प्रव्याहरदिवाचलः ॥ २६ ॥ गो-
 लाङ्गूला महाकायास्रमसा तुल्यवर्चसः । सम्परिष्वज्य बाहुभ्यां
 भक्षयन् रजनीचरान् ॥ २७ ॥ अङ्गदस्तु रणे शत्रुन्निहन्तुं समु-
 पस्थितः । रावणिं निजघानाशु सारथिं च हयानपि ॥ २८ ॥
 इन्द्रजित्त्वं रथं त्यक्त्वा हृताश्वो हृतसारथिः । अङ्गदेन महा-
 मायस्त्रं वान्तरधीयत ॥ २९ ॥ तत्कर्म बालिपुत्रस्य सर्वे देवाः
 सहर्षिभिः । तुष्टुवुः पूजनार्हस्य तौ चोभौ रामलक्ष्मणौ ॥ ३० ॥
 प्रभावं सर्वभूतानि विदुरिन्द्रजितो युधि । ततस्तेन महात्मानं दृष्ट्वा
 हृष्टा प्रधर्षितम् ॥ ३१ ॥ ततः प्रहृष्टाः कपयः ससुग्रीवविभी-
 षणाः । साधुसाध्विति नेदुश्च दृष्ट्वा शत्रुम्पराजितम् ॥ ३२ ॥
 इन्द्रजित्त्वं तदा तेन निर्जितो भीमकर्मणा । संयुगे बालिपुत्रेण
 क्रोधं चक्रे सुदारुणम् ॥ ३३ ॥ सोन्तर्धानगतः पापो रावणो
 रणकर्कशः । ब्रह्मदत्तवरो वीरो रावणिः क्रोधमूर्च्छितः ॥ ३४ ॥
 अदृश्यो निशितान् बाणान् मुमोचाशनिसन्निभान् । रामं च
 लक्ष्मणं चैव घोरैर्नागमयैः शरैः । विभेद समरे क्रुद्धः सर्व-
 गात्रेषु राघवी ॥ ३५ ॥ मायया संवृतस्तत्र मोहयन् राघवी
 युधि ॥ ३६ ॥ अदृश्यः सर्वभूतानां कूटयोधो निशाचरः । बबन्ध
 शरबन्धेन भ्रातरौ रामलक्ष्मणौ ॥ ३७ ॥ तौ तेन पुरुषव्याघ्रो
 क्रुहेनाशीविप्रैः शरैः । सहसाभिहतौ वीरौ तदा प्रेक्षन्त

वानराः ॥ ३८ ॥ प्रकाशरूपस्तु यदा न शक्तस्तौ वाधितुं राजस-
राजपुत्रः । मायां प्रयोक्तुं समुपाजगाम वषन्ध तौ राजसुतौ
दुरात्मा ॥ ३९ ॥

इत्यार्षे रामायणे वाल्मीकीये युद्धकाण्डे

चतुश्चत्वारिंशः सर्गः ।

स तस्य गतमन्विच्छन् राजपुत्रः प्रतापवान् । दिदेशाति-
बलो रामो दशवानरयूथपान् ॥ १ ॥ द्वौ सुषेणस्य दायादौ
नीलञ्च प्लवगाधिपम् । अङ्गदं बालिपुत्रं च शरभं च तरस्विनम्
॥ २ ॥ द्विविदं च हनुमन्तं सानुप्रस्थम्नहाबलम् । ऋषभश्चर्षभ-
स्कन्धं प्रादिदेश परन्तपः ॥ ३ ॥ ते संप्रहृष्टा हरयो भीमानुद्यम्य
पादपान् । आकाशं विविशुः सर्वे मार्गमाणा दिशो दश ॥ ४ ॥
तेषां वेगवतां वेगमिषुभिर्वेगवत्तरैः । अस्त्रवित् परमास्त्रेण वार-
थामास रावणिः ॥ ५ ॥ ते भीमवेगा हरयो नाराचैः क्षतविक्षताः ।
अन्धकारेण दृश्युर्मेघैः सूर्यमिवावृतम् ॥ ६ ॥ रामलक्ष्मणयो-
रेव सर्वदेहभिदः शरान् । भृशमावेशयामास रावणिः समितिं-
जयः ॥ ७ ॥ निरन्तरशरीरौ तु तावुभौ रामलक्ष्मणौ । क्रुद्धे-
गेन्द्रजिता वीरौ पन्नगैः शरताङ्गतैः ॥ ८ ॥ तयोः क्षतजमार्गेण
सुखाव रूधिरं बद्ध । तावुभौ च प्रकाशेते पुष्पिताम्बु किंशुकी
॥ ९ ॥ ततः पथन्तरक्ताचो भिन्नाञ्जनचयोपमः । रावणि-
भ्रातरौ वाक्यमन्तर्धानगतोब्रवीत् ॥ १० ॥ युध्यमानमनालक्ष्यं
शक्रोपि त्विदशेखरः । दृष्टमासादितुं वापि न शक्तः किं पुन-
र्युवाम् ॥ ११ ॥ प्रापिताविषुजालेन रावधौ कङ्कपत्रिणा । एष
कोपपरीतात्मा नयामि यमसादनम् ॥ १२ ॥ एवमुक्त्वा तु धर्मज्ञौ
भ्रातरौ रामलक्ष्मणौ । निर्विभेद शितैर्वाणैः प्रजहर्ष ननाद

च ॥ १३ ॥ भिन्नाञ्जनचयश्यामो विस्फार्य विपुलं धनुः । भूय
 एव शरान् घोरान् विससर्ज महास्रधे ॥ १४ ॥ ततो मर्मसु
 मर्मज्ञो मज्जयन्नशितान् शरान् । रामलक्ष्मणयोर्वीरो ननाद च
 मुहुर्मुहुः ॥ १५ ॥ बद्धौ तु शरबन्धेन तावुभौ रणमूर्द्धनि । निमे-
 प्पान्तरमात्रेण न शोकतुरवेक्षितुम् ॥ १६ ॥ ततो विभिन्नसर्वाङ्गी
 शरशल्यान्वितौ कृतौ । ध्वजाविव महेन्द्रस्य रज्जुसुक्तौ प्रक-
 म्पितौ ॥ १७ ॥ तौ संप्रवृत्तिनौ वीरौ मर्मभेदेन कर्षितौ । निपे-
 ततुर्महेष्वासौ जगत्यां जगतीपती ॥ १८ ॥ तौ वीरशयने वीरौ
 शयानौ रुधिरोक्षितौ । शरवेष्टितसर्वाङ्गावात्तौ परमपीडितौ
 न ह्यविदन्तयोगात् वभूवाङ्गुलमन्तरम् । नानिर्विस्मन्न चास्तव्य-
 माकराग्रादजिह्वगैः ॥ २० ॥ तौ तु क्रूरेण निहतौ रक्षसा काम-
 रूपिणा । पृच्छन् सुखवतुस्तीव्रं जलं प्रस्रवणाविव ॥ २१ ॥ पपात
 प्रथमं रामो विद्धो मर्मसु मार्गणैः । क्रोधादिन्द्रजिता येन पुरा
 शक्रो विनिर्जितः ॥ २२ ॥ रुक्मपुङ्गवैः प्रसन्नाग्रैरजोगतिभि-
 राशुगैः । नाराचैरर्द्धनाराचैर्भङ्गै रञ्जलिकैरपि । विव्याध वत्स-
 दन्तैश्च सिंहदंष्ट्रैश्चुरैस्तथा ॥ २३ ॥ स वीरशयने शिष्ये विज्य-
 माविध्य कार्मुकम् । भिन्नमुष्टिपरीणाहं त्रिनतं रुक्मभूषितम् ॥ २४ ॥
 वायुपातान्तरे रामं पातितं पुरुषर्षभम् । स तत्र लक्ष्मणो दृष्ट्वा
 निराशो जीवितेऽभवत् ॥ २५ ॥ रामं कमलपत्राक्षं शरण्यं रण-
 तोषणम् । शुशोच भ्रातरं दृष्ट्वा पतितं धरणीतले ॥ २६ ॥
 हरयश्चापि तं दृष्ट्वा सन्तापं परमं गताः । शोकात्तांशुकुशुर्वोर-
 मश्चुपूरितलोचनाः ॥ २७ ॥ बद्धौ तु तौ वीरशये शयानौ ते
 वानराः संपरिवार्य तस्युः । समागता वायुसुतप्रसुख्या विप्राद-
 मात्ताः परमं च जग्मुः ॥ २८ ॥

इत्यार्षे रामायणे वाल्मीकीये यद्दशकाण्डे

पञ्चचत्वारिंशः सर्गः ।

ततो द्यां पृथिवीं चैव वीक्षमाणा वनौकसः । दृष्टुः सन्ततो
 वाणैर्भ्रातरौ रामलक्ष्मणौ ॥ १ ॥ दृष्ट्वौपोपरते देवे कृतकर्मणि
 राक्षसे । आजगामाय तं देशं ससुग्रीवो विभीषणः ॥ २ ॥ नीलश्च
 द्विविदो मैन्दः सुषेणः कुमुदोज्ज्वलः । तूष्णं हनूमता सार्द्धमन्व-
 शोचन्त राघवौ ॥ ३ ॥ अचेष्टौ मन्दनिश्वासौ शोणितेन परि-
 ष्रुतौ । शरजालान्वितौ स्तब्धौ शयानौ शरतुल्यगौ ॥ ४ ॥ नि-
 श्वसन्तौ यथा सर्पौ निश्चेष्टौ दीनविक्रमौ । रुधिरस्त्रावदिग्धाङ्गौ
 तपनीयाविव ध्वजौ ॥ ५ ॥ तौ वीरशयने वीरौ शयानौ मन्द-
 चेष्टितौ । यूथपैः स्वैः परिवृतौ बाष्पव्याकुललोचनौ ॥ ६ ॥ राघवौ
 पतितौ दृष्ट्वा शरजालसमन्वितौ । बभूवव्यथिताः सर्वे वानराः
 सविभीषणाः ॥ ७ ॥ अन्तरिक्षं निरीक्षन्तो दिशः सर्वाश्च
 वानराः । न चैनं माययाच्छन्नं दृष्टुं रावणिं रणे ॥ ८ ॥ तं तु
 मायाप्रतिच्छन्नं माययैव विभीषणः । वीक्षमाणो दृदर्शाग्ने
 भ्रातुः पुत्रमवस्थितम् ॥ ९ ॥ तमप्रतिमकर्माणमप्रतिद्वन्द्वमाहवे ।
 दृदर्शान्तरिहितं वीरं वरदानाद्विभीषणः ॥ १० ॥ तेजसा यशसा
 चैव विक्रमेण च संयुतः । इन्द्रजिदात्मनः कर्म तौ शयानौ समीक्ष्य
 च । उवाच परमप्रीतो हर्षयन् सर्वराक्षसान् ॥ ११ ॥ दूषणस्तु
 च हन्तारौ खरस्य च महाबली । साहितौ मामकैर्वाणैर्भ्रातरौ
 रामलक्ष्मणौ ॥ १२ ॥ नेमौ मोक्षयितुं शक्यावेतस्मादिषुबन्ध-
 नात् । सर्वैरपि समागम्य सर्षिसङ्घैः सुरामुरैः ॥ १३ ॥ यत्कृते
 चिन्तयानस्य शोकार्तस्य पितुर्मम । अस्मद्गुहा शयनज्ञातैस्त्रिया-
 मा याति शर्वरी ॥ १४ ॥ कृत्स्नेयं यत्कृते लङ्का नदी वर्षास्त्रिवा-
 कुला । सोयं मूलहरोनर्थः सर्वेषां शमितो मम ॥ १५ ॥ रामस्य
 लक्ष्मणस्यैव सर्वेषां च वनौकसाम् । विक्रमा निष्फलाः सर्वे
 यथा शरदि तोयदाः ॥ १६ ॥ एवमुक्त्वा तु तान् सर्वान् राक्षसा-
 नपि पश्यतः । यूथपानपि तान् सर्वांस्ताडयत् स च रावणिः

॥ १७ ॥ नीलं नवभिराहत्य मैन्दं स द्विविदं तथा । त्रिभि-
 स्त्रिभिरमित्तन्नस्तताप परमेषुभिः ॥ १८ ॥ जास्ववन्तस्महेष्वासो
 विध्वा वाणेन वक्ष्यसि । हनूमतो वेगवतो विससर्ज शरान्दश
 ॥ १९ ॥ गवाक्षं शरभं चैव तावप्यमितविक्रमौ । हाभ्यां हाभ्यां
 महावेगो विव्याध युधि रावणिः ॥ २० ॥ गोलाङ्गुलेश्वरं चैव
 बालिपुत्रमथाङ्गदम् । विव्याध बद्धभिर्बाणैस्वरमाणोथ रावणिः
 ॥ २१ ॥ तान् वानरवरान् भित्वा शरैरग्निशिखोपमैः । ननाद
 बलवांस्तत्र महासत्वः स रावणिः ॥ २२ ॥ तानर्दयित्वा बाणौघै-
 स्त्रासयित्वा च वानरान् । प्रजहास महाबाहुर्वचनं चेदमब्रवीत्
 ॥ २३ ॥ शरबन्धेन घोरेण मया बद्धौ चमूसुखे । सहितो भ्रात-
 रावेतौ निशामयत राक्षसाः ॥ २४ ॥ एवमुक्तास्तु ते सर्वे राक्षसाः
 कूटयोधिनः । परं विस्मयमापन्नाः कर्मणा तेन हर्षिताः ॥ २५ ॥
 विनेदुश्च महानादान् सर्वे ते जलदोपमाः । हतो राम इति
 ज्ञात्वा रावणिं समपूजयन् ॥ २६ ॥ निष्पन्दी तु तदा दृष्ट्वा
 भ्रातरौ रामलक्ष्मणौ । वसुधायां निरुच्छ्वासी हतावित्यन्व-
 मन्यत ॥ २७ ॥ हर्षेण तु समाविष्ट इन्द्रजित् समितिञ्जयः ।
 प्रविवेश पुरीं लङ्कां हर्षयन् सर्वनैऋतान् ॥ २८ ॥ रामलक्ष्म-
 णयोर्दृष्ट्वा शरीरे सायकैश्चिते । सर्वाणि चाङ्गोपाङ्गानि सुग्रीवं
 भयमाविशत् ॥ २९ ॥ तसुवाच परित्वस्तं वानरेन्द्रं विभीषणः ।
 सवाष्पवदनं दीनं क्रोधव्याकुललोचनम् ॥ ३० ॥ अलं त्रासेन
 सुग्रीव वाष्पवेगो निगृह्यताम् । एवं प्रायाणि रुद्धानि विजयो
 नास्ति नैष्टिकः । सभाग्यशेषतास्माकं यदि वीर भविष्यति ॥ ३१ ॥
 सोऽहमेतौ प्रहास्येते महात्मानौ महाबलौ । पर्य्वस्यापयात्मान-
 मनाथं माञ्च वानर । सत्यधर्माभिरक्तानां नास्ति सत्यकृतं भयम्
 ॥ ३२ ॥ एवमुक्त्वा ततस्तस्य जलक्लिन्नेन पाणिना । सुग्रीवस्य
 श्चुभे नेत्रे प्रसमार्जं विभीषणः ॥ ३३ ॥ ततः सलिलमादाय

विद्यया परिजप्य च । सुग्रीवनेत्रे धर्मात्मा प्रममार्ज विभीषणः
 ॥ ३४ ॥ विस्मय्य वदनं तस्य कपिराजस्य धीमतः । अब्रवीत् काल-
 संप्राप्तमसम्भ्रान्तमिदं वचः ॥ ३५ ॥ न कालः कपिराजेन्द्र वैक्लव्य-
 सवलस्वितुम् । अतिस्रेहोपि कालेस्मिन् मरणायोपकल्पते ॥ ३६ ॥
 तस्मादुत्सृज्य वैक्लव्यं सर्वकार्यं विनाशनम् । हितं रामपुरोगानां
 सैन्यानामनुचिन्तय ॥ ३७ ॥ अथ वा रक्ष्यतां रामो यावत् संज्ञा-
 विपर्ययः । लब्धसंज्ञौ हि काकुत्स्थौ भयं नो व्यपनेष्यतः ॥ ३८ ॥
 नैतत् किञ्च न रामस्य न च रामो सुमूर्षति । न ह्येनं हास्यते
 लक्ष्मीदुर्लभाया गतायुषाम् ॥ ३९ ॥ तस्मादाश्वासयात्मानं बलं
 चाश्वासय स्वकम् । यावत् सैन्यानि सर्वाणि पुनः संस्थापयाम्यहम्
 ॥ ४० ॥ एते हि फुल्लनयनास्त्रासादागतसाध्वसाः । कर्णे कर्णे
 प्रकर्षिता हरयो हरिसत्तम ॥ ४१ ॥ मां तु इद्धा प्रधावन्तमनीकं
 संप्रहर्षितम् । त्यजन्तु हरयस्त्रासं भुक्तपूर्वामिव स्रजम् ॥ ४२ ॥
 समाश्वास्य तु सुग्रीवं राजसेन्द्रो विभीषणः । विद्रुतं वानरा-
 नोकन्तत् समाश्वासयत् पुनः ॥ ४३ ॥ इन्द्रजित्तु महाकायः
 सर्वसैन्यसमावृतः । विवेश नगरीं लङ्कां पितरं चाभ्युपागमत् ॥ ४४ ॥
 तत्र रावणमासाद्य अभिवाद्य कृताञ्जलिः । आचचक्षे प्रियं
 पित्रे निहतौ रामलक्ष्मणौ ॥ ४५ ॥ रावणो रक्षसांमध्ये श्रुत्वा
 शत्रू निपातितौ । उत्पपात ततो हृष्टः पुत्रश्च परिषस्वजे ॥ ४६ ॥
 उपाघ्राय च तं मूर्द्ध्नि पप्रच्छ प्रीतमानसः । पृच्छते च यथावृत्तं
 पित्रे तस्मै न्यवेदयत् । यथा तौ शरबन्धेन निस्सेष्टौ निष्प्रभौ कृतौ
 ॥ ४७ ॥ सहर्षवेगानुगतान्तरात्मा श्रुत्वा गिरं तस्य महारथस्य ।
 ञ्छौ ज्वरं दाशरथेः समुत्थं प्रहृष्टवाचाभिननन्द पुत्रम् ॥ ४८ ॥

इत्यार्षे रामायणे वाल्मीकीये युद्धकाण्डे

षट्चत्वारिंशः सर्गः ।

तस्मिन् प्रविष्टे लङ्कायां कृतार्थे रावणात्मजे । राघवं परि-
 वार्ष्णीय ररक्षुर्वानरर्षभाः ॥ १ ॥ हनुमानङ्गदो नीलः सुषेणः
 कुमुदो नलः । गजो गवाक्षः पनसः सानुप्रस्थो महाहरिः ॥ २ ॥
 जाम्बवानृषभः सुन्दो रम्भः शतबलिः पृथुः । व्यूढानीकाश्च यत्ताश्च
 द्रुमानादाय सर्वतः ॥ ३ ॥ वीक्षमाणा दिशः सर्वास्त्रिर्ष्वङ्गूढं च
 वानराः । तृणेष्वपि च चेष्टत्सु राक्षसा इति मेनिरे ॥ ४ ॥
 रावणश्चापि संहृष्टो विशृज्येन्द्रजितं सुतम् । आजुहाव ततः
 सीतारक्षणी राक्षसीस्तदा ॥ ५ ॥ राक्षस्यस्त्रिजटा चापि शास-
 नात्तमुपस्थिताः । ता उवाच ततो हृष्टो राक्षस्यो राक्षसाधिपः
 ॥ ६ ॥ हताविन्द्रजिताख्यात वैदेह्या रामलक्ष्मणी । पुष्पकं तत्
 समारोप्य दर्शयध्वं रणे हतौ ॥ ७ ॥ यदाश्रयादवष्टब्धा नेधं मा-
 मुपतिष्ठते । सोऽस्या भर्ता सह भ्रात्रा निहतो रणमूर्धनि ॥ ८ ॥
 निर्विशङ्का निर्हुङ्गना निरपेक्षा च मैथिली । मामुपस्थास्यते
 सीता सर्वाभरणभूषिता ॥ ९ ॥ अद्य कालवशं प्राप्तं रणे रामं
 सलक्ष्णम् । अवेक्ष्य विनिवृत्ता सा नान्यां गतिमपश्यती । अन-
 पेक्षा विशालाक्षी मामुपस्थास्यते स्वयम् ॥ १० ॥ तस्य तद्वचनं
 श्रुत्वा रावणस्य कुरात्मनः । राक्षस्यस्तास्तथेत्युक्त्वा जग्मुर्वै यत्र
 पुष्पकम् ॥ ११ ॥ ततः पुष्पकमादाय राक्षस्यो रावणाज्ञया ।
 अशोकवनिकास्यां तां मैथिलीं समुपानयन् ॥ १२ ॥ तामादाय
 तु राक्षस्यो भर्तृशोकपराजिताम् । सीतामारोपयामासुर्विमानं
 पुष्पकन्तदा ॥ १३ ॥ ततः पुष्पकमारोप्य सीतां त्रिजटया सह ।
 रावणश्चारयामास पताकाध्वजमालिनीम् ॥ १५ ॥ प्राघोषयत
 हृष्टश्च लङ्कायां राक्षसेश्वरः । राघवो लक्ष्मणश्चैव हताविन्द्रजिता
 रणे ॥ १५ ॥ विमानेनापि गत्वा तु सीता त्रिजटया सह । ददर्श
 वानराणां तु सर्वं सैन्यं निपातितम् ॥ १६ ॥ प्रहृष्टमनसश्चापि
 ददर्श पिशिताग्रनान् । वानरांश्चापि दुःखात्तान् रामलक्ष्ण-

पार्श्वतः ॥ १७ ॥ ततः सीता ददर्शीभौ शयानौ शरतल्पगौ ।
 लक्ष्मणं चैव रामं च विसञ्जौ शरपीडितौ ॥ १८ ॥ विध्वस्तकवचौ
 वीरौ विप्रविद्धशरासनौ । सायकैश्छन्नसर्वाङ्गौ शरसम्बन्धौ
 चितौ ॥ १९ ॥ तौ दृष्ट्वा भ्रातरौ तत्र प्रवीरौ पुरुषर्षभौ ।
 शयानौ पुण्डरीकाक्षौ कुमाराविव पावकी ॥ २० ॥ शरतल्प-
 गतौ वीरौ तथाभूतौ नरर्षभौ । दुःखार्त्ता करुणं सीता सुभृशं
 विललाप ह ॥ २१ ॥ भर्त्तारमनवद्याङ्गौ लक्ष्मणं चासितेक्षणा ।
 ग्रन्थ पांशुषु चेष्टन्ती करोद् जनकात्मजा ॥ २२ ॥ सा वाष्प-
 शोकाभिहता समीक्ष्य तौ भ्रातरौ देवसुतप्रभावौ । वितर्कयन्ती
 निधनं तयोः सा दुःखान्विता वाक्यमिदं जगाद् ॥ २३ ॥

इत्यार्षे रामायणे वाल्मीकीये दुइकाण्डे

सप्तचत्वारिंशः सर्गः ।

—

भर्त्तारं निहतं दृष्ट्वा लक्ष्मणं च महाबलम् । विललाप भृशं
 सीता करुणं शोककर्षिता ॥ १ ॥ ऊचुर्लाक्ष्मिणो ये मां पुत्रिण्य-
 विधवेति च । तेद्य सर्वे हते रामे ज्ञानिनो नृतवादिनः ॥ २ ॥
 यच्चनो महिषीं ये मां ऊचुः पत्नीं च सत्रिणः । तेद्य सर्वे हते
 रामे ज्ञानिनो नृतवादिनः ॥ ३ ॥ वीरपार्थिवपत्नीनां ये विदुर्भर्त-
 पूजिताम् । तेद्य सर्वे हते रामे ज्ञानिनो नृतवादिनः ॥ ४ ॥ ऊचुः
 संश्रवणे ये मां द्विजाः कार्तान्तिकाः शुभाम् । तेद्य सर्वे हते
 रामे ज्ञानिनो नृतवादिनः ॥ ५ ॥ इमानि खलु पद्मानि पादयोर्वै
 कुलस्त्रियः । अधिराज्येभिषिच्यन्ते नरेन्द्रैः पतिभिः सह ॥ ६ ॥
 वैधव्यं यान्ति यैर्नाम्भोऽलक्ष्यैर्भाग्यदुर्लभाः । नात्मनस्तानि पश्यामि
 पश्यन्ती हतलक्षणा ॥ ७ ॥ सत्यनामानि पद्मानि स्त्रीणासुक्तानि
 लक्ष्योः । तान्यद्य निहते रामे वितथानि भवन्ति मे ॥ ८ ॥

रा [१५]

केशाः सूक्ष्माः समा नीला म्रुवौ चासंहते मम । वृत्ते चारोमके
 लङ्घे दन्ताश्च विरला मम ॥ ९ ॥ शङ्खे नेत्रे करौ पादौ गुल्फा-
 वूरुसमन्वितौ । अनुवृत्तनखाः स्निग्धाः समाशाङ्गलयो मम ॥ १० ॥
 स्तनौ चाविरली पीनौ मामकौ मग्नचूचकौ । मग्ना चोत्सेधनी
 नाभिः पाश्वरौरस्कं च मे चितम् ॥ ११ ॥ मम वर्णो मणि-
 निभो मृदून्यङ्गरुहाणि च । प्रतिष्ठितां द्वादशभिर्भामूचुः शुभ-
 लक्षणाम् ॥ १२ ॥ समग्रयवमच्छद्रं पाणिपादं च वर्णवत् ।
 मन्दस्मितेत्येष च मां कन्या लालक्षिका विदुः ॥ १३ ॥ आधि-
 राज्ये भिषेको मे ब्राह्मणैः पतिना सह । कृतान्तकुशलैरुक्तं
 तत्सर्वं वितथीकृतम् ॥ १४ ॥ शोधयित्वा जनस्थानं प्रवृत्तिसुप-
 लभ्य च । तीर्त्वा सागरमक्षोभ्यं भ्रातरौ गोष्पदे हतौ ॥ १५ ॥
 ननु वारुणमाग्नेयमैन्द्रं वायव्यमेव च । अस्त्रं ब्रह्मशिरश्चैव राघवौ
 प्रत्यपद्यत ॥ १६ ॥ अदृश्यमानेन रणे मायया वासवोपमौ ।
 मम नाथावनाथाया निहतौ रामलक्ष्मणौ ॥ १७ ॥ न हि दृष्टि-
 पथं प्राप्य राघवस्य रणे रिपुः । जीवन् प्रतिनिवर्त्तते यद्यपि
 स्यान्मनोजवः ॥ १८ ॥ न कालस्यातिभारोस्ति कृतान्तश्च सुदु-
 र्जयः । यत्र रामः सह भ्रात्रा शेते युधि निपातितः ॥ १९ ॥ न
 शोचासि तथा रामं लक्ष्मणं च महारथम् । नात्मानं जननी-
 च्चापि यथा श्वश्रून्तपस्विनीम् ॥ २० ॥ सा तु चिन्तयते नित्यं
 समाप्तव्रतमागतम् । कदा द्रक्ष्यामि सीतां च लक्ष्मणं च सराघ-
 वम् ॥ २१ ॥ परिदेषयमानां तां राक्षसी त्रिजटावधीत् । मा
 विषादं कृथा देवि भर्त्तायं तव जीवति ॥ २२ ॥ कारणानि च
 वक्ष्यामि महान्ति सहशानि च । यद्येभौ जीवतो देवि भ्रातरौ
 रामलक्ष्मणौ ॥ २३ ॥ न हि कोपपरीतानि हर्षपथुत्सुकानि
 च । भवन्ति युधि योधानां मुखानि निहते पतौ ॥ २४ ॥ इदं
 विमानं वैदेहि पुष्पकन्नाम नामतः । दिव्यं त्वां धारयेन्नेदं

यद्येतौ गतजीवितौ ॥ २५ ॥ हतवीरप्रधाना हि गतोत्साहा
 निरुद्यमा । सेना भ्रमति संख्येषु हतकर्णेव नौर्जले ॥ २६ ॥
 इयं पुनरसंभ्रान्ता निरुद्धिग्ना तर्पास्वनी सेना रक्षति काकु-
 तस्थौ मया प्रीत्या निवेदितौ ॥ २७ ॥ सा त्वं भव सुविश्रब्धा
 अनुमानैः सुखोदयैः । अहती पश्य काकुत्स्थौ स्नेहादेतदूववीमि
 ते ॥ २८ ॥ अनृतं नोक्तपूर्वं मे न च वक्ष्यामि मैथिलि । शारित-
 सुखशीलत्वात् प्रविष्टासि मनो मम ॥ २९ ॥ नेमौ शक्यौ रणे
 जेतुं सेन्द्रैरपि सुरासुरैः । तादृशं दर्शनं दृष्ट्वा मया चोदीरित-
 न्तव ॥ ३० ॥ इदन्तु सुमहच्चित्रं शरैः पश्यस्व मैथिलि । विसञ्ची
 पतितावेतौ नैव लक्ष्मीर्विशुद्धति ॥ ३१ ॥ प्रायेण गतसत्वानां
 पुरुषाणां गताधुषाम् । दृश्यमानेषु वक्त्रेषु परं भवति वैकृतम्
 ॥ ३२ ॥ त्यज शोकं च दुःखं च मोहं च जनक्रात्मजे । राम-
 लक्ष्मणयोरर्थे नाद्य शक्यमजीवितुम् ॥ ३३ ॥ श्रुत्वा तु वचनं तस्याः
 सीतां सुरसुतोपमा । कृताञ्जलिर्वाचेसामेवमस्त्विति मैथिली
 ॥ ३४ ॥ विमानं पुष्पकं तत्तु सन्निवर्त्य मनोजवम् । दीना
 त्रिजटया सीता लङ्कामेव प्रवेशिता ॥ ३५ ॥ ततस्त्रिजटया साह्रं
 पुष्पकादवरुह्य सा । अशोकवनिक्वामेव राक्षसीभिः प्रवेशिता
 ॥ ३६ ॥ प्रविश्य सीता बद्धवृक्षपण्डां तां राक्षसेन्द्रस्य विहार-
 भूमिम् । संप्रेक्ष्य सञ्चिन्त्य च राजपुत्रौ परं विषादं समुपा-
 जगाम ॥ ३७ ॥

इत्यार्षे रामायणे वाल्मीकीये युद्धकाण्डे

अष्टचत्वारिंशः सर्गः ।

—

घोरेण शरबन्धेन बद्धौ दशरथात्मजौ । निश्चसन्तौ यथा
 नागौ शयानौ रुधिरोल्लितौ ॥ १ ॥ सर्वे ते वानरश्रेष्ठाः ससु-

ग्रीवा महाबलाः । परिवार्य महात्मानौ तस्युः शोकपरिप्लुताः
 ॥ २ ॥ एतस्मिन्नन्तरे रामः प्रत्यबुध्यत वीर्यवान् । स्थिरत्वात्
 सत्ययोगाच्च शरैः संदामितोपि सन् ॥ ३ ॥ ततो दृष्ट्वा सरुधिरं
 विपक्षं गाढमर्षितम् । भ्रातरं दीनवदनं पर्वदेवयदातुरः ॥ ४ ॥
 किं नु मे सीतया काञ्चं लब्धया जीवितेन वा । शयानं योद्य-
 मश्यामि भ्रातरं युधि निर्जितम् ॥ ५ ॥ शश्या सीता समा नारी
 मर्त्यलोके विचिन्वता । न लक्ष्मणसमो भ्राता सचिवः सांपरा-
 यिकः ॥ ६ ॥ परित्यज्यास्यहं प्राणान् वानराणां तु पश्यताम् ।
 यदि पञ्चत्वमापन्नः सुमित्तानन्दवर्द्धनः ॥ ७ ॥ किं नु वक्ष्यामि
 कौशल्यां मातरं किन्नु कैकयीम् । कथमस्वां सुमित्रां च पुत्र-
 दृशं नलात्तसाम् ॥ ८ ॥ विवक्षां वेपमानाञ्च वेपन्तीं कुररीमिव ।
 कथमाश्वोर्सायश्यामि यदि यास्यामि तं विना ॥ ९ ॥ कथं
 वक्ष्यामि शत्रुं भरतं च यशस्विनम् । मया सह वनं यातो
 विना तेनाहमागतः ॥ १० ॥ उपालम्भं न शक्यामि सोढुं वत
 सुमित्रया । इहैव देहं त्यज्यामि न हि जीवितुमुत्सहे ॥ ११ ॥
 धिङ्मां दुष्कृतकर्माणामनास्यं मत्कृते ह्यसौ । लक्ष्मणः पातितः
 श्रेते शरतल्पे गतासुवत् ॥ १२ ॥ त्वं नित्यं सुविषखं मां आश्ला-
 सयसि लक्ष्मण । गतासुर्नाद्य शक्तोसि मामार्त्तमभिभार्षितुम्
 ॥ १३ ॥ येनाद्य बहवो युद्धे निहता राक्षसाः क्षितौ । तस्या-
 मेवाद्य शूरस्त्वं शेषे विनिहतः शरैः ॥ १४ ॥ शयानः शरतल्पे-
 स्मिन् स शोणितपरिप्लुतः । शरभूतस्ततो भासि भास्करोस्तमिव
 व्रजन् ॥ १५ ॥ वाणाभिहत ममत्वान्न शक्नोषीह भाषितुम् ।
 रुजा चाब्रुवतो यस्य दृष्टिरागेण सूच्यते ॥ १६ ॥ यथैव मां वनं
 यातमनुयातो महाद्युतिः । अहमप्यनुयास्यामि तथैवैनं यम-
 क्षयम् ॥ १७ ॥ द्रष्टवन्धुजनो नित्यं मां च नित्यमनुव्रतः । इमा-
 मद्य गतोवस्थां ममानास्यं दुर्नयैः ॥ १८ ॥ सुरष्टेनापि वीरेण

लक्ष्मणेन न संसारे । परुषं विप्रियं चापि आवृतं न कदाचन
 । १९ ॥ विससर्जैकवेगेन पञ्चवाणशतानि यः । इष्वस्त्रेष्वधिक-
 स्तस्मात् कार्तवीर्याच्च लक्ष्मणः ॥ २० ॥ अस्त्रैरस्त्राणि यो हन्या-
 च्छकस्यापि महात्मनः । सोयमर्ष्यां हतः शोते महार्हशयनो-
 चितः ॥ २१ ॥ तत्त, मिथ्याप्रलप्तं मां प्रधक्ष्यति न संशयः ।
 यन्मया न कृतो राजा राक्षसानां विभीषणः ॥ २२ ॥ अस्मिन्
 मुहूर्त्ते सुग्रीव प्रतियातुमितोर्हसि । सत्वहीनं मया राजन्
 रावणोभिभविष्यति ॥ २३ ॥ अद्भुतं तु पुरस्कृत्य ससैन्यं सपरि-
 च्छदम् । सागरान्तर सुग्रीव नीलेन च नलेन च ॥ २४ ॥ कृतं
 हनुमता कर्म यदन्यैर्दुष्करं रणे । ऋक्षराजेन तुष्यामि गोलां-
 गूलाधिपेन च ॥ २५ ॥ अद्भुतेन कृतं कर्म मैन्देन द्विविदेन च ।
 युद्धं केसरिणा संख्ये घोरं सम्पातिना कृतम् ॥ २६ ॥ गवयेन
 गवाक्षेण शरभेण गजेन च । अन्यैश्च हरिभिर्युद्धे मदर्थे त्यक्तः
 जीवितैः ॥ २७ ॥ न चातिक्रमितुं शक्यं देवं सुग्रीव मानुषैः ।
 यत्त शक्यं वयस्येन सुहृदा वा परं मम ॥ २८ ॥ कृतं सुग्रीव तत्
 सर्वं भवताधर्मभीरुणा । मित्तकार्ष्णं कृतमिदं भवद्भिर्वानर-
 र्षभाः ॥ २९ ॥ अनुज्ञाता मया सर्वे द्रष्टेष्टङ्गन्तुमर्हथ । शुश्रुवु-
 स्तस्य ये सर्वे वानराः परिदेवितम् । वर्त्तयाञ्चक्रिरेश्रणि नेत्रैः
 कृष्णैतरेक्षणाः ॥ ३० ॥ ततः सर्वाण्यनीकानि स्थापयित्वा विभी-
 षणः । आजगाम गदापाणिस्त्ररितं यत्र राघवः ॥ ३१ ॥ तं
 दृष्ट्वा त्वरितं यान्तं नीलाञ्जनचयोपमम् । वानरा दुद्रुवुः सर्वे
 मन्यमानास्तु रावणम् ॥ ३२ ॥

इत्यार्षे रामायणे वाल्मीकीये युद्धकाण्डे

एकोनपञ्चाशः सर्गः ।

अथोवाच महातेजा हरिराजो महाबलः । किमिदं व्यथिता
 सेना मूढवातेषु नैर्जले ॥ १ ॥ सुग्रीवस्य वचः श्रुत्वा बालिपुत्रो-
 ङ्गदोब्रवीत् । न त्वं पश्यसि रामं च लक्ष्मणं च महारथम् ॥ २ ॥
 शरजालाचितौ वीरावुभौ दशरथात्मजौ । शरतल्पे महात्मानौ
 शयानौ रुधिरोक्षितौ ॥ ३ ॥ अथाब्रवीद्धानरेन्द्रः सुग्रीवः पुत्र-
 मङ्गदम् । नानिमिक्तमिदं मन्ये भवितव्यम्भयेन तु ॥ ४ ॥ विषण्ण-
 वदना ह्येते त्यक्तप्रहरणा दिशः । पलायन्ते न हरयस्त्रासादुत्-
 फुल्ललोचनाः ॥ ५ ॥ अन्योन्यस्य न लज्जन्ते न निरीक्षन्ति पृष्ठतः ।
 विप्रकर्षन्ति चान्योन्यं पतितं लङ्घयन्ति च ॥ ६ ॥ एतस्मिन्नन्तरे
 वीरो गदापाणिर्विभीषणः । सुग्रीवस्त्वङ्घ्र्यामास राघवश्च जया-
 शिषा ॥ ७ ॥ विभीषणं च सुग्रीवो दृष्ट्वा वानरभीषणम् । ऋक्ष-
 राजन्महात्मानं समीपस्थमुवाच ह ॥ ८ ॥ विभीषणोयं संप्राप्तो यं
 दृष्ट्वा वानरर्षभाः । द्रवन्त्यागतसंतासा रावणात्मजशङ्कया ॥ ९ ॥
 शीघ्रमेतान् सुरुन्तस्तान् बद्धधाविप्रधावितान् । पथ्यं वस्थाप-
 याख्याहि विभीषणमुपस्थितम् ॥ १० ॥ ते निवृत्ताः पुनः सर्वे
 वानरास्त्यक्तसाध्वसाः । ऋक्षराजवचः श्रुत्वा तं च दृष्ट्वा विभी-
 षणम् ॥ १२ ॥ विभीषणस्तु रामस्य दृष्ट्वा गात्रं शरैश्चितम् ।
 लक्ष्मणस्य तु घर्मात्मा बभूव व्यथितस्तदा ॥ १३ ॥ चलल्लिङ्गेन
 हस्तेन तयोर्नेत्रे विस्मज्य च । शोकसंपोडितमना रुरोद विल-
 लाप च ॥ १४ ॥ इमौ तौ सत्वसम्पन्नौ विक्रान्तौ प्रियसंयुगौ ।
 इमामवस्थां गमितौ राक्षसैः कूटयोधिभिः ॥ १५ ॥ भ्रातुः पुत्रेण
 चैतेन दुष्पुत्रेण दुरात्मना । राक्षस्या जिह्वया बुध्या वञ्चितौ
 ऋजुविक्रमौ ॥ १६ ॥ शरैरिमावलं विद्धौ रुधिरेण समुक्षितौ ।
 वसुधायामिमौ सुप्तौ दृश्येते शल्यकाविव ॥ १७ ॥ ययोर्वीर्य-
 सुपात्रित्य प्रतिष्ठा काञ्चिता मया । ताविभौ देहनाशाय प्रसुप्तौ
 सुखप्रर्षभौ ॥ १८ ॥ जीवन्तद्य विपन्नोस्मि नष्टराज्यमनोरथः ।

प्राप्तप्रतिज्ञस्य रिपुः सकामो रावणः कृतः ॥ १९ ॥ एवञ्चित्तप-
मानं तं परिष्वज्य विभीषणम् । सुग्रीवः सत्वमम्यन्तो हरिराजो-
ब्रवीद्दिदम् ॥ २० ॥ राज्यं प्राप्स्यसि धर्मज्ञ लङ्कायां नेह संशयः ।
रावणः सह पुत्रेण स्वकामन्नेह लप्स्यते ॥ २१ ॥ गरुडाधिष्ठिता-
वेतावुभौ राघवलक्ष्णौ । त्यक्त्वा मोहं बधिष्येते सुगणं रावणं
रणे ॥ २२ ॥ तमेवं सात्वयित्वा तु समाश्वास्य तु राज्ञसम् ।
सुप्रेणं श्वशुरं पार्श्वे सुग्रीवस्तमुवाच च ॥ २३ ॥ सह शूरेर्हरि-
रणौ लम्बसंज्ञावरिन्दमौ । गच्छ त्वं भ्रातरौ गृह्य किष्किन्धां राम-
लक्ष्णौ ॥ २४ ॥ अहं तु रावणं हत्वा सपुत्रं सहबान्धवम् ।
मैथिलोमानयिष्यामि शक्रो नष्टामिव अयम् ॥ २५ ॥ श्रुत्वैतत्
वानरेन्द्रस्य सुप्रेणो वाक्यमब्रवीत् । देवासुरं महायुद्धमनुभूतं
पुरातनम् ॥ २६ ॥ तदा स्म दानवा देवान् शरसंस्पर्शकोविदान् ।
निर्जम्नः शस्त्रविदुः प्रच्छाद्यन्तो मुहुर्मुहुः ॥ २७ ॥ तानात्ता-
न्लष्टसंज्ञांश्च गतास्तूँश्च वृहस्यतिः । विद्याभिर्मन्त्रयुक्ताभिरोषधी-
भिश्चिकित्सति ॥ २८ ॥ तान्यौषधान्यानयितुं क्षीरोदं यान्तु
सागरम् । जवेन वानराः शीघ्रं सम्पातिपनष्टादयः ॥ २९ ॥
हरयस्तु विजानन्ति पार्वतो ते महौषधी । सञ्ज्ञोवकरणौ दिव्यां
विशल्यां देवनिर्मिताम् । ३० ॥ चन्द्रश्च नान्ना द्रोणश्च क्षीरोदे
सागरोत्तमे । अमृतं यत्र मथितं तत्र ते परमौषधी ॥ ३१ ॥
तौ तत्र विहितौ देवैः पर्वतौ तु महोदधौ । अयं वायुसुतो
राजन् हनमांस्तत्र गच्छतु ॥ ३२ ॥ एतस्मिन्नन्तरे वायुर्मेघाद्यापि
सविद्युतः । पर्यस्य सागरे तोयं कस्पयन्निव पर्वतान् ॥ ३३ ॥
महता पक्ष्वातेन सर्वद्वीपमहाद्गुमाः । निपेतुर्भग्नविठपाः सलिले
लवणांभसि ॥ ३४ ॥ अभवन् पन्नगास्तस्ता भोगिनस्तत्र वासिनः ।
शीघ्रं सर्वाणि यादांसि जग्मुश्च लवणार्णवम् ॥ ३५ ॥ ततो
मुहूर्त्तार्द्धशुभं वैनतेयं महाबलम् । वानरा दृष्टुः सर्वे ज्वलन्त-

मिव पावकम् ॥ ३६ ॥ तमागतमभिप्रेक्ष्य नागास्ते विप्रदुद्रुवः ।
 यैस्तु तौ पुरुषौ बह्वौ शरभूतैर्महाबलैः ॥ ३७ ॥ ततः सुपर्णः
 काकुत्स्थौ स्पृष्ट्वा प्रत्यभिनन्द्य च । विममर्श च पाणिभ्यां सुखे
 चन्द्रसमप्रभे । ३८ ॥ वैनतेयेन संस्पृष्टास्तयोः संरुद्धव्रणाः ।
 सुवर्णं च तनू स्निग्धे स्तयोराशु बभूवतुः ॥ ३९ ॥ तेजो वीर्यं
 बलं चीज उत्साहश्च महागुणः । प्रदर्शनं च बुद्धिश्च स्मृतिश्च
 द्विगुणा तयोः ॥ ४० ॥ तावुत्थाप्य महातेजा गरुडो वासवोपमौ ।
 उभौ च सखजे हृष्टौ रामश्चैनमुवाच ह ॥ ४१ ॥ भवत्प्रसा-
 दाह्यसनं रावणिप्रभमं महत् । उपायेन व्यतिक्रान्तौ शीघ्रं च
 बलिनौ कृतौ । ४२ ॥ यथा तात दशरथं यथाजं च पितामहम् ।
 तथा भवन्तमासाद्य हृदयं मे प्रसीदति ॥ ४३ ॥ को भवान्
 रूपसम्पन्नो दिव्यस्त्रगनुलेपनः । वसानो विरजे वस्त्रे दिव्या-
 भरणभूषितः ॥ ४४ ॥ तमुवाच महातेजा वैनतेयो महाबलः ।
 पतत्रिराजः प्रीतात्मा हर्षपर्ष्णाकुलेक्षणः ॥ ४५ ॥ अहं सखा
 ते काकुत्स्थ प्रियः प्राणो वहिश्चरः । गरुडानिह संप्राप्तो युवयोः
 साह्यकारणात् ॥ ४६ ॥ असुरा वा महावीर्या वानरा वा
 महाबलाः । सुराश्चापि सगन्धर्वाः पुरस्कृत्य शतक्रतुम् ॥ ४७ ॥
 नेमं मोक्षयितुं शक्ताः शरबन्धं सुदारुणम् । मायाबलादिन्द्र-
 जिता निर्मितं क्रूरकर्मणा ॥ ४८ ॥ एते नागाः काद्रूवेयास्तीक्ष्ण-
 दंष्ट्रा विषोल्लेखाः । रक्षोमायाप्रभावेण शरभूतास्त्वदाश्रयाः
 ॥ ४९ ॥ सभाग्यश्चासि धर्मज्ञ राम सत्यपराक्रम । लक्ष्मणेन
 सह भ्रात्रा समरे रिपुघातिना ॥ ५० ॥ इमं श्रुत्वा तु वृत्तान्तं
 त्वरमाणोऽहमागतः । सहसैवावयोः स्नेहात् सखित्वमनुपालयन्
 ॥ ५१ ॥ मोक्षितौ च महाघोरादस्त्रात् सायकबन्धनात् । अप-
 मादश्च कर्त्तव्यो युवाभ्यां नित्यमेव हि ॥ ५२ ॥ प्रकृत्या राक्षसाः
 सर्वे संग्रामे कूटयोधिनः । शूराणां शुद्धभावानां भवतामार्जवं

बलम् ॥ ५३ ॥ तन्न विश्वसनीयं वो राक्षसानां रणाजिरे ।
 एतेनैवोपमानेन नित्यं जिह्वा हि राक्षसाः ॥ ५४ ॥ एवमुक्त्वा
 तदा रामं सुपर्णः स महाबलः । परिष्वज्य च सस्निग्धमाप्रष्टु-
 भुपचक्रमे ॥ ५५ ॥ सखे राघव धर्मज्ञ रिपूणामपि वत्सल ।
 अभ्यनुज्ञातुमिच्छामि गमिष्यामि यथासुखम् ॥ ५६ ॥ न च कौतू-
 हलं कार्यं सखित्वं प्रति राघव । कृतकर्मा रणे वीर सखित्व-
 मनुवेत्स्यसि ॥ ५७ ॥ बालवृद्धावशेषां तु लङ्कां कृत्वा शरोर्भिभिः ।
 रावणं तु रिपुं हत्वा सीतां त्वमुपलक्ष्यसे ॥ ५८ ॥ इत्येषमुक्त्वा
 वचनं सुपर्णः शीघ्रविक्रमः । रामं च निरुजं कृत्वा मध्ये तेषां
 वनौकसाम् ॥ ५९ ॥ प्रदक्षिणं ततः कृत्वा परिष्वज्य च वीर्य-
 वान् । जगामाकाशमाविश्य सुपर्णः पवनो यथा ॥ ६० ॥ निरुजो
 राघवो दृष्ट्वा ततो वानरयूथपाः । सिंहनादं तदा नेदुर्लङ्गुलं
 दुधुवुश्च ते ॥ ६१ ॥ ततो भेरीः समाजघ्नुः ऋदङ्गांश्चाप्यवाहयन् ।
 दध्नुः शङ्खान् संप्रहृष्टाः च्चेलन्त्यपि यथा पुरम् ॥ ६२ ॥ अपरे-
 स्फोद्य विक्रान्ता वानरा नगयोर्धिनः । द्रुमालुत्पाद्य विविधांस्तस्युः
 शतसहस्रयः ॥ ६३ ॥ विरुजन्तो महानादांस्त्रासयन्तो निशा-
 चरान् । लङ्काद्वाराण्युपाजग्मुर्बुद्धकामाः पूवङ्गमाः ॥ ६४ ॥ तेषां
 सुभीमस्तुमुक्तो निनादो बभूव शास्त्रास्त्रगयूथपानाम् । चये निदा-
 घस्य यथा घनानां नादः स भीमो नदतां निशीथे ॥ ६५ ॥

इत्यार्षे रामायणे वाल्मीकीये युद्धकाण्डे पञ्चाशः सर्गः ।

—

तेषां तु तुमुलं शब्दं वानराणां महौजसाम् । नदतां राक्षसैः
 साहं तदा शुश्राव रावणः ॥ १ ॥ स्निग्धङ्गभीरनिर्घोषं श्रुत्वा तं
 निनदं बृशम् । सचिवानां ततस्तेषां मध्ये वचनमब्रवीत् ॥ २ ॥
 यथासौ संप्रहृष्टानां वानराणामुपस्थितः । बहूनां सुमहान्नादो
 मेघानामिव गर्जताम् ॥ ३ ॥ सुव्यक्तं महती प्रीतिरेतेषां नात्र

संशयः । तथा हि विपुलैर्नादैस्तुक्षुभे लवणावर्णवः ॥ ४ ॥ तौ तु
 बद्धौ शरैस्तीक्ष्णैर्भ्रातरौ रामलक्ष्मणौ । अयं च सुमहान्नादः
 शङ्कां जनयतीव मे ॥ ५ ॥ एवं च वचनं चोक्त्वा मन्त्रिणो राज्ञ-
 सेश्वरः । उवाच नैकृतांस्तत्र समीपपरिवर्त्तिनः ॥ ६ ॥ ज्ञायतां
 त्वर्णमेतेषां सर्वेषां च वनौकसाम् । शोककाले समुत्पन्ने हर्ष-
 कारणमुत्थितम् ॥ ७ ॥ तथोक्त्वास्ते सुसंभ्रान्ताः प्राकारमधिरुह्य
 च । ददृशुः पाण्डितां सेनां सुग्रीवेण महात्मना ॥ ८ ॥ तौ च
 मुक्तौ सुघोरेण शरबन्धेन राघवौ । समुत्थितौ महाभागौ विषे-
 दुष्प्रेत्य राज्ञसाः ॥ ९ ॥ सन्तस्तद्दयाः सर्वे प्राकारादवरुह्य ते ।
 विवर्णां राज्ञसा घोरा राजसेन्द्रमुपस्थिताः ॥ १० ॥ तदप्रियं
 दीनसुखा रावणस्य च राज्ञसाः । कृत्स्ननिवेदयामासुर्यथाव-
 द्वाक्यक्रोविदाः ॥ ११ ॥ यौ ताविन्द्रजिता युद्धे भ्रातरौ राम-
 लक्ष्मणौ । विबद्धौ शरबन्धेन निष्प्रकम्पभुजौ कृतौ ॥ १२ ॥
 विमुक्तौ शरबन्धेन दृश्येते तौ रणाजिरे । पाशानिव गजौ
 क्खित्वा गजेन्द्रसमविक्रमौ ॥ १३ ॥ तच्छ्रुत्वा वचनं तेषां राज्ञसेन्द्रो
 महाबलः । चिन्तारोषसमाक्रान्तो विवर्णवदनोब्रवीत् ॥ १४ ॥
 घोरैर्दत्तवरैर्बद्धौ शरैराशीविप्रोपमैः । अमोघैः सूर्ध्वसङ्काशैः
 प्रमथ्येन्द्रजिता युधि ॥ १५ ॥ तदस्त्रबन्धमासाद्य यदि मुक्तौ रिपू-
 मम । संशयस्थमिदं सर्वमनुपश्याम्यहं बलम् ॥ १६ ॥ निष्कलाः
 खलु संरुक्ताः शराः पावकतेजसः । आदत्तं यैस्तु संग्रामे रिपूणां
 जीवितं मम ॥ १७ ॥ एवमुक्त्वा तु मङ्कडो निखसन्नुरगो यथा ।
 अब्रवीद्रक्षसां मध्ये धूम्राक्षं नाम राज्ञसम् ॥ १८ ॥ बलेन महतायुक्तो
 राज्ञसैर्भीमविक्रम । त्वं बधायाशु निर्झाहि रामस्य सह वानरैः
 ॥ १९ ॥ एवमुक्तस्तु धूम्राक्षो राज्ञसेन्द्रेण धीमता । परिक्रम्य ततः
 शीघ्रं निर्जगाम नृपालयात् ॥ २० ॥ अभिनिष्क्रम्य तद्द्वारं बला-
 ध्वजमुवाच ह । त्वरयस्व बलं शीघ्रं किञ्चिरेण युयुत्सतः ॥ २१ ॥

धूम्राक्षवचनं श्रुत्वा बलाध्यक्षो बलानुगः । बलसुद्योजयामास
 रावणस्याज्ञया द्रुतम् ॥ २२ ॥ ते बहुघण्टा बलिनो घोररूपा
 निशाचराः । विनद्यमानाः संहृष्टाः धूम्राक्षं पृथ्वारयन् ॥ २३ ॥
 विविधायुधहस्ताश्च शूलमुद्गरपाणयः । गदाभिः पट्टिशैर्दण्डैरायसं-
 मुषलैरपि ॥ २४ ॥ परिघैर्भिन्दिपालैश्च भङ्गैः पाशैः परश्वधैः ।
 निर्ययू राजसा घोरा नर्दन्तो जलदा यथा ॥ २५ ॥ रथैः कव-
 चिनस्त्रन्ये ध्वजैश्च समलंक्रतैः । सुवर्णजालविहितैः खुरैश्च विवि-
 धाननैः ॥ २६ ॥ हयैः परमशीघ्रैश्च गजैश्चैव मदोत्कटैः । निर्ययु-
 नैः ऋतव्याघ्रा व्याघ्रा इव दुरासदाः ॥ २७ ॥ वृकसिंहमुखै-
 र्युक्तं खरैः कनकभूषितैः । आरुरोह रथं दिव्यं धूम्राक्षः खर-
 निस्वनः ॥ २८ ॥ स निर्यातो महावीर्यो धूम्राक्षो राजसंघटतः ।
 हसन् वै पश्चिमद्वाराद्धनूमान् यत्र तिष्ठति ॥ २९ ॥ रथप्रवर-
 मास्थाय खरयुक्तं खरस्वनम् । प्रयान्तन्तु महाघोरं राजसं भीम-
 दर्शनम् ॥ ३० ॥ अन्तरिक्षगताः क्रूराः शकुनाः प्रत्यषेधयन् ।
 रथशीर्षे महाभीमो गृध्रश्च निपपात ह ॥ ३१ ॥ ध्वजाग्रे ग्रथिता-
 श्वैव निपेतुः कुण्ठापाशनाः । रुधिरार्द्रो महान् श्वेतः कबन्धः
 पतितो भुवि ॥ ३२ ॥ विस्वरच्चोत्सृजन्नादं धूम्राक्षस्य निपा-
 तितः । वर्षर्ष रुधिरं देवः सञ्चाल च मेदिनी ॥ ३३ ॥ प्रति-
 लोमं षवो वायुर्निर्घातसमनिस्वनः । तिमिरौघाटतास्तत्र
 दिशश्च न चकाशिरे ॥ ३४ ॥ स ह्यत्पातांस्ततो दृष्ट्वा राजसानां
 भयावहान् । प्रादुर्भूतान् सुघोरांश्च धूम्राक्षो व्यधितोभवत् ।
 मुमुहू राजसाः सर्वे धूम्राक्षस्य पुरःसराः ॥ ३५ ॥ ततः स भीमो
 बद्धभिर्निशाचरैर्वृत्तोभिर्निष्क्रुस्थ रथोत्सुको बली । ददर्श तां
 राघवबाहुपालितां महीषकल्पां बहुवानरीं चमूम् ॥ ३६ ॥

द्वत्यार्षे रामायणे वाल्मीकीये बुद्धकाण्डे

एकपञ्चाशः सर्गः ।

धूम्राक्षं प्रेक्ष्य निर्वान्तं राक्षसम्भीमविक्रमम् । विनेदुर्वानराः
 सर्वे महृष्टा युद्धकांक्षिणः ॥ १ ॥ तेषां तु तुमुलं युद्धं संजज्ञे
 कपिरक्षसाम् । अन्योन्यं पादपैर्घोरैर्निन्नतां शूलमुद्गरैः ॥ २ ॥
 राक्षसैर्वानरा घोरा विनिष्क्रान्ताः समन्ततः । वानरै राक्षसा-
 ष्यापि द्रुमैर्भूमौ समीकृताः ॥ ३ ॥ राक्षसास्त्रभिसंकुद्धा वानरा-
 न्निशितैः शरैः । विव्यधुर्घोरसङ्काशैः कङ्कपत्रै रजिह्वगैः ॥ ४ ॥
 ते गदाभिश्च भीमाभिः पट्टिशैः कूटमुद्गरैः । घोरैश्च परिघैश्चत्रै-
 स्त्रिशूलैश्चापि संश्रितैः ॥ ५ ॥ विदार्यमाणा रक्षोभिर्वानरास्ते
 महाबलाः । अमर्षाज्जनितोद्धर्षाश्चक्रुः कर्माण्यभीतवत् ॥ ६ ॥
 शरनिर्भिन्नगात्रास्ते शूलनिर्भिन्नदेहिनः । जगज्जले द्रुमांस्तत्र
 शिलाश्च हरियूथपाः ॥ ७ ॥ ते भीमवेगा हरयो नर्दमानास्तत-
 स्ततः । समंथं राक्षसान् वीरान्नामानि च वभाषिरे ॥ ८ ॥
 तद्वभूवाद्भुतं घोरं युद्धं वानररक्षसाम् । शिलाभिर्विधाभिश्च
 बहुशास्त्रैश्च पादपैः ॥ ९ ॥ राक्षसा मथिताः केचिद्धानरैर्जित-
 कार्काशभिः । मुखैः प्रवेमू रुधिरं केचिद्दुधिरभोजनाः ॥ १० ॥
 माश्वेषु दारिताः केचित् केचिद्राशीकृता द्रुमैः । शिलाभि-
 श्चूयिताः केचित् केचिर्हन्तैर्विदारिताः ॥ ११ ॥ ध्वजैर्विमथितै-
 र्भग्नैः सङ्गैश्च विनिपातितैः । रथैर्विध्वंसिताः केचित् व्यथिता
 रजनीचराः ॥ १२ ॥ गजेन्द्रैः पर्वताकारैः पर्वताग्रैर्वनौकसाम् ।
 मथितैर्वाजिभिः कीर्णं सारोहैर्वसुधातलम् ॥ १३ ॥ वानरैर्भीम-
 विक्रान्तेराप्तुत्याप्त्य वेगितैः । राक्षसाः करजैस्तीक्ष्णैर्मुखेषु
 विनिदारिताः ॥ १४ ॥ विप्रसावदना भूयो विप्रकीर्णशिरोरुहाः ।
 मूढाः शोणितगन्धेन निपेतुर्धरणीतले ॥ १५ ॥ अन्ये तु परम-
 क्रुद्धा राक्षसा भीमविक्रमाः । तलैरेवाभिधावन्ति वज्रस्पर्शसमै-
 र्हेरीन् ॥ १६ ॥ वानरैरापतन्तस्ते वेगिता वेगवत्तरैः । मुष्टिभि-
 श्चरथैर्दन्तैः पादपैश्चावपोधिताः ॥ १७ ॥ सैन्यं तु विद्रुतं दृष्ट्वा

धूम्राक्षो राजसर्पभः । रोषेण कदनचक्रे वानराणां युयुत्सु-
ताम् ॥ १८ ॥ प्राणैः प्रमथिताः केचिद्धानराः शोणितस्रवाः ।
सुद्गरैराहताः केचित् पतिता धरणीतले ॥ १९ ॥ परिघैर्मथिताः
केचिद्भिन्दिपालैश्च दारिताः । पट्टिशैर्मथिताः केचिद्भिह्वलन्तो
गतासवः ॥ २० ॥ केचिद्भिनिहता भूमौ रुधिराद्रा वनौकसः ।
केचिद्भिद्राविता नष्टा संक्रुद्धै राजसैर्धुधि ॥ २१ ॥ विभिन्नहृदयाः
केचिदेकपाश्वेन शायिताः । विदारितास्त्रिशूलैश्च केचिदांलै-
र्विनिःसृताः ॥ २२ ॥ तत् सुभीमम्माह्वयुद्धं हरिराक्षससंकुलम् ।
प्रवभौ शस्त्रवज्जलं शिलापादपसंकुलम् ॥ २३ ॥ धनुर्ज्यातन्त्रि-
मधुरं हिक्कातालसमन्वितम् । मन्दस्वनितगीतं तद्युद्धं गान्धर्व-
मावभौ ॥ २४ ॥ धूम्राक्षस्तु धनुःपाणिर्बानरान् रणमूर्धनि ।
हसन् विद्रावयामास दिशस्तांच्छरट्टिभिः ॥ २५ ॥ धूम्राक्षे-
णादितं सैन्यं व्यथितं प्रेक्ष्य मारुतिः । अभ्यवर्त्तत संक्रुद्धः प्रगृह्य
विपुलां शिलाम् ॥ २६ ॥ क्रोधाद्भिगुणताम्रक्षः पितुस्तुल्यपरा-
क्रमः । शिलान्तां पातयामास धूम्राक्षस्य रथं प्रति ॥ २७ ॥
आपतन्तीं शिलां दृष्ट्वा गदामुद्यस्य संभ्रमात् । रथादाप्तुत्य वेगेन
वसुधायां व्यतिष्ठत ॥ २८ ॥ सा प्रमथ्य रथन्तस्य निपपात शिलां
भुवि । सचक्रकूवरं साश्वं सध्वजं सशरासनम् ॥ २९ ॥ स
त्यक्त्वा तु रथं तस्य हनूमान्मारुतात्मजः । राजसान् कदनं चक्रे
सस्कन्धविटपैर्द्रुमैः ॥ ३० ॥ विभिन्नशिरसो भूत्वा राजसा रुधिरो-
क्षिताः । द्रुमैः प्रमथिताश्चान्ये निपेतुर्धरणीतले ॥ ३१ ॥
विद्राव्य राजसं सैन्यं हनूमान्मारुतात्मजः । गिरेः शिखरमादाय
धूम्राक्षमभिदुद्रुवे ॥ ३२ ॥ तमापतन्तं धूम्राक्षो गदामुद्यस्य
वीर्यवान् । विनर्दमानः सहसा हनूमन्तमभिद्रवत् ॥ ३३ ॥ तस्य
क्रुद्धस्य रोषेण गदान्तां बहुकण्टकाम् । पातयामास धूम्राक्षो
महाकेय हनूमतः ॥ ३४ ॥ ताडितः स तथा तत्र गदया भीम-

वेगया । न कपिर्मरुतबलस्तं प्रहारमचिन्तयत् ॥ ३५ ॥ धूम्रा-
क्षस्य शिरो मध्ये गिरिशृङ्गमपातयत् । स विस्फारितसर्वाङ्गो
गिरिशृङ्गेण ताडितः । पपात सहसा भूमौ विकीर्ण इव पर्वतः
॥ ३६ ॥ धूम्राक्षं निहतं दृष्ट्वा हतशेषा निशाचराः । तप्ताः
प्रविशिष्टुर्लङ्कां बध्यमानाः प्लवङ्गमैः ॥ ३७ ॥ स तु पवनसुतो-
निहत्य शत्रून् क्षतजवहाः सरितश्च संविकीर्णम् । रिपुबधजनित
असौ महात्मा मुदकमगमत् कपिभिः सुपूज्यमानः ॥ ३८ ॥

इत्यार्षे रामायणे वाल्मीकीये युद्धकाण्डे

द्विपञ्चाशः सर्गः ।

—

धूम्राक्षं निहतं श्रुत्वा रावणो राक्षसेश्वरः । क्रोधेन मह-
ताविष्टो निश्वसन्नुरगो यथा ॥ १ ॥ दीर्घमुष्णं विनिश्वस्य क्रोधेन
कलुषीकृतः । अब्रवीद्राक्षसं क्रूरं वज्रदंष्ट्रं महाबलम् ॥ २ ॥
गच्छ त्वं वीर निष्वाहि राक्षसैः परिवारितः । जहि दाशरथिं
रामं सुग्रीवं वानरैः सह ॥ ३ ॥ तथेत्युक्त्वा द्रुततरं मायावी
राक्षसेश्वरः । निर्जगाम बलैः साहं बद्धभिः परिवारितः ॥ ४ ॥
नागैरश्वैः प्लवङ्गैः संयुक्तः सुसमाहितः । पताकाध्वजचित्तैश्च
बद्धभिः समलंकृतः ॥ ५ ॥ ततो विचित्रकेयूरो मुकुटेन विभू-
षितः । तनुत्वं च समाहृत्य सधनुर्निर्ययौ द्रुतम् ॥ ६ ॥ पता-
कालंकृतं दीप्तं तप्तकाञ्चनभूषितम् । रथं प्रदक्षिणं कृत्वा समा-
रोहञ्चमूपतिः ॥ ७ ॥ ऋष्टिभिस्तोमरैश्चित्तैः श्लक्ष्णैश्च सुप्रलैरपि-
भिन्दिपालैश्च चापैश्च शक्तिभिः पट्टिशैरपि ॥ ८ ॥ खड्गैश्चक्रैः
गदाभिश्च निशितैश्च परस्वधैः । पदातयश्च निर्यान्ति विविधाः
शस्त्रपाणयः ॥ ९ ॥ विचित्रवाससः सर्वे दीप्ता राक्षसपुङ्गवाः ।
गजा मदोत्कटाः शूराश्चलन्त इव पर्वताः ॥ १० ॥ ते युद्धकुशला

कृडास्तोमरांकुशपाणिभिः । अन्ये लक्षणसंयुक्ताः शूराकृडा
 महाबलाः ॥ ११ ॥ तद्राक्षसबलं घोरं विप्रस्थितमशोभत । प्रावृट्-
 काले यथा मेघा नर्दमानाः सविद्युतः । निःसृता दक्षिणद्वारा-
 दङ्गदो यत्र यूपः ॥ १२ ॥ तेषां निष्क्रममाणानामशुभं सम-
 जायत । आकाशाद्विद्युतास्तीव्रा उल्लाकान्यपतंस्तदा ॥ १३ ॥
 वमन्तः पावकज्वालाः शिवा घोरा ववाशिरः । व्याहरन्ति स्रगा
 घोरं रक्षसां निधनन्तदा ॥ १४ ॥ समापतन्तो योधास्तु प्रखलं-
 स्तत्र दारुणम् । एतानौत्पातिकान् दृष्ट्वा वज्रदंष्ट्रो महाबलः ।
 धैर्यमालंब्य तेजस्वी निर्जगाम रणोत्सुकः ॥ १५ ॥ तांस्तु विद्र-
 वतो दृष्ट्वा वानरा जितकाशिनः । प्रणेदुः सुमहानादान् दिशः
 शब्देन पूरयन् ॥ १६ ॥ ततः प्रवृत्तन्तुमुलं हरीणां रक्षसैः
 सह । घोराणां भीमरूपाणामन्योन्यवधकांक्षिणाम् ॥ १७ ॥
 निघ्नतन्तो महोत्साहाभिन्नदेहशिरोधराः । रुधिरौचितसर्वाङ्गा
 न्यपतन्वरणीतले ॥ १८ ॥ केचिदन्योन्यमासाद्य शूराः परिष-
 वाहवः । चिच्छिपुर्विविधांच्छस्त्रान् समरेष्वनिवर्त्तिनः ॥ १९ ॥
 द्रुमाणां च शिलानां च शस्त्राणां चापि निस्वनः । श्रूयते सुम-
 हान् तत्र घोरो हृदयभेदनः ॥ २० ॥ रथनेमिस्वनस्तत्र धनुष-
 चापि घोरवत् । शङ्खभेरीमृदङ्गानां बभूव तुमुलः स्वनः ॥ २१ ॥
 केचिदस्त्राणि संत्यज्य बाहुयुद्धमकुर्वत । तलैश्च चरणैश्चापि
 मुष्टिभिश्च द्रुमैरपि ॥ २२ ॥ जानुभिश्चाहताः केचिद्भग्नदेहाश्च
 राक्षसाः । शिलाभिश्चूर्णिताः केचिदानरैर्युद्धदुर्मदैः ॥ २३ ॥ वज्र-
 दंष्ट्रोथ तं दृष्ट्वा रणे वित्तासयन् हरीन् । चचार लोकसंहारे
 पाशहस्त इवान्तकः ॥ २४ ॥ बलवन्तोस्त्रविदुषो नानापहरणा
 रणे । जघ्नुर्वानरसैन्यानि राक्षसाः क्रोधमूर्च्छिताः ॥ २५ ॥
 निघ्नतो राक्षसान् सर्वान् दृष्ट्वा वालिसुतो रणे । क्रोधेन द्विगु-
 णाविष्टः संवर्त्तक इवानलः ॥ २६ ॥ तान् राक्षसगणान् सर्वान्

वृक्षमुद्यस्य धीर्ष्ववान् । अङ्गदः क्रोधताम्राक्षः सिंहः क्षुद्रसर्गा-
निव ॥ २७ ॥ चकार कदनं घोरं शक्रतुल्यपराक्रमः । अङ्गदा-
भिहतास्तत्र राक्षसा भीमविक्रमाः ॥ २८ ॥ विभिन्नशिरसः पेतु-
र्निकृन्ता इव पादपाः । रथेष्विन्नध्वजैरश्वैः शरीरैर्हरिरक्षसाम्
॥ २९ ॥ रुधिरौघेण संच्छन्ना भूमिर्भयकरी तदा । हारकेयूर-
वस्त्रैश्च शस्त्रैश्च समलंकृता ॥ भूमिर्भाति रणे तत्र शारदीव यथा
निशा ॥ ३० ॥ अङ्गदस्य च वेगेन तद्राक्षसबलं महत् । प्राक-
स्यत तदा तत्र पवनेनावहो यथा ॥ ३१ ॥

इत्यार्षे रामायणे वाल्मीकीये युद्धकाण्डे

त्रिपञ्चाशः सर्गः ।

खवनस्य च घातेन अङ्गदस्य बलेन च । राक्षसः क्रोध-
माविष्टो वज्रदंष्ट्रो महाबलः ॥ १ ॥ विस्फार्य च धनुर्घोरं शक्रा-
शनिसमप्रभम् । वानराणामनीकानि प्राकिरच्छरवृष्टिभिः ॥ २ ॥
राक्षसाश्चापि सुख्याले रथेषु समर्थास्थिताः । नानाप्रहरणाः शूराः
प्रायुध्यन्त तदा रणे ॥ ३ ॥ वानराणां च शूरास्तु ते सर्वे भ्रवग-
र्षभाः । अयुध्यन्त शिलाहस्ताः समवेताः समन्ततः ॥ ४ ॥ तत्रा-
युधसहस्रार्णि तस्त्रिन्नायोधने भृशम् । राक्षसाः कपिसुख्येषु
पातयाञ्चक्रिरे तदा ॥ ५ ॥ वानराश्चैव रक्षसु महावृक्षान्महा-
शिलाः । प्रवीराः पातयामासुर्मत्तवारणसन्निभाः ॥ ६ ॥ शूराणां
युध्यमानानां समरेष्वनिवर्तिनाम् । तद्राक्षसगणानां च सुयुद्धं
समवर्त्तत ॥ ७ ॥ प्रभग्गशिरसः केचिच्छिनैः पादैश्च बाहुभिः ।
शस्त्रै रर्दितदेषास्तु रुधिरेण ससु क्षताः ॥ ८ ॥ हरयो राक्षसा-
श्चैव शेरते गां समाश्रिताः । कङ्कटप्रवलाकाद्या गोमायुकुल-
संकुलाः ॥ ९ ॥ कवन्धानि समुत्पेतुर्भीरूणां भीषणानि वै ।

भुजपाणिशिरश्चिन्नाश्चिन्नकायाश्च भूतले । वानरा राक्षसा-
 ष्यापि निपेतुस्तत्र भूतले ॥ १० ॥ ततो वानरसैन्येन हन्यमानं
 निशाचरम् । प्राभज्यत बलं सर्वं वज्रदंष्ट्रस्य पश्यतः ॥ ११ ॥
 राक्षसान् भयवित्रस्तान् हन्यमानान् भ्रवद्भूमैः । दृष्ट्वा स परो-
 ताम्नाक्षो वज्रदंष्ट्रः प्रतापवान् ॥ १२ ॥ प्रविवेश धनुष्याणिस्त्रास-
 यन् हरिषाहिनीम् । शरैर्षिदारयामास कङ्कपतै रजिह्वगैः ॥ १३ ॥
 विभेद् वानरांस्तत्र सप्ताष्टौ नव पञ्च च । विव्याध परमक्रुद्धो
 वज्रदंष्ट्रः प्रतापवान् ॥ १४ ॥ तस्माः सर्वे हरिगणाः शरैः संकृन्त-
 देहितः । अङ्गदं संप्रधावन्ति प्रजापतिमिव प्रजाः ॥ १५ ॥ ततो
 हरिगणान् भग्नान् दृष्ट्वा वालिसुतस्तदा । क्रोधेन वज्रदंष्ट्रन्त-
 मुदीचन्तमुदैक्षत ॥ १६ ॥ वज्रदंष्ट्रोद्गदशोभौ योयुध्येते पर-
 स्परम् । चेरतुः परमक्रुद्धौ हरिमत्तगजाविव ॥ १७ ॥ ततः शर-
 सहस्रेण वालिपुत्रं महाबलम् । जघान मर्मदेशेषु शररग्नि-
 शिखोपमैः ॥ १८ ॥ रुधरोक्षितसर्वाङ्गो वालिसूनुर्महाबलः ।
 चिक्षेप वज्रदंष्ट्राय वृक्षं भीमपराक्रमः ॥ १९ ॥ दृष्ट्वापतन्तं तं
 वृक्षमसंभ्रान्तश्च राक्षसः । चिच्छेद् बद्ध्वा सोपि माधितः प्राप-
 तङ्गवि ॥ २० ॥ तं दृष्ट्वा वज्रदंष्ट्रस्य विक्रमं भ्रवगर्षभः । प्रगृह्य
 विपुलं शैलं चिक्षेप च ननाद च ॥ २१ ॥ तमापतन्तं तं दृष्ट्वा
 रथादाप्तुत्य वीर्यवान् । गदापाणिरसंभ्रान्तः पृथिव्यां सम-
 तिष्ठत ॥ २१ ॥ साङ्गदेन शिला क्षिप्त्वा गत्वा तु रणमूर्धनि ।
 सचक्रकूवरं साश्वं प्रममाथ रथं तदा ॥ २३ ॥ ततो न्यच्छिखरं
 गृह्य विपुलं द्रुमभूषितम् । वज्रदंष्ट्रस्य शिरसि पातयामास वानरः
 ॥ २४ ॥ अभवच्छाणितोद्गारि वज्रदंष्ट्रः सुसुच्छिर्तः । मुञ्चत्त-
 मभवन्मूढो गदामालिङ्ग्य निष्वसन् ॥ २५ ॥ स लब्धसंज्ञो गदया
 वालिपुत्रमवस्थितम् । जघान परमक्रुद्धो वक्षोदेशे निशाचरः
 ॥ २६ ॥ गदां त्यक्त्वा ततस्तत्र मुष्टियुद्धमकुर्वत । अन्योन्यं निघ्नतु-

तत्र तावुभौ हरिराक्षसौ ॥ २७ ॥ रुधिरोज्जारिणी तौ तु प्रहारै-
 र्जनितश्रमौ । बभूवतुः सुविक्रान्तावङ्गारकवुधाविष ॥ २८ ॥ तत-
 परमतेजस्वी अङ्गदः प्लवगर्षभः । उत्पाद्य वृक्षं स्थितवानासीत्
 पुष्पफलैर्युतम् ॥ २९ ॥ जग्राह चार्घभं चर्म खड्गं च विपुलं शुभम् ।
 किङ्किणीजालसञ्छन्नचर्मणा च परिष्कृतम् ॥ ३० ॥ चित्रांश्च
 रुधिरान्मार्गांश्चैरतुः कपिराक्षसौ । जम्नतुश्च तदान्योन्यं नर्दन्तौ
 जयकाञ्चिणौ ॥ ३१ ॥ त्रयैः समुत्थैः शोभेतां पुष्पिताविष किं-
 शुक्रौ । युध्यमानौ परिश्रान्तौ जानुभ्यामवनीं गतौ ॥ ३२ ॥
 निमेषान्तरमात्रेण अङ्गदः कपिकुञ्जरः । उदतिष्ठत दीप्ताक्षो
 दण्डाहत इवोरगः ॥ ३३ ॥ निर्भले नसुधीतेनखड्गेनास्य मह-
 च्छिरः । जघान वज्रदंष्ट्रस्य वालिस्तुर्महाबलः ॥ ३४ ॥ रुधि-
 रोक्षितगात्रस्य बभूव पतितं हिषा । तच्च तस्य विवृत्ताक्षं शुभं
 खड्गहतं शिरः ॥ ३५ ॥ वज्रदंष्ट्रं हतं दृष्ट्वा राक्षसा भय-
 मोहिताः । तस्मात्क्षुब्धवन् लङ्कां बध्यमानाः प्लवङ्गमैः । विपसाः
 वदना दीना ह्विया किञ्चिदवाङ्मुखाः ॥ ३६ ॥ निहत्य तं वज्र-
 धरः प्रतापवान् स वालिस्तुनुः कपिसैन्यमध्ये । जगाम हर्षं
 महितो महाबलः सहस्रनेत्रस्त्रिदशैरिवावृतः ॥ ३७ ॥

इत्यार्षे रामायणे वाल्मीकीये सुद्धकाण्डे

चतुःपञ्चाशः सर्गः ।

वज्रदंष्ट्रं हतं श्रुत्वा वालिपुत्रेण रावणः । बलाध्यक्षमुवा-
 चेदं कृताञ्जलिमुपस्थितम् ॥ १ ॥ शीघ्रं निर्घ्नान्तु दुर्द्धर्षा राक्षसा
 मीमविक्रमाः । अकम्पनं पुरस्कृत्य सर्वशास्त्रास्त्रकोविदम् ॥ २ ॥
 एष शास्ता च गोप्ता च नेता च युधि सम्मतः । भूतिकामश्च मे
 नित्यं नित्यं च समरप्रियः ॥ ३ ॥ एष जेष्यति काकुत्स्थौ सुग्रीवं

च महाबलम् । वानरांश्चापरान् घोरान् हनिष्यति न संशयः ॥ ४ ॥
 परिगृह्य स तामाक्षां रावणस्य महाबलः । बलं संप्रेरयामास
 तदा लघुपराक्रमः ॥ ५ ॥ ततो नानाप्रहरणा भीमाक्षा भीम-
 दर्शनाः । निष्पेतु राक्षसा मुख्या बलाध्यक्षप्रचोदिताः ॥ ६ ॥
 रथमास्थाय विपुलन्तप्रकाञ्चनभूषणम् । मेघाभो मेघवर्णश्च मेघ-
 स्वनमहास्वनः ॥ ७ ॥ राक्षसैः संवृतो घोरैस्तदा निर्बाल्य-
 कम्पनः । न हि कम्पयितुं शक्यः सुरैरपि महाबुधे ॥ ८ ॥
 अकम्पनस्तत्क्षोषामादित्य इव तेजसा । तस्य निर्धावमानस्य
 संरञ्जस्य यद्युत्सया । अकस्माद्देव्यमागच्छद्द्वयानां रथवाहिनाम्
 ॥ ९ ॥ विस्फुरन्नयनं चास्य सव्यं बुद्धाभिनन्दिनः । विवर्णो मुञ्च-
 वर्णश्च गङ्गदशामभवत् स्वनः ॥ १० ॥ अभवत् सुदिने काले दुर्दिनं
 रुक्षमारुतम् । ऊचः खगलगाः सर्वे वाचः क्रूरा भयावहाः ॥ ११ ॥
 स सिंहीपचितस्कन्धः शार्दूलसमविक्रमः । तानुत्पातानचिन्त्येव
 निर्जंगाम रणाजिरम् ॥ १२ ॥ तथा निर्गच्छतस्तस्य रक्षसः सह
 राक्षसैः । वभूव सुमहान्नादः क्षोभयन्निव सागरम् ॥ १३ ॥ तेन
 शब्देन वितस्ता वानराणां महाचमूः । द्रुमशैलप्रहाराणां योद्धुं
 समुपतिष्ठताम् ॥ १४ ॥ तेषां युद्धं महारौद्रं संजज्ञे कपि-
 रक्षसाम् । रामरावणयोरर्थं समभित्यक्तदेहिनाम् ॥ १५ ॥
 सर्वे ह्यतिबलाः शूराः सर्वे पर्वतसन्निभाः । हरयो राक्षसाश्चैव
 परस्परजिघांसवः ॥ १६ ॥ तेषां विनर्दतां शब्दः संयुगेतितर-
 खिनाम् । शुश्रुवे सुमहान् कोपादन्योन्यमभिगर्जताम् ॥ १७ ॥
 रजश्वारुणवर्णाभं सुभीममभवद्गुणम् । उद्धृतं हरिरक्षोभिः सं-
 हरोष दिशो दश ॥ १८ ॥ अन्योन्यं रजसा तेन कौशेयोद्धत-
 पाण्डुना । संवृतानि च भूतानि ददृशुर्न रणाजिरे ॥ १९ ॥
 न ध्वजो न पताका वा गजो वा तुरगोपि वा । आयुधं स्यन्दनो
 वापि ददृशे तेन रेणुना ॥ २० ॥ शब्दश्च सुमहांस्तेषां नर्दता-

मभिधावताम् । अयते तुसुलो युद्धे न रूपाणि चकाशिरि ॥२१॥
 हरीनेव सुसंरुष्टा हरयो जघ्नुराहवे । राक्षसा राक्षसांश्चापि
 निजघ्न, स्तिमिरे तदा ॥ २२ ॥ ते परांश्च विनिघ्नन्तः स्वांश्च वानर-
 राक्षसाः । रुधिरार्द्रां तदा चक्रुर्महीं पङ्कानुलेपनाम् ॥ २३ ॥
 ततस्तु रुधिरौघेण सिक्तं ह्यपगतं रजः । शरीरशवसङ्कोर्णा
 वभूव च वसुन्वरा ॥ २४ ॥ द्रुमशक्तिगदाप्रासैः शिलापरिघ-
 तोमरैः । राक्षसा हरयस्तृणं जघ्नुरन्योन्यमोजसा ॥ २५ ॥
 बाहुभिः परिघाकारैर्युध्यन्तः पर्वतोपमान् । हरयो भीमकर्माणी
 राक्षसान् जघ्नुराहवे ॥ २६ ॥ राक्षसास्वभिसंकुद्धाः प्रासतीमर-
 पाणयः । कपीन्निजघ्निरिरे तत्र शस्त्रैः परमदारुणैः ॥ २७ ॥
 अकम्पनः सुसंकुद्धो राक्षसानां चमूपतिः । संहर्षयति तान्
 सर्वान् राक्षसान् भीमविक्रमान् ॥ २८ ॥ हरयस्वपि रक्षांसि
 महाद्रुममहाशस्त्रभिः । विदारयन्त्यभिक्रम्य शस्त्राण्याच्छिद्य वीर्यतः
 ॥ २९ ॥ एतस्त्रिजन्तरे वीरा हरयः कुसुदो नलः । मैन्द्य
 परमक्रुद्धवेगमनुत्तमम् ॥ ३० ॥ ते तु वृक्षैर्महावीरा राक्षसानां
 चमूसुखे । कदनं सुमहच्चक्रुर्लीलयो हरिपुङ्गवाः ॥ ३१ ॥ अक-
 म्पनसमादिष्टा विविधायुधयोधिनः । ममंयू राक्षसाः सर्वे नाना-
 ग्रहरणैर्भृशम् ॥ ३२ ॥

इत्यार्षे रामायणे वाल्मीकीये युद्धकाण्डे

पञ्चपञ्चाशः सर्गः ।

तत् दृष्ट्वा सुमहत् कर्म कृतं वानरसत्तमैः । क्रोधमाहारया-
 मास युधि तीव्रमकम्पनः ॥ १ ॥ क्रोधमूर्च्छितरूपस्तु धुन्वन्
 परमकार्मुकम् । दृष्ट्वा तु कर्म शत्रूणां सारथिं वाक्यमब्रवीत् ॥२॥
 तत्रैव तावत् त्वरितं रथं प्रापय सारथे । एते च बहिनो घ्नन्ति

सुबहून् राक्षसान् रणे ॥ ३ ॥ एतेन बलवन्तो वा भीमकोपास्य
 वानराः । द्रुमशैवलप्रहरणास्तिष्ठन्ति प्रमुखे मम ॥ ४ ॥ एतान्नि-
 हन्तुमिच्छामि समरश्लाघिनो ह्यहम् । एतैः प्रमथितं सर्वं राक्षसां
 दृश्यते बलम् ॥ ५ ॥ ततः प्रचलिताश्वेन रथेन रथिनास्वरः ।
 हरीनभ्यपतत् दूराच्छरजालैरकम्पनः ॥ ६ ॥ न स्यातुं वानराः
 श्रेकुः किं पुनर्योद्धः माहवे । अकम्पनशरैर्भग्नाः सर्व एवाभिदुद्रुवः
 ॥ ७ ॥ तान्मृत्युवशमापन्नानकम्पनशरातुरान् । समीक्ष्य हनु-
 मान् ज्ञातीनुपतस्थे महाबलः ॥ ८ ॥ तं महाप्लवगं दृष्ट्वा सर्वे ते
 प्लवगर्षभाः । समेत्य समरे वीराः सहिताः पथ्यवारयन् ॥ ९ ॥
 व्यवस्थितं हनूमन्तं ते दृष्ट्वा प्लवगर्षभाः । बभूवुर्बलवन्तो हि बल-
 वन्तमुपाश्रिताः ॥ १० ॥ अकम्पनस्तु शैलाभं हनूमन्तमवस्थितम् ।
 महेन्द्र इव धाराभिः शरैरभिवर्ष ह ॥ ११ ॥ अचिन्तयित्वा
 वाणौघान् शरीरे पातितान् कपिः । अकम्पनवधार्थाय मनो
 दध्रे महाबलः ॥ १२ ॥ स प्रहस्य महातेजा हनूमान्मारुतात्मजः ।
 अभिदुद्राव तद्रक्षः कम्पयन्निव मेदिनीम् ॥ १३ ॥ तस्याथ नर्द-
 मानस्य दीप्यमानस्य तेजसा । बभूव रूपं दुर्दृषं दीप्तस्यैव विभा-
 वसोः ॥ १४ ॥ आत्मानं त्वप्रहरणं ज्ञात्वा क्रोधसमन्वितः । शैल-
 मुत्पाटयामास वेगेन हरिपुङ्गवः ॥ १५ ॥ गृहीत्वा सुमहाशैलं
 पाणिनैकेन मारुतः । स विनद्य महानादं भ्रामयामास वीर्य-
 वान् ॥ १६ ॥ ततस्तमभिदुद्राव राक्षसेन्द्रमकम्पनम् । पुरा हि
 नमुचिं संख्ये वज्रशेषे पुरन्दरः ॥ २७ ॥ अकम्पनस्तु तत् दृष्ट्वा
 गिरिशृङ्गं समुद्यतम् । दूरादेव महावायोरर्द्धचन्द्रैरदारयत् ॥ १८ ॥
 तं पर्वताग्रमाकाशे रक्षोवाणविदारितम् । विकीर्णं पतितं
 दृष्ट्वा हनूमान् क्रोधमूर्च्छितः ॥ १९ ॥ सोश्वकर्णं समासाद्य
 रोषदर्पान्वितो हरिः । तूर्णमुत्पाटयामास महागिरिमिवो-
 र्च्छितम् ॥ २० ॥ तं गृहीत्वा महास्कन्धं सोश्वकर्णं महाद्युतिः ।

प्रगृह्य परया प्रीत्या आमयामास भूतले ॥ २१ ॥ प्रधावन्नुरु-
 वेगेन बभञ्ज तरसा द्रुमान् । हनुमान् परमक्रुद्धचारणैर्दारय-
 न्महीम् ॥ २२ ॥ गजांश्च सगजारोहान् सरथान् रथिनस्तथा ।
 जघान हनुमान् भीमान् राज्ञसांश्च पदातिकान् ॥ २३ ॥ तम-
 न्तकमिव क्रुद्धं सद्रुमं प्राणहारणम् । हनुमन्तमभिप्रेक्ष्य राज्ञसा-
 विप्रदुद्रुवः ॥ २४ ॥ तमापतन्तं संक्रुद्धं राज्ञसानां भयावहम् ।
 ददर्शाकम्पनो वीरश्चुत्तोभ च ननाद च ॥ २५ ॥ स चतुर्दशभि-
 र्वाणैर्निशितैर्देहदारणैः । निर्विभेद महावीर्यं हनुमन्तमक-
 म्पनः ॥ २६ ॥ स तथा विप्रकीर्यस्तु नीराचैः शितशक्तिभिः ।
 हनुमान्दृष्टो वीरः प्ररूढ इव सानुमान् ॥ २७ ॥ विरराज महा-
 वीर्यो महाकायो महाबलः । पुष्पिताशोकसङ्काशो विधूम इव
 पावकः ॥ २८ ॥ ततोऽन्यं वृक्षमुत्पाद्य कृत्वा वेगमनुत्तमम् ।
 शिरस्याभिजघानाशु राज्ञसेन्द्रमकम्पनम् ॥ २९ ॥ स वृक्षेण हत-
 स्तेन सक्रोधेन महात्मना । राज्ञसो वानरेन्द्रेण पपात च समार-
 च ॥ ३० ॥ तं दृष्ट्वा निहतं भूमौ राज्ञसेन्द्रमकम्पनम् । व्यथिता-
 राज्ञसाः सर्वे क्षितिकम्प इव द्रुमाः ॥ ३१ ॥ त्यक्तप्रहरणाः सर्वे
 राज्ञसास्ते पराजिताः । लङ्कामभिययुस्त्रस्ता वानरैस्तैरभिद्रुताः
 ॥ ३२ ॥ ते मुक्तकेशाः सम्भ्रान्ता भग्नमानाः पराजिताः । भया-
 ष्कमजलैरङ्गैः प्रस्त्रवाङ्गिर्विदुद्रुवुः ॥ ३३ ॥ अन्योन्यन्ते प्रमथ्यन्तो
 विविशुर्नगरं भयात् । पृष्ठतस्ते तु संमूढाः प्रेक्षमाणा मुञ्जसुञ्जः
 ॥ ३४ ॥ समेत्य हरयः सर्वे हनुमन्तमपूजयन् । तेषु लङ्कां
 प्रविष्टेषु राज्ञसेषु महाबलाः ॥ ३५ ॥ सोऽपि प्रवृद्धस्तान् सर्वान्
 हरीन् संप्रत्यपूजयत् । हनुमान् सत्वसम्पन्नो यथार्हमनुकूलतः
 ॥ ३६ ॥ विनेदुश्च यथाप्राणं हरयो जितकाशिनः । चक्रपुंश्च
 पुनस्तत्र सप्राणानिव राज्ञसान् ॥ ३७ ॥ स वीरशोभामभजन्महा-
 कपिः समेत्य रक्षांसि निहत्य मारुतिः । महासुरं भीममभिल-

नाशनो विष्णुर्ग्रथैवोरुबलं चमूमुखे ॥ ३८ ॥ अपूजयन् देवगणा-
सदा कर्पिं स्वयं च रामोतिबलश्च लक्ष्मणः । तथैव सुग्रीवमुखाः
शुभ्रमा विभीषणश्चैव महाबलसदा ॥ ३९ ॥

इत्यार्षे रामायणे वाल्मीकीये युद्धकाण्डे

षट्पञ्चाशः सर्गः ।

—

अक्रम्यनबधं श्रुत्वा क्रुद्धो वै राक्षसेश्वरः । किञ्चिद्दीनमुख-
श्चापि सचिवांस्तानुदैक्षत ॥ १ ॥ स तु ध्यात्वा सुहृत्तं तु मन्त्रभिः
संविचार्य च । ततस्तु रावणः पूर्वदिशसे राक्षसाधिपः । पुरीं
परिययौ लङ्कां सर्वान् गुल्मानवेक्षितुम् ॥ २ ॥ तां राक्षसगणै-
र्गुप्तां गुल्मैर्बहुभिरावृताम् । दृश्यं नगरौ राजा पताकाध्वज-
मालिनीम् ॥ ३ ॥ रुद्धां तु नगरौ दृष्ट्वा रावणो राक्षसेश्वरः ।
उवाचात्महितं व ले प्रहस्तं युद्धकोविदम् ॥ ४ ॥ पुरस्योपनिवि-
ष्टस्य सहसा पीडितस्य च । नान्यं युद्धात् प्रपश्यामि मोक्षं युद्ध-
विशारद ॥ ५ ॥ अहं वा कुम्भकर्णो वा त्वं वा सेनापतिर्मम ।
इन्द्रजिह्वा निशुम्भो वा वह्नेयुर्भारमीदृशम् ॥ ६ ॥ स त्वं बन्त-
मतः शीघ्रमादाय रथमास्थितः । विजयायाभिनिर्झाहि यत्र
सर्वे वनौकसः ॥ ७ ॥ निर्झाणादेव ते नूनं चलिता हरिवाहिनी ।
नर्दतां राक्षसेन्द्राणां श्रुत्वा नादं द्रविष्यति ॥ ८ ॥ चपला ह्यवि-
नीताश्च चलञ्चित्ताश्च वानराः । न सहिष्यन्ति ते नादं सिंहनाद-
मिव द्विपाः ॥ ९ ॥ विद्रुते च बले तस्मिन् रामः सौमित्रिणा
सह । अवशस्तु निरालम्बः प्रहस्तो वशमेष्यति ॥ १० ॥ आपत्-
संगयिता श्रेयो नात्र निःसंशयीकृता । प्रतिलोमानुक्तोमस्वा यत्तु
नो मन्यसे हितम् ॥ ११ ॥ रावणो नैवमुक्तस्तु प्रहस्तो वाहिनी-
पतिः । राक्षसेन्द्रमुवाचेदमसुरेन्द्रमिवोशनाः ॥ १२ ॥ राजन्

प्रगृह्य परया प्रीत्या भ्रामयामास भूतले ॥ २१ ॥ प्रधावन्नरु-
 वेगेन वभञ्ज तरसा द्रुमान् । हनुमान् परमक्रुद्धचारणैर्दार्य-
 न्महीम् ॥ २२ ॥ गजांश्च सगजारोहान् सरथान् रथिनस्तथा ।
 जघान हनुमान् भीमान् राज्ञसांश्च पदातिकान् ॥ २३ ॥ तम-
 न्तकमिव क्रुद्धं सद्रुमं प्राणहारिणम् । हनुमन्तमभिप्रेक्ष्य राज्ञसा-
 विप्रदुद्रुवः ॥ २४ ॥ तमापतन्तं संक्रुद्धं राज्ञसानां भयावहम् ।
 ददर्शाकम्पनो वीरशुद्धो भ च ननाद च ॥ २५ ॥ स चतुर्दशभि-
 र्वाणैर्निशितैर्देहदारणैः । निर्विभेद महावीर्यं हनुमन्तमक-
 म्पनः ॥ २६ ॥ स तथा विप्रकीर्यस्तु नाराचैः शितशक्तिभिः ।
 हनुमान्दृष्टो वीरः प्ररूढ इव सानुमान् ॥ २७ ॥ विरराज महा-
 वीर्यो महाकायो महाबलः । पुष्पिताशोकसङ्काशो विधूम इव
 पाषकः ॥ २८ ॥ ततो न्य वृक्षमुत्पाद्य क्षत्वा वेगमनुत्तमम् ।
 शिरस्याभिजघानाशु राज्ञसेन्द्रमकम्पनम् ॥ २९ ॥ स वृक्षेण हत-
 स्तेन सक्रोधेन महात्मना । राज्ञसो वानरेन्द्रेण पपात च ममार-
 च ॥ ३० ॥ तं दृष्ट्वा निहतं भूमौ राज्ञसेन्द्रमकम्पनम् । व्यथिता-
 राज्ञसाः सर्वे क्षितिकम्प इव द्रुमाः ॥ ३१ ॥ त्यक्तप्रहरणाः सर्वे
 राज्ञसास्तो पराजिताः । लङ्कामभिययुस्तस्मा वानरैस्तै रभिद्रुताः
 ॥ ३२ ॥ ते मुक्तकेशाः सम्भ्रान्ता भग्नमानाः पराजिताः । भया-
 ष्मजलैरङ्गैः प्रस्रुवाङ्गिर्विदुद्रुवुः ॥ ३३ ॥ अन्योन्यन्ते प्रमन्यन्तो
 विविशुर्नगरं भयात् । पृष्ठतस्तो तु समूढाः प्रेक्षमाणा मुज्जमुज्जः
 ॥ ३४ ॥ समेत्य हरयः सर्वे हनुमन्तमपूजयन् । तेषु लङ्कां
 प्रविष्टेषु राज्ञसेषु महाबलाः ॥ ३५ ॥ सोपि प्रवृद्धस्तान् सर्वान्
 हरीन् संप्रत्यपूजयत् । हनुमान् सत्वसम्पन्नो यथार्हमतुकूलतः
 ॥ ३६ ॥ विनेदुश्च यथाप्राणं हरयो जितकाशिनः । चकपुंश्च
 पुनस्तत्र सप्राणानिव राज्ञसान् ॥ ३७ ॥ स वीरशोभामभजन्महा-
 कपिः समेत्य रक्षांसि निहत्य मारुतिः । महासुरं भीमममिल-

नाशनो विष्णुर्ग्रथैवोरुबलं चमूसुखे ॥ ३८ ॥ अपूजयन् देवगणा-
स्तदा कर्पिं स्वयं च रामोतिबलस्य लक्ष्मणः । तथैव सुग्रीवमुखाः
प्लवङ्गमा विभीषणस्यैव महाबलस्तदा ॥ ३९ ॥

इत्यार्षे रामायणे वाल्मीकीये युद्धकाण्डे

षट्पञ्चाशः सर्गः ।

अक्रम्यनबधं श्रुत्वा क्रुद्धो वै राज्ञसेश्वरः । किञ्चिद्दीनमुख-
श्चापि सचिवांस्तानुदैक्षत ॥ १ ॥ स तु ध्यात्वा युद्धतं तु मन्त्रभिः
संविचार्य च । ततस्तु रावणः पूर्वदिक्से राज्ञसाधिपः । पुरीं
परिययौ लङ्कां सर्वान् गुल्मानवेक्षितुम् ॥ २ ॥ तां राज्ञसगणै-
र्गुप्तां गुल्मैर्बहुभिरावृताम् । दृश्यं नगरौ राजा पताकाध्वज-
मालिनीम् ॥ ३ ॥ रुद्धां तु नगरौ दृष्ट्वा रावणो राज्ञसेश्वरः ।
उवाचात्महितं व ले प्रहस्तं युद्धकोर्वहम् ॥ ४ ॥ पुरस्थोपनिवि-
ष्टस्य सहसा पीडितस्य ह । नान्यं युद्धात् प्रपश्यामि मोक्षं युद्ध-
विशारद ॥ ५ ॥ अहं वा कुम्भकर्णो वा त्वं वा सेनापतिर्मम ।
इन्द्रजिहा निवृम्भो वा वह्नेयुर्भारमोडयम् ॥ ६ ॥ स त्वं वक्त-
मतः शीघ्रमादाय रथमास्थितः । विजयायाभिनिर्झाहि यत्र
सर्वे वनौकसः ॥ ७ ॥ निर्झाणादेव ते नूनं चलिता हरिवाहिनी ।
नर्दतां राज्ञसेन्द्राणां श्रुत्वा नादं द्रविष्यति ॥ ८ ॥ चपला ह्यवि-
नीताश्च चलच्चित्ताश्च वानराः । न सहिष्यन्ति ते नादं सिंहनाद-
मिव द्विपाः ॥ ९ ॥ विद्रुते च बले तस्मिन् रामः सौमित्रिणा
सह । अवशस्तु निरालम्बः प्रहस्तं वशमेष्यति ॥ १० ॥ आपत्-
संगयिता श्रेयो नात्र निःसंशयीकृता । प्रतिलोमानुलोमम्बा यत्तु
नो मन्यसे हितम् ॥ ११ ॥ रावणो नैवमुक्तस्तु प्रहस्तो वाहिनी-
पतिः । राज्ञसेन्द्रमुवाचेदमसुरेन्द्रमिवाश्रिताः ॥ १२ ॥ राजन्

मन्त्रितपूर्वं नः कुशलैः सह मन्त्रिभिः । विवादश्चापि नो वृत्तः
 समवेक्ष्य परस्परम् ॥ १३ ॥ प्रदानेन तु सीतायाः श्रेयो व्यव-
 सितं मया । अपदाने पुनर्युद्धं दृष्टमेव तथैव नः ॥ १४ ॥ सोऽहं
 दानैश्च मानैश्च सततं पूजितस्त्वया । सांत्वैश्च विविधैः काले किन्तु
 कुर्ष्यां हितन्त्वव ॥ १५ ॥ न हि मे जीवितं रक्ष्यं पुत्रदार-
 धनानि च । त्वस्यस्य मां जहृर्षन्तं त्वदर्थे जीवितं युधि ॥ १६ ॥
 एवमुक्त्वा तु भर्तारं रावणं वाहिनीपतिः । उवाचेदं बलाध्यक्षान्
 प्रहस्ताः पुरतः स्थितान् ॥ १७ ॥ समानयत मे शीघ्रं राक्षसानां
 महाबलम् । महायानां तु वेगेन हतानां तु रणजिरे ॥ १८ ॥
 अद्य त्वप्यन्तु मांसादाः पक्षिणः काननौकसाम् । तस्य तद्वचनं
 श्रुत्वा बलाध्यक्षाः कृतत्वराः ॥ १९ ॥ अतस्सुशोजयामासुस्तस्मिन्
 राक्षसमन्दिरे । सा बभूव सुहृत्तेन भीमैर्नानाविधायुधैः ॥ २० ॥
 लङ्का राक्षसवीरैस्सैर्मजरिव समाकुला । उताशनं तर्प्ययतो
 ब्राह्मणांश्च नमस्य तान् ॥ २१ ॥ आज्यगन्धप्रतिवहः सुरभिर्मारुतो
 बभौ । स्वजश्च विविधाकारा जगद्दुस्वभिमन्त्रिताः ॥ २२ ॥ संग्राम-
 सज्जाः संहृष्टा धारयन् राक्षसास्तादा । सधनुष्काः कवचिनो
 वेगादाहृत्य राक्षसाः ॥ २३ ॥ रावणं प्रेक्ष्य राजानं प्रहस्तां पर्व-
 वारवन् । अथामन्त्र्य तु राजानं भेरीमाहृत्य भैरवाम् ॥ २४ ॥
 आरुगोह रथं दिव्यं प्रहस्ताः सज्जकल्पितम् । इयैर्महाजवैयुक्तं
 सभ्यक्सूतं सुसंयुतम् ॥ २५ ॥ महाजलदनिर्घोषं साक्षाच्चन्द्राकं-
 भास्करम् । उरगध्वजदुर्दृषं सुवक्त्र्यं स्ववस्करम् ॥ २६ ॥
 सुवर्णजालसंयुक्तं प्रहसन्तमिव श्रिया । ततस्तं रथमास्थाय
 रावणं र्पितशासनः ॥ २७ ॥ लङ्काया निर्ययौ तूष्णं बलेन महता
 वृतः । ततो दुन्दुभिनिर्घोषः पर्जन्यनिनदोपमः । वादित्वाणां
 च निनदः पूरयन्निव मेदिनीम् ॥ २८ ॥ शुश्रुवे शङ्खशब्दश्च
 प्रयाते वाहिनीपती । निनदन्तः खरान् घोरान् राक्षसा जग्मु-

इयतः ॥ ३६ ॥ भीमरूपा महाकायाः प्रहस्तस्य पुरःसराः । नरा-
 न्तकः कुम्भहनुर्महानादः समुन्नतः । प्रहस्तसचिवा ह्येते निर्ययुः
 परिवार्ष्यं तम् ॥ ३० ॥ व्यूहेनैव सुधोरेण पर्वद्वारात् स निर्ययौ ।
 गजयथनिकाशेन बलेन महतावृतः ॥ ३१ ॥ सागरप्रतिमौघेन
 वृतस्तेन बलेन सः । प्रहस्तो निर्ययौ तूष्णीं क्रुद्धः कालान्तकोपमः
 ॥ ३२ ॥ तस्य निर्याणघोषेण राक्षसानाञ्च नर्दताम् । लङ्कायां
 सर्वभूतानि विनेदुर्विकृतैः स्वरैः ॥ ३३ ॥ व्यम्ब्रमाकाशमाविश्य
 मांसशोणितभोजनाः । मण्डलान्यपसव्यानि खगाश्चक्रु रथं
 प्रति ॥ ३४ ॥ वमन्ति पावकज्वालाः शिवा घोरा ववाशिरे । अन्त-
 रिक्षात्प्रपातोल्का वायुश्च परुषं ववी ॥ ३५ ॥ अन्योन्यमभिसंरब्धा
 ग्रहाश्च न चकाशिरे । मेघाश्च खरनिर्घोषा रथस्थोपरि रक्षसः
 ॥ ३६ ॥ ववर्षु रूधिरं चास्य सिषिचुश्च पुरःसरान् । केतुमूर्द्धनि
 वृध्रस्तु विलीनो दक्षिणामुखः ॥ ३७ ॥ तुदन्वभयतः पार्श्वं
 समग्रामहरत् प्रभाम् । सारथेर्बद्धशशास्य संग्राममवगाहतः ॥ ३८ ॥
 प्रतोदो न्यपतद्वस्तात् सूतस्य हयसादिनः । निर्याणश्रीश्च या
 चासीद्गास्वरा च सुदुर्लभा ॥ ३९ ॥ सा ननाश मुहूर्त्तेन समे
 च स्वलिता हयाः । प्रहस्तां त्वभिनिर्यान्तं प्रख्यातबलपौरुषम्
 ॥ ४० ॥ युधि नानाप्रहरणा कपिसेनाभ्यवर्त्तत । अथ घोषः
 सुतुमुलो हरीणां समजायत । वृक्षाश्चा रुजतां चैव गुर्वीर्वै
 मृच्छतां शिलाः ॥ ४१ ॥ नर्दतां राक्षसानां च वानराणां च गर्ज-
 ताम् । उभे प्रमुदिते सैन्ये रक्षोगणवनौकसाम् ॥ ४२ ॥ वेगि-
 तानां समर्थानामन्योन्यवधकांक्षिणाम् । परस्परं चाह्वयतां
 जिनादः श्रूयते महान् ॥ ४३ ॥ ततः प्रहस्तः कपिराजवाहिनीमभि-
 प्रतस्थे विजयाय दुर्मतिः । विवृद्धवेगश्च विवेश तां चमूं यथा मुमूर्षुः
 शलभो विभावसुम् ॥ ४४ ॥

इत्यार्षे रामायणे वाल्मीकीये युद्धकाण्डे सप्तपञ्चाशः सर्गः ।

ततः प्रहस्तं निर्यान्तं दृष्ट्वा रणकृतोद्यमम् । उवाच सस्मितं
 रामो विभीषणमरिन्दमः ॥ १ ॥ क एष सुमहाकायो बलेन
 महतावृतः । आगच्छति महावेगः किंरूपबलपौरुषः ॥ २ ॥
 आचक्ष्व मे महाबाहो वीर्यवन्तं निशाचरम् । राघवस्य वचः
 श्रुत्वा प्रत्युवाच विभीषणः ॥ ३ ॥ एष सेनापतिस्तस्य प्रहस्तो
 नाम राजसः । लङ्कायां राजसेन्द्रस्य त्रिभागबलसंवृतः । वीर्य-
 वानस्त्रविच्छूरः सुप्रख्यातपराक्रमः ॥ ४ ॥ ततः प्रहस्तं निर्यान्तं
 भीमं भीमपराक्रमम् । गर्जन्तं सुमहाकायं राजसैरभिसंवृतम्
 ॥ ५ ॥ दृदर्शं महती सेना वानराणां बलीयसाम् । अभिसं-
 जातरोषाणां प्रहस्तमभिगर्जताम् ॥ ६ ॥ खड्गशतैर्द्विवाणाश्च
 शूलानि सुषलानि च । यदाश्च परिधाः प्रासा विविधाश्च परस्वधाः
 ॥ ७ ॥ धनुषि च विचित्राणि राजसानां जयैषिणाम् । प्रष्ट-
 षीतान्यराजन्त वानरानभिधावताम् ॥ ८ ॥ जगृह्यः पादपांश्चापि
 युष्मितांसु गिरींस्तथा । शिलाश्च विपुला दीर्घा योद्धुकामाः श्व-
 क्तमाः ॥ ९ ॥ तेषामन्योन्यमासाद्य संग्रामः सुमहानभूत् । बहू-
 नामश्मद्वृष्टिं च शरवर्षं च वर्षताम् ॥ १० ॥ बहवो राजसा युद्धे
 बहून् वानरपुङ्गवान् । वानरा राजसांश्चापि निजघ्नुर्बहवो बहून्
 ॥ ११ ॥ शूलैः प्रमथिताः केचित् केचित्तु परमायुधैः । परिवै-
 राहताः केचित् केचिच्छिन्नाः परश्वधैः ॥ १२ ॥ निरुच्छ्रासाः
 पुनः केचित् पतिता जगतीतले । विभिन्नहृदयाः केचिदिषु-
 सन्धानसादिताः ॥ १३ ॥ केचित् द्विधाः कृताः खड्गैः स्फुरन्तः
 पतिता भुवि । वानरा राजसैः शूरैः पार्श्वतश्चाविदारिताः ॥ १४ ॥
 वानरैश्चापि संक्रुद्धैः राजसौघाः समन्ततः । पादपैर्गिरिशृङ्गैश्च
 संपिष्टा वसुधातले ॥ १५ ॥ वज्रस्यर्शतलैर्हस्तैर्मुष्टिभिश्च कृता
 भ्रमम् । वैशुः शोणितमास्थेभ्यो विशीर्णदशनेक्षणाः ॥ १६ ॥
 आर्त्तस्वरं च स्वनतां सिंहनादश्च नर्दताम् । बभूव तुसुलः शब्दो

हरीणां रक्षसां युधि ॥ १७ ॥ वानरा राक्षसाः क्रुद्धा वीर-
 मार्गमनुव्रताः । विवृत्तवदनाः क्रूराश्चक्रुः कर्माण्यभीतवत् ॥ १८ ॥
 नरान्तकः कुम्भहनुर्महानाहः समुन्नतः । एते प्रहस्तसचिवाः सर्वे
 जघ्नुर्वनौकसः ॥ १९ ॥ तेषां निपततां शीघ्रं निघ्नताश्चापि वान-
 रान् । द्विविदो गिरिशृङ्गेण जघानैकं नरान्तकम् ॥ २० ॥
 दुर्मुषः पुनरुत्थाय कपिः सविपुलद्रुमः । राक्षसं क्षिप्रहस्तं तु समु-
 न्नतमपोथयत् ॥ २१ ॥ जाम्बवांसु सुसंकुब्धः प्रगृह्य महतीं
 शिलां । पातयामास तेजस्वी महानादस्य वक्षसि ॥ २२ ॥
 अथ कुम्भहनुस्तत्र तारेणासाद्य वीर्यं वान् । वृक्षेण महता सद्यः
 प्राणान् सन्त्याजयद्रुणे ॥ २३ ॥ अच्युतमायास्तत् कर्म प्रहस्तो रथ-
 माश्रितः । चकार कदनं घोरं धनुष्पाणिर्वनौकसाम् ॥ २४ ॥
 आवर्त्त इव संजज्ञे सेनयोरुभयोस्तदा । क्षुभितस्याप्रमेयस्य
 सागरस्येव निःस्वनः ॥ २५ ॥ महता हि शरीरेण राक्षसो रण-
 दुर्मदः । अर्दयामास संक्रुद्धो वानरान् परमाहवे ॥ २६ ॥ वान-
 राणां शरीरैस्तु राक्षसानां च मेदिनी । बभूवतिचिता घोरैः
 पर्वतैरिव संवृता ॥ २७ ॥ सा भङ्गी रुधिरौघेण प्रच्छन्ना संप्र-
 काशते । संछन्ना माधवे मासि पलाशैरिव पुष्पितैः ॥ २८ ॥ हत-
 वीरौघवप्रां तु भग्नायुधमहाद्रुमाम् । शोणितौघमहातोयां
 यमसागरगामिनीम् ॥ २९ ॥ यत्कतुष्ठीहमहापङ्कां विनिकीर्णान्त्र-
 शैवलाम् । मित्तकायशिरोमीनां अङ्गावयवशाहलाम् ॥ ३० ॥
 गृध्रहंसगणाकीर्णां कङ्कसारससेविताम् । मेदःफेनसमाकीर्णां-
 मार्त्तस्तनितनिखनाम् ॥ ३१ ॥ तां कापुरुषदुस्तरां युद्धभूमि-
 मयीं नदीम् । नदीमिव घनापाये हंससारससेविताम् ॥ ३२ ॥
 राक्षसाः कपिमुख्याश्च तेरुस्तां दुस्तरां नदीम् । यथा पद्मरजो-
 ध्वस्तां नलिनीं गजयूथपाः ॥ ३३ ॥ ततः सृजन्तं वाणौघान्
 प्रहस्तं स्यन्दने स्थितम् । ददर्श तरसा नीलो विधमन्तं प्लवङ्ग-

मान् ॥ ३४ ॥ उद्धूत इव वायुः खे महदभ्रबलं बलात् । समी-
 च्याभिद्रुतं युद्धे प्रहस्तो वाहिनीपतिः ॥ ३५ ॥ रथेनादित्यवर्णेन
 नीलमेवाभिद्रुद्वे । स धनुर्धन्विनां श्रेष्ठो विकृष्य परमाहवे ॥ ३६ ॥
 नीलाय व्यसृजद्वाणान् प्रहस्तो वाहिनीपतिः । ते प्राप्य विशिखा
 नीलं विनिर्भित्वा समाहिताः ॥ ३७ ॥ महीं जग्मुर्महावेगा
 रोषिता इव पन्नगाः । नीलः शरैरभिहतो निशितैश्च लनोपमैः
 ॥ ३८ ॥ स तं परमदुर्द्धपमापतन्तं महाकपिः । प्रहस्तं ताडय-
 मास वृक्षमुत्पाप्य वीर्यवान् ॥ ३९ ॥ स तेनाभिहतः क्रुद्धो
 नदन् राक्षसपुङ्गवः । वर्षं शरवर्षाणि प्लवगानाञ्चमूपतौ ॥ ४० ॥
 तस्य वाणगणानेव राक्षसस्य दुरात्मनः । अपारयन् वारयितुं
 प्रत्यग्रङ्गान्निमीलितः ॥ ४१ ॥ यद्यैव गोवृषो वर्षं शारदं शीघ्र-
 मागतम् । एवमेव प्रहस्तस्य शरवर्षन्दुरासदम् । निमीलिताक्षः
 सहसा नीलः सेहे सुदारुणम् ॥ ४२ ॥ रोषितः शरवर्षेण सालेन
 महता महान् । प्रजघान हयान्नीलः प्रहस्तस्य महाबलः ॥ ४३ ॥
 ततो रोषपरीतात्मा धनुस्तस्य दुरात्मनः । बभञ्ज तरसा नीलो
 जनाद् च पुनः पुनः ॥ ४४ ॥ विधनुस्तु कृतस्त्रेण प्रहस्तो वाहिनी-
 पतिः । प्रगृह्य मुषलं घोरं स्यन्दनादवपुष्पुवे ॥ ४५ ॥ तावभौ
 वाहिनीमुख्यो जातवैरौ तरस्त्रिनौ । स्थितौ क्षतजसिक्ताङ्गौ
 प्रभिन्नाशिव कुञ्जरौ ॥ ४६ ॥ उल्लिखन्तौ सुतीक्ष्णाभिदंष्ट्राभि-
 रितरेतरम् । सिंहशार्दूलसदृशौ सिंहशार्दूलचेष्टितौ ॥ ४७ ॥
 विक्रान्तविजयौ वीरौ समरेष्वनिवर्त्तिनौ । काञ्चमाणौ यशः
 प्राप्तुं वृत्रवासवयोः समौ ॥ ४८ ॥ आजघान तदा नीलं ललाटे
 मुषलेन सः ॥ प्रहस्तः परमायत्तस्तस्य सुस्त्राव शोणितम् ॥ ४९ ॥
 ततः शोणितदिग्धाङ्गः प्रगृह्य च महातरुम् । प्रहस्तस्योरसि
 क्रुद्धो विससर्ज महाकपिः ॥ ५० ॥ तमचिन्त्य प्रहारं संप्रगृह्य
 मुषलं महत् । अभिद्रुद्राव बलिनं बलीनीलं प्लवङ्गमम् ॥ ५१ ॥

तमुग्रवेगं संरब्धमापतन्तं महाकपिः । ततः रंप्रेक्ष्य जग्राह महा-
वेगो महाशिलाम् ॥ ५२ ॥ तस्य युद्धाभिकामस्य हृधे सुषल-
योधिनः । प्रहस्तस्य शिलां नीलो मूर्द्ध्नि तूर्णमपातयत् ॥ ५३ ॥
नीलेन कपिमुख्येन विमुक्ता महती शिला । विभेद बद्धधां
घोरा प्रहस्तस्य शिरस्तदा ॥ ५४ ॥ स गतासुर्गतश्रीको गतसत्वो
गतेन्द्रियः । पपात सहसा भूमौ छिन्नमूल इव द्रुमः ॥ ५५ ॥
विभिन्नशिरसस्तस्य बहु सुस्त्राव शोणितम् । शरीरादपि सुस्त्राव
गिरिः प्रस्रवणो यथा ॥ ५६ ॥ हते प्रहस्ते नीलेन तदकण्ठं
महाबलम् । रक्षसामवशिष्टानां लङ्कामभिजगाम ह ॥ ५७ ॥ न
शेकुः समवस्थातुं निहते बाहिनीपतौ । सेतुबन्धं समासाद्य
विशीर्णं सलिलं यथा ॥ ५८ ॥ हते तस्मिंश्चमूमुख्ये राक्षसास्ते
निरुद्यमाः । रक्षःपतिगृहं गत्वा ध्यानमूकत्वमागताः । प्राप्ताः
शोकार्णवन्तीव्रं विसंज्ञा इव तेभवन् ॥ ५९ ॥ ततस्तु नीलो
विजयी महाबलः प्रशस्यमानः स्वकृतेन कर्मणा । समेत्य रामेण
सलक्ष्मणेन प्रहृष्टरूपस्तु बभूव यूथपः ॥ ६० ॥

इत्यार्षे रामायणे वाल्मीकीये युद्धकाण्डे

अष्टपञ्चाशः सर्गः ।

—

तस्मिन् हते राक्षससैन्यपाले प्लवङ्गमानामृषभेण युद्धे ।
भीमायुधं सागरवेगतुल्यं विदुद्रुवे राक्षसराजसैन्यम् ॥ १ ॥ गत्वथ
रक्षोधिपतेः शशंसुः सेनार्पातं पावकस्तूनुशस्तम् । तच्चापि तेषां
वचनं निशम्य रक्षोधिपः क्रोधवशं जगाम ॥ २ ॥ संख्ये प्रहस्तं
निहतं निशम्य क्रोधादितः शोकपरीतचेताः । उवाच तान्
राक्षसयूथमुख्यानिन्द्रो यथा निर्जरयूथमुख्यान् ॥ ३ ॥ नावज्ञा
रिपवे कार्ष्णी यैरिन्द्रबलसादनः । सूदितः सैन्यपालो मे सानु-

यात्रः सकुञ्जरः । ४ ॥ सोऽहं रिपुविनाशाय विजयायाविचा-
रयन् । स्वयमेव गमिष्यामि रणशीर्षं तदद्भुतम् ॥ ५ ॥ अथ
तद्धानरानीकं रामञ्च सहलक्ष्मणम् । निर्दहिष्यामि वाणौघै-
र्वनं दीप्तैरिवाग्निभिः ॥ ६ ॥ स एवमुक्त्वा ज्वलनप्रकाशं रथं
तुरङ्गोत्तमराजयुक्तम् । प्रकाशमानं वपुषा ज्वलन्तं समाहरोहा-
मरराजशत्रुः ॥ ७ ॥ सशङ्खभेरीपणवप्रणादैरास्कोटितच्चेलित-
सिंहनादैः । पुण्यैस्तवैश्चापि सुपूज्यमानस्तदा ययौ राक्षसराज-
मुख्यः ॥ ८ ॥ स शैलजीमूतनिकाशरूपैर्मांसाशनैः पावकदीप्त-
नेत्रैः । बभौ वृतो राक्षसराजमुख्यो भूतैर्वृतो रुद्र इवामरेशः
॥ ९ ॥ ततो नगर्ष्णीः सहसा महौजा निष्क्रुस्य तद्धानरसैन्यमुग्रम् ।
महाणवाभ्रस्तानितं ददर्श समुद्यतं पादपशैलहस्तम् ॥ १० ॥
तद्राक्षसानीकमतिप्रघण्डमालोक्य रामो भुजगेन्द्रबाहुः । विभी-
षणं शस्त्रभृतां वरिष्ठमुवाच सेनानुगतः पृथुश्रीः ॥ ११ ॥ नाना-
पताकाध्वजकृतजुष्टं प्रासासिशूलायुधशस्त्रजुष्टम् । कस्येदमक्षोभ्य-
मभीरुजुष्टं सैन्यं महेन्द्रोपमनागजुष्टम् ॥ १२ ॥ ततस्तु रामस्य
निशम्य वाक्यं विभीषणः शक्रसमानवीर्यः । शशंस रामाय
बलप्रवेकं महात्मनां राक्षसपुङ्गवानाम् ॥ १३ ॥ योसौ गजस्कन्ध-
गतो महात्मा नवोदिताकोपमताम्बवक्त्रः । सङ्कम्पयन्नागशिरो-
भ्युपैति ह्यकम्पनत्वेनमवेष्टि राजन् ॥ १४ ॥ योसौ रथस्थो ह्यग-
राजकैतुर्धुन्धनुः शक्रधनुःप्रकाशम् । करीव भात्युग्रविष्टत्त-
दङ्गः स इन्द्रजिन्नाम वरप्रधानः ॥ १५ ॥ यथैष विन्ध्यास्तमहेन्द्र-
कल्पो धन्वी रथस्थोऽतिरथोतिवीरः । विस्फारयन् चापमतुल्य-
मानं नास्नातिकायोतिविष्टद्वकायः ॥ १६ ॥ योसौ नवाकोर्दित-
ताम्बवक्षुरारुह्य घण्टानिनदप्रणादम् । गजं श्वरं गर्जति वै
महात्मा महोदरो नाम स एष वीरः ॥ १७ ॥ योसौ ह्यं काञ्चन-
चित्तभाण्डमारुह्य सन्ध्याम्भगिरिप्रकाशम् । प्रासं समुद्यम्य मरी-

चिनद्धं पिशाच एषोशनितुल्यवेगः ॥ १८ ॥ यच्चैष शूलं निशितं
 प्रगृह्य विद्युत्प्रभं किङ्करवज्रवेगम् । वृषेन्द्रमास्याय शशि-
 प्रकाशमायाति योसौ त्रिशिरा यगस्वी ॥ १९ ॥ असौ च
 जीमूतनिकाशरूपः कुम्भः पृथुव्यूढसुजातवक्षाः । समाहितः
 पन्नगराजकेतुर्विस्फारयन् याति धनुर्विधुन्वन् ॥ २० ॥ यच्चैष
 जाम्बूनद्वज्रजुष्टं दीप्तं सधूमं परिघं प्रगृह्य । आयाति रक्षो-
 बलकेतुभूतो सोसौ निकुम्भोद्गतवीरकर्मा ॥ २१ ॥ यच्चैष
 चापासिंशरौघजुष्टं पताकिनं पावकदीप्तरूपम् । रथं समा-
 स्याय विभात्यद्गो नरान्तकोसौ नगशृङ्गयोधी ॥ २२ ॥ यच्चैष
 नानाविधघोररूपैर्व्याघ्रोद्भ्रनागेन्द्रगजाश्ववक्त्रैः । भूतैर्वृतो भाति
 विवृतनेत्रैः सोसौ सुराणामपि दर्पहन्ता ॥ २३ ॥ यत्त्रै-
 तदिन्दुप्रतिमं विभातिच्छतं सितं सूक्ष्मशलाकमग्रम् । अत्रैष
 रक्षोधिपतिर्महात्मा भूतैर्वृतो रुद्र इवावभाति ॥ २४ ॥ असौ
 किरीटी चलकुण्डलास्यो नागेन्द्रविन्ध्योपमभीमकायः । महेन्द्र
 वैवस्वतदर्पहन्ता रक्षोधिपः सूक्ष्म इवावभाति ॥ २५ ॥ प्रत्यु-
 वाच ततो रामो विभीषणमरिन्दमः । अहो दीप्तो महातेजा
 रावणो राक्षसेश्वरः ॥ २६ ॥ आदित्य इव दुष्प्रेक्षो रश्मिभि-
 र्भाति रावणः । न व्यक्तं लक्ष्ये ह्यस्य रूपन्तेजःसमावृतम् ॥ २७ ॥
 देवदानववीराणां वपुरेवंविधं भवेत् । यादृशं राक्षसेन्द्रस्य वपु-
 रेतद्धि राजते ॥ २८ ॥ सर्वे पर्वतसङ्काशाः सर्वे पर्वतयोधिनः ।
 सर्वे दीप्तायुधधरा योधास्तस्य महात्मनः ॥ २९ ॥ विभाति रक्षो-
 राजासौ प्रदीप्तैर्भीमदर्शनैः । भूतैः परिवृतस्त्रीक्ष्णैर्देहवद्भि-
 रिवान्तकः ॥ ३० ॥ दिष्ट्यायमद्य पापात्मा मम दृष्टिपथं गतः ।
 अद्य क्रोधं विमोक्ष्यामि सीताहरणसन्धिवम् ॥ ३१ ॥ एवमुक्त्वा
 ततो रामो धनुरादाय वीर्यवान् । लक्ष्मणानुचरस्तस्यौ ससु-
 दृढत्य शरोत्तमम् ॥ ३२ ॥ ततः स रक्षोधिपतिर्महात्मा रक्षांसि

तान्याह महाबलानि । द्वारेषु चर्ष्यागृहगोपुरेषु सुनिर्वृताः
 स्निष्ठत निर्विशङ्काः ॥ ३३ ॥ इहागतं मां सहितं भवद्भिर्वनौ-
 कसः छिद्रमिदं विदित्वा । शून्यां पुरीं दुष्प्रसङ्गां प्रमथ्य प्रधर्ष-
 येयुः सहसाः समेताः ॥ ३४ ॥ विसर्जयित्वा सचिवांस्ततस्तान्
 गतेषु रक्षःसु दयानियोगम् । व्यदारयद्दानरसागरौघं महाभ्रष्टैः
 पूर्णमिवार्यवौघम् ॥ ३५ ॥ तमापतन्तं सहसा समीच्य दीप्तेषु
 चापं युधि राक्षसेन्द्रम् । महत् समुत्पाद्य महीधराग्रं दुद्राव
 रक्षोधिपतिं हरीशः ॥ ३६ ॥ तच्छैलशृङ्गं बहुवृक्षसानुं प्रगृह्य
 चिक्षेप निशाचराय । तमापतन्तं सहसा समीच्य चिच्छेद वाणै-
 स्तपनीयपुंखैः ॥ ३७ ॥ तस्मिन् प्रवृद्धोत्तमसानुवृक्षे शृङ्गे विदीर्णो
 पतिते पृथिव्याम् । महाहिकल्पं शरमन्तकाभं समादधे राक्षस
 लोकात्पथः ॥ ३८ ॥ स तं गृह्णीत्वानिलतुल्यवेगं सविस्फुल्लिङ्ग-
 ज्वलनप्रकाशम् । वाणं महैन्द्राशनितुल्यवेगं चिक्षेप सुग्रीववधाय
 रुष्टः ॥ ३९ ॥ स सायको रावणवाङ्मुक्तः शक्राशनिस्यर्षवपुः-
 प्रकाशम् । सुग्रीवमासाद्य विभेद वेगाद्गुहेरिता क्रौञ्चमिवीय-
 शक्तिः ॥ ४० ॥ स स यकार्तो विपरोतचेताः कूजन् पृथिव्यां
 निपपात वीरः । तं वीक्ष्य भूमौ पतितं विसंज्ञं नेदुः प्रहृष्टा
 युधि यातुधानाः ॥ ४१ ॥ ततो गवाक्षो गवयः सुप्रेणस्वथर्षभो
 ज्योतिमुखो नलश्च । शैलान् समुद्यम्य विवृद्धकायाः प्रदुद्रुवस्तं
 प्रति राक्षसेन्द्रम् ॥ ४२ ॥ तेषां प्रहारान् स चकार मोघान् रक्षो-
 धिपो बाणशतैः शिताग्रैः । तान्वानरेन्द्रानपि वाणजालैर्विभेद
 जास्वूनदचित्तपुंखैः । ते वानरेन्द्रास्त्रिदशारिवाणैर्भिन्ना निपेतु-
 र्भुवि भीमकायाः ॥ ४३ ॥ ततस्तु तद्दानरसैन्यमुग्रं प्रच्छादयामास
 स वाणजालैः । ते बध्यमानाः पतिताश्च वीरा नानद्यमाना भय-
 शल्यविद्धाः । शान्नासृगा रावणसायकर्ता जग्मुः शरण्यं शरण्यं
 स्म रामम् ॥ ४४ ॥ ततो महात्मा स धनुर्धनुष्मानादाय रामः

सहसाजगाम । तं लक्ष्मणः प्राञ्जलिरभ्युपेत्य उवाच वाक्यं पर-
 मार्ययुक्तम् ॥ ४५ ॥ काममार्षः सुपर्णाप्तो वधायास्य दुरात्मनः ।
 विधमिष्याम्यहं नीचमनुजानीहि मां विभो ॥ ४६ ॥ तसब्रवी-
 न्महातेजा रामः सत्यपराक्रमः । गच्छ यत्नपरथापि भव लक्ष्मण
 संयुगे ॥ ४७ ॥ तस्य छिद्राणि मार्गस्व स्वच्छिद्राणि च लक्ष्य ।
 चक्षुषा घनुषात्मानं गोपायस्व समाहितः ॥ ४८ ॥ रावणो हि
 महावीर्यो रणे चाद्भुतविक्रमः । तैलोक्येनापि संक्रुद्धो दुष्प्रसह्यो
 न संशयः ॥ ४९ ॥ राघवस्य वचः श्रुत्वा संपरिष्वज्य पूज्य च ।
 अभिवाद्य च रामाय ययौ सौमित्रिराहवे ॥ ५० ॥ स रावणं
 वारणहस्तबाहुं दृष्ट्वा भीमोद्यतदीप्तचापम् । प्रच्छाद्यन्तं
 शरवृष्टिजालैस्तान्वानरान् मिन्नविकीर्णदेहान् ॥ ५१ ॥ तमा-
 लोक्य महातेजा हनुमान्महारतात्मजः । निवार्य शरजालानि
 विदुद्राव स रावणम् ॥ ५२ ॥ रथं तस्य समासाद्य बाहुमुद्यस्य
 दक्षिणम् । त्रासयन् रावणं धीमान् हनुमान् वाक्यमब्रवीत् ॥ ५३ ॥
 देवदानवगन्धर्वैर्यत्तैश्च सह राक्षसैः । अबध्यत्वं त्वया प्राप्तं
 वानरेभ्यस्तु ते भयम् ॥ ५४ ॥ एष मे दक्षिणो बाहुः पञ्चशखः
 समुद्यतः । विधमिष्यति ते देहं भूतात्मानं चिरोषितम् ॥ ५५ ॥
 श्रुत्वा हनुमतो वाक्यं रावणो भीमविक्रमः । संरक्तनयनः क्रोधा-
 दिदं वचनमब्रवीत् ॥ ५६ ॥ क्षिप्रं प्रहर निःशङ्कं स्थिरां कीर्त्ति-
 मवाप्नुहि । ततस्त्वां ज्ञातविक्रान्तं नाशयिष्यामि वानर ॥ ५७ ॥
 रावणस्य वचः श्रुत्वा वायुस्तुर्वचोब्रवीत् । प्रहृतं हि मया पूर्व-
 मक्षन्तव सुतं स्मर ॥ ५८ ॥ एवमुक्तो महातेजा रावणो राक्षसे-
 श्वरः । आजघानानिलसुतन्तलेनोरसि वीर्यवान् ॥ ५९ ॥ स
 तलाभिहतस्तोन चचाल च मुहुर्मुहुः । स्थित्वा मुहूर्त्तं तेजस्वी
 स्येषं कृत्वा महामतिः । आजघानाभिसंक्रुद्धशलेनैवामरद्विषम्
 ॥ ६० ॥ ततस्तलेनाभिहतो वानरेण महात्मना । दशग्रीवः

समाधत्तो यथा भूमिचलेऽचलः ॥ ६१ ॥ संग्रामे तन्तथा दृष्ट्वा
रावणं तलताडितम् । ऋषयो वानराः सिद्धा नेदुर्देवाः सुरा-
सुरैः ॥ ६२ ॥ अथाश्वस्य महातेजा रावणो वाक्यमब्रवीत् । साधु
वानरवीर्येण ह्लाघनीयोऽसि मे रिपुः ॥ ६३ ॥ रावणेनैवमुक्तस्तु
मारुतिर्वाक्यमब्रवीत् । धिगस्तु मम वीर्यस्य यत्त्वं जीवसि
रावण ॥ ६४ ॥ सकृत् प्रहरेदानीं दुर्बुद्धे किं विकल्पसे । तत-
स्त्वां मामको मुष्टिर्न विष्यति यमक्षयम् ॥ ६५ ॥ ततो मारुति-
वाक्येन कोपस्तस्य प्रजज्वले । संरक्तनयनो यत्नान्मुष्टिमावर्त्त
दक्षिणम् । पातयामास वेगेन वानरोरसि वीर्यवान् ॥ ६६ ॥
हनूमान् वक्षसि व्यूढे सञ्चाल हतः पुनः । विह्वलन्तन्तदा दृष्ट्वा
हनूमन्तं महाबलम् ॥ ६७ ॥ रथेनातिरथः शीघ्रं नीलं प्रतिसम-
भ्यगात् । राक्षसानामधिपतिर्दशग्रीवः प्रतापवान् ॥ ६८ ॥ पन्नग
प्रतिमैर्भीमैः परमर्माभिभेदनैः । शरैरादीपयामास नीलं हरि-
चमूपतिम् ॥ ६९ ॥ स शरौघसमायुक्तो नीलो हरिचमूपतिः ।
करैश्चक्रेण शैलाग्रं रक्षोधिपतयेऽहजत् ॥ ७० ॥ हनूमानपि तेजस्वी
समाश्वस्तो महामनाः । विप्रेक्षमाणो युद्धेषुः सरोपमिदमब्र-
वीत् ॥ ७१ ॥ नीलेन सहसंयुक्तं रावणं राक्षसेश्वरम् । अन्येन
युध्यमानस्य न युक्तमभिधावनम् ॥ ७२ ॥ रावणोऽथ महातेजास्तं
शृङ्गं सप्तभिः शरैः । आजघान सुतीक्ष्णाग्रैस्तद्विशीर्णं पपात ह
॥ ७३ ॥ तद्विशीर्णं गिरेः शृङ्गं दृष्ट्वा हरिचमूपतिः । कालाग्नि-
रिव ज्वाल कोपेन परवीरहा ॥ ७४ ॥ सोऽश्वकर्णान्धवान्
शालान् चूतांश्चापि सुपुष्पितान् । अन्यांश्च विविधान् वृक्षान्नील-
श्चिन्नेप संवुगे ॥ ७५ ॥ स तान् वृक्षान् समासाद्य प्रतिचिच्छेद
रावणः । अभ्यवर्षञ्च घोरेण शरवर्षेण पावकम् ॥ ७६ ॥ अभि-
दृष्टः शरौघेण मेघेनेव महाबलः । ह्रस्वं कृत्वा ततो रूपं ध्वजाग्रे
निपपात ह ॥ ७७ ॥ पावकालजमालोक्य ध्वजाग्रे समवस्थितम् ।

जज्वाल रावणः क्रोधात् ततो नीलो ननाद च ॥ ७८ ॥ ध्वजाग्रे
 धनुषश्चाग्रे किरौटाग्रे च तं हरिम् । लक्ष्मणोऽथ हनूमांश्च राम-
 ष्चापि सुविस्मिताः ॥ ७९ ॥ रावणोऽपि महातेजाः कपिलावक-
 विस्मितः । अस्त्रमाहारयामास दीप्तमाग्नेयमद्भुतम् ॥ ८० ॥
 ततस्ते चुक्रुशुर्हृष्टा लब्धतक्षाः श्वङ्गमाः । नीललाघवसंभ्रान्तं
 दृष्ट्वा रावणमाहवे ॥ ८१ ॥ वानराणां च नादेन संरब्धो रावण-
 सादा । संभ्रमाविष्टहृदयो न किञ्चित् प्रत्यपद्यत ॥ ८२ ॥
 आग्नेयास्त्रसमायुक्तं गृहीत्वा रावणः शरम् । ध्वजशीषं स्थितं
 नीलमुदैक्षत निशाचरः ॥ ८३ ॥ ततोऽब्रवीन्महातेजा रावणो
 राक्षसेश्वरः । कपे लाघवयुक्तोऽसि मायया परया सह ॥ ८४ ॥
 जीवितं खलु रक्षस्व यदि शक्तोऽसि वानर । तानितान्यात्मरूपाणि
 सहसि त्वमनेकशः ॥ ८५ ॥ तथापि त्वां मया युक्तः सायकोऽस्त्र-
 प्रयोजितः । जीवितं परिरक्षन्तं जीवितात् भ्रंशयिष्यति ॥ ८६ ॥
 एवमुक्त्वा महाबाहू रावणो राक्षसेश्वरः । सन्धाय वाणमस्त्रेण
 समूपतिमताडयत् ॥ ८७ ॥ सोऽस्त्रयुक्तेन वाणेन नीलो वक्षसि
 ताडितः । निर्देह्यमानः सहसा स पपात महीतले ॥ ८८ ॥
 पितृमाहात्म्यसंयोगादात्मनश्चापि तेजसा । जानुभ्यामपतद्भूमौ
 न तु प्राणैर्विद्युज्यत ॥ ८९ ॥ विसृज्य वानरं दृष्ट्वा दशग्रीवो
 रणोत्सुकः । रथेनांबुदनादेन सौमित्रिमभिदुद्रुवे ॥ ९० ॥
 आसाद्य रणमध्ये तु वारयित्वा स्थितो ज्वलन् । धनुर्विष्कोरया-
 मास राक्षसेन्द्रः प्रतापवान् ॥ ९१ ॥ तमाह सौमित्रिरदीनसत्वो
 विस्कारयन्तं धनुरप्रमेयम् । अन्वेहि मामद्य निशाचरेन्द्र न
 वानरांस्त्वं प्रतिशोडुमर्हसि ॥ ९२ ॥ स तस्य वाक्यं प्रतिपूर्ण-
 घोषं ज्याशब्दमुग्रं च निशस्य राजा । आसाद्य सौमित्रिमुप-
 स्थितन्तं रोषाचितां वाचमुवाच रक्षः ॥ ९३ ॥ दिष्ट्यासि मे
 राघव दृष्टिमार्गं प्राप्तोन्तगामी विपरीतबुद्धिः । अस्मिन् चणे-

यास्यसि ह्यत्युलोकं संसाद्यमानो मम वाणजालैः ॥ १४ ॥ तमाह
सौमित्रिरविस्मयानो गर्जन्तसुहृत्ताशिताग्रदंष्ट्रम् । राजन् गर्जन्ति
महाप्रभावा विकृत्यसे पापकृतां वरिष्ठ ॥ १५ ॥ जानामि
वीर्यं तव राक्षसेन्द्र बलं प्रतापञ्च पराक्रमञ्च । अवास्थितोऽहं
शरचापपाणिरागच्छ किं मोघविकृत्यनेन ॥ १६ ॥ स एवसुक्तः
क्रुपितः ससर्ज रक्षोऽधिपः सप्तशरान् सुपुङ्गवान् । तान् लक्ष्मणः
काञ्चनचित्तपुङ्खैश्चिच्छेद वाणैर्निशिताग्रधारैः ॥ १७ ॥ तान्
प्रेक्षमाणः सहसा निहन्तान्निहन्तभोगानिव पन्नगेन्द्रान् । लङ्केः
श्वरः क्रोधवशं जगाम । ससर्ज चान्यान्निशितान् पृषत्कान् ॥ १८ ॥
स वाणवर्षन्तु वर्षं तीव्रं रामानुजः कार्मुकसंप्रयुक्तम् । क्षुराङ्घ्रि-
चन्द्रोत्तमकशिंभल्लैः शरांश्च चिच्छेद न चक्षुभे च ॥ १९ ॥ स
वाणजालान्यपि तानि तानि मोघानि पश्यंस्त्रिदशारिराजः ।
विसिस्त्रिये लक्ष्मणलाघवेन पुनश्च वाणान्निशितान्मुमोच ॥ १०० ॥
सलक्ष्मणश्चापि शरान् शिताग्रान् महेन्द्रतुल्याग्निभीमवेगान् ।
सन्धाय चापे ज्वलनप्रकाशान् ससर्ज रक्षोधिपतेर्बधाय ॥ १०१ ॥
स तान् प्रचिच्छेद हि राक्षसेन्द्रः क्खित्वा शरान् लक्ष्मणमाजधान ।
शरेण कालाग्निसमप्रभेण स्वयम्बुदत्तेन ललाटदेशे ॥ १०२ ॥
सलक्ष्मणो रावणसायकात्तश्चाल चापं शिथिलं प्रगृह्य । पुनश्च
सञ्जां प्रतिलभ्य कृच्छश्चिच्छेद चापं त्रिदशेन्द्रशत्रोः ॥ १०३ ॥
निहत्य चापं त्रिभिराजघान वाणैस्तदा दाशरथिः शिताग्रैः । स
सायकात्तो विचचाल राजा कृच्छाञ्च सञ्जां पुनराससाद ॥ १०४ ॥
स कृत्तचापः शरताडितश्च मेदार्र्गात्तो रुधिरावसिक्तः । जग्राह
शक्तिं स्वयमुग्रशक्तिः स्वयंभुदत्तां युधि देवशत्रुः ॥ १०५ ॥ स तां
सधूमानलसन्निकाशां विनासिनीं संयति वानराणाम् । चिच्छेप-
शक्तिं तरसा ज्वलन्तीं सौमित्र ये राक्षसराष्ट्रनाथः ॥ १०६ ॥ तामा-
पतन्तीं भरतानुजोऽस्त्रैर्जघान वाणैश्च ऊताग्निकल्पैः । तथापि

सा तस्य विवेशशक्तिर्भुजान्तरं दाशरथेर्विशालम् ॥ १०७ ॥ स
 शक्तिमान् शक्तिसमाहृतः सन् जज्वाल भूमौ सरधुप्रवीरः । तं
 विह्वलन्तं सहसाभ्युपेत्य जग्राह राजा तरसा भुजाभ्याम् ॥ १०८ ॥
 हिमवान्मन्दरो मेरुस्तैलोक्यं वा सहामरैः । शक्यं भुजाभ्या-
 मुद्धर्तुं न संख्ये भरतानुजः ॥ १०९ ॥ शक्त्या ब्राह्म्या तु सौमित्रि-
 स्ताडितोऽपि स्तनान्तरे । विष्णोरमीमांस्यभागमात्मानं प्रत्यनु-
 स्मरन् ॥ ११० ॥ ततो दानवदर्पन्नं सौमित्रिं देवकण्ठकः । तं
 पीडयित्वा बाहुभ्यां न प्रभुर्लङ्घनेऽभवत् ॥ १११ ॥ ततः क्रुद्धो
 वायुसुतो रावणं समभिद्रवत् । आजघानोरसि क्रुद्धो वज्रकल्पेन
 मुष्टिना ॥ ११२ ॥ तेन मुष्टिप्रहारेण रावणो राक्षसेश्वरः ।
 जानुभ्यामगमद्भूमौ चचाल च पपात च ॥ ११३ ॥ आस्यैथ
 नेत्रैः श्रवणैः पपात रुधिरं बद्ध । विघूर्णमानो निषेष्टो रथोः
 पस्थ उपाविशत् ॥ ११४ ॥ विसंज्ञो मूर्च्छितश्चासीन्न च स्थानं
 समालभत् । विसंज्ञं रावणं दृष्ट्वा समरे भीमविक्रमम् ॥ ११५ ॥
 ऋषयो वानराः सिद्धा नेदुर्देवाः सवासवाः । हनूमानपि तेजस्वी
 लक्ष्मणं रावणार्दितम् ॥ ११६ ॥ अजयद्राघवाभ्यासं बाहुभ्यां
 परिगृह्य तम् । वायुसूनोः सुहृत्वेन भक्त्या परमया च सः ।
 शत्रूणामप्यकम्प्योऽपि लघुत्वमगमत् कपेः ॥ ११७ ॥ तं समुत्-
 सृज्य सा शक्तिः सौमित्रिं युधि निर्जितम् । रावणस्य रथे तस्मिन्
 स्थानं पुनरुपागमत् ॥ ११८ ॥ रावणोऽपि महातेजाः प्राप्यसंज्ञां
 महाहवे । आददे निशितान्वाणान् जग्राह च महद्भुतः ॥ ११९ ॥
 आश्वस्तश्च विशल्यश्च लक्ष्मणः शत्रुसूदनः । विष्णोर्भागममीमांस्य
 मात्मानं प्रत्यनुस्मरन् ॥ १२० ॥ निपातितमहावीरां वानराणां
 महाचमूम् । राघवस्तु रथे दृष्ट्वा रावणं समभिद्रवत् ॥ १२१ ॥
 अथैनसुपसंक्रम्य हनूमान् वाक्यमब्रवीत् । मम पृष्ठं समारुह्य
 राक्षसं शास्तुमर्हसि ॥ १२२ ॥ विष्णुर्यथा गरुत्मन्तमारुह्यामर-

वैरिणम् । तच्छ्रुत्वा राघवो वाक्यं वायुपुत्रेण भाषितम् ॥ १२३ ॥
 तथारुरोह सहसा हनूमन्तं महाकपिम् । रथस्थं रावणं संख्ये
 ददर्श मनुजाधिपः ॥ १२४ ॥ तमानोक्य महातेजाः प्रादुद्राव
 सरावणम् । वैरोचनिमिव क्रुद्धो विष्णुरभ्युद्यतायुधः ॥ १२५ ॥
 ज्याशब्दमकरोत्तीव्रं वज्रनिष्पेपनिष्ठुरम् । गिरा गम्भीरया
 रामो राक्षसेन्द्रमुवाच ह ॥ १२६ ॥ तिष्ठ तिष्ठ मम त्वं हि कृत्वा
 विप्रियमीदृशम् । क्व नु राक्षसशार्दूलं गत्वा मोक्षमवाप्स्यसि
 ॥ १२७ ॥ यदीन्द्र वैवस्वतभास्करान्वा स्वयंभुवैश्वानरशङ्करान्
 वा । गमिष्यसि त्वं दश वा दिशो वा तथापि मे नाद्य गतो
 विमोक्ष्यसे ॥ १२८ ॥ यस्यैष शक्त्या निहतस्त्वयाद्य गच्छन् विपादं
 सहसाभ्युपेत्य । स एष रक्षोगणराजसृत्युः सपुत्रपौत्रस्य तवाद्य
 युद्धे ॥ १२९ ॥ एतेन चात्यङ्गुतदर्शनानि शरैर्जनस्थानकृता-
 लयानि । चतुर्दशान्यात्तवरायुधानि रक्षःसहस्राणि निष्पूदितानि
 ॥ १३० ॥ राघवस्य वचः श्रुत्वा राक्षसेन्द्रो महाबलः । वायुपुत्रं
 महावेगं वहन्तं राघवं रणे ॥ १३१ ॥ रोषेण महताविष्टः पूर्व-
 वैरमनुस्मरन् । आजघान शरैर्दीप्तैः कालानलशिखोपमैः ॥ १३२ ॥
 राक्षसेनाहवे तस्य ताडितस्यापि शायकैः । स्वभावतेजोयुक्तस्य
 भूयस्तेजोभ्यवर्द्धत ॥ १३३ ॥ ततो रामो महातेजा रावणेन कृतं
 व्रणम् । दृष्ट्वा षडगशार्दूलं क्रोधस्य वशमेयिवान् ॥ १३४ ॥ तस्या-
 भिसंक्रस्य रथं सचक्रं साश्वध्वजछत्रमहापताकम् । ससारथिं
 साशनिशूलखड्गं रामः प्रचिच्छेद शितैः शराणैः ॥ १३५ ॥
 अथेन्द्रगत्सु तरसा जघान वाणेन वज्राशनिसन्निभेन । भुजान्तरे
 व्यूढसुजातरूपे वज्रेण मेरुं भगवानिवेन्द्रः ॥ १३६ ॥ यो वज्र-
 पाताशनिसन्निपातान्न चुक्षुभे नापि चचाल राजा । स राम
 वाणाभिहतो भृशार्त्तश्चाल चापञ्च सुमोच वीरः ॥ १३७ ॥ तं
 विह्वलन्तं प्रसमीक्ष्य रामः समाददे दीप्तमथार्द्धचन्द्रम् । तेनार्कः

वर्षं सहसा किरीटं चिच्छेद् रक्षोधिपतेर्महात्मा ॥ १३८ ॥ तं
निर्विषाशीविषसन्निकाशं शान्ताचिषं सूर्य्यमिवाप्रकाशम् । गत-
श्चियं कृन्तकिरीटकूटमुवाच रामो यधि राजसेन्द्रम् ॥ १३९ ॥
कृतं त्वया कर्म महत् सुभीमं हतप्रवीरश्च कृतस्त्वयाहम् । तस्मात्
परिस्त्रान्त इति व्यवस्य न त्वां शरैर्हत्युवशं नयामि ॥ १४० ॥
प्रयाहि जानामि रणार्दितस्त्वं प्रविश्य रात्रिं चरराज कङ्काम् ।
आश्वास्य निर्याहि रथी सधन्वो तदा बलं प्रेक्ष्यसि मे रथस्थः
॥ १४१ ॥ स एवमुक्तो हतदपहर्षो निकृत्तचापो निहताश्वसूतः ।
शरार्दितो भग्नमहाकिरीटी विवेश लङ्कां सहसा स्य राजा
॥ १४२ ॥ तस्मिन् प्रविष्टे रजनीचरेन्द्रे महाबले दानवदेवशत्रौ ।
हरीन् विशल्यान् सहस्रच्छरणेन चकार रामः परमाहवाये ॥ १४३ ॥
तस्मिन् प्रभग्ने त्रिदशेन्द्रशत्रौ सुरासुरा भूतगणा दिशश्च । सप्त-
गराः सर्षिमहोरगाश्च तथैव भूयस्त्वचराः प्रहृष्टाः ॥ १४४ ॥

ब्रूयार्थे रामायणे वाल्मीकीये सुहृत्काण्डे

एकोनषष्टितमः सर्गः ।

—

स प्रविश्य पुरीं लङ्कां रामवाणभयार्दितः । भग्नदपेस्तदा
राजा बभूव व्यथितेन्द्रियः ॥ १ ॥ मातङ्ग इव सिंहेन गरुडेनेव
पन्नगः । अभिभूतोभवद्राजा राघवेण महात्मना ॥ २ ॥ ब्रह्मा-
दण्डप्रतीकानां विद्युच्चलितवर्चसाम् । स्मरन् राघववाणानां
विद्यथे राजसेश्वरः ॥ ३ ॥ स काञ्चनमयं दिव्यमाश्रित्य पर-
मासनम् । विप्रेक्षमाणो रक्षांसि रावणो वाक्यमब्रवीत् ॥ ४ ॥
सर्वं तत् खलु मे मोघं यत् तप्तं परमन्तपः । यत् समानो महे-
न्द्रेण मानुषेणास्त्रि निर्जितः ॥ ५ ॥ इदन्तदूब्रह्मणो घोरं वाक्य-
सामभ्युपस्थितम् । मनुष्येभ्यो विजानीहि भयं त्वमिति तत्तथा

॥ ६ ॥ देवदानवगन्धर्वैश्चराक्षसपन्नगैः । अबध्यत्वं मया प्रोक्तं
 मानुषेभ्यो न याचितम् ॥ ७ ॥ तस्मिन् मानुषं मन्ये रामं दश-
 रथात्मजम् । इच्छाङ्गकुलजातेन ह्यनरण्येन यत् पुरा ॥ ८ ॥
 उत्पत्यत हि महंशे पुरुषो राक्षसाधम । यत्त्वां सपुत्रं सामात्यं
 सबलं साश्वसारथिम् ॥ ९ ॥ निहनिष्यति संग्रामे त्वां कुलाधम
 दुर्मते । शप्तोऽहं वेदवत्या च यथा सा धर्षिता पुरा ॥ १० ॥ सेयं
 सीता महाभागा जता जनकनन्दिनी । उमा नन्दीश्वरस्यापि
 रम्भा वरुणाकन्यका ॥ ११ ॥ यथोक्तास्तन्मया प्राप्तं न मिथ्याः
 ऋषिभाषितसु । एतदेव समागम्य यत्नं कर्तुमिहाहंय ॥ १२ ॥
 राक्षसाश्चापि तिष्ठन्तु चर्याङ्गोपुरमर्द्धसु । स चाप्रतिमगा-
 म्भीर्षो देवदानवदर्पहा ॥ १३ ॥ ब्रह्मशापाभिभूतसु कुम्भकर्णो
 विबोध्यताम् । समरेऽजितमात्मानं प्रहस्तं च निषूदितम् ॥ १४ ॥
 ज्ञात्वा रक्षोबलं भीममादिदेश महाबलः । द्वारेषु यत्नः क्रियतां
 प्राकारश्चाधिरुह्यताम् ॥ १५ ॥ निद्रावशसमाविष्टः कुम्भकर्णो
 विबोध्यताम् । सुखं स्वर्षितं निश्चिन्तः कामोपहतचेतनः ॥ १६ ॥
 नवसप्तदशाष्टौ च मासान् स्वपिति राक्षसः । मन्त्रं कृत्वा प्रसु-
 प्तोयमितस्तु नवमेहनि ॥ १७ ॥ स हि संख्ये महाबाहुः ककुदः
 सर्वरक्षसाम् । वानरान् राजपुत्रौ च क्षिप्रमेव हनिष्यति ॥ १८ ॥
 एष केतुः परं संख्ये सुख्यो वै सर्वरक्षसाम् । कुम्भकर्णः सदा
 श्रेते मूढो ग्रास्यमुखे रतः ॥ १९ ॥ रामेणाभिनिरस्तस्य संग्रामे-
 ऽस्मिन् सुदारुणे । भविष्यति न मे शोकः कुम्भकर्णो विबोधिते ॥ २० ॥
 किं करिष्याम्यहं तेन शक्रतुल्यबलेन हि । ईदृशे व्यसने घोरे
 यो न साहाय कल्पते ॥ २१ ॥ ते तु तद्वचनं श्रुत्वा राक्षसेन्द्रस्य
 राक्षसाः । जग्मुः परमसंभ्रान्ताः कुम्भकर्णनिवेशनम् ॥ २२ ॥
 ते रावणसमादिष्टा सांसृष्टोत्थितभोजनाः । गन्धमाल्यं मह-
 इक्ष्यमादाय सहसा ययुः ॥ २३ ॥ तां प्रविश्य महाद्वारां सर्वतो

योजनायताम् । कुम्भकर्णगुहां रम्यां पुष्पगन्धप्रवाहिनीम् ॥ २४ ॥
 कुम्भकर्णस्य निश्वासादवधूता महाबलाः । प्रतिष्ठमानाः कृच्छ्रेण
 यत्नात् प्रविविशुर्गुहाम् ॥ २५ ॥ तां प्रविश्य गुहां रम्यां रत्न-
 काञ्चनकुट्टिमाम् । ददृशुर्नैऋतव्याघ्राः शयानं भीमविक्रमम् ॥ २६ ॥
 ते तु तं विकृतं सुप्तं विकीर्णमिव पर्वतम् । कुम्भकर्णं महा-
 निद्रं समेताः प्रत्यबोधयन् ॥ २७ ॥ उर्ध्वलोमाञ्चिततनुं श्वसन्त-
 मिव पन्नगम् । भ्रामयन्तं विनिश्वासेः शयानं भीमविक्रमम् ॥ २८ ॥
 भीमनासापुटं तं तु पातालविपुलाननम् । शयने न्यस्तसर्वाङ्गं
 मेदोरुधिरगन्धिनम् ॥ २९ ॥ काञ्चनाङ्गदनद्वाङ्गं कीरीटेनार्क-
 वचसम् । ददृशुर्नैऋतव्याघ्रं कुम्भकर्णमरिन्दमम् ॥ ३० ॥ तत-
 थक्रमहात्मानः कुम्भकर्णस्य चाग्रतः । भूतानां मेरुसङ्काशं राशिं
 परमतर्पणम् ॥ ३१ ॥ ऋगाणां महिषाणाञ्च वराहाणाञ्च सञ्च-
 यान् । चक्रुर्नैऋतशार्दूला राशिमन्त्रस्य चाङ्गुतम् ॥ ३२ ॥ ततः
 शीघ्रतकुम्भांश्च मांसानि विविधानि च । पुरस्तात् कुम्भकर्णस्य
 चक्रुस्त्रिदिवशतवः ॥ ३३ ॥ ललिपुञ्च परार्द्धेन चन्दनेन पर-
 न्तपम् । दिव्यैराश्वासयामासुर्मात्यैर्गन्धैः सुगन्धिभिः ॥ ३४ ॥
 धूपगन्धांश्च सहजुस्तुष्टुवुञ्च परन्तपम् । जलदा इव चोन्नेदुर्यातु-
 धानास्ततस्ततः ॥ ३५ ॥ शङ्खांश्च पूरयामासुः शशाङ्कसदृशप्रभान् ।
 तुमुलं युगपच्चापि विनेदुश्चाप्यमर्षिता ॥ ३६ ॥ नेदुरास्कोटया-
 मासुश्चिप्सुस्ते निशाचराः । कुम्भकर्णावबोधार्थं चक्रुस्ते विपुलं
 स्वरम् ॥ ३७ ॥ सशङ्खभेरीपणवप्रणादं सास्कोठितच्छेलितसिंह-
 नादम् । दिशो द्रवन्तस्त्रिदिवं किरन्तः श्रुत्वा विहङ्गाः सहसा
 निपेतुः ॥ ३८ ॥ यदा भृशन्तैर्नितदैर्महात्मा न कुम्भकर्णो बुबुधे
 प्रसुप्तः । ततो भृशुण्डीर्मुषलानि सर्वे रक्षोगयास्ते जगदुर्गदाय
 ॥ ३९ ॥ तं शैलशृङ्गैर्मुषलैर्गदाभिर्वचस्यले सुहृरमुष्टिभिश्च ।
 सुखप्रसुप्तं भुविकुम्भकर्णं रक्षांस्यदग्राणि तदानिजघ्नुः ॥ ४० ॥

तस्य निश्वासवातेन कुम्भकर्णस्य रक्षसः । राक्षसा बलवन्तोपि
 स्यातुं नाशक्रुवन् पुरः ॥ ४१ ॥ ततः परिहिताः गाढं राक्षसा भीम-
 विक्रमाः । ऋदङ्गपणवान् भेरीः शङ्खकुम्भगणांस्तथा ॥ ४२ ॥ दश-
 राक्षससाहस्रं युगपत् पृथ्वारयन् । नीलाञ्जनधयाकारं ते तु
 तं प्रत्यबोधयन् ॥ ४३ ॥ अभिघ्नन्तो नदन्तश्च न च संबुद्धे तदा ।
 यदा चैनं न शोकुशो प्रतिबोधयितुं तदा ॥ ४४ ॥ ततो गुरुतरं
 यत्नं दारुणं समुपाक्रमन् । अश्वानूष्टान् खरान्नागान् जघ्नुर्दण्ड-
 कशांकुशैः ॥ ४५ ॥ भेरीशङ्खमृदङ्गांश्च सर्वप्राणैरवाहयन् । नि-
 जघ्नुश्चास्य गात्राणि महाकाष्ठकटकैः । मुद्गरैर्मुषलैश्चापि सर्व-
 प्राणसमुद्यतैः ॥ ४६ ॥ तेन नादेन महता लङ्का सर्वा प्रपूरिता ।
 सपर्वतवना सर्वा सोऽपि नैव प्रबुध्यते ॥ ४७ ॥ ततो भेरीसहस्रन्तु
 युगपत् समहन्त्यत । ऋष्टकाश्चनकोणानामसक्तानां समन्ततः ॥ ४८ ॥
 एवमप्यतिनिद्रस्तु यदा नैव प्रबुध्यते । शापस्य वशमापन्नस्ततः
 क्रुद्धा निशाचराः ॥ ४९ ॥ ततः कोपसमाविष्टाः सर्वे भीमपरा-
 क्रमाः । तद्रूपो बोधयिष्यन्तश्चक्रुरन्ये पराक्रमम् ॥ ५० ॥ अन्ये
 भेरीः समाजघ्न, अन्ये चक्रुर्महास्वनम् । केशानन्ये प्रलुलुपुः कर्णा-
 वन्ये दशन्ति च ॥ ५१ ॥ उदकुम्भशतानन्ये समसिञ्चनकर्णयोः ।
 न कुम्भकर्णः पस्यन्ते महानिद्रावशं गतः ॥ ५२ ॥ अन्ये च
 बलिनस्तस्य कूटमुद्गरपाणयः । मूर्द्ध्नि वक्षसि गात्रेषु पातयन्
 कूटमुद्गरान् ॥ ५३ ॥ रज्ज्वन्धनबद्धाभिः शतघ्नीभ्यश्च सर्वशः ।
 बुध्यमानो महाकायो न प्राबुध्यत राक्षसः ॥ ५४ ॥ वारणानां
 सहस्रं च शरीरेऽस्य प्रधावितम् । कुम्भकर्णस्तदा प्राप्य स्वर्गं
 परमबुध्यत ॥ ५५ ॥ स पात्यमानैर्गिरिशृङ्गवृक्षैरचिन्तयंस्तान्
 विपुलान् प्रहारान् । निद्राक्षयात् चुङ्गयपीडितश्च विजृम्भमाणः
 सहस्रोत्पपात ॥ ५६ ॥ स नागभोगाचलशृङ्गकल्पौ विक्षिप्य बाहू-
 र्जितञ्जसारौ । विवृत्य ब्रह्मं वडुवामुखाभं निशाचरेन्द्रो विकृत-

ज्जिजृम्भे ॥ ५७ ॥ तस्य जाजृम्भमानस्य वक्त्रं पातालसन्निभम् ।
 ददृशे मेरुशृङ्गाग्रे दिवाकर इवोदितः ॥ ५८ ॥ सजृम्भमाणोऽति-
 बलः प्रवृद्धस्तु निशाचरः । निश्वासश्चास्यतो जज्ञे पर्वतादिव
 मारुतः ॥ ५९ ॥ रूपमुत्तिष्ठतस्तस्य कुम्भकर्णस्य तद्वभौ । युगान्ते
 सर्वभूतानि कालस्येव दिधक्षतः ॥ ६० ॥ तस्याग्निदीप्तसदृशे
 विद्युत्सदृशवर्चसी । ददृशा ते महानेत्रे दीप्ताविव महाग्रहौ
 ॥ ६१ ॥ ततस्त्वदर्शयन् सर्वान् भक्ष्यांश्च विविधान् बहून् । वरा-
 हान् महिषांश्चैव भक्ष स महाबलः ॥ ६२ ॥ आदहुर्भक्षितो मांसं
 शोणितं तृषितो पिबत् । मेदःकुम्भांश्च मद्यांश्च पपौ शक्ररिपु-
 स्तदा ॥ ६३ ॥ ततस्तप्त इति ज्ञात्वा समुत्पेतुर्निशाचराः ।
 शिरोभिश्च प्रणस्येनं सर्वतः पृथ्वारयन् ॥ ६४ ॥ निद्राविशद-
 नेत्रस्तु कलुषीकृतलोचनः । चारयन् सर्वतो दृष्टिन्तानुवाच निशा-
 चरान् ॥ ६५ ॥ स सर्वान् सात्वयामास नेऋतान्नेऋतर्षभः । बोध-
 नाद्द्विस्मितश्चापि राज्ञसानिदमब्रवीत् ॥ ६६ ॥ किमर्थमहमादृत्य
 भवद्भिः प्रतिबोधितः । कञ्चित् सुकुशलं राज्ञो भयं वा नेह
 किञ्चन ॥ ६७ ॥ अथ वा ध्रुवमन्येभ्यो भयं परमुपस्थितम् ।
 यदर्थमेवं त्वरितैर्भवद्भिः प्रतिबोधितः ॥ ६८ ॥ अद्य राज्ञमराजस्य
 भयमुत्पाटयाम्यहम् । दारयिष्ये महेन्द्रं वा शान्तयिष्ये तथानलम्
 ॥ ६९ ॥ न ह्यल्पकारणे सुप्तं बोधयिष्यति मादृशम् । तदा-
 ख्यातार्थतत्वेन मत्प्रबोधनकारणम् ॥ ७० ॥ एवं ब्रुवाणं संरब्धं
 कुम्भकर्णमरिन्दमम् । यूपान्तः सचिवो राज्ञः कृताञ्जलिरभा-
 षत ॥ ७१ ॥ न नो देवकृतं किञ्चिद्भयमस्ति कदाचन । मानुषान्तो
 भयं राजन् तुमुलं संप्रधावितम् ॥ ७२ ॥ न देत्यदानवेभ्यो वा
 भयमस्ति हि नः क्वचित् । यादृशं मानुषं राजन् भयमस्यानुप-
 स्थितम् ॥ ७३ ॥ वानरैः पर्वताकारैर्लङ्केयं परिवारिता । सीता-
 हरणसन्तप्ताद्रामान्नसुमुलं भयम् ॥ ७४ ॥ एकेन वानरेणैयं पूर्वं

दग्धा महापुरी । कुमारो निहतशक्रः सानुयात्रः सकुञ्जरः
 ॥ ७५ ॥ स्वयं रक्षोधिपश्चापि पीलस्थो देवकण्ठकः । व्रजेति
 संयुगे मुक्तो रामेणादित्यवर्चसा ॥ ७६ ॥ यन्न देवैः कृतो राजा-
 नापि दैत्यैर्न हानवैः । कृतः स इह रामेण विमुक्तः प्राणसंश-
 यात् ॥ ७७ ॥ स यूपान्नवचः श्रुत्वा भ्रातुर्युधि पराभवम् । कुम्भ-
 कर्णो विवृत्ताक्षो यूपान्नमिदमब्रवीत् ॥ ७८ ॥ सर्वमद्यैव यूपान्न
 हरिसैन्यं सलक्ष्णम् । राघवं च रणे जित्वा ततो द्रक्ष्यामि
 रावणम् ॥ ७९ ॥ राक्षसांस्तर्पयिष्यामि हरीणां मांसशोणितैः ।
 रामलक्ष्णयोश्चापि स्वयं पास्यामि शोणितम् ॥ ८० ॥ तत्तस्य
 वाक्यं ब्रुवतो निशम्य सर्गवितं रोषविह्वदोषम् । महोदरो
 नैऋतयोधमुख्यः कृताञ्जलिर्वाक्यमिदं बभाषे ॥ ८१ ॥ रावणस्य
 वचः श्रुत्वा गुणदोषौ विचिन्थ्य च । पश्चादपि महाबाहो शत्रून्
 युधि विजेष्यसि ॥ ८२ ॥ महोदरवचः श्रुत्वा राक्षसैः परि-
 वारितः । कुम्भकर्णो महातेजाः संप्रतस्थे महाबलः ॥ ८३ ॥
 सुप्तमुत्थाप्य भीमार्चं भीमरूपदराक्रमम् । राक्षसास्वरिताजग्मु-
 र्दंशग्रीवनिवेशनम् ॥ ८४ ॥ तैः धिगस्य दंशग्रीवमासीनं परमासने ।
 ऊर्चूर्बद्धाञ्जलिपुटाः सर्व एव निशाचराः ॥ ८५ ॥ कुम्भकर्णः
 प्रवुद्धोऽसौ भ्राता ते राक्षसेश्वर । कथन्तत्रैव निर्यातु द्रक्ष्यसे
 तामहागतम् ॥ ८६ ॥ रावणस्त्वब्रवीद्ब्रूथो राक्षसांस्तानुपस्थि-
 तान् । द्रष्टुं मेनमिहेच्छामि यथान्यायं च पूज्यताम् ॥ ८७ ॥
 तथेत्युक्त्वा तु ते सर्वे पुनरागस्य राक्षसाः । कुम्भकर्णमिदं वाक्य-
 मूचू रावणचोदिताः ॥ ८८ ॥ द्रष्टुं त्वां काञ्चते राजा सर्व-
 राक्षसपुङ्गवः । गमने क्रियतां बूद्धिभ्रान्तरं संप्रहर्षय ॥ ८९ ॥
 कुम्भकर्णस्तु दुर्द्धर्षो भ्रातुराज्ञाय शासनम् । तथेत्युक्त्वा महावीर्यः
 शयनादुत्पपात ह ॥ ९० ॥ प्रक्षाल्य वदनं हृष्टः स्नातः परम-
 हर्षितः । पिपासुस्त्वरयामास पानं बतसमीरणम् ॥ ९१ ॥

ततस्ते त्वरितास्तत्र राजसा रावणाज्ञया । मद्यं भक्ष्यांश्च विवि-
धान् क्षिप्रमेवोपहारयन् ॥ ६२ ॥ पीत्वा घटसहस्रे द्वे गमना-
योपचक्रमे । ईषत् समुत्कटो मत्तः तेजोबलसमन्वितः । कुम्भ-
कर्णो वभौ रुष्टः कालान्तक यमोपमः ॥ ६३ ॥ श्वातुः स भवनं
गच्छन् रक्षोबलसमन्वितः । कुम्भकर्णः पदन्यासैरकम्पयत मेदि-
नीम् ॥ ६४ ॥ स राजमार्गं वपुषा प्रकाशयन् सहस्ररश्मिर्धरणी-
मिवांशुभिः । जगाम तत्राञ्जलिमालयावृतः शतक्रतुर्गेहमिव स्वयं-
भुवः ॥ ६५ ॥ तं राजमार्गस्थममित्तघातिनं वनौकसस्ते सहसा
वहिः स्थिताः । दृष्ट्वाप्रमेयं गिरिशृङ्गकल्पं विततसुस्ते सह यूथ-
पालैः ॥ ६६ ॥ केचिच्छरण्यं शरणं स्म रामं व्रजन्ति केचित्
व्यथिताः पतन्ति । केचिद्दिशश्च व्यथिताः प्रयान्ति केचिद्भयार्ता
भुवि शैरते स्म ॥ ६७ ॥ तदद्विशृङ्गप्रतिमं किरीटिनं स्पृशन्त-
मादित्यमिवात्मतेजसा । वनौकसः प्रेत्य विवृद्धमद्भुतं भयार्दिता
दुद्रुविरे यतस्ततः ॥ ६८ ॥

इत्यार्षे रामायणे वाल्मीकीये युद्धकाण्डे

षष्ठितमः सर्गः ।

—

ततो रामो महातेजा धनुरादाय वीर्यवान् । किरीटिनं
महाकायं कुम्भकर्णं ददर्श ह ॥ १ ॥ तं दृष्ट्वा राजस्येष्टस्यर्वता-
कारदर्शनम् । क्रममाणमिवाकाशं पुरा नारायणं यथा ॥ २ ॥
सतोयांबुदसङ्काशं काञ्चनाङ्गदभूषणम् । दृष्ट्वा पुनः प्रदुद्राव वान-
राणां महाचमूः ॥ ३ ॥ विद्रुतां वाहिनीं दृष्ट्वा बर्द्धमानं च राज-
सम् । स विस्मितमिदं रामो विभीषणमुवाच ह ॥ ४ ॥ कोऽसौ
पर्वतसङ्काशः किरीटी हरिलोचनः । लङ्कायां दृश्यते वीरः
सविद्यु दिव तोयद् ॥ ५ ॥ पृथिव्याः केतुभूतोऽसौ महानेकोऽत्र

दृश्यते । यं दृष्ट्वा वानराः सर्वे विद्रवन्ति यतस्ततः ॥ ६ ॥ आचक्ष्व
 सुमहान् कोऽसौ रक्षो वा यदि वासुरः । न मयैवंविधं भूतं दृष्ट-
 पूर्वं कदाचन ॥ ७ ॥ सृष्टो राजपुत्रेण रामेणाक्लिष्टकर्मणा ।
 विभीषणो महाप्राज्ञः काकुत्स्थमिदमब्रवीत् ॥ ८ ॥ येन वैवस्वतो
 युद्धे वासवश्च पराजितः । सैष विश्रवसः पुत्रः कुम्भकर्णः प्रताप-
 वान् ॥ ९ ॥ एतेन देवा युधि दानवाश्च यत्ना भुजङ्गाः पिशिता-
 शनाश्च गन्धर्वविद्याधरपन्नगाश्च सहस्रशो राघव संप्रभग्नाः ॥ १० ॥
 शूलपाणिं विरूपाक्षं कुम्भकर्णं महाबलम् । हन्तुं न श्रेकुस्त्रि-
 दशाः कालीयमिति मोहिताः ॥ ११ ॥ प्रहत्या ह्येष तेजस्वी
 कुम्भकर्णो महाबलः । अन्येषां राक्षसेन्द्राणां वरदानकृतम्बलम्
 ॥ १२ ॥ एतेन जातमात्रेण क्षुधार्त्तेन महात्मना । भक्षितानि
 सहस्राणि प्रजानां सुबहून्यपि ॥ १३ ॥ तेषु संभक्ष्यमाणेषु प्रजा-
 भयनिपीडिताः । यान्ति स्म शरणं शक्रं तमप्यर्थं न्यवेदयन् ॥ १४ ॥
 स कुम्भकर्णं कुपितो महेन्द्रो जघान वज्रेण शितेन वज्जी । स
 शक्रवज्जाभिहतो महात्मा चचाल कोपाच्च भ्रष्टं ननाद ॥ १५ ॥
 तस्य नानद्यमानस्य कुम्भकर्णस्य रक्षसः । श्रुत्वा निनादं वितस्ताः
 प्रजा भूयो वितत्रसुः ॥ १६ ॥ ततः क्रुद्धो महेन्द्रस्य कुम्भकर्णो
 महाबलः । निष्कृष्यैरावताहन्तं जघानोरसि वासवम् ॥ १७ ॥
 कुम्भकर्णप्रहारार्त्तो विज्ज्वाल सवासवः । ततो विषेदुः सहस्र
 देवा ब्रह्मर्षिदानवाः ॥ १८ ॥ प्रजाभिः सह शक्रश्च ययौ स्थानं
 स्वयंभवः । कुम्भकर्णस्य दौरात्यं शशंसुस्ते प्रजापतेः ॥ १९ ॥
 प्रजानां भक्षणं चापि धर्षणश्च दिवोकसान् । आश्रमध्वंसनं
 चापि परस्त्रीहरणं तथा ॥ २० ॥ एवं यदि प्रजास्त्वेष भक्षयि-
 ष्यति नित्यशः । अचिरेणैव कालेन शून्यो लोको भविष्यति ॥ २१ ॥
 वासवस्य वचः श्रुत्वा सर्वलोकपितामहः । रक्षांस्या वाहयामास
 कुम्भकर्णं ददर्श ह ॥ २२ ॥ कुम्भकर्णं समीक्ष्यैव वितत्रासु प्रजाः

यतिः । कुम्भकर्णमथाश्वस्तः स्वयंभूरिदमब्रवीत् ॥ २३ ॥ भ्रुवं
 लोकाविनाशाय पौलस्त्येनासि निर्मितः । तस्मात्त्वमद्यप्रभृति
 चतकल्पः शयिष्यसि ॥ २४ ॥ ब्रह्मशापाभिभूतोऽथ निपपाता-
 ग्रतः प्रभोः । ततः परमसंभ्रान्तो रावणो वाक्यमब्रवीत् ॥ २५ ॥
 प्रवृद्धः काञ्चनो वृद्धः फलकाले निकृत्यते । न नग्नारं स्वकन्याख्यं
 शप्तुमेवं प्रजापते ॥ २६ ॥ न मिथ्यावचनञ्च त्वं स्वप्नप्रत्येव न
 संशयः । काण्डस्तु क्रियतामस्य शयने जाग्रणे तथा ॥ २७ ॥
 रावणस्य वचः श्रुत्वा स्वयंभूरिदमब्रवीत् । शयिता ह्येष षण्मा-
 सानेकाहं जागरिष्यति ॥ २८ ॥ एकेनाङ्गा त्वसौ वीरश्चरन् भूमिं
 बुभक्षितः । व्यार्त्तास्यो भक्षयेत्लोकान् संवृद्ध इव पावकः ॥ २९ ॥
 सोऽसौ व्यसनमापन्नः कुम्भकर्णमबोधयत् । त्वत्पराक्रमभीतश्च
 राजा संप्रति रावणः ॥ ३० ॥ स एष निर्गतो वीरः शिविरा-
 ङ्गीमविक्रमः । वानरान् भृशसंकुद्धो भक्षयन् परिधावति ॥ ३१ ॥
 कुम्भकर्णं समीच्यैव हरयोऽद्य प्रदुद्भुवः । कथमेनं रणेऋद्धस्वार-
 यिष्यन्ति वानराः ॥ ३२ ॥ उच्यन्तां वानराः सर्वे यत्नमेतत् समु-
 श्रितम् । इति विज्ञाय हरयो भविष्यन्तीह निर्भयाः ॥ ३३ ॥
 विभीषणवचः श्रुत्वा हेतुमत् सुसुखाङ्गतम् । उवाच राघवो
 वाक्यं नीलं सेनापतिं तदा ॥ ३४ ॥ गच्छ सैन्यानि सर्वाणि
 व्यूह्य तिष्ठस्व पावके । हाराण्यादाय कङ्कायाश्चर्षांश्चास्याथ सं-
 क्रमान् ॥ ३५ ॥ शैलशृङ्गाणि वृक्षांश्च शिलाश्चाप्युपसंहरन् ।
 भवन्तः सायुधाः सर्वे वानराः शैलपाणयः ॥ ३६ ॥ राघवेण समा-
 दिष्टो नीलो हरिचमूपतिः । शशास वानरानीकं यथावत् कपि-
 कुञ्जरः ॥ ३७ ॥ ततो गवाक्षः शरभो हनूमानंगदस्तथा । शैल-
 शृङ्गाणि शैलाभो गृहीत्वा हारमभ्ययुः ॥ ३८ ॥ रामवाक्यमुप-
 श्रुत्य हरयो जितकाशिनः । पादपैरर्दयन् वीरा वानराः पर-
 वाहिनीम् ॥ ३९ ॥ ततो हरीणां तदनीकमुग्रं रराज शैलो-

द्यतटचहस्तम् । गिरेः समीपाद्युगतं तथैव महन्महाभोधर-
जालमुग्रम् ॥ ४० ॥

इत्यार्षे रामायणे वाल्मीकीये युद्धकाण्डे

एकाषष्टितमः सर्गः ।

स तु राजसशादूर्लो निद्रामहसमाकुलः । राजमार्गं श्रिया
जुष्टं ययौ विपुलविक्रमः ॥ १ ॥ राजसानां सहस्रैश्च वृतः परम-
दुर्जयः । गृहेभ्यः पुष्पवर्षेण कीर्ष्यंमाणस्तदा ययौ ॥ २ ॥ स
हेमजालाशिततम्भानुभास्वरदर्शनम् । ददर्श विपुलं रस्यं राज्ञ
सेन्द्रनिवेशनम् ॥ ३ ॥ स तन्तदा सूक्ष्मं इवाभ्रजालं प्रविश्य
रक्षोधिपतेर्निवेशम् । ददर्श दूरेऽग्रजमासनस्यं स्वयंभवं शक्र
इवासनस्यम् ॥ ४ ॥ भ्रातुः स भवनं गत्वा रक्षोगणसमन्वितः -
कुम्भकर्णं पदन्यासैरकम्पयत मेदिनीम् ॥ ५ ॥ सोऽभिगम्य गृहं
भ्रातुः कक्षामभिविगाह्य च । ददर्शोद्दिग्गमासीनं विमाने पुष्पके
गुरुम् ॥ ६ ॥ अथ दृष्ट्वा दशग्रीवः कुम्भकर्णमुपस्थितम् । तूर्णं
सुत्याय संहृष्टः सन्निकर्षसुपानयत् ॥ ७ ॥ अथासीनस्य पद्मं ह्ये
कुम्भकर्णो महाबलः । भ्रातुर्वन्दे चरणी किं कृत्यमिति चाब्र-
वीत् ॥ ८ ॥ पुनः समुद्दितोत्पत्य रावणः परिषस्वजे । सभ्राता
संपरिष्वक्तो यथावज्जाभिनन्दितः ॥ ९ ॥ कुम्भकर्णः शुभं दिव्यं
प्रतिपेदे वरासनम् । स तदासनमाश्रित्य कुम्भकर्णो महाबलः
॥ १० ॥ संरक्तनयनः क्रोधाद्भावणस्त्राक्षमब्रवीत् । किमर्थमह-
माहत्य त्वया राजन् प्रबोधितः ॥ ११ ॥ शंस कक्षात् भयं तेऽस्ति
को वा प्रेतो भविष्यति । भ्रातरं रावणः क्रुद्धं कुम्भकर्णमव-
स्थितम् । रोपेण परिवृक्षाभ्यां नेत्राभ्यां वाक्यमब्रवीत् ॥ १२ ॥
अयं ते सुमहान् कालः शयानस्य महाबल । सुपुत्रस्त्वं न जानीषे

मम रामकृतं भयम् ॥ १३ ॥ एष दाशरथिः श्रीमान् सुग्रीव-
सहितो बली । समुद्रं लङ्घयित्वा तु कुलं नः परिक्रान्तति ॥ १४ ॥
उन्त पश्य स्वलङ्कायां वनान्युपवनानि च । सेतुना सुखमागत्य
वानरैर्कार्णवं कृतम् ॥ १५ ॥ ये राक्षसा मुख्यतमा हतास्ते वानरै-
र्युधि । वानराणां क्षयं युद्धे न पश्यामि कथञ्चन ॥ १६ ॥ यदेत-
द्भयमुत्पन्नं त्वायस्वेह महाबल । नाशय त्वमिमानद्य तदर्थं
बोधितो भवान् ॥ १७ ॥ सर्वक्षयितकोशं च स त्वमभ्युपपद्य माम् ।
त्वायस्वेमां पुरीं लङ्कां बालवृद्धावशोषिताम् ॥ १८ ॥ भ्रातुरर्थे
महाबाहो कुरु कर्म सुदुष्करम् । मयैवं नोक्तपूर्वो हि भ्राता
कश्चित् परन्तप ॥ १९ ॥ त्वच्छस्त्रि मम च स्नेहः परा संभाषना
च मे । देवासुरेषु युद्धेषु बद्धशो राक्षसर्षभ । त्वया देवाः प्रति-
व्यूह्य निर्जितास्वामरा युधि ॥ २० ॥ तदेतत् सर्वमातिष्ठ वीर्यं
भीमपराक्रम । न हि ते सर्वभूतेषु दृश्यते सदृशो बली ॥ २१ ॥
कुरुष्व मे प्रियहितमेतदुत्तमं यथा प्रियं प्रियरण बान्धवप्रिय ।
स्वतेजसा व्यथय सपत्नवाहिनीं शरह्वनं पवन इवोद्यतो महान् ॥ २२ ॥

इत्यार्षे रामायणे वाल्मीकीये युद्धकाण्डे

द्विषष्टितमः सर्गः ।

तस्य राक्षसराजस्य निशम्य पारिदेवितम् । कुम्भकर्णोवभा-
षेदं वचनं प्रजहास च ॥ १ ॥ दृष्टो दांषो हि योऽस्त्राभिः पुरा
मन्त्रविनिर्णये । हितेष्वनभियुक्तेन सोऽयमासादितस्त्वया ॥ २ ॥
शीघ्रं खल्वभ्युपेतं त्वां फलस्यापस्त्र कर्मणः । निरयेष्वेव पतनं
यथा दुष्कृतकर्मणः ॥ ३ ॥ प्रथमं ते महाराज कृत्यमेतदचिन्ति-
तम् । केवलं वीर्यं दर्पेण नानुबन्धो विचारितः ॥ ४ ॥ यः पश्चात्

पूर्वकार्याणि कुर्वादैश्वर्यमास्थितः । पूर्वं चोत्तरकार्याणि न
 स वेद नयानयौ ॥ ५ ॥ देशकालविहीनानि कर्माणि विपरीत-
 वत् । क्रियमाणानि दुष्यन्ति हवीष्यप्रयतेष्विव ॥ ६ ॥ त्रयाणां
 पञ्चधा योगं कर्मणां यः प्रपद्यते । सचिवैः समयं कृत्वा स सस्यग्
 वत्तं ते पथि ॥ ७ ॥ यथागमं च यो राजा समयं विचिकीर्षति ।
 ब्रूयते सचिवैर्बुध्या सुहृदृष्टानुपश्यति ॥ ८ ॥ धर्ममर्थं हि कामं
 वा सर्वान् वा रक्षसांपते । भजते पुरुषः काले त्रीणि हृन्दानि
 वा पुनः ॥ ९ ॥ त्रिषु चैतेषु यच्छ्रेष्ठं श्रुत्वा तन्नावब्रूयते । राजा
 वा राजपुत्रो वा व्यर्थं तस्य बहुश्रुतम् ॥ १० ॥ उपप्रदानं सांत्वञ्च
 भेदं काले च विक्रमम् । योगञ्च रक्षसांश्रेष्ठ तावुभौ च नया-
 नयौ ॥ ११ ॥ काले धर्मार्थकामान् यः संमन्त्य सचिवैः सह ।
 निषेवेतात्मवान् लोके न स व्यसनमाप्नुयात् ॥ १२ ॥ हितानु-
 बन्धमालोक्य कुर्वात् कार्त्तिकिहात्मनः । राजा सर्वार्थतत्त्वज्ञैः
 सचिवैर्बुद्धिजीविभिः ॥ १३ ॥ अनभिज्ञाय शास्त्रार्थान् पुरुषाः
 यशुबुद्धयः । प्रागल्भादक्तुमिच्छन्ति मन्त्रिमध्यन्तरीकृताः ॥ १४ ॥
 अशास्त्रविदुषां तेषां कार्यन्नाभिहितस्वचः । अर्थशास्त्रानभि-
 ज्ञानां विपुलां श्रियमिच्छताम् ॥ १५ ॥ अहितं च हिताकारं
 धार्ष्ट्याज्जल्पन्ति ये नराः । अवश्यं मन्त्रवाह्यास्ते कर्त्तव्याः कृत्य-
 दूषकाः ॥ १६ ॥ विनाशयन्तो भर्त्सारं सहिताः शत्रुभिर्बुधैः ।
 विपरीतानि कृत्यानि कारयन्ति च मन्त्रिणः ॥ १७ ॥ तान्
 भर्त्तामित्रसङ्घाशानमित्वान्मन्त्रनिर्णये । व्यवहारेण जानीयात्
 सचिवानुपसंहितान् ॥ १८ ॥ चपलस्येह कृत्यानि सहसानुप्रधा-
 वतः । क्षिप्रमन्ये प्रपद्यन्ते क्रौञ्चस्य षमिव द्विजाः ॥ १९ ॥ यो
 हि शत्रुमवज्ञाय आत्मानं नाभिरत्तति । अवाप्नोति हि सोऽनर्थान्
 स्थानाञ्च व्यवरोप्यते ॥ २० ॥ यदुक्तमिह ते पूर्वं प्रियया मेऽनुजेन
 च । तदेव नो हितस्वाक्यं यथेच्छसि तथा कुरु ॥ २१ ॥ तत्तु

श्रुत्वा दशग्रीवः कुम्भकर्णस्य भाषितम् । मृकुटिञ्चैव सञ्चके क्रुद्ध-
 चैनमभाषत ॥ २२ ॥ मान्यो गुरुरिवाचार्यः किं मां त्वमनु-
 शाससि । किमेवं वाक्प्रमं कृत्वा यद्युक्तं तद्विधीयताम् ॥ २३ ॥
 विभ्रमाच्चित्तमोहादा बलवीर्याश्रयेण वा । नाभिपन्नमिवेदान्तीं
 यद्यर्थास्तत् पुनः कथाः ॥ २४ ॥ अस्मिन्काले तु यद्युक्तं तद्वि-
 दान्तीं विचिन्त्यताम् । गतन्तु नानुशोचन्ति गतन्तु गतमेव हि
 ॥ २५ ॥ ममापनयजं दुःखस्विक्रमेण समीकुरु । यदि खल्वस्ति
 मे स्नेहो विक्रमस्वार्धगच्छसि । यदि कार्यं ममैतत्ते हृदिकाश्व-
 तमं मतम् ॥ २६ ॥ समुहद्यो विपन्नार्थं दीनमभ्युपपद्यते । स
 बन्धुर्योपनीतेषु साहाय्यायोपकल्पते ॥ २७ ॥ तमथैवं ब्रूवाणं स
 वचनं धीरदारुणम् । कृष्टोऽयमिति विज्ञाय शनैः श्लक्ष्णमुवाच
 ह ॥ २८ ॥ तमतीवं समालक्ष्य भ्रातरं क्षुभितेन्द्रियम् । कुम्भ-
 कर्णः शनैर्वाक्यं वभाषे परिसांत्वयन् ॥ २९ ॥ अलं राक्षस-
 राजेन्द्र सन्तापमुपपद्य वै । रोषञ्च संपरित्यज्य स्वस्थो भवितु-
 महंसि ॥ ३० ॥ नैतन्मनसि कर्त्तव्यं मयि जीवति पार्थिव ।
 तमहं नाशयिष्यामि यत्कृते परितप्यसे ॥ ३१ ॥ अशश्यं च हितं
 वाच्यं सर्वावस्थां गतं मया । बन्धूभावादभिहितं भ्रातृस्नेहाच्च
 पार्थिव ॥ ३२ ॥ सदृशं यत्तू कालेऽस्मिन् कर्त्तुं स्निग्धेन बन्धूना ।
 शत्रूणां कदनं पश्य क्रियमाणमया रणे ॥ ३३ ॥ अद्य पश्य महा-
 बाहो मया समरमूर्धनि । हते रामे सह भ्रात्रा द्रवन्तीं हरि-
 वाहिनीम् ॥ ३४ ॥ अद्य रामस्य तद्दृष्ट्वा मया नीतं रणाच्छिरः ।
 सुखी भव महाबाहो सीता भवतु दुःखिता ॥ ३५ ॥ अद्य रामस्य
 पश्यन्तु निधनं सुमहत् प्रियम् । लङ्कायां राक्षसाः सर्वे एते
 निहतवान्धवाः ॥ ३६ ॥ अद्य शोकपरीतानां स्वबंधुबधकारणात् ।
 शत्रोर्युधि विनाशेन करोम्यशुप्रमार्जनम् ॥ ३७ ॥ अद्य पर्वत-
 सङ्काशं ससूर्यमिव तोयदम् । विकीर्णं पश्य समरे सुग्रीवं

शोणितोच्छ्रितम् ॥ ३८ ॥ कथं च राक्षसैरेभिर्मया च परि-
 सांतितः । जिघांसुभिर्दाशरथिं व्यथसे त्वं सदानघ ॥ ३९ ॥ मां
 निहत्य किञ्च त्वां हि निहनिष्यति राघवः । नाहमात्मनि सन्ता-
 मङ्गच्छेयं राक्षसाधिप ॥ ४० ॥ कामं त्विदानीमपि मां व्यादिश
 त्वं परन्तप । नपरः प्रेक्षणीयस्ते युद्धायातुक्तविक्रम ॥ ४१ ॥
 अहमुत्सादयिष्यामि शत्रूंस्तव महाबलान् । यदि शक्रो यदि
 यमो यदि पावकमारुतौ ॥ ४२ ॥ तानहं योधमिष्यामि कुबेर
 वरुणावपि । गिरिमात्रशरीरस्य शितशूलधरस्य मे ॥ ४३ ॥
 नदतस्तीक्ष्णदंष्ट्रस्य विभीयादौ पुरन्दरः । अथ वा त्यक्तशस्त्रस्य
 मर्दतस्तरसा रिपून् ॥ ४४ ॥ न मे प्रतिमुखः कश्चित् स्यातुं
 शक्तो जिजीविषुः । नैव शक्त्या न गदया नासिनानिशितैः शरैः
 ॥ ४५ ॥ हस्ताभ्यामेव संरभ्य हनिष्यामि सवज्जिणम् । यदि मे
 मुष्टिवेगं स राघवोऽद्य सहिष्यति ॥ ४६ ॥ ततः पास्यन्ति वाण्यौघा
 रुधिरं राघवस्य मे । चिन्तया तप्यसे राजन् किमर्थं मयि
 तिष्ठति ॥ ४७ ॥ सोहं शत्रूषिनाशाय तव निर्व्यातुमुद्यतः ।
 सुष्ठु रामाङ्गयं घोरं निहनिष्यामि संयुगे ॥ ४८ ॥ राघवं लक्ष्मणं
 चैव सुग्रीवश्च महाबलम् । हनूमन्तश्च रक्षोघ्नं येन लङ्का प्रदी-
 पिता ॥ ४९ ॥ हरींश्च भक्षयिष्यामि संयुगे समुपस्थितान् ।
 असाधारणमिच्छामि तव दातुं महद्यथः ॥ ५० ॥ यदि चेन्द्रा-
 ङ्गयं राजन् यदि चापि स्वयम्भुवः । ततोहं नाशयिष्यामि नैश-
 न्तम इवांशुमान् ॥ ५१ ॥ अपि देवाः शयिष्यन्ते मयि क्रूहे
 महीतले । यमश्च शमयिष्यामि भक्षयिष्यामि पावकम् ॥ ५२ ॥
 आदित्यं पातयिष्यामि सनक्षत्रमहीतले । शतक्रतुं बधिष्यामि
 पास्यामि वरुणालक्ष्म ॥ ५३ ॥ पर्वतांशूर्णयिष्यामि दारयि-
 ष्यामि मेदिनीम् । दीर्घकालं प्रसुप्तस्य कुम्भकर्णस्य विक्रमम् ।
 अद्य पश्यन्तु भूतानि भक्ष्यमाणानि हर्वशः ॥ ५४ ॥ न त्विदं

त्रिदिवं सर्वमाहारो मम पूष्यते ॥ ५५ ॥ वधेन ते दाशरथेः
सुखावहं सुखं समाहर्तुमहं ब्रजामि । निहत्य रामं सह लक्ष्म-
णेन खादामि सर्वान् हरियूथसुख्यान् ॥ ५६ ॥ रमस्व राजन्
पिब चाद्य वारुणीं कुरुष्व कल्यानि विनीय दुःखम् । मयाद्य
रामं गमिते यमक्षयं चिराय सीतावशगो भविष्यति ॥ ५७ ॥

इत्यार्षे रामायणे वाल्मीकीये युद्धकाण्डे
त्रिषष्टितमः सर्गः ।

—

तदुक्तमतिकायस्य बलिनो वाङ्मशालिनः । कुम्भकर्णस्य वचनं
श्रुत्वोवाच महोदरः ॥ १ ॥ कुम्भकर्णं कुले जातो दृष्टप्रकृतदर्शनः ।
अबलिप्तो न शक्नोषि कृत्यं सर्वत्र वेदितुम् ॥ २ ॥ न हि राजा
न जानीते कुम्भकर्णं नयानयौ । त्वन्तु कैशोरकाद्दृष्टः केवलं
वक्तुमिच्छसि ॥ ३ ॥ स्थानं दृष्ट्विञ्च हानिं च देशकालविभाग-
वित् । आत्मनश्च परेषाञ्च बुध्यते राजसर्षभः ॥ ४ ॥ यत्प्रशक्यं
बलवता कर्तुं प्रकृतबुद्धिना । अनुपासित वृद्धेन कः कुर्ष्यात्ता-
दृशं नरः ॥ ५ ॥ यांस्तु धर्मार्थकामांस्तं ब्रवीषि पृथगाश्रयान् ॥
अबोधुं स्वभावेन न हि लक्षणमस्ति तान् ॥ ६ ॥ कर्म चैव हि
सर्वेषां कारणानां प्रयोजनम् । श्रेयः पापीयसां चात्र फलं
भवति कर्मणाम् ॥ ७ ॥ निःश्रेयसफलावेव धर्मार्थावितरा-
वपि । अधर्मानर्थयोः प्राप्तौ फलञ्च प्रत्यवायिकम् ॥ ८ ॥ ऐह
लौकिकपरिच्छेदं कर्म पुम्भिर्निषेव्यते । कर्माण्यपि तु कल्पानि
लभते काममास्थितः ॥ ९ ॥ तत्र क्लृप्तमिदं राज्ञा हृदिकाश्वं
मतञ्च नः । शत्रौ हि साहसं यत्तत् किमिवात्रापनीयते ॥ १० ॥
एकस्यैवाभिमाने तु हेतुर्भ्यः प्राहृतस्त्वया । तत्राप्यनुपपन्नन्ते
ब्रह्मामि यदसाधु च ॥ ११ ॥ येन पूर्वं जनस्थाने बहुवोऽतिबला-

हताः । राक्षसा राघवन्तं त्वं कथमेको जतिष्यसि ॥ १२ ॥ ये
 पूर्वं निर्जितास्तेन जनस्थाने महौजसः । राक्षसास्तान् पुरे
 सर्वान् भीतानद्य न पश्यसि ॥ १३ ॥ तं सिंहमिव संक्रुद्धं रामं
 दशरथात्मजम् । सपे सुप्तमहो बुध्वा प्रबोधयितुमिच्छसि ॥ १४ ॥
 ज्वलन्तन्तेजसा नित्यं क्रोधेन च दुरासदम् । कस्तं मृत्युमिवा-
 सन्नमासादयितुमर्हति ॥ १५ ॥ संशयस्थमिदं सर्वं शत्रोः प्रति
 समासने । एकस्य गमनन्तात न हि मे रोचते मृगम् ॥ १६ ॥
 हीनार्थस्तु सन्नद्धार्थं को रिपुं प्राकृतं यथा । निश्चितं जीवित-
 त्यागे वशमानेतुमिच्छति ॥ १७ ॥ यस्य नास्ति त्रिलोकेषु सदृशो
 राक्षसोत्तम । कथमाशंससे योद्धुं तुल्येनेन्द्रविधस्वतः ॥ १८ ॥
 एवमुक्त्वा तु संरब्धः कुम्भकर्णं महोदरः । उवाच रक्षसां मध्ये
 रावणं लोकरावणम् ॥ १९ ॥ कञ्चिद्वा पुरस्तादैदेहौ किमर्थं त्वं
 विलम्बसे । यदीच्छसि तदा सीता वशगा ते भविष्यति ॥ २० ॥
 दृष्टः कश्चिदुपायो मे सीतोपस्थानकारकः । रुचितर्चेत्स्वया
 बुध्वा राक्षसेन्द्र ततः शृणु ॥ २१ ॥ अहं द्विजिह्वः सन्नादी
 कुम्भकर्णो वितर्दनः । पञ्च रामवधायैते निर्व्यान्तीत्यवधोप्रय
 ॥ २२ ॥ ततो गत्वा वयं युद्धं दास्यामस्तस्य यत्नतः । जेष्यामो
 यदि ते शत्रुं नोपायैः कार्थमस्ति नः ॥ २३ ॥ अथ जीवति वः
 शत्रुः वयं च कृतसंयुगाः । ततः समभिपत्स्यामो मनसा यत्समी-
 क्षितम् ॥ २४ ॥ वयं युद्धादिहैष्यामो रुधिरेण समुक्षिताः ।
 विदार्य स्वतनुं वाणै रामनामाङ्कितैः शरैः ॥ २५ ॥ भक्षितो
 राघवोऽस्माभिर्लक्ष्मणश्चेतिवादिनः । तव पादौ ग्रहीष्यामस्वन्नः
 कामं प्रपूरय ॥ २६ ॥ ततो घोषय गोपुरे गजस्कन्धेन पार्थिव ।
 हतो रामः सह भ्रात्रा ससैन्य इत सर्वतः ॥ २७ ॥ प्रीतो नाम
 ततो भूत्वा मृत्यानां त्वमविन्दम । भोगांश्च परिवारांश्च कामान्
 वसु च दापय ॥ २८ ॥ ततो माल्यानि वासांसि भूषणान्यनु-

लेपनम् । पेयं च बद्धयोधेभ्यः स्वयञ्च मुदितः पिव ॥ २९ ॥
 ततोऽस्मिन् बद्धकीभूते कौलीने सर्वतो गते । भक्षितः ससुह-
 द्रामो राक्षसैरिति विश्रुते ॥ ३० ॥ प्रविश्याश्वास्य चापि त्वं सीतां
 रहसि सांत्वयन् । धनधान्यैश्च रत्नेश्च कामैरेनां प्रलोभय ॥ ३१ ॥
 अनयोपधया राजन् भूयः शोकानुबन्धया । अक्रामा त्वदृशं सीता
 नष्टनाथा गमिष्यति ॥ ३२ ॥ रमणीयं हि भर्तारं विनष्टमधि-
 गम्य सा । नैराश्यात् स्त्रीलघुत्वाच्च त्वदृशं प्रातपत्यते ॥ ३३ ॥
 सा पुरा सुखसंवृद्धा सुखार्हा दुःखकर्षिता । त्वदधीनं सुखं
 ज्ञात्वा सर्वथैवागमिष्यति ॥ ३४ ॥ एतत् सुगीतं मम दर्शनेन
 रामं हि दृष्ट्वैव भवेदनर्थः । दूहैव ते सेत्यति नोत्सुकोर्भूमहान्
 युद्धेसु सुखस्य लाभः ॥ ३५ ॥ अनष्टसैन्यो ह्यनवाप्तसंशयो रिपुं
 त्वयुद्धेन जयन् जनाधिपः । यशश्च सौख्यं च महान्महोपतिः
 श्रियं च कीर्त्तिश्च चिरं समञ्जते ॥ ३६ ॥

इत्यार्षे रामायणे वाल्मीकीये युद्धकाण्डे

चतुःषष्टितमः सर्गः ।

— —

स तथोक्तस्तु निर्भर्त्स्य कुम्भकर्णो महोदरम् । अब्रवीद्राक्षस-
 श्रेष्ठं भ्रातरं रावणं ततः ॥ १ ॥ सोहं तव भयङ्गोरम्यघातस्य
 दुरात्मनः । रामस्याद्य प्रमार्जामि निर्वैरोहि सुखी भव ॥ २ ॥
 गर्जन्ति न वृथा शूरा निर्जला इव तोयदाः । पश्य सम्पद्यमानं
 तु गर्जितं युधि कर्मणा ॥ ३ ॥ न मर्षयन्ति चात्मानं संभावयितु-
 मात्मना । अदर्शयित्वा शूरास्तु कर्भं कुर्वन्ति दुष्करम् ॥ ४ ॥
 विक्लवानां ह्यबुद्धीनां राज्ञां पण्डितमानिनाम् । रोचते त्वदृशो
 नित्यं कथ्यमानं महोदर ॥ ५ ॥ युद्धे कापुरुषैर्नित्यं भवद्भिः

प्रियवादिभिः । राजानमनुगच्छद्भिः सर्वकृत्यं विनाशितम् ॥ ६ ॥
 राजशेषा कृता लङ्का क्षीणः कोशोबलं हतम् । राजानमिम-
 मासाद्य सुहृच्चिह्नममितकम् ॥ ७ ॥ एष निर्व्यास्यहं योद्धुमुद्यतः
 शत्रुनिर्जये । दुर्नयं भवतामद्य समीकर्तुंमहाहवे ॥ ८ ॥ एव-
 मुक्तवतो वाक्यं कुम्भकर्णस्य धीमतः । प्रत्युवाच ततो वाक्यं
 प्रहमन् राक्षसाधिपः ॥ ९ ॥ महोदरोऽयं रामाक्षु परितस्तो न
 संशयः । न हि रोचयते तात युद्धं युद्धविशारद ॥ १० ॥ कश्चि-
 न्मे त्वत्समो नास्ति सौहृदेन बलेन च । गच्छ शत्रुबधाय त्वं
 कुम्भकर्णं जयाय च ॥ ११ ॥ शयानः शात्रुनाशार्थं भवान् सख्यो-
 धितो मया । अयं हि कालः सुमहान् राक्षसानामरिन्दम ॥ १२ ॥
 सङ्गच्छ शूलमादाय पाशहस्तं द्रुवात्तकः । वानरान् राजपुत्रौ
 च भक्षयादित्यतेजसौ ॥ १३ ॥ समालोक्यैव ते रूपं विद्रविषन्ति
 वानराः । रामलक्ष्मणयोश्चापि हृदये प्रस्फुटिष्यतः ॥ १४ ॥ एव-
 मुक्त्वा महातेजाः कुम्भकर्णं महाबलम् । पुनर्जातमिवात्मानं मेने
 राक्षसपुङ्गवः ॥ १५ ॥ कुम्भकर्णवत्ताभिज्ञो जान् तस्य पराक्रमम् ।
 वभूव सुदितो राजा शशाङ्क इव निर्मलः ॥ १६ ॥ इत्येवमुक्तः
 संहृष्टो निर्जगाम महाबलः । राज्ञस्तु वचनं श्रुत्वा योद्धुमुद्युक्त-
 वांस्तदा ॥ १७ ॥ आददे निशितं शूलं वेगाच्छत्रुनिवर्हणम् ।
 सर्वं कालायसन्दीप्तप्रकाशमभूषणम् ॥ १८ ॥ इन्द्राग्नि-
 समप्रख्यं वज्रप्रतिमगौरवम् । देवदानवगन्धर्वयक्षपन्नगसूदनम्
 ॥ १९ ॥ रक्तमाल्यमहादाम स्वतश्चोद्गतपावकम् । आदाय विपुलं
 शूलं शत्रुशोणितरञ्जितम् ॥ २० ॥ कुम्भकर्णो महातेजा रावणं
 वाक्यमब्रवीत् । गमिष्याम्यहमेकाकी तिष्ठत्विह बलं महत् ॥ २१ ॥
 अद्य तान् क्षुधितः क्रुद्धो भक्षयिष्यामि वानरान् । कुम्भकर्णवचः
 श्रुत्वा रावणो वाक्यमब्रवीत् ॥ २२ ॥ सैन्यैः परिवृतो गच्छ शूल-
 सुहृतरपाणिभिः । वानरा हि महात्मानः शूराः स्युर्व्यवसायिनः

॥ २३ ॥ एकाकिनं प्रमत्तं त्वां नयेद्युर्दर्शनैः क्षयम् । तस्मात्
परमदुद्धर्षं सैन्यैः परिवृतो व्रज । रक्षसामहितं सर्वं शत्रुपक्षं
निषूदय ॥ २४ ॥ अथासनात् समुत्पत्य खड्गं मणिकृतान्तराम् ।
आवबन्ध महातजाः कुम्भकर्णस्य रावणः ॥ २५ ॥ अङ्गदान्यङ्गुली-
वेष्टान् वराण्याभरणानि च । हारं च शशिसङ्काशमावबन्ध महा-
त्मनः ॥ २६ ॥ दिव्यानि च सुगन्धीनि माल्यदामानि रावणः ।
गालेषु सज्जयामास श्रोत्रयोश्चास्य कुण्डले ॥ २७ ॥ काञ्चना-
ङ्गदकेयूरनिष्काभरणाभूषितः । कुम्भकर्णो वृहत्करणः सुद्धतोग्नि-
रिवावभौ ॥ २८ ॥ आग्नीक्षत्रेण महतामेचकेन विराजता ।
अद्धतोत्पादने नद्धो भुजगेनेव मन्दरः ॥ २९ ॥ सकाञ्चनं भार-
सङ्घं निवातं विद्यत्प्रभं दीप्तमिवात्मभासा । अ बध्यमानः कवचं
रराज सन्ध्याभ्रसंवीत इवाद्दिराजः ॥ ३० ॥ सर्वाभरणसर्वाङ्गः
शूलपाणिः स राजसः । त्रिविक्रमकृतोत्साहो नारायण इवा-
वभौ ॥ ३१ ॥ भ्रातरं संपरिष्वज्य कृत्वा चापि प्रदक्षिणम् ।
प्रणम्य शिरसा तस्मै प्रतस्थे स महाबलः ॥ ३२ ॥ तमाशीर्भिः
प्रशस्ताभिः प्रेषयामास रावणः । शङ्खइन्दुभिर्निर्घोषैः सैन्यैश्चापि
वरायुधः ॥ ३३ ॥ तङ्गजैश्चतुरङ्गैश्च स्यन्दनैश्चास्युदखनैः । अनु-
जग्मुर्महात्मानो रथेन रथिनांवरम् ॥ ३४ ॥ सर्पैरुष्ट्रैः खरैश्चैव
सिंहद्विपमृगद्विजैः । अनुजरमुश्च तं घोरं कुम्भकर्णं महाबलम्
॥ ३५ ॥ स पुष्पवर्षैरवकीर्ष्यमाणो धृतातपत्रः शितशूलपाणिः ।
महोत्कटः शौचतगन्धमत्तो विनिर्ययौ दानवदेवशत्रुः ॥ ३६ ॥
पदातयश्च बहवो महानादा महाबलाः । अन्वयं राजसा भोमा
भीमाक्षाः शस्त्रपाणयः ॥ ३७ ॥ रक्ताक्षीः सुबहुव्यामा नीलाञ्जन-
चयोपमाः । शूलालुद्यम्य खड्गांश्च निशितांश्च परस्वधान् ॥ ३८ ॥
भिन्दिपालांश्च परिधान् गदाश्च मुषलानि च । तालस्कन्धांश्च
विपुलान् क्षेपणीयान् दुरासदान् ॥ ३९ ॥ अथान्यद्दपुरादाय

दारुणं घोरदर्शनम् । निष्पपात महातेजाः कुम्भकर्णो महाबलः
 ॥ ४० ॥ धनुःशतपरीणाहः स षट्शतसमुच्छ्रितः । रौद्रः शकट-
 चक्राक्षो महापर्वतसन्निभः ॥ ४१ ॥ सन्निपत्य च रक्षांसि दग्ध-
 शैलोपमो महान् । कुम्भकर्णो महावक्त्रः प्रहसन्निदमब्रवीत् ॥ ४२ ॥
 अद्य वानरसुख्यानां यानि यूथानि भागशः । निर्दह्मिष्यामि सं-
 क्रुद्धः पतङ्गानिव पावकः ॥ ४३ ॥ नापराध्यन्ति मे कामं वानरा
 वनचारिणः । जातिरस्मद्विधानां सा पुरोद्यानविभूषणम् ॥ ४४ ॥
 पुररोधस्य मूलन्तु राघवः सहजच्छ्रयाः । हते तस्मिन् हतं सर्वं
 तं बधिष्यामि संयुगे ॥ ४५ ॥ एवन्तस्य ब्रुवाणस्य कुम्भकर्णस्य
 रक्षसः । नादृष्ट्वा कुर्महायोधाः क्रम्यन्त इवार्णवम् ॥ ४६ ॥ तस्य
 निष्पततस्तूष्णीं कुम्भकर्णस्य धीमतः । बभूवुर्घोररूपाणि निमि-
 क्षानि समन्ततः ॥ ४७ ॥ उल्काशनियुता मेघा बभूवुर्गर्दभा-
 रणाः । ससागरवता चैव वसुधा समकम्पत ॥ ४८ ॥ घोररूपाः
 शिवा नेदुः सज्वालकबलैर्मुखैः । मण्डलान्यपसव्यानि ववन्धुश्च विह्व-
 ल्लमाः ॥ ४९ ॥ निष्पपात च गृध्रोस्य शूले वै पथि गच्छतः ।
 प्रास्फुरन्त्रयनं चास्य सव्यो बाहुरकम्पत ॥ ५० ॥ निष्पपाताग्रत-
 श्चोल्का ज्वलन्ती भीमनिखना । आदित्यो निष्प्रभश्चासीन्न वाति
 च सुखोनिहः ॥ ५१ ॥ अचिन्तयन् महोत्पातानुत्थितान् रोम-
 हर्षणान् । निर्ययौ कुम्भकर्णस्तु कृतान्तबलचोदितः ॥ ५२ ॥
 स लङ्घयित्वा प्राकारं पद्भ्यां पर्वतसन्निभः । स ददर्श घनप्रख्यं
 वानरानीकमद्भुतम् ॥ ५३ ॥ ते दृष्ट्वा राक्षसश्रेष्ठं वानराः पर्वतो-
 पमम् । वायुनुन्ना इव घना ययुः सर्वा दिशस्तदा ॥ ५४ ॥ तद्-
 वानरानीकमतिप्रचण्डं दिशो द्रवद्भिन्नमिवाभ्रजालम् । स कुम्भ-
 कर्णः समवेक्ष्य हर्षान्ननाद भूयो घनवत् घनाभः ॥ ५५ ॥ ते तस्य
 घोरं निनदं निशम्य तथा निनादं दिवि वारिदस्य । पेतुर्घरण्यां
 बहवः भ्रवद्भा निकृत्तमूला इव शालवृक्षाः ॥ ५६ ॥ विपुलपरिघ-

वान् स कुम्भकर्णो रिपुनिधनाय विनिःसृतो महात्मा । कपिगण
भयमाददत् सुभीमं प्रभुरिव किङ्करदण्डवान् युगान्ते ॥ ५७ ॥

इत्यार्षे रामायणे वाल्मीकीये सुद्धकाण्डे

पञ्चषष्टितमः सर्गः ।

—

स लङ्घयित्वा प्राकारं गिरिकूटोपमो महान् । निर्ययौ नग-
रात्तूष्णं कुम्भकर्णो महाबलः ॥ १ ॥ ननाद च महानादं ससुद्र-
मभिनादयन् । जनयन्निव निर्घातान् विधमन्निव पर्वतान् ॥ २ ॥
तमबध्यं मघवता यमेन वरुणेन वा । प्रेक्ष्य भीमाक्षमायान्तं
वानरा विप्रद्रुवः ॥ ३ ॥ तांसु विप्रद्रुतान् दृष्ट्वा वालिपुत्रोद्गदो-
ब्रवीत् । नीलं नलं गवाक्षश्च भुदं च महाबलम् ॥ ४ ॥ आत्मनो-
प्यत्र विस्मृत्य वीर्ष्वाण्यभिजनानि च । क्व गच्छत भयत्रस्ताः
प्राकृता हरयो यथा ॥ ५ ॥ साधु सौम्यानि वर्त्तध्वं किं प्राणान्
परिरक्षथ । नालं युद्धाय वै रक्षो महतीयं विभीषिका ॥ ६ ॥
महतीसुत्यितामेतां राक्षसानां विभीषिकाम् । विक्रमाद्विष-
मिष्यामो निवर्त्तध्वं श्वङ्गमाः ॥ ७ ॥ कृच्छ्रेण तु समाश्वास्य
सङ्गम्य च ततस्ततः । वृक्षान् गृहीत्वा हरयः संप्रतस्थू रणा-
जिरे ॥ ८ ॥ ते निवर्त्य तु संरब्धाः कुम्भकर्णं वनौकषः । निजघ्नुः
परमक्रुद्धाः समदा इव कुञ्जराः ॥ ९ ॥ प्रांशुभिर्गिरिशृङ्गैश्च
शिलाभिश्च महाबलाः । पादपैः पुष्पिताग्रैश्च हन्यमानो न कस्यते
॥ १० ॥ तस्य गात्रेषु पतिता भिद्यन्ते बहवः शिलाः । पादपाः
पुष्पिताग्राश्च भग्नाः पेतुर्महीतले ॥ ११ ॥ सोपि सैन्यानि रुंक्रुद्धो
वानराणां महौजसाम् । ममस्य परमायत्तो वनान्यग्निरिवी-
त्यितः ॥ १२ ॥ लोहितार्द्रास्तु बहवः शेरते वानरर्षभाः । निरस्ताः
प्रतिता भूमौ तान्त्रपुष्पा इव द्रुमाः ॥ १३ ॥ लङ्घयन्तः प्रधावन्तो

वानरा नावलोकयन् । केचित् समुद्रे पतिताः केचिद्गहनमा-
 स्थिताः ॥ १४ ॥ बध्यमानास्तु ते वीरा राक्षसेनावलीकया । सागरं
 येन वै तीर्णाः पथा तेनैव दुद्रुवुः ॥ १५ ॥ ते स्थलानि तदा
 निम्नं विवर्णवदना भयात् । ऋक्षा वृक्षान् समारूढाः केचित्
 प्रवतमाश्रिताः ॥ १६ ॥ निपेतुः प्लवगाः केचित् केचिन्नैवाव-
 तस्थिरे । केचिद्भूमौ निपतिताः केचित् सुप्ता मृता इव ॥ १७ ॥
 तान् समीच्याङ्गहो भग्नान् वानरानिदमब्रवीत् । अवतिष्ठत
 युध्यामो निवर्त्तध्वं प्लवङ्गमाः ॥ १८ ॥ भग्नानां वो न पश्यामि
 परिक्रम्य महीमिमाम् । स्थानं सर्वे निवर्त्तध्वं किं प्राणान् परि-
 रक्षथ ॥ १९ ॥ निरायुधानां क्रमतामसङ्गतिपौरुषाः । दारा
 ह्युपहसिष्यन्ति स वै घातस्तु जीवतान् ॥ २० ॥ कुलेषु जाताः
 सर्वे स्य विस्तोर्येषु महत्सु च । क्व गच्छत भयत्रस्ताः प्राकृता
 हरयो यथा । अनार्थाः प्लु यङ्गीतास्त्यक्त्वा वीर्यं प्रधावत ॥ २१ ॥
 विवक्त्यनानि वो यानि तदा वै जनसंसदि । तानि वः क्व नु
 यातानि सोदग्राणि हितानि च ॥ २२ ॥ भीरोः प्रवादाः श्रूयन्ते
 यस्तु जीवति धिक्कृतः । मार्गः सतपुरुषैर्जुष्टः सेष्यतां त्यज्यतां
 भयम् ॥ २३ ॥ शयामहे वा निहताः पृथिव्यामल्पजीविताः ।
 प्राप्नुयामो ब्रह्मलोकं दुष्प्रापश्च कुयोधिभिः ॥ २४ ॥ अवाप्नुयामः
 कीर्त्तिं वा निहत्वा शत्रुमाहवे । निहता वीरलोकस्य भोक्ष्यामो
 वसु वानराः ॥ २५ ॥ न कुम्भकर्णः काकुत्स्थं दृष्ट्वा जीवन् गमि-
 ष्यति । दीप्यमानमिवासाद्य पतङ्गो ज्वलनं यथा ॥ २६ ॥ पला-
 यनेन चोद्दिष्टाः प्राणान् रक्षामहे वयम् । एकेन बहवो भग्ना
 यथोनाशं गमिष्यति ॥ २७ ॥ एवं ब्रुवाणन्तं शूरमङ्गदं कनका-
 ङ्गदम् । द्रवमाणास्ततो वाक्यमूचुः शूरविर्गाहितम् ॥ २८ ॥ कृतं
 नः कदनं घोरं कुम्भकर्णेन रक्षसा । न स्थानं काप्तो गच्छामो
 दयितं जीवितं हि नः ॥ २९ ॥ एतावदुक्त्वा वचनं सर्वे ते मे निरे

दिशः । भीमं भीमाक्षमायान्तं दृष्ट्वा वानरयूथपाः ॥ ३० ॥ द्रव-
माणास्तु ते वीरा अङ्गदेन बलीमुखाः । सांत्वनैश्चानुमानैश्च ततः
सर्वे निवर्त्तिताः ॥ ३१ ॥ प्रहर्षमुपनीताश्च वालिपुत्रेण धीमता ।
आज्ञाप्रतीक्षास्तस्यश्च सर्वे वानरयूथपाः ॥ ३२ ॥ ऋषभसरभ-
मैन्दधूम्रनीलाः कुमुदसुखेन गवाक्षरंभताराः । द्विविदपनस-
वायुपुत्रमुख्याः त्वरिततराभिसुखं रणं प्रयाताः ॥ ३३ ॥

इत्यार्षे रामायणे वाल्मीकीये युद्धकाण्डे

षट्षष्टितमः सर्गः ।

—

ते निवृत्त्य महाकायाः श्रुत्वाङ्गदवचसादा । नैष्ठिकीं बुद्धि-
मास्याय सर्वे संग्रामकाञ्क्षिणः ॥ १ ॥ समुदीरितवीर्यास्तो समा-
रोपितविक्रमाः । पर्व्ववस्थापिता वाक्यैरङ्गदेन बलीयसा ॥ २ ॥
प्रयाताश्च गता हर्षं मरणे कृतनिश्चयाः । चक्रुः सुतुमुलं युद्धं
वानरास्त्यक्तजीविताः ॥ ३ ॥ अथ वृक्षान्महाकायाः सानूनि
सुमहान्ति च । वानरास्तूर्णसुद्यस्य कुम्भकर्णमभिद्रवन् ॥ ४ ॥
कुम्भकर्णः सुसंक्रुद्धो गदासुद्यस्य वीर्यवान् । धर्षयन् स महा-
कायः समन्ताद्यक्षिपद्रूपन् ॥ ५ ॥ शतानि सप्त चाष्टौ च सह-
स्राणि च वानराः । प्रकीर्णाः शेरते भूमौ कुम्भकर्णेन ताडिताः
॥ ६ ॥ षोडशाष्टौ च दश च विंशत् त्रिंशत्तथैव च । परिक्षिप्य
च बाहुभ्यां खादन् स परिधावति । भक्षयन् भृशसंक्रुद्धो गरुडः
पन्नगाजिव ॥ ७ ॥ कृच्छ्रेण च समाश्वस्ताः सङ्गम्य च ततस्ततः ।
वृक्षाद्रिहस्ता हरयस्तस्यः संग्राममूर्ध्नि ॥ ८ ॥ ततः पर्वत-
सुत्याद्य द्विविदः प्लवगर्षभः । बुद्राव गिरिशृङ्गाभं विलम्ब इव
तोयदः ॥ ९ ॥ तं समुत्पाद्य चिक्षेप कुम्भकर्णाय वानरः ।
तमप्राप्य महाशैलस्तस्य सैन्येपतस्ततः ॥ १० ॥ समर्दांशान् गजांश्चा-

पि रथांश्चापि नगोत्तमः । तानि चान्यानि रक्षांसि एवं चान्यत्
 गिरेः शिरः ॥ ११ ॥ तच्छैलवेगाभिहतं हताश्वं हतसारथिम् ।
 रक्षसां रुधिरक्लिन्नं बभूवायोधनं महत् ॥ १२ ॥ रथिनो धान-
 रेन्द्राणां शरैः कालान्तकोपमैः । शिरांसि नदतां जह्वः राक्षसा
 भीमनिस्वनाः ॥ १३ ॥ वानराश्च महात्मानः समुत्पाद्य महा-
 द्रुमान् । रथानश्वान् गजानुष्टान् राक्षसानभ्यसूदयन् ॥ १४ ॥
 हनुमांश्चैलशृङ्गाणि शिलाश्च विविधान् द्रुमान् । ववर्ष कुम्भ-
 कर्णस्य शिरस्यस्वरमास्थितः ॥ १५ ॥ तानि पर्वतशृङ्गाणि शूला-
 ग्रेण विभेद सः । बभञ्ज वृक्षवर्षश्च कुम्भकर्णो महाबलः ॥ १६ ॥
 ततो हरीणां तदनीकमुग्रं दुद्राव शूलं निर्गलं प्रगृह्य । तस्यौ
 स तस्यापततः पुरस्तात् महीधरायं हनुमान् प्रगृह्य ॥ १७ ॥ स
 कुम्भकर्णं कुपितो जघान वेगेन शैलोत्तमभीमकायम् । सञ्चुत्तुभे
 तेन तदाभिभूतो मेदाद्र्गात्रे रुधिरावसिक्तः ॥ १८ ॥ स शूल-
 माविध्य तडित्प्रकाशम् गिरिर्यथा प्रज्वलिताग्निशृङ्गम् । बाह्व-
 न्तरे मारुतिमाजघान गुहोचलं क्रीडमिवोग्रशक्त्या ॥ १९ ॥ स
 शूलनिभिन्नमहाभुजान्तरः प्रविह्वलः शोणितमुहमन् सुषान् ।
 जनाद् भीमं हनुमान्महाहवे युगान्तमेघस्तनितस्वनोपमम् ॥ २० ॥
 ततो विनेदुः सहसा प्रहृष्टा रक्षोगणास्तं व्यथितं समीक्ष्य । प्लव-
 ङ्गमास्तु व्यथिता भयार्त्ताः प्रदुद्रुवुः सम्प्रति कुम्भकर्णात् ॥ २१ ॥
 ततस्तु नीलो बभूवान् पथ्यं वस्थापयन् बलम् । प्रविचिक्षेप शैलाग्रं
 कुम्भकर्णाय धीमते ॥ २२ ॥ तदापतन्तं संप्रेक्ष्य सुष्टिनाभिजघान
 ह । सुष्टिप्रहाराभिहतं तच्छैलाग्रं व्यशीर्ष्यत ॥ २३ ॥ सविस्फु-
 लिङ्गं सज्वालं निपपात महीतले । ऋषभः शरभो नीलो गवाक्षो
 गन्धमादनः ॥ २४ ॥ पञ्च वानरशार्दूलाः कुम्भकर्णमुपाद्रुवन् ।
 शैलेर्दक्षैस्तलैः पादैर्मुष्टिभिश्च महाबलाः । कुम्भकर्णं महाकायं
 निजघ्नुः सर्वतो युधि ॥ २५ ॥ स्वर्गानिव प्रहारांस्तान् वेद-

धानो न विव्यथे । ऋषभं तु महावेगं बाहुभ्यां परिष्वजे ॥ २६ ॥
 कुम्भकर्णभुजाभ्यां तु पीडितो वानरर्षभः । निपपातर्षभो भीमः
 प्रमुखागतशोणितः ॥ २७ ॥ सुष्टिना शरभं हत्वा जातुना नील-
 माहवे । आजघान गवाक्षं तु तलेनेन्द्ररिपुस्तदा ॥ २८ ॥ दत्त-
 प्रहारव्यथिता मुमुञ्जः शोणितोक्षिताः । निपेतुस्ते तु मेदिन्यां
 निकृन्ता इव किंशुकाः ॥ २९ ॥ तेषु वानरमुख्येषु पातितेषु
 महात्मसु । वानराणां सहस्राणि कुम्भकर्णं प्रदुद्रुवः ॥ ३० ॥ तं
 शैलमिव शैलाभाः सर्वे तु प्लवगर्षभाः । समारुह्य समुत्पत्य ददंशुः
 प्लवगर्षभाः ॥ ३१ ॥ तन्नखैर्देशैश्चापि सुष्टिभिर्बाहुभिस्तथा ।
 कुम्भकर्णं महाबाहुं निजघ्नुः प्लवगर्षभाः ॥ ३२ ॥ स वानरसह-
 स्रैस्तु विचितः पर्वतोपमः । रराज राक्षसव्याघ्रो गिरिरात्मरुहै-
 रिव ॥ ३३ ॥ बाहुभ्यां वानरान् सर्वान् प्रगृह्य स महाबलः ।
 भक्षयामास संक्रुद्धो गरुडः पन्नगानिव ॥ ३४ ॥ प्रक्षिप्ताः कुम्भ-
 कर्णेन वक्त्रे पातालसन्निभे । नासापुटाभ्यां निर्जग्मुः कर्णाभ्यां
 चैव वानराः ॥ ३५ ॥ भक्षयन् भृशसंक्रुद्धो हरीन् पर्वतसन्निभः ।
 वभञ्ज वानरान् सर्वान् संक्रुद्धो राक्षसोत्तमः ॥ ३६ ॥ मांस-
 शोणितसंक्लेदां कुर्वन् भूमिं स राक्षसः । चचार हरिसैन्येषु
 कालाग्निरिव मूर्च्छितः ॥ ३७ ॥ वज्रहस्तो यथा शक्रः पाशहस्त
 इवान्तकः । शूलहस्तो वभौ युद्धे कुम्भकर्णो महाबलः ॥ ३८ ॥
 यथा शुष्काण्यरण्यानि ग्रीष्मे दहति पावकः । तथा वानर-
 सैन्यानि कुम्भकर्णोपनिदैहत् ॥ ३९ ॥ ततस्ते बध्यमानास्तु
 हतयूथाः प्लवङ्गमाः । वानरा भयसंविग्ना विनेदुर्विकृतैः स्वरैः
 ॥ ४० ॥ अनेकशो बध्यमानाः कुम्भकर्णेन वानराः । राघवं शरणं
 जग्मुर्व्यथिता भिन्नचेतसः ॥ ४१ ॥ प्रभग्नान् वानरान् दृष्ट्वा वज्र-
 हस्तात्मजात्मजः । अभ्यधावत वेगेन कुम्भकर्णं महाहवे ॥ ४२ ॥
 शैलशृङ्गं महङ्गं ह्य विनदन् स मुहुर्मुञ्जः । त्वासयन् राक्षसान्

सर्वान् कुम्भकर्णपदानुगान् ॥ ४३ ॥ चित्तेप शैलशिखरं कुम्भ-
 कर्णस्य मूर्धनि । स तेनाभिहतस्तेन शैलेनेन्द्ररिपुस्तादा ॥ ४४ ॥
 कुम्भकर्णः प्रजञ्चल क्रोधेन महता तदा । सोभ्यधावत वेगेन
 बालिपुत्रममर्षणम् ॥ ४५ ॥ कुम्भकर्णो महानादस्त्रासयन् सर्व-
 वानरान् । शूलं ससर्ज वै रोषादङ्गदे तु महाबलः ॥ ४६ ॥
 तदापतन्तं बलवान् युद्धमार्गविशारदः । लाघवान् मोक्षयामास
 बलवान् वानरप्रभः ॥ ४७ ॥ उत्पत्य चैनन्तरसा तलेनोरस्य-
 त्पाडयत् । स तेनाभिहतः क्रोधात् प्रमुमोहाचलोपमः ॥ ४८ ॥
 स लब्धसञ्ज्ञोतिबलो मुष्टिं संगृह्य राक्षसः । अपहासेन चित्तेप
 विसंज्ञः स पपात ह ॥ ४९ ॥ तस्मिन् श्ववगशार्दूले विसंज्ञे
 पतिते भुवि । तच्छूलं समुपादाय सुग्रीवमभिदुद्रुवे ॥ ५० ॥
 तमापतन्तं संप्रेक्ष्य कुम्भकर्णं महाबलम् । उत्पपात तदा वीरः
 सुग्रीवो वानराधिपः ॥ ५१ ॥ स पर्वताग्रमुत्क्षिप्य समाविध्य
 महाबलः । अभिदुद्राव वेगेन कुम्भकर्णं महाबलम् ॥ ५२ ॥
 तमापतन्तं संप्रेक्ष्य कुम्भकर्णः प्लवङ्गमम् । तस्यौ विवृत्तसर्वाङ्गो
 वानरेन्द्रस्य संमुखः ॥ ५३ ॥ कपिशोणितदिग्धाङ्गं भक्षयन्तं
 महाकपीन् । कुम्भकर्णं स्थितं दृष्ट्वा सुग्रीवो वाक्यमब्रवीत् ॥ ५४ ॥
 पातिताश्च त्वया वीराः कृतं कर्म सुदुष्करम् । भक्षितानि च
 सैन्यानि प्राप्तं ते परमं यशः ॥ ५५ ॥ त्यज तद्धानरानीकं प्राकृतैः
 किं करिष्यसि । सहस्रैकं निपातं मे पर्वतस्यास्य राक्षस ॥ ५६ ॥
 तद्वाक्यं हरिराजस्य सत्वधैर्यसमन्वितम् । श्रुत्वा राक्षसशार्दूलः
 कुम्भकर्णोब्रवीद्वचः ॥ ५७ ॥ प्रजापतेस्तु पौत्रस्त्वं तथैवर्त्तरजः-
 सुतः । धृतिपौरुषसम्पन्नस्तस्माद्भर्जसि वानर । ५८ ॥ स
 कुम्भकर्णस्य वचो निशस्य व्याविध्य शैलं सहसा मुमोच । तेना-
 जघानोरसि कुम्भकर्णं शैलेन वज्राशनिसन्निभेन ॥ ५९ ॥
 तच्छैलमृङ्गं सहसा विभिन्नं भजान्तरे तस्य तदा विशाले । ततो

विषेदुः सहसा भ्रवङ्गमा रक्षोगणाद्यापि मुदा विनेदुः ॥ ६० ॥
स शैलशृङ्गाभिहतश्चकोप ननाद रोषाच्च विवृत्य वङ्गम् । व्याविध्य
शूलं च तडित्प्रकाशं चिक्षेप ह्यर्धक्षपतर्बधाय ॥ ६१ ॥ तत्
कुम्भकर्णस्य भुजप्रणयनं शूलं शितं काञ्चनदामज्जटम् । क्षिप्रं समु-
त्पत्य निगृह्य दोर्भ्यां वभञ्ज वेगेन सुतीनिलस्य ॥ ६२ ॥ कृतं
भारसहस्रेण शूलं कालायसं महत् । वभञ्ज जानुमारोष्य तदा
हृष्टः भ्रवङ्गमः ॥ ६३ ॥ शूलं भग्नं हनुमता दृष्ट्वा वानरवाहिनी ।
हृष्टा ननाद वङ्गयः सर्वतश्चापि दुद्रुवे ॥ ६४ ॥ सिंहनादं च ते
चक्रः प्रहृष्टा वनगोचराः । मारुतिं पूजयामासुर्दृष्ट्वा शूलं द्विधा
कृतम् ॥ ६५ ॥ स तं तथा भग्नमवेक्ष्य शूलं चकोप रक्षोधिपति-
र्माहात्मा । उत्प्राप्य लङ्का मलयान् स शृङ्गञ्जवान् सुग्रीवमुपेत्य
तेन ॥ ६६ ॥ स शैलशृङ्गाभिहतो विसंज्ञः पपात भूमौ युधि
वानरेन्द्रः । तं वीक्ष्य भूमौ पतितं विसंज्ञं नेदुष्प्रहृष्टा युधि
यातुघानाः ॥ ६७ ॥ समभ्युपेत्याद्भुतघोरवीर्यं स कुम्भकर्णो
युधि वानरेन्द्रम् । जहार सुग्रीवमभिप्रगृह्य यथानिलो मेषमिव
प्रचण्डः ॥ ६८ ॥ स तं महामिघनिकाशरूपमुद्धृत्य गच्छन् युधि
कुम्भकर्णः । रराज मेरुप्रतिमानरूपो मेरुर्यथा व्यच्छितघोर-
शृङ्गः ॥ ६९ ॥ ततस्तमादाय जगाम वीरः संसूयमानो युधि
राक्षसेन्द्रः । शृण्वन्निनादं त्रिदिशालयानां भ्रवङ्गराजग्रहविस्त्रि-
तानाम् ॥ ७० ॥ ततस्तमादाय तदा स मेने हरीन्द्रमिन्द्रोपम-
मिन्द्रवीर्यः । अस्त्रिन् हते सर्वामदं हतं स्यात् स राघवं सैन्य-
मितीन्द्रशत्रुः ॥ ७१ ॥ विद्रुतां वाहिनीं दृष्ट्वा वानराणामित-
स्ततः । कुम्भकर्णेन सुग्रीवं गृहीतं च हरीश्वरम् ॥ ७२ ॥ हनु-
मांश्चिन्तयामास मतिमान्भाक्तात्मजः । एवं गृहीते सुग्रीवे किं
कर्त्तव्यं मया भवेत् ॥ ७३ ॥ यद्धि न्यायं मया कर्तुं तत् करि-
ष्यास्यसंशयम् । भूत्वा पर्वतसङ्काशो नाशयिष्यामि राक्षसम् ॥ ७४ ॥

सावज्ञमेव प्रोवाच वाक्यं मेघौघनिस्वनः ॥ १०५ ॥ अन्तकस्या-
 प्यकष्टेन युधि जेतारमाहवे । युध्यतां मामभीतेन ख्यापिता
 वीरता त्वया ॥ १०६ ॥ प्रगृहीतावृधस्येह मृत्योरिव महासृष्टे ।
 तिष्ठन्नप्यग्रतः पूज्यः किमु युद्धप्रदायकः ॥ १०७ ॥ ऐरावतं
 समारूढो वृतः सर्गामरैः प्रभुः । नैव शक्योपि समरे स्थितपूर्वः
 कदाचन ॥ १०८ ॥ अद्य त्वयाहं सौमित्ते बलेनापि पराक्रमैः ।
 तोषितो गन्तुमिच्छामि त्वामनुज्ञाप्य राघवम् ॥ १०९ ॥ यत्तु
 वीर्यबलोत्साहैस्तोषितोऽहं रणे त्वया । राममेवैकमिच्छामि
 हन्तुं यस्मिन् हते हतम् ॥ ११० ॥ रामे मया चेन्नहते येऽन्ये
 स्थास्यन्ति संयुगे । तानहं योधयिष्यामि स्वबलेन प्रमाथिना
 ॥ १११ ॥ इत्युक्तवाक्यं तद्रुद्धः प्रोवाच स्तुतिसंहितम् । हृद्ये
 घोरतरं वाक्यं सौमित्रिः प्रहसन्निव ॥ ११२ ॥ यस्त्वं शक्रादि-
 भिर्देवैरसह्यं प्राप्य पौरुषम् । तत् सत्यं नान्यथा वीर दृष्टस्येद्य
 पराक्रमः ॥ ११३ ॥ एष दाशरथी रामस्तिष्ठत्यद्रिरिवाचलः ।
 इति श्रुत्वा ह्यनाहत्य लक्ष्मणं स निशाचरः ॥ ११४ ॥ अतिक्रम्य
 च सौमित्रिं कुम्भकर्णो महबलः । राममेवाभिदुद्राव कम्पय-
 न्निव मेदिनीम् ॥ ११५ ॥ अथ दाशरथी रामो रौद्रमस्त्रं प्रयो-
 जयेत् । कुम्भकर्णस्य हृदये समर्जं निशितान् शरान् ॥ ११६ ॥
 तस्य रामेण विद्वस्य सहसाभिप्रधावतः । अङ्गीरसिभ्राः क्रुद्धस्य
 सुखान्निषेकरचिषः ॥ ११७ ॥ रामास्त्रविद्धो घोरं वै नर्दन्
 राक्षसपुङ्गवः । प्रभ्यधावत तं क्रुद्धो हरीन् विद्रावयन् रणे
 ॥ ११८ ॥ तस्योरसि निमग्नास्ते शरा वर्हिण्यवाससः । हस्ता-
 न्नास्त्र परिभ्रष्टा गदा चोर्ध्वां पपात ह । आयुधानि च सर्वाणि
 विप्रकीर्णान्त भूतले ॥ ११९ ॥ स निरायुधमात्मानं यदा मेने
 महाबलः । मुष्टिभ्यां च कराभ्यां च चकार कदनं सहत् ॥ १२० ॥
 स वायौरतिविद्वाङ्ग, क्षतजेन समुक्षितः । रुधिरं परिसुखाव

गिरिः प्रसन्नवर्णानिव ॥ १२१ ॥ स तीव्रेण च कोपेन रुधिरैरा
 च मूर्च्छितः । वानरान् राज्ञसान् ऋक्षान् खादन् स परिधा-
 वति ॥ १२२ ॥ अद्रिष्टुङ्गं समाविध्य भीमं भीमपराक्रमः । चिक्षेप
 राममुद्दिश्य बलवानन्तकोपमः । अप्राप्तमन्तरा रामः सप्तभिस्तै-
 रजिह्वगैः । चिक्षेद गिरिष्टुङ्गं तं पुनः सन्धाय कार्मुकम् ॥ १२३ ॥
 ततस्तु रामो धर्मात्मा तस्य वर्मं महत्तदा । शरैः काञ्चनचित्वाङ्गैः
 श्चिक्षेद भरताग्रजः ॥ १२४ ॥ तन्मेरुशिखराकारं द्योतमानः
 मिव श्रिया । द्वे शते वानरेन्द्राणां पतमानमपातयत् ॥ १२५ ॥
 तस्मिन् काले स धर्मात्मा लक्ष्मणो राममब्रवीत् । कुम्भकर्णबधे
 युक्तो योगान् परिहृयन् बहून् ॥ १२६ ॥ नैवायं वानरान् राज्ञ
 विजानाति राज्ञसान् । भक्तः शोणितगन्धेन स्वान् परांश्चैव
 खादति ॥ १२७ ॥ साध्वेनमधिरोहन्तु सर्वतो वानरर्षभाः ।
 यूथपाश्च यथासुख्यास्तिष्ठन्त्वस्मिन् समन्ततः ॥ १२८ ॥ अद्यायं
 दुर्मतिः काले हरिभारप्रपीडितः । प्रचरन् राज्ञसो भूमौ नान्यान्
 हन्यात् प्लवङ्गमान् ॥ १२९ ॥ तस्य तद्वचनं श्रुत्वा राजपुत्रस्य
 धीमतः । ते समावृद्धहृष्टाः कुम्भकर्णं महाबलाः ॥ १३० ॥
 कुम्भकर्णस्तु संक्रुद्धः समारूढैः प्लवङ्गमैः । व्यधूनयत्तान् वेगेन
 दुष्टहस्तीव हस्तिपान् ॥ १३१ ॥ तान् दृष्ट्वा निर्धुतान् रामो रुष्टोय-
 मिति राज्ञसम् । समुत्पपात वेगेन धनुश्चोत्तममाददे ॥ १३२ ॥
 क्रोधरत्नेक्षणो वीरो निर्दहन्निव क्षुपा । राघवो राज्ञसं वेगा-
 दभिदुद्राव वेगितः ॥ १३३ ॥ यूथपान् हर्षयन् सर्वान् कुम्भकर्ण-
 बलार्दितान् ॥ १३४ ॥ स चापमादाय भृङ्गकल्पं दृढज्यसुर्यं
 तपनीयचित्तम् । हरीन् समाख्यास्य समुत्पपात रामो निबद्धो-
 त्तमत्रुणावाणः ॥ १३५ ॥ स वानरगणैस्तैस्तु दृतः परमदुर्जयैः ।
 लक्ष्मणानुचरो वीरः संप्रतस्थे महाबलः ॥ १३६ ॥ स ददर्श
 महात्मानं किरीटिनमरिन्दमम् । शोणितावृतरक्ताक्षं कुम्भकर्णं

महाबलम् ॥ १३७ ॥ सर्वान् समभिधावन्तं यथा रुष्टं दिशा-
 गजम् । मार्गमायं हरीन् क्रुद्धः राक्षसैः परिवारितम् ॥ १३८ ॥
 विन्ध्यमन्दरसङ्काशं काञ्चनाङ्गदभूषणम् । स्ववन्तं रुधिरस्वक्त्रा-
 द्वर्षमेघमिवोत्थितम् ॥ १३९ ॥ जिह्वया परिलिह्यन्तं सुक्वणी
 शोणितोच्चिते । मर्दन्तं वानरानीकं कालान्तकयमोपमम् ॥ १४० ॥
 तं दृष्ट्वा राक्षसश्रेष्ठं प्रदीप्तानलवर्चसम् । विस्फारयामास तदा
 कार्मुकं पुरुषर्षभः ॥ १४१ ॥ स तस्य चापनिर्घोषात् कुपितो
 राक्षसर्षभः । असृष्यमाणस्तद्दोषमभिदुद्राव राघवम् ॥ १४२ ॥
 ततस्तु वातोद्धतमेघकल्पं भुजङ्गराजोत्तमभोगवाहुः । तमापतन्तं
 धरणीधराममुवाच रामो युधि कुम्भकर्णम् ॥ १४३ ॥ आगच्छ
 रक्षोधिप माविषादमवस्थितोऽहं प्रगृहीतचापः । अवेहि मां
 राक्षसवंशनाशनं यस्त्वं सुहृत्तार्जविता विचेताः ॥ १४४ ॥ रामोय-
 मिति विज्ञाय जहास विकृतस्वनम् । अभ्यधावत संक्रुद्धो हरीन्
 विद्रावयन् रणे ॥ १४५ ॥ दारयन्निव सर्वेषां हृदयानि वनौ-
 कसाम् । प्रहस्य विकृतं भीमं स सेषस्तनितोपमम् ॥ १४६ ॥
 कुम्भकर्णो महातेजा राघवं वाक्यमब्रवीत् । नाहं विराधो
 विज्ञेयो न कबन्धः खरो न च । न वाली न च मारीचः कुम्भ-
 कर्णोऽहमागतः ॥ १४७ ॥ पश्य मे सुह्वरं भीमं सर्वकालायसं
 महत् । अनेन निर्जिता देवा दानवाश्च पुरा मया ॥ १४८ ॥
 विकर्णनास इति मां नावज्ञातुं त्वमर्हसि । खल्पापि हि न
 पीडा कर्णनासाविकर्त्तनात् ॥ १४९ ॥ दर्शयेत्त्वाकुशादूर्जवीर्यं
 गात्रेषु मेनघ । ततस्त्वां भक्षयिष्यामि दृष्टपौरुषविक्रमम् ॥ १५० ॥
 स कुम्भकर्णस्य वचो निशस्य रामः सुपुङ्गवान् विससर्ज वाणान् ।
 तैराहतो वज्रसमप्रवेगैर्न चक्षुभे न व्यथते सुरारिः ॥ १५१ ॥ यैः
 सायकैः मामपरा निकृत्ता वाली हतो वानरपुङ्गवश्च । ते कुम्भ-
 कर्णस्य तदा शरीरम् वज्रोपमा न व्यथयां प्रचक्रुः ॥ १५२ ॥ स

वारिधारा इव सायकांस्तान् पिबन् शरीरेण महेन्द्रशत्रुः ।
 जघान रामस्य शरप्रवेगं व्याविध्य तं सुहृत्सुग्रवेगम् ॥ १५३ ॥
 ततस्तु रक्षः क्षतजावलिप्तं वित्वासनं देवमहाचमूनाम् । व्याविध्य
 तं सुहृत्सुग्रवेगं विद्रावयामास चमूं हरीणाम् ॥ १५४ ॥ वायव्य-
 मादाय ततोपरास्त्रं रामः प्रचिक्षेप निशाचराय । समुह्वरं तेन
 जहार बाहुं स कृत्तवाङ्गस्तुमुलं ननाद ॥ १५५ ॥ स तस्य वाङ्ग-
 गिरिशृङ्गकल्पः समुह्वरो राघवबाणकृत्तः । पपात तस्मिन् हरि-
 राजसैन्ये जघान तां वानरवाहिनीम् ॥ १५६ ॥ ते वानरा भग्न-
 हतावशेषाः पथ्यन्तमाश्रित्य तदा विपन्नाः । प्रपीडिताङ्गा ददृशुः
 सुधोरं नरेन्द्ररक्षोधिपसन्निपातम् ॥ १५७ ॥ स कुम्भकर्णोस्त्र-
 निकृत्तवाङ्गमहासिक्कताग्र इवाचलेन्द्रः । उत्पाटयामास करेण
 वृक्षं ततोभिदुद्राव रणे नरेन्द्रम् ॥ १५८ ॥ तन्तस्य बद्धं सह-
 शालवृक्षं समुद्यतं पन्नगभोगकल्पम् । ऐन्द्रास्त्रयुक्तेन जघान रामो
 धाणेन जाखूनदचित्रितेन ॥ १५९ ॥ स कुम्भकर्णस्य भुजो-
 सिक्कतः पपात भूमौ गिरिसन्निकाशः । विचेष्टमानो निजघान
 वृक्षान् शैलान् शिला वानरराक्षसांश्च ॥ १६० ॥ तं क्लिन्नबाहुं
 समवेक्ष्य रामः समापतन्तं सहसा नदन्तम् । द्वावर्द्धचन्द्रौ निशितौ
 प्रमृत्वा चिक्षेद पादौ युधि राक्षसस्य ॥ १६१ ॥ तौ तस्य पादौ
 प्रदिशौ दिशश्च गिरेर्गुहास्यैव महार्णवञ्च । लङ्कां च सेनां कपि-
 राक्षसानां विनादयन्तौ विनिपेततुश्च ॥ १६२ ॥ निकृत्तबाहु-
 र्विनिकृत्तपादो विदास्यं वक्तुं वड्ढवासुखाभम् । दुद्राव रामं
 सहसाभिगर्जन् राङ्गयथा चन्द्रमिवान्तरिक्षे ॥ १६३ ॥ अपूरय-
 त्तस्य मुखं शितायैः रामः शरैर्हेमपिनद्धपुंसैः । स पूर्णवक्त्रो
 न शशाक वक्तुं चुकूज क्षच्छेण मुमूर्च्छं चापि ॥ १६४ ॥ अथाददे
 सूर्ध्वमरीचिकल्पं स ब्रह्मादण्डान्तककालकल्पम् । अरिष्टमैन्द्रं
 निशितं सुपुङ्गं रामः शरं मारुततुल्यवेगम् ॥ १६५ ॥ तं वज्र-

जाम्बूनदघोरपुङ्खं प्रदीप्तसूर्खं ज्वलनप्रकाशम् । महेन्द्रवज्रा-
 शनितुल्यवेगं रामः प्रचिक्षेप निशाचराय ॥ १६६ ॥ स सायको
 राघवबाहुर्चोदितो दिशः स्वभासा दश संप्रकाशयन् । विधूम-
 वैश्वानरभीमदशैर्नो जगाम शक्राशनितुल्यविक्रमः ॥ १६७ ॥ स
 तन्महापर्वतकूटसन्निभं विवृत्तदंष्ट्रञ्चलचारुकुण्डलम् । चकत्तै
 रक्षोधिपतेः शिरस्तदा यथैव वृत्तस्य पुरा पुरन्दरः ॥ १६८ ॥
 कुम्भकर्णशिरो भाति कुण्डतालंकृतं महत् । आदित्येभ्युदिते
 रात्रौ मध्यस्थ इव चन्द्रमाः ॥ १६९ ॥ तद्रामवाणाभिहतं पपात
 रक्षःशिरः पर्वतसन्निकाशम् । बभञ्ज चर्खागृहगोपुराणि प्राका-
 रमुच्चं तमपातयञ्च ॥ १७० ॥ तञ्चातिकायं हिमवत्प्रकाशं रक्ष-
 स्तदा तोयनिधौ पपात । ग्राहान् वरान्शीनवरान् भुजङ्गमान्
 ममर्द भूमिषु समाविवेश ॥ १७१ ॥ तस्मिन् हते ब्राह्मणदेव-
 शत्रौ महाबले संयति कुम्भकर्णो । चचाल भूर्भूमिधराय सर्वे
 हर्षाञ्च देवास्तुमुलं प्रणोदुः ॥ १७२ ॥ ततस्तु देवर्षिमहर्षि-
 पत्न्याः सुराश्च भूतानि सुपर्णागुह्यकाः । सद्यश्चगन्धर्वगणा नभो
 गताः प्रहर्षिता रामपराक्रमेण ॥ १७३ ॥ ततस्तु ते तस्य
 बधेन भूरिशा मनस्विनो नैऋतराजबान्धवाः । विनेदुरुच्चैर्व्यथिता
 रघूत्तमं हरिं समीक्ष्येव यथा मतङ्गजाः ॥ १७४ ॥ तं देव-
 लोकस्य तमो निहत्य सूर्खो यथा राहुमुखाद्विमुक्तः । तथा
 व्यभासीद्वरिसैन्यमध्ये निहत्य रामो युधि कुम्भकर्णम् ॥ १७५ ॥
 प्रहर्षमीयुर्बहवश्च वानराः प्रबुद्धपद्मप्रतिभैरिवाननैः । अपूजयन्
 राघवमिष्टभागिनं हते रिपो भीमबले वृषात्मजम् ॥ १७६ ॥ स
 कुम्भकर्णं सुरसैन्यमर्दनं महत्सु यज्ञेषु कदाच नाजितम् । ननन्द
 हत्वा भरताग्रजो रणे महानुरं वृत्तमिवामराधिपः ॥ १७७ ॥

द्वत्यार्षे रामायणे वाल्मीकीये युद्धकाण्डे

सप्तषष्ठितमः सर्गः ।

कुम्भकर्णं हतं दृष्ट्वा राघवेण महात्मना । राक्षसा राक्षसे-
न्द्राय रावणाय न्यवेद्यन् ॥ १ ॥ राजन् स कालसङ्काशः संयुक्तः
कालधर्मणा । विद्राव्य वानरीं सेनां भक्षयित्वा च वानरान् ॥ २ ॥
प्रतपित्वा मुहूर्त्तन्तु प्रशान्तौ रामतेजसा । कायेनार्द्धप्रविष्टेन
ससुद्रं भीमदर्शनम् ॥ ३ ॥ निकृत्तनासाकर्णेन विचरद्बुधिरेण
च । रुध्वा द्वारं शरीरेण लङ्कायाः पर्वतोपमः ॥ ४ ॥ कुम्भकर्ण-
स्तव भ्राता काकुत्स्थशरपीडितः । अगण्डभूतो विवृतो दाव-
दग्ध इव द्रुमः ॥ ५ ॥ श्रुत्वा विनिहतं रंख्ये कुम्भकर्णं महा-
बलम् । रावणः शोकसन्तप्तो मुमोह च पपात च ॥ ६ ॥ प्रित्व्यं
निहतं श्रुत्वा देवान्तकनरान्तकौ । त्रिशिरार्थात्तिकायश्च रुचदुः-
शोकपीडिताः ॥ ७ ॥ भ्रातरं निहतं श्रुत्वा रामेणात्किष्ट-
कारिणा । महोदरमहापाश्र्वौ शोकाक्रान्तौ बभूवतुः ॥ ८ ॥
ततः कृच्छात् समासाद्य संज्ञां राक्षसपुङ्गवः । कुम्भकर्णबधात्
दीनो विललापाकुलेन्द्रियः ॥ ९ ॥ हा वीर रिपुदर्पघ्न कुम्भकर्ण
महाबल । त्वं मां विहाय वै दैवाद्यातोसि धमसादनम् ॥ १० ॥
मम शल्यमनुद्धृत्य वान्धवानां महाबलः । शत्रुसैन्यं प्रताप्यैकः
क्व मां सन्त्यज्य गच्छसि ॥ ११ ॥ इदानीं खल्वहं नास्मि यस्य मे
पतितो भुजः । दक्षिणोद्यं समाश्रित्य न विभेमि सुरासुरात्
॥ १२ ॥ कथमेवंविधो वीरो देवदानवदपेहा । कालाग्निप्रतिमो
ह्यद्य राघवेण रणे हतः ॥ १३ ॥ यस्य ते वज्रनिघोषो न कुर्ष्या-
द्यसनं सदा । स कथं रामवाणान्तः प्रसुप्तोसि महीतले ॥ १४ ॥
एते देवगणाः सार्द्धं ऋषिभिर्गगने स्थिताः । निहतं त्वां रणे दृष्ट्वा
निनदन्ति प्रहर्षिताः ॥ १५ ॥ भ्रुवमद्यैव संहृष्टा लब्धलक्षाः
प्लवङ्गमा । घारोद्यन्तीह दुर्गाणि लङ्काद्वाराणि सर्वशः ॥ १६ ॥
राज्येन नास्ति मे काश्चं किं करिष्यामि सीतया । कुम्भकर्ण-
विहीनस्य जीविते नास्ति मे मतिः ॥ १७ ॥ यद्यहं भ्रातृहन्तारं

न हन्मि युधि राघवम् । ननु मे मरणं श्रेयो न चेदं व्यर्थ-
 जीवितम् ॥ १८ ॥ अद्यैव तङ्गमिष्यामि देशं यत्रानुजो मम ।
 न हि भ्रातृन् समुत्सृज्य क्षणं जीवितुमुत्सहे ॥ १९ ॥ देवा हि
 मां हसिष्यन्ति दृष्ट्वा पूर्वापकारिणम् । कथमिन्द्रं जयिष्यामि
 कुम्भकर्णं हते त्वयि ॥ २० ॥ तदिदं मामनुप्राप्तं विभीषणवचः
 शुभम् । यदज्ञानान्मया तस्य न गृहीतं महात्मनः ॥ २१ ॥
 विभीषणवचस्तावत् कुम्भकर्णप्रहस्तयोः । विनाशोयं समुत्पन्नो
 मां व्रीडयति दारुणः ॥ २२ ॥ तस्यायं कर्मणः प्राप्तो विपाको
 मम शोकदः । यन्मया धार्मिकः श्रोमान् स निरस्तो विभीषणः
 ॥ २३ ॥ इति बहुविधमाकुलान्तरात्मा कृपणमतीव विलप्य कुम्भ-
 कर्णम् । न्यपतदथ दशाननो श्चार्त्तस्तमनुजमिन्द्ररिपुं हतं
 विदित्वा ॥ २४ ॥

इत्यार्षे रामायणे वाल्मीकीये बुद्धकाण्डे

अष्टषष्टितमः सर्गः ।

एवं विलपमानस्य रावणस्य दुरात्मनः । श्रुत्वा शोकाभि-
 भूतस्य त्रिशिरा वाक्यमब्रवीत् ॥ १ ॥ एवमेव महावीर्यो हतो
 नस्तातमध्यमः । न तु सत्पुरुषा राजन् विलपन्ति यथा भवान्
 ॥ २ ॥ नूनं त्रिभुवनस्यापि पृथ्वीतस्त्वमसि प्रभो । स कस्मात्
 प्राकृत इव शोचस्यात्मानमीदृशम् ॥ ३ ॥ ब्रह्मदत्तास्ति ते शक्तिः
 कवचं सायको धनुः । सहस्रखरसंयुक्तो रथो मेघसमस्वनः ॥ ४ ॥
 त्वया सृष्टद्विशस्त्रेण विशस्ता देवदानवाः । स सर्वायुधसम्पन्नो
 राघवं शास्तुमर्हसि ॥ ५ ॥ कामं तिष्ठ महाराज निर्गमिष्याम्यहं
 रणे । उद्धुरिष्यामि ते शत्रून् गरुडः पन्नगानिव ॥ ६ ॥ शश्वरो
 देवराजेन नरको विष्णुना यथा । तथाद्य शयिता रामो मया

बुधि निपातितः ॥ ७ ॥ श्रुत्वा त्रिशिरसो वाक्यं रावणो राक्ष-
 साधिपः । पुनर्जातमिवात्मानं मन्यते कालचोदितः ॥ ८ ॥ श्रुत्वा
 त्रिशिरसो वाक्यं देवान्तकनरान्तकौ । अतिकायश्च तेजस्वी
 बभूवर्षुद्धर्षिताः ॥ ९ ॥ ततोऽहमहमित्येव गर्जन्तो नैऋतर्षभाः ।
 रावणस्य सुता वीराः शक्रतुल्यपराक्रमाः ॥ १० ॥ अन्तरिक्षगताः
 सर्वे सर्वे मायाविशारदाः । सर्वे त्रिदशदर्पणाः सर्वे समरदुर्मदाः
 ॥ ११ ॥ सर्वे सुबलसम्पन्नाः सर्वे विस्तीर्णकीर्त्तयः । सर्वे समर-
 मासाद्य न श्रूयन्ते स्य निर्जिताः ॥ १२ ॥ देवैरपि सगन्धर्वैः स-
 किन्नरमहोरगैः । सर्वैस्त्रिविदुषो वीराः सर्वे युद्धविशारदाः । सर्वे
 प्रवरविज्ञानाः सर्वे लब्धवरास्तथा ॥ १४ ॥ स तैस्तथा भास्कार-
 तुल्यदर्शनैः सुतैर्दृष्टः शत्रुबलश्रियादनैः । रराज राजा मघवान्
 यथामरैर्दृष्टो महादानवदर्पनाशनैः ॥ १५ ॥ स पुत्रान् सम्परि-
 ष्वज्य भूषयित्वा च भूषणैः । आशीर्भिक्षप्रशस्ताभिः प्रेषयामास
 वै रणे ॥ १६ ॥ युद्धोन्मत्तं च मत्तश्च भ्रातरौ चापि रावणः ।
 रक्षणार्थं कुमारान् प्रेषयामास संयुगे ॥ १७ ॥ तेभिवाद्य महा-
 त्मानं रावणं लोकरावणम् । कृत्वा प्रदक्षिणञ्चैव महाकायाः
 प्रतस्थिरे ॥ १८ ॥ सर्वौषधीभिर्मन्त्रैश्च समालभ्य महावताः ।
 निर्जग्मुर्नैऋतश्रेष्ठा षडै ते युद्धकाञ्चिणः ॥ १९ ॥ त्रिशिरश्चाति-
 कायश्च देवान्तकनरान्तकौ । महोदरमहापाश्र्वौ निर्जवसुः
 कालचोदिताः ॥ २० ॥ ततः सुदर्शनं नागं नीलजीमूतसन्नि-
 भम् । ऐरावतकुले जातमारुरोह महोदरः ॥ २१ ॥ सर्वायुध-
 समायुक्तस्तूष्णीभिश्चाप्यलंकृतः । रराज गजमास्थाय सवितेवा-
 स्तमूर्ध्वनि ॥ २२ ॥ हयोत्तमसमायुक्तं सर्वायुधसमाकुलम् । आरु-
 रोह रथश्रेष्ठस्त्रिशिरा रावणात्मजः ॥ २३ ॥ त्रिशिरा रथ-
 मास्थाय विरराज धनुर्धरः । सविद्युदुल्कः सज्वालः सेन्द्रचाप
 द्वांबुदः ॥ २४ ॥ त्रिभिः किरीटैस्त्रिशिराः शुशुभे स रथोत्तमे ।

हिमवानिव शैलेन्द्रस्त्रिभिः काञ्चनपर्वतैः ॥ २५ ॥ अतिकायोति-
 तेजस्वी राक्षसेन्द्रसुतस्तादा । आरुरोह रथश्रेष्ठं श्रेष्ठः सर्वधनु-
 ध्यताम् ॥ २६ ॥ सुचक्राक्षं सुसंयुक्तं सानुकर्षं सक्रवणम् । तूष्णी-
 वाणासनैर्दीप्तं प्रासासिपरिघाकुलम् ॥ २७ ॥ सकाञ्चनविचि-
 त्रेण किरीटेन विराजता । भूषणैश्च वभौ मेघः प्रभाभिरिव भास-
 यन् ॥ २८ ॥ सरराज रथे तस्मिन् राजसूनुर्महाबलः । वृत्तो
 नैवृत्तशार्दूलैर्वज्रपाणिनिवामरैः ॥ २९ ॥ हयमुच्चैःश्रवःप्रख्यं
 श्वेतं कनकभूषणम् । मनोजवस्महाकायनारुरोह नरान्तकः
 ॥ ३० ॥ गृहीत्वा प्रासमुक्त्वाभं विरराज नरान्तकः । शक्ति-
 मादाय तेजस्वी गुहः शिखिगतो यथा ॥ ३१ ॥ देवान्तकः समा-
 दाय परिघं हेमभूषणम् । परिगृह्य गिरिन्दोर्भ्याम्बुर्विष्णो-
 र्विडम्बयन् ॥ ३२ ॥ महापाश्वो महातेजा गदामादाय वोष्-
 वान् । विरराज गदापाणिः कुबेर इव संयुगे ॥ ३३ ॥ ते प्रतस्थु-
 र्महात्मानोऽमरावत्याः सुरा इव । तान् गजैश्चतुरङ्गैश्च रथैश्चावृ-
 निस्वनैः ॥ ३४ ॥ अनुजग्मुर्महात्मानो राक्षसाः प्रवरायुधाः । ते
 विरेज्ज्महात्मानः कुमारः सूर्ष्वर्चसः ॥ ३५ ॥ किरीटिनः श्रिया
 ज्जष्टा ग्रहा दीप्ता इवांवरे । प्रगृहीता वभौ तेषां शस्त्राणामा-
 बलिः शिवा ॥ ३६ ॥ शरदाभ्रप्रतीकाशा हंसाबलिरिवास्वरे ।
 मरणास्वापि निश्चित्य शत्रूणां वा पराजयम् ॥ ३७ ॥ इति
 कृत्वा मतिं वीराः सञ्जग्मुः संयुगार्थिनः । जगर्जुश्च विनेदुश्च
 चिक्षिपुश्चापि सायकान् ॥ ३८ ॥ जगृह्य महात्मानो निर्याता
 युद्धदुर्मदाः । क्षेडितास्फोटनिनदैः सस्रचालेव मेदिनी ॥ ३९ ॥
 रक्षसां सिंहनादैश्च संस्फोटितमिवांबरम् । तेभिनिष्क्रम्य मुदिता
 राक्षसेन्द्रा महाबलाः ॥ ४० ॥ ददृशुर्वानरानीकं समुद्यतशिला-
 नगम् । हरयोपि महात्मानो ददृशू राक्षसं बलम् ॥ ४१ ॥
 हस्त्यश्वरथसंवाधं किङ्किणीगतनादितम् । नीलजीमूतसङ्काशं

समुद्यतमहायुधम् ॥ ४२ ॥ दौष्टानलरविप्रख्यैर्नैऋतैः सर्वतो
 वृतम् । तत् दृष्ट्वा बलमायातं लब्धलक्षाः भवङ्गमाः ॥ ४३ ॥ समु-
 द्यतमहाशैलाः संप्रयोदुर्मुहुर्मुहुः । असृष्यमाणा रक्षांसि प्रति-
 नर्दन्त वानराः ॥ ४४ ॥ ततः समुत्कृष्टरवं निशम्य रक्षोगणा
 वानरयूथपानाम् । असृष्यमाणाः परहर्षसुग्रं महाबला भीम-
 तरं प्रयोदुः ॥ ४५ ॥ ते राक्षसबलं घोरं प्रविश्य हरियूथपाः ।
 विचेरुदृष्टैः शैलैर्नगाः शिखरिणो यथा ॥ ४६ ॥ केचिदाकाश-
 माविश्य केचिदुर्व्यां भवङ्गमाः । रक्षसैर्येषु संक्रुद्धाः केचिद्द्रुम-
 शिलायुधाः ॥ ४७ ॥ द्रुमांश्च विपुलस्कन्धान् गृह्य वानरपुङ्गवाः ।
 तद्युद्धमभवत् घोरं रक्षोवानरसंकुलम् ॥ ४८ ॥ ते पादपशिला-
 शैलैश्चक्रुर्वृष्टिमनूपमाम् । वाणौघैर्वाय्वमाणाश्च हरयो भीम-
 विक्रमाः ॥ ४९ ॥ सिंहनादान् विनेदुश्च रणे राक्षसवानराः ।
 शिलाभिश्चूर्णयामासुर्यातुधानान् भवङ्गमाः ॥ ५० ॥ निजघ्नूः
 संयुगे क्रुद्धाः कवचाभरणौघतान् । केचिद्रथगतान् वीरान् गज-
 षालिगतानपि ॥ ५१ ॥ निजघ्नूः सहसा वीरान् यातुधानान्
 भवङ्गमाः । शैलशृङ्गान्विताङ्गास्ते सुष्टिभिर्वान्तलोचनाः ॥ ५२ ॥
 चेलुः पेतुश्च नेदुश्च तत्र राक्षसपुङ्गवाः । राक्षसाश्च शरैस्तीक्ष्णै-
 र्विभिदुः कपिकुञ्जरान् ॥ ५३ ॥ शूलमुद्गरखड्गैश्च जघ्नूः प्राशैश्च
 शक्तिभिः । अन्योन्यं पातयामासुः परस्परजयेषिणः । रिपु-
 शोणितदिग्धाङ्गास्तत्र वानरराक्षसाः ॥ ५४ ॥ ततः शैलैश्च खड्गैश्च
 विहृष्टैर्हरिराक्षसैः । मुहुर्त्तेनावृता भूमिरभवच्छोणितोक्षिता
 ॥ ५५ ॥ विकीर्णैः पर्वताकारै रक्षोभिरभिर्मर्दितैः । आसीदसु-
 मती पूर्णा तदा युद्धमदान्वितैः ॥ ५६ ॥ आक्षिप्ताः क्षिप्यमाणाश्च
 भग्नशैलैश्च वानरैः । पुनरङ्गैस्तदा चक्रुरासन्ना युद्धमद्भुतम् ॥ ५७ ॥
 वानरान् वानरैरेव जघ्नूस्ते नैऋतर्षभाः । राक्षसान् राक्षसैरेव
 जघ्नूस्ते वानरा अपि ॥ ५८ ॥ आक्षिप्य च शिलाः शैलान् जघ्नू-

सो राजसासदा । तेषां चाच्छिद्य शस्त्राणि जम्नू रक्षांसि वानराः
 ॥ ५६ ॥ निजम्नः शैलशृङ्गैश्च विभिदुश्च परस्परम् । सिंहनादान्
 विनेदुश्च रणे राजसवानराः ॥ ६० ॥ छिन्नवर्ममनुवाणा राजसा
 वानरैर्हताः । रुधिरं सुस्रुवस्तत्र रससारमिव द्रुमाः ॥ ६१ ॥
 रथेन च रथं चापि वारणेनापि वारणम् । ह्येन च हयं केषि-
 न्निर्जम्नुर्वानरा रणे ॥ ६२ ॥ राजसान् हरयो जम्नूः शिला-
 भिश्च द्रुमैस्तदा । तद्यद्भ्रमभवद्द्वोरं रक्षोवानरसंकुलम् ॥ ६३ ॥
 क्षुरप्रैरर्द्धचन्द्रैश्च भस्त्रैश्च निशितैः शरैः । राजसा वानरेन्द्राणां
 चिच्छिदुः पादपान् शिलाः ॥ ६४ ॥ विकीर्णाः पर्वतास्त्रैश्च द्रुमैः
 छिन्नैश्च संयुगे । हतैश्च कपिरक्षोभिर्दुर्गमा वसुधाभवत् ॥ ६५ ॥
 ते वानरा गर्वितहृष्टचेष्टाः संग्राममासाद्य भयं विमुच्य । युद्धं स्था
 सर्वे सह राजसैस्ते नानायुधाश्चक्रुरदीनसत्याः ॥ ६६ ॥ तस्मिन्
 प्रवृत्ते तुसुले विमर्दे महृष्यमार्षेषु बलीमुखेषु । निपात्यमानेषु च
 राजसेषु महर्षयो देवगणाश्च नेदुः ॥ ६७ ॥ ततो हयं मारुत-
 तुल्यवेगमारुह्य शक्तिं निशितां प्रवृत्त्य । नरान्तको वानरसैन्य-
 सुग्रं महार्णवं मीन इवाविवेश ॥ ६८ ॥ स वानरान् सप्तशतानि
 वीरः प्राप्तेन दीप्तेन विनिर्विभेद । एकः क्षणेनेन्द्ररिपुर्महात्मा
 क्षयान सैन्यं हरिपुङ्गवानाम् ॥ ६९ ॥ दृष्ट्वाश्च महात्मानं हय-
 पृष्ठे प्रतिष्ठितम् । चरन्तं हरिसैन्येषु विद्याधरमहर्षयः ॥ ७० ॥
 स तस्य दृष्ट्वा मार्गं मांसशोणितकर्दमः । पतितैः पर्वताकारै-
 र्वानरैरभिसंवृतः ॥ ७१ ॥ यावद्दिक्रमितुं बुद्धिं चक्रः पूवग-
 पुङ्गवाः । तावदेतानतिक्रम्य निर्विभेद नरान्तकः ॥ ७२ ॥ दृष्ट्वा
 हरिसैन्यानि वनानीव विभावसुः । यावदुत्पाटयामासुर्ब्रह्मज्ञान्
 शैलान् वनौकसः ॥ ७३ ॥ तावत् प्रासहताः पेतुर्वज्रकृत्ता इवा-
 चलाः । ज्वलन्तं प्रासमुद्यस्य संग्रामान्ते नरान्तकः ॥ ७४ ॥ दिक्षु
 सर्वानु बलवान् विचचार नरान्तकः । प्रसृजन् सर्वतो युद्धे

प्रावृत्काले यथानिलः ॥ ७५ ॥ न शेकुर्द्रवितुं वीरा न स्यातुं
 स्वन्दितुं कुतः । उत्पतन्तं स्थितं यातं सर्वान् विस्थाध वीर्य-
 वान् ॥ ७६ ॥ एकेनान्तककल्पेन प्रासेनादित्यतेजसा । मग्नानि
 हरिसैन्यानि निपेतुर्धरणीतले ॥ ७७ ॥ वज्रनिष्पेषदृशं प्रास-
 स्याभिनिपातनम् । न शेकुर्दानराः सोढुं ते विनेदुर्महास्वनम्
 ॥ ७८ ॥ पततां हरिवीराणां रूपाणि प्रचकाराशरे । वज्र-
 भिन्नाग्रकूटानां शैलानां पततामिव ॥ ७९ ॥ ये तु पूर्वं महात्मानः
 कुम्भकर्णेन पातिताः । ते स्वस्था वानरश्रेष्ठाः सुग्रीवमुपतस्थिरे
 ॥ ८० ॥ प्रेक्षमाणः स सुग्रीवो दृदर्श हरिवाहिनीम् । नरान्तक-
 भयत्रस्तां विद्रवन्तीं यतस्ततः ॥ ८१ ॥ विद्रुतां वाहिनीं दृष्ट्वा
 स दृदर्श नरान्तकम् । गृहीतप्रासमायान्तं हयपृष्ठे प्रतिष्ठि-
 तम् ॥ ८२ ॥ दृष्ट्वावाच महातेजाः सुग्रीवो वानराधिपः । कुमार-
 मङ्गदं वीरं शक्रतुल्यपराक्रमम् ॥ ८३ ॥ गच्छैनं राक्षसं वीरं
 योसौ तुरगमास्थितः । क्षोभयन्तं हरिवलं क्षिप्रं प्राणैर्वियो-
 जय ॥ ८४ ॥ स भर्तुर्वचनं श्रुत्वा निष्पपाताङ्गदक्षदा । अनी-
 कान्घेघसङ्काशादंशुमानिव वीर्यवान् ॥ ८५ ॥ शैलसंघातसं-
 काशो हरीणासुत्तमोङ्गदः । रराजाङ्गदसन्नद्धः सधातुरिव
 पर्वतः ॥ ८६ ॥ निरायधो महातेजाः केवलं नखदंष्ट्रवान् । नरा-
 न्तकमभिकस्य वालिपुत्रोब्रवीद्वचः ॥ ८७ ॥ तिष्ठ किं प्राक्तै-
 रेभिर्हरिभिस्त्वं करिष्यसि । अस्मिन् वज्रसमस्पर्शं प्रासं क्षिप
 समोरसि ॥ ८८ ॥ अङ्गदस्य वचः श्रुत्वा प्रचक्रोध नरान्तकः ।
 सन्दस्य दशनैरोष्ठं विनिश्वस्य भुजङ्गवत् । अभिगम्याङ्गदं क्रुद्धो
 वालिपुत्रं नरान्तकः ॥ ८९ ॥ स प्रासमाविध्य तदाङ्गदाय समु-
 ज्वलन्तं सहसोत्ससर्ज । स वालिपुत्रोरसि वज्रकल्पे बभूव भग्नो
 न्यपतच्च भूमौ ॥ ९० ॥ तं प्रासमालोक्य तदा विभग्नं सुपर्ण-
 कृत्तोरगभोगकल्पम् । तलं समुद्यस्य स वालिपुत्रसुरङ्गमस्याभि-

जघान मूर्ध्नि ॥ ६१ ॥ निभग्नपादः स्फुटिताक्षितारो निष्क्रान्त-
 जिह्वोघ्नसन्निकाशः । स तस्य वाजी निपपात भूमौ तलप्रहारेण
 विकीर्णमूर्धा ॥ ६२ ॥ नरान्तकः क्रोधवशं जगाम हतन्तुरङ्ग-
 म्पातितं समीक्ष्य । स मुष्टिसुद्यम्य महाप्रभावो जघान शीर्षं युधि
 वालिपुत्रम् ॥ ६३ ॥ अथाङ्गदो मुष्टिविशोर्णमूर्धा सुस्त्राव तीव्रं
 हृधिरं भृशोष्णम् । मुहूर्त्विजज्वाल मुमोह चापि संज्ञां समा-
 साद्य विसिस्त्रिये च ॥ ६४ ॥ अथाङ्गदो सृत्युसमानवेगं सस्त्रत्यं
 मुष्टिङ्गिरिमृङ्गकल्पम् । निपातयामास तदा महात्मा नरान्तक-
 स्योरसि वालिपुत्रः ॥ ६५ ॥ स मुष्टिनिभिन्ननिभग्नवक्षा ज्वालां
 वमन् शोणितदिग्धगात्रः । नरान्तको भूमितले पपात यथा-
 चलो वज्रनिपातभग्नः ॥ ६६ ॥ तदान्तरिक्षे त्रिदशोत्तमानां
 वनौकसां चैव महाप्रणादः । बभूव तस्मिन्निहतेग्रवीर्ये नरा-
 न्तके वालिसुतेन सहये ॥ ६७ ॥ अथाङ्गदो राममनःप्रह-
 र्षणं सुदुष्करं तं कृतवान् हि विक्रमम् । विसिस्त्रिये सोप्यथ
 भौमकर्मा पुनश्च यूद्धे स बभूव हर्षितः ॥ ६८ ॥

इत्यार्षे रामायणे वाल्मीकीये बुद्धकाण्डे

एकोनसप्ततितमः सर्गः ।

नरान्तकं हतं दृष्ट्वा चक्रशुनैश्चतुर्षभाः । देवान्तकस्त्रिमूर्धा
 च पौलस्त्यश्च महोदरः ॥ १ ॥ आरूढो मेघसङ्काशं वारणेन्द्रं
 महोदरः । वालिपुत्रं महावीर्यं मभिदुद्राव वेगवान् ॥ २ ॥
 आढ्यसनसन्तप्रस्तदा देवान्तको वजी । आदाय परिघं घोर-
 मङ्गदं समभिद्रवत् ॥ ३ ॥ रथमादित्यसङ्काशं युक्तं परमवाजिभिः ।
 आस्थाय त्रिशिरा वीरो वालिपुत्रमथाभ्यगात् ॥ ४ ॥ स त्रिभि-
 र्देवदर्पघ्नैराक्षसेन्द्रैरभिद्रुतः । वृक्षमुत्पाटयामास महाविटप-

मङ्गदः ॥ ५ ॥ देवान्तकाय तं वीरश्चिन्नेप सहसाङ्गदः । महावृक्षं
महाशखं शक्रो दीप्तामिवाशनिम् ॥ ६ ॥ त्रिशिरास्तं प्रविच्छेद
शरैराशीविषोपमैः । सवृक्षं कृत्तमालोक्य उत्पपात तदाङ्गदः
॥ ७ ॥ स वर्षं ततो वृक्षान् शिलाश्च कपिकुञ्जरः । तान् प्रवि-
च्छेद संक्रुद्धस्त्रिशिरा निशितैः शरैः ॥ ८ ॥ परिघाग्रेण तान्
वृक्षान् वभञ्ज स महोदरः । त्रिशिराश्चाङ्गदं वीरमभिदुद्राक
सायकैः ॥ ९ ॥ गजेन समभिद्रुत्य वालिपुत्रं महोदरः । जघा-
नोरसि संक्रुद्धः तोमरैर्वज्रसन्निभैः ॥ १० ॥ देवान्तकश्च संक्रुद्धः
परिघेण तदाङ्गदम् । उपगम्याभिहत्यागु व्यपचक्राम वेगवान्
॥ ११ ॥ स त्रिभिर्नैऋतश्रेष्ठैर्युगपत् समभिद्रुतः । न विश्वथे
महातेजा वालिपुत्रः प्रतापवान् ॥ १२ ॥ स वेगवान्महावेगं कृत्वा
परमदुर्जयः । तलेन समभिद्रुत्य जघानास्य महागजम् । तस्य
तेन प्रहारेण नागराजस्य संयुगे ॥ १३ ॥ पिततुर्नयने तस्य विन-
नाद स कुञ्जरः । विषाणश्चास्य निष्कृष्य वालिपुत्रो महाबलः
॥ १४ ॥ देवान्तकमभिद्रुत्य ताडयामास संयुगे । स विह्वलस्तु
तेजस्वी वातोद्धूत इव द्रुमः । लाजारस सवर्णैश्च सुखाव रुधिरं
सुखात् ॥ १५ ॥ अथाश्वस्य महातेजाः कृष्णाद्देवान्तको वती ।
आविध्य परिघं वेगादाजघान तदाङ्गदम् ॥ १६ ॥ परिघाभि-
हतश्चापि वानरेन्द्रात्मजस्तदा । जातुभ्यां पतितो भूमौ पुनरेवो-
त्पपात ह ॥ १७ ॥ तमुत्पतन्तं त्रिशिरास्त्रिभिर्वाणैश्चिह्नगैः ।
घोरैर्हरिपतेः पुत्रं ललाटेऽभिजघान ह ॥ १८ ॥ ततोऽङ्गदं परि-
क्षिप्तं त्रिभिर्नैऋतपुङ्गवैः । हनूमानश्च विज्ञाय नीलश्यापि प्रत-
स्यतुः ॥ १९ ॥ ततश्चिन्नेप शैलाग्रं नीलास्त्रिशिरसे तदा । तद्वा-
वणसुतो धीमान् विभेद निशितैः शरैः ॥ २० ॥ तद्वाणशतनि-
भिर्नस्त्रिदारितशिलातलम् । सविष्णुलिङ्गं सज्वालं निपपात
गिरेः शिरः ॥ २१ ॥ स विजृम्भितमालोक्य हर्षाद्देवान्तको वती ।

परिघेणाभिदुद्राव मारुतात्मजमाहवे ॥ १२ ॥ तमापतन्तमुत्पत्य
 हनुमान् कपिकुञ्जरः । आजघान तदा मूर्च्छं वज्रकल्पेन मुष्टिना
 ॥ २३ ॥ शिरसि प्राहरद्दीरस्तदा वायुसुतो बली । नादेनाकम्पय-
 च्चैव राक्षसान् स महाकपिः ॥ २४ ॥ स मुष्टिनिष्पिष्टविभिन्न-
 मूर्च्छां निर्वान्तदन्ताक्षिविलम्बिजिह्वः । देवान्तको राक्षसराज-
 स्तनुर्गतासुरव्यां सहसा पपात ॥ २५ ॥ तस्मिन् हते राक्षसयोध-
 सुख्ये महाबले संयति देवशत्रौ । क्रुद्धस्त्रियोर्षा निशितास्त्रमुग्रं
 वर्षषं नीलोरसि वाणवर्षम् ॥ २६ ॥ महोदरस्तु संक्रुद्धः कुञ्जर-
 न्यर्वतोपमम् । भूयः समधिरुक्षाशु मन्दरं रश्मिमानिव ॥ २७ ॥
 ततो वाणमयस्वर्षं नीलस्योरसि पातयत् । गिरौ वर्षं तडिञ्चक्रं
 चापवानिव तोचदः ॥ २८ ॥ ततः शरौघैरभिवर्ष्यमाणो विभिन्न-
 गात्रः कपिसैन्यपाक्षः । नीलो बभूवाथ विस्फुटगात्रो विष्टम्भित-
 स्तेन महाबलेन ॥ २९ ॥ ततस्तु नीलः प्रतिकम्बसंज्ञः शैलं समु-
 त्पाद्य सहस्रखण्डम् । ततः समुत्पत्य महोग्रवेगो महोदरन्तेन
 जघान मूर्च्छं ॥ ३० ॥ ततः सशैलाभिनिपात भग्नो महोदर-
 स्तेन सहद्विपेन । व्यपोद्यितो भूमितले गतासुः पपात वज्राभि-
 हतो यथाद्भिः ॥ ३१ ॥ पितृव्यं निहतं दृष्ट्वा त्रिशिराश्चापमाददे ।
 हनुमन्तश्च संक्रुद्धो विव्याध निशितैः शरैः ॥ ३२ ॥ स वायुस्त्रुः
 कुपितश्चिन्नेप शिखरं गिरेः । त्रिशिरास्तच्छरैस्तीक्ष्णैर्विभेद-
 बद्धधा बली ॥ ३३ ॥ तद्वर्षं शिखरं दृष्ट्वा द्रुमवर्षं तदा कपिः ।
 विससर्ज रणे तस्मिन् रावणस्य सुतं प्रति ॥ ३४ ॥ तमापतन्त-
 माकाशे द्रुमवर्षं प्रतापवान् । त्रिशिरा निशितैर्वाणैश्चिच्छेद च
 जनाद च ॥ ३५ ॥ हनुमांस्तु समुत्पत्य हयं त्रिशिरसस्तदा ।
 विददार नखैः क्रुद्धो नागेन्द्रं मृगराडिव ॥ ३६ ॥ अथ शक्तिं
 समासाद्य कालरात्रिमिवान्तकः । चिन्नेपानिष्पुत्राय त्रिशिरा
 रावणात्मजः ॥ ३७ ॥ दिवः क्षिप्तामिवोत्स्कां तां शक्तिं क्षिप्ता-

असङ्गताम् । गृहीत्वा हरिशार्दूलो बभञ्ज च ननाद् च ॥ ३८ ॥
 तां दृष्ट्वा घोरसङ्काशां शक्तिं भग्नां हनूमता । प्रहृष्टा वानरगणा
 विनेदुर्जलदा यथा ॥ ३९ ॥ ततः खड्गं समुद्यम्य त्रिशिरा राज्ञ-
 सोत्तमः । निजघान तदा खड्गं वानरेन्द्रस्य वक्षसि ॥ ४० ॥
 खड्गप्रहाराभिहतो हनूमान्मातृतात्मजः । आजघान त्रिमूर्द्धानं
 तलेनोरसि वीर्यवान् ॥ ४१ ॥ स तदाभिहतस्येन खस्तहस्तां-
 षरो भुवि । निपपात महातेजाः त्रिशिरास्त्यक्तचेतनः ॥ ४२ ॥
 स तस्य पततः खड्गं समाच्छ्रित्य महाकर्पिः । ननाद् गिरि-
 सङ्काशस्त्रासयन् सर्वराक्षसान् ॥ ४३ ॥ असृष्यमाणस्तं घोषमुत्-
 पपात निशाचरः । उत्पत्य च हनूमन्तं ताडयामास मुष्टिना ॥ ४४ ॥
 तेन मुष्टिप्रहारेण संचुकोप महाकर्पिः । कुपितश्च निजग्राह
 किरौटे राजसर्पभम् ॥ ४५ ॥ स तस्य शीर्षाण्वसिना शितेन
 किरौटजुष्टानि सकुण्डलानि । क्रुद्धः प्रविच्छेद सुतोऽनिलस्य
 त्वष्टः सुतस्येव शिरांसि शक्रः ॥ ४६ ॥ तान्यायताच्चाण्यगसन्नि-
 भानि प्रदीप्तवैश्वानरलोचनानि । पेतुः शिरांसीन्द्रारपोः श्यव्यां
 ष्योतींषि सुक्तानि यथार्कमार्गात् ॥ ४७ ॥ तस्मिन् हते देवरिपौ
 त्रिशोर्षे हनूमता शक्रपराक्रमेण । नेदुः प्लवङ्गाः प्रचचान्त भूमौ
 रक्षांस्यथो दुद्रुविरे समन्तात् ॥ ४८ ॥ इतं त्रिशिरसं दृष्ट्वा युद्धो-
 न्मत्तं तथैव च । इतौ प्रेक्ष्य दुराधर्षौ देवान्तकनरान्तकौ ॥ ४९ ॥
 चुकोप परमामर्षो मत्तो राजसपुङ्गवः । जग्राहाचिंष्यतीश्यापि
 गदां सर्वायसीं तदा ॥ ५० ॥ हेमपट्टपरिचित्तां मांसशोणित-
 फेनित्ताम् । विराजमानां विपुलां शत्रुशोणिततर्पिताम् ॥ ५१ ॥
 तेजसा संप्रदीप्तायां रक्तमाल्यैर्विभूषिताम् । ऐरावतमहापद्म-
 सार्वभौमभयावहाम् ॥ ५२ ॥ गदामादाय संक्रुद्धो मत्तो राजस-
 पुङ्गवः । हरीन् समभिदुद्राव युगान्ताग्निरिव ज्वलन् ॥ ५३ ॥
 अथर्षभः समुत्पत्य वानरो रावणानुजम् । महापाश्वं सुपागम्य

तस्यौ तस्याग्रतो वती ॥ ५४ ॥ तं पुरस्तात् स्थितं दृष्ट्वा वानर-
 म्पर्वतोपमम् । आजघानोरसि क्रुद्धो गदया वज्रकल्पया ॥ ५५ ॥
 स तथाभिहतस्तेन गदया वानरर्षभः । भिन्नवक्षाः समाधूतः
 सुखाव रुधिरं बद्ध ॥ ५६ ॥ स संप्राप्य चिरात् संज्ञां ऋषभो
 वानरेश्वरः । क्रुद्धो विस्फुरमाणोष्ठो महापाश्वं मुदैक्षत ॥ ५७ ॥
 स वेगवान् वेगवदभ्युपेत्य तं राक्षसं वानरवीरमुख्यः । संबर्त्य
 मुष्टिं सहसा जघान बाह्वन्तरे शैलनिकाशरूपः ॥ ५८ ॥ सकृत्त-
 मूक्तः सहसैव वृक्षः क्षितौ पपात क्षतजोक्षिताङ्गः । तां चास्य
 घोरां यमदण्डकल्पां गदां प्रष्टुक्ष्याशु तदा ननाद ॥ ५९ ॥ मुहूर्त्त-
 मासीत् स गतासुकल्पः प्रत्यागतात्मा सहसा सुरारिः । उत्पत्य
 सन्ध्याभ्रसमानवर्णस्तं वारिराजात्माजमाजघान ॥ ६० ॥ समू-
 र्क्षितो भूमितले पपात मुहूर्त्तमुत्पत्य पुनः ससंज्ञः । तामेव
 तस्याद्रिवराद्रिकल्पां गदां समाविध्य जघान संख्ये ॥ ६१ ॥ सा
 तस्य रौद्रा समुपेत्य देहं रौद्रस्य देशध्वरविप्रशत्रोः । बभूव वक्षः
 क्षतजं च भूरि सुखाव धात्वम्भ इवादिराजः ॥ ६२ ॥ सोऽभि-
 दुद्राव वेगेन गदां तस्य महात्मनः । तां गृहीत्वा गदां भीमा-
 माविध्य च पुनः पुनः ॥ ६३ ॥ महानीको महात्मा स जघान रण-
 मूर्धनि । स स्वया गदया भग्नो विशीर्णदशनेक्षणाः ॥ ६४ ॥ निप-
 पात महापाश्वो वज्राहत इवाचलः । विशीर्णनयनो भूमौ गतसत्वो
 गतायुधः । पतिते राक्षसे तस्मिन् विद्रुतं रक्षसां बलम् ॥ ६५ ॥
 तस्मिन् हते भ्रातारि रावणस्य तन्नैऋतानां बलमर्णवाभम् । त्यक्ता-
 युधं केवलजीवितार्यं दुद्राव भिन्नार्णवसन्निकाशम् ॥ ६६ ॥

इत्यार्षे रामायणे वाल्मीकीये बुद्धकाण्डे

सप्ततितमः सर्गः ।

स्वबलं व्यथितं दृष्ट्वा तुमुलं लोमहर्षणम् । भ्रातृंश्च निह-
तान् दृष्ट्वा शक्रनुल्यपराक्रमान् ॥ १ ॥ पितृव्यौ चापि संप्रेक्ष्य
समरे सन्निपातितौ । युद्धोन्मत्तं च मत्तं च भ्रातरौ राक्षसो-
त्तमौ ॥ २ ॥ चकोप च महातेजा ब्रह्मदत्तवरो युधि । अति-
कायोऽद्रिसङ्काशो देवदानवदर्पहा ॥ ३ ॥ स भोस्कारसहस्रस्य
संघातमिव भास्वरम् । रथमारुह्य शक्रारिरभिदुद्राव वानरान्
॥ ४ ॥ स विस्त्वाब्धं तदा चापं किरीटी मृष्टकुण्डलः । नाम
संश्रावयामास ननाद च महास्वनम् ॥ ५ ॥ तेन सिंहप्रनादेन
नामविश्रावणेन च । ज्याशब्देन च भीमेन त्रासयामास वान-
रान् ॥ ६ ॥ ते दृष्ट्वा देहमाहात्म्यं कुम्भकर्णोऽयमुत्थितः । भयात्ती
वानराः सर्वे संश्रयन्ते परस्परम् ॥ ७ ॥ ते तस्य रूपमालोक्य
यथा विष्णोस्त्रिविक्रमे । भयाद्दानरयूथास्तो विद्रवन्ति ततस्ततः
॥ ८ ॥ तेऽतिकायं समासाद्य वानरा मूढचेतसः । शरण्यं शरणां
जग्म, लक्ष्मणायजमाहवे ॥ ९ ॥ ततोऽतिकायं काकुत्स्थो रथस्य-
स्पर्शतोपमम् । ददर्श धन्विनं दूराङ्गजन्तं कालमेषवत् ॥ १० ॥
स तं दृष्ट्वा महामायं राघवस्तु सुविस्मितः । वानरान् सांत्वयित्वा
च विभीषणमुवाच ह ॥ ११ ॥ कोऽसौ पर्वतसङ्काशो धनुष्मान्
हरिलोचनः । युक्ते हयसहस्रेण विशाले स्थन्दने स्थितः ॥ १२ ॥
य एष निशितैः शूलैः सुतीक्ष्णैः प्रासमुद्गरैः । अर्चिष्मद्भिर्हतो
भाति भूतैरिव महेश्वरः ॥ १३ ॥ कालजिह्वप्रकाशाभिर्य एषोऽभि-
विराजते । श्रावतो रथशक्तीभिर्विद्युद्भि रिव तोयदः ॥ १४ ॥
धनूंषि चास्य सज्जानि हेमपृष्ठानि सर्वशः । शोभयन्ति रथश्रेष्ठं
शक्रचापमिवांबरम् ॥ १५ ॥ य एष रत्नःशार्दूलो रणभूमिं
विराजयन् । अभ्येति रथिनां श्रेष्ठो रथेनादित्यवर्चसा ॥ १६ ॥
ध्वजशृङ्गप्रतिष्ठेन राहुणाभिविराजते । सूर्ष्यं रश्मिप्रभैर्वाणै-
र्दिशो दश विराजयन् ॥ १७ ॥ तिनतं मेघनिह्नादं हेमपृष्ठ-

मलंकृतम् । शकतुल्यधनुःप्रख्यं धनुषास्य विराजते ॥ १८ ॥
 सध्वजः सपताकश्च सानुकर्षो महारथः । चतुःसादिसमायुक्तो
 मेघस्तनितनिस्वनः ॥ १९ ॥ विंशतिर्दश चाष्टौ च दूणास्त रथ-
 मास्थिताः । कार्मुकाणि च भीमानि ज्याश्च काञ्चनपिङ्गलाः ॥२०॥
 द्वौ च खड्गौ च पार्श्वस्थौ प्रदीप्तौ पार्श्वशोभितौ । चतुर्हस्तात्
 सरचितौ व्यक्तहस्तदशायतौ ॥ २१ ॥ रक्तकण्ठगुणो धीरो
 महापर्वतसन्निभः । कालः कालमहावक्त्रो मेघस्य इव भास्करः
 ॥ २२ ॥ काञ्चनाङ्गद्वन्द्व्याभ्यां भुजाभ्यामेष शीभते । शृङ्गाभ्या-
 मिव तुङ्गाभ्यां हिमवान् पर्वतोत्तमः ॥ २३ ॥ कुण्डलाभ्यान्तु
 यस्यैतत् भाति वक्त्रं सुभेक्षणम् । पुनर्वस्वन्तरगतः परिपूर्णो
 निशाकरः ॥ २४ ॥ आचक्ष्व मे महाबाहो त्वमेनं राक्षसोत्तमम् ।
 यं दृष्ट्वा वानराः सर्वे भयार्ता विदुता दिशः ॥ २५ ॥ सपृष्ठो
 राजपुत्रेण रामेणामततेजसा । आचक्ष्व मे महातेजा राघवाय
 विभीषणः ॥ २६ ॥ दशग्रीवो महातेजा राजा वैश्रवणानुजः ।
 भीमकर्मा महात्मा हि रावणो राक्षसेश्वरः ॥ २७ ॥ तस्यासौ
 वीर्यवान् पुत्रो रावणप्रतिमो बले । दृढसेवी श्रुतधरः सर्वास्त्र-
 विदुषांवरः ॥ २८ ॥ अश्वपृष्ठे रथेनागे खड्गे धनुषिकर्षणे ।
 भेदे सांत्वे च दाने च नये मन्त्रे च सम्मतः ॥ २९ ॥ यस्य बाहुं
 समाश्रित्य कङ्का भवति निर्भया । तनयं धान्यमाश्रित्या अतिकाय-
 मिमं विदुः ॥ ३० ॥ एतेनाराधितो ब्रह्मा तपसा भावितात्मना ।
 अस्त्राणि चाप्यवाप्तानि रिपवश्च पराजिताः ॥ ३१ ॥ सुरासुरै-
 रबध्यत्वं दत्तमस्मै स्वयंभुवा । एतच्च कश्चं दिव्यं रथश्च रवि-
 भास्वरः ॥ ३२ ॥ एतेन शतशो देवा दानवाश्च पराजिताः ।
 रक्षितानि च रक्षांसि यक्षाद्यापि विदूषिताः ॥ ३३ ॥ यज्ज
 विष्टम्भितं येन वाणैरिन्द्रस्य धीमता । पाशः सलिलराजस्य युष्मे
 प्रतिहतस्तथा ॥ ३४ ॥ एषोऽतिकायो बलवान् राक्षसानामथर्षभः ।

स रावणसुतो धीमान्देवदानवदर्पहा ॥ ३५ ॥ तदस्मिन् क्रियतां
यत्नः क्षिप्रं पुरुषपुङ्गव । पुरा वानरसैन्यानि क्षयन्नयति सायकैः
॥ ३६ ॥ ततोऽतिकायो बलवान् प्रविश्य हरिवाहिनीम् । विस्फा-
रयामास धनुर्ननाद् च पुनः पुनः ॥ ३७ ॥ तं भीमवपुषं दृष्ट्वा
रयस्थं रथिनांवरम् । अभिपेतुर्महात्मानो प्रधाना ये वनौकसः
॥ ३८ ॥ कुमुदो द्विविदो मेन्दो नीलः शरभ एव च । पादपै-
र्गिरिभृङ्गैश्च युगपत् समभिद्रवन् ॥ ३९ ॥ तेषां वृक्षांश्च शैलांश्च
शरैः कनकभूषणैः । अतिकायो महातेजाश्चिच्छेदास्त्रविदांवरः
॥ ४० ॥ तांस्तैव सर्वान् स हरीन् शरैः सर्वायसैर्बली । विव्याधा-
भिसुखान् संख्ये भीमकायो विशारदः ॥ ४१ ॥ तेऽर्दिता वाण-
वर्षेण भिन्नगात्राः पराजिताः । न शेकुरतिकायस्य प्रतिकर्तुं
महाहवे ॥ ४२ ॥ तत् सैन्यं हरिवीराणां त्रासयामास राक्षसः ।
स्रगयूथमिव क्रुद्धो हरियौवनदर्पितः ॥ ४३ ॥ स राक्षसेन्द्रो हरि-
यूथमध्ये नायुध्यमानं निजघ्नान कञ्चित् । उत्पत्य रामं सधनुः-
कलापी सगर्वितं वाक्यमिदं वभाषे ॥ ४४ ॥ रथे स्थितोऽहं शर-
चापपाणिर्नप्राकृतं केषु न योधयामि । यस्यास्ति शक्तिर्व्यव-
साययुक्तो ददातु मे शीघ्रमिहाद्य युद्धम् ॥ ४५ ॥ तत्तस्य वाक्यं
ब्रुवतो निशस्य चुकोप सौमित्रिरमित्रहन्ता । अन्वयमाणश्च
समुत्पपात जग्राह चापं च ततः स्मयित्वा ॥ ४६ ॥ क्रुद्धः सौमित्रि-
रुत्पत्य तूणादाक्षिप्य सायकम् । पुरस्तादतिकायस्य विचकर्ष
महद्वनुः ॥ ४७ ॥ पूरयन् स महीं सर्वांमाकाशं सागरं दिशः ।
ज्याशब्दो लक्षणस्योग्रस्त्रासयन् रजनीचरान् ॥ ४८ ॥ सौमित्रे-
श्चापनिर्घोषं श्रुत्वा प्रतिभयं तदा । विस्मिन्मये महातेजा राक्ष-
सेन्द्रात्मजो बली ॥ ४९ ॥ तदातिकायः कुपितो दृष्ट्वा लक्षण-
मुत्थितम् । आदाय निशितं वाणमिदं वचनमब्रवीत् ॥ ५० ॥
बालस्वमसि सौमित्रे विक्रमेष्वविचक्षणः । गच्छ किं कालसङ्काशं

मां यो धयितुमिच्छसि ॥ ५१ ॥ न हि मद्वाङ्महृष्टानां वाणानां
 हिमवानपि । सोढुमुत्सृजते वेगमन्तरिक्षमथो मही ॥ ५२ ॥
 सुखप्रसुप्तं कान्ताग्निं विबोधयितुमिच्छसि । न्यस्य चापं निव-
 र्त्तस्व प्राणान्न जहि मङ्गतः ॥ ५३ ॥ अथ वा त्वं प्रतिस्तब्धो न
 निवर्त्तितुमिच्छसि । तिष्ठ प्राणान् परित्यज्य गमिष्यसि यम-
 क्षयम् ॥ ५४ ॥ पश्य मे निशितान् वाणान् रिपुदर्पनिषूदनान् ।
 ईश्वरायुधसङ्काशान् तप्तकाञ्चनभूषितान् ॥ ५५ ॥ एष ते सर्व-
 सङ्काशो वाणः पास्यति शोणितम् । सृगराज इव क्रुद्धो नाग-
 राजस्य शोणितम् । इत्येवमुक्त्वा संक्रुद्धः शरं धनुषि सन्दधे ॥ ५६ ॥
 श्रुत्वा तिकायस्य वचः सरोषं सगर्वितं संयति राजपुत्रः । स
 सञ्चुकोपातिबन्धो मनस्वी उवाच वाक्यं च ततो वृहच्छीः ॥ ५७ ॥
 न वाक्यमात्रेण भवान् प्रधानो न कल्याणात् सत्पुरुषा भवन्ति ।
 मयि स्थिते धन्विनि वाणपाणौ निदर्शयस्वात्मबलं दुरात्मन् ॥ ५८ ॥
 कर्मणा सूचयात्मानं न विकल्पितुमर्हसि । पौरुषेण तु यो युक्तः
 स तु शूर इति स्मृतः ॥ ५९ ॥ सर्वायुधसमायुक्तो धन्वी त्वं रथ-
 मास्थितः । शरैर्वा यदि वाप्यस्त्रैर्दर्शयस्व पराक्रमम् ॥ ६० ॥
 ततः शिरस्त्रे निशितैः पातयिष्याम्यहं शरैः । मारुतः कालसंपन्नं
 वृन्तात्तालफलं यथा ॥ ६१ ॥ अद्य ते मामका वाणास्तप्तकाञ्चन-
 भूषणाः । पास्यन्ति रुधिरङ्गात्रादाणशल्यान्तरोत्थितम् ॥ ६२ ॥
 बालोऽयमिति विज्ञाय न चावज्ञातुमर्हसि । बालो वा यदि वा
 वृद्धो सत्यं जानीहि संयुगे ॥ ६३ ॥ बालेन विष्णुना लोकास्तयः
 क्रान्तास्त्रिविक्रमैः । लक्ष्मणस्य वचः श्रुत्वा हेतुमत्परमार्थवत्
 ॥ ६४ ॥ अतिकायः प्रचक्रोध वाणं चोत्तममाददे । ततो विद्या-
 धरा भूता देवा दैत्या सहर्षयः । गुह्यकाश्च मद्वात्मानस्तयुद्धं
 दृष्ट्युत्सदा ॥ ६५ ॥ ततोऽतिकायः कुपितश्चापमारोप्य सायकम् ।
 लक्ष्मणाय प्रचिक्षेप सन्धिपञ्जिव चान्तरम् ॥ ६६ ॥ तमापतन्तं

निश्चितं शरमाशौविषोपमम् । अर्द्धचन्द्रेण विच्छेद लक्ष्मणः
 परवीरहा ॥ ६७ ॥ तन्निवृत्तं शरं दृष्ट्वा कृतभोगमिवोरगम् ।
 अतिकायो वृशं क्रुद्धः पञ्चवाणान् समादधे ॥ ६८ ॥ तांछरान्
 संप्रविक्षेप लक्ष्मणाय निशाचरः । तानप्राप्तांश्चित्तैर्वाणैश्चिच्छेद
 भरतानुजः ॥ ६९ ॥ स तांश्चित्वा शितैर्वाणैर्लक्ष्मणः परवीरहा ।
 आददे निश्चितं वाणं ज्वलन्तमिव तेजसा ॥ ७० ॥ तमादाय
 धनुःश्रेष्ठे योजयामास लक्ष्मणः । विचकर्ष च वेगेन विससर्ज
 च मायकम् ॥ ७१ ॥ पूर्णायतविहृष्टेन शरेणानतपर्वणा ।
 ललाटे राजसयेष्ठमाजघान स वीर्यवान् ॥ ७२ ॥ स ललाटे शरो
 मग्नस्तस्य भीमस्य रक्तसः । ददृशे शोणितेनाक्तः पन्नगेन्द्र इवा-
 चले ॥ ७३ ॥ राजसः प्रचकम्पेथ लक्ष्मणेषुप्रपीडितः । रुद्र-
 वाणहतं घोरं यथा त्रिपुरगोपुरम् ॥ ७४ ॥ चिन्तयामास चाश्वास्थ
 विहृष्ट्य च महाबलः । साधु वाणनिपातेन श्लाघनीयोसि मे
 रिपुः ॥ ७५ ॥ विधायेवं विदार्यास्थं विनश्य व महाभुजौ ।
 रथोपस्थं समास्थाय रथेन प्रचचार ह ॥ ७६ ॥ एकं त्विन् पञ्च
 सप्तेति सायकान् राजमर्षभः । आददे सन्दधे चापि विचकर्षोत्-
 ससर्ज च ॥ ७७ ॥ ते वाणाः कालसङ्काशा राक्षसेन्द्रधनुःप्रताः
 हेमपुंजा रश्मिप्रख्यासक्रुर्दीप्तमिवावरम् ॥ ७८ ॥ ततस्तान् राज-
 सोत्सृष्टांश्छरौषान् राघवानुजः । असंश्रान्तः प्रविच्छेद निश्चितै-
 र्बहुभिः शरैः ॥ ७९ ॥ तांछरान् युधि संप्रेक्ष्य निवृत्तान् राघ-
 णात्मजः । चक्रोप त्रिदशेन्द्रारिर्जग्राह निश्चितं शरम् ॥ ८० ॥
 स सन्धाय महातेजास्तं वाणं सहसोत्सृजत् । तेन सौमित्रि-
 ष्ठायान्तमाजघान स्तनान्तरे ॥ ८१ ॥ अतिक्रायेन सौमित्रि-
 ष्ठाङ्गितो युधि वक्षसि । सुस्त्राव रुधिरं तीव्रं मदमत्त इव द्विपः
 ॥ ८२ ॥ स चकार तदात्मानं विगल्यं सहसा विभुः । जग्राह
 च शरन्तीक्ष्णमस्त्रेणापि समादधे ॥ ८३ ॥ आग्नेयेन तदास्त्रेण

योजयामास सायकम् । स जज्वाल तदा वाणो धनुश्चास्य महा-
 ल्मनः ॥ ८४ ॥ अतिकायोति तेजस्वी रौद्रमस्त्रं समाददे । तेन
 वाणं भुजङ्गाभं हेमपुंखमयोजयत् ॥ ८५ ॥ तदस्त्रं ज्वलितं
 घोरं लक्ष्मणः शरमाहितम् । अतिकायाय चिक्षेप कालदण्ड-
 मिवान्तकः ॥ ८६ ॥ आग्नेयास्त्राभिसंयुक्तं दृष्ट्वा वाणं निशाचरः ।
 उत्सर्ज तदा वाणं रौद्रं सूर्क्षास्त्रयोजितम् ॥ ८७ ॥ तावुभा-
 वस्वरे वाणावन्योन्यमभिजघ्नतुः । तेजसा संप्रदीप्ताग्रौ क्रुद्धाविव
 भुजङ्गमौ ॥ ८८ ॥ तावन्योन्यं विनिर्दह्य पेततुः पृथिवीतले ।
 निरर्चिषौ भस्मकृतौ न भ्राजेते शरोत्तमौ ॥ ८९ ॥ ततोतिकायः
 संक्रुद्धस्वाष्ट्रमैषिकमुत्सृजत् । ततश्चिच्छेद सौमित्रिरस्त्रमैन्द्रेण
 वीर्यवान् ॥ ९० ॥ ऐषिकं निहतं दृष्ट्वा कुमारो रावणात्मजः ।
 व्यास्येनास्त्रेण संक्रुद्धो योजयामास सायकम् ॥ ९१ ॥ ततस्तदस्त्रं
 चिक्षेप लक्ष्मणाय निशाचरः । वायव्येन तदस्त्रं तु निजघान
 स लक्ष्मणः ॥ ९२ ॥ अथैनं शरधाराभिर्धाराभिरिव तोयदः ।
 अभ्यवर्षत संक्रुद्धो लक्ष्मणो रावणात्मजम् ॥ ९३ ॥ तेतिकायं
 समासाद्य कवचे वज्रभूषिते । भग्नाग्रशल्याः सहसा पेतुर्वाणा
 महीतले ॥ ९४ ॥ तान् भोगानभिसंप्रेत्य लक्ष्मणः परवीरहा ।
 अभ्यवर्षत वाणानां सहस्रेण महायशाः ॥ ९५ ॥ स वृष्यमाणो
 वाणौघैरतिकायो महावतः । अबध्यकवचः सङ्घे राक्षसो नैव
 विध्यथे ॥ ९६ ॥ न शशाक रुजं कर्तुं युधि तस्य नरोत्तमः ।
 अथैनमभ्युपागम्य वायुर्वाक्यमुवाच ह ॥ ९७ ॥ ब्रह्मदत्तवरो क्षेप
 अबध्यकवचावृतः । ब्राह्मेणास्त्रेण भिन्ये न मेघ बध्यो हि
 नान्यथा ॥ ९८ ॥ अबध्य एष ह्यन्येषामस्त्राणां कवची बली ॥ ९९ ॥
 ततस्तु वायोर्वचनं निशम्य सौमित्रिरिन्द्रप्रतिमानवीर्यः । समा-
 दधे वाणमथोश्रवेणं तदुभाह्वमस्त्रं सहसा नियुज्य ॥ १०० ॥
 तस्मिन् वरास्त्रे तु नियुज्यमाने सौमित्रिणा वाणवरे शिताये ।

दिशश्च चन्द्रार्कमहाग्रहाश्च नभश्च तत्रास ररास चोर्वी ॥ १०१ ॥
 तं ब्रह्मणोस्त्रेण नियुज्य चापे शरं सुप्रह्वं यमदूतकल्पम् । सौ-
 मित्रिरिन्द्रारिसुतस्य तस्य ससर्ज वाणं युधि वज्रकल्पम् ॥ १०२ ॥
 तं लक्ष्मणोत्सृष्टविष्टद्वेगं समापतन्तं श्वसनप्रवेगम् । सुवर्ण-
 वज्रोत्तर्माचत्रपुङ्खं तदातिकायः समरे ददर्श ॥ १०३ ॥ तं प्रेक्ष-
 माणः सहस्रातिकायो जघान वाणैर्निशितैरनेकैः । स सायक-
 स्तस्य सुपर्यवेगस्तथातिकायस्य जगाम पार्श्वम् ॥ १०४ ॥ तमा-
 गतं प्रेक्ष्य तदातिकायो वाणं प्रदीप्तान्तककालकल्पम् । जघान
 शक्त्यष्टिगदाकुठारैः शूलैः शरैश्चाप्यविपन्नचेष्टः ॥ १०५ ॥ ता-
 न्यायुधान्यद्भुतविग्रहाणि मोघानि कृत्वा स शरोग्निदीप्तः ।
 प्रसह्य तस्यैव किरीटजुष्टं तदातिकायस्य शिरो जहार ॥ १०६ ॥
 तच्छिरः साशरस्त्राणं लक्ष्मणेषुप्रमर्दितम् । पपात सहसा भूमौ
 शृङ्गं हिमवतो यथा ॥ १०७ ॥ तं भूमौ पतितं दृष्ट्वा विक्षिप्तां-
 वरभूषणम् । बभूवव्यथिताः सर्वे हतशेषा निशाचराः ॥ १०८ ॥
 ते विप्रस्रमुखा दीनाः प्रहारैर्जनितश्रमाः । विनेदुरुच्चैः सहसा
 बहवो विस्वरैः स्वरैः ॥ १०९ ॥ ततस्ते त्वरितं याता निरपेक्षा
 निशाचराः । पुरीमभिमुख्वा भीता द्रवन्तो नायके हते ॥ ११० ॥
 प्रहर्षयुक्ता बहवस्तु वानराः प्रफुल्लपद्मप्रतिमाननासदा । अपू-
 जयन् लक्ष्मणमिष्टभागिनं हते रिपो भीमबले दुरासदे ॥ १११ ॥

इत्यार्षे रामायणे वाल्मीकीये युद्धकाण्डे

एकसप्ततितमः सर्गः ।

—

अतिकायं हतं श्रुत्वा लक्ष्मणेन महात्मना । उद्वेगमगम-
 द्राक्षा वचनं वेद्मन्वतीत् ॥ १ ॥ धूम्राक्षः परमामर्षी सर्वशस्त्र-

भृताम्बरः । अकम्पनः प्रह्लास्य कुम्भकर्णस्तथैव च ॥ २ ॥ एते
 महाबला वीरा राक्षसा यद्भुकांक्षिणः । जेतारः परसैन्यानां
 परैर्नित्यापराजिताः ॥ ३ ॥ ससैन्यास्ते हता वीरा रामेणा-
 क्लिष्टकर्मणा । राक्षसाः सुमहाकाया नानाशस्त्रविशारदाः ॥ ४ ॥
 अन्ये च बहवः शूरा महात्मानो निपातिताः । प्रख्यातबलवीर्यैश्च
 युत्रेणेन्द्रजिता मम ॥ ५ ॥ तौ भ्रातरौ तदा बद्धौ घोरैर्दत्तवरैः
 शरैः । यन्न शक्यं सुरैः सर्वैरसुरैर्वा महाबलैः ॥ ६ ॥ मोक्तुं
 तद्वन्धनं घोरं यत्तगन्धर्वपन्नगैः । तन्न जाने प्रभावैर्वा मायया
 मोहनेन वा ॥ ७ ॥ शरबन्धाद्दिमुक्तौ तौ भ्रातरौ रामलक्ष्मणौ ।
 ये योधा निर्गताः शूरा राक्षसा मम शासनात् ॥ ८ ॥ ते सर्वे
 निहता युद्धे वानरैः सुमहाबलैः । तन्न पश्याम्यहं युद्धे योद्य
 रामं सलक्ष्मणम् ॥ ९ ॥ शासयत् सबलं वीरं ससुग्रीवं विभी-
 षणम् । अहो सुबलवान् रामो महदस्त्रबलं च वै । यस्य विक्रम
 मासाद्य राक्षसा निधनं गताः ॥ १० ॥ तं मन्ये राक्षवं वीरं
 नारायणमनामयम् । यद्गयाद्दिपुरी लङ्का पिहितद्वारगोपुरा
 ॥ ११ ॥ अप्रमत्तैश्च सर्वत्र गुल्मै रक्ष्या पुरी त्वियम् । अशोक-
 वनिका चैव यत्र सीताभिरच्यते ॥ १२ ॥ निष्क्रामो वा प्रवेशो
 वा ज्ञातव्यः सर्वदैव वः । यत्र यत्र भवेद्गुल्मस्तत्र तत्र पुनः पुनः
 ॥ १३ ॥ सर्वतथापि तिष्ठध्वं सैन्येः परिवृता बलेः । द्रष्टव्यञ्च
 यदं तेषां वानराणां निशाचराः ॥ १४ ॥ प्रदोषे वाद्धरात्रे वा
 प्रत्यूषे वापि सर्वशः । नावज्ञातेषु कर्त्तव्या वानरेषु कदाचन
 ॥ १५ ॥ द्विपतां बलमुद्युक्तमापतत् किं स्थितं यथा । ततस्ते
 राक्षसाः सर्वे श्रुत्वा लङ्काधिपस्य तत् ॥ १६ ॥ वचनं सर्वमाति-
 ष्टन् यथावत्तु महाबलाः । तान् सर्वान् हि समार्दिष्य रावणो
 राक्षसाधिपः ॥ १७ ॥ मन्युं शल्यं बहन् दीप्तं प्रविवेशस्वमा-
 लयम् ॥ १८ ॥ ततः स रंदीपितकोपवह्निर्निशाचराद्याम-

धिपो भृशार्त्तः । तदेव पुत्रस्य सन्स्विचिन्तयन्मुहुर्मुहुश्चैव तदा
विनिश्चसन् ॥ १२ ॥

इत्यार्षे रामायणे वाल्मीकीये युद्धकाण्डे

द्विसप्ततितमः सर्गः ।

—

ततो हतान् राक्षसपुङ्गवांस्तान् देवान्तकादितिशिरोऽति-
कायान् । रक्षोगणास्तत्र हतावशेषास्ते रावणाय त्वरिताः
शंसन्तुः ॥ १ ॥ ततो हतांस्तान् सहसा निश्चय्य राजा सुमोहान्मु-
परिहृताक्षः । पुत्रक्षयं भ्रातृबन्धञ्च घोरं विचिन्त्य राजा सुचिरं
प्रदध्यौ ॥ २ ॥ ततस्तु राजानमुदीच्य दीनं शोकार्णवे सम्परि-
पुष्टुवानम् । रथर्षभो राक्षसराजस्तूनुस्तमिन्द्रजिह्वाक्यमिदस्वभाषे
॥ ३ ॥ न तात मोहं परिगन्तुमर्हसे यत्रेन्द्राजज्जीवति नैच्छतेऽश ।
नेन्द्रारिवाणाभिहतोऽस्ति कश्चित् प्राणान् समर्थः समरेभियातुम्
॥ ४ ॥ पश्याद्य रामं सह लक्ष्मणेन महाणनिभिन्नविकीर्णदेहम् ।
गतायुषं भूमितले शयानं चितैः शरैर्गाचितसद्वेगात्मम् ॥ ५ ॥ इमां
प्रतिज्ञां शृणु शकशतोः सुनिश्चितां पौरुषदैवयुक्ताम् । अद्यैव
रामं सह लक्ष्मणेन सन्तपेयिष्यामि शरैरमोघैः ॥ ६ ॥ अद्येन्द्र-
वैवस्वतविष्णुरुद्रसाध्याश्च वैश्वानरचन्द्रसूर्क्षाः । द्रुक्ष्यन्तु मे विक्रम-
मप्रमेयं विष्णोरिवोग्रं वलियज्ञवाटे ॥ ७ ॥ स एवमुक्त्वा त्रिद-
शेन्द्रशत्रुं रापृच्छ राजानमदीनसत्त्वः । समारुरोहानिलतुल्य-
वेगं रथं सुरश्रेष्ठसमाधिभुक्तम् ॥ ८ ॥ समास्थाय महातेजा रथं
हरिरथोपमम् । जगाम सहसा तत्र यत्र युद्धमरिन्दमः ॥ ९ ॥
तं प्रस्थितं महात्मानमनुजग्मुर्भ्रातृवताः । संहर्षमाया बहुवो-
धस्तु प्रवरपाणयः ॥ १० ॥ गजस्कन्धगताः केचित् केचित् परम-
वाजिभिः । व्याघ्रशुचिकसार्जारक्षरोष्टैश्च भुजङ्गमैः ॥ ११ ॥

वराहैः श्वापदैः सिंहैर्जम्बुकैः पर्वतोपमैः । काकहंसमयूरैश्च राजसा
 भीमविक्रमाः ॥ १२ ॥ प्रासमुद्गरनिस्त्रिंशपरश्वधगदाधराः ।
 भुशुण्डिसुद्गरायष्टिगतघ्नीपरिवायुधाः ॥ १३ ॥ स शङ्खनिन्दैः
 पूर्णभेरीणां चापि निस्त्रिनैः । जगाम त्रिदशेन्द्रारिराजिं वेगेन
 वीर्यवान् ॥ १४ ॥ स शङ्खशिवर्येण छत्रेण रिपुस्तदनः ।
 रराज प्रतिपूर्णेन नभश्चन्द्रमसा यथा ॥ १५ ॥ वीज्यमाणस्ततो
 वीरो हेमैर्हेमविभूषितैः । चारुचामरमुख्यैश्च सुख्यः सर्वधनुष्पा-
 ताम् ॥ १६ ॥ ततस्त्रिन्द्रजिता लङ्का स्तूर्यप्रतिमतेजसा । ररा-
 जाप्रतिथोर्ध्वेण द्यौरिवार्केण भास्वता ॥ १७ ॥ स संप्राप्य महा-
 तेजा युद्धभूमिमरिन्दमः । स्थापयामास रक्षांसि रथं प्रति सम-
 न्ततः ॥ १८ ॥ ततस्तु ऊतभोक्तारं हुतभुक्सदृशप्रभः । जुहुवे
 राक्षसश्रेष्ठो विधिवन्मन्त्रसत्तमैः ॥ १९ ॥ सहविलीजसत्कारैः
 माल्यगन्धपुरस्कृतैः । जुहुवे पावकन्तत्र राक्षसेन्द्रः प्रतापवान्
 ॥ २० ॥ शस्त्राणि शरपत्राणि समिधोय विभीतकाः । लोहित-
 तानि च वासांसि खड्गवृक्षाण्ययसन्तथा ॥ २१ ॥ स तत्राग्निं
 समास्तीर्णं शरपत्रैः सतोमरैः । क्वागस्य कृष्णवर्णस्य गलं जग्राह
 जीवतः ॥ २२ ॥ सकृद्देव समिद्धस्य विधूमस्य महार्चिषः । बभूव-
 शानि लिङ्गानि विजयं यान्यदर्शयन् ॥ २३ ॥ प्रदक्षिणावर्त्त-
 शिखस्तप्तकाञ्चनसन्निभः । हविस्तत् प्रतिजग्राह पावकः स्वय-
 मुत्थितः ॥ २४ ॥ सोऽस्त्रमाहारयामास ब्राह्मणस्त्रविशारदः । धनु-
 श्चात्मरथं चैव कवचं चाभ्यमन्त्रयत् ॥ २५ ॥ तस्मिन्नाह्वयमानेस्त्रे
 ह्वयमाने च पावके । सार्कग्रहेन्दुनक्षत्रं वितत्रास नभस्थलम्
 ॥ २६ ॥ स पावकस्यावकदीप्ततेजा ऊत्वा नहेन्द्रप्रतिमप्रभावः ।
 सचापवाणांसिरथाश्वशूलः खेन्तर्दधेत्मानमचिन्त्यवीर्यं ॥ २७ ॥
 ततो हयरथाकीर्णं पताकाध्वजशोभितम् । निर्ययौ राक्षसबलं
 नर्दमानं युयुत्सया ॥ २८ ॥ ते शरैर्वहुभिश्चित्तौ स्त्रीक्ष्णवेगैरखं कृतैः ।

लोमरैरकुशैश्चापि वानरान् जम्बुराज्वे ॥ २१ ॥ रावणिसु सुसं-
 क्रुद्धस्तान्निरीक्ष्य निशाचरान् । हृष्टा भवन्तो युध्यन्तु वानराणां
 जिघांसया ॥ ३० ॥ ततस्ते राक्षसाः सर्वे गर्जन्तो जयक्रान्तिणः ।
 अभ्यवर्षन् ततो घोरान् वानरान् शरवृष्टिभिः ॥ ३१ ॥ स तु
 नालोकनाराचैर्गन्दाभिर्मुषलैरपि । रक्षोभिः संवृतः संख्ये वान-
 रान् विचकत्त ह ॥ ३२ ॥ ते बध्यमानाः समरे वानराः पादपा-
 युधाः । अभ्यवर्षन्त सहसा रावणिं शैलपादपैः ॥ ३३ ॥ इन्द्र-
 जित्तु तदा क्रुद्धो महातेजा महाबलाः । वानराणां शरीराणि
 व्यधमद्भावणात्मजः ॥ ३४ ॥ शरैर्गौकेन च हरीन्धव पञ्च च सप्त
 च । विभेद समरे क्रुद्धो राक्षसान् संपर्षयन् ॥ ३५ ॥ स शरैः
 सूर्व्यसङ्काशैः शातकुन्धाविभूषणैः । वानरान् समरे वीरः प्रम-
 माद्य सुदुर्जयः ॥ ३६ ॥ ते भिन्नगात्राः समरे वानराः शरपीडिताः ।
 पेतुर्मथितसङ्कल्पाः सुरैरिव महासुराः ॥ ३७ ॥ ते तपन्तमिवा-
 दित्यं वीरैर्वाण्यगभस्त्रिभिः । अभ्यधावन्त सङ्क्रुद्धाः संयुगे वानर-
 र्षभाः ॥ ३८ ॥ ततस्तु वानराः सर्वे भिन्नदेहा विचेतसः । व्यथिता
 विद्रवन्ति स्म रुधिरेण ससुक्षिताः ॥ ३९ ॥ रामस्यार्थं पराक्रव्य
 वानरास्त्यक्तजीविताः । नदंतस्ते निवृत्तास्तु समरे सशिला-
 युधाः ॥ ४० ॥ ते द्रुमैः पर्वताग्रैश्च शिलाभिश्च प्लवङ्गमाः । अभ्य-
 वर्षन्त समरे रावणिं समवस्थिताः ॥ ४१ ॥ तद्द्रुमाणां शिलानां
 च वर्षं वाण्यहरं महत् । व्यपोहत महातेजा रावणिः समिति-
 क्षयः ॥ ४२ ॥ ततः पावकसङ्काशैः शरैर्दाशीविषोपमैः । वान-
 राणामनीकानि विभेद समरे प्रभुः ॥ ४३ ॥ अष्टादशशरैस्तीक्ष्णैः
 स विध्वा गन्धमादनम् । विव्याध नवभिश्चैव नलं दूरादर्वास्यतम्
 ॥ ४४ ॥ सप्तभिस्तु महावीर्यो नैन्दं मर्मविदारणैः । पञ्चभि-
 र्विशिखैश्चैव गजं विव्याध संयुगे ॥ ४५ ॥ जाम्बवन्तन्तु दशभि-
 नीलं त्रिंशद्भिरेव च । सुग्रीवच्छेषं चैव सोङ्गदं द्विविदन्तथा

॥ ४६ ॥ घोरैर्दत्तशरैस्तीक्ष्णैर्निष्प्राणानकरोत्तदा । अन्यानपि
 तदा मुख्यान् वानरान् बद्धभिः शरैः ॥ ४७ ॥ अर्दयामास संक्रुद्धः
 कालाग्निरिव मूर्च्छितः । स शरैः स्तूर्ख्यं सङ्कथं सुसुकुतैः शीघ्र-
 गामिभिः ॥ ४८ ॥ वानराणामनीकानि निर्ममग्य महाशरैः ।
 आकुलां वानरीं सेनां शरजालेन षोडशिताम् ॥ ४९ ॥ हृष्टः स
 परया प्रीत्या ददर्श क्षतजोक्षिताम् । पुनरेव महातेजा राज्ञ-
 सेन्द्रात्मजो वती ॥ ५० ॥ संहृज्य वाणवधं च शस्त्रवधं च दारु-
 णम् । समर्द वानरानीकं परितस्त्रिन्द्रजिह्वली ॥ ५१ ॥ स्वसैन्य-
 सुत्सृज्य समेत्य तूष्णं महाहवे वानरवाहिनीषु । अदृश्यमानः
 शरजालमुग्रं ववर्ष नीलांबुधरो यथास्त्र ॥ ५२ ॥ ते शक्रजिह्वाण-
 विशोर्णदेहा मायाहता विश्वरसुन्नदन्तः । रणे निपेतुर्हरयोद्वि-
 कल्पा यथेन्द्रवज्राभिहता नगेन्द्राः ॥ ५३ ॥ ते केशलं संदृष्टुः
 शिताग्रान् वाणान् रणे वानरवाहिनीषु । मायाविगूढं च सुरेन्द्र-
 शत्रुं न चात्र तं राज्ञसमप्यपश्यन् ॥ ५४ ॥ ततः स रक्षोभिपति-
 र्भहात्मा सर्वा दिशो वाणगणैः शिताग्रैः । प्रच्छादयामास रवि-
 प्रकाशैर्विदारयामास च वानरेन्द्रान् ॥ ५५ ॥ स शूतनिस्त्रिंश-
 परश्वधानि व्याविद्धदीप्तानलमन्दिभान । सविस्फुलिङ्गोज्ज्वल-
 पावकानि ववर्ष तीव्रं श्वरगेन्द्रसैन्ये ॥ ५६ ॥ ततो ज्वलनसङ्काशै-
 र्वाणैर्वानरयूथपाः । ताडिताः शक्रजिह्वाणैः प्रफुल्ला इव किं-
 शुकाः ॥ ५७ ॥ तेऽन्योन्यमभिसर्पन्तो नदन्तो भैरवस्वनम् ।
 राज्ञसेन्द्रास्त्रनिभिन्ना निपेतुर्षानरर्षभाः ॥ ५८ ॥ उदीक्षमाणा
 गगनं केचिन्नेत्रेषु ताडिताः । शूनैर्विविशुरन्योन्यं पेतुश्च जग-
 तीतले ॥ ५९ ॥ हनूमन्तश्च सुग्रीवमङ्गदं गन्धमादनम् । जास्व-
 वन्तं सुषेणश्च वेगदर्शनमेव च ॥ ६० ॥ मैन्दं च द्विविदं नील-
 कृपाक्षद्वयन्तथा । केशरिं हरिलोमानं विशुद्दं च वानरम्
 ॥ ६१ ॥ स्तूर्ख्यानं ज्यातिमुखन्तथा दधिसुखं हरिम् । पावः

क्राञ्चं नलं चैव कुमुदं चैव वानरम् ॥ ६२ ॥ प्रासैः शूनेः शितै-
 र्वाशोरिन्द्रजिह्वन्त्रसंहितैः । विव्याध हरिशादूकान् सर्वोक्तान्
 राजसोत्तमः ॥ ६३ ॥ स वै गदाभिर्हरियूथमुख्यान्निर्भित्तु वासौ-
 स्तपनीयवर्णैः । ववर्ष रामं शरवृष्टिजालैः सलक्ष्मणं भास्कर-
 रश्मिकल्पैः ॥ ६४ ॥ स वाणवर्षैरभिवृष्यमाणो धारानि पाता-
 निव तानचिन्त्य । समीक्षमाणः परमाद्भुतयो रामस्तदा लक्ष्मण-
 मित्युवाच ॥ ६५ ॥ असी पुनर्लक्ष्मण राजसेन्द्रो महास्त्रमाश्रित्य
 सुरेन्द्रगत्रुः । निपातयित्वा हरिसैन्यमुग्रमस्त्रान् शरैरदर्शयति
 प्रसक्तम् ॥ ६६ ॥ स्वयंभुवा दत्तवरो महात्मा स्वमास्थितोऽन्तर्हित-
 भीमकायः । कथन्नु शक्यो युधि नष्टदेहो निहन्तुमद्येन्द्रजि-
 द्दुयतास्त्रः ॥ ६७ ॥ मन्ये स्वयंभूर्भगवानचिन्त्यो यस्यैतदस्त्रं
 प्रभवच्च योऽस्य । वाणावपातं त्वमिहाद्य धीमन्मया सहाव्यग्र-
 मनाः सहस्त्र ॥ ६८ ॥ प्रच्छाद्यत्येष हि राजसेन्द्रः सर्वादिगः
 सायकवृष्टिजालैः । एतच्च सर्वं पतिताग्रशूरं न भ्राजते वानर-
 राजसैन्यम् ॥ ६९ ॥ आवां तु हृष्टा पतितौ विमञ्जौ निवृत्तयुद्धौ
 हतहर्षरोषौ । भ्रवं प्रवेक्ष्यत्यमरारिवासमसौ समासाद्य रणाग्र-
 लक्ष्मीम् ॥ ७० ॥ ततस्तु ताविन्द्रजितोऽस्त्रजालैर्बभूवतुस्तत्र तदा
 विशस्तौ । स चापि तौ तत्र विषादयित्वा ननाद हर्षाद्यधि
 राजसेन्द्रः ॥ ७१ ॥ ततस्तदा वानरसैन्यमेवं रामं च संख्ये सह
 लक्ष्मणेन । निषूदयित्वा सहसा विवेग पुरीं दशग्रीवभुजाभि-
 गुप्ताम् । संस्तूयमानः स तु यातुधानैः पित्रे च सर्वं हृषितो-
 भ्युवाच ॥ ७२ ॥

इत्यार्षे रामायणे वाल्मीकीये बुद्धकाण्डे

त्रिसप्ततितमः सर्गः ।

तयोस्तदा सादितयो रथाग्रे सुमोह संन्यं हरियूथपानाम् ।
 सुग्रीवनीलाङ्गदलास्ववन्तो न चापि किञ्चित् प्रतिपेदिरे ते ॥ १ ॥
 ततो विषण्णं समवेक्ष्य सर्वं विभीषणो बुद्धिमतां वरिष्ठः ।
 उवाच शास्त्राङ्गराजवीरानाश्वासयन्प्रतिभैर्वचोभिः ॥ २ ॥ माभैष्ट-
 नास्वत्त्र विषादकाणो यदास्यं पुत्रौ ह्यवशौ विषण्णौ ।
 स्वयंभुवो वाक्यमथोहन्तौ यत्सादिताविन्द्रजितास्त्रजालैः ॥ ३ ॥ तस्मै तु
 इत्तं परमास्त्रमेतत् स्वयंभुवा ब्राह्मणमोषधीर्षम् ।
 युधि राजपुत्रौ निपातितौ कोऽत्र विषादकाजः ॥ ४ ॥ ब्राह्मणस्त-
 न्ततो घ्रीमान्मानयित्वा तु मारुतिः । विभीषणवचः श्रुत्वा हनू-
 मानिदमब्रवीत् ॥ ५ ॥ अस्मिन्नस्त्रहते सैन्ये वानराणान्तरस्त्रि-
 नाम् । यो यो धारयते प्राणांस्तं तमाश्वासयावहे ॥ ६ ॥ तावुभौ
 युगपद्दीप्तौ हनूमद्भ्रातृसोत्तमौ । उल्काहस्तौ तदा रात्रौ रण-
 षीर्षे विचेरतुः ॥ ७ ॥ भिन्नलांगूलहस्तोरूपादाङ्गुलिशिरोधरैः ।
 स्ववद्धिः क्षतजङ्गलैः प्रस्त्रवद्धिः समन्ततः ॥ ८ ॥ पतितैः पर्व-
 ताकारैर्वाजरैरभिसंहताम् । शस्त्रैश्च पतितैर्दीप्तैर्दृष्टाते वसु-
 न्वराम् ॥ ९ ॥ सुग्रीवमङ्गदं नीलं शरभङ्गन्धमादनम् । जास्व-
 वन्तं सुषेणञ्च वेगदर्शिनमेव च ॥ १० ॥ मैन्दं नलं ज्योतिसुखं
 द्विविदश्चापि वानरम् । विभीषणो हनूमांश्च दृष्टाते हतान्
 रणे ॥ ११ ॥ सप्तप्रतिर्हता कोट्यो वानराणान्तरस्त्रिनाम् ।
 अह्नः पञ्चमशेषेण वल्लभेन स्वयंभुवः ॥ १२ ॥ सागरौवनिभं भीमं
 हृष्टा वाणादिर्दितं बलम् । मार्गते जास्ववन्तं च हनूमान् सविभी-
 षणः ॥ १३ ॥ स्वभावजरया युक्तं वृद्धं शरशतैश्चितम् । प्रजापति
 सुतं वीरं शास्यन्तमिव पावकम् ॥ १४ ॥ हृष्टा तमभिसङ्गस्य
 पौलस्त्यो वाक्यमब्रवीत् । कञ्चिदास्यं शरैस्तीक्ष्णैर्न प्राणाध्वंसिता-
 स्त्रव ॥ १५ ॥ विभीषणवचः श्रुत्वा जास्ववावृक्षपुङ्गवः । कृच्छा-
 दभ्यङ्गान् वाक्यमिदं वचनमब्रवीत् ॥ १६ ॥ नैर्ऋतेन्दु महा-

वीर्यं स्वरेणत्वाभिलक्षये । विद्वगात्रः शितैर्वाचैर्न त्वां पश्यामि
चक्षुषा ॥ १७ ॥ अस्त्रना सुप्रजा येन मातरिष्वा च सुव्रत । हनु-
मान् वानरश्रेष्ठः प्राणान्धारयते क्वचित् ॥ १८ ॥ श्रुत्वा जाम्ब-
वतो वाक्यमुवाचेदं विभीषणः । आर्य्यं पुत्रावतिक्रम्य कस्मात्
पृच्छसि मारुतिम् ॥ १९ ॥ नैव राजनि सुग्रीवे नाङ्गदे नापि
राघवे । आर्य्यं सन्दर्शितः स्नेहो यथा वायुसुते परः ॥ २० ॥ विभी-
षणवचः श्रुत्वा जाम्बवान् वाक्यमब्रवीत् । शृणु नैऋतशार्दूल
यस्मात् पृच्छामि मारुतिम् ॥ २१ ॥ अस्मिन् जीवति वीरे तु
हतमप्यहतं वलम् । हनुमत्यज्भित्ते प्राणे जीवन्तोऽपि स्मृता वचम्
॥ २२ ॥ धरते मारुतिस्मात् मारुतिप्रतिमो यदि । वैश्वानर-
समो वीर्य्यं जीविताशा ततोभवेत् ॥ २३ ॥ ततो वृद्धसुपागम्य
धिनयेनाभ्यवाद्यत् । गृह्य जाम्बवतः पादौ हनुमान् मारुता-
त्मजः ॥ २४ ॥ श्रुत्वा हनुमतो वाक्यं तदा विव्यथितेन्द्रियः ।
पुनर्जातमिवात्मानं मन्यतेस्सार्धं पुङ्गवः ॥ २५ ॥ ततोऽब्रवीन् महा-
तेजा हनुमन्तं स जाम्बवान् । आगच्छ हरिशार्दूल वानरां-
स्त्रातुमर्हसि ॥ २६ ॥ नान्यो विक्रमपर्व्याप्तस्त्वसेषां परमः सत्त्वा-
त्वत्पराक्रमकालोऽयं नान्यं पश्यामि कञ्चन ॥ २७ ॥ ऋहवानर-
वीराणामनीकानि प्रहर्षय । विशल्यो कुरु चाप्येतौ सादितौ
रामलक्ष्णौ ॥ २८ ॥ गत्वा परमसध्वानमुपय्युपरि सागरम् ।
हिमवन्तं नगश्रेष्ठं हनुमन् गन्तुमर्हसि ॥ २९ ॥ ततः काञ्चन-
मत्युच्छ्रम्भप्रभस्पर्तोज्ज्वलम् । कैलासशिखरञ्चाल द्रक्ष्यस्यरिनिष्-
दन ॥ ३० ॥ तयोः शिखरयोर्मध्ये प्रदीप्तमतुलप्रभम् । सर्वो-
पधिव्रुतस्वीर द्रक्ष्यस्योपधिपर्वतम् ॥ ३१ ॥ तस्य वानरशार्दूल
चतस्रो मूर्द्धि सन्भवाः । द्रक्ष्यस्योपधयो दीप्ता दीपयन्तीर्दिशा
दश ॥ ३२ ॥ स्मृतसञ्जीवनोञ्चैव विशल्यकरणीमपि । सुवर्ण-
करणीञ्चैव सन्धानकरणीन्तथा ॥ ३३ ॥ ताः सर्वा हनुमन् गृह्य

क्षिप्रमागन्तुमर्हसि । आश्वासय हरीन् प्राणैर्योज्य गन्धवहात्मज
 ॥ ३४ ॥ श्रुत्वा जास्ववतो वाक्यं हनुमान् मारुतात्मजः । आप-
 र्श्वत् बलोद्धर्षैर्वीर्यवेगैरिवार्यावः ॥ ३५ ॥ स पर्वततटाग्रस्थः
 पीडयन् पर्वतोत्तमम् । हनुमान् दृश्यते वीरो द्वितीय इव पर्वतः
 ॥ ३६ ॥ हरिपादविनिर्लग्नो निघसाद् स पर्वतः । न शशाक
 तदात्मानं वोढुं भृशनिपीडितः ॥ ३७ ॥ तस्य पितुर्नगा भूमौ
 हरिवेगाच्च जञ्चलः । शृङ्गाणि च व्यकीर्षन्त पीडितस्य हनु-
 मता ॥ ३८ ॥ तस्मिन् संपीडयने तु भग्नद्रुमशिलातले ।
 न शेकुर्वानरा स्यातुं घूर्णमाने नगोत्तमे ॥ ३९ ॥ सा घूर्णित-
 महाद्वारा प्रभग्नमृगगोपुरा । लङ्का त्रासाकुला रात्रौ प्रवृत्त्ये-
 वाभवत्तदा ॥ ४० ॥ पृथिवीधरसङ्काशो निपीड्य पृथिवीधरम् ।
 पृथिवीं क्षोभयामास सार्यवाम्मारुतात्मजः ॥ ४१ ॥ पद्भ्यां तु
 शैलमाविध्य बड्वासुखवन्मखम् । विवृत्योयं ननादोच्चैस्त्रासयन्
 रजनीचरान् ॥ ४२ ॥ तस्य नानद्यमानस्य श्रुत्वा निनदमुत्तमम् ।
 लङ्कास्या राक्षसव्याघ्रा न शेकुः स्वन्दितुं भयात् ॥ ४३ ॥ नम-
 स्कृत्वाथ रामाय मारुतिर्भीमविक्रमः । राघवार्थे परं कर्म समी-
 हत परन्तपः ॥ ४४ ॥ स पुच्छसुद्यस्य भुजङ्गकल्पं विनश्य पृष्ठं
 श्वयो निकुश्र । विवृत्य बक्रं वड्वासुखाममापुष्पु वे व्योम्नि स
 चण्डवेगः ॥ ४५ ॥ स वृक्षप्रण्डांस्तरसा जहार शैलान् शिलाः
 प्राकृतवानरांश्च । बाह्वुवेगोद्भवसंप्रणुन्नासो क्षीणवेगाः सलिले
 निपेतुः ॥ ४६ ॥ स तौ प्रसाद्धोरगभागकल्पौ भजौ भुजङ्गारि-
 निकाशवीर्यैः । जगाम शैलं नगराजमग्रम् दिशः प्रकर्षन्निव
 बायुसूनुः ॥ ४७ ॥ स सागरं घूर्णितवीचमालं तदम्भसा भ्रामित
 सर्वसत्वम् । समीक्षमाणः सहसा जगाम चक्रं यथा विष्णुकरात्
 प्रमुक्तम् ॥ ४८ ॥ स पर्वतान् वृक्षगणान् सरांसि नदीस्तटाकानि
 पुरोत्तमानि । स्फीतान् जतांस्तानपि संप्रवीक्ष्य जगाम वेगात्

पिहृतुल्यवेगः ॥ ४६ ॥ आदित्यपथमाश्रित्य जगाम स गतश्रमः ।
 हनुमांस्वरितो वीरः पितुस्तुल्यपराक्रमः ॥ ५० ॥ जवेन महता
 युक्तो मारुतिर्मारुतो यथा । जगाम हरिशार्दूलो दिशः शब्देन
 नादयन् ॥ ५१ ॥ सूर्यं जास्रवतो वाक्यं मारुतिर्भोजविक्रमः ।
 ददर्श सहसा गत्वा हिमवन्तं महाकपिः ॥ ५२ ॥ नानापुस्तवणो-
 पेतं बद्धकन्दरनिर्भरम् । श्वेताभ्रचयसङ्काशैः शिखरैश्चारु-
 दर्शनैः । शोभितं विविधैर्दृशैरगमत्पर्वतोत्तमम् ॥ ५३ ॥ स तं
 सभासाद्य महानगेन्द्रमतिप्रवृद्धोत्तमहेमशृङ्गम् । ददर्श पुण्यानि
 महात्रमाणि सुरर्षिसंघोत्तमसेवितानि ॥ ५४ ॥ स ब्रह्मकोशं
 रजतालयं च शकालयं रुद्रशरप्रमोजम् । हयाननं ब्रह्मशिरस्य
 दीप्तं ददर्श वैवस्वतकिङ्करांश्च ॥ ५५ ॥ ब्रह्मानलयं वैश्रवणालयं
 च सूर्यप्रभं सूर्यनिबन्धनस्य । ब्रह्मानलयं शङ्करकार्मुकं च ददर्श
 नाभिश्च वसुन्धरायाः ॥ ५६ ॥ विघ्नेश्वरं तत्र सनन्दिकेशं स्कन्दं
 वृतं देवगणैर्ददर्श । उमां स दुर्गामथ कन्यकाभिवित्तासयन्तीं
 दृष्टोऽग्रवीर्यः ॥ ५७ ॥ कौलासमुग्रं हिमवच्छिलास्य तं वै वृषं
 काञ्चनशैलमग्रम् । प्रदीप्तसर्वौषधिसंप्रदीप्तं ददर्श सर्वौषधि-
 पर्वतेन्द्रम् ॥ ५८ ॥ स तं समीच्यानलराशिदीप्तं विसिस्त्रिये वासव
 द्रुतस्रुतुः । प्राप्त्य तं चौषधिपर्वतेन्द्रं तत्रौषधीनां विचयं
 चकार ॥ ५९ ॥ स योजनसहस्राणि समतीत्य महाकपिः ।
 दिव्यौषधिधरं शैलं विचरन्मारुतात्मजः ॥ ६० ॥ महौषध्यस्ततः
 सर्वास्तस्मिन् पर्वतसत्तमे । विज्ञायार्थिनमायान्तं ततो जग्म-
 रदर्शनम् ॥ ६१ ॥ स ता महात्मा हनुमानपश्यंश्चुकोप रोषाच्च
 भ्रशं ननाद । असृष्यमाणोऽग्निसमानचक्षुर्महीधरेन्द्रन्तसुवाच
 वाक्यम् ॥ ६२ ॥ किमेतदेवं सुविनिश्चितं ते यद्राषवे नासि कृता-
 नुकम्पः । पश्याद्य महाङ्गबलाभिभूतो विकीर्णमात्मानमथो नगेन्द्र
 ॥ ६३ ॥ स तस्य शृङ्गं सनगं सनार्गं सकाञ्चनं धातुसहस्रजुष्टम् ।

विकीर्णकूटं ज्वलिताग्रसानुं प्रगृह्य वेगात् सप्तसोन्ममाथ ॥ ६४ ॥
 स तं समुत्पाद्य खमुत्पपात वित्तास्य लोकान् ससुरासुरेन्द्रान् ।
 संस्रूयमानः खचरैरनेकैर्जगाम वेगाद्बहुदोशवेगः ॥ ६५ ॥ स
 भास्कराध्वानमनुप्रपन्नस्तन्भास्कराभं शिखरं प्रगृह्य । बभौ तदा
 भास्करसन्निकाशो रवेः समीपे प्रतिभास्कराभः ॥ ६६ ॥ स तेन
 शैलेन भृशं रराज शैलोपमो गन्धवहात्मजस्तु । स हस्तधारेण
 सपावकेन चक्रेण खे विष्णुं रिवापितेन ॥ ६७ ॥ तं वानराः प्रेक्ष्य
 तदा विनेदुः स तानपि प्रेक्ष्य मुदा ननाद । तेषां समुत्कृष्टरवं
 निशस्य लङ्कालया भीमतरं विनेदुः ॥ ६८ ॥ ततो महात्मा निप-
 पात तस्मिन् शैलोत्तमे वानरसैन्यमध्ये । हर्षुत्तमेभ्यः शिरसा-
 भिवाद्य विभीषणं तत्र च सस्यजे सः ॥ ६९ ॥ तावप्युभौ मानुष-
 राजपुत्रौ तं गन्धमाघ्राय महौषधीनान् । बभूवतस्तत्र तदा
 विशल्यावृत्तस्थुरन्ये च हरिप्रवीराः ॥ ७० ॥ सर्वे विशल्या
 विरुजाः क्षणेन हरिप्रवीरा निहताश्च ये स्युः । गन्धेन तासां प्रव-
 रौषधीनां सुप्ता निशान्तेष्विव संप्रबुद्धाः ॥ ७१ ॥ यदाप्रभृति
 लङ्कायां युध्यन्त हरिराक्षसाः । तदाप्रभृति मानार्थमाज्ञया
 रावणस्य च ॥ ७२ ॥ ये हन्यन्ते रणे तत्र राक्षसाः कपिकुञ्जरैः ।
 हताहतास्तु क्षिप्यन्ते सर्व एव तु सागरे ॥ ७३ ॥ ततो हरि-
 गन्धवहात्मजस्तु तमौषधीशैलमुदग्रवेगः । निनाय वेगाद्धिमवन्त-
 सेव पुनश्च रामेण समाजगाम ॥ ७४ ॥

इत्यार्षे रामायणे वाल्मीकीये अष्टकाण्डे

चतुःसप्ततितमः सर्गः ।

ततोऽब्रवीन्महातेजाः सुग्रीवो वानरेश्वरः । अयं विज्ञापयं-
 श्यापि हनूमन्तमिदं स्वधः ॥ १ ॥ यतो हतः कुम्भकर्णः कुमारस्य

निष्पृदिताः । नेदानीमुपनिर्हारं रावणो दातुमर्हति ॥ २ ॥ ये
ये महाबलाः सन्ति लघवश्च सुवङ्गमाः । लङ्कामभिपतंत्वाशु
गृह्योल्काः प्लवगर्षभाः ॥ ३ ॥ ततोऽस्तङ्गत आदित्ये रौद्रे तस्मि-
न्निशामुखे । लङ्कामभिसुखाः सोल्का जग्मुस्ते प्लवगर्षभाः ॥ ४ ॥
उल्काहस्तैर्हरिगणैः सर्वतः समभिद्रुताः । आरक्षस्या विरु-
पाक्षाः सहसा निप्रदुद्भुवुः ॥ ५ ॥ गोपुरादुपतोलीषु चर्षासु
विविधानु च । प्रासादेषु च संहृष्टाः ससृजुस्ते ऊताशनम् ॥ ६ ॥
तेषां गृहसहस्राणि ददाह ऊतभुक् तदा । प्रासादाः पर्वता-
काराः पतन्ति धरणीतले ॥ ७ ॥ अगुरुदह्यते तत्र परञ्चैव सुच-
न्दनम् । मौक्तिकामणयः स्निग्धा वज्रञ्चापि प्रबालकम् ॥ ८ ॥
शौमं च दह्यते तत्र कौशेयञ्चापि शोभनम् । आविकस्त्रिविधं
शौणं काञ्चनं भाण्डमायुधम् ॥ ९ ॥ नानाविकृतसंस्थानम्याजि-
भाण्डपरिच्छदम् । गजग्रैवेयकक्ष्याश्च रथभाण्डांश्च संस्कृतान्
॥ १० ॥ तनुत्राणि च योधानां हस्त्यश्वानां च वर्म च । खड्गा
धनूंषि ज्या वाणास्तोमरांकुशशक्तयः ॥ ११ ॥ रोमजम्बालजश्चर्म-
व्याघ्रजञ्चाण्डजम्बहु । सुक्तामणिविचित्रांश्च प्रासादांश्च समन्ततः
॥ १२ ॥ विविधानस्त्रसंयोगानग्निर्दहति तत्र वै । नानाविधान्
गृह्णांश्चित्रान् ददाह ऊतभुक् तदा ॥ १३ ॥ आवासान् राज्ञ-
सानां च सर्वेषां गृहगृह्णुनाम् । हेमचित्रतनुत्राणां सुग्भाण्डां-
वरधारिणाम् ॥ १४ ॥ शीघ्रुपानचताक्षणां मदविचलगासि-
नाम् । कान्तालम्बितवस्त्राणां शत्रुसञ्जातमन्युनाम् ॥ १५ ॥
गदाशूलासिहस्तानां खादतां मिषतामपि । शयनेषु महार्हेषु
प्रसुप्तानां प्रियैः सह ॥ १६ ॥ तस्मानाङ्गच्छतां तूर्णं पुत्रानादाय
सर्वतः । तेषां शतसहस्राणि तदा लङ्कानिवासिनाम् ॥ १७ ॥
अदहत् पावकस्तत्र जज्वाल च पुनः पुनः । सारवन्ति महार्हाणि
गम्भीरगुणवन्ति च ॥ १८ ॥ हेमचन्द्रार्धचन्द्राणि चन्द्रमालोत्त-

मानि च । रत्नचित्रगवाक्षाणि साधिष्ठानानि सर्वशः ॥ १९ ॥
 मणिविद्रुमचित्राणि स्पृशन्तीव दिवाकरम् । क्रौञ्चवर्हिणा-
 वर्यानां भूषणानाञ्च निस्वनैः ॥ २० ॥ नादितान्यचलाभानि
 वेश्मान्यग्निर्ददाह सः । ज्वलनेन परीतानि तोरणानि चका-
 शिरे ॥ २१ ॥ विद्युद्भिरिव नद्धानि मेघजालानि घर्मगे । ज्वल-
 नेन परीतानि गृह्णाण्य प्रचकाशिरे ॥ २२ ॥ दावाग्निदीप्तानि
 यथा शिखराणि महागिरेः । विमानेषु प्रसुप्ताश्च दह्यमाना वरा-
 ङ्गनाः ॥ २३ ॥ त्यक्ताभरणसर्वाङ्गा हाहेत्युच्चैर्विचक्रुशुः । तत्र
 चाग्निपरीतानि निपेतुर्भवनान्यापि ॥ २४ ॥ वज्रिवज्रहतानीव
 शिखराणि महागिरेः । तानि निर्दह्यमानानि दूरतः प्रचका-
 शिरे ॥ २५ ॥ हिमवच्छिखराणीव दह्यमानानि सर्वशः । इर्याग्रे-
 र्दह्यमानैश्च ज्वालाप्रज्वलितैरपि ॥ २६ ॥ रात्रौ सा दृश्यते लङ्का
 पुष्पितैरिव किंशुकैः । इत्यध्यक्षैर्गजैर्मुक्तैर्मुक्तैश्च तुरगैरपि । बभूव
 लङ्का लोकान्ते भ्रान्तग्राह इवार्णवः ॥ २७ ॥ अश्वं मुक्तं गजो
 दृष्ट्वा क्वचिद्धीतोपसर्पति । भीतो भीतं गजं दृष्ट्वा क्वचिदश्वो
 निवर्त्तते ॥ २८ ॥ लङ्कायां दह्यमानायां शुशुभे च महोदधिः ।
 छायासंसक्तसाललो लोहितोद् इवाणवः ॥ २९ ॥ सा बभूव
 मुहूर्त्तेन हरिभिर्दीपिता पुरी । लोकस्यास्य क्षये घोरं प्रदी-
 प्तं वसुन्धरा ॥ ३० ॥ नारीजनस्य धमेन व्याप्तस्योच्चैर्विनेदुषः ।
 खनोज्वलनतप्तस्य शुश्रुवे शतयोजनम् । ३१ ॥ प्रदग्धकायान-
 परान् राक्षसान्निर्गतान् वहिः । सहसाभ्यूत्पतन्तिस्म हरयोऽथ
 युयुत्सवः ॥ ३२ ॥ उत्पुष्टखानराणां च राक्षसानां च निस्व-
 नम् । दिशो दश समुद्रञ्च पृथिवीं च व्यनादयत् ॥ ३३ ॥ विशल्यौ
 च महात्मानौ तावूभौ रामलक्ष्मणौ । असंभ्रान्तौ जगृहतुस्तौ
 उभे धनुषी वरे ॥ ३४ ॥ ततो विस्फारयानस्य रामस्य धनुस्त-
 मम् । बभूव तुमुलः शब्दो राक्षसानां भयावहः । ३५ ॥

अशोभत तदा रामो धनुर्विस्फारयन्महत् । भगवानिव संक्रुद्धो
 भवो वेदमयन्धनुः ॥ ३६ ॥ उत्पुष्टं वानराणां च राजसानां
 च निस्वनम् । ज्याशब्दश्चावभौ शब्दावतिरामस्य श्रुश्रुषे ॥ ३७ ॥
 वामरोद्धुष्टघोषश्च राजसानां च निस्वनः । ज्याशब्दश्चापि रामस्य
 त्रयं व्याप दिशो दश ॥ ३८ ॥ तस्य कार्मुकनिर्मुक्तैः शरैस्तत्पुर-
 गोपुरम् । कैलासशृङ्गप्रतिमस्त्रिकीर्णमभवद्भुवि ॥ ३९ ॥ ततो
 रामशरान् दृष्ट्वा विमानेषु गृहेषु च । सन्नाहो राजसेन्द्राणां
 तुमुलः समपद्यत ॥ ४० ॥ तेषां सन्नह्यमानानां सिंहनादं च
 कुर्वताम् । शर्वरी राजसेन्द्राणां रौद्रीव समपद्यत ॥ ४१ ॥
 आदिष्टा वानरेन्द्रास्ते सुग्रीवेण महात्मना । आसन्नं द्वारमासाद्य
 युध्यध्वं च प्रवङ्गमाः ॥ ४२ ॥ यस्य वो वितथं कुर्वात् तत्र तत्रा-
 प्युपस्थितः । स हन्तव्योऽभिसंभृत्य राजशासनदूषकः ॥ ४३ ॥
 तेषु वानरमुख्येषु दीप्तोल्कोज्वलपाणिषु । स्थितेषु द्वारमाश्रित्य
 रावणं क्रोध आविशत् ॥ ४४ ॥ तस्य जृम्भितविचोभात् व्यामिश्रा
 वै दिशो दश । रूपवानिव रुद्रस्य मनुर्गात्रेष्वदृश्यत ॥ ४५ ॥
 स कुम्भश्च निकुम्भश्च कुम्भकर्णात्मजावभौ । प्रेषयामास संक्रुद्धो
 राजसैर्वङ्गभिः सह ॥ ४६ ॥ यूपान्नः शोणिताक्षश्च प्रजङ्घः
 कम्पनस्तथा । निर्ययुः कौम्भकर्णिभ्यां सह रावणशासनात् ॥ ४७ ॥
 शशास चैव तान् सर्वान् राजसान् स महाबलान् । राजसा
 गच्छताद्यैव सिंहनादश्च नादयन् ॥ ४८ ॥ ततस्तु चोदितास्तेन
 राजसा ज्वलितायुधाः । कङ्काया निर्धुर्वीराः प्रणदन्तः पुनः
 पुनः ॥ ४९ ॥ रक्षसां भूषणस्याभिर्भाभिः स्वाभिश्च सर्वशः ।
 चक्रुस्ते सप्रभं व्योम हरयश्चाग्निभिः सह ॥ ५० ॥ तत्र तारा-
 धिपस्याभा ताराणां च तथैव भा । तयोराभरणस्याभा ज्वलिता
 द्यामभासयत् ॥ ५१ ॥ चन्द्राभा भूषणाभा च गृहाणां ज्वलिता
 च भा । हरिराक्षससैन्यानि भ्राजयामास सर्वतः ॥ ५२ ॥ तत्र

चार्द्धप्रदीप्तानां मृहाणां सागरः पुनः । भाभिः संसक्तसलिलस्र
 लोर्मिः शुशुभेऽधिकम् ॥ ५३ ॥ पताकाध्वजसंयुक्तमुत्तमासिपर-
 स्वधम् । भीमाश्वरथमातङ्गनानापत्तिसमाकुलम् ॥ ५४ ॥ दीप्त-
 शूलगदाखड्गप्रासतोमरकार्मुकम् । तद्राक्षसबलं भीमं घोरविक्रम
 पौरुषम् ॥ ५५ ॥ दृष्ट्वा ज्वलितप्रासं किङ्किणीशतनादितम् ।
 हेमजाताञ्चितभुजं व्यावेष्टितपरस्वधम् ॥ ५६ ॥ व्याधूर्णित
 महायस्त्रं वाणसंसक्तकार्मुकम् । गन्धमाल्यमधूत्सेकसम्भो-
 दितमहानिलम् ॥ ५७ ॥ घोरं शूरजनाक्रोशं महाम्बुधरनिस्स-
 नम् । तत् दृष्ट्वा बलमायान्तं राक्षसानां दुरासदम् ॥ ५८ ॥ सञ्च-
 चाल सुवह्णानां बलमुच्चैर्ननाद च । ज्वेनाश्रुत्य च पुनस्तद्वलं
 राक्षसां महत् ॥ ५९ ॥ अभ्ययात् प्रत्यरिवलं पतङ्गा इव पाव-
 कम् । तेषां भुजपरामर्शव्यामृष्टपरिघाशनि ॥ ६० ॥ राक्ष-
 सानां बलं श्रेष्ठं भूयः परमशोभत । तत्रोन्नत्ता इयोत्पेतुर्हर-
 योऽथ युयुत्सवः ॥ ६१ ॥ तरुशैलैरभिघ्नन्तो मुष्टिभिश्च निशाचरान् ।
 तथैवापततां तेषां हरीणां निश्चितैः धरैः ॥ ६२ ॥ शिरांसि
 सहसा जङ्घू राक्षसा भीमविक्रमाः । दशनैर्हतकर्णाय मुष्टिभि-
 र्भिन्नमस्तकाः ॥ ६३ ॥ शिलाप्रहारभग्नाङ्गा विचेरुस्तत्र राक्षसाः ।
 तथैवाप्यपरे तेषां कपीनाभसिभिः शितैः ॥ ६४ ॥ प्रवरानभितो
 जङ्घूर्णोररूपा निशाचराः । प्रवीरान् हरयो जङ्घू राक्षसानां
 तरस्विनाम् ॥ ६५ ॥ घ्नन्तमन्यं जघानान्यः पातयन्तमपातयत् ।
 गह्रमाणं जगर्हान्यो दशनन्तमपरोऽदशत् ॥ ६६ ॥ देहोत्पन्नो
 ददात्यन्यो ददामीत्यपरः पुनः । किं क्लेशयसि तिष्ठेति तत्रा-
 न्योऽन्यं वभाषिरे ॥ ६७ ॥ विप्रकन्धितशस्त्रं च विमुक्तकवचा-
 युधम् । समुद्यत महाप्रासं मुष्टिशूलासिकुन्तलम् ॥ ६८ ॥
 प्रावर्त्तत महारौद्रं युद्धं वानररक्षसाम् । वानरात् दशसप्तति

राक्षसा जग्नुराहवे ॥ ६६ ॥ राक्षसान् दशसप्तैति वानरास्त्वभ्य-
पातयन् बलं राक्षसमालम्ब्य वानराः पथ्यवारयन् ॥ ७० ॥

इत्यार्षे रामायणे वाल्मीकीये युद्धकाण्डे

पञ्चसप्ततितमः सर्गः ।

प्रवृत्ते संकुले तस्मिन् वीरे वीरजनक्षये । अङ्गदः कम्पनं
वीरमासमाद् रणोत्तुक्रः ॥ १ ॥ आङ्गय सोऽङ्गदं कोपात् ताड-
यामास वेगितः । गदया कम्पनः पूर्वं स चचाल भृशं हतः ॥ २ ॥
स संज्ञां प्राप्य तेजस्वी चिक्षेप शिखरं गिरेः । अर्दितश्च महा-
रेण कम्पनः पतितो भवि ॥ ३ ॥ ततस्तु कम्पनं दृष्ट्वा शोणि-
ताक्षो हतं रणे । रथेनाभ्यप्रतत् क्षिप्रन्तताङ्गदमभीतवत् ॥ ४ ॥
सोऽङ्गदं निश्चितैर्वाणैस्तदा विव्याध वेगितः । शरीरदारणैस्तीक्ष्णैः
कालाग्निमविग्रहैः ॥ ५ ॥ क्षुरक्षुरप्रनाराचैर्वत्सदन्तैः शिली-
मुखैः । कार्णाग्रव्यविपाटैश्च बद्धभिर्निश्चितैः शरैः ॥ ६ ॥ अङ्गदः
प्रतिविद्धाङ्गो वालिपुत्रः प्रतापवान् । धनुस्त्रयं रथं वाणान्धमर्दं
तरसा बली ॥ ७ ॥ शोणिताक्षस्तः क्षिप्रमसिषमं समाददे ।
उत्पपात तदा क्रुद्धो वेगवानविचारयन् ॥ ८ ॥ तं क्षिप्रतर-
माधुत्य परामृश्याङ्गदो बली । करेण तस्य तं खड्गं समाच्छिद्य
ननाद् च ॥ ९ ॥ तस्यांसफलके खड्गं निजघान ततोऽङ्गदः ।
यज्ञोपवीतवच्चैनं चिच्छेद् कपिकुञ्जरः ॥ १० ॥ तं प्रमृत्वा महा-
खड्गं विनष्टं च पुनः पुनः । वालिपुत्रोऽभिदुद्राव रणशीर्षे
परानरीन् ॥ ११ ॥ प्रजङ्घसहितो वीरो यूपाक्षस्तु ततो बली ।
रथेनाभिययौ क्रुद्धो वालिपुत्रं महाबलम् ॥ १२ ॥ आयसीन्तु
गदां गृह्य स वीरः कनकाङ्गदः । शोणिताक्षः समाश्वस्य तसे-
वानुपपात ह ॥ १३ ॥ तयोर्मध्ये कपिश्रेष्ठः शोणिताक्षमजं-

घयोः । विशाखयोर्मध्यगतः पूर्णचन्द्र इवावभौ ॥ १४ ॥ अङ्गदं
 परिरक्षन्ती मैन्दो द्विविद् एव च । तस्य तस्यतुरभ्यासे पर-
 स्पर दिदृक्षया ॥ १५ ॥ अभिपेतुर्महाकायाः प्रतियाता महा-
 यक्षाः । राक्षसा वानरान् रोषादसिवाण्यगदाघराः ॥ १६ ॥
 त्रयाणां वानरेन्द्राणां त्रिभि राक्षसपुङ्गवैः । संसक्तानां महद्युद्ध-
 मभवद्रोमहर्षणम् ॥ १७ ॥ ते तु वृक्षान् समादाय संप्रचिक्षिपु-
 राहवे । खड्गेन प्रतिचिक्षेप तान् प्रजघो महाबलः ॥ १८ ॥
 रथानश्चान्द्रुमांस्तान् प्रतिचिक्षिपु राहवे । शरीरैः प्रतिचिक्षेद
 तान्युपाक्षो महाबलः ॥ १९ ॥ सृष्टान् द्विविदमैन्दाभ्यां द्रुमा-
 न्त्याद्य वीर्यवान् । बभञ्ज गदया मध्ये शोणिताक्षः प्रताप-
 वान् ॥ २० ॥ उद्यस्य विपुलं खड्गं परमर्मविदारणम् । प्रजङ्घो
 बालिपुत्राय अभिदुद्राव वेगितः ॥ २१ ॥ तमभ्यासगतं दृष्ट्वा
 वानरेन्द्रो महाबलः । आजघानाश्वकर्णेन द्रुमेणातिबलसादा
 ॥ २२ ॥ बाहुं चास्य सनिस्त्रिंशमाजघान समुष्टिना । बालि-
 पुत्रस्य घातेन स पपात क्षितावसिः ॥ २३ ॥ तं दृष्ट्वा पतितं
 भूमौ खड्गं सुपलसन्निभम् । मुष्टिं संवर्त्तयामास वज्रकल्पं
 महाबलः ॥ २४ ॥ स ललाटे महावीर्यमङ्गदं वानरर्षभम् ।
 आजघान महातेजाः स सुहृत्तं चचाल ह ॥ २५ ॥ स सञ्चां
 प्राप्य तेजस्वी बालिपुत्रः प्रतापवान् । प्रजंघस्य शिरः कायात्
 यातयामास मुष्टिना ॥ २६ ॥ स यूपाक्षोऽशुपूर्णाक्षः पितृव्ये
 निहते रणे । अवरुह्य रथात् क्षिप्रं क्षीणेषुः खड्गमाददे ॥ २७ ॥
 तमापतन्तं संप्रेक्ष्य यूपाक्षं द्विविदस्वरन् । आजघानोरसि क्रुद्धो
 जग्राह च वक्त्राहली ॥ २८ ॥ गृहीतं भ्रातरं दृष्ट्वा शोणिताक्षो
 महाबलः । आजघान महातेजा वक्षसि द्विविदन्ततः ॥ २९ ॥
 स ततोऽभिहतशेन चचाल च महाबलः । उद्यतां च घुनसास्य
 जहार द्विविदो गदाम् ॥ ३० ॥ एतस्मिन्नन्तरे मैन्दो द्विविदा-

व्यासमागमत् । द्विविदः शोणिताक्षन्तु विददारनखैर्मुखे ॥ ३१ ॥
 तौ शोणिताक्षयुपाक्षो प्लवगाभ्यां तरस्विनौ । चक्रतुः समरे
 तीव्रमाकर्षोत्पाटनं भृशम् ॥ ३२ ॥ निष्पिपेष सवीर्येण क्षिता-
 वाविध्य वीर्यवान् । युपाक्षमभिसंकुद्धो मैन्दो वानरपुङ्गवः ।
 पीडयामास बाहुभ्यां पपात स हतः क्षितौ ॥ ३३ ॥ हतप्रवीरा-
 व्यथिता राक्षसेन्द्रचमूस्तदा । जगामाभिमुखौ सा तु कुम्भ-
 कर्णात्मजो यतः ॥ ३४ ॥ आपतन्ती च वेगेन कुम्भस्तां सांत्व-
 यञ्चमूम् । अथोत्कृष्टं महावीर्यैर्लब्धतक्षैः प्लवङ्गमैः ॥ ३५ ॥
 निपातित महावीरां दृष्ट्वा रक्षसमन्तदा । कुम्भः प्रचक्रे तेजस्वी
 दण्डे कर्मसुदुष्करम् ॥ ३६ ॥ स धनुर्धन्विनां श्रेष्ठः प्रगृह्य सुस-
 माहितः । सुमोचाशीविषप्रख्यांकरान्देहविदारणान् ॥ ३७ ॥
 तस्य तच्छुश्रुभे भूयः सशरन्धनुरुत्तमम् । विद्युदैरावतार्चिष्मत्
 द्वितीयेन्द्रधनुर्यथा ॥ ३८ ॥ आकर्णांशुष्टसुक्तेन जघान द्विविद-
 न्तदा । तेन हाटकपुंखेन पत्निणा पत्रवाससा ॥ ३९ ॥ सहस्रा-
 भिहतस्तेन विप्रसुक्तपदःस्फुरन् । निपपाताद्रिकूटाभो विह्वलः
 प्लवगोत्तमः ॥ ४० ॥ मैन्दस्तु भ्रातरं तत्र भग्नं दृष्ट्वा महाहवे ।
 अभिदुद्राव वेगेन प्रगृह्य विपुलां शिलाम् ॥ ४१ ॥ तां शिलां तु
 प्रचिक्षेप राक्षसाय महावतः । विभेद तां शिलां कुम्भः प्रसन्नैः
 पञ्चभिः शरैः ॥ ४२ ॥ सन्धाय चान्यं सुमुखं शरमाशीविषोपमम् ।
 अजघान महातेजा वक्षसि द्विविदाग्रजम् ॥ ४३ ॥ स तु तेन
 प्रहारेण मैन्दो वानरयूथपः । मर्मण्यभिहतस्तेन पपात भुवि
 मूर्च्छितः ॥ ४४ ॥ अङ्गदो मातुलौ दृष्ट्वा व्यथितौ तु महावतौ ।
 अभिदुद्राव वेगेन कुम्भसुद्यतकार्मुकम् ॥ ४५ ॥ तमापतन्तास्त्रि-
 व्याध कुम्भः पञ्चभिरायसैः । त्रिभिश्चान्यैः शितैर्वाणैर्मातङ्गमिव
 तोमरैः ॥ ४६ ॥ सोऽङ्गदस्वङ्गभिर्वाणैः कुम्भो विव्याध वीर्यवान्
 ॥ ४७ ॥ अकुण्ठधारैर्निशितैस्तीक्ष्णैः कनकभूषणैः । अङ्गदः

प्रतिविडाङ्गो बालिपुत्रो न कम्पते ॥ ४८ ॥ शिखापादपवर्षाणि
 तस्य मूर्द्ध्नि वर्षर्षं च । स पचिच्छेद तान् सर्वान् विभेद च
 पुनः शिलाः ॥ ४९ ॥ कुम्भकर्णात्मजः श्रीमान् बालिपुत्र समी-
 रितान् । आपतन्तश्च रं प्रेक्ष्य कुम्भो वानरयूथपम् ॥ ५० ॥
 भ्रुवोर्विव्याध वागाभ्यामुल्काभ्यामिव कुञ्जरम् । तस्य सुखाव-
 रुधिरं पिहिते च स्य लोचने ॥ ५१ ॥ अङ्गदः पाणिना नेत्रे
 पिधाय रुधरोक्षिते । सालमासन्नमेकेन परिजग्राह पाणिना
 ॥ ५२ ॥ सस्यीङ्गोरसि सस्कन्धं करेणाभिनियेय च । किञ्चि-
 दभ्यवनग्येनमुन्मसाथ महारणे ॥ ५३ ॥ तमिन्द्रकेतुप्रतिमं वृक्षं
 मन्दरसन्निभम् । समुत्सृजत वेगेन सिषतां सर्वरक्षसाम् ॥ ५४ ॥
 स चिच्छेद शितैर्वाणैः सप्तभिः कायभेदनैः । अङ्गदो विव्यथे
 ऽभीक्ष्णं संपपात सुमोह च ॥ ५५ ॥ अङ्गदम्यतितं दृष्ट्वा सीदन्त-
 मिष सागरे । दुरासदं हरिश्चेष्टा राघवाय न्यवेदयन् ॥ ५६ ॥
 रामस्तु व्यथितं श्रुत्वा बालिपुत्रं महाहवे । व्यादिदेश हरिश्चेष्टान्
 जाम्बवत्प्रमुखांस्ततः ॥ ५७ ॥ ते तु वानरशाहूलाः श्रुत्वा
 रामस्य शासनम् । अभिपेतुः सुसंक्रुद्धाः कुम्भमुद्यतकार्मुकम्
 ॥ ५८ ॥ ततो द्रुमशिखाहस्ताः क्रोपसंरक्तलोचनाः । रिरक्षि-
 षन्तोऽभ्यपतन्तङ्गदं वानरर्षभाः ॥ ५९ ॥ जाम्बवांस्य सुषेणश्च वेग-
 दर्शी च वानरः । कुम्भकर्णात्मजं वीरं क्रुद्धाः समभिदुद्रुवुः ॥ ६० ॥
 समीच्यापततांस्तांस्तु वानरेन्द्रान्तहावलान् । आववार शरौघेण
 जगेनेव जलाशयम् ॥ ६१ ॥ तस्य वाणचयं प्राप्य न शेकुरति-
 वृत्तितुम् । वानरेन्द्रा महात्मानो वेलामिव मर्षादधेः ॥ ६२ ॥
 तांस्तु दृष्ट्वा हरिगणान् शरवृष्टिभिरदितान् । अङ्गदं पृष्ठतः
 कृत्वा भ्रातृजं प्लवगे खरः ॥ ६३ ॥ अभिदुद्राय सुग्रीव कुम्भकर्णा-
 त्मजं रणे । शैलसालुचरं नागं वेगवानिष केसरी ॥ ६५ ॥
 कृत्वाप्य च महाहृत्मानश्लकर्णादिकान् बहून् । अन्यांश्च विवि-

धान् हृत्तान् चिच्छेप स महाकर्षः ॥ ६५ ॥ तां क्वाद्यन्ती-
 माकाशं हृत्तृष्टिं दुरासदाम् । कुम्भकर्णात्मजः शीघ्रं चिच्छेद
 स्वगरैः शितैः ॥ ६६ ॥ अर्दितास्तो द्रुमा रेजुर्वथा घोराः शत-
 स्रयः । द्रुमवर्षन्तु तद्भिन्नं दृष्ट्वा कुम्भेन वीर्यवान् ॥ ६७ ॥ वान-
 राधिपतिः श्रीमान् महासत्वो न विव्यथे । स विध्यमानः सहसा
 सहमानसु तान् शरान् ॥ ६८ ॥ कुम्भस्य धनुरान्तिष्य वभ-
 ष्जेन्द्रधनुःप्रभम् । अक्षय्य ततः शीघ्रं कृत्वा कर्मसुदुष्करम्
 ॥ ६९ ॥ अत्रवीत् कुपितं कुम्भं भग्नशृङ्गमिव द्विपम् । निकुम्भ-
 ग्रज वीर्यन्ते वाणवेगन्तदद्भुतम् ॥ ७० ॥ सन्नतिश्च प्रभाषय तव
 वा रावणस्य वा । प्रह्लादवत्तल्लघ्नकुवेरवरुणोपम ॥ ७१ ॥
 एकस्वमनुजातोसि पितरं बलवहारम् । त्वामेवैकं महाबाहुं
 शूलहस्तमरिन्दमम् ॥ ७२ ॥ त्विदशा नातिवर्त्तन्ते जितेन्द्रिय-
 मिवाधयः । विक्रमस्य महायुद्धे कर्माणि मम पश्य च ॥ ७३ ॥
 वरदानात् पितृव्यस्तो सहते देवदानवान् । कुम्भकर्णसु वीर्येण
 सहते च सुरासुरान् ॥ ७४ ॥ धनुषीन्द्रजितसुख्यः प्रतापे राव-
 णस्य च । त्वमद्य रक्षसां लोके ये षोऽसि बलवीर्यतः ॥ ७५ ॥
 महाविमदं समरे मया सह तवाद्भुतम् । अद्य भूतानि पश्यन्तु
 शक्रशंवरयोरिव ॥ ७६ ॥ कृतमप्रतिमं कर्म दर्शितं चान्नकौश-
 लम् । पातिता हरिवीराश्च त्वथैते भीमविक्रमाः ॥ ७७ ॥ उपा-
 लम्भ मयाञ्चैव नासिवीर्यान्मया हतः । कृतकर्मा परिश्रान्तो
 विश्रान्तः पश्य मे वक्तम् ॥ ७८ ॥ तेन सुग्रीववाक्येन सावमानेन
 मानितः । अग्नेराज्याहुतस्येव तेजस्तस्याभ्यवर्द्धत ॥ ७९ ॥ ततः
 कुम्भसु सुग्रीवं बाहुभ्यां जगृहे तदा । गजाविवावीतमदौ
 निःश्वसन्तौ मुहुर्मुहुः ॥ ८० ॥ अन्योन्यगात्रग्रथितौ कर्षन्ता-
 वितरेतरम् । सधूमां सुषुतोज्वालां विश्वजन्ती परिश्रमात् ॥ ८१ ॥
 तयोः पादाभिवाताच्च निभग्ना चाभवन्सही । व्याधूर्त्तततरङ्गश्च

चुक्षुभे वरुणालयः ॥ ८२ ॥ ततः कुम्भं समुत्क्षिप्य सुग्रीवो लव-
 षाम्भसि । पातयामास वेगेन दर्शयन्नुदघेस्तलम् ॥ ८३ ॥ ततः
 कुम्भनिपातेन जलराशिः समुत्थितः । विन्ध्यमन्दरसङ्काशो विस-
 सर्प समन्ततः ॥ ८४ ॥ ततः कुम्भः समुत्पत्य सुग्रीवमभिपत्य च ।
 आजघानोरसि क्रुद्धो वज्रकल्पेन मुष्टिना ॥ ८५ ॥ तस्य चर्म च
 पुष्कोट संजज्ञे चापि शोणितम् । तस्य सुष्टिर्महावेगः प्रति-
 जघ्नेऽस्थिमण्डले ॥ ८६ ॥ तस्य वेगेन तत्रासीत्तेजः प्रज्वलितं
 महत् । वज्रनिष्पेषसञ्जाता ज्वाला मेरोर्यथा गिरेः ॥ ८७ ॥ स
 तत्राभिहतस्तेन सुग्रीवो वानरर्षभः । मुष्टिं संवर्त्तयामास वज्र-
 कल्पं महावतः ॥ ८८ ॥ अर्चिःसहस्रविकचं रविमण्डलवर्चसम् ।
 स मुष्टिं पातयामास कुम्भस्योरसि वीर्यवान् ॥ ८९ ॥ स तु तेन
 प्रहारेण विह्वलितो भृशताडितः । निपपात तदा कुम्भो गतार्चि-
 रिव पावकः ॥ ९० ॥ मुष्टिनाभिहतस्तेन निपपात तु राजसः ।
 लोडिताङ्ग इवाकाशाहीमरश्मिर्यदृच्छया ॥ ९१ ॥ कुम्भस्य पततो
 रूपं भग्नस्योरसि मुष्टिना । बभौ रुद्राभिपन्नस्य यथारूपङ्गवंपतेः
 ॥ ९२ ॥ तस्मिन् हते भीमपराक्रमेण भवङ्गमानाद्यपभेण युद्धे ।
 मही मशैका सवना चचाल भयं च रक्षांस्थधिकं विवेश ॥ ९३ ॥

इत्यार्षे रामायणे वाल्मीकीये युद्धकाण्डे

षट्सप्ततितमः सर्गः ।

निकुम्भो भ्रातरं दृष्ट्वा सुग्रीवेण निपातितम् । प्रदहन्निव
 कोपेन वानरेन्द्रमुदैक्षत ॥ १ ॥ ततः खरदामसन्निद्धं दत्तपक्षां-
 गुलं शुभम् । आददे परिघं धीरो नगेन्द्रश्छिखरोपमम् ॥ २ ॥
 हेमपट्टपरिच्छिन्नं वज्रविद्रुमभूषितम् । यमदण्डोपमं भीमं
 रक्षसां भयनाशनम् ॥ ३ ॥ तत्राविध्य महातेजाः शकध्वजसमौ-

जसम् । विननाद विवृत्तास्यो निकुम्भो भीमविक्रमः ॥ ४ ॥
 उरोगतेन निष्केण भुजस्यैरङ्गदैरपि । कुण्डलाभ्याश्च चित्राभ्यां
 मालया च विचित्रया ॥ ५ ॥ निकुम्भो भूषणैर्भाति तेन स्म परि-
 षेण च । यथेन्द्रधनुषा मेघः सविद्युत् स्तनयित्नुमान् ॥ ६ ॥
 परिघाग्रेण पुष्कोट वातग्रन्थिर्महात्मनः । प्रजज्वाल सघोषश्च
 विधूम इव पावकः ॥ ७ ॥ नगध्वीं विटपावत्या गन्धर्वभवनोत्तमैः ।
 सहसैवामरावत्या सर्वैश्च भवनैः सह ॥ ८ ॥ सतारांगणनक्षत्रं
 सचन्द्रं समहाग्रहम् । निकुम्भपरिघाघूर्णं भ्रमतीव नभस्यलम्
 ॥ ९ ॥ दुरासदश्च संजज्ञे परिघाभरणप्रभः । क्रोधेन्धनो निकु-
 म्भाग्निर्गुगान्ताग्निरिवोत्थितः ॥ १० ॥ राक्षसा वानराश्चापि न
 श्रेकृः स्यन्दितुं भयात् । हनूमांस्तु विवृत्योरसास्यौ प्रसुप्ततो
 बली ॥ ११ ॥ परिघोपमबाहुस्तु परिघं भास्करप्रभम् । बली
 बलवतस्तस्य पातयामास वक्षसि ॥ १२ ॥ स्थिरे तस्योरसि व्यूढे
 परिघः शतधा कृतः । विकीर्णमाणः सहसा उल्काशतमिवा-
 खरे ॥ १३ ॥ स तु तेन प्रहारेण न चचाल महाकपिः । परि-
 षेण समाधूतो यथा भूमिचलेचलः ॥ १४ ॥ स तथाभिहतस्तेन
 हनूमान् श्वगोत्तमः । मुष्टिं संवर्त्तयामास बलेनातिमहाबलः
 ॥ १५ ॥ तमुद्यम्य महातेजा निकुम्भोरसि वीर्यवान् । अभि-
 चिक्षेप वेगेन वेगवान्वायुविक्रमः ॥ १६ ॥ ततः पुष्कोट चर्मास्य
 प्रसुस्त्राव च शोणितम् । मुष्टिना तेन सञ्चक्षे मेघे विद्युद्दिवो-
 त्थिता ॥ १७ ॥ स तु तेन प्रहारेण निकुम्भो विचचाल ह ।
 स्वस्थश्चापि निजग्राह हनूमन्तं महाबलम् ॥ १८ ॥ चक्रुष्पुश्च तदा
 संख्ये भीमं कङ्कानिवासिनः । निकुम्भेनोद्यतं हृष्टा हनूमन्तं
 महाबलम् ॥ १९ ॥ स तदा ह्यियमाणोपि हनूमांस्तेन रक्षसा ।
 आजघानानिलसुतो वज्रकल्पोन मुष्टिना ॥ २० ॥ आत्मानं
 मोक्षयित्वाथ क्षितावभ्यवपद्यत । हनूमानुन्मसाथापु निकुम्भं

मारुतात्मजः ॥ २१ ॥ निक्षिप्य परमायत्तो निकुम्भं निष्पिपैव च ।
 उत्पत्य चास्य वेगेन पपातोरसि वेगवान् ॥ २२ ॥ परिगृह्य च
 बाहुभ्यां परिवृत्य शिरोधराम् । उत्पाटयामास शिरो भैरव-
 न्महतो महत् ॥ २३ ॥ अथ निनदति साहिते निकुम्भे पवनसुतेन
 रणे बभूव युद्धम् । दशरथसुतराक्षसेन्द्रसूनोर्भृशतरमागतरोषयोः
 सुभीमम् ॥ २४ ॥ व्यपेते तु जीवे निकुम्भस्य हृष्टा विनेदुः
 प्लवङ्गा दिशः सखनुष । चचालेव चोर्वी पपातेव सा द्यौ बल
 राक्षसानां भयं चाविवेश ॥ २५ ॥

इत्यार्षे रामायणे वाल्मीकीये युद्धकाण्डे

सप्तसप्ततितमः सर्गः ।

निकुम्भं निहतं श्रुत्वा कुम्भश्च विनिपातितम् । रावणः पर-
 मामर्षी प्रज्ज्वालानलो यथा ॥ १ ॥ नैऋतः क्रोधशोकाभ्यां
 हाभ्यां तु परिमूर्च्छितः । खरपुत्रं विशाक्षान्नं मकराक्षमचोदयत्
 ॥ २ ॥ गच्छ पुत्र मयाज्ञप्तो बलेनाभिसमन्वितः । राघवं लक्ष्मणं
 चैव जहि तौ सवनौकसौ ॥ ३ ॥ रावणस्य वचः श्रुत्वा शूर-
 मानी खरात्मजः । वाढमित्यब्रवीद्दृष्टो मकराक्षो निशाचरः ॥ ४ ॥
 सोभिवाद्य दशग्रीवं कृत्वा चापि प्रदक्षिणम् । निर्जगाम गृहात्
 षुभ्राद्वावणस्त्राज्ञया वती ॥ ५ ॥ समीपस्थं बलाध्यक्षं खरपुत्रो-
 ब्रवीद्दिदम् । रथमानीयतान्स्थं सैन्यश्चानीयतां त्वरात् ॥ ६ ॥
 तस्य तद्वचनं श्रुत्वा बलाध्यक्षो निशाचरः । स्यन्दनं च वसत्रैव
 समीपं प्रत्यपादयत् ॥ ७ ॥ प्रदक्षिणं रथं कृत्वा समारुह्य निशा-
 चरः । स्तुतं सञ्चोदयामास शोभ्रं वै रथमावह ॥ ८ ॥ अथ तान्
 राक्षसान् सर्वान्मकराक्षोब्रवीद्दिदम् । यूयं सर्वे प्रमुष्यध्वं पुर-
 णान्नाम राक्षसाः ॥ ९ ॥ अहं राक्षसराजेन रावणेन महात्मना ।

आज्ञप्तः समरे हन्तुन्तावभौ रामलक्ष्मणौ ॥ १० ॥ अद्य रामं
 बधिष्यामि लक्ष्मणश्च निशाचराः । शाखाद्यमच्च सुग्रीवं वान-
 रांच शरोत्तमैः ॥ ११ ॥ अद्य शूतनिपातैश्च वानराणां महा-
 चमूम् । प्रदृष्टिष्यामि संप्राप्तां शुष्केन्धनमिवानलः ॥ १२ ॥ मक-
 राक्षस्य तच्छ्रुत्वा वचनं ते निशाचराः । सर्वे नानायुधोपेता बल-
 वन्तः समाहिताः ॥ १३ ॥ ते कामरूपिणः कूरा दंष्ट्रिणः पिङ्गले-
 क्षणाः । मातङ्गा इव नर्दन्तो ध्वस्तकेशा भयावहाः ॥ १४ ॥
 परिवार्ष्य महाकाया महाकायं प्वरात्मजम् । अभिजग्मुस्ततो
 दृष्टाश्चालयन्तो वसुन्धराम् ॥ १५ ॥ शङ्खभेरीसहस्राणामाहतानां
 समन्ततः । क्षेलितास्फोटितानाञ्च तत्र शब्दो महानभूत् ॥ १६ ॥
 प्रभ्रष्टोय कराक्षस्य प्रतोदः सारथेस्तदा । पपात सहसा दैवात्
 ध्वजस्तस्य तु रक्षसः ॥ १७ ॥ तस्य ते रथसंयुक्ता हया विक्रम-
 वर्जिताः । चरणैराकुलैर्गत्वा दीनाः साश्वसुखा ययुः ॥ १८ ॥
 प्रवाति पवनस्तस्मिन् सपांसुः प्वरदारुणः । निर्व्याणं तस्य रौद्रस्य
 मकराक्षस्य दुर्मतेः ॥ १९ ॥ तानि दृष्ट्वा निर्मितानि राक्षसा
 वीर्यवत्तमाः । अचिन्त्य निर्गताः सर्वे यत्र तौ रामलक्ष्मणौ
 ॥ २० ॥ घनगजमहिषाङ्गतुल्यवर्णाः समरमुखेष्वसकङ्गदासि-
 भिन्नाः । अहमहमिति युद्धकीशतस्तै रजनिचराः परिवभ्रमु-
 र्जदन्तः ॥ २१ ॥

इत्यार्षे रामायणे बाल्मीकीये युद्धकाण्डे

अष्टसप्ततितमः सर्गः ।

निर्गतं मकराक्षन्ते दृष्ट्वा वानरपुङ्गवाः । आप्तुत्य सहसा
 सर्वे योद्धुकामा व्यवस्थिताः ॥ १ ॥ ततः प्रवृत्तं सुमहत् तद्युद्धं
 मूरोमहर्षण । निशाचरैः प्लवङ्गानां देवानां दानवैरिव ॥ २ ॥

वृक्षशूलनिपातैश्च गदापरिघपातनैः । अन्योन्यं मर्दयन्ति स्म
 तदा कपिनिशाचराः ॥ ३ ॥ शक्तिखड्गगदाकुन्तैस्तोमरैश्च निशा-
 चराः । पट्टिशैर्भिन्दिपालैश्च बाणपातैः समन्ततः ॥ ४ ॥ पाश-
 मुद्गरदण्डैश्च निर्घातैश्चापरैस्तथा । कदनं कपिसिंहानां चक्रुस्त
 रजनीचराः ॥ ५ ॥ बाणौघैरर्दिताश्चापि खुरपुत्रेण वानराः ।
 संभ्रान्तमनसः सर्वे दुद्रुवुर्भयपीडिताः ॥ ६ ॥ तान् दृष्ट्वा राक्षसाः
 सर्वे द्रवमाणान् वनौकसः । नेदुस्ते सिंहवत् दृष्ट्वा राक्षसा
 जितकाशिनः ॥ ७ ॥ विद्रवत्सु तदा तेषु वानरेषु समन्ततः ।
 रामस्तान्वारयामास शरवर्षेण राक्षसान् ॥ ८ ॥ धारितान् राक्ष-
 सान् दृष्ट्वा मकराक्षो निशाचरः । कोपानलसमाविष्टो वचनं
 चेदमब्रवीत् ॥ ९ ॥ तिष्ठ राम मया साह्रं हृन्दयुद्धं भविष्यति ।
 त्याजयिष्यामि ते प्राणान् धनुर्मुक्तैः शितैः शरैः ॥ १० ॥ यत्तदा
 दण्डकारण्ये पितरं हतवान् मम । तद्ग्रतः स्वकर्मस्थं स्मृत्वा
 रोषोभिषर्द्धते ॥ ११ ॥ दह्यन्ते भृशमङ्गानि दुरात्मन् मम एव
 च । यन्मयासिन दृष्टस्त्वं तस्मिन् काले महावने ॥ १२ ॥ दिष्ट्यासि
 दर्शनं राम मम त्वं प्राप्तवानिह । काञ्चितोसि क्षुधात्तस्य सिंह-
 स्येवेतरो मृगः ॥ १३ ॥ अद्य महाणवेगेन प्रेतराड् विषयङ्गतः ।
 ये त्वया निहताः शूराः सह तैश्च समेष्यसि ॥ १४ ॥ बद्धनात्र
 किमुक्तेन शृणु राम वचो मम । पश्यन्तु सकला लोकास्त्वां मां
 चैव रणाजिरे ॥ १५ ॥ अस्त्रैर्वा गदया वापि बाहुभ्यां वा
 रणाजिरे । अभ्यस्तं येन वा राम वर्त्ततां तेन वा मध्ये ॥ १६ ॥
 मकराक्षवचः श्रुत्वा रामो दशरथात्मजः । अब्रवीत् महसन्वाक्य-
 क्षुत्तरोत्तरवादिनम् ॥ १७ ॥ कथ्यसे किं वृथा रक्षो बहून्यस-
 दृशानि ते । न रणे शक्यते जेतुं विना युद्धेन वाग्बलात् ॥ १८ ॥
 अतुर्दशसहस्राणि रक्षसां त्वत्पिता च यः । तिमिरा दूषण-
 क्षापि दण्डके निहता मया ॥ १९ ॥ स्वाशिताश्चापि मांसेन

गृध्रगोमायुवायसाः । भविष्यन्त्यद्य वै पाप तीक्ष्णतुरण्डा नखां-
 कुशाः ॥ २० ॥ रुधिरार्द्रमुखा हृष्टा रक्तपक्षाण्डजाश्च ये । खे-
 गता वसुधायाश्च भविष्यन्ति च सर्वतः ॥ २१ ॥ राघवेणैवमुक्तस्तु
 मकराक्षो महाबलः । वाणौघानमुचत्तस्मै राघवाय रणाजिरे
 ॥ २२ ॥ तांछरांछरवर्षेण रामश्चिच्छेद नैकधा । निपेतुर्भुवि
 विच्छिन्ना रुक्मपुङ्खाः सुवाससः ॥ २३ ॥ तद्यद्दुर्मभवत्तत्र समे-
 त्यान्योन्यमोजसा । खरराक्षसपुत्रस्य सूतोर्दशरथस्य च ॥ २४ ॥
 जीमूतयोरिवाकाशे शब्दो ज्यातलयोरिव । धनुर्मुक्तस्वनोन्योन्यं
 श्रूयते च रणाजिरे ॥ २५ ॥ देवदानवगन्धर्वाः किन्नराश्च महो-
 रगाः । अन्तरिक्षगताः सर्वे द्रष्टुं कामास्तादद्भुतम् ॥ २६ ॥ विद्व-
 मन्योन्यगात्रेषु द्विगुणं वर्द्धते बलम् । कृतप्रतिकृतान्योन्यं कुरु-
 तां तौ रणाजिरे ॥ २७ ॥ राममुक्तांस्तु वाणौघान् राक्षसस्व-
 छिनद्रणे । रक्षोमुक्तांस्तु रामो वै नैकधा प्राच्छिनच्छरैः ॥ २८ ॥
 वाणौघवितताः सर्वा दिशश्च प्रदिशस्तथा । संच्छन्ना वसुधा द्यौश्च
 समन्तान् प्रकाशते ॥ २९ ॥ ततः क्रुद्धो महाबाहुर्धनुश्चिच्छेद
 रक्षसः । षष्ठाभिरथ नाराचैः सूतस्त्रिव्याध राघवः ॥ ३० ॥ भित्वा
 रथं शरै रामो रथादश्वानपातयत् । विरथो वसुधास्यः स मका-
 राक्षो निशाचरः ॥ ३१ ॥ तत्तिष्ठद्वसुधां रक्षः शूलं जग्राह
 पाणिना । त्रासनं सर्वभूतानां युगान्ताग्निसमप्रभम् ॥ ३२ ॥
 दुरवापं महाशूलं कद्रुदत्तं भयङ्करम् । जाज्वल्यमानमाकाशे
 संहारास्त्रमिवापरम् ॥ ३३ ॥ यं दृष्ट्वा देवताः सर्वा भयात्तां
 विद्रुता दिशः । विभ्राम्य च महच्छूलं प्रज्वलन्तं निशाचरः ॥ ३४ ॥
 स क्रोधात् प्राहिणोत्तस्मै राघवाय महात्मने । तमापतन्तं ज्वलितं
 खरपुत्रकरात् च्युतम् ॥ ३५ ॥ वाणैश्चतुर्भिराकाशे शूलं चिच्छेद
 राघवः । स छिन्नो नैकधा शूलो दिव्यहाटकमण्डितः ॥ ३६ ॥
 व्यग्रीर्षत महोल्केव रामवाणार्दितो भुवि । तच्छूलं निहतं

दृष्ट्वा रामेणाक्लिष्टकर्मणा । साधुसाध्विति भूतानि व्याहरन्ति
 नभोगताः ॥ ३७ ॥ तं दृष्ट्वा निहतं शूलं मकराक्षो निशा-
 चरः । मुष्टिमुद्यम्य काकुत्स्थं तिष्ठतिष्ठेति चाब्रवीत् ॥ ३८ ॥
 स तं दृष्ट्वापतन्तं तु प्रहस्य रघुनन्दनः । पावकास्त्रं ततो रामः
 सन्धे तु शरासने ॥ ३९ ॥ तेनास्त्रेण हतं रक्षः काकुत्स्थेन
 तदा रणे । संच्छिन्नहृदयस्तत्र पपात च ममार च ॥ ४० ॥
 दृष्ट्वा ते राज्ञसाः सर्वे मकराक्षस्य शातनम् । लङ्कामेव प्रधावन्त
 रामवाणभयार्दिताः ॥ ४१ ॥ दशरथवृषसूनुवाणवेगै रजनिचरं
 निहतं पुरात्मजन्तम् । प्रददृशुरथ देवताः प्रहृष्टा गिरिमिव
 वज्रहतं यथा विकीर्णम् ॥ ४२ ॥

इत्यार्षे रामायणे वाल्मीकीये अष्टकाण्डे

एकोनाशीतितमः सर्गः ।

मकराक्षं हतं श्रुत्वा रावणः समितिञ्जयः । रोषेण महता-
 विष्टो दन्तान् कटकटास्य च ॥ १ ॥ क्रुपितश्च तदा तत्र किं
 काश्चमिति चिन्तयन् । आदिदेशाथ संक्रुद्धो रणायेन्द्रजितं
 सुतम् ॥ २ ॥ जहि वीर महावीर्यो भ्रातरौ रामलक्ष्मणौ ।
 अदृश्यो दृश्यमानो वा सर्वथा त्वस्त्रलाधिकः ॥ ३ ॥ त्वमप्रतिम-
 कर्माणमिन्द्रं जयसि संयुगे । किं पुनर्मानुषौ दृष्ट्वा न बधिष्यसि
 संयुगे ॥ ४ ॥ तथोक्तो राक्षसेन्द्रेण प्रतिगृह्य पितुर्वचः । यज्ञ-
 भूमौ स विधिवत् पावकं जुह्वेन्द्रजित् ॥ ५ ॥ जुह्वतश्चापि
 तत्राग्निं रक्तोष्णीपधरास्त्रियः । आजग्मस्तत्र संभ्रान्ता राक्षस्यो
 यत्र रावणिः ॥ ६ ॥ शस्त्राणि शरपत्राणि समिधोय विभी-
 तकाः । लोहितानि च वासांसि खड्गं कार्णायसं तथा ॥ ७ ॥
 सर्वतोग्निं समस्त्रीर्ष्य शरपत्रैः सतोमरैः । छागस्य सर्वं कृष्णस्य

गच्छं जग्राह जीवतः ॥ ८ ॥ शरहोमसमिद्धस्य विधूमस्य महा-
 च्छिपः । बभूवस्तानि क्षिप्तानि विजयं यान्यदर्शयन् ॥ ९ ॥ प्रद-
 क्षिणावर्त्तं शिखस्तप्तहाटकसन्निभः । हविस्तत् प्रतिजग्राह पावकः
 स्वयमुत्थितः ॥ १० ॥ ऊत्वाग्निन्तर्पयित्वाथ देवदानवराक्षसान् ।
 आरुरोह रथश्रेष्ठमन्तर्धानगतं शुभम् ॥ ११ ॥ स वाजिभि-
 श्चतुर्भिस्तु वाणैस्तु निशितैर्युतः । आरोपितमहाचापः शुशुभे
 स्यन्दनोत्तमे ॥ १२ ॥ जीवत्यमानो वपुषा तपनीयपरिच्छदः ।
 सृगैश्चन्द्रार्द्धचन्द्रेण स रथः समलंकृतः ॥ १३ ॥ जाम्बूनदमहा-
 कस्त्रदीप्तपावकसन्निभः । बभूवेन्द्रजितः केतुर्वैदूर्यं समलंकृतः
 ॥ १४ ॥ तेन चादित्यकल्पेन ब्रह्मास्त्रेण च पालितः । स बभूव
 दुराधर्षो रावणः सुमहावतः ॥ १५ ॥ सोभिनिर्ब्याय नगरा-
 दिन्द्रजित् समितिञ्जयः । ऊत्वाग्निं राक्षसेर्मन्त्रैरन्तर्धानगतो-
 ब्रवीत् ॥ १६ ॥ अद्य हत्वा रणे यौ तौ मिथ्याप्रव्रजितौ वने ।
 जयं पित्रे प्रदास्यामि रावणाय रणार्जितम् ॥ १७ ॥ अद्य
 निर्वाणरामुर्वो हत्वा रामं सलक्षणम् । कारिष्ये परमां प्रीति-
 मित्यक्त्वान्तरधीयत ॥ १८ ॥ आपपाताथ संकुद्धो दशग्रीवेण
 चोदितः । तीक्ष्णकार्मुकनाराचैस्तीक्ष्णस्त्रोन्द्ररिपू रणे ॥ १९ ॥
 स ददर्श महावीर्यो नागौ त्रिशिरसाविव । सृजन्ताविषुजालानि
 वीरौ वानरमध्यगौ ॥ २० ॥ इमौ ताविति सञ्चिन्त्य सज्जं कृत्वा
 च कार्मुकम् । सन्ततानेषुधाराभिः पर्जन्य इव वृष्टिमान् ॥ २१ ॥
 स तु वैशायसरथो बुधि तौ रामलक्षणौ । अचक्षुर्विषये तिष्ठन्
 धिव्याघ निशितैः शरैः ॥ २२ ॥ तौ तस्य शरवेगेन परीतौ राम-
 लक्षणौ । धनुषी सशरे कृत्वा दिव्यमस्त्रं प्रचक्रतुः ॥ २३ ॥
 प्रच्छादयन्तौ गगनं शरजालैर्महावक्रौ । तमस्त्रैः सूर्यसङ्काशै-
 र्नेवपस्पर्शतुः शरैः ॥ २४ ॥ स हि धूमान्वकारश्च चक्रे प्रच्छा-
 दयन्तभः । दिशश्चान्तर्दधे श्रीमान्नीहारतमसावताः ॥ २५ ॥

नैव ज्यातलनिर्घोषो न च नेमिबुरस्वनः । शुश्रुवे चरतस्तस्य
 न च रूपं प्रकाशते ॥ २६ ॥ घनान्धकारे तिमिरे शिलावर्ष-
 मिवाद्भुतम् । स बवर्षं महाबाहुर्नाराचशरवृष्टिभिः ॥ २७ ॥
 स रामं सूर्ध्वं सङ्काशैः शरैर्दत्तवलैर्भृशम् । विव्याध समरे क्रुद्धः
 सर्वगात्रेषु रावणिः ॥ २८ ॥ तौ हन्यमानौ नाराचैर्धाराभि-
 रिष पर्वतौ । हेमपुङ्खान्तरव्याघ्रौ तिग्मान्भुसुचतुः शरान् ॥ २९ ॥
 अन्तरिक्षं समासाद्य रावणिं कङ्कपत्रिणः । निक्षत्य पतगा भूमौ
 पेतुस्ते शोणिताप्लुताः ॥ ३० ॥ अतिमात्रं शरौघेण हीष्यमानौ
 नरोत्तमौ । तानिषून् पततो भल्लैरनेकैर्विचकत्ततुः ॥ ३१ ॥
 यतो हि दृष्टं ते तौ शरान्निर्पातितान् शितान् । ततस्तौ
 दाशरथी सहजातस्त्रमुत्तमम् ॥ ३२ ॥ रावणिस्तु दिशः सर्वा
 रथेनातिरथः पतन् । विव्याध तौ दाशरथी लब्धास्त्रौ निशितैः
 शरैः ॥ ३३ ॥ तेनातिविद्धौ तौ वीरौ रुक्मपुङ्खैः सुसंहतैः ।
 बभूवतुर्दाशरथी पुष्पिताविव किंशुकौ ॥ ३४ ॥ नास्य वेद गतिं
 कश्चिन्न च रूपं धनुः शरान् । न चास्य विदितं किञ्चित् सूर्ध्व-
 स्येवाभ्रसंप्रवे ॥ ३५ ॥ तेनातिविद्धा हरयो निहताश्च गतासवः ।
 बभूवुः शतशस्तत्र पतिता धरणीतले ॥ ३६ ॥ लक्ष्मणस्तु ततः
 क्रुद्धो भ्रातरं वाक्यमब्रवीत् । ब्राह्मणं प्रयोक्ष्यामि बधार्थं
 सर्वरक्षसाम् । अराक्षसमिमं लोकं करिष्यामि महाबल ॥ ३७ ॥
 तमुवाच ततो रामो लक्ष्मणं शुभलक्षणम् । नैकस्य हेतो
 रक्षांसि पृथिव्यां हन्तुमर्हसि ॥ ३८ ॥ अयुध्यमानं प्रच्छन्नं
 प्राञ्जलिं शरणागतम् । पलायमानं मत्तं वा न हन्तुं त्वमिहार्हसि
 ॥ ३९ ॥ अस्यैव तु बधे यत्नं करिष्यावो महाभुज । आदेच्यावो
 महावेगानस्त्रानाग्नीविषोपमान् ॥ ४० ॥ तमेनं मायिनं क्षुद्र-
 मन्तर्हितरथं बलात् । राक्षसं निहनिष्यन्ति दृष्ट्वा वानर-
 युधपाः ॥ ४१ ॥ यद्येष भूमिं विश्रते दिशं वा रसातलं वापि

नभस्तलं वा । एवं विगूढोपि समास्त्रदग्धः पतिष्यते भूमितले
गतासुः ॥ ४२ ॥ इत्येवमुक्त्वा वचनं महार्थं रघुप्रवीरः श्ववग-
र्षभैर्हतः । वधाय रौद्रस्य नृशंसकर्मणस्तदा महात्मा त्वरितं
निरीक्षते ॥ ४३ ॥

इत्यार्षे रामायणे वाल्मीकीये युद्धकाण्डे

अशीतितमः सर्गः ।

विज्ञाय तु मनस्तस्य राघवस्य महात्मनः । संनिवृत्त्याहवा-
त्तस्मात् प्रविवेश पुरन्ततः ॥ १ ॥ सोऽनुस्मृत्य बधं तेषां राक्षसा-
नान्तरस्विनाम् । क्रोधताम्रचेचणः शूरो निर्जंगामाय रावणिः
॥ २ ॥ स पश्चिमेन द्वारेण निर्ययौ राक्षसैर्हतः । इन्द्रजित्तु
महावीर्यैः पौलस्त्यो देवकण्ठकः ॥ ३ ॥ इन्द्रजित्तु ततो दृष्ट्वा
भ्रातरौ रामलक्ष्मणौ । रणायाभ्यद्यतौ वीरौ मायां प्रादुष्करो-
त्तदा ॥ ४ ॥ इन्द्रजित्तु रथे स्थाप्य सीतां मायामयीं तदा ।
बलेन महतावृत्य तस्या बधमरोचयत् ॥ ५ ॥ मोहनार्थन्तु सर्वेषां
बुद्धिं कृत्वा सुदुर्मतिः । हन्तुं सीतां व्यवसितो वानराभिमुखो
ययौ ॥ ६ ॥ तं दृष्ट्वा त्वभिनिर्म्भान्तं सर्वं ते काननौकसः । उत्पेतु-
रभिसंकुद्धाः शिलाहस्ता युयुत्सवः ॥ ७ ॥ हनुमान् पुरतस्तेषां
जगाम कपिकुञ्जरः । प्रगृह्य सुमहच्छृङ्गं पर्वतस्य दुरासदम्
॥ ८ ॥ स दृश्यं हतानन्दां सीतामिन्द्रजितो रथे । एकवेणी-
धरां दीनासुपवासकृशाननाम् ॥ ९ ॥ परिह्लिष्टैकवचनामन्त्रजां
वाघर्षप्रियाम् । रजोमलाभ्यामालिप्तैः सर्वगात्रैर्वरस्त्रियम् ॥ १० ॥
तां निरीक्ष्य सुहृत्तन्तु मैथिलीमध्यवस्यत । बभूवाचिरदृष्टा हि
तेन सा जनकात्मजा ॥ ११ ॥ तां दीनां मलदिग्धाङ्गीं रथस्थीं
प्रेक्ष्य मैथिलीम् । वाघपञ्चाकुलमुखो हनुमान् व्यथितो भवत्

॥ १२ ॥ अब्रवीत्तां तु शोकार्त्तां निरानन्दान्तपस्विनीम् । दृष्ट्वा
 रथास्थितां हीनां राजसेन्द्रसुताश्रिताम् ॥ १३ ॥ किं समर्थित-
 मस्येति चिन्तयन् स महाकपिः । सह तैर्वानरश्चैरभ्यधावत्
 रावणिम् ॥ १४ ॥ तद्दानरबलं दृष्ट्वा रावणिः क्रोधमूर्च्छितः ।
 कृत्वा विक्रोशं निस्त्रिंशं मूर्द्ध्नि सीतामकर्षयत् ॥ १५ ॥ तां
 स्त्रियं पश्यतां तेषां ताडयामीस राजसः । क्रोशन्तीं रामरामेति
 मायया योजितां रथे ॥ १६ ॥ गृहीतमूर्द्धजां दृष्ट्वा हनुमान्दैन्य-
 सागतः । दुःखजं वारि नेत्राभ्यामुत्सृजन्मारुतात्मजः ॥ १७ ॥
 तां दृष्ट्वा चारुसर्वाङ्गीं रामस्य महिषीं प्रियाम् । अब्रवीत् परुषं
 वाक्यं क्रोधाद्ब्रूहिपात्मजम् ॥ १८ ॥ दुरात्मन्नात्मनाशाय केश-
 षधे पराह्वयः । ब्रह्मर्षीणां कुले जातो राजसो योनिमाश्रितः
 ॥ १९ ॥ धिक् त्वां पापसमाचारं यस्य ते मतिरीदृशी । वृथं-
 सानार्थं दुर्वृत्तं क्षुद्र पापपराक्रम । अनार्थं स्येदृशं कर्म घृणा
 ते नास्ति निर्घृण ॥ २० ॥ च्युता गृह्णाञ्च राज्याञ्च रामहृषाञ्च
 भैथिली । किन्तुवैपापराद्धा हि यदेनां हंसि निर्दय ॥ २१ ॥
 सीतां हत्वा तु न चिरं जीविष्यसि कथञ्चन । बधार्हं कर्मणा
 तेन मम हस्तगतो ह्यसि ॥ २२ ॥ ये च स्त्रीघातिनां लोका लोक-
 बध्यैश्च कुत्सिताः । इह जीवितमुत्सृज्य प्रेत्य तान् प्रतिलप्स्यसे
 ॥ २३ ॥ इति ब्रुवाणो हनुमान् सायुधैर्हरिभिर्हृतः । अभ्यधावत्
 सुसंक्रुद्धो राजसेन्द्रसुतं प्रति ॥ २४ ॥ आपतन्तं महावीर्यं तद-
 नीकं वनौकसाम् । रक्षसां भीमकोपानामनीकेन न्यवारयत्
 ॥ २५ ॥ स तां वाणसहस्रेण विक्षोभ्य हरिवाहिनीम् । हनु-
 मन्तं हरिश्चैर्मिन्द्रजित् प्रत्युवाच ह ॥ २६ ॥ सुग्रीवस्वस्र रामश्च
 यन्निमित्तमिहागताः । तां बधिष्यामि वैदेहीमद्यैव तव पश्यतः
 ॥ २७ ॥ इमां हत्वा ततो रामं लक्ष्मणं त्वां च वानर । सुग्रीवश्च
 बधिष्यामि तस्मान्नार्थं विभीषणम् ॥ २८ ॥ न हन्त्या स्त्रियसेति

यद्ब्रवीषि श्रवणम् । पीडाकरमभिलाषां यच्च कर्त्तव्यमेव तत्
 ॥ २१ ॥ ताडकाया बधं रामः किमर्थं कृतवान् पुरा । तदहं
 हन्मि रामस्य महिषीं जनकात्मजाम् ॥ ३० ॥ तमेममुक्त्वा रुदतीं
 सीतां मायामयीं तदा । गितभारेण खड्गेन निजघानेन्द्रजित्
 स्वयम् ॥ ३१ ॥ यज्ञोपवीतमार्गेण छिन्ना तेन तपस्विनी । सा
 पृथिव्यां पृथग्योषी पपात प्रियदर्शना । तामिन्द्रजित् स्त्रियं
 हत्वा हनूमन्तमुवाच ह ॥ ३२ ॥ मया रामस्य पश्येमां प्रियां
 शस्त्रनिषूदिताम् । एषा विषस्ता वैदेही निष्कतो वः परिश्रमः
 ॥ ३३ ॥ ततः खड्गेन सहता हत्वा तामिन्द्रजित् स्वयम् । हृष्टः
 स्वरथमास्थाय ननाद च महास्वनम् ॥ ३४ ॥ वानराः शुश्रुवुः
 शब्दमदूरे प्रत्यवस्थिताः । व्यादितास्यस्य नदतस्तद्गं संश्रितस्य
 तु ॥ ३५ ॥ तथा तु सीतां विनिहत्य दुर्मतिः प्रहृष्टचेताः स बभूव
 रावणिः । तं हृष्टरूपं समुदीक्ष्य वानरा विषस्ररूपाः समभिः
 प्रदुद्रुवुः ॥ ३६ ॥

इत्यार्षे रामायणे वाल्मीकीये सुहृत्काण्डे

एकाशीतितमः सर्गः ।

श्रुत्वा तं भीमनिह्वारं शक्राशनिमसस्वनम् । वीक्षमाणा
 हिमः सर्वा दुद्रुवुर्वानरा भृशम् ॥ १ ॥ तानुवाच ततः सर्वान्
 हनूमात्सारुतात्मजः । विषस्रवदनान्दीनांस्त्रस्तान्विद्रवतः पृथक्
 ॥ २ ॥ कक्षाद्विषस्रवदना विद्रवध्वं श्रवणमाः । त्यक्तशुद्धसमु-
 त्साहाः शूरत्वं क्व नु वो गतम् ॥ ३ ॥ पृष्ठतोनुव्रजध्वं मासयतो
 यान्तमाहवे । शूरैरभिजनोपेतैर्न युक्तं हि निवर्त्तितुम् ॥ ४ ॥
 एवमुक्त्वाः सुसंकुहा वासुपुत्रेण धीमता । शैलशृङ्गान् द्रुमांश्चैव
 जगदुहृष्टमानसाः ॥ ५ ॥ अभिपेतुश्च गर्जको राजसान् वानर-

र्षभाः । परिवार्य हनूमन्तमन्वयुश्च महाहवे ॥ ६ ॥ स तै-
 र्यांनरमुख्यैस्तु हनूमान् सर्वतो वृतः । उताशन इवार्चिष्मान-
 दहच्छतुर्वाहनोम् ॥ ७ ॥ स राजसानां कदनं चकार सुम-
 हान् कपिः । वृतो वानरसैन्येन कालान्तकयमोपमः ॥ ८ ॥ स
 तु शोकेन चाविष्टः कोपेन महता हरिः । हनूमान् रावणिरथे
 महतीं पातयच्छिलाम् ॥ ९ ॥ तमापतन्तीं दृष्ट्वैव रथः सार-
 थिना तदा । विधेवाश्वसमायुक्तो विदूरमपवाहितः ॥ १० ॥
 तमिन्द्रजितमप्राप्य रथस्थं सहसारथिम् । विवेश धरणीं भित्वा
 सा शिला व्यर्थमुद्यता ॥ ११ ॥ पतितायां शिलायां तु व्यथिता
 रक्षसां चमः । निपतन्त्या च शिलया राजसा मथिता भृशम्
 ॥ १२ ॥ तमस्यधावच्छतशी नदन्तः काननौकसः । ते द्रुमांश्च
 महाकाया गिरिशृङ्गाणि चोद्यताः ॥ १३ ॥ क्षिपन्तोन्द्रजितं
 संख्ये वानरा भीमविक्रमाः । वृक्षशैलमहावपुं विस्मजन्तः सुव-
 द्रमाः ॥ १४ ॥ शत्रूणां कदनं चक्रुर्नेदुश्च विविधैः स्वर्णैः ।
 वानरैस्त्रैर्महाभीमैर्घोररूपा निशाचराः ॥ १५ ॥ वीर्यादभिहता
 वृक्षैर्व्यचेष्टन्त रणक्षिती । स्वसैन्यमभिर्वाच्याथ वानरार्दितमिन्द्र-
 जित् ॥ १६ ॥ परिगृह्णायुधः क्रुद्धः परानभिसुखो ययौ । स
 शरौघानवस्त्रजन् स्वसैन्येनाभिसंवृतः ॥ १७ ॥ जघान कपि-
 शार्दूलान् सुबहून् दृढविक्रमः । शूलैरशनिभिः खड्गैः पाट्टिशैः
 कूटमुद्गरैः । ते चाप्यनुचरांस्तस्य वानरा जघ्नुराहवे ॥ १८ ॥ स-
 स्तम्बविटपैः शैलैः शिलाभिश्च महाबलः । हनूमान् कदनं चक्रो
 रक्षसां भीमकर्मणाम् ॥ १९ ॥ संनिवार्य परानीकमब्रवीत्तान्
 वनौकसः । हनूमान् संनिवर्त्तध्वं न नः साध्यमिमं बलम् ॥ २० ॥
 त्यक्त्वा प्राणान् विचेष्टन्तो रामप्रियचिकीर्षवः । यन्निमित्तं हि
 बुध्यामो हता सा जनकालजा ॥ २१ ॥ इममर्थं हि विज्ञाय
 रामं सुग्रीवमेव च । तौ यत् प्रतिविधास्येते तत् करिष्यामहे

वयम् ॥ २२ ॥ इत्युक्त्वा वानरश्रेष्ठो वारयन् सर्ववानरान् । शनैः
शनैरसंत्रस्तः स्वल्पः संन्यवर्त्तत ॥ २३ ॥ ततः प्रेक्ष्य हनुमन्तं
व्रजन्तं यत्र राघवो । स होतुकामो दुष्टात्मा गतश्चैत्यं निकु-
म्भिलाम् ॥ २४ ॥ निकुम्भितामधिष्ठाय पावकं जुहवेन्द्रजित् ।
यज्ञभूम्यां ततो गत्वा पावकस्तेन रक्षसा ॥ २५ ॥ ह्यमानः
प्रज्ज्वाल होमशोणितभुक् तदा । सोर्चिःपिनद्धो दृष्टो होम-
शोणिततर्पितः । सग्न्यागत इषादित्यः सुतीव्रोग्निः समुत्थितः
॥ २६ ॥ अथेन्द्रजिद्राक्षसभूतिहेतुः जुहाव ह्ययं विधिना विधान-
वित् । दृष्ट्वा व्यतिष्ठन्त च राक्षसास्ते महासमूहेषु नयान-
यत्राः ॥ २७ ॥

इत्यार्षे रामायणे वाल्मीकीये सुद्धकाण्डे

द्वाशीतितमः सर्गः ।

—

राघवश्चापि विपुलन्तं राक्षसवनौकसाम् । श्रुत्वा संग्राम-
निर्घोषं जास्ववन्तसुवाच ह ॥ १ ॥ सौम्य नूनं हनुमता कृतं
कर्म सुदुष्करम् । श्रूयते च यथा भीमः सुमहानायुधस्वनः ॥ २ ॥
तद्गच्छ कुरु साहाय्यं स्वबलेनाभिसंघृतः । क्षिप्रश्चक्षुपते तस्य
कपिश्रेष्ठस्य युध्यतः ॥ ३ ॥ ऋक्षराजसथेत्युक्त्वा स्वेनानीकेन
संघृतः । अगच्छत् पश्चिमद्वारं हनुमान्यत्र वानरः ॥ ४ ॥ अथा-
यान्तं हनुमन्तं ददर्शर्क्षपतिस्तदा । वानरैः कृतसंग्रामैः श्वसद्भि-
रभिसंघृतम् ॥ ५ ॥ दृष्ट्वा पथि हनुमांश्च तदृक्षस्वल्पमुद्यतम् ।
नीलमेघनिभं भीमं सन्निवास्व न्यवर्त्तत ॥ ६ ॥ स तेन सह
रैन्येन सन्निकर्षं महायथाः । शीघ्रमागस्य रामायं दुःषिक्तो
वाक्यमब्रवीत् ॥ ७ ॥ समरे युध्यमानानामस्त्राकं प्रेक्षतां पुरः ।
लघान रुदतीं सीतामिन्द्रजिद्रावणात्मजः ॥ ८ ॥ लङ्कान्तचित्त-

स्तां दृष्ट्वा विषण्णोऽमरिन्दम । तदहं भवतो वृत्तं विज्ञापयितु-
 मागतः ॥ ९ ॥ तस्य तद्वचनं श्रुत्वा राघवः शोकमूर्च्छितः । निप-
 पात तदा भूमौ छिन्नमूल इव द्रुमः ॥ १० ॥ तं भूमौ देव-
 सङ्काशं पतितं दृश्य राघवम् । अभिपेतुः समुत्पत्य सर्वतः कपि-
 सत्तमाः ॥ ११ ॥ असिञ्चन् सलिलैश्चैनं पद्मोत्पलसुगन्धिभिः ।
 प्रदहन्तमसंहास्यं सहस्राग्निमिवोत्थितम् ॥ १२ ॥ तं लक्ष्मणोऽथ
 बज्रभ्यां परिष्वज्य सुदुःखितः । उवाच राममस्वस्थं वाक्यं
 हेत्वर्थसंयुतम् ॥ १३ ॥ शुभे वर्त्मनि तिष्ठन्तं त्वामास्यं विजिते-
 न्द्रियम् । अनर्थेभ्यो न शक्नोति तातुन्वर्मो निरर्थकः ॥ १४ ॥
 भूतानां स्यावराणां च जङ्गमानां च दर्शनम् । यथास्ति न तथा
 धर्मस्तेन नास्तीति मे मतिः ॥ १५ ॥ यथैव स्यावरं व्यक्तं जङ्गमश्च
 तथाविधम् । नायमर्थस्तथा युक्तस्वद्विधो न विपद्यते ॥ १६ ॥
 यद्यधर्मो भवेद्भूतो रावणो नरकं व्रजेत् । भवांश्च धर्मसंयुक्तो
 नैव व्यसनमाप्नुयात् ॥ १७ ॥ तस्य च व्यसनाभावात् व्यसनं चागते
 त्वयि । धर्मो भवत्यधर्मश्च परस्परविरोधिनी ॥ १८ ॥ धर्मोऽप-
 लभेद्धर्ममधर्मश्चाप्यधर्मतः । यद्यधर्मेण युज्येयुर्वेष्वधर्मः प्रति-
 ष्ठितः ॥ १९ ॥ न विधर्मेण युज्ये रत्नाधर्मरुचयो जनाः । धर्म-
 णाधरतां चैषां तथा धर्मफलम्भवेत् ॥ २० ॥ यस्मादर्थो विषर्द्धन्ते
 येष्वधर्मः प्रतिष्ठितः । क्लिश्यन्ते धर्मशीलाश्च तस्मादेतौ निर-
 र्थकौ ॥ २१ ॥ बध्यन्ते पापकर्माणो यद्यधर्मेण राघव । वधकर्म-
 हतोऽधर्मः स हतः कस्वधिष्यति ॥ २२ ॥ अथ वा विहितेनायं
 हन्यते हन्ति चापरम् । विधिरालिप्यते तेन न स पापेन कर्मणा
 ॥ २३ ॥ अदृष्टप्रतिकारेण अथक्तेनासता सता । कथं शक्यं
 परं प्राप्तुं धर्मैणारिविकर्षण ॥ २४ ॥ यदि सत् स्यात्सतां
 सुख्य नासत् स्यात् तव किञ्चन । त्वया यदीदृशं प्राप्तं तस्मात्त-
 लोपपद्यते ॥ २५ ॥ अथ वा दुर्बलः क्लीबो बलं धर्मोऽनुवर्त्तते ।

दुर्बलो हृतमर्षादो न सेव्य इति मे मतिः ॥ २६ ॥ बलस्य यदि
 चेद्धर्मो गुणभूतः पराक्रमैः । धर्ममुत्सृज्य वर्त्तस्व यथा धर्मो
 तथा बले ॥ २७ ॥ अथ चेत्सत्यवचनं धर्मः किल परन्तप । अनृतं
 त्वप्यकरणे किन्न बहुस्त्वया विना ॥ २८ ॥ यदि धर्मो भवेद्भूत
 अधर्मो वा परन्तप । न स्मृत्वा मुनिस्वज्जी कुर्षादिज्यां शत-
 क्रतुः ॥ २९ ॥ अधर्मसंश्रितो धर्मो विनाशयति राघव । सर्वमे-
 त्तद्यथा कामं काकुत्स्थ कुरुते नरः ॥ ३० ॥ मम चेदं मतन्तात
 धर्मोयमिति राघव । धर्ममूलं त्वया छिन्नं राज्यमुत्सृजता तदा
 ॥ ३१ ॥ अर्थेभ्योऽथ प्रवृत्तेभ्यः संवृतेभ्यस्ततस्ततः । क्रियाः सर्वाः
 प्रवर्त्तन्ते पर्वतेभ्य इवापगाः ॥ ३२ ॥ अर्थेन हि वियुक्तस्य पुरुष-
 स्यात्ल्पचेतसः । विच्छिद्यन्ते क्रियाः सर्वा ग्रीष्मे कुसरितो यथा
 ॥ ३३ ॥ सोऽयमर्थं परित्यज्य सुखकामः सुखैधितः । पापमाच-
 रते कर्त्तुन्तदा दोषः प्रवर्त्तते ॥ ३४ ॥ यस्म्यार्थास्तस्य मित्राणि
 यस्म्यार्थास्तस्य बान्धवाः । यस्म्यार्थाः स पुमान् लोके यस्म्यार्थाः स
 च परिशुद्धतः ॥ ३५ ॥ यस्म्यार्थाः स च विक्रान्तो यस्म्यार्थाः स च
 बुद्धिमान् । यस्म्यार्थाः स महाबाहुर्यस्म्यार्थाः स गुणाधिकः ॥ ३६ ॥
 अर्थस्यैते परित्यागे दोषाः प्रव्याहृता मया । राज्यमुत्सृजता
 धीर येन बुद्धिस्त्वया कृता ॥ ३७ ॥ यस्म्यार्था धर्मकामार्थास्तस्य
 सर्वं मदक्षिणम् । अधनेनार्थकामेन नार्थः शक्यं विचिन्वता
 ॥ ३८ ॥ हर्षः कामश्च दर्पश्च धर्मः क्रोधः शमो दमः । अर्था-
 देतानि सर्वाणि प्रवर्त्तन्ते नराधिप ॥ ३९ ॥ येषां नश्यत्ययं
 लोकश्चरतां धर्मचारिणाम् । तस्यार्थास्त्वयि न दृश्यन्ते दुर्दनेषु
 यथा ग्रहाः ॥ ४० ॥ त्वयि प्रवर्जितं वीर गुरोश्च वचने स्थिते ।
 रक्षसापहृता भार्या प्राणैः प्रियतरा तव ॥ ४१ ॥ तदद्य विप्लवं
 वीर दुःखमिन्द्रजिता कृतम् । कर्मणा व्यपनेष्यामि तस्मादुत्तिष्ठ
 राघव ॥ ४२ ॥ उत्तिष्ठ नरशार्दूल दीर्घबाहो धृतरथ । किमा-

त्मानं महात्मानं महात्मन्नावबध्यसे ॥ ४३ ॥ अयमनघ तवोदितः
प्रियार्थं जनकसुतानिधनन्निरीक्ष्य रुष्टः । सरथगजइयां स-
राक्षसेन्द्रां भृशमिषुभिर्विनिपातयामि लङ्काम् ॥ ४४ ॥

इत्यार्षे रामायणे वाल्मीकीये युद्धकाण्डे

त्यग्रीतितमः सर्गः ।

राममाश्वासमाने तु लक्ष्मणे भ्रातृवत्सले । निक्षिप्य गुल्मान्
स्वस्थाने तत्रागच्छद्विभीषणः ॥ १ ॥ नानाप्रहरणैर्वीरैश्चतुर्भि-
रभिसंवृतः । नीलाञ्जनचयाकारैर्मातङ्गैरिव यूथपः ॥ २ ॥ सो-
भिगम्य महात्मानं राववं शोकलालसम् । वानरांश्चापि ददृशे
बाष्पपर्ष्वाकुलेक्षणान् ॥ ३ ॥ राघवश्च महात्मानमिद्ध्वाकुल-
नन्दनम् । ददर्श मोहमापन्नं लक्ष्मणस्याङ्गमाश्रितम् ॥ ४ ॥
व्रीडितं शोकसन्तप्तं दृष्ट्वा रामं विभीषणः । अन्तर्दुःखेन दीनात्मा
किमेतदिति सोब्रवीत् ॥ ५ ॥ विभीषणमुखं दृष्ट्वा सुग्रीवन्तांश्च
वानरान् । लक्ष्मणोवाच मन्दार्थमिदम्बाष्पपरिप्लुतः ॥ ६ ॥ हता
इन्द्रजिता सीता इति श्रुत्वैव राघवः । हनूमद्वचनात् सौम्य
ततो मोहमुपाश्रितः ॥ ७ ॥ कथयन्तन्तु सौमित्रिं सन्निवाञ्छं
विभीषणः । पुष्करार्थमिदम्बाष्पं विसंज्ञं राममब्रवीत् ॥ ८ ॥
मनुजेन्द्रार्त्तं रूपेण यदुक्तस्त्वं हनूमता । तदयुक्तमहम्भान्ये साग-
रस्येव शोषणम् ॥ ९ ॥ अभिप्रायं तु जानामि रावणस्य दुरा-
त्मनः । सीतां प्रति महाबाहो न च घातं करिष्यति ॥ १० ॥
याच्यमानः सुबद्धशो मया हितचिकीर्षुणा । वैदेहीमुत्सृजस्वेति
न च तत् कृतवान् वचः ॥ ११ ॥ नैव साक्षा न दानेन न भेदेन
कुतो युधा । सा द्रष्टुमपि शक्ये त नैव चान्येन केनचित् ॥ १२ ॥
वानरान्मोहयित्वा तु प्रतिघातः स राक्षसः । मायामयीं महा-

बाहो तां विद्धि जनकात्मजाम् ॥ १३ ॥ चैत्यं निकुम्भिलामद्य
 प्राप्य होमं करिष्यति । उतवानुपयातो हि देवैरपि सवासवैः
 ॥ १४ ॥ दुराधर्षो भवत्येषः संग्रामे रावणात्मजः । तेन मोह-
 यता नूनमेषा माया प्रयोजिता । विघ्नमन्विच्छता तत्र वानराणां
 पराक्रमे ॥ १५ ॥ ससैन्यास्तत्र गच्छामो यावत्तन्न समाप्यते ।
 त्यजेमं नरशार्दूल मिथ्या सन्तापमागतम् ॥ १६ ॥ सीदते हि
 बलं सर्वं दृष्ट्वा त्वां शोककर्षितम् । इह त्वं स्वस्थहृदयस्तिष्ठ सत्व
 ससुर्च्छितः ॥ १७ ॥ लक्ष्मणं प्रेषयास्याभिः सह सैन्यानुकर्षिभिः
 ॥ १८ ॥ एष तं नरशार्दूलो रावणिं निशितैः शरैः । त्याजयि-
 ष्यति तत्कर्म ततो बध्यो भविष्यति ॥ १९ ॥ तस्यैते निशिता-
 स्तीक्ष्णाः पत्रिपत्राङ्गवाजिनः । पत्रत्रिण इवासौम्याः शराः
 पास्यन्ति शोणितम् ॥ २० ॥ तत्सन्दिग्ध महाबाहो लक्ष्मणं
 शुभलक्षणम् । राजसस्य विनाशाय वज्रं वज्रधरो यथा ॥ २१ ॥
 मनुजवर न कालविप्रकर्षो रिपुनिधनं प्रति यत् क्षमोद्य कर्तुम् ।
 त्वमतिरुज रिपोर्बधाय वज्रं दिविजरिपोर्मथने यथामरेन्द्रः ॥ २२ ॥
 समाप्तकर्मा हि स राज्ञमर्षभो भवत्यदृश्यः समरे सुरासुरैः । युयु-
 त्स्वता तेन समाप्तकर्मणा भवेत् सुराणामपि संग्रयो महान् ॥ २३ ॥

इत्यार्षे रामायणे वाल्मीकीये युद्धकाण्डे

चतुरशीतितमः सर्गः ।

तस्य तद्वचनं श्रुत्वा राघवः शोककर्षितः । नोपधारयते व्यक्तं
 यदुक्तं तेन रत्नसा ॥ १ ॥ ततो धैर्यं मवष्टभ्य रामः परपुरञ्जयः ।
 विभीषणमुपासीनमुवाच कपिसन्निधौ ॥ २ ॥ नैऋताधिपते
 वाक्यं यदुक्तं ते विभीषण । भूयस्तच्छ्रोतुमिच्छामि ब्रूहि यत्ते
 विवक्षितम् ॥ ३ ॥ राघवस्य वचः श्रुत्वा वाक्यं वाक्यविशारदः ।

यत्तत् पुनरिदं वाक्यं वभाषेद्य विभीषणः ॥ ४ ॥ तथाज्ञप्तं
 महाबाहो त्वया गुह्यनिवेशनम् । तत्तथानुष्ठितं वीर त्वहाक्य-
 ममनन्तरम् ॥ ५ ॥ तान्यनीकानि सर्वाणि विभक्तानि सम-
 न्ततः । विन्यसा यूथपाश्वैष यथान्यायं विभागशः ॥ ६ ॥ भूयस्तु
 मम विज्ञाप्यं तच्छृणुष्व महाप्रभो । त्वञ्चकारणसन्तप्तं सन्तप्त-
 हृदया वयम् ॥ ७ ॥ त्यज राजन्निमं शोकं मिथ्या सन्तापमाग-
 तम् । तद्वियं त्यज्यतां चिन्ता शत्रुहर्षविषहृन्नी ॥ ८ ॥ उद्यमः
 क्रियतां वीर हर्षः समुपसेव्यताम् । प्राप्तव्या यदि ते सीता
 हन्तव्याश्च निशाचराः ॥ ९ ॥ रघुनन्दन वक्ष्यामि श्रूयतां मे हितं
 वचः । साध्वयं यातु सौमित्रिर्बलेन महता वृतः ॥ १० ॥ निकु-
 म्भिलायां संप्राप्तं हन्तुं रावणिसाहवे । धनुर्मण्डलनिर्मुक्तै-
 राशीविषविषोपमैः ॥ ११ ॥ तेन वीरेण तपसा वरदानात्
 स्वयंभवः । अस्त्रं ब्रह्मशिरः प्राप्तं कामगाश्च तुरङ्गमाः ॥ १२ ॥
 स एष सह सैन्येन प्राप्तः किल निकुम्भिलाम् । यद्युत्तिष्ठेत् कृतं
 कर्म हतान् सर्वांश्च विद्धि नः ॥ १३ ॥ निकुम्भिलामसंप्राप्तमशु-
 ताग्निं च यो रिपुः । त्वामाततायिनं हन्यादिन्द्रशत्रो स ते
 बधः ॥ १४ ॥ वरो दत्तो महाबाहो सर्वलोकेश्वरेण वै । इत्येवं
 विहितो राजन् बधस्तस्यैष धीमतः ॥ १५ ॥ बधायेन्द्रजितो
 राम सन्दिशस्व महाबलम् । हते तस्मिन् हतं विद्धि रावणं स
 सुहृद्गणम् ॥ १६ ॥ विभीषणवचः श्रुत्वा रामो वाक्यमथाब्रवीत् ।
 जानामि तस्य रौद्रस्य मायां सत्यपराक्रम ॥ १७ ॥ स हि
 ब्रह्मास्त्रावत् प्राज्ञो महामायो महाबलः । करोत्यसंज्ञान् संग्रामे
 देवान् सवरुणानपि ॥ १८ ॥ तस्यान्तरिक्षे चरतः सरथस्य महा-
 यशः । न गतिर्ज्ञायते वीर सूर्ध्वस्येवाभ्रसंभ्रवे ॥ १९ ॥ राघवस्तु
 रिपोर्ज्ञात्वा मायावीर्यं दुरात्मनः । लक्ष्मणं कीर्त्तिसम्पन्नमिदं
 वचनमब्रवीत् ॥ २० ॥ बह्वानरेन्द्रस्य बलं तेन सर्वेण संवृतः ।

हनूमत्प्रमुखैश्चैव युधपैः सह लक्ष्मण ॥ २१ ॥ जाम्बवेनर्क्षपतिना
 सह सैन्येन संवृतः । जहि तं राजससुतं मायाबलसमन्वितम्
 ॥ २२ ॥ अयं त्वां सचिवैः सहं महात्मा रजनीचरः । अभिज्ञ-
 स्तस्य मायानां पृष्ठतोनुगमिष्यति ॥ २३ ॥ राघवस्य वचः श्रुत्वा
 लक्ष्मणः सविभीषणः । जग्राह कार्मुकश्रेष्ठमन्यङ्गीमपराक्रमः
 ॥ २४ ॥ सन्नद्धः कवची खड्गो सशरो वामचापभृत् । रामपादा-
 वुपस्पृश्य हृष्टः सौमित्रिरब्रवीत् ॥ २५ ॥ अद्य मत्कार्मुकोन्मुक्ताः
 शरा निर्भिय रावणिम् । लङ्कामभिपतिष्यन्ति हंसाः पुष्करिणी-
 मिव ॥ २६ ॥ अद्यैव तस्य रौद्रस्य शरीरं मामकाः शराः ।
 विधामिष्यन्ति भित्वा तं महाचापगुणच्युताः ॥ २७ ॥ एवमुक्त्वा
 तु वचनं द्युतिमान् भ्रातुरग्रतः । स रावणिबधाकाञ्चो लक्ष्मण-
 स्खरितं ययौ ॥ २८ ॥ सोभिवाद्य गुरोः पादौ कृत्वा चापि प्रद-
 क्षिणम् । निकुम्भिलामभिययौ चैत्यं रावणिपालितम् ॥ २९ ॥
 विभीषणेन सहितो राजपुत्रः प्रतापवान् । कृतस्वस्वययनो भ्रात्रा
 लक्ष्मणस्खरितो ययौ ॥ ३० ॥ वानराणां सहस्रैस्तु हनूमान्
 बहुभिष्टं तः । विभीषणश्च सामात्यो लक्ष्मणं त्वरितं ययौ ॥ ३१ ॥
 महता हरिसैन्येन सवेगमभिसंवृतः । ऋक्षराजबलं चैव ददर्श
 पथि विष्टितम् ॥ ३२ ॥ स गत्वा दूरमध्वानं सौमित्रिर्मित्तनन्दनः ।
 राजसेन्द्रबलं दूरादपश्यत् व्यहमाश्रितम् ॥ ३३ ॥ स संग्राह्य धनुः-
 पाणिर्मायायोगमरिन्दमः । तस्थौ ब्रह्मविधानेन विजेतुं रघु-
 नन्दनः ॥ ३४ ॥ विभीषणेन सहितो राजपुत्रः प्रतापवान् ।
 अङ्गदेन च वीरेण तथानिलसुतेन च ॥ ३५ ॥ विविधममूलशस्त्र-
 भास्वरन्तत् ध्वजगहनं गहनं महारथैश्च । प्रतिभयतममप्रमेय-
 वेगं तिमिरमिव द्विषतां बलं विवेश ॥ ३६ ॥

इत्यार्षे रामायणे वाल्मीकीये युद्धकाण्डे

पञ्चाशीतितमः सर्गः ।

अथ तस्यामवस्थायां लक्षणं रावणानुजः । परेषामहितं
 वाक्यमर्थसाधकमब्रवीत् ॥ १ ॥ यदेतद्वाचसानीकं मेवश्यामं
 विलोक्यते । एतदायोध्यतां शीघ्रं कपिभिश्च शिलाबुधैः ॥ २ ॥
 अस्यानीकस्य महतो भेदने यत् कक्षणम् । राक्षसेन्द्रसुतोप्यत्र
 भिन्ने दृश्यो भविष्यति ॥ ३ ॥ स त्वमिन्द्राग्निप्रख्यैः शरैस्वकिरन्
 परान् । अभिद्रवाणु यावद्वै नैनत् कर्म समाप्यते ॥ ४ ॥ जहि
 वीर दुरात्मानं मायापरमधार्मिकम् । रावण्यं क्रूरकर्माणं सर्व-
 लोकभयावहम् ॥ ५ ॥ विभीषणवचः श्रुत्वा लक्ष्मणः शुभलक्षणः ।
 ववर्ष शरवर्षेण राक्षसेन्द्रसुतं प्रति ॥ ६ ॥ ऋचाः शाखामृगा-
 व द्रुमप्रवरयोधिनः । अभ्यधावन्त सहितास्तदनीकमवस्थितम्
 ॥ ७ ॥ राक्षसाश्च शितैर्वाणैरसिभिः शक्तितोमरैः । अभ्यवर्त्तन्त
 समरे कपिसैन्यं जिघांसवः ॥ ८ ॥ स संप्रहारस्तुमुक्तः संजज्ञे
 कपिरक्षसाम् । शब्देन महता लङ्कां नादयन् वै समन्ततः ॥ ९ ॥
 शस्त्रैश्च विविधाकारैः शितैर्वाणैश्च पादपैः । उद्यतैर्गिरिशृङ्गैश्च
 घोरैराकाशमावृतम् ॥ १० ॥ राक्षसा वानरेन्द्रेषु विकृतानन-
 पाहवः । निवेशयन्तः शस्त्राणि चक्रुस्ते सुमहद्भयम् ॥ ११ ॥
 तथैव सकलैर्वाणैर्गिरिशृङ्गैश्च वानराः । अभिजग्मुश्च जघ्नश्च
 समरे सर्वराक्षसान् ॥ १२ ॥ ऋक्षवानरमुख्यैश्च महाकायैर्महा-
 बलैः । रक्षसां युध्यमानानां महद्भयमजायत ॥ १३ ॥ स्वमनीकं
 विषस्यं तु श्रुत्वा शत्रुभिरर्दितम् । उदतिष्ठत दुर्द्वेषः स कर्म-
 ण्यननुतिष्ठते ॥ १४ ॥ वृक्षान्धकारान्निर्गम्य जातक्रोधः स
 रावण्यः । आरुरोह रथं सज्जं पूर्वयुक्तं सुसंयतम् ॥ १५ ॥ स
 भीमकार्मुकशरः कृष्णाञ्जनचयोपमः । रक्तास्यनयनो भीमो
 वभौ मृत्युरिषान्तकः ॥ १६ ॥ दृष्ट्वैव तु रथस्थन्तं पथ्यवर्त्तत
 तद्वलम् । रक्षसां भीमवेगानां लक्ष्मणेन युयुत्सताम् ॥ १७ ॥

तस्मिन् काले तु हनुमानुद्यम्य सुदुरासदम् । धरणीधरसङ्काशो
 महावृक्षमरिन्दमः ॥ १८ ॥ स राजमानां तत् सैन्यं कालाग्नि-
 रिष निर्दहन् । चकार बद्धभिर्बुधैर्निःसंज्ञं युधि वानरः ॥ १९ ॥
 विध्वंसयन्तं तरसा दृष्ट्वैव पवनात्मजम् । राजसानां सहस्राणि
 हनूमन्तमवाकिरन् ॥ २० ॥ शितशूलधराः शूरेरसिभिश्चाप-
 पाणयः । शक्तिहस्ताश्च शक्तीभिः पट्टिशैः पट्टिशायुधाः ॥ २१ ॥
 परिघैश्च गदाभिश्च कुन्तैश्च शुभदर्शनैः । शतशोथ शतघ्नीभिराय-
 सैरपि मुद्गरैः ॥ २२ ॥ घोरैः परशुभिश्चैव भिन्दिपालैश्च राजसाः ।
 मुष्टिभिर्वज्रवेगैश्च तलैरशनिसन्निभैः ॥ २३ ॥ अभिजघ्नः समासाद्य
 समन्तात् पर्वतोपमम् । तेषामपि च संक्रुद्धश्चकार क्रदनं महत्
 ॥ २४ ॥ स ददर्श कपिश्रेष्ठमचलोपममिन्द्रजित् । हृदयानममि-
 तघ्नममितान् पवनात्मजम् ॥ २५ ॥ स सारथिसुवाचेदं याहि
 यत्र ष वानरः । क्षयमेव हि नः कुर्ष्यात् राजसानासुपेक्षितः
 ॥ २६ ॥ इत्युक्तः सारथिस्तेन ययौ यत्र स मारुतिः । वहन्
 परमदुर्द्धषं स्थितमिन्द्रजितं रणे ॥ २७ ॥ सोभ्युपेत्य शरान्
 खड्गान् पाट्टिशासिपरश्वधान् । अभ्यवर्षत दुर्द्धषः कपिमूर्ध्वनि
 राजसः ॥ २८ ॥ तानि शस्त्राणि घोरानि प्रतिगृह्य स मारुतिः ।
 रोषेण महताविष्टो वाक्यं चेदमुवाच ह ॥ २९ ॥ युध्यस्व यदि
 शूरोसि रावणात्मज दुर्मते । वायुपुत्रं समासाद्य न जीवन् प्रति-
 यास्यसि ॥ ३० ॥ बाहुभ्यां संप्रयुध्यस्व यदि मे हन्वमाहवे ।
 वेगं सहस्व दुर्बुद्धे ततस्त्वां राजसाधम ॥ ३१ ॥ हनूमन्तं जिघां-
 सन्तं समुद्यतशरासनम् । रावणात्मजमाचष्टे कक्ष्मणाय विभी-
 षणः ॥ ३२ ॥ यः सुरासुरनिर्जेता रावणस्थालसम्भवः । स
 भूयो रथमास्थाय हनूमन्तं जिघांसति ॥ ३३ ॥ तमप्रतिमसं-
 स्थानैः शरैः शत्रुनिवारणैः । जीवितान्तकरैर्घोरैः सौमित्ते
 रावाणं जहि ॥ ३४ ॥ इत्येवमुक्तस्तु तदा महात्मा विभीषणे-

नारिविभीषणेन । ददर्श तं पर्वतसन्निकाशं रथस्थितं भीम-
बलं दुरासदम् ॥ ३५ ॥

इत्यार्षे रामायणे वाल्मीकीये युद्धकाण्डे
षड्शीतितमः सर्गः ।

एवमुक्त्वा तु सौमित्रिं जातक्रोधो विभीषणः । धनुष्पाणिन-
माहाय त्वरमाणो जगाम सः ॥ १ ॥ अविदूरं ततो गत्वा प्रविश्य
तु महदनम् । अदर्शयत तत् कर्म लक्ष्मणाय विभीषणः ॥ २ ॥
नीलजीमूतसङ्काशं न्यग्रोधं भीमदर्शनम् । तेजस्वी रावणभ्राता
लक्ष्मणाय न्यवेदयत् ॥ ३ ॥ इहोपहारं भूतानां बलवान् राव-
णात्मजः । उपहत्य ततः पश्चात् संग्राममभिवर्त्तते ॥ ४ ॥
अदृश्यः सर्वभूतानान्ततो भवति राक्षसः । निहन्ति समरे शत्रून्
बध्नाति च शरोत्तमैः ॥ ५ ॥ तमप्रविष्टं न्यग्रोधं बलिनं रावणा-
त्मजम् । विध्वंसय शरैर्दीप्तैः सरथं साखसारथिम् ॥ ६ ॥
तथेत्युक्त्वा महातेजाः सौमित्रिर्मित्त्रनन्दनः । बभूवावस्थितस्तत्र
चित्तं विस्फारयन्धनुः ॥ ७ ॥ स रथेनाग्निवर्णेन बलवान् राव-
णात्मजः । इन्द्रजित् कवची खड्गी सध्वजः प्रत्यदृश्यत ॥ ८ ॥
तमुवाच महातेजाः पौलस्त्यमपरजितम् । समाह्वये त्वां समरे
सस्यग्युद्धं प्रयच्छ मे ॥ ९ ॥ एवमुक्तो महातेजाः मनस्वी राव-
णात्मजः । अब्रवीत् परुषं वाक्यन्तत्र दृष्ट्वा विभीषणम् ॥ १० ॥
इह त्वं जातसंवृद्धः साक्षाद्भ्राता पितुर्मम । कथं द्रुह्यसि
पुत्रस्य पितृथो मम राक्षस ॥ ११ ॥ न ज्ञातित्वं न सौहार्दं न
जार्तिस्तव दुर्मते । प्रमाणं न च सौदर्यं न धर्मो धर्मदूषण ॥ १२ ॥
शोच्यस्वमसि दुर्बुद्धे निन्दनीयश्च साधुभिः । यस्त्वं स्वजनसुत्-

ह्यज्य परभृत्यत्वमागतः ॥ १३ ॥ नैतच्छिथिलया बुद्ध्या त्वं
 वेत्सि महदन्तरम् । क्व च स्वजनसंवासः क्व च नीचपराश्रयः
 ॥ १४ ॥ गुणवान् वा परजनः स्वजनो निर्गुणोपि वा । निर्गुणः
 स्वजनः श्रेयान्यः परः पर एव सः ॥ १५ ॥ यः स्वपक्षं परि-
 त्यज्य परपक्षं निषेवते । स स्वपक्षे क्षयं याते पश्चात्तैरेव हन्यते
 ॥ १६ ॥ निरनुक्रोशता चेयं यादृशी ते निशाचर । स्वजनेन
 त्वया शक्यं पौरुषं रावणानुज ॥ १७ ॥ इत्युक्तो भ्रातृपुत्रण
 प्रत्युवाच विभीषणः । अजानन्निव मच्छीलं किं राजस विक-
 त्यसे ॥ १८ ॥ राजसेन्द्रसुतासाधो पारुष्यं त्यज गौरवात् । कुले
 यद्यप्यहं जातो रक्षसां क्रूरकर्मणाम् ॥ १९ ॥ न रमे दारुणे-
 नाहं न चाधर्मेण वै रमे । भ्रात्रा विषमशीलोपि कथं भ्राता
 निरस्यते ॥ २० ॥ धर्मात् प्रच्युतशीलं हि पुरुषं पापनिश्चयम् ।
 त्यक्त्वा सुखमवाप्नोति हस्तादाशीविषं यथा ॥ २१ ॥ परस्वहरणं
 युक्तं परदाराभिमर्षकम् । त्याज्यमाहुर्दुरात्मानं वैश्व प्रज्वलितं
 यथा ॥ २२ ॥ परस्वानां च हरणं परदाराभिमर्षकम् । सुहृदा-
 मतिशङ्का च त्रयो दोषाः क्षयावहाः ॥ २३ ॥ महर्षीणां बधो
 घोरः सर्वदेवैश्च विग्रहः । अभिमानश्च रोषश्च वैरत्वं प्रतिकूलता
 ॥ २४ ॥ एते दोषा मम भ्रातुर्जीवितैश्च स्वर्णनाशनाः । गुणान्
 प्रच्छादयामासुः पर्वतानिव तोयदाः ॥ २५ ॥ दोषैरेतैः परि-
 त्यक्तो मया भ्राता पिता तव । नेयमस्ति पुरी लङ्का न च त्वं
 न च ते पिता ॥ २६ ॥ अतिमानश्च बालश्च दुर्विनीतश्च राजस ।
 बहुस्व कालपाशेन ब्रूहि मां यद्यदिच्छसि ॥ २७ ॥ पद्ये ह
 व्यसनं प्राप्तं यन्मां परुषशुक्तवान् । प्रवेष्टुं न त्वया शक्यं
 न्यग्रोधं राजसाधम ॥ २८ ॥ धर्षयित्वा च काकुत्स्थं न शक्यं
 जीवितुं त्वया । युध्यस्व नरदेवेन लङ्काणेन रणे सह । हतस्त्वं
 देवताकाञ्छं करिष्यसि यमक्षयम् ॥ २९ ॥ निदर्शयित्वात्मबलं

समुद्यतं कुरुष्व सर्वायुधमायकव्ययम् । न लक्ष्मणस्यैत्य हि
वाणगोचरं त्वमद्य जीवन् सबलो गमिष्यसि ॥ ३० ॥

इत्यार्षे रामायणे वाल्मीकीये बुद्धकाण्डे

सप्ताशीतितमः सर्गः ।

—

विभीषणवचः श्रुत्वा रावणिः क्रोधमूर्च्छितः । अब्रवीत् परुषं
वाक्यं क्रोधेनाभ्युत्पपात च ॥ १ ॥ उद्यतायुधनिस्त्रिंशो रथे
सुसमलंकृते । कालाश्वयुक्ते महति स्थितः कालान्तकोपमः ॥ २ ॥
महाप्रमाणमुद्यम्य विपुलं वेगवत् दृढम् । धनुर्भीमवती भीमं
शरांश्चामित्रनाशनान् ॥ ३ ॥ तं ददर्श महेष्वामो रथस्थः सम-
लंकृतः । अलंकृतममित्रघ्नो रावणस्यात्मजो बली ॥ ४ ॥ हन-
मत्पृष्ठमारुढमुदयस्थरविप्रभम् । उवाचैनं सुसंरब्धः सौमित्रिं
सविभीषणम् ॥ ५ ॥ तांश्च वानरशाटूलान् पश्यध्वं मे परा-
क्रमम् । अद्य मत्कार्मुकोत्सृष्टं शरवर्षं दुरासदम् ॥ ६ ॥ मुक्त-
वर्षमिवाकाशे धारयिष्यथ संयुगे । अद्य वो मामका वाणा महा-
कार्मुकानिःसृताः । विधमिष्यन्ति गात्राणि तूलराशिमिवानलः
॥ ७ ॥ तीक्ष्णसायकनिर्भिन्नान् शूलशक्त्युष्टिपट्टिशैः । अद्य वो
गमयिष्यामि सर्वानिव यमक्षयम् ॥ ८ ॥ सृजतः शरवर्षाणि क्षिप्र-
हस्तस्य संयुगे । जीमूतस्येव नदतः कः स्यास्यति ममाग्रतः । ९ ॥
रात्रियुद्धे तदा पूर्वं वज्राशनिसमैः शरैः । शायितौ तौ मया
भूयो विसंज्ञौ सपुरःसरौ । १० ॥ स्मृतिर्न तस्ति वा मन्ये व्यक्तं
यातो यमक्षयम् । प्राणीविषसमं क्रुद्धं यन्मां योद्धुमुपस्थितः
॥ ११ ॥ तच्छ्रुत्वा राजसेन्द्रस्य गर्जितं राघवस्तदा । अभीत-
बदनः क्रुद्धो रावणिं वाक्यमब्रवीत् ॥ १२ ॥ उक्तश्च दुर्गमः पारः
कार्ष्णीणां राजस त्वया । कार्ष्णीणां कर्मणा पारं यो गच्छति

स बुद्धिमान् ॥ १३ ॥ स त्वमर्थस्य हीनार्थो दुरवापस्य केनचित् ।
 वाचा व्याहृत्य जानीषे कृतार्थोऽस्मीति दुर्मते ॥ १४ ॥ अन्तर्धान-
 गते नाजौ यस्त्वया चरितस्तदा । तस्कराचरितो मार्गो नैष वीर-
 निषेवितः ॥ १५ ॥ यथा वाणपथं प्राप्य स्थितोऽस्मि तव राजस ।
 दर्शयस्वाद्य तत्तेजो वाचा त्वं किं विकल्पसे ॥ १६ ॥ एवमुक्तो
 धनुर्भीमं परास्त्वय्य महाबलः । ससर्ज निशितान् वाणानिन्द्र-
 जित्स्वामितिच्छयः ॥ १७ ॥ तेन हृष्टा महावेगाः शराः सर्पविषो-
 पमाः । संप्राप्य लक्ष्मणं पेतुः श्वसन्त इव पन्नगाः ॥ १८ ॥ शरै-
 रतिमहावेगैर्वेगवान् रावणात्मजः । सौमित्रिमिन्द्राजद्युद्धे विव्याध
 शुभलक्षणम् ॥ १९ ॥ स शरैरतिविद्वाङ्गो रुधिरेण समुच्चितः ।
 शुशुभे लक्ष्मणः श्रौमान् विधूम इव पावकः ॥ २० ॥ इन्द्रजि-
 त्वात्मनः कर्म प्रसमीच्याभिगम्य च । विनद्य सुमहानादमिदं
 वचनमब्रवीत् ॥ २१ ॥ पत्रिणः शितधारास्ते शरा मत्कार्मुक-
 च्युताः । आदास्यन्तेद्य सौमित्ते जीवितं जीवितान्तकाः ॥ २२ ॥
 अद्य गोमायुसङ्घाश्च श्येनसङ्घाश्च लक्ष्मण । गृध्राश्च निपतन्तु
 त्वां गतासुं निहतं मया ॥ २३ ॥ क्षत्रबन्धुः सहानार्थो रामः
 परमदुर्मतिः । भक्तं भ्रातरमद्यैव त्वान्द्रक्ष्यति हतं मया ॥ २४ ॥
 विध्वस्तकवचं भूमौ व्यपविद्धशरासनम् । हृतोत्तमाङ्गं सौमित्ते
 त्वामद्य निहतं मया ॥ २५ ॥ इति ब्रवाणं संक्रुद्धः परुषं राव-
 णात्मजम् । हेतुमद्वाक्यमर्थज्ञो लक्ष्मणः प्रत्युवाच ह ॥ २६ ॥
 वाग्वलं त्यज दुर्बुद्धे क्रूरकर्मन् हि राजस । अथ कस्माद्ददस्येतत्
 संपादय सुकर्मणां ॥ २७ ॥ अकृत्वा कल्पसे कर्म किमर्थमिह
 राजस । कुरु तत् कर्म येनाहं अद्भियन्तव कल्पनम् ॥ २८ ॥
 अनुक्त्वा परुषं वाक्यं किञ्चिदप्यनवक्षिपन् । अविकल्पन् बधि-
 ष्यामि त्वां पश्य पुरुषादन ॥ २९ ॥ इत्युक्त्वा पञ्च नाराचाना-
 कर्णपूरितान् शितान् । निजघान महावेगान् लक्ष्मणो राज-

सोरधि ॥ ३० ॥ सुपत्नवेगिता वाणा ज्वलिता इव पद्मगाः ।
 नैऋतोरस्यभासन्त सवित्तरश्मयो यथा ॥ ३१ ॥ स शरैराहत-
 स्तेन सरोषो रावणात्मजः । सुप्रयुक्तैस्त्रिभिर्वाणैः प्रतिविव्याध
 लक्ष्मणम् ॥ ३२ ॥ स बभूव महाभीमो नरराक्षससिंहयोः ।
 विमर्दसुसुतो युद्धे परस्परजयैषिणोः ॥ ३३ ॥ विक्रान्तौ बल-
 सम्पन्नौ उभौ विक्रमशालिनौ । उभौ परमदुर्जेयावतुल्यबल-
 तेजसौ ॥ ३४ ॥ युयुधाते तदा वीरौ ग्रहाविव नभोगतौ । बल-
 वृत्ताविव हि तौ युधितौ दुष्प्रधर्षणौ ॥ ३५ ॥ युयुधाते महा-
 त्मानौ तदा केसरिणाविव । बहूनवसृजन्तौ हि मार्गणौषा-
 नवस्थितौ ॥ ३६ ॥ नरराक्षसमुख्यौ तौ प्रहृष्टावभ्ययुध्यताम् ॥ ३७ ॥
 परस्परं तौ प्रतिवर्षतुर्भृशं शरौघवर्षेण बलाहकाविव । अभीक्ष्ण-
 साविव्यथतुर्महाव ौ महाहवे शम्बरवासवोपमौ ॥ ३८ ॥

इत्यार्षे रामायणे वाल्मीकीये युद्धकाण्डे

अष्टाशीतितमः सर्गः ।

—

ततः शरान्दाशरधिः सन्धायामित्रकर्षणः । ससर्ज राक्षसै-
 न्द्राय क्रुद्धः सर्प इव श्वसन् ॥ १ ॥ तस्य ज्यातकनिर्घोषं स श्रुत्वा
 राक्षसाधिपः । विवर्णवदनो भूत्वा लक्ष्मणं समुद्वेक्षत ॥ २ ॥
 विषण्णवदनं दृष्ट्वा राक्षसं रावणात्मजम् । सौमित्रिं युद्धसंयुक्तं
 प्रत्युवाच विभीषणः ॥ ३ ॥ निमित्तान्युपपश्यामि यान्यस्मिन्
 रावणात्मजे । त्वरतेन महाबाहो भग्न एष न संशयः ॥ ४ ॥
 ततः सन्धाय सौमित्रिः शरानाशीविषोपमान् । सुमोच विशिष्टां-
 स्तस्मिन् सर्पानिव विषोल्बणान् ॥ ५ ॥ शक्राशनिसमस्पर्शैर्लक्ष्म-
 णोनाहतः शरैः । सुहृत्तमभवन्मूढः सर्वसंचुभितेन्द्रियः ॥ ६ ॥
 उपतप्त्य सुहृत्तेन संज्ञां प्रत्यागतेन्द्रियः । ददर्शावस्थितं वीर-

माजौ दशरथात्मजम् ॥ ७ ॥ सोभिचक्राम सौमित्रिं रोषात्
 संरक्तलोचनः । अब्रवीच्चैनमासाद्य पुनः स परुषं वचः ॥ ८ ॥
 किं न स्मरसि तद्युद्धे प्रथमे मत्पराक्रमैः । निबद्धस्वं सह भ्रात्रा
 यदा युधि विचेष्टसे ॥ ९ ॥ युवां खल महायुद्धे वज्राशनिसमैः
 शरैः । शायितौ प्रथमं भूमौ विसंज्ञौ सपुरःसरौ ॥ १० ॥ स्मृति-
 र्वा नास्ति ते मन्ये व्यक्तस्वा यमसादनम् । गन्तुमिच्छसि यन्-
 मां त्वमाधर्षयितुमिच्छसि ॥ ११ ॥ यदि ते प्रथमे युद्धे न दृष्टो
 मत्पराक्रमः । अथ त्वां दर्शयिष्यामि तिष्ठेदानीं व्यवस्थितः
 ॥ १२ ॥ इत्युक्त्वा सप्तभिर्वाणैरभिविध्याध लक्ष्मणम् । दशभिस्तु
 हनूमन्तं तीक्ष्णधारैः शरोत्तमैः ॥ १३ ॥ ततः शरशतेनैव सुप्र-
 युक्तेन वीर्यवान् । क्रोधाद्दिगुणसंरब्धो निर्विभेद विभीषणम्
 ॥ १४ ॥ तत् दृष्ट्वेन्द्रजितः कर्म कृतं रामानुजसदा । अचिन्त-
 यित्वा प्रहसन् नैतत् किञ्चिदिति ब्रुवन् ॥ १५ ॥ मुमोच च
 शरान् घोरान् संगृह्य नरपुङ्गवः । अभीतवदनः क्रुद्धो रावणिं
 लक्ष्मणो युधि ॥ १६ ॥ नैवं रणगताः शूराः प्रहरन्ति निशा-
 चर । लघवश्चाल्पवीर्याश्च शरा हीमे सुखास्तव ॥ १७ ॥ नैवं
 शूरास्तु युध्यन्ते समरे युद्धकांचिणः । इत्येवं तं ब्रुवन् धन्वी
 शरैरभिवर्ष ह ॥ १८ ॥ तस्य वाणैः सुविध्वस्तं कवचं काञ्चनं
 महत् । व्यशीर्ष्यत रथोपस्थे ताराजाकमिवाम्बरात् ॥ १९ ॥
 विधूतवर्मा नाराचैर्वभूव स कृतव्रणः । इन्द्रजित् समरे वीरः
 प्रत्यूषे भानुमानिव ॥ २० ॥ ततः शरसङ्ख्येण संक्रुद्धो रावणा-
 त्मजः । विभेद समरे वीरो लक्ष्मणं भीमविक्रमः ॥ २१ ॥ व्यशी-
 र्ष्यत महत् दिव्यं कवचं लक्ष्मणस्य तु । कृतप्रतिकृतान्योन्यं
 बभूवतुरभिद्रुतौ । अभीक्ष्णं निःश्वसन्तौ हि युध्येतां तुमुलं
 युधि ॥ २२ ॥ शरसंशतसर्वाङ्गौ सर्वतो रुधिरोचितौ सुदीर्घ-
 कालन्तौ वीरावन्योन्यं निशितैः शरैः ॥ २३ ॥ ततश्चतुर्मुखात्मनौ

रणकर्मविशारदौ । बभूवतुयात्मजये यत्तौ भीमपराक्रमौ ॥२४॥
तौ शरौघैस्तथाकीर्णौ निहतकवचध्वजौ । हृजन्तौ रुधिरं
चोष्णं जलं प्रस्रवणाविव ॥ २५ ॥ शरवर्षं ततो घोरं सुचन्तौ
भीमनिस्वनम् । सासारयोरिवाकाशे नीलयोः कालमेघयोः ॥२६॥
तयोरथ महान् कालो व्यतीयाद्युद्भ्रमानयोः । न च तौ युद्ध-
वैमुख्यं क्लमं वाप्युपजग्मतुः ॥ २७ ॥ अस्त्राण्यस्त्रविदांश्रेष्ठौ
दर्शयन्तौ पुनः पुनः । शरानुच्चावचाकारानन्तरिक्षे बबन्धतुः
॥ २८ ॥ व्यपेतदोषमस्रन्तौ लघुचित्तं च सुष्टु च । उभौ तु
तुमुलं घोरं चक्रतुर्नरराक्षसौ ॥ २९ ॥ ततोः पृथक् पृथग्भीमः
शुश्रुवे तुमुलः स्वनः । प्रकम्पजननो घोरो निर्घात इव दारुणः
॥ ३० ॥ तयोः स भ्राजते शब्दस्तदा समरमत्तयोः । सुघोरयो-
र्निस्वनतोर्गगने मेघयोरिव ॥ ३१ ॥ सुवर्णपुंखेर्नाराचैर्बलवन्तौ
कृतव्रणौ । प्रसुस्रवाते रुधिरं कीर्त्तिमन्तौ जये हतौ ॥ ३२ ॥
ते गात्रयोर्निपतिता रुक्मपुंखाः शरा युधि । अस्त्रकदिग्धा विनि-
ष्पेतुर्विविशुर्धरणीतलम् ॥ ३३ ॥ अन्ये सुनिशितैः शस्त्रैराकाशे
सञ्जघट्टिरे । बभञ्जु सिच्छिदुश्चैव तयोर्वाणाः सहस्रशः ॥ ३४ ॥
स बभूव रणे घोरस्तयोर्वाणमयश्च यः । अग्निभ्यामिव दीप्ताभ्यां
सत्रे कुशमयश्च यः ॥ ३५ ॥ तयोः कृतव्रणौ देहौ शुश्रुभाते
महात्मनोः । सुपुष्पाविव निष्पन्नौ वने किंशुकशाल्मली ॥ ३६ ॥
चक्रतुस्तुमुलं घोरं सन्निपातं सुज्जर्मुज्जः । इन्द्रजिह्वक्ष्णश्चैव
परस्परजयैषिणौ ॥ ३७ ॥ लक्ष्णौ रावण्यं दृढे रावणिश्चापि
लक्ष्णम् । अन्योन्यन्तावभिघ्नन्तौ न श्रमं प्रतिपद्यताम् ॥ ३८ ॥
वाणजालैः शरीरस्थैरवगाढैस्तरस्त्रिनौ । शुश्रुभाते महावीर्यौ
अरुढाविव पर्वतौ ॥ ३९ ॥ ततो रुधिरसिक्तानि संवृतानि शरै-
र्भ्रशम् । बभ्राजुः सर्वगात्राणि ज्वलन्त इव पावकाः ॥ ४० ॥
तयोरथ महान्कालो व्यतीयाद्युद्भ्रमानयोः । न च तौ युद्ध-

वैमुख्यं श्रमं चाप्यभिजग्मतुः ॥ ४१ ॥ अथ समरपरिश्रमं विहन्तुं
समरमुखेष्वजितस्य बाल्यणस्य । प्रियहितमुपपादयन्महात्मा
समरमुपेत्य विभीषणोवतस्थे ॥ ४२ ॥

इत्यार्षे रामायणे वाल्मीकीये युद्धकाण्डे

एकोनवर्षात्तमः सर्गः ।

युध्यमानौ ततो दृष्ट्वा प्रसक्तौ नरराक्षसौ । प्रभिन्नाविष
मातङ्गौ परस्परजयैषिणौ ॥ १ ॥ तयोर्युद्धन्द्रष्टुकामो वरचाप-
धरो बली । शूरः स रावणभ्राता तस्थौ संग्राममूर्धनि ॥ २ ॥
ततो विस्फारयामास महद्दनुरवस्थितः । उत्सर्ज च तीक्ष्णा-
ग्रान् राक्षसेषु महाशरान् ॥ ३ ॥ ते शराः शिखिसंस्पर्शा निप-
तन्तः समाहिताः । राक्षसान्दारयामासुर्वज्रा इव महागिरीन्
॥ ४ ॥ विभीषणस्यानुचरास्तपि शूलासिपट्टिशैः । चिच्छिदुः
समरे वीरान् राक्षसान् राक्षसोत्तमाः ॥ ५ ॥ राक्षसैस्तैः परि-
हृतः स तदा तु विभीषणः । बभौ मध्ये प्रष्टृष्टानां कलभाना-
मिष द्विपः ॥ ६ ॥ ततः सञ्चोदमानो वै हरीन् रक्षोबधप्रियान् ।
उवाच वचनं काले कालज्ञो रक्षसांवरः ॥ ७ ॥ एकोयं राक्ष-
सेन्द्रस्य परायणमवस्थितः । एतच्छेषं बलन्तस्य किन्तिष्ठत
हरीश्वराः ॥ ८ ॥ अस्मिंश्च निहते पापे राक्षसे रणमूर्धनि ।
रावणं वर्जयित्वा तु शेषमस्य बलं हतम् ॥ ९ ॥ प्रहसो निहतो
वीरो निकुम्भश्च महाबलः । कुम्भकर्णश्च कुम्भश्च धूम्राक्षश्च महा-
बलः ॥ १० ॥ जम्बूमाती महामाती तीक्ष्णवेगो गनिप्रभः । सुप्रघ्नो
यज्ञकोपश्च यज्जदंष्ट्रश्च राक्षसः ॥ ११ ॥ संह्लादो विकटोरिभ-
स्तपनो मन्द एव च । प्रयासः प्रयसथैव प्रजङ्घो जङ्घ एव च
॥ १२ ॥ अग्निकेतुश्च दुर्धर्षो रश्मिकेतुश्च वीर्यवान् । विद्यु-

जिहो द्विजिह्वस्य सूख्यं शत्रुश्च राजसः ॥ १३ ॥ अकम्पनः सुषा-
 र्क्षश्च वक्रमाली च राजसः । कम्पनः सत्ववन्तश्च देवान्तकनरा-
 न्तकौ ॥ १४ ॥ एतान्निहत्यातिबलान् बहून् राजससत्तमान् ।
 बाहुभ्यां सागरन्तीर्त्वा लंघ्यतां गोष्पदं लघु ॥ १५ ॥ एतावदेव
 शेषं वो जेतध्यमिति वानराः । हताः सर्वे समागम्य राजसा
 वतदर्पिताः ॥ १६ ॥ अयुक्तं निधनं कर्तुं पुत्रस्य जनितुर्मम ।
 हृणामपास्य रामार्थे निहत्यां भ्रातुरात्मजम् ॥ १७ ॥ हन्तु-
 कामस्य मे वाप्यं चक्षुष्यैव निरुध्यते । तमेवैष महाबाहुर्लक्ष्मणः
 शमयिष्यति ॥ १८ ॥ वानरा घ्नत संभय भृत्यानस्य समीपगान् ।
 इति तेनातियशसा राजसेनाभिचोदिताः ॥ १९ ॥ वानरेन्द्रा
 जह्वपिरे सांगूक्तानि च विव्यधुः । ततस्तु कपिशार्दूलाः चोडन्तश्च
 पुनः पुनः । मुसुचर्वि विधान्नादान्नेघान् दृष्ट्वेव बर्हिणः ॥ २० ॥
 जाम्बवानपि तैः सर्वैः स्वयुधैरभिरुष्टतः । तेषुभिस्ताडयामासु-
 न्खैर्दन्तैश्च राजसान् ॥ २१ ॥ निघ्नन्तश्चाधिपतिं राजसांसे
 महाबताः । परिभर्तुं स्य भयं त्यक्त्वा तमनेकविधायुधाः ॥ २२ ॥
 शरैः परशुभिस्तीक्ष्णैः पट्टिशैर्यष्टितोमरैः । जाम्बवन्तं मध्ये जघ्नु-
 निघ्नन्तं राजसीं चमूम् ॥ २३ ॥ स संप्रहारस्तुमुलः सञ्जज्ञे कपि-
 रक्षसाम् । देशसुराणां क्रुद्धानां यथा भीमो महास्वनः ॥ २४ ॥
 हनूमानपि संक्रुद्धः सानुमुत्पाद्य पर्वतात् । स लक्ष्मणं स्वयं
 पृष्ठादेवरोप्य महामनाः ॥ २५ ॥ रक्षसां कहनश्चक्रे दुरासादः
 सहस्रशः । स दत्त्वा तुमुलं बुद्धं पितृव्यस्येन्द्रजिह्वती ॥ २६ ॥
 लक्ष्मणं परवीरघ्नः पुनरेवाभ्यधावत । तौ प्रयुद्धौ तदा वीरौ
 मध्ये लक्ष्मणराक्षसी ॥ २७ ॥ शरीरानभिषर्षन्तौ जघ्नतुस्तौ पर-
 स्परम् । अभीक्ष्णमन्तर्दधतुः शरजालैर्महाबली ॥ २८ ॥ चन्द्रा-
 दित्यां विवोणान्ते यथा मेघौ तरस्विनी । न ह्यादानं न सन्धानं
 धनुषो वा परिग्रहः ॥ २९ ॥ न विप्रमोक्षो वाद्यानां न विकर्षो

न विग्रहः । न सृष्टिप्रतिसन्धानं न लक्ष्यप्रतिपादनम् ॥ ३० ॥
 अदृश्यगतयोस्तत्र युध्यतोः पाणिक्ताघवात् । चापवेगप्रयुक्तैश्च
 बाणजालैः समन्ततः ॥ ३१ ॥ अन्तरिक्षेभिसम्पन्ने न रूपाणि
 चकाशिरै । लक्ष्मणो रावणिं प्राप्य रावाणश्चापि लक्ष्मणम् ॥ ३२ ॥
 अथ्यवस्था भवत्यग्रा ताभ्यामन्योन्यविग्रहे । ताभ्यामुभाभ्यां-
 न्तरसा प्रसृष्टैर्विशिखैः शितैः ॥ ३३ ॥ निरन्तरमिवाकाशं बभूव
 तमसावृतम् । तैः पतद्भिश्च बहुभिस्तयोः शरशतैः शितैः ॥ ३४ ॥
 दिशश्च प्रदिशश्चैव बभूवुः शरसंकुलाः । तमसा पिहितं सर्व-
 सासीत् प्रतिभयं महत् ॥ ३५ ॥ अस्तङ्गते सहस्रांशौ संवृते तमसा
 च वै । रुधिरौघा महानद्यः प्रावर्तन्त सहस्रगः ॥ ३६ ॥
 क्रव्यादा दारुणा वाग्भिश्चिह्नपुर्भोमनिस्वनान् । न तदानौ
 वगौ वायुर्न च जज्वाल पावकः ॥ ३७ ॥ स्वस्त्यस्तु लोकेभ्य इति
 जजल्लुप्तो महर्षयः । संपेतुश्चात्र सन्तप्ता गन्धर्वाः सह चारणैः
 ॥ ३८ ॥ अथ राक्षससिंहस्य कृष्णान् कनकभूषणान् । शरै-
 श्चतुर्भिः सौमित्रिर्विध्याध चतुरो हयान् ॥ ३९ ॥ ततोपरेण
 भल्लेन पीतेन निशितेन च । संपूर्णायतमुक्तेन सुपत्रेण सुव-
 चंसा ॥ ४० ॥ महेन्द्राशनिकल्पेन सूतस्य विचरिष्यतः । स तेन
 वाणाशनिना तलशब्दानुनादिना ॥ ४१ ॥ लाघवाद्द्राघवः श्रीमान्
 शिरः कायादपाहरत् । स यन्तरि महातेजा हते मन्दोदरीसुतः
 ॥ ४२ ॥ स्वयं सारथ्यमकरोत् पुनश्च धनुरस्पृशत् । तदद्भुतमभू-
 त्तत्र सारथ्यं पश्यतां युधि ॥ ४३ ॥ ह्येषु व्यग्रहस्तन्तं विध्याध
 निशितैः शरैः । धनुष्यथ पुनर्व्यग्रं ह्येषु सुमुचे शरान् ॥ ४४ ॥
 छिद्रेषु तेषु वाणौघैर्विचरन्तमभीतवत् । अर्दयामास समरे
 सौमित्रिः शौघकृत्तमः ॥ ४५ ॥ निहतं सारथिं दृष्ट्वा समरे राव-
 णात्मजः । प्रजहौ समरोद्धृपं विषमः स बभूव ह ॥ ४६ ॥
 विषमवहनं दृष्ट्वा राक्षसं हरियूथपाः । ततः परमसंहृष्टा लक्ष्मणां

चाभ्यपूजयन् ॥ ४७ ॥ ततः प्रमाथी रभसः शरभो गन्धमादनः ।
 अह्वयमाणास्तत्वारक्षक्रुर्वेगं हरीश्वराः ॥ ४८ ॥ ते चास्य हय-
 मुखेषु तूर्णमुत्पत्य वानराः । चतुर्षु सुमहावीर्या निपेतुर्भीम-
 विक्रमाः ॥ ४९ ॥ तेषामधिष्ठितानां तैर्षानरैः पर्वतोपमैः ।
 मुखेभ्यो रुधिरं व्यक्तं हयानां समवर्त्तत । ते हया मथिता
 भग्ना व्यसवो धरणीं गताः ॥ ५० ॥ ते निहत्य हयांस्तस्य प्रमथ्य
 च महारथम् । पुनरुत्पत्य वेगेन तस्थुर्लक्ष्मणपाश्वरतः ॥ ५१ ॥
 स हताश्वोदवष्टुत्य रथान्मथितसारथिः । शरवर्षेण सौमिति-
 मभ्यधावत रावणिः ॥ ५२ ॥ ततो महेन्द्रप्रतिमः स लक्ष्मणः
 पदातिनन्तं निहतैर्हयोत्तमैः । सृजन्तमाजौ निशितां कुरोत्तमान्
 भृशन्तदा वाणगणैर्व्यदारयत् ॥ ५३ ॥

इत्यार्षे रामायणे वाल्मीकीये बुद्धकाण्डे

नवतितमः सर्गः ।

स हताश्वो महातेजा भूमौ तिष्ठन्निशाचरः । इन्द्रजित्परम-
 क्रुद्धः संप्रज्ज्वाल तेजसा ॥ १ ॥ तौ धन्विनौ जिघांसन्तावन्योन्य-
 सिंघुभिर्भ्रशम् । विजयेनाभिनिष्क्रान्तौ वने गजवृषाविष ॥ २ ॥
 निषहेयन्तस्थान्योन्यन्ते राक्षसवनौकसः । भर्त्तारं न जङ्घ्युर्द्वे
 सम्यतन्तस्ततस्ततः ॥ ३ ॥ ततस्तान् राक्षसान् सर्वान् हर्षयन्
 रावणात्मजः । सुन्वानो हर्षमाणश्च इदं वचनमब्रवीत् ॥ ४ ॥
 तमसा बहुलेतेमाः संसक्ताः सर्वतो दिशः । नेह विज्ञायते स्वो
 वा परो वा राक्षसोत्तमाः ॥ ५ ॥ दृष्टं भवन्तो युध्यन्तु हरीणां
 मोहनाय वै । अहन्तु रथमास्थाय आगमिष्यामि संयुगे ॥ ६ ॥
 तथा भवन्तः कुर्वन्तु यद्येमे हि वनौकसः । न युध्ये युर्दुरात्मानः
 प्रविष्टे नगरं मयि ॥ ७ ॥ इत्युक्त्वा रावणमुतो वक्षयित्वा वनौ-

कसः । प्रविशेश पुरीं लङ्कां रथहेतोरमित्वा ॥ ८ ॥ सरथं
 भूषयित्वाय रुचिरं हेमभूषितम् । प्रासासिगरसंबुक्तं युक्तं परम-
 वाजिभिः ॥ ९ ॥ अधिष्ठितं हयज्ञेन सूतेनाप्तोपदेशिना ।
 आरुरोह महातेजा रावणिः समितिञ्जयः ॥ १० ॥ स राक्षस-
 गणैर्मुख्यैर्दृतो मन्दोदरीसुतः । निर्ययौ नगराहीरः कृतान्त-
 बलनोदितः ॥ ११ ॥ सोभिनिष्कृत्य नगरादिन्द्रजित्परमौजसा ।
 अभ्ययाज्जवनैरश्वैर्लक्ष्मणं सविभीषणम् ॥ १२ ॥ ततो रथस्थ-
 मानोक्य सौमित्री रावणात्मजम् । वानराश्च महावीर्या राक्ष-
 साश्च विभीषणः ॥ १३ ॥ विस्त्रयं परमं जग्मर्लाघवात्तस्य
 धीमतः । रावणिश्चापि संक्रुद्धो रथे वानरयूथपान् ॥ १४ ॥
 पातयामास वायुधैः शतशोथ सहस्रयः । स मण्डलीकृतधनु-
 रावणिः समितिञ्जयः ॥ १५ ॥ हरीनभ्यहनत् क्रुद्धः परं लाघव-
 मास्थितः । ते बध्यमाना हरयो नाराचैर्भीमविक्रमैः । सौमित्रिं
 शरणं प्राप्ताः प्रजापतिमिष प्रजाः ॥ १६ ॥ ततः समरकोपेन
 ज्वलितो रघुनन्दनः । विच्छेद कार्मुकान्तस्य दशैयन् पाणि-
 लाघवम् ॥ १७ ॥ सोन्यत् कार्मुकमादाय सज्जं चक्रे त्वरन्निव ।
 तदप्यस्य त्रिभिर्वाणैर्लक्ष्मणो निरकन्तत ॥ १८ ॥ अथैनं छिन्न-
 धन्वानमाशीविषविषोपमैः । विव्याधोरसि सौमित्री रावणिं
 पञ्चभिः शरैः ॥ १९ ॥ ते तस्य कायं निर्भय महाकार्मुकनिः-
 स्हृताः । निपेतुर्धरणीं वाणा रक्ता इव महोरगाः ॥ २० ॥ स
 छिन्नधन्वा रुचिरं वमन् वल्लेण रावणिः । जग्राह कार्मुकश्रेष्ठं
 हृदयं बलवत्तरम् ॥ २१ ॥ स लक्ष्मणं ससुहिष्ठ्य परं लाघव-
 मास्थितः । वर्षं शरवर्षाणि वर्षाणीव पुरेन्दरः ॥ २२ ॥ मुक्त-
 मिन्द्रजिता तत् शरवर्षमरिन्दमः । आवारयदसंभ्रान्तो लक्ष्मणः
 सुदुरासदम् ॥ २३ ॥ सन्दर्शयामास तदा रावणिं रघुनन्दनः ।
 असंभ्रान्तो महातेजास्तदद्भुतमिवाभवत् ॥ २४ ॥ ततस्तान् राक्ष-

सान् सर्वान् त्रिभिरेकैकमाहवे । अविध्यत् परमक्रुद्धः शीघ्रास्त्रं
 संप्रदर्शयन् ॥ २५ ॥ राक्षसेन्द्रसुतं चापि वाणौघैः समताडयत् ।
 सोतिविद्धो बलवता शत्रुणा शत्रुघातिना ॥ २६ ॥ अशक्तं प्रेष-
 यामास लक्ष्मणाय बहून् शरान् । तानप्राप्तान् शितैर्वाणैश्चिच्छेद
 परवीरहा ॥ २७ ॥ सारथेरस्य च रणे रथिनो रघुसत्तमः ।
 शिरो जहार धर्मात्मा भङ्गेनानतपर्वणा ॥ २८ ॥ असूतास्ते
 हयास्तत्र रथमूडरविक्लावाः । मण्डलान्यभिधावन्ति तदङ्गुत-
 मिवाभवत् ॥ २९ ॥ अमर्षवशमापन्नः सौमित्रिर्दृढविक्रमः ।
 प्रत्यविध्यद्वयांशस्य शरैर्विनासयन् रणे ॥ ३० ॥ असृष्यमाणस्तत्
 कर्म रावणस्य सुतो बली । विव्याध दशभिर्वाणैः सौमित्रिं
 वोमर्षणम् ॥ ३१ ॥ ते तस्य वज्रप्रतिमाः शराः सर्पविषोपमाः ।
 विस्तयं जग्मुरागत्य कवचं काञ्चनप्रभम् ॥ ३२ ॥ अभेद्यकवचं
 मत्वा लक्ष्मणं रावणात्मजः । ललाटे लक्ष्मणं वाणैः सुपुङ्खैस्त्रिभि-
 रिन्द्रजित् ॥ ३३ ॥ अविध्यत् परमक्रुद्धः शीघ्रमस्त्रं प्रदर्शयन् ।
 तैः पृषत्क ललाटस्थैः शुशुभे रघुनन्दनः ॥ ३४ ॥ रणाग्रे समर-
 स्नाघी त्रिशुङ्ग इव पर्वतः । स तथाप्यर्दितो वाणै राक्षसेन तदा
 म्बधे ॥ ३५ ॥ तमाशु मतिविव्याध लक्ष्मणः पञ्चभिः शरैः ।
 विकृष्येन्द्रजितो युद्धे वदने शुभकृण्डले ॥ ३६ ॥ लक्ष्मणेन्द्रजितौ
 वीरौ महाबलशरासनौ । अन्योन्यं जघ्नतुर्वीरौ विशिखैर्भीम-
 विक्रमौ ॥ ३७ ॥ ततः शोणितदिग्धाङ्गौ लक्ष्मणेन्द्रजितावुभौ ।
 रणे तौ रेजतुर्वीरौ पुष्पिताविव किंशुकौ ॥ ३८ ॥ तौ परस्पर-
 मध्येत्य सर्वगात्रेषु धन्विनौ । घोरैर्विष्यथतुर्वाणैः कृतभावा-
 वभौ जये ॥ ३९ ॥ ततः समरकोपेन संयुतो रावणात्मजः ।
 विभीषणं त्रिभिर्वाणैर्विव्याध वदने शुभे ॥ ४० ॥ अयोमुखै-
 स्त्रिभिर्विध्वा राक्षसेन्द्रं विभीषणम् । एकैकानभिविव्याध तान्
 सर्वान् हरियूथपान् ॥ ४१ ॥ तस्मै दृढतरक्रुद्धो जघान गदया

हयान् । विभीषणो महातेजा रावणेः सुदुरात्मनः ॥ ४२ ॥ स
 उताश्वान् वपुःश्रुत्वा व्यान्मथितसारथेः । अथ शक्तिं महातेजाः
 पितृव्याय सुमोच ह ॥ ४३ ॥ तामापतन्तीं संप्रेक्ष्य सुमित्रानन्द-
 बर्हणः । चिच्छेद निशितैर्वाणैर्देशधापातयद्भुवि ॥ ४४ ॥ तस्मै
 हृदधनुः क्रुद्धो उताश्वान् विभीषणः । वज्रस्य शंसमान् पञ्च सप्त-
 जौरसि मार्गणान् ॥ ४५ ॥ ते तस्य कायं भित्वा तु रुक्मपुंखा
 निमित्तगाः । बभूवूर्लोडिता दिग्धा रक्ता इव महोरगाः ॥ ४६ ॥
 स पितृव्यस्य संक्रुद्ध इन्द्रजिच्छरमाददे । उत्तमं रक्षसां मध्ये
 यमदत्तं महाबलम् ॥ ४७ ॥ तं समीक्ष्य महातेजा महेषुन्तेन
 सन्धितम् । लक्ष्मणोऽप्याददे वाणमन्यङ्गीमपराक्रमः ॥ ४८ ॥
 कुवेरेण स्वयं स्वप्ने यद्वत्तममितात्मना । इज्यं दुर्विषह्यश्च सेन्द्रै-
 रपि सुरासुरैः ॥ ४९ ॥ तयोस्तु धनुषी अष्टे बाहुभिः परिधो-
 यमैः । विकृष्यमाणो बलवत् क्रौञ्चाविव चुकूजतुः ॥ ५० ॥ ताभ्यां
 तु धनुषी अष्टं संहितौ सायकोत्तमौ । विकृष्यमाणौ वीराभ्यां
 भृशं जज्वलतुः श्रिया ॥ ५१ ॥ तौ भासयन्तावाकाशे धनुर्भ्यां
 विशिखौ च्युतौ । मुखेन मुखमाहत्य सन्निपेततुरोजसा ॥ ५२ ॥
 सन्निपातस्तयोश्चासोच्छरयोर्घोररूपयोः । सधूर्मावस्फुलिङ्गश्च
 तज्ज्वाग्निर्दारुणो भवत् ॥ ५३ ॥ तौ महाग्रहसङ्घाशावन्योन्यं
 सन्निपत्य च । संग्रामे शतधा यातौ मेदिन्यां चैव पेततुः ॥ ५४ ॥
 शरौ प्रतिहतौ दृष्ट्वा तावुभौ रणमूर्धनि । व्रीडितौ जातरोषौ
 च लक्ष्मणोन्द्रजितौ तदा ॥ ५५ ॥ सुसंरब्धस्तु सौमित्रिरस्त्रं
 वारुणमाददे । रौद्रं महेन्द्रजित्युद्धेयसृजद्युद्धविष्टतः । तेन
 तद्विहितं शस्त्रं वारुणं परमाद्भुतम् ॥ ५६ ॥ ततः क्रुद्धो महा-
 तेजा इन्द्रजित्स्त्रमित्तञ्जयः । आग्नेयं सन्दधे क्षिप्रं सलोकं सं-
 क्षिपन्निव ॥ ५७ ॥ सौम्यैश्चास्त्रेण तं वीरो लक्ष्मणः पथ्यवारि-
 यत् । अस्त्रं निवारितं दृष्ट्वा रावाणः क्रोधमूर्च्छितः ॥ ५८ ॥

आददे निशितं वाणमासुरं शत्रुदारणम् । तस्माच्चापाहिनि-
 ष्येतुर्भास्वराः कूटमुद्गराः ॥ ५६ ॥ शूलानि च भुशुण्डाश्च गदाः
 षड्भङ्गाः परस्वधाः । तं दृष्ट्वा लक्ष्मणः संख्ये घोरमस्त्रं सुदारणम्
 ॥ ६० ॥ अवाप्यं सर्वभूतानां सर्वशस्त्रविदारणम् । माहेश्वरेण
 द्युतिमान् तदस्त्रं प्रत्यवारयत् ॥ ६१ ॥ तयोः समभवद्युद्ध-
 मद्भुतं लोमहर्षणम् । गगनस्थानि भूतानि लक्ष्मणं पर्यवारयन्
 ॥ ६२ ॥ भैरवाभिरुते भीमे सुद्धे वानररक्षसाम् । भूतैर्बद्धभि-
 राक्काशं विस्मितैराहतं बभौ । ६३ ॥ ऋषयः पितरो देवा
 गन्धर्वगण्डोरगाः । शतक्रतुं पुरस्कृत्य ररक्षूर्लक्ष्मणं रणे ॥ ६४ ॥
 अथान्यं मार्गणश्रेष्ठं सन्धे राघवानुजः । ऊताशनसमस्यं
 रावणात्मजदारणम् ॥ ६५ ॥ सुपत्नमनुवृत्ताङ्गं सपर्वाणं सुसं-
 स्थितम् । सुवर्णविकृतं वीरः शरीरान्तकरं शरम् ॥ ६६ ॥
 दुरावारं दुर्विषहं राक्षसानां भयावहम् । आशोविषविषप्रख्यं
 देवसङ्घैः समर्चितम् ॥ ६७ ॥ येन शक्रो महातेजा दानवानजयत्
 प्रभुः । पुरा देवासुरे सुद्धे वीर्यवान् हरिवाहनः ॥ ६८ ॥ तदै-
 न्द्रमस्त्रं सौमित्रिः संयुगेष्वपराजितम् । शरयोऽन्यनुः श्रेष्ठे
 नरश्रेष्ठोभिसन्धे ॥ ६९ ॥ सन्धायामित्रमयनं विकर्षन्निद्रमव-
 वीत् । लक्ष्मीवान् लक्ष्मणो वाण्यमर्थसाधकमात्मनः । धर्मात्मा
 सत्यसन्धश्च रामो दाशरथिर्यदि ॥ ७० ॥ पौरुषे चाप्रतिद्वन्द्व-
 स्तदैनं जहि रावणम् । इत्युक्त्वा वाणमाकर्णं विकृत्य तमजि-
 ह्वगम् ॥ ७१ ॥ लक्ष्मणः समरे वीरः ससर्जेन्द्रजितं प्रति ।
 ऐन्द्रास्त्रेण समायोज्य लक्ष्मणः परवीरहा ॥ ७२ ॥ तच्छिरः
 सशिरस्त्राणं श्रीमत् ज्वलितकुण्डलम् । प्रमथ्येन्द्रजितः कायात्
 पातयामास भूतले ॥ ७३ ॥ तद्राक्षसतनूजस्य भिन्नस्कन्धशिरो
 महत् । तपनीयनिभं भूमौ दृष्ट्वा रुधिरोज्जितम् ॥ ७४ ॥ हतः
 स निपपाताथ धरण्यां रावणात्मजः । कवची सशिरस्त्राणो

विप्रविद्धशरासनः ॥ ७६ ॥ चुक्रुशुस्ते ततः सर्वे वानराः सविभी-
 षणाः । हृष्यन्तो निहते तस्मिन्देवा वृत्रवधे यथा ॥ ७६ ॥
 अथान्तरिक्षे देवानामृषीणां च महात्मनाम् । जज्ञेथ जय-
 सन्नादो गन्धर्वांश्चरसामपि ॥ ७७ ॥ पतितं समाभिजाय राक्षसी
 सा महाचमूः । बध्यमाना दिशो भेजे हरिभिर्जितकाशभिः
 ॥ ७८ ॥ वानरैर्बध्यमानास्ते शस्त्राण्युत्सृज्य राक्षसाः । लङ्का-
 मभिसुखाः सुखुर्ष्वृष्टसंज्ञाः प्रधाविताः ॥ ७९ ॥ दुद्रुवुर्बहुधा
 भीता राक्षसाः शतशो दिशः । त्यक्त्वा प्रहरणान् सर्वे पट्टिशासि-
 परश्वधान् ॥ ८० ॥ केचिल्लङ्कां परितस्ताः प्रविष्टा वानरार्दिताः ।
 समुद्रे पतिता केचित् केचित् पर्वतमाश्रिताः ॥ ८१ ॥ हत-
 मिन्द्रजितं दृष्ट्वा शयानं च रणक्षितौ । राक्षसानां सहस्रेषु न
 कश्चित् प्रत्यदृश्यत ॥ ८२ ॥ यथासङ्गत आदित्येनावतिष्ठन्ति
 रश्मयः । तथा तस्मिन्निपतिते राक्षसास्ते गता दिशः ॥ ८३ ॥
 शान्तरश्मिरिवादित्यो निर्वाण इव पावकः । बभूव स महा-
 बाह्व्यर्षपास्तगतजीवितः ॥ ८४ ॥ प्रशान्तपीडावज्जलो विन-
 ष्टारिः प्रहर्षवान् । बभूव लोकः पतिते राक्षसेन्द्रसुते तदा ॥ ८५ ॥
 हर्षं च शक्रो भगवान् सह सर्वैर्महर्षिभिः । जगाम निहते तस्मिन्
 राक्षसे पापकर्मणि ॥ ८६ ॥ आकाशे चापि देवानां शुश्रुवे
 दुन्दुभिस्वनः । वृत्त्यङ्गिरश्वरोभिश्च गन्धर्वैश्च महात्मभिः ॥ ८७ ॥
 ववर्षुः पुष्पवर्षाणि तदद्भुतमिवाभवत् । प्रशशाम हते तस्मिन्
 राक्षसे क्रूरकर्मणि ॥ ८८ ॥ शुद्धा आपो नभस्यैव जहृषुर्देव-
 दानवाः । आजग्मुः पतिते तस्मिन् सर्वलोकभयावहे ॥ ८९ ॥
 ऊचुश्च सहितासुष्टा देवगन्धर्वदानवाः । विज्वराः शान्तकलुषा
 ब्राह्मणा विचरन्त्विति ॥ ९० ॥ ततोभ्यनन्दन् संहृष्टाः समरे हरि-
 यूथपाः । तमप्रतिबलं दृष्ट्वा हतं नैऋतपुङ्गवम् ॥ ९१ ॥ विभी-
 षणो हनूमांश्च जाम्बवांश्चर्षयूथपः । विजयेनाभिनन्दन्तसुष्टुव-

क्षीपि लक्ष्मणम् ॥ १२ ॥ क्ष्वेडन्तश्च नदन्तश्च गर्जन्तश्च प्रवङ्गमाः ।
 लब्धतन्ना रघुसुतं परिवार्योपतस्थिरे ॥ १३ ॥ लांगूलानि प्रवि-
 ध्यन्तः स्फोटयन्तश्च वानराः । लक्ष्मणो जयतीत्येवं वाक्यं विश्रा-
 वयंस्तदा ॥ १४ ॥ अन्योन्यं च समाश्लिष्य हरयो हृष्टमानसाः ।
 चक्रुरुच्चावचगुणा राघवाश्रयसत्कथाः ॥ १५ ॥ तदसुकरमथाभि-
 वीक्ष्य हृष्टाः प्रियसुहृदो युधि लक्ष्मणस्य कर्म । परमसुपलभन्
 मनःप्रहर्षे विनिहतमिन्द्ररिपुं निशस्य देवाः ॥ १६ ॥

इत्यार्षे रामायणे बाल्मीकीये युद्धकाण्डे

एकनवतितमः सर्गः ।

अधिरक्लिन्नगात्रस्तु लक्ष्मणः शुभलक्षणाः । बभूव हृष्टस्तं
 हत्वा शक्रजेतारमाहवे ॥ १ ॥ ततः स जाम्बवन्तं च हनूमन्तं च
 वीर्यवान् । सन्निपत्य महातेजास्तांश्च सर्वान् वनौकसः ॥ २ ॥
 आजगाम ततः शीघ्रं यत्र सुग्रीवराघवौ । विभीषणमवष्टभ्य
 हनूमन्तं च लक्ष्मणः ॥ ३ ॥ ततो राममभिक्रम्य सौमित्रिरमि-
 वाद्य च । तस्यौ भ्रातृसमीपस्थः शक्रस्येन्द्रानुजो यथा ॥ ४ ॥
 निष्ठनन्निव चागत्य राघवाय महात्मने । आचचक्षे तदा वीरो
 सद्योरमिन्द्रजितो बधम् ॥ ५ ॥ रावणेस्तु शिरः छिन्नं लक्ष्मणेन
 स्तंभहात्मना । न्यवेदयत रामाय तदा हृष्टो विभीषणः ॥ ६ ॥
 हृष्टुत्वैव तु महावीर्यो लक्ष्मणेनेन्द्रजिद्वधम् । प्रहर्षमतुलं लेभे
 रामो वाचसुवाच ह ॥ ७ ॥ साधु लक्ष्मण तुष्टोस्मि कर्म चासु-
 करं कृतम् । रावणेर्हि विनाशेन जितमित्युपधारय ॥ ८ ॥ स
 तं शिरस्युपाघ्राय लक्ष्मणं कीर्त्तिवर्द्धनम् । लज्जमानं बलात्
 स्नेहादङ्गमारोप्य वीर्यवान् ॥ ९ ॥ उपवेश्य तसुत्सङ्गे परि-
 ष्वज्यावपीडितम् । भ्रातरं लक्ष्मणं स्निग्धं पुनः पुनरुद्वैक्षतः ॥ १० ॥

शल्यसंपीडितं शस्तं निश्वसन्तं तु लक्ष्मणम् । रामस्तु दुःख-
 सन्तप्तं तु निश्वासपीडितम् ॥ ११ ॥ मूर्द्ध्नि चैनमुपाघ्राय
 भयः संस्पृश्य च त्वरन् । उवाच लक्ष्मणं वाक्यमाश्वास्य पुरुष-
 र्षभः ॥ १२ ॥ कृतं परमकल्याणं कर्म दुष्करकर्मणा । अद्य मन्ये
 हते पुत्रे रावणं निहतं युधि ॥ १३ ॥ अद्याहं विजयी शत्रौ हते
 तस्मिन् दुरात्मनि । रावणस्य नृशंसस्य दिष्ट्या वीर त्वयोररणे ।
 छिन्नो हि दक्षिणो बाहुः स हि तस्य व्यपाश्रयः ॥ १४ ॥ विभी-
 षणाहनुमद्भ्यां कृतं कर्म महद्गुणे । अहोरात्रैस्त्रिभर्वीरः कथ-
 च्छिदिनिपातितः ॥ १५ ॥ निरमित्तः कृतोऽप्ययं निर्यास्यति हि
 रावणः । बलव्यूहेन महता श्रुत्वा पुत्रं निपातितम् ॥ १६ ॥
 तं पुत्रबधसन्तप्तं निर्यान्तं राक्षसाधिपम् । बलेनावृत्य महता
 निहनिष्यामि दुर्जयम् ॥ १७ ॥ त्वया लक्ष्मण नाथेन सीता च
 पृथिवी च मे । न दुष्प्रापा हते तस्मिन् शक्रजेतरि चाहवे ॥ १८ ॥
 स तं भ्रातरमाश्वास्य परिष्वज्य च राघवः । रामः सुप्रेषं मुदितः
 समाभाष्येदमब्रवीत् ॥ १९ ॥ विशल्योयं महाप्राज्ञः सौमित्रि-
 मित्तवत्सलः । यथा भवति सुखिनस्तथा त्वं समुदाचर ॥ २० ॥
 विशल्यः क्रियतां क्षिप्रं सौमित्रिः सर्वभीषणः । ऋक्षवानर-
 सैन्यानां शूराणां द्रुमयोधिनाम् ॥ २१ ॥ ये चाप्यन्यत्र युध्यन्ति
 सशैल्या व्रणिनस्तथा । तेषु सर्वे प्रयत्नेन क्रियतां सुखिनस्तथा
 ॥ २२ ॥ एवमुक्तः स रामेण महात्मा हरियूथपः । लक्ष्मणाय
 ददौ नस्तः सुप्रेषः परभौषधम् ॥ २३ ॥ स तस्य गन्धमाघ्राय
 विशल्यः समपद्यत । तदा निर्वेदनश्चैव संरूढव्रण एव च
 ॥ २४ ॥ विभीषणसुखानां च सुहृदां राघवाज्ञया । सर्ववानर-
 सुख्यानां चिकित्सां करोत्तदा ॥ २५ ॥ ततः प्रकृतिमापन्नो हत-
 शल्यो गतक्लमः । सौमित्रिर्मुदितस्तत्र क्षणेन विगतज्वरः ॥ २६ ॥
 तदेव रामः प्रवगाधिपस्तथा विभीषणसर्क्षपतिश्च वीर्यवान् ।

अवेद्य सौमित्रिमरोगमुत्थितं मुदा समैत्याः सुचिरञ्जर्षिरे ॥२७॥
 अपूजयत् कर्म स लक्ष्मणस्य स दुष्करं दाशरथिमहात्मा । बभूव
 हृष्टो युधि वानरेन्द्रो निघ्नस्य तं शक्रजितं निपातितम् ॥ २८ ॥

इत्यार्षे रामायणे वाल्मीकीये बुद्धकाण्डे

द्विनवतितमः सर्गः ।

ततः पौनस्यसचिवाः श्रुत्वा चेन्द्रजितो बधम् । आचचक्षु-
 रवज्ञाय दशग्रीवाय सत्वराः ॥ १ ॥ युद्धे हतो महाराज लक्ष्म-
 णेन तवात्मजः । विभीषणसहायेन मिषतां नो महाद्युतिः ॥२॥
 शूरः शूरेण सहस्य संग्रामेष्वपराजितः । लक्ष्मणेन हतः शूरः
 पुत्रस्ते विवधेन्द्रजित् । गतः स परमान् लोकान् शरैः सन्तर्प्य
 लक्ष्मणम् ॥ ३ ॥ स तं प्रतिभयं श्रुत्वा बधं पुत्रस्य दारुणम् ।
 घोरमिन्द्रजितः संख्ये कश्मलं प्राविशन्महत् ॥ ४ ॥ उपलभ्य
 चिरात् संज्ञां राजा राक्षसपुङ्गवः । पुत्रशोकाकुलो दीनो विल-
 लापाकुलेन्द्रियः ॥ ५ ॥ हा राक्षसचमूमुख्य मम वत्स महा-
 बल । जित्वेन्द्रङ्गयमद्य त्वं लक्ष्मणस्य वशं गतः ॥ ६ ॥ ननु
 त्वमिषुभिः क्रुद्धो भिन्द्याः कालान्तकावपि । मन्दरस्यापि शृङ्गाणि
 किं पुनर्लक्ष्मणं युधि ॥ ७ ॥ अद्य वैवस्वतो राजा भूयो बद्धमतो
 मम । येनाद्य त्वं महाबाहो संयुक्तः कालधर्मणा ॥ ८ ॥ एष
 पथ्याः सुयोधानां सर्वामरगणेष्वपि । यः हते हन्यते भर्तुः स
 पुमान् स्वर्गश्छति ॥ ९ ॥ अद्य देवगणाः सर्वे लोकपाला मह-
 र्षयः । हतमिन्द्रजितं दृष्ट्वा सुखं स्वप्नान्ति निर्भयाः ॥ १० ॥
 अद्य लोकास्त्रयः कृतस्त्रा पृथिवी च सकानना । एकेनेन्द्रजता
 हीना शून्येव प्रतिभाति मे ॥ ११ ॥ अद्य नैऋतकन्यानां श्रोथ्या-
 म्यन्तःपुरे रवम् । करेणसंघस्य यथा निनादं गिरिगह्वरे ॥१२॥

यौवराज्यञ्च लङ्कां च रक्षासि च परन्तप । मातरं मां च भार्वाण्य
 क्व गतोऽसि विहायनः ॥ १३ ॥ मम नाम त्वया वीर गतस्य यम-
 सादनम् । प्रेतकार्वाण्यि कार्वाण्यि विपरीते हि वर्त्तसे ॥ १४ ॥
 स त्वञ्जीवति सुग्रीवे लङ्काया च राघवे । मम शल्यमनुष्टय क्व
 गतोऽसि विहायनः ॥ १५ ॥ एवमादिविलापात्तं रावणं राक्ष-
 साधिपम् । आविवेश महान् कोपः पुत्रव्यसनसम्भवः ॥ १६ ॥
 प्रकृत्या कोपनं ह्येनं पुत्रस्य पुनराधयः । दीप्तं सन्दीपयामासुः
 घर्मेऽर्कमिव रश्मयः ॥ १७ ॥ कोपाद्विजृम्भमाणस्य वक्त्रात् व्यक्त-
 मभिज्वलन् । उत्पपात सघ्नमाग्निर्दृत्रस्य वदनादिव ॥ १८ ॥ स
 पुत्रबधसन्तप्तः शूरः क्रोधवशं गतः । समीक्ष्य रावणो बुध्या
 वैदेह्या रोचयद्बधम् ॥ १९ ॥ तस्य प्रकृत्या रक्ते च रक्ते क्रोधा-
 ग्निनापि च । रावणस्य महाघोरे दीप्ते नेत्रे बभूवतुः ॥ २० ॥
 घोरे प्रकृत्या रूपं तु तस्य क्रोधाग्निमूर्च्छितम् । बभूव रूपं
 क्रुद्धस्य रुद्रस्येव व्यवस्थितम् ॥ २१ ॥ तस्य क्रुद्धस्य नेत्राभ्यां
 प्रापतन्नुविन्दवः । दीपाभ्यामिव दीप्ताभ्यां सार्चिषः स्नेह-
 विन्दवः ॥ २२ ॥ दन्तान् विदशतस्तस्य अयते दशनखनः । यंत्र-
 स्याकृष्यमाणस्य मथ्नतो हानवैरिव ॥ २३ ॥ तमन्तकमिव क्रुद्धं
 चराचरविषादिषुम् । बीजमाणं दिशः सर्वां राक्षसानोप-
 चक्रसुः ॥ २४ ॥ ततः परमसंकुद्धो रावणो राक्षसाधिपः ।
 अत्रवीद्रक्षसां मध्ये संस्तम्भयिषुराहवे ॥ २५ ॥ मया वर्षसह-
 स्राणि चरित्वा परमं तपः । तेषु तेष्ववकाशेषु स्वयम्भूः परि-
 तोषितः ॥ २६ ॥ तस्यैव तपसो व्युष्ट्या प्रसादाच्च स्वयम्भुषः ।
 नासुरेभ्यो न देवेभ्यो भयम्भम कदाचन ॥ २७ ॥ कवचं ब्रह्मादत्तं
 मे यदादित्यसमप्रभम् । देवासुरविमर्देषु न छिन्नं वज्रशक्तिभिः
 ॥ २८ ॥ तेन मामद्यसंयुक्तं रथस्थमिह संयुगे । प्रतीयात् कोऽद्य
 मामाजौ साक्षादपि पुरन्दरः ॥ २९ ॥ यत्तदाभिप्रसन्नेन सगरं
 रा [३४]

कार्मुकं मञ्जुत् । देवासुरविमर्देषु मम दत्तं स्वयम्भुवा ॥ ३० ॥
 अद्य त्वर्ष्यशतैर्भीमं धनुर्वत्याप्यतां मम । रामकक्ष्मणयोरेव बधाय
 परमाह्वये ॥ ३१ ॥ स पुत्रबधसन्तप्तः क्रूरः क्रोधवशङ्कतः । समीक्ष्य
 रावणो बुध्या सीतां हन्तुं व्यवस्यत ॥ ३२ ॥ प्रत्यवेक्ष्य तु ताम्नाक्षः
 सुघोरो घोरदर्शनः । दीनो दीनस्वरान् सर्वांस्तानुवाच निशा-
 चरान् ॥ ३३ ॥ मायया मम बल्येन वक्षुनार्यं वनौकसाम् ।
 किञ्चिदेव हतन्तत्र सीतेयमिति दर्शितम् ॥ ३४ ॥ तदिदन्तथ्य
 मेवाहं करिष्ये प्रियमात्मनः । वैदेह्यै नाशयिष्यामि क्षत्रबन्धु-
 मनुव्रताम् । इत्येवमुक्त्वा सचिवान् खड्गमाशु परावृणुत् ॥ ३५ ॥
 सृष्ट्य गुणसम्पन्नं विमलास्वरवर्चसम् । निष्पदात् स वेगेन स-
 भाव्यः सचिवैर्हतः ॥ ३६ ॥ रावणः पुत्रशोकेन भृशमाकुल-
 चेतनः । संक्रुद्धः खड्गमादाय सहसा यत्र मैथिली ॥ ३७ ॥
 व्रजन्तं राजसं प्रेक्ष्य सिंहनादं विचक्रुःशुः । ऊचुश्चान्योऽन्यमा-
 लिङ्ग्य संक्रुद्धं प्रेक्ष्य राजसम् ॥ ३८ ॥ अद्यै नन्तावुभौ दृष्ट्वा
 भ्रातरौ प्रव्यथिष्यतः । लोकपाला हि चत्वारः क्रुद्धेनानेन
 निर्जिताः ॥ ३९ ॥ बहवः शत्रवश्चान्ये संयुगेस्वभिपातिताः ।
 त्रिषु लोकेषु रत्नानि भुङ्क्ते आहृत्य रावणः ॥ ४० ॥ विक्रमे च
 बले चैव नास्त्यस्य सदृशो भुवि । तेषां सञ्जल्पमानामशोकवनिकां
 गताम् । अभिदुद्राव वैदेह्यै रावणः क्रोधमूर्च्छितः ॥ ४१ ॥
 वार्ष्णीयाः सुसंक्रुद्धः सुहृद्भिर्दत्तबुद्धिभिः । अस्यधावत संक्रुद्धः
 खे ग्रहो रोहिणीमिव ॥ ४२ ॥ मैथिली रक्ष्यमाणा तु राजसी-
 भिरनिन्दिता । ददर्श राजसं क्रुद्धं निस्त्रिंशत्परधारिणम् ॥ ४३ ॥
 तन्निशस्य स निस्त्रिंशद्व्यथिता जनकात्मजा । निवार्ष्णीयायां
 बद्धशः सुहृद्भिरनिवर्त्तिनम् ॥ ४४ ॥ सीता दुःखसमाविष्टा
 विकल्पन्तीदमवतीत । यथायमामभिक्रुद्धः समभिद्रवति स्वयम् ।
 बधिष्यति सनाथां मामनाथामिव दुर्मतः ॥ ४५ ॥ बद्धशो-

दयामास भर्तारं मामनुव्रताम् । भार्या मम भवस्वति प्रत्या-
 ख्यातो ध्रुवं मया ॥ ४६ ॥ सोयं ममानुपस्थाने व्यक्तं नैराश्र-
 मागतः । क्रोधमोहसमाविष्टो व्यक्तं मां हन्तुमुद्यतः ॥ ४७ ॥
 अथ वा तौ नरव्याघ्रौ भ्रातरौ रामलक्ष्मणौ । मन्त्रिमित्तमना-
 र्थेण समरेऽद्य निपातितौ ॥ ४८ ॥ भैरवो हि महान्नादो राज-
 सानां श्रुतो मया । बहूनामिह हृष्टानान्तथा विक्रोशतां प्रियम्
 ॥ ४९ ॥ अहो धिङ्मन्त्रिमित्तोऽयं विनाशो राजपुत्रयोः । अथ
 वा पुत्रशोकेन अहत्वा रामलक्ष्मणौ ॥ ५० ॥ विधमिष्यति मां
 रौद्रो राजसः पापनिश्चयः । हनूमतस्तु तद्वाक्यं न कृतं चूडया
 मया ॥ ५१ ॥ यद्यहं तस्य पृष्ठेन तदा यायामनिर्जिता ।
 नाद्यैव मनुशोचेयं भर्तुरङ्गता सती ॥ ५२ ॥ मन्ये तु हृदयं
 तस्याः कौशल्यायाः फलिष्यति । एकपुत्रा यदा पुत्रं विनष्टं
 शोष्यते युधि ॥ ५३ ॥ सा हि जन्म च बाल्यं च यौवनं च महा-
 लम्नः । धर्मकार्याणि रूपं च रुदन्ती संस्मरिष्यति ॥ ५४ ॥
 निराशा निहते पुत्रे दत्वाश्चाद्भवेतना । अग्निमावेक्ष्यते नून-
 मापो वापि प्रवेक्ष्यति ॥ ५५ ॥ धिगस्तु कुञ्जामसतीं मथ्यरां पाप-
 निश्चयाम् । यन्त्रिमित्तमिमं शोकं कौशल्या प्रतिपद्यते ॥ ५६ ॥
 इत्येवं मैथिलीं दृष्ट्वा विलपन्तीन्तपस्विनीम् । रोहिणीमिव
 चन्द्रेण विना ग्रहवशङ्कताम् ॥ ५७ ॥ एतस्मिन्नन्तरे तस्य अमात्यः
 शोलेवाच्छुचिः । सुपाश्वी नाम मेधावी रावणं रक्षसास्वरम्
 ॥ ५८ ॥ निर्वाच्यमाणः सचिवैरिदम्वचनमब्रवीत् ॥ ५९ ॥ कथं
 नाम दशग्रीव साक्षाद्द्वैश्रवणात्तुज । हन्तुमिच्छसि वैदेहीं क्रोधा-
 द्धर्ममपास्य च ॥ ६० ॥ वेदविद्याव्रतज्ञातः स्वकर्मनिरतस्तथा ।
 स्त्रियः कस्माद्दधं वीर मन्यसे राजशेखर ॥ ६१ ॥ मैथिलीं रूप-
 सम्यन्तां प्रत्यवेक्षस्व पार्थिव । तस्मिन्नेव सहास्राभिराहवै क्रोध-
 सुत्सुज ॥ ६२ ॥ अभ्युत्थानं त्वमद्यैव कृष्यापद्यचतुर्दशौम् ।

कृत्वा निर्याह्यमावस्यां विजयाय बलैर्हतः ॥ ६३ ॥ शूरो धीमान्
 रथी खड्गी रथप्रवरमास्थितः । हत्वा दाशरथिं रामं भवान्
 प्राप्स्यति मैथिलीम् ॥ ६४ ॥ स तत् दुरात्मा सुहृदा निवेदितम् ।
 वचः सुधर्म्यं प्रतिष्ठह्य रावणः । गृहं जगामाथ ततश्च वीर्य-
 वान् पुनः सभां च प्रययौ सुहृदृतः ॥ ६५ ॥

इत्यार्षे रामायणे वाल्मीकीये षुद्धकाण्डे

त्रिनवतितमः सर्गः ।

स प्रविश्य सभां राजा दीनः परमदुःखितः । निषसादा-
 सने मुख्ये सिंहः कूड इव श्वसन् ॥ १ ॥ अब्रवीच्च स तान्
 सर्वान् बलमुख्यान्महाबलः । रावणः प्राञ्जलिर्वाक्यं पुत्रव्यसन-
 कर्षितः ॥ २ ॥ सर्वे भवन्तः सर्वेण हृदयश्वेन समावृताः । नि-
 र्घातरथसङ्घैश्च पदातैश्चोपशोभिताः ॥ ३ ॥ एकं रामं परि-
 क्षिप्य समरे हन्तुमर्हथ । प्रहृष्टाः शरवर्षाणि प्रावृट्काल इवां-
 वूदाः ॥ ४ ॥ अथवाहं शरैस्तीक्ष्णैर्भिन्नगात्रं महाहवे । भवद्भिः
 श्यो निहन्तास्मि रामं लोकस्य पश्यतः ॥ ५ ॥ इत्येतद्वाक्यमादाय
 राज्ञसेन्द्रस्य राज्ञसाः । निर्ययुस्तो रथैः शीघ्रैर्नानानीकैश्च संयुताः
 ॥ ६ ॥ परिधान् पट्टिप्राञ्चैव शरषड्ग परश्वधान् । शरीरान्त-
 करान् सर्वे चिच्छिपुर्वानरान् प्रति ॥ ७ ॥ वानराश्च द्रुमाञ्छैलान्
 राज्ञसान् प्रतिचिच्छिपुः ॥ ८ ॥ ससंग्रामो महाभीमः सूर्ध्वस्यो-
 दयनं प्रति । रक्षसां वानराणाञ्च तुमुलः समपद्यत ॥ ९ ॥ ते
 गदाभिश्च चित्राभिः प्रासैः खड्गैः परश्वधैः । अन्योन्यं समरे
 जघ्नूस्तदा वानरराक्षसाः ॥ १० ॥ एवं प्रवृत्ते संग्रामे ह्यद्भूतं
 सुमहद्व्रजः । रक्षसां वानराणाञ्च शान्तं शोणितविस्त्रवैः ॥ ११ ॥

मातङ्गरथकृताश्च शरमत्स्याध्वजद्रुमाः । शरीरसङ्घाटवहाः प्रसुखूः
 शोणितपगाः ॥ १२ ॥ ततस्तो वानराः सर्वे शोणितौघपरि-
 श्रुताः । ध्वजं चर्मरथानश्वन्नानामहरणानि च ॥ १३ ॥ आशु-
 त्याप्लुत्य समरे वानरेन्द्रावभञ्जिरे । केशान् कर्णान् ललाटांश्च
 नासिकाश्च प्लवङ्गमाः । रक्षसां दशनैस्तीक्ष्णैर्नखैश्चाविव्यदारयन्
 ॥ १४ ॥ एकैकं राक्षसं संख्ये शतं वानरपुङ्गवाः । अभ्यधावन्तं
 फलितं वृक्षं शकुनयो यथा ॥ १५ ॥ तदा गदाभिगुर्वोभिः प्रासैः
 खड्गैः परश्वधैः । निर्जघ्नुर्वानरान् घोरान् राक्षसाः पर्वतो-
 पमाः ॥ १६ ॥ राक्षसैर्बध्यमानानां वानराणां महाचमूः । शरण्यं
 शरणं याता रामन्दशरथात्मजम् ॥ १७ ॥ ततो रामो महातेजा
 धनुरादाय वीर्यवान् । प्रविश्य राक्षसं सैन्यं शरवर्षे ववर्ष ह
 ॥ १८ ॥ प्रविष्टं तु तदा रामं मेघाः सूर्यमिवास्वरे । नाधि-
 जग्मुर्महाघोरा निर्दहन्तं शराग्निना ॥ १९ ॥ कृतान्येव सुघो-
 राणि रामेण रजनीचराः । रणं रामस्य ददृशुः कर्माण्यसुक-
 राणि ते ॥ २० ॥ चाकलयन्तं महासैन्यं विधमन्तं महारथान् ।
 ददृशुस्तेन वै रामं वातं वनगतं यथा ॥ २१ ॥ छिन्नं भिन्नं
 शरैर्दग्धं प्रभग्नं शस्त्रपीडितम् । बलं रामेण ददृशुर्न रामं
 शीघ्रकारिणम् ॥ २२ ॥ प्रहरन्तं शरीरेषु न ते पश्यन्ति राघ-
 वम् । इन्द्रियार्थेषु तिष्ठन्तं भूतात्मानमिव प्रजाः ॥ २३ ॥ एष
 हन्ति गजानीकमेष हन्ति महारथान् । एष हन्ति शरैस्तीक्ष्णैः
 पदातीन् बाजिभिः सह ॥ २४ ॥ इति ते राक्षसाः सर्वे रामस्य
 सहदान् रणे । अन्योन्यं कुपिताज्जुः सादृश्याद्राघवस्य ते
 ॥ २५ ॥ न ते ददृशिरे रामं दहन्तमपि वाहिनीम् । मोहिताः
 परमास्त्रेण गाम्भर्वेण महात्मना ॥ २६ ॥ ते तु रामसहस्राणि
 रणे पश्यन्ति राक्षसाः । पुनः पश्यन्ति काकुत्स्थमेकमेव महा-
 हवे ॥ २७ ॥ भ्रमन्तीं काञ्चनीं कोटिं कार्मुकस्य महात्मनः ।

अलातचक्रप्रतिमां ददृशुस्ते न राघवम् ॥ २८ ॥ शरीर नाभि-
 सत्त्वार्चिः शरारं नेमिकार्मुकम् । ज्याघोषतलनिर्घोषन्तेजो बुद्धि-
 गुणप्रभम् ॥ २९ ॥ दिव्यास्त्रगुणपद्मन्तं निघ्नन्तं युधि राक्षसान् ।
 ददृशु रामचक्रं तत्कालचक्रमिव प्रजाः ॥ ३० ॥ अनीकं दश-
 साहस्रं रथानां वातरंहसाम् । अष्टादशप्रहस्राणि कुञ्जराणा-
 न्तरस्विनाम् ॥ ३१ ॥ चतुर्दशसहस्राणि सारोहाणां च वाजि-
 नाम् । पूर्णं शतसहस्रे द्वे राक्षसानां पदातिनाम् ॥ ३२ ॥
 दिवसस्याष्टभागेन शरैरग्निशिखोपमैः । इतान्येकेन रामेण रक्षसां
 कामरूपिणाम् ॥ ३३ ॥ ते इताश्वा इतरथाः शान्ता विमथित-
 ध्वजाः । अभिपेतुः पुरीं लङ्कां इतशेषा निशाचराः ॥ ३४ ॥
 इतैर्गजपदात्यश्वस्तद्वभूष रणाजिरम् । आक्रीडभूमिः क्रुद्धस्य
 रुद्रस्यैव महात्मनः ॥ ३५ ॥ ततो देवाः सगन्धर्वाः सिद्धाश्च पर-
 मर्षयः । साधुसाध्विति रामस्य तत्कर्म समपूजयन् ॥ ३६ ॥
 अत्रवीञ्च तदा रामः सुग्रीवं प्रत्यनन्तरम् । विभीषणं च धर्मात्मा
 हनूमन्तं च वाजरम् ॥ ३७ ॥ जाश्ववन्तं हरिश्रेष्ठं मैन्दं द्विविद-
 मेव च । एतदस्त्रबलं दिव्यं मम वा त्यस्त्रकस्य वा ॥ ३८ ॥
 निहत्य तां राक्षसराजवाहिनीं रामश्चादा शक्रसप्तो महात्मा ।
 अस्त्रेषु शस्त्रेषु जितक्लमश्च संसूयते देवगणैः प्रहृष्टैः ॥ ३९ ॥

इत्यार्षे रामायणे वाल्मीकीये बुद्धकाण्डे

चतुर्नवतितमः सर्गः ।

तानि नागसहस्रानि सारोहाणां च वाजिनाम् । रथानां
 त्वग्निवर्णानां सध्वजानां सहस्रशः ॥ १ ॥ राक्षसानां सहस्राणि
 गदापरिषद्योधिनाम् । काश्वनध्वजचित्राणां शूराणां कामरूपि-
 णाम् ॥ २ ॥ निहतानि शरैर्दीप्तैस्तप्तकाश्वनभूषणैः । रावणेन

प्रयुक्तानि रामेणाक्लिष्टकर्मणा ॥ ३ ॥ दृष्ट्वा श्रुत्वा च संभ्रान्ता
 हतशेषा निशाचराः । राक्षस्यश्च समागस्य दीनाश्विन्तापरि-
 श्रुताः ॥ ४ ॥ विधवा हतपुत्राश्च क्रोशन्त्यो हतबान्धवाः । राक्षस्यः
 सहसागस्य दुःखार्त्ताः पृथ्वीं देवयन् ॥ ५ ॥ कथं शूर्पणखा वृद्धा
 करालानिर्णतोदरी । आससाद् वने रामं कन्दर्पसमरूपिणम्
 ॥ ६ ॥ सुकुमारं महासत्वं सर्वभूतहिते रतम् । तं दृष्ट्वा लोक-
 बध्या सा हीनरूपा प्रकामिता ॥ ७ ॥ कथं सर्वगुणैर्हीना गुण-
 वन्तं महौजसम् । सुमुखं दुर्मुखा रामं कामयामास राक्षसी
 ॥ ८ ॥ जनस्यास्याल्पभाग्यत्वाद्दलिनी श्वेतमूर्धजा । अकाञ्च-
 मपहास्यं च सर्वलोकविगर्हितम् ॥ ९ ॥ राक्षसानां विनाशाय
 दूषणस्य खरस्य च । चकाराप्रतिरूपा सा राघवस्य प्रधर्षणम्
 ॥ १० ॥ तन्निमित्तमिदं वैरं रावणेन कृतं महत् । बधाय सीता
 सानीता दशग्रीवेण रक्षसा ॥ ११ ॥ न च सीतां दशग्रीवः
 प्राप्नोति जनकात्मजाम् । बद्धं बलवता वैरमक्षयं राघवेण च
 ॥ १२ ॥ वैदेहीं प्रार्थयानं तं विराधं प्रेत्य राक्षसम् । हतमेकेन
 रामेण पृथ्वाप्तं तन्निदर्शनम् ॥ १३ ॥ चतुर्दशसहस्रं गिरक्षसां
 भीमकर्मणाम् । निहतानि जनस्थाने शरैरग्निशिखोपमैः ॥ १४ ॥
 खरश्च निहतः संख्ये दूषणस्त्रिशिराक्षया । शरैरादित्यसङ्काशैः
 पृथ्वाप्तं तन्निदर्शनम् ॥ १५ ॥ हतो योजनबाहुश्च कबन्धो
 रुधिराशनः । क्रोधान्नादं नदन् सोय पृथ्वाप्तं तन्निदर्शनम्
 ॥ १६ ॥ जघान बलिनं रामः सहस्रनयनात्मजम् । वालिनं मेष-
 सङ्काशं पृथ्वाप्तं तन्निदर्शनम् ॥ १७ ॥ ऋष्यमूके वसंश्चैव दीनो
 भग्नमनोरथः । सुग्रीवः प्रापितो राज्यं पृथ्वाप्तं तन्निदर्शनम्
 ॥ १८ ॥ धर्मार्थसहितं वाक्यं सर्वेषां रक्षसां हितम् । युक्तं
 विभीषणेनोक्तं मोहान्तस्य न रोचते ॥ १९ ॥ विभीषणवचः
 कुर्ष्याद्यादि स्त्रधनदानुजः । श्मशानभूता दुःखार्त्ता नेयं लङ्का

भविष्यति ॥ २० ॥ कुम्भकरणं हतं श्रुत्वा राघवेण महाबलम् ।
 अतिकायं च दुर्द्विषं लक्ष्मणेन हतं तदा ॥ २१ ॥ प्रियं चेन्द्रजितं
 पुत्रं रावणो नावबुध्यते । पुरा हनूमता लङ्का दग्धा लांगूत-
 वङ्किना ॥ २२ ॥ हतमक्षकुमारं च दृष्ट्वासौ नावबुध्यते । मम
 पुत्रो मम भ्राता मम भर्ता रणे हतः ॥ २३ ॥ इत्येषः श्रूयते
 शब्दो राक्षसीनां कुले कुले । रथाश्वनागाश्च हतास्तत्र तत्र सह-
 स्रुगः । रणे रामेण शूरेण हताश्चापि पदातयः ॥ २४ ॥ रुद्रो
 वा यदि वा विष्णुर्महेन्द्रो वा शतक्रतुः । हन्ति नो रामरूपेण
 यदि वा स्वयमन्तकः ॥ २५ ॥ हतप्रवीरा रामेण निराशा
 जीविते वयम् । अपश्यन्तो भयस्यान्तमनाथा विलपामहे ॥ २६ ॥
 रामहस्ताद्दृश्यामः शूरो दत्त महावरः । इदं भयं महाघोरं
 समुत्पन्नं न बुध्यते ॥ २७ ॥ तं न देवा न गन्धर्वा न पिशाचा न
 राक्षसाः । उपसृष्टं परिक्रान्तं शक्ता रामेण संयुगे ॥ २८ ॥
 उत्पाताश्चापि दृश्यन्ते रावणस्य रणे रणे । कथयन्ति हि रामेण
 रावणस्य निवहंणम् ॥ २९ ॥ पितामहेन प्रीतेन देवदानव-
 राक्षसैः । रावणस्याभयं दत्तं मानुष्येभ्यो न याचितम् ॥ ३० ॥
 तदिदं मानुषं मन्त्रे प्राप्तं निःसंशयं भयम् । जीवितान्तकरं
 घोरं राक्षसां रावणस्य च ॥ ३१ ॥ पीड्यमानास्तु वलिना वर-
 दानेन रक्षसा । दीप्तैस्तपोभिर्विबुधाः पितामहमपूजयन् ॥ ३२ ॥
 देवतानां हितार्थाय महात्मा वै पितामहः । उवाच देवतास्तुष्ट
 इदं सर्वा महद्वचः ॥ ३३ ॥ अद्यप्रभृति लोकांस्त्रीन् सर्वे दानव-
 राक्षसाः । भयेन प्रावृता नित्यं विचरिष्यन्ति शाश्वतम् ॥ ३४ ॥
 दैवतैस्तु समागत्य सर्वैश्चन्द्रपुरोगमैः । वृषध्वजस्त्रिपुरहा महा-
 देवः प्रतीषितः ॥ ३५ ॥ प्रसन्नस्तु महादेवो देवानेतद्वचोब्रवीत् ।
 उत्पत्यति हितार्थं वो नारी रक्षक्षयावहा ॥ ३६ ॥ एषा
 देवैः प्रयुक्ता तु क्षुद्यथा दानवान् पुरा । भक्तयिष्यति नः सर्वान्

राक्षसघ्नी सरावणान् ॥ ३७ ॥ रावणस्यापनीतेन दुर्विनीतस्य
 दुर्मतेः । अयं निष्ठानको घोरः शोकेन समभिद्धृतः ॥ ३८ ॥
 तन्न पश्यामहे लोके यो नः शरणदोभवेत् । राघवेणोपसृष्टानां
 कालेनेव युगक्षये ॥ ३९ ॥ नास्ति नः शरणं किञ्चिद्भये मर्हति
 तिष्ठताम् । दावाग्निवेष्टितानां हि करेणूनां यथा वने ॥ ४० ॥
 प्राप्तकालं कृतन्तेन पौलस्त्येन महात्मना । यत एव भयं दृष्टा-
 न्तमेव शरणङ्गतः ॥ ४१ ॥ इतीव सर्वा रजनीचरस्त्रियः पर-
 स्परं सम्परिरभ्य बाहुभिः । विषेदुरात्ता भयभारपीडिता
 विनेदुरुच्चैश्च तदा सुदारुणम् ॥ ४२ ॥

इत्यार्षे रामायणे वाल्मीकीये बुद्धकाण्डे

पञ्चनवतितमः सर्गः ।

आर्त्तानां राक्षसीनां तु लङ्कायां वै कुले कुले । रावणः
 करुणं शब्दं श्रुत्वाव परिदेवितम् ॥ १ ॥ स तु दीर्घं विनिश्चस्य
 सुहृत्तं ध्यानमास्थितः । बभूव परमक्रुद्धो रावणो भीमदर्शनः
 ॥ २ ॥ सन्दृश्य दशनैरोष्ठं क्रोधसंरक्तलोचनः । राक्षसैरपि
 दुर्दर्शः कालाग्निरिव मूर्च्छितमान् ॥ ३ ॥ उवाच च समीपस्थान्
 राक्षसान् राक्षसेश्वरः । क्रोधाव्यक्तकथस्तत्र निर्दहन्निव चक्षुषा
 ॥ ४ ॥ महोदरं महापाश्रवं विरूपाक्षश्च राक्षसम् । शीघ्रं वदत
 सैन्यानि निर्यातेति ममाज्ञया ॥ ५ ॥ तस्य तद्वचनं श्रुत्वा राक्ष-
 सास्ते भयादिताः । चोद्वामासुरव्ययान् राक्षसांस्तान्नृपाज्ञाया
 ॥ ६ ॥ ते तु सर्वे तथेत्युक्त्वा राक्षसा भीमदर्शनाः । कृतस्वस्त्य-
 यनाः सर्वे ते रणाभिमुखा ययुः ॥ ७ ॥ प्रतिपूज्य यथान्यायं
 रावणं ते महारथाः । तस्युः प्राञ्जलयः सर्वे भर्तुर्विजयकाञ्चिणः
 ॥ ८ ॥ ततोवाच प्रहस्येतान् रावणः क्रोधमूर्च्छितः । महोदर-

महापाश्र्वो विक्रपाक्षश्च राजसम् ॥ ९ ॥ अद्य वाणैर्धनुर्मुक्तै-
 युंगान्तादित्यसन्निभैः । राघवं लक्ष्मणं चैव नेष्यामि यमसादनम्
 ॥ १० ॥ खरस्य कुम्भकर्णस्य महसोन्द्रजितोस्तथा । करिष्यामि
 प्रतीकारमद्य शत्रुबधादहम् ॥ ११ ॥ नैवान्तरिक्षं न दिशो न
 च द्यौर्नापि सागराः । प्रकाशत्वं गमिष्यन्ति महाणजलदा-
 वृता ॥ १२ ॥ अद्य वानरमुख्यानां तानि यूथानि भागशः ।
 धनुषा शरजालेन बध्मिष्यामि पतत्रिणा ॥ १३ ॥ अद्य वानर-
 सैन्यानि रथेन पवनौजसा । धनुःसमुद्राद्गुह्यैर्मथिष्यामि शरो-
 र्मिभिः ॥ १४ ॥ व्याकोशपद्मवक्त्राणि पद्मकेशरवर्चसाम् । अद्य
 यूथतटाकानि गजवत् प्रमथाम्यहम् ॥ १५ ॥ सशरैरद्य वदनैः
 संख्ये वानरयूथपाः । मण्डयिष्यन्ति वसुधां सनालैरिव पङ्कजैः
 ॥ १६ ॥ अद्य युद्धप्रचण्डानां हरीणां द्रुमयोधिनाम् । मुक्ते-
 नैकेषुणा युद्धे भेत्स्यामि च शतं शतम् ॥ १७ ॥ हतो भ्राता च
 भर्ता च यासां च तनयो हतः । बधेनाद्य रिपोस्तासां करो-
 स्यश्रुप्रमार्जनम् ॥ १८ ॥ अद्य महाणनिभिन्नैः प्रकीर्णैर्गतचेतनैः ।
 करोमि वानरैर्बुद्धे यत्नावेद्यतलां महीम् ॥ १९ ॥ अद्य काकाश्च
 गृध्राश्च ये च मांसाशिनो परे । सर्वांस्तान् सर्पयिष्यामि शत्रुमांसैः
 शराहतैः ॥ २० ॥ कल्पतां मे रथः शीघ्रं सिप्रमानीयतां धनुः ।
 अनुप्रयान्तु मां युद्धे येऽत्र शिष्टा निशाचराः ॥ २१ ॥ तस्य तदु-
 षचनं श्रुत्वा महापाश्र्वो ब्रवीद्वचः । बलाध्यक्षान् स्थितांस्तत्र बलं
 संत्वर्थ्यतामिति ॥ २२ ॥ बलाध्यक्षास्तु संयुक्ता राजसांस्तान् गृहे
 गृहे ॥ चोदयन्तः परिययुर्लङ्कां लघुपराक्रमाः ॥ २३ ॥ ततो
 सुहृत्तान्निष्येत् राजसो भीमदर्शनाः । नदन्तो भीमवदना
 नानाप्रहरणैर्भुजैः ॥ २४ ॥ असिभिः पट्टिशैः शूलैर्गदाभिर्मुषलै-
 र्दलैः । शक्तिभिस्त्रीक्ष्णधाराभिर्मर्हद्भिः कूटमुद्गरैः ॥ २५ ॥ यष्टि-
 भिर्विषैश्चक्रैर्निशितैश्च परश्वधैः । भिन्दुपालैः शतघ्नीभिरन्यै-

स्वापि वरायुधैः ॥ २६ ॥ अथानयन् बलाध्यक्षासत्वारो रावणा-
 ज्ञया । द्रुतं सूतसमायुक्तं युक्ताष्टतुरगं रथम् ॥ २७ ॥ आरुरोह
 तदा भीमो दीप्यमानः स्वतेजसा । ततः प्रयातः सहसा राक्षसै-
 र्बद्धभित्तैः । रावणः सत्वगाम्भीर्षाद्धारयन्निष मेदिनीम् ॥ २८ ॥
 रावणेनाभ्यनुज्ञातौ महापाश्वंमहोदरौ । विरूपाक्षश्च दुर्द्वेषो
 रथानारुरुहुस्तदा ॥ २९ ॥ ते तु हृष्टा विनर्दन्तोभिन्दन्त इव
 मेदिनीम् । नादं घोरं विमुञ्चन्तो निर्ययुर्जयकाक्षिणः ॥ ३० ॥
 ततो युद्धाय तेजस्वी रक्षोगणबलैर्बद्धतः । निर्ययावुद्यतघनुः
 काष्ठान्तकयमोपमः ॥ ३१ ॥ ततः प्रजविताश्वेन रथेन स महा-
 रथः । द्वारेण निर्ययौ तेन यत्र तौ रामलक्ष्मणौ ॥ ३२ ॥ ततो
 नष्टप्रभः सूर्षो दिशश्च तिमिरावृताः । द्विजा विनेदुर्षोराश्च
 सञ्चाल च मेदिनी ॥ ३३ ॥ ववर्षं रुधिरं देवश्चसुवल्गुश्च तुर-
 ङ्गमाः । ध्वजाग्रैर्न्यपतद्भ्रूवो विनेदुश्चाशिवं शिवाः ॥ ३४ ॥ नयनं
 चास्फुरद्वामं वामो वाङ्मरकम्पत । विवर्णवदनश्चासीत् किञ्चि-
 दभ्रश्यत स्वनः ॥ ३५ ॥ ततो निष्पततो युद्धे दशग्रीवस्य रक्षसः ।
 रणे निधनशंसीनि रूपाण्येतानि जज्ञिरे ॥ ३६ ॥ अन्तारिक्षात्-
 पपातोल्का निघर्तसमनिस्वना । विनेदुरशिवा गृध्रावायसै-
 रभिमिश्रिताः ॥ ३७ ॥ एतानचिन्तयन् घोरानुत्पातान् समव-
 स्थितान् । निर्ययौ रावणो मोहाहृदयार्थं कालचोदितः ॥ ३८ ॥
 तेषां तु रथघोषेण राक्षसानां महात्मनाम् । वानराणामपि चमू-
 र्युद्धायैवाभ्यवर्त्तत ॥ ३९ ॥ अन्योन्यमाह्वयानानां क्रुद्धानां जयमिच्छ-
 ताम् । तेषान्तु तुषुलं युद्धं बभूव कपिरक्षसाम् ॥ ४० ॥ ततः क्रुद्धो
 दशग्रीवः शरैः काञ्चनभूषणैः । वानराणामनीकेषु चकार कदनं
 महत् ॥ ४१ ॥ निकृत्तशिरसः केचिद्रावणेन बलीसुखाः । केचि-
 द्विच्छिन्नहृदयाः केचिच्छोत्रविषर्जिताः ॥ ४२ ॥ निरुच्छ्वासा
 हताः केचित् केचित्प्राश्वेषु दारिताः । केचिद्विभिन्न शिरसः

केचिच्चक्षुर्वनाकृताः ॥ ४३ ॥ दशाननः क्रोधविवृत्तनेहो यतो
यतोऽभ्येति रथेन संख्ये । ततस्ततस्तस्य शरप्रवेगं सोढुं न शक्नु-
र्हरियुधपास्तौ ॥ ४४ ॥

इत्यार्षे रामायणे वाल्मीकीये युद्धकाण्डे

षष्ठवर्तितमः सर्गः ।

तथा तैः कृत्तगात्रैस्तु दशग्रीवेण मार्गयैः । बभूव वसुधा
तत्र प्रकीर्णा हरिभिस्तदा ॥ १ ॥ रावणस्याप्रसृष्टान्तं शरसम्पात-
मेकतः । न शक्नुः सहितुं दीप्तं पतङ्गाञ्चतनं यथा ॥ २ ॥ ते-
ऽहिंताः निशितैर्वाणैः क्रोशन्तो विप्रदुद्रुवुः । पावकार्चिः समा-
विष्टा दह्यमाना यथा गजाः ॥ ३ ॥ प्लवङ्गानामनीकानि महा-
भ्राणीव मारुतः । संययौ समरे तस्मिन् विधमन् रावणः शरैः
॥ ४ ॥ कदनन्तरसा कृत्वा राक्षसेन्द्रो वनौकसाम् । आससाद्
ततो युद्धे त्वरितं राघवं रणे ॥ ५ ॥ सुग्रीवस्तान् कपीन् दृष्ट्वा
भग्नान् विद्रावितान् रणे । गुल्मे सुषेणं निक्षिप्य चक्रे युद्धे
द्रुतं मनः ॥ ६ ॥ आत्मनः सदृशं वीरं स तं निक्षिप्य वानरम् ।
सुग्रीवोऽभिसुख शत्रुं प्रतस्ये पादपायुधः ॥ ७ ॥ पार्श्वतः पृष्ठत-
श्चास्य सर्वे वानरयुधपाः । अनुजरमुर्महाशैकान् विविधांश्च वन-
स्यतीन् ॥ ८ ॥ ननर्द युधि सुग्रीवः स्वरेण महता महान् ।
प्रोषयन् विविधांश्चान्यान्ममश्योत्तमराक्षसान् ॥ ९ ॥ ममर्दं च
महाकायो राक्षसान् वानरेश्वरः । युगान्तसमये वायुः प्रवृज्जा-
नगमानिव ॥ १० ॥ राक्षसानामनीकेषु शैलवर्षं वर्षं च ।
अश्लवर्षं यथा मेघः पक्षिरुंधेषु कानने ॥ ११ ॥ कपिराजविमुक्तौ-
स्तः शैलदृक्षस्तु राक्षसाः । विकीर्णशिरसः पेतुर्विकीर्णा इव
पर्वताः ॥ १२ ॥ अस्य संजीयमाणेषु राक्षसेषु समन्ततः । सुग्री-

वैष्ण प्रभग्नेषु नदत्सु च पतत्सु च ॥ १३ ॥ विरूपाक्षः स्वकं
 नाम धन्वी विश्राव्य राजसः । रथादाप्तुत्य दुर्धर्षो गजस्कन्धो-
 सुपारुहत् ॥ १४ ॥ स तं द्विपमथारुह्य विरूपाक्षो महाबलः ।
 ननर्द भीमनिह्नादं वानरानभ्यधावत् ॥ १५ ॥ सुग्रीवे स शरान्
 घोरान् विससर्ज चमूसुखे । स्थापयामास चोद्विग्नान् राजसान्
 संपर्हर्षयन् ॥ १६ ॥ सोऽतिविद्धः शितैर्वाणैः कपीन्द्रस्तेन रक्षसा ।
 चुक्रोश च महाक्रोधो बधे चास्य मनोदधे ॥ १७ ॥ ततः पादप-
 मुद्धृत्य शूरः संप्रयगो हरिः । अभिपत्य जघानास्य प्रमुखे तं
 महागजम् ॥ १८ ॥ स तु प्रहाराभिहतः सुग्रीवेण महागजः ।
 अपासर्पद्धनुर्मात्रं निषसाद् ननाद् च ॥ १९ ॥ गजात्तु मथि-
 तात्तूर्णमपक्रम्य स वीर्यवान् । राजसोऽभिमुखः शत्रुं प्रत्यु-
 द्गम्य ततः कपिम् ॥ २० ॥ आर्षभच्चर्मखड्गं च प्रगृह्य लघु-
 विक्रमः । भर्तृसयन्निव सुग्रीवमाससाद् व्यवस्थितम् ॥ २१ ॥
 स हि तस्त्रापि संक्रुद्धः प्रगृह्य विपुलां शिलाम् । विरूपाक्षाय
 चिच्छेप सुग्रीवो जकदोपमाम् ॥ २२ ॥ एतां शिलामापतन्तीं दृष्ट्वा
 राजसपुङ्गवः । अपक्रम्य सुविक्रान्तः खड्गेन प्राहरत्तदा ॥ २३ ॥
 तेन खड्गप्रहारेण रक्षसा बलिनाहतः । मुहूर्त्तमभवद्भूमौ
 विसंज्ञ इव वानरः ॥ २४ ॥ सहसा स तदीत्यत्य राजसस्य महा-
 हवे । मुष्टिं संवार्त्य वेगेन पातयामास वक्षसि ॥ २५ ॥ मुष्टि-
 प्रहाराभिहतो विरूपाक्षो निशाचरः । तेन खड्गेन संक्रुद्धः
 सुग्रीवस्य चमूसुखे ॥ २६ ॥ कवचं पातयामास पद्भ्यामभिहतो-
 पतत् । स समुत्थाय पतितः कपिसस्य व्यसर्जयत् ॥ २७ ॥
 तत्प्रहारमशनेः समानं भीमनिस्वनम् । तत्प्रहारन्तद्रक्षः सुग्री-
 वेण समुद्यतम् ॥ २८ ॥ नैपुण्यान्मोचयित्वैनं मुष्टिनोरस्यताड-
 यत् । ततस्तु संक्रुद्धतरः सुग्रीवो वानरेश्वरः ॥ २९ ॥ मोक्षित-
 स्त्रात्मनो दृष्ट्वा प्रहारन्तेन रक्षसा । स ददर्शान्तरन्तस्य विरू-

पाक्षस्य वानरः ॥ ३० ॥ ततो न्यम्पातयत् क्रोधाच्छङ्खदेशे महा-
 तलम् । महेन्द्राशनिकल्पेन तलेनाभिहतः क्षितौ ॥ ३१ ॥
 पपात रुधिरक्लिन्नः शोणितं हि समुद्गरम् । खोतोभ्यस्तु विरू-
 पाक्षो जलं प्रस्रवणादिव ॥ ३२ ॥ विवृत्तनयनं क्रोधात् सफेन-
 रुधिराश्रुतम् । ददृशुस्ते विरूपाक्षं विरूपाक्षतरं कृतम् ॥ ३३ ॥
 स्फुरन्तं परिवर्त्तन्तं पार्श्वेन रुधिरोद्भितम् । करुणं च विन-
 दन्तं ददृशुः कपयो रिपुम् ॥ ३४ ॥ तदा तु तौ संयतिसंप्रयुक्तौ
 तरस्विनी वानरराक्षसानाम् । बलार्णवौ सखनतुष भीमौ महा-
 र्णवौ द्वाविव भिन्नसेतू ॥ ३५ ॥ विनाशितं प्रेक्ष्य विरूपनेत्रं
 महाबलन्तं हरिपार्थिवेन । बलं समस्तकपिराक्षसानामुद्भृत्त गङ्गा-
 प्रतिमं बभूव ॥ ३६ ॥

इत्यार्षे रामायणे वाल्मीकीये युद्धकाण्डे

सप्तनवतितमः सर्गः ।

हन्यमाने बले तूर्णमन्योन्यन्ते महामृधे । सरसीव महा-
 घर्मे सूपक्षीणो बभूवतुः ॥ १ ॥ स्वबलस्य तु घातेन विरूपाक्ष
 बधेन च । बभूव द्विगुणं क्रुद्धो रावणो राक्षसाधिपः ॥ २ ॥ प्रक्षीणं
 स्वबलं दृष्ट्वा बध्यमानं बलीमुखैः । बभूवास्त्य व्यथा वृद्धे दृष्ट्वा दैव-
 विपर्ष्ययम् ॥ ३ ॥ उवाच च समीपस्थं महोदरमनन्तरम् ।
 अस्मिन् काले महाबाहो जयाशा त्वयि मे स्थिता ॥ ४ ॥ जहि
 शत्रुचमूस्वीर दर्शयाद्य पराक्रमम् । भर्तृपिण्डस्य कालोयं
 निर्वेष्टुं साधु युध्यताम् ॥ ५ ॥ एवमुक्तस्तथेत्युक्त्वा राक्षसेन्द्रो महो-
 दरः । प्रविवेशारिसेनां सः पतङ्ग इव पावकम् ॥ ६ ॥ ततः स
 कदनं चक्रे वानराणां महाबलः । भर्तृवाक्येन तेजस्वी खेन
 वीर्येण चादितः ॥ ७ ॥ वानराश्च महासत्वाः प्रगृह्य विपुलाः

शिलाः । प्रविश्यारिबलं भीमं जघ्नस्ते सर्वराजमान् ॥ ८ ॥ महो-
 दरः सुसंकुडः शरैः काञ्चनभूषणैः । चिच्छेद पाणिपादोरून्
 वानराणां महाहवे ॥ ९ ॥ ततस्ते वानराः सर्वे राक्षसैरर्दिता-
 मृधे । दिशो दश द्रुताः केचित् केचित् सुग्रीवमाश्रिताः ॥ १० ॥
 प्रभग्नं समरे दृष्ट्वा वानराणां महाबलम् । अभिदुद्रात् सुग्रीवो
 महोदरमनन्तरम् ॥ ११ ॥ प्रगृह्य विपुलां घोरं महीधरसमां
 शिलाम् । चिक्षेप च महातेजास्तदधाय हरीश्वरः ॥ १२ ॥ ता-
 मापतन्तीं सहसा शिलां दृष्ट्वा महोदरः । असंभ्रान्तस्ततो वाणै-
 र्निर्विभेद ततः शिलाम् ॥ १३ ॥ रक्षसा तेन वाणैर्घ्निकृत्ता
 सा सहस्रधा । निपपात तदा भूमौ गृध्रचक्रमिवाकुलम् ॥ १४ ॥
 तां तु भिन्नां शिलां दृष्ट्वा सुग्रीवः क्रोधमूर्च्छितः । सत्त्वमुत्पाद्य
 चिक्षेप रक्षसो रणमूर्धनि ॥ १५ ॥ नखैश्च विददारैनं शूरः
 परवलार्दनः । स ददर्श ततः क्रुद्धः परिघम्पितं भुवि ॥ १६ ॥
 आविध्य तु स तं दीप्तं परिघन्तस्य दर्शयन् । परिघेणोग्रवेगेन
 जघानास्य हयोत्तमान् ॥ १७ ॥ तस्माद्धतहयादीरः सोऽवप्लुत्य
 महारथात् । गदां जग्राह संक्रुद्धो राक्षसोऽथ महोदरः ॥ १८ ॥
 गदापरिघहस्तौ तौ युधि वीरौ समीपतुः । नर्दन्तौ गोवृषप्रख्यौ
 घनाविव सविद्यतौ ॥ १९ ॥ ततः क्रुद्धो गदां तस्मै चिक्षेप रज-
 नीचरः । ज्वलन्तीं भास्कराभासां सुग्रीवाय महोदरः ॥ २० ॥
 गदां तां सुमहाघोरामापतन्तीं महाबलः । सुग्रीवो रोषताम्राक्षः
 समुद्यस्य महाहवे ॥ २१ ॥ आजघान गदां तस्य परिघेण हरी-
 श्वरः । पपात सगदोद्भिन्नः परिघस्तस्य भूतले ॥ २२ ॥ ततो
 जग्राह तेजस्वी सुग्रीवो वसुधातलात् । आयसं सुपलं घोरं
 सर्वतो हेमभूषितम् ॥ २३ ॥ स तमुद्यस्य चिक्षेप सोप्यस्य प्राक्षि-
 पद्गदाम् । भिन्नावन्योन्यमासाद्य पेततुस्तौ महीतले ॥ २४ ॥
 ततो भिन्नप्रहरणी सुष्टिभ्यां तु समीपतुः । तेजो बलसमाविष्टौ

दीप्ताविष ऊताशनौ ॥ २५ ॥ जघ्नतुस्तौ तदान्योन्यं नहन्तौ च
 पुनः पुनः । तलेश्वान्योन्यमासाद्य पेततुश्च महीतले ॥ २७ ॥
 जहार च तदा खड्गमदूरपरिवर्त्तिनम् । राक्षसचर्मणा साह्यं
 महावेगो महोदरः ॥ २८ ॥ तथैव च महाखड्गं चर्मणा पतितं
 सह । जग्राह वानरश्रेष्ठ सुग्रीवो वेगवत्तरः ॥ २९ ॥ ततो
 रोषपरीताङ्गौ नदन्तावभ्यधावताम् । उद्यतासीरणे हृष्टौ युद्धे
 शस्त्रविशारदौ ॥ ३० ॥ दक्षिणं मण्डलञ्चोभौ सुतूर्णं सम्परीयतुः ।
 अन्योन्यमभिसंक्रुद्धौ जये प्रणिहितावभौ ॥ ३१ ॥ स तु शूरो
 महावेगो वीर्यश्लाघी महोदरः । महाचर्मणि तं खड्गं पात-
 यामास दुर्मतिः ॥ ३२ ॥ लग्नमुत्कषेतः खड्गङ्गुङ्गेन कपि-
 कुञ्जरः । जहार सशिरस्त्राणं कुण्डलोपगतं शिरः ॥ ३३ ॥
 निकृत्तशिरसस्तस्य पतितस्य महीतले । तद्वलं राक्षसेन्द्रस्य दृष्ट्वा
 तत्र न दृश्यते ॥ ३४ ॥ हत्वा तं वानरैः साह्यं जनाद् मुद्दितो
 हरिः । चक्रोध च दशग्रीवो बभौ हृष्टश्च राघवः ॥ ३५ ॥ विषण्ण-
 वदनाः सर्वे राक्षसा दीनचेतसः । विद्रवन्ति ततः सर्वे भय-
 वित्रस्तचेतसः ॥ ३६ ॥ महोदरं तं विनिपात्य भूमौ महागिरेः
 कीर्णमिवैकदेशम् । सूर्ध्वात्मजस्तत्र रराज लक्ष्म्या सूर्ध्वः स्वते-
 जोभिरिवाप्रष्टभ्यः ॥ ३७ ॥ अथ विजयमवाप्य वानरेन्द्रः समर-
 सुखे सुरसिद्धयक्षसङ्घैः । अवनितलगत्तैश्च भूतसङ्घैर्हृषसमा-
 कुलितैर्निरीक्षमाणाः ॥ ३८ ॥

इत्यार्षे रामायणे वाल्मीकीये अष्टकाण्डे

अष्टमोऽध्यायः सर्गः ।

महोदरे तु निहतो महापाश्र्वो महाबलः । सुग्रीवेण समी-
 ष्याथ कोधात् संरक्तलोचनः ॥ १ ॥ अङ्गदस्य चमन्धीमां क्षोभ-
 यामास मार्गणैः । स वानराणां मुख्यानामुत्तमाङ्गानि राक्षसः ।

पातयामास कायेभ्यः फलं वृक्षादिबानिलः ॥ २ ॥ केषाञ्चिदिषु-
 भिर्षाङ्गन् चिच्छेदाय स राजसः । वानराणां सुसंरब्धः पाश्वे
 केषाञ्चिदाक्षिपत् ॥ ३ ॥ तेर्दिता वाणवर्षेण महापाश्वेन वानराः ।
 विषादविमुखाः सर्वे बभूवुर्गतचेतसः ॥ ४ ॥ निशस्य बलमुद्दिग्-
 मङ्गदो राजसार्दितम् । वेगशुक्रे महावेगः समुद्र इव पर्वसु ॥ ५ ॥
 प्रायसं परिघं गृह्य सूर्यरश्मिसमप्रभम् । समरे वानरश्रेष्ठो
 महापाश्वे न्यपातयत् ॥ ६ ॥ स तु तेन प्रहारेण महापाश्वो
 विचेतनः । ससूतः स्यन्दनात्तस्माद्विसञ्जसापतद्भुवि ॥ ७ ॥ तस्य-
 च्चंराजसो जस्यो नीलाञ्जनचयोपमः । निष्पत्य सुमहावीर्यः स्व-
 ययान्मेषसन्निभात् ॥ ८ ॥ प्रगृह्य गिरिशृङ्गाभ्यां क्रुद्धः सविपुलां
 शिलाम् । अश्वान् जघान तरसा बभञ्ज स्यन्दनं च तत् ॥ ९ ॥
 सुहृत्तान्मन्त्रसंज्ञसु महापाश्वो महाबलः । अङ्गदस्वङ्गभिर्षाणै-
 र्भूयस्तं प्रत्यविध्यत् ॥ १० ॥ जाम्बवन्तं त्रिभिर्षाणैराजघान स्तना-
 न्तरे । ऋक्षराजङ्गवाचं च जघान बल्लभिः शरैः ॥ ११ ॥ गवाक्षं
 जाम्बवन्तं च स दृष्ट्वा शरपीडितो । जग्राह परिघं घोरमङ्गदः
 क्रोधमूर्च्छितः ॥ १२ ॥ तस्याङ्गदः सरोषाक्षो राजसस्य तमा-
 यसम् । दूरस्थितस्य परिघं रविरश्मिसमप्रभम् ॥ १३ ॥ द्वाभ्यां
 भुजाभ्यां संगृह्य भ्रामयित्वा च बीज्यवान् । महापाश्वाय चिक्षेप
 बधार्थं वालिनः सुतः ॥ १४ ॥ स तु क्षिप्तो बलवता परिघस्तस्य
 रक्षसः । धनुश्च सशरं हस्ताच्छिरस्त्राणमपातयत् ॥ १५ ॥ तं
 समासाद्य वेगेन वालिपुत्रः प्रतापवान् । तलेनाभ्यङ्गन क्रुद्धः कर्ण-
 मूले सकण्डले ॥ १६ ॥ स प्रक्रुद्धो महावेगो महापाश्वो महा-
 द्युतिः । करेणैकेन जग्राह सुमहान्तस्परस्वधम् ॥ १७ ॥ तनैल-
 धीतस्त्रिमलं शैलसारमयं दृढम् । राजसः परमक्रुद्धो वालि-
 पुत्रे न्यपातयत् ॥ १८ ॥ तेन वामांसफलके भृशं प्रत्यवपातितम् ।
 अङ्गदो मोक्षयामास सरोषः स परस्वधम् ॥ १९ ॥ स वीरो

वह्निमङ्कशमङ्कदो सुष्टिमात्मनः । सम्बर्त्तयत् सुसंक्रुष्टः पितु-
 सुल्यपराक्रमः ॥ २० ॥ राक्षसस्य क्षणाभ्यासे मर्मज्ञो हृदयं प्रति ।
 इन्द्राग्निमस्यर्षं स सुष्टिम्बनिपातयत् ॥ २१ ॥ तेन तस्य निपा-
 तेन राक्षसस्य महास्रधे । पफाञ्च हृदयं चास्य स पपात हतो
 भुवि ॥ २२ ॥ तस्मिन् विनिहते भूमौ तत्सैन्यं संप्रचक्रमे ।
 अभवच्च महान् क्रोधः समरे रावणस्य तु ॥ २३ ॥ वानराणां
 प्रहृष्टानां सिंहनादः सुपुष्कलः । स्फोटयन्निव शब्देन कङ्कां
 साङ्गालगोपुराम् । महेन्द्रेणैव देवानां नादः समभवन्महान्
 ॥ २४ ॥ अथेन्द्रशत्रुस्त्रिदशालयानां वनौकसां चैव महाप्रणादम् ।
 श्रुत्वा सरोषं युधि राक्षसेन्द्रः पुनश्च युद्धाभिसुखोवतस्थे ॥ २५ ॥

इत्यार्षे रामायणे वाल्मीकीये युद्धकाण्डे

नवमवतितमः सर्गः ।

महोदरमहापाश्र्वो हतो दृष्ट्वा कुरासदौ । तस्मिन् विनिहते
 वीरे विरूपाक्षे महाबले ॥ १ ॥ आविवेश महान् क्रोधो राव-
 णन्तु महास्रधे । स्तूतं सशोदयामास वाक्यं चेदसुवाच ह ॥ २ ॥
 निहतानाममात्यानां रुद्धस्य नगरस्य च । दुःखमेवापनेष्यामि
 हत्वा तौ रामलक्ष्मणौ ॥ ३ ॥ रामवृत्तं रणे हन्मि सीतापुष्प-
 फलप्रदम् । प्रशाखा यस्य सुग्रीवो जाम्बवान् कुमुदो नलः ॥ ४ ॥
 द्विविदशेषे महेन्द्रस्य अङ्गदो गन्धमादनः । हनूमांस्य सुषेणस्य सर्वे
 च हरियूथपाः ॥ ५ ॥ स दिशो दश घोषेण रथस्यातिरथी महान् ।
 नादयन् प्रययौ ह्यर्षं राघवञ्चाभ्यवर्त्तत ॥ ६ ॥ पुरिता तेन शब्देन
 सनदीगिरिकानना । सञ्चञ्चल मही सर्वा त्रसत्सिंहस्रगहिजा
 ॥ ७ ॥ तामसं सुमहाघोरं चकारास्त्रं सुदारुणम् । निर्ददाञ्च
 कपीन् सर्वान्ते मपेतुः समन्ततः ॥ ८ ॥ उत्पपात रजो भूमौ

तैर्भग्नेः संप्रधावितैः । न हि तत् संहितुं शेकुर्ब्रह्मणा निर्मितं
 स्वयम् ॥ ६ ॥ तान्यनेकान्यनीकानि रावणस्य शरोत्तमैः । दृष्ट्वा
 भग्नानि शतशो राघवः पर्य्यवस्थितः ॥ १० ॥ ततो राजसशादूर्ध्वो
 विद्राथ्य हरिवाहिनीम् । स सदृशं ततो रामं तिष्ठन्तमपरा-
 जितम् ॥ ११ ॥ लक्ष्मणेन सह भ्रात्रा विष्णुना वासवं यथा ।
 घालिषन्तमिवाकाशमवष्टभ्य महद्बभूवुः ॥ १२ ॥ पद्मपत्रविशा-
 लाक्षं दीर्घबाहुमरिन्दमम् । ततो रामो महातेजा सौमित्रि-
 संहितो बली ॥ १३ ॥ वानरांश्च रणे भग्नानापतन्तं च राव-
 णम् । समीक्ष्य राघवो हृष्टो मध्ये जग्राह कार्मुकम् ॥ १४ ॥
 विस्फारयितुमारिभे ततः स धनुरुत्तमम् । महावेगं महानाहं
 निर्भिन्दन्निव मेदिनीम् ॥ १५ ॥ रावणस्य च वाणीघं राम-
 विस्फारितेन च । शब्देन राजसाक्षेन पेतुश्च शतशस्तदा ॥ १६ ॥
 तयोः शरपथं प्राप्य रावणो राजपुत्रयोः । स बभौ च यथा
 राज्ञः समीपे शशिस्त्वर्ष्ययौ ॥ १७ ॥ तमिच्छन् प्रथमं योद्धुं
 लक्ष्मणो निशितैः शरैः । सुमोच धनुसायस्य शरानग्निशिखो-
 पमान् ॥ १८ ॥ तान्बुक्तमात्रानाकाशे लक्ष्मणेन धनुष्मता ।
 वाणान् वाणैर्महातेजा रावणः प्रत्यवारयत् ॥ १९ ॥ एकमेकेन
 वाणेन त्रिभिस्त्रीन्दशभिर्दश । लक्ष्मणस्य प्रविच्छेद दर्शयन्
 पाणिलाघवम् ॥ २० ॥ अभ्यतिक्रम्य सौमित्रिं रावणः समिति-
 ष्टयः । आससाद् रणे रामं स्थितं शैलमिवापरम् ॥ २१ ॥ स
 संख्ये राममासाद्य क्रोधसंरक्तलोचनः । व्यसृजच्छरवर्षाणि
 रावणो राघवोपरि ॥ २२ ॥ शरधारास्ततो रामो रावणस्य धनु-
 क्षुप्रताः । दृष्ट्वापतिताः शीघ्रं भल्लाञ्जयाद् सत्वरम् ॥ २३ ॥
 तांश्चरौघांस्ततो भल्लैस्तीक्ष्णैश्चिच्छेद् राघवः । दीप्यमानान्
 महाघोरांश्चरानाशीविषोपमान् ॥ २४ ॥ राघवो रावणं दूर्ध्वं
 रावणो राघवस्तथा । अन्वोन्वं विदिधैस्तीक्ष्णैः शरवर्षैर्वर्षयत् ॥ २५ ॥

चेरतुष चिरं चित्रं मण्डलं सव्यदर्शयाम् । वाणवेगात् समुत्-
 क्षिप्तावन्योन्यमपराजितौ ॥ २६ ॥ तयोर्भूतानि वित्नेसुर्युगपत्
 संप्रयुध्यतौ । रौद्रयोः सायकमुचोर्यमान्तकनिकाशयोः ॥ २७ ॥
 सन्ततं विविधैर्वाणैर्बभूव गगनन्तदा । घनैरिवातपापाये
 विद्युन्मालासमाकुलैः ॥ २८ ॥ गवाक्षितमिवाकाशं विभूव शर-
 वृष्टिभिः । महावेगैः सुतीक्ष्णायैर्गर्भपत्रैः सुवाजितैः ॥ २९ ॥
 शरान्वकारमाकाशं चक्रतुः प्रथमन्तदा । गते सन्तपने चापि
 महामेघाविबोलितौ ॥ ३० ॥ तयोरभून्महायुद्धमन्योन्यवध-
 कांक्षिणोः । अनासाद्यमचिन्त्यं च वृत्रवासवयोरिव ॥ ३१ ॥ उभौ
 हि परमेष्वासावुभौ युद्धविशारदौ । उभावस्त्रविदां सुख्यावुभौ
 युद्धे विचेरतुः ॥ ३२ ॥ उभौ हि येन व्रजतः तेन तेन शरोर्मयः ।
 ऊर्मयो वायुना विद्धा जग्मुः सागरयोरिव ॥ ३३ ॥ ततः संसक्त-
 हस्तौ रावणो लोकरावणः । नाराचमालां रामस्य कलाटे
 प्रत्यसुसृत ॥ ३४ ॥ रौद्रचापप्रयुक्तान्तां नीलोत्पलदलप्रभाम् ।
 शिरसाधारयद्रामो न व्ययामभ्यपद्यत ॥ ३५ ॥ अथ मन्त्रानपि
 जपन् रौद्रमस्त्रमुदीरयन् । शरान् भूयः समादाय रामः क्रोध-
 समन्वितः ॥ ३६ ॥ सुमोच च महातेजाश्चापमायम्य वीर्यवान् ।
 तांश्छरान् राक्षसेन्द्राय चिक्षेपाच्छिवसायकः ॥ ३७ ॥ ते महा-
 मेघसङ्काशे कवचे पातिताः शराः । अबध्ये राक्षसेन्द्रस्य न व्यथां
 जनयंस्तदा ॥ ३८ ॥ पुनरेवाथ तं रामो रथस्थं राक्षसाधिपम् ।
 कलाटे परमास्त्रेण सर्वास्त्रकुशलोभिनत् ॥ ३९ ॥ ते भित्वा
 वाणरूपाणि पञ्चशीर्षा इवोरगाः । प्रसन्तो विविशुर्भूमिं रावण-
 प्रतिकूलताः ॥ ४० ॥ निहत्य राघवस्यास्त्रं रावणः क्रोध-
 मूर्च्छितः । आसुरं सुमहाघोरमन्यदस्त्रञ्चकार सः ॥ ४१ ॥ सिंह-
 व्याघ्रमुखं चापि कङ्ककाकमुखानपि । गृध्रश्चेनमुखं चापि शृगाल-
 वदनांस्तथा ॥ ४२ ॥ ईहाङ्गमुखं चापि व्यादितास्यान् भया-

बहान् । पद्मास्यान् लेलिहानांश्च ससर्ज निशिताच्छरान् ॥ ४३ ॥
 शरान् खरमुख्यांश्चान्यान् वराहमुखसंश्रितान् । श्यानकुक्कुटवक्रांश्च
 मकराशीविषाननान् ॥ ४४ ॥ एतांश्चान्यांश्च मायाभिः ससर्ज
 निशितान् शरान् । रामं प्रति महातेजाः क्रुद्धः सर्प इव श्वसन्
 ॥ ४५ ॥ आसुरेण समाविष्टः सोस्त्रेण रघुनन्दनः । ससजास्त्रं
 महोत्साहं पावकं पावकोपमः ॥ ४६ ॥ अग्निदीप्तमुखान् वाणान्
 तत्र सूर्यमुखानपि । ग्रहनक्षत्रवर्णांश्च महोल्कासुखसंश्रितान्
 ॥ ४७ ॥ विद्युज्जिह्वोपमांश्चापि ससर्ज विविधांश्छरान् । ते
 रावणशरा घोरा राघवास्त्रसमाहताः ॥ ४८ ॥ विलयं जग्मु-
 राक्राशं जघ्नुश्च व सशस्त्रयः । तदस्त्रं निहतं दृष्ट्वा रामेणाक्लिष्ट-
 कर्मणा ॥ ४९ ॥ दृष्ट्वा नेदुस्ततः सर्वे कपयः कामरूपिणः ॥
 सुग्रीवांभिसुखा घोराः सम्परिचिप्य राघवम् ॥ ५० ॥ ततस्त-
 दस्त्रं विनिहत्य राघवः प्रसह्य तद्रावणबाहुनिःसृतम् । मुदा-
 न्वितो दाशरथिर्महात्मा विनेदुरुच्चैर्मुदिताः कपीश्वराः ॥ ५१ ॥

इत्यार्षे रामायणे वाल्मीकीये बुद्धकाण्डे

शततमः सर्गः ।

तस्मिन् प्रतिहतस्त्रे तु रावणो राजसाधिपः । क्रोधं च
 द्विगुणं चक्रे क्रोधाञ्चास्त्रमनन्तरम् ॥ १ ॥ मयेन विहितं रौद्रमन्य-
 दस्त्रं महाद्युति । उत्सृष्टुं रावणो भीमं राघवाय प्रचेकमे ॥ २ ॥
 ततः शूलानि निश्चेरुर्गदाश्च सुप्रलानि च । कार्मुकाद्दोष्यमोनानि
 वज्रसाराणि सर्वशः ॥ ३ ॥ सुज्ञराः कूटपाशाश्च दीप्ताश्चाशनय-
 स्त्रथा । निष्पेतुर्विविधास्त्रीक्ष्णा वाता इव युगक्षये ॥ ४ ॥ तदस्त्रं
 राघवः श्रीमान् उत्तमास्त्रविदावरः । जघान परमोस्त्रेण गान्ध-
 र्वेण महाद्युतिः ॥ ५ ॥ तस्मिन् प्रतिहतस्त्रे तु राघवेण महा-

जना । रावणः क्रोधताम्राक्षः सौरमस्रसुहीरयत् ॥ ५ ॥ तत-
 चक्राणि निष्पेतुर्भास्वराणि महान्ति च । कार्मुकाङ्गीमवेगस्य
 दशग्रीवस्य धीमतः ॥ ७ ॥ तैरासीद्गुणं दीप्तं सम्पतद्भिः सम-
 न्ततः । पतद्भिश्च दिशो दीप्तैश्चन्द्रसूर्यग्रहैरिव ॥ ८ ॥ तानि
 चिच्छेद वाणौषैश्चक्राणि तु स राघवः । आयुधानि च चित्राणि
 रावणस्य चमूमुखे ॥ ९ ॥ तशस्त्रं तु हतं दृष्ट्वा रावणो राक्षसा-
 धिपः । विव्याध दशभिर्वाणै रामं सर्वेषु मर्मसु ॥ १० ॥ स
 विष्टो दशभिर्वाणैर्महाकार्मुकनिःसृतैः । रावणेन महातेजा त
 प्राकम्पत राघवः ॥ ११ ॥ ततो विव्याध गात्रेषु सर्वेषु सर्माति-
 क्षयः । राघवस्तु सुसंकुष्टो रावणं वज्रभिः शरैः ॥ १२ ॥ एत-
 स्मिन्नन्तरे क्रुद्धो राघवस्यानुजो बली । लक्ष्मणः सायकान् सप्त
 जग्राह परवीरर्हा ॥ १३ ॥ तैः सायकैर्महावेगैः रावणस्य महा-
 द्युतिः । ध्वजं मनुष्यशीर्षं तु तस्य चिच्छेद नैकधा ॥ १४ ॥
 सारथेचापि बाणेन शिरो ज्वलितकुण्डलम् । जहार लक्ष्मणः
 श्रीमान्मैत्रस्य महाबलः ॥ १५ ॥ तस्य वाणैश्च चिच्छेद धनु-
 र्गजकरोपमम् । लक्ष्मणो राक्षसेन्द्रस्य पञ्चभिर्निश्चितैः शरैः ॥ १६ ॥
 नीलमेघनिभान् चास्य सदृशान् पर्वतोपमान् । जघानास्रत्य
 गदया रावणस्य विभीषणः ॥ १७ ॥ हताश्वान्तु तदा वेगाद्देव-
 पुत्र्य महारथात् । कोपमाहास्यतोवं आतरं प्रति रावणः
 ॥ १८ ॥ ततः शक्तिं महाशक्तिः प्रदीप्तामशनीमिव । विभी-
 षणाय चिच्छेप राक्षसेन्द्रः प्रतापवान् ॥ १९ ॥ अप्राप्तमेव तां
 वाणैस्त्रिभिश्चिच्छेद लक्ष्मणः । अथोदतिष्ठत् संनादो वान-
 राणां महारणे ॥ २० ॥ सा पपात त्रिधाच्छिन्ना शक्तिः काश्चन-
 मालिनी । सविस्तुलिङ्गा ज्वलिता महोत्केव दिवस्युता ॥ २१ ॥
 ततः सम्भाषिततरां कालेनापि दुरासदात् । जग्राह विपुलां
 शक्तिं दीप्यमानां स्वतेजसा ॥ २२ ॥ सा वेगिता बलवता राव-

यो न दुरात्मना । जज्वाल सुमहातेजाः दीप्ताग्निममप्रभाम् ॥ २३ ॥
 एतस्मिन्नन्तरे वीरो लक्ष्मणस्तं विभीषणम् । प्राणसंशयमापन्नं
 दूर्णमभ्यवपद्यत ॥ २४ ॥ तं विमोक्षयितुं वीरचापमायस्य
 लक्ष्मणः । रावणं शक्तिहस्तं वै शरवर्षैरवाकिरत् ॥ २५ ॥ कीर्ष्य-
 माणः शरौघेण विद्वष्टेन महात्मना । न प्रहर्त्तुं मनश्चक्रे
 विमुष्णीकृतविक्रमः ॥ २६ ॥ मोक्षितं भ्रातरं दृष्ट्वा लक्ष्मणेन स
 रावणः । लक्ष्मणाभिसुखसिष्ठन्निदं वचनमब्रवीत् ॥ २७ ॥ मोक्षि-
 तस्ते वज्रह्लादिन्यस्मादेवं विभीषणः । विमुच्य राक्षसं शक्ति-
 स्वयीयं विनिपात्यते ॥ २८ ॥ एषा ते हृदयं भित्वा शक्तिर्कोहित-
 लक्षणा । महाऊपरिषीत् दृष्ट्वा प्राणानादाय यास्यति ॥ २९ ॥
 इत्येवमुक्त्वा तां शक्तिमष्टघण्टां महास्वनाम् । मयेन माया-
 विहिताममोघां शत्रुघातिनीम् ॥ ३० ॥ लक्ष्मणाय समुद्दिश्य
 ज्वलन्तीमिव तेजसा । रावणः परमकुल्लुब्धिचेप च ननाद च
 ॥ ३१ ॥ सा क्षिप्त्वा भीमवेगेन वज्राग्निममस्वना । शक्तिरभ्य-
 पतद्देगाल्लक्ष्मणं रणमूर्धनि ॥ ३२ ॥ तामनुव्याहरच्छक्तिमापतन्तीं
 स राघवः । स्वस्त्यस्तु लक्ष्मणायैति मोघा भव हताद्यमा ॥ ३३ ॥
 रावणेन रणे शक्तिः क्रुद्धेनाग्नीविषोपमा । मुक्त्वा शूरस्य भीतस्य
 लक्ष्मणस्य ममज्ज सा ॥ ३४ ॥ न्यपतत् सा महावेगा लक्ष्मणस्य
 महोरसि । जिह्वेवोरगराजस्य दीप्यमाना महाद्युतिः ॥ ३५ ॥
 ततो रावणवेगेन सुदूरमवगाढया । शक्त्या विभिन्नहृदयः पपात
 भुवि लक्ष्मणः ॥ ३६ ॥ तदवस्थं समीपस्थो लक्ष्मणं प्रेक्ष्य राघवः ।
 भ्रातृस्रहान्महातेजा विषमहृदयोभवत् ॥ ३७ ॥ स सुहृत्तमिव
 ध्यात्वा बाष्पपञ्चीकुलेक्षणः । बभूव संरब्धतरो युगान्त इव
 पावकः ॥ ३८ ॥ न विषादस्य काशोयमिति सञ्चिन्त्य राघवः ।
 चक्रे सुतुसुलं युद्धं रावणस्य वधे धृतः ॥ ३९ ॥ सर्वयत्नेन महता
 लक्ष्मणं परिषीक्ष्य च । स ददर्श ततो रामः शक्त्या भिन्नं महा-

हवे । लक्ष्मणं रुधिरादिग्धं सपन्नगमिवाचलम् ॥ ४० ॥ तामपि
 प्रहितां शक्तिं रावणेन बलीयसा । यत्नतस्तै हरिष्येष्टा न शेकु-
 रवमर्दितुम् ॥ ४१ ॥ अर्दितास्तैव वाणौघैस्तै प्रवेकेन रक्षसाम् ।
 सौमित्तेः सा विनिर्भित्वा प्रविष्टा धरणीतलम् ॥ ४२ ॥ तां कराभ्यां
 परास्म्य रामः शक्तिं भयावहाम् । वभञ्ज समरे क्रुद्धो बलवान्
 विचक्रुर्ष च ॥ ४३ ॥ तस्य निष्कर्षतः शक्तिं रावणेन बलीयसा ।
 शराः सर्वेषु गात्रेषु पातिता मर्मभेदिनः ॥ ४४ ॥ अचिन्तयित्वा
 तान् वाणान् समाश्लिष्य च लक्ष्मणम् । अब्रवीच्च हनूमन्तं
 सुग्रीवं च महाकपिम् ॥ ४५ ॥ लक्ष्मणं परिवाच्यैव तिष्ठध्वं
 वानरोत्तमाः । पराक्रमस्य कालोयं संप्राप्तो मे चिरेष्वितः ॥ ४६ ॥
 अस्मिन्नुहते न चिरात् सत्यं प्रतिशृणोमि वः । अरावणमरामं
 वा जगद्द्रक्ष्यथ वानराः ॥ ४७ ॥ पापात्मायं दशग्रीवो बध्यतां
 पापनिश्चयः । काञ्चितं चातकस्यैव घर्मान्ते मेषदर्शनम् ॥ ४८ ॥
 राज्यताशं वने वासं दण्डके परिधावनम् । वैदेह्याश्च परामर्षो
 रक्षोभिश्च समागमः ॥ ४९ ॥ प्राप्तं दुःखं महत् घोरं क्लेशश्च
 निरयोपमः । अद्य सर्वमहन्यत्ये निहत्वा रावणं रणे ॥ ५० ॥
 यदर्थं वानरं सैन्यं समानीतमिदं मया । सुग्रीवश्च कृतो राज्ये
 निहत्वा बालिनं रणे ॥ ५१ ॥ यदर्थं सागरः क्रान्तः सेतुर्वदसु
 सागरे ॥ ५२ ॥ सोयमद्य रणे पापश्चतुर्विषयमागतः । चक्षु-
 र्विषयमागस्य नायं जीवितुमर्हति ॥ ५३ ॥ हृष्टिं हृष्टिविषस्येव
 सर्पस्य मम रावणः । यथा वा वैनतेयस्य हृष्टिं प्राप्तो भुजङ्गमः
 ॥ ५४ ॥ सुखं पश्यत दुर्दृष्टां युद्धं वानरपुङ्गवाः । आसीनाः
 पर्वताग्रेषु ममेदं रावणस्य च ॥ ५५ ॥ अद्य पश्यन्तु रामस्य राम-
 त्वं मम संयोगे । त्रयो लोकाः सगन्धर्वाः सिद्धपन्नगचारणाः
 ॥ ५६ ॥ अद्य कर्म करिष्यामि यत्लोकाः सचराचराः । सदेवाः
 कथयिष्यन्ति यावद्भूमिर्धरिष्यति ॥ ५७ ॥ एवमुक्त्वा शितैर्वाणैः

तत्रकाञ्चनभूषणैः । आजघान रणे रामो दशग्रीवं समाहितः
 ॥ ५८ ॥ तथा प्रविद्धैर्नाराचैर्मुषलैश्चापि रावणः । अभ्यवर्ष-
 त्तदा रामं धाराभिरिव तोयद् ॥ ५९ ॥ रामरावणमुक्ताना-
 मन्वोन्वमभिनिघ्नताम् । धराणां च शराणां च बभूव तुमुलः
 खनः ॥ ६० ॥ विच्छिन्नाश्च विकीर्णाश्च रामरावणयोः शराः ।
 अन्तरिक्षात् प्रदीप्ताग्रा निपेतुर्धरणीतले ॥ ६१ ॥ तयोज्या-
 तलानिर्घोषो रामरावणयोर्महान् । त्रासनः सर्वभूतानां बभूवा-
 द्भ्रतदर्शनः ॥ ६२ ॥ विकीर्णमाणः शरजालवृष्टिभिर्महात्मना
 दीप्तधनुष्मतादितः । भयात् प्रदुद्राव समेत्य रावणो यथानिले-
 नाभिहतो बलाहकः ॥ ६३ ॥

द्वत्यार्षे रामायणे वाल्मीकीये युद्धकाण्डे

एकाधिकशततमः सर्गः ।

—

शक्त्या निपातितं दृष्ट्वा रावणेन बलीयसा । लक्ष्मणं समरे
 शूरं शोणितौघपरिभ्रुतम् ॥ १ ॥ स दत्त्वा तुमुलं वृद्धं रावणस्य
 दुरात्मनः । विह्वजन्निव वाणौघान् सुषेणामिदमब्रवीत् ॥ २ ॥
 एष रावणवीर्येण लक्ष्मणः पतितो भुवि । सर्पवत् चेष्टते वीरो
 मम शोकमुदीरयन् ॥ ३ ॥ शोणितार्दमिभं वीरं प्राणैः प्रिय-
 तरं मम । पश्यतो मम का प्रक्तिर्योद्धुं पर्व्याकुलात्मनः ॥ ४ ॥
 अयं समसरश्चावो भ्राता मे शुभलक्षणः । यदि पञ्चत्वमापन्नः
 प्राणैर्मै किं सुखेन वा ॥ ५ ॥ लज्जतीव हि मे वीर्यं अश्रुतीव
 कराद्धनुः । सायका व्यवसीदन्ति दृष्टिर्वाष्पवशङ्कता ॥ ६ ॥
 अवसीदन्ति गात्राणि स्वप्नयाने वृणामिव । चिन्ता मे वर्द्धते
 तीव्रा सुमूर्षा चोपजायते ॥ ७ ॥ भ्रातरं निहतं दृष्ट्वा रावणेन
 दुरात्मना । निष्ठनन्तं तु दुःखार्त्तं मर्मण्यभिहतं ममम् ॥ ८ ॥

परं विषादमापन्नो विललापाकुलेन्द्रियः । भ्रातरं निहतं दृष्ट्वा
 लक्ष्मणं रणपांसुषु ॥ ९ ॥ विजयोपि हि मे शूर न प्रियायोप-
 कल्पते । अचक्षुर्विषयश्चन्द्रः कां प्रीतिं जनयिष्यति ॥ १० ॥ किं
 मे युद्धेन किं प्राणैः युद्धकार्थं न विद्यते । यत्रायं निहतः शेते
 रणमूर्द्धनि लक्ष्मणः ॥ ११ ॥ यथैष मां वनं यान्तमनुयाति महा-
 द्युतिः । अहमप्यनुयास्यामि तथैवैनं यमक्षयम् ॥ १२ ॥ इष्ट-
 बन्धजनो नित्यं मां स नित्यमनुव्रतः । इमामवस्थां गमितो राक्षसैः
 कूटयोधिभिः ॥ १३ ॥ देशे देशे कलत्राणि देशे देशे च बान्धवाः ।
 तन्तु देशं न पश्यामि यत्र भ्राता सहोदरः ॥ १४ ॥ किन्तु
 राज्येन दुर्द्धर्षलक्ष्मणेन विना मम । कथं वक्ष्याम्यहं त्वस्वां
 सुमित्रां पुत्रवत्सलाम् ॥ १५ ॥ उपासम्भं न शक्यामि सोढुं दत्तं
 सुमित्रया । किन्तु वक्ष्यामि कौशल्यां मातरं किन्तु कैकयीम् ॥ १६ ॥
 भरतं किन्तु वक्ष्यामि शत्रुघ्नं च महाबलम् । सह तेन वनं
 यातो विना तेनागतः कथम् ॥ १७ ॥ इहैव मरणं श्रेयो न तु
 बन्धुविगर्हणम् । किं मया दुष्कृतं कर्म कृतमन्यत्र जन्मनि ॥ १८ ॥
 येन मे धार्मिको भ्राता निहतश्चाग्रतः स्थितः । हा भ्रातर्मनुज-
 श्रेष्ठ शूराणां प्रवर प्रभो ॥ १९ ॥ एकाकीन्तु मां त्यक्त्वा पर-
 लोकाय गच्छसि । विलपन्तं च मां भ्रातः किमर्थं नावभाषसे
 ॥ २० ॥ उत्तिष्ठ पश्य किं शेषे दीनं मां पश्य चक्षुषा । शोका-
 र्त्तस्य प्रसक्तस्य पर्वतेषु वनेषु च ॥ २१ ॥ विषण्णस्य महाबाहो
 समाश्वासयिता मम । राममेवं ब्रुवाणं तं शोकव्याकुलितेन्द्रियम्
 ॥ २२ ॥ आश्वासयन्नुवाचेदं सुषेणः परं मं वचः । त्यजेमां नर-
 शार्दूल बुद्धिं - वैक्लव्यकारिणीम् ॥ २३ ॥ नैव पञ्चत्वमापन्नो
 लक्ष्मणो लक्ष्मीवर्द्धनः । न ह्यस्य विहतं वक्तुं न च श्यामं न
 निष्प्रभम् ॥ २४ ॥ सुप्रभं च प्रसन्नञ्च सुखमस्य निरीक्ष्यताम् ।
 प्रह्वपत्नतली हस्तौ सुप्रसन्ने च लोचने ॥ २५ ॥ नेदृशं दृश्यते

रूपकृतासूनां विशाम्यते । विषादं मा कृथा वीर सप्राणोयमरि-
 न्दम ॥ २६ ॥ आख्याति तु प्रसुप्तस्य स्रस्तगतस्य भूतले ।
 सोच्छ्रांसं हृदयं वीर कम्पमानं सुज्जर्मुहुः ॥ २७ ॥ एवमुक्त्वा
 महाप्राज्ञः सुषेणो राघवं वचः । समीपस्यमुवाचेदं हनुमन्तं
 महाकपिम् ॥ २८ ॥ सौम्य शीघ्रमितो गत्वा पर्वतं हि महो-
 दयम् । पूर्वन्तु कथिता योसौ वीर जाम्बवता तव ॥ २९ ॥
 दक्षिणे शिखरे जातां महौषधिमिहानय । विशल्यकरणीं
 नान्ना सावर्ण्यकरणीं तथा ॥ ३० ॥ सञ्जीवकरणीं वीर सन्धानीं
 च महौषधीम् । सञ्जीवनार्थं वीरस्य लक्ष्मणस्य त्वमानय ॥ ३१ ॥
 इत्येवमुक्तो हनुमान् गत्वा चौषधिपर्वतम् । चिन्तामभ्यगम-
 ष्ठीमान्त्र जानंस्ता महौषधीः ॥ ३२ ॥ तस्य बुद्धिः समुत्पन्ना
 मारुतेरमितौजसः । इदमेव गमिष्यामि गृहीत्वा शिखरङ्गिरेः
 ॥ ३३ ॥ अस्मिंस्तु शिखरे जातामौषधिं तां सुखावहाम् । प्रत-
 र्केणावगच्छामि सुषेणो ह्येवमब्रवीत् ॥ ३४ ॥ अगृह्य यदि
 गच्छामि विशल्यकरणीमहम् । कालात्ययेन दोषः स्याद्वैकल्यं
 च महद्भवेत् ॥ ३५ ॥ इति सञ्चिन्त्य हनुमान् गत्वा क्षिप्रं महा-
 बलः । आसाद्य पर्वतत्रेष्ठं त्रिः प्रकम्प्य गिरेस्तटम् ॥ ३६ ॥ फुल्ल-
 नानातरुगणं समुत्पाद्य महाबलः । गृहीत्वा हरिशार्दूलो हस्ताभ्यां
 समतोलयत् ॥ ३७ ॥ स नीलमिव जीमूतं तोयपूर्णं नभस्तलात् ।
 उत्पपात गृहीत्वा तु हनुमांछिखरं गिरेः ॥ ३८ ॥ समागम्य
 महावेगः सन्त्यस्य शिखरङ्गिरेः । विश्वस्य किञ्चिद्धनुमान् सुषेण-
 मिदमब्रवीत् ॥ ३९ ॥ औषधीर्नावगच्छामि ता अहं हरिपुङ्गव ।
 तदिदं शिखरं कृत्स्नं गिरेस्तस्याहृतं मया ॥ ४० ॥ एवं कथय-
 मानं तु प्रशस्य पवनात्मजम् । सुषेणो वानरश्रेष्ठो जग्राहो-
 त्पाद्य चौषधीः ॥ ४१ ॥ विद्वितास्तु बभूवुस्ते सर्वे वानरयूथपाः ।
 दृष्ट्वा तु हनुमत्कर्म सुरैरपि सुदुष्करम् ॥ ४२ ॥ ततः संजो-

दयित्वा तामौषधिं वानरोत्तमः । लक्ष्मणस्य ददौ नस्तः सुषेणः
 सुमहाद्युतिः ॥ ४३ ॥ सशल्यः स समाप्राय लक्ष्मणः परवीरहा ।
 विशल्यो विरुजः शीघ्रमुदतंष्ठन्महीतलात् ॥ ४४ ॥ तमुत्थितं
 तु हरयो भूतलात् प्रेत्य लक्ष्मणम् । साधुसाध्विति सुमीता
 लक्ष्मणं प्रत्यपूजयन् ॥ ४५ ॥ एहोहीत्यब्रवीद्रामो लक्ष्मणं पर-
 वीरहा । सस्त्रजे गालमालिङ्ग्य वाघपर्व्याकुलेक्षणः ॥ ४६ ॥
 अब्रवीच्च परिष्वज्य सौमित्रिं राघवस्तदा । दिष्ट्या त्वां वीर
 पश्यामि मरणात् पुनरागतम् ॥ ४७ ॥ न हि मे जीवितेनार्थः
 सौतया च जयेन वा । को हि मे जीवितेनार्थस्त्वयि पञ्चत्व-
 मागते ॥ ४८ ॥ इत्येवं ब्रुवतस्तस्य राघवस्य महात्मनः । खिन्नः
 शिथिलया वाचा लक्ष्मणो वाक्यमब्रवीत् ॥ ४९ ॥ तां प्रतिज्ञां
 प्रतिज्ञाय पुरा सत्यपराक्रम । लघुः कश्चिदिवासत्वो नैवं त्वं वक्तु-
 मर्हसि ॥ ५० ॥ न हि प्रतिज्ञां कुर्वन्ति वितथां सत्यवादिनः ।
 लक्ष्मणं हि महत्त्वस्य प्रतिज्ञापरिपालनम् ॥ ५१ ॥ नैराश्व-
 सुपगन्तुं च नालं ते मत्कृतेनघ । बधेन रावणस्याद्य प्रतिज्ञा-
 मनुपालय ॥ ५२ ॥ न जीवन्त्यास्य ते शत्रुस्तव धाणवशङ्गतः ।
 नर्दतस्तीक्ष्णदंष्ट्रस्य सिंहस्येव महागजः ॥ ५३ ॥ अहं तु बध-
 मिच्छामि शीघ्रमस्य दुरात्मनः । यावदस्तं न यात्येष कृतकर्मा
 दिवाकरः ॥ ५४ ॥ यदि बधमिच्छसि रावणस्य संख्ये यदि च
 कृतान्त इवेच्छसि प्रतिज्ञाम् । यदि तव राजसुताभिलाषमार्थं
 कुरु च वचो मम शीघ्रमद्य वीर ॥ ५५ ॥

इत्यार्षे रामायणे वाल्मीकीये दुद्धकाण्डे

अधिकशततमः सर्गः ।

लक्ष्मणान तु तदाक्यमुक्तं श्रुत्वा स रावणः । सन्दधे पर-
 वीरघ्नो धनुरादाय वीर्यवान् । रावणाय शरान् घोरान् विस-
 सर्ज चमसुखे ॥ १ ॥ अथान्यं रथमास्थाय रावणो राक्षसाधिपः ।
 अभ्यधावत काकुत्स्थं स्वर्भानुरिव भास्करम् ॥ २ ॥ दशग्रीवो
 रथस्थस्तु रामं वज्रोपमैः शरैः । आजघान महाशैलं धाराभि-
 रिव तोयद् ॥ ३ ॥ दीप्तपावकसङ्काशैः शरैः काञ्चनभूषणैः ।
 अभ्यवर्षद्रणे रामो दशग्रीवं समाहितः ॥ ४ ॥ भूमौ स्थितस्य
 रामस्य रथस्थस्य च रक्षसः । न समं युद्धमित्याहुर्देवगन्धर्व-
 किन्नराः ॥ ५ ॥ ततो देववरः श्रीमान् श्रुत्वा तेषां वचोऽमृतम् ।
 आहूय मातलिं शक्रो वचनं चेदमब्रवीत् ॥ ६ ॥ रथेन मम भूपृष्ठं
 शीघ्रं याहि रघूत्तमम् । आरोहय रणे रामं कुरु देवाहितं
 महत् ॥ ७ ॥ इत्युक्त्वा देवराजेन मातलिर्देवसारथिः । प्रणम्य
 शिरसा देवं ततो वचनमब्रवीत् ॥ ८ ॥ शीघ्रं यास्यामि देवेन्द्र
 सारथ्यं च करोम्यहम् । ततो ह्यैष संयोज्य हरितैः स्यन्दनो-
 त्तमम् । ततः काञ्चनचित्पाङ्गः किङ्किणीशतभूषितः ॥ ९ ॥
 तरुणादित्यसङ्काशो वैदूर्यमयकूबरः । सदश्वैः काञ्चनापीडै-
 र्युक्तः श्वेतप्रकीर्णकैः ॥ १० ॥ हरिभिः सूर्यसङ्काशैर्हमजाल-
 विभूषितैः । रुक्मवेणुध्वजः श्रीमान् देवराजरथो वरः ॥ ११ ॥
 देवराजेन सन्दिष्टो रथमारुह्य मातलिः । अभ्यवर्त्तत काकुत्स्थ-
 मपतीर्य त्रिविष्टपात् ॥ १२ ॥ अब्रवीच्च तदा रामं सप्रतीदो
 रथे स्थितः । प्राञ्जलिर्मातलिर्वाक्यं सहस्राक्षस्य सारथिः ॥ १३ ॥
 सहस्राक्षेण काकुत्स्थ रथोयं विजयाय ते । दत्तसाव महासत्व
 श्रीमन् शत्रुनिवर्हण ॥ १४ ॥ इदमैन्द्रं महत्पापं कषचं चाग्नि-
 सन्निभम् । शराश्चादित्यसङ्काशाः शक्तिश्च विमला शिता ॥ १५ ॥
 आरुह्येमं रथं वीर राक्षसं जहि रावणम् । मया सारथिना देव
 महेन्द्र इव दानवान् ॥ १६ ॥ इत्युक्तः स परिक्रम्य रथं तम-

भिवाद्य च । आरुरोऽ तदा रामो लोकान् लक्ष्म्या विराजयन्
 ॥ १७ ॥ तद्वभौ चाद्भुतं युद्धं हैरथं रोमहर्षणम् । रामस्य च
 महाबाहो रावणस्य च रक्षसः ॥ १८ ॥ स गान्धर्वेण गान्धर्वं दैवं
 दैवेन राघवः । अस्त्रं राजसराजस्य जघान परमास्त्रवित् ॥ १९ ॥
 अस्त्रं तु परमं घोरं राजसं राजसाधिपः । ससर्ज परमक्रुद्धः
 पुनरेव निशाचरः ॥ २० ॥ ते रावणधनुर्मुक्ताः शराः काञ्चन-
 भूषणाः । अभ्यवर्त्तन्त काकुत्स्थं सर्पा भूत्वा महाविषाः ॥ २१ ॥
 ते दीप्तवदना दीप्तं बमन्तो ज्वलनं सुखैः । राममेवाभ्यवर्त्तन्त
 व्याहितास्या भयानकाः ॥ २२ ॥ तैर्वांसुकिसमस्पर्शैर्दीप्तभोगै-
 र्महाविषैः । दिशश्च सन्तताः सर्वा विदिशश्च समावृताः ॥ २३ ॥
 तान् दृष्ट्वा पन्नगान् रामः समापतत आहवे । अस्त्रं गारुत्मतं
 घोरं प्रादुशक्रे भयावहम् ॥ २४ ॥ ते राघवधनुर्मुक्ता रुक्मपुङ्खाः
 शिखिप्रभाः । सुपर्णाः काञ्चना भूत्वा विचेरुः सर्पशत्रवः ॥ २५ ॥
 ते तान् सर्वान् शरान् जघ्नुः सर्परूपान्महाजवान् । सुपर्णरूपा
 रामस्य विशिखाः कामरूपिणः ॥ २६ ॥ अस्त्रे प्रतिहते क्रुद्धो
 रावणो राजसाधिपः । अभ्यवर्त्तन्तदा रामं घोराभिः शर-
 वृष्टिभिः ॥ २७ ॥ ततः शरसहस्रेण राममक्लिष्टकारिणम् ।
 अर्दयित्वा शरौघेण मातलिं प्रत्यविध्यत ॥ २८ ॥ चिच्छेद केतु-
 मिन्द्रस्य शरैर्यैकेन रावणः । पातयित्वा रथोपस्थे रथात् केतुं
 च काञ्चनम् ॥ २९ ॥ ऐन्द्रानभिजघानश्वान् शरजालेन रावणः ।
 विषेदुर्देवगन्धर्वा चारणा दानवैः सह ॥ ३० ॥ राममात्तं तदा
 दृष्ट्वा सिद्धाश्च परमर्षयः । व्यथिता वानरेन्द्रर्चा बभूवुः सविभी-
 षणाः ॥ ३१ ॥ रामचन्द्रमसं दृष्ट्वा ग्रहा रावणराज्या । प्राजा-
 पत्यं च नक्षत्रं रोहिणीं शशिनः प्रियाम् ॥ ३२ ॥ समाक्रम्य
 बुधस्तस्यै प्रजानामहितावहः । सधूमपरिवृत्तोमिः प्रञ्चतन्निव
 सागरः ॥ ३३ ॥ उत्पपात तदा क्रुद्धः स्पृशन्निव दिवाकरम् ।

शस्त्रवर्णः सुपुरुषो मन्दरश्मिर्दिवाकरः ॥ ३४ ॥ अदृश्यत कषन्धां-
 कः संसक्तो धूमकेतुना । कोशलानां च नक्षत्रं व्यक्तमिन्द्राग्नि
 दैवतम् । आहत्याङ्गारकस्तस्यौ विशाखमपि चाम्बरे ॥ ३५ ॥
 दशास्यो विंशतिभुजः प्रगृहीतशरासनः । अदृश्यत दशग्रीवो
 मैनाक इव पर्वतः ॥ ३६ ॥ निरस्यमानो रामस्तु दशग्रीवेश
 रक्षसा । नाशकोदभिसन्धातुं सायकान् रणमूर्धनि ॥ ३७ ॥
 स कृत्वा म्रुकुटिं क्रुद्धः किञ्चित् संरक्तलोचनः । अगाम स महा-
 क्रोधं निर्दहन्निव राज्ञसान् ॥ ३८ ॥ तस्य क्रुद्धस्य वदनं दृष्ट्वा
 रामस्य घीमतः । सर्वभूतानि वित्नेसुः प्राकम्पत च मेदिनी
 ॥ ३९ ॥ सिंहशार्दूलवान् शैलः सञ्चाल्य चक्रद्रुमः । बभूव
 चातिक्षुभितः समुद्रः सरिताम्पतिः ॥ ४० ॥ घनाश्च खरनिर्घोषा
 गगने परुषस्वनाः । औत्पातिकाश्च नर्दन्तः समन्तात् परिचक्रसुः
 ॥ ४१ ॥ रामं दृष्ट्वा सुसंक्रुद्धसुत्पातांश्चैव दारुणान् । वित्नेसुः
 सर्वभूतानि रावणस्याभवद्भयम् ॥ ४२ ॥ विमानस्यास्तदा देवा
 गन्धर्वाश्च महोरगाः । ऋषिदानवदैत्याश्च गरुडान्तश्च खेचराः
 ॥ ४३ ॥ ददृशुस्ते तदा युद्धं लोकसंवर्त्तं संस्थितम् । नानाप्रह-
 रणैर्भीमैः शूरयोः संप्रयुध्यतोः ॥ ४४ ॥ ऊचुः सुरासुराः सर्वे
 तदा विश्रहमागताः । प्रेक्षमाणा महायुद्धं वाक्यं भक्त्या प्रहृष्ट-
 वत् ॥ ४५ ॥ दशग्रीवं जयेत्याङ्गरसुराः समवस्थिताः । देवा
 राममधोक्ष्मे त्वं जयेति पुनः पुनः ॥ ४६ ॥ एतस्मिन्नन्तरे क्रोधा-
 द्राघवस्य च रावणः । प्रहर्त्तुकामो दुष्टात्मा भृशं प्रहरणं महत्
 ॥ ४७ ॥ वज्रसारं महानादं सर्वशत्रुनिवर्हणम् । शैलशृङ्गनिभैः
 कूटैश्चित्तदृष्टिभयावहम् ॥ ४८ ॥ सधूममिव तीक्ष्णाग्रं युगा-
 न्ताग्निचयोपमम् । अतिरौद्रमनासाद्यं कालेनापि दुरासदम्
 ॥ ४९ ॥ त्रासनं सर्वभूतानां दारुणं भेदनन्तथा । प्रदीप्त इव
 रोषेण शूलं जग्राह रावणः ॥ ५० ॥ तच्छूलं परमक्रुद्धो जग्राह

युधि वीर्यवान् । अनीकैः समरे शूरैराजसैः परिवारितः ॥ ५१ ॥
 समुद्यस्य महाकायो ननाद युधि भैरवम् । संरक्तनयनो रोषात्
 स्वमैत्र्यमभिर्घयन् ॥ ५२ ॥ पृथिवीं चान्तरिक्षञ्च दिशश्च प्रदिश-
 स्तथा । प्राकम्पयत्तदा शब्दो राक्षसेन्द्रस्य दारुणः ॥ ५३ ॥
 अतिकायस्य नादेन तेन तस्य दुरात्मनः । सर्वभूतानि धितेसुः
 सागरश्च प्रचक्षुभे ॥ ५४ ॥ स गृहीत्वा महावीर्यैः शूलं तद्रावणो
 मष्टत् । धिनद्य सुमहानादं रामं परुषमब्रवीत् ॥ ५५ ॥ शूलोयं
 वज्रभारस्तो राम रोषान्मयोद्यतः । तव भ्रातृसहायस्य सम्यक्
 प्राणान् हरिष्यति ॥ ५६ ॥ रक्षसामद्य शूराणां निहतानाञ्चमू-
 मुखे । त्वां निहत्य रणस्त्राधिन् करोमि रक्षसां समम् ॥ ५७ ॥
 तिष्ठेदानीं निहन्मि त्वां एष शूलेन राघव । एवमुक्त्वा स चित्तेप
 तच्छूलं राक्षसाधिपः ॥ ५८ ॥ तद्रावणकरान्मुक्तं विद्यन्माला-
 समाकुलम् । अष्टघण्टं महानादं विद्यद्गतमशोभत ॥ ५९ ॥
 तच्छूलं राघवो दृष्ट्वा ज्वलन्तं घोरदर्शनम् । ससर्ज विशिखान्
 रामश्चापमायस्य वीर्यवान् ॥ ६० ॥ आपतन्तं शरौघेण शारया-
 मास राघवः । उत्पतन्तं युगान्ताग्निं जलौघैरिव वासवः ॥ ६१ ॥
 निर्देहाह स तान् वाणान् रामकार्मुकनिःसृतान् । रावणस्य
 महान् शूलः पतङ्गानिव पावकः ॥ ६२ ॥ तान् दृष्ट्वा भस्मसा-
 द्भूतान् शूलसंस्पर्शं चूर्णितान् । सायकानन्तरिक्षस्थान् राघवः
 क्रोधमाहरत् ॥ ६३ ॥ स तां मातलिना नीतां शक्तिं वासव-
 संस्रताम् । जग्राह परमकृद्धो राघवो रघुनन्दनः ॥ ६४ ॥ सा
 तोलिता बलवता शक्तिर्घण्टाकृतस्वना । नभः प्रज्वालयामास
 युगान्तोक्तेव सप्रभा ॥ ६५ ॥ सा क्षिप्त्वा राक्षसेन्द्रस्य तस्मिन्
 शूले पपात ह । भिन्नः शक्त्या महाच्छूलो निपपात गतद्युतिः
 । ६६ ॥ निर्विभेद ततो वाणैर्हयानस्य मनोजवान् । रामः
 क्षिप्तैर्महावेगैर्वाणवद्भिरनिह्नगैः ॥ ६७ ॥ निर्विभेदोरसि तदा

रावणं निश्चितैः शरैः । राघवः परमायत्नो जलाटे पत्त्रिभि-
स्त्रिभिः ॥ ६८ ॥ स शरैर्भिन्नसर्वांगो गात्रप्रक्षुत्तशोणितः ।
रात्तसेन्द्रममूहस्यः फुल्लाशोक इवावभौ ॥ ६९ ॥ स रामवाचो-
रतिविह्वलात्तो निशाचरेन्द्रः क्षतजाद्रुगात्रः । जगाम खेदस्य स
प्राजिमध्ये क्रोधञ्च चक्रे सुभृशं तदानीम् ॥ ७० ॥

इत्यार्षे रामायणे वाल्मीकीये युद्धकाण्डे

त्यधिकशततमः सर्गः ।

स तु तेन प्रहारेण काकुत्स्थेनार्दितो भृशम् । रावणः
समरश्लाघी महाक्रोधमुपागमत् ॥ १ ॥ स दीप्तनयनोऽमर्षाञ्चाप-
मुद्यम्य वीर्यवान् । अभ्यधावत् सुसंक्रुद्धो राघवं परमाहवे ॥ २ ॥
वाणधारासहस्रैस्तु स तोयद् इवावरात् । राघवं रावणो वार्ष्णे-
स्तटाकमिव पूरयन् ॥ ३ ॥ पूरितः शरजालेन धनुर्मुक्तेन संयुगे ।
महागिरिरिवाकम्प्यः काकुत्स्थो नैव कम्पते ॥ ४ ॥ स शरैः
शरजालानि धारयन् समरे स्थितः । गभस्तीनीव स्तूर्ध्वस्य प्रति-
जग्राह वीर्यवान् ॥ ५ ॥ ततः शरसहस्राणि क्षिप्रहस्तो निशा-
चरः । निजघानोरसि क्रुद्धो राघवस्य महात्मनः ॥ ६ ॥ स शोणित-
समादिग्धः समरे लक्ष्मणाग्रजः । दृष्टः फुल्ल इवारण्ये सुमहान्
क्षिप्रुकद्रुमः ॥ ७ ॥ शराभिघातसंरब्धः सोभिजग्राह सायकान् ।
काकुत्स्थः सुमहातेजा युगान्तादित्यवर्चसः ॥ ८ ॥ ततोऽन्योन्यं
सुसंरब्धौ तावभौ रामरावणौ । शरान्धकारे समरे नोपकचयतां
तदा ॥ ९ ॥ ततः क्रोधसमाविष्टो रामो दशरथात्मजः । उवाच
रावणं वीरः प्रहस्य परुषं वचः ॥ १० ॥ मम भार्या जनस्थाना-
दज्ञानाद्वाचसाधम । हृता ते विवशा यस्मात्तस्मात् त्वं नासि
वीर्यवान् ॥ ११ ॥ मया विरहितां दीनां वर्त्तमानां महावने ।

वैदेहीं प्रसभं हत्वा शूरोहमिति मन्यसे ॥ १२ ॥ स्त्रीषु शूर
 विनाथासु परदारभिमर्शनम् । कृत्वा कापुरुषं कर्म शूरोहमिति
 मन्यसे ॥ १३ ॥ भिन्नमर्षाद् निर्लज्ज चारित्त्वे ध्वनवस्थित ।
 दर्पान्मृत्युमुपादाय शूरोहमिति मन्यसे ॥ १४ ॥ शूरेणाधन-
 दभ्रात्वा बलैः ससुहितेन च । श्लाघनीयं महत् कर्म यशस्यञ्च कृतं
 भया ॥ १५ ॥ उत्सुकेनाभिपन्नस्य गर्हितस्याहितस्य च । कर्मणः
 प्राप्नुहीदानीं तस्याद्य सुमहत् फलम् ॥ १६ ॥ शूरोहमिति
 आत्मानमवगच्छसि दुर्मते । नैव लज्जास्ति ते सीतां चोरवत्
 व्यपकर्षतः ॥ १७ ॥ यदि मत्सन्निधौ सीता धर्षिता स्यात् त्वया
 बलात् । आतरं तु खरं पश्येदादा मत्सायकैर्हतः ॥ १८ ॥
 दिष्ट्यासि मम मन्दात्मन् चक्षुर्विषयमागतः । अद्य त्वां सायकै-
 स्त्रीक्ष्णैर्नयामि यमसादनम् ॥ १९ ॥ अद्य ते मच्छरैश्छिन्नं
 शिरोज्वलितकुरुडणम् । क्रव्यादा व्यपकर्षन्तु विकीर्णं रण-
 पांसुषु ॥ २० ॥ निपत्योरसि गृध्रास्ते क्षितौ क्षिप्तस्य रावण ।
 पिबन्तु रुधिरं तर्षाद्वाशशल्यान्तरोत्थितम् ॥ २१ ॥ अद्य मद्वाण-
 भिन्नस्य गतासौः पतितस्य ते । कर्षन्तंत्वाणि पतगा गरुडान्त
 दूषोरगान् ॥ २२ ॥ इत्येवं सम्बद्धन् वीरो रामः शत्रुनिवर्हणः ।
 राक्षसेन्द्रं समीपस्थं शरवर्षैरवाकिरत् ॥ २३ ॥ बभूव द्विगुणं
 क्षीयं बलं हर्षश्च संयुगे । रामस्यास्त्रबलं चैव शत्रोर्निधनकाक्षिणः
 ॥ २४ ॥ प्रादुर्बभूवरस्त्राणि सर्वाणि विदितात्मनः । प्रकर्षाञ्च
 महातेजाः शीघ्रहस्ततरोभवत् ॥ २५ ॥ शुभान्येतानि चिह्नानि
 विज्ञायात्प्रगतानि सः । भूय एवार्दयद्रामो रावणं राक्षसान्त-
 क्तम् ॥ २६ ॥ हरीणाश्चाश्रमनिकरैः शरवर्षैश्च राघवात् । हन्य-
 मानो दशश्रीषो विघूर्णहृदयोऽभवत् ॥ २७ ॥ यदा च शस्त्रं
 नारेभे न चकर्ष शरासनम् । नास्य प्रत्यकरोद्दीप्यं विह्वलेनान्त-
 रात्मना ॥ २८ ॥ क्षिप्त्वाशशु शरास्तेन शस्त्राणि विविधानि च ।

मरणार्थाय वक्तुं नो ह्यत्यु कालो भिवर्त्तत ॥ २९ ॥ सूतस्तु रथ-
नेतास्य तदवस्थं निरीक्ष्य तम् । शनैर्युद्धादसंभ्रान्तो रथं तस्य।प-
वाहयत् ॥ ३० ॥ रथं च तस्याथ जवेन सारथिर्निवार्ष्णी भीमं
जलदस्वनं तदा । जगाम भीत्या समरान् महीपतिं निरक्ष-
वीर्ष्यं पतितं समीक्ष्य ॥ ३१ ॥

इत्यार्षे रामायणे वाल्मीकीये दृष्टकाण्डे

चतुरधिकशततमः सर्गः ।

स तु मोहात् सुसंकुडः कृतान्तबलचोदितः । क्रोधसंरक्त-
मयनो रावणः सूतमब्रवीत् ॥ १ ॥ हीनवीर्ष्यमिवाशक्तं पौरुषेण
विवर्जितम् । भीरुर्लघुमिवास्तत्वं विहीनमिव तेजसा ॥ २ ॥
विमुक्तमिव मायाभिरस्त्रै रिव बहिष्कृतम् । मामवज्ञाय दुर्बुद्धे
स्वया बद्ध्या विचेष्टसे ॥ ३ ॥ किमर्थं मामवज्ञाय मत्कुन्दमन-
वेक्ष्य च । त्वया शत्रु समक्षं मे रथोयमपवाहितः ॥ ४ ॥ त्वयाद्य
हि ममानास्य चिरकालमुपार्जितम् । यशो वीर्यं च तेजश्च
प्रत्ययश्च विनाशितः ॥ ५ ॥ शत्रोः प्रख्यातवीर्यस्य रक्षणीयस्य
विक्रमैः । पश्यतो युद्धलुब्धो हं कृतः कापुरुषस्त्वया ॥ ६ ॥ यत्त्वं
कथमिमं मोहान्मचेद्दृष्टसि दुर्मते । सत्योयं प्रतितर्को मे परेण
त्वमुपस्कृतः ॥ ७ ॥ न हि तद्द्विद्यते कर्म सुहृदो हितकांक्षिणः ।
रिपूणां सदृशं चैतद्यत्त्वयैतदनुष्ठितम् ॥ ८ ॥ निवर्त्तय रथं
शौघं यावन्नोपैति मे रिपुः । यदि वा ध्युपितोसि त्वं स्मर्यते यदि
मे गुणः ॥ ९ ॥ एवं परुषमुक्तसु हितबुद्धिरबुद्धिना । अत्रवी-
द्भाषणं सूतो हितं सानुनयं वचः ॥ १० ॥ न भीतोस्मि न
मूढोस्मि नोपजप्तोस्मि शत्रुभिः । न प्रमत्तो न निःस्नेहो विस्मृता
न च सत्किया ॥ ११ ॥ मया तु हितकामेन यथश्च परिरक्षता

स्नेहप्रसन्नमनसा हितसित्वाप्रियं कृतम् ॥ १२ ॥ नास्तिानर्थं महा-
 राज त्वं मां प्रियहिते रतम् । कञ्चिद्दुष्टपरिवानार्थो दोषतो गन्तु-
 महंसि ॥ १३ ॥ श्रूयतां प्रतिदास्यामि यन्निमित्तं मया रथः ।
 नदीवेग इवांभोभिः संयुगे विनिवर्त्तितः ॥ १४ ॥ अमं तवाव-
 गच्छामि महता रणकर्मणा । न हि ते वीर्यसौमुख्ये प्रकर्ष-
 न्नोपधारये ॥ १५ ॥ रथोद्धहनखिन्नाश्च संग्रामे रथवाजिनः ।
 हीनाश्च मे परिश्रान्ता गावो वर्षहता इव ॥ १६ ॥ निमित्तानि
 च भूयिष्ठं यानि प्रादुर्भवन्ति नः । तेषु तेष्वभिपन्नेषु लक्ष्यास्य
 प्रदक्षिणम् ॥ १७ ॥ देशकालौ च विज्ञेयो लक्षणानीङ्गितानि
 च । दैन्यं हर्षश्च खेदश्च रथिनश्च बलाबलम् ॥ १८ ॥ स्थलनिम्नानि
 भूमेश्च समानि विषमाणि च । युद्धकालश्च विज्ञेयः परश्रान्तर-
 दर्शनम् ॥ १९ ॥ उपयानापयाने च स्थानं प्रत्यपसर्पणम् । सर्व-
 मेतद्रथस्थेन ज्ञेयं रथकुटुम्बिना ॥ २० ॥ तव विश्रामहेतोस्तु
 तथैषां रथवाजिनाम् । रौद्रं वर्जयता खेदं क्षमं कृतमिदं मया
 ॥ २१ ॥ स्वेच्छया न मया वीर रथोयमपवाहितः । भर्तृस्नेह-
 परीतेन मयेदं यत् कृतं प्रभो ॥ २२ ॥ आज्ञापय यथातत्त्वं
 बल्यस्यरिनिषूदन । तत्करिष्याम्यहं वीरं गतानृण्येन चेतसा ॥ २३ ॥
 सन्तुष्टस्तेन वाक्येन रावणस्तस्य सारथेः । प्रथस्यैनं बद्धविधं युद्ध-
 लुब्धोब्रवीदिदम् ॥ २४ ॥ रथं शीघ्रमिनं स्तुत राघवाभिमुखं नय ।
 नाहत्वा समरे शत्रून् निवर्त्तिष्यति रावणः ॥ २५ ॥ एवमुक्त्वा
 ततो हृष्टो रावणो राज्ञेश्वरः । ददौ तस्य शुभं श्लोकं हस्ताभरणा-
 मुत्तमम् । श्रुत्वा रावणवाक्यानि सारथिः संन्यवर्त्तत ॥ २६ ॥ ततो
 द्रुतं रावणवाक्यचोदितः प्रचोदयामास हयान् ससारथिः । स
 राज्ञेन्द्रस्य ततो महारथः क्षणेन रामस्य रथाग्रतोभवत् ॥ २७ ॥

इत्यार्षे रामायणे वाल्मीकीये यद्ब्रुवाण्डे

पञ्चाधिकशततमः सर्गः ।

ततो युद्धपरिश्रान्तं समरे चिन्तया स्थितम् । रावणश्चाग्रतो
दृष्ट्वा युद्धाय समुपस्थितम् ॥ १ ॥ दैवतैश्च समागत्य द्रष्टुमभ्या-
गतो रणम् । अपागम्याब्रवीद्राममगस्त्यो भगवांस्तदा ॥ २ ॥
राम राम महाबाहो शृणु युद्धं सनातनम् । येन सर्वानरीन्
वत्स समरे विजयिष्यसि ॥ ३ ॥ आदित्यहृदयं पुण्यं सर्वशत्रु-
विनाशनम् । जयावहं जपन्नित्यमन्त्रयं परमं शिवम् ॥ ४ ॥
सर्वमङ्गलमाङ्गल्यं सर्वपापप्रणाशनम् । चिन्ताशोकप्रथमनमायु-
र्बर्हणमुत्तमम् ॥ ५ ॥ रश्मिमन्तं समुद्यन्तं देवासुरनमस्कृतम् ।
पूजयस्व विवस्वन्तं भास्करं भुवनेश्वरम् ॥ ६ ॥ सर्वदेवात्मको
ह्येषस्तो जस्वी रश्मिभावनः । एष देवासुरगणान् लोकान् पति
गभस्तिभिः ॥ ७ ॥ एष ब्रह्मा च विष्णुश्च शिवः स्कन्दः प्रजापतिः ।
महेन्द्रो धनदः कालो यमः सोमो ह्यपांपतिः ॥ ८ ॥ पितरो
वसवः साध्या अश्विनौ मरुतो मनुः । वायुर्विक्रः प्रजाप्राणः ऋतु-
कर्त्ता प्रभाकरः ॥ ९ ॥ आदित्यः सविता सूर्यः खगः पूषा
गभस्तिमान् । सुवर्णसदृशो भानुर्हिरण्यरेता दिवाकरः ॥ १० ॥
हरिदश्वः सहस्राक्षिः सप्तसप्तमरीचिमान् । तिमिरोन्मथनः
शम्भुस्वष्टा मार्त्तण्डकोशुमान् ॥ ११ ॥ हिरण्यगर्भः शिशिरस्तपनो-
हस्करो रविः । अग्निगर्भोऽदितेः पुत्रः शङ्खः शिशिरनाशनः
॥ १२ ॥ व्योमनाथस्तमोभेदी ऋग्यजुःसामपारगः । घनवृष्टि-
रपां मित्रो विन्ध्यत्रीथी प्लवङ्गमः ॥ १३ ॥ आतपी मण्डली सन्तुः
पिङ्गलः सर्वतापनः । कविर्विश्वो महातेजा रक्तः सर्वभवोद्भवः
॥ १४ ॥ नक्षत्रग्रहताराणामधिपो विश्वभावनः । तेजसामपि
तेजस्वी द्वादशात्मन्मोस्तु ते ॥ १५ ॥ नमः पूर्वाय गिरये पश्चि-
मायाद्रूये नमः । ज्योतिर्गणानां पतये दिनाधिपतये नमः ॥ १६ ॥
जयाय जयभद्राय ह्यर्क्षाय नमोनमः । नमोनमः सहस्रांशो
आदित्याय नमोनमः ॥ १७ ॥ नम उग्राय वीराय सारङ्गाय

नमोनमः । नमः पद्मप्रबोधाय प्रचण्डाय नमोस्तु ते ॥ १८ ॥
 ब्रह्मेशानाद्युतेशाय स्वरायार्दित्यवर्चसे । भास्वते सर्वभक्षाय
 रौद्राय वपुषे नमः ॥ १९ ॥ तमोघ्नाय तिमघ्नाय शत्रुघ्नायामिता-
 क्मने । कृतघ्नघ्नाय देवाय ज्योतिषां पतये नमः ॥ २० ॥ तप्त-
 चामीकराभाय हरये विश्वकर्मणे । नमस्तमोभिनिघ्नाय रुचये
 लोकसाक्षिणे ॥ २१ ॥ नाशयत्येष वै भूतं तमेव सृजति प्रभुः ।
 पायत्येष तपत्येष वर्षत्येष गभस्तिभिः ॥ २२ ॥ एष सुप्तेषु
 जागर्ति भूतेषु परिनिष्ठितः । एष वै चाग्निहोत्रञ्च फलञ्चैवग्नि-
 होत्सुणाम् ॥ २३ ॥ देवाश्च क्रतवश्चैव क्रतूनां फलमेव च । दानि
 कृत्यानि लोकेषु सर्वेषु परमप्रभुः ॥ २४ ॥ एनमापत्सु कृच्छ्रेषु
 काल्तारेषु भयेषु च । कीर्तयन् पुरुषः कश्चिन्नावसीदति राघव
 ॥ २५ ॥ पूजयस्वैनमेकाग्रो देवदेवं जगत्पतिम् । एतत् त्रिगु-
 णितं जप्त्वा युद्धेषु विजयिष्यसि ॥ २६ ॥ अस्मिन् क्षणे महाबाहो
 रावणं त्वं जहिष्यसि । एवमुक्त्वा ततोगच्छो जगाम स यथा-
 गतम् ॥ २७ ॥ एतच्छ्रुत्वा महातेजा नटशीकोभवत्तदा । धार-
 यामास सुप्रीतो राघवः प्रयतात्मवान् ॥ २८ ॥ आदित्यं प्रेक्ष्य
 जह्वेदं परं र्षमवाप्तवान् । त्रिराचक्ष्य शुचिर्भूत्वा धनुरादाय
 वीर्यवान् ॥ २९ ॥ रावणं प्रेक्ष्य हृष्टात्मा जयार्थं समुपागमत् ।
 सर्वयत्नेन महतावृत्तस्तस्य वधेऽभवत् ॥ ३० ॥ अथ रविरवदन्नि-
 रीक्ष्य रामं सुदितमनाः परमं प्रहृष्यमाणः । निश्चिचरपति-
 संक्षयं विदित्वा सुरगणमध्यगतो वचस्वरेति ॥ ३१ ॥

इत्यार्षे रामायणे वाल्मीकीये दुइकाण्डे

षडधिकशततमः सर्गः ।

सारथिः स रथं हृष्टः परमैव्यप्रहर्षणम् । गन्धर्वनगराकारं
समुच्छ्रितपताकिनम् ॥ १ ॥ युक्तं परमसम्पन्नैर्वाजिभिर्हैम-
माक्षिभिः । युद्धोपकरणैः पूर्णं पताकाध्वजमाक्षिनम् ॥ २ ॥
ग्रसन्तमिव चाकाशं नादयन्तं वसुन्धराम् । प्रणाशं परमैव्यानां
स्वमैव्यस्य प्रहर्षणम् ॥ ३ ॥ रावणस्य रथं क्षिप्रं चोदयामास
सारथिः । तमापतन्तं सहस्रा स्वनवन्तं महाध्वजम् ॥ ४ ॥ रथं
राक्षसराजस्य नरराजो ददर्श ह । कृष्णवाजिसमायुक्तं युक्तं
रौद्रेण वर्चसा ॥ ५ ॥ दीप्यमानमिवाकाशे विमानं सूर्ध्ववर्च-
सम् । तडित्पताकागहनन्दग्निंतेन्द्रायुधायुधम् ॥ ६ ॥ शरधारां
विमुञ्चन्तं धारासारमिवास्वुदम् । स हृष्टा मेघसङ्काशमापतन्तं
रथं रिपोः ॥ ७ ॥ गिरेर्वज्राभिस्त्रष्टस्य दीर्घतः सदृशस्वनम् ।
विस्फारयन् वै वेगेन बालचन्द्रानतं धनुः ॥ ८ ॥ उवाच मातलिं
रामः सहस्राक्षस्य सारथिम् । मातले पश्य संरब्धमापतन्तं रथं
रिपोः ॥ ९ ॥ यथापसव्यं पतता वेगेन महता पुनः । समरे
हन्तुमात्मानं यथानेन कृता मतिः ॥ १० ॥ तदप्रमादमातिष्ठ
प्रत्यङ्गच्छ रथं रिपोः । विध्वंसयितुमिच्छामि वायुमेघमिवोत्थि-
तम् ॥ ११ ॥ अविक्लवमसंभ्रान्तमव्यग्रहृदये क्षणम् । रश्मि-
सञ्चारनियतं प्रचोदय रथं द्रुतम् ॥ १२ ॥ कामं न त्वं समाधेयः
पुरन्दररथोचितः । युयुत्सुरहमेकाग्रः स्मारये त्वां न शिष्ये
॥ १३ ॥ परितुष्टः स रामस्य तेन वाक्येन मातलिः । प्रचोदयामास
रथं सुरसारथिसत्तमः ॥ १४ ॥ अपसव्यं ततः कुर्वन् रावणस्य
महारथम् । चक्रसंभूतरजसा रावणं व्यवधूनयत् ॥ १५ ॥ ततः
क्रुद्धो दशग्रीवस्तान्निस्फारितेक्षणः । रथप्रतिमुखं रामं सायकै-
व्यवधूनयत् ॥ १६ ॥ धर्षसासर्षितो रामो धैर्यं रोषेण लम्भयन् ।
जग्राह सुमहावेगमैन्द्रं युधि शरासनम् ॥ १७ ॥ शरांसु सुमहा-
वेगान् सूर्ध्वरश्मिसमप्रभान् । तदुपोढं महद्युद्धमन्योग्यवध-

काञ्चिणोः । परस्परामिमुखयोर्द्वं प्रयोरिव सिंघयोः ॥ १८ ॥
 ततो देवाः सगन्धर्वाः सिद्धाश्च परमर्षयः । समीयुर्द्वैरथं द्रष्टुं
 रावणत्रयकाञ्चिणः ॥ १९ ॥ समुत्पेतुरथोत्पाता दारुणा रोम-
 चर्षणाः । रावणस्य विनाशाय राघवस्योदयाय च ॥ २० ॥ ववर्ष
 रुधिरं देवो रावणस्य रथोपरि । वाता मण्डलिनस्तीव्रा व्यप-
 सव्यं प्रचक्रमुः ॥ २१ ॥ महङ्गध्रुवलं चास्य भ्रममाणं नभसाले ।
 येन येन रथो याति तेन तेन प्रधावति ॥ २२ ॥ सन्ध्या चावृता
 लङ्का जपापुष्पनिकाशया दृश्यते संप्रदीप्तेव दिवसेपि वसुन्धरा
 ॥ २३ ॥ सनिर्घाता महोल्काश्च संप्रपेतुर्महास्वनाः । विप्रादयं-
 स्ते रक्षांसि रावणस्य तदाहिताः ॥ २४ ॥ रावणश्च यतस्तत्र
 प्रचचाल वसुन्धरा । रक्षसां च प्रहरतां गृहीता इव वाहवः ॥ २५ ॥
 ताभ्राः पीताः सिताः श्वेताः पातिताः सूर्ध्व रश्मयः । दृश्यन्ते
 रावणस्याग्रे पर्वतस्येव धातवः ॥ २६ ॥ गृध्रैरनुगताश्चास्य वसन्त्यो-
 ज्वलनं मुखैः । प्रणोदुर्मुखमीक्षन्त्य संरब्धमशिक्षाः शिवाः ॥ २७ ॥
 प्रतिकूलं बभूव वायु रणो पांसून् समुत्किरन् । तस्य राक्षसराजस्य
 कुर्वन् दृष्टिविलोपनम् ॥ २८ ॥ निपेतुरिन्द्राशनयः सैन्ये चास्य
 समन्ततः । दुर्विषह्यस्वरा घोरा विना जलधरोदयम् ॥ २९ ॥
 दिशश्च प्रदिशः सर्वा बभूवुस्त्रिमिरावृताः । पांसुवर्षेण महता
 दुर्दर्शश्च नभोभवत् ॥ ३० ॥ कुर्वन्त्यः कलहं घोरं शारिकास्तद्रथं
 प्रति । निपेतुः शतशस्तत्र दारुणन्दारुणारुताः ॥ ३१ ॥ जघ-
 नेभ्यः स्तुलिङ्गाश्च नेत्रेभ्योऽसूया सन्ततम् । सुमुचुस्तस्य तुरगा-
 स्तुल्यमग्निं च वारि च ॥ ३२ ॥ एवंप्रकारा बहवः समुत्पाता
 भयावहाः । रावणस्य विनाशाय दारुणाः संप्रजज्ञिरे ॥ ३३ ॥
 रामस्यापि निर्मितानि सौम्यानि च शिवानि च । बभूवुर्जय-
 श्शीनि प्रादुर्भूतानि सर्वशः ॥ ३४ ॥ निमित्तानीह सौम्यानि
 राघवस्य जयाय च । दृष्ट्वा परमसंहृष्टो हतं मेने च रावणम् ॥ ३५ ॥

ततो निरीच्यात्मगतानि राघवो रणे निमित्तानि निमित्तकोविदः ।
जगाम हर्षश्च परां च निर्हृतिं चकार युद्धे ह्यधिकश्च विक्रमम् ॥३६॥

इत्यार्षे रामायणे वाल्मीकीये युद्धकाण्डे
सप्तोत्तरशततमः सर्गः ।



ततः प्रवृत्तं संक्रूरं रामरावणयोस्त्रयादा । सुमहत् द्वैरयं युद्धं
सर्वलोकभयावहम् ॥ १ ॥ ततो राजससैन्यश्च हरीणां च मह-
द्वलम् । प्रष्टुहोतप्रहरणं निचेष्टं समवर्त्तत । २ ॥ संप्रयुद्धौ
ततो दृष्ट्वा बलबन्धरराक्षसौ । व्यात्तिप्रहृदयाः सर्वे परं विस्मय-
मागताः ॥ ३ ॥ नानाप्रहरणैर्व्यग्रैर्भुजैर्विस्मितबुद्धयः । तस्थुः
प्रेक्ष्य च तं सर्वं नाभिजग्मः परस्परम् । ४ ॥ रक्षसां रावणं
चापि वानराणां च राघवम् । पश्यतां विस्मिताक्षाणां सैन्यं
चित्त्रमिवावभौ ॥ ५ ॥ तौ तु तत्र निमित्तानि दृष्ट्वा राघव-
रावणौ । कृतबुद्धौ स्थिरामर्षौ युयुधाते ह्यभीतवत् ॥ ६ ॥
जेतव्यमिति काकुत्स्थो मत्तव्यमिति रावणः । धृतौ स्ववीर्य-
सर्वस्वं यद्ददर्शयतां तदा ॥ ७ ॥ ततः क्रोधाद्दशग्रीवः शरान्
सन्धाय वीर्यवान् । मुमोच ध्वजसुहिष्य राघवस्य रथे स्थितम्
॥ ८ ॥ ते शरास्त्रमनासाद्य पुरन्दररथध्वजम् । रथशक्तिं परा-
वृष्य निपेतुर्धरणीतले ॥ ९ ॥ ततो रामोपि संक्रुद्धचापमाकृष्य
वीर्यवान् । कृतप्रतिकृतं कर्तुं मनसा संप्रचक्रमे ॥ १० ॥ रावण-
ध्वजसुहिष्य मुमोच निशितं शरम् । महासर्पमिवासह्यं ज्वलन्तं
स्येन तेजसा ॥ ११ ॥ रामश्चिक्षेप तेजस्वी केतुसुहिष्य सायकम् ।
जगाम स मर्षी भित्वा दशग्रीवध्वजं शरः ॥ १२ ॥ स निकृत्तो-
पतङ्गमौ रावणस्यन्दनध्वजः । ध्वजस्योन्मूलनं दृष्ट्वा रावणः
सुमहाबलः ॥ १३ ॥ सम्प्रदीप्तोभवत् क्रोधाद्दमर्षात् मदहन्निव ।

स रोषवशमापन्नः गरवर्षं वर्षं च ॥ १४ ॥ रामस्य तुरगान्दीप्तैः
 शरैर्विव्याध रावणः । ते दिव्या हरयस्तत्र नास्त्वलन्नापि बभ्रुः
 ॥ १५ ॥ बभ्रुवुः स्वस्थहृदयाः पद्मनालैरिवाहताः । तेषामसं-
 श्रमं दृष्ट्वा वाजिनां रावणस्तदा ॥ १६ ॥ भूय एव सुसंकुद्धः शर-
 वर्षं सुमोच च । गदाश्च परिघांश्चैव चक्राणि सुषक्तानि च ॥ १७ ॥
 गिरिशृङ्गाणि वृक्षांश्च तथा शूलपरस्वधान् । मायाविहितसेतु-
 श्च दूर्ध्वमपातयत् ॥ १८ ॥ सहस्रशस्तदा वाणानभ्रान्तहृदयो-
 द्यमः । तुमुलं त्रासजननं भीमं भीमप्रतिस्वनम् । तद्वर्षमभव-
 द्दुःखं नैकशस्त्रमयं महत् ॥ १९ ॥ विमुच्य राघवरथं सम्-
 न्ताडानरे बले । सायकैरन्तरिक्षं च चकार सुनिरन्तरम् ॥ २० ॥
 सुमोच च दशग्रीवो निःसङ्गेनान्तरात्मना । व्यायच्छमानन्तं दृष्ट्वा
 तत्परं रावणं रणे ॥ २१ ॥ प्रहसन्निव काकुत्स्थः सन्दधे निशितां
 कुरान् । स सुमोच ततो वाणांकृतशोथ सहस्रशः ॥ २२ ॥ तान्
 दृष्ट्वा रावणश्चक्रे स्वशरैः खं निरन्तरम् । ताभ्यां नियुक्तैः तदा
 शरवर्षेण भास्वता ॥ २३ ॥ शरबहुमिवाभाति द्वितीयं भास्वदं-
 बरम् । नानिमित्तो भवद्वाणो नानिर्भेत्ता न निष्कलः ॥ २४ ॥
 अन्योन्यमभिसंहत्य निपेतुर्धरणीतले । तथा विरुजतोर्वाणान्
 रामश्चावणयोर्मृधे ॥ २५ ॥ प्रयुध्येतामविच्छिन्नमस्यन्ती सव्य-
 दक्षिणम् । चक्रतुश्च शरैर्वीरैर्निरुच्छ्वासमिवास्वरम् ॥ २६ ॥ राव-
 णस्य हयान् रामो हयान् रामस्य रावणः । जङ्गतुस्ती तदान्योन्यं
 छतानुकृतकारिणौ ॥ २७ ॥ एवं तु तौ सुसंकुद्धौ चक्रतुर्युद्धसुत्त-
 मम् । मुहूर्त्तमभवद्युद्धं तुमुलं रोमहर्षणम् ॥ २८ ॥ प्रयुध्यमानौ
 समरे महाबलौ शितैः शरैः रावणलक्ष्मणाग्रजौ । ध्वजावपातिन
 स राक्षसाधिपौ भृशं प्रचुक्रोध तदा रघूत्तमे ॥ २९ ॥

इत्यार्षे रामायणे बाल्मीकीये युद्धकाण्डे

षष्टोत्तरशततमः सर्गः ।

ती तथा युध्यमानौ तु समरे रामरावणौ । दृष्टुः सर्व-
 भूतानि विस्त्रितेनान्तरात्मना ॥ १ ॥ अर्हयन्ती तु समरे तयो-
 स्तौ स्यन्दनोत्तमौ । परस्परमभिक्रुधौ परस्परमभिद्रुतौ ॥ २ ॥
 परस्परबधे युक्तौ घोररूपौ बभूवतुः । मण्डलानि च बीथीश्च
 गतप्रत्यागतानि च । दर्शयन्ती बद्धविधां स्तूती सारथ्यजां गतिम्
 ॥ ३ ॥ अर्हयन् रावणं रामो रावणं चापि रावणः । गतिवेगं
 समापन्ती प्रतिवेगनिवर्त्तने ॥ ४ ॥ क्षिपतोः शरजालानि तयो-
 स्तौ स्यन्दनोत्तमौ । चेरतुः संयुगमर्धौ साक्षरौ जलदाविष ॥ ५ ॥
 दर्शयित्वा तदा ती तु गतिं बद्धविधां रणे । परस्परस्याभिसुधी
 पुनरेव च तस्यतुः ॥ ६ ॥ धुरन्वरेण रथयोर्वक्त्रं वक्त्रेण
 वाजिनाम् । पताकाश्च पताकाभिः समीयुः स्थितयोश्चदा ॥ ७ ॥
 रावणस्य ततो रामो धनुर्मुक्तैः शितैः शरैः । चतुर्भिश्चतुरो दीप्तान्
 हयान् प्रत्यपसर्षयत् ॥ ८ ॥ स क्रोधवशमापन्नो हयानामप-
 सर्षणे । सुमोच निशितान् वाणान् राघवाय दशाननः ॥ ९ ॥
 सोतिविद्धो बलवता दशश्रीवेण राघवः । जगाम न विकारं च
 न चापि व्यथितोभवत् ॥ १० ॥ चित्तेप च पुनर्वाणान् वज्र-
 सारसमखनान् । सारथिं वज्रहस्तस्य समुद्दिश्य दशाननः ॥ ११ ॥
 मातलेस्तु महावेगाः शरीरे पातिताः शराः । सुसूक्ष्ममपि सं-
 मोहं व्यथां वा प्रददुर्युधि ॥ १२ ॥ तथा धर्षणया क्रुद्धो मातलेर्न
 तथात्मनः । चकार शरजालेन राघवो विमुखं रिपुम् ॥ १३ ॥
 विंशतिं त्रिंशतिं षष्टिं शतशोथ सहस्रशः । सुमोच राघवो वीरः
 सायकान् स्यन्दने रिपोः ॥ १४ ॥ रावणोपि ततः क्रुद्धो रथस्थो
 राज्ञसेश्वरः । गदानुषलवर्षेण रामं प्रत्यर्हयद्रणे ॥ १५ ॥ तत्
 प्रवृत्तं पुनर्युद्धं तुमुलं रोमहर्षणम् । गदानां सुषलानां च परि-
 धाणां च निस्वनैः ॥ १६ ॥ शराणां पुङ्गवातैश्च क्षुभिताः सप्त
 सागराः । क्षुब्धानां सागराणां च पातालतलवासिनः ॥ १७ ॥

व्यथिता दानवाः सर्वे पन्नगाश्च सहस्रशः । चकम्पे मेदिनी
 कृतस्ना सशैलवनकानना ॥ १८ ॥ भास्करो निष्प्रभस्मासोन्न
 ववौ चापि मारुतः । ततो देवाः सगन्धर्वाः सिद्धाश्च परमर्षयः
 ॥ १९ ॥ चिन्तामापेदिरे सर्वे सकिन्नरमहोरगाः । स्वस्ति गो-
 ब्राह्मणेभ्यस्तु लोकास्तिष्ठन्तु शाश्वताः । जयतां राघवः संख्ये
 रावणं राक्षसेश्वरम् ॥ २० ॥ एवं जयन्तो पश्यंस्तो देवाः सर्पि-
 गणास्तदा । रामरावणयोर्युद्धं सुधोरं रोमहर्षणम् ॥ २१ ॥
 गन्धर्वाश्चरसां संघा दृष्ट्वा युद्धमनूपमम् । सागरं चाश्वरप्रख्य-
 मस्वरं सागरोपमम् ॥ २२ ॥ रामरावणयोर्युद्धं रामरावणयो-
 रिव । एवं ब्रुवन्तो दृष्ट्वास्तद्युद्धं रामरावणम् ॥ २३ ॥ ततः
 क्रोधान्महाबाहू रघूणां कीर्त्तिवर्द्धनः । सन्ध्याय धनुषा रामः
 शरमाशीषिषोपमम् ॥ २४ ॥ रावणस्य शिरोच्छिन्दंश्चीमत् ज्वलित-
 कुण्डलम् । तच्छिरः पतितं भूमौ दृष्टं लौकैस्त्रिभिस्तदा ॥ २५ ॥
 तस्यैव सदृशं चान्यद्रावणस्योत्थितं शिरः । तं क्षिप्रं क्षिप्रहस्तेन
 रामेण क्षिप्रकारिणा ॥ २६ ॥ द्वितीयं रावणशिरश्छिन्नं संयति
 सायकैः । छिन्नमात्रं च तच्छीर्षं पुनर्देव प्रदृश्यते ॥ २७ ॥ तद-
 प्यशनिमङ्काशैः छिन्नं रामस्य सायकैः । एवमेकशतं छिन्नं शिरसां
 तुल्यवर्चसाम् ॥ २८ ॥ न चैव रावणस्यान्तो दृश्यते जीवितक्षये ।
 ततः सर्वास्त्रविहीरः कौशल्यानन्दवर्द्धनः ॥ २९ ॥ मार्गशौर्बहुभि-
 र्युक्त्वश्चिन्तयामास राघवः । मारीचो निहतो यैस्तु खरो यैस्तु स
 दूषणः । क्रौञ्चारण्ये विराधस्तु कवन्धो दण्डकावने ॥ ३० ॥
 यैः सालागिरयो भग्ना वाली च क्षभितोऽश्वधिः । त इमे सायकाः
 सर्वे युद्धे प्रात्ययिका मम ॥ ३१ ॥ किन्तु तत्कारणं येन रावणे
 मन्दतेजसः । इति चिन्तापरशासीदप्रमत्तश्च संयगे ॥ ३२ ॥
 वर्षर्ष शरवर्षाणि राघवो रावणोरसि । रावणोपि ततः क्रुद्धो
 रथस्थो राक्षसेश्वरः । गदामुषलवर्षेण रामं प्रत्यर्दयद्रथे ॥ ३३ ॥

तत् प्रवृत्तं महद्यद्भन्तुमुलं रोमहर्षणम् । अन्तरिक्षे च भूमौ
 च पुनश्च गिरिमूर्धनि ॥ ३४ ॥ देवदानवयक्षाणां पिशाचोरग-
 रक्षसाम् । पश्यतां तन्महद्युद्धं सप्त रात्रमवर्त्तत ॥ ३५ ॥ नैव
 रात्रिं न दिवसं न सुहृत्तन्त्र च क्षणम् । रामरावणयोर्युद्धं
 विराममुपगच्छति ॥ ३६ ॥ दशरथसुतराक्षसेन्द्रयोस्तयोर्जय-
 मनवेद्य रणे स राघवस्य । सुरवररथसारथिर्महात्मा रणरत-
 रामधुवाच वाक्यमाशु ॥ ३७ ॥

इत्यार्षे रामायणे वाल्मीकीये युद्धकाण्डे

नवोत्तरशततमः सर्गः ।

अथ संस्मारयामास मातली राघवन्तदा । अजानन्निव किं
 वीर त्वमेनमनुवर्त्तसे ॥ १ ॥ विस्मयास्मै बधाय त्वमस्त्वं पैता-
 महं प्रभो । विनाशकालः कथितो न्यः सुरैः सोद्य वर्त्तते ॥ २ ॥
 ततः संस्मारितो रामस्तेन वाक्येन मातलेः । जग्राह स शर-
 न्दीप्तनिश्वसन्तमिवोरगम् ॥ ३ ॥ यं तस्मै प्रथमं प्रादाद्गस्थो
 भगवानृषिः । ब्रह्मदत्तं महद्वाणममोघं युधि वीर्यवान् ॥ ४ ॥
 ब्रह्मणा निर्मितं पूर्वमिन्द्रार्थममितौजसा । दत्तं सुरपतेः पूर्वं
 त्रिलोकजयकाञ्चिणः ॥ ५ ॥ यस्य वाजेषु पवनः फले पावक-
 भास्करौ । शरीरमाकाशमयं गौरवे मेरुमन्दरौ ॥ ६ ॥ जाण्वल्य-
 मानं वपुषा सुपुङ्खं हेमभूषितम् । तेजसा सर्वभूतानां कृतं
 भास्करवर्चसम् ॥ ७ ॥ सधूममिव कालाग्निं दीप्तमाशीविषो-
 पमम् । रथनागाश्ववृन्दानां भेदनं क्षिप्रकारिणम् ॥ ८ ॥ द्वाराणां
 परिघाणां च गिरीणां चापि भेदनम् । नानारुधिरदिग्धाङ्गं
 मेहोदिग्धं सुदारुणम् ॥ ९ ॥ वज्रसारं मशानादं नानासमिति-
 दारुणम् । सर्ववित्त्रासनं भीमं श्वसन्तमिव पन्नगम् ॥ १० ॥
 कङ्कमृध्रकानां च गोमायुगणरक्षसाम् । नित्यं भक्षप्रदं युद्धे

यमरूपं भयावहम् ॥ ११ ॥ नन्दनं वानरेन्द्राणां रक्षसामवसा-
 दनम् । वाजितं विविधैर्वाजैश्चारुचित्तैर्गदत्मतः ॥ १२ ॥ तमुत्त-
 मेषुं लोकानामिच्छाकुभयनाशनम् । द्विप्रतां कीर्त्तिं हरणं प्रहर्ष-
 करमात्मनः ॥ १३ ॥ अभिमन्त्र्य ततो रामस्तं महेषुं महाबलः ।
 वेदप्रोक्तेन विधिना सन्धे कार्मुके बली ॥ १४ ॥ तस्मिन् सन्वी-
 यमाने तु राघवेण शरोत्तमे । सर्वभूतानि संते सुश्रुत्वा च वसु-
 न्वरा ॥ १५ ॥ स रावणाय संक्रुद्धो भृशमायव्य कार्मुकम् ।
 चित्ते प परमायत्तः शरं मर्मविदारणम् ॥ १६ ॥ स वज्र इव
 दुर्द्धर्षो वज्रिबाहुविसर्जितः । कृतान्त इव चाषाढ्यो न्यपत-
 द्रावणोरसि ॥ १७ ॥ स विस्मृतो महावेगः शरीरान्तकरः शरः ।
 विभेद हृदयं तस्य रावणस्य दुरात्मनः ॥ १८ ॥ रुधिराक्तः स-
 वेगेन शरीरान्तकरः शरः । रावणस्य हरन् प्राणान् विवेश
 धरणीतलम् ॥ १९ ॥ स शरो रावणं हत्वा रुधिरार्द्रीकृत-
 च्छविः । कृतकर्मा निभृतवत् स तूष्णीं पुनराविशत् ॥ २० ॥ तस्य
 हस्ताद्धतस्याशु कार्मुकं तत् ससायकम् । निषपात सह प्राणै-
 र्बृशमापास्य जीवितात् ॥ २१ ॥ गतासुभीमवेगस्तु नैऋतेन्द्रो
 महाद्युतिः । पपात स्यन्दनाद्भूमौ हतो वज्रहतो यथा ॥ २२ ॥
 तं दृष्ट्वा पतितं भूमौ हतशेषा निशाचराः । हतनाथा भयत्रस्ताः
 सर्वतः संप्रदुद्रुवः । नर्दन्तश्चानिपेतुस्तान् वानरा द्रुमयोधिनः
 ॥ २३ ॥ दशग्रीवबधं दृष्ट्वा विजयं राघवस्य च । अर्दिता वानरै-
 र्भ्रष्टा लङ्कामभ्यपतन् भयात् । हताश्रयत्वात् करुणैर्वाष्पप्रस-
 वणैर्मुखैः ॥ २४ ॥ ततो विनेदुः संहृष्टा वानरा जितकाशिनः ।
 बदन्तो राघवजयं रावणस्य च तद्वधम् ॥ २५ ॥ अथान्तरिक्षे
 व्यनदत्सौम्यस्त्रिदशदुन्दुभिः । दिव्यगन्धवहस्तत्र मारुतः सुसुषो
 वधौ ॥ २६ ॥ निषपातान्तरिक्षाञ्च पुष्पवृष्टिसदा भुवि । किरन्तो
 राघवरथं दुरावापा मनोहरा ॥ २७ ॥ राघवस्तवसंबुक्ता गगने

विष्णुशुभे । साधुसाध्विति वागग्र्या देवतानां महात्मनाम्
 ॥ २८ ॥ आविवेश महान् हर्षो देवानां चारणैः सह । रावणे
 निहते रौद्रे सर्वलोकभयङ्करे ॥ २९ ॥ ततः सकामं सुग्रीवमङ्ग-
 दक्ष विभीषणम् । चकार राषवः प्रीतो हत्वा राक्षसपुङ्गवम्
 ॥ ३० ॥ ततः प्रजग्मुः प्रशमं मरुङ्गणा दिशः प्रसेदुर्विमलं नभो-
 भवत् । मही च कम्पे न हि मारुतो बभौ स्थितप्रभश्चाप्यभव-
 द्विषाकरः ॥ ३१ ॥ ततस्तु सुग्रीवविभीषणांगदाः सुहृद्विशिष्टाः
 सहलक्ष्मणास्तदा । समेत्य हृष्टा विजयेन राषवं रणेभिरामं
 विधिनाभ्यपूजयन् ॥ ३२ ॥ स तु निहतरिपुः स्थिरप्रतिज्ञः स्वजन-
 वलाभिवृतो रणे रराज । रघुकुलनृपनन्दनो महीजास्त्रिदशः
 गणैरभिसंवृतो महेन्द्रः ॥ ३३ ॥

इत्यार्षे रामायणे वाल्मीकीये युद्धकाण्डे

दशाधिकशततमः सर्गः ।

— —

आतरन्निहतं दृष्ट्वा शयानन्निर्जितं रणे । शोकवेगपरी-
 तात्मा विललाप विभीषणः ॥ १ ॥ वीर विक्रान्त विख्यात प्रवीण
 नयकोविद । महार्हशयनोपेत किं शेषेद्य हतो भवि ॥ २ ॥
 निक्षिप्य दीर्घो निषेष्टौ भुजावङ्गदभूषितौ । सुकुटेनापवृत्तेन
 भास्कराकारवर्चसा ॥ ३ ॥ तदिदं वीर संप्राप्तं यन्मया पूर्व-
 मीरितम् । काममोहपरीतस्य ते तन्न रुचितं वचः ॥ ४ ॥ यन्न
 दर्पात् प्रहस्यो वा नेन्द्रजिन्नापरे जनाः । न कुम्भकर्णोतिरथो
 नातिकायो नरान्तकः ॥ ५ ॥ न स्वयं बद्धमन्ये यासस्योदकोय-
 मागतः । गतः सेतुः सुनीतानां गतो धर्मस्य विग्रहः ॥ ६ ॥ गतः
 सत्वस्य संक्षेपः सुहस्तानां गतिर्गता । आदित्यः पतितो भूमौ
 मग्नस्तमसि चन्द्रमाः ॥ ७ ॥ चित्रभाचुः प्रशान्तार्चिर्व्यवसायो निरु-

द्यमः । अस्मिन्निपतिते वीरे भूमौ शस्त्रभृतां वरे ॥ ८ ॥ किं
 शेषमिह लोकस्य गतसत्वस्य सांप्रतम् । रणे राजसशाङ्गुले प्रसुप्त
 इव पांसुषु ॥ ९ ॥ धृतिप्रवालः प्रसहाग्रपुष्पस्तपोबलः शीघ्र-
 निवद्धमूलः । रणे महान् राजसराजवृजः संमर्दितो राघव-
 मारुतेन ॥ १० ॥ तेजोविषाणः कुलवंशवंशः कोपप्रसादापर-
 गात्रहस्तः । इच्छाकुसिंहावगृहीतदेहः सुप्तः क्षितौ रावणगन्ध-
 हसी ॥ ११ ॥ पराक्रमोत्साहविजृम्भितार्चिर्निश्वासधूमः स्वबल-
 प्रतापः । प्रतापवान् संयति राजसाग्निर्निर्वापितो रामपयो-
 धरेण ॥ १२ ॥ सिंहक्षलांगलककुट्टिषाणः पराभिजिह्वन्धनगन्ध-
 वाहः । रत्नोत्पलपलककर्णचक्षुः क्षितीश्वरव्याघ्रहतो वसन्नः
 ॥ १३ ॥ वदन्तं हेतुमहाक्यं परिदृष्टार्थनिश्चयम् । रामः शोक-
 समाविष्टमित्युवाच विभीषणम् ॥ १४ ॥ नायं विनष्टो निश्चेष्टः
 समरे चण्डविक्रमः । अत्यन्नतमहोत्साहः पतितो यमशङ्कितः
 ॥ १५ ॥ नैवं विनष्टाः शोच्यन्ते क्षत्रधर्मव्यर्थास्थिताः । वृद्धिमाशंस-
 भाना ये निपतन्ति रणाजिरे ॥ १६ ॥ येन सेन्द्रास्त्रयो लोका-
 स्त्रासिता युधि धीमता । अस्मिन् कालसमायुक्ते न कालः परि-
 शोचितुम् ॥ १७ ॥ नैकान्तविजयो युद्धे भूतपूर्वः कदाचन ।
 परैर्वा हन्यते वीरः परान् वा हन्ति संरगे ॥ १८ ॥ इयं हि पूर्वैः
 सन्दिष्टा गतिः क्षत्रियसम्प्रता । क्षत्रियो निहतः संख्ये न शोच्य
 इति निश्चयः ॥ १९ ॥ तदेवं निश्चयं दृष्ट्वा तत्वमास्थाय विज्वरः ।
 यदिहानन्तरं काष्णं कल्पन्तदनुचिन्तय ॥ २० ॥ तमुक्तवाक्यं
 विक्रान्तं राजपुत्रं विभीषणः । उवाच शोकसन्तप्तो भ्रातुर्हित-
 मनन्तरम् ॥ २१ ॥ योयं विमर्देष्वविभग्नपूर्वः सुरैः समस्रौरपि
 वासवेन । भवन्तमासाद्य रणे विभग्नो वेत्तामिवासाद्य यथा
 समुद्रः ॥ २२ ॥ अनेन दत्तानि वनीयकेषु भक्ताश्च भोगा निभृ-
 ताश्च भृत्याः । धनानि मित्त्रेषु समर्पितानि वैराण्यमित्त्रेषु निपा-

सितानि ॥ २३ ॥ एषोहिताग्निश्च महातपाश्च वेदान्तगः कर्मसु
 चाग्रशूरः । एतस्य यत् प्रेतगतस्य हृत्यन्तत् कर्तुमिच्छामि
 तव प्रसादात् ॥ २४ ॥ स तस्य वाक्यैः कंठ्यैर्महात्मा संबोधितः
 साधु विभीषणेन । आज्ञापयामास नरेन्द्रसूनुः स्वर्गाय आधान-
 मदीनसत्त्वः ॥ २५ ॥ मरणान्तानि वैराणि निवृत्तानि प्रयो-
 जनम् । क्रियतामस्य संस्कारौ ममाप्येष यथा तव ॥ २६ ॥

इत्यार्षे रामायणे वाल्मीकीये सुद्धकाण्डे

एकादशाधिकशततमः सर्गः ।

१ । रावणं निहतं श्रुत्वा राघवेण महात्मना । अन्तःपुराद्विनि-
 धेत् राक्षस्यः शोककर्षिताः ॥ १ ॥ वाक्यमाणाः सुबहुशो चेष्टन्त्यो
 रणपांसुषु । विमुक्तकेश्यः शौकात्ता गावो वत्सहता यथा ॥ २ ॥
 उत्तरेण विनिष्क्रम्य द्वारेण सह राक्षसैः । प्रविश्यायोधनं घोरं
 विचिन्वन्त्यो हतं पतिम् ॥ ३ ॥ आर्यपुत्रेति वादिन्यो हा नाथेति
 च सर्वशः । परिपेतुः कवन्धांकां महीं शौणितकर्दमाम् ॥ ४ ॥
 ता वाघपरिपूर्णाक्ष्यो भर्तृशोकपराजिताः । करिण्य इव
 नर्दन्त्यः करेण्वो हतयूथपाः ॥ ५ ॥ दृष्टशुक्ला महाकायं महा-
 बीर्यं महाद्युतिम् । रावणं निहतं भूमौ नीलाञ्जनचयोपमम्
 ॥ ६ ॥ ताः पतिं सहसा दृष्ट्वा शयानं रणपांसुषु । निपेतुस्तस्य
 गात्रेषु क्खिन्ना वनजता इव ॥ ७ ॥ बहुमानात् परिष्वज्य काचि-
 देनं करोद् ह । चरणौ काचिदालम्ब्य काचित्कण्ठेवलम्ब्य च
 ॥ ८ ॥ उत्क्षिप्य च भुजौ काचिद्भूमौ सुपरिवर्तते । हतस्य
 वदनं दृष्ट्वा काचिन्मौहमुपागमत् । काचिदङ्गे गिरः कृत्वा
 करोद् सुखमीक्ष्यती ॥ ९ ॥ स्नापयन्तो सुखं वाष्पैस्तुषारैरिव
 पङ्कजम् । एवमार्त्ताः पतिं दृष्ट्वा रावणनिहतं भुवि ॥ १० ॥
 चक्रुर्बहुश्रुत्वा शौकाद्भूयस्ताः पर्यदेवयन् । येन वित्रासितः शक्रो

येन विनासितो यमः ॥ ११ ॥ येन वैश्रवणो राजा पुष्पकेण
 वियोजितः । गन्धर्वाणासृषीणाञ्च सुराणाञ्च महात्मनाम् ॥ १२ ॥
 भयं येन रणे दत्तं सौंयं श्रेते रणे हतः । असुरेभ्यो सुरेभ्यो
 वा पन्नगेभ्योपि वा तथा ॥ १३ ॥ भयं यो न विजानाति तस्येदं
 मानुषाद्भयम् । अबध्यो देवतानां यस्तथा दानवरक्षसाम् ॥ १४ ॥
 हतः सौंयं रणे श्रेते मानुषेण पदातिना । यो न शक्यं सुरै-
 र्हन्तुन्व यज्ञैर्नासुरैस्तथा ॥ १५ ॥ सौंयङ्कश्चिदिवासत्वो मृत्युं
 मर्त्येन लम्बितः । एवं वदन्त्यो रुरुदुस्तस्युस्ताः दुःखिताः स्त्रियः
 ॥ १६ ॥ भूय एव च दुःखार्त्ता विलेपुञ्च पुनः पुनः । अमृ-
 खता तु सुहृदां सततं हितवादिनाम् ॥ १७ ॥ मरणाय हता
 सीता राज्ञसाश्च निपातिताः । समकालमिदानीं ते वयमात्मा च
 पातितः ॥ १८ ॥ ब्रुवाणोपि हितं वाक्यं दृष्टो भ्राता विभीषणः ।
 दृष्टस्यं पर्दापितो मोहात्त्वयात्मबधकाञ्चिणा ॥ १९ ॥ यदि निर्या-
 तिता ते स्यात् सीता रामाय मैथिली । न नः स्यात् व्यसनं घोर-
 मिदं मूलहरं महत् ॥ २० ॥ वृत्तकामो भवेत् भ्राता रामो मित्र-
 कुलम्भवेत् । वयं चाविधवाः सर्वाः सकामा न च शत्रवः ॥ २१ ॥
 त्वया पुनर्नृशंसेन सीतां संरन्धता बलात् । राज्ञसा वयमात्मा
 च त्रयं तुल्यन्निपातितम् ॥ २२ ॥ न कामकारः कामम्बा तव
 राज्ञसपुङ्गव । दैवञ्छ्रेष्ठयते सर्वं हतं दैवेन हन्यते ॥ २३ ॥ वान-
 राणां विनाशोयं राज्ञसानाञ्च ते रणे । तव चैव महाबाहो दैव-
 योगादुपागतः ॥ २४ ॥ नैवार्थेन न कामेन विक्रमेण न चाज्ञया ।
 शक्या दैवगतिलोके निवर्त्तयितुमुद्यता ॥ २५ ॥ विलेपुरेव-
 न्दीनास्ता राज्ञसाधिपयोषितः । कुरब्ध्व इव दुःखार्त्ता वाष्प-
 यर्ष्याकुलेक्षणाः ॥ २६ ॥

इत्यार्षे रामायणे वाल्मीकीये सुहृत्काण्डे

द्वादशधिकशततमः सर्गः ।

तासां विलपमानानान्तदा राजसयोषिताम् । ज्येष्ठा पत्नी
 प्रिया दीना भर्तारं समुदैक्षत ॥ १ ॥ दशग्रीवं हतं दृष्ट्वा
 रामेणाचिन्त्यकर्मणा । पतिम्मान्दोदरी तत्र कृपणा पथं देवयत्
 ॥ २ ॥ न नु नाम महाबाहो तव वैश्रवणानुज । क्रुद्धस्य प्रसुखे
 स्यातुं तस्यत्यपि पुरन्दरः ॥ ३ ॥ ऋप्रयश्च महान्तोपि गन्धर्वाश्च
 यशस्विनः । न नु नाम तवोद्देगाञ्चारणाश्च दिशो गताः ॥ ४ ॥
 स त्वम्मानुषमात्रेण रामेण युधि निर्जितः । न क्ष्यपत्रपसे राजन्
 किमिदं राजसेश्वर ॥ ५ ॥ कथं त्वै लोक्यमाक्रस्य श्रिया वीर्येणा
 चान्वितम् । अविषह्यं जघान त्वां मानुषो वनगोचरः ॥ ६ ॥
 मानुषाणामविषये चरतः कामरूपिणः । विनाशस्तव रामेणा
 संयुगेनोपपद्यते ॥ ७ ॥ न चैतत् कर्म रामस्य अङ्घ्रिधामि चमू-
 सुखे । सर्वतः समुपेतस्य तव तेजाभिमर्शनम् ॥ ८ ॥ अथ वा
 रामरूपेण कृतान्तः स्वयमागतः । मायान्तव विनाशाय विधाया-
 प्रतितकिंताम् ॥ ९ ॥ अथ वा वासवेन त्वं धर्मितोसि महाबलः
 ॥ १० ॥ वासवस्य तु का शक्तिस्त्वां द्रष्टुमपि संयुगे । महाबलं
 महावीर्यं देवशत्रुम्भोजसम् ॥ ११ ॥ व्यक्तमेष महायोगी पर-
 मात्मा सनातनः । अनादिमध्यनिधनो महतः परमो महान् ॥ १२ ॥
 तमसः परमो धाता शङ्खचक्रगदाधरः ॥ १३ ॥ श्रीवत्सुधक्षा नित्य-
 श्रीरजस्यः शाश्वतो ध्रुवः । मानुषं रूपमाख्याय विष्णुः सत्यपरा-
 क्रमः ॥ १४ ॥ सर्वैः परिहृतो देवैर्धानरत्वमुपागतैः । सर्वलोके-
 श्वरः श्रीमान् लोकानां हितकाश्यया ॥ १५ ॥ महाबलं महा-
 वीर्यन्देवशत्रुम्भयावहम् । सराक्षसपरीवारं हतवांस्त्वां महा-
 द्युतिः ॥ १६ ॥ इन्द्रियाणि पुरा जित्वा जितं त्रिभुवनं त्वया ।
 खरद्भिरिव तद्वैरं इन्द्रियैरेव निर्जितः ॥ १७ ॥ यदैव हि जनस्थाने
 राजसैर्बहुभिर्हृतः । खरस्तु निहतो भ्राता तदा रामो न मानुषः
 ॥ १८ ॥ यदैव नगरीं कङ्कां दुष्प्रवेशां सुरैरपि । प्रविष्टो हतुः

मान् वीर्ष्वात्तदैव व्यथिता वयम् ॥ १९ ॥ क्रियतामविरोधश्च
 राघवेणेति यन्मया । उच्यमानन्न गृह्णासि तस्येयं व्युष्टिरागता
 ॥ २० ॥ अकस्माच्च अभिकामोसि सीतां राक्षसपुङ्गव । ऐश्वर्यस्य
 विनाशाय देहस्य स्वजनस्य च ॥ २१ ॥ अकुन्वत्या विशिष्टान्तां
 रोहिण्याश्चापि दुर्मते । सीतां धर्षय तामान्यां त्वया ह्यसदृशं
 कृतम् । वसुधाया हि वसुधां श्रियः श्रीं भर्तृवत्सुलाम् ॥ २२ ॥
 सीतां सर्वानवद्याङ्गो मरण्ये विजने शुभाम् । आनयित्वा तु तान्-
 न्दीनां छद्मनाम्न स्वदूषणम् ॥ २३ ॥ अप्राप्यैव च तं कामं
 मैथिलीसङ्गमे कृतम् । पतिव्रतायास्तपसा नूनं दग्धोसि मे
 प्रभो ॥ २४ ॥ तदैव यन्न दग्धस्त्वं धर्षयंस्तनुमध्यमानम् । देवा
 विभ्यति ते सर्वे सेन्द्राः साग्निपुरोगमाः ॥ २५ ॥ अवश्यमेव लभते
 फलं पापस्य कर्मणः । भर्तः पृष्ठागते काले कर्त्ता नास्त्यत्र
 संशयः ॥ २६ ॥ शुभकञ्चुभमाप्नोति पापकृत् पापमञ्जुते । विभी-
 षणः सुखं प्राप्तस्वप्नातः पापमीदृशम् ॥ २७ ॥ सत्यन्याः प्रम-
 दास्तुभ्यं रूपेणाभ्यधिकास्ततः । अनङ्गवशमापन्नस्वन्तु मोहात्
 न बुध्यसे ॥ २८ ॥ न कुलेन न रूपेण न दाक्षिण्येन मैथिली ।
 मयाधिका वा तुल्या वा त्वन्तु मोहान्न बुध्यसे ॥ २९ ॥ सर्वदा
 सर्वभूतानां नास्ति सत्युरलक्षणः । तव तद्दृढयं सत्युर्मैथिली-
 कृतकक्षणः ॥ ३० ॥ सीतानिमित्तजो सत्युस्त्वया दूरादुपाहितः ।
 मैथिली सह रामेण विशोका विहरिष्यति । अल्पपुण्या त्वहं
 घोरे पतिता शोकसागरे ॥ ३१ ॥ कैलासे मन्दरे मेरौ तथा
 चैत्ररथे वने । देवोद्यानेषु सर्वेषु विहृत्य संहिता त्वया ॥ ३२ ॥
 विमाने नानुरूपेण यायास्यतुल्यया श्रिया । पश्यन्ती विविधा-
 न्देशांज्ञांज्ञान् चित्रस्रगम्बरा ॥ ३३ ॥ अंशिता कामभोगेभ्यः
 सास्त्रि वीरवधात्तव । सैवान्येषास्त्रि संवृत्ताधिग्राज्ञां चञ्चलां
 श्रियम् ॥ ३४ ॥ हा राजन् सुकुमारन्ते सुञ्जु सुत्वक् ससुन्नसम् ।

क्रान्तिश्रीद्युतिभिस्तुल्यमिन्दुपद्मदिवाकरैः ॥ ३५ ॥ किरीट-
 कूटोज्ज्वलितं ताम्बास्थं दीप्तकुण्डलम् । मदव्याकुललोलाचं भूत्वा
 यत् पानभूमिषु ॥ ३६ ॥ विविधसुगन्धरं चारु बल्गुच्छितकथं
 शुभम् । तदेवाद्य तवैवं हि वक्तुं न भ्राजते प्रभो ॥ ३७ ॥ राम-
 सायकनिभिन्नं रक्तं रुधिरविस्त्रवैः । विशीर्णमेदोमस्त्रिष्कं रुचं
 स्यन्दनरेणुभिः ॥ ३८ ॥ हा पश्चिमा मे संप्राप्ता दशा वैधव्य-
 दायिनी । या मयासीन्न संबुद्धा कदाचिदपि मन्दया ॥ ३९ ॥
 पिता दानवराजो मे भर्ता मे राक्षसेश्वरः । पुत्रो मे शक-
 निर्जेता इत्यहं गर्विता भृशम् ॥ ४० ॥ दृप्तारिमथनाः क्रराः
 प्रख्यातवक्षसोरुषाः । अकृतस्त्रिङ्गया नाथा ममेत्यासीन्मतिर्ध्रुवा
 ॥ ४१ ॥ तेषामेवंप्रभावानां युष्माकं राक्षसर्षभाः । कथं भयमसं-
 बुद्धं मानुषादिदमागतम् ॥ ४२ ॥ स्त्रिग्वेन्द्रनीलनीलं तु प्रांशु-
 शैलोपमं महत् । केयूरांगदवैदूर्ध्यसुक्ताहारस्रगुज्ज्वलम् ॥ ४३ ॥
 क्रान्तं विहारेष्वधिकं दीप्तं संग्रामभूमिषु । भात्याभरणभाभि-
 र्यद्विद्युद्भिरिव तोयदः ॥ ४४ ॥ तदेवाद्य शरीरं ते तीक्ष्णैर्नैक-
 शरैश्चितम् । पुनर्दुर्लभसंस्पृशं परिष्वक्तुं न शक्यते ॥ ४५ ॥
 श्वाविदः शललैर्बुक्तं कर्णैर्वाणैर्निरन्तरम् । स्वपितैर्मर्मसु भृशं
 संच्छिन्नस्नायुबन्धनम् ॥ ४६ ॥ चित्तौ निर्पातितं राजन् श्यामं
 वै रुधिरच्छवि । बज्रप्रहारपतितो विकीर्ण इव पर्वतः ॥ ४७ ॥
 हा स्वप्नः सत्यमेवेदं त्वं रामेण कथं हतः । त्वं मृत्योरपि मृत्युः
 स्याः कथं मृत्युवशं गतः ॥ ४८ ॥ त्रैलोक्यसुभोक्तारं त्रैलोक्यो-
 देगदं महत् । जेतारं लोकपालानां क्षेत्रारं शङ्करस्य च ॥ ४९ ॥
 दृप्तानां निगृहीतारमाविष्कृतपराक्रमम् । लोकचोभयितारं च
 नादैर्भूतविदारणम् ॥ ५० ॥ अजसा दृप्तवाक्यानां वक्तारं रिपु-
 सन्निधौ । स्वयूथमृत्युगोप्तारं हन्तारं भीमकर्मणाम् ॥ ५१ ॥
 हन्तारं दानवेन्द्राणां यक्षाणाश्च सहस्रशः । निघातकवचानां तु

निगृहीतारमाहवे ॥ ५२ ॥ नैकयज्ञविलोपारं त्रातारं स्वजनस्य
 च । धर्मव्यवस्थाभेत्तारं मायास्रष्टारमाहवे ॥ ५३ ॥ देवासुर-
 नृकन्यानामाहर्त्तारं ततस्ततः । शत्रुस्त्रीशोकदातारं नेतारं
 स्ववत्स्य च ॥ ५४ ॥ लङ्काद्वीपस्य गोप्तारङ्गर्त्तारभीमकर्मणाम् ।
 अस्माकं कामभोगानान्दातारं रथिनाम्बरम् ॥ ५५ ॥ एवंप्रभावं
 भर्त्तारं दृष्ट्वा रामेण पातितम् । स्थिता स्रगहन्तेहमिमं धारयामि
 हतप्रिया ॥ ५६ ॥ शयनेषु महार्हेषु शयित्वा राजसेखर । इह
 कस्मात् प्रसुप्तोसि धरण्यां रेणुगुण्डितः ॥ ५७ ॥ यदा मे तनयः
 शशो लक्ष्मणेनेन्द्रजिद्युधि । तदा त्वभिहता तीव्रमद्य त्वस्मि-
 न्निपातिता ॥ ५८ ॥ साहं बन्धुजनैर्हीना हीना नाथेन च त्वया ।
 विहीना कामभोगैश्च शोचिष्ये शाश्वतीः समाः ॥ ५९ ॥ प्रपन्नो
 दीर्घमध्वानं राजन्नद्य सुदुर्गमम् । नय मामपि दुःखार्त्तान्न
 वर्त्तिष्ये त्वया विना ॥ ६० ॥ कस्मात्त्वं मां विहायेह कृपणां
 गन्तुमिच्छसि । दीनास्विलपतीन्मन्दाङ्घ्रिश्च मान्नाभिभाषसे ॥ ६१ ॥
 दृष्ट्वा न खल्वसि क्रुद्धो मामिहानवगुण्डिताम् । निर्गतान्नगर-
 द्वारात् पद्भ्यामेवागतां प्रभो ॥ ६२ ॥ पश्येष्टदा रदारान्स्ते भ्रष्ट-
 लज्जावगुण्डनान् । वह्निर्निष्पतितान् सर्वान् कथं दृष्ट्वा न कुप्यसि
 ॥ ६३ ॥ अयं क्रीडासहायस्तेऽनाथो लालयते जनः । न चैन-
 माश्वासयसि किम्वा न बद्ध मन्यसे ॥ ६४ ॥ यास्त्वया विधवा
 राजन् कृता नैकाः कुलस्त्रियः । पतिव्रता धर्मरता गुरुशुश्रुषणे
 रताः ॥ ६५ ॥ ताभिः शोकाभितप्ताभिः शप्तः परवशंगतः । त्वया
 विप्रकृताभिश्च यदा शप्तं तदागतम् ॥ ६६ ॥ प्रवादः सत्यमेवायं
 त्वां प्रति प्रायशो वृष । पतिव्रतानां नाकस्मात् पतन्त्यश्रूणि
 भूतले ॥ ६७ ॥ कथञ्च नाम ते राजन् लोकानाक्रम्य तेजसा ।
 नारीचौर्यमिदं क्षुद्रं कृतं शौण्डीर्ष्यमानिना ॥ ६८ ॥ अप-
 नीयाश्मद्रामं यन्मृगच्छद्भाना त्वया । आनीता रामपत्नी सा

तत्ते कातर्ष्यं लक्षणम् ॥ ६६ ॥ कातर्ष्यं च न ते युद्धे कदाचित्
संस्वराग्यहम् । तत्तु भाग्यविपण्यां सान्नूयन्ते पक्वलक्षणम्
॥ ७० ॥ अतीतानागतार्थज्ञो वर्त्तमानविचक्षणः । मैथिलीमाहृतां
हृष्टा ध्यात्वा निश्चस्य चायतम् ॥ ७१ ॥ सत्यवाक्यं महाबाहो
देवरो मे यदब्रवीत् । अयं राजसमुख्यानां विनाशः प्रत्यवस्थितः
॥ ७२ ॥ कामक्रोधसमुत्थेन व्यसनेन प्रसङ्गिना । निवृत्तस्वत्कृते
नार्थः सोयं मूलहरो महान् ॥ ७३ ॥ त्वया कृतमिदं सर्वमनाथं
राजसं कुलम् । न हि त्वं शोचितव्यो मे प्रख्यातबलपौरुषः
॥ ७४ ॥ स्त्रीस्वभावात्तु मे बुद्धिः कारुण्ये परिवर्त्तते । सुकृतं
दुष्कृतं च त्वं गृहीत्वा स्वाङ्गतिङ्गतः ॥ ७५ ॥ आत्मानमनुशोचामि
त्वद्दिनाशेन दुःखिताम् । सुहृदां हितकामानां न श्रुतं वचनं
त्वया ॥ ७६ ॥ भ्रातृणां चैव कार्त्स्न्येन हितमुक्तन्दशानन ।
हेत्वर्थयुक्तं विधिवत् श्रेयस्कारमदारुणम् । विभीषणेनाभिहितं
न कृतं हेतुमच्चया ॥ ७७ ॥ मारीचकुम्भकर्णाभ्यां वाक्यं मम
पितुस्तथा । न कृतं वीर्यमत्तेन तस्येदं फलमीदृशम् ॥ ७८ ॥
नीलजीमूतसङ्काश पीताम्बरशुभाङ्गद । स्वगात्राणि विनिक्षिप्य
किं शेषे रुधिरावृतः ॥ ७९ ॥ प्रसुप्त इव शोकार्त्तां किं मां न
प्रतिभाषसे । महावीर्यस्य दक्षस्य संयुगेष्वपलायिनः । यातु-
धानस्य दौहित्रीं किं मां न प्रतिभाषसे ॥ ८० ॥ उत्तिष्ठोत्तिष्ठ
किं शेषे नवे परिभवे कृते । अद्य वै निर्भया लङ्कां प्रविष्टाः सूर्य-
रश्मयः ॥ ८१ ॥ येन सूर्यदयसे शत्रून् समरे सूर्यवर्चसा । वज्रं
वज्रधरस्येव सोयं ते सततार्चितः ॥ ८२ ॥ रणे वज्रप्रहरणो हेम-
जालपरिष्कृतः । परिधो व्यक्तीर्णस्ते वारुणैश्छिन्नः सहस्रधा
॥ ८३ ॥ प्रियामिवोपसंगृह्य किं शेषे रणमेदिनीम् । अप्रिया-
मिव कस्माच्च मां नेच्छस्यभिभाषितुम् ॥ ८४ ॥ धिगस्तु हृदयं
यस्या ममेदन्न सहस्रधा । त्वयि पञ्चत्वमापन्ने फलते शोक-

पीडितम् ॥ ८५ ॥ इत्येवं विलपन्ती सा वाष्पपर्ष्याकुलेक्षणा ।
 स्नेहोपस्कन्नुहृदया तदा मोहमुपागमत् ॥ ८६ ॥ कश्मलाभि-
 हता सन्ना वभौ सा रावणोरसि । सन्धानुरक्तो जलदे दीप्ता
 विद्युदिवोज्ज्वला ॥ ८७ ॥ तथा गतां ससुत्याप्य सपत्न्यस्तां भृशा-
 तुराः । पर्ष्ववस्थापयामासू रुदन्यो रुदतीं भृशम् ॥ ८८ ॥ किं
 ते न विदिता देवि लोकानां स्थितिरध्रवा । दशाविभागपर्ष्याये
 राज्ञां वै चञ्चलाः श्रियः ॥ ८९ ॥ इत्येवमुच्यमाना सा सशब्दं
 प्रहरोद ह । स्नापयन्ती त्वभिसुखै स्नानावस्त्राभ्युविस्त्रवैः ॥ ९० ॥
 एतस्मिन्नन्तरे रामो विभीषणसुवाच ह । संस्कारः क्रियतां भ्रातुः
 स्त्रीगणः परिसान्त्वाताम् ॥ ९१ ॥ तसुवाच ततो धीमान् विभी-
 षण इदं वचः । विस्मय्य बुध्या प्रश्रितं धर्मार्थसंहितं हितम् ॥ ९२ ॥
 त्यक्तधर्मव्रतं क्रूरं नृशंसमनृतं तथा । नाहमर्हामि संस्कर्तुं पर-
 दाराभिमर्शनम् ॥ ९३ ॥ भ्रातरूपो हि मे शत्रुरेषः सर्वाहिते
 रतः । रावणो नार्हते पूजां पूज्योपि गुरुगौरवात् ॥ ९४ ॥
 नृशंस इति मां राम वक्ष्यन्ति मनुजा भुवि । श्रुत्वा तस्य गुणान्
 सर्वे वक्ष्यन्ति सुकृतं पुनः ॥ ९५ ॥ तत् श्रुत्वा परमप्रीतो रामो
 धर्मव्रतांवरः । विभीषणसुवाचेदं वाक्पञ्चस्वाक्यकोविदः ॥ ९६ ॥
 तवापि मे प्रियं काञ्चं त्वत्प्रभावान्मया जितम् । अशुभं तु चर्म
 वाच्यो मया त्वं राज्ञसेश्वर ॥ ९७ ॥ अधर्मानृतसंयुक्तः कामं
 त्वेष निशाचरः । तेजस्वी बलवाञ्छूरः संग्रामेषु च नित्यशः ॥ ९८ ॥
 शतक्रतुमुखैर्देवैः श्रूयते न पराजितः । महात्मा बलसम्पन्नो
 रावणो लोकरावणः ॥ ९९ ॥ मरणान्तानि वैराणि निवृत्तं नः
 प्रयोजनम् । क्रियतामस्य संस्कारो ममाप्येष यथा तव ॥ १०० ॥
 त्वत्प्रकाशान्महाबाहो संस्कारं विधिपूर्वकम् । क्षिप्रमर्हति धर्मैण
 त्वं यशोभाग्भविष्यसि ॥ १०१ ॥ राघवस्य वचः श्रुत्वा त्वर-
 माणो विभीषणः । संस्कारयितुमारंभे भ्रातरं रावणं हतम् ॥ १०२ ॥

स प्रविश्य पुरीं लङ्कां राक्षसेन्द्रो विभीषणः । रावणस्याग्निहोत्रं
तु निर्व्यापयति सत्वरम् ॥ १०३ ॥ शकटान् दारुपात्राणि अग्नी-
न्वै याजकांस्तथा । तथा चन्दनकाष्ठानि काष्ठानि विविधानि
च ॥ १०४ ॥ अगस्त्ये सुगन्धीनि गन्धांश्च सुरभौस्तथा । मणि-
सुक्ताप्रवालानि निर्व्यापयति राक्षसः ॥ १०५ ॥ आजगाम सुहृ-
त्तन राक्षसैः परिवारितः । ततो माल्यवता साङ्गं क्रियामेव
षकार सः ॥ १०६ ॥ सौवर्णां शिविकां दिव्यामारोप्य क्षीम-
वाससम् । रावणं राक्षसाधीशमश्रुपूणमुखा द्विजाः । तूर्ध्व-
घोषेशु विविधैस्तुवद्भिश्चाभिनन्दितम् ॥ १०७ ॥ पताकाभिश्च
चित्राभिः सुमनोभिश्च चित्रिताम् । अत्क्षिप्य शिविकां तान्तु
विभीषणपुरोगमाः ॥ १०८ ॥ दक्षिणाभिमुखाः सर्वे गृह्य काष्ठानि
मेजिरे । अग्नयो दीप्यमानास्तौ तदाध्वर्षु समीरिताः ॥ १०९ ॥
शरणाभिगताः सर्वे पुरस्तात्तस्य ते ययुः । अन्तःपुराणि सर्वाणि
रुदमानानि सत्वरम् ॥ ११० ॥ पृष्ठतोनुययुस्तानि प्लवमानानि
सर्वतः । रावणं प्रयते देशे स्थाप्यते भृशदुःखिताः ॥ १११ ॥
चिताश्चन्दनकाष्ठैश्च पद्मकोशीरचन्दनैः । ब्राह्मणा संवर्त्तयामासु-
रांकवास्तरणावृताम् ॥ ११२ ॥ प्रचक्रु राक्षसेन्द्रस्य पितृमेघमनु-
क्तमम् । वेदिं च दक्षिणाप्राचीं यथास्थानं च पाषकम् ॥ ११३ ॥
पृषदाज्येन संपूर्णं स्रुवं स्कन्धे प्रविक्षिपुः । पादयोः शकटं प्रादा-
दन्त रूर्वोरूलूषलम् ॥ ११४ ॥ दारुपात्राणि सर्वाणि अरणिं
चोत्तरारणिम् । दत्त्वा तु सुषलं चान्यं यथास्थानं विचक्रमुः ॥ ११५ ॥
शास्त्रदृष्टेन विधिना महर्षिर्विहितेन च । तत्र मेध्यं पशुं
हत्वा राक्षसेन्द्रस्य राजसाः । परिवारणिकां राज्ञो वृताक्तां
समवेशयन् ॥ ११६ ॥ गन्धैर्माल्यैरलङ्कृत्य रावणान्दीनमानसाः ।
विभीषणसहायास्तौ वस्त्रैश्च विविधैरपि । काजैरवकिरन्तिस्तौ
वाघपूर्णमुखास्तदा ॥ ११७ ॥ स इदौ पाषकान्तस्य विधिमुक्तं

विभीषणः । स्नात्वा चैवार्द्रं वस्त्रेण तिलान्दुर्भविमिश्रितान् ॥ ११८ ॥
 उदकेन च संमिश्रान् प्रदाय विधिपूर्वकम् । ता स्त्रियोनुनया-
 मास सांत्वयित्वा पुनः पुनः ॥ ११९ ॥ गन्धताम्रित ताः सर्वां
 विविशुर्नगरं ततः । प्रदिष्टासु पुरस्त्रीषु राक्षसेन्द्रो विभीषणः ।
 रामपार्श्वं सुपागम्य समतिष्ठद्विनीतवत् ॥ १२० ॥ रामोपि सह-
 सैव्येन समुग्रीवः सलक्ष्मणाः । हर्षं लेभे रिपुं हत्वा हृत्वं वज्र-
 धरो यथा ॥ १२१ ॥ ततो विमुक्त्वा शशरं शरासनं महेन्द्रदत्तं
 कवचं स तन्महत् । विमुच्य रोषं रिपुनिग्रहात्ततो रामः स सौम्य-
 त्वमुपागतोरिडा ॥ १२२ ॥

इत्यार्षे रामायणे वाल्मीकीये सुब्रह्मण्ड

त्रयोदशाधिकशततमः सर्गः ।

रावणस्य बधं दृष्ट्वा देवगन्धर्वदानवाः । जग्मुः स्वैः स्वैर्विमां-
 मैस्तो कथयन्तः शुभाः कथाः ॥ १ ॥ रावणस्य बधं घोरं राघवस्य
 पराक्रमम् । सुयुद्धं वानराणाञ्च सुग्रीवस्य च मन्त्रितम् ॥ २ ॥
 अनुरागञ्च वीर्यं च मारुतेर्लक्ष्मणस्य च । पतिव्रतात्वं सीताया
 हनूमर्तः पराक्रमम् । कथयन्तो महाभागा जग्मुर्हृष्टा यथा-
 गतम् ॥ ३ ॥ राघवस्तु रथं दिव्यं इन्द्रदत्तं शिखिप्रभम् । अनु-
 ज्ञाय महाबाहुर्मर्तलं प्रत्यपूजयत् ॥ ४ ॥ राघवेणाभ्यनुज्ञातो
 मातलिः शक्रसारथिः । दिव्यं तं रथमास्थाय दिवमेवोत्पपात ह
 ॥ ५ ॥ तस्मिंस्तु दिवमारुढे सुरसारथिसत्तमे । राघवः परमः
 प्रीतः सुग्रीवं परिष्वजे ॥ ६ ॥ परिष्वज्य च सुग्रीवं लक्ष्मणे-
 नाभिवाहितः । पूज्यमानो हरिगणैराजगाम बलालयम् ॥ ७ ॥
 अथोवाच स काकुत्स्थः समीपपरिवर्त्तनम् । सौमिलिं सत्व-

सम्पन्नं लक्षणं शुभलक्षणम् ॥ ८ ॥ विभीषणमिमं सौम्य लङ्का-
यामभिषेचय । अनुरक्तं च भक्तं च तथा पूर्वोपकारिणम् ॥ ९ ॥
एष मे परमः कामो यदिमं रावणाबुजम् । लङ्कायां सौम्य-
पश्ये यमभिषिक्तं विभीषणम् ॥ १० ॥ एवमुक्तसु सौमित्रो राव-
वेण महात्मना । तथेत्युक्त्वा सुसंहृष्टः सौवर्णं घटमाददे ॥ ११ ॥
तं घटं वानरेन्द्राणां हस्तो दत्त्वा मनोजवान् । व्यादिदेश महा-
सत्वान् समुद्रात् सलिलन्तदा ॥ १२ ॥ अतिशीघ्रन्ततो गत्वा
वानरोक्ते मनोजवाः । आगतासु जलं गृह्य समुद्राद्धानरो-
क्तमाः ॥ १३ ॥ ततस्त्वेकं घटं गृह्य संस्थाप्य परमासने । घटेन
तेन सौमित्रिरभ्यषिञ्चद्विभीषणम् ॥ १४ ॥ लङ्कायां रक्षसां मध्ये
राजानं रामशासनात् । विधिना मन्त्रदृष्टेन सुहृद्गणसमावृतः
॥ १५ ॥ अभ्यषिञ्चत् स धर्मात्मा शुद्धात्मानं विभीषणम् । तस्या-
मात्वा जहृषिरे भक्ता ये चास्य राक्षसाः ॥ १६ ॥ देवर्षयस्तदा
सर्वे राक्षसा वानरास्तथा । प्रहर्षमतुलं गत्वा तुष्टुवु राममेव
हि ॥ १७ ॥ दृष्ट्वाभिषिक्तं लङ्कायां राक्षसेन्द्रं विभीषणम् ।
राघवः परमां प्रीतिं जगाम सहलक्ष्मणः ॥ १८ ॥ स तद्राज्यं
महत् प्राप्य रामदत्तं विभीषणः । स सांत्वयित्वा प्रकृतीकृतो
रामसुपागमत् ॥ १९ ॥ दध्यक्षतान्मोदकांश्च लाजान् सुमनस-
स्तथा । आजहृरथ संहृष्टाः पौरास्तस्मै निशाचराः ॥ २० ॥ स
तान् गृहीत्वा दुर्दुर्षो राघवाय न्यवेदयत् । मांगल्यं मङ्गलं सर्वं
लक्ष्मणाय च वीर्यवान् ॥ २१ ॥ क्षतकायं समुद्धार्यं दृष्ट्वा
रामो विभीषणम् । प्रतिजग्राह तत् सर्वन्तस्यैव प्रीतिकाम्यया
॥ २२ ॥ ततः शैलोपमं वीरं प्राञ्जलिं प्रणतस्थितम् । उवाचेदं
वचो रामो हनूमन्तं ब्रह्ममम् ॥ २३ ॥ अनुज्ञाप्य महाराजमिमं
सौम्यं विभीषणम् । गच्छ सौम्य पुरीं लङ्कां विजयेनाभिनन्द्य
च ॥ २४ ॥ वैदेह्या मां कुशलिनं समुशीवं सलक्ष्मणम् । आचक्ष

वदतां श्रेष्ठ रावणञ्च हतं रणे ॥ २५ ॥ प्रियमेतदुदाहृत्य वैदे-
ह्यास्त्वं हरीश्वर । प्रतिगृह्य तु संदेशमुपावर्त्तितुमर्हसि ॥ २६ ॥

इत्यार्षे रामायणे वाल्मीकीये यद्ब्रह्मकाण्डे

चतुर्दशाधिकशततमः सर्गः ।

इति प्रतिसमादिष्टो हनुमान्कारुतात्मजः । प्रविवेश पुरीं
लङ्कां पूज्यमानो निशाचरैः ॥ १ ॥ ततस्तेनाभ्यनुज्ञातो हनु-
मान् वृक्षवाटिकाम् । संप्रविश्य यथान्यायं सीतया विदितो
हरिः ॥ २ ॥ ददर्श सृजया चीनां सातङ्कामिव रोहिणीम् ।
वृक्षमूले निरानन्दां राक्षसीभिः समावृताम् ॥ ३ ॥ निभृतः
प्रणतः प्रह्वः सोभिगम्याभिवाद्य च ॥ ४ ॥ दृष्ट्वा तमागतं देवी
हनुमन्तं महाबलम् । तूष्णीमास्ते प्रमुदिता स्मृत्वा दृष्ट्वा तदा-
भवत् ॥ ५ ॥ सौम्यन्तस्या सुखं दृष्ट्वा हनुमान् श्रवणोत्तमः ।
रामस्य वचनं सर्वमाख्यातुमुपचक्रमे ॥ ६ ॥ वैदेहि कुशली रामः
सुग्रीवः सहलक्ष्मणः । कुशलं त्वाह सिद्धार्थो हतशत्रुरमित्त-
जित् ॥ ७ ॥ विभीषणसहायेन रामेण हरिभिः सह । निहतो
रावणो देवि लक्ष्मणेन च वीर्यवान् ॥ ८ ॥ प्रियमाख्यामि ते
देवि भूयश्च त्वां सभाजये । दिष्ट्या जीवसि धर्मज्ञे जयो मे
प्रतिगृह्यताम् ॥ ९ ॥ अब्रवीत्परमप्रीतः कृतार्थेनान्तरात्मना ।
तव प्रभावाद्धर्मज्ञे महान् रामेण संयुगे ॥ १० ॥ कर्ष्योयं विजयः
सीते स्वस्या भव गतज्वरा । रावणश्च हतः शत्रुर्लङ्का चैव वशी-
कृता ॥ ११ ॥ मया ह्यक्षयनिद्रेण धृतेन तव निर्जये । प्रति-
ज्ञौषा विनिर्णीर्णा बध्वा सेतुं महोदधौ ॥ १२ ॥ संभ्रमश्च न
कर्त्तव्यो वत्तन्त्या रावणाजये । विभीषणविधेयं हि कङ्कैश्वर्य-
मिदं कृतम् ॥ १३ ॥ तदाश्वसिद्धिं विश्रब्धं स्वगृहे परिवर्त्तसे ।

अयं चाभ्येति संहृष्टस्तद्दर्शनसमुत्सुकः ॥ १४ ॥ एवमुक्त्वा हनु-
 मता सीता शशनिभानना । प्रहर्षेणावरुद्धा सा व्याहर्त्तुं न
 शशाक ह ॥ १५ ॥ ततोब्रवीद्धरिवरः सीतामप्रतिजल्पतीम् ।
 किं त्वच्चिन्तयसे देवि किञ्च मान्नाभिभाषसे ॥ १६ ॥ एवमुक्त्वा
 हनुमता सीता धर्मपथे स्थिता । अब्रवीत्परमप्रीता वाष्पगद्गदया
 गिरा ॥ १७ ॥ प्रियमेतदुपश्रुत्य भर्तुर्विजयसंश्रितम् । प्रहर्ष-
 वशमापन्ना निर्वाक्यास्मि क्षणान्तरम् ॥ १८ ॥ न हि पश्यामि
 सदृशं चिन्तयन्ती प्लवङ्गम । आख्यानकस्य भवतान्दातुं प्रत्यभि-
 नन्दनम् ॥ १९ ॥ न च पश्यामि सदृशं पृथिव्यान्तव किञ्चन ।
 सदृशं मत्प्रियाख्याने तव दातुं भवेत् समम् ॥ २० ॥ हिरण्यं
 वा सुवर्णं वा रत्नानि विविधानि च । राज्यं वा त्रिषु लोकेषु
 न तत्रार्हति भाषितुम् ॥ २१ ॥ एवमुक्तस्तु वैदेह्या प्रत्युवाच
 प्लवङ्गमः । प्रगृहीताञ्जलिर्हर्षात् सीतायाः प्रमुखे स्थितः ॥ २२ ॥
 भर्तुः प्रियहिते युक्ते भर्तुर्विजयकाञ्चिणि । स्निग्धमेवंविधं
 वाक्यं त्वमेवार्हस्यनिन्दिते ॥ २३ ॥ तवैतद्वचनन्देवि सारवत्
 स्निग्धमेव च । रत्नौषाद्विधाञ्चापि देवराज्याद्विशिष्यते ॥ २४ ॥
 अर्थतश्च मया प्राप्ता देवराज्यादयो गुणाः । इतश्च त्वस्त्रिजयिनं
 रामं पश्यामि सुस्थिरम् ॥ २५ ॥ तस्य तद्वचनं श्रुत्वा मैथिली
 जनकात्मजा । ततः शुभतरं वाक्यमुवाच पवनात्मजम् ॥ २६ ॥
 अतिलक्षणसम्पन्नं माधुर्य्यं गुणभूषितम् । बुद्ध्या ह्यष्टाङ्गया युक्तं
 त्वमेवार्हसि भाषितुम् ॥ २७ ॥ श्लाघनीयोनिलस्य त्वं सुतः परम-
 धार्मिकः । बलं शौर्य्यं श्रुतं सत्त्वं विक्रमौदार्य्यं सुत्तमम् ॥ २८ ॥
 तेजः क्षमा धृतिः स्थैर्य्यं विनीतत्वन्न संशयः । एते चान्ये च
 बहवो गुणास्त्वय्येव शोभनाः ॥ २९ ॥ अथोवाच पुनः सीता-
 मसंभ्रान्तो विनीतवत् । प्रगृहीताञ्जलिर्हर्षात् सीतायाः प्रमुखे
 स्थितः ॥ ३० ॥ इमास्तु षड्गुणा राक्षस्या यदि त्वमनुमन्यसे । हनु-

मिच्छामि ताः सर्वा याभिस्त्वन्तर्जिता पुरा ॥ ३१ ॥ क्लिश्यन्ती
 पतिदेवां त्वामगोकवनिकां गताम् । घोररूपसमाचाराः क्रूराः
 क्रूरतरेक्षणाः ॥ ३२ ॥ इह दृष्टा मया देवि राक्षस्यो विक्रता-
 जनाः । असक्तत्वरुप्रैर्षाक्यैर्वन्दन्त्यो रावणाज्ञया ॥ ३३ ॥ विक्रता
 विक्रताकाराः क्रूरा क्रूरकचेक्षणाः । इच्छामि विविधैर्घातैर्हन्तु-
 मेताः सुदारुणाः ॥ ३४ ॥ राक्षस्यो दारुणकथा वरमेतत् प्रयच्छ
 मे । मुष्टिभिः पाणिघातैश्च विशालैश्चैव बाहुभिः ॥ ३५ ॥ घोरै-
 र्जानुप्रहारैश्च दशनानां च पीडनैः । क्लान्तनैः कर्णनासानां
 केशानां लुच्चनैस्तथा ॥ ३६ ॥ निपात्य हन्तुमिच्छामि तव विप्रिय-
 कारिणीः । एवंप्रकारैर्बहुभिः संप्रहारैर्यशस्विनि ॥ ३७ ॥ इत्युक्त्वा
 सा हनुमता कृपणा दीनवत्सला । हनूमन्तमुवाचेदं धर्मयुक्तं
 विदुष्य च ॥ ३८ ॥ राजसंश्रयवश्यानां कुर्वन्तीनां पराज्ञया ।
 विधेयानां च दासीनां कः कुप्येहानरोत्तम ॥ ३९ ॥ भाग्यवैषम्य-
 दोषेण पुरस्ताद्दुष्कृतेन च । मद्यैतत् प्राप्यते सर्वं स्वकृतं क्षुप-
 भुज्यते ॥ ४० ॥ सर्वं वद महाबाहो देवो ह्येषा परा गतिः ।
 प्राप्तव्यं तु दशायोगान्मद्यैतदिति निश्चितम् ॥ ४१ ॥ दासीनां
 रावणस्याहं मर्षयामीह दुर्बला । आज्ञप्ता राक्षसेनेह राक्षस्य-
 स्तर्जयन्ति माम् । हते तस्मिन् कुर्वन्ति तर्जनं माहतात्मज ॥ ४२ ॥
 अयं व्याघ्रसमीपे तु पुराणे धर्मसंहितः । ऋक्षेण गीतश्लोकोस्ति
 तन्निबोध प्लवङ्गम ॥ ४३ ॥ न परः पापमादत्ते परेषां पाप-
 कर्मणाम् । समयो रक्षितव्यस्तु सन्तश्चारित्तभूषणाः ॥ ४४ ॥
 पापानां वा शुभानां वा बधाहर्षाणामथापि वा । कार्यं कारुण्य-
 कार्येण न कश्चिन्नापराध्यति ॥ ४५ ॥ लोकहिंसाविहारिणां
 क्रूराणां पापकर्मणाम् । कुर्वतामपि पापानि नैव कार्यमशोभ-
 नम् ॥ ४६ ॥ एवमुक्तस्तु हनुमान् सीतया वाक्यकोविदः । प्रत्यु-
 वाच ततः सीतां रामपत्नीमनिन्दिताम् ॥ ४७ ॥ युक्ता रामस्य

भवती धर्मपत्नी गुणान्विता । प्रतिसन्दिश मां देवि गर्मिष्ये यत्र
 राघवः ॥ ४८ ॥ एवमुक्त्वा हनुमता वैदेही जनकात्मजा । अब्र-
 वीद्द्रष्टुमिच्छामि भर्तारं भक्तवत्सलम् ॥ ४९ ॥ तस्यास्तद्वचनं
 श्रुत्वा हनुमान् माहतात्मजः । हर्षयन्मैथिलीं वाक्यमुवाचेदं
 महामतिः ॥ ५० ॥ पूर्णचन्द्राननं रामं द्रक्ष्यस्यद्य सकक्ष्णाम् ।
 स्थितमित्रं हतामित्रं शचीव त्विदशेखरम् ॥ ५१ ॥ तामेव-
 मुक्त्वा भ्राजन्तीं सीतां साक्षादिव श्रियम् । आजगाम महा-
 तेजा हनुमान् यत्र राघवः ॥ ५२ ॥ सपदि हरिश्चरस्ततो हनु-
 मान् प्रतिवचनं जनकेश्वरात्मजायाः । कथितमकथयद्यथाक्रमेण
 त्विदशवरप्रतिमाय राघवाय ॥ ५३ ॥

इत्यार्षे रामायणे बाल्मीकीये बुद्धकाण्डे

पञ्चदशाध्यायतमः सर्गः ।

तमुवाच महाप्राज्ञः सोभिवद्य श्वङ्गमः । रामं कमलपत्राक्षं
 वरं सर्वधनुष्मताम् ॥ १ ॥ यन्नमिन्नोयमारम्भः कर्मणां यः
 फलोदयः । तां देवीं शोकसन्तप्तां द्रष्टुमर्हसि मैथिलीम् ॥ २ ॥
 सा हि शोकसमाविष्टा वाष्पपर्ष्याकुलेक्षणा । मैथिली विजयं
 श्रुत्वा द्रष्टुं त्वामभिकाञ्छति ॥ ३ ॥ पूर्वकात् प्रत्ययाञ्चाहमुक्तो विश्व-
 स्थाया तथा । द्रष्टुमिच्छामि भर्तारमिति पर्ष्याकुलेक्षणा ॥ ४ ॥
 एवमुक्तो हनुमता रामो धर्मभृतास्वरः । अगच्छत् सहसा ध्यान-
 मीषहाष्यपरिभुतः ॥ ५ ॥ स दीर्घमुष्णं निष्वस्य मेदिनीमव-
 लोक्षयन् । उवाच मेघसङ्काशं विभीषणमुपस्थितम् ॥ ६ ॥
 दिव्याङ्गरागां वैदेहीं दिव्याभरणभूषिताम् । इह सीतां शिरः-
 स्नातामुपस्थापय माचिरम् ॥ ७ ॥ एवमुक्तस्तु रामेण त्वरमाणो
 विभीषणः । प्रविश्यान्तःपुरं सीतां स्त्रीभिः स्वाभिरचोदयत् ॥ ८ ॥

ततः सीतां महाभागां दृष्ट्वा वाच विभीषणः । मूर्ध्नि बद्धाञ्जलिः
 श्रीमान् विनीतो राज्ञसेश्वरः ॥ ९ ॥ दिव्यांगरागा वैदेहि दिव्या-
 भरणभूषिता । यानमारोह भद्रन्ते भर्ता त्वां द्रष्टुमिच्छति
 ॥ १० ॥ एवमुक्त्वा तु वैदेही प्रत्युवाच विभीषणम् । अस्नात्वा
 द्रष्टुमिच्छामि भर्तारं राज्ञसेश्वर ॥ ११ ॥ तस्यास्तद्वचनं श्रुत्वा
 प्रत्युवाच विभीषणः । यथाह रामो भर्ता ते तत्तथा कर्तु-
 मर्हसि ॥ १२ ॥ तस्य तद्वचनं श्रुत्वा मैथिली पतिदेवता । भर्तु-
 भक्त्या वृता साध्वी तथेति प्रत्यभाषत ॥ १३ ॥ ततः सीतां
 शिरस्नातां संयुक्तां प्रतिकर्मणा । महार्हाभरणोपेतां महार्हा-
 खरधारणीम् ॥ १४ ॥ आरोप्य शिविकां सीतां परार्ध्याम्बर-
 संवृताम् । राज्ञसैर्बद्धभिर्गुप्तामाजहार विभीषणः ॥ १५ ॥
 सोभिगम्य महात्मानं ज्ञात्वापि ध्यानमास्थितम् । प्रणतश्च प्रह-
 ष्टश्च प्राप्तां सीतां न्यवेदयत् ॥ १६ ॥ तामागतासुपश्रुत्य रक्षो-
 गृहचिरोषिताम् । रोषं हर्षञ्च दैन्यं च राघवः प्राप शत्रुहा
 ॥ १७ ॥ ततो यानगतां सीतां सविमर्शं विचारयन् । विभी-
 षणमिदं वाक्यमहृष्टो राघवो ब्रवीत् ॥ १८ ॥ राज्ञसाधिपते सौम्य-
 नित्यं मद्भिजये रतः । वैदेही सन्निकर्षं मे क्षिप्रं समभिगच्छतु
 ॥ १९ ॥ तस्य तद्वचनं श्रुत्वा राघवस्य विभीषणः । त्वर्णमुत्-
 सारणं तत्र कारयामास धर्मावत् ॥ २० ॥ कञ्चुकीष्णीषिणस्तत्र
 वेत्तभर्भरपाणयः । उत्सारयन्तः पुरुषान् समन्तात्परिचक्रसुः
 ॥ २१ ॥ ऋक्षाणां वानराणाञ्च राज्ञसानाञ्च सर्वशः । वृन्दान्यत्-
 सार्धमाणानि दूरमुत्तस्थिरन्ततः ॥ २२ ॥ तेषामुत्सार्धमाणाणां
 निःस्वनः सुमहानभूत् । वायुनोद्वर्त्तमानस्य सागरस्येव निस्वनः
 ॥ २३ ॥ उत्सार्धमाणान् दृष्ट्वाथ समन्ताज्जातसंभ्रमान् । दाक्षि-
 त्तदमर्षाञ्च वारयामास राघवः ॥ २४ ॥ संरम्भाञ्चाब्रवीद्रामश्चक्षुषा
 प्रदहन्निव । विभीषणं महाप्राज्ञं सोपालम्भमिदं वचः ॥ २५ ॥

किमर्थं मामनादृत्य क्लिश्यतेयं त्वया जनः । निवृत्तयेनमुद्देगं
 जनोयं स्वजनो मम ॥ २६ ॥ न गृहाणि न वस्त्राणि न प्राका-
 रास्त्रिरस्कराः । नेदृशा राजसत्कारा वृत्तमावरणं स्त्रियः ॥ २७ ॥
 व्यसनेषु न लक्ष्मेषु न युद्धेषु स्वयन्वरे । न क्रतौ न विवाहे वा
 दर्शनं दुष्यते स्त्रियः ॥ २८ ॥ सैषा विपद्गता चैव लक्ष्मे महति
 च स्थिता । दर्शनेन न दोषोऽस्या मत्समीपे विशेषतः ॥ २९ ॥
 विशृज्य शिविकाक्ष्मात् पद्भ्यामेवात्र गच्छतु । समीपे मम
 वैदेही पश्यत्वैते वनौकसः ॥ ३० ॥ एवमुक्तसु रामेण स-
 विमर्शो विभीषणः । रामस्योपानयत् सीतां सन्निकर्षं विनीत-
 वत् ॥ ३१ ॥ ततो लज्जणसुग्रीवौ हनूमांश्च पृथङ्गमः । निशम्य
 वाक्यं रामस्य बभूवुर्यथिता भृशम् ॥ ३२ ॥ कतलनिरपेक्षन्त-
 मिङ्गितैरस्य दारुणैः । अमीतमिव सीतायां तर्कयन्तिस्वा राघ-
 वम् ॥ ३३ ॥ लज्जयात्ववलीयन्ती स्वेषु गात्रेषु मैथिली ।
 विभीषणेनानुगता भर्तारं साभ्यवर्त्तत ॥ ३४ ॥ सा वस्त्रसंरुद्ध-
 सुखी लज्जया जनसंसदि । रुरोदासाद्य भर्तारमार्यपुत्रेति
 भाषिणी ॥ ३५ ॥ विश्वायाञ्च प्रहर्षाञ्च स्नेहाञ्च पतिदेवता ।
 उदैक्षत मुखं भर्तुः सौख्यं सौख्यतरानना ॥ ३६ ॥ अथ समुप-
 सुदन्तानःक्लमं सा सुचिरं दृष्टमुदीक्ष्य वै प्रियस्य । वदनमुदित-
 पूर्णचन्द्रकान्तं विमलशशाङ्कनिभानना लदासीत् ॥ ३७ ॥

इत्यार्षे रामायणे वाल्मीकीये बुद्धकाण्डे

षोडशाधिकशततमः सर्गः ।



तां तु प्राश्वे स्थितां प्रह्लां रामः संश्लेष्य मैथिलीम् । हृद-
 यान्तर्गतं भावं व्याहर्त्तुमुपचक्रमे ॥ १ ॥ एषासि निर्जिता भद्रे
 शत्रुं जित्वा रणाजिरे । पौरुषाद्यदनुष्ठेयं तदेतदुपपादितम्

॥२॥ गतौ स्यान्तमर्षस्य धर्षणा संप्रमार्जिता । अवमानश्च शत्रुश्च
 युगपन्निहतौ मया ॥ ३ ॥ अद्य मे पौरुषं दृष्टमद्य मे सफलः
 श्रमः । अद्य तीर्णप्रतिज्ञोऽहं प्रभवास्थद्य चात्मनः ॥ ४ ॥ या त्वं
 विरहिता नीता चलच्चित्तेन रक्षसा । दैवसम्पादितो दोषो
 मानुषेण मया जितः ॥ ५ ॥ संप्राप्तमवमानं यस्तेजसा न प्रमा-
 र्जति । कस्तस्य पौरुषेणार्थो महताप्यल्पचेतसः ॥ ६ ॥ लङ्घनं
 च समुद्रस्य लङ्कायाश्चापि मर्दनम् । सफलं तस्य च श्लाघ्यमद्य
 कर्म हनुमतः ॥ ७ ॥ युद्धे विक्रमतश्चैव हितं मन्त्रयतस्तथा ।
 सुग्रीवस्य ससैन्यस्य सफलोद्य परिश्रमः ॥ ८ ॥ विभीषणस्य च
 तथा सफलोद्य परिश्रमः । वीरं स्वं भ्रातरं त्यक्त्वायो मां स्वय-
 मुपस्थितः ॥ ९ ॥ इत्येवं वदतः श्रुत्वा सीता रामस्य तद्वचः ।
 खगीवोत्फुल्लनयना बभूवाशुपरिप्लुता ॥ १० ॥ पश्यतस्तां तु
 रामस्य समीपे हृदयप्रियाम् । जनवादभयाद्वाज्ञो बभूव हृदयं
 द्विधा ॥ ११ ॥ परिषादं विमृशतो भूयः क्रोधोभ्यवर्द्धत । प्रभूता-
 ज्यावसिक्तस्य पावकस्येव दीप्यतः ॥ १२ ॥ स बध्वा भ्रुकुटिं वक्त्रे
 तिर्ष्य क्प्रक्षितलोचनः । अवदद्वै वरारोहां मध्ये वानररक्षसाम्
 ॥ १३ ॥ यत्कर्त्तव्यं मनुष्येण धर्षणां परिमार्जिता । तत्कृतं
 रावणं कृत्वा मयेदमनकांक्षिणा ॥ १४ ॥ निर्जिता जीवलोकस्य
 तपसा भावितात्मना । अगस्त्येन दुराधर्षां सुनिना दक्षिणेव
 दिक् ॥ १५ ॥ विदितश्चास्ति मद्रन्ते योयं रणपरिश्रमः । सु-
 तीर्णः सुहृदां वीर्यान् त्वदर्थं मया कृतः ॥ १६ ॥ रक्षता तु
 मया वृत्तमपवादं च सर्वतः । प्रख्यातस्यात्मवंशस्य न्यङ्गं च परि-
 मार्जिता ॥ १७ ॥ प्राप्तचारित्रसन्देहा मम प्रतिमुखे स्थिता ।
 दीपो नेत्रातुरस्येव प्रतिकूजासि मे दृढम् ॥ १८ ॥ तद्गच्छ त्वमनु-
 ज्ञाता यथेष्टं जनकात्मजे । एता दश दिशो भद्रे कार्थ्यमस्ति
 न मे त्वया ॥ १९ ॥ कः पुमांस्तु कुले जातः स्त्रियं परगृहीषि-

ताम् । तेजस्वी पुनरादद्यात् सुहृद्भोगेन चेतसा ॥ २० ॥ राव-
णाङ्गपरिक्लिष्टां दृष्टां दुष्टेन चक्षुषा । कथं त्वां पुनरादद्यां कुलं
व्यपदिशन्महत् ॥ २१ ॥ यदर्थं निर्जिता मे त्वं सोऽयमासादितो
मया । नास्ति मे त्वच्छभिष्वङ्गो यथेष्टं गम्यतामितः ॥ २२ ॥
तदद्य व्याहृतं भद्रे मधैतत् कृतवृद्धिना । लक्ष्मणेवाथ भरते
शुक्रवर्द्धिं यथासुखम् ॥ २३ ॥ शत्रुघ्ने वाथ सुग्रीवे राक्षसे वा
विभीषणे । निवेशय मनः सीते यथा वा सुखमात्मनः ॥ २४ ॥
न हि त्वां रावणो दृष्ट्वा दिव्यरूपां मनोरमाम् । मर्षयत्यचिरं
सीते स्वमृहे पञ्चवस्यिताम् ॥ २५ ॥ ततः प्रियार्हश्रवणा तद-
प्रियं प्रियादुपश्रुत्य चिरस्य मानिनौ । सुमोच वाष्पं च प्रवेपिता
भृशं गजेन्द्रहस्ताभिहतैव वल्लरी ॥ २६ ॥

इत्यार्षे रामायणे वाल्मीकीये सुहृत्काण्डे

सप्तदशाधिकशततमः सर्गः ।

— —

एवमुक्त्वा तु वैदेही परुषं रोमहर्षणम् । राघवेण सरोषेण
भृशं प्रव्यथिताभवत् ॥ १ ॥ सा तदश्रुतपूर्वं हि जने महति
मैथिली । श्रुत्वा भर्तुर्वचो घोरं लज्जयावनताभवत् ॥ २ ॥
प्रविशन्त्येव गात्राणि स्वान्येव जनकात्मजा । वाक्शरैस्तैः सश-
ल्येव भृशं प्रव्यथिताभवत् ॥ ३ ॥ ततो वाष्पपरिक्लिन्नं मार्ज-
यन्ती स्वमाननम् । शनैर्गद्गदया वाचा भर्तारमिदमब्रवीत् ॥ ४ ॥
किं मामसदृशं वाक्यमोदशं श्रोत्रदारुणम् । रुद्धं श्रावयसे वीर
प्राकृतः प्राकृतामिव ॥ ५ ॥ न तथास्मि महाबाहो यथा मामव-
गच्छसि । प्रत्ययं गच्छ मे स्वेन चारित्त्वेणैव ते शपे ॥ ६ ॥ पृथक्-
स्त्रीणां प्रचारेण जातिं त्वं परिशङ्कसे । परित्यजेनां शङ्कां तु
यदि तेहं परीक्षिता ॥ ७ ॥ यदहं गात्रसंस्पृशं गतास्मि विवशा

प्रभो । कामकारो न मे तत्र दैवन्तत्रापराध्यति ॥ ८ ॥ मद्धीनं
 तु यत्तन्मे हृदयं त्वयि वर्त्तते । पराधीनेषु गात्रेषु किं करि-
 ध्यास्यनीश्वरा ॥ ९ ॥ सहस्रं द्वभावेन संसर्गाय च मानद । यदहं
 तेन विज्ञाता हता तेनास्मि शाश्वतम् ॥ १० ॥ प्रेषितस्ते यदा
 वीरो हनूमानवलोककः । लङ्कास्याहं त्वया राजन् किन्तदा न
 विसर्जिता ॥ ११ ॥ प्रत्यक्षं वानरस्यास्य तद्वाक्यसमनन्तरम् ।
 त्वया सत्यक्ताया वीर त्यक्तं स्याज्जीवितं मया ॥ १२ ॥ न वृथा ते
 अमोघं स्यात् संशये न्यस्य जीवितम् । सुहृज्जनपरिक्लेशो न चार्यं
 विफलस्तव ॥ १३ ॥ त्वया तु नृपशार्दूल रोषमेवानुवर्त्तता ।
 लघुनेव मनुष्येण स्त्रीत्वमेव पुरस्कृतम् ॥ १४ ॥ अपदेशेन जन-
 कान्तीत्यत्तिर्वसुधातलात् । मम वृत्तश्च वृत्तञ्च बद्ध तेन पुरस्कृ-
 तम् ॥ १५ ॥ न प्रमाणीकृतः पाणिर्वाल्ये मम निपीडितः ।
 मम भक्तिं च शीलञ्च सर्वन्ते पृष्टतः कृतम् ॥ १६ ॥ इति ब्रुवन्ती
 वदती वाच्यगद्गदभाषिणी । उवाच लक्ष्मणं सीता दीनं ध्यान-
 परायणम् ॥ १७ ॥ चितां मे कुरु सौमिते व्यसनस्यास्य भेष-
 लम् । मिथ्यापवादोपहता नाहं जीवितुमुत्सहे ॥ १८ ॥ अप्रीतेन
 गुणैर्भर्त्वा त्यक्ताया जनसंसदि । या चमा मे गतिर्गन्तुं प्रवेक्ष्ये
 हव्यवाहनम् ॥ १९ ॥ एवमुक्तस्तु वैदेह्या लक्ष्मणः परवीरहा ।
 अमर्षवशमापन्नो राघवं समुद्वेक्षत ॥ २० ॥ स विज्ञाय मनश्चन्द्रं
 रामस्याकारसूचितम् । चितां चकार सौमित्रिर्मते रामस्य वीर्य-
 वान् ॥ २१ ॥ न हि रामं तदा कश्चित्कालान्तकथमोपमम् ।
 अनुनेतुमथो वक्तुं नृपं वाच्यशकत् सुहृत् ॥ २२ ॥ अधोमुखं स्थितं
 रामं ततः कृत्वा प्रदक्षिणम् । उपावर्त्तत वैदेही दीप्यमानं
 ऊताशनम् ॥ २३ ॥ प्रणम्य दैवतेभ्यश्च ब्राह्मणेभ्यश्च भैषिकी ।
 ब्रह्माञ्जलिपुटा चेद्मुवाचाग्निं समीपतः ॥ २४ ॥ यथा मे हृदयं
 नित्यं नापसर्पति राघवात् । तथा लोकस्य साक्षी मां सर्वतः

पातु पावकः ॥ २५ ॥ यथा मां शुद्धचारित्रां दुष्टां जानाति
 राघवः । तथा लोकस्य साक्षी मां सर्वतः पातु पावकः ॥ २६ ॥
 कर्मणा मनसा वाचा यथा नाति चराम्यहम् । राघवं सर्वधर्मज्ञं
 तथा मां पातु पावकः ॥ २७ ॥ एवमुक्त्वा तु वैदेही परिक्रम्य
 ऊताशनम् । विवेकज्वलनं दीप्तं निःशङ्केनान्तरात्मना ॥ २८ ॥
 जनश्च सुमहांस्तत्र बाणवृद्धसमाकुलः । ददर्श मैथिलीं दीप्तां
 प्रविशन्तीं ऊताशनम् ॥ २९ ॥ सा तप्तहेमभा तन्वो तप्तकाञ्चन-
 भूषणा । पपात ज्वलनं दीप्तं सर्वलोकस्य सन्निधौ ॥ ३० ॥
 ददृशुस्तां विशालाक्षीं पतन्तीं हव्यवाहनम् । सीतां सर्वाणि
 भूतानि रुक्मवेदिनिभां तदा ॥ ३१ ॥ ददृशुस्तां महाभागां प्रवि-
 शन्तीं ऊताशनम् । सीतां कृतस्त्रास्त्रयो लोकाः पूर्णामाज्या-
 ऊतीमिव ॥ ३२ ॥ प्रचक्रशुः स्त्रियः सर्वास्तां दृष्ट्वा हव्यवाहने ।
 पतन्तीं संस्कृतां मन्त्रैर्वसोर्धारा मिवाध्वरे ॥ ३३ ॥ ददृशुस्तां
 त्रयो लोका देवगन्धर्वदानवाः । शप्तां पतन्तीं निरये त्रिदिवा-
 हेवतामिव ॥ ३४ ॥ तस्यामग्निं विशन्त्यान्तु हाहेति विपुक्तः
 स्वनः । रक्षसां वानराणां च संबभूवाद्भुतोपमः ॥ ३५ ॥

इत्यार्षे रामायणे वाल्मीकीये शुद्धकाण्डे

षष्ठादशाधिकशततमः सर्गः ।

ततो हि दुमना रामः श्रुत्वैवं वदतां गिरः । दध्यौ सुहृत्तं
 धर्मात्मा वाष्यथाकुललोचनः ॥ १ ॥ ततो वैश्रवणो राजा यमश्च
 पितृभिः सह । सहस्राक्षश्च देवेशो वरुणश्च जलेश्वरः ॥ २ ॥
 षडर्द्धनयनः श्रीमान्महादेवो वृषध्वजः । कर्त्ता सर्वस्य लोकस्य
 ब्रह्मा ब्रह्मविदास्वरः ॥ ३ ॥ एते सर्वे समागम्य विमानैः सूर्ध्व-
 सन्निभैः । आगम्य नगरीं लङ्कामभिजग्म, च राघवम् ॥ ४ ॥

ततः सहस्राभरणान् प्रगृह्य विपुलान् भुजान् । अब्रुवन् त्रिदश-
 श्रेष्ठा राघवं प्राञ्जलं स्थितम् ॥ ५ ॥ कर्त्ता सर्वस्य लोकस्य श्रेष्ठो
 ज्ञानविदां विभुः । उपेक्षसे कथं सीतां पतन्तीं हृद्यवाहने ॥ ६ ॥
 कथं देवगणश्रेष्ठमात्मानं नावबुध्यसे । ऋतधामा वसुः पूवं
 वसुनाञ्च प्रजापतिः ॥ ७ ॥ त्वं त्रयाणां हि लोकानामादिकर्त्ता
 स्वयं प्रभुः । रुद्राणामष्टमो रुद्रः साध्यानामपि पञ्चमः । अश्विनौ
 चापि ते कर्णौ चन्द्रसूक्ष्मौ च चक्षुषी ॥ ८ ॥ अन्ते चादौ च
 भूतानां दृश्यसे त्वं परन्तप । उपेक्षसे च वैदेहीं मानुषः प्राकृतो
 यथा ॥ ९ ॥ इत्युक्तो लोकपालैस्तैः स्वामी लोकस्य राघवः ।
 अब्रवीत्त्रिदशश्रेष्ठान् रामो धर्मभृतास्वरः ॥ १० ॥ आत्मानं
 मानुषं मन्ये रामं दशरथात्मजम् । सोऽहं यच्च यतश्चाहं भगवां-
 स्ताद्वृषीतु मे ॥ ११ ॥ इति ब्रुवाणं काकुत्स्थं ब्रह्मा ब्रह्मविदा-
 स्वरः । अब्रवीच्छृणु मे वाक्यं सत्यं सत्यपराक्रम ॥ १२ ॥ भवा-
 न्नारायणो देवः श्रीमांशुकायुधः प्रभुः । एकशृङ्गो वराहस्त्वं
 भूतभव्यसपत्नजित् ॥ १३ ॥ अक्षरं ब्रह्म सत्यं च मध्ये चान्ते
 च राघव । लोकानां त्वं परो धर्मो विष्वक्सेनश्चतुर्भुजः ॥ १४ ॥
 शार्ङ्गधन्वा हृषीकेशः पुरुषः पुरुषोत्तमः । अजितः खड्गधृग्-
 विष्णुः कृष्णश्चैव वृहद्वजः ॥ १५ ॥ सेनानीर्ग्रामणीः सत्यस्त्वं
 बुद्धिस्त्वं क्षमा दमः । प्रभवश्चाख्ययश्च त्वमुपेन्द्रो मधुसूदनः ॥ १६ ॥
 इन्द्रकर्मा महेन्द्रस्त्वं पद्मनाभो रणान्तकत् । शरण्यं शरणं च
 त्वामाहुर्दिव्या महर्षयः ॥ १७ ॥ सहस्रशृङ्गो वेदात्मा शतशीर्षो
 महर्षभः । त्वं त्रयाणां हि लोकानामादिकर्त्ता स्वयं प्रभुः ॥ १८ ॥
 सिद्धानामपि साध्यानामाश्रयश्चासि पूर्वजः । त्वं यज्ञस्त्वं वषट्-
 कारस्त्वमोङ्कारः परात्परः ॥ १९ ॥ प्रभवं निधनं वा ते न विदुः
 को भवानिति । दृश्यसे सर्वभूतेषु ब्राह्मणेषु च गौषु च ॥ २० ॥
 दिक्षु सर्वासु गगने पर्वतेषु नदीषु च । सहस्रचरणाः श्रीमान्

शतशीर्षः सहस्रहृक् ॥ २१ ॥ त्वं धारयसि भूतानि पृथिवीञ्च
सपर्वताम् । अन्ते पृथिव्याः सलिले दृश्यसे त्वं महोरगः ॥ २२ ॥
तीक्ष्णोकाञ्चारयन् राम देवगन्धर्व दानवान् । अहन्ते हृदयं राम
जिह्वा देवी सरस्वती ॥ २३ ॥ देवा रौमाणि गात्रेषु ब्रह्मणा
निर्मिताः प्रभो । निमेषस्तु स्मृता रात्रिरुन्मेषो दिवसस्तथा ॥ २४ ॥
संस्कारास्तु भवन्वेदा नैतदस्ति त्वया विना । जगत् सर्वं शरीरं
ते स्थैर्यन्ते वसुधातलम् ॥ २५ ॥ अग्निः क्रोधः प्रसादस्तु सोमः
श्रीवत्सलक्षण । त्वया लोकास्त्रयः क्रान्ताः पुरा स्वैर्विक्रमैस्त्रिभिः
॥ २६ ॥ महेन्द्रश्च कृतो राजा बलिं बध्वा सुदारणम् । सीता
लक्ष्मीर्भवान् विष्णुर्देवः कृष्णः प्रजापतिः ॥ २७ ॥ बधार्थं राव-
णस्येह प्रविष्टो मानुषीं तनुम् । तदिदं नस्त्वया काञ्चनं कृतं धर्म-
भृताम्बर ॥ २८ ॥ निहतो रावणो राम प्रहृष्टो दिवमाक्रम ।
अमोघं देव वीर्यन्ते न ते मोघाः पराक्रमाः ॥ २९ ॥ अमोघं
दर्शनं राम न च मोघस्तवस्तवः । अमोघास्तु भविष्यन्ति भक्त-
मन्तो नरा भुवि ॥ ३० ॥ ये त्वान्देवं ध्रुवं भक्ताः पुराणं पुरुषो-
त्तमम् । प्राप्नुवन्ति सदा कामानिहलोके परत्र च ॥ ३१ ॥ इम-
मार्घस्तवं दिव्यमितिहासं पुरातनम् । ये नराः कीर्त्तं यिष्यन्ति
नास्ति तेषां पराभवः ॥ ३२ ॥

इत्यार्षे रामायणे बाल्मीकीये युद्धकाण्डे

एकोनविंशतिशततमः सर्गः ।

एतच्छ्रुत्वा शुभं वाच्यं पितामहसमीरितम् । अङ्गेनादाय
वैदेहीमुत्पपात विभावसुः ॥ १ ॥ विधुयाथ चितां तां तु वैदेहीं
हृदयवाहनः । उत्तस्थौ मूर्त्तिमानाशु गृहीत्वा जनकात्मजाम्
॥ २ ॥ तरुणादित्यमङ्गायां तप्तकाञ्चनभूषणाम् । रक्ताम्बर-

धरां बालां नीलकृशितमूर्डजाम् ॥ ३ ॥ अक्लिष्टमाल्याभरणां
 तथारूपामनिन्दिताम् । इदौ रामाय वेदेहीमङ्गे कृत्वा विभा-
 वसुः ॥ ४ ॥ अब्रवीत् तदा रामं साक्षी लोकस्य पावकः । एषा
 ते राम वैदेही पापमस्यां न विद्यते ॥ ५ ॥ नैव वाचा न मनसा
 नैव बुद्ध्या न चक्षुषा । सुवृत्ता वृत्तशौण्डीर्ष्यं न त्वामत्यचरच्छ्रमा
 ॥ ६ ॥ रावणेनापनीतेषा वीर्योत्सिक्तेन रक्षसा । त्वया विर-
 हिता दीना विवशा निर्जने वने ॥ ७ ॥ रुद्रा चान्तःपुरे गुप्ता
 त्वच्चित्ता त्वत्परायणा । रक्षिता राज्ञसीभिश्च घोरभिर्घोर-
 बुद्धिभिः ॥ ८ ॥ प्रलोभ्यमाना विविधन्तर्ज्यमाना च मैथिली ।
 नाचिन्तयत्तदा रक्षस्वङ्गतेनान्तरात्मना ॥ ९ ॥ विशुद्धभावां नि-
 ष्पापां प्रतिगृह्णीष्व राघव । न किञ्चिद्भिधातव्या अहमाज्ञा-
 पयामि ते ॥ १० ॥ ततः प्रीतमना रामः श्रुत्वैवं वदतांवरः ।
 दध्यौ सुहृत्तं धर्मात्मा हर्षव्याकुललोचनः ॥ ११ ॥ एवमुक्त्वा
 महातेजा धृतिमानुह्विक्रमः । उवाच त्रिदशश्रेष्ठं रामो धर्म-
 भृतास्वरः ॥ १२ ॥ अवश्यञ्चापि लोकेषु सीता पावनमहति ।
 दीर्घकालोषिता चेयं रावणान्तःपुरे शुभा ॥ १३ ॥ वालिशो
 वत कामात्मा रामो दशरथात्मजः । इति वक्ष्यति मां लोको
 जानकीमविशोध्य हि ॥ १४ ॥ अनन्यहृदयां सीतां मच्चित्तपरि-
 रक्षिणीम् । अहमप्यवगच्छामि मैथिलीं जनकात्मजाम् ॥ १५ ॥
 प्रत्ययार्थन्तु लोकानां त्रयाणां सत्यसंश्रयः । उपेक्षेत्स च वैदेहीं
 प्रविशन्तीं ह्युताशनम् ॥ १६ ॥ इमामपि विशालाक्षीं रक्षितां
 स्वेन तेजसा । रावणो नातिवर्त्तत वेलामिष महोदधिः ॥ १७ ॥
 न च शक्तः स दुष्टात्मा मनसापि च मैथिलीम् । प्रधर्षयितुमप्राप्यां
 दीप्तामग्निशिखांमिष ॥ १८ ॥ नेयमर्हति वैक्लव्यं रावणान्तःपुरे
 सती । अनन्या हि मया सीता भास्करस्य प्रभा यथा ॥ १९ ॥
 विशुद्धा त्रिषु लोकेषु मैथिली जनकात्मजा । न विहातुन्मया

शुभ्या कीर्तिं राक्षसता यथा ॥ २० ॥ अथशुभं मया कार्त्तुं
सर्वेषां वो वचो हितम् । स्निग्धानां लोकनाथानामेवं च वदतां
हितम् ॥ २१ ॥ इत्येवमुक्त्वा वचनं महाबलः प्रशस्यमानः स्वक-
तेन कर्मणा । समेत्य रामः प्रियया महायथाः सुखं सुखाहोवु-
बभूव राघवः ॥ २२ ॥

इत्यार्षे रामायणे वाल्मीकीये सुहृत्काण्डे

विंशधिकशततमः सर्गः ।

एतच्छ्रुत्वा शुभं वाक्यं राघवेणानुभाषितम् । ततः शुभ-
तरं वाक्यं व्याजहार महेश्वरः ॥ १ ॥ पुष्कराक्ष महाबाहो
महावचः परन्तप । दिष्ट्या कृतमिदं कर्म त्वया धर्मभृतास्वर
॥ २ ॥ दिष्ट्या सर्वस्य लोकस्य प्रहृष्टं दारुणं तमः । अपहृत्तं
त्वया संख्ये राम रावणजं भयम् ॥ ३ ॥ आश्वत्थ भरतं दोनं
कौशल्यां च यशस्विनीम् । कैकेयीं च सुमित्रां च हृष्टा लक्ष्मण-
मातरम् ॥ ४ ॥ प्राप्य राज्यमयोध्यां च नन्दयित्वा सुहृज्जनम् ।
इच्छाकृणां कुले वंशं स्थापयित्वा महावच ॥ ५ ॥ इष्ट्वा तुरगमेधेन
प्राप्य चानुत्तमं यशः । ब्राह्मणेभ्यो धनं दत्वा त्रिदिवं गन्तुमर्हसि
॥ ६ ॥ एष राजा दशरथो विमानस्थः पिता तव । काकुत्स्थ
मानुषे लोके गुरुस्तव महायथाः ॥ ७ ॥ इन्द्रलोकं गतः श्रीमान्
त्वया पुत्रेण तारितः । लक्ष्मणेन सह भ्रात्रा त्वमेनमभिवादय
॥ ८ ॥ महादेववचः श्रुत्वा राघवः सहस्रलक्ष्मणः । विमानशिखर-
स्थस्य प्रणाममकरोत् पितुः ॥ ९ ॥ दीप्यमानं स्वया लक्ष्मणा
विरजोस्वरधारिणम् । लक्ष्मणेन सह भ्रात्रा ददमं पितरं प्रभुः
॥ १० ॥ हर्षेण महताविष्टो विमानस्थो महीपतिः । प्राणैः प्रिय-
तरं हृष्टा पुत्रं दशरथस्तदा ॥ ११ ॥ पारोप्यांके महाबाहुर्वरा-

सनगतः प्रभुः । बाहुभ्यां संपरिष्वज्य ततो वाक्यं समाददे ॥ १२ ॥
 न मे स्वर्गो बद्धमतः समानश्च सुरर्षभैः । त्वया राम विही-
 नस्य सत्यं प्रतिशृणोमि ते ॥ १३ ॥ कैकेया यानि चोक्तानि वाक्यानि
 वदतास्वर । तव प्रव्राजनायानि स्थितानि हृदये मम ॥ १४ ॥
 त्वां तु दृष्ट्वा कुशलिनं परिष्वज्य सलक्ष्णम् । अद्य दुःखाद्विनि-
 र्मुक्तो नीहारादिव भास्करः ॥ १५ ॥ तारितोहं त्वया पुत्र
 सुपुत्रेण महात्मना । अष्टावक्रेण धर्मात्मा कर्होक्तो ब्राह्मणो
 यथा ॥ १६ ॥ इदानीं च विजानामि यथा सौम्य सुरेश्वरैः ।
 बधार्थं रावणस्येह पिहितं पुरुषोत्तमम् ॥ १७ ॥ सिद्धार्थां खलु
 कौशल्यया त्वां राम गृहं गतम् । वनान्निवृत्तं संहृष्टा द्रक्ष्यते
 शत्रुसूदनम् ॥ १८ ॥ सिद्धार्थाः खलु ते राम नरा ये त्वां पुरीं
 गतम् । राज्ये चैवाभिषिक्तं च द्रक्ष्यन्ते वमुधाधिपम् ॥ १९ ॥
 अनुरक्तेन बलिना शुचिना धर्मचारिणा । इच्छेयं त्वामहन्द्रष्टुं
 भरतेन समागतम् ॥ २० ॥ चतुर्दश समाः सौम्य वने निर्यातिता-
 स्वया । वसता सीतया सार्द्धं मत्प्रीत्या लक्ष्णणेन च ॥ २१ ॥
 निवृत्तवनवासोसि प्रतिज्ञा पूरिता त्वया । रावणं च रणे हत्वा
 देवास्ते परितोषिताः ॥ २२ ॥ कृतं कर्म यशः श्लाघ्यं प्राप्तं ते
 शत्रुसूदन । भ्रातृभिः सह राज्यस्यो दीर्घमायुरवाप्नुहि ॥ २३ ॥
 इति ब्रुवाणं राजानं रामः प्राञ्जलिरब्रवीत् । कुरु प्रसादं धर्मज्ञ
 कैकेया भरतस्य च ॥ २४ ॥ सपुत्रां त्वां त्यजामीति यदुक्त्वा
 कैकयी त्वया । स शापः कैकयीं घोरः सपुत्रां न स्पृशेत् प्रभो
 ॥ २५ ॥ तथैति स महाराजो राममुक्त्वा कृताञ्जलिम् । लक्ष्णणश्च
 परिष्वज्य पुनर्वाक्यमुवाच ह ॥ २६ ॥ धर्मं प्राप्स्यसि धर्मज्ञ
 यशश्च विपुलं भुवि । रामे प्रसन्ने स्वर्गं च महिमानं तथोत्तमम्
 ॥ २७ ॥ रामं शुश्रूष भद्रन्ते सुमित्रानन्दवह्निन । रामः सर्वस्य
 लोकास्य हितेष्वभिरतः सदा ॥ २८ ॥ एते सेन्द्रास्त्रयो लोकाः

सिद्धाश्च परमर्षयः । अभिवाद्य महात्मानमर्चन्ति पुरुषोत्तमम्
 ॥ २१ ॥ एतत्तदुक्तमव्यक्तमक्षरं ब्रह्मसम्मितम् । देवानां हृदयं
 सौम्यं गुह्यं रामः परन्तपः ॥ ३० ॥ अवाप्तं धर्मचरणां यशश्च
 विपुलं त्वया । एनं शुश्रूषता व्यग्रं वैदेह्या सह सीतया ॥ २९ ॥
 इत्युक्त्वा लक्ष्मणं राजा स्नुषां बद्धाञ्जलिं स्थिताम् । पुत्रीत्याभाष्य
 मधुरं शनैरेनामुवाच ह ॥ ३२ ॥ कर्तव्यो न तु वैदेहि मन्यु-
 स्यागमिमं प्रति । रामेणोदं विशुद्धार्थं कृतं वै त्वद्वितैषिणा ॥ ३३ ॥
 सुदुष्करमिदं पुत्रि तव चारित्रलक्षणम् । कृतं यत्तेन्यनारीणां
 यशो ह्यभिभविष्यति ॥ ३४ ॥ न त्वं कामं समाधेया भर्तृशुश्रू-
 षणं प्रति । अवश्यं तु मया वाच्यमेष ते दैवतं परम् ॥ ३५ ॥
 इति प्रतिसमादिश्य पुत्रौ सीतां तथा स्नुषाम् । इन्द्रलोकं
 विमानेन ययौ दशरथो नृपः ॥ ३६ ॥ विमानमास्थाय महानु-
 भावः श्रिया च संहृष्टतनुर्नृपोत्तमः । आमन्त्र्य पुत्रौ सह सीतया
 च जगाम देवप्रवरस्य लोकम् ॥ ३७ ॥

इत्यार्षे रामायणे वाल्मीकीये युद्धकाण्डे

एकविंशधिकशततमः सर्गः ।



प्रतिप्रयाते तु काकुत्स्थे महेन्द्रेः पाकशासनः । अब्रवीत्परमं
 प्रीतो राघवं प्राञ्जलिं स्थितम् ॥ १ ॥ असोघं दर्शनं राम तवा-
 स्माकं परन्तप । प्रीतियुक्ताः स्म तेन त्वं ब्रूहि यन्मनसेषितम्
 ॥ २ ॥ एवमुक्तो महेन्द्रेण प्रसन्नेन महात्मना । सुप्रसन्नमनाः
 प्रह्वो वचनं प्राह राघवः ॥ ३ ॥ यदि प्रीतिः समुत्पन्ना मयि ते
 विबुधेश्वर । वक्ष्यामि कुरु मे सत्यं वचनं वदतांवर ॥ ४ ॥ मन
 हेतोः पराक्रान्ता ये गता यमसादनम् । ते सर्वे जीवितं प्राप्य
 ससृजिष्ठन्तु शानराः ॥ ५ ॥ मत्कृते विप्रयुक्ता ये पुत्रैर्दारैश्च

वानराः । तान् प्रीतमनसः सर्वान्द्रष्टुमिच्छामि मानद ॥ ६ ॥
 विक्रान्ताद्यापि शूराश्च न मृत्युं गणयन्ति च । कृतयत्नविपन्नाश्च
 जीवयैतान् पुरन्दर ॥ ७ ॥ मत्प्रियेष्वभिरक्ताश्च न मृत्युं गण-
 यन्ति ये । त्वत्प्रसादात् समेयुस्ते वरमेतमहं वृणे ॥ ८ ॥ नीरु-
 जान्निर्व्रणांश्चैव सम्पन्नबलपौरुषान् । गोलाङ्गलांस्तथार्त्वांश्च
 द्रष्टुमिच्छामि मानद ॥ ९ ॥ अकाले चापि पुष्पाणि मूलानि च
 फलानि च । नद्यश्च विमलास्तत्र तिष्ठेयुर्यत् वानराः ॥ १० ॥
 श्रुत्वा तु वचनं तस्य राघवस्य महात्मनः । महेन्द्रः प्रत्युवाचेदं
 वचनं प्रीतिलक्षणम् ॥ ११ ॥ नहानयं वरस्तात यस्त्वयोक्तो रघु-
 त्तम । द्विमया नोक्तपूर्वञ्च तस्मादेवं भविष्यति ॥ १२ ॥ समु-
 त्तिष्ठन्तु ते सर्वे हता ये युधि राक्षसेः । ऋक्षाश्च सह गोपुच्छै-
 र्निऋत्ताननवाहवः ॥ १३ ॥ नीरुजा निर्व्रणांश्चैव सम्पन्नबल-
 पौरुषाः । समुत्थास्यन्ति हरयः सुप्ता निद्राक्षये यथा ॥ १४ ॥
 सुहृद्भिर्बान्धवैश्चैव ज्ञातिभिः स्वजनेन च । सर्व एव समेष्यन्ति
 संयुक्ताः परया सुदा ॥ १५ ॥ अकाले पुष्पशवलाः फलवन्तश्च
 पादपाः । भविष्यन्ति महेष्वास नद्यश्च सलिलाश्रुताः ॥ १६ ॥
 सद्रथैः प्रथमं गान्त्रैरिदानीन्निर्व्रणैः समैः । ततः समुत्थिताः सर्वे
 सुप्तैव हरिसत्तमाः । बभूवुर्वानराः सर्वे किंत्वेतदिति विस्मिताः
 ॥ १७ ॥ काकुत्स्थं परिपूर्णार्थं दृष्ट्वा सर्वे सुरोत्तमाः । अब्रुवन्
 परमप्रीताः सुत्वा रामं सफलक्षणम् ॥ १८ ॥ गच्छायोध्यामितो
 राजन् विसर्जय च वानरान् । मैथिलीं सान्त्वयस्वनामगुरक्तां
 यशस्विनीम् ॥ १९ ॥ आतरं भरतं पश्य त्वच्छोकाद्भूतचारिणम् ।
 शत्रुघ्नश्च महात्मानं मातुः सर्वाः परन्तप ॥ २० ॥ अभिषेचय चात्मानं
 पौरामात्यान् प्रहर्षय ॥ २१ ॥ एवमुक्त्वा सहस्राक्षो रामं सौमि-
 त्रिणा सह । विमानैः सूर्ध्वं सङ्घाशैर्यथैव दृष्टः सुरैः सह ॥ २२ ॥
 अभिवाद्य च काकुत्स्थः सर्वांस्तान्निदशोत्तमान् । लक्ष्मणेन सह

भ्राता वासमाज्ञापयत्तदा ॥ २३ ॥ ततस्तु सा लक्ष्मणराम-
पालिता महाचमूहैमना यशस्विनी । श्रिया ज्वलन्ती विर-
राज सर्वतो निशा प्रणीतेव हि शीतरश्मिना ॥ २४ ॥

इत्यार्षे रामायणे बाल्मीकीये दुष्टकाण्डे

द्वाविंशाधिकशततमः सर्गः ।

तां रात्रिमुषितं रामं सुखोदितमरिन्दमम् । अब्रवीत्
प्राञ्जलिर्वाक्यं जयं पृष्ट्वा विभीषणः ॥ १ ॥ स्नानानि चाङ्ग-
रागाणि वस्त्राण्याभरणानि च । चन्दनानि च माल्यानि दिव्यानि
विविधानि च ॥ २ ॥ अलङ्कारविदश्चैता नार्यः पद्मनिभेक्षणाः ।
उपस्थितास्त्वां विधिवत् स्नापयिष्यन्ति राघव ॥ ३ ॥ एवमुक्तस्तु
काकुत्स्थः प्रत्युवाच विभीषणम् । हरीन् सुग्रीवमुख्यांस्त्वं
स्नानेनाभिनिमन्त्रय ॥ ४ ॥ स तु तास्यति धर्मात्मा मम हेतोः
सुखोचितः । सुकुमारो महाबाहुर्भरतः सत्यसंश्रयः ॥ ५ ॥ तं
विना कैकयीपुत्रं भरतं धर्मचारिणम् । न मे स्नानं बद्धमतं
वस्त्राण्याभरणानि च ॥ ६ ॥ एतत् पश्य यथा क्षिप्रं प्रतिगच्छाम
तां पुरीम् । अयोध्यां गच्छतो ह्येषः पत्न्या परमदुर्गमः ॥ ७ ॥
एवमुक्तस्तु काकुत्स्थं प्रत्युवाच विभीषणः । अहं त्वां प्रापयिष्यामि
तां पुरीं पार्थिवात्मज ॥ ८ ॥ पुष्पकं नाम भद्रन्ते विमानं सूर्य-
सन्निभम् । भम भ्रातुः कुबेरस्य रावणेनाहृतं बलात् ॥ ९ ॥
हृतं निर्जित्य संग्रामे कामगं दिव्यमुत्तमम् । त्वदर्थं पालितं
चैव तिष्ठत्यतुल्यविक्रम ॥ १० ॥ तदिदं मेघसङ्काशं विमानमिह
तिष्ठति । तेन यास्यसि यानेन त्वमयोध्यां गतत्वरः ॥ ११ ॥
अहं ते यद्यनुग्राह्यो यदि स्मरसि मे गुणान् । वस तावदिह
प्राज्ञ यद्यस्ति मयि सौहृदम् ॥ १२ ॥ लक्ष्मणेन सह भ्राता

वैदेह्या चैव सीतया । अर्चितः सर्वकामैस्त्वं ततो राम गमि-
 ष्यसि ॥ १३ ॥ प्रीतिद्युक्तस्य विहितां ससैन्यः समुहङ्गणः । सत्-
 क्रियां राममेतावद्गृहाण त्वं मयोद्यताम् ॥ १४ ॥ प्रणयाद्वृ-
 मानाच्च सौहार्देन च राघव । प्रसादयामि प्रेष्योहं न खल्वाज्ञा-
 पयामि ते ॥ १५ ॥ एवमुक्तस्ततो रामः प्रत्युवाच विभीषणम् ।
 रक्षसां वानराणाञ्च सर्वेषामिव शृण्वताम् ॥ १६ ॥ पूजितोऽस्मि
 त्वया वीर साचिव्येन परेण च । सर्वात्मना च चेष्टाभिः सौहा-
 र्देन परेण च ॥ १७ ॥ न खल्वेतन्न कुर्वन्ति वचनं राक्षसेश्वर ।
 तं तु मे भ्रातरं द्रष्टुं भरतं त्वरते मनः ॥ १८ ॥ मां निवर्त्तयितुं
 योसौ चित्रकूटसुपागतः । शिरसा याचतो यस्य न कृतं वचनं
 मया ॥ १९ ॥ कौशल्यां च सुमित्रां च कैकयीं च यशस्विनीम् ।
 गुरुं च सुहृदश्चैव पौरान् जानपदैः सह ॥ २० ॥ अनुजानीहि
 मां सौम्य पूजितोऽस्मि विभीषणः । मन्युर्न खलु कर्त्तव्यः सखे
 त्वां नातुमानये ॥ २१ ॥ उपस्थापय मे शीघ्रं विमानं राक्षसे-
 श्वर । कृतकार्यस्य मे वासः कथं स्याद्विद्वि सम्मतः ॥ २२ ॥
 एवमुक्तस्तु रामेण राक्षसेन्द्रो विभीषणः । विमानं सूक्ष्मं सङ्काश-
 माजुहाव त्वरान्वितः ॥ २३ ॥ ततः काञ्चनचित्वाङ्गं वैदूर्यमणि-
 वेदिकम् । कूटागारैः परिक्षिप्तं सर्वतो रजतप्रभम् ॥ २४ ॥
 पाण्डुराभिः पताकाभिर्ध्वजैश्च समलंकृतम् । काञ्चनं काञ्चनै-
 र्दृश्यैर्हेमपद्मविभूषणैः ॥ २५ ॥ प्रकीर्णं किङ्किणीजालैर्मुक्तामणि-
 गवाक्षकम् । घण्टाजालैः परिक्षिप्तं सर्वतो मधुरस्वनम् ॥ २६ ॥
 तं मेरुशिखराकारं निर्मितं विश्वकर्मणा । दृढजिर्भूषितं हस्त्यै-
 र्मुक्तारजतशोभितम् ॥ २७ ॥ तलैः स्फटिकचित्वाङ्गैर्वैदूर्यैश्च
 यरासनैः । महाहार्दस्तरणोपेतमुपपन्नं महाधनैः ॥ २८ ॥ उप-
 स्थितमनादृष्यन्तद्दिमानं मनोजवम् । निवेदयित्वा रामाय तस्थौ
 तत्र विभीषणः ॥ २९ ॥ तत् पुष्पकं कामगमस्विमानमुपस्थितं

भूधरसन्निकाशम् । दृष्ट्वा तदा विश्वयमाजगाम रामः ससौमित्रि-
बदारसत्त्वः ॥ ३८ ॥

इत्यार्षे रामायणे वाल्मीकीये बुद्धकाण्डे
त्रयोविंशधिकशततमः सर्गः ।

उपस्थितं तु तं कृत्वा पुष्पकं पुष्पभूषितम् । अविदूरे स्थिता
राममित्युवाच विभीषणः ॥ १ ॥ स तु बद्धाञ्जलिपुटो विनीतो
राक्षसेश्वरः । अब्रवीच्चरयोपेतः किं करोमीति राघवम् ॥ २ ॥
तमब्रवीन्महातेजा लक्ष्मणस्योपशृण्वतः । विश्वस्य राघवो वाक्य-
मिदं स्नेहपुरस्कृतम् ॥ ३ ॥ कृतप्रयत्नकर्माणो विभीषण वनौ-
कसः । रत्नैरर्थैश्च वस्त्रैश्च विविधैश्च प्रयुजय ॥ ४ ॥ सहैमिर-
जिता लङ्का निर्जिता राक्षसेश्वर । हृष्टैः प्राणभयं त्यक्त्वा
संग्रामेष्वनिवर्त्तिभिः ॥ ५ ॥ त इमे कृतकर्माणः सर्व एव
वनौकसः । घनरत्नप्रदानैश्च कर्मेषां सफलं कुरु ॥ ६ ॥ एवं
सम्मानिताश्च ते नन्द्यमाना यथा त्वया । भविष्यन्ति कृतज्ञेन
निर्वृता हरियूथपाः ॥ ७ ॥ त्यागिनं संग्रहीतारं सानुक्रोशं
जितेन्द्रियम् । सर्वे त्वामभिगच्छन्ति ततः सम्बोधयामि ते ॥ ८ ॥
हीनं रतिगुणैः सर्वैरभिरुन्तारमाहवे । सेना त्यजति संविग्ना
नृपतिं तं नरेश्वर ॥ ९ ॥ एषमुक्तस्तु रामेण वानरांस्तान् विभी-
षणः । रत्नार्थसखिभागेन सर्वानेवाभ्यपूजयत् ॥ १० ॥ तत-
स्तान् पूजितान् दृष्ट्वा रत्नार्थैर्हरियूथपान् । आरूढो ह ततो
रामस्तहिमानमनुत्तमम् ॥ ११ ॥ अङ्केनादाय वैदेहीं लज्जमानां
यशस्विनीम् । लक्ष्मणेन सह भ्रात्रा विक्रान्तेन धनुष्मता ॥ १२ ॥
अब्रवीत् स विमानस्थः पूजयन् सर्ववानरान् । सुग्रीवं च महा-
वीर्यं काकुत्स्थः सविभीषणम् ॥ १३ ॥ मित्तकार्यं कृतमिदं

भवद्भिर्वा नरर्षभाः । अनुज्ञाता मया सर्वे यथेष्टं प्रतिगच्छत
 ॥ १४ ॥ यत्तु कालं वयस्येन स्निग्धेन च हितेन च । कृतं
 सुग्रीव तत् सर्वं भवता धर्मभीरुणा ॥ १५ ॥ किष्किन्वां प्रति-
 याह्याशु स्वसैन्येनाभिसंवृतः । स्वराज्येव सलङ्कायां मया दत्ते
 विभीषण ॥ १६ ॥ न त्वां धर्मयितुं शक्ताः सेन्द्रा अपि दिवौ-
 कसः । प्रजाश्च नीतिमार्गेषु प्रवर्त्तय ममाज्ञया ॥ १७ ॥ अयोध्यां
 प्रतियास्यामि राजधानीं पितुर्मम । अभ्यनुज्ञातुमिच्छामि सर्वा-
 थामन्त्रयामि वः ॥ १८ ॥ एवमुक्तास्तु रामेण वानरास्ते महा-
 बलाः । ऊचुः प्राञ्जलयः सर्वे राजसस्य विभीषणः ॥ १९ ॥
 अयोध्यां गन्तुमिच्छामः सर्वान् नयतु नो भवान् । सुद्युक्ता
 विचरिष्यामो वनानि नगराणि च ॥ २० ॥ दृष्ट्वा त्वामभिषेकार्द्रं
 कौशल्यामभिवाद्य च । अचिरादागमिष्यामः स्वगृहान्नृपसत्तम
 ॥ २१ ॥ एवमुक्तास्तु धर्मात्मा वानरैः स विभीषणैः । अब्रवीद्धान-
 रान् रामः ससुग्रीवविभीषणान् ॥ २२ ॥ प्रियात् प्रियतरं कथं
 यदहं ससुहृज्जनः । सर्वैर्भवद्भिः सहितः प्रीतिं कृष्ये पुरीं
 गतः ॥ २३ ॥ क्षिप्रमारोह सुग्रीव विमानं सह वानरैः । त्वम-
 प्यारोह सामात्यो राजसेन्द्र विभीषण ॥ २४ ॥ ततः स पुष्पकं
 दिव्यं सुग्रीवः सह वानरैः । आरुरोह मुदा युक्तः सामात्यश्चणः
 विभीषणः ॥ २५ ॥ तेष्यारूढेषु सर्वेषु कौवेरं परमासनम् ।
 राघवेणाभ्यनुज्ञातमुत्पपात विहायसम् ॥ २६ ॥ स्वगतेन विमा-
 नेन हंसयुक्तेन भास्वता । प्रहृष्टश्च प्रतीतश्च बभौ रामः कुवेरवत्
 ॥ २७ ॥ ते सर्वे वानराश्चाश्च राजसाश्च महाबलाः । यथासुख-
 मसंवाधं दिव्ये तस्मिन्नुपाविशन् ॥ २८ ॥

इत्यार्षे रामायणे वाल्मीकीये सुदृकाख्ये

चतुर्विंशतिप्रश्नतमः सर्गः ।

अनुज्ञातं तु रामेण तद्विमानमनुत्तमम् । हंसयुक्तं महा-
 नादमुत्पपात विहायसम् ॥ १ ॥ पातयित्वा ततश्चक्षुः सर्वतो
 रघुनन्दनः । अश्वीनैथिलीं सीतां रामः शशिनभाननाम् ॥ २ ॥
 कैलासशिखराकारे त्रिकूटशिखरे स्थिताम् । लङ्कामीक्षस्व वैदेहि
 निर्मितां विश्वकर्मणा ॥ ३ ॥ एतदायोधनं पश्य मांसशोणित-
 कर्दमम् । हरीणां राक्षसानां च सीते विशसनं महत् ॥ ४ ॥
 एष दत्तवरः श्रुते प्रमाद्यी राक्षसेश्वरः । तव हेतोर्विशालाक्षि
 निहतो रावणो मया ॥ ५ ॥ कुम्भकर्णोऽत्र निहतः प्रहस्य च निशा-
 चरः । धूम्राक्षश्चात्र निहतो वानरेण हनूमता ॥ ६ ॥ विद्यु-
 ज्ज्वाली हतश्चात्र सुप्रेणेन महात्मना । लक्ष्मणेनेन्द्रजिज्ञात्र
 रावणिर्निहतो रणे ॥ ७ ॥ अङ्गदेनात्र निहतो विकटो नाम
 राक्षसः । विरूपाक्षसु दुष्प्रेक्षो महापार्श्वमहोदरौ ॥ ८ ॥
 अकम्पनश्च निहतो बलिनीत्ये च राक्षसाः । त्रिशिराश्चाति-
 कायश्च देवान्तकनरान्तकौ ॥ ९ ॥ बुद्धोन्मत्तश्च मत्तश्च राक्षस-
 प्रवरावुभौ । निकुम्भश्चैव कुम्भश्च कुम्भकर्णात्मजौ बली ॥ १० ॥
 पञ्चदंष्ट्रश्च दंष्ट्रश्च बहवो राक्षसा हताः । मकराक्षश्च दुर्द्धर्षो मया
 युधि निपातितः ॥ ११ ॥ अकम्पनश्च निहतः शोणिताक्षश्च वीर्य-
 वान् । यूपान्तश्च प्रजङ्घश्च निहतौ तौ महाहवे ॥ १२ ॥ विद्यु-
 ज्जिह्वोऽत्र निहतो राक्षसो भीमदर्शनः । यज्ञशत्रुश्च निहतः
 सुप्तप्रश्च महाबलः । सूर्व्यश्च निहतो ब्रह्मशत्रुस्तथापरः ॥ १३ ॥
 अत्र मन्दोदरी नाम भाख्या तस्यर्ष्यदेवदत् । सपत्नीनां सहस्रेण
 साग्रेण परिवारिता ॥ १४ ॥ एतत्तु दृश्यते तीर्थं समुद्रस्य वरा-
 जने । यत्र सागरमुत्तीर्य तां रात्रिमुपिता वयम् ॥ १५ ॥ एव
 सेतुर्मया बद्धः सागरे लवणार्णवे । तव हेतोर्विशालाक्षि नल-
 सेतुः सुदुष्करः ॥ १६ ॥ पश्य सागरमक्षोभ्यं वैदेहि वरुणालयम् ।
 अपारमभिगर्जन्तं शङ्खशुक्तिप्रमाकुलम् ॥ १७ ॥ हिरण्यनाभं

शैलेन्द्रं काञ्चनं पश्य मैथिलि । विश्रामार्थं हनुमतो भित्वा सागर-
 मुत्थितम् ॥ १८ ॥ एतत् कुक्षौ समुद्रस्य स्कन्धावारनिवेशनम् ।
 अत्र पूर्वं महादेवः प्रसादमकरोद्विभुः ॥ १९ ॥ एतत्तु दृश्यते
 तीर्थं सागरस्य महात्मनः । सेतुवन्ध इति ख्यातं त्रैलोक्येन च
 पूजितम् ॥ २० ॥ एतत् पवित्रं परमं महापातकनाशनम् ।
 अत्र राजसराजोयमाजगाम विभीषणः ॥ २१ ॥ एषा सा दृश्यते
 सीते किष्किन्धा चित्रकानना । सुग्रीवस्य पुरी रम्या यत्र वाली
 मया हतः ॥ २२ ॥ अथ दृष्ट्वा पुरीं सीता किष्किन्धां वासि-
 पाजिताम् । अब्रवीत् प्रश्रितं वाक्यं रामं प्रणयसाध्वसा ॥ २३ ॥
 सुग्रीवप्रियभास्वीभिस्ताराप्रसुखतो नृप । अन्येषां वानरेन्द्राणां
 स्त्रीभिः परिवृता ह्यहम् ॥ २४ ॥ गन्तुमिच्छे सहायोध्यां त्वया
 सह रघूत्तम । एवमुक्तोऽथ वै देह्या राघवः प्रत्युवाच ताम् ॥ २५ ॥
 एवमस्विति किष्किन्धां प्राप्य संस्थाप्य राघवः । विमानं प्रेक्ष्य
 सुग्रीवं वाक्यमेतदुवाच ह ॥ २६ ॥ ब्रूहि वानरशार्दूल सर्वान्
 वानरपुङ्गवान् । स्त्रीभिः परिवृताः सर्वे ह्ययोध्यायां समीतया
 ॥ २७ ॥ यथा त्वमीभिः सर्वाभिः स्त्रीभिः सह महाबल । अति-
 त्वरय सुग्रीव गच्छामः प्लवगाधिप ॥ २८ ॥ एवमुक्तस्तु सुग्रीवो
 रामेणामिततेजसा । वानराधिपतिः श्रीमांस्तैश्च सर्वैः समावृतः
 ॥ २९ ॥ प्रविश्यान्तःपुरं शीघ्रन्तारासुदीच्य सोब्रवीत् । प्रिये त्वं
 सह नारीणां वानराणां महात्मनाम् ॥ ३० ॥ राघवेणाभ्यनुज्ञाता
 मैथिलीप्रियकाव्यया । त्वर त्वमभिगच्छामो गृह्य वानरयोषितः ।
 अयोध्यां दर्शयिष्यामः सर्वा दशरथस्त्रियः ॥ ३१ ॥ सुग्रीवस्य
 वचः श्रुत्वा तारा सर्वाङ्गशोभना । आहूय चाब्रवीत् सर्वा वान-
 राणां तु योषितः ॥ ३२ ॥ सुग्रीवेणाभ्यनुज्ञाता गन्तुं सर्वैश्च
 वानरैः । मम चापि प्रियं कार्यं मयोध्यादर्शनेन च ॥ ३३ ॥
 प्रवेशं चैव राघवस्य पौरजानपदैः सह । विभूतिं चैव सर्वासां

स्त्रीणां दशरथस्य च ॥ ३४ ॥ तारया चाभ्यनुज्ञाताः सर्वा
वानरयोषितः । नेपथ्यं विधिपूर्वन्तु कृत्वा चापि प्रदक्षिणम्
॥ ३५ ॥ अभ्यारोहन् विमानं तत् सीतादर्शनकाञ्चया । ताभिः
सहोत्थितं शीघ्रं विमानं प्रेक्ष्य राघवः ॥ ३६ ॥ ऋष्यमूकसमीपे
तु वैदेहीं पुनरब्रवीत् । दृश्यतेसौ महान् सीते सविद्युद्विब
तोयदः ॥ ३७ ॥ ऋष्यमूको गिरिवरः काञ्चनैर्धातुभिर्दृतः ।
अत्राहं वानरेन्द्रेण सुग्रीवेण समागतः ॥ ३८ ॥ समयञ्च कृतः
सीते बधार्थं वालिनो मया । एषा सा दृश्यते पम्या नलिनी
चित्तकानना ॥ ३९ ॥ त्वया विहीनो यत्राहं विललाप सुदुः-
खितः । अस्यास्तीरे मया दृष्टा शबरो धर्मचारिणी ॥ ४० ॥
अत्र योजनवाञ्छस्य कषन्धो निहतो मया । दृश्यतेसौ जनस्थाने
सीते श्रीमान् वनस्पतिः ॥ ४१ ॥ तत्र बुद्धं महत् हतं तव
हेतोर्विलासिनि । खरश्च निहतः संख्ये दूषणश्च निपातितः ।
त्रिशिरश्च महावीर्यो मया वायौरजिह्वगैः ॥ ४२ ॥ छटावुश्च
महातेजास्त्वव हेतोर्विलासिनि । रावणेन हतो यत्र पक्षिणां
प्रवरो बली ॥ ४३ ॥ एतत्तदाश्रमपदमस्त्राकं वरवर्णिनि । पर्ण-
शाळा तथा चित्रा दृश्यते शुभदर्शने ॥ ४४ ॥ यत्र त्वं राक्षसन्द्रेण
रावणेन हता बलात् । एषा गोदावरी रम्या प्रसन्नसज्जिता
शुभा ॥ ४५ ॥ अगस्त्यस्याश्रमश्चैव दृश्यते कादलीहतः । दीप्त-
श्चैवाश्रमश्चैव सुतीक्ष्णस्य महात्मनः ॥ ४६ ॥ दृश्यते चैव वैदेहि
शरभङ्गाश्रमो महान् । उपयातः सहस्रान्णो यत्र शक्रः पुरन्दरः
॥ ४७ ॥ एते ते तापसा देवि दृश्यते तनुमध्यमे । अत्रिः कुल-
पतिर्यत्र सूर्यवैश्वानरोपमः ॥ ४८ ॥ अत्र सीते त्वया दृष्टा तापसी
धर्मचारिणी । अस्मिन्देगे महाकायो विराधो निहतो मया ॥ ४९ ॥
असौ सुतनुर्गैलेन्द्रश्चित्तकूटः प्रकाशते । अत्र सां कैकयीपुत्रः
प्रसादयितुमागतः ॥ ५० ॥ एषा सा यमुना दूरात् दृश्यते चित्र-

कानना । भरद्वाजाश्रमः श्रीमान् दृश्यते चैव मैथिलि ॥ ५१ ॥
 इयं च दृश्यते गङ्गा पुण्या त्रिपथगामिनी । नानाद्विजगणा-
 कीर्णा संप्रपुष्पितकानना । शृङ्गवेरपुरं चैतद्गृहो यत्र सखा
 मम ॥ ५२ ॥ एषा सा दृश्यते सीते राजधानी पितुर्मम ।
 अयोध्या कुरु वैदेहि प्रणामं पुनरागता ॥ ५३ ॥ ततस्तं वानराः
 सर्वे राक्षसश्च विभीषणः । उत्पत्योत्पत्य ददृशुर्हृष्टास्तं तां पुरीं
 तदा ॥ ५४ ॥ ततस्तु तां पाण्डुरहर्म्यमालिनीं विशालकच्याङ्गज-
 वाजिभिर्दृताम् । पुरीमयोध्यां ददृशुः श्रवणमाः पुरीं महेन्द्रस्य
 यथामरावतीम् ॥ ५५ ॥

इत्याप्तं रामायणे वाल्मीकीये युद्धकाण्डे

पञ्चविंशधिकशततमः सर्गः ।

पूर्वो चतुर्दशे वर्षे पञ्चम्यां लक्ष्मणाग्रजः । भरद्वाजाश्रमं
 प्राप्य वषन्ते नियतो सुनिम् ॥ १ ॥ सोऽपृच्छदाभवाद्यै नं भरद्वाज-
 न्तपोधनम् । शृणोषि कञ्चित् भगवन् सुभिक्षानामयं पुरे ।
 कञ्चित् सुसुक्तो भरतो जीवन्त्यपि च मातरः ॥ २ ॥ एवमुक्तस्तु
 रामेण भरद्वाजो महाशुनिः । प्रत्युवाच रघुश्रेष्ठं स्मितपूर्वं प्रहृष्ट-
 वत् ॥ ३ ॥ आज्ञावशस्तं भरतो जटिलस्त्रां प्रतीक्षते । पादुके ते
 पुरस्कृत्य सर्वं च कुशलं गृहे ॥ ४ ॥ त्वां पुरा चीरवसनं प्रवि-
 शन्तं महावनम् । स्त्रीदृतीयं च्युतं राज्याहुर्ममकामं च केवलम्
 ॥ ५ ॥ पदातिं त्यक्तसर्वस्वं पितृनिर्देशकारिणम् । सर्वभोगैः
 परित्यक्तं स्वर्गात् च्युतमिवास्वरम् ॥ ६ ॥ दृष्ट्वा तु करुणा पूर्वं
 ममासीत् समितिञ्जय । कैकेयीवचने युक्तं वन्यमूकफलाशिनम्
 ॥ ७ ॥ सांप्रतं सुसहृद्दार्थं समित्वगणवान्धशम् । समीक्ष्य विजि-
 तारिश्च समाभूत् प्रीतिरुत्तमा ॥ ८ ॥ सर्वञ्च सुखदुःखन्ते विदितं

जम राघव । यत्त्वया विपुलं प्राप्तं जनस्थाननिवासिना ॥ ९ ॥
 ब्राह्मणार्थेति युक्तस्य रक्षतः सर्वतापसान् । रावणेन हृता भाव्या
 बभूवेयमनिन्दिता ॥ १० ॥ मारीचदर्शनं चैव सोतोन्मथनमेव
 च । कवन्वदर्शनं चैव पम्पाभिगमनं तथा ॥ ११ ॥ सुग्रीवेण च
 ते सख्यं यत्र वालो इतस्त्वया । मार्गणं चैव वैदेह्याः कर्म वाता-
 ल्मजस्य च ॥ १२ ॥ विदितायां च वैदेह्यां नक्षत्रेतुर्यथा कृतः ।
 यथा वा दीपिता लङ्का प्रकृष्टैर्हरियूथपैः ॥ १३ ॥ सपुत्रबान्ध-
 वामात्यः सबलः सहवाहनः । यथा च निहतः संख्ये रावणो
 बलदर्पितः ॥ १४ ॥ यथा च निहते तस्मिन् रावणे देवकण्ठके ।
 समागमश्च त्रिदशैर्यथा दत्तश्च ते वरः ॥ १५ ॥ सर्वं ममैतद्विदितं
 तपसा धर्मवत्सल । सम्यतन्ति च मे शिष्याः प्रवृत्त्याख्याः पुरी-
 मितः ॥ १६ ॥ अहमप्यत्र ते दद्वि वरं शस्त्रभृतांवर । अर्घं प्रति-
 गृह्णाणदमयोध्यां श्वो गमिष्यसि ॥ १७ ॥ तस्य तच्छिरसा वाक्यं
 प्रतिगृह्य नृपालजः । बाढमित्येव संहृष्टः शीमान् वरमयाचत
 ॥ १८ ॥ अकालफलिनो वृक्षाः सर्वे चापि मधुस्रवाः । फला-
 न्यमृतगन्धीनि वसूनि विविधानि च ॥ १९ ॥ भवन्तु मार्गे भग-
 वन्नयोध्यां प्रतिगच्छतः । तथेति च प्रतिज्ञाते वचनात् समन-
 न्तरम् ॥ २० ॥ अभवन् पादपास्तत्र स्वर्गपादपसन्निभाः । निष्फलाः
 फलिनश्चासन् विपुष्पाः पुष्पशालिनः ॥ २१ ॥ शुष्काः समग्रपला-
 स्ते नगाश्चैव मधुस्रवाः । सर्वतो योजनास्तिष्ठो गच्छतामभवं-
 स्तदा ॥ २२ ॥ ततः प्रहृष्टाः श्ववर्षभास्तो बहूनि दिव्यानि फलानि
 चैव । कामादुपासन्ति सहस्रशो सुदान्विताः स्वर्गजितो
 मुदेव ॥ २३ ॥

इत्यार्षे रामायणे वाल्मीकीये बुद्धकाण्डे

षड्विंशोत्तरशततमः सर्गः ।

अयोध्यां तु समालोक्य चिन्तयामास राघवः । प्रियकामः
 प्रियं रामस्ततस्त्वरितविक्रमः ॥ १ ॥ चिन्तयित्वा ततो दृष्टिं
 षानरेषु न्यपातयत् । उवाच धीमांशेजस्वी हनुमन्तं प्लवङ्गमम्
 ॥ २ ॥ अयोध्यां त्वरितो गत्वा शीघ्रं प्लवगसत्तम । जानीहि
 कञ्चित् कुशली जनो नृपतिमन्दिरे ॥ ३ ॥ शृङ्गवेरपुरं प्राप्य
 गुहं गहनगोचरम् । निषदाधिपतिं ब्रूहि कुशलं वचनान्मम
 ॥ ४ ॥ श्रुत्वा तु मां कुशलिनमरोगं विगतञ्चरम् । भविष्यति
 गुहः प्रीतः सममात्मसमः सखा ॥ ५ ॥ अयोध्यायाश्च ते मार्गं
 प्रवृत्तिं भरतस्य च । निवेदयिष्यति प्रीतो निषदाधिपतिर्गुहः
 ॥ ६ ॥ भरतस्तु त्वया वाच्यः कुशलं वचनान्मम । सिद्धार्थं शंश
 मान्तस्मै सभास्यं सहलक्ष्मणम् ॥ ७ ॥ हरणं चैव वैदेह्या राव-
 णेन बलीयसा । सुग्रीवेण च संवादं कालिनश्च बधं रणे ॥ ८ ॥
 मैथिल्यन्वेषणञ्चैव यथा चाधिगता त्वया । लङ्घयित्वा महा-
 तोयमापगापतिमव्ययम् ॥ ९ ॥ उपयानं समुद्रस्य सागरस्य च
 दर्शनम् । यथा च कारितः सेतू रावणश्च यथा हतः ॥ १० ॥
 वरदानं महेन्द्रेण ब्रह्मणा वरुणेन च । महादेवप्रसादाच्च पित्रा
 मम समागमम् ॥ ११ ॥ उपयानं च मां सौम्य भरताय निवे-
 दय । सह राक्षसराजेन हरीणामीश्वरेण च ॥ १२ ॥ जित्वा
 शत्रुगणान् रामः प्राप्य चानुत्तमं यशः । उपयाति समृद्धार्थः
 सह मित्रैर्महाबलैः ॥ १३ ॥ एतच्छ्रुत्वायमाकारं भजते भरत-
 स्ततः । स च ते वेदितव्यः स्यात् सर्वं यच्चापि मां प्रति ॥ १४ ॥
 ज्ञेयाः सर्वे च वृत्तान्ताः भरतस्येङ्गितानि च । तत्त्वेन मुखवर्णेन
 दृष्ट्या वा भाषितेन च ॥ १५ ॥ सर्वकामसम्बद्धं हि हृदयस्वरस्य-
 संकुलम् । पितृपैतामहं राज्यं कस्य नावर्त्तयन्मनः ॥ १६ ॥
 सङ्गत्या भरतः श्रीमान् राज्येनार्थो स्वयं भवेत् । प्रशास्तु वसुधां
 सर्वांमखिलां रघुनन्दनः ॥ १७ ॥ तस्य बुद्धिश्च विज्ञाय व्यवसायं

च वानर । यावन्न दूरं यातास्तः क्षिप्रमागन्तुमर्हसि ॥ १८ ॥
 इति प्रतिसमादिष्टो हनूमान्मारुतात्मजः । मानुषं धारयन् रूप-
 मयोध्यां त्वरितो ययौ ॥ १९ ॥ अथोत्पपात वेगेन हनूमान्
 मारुतात्मजः । गरुत्मानिव वेगेन जिष्टक्षन्तुरगोत्तमम् ॥ २० ॥
 लङ्घयित्वा पितृपथं विहगेन्द्रालयं शुभम् । गङ्गायन्तुनयोभीमं
 समतीत्य समागमम् ॥ २१ ॥ शृङ्गवेरपुरं प्राप्य गुहमासाद्य
 बोर्ष्ववान् । स वाचा शुभया हृष्टो हनूमानिदमब्रवीत् ॥ २२ ॥
 सखा तु तव काकुत्स्थो रामः सत्यपराक्रमः । ससीतः सह-
 सौमित्रिः स त्वां कुशलमब्रवीत् ॥ २३ ॥ पञ्चमीमद्य रजनीमुषित्वा
 वचनान्मुनेः । भरद्वाजाभ्यनुज्ञातं द्रक्ष्यस्यद्यैव राघवम् ॥ २४ ॥
 एवमुक्त्वा महातेजाः संप्रहृष्टतनूरुहः । उत्पपात महावेगात् वेग-
 यानविचारयन् ॥ २५ ॥ सोपश्यद्रामतीर्थञ्च नदीं बालुकिनीं
 तथा । वरुणीं गोमतीञ्चैव भीमं सालवनं तथा ॥ २६ ॥ प्रजास्र
 बहूसाहस्रोः स्कीताञ्जनपदानपि । स गत्वा दूरमध्वानं त्वरितः
 कपिकुञ्जरः ॥ २७ ॥ आससाद् द्रुमान् फुल्लान्निन्दिग्रामसमीप-
 गान् । सुराधिपस्योपवने यथा चैत्ररथे द्रुमान् ॥ २८ ॥ स्त्रीभिः
 संपुत्रैः पौत्रैश्च रममाणैः स्वलंकृतैः । क्रोशमात्रे त्वयोध्याया-
 चीरकृष्णाजिनांवरम् ॥ २९ ॥ ददर्श भरतं दीनं कृशमाश्रम-
 वासिनम् । जटिलं मलदिग्धाङ्गं भ्रातृव्यसनकर्षितम् ॥ ३० ॥
 फलमूलाशिनं दान्तं तापसं धर्मचारिणम् । ससुन्नतजटाभारं
 बहूलाजिनवाससम् ॥ ३१ ॥ नियतं भावितात्मानं ब्रह्मर्षिसम-
 तेजसम् । पादुके ते पुरस्कृत्य प्रशासन्तं वसुन्धराम् ॥ ३२ ॥
 चातुर्वर्ण्यं च लोकस्य त्वातारं सर्वतो भयात् । उपस्थितममि-
 त्यञ्च शुचिभिश्च पुरोहितैः । बलमुख्यैश्च युक्तैश्च काषायाम्बर-
 धारिभिः ॥ ३३ ॥ न हि ते राजपुत्रं तं चीरकृष्णाजिनाम्बरम् ।
 परिभोक्तुं व्यवस्यन्ति पौरा वै धर्मवत्सलाः ॥ ३४ ॥ तं धर्ममिव

धर्मज्ञं देहवन्तमिवापरम् । उवाच प्राञ्जलिर्वाक्यं हनुमान्मारु-
 तात्मजः । वसन्तन्दण्डकारण्ये यं त्वं चीरजटाधरम् ॥ ३६ ॥
 अनुशोचसि काकुत्स्थं स त्वां कुशलमब्रवीत् । प्रियमाख्यामि ते
 देव शोकं त्यज सुदारुणम् ॥ ३७ ॥ अस्मिन्मुहूर्ते भ्रात्रा त्वं
 रामेण सह सङ्गतः । निहत्य रावणं रामः प्रतिलभ्य च मैथि-
 लीम् ॥ ३८ ॥ उपयाति समृद्धार्यः सह मित्रैर्महाबलैः । कक्ष्य-
 याश्च महातेजा वैदेही च यशस्विनी । सीता समग्रा रामेण
 महेन्द्रेण शची यथा ॥ ३९ ॥ एवमुक्त्वो हनुमता भरतः ककयो-
 सुतः । पपात सहसा हृष्टो हर्षान्नोऽमुपागमत् ॥ ४० ॥ ततो
 मुञ्जर्तादुत्याय प्रत्याश्वस्य च राघवः । हनुमन्तमुवाचेदं भरतः
 प्रियवादिनम् ॥ ४१ ॥ अशोकजैः प्रीतिमयैः कपिमालिङ्ग्य सं-
 भ्रमात् । सिधे च भरतः श्रीमान् विपुलैरश्रुविन्दुभिः ॥ ४२ ॥
 देवो वा मानुषो वा त्वमनुक्रोशादिहागतः । प्रियाख्यानस्य ते
 सौम्यं ददामि ब्रुवतः प्रियम् ॥ ४३ ॥ गवां शतसहस्रं च ग्रामाणां
 च शतं परम् । सकुण्डलाः शुभाचारा भार्वाः कन्यास्तु षोडश
 ॥ ४४ ॥ हेमवर्णाः सुनासोरुशशिसौख्याननाः स्त्रियः । सर्वा-
 भरणसम्पन्नाः सम्पन्नाः कुलजातिभिः ॥ ४५ ॥ निशम्य रामा-
 गमनं वृषात्मजः कपिप्रवीरस्य तदाद्भुतोपमम् । प्रहर्षितो राम-
 दिदृक्षयाभवत् पुनश्च हर्षादिदमब्रवीद्ब्रुवः ॥ ४६ ॥

दुत्यार्षे रामायणे वाल्मीकीये युद्धकाण्डे

सप्तविंशधिकशततमः सर्गः ।

बहूनि नाम वर्षाणि गतस्य सुमहद्वनम् । शृणोम्यहं प्रीति-
 करं मम नाथस्य कीर्तनम् ॥ १ ॥ कल्याणी वत गाथेयं कौकिकी
 प्रतिभाति माम् । एति जीवन्तमानन्दो नरं वर्षशतादपि ॥ २ ॥

राघवस्य हरीणाञ्च कथमासीत् समागमः । कस्मिन्देशे किमा-
 श्रित्य तत्त्वमाख्याहि पृच्छतः ॥ ३ ॥ स पृष्टो राजपुत्रेण वृथा
 समुपवेशितः । आचचत्ते ततः सर्वं रामस्य चरितं वने ॥ ४ ॥
 यथा प्रव्राजितो रामो मातुर्दत्तवरो तव । यथा च पुत्रशोकेन
 राजा दशरथो हतः ॥ ५ ॥ यथा दूतैस्त्वमानीतसूर्यो राजगृहात्
 प्रभो । त्वयायोध्यां प्रविष्टेन यथा राज्यं न चेष्टितम् ॥ ६ ॥
 चित्रकूटगिरिं गत्वा राज्येनामित्तकषैश्च । निमन्त्रितस्त्वया
 भ्राता धर्ममाचरता सताम् ॥ ७ ॥ स्थितेन राज्ञो वचने यथा
 राज्यं विसर्जितम् । आर्षस्य पादुके गृह्य यथासि पुनरागतः
 ॥ ८ ॥ सर्वमेतन्महाबाहो यथावद्विदितन्त्वव । त्वयि प्रति-
 प्रयाते तु यद्दत्तं तन्निबोध मे ॥ ९ ॥ अपयाते त्वयि तदा समु-
 द्रान्तस्रगद्विजम् । परिह्यूनमिवात्यर्थं तद्वनं समपद्यत ॥ १० ॥
 तद्वस्तिस्त्रिदितं घोरं सिंहव्याघ्रस्रगाकुलम् । प्रविवेशाय विजगं
 सुमहद्वण्डकावनम् ॥ ११ ॥ तेषां पुरस्ताद्वनवान् गच्छतां गहने
 वने । निनदन् सुमहादादं विराधः प्रत्यदृश्यत ॥ १२ ॥ तसुत्-
 क्षिप्य महानादसुद्धंवाङ्मधोमुषम् । निखाते प्राक्षिपन्तिस्त्रा
 नदन्तमिष कुञ्जरम् ॥ १३ ॥ तत् कृत्वा दुष्करं कर्म भ्रातरौ राम-
 लक्ष्मणौ । सायाङ्गे शरभङ्गस्य रम्यमाश्रमसौयतुः ॥ १४ ॥
 शरभङ्गे दिवं प्राप्ते रामः सत्यपराक्रमः । अभिवाद्य सुनीन्
 सर्वान् जनस्थानसुपागमत् ॥ १५ ॥ पश्चाच्छू र्पणाखा नाम राम-
 पार्श्वं सुपागता । ततो रामेण सन्दिष्टो लक्ष्मणः सहसोत्थितः
 ॥ १६ ॥ प्रगृह्य खड्गं चिच्छेद कर्णनासे महाबलः । चतुर्दश
 सहस्राणि जनस्थाननिर्वासिनाम् ॥ १७ ॥ हता निवसता तत्र
 राघवेण महात्मना । एकेन सह सङ्गम्य रामेन रणमूर्धनि ॥ १८ ॥
 अङ्गस्यतुर्थभागेन तिःशेषा राजसः हताः । महाबला महा-
 वीर्यास्तपसो विघ्नकारिणः ॥ १९ ॥ निहता राघवेणाज्ञौ दण्ड-

कारय्यशसिनः । राक्षसाश्च विनिष्पिष्टा खरस्य निहतो रणे
 ॥ २० ॥ दूषणं चाग्रतो हत्वा त्रिशिरास्तदनन्तरम् । ततस्त-
 नार्दिता बाला रावणं समुपागता ॥ २१ ॥ रावणानुचरो घोरो
 मारीचो नाम राक्षसः । लोभयामास वैदेहीं भूत्वा रत्नमयो-
 ष्मगः ॥ २२ ॥ सा राममवब्रीड्य वैदेही गृह्यतामिति । अशो-
 मनोहरः कान्त आश्रमो नो भविष्यति ॥ २३ ॥ ततो रामो
 धनुष्याण्डं तमनुधावति । स तं जघान धावन्तं शरैरानत-
 पर्वणा ॥ २४ ॥ अथ सौम्य दशग्रीवो ऋगयां याति राघवे ।
 जङ्गले चापि निष्क्रान्ते प्रविवेशाश्रमं तदा ॥ २५ ॥ जग्राह
 तरसा सीतां ग्रहः खे रोहिणीमिव । त्रातुकामं ततो बुद्धे हत्वा
 गृध्रं जटाशुषम् ॥ २६ ॥ सीतां गृहीत्वा गच्छन्तं वानराः पर्व-
 तोपमाः । दृष्टुर्विस्मिताकारा रावणं राक्षसाधिपम् ॥ २७ ॥
 प्रगृह्य सहसा सीतां जगामाशु स राक्षसः । ततस्त्वङ्मुक्तसङ्काशा
 स्थिता पर्वतमूर्धनि ॥ २८ ॥ ततः शीघ्रतरं गत्वा तद्विमानं मनो-
 जषम् । आरुह्य सह वैदेह्या पुष्पकं स महाबलः ॥ २९ ॥ प्रवि-
 श्य तदा जङ्गां रावणो राक्षसेश्वरः । तां सुवर्णपरिष्कारे शुभे
 मइति वेश्मनि ॥ ३० ॥ प्रवेश्य मैथिलीं वाक्यैः सात्वयामास
 रावणः । तृणवद्भाषितं तस्य तं च नैऋतपुङ्गवम् ॥ ३१ ॥
 अचिन्तयन्ती वैदेही क्षणिकवनिकां गता । न्यवर्त्तत तदा
 रामो ऋगं हत्वा तदा वने ॥ ३२ ॥ निवर्त्तमानः काकुत्स्थो
 दृष्ट्वा गृध्रं स विव्यथे । गृध्रं हतं तदा दृष्ट्वा रामः प्रियतरं पितुः
 ॥ ३३ ॥ मार्गमाणसु वैदेहीं राघवः सहलक्ष्मणः । गोदावरी-
 मनुचरन् वनोद्देशांश्च पुष्पितान् ॥ ३४ ॥ आसेदतुर्महारण्ये
 कवन्धं नाम राक्षसम् । ततः कवन्धवचनाद्रामः सत्यपराक्रमः
 ॥ ३५ ॥ ऋष्यमूकगिरिं गत्वा सुग्रीवेण समागतः । ततः समा-
 गमः पूर्वं प्रीत्या शार्दौ व्यजायत ॥ ३६ ॥ आला निरस्तः क्रुद्धेन

सुग्रीवो बालिना पुरा । इतरेतरसंवादात् प्रगाढः प्रणयसाधोः
 ॥ ३७ ॥ रामः स्ववाङ्मणीं स्वराज्यं प्रत्यपाहयत् । बालिनं
 समरे हृत्वा महाकायं महाबलम् ॥ ३८ ॥ सुग्रीवः स्थापितो
 राज्यं सञ्चितः सर्ववानरैः । रामाय प्रतिजानीते राजपुत्र्यास्तु
 मार्गणम् ॥ ३९ ॥ आदिष्टा वानरेन्द्रेण सुग्रीवेण महात्मना ।
 दशकोट्यः प्लवङ्गानां सर्वाः प्रस्थापिता दिशः ॥ ४० ॥ तेषां नो
 विप्रनष्टानां विन्ध्ये पर्वतसत्तमे । अशं शोकाभितप्तानां महा-
 काकोत्यवर्त्तत ॥ ४१ ॥ भ्राता तु मृध्नराजस्य सन्पातिर्नाम
 वीर्यवान् । समाख्यातिस्तु वसतीं सीतां रावणमन्दिरे ॥ ४२ ॥
 सोऽहं दुःखपरीतानां दुःखं तत् ज्ञातिनां बुद्धम् । आत्मवीर्यं
 समास्याय योजनानां शतं पूतः ॥ ४३ ॥ तत्राहमेकामद्राक्ष-
 मशोकवनिकां गताम् । कौशेयवस्त्रां मलिनां निरानन्दां हृद-
 व्रताम् ॥ ४४ ॥ तथा समेत्य विधिवत् पृष्ट्वा सर्वमनिन्दिताम् ।
 अभिज्ञानं मया दत्तं रामनामाङ्गुलीयकम् । अभिज्ञानं मणि-
 शब्दा चरितार्थोऽहमागतः ॥ ४५ ॥ मया च पुनरागम्य राम-
 स्थाक्लिष्टकर्मणः । अभिज्ञानं मया दत्तमर्चिष्मान् स महामणिः
 ॥ ४६ ॥ श्रुत्वा तां मैथिलीं रामस्वाश्रमसे च जीवितम् ।
 जीवितान्तमनुप्राप्तः पीत्वाऽहृतमिवातुरः ॥ ४७ ॥ उद्योर्जायष्य-
 न्नुद्योगं दध्रे लङ्कावधे मनः । जिघांसुरिव लोकान्ते सर्वान्
 लोकान्निभावसुः ॥ ४८ ॥ ततः समुद्रमासाद्य नलं सेतुमकार-
 यत् । अतरत् कपिवीराणां वाहिनी तेन सेतुना ॥ ४९ ॥
 प्रहृष्टमवधीन्नीलः कुम्भकणं तु राघवः । लक्ष्मणो रावणसुतं
 स्वयं रामस्तु रावणम् ॥ ५० ॥ स शक्रेण समागम्य यस्मेन वर-
 णेन च । महेश्वरस्वयंभूभ्यां तथा दशरथेन च ॥ ५१ ॥ तैश्च
 दक्षवरः श्रीमातृषिभिश्च समागतैः । सुरर्षिभिश्च काकुत्स्थो
 वरान् लेभे परन्तपः ॥ ५२ ॥ स तु दक्षवरः प्रोत्सवा वानरैश्च

समागतः । पुष्पकेण विमानेन किष्किन्धामभ्युपागमत् ॥ ५३ ॥
 तां गङ्गां पुनरासाद्य वसन्तं मुनिसन्निधौ । अविघ्नं पुष्पयोगेन
 श्वो रामं द्रष्टुमर्हसि ॥ ५४ ॥ ततः स वाक्यैर्मधुरैर्हनुमतो
 निशस्य हृष्टो भरतः कृताञ्जलिः । उवाच वाणीं मनसः प्रह-
 र्षिणीं चिरस्य पूर्याः खलु मे मनोरथः ॥ ५४ ॥

इत्यार्षे रामायणे वाल्मीकीये बुद्धकाण्डे

अष्टाविंशधिकशततमः सर्गः ।

श्रुत्वा तु परमानन्दं भरतः सत्यविक्रमः । हृष्टमाज्ञापयामास
 शत्रुघ्नं परवीरहा ॥ १ ॥ दैवतानि च सर्वाणि चैत्यानि
 नगरस्य च । सुगन्धमाल्यैर्वाहितै रर्चन्तु शुचयो नराः ॥ २ ॥
 स्तूताः स्तुतिपुराणज्ञाः सर्वे वैतालिकास्तथा । सर्वे वादितकुशलाः
 गणिकाश्चैव सर्वशः ॥ ३ ॥ राजदारास्तथामात्याः सैन्याः सेना-
 गनागणः । ब्राह्मणाश्च सराजन्याः श्रेणीमुख्यास्तथा गणाः
 ॥ ४ ॥ अभिनिर्घ्नन्तु रामस्य द्रष्टुं शशिनिभं मुखम् । भरतस्य
 वचः श्रुत्वा शत्रुघ्नः परवीरहा ॥ ५ ॥ विष्टीरनेकसाहस्रीशोदया-
 मास भागशः । समीकुरुत निन्वानि विषमाणि समानि च ॥ ६ ॥
 स्थानानि च निरस्यन्तां नन्दिग्रामादितः परम् । सिञ्चन्तु पृथिवीं
 कृतस्त्रां हिमशीतेन वारिणा ॥ ७ ॥ ततोभ्यवकिरन् त्वन्ये लाजैः
 पुष्पैश्च सर्वशः । समुच्छ्रितपताकास्तु रथ्याः पुरवरोत्तमे ॥ ८ ॥
 शोभयन्तु च वेश्मानि सूर्वस्योदयनं प्रति । स्वर्गदाममुक्तपुष्पैश्च
 सुवर्णरजतैरपि ॥ ९ ॥ राजमार्गमसंवाधं किरन्तु शतशो नराः ।
 ततसाच्छासनं श्रुत्वा शत्रुघ्नस्य सुदान्विताः ॥ १० ॥ दृष्टिर्जयन्तो
 विजयः सिद्धार्थशार्थसाधकः । अशोको मन्त्रपालश्च सुमन्त्रवापि

निर्द्युः ॥ ११ ॥ मत्तैर्नागसहस्रैश्च सध्वजैश्च विभूषितैः ।
 अपरे हेमकक्ष्याभिः सगजाभिः करेणुभिः ॥ १२ ॥ निर्ययुः-
 सुरगाक्रान्ता रथैश्च सुमहारथाः । शक्त्यष्टिपाशहस्तानां सध्व-
 जानां पताकिनाम् ॥ १३ ॥ तुरगाणां सहस्रस्य मुखमुख्यतरा-
 न्वितैः । पदातीनां सहस्रैश्च वीराः परिवृता ययुः ॥ १४ ॥
 ततो यानान्यपारुढाः सर्वा दशरथस्त्रियः । कौशल्यां प्रमुखे
 कृत्वा सुमित्रां चापि निर्ययुः ॥ १५ ॥ द्विजातिसुख्यैर्धर्मात्मा
 श्रेणीमुख्यैः सनैर्गमैः । माल्यमोदकहस्तैश्च मन्त्रिभिर्भरतो हतः
 ॥ १६ ॥ शङ्खभेरोनिनादैश्च वन्दिभिश्चाभिनन्दितः । आर्य्यपादौ
 गृहीत्वा तु शिरसा धर्मकोविदः ॥ १७ ॥ पाण्डुरं कृत्वमादाय
 शुक्लमाल्योपशोभितम् । शुक्लं च बालव्यजने राजार्हे हेम-
 भूषिते ॥ १८ ॥ उषवासकृशो दीनशीरकृष्णाजिनाम्बरः । भ्रातु-
 रागमनं श्रुत्वा तत् पूर्वं हर्षमागतः ॥ १९ ॥ प्रत्युद्ययौ तदा रामं
 महात्मा सचिवैः सह । अश्वानां खुरशब्दैश्च रथनेमिस्वनेन च
 ॥ २० ॥ शङ्खदुन्दुभिनादेन सञ्चचालेव मेदिनी । गजानां वृंहि-
 तैश्चापि शङ्खदुन्दुभिनिःस्वनैः ॥ २१ ॥ कृत्स्नं तु नगरं तत्त नन्दि-
 ग्राममुपागमत् । समीक्ष्य भरतो वाक्यमुवाच पवनात्मजम् ॥ २२ ॥
 कञ्चिन्न खलु कायेयी सेव्यते चलचित्तता । न हि पश्यामि
 काकुत्स्थ राममार्य्यं परन्तपम् ॥ २३ ॥ कञ्चिन्न चातुदृश्यन्ते
 कपयः कामरूपिणः । अथैवमुक्ते वचने हनूमानिदमब्रवीत्
 ॥ २४ ॥ अर्थ्यं विज्ञापयन्नेव भरतं सत्यविक्रमम् । सदाफलान्
 कुसुमितान् वृत्तान् प्राप्य मधुसूत्रान् ॥ २५ ॥ भरद्वाजप्रसादेन
 मत्तभ्रमरनादितान् । तस्य चैष वरो दत्तो वासवेन परन्तप
 ॥ २६ ॥ ससैन्यस्य तदर्थात्थ कृतं सर्वगुणान्वितम् । निःस्वनः
 श्रूयते भीमः प्रहृष्टानां वनौकसाम् ॥ २७ ॥ मन्ये वानरसेना
 सा नदीन्तरति गोमतीम् । रजोवर्षं समुद्धृतं पश्य सालवनं

प्रति ॥ २८ ॥ मन्ये सालवनं रम्यं लोलयन्ति श्रवणमाः । तदे-
 तत् दृश्यते दूराद्दिमानं चन्द्रसन्निभम् ॥ २९ ॥ विमानं पुष्पकं
 दिव्यं मनसा ब्रह्मनिर्मितम् । रावणं वान्धवैः सार्द्धं हत्वा लब्धं
 महात्मना ॥ ३० ॥ तरुणादित्यमङ्कशं विमानं रामवाहनम् ।
 धनदस्य प्रसादेन दिव्यमेतन्मनोजवम् ॥ ३१ ॥ एतस्मिन् भ्रातरौ
 वीरौ वै देह्या सह राघवौ । सुग्रीवश्च महातेजा राज्ञसाश्च विभी-
 षणः ॥ ३२ ॥ ततो हर्षसमुद्भूतो निःस्वनो दिवमस्पृशत् ।
 स्त्रीबालयुववृद्धानां रामोयमिति कीर्तिते ॥ ३३ ॥ रथकुञ्जर-
 वाजिभ्यस्तेवतीर्ष्य महीं गताः । दृष्ट्वास्तं विमानस्थं नराः
 सोमनिवास्वरे ॥ ३४ ॥ प्राञ्जलिर्भरतो भूत्वा प्रहृष्टो राघवो-
 न्मुखः । स्वागतेनार्घ्यं पाद्याद्यैस्ततो राममपूजयन् ॥ ३५ ॥ मनसा
 ब्रह्मणा सृष्टे विमाने भरताग्रजः । रराज पृथुदीर्घाक्षो वज्र-
 पाणिरिवामरः ॥ ३६ ॥ ततो विमानाग्रगतं भरतो भ्रातरन्तदा ।
 ववन्दे प्रणतो रामं मेरुस्थमिव भास्करम् ॥ ३७ ॥ ततो रामा-
 भ्यनुज्ञातं तद्दिमानिमनुत्तमम् । हंसयुक्तं महावेगं निपपात मही-
 तलम् ॥ ३८ ॥ आरोपितो विमानं तद्भरतः सत्यविक्रमः । राम-
 मासाद्य मुदितः पुनरेवाभ्यवादयत् ॥ ३९ ॥ तं समुत्थाय काकुत्-
 स्थश्चिरस्याक्षिपयं गतम् । अङ्गे भरतमारोप्य मुदितः परिष-
 खजे ॥ ४० ॥ ततो लक्ष्मणमासाद्य वैदेहीं च परन्तपः । अथा-
 भ्यवादयत् प्रीतो भरतो नाम चाब्रवीत् ॥ ४१ ॥ सुग्रीवं कैकयी-
 पुत्रो जास्वधन्तमथाङ्गदम् । मैन्दं च द्विविदं नीलवृषभं चैव
 सखजे ॥ ४२ ॥ सुषेणं च नलं चैव गवाक्षं गन्धमादनम् । शरभं
 पनसं चैव परितः परिषखजे ॥ ४३ ॥ ते कृत्वा मानुषं रूपं
 वानराः कामरूपिणः । कुशलं पञ्चपृच्छंस्तौ प्रहृष्टा भरतं तदा
 ॥ ४४ ॥ अथाब्रवीद्राजपुत्रः सुग्रीवं वानरर्षभम् । परिष्वज्य महा-
 तेजा भरतो धर्मिणांवरः ॥ ४५ ॥ त्वमस्माकं चतुर्णां वै भ्राता

सुग्रीव पञ्चमः । सीतादाज्जायते मित्रमपकारोरिकक्षणम् ॥ ४६ ॥
विभीषणं च भरतः सांत्ववाक्यमथाब्रवीत् । दिष्ट्या त्वया सहा-
येन कृतं कर्म सुदुष्करम् ॥ ४७ ॥ शत्रुघ्नश्च तदा राममभिवाद्य
सक्तच्छरणम् । सीतायाश्चरणौ वीरो विनयाद्भ्यवादयत् ॥ ४८ ॥
रामो मातरमासाद्य विवर्णां शोककर्षिताम् । जग्राह प्रणतः
पादौ मनो मातुः प्रहर्षयन् ॥ ४९ ॥ अभिवाद्य सुमित्रां च
कैकेयौ च यशस्विनीम् । स मातृश्च ततः सर्वा पुरोहितसुपा-
गमत् ॥ ५० ॥ स्वागतं ते महाबाहो कौशल्यानन्दवर्द्धन । इति
प्राञ्जलयः सर्वे नागरा राममब्रुवन् ॥ ५१ ॥ तान्यञ्जलिसहस्राणि
प्रगृहीतानि नागरैः । व्याकोशानीष पद्मानि ददर्श भरताग्रजः
॥ ५२ ॥ पादुके ते तु रामस्य गृहीत्वा भरतः स्वयम् । चर-
णाभ्यां नरेन्द्रस्य योजयामास धर्मवित् ॥ ५३ ॥ अब्रवीच्च तदा
रामं भरतः स कृताञ्जलिः । एतस्ते सकल राज्यं न्यासं निर्वर्षि-
तितं मया ॥ ५४ ॥ अद्य जन्म कृतार्थं मे संवृतश्च मनोरथः ।
यत्त्वां पश्यामि राजानमयोध्यां पुनरागतम् ॥ ५५ ॥ अवेक्षतां
भवान् कोशं कोष्ठागारं गृहं बलम् । भवतस्तेजसा सर्वं कृतं
दृशगुणं मया ॥ ५६ ॥ तथा ब्रुवाणं भरतं दृष्ट्वा तं भ्रातृवत्सलम् ।
सुसुचुर्बानरा वाष्पं राक्षसश्च विभीषणः ॥ ५७ ॥ ततः प्रहर्ष-
वद्भरतमङ्गमारोप्य राघवः । ययौ तेन विमानेन ससैन्यो भरता-
श्रमम् ॥ ५८ ॥ भरताश्रममासाद्य ससैन्यो राघवस्तदा । अव-
तीर्ष्व विमानाग्रादवतस्थे महीतले ॥ ५९ ॥ अब्रवीत् तदा
रामस्तद्विमानमनुत्तमम् । बह वैश्रवणं देवमनुजानामि गम्यताम्
॥ ६० ॥ ततो रामाभ्यनुज्ञातं तद्विमानमनुत्तमम् । उत्तरां दिश-
सुद्दिश्य जगाम धनदालयम् ॥ ६१ ॥ विमानं पुष्पकन्दिव्यं
संगृहीतं तु रक्षसा । अगमद्वन्द्वं वेगाद्भ्रमवाक्यप्रचोदितम्
॥ ६२ ॥ पुरोहितस्यात्मसखस्य राघवो वृहस्पतेः शक्र इवामरा-

धिपः । निपीड्य पादौ पृथगासने शुभे सहैव तेनोपविवेश वीर्य-
वान् ॥ ६३ ॥

इत्यार्षे रामायणे वाल्मीकीये अष्टकाण्डे

एकोनविंशतिशततमः सर्गः ।

शिरस्यञ्जलिमाधाय कैकेयानन्दवर्द्धनः । बभाषे भरतो ज्येष्ठं
रामं सत्यपराक्रमम् ॥ १ ॥ पतिता मामिका माता दत्तं राज्य-
मिदं मम । तद्ददामि पुनस्तुभ्यं यथा त्वमददा मम ॥ २ ॥ धुर-
मेकाकिना न्यस्तामृषभेण बलीयसा । किशोरीव गुरुं भारं न
बोद्धमहमुत्स्यहे ॥ ३ ॥ वारिवेगेन महता भिन्नः सेतुरिव क्षरन् ।
दुर्बन्धनमिदं मन्ये राज्यच्छिद्रमसंवृतम् ॥ ४ ॥ गतिं खर इवा-
श्वस्य हंसस्येव च वायसः । नान्वेतुसुत्सहे वीर तव मार्गमरि-
न्दम ॥ ५ ॥ यथा त्वारोपितो वृक्षो जातश्चान्तर्निवेशने । महा-
नेपि दुरारोहो महास्कन्धः प्रशाखवान् ॥ ६ ॥ शीर्षेत पुष्पितो
भृत्वा न फलानि प्रदर्शयन् । तस्य नानुभवेदर्थो यस्य हेतोः स
रोपितः ॥ ७ ॥ तपोपमा महाबाहो त्वमर्थं वेत्तुमर्हसि । यद्य-
स्मान्मनुजेन्द्र त्वमतो सृत्यान् प्रशाधिहि ॥ ८ ॥ जगदद्याभिषिक्तं
त्वामनुपश्यतु राघव । प्रतपन्तमिवादित्यं मध्याङ्गे दीप्ततेजसम्
॥ ९ ॥ तूष्णं संयातनिर्घोषैः काञ्चीनपुरनिःस्वनैः । मधुरैर्गीत-
शब्दैश्च प्रतिबुध्यस्व शेष्व च ॥ १० ॥ यावदावर्त्तते चक्रं यावती
च वसुन्धरा । तावत्त्वमिह लोकस्य स्वामित्वमनुवर्त्तय ॥ ११ ॥
भरतस्य वचः श्रुत्वा रामः परपुरञ्जयः । तथेति प्रतिजग्राह निष-
सादासने शुभे ॥ १२ ॥ ततः शत्रुव्रवचनान्निपुणाः श्लशु-
वर्द्धनाः । सुखहस्तास्तु शीघ्राच्च राघवं पर्व्वधारयन् ॥ १३ ॥
पूर्व्वन्तु भरते स्नाते लक्ष्मणे च महाबले । सुग्रीवे वानरेन्द्रे च

राक्षसेन्द्रे विभीषणे ॥ १४ ॥ विशोधितजटः स्नातश्चित्रमाल्यान्
 लेपनः । महाहंसनोपेतस्तस्यौ तत्र त्वया व्यजन् ॥ १५ ॥
 प्रतिकर्म च रामस्य कारयामास वीर्यवान् । लक्ष्मणस्य च
 लक्ष्मोवान् इच्छाकुकुलबद्धनः ॥ १६ ॥ प्रतिकर्म च सीतायाः
 सर्वा दशरथस्त्रियः । आत्मनैव तदा चक्रुर्मनस्विन्यो मनोहरम्
 ॥ १७ ॥ ततो वानरपत्नीनां सर्वासामेव शोभनम् । चकार यत्नात्
 कौशल्या प्रहृष्टा पुत्रवत्सला ॥ १८ ॥ ततः शत्रुघ्नवचनात् सुमन्त्रो
 नाम सारथिः । योजयित्वाभिचक्राम रथं सर्वाङ्गशोभनम् ॥ १९ ॥
 अग्न्यर्कामलसङ्काशं दिव्यं दृष्ट्वा रथं स्थितम् । आरुरोह महा-
 बाहू रामः परपुरस्त्रयः ॥ २० ॥ सुग्रीवो हनुनांश्चैव सहेन्द्र-
 सहशयुती । स्नातो दिव्यनिभैर्वस्त्रैर्जग्मतुः शुभकुण्डलो ॥ २१ ॥
 सर्वाभरणजुष्टाश्च ययुस्ताः शुभकुण्डलाः । सुग्रीवपत्न्याः सीता
 च द्रष्टुं नगरमुत्सुकाः ॥ २२ ॥ अयोध्यायां च सचिवा राज्ञो
 दशरथस्य च । पुरोहितं पुरस्कृत्य मन्त्रयामासुरर्थवत् ॥ २३ ॥
 अशौको विजयश्चैव सिद्धार्थश्च समाहिताः । मन्त्रयन् राम-
 वृध्यर्थं वृत्त्यर्थं नगरस्य च ॥ २४ ॥ सर्वमेवाभिषेकार्थं जया-
 हंस्य महात्मनः । कर्तुमर्हथ रामस्य यद्यन्मङ्गलपूर्वकम् ॥ २५ ॥
 इति ते मन्त्रिणः सर्वे सन्दिश्य च पुरोहितः । नगरान्निर्ययु-
 स्तूष्णं रामदर्शनबुद्धयः ॥ २६ ॥ हरियुक्तं सहस्राक्षो रथमिन्द्र-
 इवानघः । प्रययौ रथमास्याय रामो नगरमुत्तमम् ॥ २७ ॥
 जग्राह भरतीं रश्मौकृतं घ्नञ्जितमाददे । लक्ष्मणो व्यजनं तस्य
 मूर्द्धि संवीजयत्तदा ॥ २८ ॥ श्वेतं च बालव्यजनं जगृहे परितः
 स्थितः । अपरं चन्द्रसङ्काशं राक्षसेन्द्रो विभीषणः ॥ २९ ॥
 ऋषिसङ्घैस्तदाकाशे देवैश्च समरुद्गणैः । स्तूयमानस्य रामस्य
 शुश्रुवे मधुरध्वनिः ॥ ३० ॥ ततः शत्रुं जयं नाम कुञ्जरं पर्वतो-
 पमम् । आरुरोह महातेजाः सुग्रीवः घ्नवगर्भभः ॥ ३१ ॥ नव-

नागसहस्राणि ययुरास्याय वानराः । मामुषं विग्रहं कृत्वा सर्वा-
 भरणाभूषिताः ॥ २२ ॥ शङ्खशब्दप्रणादैश्च दुन्दुभीनां च निःस्वनैः ।
 अयथौ पुरुषव्याघ्रशां पुरीं हर्ष्यमालिनीम् ॥ ३३ ॥ ददृशुस्ते
 समायान्तं राघवं सपुत्रः सरम् । विराजमानं वपुषा रथेनाति-
 रथन्तदा ॥ ३४ ॥ ते वदं यित्वा काकुत्स्थं रामेण प्रतिनन्दिताः ।
 धनुजगममहात्मानं भ्रातृभिः परिवारितम् ॥ ३५ ॥ अमात्यै-
 र्ब्राह्मणैश्चैव तथा प्रकृतिभिर्वृतः । श्रिया विद्वरुचे रामो नक्षत्रै-
 रिव चन्द्रमाः ॥ ३६ ॥ स पुरोगामिभिस्तूर्णैस्तालस्वस्तिकपाणिभिः ।
 प्रव्याहरद्भिर्मुद्दितैर्मङ्गलानि वृत्तौ ययौ ॥ ३७ ॥ अक्षतं जात-
 रूपञ्च गावः कन्याः सहस्रिजाः । न रामोदकहस्ताश्च रामस्य
 पुरतो ययुः ॥ ३८ ॥ सख्यं च रामः सुग्रीवे प्रभावं चानिला-
 त्मजं । वानराणाञ्च तत् कर्म ह्याचचक्षेय मन्त्रिणाम् ॥ ३९ ॥
 श्रुत्वा च विस्मयं जग्मुरथोध्यापुरवासिनः । वानराणाञ्च तत्
 कर्म राक्षसानां च तद्वलम् ॥ ४० ॥ द्युतिमानेतदाख्याय रामो
 वानरसंभुतः । हृष्टपुष्टजनाकीर्णामयोध्यां प्रविवेश सः ॥ ४१ ॥
 ततो ह्याभ्युच्चयन् पौराः पताकाश्च गृहे गृहे । ऐच्चाकाभ्युषितं
 रम्यमाससाद् पितुर्गृहम् ॥ ४२ ॥ अथाब्रवीद्राजपुत्रो भरतं
 धर्मिणांवरम् । अर्थोपहितया वाचा मधुरं रघुनन्दनः ॥ ४३ ॥
 पितुर्भवनमासाद्य प्रवेश्य च महात्मनः । कौशल्याश्च सुमित्रां च
 कैकयीमभिवाद्य च ॥ ४४ ॥ यञ्च मद्भवनं श्रेष्ठं साशोकवर्निकं
 ममृत् । सुक्तावैदूर्यसङ्कीर्णं सुग्रीवाय निवेदय ॥ ४५ ॥ तस्य
 तद्वचनं श्रुत्वा भरतः सत्यविक्रमः । हस्ते गृहीत्वा सुग्रीवं प्रवि-
 शेश तमाश्रयम् ॥ ४६ ॥ ततस्त्रैलप्रदीपांश्च पथ्यङ्गाशरणानि च ।
 गृहीत्वा विविशुः क्षिप्रं शत्रुघ्नेन प्रचोदिताः ॥ ४७ ॥ उवाच च
 महातेजाः सुग्रीवं राघवानुजः । अभिषेकाय रामस्य दूताना-
 ज्ञापय प्रभो ॥ ४८ ॥ सौवर्णान् वानरेन्द्राणां चतुर्णाञ्चतुरी

घटान् । ददौ क्षिप्रं समुग्रीवः सर्वरत्नविभूषितान् ॥ ४९ ॥ यथा
 प्रत्यूषसमये चतुर्णां सागरान्धसाम् । पूर्णैर्घटैः प्रतीक्षध्वन्तथा
 कुर्वत वानराः ॥ ५० ॥ एवमुक्त्वा महात्मानो वानरा वानरो-
 पमाः । उत्पेतुर्गगनं शीघ्रं गरुडा इव शीघ्रगाः ॥ ५१ ॥ जाम्ब-
 वांश्च हनूमांश्च वेगदर्शी च वानरः । ऋषभश्चैव कलशान् जल-
 पूर्णान् तथानयन् ॥ ५२ ॥ नदीशतानां पञ्चानां जलं कुम्भै-
 रूपाहरन् । पूर्वात् समुद्रात् कलशं जलपूर्णमथानयत् ॥ ५३ ॥
 सुषेणः सत्वसम्पन्नः सर्वरत्नविभूषितम् । ऋषभो दक्षिणात्तूष्ण
 समुद्राज्जलमानयत् ॥ ५४ ॥ रक्तचन्दनकर्पूरैः संवृतं काञ्चनं
 घटम् । गवयः पश्चिमात्तोयमाजहार महार्णवात् ॥ ५५ ॥ रत्न-
 कुम्भेन महता शीघ्रं मारुतविक्रमः । उत्तराञ्च जलं शीघ्रं
 गरुडानिलविक्रमः ॥ ५६ ॥ आजहार स धर्मात्मानिलः सर्व-
 गुणान्वितः । ततस्तैर्वानरश्रेष्ठैरानीतं प्रेक्ष्य तज्जलम् ॥ ५७ ॥
 अभिषेकाय रामस्य शतृघ्नः सचिवैः सह । पुरोहिताय श्रेष्ठाय
 सुहृद्भ्यश्च न्यवेदयत् ॥ ५८ ॥ ततः स प्रयतो वृद्धो वसिष्ठो ब्राह्मणैः
 सह । रामं रत्नमये पीठे ससीतं संन्यवेशयत् ॥ ५९ ॥ वसिष्ठो
 विजयश्चैव जावालिरथ काश्यपः । कात्यायनो गौतमश्च वाम-
 देवस्तथैव च ॥ ६० ॥ अभ्यपिञ्चनरव्याघ्रं प्रसन्नेन सुगन्धिना ।
 सलिलेन सहस्राक्षं वसवो वासवं यथा ॥ ६१ ॥ ऋत्विग्भि-
 र्ब्राह्मणैः पूर्वं कन्याभिर्मन्त्रिभिस्तथा । पौरैश्चैवाभ्यपिञ्चन्ते संप्र-
 हृष्टैः सनैर्गमैः ॥ ६२ ॥ सर्वोषधिरसैश्चापि दंष्ट्रैर्नभसि स्थितैः ।
 चतुर्भिर्लोकपालैश्च सर्वैर्देवैश्च संगतैः ॥ ६३ ॥ ब्रह्मणानिर्मितं
 पूर्वं किरीटं रत्नगोभितम् । अभिषिक्तः पुरा येन मनुस्तं दीप्त-
 तेजसम् ॥ ६४ ॥ तस्यान्ववाये राजानः क्रमाद्येनाभिषेचिताः ।
 सभायां हेमकृतायां शोभितायां महाधनः ॥ ६५ ॥ रत्नैर्नाना-
 विधैश्चैव चित्रितायां सुशोभनैः । नानारत्नमये पीठे कल्पयित्वा

यथाविधि ॥ ६६ ॥ किरीटेन ततः पश्चाद्वसिष्ठेन महात्मना ।
 ज्वात्त्वग्भिर्भूषणैश्चैव समयोच्यत राघवः ॥ ६७ ॥ ह्यत्रं तस्य च
 जग्राह शत्रुघ्नः पाण्डुरं शुभम् । श्वेतं च बालव्यजनं सुग्रीवो
 वानरेश्वरः ॥ ६८ ॥ अपरं चन्द्रसङ्काशं राजसेन्द्रो विभीषणः ।
 मालां ज्वलन्तीं वपुषा काञ्चनीं शतपुष्कराम् । राघवाय ददौ
 वायुर्वासवेन प्रचोदितः ॥ ६९ ॥ सर्वरत्नसमायुक्तं मणिभिश्च
 विभूषितम् । सुक्ताहारं नरेन्द्राय ददौ शक्रप्रचोदितः ॥ ७० ॥
 प्रजगुर्देवगन्धर्वा नवृतुषाप्सरोगणाः । अभिषेके तदर्हस्य तदा
 रामस्य धीमतः ॥ ७१ ॥ भूमिः शस्यवती चैव फलवन्तश्च पादपाः ।
 गन्धवन्ति च पुष्पाणि बभूवु राघवोत्सवे ॥ ७२ ॥ सहस्रशत-
 मश्वानां घेनूनां च गवान्तथा । ददौ शतवृषान् पूर्वं द्विजेभ्यो
 मनुजर्षभः ॥ ७३ ॥ त्रिंशत्कोटिं हिरण्यस्य ब्राह्मणेभ्यो ददौ
 पुनः । नानाभरणवस्त्राणि महार्हाणि च राघवः ॥ ७४ ॥
 अर्करश्मिप्रतीकाशां काञ्चनीं मणिविग्रहाम् । सुग्रीवाय खजं
 दिव्यां प्रायच्छन्नानुजाधिपः ॥ ७५ ॥ वैदूर्ध्यमयचित्त्रे च चन्द्र-
 रश्मिविभूषिते । वालिपुत्राय वृतिमानङ्गदायाङ्गदे ददौ ॥ ७६ ॥
 मणिप्रवरजुष्टन्तं सुक्ताहारमनुत्तमम् । सीतायै प्रददौ राम-
 चन्द्ररश्मिसमप्रभम् ॥ ७७ ॥ अरजे वाससी दिव्ये शुभान्याभर-
 णानि च । अवेक्ष्यमाणा वैदेही प्रददौ वायुसूनवे ॥ ७८ ॥ अव-
 सुच्यात्मनः कण्ठाद्वारं जनकनन्दिनी । अवेक्षत हरीन् सर्वान्
 भर्तारश्च सुद्धर्मुद्गः ॥ ७९ ॥ तामिङ्गितज्ञः संप्रेक्ष्य वभाषे जन-
 कात्मजाम् । प्रदेहि सुभगे हारं यस्य तुष्टासि भामिनि ॥ ८० ॥
 ददौ सा वायुपुत्राय तं हारमसितेक्षणा ॥ ८१ ॥ तेजो वृतिर्यशो
 दाक्ष्यं सामर्थ्यं विनयो नयः । पौरुषं विक्रमो बुद्धिर्यस्मिन्नेतानि
 नित्यदा ॥ ८२ ॥ हनूमांस्तेन हारैश्च शुशुभे वानरर्षभः । चन्द्रां-
 शुरिव गौरेण श्वेताम्बेण यथा नभः ॥ ८३ ॥ सर्वे वानरवृद्धाश्च

ये चान्ये वानरोत्तमाः । वासोभिर्भूषणैश्चैव यथार्हं प्रतिपूजिताः
 ॥ ८४ ॥ विभीषणोऽय सुग्रीवो हनुमान् जाम्बवांस्तथा । सर्वे
 वानरमुख्याश्च रामेणाक्लिष्टकर्मणा ॥ ८५ ॥ यथार्हं पूजिताः सर्वे
 कामैरतैश्च पुष्कलैः । प्रहृष्टमनसः सर्वे जग्मुरेव यथागतम् ॥ ८६ ॥
 ततो द्विविदमैन्द्राभ्यां नीलाय च परन्तपः । सर्वान् कामगुणान्
 वीक्ष्य प्रददौ वसुधाधिपः ॥ ८७ ॥ दृष्ट्वा सर्वे महात्मानस्ततस्ते
 वानरर्षभाः । विस्मृष्टाः पार्यिद्रेन्द्रेण किष्किन्वां समुपागमन् ॥ ८८ ॥
 सुग्रीवो वानरश्रेष्ठो दृष्ट्वा रामाभिषेचनम् । पूजितश्चैव रामेण
 किष्किन्वां प्राविशत् पुरीम् ॥ ८९ ॥ विभीषणोऽपि धर्मात्मा
 सहतैर्नैऋतर्षभैः । लब्ध्वा कुलधनं राजा लङ्कां प्रायान्महायशाः
 ॥ ९० ॥ स राज्यमखिलं शासन्निहताग्निर्महायशाः । राघवः
 परमोदारः शशास परया मुदा । उवाच लक्ष्मणं रामो धर्मज्ञः
 धर्मवत्सलः ॥ ९१ ॥ आतिष्ठ धर्मज्ञ मया सहेमां गां पूर्वराजा-
 ध्य पितां बलेन । तुल्यं मया त्वं पितृभिः परस्तात् त्वं यौव-
 राज्ये धुरमुद्वहस्व ॥ ९२ ॥ सर्वात्मना पृच्छन्तुनीयमानो यदा न
 सौमित्रिरुपैति योगम् । नियुज्यमानो भवि यौवराज्ये ततोभ्य-
 पिश्वङ्गरतं महात्मा ॥ ९३ ॥ पौण्डरीकाश्वमेधाभ्यां वाजिमेधेन
 चासकत् । अन्यैश्च विविधैर्यज्ञैरयजत् पार्यिवात्मजः ॥ ९४ ॥
 राज्यं दशसहस्राणि प्राप्य सर्वाणि राघवः । दशाश्वमेधाना-
 जह्ने सदश्वान् भूरिदक्षिणान् ॥ ९५ ॥ आजानुलम्बिवाङ्गः
 स महाबलाः प्रतापवान् । लक्ष्मणानुचरो रामः शशास पृथिवी-
 मिमाम् ॥ ९६ ॥ राघवश्चापि धर्मात्मा प्राप्य राज्यमनुत्तमम् ।
 द्रुजे बद्धविधैर्यज्ञैः समुहत् भ्रातृवान्धवः ॥ ९७ ॥ न पृच्छ देवन्
 विधवा न च व्यालकृतं भयम् । न व्याधिजं भयं चासीद्रामे
 राज्यं प्रशासति ॥ ९८ ॥ निदेश्युरभवल्लोको नानर्थं कश्चिद्-
 स्पृशत् । न च स्म दृष्ट्वा बालानां प्रेतकार्ष्णीणि कुर्वते ॥ ९९ ॥

सर्वं सुदितमेवासीत् सर्वो धर्मपरोभवत् । राममेवानुपश्यन्तो
 नाभ्यहिंसन् परस्परम् ॥ १०० ॥ आसन् वर्षसहस्राणि तथा पुत्र-
 सहस्रिणः । निरामया विशोकाश्च रामे राज्यं प्रशासति ॥ १०१ ॥
 नित्यमूला नित्यफलास्तरवस्तत्र पुष्पिताः । कामवर्षी च पर्जन्यः
 सुखस्पर्शश्च मारुतः ॥ १०२ ॥ स्वकर्मसु प्रवर्तन्ते तुष्टाः स्वैरेव
 कर्मभिः । आसन् प्रजा धर्मपरा रामे शासति नावृताः ॥ १०३ ॥
 सर्वे लक्षणसम्पन्नाः सर्वे धर्मपरायणाः । दशवर्षसहस्राणि रामो
 राज्यमकारयत् ॥ १०४ ॥ धर्म्यं यशस्यमायुष्यं राज्ञां च विजया-
 वहम् । आदिकाव्यमिदं चार्घं पुरा वाल्मीकिना कृतम् ॥ १०५ ॥
 यः शृणोति सदा लोके नरः पापात् प्रमुच्यते । पुत्रकामाश्च
 पुत्रान् वै धर्मकामो धनानि च ॥ १०६ ॥ लभते मनुजो लोके
 श्रुत्वा रामाभिषेचनम् । महीं विजयते राजा रिपूंश्चाप्यधि-
 तिष्ठति ॥ १०७ ॥ राघवेण यथा माता सुमित्रा लक्ष्मणेन च ।
 भरतेन च केकेयो जीवत्पुत्रास्तथा स्त्रियः ॥ १०८ ॥ श्रुत्वा
 रामायणमिदं दीर्घमायुश्च विन्दति । रामस्य विजयं चेमं सर्व-
 मक्लिष्टकर्मणः ॥ १०९ ॥ शृणोति य इदं काव्यं पुरा वाल्मी-
 किना कृतम् । अद्धानो जितक्रोधो दुर्गाण्याततरत्यसौ ॥ ११० ॥
 समागम्य प्रवासात्ते रमन्ते सहवान्धवेः । शृण्वन्ति य इदं काव्यं
 पुरा वाल्मीकिना कृतम् ॥ १११ ॥ ते प्रार्थितान् वरान् सर्वान्
 प्राप्नुवन्तीह राघवात् । अवशेन सुराः सर्वे प्रीयन्ते समशृण्वताम्
 ॥ ११२ ॥ विनायकाश्च शास्यन्ति गृहे तिष्ठन्ति यस्य च । विज-
 येत महीं राजा प्रवासी स्वस्तिमान् भवेत् ॥ ११३ ॥ स्त्रियो रज-
 स्वताः श्रुत्वा पुत्रान् स्त्र्युरनुत्तमान् । पूजयन् पठन्सैवमितिहासं
 पुरातनम् ॥ ११४ ॥ सर्वपापै प्रमुच्येत दीर्घमायुरवाप्नुयात् ।
 प्रणम्य शिरसा नित्यं श्रोतव्यं क्षत्रियैर्हिजात् ॥ ११५ ॥ ऐश्वर्यं
 पुत्रलाभश्च भविष्यति न संशयः । रामायणमिदं कृत्स्नं शृण्वतः

पठतः सदा ॥ ११६ ॥ प्रीयते सततं रामः स हि विष्णुः सना-
तनः । आदिदेवो महाबाहुर्हरिर्नारायणः प्रभुः ॥ ११७ ॥
एवमेतत् पुरावृत्तमाख्यानं भद्रमस्तु वः । प्रव्याहरत विश्वव्यं
बलं विष्णोः प्रवर्द्धताम् ॥ ११८ ॥ देवाश्च सर्वे तुष्यन्ति ग्रहणा-
च्छ्रवणात्तथा । रामायणस्य अवगणे तुष्यन्ति पितरः सदा ॥ ११९ ॥
भक्त्या रामस्य ये चेमां संहितामृषिणा कृताम् । ये लिखन्तीह
च नराक्षोषां वासस्त्रिविष्टपे ॥ १२० ॥ कुटुम्बवृद्धिं धनधान्य-
वृद्धिं स्त्रियश्च मुख्याः सुखमुत्तमश्च । श्रुत्वा शुभं काव्यमिदं
महार्थं प्राप्नोति सर्वां भुवि चार्थसिद्धम् ॥ १२१ ॥ आयुष्य-
मारोग्यकरं यशस्यं सौमनाटकं बुद्धिकरं शुभश्च । श्रोतव्यमेत-
न्नियमेन सद्भिराख्यानभोजस्करमृद्धिकामैः ॥ १२२ ॥

इत्यार्षे रामायणे वाल्मीकीये युद्धकाण्डे
त्रिंशदधिकशततमः सर्गः ।

युद्धकाण्डम् समाप्तम् ॥





HECKMAN
BINDERY INC.




AUG 91

N. MANCHESTER,
INDIANA 46962



LIBRARY OF CONGRESS



0 039 326 323 4